

# DHARMAKOS'A

## UPANIṢATKĀṆḌA

Volume II

Part III

1949

EDITED BY

**Laxmanshastri Joshi, *Tarkateerth*,**  
**President, Prājña Pāṭhaśālā Maṇḍala.**

## EDITORIAL STAFF



Editor-in-Chief:—

Laxmanshastri Joshi, Tarkateerth,  
President, Prājñapāṭhaśālā Maṇḍala, Wai.

Sub-editors:—

1. Ranganathshastri Joshi, Sahityashastri, Wai.
2. Pt. Govindshastri Kelkar,  
Vyakaranateertha, Vedanta Chudamani, Wai.
3. Dr. K. L. Daftari, Esqr., B.A., LL.B., D.Litt. Nagpur.
4. Prof. Dr. V. G. Paranjape, M.A., LL.B., D.Litt.,  
Fergusson College, Poona.
5. Prof. N. R. Phatak, B.A., Bombay.
6. Justice P. B. Gajendragadkar, M. A., LL. B.,  
High Court Judge, Bombay.

Secretary:—

Pt. Vasudeoshastri Konkar, Wai.



# TABLE OF CONTENTS

Introduction					1 - 3
तृतीयभागे संगृहीतग्रन्थपरिचयः	....	...	...	...	१ - २
शुद्धिपत्रम्	....	....	....	...	३ - ५
तृतीयभागस्य विषयानुसंधानम्	....	....	....	....	६ - १८
तृतीयभागपृष्ठसंख्या	....	...	....	....	... ९८७-१६८३

बृहदारण्यकोपनिषत्	...	...	...	...	९८७-१३१२
ईशोपनिषत्	...	...	...	...	१३१३-१३२९
तलवकारब्राह्मणोपनिषत्	...	...	...	...	१३३०-१३८८
केनोपनिषत्	...	...	...	१३७३-१३८५	
काठकोपनिषत्	...	...	...	...	१३८९-१४४१
मुण्डकोपनिषत्	...	...	...	...	१४४२-१४८९
प्रश्नोपनिषत्	...	...	...	...	१४९०-१५१९
माण्डूक्योपनिषत्	...	...	...	...	१५२०-१५२९
उपनिषद्वाक्यापरिशिष्टम्	...	...	...	...	१५३०-१५७२

मन्त्रब्राह्मणोपनिषत् १५३०-१५३३; ऐतरेयोपनिषत् १५३३-१५३५; कौषीतक्यु-  
पनिषत् १५३५-१५३६; तैत्तिरीयोपनिषत् १५३६-१५४४; छान्दोग्योपनिषत्  
१५४४-१५६७; बृहदारण्यकोपनिषत् १५६७-१५६९; काठकोपनिषत् १५६९;  
मुण्डकोपनिषत् १५६९-१५७२.

शिवसंकल्पोपनिषत्	...	...	...	...	१५७३-१५७४
श्वेताश्वतरोपनिषत्	...	...	...	...	१५७५-१६२८
नारायणोपनिषत्	...	...	...	...	१६२९-१६५२
मैत्रायण्युपनिषत्	...	...	...	...	१६५३-१६६८
जाबालोपनिषत्	...	...	...	...	१६६९-१६७२
कैवल्योपनिषत्	...	...	...	...	१६७३-१६७६
अथर्वशिरउपनिषत्	...	...	...	...	१६७७-१६८१
अथर्वशिखोपनिषत्	...	...	...	...	१६८२-१६८३

## Introduction

At present, nearly 225 Upaniṣads are available. All of them are not included in the Upaniṣatkāṇḍa; but the ten well-known Upaniṣads and those from which texts are accepted as the centre of discussion in the aphorisms and the Adhikaraṇas in the Brahmasūtra Bhāṣya by Śankara, Bhāskara, Rāmānuja, Nimbārka, Maḍhva, Śrīkanṭha, Vallabha and Vijñāna-bhikṣu are included in parts 2 & 3.

The texts, from those Upaniṣads e. g. Kāṭharudropaniṣad referred to by Śankara in Brhadāranyakopaniṣad Bhāṣya and Gopālatāpanīyopaniṣad referred to by Vallabha in Brahmasūtra Bhāṣya, which are not accepted as the centre of discussion by the above-mentioned Ācāryas are not included in the main body of the Upaniṣatkāṇḍa, evidently because of their secondary importance. However, a list of such Upaniṣads is appended here.

The Aupaniṣadic texts which might have been accepted as the centre of discussion in the aphorisms and Adhikaraṇas in Brahmasūtra Bhāṣya by Śrīkara and Baladeva are not included; for, the reliable edition of Śrīkara Bhāṣya was not available ( The Bangalore edition of Śrīkara Bhāṣya by Hayavadana is absolutely unreliable as it contains innumerable corrupt readings ) and, we could not secure the original Sanskrit Bhāṣya by Baladeva. We had to depend only on the English translation of his Bhāṣya.

The Talavakāra Upaniṣad, of which Kena - Upaniṣad forms a part even less

than  $\frac{1}{6}$ , is included. The parts mentioned as Upaniṣads in the Kauṣītaki Āraṇyaka are also appended. Again, Maitrāyaṇīyopaniṣad, being an old Upaniṣad according to western scholars is included. Śivasaukalpa Upaniṣad, though it has occurred in the first part of the Mantra - Brāhmaṇopaniṣad, is again included as it contains three or four hymns more. Thus the Upaniṣads included here are—

(1) Aitareya (2) Kauṣītaki (3) Taittirīya (4) Chāndogya (5) Brhadāranyaka (6) Īśa (7) Talavakārabrahmaṇopaniṣad ( Kena ) (8) Kāṭha (9) Muṇḍaka (10) Prasna (11) Māṇḍūkya (12) Śivasaukalpa (13) Śvetāśvatara (14) Mahānārāyaṇa (15) Maitrāyaṇi (16) Jābāla (17) Kaivalya (18) Atharvaśiras (19) Atharvaśikhā. Thus they are 19. Out of these the following four are included in the II part. (1) Aitareya; (2) Kauṣītaki; (3) Taittirīya ( 4 ) Chāndogya. And the remaining are included in part third.

### conventions regarding references

#### and V. L.

(1) The chronological order of all the Upaniṣads included in the II & III parts is accepted and not the traditional one.

(2) The subject is stated in 'Pica' above the text.

(3) First, the text is quoted. Below it are cited the commentaries according to their chronological order. The commentaries of the Śankara and Rāmānuja schools are cited at the places where

commentaries of these Ācāryas are not available. At the end of the commentary, the reference to the place is made. If a portion of a very lengthy commentary is cited, the number of the page on which it has appeared in the original book, is given, to help the reader to find it easily in the original book.

(4) The text is printed in English body, Block type; the commentary in English body, ordinary type. References, v. l. and notes are printed in pica and the names of works in pica block.

(5) The text and the commentaries are separated from the v. l. and references by means of a line.

(6) To understand to which text the references and variants are related, a figure is given above the text and the same figure is put in brackets below as; p. 987 ( column 1 ) ( १ ) बृउ. १।१।१.

(7) The names of works collected are abbreviated as Brhadāranyakopaniṣad बृउ.

(8) After the abbreviated name of the work, references and variants are given; references to the same work are separated by commas. After each work quoted, a semi-colon is used. A full point marks the close of the references and works; e. g. p. 1551 ( column 2 ) ( ४ ) बृउ. ३।७।७; शब्रा. १।४।७।११ एष त ( मत ); रामानुज. १।४।२७, २।४।१३, ३।२।४०; श्रीकर २।४।१२.

(9) As many Aupaniṣadic texts are cited in the commentaries on the Brahmasūtras, the places in the commentaries, where such texts are cited, are mentioned along with the number of the Adhyāya, Pāda and the aphorism. At some places, where the commentary runs over many pages, the numbers of the pages from the edition we referred to are also given.

(10) In the case of the references to the Upaniṣadic texts in the Brahmasūtra Bhaṣya, it should be supposed that a portion of the text or the whole text has occurred. What portion of the text has occurred, has not been given for fear of increasing the bulk of the work.

(11) A colon is used to separate the v. l. for the references to the same work; e. g. p. 1153 ( column 2 ) श्रीकर. १।१।२ ( p. 33 ) : १।१।१३ ( p. 63 ) शब्रापाठोऽपि.

(12) Variants are given only of the texts and not of the commentaries.

(13) That much part of the text for which there is a v. l., is put outside the brackets and its v. l. is given in the brackets; e. g. p. 987 ( column 1 ) रंग. अग्रनाथः ( जगन्नाथः ).

(14) As some of the reference books e.g. the Bangalore edition of Śrīkaras Bhāṣya, contain corrupt readings the v. l. are given after taking into consideration all of them as well as the many v. l.

(15) If there exists a v. l. for the whole of the first or second part of a text, the v. l. is given in the brackets, and it is pointed out by the word पूर्वाधे or उत्तराधे as the case may be; e. g. p. 1325 ( column 1 ) शुसं. ४०।१७ उत्तराधे ( याऽसावदित्ये पुरुषः सोऽसावदम् । ॐ खं ब्रह्म । ).

(16) If a v. l. exists in the whole of the verse or paragraph, then it is given in the brackets without giving the verse or the paragraph outside the brackets; e. g. p. 1353 ( column 2 ) शब्रा. १।४।७।३० ( य आत्मनि तिष्ठन्नात्मनोऽन्तरो यमात्मा न वेद यस्याऽऽत्मा शरीरं य आत्मानमन्तरो यमयति स त आत्माऽन्तरोऽयमृतः ).

(17) If a v. l. exists in the later work as in the earlier one, then it is pointed out by the word अमुकवत्. If it exists only in a certain portion it is shown by the words 'शेष अमुकवत्'; e. g. p. 1197 ( column 1 )

रामानुज. ११११ (पृ. ४२) रंगवत्; वल्लभ. २१३१२२, ३१२११, ४१४११३ विहृत्य ( विहृत्य ) शेषं शत्रावत्.

( 18 ) If a v. l. exists in the greater part of a text, the whole part is not cited. Only the beginning and the end are quoted, and between them dots are given; and the complete v. l. is given in the brackets; e. g. p. 1108 ( column 2 ) शत्रा. १४१५१५१५ सर्वाणि.....प्राणाः ( सर्वे प्राणाः सर्वे लोकाः सर्वे देवाः सर्वाणि भूतानि ).

( 19 ) When a portion is added in a work it is mentioned in brackets, with the

sign + before the brackets; e. g. p. 1011 ( column 1 ) रंग. सलोकतां + ( जयति ).

( 20 ) When a portion is missing in a particular work, after the name of the work the portion is mentioned in the brackets and the sign O is marked after the portion to show that it is missing; e. g. p. 1147 ( column 2 ) शत्रा. १४१६१७१६ ( स होवाच० ).

( 21 ) The same v. l. of a term, repeating itself in a paragraph of the text, is given only once; e. g. p. 1216 ( column 2 ) रंग. अथ ये ( अथ ते ये ).

**Laxman Shastri Joshi**

उपनिषत्काण्डस्य  
तृतीयभागे संगृहीतग्रन्थपरिचयः

क्रमांकः	ग्रन्थः	संक्षेपः	ग्रन्थप्रकाशनादिस्थानम्
१	बृहदारण्यकोपनिषत्	बृउ.	( 1 ) Anandashram, Poona;
२	शतपथब्राह्मणम्	शब्रा.	( 2 ) Vani Vilas Press, Shrirangam. (1) Dr. Albrecht weber, Leipzig, 1924, (2) Laxmi Venkateshwar Press; Bombay.
३	ईशोपनिषत्	ईउ.	Anandashram, Poona.
४	शुक्लयजुर्वेदमाध्यन्दिनसंहिता	शुमं	Nirnayasagar Press, Bombay.
५	तलवकारब्राह्मणोपनिषत् ( ' केनोपनिषत् ' अस्यैवांशः )	तब्राउ.	(1) H. Oertel, journal of the Ame- rican oriental society, Vol. XVI, 1894; (2) Dayanand Mahavidyalay San- skrit-Granthamala, Lahore.
६	केनोपनिषत्	केउ.	Anandashram, Poona.
७	काठकोपनिषत्	काउ.	" "
८	मुण्डकोपनिषत्	मुउ.	" "
९	प्रश्नोपनिषत्	प्रउ.	Vani Vilas Press, Shrirangam.
१०	माण्डूक्योपनिषत्	माउ.	Anandashram, Poona.
११	शिवसंस्कृतोपनिषत्	शिउ.	Adyar, Madras.
१२	श्वेताश्वतरोपनिषत्	श्वेउ.	Anandashram, Poona.
१३	नारायणोपनिषत्	नाउ.	" "
१४	मैत्रायण्युपनिषत्	मैउ.	(1) Anandashram, Poona; (2) Swadhyaya Mandal, Aundh.
१५	जाबालोपनिषत्	जाउ.	(1) Anandashram, Poona; (2) Nirnayasagar Press, Bombay.
१६	कैवल्योपनिषत्	कैउ.	(1) Anandashram, Poona; (2) Nirnayasagar Press, Bombay.
१७	अथर्वशिरउपनिषत्	शिरउ.	Anandashram, Poona.
१८	अथर्वशिखोपनिषत्	शिखाउ.	(1) Adyar, Madras; (2) Anandashram, Poona.
१९	बृहदारण्यकोपनिषच्छांकरभाष्यम्	शांकर.	(1) Vani Vilas Press, Shrirangam; ( 2 ) Anandashram, Poona.
२०	ईशोपनिषच्छांकरभाष्यम्	शांकर.	Anandashram, Poona.
२१	केनोपनिषच्छांकरपदभाष्यम्	शांकर.	" "
२२	केनोपनिषच्छांकरवाक्यभाष्यम्	वाक्यभा.	" "
२३	काठकोपनिषच्छांकरभाष्यम्	शांकर.	" "

क्रमांकः	ग्रन्थः	संक्षेपः	ग्रन्थप्रकाशनादिस्थानम्
२४	मुण्डकोपनिषच्छांकरभाष्यम्	शंकर.	Anandashram, Poona.
२५	प्रश्नोपनिषच्छांकरभाष्यम्	शंकर.	(1) Vani Vilas Press, Shrirangam; (2) Anandashram, Poona.
२६	माण्डूक्योपनिषच्छांकरभाष्यम्	शंकर.	Anandashram, Poona.
२७	श्वेताश्वतरोपनिषच्छंकरानन्द- दीपिका	शंनन्द.	" "
२८	ब्रह्मसूत्रशांकरभाष्यम्	ब्रह्मशंकर.	(1) Anandashram, Poona; (2) Vani Vilas Press, Shrirangam.
२९	ब्रह्मसूत्रभास्करभाष्यम्	भास्कर.	Chowkhamba Sanskrit Series, Benares.
३०	ईशोपनिषदुपनिषद्भाष्यम्	उपनिषद्.	Nirayasagar Press, Bombay.
३१	बृहदारण्यकोपनिषद्भारामानुज- प्रकाशिका	रंग.	Anandashram, Poona.
३२	ईशोपनिषद्भारामानुजप्रकाशिका	नारायण.	" "
३३	केनोपनिषद्भारामानुजप्रकाशिका	रंग.	" "
३४	काठकोपनिषद्भारामानुजप्रकाशिका	रंग.	" "
३५	मुण्डकोपनिषद्भारामानुजप्रकाशिका	रंग.	" "
३६	प्रश्नोपनिषद्भारामानुजप्रकाशिका	रंग.	" "
३७	माण्डूक्योपनिषद्भारामानुज- प्रकाशिका	कूरनारायण.	" "
३८	ब्रह्मसूत्ररामानुजभाष्यम्	रामानुज.	Bombay Sanskrit and Prakrit Series, Bombay.
३९	ब्रह्मसूत्रनिम्बार्कभाष्यम्	निम्बार्क.	Kashi Sanskrit Series, Benares.
४०	बृहदारण्यकोपनिषद्भारामानुजभाष्यम्	मध्व.	Nirayasagar Press, Bombay.
४१	ईशोपनिषद्भारामानुजभाष्यम्	मध्व.	" "
४२	केनोपनिषद्भारामानुजभाष्यम्	मध्व.	" "
४३	काठकोपनिषद्भारामानुजभाष्यम्	मध्व.	" "
४४	प्रश्नोपनिषद्भारामानुजभाष्यम्	मध्व.	" "
४५	ब्रह्मसूत्रमध्वभाष्यम्	ब्रह्ममध्व.	(1) Nirayasagar Press, Bombay; (2) Ganpat Krishnaji Mudra- nalay, Bombay.
४६	ईशोपनिषद्भारामानुजभाष्यम्	महर्षिधर.	Nirayasagar Press, Bombay.
४७	ब्रह्मसूत्रश्रीकण्ठभाष्यम्	श्रीकण्ठ.	" "
४८	ब्रह्मसूत्रश्रीकरभाष्यम्	श्रीकर.	Bangalore Press, Bangalore.
४९	ब्रह्मसूत्रवल्लभभाष्यम्	वल्लभ.	Benares Sanskrit Series, Benares.
५०	ब्रह्मसूत्रविज्ञानभिक्षुभाष्यम्	विज्ञान.	Chowkhamba Sanskrit Series, Benares.
५१	ब्रह्मसूत्रबलदेवभाष्यम् ( English translation )	बलदेव.	Panini Office, Allahabad.

## शुद्धिपत्रम्

पृष्ठं	स्तम्भः	पंक्तिः	अशुद्धम्	शुद्धम्	पृष्ठं	स्तम्भः	पंक्तिः	अशुद्धम्	शुद्धम्
१९२	२	३३	ममूदि	मभूदि	११४९	२	२	विज्ञान	विज्ञाने
१९६	,,	३२	सवत्सरः	संवत्सरः	११५९	१	५	मथम	मर्थम
१००३	१	१०	* वल्लभ.	वल्लभ.	,,	२	२६	आश्रोत्र	अश्रोत्र
१०२४	,,	४	विशेषानि	विशेषणानि	११६३	१	१	तैय-	तयै-
१०३७	,,	२७	त्व	त्वं	११७०	,,	२९	विशेषः	विशेषैः
१०३८	२	१८	अग्नि	अग्नि	११७४	,,	२०	देवाता	देवता
१०४५	,,	३२	भूर्या	भूर्या	११८१	२	२१	वक्त्य	वत्क्य
१०४९	,,	३५	रक्षणान्तं	करणान्तं	११८६	,,	२०	व्यमीति	व्यामीति
१०५२	१	२२	णऽऽह	णाऽऽह	११८७	,,	१७	मिव अथैन	मिव । अथैन
१०६०	,,	७	अनृतदि	अनृतादि	११९६	,,	१३	द्विशेषः	द्विशेषः
,,	,,	२६	त्सर्वेषा	त्सर्वेषां	१२०५	१	११	मंहति	महति
,,	२	२१	अनेना	अनेना	१२०८	२	१६	पूर्तिभ	पूर्तिर्भ
१०६२	,,	२५	सचारे	संचारे	१२१८	,,	३०	ज्ञापयितुं	ज्ञापयितुं
१०७१	,,	२२	होत्तस्थौ	स होत्तस्थौ	१२२२	१	२	स्वकम	स्वकर्म
१०८९	,,	२९	मर्त	मूर्त	१२३५	२	१	कमकतुर	कर्मकतुरे
१०९१	१	९	गमिष्यामि	गमिष्यामि	१२६०	१	११	मत्रयी	मैत्रयी
१०९७	,,	१७	रवे	रेव	१२९६	२	,,	सहः	सह
१११२	२	१८	मायाभि	मायाभिः	१२९७	१	९	वाक्	वाक्
१११३	,,	२	सवस्मा	सर्वस्मा	१३०३	२	२७	आप	अप
१११४	१	१३	ग्योयौ	योग्यौ	१३०५	,,	१	मानयस्य	मानस्य
,,	२	१२	शाण्डिल्यः	शाण्डिल्यः	१३१७	१	७	अप्नुवन्	आप्नुवन्
१११५	,,	२३	शङ्गयोः	शृङ्गयोः	१३३५	२	,,	सर्वलो	सर्वलो
१११६	१	३१	घातुः	घातुः	१३३८	,,	२३	प्राचीदि	प्राची दि
११२८	२	२	त्क्रामाति	त्क्रामति	१३४७	१	५	दाष	दौष
११३१	१	६	सूत्र	सूत्रा	१३४८	२	९	कमति	कर्मति
,,	२	१२	मुहुतो	मुहुतो	१३५०	१	,,	तेजो हर	तेजोहर
११३५	,,	१७	दुःखं समुद्धि	दुःखं समुद्धि	१३५३	२	४	एत	एत-
११३८	१	,,	पदीत्ये	पवीत्ये	१३५६	१	२४	ष्टुमैके	ष्टुमैके
११४६	,,	२६	मकोऽपि	मेकोऽपि	१३५९	२	३३	पप्यत	तप्यत
११४९	,,	३३	घटका	घटाका	१३६०	१	२४	प्रानर	आतर

पृष्ठं	स्तम्भः	पंक्तिः	अशुद्धम्	शुद्धम्	पृष्ठं	स्तम्भः	पंक्तिः	अशुद्धम्	शुद्धम्
१३६१	१	३०	विद्याय	विद्या य	१४२६	१	१८	मुनमन	मुनेर्मन
"	२	६			१४३५	"	२७	अत्मनो	आत्मनो
"	"	२०			१४४०	२	१४	मृत्योप्रो	मृत्युप्रो
१३६२	१	५			१४४१	१	१	शिष्यचा	शिष्याचा
"	"	२२			१४४९	२	१६	छिस्तय	छित्तय
"	"	२८			१४५१	१	२	काणम्	कारणम्
"	"	३६			१४५७	"	२२	भतानां	भूतानां
"	२	७	सह	स ह	१४५९	"	४	वक्तुमिति	वक्तुमिति
"	"	१६			१४६३	"	३	सक्षि	साक्षि
"	"	२४			१४८१	२	२४	करणं	कारणं
"	"	३३			१४८६	"	१२	र्वस्तुतो	र्वस्तुतो
१३६३	१	४			१४८८	"	१५	आवर्य	आर्यव
"	"	१३			१४९५	"	२	कुर्वन्ती	कुर्वन्ती
"	"	१९			१५००	१	१६	यकिंचि	यत्किंचि
"	"	३५			१५२५	"	४	शिमम	शिवम
"	२	१६			१५२६	२	९	मन्यते	मन्यन्ते
"	१	२८	पाम्मानं	पाप्मानं	१५३७	१	१६	७१०	७१७
१३६४	"	७	यांचचा	यां चचा	१५७४	"	३१, ३२	विश्वतोमुखो (सर्वतोमुखो)	Omit
१३७६	२	३२	प्राणीयते	प्रणीयते	"	"	३२, ३३	विश्वतश्चक्षुस्त विश्वतोमुखो (सर्वतश्चक्षुस्त सर्वतोमुखो)	Omit
१३८१	"	१३	काशे ।	काशे	"	"	२२, २३	विश्वतश्चक्षुस्त विश्वतोमुखो (सर्वतश्चक्षुस्त सर्वतोमुखो)	Omit
१३८२	"	३५	पस्पृशुः	पस्पृशुः । ते	"	"	३२, ३३	विश्वतश्चक्षुस्त विश्वतोमुखो (सर्वतश्चक्षुस्त सर्वतोमुखो)	Omit
१३८३	१	"	(पस्पृश स)	(पस्पृशुः । स)	"	"	३२, ३३	विश्वतश्चक्षुस्त विश्वतोमुखो (सर्वतश्चक्षुस्त सर्वतोमुखो)	Omit
"	"	"	(यदेव)	(यदेन)	"	"	३२, ३३	विश्वतश्चक्षुस्त विश्वतोमुखो (सर्वतश्चक्षुस्त सर्वतोमुखो)	Omit
"	२	३२	भुतानि	भूतानि	"	"	३२, ३३	विश्वतश्चक्षुस्त विश्वतोमुखो (सर्वतश्चक्षुस्त सर्वतोमुखो)	Omit
१३८९	१	२८	मन्त्रः मध्व	मन्त्रः पूर्वमन्त्रेण सह मध्व	"	२	२६	तन्मे	तन्मे०
"	२	२३	दास्यसीति ।	दास्यसीति	१५८४	१	३१	श्रितनं	श्रित्तनं
"	"	२४	तृतीयं	तृतीयम् ।	१६१४	"	१७	प्राणाधिप	प्राणाधिप
१३९०	१	१५	नाघयया	नाघमया	"	२	६	वर्द्ध्वा	वर्द्ध्वा
"	२	४	रितम	रीतम	१६१७	"	३१	कर्मणो	कर्मणो
"	"	२४	अशा	आशा	१६२१	"	२६	सर्वव्यापि	सर्वव्यापी
१३९१	१	४	प्रत्यावायं	प्रत्यवायं	"	"	२८	(समाह);	( समाह )
"	"	६	अशाप्र	आशाप्र	"	"	२८	(समाह);	( समाह )
"	२	१०	एतत्प्रयो	एतत्प्रयो	"	"	२८	(समाह);	( समाह )
१३९४	१	२६	विद्वांः	विद्वाः	"	"	२८	(समाह);	( समाह )
१४०३	"	२	हष	हर्ष	१६३१	१	७	इति अष्टौ	इत्यष्टौ
१४११	२	२४	वात्मनो	वात्मानो	"	"	१६	तद्भाव	तद्भाव



पृष्ठं	स्तम्भः	पंक्तिः	अशुद्धम्	शुद्धम्	पृष्ठं	स्तम्भः	पंक्तिः	अशुद्धम्	शुद्धम्
१६३१	२	३०, ३२	धीमही	धीमहि	१६५१	१	२	सव	सर्व
१६३२	,,	२५	ईश्वरी५	ईश्वरी५	,,	२	२२	प्राणा	प्राण
१६३५	१	२१	भूर्भुवः	भूर्भुवः	१६५४	१	३१	महिम्नि	महिम्नि
१६३७	,,	१५	नारयणं	नारायणं	१६५५	२	२९	भूगत	भूतग
१६४३	,,	४	कद्रुदा	कद्रुद्रा	१६५६	,,	१०	क्रण५	क्रमण५
१६४४	,,	१	मनु	मन्यु	१६५७	१	२६	विणु	विष्णु
,,	,,	३०	ओ भुवः	ओं भुवः	१६५९	,,	३०	संन्यसा	संन्यास
१६४७	,,	२३	तिलाः	तिला	१६६९	,,	३	निषेण	निषेवण
१६४८	,,	६	कृतये	कृते	१६७१	२	२५	अरवत	अस्यावत
,,	२	१३	णपसि	णमसि	१६७६	,,	१६	केवल्यं	कैवल्यं
१६४९	,,	१५	मुत्यु	मृत्यु	१६७९	१	११	स्वर्व	सर्व
,,	,,	३१	सत्य	सत्यं	१६८१	,,	२	वार्द्धि	वार्द्ध
१६५०	१	८	तस्ता	तस्मा	,,	२	२७	पूत	पूतः



## उपनिषत्काण्डस्य तृतीयभागस्य विषयानुक्रमणिका

### बृहदारण्यकोपनिषत्

( पृ. ९८७-१३१२ )

प्रथमोऽध्यायः— ( पृ. ९८७-१०६६ )

( आश्वमेधिकाश्वविषयकोपासना )

९८७ दृश्यविश्वमेवासौ अश्वः, महिमाख्यौ ग्रहो अहः  
रात्रिश्च, तस्य देवादिसंघनिरूपणं बन्धनस्थानयोनी च;  
( मृत्योः अशनायारूपात् सृष्टिः )

९९१ अर्कदृष्टिविषया आपः मृत्योः, अद्भ्यः  
पृथिवी, पृथिव्याः अग्निः प्राणरूपः अग्निवाय्वादित्य-  
रूपैर्व्याकृतः, विराट्स्वरूपः स एव, वाङ्मनोमिथुनद्वारा  
मृत्योः संवत्सरः वाक् त्रयीयज्ञप्रजापश्चादयश्च, मृत्योः  
अदितित्वं सनिरुक्तं, मृत्योः अश्वस्याश्वमेधस्य चोत्पत्तिः  
निर्वचनसहिता, अर्काश्वमेधोपासनं मृत्युव्यात्मभाव-  
फलम्;

( उद्गीथकर्तृत्वेन मुख्यप्राणोपासना सदेषासुराख्याना )

१००१ वागादिदेवानां देवोद्गातृत्वे असुरप्रयुक्ता-  
सङ्गदोषात् देवानां पराभवः, आसङ्गरहितस्य मुख्य-  
प्राणस्य देवोद्गातृत्वे असुरनाशः, प्राणस्य आङ्गिर-  
सत्वं, दूर्नामदेवतात्वं, प्रत्यन्ततज्जनगमननिषेधः, वागा-  
दीनां व्यापकाग्न्यादिदेवताभावप्राप्त्या मृत्युव्यतिक्रमणं,  
मुख्यप्राणस्य सर्वेन्द्रियोपकारकत्वं, बृहस्पतित्वं ब्रह्मणस्प-  
तित्वं सामत्वं उद्गीथत्वं च, सामात्मनः प्राणस्य स्वर-  
सुवर्णप्रतिष्ठागुणाः, प्रस्तोतुः अभ्यारोहमन्त्रजपः;

( आत्मतः सर्वो वर्णाश्रमधर्मान्ता सृष्टिः )

१०१६ आत्मनः अहंनामपुरुषनाम्नोरुपपत्तिः,  
क्षष्टरि तस्मिन् भयजनननिरासौ, आत्मनः स्त्रीपुंभेदे-  
नाविर्भावः, ततः प्राणिमिथुनसृष्टिः, आत्मनः सृष्टित्वं,  
मर्त्याद्ब्रह्मणः अमरदेवसृष्टिः, नामरूपव्याकरणं, तदर्थं

शरीरप्रवेश आत्मनः, तस्य कर्मनामानि, आत्मोपासन-  
विधिः, आत्मनः सर्वस्मात्प्रेयस्त्वं, ब्रह्मज्ञानमहिमा,  
चातुर्वर्ण्यस्य घर्मस्य चोत्पत्तिः, आत्मज्ञानेन क्षयिष्णु-  
कर्मणोऽक्षयता, आत्मा देवपित्रादीनां लोकः आश्रमा-  
धिकारी;

( सप्ताहविद्या )

१०४६ साधारणं पाप्मसहितमन्नं, द्वे देवान्ने,  
काम्येष्टिनिषेधः, पशूनामन्नं, देवहोमफलं, अज्ञानामक्ष-  
यत्वं, आत्मनः प्रजापतेरन्नानि मनोवाक्प्राणाः आधि-  
दैविकादिरूपाः, जय्यलोकास्त्रयः तत्साधनानि च;

( संप्रसक्तिर्म )

१०५८ तत्फलं, पुत्रनामनिरुक्तिः, संप्रसक्तिर्कर्तारि  
देवप्राणप्रवेशः; १०६१ मुख्यप्राणोपासनान्नतविशेषः;  
१०६४ नामरूपकर्मात्मक आत्मा, सत्यस्य सत्यम्.

द्वितीयोऽध्यायः— ( पृ. १०६६-१११५ )

( ब्रह्मविद्या गार्ग्यजातशत्रुसंवादरूपा )

१०६६ आदित्यचन्द्रविद्युदाकाशवाय्वग्न्याबादशा-  
सुदिक्छायात्मसु स्थिताः पुरुषाः न ब्रह्म, आत्मा सुषु-  
प्तिप्रमाणलब्धः विज्ञानमयः पुरुषः सर्वेन्द्रियवशी ऊर्ण-  
नाभिरिव तन्तूद्रमने अग्निरिव विस्फुलिङ्गव्युच्चरणे विश्वो-  
द्भवकारणं, सत्यस्य सत्यम्;

( मध्यमप्राणविद्या )

१०७९ प्राणः शिशुरूपः सोपस्करः, तस्य परि-  
चर्याकर्तव्यः सप्ताक्षितयः रुद्रादिदेवान्वायत्ताः, शिरोरूपः  
अर्वाग्बिलः ऊर्ध्वबुध्नः चमसः, सप्त ऋषयः प्राणरूपाः  
वाक्सहिताः; १०८२ ब्रह्मणो रूपे मूर्तामूर्ते अध्यात्मा-  
धिदैवते, पुरुषस्वरूपं नेति नेति आदेशसहितं, सत्यस्य  
सत्यम्;

( आत्मविद्या मंत्रेयीयाज्ञवल्क्यसंवादरूपा )

१०९० अमृतत्वसाधनजिज्ञासा, आत्मनः प्रिय-  
त्वोपाधिकं पतिजायापुत्रादिसर्वप्रियत्वं, आत्मज्ञानविधिः,  
ब्रह्मधन्नादेः सर्वस्य जगतः आत्मरूपत्वं दुन्दुभिश्छ-  
वीणादृष्टान्तसहितं, महाभूतस्यात्मनः निश्चसितरूपा एव  
सर्वा विद्याः, विज्ञानघनस्य आत्मनः सर्वेषामेकायनत्वं,  
अद्वैतात्मनि विषयविषयिभेदलोपः;

( मधुविद्या दधीचाथर्वणेन अश्विभ्यां प्रोक्ता )

११०३ पृथिव्यवशिवाद्यादित्यदिक्चन्द्रविशुत्तनयि-  
त्वाकाशधर्मसत्यमनुष्यात्मनां सर्वभूतानां च अन्योन्येषां  
मधुभावः, उक्तपृथिव्यादिषु स्थितः तेजोमयोऽमृतमयः  
पुरुषः अध्यात्मं च स्थितः तेजोमयोऽमृतमयः पुरुषः  
एक एव आत्मा ब्रह्म; उपनिषद्विद्यावंशः.

तृतीयोऽध्यायः—( पृ. १११५-११८१ )

जनकस्य याज्ञवल्क्यप्रमुखा ब्रह्मवादिसभा

( अश्वलप्रश्नः )

१११५ अतिमोक्षाख्योपासना मृत्योः अहोरात्रा-  
दिकालविशेषाच्च अतिमोक्षः, स्वर्गाक्रमणसाधनं मनः;  
१११८ संपदाख्योपासना—सर्वप्राणभृज्जयहेतवो होतुः  
ऋचः, देवपितृमनुष्यलोकजयहेतवः अध्वर्युक्षिप्ताः आहु-  
तयः, अनन्तलोकजयहेतुः ब्रह्मणो देवता मनः, पृथि-  
व्यन्तरिक्षद्युलोकजयहेतवः उद्गातुः स्तोत्रियाः;

( आर्तभागप्रश्नः )

११२१ ग्रहाः प्राणवाग्जिह्वाचक्षुःश्रोत्रमनोहस्त-  
त्वचः अतिग्रहैः अपाननामरसरूपशब्दकामकर्मस्पर्शैः  
गृहीता, ११२३ मृत्योरक्षता, म्रियमाणस्य प्राणानुत्क्र-  
मणं, नाम अनन्तं, मृत्यूत्तरं पुरुषस्य स्थितिः पुण्यपाप-  
रूपा,

( भुज्युप्रश्नः )

११२९ लोकपरिमाणं, वायुरेव व्यष्टिः समष्टिश्च;

( उषस्तप्रश्नः )

११३१ साक्षादपरोक्षात् ब्रह्म आत्मा सर्वान्तरः;

( कहोलप्रश्नः )

११३५ साक्षादपरोक्षात् ब्रह्म आत्मा सर्वान्तरः,  
ब्रह्मज्ञानार्थं एषणात्रयादुत्थानं, पाण्डित्यत्रात्यमौन-  
ब्रह्मण्यानि;

( गार्गीप्रश्नः )

११४४ ओतप्रोतभावेनेतरेतरस्थिता लोका ब्रह्मलो-  
कान्ताः;

( उद्दालकप्रश्नः )

११४६ एतददोलोकयोः सर्वभूतानां च सष्टम्भकं  
सूत्रं, एतददोलोकयोः सर्वभूतानां च अन्तर्यामी;

( गार्गीप्रश्नः )

११५६ दिक्कालावच्छेद्यं सर्वं आकाशे ओतं च  
प्रोतं च, आकाशश्च अक्षरे सर्वस्य प्रशास्तरि ओतश्च  
प्रोतश्च;

( शाकल्यप्रश्नः )

११६६ देवसंख्यानं एकदेवमात्रपर्यवसितम्;  
११७० मनोज्योतिष्काः शारीरकाममयादित्यश्रौत्रच्छा-  
यामयादर्शस्थाप्स्यपुत्रमयपुरुषाः आयतनलोकदेवतावि-  
शेषैः सहिताः; ११७३ सदेवा दिशः हृदयप्रतिष्ठिताः,  
हृदयस्य सप्राणस्य आत्मा प्रतिष्ठा, औपनिषदः पुरुषः;

( याज्ञवल्क्यप्रश्नः अनुत्तरः )

११७८ मृतस्य पुनर्भवः अनुपपन्नः, विज्ञानमानन्दं  
ब्रह्म.

चतुर्थोऽध्यायः—( पृ. ११८१-१२६६ )

११८१ प्रज्ञेत्युपास्यं वागायतनं आकाशप्रतिष्ठं  
वाग्ब्रह्म, प्रियमित्युपास्यं प्राणायतनं आकाशप्रतिष्ठं प्राण-  
ब्रह्म, सत्यमित्युपास्यं चक्षुरायतनं आकाशप्रतिष्ठं चक्षु-  
ब्रह्म, दिगात्मकानन्तमित्युपास्यं श्रोत्रायतनं आकाश-  
प्रतिष्ठं श्रोत्रब्रह्म, आनन्द इत्युपास्यं मनआयतनं आकाश-  
प्रतिष्ठं मनोब्रह्म, स्थितिरित्युपास्यं हृदयायतनं आकाश-  
प्रतिष्ठं हृदयब्रह्म; ११८६ इन्द्र इति प्रसिद्धो वस्तुत  
इन्द्रो नाम दक्षिणाक्षिस्थः पुरुषः विराडाख्यपत्नीसहितः  
हृदयाकाशस्थ आत्मा सर्वदिग्रूपप्राणकः असङ्गः नेति  
नेति प्रतिपादितः; ११८९ आत्मैकज्योतिः पुरुषः; ११९२  
उभयलोकस्थः विज्ञानमय आत्मा जाग्रत्स्वप्नसुषुप्ति-  
संचारी, स एव अपहृतपाप्मा अभयः स्वयंज्योतिः  
अद्वैतो द्रष्टा अविनाशी ब्रह्मलोकरूपः परमानन्दः, अ-  
वृजिनः अकामहतः श्रोत्रिय एव परमानन्दरूपः ब्रह्म-  
लोकः; १२१९ ब्रह्मरूपस्य विज्ञानात्मनः शरीरादु-  
त्क्रान्तिः; १२२३ विद्याकर्मभ्यां पूर्वप्रश्नया च सह सविशा-

नस्य आत्मनः सप्राणस्योत्क्रान्तिः शरीरान्तरप्राप्तिश्च; १२२९ सर्वमयस्यात्मनः ब्रह्मणः एव पुण्यपापरूपता कामक्रतुकर्मानुसारेण, आत्मविदः अकामस्य तस्यैव ब्रह्म-प्राप्तिः; १२३८ ब्रह्मविदः अणुः पन्थाः, विद्याऽविद्या-समुच्चयः, भूतभव्येशानस्य पञ्च पञ्चजनाश्रयस्य प्राणचक्षुः-श्रोत्रमनसामधिष्ठातुः ब्रह्मणः ज्ञानं मुक्तिसाधनं, नाना-दर्शननिषेधः; १२४६ वेदयज्ञदानतपसां आत्मविद्या-हेतुत्वं, पुत्रवित्तलोकैषणात्रयसंन्यासिनो ब्रह्मज्ञानिनः, पाप-पुण्यतरणसाधनं आत्मज्ञानं, शमदमादीनां आत्मदर्शन-हेतुत्वं, आत्मा वसुदानः, अभयं ब्रह्मैव ब्रह्मज्ञः;

( आत्मविद्या मैत्रेयीयाज्ञवल्क्यसंवादरूपा )

१२५९ अमृतत्वसाधनजिज्ञासा, आत्मन एव परमा-र्थतः प्रियत्वं पतिजायापुत्रादीनां सर्वेषां आत्मोपाधिकं प्रियत्वं, आत्मज्ञानविधिः, ब्रह्मक्षत्रादेः सर्वस्य आत्मरूपत्वं दुन्दुभिशंखवीणादृष्टान्तसहितं, महाभुतस्यात्मनः निः-श्वसितरूपमेव विद्याकर्मलोकभूतरूपं सर्वं, विज्ञानघन आत्मा सर्वेषामेकायनं, स एव अनुच्छित्तिघर्मा, अद्वै-तात्मनि विषयविषयिभेदलोपः, नेति नेति प्रतिपादितः असङ्ग आत्मा; १२६५ उपनिषद्विद्यावंशः.

पञ्चमोऽध्यायः— ( पृ. १२६६-१२८५ )

१२६६ इदंरूपमदोरूपं च पूर्णं ब्रह्म, खं ब्रह्म; १२६८ दमदानदयानुशासनं प्राजापत्यम्; १२७० हृदयं ब्रह्म; १२७१ सत्यं ब्रह्म; १२७२ सत्यब्रह्मानुषङ्गी-विचारः—अबादिसृष्टिः, सत्याक्षरोपासना, सत्याख्यमण्ड-लस्थपुरुषचाक्षुषपुरुषयोः अन्योन्यप्रतिष्ठितत्वं भूर्भुवः स्वः इति व्याहृतिशरीरत्वं च; १२७४ हृदयस्थः भारूपः सूक्ष्मः पुरुष एव सर्वस्थेशानः; १२७५ विद्युद्-ब्रह्म; वाग्धेनूपासना; १२७६ वैश्वानराग्न्युपासना; मृतस्य क्रमेण वाय्वादित्यचन्द्रद्वारा ब्रह्मलोकगतिः; १२७७ परमलोकजयहेतुस्तपोविशेषः; अन्नप्राणविषयिणी उपासना; १२७८ उक्थयजुःसामक्षत्ररूपैः प्राणविष-यिणी उपासना; १२७९ गायत्र्युपासनम्; १२८४ अन्तकाले आदित्यादिप्रार्थना.

षष्ठोऽध्यायः— ( पृ. १२८५-१३१२ )

१२८५ प्राणेषु वागादिषु प्रधानः मुख्यः प्राण एव ज्येष्ठभेद्यत्वादिरूपैः उपास्यः, मुख्यप्राणस्य सर्वप्रतिष्ठाहेतु-

त्वद्योतिनी आख्यायिका; १२९० पञ्चाम्रिविद्या—उत्तर-मार्गसाधनं, अर्चिरादिमार्गः ब्रह्मलोकगः अपुनरावृत्ति-साधनं, धूमादिमार्गः सोमलोकगः पुनरावृत्तिकारणं, मार्गद्वयानधिगन्तुः गतिः; १३०१ महत्त्वप्राप्तिसाधनं श्रीमन्धाख्यं कर्म; १३०४ पुत्रमन्थाख्यं कर्म इष्टगुण-पुत्रप्राप्तिसाधनं, गर्भाधानकर्म, सोष्यन्तीकर्म, जातकर्म, नामकरणं, स्तनप्रदानम्; १३१० वेदविद्यावंशः.

बृहदारण्यकोपनिषत्समाप्ता ।

ईशोपनिषत्

( पृ. १३१३-१३२९ )

१३१३ ईश्वरस्य सर्वव्यापित्वं, धनैषणात्यागः; १३१४ कर्मनिष्ठा, कर्मलेपाभावः; १३१५ आत्महन्तुः तमोलोकः; १३१६ आत्मस्वरूपम्; १३१८ आत्मदर्शन-जन्यं निःश्रेयसम्; १३१९ परमात्मस्वरूपम्; १३२१ विद्याकर्मणोः समुच्चयः; १३२३ व्याकृताव्याकृतोपा-सनयोः समुच्चयः; १३२५ आदित्यस्थसत्यात्मकपरम-पुरुषप्राप्तिप्रार्थना; १३२७ मरिष्यतः मार्गप्रार्थना.

ईशोपनिषत्समाप्ता ।

तलवकारब्राह्मणोपनिषत्

( पृ. १३३०-१३८८ )

प्रथमोऽध्यायः— ( पृ. १३३०-१३४८ )

१३३० गायत्रसाम्नि पृथिव्यग्न्यन्तरिक्षवायुसूर्यवाक्-प्राणानां संपत्तिः ब्रह्मसंपत्तिश्च उपास्या उद्गात्रा; प्रणवा-त्मिकायां वाचि पृथिव्यादिषड्देवतानां संपद्रूपोपासना उद्गातुः, वायोः अपां चानुसारेण गायत्रं साम गेयम्; अष्टदेवताद्वन्द्वानुसंधानोपासना, हिंकारे चन्द्रमसः प्रणवे आदित्यस्य सर्वासां च देवतानां ऐक्यानुसंधानोपासना औद्गात्राङ्गम्; १३३१ हिंकारे भाकरणं श्रीरूपं आदित्य-रूपं चेत्युपास्यं उद्गात्रा, हिंकारस्य बहिर्घाकरण-निषेधः; बहिष्पवमानकाले गायत्रसाम्नि गीयमाने आदित्यस्थसत्यरूपदेवतायाः स्वकृतसर्वपुण्यपापादिकर्तृ-त्वदृष्टिः चात्बालखाते शुभवीयाकाशदृष्टिश्च स्वर्गप्रति-

बन्धनिवारिणी अमृतप्रापिका च; १३३२ गायत्रिसाम्नि संपादनीयाष्टदेवतासु सर्वरूपत्वदृष्टिः भ्रातृव्यशून्यतागुण-विषयिणी; सरसत्वेन वेदाप्यायकत्वेन च प्रणवमहिमोपासना तत्सहितेनैव वेदेन प्रयुक्तेन यज्ञो भवतीति; 'प्रणव एव इन्द्रः, इन्द्रनामानि परब्रह्मताबोधकानि, प्रणवाक्षरात्मिका वागेव सर्वजननी कामधुक्, प्रणव एव सत्यं सर्वजगदाश्रयः' इत्याकारा प्रणवोपासना उद्गात्रा-नुष्ठेया, सत्ये आपः अप्सु भूमिः भूम्यां सूर्यः सूर्ये द्यौः आश्रिता इति सर्वलोकरचना; १३३३ सर्वप्रजोपजीव-नत्वं आदित्यरूपत्वं ऋतुपञ्चन्ययज्ञरूपत्वं च साम्नः उपास्यं, पुरुषस्यैव सामत्वोपासना प्रशस्ततमा, सर्व-देवताश्रयत्वेन सामत्वेन च आत्मोपासना प्रशस्ततमा; १३३४ अमृतस्य साम्नः प्रसामाख्यस्य प्रशंसा, माध्य-न्दिने तृतीये च सवने ऋचि गेयस्य साम्नः प्रशंसा; प्रस्तावे गायत्रीसंपदुपासना; १३३५ देवानां प्रणवा-श्रयेण मृत्युनिवारणं, 'प्रणवः सर्वदेवाश्रयः अमृतादित्य-प्रापकः' इत्युपासना औद्गात्राङ्गम्; साम्नि त्रयिलोक-त्रयश्चाद्येकविंशत्संपद्रूपोपासना औद्गात्राङ्गम्; 'प्रणवः सर्वलोकाश्रयान्तरिक्षरूपः' इत्युपासना, आगाऽऽगीत-विभूतिप्रतिष्ठाप्रगणस्थास्तोभरूपाणां अष्टसामाङ्गानां लोकदेवतादिगादिषु संपद्रूपोपासना च औद्गा-त्राङ्गं, साम्नः स्वरूपता, प्राणानां गातृत्वोपासना, वायोः रसरूपत्वोपासना; १३३६ 'प्रणवः अक्षयपर्याया-क्षरं रसतमः सर्वतर्पकः' इत्युपासना प्रणवगानाङ्गम्; शुक्लकृष्णपुरुषेतित्रिवृद्रूपस्य आकाशरूपादित्यस्य प्रणवस्य अध्यात्मं अधिदैवतं अधिवियुच्च उपा-सना; १३३७ उद्गानाङ्गोपासना पुरुषत्रयविषयिणी; सामरूपस्य आकाशात्मकादित्यरूपस्य इन्द्रस्य सप्तमी रश्मिभिः अध्यात्मं वाङ्मनश्चक्षुःश्रोत्रप्राणास्वन्नरूपा-पन्नैः युक्तस्य भ्रातृव्यशून्यतागुणस्योपासना उद्गातुः; १३३८ 'सप्तविधं सामैव आकाशरूपादित्यात्मकः इन्द्रः सप्तदिग्रूपं च' इत्युपासना औद्गात्राङ्गम्; १३३९ त्रिवृतः साम्नः चतुष्पात्त्वं अध्यात्मं अधिदैवतं च उपास्यं औद्गात्राङ्गं, गायत्रिसाम्नि च चन्द्रमसः आदि-त्यस्य च चतुष्पात्त्वं अष्टत्वसंख्यया संपाद्यं, 'वायुरूपः प्रजापतिः आदित्यः अग्निः चन्द्रमा नक्षत्राणि च सामैव'

इत्युपासना औद्गात्राङ्गम्; १३४० 'संवत्सरात्मकं ऋतु-चक्ररूपं अनन्तं साम' इत्युपासना औद्गात्राङ्गम्; 'पर्जन्यात्मकं पुरुषात्मकं देवतात्मकं च साम' इत्युपा-सना औद्गात्राङ्गम्; सवनत्रये उद्ग्रेयाः साम्नः तिस्र आगाः, वाङ्मध्याश्रिता एकवै वा, क्रौञ्चा वा आगा, गायत्रिसाम्न एव आगा; १३४१ साम्नः स्वरङ्गिकाराभ्यां गानमेव सामगानम्; अध्यात्मं श्रीप्रतिष्ठासुवर्णापचिति-श्रुतिविषयिणी सामोपासना औद्गात्राङ्गम्; 'चतुष्पा-त्साम वागात्मकं प्राणरूपं असुस्वरूपं' इत्युपासना वाचः अदितित्वगुणा औद्गात्राङ्गम्; १३४२ 'सामैव देवता ज्योतिःप्रतिष्ठादिरूपैः अङ्गैः अग्निपृथिव्यादिषु स्थितं अक्षररूपं, तदेव सर्वत्र सनः सर्वरूपः अक्षिपुरुषः, तदेव सर्वत्र स्थितः एकः पुरुषः, भ्रातृव्यरहितः इन्द्रश्च तदेव' इत्युपासना औद्गात्राङ्गम्; १३४३ आत्मना षोडशधाऽऽविर्भूतः प्रजापतिः हिरण्मयः पुरुषः सामैवे-त्युपासना; १३४४ गाथादीनां दोषहरत्वं, 'साम सर्वदेवसहायभूतं द्यावापृथिवीसृष्टं अमीन्द्रादीनामिष्टम्' इत्युपासना, साम्नः सप्त गानप्रकारा गेयाः, अष्टमः प्रकारः अगेयः; १३४५ ऋक्सामयोः मनःप्राणाभ्यां वागपानाभ्यां च अभेदः उपास्यः, गाथाकुम्भ्यानारा-शंसीपुराणेतिहासानां भरण्डकेष्णस्य च यज्ञे प्रयोगः ऋक्सामयोर्दोषहरः, तृचे आश्रितसाम्नः प्रशस्तता, साम्नः उद्गीतानुगीताऽऽगीतानां प्रशस्तता साख्याना; १३४७ तृचे गीतस्य साम्नः प्रशस्तता साख्याना, गाथानाराशंसीरैभीनां ऊर्ध्वगणस्य च प्रयोगः ऋक्सा-मोर्दोषहरः, ऋचः व्यापकं साम इत्युपासना, उद्गीथा-क्षरविषयिणी अध्यात्माधिदैवतोपासना, 'साम्नः त्रैय्याश्च आदित्यैकविषयत्वं' इत्युपासना, हिरण्यदक्षिणा सर्वदेवतारूपा इत्युपासना औद्गात्राङ्गं, सामवैर्घोपा-सना, सामवैर्यदेवतोपासना, प्राणस्योद्गातृरूपत्वोपासना साख्याना.

द्वितीयोऽध्यायः— ( पृ. १३४९-१३५४ )

१३४९ 'प्राण एव उद्गाता दीक्षाप्रदः' इत्युपासना देवोद्गातृणां षण्णामाख्यानसहिता; पापपरिहारानन्तरं वागादीनां अग्न्यादिदेवताभावप्राप्तिः, 'प्राणः प्रजा-वानुद्गीथः' इत्युपासना, 'सप्तविधं साम' प्रजातिः

इत्युपासना; १३५० 'एकाक्षररूपः आदित्यः देवर्षिभिः प्राप्यः प्राणद्वारा' इत्युपासना; प्राण एव उद्गीथः वशी दीताग्रः, आभूतिः, संभूतिः इत्यादिरूपैः उपास्यः; १३५१ प्राणः उद्गीथः एकः द्वौ त्रयः इत्यादिसंख्याभिरुपास्यः; शयातिमानवस्य आख्यानं, 'प्राण एव अयास्य आङ्गिरसः' इत्युपासना; १३५२ प्राणापानब्रह्मादित्यैः कवीरूपैः व्याहृत्युपासना, 'बहुपुत्र एष उद्गीथः' इत्युपासना; मुख्यः प्राणः एव उद्गाता इत्युपासना देवासुराख्यानसहिता इन्द्रियपापापहा; १३५३ मुख्यप्राणद्वारा पापापहारेण वागादीनां अग्न्यादिदेवभावप्राप्तिः, 'मुख्यः प्राण एव अयास्य आङ्गिरसः' इत्युपासना, आध्यात्मिकी दवी परिषत्; अग्न्यादीनां देवतानां ऐहिकामुष्मिकहितकरत्वोपासना; १३५४ 'वाक् धेनुः अग्निर्वत्सः' इत्युपासना; अग्नेः उपचर्या, 'साम वागेव एकधा' इत्युपासना.

तृतीयोऽध्यायः— ( पृ. १३५४-१३६८ )

१३५४ कापेयाभिप्रतारिणोराख्यानसहितं 'साम कृत्स्नदेवता वायुरेव' इति 'साम प्राण एव' इति चोपासना एकसर्वदेवतात्मविषयिणी; १३५५ उक्थे सप्तविधोक्थेषु च उपासनाविशेषाः; १३५६ बहिष्पवमाने स्तोमयुक्तिः; साम्नः प्रदानविषयिणी उपासना, बन्धुमत्सामोपासना; १३५७ साख्यानां प्रणवादिविषयिणी मृत्युत्रयातिवाहनविद्या, जन्मत्रयं मृत्युत्रयं च; १३५८ जन्मत्रयं मृत्युत्रयं च, व्यावृद्धं गायत्रसामोपासना, काम्या हिंकाराः, निधनोपासना प्रणवसहिता, यजमानस्य स्वर्गतिः; १३५९ उक्थान्नोपासना, ब्रह्माख्यस्य ऋत्विजो धर्माः, 'मयीदं' इत्यादि ब्रह्मत्वाङ्गोपासना; १३६० स्तोमभागानुमन्तणम्; १३६१ ब्रह्मलोकमार्गविद्या यजमानस्य पृथिव्यग्न्यादिद्वारा ब्रह्मलोकप्राप्तिः; १३६४ प्रजापतिप्रोक्ता अशरीरसामविद्या साख्यानां; व्यूढच्छन्दोद्वादशाहे गीयमानं साम 'अलम्भ'सहितम्; एकैव देवता अव्यात्मं प्राण इति अधिदैवतं च वायुरिति उपास्या, प्राणादिचतुष्टयरूपं सामेत्युपासना; १३६५ सामोपासना वायुप्राणयोरग्निवाचोः चन्द्रमोमनसोः आदित्यस्वरयोश्च तादात्म्यविषयिणी ब्रह्मण आवर्तगुणसहिता मुखे देवताद्वन्द्वाधान-

विषयिणी च; मिथुनकल्पनया सप्तविधसामसंबन्धुपासना; प्राणविषयिणी पुनर्मृत्युनानन्वितसामोपासना पतङ्गत्वेन भुवनषु सचरणशीलगोपात्वेन इन्द्रत्वेन च प्राणविषयिणी अभ्रातृव्यसामोपासना; १३६६ ब्रह्मरूपप्राणविषयिणी अमृतगायत्रसामोपासना गायत्रपदनिरुक्तिसहिता अशरीरसामोपासनारूपा; १३६७ अमृतगायत्रोपनिषदः आचार्यवंशः.

चतुर्थोऽध्यायः— ( पृ. १३६८-१३८८ )

१३६८ वरुणादिदेवप्रार्थना रक्षार्थं पूर्णायुःप्राप्तये च; पुरुषे यज्ञरूपत्वोपासना दीर्घायुःफलः; दीर्घायुःप्रार्थना; १३६९ रक्षार्थं वरुणदूतप्रार्थना; सवितृविष्णुपुरुषबृहस्पतीन्द्रादिदेवरूपः सूर्यः, स एव 'धेनुः' इत्युपास्यः; यज्ञविषयाणां पञ्चप्रश्नानां वक्रदात्म्यकृतं समाधानं, गायत्रोद्गीथः सतनुमाङ्गामृतत्वफलः; १३७० देवसृष्टमृत्युपाशविद्या मृत्युपाशमोचनी; १३७१ षड्देवताविषयिणी गायत्रसामोपनिषत्; १३७२ गायत्रोपनिषदः आचार्यवंशः.

केनोपनिषत्

( पृ. १३७३-१३८५ )

१३७३मनःप्राणवाक्चक्षुःश्रोत्राणां प्रेषयिता अप्रमेयः उपासनस्य अविषयः मुक्तिहेतुः देवः ब्रह्म; १३७७ ब्रह्मविज्ञातमपि अविज्ञातं अविज्ञातं च विज्ञातम्; १३७८ अमृतत्वहेतुः विद्या; १३७९ सर्वजयपराजयहेतुः देवानां प्रशास्तृ देवैरपि असुविज्ञेयं यक्षं ब्रह्म ( आख्यानसहितम् ); १३८२ ब्रह्मणः धियुद्रूपेण निमेषविषयत्वेन च उपासनम्; १३८३ ब्रह्मणः मनोगतिकरत्वेन संकल्पकरत्वेन चोपासनम्; १३८४ ब्राह्मी उपनिषत्, तद्वनत्वेन ब्रह्मणः उपासनं, उपनिषदः प्रतिष्ठाङ्गायतनानि.

इति केनोपनिषत् ।

१३८६ प्राणरूपसृष्टिः दिशः; चतुर्विधश्रीविद्या, त्रिधातुविद्या, ज्येष्ठप्राणविद्या, ब्रह्मासन्दीविद्या, यशःश्रीपरिवृद्धविद्या, चाक्षुषपुरुषस्य सर्वरूपत्वविद्या; १३८७ षोडशकलं ब्रह्म, दश स्वर्गनरकाणि, द्वावापृथिव्योः हृदयस्य च मध्यं, रक्षणप्रार्थना, अग्नित्रयविद्या; सवितुः सावित्र्याश्चोपनिषत्.

तलवकारब्राह्मणोपनिषत्समाप्ता ।

## काठकोपनिषत्

( पृ. १३८९-१४४१ )

१३८९ नचिकेता मृत्यवे समर्पितः पित्रा; १३९० मृत्युगृहे नचिकेतस आतिथ्यं वरत्रयलाभश्च; १३९१ प्रथमो वरः शान्तपितरं प्रति पुनर्गमनम्; १३९२ द्वितीयो वरः स्वर्गचिन्त्याग्निविद्याप्राप्तिः; १३९५ तृतीयो वरो मर्त्यशरीरभिन्नात्मविद्याप्राप्तिः, नचिकेतसः आत्मजिज्ञासाया दाढ्यै, विषयविभवस्य आत्मज्ञानापेक्षया अवरत्यम्; १३९८ श्रेयः प्रेयश्च इति, विद्या अविद्या इति च विभागः; १४०० अतर्क्यात्मविद्या काचित्ककुशलगुरुलभ्या, सत्यधृतिः शिष्य एव आत्मविद्याऽधिकृतः; १४०३ प्रश्नविषयः सर्वव्यवहारगोचरातीतं आत्मस्वरूपम्; १४०४ प्रणवाक्षररूपं आलम्बनं आत्मज्ञानसाधनम्; १४०५ आत्मा नित्यः; १४०६ विभुः दुर्विशेषश्च आत्मा, कामसंकल्पशून्यो दुश्चरितनिवृत्तः शान्त एव परमात्मानुग्रहेण आत्मविद्याधिकृतः; १४१० जीवपरमात्मभेदः, जीवात्मरूपो रथी परमात्मप्राप्त्यधिकृतः तदनधिकृतश्चेति द्विविधः; १४१४ इन्द्रियादिभ्यः सर्वेभ्यः परः पुरुष एव परा गतिः; १४१६ अत्मा सूक्ष्मधीगम्यः, आत्मज्ञानमार्गः अध्यात्मयोगः; १४२० नाचिकेताख्यानश्रवणादिविधिः; बाह्यविषयालोचननिवृत्त्यैव अमृतत्वोपायभूतः आत्मसाक्षात्कारः, १४२१ आत्मैव रूपरसादिविषयकवृत्तिप्रकाशकः स्वप्नजागृतिसाक्षी जीवरूपः भूतभवेयेशनः सर्वरूपः; १४२४ अत्र देहे एव आत्मा अद्वैतरूपो ज्ञेयः न भेदरूपेण; १४२६ शरीराधिष्ठाता, सर्वाधिष्ठाता प्रातिस्विकरूपेण, प्राणापानप्रेरकः सर्वेन्द्रियाश्रयः प्राणापानाश्रयः देहनाशानन्तरमवशिष्टः आत्मैव; १४२८ मरणोत्तरगतिः आत्मनः; १४२९ स्वप्नकरः जीवात्मैव ब्रह्म; १४३० आत्मैव सर्वरूपधरः अविकृतः सर्वातिगः अलिप्तश्च, स्वात्मनि तज्ज्ञानात् नित्यसुखं शान्तिश्च; १४३२ आत्मैव स्वयंप्रकाशः सर्वप्रकाशकः; १४३३ सनातनः सर्वलोकाश्रयोऽश्वत्थ एव ब्रह्म अमृतम्; १४३४ भयरूपः प्राणः ब्रह्म; विविधमात्मदर्शनम्; १४३५ इन्द्रियेभ्यः पृथक्त्वदर्शनं शोकनाशनम्; इन्द्रियमनआदिभ्यः परस्य पुरुषस्य दर्शनं मुक्तिदम्; १४३६

योगाख्या परमा गतिः; १४३७ आत्मज्ञानतल्लक्षणनिरूपणम्; १४३९ अन्तकाले अमृतत्वादिफलकं नाडीनिष्क्रमणम्; १४४० अन्तकाले अमृतस्य अन्तरात्मनः शरीरात् पृथक्करणविधिः; मृत्युप्रोक्तविद्यायोगविध्योः उपसंहारः; १४४१ शिष्याचार्ययोः प्रसादकृता शान्तिः.

## काठकोपनिषत्समाप्ता ।

## मुण्डकोपनिषत्

( पृ. १४४२-१४८९ )

प्रथमं मुण्डकम्—( पृ. १४४२-१४५३ )

१४४२ ब्रह्मविद्यावंशः; १४४३ शौनकप्रश्नः—सर्वज्ञानस्य कारणं कस्य ज्ञानमिति; १४४४ परा विद्या अपरा विद्या इति विद्याविभागः; १४४५ सर्वज्ञः परात्परः पुरुषः अक्षररूपः विश्वकारणम्; १४४७ ईश्वरात्सृष्टिः नामरूपान्नाद्यात्मिका; १४४८ वेदोक्तानि कर्माण्येव मुक्तस्य पन्थाः; १४५१ विद्यारहितः यज्ञरूपकर्ममार्गः पुनरावृत्तिसंसारकारणम्; १४५२ ब्रह्मविद्या साङ्गा सफला च; मुमुक्षोः ब्रह्मविदिदिपोः गुरुरूपसत्तिः. द्वितीयं मुण्डकम्—( पृ. १४५३-१४६८ )

१४५३ अक्षरात्सृष्टिः; १४५४ परात्परः पुरुषः, पञ्चभूतानां प्राणमनइन्द्रियाणां च स एव कारणं, स एव विश्वरूपदेहधारी आत्मा, पुरुषात्तस्मात् सर्वा सृष्टिः वेदयज्ञफलादिरूपा; १४५९ सर्वात्मरूपपरमपुरुषस्य हृदि उपलब्धिः अविद्याहानिकरी; हृदयस्थसर्वात्मकाक्षरब्रह्मविद्याविधिः; १४६० प्रणवोपासना ब्रह्मविद्यासाधनम्; १४६३ ब्रह्मपुरे हृदि उपलब्धः आनन्दरूप आत्मा; १४६४ हृदयग्रन्थिनाशादि आत्मविद्याफलम्; १४६६ ब्रह्म ज्योतिषां ज्योतिः; १४६८ ब्रह्म सर्वव्यापि सर्वरूपं च.

तृतीयं मुण्डकम्—( पृ. १४६८-१४८९ )

१४६८ ईशानीशौ सखायौ, ईशदर्शनात् शोकमुक्तिः ईशसाम्यं च; १४७६ ईशः प्राणः सर्वभूतवासी,

तज्ज्ञः क्रियावान् ब्रह्मविदां वरिष्ठः; १४७७ यतिभिः  
सत्यसाधनद्वारा विशुद्धे हृदये दर्शनीयः आत्मा;  
१४८१ आत्मज्ञानफलं, आत्मज्ञपूजाविधिः; अकामस्य  
पुरुषोपासकस्य मुक्तभावेन स्थितिः, सकामस्य संसरणम्;  
१४८२ परमात्मकृपा आत्मज्ञानोपायः, आत्मज्ञानो-  
पायाः, ब्रह्मावेशः, आत्मज्ञानां मुक्तानां गतिः; १४८८  
ब्रह्मविद्याधिकारः.

### मुण्डकोपनिषत्समाप्ता ।

#### प्रश्नोपनिषत्

( पृ. १४९०-१५१९ )

प्रथमः प्रश्नः—( पृ. १४९०-१४९६ )

१४९० परं ब्रह्म अन्वेषमाणानां ऋषीणां गुरुरपसत्तिः;  
१४९१ प्रश्नः प्रजापतिविषयकः; प्रजापतेः रयिप्राणा-  
त्मकद्वन्द्वरूपा सृष्टिः, आदित्यस्य प्राणत्वं चन्द्रमसश्च  
रयित्वम्; १४९३ संवत्सरस्य मासस्य अहोरात्रयोः  
अन्नस्य च प्रजापतित्वं, दक्षिणोत्तरमार्गौ तत्साधनानि  
च, प्रजापतिव्रतं, ब्रह्मलोकसाधनम्.

द्वितीयः प्रश्नः—( पृ. १४९६-१५०० )

१४९६ शरीरधारकप्रकाशकतद्वरिष्ठविषयकः प्रश्नः;  
१४९७ शरीरस्य धारकप्रकाशकाः; शरीरधारकप्रका-  
शकेषु प्राणः वरिष्ठः; १४९८ क्रियाशीलसर्वात्मकः  
सर्वनाभिस्थानीयः सर्वविभूतिदेवरूपः सर्वेश्वरः प्राण एव.

तृतीयः प्रश्नः—( पृ. १५००-१५०४ )

१५०० प्रश्नविषयः—प्राणकारणं प्राणस्य शरीरे  
प्रवेशः, प्राणप्रविभागः, प्राणोत्क्रमणं, अधिभूतं अधि-  
दैवतं च धारणा प्राणकृता च; आत्मा प्राणकारणं,  
मनःकर्मणा प्राणप्रवेशः शरीरे; १५०१ मुख्यप्राणकृतं  
नियन्त्रणं प्राणानां, पञ्चप्राणानां स्थानानि कार्याणि च;  
१५०२ अधिभूतं अधिदैवतं च प्राणकृता धारणा;  
१५०४ प्रणविद्याफलम्.

चतुर्थः प्रश्नः—( पृ. १५०४-१५०९ )

१५०४ प्रश्नविषयः—स्वापे सुप्ताः शरीरस्थाः, स्वापे  
जागरूकाः शरीरस्थाः, स्वप्नद्रष्टा, स्वापसुखभोक्ता, सर्वा-  
धिष्ठानं च; १५०५ स्वापे मनसि ज्ञानेन्द्रियाणां ऐक्यम्;  
स्वापे पञ्चप्राणानां जागृतिः, स्वापदशायां अग्निहोत्र-  
रूपकम्; १५०६ मनोदेवः स्वप्नद्रष्टा; १५०७ शरीर-  
भावमापन्नः शरीरः स्वापसुखभोक्ता; १५०८ पर आत्मा  
सर्वाधिष्ठानं, विज्ञानात्मपुरुषस्यापि स एव अधिष्ठानम्;  
१५०९ परमात्मप्राप्तिः अक्षररूपपरमात्मज्ञानं च.

पञ्चमः प्रश्नः—( पृ. १५०९-१५१४ )

१५०९ प्रश्नविषयः प्रणवध्यानम्; १५१०  
ध्येयविषयप्रकारभेदेन प्रणवध्यानेन परापरब्रह्मप्राप्तिः.

षष्ठः प्रश्नः—( पृ. १५१४-१५१९ )

१५१४ प्रश्नविषयः षोडशकलः पुरुषः; १५१५  
परमात्मरूपात् पुरुषात् उत्पन्नं षोडशकलात्मकं विश्वम्;  
१५१७ षोडशकलानां शुद्धे पुरुषे एव समाप्तिः;  
१५१८ परमपुरुषविद्याविधिः तत्फलं च.

### प्रश्नोपनिषत्समाप्ता ।

#### माण्डूक्योपनिषत्

( पृ. १५२०-१५२९ )

१५२० प्रणवाक्षररूपं सर्वं कालसंसृष्टं कालात्  
च; १५२१ सर्वं ब्रह्म आत्मा ब्रह्म; जागृतिस्वप्नसुषु-  
स्थानेषु स्थित आत्मा उपाधिभेदेन भिन्नः; १५२  
विज्ञेयः तुरीय आत्मा; १५२७ उपास्या प्रणवाक्षररूप  
प्रणवरूपता च आत्मनः सोपाधिकस्य निरु-  
धिकस्य च क्रमेण.

### माण्डूक्योपनिषत्समाप्ता ।



## शिवसंकल्पोपनिषत्

( पृ. १५७३-१५७४ )

१५७३ संकल्पकरं त्रिकालव्यापि अमृतं कर्मप्रेरकं  
अन्तर्ज्योतिः वेदप्रतिष्ठा जविष्ठं दूरंगमं जगद्ध्यापि  
बाह्येन्द्रियसंचारि सूक्ष्मतरं पुरुषयोनि च मनः.

## शिवसंकल्पोपनिषत्समाप्ता ।

## श्वेताश्वतरोपनिषत्

( पृ. १५७५-१६२८ )

प्रथमोऽध्यायः— ( पृ. १५७५-१५८५ )

१५७५ जीवनकारणवृच्छा, कालस्वभावनियतियद-  
च्छाभूतपुरुषाणां जीवनकारणत्वेन चिन्ता, देवात्मशक्तिः  
जीवनकारणं सर्वकारणाधिष्ठात्री; १५७७ ब्रह्मरूपस्य  
संसारस्य चक्ररूपता, संसारस्य नदीरूपता; १५७९  
हंसाख्यस्य जीवस्य भ्रमणं आत्मज्ञानान्मुक्तिश्च, त्रया-  
श्रयः अक्षराधारं परमं ब्रह्म, ब्रह्मविदो लयः मुक्तिश्च,  
क्षराक्षराधारः ईशः अनीशश्चात्मा भोक्ता, देवज्ञानात्पाश-  
मुक्तिः, जीवप्रकृतिपरमात्मानः इति त्रिविधं ब्रह्म,  
विश्वमायानिवृत्तिः.

द्वितीयोऽध्यायः— ( पृ. १५८५-१५९१ )

१५८५ प्रथममनोयोगबुद्धिविस्तारकर्ता सविता,  
सवितुः अनुज्ञया युक्तमनसा स्वर्गार्थं यत्नः, विप्रा  
बुद्धिमनोयोगसाधकाः, अमृतपुत्रैः श्रवणीयं वेदस्तोत्रम्;  
१५८६ सोमयज्ञं मनसः संजननं, अक्षयकर्महेतुः,  
इन्द्रियमनोनिरोधात्मको योगः, भयावहस्तोतस्तरणहेतुः,  
प्राणायामः, योगानुकूलभूमिः; १५८९ योगे ब्रह्माभि-  
व्यञ्जकलिङ्गानि, पञ्चभूतात्मकः योगगुणः योगाग्निमयशरी-  
रस्य, योगप्रथमप्रवृत्तेः लिङ्गानि, आत्मतत्त्वद्वारा ब्रह्म-  
तत्त्वसाक्षात्कारः पाशमुक्तिश्च; १५९१ प्रत्यक्षप्रतिष्ठितः  
सर्वरूपः सर्वप्रविष्टो देवः.

तृतीयोऽध्यायः— ( पृ. १५९२-१६०० )

१५९२ देवः एकः सर्वलोकेशिता जालवान् उद्भव-  
संभवहेतुः अद्वितीयः रुद्रः प्रत्यक्षप्रतिष्ठितः गोप्ता सृष्टि-  
प्रलयकर्ता विश्वव्यापी विश्वद्रष्टा विश्वकर्ता हिरण्यगर्भ-  
जनकः शुभबुद्धिसंयोजयिता शिवतनुधरः इष्टुक्षेता परं  
ब्रह्म महापुरुषः मृत्युतारकज्ञानविषयः परः सूक्ष्मतमः  
ज्येष्ठः दिवि स्थितः अमृतत्वहेतुज्ञानविषयः शिवः सर्व-  
भूतगुहाशयः शिवः सत्त्वप्रवर्तकः ज्योतिः अन्तरात्मा  
अङ्गुष्ठमात्रपुरुषः भूतभव्यात्मकपुरुषः अमृतत्वस्येशानः  
सर्वेन्द्रियगुणाभासः शरीरस्थः वेत्ता अवेद्यः घातृप्रसाद-  
जसाक्षात्कारविषयः विभुः अजः पुराणः.

चतुर्थोऽध्यायः— ( पृ. १६००-१६११ )

१६०० अर्थसहितानामनेकवर्णानां कर्ता एको वर्णः  
विश्वोत्पत्तिसंहारकरः शुभबुद्धिसंयोजयिता अग्न्यादित्य-  
वाय्वादिदेवतारूपः स्त्रीपुंभेदरूपः विश्वतोमुखः नील-  
हरितपतङ्गादिरूपः विभुः; १६०१ अजा लोहितशुक्ल-  
कृष्णरूपा प्रजावर्ती, अजा भोक्तारः, द्वौ सुपर्णौ  
भोक्त्रभोक्तारौ, भोक्तुः ईशदर्शनजन्यमुक्तिः, ज्ञातव्यं  
ऋचः अक्षरं परमं व्योम, विश्वस्तष्टा मायी माया  
मायात्रयश्च, वरदेवप्राप्तिः अन्यन्तशान्तिप्रदा; १६०८  
सर्वदेवप्रभवः महर्षिः हिरण्यगर्भजन्मदर्शां शुभबुद्धिसंयो-  
जयिता देवाधिपः लोकाश्रयः पादवतामीशानः कः  
अनेकरूपः अतिसूक्ष्मः सर्वव्यापी शिवः शान्तिदः  
मृत्युपाशच्छेत्ता विश्वकर्मा महात्मा हृदयस्थः बुद्धि-  
गम्यः सदसद्भिन्नः केवलः पुराणप्रज्ञः प्रतिमाशून्यः  
यशोनामा अदृश्यः अजातः रक्षकदक्षिणमुखः रुद्रः  
यजनीयः.

पञ्चमोऽध्यायः— ( पृ. १६१२-१६१७ )

१६१२ विद्या अविद्या च, विद्याऽविद्येशानः, सर्व-  
योनीनां सर्वरूपाणां चाधिष्ठाता कपिलस्यर्षेः ज्ञानेन  
पोषकः जालविकर्ता पतिसृष्टा महात्मा सर्वगुणविनि-  
योजकः सर्वपरिणामयिता ब्रह्मयोनिः वेदोपनिषत्प्रति-  
पाद्यः देवर्षिवेद्यः एकः; १६१४ गुणान्वितः फलकर्म-  
कर्ता स्वकृतभोक्ता सूक्ष्मः स्कर्मसंचारी विविधशरीर-

धारी जीवः; १६१६ अनाद्यनन्तस्य भावाभावकरस्य शिवस्य ज्ञानात् पाशमुक्तिः.

षष्ठोऽध्यायः— ( पृ. १६१७-१६२८ )

१६१७ ब्रह्मचक्रस्य प्रवर्तकः कालकालः पञ्चभूत-  
कर्मेशानः देव एव न स्वभावः कालो वा, तत्त्वानां  
योगकरणात् गुणान्वितकर्मारम्भः, कर्मक्षये तत्त्वैभ्योऽ-  
न्यत्वप्राप्तिः; १६१८ संयोगनिमित्तहेतुः आदिः देवः  
स्वचित्तस्थत्वेनोपास्यः कार्यकरणरहितः परशक्तियुक्तः  
स्वाभाविकज्ञानबलक्रियः अलिङ्गः सर्वभूतान्तरात्मा  
साक्षी निर्गुणः सर्वप्रकाशः अप्रकाश्यः प्रधानस्य क्षेत्र-  
ज्ञस्य च पतिः संसारमोक्षहेतुः मुमुक्षुशरणम्; १६२६  
श्वेताश्वतरः उपनिषत्प्रवक्ता, उपनिषदः अधिकारी देव-  
गुरुभक्तः.

श्वेताश्वतरोपनिषत्समाप्ता ।

## नारायणोपनिषत्

( पृ. १६२९-१६५२ )

१६२९ महतो महीयान् ज्योतिःप्रविष्टः प्रजापतिः  
सर्वव्यापी आदित्यप्रकाशकः परमाक्षरं जगतः जीवानां  
च स्रष्टा चराचरप्रविष्टः ऋतसत्यरूपः इष्टापूर्तधर्ता  
अग्न्यादित्यवाय्वादिदेवरूपः विद्युत्पुरुषः कालकरः यशो-  
नामा अदृश्यः विभुः अमृतत्वप्रदज्ञानविषयः हिरण्य-  
गर्भः परमं ब्रह्म; १६३१ धेनो गन्धर्वः विश्वनीडस्य  
विभोः द्रष्टा तद्भावमापन्नः अस्माकं बन्धुः ऋतस्य  
प्रथमजः प्रजापतिः सर्वलोकव्यापकः आत्मनैवात्मव्यापकः;  
ब्रह्मज्ञानजपन्नानादिकर्माङ्गमन्त्राः — मेधाजीवनादि-  
प्रार्थना, सदसस्पतिः अग्निश्च देवता; द्वादश गायत्री-  
मन्त्राः — पुरुषरूपाः रुद्रदन्तिनन्दिषण्मुखगरुडाः,  
वेदनारायणवज्रनखभास्करवैश्वानरकाल्यायनरूपाः क्रमेण  
ब्रह्मविष्णुनारसिंहादित्याग्निदुर्गाः;

स्नानविधिमन्त्राः

१६३२ \* दूर्वाभिमन्त्रणं, मृत्तिकाभिमन्त्रणं इन्द्रा-

दीनां अभयस्वस्तिपोषाद्यर्थं प्रार्थना, सदसद्योनिप्र-  
काशकब्रह्मस्मरणं, मृत्तिकाशुद्धिहेतु पृथिवीप्रार्थनम्;  
मृत्तिकोपलेपनानन्तरं जलप्रवेशनमन्त्राः— विष्णुमुखा-  
दिदेवस्मरणं, इन्द्रादिप्रार्थना; १६३३ जानुदम्रजले  
प्रविश्य पठनीया मन्त्राः— पवित्रचरणं, इन्द्रस्य अभ-  
यार्थं प्रार्थना; नाभिदम्रजले स्थित्वा जप्या मन्त्राः—  
आपः सुमित्राः ज्ञानप्राप्तये कर्मकर्तृपोषकाः शिवतम-  
रसाः, वरुणादिप्रार्थना पापक्षयार्थं, जलस्थदेवतानम-  
स्कारः, सदोपजलापनयनम्; निमज्जनमन्त्राः — वरुण-  
राजप्रार्थना पापनाशब्रह्मलोकप्राप्त्यर्थं गङ्गादितीर्था-  
नामावाहनम्; जले निमग्नस्य प्राणायामार्थं अघमर्पण-  
मन्त्राः— तपसः सृष्टिः ऋतसत्यादिक्रमेण; अघमर्प-  
णानन्तरं अवगाहनार्था मन्त्राः— वरुणवसूनां जलशुद्धि-  
स्वर्गप्राप्त्यर्थं प्रार्थना; १६३४ स्नातवतः आच-  
मनमन्त्राः— कर्मकर्तुः ज्योतिरात्मता ब्रह्मरूपता च;  
आचमनोत्तरस्नानमन्त्रौ — स्तैन्यादिमहापापमुक्ति-  
प्रार्थना; स्नानादूर्ध्वं जप्यो मन्त्रः—समुद्रो भुवनराजा;  
अनिष्टपरिहारार्थं जप्या मन्त्राः— दुर्गादुरिततारकोऽग्निः,  
शरण्याऽग्निवर्णा दुर्गा देवी, आराध्या इन्द्रविष्णवा-  
दयः; अन्नहोममन्त्राः—भूरादिव्याहृत्यात्मकं अन्नं,  
अग्निपृथिव्यादिदेवताभ्यः स्वाहाकरणं नमस्करणं च  
पितृभ्यः स्वधाकरणं च; पापक्षयार्थं होममन्त्राः— अग्नि-  
पृथिव्यादिदेवताभ्यः स्वाहाकरणं नमस्करणं च पितृभ्यः  
स्वधाकरणं च; महत्कामस्य होममन्त्राः— व्याहृति-  
चतुष्टयं, अग्निपृथिव्यादयो महत्सहितदेवताः; १६३५  
ज्ञानप्रतिबन्धनिवारकहोममन्त्राः— अग्न्यादयो देवताः;  
कृत्स्नवेदान्तप्राप्तिफलकजपमन्त्रः— विश्वरूपः प्रणवः,  
ऋषिदेवपितृप्रणामः, इन्द्रः उपनिषद्वक्ता; लब्धवेद-  
धारणफलकजपमन्त्रः— ब्रह्मनमस्कारः; ऋतसत्यश्रुत-  
शान्त्यादि तपः; पुण्यप्रशंसा पापनिषेधश्च; आत्मदर्शनो-  
पायः घातुः प्रसादः, सतप्राणार्चिसमिह्लोकानां प्रभवः  
ब्रह्मादिविभूतिरूपः ईशः; अजा प्रजावती भोग्या,  
अजाश्च भोक्तारः; हंसादिरूपेण व्युल्लोकादिषु स्थितं ऋतं  
बृहत्; १६३६ घृतप्रियः अग्निः महोदेवः वृषभः,  
घृतप्रशंसा; महर्षिः हिरण्यगर्भजन्मद्रष्टा शुभवृद्धिसंयो-  
जकः रुद्रः, परतमः पुरुषः; संन्यासयोगादेव मुक्तिः

अमृतस्वरूपा; उपास्यं हृदयाकाशान्तःस्थं, प्रणवात् परः परमेश्वरः; १६३७ ब्रह्मतत्त्वस्य परमात्मनः नारायणस्य स्वहृदये अग्निशिखायां उपासना; १६४० आदित्यमण्डल उपास्यः हिरण्यमयः सर्वात्मकः ओजोबलादिरूपः स्वयम्ब्रह्मस्वरूपः पुरुषः सायुज्यहेतुः; लिङ्गप्रतिष्ठार्थं पापक्षयार्थं च विनियोज्या मन्त्राः— सोमसूर्यलिङ्गरूपः शिवः परमात्मा; १६४१ महादेवस्य पश्चिमोत्तरदक्षिणप्रागूर्ध्ववक्त्राणां क्रमेण नमस्कारार्थं मन्त्राः— वामदेवः कालः बलः बलप्रमथनः अधोरघोरूपः सर्वः ईशानः महादेवः; शिवः हिरण्यवर्णः हिरण्यपतिः अम्बिकापतिः उमापतिः कृष्णपिङ्गलः ऊर्ध्वरेताः सर्वः विश्वरूपः सत्यपरब्रह्मस्वरूपः शंतमः; १६४२ वैकङ्कत्याः अग्निहोत्रहवण्याः विधिः; जप्या रक्षोघ्नमन्त्राः— रक्षोघ्नः अग्निः; क्षेत्रलाभद्वारा जीवनसिद्धिदः पृथिवीदेवताको मन्त्रः— देवगन्धर्वादीनां सर्वभूतानां च माता मेदिनी; वृष्ट्यभावोद्भवनिवारको जलदेवताको मन्त्रः— विश्वरूपाः सर्वदेवमय्यः आपः;

#### संध्योपासना

माध्याह्निकसंध्यासमये अभिमन्त्रितजलपानमन्त्राः— आपः पापशुद्धिहेतवः; सायंसंध्याकाले प्रातःसंध्याकाले च अभिमन्त्रितजलपानार्थं मन्त्रौ क्रमेण— ज्योतिषि पापहवनम्; १६४४ प्रणवस्य देवतार्पिच्छन्दोविनियोगः; संध्यात्रये गायत्र्यावाहनं, गायत्र्याः ऋषिच्छन्दोदेवतागोत्रादीनि; प्राणायाममन्त्रः— सप्त महाव्याहृतयः, सविता धियः प्रेरकः, अब्ज्योतिः प्रणवव्याहृतिरूपं ब्रह्म; जपादूर्ध्वं गायत्रीविसर्जनमन्त्रः— उत्तमशिखरगामिनी वायुरादिब्रह्मलोकान्तफलदात्री वेदमाता गायत्री; संध्योपासनाऽसमर्थस्य जप्यो आदित्यमन्त्रः— अक्षररूपः आदित्यः, अब्ज्योतिः सत्यव्याहृतित्रयरूपं ब्रह्म; ब्रह्महत्यादिनिवर्तकाः त्रिसुपर्णमन्त्राः— मधुसोमात्मकं दुःस्वप्ननाशकं ब्रह्म, सविता दुरितनिवारकः, वायुसूर्यनदीप्रभृतीनां मधुमयत्वाशा, सोमरूपस्येशस्य ब्रह्मादिविभूतयः, हंसवस्वादिरूपैः द्युलोकादिषु स्थितं ऋतं बृहत्, घृतधाराभिः प्रीयमाणः सुपर्णः, त्रिसुपर्णपाठकानां पङ्क्तिपावनत्वम्; १६४५

मेधा देवी; देवो वैवस्वतः अमृतरविदाता; दवयानेतरेण पथा मृत्युदेवो गच्छतु इति प्रार्थना; मृत्युपापत्राणार्थं प्रजापतेः वायुप्राणरूपस्य अग्न्यादीनां च प्रार्थना; १६४६ देवैरनुगतस्य हरेः ब्रह्मप्राप्त्यर्थं मार्गक्षार्थं च प्रार्थना; अग्न्युपासनया उभयलोकजयः मृत्युतरणं च; मृत्युदेवस्य प्रार्थना; आत्मनः आत्मीयानां च रक्षार्थं रुद्रप्रार्थना; प्रजापतः सर्वकामप्राप्तये इन्द्रस्य स्वस्तिकरणाय त्र्यम्बकस्य च मृत्युमोचनाय प्रार्थना; यज्ञसामर्थ्यात् सहस्राधिकमृत्युपाशच्छेदाशा; सर्वपापनिबर्हणार्थं होममन्त्राः— देवमनुष्यपित्रात्मकृतानि ज्ञानाशनकृतानि स्वप्नजाग्रत्सुप्तिभवानि पापानि, कामः मन्युर्वा एव सर्वपापस्य कर्ता कारयिता च;

#### विरजाहोमः

१६४७ संन्यासाश्रमकरणाङ्गभूते विरजाख्ये तिलहोमे विनियुक्ता मन्त्राः— तिलानां पापापहत्वं, जातवेदसः श्रीकीर्तिमेधानृण्यादिप्राप्त्यर्थं प्रार्थना, पञ्चप्राणानां मनश्चक्षुरादीन्द्रियाणां त्वगस्थ्यादिधातूनां शिरःपाण्याद्यङ्गानां च शुद्धिप्रार्थना, लोहिताक्षिपुरुषस्य प्रार्थना, पञ्चभूतानां मनोवाक्कायानां आत्मनश्च शुद्धिप्रार्थना, विरजोविपाप्मभवनाशा;

#### वैश्वदेवः बलिहरणं च

१६४८ वैश्वदेवहोममन्त्राः, बलिहरणमन्त्राः धर्माधर्मादिदेवताकाः; पापक्षयार्थं जप्यो मन्त्रः— सर्वभूतस्थितं सत्यं अब्ज्योतिर्व्याहृतिप्रणवरूपं ब्रह्म;

#### भोजनविधिः

प्राणाहुतिमन्त्राः, भोजनादौ भोजनान्ते च जलप्राशनमन्त्रौ— पञ्चप्राणरूपा श्रद्धा, अन्नं जलं च अमृतम्; भुक्तान्नाभिमन्त्रणमन्त्रः; १६४९ भोजनान्ते परमेश्वरानुसंधानमन्त्रः— भोजने प्रीतः ईशः; सर्वाङ्गस्वास्थ्यप्रतिपादका मन्त्राः; धनप्राप्त्यर्थं इन्द्रप्रार्थना; हृदयालम्भनमन्त्रः— रुद्रः प्राणग्रन्थिः; रुद्रस्य विष्णोः अग्नेः यज्ञस्य च प्रार्थना;

#### संन्यासप्रकरणम्

सत्यं तपः दमः शमः दानं धर्मः प्रजननं अग्न्याधानं अग्निहोत्रं यज्ञः उपासनं च इत्येतानि

प्रशस्तानि साधनानि, तेभ्यः संन्यासः श्रेयान् परः प्रशस्तः; १६५० प्रजापतिमतम् — सत्यतपोदमादिषु परमेषु साधनेषु श्रेष्ठं परमं साधनं संन्यासः; १६५१ आदित्यपुरुषः ब्रह्म, आदित्यकृतात्पर्जन्यात् अन्नलाभात् प्राणधारणं तेन च ब्रह्मविद्यापर्यन्तपर्यवसानं, परमपुरुषज्ञानादेव मृत्युमुक्तिः, प्रणवोपासना; विद्वान् संन्यासी यज्ञरूपः इत्युपासना.

### नारायणोपनिषत्समाप्ता ।

### मैत्रायण्युपनिषत्

( पृ. १६५३-१६६८ )

प्रथमः प्रपाठकः— ( पृ. १६५३-१६५४ )

१६५३ चयनं ब्रह्माराधनं, सप्रणवात्मोपासनाविधिः;

बृहद्रथोपाख्यानम्

( १-६ प्रपाठकान्तम् )

बृहद्रथस्य वनाश्रमस्वीकारः, गुरुशकायन्यदर्शनं, आत्मज्ञानवरप्रार्थना; कामोपभोगनिन्दा शरीरदोषोपवर्णनसहिता चक्रवर्तिनां राज्ञां गन्धर्वासुरादीनां महार्णवपर्वतादीनां वा क्षयिष्णुत्वविचारोद्धृता, संसारदोषदर्शनं, गुर्वभिगमनं संसारतितीर्षया.

द्वितीयः प्रपाठकः— ( पृ. १६५४-१६५५ )

१६५४ संप्रसादः तमोनाशकः ज्योतिःस्वभाव आत्मा; अचेतनस्य शरीरस्य प्रचोदयिता अजः प्रपञ्चातीत आत्मा; अचेतनस्य शरीरस्य प्रचोदयिता पुरुषसंज्ञः चेतामात्रः विश्वाख्यः प्रजापतिः क्षेत्रज्ञः संकल्पाध्यवसायाभिमानलिङ्गः आत्मा; प्रजापतिः सृष्टा सृष्टप्रजासु प्रविष्टः प्राणरूपेण वैश्वानराग्निरूपो भोक्ता शरीररथस्थो रथी आत्मा; १६५५ सितसितकर्मफलैरनभिभूतो गुणावृतः ऋतुभुक् आत्मा.

तृतीयः प्रपाठकः— ( पृ. १६५५-१६५६ )

१६५५ नानात्वमापन्नः प्राकृतगुणैः कर्मफलैरभि-

भूतः शरीरी संसारी अन्तःस्थपरमात्मानभिज्ञः भूतात्मा, चतुर्जालं नानात्वं, कर्मफलानभिभूतश्चिदात्मा, राजस-तामसदोषपूर्णं घृणागोचरं शरीरम्.

चतुर्थः प्रपाठकः— ( पृ. १६५६-१६५७ )

१६५६ जीवस्य भूतात्मनः अविद्यारूपो मायामयः सदसत्कर्मफलमयो बन्धः; बन्धक्षयहेतवः आत्मविद्यासाधनानि वेदविद्या स्वधर्माचरणं स्वाश्रमानुरूपं तपश्चेति; तपोविद्याचिन्तनरूपसाधनप्रयवती ब्रह्मोपासना मुक्तिसाधनम्; अग्निवाय्वादित्यकालप्राणान्नब्रह्मरुद्रविष्णवादिरूपाणां ध्येयानां ब्रह्मैकरूपत्वम्.

पञ्चमः प्रपाठकः— ( पृ. १६५७ )

१६५७ परमात्मनः कौत्सायनी स्तुतिः; सृष्टिः तमोरजःसत्त्वमितिक्रमेण, ब्रह्मविष्णुरुद्राणां रूपैरुद्भूतः भूताधिप आत्मा.

षष्ठः प्रपाठकः— ( पृ. १६५८-१६६६ )

१६५८ आत्मा द्विधाभूतः अन्तः प्राणः बहिरादित्य इति, प्रणवव्याहृतिसावित्रीभिरुपासनमात्मनः, मूर्तामूर्ते ब्रह्म, अश्वत्थनामा ब्रह्मवृक्षः, आदित्यहृदययोः स्थितः पुरुषः; प्रणवद्वारा उपास्याः स्वनवत्यादय आत्मनस्तनवः; व्याहृत्युपासना, प्रजापतेः व्याहृतिरूपतनोः अवयवाः, प्रजापतेः सूर्यरूपा तनूः; १६५९ सावित्रीव्याख्यानं, भर्गादित्यसवितृपवनापूषन्दानां निर्वचनानि, द्वैतमद्वैतं च आत्मनः स्वरूपम्; परमात्मा ईशानप्रजापतिविष्णवादिरूपः; आत्मज्ञानाङ्गसंन्यासविधिः, आदित्यः प्राणरूपः; आत्मोपासकस्य भोजनविधिः; भोक्तृभोग्यरूपः विश्वविभागः, आत्मयाज्ञी आत्मयज्ञश्च; १६६० अन्ने ब्रह्महृष्टिः, अन्नमहिमा; कालः आदित्यमूलकः आदित्यात्मको वा संवत्सररूपः ब्रह्मत्वेनोपास्यः; १६६१ अग्न्यादित्यहृदयेषु एकत्वेनोपास्य अनन्त आकाशात्मा परमात्मा ब्रह्म; पङ्क्तो योगः ब्रह्मदशनोपायः; आत्मदर्शनावस्था; सुषुम्नाख्यया नाड्या ऊर्ध्वोत्क्रमणविधिः कैवल्यफलकः; द्वे ब्रह्मणी शब्दब्रह्म परं ब्रह्म च विष्णुसंज्ञितम्; १६६२ ब्रह्मात्मदर्शनं, मुक्तिः, योगः; आत्मरूपाम्नी होमः, विष्णोः परमं पदम्; हृदन्तज्योतिः आत्मा, चित्तलयः; १६६३ ब्रह्म-

ज्ञानकारणं योगविशेषः, योगाधिकारः, ब्रह्मविद्याधिकारः; ब्रह्मज्ञानसाधनं, बद्धलक्षणं, मुक्तिलक्षणं, मनःस्वरूपं, ब्रह्मलोकमार्गः; इन्द्रियाणां उद्भवेतुः नियन्ता च आत्मा, इन्द्रियबुद्ध्यादीनि आत्मलिङ्गानि; १६६४ सर्वलोकभूतवेदादीनां उद्भवस्थानं आत्मा; संवत्सर-प्राणादिरूपैः चित्याग्न्युपासना; अग्नित्रयोपासना, जाट-राग्न्युपासना, चित्तशुद्धिः, समाधिः, ब्रह्मविद्याङ्गभूता अग्न्युपासना; १६६५ अग्निवाय्वादित्यब्रह्मणामुपस्थानं, आदित्ये ब्रह्मोपासना, अब्ज्योतिःप्रणवव्याहृतिरूपं ब्रह्म; शान्तसमृद्धे द्वे ब्रह्मरूपे, पुण्यलोकसाधनानि अग्नि-होत्रादीनि कर्माणि; अपरिमिततेजस उपासना प्रणव-सहिता, यज्ञेन अन्नप्राप्तिः; १६६६ उपासनायुक्तं ब्रह्म-ज्ञानपर्यवसायि अग्निहोत्रं, अन्युतरूपं महोदेवरूपं ब्रह्म. सप्तमः प्रपाठकः— ( पृ. १६६६-१६६८ )

१६६६ सवितरि परमात्मोपासना, सत्यनभःस्थः विश्वरूप आत्मा; १६६७ ज्ञानोपसर्गाः—नास्तिकप्रकाश-तस्करादिभिः संसर्गः परिहार्यः, बृहस्पतिप्रणीतं नास्तिक-शास्त्रं, विद्याऽविद्याभेदः, अवैदिकाध्ययननिषेधः; पर-तेजोरूपस्य ब्रह्मणः सप्रणवोपासना, चाक्षुषपुरुषस्य सपत्नीकस्य हृदये स्थितिः, अवस्थात्रयातीतं तुरीयं ब्रह्म, द्वैतं अद्वैतं च ब्रह्म.

### मैत्रायण्युपनिषत्समाप्ता ।

### जाबालोपनिषत्

( पृ. १६६९-१६७२ )

१६६९ कुरुक्षेत्रमहिमा, सर्वं गम्यमानं स्थानं कुरुक्षेत्रत्वेनोपास्यं, अविमुक्ते कुरुक्षेत्रे तारकब्रह्मोपदेशः रुद्रकृतः मरणकाले, अविमुक्तक्षेत्रनिषेवणविधिः मुक्त्यर्थम्; अविमुक्तक्षेत्रे वाराणस्यां आत्मोपासनविधिः, वाराणसीपदनिष्कृतिः; शतरुद्रियजपविधिः; संन्यासविधिः वैराग्यकाले, संन्यासप्रयोगविधिः; १६७० यज्ञो-पवीतत्यागविधिः संन्यासिनां, मरणविधिः पञ्च-

विधाभिः, परिव्राजकधर्माः; १६७१ परमहंसस्वरूपम्; देवतात्मभावोपासना.

### जाबालोपनिषत्समाप्ता ।

### कैवल्योपनिषत्

( पृ. १६७३-१६७६ )

परमंष्टिप्रोक्ता ब्रह्मविद्या

१६७३ श्रद्धा भक्तिः ध्यानं संन्यासश्च मोक्षसाध-नम्; ध्येयः शिवः उमासहितः हृदये, परमात्मनः शिवस्य ब्रह्मेन्द्रादिदेवरूपता, परमात्मज्ञानं मुक्तिसाधनं, प्रण-वस्य ध्यानसाधनता; १६७५ जाग्रत्स्वप्नसुषुप्तिजन्मा-न्तरूपावस्थायुक्तः जीवः, जीव एव अखण्डबोधश्रयः पुरत्रयलयाधारः, प्राणादीनामाकाशादीनां च आत्मनः सृष्टिः; मोक्षसाधनं जीवपरमात्मनोरभेदज्ञानम्; १६७६ शतरुद्रीयपटनविधिः पापनाशफलः.

### कैवल्योपनिषत्समाप्ता ।

### अथर्वशिरउपनिषत्

( पृ. १६७७-१६८१ )

१६७७ रुद्रः सर्वरूपः सर्वतर्पकः सर्वदेवध्येयः, रुद्र-ज्ञानं सर्वदेवसर्ववेदज्ञानरूपम्; १६७८ रुद्रनमस्काराः, रुद्रः सर्वदेवरूपः; विश्वरूपः, सूक्ष्मः पुरुषः, महाप्रासः, हृदयस्थः देवः; १६७९ ओंकारः, प्रणवः, सर्वव्यापी, अनन्तः, तारं, शुक्लं, सूक्ष्मं, वैद्युतं, परं ब्रह्म, एकः, रुद्रः, ईशानः, भगवान् महेश्वरः, इति संज्ञानां निरु-क्तिसहितं रुद्रचरितम्; रुद्रज्ञानात् पशुपाशमोक्षः; १६८० प्रणवमात्राचतुष्टयफलानि; हृदये देवदर्शनं तृष्णादिरुद्धेन; भस्मधारणविधिः; १६८१ सर्वव्यापी

नागधारी विश्वस्तथा रुद्रः नमस्कार्यः; शिरः देवकोशः  
प्राणरक्षितः; सर्वगोप्ता सहस्रपादेकमूर्धा परः रुद्रः;  
कालव्यापकात् रुद्रात् सृष्टिः, सत्यं परमं तपः, अब्ज्यो-  
तिर्व्याहृतिप्रणवरूपं ब्रह्म; अथर्वशिरसः अध्ययनविधिः  
फलनिरूपणसहितः.

अथर्वशिरउपनिषत्समाप्ता ।

अथर्वशिरखोपनिषत्

( पृ. १६८२-१६८३ )

अथर्वप्रोक्ता प्रणवोपासना

१६८२ चतुष्पात् अक्षरं प्रणवात्मकं परं ब्रह्म,  
मात्राचतुष्टयस्वरूपं, प्रणवोच्चारविधिः; प्रणवे तारविष्णु-  
ब्रह्मप्रकाशमहादेवरूपतायाः संधानम् ; तुरीयं ब्रह्म,  
ध्याता ध्यानं ध्येयश्च, शिवध्यानविधिः, मुक्तिफलम्.

अथर्वशिरखोपनिषत्समाप्ता ।



## बृहदारण्यकोपनिषत्

### प्रथमोऽध्यायः

( आश्वमेधिकाश्वविषयकोपासना )

हृदयविश्वमेवासौ अश्वः, महिमाख्यौ ग्रहौ अहः

रात्रिश्च, तस्य देवादिसंबन्धिरूपाणि

बन्धनस्थानयोनी च

ॐ उषा वा अश्वस्य मेध्यस्य शिरः । सूर्यश्च-  
क्षुर्वीतः प्राणो व्यात्तमग्निर्वैश्वानरः संवत्सर आत्मा-  
ऽश्वस्य मेध्यस्य । द्यौः पृष्ठमन्तरिक्षमुदरं पृथिवी  
पाजस्यं दिशः पार्श्वे अवान्तरदिशः पार्श्व ऋतवो-  
ऽङ्गानि मासाश्चार्धमासाश्च पर्वाण्यहोरात्राणि  
प्रतिष्ठा नक्षत्राण्यस्थीनि नभो मांसानि ।  
ऊवध्यस्य सिकताः सिन्धवो गुदा यकृच्च कलोमानश्च  
पर्वता ओषधयश्च वनस्पतयश्च लोमानि । उद्यन्पू-  
र्वार्धो निम्लोचञ्जघनार्धः । यद्विजृम्भते तद्विद्यो-  
तते । यद्विधूनुते तत्स्तनयति । यन्मेहति तद्वर्षति ।  
वागेवास्य वाक् ॥

( १ ) ॐ नमो ब्रह्मादिभ्यो ब्रह्मविद्यासंप्रदाय-  
कर्तृभ्यो वंशक्राष्टिभ्यो नमो गुरुभ्यः । ' उषा वा  
अश्वस्य ' इत्येवमाद्या वाजसनेयिब्राह्मणोपनिषत् । तस्या  
इयमल्पग्रन्था वृत्तिः आरभ्यते, संसारव्यावृत्तुभ्यः  
संसारहेतुनिवृत्तिसाधनब्रह्मात्मैकत्वविद्याप्रतिपत्तये । सेयं  
ब्रह्मविद्या उपनिषच्छब्दवाच्या, तत्पराणां सहेतोः संसा-  
रस्यात्यन्तावसादनात् । उपनिषुर्वस्य सदेस्तदर्थत्वात् ।  
तादर्थ्याद्विग्रन्थोऽप्युपनिषदुच्यते । सेयं षडध्यायी अरण्येऽ-  
नूच्यमानत्वादारण्यकम् । बृहत्त्वात् परिमाणतो बृहदारण्य-  
कम् । तस्यास्य कर्मकाण्डेन संबन्धोऽभिधीयते । सर्वोऽ-  
प्ययं वेदः प्रत्यक्षानुमानाभ्यामनवगतेष्टानिष्टप्राप्तिपरि-

( १ ) बृउ. १।१।१; शब्रा. १०।६।४।१; रंग. जघ-  
नार्धः ( जपरार्धः ); मध्व. धूनुते ( धूनते ); विज्ञान.  
२।४।१०, ३।४।२६.

हारोपायप्रकाशनपरः, सर्वपुरुषाणां निसर्गत एव तत्प्रा-  
प्तिपरिहारयोरिष्टत्वात् । दृष्टविषये चेष्टानिष्टप्राप्तिपरि-  
हारोपायज्ञानस्य प्रत्यक्षानुमानाभ्यामेव सिद्धत्वात्  
नागमान्वेषणा । न चासति जन्मान्तरसंबन्ध्यात्मास्तित्व-  
विज्ञाने जन्मान्तरेष्टानिष्टप्राप्तिपरिहारच्छा स्यात् ।  
स्वभाववादिदर्शनात् । तस्मात् जन्मान्तरसंबन्ध्यात्मा-  
स्तित्वे जन्मान्तरेष्टानिष्टप्राप्तिपरिहारोपायविशेषे च शास्त्रं  
प्रवर्तते । ' येयं प्रेते विचिकित्सा मनुष्ये अस्तीत्येके  
नायमस्तीति चैके ' इत्युपक्रम्य ' अस्तीत्येवोपलब्धव्यः '  
इत्येवमादिनिर्णयदर्शनात् । ' यथा च मरणं प्राप्य '  
इत्युपक्रम्य ' योनिमन्ये प्रपद्यन्ते शरीरत्वाय देहिनः ।  
स्थाणुमन्येऽनुसंयन्ति यथाकर्म यथाश्रुतम् ॥ ' इति च ।  
' स्वयं ज्योतिः ' इत्युपक्रम्य ' तं विद्याकर्मणी सम-  
न्वारभेते ' ' पुण्यो वै पुण्येन कर्मणा भवति पापः पापेन '  
इति च । ' जपयिष्यामि ' इत्युपक्रम्य ' विज्ञानमयः '  
इति च व्यतिरिक्तात्मास्तित्वम् । तत्प्रत्यक्षविषयमेवेति  
चेत् । न । वादिविप्रतिपत्तिदर्शनात् । न हि देहान्तरसंब-  
न्धिन आत्मनः प्रत्यक्षेणास्तित्वविज्ञाने लोकायतिका बौद्धा-  
श्च नः प्रतिकूलाः स्युः नास्यात्मेति वदन्तः । न हि घटादौ  
प्रत्यक्षविषये कश्चिद्विप्रतिपद्यते, नास्ति घट इति । स्थाण्वा-  
दौ पुरुषादिदर्शनाच्चेति चेत् । न । निरूपिते अभावात् ।  
न हि प्रत्यक्षेण निरूपिते स्थाण्वादौ विप्रतिपत्तिर्भवति ।  
वैनाशिकास्त्वहमिति प्रत्यये जायमानेऽपि देहान्तरव्य-  
तिरिक्तस्य नास्तित्वमेव प्रतिजानते । तस्मात्प्रत्यक्षविष-  
यवैलक्षण्यात् प्रत्यक्षान्नात्मास्तित्वसिद्धिः । तथानुमाना-  
दपि । श्रुत्या आत्मास्तित्वे लिङ्गस्य दर्शितत्वात् लिङ्गस्य  
च प्रत्यक्षविषयत्वात् नेति चेत् । न । जन्मान्तरसंबन्ध-  
स्याग्रहणात् । आगमेन त्वात्मास्तित्वेऽवगते वेदप्रदर्शि-  
तलौकिकलिङ्गविशेषैश्च, तदनुसारिणो मीमांसकास्ता-  
र्किकाश्चाहप्रत्ययलिङ्गानि च वैदिकान्येव स्वमतिप्रभवा-  
णीति कल्पयन्तो वदन्ति प्रत्यक्षश्चानुमेयश्चात्मेति ।

सर्वथाप्यस्यात्मा देहान्तरसंबन्धीत्येवं प्रतिपत्तुर्देहान्तरगतेष्टानिष्टप्राप्तिपरिहरोपायविशेषार्थिनस्तद्विशेषज्ञापनाय कर्मकाण्डमारब्धम् । न त्वात्मनः इष्टानिष्टप्राप्तिपरिहारेच्छाकारणमात्मविषयमज्ञानं कर्तृभोक्तृस्वरूपाभिमानलक्षणं तद्विपरीतब्रह्मात्मस्वरूपविज्ञानेनापनीतम् । यावद्विज्ञानापनीयते, तावदयं कर्मफलरागद्वेषादिस्वाभाविकदोषप्रयुक्तः शास्त्रविहितप्रतिषिद्धातिक्रमेणापि प्रवर्तमानो मनोवाक्कायैर्दृष्टादृष्टानिष्टसाधानान्यधर्मसंज्ञकानि कर्माण्युपचिनोति बाहुल्येन, स्वाभाविकदोषप्रवर्तनीयस्वात् । ततः स्थावरान्ताऽधोगतिः । कदाचिच्छास्त्रकृतसंस्कारबलीयस्त्वम् । ततो मनआदिभिरिष्टसाधनं बाहुल्येनोपचिनोति धर्माख्यम् । तद्विविधम् — ज्ञानपूर्वकं केवलं च । तत्र केवलं पितृलोकादिप्राप्तिफलम् । ज्ञानपूर्वकं देवलोकादिब्रह्मलोकान्तप्राप्तिफलम् । तथा च शास्त्रम् — ‘आत्मयाजी श्रेयान्देवयाजिनः’ इत्यादि । स्मृतिश्च ‘द्विविधं कर्म वैदिकम्’ इत्याद्या । साध्ये च धर्माधर्मयोर्मनुष्यत्वप्राप्तिः । एवं ब्रह्माद्या स्थावरान्ता स्वाभाविकाविद्यादिदोषवती धर्माधर्मसाधनकृता संसारगतिर्नामरूपकर्माश्रया । तदेवेदं व्याकृतं साध्यसाधनरूपं जगत् प्रागुत्पत्तेरव्याकृतमासीत् । स एष बीजाङ्कुरादिवदविद्याकृतः संसारः आत्मनि क्रियाकारकफलाधारोपलक्षणोऽनादिरन्तोऽनर्थ इत्येतस्माद्विरक्तस्याविद्यानिवृत्तये तद्विपरीतब्रह्मविद्याप्रतिपत्त्यर्थोपनिषदारभ्यते ।

अस्य त्वद्विषयमेधकर्मसंबन्धिनो विज्ञानस्य प्रयोजनम् — येषामश्वमेधे नाधिकारः, तेषामस्मादेव विज्ञानात्तत्फलप्राप्तिः, ‘विद्यया वा कर्मणा वा’ ‘तद्वैतल्लोकजिदेव’ इत्येवमादिश्रुतिभ्यः । कर्मविषयत्वमेव विज्ञानस्येति चेत् । न । ‘योऽश्वमेधेन यजते य उ चैनमेवं वेद’ इति विकल्पश्रुतेः । विद्याप्रकरणे चात्मनात्, कर्मान्तरे च संपादनदर्शनात्, विज्ञानात्तत्फलप्राप्तिरस्तीत्यवगम्यते । सर्वेषां च कर्मणां परं कर्माश्वमेधः, समष्टिविष्टिप्राप्तिफलत्वात् । तस्य चेह ब्रह्मविद्याप्रारम्भे आत्मानं सर्वकर्मणां संसारविषयत्वप्रदर्शनार्थम् । तथा च दर्शयिष्यति फलमशनायामृत्युभावम् । न नित्यानां संसारविषयफलत्वमिति चेत् । न । सर्वकर्मफलोपसंहारश्रुतेः । सर्वे हि पत्नीसंवद्धं कर्म, ‘जाया मे’ स्यात्... एतावान्वै कामः’ इति निसर्गत एव

सर्वकर्मणां काम्यत्वं दर्शयित्वा, पुत्रकर्मापरविद्यानां च ‘अयं लोकः पितृलोको देवलोकः’ इति फलं दर्शयित्वा व्यक्तात्मकतां चान्ते उपसंहरिष्यति ‘त्रयं वा इदं नाम रूपं कर्म’ इति सर्वकर्मणां फलं व्याकृतं संसार एवेति । इदमेव त्रयं प्रागुत्पत्तेस्तर्ह्यव्याकृतमासीत् । तदेव पुनः सर्वप्राणिकर्मवशाद्व्याक्रियते बीजादिव वृक्षः । सोऽयं व्याकृताव्याकृतरूपः संसारोऽविद्याविषयः क्रियाकारकफलात्मकतयात्मरूपत्वेनाध्यारोपितोऽविद्यैव मूर्तामूर्ततद्वासनात्मकः । अतो विलक्षणोऽनामरूपकर्मात्मकोऽद्वयो नित्यशुद्धबुद्धमुक्तस्वभावोऽपि क्रियाकारकफलभेदादिविपर्ययेणावभासते । अतोऽस्मात्क्रियाकारकफलभेदस्वरूपात् ‘एतावदिदम्’ इति साध्यसाधनरूपाद्विरक्तस्य कामादिदोषकर्मबीजभूताविद्यानिवृत्तये रज्ज्वामिव सर्पविज्ञानापनयाय ब्रह्मविद्या आरभ्यते । तत्र तावदश्वमेधविज्ञानाय ‘उषा वा अश्वस्य’ इत्यादि । तत्राश्वविषयमेव दर्शनमुच्यते, प्राधान्यादश्वस्य । प्राधान्यं च तन्नामाङ्कितत्वात्कृतोः, प्राजापत्यत्वाच्च ।

उषा इति, ब्राह्मो मुहूर्तः उषाः । वैशब्दः स्मरणार्थः । प्रसिद्धं कालं स्मारयति । शिरः, प्राधान्यात् । शिरश्च प्रधानं शरीरावयवानाम् । अश्वस्य, मेध्यस्य मेघार्हस्य यशियस्य, उषाः शिर इति संबन्धः । कर्माङ्गस्य पशोः संस्कृतव्यत्वात्कालादिदृष्टयः शिरआदिषु क्षिप्यन्ते, प्राजापत्यत्वं च प्रजापतिदृष्ट्यधारोपणात् । काललोकदेवतात्वाधारोपणं च प्रजापतित्वकरणं पशोः, एवंप्रवो हि प्रजापतिः, विष्णुत्वादिकरणमिव प्रतिमादौ । सूर्यश्चक्षुः, शिरसोऽनन्तरत्वात्सूर्याधिदैवतत्वाच्च । वातः प्राणः, वायुस्वाभाव्यात् । व्यात्तं विवृतं मुखं अग्निर्वैश्वानरः । वैश्वानर इत्यग्नेर्विशेषणम् । वैश्वानरो नामाग्निर्विवृतं मुखमित्यर्थः, मुखस्याग्निदैवतत्वात् । संवत्सर आत्मा, संवत्सरो द्वादशमाससंज्ञोदशमासो वा, आत्मा शरीरं, कालावयवानां च संवत्सरः शरीरं, शरीरं चात्मा, ‘मध्यं ह्येषामङ्गानामात्मा’ इति श्रुतेः । अश्वस्य मेध्यस्येति सर्वत्रानुष्ठानार्थं पुनर्वचनम् । द्यौः पृष्ठं, ऊर्ध्वत्वसामान्यात् । अन्तरिक्षमुदरं, सुषिरत्वसामान्यात् । पृथिवी पाजस्यं पादस्यं, पाजस्यमिति वर्णव्यत्ययेन, पादासनस्थानमित्यर्थः । दिशश्चतस्रोऽपि पार्श्वे,



पार्श्वेन दिशां संबन्धात् । पार्श्वयोर्दिशां च संख्या-  
वैषम्यादयुक्तमिति चेत् । न । सर्वमुखत्वोपपत्तेश्चस्य  
पार्श्वीभ्यामेव सर्वदिशां संबन्धाददोषः । अवान्तरदिश  
आग्नेय्याद्याः पश्चिमः पार्श्वस्थीनि । ऋतवोऽङ्गानि,  
संवत्सरावयवत्वादङ्गसाधर्म्यात् । मासाश्चार्धमासाश्च  
पर्वाणि संघयः, संधिसामान्यात् । अहोरात्राणि प्रतिष्ठाः,  
बहुवचनात्प्राजापत्यदैवपित्र्यमानुषाणि, प्रतिष्ठाः पादाः  
प्रतिष्ठित्येतैरिति । अहोरात्रैर्हि कालात्मा प्रतिष्ठितति,  
अश्वश्च पादैः । नक्षत्राण्यस्थीनि, शुक्लत्वसामान्यात् ।  
नभो नभस्था मेघाः, अन्तरिक्षस्थोदरत्वोक्तेः । मांसानि,  
उदकरुधिरसेचनसामान्यात् । ऊवध्यं उदरस्थमर्धजी-  
र्णमशनं सिकताः, विश्लिष्टावयवत्वसामान्यात् । सिन्धवः  
स्यन्दनसामान्यात् नद्यः गुदा नाड्यः, बहुवचनाच्च ।  
यकृच्च क्लोमानश्च हृदयस्याधस्तादक्षिणोत्तरौ मांस-  
खण्डौ, क्लोमान इति नित्यं बहुवचनमेकस्मिन्नेव,  
पर्वताः, काठिन्यादुच्छ्रितत्वाच्च । ओषधयश्च क्षुद्राः  
स्थावराः, वनस्पतयो महान्तः, लोमानि केशाश्च यथा-  
संभवम् । उद्यन्तुद्रच्छन्भवति सविता आ मध्याह्नात्  
अश्वस्य पूर्वार्धः, नाभेरूर्ध्वमित्यर्थः । निम्लोचन्नस्तं यन्  
आ मध्याह्नात् जघनार्धोऽपरार्धः, पूर्वापरत्वसाध-  
र्म्यात् । यद्विजृम्भते गात्राणि विनामयति विक्षिपति,  
तद्विद्योतते विद्योतनं, मुखघनविदारणसामान्यात् । यद्वि-  
धूनुते गात्राणि कम्पयति, तत्स्तनयति, गर्जनशब्दसामा-  
न्यात् । यन्मेहति मूत्रं करोत्यश्वः, तद्वर्षति वर्षणं तत्,  
सेचनसामान्यात् । वागेव शब्द एव अस्याश्वस्य  
वागिति, नात्र कल्पनेत्यर्थः ।

शंकर.

( २ ) अष्टाध्यायात्मके बृहदारण्यके प्रवर्ग्योपस-  
त्प्रतिपादकप्रथमद्वितीयाध्यायावुपेक्ष्योत्तराध्यायगणो व्या-  
ख्यायते । यद्यप्युषा वा अश्वस्येत्यादिकमश्वमेधादिकर्म-  
विषयकमेव तथाऽपि ब्रह्मदृष्टिविधिरूपतया ब्रह्मात्मकत्व-  
प्रतिपादनपरतया च यथाकथंचिद्ब्रह्मसंबन्धित्वेन तद्व्या-  
ख्यानस्योचितत्वात् । अत एवाश्वमेधब्राह्मणादेर्ब्रह्मप-  
रोपनिषद्भागसंगतिरुपपद्यते । सर्वकर्मश्रेष्ठाश्वमेधाङ्गभू-  
तेऽश्वे 'यदेव विद्यया करोति श्रद्धयोपनिषदा तदेव  
वीर्यवत्तरं भवति' इति कर्मवीर्यवत्त्वापादिका विश्वरूपत्वो-

पासनोपदिश्यते । 'ब्रह्मदृष्टिरुत्कर्षात्' (ब्रह्म. ४।१।५)  
इति सूत्रोक्तन्यायेनोत्कृष्टदृष्टेरेवापकृष्टे कर्तव्यत्वात् ।  
अश्वस्य शिरःप्रभृत्यवयवेषु कर्माङ्गभूतेष्वेवोषादिवुद्धिः  
कार्या, न तूपआदौ शिरादिवुद्धिः । संवत्सरशब्देन  
संवत्सराभिमानी प्रजापतिर्वा विवक्षितः । पृथिवी  
पाजस्यं, भुजान्तरमित्यर्थः । इयमुदर इत्यग्नौ  
पृथिवीत्वदृष्टिदर्शनात् । अहोरात्राणि प्रतिष्ठा,  
पादावित्यर्थः । नभो मांसानि, अस्थ्यात्मकनक्षत्र-  
संपृक्तत्वात् । क्लोमान इत्येकस्मिन्व्यत्ययाद्बहुवच-  
नम् । ओषधयश्च वनस्पतयश्च लोमानि, सूक्ष्मत्व-  
साम्यात् । यद्विजृम्भते तद्विद्योतते, मुखव्यादानमे-  
वान्तरप्रकाशहेतुत्वाद्विद्युत् । वागेवाश्व वाक्, नात्र  
कल्पनापेक्षा । अस्याश्वस्य समुद्रो बन्धुः । तत्र बन्धुदृष्टिः  
कर्तव्येत्यर्थः । तत्र हेतुमाह—समुद्रो योनिः ।

\* रंग.

( ३ ) श्रीमद्भनुमद्गीममध्वान्तर्गतरामकृष्णवेद-  
व्यासात्मकलक्ष्मीहयग्रीवाय नमः ॥

ॐ प्राणादेरीशितारं परमसुखनिधिं सर्वदोषव्यपेतं  
सर्वान्तस्थं सुपूर्णं प्रकृतिप्रतिमजं सर्वबाह्यं सुनित्यम् ।  
सर्वज्ञं सर्वशक्तिं सुरमुनिमनुजाद्यैः सदा सेव्यमानं  
विष्णुं वन्दे सदाऽहं सकलजगदनाद्यन्तमानन्दं तम् ॥

'यथा तुष्टाव लक्ष्मीशं सर्गादौ चतुराननः । तथा  
जगाद सूर्याय याज्ञवल्क्याय सोऽब्रवीत् ॥ वाजि-  
रूपेण सूर्येण प्रोक्तं वाजसेनयकम् । कण्वाय  
याज्ञवल्क्योऽदात्काण्वं तेन प्रकीर्तितम् ॥' इति वाराहे ।  
'अश्वस्य रूपो ब्रह्माभूदश्वरूपाज्जनार्दनात् । तत्र  
संनिहितो विष्णुरश्वरूपः स्वयं प्रभुः ॥ तयोश्च प्रतिमा  
मेधो यतोऽश्वोऽयं श्रुतौ श्रुतः । सर्वं जगत्तदङ्गेषु  
तस्मात्संनिहितं स्मृतम् ॥ तयोरङ्गेष्विदं यस्माज्जगत्सर्वं  
प्रतिष्ठितम् ॥' इति प्रथ्याने । 'उच्चैःश्रवाः संनिहितो  
मेध्येऽश्वे तत्र केशवः । तस्मिन्निदं जगत्सर्वं ब्रह्मा  
चोच्चैःश्रवःस्थितः ॥' इति सौपर्णे । 'पर्वताः सिकता-  
श्चैव नद्यः कूपाः सरांसि च । हविःकपालयूपाद्या  
देवता एव सर्वशः ॥ तत्तन्नामैव नामैषां भिन्नानामभि-  
मानतः । नामानि तान्यपि हरेः स हि सर्वगुणाधिकः ॥

\* शेषं शंकरवत् ।

इति नारदीये । 'उषाः शिरो ब्रह्मनाम तत्त्वमस्यादयोऽखिलाः । सप्तम्यर्थाः समुद्दिष्टाः पञ्चम्यर्थास्तथा श्रुताः ॥ षष्ठ्यर्थाश्च चतुर्थ्यर्थास्तृतीयार्थाश्च सर्वशः । तदैक्यवाचिवच्छब्दा अपि तद्वत्वाचकाः ॥ ऐक्यार्था नैव ते सर्वे भिन्नरूपा यतः सदा । ईशाङ्गवाचिनो वा स्युस्तेषामेव तदर्थतः ॥ सप्तसु प्रथमा यस्मात्तत्तद्योग्यार्थता भवेत् ॥' इति ब्रह्मतर्कः । 'अङ्गप्रत्यङ्गशो व्याप्तो विष्णुरेव तुरङ्गमे । अतो विष्ण्वङ्गं सर्वं मेध्याङ्गस्थमुदीरितम् ॥' इति च । पुनरप्यश्वस्य मेध्यस्येति वचनं कस्यचिदश्वस्यैवमासीदिति तिहासरूपेण नोच्यते किंतु सर्वमेध्यानामेवमिति ज्ञापनार्थम् । 'सर्वव्यक्तिष्वभिव्याप्त्यै तात्पर्याधिक्यवित्तये । प्रतीतानुपपत्तेरप्याभासत्वविवक्षया । पुनर्वचनमुद्दिष्टं शतशोऽपि पृथक् पृथक् ॥' इति च । 'विष्णोः पुरीषस्थानीया काठिन्यात्पृथिवी स्मृता । तत्स्थत्वात्सकताः सर्वा उवध्यस्थाः प्रकीर्तिताः ॥ उर्व्यास्तु पादगत्वेऽपि नोवध्यत्वं विरुध्यते । यतस्तदभिमानिन्यो देवता अनुकीर्तिताः ॥ तासां च बहुरूपत्वादश्वस्यार्थाच्च परेशितुः ॥' इति च । 'अवान्तरदिशो विष्णोरस्थिपुच्छान्युदाहृताः । पूर्वपश्चादधेदेन दिशः पार्श्वे प्रकीर्तिते ॥ शिरश्च पादमूलानि पुच्छं षडृतवः स्मृताः । संवत्सराभिमानी च ब्रह्मा सर्वशरीरगः ॥ क्लोमानश्च यकृच्चैव मांसौ गीर्यभिमानिनः । आन्त्रेषु नद्यः सर्वाश्च सोऽयं विष्णुः सनातनः ॥' इति च । नभोभिमानी विघ्नेशो विष्णोर्मांसाश्रितः सदा । अन्तरिक्षाभिमानी च तत्सूनुरदरे स्थितः ॥' इति च ।

मध्वः

अहर्वा अश्वं पुरस्तान्महिमाऽन्वजायत । तस्य पूर्वं समुद्रे योनिः । रात्रिरेनं पश्चान्महिमाऽन्वजायत । तस्यापरे समुद्रे योनिः । एतौ वा अश्वं महिमानावभितः संबभूवतुः । हयो भूत्वा देवानवहद्वाजी गन्धर्वानर्वाऽसुरानश्चो मनुष्यान् । समुद्र एवास्य बन्धुः समुद्रो योनिः ॥

( १ ) अहर्वा इति । सौवर्णराजतौ महिमाख्यौ ग्रहावश्वस्याग्रतः पृष्ठतश्च स्थाप्येते, तद्विषयमिदं दर्शनम् ।

( १ ) बृड. १।१।२; साम्रा. १०।६।४।१; रंग. वा अश्वं महिमानावभितः ( वै महिमानावश्वमभितः ).

अहः सौवर्णो ग्रहः, दीप्तिसामान्यात्, वै । अहरश्वं पुरस्तान्महिमाऽन्वजायतेति कथम् ? अश्वस्य प्रजापतित्वात् । प्रजापतिर्ह्यादित्यादिलक्षणोऽह्ना लक्ष्यते । अश्वं लक्षयित्वाऽजायत सौवर्णो महिमा ग्रहः, वृक्षमनु विद्योतते विद्युदिति यद्वत् । तस्य ग्रहस्य पूर्वं पूर्वः, समुद्रे समुद्रः, योनिः, विभक्तिव्यत्ययेन । योनिरित्यासादनस्थानम् । तथा रात्री राजतो ग्रहः, वर्णसामान्याज्जघन्यत्वसामान्याद्वा । एनमश्वं पश्चात्पृष्ठतो महिमा अन्वजायत, तस्यापरे समुद्रे योनिः । महिमा महत्त्वात्, अश्वस्य हि विभूतिरेषा, यत्सौवर्णो राजतश्च ग्रहावुभयतः स्थाप्येते । तावेतौ वै महिमानौ महिमाख्यौ ग्रहौ, अश्वमभितः संबभूवतुः उक्तलक्षणावेव संभूतौ । इत्थमसावश्वो महत्त्वयुक्त इति पुनर्वचनं स्तुत्यर्थम् । तथा च हयो भूत्वेत्यादि स्तुत्यर्थमेव । हयो हि नोते-गतिकर्मणः, विशिष्टगतिरित्यर्थः । जातिविशेषो वा, देवानवहत् देवत्वमगमयत्, प्रजापतित्वात् । देवानां वा वोढाऽभवत् । गनु निन्दैव वाहनत्वम् । नैष दोषः । वाहनत्वं स्वाभाविकमश्वस्य, स्वाभाविकत्वादुच्छ्रायप्राप्तिर्देवादिसंबन्धोऽश्वस्य इति स्तुतिरेषैषा । तथा वाज्यादयो जातिविशेषाः । वाजी भूत्वा गन्धर्वानवहदित्यनुषङ्गः । तथाऽर्वा भूत्वाऽसुरान् । अश्वो भूत्वा मनुष्यान् । समुद्र एवेति परमात्मा, बन्धुबन्धनं, बध्यतेऽस्मिन्निति । समुद्रो योनिः कारणमुत्पत्तिं प्रति । एवमसौ शुद्धयोनिः शुद्धस्थितिरिति स्तूयते । 'अप्सुयोनिर्वा अरवः' इति श्रुतेः प्रसिद्ध एव वा समुद्रो योनिः ।

शंकरः

( २ ) अस्याश्वस्य समुद्रो बन्धुः । तत्र बन्धुदृष्टिः कर्तव्येत्यर्थः । तत्र हेतुमाह—समुद्रो योनिः । उच्चैःश्रवसोऽश्वस्य वारुणाश्वानां च तत्रोत्पत्तिदर्शनात्समुद्रो योनित्वेन ध्यातव्यः ।

\* रंग.

( ३ ) 'अश्वपूर्वापरौ होम्यौ महिमानौ ग्रहौ स्मृतौ । अहोरात्राभिमन्तारौ तयोरप्यभिमानिनौ । कामश्चाथ रतिश्चैव विष्णुब्रह्मशरीरजौ । समुद्रेकात्समुद्रस्तु विष्णुः पूर्व उहाहृतः । उपचारेण तूद्रेकादपरश्च चतुर्मुखः । स विष्णुर्हयनामा सन्देववाहेषु संस्थितः । वाजिनामा तु

\* शेषं शंकरवत् ।

गन्धर्वेष्वर्चनामाऽसुरेषु च । मनुष्येष्वश्वनामाऽसौ तद्वन्धुः  
स्वयमेव सः । तस्मादेवोत्थितस्तस्य रूपभेदो न तस्य  
च । ऐश्वर्यात्स तथापीशो व्यक्तिमात्रं गमिष्यति । हत्वा  
याति यतः शत्रून् हरिस्तस्माद्वयः स्मृतः । सर्वदा युद्ध-  
कर्तृत्वाद्वाजी चापि प्रकीर्तितः । अर्वातिगमनादुक्त  
आशुत्वाद्वा उच्यते ॥' इति वैहायसे । तेषां तेषां वाह-  
नेषु स्थितत्वात्कर्तृत्वात्तत्त्वनामा । 'पतन्ति नियतं हन्तुं  
देवाश्चाः शत्रुमूर्धसु । वेगाधिका आसुराश्चा वेगमात्रं  
नृवाहने ॥' इति स्कान्दे । 'गन्धर्वास्तु सदा युद्धरता देवा-  
नुगायतः । तदशक्तौ तु देवानां युद्धं ते स्वामिनो यतः ।  
केचिद्दानरता नित्यं गन्धर्वा नर्तकाः परे । केचिद्वाद्यरता  
नित्यं चारणा देवचारकाः ॥' इति च । मध्व.

( मृत्योः अशनायारूपात् सृष्टिः )

अर्कदृष्टिपिपाया आपः मृत्योः, अद्भ्यः पृथिवी, पृथिव्याः

अग्निः प्राणरूपः अग्निवाय्वादित्यरूपैर्व्याकृतः, विराट्-

स्वरूपः स एव, वाङ्मनोमिथुनद्वारा मृत्योः

संवत्सरः वाक् त्रयीयज्ञप्रजापत्यादयश्च, मृत्योः

अदितित्वं सनिरुक्तं, मृत्योः अश्वस्याश्वमे-

धस्य चोत्पत्तिः निर्वचनसहिता, अर्का-

श्वमेधोपासनं मृत्य्वात्मभावफलम्

'नैवेह किंचनाग्र आसीत् । मृत्युनैवेदमावृतमा-  
सीदशनायया । अशनाया हि मृत्युः । तन्मनोऽङ्कुरु-  
ताऽऽत्मन्वी स्यामिति । सोऽर्चन्नचरत् । तस्यार्चत  
आपोऽजायन्त । अर्चते वै मे कमभूदिति । तदेवार्क-  
स्यार्कत्वम् । क० ह वा अस्मै भवति य एवमेतद-  
र्कस्यार्कत्वं वेद ॥

( १ ) अथाग्रेरश्वमेधोपयोगिकस्योत्पत्तिरुच्यते । त-  
द्विषयदर्शनविवक्षयैवोत्पत्तिः स्तुत्यर्था । नैवेह किंच-  
नाग्र आसीत्, इह संसारमण्डले, किंचन किंचिदपि  
नामरूपप्रविभक्तविशेषं, नैवासीन्न बभूव, अग्रे  
प्रागुत्पत्तेर्मनआदेः ।

( १ ) बृउ. १।२।१; शाब्रा. १०।६।५।१ वार्कस्या  
( वार्क्यस्या ) दर्कस्या ( दर्क्यस्या ); रामानुज. २।१।१८,  
२६ नैवेह किंचनाग्र आसीत् ( इदं वाग्रे नैव किंचनासीत् );  
मध्व. अर्चते वै ( अर्चते वै ).

किं शून्यमेव बभूव ? शून्यमेव स्यात्, ' नैवेह  
किंचन ' इति श्रुतेः । न कार्यं कारणं वा आसीत् ।  
उत्पत्तेश्च । उत्पद्यते हि घटः, अतः प्रागुत्पत्तेर्घटस्य  
नारित्वम् । ननु कारणस्य, न नास्तित्वं, मृत्पिण्डा-  
दिदर्शनात् । यन्नोपलभ्यते तस्यैव नास्तित्वा अस्तु  
कार्यस्य, न तु कारणस्य, उपलभ्यमानत्वात् । न,  
प्रागुत्पत्तेः सर्वानुपलम्भात् । अनुपलब्धिश्वेदभावहेतुः,  
सर्वस्य जगतः प्रागुत्पत्तेर्न कारणं कार्यं वोपलभ्यते ।  
तस्मात्सर्वस्यैवाभावोऽस्तु ।

न, ' मृत्युनैवेदमावृतमासीत् ' इति श्रुतेः । यदि  
हि किंचिदपि नासीत्, येनाव्रियते यच्चाव्रियते, तदा  
नावक्ष्यत् ' मृत्युनैवेदमावृतम् ' इति । न हि भवति  
गगनकुमुदच्छन्नो बन्ध्यापुत्र इति । ब्रवीति च ' मृत्यु-  
नैवेदमावृतमासीत् ' इति । तस्मात् येनावृतं कार-  
णेन, यच्चावृतं कार्यं, प्रागुत्पत्तेस्तदुभयमासीत्,  
श्रुतेः प्रामाण्यात्, अनुमेयत्वाच्च । अनुमीयते च  
प्रागुत्पत्तेः कार्यकारणयोरस्तित्वम् । कार्यस्य हि सतो  
जायमानस्य कारणे सत्युत्पत्तिदर्शनात्, असति चादर्श-  
नात्, जगतोऽपि प्रागुत्पत्तेः कारणास्तित्वमनुमीयते,  
घटादिकारणास्तित्ववत् ।

कार्यस्य च अभिव्यक्तिलिङ्गत्वात् । कार्यस्य च  
सद्भावः प्रागुत्पत्तेः सिद्धः । कथं, अभिव्यक्तिलिङ्गत्वात्  
अभिव्यक्तिलिङ्गमस्येति । अभिव्यक्तिः साक्षाद्विशानाल-  
म्बनत्वप्राप्तिः । यदि लोके प्रावृत्तं तमआदिना घटादि  
वस्तु, तदालोकादिना प्रावरणतिरस्कारेण विशानविषयत्वं  
प्राप्नुवत्, प्राक्सद्भावं न व्यभिचरति । तथेदमपि जगत्  
प्रागुत्पत्तेरित्यवगच्छामः ।

किंलक्षणेन मृत्युनावृतमित्यत आह — अशनायया,  
अशितुमिच्छा अशनायया, सैव मृत्योर्लक्षणं, तथा लक्षि-  
तेन मृत्युना अशनायया । कथमशनायया मृत्युरिति,  
उच्यते—अशनायया हि मृत्युः । हिशब्देन प्रसिद्धं हेतु-  
मवद्योतयति । यो ह्यशितुमिच्छति सोऽशनायानन्तरमेव  
हन्ति जन्तून् । तेनासावशनायया लक्ष्यते मृत्युरिति,  
अशनायया हीत्याह । बुद्ध्यात्मनोऽशनायया धर्म इति  
स एष बुद्धयवस्थो हिरण्यगर्भो मृत्युरित्युच्यते ।  
तेन मृत्युनेदं कार्यमावृतमासीत्, यथा पिण्डावस्थया

मृदा घटादय आवृताः स्युरिति तद्वत् । तन्मनोऽ-  
कुरुत, तदिति मनसो निर्देशः । स प्रकृतो मृत्युः  
वक्ष्यमाणकार्यसिसृक्षया, तत् कार्यालोचनक्षमं, मनः-  
शब्दवाच्यं संकल्पादिलक्षणमन्तःकरणं, अकुरुत कृत-  
वान् । केनाभिप्रायेण मनोऽकरोदिति उच्यते —  
आत्मन्वी आत्मवान् स्यां भवेयं, अहमनेनात्मना  
मनसा मनस्वी स्यामित्यभिप्रायः । सः प्रजापतिः,  
अभिव्यक्तेन मनसा समनस्कः सन्, अर्चन् अर्चयन्पू-  
जयन् आत्मानमेव कृतार्थोऽस्मीति, अचरत् चरण-  
मकरोत् । तस्य प्रजापतेः अर्चतः पूजयतः आपः  
रसात्मिकाः पूजाङ्गभूताः अजायन्त उत्पन्नाः । अत्रा-  
काशप्रभृतीनां त्रयाणामुत्पत्त्यनन्तरमिति वक्तव्यं, श्रुत्य-  
न्तरसामर्थ्यात्, विकल्पासंभवाच्च सृष्टिक्रमस्य । अर्चते  
पूजां कुर्वते, वै, मे मह्यं, कं उदकं, अभूत् इति  
एवममन्यत यस्मान्मृत्युः, तदेव तस्मादेव हेतोः,  
अर्कस्य अग्नेरर्कनामनिर्वचनमेतत् — अर्चना-  
स्तुल्यहेतुपूजाकरणादप्यसंन्धाच्चोत्पत्तौ नामार्क इति ।  
यः एवं यथोक्तं अर्कस्यार्कत्वं वेद जानाति, कं  
उदकं सुखं वा, नामसामान्यात्, ह वै इत्यवधारणार्थो,  
भवत्येवेति, अस्मै एवंविदे एवंविदर्थे, भवति ।

शंकर.

( २ ) अश्वमेधाङ्गभूते चित्याग्नौ तदङ्गभूतसंवत्सर-  
काले च ब्रह्मदृष्टिं विधित्सन्प्रथमतोऽग्रेरुत्पत्तिप्रकार-  
माह — नैवेह किंचनाग्र आसीदित्यादि ।  
केचित्तु नात्र ब्रह्मदृष्टिर्विधीयतेऽपि तु तात्त्विकतदात्मक-  
त्वानुसंधानसिद्धये परमात्मन उत्पत्त्यादिकमाग्न्यायत  
इत्याहुः । नोभयथाऽपि विरोधं पश्यामः । इह जगति  
किंचन परिदृश्यमानं स्थूलावस्थं वस्तु अग्रे सृष्टेः  
प्राङ्मैवाऽऽसीत् । अत्राग्रे नाऽऽसीदित्यनेन न शून्यत्व-  
मुच्यतेऽसत्कार्यानभ्युपगमात् । परिदृश्यमानस्थूलावस्था-  
विरोध्यवस्थावत्वमेवार्थः । कारणवाक्यत्वाच्च मृत्यु-  
शब्देन मृत्युसंज्ञकाच्चिच्छरीरः परमात्मोच्यते । अत्राश-  
नाया नाम संजिहीर्षा । ‘अशनायोदन्यधनाया बुभुक्षापि-  
पासागर्धेषु’ ( पा. सू. ७।४।३४ ) इति बुभुक्षार्थे निपा-  
तितोऽशनायाशब्दः संजिहीर्षा लक्षयित्वा तद्वति लक्षित-

लक्षणया वर्तते । ततश्चायमर्थः — संजिहीर्षणा  
तमःशरीरेण परमात्मना परिदृश्यमानं स्थूलावस्थं  
जगदावृतमासीत्तरोहितस्थूलावस्थमासीत् । स्थूलावस्थां  
विहाय तमःशरीरकपरमात्मावस्थमासीदित्यर्थः । लोके  
बुभुक्षाविशिष्टो हि पुरुषो जन्तून्निहन्ति अतो बुभुक्षाया  
मरणहेतुत्वेन मृत्युत्वं प्रासिद्धमित्यर्थः । यद्यपि तत्रत्या-  
शनायामृत्युशब्दयोर्भिन्नत्वात्प्रकृते मृत्युशब्दस्य प्रतिपा-  
यस्य तमःशरीरकपरमात्मनः संजिहीर्षावाच्याशनाया-  
शब्दप्रयोगविषयतायां न तदुपपादकं तथाप्येकशब्द-  
रूपितत्वेनार्थद्वयैकीकरणे न श्रुतिप्रवृत्तिरुपपद्यत इति  
द्रष्टव्यम् । तदिति लिङ्गव्यत्ययश्छान्दसः । स मृत्युस्त-  
मःशरीरकः परमात्माऽहमात्मन्वी शरीरी चेतनाचेतन-  
शरीरकः स्यामिति संकल्प्य मनः कृतवानित्यर्थः ।  
न च संजिहीर्षाः सिसृक्षाकार्यमनःसृष्टिर्विरुद्धे-  
ति वाच्यम् । सृष्ट्वा संहरिष्यामीत्येवंभूत-  
सृष्टिसंहारलक्षणविहारेच्छाया एवाशनायाशब्देन विव-  
क्षितत्वात् । अत्र मनःशब्देन ‘मनो महान्मतिर्ब्रह्म’  
इति नामपाटान्महत्त्वमुच्यते । तच्चोपलक्षणमहंकारा-  
दिभूतावधिकसृष्टेरपि । मनःशब्दस्यान्तःकरणार्थत्वेऽपि  
मनःशब्दः स्वपूर्वभाविमहदादीनामप्युपलक्षकः । महदा-  
दिसृष्ट्यभावे मनःसृष्ट्यभावात् । अन्यत्सर्वे पूर्ववत् ।  
आत्मशब्दात् ‘तदस्यास्त्यस्मिन्’ इत्यर्थे विनिप्रत्ययश्छान्द-  
न्दसः । अर्चन्प्रीणयन् । आत्मानमिति शेषः । कर्मकारकं च  
स्वयमेव । अश्रुताध्याहारादपि प्रकृतस्यैव कर्मत्वोपपत्तेः ।  
‘लक्षणहेत्वोः क्रियायाः’ ( पा. सू. ३।२।१२६ ) इति  
हेतौ शतृप्रत्ययः । जगद्व्यापारलीलया स्वात्मानं प्रीणयि-  
तुमचरादित्यर्थः । उक्तं हि भगवता वादरायणेन जगत्सु-  
ष्टेर्लीलारसः एव प्रयोजनमिति । अर्चतः प्रीणनाय प्रवृ-  
त्तस्य परमात्मनः सकाशादाप उत्पन्ना इत्यर्थः । तत्र  
चापां प्राधान्यादप्यशब्दप्रयोगः । सृष्टिश्च स्रष्टुर्नारायणत्वे  
लिङ्गम् । ‘एको ह वै नारायणः’ इत्युपक्रम्य ता इमा  
आप इति श्रुतेः । वैशब्दोऽवधारणे । अर्चनप्रवृत्ताय मह्यं  
कं जलममूदिति स परमात्माऽमन्यतेत्यर्थः । यस्माद्धेतो-  
रेवममन्यतात एतादृशमननमेवार्कशब्दितस्य परमात्मनो-  
ऽर्कशब्दप्रवृत्तौ निमित्तमित्यर्थः । अर्कशब्दितत्वं च परमा-  
त्मनः ‘अर्को वाजसनः शृङ्गी’ इति भगवन्नामसहस्रपाठा-

दिति द्रष्टव्यम् । एतत्सर्वं व्याख्यानाधिकरणे व्यासायैः स्पष्टमुक्तम् । \* रंग.

( ३ ) ' असद्व्यपदेशाच्चेति चेन्न धर्मान्तरेण वाक्य-  
शेषाद्युक्तेः शब्दान्तराच्च ' — यदुक्तं कारणे कार्यस्य  
सत्त्वं लोकवेदाभ्यामवगम्यत इति तदयुक्तम् । असद्व्य-  
पदेशात् । ' असदेवेदमग्र आसीत् ' ( छा. ३।१९।१,  
६।२।१ ) ' असद्वा इदमग्र आसीत् ' ( तै. २।७ )  
' इदं वाग्रे नैव किंचनासीत् ' ( बृ. १।२।१ ) इति । लोके च सर्वे घटशरावादिकं पूर्वाह्णे  
नासीदिति । अतो यथोक्तं नोपपद्यत इति चेत्तन्न ।  
धर्मान्तरेण तथा व्यपदेशात् । स खल्वसद्व्यपदेशस्तस्यैव  
कार्यद्रव्यस्य पूर्वकाले धर्मान्तरेण संस्थानान्तरेण, न  
भवदभिप्रेतेन तुच्छत्वेन । सत्त्वासत्त्वे हि द्रव्यधर्मावित्यु-  
क्तम् । तत्र सत्त्वधर्माद्धर्मान्तरमसत्त्वम् । इदंशब्दनिर्दि-  
ष्टस्य जगतः सत्त्वधर्मो नामरूपे । असत्त्वधर्मस्तु  
तद्विरोधिनी सूक्ष्मावस्था । अतो जगतो नामरूप-  
युक्तस्य तद्विरोधिसूक्ष्मदशापत्तिरसत्त्वम् । कथमिदमव-  
गम्यते ! वाक्यशेषाद्युक्तेः शब्दान्तराच्च । वाक्यशेष-  
स्तावत् ' इदं वाग्रे नैव किंचनासीत् ' ( बृ. १।२।१ )  
इत्यत्र ' तदसदेव सन्मनोऽकुरुत तस्यामिति ' ( बृ. १।  
२।१ ) इति । अनेन वाक्यशेषगतेन मनस्कारलिङ्गेनास-  
च्छब्दार्थे तुच्छातिरिक्ते निश्चिते तदैकार्थ्यात् ' असदेवे-  
दम् ' ( छा. ३।१९।१, ६।२।१ ) इत्यादिष्वप्यस-  
च्छब्दस्यायमेवार्थ इति निश्चीयते । युक्तेश्चासत्त्वस्य  
धर्मान्तरत्वमवगम्यते । युक्तिर्हि सत्त्वासत्त्वे पदार्थधर्मा-  
वगमयति । मृद्द्रव्यस्य पृथुबुधोदराकारयोगो घटो-  
ऽस्तीतिव्यवहारहेतुः । तस्यैव तद्विरोध्यवस्थान्तरयोगो घटो  
नास्तीतिव्यवहारहेतुः । तत्र कपालाद्यवस्थायास्तद्विरो-  
धित्वेन सैव घटाद्यवस्थस्य नास्तीतिव्यवहारहेतुः । न च  
तद्व्यतिरिक्तो घटाभावो नाम कश्चिदुपलभ्यते । न च  
कल्प्यते । तावत्तैवाभावव्यवहारोपपत्तेः । तथा शब्दा-  
न्तराच्च, पूर्वकाले धर्मान्तरयोग एवावगम्यते । शब्दा-  
न्तरं च पूर्वोदाहृतं ' सदेव सोम्येदमग्र आसीत् '  
( छा. ६।२।१ ) इत्यादिकम् । तत्र हि ' कुतस्तु  
खलु सोम्यैव स्यात् ' ( छा. ६।२।२ ) इति तुच्छ-

\* शेषं शंकरवत् ।

उ. का. १२५

त्वमाक्षिप्य ' सत्त्वेव सोम्येदमग्र आसीत् ' ( छा. ६।  
२।२ ) इति स्थापितम् । ' तद्वेदं तर्ह्यव्याकृतमासीत् ।  
तन्नामरूपाभ्यां व्याक्रियत ' ( बृ. १।४।७ ) इति  
सुस्पष्टमुक्तम् ।

\* रामानुज. २।१।१८

( ४ ) ' सर्वसंहारकविष्णुं देवीं जीवांस्तथैव च ।  
कालं त्रिगुणसाम्यं च कर्माणि प्राणमिन्द्रियम् । संस्कारं  
चैव वेदांश्च नतै किंचिल्लये त्वभूत् ॥ ' इति ब्रह्मतर्कः ।  
लयकाले परमात्मनैवावृतमासीत् । ' अशनं जगदेतद्यन्न-  
यत्यात्मेच्छया हरिः । अशनाया ततः प्रोक्त उदन्या  
कर्मनायकः ॥ ' इति ब्राह्मे । अन्यत्र नेतृत्वप्रतीतावपि  
श्रुतिषु प्रसिद्धेः स एव नेतेत्याह । अशनाया हि मृत्यु-  
रिति । तत्तव एव मनोऽकुरुत यतः स्वयमेवासीन्नान्यत् ।  
आत्मवान्स्यामित्यैच्छत् । शरीरान्स्यामिति । अप्सृष्ट्यर्थं  
मनोऽकुरुत । ' ऐच्छद्विष्णुरदेहः सन् देहवान्स्यामिति प्रभुः ।  
यतो देह इदं सर्वं तस्य विष्णोरदेहिनः । तद्वशत्वात्स्वयं  
देवश्चिदानन्दशरीरकः । सोऽऽत्मानमर्चयन्नचरदप्सृष्ट्यर्थं  
जनार्दनः । यत्कुर्वन् यत्सृजेदीशस्तद्भवेद्धि तदात्मकम् ।  
अतोऽर्चतो यतो जाता आपोऽतोऽर्चनसाधनाः । अन्यथा  
कर्तुमीशोऽपि क्रीडया तत्तदात्मकम् । कर्तुं तत्तत्प्रवृत्तिः  
संस्तत्करोति स्वयं प्रभुः ॥ ' इति ब्रह्माण्डे । मे सर्वाहेयस्य  
विष्णोः । ' अस्मच्छब्दगतैर्विष्णुर्वाच्यः सप्तविभक्तिभिः ।  
सर्वाहेयत्वतस्त्वेकः सर्वस्य प्रतियोगितः । युष्मच्छब्दाभि-  
धेयश्च तच्छब्दैश्च परोक्षतः । स एव बहुरूपत्वाद्बहुशब्दा-  
भिधानवान् । जीवस्थितेन रूपेण हृद्नेनापि द्विधोच्यते ।  
भिन्नोऽपि सर्वजीवेभ्यः सर्ववस्तुभ्य एव च । पूर्णानन्दा-  
दिरूपस्य कुतोऽल्पसुखिनैकता ॥ ' इति ब्रह्मतर्कः । ' उदकं  
सुखहेतुत्वात्कमित्येवाभिधीयते । तदेव ह्यर्चतो जातमतोऽर्कं  
इति कीर्त्यते ॥ ' इति व्यासनिरुक्ते । अर्चतो जातं सुख-  
साधनं चेत्यर्क इत्यर्थः । कं सुखमस्मै भवति । ' अपां  
हि सुखहेतूनां वेद विष्णोर्जनिं हि यः । स मुक्तः सुखभागेव  
स्याद्विष्णोस्तु प्रसादतः ॥ ' इति माहात्म्ये ।

‡ मन्व.

\* श्रीकंठ. रामानुजवत् ।

‡ ब्रमध्व. अग्रे बृ. १।२।५ इत्यत्र द्रष्टव्यम् ।

आपो वा अर्कः । तद्यदपां शर आसीत्तत्स-  
महन्यत । सा पृथिव्यभवत् । तस्यामश्राम्यत् ।  
तस्य श्रान्तस्य तप्तस्य तेजोरसो निरवर्तताग्निः ॥

(१) आपो वा अर्कः । कः पुनरसावर्क इति उच्यते,  
आपो वै या अर्चनाङ्गभूतास्ता एव अर्कः, अग्नेरर्कस्य  
हेतुत्वात्, अप्सु चाग्निः प्रतिष्ठित इति । न पुनः साक्षा-  
देवार्कस्ताः, तासामप्रकरणात् । अग्नेश्च प्रकरणम् । वक्ष्यति  
च — ‘अयमग्निर्कः’ इति । तत् तत्र, यदपां शर  
इव शरो दध्न इव मण्डभूतमासीत्, तत्समहन्यत  
संघातमापद्यत तेजसा बाह्यान्तःपच्यमानम् । लिङ्गव्य-  
त्ययेन वा, योऽपां शरः स समहन्यतेति । सा पृथिव्य-  
भवत्, स संघातो येयं पृथिवी साभवत् । ताम्योऽद्भ्योऽ-  
ण्डमभिनिर्वृत्तमित्यर्थः । तस्यां पृथिव्यामुत्पादितायां,  
स मृत्युः प्रजापतिः अश्राम्यत् श्रमयुक्तो बभूव । सर्वो  
हि लोकः कार्यं कृत्वा श्राम्यति । प्रजापतेश्च तन्महत्कार्यं  
यत्पृथिवीसर्गः । किं तस्य श्रान्तस्येत्युच्यते — तस्य  
श्रान्तस्य तप्तस्य खिन्नस्य, तेजोरसः तेज एव रसस्ते-  
जोरसः, रसः सारः, निरवर्तत प्रजापतिशरीरान्निष्क्रान्त  
इत्यर्थः । कोऽसौ निष्क्रान्तः ? अग्निः सोऽण्डस्यान्त-  
र्विराट् प्रजापतिः प्रथमजः कार्यकरणसंघातवाञ्छातः,  
‘स वै शरीरी प्रथमः’ इति स्मरणात् ।

शंकर.

(२) अण्डस्य भगवदात्मकभूतपरिणामत्वं वक्तु-  
मपां भगवदात्मकत्वमाह — आपो वा अर्क इति ।  
आपोऽर्कशब्दितभगवदात्मिका इत्यर्थः । शरः सारांश  
आसीत् । संहन्यमानेभ्यो भूतेभ्यः सा पृथिवीरूपाऽ-  
भवत् । तस्यामण्डाकारेण परिणतायां पृथिव्यां सत्या-  
मिति शेषः । मृत्युशब्दितः परमात्माऽश्राम्यत् । अत्र  
श्रान्तिशब्दः कारणलक्षणया यत्नपरः । अयततेत्यर्थः ।  
परमात्मनः श्रान्तस्य कृतयत्नस्य तप्तस्य सृज्यवर्गे पर्या-  
लोचनवतः शरीरात्तेजःसारभूतोऽग्निर्निरवर्तत । एवमेव  
व्यासार्थैरुक्तम् ।

\* रंग.

\* शेषपदार्थाः शंकरवत् ।

(१) बृड. १।२।२; शब्रा. १०।६।५।२; अशंकर.  
२।३।१२; भास्कर. २।३।१२ शर ( रस ); श्रीकर.  
३।२।११; विज्ञान. २।३।१२ शर ( सर ).

(३) अर्कशब्दस्यादित्ये प्रसिद्धत्वादपशब्दोऽपि  
तत्रेत्याशङ्कां निवर्तयितुमापो वा अर्क इति पुनर्वचनम् ।  
नादित्येऽर्कशब्दः । किंत्वप्त्वेवार्कशब्द इत्यर्थः । शरो  
मण्डः । ‘फेनरूपस्तु यो मण्डो जलस्थोऽसौ सुसंहतः ।  
पृथिवीत्वं समापन्नस्तस्यां शिश्ये जनार्दनः । ततः  
संचिन्तयामास स्यादग्निरिति वेदराट् । तच्चिन्तनात्समु-  
त्पन्नो वायुरग्न्यभिधानवान् । अग्रजत्वादग्रणीत्वाद्वायो-  
रग्नित्वमिष्यते ॥’ इति प्रवृत्ते । ‘शक्तिविस्मसने चापि  
शयने चापि कीर्तितः । श्रमशब्दो हरेर्नैव शक्तिविस्मसनं  
कचित् । अतो हरेः श्रमो नाम शयनं संप्रकीर्तितम् ॥’  
इति ब्रह्मतर्कः । तस्यामश्राम्यदिति साधिकरणत्वाच्च  
शयनं युक्तम् । न हि पृथिव्यां श्रमो नामान्तःकरणधर्मो  
युज्यते अधिकरणपरंपराकल्पनं च क्लिष्टकल्पनम् ।  
‘सृष्ट्वा स पृथिवीं विष्णुः शेतेऽनन्तेऽब्धिमध्येगः । तस्यां  
पृथिव्यां श्वेताख्ये द्वीपे मुक्तेरुपास्यते ॥’ इति मुक्तिसं-  
हितायाम् । ‘तत्त आलोचनायुक्तस्तस्मात्कार्यार्थकामना ।  
ततता तु हरेरुक्ता कुतो दुःखं हरेः प्रभोः ॥’ इति  
ब्रह्मतर्कः । तेजोरसः जगतः सामर्थ्यसारभूतः ।

मध्व.

सं त्रेधात्मानं व्यकुरुतादित्यं तृतीयं वायुं  
तृतीयम् । स एष प्राणस्त्रेधा विहितः । तस्य प्राची  
दिक्शिरोऽसौ चासौ चेमौ । अथास्य प्रतीची  
दिक्पुच्छमसौ चासौ च सक्थ्यौ दक्षिणा चोदीची  
च पार्श्वे द्यौः पृष्ठमन्तरिक्षमुद्गरमियमुरः । स  
एषोऽप्सु प्रतिष्ठितः । यत्र कचैति तदेव प्रति-  
तिष्ठत्येवं विद्वान् ॥

(१) स च जातः प्रजापतिः त्रेधा त्रिप्रकारं आत्मानं  
स्वयमेव कार्यकरणसंघातं व्यकुरुत व्यमजदित्येतत् ।  
कथं त्रेधेत्याह — आदित्यं तृतीयं, अग्निवाय्वपे-  
क्षया त्रयाणां पूरणं, अकुरुतेत्यनुवर्तते । तथाग्न्यादित्या-  
पेक्षया वायुं तृतीयम् । तथा वाय्वादित्यापेक्षयाग्निं  
तृतीयमिति द्रष्टव्यम् । सामर्थ्यस्य तुल्यत्वात्त्रयाणां  
संख्यापूरणत्वे । स एष प्राणः सर्व-

(१) बृड. १।२।३; शब्रा. १०।६।५।३; रंग. छत्येवं  
( छति य एवं ).

भूतानामात्माप्यग्निवाय्वादित्यरूपेण विशेषतः स्वेनैव मृत्वात्मना त्रेधा विहितः विभक्तः, न विराट्-स्वरूपोपमर्दनेन । तस्यास्य प्रथमजस्याग्नेरश्वमेधौपयोगिकस्यार्कस्य विराजश्चित्यात्मकस्याश्वस्येव दर्शनमुच्यते । सर्वा हि पूर्वोक्तोत्पत्तिरस्य स्तुत्यर्थेत्यवोचाम — इत्थ-मसौ शुद्धजन्मेति । तस्य प्राची दिक् शिरः, विशि-ष्टत्वसामान्यात् । असौ चासौ च ऐशान्याग्नेय्यौ ईमौ बाहू, ईरयतेर्गतिकर्मणः । अथ अस्य अग्नेः, प्रतीची दिक् पुच्छं जघन्यो भागः, प्राङ्मुखस्य प्रत्य-ग्दिक्संघन्धात् । असौ चासौ च वायव्यनैर्ऋत्यौ सक्थ्यौ सक्थिनी, पृष्ठकोणत्वसामान्यात् । दक्षिणा चोदीची च पार्श्वे, उभयदिक्संघन्धसामान्यात् । द्यौः पृष्ठमन्तरिक्षमुदरमिति पूर्ववत् । इयमुरः अधोभाग-सामान्यात् । स एषोऽग्निः प्रजापतिरूपो लोकाद्या-त्मकोऽग्निः अप्सु प्रतिष्ठितः, 'एवमिमे लोका अप्सवन्तः' इति श्रुतेः । यत्र क्वच यस्मिन्क-स्मिंश्चित् एति गच्छति, तदेव तत्रैव प्रतिष्ठितं स्थितिं लभते । कोऽसौ ? एवं यथोक्तमप्यु प्रतिष्ठितत्वमग्नेः विद्वान् विजानन्, गुणफलमेतत् । शंकर.

(२) सोऽग्निरात्मानं त्रेधा व्यभजत् । अग्न्यादित्य-वाय्वात्मना त्रेधा विभक्त इत्यर्थः । त्रयाणां मध्ये चित्याग्निरंशी वाय्वादित्यावंशाविति भावः । यत्त्रेधा विभक्तोऽग्निवाय्वादित्यात्मना वाय्वादित्यांशक एषोऽग्निः स एष प्राणः परमात्मेत्यर्थः । तत्र तद्दृष्टिः कर्तव्येति यावत् । य एषोऽग्निरर्क इत्युत्तरत्राग्रावर्कशब्दितपरमा-त्माध्यासस्य वक्ष्यमाणत्वादिति द्रष्टव्यम् । इयं पृथि-वीत्यर्थः । \* रंग.

(३) 'वायुरग्निरिति प्रोक्तो ह्यग्रणीत्वादायजिनाम् । नेतृत्वाददनाच्चापि तस्य स्रष्टा जनार्दनः । स वायुर्वायु-रूपेण जगत्पाति शरीरगः । आदित्यस्थेन रूपेण जग-द्याति प्रकाशयन् । अग्निस्थेन तु रूपेण हूयते सर्व-यष्टभिः । आदाय यात्यायुरिति स एवादित्य उच्यते । तत्संघन्धात्तु तन्नाम सूर्यस्याग्नेस्तथैव च । स एष कूर्म-रूपेण वायुरण्डोदके स्थितः । विष्णुना कूर्मरूपेण धारि-तोऽनन्तधारकः । अप्सु पादा हि चत्वारो ह्यण्डोदे कोण-

संस्थिताः । उरस्तु भूमिसंल्लिष्टमतिरिच्य भुवं पुनः । पार्श्वतः पृष्ठतश्चैव शिरश्चोदकसंस्थितम् । आकाशमुदरे तस्य द्यौः पृष्ठे संस्थिता विभोः । एवं विद्वांस्तु यत्रैति तत्रैव प्रतिष्ठितं ॥ ' इति प्रभञ्जने । स्थानेच्छा चेत्तत्रैव प्रतिष्ठितं । 'उपास्ते कूर्मरूपं यो वायुं संस्थितिमाप्नु-यात् । इच्छया विनिवृत्तिं वा लोकं चावृत्तिवर्जितम् ॥' इत्यध्यात्मे । स एष प्राणस्त्रेधा विहित इति वचनाच्च वायुः । 'विभर्त्यण्डं हरिः कूर्मस्त्वण्डे चाप्युदकं महत् । उदके कूर्मरूपस्य वायुः पुच्छं समाश्रितः । वायोः पुच्छं समाश्रित्य शेषस्तु पृथिवीमिमाम् । विभर्ति तस्यां जग-दिदं सर्वं प्रतिष्ठितम् ॥' इति वैभवे । वायोस्तु कूर्मरूपस्य पूर्वतश्चोदके मुखम् । आग्नेयेशानगौ बाहू पादौ निर्ऋति-वायुगौ ॥' इति प्रकृष्टे । मध्व.

'सोऽकामयत द्वितीयो म आत्मा जायेतेति । स मनसा वाचं मिथुनं समभवदशनाया मृत्युः । तद्यद्रेत आसीत्स संवत्सरोऽभवत् । न ह पुरा ततः संवत्सर आस । तमेतावन्तं कालमविभर्त्यवान्सं-वत्सरः । तमेतावतः कालस्य परस्तादसृजत । तं जातमभिव्याददात् । स भाणकरोत् । सैव वागभ-वत् ॥

(१) सोऽकामयत — योऽसौ मृत्युः, सोऽबादि-क्रमेणात्मानात्मानमण्डस्यान्तः कार्यकरणसंघातवन्तं विराजमग्निसृजत, त्रेधा चात्मानमकुरुतेत्युक्तम् । स किंव्यापारः सन्नसृजतेति उच्यते — सः मृत्युः अका-मयत कामितवान्, किम् ? द्वितीयः मे मम आत्मा शरीरं, येनाहं शरीरी स्यां, स जायेत उत्पद्येत, इति एवमेतदकामयत । सः एवं कामयित्वा, मनसा पूर्वोत्पन्नेन, वाचं त्रयीलक्षणां, मिथुनं द्वन्द्वभावं, समभवत् संभवनं कृतवान्, मनसा त्रयीमालोचितवान् । त्रयीविहितं सृष्टिक्रमं मनसाऽन्वालोचयदित्यर्थः । कोऽसौ ? अशनायया लक्षितो मृत्युः । अशनाया मृत्युरित्युक्तम् । तमेव परामृशति, अन्यत्र प्रसङ्गो मा भूदिति । तद्यद्रेत आसीत्, तत् तत्र मिथुने, यद्रेत आसीत्, प्रथम-

(१) बृड. १।२।४; श्रभा. १०।६।५।४; ब्रशंकर. १।३।२८; रंग. भाण ( भाणम ); मध्व. दशनाया ( दशनायां ) भाण ( भाणम ); श्रीकर. १।३।२८.

\* शेषपदार्थाः शंकरवत् ।

शरीरिणः प्रजापतेरुत्पत्तौ कारणं रेतो बीजं ज्ञानकर्मरूपं, त्रय्यालोचनायां यत् दृष्टवानासीज्जन्मान्तरकृतं, तद्भावभावितः अपः सृष्ट्वा तेन रेतसा बीजेनाप्स्वनुप्रवि-  
श्याण्डरूपेण गर्भीभूतः सः, संवत्सरोऽभवत्, संवत्सर-  
कालनिर्माता संवत्सरः, प्रजापतिरभवत् । न ह पुरा  
पूर्वं, ततः तस्मात्संवत्सरकालनिर्मातुः प्रजापतेः,  
संवत्सरः कालो नाम, न आस न बभूव ह । तं संवत्सर-  
कालनिर्मातारमन्तर्गमै प्रजापतिं, यावानिह प्रसिद्धः  
कालः एतावन्तं एतावत्संवत्सरपरिमाणं कालं अविभ-  
भूतवान् मृत्युः, यावान्संवत्सरः इह प्रसिद्धः । ततः पर-  
स्तात् किं कृतवान् ? तं, एतावतः कालस्य संवत्सर-  
मात्रस्य परस्तात् ऊर्ध्वं असृजत सृष्टवान् अण्डमभि-  
नदित्यर्थः । तं एवं कुमारं जातं अग्निं प्रथमशरी-  
रिणं, अशनायावत्त्वान्मृत्युः अभिव्याददात् सुखविदा-  
रणं कृतवान् अत्तुम् । स च कुमारो भीतः स्वाभावि-  
क्याऽविद्यया युक्तः भाणित्येवं शब्दं अकरोत्, 'सैव  
वागभवत्, वाक् शब्दः अभवत् ।

शंकर.

( २ ) एवमर्कप्राणशब्दितपरमात्मदृष्टिविशिष्टमश्व-  
मेधाङ्गभूतचित्याग्निमुत्पत्त्यादिप्रकारोपेतमुपवर्ण्याश्वमेधा-  
ङ्गभूतसंवत्सरकालं मृत्युशब्दितपरमात्मदृष्टिविशिष्टं प्रति-  
पादयितुमुपक्रमते — सोऽकामयतेत्यादि । पूर्वोक्तः  
संजिहीर्षुर्मृत्युः पूर्वसृष्टाग्निरूपापेक्षयाऽऽत्मान्तरं जायता-  
मिति संकल्पं कृतवान् । संकल्प्य च त्रयीलक्षणां वाचं  
मनसा मिथुनं द्वन्द्वभावं समभवत्संभावितवान् ।  
अश्व्यमाणप्रपञ्चपरिज्ञानाय 'नाम रूपं च भूतानां  
कृत्यानां च प्रपञ्चनम् । वेदशब्देभ्य एवाऽऽदौ देवा-  
दीनां चकार सः ॥' इति न्यायेन साक्षाद्वा चतुर्मुखश-  
रीरकतया मनसा त्रयीं पर्यालोचितवानित्यर्थः । मनसा  
त्रयीपर्यालोचनलक्षणसंभोगे यद्रेतो बीजं कारणमुत्पन्न-  
मिदमित्थं कर्तव्यमिति निश्चयात्मकं तेन संवत्सरलक्षण-  
कालशरीरकः संवत्सरो विश्वकर्मा संवत्सरः प्रजापतिः  
प्रजापतिः संवत्सर इति संवत्सराभिमानितया द्वितीय  
आत्माऽभवदित्यर्थः । यद्यपि संवत्सरकालस्यैवाश्व-  
मेधाङ्गत्वं न तदभिमानिप्रजापतेस्तथाऽपि तयोरभेदोप-  
चारेण श्रुतिप्रवृत्त्युपपत्तिरिति द्रष्टव्यम् । ततस्तस्मा-

दिदमित्थं कर्तव्यमिति निश्चयरूपाद्रेतःशब्दितात्कारणा-  
त्पुरा प्रथमतः सद्य इति यावत् । सद्य एव संवत्सर-  
रूप आत्मा न बभूव द्वादशमासपरिमाणस्य संवत्सरस्य  
सद्योनिष्पत्त्यसंभवादिति भावः । 'तमेतावन्तं कालमवि-  
भर्यावान्संवत्सरः' यावता कालेन संवत्सरः पूर्णोऽभवत् ।  
तावन्तं कालं रेतःशब्दितकारणाकारेणाविभर्भरणं कृतवा-  
नित्यर्थः । अविभरिति डुभृञ् धारणपोषणयोरिति घातो-  
लङ्ङि रूपम् । 'तमेतावतः कालस्य परस्तादसृजत' ।  
द्वादशमासेषु पूर्णेषु संवत्सररूपं द्वितीयमात्मानमसृजत ।  
'तं जातमभिव्याददात्' । जातं संवत्सरमभिमुखीकृत्य  
व्याददात् । विशिष्य पुत्रत्वेन परिजग्राह । 'स भाण-  
करोत्' । स संवत्सर आत्मा बालस्वभावत्वाद्भाणिति  
शब्दमकरोत् । 'सैव वागभवत्' । भूरादिभिर्व्यादृति-  
रूपा वागभवदित्यर्थः । रंग.

( ३ ) आत्मा ब्रह्मा मे द्वितीयो जायेतेत्यकामयत ।  
वायुरेव ब्रह्मा भूवतीति दर्शयितुं वायोः सृष्टिः प्रथम-  
मुक्ता । 'वायुरेव यतो ब्रह्मपदं नियमतो व्रजेत् । सहैव  
जननेऽप्यस्मात्पूर्वं वायोर्जनिं वदेत् । कश्चित्तु ब्रह्मणः  
पूर्वं प्राधान्यात्तत्पदस्य च ॥' इति ब्रह्मतर्कः । 'आत्मा  
विरिञ्चः सुमनाः सुधौतश्चेति कथ्यते । ब्रह्मा चतुर्मुख-  
श्चेति पूर्वजो यः प्रजापतिः ॥' इति शब्दनिर्णये । 'स मनसा  
स्वेच्छया वाचं श्रियं देवीं मिथुनं समभवत् । मम  
द्वितीयो जायेत ब्रह्मेति भगवान्तरः । वेदाभिमानिनीं  
देवीं श्रियं समभवत्प्रभुः । स्वेच्छयैव यतः शक्तिस्तां  
विनाऽपि हरेः सदा । ततः संवत्सरो नाम ब्रह्मा समभ-  
वत्प्रभोः । तं गर्भमुदरे विभ्रद्यावत्संवत्सरं रमा । तं  
जातमत्तुं स्वमुखं विदार्थं पुरुषोत्तमः । श्रुत्वा रावं पुन-  
स्तस्य व्यदधात्सृष्टये प्रभुः ॥' इति च कारणविवेके । बिन्दु-  
लोपेन अशनाया मृत्युरित्यर्थः । अशनाया हि मृत्युरि-  
त्युक्तम् । सर्वाशननेत्यर्थे बिन्दुः । 'आधिक्येऽधिकम्'  
इति सूत्रात् । सम्यगात्मनो वत्सभूतान्देवादीन्रमयतीति  
संवत्सरः । 'ब्रह्मणो भाणिति वचो निःसृतं भयतो मुखात् ।  
तस्याभिमानिनी देवी तदैवोत्था चतुर्मुखात् । वागीश्वरी-  
ति तामाहुर्वाचं चापि सरस्वतीम् ॥' इति भावतत्त्वे । तद-  
भिमानित्वासैव वागित्युच्यते । भारूपो णरूपश्चेति भग-  
वान् भाण । तद्यज्जक्त्वाद्भग्नं वाक् । मध्व.



सं ऐक्षत यदि वा इममभिमंस्ये कनीयोऽन्नं करिष्य इति । स तथा वाचा तेनात्मनेदं सर्वमसृजत यदिदं किंचर्चो यजूंषि सामानि च्छन्दांसि यज्ञान्प्रजाः पशून् । स यद्यदेवासृजत तत्तदत्तुमध्रियत । सर्वं वा अत्तीति तददितेरदितित्वम् । सर्वस्यैतस्यात्ता भवति सर्वमस्यान्नं भवति य एवमेतददितेरदितित्वं वेद ॥

( १ ) स ऐक्षत—सः, एवं भीतं कृतरवं कुमारं दृष्ट्वा, मृत्युः ऐक्षत ईक्षितवान्, अशनायावानपि यदि कदाचिद्वा इमं कुमारं अभिमंस्ये, अभिपूर्वो मन्यतिर्हिसार्थः, हिंसिष्ये इत्यर्थः । कनीयोऽन्नं करिष्ये, कनीयः अल्पमन्नं करिष्ये इति । एवमीक्षित्वा तद्भक्षणादुपरराम । बहु ह्यन्नं कर्तव्यं दीर्घकालभक्षणाय, न कनीयः । तद्भक्षणे हि कनीयोऽन्नं स्यात्, बीजभक्षणे इव सस्याभावः । सः एवं प्रयोजनमन्नबाहुल्यमालोच्य, तथैव त्रय्या वाचा पूर्वोक्तया, तेनैव च आत्मना मनसा, मिथुनीभावमालोचनमुपगम्योपगम्य, इदं सर्वं स्थावरं जङ्गमं च असृजत, यदिदं किंच यत्किंचेदम् । किं तत् ? ऋचः, यजूंषि, सामानि, छन्दांसि च सप्त गायत्र्यादीनि—स्तोत्रशस्त्रादिकर्माङ्गभूतांस्त्रिविधान्मन्त्रान्गायत्र्यादिच्छन्दोविशिष्टान्, यज्ञांश्च तत्साध्यान्, प्रजास्तत्कर्त्राः, पशूंश्च ग्राम्यानास्थां कर्मसाधनभूतान् । ननु त्रय्या मिथुनीभूतयाऽसृजतेत्युक्तम् । ऋगादीनीह कथमसृजतेति । नैष दोषः । मनसस्त्वव्यक्तोऽयं मिथुनीभावस्त्रय्या । बाह्यस्तु ऋगादीनां विद्यमानानामेव कर्मसु विनियोगभावेन व्यक्तीभावः सर्ग इति । सः प्रजापतिः, एवमन्नवृद्धिं बुद्ध्वा, यद्यदेव क्रियां क्रियासाधनं फलं वा किंचित् असृजत, तत्तदत्तुं भक्षयितुं अध्रियत धृतवान्मनः । सर्वं कृत्स्नं वै यस्मादत्ति, तत् तस्मात् अदितेः अदितिनाम्नो मृत्योः अदितित्वं प्रसिद्धम् । तथा च मन्त्रः—‘अदितिर्यौरदितिरन्तरिक्षमदितिर्माता स पिता’ इत्यादिः । सर्वस्यैतस्य जगतोऽन्नभूतस्य अत्ता सर्वात्मनैव भवति, अन्यथा विरोधात् । न हि कश्चित्सर्वस्यै-

कोऽत्ता दृश्यते । तस्मात्सर्वात्मा भवतीत्यर्थः । सर्वमस्यान्नं भवति । अत एव सर्वात्मनो ह्यत्तुः सर्वमन्नं भवतीत्युपपद्यते । य एवमेतत् यथोक्तं अदितेः मृत्योः प्रजापतेः सर्वस्यादनाददितित्वं वेद, तस्यैतत्फलम् ।

शंकर.

( २ ) स मृत्युरचिन्तयत् । ‘यदि वा इममभिमंस्ये कनीयोऽन्नं करिष्य इति’ । यद्यहमिमं संवत्सरं सृष्ट्वाऽऽत्मानं कृतकृत्यतयाऽभिमंस्ये तदाऽन्नमस्वीय एव स्यात् । अत्तव्यस्य भूयसोऽर्थस्याभावात् । ‘स तथा वाचा तेनाऽऽत्मनेदं सर्वमसृजत यदिदं किंच’ । स मृत्युस्तथा वाचा संवत्सरात्मनिष्पादितया भूरादिभक्षणाया वाचा तेनाऽऽत्मना संवत्सररूपेणाऽऽत्मना च निमित्तभूतेन यदिदं किंच तत्सर्वमसृजतेत्यर्थः । स भूरिति व्याहरत् । ‘आदौ वेदमयी दिव्या यतः सर्वाः प्रसूतयः’ इत्यादिना भूरादिशब्दस्य सृज्यमानप्रपञ्चहेतुत्वावगमात् । संवत्सराख्यकालस्यापि कार्यमात्रहेतुत्वाच्चेति भावः । यदिदं किंच चेत्येतत्प्रपञ्चयति—‘ऋचो यजूंषि सामानि च्छन्दांसि यज्ञान्प्रजाः पशून्’ । छन्दांसि गायत्र्यादीनि । शिष्टं स्पष्टम् । ननु त्रय्या ( मिथुनी ) भूतया कथमृगादीनां सृष्टिस्तेषां तदभिन्नत्वादिति चेन्न । कर्मविनियुक्तत्वावस्थाविशिष्टतया ऋगादीनामुत्पत्तिसंभवात् सर्वप्रत्यक्षगोचरतया वा । ‘स यद्यदेवासृजत तत्तदत्तुमध्रियत’ । सृष्टं सर्वं संहर्तुमैच्छदित्यर्थः । ‘सर्वं वा अत्तीति तददितेरदितित्वम्’ । अदितिशब्दवाच्यस्य परमात्मनः सर्वात्तत्त्वादेवादिति-शब्दप्रवृत्तिनिमित्तमदितित्वमित्यर्थः । नामनिरुक्तिज्ञानस्य फलमाह—‘सर्वस्यैतस्यात्ता भवति’ । अनुभविता भवति । ‘सर्वमस्यान्नं भवति’ । अनुभाव्यं भवति । ‘य एवमेतददितेरदितित्वं वेद’ । न च भोक्तृत्वोक्तौ तत्प्रतिसंबन्धिन इतरस्य भोग्यत्वं सिद्धमिति तत्कथनवैयर्थ्यं शङ्कनीयम् । तद्वाढर्यार्थतया तत्प्रपञ्चनरूपत्वेनादोषात् ।

रंग.

(१) बृड. १।२।५; शब्रा. १०।६।५।५ न्प्रजाः ( न्प्रजा ) सर्वस्यैतस्यात्ता ( सर्वस्यात्ता ); ब्रमध्व. १।२।९.

(३) अभिमंस्ये लीनं करिष्ये चेत् । ‘मानं ज्ञानं लयश्चैव मर्यादा चैव कथ्यते । उत्पादनं च संख्यानं बलं च कचिदुच्यते ॥’ इति शब्दनिर्णये । ‘वेदाभिमानिनः

सर्वास्तथा यज्ञाभिमानिनः । गायत्र्यामसृजद्ब्रह्मा स्वभार्यायां प्रजास्तथा ॥' इति प्रकाशिकायाम् । यद्यद्ब्रह्माऽसृजत्पूर्वं तत्तदस्ति जनार्दनः । अदितिर्नाम तेनासौ भगवान्पुरुषोत्तमः । उपास्ते यः परं देवमेवमस्तीति सर्वदा । स्वयोग्यतानुसारेण सर्वात्ताऽसौ भवत्युत । ब्रह्मरुद्रसुवर्णानां सर्वात्तत्वं विशेषतः । प्रायेणात्तृत्वमिन्द्रादेरन्येषां दर्शनादिकम् । बहुलस्येति योग्यत्वभेदादत्तृत्वमिष्यते ॥' इति मानसंहितायाम् । आत्मनो यादृशा भोगा भोक्तुं योग्या हि तादृशान् । भोक्ता विष्णुरिति ध्यायेत्सर्वात्तत्वं हरेः स्मरेत् । दैवतानां च सर्वेषां सर्वात्तिध्यानमिष्यते ॥ इति प्रवृत्ते । मध्व.

( ४ ) 'जन्माद्यस्य यतः' इत्युक्तम् । तत्रात्तृत्वं 'स यद्यदेवासृजत तत्तदत्तुमध्रियत सर्वे वा अस्तीति तददिते-रदितित्वम्' इत्यदितेः प्रतीयते । स यद्यदेवासृजतेति पुष्टिङ्गं च 'कूटस्थोऽक्षर उच्यते' ( इत्यादि ) वत् । अत्रोच्यते—

'अत्ता चराचरग्रहणात्' — न हि चराचरस्य सर्वस्यात्तृत्वमदितेः । 'स्रष्टा पाता तथैवात्ता निखिलस्यैक एव तु । वासुदेवः परः पुंसामितरेऽल्पस्य वा न वा ॥' इति स्कान्दे । 'एकः पुरस्ताद्य इदं बभूव यतो बभूव भुवनस्य गोप्ता ( पाः ) । यमप्येति भुवनं सांपराये स नो हरिर्घृतमिहायुषेऽस्तु देवः ॥' इति श्रुतिः ।

'प्रकरणाच्च' — अप्संवत्सरसृष्ट्यादिना तत्प्रकरणाच्च । 'नेहासीत्किञ्चनाप्यादौ मृत्युरासीद्धरिस्तदा । सोऽत्मनो मनसासाक्षाक्षीदप एव जनार्दनः । शयानस्तासु भगवान्निर्ममेऽण्डं महत्तरम् । तत्र संवत्सरं नाम ब्रह्मणमसृजत्प्रभुः । तमत्तुं व्याददादास्यं तदाऽसौ विहराव ह । अथ ( तत्कृ ) तं कृपया विष्णुः सृष्टिकर्मण्ययाजयत् । सोऽसृजद्भुवनं विश्वमद्यार्थं हरये विभुः ॥' इति ब्रह्मवैवर्ते । ब्रमध्व. १।२।९, १०

सोऽकामयत भूयसा यज्ञेन भूयो यजेयेति । सोऽश्राम्यत् । स तपोऽतप्यत । तस्य श्रान्तस्य तप्तस्य यशो वीर्यमुदक्रामत् । प्राणा वै यशो वीर्यम् । तत्प्राणेषूत्क्रान्तेषु शरीरं श्रयितुमध्रियत । तस्य शरीर एव मन आसीत् ॥

( १ ) बृह. १।२।६; शम्भा. १०।६।५।६.

( १ ) सोऽकामयतेत्यश्वश्वमेधयोर्निर्वचनार्थमिदमाह । भूयसा महता यज्ञेन भूयः पुनरपि यजेयेति । जन्मान्तरकरणापेक्षया भूयःशब्दः । स प्रजापतिर्जन्मान्तरेऽश्वमेधेनायजत । स तद्भावभावित एव कल्पादौ व्यवर्तत । सोऽश्वमेधक्रियाकारकफलात्मत्वेन निर्वृत्तः सन्नकामयत — भूयसा यज्ञेन भूयो यजेयेति । एवं महत्कार्यं कामयित्वा लोकवदश्राम्यत् । स तपोऽतप्यत । तस्य श्रान्तस्य तप्तस्येति पूर्ववत् । यशो वीर्यमुदक्रामदिति स्वयमेव पदार्थमाह—प्राणाः चक्षुरादयो वै यशः, यशोहेतुत्वात्, तेषु हि सत्सु ख्यातिर्भवति । तथा वीर्यं बलं अस्मिन् शरीरे । न ह्युत्क्रान्तप्राणो यशस्वी बलवान्वा भवति । तस्मात्प्राणा एव यशो वीर्यं चास्मिन् शरीरे । तदेवं प्राणलक्षणं यशो वीर्यं उदक्रामत् उत्क्रान्तवत् । तदेवं यशोवीर्यभूतेषु प्राणेषूत्क्रान्तेषु शरीरान्निष्क्रान्तेषु, तच्छरीरं प्रजापतेः, श्रयितुं उच्छ्रूनमावं गन्तुं अध्रियत, अमेध्यं चाभवत् । तस्य प्रजापतेः शरीरान्निर्गतस्यापि तस्मिन्नेव शरीरे मन आसीत् । यथा कस्यचित्प्रिये विषये दूरं गतस्यापि मनो भवति, तद्वत् । शंकर.

( २ ) एवमश्वमेधाङ्गभूतयोरग्निसंवत्सरयोः सृष्टिप्रकारादिकमुक्त्वाऽश्वस्य सृष्टिप्रकारमश्वमेधनिर्वचनमश्वमेधो( धे ) आदित्यदृष्टिं च वक्तुमारभते — 'सोऽकामयत' । प्रजापतिशरीरकः परमात्माऽकामयत । भूयसा महता यज्ञेन परमात्मानं भूयो मुहुर्मुहुर्यजेय । यद्वा भूयःशब्दो भूमवाची । भूमानं परमात्मानं यजेयेत्यर्थः । 'सोऽश्राम्यत्' । महायज्ञसामग्न्यसंपत्त्या श्रान्त इवाभवत् । 'स तपोऽतप्यत' । परमात्मानमुद्दिश्य तपश्चकारेत्यर्थः ।

\* रंग.

( ३ ) 'इच्छतो विष्णुयजनं ब्रह्मणः साधनास्मृतेः । श्रमात्तापाच्च देहं तं त्यक्तुमिच्छा बभूव ह । इच्छया चाप्युदक्रामत्प्राणैः सह पितामहः । यशोवीर्यनिमित्तत्वात्प्राणास्तन्नामकाः स्मृताः । अत्यरे चापि संजाते श्रमेऽपि न तदिच्छया । तापे प्राणा निःसरन्ति सा च क्रीडा विभोः स्मृता । बृंहमाणशरीरं तु पुनर्दृष्ट्वा

\* शेषं शंकरवत् ।

पितामहः । प्रवेष्टुं तच्छरीरं च कामयामास स प्रभुः ॥' । क्रतुं वेद य एनमेवं वेद — यः कश्चित्, एनं

• मध्व.

सोऽकामयत मेध्यं म इदं स्यादात्मन्यनेन स्यामिति । ततोऽश्वः समभवत् । यदश्वत्तन्मेध्यमभूदिति तदेवाश्वमेधस्याश्वमेधत्वम् । एष ह वा अश्वमेधं वेद य एनमेवं वेद । तमनवरुध्यैवान्यत । तं संवत्सरस्य परस्तादात्मन आलभत । पशून्देवताभ्यः प्रत्यौहत् । तस्मात्सर्वदेवत्यं प्रोक्षितं प्राजापत्यमालभन्ते । एष ह वा अश्वमेधो य एष तपति । तस्य संवत्सर आत्मा । अयमग्निरर्कः । तस्येमे लोका आत्मानः । तावेतावर्काश्वमेधौ । सो पुनरेकैव देवता भवति मृत्युरेव । अप पुनर्मृत्युं जयति । नैनं मृत्युराप्नोति । मृत्युरस्याऽऽत्मा भवति । एतासां देवतानामेको भवति ॥

( १ ) स तस्मिन्नेव शरीरे गतमनाः सन्निमकरोदिति उच्यते— सोऽकामयत । कथम् ? मेध्यं मेधाहं यज्ञियं मे मम इदं शरीरं स्यात्, किंच आत्मन्वी आत्मवांश्च अनेन शरीरेण शरीरवान् स्यामिति प्रविवेश । यस्मात् तच्छरीरं तद्वियोगाद्गतयशोवीर्यं सत् अश्वत् अश्वयत्, ततः तस्मात् अश्वः समभवत् । ततोऽश्वनाभा प्रजापतिरेव साक्षादिति स्तूयते । यस्माच्च पुनस्तत्प्रवेशात् गतयशोवीर्यत्वादमेध्यं सत् मेध्यमभूत्, तदेव तस्मादेव अश्वमेधस्य अश्वमेधनाम्नः क्रतोः अश्वमेधत्वं अश्वमेधनामलभः । क्रियाकारकफलात्मको हि क्रतुः । स च प्रजापतिरेवेति स्तूयते ।

क्रतुनिर्वर्तकस्याश्वस्य प्रजापतित्वमुक्तम्—‘ उषा वा अश्वस्य मेध्यस्य’ इत्यादिना । तस्यैवाश्वस्य मेध्यस्य प्रजापतिस्वरूपस्य अग्रेष्व यथोक्तस्य क्रतुफलात्मरूपतया समस्योपासनं विधातव्यमित्यारभ्यते । पूर्वत्र क्रियापदस्य विधायकस्याश्रुतत्वात्, क्रियापदापेक्षत्वाच्च प्रकरणस्य, अयमर्थोऽवगम्यते । एष ह वा अश्वमेधं

( १ ) बृउ. १।२।७; शब्रा. १०।६।५।७,८ रुध्यैवा ( रुध्यैवा ) एष ह वा अश्वमेधो ( एष वा अश्वमेधो ) स्याऽऽत्मा भवति + ( सर्वमायुरेति ) मेको भवति + ( य एवं वेद ); मध्व. रुध्यैवा ( रुध्यैवा ).

अश्वमग्निरूपमर्कं च यथोक्तं, एवं वक्ष्यमाणेन समासेन प्रदर्श्यमानेन विशेषणेन विशिष्टं वेद, स एषोऽश्वमेधं वेद, नान्यः । तस्मादेवं वेदितव्य इत्यर्थः । कथम् ? तत्र पशुविषयमेव तावद्दर्शनमाह । तत्र प्रजापतिः ‘ भूयसा यजेन भूयो यजेय ’ इति कामयित्वा, आत्मानमेव पशुं मेध्यं कल्पयित्वा, तं पशुं अनवरुध्यैव, उत्सृष्टं पशुमवरोधमकृत्यैव मुक्तप्रग्रहं, अमन्यत अचिन्तयत् । तं संवत्सरस्य पूर्णस्य परस्तात् ऊर्ध्वं आत्मने आत्मार्थं आलभत—प्रजापतिदेवताकत्वेनेत्येतत्—आलभत आलम्भं कृतवान् । पशून् अन्यान् ग्राम्यानारण्यांश्च देवताभ्यः यथादैवतं प्रत्यौहत् प्रतिगमितवान् । यस्माच्चैवं प्रजापतिरमन्यत, तस्मादेव मन्योऽप्युक्तेन विधिना आत्मानं पशुमश्वं मेध्यं कल्पयित्वा, ‘ सर्वदेवत्योऽहं प्रोक्ष्यमाणः, आलभ्यमानस्त्वहं, महेवत्य एव स्याम्, अन्य इतरे पशवो ग्राम्यारण्या यथादैवतमन्याभ्यो देवताभ्य आलभ्यन्ते मदवयवभूताभ्य एव ’ इति विद्यात् । अत एवेदानीं सर्वदेवत्यं प्रोक्षितं प्राजापत्यमालभन्ते याजिकाः । एवं ‘ एष ह वा अश्वमेधो य एष तपति ’ यस्त्वेव पशुसाधनकः क्रतुः स एष साक्षात्फलभूतो निर्दिश्यते, एष ह वा अश्वमेधः । कोऽसौ ? य एष सविता तपति जगदवभासयति तेजसा । तस्य अस्य क्रतुफलात्मनः, संवत्सरः कालविशेषः, आत्मा शरीरं, तन्निर्वर्त्यत्वासंवत्सरस्य । तस्यैव क्रत्वात्मनः अग्निसाध्यत्वाच्च फलस्य क्रतुत्वरूपेणैव निर्देशः । अयं पार्थिवोऽग्निः, अर्कः साधनभूतः, तस्य चार्कस्य क्रतौ चित्यस्य, इमे लोकास्त्रयोऽपि, आत्मनः शरीरावयवाः । तथा च व्याख्यातम्—‘ तस्य प्राची दिक् ’ इत्यादिना । तावग्न्यादित्यावेतौ यथाविशेषितावर्काश्वमेधौ क्रतुफले । अर्को यः पार्थिवोऽग्निः स साक्षात्क्रतुरूपः क्रियात्मकः । क्रतोरग्निसाध्यत्वात्तद्रूपेणैव निर्देशः । क्रतुसाध्यत्वाच्च फलस्य क्रतुरूपेणैव निर्देशः—आदित्योऽश्वमेध इति । तौ साध्यसाधनौ क्रतुफलभूतावग्न्यादित्यौ—सा उ, पुनः भूयः, एकैव देवता भवति । का सा ? मृत्युरेव । पूर्वमप्येकैवासीत्क्रियासाधनफलभेदाय विभक्ता । तथा चोक्तं

‘ स त्रेधात्मानं व्याकुरुत ’ इति । सा पुनरपि क्रियानिर्वृत्युत्तरकालमेकैव देवता भवति — मृत्युरेव फलरूपः । यः पुनरेवमेनमश्वमेधं मृत्युमेकां देवतां वेद—अहमेव मृत्युरस्यश्वमेध एका देवता मद्रूपा-  
श्वाग्निसाधनसाध्येति । सोऽपजयति, पुनर्मृत्युं पुनर्मरणं, स कृन्मृत्वा पुनर्मरणाय न जायत इत्यर्थः । अपजितोऽपि मृत्युरेन पुनराप्नुयादित्याशङ्क्याह—नैनं मृत्युराप्नोति । कस्मात् ? मृत्युः अस्यैवंविदः आत्मा भवति । किंच मृत्युरेव फलरूपः सन्नेतासां देवतानामेको भवति, तस्यैतत्फलम् ।

शंकर.

( २ ) ‘ मेध्यं म इदं स्यादात्मन्यनेन स्यामिति ’ । मदीयमिदं शरीरं यज्ञार्हं स्यात् । अनेन च शरीरेणाहमात्मन्वी शरीरी स्यामिति । एवं संकल्प्य पुनरपि स प्राणः संप्रजापतिः पुनस्तत्र प्रविष्ट इति भावः । ‘ ततोऽश्वः समभवत् ’ । प्रजापतिना पुनरनुप्रविष्टात्स्थूलशरीरादुपादानभूतादश्वरूपः सन् प्रजापतिरुपपन्न इत्यर्थः । यस्मात्कारणात्प्रजापतेः शरीरमुत्क्रान्तेषु अश्व-  
यदुच्छ्रानं तत एवामेध्यं चाभवत्तदेव पश्चादश्वरूपं सन्मेध्यमभूत् । तत एवास्याश्वरूपस्य प्रजापतेरश्वमे-  
धत्वम् । अश्वयदित्यश्वः । मेधार्हत्वान्मेधः । यद्यप्यश्व-  
मेधशब्दो यागनाम तथाऽपि यागद्रव्ययोरभेदोपचारा-  
त्तथोक्तिरुपपद्यत इति द्रष्टव्यम् । यागपरत्वेऽपि न दोषः । यज्ञार्थकमेधशब्दस्वारस्यादिति वदन्ति । ‘ एष ह वा अश्वमेधं वेद य एनमेवं वेद ’ । य एनं पशुं यथोक्तनिर्वचनं वेद स एवाश्वमेधवेत्ता नान्य इत्यर्थः । ‘ तमनवरुध्यैवामन्यत ’ । तमश्वरूपं पशुमनवरुध्याव-  
रोधनमकृत्वा संवत्सरमात्रमुत्सृष्टबन्धनमेव कृत्वा परमा-  
त्मानमनेन यक्ष्ये इत्यमन्यतेत्यर्थः । ‘ तं संवत्सरस्य परस्तादात्मन आलभत । पशून्देवताभ्यः प्रत्यौहत् ’ । पूर्णं संवत्सरे प्रजापतिः स्वान्तर्यामिणे परमात्मनेऽ-  
श्वालभं कृतवान् । इतरान्प्राभ्यारण्यपशुनग्नीन्द्रादि-  
देवताभ्यः प्रतिविभज्याऽऽलभतेत्यर्थः । ‘ तस्मात्सार्व-  
दैव्यं प्रोक्षितं प्राजापत्यमालभन्ते ’ । तस्माद्धेतोरिदा-  
नीतना अपि यजमानाः सर्ददेवतासमष्टिभूतप्रजापति-  
रूपपरमात्सदेवताकत्वेन सर्वदेवताकं प्रोक्षणपर्याग्निकरणा-

दिसंस्कृतं प्रजापतिदेवताकमश्वमालभन्ते । ‘ एष ह वा अश्वमेधो य एष तपति ’ । तपत आदित्यस्य दृष्टि-  
श्वमेधे कर्तव्येत्यर्थः । तत्र युक्तिमाह—‘ तस्य संवत्सर आत्मा ’ । अश्वमेधशब्दितस्याश्वस्य संवत्सर आत्मा । अश्वस्य मेध्यस्येति पूर्वब्राह्मणे उक्तत्वात्संवत्सरात्म-  
कत्वं सिद्धम् । संवत्सरादिकालचक्रप्रवर्तकस्याप्यादित्यस्य संवत्सरात्मकत्वात्संवत्सरात्मके मेध्येऽश्वे संवत्सरात्म-  
कादित्याध्यासो युज्यत इत्यर्थः । ‘ अयमग्निरर्कः ’ । अयं चित्याग्निरर्कः पूर्वमर्कशब्दनिर्दिष्टः परमात्मे-  
त्यर्थः । तत्र तदध्यासः कर्तव्य इति यावत् । तत्र युक्ति-  
वक्ति—‘ तस्येमे लोका आत्मानः ’ । तस्याध्यस्यमा-  
नस्य परमात्मनः स्वर्गाद्यालोका आत्मान इत्यर्थः । द्यौः पृष्ठमन्तरिक्षमुदरमित्यादिना चित्याग्नेः सर्वलोक-  
शरीरकत्वस्य प्रतिपादितत्वा(द्यु)लोकादिशरी-  
रके चित्याग्नौ प्रतीके तादृशस्य परमात्मनोऽध्यसनम-  
श्वस्य च ‘ संवत्सर आत्मा ’ इत्युक्तत्वात्तस्मिन्नश्वमेधे  
संवत्सरात्मकादित्याध्यसनं च युज्यत इति भावः ।  
‘ तावेतावर्काश्वमेधौ ’ । अर्कशब्देनायमग्निरर्क इत्यर्क-  
शब्दितश्चित्याग्निरुच्यते । तावेतौ चित्याग्न्यश्वमेधौ प्रागु-  
क्तैतादृशमहिमशालिनावित्यर्थः । ‘ सो पुनरेकैव देवता  
भवति ’ । अग्न्यश्वमेधाम्यामेतादृशदृष्टिविशिष्टाभ्यां प्रीण-  
नीया देवतैकैव भवति । सा केत्याशङ्क्याऽऽह—  
‘ मृत्युरेव ’ । परमात्मैवेत्यर्थः । यद्वा तावेतावग्न्यश्व-  
मेधावध्ययकाले मृत्युशब्दितः परमात्मैवेत्यर्थः । एता-  
दृशानुसंधानविशिष्टाग्न्यश्वमेधयोः प्रयोजनहमाह—  
‘ अप पुनर्मृत्युं जयति ’ । अपमृत्युं जयतीत्यर्थः ।  
‘ नैनं मृत्युराप्नोति ’ । एनं संसारो नाऽऽप्नोतीत्यर्थः ।  
ननु ब्रह्मज्ञानसाध्यायाः संसारनिवृत्तेः कथं दृष्टिवि-  
शिष्टचित्याग्न्यश्वमेधसाध्य(त्व)मित्यत्राऽऽह—‘ मृत्यु-  
रस्याऽऽत्मा भवति ’ । मृत्युः परमात्माऽस्याश्वमेध-  
स्यानुष्ठातुरात्मा भवति । आत्मत्वेनावगतो भवती-  
त्यर्थः । नित्यसिद्धस्याऽऽत्मत्वसाध्यत्वात् । ततश्चाग्न्य-  
श्वमेधयोर्ब्रह्मात्मकत्वावगमद्वारा संसारनिवृत्तिहेतुत्वमुप-  
पद्यत इति भावः । ‘ एतासां देवतानामेको भवति ’ ।  
अग्नीन्द्रादिसायुज्यकामस्य तदपि भवतीत्यर्थः ।

रंग.

(३) 'पुनस्तस्मिन्प्रवेशाय शबरूपस्य मेध्यताम् । ऐच्छ-  
त्तेनैव देही स्यामिति तासिन्निवेश च । तस्मिन्प्रवे (वि)-  
श्य स ब्रह्मा द्वितीयं वपुरग्रहीत् । दृष्ट्वोपायं महायज्ञे-  
ऽथाश्वाकारं पितामहः । श्वैतीभावात्परं यस्मात्तज्ज-  
ज्ञेऽतोऽश्वनामकम् । यदर्थं श्वेततामापत्तदेहो मेध्यता-  
मपि । अश्वमेधः स यज्ञोऽभून्नाम्ना तेन तदा कृतः ।  
श्वैतीभावं गते देहे पुनर्मध्ये यतः स्थितः । अतोऽश्व-  
मेधनामाऽसौ ब्रह्मा शुभचतुर्मुखः । अश्वो भूत्वा यतो  
मेध्यः सोऽभवत्तेन वा स्मृतः । मेधो यज्ञः समुद्दिष्टो  
याज्ञीयं मेध्यमुच्यते । शुद्धं मेध्यमथापि स्यादेवंविद्यो-  
ऽश्वमेधवित् । तमश्वरूपमात्मानमनिवारितवद्विभुः ।  
चारयामास रूपेण तदन्येन पुमात्मना । सर्वस्मिन्भुवने  
चाब्दं तदन्ते परमात्मने । स्वस्मिन्स्थिताय संकल्प्य यज्ञ  
आलभतात्मवान् । अजादिकान्पशून्यदेवस्थपरमात्मने ।  
कर्तृत्वेन पशुत्वेन यत्फलं तदशेषतः । मम स्यादिति-  
मन्वानः सोऽश्वरूपमधारयत् । अबुद्धिपूर्वमरणात्स्वर्ग-  
श्चापि पशोर्भवेत् । ज्ञानपूर्वं पशोः पुंसः किमु  
वक्तव्यमित्यजः । एवं सूर्योऽप्यश्वमेधनामा संवत्सरा-  
भिधः । सूर्ये स्थितो यतो ब्रह्मा ह्यश्वमेधाभिधः स्वयम् ।  
सूर्ये ततत्वात्सूर्यात्मा ब्रह्माऽसौ परिकीर्तितः । अग्नौ  
स्थितो यतः सोऽर्कस्तस्मादग्निरितीर्यते । ब्रह्मातता यतो  
लोकास्तदात्मानस्ततो मताः । ब्रह्मसूर्याग्निलोकेषु  
व्याप्तैका देवता हरिः । तादृशं नृहरिं ज्ञात्वा पुनर्मृत्युं  
जयन्नसौ । सदैव वर्तते ब्रह्मा पुनर्मृत्युर्मृतिः स्मृता ।  
नैनं मृत्यात्मको मृत्युः प्राप्नोति हरिसेवनात् । यस्मान्मृ-  
त्सिंहो मृत्योश्च मृत्युरात्माऽस्य वै भवत् । आततत्वात्तथा-  
तृत्वादात्माऽसौ ब्रह्मणः स्मृतः । आदानादात्तनिर्माणादा-  
त्तज्ञानात्तथैव च । एतासां देवतानां च ब्रह्मेशत्वेन  
वर्तते । नृसिंहस्य सदा ज्ञानाद्विज्ञानाच्च तदनुग्रहात् ॥'  
इति महासंहितायाम् । भूयःशब्दः पूर्णत्ववाची ।  
परमेश्वरं परिपूर्णं यजेयेति । अश्वदित्यश्वोऽभवत्तदेव रूपं  
मेध्यं यज्ञ आलम्बनीयं चाभवदित्यश्वमेधः । तमनव-  
रुध्यैव अमन्यतेत्यादिवाक्यशेषादश्वभावः प्रतीयते ।  
अश्वत् बृंहितं पश्चान्मेध्यं चाभूद्यस्य शरीरं सोऽश्वमेध  
इति च । निरोधमकृत्वा चारयिष्यामीत्यमन्यत । स्वेच्छ-  
यैव स्वरूपान्तरत्वादश्वरूपस्य ।

मध्य.

( उद्गीथकर्तृत्वेन मुख्यप्राणोपासना सदेवासुराख्याना )  
वागादिदेवानां देवोद्गातृत्वे असुरप्रयुक्तासङ्गदोषात् देवानां  
पराभवः, आसङ्गरहितस्य मुख्यप्राणस्य देवोद्गातृत्वे असुर-  
नाशः, प्राणस्य आङ्गिरसत्वं, दूर्नामदेवतात्वं, प्रत्य-  
न्ततज्जनगमननिषेधः, वागादीनां व्यापकान्यादि-  
देवताभावप्राप्त्या मृत्यवतिक्रमणं, मुख्यप्राणस्य  
सर्वेन्द्रियोपकारकत्वं, बृहस्पतित्वं ब्रह्मणस्पतित्वं  
सामत्वं उद्गीथत्वं च, सामात्मनः प्राणस्य  
स्वरसुवर्णप्रतिष्ठागुणाः, प्रस्तोतुः  
अभ्यारोहमन्त्रजपः

द्वया ह प्राजापत्या देवाश्चासुराश्च । ततः कानी-  
यसा एव देवा ज्यायसा असुराः । त एषु  
लोकेष्वस्पर्धन्त । ते ह देवा ऊचुर्हन्तासुरान्यज्ञ  
उद्गीथेनात्ययामेति ॥

( १ ) 'द्वया ह' इत्याद्यस्य कः संबन्धः ? कर्मणां  
ज्ञानसहितानां परा गतिरुक्ता मृत्य्वात्मभावः, अश्वमेध-  
गत्युक्त्या । अथेदानीं मृत्य्वात्मभावसाधनभूतयोः कर्म-  
ज्ञानयोर्यत उद्भवः, तत्प्रकाशनार्थमुद्गीथब्राह्मणमारभ्यते ।

ननु मृत्य्वात्मभावः पूर्वत्र ज्ञानकर्मणोः फलमुक्तम् ।  
उद्गीथज्ञानकर्मणोस्तु मृत्य्वात्मभावातिक्रमणं फलं वक्ष्यति ।  
अतो भिन्नविषयत्वात्फलस्य न पूर्वकर्मज्ञानोद्भवप्रकाश-  
नार्थं इति चेत् । नायं दोषः । अग्न्यादित्यात्मभाव-  
त्वादुद्गीथफलस्य । पूर्वत्राप्येतदेव फलमुक्तम् —  
'एतासां देवतानामेको भवति' इति । ननु 'मृत्युम-  
तिक्रान्तः' इत्यादि विरुद्धम् । न, स्वाभाविकपाप्मासङ्ग-  
विषयत्वादतिक्रमणस्य ।

कोऽसौ स्वाभाविकः पाप्मासङ्गो मृत्युः ? कुतो वा  
तस्योद्भवः ? केन वा तस्यातिक्रमणम् ? कथं वा ? इत्ये-  
तस्यार्थस्य प्रकाशनाय आख्यायिका आरभ्यते । कथम् ?  
द्वया द्विप्रकाराः । हेति पूर्ववृत्तावद्योतको निपातः ।  
वर्तमानप्रजापतेः पूर्वजन्मनि यदुक्तं, तदवद्योतयति

(१) बृउ. १।३।१; शम्भा. १।४।१।१, २; ब्रशंकर.  
३।३।६; रंग. द्वया ह+ (वै); रामानुज. ३।३।६; निंबार्क.  
३।३।६, ७; ब्रमध्व. ३।४।३९; श्रीकण्ठ. ३।३।६; श्रीकर.  
३।३।६, ७; बल्लभ. २।४।१५, ३।३।२५.

ह—शब्देन । प्राजापत्याः प्रजापतेर्वृत्तजन्मावस्थस्या-  
पत्यानि प्राजापत्याः । के ते ? देवाश्चासुराश्च । तस्यैव  
प्रजापतेः प्राणा वागादयः । कथं पुनस्तेषां देवासुरत्वम् ?  
उच्यते — शास्त्रजनितज्ञानकर्मभाविता द्योतनाद्देवा  
भवन्ति । त एव स्वाभाविकप्रत्यक्षानुमानजनितदृष्टप्रयो-  
जनकर्मज्ञानभाविता असुराः, स्वेष्वेवासुषु रमणात्,  
सुरेभ्यो वा देवेभ्योऽन्यत्वात् । यस्माच्च दृष्टप्रयोजनज्ञान-  
कर्मभाविता असुराः, ततः तस्मात्, कानीयसाः,  
कनीयांस एव कानीयसाः, स्वार्थेऽणि वृद्धिः, कनीयां-  
सोऽल्पा एव देवाः । ज्यायसा असुरा ज्यायांसोऽसुराः ।  
स्वाभाविकी हि कर्मज्ञानप्रवृत्तिर्हत्तरा प्राणानां  
शास्त्रजनितायाः कर्मज्ञानप्रवृत्तेः, दृष्टप्रयोजनत्वात् ।  
अत एव कनीयस्त्वं देवानां, शास्त्रजनितप्रवृत्तेरल्प-  
त्वात् । अत्यन्तयत्नसाध्या हि सा । ते देवाश्चासुराश्च  
प्रजापतिशरीरस्थाः, एषु लोकेषु निमित्तभूतेषु स्वाभावि-  
केतरकर्मज्ञानसाध्येषु, अस्पर्धन्त स्पर्धां कृतवन्तः ।  
देवानां चासुराणां च वृत्त्युद्भवभिभवौ स्पर्धा ।  
कदाचिच्छास्त्रजनितकर्मज्ञानभावनारूपा वृत्तिः प्राणाना-  
मुद्भवति । यदा चोद्भवति, तदा दृष्टप्रयोजना प्रत्यक्षा-  
नुमानजनितकर्मज्ञानभावनारूपा तेषामेव प्राणानां वृत्ति-  
रासुर्यभिभूयते । स देवानां जयः, असुराणां पराजयः ।  
कदाचित्तद्विपर्ययेण देवानां वृत्तिरभिभूयते, आसुर्या  
उद्भवः । सोऽसुराणां जयः देवानां पराजयः । एवं  
देवानां जये धर्मभूयस्त्वादुत्कर्ष आ प्रजापतित्वप्राप्तेः ।  
असुरजयेऽधर्मभूयस्त्वादपकर्ष आ स्थावरत्वप्राप्तेः ।  
उभयसाम्ये मनुष्यत्वप्राप्तिः । त एवं कनीयस्त्वादभि-  
भूयमाना असुरैर्देवा ब्राह्म्यादसुराणां किं कृतवन्त  
इति उच्यते — ते देवाः, असुरैरभिभूयमानाः, ह  
किञ्च, ऊचुः उक्तवन्तः । कथम् ? हन्त इदानीं  
अस्मिन्यज्ञे ज्योतिष्टोमे, उद्गीथेन उद्गीथकर्मपदार्थकर्तृस्व-  
रूपाश्रयणेन, अत्ययाम अतिगच्छामः । असुरानभिभूय  
स्वं देवभावं शास्त्रप्रकाशितं प्रतिपद्यामहे इत्युक्तवन्तोऽ-  
न्योन्यम् । उद्गीथकर्मपदार्थकर्तृस्वरूपाश्रयणं च ज्ञानकर्म-  
भ्याम् । कर्म वक्ष्यमाणं मन्त्रजपलक्षणं, विधित्स्यमानं  
'तदेतानि जपेत्' इति । ज्ञानं त्विदमेव निरूप्यमाणम् ।  
नन्विदमभ्यारोहजपविधिशेषोऽर्थवादः, न ज्ञाननिरूपण-

परम् । न । 'य एवं वेद' इति वचनात् । उद्गीथप्रस्तावे  
पुराकल्पश्रवणादुद्गीथविधिपरमिति चेत् । न ।  
अप्रकरणात् । उद्गीथस्य चान्यत्र विहितत्वात् ।  
विद्याप्रकरणत्वाच्चास्य । अभ्यारोहजपस्य चानित्यत्वात्  
एवंविप्रयोज्यत्वात् । विज्ञानस्य च नित्यवच्छ्रवणात् ।  
'तद्वैतल्लोकजिदेव' इति च श्रुतेः । प्राणस्य वागा-  
दीनां च शुद्धयशुद्धिवचनात् । न ह्यनुपास्यत्वे  
— प्राणस्य शुद्धिवचनं, वागादीनां च सहोपन्यस्ता-  
नामशुद्धिवचनं, वागादिनिन्दया मुख्यप्राणस्तुतिश्चाभि-  
प्रेता, उपपद्यते — 'मृत्युमतिक्रान्तो दीप्यते' इत्यादि  
फलवचनं च । प्राणस्वरूपापत्तेर्हि फलं तत्, यद्वागाद्य-  
ग्न्यादिभावः । \* शंकर.

(२) कर्माङ्गभूतोद्गातरि मुख्यप्राणदृष्टिं विधातुमाख्या-  
यिकामाह — हन्तेत्यसुरविजयोपायदर्शनजहर्षे । अत्रोद्गीथ-  
शब्द उद्गातृपरः । यद्वा । नोद्गीथशब्दस्योद्गातृलक्षकत्वम् ।  
अपि तूद्गीथ उद्गातृविशेषणभूतोद्गीथपरः ।

‡ रंग.

(३) द्रया ब्रह्मसुतास्तत्र दैतेया बहवः स्मृताः ।  
तमोरूपाः सत्त्वरूपा अल्पसंख्याः सुराः स्मृताः । बहुत्वा-  
त्तैर्जिता देवाः शंकरस्य वरेण च । यज्ञेन विष्णुमभ्यर्च्य  
तत्रोद्गातृबलेन च । जयामै (येमै) नानिति स्मृत्वा ।  
मध्व.

(४) 'प्राणवता शब्दात्' — प्राणवता अधिष्ठितं  
वागादि । कुतः । शब्दात् । सोऽयमग्निः परेण मृत्युना-  
ऽतिक्रान्तो दीप्यत इत्यादि । अयमर्थः । द्रया ह प्राजा-  
पत्या इत्यत्राधिष्ठातृत्वमग्नीनामुक्तम् । देवा इत्यविशेषे-  
णेन्द्रियाधिष्ठान्योऽन्याश्च । तेषां प्रतिबन्धकाऽसुरातिक्रमेण  
स्वर्गलोके गमनेच्छा बभूव । तत्र यज्ञेनैव स्वर्ग इति ।  
'तत्र जनको ह वैदेहः' इति ब्राह्मणे 'केनाक्रमेण यजमानः  
स्वर्गं लोकमाक्रमत इत्युद्गात्रात्विजा वायुना प्राणेन' इति  
उद्गात्रैवाक्रमणमिति सिद्धम् । तत्रान्योन्योद्गातृत्ववरणे  
तयोद्गाने 'यो वाचि भोगस्तं देवेभ्यः' इत्याम्नातम् ।

\* ब्रशंकर. छाउ. १।१।१ (पृ. ७४७) इत्यत्र दृष्टव्यम् ।  
भास्कर. रामानुज. निबार्क. श्रीकण्ठ. श्रीकर. विज्ञान.  
ब्रशंकरवत् ।

‡ शेषं शंकरवत् । देवासुरविवरणं शंकराचार्यस्य विशेषः ।

तदनुभमरूपपाप्मना वेदानन्तरमप्रतिरूपं वदतीति निरूपितम् । सोऽपि दोषो देवानां प्राप्नोति । तच्छ्रुतिविप्रतिषिद्धम् । न ह वै देवान् पापं गच्छतीति । तदनु प्राण एवोद्गाता सिद्धः । तेनान्येषामपि पापसंबन्धो निवारितः । ततः परेण, तस्य चेति सूत्रेण मृत्युमतिक्रान्तो दीप्यत इति । अतो दीप्यमानस्यैवाधिष्ठातृत्वात् प्राणवतैवाधिष्ठानमिति सिद्धम् ।

‘तस्य च नित्यत्वात्’ — अग्न्यादेः प्राणसंबन्धो नित्य इति सर्वदाऽधिष्ठातृत्वम् ।

\* वल्लभ. २।४।१५, १६

‘ते ह वाचमूचुस्त्वं न उद्गायेति । तथेति तेभ्यो वागुद्गायत् । यो वाचि भोगस्तं देवेभ्य आगायत् । यत्कल्याणं वदति तदात्मने । ते विदुरनेन वै न उद्गात्राऽत्येभ्यन्तीति । तमभिद्रुत्य पाप्मनाऽविध्यन् । स यः स पाप्मा यदेवेदमप्रतिरूपं वदति । स एव स पाप्मा ॥

( १ ) ते देवाः, ह एवं विनिश्चित्य, वाचं वागभिमानिनीं देवतां, ऊचुः उक्तवन्तः । त्वं नः अस्मभ्यं, उद्गाय औद्गात्रं कर्म कुरुष्व । वाग्देवतानिर्वर्त्यमौद्गात्रं कर्म दृष्टवन्तः, तामेव च देवतां जपमन्त्राभिधेयाम् — ‘असतो मा सद्गमय’ इति । अत्र चोपासनायाः कर्मणश्च कर्तृत्वेन वागादय एव विवक्ष्यन्ते । कस्मात् ? यस्मात्परमार्थतस्तत्कर्तृकस्तद्विषय एव च सर्वो ज्ञानकर्मसंव्यवहारः । वक्ष्यति हि ‘ध्यायतीव लेलायतीव’ इत्यात्मकर्तृकत्वाभावं विस्तरतः षष्ठे । इहापि च अध्यायान्ते उपसंहरिष्यति अव्याकृतादिक्रियाकारकफलजातम् — ‘त्रयं वा इदं नाम रूपं कर्म’ इति — अविद्याविषयम् । अव्याकृतास्तु यत्परं परमात्माख्यं विद्याविषयं अनामरूपकर्मात्मकं, ‘नेति नेति’ इति इतरप्रत्याख्यानेनोपसंहरिष्यति पृथक् ।

(१) बृउ. १।३।२; शब्रा. १।४।१।३ ते विदुः ( तेऽविदुः ); ब्रह्मंकर. २।१।५, २।४।१८, ३।३।६; भास्कर. २।४।९; श्रीकर. २।१।४; वल्लभ. २।१।५, २।४।१५, ३।३।२५ आगायत् ( आगात् ) एव स पाप्मा ( एव पाप्मा ); विज्ञान. २।१।५ ते ह + ( प्राणा ).

यस्तु वागादिसमाहारोपाधिपरिकल्पितः संसार्यात्मा, तं च वागादिसमाहारपक्षपातिनमेव दर्शयिष्यति — ‘एतेभ्यो भूतेभ्यः समुत्थाय तान्येवानुविनश्यति’ इति । तस्माद्युक्ता वागादीनामेव ज्ञानकर्मकर्तृत्वफलप्राप्तिविवक्षा । तथेति तथास्त्विति । देवैरुक्ता वाक् तेभ्यः अर्थिभ्यः अर्थाय, उद्गायत् उद्गानं कृतवती । कः पुनरसौ देवेभ्योऽर्थायोद्गानकर्मणा वाचा निर्वर्तितः कार्यविशेष इति उच्यते — यो वाचि निमित्तभूतायाम् — वागादिसमुदायस्य य उपकारो निष्पद्यते वदनादिव्यापारेण, स एव । सर्वेषां ह्यसौ वाग्वदनाभिनिर्वृत्तो भोगः फलम् । तं भोगं सा त्रिपुष्वमानेषु कृत्वा अवशिष्टेषु नवसु स्तोत्रेषु वाचनिकमात्विज्यं फलम् — यत्कल्याणं शोभनं, वदति वर्णानभिनिर्वर्तयति, तत् — आत्मने मह्यमेव । तद्व्यसाधारणं वाग्देवतायाः कर्म यत्सम्यग् वर्णानामुच्चारणं, अतस्तदेव विशेष्यते — ‘यत्कल्याणं वदति’ इति । यत्तु वदनकार्यं सर्वसंधातोपकारात्मकं, तद्याजमानमेव । तत्र कल्याणवदनात्मसंबन्धासङ्गावसरं देवताया रन्ध्रं प्रतिलभ्य ते विदुः असुराः । कथम् ? अनेनोद्गात्रा, नः अस्मान्, स्वाभाविकं ज्ञानं कर्म च, अभिभूय अतीत्य, शास्त्रजनितकर्मज्ञानरूपेण ज्योतिषोद्गात्रात्मना अत्येभ्यन्ति अतिगमिष्यन्ति — इत्येवं विज्ञाय, तमुद्गातारं, अभिद्रुत्य अभिगम्य, स्वेन आसङ्गलक्षणेन पाप्मना अविध्यन् ताडितवन्तः संयोजितवन्त इत्यर्थः । स यः स पाप्मा — प्रजापतेः पूर्वजन्मावस्थस्य वाचि क्षितः स एष प्रत्यक्षीक्रियते — कोऽसौ ? यदेवेदमप्रतिरूपं अननुरूपं शास्त्रप्रतिषिद्धं वदति, येन प्रयुक्तोऽसम्यग्बीभत्सानृत्याद्यनिच्छन्नपि वदति । अनेन कार्येणाप्रतिरूपवदनेनानुगम्यमानः प्रजापतेः कार्यभूतासु प्रजासु वाचि वर्तते । स एवाप्रतिरूपवदनेनानुमितः, स प्रजापतेर्वाचि गतः पाप्मा, कारणानुविधायि हि कार्यमिति । शंकर.

( २ ) ‘ते ह वाचमूचुस्त्वं न उद्गायेति’ । त्वं न उद्गाता भवेति वागभिमानिनीं देवतां प्रार्थितवन्तः । तथेत्यङ्गीकृत्य तेभ्यो देवेभ्यो वागुद्गानं कृतवती । दृष्टि-

विधिप्रकरणत्वात्, 'आदित्यादिमतयश्चाङ्ग उपपत्तेः' (ब्रह्म. ४।१।६) इति न्यायेन कृत्वङ्गभूतोद्गातरि वाग्मृष्टि कृतवन्त इत्यर्थः। वाचि निमित्तं यो भोगो गानादिजन्मा यः सुखानुभवस्तं भोगं देवेभ्य आगायत्। देवानां भोगमुद्दिश्याऽऽगायत् गानं कृतवती। गानेन देवानां भोगं संपादितवतीति यावत्। यत्कल्याणवार्ता-भिलषनरूपं वागिन्द्रियकार्यं तदध्यात्मने वाक्संपा-दितवती। अयं भावः—असुरा वागिन्द्रियं क्रोधो-त्पादनद्वारा परुपातिवादपैशुन्यादिदूषितमकुर्वन् इत्यर्थः।

\* रंग.

अथ ह प्राणमूचुस्त्वं न उद्गायेति। तथेति तेभ्यः प्राण उद्गायत्। यः प्राणे भोगस्तं देवेभ्य आगा-यत्। यत्कल्याणं जिघ्रति तदात्मने। ते विदुरनेन वै न उद्गात्राऽत्येष्यन्तीति। तमभिद्रुत्य पाप्मनाऽवि-ध्यन्। स यः स पाप्मा यदेवेदमप्रतिरूपं जिघ्रति। स एव स पाप्मा ॥

अथ ह चक्षुरुचुस्त्वं न उद्गायेति। तथेति तेभ्यश्चक्षुरुद्गायत्। यश्चक्षुषि भोगस्तं देवेभ्य आगायत्। यत्कल्याणं पश्यति तदात्मने। ते विदुरनेन वै न उद्गात्राऽत्येष्यन्तीति। तमभिद्रुत्य पाप्मनाऽविध्यन्। स यः स पाप्मा यदेवेदम-प्रतिरूपं पश्यति। स एव स पाप्मा ॥

अथ ह श्रोत्रमूचुस्त्वं न उद्गायेति। तथेति तेभ्यः श्रोत्रमुद्गायत्। यः श्रोत्रे भोगस्तं देवेभ्य आगायत्। यत्कल्याणं शृणोति तदात्मने। ते विदुरनेन वै न उद्गात्राऽत्येष्यन्तीति। तमभिद्रुत्य पाप्मनाऽविध्यन्। स यः स पाप्मा यदेवेदमप्रति-रूपं शृणोति। स एव स पाप्मा ॥

अथ ह मन ऊचुस्त्वं न उद्गायेति। तथेति तेभ्यो मन उद्गायत्। यो मनसि भोगस्तं देवेभ्य आगायत्। यत्कल्याणं संकल्पयति तदात्मने। ते विदुरनेन वै न उद्गात्राऽत्येष्यन्तीति। तमभिद्रुत्य पाप्मनाऽविध्यन्। स यः स पाप्मा यदेवेदम-

\* शेषं सरलम्।

(१) बृड. १।३।३-६; शब्रा. १।४।१।४-७ ते विदु (तेऽविदु); रंग. एवमेताः (एवमेताः).

प्रतिरूपं संकल्पयति। स एव स पाप्मा। एवमु खल्वेता देवताः पाप्मभिरुपासृजन्। एवमेताः पाप्मनाऽविध्यन् ॥

(१) तथैव प्राणादिदेवता उद्गीथनिर्वर्तकत्वाज्जप-मन्त्रप्रकाश्या उपास्याश्चेति क्रमेण परीक्षितवन्तः। देवानां चैतन्निश्चितमासीत्—वागादिदेवताः क्रमेण परी-क्ष्यमाणाः कल्याणविषयविशेषात्मसंबन्धासङ्गहेतोरासुर-पाप्मसंसर्गादुद्गीथनिर्वर्तनासमर्थाः, अतः अनभिधेयाः, 'असतो मा सद्गमय' इत्यनुपास्याश्च, अशुद्धत्वादितरा-व्यापकत्वाच्चेति। एवमु खलु, अनुक्ता अप्येतास्त्वगा-दिदेवताः, कल्याणाकल्याणकार्यदर्शनात्, एवं वागा-दिदेव, एनाः, पाप्मना अविध्यन् पाप्मना विद्धवन्त इति यदुक्तं तत्पाप्मभिरुपासृजन् पाप्मभिः संसर्गं कृतवन्त इत्येतत्। शंकर.

(२) पूर्ववदर्थः। उक्तमर्थं निगमयति—एवमिति। एवमेव खलूक्तरीत्यैता देवताः पाप्मभिरनृतवदनादिलक्षणै-रुपासृजन्नुपगतवन्तः। 'एवमेताः पाप्मनाऽविध्यन्'। एवमुक्त्या रीत्याऽसुरा एता वागादिदेवताः पाप्मनाऽ-विध्यन्। अनृतादिपाप्मना वेधनं कृतवन्तः। रंग.

(३) बह्व्यादीनप्यचूचुदन्। औद्गात्रेऽग्निमुखाः सर्वे इन्द्ररुद्रौ च वेधितौ। असुरैः पापपूगेन।

मध्व.

अथ हेममासन्यं प्राणमूचुस्त्वं न उद्गायेति। तथेति तेभ्य एष प्राण उद्गायत्। ते विदुरनेन वै न उद्गात्राऽत्येष्यन्तीति। तमभिद्रुत्य पाप्मनाऽवि-व्यत्सन्। स यथाऽश्मानमृत्वा लोष्टो विध्वंसेतैव हैव विध्वंसमाना विष्वज्जो विनेशुः। ततो देवा अभवन्परासुराः। भवत्यात्मना परास्य द्विषन्भ्रा-तृव्यो भवति य एवं वेद ॥

(१) बृड. १।३।७; शब्रा. १।४।१।८ ते विदु (तेऽ-विदु); ब्रह्मशंकर. २।४।१८, ३।३।६; भास्कर. २।४।१८, ३।३।६; रंग. (तथेति०) हैव (हैते); रामानुज. ३।३।६; निंबार्क. २।४।१८, ३।३।६ उद्गायत् (उद्गायति); श्रीकण्ठ. ३।३।६; श्रीकर. २।४।१४, ३।३।६, ७; बल्लभ. ३।३।२५ अथ हेम (अथैन) विव्यत्सन् (विध्यन्) हैव (ह वै) परास्य (पराऽस्यं).



( १ ) अथ अनन्तरं, ह इममित्यभिनयप्रदर्शनार्थं, आसन्यं आस्ये भवमासन्यं मुखान्तर्विलस्यं प्राणमूचुः — ‘त्वं न उद्गाय’ इति । तथेत्येवं शरणमुपगतेभ्यः स एष प्राणो मुख्य उद्गायत् इत्यादि पूर्ववत् । पाप्मना अविव्यत्सन् वेधनं कर्तुमिष्टवन्तः । ते च दोषासंसर्गिणं सन्तं मुख्यं प्राणं, स्वेन आसङ्ग-दोषेण वागादिषु लब्धप्रसरास्तदभ्यासानुवृत्त्या, संस्त-क्ष्यमाणा विनेशुः विनष्टा विध्वस्ताः । कथमिवेति दृष्टान्त उच्यते — स यथा स दृष्टान्तो यथा — लोके अश्मानं पाषाणं ऋत्वा गत्वा प्राप्य, लोष्टः पांसुपिण्डः, पाषाणचूर्णनायाश्मनि निक्षिप्तः स्वयं विध्वंसेत विस्संसेत विचूर्णीभवेत् । एवं ह वै यथायं दृष्टान्त एवमेव, विध्वं-समाना विशेषेण ध्वंसमानाः, विध्वञ्चः नानागतयः, विनेशुः विनष्टाः, यतः — ततः तस्मादासुरविनाशाद्दे-वत्वप्रतिबन्धभूतेभ्यः स्वाभाविकासङ्गजनितपाप्मभ्यो वियोगात्, असंसर्गधर्ममुख्यप्राणाश्रयबलात्, देवाः वागादयः प्रकृताः, अभवन् । किमभवन् ? स्वं देवता-रूपमग्न्याद्यात्मकं वक्ष्यमाणम् । पूर्वमप्यग्न्याद्यात्मका एव सन्तः स्वाभाविकेन पाप्मना तिरस्कृतविज्ञानाः पिण्डमात्राभिमाना आसन् । ते तत्पाप्मवियोगादु-ल्लिप्त्वा पिण्डमात्राभिमानं शास्त्रसमर्पितवागाद्यग्न्याद्या-त्माभिमाना बभूवुरित्यर्थः । किंच ते प्रतिपक्षभूता असुराः परा — अभवन्नित्यनुवर्तते, पराभूता विनष्टा इत्यर्थः । यथा पुराकल्पेन वर्णितः पूर्वयजमानोऽति-क्रान्तकालिकः एतामेवाख्यायिकारूपां श्रुतिं दृष्ट्वा, तेनैव क्रमेण वागादिदेवताः परीक्ष्य, ताश्चापोह्यासङ्ग-पाप्मास्पददोषवत्त्वेनादोषास्पदं मुख्यं प्राणमात्मत्वे-नोपगम्य, वागाद्याध्यात्मिकपिण्डमात्रपरिच्छिन्नात्माभि-मानं हित्वा, वैराजपिण्डाभिमानं वागाद्यग्न्या-द्यात्मविषयं वर्तमानप्रजापतित्वं शास्त्रप्रकाशितं प्रति-पन्नः, तथैवायं यजमानस्तेनैव विधिना भवति प्रजापतिस्वरूपेणात्मना । परा च, अस्य प्रजा-पतित्वप्रतिपक्षभूतः पाप्मा द्विषन्भ्रातृव्यः, भवति । यतोऽद्वेष्टापि भवति कश्चिद्भ्रातृव्यो भरतादितुल्यः । यस्त्विन्द्रियविषयासङ्गजनितः पाप्मा, भ्रातृव्यो द्वेष्टा च, पारमार्थिकात्मस्वरूपतिरस्करणहेतुत्वात्, स च

पराभवति विशीर्यते, लोष्टवत्, प्राणपरिष्वङ्गात् । कस्यैतत्फलमित्याह — य एवं वेद, यथोक्तं प्राणमात्म-त्वेन प्रतिपद्यते पूर्वयजमानवादित्यर्थः ।

शंकर.

( २ ) ‘ भेदश्रुतेः ’ — भेदेन वागादिभ्यः प्राणः सर्वत्र श्रूयते । ‘ ते ह वाचमूचुः ’ ( बृउ. १।३।२ ) इत्युपक्रम्य वागादीनसुरपाप्मविध्वस्तानुपन्य-स्थोपसंहृत्य वागादिप्रकरणं ‘ अथ हेममासन्यं प्राणमूचुः ’ इत्यसुरविध्वंसिनो मुख्यस्य प्राणस्य पृथगुपक्रमणात् । तथा मनः, वाचं, प्राणं, तान्यात्मनेऽकुरुतेत्येवमाद्या अपि भेदश्रुतय उदाहर्तव्याः । तस्मादपि तत्त्वान्तरभूता मुख्यादितरे ।

\* ब्रशंकर. २।४।१८

( ३ ) आसन्यमासनं मुख्यमित्यर्थः । यद्वाऽऽस्ये भव आसन्यः । आस्यशब्दस्य ‘ पद्द्न् ’ इत्यादिनाऽऽसञ्जा-देशः । मुख्यमिति यावत् । तं प्राणं देवा उक्तवन्तः । त्वं न उद्गायेति । ‘ तेभ्य एष प्राण उद्गायत् ’ । उद्गातरि मुख्यप्राणदृष्टिं कृतवन्त इत्यर्थः । तथैव हि व्याख्यातं व्यासार्थैः ‘ अन्यथात्वं शब्दात् ’ ( ब्रसू. ३।३।६ ) इत्यधिकरणे । यथाऽश्मचूर्णनाय प्रक्षिप्तो लोष्टः पांसुपिण्डोऽश्मानं पाषाणमृत्वा प्राप्य विध्वंसेत चूर्णीभवेत्स दृष्टान्तो यथा तथाऽध्यस्तमुख्यप्राणभावो-द्गात्रपासनानिष्ठान्देवान्प्राप्य विध्वंसमानाश्चूर्णीभवन्तो विध्वञ्चो नानागतयो विनष्टा अभवन्नित्यर्थः । ‘ ततो देवा अभवन्पराऽसुराः ’ । ततः परं देवा देवा जाता द्योतमाना अभवन्नित्यर्थः । यद्वा देवा अभवन्सत्ताम-लभन्तेत्यर्थः । विजयिनोऽभवन्निति वाऽर्थः । असुरास्तु पराऽभवन्पराभूता अभवन् । ‘ भवत्यात्मना पराऽस्य द्विषन्भ्रातृव्यो भवति य एवं वेद ’ इति शत्रुपराजयफला-योद्गीथे प्राणदृष्टिर्विहितेति भाष्यस्योपलक्षणतया पाप्म-पराभवस्याऽऽत्मना भवनस्य च फलस्य प्रतिपादनस्य न विरोध इति द्रष्टव्यम् । यद्वाऽस्य द्विषन्भ्रातृव्य आत्मना स्वत एव पराभवति पाप्मा च भवति निन्दादियुक्तश्च भवतीत्यर्थः ।

§ रंग.

\* भास्करः निर्बार्कश्च ब्रशंकरवत् ।

§ शेषं सरलम् ।

( ४ ) मुख्यवायुं ततोऽब्रुवन् । दैत्यास्तं वेद्ध-  
मीप्सन्तो ध्वस्ता नेशुश्च सर्वशः । पांसुपिण्डो यथा  
वज्रशिलां प्राप्यैव नश्यति । तस्मादखण्डशक्तिः स  
मुख्यवायुरुदाहृतः । शापैरथ वरैर्वापि नास्य प्रति-  
हतिर्भवेत् । स्वेच्छयैवानुसारेण विना कुत्रापि पुत्रकाः ।  
एवंविदपि पापेभ्यः शत्रुभ्योऽपि प्रमुच्यते ।

मध्व.

‘ते होचुः क नु सोऽभूद्यो न इत्थमसक्तेति ।  
अयमास्येऽन्तरिति । सोऽयास्य आङ्गिरसोऽङ्गानां  
हि रसः ॥

( १ ) फलमुपसंहृत्याधुनाख्यायिकारूपमेवाश्रि-  
त्याह । कस्माच्च हेतोर्वागादीन्मुक्त्वा मुख्य एव प्राण  
आत्मत्वेनाश्रयितव्य इति तदुपपत्तिनिरूपणाय, यस्मा-  
दयं वागादीनां पिण्डादीनां च साधारण आत्मा—  
इत्येतमर्थमाख्यायिकया दर्शयन्त्याह श्रुतिः—ते प्रजा-  
पतिप्राणाः, मुख्येन प्राणेन परिप्रापितदेवस्वरूपाः, इ  
ऊचुः उक्तवन्तः, फलावस्थाः । किमित्याह—क न्विति  
वितर्के । क नु कस्मिन्नु सोऽभूत् । कः ? यो नोऽस्मान्,  
इत्थं एवं, असक्त सञ्जितवान् देवभावमात्मत्वेनोपग-  
मितवान् । स्मरन्ति हि लोके केनचिदुपकृता उपकारिणम् ।  
लोकवदेव स्मरन्तो विचारयमाणाः कार्यकरणसंघाते  
आत्मन्येवोपलब्धवन्तः । कथम् ? अयमास्येऽन्तरिति—  
आस्ये मुखे य आकाशस्तस्मिन्, अन्तः अयं प्रत्यक्षो  
वर्तत इति । सर्वो हि लोको विचार्याध्यवस्यति, तथा  
देवाः । यस्मादयमन्तराकाशे वागाद्यात्मत्वेन विशेषमना-  
श्रित्य वर्तमान उपलब्धो देवैः तस्मात्—स प्राणो-  
ऽयास्यः । विशेषानाश्रयत्वाच्च असक्त सञ्जितवान्वा-  
गादीन् । अत एवाङ्गिरसः आत्मा कार्यकरणानाम् ।  
कथमाङ्गिरसः ? प्रसिद्धं ह्येतत्, अङ्गानां कार्यकरणलक्ष-  
णानां, रसः सार आत्मेत्यर्थः । कथं पुनरङ्गिरस-  
त्वम् ? तदपाये शोषप्राप्तेरिति वक्ष्यामः । यस्माच्चाय-  
मङ्गिरसत्वाद्विशेषानाश्रयत्वाच्च कार्यकरणानां साधा-  
रण आत्मा विशुद्धश्च, तस्माद्वागादीनपास्य प्राण  
एवात्मत्वेनाश्रयितव्य इति वाक्यार्थः । आत्मा ह्यात्म-  
त्वेनोपगन्तव्यः । अविपरीतबोधाच्छ्रेयःप्राप्तेः, विपर्यये

चानिष्टप्राप्तिदर्शनात् ।

शंकर.

( २ ) ते ह देवा ऊचुः । यो मुख्यप्राणो नोऽ-  
स्माकमित्थमुक्तरूपं शत्रुपराजयमसक्त संयोजितवान् ।  
यः संयोजितवान्स क नु कस्मिन्देसे प्रतिष्ठित इत्यूचुः  
समन्त्रयाश्चक्रुरिति यावत् । एवं समन्त्र्य ददृशुः ।

# रंग.

सा वा एषा देवता दूर्नाम । दूरं ह्यस्या मृत्युः ।  
दूरं ह वा अस्मान्मृत्युर्भवति य एवं वेद ॥

स्यान्मतं प्राणस्य विशुद्धिरसिद्धेति । ननु  
परिहृतमेतद्वागादीनां कल्याणवदनाद्यासङ्गवत्प्राणस्या-  
सङ्गास्पदत्वाभावेन । बाढम् । किं त्वाङ्गिरसत्वेन वागा-  
दीनामात्मत्वोक्त्या वागादिद्वारेण शवस्पृष्टितस्पृष्टेरिवाशु-  
द्धता शङ्क्यत इति आह—शुद्ध एव प्राणः ।  
कुतः ? सा वा एषा देवता दूर्नाम—यं प्राणं प्राप्या-  
श्मानमिव लोष्टवद्विध्वस्ता असुराः । तं परामृशति—  
सेति । सैवैषा, येयं वर्तमानयजमानशरीरस्था देवैर्नि-  
र्धारिता ‘अयमास्येऽन्तः’ इति । देवता च सा स्यात्,  
उपासनक्रियायाः कर्मभावेन गुणभूतत्वात् । यस्मात्सा  
दूर्नाम दूरित्वेवं ख्याता — नामशब्दः ख्यापनपर्यायः,  
तस्मात् प्रसिद्धास्या विशुद्धिः दूर्नामत्वात् । कुतः  
पुनर्दूर्नामत्वमित्याह — दूरं दूरे हि यस्मात्, अस्याः  
प्राणदेवतायाः, मृत्युरासङ्गलक्षणः पाप्मा । असंश्लेष-  
धर्मित्वात्प्राणस्य समीपस्थस्यापि दूरता मृत्योः । तस्माद्दू-  
रित्वेवं ख्यातिः । एवं प्राणस्य विशुद्धिर्ज्ञापिता । विदुषः  
फलमुच्यते — दूरं ह वा अस्मान्मृत्युर्भवति—अस्मा-  
देवंविदः, य एवं वेद तस्मात्, एवमिति — प्रकृतं  
विशुद्धिगुणोपेतं प्राणमुपास्त इत्यर्थः । उपासनं नाम  
उपास्यार्थवादे यथा देवतादिस्वरूपं श्रुत्या ज्ञाप्यते तथा  
मनसोपगम्य, आसनं चिन्तनं लौकिकप्रत्ययाव्यवधानेन,  
यावत् तद्देवतादिस्वरूपात्माभिमानाभिव्यक्तिरिति,  
लौकिकात्माभिमानवत् । ‘देवो भूत्वा देवानप्येति’  
‘किं देवतोऽस्यां प्राच्यां दिश्यसि’ इत्येवमादिश्रुतिभ्यः ।

‡ शंकर.

\* शेषं सरलम् ।

‡ रंग. सरलार्थम् ।

सा वा एषा देवतैतासां देवतानां पाप्मानं मृत्युमपहृत्य यत्राऽऽसां दिशामन्तस्तद्रमयांचकार । तदासां पाप्मनो विन्यदधात् । तस्मान्न जनमिया-  
न्नान्तमियान्नेत्पाप्मानं मृत्युमन्ववायानीति ॥

( १ ) सा वा एषा देवता — ‘ दूरं ह वा अस्मान्मृत्युर्भवति ’ इत्युक्तम् । कथं पुनरेवंविदो दूरं मृत्युर्भवतीति ? उच्यते — एवंविचविरोधात् । इन्द्रियविषयसंसर्गसङ्गजो हि पाप्मा प्राणात्माभिमानिनो हि विरुध्यते, वागादिविशेषात्माभिमानहेतुत्वात्स्वाभाविकाज्ञानहेतुत्वाच्च । शास्त्रजनितो हि प्राणात्माभिमानः । तस्मात् एवंविदः पाप्मा दूरं भवतीति युक्तं, विरोधात् । तदेतत्प्रदर्शयति — सा वा एषा देवतेत्युक्तार्थम् । एतासां वागादीनां देवतानां, पाप्मानं मृत्युं — स्वाभाविकाज्ञानप्रयुक्तेन्द्रियविषयसंसर्गसङ्गजनितेन हि पाप्मना सर्वो म्रियते, स ह्यतो मृत्युः— तं प्राणात्माभिमानरूपाभ्यो देवताभ्यः, अपच्छिद्य अपहृत्य, — प्राणात्माभिमानमात्रतयैव प्राणोऽपहन्तेत्युच्यते । विरोधादेव तु पाप्मैवंविदो दूरं गतो भवति । किं पुनश्चकार देवतानां पाप्मानं मृत्युमपहृत्येत्युच्यते—यत्र यस्मिन्, आसां प्राच्यादीनां दिशां, अन्तः अवसानं, तत् तत्र, गमयांचकार गमनं कृतवानित्येतत् । ननु नास्ति दिशामन्तः, कथमन्तं गमितवानिति । उच्यते — श्रौतविज्ञानवज्जनावधिमित्तकल्पितत्वाद्विशां तद्विरोधिजलाध्युषित एव देशो दिशामन्तः, देशान्तोऽरण्यमिति यद्वत्, इत्यदोषः । तत्तत्र गमयित्वा, आसां देवतानां, पाप्मन इति द्वितीयाब्रुवचनं, विन्यदधात् विविधं न्यग्भावेनादधात्स्थापितवती, प्राणदेवता । प्राणात्माभिमानशून्येष्वन्त्यजनेष्विति सामर्थ्यात् । इन्द्रियसंसर्गजो हि स इति प्राण्याश्रयतावगम्यते । तस्मात्तमन्त्यं जनं, नेयात् न गच्छेत् संभाषणदर्शनादिभिर्न संसृजेत् । तत्संसर्गपाप्मना संसर्गः कृतः स्यात् । पाप्माश्रयो हि सः । तज्जननिवासं चान्तं दिगन्तशब्दवाच्यं, नेयात्— जनशून्यमपि, जनमपि तद्देशवियुक्तं, इत्यभिप्रायः ।

( १ ) बृउ. १।३।१०; शब्रा. १।४।१।११; मध्व. यत्राऽऽसां ( यत्तासां ) .

नेदिति परिभयार्थे निपातः । इत्थं जनसंसर्गे, पाप्मानं मृत्युं, अन्ववायानीति—अनु अव अयानीति अनु-गच्छेयमिति । एवं भीतो न जनमन्तं चेयादिति पूर्वेण संबन्धः ।

शंकर.

( २ ) उद्गातर्यध्यस्वो ( स्यो ) पासिता मृत्योर्दूरत्वेन दूर्नामिकैषा मुख्यप्राणरूपा देवता पूर्वमसुरैरनुतादि-पाप्मभिः संयोजितानां वागादिदेवतानां मृत्युं मरणादि-दुःखहेतुतया मृत्युशब्दितं पाप्मानमपहृत्य वागादिदेवताभ्य आच्छिद्य यत्राऽऽसां दिशामन्तर्दिगन्तप्रदेशस्तद्रमयांचकार दूर्नामत्वात् दूरं मृत्युं निनायेत्यर्थः । आसां वागादिदेवतानां पाप्मनः पापानि विन्यदधाद्विशिष्यति ( नि ) धानं कृतवतीत्यर्थः । यस्मात्कारणात्प्रत्यन्तदेशानां वागादिदेवताविनिर्मुक्तानुतादिलक्षणपापनिघानाश्रयतया म्लेच्छदेशत्वम् । अत एव तत्र जनं जननमुत्पत्तिमिति यावत् । अन्तं मरणं च नेयान्न प्राप्नुयात् । तत्र देश उत्पत्तिमरणे अशोभने इति यावत् । नेत्रैवेत्यर्थः । पाप्मानं मृत्युमन्ववायानि नानुगच्छेयमिति भीतः सन्नुत्पत्तिमरणे तत्र न प्राप्नुयात् । उत्पत्तिमरणे तादृशदेशे यथा न भवतस्तथा यत्तेतेति यावत् ।

रंग.

( ३ ) स वायू रुद्रशक्रादेर्वासुदेवबलाश्रयः । विमुच्य ( विमोच्य ) पापसंधातं दिशामन्तेष्वथाक्षिपत् ।

मध्व.

सा वा एषा देवतैतासां देवतानां पाप्मानं मृत्युमपहृत्याथैना मृत्युमत्यवहत् ॥

( १ ) सा वा एषा देवता — तदेतत्प्राणात्मज्ञानकर्मफलं वागादीनामग्न्याद्यात्मत्वमुच्यते । अथैना मृत्युमत्यवहत् — यस्मादाध्यात्मिकपरिच्छेदकरः पाप्मा मृत्युः प्राणात्मविज्ञानेनापहतः, तस्मात्स प्राणोऽपहन्ता पाप्मनो मृत्योः । तस्मात्स एव प्राणः, एना वागादिदेवताः, प्रकृतं पाप्मानं मृत्युं, अतीत्य अवहत् प्रापयत् स्वं स्वमपरिच्छिन्नमग्न्यादिदेवतात्मरूपम् ।

\* शंकर.

\* रंग. सरलार्थम् ।

( १ ) बृउ. १।३।११; शब्रा. १।४।१।१२.

( २ ) उन्मुच्य मृत्योस्तांश्चैवायोर्ध्वलोकेषु चाव-  
हत् । मध्व.

स वै वाचमेव प्रथमामत्यवहत् । सा यदा  
मृत्युमत्यमुच्यत सोऽग्निरभवत् । सोऽयमग्निः परेण  
मृत्युमतिक्रान्तो दीप्यते ॥

( १ ) स वै वाचमेव प्रथमामत्यवहत् — स  
प्राणः, वाचमेव, प्रथमां प्रधानमित्येतत् — उद्वीय-  
कर्मणीतरकरणापेक्षया साधकतमत्वं प्राधान्यं तस्याः —  
तां प्रथमामत्यवहत् वहनं कृतवान् । तस्याः पुनर्मृत्यु-  
मतीत्योदायाः किं रूपमित्युच्यते — सा वाक्, यदा  
यस्मिन्काले पाप्मानं मृत्युं, अत्यमुच्यत अतीत्या-  
मुच्यत मोचिता स्वयमेव, तदा सः अग्निः अभवत् —  
सा वाक् — पूर्वमप्यग्निरेव सती मृत्युवियोगेऽप्यग्निरेवा-  
भवत् । एतावन्तु विशेषो मृत्युवियोगे — सोऽयमति-  
क्रान्तोऽग्निः, परेण मृत्युं परस्तामृत्योः, दीप्यते ।  
प्राङ्मोक्षामृत्युप्रतिबद्धोऽध्यात्मवागात्मना नन्दानीमिव  
दीप्तिमानासीत् । इदानीं तु मृत्युं परेण दीप्यते मृत्यु-  
वियोगात् । \* शंकर.

( २ ) स इत्यग्न्यपेक्षया पुंलिङ्गनिर्देशः । यद्यपि  
वागभिमानिनी देवता सर्वदाऽग्निरेव तथाऽप्यवगतदोष-  
तयाऽग्रतः परादिप्रवृत्तिनिमित्तपौष्कल्यशालितयाऽग्निर-  
भवत् । अद्य रामस्य रामत्वमित्यादिवदिति भावः ।

रंग.

अथ प्राणमत्यवहत् । स यदा मृत्युमत्यमुच्यत  
स वायुरभवत् । सोऽयं वायुः परेण मृत्युमतिक्रान्तः  
पवते ॥

तथा — प्राणः प्राणं — वायुरभवत् स तु पवते  
मृत्युं परेणातिक्रान्तः । सर्वमन्यदुक्तार्थम् ।

शंकर.

\* ऐआ. २।४।२।४ ( पृ. ५८३ ) इत्यत्र संगृहीतं  
ब्रह्मशंकरभाष्यं अत्राप्यनुसंधेयम् ।

(१) बृउ. १।३।१२; शब्रा. १।४।१।१३; ब्रह्मशंकर.  
२।४।१४; श्रीकर. २।४।१२; बल्लभ. २।४।१५, मृत्युमति  
( मृत्युनाऽति ) ; विज्ञान. ३।३।५३.

(२) बृउ. १।३।१३; शब्रा. १।४।१।१४.

अथ चक्षुरत्यवहत् । तद्यदा मृत्युमत्यमुच्यत स  
आदित्योऽभवत् । सोऽसावादित्यः परेण मृत्युम-  
तिक्रान्तस्तपति ॥

तथा चक्षुरादित्योऽभवत् । स तु तपति ।

शंकर.

अथ श्रोत्रमत्यवहत् । तद्यदा मृत्युमत्यमुच्यत  
ता दिशोऽभवन् । ता इमा दिशः परेण मृत्युम-  
तिक्रान्ताः ॥

( १ ) तथा श्रोत्रं दिशोऽभवन् । दिशः प्राच्यादि-  
विभागेनावस्थिताः । शंकर.

( २ ) अत्र भान्तीति शेषः । दिक्शब्दो देवता-  
परः । रंग.

अथ मनोऽत्यवहत् । तद्यदा मृत्युमत्यमुच्यत  
स चन्द्रमा अभवत् । सोऽसौ चन्द्रः परेण  
मृत्युमतिक्रान्तो भाति । एवम् ह वा एनमेपा  
देवता मृत्युमतिवहति य एवं वेद ॥

( १ ) मनः चन्द्रमाः — भाति । यथा पूर्व-  
यजमानं वागाद्यग्न्यादिभावेन मृत्युमत्यवहत्, एवं  
एनं वर्तमानयजमानमपि, ह वै, एषा प्राणदेवता मृत्यु-  
मतिवहति वागाद्यग्न्यादिभावेन, एवं यो वागादि-  
पञ्चकविशिष्टं प्राणं वेद, ' तं यथा यथोपासते तदेव  
भवति' इति श्रुतेः । शंकर.

( २ ) यः पुमान्वागाद्यभिमान्यग्न्यादिदेवतानाम-  
त्यवहनक्रमं वेद तमेनमेषा प्राणदेवता मृत्युमतिक्रामय-  
तीत्यर्थः । रंग.

( ३ ) अग्निर्नासिक्यवायुश्च दिक्पा इन्द्रादयोऽ-  
खिलाः । सूर्यः सोमश्च रुद्रश्च तेनैव स्वपदे स्थिताः ॥

मध्व.

अथात्मनेऽन्नाद्यमागायत् । यद्धि किंचान्नमद्यते-  
ऽनेनैव तदद्यते । इह प्रतितिष्ठति ॥

(१) बृउ. १।३।१४; शब्रा. १।४।१।१५.

(२) बृउ. १।३।१५; शब्रा. १।४।१।१६.

(३) बृउ. १।३।१६; शब्रा. १।४।१।१७; रंग. चन्द्रः  
( चन्द्रमाः ).

(४) बृउ. १।३।१७; शब्रा. १।४।१।१८; बल्लभ.  
२।४।२२.

( १ ) अथात्मने । यथा वागादिभिरात्मार्यमागानं कृतं, तथा मुख्योऽपि प्राणः सर्वप्राणसाधारणं प्राजापत्यफलमागानं कृत्वा त्रिषु पवमानेषु, अथ अनन्तरं, शिष्टेषु नवसु स्तोत्रेषु, आत्मने आत्मार्यं, अन्नाद्यं अन्नं च तदाद्यं च अन्नाद्यं, आगायत् । कर्तुः कामसंयोगो वाचनिक इत्युक्तम् । कथं पुनस्तदन्नाद्यं प्राणेनात्मार्यमागीतमिति गम्यत इत्यत्र हेतुमाह—यत्किंचेति—सामान्यान्नमात्रपरामर्शार्थः । हीति हेतौ । यस्मात्लोके प्राणिभिर्यत्किंचिदन्नमद्यते भक्ष्यते तदनेनैव प्राणेनैव । अन इति प्राणस्याख्या प्रसिद्धा । अनःशब्दः सान्तः शकटवाची । यस्त्वन्यः स्वरान्तः स प्राणपर्यायः । प्राणेनैव तदद्यत इत्यर्थः । किंच, न केवलं प्राणेनाद्यत एवान्नाद्यं, तस्मिन्शरीराकारपरिणतेऽन्नाद्ये इह, प्रति-तिष्ठति प्राणः । तस्मात्प्राणेनात्मनः प्रतिष्ठार्थमागीतमन्नाद्यम् । यदपि प्राणेनान्नादनं तदपि प्राणस्य प्रतिष्ठार्थमेवेति न वागादिष्विव कल्याणासङ्गजपाप्मसंभवः प्राणेऽस्ति ।

\* शंकर.

( २ ) ' यो वाचि भोगस्तं देवेभ्य आगायत् । यत्कल्याणं वदति तदात्मने ' इति यजमानगामिफलव्यतिरिक्तं कल्याणवदनादिकं यथा वागाद्या देवता आगायन्तथा प्राणोऽप्यात्मनेऽन्नाद्यमागायत् । अन्नमत्तीत्यन्नादः । तस्य भावोऽन्नाद्यम् । आदिवृद्धयभावश्छान्दसः । अथवाऽन्नं च तदाद्यं चान्नाद्यम् । आद्यमदनाहं भक्षणार्हमित्यर्थः । आगायद्गानसामर्थ्येन आपयत् । संपादितवानित्यर्थः ।

§ रंग.

' ते देवा अब्रुवन् । एतावद्वा इदं सर्वं यदन्नम् । तदात्मन आगासीः । अनु नोऽस्मिन्नन्न आभजस्वेति । ते वै माऽभिसंविशतेति । तथेति तं समन्तं परिण्यविशन्त । तस्माद्यदनेनान्नमत्ति

\* वल्लभ. छा. ६।५।१ ( पृ. ९०० ) इत्यत्र द्रष्टव्यम् ।

§ शेषपदार्थाः शंकरवत् ।

( १ ) बृ. १।३।१८; श. ब्रा. १।४।१।१९, २०; रंग. प्रतिर्बु ( प्रति बु ) स हैवालं ( स एवालं ); मध्व. प्रतिर्बु ( प्रति बु ).

उ. का. १२७

तेनैतास्तृप्यन्ति । एवम् ह वा एनम् स्वा अभिसंविशन्ति भर्ता स्वानाम् श्रेष्ठः पुर एता भवत्यन्नादोऽधिपतिर्य एवं वेद । य उ हैवविदम् स्वेष्टु प्रति प्रतिर्बुभूषति न हैवालं भार्येभ्यो भवति । अथ य एवैतमनु भवति यो वैतमनु भार्यान्बुभूषति स हैवालं भार्येभ्यो भवति ॥

( १ ) ते देवाः । नन्ववधारणमयुक्तं प्राणेनैव तदद्यते इति । वागादीनामप्यन्ननिमित्तोपकारदर्शनात् । नैष दोषः । प्राणद्वारत्वात्तदुपकारस्य । कथं प्राणद्वारकोऽन्नकृतो वागादीनामुपकार इत्येतमर्थं प्रदर्शयन्नाह—ते वागादयो देवाः स्वविषयद्योतनाद्देवाः अब्रुवन् उक्तवन्तो मुख्यं प्राणं—' इदं एतावत्, नातोऽधिकमस्ति । वा इति स्मरणार्थः । इदं तत्सर्वमेतावदेव । किम् ? यदन्नं प्राणस्थितिकरमद्यते लोके, तत्सर्वं आत्मने आत्मार्यं आगासीः आगीतवानसि आगानेनात्मसाकृतमित्यर्थः । वयं चान्नमन्तरेण स्थातुं नोत्सहामहे । अतः अनु पश्चात्, नः अस्मान् अस्मिन्नन्ने आत्मार्यं तवान्ने आभजस्व आभाजयस्व । णिचोऽश्रवणं छान्दसम् । अस्मांश्चान्नभागिनः कुरु ' । इतर आह—' ते यूयं यदि अन्नार्थिनः वै, मा मां, अभिसंविशत समन्ततो मामाभिमुख्येन निविशत '—इति एवमुक्तवति प्राणे, तथेति एवमिति, तं प्राणं परिसमन्तं परिसमन्तात्, न्यविशन्त निश्चयेनाविशन्त, तं प्राणं परिवेष्टय निविष्टवन्त इत्यर्थः । तथा निविष्टानां प्राणानुज्ञया तेषां प्राणेनैवाद्यमानं प्राणस्थितिकरं सदर्शनं तृप्तिकरं भवति । न स्वातन्त्र्येणान्नसंबन्धो वागादीनाम् । तस्माद्युक्तमेवावधारणम्—' अनेनैव तदद्यते ' इति । तदेव चाह—तस्मात् यस्मात्प्राणाश्रयतयैव प्राणानुज्ञयाऽभिसंनिविष्टा वागादिदेवतास्तस्मात्, यदन्नं, अनेन प्राणेन, अस्ति लोकः, तेनान्नेन, एता वागाद्याः, तृप्यन्ति । वागाद्याश्रयं प्राणं यो वेद—' वागादयश्च पञ्च प्राणाश्रयाः ' इति, तमप्येवं, एवं ह वै, स्वाः शातयः, अभिसंविशन्ति वागादय इव प्राणं, शातीनामाश्रयणीयो भवतीत्यभिप्रायः । अभिसंनिविष्टानां च स्वानां, प्राणवदेव वागादीनां, स्वात्नेन भर्ता भवति । तथा श्रेष्ठः, पुरोऽग्रतः एवा गन्ता,

भवति वागादीनामिव प्राणः । तथा अन्नादः अनामयावीत्यर्थः । अधिपतिरधिष्ठाय च पालयिता स्वतन्त्रः पतिः प्राणवदेव वागादीनाम् । य एवं प्राणं वेद तस्यैतद्यथोक्तं फलं भवति । किञ्च य उ हैवंविदं प्राणविदं प्रति, स्वेषु ज्ञातीनां मध्ये, प्रतिः प्रतिकूलः, बुभूषति प्रतिस्पर्धी भवितुमिच्छति, सोऽसुरा इव प्राणप्रतिस्पर्धिनो न हैवालं न पर्याप्तः, भार्येभ्यः भरणीयेभ्यः, भवति, भर्तुमित्यर्थः । अथ पुनर्य एव ज्ञातीनां मध्ये एतमेवंविदं वागादय इव प्राणं, अनु अनुगतो भवति, यो वा एतमेवंविदं, अन्वेव अनुवर्तयन्नेव, आत्मीयान्भार्यान्बुभूषति भर्तुमिच्छति, यथैव वागादयः प्राणानुवृत्त्यात्मबुभूषव आसन् । स हैवालं पर्याप्तः, भार्येभ्यो भरणीयेभ्यः, भवति, भर्तु, नेतरः स्वतन्त्रः । सर्वमेतत्प्राणगुणविज्ञानफलमुक्तम् ।

शंकर.

( २ ) नोऽस्मानाभजस्व । आङ्गीषदर्थे । अल्प-भागवतः कुर्वित्यर्थः । अनेन प्राणेन सहितः सन् जीवो यदन्नमत्ति तेनैवान्नेन वागाद्यास्तृप्यन्ति ।

\* रंग.

‘सोऽयास्य आङ्गिरसोऽङ्गानां हि रसः । प्राणो वा अङ्गानां रसः । प्राणो हि वा अङ्गानां रसः । तस्माद्यस्मात्कस्माच्चाङ्गात्प्राण उत्क्रामति तदेव तच्छुष्यति । एष हि वा अङ्गानां रसः ॥

( १ ) कार्यकरणानामात्मत्वप्रतिपादनाय प्राण-स्याङ्गिरसत्वमुपन्यस्तम्—‘सोऽयास्य आङ्गिरसः’ इति । ‘अस्माद्धेतोरयमाङ्गिरसः’ इत्याङ्गिरसत्वे हेतुर्नोक्तः । तद्धेतुसिद्धयर्थमारभ्यते । तद्धेतुसिद्धयायत्तं हि कार्यकरणात्मत्वं प्राणस्य । अनन्तरं च वागादीनां प्राणाधीनतोक्ता । सा च कथमुपपादनीयेत्याह—‘सोऽयास्य आङ्गिरसः’ इत्यादि यथोपन्यस्तमेवोपादीयते उत्तरार्थम् । ‘प्राणो वा अङ्गानां रसः’ इत्येवमन्तं वाक्यं यथाव्याख्यातार्थमेव पुनः स्मारयति । कथम् ? प्राणो वा अङ्गानां रस इति । प्राणो हि, हिशब्दः प्रसिद्धौ ।

\* शेषपदवाक्यार्थाः शंकरवत् ।

(१) बृउ. १।३।१९; शम्भा. १।४।१।१२१; अशंकर. २।४।११.\*

अङ्गानां रसः । प्रसिद्धमेतत्प्राणस्याङ्गरसत्वं न वागादीनाम् । तस्माद्युक्तं ‘प्राणो वा’ इति स्मारणम् । कथं पुनः प्रसिद्धत्वमित्यत आह—तस्माच्छब्द उपसंहारार्थं उपरित्वेन संबध्यते । यस्माद्यतोऽवयवात्, कस्मादनुक्तविशेषात्, यस्मात्कस्मात् यतः कुतश्चिच्च, अङ्गाच्छरीरावयवादविशेषितात्, प्राणः उत्क्रामत्यपसर्पति, तदैव तत्रैव, तदङ्गं शुष्यति नीरसं भवति शोषमुपैति । तस्मादेष हि वा अङ्गानां रस इत्युपसंहारः । अतः कार्यकरणानामात्मा प्राण इत्येतत्सिद्धम् । आत्मापाये हि शोषो मरणं स्यात् । तस्मात्तेन जीवन्ति प्राणिनः सर्वे । तस्मादपास्य वागादीनाम्प्राण एवोपास्य इति समुदायार्थः ।

शंकर.

( २ ) पूर्वमुक्तमेवायास्यत्वमाङ्गिरसत्वं च विद्याभेद-भ्रमापनुत्तये पुनराह ।

\* रंग.

एष उ एव बृहस्पतिः वाग्वै बृहती तस्या एष पतिस्तस्मादु बृहस्पतिः ॥

( १ ) एष उ । न केवलं कार्यकरणयोरेवात्मा प्राणो रूपकर्मभूतयोः, किं तर्हि ? ऋग्यजुःसाम्नां नामभूतानामात्मेति सर्वात्मकतया प्राणं स्तुवन् महीकरोत्युपास्यत्वाय—एष उ एव प्रकृत आङ्गिरसो बृहस्पतिः । कथं बृहस्पतिरिति, उच्यते—वाग्वै बृहती बृहतीच्छन्दः षट्त्रिंशदक्षरा । अनुष्टुप् च वाक् । कथं ? ‘वाग्वा अनुष्टुप्’ इति श्रुतेः । सा च वागनुष्टुप्बृहत्यां छन्दस्यन्तर्भवति । अतो युक्तं ‘वाग्वै बृहती’ इति प्रसिद्धवद्वक्तुम् । बृहत्यां च सर्वा ऋचोऽन्तर्भवन्ति, प्राणसंस्तुत्वात् । ‘प्राणो बृहती प्राण ऋच इत्येव विद्यात्’ इति श्रुत्यन्तरात् । वागात्मत्वाच्चर्चा प्राणेऽन्तर्भावः । तत्कथमित्याह—तस्या वाचो बृहत्या ऋचः, एषः प्राणः, पतिः, तस्या निर्वर्तकत्वात् । कौष्ठ्याभिप्रेरितमारुतनिर्वर्त्या हि ऋक् । पालनाद्वा वाचः पतिः । प्राणेन हि पाल्यते वाक्, अप्राणस्य शब्दोच्चारणसामर्थ्याभावात् । तस्मादु बृहस्पतिः ऋचां प्राण आत्मेत्यर्थः ।

शंकर.

\* शेषः सरलार्थः ।

(१) बृउ. १।३।२०; शम्भा. १।४।१।१२२.

( २ ) उश्वायै । बृहस्पतिश्चैष एवेत्यर्थः । तत्र हेतुः—वाग्वै बृहती । बृहत्याख्यच्छन्दसो वाग्रूपत्वादिति भावः । रंग.

एष उ एव ब्रह्मणस्पतिः । वाग्वै ब्रह्म तस्या एष पतिस्तस्मादु ब्रह्मणस्पतिः ॥

( १ ) तथा यजुषाम् । कथम् ? एष उ एव ब्रह्मणस्पतिः । वाग्वै ब्रह्म—ब्रह्म यजुः । तच्च वाग्विशेष एव । तस्या वाचो यजुषो ब्रह्मणः, एष पतिः । तस्मादु ब्रह्मणस्पतिः — पूर्ववत् । कथं पुनरेतदवगम्यते बृहती-ब्रह्मणोऽङ्गयजुष्वं न पुनरन्यार्थत्वमिति । उच्यते—वाचः अन्ते सामसामानाधिकरण्यनिर्देशात् ' वाग्वै साम ' इति । तथा च ' वाग्वै बृहती ' ' वाग्वै ब्रह्म ' इति च वाक्सामानाधिकरणयोऽङ्गयजुष्वं युक्तम् । परिशेषाच्च—साम्यभिहिते ऋग्यजुषी एव परिशिष्टे । वाग्विशेषत्वाच्च—वाग्विशेषौ हि ऋग्यजुषी, तस्मात्तयोर्वाचा समानाधिकरणता युक्ता । अविशेषप्रसङ्गाच्च—' साम ' ' उद्गीथः ' इति च स्पष्टं विशेषाभिधानत्वम् । तथा बृहतीब्रह्मशब्दयोरपि विशेषाभिधानत्वं युक्तम् । अन्यथा अनिर्धारितविशेषयोरानर्थक्यापत्तेश्च, विशेषाभिधानस्य वाङ्मात्रत्वे चोभयत्र पौनरुक्त्यात् । ऋग्यजुःसामोद्गीथशब्दानां च श्रुति-ष्वेवं क्रमदर्शनात् । शंकर.

( २ ) ब्रह्मशब्दो वेदपरः । शिष्टं पूर्ववत् । रंग.

( ३ ) स्त्रीगुणैः सर्वपूर्णत्वाद्वृहती तु सरस्वती । अनन्तवेदरूपत्वात्सैव ब्रह्मेति कीर्तिता । विष्णुना बृहितत्वाद्वा तत्पतिर्वायुरीश्वरः । मध्व.

एष उ एव साम । वाग्वै सामैष सा चामश्चेति तत्साम्नः सामत्वम् । यद्वेव समः प्लुषिणा समो

( १ ) बृउ. १।३।२१; शब्रा. १।४।१।२३ स्तस्मादु+ ( ह ); बलदेव. २।४।१३.

( २ ) बृउ. १।३।२२; शब्रा. १।४।१।२४; शंकर. २।४।१३; भास्कर. २।४।१३, ४।२।११; रंग. सलोकतां + ( जयति ); रामानुज. २।४।१२; श्रीकंठ. २।४।१२; श्रीकर. २।४।१०, ११; बलभ. ३।२।१८ समो मशकेन समो नागेन ( समो नागेन समो मशकेन ); बलदेव. २।४।१३.

मशकेन समो नागेन सम एभिस्त्रिभिर्लोकैः समोऽनेन सर्वेण तस्माद्वेव साम । अश्नुते साम्नः सायुज्यं सलोकतां य एवमेतत्साम वेद ॥

( १ ) एष उ एव साम । कथमित्याह — वाग्वै सा यत्किञ्चित्स्त्रीशब्दाभिधेयं सा वाक् । सर्वस्त्रीशब्दाभिधेयवस्तुविषयो हि सर्वनाम-सा-शब्दः । तथा अम एष प्राणः । सर्वपुंशब्दाभिधेयवस्तुविषयोऽमः-शब्दः । ' केन मे पौंसानि नामान्यामोषीति, प्राणेनेति ब्रूयात् । केन मे स्त्रीनामानीति वाचा ' इति श्रुत्यन्तरात् । वाक्प्राणाभिधानभूतोऽयं सामशब्दः । तथा प्राणनिर्वर्त्यस्वरादिसमुदायमात्रं गीतिः सामशब्देनाभिधीयते । अतो न प्राणवाग्व्यतिरेकेण सामनामास्ति किञ्चित्, स्वरवर्णादेशे प्राणनिर्वर्त्यत्वात्प्राणतन्त्रत्वाच्च । एष उ एव प्राणः साम । यस्मात् साम सामेति वाक्प्राणात्मकं — सा चामश्चेति, तत् तस्मात् साम्नो गीतिरूपस्य स्वरादिसमुदायस्य सामत्वं तत् प्रगीतं भुवि । यत् उ एव समः तुल्यः सर्वेण वक्ष्यमाणेन प्रकारेण, तस्माद्वा सामेत्यनेन संबन्धः । वा-शब्दः सामशब्दलाभनिमित्तप्रकारान्तरनिर्देशानर्थक्यभ्यः । केन पुनः प्रकारेण प्राणस्य तुल्यत्वमित्युच्यते — समः प्लुषिणा पुत्तिकाशरीरेण, समो मशकेन मशकशरीरेण, समो नागेन हस्तिशरीरेण, सम एभिस्त्रिभिर्लोकैः त्रैलोक्यशरीरेण प्राजापत्येन, समोऽनेन जगद्रूपेण हैरण्यगर्भेण । पुत्तिकादिशरीरेषु गोत्वादिबत्कात्स्न्येन परिसमाप्त इति समत्वं प्राणस्य, न पुनः शरीरमात्रपरिमाणेनैव, अमूर्तत्वात् सर्वगतत्वाच्च । न च घटप्रासादादिप्रदीपवत्संको, चविकासितया शरीरेषु तावन्मात्रं समत्वम् । ' त एते सर्व एव समाः सर्वेऽनन्ताः ' इति श्रुतेः । सर्वगतस्य तु शरीरेषु शरीरपरिमाणवृत्तिलाभो न विरुध्यते । एवं समत्वात्सामाख्यं प्राणं वेद यः श्रुतिप्रकाशितमहत्त्वं तस्यैतत्फलम् — अश्नुते व्याप्नोति, साम्नः प्राणस्य, सायुज्यं सयुग्भावं समानदेहेन्द्रियाभिमानत्वं, सलोक्यं समानलोकतां वा, भावनाविशेषतः, य एवमेतत् यथोक्तं साम प्राणं वेद — आ प्राणात्माभिमानाभिव्यक्तेरुपास्ते इत्यर्थः ।

( २ ) ' अणुश्च ' — अणुश्चाय मुख्यः प्राणः प्रत्येतव्यः, इतरप्राणवत् । अणुत्वं चेहापि सौक्ष्म्यपरिच्छेदौ, न परमाणुतुल्यत्वम् । पञ्चभिर्दृष्टिभिः कृत्स्न-शरीरव्यापित्वात्सूक्ष्मः प्राणः । उक्तान्तौ पार्श्वस्थेनानु-पलभ्यमानत्वात् । परिच्छिन्नश्चोक्तान्तिगत्यागतिश्रुतिभ्यः । ननु विभुत्वमपि प्राणस्य समाभ्यायते ' समः प्लुषिणा समो मशकेन समो नागेन सम एभिस्त्रिभिर्लोकैः समोऽनेन सर्वेण ' इत्येवमादिप्रदेशेषु । तदुच्यते—आधिदैविकेन समष्टिव्यष्टिरूपेण दैरण्यगर्भेण प्राणात्मनैवै-तद्विभुत्वमाभ्यायते, नाऽऽध्यात्मिकेन । अपि च समः प्लुषिणेत्यादिना साम्यवचनेन प्रतिप्राणिवर्तिनः प्राणस्य परिच्छेद एव प्रदर्श्यते तस्माददोषः ।

\* ब्रशंकर. २।४।१२

( ३ ) सूक्ष्मशरीरं व्यतिरिक्तमस्तीति । संकोच-विकाशात्मकं चेदं ' समः प्लुषिणा ' इति श्रुतेः ।

भास्कर. ४।२।११

( ४ ) एष उ एव वाग्विशिष्टो मुख्यप्राण एव साम, सा चामश्चेति सामशब्दनिर्वचनात् । सेति स्त्रीलिङ्गेन तच्छब्देन वाक्परामृश्यते । अम गत्यादिष्विति गमनार्था-दमतेरः । अमति गच्छतीत्यमः प्राणः । तदुपपाद-यति — वागैव सामैष इति । समष्टिजीवभूतत्रैलोक्य-शरीरकब्रह्मणः शरीरेणापि समः, देवमनुष्यादिसर्वशरीरे-णापि समः । यथा घटप्रदीपप्रभा तावन्मात्रव्यापिनी, प्रासादप्रदीपप्रभा च प्रासादव्यापिनी, एवं प्राणोऽपि ब्रह्मादिपिपीलिकान्तशरीरेषु तत्तच्छरीरानुरूपव्याप्तिमत्त्वेन समः । सायुज्यं प्राणदेवतासमानलोकतामश्नुते । सलो-कतां जयति सलोक्यं प्राप्नोति । य एवं वेद साम-शब्दनिरुक्तिं सर्वदाऽनुसंधत्ते ।

रंग.

( ५ ) ' अणुश्च ' — अणुश्चायम् । पूर्ववदुक्ता-न्यादिश्रवणात् । ' तमुक्तामन्तं प्राणोऽनूक्तामति ' ( बृ. ४।४।२ ) इत्यादिषु । अधिकाशङ्का तु ' सम एभि-स्त्रिभिर्लोकैः समोऽनेन सर्वेण ' ' प्राणे सर्वे प्रतिष्ठि-तम् ' ( प्र. २।६ ) ' सर्वे हीदं प्राणेनावृतम् ' इत्या-दिश्रवणान्महापरिमाण इति । परिहारस्तूक्तान्यादिश्रव-

णात्परिच्छिन्नत्वे निश्चिते सर्वस्य प्राणिजातस्य प्राणा-यत्तस्थितित्वेन वैभववादोपपत्तिरिति ।

रामानुज. २।४।१२

( ६ ) ' अत एव चोपमा सूर्यकादिवत् ' — प्रपञ्चधर्मा भगवत्युच्यन्त इत्यत्र निदर्शनान्तरमाह । अत एव इममेव निर्णयमाश्रित्य, ' समः प्लुषिणा समो नागेन समो मशकेन सम एभिस्त्रिभिर्लोकैः समोऽनेन सर्वेण ' इति निरुपमस्य भगवतो यदुपमानं तत् तद्धर्म-संबन्धात् । न चात्र स्वतन्त्रतादृशधर्मवत्त्वं ब्रह्मणो वक्तुं युक्तम् । नन्विदमपि विरुद्धमित्याशङ्क्य दृष्टा-न्तमाह—सूर्यकादिवत् । सूर्येण सहितं जलं सूर्यकम् । ' यथा ह्ययं ज्योतिरात्मा विवस्वान् अपो भिन्ना बहुधेकोऽनुगच्छन् । एकधा बहुधा चैव दृश्यते जल-चन्द्रवत् ' इति यथेतरसंश्लिष्टस्योपमानत्वमेवं समः प्लुषि-णेत्यपि । चकारस्तु विरोधाभावो वक्तव्योऽधिकरणं च संपूर्णमेकदेशिन इति सूचयति । तस्माज्जडजीवधर्माणां भवत्युपचारः, निषेधस्तु मुख्य इति ।

वल्लभ. ३।२।१८

एष उ वा उद्गीथः । प्राणो वा उत् । प्राणेन हीदं सर्वमुत्तब्धम् । वागेव गीथा । उच्च गीथा चेति स उद्गीथः ॥

( १ ) एष उ वा उद्गीथः । उद्गीथो नाम सामा-वयवो भक्तिविशेषः नोद्गानं, सामाधिकारात् । कथ-मुद्गीथः प्राणः ? प्राणो वा उत् — प्राणेन हि यस्मादिदं सर्वं जगत् उत्तब्धं ऊर्ध्वं स्तब्धमुत्तम्भितं विधृतमित्यर्थः । उत्तब्धार्थावद्योतकोऽयमुत्तब्धः प्राण-गुणाभिधायकः । तस्मादुत् प्राणः । वागेव गीथा, शब्दविशेषत्वादुद्गीथभक्तेः । गायतेः शब्दार्थत्वात्सा वागेव । न ह्युद्गीथभक्तेः शब्दव्यतिरेकेण किंचिद्रूप-मुत्प्रेक्ष्यते, तस्माद्युक्तमवधारणं वागेव गीथेति । उच्च प्राणः, गीथा च प्राणतन्त्रा वाक्, इत्युभयमेकेन शब्दे-नाभिधीयते स उद्गीथः ।

शंकर.

( २ ) एष उ वा एष एव वाक्प्राणसमुदायः ।

रंग.

( १ ) बृ. १।३।२३; शब्रा. १।४।१।२५; ब्रशंकर. ३।३।६.



( ३ ) सारत्वात्स्त्रीषु देवी सेत्युक्ता सामरूपतः । गीयेत्युक्ता तदुद्गीथः सामाख्योऽर्धतनुस्तथा । अर्ध-  
नारीनखपुर्वायुः कुत्रचिदीरितः । मध्व.

तद्वापि ब्रह्मदत्तश्चैकितानेयो राजानं भक्षयन्नु-  
वाच । अयं त्यस्य राजा मूर्धानं विपातयताद्यदि-  
तोऽयास्य आङ्गिरसोऽन्येनोदगायदिति । वाचा  
च ह्येव स प्राणेन चोदगायदिति ॥

( १ ) उक्तार्थदाढ्याय आख्यायिका आरभ्यते ।  
तद्वापि । तत् तत्रैतस्मिन्नुक्तेऽर्थे, हापि आख्या-  
यिकापि श्रूयते ह स्म । ब्रह्मदत्तः नामतः, चिकि-  
तानस्यापत्यं चैकितानः तदपत्यं युवा चैकितानेयः,  
राजानं यज्ञे सोमं, भक्षयन्नुवाच । किम् ? 'अयं चमस-  
स्यो मया भक्ष्यमाणो राजा, त्यस्य तस्य ममानृतवादिनः,  
मूर्धानं शिरः विपातयतात् विस्पष्टं पातयतु' । तोरयं  
तातङ्गादेशः, आशिषि लोट् विपातयतादिति । यद्यह-  
मनृतवादी स्यामित्यर्थः । कथं पुनरनृतवादित्वप्राप्ति-  
रिति, उच्यते — 'यत् यदि इतोऽस्मात्प्रकृतात्प्राणा-  
द्वाक्संयुक्तात्, अयास्यः मुख्यप्राणाभिधायकेनायास्या-  
ङ्गिरसशब्देनाभिधीयते विश्वसृजां पूर्वर्षाणां सत्रे उद्गाता,  
सोऽन्येन देवतान्तरेण वाक्प्राणव्यतिरिक्तेन, उदगायत्  
उद्गानं कृतवान् । ततोऽहमनृतवादी स्याम् । तस्य मम  
देवता विपरीतप्रतिपत्तुर्मूर्धानं विपातयतु' इत्येवं शपथं  
चकरोति विज्ञाने प्रत्ययकर्तव्यतादाढ्यं दर्शयति ।  
तमिममाख्यायिकानिर्धारितमर्थं स्वेन वचसोपसंहरति  
श्रुतिः — वाचा च प्राणप्रधानया प्राणेन च स्वस्या-  
त्मभूतेन, सः अयास्य आङ्गिरस उद्गाता, उदगायत्  
इत्येषोऽर्थो निर्धारितः शपथेन ।

शंकर.

( २ ) 'अन्यस्यायं राजा मूर्धानं विपातयतात्' ।  
अयं भक्ष्यमाणो राजाऽन्यस्य शिरः पातयतु । ननु किं  
तेनापराद्धमित्याशङ्क्याऽऽह — 'यदितोऽयास्याङ्गिरसो-

( १ ) बृड. १।३।२४; शब्रा. १।४।४।१।२६; अशंकर.  
३।३।७; रंग. चैकितानेयो ( चैकितानेयो ) अयं त्यस्य  
( अन्यस्यायं ) ऽयास्य आङ्गि ( ऽयास्याङ्गि ) च ह्येव  
( चैव ) चोदगायदिति ( चोदगायत् ); मध्व. त्यस्य  
( त्वस्य ) यदितो ( यदितो ).

ऽन्येनोदगायदिति' । यस्मात्कारणादितोऽस्मादयास्याङ्गि-  
रसो मुख्यप्राणादन्येन देवतान्तरेणोदगायदुद्गानं कृत-  
वान् । अयास्याङ्गिरसशब्दितमुख्यप्राणवेदनमन्तरेण  
देवतान्तरदृष्टिं कृत्वा यस्तुद्गायति तस्य सोमं पिबतो  
मूर्धा पतत्वित्यर्थः । \* रंग.

( ३ ) अयास्यो विश्वसृग्यज्ञे तेनाविष्टोऽन्वगायत ।  
मध्व.

तस्य हैतस्य साम्नो यः स्वं वेद भवति हास्य  
स्वम् । तस्य वै स्वर एव स्वम् । तस्मादात्विज्यं  
करिष्यन्वाचि स्वरमिच्छेत । तथा वाचा स्वरसंप-  
न्नयात्विज्यं कुर्यात् । तस्माद्यज्ञे स्वरवन्तं दिदृक्षन्त  
एव । अथो यस्य स्वं भवति । भवति हास्य स्वं य  
एवमेतत्साम्नः स्वं वेद ॥

( १ ) तस्य हैतस्य । तस्येति प्रकृतं प्राणमभिसं-  
ध्नाति । इ एतस्येति मुख्यं व्यपदिशत्यभिनयेन ।  
साम्नः सामशब्दवाच्यस्य प्राणस्य, यः स्वं धनं, वेद ।  
तस्य ह किं स्यात् ? भवति हास्य स्वम् । फलेन  
प्रलोभ्याभिमुखीकृत्य शुश्रूषवे आह — तस्य वै साम्नः  
स्वर एव स्वम् । स्वर इति कण्ठगतं माधुर्यं,  
तदेवास्य स्वं विभूषणम् । तेन हि भूषितमृद्धिमल्लक्ष्यते  
उद्गानम् । यस्मादेवं तस्मात् आत्विज्यं ऋत्विक्मोद्गानं,  
करिष्यन्, वाचि विषये, वाचि वागाश्रितं स्वरं इच्छेत  
इच्छेत्, साम्नो धनवत्तां स्वरेण चिकीर्षुर्द्गाता ।  
इदं तु प्रासङ्गिकं विधीयते । साम्नः सौस्वर्येण स्वरवत्त्व-  
प्रत्यये कर्तव्ये, इच्छामात्रेण सौस्वर्यं न भवतीति,  
दन्तधावनतैलपानादि सामर्थ्यात्कर्तव्यमित्यर्थः । तथैवं  
संस्कृतया वाचा स्वरसंपन्नया आत्विज्यं कुर्यात् ।  
तस्मात् — यस्मात्साम्नः स्वभूतः स्वरः तेन स्वेन  
भूषितं साम, अतो यज्ञे स्वरवन्तं उद्गातारं, दिदृक्षन्ते  
एव द्रष्टुमिच्छन्त्येव, धनिनमिव लौकिकाः । प्रसिद्धं  
हि लोके — अथो अपि, यस्य स्वं धनं भवति,  
तं धनिनं दिदृक्षन्ते — इति । सिद्धस्य गुणविज्ञान-

\* अनेन धृतः पाठः प्रामादिकः, संप्रदायपाठविरो-  
धात्

( १ ) बृड. १।३।२५; शब्रा. १।४।४।१।२७; रंग.  
तथा ( स. तथा ).

फलसंबन्धस्योपसंहारः क्रियते — भवति हास्य स्वं,  
य एवमेतत्साम्नः स्वं वेदेति ।

\* शंकर.

( २ ) गृहकोशादिकं यत्स्वं तद्रूप्यस्य स्वरे स्थितः ।

मध्व.

तस्य हैतस्य साम्नो यः सुवर्णं वेद भवति  
हास्य सुवर्णम् । तस्य वै स्वर एव सुवर्णम् । भवति  
हास्य सुवर्णं य एवमेतत्साम्नः सुवर्णं वेद ॥

( १ ) अथान्यो गुणः सुवर्णवत्तालक्षणो विधीयते ।  
असावपि सौस्वर्यमेव । एतावान्विशेषः — पूर्वं कण्ठ-  
गतमाधुर्यं, इदं तु लाक्षणिकं सुवर्णशब्दवाच्यम् । तस्य  
हैतस्य साम्नो यः सुवर्णं वेद, भवति हास्य सुवर्णं,  
सुवर्णशब्दसामान्यात्स्वरसुवर्णयोः । लौकिकमेव सुवर्णं  
गुणविज्ञानफलं भवतीत्यर्थः । तस्य वै स्वर एव  
सुवर्णम् । भवति हास्य सुवर्णं य एवमेतत् साम्नः  
सुवर्णं वेदेति पूर्ववत्सर्वम् ।

शंकर.

( २ ) कृष्टप्रथमादिलक्षणं सप्तस्वरविदः स्वर एव  
सुवर्णं भूषणम् ।

रंग.

( ३ ) भूषणस्वरूपी च स एवापि स्वरे स्थितः ।

मध्व.

तस्य हैतस्य साम्नो यः प्रतिष्ठां वेद प्रति ह  
तिष्ठति । तस्य वै वागेव प्रतिष्ठा । वाचि हि खल्वेष  
एतत्प्राणः प्रतिष्ठितो गीयते । अन्न इत्यु हैक  
आहुः ॥

( १ ) तथा प्रतिष्ठागुणं विधित्सन्नाह — तस्य  
हैतस्य साम्नो यः प्रतिष्ठां वेद, प्रतिष्ठित्यस्यामिति  
प्रतिष्ठा वाक्, तां प्रतिष्ठां साम्नो गुणं यो वेद स  
प्रतिष्ठति ह । 'तं यथा यथोपासते' इति श्रुतेस्तद्गु-  
णत्वं युक्तम् । पूर्ववत्फलेन प्रातिलोभिताय का प्रतिष्ठेति  
शुश्रूषव आह — तस्य वै साम्नो वागेव । वागिति  
जिह्वामूलादीनां स्थानानामाख्या, सैव प्रतिष्ठा । तदाह —  
वाचि हि जिह्वामूलादिषु हि यस्मात्प्रतिष्ठितः सन्नेष

प्राणः एतद्भानं गीयते गीतिभावमापद्यते, तस्मात्साम्नः  
प्रतिष्ठा वाक् । अन्ने प्रतिष्ठितो गीयते, इत्यु ह एके  
अन्ये आहुः । इह प्रतिष्ठित्येति युक्तम् । अनिन्दितत्वा-  
देकीयपक्षस्य विकल्पेन प्रतिष्ठागुणविज्ञानं कुर्यात् —  
वाग्वा प्रतिष्ठा, अन्नं वेति ।

शंकर.

( २ ) एष मुख्यप्राणो वाचि वागिन्द्रियस्थानभूत-  
जिह्वामूलादिस्थानेषु प्रतिष्ठितः सन्नेतत्साम गीयते  
सामभावमापन्नमुद्गीयत इत्येक आहुः । उशब्दोऽव-  
धारणे । पूर्वत्रेह प्रतिष्ठित्येति प्राणस्यान्नप्रतिष्ठितत्वोक्ते-  
र्वाक्छब्दितजिह्वामूलादिप्रतिष्ठितत्वमेकीयमतमिति भावः ।  
रंग.

( ३ ) वागिन्द्रियं पीठरूपं तस्य देवस्य संस्थितम् ।  
गानकालेऽन्यदा त्वन्नं प्राणपीठमिति स्मृतम् ॥

मध्व.

अथातः पवमानानामेवाभ्यारोहः । स वै खलु  
प्रस्तोता साम प्रस्तौति । स यत्र प्रस्तुयात्तदेतानि  
जपेत् । असतो मा सद्गमय, तमसो मा ज्योतिर्गमय,  
मृत्योर्माऽमृतं गमयेति । स यदाहासतो मा  
सद्गमयेति । मृत्युर्वा असत्सदमृतं, मृत्योर्माऽमृतं  
गमयामृतं मा कुर्वित्येवैतदाह । तमसो मा  
ज्योतिर्गमयेति । मृत्युर्वै तमो ज्योतिरमृतं, मृत्यो-  
र्माऽमृतं गमयामृतं मा कुर्वित्येवैतदाह । मृत्यो-  
र्माऽमृतं गमयेति । नात्र तिरोहितमिवास्ति । अथ  
यानीतराणि स्तोत्राणि तेष्व्वात्मनेऽन्नाद्यमागायेत् ।  
तस्मादु तेषु वरं वृणीत । यं कामं कामयेत तम् । स  
एष एवंविदुद्गातात्मने वा यजमानाय वा यं कामं  
कामयते तमागायति । तद्धैतल्लोकजिदेव । न  
हैवालोक्त्यताया आशाऽस्ति य एवमेतत्साम वेद ॥

( १ ) एवं प्राणविज्ञानवतो जपकर्म विधित्स्यते ।  
यद्विज्ञानवतो जपकर्मण्यधिकारस्तद्विज्ञानमुक्तम् । अथा-  
नन्तरं, यस्माच्चैवं विदुषा प्रयुज्यमानं देवभावायाभ्या-  
रोहफलं जपकर्म, अतः तस्मात् तद्विधीयते इह । तस्य  
चोद्गीथसंबन्धात्सर्वत्र प्राप्ती पवमानानामिति वचनात् ,

\* रंग. पदवाक्यार्थाः शंकरवत् ।

(१) बृउ. १।३।२६; शब्रा. १।४।१।२८.

(२) बृउ. १।३।२७; शब्रा. १।४।१।२९.

(१) बृउ. १।३।२८; शब्रा. १।४।१।३०--३३;  
अशंकर. ३।४।४४; रंग. तदेतानि ( तदैतानि ); मध्व.  
प्रस्तुया ( प्रस्तूया ).

पवमानेषु त्रिष्वपि कर्तव्यतायां प्राप्तायां, पुनः कालसं-  
कोचं करोति — स वै खलु प्रस्तोता साम प्रस्तौति ।  
स प्रस्तोता, यत्र यस्मिन्काले, साम प्रस्तुयात्प्रारभेत,  
तस्मिन्काल एतानि जपेत् । अस्य च जपकर्मण आख्या  
अभ्यारोह इति । आभिमुख्येनारोहयनेन जपकर्मणैवंवि-  
द्देवभावमात्मानमित्यभ्यारोहः । एतानीति बहुवचना-  
त्त्रीणि यजूंषि । द्वितीयानिर्देशाद्ब्रह्मणोत्पन्नत्वाच्च यथा-  
पठित एव स्वरः प्रयोक्तव्यो न मान्त्रः । याजमानं  
जपकर्म ।

एतानि तानि यजूंषि — ‘असतो मा सद्गमय’  
‘तमसो मा ज्योतिर्गमय’ ‘मृत्योर्माऽमृतं गमय’ इति ।  
मन्त्राणामर्थस्तिरोहितो भवतीति स्वयमेव व्याचष्टे ब्राह्मणं  
मन्त्रार्थं — सः मन्त्रः, यदाह यदुक्तवान् । कोऽसा-  
वर्थ इत्युच्यते — ‘असतो मा सद्गमय’ इति । मृत्युर्वा  
असत् — स्वाभाविककर्मविज्ञाने मृत्युरित्युच्यते ।  
असत् अत्यन्ताघोभावहेतुत्वात् । सत् अमृतम् —  
सत् शास्त्रीयकर्मविज्ञाने, अमरणहेतुत्वादमृतम् । तस्मा-  
दसतः असत्कर्मणो ज्ञानाच्च, मा मां, सत् शास्त्रीय-  
कर्मविज्ञाने, गमय देवभावसाधनात्मभावमापादयेत्यर्थः ।  
तत्र वाक्यार्थमाह — अमृतं मा कुर्वित्येवैतदाहेति ।  
तथा तमसो मा ज्योतिर्गमयेति । मृत्युर्वै तमः, सर्वं  
ह्यज्ञानमावरणात्मकत्वात्तमः तदेव च मरणहेतुत्वा-  
न्मृत्युः । ज्योतिरमृतं पूर्वोक्तविपरीतं दैवं स्वरूपम् ।  
प्रकाशात्मकत्वात् ज्ञानं ज्योतिः, तदेवामृतं अवि-  
नाशात्मकत्वात्, तस्मात्तमसो मा ज्योतिर्गम-  
येति । पूर्ववन्मृत्योर्माऽमृतं गमयेत्यादि । अमृतं मा कुर्वि-  
त्येवैतदाह—दैवं प्राजापत्यं फलभावमापादयेत्यर्थः । पूर्वो  
मन्त्रोऽसाधनस्वभावात्साधनभावमापादयेति । द्विती-  
यस्तु साधनभावादप्यज्ञानरूपात्साध्यभावमापादयेति ।  
मृत्योर्माऽमृतं गमयेति पूर्वयोरेव मन्त्रयोः समुच्चितोऽ-  
र्थस्तृतीयेन मन्त्रेणोच्यत इति प्रसिद्धार्थतैव । नात्र  
तृतीये मन्त्रे तिरोहितमन्तर्हितमिवार्थरूपं पूर्वयोरिव  
मन्त्रयोरस्ति, यथाश्रुत एवार्थः ।

याजमानमुद्गानं कृत्वा पवमानेषु त्रिषु, अथानन्तरं  
यानीतराणि शिष्टानि स्तोत्राणि, तेष्व्वात्मनेऽन्नाद्यमा-  
गायेत्—प्राणविदुद्राता प्राणभतः प्राणवदेव । यस्मात्स

एष उद्गाता एवं प्राणं यथोक्तं वेत्ति, अतः प्राण-  
वदेव तं कामं साधयितुं समर्थः । तस्माद्यजमान-  
स्तेषु स्तोत्रेषु प्रयुज्यमानेषु वरं वृणीत । यं कामं  
कामयेत तं कामं वरं वृणीत प्रार्थयेत । यस्मात्स एष  
एवंविदुद्रातेति तस्माच्छब्दात्प्रागेव संव्यते । आत्मने  
वा यजमानाय वा यं कामं कामयेत इच्छत्युद्राता,  
तमागायत्यागानेन साधयति ।

एवं तावज्ज्ञानकर्मभ्यां प्राणात्मापत्तिरित्युक्तम् ।  
तत्र नास्याशङ्कासंभवः । अतः कर्मापाये प्राणापत्ति-  
र्भवति वा न वेत्याशङ्क्यते । तदाशङ्कानिवृत्त्यर्थ-  
माह—तद्वैतल्लोकजिदेवेति । तद्व तदेतत्प्राणदर्शनं कर्म-  
वियुक्तं केवलमपि, लोकजिदेवेति लोकसाधनमेव । न  
ह एव अलोक्यतायै अलोकार्हात्वाय, आशा आशं-  
सनं प्रार्थनं, नैवास्ति ह । न हि प्राणात्मन्युत्पन्नात्मा-  
भिमानस्य तत्प्राप्त्याशंसनं संभवति । न हि ग्रामस्थः  
कदा ग्रामं प्राप्नुयामित्यरण्यस्थ इवाशास्ते । असंनि-  
कृष्टविषये ह्यनात्मन्याशंसनं, न तत्स्वात्मानि संभवति ।  
तस्मान्नाशाऽस्ति—कदाचित्प्राणात्मभावं न प्रतिपद्ये-  
येति ।

कस्यैतत् । य एवमेतत्साम प्राणं यथोक्तं निर्धारि-  
तमहिमानं वेद—‘अहमस्मि प्राण इन्द्रियविषयासङ्गै-  
रासुरैः पाप्मभिरघर्षणीयो विशुद्धः । वागादिपञ्चकं च  
मदाश्रयत्वादग्न्याद्यात्मरूपं स्वाभाविकविज्ञानोत्थेन्द्रिय-  
विषयासङ्गजनितासुरपाप्मदोषवियुक्तम् । सर्वभूतेषु च  
मदाश्रयान्नाद्योपयोगवन्धनम् । आत्मा चाहं सर्वभूतानां,  
आङ्गिरसत्वात् । ऋग्यजुःसामोद्गीथभूतायाश्च वाच  
आत्मा, तद्व्याप्तेस्तन्निर्वर्तकत्वाच्च । मम साम्नो गीति-  
भावमापद्यमानस्य बाह्यं धनं भूषणं सौस्वर्यम् । ततोऽ-  
प्यन्तरतरं सौवर्ण्यं लाक्षणिकं सौस्वर्यम् । गीतिभावमा-  
पद्यमानस्य मम कण्ठादिस्थानानि प्रतिष्ठा । एवं-  
गुणोऽहं पुत्तिकादिशरीरेषु कात्स्न्येन परिसमाप्तः, अमू-  
र्तत्वात्सर्वगतत्वाच्च’—इति आ एवमभिमानाभि-  
व्यक्तेर्वेद उपास्ते इत्यर्थः । शंकर.

( २ ) एवमुद्रातृप्राणविद्योपदेशानन्तरमेवंभूतं प्राण-  
विदमुद्रातारं प्रति प्रार्थनारूपाणां ब्रह्मलोकाभ्यारोहहेतु-  
तयाऽभ्यारोहशब्दितानां मन्त्राणां प्रयोगकालं मन्त्रार्थं

चाऽऽह — बहिष्पवमानमाध्यन्दिनपवमानाभ-  
पवमानभेदभिन्नानां त्रयाणामेव पवमानानामभ्यारोह-  
मन्त्रा नेतरेषामापृष्ठादिस्तोत्राणामित्यर्थः । यदा प्रस्तौति  
तदैतानि यजुषि यजमानो जपेदित्यर्थः । यस्मात्कारणा-  
त्रिष्वपि पवमानेषूपद्रातैर्भिर्यजुर्मन्त्रैर्यजमानेन स्वगतं  
फलं याचितोऽतो यजमानगामिफलमुद्दिश्यैवाऽऽगायेत् ।  
पवमानत्रयव्यतिरिक्तेष्वाज्यादिषु नवस्तोत्रेष्व्वात्मने स्वार्थ-  
मन्त्राद्यमुद्दिश्याऽऽगायेत् । पूर्वोक्तं तदेतत्प्राणवेदनं  
लोकजिदेव ब्रह्मलोकसाधनमेव । सामशब्दनिर्दिष्टमाङ्गि-  
रसत्वादिप्रागुक्तगुणविशिष्टं यो वेद य उपास्ते, सोऽलोक्य-  
ताया लोक्यता लोकार्हता तदभावोऽलोक्यता ब्रह्मलोका-  
र्हत्वाभावतः, भीत्या न हैवाऽऽशाऽस्ति नैवाशास्ते  
साधनान्तरं नाभिलषति, तस्य कृतार्थत्वादिति भावः ।  
रंग.

( ३ ) 'पवमाना इति प्रोक्ता मुख्यवायुत्वयोगिनः ।  
अनादिकालसंबन्धा योग्यता सा प्रकीर्तिता । सर्वा-  
धिक्यारोहणं तु तेषामेव विमुक्तिकम् । प्रस्तावकाले  
प्रस्तोतुं योग्यो वायुपदस्य यः । यजेद्यप्युपि त्वेतानि  
त्रीणि विष्णुं सदा स्मरन् । असतो मा सद्गत्यादि  
विष्णुप्रार्थनमाङ्गि च । द्वात्रिंशलक्षणैः सम्यग्युक्ता  
वायुत्वयोग्यकाः । नियमेनैव विष्णोस्तु प्रादुर्भावाविशे-  
षतः । सहसारेण चक्रेण चिह्निता दक्षिणे करे । गदयाष्टा-  
श्रया चैव शतावर्तेन कम्बुना । वामे करे तथाब्जेन सह-  
स्रदलशोभिना । अष्टाविंशलक्षणाश्च गिरीशपदयोगिनः ।  
चतुर्विंशतिमारभ्य षोडशादासुराः स्मृताः । अष्टकाष्ट-  
षयश्चोक्तास्तदूनाश्चक्रवर्तिनः । असदुःखात्मको मृत्युः  
सदानन्दोऽमृतं स्मृतम् । तमोऽज्ञानात्मको मृत्युर्ज्योति-  
र्ज्ञानात्मकं स्मृतम् । मृत्युतोर्माऽमृतमित्यत्र मृत्युर्मरणमेव  
च । एवंविद्वायुपदयोग्या उद्गातार एव तु । यदा भवे-  
युक्तेषु तदा याजी तु वृणुयाद्वरम् । आत्मने याजिने  
वापि ह्युद्गातैर्विधो यदि । आगायेत्तद्भवेन्नात्र कार्याभीष्टे  
विचारणा । एवं तं सामनामानं वायुं यो वेद सादरम् ।  
तस्येष्टलोकराहित्ये नाशा कार्याऽरिणा क्वचित् । तस्मा-  
द्वायुत्वयोग्यैर्हि येषां लोकाः प्रकीर्तिताः । तेषामलोक-  
शङ्का च नैव कार्या कदाचन । यस्मान्नारायणस्याति-  
प्रियाः 'प्राणत्वयोगिनः ॥' इत्यादि महासंहितायाम् ।

आस्यादयत इत्ययास्यः । प्रसिद्धमृत्त्वमृत्त्वान्नात्र तिरो-  
हितमिवास्ति । एष उद्गातेति वायुत्वयोग्यः । तद्वैत-  
ल्लोकजिदेवेति तस्माद्वाराभियाचनम् । मध्व.

( आत्मतः सर्वा वर्णाश्रमधर्मान्ता सृष्टिः )

आत्मनः अहं नाम पुरुषनाम्नोरुपपत्तिः, सृष्टिः तस्मिन्  
भयजनननिरासौ, आत्मनः स्त्रीपुंभेदेनाविर्भावः, ततः  
प्राणिमिथुनसृष्टिः, आत्मनः सृष्टित्वं, मर्त्याद्ब्रह्मणः अमर-  
देवसृष्टिः, नामरूपव्याकरणं, तदर्थं शरीरप्रवेश  
आत्मनः, तस्य कर्मनामानि, आत्मोपासन-  
विधिः, आत्मनः सर्वस्मात्प्रेयस्त्वं, ब्रह्मज्ञान-  
महिमा, चातुर्वर्ण्यस्य धर्मस्य चोत्पत्तिः,  
आत्मज्ञानेन क्षयिष्णुकर्मणोऽक्षयता, आत्मा  
देवपित्रादीनां लोकः आश्रमाधिकारी

आत्मैवेदमग्र आसीत्पुरुषविधः । सोऽनुवीक्ष्य  
नान्यदात्मनोऽपश्यत् । सोऽहमस्मीत्यग्रे व्याहरत् ।  
ततोऽहं नामाभवत् । तस्मादप्येतर्क्षामन्त्रितोऽहमय-  
मित्येवाग्र उक्त्वाऽथान्यन्नाम प्रब्रूते यदस्य भवति ।  
स यत्पूर्वोऽस्मात्सर्वस्मात्सर्वान्पाम्नन् औषत्स्मा  
त्पुरुषः । ओषति ह वै स तं योऽस्मात्पूर्वो  
बुभूषति य एवं वेद ॥

( १ ) आत्मैवेदमग्र आसीत् । ज्ञानकर्मभ्यां समु-  
च्चिताभ्यां प्रजापतित्वप्राप्तिर्व्याख्याता, केवलप्राणदर्शनेन  
च — ' तद्वैतल्लोकजिदेव ' इत्यादिना । प्रजापतेः  
फलभूतस्य सृष्टिस्थितिसंहारेषु जगतः स्वातन्त्र्यादिविभू-  
त्युपवर्णनेन ज्ञानकर्मणोर्वैदिकयोः फलोत्कर्षो वर्णयितव्य  
इत्येवमर्थमारभ्यते । तेन च कर्मकाण्डविहितज्ञानकर्म-  
स्तुतिः कृता भवेत्सामर्थ्यात् । विवक्षितं त्वेतत् — सर्व-  
मप्येतज्ज्ञानकर्मफलं संसार एव, भयारत्यादियुक्तत्वश्र-  
वणात्कार्यकरणलक्षणत्वाच्च स्थूलव्यक्तानित्यविषयत्वा-  
च्चेति । ब्रह्मविद्यायाः केवलाया वक्ष्यमाणाया मोक्ष-  
हेतुत्वमित्युत्तरार्थं चेति । न हि संसारविषयात्साध्य-  
साधनादिभेदलक्षणादविरक्तस्यात्मैकत्वज्ञानविषयेऽधिका-  
रः, अतृषितस्येव पाने । तस्मात् ज्ञानकर्मफलोत्कर्षोपवर्णनं

( १ ) बृज. १।४।१; शम्भा. १।४।२।१, २; ब्रह्मसंकर.  
३।३।१६; रंग. नुवीक्ष्य ( न्वीक्ष्य ); बलदेव. १।१।६.

उत्तरार्थम् । तथा च वक्ष्यति—‘ तदेतत्पदनीय-  
मस्य ’ ‘ तदेतत्प्रेयः पुत्रात् ’ इत्यादि ।

आत्मैव आत्मेति प्रजापतिः प्रथमोऽण्डजः शरीर्य-  
भिधीयते । वैदिकज्ञानकर्मफलभूतः स एव—किम् ? इदं  
शरीरभेदजातं तेन प्रजापतिशरीरेणाविभक्तं आत्मैवासीत्  
अग्रे प्राक्शरीरान्तरोत्पत्तेः । स च पुरुषविधः पुरुष-  
प्रकारः शिरःपाण्यादिलक्षणो विराट् । स एव प्रथमः संभू-  
तोऽनुवीक्ष्यान्वालोचनं कृत्वा—‘ कोऽहं किंलक्षणो वासि ’  
इति नान्यद्वस्त्वन्तरं आत्मनः प्राणपिण्डात्मकात्कार्य-  
करणरूपात् नापश्यत् न ददर्श । केवलं त्वात्मानमेव  
सर्वात्मानमपश्यत् । तथा पूर्वजन्मश्रौतविज्ञानसंस्कृतः  
‘ सोऽहं प्रजापतिः, सर्वात्माऽहमस्मि ’ इत्यग्रे व्याहरत्  
व्याहृतवान् । ततः तस्मात्, यतः पूर्वज्ञानसंस्कारादा-  
त्मानमेवाहमित्यभ्यधादग्रे तस्मात्, अहंनामाभवत् ।  
तस्योपनिषदहमिति श्रुतिप्रदर्शितमेव नाम वक्ष्यति ।  
तस्मात्, यस्मात्कारणे प्रजापतवेवं वृत्तं तस्मात्, तत्का-  
र्यभूतेषु प्राणिष्वेतर्हि एतस्मिन्नपि काले, आमन्त्रितः  
कस्त्वमित्युक्तः सन्, ‘ अहमयं ’ इत्येवाग्रे उक्त्वा  
कारणात्माभिधानेनाऽऽत्मानमभिधायाग्रे, पुनर्विशेषनाम-  
जिज्ञासवे अथ अनन्तरं विशेषपिण्डाभिधानं ‘ देवदत्तः ’  
‘ यज्ञदत्तः ’ वेति प्रब्रूते कथयति—यन्नामास्य विशेष-  
पिण्डस्य मातापितृकृतं भवति, तत्कथयति । स च  
प्रजापतिः, अतिक्रान्तजन्मनि सम्यक्कर्मज्ञानभावनानुष्ठानैः  
साधकावस्थायां, यद्यस्मात्, कर्मज्ञानभावनानुष्ठानैः प्रजा-  
पतित्वं प्रतिपित्सूनां पूर्वः प्रथमः सन्, अस्मात्प्रजापति-  
त्वप्रतिपित्सुसमुदायात्सर्वस्मात्, आदौ औषत् अददत् ।  
किम् ? आसङ्गाज्ञानलक्षणान्सर्वान्पाप्मनः प्रजापतित्व-  
प्रतिबन्धकारणभूतान् । यस्मादेवं तस्मात्पुरुषः—पूर्वमौप-  
दिति पुरुषः । अथायं प्रजापतिरोषित्वा प्रतिबन्धकान्  
पाप्मनः सर्वान्, पुरुषः प्रजापतिरभवत् । एवमन्योऽपि  
ज्ञानकर्मभावनानुष्ठानबहिना केवलं ज्ञानबलाद्वा ओषति  
भस्मीकरोति ह वै सः तम् । कम् ? योऽस्माद्विदुषः पूर्वः  
प्रथमः प्रजापतिर्बुभूषति भवितुमिच्छति तमित्यर्थः । तं  
दर्शयति—य एवं वेदेति, सामर्थ्याज्ज्ञानभावनाप्रकर्षवान् ।  
नन्वनर्थाय प्राजापत्यप्रतिपित्सा, एवंविदा चेदृह्यते ।  
नैष दोषः, ज्ञानभावनोत्कर्षाभावात् प्रथमं प्रजापतित्व-

प्रतिपत्यभावमात्रत्वाद्वाहस्य । उत्कृष्टसाधनः प्रथमं प्रजा-  
पतित्वं प्राप्नुवन् न्यूनसाधनो न प्राप्नोतीति, स तं दह-  
तीत्युच्यते । न पुनः प्रत्यक्षमुत्कृष्टसाधनेनेतरो दह्यते—  
यथा लोके आजिस्ततां यः प्रथममाजिमुपसर्पति तेनेतरे  
दग्धा इवापहतसामर्थ्या भवन्ति, तद्वत् ।

शंकर.

( २ ) इदं जगदग्रे सृष्टेः प्राक् पुरुषविध आत्मै-  
वाऽऽसीत् । अस्य वाक्यस्य कारणवाक्यत्वादात्मशब्दो  
नारायणपरः । ‘ स गो हैतमग्निं वैश्वानरं पुरुषविधं  
पुरुषेऽन्तःप्रतिष्ठितं वेद ’ ‘ अन्वयं पुरुषविधः ’  
इति पुरुषविधशब्दस्य भगवति प्रयुक्तत्वात् । पुरुषस्य  
विधेव विधा यस्य स पुरुषविधः । पुरुषाकार इत्यर्थः ।  
अस्याऽऽत्मनः पुरुषविधत्वं चाऽऽनन्दमयत्वं ज्ञापयति ।  
‘ आत्मन आकाशः संभूतः ’ ( तै.उ. २।१ ) इत्युप-  
क्रम्य ‘ अन्यन्तर आत्माऽऽनन्दमयः ’ ( तै.उ. २।५ )  
इत्युक्त्वा तस्य पुरुषविधत्वप्रतिपादनादिति व्यासार्थः सर्व-  
व्याख्यानाधिकरणे ह्युक्तम् । स पुरुषोऽनुवीक्ष्यान्वीक्षमाणः  
साक्षात्कुर्वन्नात्मनोऽन्यं विभक्तं नापश्यत्सृष्टेः प्राक्तमः  
परं देव एकीभवतीत्युक्तीत्याऽयःपीताम्बुवच्चिदचित्प्र-  
पञ्चस्य परमात्मनोऽविभक्तत्वादिति भावः । अहमिति हिर-  
ण्यगर्भनाम । अहमभिमानाश्रयसृष्टिपुरुषाणां प्रथमत्वा-  
द्विरण्यगर्भस्य । उक्तं च मोक्षधर्मे भृगुभरद्वाजसंवादे—  
‘ तस्मात्पद्मात्समभवद्ब्रह्मा वेदमयो निधिः । अहंकार  
इति ख्यातः सर्वभूतात्मभूतकृत् ॥ ’ इति । तस्मादय-  
मर्थः । अहमस्मि, अहंकारः स्यात्, चतुर्मुखः स्यामिति  
संकल्पवाक्यं व्याजहार ततोऽहंनामा चतुर्मुखोऽभवत् ।  
यस्माद्धेतोर्भगवता प्रथमतश्चतुर्मुखेऽहंशब्दः प्रयुक्तस्त-  
स्माद्धेतोरेतर्ह्यप्यस्मिन्नपि काले केनचित्पुंसाऽऽमन्त्रितोऽयं  
जनोऽहमित्येवाग्र उक्त्वाऽथान्यद्यदस्य पित्रादिकृतं नाम  
भवति तद्वदति । स आत्मा यस्मात्सर्वस्मात्पूर्वो  
यस्माच्च हेतोः सर्वान्पाप्मन औपदददत् । उप दाहे ।  
तस्मात्पुरुषः । अत्र स इत्यनेन नाव्यवहितस्याहंनाम्नो  
ग्रहणमुचितम् । तस्य स्वयंकर्मवश्यस्य सर्वपापप्रदाहक-  
त्वाद्यसंभवादिति द्रष्टव्यम् । सर्वकारणत्वे सति सर्वपाप-  
प्रदाहकत्वं पुरुषशब्दप्रवृत्तिनिमित्तमिति भावः । पुरि-  
संज्ञे शरीरेऽस्मिन्नाशयनात्पुरुषो हरिः । शकारस्य

प्रकारोऽयं व्यत्ययेन प्रयुज्यते इति भगवदसाधारणपुरुष-  
शब्देनोपक्रमात् इयमुपनिषन्नारायणपरेत्यवगन्तव्यम् ।  
तद्वेदनस्य फलमाह—एवं पुरुषत्वनिरुक्तिक्रमं निरन्तर-  
मनुसंधत्ते स तमोषति ददति । कमित्यत्राह—योऽस्मा-  
त्पूर्वो ब्रूमूषति । यः पुमानस्मात्पुरुषविदः पूर्वो ब्रूमूषति  
श्रेष्ठो भवितुमिच्छति श्रेष्ठो भूयामी ( भवेयमि ) तीच्छ-  
तीत्यर्थः । विजिगीषुं तिरस्करोतीति फलितार्थः ।

रंग.

(३) इदमग्रे एतस्याग्रे परमात्मैवासीत् । ततः पुरु-  
षविधो ब्रह्मासीत् । पुरुषो विष्णुस्तद्विधत्वात्पुरुषविधः ।  
एतस्य जगतो ह्यग्र आसीन्नारायणः परः । एक एव  
श्रिया सार्धं तमात्मा पुरुषेत्यपि । आहुस्तस्मात्पुरुष-  
विधो ब्रह्मा समभवत्प्रभोः । ब्रह्मादेश्च श्रिय-  
श्चैव नित्यं विष्णुगुणाधिकः । यथा तथैव रुद्रादेर्ब्रह्मा  
यस्माद्गुणाधिकः । एतस्मात्पुरुषविधता ब्रह्मणः संप्रकी-  
र्तिता । स तु सर्वा दिशो दृष्ट्वा नान्यद्दृष्ट्वा पिता-  
महः । अब्रवीदहमस्मीति स्वाह्यत्वमनुस्मरन् । हातुं  
शक्यमिदं सर्वमासीदेकोऽभवं यतः । अहेयत्वं स्वरू-  
पस्य स ततः ( स एवं ) समचिन्तयत् । ततोऽभव-  
दहंनामा स चाभूत्पुरुषाभिधः । ओषणात्सर्वपापानां पूर्वः  
पुरुष उच्यते । नारायणप्रसादेन य एवं पुरुषाभिधम् ।  
वेद स्वाभिमतं यस्तु पूर्वं प्राप्नुमभीषति । ओषेत्सर्व-  
मनुष्टः सन् ब्रह्मविष्णुप्रसादतः ॥ मध्व.

‘सोऽविभेत्तस्मादेकाकी विभेति । स हायमीक्षां  
चक्रे, यन्मदन्यन्नास्ति कस्मान्नु विभेमीति । तत  
एवास्य भयं वीयाय । कस्माद्वयभेष्यत् । द्विती-  
याद्वै भयं भवति ॥

(१) यदिदं तदुषितं कर्मकाण्डविहितज्ञानकर्मफलं  
प्राजापत्यलक्षणं, नैव तत्संसारविषयमत्यक्रामदितीममर्थं  
प्रदर्शयिष्यन्नाह—सोऽविभेत् । सः प्रजापतिः, योऽयं  
प्रथमः शरीरी पुरुषविधो व्याख्यातः सः, अविभेत्  
भीतवान् अस्मदादिवदेवेत्याह । यस्मादयं पुरुषविधः  
शरीरकरणवान् आत्मनाशविषयविपरीतदर्शनवत्त्वाद-  
विभेत्, तस्मात्तत्सामान्यादद्यत्वेऽप्येकाकी विभेति । किंचा-

स्मदादिवदेव भयहेतुविपरीतदर्शनापनोदकारणं यथा-  
भूतात्मदर्शनम् । सोऽयं प्रजापतिः, ईक्षां ईक्षणं, चक्रे  
कृतवान् । कथमित्याह—यत् यस्मात् मत् मतोऽन्यत्  
आत्मव्यतिरेकेण वस्त्वन्तरं प्रतिद्वन्द्वीभूतं नास्ति, तस्मि-  
न्नात्मविनाशहेत्वभावे, कस्मान्नु विभेमि इति । तत एव  
यथाभूतात्मदर्शनादस्य प्रजापतेर्भयं वीयाय विस्पष्टमपग-  
तवत् । तस्य प्रजापतेर्यद्वयं तत्केवलाविद्यानिमित्तमेव  
परमार्थदर्शनेऽनुपपन्नमित्याह—कस्माद्वयभेष्यत् ?  
किमित्यसौ भीतवान् ? परमार्थनिरूपणायां भयमनुपपन्न-  
मेवेत्यभिप्रायः । यस्माद्द्वितीयाद्वस्त्वन्तराद्वै भयं भवति ।  
द्वितीयं च वस्त्वन्तरमविद्याप्रत्युपस्थापितमेव । न  
ह्यदृश्यमानं द्वितीयं भयजन्मनो हेतुः, ‘तत्र को मोहः  
कः शोक एकत्वमनुपश्यतः’ इति मन्त्रवर्णात् ।  
यच्चैकत्वदर्शनेन भयमपनुनोद, तद्युक्तम् । कस्मात् ?  
द्वितीयाद्वस्त्वन्तराद्वै भयं भवति । तदेकत्वदर्शनेन  
द्वितीयदर्शनमपनीतमिति नास्ति यतः ।

शंकर.

( २ ) अहंनामा चतुर्मुखोऽविभेत् । आत्मन एका-  
कितां दृष्ट्वाऽस्थानभयाविष्टोऽभवदित्यर्थः । अत्र  
स इति न परमप्रकृतस्य परमात्मनः परामर्शः संभ-  
वति, तस्यापहतपाप्मत्वेन भयसंबन्धाभावादिति द्रष्ट-  
व्यम् । ‘तस्मादेकाकी विभेति’ । अत एव हि लोकेऽ-  
द्यत्वेऽप्यसहायो विभेति । ‘स हायमीक्षां चक्रे’ । हशब्दो  
वृत्तार्थस्मरणे । सोऽयं चतुर्मुख एवमचिन्तयदित्यर्थः ।  
किमिति—‘यन्मदन्यन्नास्ति कस्मान्नु विभेमीति’ ।  
यस्माद्धेतोर्मतोऽन्यत्प्रतिद्वन्द्वि वस्त्वह नास्ति कुतोऽहं  
विभेमि । लोके हि प्रतिद्वन्द्विसत्त्वेऽसहायत्वं भयहेतुः ।  
तदभावे त्वसहायत्वं न भयहेतुरिति भावः । ‘तत  
एवास्य भयं वीयाय’ । तत एव विवेकरूपाज्ज्ञानाद-  
स्य भयं वीतमित्यर्थः । उक्तमर्थं श्रुतिः स्वयमेवानुमोदते  
—‘कस्माद्वयभेष्यत् द्वितीयाद्वै भयं भवति’ ।  
द्वितीयस्यैव भयहेतुत्वम् । तस्यैवाभावे कुतो भयं  
प्राप्स्यतीति भावः । हिरण्यगर्भस्यापि शरीरपरिग्रहान-  
न्तरमेव भयोत्पत्तेः शरीरित्वं कष्टमिति भावः । अत्रा-  
द्वैतसाक्षात्काराद्भयं निवृत्तमिति नार्थः । तथा सति  
आत्मरतेस्तस्योत्तरत्र नैव रेम इत्यतिरिक्तसाप्रति-

पादनविरोधः । प्रारब्धवशादरतिरिंसानुवृत्तौ भयमपि तदशक्तुतो नानुवर्ततेत्यास्तां तावत् । रंग.

( ३ ) तस्य त्वेकस्य सहसा यतो भीः समजायत । तस्मादद्यापि चैकस्य निर्विवेकं भयं भवेत् । विममर्शं ततो ब्रह्मा यस्मान्मे बाधको न हि । मया सृज्या यतः सर्वे इतः पश्चात्तनो हरः । अतः कस्माद्विभेमीति तस्य भीतिरपोहिता । विष्णोरतिप्रियत्वान्तु तदन्येषां पितृत्वतः । कस्माद्भयं भवेत्तस्य समानाद्धि भयं भवेत् । विरोधिनोऽधिकाद्वाऽपि हीनाद्वा पारवश्यतः । हीनमेव यतस्तस्य सर्वमेव जगद्वशे । न च जातं तदा सर्वं हरिरेव यतः परः ॥ मध्व.

सं वै नैव रेमे । तस्मादेकाकी न रमते । स द्वितीयमैच्छत् । स हैतावानास यथा स्त्रीपुमांसौ संपरिष्वक्तौ । स इममेवाऽऽत्मानं द्वेधाऽपातयत् । ततः पतिश्च पत्नी चाभवताम् । तस्मादिदमर्धवृगलमिव स्व इति ह स्माऽऽह याज्ञवल्क्यः । तस्मादयमाकाशः स्त्रिया पूर्यत एव । तां समभवत् । ततो मनुष्या अजायन्त ॥

( १ ) इतश्च संसारविषय एव प्रजापतित्वं, यतः सः प्रजापतिः वै नैव रेमे रतिं नान्वभवत् — अरत्याविष्टोऽभूदित्यर्थः — अस्मदादिवदेव यतः, इदानीमपि तस्मादेकाकित्वादिधर्मवत्त्वात् एकाकी न रमते रतिं नानुभवति । रतिर्नामिष्टार्थसंयोगजा क्रीडा । तत्प्रसङ्गिन इष्टविशेषान्मनस्याकुलीभावोऽरतिरित्युच्यते । सः तस्या अरतेरपनोदाय द्वितीयमरत्यपघातसमर्थं स्त्रीवस्तु ऐच्छत् गृह्णितुमकरोत् । तस्य चैवं स्त्रीविषयं गृह्यतः स्त्रिया परिष्वक्तस्येवात्मनो भावो बभूव । सः तेन सत्येषुत्वात् एतावान् एतत्परिमाण आस बभूव ह । किंपरिमाण इत्याह — यथा लोके स्त्रीपुमांसावत्यपनोदाय संपरिष्वक्तौ यत्परिमाणौ स्यातां, तथा तत्परिमाणः, बभूवेत्यर्थः । स यथा तत्परिमाणमेवेममात्मानं द्वेधा द्विप्रकारं अपातयत् पातितवान् । इममेवेत्यवधारणं मूलकारणाद्विराजो विशेषणार्थम् । न क्षीरस्य सर्वोपमर्देन दधिभावापत्तिवद्विराट् सर्वोपमर्देनैतावानास ।

(१) बृड. १।४।३; शशा. १।४।२।४, ५; बल्लभ. १।१।११ (वै०).

किं तर्हि ? आत्मना व्यवस्थितस्यैव विराजः सत्यसंकल्पत्वादात्मव्यतिरिक्तं स्त्रीपुंसपरिष्वक्तपरिमाणं शरीरान्तरं बभूव । स एव च विराट् तथाभूतः — ' स हैतावानास ' इति सामानाधिकरण्यात् । ततः तस्मात्पातनात् पतिश्च पत्नी चाभवतां इति दम्पत्योर्निर्वचनं लौकिकयोः । अत एव तस्मात् — यस्मादात्मन एवार्थः पृथग्भूतः — येयं स्त्री—तस्मात् — इदं शरीरमात्मनोऽर्धवृगलं — अर्धं च तत् वृगलं विदलं च तदर्धवृगलं, अर्धविदलमिवेत्यर्थः, प्राक्स्थित्युद्बहनात् कस्यार्धवृगलमित्युच्यते—स्व आत्मन इति । एवमाह स्म उक्तवान् किल, याज्ञवल्क्यः — यज्ञस्य वल्को वक्ता यज्ञवल्कस्तस्यापत्यं याज्ञवल्क्यो देवरातिरित्यर्थः । ब्रह्मणो वा अपत्यम् । यस्मादयं पुरुषार्ध आकाशः स्यार्धशून्यः, पुनरुद्बहनात् तस्मात्पूर्यते स्यार्धेन, पुनः संपृटीकरणेनैव विदलार्धः । तां स प्रजापतिर्मन्वाख्यः शतरूपाख्यामात्मनो दुहितरं पत्नीत्वेन कल्पितां समभवत् मैथुनमुपगतवान् । ततः तस्मात्तदुपगमनात् मनुष्या अजायन्त उत्पन्नाः ।

शंकर.

( २ ) यथा लोके स्त्रीपुमांसौ रत्यर्थं संपरिष्वक्तौ यत्परिमाणौ स्यातां स तत्परिमाणो विवृद्धो बभूवेत्यर्थः । स प्रजापतिरिमं विवृद्धमात्मानं शरीरं द्वेधाऽपातयत् । ततः पतनादेव ( पति ) पत्नीशब्दवाच्यौ दंपती अभवताम् । उक्तं च श्रीविष्णुपुराणे —

ब्रह्मणोऽभून्महाक्रोधस्त्रैलोक्यदहनक्षमः ।

भ्रुकुटीकुटिलात्तस्य ललाटाक्रोधदीपितात् ॥

समुत्पन्नस्तदा रुद्रो मध्यान्हार्कसमप्रभः ।

अर्धनारीनरवपुः प्रचण्डोऽतिशरीरवान् ॥

विभजाऽऽत्मानमित्युक्त्वा त(त्रैवान्त)र्दधे ततः ।

तथोक्तोऽसौ द्विधा स्त्रीत्वं पुरुषत्वं तथाऽकरोत् ॥

श्रीभागवते च —

कस्य रूपमभूद्वेधा यत्कायमभिचक्षते ।

ताभ्यां रूपविभागाभ्यां यत्कायमभिचक्षते ॥ इति ।

\* रंग.

( ३ ) न रेमे स ततो ब्रह्मा तस्मादेकस्य नो रतिः । अथापि पत्नीमैच्छच्च स स्थूलत्वमुपागतः ।

\* शेषवाक्यार्थः शंकरवत् ।

दंपतीसहितौ यावद्ब्रह्मा चैव सरस्वती । तावद्देहोऽभ-  
वद्ब्रह्मा तदा देहं द्विधाऽकरोत् । पातनात्पतिपत्नीत्व-  
( पत्नी च ) शब्द एनोरजायत । तस्मात्तयोरेकमुखं  
भवत्येवार्धपात्रवत् । ततस्तस्यामुमेशादीन्देवान्सर्वान्मनु-  
नपि । जनयामास बोधस्य प्राधान्यं हि मनुष्यता ॥

मध्व.

‘सो हेयमीक्षांचक्रे, कथं नु माऽऽत्मन एव जन-  
यित्वा संभवति । हन्त तिरोऽसानीति । सा गौरभव-  
द्वृषभ इतरः । तां समेवाभवत् । ततो गावोऽ-  
जायन्त । वडवेतराऽभवदश्ववृष इतरः ।  
गर्दभीतरा गर्दभ इतरः । तां समेवाभवत् ।  
तत एकशफमजायत । अजेतराऽभवद्वृक्ष इतरः ।  
अविरितरा मेष इतरः । तां समेवाभवत् ।  
ततोऽजावयोऽजायन्त । एवमेव यदिदं किंच  
मिथुनमा पिपीलिकाभ्यस्तत्सर्वमसृजत ॥

( १ ) सा शतरूपा उ ह इयम् — सेयं दुहितृ-  
गमने स्मार्ते प्रतिषेधमनुस्मरन्ती ईक्षांचक्रे । ‘ कथं  
न्विदमकृत्यं, यन्मा मां आत्मन एव जनयित्वा  
उत्पाद्य संभवति उपगच्छति । यद्यप्ययं निर्वृणः, अहं  
हन्तेदानीं तिरोऽसनि जात्यन्तरेण तिरस्कृत्वा भवानि ’  
इत्येवमीक्षित्वा असौ गौरभवत् । उत्पाद्य प्राणिकर्मभि-  
श्चोद्यमानायाः पुनः पुनः सैव मतिः शतरूपाया  
मनोश्चाभवत् । ततश्च ऋषभ इतरः । तां समेवाभव-  
दित्यादि पूर्ववत् । ततो गावोऽजायन्त । तथा वडवेतरा  
अभवत् अश्ववृष इतरः । तथा गर्दभीतरा गर्दभ इतरः ।  
तत्र वडवाश्ववृषादीनां संगमात्तत एकशफं एकखुरं  
अश्वाश्चतरगर्दभाख्यं त्रयमजायत । तथा अजा इतरा  
अभवत्, वस्तश्छाग इतरः । तथाविरितरा मेष इतरः ।  
तां समेवाभवत् । तां तामिति वीप्सा, [ वीप्सा न मूले-  
ऽस्ति, अतः सा विवक्षिता—इति आनन्दगिरिटीका ]  
तामजां तामवि चेति समभवदेवेत्यर्थः । ततोऽजाश्वा-  
वयश्चाजावयोऽजायन्त । एवमेव यदिदं किंच यत्कि-  
ंचेदं मिथुनं स्त्रीपुंसलक्षणं द्वन्द्वं, आ पिपीलिकाभ्यः

( १ ) बृउ. १।४।४; शब्रा. १।४।२।६—९ ऋषभ  
( वृषभ ); रंग. ऋषभ ( वृषभ ) मेष इतरः । तां ( मेष  
इतरः । तां तां ) .

पिपीलिकाभिः सह अनेनैव न्यायेन तत्सर्वमसृजत जग-  
त्सृष्टवान् ।

\* शंकर.

( २ ) सर्वज्ञाऽपि तु सा देवी विरिञ्चे भक्तिमत्यपि ।  
तद्भार्यतामात्मनश्च नितरां धर्ममीक्षती । अनाद्यनन्त-  
संबन्धमुभयोरपि जानती । स्त्रीस्वभावं दर्शयन्ती साऽधर्म-  
मिव चैक्षत । नानासृष्टिप्रसिद्धयर्थं सा गोत्वादिकमा-  
व्रजत् । वृषादिरूपतां सोऽपि प्राप्य सृष्ट्वेदमञ्जसा ॥

मध्व.

‘सोऽवेदहं वाव सृष्टिरस्म्यहं ह्रीदं सर्वम-  
सृक्षीति । ततः सृष्टिरभवत् । सृष्ट्यां हास्यैतस्यां  
भवति य एवं वेद ॥

( १ ) सः प्रजापतिः सर्वमिदं जगत्सृष्ट्वा अवेत् । कथम् ?  
अहं वाव अहमेव, सृष्टिः—सृज्यत इति सृष्टं जगदु-  
च्यते सृष्टिरिति—यन्मया सृष्टं जगत् मदभेदत्वादहमे-  
वास्मि, न मत्तो व्यतिरिच्यते । कुत एतत् ? अहं  
हि यस्मात्, इदं सर्वं जगत् असृक्षि सृष्टवानस्मि,  
तस्मादित्यर्थः । यस्मात्सृष्टिशब्देनात्मानमेवाभ्यधात्प्रजा-  
पतिः ततः तस्मात् सृष्टिरभवत् सृष्टिनामाभवत् ।  
सृष्ट्यां जगति ह अस्य प्रजापतेः एतस्यां एतस्मिन्  
जगति, स प्रजापतिवत्सृष्टा भवति, स्वात्मनोऽनन्यभूतस्य  
जगतः । कः ? य एवं प्रजापतिवद्यथोक्तं स्वात्मनोऽनन्य-  
भूतं जगत् ‘ साध्यात्मादिभूताधिदैवं जगदहमस्मि ’  
इति वेद ।

शंकर.

( २ ) यस्माद्धेतोः प्रजापतिरहमेव सृष्टिरित्यभेदोप-  
चारेण सृष्टिशब्दं प्रायुङ्क्त ततः सृष्टिनामाऽभवदि-  
त्यर्थः । य एवं सृष्टिनिर्गतिं वेद हास्य प्रजापतेरेतस्यां  
सृष्टौ मुख्यो भवतीत्यर्थः ।

‡ रंग.

( ३ ) सर्जनात्सृष्टिनामाभूतद्वित्तत्पुत्रतां व्रजेत् । पिपी-  
लिकान्तरुद्रादौ यथायोग्यत्वमात्मनः ॥

मध्व.

अथेत्यभ्यमन्यत् । स मुखाच्च योनेर्हस्ताभ्यां  
चाग्रिमसृजत । तस्मादेतदुभयमलोकमन्तरतः ।

\* रंग. शंकरवत् ।

‡ शेषं शंकरवत् ।

( १ ) बृउ. १।४।५; शब्रा. १।४।२।१०.

( २ ) बृउ. १।४।६; शब्रा. १।४।२।११—१४;  
ब्रशंकर. १।२।९; रंग. देवमे ( दैवमे ); श्रीकर. १।२।९;  
बलदेव. १।२।९.



अलोमका हि योनिरन्तरतः । तद्यदिदमाहुरमुं यजामुं यजेत्येकैकं देवमेतस्यैव सा विसृष्टिः । एष उ ह्येव सर्वे देवाः । अथ यत्किंचेदमाद्रं तद्रेतसोऽसृजत । तदु सोमः । एतावद्वा इदं सर्वमन्नं चैवा-  
न्नादश्च । सोम एवान्नमग्निरन्नादः । सैषा ब्रह्मणोऽ-  
तिसृष्टिः । यच्छ्रेयसो देवानसृजताथ यन्मर्त्यः  
सन्नमृतानसृजत तस्मादतिसृष्टिः । अतिसृष्ट्या  
हास्यैतस्यां भवति य एवं वेद ॥

(१) एवं स प्रजापतिर्जगदिदं मिथुनात्मकं सृष्ट्वा  
ब्राह्मणादिवर्णनियन्त्रीर्देवताः सिसृक्षुरादौ — अथइति-  
शब्दद्वयमभिनयप्रदर्शनार्थं—अनेन प्रकारेण मुखे हस्तौ  
प्रक्षिप्य अभ्यमन्थत् आभिमुख्येन मन्थनमकरोत् । सः  
मुखं हस्ताभ्यां मथित्वा, मुखाच्च योनः हस्ताभ्यां च  
योनिभ्यां, अग्निं ब्राह्मणजातेरनुग्रहकर्तारं, असृजत सृष्ट-  
वान् । यस्माद्वाहकस्याग्नेर्यानिरेतदुभयं—हस्तौ मुखं च,  
तस्मात् उभयमप्येतत् अलोमकं लोमविवर्जितम् । किं  
सर्वमेव ? न, अन्तरतः अभ्यन्तरतः । अस्ति हि योन्या  
सामान्यमुभयस्यास्य । किम् ? अलोमका हि योनिरन्तरतः  
स्त्रीणाम् । तथा ब्राह्मणोऽपि मुखादेव जज्ञे प्रजापतेः ।  
तस्मादेकयोनित्वात् ज्येष्ठेनेवानुजोऽनुगृह्यते, अग्निना  
ब्राह्मणः । तस्माद्ब्राह्मणोऽग्निदेवत्यो मुखवीर्यश्चेति श्रुति-  
स्मृतिसिद्धम् । तथा बलाश्रयाभ्यां वाहुभ्यां बलमिदं  
क्षत्रियजातिनियन्तारं क्षत्रियं च । तस्मादेन्द्रं क्षत्रं बाहु-  
वीर्यं चेति श्रुतौ स्मृतौ चावगतम् । तथोरुत ईहा चेष्टा  
तदाश्रयाद्वस्वादिलक्षणं विशो नियन्तारं विशं च । तस्मा-  
त्कृष्यादिपरो वस्वादिदेवत्यश्च वैश्यः । तथा पूषणं पृथ्वी-  
दैवतं शूद्रं च पद्भ्या परीचरणक्षममसृजतेति—श्रुति-  
स्मृतिप्रसिद्धेः । तत्र क्षत्रादिदेवतासर्गमिहानुक्तं वक्ष्यमाण-  
मप्युक्तवदुपसंहरति सृष्टिसाकल्यानुकीर्त्यै । यथेयं श्रुतिव्यव-  
स्थिता तथा प्रजापतिरेव सर्वे देवा इति निश्चितोऽर्थः ।  
सृष्टुरनन्यत्वात्सृष्टानां, प्रजापतिर्नैव तु सृष्ट्वादेवानाम् ।  
अथैवं प्रकरणार्थं व्यवस्थिते तत्सृष्ट्यभिप्रायेणाविद्वन्मता-  
न्तरनिन्दोपन्यासः । अन्यनिन्दा अन्यस्तुतये । तत् तत्र  
कर्मप्रकरणे, केवलयाज्ञिका यागकाले, यदिदं वच  
आहुः—‘ अमुमग्निं यजामुमिन्द्रं यज ’ इत्यादि—  
नामशस्त्रस्तोत्रकर्मादिभिन्नत्वाद्भिन्नमेवाग्न्यादिदेवमेकैकं

मन्यमाना आहुरित्यभिप्रायः । तत्र तथा विद्यात् ।  
यस्मादेतस्यैव प्रजापतेः सा विसृष्टिर्देवभेदः सर्वः, एष  
उ ह्येव प्रजापतिरेव प्राणः सर्वे देवाः । तत्र प्रजापते-  
रेकस्य देवस्यात्रायलक्षणो भेदो विवक्षितः इति—तत्रा-  
ग्निरुक्तोऽन्ता, आद्यः सोम इदानीमुच्यते । अथ यत्कि-  
ंचेदं लोक आद्रं द्रवात्मकं, तद्रेतस आत्मनो  
बीजात् असृजत, ‘ रेतस आपः ’ इति श्रुतेः ।  
द्रवात्मकश्च सोमः । तस्माद्यदाद्रं प्रजापतिना रेतसः  
सृष्टं, तदु सोम एव । एतावद्वा एतावदेव, नातोऽधिकं,  
इदं सर्वम् । किं तत् ? अन्नं चैव सोमो द्रवात्मकत्वा-  
दाप्यायकं, अन्नादश्चाग्निः औष्ण्याद्रूक्षत्वाच्च । तत्रैव-  
मवप्रियते—सोम एवान्नं, यद्यद्यते तदेव सोम इत्यर्थः ।  
य एवात्ता स एवाग्निः, अर्थबलाद्वयवधारणम् ।  
अग्निरपि क्वचिद्व्यमानः सोमपक्षस्यैव । सोमोऽपीज्यमा-  
नोऽग्निरिव, अतृत्वात् । एवमग्नीषोमात्मकं जगदात्मत्वेन  
पश्यन्न केनचिदोपेण लिप्यते, प्रजापतिश्च भवति ।  
सैषा ब्रह्मणः प्रजापतेरतिसृष्टिरात्मनोऽप्यतिशया । का  
सेत्याह— यच्छ्रेयसः प्रशस्यतरानात्मनः सकाशात्  
यस्मादसृजत देवान्, तस्मादेवसृष्टिरतिसृष्टिः । कथं  
पुनरात्मनोऽतिशया सृष्टिरित्यत आह — अथ यत्  
यस्मात् मर्त्यः सन् मरणधर्मा सन्, अमृतान् अमरण-  
धर्मिणो देवान् कर्मज्ञानबहिना सर्वानात्मनः पाप्मनः  
ओषित्वा, असृजत तस्मादियमतिसृष्टिः उत्कृष्टज्ञानस्य  
फलमित्यर्थः । तस्मादेतामतिसृष्टिं प्रजापतेरात्मभूतां यो  
वेद, स एतस्यामतिसृष्ट्यां प्रजापतेरस्य, भवति प्रजा-  
पतिवेदेव सृष्टा भवति । शंकर.

( २ ) अथेति मङ्गलशब्दोच्चारणपूर्वकमभ्यमन्थत् ।  
फूत्कारनिर्मन्थनसाधनमुखहस्तात्मकमुभयम् । अग्नेर्योनि-  
त्वादलोमकमन्तरतो मध्येऽलोमकं लोमशून्यमित्यर्थः ।  
योनिरन्तरतोऽलोमकत्वप्रसिद्धिं दर्शयति — ‘ अलोमका  
हि योनिरन्तरतः ’ । स्पष्टोऽर्थः । तस्माद्धेतोर्थज्ञे याज्ञिका  
अमुं यजामुं यजेति एकैकं देवमिन्द्रादिलक्षणमाहुः ।  
एतस्य प्रजापतेरेव सा विसृष्टिर्विविधसृष्टिः । अत एव  
तत्सृष्ट्वादेव सर्वे देवा एष उ ह्येवैष एव कार्यकारणयो-  
रभेदोपचारात्तथोक्तिः । यच्चेदं कार्यमाद्रं द्रवरूपं दृश्यते  
तद्रेतसोऽसृजत । तद्रेतसः प्रजापतिरसृजनेत्यर्थः ।

‘ शिश्नाद्रेतो रेतस आपः ’ इति श्रुतेः ।  
 ‘ तदु सोमः ’ तद्द्रवरूपमेव सोमः सोमरसः ।  
 इदं कार्यजातमन्नान्नादात्मकम् । सर्वस्य जगतोऽन्नान्ना-  
 दात्मकत्वेऽग्नीषोमात्मकत्वमायातमित्याह । सोमस्य भक्ष्य-  
 माणत्वादन्नत्वम् । अग्नेस्तद्वाहात्मकतयाऽन्नादत्वम् ।  
 अतो जगदग्नीषोमात्मकमिति भावः । यद्यस्माच्छ्रे-  
 यसः श्रेष्ठानूर्ध्वरेतसः सनन्ता(न्दा)दीन् देवानसृ-  
 जत सैषा ब्रह्मणोऽतिसृष्टिः । अतिशयिता सृष्टिरति-  
 सृष्टिः । कथमतिशयितसृष्टित्वमित्यत आह—प्रजापतिः  
 स्वयं मर्त्यः सन् मरणधर्मा सन्नमृतान् मुक्तियोग्यान् ज्ञान-  
 वैराग्यादिसंपन्नान्मुमुक्षून् सनन्ता(न्दा)दीन् देवानसृजत ।  
 य एवं वेदैवं प्रकरणज्ञानवानेतस्यामतिसृष्टौ मुख्यो  
 भवतीत्यर्थः ।

रंग.

( ३ ) ‘ अथान्नादमथाप्यन्नं स्रक्ष्यामीति विचि-  
 न्तयन् । ओष्ठद्वयं ममन्थान्तर्हस्तौ चैव परस्परम् ।  
 तन्मुखाच्चैव हस्ताभ्यामन्तरग्रिरजायत । एवं सर्वस्य  
 हेतुत्वात्सर्वस्यापि पतित्वतः । सर्वे देवा एष एवेत्याहु-  
 र्वेदविदो जनाः । स्वतन्त्रेषु यतः शब्दा वर्तयुः सर्व  
 एव च । स रेतसः पुनः सोममसृजद्ब्रह्मविद्वरः ।  
 सर्वाधिकोऽपि योग्यत्वान्मर्त्यधर्मतया पुरा । अवमो  
 योग्यताहीनानप्यायुर्मात्रतोऽधिकान् । यतो स्नागतिसृ-  
 ष्तिस्तं देवं यो वेद पूरुषः । विष्णोः प्रसादतः सृष्टिं  
 देवलोके स जायते । आत्मयोग्यानुसारं सुखज्ञाना-  
 दियुक्तता ॥ ’ इति ब्रह्मतर्कः । भगवदुपासनामाहात्म्य-  
 मेतदिति दर्शयितुं तद्यदिदमाहुर्गित्याद्यारम्भः ।

मध्व.

तद्वेदं तर्ह्यव्याकृतमासीत् । तन्नामरूपाभ्यामेव  
 व्याक्रियतासौनामाऽयमिदं रूप इति । तदिदम-  
 प्येतर्हि नामरूपाभ्यामेव व्याक्रियतेऽसौनामाऽयमि-  
 दं रूप इति । स एष इह प्रविष्ट आ नखाग्नेभ्यो  
 यथा क्षुरः क्षुरधानेऽवहितः स्याद्विश्वंभरो वा  
 विश्वंभरकुलाये । तं न पश्यन्ति । अकृत्स्नो हि

स प्राणन्नेव प्राणो नाम भवति । वदन्वाक्पश्य-  
 श्रुः शृण्वञ्श्रोत्रं मन्वानो मनः । तान्यस्यैतानि  
 कर्मनामान्येव । स योऽत एकैकमुपास्ते न स वेद ।  
 अकृत्स्नो ह्येषोऽत एकैकेन भवति । आत्मेत्येवोपा-  
 सीत । अत्र ह्येते सर्वे एकं भवन्ति । तदेतत्पदनी-  
 यमस्य सर्वस्य यद्यमात्मा । अनेन ह्येतत्सर्वं वेद ।  
 यथा ह वै पदेनानुविन्देदेवं कीर्तिः श्लोकं विन्दते  
 य एवं वेद ॥

( १ ) तद्वेदम् । तदिति बीजावस्थं जगत्प्रागु-  
 त्पत्तेः, तर्हि तस्मिन्काले, परोक्षत्वात्सर्वनाम्ना अप्रत्य-  
 क्षाभिधानेनाभिधीयते— भूतकालसंबन्धित्वादव्याकृत-  
 भाविनो जगतः । सुखग्रहणार्थमैतिस्रप्रयोगो ह्यशब्दः ।  
 एवं ह तदा आसीदित्युच्यमाने सुखं तां परोक्षामपि  
 जगतो बीजावस्थां प्रतिपद्यते—युधिष्ठिरो ह किल  
 राजासीदित्युक्ते यद्वत् । इदमिति व्याकृतनामरूपा-  
 त्मकं साध्यसाधनलक्षणं यथावर्णितमभिधीयते । तदिदं-  
 शब्दयोः परोक्षप्रत्यक्षावस्थजगद्वाचकयोः सामानाधि-  
 करण्यादेकत्वमेव परोक्षप्रत्यक्षावस्थस्य जगतोऽवगम्यते ।  
 तदेवेदं, इदमेव च तदव्याकृतमासीत् इति । अथैवं

भास्कर. १।४।१५, ४।१।१; रंग. ( तदिदमप्येतर्हि...  
 मिदं रूप इति० ); रामानुज. १।१।१ ( पृ. ९, १७, ११९,  
 १२१ ), १।१।४ ( पृ. १५१ ), १।४।१४, १५, २।१।१८,  
 ३५, २।३।१८, २।४।३, ४।१।३ रूपाभ्यामेव  
 व्याक्रियता ( रूपाभ्यां व्याक्रियता ); निंबार्क. १।४।१५  
 तद्वेदं ( तदेवं ) व्याक्रियतासौ ( व्याक्रियते... ); ब्रह्मध्व.  
 ३।३।१, २, ७, १६, १७ एकं भवन्ति ( एकीभवन्ति );  
 श्रीकण्ठ १।४।१४, १५, २।१।१८ रूपाभ्यामेव व्याक्रियता  
 ( रूपाभ्यां व्याक्रियते... ); श्रीकर. १।४।१५, २।१।१८,  
 ३५, २।३।१६, २।४।३, ४।१।४; बल्लभ. १।१।१ ( पृ.  
 ३६ ), १।४।१५, ३।३।१८, १९ वदन् वाक् ( रूपं );  
 विज्ञान. १।१।१, ४ ( पृ. १००, ११३ ), १।४।१८,  
 २।१।१३, १६, १८, २०, २१, २।३।४३ ( पृ. ३६०,  
 ३६२ ), ३।३।१, ४ पश्यन्ति ( पश्यति ); बलदेव.  
 १।४।२, १४, १५, २।४।४, ३।३।१, ६, १९, २०,  
 ४।१।३.

( १ ) बृउ. १।४।७; शब्रा. १।४।२।१५—१८; ब्रह्म-  
 कर. १।१।४ ( पृ. ५४ ), १।४।२, १४, १५, २।३।१७;

सति नासत उत्पत्तिर्न सतो विनाशः कार्यस्येत्यवधृतं भवति । तदेवंभूतं जगत् अव्याकृतं सत् नामरूपाभ्यामेव नाम्ना रूपेणैव च, व्याक्रियत । व्याक्रियतेति कर्मकर्तृप्रयोगात्तत्त्वयमेवात्मैव व्याक्रियत वि आ आक्रियत विस्पष्टं नामरूपविशेषावधारणमर्यादं व्यक्तीभावमापद्यत— सामर्थ्यादाक्षितनियन्तृकर्तृसाधनक्रियानिमित्तम् । असौनामेति सर्वनाम्नाविशेषाभिधानेन नाममात्रं व्यपदिशति । देवदत्तो यज्ञदत्त इति वा नामास्येत्यसौनामा अयम् । तथा इदमिति शुक्लकृष्णादीनामविशेषः । इदं शुक्लमिदं कृष्णं वा रूपमस्येतीदं रूपः । तदिदं अव्याकृतं वस्तु, एतर्हि एतस्मिन्नपि काले, नामरूपाभ्यामेव व्याक्रियते—असौनामायमिदं रूप इति । यदर्थः सर्वशास्त्रारम्भः, यस्मिन्नविद्यया स्वाभाविक्या कर्तृक्रियाफलाध्यारोपणा कृता, यः कारणं सर्वस्य जगतः, यदात्मके नामरूपे सलिलादिव स्वच्छान्मलमिव फेनमव्याकृते व्याक्रियते, यश्च ताभ्यां नामरूपाभ्यां विलक्षणः स्वतो नित्यशुद्धबुद्धमुक्तस्वभावः— स एष अव्याकृते आत्मभूते नामरूपे व्याकुर्वन्, ब्रह्मादिस्तम्भपर्यन्तेषु देहेष्विह कर्मफलाश्रयेष्ववशनायादिमत्सु प्रविष्टः ।

आ नखाग्रेभ्यः—नखाग्रमर्यादमात्मनश्चैतन्यमुपलभ्यते । तत्र कथमिव प्रविष्ट इत्याह—यथा लोके, धुरधाने धुरो धीयते अस्मिन्निति धुरधानं तस्मिन् नापितोपस्कराधाने, धुरः अन्तस्थ उपलभ्यते—अवहितः प्रवेशितः स्यात् । यथा वा विश्वंभरः अग्निः—विश्वस्य भरणात् विश्वंभरकुलाये नीडे अग्निः काष्ठादौ, अवहितः स्यादित्यनुवर्तते । तत्र हि स मथ्यमान उपलभ्यते । यथा च धुरः धुरधान एकदेशेऽवस्थितः, यथा चाग्निः काष्ठादौ सर्वतो व्याप्यावस्थितः, एवं सामान्यतो विशेषतश्च देहं संव्याप्यावस्थित आत्मा । तत्र हि स प्राणनादिक्रियावान् दर्शनादिक्रियावांश्चोपलभ्यते । तस्मात् तत्र एवं प्रविष्टं तं आत्मानं प्राणनादिक्रियाविशिष्टं, न पश्यन्ति नोपलभन्ते । नन्वप्राप्तप्रतिषेधोऽयम्—‘तं न पश्यन्ति’ इति दर्शनस्याप्रकृतत्वात् । नैष दोषः । सृष्ट्यादिवाक्यानामात्मैकत्वप्रतिपत्त्यर्थपरत्वात्प्रकृतमेव तस्य दर्शनं ‘रूपं रूपं प्रति-

रूपो बभूव तदस्य रूपं प्रतिचक्षणाय’ इति मन्त्रवर्णात् । तत्र प्राणनादिक्रियाविशिष्टस्यादर्शने हेतुमाह—अकृत्स्नः असमस्तः, हि यस्मात्, प्राणनादिक्रियाविशिष्टः । कुतः पुनरकृत्स्नत्वमिति, उच्यते—प्राणन्नेव प्राणनक्रियामेव कुर्वन् प्राणो नाम प्राणसमाख्यः प्राणाभिधानो भवति । प्राणनक्रियाकर्तृत्वाद्धि प्राणः प्राणितीत्युच्यते, नान्यां क्रियां कुर्वन्—यथा लावकः पाचक इति । तस्मात्क्रियान्तरविशिष्टस्यानुपसंहारादकृत्स्नो हि सः । तथा वदन् वदनक्रियां कुर्वन्, वक्तीति वाक्, पश्यन् चक्षुः, चष्ट इति चक्षुः द्रष्टा, शृण्वन् शृणोतीति श्रोत्रम् । ‘प्राणन्नेव प्राणो वदन्वाक्’ इत्याभ्यां क्रियाशक्त्युद्भवः प्रदर्शितो भवति । ‘पश्यंश्चक्षुः शृण्वंश्चोत्रम्’ इत्याभ्यां विज्ञानशक्त्युद्भवः प्रदर्श्यते नामरूपविषयत्वाद्विज्ञानशक्तेः । श्रोत्रचक्षुषी विज्ञानस्य साधने, विज्ञानं तु नामरूपसाधनम् । न हि नामरूपव्यतिरिक्तं विशेष्यमस्ति, तयोश्चोपलभ्ये करणं चक्षुःश्रोत्रे । क्रिया च नामरूपसाध्या प्राणसमवायिनी । तस्याः प्राणाश्रयाया अभिव्यक्तौ वाक् करणम् । तथा पाणिपादपायूपस्थाख्यानि । सर्वेषामुपलक्षणार्था वाक् । एतदेव हि सर्वं व्याकृतम्—त्रयं वा इदं नाम रूपं कर्म इति हि वक्ष्यति । मन्वानो मनः—मनुते इति । ज्ञानशक्तिविकासानां साधारणं करणं मनः—मनुतेऽनेनेति । पुरुषस्तु कर्ता सन्मन्वानो मन इत्युच्यते । तान्येतानि प्राणादीनि, अस्यात्मनः कर्मनामानि, कर्मजानि नामानि कर्मनामान्येव, न तु वस्तुमात्रविषयाणि । अतो न कृत्स्नात्मवस्त्ववद्योतकानि । एवं ह्यसावात्मा प्राणनादिक्रियया तत्तत्क्रियाजनितप्राणादिनामरूपाभ्यां व्याक्रियमाणोऽवद्योत्यमानोऽपि । स योऽतः अस्मात्प्राणनादिक्रियासमुदायात्, एकैकं प्राणं चक्षुरिति वा विशिष्टमनुपसंहृतेतरविशिष्टक्रियात्मकं, मनसा अयमात्मेत्युपास्ते चिन्तयति, न स वेद न स जानाति ब्रह्म । कस्मात् ? अकृत्स्नोऽसमस्तः हि यस्मात् एष आत्मा, अस्मात्प्राणनादिसमुदायात्, अतः प्रविभक्तः, एकैकेन विशेषणेन विशिष्टः, इतरधर्मान्तरानुपसंहारात् भवति । यावदयमेवं वेद—‘पश्यामि’ ‘शृणोमि’

‘स्युशामि’ इति वा स्वभावप्रवृत्तिविशिष्टं वेद, तावद-  
ञ्जसा कृत्स्नमात्मानं न वेद ।

कथं पुनः पश्यन्वेदेत्याह—आत्मेत्येव आत्मेति,  
प्राणादीनि विशेषानि यान्युक्तानि तानि यस्य सः,  
आप्नुवंस्तान्यात्मेत्युच्यते । स तथा कृत्स्नविशेषोप-  
संहारी सन् कृत्स्नो भवति । वस्तुमात्ररूपेण हि प्राणा-  
द्युपाधिविशेषक्रियाजनितानि विशेषणानि व्याप्नोति ।  
तथा च वक्ष्यति—‘ध्यायतीव लेलायतीव’ इति ।  
तस्मादात्मेत्येवोपासीत । एवं कृत्स्नो ह्यसौ स्वेन  
वस्तुरूपेण गृह्यमाणो भवति । कस्मात्कृत्स्न इत्याश-  
ङ्क्याह—अत्रास्मिन्नात्मनि, हि यस्मात्, निरुपा-  
धिके, जलसूर्यप्रतिबिम्बभेदा इवादित्ये, प्राणाद्युपाधि-  
कृता विशेषा प्राणादिकर्मजनानामभिधेया यथोक्ता ह्येते  
( सर्वे ) एकमभिन्नतां भवन्ति प्रतिपद्यन्ते ।

अनिर्ज्ञातत्वसामान्यात् आत्मा ज्ञातव्यः, अनात्मा  
च । तत्र कस्मादात्मोपासन एव यत्न आस्थीयते—  
‘आत्मेत्येवोपासीत’ इति नेतरविज्ञाने इति । अत्रो-  
च्यते—तदेतदेव, प्रकृतं, पदनीयं गमनीयं, नान्यत् ।  
अस्य सर्वस्येति निर्धारणार्था पृष्ठी । अस्मिन्सर्वस्मि-  
न्नित्यर्थः । यदयमात्मा यदेतदात्मतत्त्वम् । किं न  
विज्ञातव्यमेवान्यत् ? न । किं तर्हि, ज्ञातव्यत्वेऽपि न  
पृथग्ज्ञानान्तरमपेक्ष्यते आत्मज्ञानात् । कस्मात् ? अनेना-  
त्मना ज्ञातेन, हि यस्मात्, एतत्सर्वमनात्मजातं अन्य-  
द्यत् तत्सर्वं समस्तं, वेद जानाति । नन्वन्यज्ञानेनान्यन्न  
ज्ञायते इति । अस्य परिहारं दुन्दुभ्यादिग्रन्थेन वक्ष्यामः ।  
कथं पुनरेतत्पदनीयमिति, उच्यते—यथा ह वै लोके,  
पदेन—गवादिखुराङ्कितो देशः पदमित्युच्यते, तेन  
पदेन—नष्टं विवित्सितं पशुं पदेनान्वेपमाणः अनु-  
विन्देत् लभेत, एवमात्मनि लब्धे सर्वमनुलभते  
इत्यर्थः ।

नन्वात्मनि ज्ञाते सर्वमन्यज्ज्ञायत इति ज्ञाने  
प्रकृते, कथं लाभोऽप्रकृत उच्यते इति । न । ज्ञान-  
लाभयोरेकार्थत्वस्य विवक्षितत्वात् । आत्मनो ह्यलाभो-  
ऽज्ञानमेव । तस्माज्ज्ञानमेवात्मनो लाभः । न अनात्म-  
लाभवत् अप्राप्तप्राप्तिलक्षण आत्मलाभः, लब्धूलब्ध-  
व्ययोर्भेदाभावात् । यत्र ‘ह्यात्मनोऽनात्मा लब्धव्यो

भवति, तत्रात्मा लब्धा, लब्धव्योऽनात्मा । स  
चाप्राप्तः उत्पाद्यादिक्रियाव्यवहितः, कारकविशेषोपा-  
दानेन क्रियाविशेषमुत्पाद्य लब्धव्यः । स त्वप्राप्तप्रा-  
प्तिलक्षणोऽनित्यः, मिथ्याज्ञानजनितकामक्रियाप्रभव-  
त्वात्—स्वप्ने पुत्रादिलाभवत् । अयं तु तद्विपरीत  
आत्मा । आत्मत्वादेव नोत्पाद्यादिक्रियाव्यवहितः ।  
नित्यलब्धस्वरूपत्वेऽपि सति अविद्यामात्रं व्यवधानम् ।  
यथा गृह्यमाणाया अपि शुक्तिकाया विपर्ययेण रज-  
ताभासाया अप्रग्रहणं विपरीतज्ञानव्यवधानमात्रं,  
तथा ग्रहणं ज्ञानमात्रमेव विपरीतज्ञानव्यवधानापोह-  
यत्वाज्ज्ञानस्य । एवमिहाप्यात्मनोऽलाभः अविद्यामात्र-  
व्यवधानम् । तस्माद्विद्यया तदपोहनमात्रमेव लाभः,  
नान्यः कदाचिदप्युपपद्यते । तस्मादात्मलाभे ज्ञानाद-  
र्थान्तरसाधनस्य आनर्थक्यं वक्ष्यामः । तस्मान्निराशङ्क-  
मेव ज्ञानलाभयोरेकार्थत्वं विवक्षन्नाह—ज्ञानं प्रकृत्य—  
‘अनुविन्देत्’ इति विन्देतर्लभार्थत्वात् । गुणविज्ञा-  
नफलमिदमुच्यते—यथा अयमात्मा नामरूपानुप्रवेशेन  
ख्यातिं गतः आत्मेत्यादिनामरूपाभ्यां, प्राणादि-  
संहतिं च श्लोकं प्राप्तवान्—इति—एवं, यो  
वेद, सः कीर्तिं ख्यातिं, श्लोकं च संघातभिष्टैः सह  
विन्दते लभते । यद्वा यथोक्तं वस्तु यो वेद, सुमु-  
क्ष्णामपेक्षितं कीर्तिशब्दितमैक्यज्ञानं, तत्फलं श्लोक-  
शब्दितं मुक्तिमाप्नोति—इति मुख्यमेव फलम् ।

शंकर.

( २ ) क्वचित्स्वयं कर्तुं कैव व्याक्रिया जगतो निग-  
द्यते ‘तद्धेदं तर्ह्यव्याकृतमासीत्तन्नामरूपाभ्यामेव व्याक्रि-  
यत’ । १।४।१४

‘समाकर्पात्’—‘तद्धेदं तर्ह्यव्याकृतमासीत्’  
इत्यत्रापि न निरव्यक्षस्य जगतो व्याकरणं कथ्यते,  
‘स एष इह प्रविष्ट आ नखाग्नेभ्यः’ इत्यव्यक्षस्य  
व्याकृतकार्यानुप्रवेशित्वेन समाकर्पात् । निरव्यक्षे  
व्याकरणाभ्युपगमे ह्यनन्तरेण प्रकृताबलम्बिना ‘स’  
इत्यनेन सर्वनाम्ना कः कार्यानुप्रवेशित्वेन समाकृष्येत ।  
चेतनस्य चायमात्मनः शरीरेऽनुप्रवेशः श्रूयते । अनु-  
प्रविष्टस्य चेतनत्वश्रवणात् ‘पश्यंश्चक्षुः शृण्वंश्चोत्रं  
मन्वानो मनः’ इति । अपि च यादृशमिदमद्यत्वे

नामरूपाभ्यां व्याक्रियमाणं जगत्साध्यक्षं व्याक्रियते, एवमादिसर्गोऽपीति गम्यते, दृष्टविपरीतकल्पनानुपपत्तेः । श्रुत्यन्तरमपि 'अनेन जीवेनाऽऽत्मनाऽनुप्रविश्य नामरूपे व्याकरवाणि' ( छाउ. ६।३।२ ) इति साध्यक्षामेव जगतो व्याक्रियां दर्शयति । 'व्याक्रियते' इत्यपि कर्मकर्तरि लकारः सत्येव परमेश्वरे व्याकर्तरि सौकर्य-मपेक्ष्य द्रष्टव्यः । यथा लूयते केदारः स्वयमेवेति सत्येव पूर्णके लवितरि । यद्वा कर्मण्येवैष लकारोऽर्थाक्षिप्तं कर्तारमपेक्ष्य द्रष्टव्यः । यथा गम्यते ग्राम इति ।

\* ब्रशंकर. १।४।१५

( ३ ) 'तद्वेदं तर्ह्यव्याकृतमासीत्' इत्यत्रापि ईश्वरे व्याकर्तरि सत्येव कर्मकर्तृनिर्देशो द्रष्टव्यः ।

† भास्कर. १।४।१५

( ४ ) हशब्दो वृत्तार्थस्मरणे । तदिदं मिथुनादि-लक्षणं जगत्तर्हि तदा सृष्टेः प्रागव्याकृतमासीत् । अव्यक्त-शरीरकं ब्रह्माऽऽसीदित्यर्थः । नामरूपाभ्यां न व्याकृत-मिति व्युत्पत्त्याऽव्याकृतशब्दस्याव्यक्तवचनत्वात् । अव्य-क्तत्वं च नामरूपविशिष्टतयाऽनभिव्यक्तत्वम् । तदव्या-कृतशरीरकं ब्रह्म । नामरूपाभ्यामितीत्यंभावे तृतीया । नामरूपवत्तया व्याकृतमासीत् । विआड्यामुपसर्गाभ्यां विविच्य समन्तात्कृतमासीदित्यर्थः । तदेव दर्शयति 'असौनामाऽयमिदं रूप इति' । देवमनुष्यादिनामकरण-चरणादिरूपवानित्येवं व्याक्रियतेत्यर्थः । असौनामेति च्छान्दसोऽलृक् । अदोनामेति वक्तव्येऽसौनामेति लिङ्ग-व्यत्ययश्छान्दसः । ततश्च नामरूपवत्त्वमव्याकृतशब्दितस्य ब्रह्मणः सिद्धमिति । सर्वाणि नामानि तत्प्रवृत्तिनिमित्त-भूतानि च रूपाणि तदीयान्येव । अत इदमादिशब्दैरपि तस्यैव निर्देशसंभवादात्मैवेदमग्र आसीदित्येदनिर्देशो नानुपपत्तिरिति भावः । नामरूपाभ्यामेवेत्यत्र एवकारो भिन्नक्रमः । तदेव नामरूपाभ्यां स्वयमेव व्याक्रियते-त्यर्थः । व्याक्रियतेत्यत्र कर्मकर्तरि लकारः । कर्त्रन्तरा-क्षेपे गौरवात् । 'तद्वात्मानं स्वयमकुरुत' ( तैउ. २। ७।१ ) इत्यनेनैकार्थात् । नन्वात्मनः कथं देवमनुष्या-दिनामरूपवत्त्वम् । देवमनुष्यादिशरीरे तस्यावर्तमानत्वा-

\* बल्लभः बृउ. १।४।८ इत्यत्र द्रष्टव्यः ।

† शेषं ब्रशंकरवत् ।

दितीमां शङ्कां व्यावर्तयति— स एष इति । अन्तर्यामि-रूपेणेति शेषः । तं नेति । यस्तिलतैलवत्सर्वस्वरूपव्याप्तं परमात्मानं न पश्यति सोऽकृत्स्नोऽपूर्णस्वरूपोऽसत्कल्प इति यावत् । परमात्मन एव सर्वनामरूपवत्त्वमुपपा-दयति — प्राणज्ञेवेति । प्राणनक्रियां कुर्वन्प्राण-नामा भवति, वदनक्रियां कुर्वन्वाङ्नामा भवति । वक्तीति वाक् । दर्शनक्रियां कुर्वन्श्चक्षुर्नामा भवति । चष्ट इति हि चक्षुः । शृण्वन्सन् श्रोत्रम् । शृणोतीति श्रोत्रम् । मनुते इति मनः । तान्येतानि प्राणादीनि नामा-नि पाचकलावकादिवत्कर्मनामान्येवास्यान्तःप्रविष्टस्य नारायणस्यैव । अतः सर्वनामरूपाश्रयत्वं परमात्म-नोऽस्तीति भावः । 'स योऽत एकैकमुपास्ते न स वेद' । यस्मान्नामरूपात्मकप्रपञ्चविशिष्टं ब्रह्मातो य एकैकं विशेषणांशं विशेष्यांशं वा पृथक्सिद्धतयोपास्ते न स वेद तदुपासनमेव न भवतीत्यर्थः । कुत इत्यत्राह — अकृत्स्नो ह्येष इति । एष विशिष्टपदार्थः । एकै-केन विशेषणांशेन विशेष्यांशेन वाऽकृत्स्नोऽपूर्णो भवति । केवलविशेषणांशेऽपि पूर्णता नास्ति केवलविशे-ष्यांशेऽपि पूर्णता नास्ति । अतो नामरू-पात्मकचिदचित्प्रपञ्चापृथक्सिद्धविशेष्यत्वेनैवोपासीतेत्य-र्थः । अत्र हि विशिष्टे सर्वे पदार्था एका भवन्ति । अन्तर्भवन्तीत्यर्थः । विशिष्टे विशेषणविशेष्ययोरन्तर्भू-तत्वादिति भावः । एतदेवाभिप्रेत्य, आत्मेति तूप-गच्छन्तीत्यत्र व्यासाथैरकृत्स्नोऽपूर्णो विशिष्ट एव हि पूर्ण इत्युक्तम् । तदेतदात्मस्वरूपमस्य सर्वस्य नामरूपात्मक-प्रपञ्चस्य पदनीयं प्रपदनीयं प्रपत्तव्यमित्यर्थः पदेर्धा-तोरनीयप्रत्ययः । अथवा पदनीयं ज्ञातव्यमिति वाऽर्थः । तत्र हेतुमाह—अस्येति । यद्यस्मात्कारणादस्य सर्वस्याय-मात्माऽत इत्यर्थः । 'तमेवैकं जानथाऽऽत्मानं' इत्या-त्मन एव ज्ञातव्यत्वाभिधानादिति भावः । आत्मनाऽ-भिज्ञातेन सर्वे वेद सर्वज्ञो भवति । हवैशब्दौ प्रसिद्धौ । यथा चोराद्यपहृतं वागा( गवा )दिघनं तत्पदा-ङ्कितप्रतिपदेन लभत एवं पदनीयत्वेन प्राङ्निर्दि-ष्टेन सर्वस्य पदभूतेन ब्रह्मणा सर्वमनुविन्दे( ? )-द्वेदेत्यर्थः । कीर्तिं ख्यातिसामान्यं श्लोकं पुण्यश्लोकत्वं च लभत इत्यर्थः ।

( ५ ) ' तन्नामरूपाभ्यां व्याक्रियत ' इति ब्रह्मैव स्वसंकल्पाद्विचित्रस्थिरचरस्वरूपतया नाना-प्रकारमवस्थितमिति ।

१।१।१ ( पृ. १२१ )

यदुक्तं ' तद्धेदं तर्ह्यव्याकृतमासीत् ' इत्यत्र प्रधानमेव जगत्कारणत्वेनाभिधीयते इति । नेत्युच्यते । अत्राप्यव्याकृतशब्देनाव्याकृतशरीरं ब्रह्मैवाभिधीयते । ' स एष ' इत्यत्र स एष इति तच्छब्देनाव्याकृतशब्द-निर्दिष्टस्यान्तः प्रविश्य प्रशासितृत्वेनानुकर्षात् । ' तत्सृष्ट्वा । तदेवानुप्राविशत् ' ( तै.उ. २।६ ) ' अनेन जीवेनात्मनानुप्रविश्य नामरूपे व्याकरवाणि ' ( छा.उ. ६।३।२ ) इति सृष्टुः सर्वज्ञस्य परस्य ब्रह्मणः कार्या-नुप्रवेशेन नामरूपव्याकरणप्रसिद्धेश्च । ' अन्तः प्रविष्टः शास्ता जनानां सर्वात्मा ' ( तै.आ. ३।१।१२ ) इति नियमनार्थत्वादनुप्रवेशस्य प्रधानस्याचेतनस्यैव-रूपोऽनुप्रवेशो न संभवति । अतोऽव्याकृतमव्याकृत-शरीरं ब्रह्म, ' तन्नामरूपाभ्यां व्याक्रियत ' इति तदेवाविभक्तनामरूपं ब्रह्म सर्वज्ञं सत्यसंकल्पं स्वेनैव विभक्तनामरूपं स्वयमेव व्याक्रियत इत्युच्यते । एवं च सतीक्षणादयो मुख्या एव भवन्ति । ब्रह्मात्म-शब्दावपि निरतिशयवृहत्त्वनियमनार्थव्यापित्वाभावेन प्रधाने न कथंचिदुपपद्येते । अतो ब्रह्मैककारणं जग-दिति स्थितम् ।

१।४।१५

नामरूपव्याकरणमात्रश्रवणात्क्षेत्रज्ञानां स्वरूपाना-दित्वं सिद्धम् ।

२।१।३५

एवं सर्वदा चिदचिद्वस्तुविशिष्टस्य ब्रह्मणः प्राक्स्-ष्टरेकत्वावधारणं च नामरूपविभागाभावादुपपद्यते । ' तद्धेदं तर्ह्यव्याकृतमासीत् । तन्नामरूपाभ्यां व्याक्रि-यत ' इति हि नामरूपविभागभावाभावाभ्यां नाना-त्वैकत्वे वदन्तीति ।

२।३।१८

अधिकस्य ब्रह्मणः प्रत्यगात्मन आत्मत्वात्तस्य च ब्रह्मशरीरत्वान्निषेधवाक्ये ' अकृत्स्नो ह्येषः ' इत्युक्तम् ।

\* रामानुज. ४।१।३

( ६ ) ' तदेवं तर्ह्यव्याकृतमासीत्तन्नामरूपाभ्या-मेव व्याक्रियत ' इत्यव्याकृतशब्दोदितस्योत्तरवाक्ये ' स एष इह प्रविष्ट आ नखाग्रेभ्यः ' इत्यादौ समा-कर्षादचेतनस्य प्रधानस्यान्तः प्रविश्य प्रशासितृत्वाद्यसं-भवात्, तदन्तरात्मभूतमव्याकृतं ब्रह्मेत्युच्यते ।

\* निबार्क १।४।१५

( ७ ) विश्वंभरो वायुः । ' अकृत्स्नो हि सः ' इत्य-स्याभिप्रायः । स योऽत एकैकमुपास्ते न स वेदेत्यादि । प्राण इत्यादि नामानि परमेश्वरस्य न सर्वगुणसंपूर्णतां वदन्ति । किंतु प्राणनादिकर्मकर्तृत्वमेव वदन्ति । आत्मशब्द एव सर्वगुणसंपूर्णत्वं वदति । अस्य सर्वस्य गुणजातस्यायमात्मैव पदनीय आश्रयो यस्मादतस्तं सर्वगुणवाचकं नात्मशब्देनैवोपासीत । अनेन ह्येतत्सर्वं वेद यस्मात्सर्वज्ञानप्रदस्तस्मात्सर्वगुणसंपूर्ण इत्येवोपासनं तस्य युक्तम् । तदुपासनादेव सर्वज्ञत्वादयो भवन्ति किमु तस्येति । पद्यते अनेनेति पदं साधनम् । यथा तत्सा-धनेन तत्तत्फलं प्राप्नुयादेवं सर्वगुणयुक्तत्वेन भगव-दुपासनात्कीर्तिं श्लोकं च विन्दते । शं लोकः श्लोकः । परमानन्दं परमं ज्ञानं चेत्यर्थः । लुक् प्रकाश इति धातोः । आसीदेको हरिः पूर्वं देवी नारायणी तथा । अन्यदव्यक्ततां यातं तद्व्यक्तमकरोद्धरिः । सृष्ट्वा जग-दिदं सर्वं सृष्ट्वा देहां ( वां )श्च सर्वशः । आकेशा-दानखाग्रेभ्यः प्रविष्टः पुरुषोत्तमः । यथा प्राणः शरीरेषु क्षुरो यद्वत्क्षुरस्तुके । प्रविष्टमपि तं विष्णुं न पश्यन्ति पृथग्जनाः । प्रविष्ट इति जानंश्च नैनं जानाति सर्वशः । यस्मात्तद्गुणभागोऽयं प्रवेशः प्राणनादिति च । तस्मात्प्रा-णादिनामानि कर्मनामानि तस्य तु । तस्मात्प्राणादि-नाम्ना य उपास्ते हरिमव्ययम् । अकृत्स्नोपासकः स स्याद्यस्मात्तद्गुणभागवित् । पूर्णत्वेऽपि परेशस्य यस्तु तद्गुणभागवित् । अकृत्स्नविस्त्यात्कृत्स्नस्य वेत्तात्मेति विदेव यः । चिदानन्दादयो यस्य गुणा आताः सदैव तु । स आत्मेति प्रविष्टेयो गुणानामाप्तितो हरिः । प्राण-नादीनि कर्माणि चात्मशब्दोदितानि तु । तदेतदा-त्मरूपं हि गुणानामाश्रयत्वतः । पदनीयमिति प्रोक्तं यतस्तज्ज्ञोऽपि सर्ववित् । सर्वज्ञादिगुणास्तस्य किमुता-

\* श्रीकंठः १।४।१५ निबार्कवत् ।

\* बृ.उ. १।२।१ इत्यत्र अधिकं द्रष्टव्यम् ।

तेश्वरस्य तु । एवं सर्वगुणैर्युक्तं सर्वजीवेश्वरं हरिम् । यो वेद तत्तत्साध्यं तु यथा तैस्तैस्तु साधनैः । प्राप्नुयादेवमेवासौ कीर्तिं च परमं सुखम् । ज्ञानं च परमं विन्देन्मुक्तः सन्नात्र संशयः ॥

मध्व.

( ८ ) प्रलयावस्थायां प्रपञ्चस्य संकुचितत्वं सृष्टिकाले विकासकत्वं च स्पष्टमुपदिष्टम् ।

\* श्रीकर. २।१।१८

( ९ ) 'आत्मेत्येवोपासीत' 'आत्मा वा अरे द्रष्टव्यः' इत्यादिविशेषणत्वं ( त्वात् ) ब्रह्मणः, आचार्येणापि 'सर्ववेदान्तप्रत्ययं चोदनाद्यविशेषात्' इत्यादिसूत्रैः सगुणनिर्गुणसाधारण्येन सर्ववेदान्तविद्यास्त्वेव विधिर्विश्रुते ।

१।१।४ ( पृ. ११३ )

'तद्धेदं तर्ह्यव्याकृतमासीत्' इत्यादिश्रुतितोऽप्यनभिव्यक्ततयैव प्रपञ्चसत्ता प्राक् सिद्धेति ।

२।१।२०

नित्यत्वादिना सजातीयत्वस्योपपादिततया जीवो ब्रह्मणः अंशः पितुरिव पुत्रः । तथा च पितापुत्रयोरिवामिर्विस्फुलिङ्गयोरिव वाविभागेनाभिव्यक्तिलक्षणः कार्यकारणभाव उपपद्यते । 'उत्पत्तिस्थित्यभिव्यक्तिविकारप्रत्ययासयः । वियोगान्यत्वधृतयः कारणं नवधा स्मृतम् ॥' इति पातञ्जलभाष्ये व्यासदेवैरभिव्यक्तिरूपाया अपि कार्यताया उक्तत्वादिति । अभिव्यक्तिश्चात्र स्वव्यापारारूढता अंशत्वे श्रुत्यन्यथानुपपत्तिं प्रमाणयति ।

स एष इह प्रविष्ट इत्यादीन्यपि वाक्यानि विभूतिभिः सह कार्यकारणायभेदमेव बोधयन्ति न त्वखण्डत्वमिति ।

ननु विरुद्धौ भेदाभेदौ कथमेकत्वे संभवेतामिति चेन्न । अन्योन्याभावलक्षणभेदस्याविभागलक्षणेनाभेदेनाविरोधात् । विभागविभागरूपयोरपि भेदाभेदयोः कालभेदेन व्यवहारपरमार्थभेदेन चाविरोधाच्च । न चायमभेदो गौण इति वाच्यं, लवणं जलमभूत् दुग्धं जलमभूत्, यत्र त्वस्य सर्वमात्मैवाभूत् आप एवेदमग्र आसुः, वायुर्भूत्वा धूमो भवतीत्यादिलोकवेदयोः प्रयोगवाहुल्येनाविभागस्यापि मुख्याभेदत्वात् मिदिर् विदारण इत्यनुशासनाच्च ।

विज्ञान. २।१।४३

\* १।४।१५ अशकैरवत् ।

तदेतत्प्रेयः पुत्रात्प्रेयो वित्तात्प्रेयोऽन्यस्मात्सर्वस्मादन्तरतरं यदयमात्मा । स योऽन्यमात्मनः प्रियं ब्रुवाणं ब्रूयात्प्रियं रोत्स्यतीतीश्वरो ह तथैव स्यात् । आत्मानमेव प्रियमुपासीत । स य आत्मानमेव प्रियमुपास्ते न हास्य प्रियं प्रमायुकं भवति ॥

( १ ) कुतश्चात्मतत्त्वमेव ज्ञेयं अनादृत्यान्यदित्याह — तदेतदात्मतत्त्वं प्रेयः प्रियतरं, पुत्रात् । पुत्रो हि लोके प्रियः प्रसिद्धः, तस्मादपि प्रियतरं इति निरतिशयप्रियत्वं दर्शयति । तथा वित्तात् हिरण्यरत्नादेः, तथा अन्यस्मात् यद्यल्लोके प्रियत्वेन प्रसिद्धं तस्मात्सर्वस्मादित्यर्थः । तत्कस्मादात्मतत्त्वमेव प्रियतरं न प्राणादीति, उच्यते — अन्तरतरं बाह्यात्पुत्रवित्तादेः प्राणपिण्डसमुदायो हि अन्तरः अभ्यन्तरः संनिवृष्ट आत्मनः । तस्मादप्यन्तरात् अन्तरतरं, यदयमात्मा यदेतदात्मतत्त्वम् । यो हि लोके निरतिशयप्रियः स सर्वप्रयत्नेन लब्धव्यो भवति । तथा अयमात्मा सर्वलौकिकप्रियेभ्यः प्रियतमः । तस्मात्तल्लभे महान् यत्न आस्थेय इत्यर्थः — कर्तव्यताप्राप्तमप्यन्यप्रियलभे यत्नमुज्झित्वा । कस्मात्पुनः आत्मानात्मप्रिययोः अन्यतरप्रियहानेन इतरप्रियोपादानप्राप्तौ, आत्मप्रियोपादानेनैवेतरहानं क्रियते, न विपर्ययः — इति, उच्यते — स यः कश्चित्, अन्यमनात्मविशेषं पुत्रादिकं, प्रियतरमात्मनः सकाशात्, ब्रुवाणं, ब्रूयादात्मप्रियवादी — किम् ? — प्रियं तत्राभिमतं पुत्रादिलक्षणं, रोत्स्यति आवरणं प्राणसंरोधं प्राप्स्यति विनश्यतीति । स कस्मादेवं ब्रवीति ? — यस्मादीश्वरः समर्थः पर्याप्तोऽसावेवं वक्तुं ह, यस्मात् तस्मात् तथैव स्यात् । यत्तेनोक्तम् — 'प्राणसंरोधं प्राप्स्यति' । यथाभूतवादी हि सः, तस्मात्स ईश्वरो वक्तुम् । ईश्वरशब्दः क्षिप्रवाचीति केचित् । भवेद्यदि प्रसिद्धिः स्यात् । तस्मादुज्झित्वाऽन्यत्प्रियं, आत्मानमेव प्रियमुपासीत । स य आत्मानमेव प्रियमुपास्ते — आत्मैव प्रियो नान्योऽस्तीति प्रतिपद्यते, अन्यलौकिकं प्रियमप्रियमेवेति निश्चित्य,

( १ ) बृउ. १।४।८; शब्रा. १।४।२।१९; रंग. वित्तात्प्रे ( मित्रात्प्रे ); मध्व. प्रमायुकं ( प्रमायुकं [ कं ] ); बल्लभ. ३।३।१८, १९ इ तथैव ( हि तथा ) .

उपास्ते चिन्तयति, न हास्य एवंविदः प्रियं प्रमायुकं प्रमरणशीलं भवति । नित्यानुवादमात्रमेतत्, आत्मविदोऽन्यस्य प्रियस्याप्रियस्य च अभावात् । आत्मप्रियग्रहणस्तुत्यर्थं वा । प्रियगुणफलविधानार्थं वा मन्दात्मदर्शिनः, ताच्छील्यप्रत्ययोपादानात् । शंकर.

( २ ) यद्यस्मात्कारणादयं सर्वेषामन्तरोऽभ्यन्तर आसौ मुख्य इति यावत् तादृश आत्मा तस्माद्धेतोरेतदेष पुत्रमित्रादिप्रियान्तरापेक्षयाऽतिप्रियतर इत्यर्थः । स य एवंविदात्मनोऽपि आत्मापेक्षयाऽपि अन्यत् प्रियमस्तीति ब्रुवाणं प्रतीक्षरः प्रियं रोत्स्यति प्रियनिरोधमीक्षरः करिष्यतीति यदि ब्रूयात् । तथैव भवेदित्यर्थः । तस्माद्धेतोर्निरतिशयप्रियं परमात्मानमेवोपासीत परमात्मनोऽनुभूयमानस्य निरतिशयानन्दतया प्रियत्वमानन्दबलवत्तादिसिद्धं द्रष्टव्यम् ।

\* रंग.

( ३ ) 'स एष विष्णुर्भगवान्पुत्राद्विज्ञातत्वात्मनः । अन्यस्मादपि सर्वस्मात्प्रेष्ठ एव स्वभावतः । आत्मनोऽपि प्रियत्वं तु तेनैव कृतमञ्जसा । आत्मनो निरयायैव कुर्यात्कर्माणि नित्यशः । यतोऽतः स्वात्मनश्चापि स्वाप्रियत्वमुदाहृतम् । स चेदप्रियकृद्विष्णुर्नात्माऽपि प्रियतां व्रजेत् । अस्मिन्प्रिये प्रियं सर्वं तस्मादकः प्रियो हरिः । स चात्मशब्देनोद्दिष्टो यस्मादात्मगुणः प्रभुः । अतो विष्णोः प्रियं ब्रूयाद्यः स्वात्माद्यं दुरात्मवान् । प्रियरोधं करोमीति तं ब्रूयाद्वैष्णवो महान् । एवं वदन्वैष्णवस्तु समर्थः प्रियरोधने । तस्य स्याच्च विशेषेण तदुक्त्यैवापि दुःखिनः । तस्मात्सर्वप्रियो विष्णुरित्युपास्ते सदा प्रियः । नास्य प्रियमनित्यं स्यादस्य प्रीतिः सदा भवेत् । तस्मात्सर्वप्रियं विष्णुमुपासीतैव नित्यशः । नित्यप्रियकरो विष्णुर्भवेत्तस्याऽप्यजः स्वयम् ॥ ' इत्यध्यात्मे । मध्व.

( ४ ) 'कार्याख्यानादपूर्वम्'—अथवा वाजसनेयिशाखायाम् 'आत्मेत्येवोपासीत' इत्युपक्रम्य 'तदेतत्प्रेयः पुत्रात् प्रयो वित्तात् प्रयोऽन्यस्मात् सर्वस्मादन्तरतरं यदयमात्मा' इत्येतदग्रेऽन्यस्य प्रियत्वं निराकृत्य 'ईश्वरो हि तथा स्यादात्मानमेव प्रियमुपासीत' इति पठ्यते । अत्रा-

\* शेषं, सरलम् ।

त्मीपाधिकत्वात् सर्वत्र प्रियत्वस्यात्मपदेन जीवात्मन एव प्रियत्वेनोपासना विधीयते । उतेश्वरपदात् परमात्मनः । इति भवति संशयः । किमत्र युक्तम् । जीवात्मन एवेति । कुतः । यथा पुत्रादेरात्मीपाधिकप्रियत्वोक्त्या जीवात्मन एव प्रियत्वमुच्यतेऽन्यत्र श्रुतौ तथेहापि, प्रेयः पुत्रादित्यादिकथनाज्जीवात्मैव भवितुमर्हतीति प्राप्ते आह—कार्याख्यानादपूर्वमिति । इतः पूर्वमात्मानयते 'प्राणन्नेव प्राणो नाम भवति वदन् वाक् रूपं पश्यंश्चक्षुः शृण्वञ्छ्रोत्रं मन्वानो मनस्तान्यस्यैतानि कर्मनामान्येव' इति । तथाच प्राणनवदनादिकार्यैः कृत्स्नप्राणवागादित्वेनैकस्यैवात्मन आख्यानात् कथनादपूर्वं पूर्वं तु पुत्रवित्ताद्यभिमानदशायां, 'न वारे पत्युः कामाय पतिः प्रियो भवति' इत्यादिना यत्प्रियत्वेनोच्यते तस्माद्विज्ञातत्वात्माशब्दवाच्यमत्रेत्यर्थः । लोके हि प्राणवायुवाग्निद्रियादीनामेव तत्तच्छब्दवाच्यता, न तु जीवस्यात एवाग्रे श्रुतिराह—ईश्वरो हि तथा स्यादिति । अत एव 'प्रयोऽन्यस्मात् सर्वस्मादन्तरतरं यदयमात्मा' इत्याह । अन्तरो जीवात्मा ततोऽप्यतिशयेनान्तरमन्तरतरं पुरुषोत्तमस्वरूपमेव भवितुमर्हतीति । एतेन विग्रहस्यैवात्मरूपत्वं सिद्धयति । तेन अविकृतत्वपरमानन्दत्वादयोऽपि धर्मा उपसंहर्तव्याः ।

३।३।१८

'समान एवञ्चाभेदात्'—ननु विग्रहे चक्षुःश्रोत्रादीनां वैलक्षण्यप्रतीतेरात्मनश्चैकरसत्वात् उक्तकर्मनामवत्त्वं ब्रह्मण्यनुपपन्नमित्याशङ्क्योत्तरं पठति—समान इति । चोऽप्यर्थः । तथा चैवमपि सति श्रोत्रचक्षुरादिवैलक्षण्यप्रतीतावपि सति समान एकरूप एव, न तु विषमः । तत्र हेतुरभेदादिति । चक्षुरादीनां ब्रह्मत्वेन परस्परमभेदादित्यर्थः । अत्रेदमाकृतम्—'तं त्वौपनिषदं पुरुषं पृच्छामि' इति श्रुतेरुपनिषद्वेद्यमेव ब्रह्मस्वरूपम् । ताश्च 'प्राणन्नेव प्राणो भवति वदन् वाक्' इत्यादिरूपाः । प्रतिनियतेन्द्रियग्राह्यनार्थान् स्वरूपेणैव गृह्यब्रह्म तच्छब्दवाच्यं भवतीति वदन्ति । तद्वाच्यता च व्यवहार्यत्वे । स च, तदेतत्प्रेयः पुत्रादित्यादिवाक्यैकवाक्यतया निरुपाधिस्नेहवतामेव व्यवहार्य इति ज्ञाप्यते । स च आविर्भूतेऽवताररूप एव संभवति । एवं सति तत्र भक्तैर्भगवद्विग्रहे तत्तदवयवेषु



भेदेन यथायथा व्यवहियते तथातथैव तदेकमे-  
वाखण्डसच्चिदानन्दरूपं ब्रह्मेत्यर्थः संयजते ।  
एवंविधो लोके न प्रसिद्ध इत्यसंभावना स्यात्,  
तदभावायाग्रे श्रुतिराह— ईश्वरो हि तथा स्यादिति ।  
एतेनाविर्भूतरूपे व्यापकत्वैकरसत्वसच्चिदानन्दत्वादयो  
धर्माः उपसंहर्तव्या अनाविर्भूतेऽपीति स्थितम् । एवं  
सत्याविर्भावोऽनाविर्भावोऽपीश्वरः समानः । न ह्याविर्भावे  
कांश्चानागन्तुकान् धर्मानादायाविर्भवतीति वक्तुं शक्यम-  
नाविर्भूतस्यापि, एवमाविर्भूतप्रकारणैवाभेदादित्यपि  
सूत्रार्थः सूत्रकाराभिमत इति ज्ञातव्यम् । चकारेण  
विरुद्धसर्वधर्माश्रयत्वं समुच्चीयते । एवं साक्षादाविर्भूते  
भगवद्रूपे पूर्णानन्तधर्मास्तदुपासकेनोपसंहर्तव्या इति  
सिद्धम् । वल्लभ. ३।३।१९

तदाहुर्ब्रह्मविद्यया सर्वं भविष्यन्तो मनुष्या  
मन्यन्ते । किमु तद्ब्रह्मावेद्यस्मात्तत्सर्वमभवदिति ॥

( १ ) सूत्रिता ब्रह्मविद्या — 'आत्मेत्येवोपासीत'  
इति, यदर्थोपनिषत्कृत्स्नाऽपि । तस्यैतस्य सूत्रस्य व्याचि-  
ख्यासुः प्रयोजनाभिधित्ययोपोज्जिवांसति — तदिति  
वक्ष्यमाणमनन्तरवाक्येऽवद्योत्यं वस्तु — आहुः —  
ब्राह्मणाः ब्रह्मविदिषवः जन्मजरामरणप्रबन्धचक्र-  
भ्रमणकृतायासदुःखोदकापारमहोदधिप्लवभूतं गुरुमासाद्य  
तत्तीरमुत्तिरीषवः धर्माधर्मसाधनतत्फललक्षणात्साध्य-  
साधनरूपात्रिविण्णाः तद्विलक्षणनित्यनिरतिशयश्रेयःप्रति-  
पित्सवः । किमाहुरित्याह — यद्ब्रह्मविद्यया । ब्रह्म पर-  
मात्मा, तत् यथा वेद्यते सा ब्रह्मविद्या तथा ब्रह्म-  
विद्यया, सर्वं निरवशेषं, भविष्यन्तः भविष्याम इत्येवं,  
मनुष्या यत् मन्यन्ते । मनुष्यग्रहणं विशेषतोऽधिकार-  
ज्ञापनार्थम् । मनुष्या एव हि विशेषतोऽभ्युदयानिःश्रेय-  
ससाधनैऽधिकृता इत्यभिप्रायः । यथा कर्मविषये  
फलप्राप्तिं ध्रुवां कर्मभ्यो मन्यन्ते, तथा ब्रह्मविद्यायाः  
सर्वात्मभावफलप्राप्तिं ध्रुवामेव मन्यन्ते, वेदप्रामाण्य-  
स्योभयत्राविशेषात् । तत्र विप्रतिषिद्धं वस्तु लक्ष्यते ।  
अतः पृच्छामः — किमु तद्ब्रह्म, यस्य विज्ञाना-  
त्सर्वं भविष्यन्तो मनुष्या मन्यन्ते ? तकिमवेत्, यस्मा-

(१) बृउ. १।४।९; शब्रा. १।४।१।२०; रंग. स्मात्तत्स  
( स्मात्स ).

द्विज्ञानात्तद्ब्रह्म सर्वमभवत् ? ब्रह्म च सर्वमिति श्रूयते,  
तत् यदि अविज्ञाय किञ्चित्सर्वमभवत्, तथान्येषाम-  
प्यस्तु । किं ब्रह्मविद्यया ? अथ विज्ञाय सर्वमभवत्,  
विज्ञानसाध्यत्वात्कर्मफलेन तुल्यमेवेत्यनित्यत्वप्रसङ्गः सर्व-  
भावस्य ब्रह्मविद्याफलस्य । अनवस्थादोषश्च — तदप्य-  
न्यद्विज्ञाय सर्वमभवत्, ततः पूर्वमप्यन्यद्विज्ञायेति ।  
न तावदविज्ञाय सर्वमभवत्, शास्त्रार्थैरूप्यदोषात् ।  
फलानित्यत्वदोषस्तर्हि ? — नैकोऽपि दोषः, अर्थ-  
विशेषोपपत्तेः । शंकर.

( २ ) तद्वक्ष्यमाणमाहुः । पप्रच्छुरित्यर्थः । इदं हि  
वाक्यं व्यासार्थैर्ब्रह्मविद्यया सर्वं भविष्यन्तः सर्वशब्द-  
वाच्यपरमात्मपर्यन्ताविर्भावकामा मनुष्या मन्यन्ते ।  
किमु तद्ब्रह्मावेद्यस्मात्सर्वमभवदिति । तद्ब्रह्म किं वेद्यं  
वस्त्वन्तरमवेत् । यस्माद्वेदनात् तत्सर्वमभवत् । ब्रह्मणो-  
ऽपि परं तदुपास्यं वस्त्विति न वेति बुभुक्षोत्थापिता ।

रंग.  
( ३ ) ब्रह्मविद्यया सर्वं भविष्यन्त आत्मयोग्यतापूर्ति-  
माप्नुवन्तो महान्तो यदाहुः । ब्रह्मविद्यया स्वयोग्यं सर्वं  
प्राप्यत इति । नित्यनिर्दुःखानन्दानुभवरूपो हि स्वतः  
उत्तमो जीवः । तादृशं रूपमज्ञानात्तिरोहितं ब्रह्मविद्य-  
याऽभिव्यज्यत एव । न चान्यथाभिव्यज्यत इति सन्तो  
यदाहुः । तत्तत्र केचिन्मनुष्या इति मन्यन्ते । स्वरूपमपि  
ब्रह्मविद्ययाऽभिव्यज्यते चेत्तद्ब्रह्मापि यस्मात्सर्वमभवत्परि-  
पूर्णमभत्स्मात्स्वरूपं ज्ञात्वैवामवत्किमिति ।

मध्व.  
ब्रह्म वा इदमग्र आसीत्तदात्मानमेवावेत् । अहं  
ब्रह्मास्मीति । तस्मात्तत्सर्वमभवत् । तद्यो यो  
देवानां प्रत्यबुध्यत स एव तद्भवत् । तथर्षीणाम् ।

(१) बृउ. १।४।१०; शब्रा. १।४।१।२१, २२;  
ब्रशंकर. १।१।४ ( पृ. ६१, ६४, ८७ ), १।१।३०,  
१।३।३३, १।४।२२, २।३।१७, ३०, ४८, ३।१।७,  
३।२।२७, ३।३।३२, ४।१।३, ४।४।४; भास्कर. १।१।१,  
४, ३०, १।३।२६, ३३, ३।१।७, ३।३।३२, ४।४।४ ऽन्यो-  
ऽसा ( ऽन्याऽसा ); रंग. मेकैकः ( भैवैकैकः ); रामा-  
नुज. १।१।१ ( पृ. १७, ५२ ), १।१।४ ( पृ. १४६ ),  
१।१।३१, ३।१।७, ३।२।२४, ४।१।३; निबार्क. १।१।३१,

तथा मनुष्याणाम् । तद्वैतत्पश्यन् ऋषिर्वाग्देवः  
प्रतिपेदेऽहं मनुरभवत् सूर्यश्चेति । तदिदमप्येतर्हि  
य एवं वेदाहं ब्रह्मास्मीति स इदं सर्वं भवति ।  
तस्य ह न देवाश्चनाभूत्या ईशते । आत्मा ह्येषा  
स भवति । अथ योऽन्यां देवतामुपास्तेऽन्योऽसा-  
वन्योऽहमस्मीति न स वेद । यथा पशुरेव स  
देवानाम् । यथा ह वै बहवः पशवो मनुष्यं  
भुञ्ज्युरेवमेकैकः पुरुषो देवान्भुनक्ति । एकस्मिन्नेव  
पशावादीयमानेऽप्रियं भवति किमु बहुषु । तस्मा-  
देषां तन्न प्रियं यदेतन्मनुष्या विद्युः ॥

( १ ) यत्प्रविष्टं सप्त ब्रह्म, तद्ब्रह्म, वैशब्दोऽवधार-  
णार्थः, इदं शरीरस्थं यद्गृह्यते, अग्रे प्राक्प्रतिबोधादपि,  
ब्रह्मैवासीत्, सर्वं च इदम् । किं त्वप्रतिबोधात्, 'अब्र-  
ह्मास्मि असर्वं च' इत्यात्मन्यध्यारोपात् 'कर्ताऽहं क्रिया-  
वान् फलानां च भोक्ता सुखी दुःखी संसारी' इति च  
अध्यारोपयति । परमार्थस्तु ब्रह्मैव तद्विलक्षणं सर्वं च ।  
तत्कथंचिदाचार्येण दयालुना प्रतिबोधितं, 'नासि  
संसारी' इति आत्मानमेवावेत्स्वाभाविकम् । अविद्याध्या-  
रोपितविशेषवर्जितमिति एव शब्दस्यार्थः । तद्ब्रह्म  
आत्मानमेव नित्यदृग्ग्रूपमध्यारोपितानित्यदृष्ट्यादिवर्जित-  
मेव अवेत् विदितवत् । अज्ञानाध्यारोपणनिवृत्तिरेव  
आत्मानमेवावेदित्युक्तं, नात्मनो विपयीकरणम् । तत्कथ-  
मवेदित्याह—अहं दृष्टेर्द्रष्टा आत्मा ब्रह्मास्मि भवामीति ।  
ब्रह्मेति—यत्साक्षादपरोक्षात्सर्वान्तर आत्मा अशनायाद्य-

२।१।१६, ३।१।७ रेव स ( रेव स ); मध्व. नेऽप्रियं  
( ने प्रियं ); ब्रमध्व. १।१।१७, ३०, २।३।२८;  
श्रीकण्ठ. १।१।३१, ३।१।७, ३।२।२४; श्रीकर. १।१।१  
( पृ. ३, ४, २६ ), १।१।२०, ३१, १।२।८, १।३।२,  
९, २६, २।१।८, १६, २१, ३५, २।२।४५, २।३।२५,  
३।१।१, ७, ३।२।२४, २६, ३०, ३४, ३।३।५१, ६०,  
३।४।१, ४।१।३, ४, ४।२।५, १४, ४।३।७, १५,  
४।४।३, ४, ६, १२; बल्लभ. १।१।२९, १।३।२६, ३३,  
३।१।७; विज्ञान. १।१।१ ( पृ. २४ ), १।१।२ ( पृ.  
३८, ६७ ), १।१।५ ( पृ. १३०, १३६ ), १।१।३०,  
१।३।३३, ३।३।४, ४४, ४।१।३, ६, ४।४।२१  
तस्मादेषां तन्न प्रियं ( तदेतद्देवानां न प्रियं ); बलदेव.  
३।१।३०, १।३।२६, ३।१।७, ३।४।५०.

तीतो नेति नेत्यस्थूलमनष्वित्येवमादिलक्षणं, तदेवाहम-  
स्मि, नान्यः संसारी, यथा भवानाहेति, तस्मात् एवं  
विज्ञानात् तद्ब्रह्म सर्वमभवत्—अब्रह्माध्यारोपणापग-  
मात् तत्कार्यस्यासर्वत्वस्य निवृत्त्या सर्वमभवत् । तस्मा-  
द्युक्तमेव मनुष्या मन्यन्ते—यद्ब्रह्मविद्यया सर्वं भविष्याम  
इति । यत्पृष्टं—किमु तद्ब्रह्मावेद्यस्मात्तत्सर्वमभवदिति,  
तन्निर्णीतम्—ब्रह्म वा इदमग्र आसीत्तदात्मानमेवावे-  
दहं ब्रह्मास्मीति तस्मात्तत्सर्वमभवदिति ।

तत् तत्र, यो यो देवानां प्रत्यबुध्यत प्रतियुद्धवा-  
नात्मानं यथोक्तेन विधिना, स एव प्रतियुद्ध आत्मा  
तत् ब्रह्म अभवत् । तथा ऋषीणां, तथा मनुष्याणां  
च मध्ये । देवानामित्यादि लोकदृष्ट्यपेक्षया न ब्रह्मत्व-  
बुद्ध्योच्यते । पुरः पुरुषः आविशदिति सर्वत्र ब्रह्मैवानु-  
प्रविष्टमित्यवोचाम । अतः शरीराद्युपाधिजनितलोकदृष्ट्य-  
पेक्षया देवानामित्याद्युच्यते । परमार्थतस्तु तत्र तत्र  
ब्रह्मैवाग्र आसीत् प्राक् प्रतिबोधात् देवादिशरीरेषु  
अन्यथैव विभाव्यमानं, तदात्मानमेवावेत्, तथैव च  
सर्वमभवत् । अस्या ब्रह्मविद्यायाः सर्वभावापत्तिः फल-  
मित्येतस्यार्थस्य द्रष्टृभ्यो मन्त्रानुदाहरति श्रुतिः । कथम्  
तत् ब्रह्म एतत् आत्मानमेव अहमस्मीति पश्यन् एत-  
स्मादेव ब्रह्मणो दर्शनात् ऋषिर्वाग्देवाख्यः प्रतिपेदे ह  
प्रतिपन्नवान् किल । स एतस्मिन्ब्रह्मात्मदर्शनेऽवस्थितः  
एतान् मन्त्रान् ददर्श—अहं मनुरभवं सूर्यश्चेत्यादीन् ।  
तदेतद्ब्रह्म पश्यन्निति ब्रह्मविद्या परामृश्यते । अहं मनुर-  
भवं सूर्यश्चेत्यादिना सर्वभावापत्तिं ब्रह्मविद्याफलं परामृ-  
शति । पश्यन्सर्वात्मभावं फलं प्रतिपेदे इत्यस्मात्प्रयोगात्  
ब्रह्मविद्यासहायसाधनसाध्यं मोक्षं दर्शयति—भुञ्जानस्तृप्य-  
तीति यद्वत् । सेयं ब्रह्मविद्यया सर्वभावापत्तिरासीन्महतां  
देवादीनां वीर्यातिशयात्, नेदानीमैदंयुगीनानां विशेषतो  
मनुष्याणां, अल्पवीर्यत्वात्—इति स्यात्कस्यचिद्बुद्धिः,  
तद्व्युत्थापनायाह—तदिदं प्रकृतं ब्रह्म यत्सर्वभूतानु-  
प्रविष्टं दृष्टिक्रियादिलिङ्गं, एतर्हि एतस्मिन्नपि वर्तमान-  
काले यः कश्चित् व्यावृत्तवाह्यौसुक्यः आत्मानमेव एवं  
वेद अहं ब्रह्मास्मीति—अपोह्य उपाधिजनितभ्रान्ति-  
विज्ञानाध्यारोपितान्विशेषान् संसारधर्मानागन्धितमनन्त-  
रमवाह्यं ब्रह्मैवाहमस्मि केवलमिति—सः अविद्याकृता-

सर्वत्वनिवृत्तेर्ब्रह्मविज्ञानादिदं सर्वं भवति । न हि महावीर्येषु वामदेवादिषु हीनवीर्येषु वा वार्तमानिकेषु मनुष्येषु ब्रह्मणो विशेषः तद्विज्ञानस्य वाऽस्ति । वार्तमानिकेषु पुरुषेषु तु ब्रह्मविद्याफले-अनैकान्तिकता शङ्क्यते इत्यत आह—तस्य ह ब्रह्मविज्ञातुर्यथोक्तेन विधिना देवा महावीर्याः, च न अपि, अभूत्यै अभवनाय ब्रह्मसर्व-भावस्य, नेशते न पर्याप्ताः, किमुतान्ये ।

तदेतदाह — आत्मा स्वरूपं ध्येयं यत्तत्सर्वशास्त्रैर्विश्लेष्यं ब्रह्म, हि यस्मात्, एषां देवानां, स ब्रह्मयित्, भवति ब्रह्मविद्यासमकालमेव अविद्यामात्रव्यवधानाप-गमात् शुक्तिकाया इव रजताभासायाः शुक्तिकात्वमित्यवो-चाम । अतो नात्मनः प्रतिकूलत्वे देवानां प्रयत्नः संभवति । यस्य हि अनात्मभूतं फलं देशकालनिमित्तान्तरितं, तत्रानात्मविषये सफलः प्रयत्नो विघ्नाचरणाय देवानाम् । न त्विह विद्यासमकाल आत्मभूते देशकाल-निमित्तान्तरिते, अवसरानुपपत्तेः ।

अथ यः कश्चिदब्रह्मयित्, अन्यामात्मनो व्यतिरिक्तां यां कांचिदेवतां उपास्ते स्तुतिनमस्कारयागवत्युपहार-प्रणिधानध्यानादिना उप आस्ते तस्या गुणभावमुपगम्य आस्ते — अन्योऽसावनात्मा मत्तः पृथक्, अन्योऽह-मस्म्यधिकृतः. मया अस्मै ऋणिवत्प्रतिकर्तव्यं — इत्येवं प्रत्ययः सन्नुपास्ते, न स इत्थंप्रत्ययः वेद विज्ञानाति तत्त्वम् । न स केवलमेवंभूतः अविद्वान् अविद्यादोष-वानेव, किं तर्हि, यथा पशुः गवादिः वाहनदोदनाद्युप-कारैरुपभुज्यते, एवं सः इज्याद्यनेकोपकारैरुपभोक्तव्य-त्वात् एकैकेन देवादीनाम् । अतः पशुरिव सर्वार्थेषु कर्म-स्वधिकृत इत्यर्थः । एतस्य हि अविदुषो वर्णाश्रमादिप्र-विभागवतोऽधिकृतस्य कर्मणो विद्यासहितस्य केवलस्य च शास्त्रोक्तस्य कार्यं मनुष्यत्वादिको ब्रह्मान्त उत्कर्षः । शास्त्रोक्तविपरीतस्य च स्वामाविकस्य कार्यं मनुष्यत्वा-दिक एव स्थावरान्तोऽपकर्षः । यथा चैतत्तथा ‘अथ त्रयो वाव लोकाः’ इत्यादिना वक्ष्यामः कृत्स्नेनैवाध्या-यशेषेण । विद्यायाश्च कार्यं सर्वात्मभावापत्तिरित्येतत् संक्षेपतो दर्शितम् । सर्वा हि इयमुपनिषत् विद्याविद्या-विभागप्रदर्शनेनैवोपक्षीणा । यथा च एषोऽर्थः कृत्स्नस्य शास्त्रस्य तथा प्रदर्शयिष्यामः ।

यस्मादेवं, तस्मादविद्यावन्तं पुरुषं प्रति देवा ईशत एव विघ्नं कर्तुं अनुग्रहं च इत्येतद्दर्शयति — यथा ह वै लोके, बहवो गोऽश्वादयः पशवः मनुष्यं स्वामिनमा-त्मनः अधिष्ठातारं भुज्युः पालयेयुः, एवं बहुपशुस्था-नीयः एकैकः अविद्वान्पुरुषः देवान् — देवानिति पित्रायुषलक्षणार्थं — भुनक्ति पालयतीति — इमे इन्द्रादयः अन्ये मत्तो ममेशितारः भूय इवाहमेषां स्तुतिनमस्कारेज्यादिना आराधानं कृत्वा अभ्युदयं निः-श्रेयसं च तत्प्रप्तं फलं प्राप्स्यामीत्येवमभिसंधिः । तत्र लोके बहुपशुमतो यथा एकस्मिन्नेव पशावादीयमाने व्याघ्रादिना अगह्निषमाणे महदप्रियं भवति, तथा बहुपशुस्थानीय एकस्मिन्पुरुषे पशुभावात् व्युत्तिष्ठति, अप्रियं भवतीति— किं चित्रं देवानां, बहुपश्वगृहण इव कुटुम्बिनः । तस्मा-देषां तन्न प्रियम् । किं तत् ? यदेतद्ब्रह्मात्मतत्त्वं कथंचन मनुष्या विभुः विज्ञानीयुः । तथा च स्मरणमनुगीतास्तु भगवतो व्यासस्य — ‘क्रियावद्भिर्हि कौन्तेय देवलोकः समावृतः । न चैतदिष्टं देवानां मर्त्यैरुपरि वर्तनम् ॥’ इति । अतो देवाः पशूनिव व्याघ्रादिभ्यः, ब्रह्मविज्ञाना-द्विघ्नमाचिकीर्षन्ति — अस्मदुपभोग्यत्वान्मा व्युत्तिष्ठे-युरिति । यं तु मुमोचयिषन्ति, तं श्रद्धादिभिर्योक्षन्ति, विपरीतमश्रद्धादिभिः । तस्मान्मुमुक्षुर्देवाराधनपरः श्रद्धा-भक्तिपरः प्रणयोऽप्रमादी स्यात् विद्याप्राप्तिं प्रति विद्यां प्रतीति वा काकैतत्प्रदर्शितं भवति देवाप्रियवाक्येन ।

\* शंकर.

(२) ‘अहं मनुरभवं सूर्यश्च’ इति मुक्त्यवस्थायामपि पूर्ववत् प्रपञ्चसद्भावं दर्शयति ।

भास्कर. १।१।४

(३) तस्मात्तत्सर्वमभवदिति । आत्मानमेवावेन्न त्वन्यदुपास्यम् । तस्मात्तत्सर्वमभवदित्यन्यवेदनस्योपायत्व-निषेधे तात्पर्यं, न तु स्ववेदनस्योपायत्वविधाने । यथा ‘स कारणं करणाधिपाधिपो न चास्य कश्चिज्जानिता न चाधिपः’ ( श्वेउ. ६।९ ) इति कारणान्तरनिषेधेन परमकारणत्वसिद्धिः । एवमुपास्यान्तरनिषेधेन ब्रह्मणः परमोपास्यत्वं विवक्षितमिति सर्वव्याख्यानाधिकरणे

\* ब्रह्मशंकरः समानाभिप्रायः । कौउ. ३।२ ( पृ. ६६१ ) इत्यत्र व्याख्यानान्तरं द्रष्टव्यम् ।

विवृतम् । एवमुपास्यान्तरशून्यं ब्रह्म ज्ञातवतः फलमाह — तद्यो यो देवानामिति । देवानां मध्ये यो ब्रह्म प्रत्य-  
बुध्यत स एव तदभवत्सर्वमभवत् । सर्वशब्दवाच्यपरमा-  
त्मपर्यन्ताविर्भावान्भवतीत्यर्थः । सर्वात्मभूतपरमात्म-  
कोऽभवत् । सर्वेणैकात्म्यं प्राप्तवानिति यावत् । एका-  
त्म्यस्य नित्यप्राप्तस्य प्राप्तव्यत्वासंभवात्तत्साक्षात्कारः  
फलमिति फलति । तद्वैततत्पश्यन्निति । दृशब्दो वृत्तार्थ-  
स्मरणे । तदेतद्ब्रह्म पश्यन्नुपासीनो वामदेवर्षिः ‘अहं मनुर-  
भवं सूर्यश्च’ इति मदात्मैव मन्वादीनामात्मेति मन्वादिना  
सर्वेण स्वस्यैकात्म्यं साक्षात्कृतवान् । तदिदमिति ।  
एतर्ह्यपि एतस्मिन्नपि काले तदिदं ब्रह्माहमस्मीति  
य एवं वेद स इदं सर्वं भवति । ततश्च  
ब्रह्मात्मकत्वोपासनस्य सर्वैकात्म्यसाक्षात्कारहेतुत्वं पूर्व-  
काल एव नास्मिन्काल इति न मन्तव्यमिति भावः ।  
तस्य ब्रह्मविदो देवाश्चन देवा अपि अभृत्यै मुक्तेश्वर्य-  
विधाताय नेशते न समर्थाः कुतोऽन्य इति भावः ।  
तत्र हेतुमाह— आत्मेति । स ब्रह्मविद्यस्माद्देवानाम-  
प्यात्मा नियन्ता ब्रह्मविद्याप्रभावेन वशित्वादिसिद्धिम-  
त्तया तानपि नियन्तुं शक्त इत्यर्थः । एवं ब्रह्मात्मत्व-  
विदां कृतार्थतामुक्त्वाऽतादृशानामनर्थं दर्शयति—  
अथेति । यः पुमान्धारकत्वनियन्तृत्वादिना स्वस्मादात्म-  
त्वेनान्यां देवतां परमात्मरूपामसौ देवतारूपो धारकत्व-  
नियन्तृत्वादिनाऽऽत्मभूतादन्योऽहं च धार्यत्वनियम्य-  
त्वादिप्रयुक्ततच्छरीरत्वादयो भिन्न इत्युपास्ते न स  
वेद अज्ञ इत्यर्थः । यथा लोके पशुरेवं स देवानां  
पशुः । तत्किंकरतया शेषभूत इत्यर्थः । हवैशब्दौ  
प्रसिद्धयर्थे । यथा बहवः पशव एकं मनुष्यं दोह-  
वाहादिक्रियाभिर्भुञ्ज्युः परिपालयन्ति । एवमेकैको  
ब्रह्मवित्पुरुषः शुश्रूषयाऽग्नीन्द्रादीन्देवान्मुनक्ति परि-  
पालयति प्रीणयति तत्किंकरो भवतीति यावत् । एतावांस्तु  
विशेषः— बहवः पशव एकस्य किंकरा अब्रह्मवि-  
त्पुरुषस्तु एक एव सर्वदेवानां किंकर इति । लोके  
हि पशुस्वामिन आच्छिद्य राजचोरादिभिरैकस्मि-  
न्यशावादीयमानेऽप्रियं भवति किमु बहुषु तस्मादेषां  
देवानां तत्प्रियं न भवति यदेतन्मनुष्या ब्रह्म विद्युः ।  
अतः स्वकिंकरतया पशुभूता मनुष्या ब्रह्मविद्यां

प्राप्य पशुभावान्मुच्येरन्निति बुद्ध्या यथाशक्ति विघ्न-  
माचरन्तीति भावः । अतः ‘श्रेयांसि बहुविघ्नानि’ इति  
न्यायेन विघ्नत्राहुत्यजटिलेऽपि ब्रह्मज्ञाने विघ्ननिवारण-  
क्षमभगवत्प्रणामार्चनादिकं अनुतिष्ठन्नवहितो ब्रह्म-  
विद्यायां यतेतेति भावः ।

रंग.

( ४ ) स च प्रत्यगात्मा मुक्तावप्यहमित्येव प्रका-  
शते । स्वस्मै प्रकाशमानत्वात् । ब्रह्मात्मभावापरोक्षनि-  
र्भूतनिरवशेषाविद्यानामपि वामदेवादीनामहमित्येवात्मा-  
नुभवदर्शनाच्च । श्रूयते हि ‘तद्वैततत्पश्यन्’ इत्यादि ।  
१।१।१ ( पृ. ५२ )

‘प्रकाशादिवचावैशेष्यं प्रकाशश्च कर्मण्यभ्यासात्’  
— इतश्च प्रकृतैतावच्चमेव प्रतिषेधति न मूर्ता-  
मूर्तादिविशिष्टत्वम् । यतः साक्षात्कृतपरब्रह्मस्वरूपाणां  
वामदेवादीनां दर्शने प्रकाशादिवज्ज्ञानानन्दादिस्वरूपव-  
न्मूर्तामूर्तादिप्रपञ्चविशिष्टताया अपि ब्रह्मगुणत्वावैशेष्यं  
प्रतीयते ‘तद्वैततत्पश्यन्निर्वामदेवः प्रतिपेदेऽहं मनुरभवं  
सूर्यश्च’ इत्यादि । ब्रह्मस्वरूपभूतप्रकाशानन्दादिश्च तेषां  
वामदेवादीनां संराधनात्मके कर्मण्यभ्यासानुपलभ्यते ।  
तद्वचाभ्यस्तसंराधनानां तेषां मूर्तामूर्तादिविशिष्टत्वमप्य-  
विशेषेण प्रतीयत इत्यर्थः ।

रामानुज. ३।२।२४

( ५ ) ‘सत्त्वाच्चावरस्य’ — ‘ब्रह्म वा  
इदमग्र आसीत्’ इति सामानाधिकरण्यनिर्देशेनावर-  
कालीनस्य कार्यस्य कारणे सत्त्वात्तदन्यत्वम् ।

निर्वाक. २।१।१६

( ६ ) सत्यं तदपि स्वरूपं नित्यापरोक्षज्ञानेन  
सर्वदा जानात्येव । अत एव सर्वदा परिपूर्णमिति तेषां  
परिहारः । ‘तदात्मानमेवावेत्तस्मात्तत्सर्वमभवत्’ इति ।  
‘आत्मा वा इदमेक एवाग्र आसीत्’ ‘सदेव सोम्येदमग्र  
आसीत्’ इत्यादिवत्सदातनज्ञानं पूर्णभावं चाह । इदमग्रे  
अस्याग्र इति षष्ठ्यर्थे द्वितीया । अहं अहेयं ब्रह्मपरि-  
पूर्णं अस्मि सर्वदाऽस्तीति मेयमित्येतैर्विशेषणैरात्मानं  
स्वरूपमेवावेत् । यद्यहंशब्दोऽस्मच्छब्दार्थवाची अस्मि-  
शब्दश्चोत्तमपुरुषे तदाऽऽत्मानमिति व्यर्थं स्यात् । अतो-  
ऽहमस्मि शब्दावुक्तार्थावेव । अग्रे अनादिकालत एव

विद्यमानमात्मानं जानाति च तद्विज्ञेत्यर्थः । सर्व-  
नियन्तृत्वेन सर्वगतत्वादहेयम् । तद्योऽहं सोऽसौ  
योऽसौ सोऽहं योऽसावसौ पुरुषः सोऽहमस्मीत्यादिष्वप्यहं-  
शब्दोऽन्तर्यामित्वेनाहेयत्ववाची । तत्सत्यं स आत्मा-  
ऽतत्त्वमसीति भेदस्य नवकृत्योऽभ्यासात् । तद्योऽहं  
सोऽसौ अहं ब्रह्मास्मीत्यादिवाक्यानां सम्यगर्थापरि-  
ज्ञानात् भ्रान्तिप्राप्तोऽभेदोऽतत्त्वमसीति नवकृत्यो निरा-  
क्रियते । 'तद्वैक आहुरसदेवेदमग्र आसीदेकमेवाद्विती-  
यम्' 'कुतस्तु खलु सोम्यैवं स्यात्' 'कथमसतः सज्जायेत'  
इत्यादिना 'असद्वा इदमग्र आसीत्' 'असतः सद-  
जायत' इत्यादिश्रुत्यर्थापरिज्ञानोत्थभ्रमो यथा निवा-  
र्यते एवमतत्त्वमसीति वाक्येनापि । स आत्मेतिशब्दाच्च ।  
आत्मशब्दस्य परमात्मनि मुख्यत्वेऽपि जीवे भ्रान्तिरुप-  
पद्यते । तन्निवृत्त्यर्थं वाऽतत्त्वमसीत्याह । 'यच्चाप्नोति  
यदादत्ते यच्चाप्ति विषयानिह । यच्चास्य संततो भाव-  
स्तस्मादात्मेति भण्यते ॥' इत्यादिना आप्त्यादिकं  
'ऐतदात्म्यमिदं सर्वम्' इत्यनेनोच्यते । पूर्णत्ववाच्या-  
त्मशब्दः, 'आत्मा पूर्णत्वतो हरिः' इत्यादिना  
'स आत्मा' इति पूर्णत्वमभिधीयते ।

\* 'यदाहुर्ब्रह्मविज्ञानात्समग्रत्वं यियासवः । ब्रह्मज्ञाना-  
त्समग्रत्वं नान्यतश्चेति निश्चयात् । तत्र केचिन्मनुष्यास्तु  
मन्यन्ते ब्रह्म किं मतेः । समग्रभावमगमदिति ब्रूयाच्च  
तानिति । ब्रह्माऽपि सर्वदाऽऽत्मानमहेयं गुणबृंहितम् ।  
सर्वदाऽस्तीति मेयं च विजानाति तथैव तु । अत एव  
समग्रत्वं स्वत एवास्य सर्वदा । तदहेयं परं ब्रह्म यो  
योऽवेदगुणबृंहितम् । सर्वदाऽस्तीति मेयं च स स याति  
समग्रताम् । मुख्यं समग्रं तद्ब्रह्म ज्ञानस्यापि समग्रतः ।  
किञ्चित्समग्रतां देवास्तेषां ज्ञानं हि तादृशम् । आपु-  
स्ततोऽधमां ज्ञानतादृक्त्वादृषयोऽपि तु । ऋषिभ्योऽप्य-  
धमां प्रापुर्मानुषाश्च समग्रताम् । अहेयं च गुणैः पूर्णं  
नित्यास्तित्ज्ञानगोचरम् । ब्रह्म पश्यन्वामदेवः सूक्तमेतद-  
दर्श ह । अहं मनुः सूर्य इति स्वान्तर्यामिव्यपेक्षया ।

\* इतः पूर्वं महान् ग्रन्थविस्तरोऽस्ति स नात्र संगृ-  
हीतः, प्रकृतवाक्यार्थज्ञाने साक्षादुपकारकत्वाभावात् । मध्व-  
मतस्य समग्रस्य संक्षेपेणान्वाख्यानपरोऽयं संदर्भः अन्यत्र  
उद्धरिष्यते ।

अहंशब्दो यतो विष्णौ ततश्चोत्तमपुरुषाः । वर्तन्तेऽभव-  
मित्याद्याः सर्वान्तःस्थे जनार्दने । मनुरेपोऽवबोधत्वान्मन्व-  
न्तःस्थो जनार्दनः । स ह्याचारानुवाचेष्टः प्रेरयन्मनुमा-  
नसम् । स एव सूरिभिः प्राप्यः सूर्यान्तःस्थो मुमुक्षुभिः ।  
स एव कक्षगैः सेव्यः कक्षीवति समास्थितः । स  
एव शुक्रसंस्थास्तु नीतीः कवयति स्वयम् । यतः  
कविः स कामस्य प्रेरणादुशना स्मृतः । स एव  
शंवरपुरो विभेदेन्द्रे व्यवस्थितः । सर्वान्तर्यामि-  
कत्वात्तु सर्वकर्मा स एव हि । ततः सूक्ते तथोवाच  
वामदेवः श्रियः पतिम् । यो योऽहेयं परं ब्रह्म  
सदैवास्तीति मानगम् । इदानीमपि जानाति  
स्वयोग्यां स समग्रताम् । प्राप्नोति तस्य देवाश्च  
नाभूतिं कर्तुमीशते । आत्मा हि विष्णुर्देवानां तेषु  
व्याप्तो यतः सदा । नियोक्तृत्वे न कार्येषु तज्ज्ञो  
यस्माच्च साधकः । यस्य प्रीतो हरिर्नित्यं तस्य प्रीताश्च  
देवताः । प्रीतियोगान्नैव तस्य विरुद्धं कर्तुमीशते । एवं  
विलक्षणं देवमुपास्ते जीवरूपिणम् । अहेयोऽस्तीति मेयोऽ-  
न्योऽथान्योऽसौ हरिरित्यपि । न स वेद परं विष्णुं जीव-  
रूपेण वेत्ति यत् । नाहेयत्वं च वेदास्य तस्मात्पशुवदी-  
रितः । देवानां पशुवच्चासौ यो वेदाहेयरूपिणम् ।  
पशवो ब्रह्मो यद्वत्पुरुषं भोजयन्त्युत । तत्त्वज्ञः पुरुषस्त-  
द्वेदेकोऽपि बहुगा यथा । देवान् भोजयति ज्ञानसंपत्त्या  
विष्णुसंश्रयात् । स्वीकारे तु पशोः प्रीतिरेकस्यापि भविष्यति ।  
बहुनां हि गवां लाभे परा प्रीतिश्च किं पुनः । तस्मात्सु-  
बाहुगोरूपे देवानां तत्त्ववेदिनि । भवेदभ्यधिका प्रीति-  
र्विष्णवहेयत्ववेदनात् । नित्याहेयस्तथैवान्यस्तदन्यो विष्णु-  
रित्यपि । देवानामप्रियं ज्ञानं नैवं विद्यादतः पुमान् ।  
विष्णोरहेयतां चैव नित्यत्वं पूर्णतामपि । यो न वेद तथा  
यश्च जीवैरेक्यं हरेर्वदेत् । यश्चासत्यं जगद्ब्रूयात्सर्वं ते  
तमसि स्फुटम् । मज्जन्ति सर्ववेदैर्हि गुणैः सर्वैर्हरिर्यतः ।  
पूर्णो नित्यमपूर्णाश्च जीवा मुक्ता अपि स्फुटम् । निःशेषदुः-  
खमोक्तेन सुखैकानुभवस्तु यः । मोक्ष इत्युच्यते वेदैस्तेऽपि  
मुक्ता हरिं सदा । उपासते जगच्चैतत्सर्वदाद्यन्तव-  
र्जितम् । न कदाचिज्जगन्नाशो न कदाचित्तदन्यथा ।  
जगत्प्रवाहरूपेण सर्वदैवं व्यवस्थितम् । ज्ञानतः कर्मतो  
वाऽपि तपसा शक्तितोऽपि वा । न कस्याप्यन्यथाभाव्यं

जगदेतत्कदाचन । सत्यो विष्णुः श्रीश्च सत्या जीवाः सत्या जडं तथा । असत्यं नास्ति किञ्चिच्च सर्वेषां ज्ञान-गोचरम् । ज्ञात्वा विष्णुमतो मुक्तिं प्राप्नुयात्पुरुषो-त्तमम् ॥' इति भविष्यत्पर्वणि । इदमित्यात्मनो योग्यं सर्वं समग्रं भवति । निर्दुःखानन्दस्यापेक्षितत्वान्मनसि स्थितत्वेनेदमिति युज्यते । तत्सर्वमभवत्सर्वं भविष्यन्त इत्यादिना समग्रभावस्य प्रस्तुतत्वात् । ब्रह्म पश्यन् वामदेवो ब्रह्मणो मन्वादिजीवैरहेयत्वं प्रति-पेदे । 'ब्रह्म पश्यन्वामदेवो ब्रह्मणो हेयतां सदा । मन्वा-दिभिः सर्वजीवैः प्रतिपेदे हि मन्त्रदृक् ॥' इति ब्राह्मे । तदिदं ब्रह्म योऽहेयत्वादिगुणमेतर्ह्यपि वेद । अहंशब्दस्याहेय-त्वानङ्गीकारे इदंशब्दोऽपि व्यर्थः । सर्वस्वरूपत्वं हि दुर्विद्वद्भिरङ्गीक्रियते । इदंशब्देन परब्रह्मविवक्षायां ब्रह्मशब्दो व्यर्थः स्यात् । इदं योऽहमिति वेदेत्येव स्यात् । एवंशब्दश्च व्यर्थः । अस्मत्पक्षे तु तदात्मानमेवावेदि-त्यपि ज्ञातव्यमित्येवं शब्दार्थः । तत्पक्षे तदपि व्यर्थमेव । न हि तत्पक्षे तत्स्वात्मानं वेत्ति । व्याख्यानव्याख्येयभा-वश्चागतिः गतिः । अभावे पृथगर्थानां व्याख्यामभ्या-समेव वा । कल्पयेन्नैव तद्भावे व्याख्याऽभ्यासश्च युज्यते ॥' इति भारते । 'स्वरूपज्ञं तथाहेयं नित्यं च ब्रह्म वेत्ति यः । समग्रभावं गच्छेत्स तत्प्रसादान्न संशयः ॥' इति च । स ईश्वर एषां देवानामात्मा भवति । पुल्लिङ्गं च तत्सत्यं स आत्मेत्यादिवद्भवति । 'देवानां व्यापकत्वात् तु तेषामात्मा हरिः सदा । तज्ज्ञः प्रियस्ततस्तेषां तस्य नाभूतिदास्ततः ॥' इति वामने । सर्वेभ्योऽन्यां विलक्षणां देवतां स्वगुणैर्भ्योऽहेयत्वादिभ्यश्चान्यां य उपास्ते अहे-योऽस्तीति मेयश्चान्योऽन्यश्चासौ विष्णुरिति मत्वा यो विष्णोरन्यां देवतामुपास्ते अन्योऽसावन्योऽहमस्मीति न स वेदेति वा । 'जीवादिभ्यो हरिर्भिन्नस्तं यः स्वगुणभेदतः । अहेयोऽन्यो हरिश्चान्य इति मत्वाऽन्यमेव वा । य उपास्ते न स ज्ञानी मनुष्याणां पशुर्हि सः । सम्यग्ज्ञानी तु देवानां पशुरित्यभिधीयते ॥' इति च । एवं स देवाना-मित्यत्र पूर्वः सम्यग्ज्ञानी परामृश्यते । एतन्मनुष्या विद्यु-रित्यत्रैतच्छब्देन विष्णोरन्यदेवतोपासनमुच्यते । न ह्यज्ञा-न्येव देवानां भोजकः । ज्ञानी हि विशेषेण भोजकः । 'अथो अयं वा आत्मा सर्वेषां भूतानां लोकः' इति

वचनात् । स य एवंवित्सर्वेषां भूतानां ब्रह्मविच्च तत्रोच्यते । प्रस्तुतत्वात् । तत्त्वविदेवगौः प्रोक्तो नरगौश्चाप्यतत्त्ववित् । तस्माद्देवास्तत्त्वविदे प्रियं कुर्वन्त्यतन्द्रिताः ॥' इत्याग्नेये । तस्य ह न देवाश्च नाभूत्या ईशत इति देवानां तत्त्वज्ञानं प्रियमित्युक्तं च । 'असत्यमप्रतिष्ठं ते जगदा-दुरनीश्वरम्' इति । यच्चिकेत सत्यमित्तन्न मोघं वसु स्याई-मुत जेतोत दाता । सत्यो जीवेशयोर्भेदः सत्या विष्णोर्गुणा अपि । सत्यं जगदिदं सर्वं सत्येशजगतोर्भिदिः ॥' इत्यादेश्च । 'भेदेनैव जगत्सर्वं भेदेनेशं गुणैः सह । भेदेन जीवानन्यो-ऽन्यं मुक्ताः पश्यन्ति सर्वशः । निःशेषदुःखहीनाश्च केवलं सुखभोगिनः । जन्ममृत्युविहीनाश्च कालसंघन्धवर्जिताः । रजस्तमःसत्त्वहीनाः प्रकृत्यादिविवर्जिताः ॥' इत्यादि गारुडवचनान्न ज्ञाननिवर्त्यता वक्तुं युक्ता । तिर्यङ्मानुषदे-वादिविष्णुरूपेष्वशक्तता । यस्मिन्कस्मिंश्च विषये दुःखित्वं भिन्नताऽपि वा । प्रकृतेर्विकारिता वाऽपि छेदभेदवर्णादि वा । अज्ञानं नाशिता वाऽपि जन्मजीवैरभिन्नता । प्रकृत्यभिन्नता वाऽपि जीवाभेदः परस्परम् । जडाभेदोऽथवा विष्णोर्मित्यात्वं जगतोऽपि वा । अगुणत्वमदेहत्वमकर्तृत्वं तथा हरेः । सम्य-ग्भक्तिमृते मुक्तिर्विष्णोस्तद्द्रष्टव्यस्तथा । मुक्तावभोगो जीवानां मुक्तौ साम्यं तथैव च । अरूपत्वं च जीवानां मुक्तानां बन्धिनामपि । नामतीर्थादिभिर्मुक्ति-स्तत्त्वज्ञानं विनाऽपि तु । विष्णोः सकाशात्प्रकृतेर्ब्रह्मणो-ऽनन्तरुद्रयोः । गरुडेन्द्रसूर्यविघ्नादेरग्निसोमगुहादिनाम् । प्रद्युम्नस्यानिरुद्धस्य देवविप्रादिनामपि । यैः कैश्चिदपि गुणैर्विष्णोः सकाशाद्वरता तथा । यदा कदापि यत्नैर्वा वरशापादिनाऽपि वा । तपसा वाऽप्युपायैर्वा योगज्ञा-नादिनाऽपि वा । साम्यं वा विष्ण्वधीनत्वादन्यथैषां स्थितिः कृतिः । असंसारित्वमेषां वाऽप्येषामीश्वरताऽपि वा । विना विष्णुप्रसादेन मुक्तिरेषां सकाशतः । विष्णोः प्रयोजनावाप्तिर्विष्णोर्दोषश्च कश्चन । विष्णोः सर्वेषु रूपेषु संपूर्णगुणहीनता । भेदो वा विष्णुरूपेषु विशेषो वा गुणेषु च । श्रियः सकाशादाधिक्यं ब्रह्मादेः साम्य-मेव वा । ब्रह्मवाय्वोरनन्तस्य रुद्रस्य गरुडस्य च । तेभ्यश्चैवेन्द्रसूर्यादेर्विप्रभूपादिनां ततः । ब्रह्मानां मुक्ति-गानां वा दैत्यानां मोक्ष एव च । सर्वं मोहार्थमु-

दिष्टं वेदेषु हरिणाऽपि वा । ब्रह्मणा वाऽथ रुद्रेण  
देवैश्च मुनिभिस्तथा । यथा सुराणां सज्ज्ञाने तात्पर्यं  
सर्वदा श्रुतेः । तथा दुर्ज्ञानजनने तात्पर्यमसुरेषु च ।  
एवमेव च देवानां विष्णुब्रह्मादिनामपि । विष्णोः  
सर्वगुणैः पूर्तिरपि मत्स्यादिरूपिणः । अजेयत्वमभेद्यत्व-  
मच्छेद्यत्वं च सर्वशः । सर्वावताररूपाणामपि चित्सुख-  
रूपता । श्रीब्रह्मरुद्राद्याधिक्यं सर्वेशत्वं स्वतन्त्रता ।  
सर्वशक्तिस्तत्प्रसादान्मोक्षो ब्रह्मादिनामपि । तद्भक्त्यैव  
विमोक्षश्च भेदो जीवेशयोरपि । श्रीब्रह्मरुद्रशक्रादेः क्रमे-  
णैव निजा गुणाः । सर्वदोषव्यपेतत्वं विष्णोः सर्वत्र  
सर्वदा । एतत्सर्वं सर्ववैदेर्विष्णवाद्यैर्देवतागणैः । ऋषिभिः  
क्षत्रियाद्यैश्च सम्यक्तात्पर्यतः सदा । उक्तं सर्वेषु शास्त्रेषु  
तस्माद्ग्राह्यं बुभूषुभिः । इदं सत्यमिदं सत्यमिदं सत्यं  
न संशयः । कोटिभिः शपथैश्चापि निर्णीतं देवतागणैः ।  
अनादिकालतश्चायं शास्त्रार्थो नान्यथा क्वचित् । पुनश्चा-  
नन्तकालीन एष एव न संशयः । ज्ञातव्यश्चैष एवार्थः  
सर्वदैव बुभूषुभिः । एवं तु स्थिरया बुद्ध्या ज्ञात्वा  
यास्यथ तत्परम् । एवं ते हंसरूपेण विष्णुना देवतागणाः ।  
ब्रह्माद्या बोधिताः सर्वे तथा ज्ञात्वा परं गताः । साक्षा-  
द्विष्णुर्हंसरूप उक्तवैवं तु दिवौकसाम् । वासुदेवाख्य-  
रूपेण तेन सर्वहृदि स्थितः । संकर्षणाख्यरूपेण  
विवेशानन्तमेव च । तं ध्यायति सदानन्तस्तस्मान्मुक्तिपदे-  
च्छया । प्रशुम्नाख्येन रूपेण काममेव विवेश सः । हंस-  
स्तद्ध्यानतो मुक्तिं काम इच्छति सर्वदा । अनिरुद्धा-  
ख्यरूपेण सोऽनिरुद्धं विवेश ह । हंसस्तद्ध्यानतो मुक्ति-  
मनिरुद्धस्तथेच्छति ॥' इत्यादि ब्रह्माण्डपुराणे तत्त्वनिर्ण-  
यगीतायाम् । मध्व.

( ७ ) वामदेवो हि स्वस्य परमेश्वरात्मत्वदृष्ट्या  
' अहं मनुरभवं सूर्यश्च ' इत्युपदिदेश । अथवा —  
वेदान्तविज्ञानोपलब्ध्या ब्रह्मात्मसामरस्यभावनया ब्रह्म-  
भावमुपागतस्य विगलितमनुभ्यादिदेहविषयकल्पिताहंभाव-  
संकोचस्य संपन्नविश्वाकारपराहंभावस्य वामदेवस्य  
स्वात्मनः सर्वगतत्वावगमान्मनुसूर्यादिप्रपञ्चभावोक्तिः ।

१।१।३१

' भाक्तं वाऽनात्मवित्त्वात्तथा हि दर्शयति'—' यथा  
पशुरेवं स देवानाम् ' इति श्रुतिरनात्मविदां पशुवद्देवोप-

करणत्वं दर्शयति । तस्मादात्मविदां परमेश्वरोपकरणत्व-  
वत् अनात्मविदां देवोपकरणत्वमिति मन्तव्यम् ।

३।१।७

' अहं मनुरभवं सूर्यश्च ' ' तं मामायुरमृतमित्युपास्व'  
इत्यादिषु ब्रह्मोपासकानां तेन भावनैक्येन तदसाधा-  
रणगुणप्राप्तिः । ' दिव्यं ददामि ते चक्षुः पश्य मे योग-  
मैश्वरम् ' इत्यादिषु हि कृष्णादीनां तदैक्यभावनया तद-  
श्वर्यप्रकाशनं दृश्यते, ब्रह्मभावनामभ्यासेन च विश्वामि-  
त्रागस्त्यादीनां स्वर्गान्तरकरणजलधिक्यलनादिसामर्थ्यम् ।  
लोके च मन्त्रिणां गरुडभावनया गरुडासाधारणधर्म-  
प्राप्तिः । तस्मात् ब्रह्माहन्तायाः प्रौढभावे सति ब्रह्मासा-  
धारणधर्माशैबैशिष्ट्यमुपासकानामसाधारणमित्यनवद्यम् ।

श्रीकण्ठ. ३।२।२४

( ८ ) य एव प्रत्यबुद्ध्यत स सर्वं भवति । तत्र  
सर्वेषां सर्वभावे सर्वानन्त्यप्रसङ्गात् सर्वमेकमेवेति वक्त-  
व्यम् ।

१।१।२९

' भावं तु बादरायणोऽस्ति हि ' — ' यो यो '  
... एवमेवंविधैर्वाक्यैर्देवानामप्यधिकारोऽस्ति । यत्र  
च पुनर्देवानां फलभोग एव प्रतीयते, न करणं, तत्रापि  
तेषामधिकारोऽङ्गीकर्तव्यः ।

वल्गुभ. १।३।३३

( ९ ) अनुत्पन्नज्ञानस्य सत्यां शक्तौ देवताराधन-  
रूपबाह्याभ्यन्तरसर्वकर्मत्यागे ज्ञानमेव नोत्पद्येत, देवकृत-  
विघ्नसंभवात् । ' तदेतदेवानां न प्रियम्० ' इति श्रुतेः ।

१।१।१ ( पृ. २४ )

' तत् यो यो देवानां प्रत्यबुद्ध्यत स एव  
तदभवत् ' इति श्रुतेर्विष्णुदेवताया औपत्तिकब्रह्मात्म-  
भावान्मतः परतरं नास्तीत्यादिवचनमुपपद्यते ।

१।१।५ ( पृ. १३० )

वामदेवो रुद्रः ऋषिविशेषो वा स्वस्यात्मा ब्रह्मेति  
ज्ञात्वा ब्रह्मण्यात्मभावेन ' अहं मनुरभवं सूर्यश्च ' इति  
शास्त्रीयज्ञानवानभूत् ।

१।१।३०

' भावं तु बादरायणोऽस्ति हि ' — चेतनदेवताया  
भावं, सत्तां बादरायणो वदति अस्ति हि ' तत् यो यो  
देवानां० ' इत्यादिश्रुतेरित्यर्थः । जैमिनेरचेतनदेवतावादस्तु  
ज्योतिर्मण्डलाभिप्रायेण बोध्यः ।

१।३।३३

‘ब्रह्मदृष्टिर्त्कर्षात्’ — प्रतीके च जीवादौ ब्रह्म-  
दृष्टिरूपासनाद्वार्यज्ञानरूपैव मन्तव्या किरणादौ सूर्यादिदृष्टि-  
वत्, न पुनस्तत्त्वज्ञानरूपेत्यर्थः । उत्कर्षादिति उत्कर्षार्थ-  
मित्यर्थः । ब्रह्मदृष्ट्या हि जीवानामसंसारित्वादिरूप  
उत्कर्षो भवतीति । तत्त्वज्ञानप्रकरणेषु च जीवादिषु  
ब्रह्माभेदबोधकश्रुतिस्मृतयोऽविभागलक्षणाभेदमात्रं शरीर-  
शरीरिणोरिवाहुर्ब्रह्ममात्रार्थताबोधनायेति विशेषः ।  
व्यतिहारवाक्यं चात्यन्तसाम्यपरमेवेति प्रतिपादितं  
‘व्यतिहारो विशिष्यन्ति हीतरत्’ इत्यत्र ।

\* विज्ञान. ४।१।५

ब्रह्म वा इदमग्र आसीदेकमेव । तदेकं सन्न  
व्यभवत् । तच्छ्रेयो रूपमसृजत क्षत्रं, यान्येतानि  
देवत्रा क्षत्राणीन्द्रो वरुणः सोमो रुद्रः पर्जन्यो  
यमो मृत्युरीशान इति । तस्मात्क्षत्रात्परं नास्ति ।  
तस्माद्ब्राह्मणः क्षत्रियमधस्तादुपास्ते राजसूये ।  
क्षत्र एव तद्यशो दधाति । सैषा क्षत्रस्य  
योनिर्यद्ब्रह्म । तस्माद्यद्यपि राजा परमतां  
गच्छति ब्रह्मैवान्तत उपनिश्रयति स्वां योनिम् । य  
उ एनं हिनस्ति स्वां स योनिमृच्छति स  
पापीयान्भवति यथा श्रेयां स हिंसित्वा ॥

( १ ) सूत्रितः शास्त्रार्थः — ‘आत्मेत्येवोपासीत’  
इति । तस्य च व्याचिख्यासितस्य सार्थवादेन ‘तदा-  
हुर्यद्ब्रह्मविद्यया’ इत्यादिना संबन्धप्रयोजने अभिहिते ।  
अविद्यायाश्च संसाराधिकारकारणत्वमुक्तम् — ‘अथ  
योऽन्यां देवतामुपास्ते’ इत्यादिना । तत्र अविद्वान् ऋणी  
पशुवद्देवादिकर्मकर्तव्यतया परतन्त्र इत्युक्तम् । किं  
पुनर्देवादिकर्मकर्तव्यत्वे निमित्तम् ? वर्णा आश्रमाश्च ।  
तत्र के वर्णा इत्यत इदमारभ्यते — यन्निमित्तसंबन्धेषु  
कर्मसु अयं परतन्त्र एवाधिकृतः संसरति । एतस्यैवा-  
र्थस्य प्रदर्शनाय अग्निसर्गान्तरमिन्द्रादिसर्गो नोक्तः ।  
अग्नेस्तु सर्गः प्रजापतेः सृष्टिपरिपूरणाय प्रदर्शितः । अयं  
च इन्द्रादिसर्गः तत्रैव द्रष्टव्यः, तच्छेषत्वात् । इह तु  
स एवाभिधीयते अविदुषः कर्माधिकारहेतुप्रदर्शनाय ।

\* छाउ. ६।८।७ ( पृ. ९९३ ) इत्यत्रापि द्रष्टव्यम् ।

(१) बृउ. १।४।११; शम्ना. १।४।१।२३; रामानुज.  
२।१।१५ ( पृ. ४४६ ), ४।४।१७; श्रीकर. ४।४।१७;  
विज्ञान. १।१।४ ( पृ. १०७, १०८ ).

ब्रह्म वा इदमग्र आसीत् — यदग्निं सृष्ट्वा अग्निरूपा-  
पन्नं ब्रह्म — ब्राह्मणजात्यभिमानात् ब्रह्मेत्यभिधीयते  
— वै, इदं क्षत्रादिजातं, ब्रह्मैव, अभिज्ञमासीत्,  
एकमेव — न आसीत्क्षत्रादिभेदः, तत् ब्रह्मैकं क्षत्रा-  
दिपरिपालयित्रादिशून्यं सत्, न व्यभवत् न विभूतवत्  
कर्मणे नालमासीदित्यर्थः । ततस्तद्ब्रह्म — ब्राह्मणोऽस्मि  
ममेत्थं कर्तव्यमिति ब्राह्मणजातिनिमित्तं कर्म चिकीर्षुः  
आत्मनः कर्मकर्तृत्वविभूत्यै, श्रेयोरूपं प्रशस्तरूपं,  
अति असृजत अतिशयेन असृजत सृष्टवत् । किं  
पुनस्तत्, यत्सृष्टम् ? क्षत्रं क्षत्रियजातिः । तद्व्यक्तिमे-  
देन प्रदर्शयति — यान्येतानि प्रसिद्धानि लोके, देवत्रा  
देवेषु, क्षत्राणीति—जात्याख्यायां पक्षे बहुवचनस्मर-  
णात् व्यक्तिबहुत्वाद्वा भेदोपचारेण — बहुवचनम् ।  
कानि पुनस्तानीत्याह — तत्राभिप्रेक्ता एव विशेषतो  
निर्दिश्यन्ते — इन्द्रो देवानां राजा, वरुणो यादसां,  
सोमो ब्राह्मणानां, रुद्रः पशूनां, पर्जन्यो विद्युदादीनां,  
यमः पितॄणां, मृत्युः रोगादीनां, ईशानो भासां —  
इत्येवमादीनि देवेषु क्षत्राणि । तदनु इन्द्रादिक्षत्र-  
देवताधिष्ठितानि मनुष्यक्षत्राणि सोममूर्त्यवश्यानि  
पुरूरवःप्रभृतीनि सृष्टान्येव द्रष्टव्यानि । तदर्थं एव हि  
देवक्षत्रसर्गः प्रस्तुतः । यस्मात् ब्रह्मणा अतिशयेन सृष्टं  
क्षत्रं, तस्मात्क्षत्रात्परं नास्ति ब्राह्मणजातेरपि नियन्तु ।  
तस्माद्ब्राह्मणः कारणभूतोऽपि क्षत्रियस्य क्षत्रियं अधस्तात्  
व्यवस्थितः सन् उपरि स्थितं उपास्ते—क ? राजसूये ।  
क्षत्र एव तत् आत्मीयं यशः ख्यातिरूपं—ब्रह्मेति—दधाति  
स्थापयति । राजसूयाभिप्रेक्तेन आसन्न्यां स्थितेन राज्ञा  
आमन्त्रितो ब्रह्मन्निति ऋत्विक् पुनस्तं प्रत्याह—त्वं  
राजन्ब्रह्मासीति । तदेतदभिधीयते—क्षत्र एव तद्यशो  
दधातीति । सैषा प्रकृता क्षत्रस्य योनिरेव, यद्ब्रह्म ।  
तस्मात् यद्यपि राजा परमतां राजसूयाभिषेकगुणं गच्छति  
आप्नोति—ब्रह्मैव ब्राह्मणजातिमेव, अन्ततः अन्ते कर्म-  
परिसमाप्तौ, उपनिश्रयति आश्रयति स्वां योनिं—पुरोहितं  
पुरो निषत्त इत्यर्थः । यस्तु पुनर्ब्रह्मभिमानात् स्वां योनिं  
ब्राह्मणजातिं ब्राह्मणं य उ एनं हिनस्ति हिंसति न्यग्भावेन  
पश्यति, स्वामात्मीयामेव स योनिमृच्छति—स्वं प्रसवं  
विच्छिनात्ति विनाशयति । स एतत्कृत्वा पापीयान् पापतरो



भवति । पूर्वमपि क्षत्रियः पाप एव कृत्वात्, आत्म-  
प्रसवहिंसया सुतराम् । यथा लोके श्रेयांसं प्रशस्ततरं  
हिंसित्वा परिभूय पापतरो भवति, तद्वत् ।

शंकर.

( २ ) ' स मुखाच्च योनेर्हस्ताभ्यां चाग्निमसृजत '  
( वृड. १।४।६ ) इति ' तस्य श्रान्तस्य तत्तस्य तेजोरसो  
निरवर्तताग्निः ' इति च ब्राह्मणवर्णाग्निसृष्टिः प्रागुक्ता ।  
इन्द्रादिरूपक्षत्रादिसृष्टिं वक्तुं ' आत्मैवेदमग्र आसीत् '  
इत्यादिनोक्तमेव प्रपञ्चस्य ब्रह्मोपादानत्वं बहुकृत्वोऽपि  
पाठ्यं पठितव्यमिति नीतिमनुसृत्य शिष्यावधानाय  
पुनः स्मारयति—ब्रह्म वेति । स्पष्टोऽर्थः । न व्यभवत्  
वैभवं प्राप्तमित्यर्थः । न चाग्निसृष्ट्यनन्तरं ब्रह्मणः कथ-  
मेकत्वोक्तिरिति वाच्यम् । तदविवक्षयैकत्वोक्त्युपपत्तेरिति  
द्रष्टव्यम् । क्षत्रियाख्यं श्रेयः श्रेष्ठं रूपं शरीरभूतम-  
त्यसृजत ससर्जैत्यर्थः । तदेव प्रपञ्चयति—यान्येतानीति ।  
देवत्रा देवेषु । ' देवमनुष्य० ' ( पा. सू. ५।४।५६ )  
इत्यादिना सप्तम्यर्थे त्राप्रत्ययः । देवेभ्यिन्द्रवरुणा-  
दीनि यान्येतानि क्षत्राणि तानि ससर्जैत्यर्थः । ' ब्रह्म  
बृहस्पतिः क्षत्रमिन्द्रो मरुतो वै देवानां विशः ' इति  
श्रुतेरिन्द्रादीनां क्षत्रियत्वं देवेष्वपि तपोविशेषेण वर्णविशे-  
षसंभवात्तदभिमानित्वाद्वा क्षत्रियत्वं द्रष्टव्यम् । उभयमपि  
व्यासार्थैर्वर्णितम् । यस्माद्धेतोरिन्द्रादयो देवश्रेष्ठा अपि  
क्षत्रियास्तस्मात्क्षत्रियाच्छ्रेष्ठं नास्तीत्यर्थः । यस्मात्क्षत्रियः  
श्रेष्ठस्तस्माद्ब्राह्मणोऽपि राजसूयज्ञे क्षत्रियमघस्तात्,  
' ततोऽन्यत्रापि दृश्यते ' इति द्वितीया, उपास्त उपविश-  
तीत्यर्थः । राजसूये राज्ञा ब्रह्मक्षत्रियामन्त्रित ऋत्विगरा-  
जानमाह—त्वं राजन्ब्रह्माऽसीति श्रवणाद्ब्राह्मणत्वप्रयुक्तं  
यशो राजसूये क्षत्रिये ब्राह्मणो यस्मात्कारणादादधाति  
तस्मात्क्षत्रिय एव श्रेष्ठ इत्यर्थः । एवंविधस्यापि क्षत्रस्य  
ब्राह्मण एव योनिरित्यर्थः । राजसूये क्षत्रियगतातिशय-  
स्यापि ब्राह्मणाधीनत्वाद्यजनाध्ययनयोस्तदधीनत्वादिति  
भावः । योनिशब्दाभिप्रायेण सैषेति स्त्रीलिङ्गनिर्देशः ।  
तस्मादेव हेतोर्यद्यपि राजसूयाभिषेकदशायां परमतां  
श्रेष्ठतां क्षत्रियो गच्छति कर्मावसाने तु स्वयोनिभूतं  
ब्राह्मणमेवोपनिश्रयति याजनादिकार्याय ब्राह्मणसमीपमु-  
पेत्य निहीनतयाऽऽश्रयतीत्यर्थः । यः क्षत्रियो ब्राह्मणं

हिनास्ति स स्वोत्पत्तिस्थानमेव हिनास्ति मातृहा पितृहा  
भवतीत्यर्थः । यथा श्रेयांसं पित्रादिकं हिंसित्वा पापीया-  
न्भवति, एवं पापीयान्भवतीत्यर्थः । रंग.

( ३ ) ' ब्रह्म वा ' इत्यादिषु च निखिलजगन्नियमनं  
परमपुरुषं प्रकृत्यैव श्रूयते । \* रामानुज. ४।४।७

स नैव व्यभवत् । स विशमसृजत यान्येतानि  
देवजातानि गणश आख्यायन्ते वसवो रुद्रा  
आदित्या विश्वेदेवा मरुत इति ॥

( १ ) क्षेत्रे सृष्टेऽपि, स नैव व्यभवत्, कर्मणे ब्रह्म  
तथा न व्यभवत्, वित्तोपार्जयितुरभावात् । स विशम-  
सृजत कर्मसाधनवित्तोपार्जनाय । कः पुनरसौ विट् ?  
यान्येतानि देवजातानि स्वार्थे निष्ठा, य एते देवजातिभेदा  
इत्यर्थः । गणशः गणं गणं, आख्यायन्ते कथ्यन्ते—  
गणप्राया हि विशः । प्रायेण संहता हि वित्तोपार्जने  
समर्थाः, न एकैकशः—वसवः अप्संख्यो गणः, तथै-  
कादश रुद्राः, द्वादश आदित्याः, विश्वेदेवाः त्रयो-  
दश विश्वाया अपत्यानि—सर्वे वा देवाः, मरुतः सप्त  
सप्त गणाः । शंकर.

( २ ) स परमात्मा क्षेत्रसृष्ट्याऽपि विभुत्वं नाऽऽप ।  
ततो वैश्यमसृजत । रंग.

स नैव व्यभवत् । स शौद्रं वर्णमसृजत पूष-  
णम् । इयं वै पूषा । इयं हीदं सर्वं पुष्यति  
यदिदं किंच ॥

( १ ) सः परिचारकाभावात्पुनरपि नैव व्यभवत् ।  
स शौद्रं वर्णमसृजत शूद्र एव शौद्रः, स्वार्थेऽपि वृद्धिः ।  
कः पुनरसौ शौद्रो वर्णः, यः सृष्टः ? पूषणं— पुष्य-  
तीति पूषा । कः पुनरसौ पूषेति विशेषतस्तन्निर्दिशति—  
इयं पृथिवी वै पूषा । स्वयमेव निर्वचनमाह— इयं  
हि इदं सर्वं पुष्यति यदिदं किंच ।

शंकर.

( २ ) पृथिव्या एव सर्वकार्यपोषकत्वात्पृथिव्यैव  
पूषेत्यर्थः । यथाऽग्नीन्द्रादीनां ब्राह्मणक्षत्रियाश्रयत्वमेवं

\* विज्ञान. रामानुजवत् ।

( १ ) वृड. १।४।१२; शम्भा. १।४।२।२४ विश्वेदेवा  
( विश्वे देवा ).

( २ ) वृड. १।४।१३; शम्भा. १।४।२।२५.

पृथिव्या अपि शूद्रत्वाश्रयत्वं तदभिमानित्वं वा द्रष्टव्यम् । रंग.

स नैव व्यभवत् । तच्छ्रेयोरूपमत्यमृजत धर्मम् । तदेतत्क्षत्रस्य क्षत्रं यद्धर्मः । तस्माद्धर्मात्परं नास्ति । अथो अबलीयान्बलीयाः समाशंसते धर्मेण । यथा राज्ञैवम् । यो वै स धर्मः सत्यं वै तत् । तस्मात्सत्यं वदन्तमाहुर्धर्मं वदतीति । धर्मं वा वदन्तः सत्यं वदतीति । एतद्व्येवैतदुभयं भवति ॥

(१) सः चतुरः सृष्ट्वाऽपि वर्णान् नैव व्यभवत् उग्रत्वात्क्षत्रस्यानियताशङ्कया । तत् श्रेयोरूपं अत्यमृजत — किं तत् ? धर्मम् । तदेतत् श्रेयोरूपं सृष्टं क्षत्रस्य क्षत्रं क्षत्रस्यापि नियन्तु, उग्रादप्युग्रं—यद्धर्मः यो धर्मः, तस्मात् क्षत्रस्यापि नियन्तृत्वात् धर्मात्परं नास्ति, तेन हि नियम्यन्ते सर्वे । तत्कथमिति उच्यते— अथो अपि अबलीयान् दुर्बलतरः बलीयाः समात्मनो बलवत्तरमपि आशंसते कामयते जेतुं धर्मेण बलेन—यथा लोके राज्ञा सर्वबलवत्तमेनाल्पः कुटुम्बिकः, एवम् । तस्मात्सिद्धं धर्मस्य सर्वबलवत्तरत्वात्सर्वनियन्तृत्वम् । यो वै स धर्मो व्यवहारलक्षणो लौकिकैर्व्यवहियमाणः सत्यं वै तत् । सत्यमिति यथाशास्त्रार्थता । स एवानुशीलयमानो धर्मनामा भवति । शास्त्रार्थत्वेन ज्ञायमानस्तु सत्यं भवति । यस्मादेवं तस्मात्, सत्यं यथाशास्त्रं वदन्तं व्यवहारकाल आहुः समीपस्था उभयविवेकज्ञाः धर्मं वदतीति, प्रसिद्धं लौकिकं न्यायं वदतीति । तथा विपर्ययेण धर्मं वा लौकिकं व्यवहारं वदन्तमाहुः—सत्यं वदति, शास्त्रादनपेतं वदतीति । एतत् यदुक्तं उभयं ज्ञायमानमनुशीलयमानं च एतत् धर्म एव भवति । तस्मात्स धर्मो ज्ञानानुष्ठानलक्षणः शास्त्रज्ञानितरांश्च सर्वानेव नियमयति । तस्मात् स क्षत्रस्यापि क्षत्रम् । अतस्तदभिमानोऽविद्वान् तद्विशेषानुष्ठानाय ब्रह्मक्षत्रविद्वद्भिरनिमित्तविशेषमभिमन्यते । तानि च निसर्गतः एव कर्माधिकारनिमित्तानि ।

शंकर.

(१) बृउ. १।४।१४; शाब्रा. १।४।२।२६.

(२) क्षत्रादपि श्रेयोभूतो धर्मः सत्यवदनमेव । एतद्व्येव सत्यवदनमेतदुभयं सत्यधर्मोभयरूपं भवति । तस्मात्सत्यवदनं सर्वशेषिभूतमिति भावः ।

रंग.

तदेतद्ब्रह्म क्षत्रं विद्वद्भिरः । तदग्निनैव देवेषु ब्रह्माभवद्ब्राह्मणो मनुष्येषु, क्षत्रियेण क्षत्रियः, वैश्येन वैश्यः, शूद्रेण शूद्रः । तस्मादग्नावेव देवेषु लोकमिच्छन्ते ब्राह्मणे मनुष्येषु । एताभ्यां हि रूपाभ्यां ब्रह्माभवत् ॥

(१) तदेतच्छातुर्वर्ण्यं सृष्टं — ब्रह्म क्षत्रं विद्वद्भिरः इति । उत्तरार्थं उपसंहारः । यत्तत् सृष्टं ब्रह्म, तदग्निनैव, नान्येन रूपेण, देवेषु ब्रह्म ब्राह्मणजातिः, अभवत् । ब्राह्मणः ब्राह्मणस्वरूपेण, मनुष्येषु ब्रह्माभवत् । इतरेषु वर्णेषु विकारान्तरं प्राप्य, क्षत्रियेण क्षत्रियोऽभवत् इन्द्रादिदेवताधिष्ठितः, वैश्येन वैश्यः, शूद्रेण शूद्रः । यस्मात्क्षत्रादिषु विकारापन्नं, अग्नौ ब्राह्मण एव चाविकृतं सृष्टं ब्रह्म, तस्मादग्नावेव देवेषु देवानां मध्ये लोकं कर्मफलं, इच्छन्ति, अग्निं सर्वं कर्म कृत्वेत्यर्थः । तदर्थमेव हि तद्ब्रह्म कर्माधिकरणत्वेनाग्निरूपेण व्यवस्थितम् । तस्मात्तस्मिन्नग्नौ कर्म कृत्वा तत्फलं प्रार्थयन्त इत्येतत् उपपन्नम् । ब्राह्मणे मनुष्येषु—मनुष्याणां पुनर्मध्ये कर्मफलेच्छायां नाग्न्यादिनिमित्तक्रियापेक्षा, किं तर्हि जातिमात्रस्वरूपप्रतिलम्भेनैव पुरुषार्थसिद्धिः । यत्र तु देवाधीना पुरुषार्थसिद्धिः, तत्रैवाग्न्यादिसंबद्धक्रियापेक्षा । स्मृतेश्च — ‘ जप्येनैव तु संसिध्येद्ब्राह्मणो नात्र संशयः । कुर्यादन्यन्न वा कुर्यान्मैत्रो ब्राह्मण उच्यते ॥ ’ इति । पारिव्राज्यदर्शनाच्च । तस्माद्ब्राह्मणत्व एव मनुष्येषु लोकं कर्मफलमिच्छन्ति । यस्मादेताभ्यां हि ब्राह्मणाग्निरूपाभ्यां कर्मकर्त्रधिकरणरूपाभ्यां यत्सृष्टं ब्रह्म साक्षादभवत् ।

(१) बृउ. १।४।१५; शाब्रा. १।४।२।२७, २८; ब्रशंकर. १।१।४ ( पृ. ५४ ); भास्कर. १।१।१, ३।४।२०; रामानुज. १।१।१ ( पृ. ८ ), १।१।४ ( पृ. १५१, १६८ ); ब्रमध्व. २।३।३६, ३।१।७, ३।२।९, ४।१।१६, १८; बल्लभ. १।१।१ ( पृ. ३७ ); बलदेव. ३।२।९, ३।३।२०, ३८, ३।४।३३.

अत्र तु परमात्मलोकमग्नौ ब्राह्मणे चेच्छन्तीति केचित् । तदसत्, अविद्याधिकारे कर्माधिकारार्थं वर्णविभागस्य प्रस्तुतत्वात्, परेण च विशेषणात् । यदि ह्यत्र लोकशब्देन पर एवात्मोच्येत, परेण विशेषणमनर्थकं स्यात् — 'स्वं लोकमदृष्ट्वा' इति । स्वलोकव्यतिरिक्तश्चेदग्न्यधीनतया प्रार्थ्यमानः प्रकृतो लोकः, ततः स्वमिति युक्तं विशेषणं, प्रकृतपरलोकनिवृत्त्यर्थत्वात् । स्वत्वेन च अव्यभिचारात्परमात्मलोकस्य, अविद्याकृतानां च स्वत्वव्यभिचारात् — ब्रवीति च कर्मकृतानां व्यभिचारं — 'क्षीयत एव' इति । शंकर.

( २ ) तस्मादेतद्ब्रह्म क्षत्रविद्यूद्रात्मकमिति भावः । ननु कथं ब्रह्मणश्चातुर्वर्ण्यस्वरूपत्वम् । क्षत्रादिमृष्टिर्ह्युक्त्यपेक्षायामाह — 'तदग्निनैव देवेषु ब्रह्माभवत्' । अग्निनेतीत्यभावे तृतीया । 'स मुखाच्च योनेर्हस्ताभ्यां चाग्निमसृजत' (बृउ. १।४।६) इति 'तेजोरसो निरवर्ततामिः' इति स्रष्टृत्वेन प्रायुक्तेनाग्निनैव विशिष्टं सद्ब्रह्माभवद्ब्राह्मणोऽभवत् । अग्निरसं ब्रह्म ब्राह्मणत्वज्ञातिमद्ब्रह्मण्यग्निद्वारा ब्राह्मणत्वमित्यग्निरूपो ब्राह्मणोऽभवदिति पर्यवसितोऽर्थः । इन्द्रादिरूपविशिष्टं ब्रह्म तद्द्वारा क्षत्रियत्वजातिमदभूत् । वसुरुद्रादिविशिष्टं ब्रह्म तद्द्वारा वैश्यत्वजातिमदभूत् । पृथिवीरूपविशिष्टं ब्रह्म तद्द्वारा शूद्रत्वजातिमदभूदिति सिद्धम् । एवं देवेषु ब्राह्मणत्वादिजातिमत्त्वमग्नीन्द्रादिद्वारकमित्युक्त्वा मनुष्येषु ब्राह्मणत्वादिजातिमत्त्वप्रकारो ब्रह्मणो दर्शयति — ब्राह्मण इति । ब्राह्मणो मनुष्येष्वित्यत्र ब्राह्मणेनेत्यध्याहर्तव्यम् । ब्राह्मणेन ब्राह्मण इति क्षत्रियेण क्षत्रिय इत्युत्तरग्रन्थानुसारात् । ततश्च ब्राह्मणद्वारा ब्राह्मणत्वजातिमदभवत् । क्षत्रियवैश्यादिद्वारा क्षत्रियत्वादिजातिमदभूदित्यर्थः । प्रसङ्गादग्निब्राह्मणौ प्रशंसति — तस्मादिति । देवानां मध्ये लोकमग्न्यावेच्छन्ति । अग्नाविति निमित्तसप्तमी अग्नेर्निमित्तादेवेच्छन्ति । मनुष्याणां मध्ये ब्राह्मणादेव निमित्ताल्लोकमिच्छन्तीत्यर्थः । यद्वा देवेष्वग्न्यावेव हुत्वा मनुष्येषु ब्राह्मण एव दत्त्वा लोकमिच्छन्तीत्यर्थः । प्राशस्त्यहेतुमाह — एताभ्यामिति । प्रथमत इति शेषः । अग्निब्राह्मणरूपाभ्यां हि परं ब्रह्म प्रथमतो विशिष्टमभवदित्यर्थः । रंग.

अथ यो ह वा अस्माल्लोकात्स्वं लोकमदृष्ट्वा प्रैति स एनमविदितो न भुनक्ति यथा वेदो वाऽननूक्तोऽन्यद्वा कर्माकृतम् । यदिह वा अप्यनेवं चिन्महत्पुण्यं कर्म करोति तद्वास्यान्ततः क्षीयत एव । आत्मानमेव लोकमुपासीत । स य आत्मानमेव लोकमुपास्ते न हास्य कर्म क्षीयते । अस्माद्धयेवात्मनो यद्यत्कामयते तत्तत्सृजते ॥

( १ ) ब्रह्मणा सृष्टा वर्णाः कर्मार्थम् । तच्च कर्म धर्माख्यं सर्वानेव कर्तव्यतया नियन्तुं पुरुषार्थसाधनं च । तस्मात्तेनैव चेत् कर्मणा स्यो लोकः परमात्माख्यः अविदितोऽपि प्राप्यते, किं तस्यैव पदनीयत्वेन क्रियत इत्यत आह — अथेति, पूर्वपक्षविनिवृत्त्यर्थः । यः कश्चित् ह वै अस्मात् सांसारिकात्पिण्डग्रहणलक्षणात् अविद्याकामकर्महेतुकात् अग्न्यधीनकर्माभिमानतया वा ब्राह्मणजातिमात्रकर्माभिमानतया वा आगन्तुकादस्वभूताल्लोकात्, स्वं लोकमात्माख्यं आत्मत्वेनाव्यभिचारित्वात्, अदृष्ट्वा — अहं ब्रह्मास्मीति, प्रैति म्रियते । स यद्यपि स्यो लोकः, अविदितः अविद्याया व्यवहितः अस्व इवाज्ञातः, एनं — संख्यापूरण इव लौकिकः आत्मानं — न भुनक्ति न पालयति शोकमोहभयादिदोषापनयेन, यथा लोके च वेदः अननूक्तः अनधीतः कर्माद्यवबोधकत्वेन न भुनक्ति, अन्यद्वा लौकिकं कृष्यादि कर्म अकृतं स्वात्मना अनभिव्यञ्जितं आत्मीयफलप्रदानेन न भुनक्ति, एवमात्मा स्यो लोकः स्वेनैव नित्यात्मस्वरूपेणानभिव्यञ्जितः अविद्यादिप्रहाणेन न भुनक्त्येव । ननु किं स्वलोकदर्शननिमित्तपरिपालनेन ? कर्मणः फलप्राप्तिग्रीव्यात् इष्टफलनिमित्तस्य च कर्मणो बाहुल्यात् तन्निमित्तं पालनमक्षयं भविष्यति — तन्न । कृतस्य क्षयवत्त्वादित्येतदाह — यत् इह वै संसारे अद्भुतवत् कश्चिन्महात्मापि अनेवं बित् स्वं लोकं यथोक्तेन विधिना अविद्वान् महत् बहु अश्वमेधादि पुण्यं कर्म इष्टफलमेव नैरन्तर्येण करोति — अनेनैवानन्तर्यं मम भविष्यतीति, तत्कर्म ह अस्य अविद्यावतः अविद्याजनितकामहेतुत्वात् स्वप्नदर्शनवि-

( १ ) शब्दा. यदिह ( यदि ह ); रंग. अस्माद्धयेवा ( तस्माद्धयेवा ).

भ्रमोद्भूतविभूतिवत् अन्ततः अन्ते फलोपभोगस्य, क्षीयत एव । तत्कारणयोरविद्याकामयोश्चलत्वात् कृतक्षयध्रौ-  
व्योपपत्तिः । तस्मान्न पुण्यकर्मफलपालनानन्त्याशा  
अस्त्येव । अत आत्मानमेव स्वं लोकं आत्मानमिति  
स्वं लोकमित्यस्मिन्नर्थे, स्वं लोकमिति प्रकृत-  
त्वात् इह च स्वशब्दस्याप्रयोगात् — उपासीत । स य  
आत्मानमेव लोकमुपास्ते — तस्य किमित्युच्यते — न  
हास्य कर्म क्षीयते, कर्माभावादेव—इति नित्यानुवादः ।  
यथा अविदुषः कर्मक्षयलक्षणं संसारदुःखं संततमेव, न  
तथैव तदस्य विद्यत इत्यर्थः — ‘ मिथिलायां प्रदी-  
प्तायां न मे दहति किञ्चन ’ इति यद्वत् ।

स्वात्मलोकोपासकस्य विदुषो विद्यासंयोगात् कर्मेव न  
क्षीयत इत्यपरे वर्णयन्ति । लोकशब्दार्थं च कर्मसमवा-  
यिनं द्विधा परिकल्पयन्ति किल—एको व्याकृतावस्थः  
कर्माश्रयो लोको ह्यैरण्यगर्भाख्यः, तं कर्मसमवायिनं  
लोकं व्याकृतं परिच्छिन्नं य उपास्ते तस्य किल परिच्छिन्न-  
कर्मात्मदर्शिनः कर्म क्षीयते । तमेव कर्मसमवायिनं लोकम-  
व्याकृतावस्थं कारणरूपमापाद्य यस्तूपास्ते, तस्यापरि-  
च्छिन्नकर्मात्मदर्शित्वात्तस्य कर्म न क्षीयत इति । भवतीयं  
शोभना कल्पना, न तु श्रौती, स्वलोकशब्देन प्रकृतस्य  
परमात्मनोऽभिहितत्वात्, स्वं लोकमिति प्रस्तुत्य स्वशब्दं  
विहाय आत्मशब्दप्रक्षेपेण पुनस्तस्यैव प्रतिनिर्देशात्—  
आत्मानमेव लोकमुपासीतेति । तत्र कर्मसमवायिलोक-  
कल्पनाया अनवसर एव । परेण च केवलविद्याविषयेण  
विशेषणात्—‘ किं प्रजया करिष्यामो येषां नोऽयमा-  
त्मायं लोकः ’ इति पुत्रकर्मापरविद्याकृतेभ्यो हि  
लोकेभ्यो विशिनष्टि—अयमात्मा नो लोक इति, ‘ न  
हास्य केनचन कर्मणा लोको मीयत एषोऽस्य परमो  
लोकः ’ इति च । तैः सविशेषणैः अस्यैकवाक्यता  
युक्ता, इहापि स्वं लोकमिति विशेषणदर्शनात् । अस्मा-  
त्कामयत इत्युक्तमिति चेत्—इह स्वो लोकः पर-  
मात्मा । तदुपासनात् स एव भवतीति स्थिते, यत्का-  
मयते तत्तदस्मादात्मनः सृजत इति तदात्मप्राप्तिव्यतिरे-  
केण फलवचनमयुक्तमिति चेत्, न । स्वलोकोपासनस्तु-  
तिपरत्वात् । स्वस्मादेव लोकात्सर्वमिष्टं संपद्यत इत्यर्थः,  
नान्यदतः प्रार्थनीयं, आत्माकामत्वात्—‘ आत्मतः

प्राण आत्मतः आशा ’ इत्यादि श्रुत्यन्तरे यथा । सर्वा-  
त्मभावप्रदर्शनार्थो वा पूर्ववत् । यदि हि पर एव  
आत्मा संपद्यते, तदा युक्तः ‘ अस्माद्धेवात्मनः ’  
इत्यात्मशब्दप्रयोगः—स्वस्मादेव प्रकृतादात्मनो लोकादि-  
त्येवमर्थः । अन्यथा अव्याकृतावस्थात्कर्मणो लोकादिति  
सविशेषणमवश्यत् प्रकृतपरमात्मलोकव्यावृत्तये व्याकृता-  
वस्थाव्यावृत्तये च । न ह्यस्मिन्प्रकृते विशेषिते  
अश्रुतान्तरालावस्था प्रतिपत्तुं शक्यते । शंकर.

(२) ‘तद्यथेह कर्मजितः’ इति केवलस्य कर्मणः क्षयि-  
त्वमुच्यते—न ज्ञानसहकारिणः । तथा च श्रुतिः—‘ स  
य आत्मानमेव लोकमुपास्ते न ह्यस्य कर्म क्षीयते ’ इति ।  
स्वतः क्षणिकस्यापि कर्मणो ज्ञानरसविद्धस्याक्षयिफलत्वात्  
क्षीयते इत्युच्यते । कथमयमर्थो गम्यते ‘ तद्धास्यान्ततः  
क्षीयते ’ इत्यनेन विदः कर्मक्षयमभिधायामविदस्तदभाव-  
प्रतिपादनपरत्वाद्वाक्यस्य । १।१।१ ( पृ. ६ )

स्वतः क्षणिकमपि अक्षयफलत्वादक्षयमुच्यते ।

भास्कर. ३।४।२०

( ३ ) अथशब्दो वाक्यान्तरोपक्रमे । हवैशब्दः  
प्रसिद्धौ । लोकयते दृश्यत इति लोकः । नित्यसूरिभिः  
सर्वदा लोक्यमानत्वात् । एवंभूतं स्वात्मानमदृष्ट्वा  
दर्शनसमानाकारेण ज्ञानेनाविषयीकृत्य यः पुमानस्मा-  
द्भोक्तात्प्रैति तमेन स परमात्मा स्वभूतोऽपि न भुनक्ति  
न परिपालयति । कस्य हेतोरित्यत आह—अविदित  
अनुपासित इत्यर्थः । उपासनाभावे वस्तुगत्या  
शेषितयाऽऽत्मभूतोऽपि संसारं न निर्वर्तयतीत्यर्थः ।  
तत्र दृष्टान्तमाह—वेदो वाऽननूक्तोऽन्यद्वा कर्माकृतम् ।  
वेदस्य सर्वोपकारार्थप्रवृत्ततया सर्वसाधारण्येऽप्यनघीतो  
न पालयति । यथा ज्योतिष्टोमादिवैदिकं कर्माननुष्ठितं  
नोपकरोति तथेत्यर्थः । इतरत्परित्यज्याऽऽत्मानमेव  
लोकमुपासीत, लोकयत इति लोकः । एवं सति न पूर्वोक्तो  
दोष इत्याह — स य इति । कर्मशब्द उपासनपरः ।  
तदङ्गभूतकर्मपरो वा । कर्मणः क्षणिकस्याक्षयित्वं  
नामाक्षयफलत्वमिति द्रष्टव्यम् । \* रंग.

( ४ ) ‘ अग्निहोत्रादि तु तत्कार्यायैव तद्दर्श-  
नात् ’ — अग्निहोत्राद्यपि मोक्षानुभवायैव । तुशब्दात्

\* शेषं सरलार्थम्

ब्रह्मदर्शनवतः । स एनमविदितः इति दर्शनात् ।

४।१।१६

‘अल्पमात्रकृतो धर्मो भवेज्ज्ञानवतो महान् । महानपि कृतो धर्मो ह्यज्ञानां निष्कलो भवेत् ॥’ इति च भारते ।

ब्रमध्व. ४।१।१८

अथो अयं वा आत्मा सर्वेषां भूतानां लोकः । स यज्जुहोति यद्यजते तेन देवानां लोकः । अथ यदनुब्रूते तेन ऋषीणाम् । अथ यत्पितृभ्यो निष्ठाति यत्प्रजामिच्छते तेन पितृणाम् । अथ यन्मनुष्यान्वासयते यदेभ्योऽशनं ददाति तेन मनुष्याणाम् । अथ यत्पशुभ्यस्तृणोदकं विन्दति तेन पशूनाम् । यदस्य गृहेषु श्वापदा वयास्या पिपीलिकाभ्य उपजीवन्ति तेन तेषां लोकः । यथा ह वै स्वाय लोकायारिष्टमिच्छेदेव ह वै विदे सर्वाणि भूतान्यरिष्टमिच्छन्ति । तद्वा एतद्विदितं मीमांसितम् ॥

( १ ) अथो अयं वा आत्मा । अत्र अविद्वान्-वर्णाश्रमाद्यभिमानो धर्मेण नियम्यमानो देवादिकर्मकर्तव्यतया पशुवत्परतन्त्र इत्युक्तम् । कानि पुनस्तानि कर्माणि, यत्कर्तव्यतया पशुवत्परतन्त्रो भवति, ‘के वा ते देवादयः, येषां कर्मभिः पशुवदुपकरोति — इति’ तदुभयं प्रपञ्चयति—अथो इत्ययं वाक्यो-पन्यासार्थः । अयं यः प्रकृतो गृही कर्माधिकृतः अविद्वान् शरीरेन्द्रियसंघातादिविशिष्टः पिण्ड आत्मेत्युच्यते, सर्वेषां देवादीनां पिपीलिकान्तानां भूतानां लोको भोग्य आत्मेत्यर्थः, सर्वेषां वर्णाश्रमादिविहितैः कर्मभिरुपकारित्वात् । कैः पुनः कर्मविशेषैरुपकुर्वन्केषां भूतविशेषाणां लोकः इत्युच्यते — स गृही यज्जुहोति यद्यजते — यागो देवतामुद्दिश्य स्वत्वपरित्यागः, स

( १ ) बृउ. १।४।१६; शब्रा. १।४।१।२९ तेन ऋषी ( तेनर्षी ) यत्पितृभ्यो निष्ठाति यत्प्रजामिच्छते तेन पितृणा ( यत्प्रजामिच्छते यत्पितृभ्यो निष्ठाति तेन पितृणा ) ह वै विदे + ( सर्वदा ); रंग. निष्ठाति ( निमृणाति ) यारिष्टि ( यारिष्ट ) न्यरिष्टि ( न्यरिष्ट ); मध्व. तेन ऋषी ( तेनर्षी ) निष्ठाति ( निमृणाति ) भ्योऽशनं ( भ्यो दानं [ अशनं ] ) .

उ. का. १३१

एव आसेचनाधिको होमः — तेन होमयागलक्षणेन कर्मणा अवश्यकर्तव्यत्वेन देवानां पशुवत्परतन्त्रत्वेन प्रतिबद्ध इति लोकः । अथ यदनुब्रूते स्वाध्यायमधीते अहरहः तेन ऋषीणां लोकः । अथ यत्पितृभ्यो निष्ठाति प्रयच्छति पिण्डोदकादि, यच्च प्रजामिच्छते प्रजार्थमुद्यमं करोति — इच्छा च उत्पत्त्युपलक्ष-णार्था — प्रजां चोत्पादयतीत्यर्थः । तेन कर्मणा अव-श्यकर्तव्यत्वेन पितृणां लोकः पितृणां भोग्यत्वेन परतन्त्रो लोकः । अथ यन्मनुष्यान्वासयते भूभ्युदकादिदानेन गृहे, यच्च तेभ्यो वसद्भ्योऽवसद्भ्यो वा अर्थिभ्यः अशनं ददाति, तेन मनुष्याणाम् । अथ यत्पशुभ्यस्तृणोदकं विन्दति लम्भयति, तेन पशूनाम् । यदस्य गृहेषु श्वापदा वयांसि च पिपीलिकाभिः सह कणबलिभाण्ड-क्षालनाद्युपजीवन्ति, तेन तेषां लोकः । यस्मादयमेतानि कर्माणि कुर्वन्नुपकरोति देवादिभ्यः, तस्मात्, यथा ह वै लोके स्वाय लोकाय स्वस्मै देहाय अरिष्टिं अविनाशं स्वत्वभावाप्रच्युतिं इच्छेत् स्वत्वभावप्रच्युतिभयात्पो-षणरक्षणादिभिः सर्वतः परिपालयेत् । एवं ह, एवं-विदे — सर्वभूतभोग्योऽहं अनेन प्रकारेण मया अवश्य-मृणिवत्प्रतिकर्तव्यं — इत्येवमात्मानं परिकल्पितवते, सर्वाणि भूतानि देवादीनि यथोक्तानि, अरिष्टमविनाशं इच्छन्ति स्वत्वाप्रच्युत्यै सर्वतः संरक्षन्ति कुटुम्बिन इव पशून्—‘तस्मादेपां तन्न प्रियम्’ इत्युक्तम् । तद्वा एतत् तदेतत् यथोक्तानां कर्मणामृणवदवश्यकर्तव्यत्वं पञ्चमहायज्ञप्रकरणे विदितं कर्तव्यतया, मीमांसितं विचारितं च अवदानप्रकरणे ।

शंकर.

( २ ) नन्वात्मानमेव लोकमुपासीतेत्युक्तमयुक्तं, लोको नाम प्राणिभोगस्थानविशेषस्तथात्वमात्मनः कथमित्या-शङ्क्य कैमुतिकन्यायेन ब्रह्मणो लोकत्वं दर्शयितुं प्रत्यगात्मन एव सर्वभूतलोकत्वमाह—अथो अयमिति । ‘अथ यत्पितृभ्यो निष्ठाति’ । प्रयच्छतीत्यर्थः । यद्वा निमर्णनमौर्ध्वदैहिकम् । मृण हिंसायामिति हि धातुः । एवं स्वात्मनः सर्वलोकभूतलोकत्वपरिज्ञानस्य फलमाह — यथा ह वै इति । यथा लोके जनः स्वाय लोकाय स्वभोगस्थानायारिष्टं, रिष्टं नाशः । रिप

हिंसायामिति हि धातुः । अरिष्टमनाशमिच्छति । एतमात्मनि सर्वभूतलोकत्वविदे सर्वाणि भूतानि क्षेमं वाञ्छन्तीत्यर्थः । परमप्रकृतं परमात्मनो लोकत्वमुपसंहरति — तद्वा इति । तद्वा एतत्परमात्मनो लोकत्वं विदितं मीमांसितं कैमुतिकन्यायतर्कानुगृहीतं चेत्यर्थः ।

\* रंग.

आत्मैवेदमग्र आसीदेक एव । सोऽकामयत जाया मे स्यादथ प्रजायेयाथ वित्तं मे स्यादथ कर्म कुर्वीयेति । एतावान्वै कामः । नेच्छन्नातो भूयो विन्देत् । तस्मादप्येतर्ह्येकाकी कामयते जाया मे स्यादथ प्रजायेयाथ वित्तं मे स्यादथ कर्म कुर्वीयेति । स यावदप्येतेषामेकैकं न प्राप्नोत्य-  
कृत्स्न एव तावन्मन्यते । तस्यो कृत्स्नता । मन एवास्यात्मा । वाग्जाया । प्राणः प्रजा । चक्षुर्मानुषं वित्तम् । चक्षुषा हि तद्विन्दते । श्रोत्रं दैवम् । श्रोत्रेण हि तच्छृणोति । आत्मैवास्य कर्म । आत्मना हि कर्म करोति । स एष पाङ्क्तो यज्ञः । पाङ्क्तः पशुः । पाङ्क्तः पुरुषः । पाङ्क्तमिदं सर्वं यदिदं किंच । तदिदं सर्वमाप्नोति य एवं वेद ॥

( १ ) आत्मैवेदमग्र आसीत् । ब्रह्म विद्वांश्चेत् तस्मात्पशुभावात्कर्तव्यताबन्धनरूपाप्रतिमुच्यते, केनायं कारितः कर्मबन्धनाधिकारे अवश इव प्रवर्तते, न पुनस्तद्विमोक्षणोपाये विद्याधिकार इति । ननूक्तं देवा रक्षन्तीति । बाढम्— कर्माधिकारस्वगोचरारूढानेव तेऽपि रक्षन्ति, अन्यथा अकृताभ्यागमकृतनाशप्रसङ्गात्, न तु सामान्यं पुरुषमात्रं विशिष्टाधिकारानारूढम् । तस्माद्भवितव्यं तेन, येन प्रेरितोऽवश एव बहिर्मुखो भवति स्वस्माल्लोकात् । नन्वविद्या सा । अविद्वान् हि बहिर्मुखीभूतः प्रवर्तते—साऽपि नैव प्रवर्तिका । वस्तु-स्वरूपावरणात्मिका हि सा । प्रवर्तकबीजत्वं तु प्रतिपद्यते

\* शेषं शंकरवत् ।

( १ ) वृट्. १।४।१७; शब्रा. १।४।२।३०, ३१ तद्विन्दते ( तद्विन्दति ) सर्वमाप्नोति + ( यदिदं किंच ); रामानुज. २।१।२६.

अन्धत्वमिव गर्तादिपतनप्रवृत्तिहेतुः । एवं तर्ह्युच्यतां किं तत्, यत्प्रवृत्तिहेतुरिति । तदिहाभिधीयते—एषणा कामः सः, स्वाभाविकयामविद्यायां वर्तमाना बालाः पराचः कामाननुयन्तीति काटकश्रुतौ, स्मृतौ च— ‘ काम एष क्रोध एषः ’ इत्यादि, मानवे च—सर्वा प्रवृत्तिः कामहेतुक्येवेति । स एषोऽर्थः सविस्तरः प्रदर्श्यत इह आ अध्यायपरिसमाप्तेः ।

आत्मैवेदमग्र आसीत् । आत्मैव—स्वाभाविकः अविद्वान् कार्यकरणसंघातलक्षणो वर्णो अग्रे प्राग्दार-संबन्धात् आत्मेत्यभिधीयते । तस्मादात्मनः पृथग्भूतं काम्यमानं जायादिभेदरूपं नासीत् । स एवैक आसीत्—जायाद्येषणाबीजभूताविद्यावानेक एवासीत् । स्वाभाविकया स्वात्मनि कर्त्रादिकारकक्रियाफलकताध्यारोप-लक्षणया अविद्यावासनया वासितः सः अकामयत कामितवान् । कथम् ? जाया कर्माधिकारहेतुभूता मे मम कर्तुः स्यात् । तथा विना अदमनधिकृत एव कर्मणि । अतः कर्माधिकारसंयत्तये भवेज्जाया । अथाहं प्रजा-येय प्रजारूपेणाहमेवोत्पद्येय । अथ वित्तं मे स्यात् कर्म-साधनं गवादिलक्षणम् । अथाहमभ्युदयनिःश्रेयससाधनं कर्म कुर्वीय—येनाहमनृणी भूत्वा देवादीनां लोका-न्प्राप्नुयां, तत्कर्म कुर्वीय, काम्यानि च पुत्रवित्तस्व-र्गादिसाधनानि एतावान्वै कामः एतावद्विषयपरिच्छिन्न इत्यर्थः । एतावानेव हि कामयितव्यो विषयः—यदुत जायापुत्रवित्तकर्माणि साधनलक्षणेषणा, लोकाश्च त्रयः—मनुष्यलोकः पितृलोको देवलोक इति—फलभूताः साध-नैषणायाश्चास्याः । तदर्थं हि जायापुत्रवित्तकर्मलक्षणा साधनैषणा । तस्मात् सा एकैव एषणा, या लोकैषणा । सा एकैव सती एषणा साधनापेक्षेति द्विधा । अतोऽ-वधारयिष्यति ‘ उभे ह्येते एषणे एव ’ इति । फला-र्थत्वात्सर्वारम्भस्य लोकैषणा अर्थप्राप्ता उक्तैवेति—एता-वान्वै एतावानेव काम इति अवग्रहयते । भोजनेऽभिहिते तृप्तिर्न हि पृथगभिधेया, तदर्थत्वान्नो जनस्य । ते एते एषणे साध्यसाधनलक्षणे कामः, येन प्रयुक्तः अविद्वान् अवश एव कोशकारवत् आत्मानं वेष्टयति—कर्ममार्ग एवात्मानं प्रणिदधत् बहिर्मुखीभूतः न स्वं लोकं प्रतिजानाति । तथा च तैत्तिरीयके — ‘ अग्निमुग्धो ह्येव धूमतान्तः स्वं

लोकं न प्रतिजानाति ' इति । कथं पुनरेतावत्त्वमवधार्यते कामानां, अनन्तत्वात् । अनन्ता हि कामाः । इत्येतदाशङ्क्य हेतुमाह — यस्मात् — न-इच्छन्-चन — इच्छन्नपि, अतः अस्मात्फलसाधनलक्षणात्, भूयः अधिकतरं, न विन्देत् न लभेत् । न हि लोके फलसाधनव्यतिरिक्तं दृष्टमदृष्टं वा लब्धव्यमस्ति । लब्धव्यविषयो हि कामः । तस्य चैतद्व्यतिरेकेणाभावाद्युक्तं वक्तुं एतावान्नै काम इति । एतदुक्तं भवति— दृष्टार्थमदृष्टार्थं वा साध्यसाधनलक्षणं अविद्यावत्पुरुषाधिकारविषयं एषणाद्वयं कामः । अतोऽस्माद्विदुषा व्युत्थातव्यमिति । यस्मात् एवमविद्वाननात्मकामी पूर्वः कामयामास, तथा पूर्वतरोऽपि । एषा लोकस्थितिः । प्रजापते-श्चैवमेव सर्गं आसीत् — सोऽविभेदविद्यया, ततः कामप्रयुक्तः एकाग्ररममाणोऽस्त्युपघाताय स्त्रियमैच्छत्, तां समभवत्, ततः सर्गोऽयमासीदिति हि उक्तं — तस्मात् तत्सृष्टौ एतर्हि एतस्मिन्नपि काले एकाकी सन् प्राग्दरक्रियातः कामयते — जाया मे स्यात्, अथ प्रजायेय, अथ वित्तं मे स्यात्, अथ कर्म कुर्वीयेत्युक्तार्थं वाक्यम् । सः एवं कामयमानः संपादयंश्च जायादीन् यावत् सः एतेषां यथोक्तानां जायादीनां एकैकमपि न प्राप्नोति, अकृत्स्नः असंपूर्णोऽहं इत्येव तावत् आत्मानं मन्यते । पारिशेष्यात्सन्स्तानेवैतान्संपादयति यदा, तदा तस्य कृत्स्नता । यदा तु न शक्नोति कृत्स्नतां संपादयितुं तदा अस्य कृत्स्नत्वसंपादनाय आह — तस्यो तस्य अकृत्स्नत्वाभिमानिनः कृत्स्नतेयं एवं भवति । कथम् ? अयं कार्यकरणसंघातः प्रविभज्यते । तत्र मनोऽनुवृत्तिरिति इतरत्सर्वकार्यकरणजातमिति मनः प्रधानत्वात् आत्मेव आत्मा — यथा जायादीनां कुटुम्बपतिरात्मेव तदनुकारित्वाज्जायादिचतुष्टयस्य, एवमिहापि मन आत्मा परिकल्प्यते कृत्स्नतायै । तथा वाग्जाया मनोऽनुवृत्तित्वसामान्याद्वाचः । वागिति शब्दश्चोदनादिलक्षणो मनसा श्रोत्रद्वारेण गृह्यते अवधार्यते प्रयुज्यते चेति मनसो जायेव वाक् । ताभ्यां च बाहुमनसाभ्यां जायापतिस्थानीयाभ्यां प्रसूयते प्राणः कर्मार्थमिति प्राणः प्रजेव । तत्र प्राणचेष्टादिलक्षणं कर्म चक्षुर्दृष्टवित्तसाध्यं भवतीति चक्षुर्मानुषं वित्तम् । तत्

द्विविधं वित्तं—मानुषं इतरच्च । अतो विशिनष्टि इतरवित्तनिवृत्त्यर्थं मानुषमिति । गवादि हि मनुष्यसंबन्धिवित्तं चक्षुर्ग्राह्यं कर्मसाधनम् । तस्मात्तत्स्थानीयं, तेन संबन्धात् चक्षुर्मानुषं वित्तम् । चक्षुषा हि यस्मात् तन्मानुषं वित्तं विन्दते गवाद्युपलभते इत्यर्थः । किं पुनरितरद्वित्तम् ? श्रोत्रं दैवं—देवविषयत्वाद्विज्ञानस्य विज्ञानं दैवं वित्तम् । तदिह श्रोत्रमेव संपत्तिविषयम् । कस्मात् ? श्रोत्रेण हि यस्मात् तत् दैवं वित्तं विज्ञानं शृणोति । अतः श्रोत्राधीनत्वाद्विज्ञानस्य श्रोत्रमेव तदिति । किं पुनरैरात्मादिवित्तान्तैरिह निर्वर्त्य कर्मेत्युच्यते—आत्मेव—आत्मेति शरीरमुच्यते । कथं पुनरात्मा कर्मस्थानीयः ? अस्य कर्महेतुत्वात् । कथं कर्महेतुत्वम् ? आत्मना हि शरीरेण यतः कर्म करोति । तस्य अकृत्स्नत्वाभिमानिन एवं कृत्स्नता संपन्ना—यथा बाह्या जायादिलक्षणा एवम् । तस्मात्स एष पाङ्क्तः पञ्चभिर्निवृत्तः पाङ्क्तः यज्ञः दर्शनमात्रनिवृत्तः अकर्मिणोऽपि । कथं पुनरस्य पञ्चत्वसंपत्तिमात्रेण यज्ञत्वम् ? उच्यते—यस्मात् बाह्योऽपि यज्ञः पशुपुरुषसाध्यः । स च पशुः पुरुषश्च पाङ्क्तः एव, यथोक्तमनआदिपञ्चत्वयोगात् । तदाह—पाङ्क्तः पशुः गवादिः, पाङ्क्तः पुरुषः—पशुत्वेऽपि अधिकृतत्वेनास्य विशेषः पुरुषस्येति पृथक्पुरुषग्रहणम् । किं बहुना पाङ्क्तमिदं सर्वं कर्मसाधनं फलं च, यदिदं किंच यत्किंचिदिदं सर्वम् । एवं पाङ्क्तं यज्ञमात्मानं यः संपादयति सः तदिदं सर्वं जगत् आत्मत्वेन आप्नोति—य एवं वेद ।

शंकर.

( २ ) जायापुत्रादिविभागशून्यतयैकः पुरुषरूप एव स्थित इत्यर्थः । मम जायाऽभूत्तदनन्तरं प्रजादिरूपेण जायेय वित्तं च भवतु, तेन यज्ञादिकर्म कुर्वीय करवाणीति अकामयत । जायापुत्रवित्तकर्मव्यतिरेकेण संसारिणां कामनाविषयः कोऽपि नास्तीत्यर्थः । चशब्दोऽप्यर्थः । इच्छन्नपि चिन्तयन्नपीतोऽप्यन्यत्काम्यान्तरमस्तीति चिन्तयन्नपि ततो भूयो जायापुत्रवित्तकर्मभ्योऽधिकं त्रैगुण्यनिष्ठो न लभत इत्यर्थः । तस्माद्धेतोरेतर्ह्यपि अद्यत्वेऽपि एकाकी पुरुषो जायादिकमेव कामयते । यावन्तं कालमेष जायादीनां चतुर्णां मध्य एकैकं न प्राप्नोति तावत्कालमकृत्स्न

एकांशहीन इत्येवं स्वात्मानं मन्यते । यस्तु वैराग्येण वाऽलभेन वा जायापुत्राद्यन्यतमहीनतयाऽकृत्स्नस्तस्य कृत्स्नतासंपत्तिप्रकारं दर्शयति—‘तस्यो कृत्स्नता’ । उशब्दोऽवधारणे । तादृशस्य कृत्स्नतैवमेव भवतीत्यर्थः । देवमानुषभेदेन वित्तं च द्वेषा विभज्य दर्शयति—चक्षुरिति । हिरण्यपश्चादिकमानुषवित्तोपलम्भकत्वाच्चक्षुरेव मानुषं वित्तम् । दैवशब्दितादृष्टप्रतिपादकश्रुतिस्मृत्युपलम्भकत्वाच्छ्रोत्रं दैवं वित्तमित्यर्थः । आत्मशब्दः शरीरपरः । ‘स एष पाङ्क्तो यज्ञः’ । आत्मजायापुत्रवित्तकर्मलक्षणपञ्चकनिर्वृत्यः स एष समुदायः पञ्चाक्षरा पङ्क्तिः । पाङ्क्तो यज्ञ इति निर्दिष्टपाङ्क्तयज्ञात्मा पञ्चत्वसंख्यासामान्यात् । तथा ‘पाङ्क्तः पशुः’ । पशोरपि पाञ्चभौतिकत्वात्पाङ्क्तत्वमतो मनआदिसमुदायोऽपि पञ्चकत्वसंख्याश्रयत्वात्पाङ्क्तः पशुरित्यर्थः । ‘पाङ्क्तः पुरुषः’ । पुरुषस्यापि पाञ्चभौतिकत्वेन पाङ्क्तत्वमिति भावः । ‘पाङ्क्तमिदं सर्वं यदिदं किञ्च’ । सर्वस्यापि पाञ्चभौतिकत्वात्पाङ्क्तत्वम् । अतो मनआदिसमुदायस्यापि पञ्चत्वसंख्याश्रयत्वेन पाङ्क्तत्वात्पाङ्क्तत्वयज्ञत्वपुरुषत्वपशुत्वादिदृष्टिस्तत्र कर्तव्येति भावः । मनोवाक्प्राणचक्षुःश्रोत्रशरीरलक्षणसमुदायं आत्मजायापुत्रवित्तकर्मरूपेण पाङ्क्तयज्ञत्वपशुत्वादिरूपेण च य उपास्ते स इदं सर्वं पाङ्क्तशब्दितं प्राप्नोतीत्यर्थः ।

रंग.

(३) \* ‘विष्णोर्ब्राह्मणजातिः सन् ब्रह्मा जज्ञे चतुर्मुखः । इतोऽग्रे जगतस्तस्मात्क्षत्रजातिरजायत । वायुः सदाशिवोऽनन्तो गरुडः शक्र एव च । कामश्च वरुणश्चैव सोमः सूर्यो यमस्तथा । एवमाद्याः क्षत्रियास्तु देवानां ब्रह्मनिर्मिताः । श्रेयसी सर्वजातिभ्यः क्षत्रजातिरिति श्रुतिः । नैव क्षत्रात्परा जातिर्ब्रह्मजातिं विना कश्चित् । ब्राह्मणाच्च परो राजा राजसूयाश्चमेधयोः । उपास्ते राजसूयेऽतो ब्राह्मणो राजसूयिनम् । आसीन आसनाघस्तात्तथाऽपि ब्राह्मणो गुरुः । तस्मात्स राजसूयान्ते ब्राह्मणान्वन्दयीत च । यः क्षत्रियो ब्राह्मणहा पितृहा स प्रकीर्तितः । पापीयानेव भवति हत्वा स्वपितरं यथा ॥’ इति वामने ।

\* बृ. १।४।११ कण्डिकामारभ्य १।४।१७ कण्डिकां यावत् सर्वस्य ग्रन्थस्य व्याख्यानमेतत् द्रष्टव्यम् ।

‘स्वतोऽधिकगुणं हत्वा साक्षाच्च पितरं पुनः । क्षत्रस्य ब्राह्मणं हत्वा तावान्दोषो भवेद्भुवम् ॥’ इत्याग्नेये । ‘ईशानो मारुतः प्राणो वायुर्जिष्णुस्तथैव च । धृष्णुश्च पवमानश्च पवनश्चेति कथ्यते ॥’ इति शब्दतत्त्वे । ‘मृत्युः संकर्षणः शेषः शेतानन्तस्तथैव च । बलिर्महाविषश्चेति भूधरश्चेति कथ्यते ॥’ इति च । ‘इन्द्रः सुपर्णो गरुडो महाभारो धुरंधरः । विश्वजिन्चाप्यवध्यश्च वैनतेयश्च कथ्यते ॥’ इति च । ‘पर्जन्यो मघवांश्चैव पुरुहूतः पुरन्दरः । प्राचीनबर्हिर्हिर्यश्च सोमपा मेघभुक्तथा ॥’ इति च । ‘यशोनिधिर्ब्राह्मणस्तु तदातुं क्षत्रिये स्वयम् । अधो ब्राह्मण आसीनो राजसूये हि सेवते ॥’ इति प्रत्यये । ऋच्छति विनाशयति । रीड् क्षय इति धातोः ।

‘विवस्वदिन्द्रवरुणविष्णुभ्योऽन्ये दितेः सुताः । रुद्रादन्ये तथा रुद्रा वायोरन्ये च टा (वा?)यवः । अग्रेरन्ये च वसवो वैश्या इत्येव कीर्तिताः । एक एव हरेर्जातः परिवारविवर्जितः । वाय्वादीन् क्षत्रियान्सृष्ट्वा पुनरल्पपरिग्रहः । इच्छन्वहुपरीवारं वैश्यान्देवान्ससर्ज ह । ततो बहुतरानिच्छन् शूद्रान्देवान्ससर्ज ह । अश्विनौ पृथिवी चैव कालमृत्यव एव च । शूद्रदेवाः समुद्दिष्टा देववर्णा इति स्मृताः । स्रष्टा स्वयं समुद्दिष्टः पालका देवता इमाः । धारणं कथमस्य स्याद्वृत्तिश्चास्य कथं परा । इति मत्वा हरेर्भक्तिधर्मरूपं पुनर्विभुः । प्राणिनां धैर्यरूपं च वायो रूपान्तरं पुनः । ससर्ज मतिमान् ब्रह्मा विष्णोराशापुरःसरः । तस्माद्वायोः परो नास्ति ऋते विष्णुं सनातनम् । शेषादीनां क्षत्रियाणां वायुरेवाधिपः स्मृतः । धारणाद्धर्म इत्याहुर्बायुर्धारयति प्रजाः । अवलोऽपि ततो वायोर्विष्णुभक्त्यादिरूपिणः । प्राप्तुमिच्छति युक्तः सन्विष्णुं सुचलवत्तरम् । यथैव युवराजेन महाराजमभीप्सति । प्राप्तुं धर्माभिमानि स वायुः सत्याभिमानवान् । तस्मादाहुर्धर्मविदं सत्यं वेत्तेति वेदिनः । सत्यज्ञमथ धर्मज्ञं वायुर्देवो यतस्तयोः ॥’ इति नारदीये । नैव व्यवभवदिति परिवारबहुत्वेन यद्विशिष्टत्वं तन्नाभवदित्यर्थः । ‘बृहत्वात्सर्ववर्णानां ब्राह्मणाः परिकीर्तिताः । क्षत्रत्राणां क्षत्रियाश्च त्रिभूतत्वाद्विशः स्मृताः । ऊनवाची हि विट्शब्दः शुभे दत्ते त्रिभिर्धृतः । रमते स ततः शूद्रः स ब्राह्मण्याभिमानवान् । ब्रह्माग्निना



सहैवास्ते वेदेष्वथ नरेषु च । ब्राह्मणेन सहैवास्ते ब्रह्मा  
शुभचतुर्मुखः । क्षत्रजात्यभिमानी तु पवनो देवराजभिः ।  
सुपर्णशेषरुद्राद्यैर्मानुषेषु च राजभिः । वैश्यजात्यभिमानी  
च नासिक्यो वायुरूजितः । वस्त्वादिभिः सहैवास्ते देवे-  
ष्वथ नरेषु च । विड्भिः शूद्राभिमानी च निर्ऋतिर्देव-  
तासु च । नासत्ययोः पृथिव्यां च शूद्रेष्वेव तु मानुषे ।  
यस्मादग्नौ विशेषेण ब्रह्मणः संनिधिर्भवेत् । अतोऽग्ना-  
वेव देवानां सर्वेषां नियमाद्विधिः । हुत्वा लोकान्प्रार्थ-  
यन्ति तथा विप्रेषु मानुषे । सर्वजात्युत्तमो ब्रह्मा यतो  
विप्राग्निसंस्थितः । तस्माद्विप्रास्तथैवाग्निं तर्पयेद्ब्रह्मतुष्टि-  
कृत् । तुष्टे ब्रह्मणि विष्णुश्च तुष्टो लोकान्प्रदास्यति ।  
अग्निविप्राचर्चोऽप्येवं यो न वेद हरिं परम् । आश्रयं  
सर्वजीवानां हरिरस्ति नैव भोजयेत् । यथाऽनधीतो वेदस्तु  
यथा कर्माकृतं तथा । न सम्यक् फलदो विष्णुरज्ञातो  
जगदीश्वरः । यद्यवेत्ता महदपि ह्यग्नेध्यादिकं हरेः । कुर्यात्क्ष-  
यिष्णुफलवान्स भवेन्नात्र संशयः । आप्तकामतयाऽऽत्मेति  
यो विष्णुः समुदीरितः । सर्वाश्रयमुपासीत तमेव पुरुषं  
सुधीः । विष्णुः सर्वाश्रय इति सदोपास्ते य आत्मवान् ।  
क्षीयन्ते नास्य कर्माणि शुभान्येव कदाचन । उपासनाब-  
लान्मुक्तो भोगान्कर्मफलान्सदा । भुङ्क्ते विष्णोः समीपस्थः  
सर्वदोषविवर्जितः ॥' इति ब्रह्माण्डे । एताभ्यां रूपाभ्यां  
सहितं हि ब्रह्माभवत् । स्वं लोकं स्वाश्रयम् । 'योऽयं  
सर्गेषु जीवेषु नियामकतया स्थितः । स विष्णुराप्तकाम-  
त्वादात्मेत्येवोच्यते बुधैः । स लोकः सर्वभूतानां सर्वजी-  
वेषु संस्थितः । वैश्वदेवादिकान्होमान्यशांश्च कुरुते विभुः ।  
कारुण्यात्सर्वदेवेषु तेन देवाश्रयो हरिः । ऋषीणामाश्रय-  
श्चापि स्वाध्यायेष्वृषिसंस्मृतेः । स हि जीवेषु संविष्टः  
पिण्डं पुत्रजनिं तथा । यत्करोति पितृणां च संश्रयस्तत  
एव सः । तृणोदकादिदानेन पशूनामन्नतो नृणाम् । उप-  
काराच्च सर्वेषां प्राणिनामाश्रयो हरिः । यज्ञादीन्देवता-  
दीनामन्नत्वेन पुरैव यत् । ब्रह्मज्यैरर्थितः प्रादात्क्षी-  
राब्धेस्तट उत्तरे । अतश्च सर्वलोकानामाश्रयो  
विष्णुरेव सः । एवं यो वेत्ति विष्णोस्तु  
सर्वाधारत्वमुत्तमम् । सर्वाण्यपि हि भूतानि तस्येच्छ-  
न्त्यविनाशिताम् । स्वाश्रयस्य यथा नित्यननाशं प्रार्थ-  
यन्ति हि । राजादेरपि तान्येवमुत्तमाश्रयवेदिनः ।

तदेतद्वासुदेवस्य सर्वाधारत्वमुत्तमम् । विदितं सर्व-  
देवैश्च मीमांसाभिश्च निश्चितम् ॥' इति भविष्यत्पर्वणि ।  
'किं तु ब्रह्मादिभिर्देवैः पुरा दृष्ट्वा निरहसः । निर्भ-  
यान्विष्णुनाम्नैव यथेष्टं पदमागतान् । अलब्ध्वा चा-  
त्मनः पूजां सम्यगाराधितो हरिः । मया चास्मादपि  
श्रेष्ठं वाञ्छतादंक्रतात्मना । ततः साक्षाज्जगन्नाथः  
प्रसन्नो भक्तवत्सलः । अंशांशेनात्मनैतापूजयामास  
केशवः । देवान् पितॄन् द्विजान् हव्यकव्याद्यैः करुणा-  
मयः । ततः प्रभृति पूज्यन्ते त्रैलोक्ये सचराचरे ॥' इति  
पाद्मे । 'एको नारायणः पूर्वमासीज्जायां स ऐच्छत ।  
विद्यमानामपि सदा भोगार्थं पुरुषोत्तमः । नित्यत्वेऽप्यु-  
भयोर्देवो वियुक्तस्तु तथा यदा । एक इत्युच्यते देव्या  
रममाणः सुतं विभुः । ऐच्छद्ब्रह्मा ततो जज्ञे ततो देवाश्च  
सर्वशः । जाते पुत्रे वित्तमैच्छद्भूतान्यण्डं ततोऽभ-  
वत् । अण्डस्यान्तस्त्वमे लोकाः कुर्यां कर्मेति चैच्छत ।  
ततस्तु कृतवान्यज्ञं स्वस्मै स पुरुषोत्तमः । आहुरात्मेति तं  
देवं पूर्णत्वादिष्णुमव्ययम् । तस्मादद्यापि यः कामी स  
ह्येतावन्तमिच्छति । दैवं वित्तं सुखाद्यं हि मित्राद्यं  
मानुषं तु यत् । इदानीमपि तस्माद्वि कामयेदेवमेव तु ।  
यः कश्चित्पुरुषो वाऽपि तद्वैकल्यादकृत्स्नवान् । एकाकि-  
नोऽप्यैककल्यं यथैव स्यात्तथा शृणु । स्वात्मनस्त्वपृथ-  
ग्यत्तज्ज्ञानरूपं मनः परम् । मुक्तावपि न हेयं यत्तत्स्वा-  
त्मेत्येव चिन्तयेत् । जायां तु तादृशीं वाचं बलं तादृ-  
क्स्वमात्मजम् । श्रोत्रं चक्षुश्च तादृग्यद्वितं दैवं च मानु-  
षम् । एवंभूतं चिन्तनं यत्तत्कर्मेत्येव चिन्तयेत् । एत-  
त्पृक्तं च हरये सर्वेशाय समर्पयेत् । एवमात्मा प्रिया  
पुत्रो वित्तं द्विविधमित्यपि । पञ्चभिः क्रियते यज्ञः  
पुरुषः पशुरेव च । मातापितृभ्यामग्नेन तयोः पूर्वेण  
कर्मणा । जन्यस्य कर्मणा चैव साध्यः पञ्चभिरेव तु ।  
एवं हि प्राणिनोऽन्येऽपि जायन्ते नात्र संशयः । एता-  
मुपासनां कुर्याद्यो ब्राह्मं पदमाप्य च । सर्वस्यास्य पति-  
भूयाद्विष्णोरेव प्रसादतः ॥' ब्राह्मे पदे त्वयोग्या ये ते देव-  
पदमाप्नुयुः । तस्याप्ययोग्या लोकस्य भवेयुरधिकप्रियाः ।  
क्रमान्मुक्तिं ब्रजेयुश्च केशवस्य प्रसादतः ॥' इति माहात्म्ये ।  
अविशेषेण ततोऽन्यस्यादितीच्छन्नपि न विन्देत् ।  
ततोऽन्यस्याऽभावात् । 'आत्मा मनश्चिन्तनं च शेमुषी

बुद्धिरित्यपि । एकार्थवाचका धीश्च मनीषा तप इत्यपि ॥’  
इति शब्दतत्त्वे । ‘सर्वाश्रयं च पितरं सर्वेषामधिकं गुणैः ।  
अविदित्वा महत्पुण्यं कृत्वा न फलभागभवेत् । तथा  
ज्ञात्वा हरिं यस्तु कुर्यात्कर्म सदोदितम् । अनन्तफल-  
वान्स स्यात् प्राप्नोति च मनोगतम् ॥’ इति बृहच्छ्रुतौ ।  
परमात्मैव गृहस्थान्तर्यामित्वेन सर्वेषां लोक आश्रयः ।  
‘गृहस्थान्तर्गतो विष्णुर्गृहैर्देवाश्रयो भवेत् । स्वाध्याये ऋषि-  
संस्मृत्या ऋषीणां च सदाश्रयः । स्वाध्यायाच्छाद्धतश्चैव  
पितृणामन्नदानतः । मनुष्यादेरतो वेत्ति य एवं सततं  
गृही । स्वस्थान्तर्यामिणं विष्णुं सुरादीन्पूजयेत्तथा । तस्या-  
विनाशमिच्छन्ति स्वाश्रयस्य यथा सुराः । तदेतत्सर्व-  
शास्त्रेषु ऋषिसंघैर्विचारितम् ॥’ इति नारायणश्रुतौ । ‘नरा-  
णामाश्रया देवा न देवानां नराः क्वचित् । नराणां च  
सुराणां च गतिरेको जनार्दनः ॥’ इति च । ‘आत्मा तु  
जगतां ब्रह्मा तस्यात्मा भगवान्हरिः । स एव जातः प्रथमं  
वासुदेवाच्चतुर्मुखः । सोऽकामयत भार्या मे स्यात्पुत्रस्त-  
दनन्तरम् । ततो वित्तं मम स्याच्च कर्म कुर्यां ततो हरेः ।  
इति सोऽपि न तान्प्राप ततोऽपूर्णत्वमात्मनः । मत्वा  
पूर्णत्वसिद्धयर्थं भार्यां वाचमकल्पयत् । प्राणं पुत्रं तथा  
वित्तं चक्षुर्बाह्यमथान्तरम् । ज्ञानाख्यं श्रोत्रमेवाऽसौ कर्म  
स्वात्मानमेव तु । एवं स मानसे यज्ञे त्वयजत्केशवं  
विभुम् । ततोऽस्य वाचः संभूता भार्या तस्य सरस्वती ।  
पुत्रः प्राणादभूद्वायुर्दिशो लोका हिरण्मयाः । तस्याऽ-  
परोक्षतां यातो भगवान् पुरुषोत्तमः । सर्वविद्या ददौ  
ताश्च श्रोत्रेण जगृहे विभुः । आत्मना सर्वकर्माणि  
चकार भगवत्परः । पुरासीन्मन एवाऽस्य तेनेदं पञ्चकं  
विभुः । अवाप कर्मपर्यन्तं देहान्तात्पञ्चकात्स्वयम् ।  
तस्मादद्याऽपि यो विद्वानुपास्ते पञ्चकं तथा । विष्णू-  
पकरणत्वेन स इदं सर्वमाप्स्यति । मुक्तिश्चान्ते भवत्यस्य  
पञ्चानां देवता हरिः । नारायणं वासुदेवं तथा संकर्षणं  
विभुम् । प्रद्युम्नं चानिरुद्धं च स्मरतो नित्यमेव तु ।  
सवनत्रयं तथा पूर्वमुत्तरं चेति पञ्चकम् । यज्ञे मध्यं  
शिरः पक्षौ पुच्छं पशुपु पुरुषे । चतुर्दिशं तथा मध्य-  
मिति सर्वत्र पञ्चकम् ॥’ इति च ।

मध्व.

( सप्तमविद्या )

१-१६

साधारणं पाप्मसहितमङ्गं, द्वे देवाज्ञे, काम्येष्टिनिषेधः,  
पशूनामङ्गं, देवहोमफलं, अज्ञानामक्षयत्वं, आत्मनः  
प्रजापतेरज्ञानं मनोवाक्प्राणाः आधिदैविकादि-  
रूपाः, जग्यलोकास्त्रयः तत्साधनानि च

यत्सप्तान्नानि मेधया तपसाऽजनयत्पिता ।  
एकमस्य साधारणं, द्वे देवानभाजयत् । त्रीण्यात्म-  
नेऽकुरुत्, पशुभ्य एकं प्रायच्छत् । तस्मिन्सर्वं  
प्रतिष्ठितं, यच्च प्राणिति यच्च न । कस्मात्तानि न  
क्षीयन्तेऽद्यमानानि सर्वदा । यो वैतामक्षिति वेद,  
सोऽन्नमत्ति प्रतीकेन । स देवानपिगच्छति, स  
ऊर्जमुपजीवतीति श्लोकाः ॥

यत्सप्तान्नानि मेधया । अविद्या प्रस्तुता ।  
तत्र अविद्वान् अन्यां देवतामुपास्ते अन्योऽसावन्योऽहम-  
स्मीति । सः वर्णाश्रमाभिमानः कर्मकर्तव्यतया नियतो  
जुहोत्यादिकर्मभिः कामप्रयुक्तो देवादीनामुपकुर्वन् सर्वेषां  
भूतानां लोक इत्युक्तम् । यथा च स्वकर्मभिरैकैकेन सर्वै-  
भूतैरसौ लोको भोज्यत्वेन सृष्टः एवमसावपि जुहोत्यादि-  
पाङ्क्तकर्मभिः सर्वाणि भूतानि सर्वं च जगत् आत्म-  
भोज्यत्वेनासृजत । एवं एकैकः स्वकर्मविद्यानुरूपेण  
सर्वस्य जगतो भोक्ता भोज्यं च, सर्वस्य सर्वः कर्ता कार्यं  
चेत्यर्थः । एतदेव च विद्याप्रकरणे मधुविद्यायां  
वक्ष्यामः — सर्वं सर्वस्य कार्यं मध्विति आत्मैकत्ववि-  
ज्ञानार्थम् । यदसौ जुहोत्यादिना पाङ्क्तेन काम्येन  
कर्मणा आत्मभोज्यत्वेन जगदसृजत विशानेन च  
तज्जगत्सर्वं सप्तधा प्रविभज्यमानं कार्यकरणत्वेन सप्तान्न-  
न्युच्यन्ते भोज्यत्वात् । तेनासौ पिता तेषामन्नानाम् ।  
एतेषामन्नानां सविनियोगानां सूत्रभूताः संक्षेपतः प्रकाश-  
कत्वात् इमे मन्त्राः । शंकर.

यत्सप्तान्नानि मेधया तपसाऽजनयत्पितेति ।  
मेधया हि तपसाऽजनयत्पिता । एकमस्य साधार-

(१) बृउ. १।५।१; शब्रा. १।४।३।१ यो वैता (यो वै ता).  
(२) बृउ. १।५।२; शब्रा. १।४।३।२-७ यो वैता  
(यो वै ता); ब्रह्मशंकर. ४।१।१८; रंग. प्र च जुहति  
(प्रजुहति) मनुष्याश्च (मनुष्याः) प्रतिलेहयन्ति  
(प्रलिलेहयन्ति) वाऽनुधा (वानुधा) जयत्येवं  
(जयति । य एवं) कस्मात्तानि (तस्मात्तानि); मध्व.  
जुहति च (जुहति).

णमिति । इदमेवास्य तत्साधारणमन्नं यदिदमद्यते । स य एतदुपास्ते न स पाप्मनो व्यावर्तते । मिश्रं ह्येतत् । द्वे देवानभाजयदिति । हुतं च प्रहुतं च । तस्माद्देवेभ्यो जुह्वति च प्र च जुह्वति । अथो आहुर्दर्शपूर्णमासाविति । तस्मान्नेष्ट्रियाजुकः स्यात् । पशुभ्य एकं प्रायच्छदिति । तत्पयः । पयो ह्येवाग्ने मनुष्याश्च पशवश्चोपजीवन्ति । तस्मात्कुमारं जातं घृतं वै वाऽग्ने प्रति-लेहयन्ति स्तनं वाऽनुधापयन्ति । अथ वत्सं जातमा-हुरवृणाद इति । तस्मिन्सर्वं प्रतिष्ठितं यच्च प्राणिति यच्च नेति । पयसि हीदं सर्वं प्रतिष्ठितं यच्च प्राणिति यच्च न । तद्यदिदमाहुः संवत्सरं पयसा जुह्वदप पुनर्मृत्युं जयतीति । न तथा विद्यात् । यदहरेव जुहोति तदहः पुनर्मृत्युमपजयत्येवं विद्वान् । सर्वं हि देवेभ्योऽन्नाद्यं प्रयच्छति । कस्मात्तानि न क्षीयन्तेऽद्यमानानि सर्वदेति । पुरुषो वा अक्षितिः स हीदमन्नं पुनः पुनर्जनयते । यो वैतामक्षितिं वेदेति । पुरुषो वा अक्षितिः । स हीदमन्नं धिया धिया जनयते कर्मभिः । यद्वैतन्न कुर्यात्क्षीयेत ह । सोऽन्नमत्ति प्रतीकेनेति । मुखं प्रतीकं मुखेनेत्येतत् । स देवानपिगच्छति स ऊर्जमुपजीवतीति प्रशंससा ॥

( १ ) यत्सत्तानि — यत् अजनयदिति क्रिया-विशेषणम् । मेधया प्रज्ञया विज्ञानेन तपसा च कर्मणा । ज्ञानकर्मणी एव हि मेधातपःशब्दवाच्ये, तयोः प्रकृत-त्वात् । नेतरे मेधातपसी, अप्रकरणात् । पाङ्क्तं हि कर्म जायादिसाधनम् । ‘ य एवं वेद ’ इति च अन-न्तरमेव ज्ञानं प्रकृतम् । तस्मान्न प्रसिद्धयोर्मेधातपसोरा-शङ्का कार्या । अतः यानि सत्तानि ज्ञानकर्मभ्यां जनितवान् पिता, तानि प्रकाशयिष्याम इति वाक्यशेषः । तत्र मन्त्राणामर्थः तिरोहितत्वात्प्रायेण दुर्विज्ञेयो भवतीति तदर्थव्याख्यानाय ब्राह्मणं प्रवर्तते । तत्र यत्सत्तानि मेधया तपसाऽजनयपितेत्यस्य कोऽर्थः ? उच्यते इति — हिशब्देनैव व्याचष्टे प्रसिद्धार्थावद्योतकेन । प्रसिद्धो ह्यस्य मन्त्रस्यार्थ इत्यर्थः । यदजनयदिति च अनुवाद-

स्वरूपेण मन्त्रेण प्रसिद्धार्थतैव प्रकाशिता । अतः ब्राह्मणं अविशङ्कयैवाह — मेधया हि तपसाऽजनयत्पितेति ।

ननु कथं प्रसिद्धता अस्यार्थस्येति, उच्यते — जायादिकर्मान्तानां लोकफलसाधनानां पितृत्वं तावत्प्रत्यक्षमेव । अभिहितं च — ‘ जाया मे स्यात् ’ इत्यादिना । तत्र च दैवं वित्तं विद्या कर्म पुत्रश्च फलभूतानां लोकानां साधनं सृष्ट्वं प्रति इत्यभिहितम् । वक्ष्यमाणं च प्रसिद्धमेव । तस्माद्युक्तं वक्तुं मेधयेत्यादि । एषणा हि फलविषया प्रसिद्धैव च लोके । एषणा च जायादीत्युक्तं ‘ एतावान्यै कामः ’ इत्यनेन । ब्रह्मविद्याविषये च सर्वैकत्वात्कामानुपपत्तेः । एतेन अशास्त्रीयप्रज्ञातपोभ्यां स्वाभाविकाभ्यां जगत्सृष्ट्वमुक्तमेव भवति । स्थावरान्तस्य च अनिष्टफलस्य कर्मविज्ञाननिमित्तत्वात् । विवक्षितस्तु शास्त्रीय एव साध्यसाधनभावः, ब्रह्मविद्याविधित्स्या तद्वैराग्यस्य विवक्षितत्वात् — सर्वो ह्ययं व्यक्ताव्यक्त-लक्षणः संसारोऽशुद्धोऽनित्यः साध्यसाधनरूपो दुःखोऽविद्याविषयः इत्येतस्माद्विरक्तस्य ब्रह्मविद्या आरब्धव्येति ।

तत्र अन्नानां विभागेन विनियोग उच्यते — एक-मस्य साधारणमिति मन्त्रपदम् । तस्य व्याख्यानं — इदमेवास्य तत्साधारणमन्नमित्युक्तं, अस्य भोक्तृसमुदायस्य । किं तत् ? यदिदमद्यते भुज्यते सर्वैः प्राणिभिरहन्त्यहनि, तत् साधारणं सर्वभोक्तृत्रयमकल्पयत्पिता सृष्ट्वा अन्नम् । स य एतत्साधारणं सर्वप्राणभृत्स्थितिकरं भुज्यमानमन्नमुपास्ते तत्परो भवतीत्यर्थः — उपासनं हि नाम तात्पर्यं दृष्टं लोके ‘ गुरुमुपास्ते ’ ‘ राजानमुपास्ते ’ इत्यादौ — तस्मात् शरीरस्थित्यर्थान्नोपभोगप्रधानः नादृष्टार्थकर्म-प्रधान इत्यर्थः । स एवंभूतो न पाप्मनोऽधर्मात् व्यावर्तते न विमुच्यत इत्येतत् । तथा च मन्त्रवर्णः — ‘ मोघमन्नं बिन्दते ’ इत्यादिः । स्मृतिरपि — ‘ नात्मार्यं पाचयेदन्नं ’ ‘ अप्रदायैभ्यो यो भुङ्क्ते स्तेन एव सः ’ ‘ अन्नादे भ्रूणहं मारिषि ’ इत्यादिः । कस्मात्पुनः पाप्मनो न व्यावर्तते ? मिश्रं ह्येतत् — सर्वेषां हि स्वं तत् अप्रविभक्तं यत्प्राणिभिर्भुज्यते, सर्वभोज्यत्वादेव यो मुखे प्रक्षिप्यमाणोऽपि ग्रासः परस्य पीडाकरो दृश्यते — ममेदं स्यादिति हि सर्वेषां तत्राशा प्रतिबद्धा । तस्मात्

न परमपीडयित्वा प्रसितुमपि शक्यते । ' दुष्कृतं हि मनुष्याणां ' इत्यादिस्मरणाच्च ।

गृहिणा वैश्वदेवाख्यमन्नं यदहन्यहनि निरूप्यते इति केचित् । तन्न । सर्वभोक्तृसाधारणत्वं वैश्वदेवाख्यस्यान्नस्य न सर्वप्राणभृद्भुज्यमानान्नवत्प्रत्यक्षम् । नापि यदिदमद्यत इति तद्विषयं वचनमनुकूलम् । सर्वप्राणभृद्भुज्यमानान्नान्तःपातित्वाच्च वैश्वदेवाख्यस्य युक्तं श्वचाण्डालाद्याद्यस्य अन्नस्य ग्रहणं, वैश्वदेवव्यतिरेकेणापि श्वचाण्डालाद्याद्यान्नदर्शनात्, तत्र युक्तं यदिदमद्यत इति वचनम् । यदि हि तन्न गृह्येत साधारणशब्देन पित्रा असृष्टत्वाविनियुक्तत्वे तस्य प्रसज्येयाताम् । इष्यते हि तत्सृष्टत्वं तद्विनियुक्तत्वं च सर्वस्यान्नजातस्य । न च वैश्वदेवाख्यं शास्त्रोक्तं कर्म कुर्वतः पाप्मनोऽविनिवृत्तिर्युक्ता । न च तस्य प्रतिषेधोऽस्ति । न च मत्स्यवन्धनादिकर्मवत्स्वभावजुगुप्सितमेतत्, शिष्टनिर्वर्त्यत्वात्, अकरणे च प्रत्यवायश्रवणात् । इतरत्र च प्रत्यवायोपपत्तेः, ' अहमन्नमन्नमदन्तमग्नि ' इति मन्त्रवर्णात् ।

द्वे देवानभाजयदिति मन्त्रपदम् । ये द्वे अन्ने सृष्ट्वा देवानभाजयत्, के ते द्वे इत्युच्यते — हुतं च प्रहुतं च । हुतमित्यग्नौ हवनं, प्रहुतं हुत्वा बलिहरणम् । यस्मात् द्वे एते अन्ने हुतप्रहुते देवानभाजयत्पिता, तस्मात् एतर्ह्यपि गृहिणः काले देवेभ्यो जुहति देवेभ्य इदमन्नमस्माभिर्दीयमानमिति मन्वाना जुहति, प्रजुहति च हुत्वा बलिहरणं च कुर्वत इत्यर्थः । अथो अप्यन्य आहुः — द्वे अन्नं पित्रा देवेभ्यः प्रप्ते न हुतप्रहुते, किं तर्हि दर्शपूर्णमासाविति । द्वित्वश्रवणाविशेषात् अत्यन्तप्रसिद्धत्वाच्च हुतप्रहुते इति प्रथमः पक्षः । यद्यपि द्वित्वं हुतप्रहुतयोः संभवति, तथापि श्रौतयोरेव तु दर्शपूर्णमासयोर्देवान्नत्वं प्रसिद्धतरं, मन्त्रप्रकाशितत्वात् । गुणप्रधानप्राप्तौ च प्रधाने प्रथमतरा अवगतिः । दर्शपूर्णमासयोश्च प्राधान्यं हुतप्रहुतापेक्षया । तस्मात्तयोरेव ग्रहणं युक्तं — द्वे देवानभाजयदिति । यस्माद्देवार्थमेते पित्रा प्रकलृप्ते दर्शपूर्णमासाख्ये अन्ने, तस्मात् तयोर्देवार्थत्वाविघाताय नेष्टियाजुः इष्टियजनशीलः । इष्टिशब्देन किल काम्या

इष्टयः । शातपथी इयं प्रसिद्धिः । ताच्छीत्यप्रत्ययप्रयोगात्काम्येष्टियजनप्रधानो न स्यादित्यर्थः ।

पशुभ्य एकं प्रायच्छदिति — यत्पशुभ्य एकं प्रायच्छत्पिता, किं पुनस्तदन्नम् ? तत्पयः । कथं पुनरवगम्यते पशवोऽस्यान्नस्य स्वामिन इत्यत आह — पयो हि अग्रे प्रथमं यस्मात् मनुष्याश्च पशवश्च पय एवोपजीवन्तीति । उचितं हि तेषां तदन्नं, अन्यथा कथं तदेवाग्रे नियमेनोपजीवेयुः । कथमग्रे तदेवोपजीवन्तीति उच्यते — मनुष्याश्च पशवश्च यस्मात् तेनैवान्नेन वर्तन्ते अद्यत्वेऽपि यथा पित्रा आदौ विनियोगः कृतः तथा । तस्मात् कुमारं बालं जातं घृतं वा त्रैवर्णिका ज्ञातकर्मणि जातरूपसंयुक्तं प्रतिलेहयन्ति प्राशयन्ति, स्ननं वा अनुधापयन्ति पश्चात् पाययन्ति यथासंभवं अन्येषाम् । स्तनमेवाग्रे धापयन्ति मनुष्येभ्योऽन्येषां पशूनाम् । अथ वत्सं जातमाहुः कियत्प्रमाणो वत्स इत्येवं पृष्टाः सन्तः — अतृणाद इति — नाद्यापि तृणमत्ति, अतीव बालः पयसैवाद्यापि वर्तत इत्यर्थः । यच्च अग्रे जातकर्मादौ घृतमुपजीवन्ति, यच्च इतरे पय एव, तत् सर्वथापि पय एवोपजीवन्ति, घृतस्यापि पयोविकारत्वात्पयस्त्वमेव । कस्मात्पुनः सप्तमं सत् पश्वन्नं चतुर्थत्वेन व्याख्यायते ? कर्मसाधनत्वात् । कर्म हि पयःसाधनाश्रयं अग्निहोत्रादि, तच्च कर्म साधनं वित्तसाध्यं वक्ष्यमाणस्यान्नत्रयस्य साध्यस्य, यथा दर्शपूर्णमासौ पूर्वोक्तावन्ने । अतः कर्मपक्षत्वात् कर्मणा सह पिण्डीकृत्योपदेशः । साधनत्वाविशेषात् । अर्थसंबन्धात् आनन्तर्यमकारणमिति च । व्याख्याने प्रतिपत्तिर्साकार्याच्च — सुखं हि नैरन्तर्येण व्याख्यातुं शक्यन्तेऽन्नानि, व्याख्यातानि च सुखं प्रतीयन्ते । तस्मिन्सर्वे प्रतिष्ठितं यच्च प्राणिति यच्च नेत्यस्य कोऽर्थ इत्युच्यते — तस्मिन् पश्वन्ने पयसि, सर्वे अथात्माधिभूताधिदैवलक्षणं कृत्स्नं जगत् प्रतिष्ठितम् — यच्च प्राणिति प्राणचेष्टावत्, यच्च न स्यावरं शैलादि । तत्र द्विशब्देनैव प्रसिद्धावद्योतकेन व्याख्यातम् । कथं पयोद्रव्यस्य सर्वप्रतिष्ठात्वम् ? कारणत्वोपपत्तेः । कारणत्वं च अग्निहोत्रादिकर्मसमवायित्वम् । अग्निहोत्राद्याहुतिविपरिणामात्मकं च जगत्कृत्स्नमिति श्रुतिस्मृतिवादाः शतशो व्यवस्थिताः । अतो युक्तमेव द्विशब्देन

व्याख्यानम् । यत्तद्ब्राह्मणान्तरेष्विदमाहुः—संवत्सरं पयसा जुह्वय पुनर्मृत्युं जयतीति । संवत्सरेण किल त्रीणि षष्टिशतान्याहुतीनां सप्त च शतानि विंशतिश्चेति याजुष्मतीरिष्टका अभिसंपद्यमानाः संवत्सरस्य च अहो-  
रात्राणि, संवत्सरमग्निं प्रजापतिमाप्नुवन्ति । एवं कृत्वा संवत्सरं जुह्वत् अपजयति पुनर्मृत्युम्—इतः प्रेत्य देवेषु संभूतः पुनर्न म्रियत इत्यर्थः—इत्येवं ब्राह्मण-  
वादा आहुः । न तथा विद्यात् न तथा द्रष्टव्यम् । यदहरेव जुहोति तदहः पुनर्मृत्युमपजयति न संवत्सराभ्यास-  
मपेक्षते । एवं विद्वान्सन्—यदुक्तं, पयसि हीदं सर्वं प्रतिष्ठितं पयसाहुतिविपरिणामात्मकत्वात्सर्वस्येति, तत्—  
एकैवाह्ना जगदात्मत्वं प्रतिपद्यते । तदुच्यते—अप-  
जयति पुनर्मृत्युं पुनर्मरणं सकृन्मृत्वा विद्वान् शरीरेण वियुज्य सर्वात्मा भवति न पुनर्मरणाय परिच्छिन्नं शरीरं गृह्णातीत्यर्थः । कः पुनर्हेतुः, सर्वात्माप्या मृत्युमपजय-  
तीति ? उच्यते, सर्वं समस्तं हि यस्मात् देवेभ्यः सर्वेभ्यः अन्नाय अन्नमेव तदायं च सायंप्रातराहुतिप्रक्षेपेण प्रय-  
च्छति । तद्युक्तं—सर्वमाहुतिमयमात्मानं कृत्वा सर्व-  
देवान्नरूपेण सर्वैः देवैः एकात्मभावं गत्वा सर्वदेवमयो भूत्वा पुनर्न म्रियत इति । अथैतदप्युक्तं ब्राह्मणेन—  
‘ब्रह्म वै स्वयंभु तपोऽतप्यत, तदैक्षत न वै तपस्यान-  
न्यमस्ति, हन्ताहं भूतेष्व्वात्मानं जुह्वयानि भूतानि चात्म-  
नीति, तत्सर्वेषु भूतेष्व्वात्मानं हुत्वा भूतानि चात्मनि, सर्वेषां भूतानां श्रेष्ठ्यं स्वाराज्यमाधिपत्यं पश्येत्’  
( शब्रा. १३।७।११ ) इति ।

कस्मात्तानि न क्षीयन्तेऽद्यमानानि सर्वदेति । यदा पित्रा अन्नानि सृष्ट्वा सप्त पृथक्पृथक्भोक्तृभ्यः प्रक्षान्ति, तदा प्रभृत्येव तैर्भोक्तृभिरद्यमानानि—तन्निमित्तत्वात्तेषां स्थितेः—सर्वदा नैरन्तर्येण । कृतक्षयोपपत्तेश्च युक्तस्तेषां क्षयः । न च तानि क्षीयमाणानि, जगतोऽविभ्रष्टरूपेणै-  
वावस्थानदर्शनात् । भवितव्यं च अक्षयकारणेन । तस्मात् कस्मात्पुनस्तानि न क्षीयन्ते इति प्रश्नः । तस्येदं प्रतिवचनं—पुरुषो वा अक्षितिः । यथा असौ पूर्वमन्नानां स्रष्टाऽऽसीत् पिता मेघया जायादिसंबद्धेन च पाङ्क्तकर्मणा भोक्ता च तथा येभ्यो दत्तान्यन्नानि तेऽपि तेषामन्नानां भोक्तारोऽपि सन्तः पितर एव,

मेघया तपसा च यतो जनयन्ति तान्यन्नानि । तदेतद-  
भिधीयते, पुरुषो वै योऽन्नानां भोक्ता सः अक्षितिः अक्षयहेतुः । कथमस्याक्षितित्वमित्युच्यते — सः हि यस्मात् इदं भुज्यमानं सप्तविधं कार्यकरणलक्षणं क्रियाफलात्मकं पुनः पुनः भूयो भूयः जनयते उत्पादयति, धिया धिया तत्तत्कालभाविन्या तथा तथा प्रज्ञया, कर्म-  
भिश्च वाङ्मनःकायचेष्टितैः । यत् यदि ह यद्येतत्सप्तविधम-  
न्नमुक्तं क्षणमात्रमपि न कुर्यात्प्रज्ञया कर्मभिश्च, ततो विच्छिद्येत भुज्यमानत्वात्सातत्येन क्षीयेत ह । तस्मात् यथैवायं पुरुषो भोक्ता अन्नानां नैरन्तर्येण यथाप्रज्ञं यथाकर्म च करोत्यपि । तस्मात् पुरुषोऽक्षितिः, सात-  
त्येन कर्तृत्वात्, तस्मात् भुज्यमानान्यप्यन्नानि न क्षीयन्त इत्यर्थः । अतः प्रज्ञाक्रियालक्षणप्रबन्धारूढः सर्वो लोकः साध्यसाधनलक्षणः क्रियाफलात्मकः संहतानेकप्राणिकर्म-  
वासनासंतानावष्टब्धत्वात् क्षणिकः अशुद्धः असारः नदीस्रोतः प्रदीपसंतानकल्पः कदलीस्तम्भवदसारः फेन-  
मायामरीच्यम्भःस्वप्नादिसमः तदात्मगतदृष्टीनामविकीर्य-  
माणो नित्यः सारवानिव लक्ष्यते । तदेतद्वैराग्यार्थमुच्यते — धिया धिया जनयते कर्मभिर्भ्यद्वैतज्ञं कुर्यात् क्षीयेत हेति—  
विरक्तानां ह्यस्मात् ब्रह्मविद्या आरब्धव्या चतुर्थप्रमुखे-  
नेति । यो वैतामक्षितिं वेदेति । वक्ष्यमाणान्यपि त्रीण्य-  
न्नानि अस्मिन्नवसरे व्याख्यातान्येवेति कृत्वा तेषां याथाभ्यविज्ञानफलमुपसंहियते — यो वा एतामक्षितिं अक्षयहेतुं यथोक्तं वेद—पुरुषो वा अक्षितिः स हीनमन्नं धिया धिया जनयते कर्मभिर्भ्यद्वैतज्ञं कुर्यात्क्षीयेत हेति —सोऽन्नमत्ति प्रतीकेनेत्यस्यार्थ उच्यते — मुखं मुख्यत्वं प्राधान्यमित्येतत्, प्राधान्येनैव, अन्नानां पितुः पुरुषस्याक्षितित्वं यो वेद, सोऽन्नमत्ति, नान्नं प्रति गुणभूतः सन्, यथा अन्नः न तथा विद्वान् अन्नानात्मभूतः — भोक्तैव भवति न भोज्यतामाप-  
द्यते । स देवानपिगच्छति स ऊर्जमुपजीवति— देवा-  
नपिगच्छति देवात्मभावं प्रतिपद्यते, ऊर्जममृतं च उपजी-  
वतीति यदुक्तं, सा प्रशंसा, नापूर्वार्थोऽन्योऽस्ति ।

शंकर.

( २ ) पितेतीतिरक्षणान्तं व्याख्येयग्रहणम् । मेघया हि तपसाऽजनयत्यितेत्यंशस्तस्य व्याख्यानम् । ‘तपसा

चीयते ब्रह्म यस्य ज्ञानमयं तपः । तस्मादेतद्ब्रह्म नाम रूपमन्नं च जायते ॥' इति । ज्ञानमयेन तपसा नामरूपलक्षणान्नजनकस्य परमात्मनोऽन्नजनकत्वं प्रसिद्धं खल्वतः किमत्र व्याख्यातव्यमिति भावः । यदिदं ब्रीहि-यवादिरूपमद्यते तदेवपित्रादिसाधारणमन्नम् । ईदृशं साधारणमन्नं देवपित्रादिभ्योऽदत्त्वा यो भुङ्क्ते स पाप्मनो न विमुच्यते । यस्माद्धेतोरेतदन्नं मिश्रमन्यदीय-द्रव्येण मिश्रितं साधारणमिति यावत् । गीतं च भगवता — 'तैर्दत्तानप्रदायैभ्यो यो भुङ्क्ते स्तेन एव सः' ( भ. गी. ३।१२ ) 'यश्नशिष्टाशिनः सन्तो मुच्यन्ते सर्वकिल्बिषैः । ते त्वघं भुञ्जते पापा ये पचन्त्यात्मका-रणात् ॥' ( भ. गी. ३।१३ ) इति । तथा श्रुतिः— 'केवलाग्नौ भवति केवलादी' । तस्माद्देवपित्रादिभ्यो निवेदितं मनुष्येण भोक्तव्यमित्यर्थः । एवं च प्रसिद्धमन्नं मनुष्येषु विनियुज्यत इत्यर्थः । द्वे अन्ने सृष्ट्वा देवान-साधारण्येनाभाजयदप्रणीयदिति । यन्मन्त्रोक्तमन्नं तद्धुतं च प्रहुतं चेति व्याचक्षते — हुतमौपासनं प्रहुतमग्नि-होत्रादि । यस्माद्धुतप्रहुते देवेभ्यो दत्ते तस्माद्देवेभ्यो देवानुद्दिश्यैव जुहति च प्रजुहति च । दर्शपूर्णमासावेव हुतप्रहुताख्ये देवान्ने इत्याहुः । यस्माद्दर्शपूर्णमासयोर्दे-वान्नत्वं तस्मात्तदतिरिक्तकाम्येष्टियजनशीलो न स्यादि-त्यर्थः । यद्वा दर्शपूर्णमासयोर्हुतप्रहुततया देवान्नत्वात्तत्र कियत्यप्यपचारे देवाः कुप्येयुरिति दर्शपूर्णमास-योराविविज्यं न कुर्यादित्यर्थः । त्रीण्यात्मनेऽकुरु-तेति मन्त्रं वक्तव्यब्राहुत्यादन्ते व्याचिकीर्षुस्तदतिक्रम्य तदुत्तरमन्त्रं व्याचष्टे — पशुभ्य इति । तत्पयः पशुभ्यो दत्तमन्नं पयोरूपमत एव हि मनुष्याः पशवश्च प्रथमतः पय एवोपजीवन्ति । अत्र मनुष्याश्चोपजीवन्ती-त्युक्त्या पशुभ्य एकं प्रायच्छदित्यत्र पशुशब्दो द्विपाच्चतुष्पात्साधारणो द्रष्टव्यः । तस्माज्जातं कुमारं जातकर्मसंस्कारे घृतं वा पयसो विकारं घृतमेवाग्निं प्रथमतः प्रलिलेहयन्ति आस्वादयन्ति । लिहेघातो-र्णिचि द्विवचनं छान्दसम् । स्तनं वा नु घापयन्ति जातकर्माद्यकरणे स्तनं घापयन्ति पाययन्ति । नुशब्दः खल्वर्थः । अथ संजातमाहुरतृणाद इति । अथशब्दो व्याख्योपक्रमे । अतृणाद इति पयोमात्राहार इत्याहु-

रिति । यत्प्राणिति चेष्टते मनुष्यपश्वादिकं यच्च न चेष्टते वृक्षादिकं तत्सर्वं पयसि प्रतिष्ठितम् । स्यावर-प्रतिष्ठाहेतुभूतजलस्यापि पयस्त्वादिति भावः । 'अन्नार्थं प्रयच्छति' । अन्नाद्यमाद्यशब्देन पयआज्या-दिकमुच्यते । यद्यदन्नाद्यं स्वयमस्ति तदेवेभ्य एव ददाति । देवेभ्यस्तद्दानेन यत्फलं लभते तल्लभते इति भावः । अत्र तस्मादिति शब्दार्थं व्याचष्टे—'पुरुषो वा अक्षितिः स हीदमन्नं पुनः पुनर्जनयते' । वैशब्दोऽवधारणे । अक्षितिरक्षय इत्यर्थः । यस्मादक्षयः पुरुषः प्रत्यहमन्नादि जनयति तस्माद्धेतोरद्यमानान्यन्नानि न क्षीयन्त इति मन्त्रार्थः । धिया धिया संकल्पेनेत्यर्थः । उत्पाद्यान्न-व्यक्त्यभिप्राया धियेति वीप्सा । कर्मभिर्जनयते प्राणिनां कर्मभिः सहितः सन्नन्नं जनयत इत्यर्थः । एतदन्नं यद्ध यदि हि प्रत्यहं न कुर्यादन्नं क्षीयत प्रत्यहमन्नकरणान्न क्षीयत इति भावः । एतादृशीमक्षितिं यो वेदेति मन्त्रार्थः । अनुभवमात्रेऽप्यस्तीति प्रयोगसंभ-वात् । मुख्यभोजनप्रतीत्यर्थं मुखेनान्नमत्तीत्युक्तम् । तस्माच्चान्नादनस्य मुखमात्रसाध्यत्वान्मुखेनेत्यस्य वैयर्थ्यं न चोदनीयम् । 'स देवानपि गच्छति स ऊर्ज-मुपजीवतीति प्रशंसा' । ऊर्जमन्नमित्यर्थः । प्रशंसा फलश्रुतिरिति यावत् ।

रंग.

त्रीण्यात्मनेऽकुरुतेति । मनो वाचं प्राणं तान्या-त्मनेऽकुरुत । अन्यत्रमना अभूवं नादर्शमन्यत्रमना अभूवं नाश्रौषमिति मनसा ह्येव पश्यति मनसा शृणोति । कामः संकल्पो विचिकित्सा श्रद्धाऽश्रद्धा धृतिरधृतिर्हीर्षीर्भीरित्येतत्सर्वं मन एव । तस्मादपि पृष्ठत उपस्पृष्टो मनसा विजानाति । यः कश्च शब्दो वागेव सा । एषा ह्यन्तमायत्तैषा हि न । प्राणोऽ-पानो व्यान उदानः समानोऽन इत्येतत्सर्वं प्राण

(१) बृज. १।५।३; श्राम्ना. १।४।३।८-१०; ब्रह्मकर.

२।३।३२, २।४।६, १२, १८; भास्कर. २।३।३२; रंग. कश्च ( कश्चन ); रामानुज. २।४।११ समानोऽन इत्ये ( समान इत्ये ); मध्व. हि न ( हि नः ) समानो-ऽन ( समानो न ); श्रीकर. २।४।१०; विश्वान. १।१।१८, २।३।३२, २।४।१२; बलदेव. २।४।६, १२.

एव । एतन्मयो वा अयमात्मा । वाङ्मयो मनो-  
मयः प्राणमयः ॥

( १ ) पाङ्क्तस्य कर्मणः फलभूतानि यानि त्रीण्यन्नान्युपक्षितानि तानि कार्यत्वात् विस्तीर्णनिषय-  
त्वाच्च पूर्वैर्म्योऽन्नेभ्यः पृथगुत्कृष्टानि । तेषां व्याख्या-  
नार्थं उत्तरो ग्रन्थ आ ब्राह्मणपरिसमाप्तेः । त्रीण्यात्म-  
नेऽकुरुतेति कोऽस्यार्थ इत्युच्यते — मनः वाक् प्राणः,  
एतानि त्रीण्यन्नानि । तानि मनः वाचं प्राणं च  
आत्माने आत्मार्थं अकुरुत कृतवान् सृष्ट्वा आदौ  
पिता । तेषां मनसोऽस्तित्वं स्वरूपं च प्रति संशय  
इत्यत आह — अस्ति तावन्मनः श्रोत्रादिबाह्यकरण-  
व्यतिरिक्तम् । यत एवं प्रसिद्धं — बाह्यकरणविषया-  
त्मसंबन्धे सत्यपि अभिमुखीभूतं विषयं न गृह्णाति, किं  
दृष्टवानसीदं रूपमित्युक्तो वदति — अन्यत्र मे गतं  
मन आसीत् सोऽहमन्यत्रमना आसं नादर्शं, तथेदं  
श्रुतवानसि मदोयं वच इत्युक्तः अन्यत्रमना अभूवं  
नाश्रौषं न श्रुतवानस्मीति । तस्मात् यस्यासंनिधौ  
रूपादिग्रहणसमर्थस्यापि सतः चक्षुरादेः स्वस्वविषय-  
संबन्धे रूपशब्दादिज्ञानं न भवति, यस्य च भावे  
भवति, तत् अन्यत् अस्ति मनो नामान्तःकरणं सर्व-  
करणविषययोगीत्यवगम्यते । यस्मात्सर्वो हि लोको मनसा  
ह्येव पश्यति मनसा शृणोति, तद्व्यग्रत्वे दर्शनाद्यभावात् ।  
अस्तित्वे सिद्धे मनसः स्वरूपार्थमिदमुच्यते — कामः  
स्त्रीव्यातिकराभिलाषादिः, संकल्पः प्रत्युपास्थितविषयवि-  
कल्पनं शुक्लनीलादिभेदेन, विचिकित्सा संशयज्ञानं, श्रद्धा  
अदृष्टार्थेषु कर्मसु आस्तिक्यबुद्धिः देवतादिषु च, अश्रद्धा  
तद्विपरीता बुद्धिः, धृतिः धारणं देहाद्यवसादे उत्तम्भनं,  
अधृतिः तद्विपर्ययः, ह्रीः लज्जा, घीः प्रज्ञा, भीः भयं  
इत्येतदेवमादिकं सर्वं मन एव, मनसोऽन्तःकरणस्य  
रूपाण्येतानि । मनोऽस्तित्वं प्रत्यन्यच्च कारणमुच्यते—  
तस्मान्मनो नामास्त्यन्तःकरणं, यस्माच्चक्षुषो ह्यगोचरे  
पृष्ठतोऽन्युपस्पृष्टः केनचित् हस्तस्यायं स्पर्शः जानो-  
रयमिति विवेकेन प्रतिपद्यते । यदि विवेककृत् मनो नाम  
नास्ति तर्हि त्वङ्मात्रेण कुतो विवेकप्रतिपत्तिः स्यात् ।  
यत्तत् विवेकप्रतिपत्तिकारणं तन्मनः ।

अस्ति तावन्मनः, स्वरूपं च तस्याधिगतम् ।  
त्रीण्यन्नानीह फलभूतानि कर्मणां मनोवाक्प्राणाख्यानि  
अध्यात्ममधिभूतमधिदैवं च व्याचिख्यासितानि ।  
तत्र आध्यात्मिकानां वाङ्मनःप्राणानां मनो व्याख्या-  
तम् । अथेदानीं वाग्वक्तव्येत्यारम्भः — यः कश्च  
लोके शब्दो ध्वनिः तात्वादेव्यङ्मयः प्राणिभिः वर्णा-  
दिलक्षणः इतरो वा वादित्रमेधादिनिमित्तः सर्वो ध्वनिः  
वागेव सा । इदं तावद्वाचः स्वरूपमुक्तम् । अथ  
तस्याः कार्यमुच्यते — एषा वाक् हि यस्मात् अन्तं  
अभिधेयावसानं अभिधेयनिर्णयं आयत्ता अनुगता ।  
एषा पुनः स्वयं नाभिधेयवत् प्रकाश्या अभिधेय-  
प्रकाशिकैव प्रकाशात्मकत्वात् प्रदीपादिवत् । न हि  
प्रदीपादिप्रकाशः प्रकाशान्तरेण प्रकाश्यते । तद्वत् वाक्  
प्रकाशिकैव स्वयं न प्रकाश्या — इति अनवस्थां  
श्रुतिः परिहरति—एषा हि न प्रकाश्या प्रकाशकत्वमेव  
वाचः कार्यमित्यर्थः ।

अथ प्राण उच्यते — प्राणः मुखनासिकासंचारी  
आ हृदयवृत्तिः, प्रणयनाःप्राणः, अपनयनान्मूत्रपुरीषादेर-  
पानः, अधोवृत्तिः आ नाभिस्थानः, व्यानः व्यायमन-  
कर्मा, व्यानः प्राणापानयोः संधिः वीर्यवत्कर्महेतुश्च,  
उदानः उत्कर्षोर्ध्वगमनादिहेतुः आपादतलमस्तकस्थान  
ऊर्ध्ववृत्तिः, समानः समं नयनाद्भुक्तस्य पीतस्य च  
कोष्ठस्थानोऽन्नपक्ता, अन इत्येषां वृत्तिविशेषाणां सामा-  
न्यभूता सामान्यदेहचेष्टाभिसंबन्धिनी वृत्तिः—एवं  
यथोक्तं प्राणादिवृत्तिजातमेतत्सर्वं प्राण एव । प्राण इति  
वृत्तिमानाध्यात्मिकः अन उक्तः । कर्म च अस्य वृत्ति-  
भेदप्रदर्शनेनैव व्याख्यातम् । व्याख्यातान्याध्यात्मिकानि  
मनोवाक्प्राणाख्यानि अन्नानि । एतन्मय एतद्विकारः  
प्राजापत्यैरैतैर्वाङ्मनःप्राणैरारब्धः । कोऽसावयं कार्य-  
करणसंघातः ? आत्मा पिण्डः आत्मस्वरूपत्वेनाभि-  
मतोऽविवेकिभिः—अविशेषणैतन्मय इत्युक्तस्य विशेषण  
वाङ्मयो मनोमयः प्राणमय इति स्फुटिकरणम् ।

शंकर.

( २ ) ' नित्योपलब्ध्यनुपलब्धिप्रसङ्गोऽन्यतरनियमो  
वाऽन्यथा' — तच्चाऽऽत्मन उपाधिभूतमन्तःकरणं  
मनो बुद्धिर्विज्ञानं चित्तमिति चानेकधा तत्रतत्राभि-

लप्यते । कचिच्च वृत्तिविभागेन संशयादिवृत्तिकं मन इत्युच्यते निश्चयादिवृत्तिकं बुद्धिरिति । तच्चैवंभूतमन्तःकरणमवश्यमस्तीत्यभ्युपगम्यम् । यस्यावधानानवधानाभ्यामुपलब्ध्यनुपलब्धी भवतस्तन्मनः । तथा च श्रुतिः 'अन्यत्रमनाः' इति । २।३।३२

सर्वार्थविषयं त्रैकाल्यवृत्ति मनस्त्वेकमनेकवृत्तिकम् । तदेव वृत्तिभेदात् कचिद्भिन्नवद्व्यपदिश्यते 'मनो बुद्धिरहंकारश्चित्तं च' इति । तथा च श्रुतिः कामाद्याः नानाविधाः वृत्तीरनुकम्पाऽऽह—एतदिति । २।४।६

'पञ्चवृत्तिर्मनोवद्व्यपदिश्यते' — इतश्चास्ति मुख्यस्य प्राणस्य वैशेषिकं कार्यं यत्कारणं पञ्चवृत्तिरयं व्यपदिश्यते श्रुतिषु 'प्राणोऽपानो व्यान उदानः समानः' इति । वृत्तिभेदश्चायं कार्यभेदापेक्षः । ब्रह्मणः २।४।१२

( ३ ) मनोवाक्प्राणरूपाणि त्रीण्यन्नानि सर्वस्यै जीववर्गायाकुरुत कृतवानित्यर्थः । उक्तं च व्यासार्थैर्ज्योतिरधिकरणे सप्तान्नब्राह्मणदशायां परमात्मनः संकल्पादेहिनामुपजीव्यत्वेनान्नशब्दाव्यानां सप्तानामुत्पत्तिमुक्त्वा तत्रप्रसिद्धान्नदशपूर्णमासौ पयश्चेत्यत्र चतुष्टयस्य मानुषदेवतिर्यक्षु विनियोगमुक्त्वा त्रीण्यात्मनेऽकुरुतत्यवशिष्टान्नत्रयस्य सर्वविधप्रवृत्तिहेतुत्वात्सामान्येन सर्वभोक्तृत्वगंशेषमकरोदित्युक्तत्वेत्युक्तम् । मनोवाक्प्राणानां सर्वजीवसाधारणोपकारकत्वं क्रमेणऽऽह—अन्यत्रेति । अत्र लोकः प्रत्येतीति शेषः । मनसो व्यासङ्गदशायां विषयानुभवाभावोऽनुभूयते इति भावः । ततः किमित्यत्राऽऽह—मनसा ह्येवेति । अत्यल्पमिदमुच्यते दर्शनश्रवणे मनःकरणके इति । कामादिकमपि मनःकरणकमित्याह—काम इति । संकल्पोऽध्यवसायः । धृतिः प्रीतिः । अधृतिरप्रीतिः । ह्रीर्लज्जा । धीः प्रमाणजन्यज्ञानमात्रम् । भीरागामिदुःखशङ्का । एतत्सर्वं मनःकरणकमित्यर्थः । एवं मनस आत्मभोगार्थत्वमुक्त्वा वाचस्तदाह—य कश्चनेति । वागिन्द्रियाधीनोच्चारणकर्मैत्यर्थः । ततश्च शब्दाभिवदनमेव वागिन्द्रियसाध्योपकार इति भावः । 'सैषा ह्यन्तर्मायत्ता' । सैषा वाक्सर्वस्यान्तर्मायत्ता इयत्तां प्राप्ता । इयत्तां प्रकाशयितुं शक्नोतीत्यर्थः । 'एषा हि न' । एषा वाग्धि स्वयं नान्तर्मायत्ता । अपरिच्छिन्नेत्यर्थः । वाक्स्वयमन्यापरिच्छेद्या

सतीतरेषां तु परिच्छेदिकेत्यर्थः । क्रमप्राप्तं प्राणस्याऽऽत्मोपकारकत्वप्रकारमाह—प्राण इति । 'इत्येतत्सर्वं प्राण एव' । प्राणनापाननादिव्यापारद्वारोपकारक इति यावत् । प्राचुर्ये मयद् । रंगः

( ४ ) \* पिता विष्णुः । यत् यदा । तपसा प्राणिनां कर्मभिः । मेघया स्वेच्छया । स ह्रीदमन्नं धिया जनयते कर्मभिरिति वचनात् । 'सप्तान्नानि यदा विष्णुः परमः पुरुषो विभुः । ससर्ज तेषां स्वार्थानि चकार त्रीणि केशवः । मनो वाचं तथा प्राणं तस्मात्तैस्तुष्टिमेति सः । तस्मात्तद्भक्तिकामः स्यात्संकल्पं तत्कृतिं प्रति । कुर्यात्तद्वेदनेच्छां च श्रद्धां तस्य गुणोन्नतौ । अश्रद्धामन्यसाम्ये वाऽप्यन्येषामुन्नतौ ततः । अन्येषां तत्स्वरूपत्वे प्राकृतत्वादिकेऽस्य च । धृतिं तन्निन्दिवागादौ प्राप्ते तत्रैव चाधृतिम् । तन्मतस्य विसर्गार्थं ह्रियं तद्भक्तिवर्जने । तद्विवेके धियं चैव तदज्ञाने भियं तथा । वाचं नित्यं तद्गुणोन्नतौ प्राणं तत्कर्मणि स्फुटम् । तदन्यकर्मसंन्यागे चापानं व्यानमस्य च । विरोधिनां निरासे त्वशोदानं योगधारणे । मनोवागादीन्द्रियाणां समानं नियमेऽत्र हि । अन्नमुक्तेषु सुस्थैर्वै नरः कुर्यात्सदैव हि । अनेकगोचरेच्छा स्यात्काम एकाश्रये स्थितः । प्राणः प्रवृत्तिहेतुः स्यादपानस्तु निवर्तने । बलकर्मा तथा व्यान उदानो योगकर्मकृत् । देहेन्द्रियमनोनेता समानो नः स्थितिप्रदः । मनोवाक्प्राणसांनिध्यप्राधान्याज्जीव उन्नतिः । मनोवाक्प्राणरूपोऽसौ भगवान् पुरुषोत्तमः । मनोवाक्प्राणतस्तस्य जाता अन्येऽभिमानिनः । ब्रह्मा सरस्वती वायुर्मन आद्यभिमानिनः । सर्वस्यान्तःस्थितं विष्णुमायत्ता वाग्धि नः सदा । सर्ववाचश्च घोषाश्च विष्णोर्नामेति कीर्तिताः । तज्ज्ञानां तत्फलं च स्यादज्ञानां तत्फलं न तु । सर्वेन्द्रियमतं ज्ञानं मनःआयत्तमीरितम् । पृष्टे स्पृष्टेऽप्यनेनाहं स्पृष्ट इत्येव वेत्यतः । मनस्यव्याकुलेऽन्यत्र नैव वेत्ति कथंचन ॥

मध्वः

त्रयो लोका एत एव । वागेवायं लोको मनोऽन्तरिक्षलोकः प्राणोऽसौ लोकः ॥

\* १।५।१, २ कण्डिके अपि अत्रैव व्याख्याते । द्वितीयकण्डिकाव्याख्यानं १।५।१६ कण्डिकायामपि द्रष्टव्यम् ।

(१) वृत्तः १।५।४; शब्दाः १।४।३।११.



तेषामेव प्राजापत्यानामज्ञानामाधिभौतिको विस्तारोऽभिधीयते—त्रयो लोकाः भूर्भुवः स्वरित्याख्याः एत एव वाङ्मनःप्राणाः, तत्र विशेषः — वागेवायं लोकः, मनोऽन्तरिक्षलोकाः, प्राणोऽसौ लोकः ।

शंकर.

त्रयो वेदा एत एव । वागेवर्ग्वेदो मनो यजुर्वेदः प्राणः सामवेदः ॥

देवाः पितरो मनुष्या एत एव । वागेव देवा मनः पितरः प्राणो मनुष्याः ॥

पिता माता प्रजैत एव । मन एव पिता वाङ्माता प्राणः प्रजा ॥

( १ ) तथा त्रयो वेदा इत्यादीनि वाक्यानि ऋज्वर्थानि ।

शंकर.

( २ ) ' प्रजा ' पुत्र इत्यर्थः ।

रंग.

'विज्ञातं विजिज्ञास्यमविज्ञातमेत एव । यत्किंच विज्ञातं वाचस्तद्रूपम् । वाग्धि विज्ञाता । वागेनं तद्भूत्वाऽवति ॥

( १ ) विज्ञातं विजिज्ञास्यं अविज्ञातं एत एव । तत्र विशेषः यत्किंच विज्ञातं विस्पष्टं ज्ञातं वाचस्तद्रूपम् । तत्र स्वयमेव हेतुमाह—वाक् हि विज्ञाता, प्रकाशात्मकत्वात् । कथमविज्ञाता भवेत् या अन्यानपि विज्ञापयति । ' वाचैव सम्राड्बन्धुः प्रज्ञायते ' इति हि वक्ष्यति । वाग्विशेषविद् इदं फलमुच्यते—वागेव एनं यथोक्तवाग्भिभूतिविदं तत् विज्ञातं भूत्वा अवति पालयति, विज्ञातरूपेणैवास्यान्नं भोज्यतां प्रतिपद्यत इत्यर्थः ।

शंकर.

( २ ) यद्वाग्व्यवहाराद्विज्ञातं तत्सर्वं वाचो रूपम् । तदेव प्रसिद्धं दर्शयति—' वाग्धि विज्ञाता ' । वाचा विज्ञायमानाः सर्वेऽपि वागेव तदधीनप्रकाशत्वात्सैवेत्यर्थः । ततश्च किमित्यत्राऽऽह—' वागेवैनं तद्भूत्वाऽवति ' । तद्वाचा विज्ञायमानं पदार्थजातमेनं विज्ञातारं यदवति रक्षत्युपकरोतीति यावत् । तद्वागेव भूत्वा

( १ ) बृउ. १।५।५-७; शब्रा. १।४।४।३।१२-१४.

( २ ) बृउ. १।५।८; शब्रा. १।४।४।३।१५; रंग. वागेनं ( वागेवैनं ).

अवति वाचा विज्ञायमानेन पदार्थेन य उपकारः स सर्वोऽपि वागाद्यधीन एव तस्माद्वाच उपकारकत्वं सिद्धमिति भावः । एवमुत्तरत्रापि द्रष्टव्यम् ।

रंग.

यत्किंच विजिज्ञास्यं मनसस्तद्रूपम् । मनो हि विजिज्ञास्यम् । मन एनं तद्भूत्वाऽवति ॥

तथा यत्किंच विजिज्ञास्यं, विस्पष्टं ज्ञातुमिष्टं विजिज्ञास्यं तत्सर्वं मनसो रूपम् । मनः हि यस्मात् संदिह्यमानाकारत्वाद्विजिज्ञास्यम् । पूर्ववन्मनोविभूतिविदः फलम्—मन एनं तत् विजिज्ञास्यं भूत्वा अवति विजिज्ञास्यस्वरूपेणैवान्नत्वमापद्यते ।

शंकर.

यत्किंचाविज्ञातं प्राणस्य तद्रूपम् । प्राणो ह्यविज्ञातः । प्राण एनं तद्भूत्वाऽवति ॥

( १ ) तथा यत्किंच अविज्ञातं विज्ञानागोचरं न च संदिह्यमानं, प्राणस्य तद्रूपम् । प्राणो ह्यविज्ञातः, अविज्ञातरूपः हि यस्मात् प्राणः, अनिरुक्तश्रुतेः । विज्ञातविजिज्ञास्याविज्ञातभेदेन वाङ्मनःप्राणविभागे स्थिते त्रयो लोकाः इत्यादयो वाचनिका एव । सर्वत्र विज्ञातादिरूपदर्शनाद्वचनादेव नियमः स्मर्तव्यः । प्राण एनं तद्भूत्वाऽवति अविज्ञातरूपेणैवास्य प्राणोऽन्नं भवतीत्यर्थः । शिष्यपुत्रादिभिः संदिह्यमानाविज्ञातोपकारा अप्याचार्यपित्रादयो दृश्यन्ते । तथा मनःप्राणयोरपि संदिह्यमानाविज्ञातयोरन्नत्वोपपत्तिः ।

शंकर.

( २ ) ' प्राणो ह्यविज्ञातः ' । प्राणस्येन्द्रियागोचरत्वादिति भावः । ' प्राण एनं तद्भूत्वाऽवति ' । पूर्वमुक्तवशादचिन्तितं यदुपकरोति तद्भूत्वा प्राण उपकरोतीत्यर्थः ।

रंग.

( ३ ) लोकवेदसुरज्ञातपित्रादेश्चाभिमानिनः । \*

मध्व.

तैस्यै वाचः पृथिवी शरीरम् । ज्योतीरूपमयमग्निः । तद्यावत्येव वाक्तावती पृथिवी तावानयमग्निः ॥

\* बृउ. १।५।४ इत्यारभ्य एतत्पर्यन्तस्येयं व्याख्या ।

( १ ) बृउ. १।५।९; शब्रा. १।४।४।३।१६ एनं ( एव ).

( २ ) बृउ. १।५।१०; शब्रा. १।४।४।३।१७ एनं ( एव ).

( ३ ) बृउ. १।५।११; शब्रा. १।४।४।३।१८.

( १ ) व्याख्यातो वाङ्मनःप्राणानामाधिभौतिको विस्तारः । अथायमाधिदैविकार्थः आरम्भः—तस्यै तस्याः वाचः प्रजापतेरज्ञत्वेन प्रस्तुतायाः पृथिवी शरीरं बाह्य आधारः, ज्योतीरूपं प्रकाशात्मकं करणं पृथिव्या आधेयभूतं अयं पार्थिवोऽग्निः । द्विरूपा हि प्रजापतेः वाक् कार्ये आधारः अप्रकाशः, करणं च आधेयं प्रकाशः, तदुभयं पृथिव्यग्री वागेव प्रजापतेः । तत् तत्र यावत्वेव यावत्परिमाणैव अध्यात्माधिभूत-भेदभिन्ना सती वाग्भवति, तत्र सर्वत्र आधारत्वेन पृथिवी व्यवस्थिता तावत्वेव भवति कार्यभूता । तावानयमग्निः आधेयः—करणरूपो ज्योतीरूपेण पृथिवीमनुप्रविष्टस्तावानेव भवति । समानमुत्तरम् ।

शंकर.

( २ ) एवं प्रशस्य त्रयाणामधिष्ठातृंश्च दर्शयति— तस्यै वाच इति । तस्य वाग्निन्द्रियस्य पृथिवी शरीरमायतनं जिह्वागोलस्थं पार्थिवांशमाश्रित्य वाग्निन्द्रियं तिष्ठतीत्यर्थः । ज्योतीरूपमयमग्निः । ज्योतिर्मयमधिष्ठातृदेवतास्वरूपमयमग्निरित्यर्थः । तद्यावत्वेवेति । यत्रयत्र वाग्निन्द्रियं तत्रतत्र तदधिष्ठानतया पृथिव्यस्ति । अधिष्ठातृतयाऽग्निरप्यस्तीत्यर्थः ।

रंग.

अथैतस्य मनसो द्यौः शरीरम् । ज्योतीरूपमसावादित्यः । तद्यावदेव मनस्तावती द्यौस्तावानसावादित्यः । तौ मिथुनं समैताम् । ततः प्राणोऽजायत । स इन्द्रः । स एषोऽसपत्नः । द्वितीयो वै सपत्नः । नास्य सपत्नो भवति य एवं वेद ॥

( १ ) अथैतस्य प्राजापत्यान्नोक्तस्यैव मनसः द्यौः ब्रूलोकः शरीरं कार्ये आधारः, ज्योतीरूपं करणं आधेयः असावादित्यः । तत् तत्र यावत्परिमाणमेवाध्यात्ममधिभूतं वा मनः, तावती तावद्विस्तारा तावत्परिमाणा मनसो ज्योतीरूपस्य करणस्य आधारत्वेन व्यवस्थिता द्यौः । तावानसावादित्यो ज्योतीरूपं करणमाधेयम् । तावग्न्यादित्यौ वाङ्मनसे आधिदैविके मातापितरौ मिथुनं मैथुन्यं इतरेतरसंसर्गं समैतां समगच्छेताम्

(१) बृड. १।५।१२; शब्रा. १।४।३।१९; रंग. नास्य ( न हास्य ); मध्व. समैताम् ( समेताम् ).

—मनसा आदित्येन प्रसृतं पित्रा, वाचा अग्निना मात्रा प्रकाशितं कर्म करिष्यामीति—अन्तरा रोदस्योः । ततः तयोरेव संगमनात् प्राणो वायुरजायत परिस्पन्दाय कर्मणे । यो जातः स इन्द्रः परमेश्वरः, न केवलमिन्द्र एव, असपत्नः अविद्यमानः सपत्नो यस्य, कः पुनः सपत्नो नाम ? द्वितीयो वै प्रतिपक्षत्वेनोपगतः स द्वितीयः सपत्न इत्युच्यते । तेन द्वितीयत्वेऽपि सति वाङ्मनसे न सपत्नत्वं भजेते । प्राणं प्रति गुणभावोपगते एव हि ते अध्यात्ममिव । तत्र प्रासङ्गिकासपत्नविज्ञानफलमिदम्—नास्य विदुषः सपत्नः प्रतिपक्षो भवति, य एवं यथोक्तं प्राणं असपत्नं वेद ।

शंकर.

( २ ) इह युशब्द आकाशमात्रपरः । न तु लोकविशेषपरः । अनुपपत्तेः । न हि स्वर्गलोक एव मनसोऽधिष्ठानमन्येषाममनस्कत्वप्रसङ्गात् । युशब्दो हि लोकविशेषे न भूमिमात्रे च वर्तते । सुरलोको द्योदिवौ द्वे । 'द्योदिवौ द्वे स्त्रियामभ्रं व्योमपुष्करमम्बरम्' इति निघण्टुक्तेः । तत्रापि सामर्थ्याद्ब्रह्मदयाकाशे पर्यवस्यति । हृदयं छिद्ररूपाकाशमायतनमित्यर्थः । तावग्न्यादित्यौ मिथुनं समैतां मिथुनभावमगच्छताम् । 'ततः प्राणोऽजायत' । तस्यायमभिप्रायः—आदित्याधिष्ठेयमनःपूर्विकाऽग्न्याधिष्ठेयवाक्प्रवृत्तिस्तदुभयपूर्विका पञ्चवृत्तिप्राणाधीना शरीरप्रवृत्तिरिति । स इन्द्रः परमेश्वरशाली । इन्द्रियान्तरापेक्षया प्राणस्येश्वरत्वादिति भावः । प्राणस्यासपत्नत्वं चक्षुरादिषु स्वसदृशस्वप्रतिस्पर्धिरहितत्वम् । रंग.

अथैतस्य प्राणस्याऽऽपः शरीरम् । ज्योतीरूपमसौ चन्द्रः । तद्यावानेव प्राणस्तावत्य आपस्तावानसौ चन्द्रः । त एते सर्व एव समाः सर्वेऽनन्ताः । स यो हैतानन्तवत् उपास्तेऽन्तवन्तं स लोकं जयति । अथ यो हैताननन्तानुपास्तेऽनन्तं स लोकं जयति ॥

( १ ) अथैतस्य प्रकृतस्य प्राजापत्यान्नस्य प्राणस्य, न प्रजोक्तस्य अनन्तरनिर्दिष्टस्य, आपः शरीरं कार्ये करणाधारः । पूर्ववत् ज्योतीरूपमसौ चन्द्रः । तत्र

(१) बृड. १।५।१३; शब्रा. १।४।३।२०, २१; ब्रह्मशंकर. ३।३।४३; रामानुज. २।४।६; श्रीकर. २।४।५.

यावानेव प्राणः यावत्परिमाणः अध्यात्मादिभेदेषु, तावद्वाप्तिमत्य आपः तावत्परिमाणाः । तावानसौ चन्द्र अत्राधेयः तास्वप्स्वनुप्रविष्टः करणभूतः अध्यात्ममधिभूतं च तावद्वाप्तिमानेव । तान्येतानि पित्रा पाङ्क्तेन कर्मणा सृष्टानि त्रीण्यन्नानि वाङ्मनःप्राणाख्यानि । अध्यात्म-मधिभूतं च जगत्समस्तं एतैर्व्याप्तम् । नैतेभ्योऽन्यदति-रिक्तं किंचिदस्ति कार्यात्मकं करणात्मकं वा । समस्तानि त्वेतानि प्रजापतिः । त एते वाङ्मनःप्राणाः सर्व एव समाः तुल्यव्याप्तिमन्तः यावत्प्राणिगोचरं साध्यात्माधि-भूतं व्याप्य व्यवस्थिताः । अत एवानन्ता यावत्संसार-भात्रिनो हि ते । न हि कार्यकरणप्रत्याख्यानेन संसारोऽ-वगम्यते । कार्यकरणतामका हि त इत्युक्तम् । स यः कश्चित् ह एतान् प्रजापतेरात्मभूतान् अन्तवतः परि-च्छिन्नान् अध्यात्मरूपेण वा अधिभूतरूपेण वा उपास्ते, स च तदुपासनानुरूपमेव फलं अन्तवन्तं लोकं जयति, परिच्छिन्न एव जायते, नैतेषामात्मभूतो भवतीत्यर्थः । अथ पुनः यः ह एतानेनन्तान् सर्वात्मकान् सर्वप्राण्यात्म-भूतान् अपरिच्छिन्नान् उपास्ते, सोऽनन्तमेव लोकं जयति । शंकर.

( २ ) आपः शरीरं, 'प्राणा वा आपः' इति श्रुतेः । पानीयं प्राणिनां प्राणा विश्वमेव च तन्मयमि-त्यायुर्वेदविदः । अतः प्राणस्याऽऽप एवाऽऽयतनम् । त एते वाङ्मनःप्राणाः सर्व एव समाः । हस्तिमशकादीनां-सर्वेषां समानाः । यथा दीपप्रभा घटगृहप्रासादाधारा समपरिमाणाऽपि तत्तदाधारवशेन संकोचविकासौ याति तथा प्राणा अपि मशकमातङ्गादिदेहवशेन संकोच-विकासौ यान्तीत्यर्थः । सर्वेऽनन्ताः । आनन्त्यं चा-ऽऽकल्पस्यायित्वात्, मनआदिव्यष्टिभेदाच्चेति द्रष्टव्यम् । तस्मात्फलार्थिनाऽऽनन्त्येनैवोपासनीयम् । अनन्तवत्त्वेनै-वोपासनेन तत्फलप्राप्तिरित्याह — स यो हैतानन्तवत इति । अत्रानन्तशब्दश्चिरकालस्थायित्वाभिप्रायः ।

रंग.

( ३ ) त एते सर्व एव समाः सर्वेऽनन्ताः इत्यान-न्यश्रवणाद्विभुत्वं प्राणानामिति प्राप्तेऽभिधीयते । 'प्राण-मनूकामन्तं सर्वे प्राणा अनूकामन्ति' ( बृउ. ४।४।२ ) इत्युक्तान्यादिश्रवणात्परिमितत्वे सिद्धे सत्युक्तान्यादिषु

पार्श्वस्यैरनुपलभ्यमानत्वादनवश्च प्राणाः । आनन्त्य-श्रुतिस्तु 'अथ यो हैतानेनन्तानुपास्ते' इत्युपासनश्रवणाद्-पास्यप्राणविशेषभूतकार्यबाहुल्याभिप्राया ।

रामानुज. २।४।६

( ४ ) 'युष्टिव्यग्रिसूर्यापां सोमस्याप्यभिमानिनः । स इन्द्रः परमैश्वर्यादशत्रुः समवर्जनात् । वायुरेते समा-व्यातौ ब्रह्मेरौ गुणतोऽधिकौ । अनन्ताश्च गुणा ह्येपा-मन्यनीवव्यपेक्षया । तेभ्योऽप्यनन्ता विष्णोस्तु तेपामेवमु-पासकः । नित्यलोकोपभोगी स्यादनित्यस्यान्यथा भवेत् ॥ \* मध्व.

स एष संवत्सरः प्रजापतिः षोडशकलः । तस्य रात्रय एव पञ्चदश कलाः । ध्रुवैवास्य षोडशी कला । स रात्रिभिरेवाऽऽ च पूर्यतेऽप च क्षीयते । सोऽमावास्याः रात्रिमेतया षोडश्या कलया सर्वमिदं प्राणभृदनुप्रविश्य । ततः प्रातर्जा-यते । तस्मादेतां रात्रिं प्राणभूतः प्राणं न विच्छि-न्यादपि कृकलासस्यैतस्या एव देवताया अप-चित्त्यै ॥

( १ ) पिता पाङ्क्तेन कर्मणा सप्तान्नानि सृष्ट्वा त्रीण्य-न्नान्यात्माथमकरोदित्युक्तम् । तान्येतानि पाङ्क्तकर्म-फलभूतानि व्याख्यातानि । तत्र कथं पुनः पाङ्क्तस्य कर्मणः फलमेतानीति उच्यते—यस्मात्तेष्वपि त्रिविधेषु पाङ्कता अवगम्यते, वित्तकर्मणोरपि तत्र संभवात् । तत्र पृथिव्यग्री माता, दिवादित्यौ पिता, योऽयमनयोर-न्तरा प्राणः स प्रजेति व्याख्यातम् । तत्र वित्तकर्मणी संभावयितव्ये इत्यारम्भः । स एष संवत्सरः—योऽयं व्यन्नात्मा प्रजापतिः प्रकृतः, स एष संवत्सरात्मना विशेषतो निर्दिश्यते । षोडशकलः षोडश कला अवयवा अस्य सोऽयं षोडशकलः संवत्सरः संवत्सरात्मा काल-रूपः । तस्य च कालात्मनः प्रजापतेः रात्रय एव अहो-रात्राणि—तिथय इत्यर्थः—पञ्चदश कलाः । ध्रुवैव नित्यैव व्यवस्थिता अस्य प्रजापतेः षोडशी षोडशानां

\* बृउ. १।५।११ इत्यारभ्य एतत्पर्यन्तस्येयं व्याख्या ।

( १ ) बृउ. १।५।१४; शब्रा. १।४।३।१२; रंग. रेवाऽऽ च पूर्यतेऽप ( रेव चाऽऽपूर्यते अप ); मध्व. पूर्यतेऽप ( पूर्यते अप ).

पूणी कला । रात्रिभिरेव तिथिभिः कलोक्ताभिः आपूर्यते च अपक्षीयते च प्रतिपदाद्याभिर्हि चन्द्रमाः प्रजापतिः शुक्रपक्ष आपूर्यते कलाभिरुपचीयमानाभिर्वर्धते यावत्संपूर्णमण्डलः पौर्णमास्याम् । ताभिरेवापचीयमानाभिः कलाभिरपक्षीयते कृष्णपक्षे यावद्भ्रुवैका कला व्यवस्थिता अमावास्यायाम् । स प्रजापतिः कालात्मा अमावास्यां अमावास्यायां रात्रिं रात्रौ या व्यवस्थिता भ्रुवा कलोक्ता एतया षोडश्या कलया सर्वमिदं प्राणभृत् प्राणिजातं अनुप्रविश्य—यदपः पिबति यच्चौपधीरश्नाति तत्सर्वमेव ओषध्यात्मना सर्वं व्याप्य—अमावास्यां रात्रिमवस्थाय ततोऽपरेद्युः प्रातर्जायते द्वितीयया कलया संयुक्तः । एवं पाङ्क्तात्मकोऽसौ प्रजापतिः—दिवादित्यौ मनः पिता, पृथिव्यग्नी वाक् जाया माता, तयोश्च प्राणः प्रजा, चान्द्रमस्यस्तिथयः कला वित्तं—उपचयापचयधर्मित्वात् वित्तवत्, तासां च कलानां कालावयवानां जगत्परिमाणहेतुत्वं कर्म । एवमेष कृत्स्नः प्रजापतिः—जाया मे स्यात्, अथ प्रजायेय, अथ वित्तं मे स्यात्, अथ कर्म कुर्वीय—इत्येषणानुरूप एव पाङ्क्तस्य कर्मणः फलभूतः संवृत्तः । कारणानुविधायि हि कार्यमिति लोकेऽपि स्थितिः । यस्मादेव चन्द्र एतां रात्रिं सर्वप्राणिजातमनुप्रविष्टो भ्रुवया कलया वर्तते, तस्माद्धेतोः एताममावास्यां रात्रिं प्राणभृत् प्राणिनः प्राणं न विच्छिन्द्यात्—प्राणिनं न प्रमापयेदित्येतत्—अपि कृकलासस्य—कृकलासो हि पापात्मा स्वभावेनैव हिंस्यते प्राणिभिः दृष्टोऽप्यमङ्गल इति कृत्वा । ननु प्रतिषिद्धैव प्राणिहिंसा ‘अहिंसन् सर्वभूतान्यन्यत्र तीर्थेभ्यः’ इति । बाढं प्रतिषिद्धा, तथापि न अमावास्याया अन्यत्र प्रतिप्रसवार्थं वचनं हिंसायाः कृकलासविषये वा, किं तर्हि एतस्याः सोमदेवताया अपचित्यै पूजार्थम् ।

शंकर.

( २ ) चन्द्रमाः षड्भ्यो मासकृतून्कल्पयतीति प्रकारेण सर्वतुप्रवर्तकतया संवत्सरसंज्ञको रात्र्यधीनोपचयापचयान्वितकलामयः ‘सौम्यो वै देवतया पुरुषः’ इति श्रवणात्प्राणाधिदेवताभूतश्चन्द्र उच्यते । अत एव प्रजापतित्वं षोडश्याः कलया नाशाभावात् भ्रुवत्वमिति

द्रष्टव्यम् ।

\* रंग.

( ३ ) वायुः प्रजापतिः सोऽसौ चन्द्रसंस्थो विशेषतः । रात्रौ रात्रौ क्षयादस्य पूरणाद्रात्रिनामकाः । कलाः पञ्चदश प्रोक्ता भ्रुवैवास्य तु षोडशी । अकलोऽपि स चन्द्रस्य कलाभिः प्रोच्यते तथा । सोऽमावास्यां यतो रात्रौ प्राणभृत्सु व्यवस्थितः । कल्पावेशादल्पदोषः कृकलासवधोऽपि सन् । तस्यां रात्रौ महान्दोषो देवतावेशतो भवेत् । वायुः संवत्सरः प्रोक्तो वत्सो विष्णोरसौ यतः । सम्यगेव रतिं याति ॥

मध्व.

‘यो वै स संवत्सरः प्रजापतिः षोडशकलोऽयमेव स योऽयमेवंवित्पुरुषः । तस्य वित्तमेव पञ्चदश कलाः । आत्मैवास्य षोडशी कला । स वित्तेनैवाऽऽ च पूर्यतेऽप च क्षीयते । तदेतन्नभ्यं यदयमात्मा । प्रधिर्वित्तम् । तस्माद्यद्यपि सर्वज्यानि जीयत आत्मना चेज्जीवति प्रधिनाऽगादित्येवाहुः ॥

( १ ) यो वै परोक्षाभिहितः संवत्सरः प्रजापतिः षोडशकलः, स नैव अत्यन्तं परोक्षो मन्तव्यः, यस्मादयमेव स प्रत्यक्ष उपलभ्यते । कोऽसावयम् ? यो यथोक्तं व्यन्नात्मकं प्रजापतिमात्मभूतं वेत्ति स एवंवित्पुरुषः । केन सामान्येन प्रजापतिरिति तदुच्यते—तस्य एवंविदः पुरुषस्य गवादिवित्तमेव पञ्चदश कलाः, उपचयापचयधर्मित्वात्—वित्तसाध्यं च कर्म । तस्य कृत्स्नतायै—आत्मैव पिण्ड एव अस्य विदुषः षोडशी कला भ्रुवस्थानीया । स चन्द्रवत् वित्तेनैव आपूर्यते च अपक्षीयते च । तदेतत् लोके प्रसिद्धम् । तदेतत् नभ्यं नाभ्यै हितं नभ्यं नाभिं वा अर्हतीति—किं तत् ? यदयं योऽयं आत्मा पिण्डः । प्रधिः वित्तं परिवारस्थानीयं बाह्यं—चक्रस्येवारनेम्यादि । तस्मात् यद्यपि सर्वज्यानि सर्वस्वापहरणं जीयते हीयते ग्लानिं प्राप्नोति, आत्मना चक्रनाभिस्थानीयेन चेत् यदि जीवति, प्रधिना बाह्येन परिवारेण अयं अगात् क्षीणोऽयम्—यथा चक्रमरनेमि-

\* शेषं शंकरवत् ।

( १ ) बृउ. १।५।१५; शब्रा. १।४।३।२३ दित्येवाहुः ( दित्याहुः ); रंग. वै स सं ( वै सं ).

विमुक्तं—एवमाहुः । जीवश्चेदरनेमिस्थानीयेन वित्तेन पुनरुपचीयत इत्यभिप्रायः । शंकर.

( २ ) षोडशकलचन्द्रविद्याफलमाह— यो वै संवत्सर इति । यथा चन्द्रः षोडशकल एवं तद्वत्ता पुरुषोऽपि षोडशकलो भवतीत्यर्थः । पुरुषस्य षोडशकलत्वमेवोपादयति—तस्य वित्तमेवेति । सर्वज्ञानिम् । ज्या वयोहानौ । सर्वनाशो यथा भवति तथेति यावत् । जीयते । इयनि 'ग्रहिज्या' इति संप्रसारणम् । नश्यतीत्यर्थः । प्रधिना प्रधिस्थानीयेन वित्तेनागात्संगतवानित्येवाऽऽहुः कान्तारे सर्वहरणेऽपि शरीरमात्रं जीवति चेत्सर्वं वित्तमाप्यते वित्तस्य चन्द्रकलावदपक्षीयविनाशस्वभावत्वात् । विद्यामहिम्ना स्वयमेव पूर्णं भविष्यतीति विद्वांस आहुरित्यर्थः । अत एव व्यासार्थैरेतदर्थवदनदशायां तद्वेदनफलं चोक्तमित्युक्तम् । अतोऽयं संदर्भो विद्याफलप्रतिपादनपरो द्रष्टव्यः । रंग.

अथ त्रयो वाव लोका मनुष्यलोकः पितृलोको देवलोक इति । सोऽयं मनुष्यलोकः पुत्रेणैव जय्यो नान्येन कर्मणा । कर्मणा पितृलोकः । विद्यया देवलोकः । देवलोको वै लोकानां श्रेष्ठः । तस्माद्विद्यां प्रशंसन्ति ॥

( १ ) एवं पाङ्क्तेन दैववित्तविद्यासंयुक्तेन कर्मणा त्र्यन्त्रात्मकः प्रजापतिर्भवतीति व्याख्यातम् । अनन्तरं च जायादिवित्तं पारिवारस्थानीयमित्युक्तम् । तत्र पुत्रकर्मपरविद्यानां लोकप्राप्तिसाधनत्वमात्रं सामान्येनावगतम् । न पुत्रादीनां लोकप्राप्तिकलं प्रति विशेषसंबन्धनियमः । सोऽयं पुत्रादीनां साधनानां साध्यविशेषसंबन्धो वक्तव्य इत्युत्तरकण्डिका प्रणीयते—अथेति वाक्योपन्यासार्थः । त्रयः—वावेत्यवधारणार्थः—त्रय एव शास्त्रोक्तसाधनार्हा लोकाः, न न्यूना अधिका वा । के ते इत्युच्यते—मनुष्यलोकः पितृलोको देवलोक इति । तेषां सोऽयं मनुष्यलोकः पुत्रेणैव साधनेन जय्यः जेतव्यः साध्यः—यथा च पुत्रेण जेतव्यस्तथोत्तरत्र वक्ष्यामः—नान्येन कर्मणा, विद्यया वेति वाक्यशेषः । कर्मणा अग्निहोत्रादिलक्षणेन केवलेन पितृलोको जेतव्यः,

(१) बृउ. १।५।१६; शब्रा. १।४।१३।२४; अशंकर. ४।३।४.

उ. का. १३३

न पुत्रेण नापि विद्यया । विद्यया देवलोकः न पुत्रेण नापि कर्मणा । देवलोको वै लोकानां त्रयाणां श्रेष्ठः प्रशस्यतमः, तस्मात् तत्साधनत्वात् विद्यां प्रशंसन्ति ।

शंकर.

( २ ) लोकशब्दश्च प्राणिनां भोगायतनेषु भाष्यते ।

अशंकर. ४।३।४

( ३ ) मनोवाक्प्राणानां प्रकारान्तरेणापि आत्मोपाकारकत्वं दर्शयितुं पीठिकामारचयति— अथ त्रय इति । केवलकर्मणाऽन्तरिक्षलोकः काम्यविद्याविशेषेण देवलोकप्राप्तिरित्यर्थः । अत्र देवलोकशब्दस्य भगवद्भोक्तृत्वमपि स्वरसमिति द्रष्टव्यम् । यतो विद्याया एव श्रेष्ठलोकसाधनत्वमतो विद्यां स्तुवन्तीत्यर्थः ।

रंग.

( ४ )—स एवं विदुषि स्थितः । अधुवास्तु कला यद्वत्सौम्यास्तस्य यथा धनम् । आगमापायवत्त्वात् अधुवावद्देह उच्यते । नाभिस्थानं शरीरं तु चक्रस्य प्रधिवर्धनम् । सर्वस्वविजयेऽप्यस्मात्प्रधिमात्रं तु गच्छति । एवं महागुणान्देवानेवं यो वेद पूरुषः । न चैभ्योऽतिप्रियः कश्चिद्विष्णोरस्ति कदाचन ।

\* चतुर्थं भोज्यमेवात्र सर्वसाधारणं स्मृतम् । आत्मनोऽतिसमीपत्वं तस्य योऽन्नस्य मन्यते । अक्षयं पापमस्य स्याद्देवब्रह्मस्वहारिणः । तदेव मन्त्रयुक्तत्वाद्बलिहोमात्मना द्वयम् । देवानां प्रददौ विष्णुस्तस्माच्चैवेच्छया यजेत् । यदीच्छया यजेत्तेषामपहर्ता भविष्यति । देवस्त्वं तेन येनैव काम्यार्थं विनियोजितम् । परकीयेन वित्तेन तस्मिन्विनियमे यथा । चतुष्पाद्भयो द्विपाद्भ्यश्च पशुभ्यः पयआत्मकम् । प्रायच्छत्सप्तमात्रं स गोक्षीरं मुख्यमत्र च । आत्मने चैव देवानां तद्धोमार्थं प्रकल्पितम् । संवत्सरं गोपयसाऽनेन होमो हरेः कृतः । भगवत्तत्त्वविदुषा तस्य मुक्तिर्न संशयः । अदृष्टभगवद्रूपस्यैतद्दर्शनकारणम् । भगवद्दृष्टिपूतस्तु विना होमेन मुच्यते । सप्तान्नसृष्टितत्त्वज्ञस्त्वेकहोमे न मुच्यते । विशेषज्ञो यतः

\* इत आरभ्य पुनः बृउ. १।५।२ कण्डिकाया भाष्यं दृश्यते । सोऽयं ग्रन्थः अत्र असंगत एव । रघूत्तममुनिरपि भाष्यवृत्तिकारः एतामसंगतिं न पश्यतीति चित्रम् ।

सोऽयं भगवत्तत्त्ववेदने । को नाम भगवान्विष्णुः परमानन्दरूपतः । प्राणिनां कर्मभिश्चैव स्वेच्छया च पुनः पुनः । सत्तात्रं सृजते यस्माद्भानामक्षयस्ततः । तस्मादक्षितिनामाऽसौ भगवान्पुरुषोत्तमः । य एवमक्षितिं वेद भगवन्तं सनातनम् । अप्रयत्नेन भोगाः स्युर्यथेष्टास्तस्य सर्वदा । सत्तात्रोपासनं यस्माद्देवानां योग्यमुत्तमम् । तस्माद्देवत्वमाप्नोति योग्यो देवपदस्य यः । ऊर्जे देवान्नुदिष्टं ऊर्जितास्तु गुणास्तथा । तदप्याप्नोति न नरा योग्या एतदुपासने । ज्ञानमात्रेण देवानां सामीप्यं प्राप्नुवन्ति ते ॥' इति नारायणीये । मध्व.

(संप्रतिकर्म)

तत्फलं, पुत्रनामनिरुक्तिः, संप्रतिकर्तरि देव-

प्राणप्रवेशः

अर्थातः संप्रतिः । यदा प्रैष्यन्मन्यतेऽथ पुत्रमाह, त्वं ब्रह्म त्वं यज्ञस्त्वं लोक इति । स पुत्रः प्रत्याहार्हं ब्रह्माहं यज्ञोऽहं लोक इति । यद्वै किंचानूक्तं तस्य सर्वस्य ब्रह्मेत्येकता । ये वै के च यज्ञास्तेषां सर्वेषां यज्ञ इत्येकता । ये वै के च लोकास्तेषां सर्वेषां लोक इत्येकता । एतावद्वा इदं सर्वम् । एतन्मा सर्वं सन्नयमितोऽभुनजदिति । तस्मात्पुत्रमनुशिष्टं लोक्यमाहुः । तस्मादेनमनुशासति । स यदैवंविद्स्माल्लोकात्प्रैत्यर्थभिरिव प्राणैः सह पुत्रमाविशति । स यद्यनेन किंचिदक्षण्याऽकृतं भवति तस्मादेनं सर्वस्मात्पुत्रो मुञ्चति तस्मात्पुत्रो नाम । स पुत्रेणैवास्मिन्लोके प्रतितिष्ठति । अथैनमेते दैवाः प्राणा अमृता आविशन्ति ॥

(१) एवं साध्यलोकत्रयफलभेदेन विनियुक्तानि पुत्र-कर्मविद्याख्यानि त्रीणि माघनानि । जाया तु पुत्रकर्माथ-त्वान्न पृथक्साधनमिति पृथक् नाभिहिता । वित्तं च कर्मसाधनत्वान्न पृथक्साधनम् । विद्याकर्मणोलोकजयहेतुत्वं स्वात्मप्रतिलाभेनैव भवतीति प्रसिद्धम् । पुत्रस्य तु अक्रियात्मकत्वात् केन प्रकारेण लोकजयहेतुत्वमिति

(१) बृउ. १।५।१७; शब्रा. १।४।१।२५, २६ मितोऽभुन (मितो भुन); रंग. यदा प्रै (स यदा प्रै) दैवाः (दैवाः); मध्व. एतन्मा सर्वं (एतस्मात्सर्वं) दैवाः (दैवाः).

न ज्ञायते । अतस्तद्वक्तव्यमिति अथ अनन्तरमारभ्यते—संप्रतिः संप्रदानम् । संप्रतिरिति वक्ष्यमाणस्य कर्मणो नामधेयम् । पुत्रे हि स्वात्मव्यापारसंप्रदानं करोति अनेन प्रकारेण पिता, तेन संप्रतिसंशकमिदं कर्म । तत् कस्मिन्काले कर्तव्यमित्याह—स पिता यदा यस्मिन्काले प्रैष्यन् मरिष्यन् मरिष्यामीत्यरिष्टादिदर्शनेन मन्यते, अथ तदा पुत्रमाहूयाऽऽह—त्वं ब्रह्म त्वं यज्ञस्त्वं लोक इति । स एवमुक्तः पुत्रः प्रत्याह । स तु पूर्वमेवानुशिष्टो जानाति मयैतत्कर्तव्यमिति । तेनाऽऽह—अहं ब्रह्म अहं यज्ञः अहं लोक इति एतद्वाक्यत्रयम् । एतस्यार्थस्तिरोहित इति मन्वाना श्रुतिर्व्याख्यानाय प्रवर्तते—यद्वै किंच यत्किंच अवशिष्टं अनूक्तं अधीतमनधीतं च, तस्य सर्वस्यैव ब्रह्मेत्येतस्मिन्पदे एकता एकत्वम् । योऽध्ययनव्यापारो मम कर्तव्य आसीदेतावन्तं कालं वेदविषयः, सः इत ऊर्ध्वं त्वं ब्रह्म त्वत्कर्तृकोऽस्त्वित्यर्थः । यथा ये वै के च यज्ञा अनुष्ठेयाः सन्तो मया अनुष्ठिताश्चाननुष्ठिताश्च, तेषां सर्वेषां यज्ञ इत्येतस्मिन्पदे एकता एकत्वम् । मत्कर्तृका यज्ञा ये आसन्, ते इत ऊर्ध्वं त्वं यज्ञः त्वत्कर्तृका भवन्त्वित्यर्थः । ये वै के च लोका मया जेतव्याः सन्तो जिता अजिताश्च, तेषां सर्वेषां लोक इत्येतस्मिन्पदे एकता । इत ऊर्ध्वं त्वं लोकः त्वया जेतव्यास्ते । इत ऊर्ध्वं मया अध्ययनयज्ञलोकजयकर्तव्यक्रतुस्त्वयि समर्पितः, अहं तु मुक्तोऽस्मि कर्तव्यताबन्धनविषयात्कृतोः । स च सर्वं तथैव प्रतिपन्नवान्पुत्रः अनुशिष्टत्वात् । तत्र इमं पितुरभिप्रायं मन्वाना आचष्टे श्रुतिः—एतावन् एतत्परिमाणं वै इदं सर्वं—यद्गृहिणा कर्तव्यं, यदुत वेदा अध्येतव्याः, यज्ञा यष्टव्याः, लोकाश्च जेतव्याः, एतन्मा सर्वं सन्नयम्—सर्वं हि इमं भारं मदधीनं मत्तोऽपच्छिद्य आत्मनि निधाय इतः अस्माल्लोकात् मा मां अभुनजत् पालयिष्यतीति—लङ्घ्ये लङ्, छन्दसि कालनियमाभावात् । यस्मादेवं संपन्नः पुत्रः पितरं अस्माल्लोकात्कर्तव्यताबन्धनतो मोचयिष्यति, तस्मात्पुत्रमनुशिष्टं लोक्यं लोकहितं पितुः आहुर्ब्राह्मणाः । अत एव ह्येनं पुत्रमनुशासति लोकयोऽयं नः स्यादिति—पितरः । स पिता यदा यस्मिन्काले एवंवित् पुत्रसमर्पितकर्तव्यताक्रतुः अस्मा-

ल्लोकात् प्रैति म्रियते, अथ तदा एभिरेव प्रकृतैर्वा-  
ङ्मनःप्राणैः पुत्रमाविशति पुत्रं व्याप्नोति । अध्यात्म-  
परिच्छेदहेत्वपगमात् पितुर्वाङ्मनःप्राणाः स्वेन आधि-  
दैविकेन रूपेण पृथिव्यग्न्याद्यात्मना भिन्नघटप्रदीप-  
प्रकाशवत् सर्वं आविशन्ति । तैः प्राणैः सह पिताऽपि  
आविशति वाङ्मनःप्राणात्मभावित्वात्पितुः । अह-  
मस्म्यनन्ता वाङ्मनःप्राणा अध्यात्मादिभेदविस्ताराः—  
इत्येवंभावितो हि पिता, तस्मात् प्राणानुवृत्तित्वं पितु-  
र्भवतीति युक्तमुक्तम्—एभिरेव प्राणैः सह पुत्रमाविश-  
तीति । सर्वेषां ह्यसावात्मा भवति पुत्रस्य च । एतदुक्तं  
भवति—यस्य पितुरेवमनुशिष्टः पुत्रो भवति सोऽस्मि-  
न्नेव लोके वर्तते पुत्ररूपेण नैव मृतो मन्तव्य इत्यर्थः ।  
तथा च श्रुत्यन्तरे—‘सोऽस्यायमितर आत्मा पुण्येभ्यः  
कर्मभ्यः प्रतिधीयते’ इति । अथेदानीं पुत्रनिर्वचन-  
माह—स पुत्रः यदि कदाचित् अनेन पित्रा अक्षयया  
कोणच्छिद्रतोऽन्तरा अकृतं भवति कर्तव्यं, तस्मात्  
कर्तव्यतारूपापित्रा अकृतात् सर्वस्माल्लोकप्रातिप्रति-  
बन्धरूपात् पुत्रो मुञ्चति मोचयति तत्सर्वं स्वयमनुतिष्ठन्  
पूरयित्वा, तस्मात्पूरणेन त्रायते स पितरं यस्मात्,  
तस्मात्, पुत्रो नाम । इदं तत्पुत्रस्य पुत्रत्वं—यत्पितुश्छिद्रं  
पूरयित्वा त्रायते । स पिता एवंविधेन पुत्रेण मृतोऽपि सन्  
अमृतः अस्मिन्नेव लोके प्रतितिष्ठति एवमसौ पिता  
पुत्रेणैव मनुष्यलोकं जयति । न तथा विद्याकर्मभ्यां देव-  
लोकपितृलोकौ । स्वरूपलाभसत्तामात्रेण । न हि विद्या-  
कर्मणी स्वरूपलाभव्यतिरेकेण पुत्रवत् व्यापारान्तरा-  
पेक्षया लोकजयहेतुत्वं प्रतिपद्यते । अथ कृतसंप्रप्तिकं  
पितरं एनं एते वागादयः प्राणाः दैवाः हैरण्यगर्भाः  
अमृताः अमरणधर्माणः आविशन्ति । शंकर.

( २ ) ‘ स पुत्रमाविशति ’ । पुत्रो भूत्वा यज्ञा-  
दिकमयमेव करोति । पुत्रगतं सर्वं परलोकगतस्य पितुः  
स्वानुष्ठितसुकृतवदुपकारकं भवतीत्यर्थः । परलोकगतं  
पुण्यकर्माणं पुरुषं देवाः प्राणशब्दवाच्या मनआदावा-  
विशन्तीत्यर्थः । \* रंग.

( ३ ) ब्रह्मेति वेदः । स्वाध्यायादिकर्तृत्वात्पुत्रस्त्वं  
ब्रह्मेत्याद्युच्यते । आत्मा भवति व्यापको भवति । पुनः

\* शेषं वाक्यव्याख्यानं शंकरवत् ।

पुनः कर्मकृतिर्मानुष्यजय उच्यते । ‘ जन्मान्तरं विना नैव  
कर्मणा तत्तु युज्यते । पुत्रेण विद्यया नित्यमेकैकेनापि  
युज्यते । उभाभ्यां किमु वक्तव्यमष्टभागफलं मुतात् ।  
विद्यया त्वर्धमाप्नोति सर्वं सत्तात्रिल्लभेत् । पुत्रमाविश्य  
सामर्थ्यान्मुच्यते छिद्रकर्मणः । अक्षं च पुदिति छिद्रं  
पुत्रस्तत्राणतो भवेत् ॥ ’

मन्व.

पृथिव्यै चैनमग्रेष्ठ दैवी वागाविशति । सा वै  
दैवी वाग्यया यद्यदेव वदति तत्तद्भवति ॥

( १ ) कथमिति वक्ष्यति—पृथिव्यै चैनमित्यादि ।  
एवं पुत्रकर्मपरविद्यानां मनुष्यलोकपितृलोकदेवलोकसा-  
ध्यायता प्रदर्शिता श्रुत्या स्वयमेव । अत्र केचिद्वावदूकाः  
श्रुत्युक्तविशेषार्थानभिज्ञाः सन्तः पुत्रादिसाधनानां  
मोक्षार्थतां वदन्ति । तेषां मुखापिधानं श्रुत्येदं कृतं—  
जाया मे स्यादित्यादि पाङ्क्तं काम्यं कर्मेत्युपक्रमेण,  
पुत्रादीनां च साध्यविशेषविनियोगोपसंहारेण च, तस्मात्  
ऋणश्रुतिरविद्वद्विषया न परमात्मविद्विषयेति सिद्धम् ।  
वक्ष्यति च—‘ किं प्रजया करिष्यामो येषां नोऽयमा-  
त्माऽयं लोकः ’ इति ।

केचित्तु पितृलोकदेवलोकजयोऽपि पितृलोकदेव-  
लोकाभ्यां व्यावृत्तिरेव । तस्मात् पुत्रकर्मपरविद्याभिः  
समुच्चित्त्यानुष्ठिताभिः त्रिभ्य एतेभ्यो लोकेभ्यो व्यावृत्तः  
परमात्मविज्ञानेन मोक्षमाधिगच्छतीति परम्परया मोक्षा-  
र्थान्येव पुत्रादिसाधनानि इच्छन्ति । तेषामपि मुखापि-  
धानाय इयमेव श्रुतिरुत्तरा कृतसंप्रप्तिकस्य पुत्रिणः  
कर्मिणः त्र्यन्नात्मविद्याविदः फलप्रदर्शनाय प्रवृत्ता । न  
च इदमेव फलं मोक्षफलमिति शक्यं वक्तुं, त्र्यन्नसं-  
न्धात् मेधातपःकार्यत्वाच्चानानां पुनः पुनर्जनयत इति  
दर्शनात्, ‘ यद्वैतन्न कुर्यात्क्षीयेत ह ’ इति च क्षयश्रव-  
णात्, शरीरं ज्योतीरूपमिति च कार्यकरणत्वोपपत्तेः, ‘ त्रयं  
वा इदम् ’ इति च नामरूपकर्मात्मकत्वेनोपसंहारात् । न  
च इदमेव साधनत्रयं संहतं सत् कस्यचिन्मोक्षार्थं  
कस्यचित् त्र्यन्नात्मफलमित्यस्मादेव वाक्यादवगन्तुं शक्यं,  
पुत्रादिसाधनानां त्र्यन्नात्मफलदर्शनेनैव उपक्षीणत्वा-  
द्वाक्यस्य ।

( १ ) बृड. १।५।१८; शब्रा. १।४।३।२७.

पृथिव्यै पृथिव्याः च एनं अग्नेश्च दैवी अधिदैवा-  
त्मिका वाक् एनं कृतसंप्रसक्तिं आविशति । सर्वेषां हि  
वाच उपादानभूता दैवी वाक् पृथिव्यमिलक्षणा । सा  
ह्याध्यात्मिकासङ्गादिदोषैर्निरुद्धा । विदुषस्तद्दोषापगमे  
आवरणभङ्ग इवोदकं प्रदीपप्रकाशवच्च व्याप्नोति ।  
तदेतदुच्यते — पृथिव्या अग्नेश्चैनं दैवी वागावि-  
शतीति । सा च दैवी वाक् अनृतादिदोषरहिता शुद्धा,  
यया वाचा दैव्या यद्यदेव आत्मने परस्मै वा वदति  
तत्तत् भवति — अमोघा अप्रतिघट्टा अस्य वाग्भवती-  
त्यर्थः । शंकर.

( २ ) पृथिव्याश्चाग्नेश्च दैवी वाक्परलोकगतं पुरुष-  
माविशति । एतस्यै वाचः पृथिवी शरीरं ज्योतीरूपमसौ  
चन्द्र इति प्रागुक्तेर्वाचः पृथिव्यायतनत्वादग्न्यधिष्ठित-  
त्वाच्च ताभ्यां हेतुभ्यां दैवी वागाविशतीत्यर्थः ।

रंग.

‘दिवश्चैनमादित्याच्च दैवं मन आविशति । तद्वै  
दैवं मनो येनानन्देव भवत्यथो न शोचति ॥

(१) तच्च दैवं मनः, स्वभावनिर्मलत्वात् । येन  
मनसा असौ आनन्देव भवति सुखेव भवति । अथो  
अपि न शोचति, शोकादिनिमित्तासंयोगात् ।

शंकर.

( २ ) अमोघसंकल्पमानन्दैककारणं मनो दैवं मन  
इत्यर्थः । रंग.

अद्भ्यश्चैनं चन्द्रमसश्च दैवः प्राण आविशति ।  
स वै दैवः प्राणो यः संचरन्श्चासंचरन्श्च न  
व्यथतेऽथो न रिष्यति । स एवंवित्सर्वेषां भूता-  
नामात्मा भवति । यथेषां देवतैव सः । यथैतां  
देवतां सर्वाणि भूतान्यवन्त्येव ह वैवदित्सर्वाणि  
भूतान्यवन्ति । यदु किंचेमाः प्रजाः शोचन्त्यमै-  
वासां तद्भवति । पुण्यमेवाहुं गच्छति । न ह वै  
देवान्पापं गच्छति ॥

(१) बृउ. १।५।१९; शब्रा. १।४।३।२८.

(२) बृउ. १।५।२०; शब्रा. १।४।३।२९ स एवं  
( स एष एवं ); शंकर. २।४।१६, ४।४।२९; मध्व. स  
एवं ( स य एवं ); वल्लभ. २।४।१५; विज्ञान. ४।४।२९  
हैवदित्सर्वाणि ( हैनन् ).

(१) तथा अद्भ्यश्चैनं चन्द्रमसश्च दैवः प्राण  
आविशति । स वै दैवः प्राणः किलक्षण इत्युच्यते—यः  
संचरन् प्राणिभेदेषु असंचरन् समष्टिव्यष्टिरूपेण—  
अथवा संचरन् जङ्गमेषु असंचरन्स्थावरेषु—न व्यथते  
न दुःखनिमित्तेन भयेन युज्यते । अथो अपि न रिष्यति  
न विनश्यति न हिंसामापद्यते । सः—यो यथोक्तमेवं  
वेत्ति ब्रह्मात्मदर्शनं सः—सर्वेषां भूतानामात्मा भवति,  
सर्वेषां भूतानां प्राणो भवति, सर्वेषां भूतानां मनो  
भवति, सर्वेषां भूतानां वाग्भवति—इत्येवं सर्वभूतात्म-  
तया सर्वज्ञो भवतीत्यर्थः—सर्वकृच्च । यथेषां पूर्व-  
सिद्धा हिरण्यगर्भदेवता एवमेव नास्य सर्वज्ञत्वे सर्वकृत्त्वे  
वा कचित्प्रतिघातः । स इति दार्ष्टान्तिकनिर्देशः ।  
किंच यथैतां हिरण्यगर्भदेवतां इज्यादिभिः सर्वाणि  
भूतान्यवन्ति पालयन्ति पूजयन्ति एवं ह एवंविदं सर्वाणि  
भूतान्यवन्ति—इज्यादिलक्षणां पूजां सततं प्रयुज्जत  
इत्यर्थः ।

अयं दमाशङ्क्यते—सर्वप्राणिनामात्मा भवतीत्युक्तम् ।  
तस्य च सर्वप्राणिकार्यकरणात्मत्वे सर्वप्राणिसुखदुःखैः  
संवध्येतेति — तत्र । अपरिच्छिन्नबुद्धित्वात्—परि-  
च्छिन्नात्मबुद्धीनां ह्याक्रोशादौ दुःखसंश्लेषो दृष्टः—  
अननादमाक्रुष्ट इति । अस्य तु सर्वात्मनो य आक्रु-  
श्यते यश्चाक्रोशति तयोरात्मन्बुद्धिधिशेषाभावात् न  
तन्निमित्तं दुःखमुपपद्यते । मरणदुःखवच्च निमित्ता-  
भावात्— यथा हि कस्मिंश्चिन्मृते कस्यचिद्दुःख-  
मुत्पद्यते — ममासौ पुत्रो भ्राता चेति — पुत्रा-  
दिनिमित्तं, तन्निमित्ताभावे तन्मरणदर्शिनोऽपि नैव  
दुःखमुपजायते, तथा ईश्वरस्यापि अपरिच्छिन्नात्मनो  
ममतवतादिदुःखनिमित्तमिथ्याज्ञानादिदोषाभावात् नैव  
दुःखमुपजायते । तदेतदुच्यते — यदु किंच यत्किंच  
इमाः प्रजाः शोचन्ति अमैव सहैव प्रजाभिः तच्छो-  
कादिनिमित्तं दुःखं संयुक्तं भवति आसां प्रजानां  
परिच्छिन्नबुद्धिजनितत्वात् । सर्वात्मनस्तु केन सह किं  
संयुक्तं भवेत् वियुक्तं वा । अमुं तु प्राजापत्ये पदे  
वर्तमानं पुण्यमेव शुभमेव — फलमभिप्रेतं पुण्यमिति  
— निरतिशयं हि तेन पुण्यं कृतं, तेन तत्फलमेव  
गच्छति । न ह वै देवान्पापं गच्छति, पाप-



फलस्यावसराभावात् — पापफलं दुःखं न गच्छ-  
तीत्यर्थः । शंकर.

( २ ) ' अद्भ्यश्चैनं चन्द्रमसश्च ..... ' अप्र-  
तिहतगमनादिव्यापारहेतुर्हिसानर्हः प्राणो दैवः प्राण  
इत्यर्थः । देवताप्रसादादेवास्य मनोवाक्प्राणा एवं-  
विधा भवन्तीत्यर्थः । एवं जीवोपकरणानां तेषां  
परलोके शक्त्यतिशयमुक्त्यैवंविदः फलमाह — ' स  
एवंवित्सर्वेषाम् ' इत्यादि । यथा वागिन्द्रियादिदेवता  
सर्वेषां भूतानामात्मा भवति । सर्वभूतात्मत्वं नाम  
सर्वभूतान्तर्गतज्ञानं तत्प्रेरणसामर्थ्यम् । एवमयमपि  
विद्वांस्तथा भवतीत्यर्थः । ' स यथैतां ' इत्यादि ।  
यथा वागादिदेवतां सर्वेऽपि पूजयन्ति एवमेवंविद-  
मपि पूजयन्तीत्यर्थः । नन्वेवंविदः सर्वभूतप्रेरकत्वे तानि-  
तानि भूतानि तत्तत्पापकर्मसु प्रेरयतः पापं प्रसज्येते-  
त्याशङ्क्याऽऽह — यद्वा किंचिमाः इति ।  
शोचन्ति शोचयन्ति । तत्प्रजाशोचयितृत्वकृतं पापमासां  
प्रजानामेव भवति । अमा सह सद्य इत्यर्थः । तत्र  
हेतुमाह — ' पुण्यमेवामुं गच्छति न ह ' इत्यादि ।  
तत्तत्पापकर्मसु प्रवर्तकानामपीन्द्रियाधिष्ठातृदेवानां तत्त-  
त्पापं न प्राप्नोति, तादृशो महिमा तेषामतस्तद्विदोऽपि  
न प्रेरणकृतपापप्रसक्तिरिति भावः । रंग.

( ३ ) पृथिव्यादिस्थिता देवाः सरस्वत्यादिकास्त्रयः ।  
अधिकावेशतो देवेष्वतो देवा इति स्मृताः । यदावेशा-  
त्सर्वमुक्तं सत्यं देवी तु वाग्धि सा । यदावेशान्न दुःखी  
स्यादानन्दी दैवतं मनः । यदावेशात्सर्वकार्येष्वम्लानः  
प्राण एव सः । सर्वसामर्थ्ययुक्तः स्यान्न म्रियेत कदाचन ।  
एवं सप्तान्नविन्मुक्तस्त्रिभिराविष्ट एव तु । सर्वेषु  
व्याप्तिमन्वेति न दुःखी प्राणिषु स्थितः । सप्तान्नोपासना-  
योग्या देवा एकान्ततो हि यत् । देवांश्च पापं नाप्नोति  
तस्मात्पापं न तस्य तु । देवा मनुष्यतामंशैराप्ता ये  
पुत्रतः फलम् । स्यात्तेषामेव चामुक्तेर्मुक्तानां न तु  
किंचन । मुक्तानां दैववागादेरावेशः संप्रकीर्तितः ।  
प्राणज्ञानं यथावन्ति रहस्यमिति सर्वदा । एवं मुक्त-  
स्वरूपं चाप्यवन्त्येव रहस्यतः । उत्तमः सर्वदेवेषु प्राण  
एव हरेरनु । चतुर्मुखस्य प्राणस्य न विशेषोऽस्ति  
कश्चन । तस्माद्विष्णोर्ब्रह्मस्यानु नित्यं प्राणव्रतं चरेत् ।

हंसोपास्तिः श्वासरूपे तयोर्व्रतमुदीरितम् । हंसरूपी हि  
तौ देवौ श्वासोच्छ्वासप्रवर्तकौ । तस्मात्प्राण्यादपान्याच्च  
तद्रूपं संस्मरेत्सदा । नान्यस्योपासनं कुर्यात्तद्भृत्यत्वं विना  
कञ्चित् । इन्द्रियाणि ससर्जदौ वासुदेवः प्रजापतिः ।  
अध्यात्ममिन्द्रियाण्याहुरधिदैवं तु देवताः । अध्यात्मम-  
ग्निर्वाङ्माता चक्षुरादित्य उच्यते । श्रोत्रं तु चन्द्रमा  
नाम मनः स्थूलं तु वासवः । येन यज्ञादिकं कुर्याच्छेषरुद्र-  
विपास्तथा । मनः सूक्ष्मं ज्ञानयोग्यं शेषो व्याख्यानगो-  
चरम् । रुद्रस्तु मननाख्यं च गरुडो ध्यानगोचरम् ।  
वायुः प्राण इति प्रोक्तो येन सर्वं नियम्यते ॥

मध्व.

मुख्यप्राणोपासनाव्रतविशेषः

अथातो व्रतमीमांसा । प्रजापतिर्ह कर्माणि  
ससृजे । तानि सृष्टान्यन्योन्येनास्पर्धन्त । वदिष्या-  
म्येवाहमिति वाग्दध्रे । द्रक्ष्याम्यहमिति चक्षुः ।  
श्रोष्याम्यहमिति श्रोत्रम् । एवमन्यानि कर्माणि  
यथाकर्म । तानि मृत्युः श्रमो भूत्वोपयेमे ।  
तान्याप्नोत । तान्याप्त्वा मृत्युत्वारुन्ध । तस्मा-  
च्छ्राम्यत्येव वाक् । श्राम्यति चक्षुः । श्राम्यति  
श्रोत्रम् । अथेममेव नाप्नोद्योऽयं मध्यमः प्राणः ।  
तानि ज्ञातुं दध्निरे । अयं वै नः श्रेष्ठो यः संचर-  
श्चासंचर-श्च न व्यथतेऽथो न रिष्यति । हन्ता-  
स्यैव सर्वे रूपमसामेति । त एतस्यैव सर्वे रूपम-  
भवन् । तस्मादेत एतेनाख्यायन्ते प्राणा इति ।  
तेन ह वाव तत्कुलमाचक्षते यस्मिन्कुले भवति य  
एवं वेद । य उ ह्येवंविदा स्पर्धतेऽनुशुष्यति ।  
अनुशुष्य हैवान्ततो म्रियत इत्यध्यात्मम् ॥

( १ ) अथातः अनन्तरं व्रतमीमांसा उपासनकर्म-  
विचारणेत्यर्थः । एषां प्राणानां कस्य कर्म व्रतत्वेन

( १ ) बृउ. १।५।२१; शब्रा. १।४।३।३०-३२ रूप-  
मसामेति ( रूपं भवामेति ) माचक्षते ( माख्यायते )  
( अनुशुष्यति० ); ब्रशंकर. २।४।१७, १९, २।३।४३;  
भास्कर. २।४।१७; रंग. पतिर्ह ( पतिर्हि ) मन्यानि  
( मन्यान्यपि ); रामानुज. २।४।९, १६; मध्व. रवारुन्ध  
( रवारुन्धत् ) ( अनुशुष्यति० ); ब्रमध्व. १।३।२४;  
श्रीकर. २।४।८, १३, १४; विज्ञान. २।४।१; बलदेव.  
२।४।१७.

धारयितव्यमिति मीमांसा प्रवर्तते । तत्र प्रजापतिः ह  
— हशब्दः किलार्थः—प्रजापतिः किल प्रजाः सृष्ट्वा  
कर्माणि करणानि वागादीनि — कर्मार्थानि हि  
तानीति कर्माणीत्युच्यन्ते — ससृजे सृष्टवान् वागादीनि  
करणानीत्यर्थः । तानि पुनः सृष्टानि अन्योन्येन इतरेतरं  
अस्पर्धन्त स्पर्धां संघर्षं चक्रुः । कथम्? वदिष्याम्येव  
स्वव्यापाराद्वदनादनुपरतैव अहं स्यामिति वाग्व्रतं दध्रे  
धृतवती— यदन्योऽपि मत्समोऽस्ति स्वव्यापारादनुप-  
रन्तुं शक्तः, सोऽपि दर्शयत्वात्मनो वीर्यमिति । तथा  
द्रक्ष्याम्यहमिति चक्षुः । श्रोष्याम्यहमिति श्रोत्रम् । एव-  
मन्यानि कर्माणि करणानि यथाकर्म — यत् यत् यस्य  
कर्म यथाकर्म — तानि करणानि मृत्युमोरकः श्रमः  
श्रमरूपी भूत्वा उपयेमे संजग्राह । कथम्? तानि करणानि  
स्वव्यापारे प्रवृत्तानि आप्नोत् श्रमरूपेण आत्मानं  
दर्शितवान् । आप्त्वा च तानि अवारुन्ध अवरोधं कृत-  
वान् मृत्युः स्वकर्मभ्यः प्रच्यावितवानित्यर्थः । तस्माद-  
द्यत्वेऽपि वदने स्वकर्मणि प्रवृत्ता वाक् श्राम्यत्येव श्रम-  
रूपिणा मृत्युना संयुक्ता स्वकर्मतः प्रच्यवते । तथा श्राम्यति  
चक्षुः । श्राम्यति श्रोत्रम् । अथेममेव मुख्यं प्राणं न  
आप्नोत् न प्राप्तवान्मृत्युः श्रमरूपी — योऽयं मध्यमः  
प्राणः तम् । तेनाद्यत्वेऽप्यश्रान्त एव स्वकर्मणि प्रवर्तते ।  
तानीतराणि करणानि तं ज्ञातुं दध्रे धृतवन्ति मनः ।  
अयं वै नः अस्माकं मध्ये श्रेष्ठः प्रशस्यतमः अभ्यधिकः,  
यस्मात् यः संचरंश्चासंचरंश्च न व्यथते, अथो न रिष्य-  
ति, हन्त इदानीमस्यैव प्राणस्य सर्वे वयं रूपमसाम प्राण-  
मात्मत्वेन प्रतिपद्येमहि — एवं विनिश्चित्य ते एतस्यैव  
सर्वे रूपमभवन् प्राणरूपमेव आत्मत्वेन प्रतिपन्नाः  
प्राणव्रतमेव दध्रे— अस्मद्गतानि न मृत्योर्वारणाय  
पर्याप्तानीति । यस्मात्प्राणेन रूपेण रूपवन्ती-  
तराणि करणानि चलनात्मना स्वेन च प्रकाशात्मना,  
न हि प्राणादन्यत्र चलनात्मकत्वोपपत्तिः । चलनव्या-  
पारपूर्वकाण्येव हि सर्वदा स्वव्यापारेषु लक्ष्यन्ते—तस्मात्  
एते वागादयः एतेन प्राणाभिधानेन आख्यायन्ते अभि-  
धीयन्ते—प्राणा इत्येवम् । य एवं प्राणात्मतां सर्वकर-  
णानां वेति प्राणशब्दाभिधेयत्वं च, तेन ह वाव तेनैव  
विदुषा तत्कुलमाचक्षते लौकिकाः । यस्मिन्कुले स विद्वान्

जातो भवति—तत्कुलं विद्वन्ब्राम्हणैव प्रथितं भवति—  
अमुष्येदं कुलमिति—यथा तापस्य इति । य एवं यथोक्तं  
वेद वागादीनां प्राणरूपतां प्राणाख्यत्वं च, तस्यैतत्फ-  
लम् । किंच यः कश्चित् उ ह एवंविदा प्राणात्म-  
दर्शिना स्पर्धते तत्प्रतिपक्षी सन् सः अस्मिन्नेव शरीरे  
अनुशुष्यति शोषमुपगच्छति । अनुशुष्य हैव शोषं  
गत्वैव अन्ततः अन्ते म्रियते, न सहसा अनुपद्रुतो  
म्रियते । इत्येवमुक्तमध्यात्मं प्राणात्मदर्शनमिति उक्तो-  
पसंहारः अधिदैवतप्रदर्शनार्थः । शंकर.

( २ ) 'त इन्द्रियाणि तद्व्यपदेशादन्यत्र श्रेष्ठात्'—  
यथैकस्यैव प्राणस्य प्राणाद्याः पञ्चवृत्तयः एवं  
वागाद्या अप्येकादशेत्येवं प्राप्ते द्रूमः । तत्त्वान्तरा-  
ण्येव प्राणाद्वागादीनीति । कुतः । व्यपदेशभेदात् ।  
कोऽयं व्यपदेशभेदः । ते प्रकृताः प्राणाः श्रेष्ठं वर्जयि-  
त्वाऽवशिष्टा एकादशेन्द्रियाणीत्युच्यन्ते, श्रुतावेवं व्यप-  
देशदर्शनात् । 'एतस्माज्जायते प्राणो मनः सर्वेन्द्रि-  
याणि च' ( मुउ. २।१।३ ) इति ह्येवंजातीयकेषु  
प्रदेशेषु पृथक्प्राणो व्यपदिश्यते पृथक् चेन्द्रियाणि ।

२।४।१७

वागादिषु परिस्पन्दलाभस्य प्राणायत्तत्वं तद्रूप-  
भवनं वागादीनामिति मन्तव्यं न तादात्म्यम् । अत  
एव च प्राणशब्दस्येन्द्रियेषु लाक्षणिकत्वसिद्धिः ।

ब्रह्मशंकर. २।४।१९

( ३ ) धृञ् धारणे इति धातुः । दध्रे धृतवती ।  
अयं मुख्यः प्राणोऽत्र संचाररूपः संचारेऽपि  
न व्यथते । अथोशब्दोऽप्यर्थः । न रिष्यते न हिंस्यते  
अपि । तस्मादस्यैव मुख्यप्राणस्य सर्वे वयं रूपमसाम  
तदधीनप्रवृत्तयो भवेमेति निश्चित्यैतस्यैव मुख्यप्राणस्ये-  
तरे प्राणास्तदधीनप्रवृत्तयोऽभवन्नित्यर्थः । \*रंग.

( ४ ) रूपमभवच्छरीरमभवस्तदधीनप्रवृत्तयोऽभव-  
न्नित्यर्थः । रामानुज. २।४।१६

अथाधिदैवतम् । ज्वलिष्याम्येवाहमित्यभिर्दध्रे ।  
तस्याम्यहमित्यादित्यः । भास्याम्यहमिति चन्द्रमाः ।

\* शेषपदार्थवाक्यार्थौ शंकरवत् ।

(१) बृउ. १।५।२२; शब्रा. १।४।१।३३ दैवतम्  
( देवतम् ); ब्रह्मशंकर. २।३।८, ३।३।४३; भास्कर.

एवमन्या देवता यथादैवतम् । स यथैषां प्राणानां मध्यमः प्राण एवमेतासां देवतानां वायुः । म्लोचन्ति ह्यन्या देवता न वायुः । सैषाऽनस्तमिता देवता यद्वायुः ॥

(१) अथ अनन्तरं अधिदैवतं देवताविषयं दर्शनमुच्यते । कस्य देवताविशेषस्य व्रतधारणं श्रेय इति मीमांस्यते । अध्यात्मवत्सर्वम् । ज्वलिष्याम्येवाहमित्यग्निर्दध्रे । तप्स्याम्यहमित्यादित्यः । भास्याम्यहमिति चन्द्रमाः । एवमन्या देवता यथादैवतम् । सः अध्यात्मं वागादीनामेषां प्राणानां मध्ये मध्यतः प्राणो मृत्युना अनातः स्वकर्मणो न प्रच्यावितः स्वेन प्राणव्रतेनाभ्यव्रतो यथा, एवं एतासामन्यादीनां देवतानां वायुरपि । म्लोचन्ति अस्तं यन्ति स्वकर्मभ्य उपरमन्ते—यथा अध्यात्मं वागादयोऽन्या देवता अग्न्याद्याः । न वायुरस्तं याति—यथा मध्यमः प्राणः । अतः सैषा अनस्तमिता देवता यद्वायुः योऽयं वायुः । एवमध्यात्ममधिदैवं च मीमांसित्वा निर्धारितं—प्राणवाय्वात्मनोव्रतमभ्यमिति ।

शंकर.

(२) 'एतेन मातरिश्वा व्याख्यातः'—एतेन वियद्वाख्यानेन मातरिश्वाऽपि वियदाश्रयो वायुर्व्याख्यातः । न वायुरत्ययते छन्दोगानामुत्पत्तिप्रकरणेऽनाम्रानादित्येकः पक्षः । अस्ति तु तैत्तिरीयाणामुत्पत्तिप्रकरणे आग्रानम् 'आकाशाद्वायुः' इति पक्षान्तरम् । ततश्च श्रयोर्विप्रतिषेधे सति गौणी वायोरुत्पत्तिश्रुतिसंभवादित्यपरोऽभिप्रायः । असंभवश्च सैषाऽनस्तमिता देवता यद्वायुरित्यस्तमयप्रतिषेधादमृतत्वादिश्रवणाच्च । प्रतिज्ञानुपरोधाव्यावधिकारं च विभागाभ्युपगमादुत्पद्यते वायुरिति सिद्धान्तः । अस्तमयप्रतिषेधोऽपरविद्याविषय आपेक्षिकः । अग्न्यादीनामिव वायोरस्तमयाभावात् ।

ब्रशंकर. २।३।८

(३) अथाधिदैवतमिति । उपासनप्रकार उच्यत इति शेषः । अहमेव ज्वलिष्यामि मत्समः कोऽपि नास्तीति धृतवानित्यर्थः । श्रोत्राद्यभिमानिनो दिगादिदेवता- २।३।८; रंग. चन्ति ह्यन्या ( चन्तीह्यन्या ); रामानुज. २।४।१; मध्व. सैषाऽनस्त ( सैषा नास्त ); श्रीकंठ. २।३।८; श्रीकर. २।३।७, २।४।१; बल्लभ. २।३।८.

स्तत्तद्देवतावृत्तिमनतिक्रम्याभिमेनिर इत्यर्थः ।

रंग.

( ४ ) ' सैषाऽनस्तमिता देवता ' इति भौतिकवायु-व्यावृत्त्यर्थमलौकिकपदम् । बल्लभ. २।३।८

अथैष इलोको भवति । यतश्चोदेति सूर्योऽस्तं यत्र च गच्छतीति । प्राणाद्वा एष उदेति प्राणेऽस्तमेति । तं देवाश्चक्रिरे धर्मं स एवाय स उ श्व इति । यद्वा एतेऽमुर्ह्यभ्रियन्त तदेवाप्यय कुर्वन्ति । तस्मादेकमेव व्रतं चरेत्प्राण्याच्चैवापान्याच्च । नेन्मा पाप्मा मृत्युरापनुवदिति यद्यु चरेत्समापिप-यिपेत्तेनो एतस्यै देवतायै सायुज्यं सलोकतां जयति ॥

( १ ) अथैतस्यैवार्थस्य प्रकाशकः एष श्लोको मन्त्रो भवति । यतश्च यस्माद्वायोः उदेति उद्गच्छति सूर्यः, अध्यात्मं च चक्षुरात्मना प्राणात्— अस्तं च यत्र वायौ प्राणे च गच्छति अपरसंधासमये स्वापसमये च पुरुषस्य— तं देवाः तं धर्मं देवाः चक्रिरे धृतवन्तः वागादयोऽग्न्यादयश्च प्राणव्रतं वायु-व्रतं च पुरा विचार्य । स एव अय इदानीं श्रोऽपि मधिष्यत्यपि काले अनुवर्त्यते अनुवर्तिष्यते च देवैरित्यभिप्रायः । तत्रेमं मन्त्रं संक्षेपतो व्याचष्टे ब्राह्मणं— प्राणाद्वा एष सूर्य उदेति प्राणेऽस्तमेति । तं देवाश्चक्रिरे धर्मं स एवाय स उ श्व इत्यस्य कोऽर्थ इत्युच्यते—यत् वै एते व्रतं अमुर्हि अमुष्मिन्काले वागादयोऽग्न्यादयश्च प्राणव्रतं वायुव्रतं च अभ्रियन्त, तदेवाद्यापि कुर्वन्ति अनुवर्तन्ते अनुवर्तिष्यन्ते च । व्रतं तयोरभ्यमेव । यत्तु वागादिव्रतं अग्न्यादिव्रतं च तद्भगमेव, तेषां अस्तमयकाले स्वापकाले च वायौ प्राणे च निम्बुक्तिदर्शनात् । अथैतदन्यत्रोक्तं — ' यदा वै पुरुषः स्वपिति प्राणं तर्हि वागप्येति । प्राणं मनः । प्राणं चक्षुः । प्राणं श्रोत्रम् । यदा प्रबुध्यते प्राणा-

(१) वृत्. १।५।२३; शम्बा. १।४।३।३४ राप्नुवदिति ( राप्नुवदिति ) जयति+ ( य एवं वेद ); ब्रशंकर. ३।३।४३, ४।४।२१; रंग. ऽस्तमेति ( ऽस्तमेतीति ) यद्यु चरे ( यद्युच्चरे ); मध्व. यद्यु चरे ( यद्युच्चरे ); विज्ञान. ४।४।२१ तेनो ( तेन ) .

देवाधि पुनर्जायन्ते इत्यध्यात्मम् । अथाधिदैवतम् । यदा वा अग्निरनुगच्छति वायुं तर्ह्यनूद्वाति । तस्मादेनमुदवासीदित्याहुः । वायुं ह्यनूद्वाति यदादित्योऽस्तमेति वायुं तर्हि प्रविशति । वायुं चन्द्रमाः । वायौ दिशः प्रतिष्ठिताः । वायोरेवाधि पुनर्जायन्ते ' ( शब्रा. १०।३।३।६-८ ) इति । यस्मात् एतदेव व्रतं वागादिषु अग्न्यादिषु च अनुगतं यदेतत् वायोश्च प्राणस्य च परिस्पन्दात्मकत्वं सर्वैः देवैरनुवर्त्यमानं व्रतं — तस्मात् अन्योऽप्येकमेव व्रतं चरेत् । किं तत् ? प्राण्यात् प्राणनव्यापारं कुर्यात् अपान्यात् अपाननव्यापारं च । न हि प्राणापानव्यापारस्य प्राणनापाननलक्षणस्योपरमोऽस्ति । तस्मात्तदेव एकं व्रतं चरेत् हिवेन्द्रियान्तरव्यापारं—नेत् मा मां पाप्मा मृत्युः श्रमरूपी आप्नुवत् आप्नुयात् — नेच्छद्दः परिभये — यद्यहमस्माद्भ्रतात्प्रच्युतः स्या, ग्रस्त एवाहं मृत्युनेत्येवं त्रस्तो धारयेत्प्राणव्रतमित्यभिप्रायः । यदि कदाचित् उ चरेत् प्रारभेत प्राणव्रतं, समापिपयिषेत् समापयितुमिच्छेत् । यदि हि अस्माद्भ्रतादुपरमेत् प्राणः परिभूतः स्यात् देवाश्च । तस्मात्समापयेदेव । तेन उ तेन अनेन व्रतेन प्राणात्मप्रतिपत्त्या सर्वभूतेषु—वागादयः अग्न्यादयश्च मदात्मका एव, अहं प्राण आत्मा सर्वपरिस्पन्दकृत् एवं तेनानेन व्रतधारणेन एतस्या एव प्राणदेवतायाः सायुज्यं सयुग्भावं एकात्मत्वं सलोकतां समानलोकतां वा एकस्थानत्वं, विज्ञानमान्द्यापेक्षमेतत्—जयति प्राप्नोतीति ।

शंकर.

( २ ) ' भोगमात्रसाम्यलिङ्गाच्च ' — इतश्च न निरङ्कुशं विकारालम्बनानामैश्वर्यं यस्माद्भोगमात्रमेवैषामनादिसिद्धेश्वरेण समानमिति श्रूयते ।

ब्रशंकर. ४।४।२१

( ३ ) अत्र प्राणो वायुः । वायुप्रेरणाधीनत्वादादित्याद्युदयानामिति भावः । उत्तरार्धमाह — तं देवाश्चक्रिरे इति । तं प्राणमेव देवा धर्मं चक्रिरे प्राणोपासनमेव श्रेयःसाधनमिति निश्चितवन्तः । स एव धर्मोऽद्याप्यनुष्ठेय इति । यद्वा एत इति । वैशब्दोऽवधारणे । यद्यस्मात्कारणादेते देवा वागाद्या देवा मुख्यप्राणममुर्हि अमुष्मिन्काले पूर्वकाल इति यावत् । अध्रियन्तोपास्य-

त्वेनावधृतवन्तः । तस्मादद्यापि तदेव कुर्वन्ति । मुख्यप्राणोपासनमेवानुतिष्ठन्तीत्यर्थः । तस्मादेकमेवेति । मुख्यप्राणोपासनमेवानुतिष्ठेदित्यर्थः । प्राण्याच्चैवेति । उपासनारम्भसमये प्राणनापानने तदङ्गतया कुर्यात् । उच्छब्दोऽवधारणे । पाप्मा मृत्युर्नाऽऽप्नुवत् । शत्रन्तोऽयं शब्दः । नैवाऽऽप्नुयादिति बुद्धयेत्यर्थः ।

\* रंग.

( ४ ) † ' त एते भगवःसृष्टा व्यूदिरेऽध्यात्मसंस्थिताः । अधिदैवे ज्वलत्कर्मा वह्निः सूर्यस्तु तापकः । सोमः कान्तौ वृष्टिकर्मा वासवः शेष एव तु । पञ्चरात्रप्रवृत्तीशो रुद्रस्तत्स्थक्रियापरः । सर्वप्रवर्तको वायुर्ज्ञानमोक्षप्रदस्तथा । वेदप्रवृत्तिकृद्वीन्द्रस्तेऽधिदैवे च पस्पृधुः । अहं श्रेयानहं श्रेयानिति तानब्रवीद्वरिः । स्वकर्म यस्त्वविश्रान्तः कुर्याच्छ्रेयान्हि वः स्मृतः । इति श्रुत्वा ततश्चक्रुः कर्म स्वं स्वमनारतम् । तानेताञ्छ्रमरूपेण प्राप ब्रह्मा प्रजापतिः । श्रान्ताः स्वं भगवत्कर्म न शोक्नुः सर्वदेवताः । वायुं तु समशक्तित्वान्नाप ब्रह्मा प्रजापतिः । तेनासौ भगवत्कर्म सर्वं च कृतवान्सदा । श्रमात्पापात्मको मृत्युर्भगवत्कर्मवर्जनात् । अन्यान् देवानवापाशु नैव वायुं कदाचन । ते वायुं ज्ञातुमैच्छन्त श्रेष्ठोऽयमिति निश्चिताः । तं ज्ञत्वा तेन चाविष्टास्तदभृत्यत्वमुपागताः । तस्मात्प्राणाश्च मरुत इत्येषां नाम संस्थितम् । वायोर्देवा हि जायन्ते लयमेष्यन्ति तत्र च । तस्मान्नित्यं तद्व्रताश्च तद्व्रतोऽतो भवेत्सदा । अन्यदेव व्रतारम्भं यदि कुर्यात्समापयेत् । तेनासौ वायुना साकं भगवन्तमुपेष्यति ॥ ' इति नारायणश्रुतौ । आनन्देव भवति । न शोचतीत्यतो मुक्त इत्येवावगम्यते ।

मध्व.

नामरूपकर्मात्मक आत्मा, सत्यस्य सत्यम्

त्रयं वा इदं नाम रूपं कर्म । तेषां नाम्नां वागित्येतदेषामुक्तम् । अतो हि सर्वाणि नामान्युत्तिष्ठन्ति । एतदेषां साम । एतद्धि सर्वैर्नामभिः

\* शेषशब्दार्थवाक्यार्थौ शंकरवत् ।

† एतद्व्याख्यानं बृउ. १।५।२१-२३ इत्येतेषां खण्डानाम् ।

( १ ) बृउ. १।६।१; शब्रा. १।४।४।१९.

समम् । एतदेषां ब्रह्म । एतद्वि सर्वाणि नामानि विभर्ति ॥

( १ ) यदेतदविद्याविषयत्वेन प्रस्तुतं साध्यसाधन-  
लक्षणं व्याकृतं जगत् प्राणात्मप्राप्त्यन्तोत्कर्षवदपि फलं,  
या चैतस्य व्याकरणात्प्रागवस्था अव्याकृतशब्दवाच्या  
—वृक्षबीजवत् सर्वमेतत् त्रयं, किं तत्रयमित्युच्यते—  
नाम रूपं कर्म चेति अनात्मैव — न आत्मा  
यत्साक्षादपरोक्षाद्ब्रह्म । तस्मादस्माद्विरज्येतेत्येवमर्थः  
त्रयं वा इत्याद्यारम्भः । न ह्यस्मात् अनात्मनः  
अव्यावृत्तचित्तस्य आत्मानमेव लोकं अहं ब्रह्मास्मीत्युपा-  
सितुं बुद्धिः प्रवर्तते, बाह्यप्रत्यगात्मप्रवृत्त्योर्विरोधात् ।  
तथा च काठके — ‘पराञ्चि खानि व्यतृणस्त्वयम्भूस्त-  
स्मात्पराङ्मुपश्यति नान्तरात्मन् । कश्चिद्दीरः प्रत्यगात्मा-  
नमैक्षदावृत्तचक्षुरमृतत्वमिच्छन् ॥ ’ इत्यादि ।

कथं पुनः अस्य व्याकृताव्याकृतस्य क्रियाकारक-  
फलात्मनः संसारस्य नामरूपकर्मात्मकतैव, न पुन-  
रात्मत्वं — इत्येतेसंभावयितुं शक्यत इति । अत्रो-  
च्यते — तेषां नाम्नां यथोपन्यस्तानां — वागिति  
शब्दसामान्यमुच्यते, ‘ यः कश्च शब्दो वागेव सा ’  
इत्युक्तत्वात् वागित्येतस्य शब्दस्य यः अर्थः शब्द-  
सामान्यमात्रं एतत् एतेषां नामविशेषाणां उक्तं  
कारणं उपादानं, सैन्धवलवणकणानामिव सैन्धवाचलः ।  
तदाह—अतो हि अस्मान्नामसामान्यात् सर्वाणि नामानि  
यश्चोक्तो देवदत्त इत्येवमादिप्रविभागानि उत्तिष्ठन्ति  
उत्पद्यन्ते प्रविभज्यन्ते, लवणाचलादिव लवणकणाः ।  
कार्यं च कारणेनाव्यतिरिक्तम् । तथा विशेषाणां च  
सामान्येऽन्तर्भावात् — कथं सामान्यविशेषभाव इति  
— एतत् शब्दसामान्यं एषां नामविशेषाणां साम,  
समत्वात्साम, सामान्यमित्यर्थः । एतत् हि यस्मात् सर्वै-  
र्नामभिः आत्मविशेषैः समम् । किंच आत्मलाभा-  
विशेषाच्च नामविशेषाणां—यस्य च यस्मादात्मलाभो  
भवति, स तेनाप्रविभक्तो दृष्टः, यथा घटादीनां मृदा ।  
कथं नामविशेषाणामात्मलाभो वाच इत्युच्यते—यत  
एतदेषां वाकशब्दवाच्यं वस्तु ब्रह्म आत्मा, ततो ह्यात्म-  
लाभो नाम्नां, शब्दव्यतिरिक्तस्वरूपानुपपत्तेः । तत्प्रति-  
पादयति—एतत् शब्दसामान्यं हि यस्मात् शब्द-

विशेषान् सर्वाणि नामानि विभर्ति धारयति स्वरूप-  
प्रदानेन । एवं कार्यकारणत्वोपपत्तेः सामान्यविशेषोपपत्तेः  
आत्मप्रदानोपपत्तेश्च नामविशेषाणां शब्दमात्रता सिद्धा ।  
एवमुत्तरयोरपि सर्वे योज्यं यथोक्तम् ।

शंकर.

( २ ) तेषां नाम्नामिति । तेषामेषां नाम्नां वागिति-  
शब्दनिर्दिष्टमेतद्वस्तुत्वमुत्पादनम् । तदेव प्रदर्शयति—  
अतो हीति । वागिन्द्रियाधीनत्वासर्वेषां नाम्नामभि-  
त्यापस्य । एतदेषामिति । वागित्येतदेषां नाम्नां साम ।  
तदुपपादयति—एतद्धीति । कार्यानुरूपत्वात्कारणस्य ।  
समत्वमेव सामत्वमिति भावः । एतदेषामिति । वागि-  
त्येतदेषां नाम्नां ब्रह्म । तदुपपादयति—एतद्वि सर्वा-  
णीति । भर्तृत्वमेव बृहत्त्वरूपं ब्रह्मत्वम् । भर्तृत्वाद्वा  
ब्रह्मत्वमिति भावः । एवमुत्तरत्र द्रष्टव्यम् ।

रंग.

अथ रूपाणां चक्षुरित्येतदेषामुक्तम् । अतो  
हि सर्वाणि रूपाण्युत्तिष्ठन्ति । एतदेषां साम ।  
एतद्वि सर्वै रूपैः समम् । एतदेषां ब्रह्म । एतद्वि  
सर्वाणि रूपाणि विभर्ति ॥

( १ ) अथेदानीं रूपाणां सितासितप्रभृतीनां—  
चक्षुरिति चक्षुर्विषयसामान्यं चक्षुःशब्दाभिधेयं रूप-  
सामान्यं प्रकाश्यमात्रमभिधीयते ।

शंकर.

( २ ) अतो हीति । रूपज्ञानस्य चक्षुरुत्थित-  
त्वादुपस्य चक्षुरुत्थितत्वव्यवहारः । एतदेषामिति । सर्व-  
रूपज्ञानजनकत्वाच्चक्षुः कारणस्य कार्यसमत्वोक्तिः ।  
एतदेषां ब्रह्मेति । चक्षुषो रूपभरणं ज्ञानद्वारा द्रष्टव्यम् ।

रंग.

अथ कर्मणामात्मेत्येतदेषामुक्तम् । अतो हि  
सर्वाणि कर्माण्युत्तिष्ठन्ति । एतदेषां साम ।  
एतद्वि सर्वैः कर्मभिः समम् । एतदेषां ब्रह्म ।

( १ ) बृट्. १।६।२; शब्दा. १।४।४।२; रंग. अथ  
( अथो ).

( २ ) बृट्. १।६।३; शब्दा. १।४।४।३; रंग. आत्मो  
एकः सञ्ज्ञेतत्रयम् ( आत्मैकः सञ्ज्ञेतत्रितयम् ); मध्व.  
आत्मो एकः ( आत्मैकः ).

एतद्धि सर्वाणि कर्माणि विभर्ति । तदेतत्त्रयं सदेकमयमात्मा । आत्मा एकः सन्नेतत्त्रयम् । तदेतदमृतं सत्येन च्छन्नम् । प्राणो वा अमृतम् । नामरूपे सत्यम् । ताभ्यामयं प्राणश्छन्नः ॥

( १ ) अथेदानीं सर्वकर्मविशेषाणां मननदर्शनात्मकानां चलनात्मकानां च क्रियासामान्यमात्रेऽन्तर्भाव उच्यते । कथम् । सर्वेषां कर्मविशेषाणां, आत्मा शरीरं सामान्यं आत्मा — आत्मनः कर्म आत्मेत्युच्यते । आत्मना हि शरीरेण कर्म करोति — इत्युक्तम् । शरीरे च सर्वे कर्माभिव्यज्यते । अतः तात्स्थ्यात् तच्छब्दं कर्म — कर्मसामान्यमात्रं सर्वेषामुक्तमित्यादि पूर्ववत् । तदेतद्यथोक्तं नाम रूपं कर्म त्रयं इतरेतराश्रयं इतरेतराभिव्यक्तिकारणं इतरेतरप्रलयं संहतं — त्रिदण्डविष्टम्भवत् — सत् एकम् । केनात्मनैकत्वमित्युच्यते — अयमात्मा अयं पिण्डः कार्यकरणात्मसंघातः तथा अन्नत्रये व्याख्यातः— ‘ एतन्मयो वा अयमात्मा ’ इत्यादिना । एतावद्दीदं सर्वं व्याकृतमव्याकृतं च यदुत नाम रूपं कर्मेति । आत्मा उ एकोऽयं कार्यकरणसंघातः सन् अध्यात्माधिभूताधिदेवभावेन व्यवस्थितं एतदेव त्रयं नाम रूपं कर्मेति । तदेतत् वक्ष्यमाणम् । अमृतं सत्येन च्छन्नमित्येतस्य वाक्यार्थमाह — प्राणो वा अमृतं करणात्मकः अन्तरुपष्टम्भकः आत्मभूतः अमृतः अविनाशी । नामरूपे सत्यं कार्यात्मके शरीरावस्थे । क्रियात्मकस्तु प्राणः तयोरुपष्टम्भकः बाह्याभ्यां शरीरात्मकाभ्यामुपजनापायधर्मिभ्यां मर्त्याभ्यां च्छन्नः अप्रकाशीकृतः । एतदेव संसारसतत्त्वमविद्याविषयं प्रदर्शितम् । अत ऊर्ध्वं विद्याविषय आत्मा अधिगन्तव्य इति चतुर्थ आरभ्यते । शंकर.

( २ ) अथ कर्मणामात्मेति । अत्र कर्मशब्दः पुण्यपापात्मककर्मपरः । आत्मशब्दो जीवपरः । तदेतत्त्रयमिति । नामरूपकर्मलक्षणमेतत्त्रितयं सदेकमयमात्मा । नामरूपकर्मण्यात्मनाऽगृहीतविवेकानि पामराणामेकमिव भवन्तीत्यर्थः । तदेतद्ब्रूयति — आत्मैक इति । विवेकिनां त्रयमेतत् । अविवेकिनामेक आत्मेत्यर्थः । तदेतदमृतमिति । तदेतद्वाचष्टे — प्राणो वेति । रंग.

( ३ ) सहैव माति जानातीति समम् । आत्मा प्राणः नामरूपयोरपि प्राणाधीनत्वादेकमित्युच्यते । ‘ प्राणो वायुरिति प्रोक्तस्तत्पत्नी नाम भारती । रूपं तु तत्सुतो रुद्रो वशे प्राणस्य तद्द्वयम् । अमृतो वायु-रुद्दिष्टो नित्यज्ञानात्मकत्वतः । सत्यं यथार्थवक्तृत्वाद्भारती रुद्र एव च ॥ ’ इति । ‘ रुद्रे वेदेषु च प्राणः प्रविष्टश्छादितः सदा । सत्य इत्युच्यते नित्यं स्वरूपेणामृतः स्मृतः ॥ ’ इति च ब्राह्मणम् ।

मध्व.

इति प्रथमोऽध्यायः ॥

## द्वितीयोऽध्यायः

( ब्रह्मविद्या गार्ग्याजातशत्रुसंवादरूपा )

आदित्यचन्द्रविद्युदाकाशवाय्वग्न्यबादशासुदिकछाया-  
त्मसु स्थिताः पुरुषाः न ब्रह्म, आत्मा सुषुप्ति-  
प्रमाणलब्धः विज्ञानमयः पुरुषः सर्वेन्द्रिय-  
वशी ऊर्णनाभिरिव तन्तूद्गमेन अग्निरिव  
विस्फुलिङ्गव्युच्चरणे विश्वोद्भवका-

रणं, सत्यस्य सत्यम्

द्वैतबालाकिर्हानूचानो गार्ग्य आस । स होवाचाजातशत्रुं काश्यं ब्रह्म ते ब्रवाणीति । स होवाचाजातशत्रुः सहस्रमेतस्यां वाचि दद्वः । जनको जनक इति वै जना धावन्तीति ॥

अविद्याविषयः सर्व एव साध्यसाधनादिभेद-विशेषविनियोगेन व्याख्यातः आ तृतीयाध्यायपरि-समाप्तेः । स च व्याख्यातोऽविद्याविषयः सर्व एव द्विप्रकारः—अन्तःप्राण उपष्टम्भको गृहस्येव स्तम्भा-दिलक्षणः प्रकाशकोऽमृतः, बाह्यश्च कार्यलक्षणोऽप्रका-शक उपजनापायधर्मकः तृणकुशमृत्तिकासमो गृहस्येव सत्यशब्दवाच्यो मर्त्यः, तेन अमृतशब्दवाच्यः प्राणः च्छन्न इति च उपसंहृतम् । स एव च प्राणो बाह्या-

( १ ) बृड. २।१।१; शभा. १।४।१।१; शंकर. ३।२।२२.

चारभेदेष्णनेकधा विस्तृतः । प्राण एको देव इत्युच्यते । तस्यैव ब्राह्मः पिण्ड एकः साधारणः—विराट् वैश्वानरः आत्मा पुरुषविधः प्रजापतिः कः हिरण्यगर्भः—इत्यादिभिः पिण्डप्रधानैः शब्दैराख्यायते सूर्यादिप्रविभक्तकरणः । एकं च अनेकं च ब्रह्म एतावदेव, नातः परमस्ति प्रत्येकं च शरीरभेदेषु परिसमाप्तं चेतनावत् कर्तृभोक्तृ च इति अविद्याविषयमेव आत्मत्वेनोपगतो गार्ग्यो ब्राह्मणो वक्ता उपस्थाप्यते । तद्विपरीतात्मदृक् अजातशत्रुः श्रोता । एवं हि यतः पूर्वपक्षसिद्धान्ताख्यायिकारूपेण समर्प्यमाणोऽर्थः श्रोतुश्चित्तस्य वशमेति । विपर्यये हि तर्कशास्त्रवत् केवलार्थानुगमवाक्यैः समर्प्यमाणो दुर्विशेषः स्यात् अत्यन्तसूक्ष्मत्वाद्भुतः । तथा च काटके—‘श्रवणायापि बहुभिर्यो न लभ्यः’ इत्यादिवाक्यैः सुसंस्कृतदेवबुद्धिगम्यत्वं सामान्यमात्रबुद्ध्यगम्यत्वं च सप्रपञ्चं दर्शितम् । ‘आचार्यवान्पुरुषो वेद’ ‘आचार्याद्वैव विद्या’ इति च छान्दोग्ये । ‘उपदेक्ष्यन्ति ते ज्ञानं ज्ञानिनस्तत्त्वदर्शिनः’ इति च गीतासु । इहापि च शाकल्ययाज्ञवल्क्यसंवादेनातिगह्वरत्वं महता संरम्भेण ब्रह्मणो वक्ष्यति—तस्मात् श्रिष्ट एव आख्यायिकारूपेण पूर्वपक्षसिद्धान्तरूपमापाद्य वस्तुसमर्पणार्थं आरम्भः । आचारविध्युपदेशार्थश्च—एवमाचारवतोर्वक्तृश्रोत्रोराख्यायिकानुगतोऽर्थोऽवगम्यते । केवलतर्कबुद्धिनिषेधार्था च आख्यायिका—‘नैषा तर्केण मतिरापनेया’ ‘न तर्कशास्त्रदग्धाय’ इति श्रुतिस्मृतिभ्याम् । श्रद्धा च ब्रह्मविज्ञाने परमं साधनमित्याख्यायिकार्थः । तथा हि गार्ग्याजातशत्रोर्तीव श्रद्धालुता दृश्यत आख्यायिकायाम् । ‘श्रद्धावांलुभते ज्ञानम्’ इति च स्मृतिः ।

तत्र पूर्वपक्षवादी अविद्याविषयब्रह्मवित् दत्तबालाकिः—दत्तः गर्वितः असम्यग्ब्रह्मवित्त्वादेव—बलाकाया अपत्यं बालाकिः दत्तश्चासौ बालाकिश्चेति दत्तबालाकिः, हशब्द ऐतिह्यार्थं आख्यायिकायां, अनूचानः अनुवचनसमर्थः वक्ता वाग्मी, गार्ग्यो गोत्रतः, आस बभूव कचित्कालविशेषे । स होवाच अजातशत्रुं अजातशत्रुनामानं काश्यं काशिराजं अभिगम्य ब्रह्म ते ब्रवाणीति ब्रह्म ते तुभ्यं ब्रवाणि कथयानि । स एवमुक्तो

ऽजातशत्रुरुवाच—सहस्रं गवां दक्षः एतस्यां वाचि—यां मां प्रत्यवोचः ब्रह्म ते ब्रवाणीति, तावन्मात्रमेव गोसहस्रप्रदाने निमित्तमित्यभिप्रायः । साक्षाद्ब्रह्मकथनमेव निमित्तं कस्मान्नापेक्ष्यते सहस्रदाने ब्रह्म ते ब्रवाणीति इयमेव तु वाक् निमित्तमपेक्ष्यते इत्युच्यते—यतः श्रुतिरेव राज्ञोऽभिप्रायमाह—जनको दाता जनकः श्रोतेति च एतस्मिन्वाक्यद्वये पदद्वयमभ्यस्यते जनको जनक इति । वैशब्दः प्रसिद्धावद्योतनार्थः । जनको दत्तः, जनकः शुश्रूषुरिति ब्रह्म शुश्रूषवो विवक्षवः प्रतिजिघृक्षवश्च जनाः धावन्ति अभिगच्छन्ति । तस्मात् तत्सर्वं मय्यपि संभावितवानसीति । \* शंकर.

स होवाच गार्ग्यः । य एवासावादित्ये पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । अतिष्टाः सर्वेषां भूतानां मूर्धा राजेति वा अहमेतमुपास इति । स य एतमेवमुपास्तेऽतिष्टाः सर्वेषां भूतानां मूर्धा राजा भवति ॥

( १ ) एवं राजानं शुश्रूषुं अभिमुखीभूतं स होवाच गार्ग्यः—य एव अमौ आदित्ये चक्षुषि च एकः अभिमानी चक्षुर्द्वारेण इह हृदि प्रविष्टः अहं भोक्ता कर्ता चेत्यवस्थितः—एतमेव अहं ब्रह्म पश्यामि अस्मिन्कार्यकरणसंघाते उपासे । तस्मात् तमहं पुरुषं ब्रह्म तुभ्यं ब्रवीमि उपास्वेति । स एवमुक्तः प्रत्युवाच अजातशत्रुः मा मेति हस्तेन विनिवारयन्—एतस्मिन् ब्रह्मणि विज्ञेये मा संवदिष्टाः । मा मेल्याबाधनार्थं द्विवचनं—एवं समाने विज्ञानविषय आवयोः अस्मानविज्ञानवत् इव दर्शयता बाधिताः स्यामः, अतो मा संवदिष्टाः मा संवादं कार्षीः अस्मिन्ब्रह्मणि । अन्यच्चेज्जानामि, तद्ब्रह्म वक्तुमर्हसि, न तु यन्मया ज्ञायते एव । अथ चेन्मन्यसे—जानीषे त्वं ब्रह्ममात्रं, न तु तद्विशेषणोपासनफलानीति—तत्र मन्तव्यम् । यतः सर्वमेतत् अहं जाने, यद्ब्रवीषि । कथम् ? अतिष्टाः अतीत्य भूतानि तिष्ठतीत्यतिष्टाः, सर्वेषां च भूतानां मूर्धा शिरः राजेति वै—राजा दीप्तिगुणोपेतत्वात्

\* रंग. सरलाधेम् ।

(१) बृउ. २।१।२; शम्भा. १।४।५।१।२; रंग. पुरुष एत ( पुरुषस्त ) .

एतैर्विशेषणैर्विशिष्टं एतद्ब्रह्म अस्मिन्कार्यकरणसंघाते कर्तृ भोक्तृ चेति अहमेतमुपास इति । फलमप्येवं विशिष्टोपासकस्य—स य एतमेवमुपास्ते अतिष्ठाः सर्वेषां भूतानां मूर्धा राजा भवति । यथःगुणोपासनमेव हि फलं, 'तं यथा यथोपास्ते तदेव भवति' इति श्रुतेः ।

शंकर.

( २ ) स होवाचेति । आदित्यमण्डलान्तरवर्तिनं पुरुषमहमुपासेऽतस्त्वमपि तद्ब्रह्मोपास्वेति भावः । मा मां प्रति एतस्मिन्नादित्यवर्तिपुरुषविषये मा संवदिष्ठाः संवादं मा कार्षीः । अज्ञाते हि विषये संवादः कर्तव्यः । अयं तु ज्ञात एव । कथमित्यत्राऽऽह—अतिष्ठाः इति । वैशब्दोऽवधारणे प्रसिद्धौ वा । अतीत्य सर्वानतीत्य तिष्ठतीत्यतिष्ठाः 'आतो मनिन्' ( पा. सू. ३।२।७४ ) इत्यादिना विचप्रत्ययः । सर्वेषां भूतानां च मूर्धा श्रेष्ठः । दीतिगुणोपेतत्वाद्राजा । 'एतैरतिष्ठात्वसर्वभूतमूर्धत्वरान्त्वविशिष्टमेतमादित्यपुरुषमहमुपासे । अतोऽस्य ज्ञातत्वादस्मिन्विषये संवादो न कर्तव्यः । स्वोक्तस्य फलं दर्शयति—स य एतमिति । यद्यप्यतिष्ठात्वादिगुणविशिष्टादित्योपासकः स्वयमपि तत्क-तुन्यायात्तद्गुणयुक्तो भवतीति भावः ।

रंग.

( ३ ) अतीत्य जगद्धर्मवर्जितत्वेन स्थितत्वाद-तिष्ठाः । उत्तमत्वान्मूर्धा ।

मध्व.

स होवाच गार्ग्यः । य एवासौ चन्द्रे पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्ठाः । बृहन्पाण्डरवासाः सोमो राजेति वा अहमेतमुपास इति । स य एतमेवमुपास्तेऽहरहर्ह सुतः प्रसुतो भवति । नास्यान्नं क्षीयते ॥

( १ ) संवादेन आदित्यब्रह्मणि प्रत्याख्यातेऽजातशत्रुणा चन्द्रमसि ब्रह्मान्तरं प्रतिपेदे गार्ग्यः । य एवासौ चन्द्रे मनसि च एकः पुरुषो भोक्ता कर्ता

( १ ) बृउ. २।१।३; शब्रा. १।४।१।३; रंग. पुरुष एत ( पुरुषस्त ) हं ब्रह्मोपा ( हमुपा ) रहर्ह ( रहर्हि ); मध्व. बृहन्पाण्डर ( बृहत्पाण्डुर ) रहर्ह ( रहः ).

चेति पूर्ववद्विशेषणम् । बृहन् महान् पाण्डरं शुक्लं वासो यस्य सोऽयं पाण्डरवासाः अप्शरीरत्वात् चन्द्राभिमानिनः प्राणस्य, सोमो राजा चन्द्रः, यश्चान्नभूतोऽभिषूयते लतात्मको यज्ञे तमेकीकृत्य एतमेवाहं ब्रह्मोपासे । यथोक्तगुणं य उपास्ते तस्य अहरहः सुतः सोमोऽभिषुतो भवति यज्ञे, प्रसुतः प्रकृष्टं सुतरां सुतो भवति विकारो—उभयविषयज्ञानुष्ठानसामर्थ्यं भवतीत्यर्थः । अन्नं च अस्य न क्षीयते अन्नात्मकोपासकस्य ।

शंकर.

( २ ) बृहन्महान्पाण्डरं शुक्लं किरणरूपं वासो यस्य स पाण्डरवासाः । उक्तं च व्यासार्थैः पाण्डरैरंशुभिर्जगदाच्छादकत्वात्पाण्डरवासस्त्वमिति । सोमो राजा यज्ञसाधनभूतसोमराजशब्दवाच्यलताविशेषलक्षणौषधीनामी-शतयेशितव्यसंबन्धकृताभेदेन वाऽहमुपास इत्यर्थः । सोमलताऽभिलतत्वेनोपासनस्य फलमाह सुतः प्रसुत इति । कर्तरि क्तः । अहरहः सोमं सुतवानित्यर्थः । चन्द्रस्यान्नभूतसोमशब्दवाच्यलतात्मकत्वेनोपास्यत्वात् नात्रस्य क्षय इत्यर्थः ।

रंग.

स होवाच गार्ग्यः । य एवासौ विद्युति पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्ठाः । तेजस्वीति वा अहमेतमुपास इति । स य एतमेवमुपास्ते तेजस्वी ह भवति । तेजस्विनी हास्य प्रजा भवति ॥

( १ ) तथा विद्युति त्वचि हृदये च एका देवता । तेजस्वीति विशेषणम् । तस्यास्तत्फलं—तेजस्वी ह भवति तेजस्विनी हास्य प्रजा भवति—विद्युतां बहुत्वस्याङ्गीकरणात् आत्मनि प्रजायां च फलबाहुल्यम् ।

शंकर.

( २ ) प्रजा पुत्र इत्यर्थः ।

रंग.

स होवाच गार्ग्यः । य एवायमाकाशे पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्ठाः । पूर्णमप्रवर्तीति वा अह-

( १ ) बृउ. २।१।४; शब्रा. १।४।१।४ एवासौ ( एवायं ); रंग तेजस्वी ह ( तेजस्वी ).

( २ ) बृउ. २।१।५; शब्रा. १।४।१।५; रंग. पूर्यते+ ( ह ); विशान. १।१।२२.



मेतमुपास इति । स य एतमेवमुपास्ते पूर्यते प्रजया पशुभिर्नास्यास्माल्लोकात्प्रजोद्वर्तते ॥

( १ ) तथा आकाशे ह्यकाशे हृदये च एका देवता । पूर्णं अप्रवर्ति चेति विशेषणद्वयम् । पूर्णत्व-विशेषणफलमिदं—पूर्यते प्रजया पशुभिः । अप्रवर्ति-विशेषणफलं—नास्यास्माल्लोकात्प्रजोद्वर्तते इति, प्रजा संतानाविच्छित्तिः ।

शंकर.

( २ ) पूर्णत्वविशिष्टोपासनायाः फलं प्रजापशुपूर्ण-त्वम् । पूर्णत्वप्रयुक्तनिर्व्यापारलक्षणाप्रवर्तित्वविशेषणवि-शिष्टोपासनायाः फलं प्रजा संतानाविच्छित्तिः । उद्वर्तनं लोकान्तरगमनम् ।

रंग.

स होवाच गार्ग्यः । य एवायं वायौ पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । इन्द्रो वैकुण्ठोऽपराजिता सेनेति वा अहमेतमुपास इति । स य एतमेव-मुपास्ते जिष्णुर्हापराजिष्णुर्मन्त्रयन्त्यतस्त्यजायी ॥

( १ ) तथा वायौ प्राणे हृदि च एका देवता । तस्या विशेषणं—इन्द्रः परमेश्वरः, वैकुण्ठः अप्रसह्यः, न परैर्जितपूर्वा अपराजिता सेना मरुतां गणत्वप्रसिद्धेः । उपासनफलमपि—जिष्णुर्हं जयनशीलः अपराजिष्णुः न च परैर्जितस्वभावः भवति, अन्यतस्त्यजायी अन्यत-स्त्यानां सपत्नानां जयनशीलो भवति ।

शंकर.

( २ ) इन्द्रः परमेश्वरः । ' योऽयं पवत एष देवतानां ग्रहः ' इति वायोदेवलोक्तत्वप्रसिद्धेः । तत्सामा-न्याद्वैकुण्ठत्वम् । मरुतां गणत्वप्रसिद्धेरपराजिता सेने-त्युक्तिः । जिष्णुर्जयनशीलः । अपराजिष्णुर्पराजितः । अन्यतस्त्यजायी । अन्यतो भवा अन्यतस्त्याः शत्रव इति यावत् । तान् जेतुं शीलमस्य ' सुप्यजातौ० ' इति णिनिः ।

रंग.

( ३ ) स्वयमेवापराजितबहुरूपत्वादपराजितसेना-भवनात् । जिष्णुरुत्तमः । अन्येषां जेता अन्यतस्त्य-जायी ।

मध्व.

( १ ) बृउ. २।१।६; शब्रा. १।४।५।१।६.

स होवाच गार्ग्यः । य एवायमग्नौ पुरुष एतमे-वाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । विपासहिरिति वा अहमेत-मुपास इति । स य एतमेवमुपास्ते विपासहिर्हं भवति । विपासहिर्हास्य प्रजा भवति ॥

( १ ) अग्नौ वाचि हृदि च एका देवता । तस्या विशेषणं—विपासहिः मर्षयिता परेषां अग्निबाहुव्यात्, बाहुल्यं पूर्ववत् ।

शंकर.

( २ ) विपासहिः सोढुमशक्यः शत्रुभिरित्यर्थः । मर्षयितेति भावः ।

रंग.

( ३ ) विपासहिरसह्यः ।

मध्व.

स होवाच गार्ग्यः । य एवायमप्सु पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । प्रतिरूप इति वा अहमेत-मुपास इति । स य एतमेवमुपास्ते प्रतिरूपं है-नमुपगच्छति नाप्रतिरूपम् । अथो प्रतिरूपोऽ-स्माज्जायते ॥

( १ ) अप्सु रेतसि हृदि च एका देवता । तस्या विशेषणं—प्रतिरूपः अनुरूपः श्रुतिस्मृत्यप्रतिकूल इत्यर्थः । फलं—प्रतिरूपं श्रुतिस्मृतिशासनानुरूपमेव एतमुपग-च्छति प्राप्नोति न विपरीतं, अन्यच्च—अस्मात् तथाविध एवोपजायते ।

शंकर.

( २ ) सदृशप्रतिबिम्बोपेतत्वाद्वापां प्रतिरूपत्वविशिष्टो-पासनोपपत्तिः । प्रतिरूपं सदृशमेव कलत्रादिकमेतमुप-गच्छति प्राप्नोति नाप्रतिरूपम् । प्रतिरूपः सदृश एव पुत्रोऽस्माज्जायते ।

रंग.

स होवाच गार्ग्यः । य एवायमादर्शे पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । रोचिष्णुरिति वा अहमेत-मुपास इति । स य एतमेवमुपास्ते रोचिष्णुर्हं भवति । रोचिष्णुर्हास्य प्रजा भवति । अथो यैः संनिगच्छति सर्वास्तानतिरोचते ॥

( १ ) बृउ. २।१।७; शब्रा. १।४।५।१।७.

( २ ) बृउ. २।१।८; शब्रा. १।४।५।१।८.

( ३ ) बृउ. २।१।९; शब्रा. १।४।५।१।९; रंग. रोचि-ष्णुर्हं भ ( रोचिष्णुर्म ) .

(१) आदर्शे प्रसादस्वभावे चान्यत्र खड्गादौ, हार्दे च सत्त्वशुद्धिस्वभाव्ये च एका देवता । तस्या विशेषणं — रोचिष्णुः दीप्तिस्वभावः । फलं च तदेव, रोचनाधारबाहुल्यात्फलबाहुल्यम् ।

शंकर.

( २ ) रोचिष्णुभ्राजमानः । यैः संनिगच्छति संगतो भवति सर्वोस्तानतिक्रम्य प्रकाशते ।

रंग.

स होवाच गार्ग्यः । य एवायं यन्तं पश्चाच्छब्दोऽनूदेत्येतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । असुरिति वा अहमेतमुपास इति । स य एतमेवमुपास्ते सर्वं हैवास्मिँल्लोक आयुरेति । नैनं पुरा कालात्प्राणो जहाति ॥

( १ ) यन्तं गच्छन्तं य एवायं शब्दः पश्चात् पृष्ठतः अनूदेति, अध्यात्मं च जीवनहेतुः प्राणः—तमेकीकृत्याह । असुः प्राणो जीवनहेतुरिति गुणस्तस्य । फलं—सर्वमायुस्मिँल्लोक एतीति—यथोपासं कर्मणा आयुः कर्मफलपरिच्छिन्नकालात् पुरा पूर्वं रोगादिभिः पीड्यमानमप्येनं प्राणो न जहाति ।

शंकर.

( २ ) पश्चाच्छब्दः प्रतिध्वनिरुदेति मूलशब्दान्तरमुदेति तस्य प्रतिशब्दस्य प्राणकार्यत्वादसुरित्वहमुपास इत्यर्थः । पुरा कालात्प्राणो जहाति अपमृत्युर्न प्राप्नोतीत्यर्थः ।

रंग.

स होवाच गार्ग्यः । य एवायं दिक्षु पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । द्वितीयोऽनपग इति वा अहमेतमुपास इति । स य एतमेवमुपास्ते द्वितीयवान्ह भवति । नास्माद्रूपादिच्छद्यते ॥

( १ ) दिक्षु कर्णयोः हृदि चैका देवता अश्विनौ देवाववियुक्तस्वभावौ । गुणस्तस्य द्वितीयवत्त्वं अनपगतं

(१) बृउ. २।१।१०; शब्रा. १।४।१।१।११ऽनूदेत्येत ( अनूदेत्येत ).

(२) बृउ. २।१।११; शब्रा. १।४।१।१।१०; रंग. बान्ह भ ( वान्भ ).

अवियुक्तता चान्योन्यं दिशामश्विनोश्च एवं धर्मित्वात् । तदेव च फलमुपासकस्य गणविच्छेदः द्वितीयवत्त्वं च ।

शंकर.

( २ ) दिशां युग्मभूताश्विदैवत्यत्वाद्द्वितीयवत्त्वेनोपासनोपपत्तिः । अनपगतत्वमविच्छिन्नत्वं दिशां परस्परविच्छेदाभावात् । द्वितीयवत्त्वेनोपासनाफलं द्वितीयवानिति सहायवानित्यर्थः । अविच्छिन्नत्वलक्षणा-नपगतोपासनाफलं नास्माद्रूपादिच्छद्यत इति । गणो बन्धुवर्गः ।

रंग.

स होवाच गार्ग्यः । य एवायं छायामयः पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । मृत्युरिति वा अहमेतमुपास इति । स य एतमेवमुपास्ते सर्वं हैवास्मिँल्लोक आयुरेति । नैनं पुरा कालान्मृत्युरागच्छति ॥

( १ ) छाययां बाह्ये तमसि अध्यात्मं च आवरणात्मकेऽज्ञाने हृदि च एका देवता, तस्या विशेषणं—मृत्युः । फलं सर्वं पूर्ववत्, मृत्योरनागमनेन रोगादिपीडाभावो विशेषः ।

शंकर.

( २ ) पुरुषच्छायां मृत्युवन्नीलत्वभयंकरत्वान्मृत्युत्वोपासनोपपत्तिः ।

रंग.

स होवाच गार्ग्यः । य एवायमात्मनि पुरुष एतमेवाहं ब्रह्मोपास इति । स होवाचाजातशत्रुः । मा मैतस्मिन्संवदिष्टाः । आत्मन्वीति वा अहमेतमुपास इति । स य एतमेवमुपास्त आत्मन्वी ह भवति । आत्मन्विनी हास्य प्रजा भवति । स ह तूष्णीमास गार्ग्यः ॥

( १ ) आत्मनि प्रजापतौ बुद्धौ च हृदि च एका देवता । तस्या आत्मन्वी आत्मवानिति विशेषणम् । फलं—आत्मन्वी ह भवति आत्मवान्भवति, आत्मन्विनी हास्य प्रजा भवति, बुद्धिबहुलत्वात् प्रजायां संपादनमिति विशेषः । स्वयं परिज्ञातत्वेन एवं क्रमेण

(१) बृउ. २।१।१२; शब्रा. १।४।१।१।१२.

(२) बृउ. २।१।१३; शब्रा. १।४।१।१।१३ य एवाय ( यश्वाय ).

प्रत्याख्यातेषु ब्रह्मसु स गार्ग्यः क्षीणब्रह्मविज्ञानः अप्रति-  
भासमानोत्तरः तूष्णीमवाकिशरा आसं ।

शंकर.

( २ ) आत्मनि शरीरादा अहमित्यभिप्रम्यमानो  
यः पुरुषः सर्वजीवसामान्यं ब्रह्मोपास्त इत्यर्थः । आत्म-  
शब्दात्प्रशंसायां छान्दसो विनिप्रत्ययः ।

रंग.

( ३ ) आत्मनि हिरण्यगर्भे आत्मन्वी चित्तवान् ।  
चित्ताभिमानित्वात्तस्य ।

मध्व.

सं होवाचाजातशत्रुः । एतावन्नू३ इति ।  
एतावद्वीति । नैतावता विदितं भवतीति । स  
होवाच गार्ग्यः । उप त्वा यानीति ॥

( १ ) तं तथाभूतं आलक्ष्य गार्ग्यं स होवाच  
अजातशत्रुः—एतावन्नू३ इति—किमेतावद्ब्रह्म निर्ज्ञा-  
तं, आहोस्विदधिकमप्यस्तीति इतर आह—एतावद्वीति ।  
नैतावता विदितेन ब्रह्म विदितं भवतीत्याह अजात-  
शत्रुः—किमर्थं गर्वितोऽसि ब्रह्म ते ब्रवाणीति ।  
किमेतावद्विदितं विदितमेव न भवतीत्युच्यते ? न फल-  
वद्विज्ञानश्रवणात् । न चार्थवादत्वमेव वाक्यानामव-  
गन्तुं शक्यम् । अपूर्वविधानपराणि हि वाक्यानि प्रत्यु-  
पासनोपदेशं लक्ष्यन्ते—‘ अतिष्ठाः सर्वेषां भूतानाम् ’  
इत्यादीनि । तदनुरूपाणि च फलानि सर्वत्र श्रूयन्ते  
विभक्तानि । अर्थवादत्वे एतदसमञ्जसम् । कथं तर्हि  
नैतावता विदितं भवतीति ? नैष दोषः, अधिकृतापेक्ष-  
त्वात्—ब्रह्मोपदेशार्थं हि शुश्रूषे अजातशत्रवे अमु-  
ख्यब्रह्मवित् गार्ग्यः प्रवृत्तः । स युक्त एव मुख्यब्रह्म-  
विदा अजातशत्रुणा अमुख्यब्रह्मविद्वार्ग्यो वक्तुं—यन्मुख्यं  
ब्रह्म वक्तुं प्रवृत्तः त्वं तत् न जानीष इति । यद्यमुख्य-  
ब्रह्मविज्ञानमपि प्रत्याख्ययेत तदा एतावतेति न ब्रूयात्,  
न किञ्चिज्ज्ञातं त्वयेत्येवं ब्रूयात् । तस्माद्भवन्ति  
एतावन्ति अविद्याविषये ब्रह्माणि । एतावद्विज्ञानद्वार-  
त्वाच्च परब्रह्मविज्ञानस्य युक्तमेव वक्तुं—‘ नैतावता  
विदितं भवति ’ इति ब्रुवता अधिकं ब्रह्म ज्ञातव्यम-

( १ ) बृड. २।१।१४; शम्भा. १।४।१।१४ त्वा यानीति  
( त्वाऽयानीति ); रंग. ( स होवाच गार्ग्यः० ); मध्व.  
शम्भावत्.

स्तीति दर्शितं भवति । तच्च अनुपसन्नाय न वक्त-  
व्यमित्याचारविधिशो गार्ग्यः स्वयमेव आह—उप त्वा  
यानीति उपगच्छानीति त्वां यथाऽन्यः शिष्यो गुरुम् ।

शंकर.

( २ ) प्रश्ने प्लुतः । एतावदेव किं त्वया ज्ञात-  
मिति प्रश्नः । एवमजातशत्रुणोक्तो बालाकिर्गताभिमानो  
नीचादप्युत्तमां विद्यां, आपत्कल्पो ब्राह्मणस्याब्राह्मणा-  
द्विद्योपयोग इति शास्त्रमनुसृत्य क्षत्रियादप्यजातशत्रो-  
र्विद्यामुपादित्सुर्नानुपसन्नाय ब्रह्मोपदेष्टव्यमिति शास्त्रार्थ-  
ज्ञानगार्ग्यः स्वयमेवाऽऽह—उप त्वेति । त्वा त्वामु-  
पयानि शिष्यः सन्नुपगच्छामीत्यर्थः ।

रंग.

( ३ ) स्वहृदि स्थितं स्वनियामकं भगवद्गुरुमुग्रास्यैव  
मोक्षो भवति । देवातासु भगवन्तमुपास्य तत्तद्देवता-  
समीपं प्राप्य पुनः स्वहृदिस्थमुग्रास्यैव मोक्षो भवती-  
त्यतो नैतावता विदितं भवतीत्युक्तम् ।

मध्व.

सं होवाचाजातशत्रुः । प्रतिलोमं चैतद्यद्ब्राह्मणः  
क्षत्रियमुपेयाद्ब्रह्म मे वक्ष्यतीति । व्येव त्वा ज्ञपयि-  
ष्यामीति । तं पाणावादायोत्तस्थौ । तौ ह पुरुषः  
सुप्तमाजग्मतुः । तमेतैर्नामभिरामन्त्रयांचक्रे बृहन्पा-  
ण्डरवासः सोम राजन्निति । स नोत्तस्थौ । तं  
पाणिनापेषं बोधयांचकार । होत्तस्थौ ॥

( १ ) स होवाच अजातशत्रुः — प्रतिलोमं  
विपरीतं चैतत् । किं तत् ? यद्ब्राह्मणः उत्तमवर्णः आचा-  
र्यत्वेऽधिकृतः सन् क्षत्रियमनाचार्यस्वभावं उपेयात्  
उपगच्छेत् शिष्यवृत्त्या—ब्रह्म मे वक्ष्यतीति । एतदा-  
चारविधिशास्त्रेषु निषिद्धम् । तस्मात् तिष्ठ त्वं आचार्य  
एव सन् । विज्ञपयिष्याम्येव त्वामहं — यस्मिन्विदिते  
ब्रह्म विदितं भवति यत्तन्मुख्यं ब्रह्म वेद्यम् । तं गार्ग्यं  
सलज्जमालक्ष्य विस्रम्भजननाय पाणौ हस्ते आदाय  
गृहीत्वा उत्तस्थौ उत्थितवान् । तौ ह गार्ग्याजातशत्रू  
पुरुषं सुप्तं राजगृहप्रदेशे क्वचित् आजग्मतुः आगतौ ।

( १ ) बृड. २।१।१५; शम्भा. १।४।१।१५ चैतद्य  
( वै तद्य ); रंग. लोमं चैतद्य ( लोममेवैतद्य ) प्यामीति  
( प्यामि ) बृहन्पा ( बृहत्पा ); मध्व. चैतद्य ( वै तद्य )  
बृहन्पाण्डर ( बृहत्पाण्डर ).

तं च पुरुषं सुप्तं प्राप्य एतैर्नामभिः— बृहन् पाण्डर-  
वासः सोम राजन्निष्येतैः— आमन्त्र्यांचक्रे । एवमाम-  
न्त्र्यमाणोऽपि स सुप्तः नोत्तस्थौ । तं अप्रतिबुध्यमानं  
पाणिना आपेषं आपिष्य आपिष्य बोधयाचकार प्रति-  
बोधितवान् । तेन स होत्तस्थौ । तस्माद्यो गार्ग्येणामि-  
प्रेतः, नासावस्मिच्छरीरे कर्ता भोक्ता ब्रह्मेति ।

ननु संघात एवास्तु भोक्ता, किं व्यतिरिक्तकल्पन-  
येति—न, आपेषणे विशेषदर्शनात् । यदि हि प्राण-  
शरीरसंघातमात्रो भोक्ता स्यात् संघातमात्राविशेषात् सदा  
आपिष्टस्य अनापिष्टस्य च प्रतिबोधे विशेषो न स्यात् ।  
संघातव्यतिरिक्ते तु पुनर्भोक्तरि संघातसंबन्धविशेषाने-  
कत्वात् पेषणापेषणकृतवेदनायाः सुखदुःखमोहमध्यमा-  
घमोत्तमकर्मफलभेदोपपत्तेश्च विशेषो युक्तः । न तु संघा-  
तमात्रे संबन्धकर्मफलभेदानुपपत्तेः विशेषो युक्तः । तथा  
शब्दादिपटुमान्द्यादिकृतश्च । अस्ति चायं विशेषः—  
यस्मात् स्पर्शमात्रेण अप्रतिबुध्यमानं पुरुषं सुप्तं पाणिना  
आपेषं आपिष्य आपिष्य बोधयाचकार अजातशत्रुः ।  
तस्मात् यः आपेषणेन प्रतिबुध्यते— उवलन्निव स्फुर-  
न्निव कुतश्चिदागत इव पिण्डं च पूर्वविपरीतं बोधचे-  
ष्टाकारविशेषादिमत्त्वेन आपादयन् सोऽन्योऽस्ति गार्ग्या-  
भिमतब्रह्मभ्यो व्यतिरिक्त इति सिद्धम् । संहतत्वाच्च  
पारार्थ्योपपत्तिः प्राणस्य । गृहस्य स्तम्भादिवत् शरी-  
रस्य अन्तरुपष्टम्भकः प्राणः शरीरादिभिः संहत इत्य-  
वोचाम—अरनेमिवच्च, नाभिस्थानीय एतस्मिन्सर्व-  
मिति च । तस्मात् गृहादिवत् स्वावयवसमुदायजाती  
यव्यतिरिक्तार्थे संहन्यत इत्येवं अवगच्छाम । स्तम्भ-  
कुड्यतृणकाष्ठादिगृहावयवानां स्वात्मजन्मोपचयापचय-  
विनाशनामाकृतिकार्यधर्मनिरपेक्षलब्धसत्तादितद्विषयद्रष्टृ-  
श्रोतृमन्तृविज्ञात्रार्थत्वं दृष्ट्वा, मन्यामहे, तत्संघातस्य  
च—तथा प्राणायवयवानां तत्संघातस्य च स्वात्मज-  
न्मोपचयापचयविनाशनामाकृतिकार्यधर्मनिरपेक्षलब्धस-  
त्तादि — ताद्विषयद्रष्टृश्रोतृमन्तृविज्ञात्रार्थत्वं भवितुमर्हतीति ।  
देवताचेतनावत्त्वे समत्वाद्गुणभावानुपगम इति चेत्—  
प्राणस्य विशिष्टैर्नामभिरामन्त्रणदर्शनात् चेतनावत्त्वमभ्यु-  
पगतम् । चेतनावत्त्वे च पारार्थ्योपगमः समत्वाद्गुणपक्ष-  
इति चेत्—न, निरुपाधिकस्य केवलस्य विजिज्ञापयिषि-

तत्वात् । क्रियाकारकफलात्मकता हि आत्मनो नामरू-  
पोपाधिजनिता अविद्याधारोपिता । तान्निमित्तो लोकस्य  
क्रियाकारकफलाभिमानलक्षणः संसारः । स निरुपाधि-  
कात्मस्वरूपविद्यया निवर्तयितव्य इति तत्स्वरूपविजि-  
ज्ञापयिषया उपनिषदारम्भः—‘ ब्रह्म ते ब्रवाणि ’  
‘ नैतावता विदितं भवति ’ इति च उपक्रम्य ‘ एताव-  
दरे खल्वमृतत्वम् ’ इति च उपसंहारात् । न च अतो-  
ऽन्यत् अन्तराले विवक्षितं उक्तं वा अस्ति । तस्मादन-  
वसरः समत्वाद्गुणभावानुपगम इति चोद्यस्य । विशेष-  
षवतो हि सोपाधिकस्य संव्यवहारार्थो गुणगुणिभावः, न  
विपरीतस्य । निरुपाख्यो हि विजिज्ञापयिषितः सर्वस्या-  
मुपनिषदि, ‘ स एष नेति नेति ’ इत्युपसंहारात् ।  
तस्मात् आदित्यादिब्रह्मभ्य एतेभ्योऽविज्ञानमयेभ्यो वि-  
लक्षणः अन्योऽस्ति विज्ञानमय इत्येतत्सिद्धम् ।

शंकर.

( २ ) एवं प्राणनामभिरामन्त्रणेऽप्यनुत्थानप्रदर्शनं  
प्राणान्यत्वज्ञापनार्थम् । सुप्तिदशायामुपरतव्यापारेभ्यः  
शरीरेन्द्रियेभ्योऽन्यत्वं सुज्ञानमिति तस्यामपि दशायामनु-  
परतव्यापारात्प्राणान्यत्वं ज्ञापनीयमिति प्राणनामभिरा-  
मन्त्रणेऽप्यनुत्थानेन पाणिनाऽऽपेषणेनोत्थापनप्रदर्शनेन  
च जीवस्य प्राणव्यतिरेकः प्रदर्शितो भवति ।

रंग.

( ३ ) स्वहृदिस्थभगवद्रूपस्य स्वस्मिन्विशेषसंबन्ध-  
ज्ञापनार्थं बृहत्पाण्डरवास इत्याद्यामन्त्रणम् । तेभ्यो ना-  
मभ्योऽप्यस्य शरीरे विशेषसंबन्ध इत्यतः पाणिपेषणेन  
जीवमुत्थापयामास भगवान् । येषां बहिरुपासनेन मोक्ष-  
स्तोषामपि हृद्युपासनं किञ्चित्कर्तव्यमेव ।

मध्व.

सं होवाचाजातशत्रुः । यत्रैष एतत्सुप्तोऽभूद्य एष  
विज्ञानमयः पुरुषः कैष तदाऽभूत्कुत एतदागादिति ।  
तदु ह न मेने गार्ग्यः ॥

( १ ) बृज. २।१।१६; शम्भा. १।४।१।११६; ब्रह्मशंकर.  
१।४।१६, ३।२।१६; भास्कर. १।४।१७ तदाऽभूत् ( एत-  
द्वा लोके पुरुषोऽशयिष्ठ क वा एतदभूत् ); रामानुज.  
१।४।१६; निंबार्क. १।४।१६; श्रीकंठ. १।४।१६; श्रीकर.  
१।४।१६; वल्लभ. ३।२।१९; विज्ञान. १।१।२२.

( १ ) स एवं अजातशत्रुः व्यतिरिक्तात्मास्ति त्वं प्रतिपाद्य गार्ग्यमुवाच—यत्र यस्मिन्काले एषः विज्ञानमयः पुरुषः एतत् स्वपनं सुप्तः अभूत् प्राक् पाणिपेषप्रतिबोधात् । विज्ञानं विज्ञायतेऽनेनेत्यन्तःकरणं बुद्धिः उच्यते, तन्मयः तत्प्रायः विज्ञानमयः । किं पुनस्तत्प्रायत्वम् ? तस्मिन्नुपलभ्यत्वं, तेन चोपलभ्यत्वं, उपलब्धत्वं च । कथं पुनर्मयतोऽनेनेत्यन्तःकरणं अवगम्यते ? 'स वा अयमात्मा ब्रह्मा विज्ञानमयो मनोमयः' इत्येवमादौ प्रार्थार्थ एव प्रयोगदर्शनात् परविज्ञानविकारत्वस्याप्रसिद्धत्वात् 'य एष विज्ञानमयः' इति च प्रसिद्धवदनुवादात् अवयवोपमार्थयोश्च अत्रासंभवात् पारिशेष्यात् प्रार्थार्थतैव । तस्मात् संकल्पविकल्पाद्यात्मकमन्तःकरणं तन्मय इत्येतत् । पुरुषः, पुरिशयनात् । कैप तदा अभूदिति प्रश्नः स्वभावविज्ञापयिषया—प्राक् प्रतिबोधात् क्रियाकारकफलविपरीतस्वभाव आत्मेति कार्यभावेन दिदर्शयिषितम् । न हि प्राक् प्रतिबोधात्कर्मादिकार्यं सुखादि किञ्चन गृह्यते । तस्मात् अकर्मप्रयुक्तत्वात् तथास्वाभाव्यमेव आत्मनोऽवगम्यते—यस्मिन्स्वाभाव्येऽभूत्, यतश्च स्वाभाव्यात्प्रच्युतः संसारी स्वभावविलक्षण इति—एतद्विवक्षया पृच्छति गार्ग्यं प्रतिभानरहितं बुद्धिव्युत्पादनाय । कैप तदाऽभूत् कुत एतदागात् — इत्येतदुभयं गार्ग्येणैव प्रष्टव्यमासीत् । तथापि गार्ग्येण न प्रष्टमिति नोदास्तेऽजातशत्रुः बोधयितव्य एवेति प्रवर्तते, जपयिष्याम्येवेति प्रतिज्ञातत्वात् । एवमसौ व्युत्पाद्यमानोऽपि गार्ग्यः—यत्रैष आत्माऽभूत् प्राक्प्रतिबोधात्, यतश्चतदागमनागात्—तदुभयं न व्युत्पदे वक्तुं वा प्रष्टुं वा—गार्ग्यो ह न मेने न ज्ञातवान् । शंकर.

( २ ) 'अपि चैवमेके' शाखिनो वाजसनेयिनोऽस्मिन्नेव बालाक्यजातशत्रुसंवादे स्पष्टं विज्ञानमयशब्देन जीवमात्मानां तद्व्यतिरिक्तं परमात्मानमामनन्ति 'य एष विज्ञानमयः पुरुषः कैप तदाऽभूत् कुत एतदागात्' इति प्रश्ने प्रतिवचनेऽपि 'य एषोऽन्तर्हृदय आकाशस्तस्मिञ्चेति' इति । आकाशशब्दश्च परमात्मनि प्रयुक्तः 'दहरोऽस्मिन्नन्तराकाशः' ( छाउ. ८।१।१ ) इत्यत्र । 'सर्व एत आत्मनो व्युच्चरन्ति' इति

चोपाधिमतमात्मनामन्यतो व्युच्चरणमामनन्तः परमात्मानमेव कारणत्वेनाऽऽमनन्तीति गम्यते । प्राणनिराकरणस्यापि सुप्तपुरुषोत्थापनेन प्राणादिव्यतिरिक्तोपदेशोऽभ्युच्चयः । \* ब्रशंकर. १।४।१८

( ३ ) एवं देहेन्द्रियमनःप्राणव्यतिरिक्तं जीवं प्रदर्श्य ततोऽप्यन्यं परमात्मानं प्रदर्शयितुमारभते—स होवाचाजातशत्रुरिति । यत्र यदा । एष एतत्सुप्तोऽभूदेतत्स्वप्नं सुप्तोऽभूत् स्वप्नं प्राप्तोऽभूत् । एतदित्यनेनैव स्वपिधात्वर्थस्य सिद्धत्वात्सुप्त इत्येतत्प्रत्ययार्थमात्रपरं पाकं पचतीतिवत् । यद्वैतदीदृशं सुप्तं यस्य स एतत् सुप्तः । कैप इत्यत्राऽऽह—य एष विज्ञानमयः पुरुषः । यस्तु प्रबुध्यमान एव सर्वेन्द्रियार्थविज्ञानमयतयोत्तिष्ठति स एष पुरुषः पाणिपेषणोत्थापनात्प्राक् स्वापदशायां क स्थितः । एतदेतस्मिन् काले कुत आगात्कुत उद्गत इति । तदु हेति । एवमजातशत्रुणोऽपि गार्ग्यस्तन्न ज्ञातवान् । उशब्दोऽवधारणे । हशब्दो वृत्तार्थस्मरणे ।

रंग.

( ४ ) स्वहृदिस्थेन भगवद्रूपेण विशेषसंबन्धदर्शनार्थमेव 'यत्रैष एतत्सुप्तोऽभूत्' इत्यादि प्रश्नप्रतिवचनं समस्तम् ; यत्र यस्मिन्परमेश्वरे विज्ञानमये एष जीवः सुप्तोऽभूत् । यत्रेत्यधिकरणभूत एव 'य एष विज्ञानमयः' इति परामृश्यते । 'अन्योऽन्तरात्मा विज्ञानमयः' । 'विज्ञानं ब्रह्म चेद्वेद' इति श्रुतेः । मध्व.

सं होवाचाजातशत्रुः । यत्रैष एतत्सुप्तोऽभूद्य एष विज्ञानमयः पुरुषस्तदेष्टां प्राणानां विज्ञानेन

\* भास्कररामानुजनिर्वाक्यश्रीकण्ठश्रीकरवृद्धभविज्ञानाः ब्रशंकरवत् । कौउ. ४।१८ ( पृ. ६८९ ) इत्यत्रापि द्रष्टव्यम् ।

( १ ) बृउ. २।१।१७; शब्रा. १।४।१।१७, १८; ब्रशंकर. १।४।१८, २।३।२८, ३५, ३।२।७; भास्कर. १।४।१७, २।३।२८, ३५; रंग. पुरुषस्तद्देशां ( पुरुष एषां ); रामानुज. १।४।१८ एतत्सुप्तो ( सुप्तो ) स्तद्देशां ( स्तद्देशां ); निर्वाक. १।४।१८, ३।२।७; मध्व. स्तद्देशां ( स्तद्देशां ); श्रीकण्ठ. १।४।१८, २।३।३५; श्रीकर. १।४।१८, ३।२।८; वृद्धभ. १।४।१८, २।३।३५, ३६; विज्ञान. १।१।२२, १।४।१८, २।३।३५, २।४।५ मयः पुरुषस्त ( मयस्त ); बलदेव. ३।२।७.

विज्ञानमादाय य एषोऽन्तर्हृदय आकाशस्तस्मि-  
च्छेते । तानि यदा गृह्णात्यथ हैतत्पुरुषः स्वपिति  
नाम । तद्गृहीत एव प्राणो भवति । गृहीता  
वाक् । गृहीतं चक्षुः । गृहीतं श्रोत्रम् । गृहीतं  
मनः ॥

( १ ) स होवाच अजातशत्रुः विवक्षितार्थसमर्प-  
णाय । यत्रैष एतत्सुप्तोऽभूय एष विज्ञानमयः पुरुषः—  
कैष तदाऽभूत्कुन एतदागादिति यदृच्छाम्, तत् शृणु  
उच्यमानं — यत्रैष एतत्सुप्तोऽभूत्, तत् तदा तस्मि-  
न्काले एषां वागादीनां प्राणानां, विज्ञानेन अन्तःकरण-  
गताभिः प्रविशेषविज्ञानेन उगाधिस्वभावजनितेन,  
आदाय विज्ञानं वागादीनां स्वस्वविषयगतसामर्थ्यं  
गृहीत्वा, य एषः अन्तः मध्ये हृदये हृदयस्य आकाशः  
— य आकाशशब्देन पर एव स्व आत्मोच्यते —  
तस्मिन् स्वे आत्मन्याकाशे शेते स्वाभाविकेऽसांसारिके ।  
न केवल आकाश एव, श्रुत्यन्तरसामर्थ्यात् — ‘ सता  
सोम्य तदा संपन्नो भवति ’ इति । लिङ्गोपाधिसंबन्धकृतं  
विशेषात्मस्वरूपमुत्सृज्य अविशेषे स्वाभाविके आत्मन्येव  
केवले वर्तते इत्यभिप्रायः । यदा शरीरेन्द्रियाध्यक्षतामु-  
त्सृजति तदा असौ स्वात्मनि वर्तते इति कथमवग-  
म्यते ? नामप्रसिद्ध्या । काऽसौ नामप्रसिद्धिरित्याह —  
तानि वागादेर्विज्ञानानि यदा यस्मिन्काले गृह्णाति आदत्ते,  
अथ तदा ह एतत्पुरुषः स्वपितिनाम एतन्नाम अस्य  
पुरुषस्य तदा प्रसिद्धं भवति । गौणमेवास्य नाम  
भवति । स्वमेव आत्मानं अपीति अपिगच्छतीति स्वपि-  
तीत्युच्यते । सत्यं स्वपितीतिनामप्रसिद्ध्या आत्मनः  
संसारधर्मविलक्षणं रूपमवगम्यते, न त्वत्र युक्तिरस्तीत्या-  
शङ्क्याह—तत् तत्र स्वापकाले गृहीत एव प्राणो भवति ।  
प्राण इति प्राणेन्द्रियं, वागादिप्रकरणात् । वागादिसं-  
बन्धे हि सति तदुपाधित्वादस्य संसारधर्मित्वं लक्ष्यते ।  
वागादयश्च उपसंहृता एव तदा तेन । कथम् ?  
गृहीता वाक्, गृहीतं चक्षुः, गृहीतं श्रोत्रं, गृहीतं  
मनः । तस्मात् उपसंहृतेषु वागादिषु क्रियाकारकफला-  
त्मताभावात् स्वात्मस्य एव आत्मा भवतीत्यवगम्यते ।

शंकर.

( २ ) ‘ उपादानात् ’ — इतश्चास्य कर्तृत्वं

यज्जीवप्रक्रियायामेव करणानामुपादानं संकीर्तयति ।

\* ब्रशंकर. २।३।३५

( ३ ) अत्र प्राणानां विज्ञानेन विज्ञानमादाय प्राण-  
शब्देन्द्रियवाच्यजन्यं ज्ञानं मनसा सहाऽऽदायेत्यर्थः ।  
उपरतव्यापारं मनः कृत्वेत्यर्थः । अनेने-  
न्द्रियव्यापारोपरतिः फलिता तेषां मनःसापेक्षत्वा-  
दिति व्यासार्थैर्विवृतम् । य एषोऽन्तर्हृदय आकाश इत्या-  
काशशब्दः परमात्मपरः । तत्र च शयनं नाम तदेक-  
तापत्तिः । एकत्वं च देवत्वमनुप्यत्वलक्षणभेदकाकारास्फु-  
रणम् । स्वस्थानेभ्यो यदाऽयं संहर्तीन्द्रियजन्यज्ञानानु-  
कूलयत्नवान्यदा न भवति । अथानन्तरमेव पुरुषः स्वपि-  
तीति नाम भवति । पुरुषः स्वपितीतिशब्दः प्रयुज्यते  
इति भावः । स्वस्वस्थानेभ्य इन्द्रियाणि उतरतानि भव-  
न्तीत्यर्थः । रंग.

( ४ ) बुद्धिविवक्षायां विज्ञानशब्दस्य करणविभक्ति-  
निर्देशो दृश्यते ।

श्रीकण्ठ. २।३।३५

स यत्रैतत्स्वप्न्यया चरति ते हास्य लोकाः ।  
तदुतेव महाराजो भवत्युतेव महाब्राह्मणः ।  
उतेवोच्चावचं निगच्छति । स यथा महाराजो  
जानपदान्गृहीत्वा स्वे जनपदे यथाकामं परिवर्ते-  
तैवमेवैष एतत्प्राणान्गृहीत्वा स्वे शरीरे यथाकामं  
परिवर्तते ॥

( १ ) ननु दर्शनलक्षणायां स्वप्रावस्थायां कार्यकर-  
णवियोगेऽपि संसारधर्मित्वमस्य दृश्यते — यथा च  
जागरिते सुखी दुःखी बन्धुवियुक्तः शोचति

\* भास्करवल्लभविज्ञानाः ब्रशंकरवत् । छाउ. ६।८।१९

( पृ. ९०५ ) इत्यत्रापि ब्रशंकरभाष्यं द्रष्टव्यम् ।

( १ ) बृउ. २।१।१८; शब्रा. १।४।१।१९, २०;  
ब्रशंकर. २।३।३४, ३।२।३; भास्कर. २।३।३४ स्वे  
शरीरे ( तस्य शरीरे ); रंग. स यथा ( यथा ); रामानुज.  
२।३।३४, २।४।१३ एतत्प्राणा ( एतान्प्राणा ); निर्वाक.  
२।३।३३, ३।४ रामानुजवत्; मध्व. प्न्यया ( प्नया );  
श्रीकण्ठ. २।३।३४, २।४।१३ रामानुजवत्; श्रीकर.  
२।३।३२, २।४।१२ रामानुजवत्; विज्ञान. २।३।३५;  
बलदेव. २।३।३३, २।४।१५.

मुह्यते च । तस्मात् शोकमोहधर्मवानेवायम् । नास्य शोकमोहादयः सुखदुःखादयश्च कार्यकरणसंयोग-जनितभ्रान्त्या अध्यारोपिता इति । न, मृषात्वात् — सः प्रकृत आत्मा यत्र यस्मिन्काले दर्शनलक्षणया स्वप्न्यया स्वप्रवृत्त्या चरति वर्तते, तदा ते ह अस्य लोकाः कर्मफलानि के ते ? तत् तत्र उत अपि महाराज इव भवति । सोऽयं महाराजत्वमिव अस्य लोकः, न महाराजत्वमेव जागरित इव । तथा महाब्राह्मण इव । उत अपि, उच्चावचं — उच्चं च देवत्वादि, अवचं च तिर्यक्त्वादि, उच्चमिव अवचमिव च निगच्छति । मृषैव महाराजत्वादयोऽस्य लोकाः, इवशब्दप्रयोगात्, व्यभिचारदर्शनाच्च । तस्मात् न बन्धुवियोगादिजनित-शोकमोहादिभिः स्वप्ने संवध्यत एव ।

ननु च यथा जागरिते जाग्रत्कालाव्यभिचारिणो लोकाः, एवं स्वप्नेऽपि तेऽस्य महाराजत्वादयो लोकाः स्वप्नकालभाविनः स्वप्नकालाव्यभिचारिण आत्मभूता एव, न तु अविद्याध्यारोपिता इति—ननु च जाग्रत्कार्यकरणात्मत्वं देवतात्मत्वं च अविद्याध्यारोपितं न परमार्थत इति व्यतिरिक्तविज्ञानमयात्मप्रदर्शनेन प्रदर्शितम् । तत् कथं दृष्टान्तत्वेन स्वप्नलोकस्य मृत इव उज्जीविष्यन्, प्रादुर्भविष्यति—सत्यं विज्ञानमये व्यतिरिक्ते कार्यकरण-देवतात्मत्वप्रदर्शनं अविद्याध्यारोपितं—शुक्तिकायामिव रजतत्वदर्शनं — इत्येतत्सिध्यति व्यतिरिक्तात्मास्तित्व-प्रदर्शनन्यायेनैव, न तु तद्विशुद्धिपरतयैव न्यायः उक्तः इति — असन्नपि दृष्टान्तः जाग्रत्कार्यकरणदेवतात्मत्व-दर्शनलक्षणः पुनरुद्भाव्यते । सर्वो हि न्यायः किञ्चिद्विशेषमपेक्षमाणः अपुनरुक्तीभवति । न तावत्स्वप्नेऽनुभूत-महाराजत्वादयो लोका आत्मभूताः, आत्मनोऽन्यस्य जाग्रत्प्रतिबिम्बभूतस्य लोकस्य दर्शनात् । महाराज एव तावत् व्यस्तमुत्सामु प्रकृतिषु पर्यङ्के शयानः स्वप्नान्पश्यन् उपसंहृतकरणः पुनरुपगतप्रकृतिं महाराजमिव आत्मानं जागरित इव पश्यति यात्रागतं भुञ्जाननिव च भोगान् । न च तस्य महाराजस्य पर्यङ्कं शयानात् द्वितीयः अन्यः प्रकृत्युपेतो विषये पर्यटनहनि लोके प्रसिद्धोऽस्ति, यमसौ सुप्तः पश्यति । न च उपसंहृत-करणस्य रूपादिमतो दर्शनमुपपद्यते । न च देहे देहान्त-

रस्य तत्तुल्यस्य संभवोऽस्ति । देहस्थस्यैव हि स्वप्नदर्शनम् । ननु पर्यङ्के शयानः पथि प्रवृत्तात्मानं पश्यति — न बहिः स्वप्नान्पश्यतीत्येतदाह — सः महाराजः, जान-पदान् जनपदे भवान् राजोपकरणभूतान् भृत्यानन्यांश्च, गृहीत्वा उपादाय, स्वे आत्मीय एव जयादिनो-पार्जिते जनपदे, यथाकामं यो यः कामोऽस्य यथाकामं इच्छातो यथा परिवर्ततेत्यर्थः । एवमेव एष विज्ञानमयः, एतदिति क्रियाविशेषणं, प्राणान्ग-हीत्वा जागरितस्थानेभ्य उपसंहृत्य, स्वे शरीरे स्वे एव देहे न बहिः, यथाकामं परिवर्तते—कामकर्मभ्यामुद्भा-सिताः पूर्वानुभूतवस्तुसदृशीर्वासना अनुभवतीत्यर्थः । तस्मात् स्वप्ने मृषाध्यारोपिता एव आत्मभूतत्वेन लोका अविद्यमाना एव सन्तः, तथा जागरितेऽपि—इति प्रत्येतव्यम् । तस्माद्विशुद्धः अक्रियाकारकफलालम्बको विज्ञानमयः इत्येतत् सिद्धम् । यस्मात् दृश्यन्ते द्रष्टृर्वि-पश्यभूताः क्रियाकारकफलालम्बकाः कार्यकरणलक्षणा लोकाः, तथा स्वप्नेऽपि, तस्मात् अन्योऽसौ दृश्येभ्यः स्वप्न-जागरितलोकभ्यो द्रष्टा विज्ञानमयो विशुद्धः ।

शंकर.

( २ ) स्वप्नपदार्थानां तत्काले परमात्मसृष्टतया यथार्थत्वेऽपि लोकद्रष्टृद्यनुसारेणेशब्दः प्रयुक्तः । अत एव सूत्रकृता ' वैधर्म्याच्च न स्वप्नादिवत् ' ( ब्रसू. २। २।२९ ) इति सूत्रितम् । न च बहिष्कुलायसंचरणस्य ( बृउ. ४।३।१२ ) श्रुतत्वात् स्वे शरीरे इत्यनुपपन्नं इति वाच्यम् । स्वप्नद्रष्टृव्याग्रमनुष्यदेहान्तरस्यापि स्वीय-त्वेन ' स्वे शरीरे ' इत्यस्याविरोधात् । नन्वेवं स्वे शरीरे इति व्यर्थम् । इति चेन्न । स्वे शरीरे इत्यस्य स्वीयशरीरे यत्र क्वापि परिवर्तते न तु जाग्रच्छ-रीरे एव इत्येतदर्थपरत्वात् ।

रंग.

( ३ ) जीवस्य च स्वभोगसाधनानामेषामधि-ष्ठातृत्वं लोकसिद्धम् । ' एवमेवैष एतान्प्राणान्गृहीत्वा स्वे शरीरे यथाकामं परिवर्तते ' इत्यादिश्रुतिसिद्धं च ।

रामानुज. २।४।१३

( ४ ) तानि यदा परमात्मा गृह्णाति तदेतत्पु-रुषो जीवः स्वपितिनाम । स यत्र परमात्मा स्वप्नया

नाड्या चरति तदा जीव उच्चावचं निगच्छतीव ।

मध्व.

अथ यदा सुषुप्तो भवति । यदा न कस्यचन वेद । हिता नाम नाड्यो द्वासप्ततिः सहस्राणि हृदयात्पुरीततमभिप्रतिष्ठन्ते । ताभिः प्रत्यवसृप्य पुरीतति शेते । स यथा कुमारो वा महाराजो वा महाब्राह्मणो वाऽतिघनीमानन्दस्य गत्वा शयीत । एवमेवैष एतच्छेते ॥

( १ ) दर्शनवृत्तौ स्वप्ने वासनाराशेर्दृश्यत्वाद-  
तद्धर्मेति विशुद्धता अवगता आत्मनः । तत्र  
यथाकामं परिवर्तत इति कामवशात् परिवर्तन-  
मुक्तम् । द्रष्टृदृश्यसंबन्धश्च अस्य स्वाभाविक  
इत्यशुद्धता शङ्क्यते । अतस्तद्विशुद्धयर्थमाह — अथ  
यदा सुषुप्तो भवति — यदा स्वप्नयया चरति, तदा-  
प्ययं विशुद्ध एव । अथ पुनः यदा हित्वा दर्शन-  
वृत्तिं स्वप्नं यदा यस्मिन् काले सुषुप्तः सुषु-  
प्तः संप्रसादं स्वाभाव्यं गतः भवति — सलिल-  
मिवान्यमंबन्धकालुष्यं हित्वा स्वाभाव्येन प्रसीदति ।  
कदा सुषुप्तो भवति ? यदा यस्मिन् काले, न कस्यचन  
न किञ्चनेत्यर्थः, वेद विजानाति । कस्यचन वा शब्दादेः  
संबन्धिवस्त्वन्तरं किञ्चन न वेद — इत्यध्याहार्यम् ।  
पूर्वं तु न्याय्यं, सुते तु विशेषविज्ञानाभावस्य विवक्षित-  
त्वात् । एवं तावद्विशेषविज्ञानाभावे सुषुप्तो भवतीत्युक्तम् ।  
केन पुनः क्रमेण सुषुप्तो भवतीत्युच्यते — हिता नाम हिता  
इत्येवंनाम्नो नाड्यः सिराः देहस्यान्तरसविपरिणामभूताः,  
ताश्च द्वासप्ततिः सहस्राणि — द्वे सहस्रे अधिके सप्त-  
तिश्च सहस्राणि — ता द्वासप्ततिः सहस्राणि, हृदयात् —  
हृदयं नाम मांसपिण्डः — तस्मान्मांसपिण्डात्पुण्डरी-  
काकारात्, पुरीततं हृदयपरिवेष्टनमाचक्षते — तदुपल-  
क्षितं शरीरमिह पुरीतच्छब्देनाभिप्रेतं — पुरीततमभि-

प्रतिष्ठन्त इति शरीरं कृत्स्नं व्याप्नुवत्यः अश्वत्थपर्णरा-  
जय इव बहिर्मुखः प्रवृत्ता इत्यर्थः । तत्र बुद्धेरन्तःकर-  
णस्य हृदयं स्थानम् । तत्रस्थबुद्धितन्त्राणि च इतराणि  
ब्राह्म्यानि करणानि । तेन बुद्धिः कर्मवशात् श्रोत्रादीनि  
ताभिर्नाडीभिः मस्यजालवत् कर्णशृङ्कुल्यादिस्थानेभ्यः  
प्रभारयति । प्रसार्य च अधिनिष्ठानि जागरितकाले । तां  
विज्ञानमयोऽभिव्यक्तस्वात्मचैतन्यावभासतया व्याप्नोति ।  
संकोचनकाले च तस्याः अनुसंकुचति । सोऽस्य विज्ञान-  
मयस्य स्वापः । जाग्रद्विकासानुभयो भोगः । बुद्धयुगा-  
धिस्वभावानुविधायी हि सः, चन्द्रादिप्रतिबिम्ब इव जला-  
यनुविधायी । तस्मात् तस्या बुद्धेः जाग्रद्विषयायाः  
ताभिः नाडीभिः प्रत्यवसर्पणमनु प्रत्यवसृप्य पुरीतति  
शरीरे शेते तिष्ठति — ततमिव लोऽपिण्डं अविशे-  
षेण संव्याप्य अग्नवत् शरीरं संव्याप्य वर्तत  
इत्यर्थः । स्वाभाविक एव स्वात्मनि वर्तमानोऽपि  
कर्मानुगतबुद्धयनुवृत्तित्वात् पुरीतति शेते इत्युच्यते ।  
न हि सुषुप्तिकाले शरीरसंबन्धोऽस्ति । ‘ तीर्णो हि  
तदा सर्वाञ्छोकान्दृश्यस्य ’ इति हि वक्ष्यति । सर्वसं-  
सारदुःखवियुक्त्येवमवस्थेऽत्र दृष्टान्तः — स यथा कुमारो  
वा अत्यन्तबालो वा, महाराजो वा अत्यन्तवयस्यप्रकृतिः  
यथोक्तकृत्, महाब्राह्मणो वा अत्यन्तपरिपक्वविद्या-  
विनयसंपन्नः, अतिघनी — अतिशयेन दुःखं हन्तीत्य-  
तिघनी आनन्दस्य अवस्था सुखावस्था तां प्राप्य  
गत्वा, शयीत अवतिष्ठत । एषां च कुमा-  
रादीनां स्वभावस्थानां सुखं निरतिशयं प्रसिद्धं लोके ।  
विक्रियमाणानां हि तेषां दुःखं न स्वभावतः । तेन तेषां  
स्वाभाविकयवस्था दृष्टान्तत्वेनोपादीयते, प्रसिद्धत्वात् ।  
न तेषां स्वाप एवाभिप्रेतः । स्वापस्य दार्ष्टान्तिक-  
त्वेन विवक्षितत्वात् विशेषाभावाच्च । विशेषे हि  
सति दृष्टान्तदार्ष्टान्तिकभेदः स्यात् । तस्मान्न तेषां  
स्वापो दृष्टान्तः — एवमेव, यथा अयं दृष्टान्तः, एष  
विज्ञानमय एतत् शयनं शेते इति — एतच्छब्दः  
क्रियाविशेषणार्थः — एवमयं स्वाभाविके स्व आत्मनि  
सर्वसंसारधर्मातीतो वर्तते स्वापकाल इति । \*शंकर.

( १ ) वृत्. ३।१।१९; शम्भा. १।१।१।२१, २२  
( महाराजो वा० ); ब्रह्मशंकर. ३।२।७; भास्कर. ३।२।७;  
रामानुज. ३।२।७ कस्यचन ( कश्चन ) सप्ततिः स ( सप्त-  
तिस ); निंबार्क. ३।२।७; श्रीकण्ठ. ३।२।७ सप्ततिः स  
( सप्ततिस ); श्रीकर. ३।२।७, ८; विज्ञान. ३।२।७;  
बलदेव. ३।२।७.

\* ब्रह्मशंकरविज्ञानौ छाउ. ६।८।१ ( पृ. ९०५, ९०६ )  
इत्यत्र द्रष्टव्यौ ।



( २ ) आत्मनो हितावहत्वाद्विदा इति प्रसिद्धाः । नाडीमार्गेण गत्वा पुरीतदारूपदृश्येष्टन( मां ) स-  
परिवृतहृदयान्तर्वर्तिब्रह्मणि शयाने जीये प्रासादे खट्वायां  
पर्यङ्के शेते इति वचनादिषु शब्दे पुरीतति शेते ब्रह्मणि  
शेते इति । कुमारः स्तनधयः । अतिघ्नीमतिशयं गतां  
मात्रां गत्वैतदेतस्मिन्काले पुरीतति शेते इत्यर्थः । एत-  
च्छब्दः पुरीततरो वा द्रष्टव्यः ।

रंग.

( ३ ) संभवति च प्रासादखट्वापर्यङ्कवन्नाड्या-  
दीनां कार्यभेदः । तत्र नाडीपुरीततौ प्रासादखट्वास्थान-  
ीयौ । ब्रह्म तु पर्यङ्कस्थानीयम् । अतो ब्रह्मैव  
साक्षात्सुपुतिस्थानम् ।

\* रामानुज. ३।२।७

( ४ ) सर्वदा महाराजवत्प्राणान् गृहीत्वा परमात्मा  
परिवर्तते । जीवस्तु कदाचिदेव स्मरे राजवदात्मानं पश्यति  
कदाचिद्ब्राह्मणवच्छ्रवमाजारादिवद्वा । आनन्दस्य परमा-  
त्मनोऽतिघ्नीं समीपम् । कुमारो रुद्रः । महाराजो वायुः ।  
महाब्राह्मणो ब्रह्मा । न हि जीवो विज्ञानपूर्वकं प्राणानां  
विज्ञानमादत्ते । न च सर्वप्राणलोके देवभूतानां स्रष्टा ।

मध्व.

सं यथोर्णनाभिस्तन्नुनोच्चरेद्यथाऽग्नेः क्षुद्रा  
विस्फुलिङ्गा व्युच्चरन्त्येवमेवास्मादात्मनः सर्वे  
प्राणाः सर्वे लोकाः सर्वे देवाः सर्वाणि भूतानि

\* निबार्कश्रीकण्ठो रामानुजवत् ।

( १ ) बृट्. १।१।२०; शब्रा. १।४।१।१२३ यथोर्णनाभि  
( यथोर्णनाभि ) विस्फु ( विस्फु ) भूतानि+ ( सर्व एत  
आत्मानो ); ब्रह्मर. २।३।१७ भूतानि+ ( सर्व एत  
आत्मानो ), २।४।१ ऽग्नेः क्षुद्रा ( ऽग्नेर्ज्वलतः क्षुद्रा )  
मेवास्मा ( मेवैतस्मा ), ३।२।८ मेवास्मा ( मेवैतस्मा );  
भास्कर. २।३।१७ भूतानि+ ( सर्व एत आत्मानो ),  
२।३।४३, २।४।१; श्रीकण्ठ. २।३।१८ भूतानि+  
( सर्व एवात्मानो ); श्रीकर. १।३।७; विज्ञान.  
१।१।२२, २।१।१४ दात्मनः .... व्युच्चरन्ति  
( दात्मनः 'सर्व एवात्मानो व्युच्चरन्ति ), २।३।६:  
२।३।१७, ४३ व्युच्चरन्त्ये ..... व्युच्चरन्ति ( व्युच्चर-  
न्त्येवमेवैतस्मादात्मनः सर्व एत आत्मानो व्युच्चरन्ति ),  
३।२।२८.

व्युच्चरन्ति । तस्योपनिषत्सत्यस्य सत्यमिति । प्राणा  
वै सत्यं तेषामेष सत्यम् ॥

( १ ) कैष तदाऽभूदित्यस्य प्रश्नस्य प्रतिवचनमुक्तम् ।  
अनेन च प्रश्ननिर्णयेन विज्ञानमयस्य स्वभावतो विशुद्धिः  
असंसारित्वं च उक्तम् । कुत एतदागादित्यस्य प्रश्नस्यापा-  
करणार्थः आरम्भः । ननु यस्मिन्ग्रामे नगरे वा यो भवति,  
सोऽन्यत्र गच्छन् तत एव ग्रामान्नगराद्वा गच्छति,  
नान्यतः । तथा सति कैष तदाऽभूदित्येतावानेवास्तु  
प्रश्नः । यत्राभूत् तत एव आगमनं प्रसिद्धं स्यात्  
नान्यत इति कुत एतदागादिति प्रश्नो निरर्थक एव  
—किं श्रुतिरुपालभ्यते भवता ? न । किं तर्हि द्वितीयस्य  
प्रश्नस्य अर्थान्तरं श्रोतुमिच्छामि, अत आनर्थक्यं चोद-  
यामि । एवं तर्हि कुतः इत्यपादानार्थता न गृह्यते ।  
अपादानार्थत्वे हि पुनरुक्तता, नान्यार्थत्वे । अस्तु तर्हि  
निमित्तार्थः प्रश्नः—कुतः एतदागात्, किं निमित्तमिहा-  
गमनमिति । न निमित्तार्थताऽपि, प्रतिवचनवैरूप्यात् ।  
आत्मनश्च सर्वस्य जगतः अग्निविस्फुलिङ्गादिवदुत्पत्तिः  
प्रतिवचने श्रूयते । न हि विस्फुलिङ्गानां विद्रवणे अग्निर्नि-  
मित्तं, अपादानमेव तु सः । तथा परमात्मा विज्ञानमयस्य  
आत्मनोऽपादानत्वेन श्रूयते—‘अस्मादात्मनः’ इत्येत-  
स्मिन्वाक्ये । तस्मात् प्रतिवचनवैरूप्यात् कुत इति  
प्रश्नस्य निमित्तार्थता न शक्यते वर्णयितुम् । नन्वपादान-  
पक्षेऽपि पुनरुक्तता दोषः स्थित एव ।

नैष दोषः, प्रश्नाभ्यामात्मनि क्रियाकारकफला-  
त्मतापोऽस्य विवक्षितत्वात् । इह हि विद्यावि-  
द्याविषयावुच्यन्तौ—‘आत्मेत्येवोपासीत’ ‘आत्मा-  
नमेवावेत्’ ‘आत्मानमेव लोकमुपासीत’ इति  
विद्याविषयः । तथा अविद्याविषयश्च पाङ्क्तं कर्म तत्फलं  
चान्नत्रयं नामरूपकर्मात्मकमिति । तत्र अविद्याविषये  
वक्तव्यं सर्वमुक्तम् । विद्याविषयस्तु आत्मा केवल उप-  
न्यस्तः न निर्णीतः । तन्निरणयाय च ‘ब्रह्म ते ब्रवाणि’  
इति प्रक्रान्तं, ‘ज्ञयिष्यामि’ इति च । अतः तद्ब्रह्म  
विद्याविषयभूतं ज्ञापयितव्यं याथात्म्यतः । तस्य च  
याथात्म्यं क्रियाकारकफलभेदशून्यं अत्यन्तविशुद्धमद्वैतं  
—इत्येतद्विवक्षितम् । अतस्तदनु रूपौ प्रश्नावुत्थाप्येते  
श्रुत्या—कैष तदाऽभूत्कुत एतदागादिति । तत्र —

यत्र भवति तत् अधिकरणं, यद्भवति तदधिकर्तव्यं —  
तयोश्च अधिकरणाधिकर्तव्ययोर्भेदः दृष्टो लोके । तथा  
— यत आगच्छति तत् अपादानं — य आगच्छति  
स कर्ता, तस्मादन्यो दृष्टः । तथा आत्मा काप्यभूदन्य-  
स्मिन्नन्यः कुतश्चिदागादन्यस्मादन्यः — केनचिद्भिन्नेन  
साधनान्तरेण — इत्येवं लोकवत्प्राप्ता बुद्धिः । सा  
प्रतिवचनेन निवर्तयितव्येति । नायमात्मा अन्यः अन्यत्र  
अभूत्, अन्यो वा अन्यस्मादागतः, साधनान्तरं वा  
आत्मन्यस्ति । किं तर्हि स्वात्मन्येवाभूत् — ‘स्वमात्मा-  
नमपीतो भवति’ ‘सता सोम्य तदा संपन्नो भवति’ ‘प्राज्ञे-  
नात्मना संपरिष्वक्तः’ ‘पर आत्मनि संप्रतिष्ठते’ इत्यादि-  
श्रुतिभ्यः । अत एव नान्यः अन्यस्मादागच्छति । तत्  
श्रुत्यैव प्रदर्श्यते ‘अस्मादात्मनः’ इति आत्मव्यतिरेकेण  
वस्त्वन्तराभावात् । नन्वस्ति प्राणायामव्यतिरिक्तं वस्त्व-  
न्तरम् । न । प्राणादेस्तत एव निष्पत्तेः । तत्कथमिति ।  
उच्यते — तत्र दृष्टान्तः — स यथा लोके ऊर्णनाभिः  
लूताक्रीट एक एव प्रसिद्धः सन् स्वात्माप्रविभक्तेन  
तन्तुना उच्चरेत् उद्गच्छेत् । न चास्ति तस्योद्गमने  
स्वतोऽतिरिक्तं कारकान्तरम् । यथा च एकरूपादेकस्मा-  
दग्नेः क्षुद्रा अल्पाः विस्फुलिङ्गाः व्रुटयः अग्न्यवयवाः  
व्युच्चरन्ति विविधं नाना वा उच्चरन्ति । यथा इमौ  
दृष्टान्तौ कारकभेदाभावेऽपि प्रवृत्तिं दर्शयतः, प्राक्प्र-  
वृत्तेश्च स्वभावत एकत्वं, एवमेव अस्मात् आत्मनो  
विज्ञानमयस्य प्राक्प्रतिज्ञोपात्तं यत्स्वरूपं तस्मादित्यर्थः,  
सर्वे प्राणा वागादयः, सर्वे लोकाः भूरादयः सर्वाणि  
कर्मफलानि, सर्वे देवाः प्राणलोकाधिष्ठातारः अग्न्या-  
दयः सर्वाणि भूतानि ब्रह्मादिस्तम्भार्यन्तानि प्राणि-  
जातानि, सर्व एत आत्मान इत्यस्मिन्पाटे उपाधिसं-  
पर्कजनितप्रबुध्यमानविशेषात्मान इत्यर्थः, व्युच्चरन्ति ।  
यस्मादात्मनः स्थावरजङ्गमं जगदिदं अग्निविस्फुलि-  
ङ्गवत् व्युच्चरत्यनिशं, यस्मिन्नेव च प्रलीयते जलबु-  
द्बुदवत्, यदात्मकं च वर्तते स्थितिकाले, तस्य अस्य  
आत्मनो ब्रह्मणः, उपनिषत् — उप समीपं निगमयतीति  
अभिधायकः शब्द उपनिषदित्युच्यते — शास्त्रप्रामा-  
ण्यादेतच्छब्दगतो विशेषोऽवसीयते उपनिगमयितृत्वं  
नाम । काऽसावुपनिषदित्याह — सत्यस्य सत्यमिति ।

सा हि सर्वत्र चोपनिषत् अलौकिकार्थत्वाद्दुर्विशेषायेंति  
तदर्थमाचष्टे — प्राणा वै सत्यं तेषामेष सत्यमिति ।  
एतस्यैव वाक्यस्य व्याख्यानाय उत्तरं ब्राह्मणद्वयं  
भविष्यति । शंकरः

( २ ) ‘ अतः प्रबोधोऽस्मात् ’ — यस्माच्चाऽऽ-  
त्मैव सुप्तिस्थानमत एव च कारणान्नित्यवदेवास्मा-  
दात्मनः प्रबोधः स्वापाधिकारे शिष्यते ‘ कुत एत-  
दागात् ’ ( बृउ. २।१।१६ ) इत्यस्य प्रश्नस्य प्रति-  
वचनावसरे ‘ यथाऽग्नेः क्षुद्रा विस्फुलिङ्गा व्युच्चरन्त्ये-  
वमेवैतस्मादात्मनः सर्वे प्राणाः ’ इत्यादिना ।

ब्रह्मशंकरः ३।२।८

( ३ ) तत्र ‘ यथाऽग्नेः क्षुद्रा विस्फुलिङ्गा व्युच्च-  
रन्ति ’ इत्युपक्रम्याह ‘ सर्व एत आत्मानो व्युच्च-  
रन्ति ’ इत्यतो जीवो जायत इति प्राप्ते ब्रूमः । नात्मा  
जायते । भूयसीनां च श्रुतीनामन्यथाकर्तुमशक्यत्वा-  
त्तदविरोधाय विस्फुलिङ्गश्रुतिर्विपरिणया । न चात्रापि  
विकारभावो विवक्षितः किन्तुपाधिकृतभेदाभिप्राया हि  
सा । तेष्वप्यग्निसामान्यानुगमात्पार्थिवद्रव्यविश्लेषवशा-  
द्विच्छेदमात्रं नान्यत्र भेदः सुप्तिप्रकरणत्वान्न स्पृथमभिप्रा-  
येणेति स्थितम् ।

भास्करः २।३।१७

( ४ ) सुषुप्त्याधारात्परमात्मनः सर्वे प्राणाः ।  
प्राणशब्दो जीवपरः । लोकशब्दो ज्ञानपरः । लोकं  
लोक इति व्युत्पत्तेः । देवशब्दः इन्द्रियपरः । सर्वाणि  
च भूतानि व्युच्चरन्तीत्यर्थः । अत्र सुप्तजीवमात्रस्यो-  
द्गमनापादानप्रश्ने सर्वोद्गमनापादानत्वकीर्तनस्य किं  
फलमिति चेन्न । सर्वभूतोद्गमनापादानस्य परमात्मनः  
सुप्तजीवोद्गमनापादानत्वे को भार इत्येतदर्थपरत्वात्तस्य ।  
तस्य परमात्मनः । सत्यस्य सत्यमिति उपनिषद्ब्रह्मस्य-  
नामेत्यर्थः । प्राणा इति । प्राणा आत्मान इत्यर्थः । तेषा-  
मचेतनवत्स्वरूपान्यथाभावात्सत्यता निर्विकारता ।  
परमात्मनस्तु धर्मभूतज्ञानस्वभावान्यथाभावस्याप्यभा-  
वात्तदपेक्षयाऽप्यधिकसत्यतेत्यर्थः ।

• रंगः

\* शेषं सरलं व्याख्यातम् ।

( ५ ) ' आदित्यचन्द्रविद्युन्सु भूतेष्वदर्श एव च ।

गच्छत्वाश्चात्यशब्दे च चक्षुःश्रवणागतं तथा । हिरण्यगर्भ-  
संस्थं च सदोपास्य हरिं परम् । तद्देवसार्णितामेत्य  
द्व्युपास्य हरिं पुनः । मुक्तिमेत्यथ यो ब्राह्मन्मुक्तिमेप्स्यति  
सोऽपि तु । हृदि किंचिदुपास्यैव विष्णुं मुक्तिमनुव्रजेत् ।  
यानि सूर्यादिनामानि विष्णोस्तानि न संशयः । तदु-  
क्तान्येव सूर्यादेराकृष्यैवोपचारतः । विशेषेण तु संवन्धो  
यतः स्वहृदि सस्थिते । जीवस्यातो न सोमादिनाम्नाऽऽ-  
हूतो हरिः परः । जीवं च चारयेत्तत्र यदा विष्णुः  
सनातनः । स्वप्नं पश्यति जीवोऽयं यदा विज्ञानरूपि-  
णम् । सुषुप्तासंस्थितं विष्णुमेति तत्सुप्तिमेप्स्यति । सम्य-  
ग्ज्ञानमयाद्विष्णोरुत्थानं वाऽप्ययं व्रजेत् । प्राणानां चैव  
लोकानां देवानां प्राणिनामपि । सत्यसत्यो हरिः स्रष्टा  
पाता विलयकृत्तथा । नियन्ता मोक्षदश्चैव विष्णुरेव सना-  
तनः ॥ ' इति नारायणश्रुतौ । मध्व.

( ६ ) विस्फुलिङ्गश्रुतिश्च तेषां नामरूपसमुन्मे-  
षामिप्राया, न जन्मररा । अन्यथा कृतनाशादिदोषप्र-  
सङ्गात् । तस्माद्ब्रह्मणो न जायत एव जीवः ।

श्रीकण्ठ २।३।१८

( ७ ) सर्गकाले जीवा पितुरिव पुत्रा विभक्ता  
भवन्ति ' यथाऽग्नेः क्षुद्रा विस्फुलिङ्गा व्युचरन्ति एव-  
मेवास्मादात्मनः सर्व एवात्मानो व्युचरन्ति ' इत्यादि-  
श्रुतेः । २।१।१४

यदेव हि यदपेक्षया स्थिरं भवति तदपेक्षया सत्यं  
भवति । यथा देहाद्यपेक्षया प्राणाः ' प्राणा वै सत्यम् ' इति श्रुतेः । २।३।६

नित्यत्वादिना सजातीयत्वस्योपपादिततया जीवो  
ब्रह्मणः अंशः, पितुरिव पुत्रः । तथा च पितापुत्रयोरि-  
वाग्निविस्फुलिङ्गयोरिव वाऽविभागेनाभिव्यक्तिलक्षणः  
कार्यकारणभाव उपपद्यते । ' उत्पत्तिस्थित्यभिव्यक्ति-  
विकारप्रत्ययासयः । विद्योगान्यत्वधृतयः कारणं नवधा  
स्मृतम् ॥ ' इति पातञ्जलभाष्ये व्यासदेवैरभिव्यक्ति-  
रूपाया अपि कार्यताया उक्तत्वादिति । अभिव्यक्तिश्चात्र  
स्वव्यापारारूढता । अंशत्वे श्रुत्यन्यथाऽनुपपत्ति प्रमाण-  
यति-नानेत्यादिना ।

विज्ञान. २।३।४३

( मध्यमप्राणविद्या )

प्राणः शिशुरूपः सोपस्करः, तस्य परिचर्याकर्तव्यः सप्ता-  
क्षितयः रुद्रादिदेवान्वायताः, शिरोरूपः अर्वाविबलः  
ऊर्ध्वबुध्नः चमसः, सप्त ऋषयः प्राणरूपाः

वाक्सहिताः

यो ह वै शिशुं साधानं सप्रत्याधानं  
सस्थूणं सदामं वेद सप्त ह द्विषतो भ्रातृव्यान्व-  
रुणद्धि । अयं वाव शिशुर्योऽयं मध्यमः प्राणः ।  
तस्येदमेवाधानमिदं प्रत्याधानं प्राणः स्थूणां  
दाम ॥

( १ ) ' ब्रह्म जपयिष्यामि ' इति प्रस्तुतम् । तत्र यतो  
जगज्जातं, यन्मयं, यस्मिन्म लीयते, तदेकं ब्रह्म—इति  
ज्ञापितम् । किमात्मकं पुनः तज्जगत् जायते लीयते च ?  
पञ्चभूतात्मकम् । भूतानि च नामरूपात्मकानि । नामरूपे  
सत्यमिति ह्युक्तम् । तस्य सत्यस्य पञ्चभूतात्मकस्य सत्यं  
ब्रह्म । कथं पुनः भूतानि सत्यमिति मूर्तामूर्तब्राह्मणम् ।  
मूर्तामूर्तभूतात्मकत्वात् कार्यकरणात्मकानि भूतानि प्राणा  
अपि सत्यम् । तेषां कार्यकरणात्मकानां भूतानां सत्यत्व-  
निर्दिधारयिषया ब्राह्मणद्वयमारभ्यते, सैव उपनिष-  
द्वाख्या । कार्यकरणसत्यत्वावधारणद्वारेण हि सत्यस्य  
सत्यं ब्रह्म अवधार्यते । अत्रोक्तम् ' प्राणा वै सत्यं तेषामेष  
सत्यम् ' इति । तत्र के प्राणाः, कियत्यो वा प्राणविषया  
उपनिषदः का इति च — ब्रह्मोपनिषत्प्रसङ्गेन कर-  
णानां प्राणानां स्वरूपमवधारयति — पथिगतकूपारा-  
माद्यवधारणवत् । यो ह वै शिशुं साधानं सप्रत्याधानं  
सस्थूणं सदामं वेद, तस्येदं फलम् । किं तत् ? सप्त  
सप्तसंख्याकान् ह द्विषतः द्वेषकर्तृन् भ्रातृव्यान् भ्रातृव्या  
हि द्विविधा भवन्ति, द्विषन्तः अद्विषन्तश्च—तत्र द्विषन्तो  
ये भ्रातृव्याः तान् द्विषतो भ्रातृव्यान् अवरुणद्धि ।  
सप्त ये शीर्षण्याः प्राणा विषयोपलब्धिद्वाराणि तत्प्रभवा  
विषयरागाः सहजत्वात् भ्रातृव्याः । ते हि अस्य स्वात्मस्थां  
दृष्टिं विषयविषयां कुर्वन्ति । तेन ते द्वेषारो भ्रातृव्याः, प्रत्य-  
गात्मेक्षणप्रतिषेधकरत्वात् । काठके चोक्तम् ' पराञ्चि

( १ ) बृउ. २।२।१; शब्रा. १।४।५।२।१, २; मध्व.  
सप्त ( स सप्त ),

खानि व्यतृणत्स्वयंभूस्तस्मात्पराङ् पश्यति नान्तरात्मन् ' इत्यादि । तत्र यः शिश्वादीन्वेद, तेषां यायात्म्यमवधारयति, स एतान् भ्रातृव्यान् अवरुणद्धि अपातृणोति विनाशयति । तस्मै फलश्रवणेनाभिमुखीभूतायाह—अयं वाव शिशुः । कोऽसौ ? योऽयं मध्यमः प्राणः, शरीर-मध्ये यः प्राणो लिङ्गात्मा, यः पञ्चधा शरीरमाविष्टः—बृहन्पाण्डरवासः सोम राजन्नि-युक्तः, यस्मिन् वाङ्मनः-प्रभृतीनि करणानि विपक्तानि—पङ्चवीशशङ्कुनिदर्शनात् स एष शिशुरिव, विषयेष्वितरकरणवदपटुत्वात् । शिशुं साधानमित्युक्तम् । किं पुनस्तस्य शिशोः वत्सस्थानीयस्य करणात्मन आधानम् । तस्य इदमेव शरीरं आधानं कार्यात्मकम् — आधीयतेऽस्मिन्नित्याधानम् । तस्य हि शिशोः प्राणस्य इदं शरीरमधिष्ठानम् । अस्मिन् हि करणान्यधिष्ठितानि लब्धात्मकानि उपलब्धि-द्वाराणि भवन्ति, न तु प्राणमात्रं विपक्तानि । तथा हि दर्शितमजातशत्रुणा — उपसंहृतेषु करणेषु विज्ञानमयो नोपलभ्यते । शरीरदेशव्यूहेषु तु करणेषु विज्ञानमय उपलभमान उपलभ्यते ! तच्च दर्शितं पाणिपेष-प्रतिशोधनेन । इदं प्रत्याधानं शिरः । प्रदेशविशेषेषु प्रति प्रत्याधीयते इति प्रत्याधानम् । प्राणः स्थूणा अन्न-पानजनिता शक्तिः—प्राणो बलमिति पर्यायः । बलाव-ष्टम्भो हि प्राणः अस्मिन् शरीरे—'स यत्रायमात्माऽ-बल्यं न्येत्य संमोहमिव' इति दर्शनात् । यथा वत्सः स्थूणावष्टम्भः एवम् । शरीरपक्षपाती वायुः प्राणः स्थूणेति केचित् । अन्नं दाम — अन्नं हि भुक्तं त्रेधा परिणमते । यः स्थूलः परिणामः, स एतद्द्वयं भूत्वा, इमामप्येति—मूत्रं च पुरीषं च । यो मध्यमो रसः स रसो लोहितादिक्रमेण स्वकार्यं शरीरं सातधातुकमुप-चिनोति । स्वयोन्यन्नागमे हि शरीरमुपचीयते, अन्नमय-त्वात् । विपर्ययेऽपक्षीयते पतति । यस्तु अणिष्ठो रसः—अमृतं ऊर्क् प्रभावः इति च कथ्यते । स नाभेरूर्ध्वं हृदयदेशमागत्य, हृदयादिप्रसृतेषु द्वांसतति-नाडीसहस्रेष्वनुप्रविश्य, यत्तत् करणसंघातरूपं लिङ्गं शिशुसंज्ञकं, तस्य शरीरे स्थितिकारणं भवति बलमुप-जनयत् स्थूणाख्यम् । तेन अन्नं उभयतः पाशवत्सदाम-वत् प्राणशरीरयोर्निबन्धनं भवति ।

शंकर.

( २ ) यो ह वै शिशुमिति । तस्येदं फलम् । किं तत्—सत हेति । सप्तपुरुषपर्याप्तान्द्वेषयुक्ताञ्छू-नवरुणद्धि स्ववशीकरोतीत्यर्थः । मन्त्रस्यार्थमाह अयं वावेति । मध्यमः शरीरमध्यवर्ती पञ्चवृत्तिर्यः प्राणः स शिशुः । इतरकरणवक्त्याकर्तृत्वादिशून्यत्वाच्छिशुरिव शिशुरित्यर्थः । तस्य शिशोर्वत्सस्थानीयस्य तस्येदमेव शरीरमाधानम् । आधीयतेऽस्मिन्नित्याधानम् । गर्भगोल-कमिदं मध्यशब्दोपस्थापितं हृदयमेवाऽऽधानं गर्भगो-लम् । इदमेव प्रत्याधानं प्रत्यक्षोपस्थापितं शरीरमेव । प्रत्याधानमाहितस्याऽऽधानं प्रत्याधानं गर्भं आहितो वत्सः पश्चाद्भूमावाधीयत इति प्रत्याधानं, प्रसूति-भूमिः । एवं हृदये लब्धात्मको हि प्राणः पश्चात्सर्वशरी-रव्याप्यभिव्यज्यत इति प्रत्याधानं प्रसूतिभूमिः । प्राणः स्थूणा । स्थूणायां हि वत्सो भवति । एवं प्राणशब्दिते जीवे हि मुख्यप्राणो बद्धो भवति जीवं शरीरे स्थित एव प्राणस्यावस्थितेर्जीवो हि प्राणस्य स्थूणा । अन्नं दाम पाश इत्यर्थः । अन्नेन पाशेन बद्धो हि प्राणोऽभितिष्ठते । 'अन्नं प्राणस्य पङ्चविंशः' इति श्रुतेः । पङ्चविंशो हि पाशविशेषः । रंग.

तमेताः सप्ताक्षितय उपतिष्ठन्ते । तद्या इमा अक्षन्लोहिन्यो राजयस्ताभिरेन रुद्रोऽन्वायत्तः । अथ या अक्षन्नापस्ताभिः पर्जन्यः । या कनीनका तयाऽऽदित्यः । यत्कृष्णं तेनाग्निः । यच्छुक्लं तेनेन्द्रः । अधरयनं वर्तन्या पृथिव्यन्वायत्ता । द्यौरुत्तरया । नास्यान्नं क्षीयते य एवं वेद ॥

( १ ) इदानीं तस्यैव शिशोः प्रत्याधानं ऊढस्य चक्षुषि काश्चनोपनिषद उच्यन्ते — तमेताः सप्ताक्षितय उपतिष्ठन्ते । तं करणात्मकं प्राणं शरीरेऽन्नबन्धनं चक्षुष्युदं एताः वक्ष्यमाणाः सप्त सप्तसंख्याकाः अक्षि-तयः, अक्षितिहेतुत्वात्, उपतिष्ठन्ते । यद्यपि मन्त्रकरणे तिष्ठतिरूपपूर्वः आत्मनेपदी भवति, इहापि सप्त देवता-भिधानानि मन्त्रस्थानीयानि करणानि । तिष्ठतेः अतः अत्रापि आत्मनेपदं न विरुद्धम् । कास्ता अक्षितय

(१) बृउ. २।२।२; शब्रा. १।४।५।२।२, ३ यत्कृष्णं (यच्छुक्लं) चक्षुः (कृष्णं); रंग. कनीनका (कनीनिका).

इत्युच्यन्ते — तत् तत्र या इमाः प्रसिद्धाः, अक्षन् अक्षणि लोहिन्यः लोहिताः राजयः रेखाः, ताभिः द्वार-भूताभिः एनं मध्यमं प्राणं रुद्रः अन्वायत्तः अनुगतः । अथ याः अक्षन् अक्षणि आपः धूमादिसंयोगेनाभिव्यज्यमानाः, ताभिः अद्भिर्द्वारभूताभिः पर्जन्यो देवतात्मा अन्वायत्तः अनुगत उपतिष्ठत इत्यर्थः । स च अन्नभूतोऽक्षितिः प्राणस्य, 'पर्जन्ये वर्षत्यानन्दिनः प्राणा भवन्ति' इति श्रुत्यन्तरात् । या कनीनका दृक्शक्तिः तथा कनीनकया द्वारेण आदित्यो मध्यमं प्राणमुपतिष्ठते । यत्कृष्णं चक्षुषि, तेन एनमग्निरुपतिष्ठते । यच्छुक्लं चक्षुषि, तेन इन्द्रः । अधरया वर्तन्या पक्षमणा एनं पृथिवी अन्वायत्ता, अधरत्वसामान्यात् । यौः उत्तरया, ऊर्ध्वत्वसामान्यात् । एताः सप्त अन्नभूताः प्राणस्य संततमुपतिष्ठन्ते — इत्येवं यो वेद, तस्यैतत्फलम् — नास्यान्नं क्षीयते, य एवं वेद ।

शंकर.

( २ ) सप्ताक्षित्युपस्थेयचक्षुर्निष्ठप्राणज्ञानस्य फलमाह — नास्यान्नमिति । स्पष्टोऽर्थः ।

\* रंग.

( ३ ) आधानमवस्थानं सूक्ष्मशरीरम् । प्रत्याधानं वितानं स्थूलशरीरम् । प्राणो नारायणः स्थूणा । 'वायु-गोवत्सरूपेण सर्वप्राणिषु संस्थितः । सूक्ष्मदेहो गृहं तस्य वितानं स्थूल उच्यते । अन्नं दामात्मकं तस्य स्थूणा तु भगवान् हरिः । ध्यायत्येवं हि यो वायुं श्रोत्रादीन्मनसा सह । बुद्धिं च सप्त शत्रून्स विषयेष्वभिधावतः । अमुरान्संनिरुध्यैव वेत्ति नारायणं परम् । दक्षिणाश्विस्थितं वायुं सप्त देवा उपासते । अक्षीणज्ञानमनसः सदाशिव-पुरःसराः । उपास्यमानं तैर्देवैर्मौक्षार्थं वायुमीश्वरम् । स्थूण्या विष्णुना सार्धं यो विद्यात्सोऽन्नमश्नुते । अक्षय्यमेवमुक्तः सन्सर्वदुःखविवर्जितः ॥ '

मध्व.

तदेष्ट श्लोको भवति । अर्वाग्विलश्चमस ऊर्ध्वबुध्नस्तस्मिन्यशो निहितं विश्वरूपम् । तस्याऽऽसत ऋषयः सप्त तीरे वागष्टमी ब्रह्मणा संविदानेति । अर्वाग्विलश्चमस ऊर्ध्वबुध्न इति । इदं

तच्छिर एष हर्वाग्विलश्चमस ऊर्ध्वबुध्नः । तस्मिन्यशो निहितं विश्वरूपमिति । प्राणा वै यशो विश्वरूपम् । प्राणानेतदाह । तस्याऽऽसत ऋषयः सप्त तीर इति । प्राणा वा ऋषयः । प्राणानेतदाह । वागष्टमी ब्रह्मणा संविदानेति । वाग्यष्टमी ब्रह्मणा संवित्ते ॥

( १ ) तत् तत्र एतस्मिन्नर्थे एष श्लोकः मन्त्रो भवति— अर्वाग्विलश्चमस इत्यादिः । तत्र मन्त्रार्थ-माचष्टे श्रुतिः — अर्वाग्विलश्चमस ऊर्ध्वबुध्न इति । कः पुनरसावर्वाग्विलश्चमस ऊर्ध्वबुध्नः ? इदं तत् । शिरः चमसाकारं हि तत् । कथम् ? एष हि अर्वाग्विलः मुखस्य विलरूपत्वात्, शिरसो बुध्नाकारत्वात् ऊर्ध्वबुध्नः । तस्मिन् यशो निहितं विश्वरूपमिति — यथा सोमः चमसे, एवं तस्मिन् शिरसि विश्वरूपं नानारूपं निहितं स्थितं भवति । किं पुनस्तत् ? यशः — प्राणा वै यशो विश्वरूपं — प्राणाः श्रोत्रादयः वायवश्च मरुतः सप्तधा तेषु प्रसृताः यशः — इत्येतदाह मन्त्रः, शब्दादिज्ञानहेतुत्वात् । तस्याऽऽसत ऋषयः सप्त तीर इति— प्राणाः परिस्पन्दात्मकाः, त एव च ऋषयः, प्राणानेतदाह मन्त्रः । वागष्टमी ब्रह्मणा संविदानेति— ब्रह्मणा संवादं कुर्वती अष्टमी भवति । तद्वेतुमाह — वाग्यष्टमी ब्रह्मणा संवित्ते इति ।

शंकर.

( २ ) तस्मिन्यशो निहितं विश्वरूपमित्येतद्वाक्यं प्राणानाह । तत्र हेतुमाह — प्राणा वै यशो विश्वरूपम् । प्राणस्य प्राणापानादिवहुरूपतया यशोवत् प्रसृमत्त्वाद्यशस्त्वेन रूपणम् । वृत्तिभेदात्प्राणा इति बहुवचनम् । तस्याऽऽसत इति । साक्षिश्रोत्रनासिकास्योपाधिसंघनिधनः सप्त शीर्षण्याः प्राणास्तस्य समीपे वर्तन्त इत्यर्थः । वागष्टमीति । ब्रह्मणा वेदेन संविदाना संवादं कुर्वती संवित्ते । समित्येकीकारे वित्तशब्दो शापनपरः । ब्रह्मणैकप्रत्ययैकबुद्धिः । ब्रह्मणा वेदेनैककण्ठा वेदवादिनीति यावत् ।

रंग.

\* शेषं सरलं व्याख्यातम् ।

( १ ) बृउ. २।२।३; शब्रा. १।४।२।४, ५ वै यशो+ ( निहितं ); ब्रशंकर. १।४।८; रामानुज. १।४।८;

निंबार्क. १।४।८, ९; मध्व. संवित्ते ( संविता ); ब्रमध्व. १।४।९; श्रीकंठ. १।४।८; श्रीकर. १।४।८; वल्लभ. १।४।८; विज्ञान. १।४।८; बलदेव. १।४।८.

( ३ ) 'विश्वरूपं यशश्चेति नाम्ना विष्णु रमा तथा । वायुश्च संस्थिता नित्यं सर्वेषां दक्षिणाक्षिणाः । पूर्णत्वाद्विश्वतो विष्णो रमायाः स्त्रीषु पूर्णतः । वायोर्जी-  
वेषु पूर्णत्वाद्यशोभानसुखात्मकाः । प्राणाश्चैते प्रणेतृत्वा-  
दपयो रुद्रपूर्वकाः ॥ ' मध्व.

( ४ ) ' अर्वाग्निश्चमस ऊर्ध्वबुध्नः ' इत्यस्मि-  
न्मन्त्रे चमसो यागशरीरत्वेनैव प्रतिपादितो न स्वात-  
न्त्र्येण । विज्ञान. १।४।८

इमावेव गोतमभरद्वाजौ । अयमेव गोतमोऽयं  
भरद्वाजः । इमावेव विश्वामित्रजमदग्नी । अयमेव  
विश्वामित्रोऽयं जमदग्निः । इमावेव वसिष्ठ-  
कश्यपौ । अयमेव वसिष्ठोऽयं कश्यपः । वागेवाग्निः ।  
वाचा ह्यन्नमद्यते । अत्तिर्ह वै नामैतद्यदत्रिरिति ।  
सर्वस्यात्ता भवति । सर्वमस्यान्नं भवति य एवं  
वेद ॥ \*

( १ ) के पुनस्तस्य चमसस्य तीर आसत ऋषय  
इति—इमावेव गोतमभरद्वाजौ कर्णौ—अयमेव गोतमः  
अयं भरद्वाजः दक्षिणश्च उत्तरश्च, विपर्ययेण वा ।  
तथा चक्षुषी उपदिशन्नुवाच—इमावेव विश्वामित्रजम-  
दग्नी दक्षिणं विश्वामित्रः उत्तरं जमदग्निः, विपर्ययेण  
वा । इमावेव वसिष्ठकश्यपौ—नासिके उपदिशन्नुवाच ।  
दक्षिणः पुटो भवति वसिष्ठः । उत्तरः कश्यपः— पूर्व-  
वत् । वागेव अग्निः अदनक्रियायोगात् सतमः । वाचा  
ह्यन्नमद्यते । तस्मादत्तिर्ह वै प्रसिद्धं नामैतत्— अतृत्वा-  
दत्तिरिति, अत्तिरेव सन् यदत्रिरित्युच्यते परोक्षेण ।  
सर्वस्य एतस्यान्नजातस्य प्राणस्य, अत्रिनिर्वचनविज्ञाना-  
दत्ता भवति । अतैव भवति नामुष्मिन्नन्येन पुनः प्रत्य-  
द्यते इत्येतदुक्तं भवति— सर्वमस्यान्नं भवतीति । य  
एवं एतत् यथोक्तं प्राणयाथात्म्यं वेद, स एवं मध्यमः  
प्राणो भूत्वा आधानप्रत्याधानगतो भोक्तैव भवति, न  
भोज्यम् । भोज्याद्यावर्तत इत्यर्थः । शंकर.

\* ब्रह्मशंकर. छाउ. ३।१।१ (पृ. ७९२) इत्यत्र द्रष्टव्यः ।

(१) बृउ. २।२।४; शब्रा. १।४।५।२।६; ब्रह्मशंकर.  
१।३।३१; रंग. गोत ( गौत ) कश्य ( काश्य ); मध्व.  
अत्तिर्ह ( अत्रिर्ह ) दत्रिरिति ( दत्तिरिति ); श्रीकर.  
१।३।३१.

( २ ) अतृत्वादत्तिरित्येतन्नाम सदत्रिरिति परोक्षे-  
णोच्यते । वागत्रित्वज्ञानस्य फलमाह— सर्वस्यात्तेति ।  
अत्र सर्वस्यात्ता भवतीत्यर्थस्य सिद्धत्वात्सिद्धस्य कीर्तन-  
मनुकूलभोग्यत्वकीर्तनमिति द्रष्टव्यम् ।

रंग.

( ३ ) ' गौतमो नाम रुद्रस्तु सर्वज्ञत्वात्प्रकीर्तितः ।  
भरद्वाजस्तु पर्जन्यो वाजमन्नं भरेद्यतः । वृष्टयैव विश्वा-  
मित्राख्य आदित्यो यत्प्रकाशनात् । विश्वं विज्ञापय-  
न्नित्यमग्निस्तु जमदग्निः । जातं मितं चास्ति यस्माद्व-  
शिष्टाख्यस्तु वासवः । वसतामुत्तमो यस्मात्पृथ्वी कश्यप-  
नामिका । मेघवृष्टं पिबेद्यत्कं शयानैव हि सा सदा ।  
द्यौरत्रिरिति संप्रोक्ता तत्स्थैर्हि हुतमद्यते । श्रोत्रदिङ्ना-  
सिकाबाहुदक्षिणाक्षिषु संस्थिताः । द्वितीयेन तु रूपेण देवा  
एते शिवादयः । एयमेषां तु नामानि वेत्ति यः सर्वभु-  
ग्भवेत् । सरस्वत्यष्टमी चैव वाचि संस्थाविशेषतः ।  
उपास्ते वायुमेवैकं स स्यूणं ब्रह्मवेदिता । ब्रह्मनामा  
सदा वायुरेनां वेत्ति विशेषतः । इति तां वेद यो विद्वान्  
सर्वात्ता स भविष्यति ॥ ' इति नारायणीये ।

मध्व.

ब्रह्मणो रूपे मूर्तामूर्ते अध्यात्माभिदैवते, पुरुषस्वरूपं

नेति नेति आदेशसहितं, सत्यस्य सत्यम्

'द्वे वाव ब्रह्मणो रूपे । मूर्तं चैवामूर्तं च । मर्त्यं  
चामूर्तं च । स्थितं च यच्च । सच्च त्यच्च ॥

( १ ) तत्र प्राणा वै सत्यमित्युक्तम् । याः प्राणाना-  
मुपनिषदः, ताः ब्रह्मोपनिषत्प्रसङ्गेन व्याख्याताः—

(१) बृउ. २।३।१; शब्रा. १।४।५।३।१ त्यच्च  
( त्यं च ); ब्रह्मशंकर. ३।२।२२; भास्कर. ३।२।२३; रंग.  
चैवामूर्तं ( चामूर्तं ) यच्च । सच्च ( सच्च यच्च ); रामानुज.  
३।२।२१, २३, २६ चैवामूर्तं ( चामूर्तं ); निंबार्क.  
३।२।२२ रामानुजवत्; मध्व. शब्रावत्; श्रीकण्ठ. ३।२।  
२१, २५, २६ रामानुजवत्; श्रीकर. १।१।१ ( पृ. १९ ),  
१।१।१२, १।२।१४, २।१।१३, ३।२।१२, १३, १६,  
१९, २०, २५, २८, ३।३।११, ३।३।३३, ४।३।७,  
४।४।१, ७, २२; बल्लभ. ३।२।१७; विज्ञान. १।४।१८,  
३।२।१४, २२ रामानुजवत्; बलदेव. ३।२।२२.

एते ते प्राणा इति च । ते किमात्मकाः कथं वा तेषां सत्यत्वमिति च वक्तव्यमिति पञ्चभूतानां सत्यानां कार्य-करणमात्मकानां स्वरूपावधारणार्थं इदं ब्राह्मणमारभ्यते— यदुपाधिविशेषापनयद्वारेण ' नेति नेति ' इति ब्रह्मणः सतत्त्वं निर्दिष्टारयिषितम् । तत्र द्विरूपं ब्रह्म पञ्चभूत-जनितकार्यकरणसंबद्धं मूर्तामूर्ताख्यं मर्त्यामृतस्वभावं तज्जनितवासनारूपं च सर्वज्ञं सर्वशक्तिं सोपाख्यं भवति । क्रियाकारकफलात्मकं च सर्वव्यवहारास्पदम् । तदेव ब्रह्म विगतसर्वोपाधिविशेषं सम्यग्दर्शनविषयं अजरं अमृतं अभयं, बाह्यमनसयोरप्यविषयं अद्वैतत्वात् ' नेति नेति ' इति निर्दिश्यते । तत्र यदपोहद्वारेण ' नेति नेति ' इति निर्दिश्यते ब्रह्म, ते एते द्वे वाव— वावशब्दोऽवधारणार्थः—द्वे एवेत्यर्थः—ब्रह्मणः परमात्मनः रूपे—रूप्यते याभ्यां अरूपं परं ब्रह्म अविद्या-ध्यारोप्यमाणाभ्याम् । के ते द्वे ? मूर्तं चैव—मूर्तमेव च । तथा अमूर्तं च—अमूर्तमेव चेत्यर्थः । अन्तर्णीत-स्वात्मविशेषणे मूर्तामूर्ते द्वे एवेत्यवधार्यते । कानि पुनस्तानि विशेषणानि मूर्तामूर्तयोरित्युच्यन्ते—मर्त्यं च मर्त्यं मरणधर्मि, अमृतं च तद्विपरीतं, स्थितं च—परिच्छिन्नं गतिपूर्वकं यत्स्थानु, त्यच्च—यातीति यत्—व्यापि अपरिच्छिन्नं स्थितविपरीतं, सच्च—सदित्यन्येभ्यो विशेष्यमाणासाधारणधर्मविशेषवत्, त्यच्च—तद्विपरीतं ' त्यत् ' इत्येव सर्वदा परोक्षाभिधानार्हम् ।

शंकर.

( २ ) द्वे वावेति । ब्रह्मणो द्वे शरीरे । वावशब्दः प्रसिद्धौ । मूर्तं कटिनममूर्तमकटिनम् । मर्त्यं मरणधर्मकं विनश्वरमित्यर्थः । अमृतं तदितरत् । स्थितमव्यापकम् । सत्प्रत्यक्षोपलभ्यम् । यत् व्यापकम् । एति गच्छति सर्वा-निति यद्व्यापकमित्यर्थः । त्यत्तदितरदित्यर्थः ।

रंग.

( ३ ) अतो निर्दिध्यासनाय ब्रह्मस्वरूपमुपदिशत् ' द्वे वाव ब्रह्मणः ' इत्यादि शास्त्रं ब्रह्मणो मूर्तामूर्त-रूपद्वयादिविशिष्टतां प्रागसिद्धां नानुवदितुं क्षमम् ।

२।२।२३

जीववत्पृथक् सिद्धयनर्हविशेषणत्वेनाचिद्वस्तुनो ब्रह्मा-शत्वम् । विशिष्टवस्त्वेकदेशत्वेनाभेदव्यवहारो मुख्यः ।

विशेषणविशेष्ययोः स्वरूपस्वभावभेदेन भेदव्यवहारोऽपि मुख्यः । ब्रह्मणो निर्दोषत्वं च रक्षितम् । तदेवं प्रकाश-जातिगुणशरीराणां मणिव्यक्तिगुण्यात्मनः पृथक्सिद्धयन-र्हविशेषणतया यथांशत्वं तथेह जीवस्याचिद्वस्तुनश्च ब्रह्म प्रत्यंशत्वम् । \* रामानुज. ३।२।२८

( ४ ) विशरणावसादनयुक्तं सत् । तत् सर्वज्ञं च सत्यम् । मध्व.

तदेतन्मूर्तं यदन्यद्वायोश्चान्तरिक्षाच्च । एतन्म-र्यम् । एतत्स्थितम् । एतत्सत् । तस्यैतस्य मूर्तस्यै-तस्य मर्त्यस्यैतस्य स्थितस्यैतस्य सत एष रस य एष तपति । सतो ह्येष रसः ॥

( १ ) तत्र चतुष्टयविशेषणविशिष्टं मूर्तं, तथा अमूर्तं च । तत्र कानि मूर्तविशेषणानि कानि चेतराणीति विभज्यते । तदेतन्मूर्तं मूर्छितावयवं इतरेतरानुप्रविष्टा-वयवं घनं संहतमित्यर्थः । किं तत् ? यदन्यत् । कस्मा-दन्यत् ? वायोश्चान्तरिक्षाच्च भूतद्वयात्—परिशोषाष्ट-थिव्यादिभूतत्रयम् । एतन्मर्त्यम्—यदेतन्मूर्ताख्यं भूतत्रयं इदं मर्त्यं मरणधर्मि । कस्मात् ? यस्मात्स्थित-मेतत् । परिच्छिन्नं ह्यर्थान्तरेण संप्रयुज्यमानं विरुध्यते—यथा घटः स्तम्भकुड्यादिना, तथा मूर्तं स्थितं परिच्छिन्नं अर्थान्तरसंबन्धि ततोऽर्थान्तरविरोधान्मर्त्यम् । एतत्सत् विशेष्यमाणासाधारणधर्मवत्, तस्माद्वि परिच्छिन्नं, परिच्छिन्नत्वान्मर्त्यं, अतो मूर्तम् । मूर्तत्वाद्वा मर्त्यं, मर्त्य-त्वात्स्थितं, स्थितत्वात्सत् । अतः अन्योन्याव्यभिचारात् चतुर्णां धर्माणां यथेष्टं विशेषणविशेष्यभावो हेतुहेतुम-द्भावश्च दर्शयितव्यः । सर्वथाऽपि तु भूतत्रयं चतुष्टय-विशेषणविशिष्टं मूर्तं रूपं ब्रह्मणः । तत्र चतुर्णामेकस्मिन् गृहीते विशेषणे इतरद्रुहीतमेव विशेषणमित्याह—तस्यैतस्य मूर्तस्य, एतस्य मर्त्यस्य, एतस्य स्थितस्य, एतस्य सतः—चतुष्टयविशेषणस्य भूतत्रयस्येत्यर्थः—एष रसः सार इत्यर्थः । त्रयाणां हि भूतानां सारिष्ठः सविता । एतत्साराणि त्रीणि भूतानि, यत एतत्कृतविभज्यमानरूप-विशेषणानि भवन्ति । आधिदैविकस्य कार्यस्यैतद्रूपम्—

\* श्रीकंठः रामानुजवत् ।

( १ ) बृड. २।३।२; शम्भा. १।४।५।३।२, ३; बलदेव. २।३।३.

यत्सविता यदेतन्मण्डलं तपति । सतो भूतत्रयस्य हि यस्मात् एष रस इति एतद्ब्रह्मते । मूर्ते ह्येष सविता तपति, सारिष्ठश्च । यत्तु आधिदैविकं करणं मण्डलस्याभ्यन्तरं, तद्वक्ष्यामः ।

( २ ) मूर्तामूर्ते दर्शयति—तदेतन्मूर्तमिति । वाय्वन्तरिक्षव्यतिरिक्तं पृथिव्यप्तेजोलक्षणं कठिनत्वविनश्वरत्वाव्यापकत्वप्रत्यक्षोपलभ्यत्वरूपधर्मयुक्ततया मूर्तमर्त्यस्थितसच्छब्दवाच्यमित्यर्थः । तस्यैतस्येति । य एष तपति मण्डलरूपेणेत्यर्थः । आदित्यमण्डलं सच्छब्दितस्य तेजोवन्नस्य रसः । तेजोवन्नमण्डलस्य प्रत्यक्षोपलभ्यमानत्वादादित्यमण्डले मूर्तत्वादिचतुष्टययुक्ते तेजोवन्नरसत्वबुद्धिः कर्तव्येत्यर्थः ।

( ३ ) प्रलयेऽपि भगवदन्तरेव रता अक्षिता स्थितेति श्रीरन्तरिक्षम् । ' य एष तपति ' इत्यादित्यस्थो हिरण्यगर्भ उच्यते ।

अथामूर्तम् । वायुश्चान्तरिक्षं च । एतदमृतम् । एतद्यत् । एतत्त्यत् । तस्यैतस्यामूर्तस्यैतस्यामृतस्यैतस्य यत एतस्य त्यस्यैष रसः य एष एतस्मिन्मण्डले पुरुषः । त्यस्य ह्येष रसः । इत्यधिदैवतम् ॥

( १ ) अथामूर्तम्—अथाधुना अमूर्तमुच्यते । वायुश्चान्तरिक्षं च यत्परिशेषितं भूतद्वयं—एतदमृतं, अमूर्तत्वात्, अस्थितं, अतोऽविरुध्यमानं केनचित्, अमृतं, अमरणधर्मि । एतत् यत् स्थितविपरीतं, व्यापि, अपरिच्छिन्नम् । यस्मात् यत् एतत् अन्येभ्योऽप्रविभज्यमानविशेषं, अतः त्यत् ' त्यत् ' इति परोक्षाभिधानार्हमेव—पूर्ववत् । तस्यैतस्यामूर्तस्य एतस्यामृतस्य एतस्य यतः एतस्य त्यस्य चतुष्टयविशेषणस्यामूर्तस्य एष रसः । कोऽसौ ? य एष एतस्मि-

( १ ) बृउ. २।३।३; शब्रा. १।४।५।३।४, ५ त्यत् ( त्यम् ) दैवतम् ( देवतम् ); ब्रशंकर. २।३।४; भास्कर. २।३।४; रंग. त्यत् ( त्यम् ); रामानुज. १।१।१ ( पृ. १३२ ), २।३।३, ७, २।४।१; निंबार्क. २।३।३; मध्व. शब्रावत् ; श्रीकंठ. २।३।३; श्रीकर. २।३।२, ३, ६, २।४।१; बल्लभ. २।३।४; विज्ञान. २।३।४; बलदेव. २।३।३.

न्मण्डले पुरुषः करणात्मको हिरण्यगर्भः प्राण इत्यभिधीयते यः, स एष अमूर्तस्य भूतद्वयस्य रसः पूर्ववत् सारिष्ठः । एतत्पुरुषसारं चामूर्ते भूतद्वयम्—हिरण्यगर्भलिङ्गारम्भाय हि भूतद्वयाभिव्यक्तिरव्याकृतात् । तस्मात् तादर्थ्यात् तत्सारं भूतद्वयम् । त्यस्य ह्येष रसः यस्मात् यः मण्डलस्थः पुरुषो मण्डलवन्न गृह्यते सारश्च भूतद्वयस्य, तस्मादस्ति मण्डलस्थस्य पुरुषस्य भूतद्वयस्य च साधर्म्यम् । तस्माद्युक्तं प्रसिद्धवदेतत्पादानम् — त्यस्य ह्येष रस इति ।

रसः कारणं हिरण्यगर्भविज्ञानात्मा चेतन इति केचित् । तत्र च किल हिरण्यगर्भविज्ञानात्मनः कर्म वाय्वन्तरिक्षयोः प्रयोक्तृ । तत्कर्म वाय्वन्तरिक्षाधारं सत् अन्येषां भूतानां प्रयोक्तृ भवति । तेन स्वकर्मणा वाय्वन्तरिक्षयोः प्रयोक्तृति तयोः रसः कारणमुच्यते इति । तन्न मूर्तरसेन अनुल्यत्वात् । मूर्तस्य तु भूतत्रयस्य रसो मूर्तमेव मण्डलं दृष्टं भूतत्रयसमानजातीयम् । न चेतनः । तथा अमूर्तयोरपि भूतयोः तत्समानजातीयेनैव अमूर्तरसेन युक्तं भवितुं, वाक्यप्रवृत्तेस्तुल्यत्वात् । यथा हि मूर्तामूर्ते चतुष्टयधर्मवती विभज्येते, तथा रसरसवतोरपि मूर्तामूर्तयोः तुल्येनैव न्यायेन युक्तो विभागः । न त्वर्धवैशसम् । मूर्तरसेऽपि मण्डलोपाधिश्चेतनो विवक्ष्यत इति चेत्—अत्यल्पमिदमुच्यते, सर्वत्रैव तु मूर्तामूर्तयोः ब्रह्मरूपेण विवाक्षतत्वात् । पुरुषशब्दः अचेतनेऽनुपपन्नः इति चेत् । न । पक्षपुच्छादिविशिष्टस्यैव लिङ्गस्य पुरुषशब्ददर्शनात् । ' न वा इत्थं सन्तः शक्ष्यामः प्रजाः प्रजनयितुमिमान्सत पुरुषानेकं पुरुषं करवामेति त एतान्सत पुरुषानेकं पुरुषमकुर्वन् ' इत्यादौ अन्नरसमादिषु च श्रुत्यन्तरं पुरुषशब्दप्रयोगात् । इत्यधिदैवतमिति उक्तोऽसंहारः अध्यात्मविभागोक्त्यर्थः ।

शंकर.

( २ ) अथामूर्तमिति । अमूर्तत्वामृतत्वयत्त्व- ( त्यत्त्व ) लक्षणधर्मचतुष्टयाश्रयवाय्वन्तरिक्षरसत्वबुद्धिरादित्यमण्डलस्थपुरुषे कर्तव्येत्यर्थः ।

रंभ.



( ३ ) ' वायुश्चान्तरिक्षं चैतदमृतम् ' इति सुरा-  
णामिव चिरकालस्थायित्वाभिप्रायम् ।

रामानुज. २।३।७

( ४ ) पृथिव्यादिवदेवाकाशोऽपि नित्यानित्योभ-  
यरूप इति । वाय्वाकाशयोरमृतत्ववचनं च कार्याव-  
स्थामादायैवापक्षिकं देवादीनाममृतत्ववचनवदिति ।

विज्ञान. २।३।७

अथाध्यात्मम् । इदमेव मूर्तं यदन्यत्प्राणाच्च  
यश्चायमन्तरात्मन्नाकाशः । एतन्मर्त्यम् । एतत्स्थि-  
तम् । एतत्सत् । तस्यैतस्य मूर्तस्यैतस्य मर्त्यस्यैतस्य  
स्थितस्यैतस्य सत एव रसो यच्चक्षुः । सतो ह्येष  
रसः ॥

( १ ) अथाधुना अध्यात्मं मूर्तामूर्तयोर्विभाग  
उच्यते । किं तत् मूर्तम् ? इदमेव । किंचेदम् ? यद-  
न्यत् प्राणाच्च वायोः, यश्चायं अन्तः अभ्यन्तरे  
आत्मन् आत्मनि आकाशः खं, शरीरस्थश्च यः  
प्राणः—एतद्द्वयं वर्जयित्वा यदन्यत् शरीरारम्भकं  
भूतत्रयम् । एतन्मर्त्यमिथादि समानमन्यतूत्रेण ।  
एतस्य सतो ह्येष रसः— यच्चक्षुरिति । आध्यात्मि-  
कस्य शरीरारम्भकस्य कार्यस्य एव रसः सारः । तेन  
हि सारेण सारवदिदं शरीरं समस्तम्—यथा अधि-  
दैवतमादित्यमण्डलेन । प्राथम्याच्च—चक्षुषी एव  
प्रथमे संभवतः संभवत इति, ' तेजो रसो निरवर्त-  
तामिः ' इति लिङ्गात् । तैजसं हि चक्षुः । एतत्सारं  
आध्यात्मिकं भूतत्रयम् । सतो ह्येष रस इति मूर्त-  
सारत्वे हेत्वर्थः ।

शंकर.

( २ ) एवमधिदैवतमुपासनप्रकार उक्तः । इतः  
परमध्यात्मं मूर्तामूर्तरसोपासनचिन्ताप्रकारो वर्ण्यते—  
अथाध्यात्ममिति । आत्मनि देहे इत्यर्थः । इदमेव मूर्त-  
मिति । तस्माच्चेति शेषः । एतन्मर्त्यमिति । प्राणहार्दाकाश-  
व्यतिरिक्तं शरीरान्तर्बर्तितमूर्तत्वादिधर्मचतुष्टयाधारभूतं  
यत्तस्य चक्षुरेव रसः ।

रंग.

( १ ) बृउ. २।३।४; शब्रा. १।४।५।३।६, ७; रंग.  
मर्त्यस्यै ( मृतस्यै ).

अथामूर्तं प्राणश्च यश्चायमन्तरात्मन्नाकाशः ।  
एतदमृतम् । एतद्यत् । एतत्त्यत् । तस्यैतस्यामूर्त-  
स्यैतस्यामृतस्यैतस्य यत् एतस्य त्यस्यैव रसो योऽयं  
दक्षिणेऽक्षन्पुरुषः । त्यस्य ह्येष रसः ॥

( १ ) अथाधुना अमूर्तमुच्यते । यत्परिशेषितं भूत-  
द्वयं प्राणश्च यश्चायमन्तरात्मन्नाकाशः, एतदमूर्तम् ।  
अन्यत् पूर्ववत् । एतस्य त्यस्य एव रसः सारः, योऽयं  
दक्षिणेऽक्षन्पुरुषः — दक्षिणेऽन्नमिति विशेषप्रदणं,  
शास्त्रप्रत्यक्षत्वात् । लिङ्गस्य हि दक्षिणेऽक्षिणं विशे-  
पतोऽधिष्ठातृत्वं शास्त्रस्य प्रत्यक्षं, सर्वश्रुतिषु तथा  
प्रयोगदर्शनात् । त्यस्य ह्येष रस इति पूर्ववत् विशे-  
षतः ग्रहणात् अमूर्तसारत्व एव हेत्वर्थः ।

शंकर.

( २ ) अमूर्तत्वादिचतुष्टयाश्रयप्राणहार्दाकाशयोर्द-  
क्षिणाक्षिस्थः पुरुषः परमात्मा रस इत्यर्थः ।

रंग.

( ३ ) मण्डले पुरुष इति भगवान्विष्णुः । एव-  
मेव चक्षुर्दक्षिणेऽक्षन्पुरुषश्च ।

मध्व.

तस्य हैतस्य पुरुषस्य रूपम् । यथा माहारजनं वासो  
यथा पाण्डुवायिकं यथेन्द्रगोपो यथाऽग्न्यर्चियथा  
पुण्डरीकं यथा सकृद्विशुत्तम् । सकृद्विशुत्तेव ह वा  
अस्य श्रीर्भवति य एवं वेद । अथात आदेशो नेति  
नेति । न ह्येतस्मादिति नेत्यन्यत्परमस्ति । अथ

( १ ) बृउ. २।३।५; शब्रा. १।४।५।३।६, ९ त्यत्  
( त्यम् ); रंग. शब्रावत्; मध्व प्राणश्च यश्चा ( प्राणश्चा )  
त्यत् ( त्यम् ).

( २ ) बृउ. २।३।६; शब्रा. १।४।५।३।१०, ११; ब्रशं-  
कर. १।१।१२, ३।२।१७, २२, ३०; भास्कर. २।१।१४,  
३।२।२३; रंग. ह वा अस्य ( हास्य ) सत्यमिति  
( सत्यं ) सत्यम् ( सत्यमिति ); रामानुज. ३।२।२१,  
२६, ३५ हैतस्य ( ह वा एतस्य ) नेति । न ( नेतिनेति न );  
निंबार्क. ३।२।२२; श्रीकण्ठ. ३।२।२१, २५; श्रीकर.  
१।१।१ ( पृ. १९, २० ), १।१।४ ( पृ. ५२ ), २।१।७,  
१४, ३।२।१६, २०, २१, २६; बल्लभ. ३।२।१७; विज्ञान.  
१।१।२ ( पृ. ४१, ६१ ), १।४।१८, ३।२।१४, २२,  
३६; बलदेव. ३।२।२२, ३।३।३९, ४०.

नामधेयः सत्यस्य सत्यमिति । प्राणा वै सत्यम् ।  
तेषामेष सत्यम् ॥

( १ ) ब्रह्मण उपाधिभूतयोर्मूर्तामूर्तयोः कार्यकरण-  
विभागेन अध्यात्माधिदैवतयोः विभागो व्याख्यातः  
सत्यशब्दवाच्ययोः । अथेदानीं तस्य हैतस्य पुरुषस्य  
करणात्मनो लिङ्गस्य रूपं वक्ष्यामः, वासनामयं मूर्तामूर्त-  
वासनाविज्ञानमयसंयोगजनितं विचित्रं पटभित्तिचित्रवत्  
मायेन्द्रजालमृगतृष्णिकोपमं सर्वव्यामोहास्पदम् ---  
एतावन्मात्रमेव आत्मेति विज्ञानवादिनो बैनाशिका  
यत्र भ्रान्ताः, एतदेव वासनारूपं पटरूपवत् आत्मनो  
द्रव्यस्य गुण इति नैयायिकाः वैशेषिकाश्च संप्रतिपन्नाः ।  
इदं आत्मार्थं त्रिगुणं स्वतन्त्रं प्रधानाश्रयं पुरुषार्थं  
हेतुना प्रवर्तत इति सांख्याः ।

‘ योऽयं दक्षिणेऽक्षन्पुरुषः ’ इति लिङ्गात्मा  
प्रस्तुतः अध्यात्मे, अधिदैवे च ‘ य एष एतस्मिन्म-  
ण्डले पुरुषः ’ इति ‘ तस्य ’ इति प्रकृतोपादानात्  
स एवोपादीयते—योऽसौ त्वस्यामूर्तस्य रसः, न तु  
विज्ञानमयः । ननु विज्ञानमयस्यैव एतानि रूपाणि  
कस्मान्न भवन्ति, विज्ञानमयस्यापि प्रकृतत्वात् ‘ तस्य ’  
इति च प्रकृतोपादानात् --- नैवं, विज्ञानमयस्य अरू-  
पित्वेन विजिज्ञापयितत्वात् । यदि हि तस्यैव विज्ञा-  
नमयस्य एतानि माहारजनादीनि रूपाणि स्युः, तस्यैव  
‘ नेति नेति ’ इत्यनाख्येयरूपतया आदेशो न स्यात् ।  
ननु अन्यस्यैव असावादेशः, न तु विज्ञानमयस्येति—  
न, षष्ठान्ते उपसंहारात्—‘ विज्ञातारमरे केन विज्ञा-  
नीयात् ’ इति विज्ञानमयं प्रस्तुत्य ‘ स एष नेति  
नेति ’—इति । ‘ विज्ञपयिष्यामि ’ इति च प्रतिज्ञाया  
अर्थवत्त्वात्—यदि च विज्ञानमयस्यैव असंख्यवहार्य-  
मात्मस्वरूपं ज्ञापयितुमिष्टं स्यात् प्रध्वस्तसर्वोपाधिवि-  
शेषं, तत इयं प्रतिज्ञा अर्थवती स्यात् --- येन असौ  
ज्ञापितो जानात्यात्मानमेव अहं ब्रह्मास्मीति, शास्त्रनिष्ठं  
प्राप्नोति, न विभेति कुतश्चन । अथ पुनः अन्यो  
विज्ञानमयः, अन्यः ‘ नेति नेति ’ इति व्यपदिश्यते—  
तदा अन्यददो ब्रह्म अन्योऽहमस्मीति विपर्ययो गृहीतः  
स्यात्, न ‘ आत्मानमेवावेदहं ब्रह्मास्मि ’ इति ।  
तस्मात् ‘ तस्य हैतस्य ’ इति लिङ्गपुरुषस्यैव एतानि

रूपाणि । सत्यस्य च सत्ये परमात्मस्वरूपे वक्तव्ये निर-  
वशेषं सत्यं वक्तव्यम् । सत्यस्य च विशेषरूपाणि  
वासनाः । तासामिमानि रूपाण्युच्यन्ते ।

एतस्य पुरुषस्य प्रकृतस्य लिङ्गात्मन एतानि  
रूपाणि । कानि तानीत्युच्यन्ते—यथा लोके, महारजनं  
हरिद्रा तथा रक्तं माहारजनं यथा वासो लोके, एवं  
स्थ्यादिविषयसंयोगे तादृशं वासनारूपं रञ्जनाकारमु-  
त्पद्यते चित्तस्य, येनासौ पुरुषो रक्त इत्युच्यते वस्त्रा-  
दिभूत—यथा च लोके पाण्डुराविकं, अवेरिदं आविकं  
ऊर्णादि, यथा च तत् पाण्डुरं भवति, तथा अन्य-  
द्रासनारूपं—यथा च लोके इन्द्रगोपः अत्यन्तरक्तो  
भवति, एवमस्य वासनारूपं—कचिद्विषयविशेषापे-  
क्षया रागस्य तारतम्यं, कचित्पुरुषचित्तवृत्त्यपेक्षया—  
यथा च लोके अग्न्यर्चिः भास्वरं भवति, तथा  
कचित् कस्यचित् वासनारूपं भवति—यथा पुण्ड-  
रीकं शुक्लं, तद्वदपि च वासनारूपं कस्यचिद्भवति—  
यथा सकृद्विद्युत्, यथा लोके सकृद्विद्योतनं सर्वतः  
प्रकाशकं भवति, तथा ज्ञानप्रकाशविवृद्धत्यपेक्षया कस्य-  
चित् वासनारूपं—उपजायते । न एषां वासना-  
रूपाणां आदिः अन्तः मध्यं संख्या वा, देशः कालो  
निमित्तं वा अवधार्यते—असंख्येयत्वाद्वासनायाः,  
वासनाहेतूनां च आनन्त्यात् । तथा च वक्ष्यति षष्ठे  
‘ इदमयोऽदोमयः ’ इत्यादि । तस्मात् न स्वरूपसं-  
ख्यावधारणार्था दृष्टान्ताः—‘ यथा माहारजनं वासः ’  
इत्यादयः । किं तर्हि प्रकारप्रदर्शनार्थाः—एवं प्रका-  
राणि हि वासनारूपाणीति । यत्तु वासनारूपमभिहि-  
तमन्ते—सकृद्विद्योतनमिवेति, तत्किल हिरण्यगर्भस्य  
अव्याकृतात्प्रादुर्भवतः तडिद्वत् सकृदेव व्यक्तिर्भव-  
तीति । तत् तदीयं वासनारूपं हिरण्यगर्भस्त्व यो वेद  
तस्य सकृद्विद्युत्तेव, ह वै इत्यवधारणार्थो, एवमेव  
अस्य श्रीः ख्यातिः भवतीत्यर्थः । यथा हिरण्यग-  
र्भस्य — एवं एतत् यथोक्तं वासनारूपमन्त्यम् यो  
वेद ।

एवं निरवशेषं सत्यस्य स्वरूपमभिधाय, यत्तत्स-  
त्यस्य सत्यमवोचाम तस्यैव स्वरूपावधारणार्थं ब्रह्मण  
इदमारभ्यते—अथ अनन्तरं सत्यस्वरूपनिर्देशानन्तरं,

यत् सत्यस्य सत्यं तदेवावशिष्यते यस्मात्—अतः तस्मात्, सत्यस्य सत्यं स्वरूपं निर्दिश्यामः । आदेशः निर्देशः ब्रह्मणः । कः पुनरसौ निर्देश इत्युच्यते—नेति नेतीत्येवं निर्देशः ।

ननु कथं आभ्यां 'नेति नेति' इति शब्दाभ्यां सत्यस्य सत्यं निर्दिदिक्षितमिति, उच्यते—सर्वोपाधिविशेषापोहः । यस्मिन् कश्चिद्विशेषोऽस्ति — नाम वा रूपं वा कर्म वा भेदो वा जातिर्वा गुणो वा । तद्द्वारेण हि शब्दप्रवृत्तिर्भवति । न चैषां कश्चिद्विशेषो ब्रह्मण्यस्ति । अतो न निर्देष्टुं शक्यते—इदं तदिति—गौरसौ स्पन्दते शुद्धो विपाणीति यथा लोके निर्दिश्यते तथा । अध्यारोपितनामरूपकर्मद्वारेण ब्रह्म निर्दिश्यते 'विज्ञानमानन्दं ब्रह्म' 'विज्ञानघन एव ब्रह्मात्मा' इत्येवमादिशब्दैः । यदा पुनः स्वरूपमेव निर्दिदिक्षितं भवति निरस्तसर्वोपाधिविशेषं, तदा न शक्यते केनचिदपि प्रकारेण निर्देष्टुम् । तदा अयमेवाभ्युपगमः—यदुक्तं प्रातर्निर्देशप्रतिषेधद्वारेण 'नेति नेति' इति निर्देशः ।

इदं च नकारद्वयं वीप्साव्याप्यर्थम् । यद्यत्प्रातं तत्तत् निषिध्यते । तथा च सति अनिर्दिष्टाशङ्का ब्रह्मणः परिहृता भवति । अन्यथा हि नकारद्वयेन प्रकृतद्वयप्रतिषेधे, यदन्यत् प्रकृताः प्रतिषिद्धद्वयात् ब्रह्म, तन्न निर्दिष्टं, कीदृशं नु खलु—इत्याशङ्का न निवर्तिष्यते । तथा च अनर्थकश्च न निर्देशः, पुरुषस्य विविदिषाया अनिवर्तकत्वात् । 'ब्रह्म जपयिष्यामि' इति च वाक्यं अपरिसमाप्तार्थं स्यात् । यदा तु सर्वदिक्कालादिविविदिषा निवर्तिता स्यात् सर्वोपाधिनिराकरणद्वारेण, तदा सैन्धवघ्ननवत् एकरसं प्रज्ञानघनं अनन्तरमबाह्यं सत्यस्य सत्यं अहं ब्रह्म अस्मीति सर्वतो निवर्तते विविदिषा, आत्मन्येवावस्थिता प्रज्ञा भवति । तस्मात् वीप्सार्थं नेति नेतीति नकारद्वयम् । ननु महता यत्नेन परिकरवन्धं कृत्वा किं युक्तं एवं निर्देष्टुं ब्रह्म ? बाढम् । कस्मात् ? न हि—यस्मात्, 'इति न, इति न' इत्येतस्मात्—इतीति व्याप्तव्यप्रकारा नकारद्वयविषया निर्देश्यन्ते, यथा ग्रामो ग्रामो रमणीय इति—अन्यत्परं निर्देशनं नास्ति । तस्मादयमेव निर्देशो

ब्रह्मणः । यदुक्तम्—'तस्योपनिषत्सत्यस्य सत्यम्' इति, एवंप्रकारेण सत्यस्य सत्यं तत् परं ब्रह्म । अतो युक्तमुक्तं नामधेयं ब्रह्मणः, नामैव नामधेयम् । किं तत् सत्यस्य सत्यं प्राणा यै सत्यं तेषामेव सत्यमिति ।

शंकर.

(२) 'प्रकृतैतावत्त्वं हि प्रतिषेधति ततो ब्रवीति च भूयः'—न तावदुभयप्रतिषेध उपपद्यते, शून्यवादप्रसङ्गात् । किञ्चिद्दि परमार्थमालम्ब्यापरमार्थः प्रतिषिध्यते, यथा रज्ज्वादिषु सर्वादयः । तच्च परिशिष्यमाणे कस्मिंश्चिद्भावेऽवकल्प्यते । कृत्स्नप्रतिषेधे तु कोऽन्यो भावः परिशिष्येत ! अपरिशिष्यमाणं चान्यस्मिन्, य इतरः प्रतिषेद्धुमारभ्यते प्रतिषेद्धमशक्यत्वात्तस्यैव परमार्थत्वापत्तेः प्रतिषेधानुपपत्तिः । नापि ब्रह्मप्रतिषेध उपपद्यते 'ब्रह्म ते ब्रवाणि' ( कौ. ४।१, वृ. २।१।१ ) इत्याद्युपक्रमविरोधात् । 'असन्नेव स भवति । असद्ब्रह्मेति वेद चेत्' ( तै. २।६।१ ) इत्यादिनिन्दाविरोधात्, 'अस्तीत्येवोपलब्धव्यः' ( का. ६।१३ ) इत्यवधारणविरोधात्, सर्ववेदान्तव्याकोपप्रसङ्गाच्च । बाङ्मनसातीतत्वमपि ब्रह्मणो नाभावमभिप्रायेणामिधीयते । न हि महता परिकरवन्धेन 'ब्रह्मविदाप्नोति परम्' ( तै. २।१।१ ) 'सत्यं ज्ञानमनन्तं ब्रह्म' ( तै. २।१।१ ) इत्येवमादिना वेदान्तेषु ब्रह्म प्रतिपाद्य तस्यैव पुनरभावोऽभिलष्येत । 'प्रक्षालनाद्धि पङ्कजं दूरादस्पर्शनं वरम्' इति हि न्यायः । प्रतिपादनप्रक्रिया त्वेपा 'यतो वाचो निवर्तन्ते । अप्राप्य मनसा सह' ( तै. २।४।१ ) इति । एतदुक्तं भवति—बाङ्मनसातीतमविषयान्तःपाति प्रत्यगात्मभूतं नित्यशुद्धबुद्धमुक्तस्वभावं ब्रह्मेति । तस्माद्ब्रह्मणो रूपप्रपञ्चं प्रतिषेधति, परिशिष्टि ब्रह्मेत्यवगन्तव्यम् । तदेतदुच्यते—प्रकृतैतावत्त्वं हि प्रतिषेधतीति । प्रकृतं यदेतावदियत्तापरिच्छिन्नं मूर्तामूर्तलक्षणं ब्रह्मणो रूपं तदेष शब्दः प्रतिषेधति । तद्धि प्रकृतं प्रपञ्चितं च पूर्वस्मिन्ग्रन्थेऽधिदैवतमध्यात्मं च । तज्जनितमेव च वासनालक्षणमपरं रूपममूर्तरसभूतं पुरुषशब्दोदितं लिङ्गात्मव्यपश्रयं माहारज्जानुपममभिर्दिशितम् । अमूर्तरसस्य पुरुषस्य चक्षुर्ग्राह्यरूपयोगित्वानुपपत्तेः । तदे-

तत्सप्रपञ्चं ब्रह्मणो रूपं संनिहितालम्बनेनेति करणेन प्रतिषेधकनञं प्रत्युपनीयत इति गम्यते । ब्रह्म तु रूपविशेषणत्वेन पष्ठ्या निर्दिष्टं पूर्वस्मिन्ग्रन्थे न स्वप्रधानत्वेन । प्रपञ्चिते च तदीये रूपद्वये रूपवतः स्वरूपजिज्ञासायामिदमुपक्रान्तं ' अथात आदेशो नेति नेति ' इति । तत्र कल्पितरूपप्रत्याख्यानेन ब्रह्मणः स्वरूपावेदनमिदमिति निर्णीयते । तदास्पदं हीदं समस्तं कार्यं ' नेति नेति ' इति प्रतिषिद्धम् । युक्तं च कार्यस्य, वाचारम्भणशब्दादिभ्योऽसत्त्वमिति, नेति नेतीति प्रतिषेधनम् । न तु ब्रह्मणः, सर्वकल्पनामूलत्वात् । न चात्रेयमाशङ्का कर्तव्या—कथं हि शास्त्रं स्वयमेव ब्रह्मणो रूपद्वयं दर्शयित्वा स्वयमेव पुनः प्रतिषेधति—' प्रक्षालनाद्वि पङ्क्तस्य दूरादस्पर्शनं वग्म् ' इति । यतो नेदं शास्त्रं प्रतिपाद्यत्वेन ब्रह्मणो रूपद्वयं निर्दिशति, लोकप्रसिद्धं त्विदं रूपद्वयं ब्रह्मणि कल्पितं परामृशति प्रतिषेध्यत्वाय शुद्धब्रह्मस्वरूपप्रतिपादनाय चेति निरवयम् । द्वौ चेती प्रतिषेधौ यथासंख्यन्यायेन द्वे अपि मूर्तामूर्ते प्रतिषेधतः । यद्वा पूर्वः प्रतिषेधो भूतगतिं प्रतिषेधति, उत्तरो वासनाराशिम् । अथ वा ' नेति नेति ' ( वृ. ३।१।२६ ) इति वीप्सेयमितीति यावत्किञ्चिदुत्प्रेक्ष्यते, तत्सर्वं न भवतीत्यर्थः । परिगणितप्रतिषेधे हि क्रियमाणे, यदि नैतद्ब्रह्म, किमन्यद्ब्रह्म भवेदिति जिज्ञासा स्यात् । वीप्सायां तु सत्यां समस्तस्य विषयजातस्य प्रतिषेधाद्विषयः प्रत्यगात्मा ब्रह्मेति जिज्ञासा निवर्तते । तस्मात्प्रपञ्चमेव ब्रह्मणि कल्पितं प्रतिषेधति, परिशिनष्टि ब्रह्मेति निर्णयः । इतश्चैष एव निर्णयः । यतस्ततः प्रतिषेधाद्भूयो ब्रह्म ब्रवीति ' अन्यत्परमस्ति ' इति । अभावावसाने हि प्रतिषेधे क्रियमाणे किमन्यत्परमस्तीति ब्रूयात् । तत्रैवाऽक्षरयोजना ' नेति नेति ' इति ब्रह्माऽऽदिश्य तमेवाऽऽदेशं पुनर्निर्वक्ति । नेति नेतीत्यस्य कोऽर्थः ? न ह्येतस्माद्ब्रह्मणो व्यतिगिक्तमस्तीत्यतो नेति नेतीत्युच्यते, न पुनः स्वयमेव नास्तीत्यर्थः । तच्च दर्शयत्यन्यत्परमप्रतिषिद्धं ब्रह्मास्तीति । यदा पुनरेवमक्षराणि योज्यन्ते न ह्येतस्मादिति नेति नेति । न हि प्रपञ्चप्रतिषेधरूपादादेशनादन्यत्परमादेशनं ब्रह्मणोऽस्तीति । तदा, ' ततो ब्रवीति च भूयः ' इत्येतन्नामधेयविषयं योजयितव्यम् ।

' अथ नामधेयं सत्यस्य सत्यमिति प्राणा वै सत्यं तेषामेव सत्यम् ' इति हि ब्रवीतीति । तच्च ब्रह्मावसाने प्रतिषेधे समञ्जसं भवति । अभावावसाने तु प्रतिषेधे किं ' सत्यस्य सत्यम् ' इत्युच्येत । तस्माद्ब्रह्मावसानोऽयं प्रतिषेधः, नाभावावसान इत्यध्यवस्यामः ।

ब्रह्मकर. ३।२।२२

( ३ ) तथा च श्रुत्यन्तरमात्मव्यतिरिक्तस्य प्रपञ्चस्य सत्यतां दर्शयति ' अथ नामधेयं सत्यस्य सत्यमिति प्राणा वै सत्यं तेषामेव सत्यम् ' इति । यदि चानृतत्वमभिप्रेयात् प्राणा असत्यमिति ब्रूयात् ।

२।१।१४

' प्रकृतैतावत्त्वं हि० '—तत्र प्रथमो नेति शब्दो मूर्तामूर्तनिषेधकः, द्वितीयो वासनाप्रतिषेधकः । तदेव वीप्सायुक्तेन प्रतिषेधेन भूतपञ्चकं सूक्ष्मं च वासनारूपं यत्किञ्चिदचेतनजातमनात्मरूपं पर्युदस्य शुद्धमात्मरूपमुपदिष्टं भवति, न पुनः प्रपञ्चस्यैवाभावः प्रतिपाद्यते । अत्परत्वाद्वाक्यस्य । तदेतदाह—प्रकृतैतावत्त्वं प्रकृतस्य पुरुषस्य यदेतावत्त्वमुपाधिद्वयपरिच्छिन्नत्वं तत्प्रतिषेधति, ततो न विकल्पकं परिशिष्टं ब्रह्म भूयः पुनर्ब्रवीति अन्यत्परमस्तीति । एषा चात्राक्षरयोजना—न ह्येतस्मादिति नेति न प्रपञ्चप्रतिषेधरूपादादेशनादन्यतरमादेशनं ब्रह्मणोऽस्तीति कृत्वा नेति नेत्युक्तमिति श्रुतेरभिप्रायः । ततो ब्रवीति भूय इत्येतन्नामधेयविषयं योजयितव्यम् ।

भास्कर. ३।२।२३

( ४ ) अथात इति । आदेश उपदेश इत्यर्थः । अथातःशब्दौ वाक्यान्तरोपन्यासाथौ, इतिशब्दः इत्यत्तालक्षणप्रकारवचनः । नैवं नैवमित्यर्थः । मूर्तामूर्तात्मकद्वयवत्त्वप्रयुक्तेयत्तालक्षणप्रकारयुक्तो नेत्यर्थः । न ह्येतस्मादिति । इति नेति यद्ब्रह्म प्रतिपादितं तस्मादेतस्मादस्तु परं न ह्यस्ति ब्रह्मणोऽन्यत्स्वरूपतो गुणतश्च परं नास्तीत्यर्थः । न त्वन्यमात्रस्य निषेधः । तथा हि सत्यन्यत्परमिति वैयर्थ्यापत्तेः । तदुपपादयति—अथ नामधेयमिति । प्राणशब्दनिर्दिष्टेभ्यः चेतनेभ्योऽपि कदाचिदपि शानादिसंकोचाभावात्परमात्मा सत्यं निर्विकारमित्यर्थः । रंग.

( ५ ) ' प्रकृतैतावत्त्वं हि० ' — नैतदुपपद्यते यद्ब्रह्मणः प्रकृतिविशेषवत्त्वं ' नेति नेति ' इति प्रतिषिध्यत इति । तथा सति भ्रान्तजल्पितायमानत्वात् । न हि ब्रह्मणो विशेषणतया प्रमाणान्तराप्रज्ञातं सर्वं तद्विशेषणत्वेनोपदिश्य पुनस्तदेवानुन्मत्तः प्रतिषेधति । यद्यपि निर्दिश्यमानेषु केचन पदार्थाः प्रमाणान्तरप्रसिद्धास्तथापि तेषां ब्रह्मणः प्रकारत्वमप्रज्ञातमेव । इतरेषां तु स्वरूपं ब्रह्मणः प्रकारत्वं चाप्रज्ञातम् । अतस्तेषामनुवादासंभवादत्रैवोपदिश्यन्ते । अतस्तन्निषेधो नोपपद्यते । यस्मादेवं तस्मात्प्रकृतैतावत्त्वं ब्रह्मणः प्रतिषेधतीदं वाक्यम् । ये ब्रह्मणो विशेषाः प्रकृतास्तद्विशिष्टतया ब्रह्मणः प्रतीयमानेयत्ता ' नेति नेति ' इति प्रतिषिध्यते । नेति नेति नैवं नैवम् । उक्तप्रकारमात्रविशिष्टं न भवति ब्रह्म । उक्तप्रकारविशिष्टतया या ब्रह्मण इयत्ता प्रकृता, साऽत्रेतिशब्देन परामृश्यत इत्यर्थः । यतश्च निषेधानन्तरं ब्रह्मणो भूयो गुणजातं ब्रवीति । अतश्च प्रकृतिविशेषयोगित्वमात्रतां ब्रह्मणः प्रतिषेधति । ब्रवीति हि भूयो गुणजातं ' न ह्येतस्मादिति नेत्यन्यत्परमस्ति । अथ नामधेयं सत्यस्य सत्यमिति । प्राणा वै सत्यं तेषामेष सत्यम् ' इति । अयमर्थः— इति नेति नेति यद्ब्रह्म प्रतिपादितं तस्मादेतस्मादन्यद्वस्तु परं न ह्यस्ति । ब्रह्मणोऽन्यत् स्वरूपतो गुणतश्चोत्कृष्टं नास्तीत्यर्थः । तस्य च ब्रह्मणः सत्यस्य सत्यमिति नामधेयम् । तस्य च निर्वचनं प्राणा वै सत्यं तेषामेष सत्यमिति । प्राणशब्देन प्राणसाहचर्याज्जीवाः परामृश्यन्ते । ते तावत् सत्यम् । वियदादिवत्स्वरूपान्यथाभावरूपपरिणामाभावात् । तेषामेष सत्यम् । तेभ्योऽप्येष परमपुरुषः सत्यम् । जीवानां कर्मानुगुण्येन शानसंकोचविकासौ विद्येते । परमपुरुषस्य त्वपहतपाप्मनस्तौ न विद्येते । अतस्तेभ्योऽप्येष सत्यम् । अतश्चैवं वाक्यशेषोदितगुणजातयोगात् ' नेति नेति ' इति ब्रह्मणः सविशेषत्वं न प्रतिषिध्यते । अपि तु पूर्वप्रकृतेयत्तामात्रम् । अत उभयलिङ्गमेव परं ब्रह्म । ३।२।२१

मूर्तामूर्तात्मकस्याचित्प्रपञ्चस्य ब्रह्मणो रूपत्वं ' द्वे वाव ब्रह्मणो रूपे ' ( बृउ. २।३।१ ) इत्यादिनोपदिश्यते । ' अथात आदेशो नेति नेति ' इति मूर्तामूर्ताचिद्वस्तुरूपतया ब्रह्मण इयत्ता प्रतिषिध्यते । ' न ह्येत-

स्मादिति नेत्यन्यत्परमस्ति ' इति ब्रह्मणोऽन्यदुत्कृष्टं नास्तीति प्रतिपादितम् । तदुपपादनाय ' अथ नामधेयं सत्यस्य सत्यमिति प्राणा वै सत्यं तेषामेष सत्यम् ' इति प्राणशब्दनिर्दिष्टेभ्यश्चेतनेभ्योऽप्येष सत्यमिति कदाचिदपि ज्ञानादिसंकोचाभावादुक्तम् ।

\* रामानुज. ३।२।२६

( ६ ) तस्यैवामूर्तरस्य भगवतः ' नेति नेति ' इत्यादेशः । अतस्तस्मादमूर्तसारत्वादित्यर्थः । अथेत्यानन्तर्यार्थः । इति नेति नेति मूर्तामूर्तविलक्षण इत्यर्थः । उभयसादृश्यनिषेधार्थं द्विवारम् । इति नेति निषिध्यमानमप्येतस्मादन्यत्परं नास्ति । एष एव परः मूर्तामूर्तत्वपरमैतदपेक्षया । मूर्तामूर्तमेवाध्यात्मं प्राणा इत्युच्यन्ते । ब्रह्मणो वायोश्चामूर्तत्वात् । ' मूर्तामूर्तमिदं रूपं ब्रह्मणः प्रतिमात्मकम् । नैतत्स्वरूपमेतत्स्यात्तद्वि सर्वपरं सदा । श्रियो वायोर्विरिञ्चाच्च येऽन्ये मूर्ता हि ते स्मृताः । मूर्तं पापं हि तेनातं मूर्तमित्यभिधीयते । विशीर्णं चावसन्नं च तदेवातः सदुच्यते । पराधीनगतित्वाच्च स्थितमित्यभिधीयते । तस्य सारो विरिञ्चस्तु तद्विरुद्धस्वभावकः । मूर्ताद्विरुद्धरूपत्वाच्छीर्वायुश्चाप्यमूर्तकौ । सर्वशौ च ततौ चैव नियतौ हरिणैव तौ । तयोः सारस्तु भगवान्हरिरनारायणः परः । आदित्यमण्डले चैव चक्षुष्वपि च सुस्थितः । तत्रैव संस्थितो ब्रह्मा मूर्तसारोऽपि तस्य च । विष्णुरेव परः सारस्तस्य रूपाण्यनेकधा । महारजनवासोवत्पाण्ड्वाविकवदेव च । वियुत्पन्नेन्द्रोपादिवह्निवसुखभास्वरः । नैवासौ मूर्तवद्विष्णुर्न च मूर्तरसोपमः । न चामूर्तोपमो देवः स एव परमः सदा । तस्यान्यदपरं सर्वं सत्यसत्यः स एकराट् । मूर्तामूर्तात्मकाः प्राणास्तेषामन्तः स एव हि ॥ ' इति नारायणश्रुतौ प्रथमनिषेधेनैव मूर्तरससादृश्यमपि निषिद्धम् ।

मध्व.

( ७ ) इतिशब्दः प्रकारवाची । ब्रह्म पञ्च महाभूतानि भवति । न त्वेवंप्रकारकम् । तत् साधयति । न भवत्येव ब्रह्म तादृशम् । हि युक्तोऽयमर्थः । एतस्माज्जातमिति । न हि कार्यकारणयोरेकः प्रकारो भवति ।

\* निर्बार्कस्य रामानुजवद्भाषः । श्रीकंठश्रीकरी रामानुजव्याख्यानमनुवदतः ।

अतो नेति नति इति प्रकारनिषेधोपसंहारः । न तु समाधिमात्रत्वम् । किन्त्वन्यत् परमस्तीति रूपं निरूप्य नाम निरूपयति । सत्यस्य सत्यमिति । तेन प्रपञ्चातिरिक्तब्रह्मणो विद्यमानत्वात् प्रपञ्चधर्मवचनं तस्मिन्नौपचारिकमेव युक्तम् । श्रुत्यैव तथा प्रतिपादनात् । चकारः पूर्वयुक्त्यनुसंधानार्थः । अथो इति प्रक्रमभेदोऽपि । अथात आदेश इति भिन्नप्रक्रमेणाऽऽह ।

बल्लभ. ३।२।१७

( ८ ) ‘ अरूपवदेव हि तत्प्रधानत्वात् ’ — हि यस्मात् उभयविधवाक्यसत्त्वेऽपि अरूपवदेव ब्रह्मरूपं ‘ द्वे वाव ब्रह्मणो रूपे मूर्ते चामूर्ते च ’ इत्यादिश्रुत्युक्तं स्थूलसूक्ष्मशरीरद्वयं जाग्रदाद्यवस्थाहेतुभूतं तत् शून्यमत्र परं ब्रह्म प्रतिपादितव्यम् । कुतः । तत् प्रधानत्वात्तत्परत्वात् श्रुतीनां ततो यदुत्तरतरं तदरूपमनामयम् । ‘ य एतद्विदुरमृतास्ते भवन्त्यथेतरे दुःखमेवापियन्ति ’ ( श्वे. ३।१० ) ‘ यन्मनसा न मनुते येनाहुर्मनो मतम् । तदेव ब्रह्म त्वं विद्धि नदं यदिदमुपासते ॥ ’ ( के. १।५ ) इत्यादिश्रुतिभिरवस्थाधारेर्मनआदिकरणैः शून्यस्यैव ब्रह्मणः सम्यक् ज्ञानविषयत्वावधारणात् । किंचावस्थावत्ताप्रतिपादकवाक्यानां ‘ वासुदेवः सर्वम् ’ इत्यादिवाक्यवदंशांशितयाऽभेदोपासापरत्वेनोपपत्तिरस्ति निषेधवाक्यानां च प्रयोजनान्तराभावेन तत्त्वावेदकतया स्वपरमेवोचितम् । अपि च ‘ अथात आदेशो नेति नेति न ह्येतस्मादिति नेत्यन्यत्परमस्ति ’ इति श्रुतिमूर्तामूर्तरूपाभावादादेशस्यैव पारमार्थिकत्वं वदति, ‘ न ह्येतस्मादिति नेत्यन्यत्परमस्ति ’ इत्यनेनेति । एतेन परमेश्वरस्य लीलाविग्रहकल्पनमाधुनिकानामपसिद्धान्तः । अरूपवदेवेत्यवधारणात् ।

३।२।१४

ब्रह्म प्रकाशस्वरूपमेव मन्तव्यं, हि यस्मात् श्रुतिर्नेति नेतीत्याद्या प्रकृतैतावत्त्वमेव प्रतिषेधति ‘ द्वे वाव ब्रह्मणो रूपे मूर्ते च ’ इत्यादिना पूर्वप्रकृतयन्मूर्ताद्युपाधिभूतं एतावत्त्वं हि एतद्रूपत्वमेव प्रतिषेधति, न प्रकाशादिरूपत्वं, इतिशब्दस्य प्रकृतपरामर्शकत्वात् । किंच ततो निषेधवाक्यादनन्तरं भूयः पुनः वदति श्रुतिः ‘ प्राणा वै सत्यं तेषामेष सत्यम् ’ ।

विज्ञान. ३।२।२२

( आत्मविद्या मैत्रेयीयाज्ञवल्क्यसंवादरूपा )

अमृतत्वसाधनजिज्ञासा, आत्मनः प्रियत्वोपाधिकं पति-  
जायापुत्रादिमर्वप्रियत्वं, आत्मज्ञानविधिः, ब्रह्मक्षत्रा-  
देः सर्वस्य जगतः आत्मरूपत्वं दुन्दुभिशाङ्ख-  
वीणाहृष्टान्तसहितं, महाभूतस्यात्मनः निश्चसि-  
तरूपा एव सर्वा विद्याः, विज्ञानघनस्य  
आत्मनः सर्वेषामेकाग्र्यत्वम्, अद्वैता-  
त्मनि विषयविषयिभेदलोपः

‘ मैत्रेयीनि होवाच याज्ञवल्क्यः । उद्यास्यन्वा  
अरेऽहमस्मात्स्थानादस्मि । हन्त तेऽनया कात्या-  
यन्याऽन्तं करवाणीति ॥

( १ ) आत्मेत्येवोपासीत । तदेव एतस्मिन् सर्व-  
स्मिन् पदनीयं आत्मतत्त्वं, यस्मात् प्रेयः पुत्रादेः—  
इत्युपन्यस्तस्य वाक्यस्य व्याख्यानत्रिषये सन्नधप्रयोजने  
अभिहिते— ‘ तदात्मानमेवावेदं ब्रह्मास्मीति तस्मा-  
त्तत्सर्वमभवत् ’ इति । एवं प्रत्यगात्मा ब्रह्मविद्याया  
विषय इत्येतत् उग्न्यस्तम् । अविद्यायाश्च विषयः—  
‘ अन्योऽसावन्योऽहमस्मीति न स वेद ’ इत्यारभ्य  
चातुर्वर्ण्यप्रविभागादिनिमित्तपाङ्क्तकर्मसाध्यसाधनलक्षणः  
बीजाङ्कुरवत् व्याकृताव्याकृतस्वभावः नामरूपकर्मा-  
त्मकः संसारः ‘ त्रयं वा इदं नाम रूपं कर्म ’ इत्युप-  
संहृतः शास्त्रीय उत्कर्षलक्षणो ब्रह्मलोकान्तः अचो-  
भावश्च स्थावरान्तोऽशास्त्रीयः, पूर्वमेव प्रदर्शितः —  
‘ द्रया ह ’ इत्यादिना । एतस्मादविद्याविषयाद्विरक्तस्य  
प्रत्यगात्मविषयब्रह्मविद्यायां अधिकारः कथं नाम  
स्यादिति — तृतीयेऽध्याये उपसंहृतः समस्तोऽविद्या-  
विषयः । चतुर्थे तु ब्रह्मविद्याविषयं प्रत्यगात्मानं ‘ ब्रह्म  
ते ब्रवाणि ’ इति ‘ ब्रह्म जपयिष्यामि ’ इति च प्रस्तुत्य,  
तत् ब्रह्म एकं अद्वयं सर्वविशेषशून्यं क्रियाकारकफल-  
स्वभावसत्यशब्दवाच्याशेषभूतधर्मप्रतिषेधद्वारेण ‘ नेति  
नेति ’ इति ज्ञापितम् । अस्या ब्रह्मविद्याया अङ्गत्वेन  
संन्यासो विधित्सितः । आत्मज्ञानाङ्गत्वेन संन्यासविधि-  
त्स्यैव आख्यायिकेयमारभ्यते । मैत्रेयीति होवाच याज्ञ-  
वल्क्यः — मैत्रेयी स्वभार्यामामन्त्रितवान् याज्ञवल्क्यो

( १ ) बृ. २।४।१; श्र. १।४।४।१.

नाम ऋषिः । उद्यास्यन् ऊर्ध्वं यास्यन् पारिव्राज्याख्यमा-  
भ्रमान्तरं वै । 'अरे' इति संबोधनम् । अहं, अस्मात्  
गार्हस्थ्यात् स्थानात् आश्रमात्, ऊर्ध्वं गन्तुमिच्छन्  
अस्मि भवामि । अतः हन्त अनुमतिं प्रार्थयामि ते  
तव । किंचान्यत् — ते तव अनया द्वितीयया  
भार्यया कात्यायन्या अन्तं विच्छेदं करवाणि । पति  
द्वारेण युवयोर्मया संबध्यमानयोः संबन्ध आसीत्,  
तस्य संबन्धस्य विच्छेदं करवाणि द्रव्यविभागं कृत्वा ।  
वित्तेन संविभज्य युवां गमिष्यामि । शंकर.

( २ ) अमृतत्वप्राप्त्युपायत्वसर्वजगत्कारणत्वसर्वात्म-  
त्वादिकल्याणगुणप्रतिपिपादयिषया ब्राह्मणमिदमारभ्यते-  
मित्राया अपत्यं मैत्रेयी, तां मैत्रेयीत्यामन्व्याऽऽह-  
उद्यास्यन्वेति । रंग.

सौ होवाच मैत्रेयी । यन्नु म इयं भगोः सर्वा  
पृथिवी वित्तेन पूर्णा स्यात्कथं तेनामृता स्यामिति ।  
नेति होवाच याज्ञवल्क्यः । यथैवोपकरणवतां  
जीवितं तथैव ते जीवितं स्यात् । अमृतत्वस्य तु  
नाऽऽशाऽस्ति वित्तेनेति ॥

सा एवमुक्ता ह उवाच— यत् यदि, 'नु'  
इति वित्तकै, मे मम इयं पृथिवी, भगोः भगवन्, सर्वा  
सागरपरिक्षिता वित्तेन घनेन पूर्णा स्यात् । कथम् ?  
न कथंचनेत्याक्षेपार्थः, प्रश्नार्थो वा, तेन पृथिवीपूर्ण-  
वित्तसाध्येन कर्मणा अग्निहोत्रादिना — अमृता किं  
स्यामिति व्यवहितेन संबन्धः । प्रत्युवाच याज्ञवल्क्यः  
— कथमिति यद्याक्षेपार्थे, अनुमोदनम् — नेति  
होवाच याज्ञवल्क्य इति । प्रश्नश्चेत् प्रतिवचनार्थम् ।  
नैव स्याः अमृता, किं तर्हि यथैव लोके उपकरणवतां  
साधनवतां जीवितं सुखोपायभोगसंपन्नं, तथैव तद्वदेव  
तव जिवितं स्यात् । अमृतत्वस्य तु न आशा मनसाऽपि  
अस्ति वित्तेन वित्तसाध्येन कर्मणेति ।

\* शंकर.

\* रंगः सरलार्थमाह ।

(१) बृउ. २।४।२; शम्भा. १।४।५।४।२ यन्नु म (यन्म);  
ब्रशंकर. १।४।१९; भास्कर. १।४।१८; रंग. नेति हो  
( नेति स हो ); रामानुज. १।४।१९; श्रीकंठ. १।४।१९;  
श्रीकर. १।४।१९.

सौ होवाच मैत्रेयी । येनाहं नामृता स्यां किं  
महं तेन कुर्याम् । यदेव भगवान्वेद तदेव  
मे ब्रूहीति ॥

सा होवाच मैत्रेयी । एवमुक्ता प्रत्युवाच मैत्रेयी—  
यद्येवं येनाहं नामृता स्यां, किमहं तेन वित्तेन कुर्याम् ?  
यदेव भगवान् केवलं अमृतत्वसाधनं वेद, तदेव अमृ-  
तत्वसाधनं मे मह्यं ब्रूहि ।

\* शंकर.

सौ होवाच याज्ञवल्क्यः । प्रिया बतारे नः सती  
प्रियं भाषसे । एह्यास्व । व्याख्यास्यामि ते ।  
व्याचक्षणस्य तु मे निदिध्यासस्वेति ॥

( १ ) स होवाच याज्ञवल्क्यः । एवं वित्तसाध्येऽमृ-  
तत्वसाधने प्रत्याख्याते, याज्ञवल्क्यः स्वामिप्रायसंपत्तौ  
तुष्ट आह — स होवाच — प्रिया इष्टा, बतेत्यनु-  
कम्प्याह, अरे मैत्रेयि, नः अस्माकं पूर्वमपि प्रिया सती  
भवन्ती इदानीं प्रियमेव चित्तानुकूलं भाषसे । अतः  
एहि आस्व उपविश व्याख्यास्यामि— यत् ते तव  
इष्टं अमृतत्वसाधनमात्मज्ञानं कथयिष्यामि । व्याचक्षा-  
णस्य तु मे मम व्याख्यानं कुर्वतः, निदिध्यासस्व  
वाक्यानि अर्थतो निश्चयेन ध्यातुमिच्छेति ।

शंकर.

( २ ) यद्वा व्याचक्षणस्य तु मे सुखं निदिध्या-  
सस्व । निध्यानमवलोकनमवलोकयेति यावत् । इति-  
शब्दो वाक्यावसाने । ब्रवीतु मे भगवानिति ।

† रंग.

सौ होवाच । न वा अरे पत्युः कामाय पतिः  
प्रियो भवत्यात्मनस्तु कामाय पतिः प्रियो भवति ।

\* रंगः सरलार्थमाह ।

† शेषं शंकरवत् ।

(१) बृउ. २।४।३; शम्भा. १।४।५।४।३; ब्रशंकर.  
१।४।१९; रामानुज. १।४।१९; श्रीकर. १।४।१९;  
वल्लभ. १।४।१९.

(२) बृउ. २।४।४; शम्भा. १।४।५।४।४ निदिध्यास-  
स्वेति+ ( ब्रवीतु भगवानिति ).

(३) बृउ. २।४।५; शम्भा. १।४।५।४।५ होवाच+  
( याज्ञवल्क्यः ); ब्रशंकर. १।१।२ ( पृ. ३७ ), १।१।४  
( पृ. ५४, ५५, ७३ ), १।४।१९, २।१।३, २२, ३२,

न वा अरे जायायै कामाय जाया प्रिया भवत्यात्मनस्तु कामाय जाया प्रिया भवति । न वा अरे पुत्राणां कामाय पुत्राः प्रिया भवन्त्यात्मनस्तु कामाय पुत्राः प्रिया भवन्ति । न वा अरे वित्तस्य कामाय वित्तं प्रियं भवत्यात्मनस्तु कामाय वित्तं प्रियं भवति । न वा अरे ब्रह्मणः कामाय ब्रह्म प्रियं भवत्यात्मनस्तु कामाय ब्रह्म प्रियं भवति । न वा अरे क्षत्रस्य कामाय क्षत्रं प्रियं भवत्यात्मनस्तु कामाय क्षत्रं प्रियं भवति । न वा अरे लोकानां कामाय लोकाः प्रिया भवन्त्यात्मनस्तु कामाय लोकाः प्रिया भवन्ति । न वा अरे देवानां कामाय देवाः प्रिया भवन्त्यात्मनस्तु कामाय देवाः प्रिया भवन्ति । न वा अरे भूतानां कामाय भूतानि प्रियाणि भवन्त्यात्मनस्तु कामाय भूतानि प्रियाणि भवन्ति । न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति । आत्मा वा अरे द्रष्टव्यः श्रोतव्यो मन्तव्यो निदिध्यासितव्यः मैत्रेयि । आत्मनो वा अरे दर्शनेन श्रवणेन मत्या विद्वानेनेदं सर्वं विदितम् ॥

( १ ) स होवाच — अमृतत्वसाधनं विरागमुत्पादयति तत्संन्यासाय । न वै वैशब्दः प्रसिद्धस्मरणार्थः । प्रसिद्धमेव एतत् लोके । पत्युः भर्तुः कामाय प्रयोजनाय जायायाः पतिः प्रियो न भवति, किं तर्हि आत्मनस्तु

२।३।३९, २।४।२, ३।४।८; भास्कर. १।१।१ ( पृ. ३, ४, ५ ), १।१।४ ( पृ. १२ ), १।४।१८, २।१।४, २।४।२; रंग. विदितम्+ ( भवति ); रामानुज. १।१।१ ( पृ. ८, ९, १२८ ), १।१।४ ( पृ. १५१, १५९ ), १।४।१९, ३।४।२४, ४६, ४।१।१, ८; श्रीकंठ. १।१।४ ( पृ. १८३, १८४ ), १।४।१९; श्रीकर. १।१।१ ( पृ. १५, १६, १८, १९, २२ ), १।१।२ ( पृ. ३१ ), १।१।४ ( पृ. ४५, ४६ ), १।४।१९, १।४।२२ ( पृ. १७७ ), २।१।२२, २।३।३६, ३।२।२५, ३।३।४२, ५१, ५३, ३।४।२४, ५०, ५२, ४।१।१, ४।४।२२; बल्लभ. १।१।१ ( पृ. ३७ ), १।४।१९, ४।१।१ न वा अरे पत्युः ( न वारे पत्युः ) आत्मा वा अरे ( आत्मा वारे ); बलदेव. १।१।१, २.

कामाय प्रयोजनायैव भार्यायाः पतिः प्रियो भवति । तथा न वा अरे जायाया इत्यादि समानमन्यत् । न वा अरे पुत्राणां, न वा अरे वित्तस्य, न वा अरे ब्रह्मणः, न वा अरे क्षत्रस्य, न वा अरे लोकानां, न वा अरे देवानां, न वा अरे भूतानां, न वा अरे सर्वस्य । पूर्वं पूर्वं यथासन्ने प्रीतिसाधने वचनं, तत्र तत्र इष्टतरत्वाद्वैराग्यस्य । सर्वग्रहणं उक्तानुक्तार्थम् । तस्मात् लोकप्रसिद्धमेतत् — आत्मैव प्रियः, नान्यत् । ' तदेतत्प्रियः पुत्रात् ' इत्युपन्यस्तं, तस्यैतत् वृत्तिस्थानीयं प्रपञ्चितम् । तस्मात् आत्मप्रीतिसाधनत्वात् गौणी अन्यत्र प्रीतिः, आत्मन्येव मुख्या । तस्मात् आत्मा वै अरे द्रष्टव्यः दर्शनार्हः, दर्शनविषयमापादयितव्यः । श्रोतव्यः पूर्वं आचार्यत आगमतश्च । पश्चान्मन्तव्यः तर्कतः । ततो निदिध्यासितव्यः निश्चयेन ध्यातव्यः । एवं ह्यसौ दृष्टो भवति श्रवणमनननिदिध्यासनसाधनैर्विर्वर्तितैः । यदा एकत्वमेतान्युपगतानि, तदा सम्भ्रमदर्शनं ब्रह्मैकत्वविषयं प्रसीदति, न अन्यथा श्रवणमात्रेण । यत् ब्रह्म-क्षत्रादि कर्मनिमित्तं वर्णाश्रमादिलक्षणं आत्मन्यविद्या-धारोपितप्रत्ययविषयं क्रियाकारकफलात्मकं अविद्या-प्रत्ययविषयम् — रज्ज्वाविव सर्पप्रत्ययः, तदुपमदर्शनार्थमाह — आत्मनि खलु अरे मैत्रेयि दृष्टे श्रुते मते विज्ञाते इदं सर्वं विदितं विज्ञातं भवति । शंकर.

( २ ) किमर्थानि तर्हि — ' आत्मा वा अरे द्रष्टव्यः श्रोतव्यः ' इत्यादीनि विधिच्छायायानि वचनानि । स्वाभाविकप्रवृत्तिविषयविमुखीकरणार्थानीति ब्रूमः । यो हि बहिर्मुखः प्रवर्तते पुरुषः ' इष्टं मे भूयादनिष्टं मा भूत् ' इति । न च तत्राऽऽत्यन्तिकं पुरुषार्थं लभते तमात्यन्तिकपुरुषार्थवाञ्छितं स्वाभाविककार्यकरणसंघात-प्रवृत्तिगोचरादिमुखीकृत्य प्रत्यगात्मस्रोतस्तया प्रवर्तयन्ति ' आत्मा वा अरे द्रष्टव्यः ' इत्यादीनि ।

१।१।४ ( पृ. ७३ )

' वाक्यान्वयात् ' — बृहदारण्यके मैत्रेयीब्राह्मणेऽधीयते ' न वा अरे पत्युः कामाय ' इत्युपक्रम्य ' न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवत्यात्मा वा अरे द्रष्टव्यः श्रोतव्यो मन्तव्यो निदिध्यासितव्यो मैत्रेयात्मनो वा अरे दर्शनेन श्रवणेन



मत्या विज्ञानेदं सर्वं विदितम्' इति । तत्रैतद्विचिकित्स्यते — किं विज्ञानात्मैवायं द्रष्टव्यश्रोतव्यत्वादिरूपेणोपदिश्यते, आहोस्वित्परमात्मेति । कुतः पुनरेषा विचिकित्सा । प्रियसंसूचितेनाऽऽत्मना भोक्तरोपक्रमाद्विज्ञानात्मोपदेश इति प्रतिभाति । तथाऽऽत्मविज्ञानेन सर्वविज्ञानोपदेशात्परमात्मोपदेश इति । किं तावत्प्राप्तम् । विज्ञानात्मोपदेश इति । कस्मात् ? उपक्रमसामर्थ्यात् । पतिजायापुत्रवित्तादिकं हि भोग्यभूतं सर्वं जगदात्मार्थतया प्रियं भवतीति प्रियसंसूचितं भोक्तारमात्मानमुपक्रम्यानन्तरमिदमात्मनो दर्शनाद्युपदिश्यमानं कस्यान्यस्याऽऽत्मनः स्यात् । मध्येऽपि 'इदं महद्भूतमनन्तमपारं विज्ञानघन एवैतेभ्यो भूतेभ्यः समुत्थाय तान्येवानुविनश्यति न प्रत्य संशाऽस्ति' ( बृउ. २।४।१२ ) इति प्रकृतस्यैव महतो भूतस्य द्रष्टव्यस्य भूतेभ्यः समुत्थानं विज्ञानात्मभावेन ब्रुवन्विज्ञानात्मन एवेदं द्रष्टव्यत्वं दर्शयति । तथा 'विज्ञातारमरे केन विजानीयात्' इति कर्तृवचनेन शब्देनोपसंहरन्विज्ञानात्मानमेवेहोपदिष्टं दर्शयति । तस्मादात्मविज्ञानेन सर्वविज्ञानवचनं भोक्तृत्वान्नोपगतस्यौपचारिकं द्रष्टव्यमिति । एवं प्राप्ते ब्रूमः — परमात्मोपदेश एवायम् । कस्मात् ? 'वाक्यान्वयात्' । वाक्यं हीदं पौर्वापर्येणोपेक्ष्यमाणं परमात्मानं प्रत्यन्वितावयवं लक्ष्यते । कथमिति, तदुपपाद्यते — 'अमृतत्वस्य तु नाऽऽशाऽस्ति वित्तेन' इति याज्ञवल्क्यादुपश्रुत्य 'येनाह नामृता स्यां किमहं तेन कुर्यां यदेव भगवान्वेद तदेव मे ब्रूहि' इत्यमृतत्वमाशासानायै मैत्रेय्यै याज्ञवल्क्य आत्मविज्ञानमुपदिशति । न चान्यत्र परमात्मविज्ञानादमृतत्वमस्तीति श्रुतिस्मृतिवादा वदन्ति । तथा चाऽऽत्मविज्ञानेन सर्वविज्ञानमुच्यमानं नान्यत्र परमकारणविज्ञानान्मुख्यमवकल्पते । न चैतदौपचारिकमाश्रयितुं शक्यं, यत्कारणमात्मविज्ञानेन सर्वविज्ञानं प्रतिज्ञायानन्तरेण ग्रन्थेन तदेवोपपादयति — 'ब्रह्म तं परादाद्योऽन्यत्राऽऽत्मनो ब्रह्म वेद' इत्यादिना । यो हि ब्रह्मक्षत्रादिकं जगदात्मनोऽन्यत्र स्वातन्त्र्येण लब्धसद्भावं पश्यति तं मिथ्यादर्शिनं तदेव मिथ्यादृष्टं ब्रह्मक्षत्रादिकं जगत्पराकरोतीति भेददृष्टिमपोद्य 'इदं सर्वं यदयमात्मा' इति सर्वस्य वस्तुजातस्याऽऽत्माव्यतिरेकमवतारयति । दुन्दुभ्यादिह-

प्रान्तैश्च तमेवाव्यतिरेकं द्रष्टव्यति । 'अस्य महतो भूतस्य निश्चितमेतद्यद्वेदः' इत्यादिना च प्रकृतस्याऽऽत्मनो नामरूपकर्मप्रपञ्चकारणतां व्याचक्षाणः परमात्मानमेनं गमयति । तथैवैकाग्र्यप्रक्रियायामपि सविषयस्य सेन्द्रियस्य सान्तःकरणस्य प्रपञ्चस्यैकाग्र्यमनन्तरमवाह्यं कृत्स्नं प्रज्ञानघनं व्याचक्षाणः परमात्मानमेनं गमयति । तस्मात्परमात्मन एवायं दर्शनाद्युपदेश इति गम्यते ।

१।४।१९

सम्यग्दर्शनाभ्युपायो हि योगो वेदे विहितः 'श्रोतव्यो मन्तव्यो निदिध्यासितव्यः' इति ।

२।१।३

औपनिषदात्मप्रतिपत्तिप्रयोजनः समाधिरूपदिष्टो वेदान्तेषु 'आत्मा वा अरे द्रष्टव्यः श्रोतव्यो मन्तव्यो निदिध्यासितव्यः' इत्येवंलक्षणः । \* ब्रशंकर. २।३।३९

( ३ ) अयमर्थः — परमात्मदर्शनं कुर्यादिति । न च दर्शने पुरुषस्य साक्षात् स्वातन्त्र्यमस्तीति दर्शनार्थः पुरुषप्रयत्नो विधीयते । स च निर्विषयो न संभवतीति श्रवणादिरुपायो विधीयते । श्रवणादिनोपायेन प्रयतमानस्यात्मदर्शनमुपपद्यत इति ।

भास्कर. १।१।१ ( पृ. ६ )

( ४ ) न वा इत्यत्र वैशब्दोऽवधारणे । नैवेत्यर्थः । पत्युः कामाय । कामः संकल्पः । कामाय संकल्पाय संकल्पं सफलीकर्तुमित्यर्थः । 'क्रियार्थोपपदस्य च कर्मणि स्थानिनः' ( पा. सू. २।३।१४ ) इति चतुर्थी । पत्युः प्रियत्वमहमस्याः प्रियः स्यामिति पतिसंकल्पासाफल्याय न भवति पतिसंकल्पायत्तं न भवतीति यावत् । वेदाध्ययनं सफलीकर्तुं यज्ञ इत्युक्ते वेदाध्ययनस्य यज्ञः फलमिति हि सिध्यति । एवं संकल्पसाफल्याय प्रियत्वमित्युक्ते संकल्पायत्तं प्रियत्वमिति हि सिध्यति । ततश्चाहमस्याः प्रियः स्यामिति पतिसंकल्पायत्तं न पतिप्रियत्वमपि त्वात्मनः परमात्मनः कामाय संकल्पाप्रियो भवतीत्यर्थः । आत्मशब्दस्य परमात्मनि मुख्यप्रवृत्तत्वात् । अत्रापि कामायेत्ये(?)त्रापि पूर्ववच्चतुर्थी । एवमुत्तरत्रापि

\* छाउ. ६।१।१२ ( पृ. ९२२ ) इत्यत्रापि ब्रशंकरभाष्यं द्रष्टव्यम् । ब्रसू. १।४।१९ इतिसूत्रगता भास्कररामानुजश्रीकंठश्रीकरवल्लभाः ब्रशंकरवत् ।

द्रष्टव्यम् । स्वर्गाद्या लोका इत्यर्थः । यस्मात्पतिजाया-  
दीनां प्रियत्वं यत्संकल्पायत्तं ( तस्मात् ) तस्य पर-  
मात्मनः प्रसादाय परमात्मा द्रष्टव्यः । स हि परमात्म-  
दर्शनेन प्रसन्नः सन्सर्वेषामपि वस्तूनां पतिजाया-  
दिवत्ततोऽधिकं वा प्रियत्वमापादयितुं शक्नोति ।  
उपायत्वदशाप्रभृति भगवद्ध्यानस्यानुकूलत्वसूचनाय  
निदिध्यासितव्य इति सन्नन्तपदेन निर्देशः । अत्र  
स्मृतिलम्भे सर्वग्रन्थीनां विमोक्ष इति च ध्यानस्यैव  
मोक्षाव्यवहितहेतुत्वश्रवणात् । 'क्षीयन्ते चास्य कर्माणि  
तस्मिन्दृष्टे परावरे' ( मुउ. २।२।८ ) इति दर्शन-  
स्यापि मोक्षाव्यवहितकारणत्वश्रवणादुभयोरप्येकार्थकत्वस्य  
वक्तव्यत्वाच्चाक्षुषज्ञानवाचितया दृशिघातोश्चाक्षुषज्ञानस्य  
च 'न चक्षुषा गृह्यते' इत्यचाक्षुषतया प्रतिपन्ने ब्रह्म-  
ण्यसंभवाद्दर्शनशब्देनोपचाराद्दर्शनसमानाकारमतिविशदं  
ज्ञानमभिधीयते । ततश्च द्रष्टव्यो निदिध्यासितव्य इत्याभ्यां  
दर्शनसमानाकारं ध्यानं विधीयते । 'आप्येयं वृणीत  
एकं वृणीते द्वौ वृणीते त्रीन्वृणीते न चतुरो वृणीते न  
पञ्चातिवृणीते' इत्यत्राऽऽप्येयं वृणीते त्रीन्वृणीत इत्याभ्यां  
त्रित्वविशिष्टाप्येयवरणविधानवदिति द्रष्टव्यम् । अत्र विज्ञा-  
नेनेति विज्ञानशब्दो निदिध्यासनपरः । 'आत्मा वा  
अरे द्रष्टव्यः श्रोतव्यो मन्तव्यो निदिध्यासितव्यः' इति  
स्थानप्रमाणात् । तस्मिन्परमात्मनि दर्शनसमानाकारध्या-  
नविप्रतीकृते सति तत्प्रसादात्सर्वं विदितं भवति । अनु-  
कूलत्वेन विदितं भवति सर्वं प्रियं भवतीति यावत् । यद्वा  
निदिध्यासितव्यतया निर्दिष्टस्य परमात्मनो जगत्कार-  
णत्वं लक्षणमाह—आत्मनो वा इत्यादिना । उपादानो-  
पादेययोरभेदात्तस्मिज्ज्ञाते सर्वं विदितं भवति । अत्र सर्व-  
मिदमिति शब्दौ स्थूलावस्थचिदचिद्विशिष्टब्रह्मपरौ ।  
आत्मशब्दोऽपि सूक्ष्मचिदचिद्विशिष्टब्रह्मपरः । अतस्त-  
योरभेदात्तद्विज्ञानेन सर्वं विज्ञातमित्युपपद्यते । अनेन जग-  
दुपादानत्वमुक्तं भवति । अत्र निदिध्यासितव्य इत्युक्त्या  
सर्वोपादानत्वकथनाज्जगत्कारणत्वं सफलपरविद्यानुया-  
यीति वदन्ति । रंग.

( ५ ) वाक्यार्थज्ञानादन्यदेव ध्यानोपासनादिशब्द-  
वान्व्यं ज्ञानं वेदान्तवाक्यैर्विधितसितम् । श्रोतव्य इति  
चानुवादः । स्वाध्यायस्यार्थपरत्वेनाधीतवेदः पुरुषः प्रयो-

जनवदर्थवबोधित्वदर्शनात्तन्निर्णयाय स्वयमेव श्रवणे  
प्रवर्तत इति श्रवणस्य प्राप्तत्वात् । श्रवणप्रतिष्ठार्थत्वा-  
न्मननस्य मन्तव्य इति चानुवादः । तस्माद्ध्यानमेव  
विधीयते । वक्ष्यति च 'आवृत्तिसकृदुपदेशात्' ( ब्र. सू.  
४।१।१ ) इति । तदिदमपवर्गोपायतया विधित्सितं  
वेदनमुपासनमित्यवगम्यते । विद्युपास्योरव्यतिरेकेणोप-  
क्रमोपसंहारदर्शनात् । ध्यानं च तैलधारावदविच्छिन्न-  
स्मृतिसंतानरूपम् । ध्रुवा स्मृतिः । स्मृतिलम्भे सर्व-  
ग्रन्थीनां विप्रमोक्ष इति ध्रुवायाः स्मृतेरपवर्गोपायत्व-  
श्रवणात् । सा च स्मृतिदर्शनसमानाकारा । 'मिद्यते  
द्वयग्रन्थिश्छिद्यन्ते सर्वसंशयाः । क्षीयन्ते चास्य कर्माणि  
तस्मिन् दृष्टे परावरे ॥' ( मुउ. २।२।८ ) इत्य-  
नेनैकार्थात् । एवं च सति 'आत्मा वारं द्रष्टव्यः'  
इत्यनेन निदिध्यासनस्य दर्शनरूपता विधीयते । भवति  
च स्मृतेर्भावनाप्रकर्षाद्दर्शनरूपता । वाक्यकारणैतत्सर्वं  
प्रपञ्चितम् । वेदनमुपासनं स्यात्तद्विषये श्रवणादिति ।  
साक्षात्काररूपा स्मृतिः स्मर्यमाणाल्यर्थप्रियत्वेन स्वय-  
मत्यर्थप्रिया यस्य स एव परेणाऽऽत्मना वरणीयो भव-  
तीति तेनैव लभ्यते । पर आत्मेयुक्तं भवति । एवं-  
रूपा ध्रुवानुस्मृतिरेव भक्तिशब्देनाभिधीयते । उपासन-  
पर्यायत्वात् भक्तिशब्दस्य ।

\* रामानुज. १।१।१ ( पृ. ८-१० )

( ६ ) आत्मा नारायणः । तस्यैव हि कामेन  
पत्यादिः प्रियो भवति । न हि पत्यादीनां जायादीनामहं  
प्रियः स्यामिति कामनामात्रेण प्रियं ( प्रियत्वं ) भवति ।  
भगवदिच्छयैव हि तद्भवति । अन्यथा जायार्थे पत्यर्थे  
इत्येव स्यात् । प्राधान्यादिदं सर्वं विदितम् । सर्वका-  
रणत्वाच्च सर्वप्राधान्यं भगवतः । प्राधान्याप्राधान्य-  
योरपि स एव हि हेतुः । अन्यत्रात्मनो ब्रह्म वेद भग-  
वदधीनत्वेन न वेद । तदनाश्रितत्वेन स्थानान्तरे च वेद ।  
मध्व.

ब्रह्म तं परादाद्योऽन्यत्राऽऽत्मनो ब्रह्म वेद ।  
क्षत्रं तं परादाद्योऽन्यत्राऽऽत्मनः क्षत्रं वेद ।

\* ज्ञानविधिविषये श्रीकण्ठश्रीकरयोः रामानुजवद्भावाः ।

( १ ) बृउ. २।४।६; शम्भा. १।४।५।४।६; अशंकर.  
१।१।४ ( पृ. ७४ ), १।४।१९, २०, २२, २।१।७, ९,

लोकास्तं परादुर्योऽन्यत्राऽऽत्मनो लोकान्वेद ।  
देवास्तं परादुर्योऽन्यत्राऽऽत्मनो देवान्वेद ।  
भूतानि तं परादुर्योऽन्यत्राऽऽत्मनो भूतानि वेद ।  
सर्वं तं परादाद्योऽन्यत्राऽऽत्मनः सर्वं वेद ।  
इदं ब्रह्मेदं क्षत्रमिमे लोका इमे देवा इमानि  
भूतानीदं सर्वं यदयमात्मा ॥

( १ ) ननु कथं अन्यस्मिन्विदिते अन्यद्विदितं  
भवति ? नप दोषः । न हि आत्मव्यतिरेकेण अन्यकिं-  
चिदस्ति । यद्यस्ति, न तद्विदितं स्यात् । न त्वन्य-  
दस्ति । आत्मैव तु सर्वम् । तस्मात्सर्वं आत्मनि विदिते  
विदितं स्यात् । कथं पुनरात्मैव सर्वमित्येतत् श्रावयति  
— ब्रह्म ब्राह्मणजातिः तं पुरुषं परादात् पराध्यात्  
पराकुर्यात् । कम् ? यः अन्यत्रात्मनः आत्मस्वरूपव्यतिरे-  
केण — आत्मैव न भवतीयं ब्राह्मणजातिरिति — तां  
यो वेद, तं पराध्यात् सा ब्राह्मणजातिः अनात्मस्व-  
रूपेण मां पश्यतीति । परमात्मा हि सर्वेषामात्मा । तथा  
क्षत्रं क्षत्रियजातिः, तथा लोकाः, देवाः, भूतानि,  
सर्वम् । इदं ब्रह्मेति — यान्यनुक्रान्तानि तानि  
सर्वाणि, आत्मैव, यदयमात्मा — योऽयमात्मा द्रष्टव्यः  
श्रोतव्य इति प्रकृतः — यस्मात् आत्मनो जायते  
आत्मन्येव लीयते आत्ममयं च स्थितिकाले, आत्मव्य-  
तिरेकेणाग्रहणात्, आत्मैव सर्वम् ।

शंकर.

( २ ) ननु कथमात्मनि विज्ञाते सर्वमिदं विज्ञातं  
स्याज्जगतस्तद्विन्नत्वादित्याशाङ्क्याऽऽह—ब्रह्म तमिति ।  
ब्रह्म ब्राह्मणवर्णः । अस्याऽऽत्मनोऽन्यत्र परमात्मनोऽ-  
न्यत्र स्थितं न तु परमात्मनि स्थितमब्रह्मात्मकं स्वनिष्ठं  
ब्राह्मणवर्णं यो वेद तं ब्रह्म परादात्पराकुर्यादभिभवेत् ।  
अन्यत्वेनावगतो ब्राह्मणवर्ण एव तं संसारयतीत्यर्थः ।  
एवमुत्तरत्रापि द्रष्टव्यम् । क्षत्रं तमिति । स्पष्टोऽर्थः ।

१४, २।३।६, ३।२।३६, ३।४।५२; भास्कर. १।१।१,  
१।४।१८, २।१।१४; रामानुज. १।१।१ ( पृ. १४,  
१२२ ), १।१।४ ( पृ. १६७ ), १।४।२३, २।१।१५  
( पृ. ४४३ ), ४।१।३; श्रीकंड. १।४।१९; श्रीकर.  
१।१।१ ( पृ. २३ ); बल्लभ. १।१।३ ( पृ. ११९ ),  
१।४।२४, २७.

ननु सर्वस्य ब्रह्माधारतया ब्रह्मात्मत्वेऽपि ब्रह्मात्मकस्य  
शरीरभूतस्य जगतः शरीरभूतब्रह्मभिन्नत्वेन ज्ञानेन  
तज्ज्ञानेन तज्ज्ञानासंभवात्तस्मिन्विज्ञात इदं सर्वं विदित-  
मिति निर्देशो नोपपद्यत इत्याशङ्क्य सर्वस्यापि तच्छरी-  
रत्वश(त्वाच्छ)रीरवाचिनां च शब्दानां शरीर-  
पर्यन्तत्वादित्त्वं सर्वमिति शब्दाभ्यामन्यैरपि शब्दैस्तच्छरी-  
रकं ब्रह्मैवाभिधीयत इत्यभिप्रेत्याऽऽह — इदं ब्रह्मद-  
मिति । ततश्चात्मनि विज्ञात इदं सर्वं विदितं भवति  
सर्वशरीरकं ब्रह्म विदितं भवतीत्यर्थ उच्यते इति  
भावः ।

रंग.

( ३ ) परादात्परतो लोकालोकस्यान्धं तमसि । इदं  
ब्रह्मादिकम् । यदयमात्मा यत्रायमात्मा । अन्यत्र परि-  
ज्ञाने दोषोक्तस्तत्र परिज्ञानं ह्युक्तं भवति । अन्यथा अन्य-  
दात्मनो ब्रह्म वेदेति स्यात् । यदित्यव्ययत्वाद्यत्रेत्यपि  
भवति । यथा यस्मादित्यर्थः । सतसु प्रथमेति सूत्रम् ।  
मध्व.

( ४ ) कार्यस्य ब्रह्मत्वश्रुतिर्ब्रह्मप्रकृतित्वे संभवति,  
नान्यथा । बल्लभ. १।४।२४

सं यथा दुन्दुभेर्हन्यमानस्य न बाह्याञ्छब्दा-  
ञ्छकनुयाद्ग्रहणाय । दुन्दुभेस्तु ग्रहणेन दुन्दु-  
भ्याघातस्य वा शब्दो गृहीतः ॥

( १ ) कथं पुनः इदानीं इदं सर्वमात्मैवेति ग्रहीतुं  
शक्यते ? चिन्मात्रानुगमात् सर्वत्र चित्स्वरूपतैवेति  
गम्यते । तत्र दृष्टान्त उच्यते — यत्स्वरूपव्यतिरे-  
केणाग्रहणं यस्य, तस्य तदात्मत्वमेव लोके दृष्टम् । स  
यथा — स इति दृष्टान्तः । लोके यथा दुन्दुभेः  
भेर्यादेः, हन्यमानस्य ताडयमानस्य दण्डादिना, न,  
बाह्यान् शब्दान् बहिर्भूतान् शब्दविशेषान् दुन्दुभिशब्द-  
सामान्यान्निष्कृष्टान् दुन्दुभिशब्दविशेषान्, न शक्ययात्  
ग्रहणाय ग्रहीतुम् । दुन्दुभेस्तु ग्रहणेन, दुन्दुभिशब्द-  
सामान्यविशेषत्वेन, दुन्दुभिशब्दा एते इति, शब्दविशेषा  
ग्रहिता भवन्ति, दुन्दुभिशब्दसामान्यव्यतिरेकेणाभावात्  
तेषाम् । दुन्दुभ्याघातस्य वा, दुन्दुभेराहननं आघातः—  
दुन्दुभ्याघातविशिष्टस्य शब्दसामान्यस्य ग्रहणेन तद्गता

( १ ) बृज. २।४।७; शब्रा. १।४।५।४।७ शब्द+  
( भवति ).

विशेषा गृहीता भवन्ति, न तु त एव निर्भिद्य ग्रहीतुं शक्यन्ते, विशेषरूपेणाभावात् तेषाम् — तथा प्रज्ञानव्यतिरेकेण स्वप्रजागरितयोः न कश्चिद्वस्तुविशेषो गृह्यते । तस्मात् प्रज्ञानव्यतिरेकेण अभावो युक्तस्तेषाम् ।

शंकर.

( २ ) एवं जगत्कारणत्वविशिष्टपरमात्मोपासनां विधायोपासनोपकरणभूतमनःप्रभृतिकरणनियमनमाह — स यथेति । दुन्दुभेरित्यनादरे षष्ठी । ग्रहणशब्द इह निरोधपरः । उपादाननिरोधयोर्द्वयोरपि ग्रहणशब्दवाच्यत्वात् । यथा गृहीतानि पुष्पाणि गृहीतश्चोर इति । यथा दुन्दुभौ हन्यमाने ततो निःसरतः शब्दान् न निरोद्धुं शक्नुयात् । कथं तर्हि निरुणद्धीत्यत्राह — दुन्दुभेस्तु ग्रहणेन दुन्दुभ्याघातस्य वा शब्दो गृहीतः । दुन्दुभिनिरोधेन तदाहन्तृपुरुषनिरोधेन वा शब्दा निरुध्यन्ते भेरीदण्डयोरन्यतरनिरोधेन संयोगनिरोधद्वारा शब्दा निरुध्यन्ते । एवमिन्द्रियेषु व्याप्रियमाणेषु बाह्यार्थज्ञानं दुर्निरोधम् । अतो विषयापसारणेन वेन्द्रियनिरोधेन वा परमात्मसाक्षात्कारविरोधिबाह्यार्थज्ञानं निरुध्यत इत्यर्थः । एवमुत्तरत्रापि द्रष्टव्यम् ।

रंग.

सं यथा शङ्खस्य ध्मायमानस्य न बाह्याञ्शब्दाञ्शक्नुयाद्ग्रहणाय । शङ्खस्य तु ग्रहणेन शङ्खध्मस्य वा शब्दो गृहीतः ॥

तथा स यथा शङ्खस्य ध्मायमानस्य शब्देन संयोज्यमानस्य आपूर्यमाणस्य न बाह्यान् शब्दान् शक्नुयात् — इत्येवमादि पूर्ववत् ।

शंकर.

सं यथा वीणायै वाद्यमानायै न बाह्याञ्शब्दाञ्शक्नुयाद्ग्रहणाय । वीणायै तु ग्रहणेन वीणावाद्यस्य वा शब्दो गृहीतः ॥

( १ ) तथा वीणायै वाद्यमानायै — वीणाया वाद्यमानायाः । अनेकदृष्टान्तोपादानं इह सामान्यबहुत्वस्थापनार्थम् — अनेके हि विलक्षणाः चेतनाचेतनरूपाः सामान्यविशेषाः — तेषां पारस्पर्यगत्या यथा एकस्मिन् महासामान्ये अन्तर्भावः प्रज्ञानघने, कथं नाम प्रदर्शयितव्य इति । दुन्दुभिश्च वीणाशब्दसामान्य-

विशेषाणां यथा शब्दत्वेऽन्तर्भावः, एवं स्थितिकाले तावत् सामान्यविशेषाव्यतिरेकात् ब्रह्मैकत्वं शक्यमवगन्तुम् ।

शंकर.

( २ ) अत्र वीणाया इति चतुर्थी षष्ठ्यर्थे ।

छान्दसो विभक्तिव्यत्ययः ।

रंग.

( ३ ) दुन्दुभ्याघातादिदृष्टान्तोऽपि तदधीनत्वं तत्कारणत्वं च ज्ञापयति । न हि दुन्दुभ्यादिरेव तच्छब्दः । न च तदुपादानम् । स्थानान्तरे तदुपलम्भात् । न ह्युपादानादुपादेयं स्थानान्तरे भवति । शब्दो हि स्थानान्तरे गत्वा प्रतिश्रुतित्वमुपैति । भगवदिच्छाया दृष्टान्तो दुन्दुभ्याघातादिः न हि दुन्दुभिं पश्यन्पुरुषो दुन्दुभ्याघाते मुरजशब्दोऽयमिति गृह्णाति ।

मध्व.

सं यथाऽऽर्द्रैर्धाग्नेरभ्याहितात्पृथग्धूमा विनिश्चरन्त्येवं वा अरेऽस्य महतो भूतस्य निश्चसितमेतद्यद्वेदो यजुर्वेदः सामवेदोऽथर्वाङ्गिरस इतिहासः पुराणं विद्या उपनिषदः श्लोकाः सूत्राण्यनुव्याख्यानानि व्याख्यानानि । अस्यैवैतानि निश्चसितानि ॥

( १ ) एवं उत्पत्तिकाले प्रागुत्पत्तेः ब्रह्मैवेति शक्यमवगन्तुम् । यथा अग्नेः विस्फुलिङ्गधूमाङ्गाराचिषां प्राग्विभागात् अग्निरेवेति भवत्यग्न्येकत्वं, एवं जगत् नामरूपविकृतं प्रागुत्पत्तेः प्रज्ञानघन एवेति युक्तं ग्रहीतुं इत्येतदुच्यते स यथा — आर्द्रैर्धाग्नेः आर्द्रैरेषोभिरिद्धोऽग्निः आर्द्रैर्धाग्निः, तस्मात्, अभ्याहितात् पृथग्धूमाः, पृथक् नानाप्रकारं, धूमग्रहणं विस्फुलिङ्गादिप्रदर्शनार्थं, धूमविस्फुलिङ्गादयः, विनिश्चरन्ति विनिर्गच्छन्ति । एवं — यथाऽयं दृष्टान्तः । अरे मैत्रेयि अस्य परमात्मनः प्रकृतस्य महतो भूतस्य निश्चसितमेतत् । निश्चसितमिव

(१) बृड. २।४।१०; शम्भा. १।४।५।४।१० हितात्पृ ( हितस्य पृ ) वैतानि + ( सर्वाणि ); शंकर. १।१।३, १।४।१९, ३।४।८; भास्कर. १।४।१८; रंग. मेतद्यद्वे ( मेतद्यवे ) स्यैवैतानि ( स्यैव ); रामानुज. १।१।१ ( पृ. १२२ ), १।१।१९ अस्य महतो ( तस्य ह वा एतस्य महतो ); मध्व. गिरस ( गिर ); श्रीकण्ठ. १।१।३ ( पृ. १५१, १५३ ), २।२।३८; श्रीकर. १।१।३ ( पृ. ३७ ), ४।४।२२.

(१) बृड. २।४।८; शम्भा. १।४।५।४।९.

(२) बृड. २।४।९; शम्भा. १।४।५।४।८.

निश्चितम् । यथा अप्रयत्नेनैव पुरुषनिश्वासो भवति, एवं वै अरे । किं तन्निश्चितमिव ततो जातमित्युच्यते — यदृग्वेदो यजुर्वेदः सामवेदोऽथर्वाङ्गिरसः — चतुर्विधं मन्त्रजातं, इतिहास इति, उर्वशीपुरुषवसोः संवादादिः — ‘उर्वशी हाप्सराः’ इत्यादि ब्राह्मणमेव, पुराणम् — ‘असद्वा इदमग्र आसीत्’ इत्यादि, विद्या देवजनविद्या — वेदः सोऽयं — इत्याद्या, उपनिषदः ‘प्रियमित्येतदुपासीत’ इत्याद्याः, श्लोकाः ब्राह्मणप्रभवा मन्त्राः ‘तदेते श्लोकाः’ इत्यादयः, सूत्राणि वस्तुसंग्रह-वाक्यानि वेदे यथा— ‘आत्मेत्येवोपासीत’ इत्यादीनि, अनुव्याख्यानानि मन्त्रविवरणानि, व्याख्यानान्यर्थ-वादाः, अथवा वस्तुसंग्रहवाक्यविवरणान्यनुव्याख्यानानि — यथा चतुर्थाध्याये ‘आत्मेत्येवोपासीत’ इत्यस्य यथा वा ‘अन्योऽसावन्योऽहमस्मीति न स वेद यथा पशुरेवम्’ इत्यस्य अयमेवाध्यायदोषः, मन्त्रविवरणानि व्याख्यानानि — एवमष्टविधं ब्राह्मणम् । एवं मन्त्रब्राह्मणयोरेव ग्रहणम् । नियतरचनावतो विद्यमान-स्यैव वेदस्याभिव्यक्तिः पुरुषनिश्वासवत्, न च पुरुष-बुद्धिप्रयत्नपूर्वकः । अतः प्रमाणं निरपेक्ष एव स्वार्थं । तस्मात् यत् तेनोक्तं तत्तथैव प्रतिपत्तव्यं, आत्मनः श्रेय इच्छन्निः, ज्ञानं वा कर्म वेति । नामप्रकाशवशाद्वि-रूपस्य विक्रियावस्था । नामरूपयोरेव हि परमात्मो-पाधिभूतयोर्व्याक्रियमाणयोः सलिलफेनवत् तत्त्वान्यत्वे-नानिर्वक्तव्ययोः सर्वावस्थयोः ससारत्वम् — इत्यतः नाम्नः एव निश्चितत्वमुक्तं, तद्वचनेनैव इतरस्य निश्च-सितत्वसिद्धेः । अथवा सर्वस्य द्वैतजातस्य अविद्या-विषयत्वमुक्तम् — ‘ब्रह्म तं परादात् ... इदं सर्वं यदयमात्मा’ इति । तेन वेदस्याप्रामाण्यमाशङ्क्यते । तदाशङ्कानिवृत्त्यर्थमिदमुक्तम् — पुरुषनिश्वासवत् अप्र-यत्नोत्थितत्वात् प्रमाणं वेदः, न यथा अन्यो ग्रन्थ इति ।

शंकर.

( २ ) सामान्येनोक्तं कारणत्वं प्रपञ्चयति — स यथेति । एधशब्दोऽकारान्त इन्धनवाची । आर्द्रैर्धामि-ग्रहणं निमित्तोपादानयोर्ग्रहणार्थम् । अग्निर्हि धूमोत्पत्तौ निमित्तम् । इन्धनं तूपादानम् । अभ्याहितात् । ध्मान-बीजनादिना प्रवर्तितादित्यर्थः । पृथग्विधा धूमा निर्ग-

च्छन्तीत्यर्थः । एवं वेति । महतो भूतस्य परमात्मनो निःश्चितमनायासेनोद्गतमेतद्वक्ष्यमाणमित्यर्थः । किं तदित्यत्राऽऽह — ऋग्वेद इति । भाव्यरूपाण्येतानि सर्वाणि भगवतो निःश्चितानि । अयत्नेन तदुद्गतानी-त्यर्थः । यद्यपि सूत्रस्मृतिपुराणादथो व्यासाद्युद्गता इति पुराणेषु प्रसिद्धस्तथाऽपि तेषां भगवदंशत्वाद्भगवन्निः-श्चितोक्तिरुपपद्यत इति द्रष्टव्यम् । अत्र वाचकशब्द-सृष्टिमात्रमुक्तम् । षष्ठे मैत्रेयीब्राह्मणे तु, ‘इष्टं हुतमाशितं पायितम्’ इत्यादिना भोग्यभोगस्थानभोक्तृवर्गरूपवाच्य-सृष्टेरुक्तत्वादनुक्तस्यान्यतो ग्राह्यत्वादत्रापि वाच्यसृष्टि-रुक्तेति द्रष्टव्यम् । अनेन पूर्वं सामान्यतो निर्दिष्टं जग-त्कारणत्वं विवृतं भवति ।

रंग.

सं यथा सर्वासामपां समुद्र एकायनम् । एवं सर्वेषां स्पर्शानां त्वगेकायनम् । एवं सर्वेषां गन्धानां नासिके एकायनम् । एवं सर्वेषां रसानां जिह्वेकायनम् । एवं सर्वेषां रूपाणां चक्षुरेका-यनम् । एवं सर्वेषां शब्दानां श्रोत्रमेकायनम् । एवं सर्वेषां संकल्पानां मन एकायनम् । एवं सर्वासां विद्यानां हृदयमेकायनम् । एवं सर्वेषां कर्मेणां हस्तावेकायनम् । एवं सर्वेषामानन्दाना-मुपस्थ एकायनम् । एवं सर्वेषां विसर्गाणां पायु-रेकायनम् । एवं सर्वेषामध्वनां पादावेकायनम् । एवं सर्वेषां वेदानां वागेकायनम् ॥

( १ ) किंचान्यत् । न केवलं स्थित्युत्पत्तिकालयोरेव प्रज्ञानव्यतिरेकेणाभावात् जगतो ब्रह्मत्वम् । प्रलयकाले च । जलबुद्बुदफेनादीनामिव सलिलव्यतिरेकेणाभावः, एवं प्रज्ञानव्यतिरेकेण तत्कार्याणां नामरूपकर्मणां तस्मि-

( १ ) बृउ. २।४।११; शब्रा. १।४।१।११ सर्वासां विद्यानां ( सर्वेषां वेदानां ) सर्वेषामानन्दानां.... वागेका-यनम् ( सर्वेषामध्वनां... सर्वेषामानन्दानां.... सर्वेषां विसर्गाणां.... सर्वासां विद्यानां वागेकायनम् ); शंकर. २।४।५; रंग. सर्वेषां गन्धानां...जिह्वेकायनम् ( सर्वेषां रसानां जिह्वेकायनम् । एवं सर्वेषां गन्धानां नासिकेकाय-नम् ); मध्व. वागेकायनम् ( वागेकायनमेवम् ) अन्यत् रंगवत्; बल्लभ. १।१।१९ ( स० ).

ज्ञेय लीयमानानामभावः । तस्मादेकमेव ब्रह्म प्रज्ञानघनं एकरसं प्रतिपत्तव्यमिति आह । प्रलयप्रदर्शनाय दृष्टान्तः । स इति दृष्टान्तः । यथा येन प्रकारेण, सर्वासां नदीवापी-तडागादिगतानामपां, समुद्रः अब्धिः एकायनं, एक-गमनं, एकप्रलयः अविभागप्राप्तिमित्यर्थः । यथा अयं दृष्टान्तः, एवं सर्वेषां स्पर्शानां मृदुकर्कशकटिनपिच्छिलादीनां वायोरात्मभूतानां त्वक् एकायनं, त्वगिति त्वग्विषयं स्पर्शसामान्यमात्रं, तस्मिन्प्रविष्टाः स्पर्शविशेषाः—आप इव समुद्रम् — तद्व्यतिरेकेणाभावभूता भवन्ति । तस्येव हि ते संस्थानमात्रा आसन् । तथा तदपि स्पर्शसामान्यमात्रं त्वक्शब्दवाच्यं मनःसंकल्पे मनोविषयसामान्यमात्रे, त्वग्विषय इव स्पर्शविशेषाः, प्रविष्टं तद्व्यतिरेकेणाभावभूतं भवति । एवं मनोविषयोऽपि बुद्धिविषयसामान्यमात्रे प्रविष्टः तद्व्यतिरेकेणाभावभूतो भवति । विज्ञानमात्रमेव भूत्वा प्रज्ञानघने परे ब्रह्मणि आप इव समुद्रे प्रलीयते । एवं परंपराक्रमेण शब्दादौ सह ग्राहकेण करणेन प्रलीने प्रज्ञानघने, उपाध्यभावात् सैन्धवघनवत् प्रज्ञानघनं एकरसं अनन्तं अपारं निरन्तरं ब्रह्म व्यवतिष्ठते । तस्मात् आत्मैव एकमद्वयमिति प्रतिपत्तव्यम् । तथा सर्वेषां गन्धानां पृथिवीविशेषाणां नासिके प्राणविषयसामान्यम् । तथा सर्वेषां रसानामब्धिशेषाणां जिह्वेन्द्रियविषयसामान्यम् । तथा सर्वेषां रूपाणां तेजोविशेषाणां चक्षुः चक्षुर्विषयसामान्यम् । तथा शब्दानां श्रोत्रविषयसामान्यं पूर्ववत् । तथा श्रोत्रादि-विषयसामान्यानां मनोविषयसामान्यं संकल्पे । मनोविषयसामान्यस्यापि बुद्धिविषयसामान्यं विज्ञानमात्रं । विज्ञानमात्रं भूत्वा परस्मिन्प्रज्ञानघने प्रलीयते । तथा कर्मेन्द्रियाणां विषया वदनादानगमनविसर्गानन्दविशेषाः तत्तत्क्रियासामान्येष्वेव प्रविष्टा न विभागयोग्या भवन्ति, समुद्र इव अब्धिशेषाः । तानि च सामान्यानि प्राणमात्रम् । प्राणश्च प्रज्ञानमात्रमेव—‘यो वै प्राणः सा प्रज्ञा या वै प्रज्ञा स प्राणः’ इति कौपीतकिनोऽधीयते । ननु सर्वत्र विषयस्यैव प्रलयोऽभिहितः, न तु करणस्य । तत्र कोऽभिप्राय इति—बाटम् । किन्तु विषयसमानजातीयं करणं मन्यते श्रुतिः, न तु जात्यन्तरम् । विषयस्यैव स्वात्मग्राहकत्वेन संस्थानान्तरं करणं नाम—

यथा रूपविशेषस्यैव संस्थानं प्रदीपः करणं सर्वरूपप्रकाशने, एवं सर्वविषयविशेषाणामेव स्वात्मविशेषप्रकाशकत्वेन संस्थानान्तराणि करणानि, प्रदीपवत् ! तस्मात् न करणानां पृथक्प्रलये यत्नः कार्यः । विषयसामान्यात्मकत्वात् विषयप्रलयेनैव प्रलयः सिद्धो भवति करणानामिति । शंकर.

( २ ) स यथा दुन्दुभेर्हन्यमानस्येत्यादिना परोपासनोपकरणभूतकरणग्रामनियमनमुक्तं विशदयति—स यथा सर्वासामयामिति । समुद्रस्यापामयनत्वं नाम तदुपादातृत्वमेवं त्वचः स्पर्शायतनत्वं नाम तदुपादातृत्वम् । ततश्चायमर्थः—यथा समुद्रो मूयसीरपो गृह्णाति एवं त्वगिन्द्रियमसंख्याकान्स्पर्शविशेषान्गृह्णाति । ततश्च त्वगिन्द्रियस्पर्शविषयकव्यपारा अनन्ता इत्यर्थः । एवमुत्तरत्रापि द्रष्टव्यम् । एवं सर्वेषां रसानामिति । अवस्थाविशेषविशिष्टं मनो हृदयमि-युच्यते । एवं सर्वेषां कर्मणामिति । अध्वनामध्वगमनानामित्यर्थः । एवं सर्वेषां वेदानामिति । स्पष्टोऽर्थः । ततश्चैकैकेन्द्रियवृत्तिविशेषा अनन्ताः । ततश्चाऽऽत्मसाक्षात्कारार्थिनैते वृत्तिविशेषा निरोद्धव्या इत्यभिप्रायः । ततश्च स यथा दुन्दुभेर्हन्यमानस्येत्यनेनोक्तं ब्रह्मोपासनोपयोगिकरणग्रामनियमनं विवृतं भवति । रंग.

सं यथा सैन्धवखिल्य उदके प्रास्त उदकमेवानुविलीयेत न हास्योद्ग्रहणायेव स्यात् । यतो यतस्त्वाददीत लवणमेव । एवं वा अरे इदं महद्भूतमनन्तमपारं विज्ञानघन एव । एतेभ्यो भूतेभ्यः समुत्थाय तान्येवानु विनश्यति । न प्रेत्य संज्ञाऽस्तीत्यरे ब्रवीमि । इति होवाच याज्ञवल्क्यः ॥

( १ ) बृज. २।४।१२; शत्रा. १।४।५।४।१२ न हास्यो ( नाहास्यो ) वा अरे इ ( वा अर इ ); ब्रशंकर. १।३।१, १।४।१९, २।१।२६, ४।४।१६; भास्कर. १।४।१८, २९, २।३।१८, ४।४।१६; रंग. णायैव ( णायैव ) ( इदं ) स्तीत्यरे ब्रवीमीति हो ( स्तीति हो ); रामानुज. १।१।१ ( पृ. ४२ ), १।२।१२, १।४।१९, २।३।१९, ३९, ४।४।६, ८, १६; मध्व. णायैव ( णायैव ); श्रीकंठ. ४।४।६, ७, १६; श्रीकर. १।३।१, १।४।१९, २।३।२९, ४।४।१६; बल्लभ. १।१।१९; विज्ञान. ४।२।५.

( १ ) तत्र ' इदं सर्वं यदयमात्मा ' इति प्रतिज्ञा-  
तम् । तत्र हेतुरभिहितः—आत्मसामान्यत्वं, आत्मजत्वं,  
आत्मप्रलयत्वं च । तस्मात् उत्पत्तिस्थितिप्रलयकालेषु  
प्रज्ञानव्यतिरेकेणाभावात् ' प्रज्ञान ब्रह्म ' ' आत्मैवेदं  
सर्वम् ' इति प्रतिज्ञातं यत्, तत् तर्कतः साधितम् ।  
स्वाभाविकोऽयं प्रलय इति पौराणिका वदन्ति । यस्तु  
बुद्धिपूर्वकः प्रलयः ब्रह्मविदां ब्रह्मविद्यानिमित्तः, अयं  
आत्यन्तिक इत्याचक्षते — अविद्यानिरोधद्वारेण यो  
भवति, तदर्थोऽयं विशेषारम्भः — तत्र दृष्टान्त उपा-  
दीयते — स यथेति । सैन्धवखिल्यः—सिन्धोर्विकारः  
सैन्धवः, सिन्धुशब्देन उदकमभिधीयते, स्यन्दनात्  
सिन्धुः उदकं, तद्विकारः तत्र भवो वा सैन्धवः, सैन्धवश्चासौ  
खिल्यश्चेति सैन्धवखिल्यः, खिल एव खिल्यः, स्वायं  
यत्प्रत्ययः — उदके सिन्धौ स्वयोनौ प्रास्तः प्रक्षिप्तः,  
उदकमेव विलीयमानं अनुविलीयते । यत्तत् भौमतेजस-  
संपर्कात् काटिन्यप्राप्तिः खिल्यस्य स्वयोनिसंपर्कादप-  
गच्छति—तत् उदकस्य विलयनं, तत् अनु सैन्धव-  
खिल्यो विलीयत इत्युच्यते । तदेतदाह—उदकमेवानु-  
विलीयतेति । न ह नैव — अस्य खिल्यस्य  
उद्ग्रहणाय उद्धृत्य पूर्ववद्ग्रहणाय ग्रहीतुं, नैव  
समर्थः कश्चित्स्यात् सुनिपुणोऽपि । इवशब्दो-  
ऽनर्थकः । ग्रहणाय नैव समर्थः । कस्मात् ? यतो  
यतः यस्मात् देशात् तदुदकमाददीत, गृहीत्वा आस्वा-  
दयेत् लवणास्वादमेव तत् उदकं, न तु खिल्यभावः ।  
यथा अयं दृष्टान्तः, एवमेव वै अरे मैत्रेयि इदं परमा-  
त्माख्यं महद्भूतम्—यस्मात् महतो भूतात् अविद्यया  
परिच्छिन्ना सती कार्यकरणोपाधिसंघात्खिल्यभावमाप-  
न्नाऽसि, मर्त्या जन्ममरणाशनायापिपासादिसंसारधर्मव-  
त्यासि, नामरूपकार्यात्मिका — अमुष्यान्वयाऽहमिति,  
स खिल्यभावस्तव कार्यकरणभूतोपाधिसंपर्कभ्रान्तिजनितः  
महति भूते स्वयोनौ महासमुद्रस्थानीये परमात्मनि  
अजरेऽमरेऽभये शुद्धे सैन्धवघनवदेकरसे प्रज्ञानघनेऽनन्ते-  
ऽपारे निरन्तरे अविद्याजनितभ्रान्तिभेदवर्जिते प्रवेशितः ।  
तस्मिन्प्रविष्टे स्वयोनिग्रस्ते खिल्यभावे अविद्याकृते  
भेदभावे प्रणाशिते — इदमेकमद्वैतं महद्भूतम्—  
महच्च तद्भूतं च महद्भूतं सर्वमहत्तरत्वात् आकाशा-

दिकारणत्वाच्च, भूतम्—त्रिष्वपि कालेषु स्वरूपाव्यभि-  
चारात् सर्वदैव परिनिष्पन्नमिति त्रैकालिको निष्ठाप्रत्ययः ।  
अथवा भूतशब्दः परमार्थवाची, महच्च पारमार्थिकं  
चेत्यर्थः । लौकिकं तु यद्यपि महद्भवति, स्वप्नमायाकृतं  
हिमवदादिपर्वतोपमं न परमार्थवस्तु । अतो विशिनष्टि—  
इदं तु महच्च तद्भूतं चेति । अनन्तं नास्यान्तो  
विद्यत इत्यनन्तम् । कदाचिदापेक्षिकं स्यादित्यतो विशि-  
नष्टि अवागमिति । विशिष्टिः विज्ञान, विज्ञानं च तद्-  
नश्चेति विज्ञानघनः, घनशब्दो जात्यन्तरप्रतिषेधार्थः—  
यथा सुवर्णघनः अयोधन इति । एवशब्दोऽवधारणार्थः  
—नान्यत् जात्यन्तरं अन्तराले विद्यत इत्यर्थः । यदि  
इदमेकमद्वैतं परमार्थतः स्वच्छं संसारदुःखासंपृक्तं, किंनि-  
मित्तोऽयं खिल्यभाव आत्मनः — जातो मृतः  
सुखी दुःखी अहं ममेत्येवमादिलक्षणाः अनेकसंसार-  
धर्मोपद्रुत इति उच्यते—एतेभ्यो भूतेभ्यः—याभ्येतानि  
कार्यकरणविषयाकारपरिणतानि नामरूपात्मकानि सलि-  
लफनबुद्बुदोपमानि स्वच्छस्य परमात्मनः सलिलोपमस्य,  
येषां विषयपर्यन्तानां प्रज्ञानघने ब्रह्मणि परमार्थविवेक-  
ज्ञानेन प्रविलापनमुक्तं नदीसमुद्रवत् — एतेभ्यो हेतु-  
भूतेभ्यः भूतेभ्यः सत्यशब्दाच्चेभ्यः, समुत्थाय सैन्धव-  
खिल्यवत् — यथा अदृश्यः सूर्यचन्द्रादिप्रतिबिम्बः,  
यथा वा स्वच्छस्य स्फटिकस्य अलक्तकाद्युपाधिभ्यो  
रक्तादिभावः, एव कार्यकरणभूतभूतोपाधभ्यो विशेष-  
पात्मखिल्यभावेन समुत्थाय संभ्यगुत्थाय — येभ्यो  
भूतेभ्य उत्थितः तानि यदा कार्यकरणविषयाकारपरि-  
णतानि भूतानि आत्मनो विशेषात्मखिल्यहेतुभूतानि  
शास्त्राचार्योपदेशेन ब्रह्मविद्यया नदीसमुद्रवत् प्रविला-  
पितानि विनश्यन्ति, सलिलफेनबुद्बुदादिवत् तेषु  
विनश्यत्सु अन्वेव एष विशेषात्मखिल्यभावो विनश्यति ।  
यथा उदकालक्तकादिहेत्वपनये सूर्यचन्द्रस्फटिकादि-  
प्रतिबिम्बो विनश्यति, चन्द्रादिस्वरूपमेव परमार्थतो  
व्यवतिष्ठते, तद्वत् प्रज्ञानघनमनन्तमपारं स्वच्छं व्यव-  
तिष्ठते । न तत्र प्रेत्य विशेषसंज्ञाऽस्ति कार्यकरणसंघातेभ्यो  
विमुक्तस्य — इत्येवं अरे मैत्रेयि ब्रवीमि — नास्ति  
विशेषसंज्ञेति — अहमसौ अमुष्य पुत्रः ममेदं क्षेत्रं  
घनं सुखी दुःखीत्येवमादिलक्षणा, अविद्याकृतत्वा-

तस्याः । अविद्यायाश्च ब्रह्मविद्यया निरन्वयतो नाशितत्वात् कुतो विशेषसंज्ञासंभवो ब्रह्मविदः चैतन्यस्वभावस्थितस्य । शरीरावस्थितस्यापि विशेषसंज्ञा नोपपद्यते किमुत कार्यकरणविमुक्तस्य सर्वतः । इति ह उवाच उक्तवान् किल परमार्थदर्शनं मैत्रेय्यै भार्यायै याज्ञवल्क्यः । शंकर.

( २ ) विज्ञानैकरसः शरीराकारपरिणनेभ्यो भूतेभ्यः समुत्थाय तान्येवानुभूतानि विनश्यति तत्कृतमौपाधिकं रूपं विजहातीत्यर्थः । प्रेत्य विशेषसंज्ञा निवर्तते, मुक्तः परमात्मा भवतीति समुदायार्थः । भास्कर. १।४।२१

( ३ ) सर्वावस्थास्वपि जीवस्य परमात्मनिष्ठतया स्वातन्त्र्याभावज्ञापनाय जीववाचिशब्देन परमात्मानं निर्दिशन्नमृतत्वोपायप्रवृत्तिप्रोत्साहनाय भूतसंघात्मकशरीरजन्ममरणानुविधायिनः संसरतो जीवस्यापरिच्छिन्नज्ञानैकाकारतामापादयति — स यथा सैन्धवखिल्य इति । सैन्धवखिल्यो लवणखण्डः । खिल एव खिल्यः स्वार्थे यत् । यथा सैन्धवशकलमुदके प्रक्षिप्तमुदकमनुप्रविश्य विलीयत एव । अस्य विलीनस्य लवणस्योद्ग्रहणायोदकात्पृथक्कृत्य ग्रहीतुं यथा नैव कोऽपि शक्तः स्यात् । तच्चोदकं यथा यतो यतो यस्माद्यस्माद्देशान्मध्यतः पार्श्वतो वाऽऽददीत ततोऽयं लवणमेव भवति । एवं वा अर इति । एवमेवेदं महद्भूतमनन्तमपरिच्छेद्यमपारं गुणतोऽप्यपरिच्छेद्यं ब्रह्म विज्ञानघन एव जीवशरीरकृतयैतेभ्यो भूतेभ्य उत्थाय तान्येवानु विनश्यति भूतेष्वुत्पाद्यमानेषु स्वयमुत्पाद्यमानस्तेषु नश्यत्स्वप्न पश्चात्स्वयं नश्यतीत्यर्थः । देहोत्पत्तिविनाशानुविधायित्वादिनाशवान्भवति । विनाशो नामात्यन्तज्ञानसंकोचः । विनश्यति न पश्यतीत्यर्थः इति ' स्वाप्ययसंपत्त्योः ' ( ब्रह्म. ४।४।१६ ) इति सूत्रे भगवता भाष्यकृतोक्तम् । उत्पत्तिर्नाम विकासः प्रादुर्भावः । न प्रेत्येति । प्रेत्य चरमंदहवियोगं प्राप्य मोक्षदशायां स्वाभाविकापरिच्छिन्नज्ञानसंकोचाभावे न संज्ञाऽस्ति । समित्येकीकारे । ज्ञाघातोर्ज्ञानमर्थः । ततश्च भूतसंघातेनैकीकृत्य ज्ञानं संज्ञाशब्दार्थ इति द्रष्टव्यम् । रंग.

( ४ ) अपि तु सर्वबन्धविनिर्मोक्षाभिप्रायम् — ' यथा न प्रेत्य संज्ञाऽस्ति ' इति । १।२।१२

' न प्रेत्य संज्ञाऽस्ति ' इत्यपि न मुक्तस्य ज्ञानाभाव उच्यते । अपि तु ' एतेभ्यो भूतेभ्यः समुत्थाय तान्येवानुविनश्यति ' इति संसारदशायां यद्भूतानुविधायित्वप्रयुक्तं जन्मनाशादिदर्शनं तन्मुक्तस्य न विद्यते ।

२।३।३१

तथा मरणे च निःसंशोधत्वम् ' एतेभ्यो भूतेभ्यः समुत्थाय तान्येवानुविनश्यति ' इत्युक्तम् । विनश्यति न पश्यतीत्यर्थः । \* रामानुज. ४।४।१६

( ५ ) एवं भगवन्तं तं जानन्नान्याधीनं जगदिति गृह्णाति । किंतु भगवदिच्छाधीनमित्येव । तदेव दर्शयति । स यथाऽऽर्द्धेन्धनाग्नेः स यथा सर्वासामपामित्यादिना । न ह्यग्निरेव धूमः । न चाप एव समुद्रः । न ह्यपामाप एवाश्रयः । किंतु वरुणोऽपां खातो वा । स एव च समुद्र इत्युच्यते । एवमेव सैन्धवखिल्यस्य विलीनस्य समस्ताम्भसश्च वरुणोऽपां खातो वा समुद्राख्य आश्रयः । वरुणवदपां खातवद्वाऽनन्तोऽपारो भगवान् । जीव एव विज्ञानघनाख्यो भूतसंघनाज्जातः संस्तल्यमनुभवन्तमाप्नोति । समुद्रे प्रास्तसैन्धवखिल्यवत् । समुद्रजलस्थानीया मुक्ताः बहव एकस्वभावाः । बहवो हि जलपरमाणवः । सामुद्रे जलमेकाश्रयम् ।

मध्व.

( ६ ) ' भूतेष्वतः श्रुतेः ' — अतः परं स प्राणसंयुक्तोऽध्यक्षो बुद्धिसंभिन्नः पञ्चभूतेषु सूक्ष्मेषु संपद्यते क्रियादिरूपा भूतवृत्तिरेव तिष्ठति न त्वन्येषां वृत्तिरिति कुतः श्रुतेः । ' विज्ञानघन एवैभ्यो भूतेभ्यः समुत्थाय तान्येवानुविनश्यति न प्रेत्य संज्ञाऽस्ति ' इति श्रुतेरित्यर्थः । जीवस्य सोपकरणस्य भूतेषु लयः शुक्राद्यात्मकभूतेभ्योऽभिन्नव्यक्त्याऽनुमीयते । विज्ञान. ४।२।५

सां होवाच मैत्रेयी । अत्रैव मा भगवानमूमुहन्न प्रेत्य संज्ञाऽस्तीति । स होवाच । न वा अरेऽहं मोहं ब्रवीमि । अलं वा अर इदं विज्ञानाय ॥

( १ ) एवं प्रतिबोधिता सा ह किल उवाच उक्तवती मैत्रेयी—अत्रैव एतस्मिन्नेव एकस्मिन्वस्तुनि

\* श्रीकण्ठश्रीकरी रामानुजवत् ।

(१) बृउ. २।४।१३; शब्रा. १।४।५।१३, १४ स होवाच+ ( याज्ञवल्क्यः ); अशंकर. १।४।२२.



ब्रह्मणि विरुद्धधर्मवत्त्वमाचक्षणेन भगवता मम मोहः कृतः । तदाह—अत्रैव मा भगवान् पूजावान् अमु-  
मुहत् मोहं कृतवान् । कथं तेन विरुद्धधर्मवत्त्वमुक्त-  
मित्युच्यते—पूर्वं विज्ञानघन एवेति प्रतिज्ञाय, पुनः  
न प्रेत्य संज्ञाऽस्तीति । कथं विज्ञानघन एव ? कथं  
वा न प्रेत्य संज्ञाऽस्तीति ? न हि उष्णः शीतश्च अग्निरे-  
वैको भवति । अतो मूढाऽस्मि अत्र । स होवाच  
याज्ञवल्क्यः—न वा अरे मैत्रेय्यहं मोहं ब्रवीमि—  
मोहनं वाक्यं न ब्रवीमीत्यर्थः । ननु कथं विरुद्धधर्म-  
त्वमवोचः — विज्ञानघनं संज्ञाभावं च ? न  
मया इदं एकस्मिन्धर्मिण्यभिहितम् । त्वयैव इदं  
विरुद्धधर्मत्वेन एकं वस्तु परिगृहीतं भ्रान्त्या, न तु  
मया उक्तम् । मया तु इदमुक्तम् — यस्तु अविद्या-  
प्रत्युपस्थापितः कार्यकरणसंबन्धी आत्मनः खिल्यभावः,  
तस्मिन्विद्यया नाशिते, तन्निमित्ता या विशेषसंज्ञा  
शरीरादिसंबन्धिनी अन्यत्वदर्शनलक्षणा, सा कार्यकरण-  
संघातोपाधौ प्रविलापिते नश्यति, हेत्वभावात्, उदका-  
द्याधारनाशादिव चन्द्रादिप्रतिबिम्बः तन्निमित्तश्च प्रका-  
शादिः । न पुनः परमार्थचन्द्रादित्यस्वरूपवत् असंसारि-  
ब्रह्मस्वरूपस्य विज्ञानघनस्य नाशः । तत् विज्ञानघन  
इत्युक्तम् । स आत्मा सर्वस्य जगतः । परमार्थतो  
भूतनाशात् न विनाशी । विनाशी तु अविद्याकृतः  
खिल्यभावः, 'वाचारम्भणं विकारो नामधेयम्' इति  
श्रुत्यन्तरात् । अयं तु पारमार्थिकः — अविनाशी वा  
अरे अयमात्मा । अतः अलं पर्याप्तं वै अरे इदं मह-  
द्भूतमनन्तमपारं यथाव्याख्यातं विज्ञानाय विज्ञातुम् ।  
'न हि विज्ञातुर्विज्ञातेर्विपरिलोपो विद्यतेऽविनाशित्वात्'  
इति हि वक्ष्यति । शंकर.

( २ ) सा होवाचेति । वाक्य एव मा माममु-  
मुहत् । मुद्देर्णौ चङि मोहयति स्मेत्यर्थः । विज्ञान-  
शब्दस्य ज्ञानैकाकारस्याऽऽत्मनो मुक्त्यै संज्ञाभावो विरुद्ध  
इति मोहो मे संभूत इति भावः । यद्यपि संज्ञाशब्दोऽपि  
देहात्मैक्यभ्रान्तिपर इति न विरोधस्तथाऽपि तदभिप्रा-  
यानभिज्ञानान्मुह्यन्ती मैत्रेय्येवमुक्तवतीति द्रष्टव्यम् ।  
स होवाच नेति । न प्रेत्य संज्ञाऽस्तीति नाहं वाचो  
ब्रवीमीदं विज्ञानघनशब्दितं महद्भूतं पूर्वनिर्दिष्टं प्रेत्यापि

विज्ञानायालं ज्ञातुं पर्याप्तम् । ततश्च मुक्तावपि ज्ञान-  
मस्ति ज्ञानिन एव सतो मुक्तस्य प्रेत्य न संज्ञाऽस्तीति  
पूर्वनिर्दिष्टः संज्ञाभावो देहात्मैक्यविषयकभ्रान्त्यभावाच्चेति  
भावः । रंग.

यत्र हि द्वैतमिव भवति तदितर इतरं जिघ्रति  
तदितर इतरं पश्यति तदितर इतरं शृणोति  
तदितर इतरमभिवदति तदितर इतरं मनुते तदितर  
इतरं विजानाति । यत्र वा अस्य सर्वमात्मैवाभू-  
त्तत्केन कं जिघ्रेत्तत्केन कं पश्येत्तत्केन कं शृणु-  
यात्तत्केन कमभिवदेत्तत्केन कं मन्वीत तत्केन कं  
विजानीयात् । येनेदं सर्वं विजानाति तं केन  
विजानीयात् । विज्ञातारमरे केन विजानी-  
यादिति ॥

( १ ) कथं तर्हि प्रेत्य संज्ञा नास्तीत्युच्यते  
शृणु । यत्र यस्मिन् अविद्याकल्पिते कार्यकरणसंघातो-  
पाधिजनिते विशेषात्मनि खिल्यभावे, हि यस्मात्,  
द्वैतमिव—परमार्थतोऽद्वैते ब्रह्मणि द्वैतमिव भिन्नमिव  
वस्त्वन्तरमात्मनः—उल्लक्षणे—ननु द्वैतेनोपमीयमान-  
त्वात् द्वैतस्य पारमार्थिकत्वमिति । न । 'वाचारम्भणं  
विकारो नामधेयम्' इति श्रुत्यन्तरात् 'एकमेवाद्वि-  
तीयम्' 'आत्मवेदं सर्वम्' इति च — तत् तत्र  
यस्माद्द्वैतमिव तस्मादेव इतरोऽसौ परमात्मनः खिल्य-

( १ ) बृउ. २।४।१४; शब्रा. १।४।१।४।१५, १६  
जिघ्रति ( पश्यति ) पश्यति ( जिघ्रति ) इतरं शृणोति  
( इतरमभिवदति ) इतरमभिवदति ( इतरं शृणोति )  
वा अस्य ( त्वस्य ) जिघ्रति ( पश्यति ) पश्यति ( जिघ्रति )  
कं शृणुया ( कमभिवदे ) कमभिवदे ( कं शृणुया ) ;  
शंकर. १।१।४ ( पृ. ४८, ६५ ), १।२।२०, १।४।२२,  
२।३।४०, ३।२।३, ३।४।१६, ४।३।१४, ४।४।१६;  
भास्कर. १।४।१८; रंग. इतरं शृणोति ( इतरमभिवदति )  
मभिवदति ( मभिशृणोति ) वा अस्य ( त्वस्य ) कं  
शृणुया ( कमभिवदे ) कमभिवदे ( कं शृणुया ) ; रामा-  
नुज. १।१।१ ( पृ. १४, ४२, ६३, १२१, १२२ ),  
१।१।४ ( पृ. १५४, १६२ ), २।१।१५ ( पृ. ४२३,  
४४४ ), २।३।१९; श्रीकंठ. १।४।१९; श्रीकर. १।२।२०,  
१।४।१९, २।१।७, ८, २।२।२७, २८, ३।२।२६;  
बल्लभ. १।१।९, ११, १।३।९; बलदेव. ४।४।१२.

भूत आत्मा अपरमार्थः, चन्द्रादेरिव उदकचन्द्रादि-  
प्रतिबिम्बः, इतरो घ्राता इतरेण घ्राणेन इतरं घ्रातव्यं  
जिघ्रति । इतर इतरमिति कारकप्रदर्शनार्थं, जिघ्रतीति  
क्रियाफलयोरभिधानम्—यथा छिनत्तीति — यथा  
उद्यम्य उद्यम्य निपातनं छेद्यस्य च द्वैधीभावः उभयं  
छिनत्तीत्येकेनैव शब्देन अभिधीयते—क्रियावसानत्वात्  
क्रियाव्यतिरेकेण च तत्फलस्यानुपलम्भात् । इतरो घ्राता  
इतरेण घ्राणेन इतरं घ्रातव्यं जिघ्रति—तथा सर्वं पूर्व-  
वत्—विजानाति । इयं अविद्यावदवस्था । यत्र तु  
ब्रह्मविद्यया अविद्या नाशमुपगमिता तत्र आत्मव्यतिरेकेण  
अन्यस्याभावः । यत्र वै अस्य ब्रह्मविदः सर्वं नामरूपादि  
आत्मन्येव प्रविलीयते आत्मैव संवृत्तम्—यत्र एवं  
आत्मैवाभूत्, तत् तत्र केन करणेन कं घ्रातव्यं को जि-  
घ्रेत् ? तथा पश्येत् ? विजानीयात् । सर्वत्र हि कारकसाध्या  
क्रिया । अतः कारकाभावेऽनुपपत्तिः क्रियायाः । क्रियाभावे  
च फलाभावः । तस्मात् अविद्यायामेव सत्यां क्रियाकारक-  
फलव्यवहारः न ब्रह्मविदः—आत्मत्वादेव सर्वस्य, न आत्म-  
व्यतिरेकेण कारकं क्रियाफलं वाऽस्ति । न च अनात्मा सन्  
सर्वमात्मैव भवति कस्यचित् । तस्मात् अविद्ययैव अना-  
त्मत्वं परिकल्पितम् । न तु परमार्थत आत्मव्यतिरेकेणास्ति  
किञ्चित् । तस्मात् परमार्थात्मैकत्वप्रत्यये क्रियाकारकफल-  
प्रत्ययानुपपत्तिः । अतः विरोधात् ब्रह्मविदः क्रियाणां  
तत्साधनानां च अत्यन्तमेव निवृत्तिः । केन कमिति  
क्षेपार्थं वचनं प्रकारान्तरानुपपत्तिदर्शनार्थं, केनचिदपि  
प्रकारेण क्रियाकरणादिकारकानुपपत्तेः—केनचित् कञ्चित्  
कश्चित् कथञ्चित् न जिघ्रेदवेत्यर्थः । यत्रापि अविद्या-  
वस्थायां अन्यः अन्यं पश्यति, तत्रापि येनेदं सर्वं विजा-  
नाति, तं केन विजानीयात् — येन विजानाति, तस्य  
करणस्य, विज्ञेये विनियुक्तत्वात् । ज्ञातुश्च ज्ञेय एव हि  
विज्ञासा, न आत्मनि । न च अग्नेरिव आत्मा आत्मनो  
विषयः । न च अविषये ज्ञातुः ज्ञानमुपपद्यते । तस्मात्  
येन इदं सर्वं विजानाति, तं विज्ञातारं केन करणेन को  
वा अन्यः विजानीयात् — यदा तु पुनः परमार्थवि-  
वेकिनो ब्रह्मविदो विज्ञातैव केवलोऽद्वयो वर्तते, तं विज्ञा-  
तारं अरे केन विजानीयादिति ।

शंकर.

( २ ) ' उपमदै च ' —अपि च कर्माधिकारहेतोः  
क्रियाकारकफललक्षणस्य समस्तस्य प्रपञ्चस्याविद्याकृतस्य  
विद्यासामर्थ्यात्स्वरूपोपमर्दमामनन्ति ' यत्र त्वस्य सर्व-  
मात्मैवाभूत्तत्केन कं पश्येत्तत्केन कं जिघ्रेत् ' इत्यादिना ।  
वेदान्तोदितात्मज्ञानपूर्विकां तु कर्माधिकारसिद्धिं प्रत्या-  
शासानस्य कर्माधिकारोच्छित्तिरेव प्रसज्येत । तस्मादपि  
स्वातन्त्र्यं विद्यायाः । ब्रह्मशंकर. ३।४।१६

( ३ ) विज्ञातारमित्यपि सर्वस्य विज्ञातारं परमात्मानं  
केनाप्यन्तरेण करणेन वा विजानीयादित्यर्थः । न हि  
मुक्त्यवस्थायामात्मान्तरं करणान्तरं वाऽस्ति ।

भास्कर. १।४।२१

( ४ ) एवं मुक्तौ देहात्मभ्रमनिवृत्तिमुक्त्वा स्वनि-  
ष्ठताभ्रमनिवृत्तिं प्रतिपादयति—यत्र हीति । यत्र यस्या-  
मवस्थायां द्वैतमिव भवति स्वनिष्ठतया परमात्मनः पृथ-  
गिव भवति स्वतन्त्र इव भवतीति यावत् । स्वातन्त्र्य-  
स्याप्रामाणिकत्वद्योतनार्थं इवशब्दः । तदितर इतरं  
जिघ्रति । तत्तदितरो भिन्नात्मक इतरं भिन्नात्मकं  
जिघ्रति । अत्रेतरंणेत्यध्याहार्यम् । उत्तरत्र तत्केन कं  
पश्येदिति दर्शनात् । इतरेण स्वतन्त्रेण करणेन जिघ्रती-  
त्यर्थः । तदितर इति । यत्र यदा सर्वं वस्तु एकात्मकमे-  
वाभूत्तदा केन भिन्नात्मकेन करणेन कं भिन्ना-  
त्मकं जिघ्रेदित्यर्थः । एवं सर्वत्र द्रष्टव्यम् । अत्र सदै-  
कात्मकस्य जगतः कालभेदेन भिन्नाभिन्नात्मकत्वासंभ-  
वादात्मैवाभूदेकात्मकत्वेन ज्ञातमभूदित्येवार्थः । यस्याऽऽ-  
त्मभेदप्रतीतिः कियत्प्यस्ति तस्य कर्तृकर्मकरणेषु भिन्ना-  
त्मकत्वप्रतीतिरनुवर्तते । यस्याऽऽत्मभेदप्रतीतिर्यदा  
सर्वथा नास्ति तदा कर्तृकर्मकरणेषु भिन्नात्मकतया  
प्रतीतिः सर्वथा नास्तीति पर्यवसितोऽर्थः । शिष्टं स्पष्टम् ।  
येनेदं सर्वमिति । येन परमात्मना प्रसन्ननानुगृहीतः  
सर्वज्ञो भवति तं परमात्मानं केन हेतुना विजानीयात् ।  
' क इत्था वेद यत्र सः ' ( काउ. १।२।२५ ) इति-  
वत्परमात्मप्रसादमन्तरेण परमात्मा दुःखबोध इत्यर्थः ।

अत्र विज्ञातृशब्देन प्रकमोदितजगत्कारणत्वाक्षिप्त-  
सावर्ज्याश्रयः परमात्मैव उच्यते । तादृशं विज्ञातारं  
सर्वज्ञं परमात्मानं प्रकमोदितध्यानं विना केन केवल-  
यशदानाद्युपायेन विजानीयात् । उक्तं च व्यासयैः—

परमात्मप्रसादादृते तस्य दुरवगमत्वपरं तं केन विजानीयादिति पूर्ववाक्यमुपासनातिरिक्तकेवल्यज्ञदानाद्युपायान्तरनिषेधपरं विज्ञातारमरे केन विजानीयादित्युत्तरवाक्यमिति । ततश्च परमात्मप्रसादपरमात्मोपासनयोर्द्वयोरप्यावश्यकत्वं द्वाभ्यां वाक्याभ्यां प्रतिपादितं भवति । अत्र परमात्मोपासनतत्प्रसादसाध्यपरमात्मावगतिः किंरूपेति चिन्तायां दर्शनसमानाकारध्यानरूपावगतिरेव प्रसादोपासनसाध्यत्वेन वाक्यद्वयप्रतिपत्तेरिति केचिदाहुः । मुक्तिकालीना देशविशिष्टब्रह्मसाक्षात्कारलक्षणेत्यपरे । नोभयथाऽपि विरोधं पश्यामः । इतिशब्दः प्रतिवचनसमाप्तौ ।

रंग.

( ५ ) मुक्तानां संज्ञाऽप्यन्यैर्न ज्ञायते शास्त्रं विना । संज्ञा नास्तीत्युक्त्वा अलं वा अरं इदं विज्ञानायेत्युक्तेर्न विज्ञानातीत्युक्तं प्रतिज्ञाविरोधः । न च सर्वाज्ञानं पुरुषार्थः । ' मयस्य हि परे ज्ञाने किं न दुःखतरं भवेत् ' इति च । ' नानात्वेनाभिसंघन्धास्तदा तत्कालमाविना । सयोगः प्रकृतेनैषां मुक्तानां तत्त्वदर्शनात् । प्रवर्तते पुनः सर्गे तेषां सा न प्रवर्तते । आनन्देन विना चैव भोगेन विषयेण च । सर्वे ते ब्रह्मणस्तुल्या आधिपत्यं न चैव हि ॥ ' इति वायुप्रोक्ते । इवशब्दस्त्वस्वातन्त्र्यार्थः । न हि तदधीनं पृथगियेवोच्यते । तस्मादमुक्तेर्न ज्ञायत इति संज्ञा नास्तीत्युक्तम् । ' पतिर्जायाप्रिया नैव स्वेच्छया तु भविष्यति । विष्णोरिच्छावशेनैव स्वयं च स्वप्रियो भवेत् । विष्णोरिच्छावशेनैव हन्ति ह्यात्मानमात्मना । स्वात्मानमप्रियं कृत्वा निरये पातयत्यपि । प्राधान्येन हरेर्ज्ञानात्सर्वं विदितवद्भवेत् । ब्रह्मजात्यात्मकं वेत्ति नैव विष्णुवशं हि यः । ब्रह्माणं तं ततो ब्रह्मा पातयेत्तमसि ध्रुवम् । एवं क्षत्रात्मको वायुर्वित्तरूपश्च वित्तपः । पञ्चभूतानि विश्वे च देवा लोकाभिमानिनः । सर्वाभिमानिनी देवी मूलप्रकृतिरेव च । सर्वे विष्णौ स्थितं विष्णोर्जातं विष्णोर्वशे सदा । शङ्खशब्दो यथा शङ्खदेवतावशगस्थितः । तस्माद्देवाः समुत्पन्ना विद्याख्या मूलिका श्रुतिः । सर्वोपनिषदश्चैव पञ्चरात्राख्यसंहिताः । ब्रह्मसूत्राणि वेदानां व्याख्यास्तासां च विस्तरः । सर्वमेतज्जगच्चैव निःसृतं तुरगाननात् । वरुणस्य वशे यद्वदाप एवं वशे हरेः । सर्वे बद्धाश्च

मुक्ताश्च तारतम्यात्मना स्थिताः । यदि मुक्तस्य विज्ञानं गन्धादिष्विषये न चेत् । तथैव भगवद्रूपे स्वरूपे च परस्परम् । एवमज्ञानरूपां तां मुक्तिं को नाम वाञ्छति । तस्माद्विष्णोर्वशे सर्वे यथेष्टमुपभोगिनः । मुक्ताः सदा तारतम्यात्तिष्ठन्त्याब्रह्मणोऽस्त्रिधाः ॥ ' इति हयग्रीवसंहितायाम् । ' सर्गे सर्गे तु यो नैव शब्दतोऽप्यन्यथा भवत् । श्रुत्याख्यः स तु विज्ञेय इतिहासादिरर्थतः । भगवद्द्रष्टृमेवान्यैर्ब्रह्माद्यैर्दृश्यते यदि । ऋषिर्भवेत्तु तत्र स्याद्ब्रह्मो नाविष्णुनिर्गतः । वेद इत्येव विष्णूक्तस्तपसा दृश्यते परैः ॥ ' इति च ।

मध्व.

( मधुविद्या दधीचाथर्वणेन अग्निभ्यां प्रोक्ता )

पृथिव्यबन्निवाद्यादित्यदिकृचन्द्रविद्युत्स्तनयित्वाकाशधर्मसत्यमनुप्यात्मनां सर्वभूतानां च अन्योन्येषां मधु-

भावः, उक्तपृथिव्यादपु स्थितः तेजोमयोऽमृत-

मयः पुरुषः अध्यात्मं च स्थितः तेजोमयोऽ-

मृतमयः पुरुषः एक एव आत्मा ब्रह्म

इयं पृथिवी सर्वेषां भूतानां मधु । अस्यै पृथिव्यै सर्वाणि भूतानि मधु । यश्चायमस्यां पृथिव्यां तेजोमयोऽमृतमयः पुरुषो यश्चायमध्यात्मं शरीरस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) यत् केवलं कर्मनिरपेक्षं अमृतत्वसाधनं, तद्वक्तव्यमिति मेत्रेयीब्राह्मणमारब्धम् । तच्च आत्मज्ञानं सर्वसंन्यासाङ्गविशिष्टम् । आत्मनि च विज्ञाते सर्वमिदं विज्ञातं भवति । आत्मा च प्रियः सर्वस्मात् । तस्मात् आत्मा द्रष्टव्यः । स च श्रोतव्यो मन्तव्यो निदिध्यासितव्य इति च दर्शनप्रकारा उक्ताः । तत्र श्रोतव्यः, आचार्यागमाभ्याम् । मन्तव्यः तर्कतः । तत्र च तर्क उक्तः-- ' आत्मैवेदं सर्वम् ' इति प्रतिज्ञातस्य हेतुवचनं आत्मैकसामान्यत्वं आत्मैकोद्भवत्वं आत्मैकप्रलयत्वं च । तत्र अयं हेतुः असिद्ध इत्याशङ्क्यते आत्मैकसामान्योद्भवप्र-

( १ ) बृउ. २।५।१; शब्रा. १।४।५।१; वशंकर.

३।२।१२; भास्कर. ३।२।१२; ब्रमध्व. ३।२।१२; बल्लभ

३।२।१२; विज्ञान. १।२।९.

लयाख्यः । तदाशङ्कानिवृत्त्यर्थमेतद्ब्राह्मणमारभ्यते । यस्मात् परस्परपकार्योपकारकभूतं जगत्सर्वं पृथिव्यादि. यच्च लोके परस्परपकार्योपकारकभूतं तत् एककारणपूर्वकं एक-सामान्यात्मकं एकप्रलयं च दृष्टं, तस्मात् इदमपि पृथिव्यादिलक्षणं जगत् परस्परपकार्योपकारकत्वात् तथाभूतं भवितुमर्हति — एष ह्यर्थः अस्मिन्ब्राह्मणे प्रकाश्यते । अथवा 'आत्मैवेदं सर्वम्' इति प्रतिज्ञातस्य आत्मोत्पत्तिस्थितिलयत्वं हेतुमुक्त्वा, पुनः आगमप्रधानेन, मधुब्राह्मणेन प्रतिज्ञातस्य अर्थस्य निगमनं क्रियते । तथाहि नैयायिकैरुक्तम् — 'हेत्वपदेशात्प्रतिज्ञायाः पुनर्वचनं निगमनम्' इति । अन्यैर्व्याख्यातम् — आदुन्दुभिदृष्टान्तात् श्रोतव्यार्थमागमवचनं, प्राङ्मधुब्राह्मणात् मन्तव्यार्थं उपपत्तिप्रदर्शनेन, मधुब्राह्मणेन तु निदिध्यासनविधिरुच्यते इति । सर्वथाऽपि तु यथा आगमेनावधारितं, तर्कतस्तथैव मन्तव्यम् । यथा तर्कतो मतं, तस्य तर्कागमाभ्यां निश्चितस्य तथैव निदिध्यासनं क्रियत इति पृथक् निदिध्यासनविधिरनर्थक एव । तस्मात् पृथक् प्रकरणविभागः अनर्थक इत्यस्मदभिप्रायः श्रवणमनननिदिध्यासनानामिति । सर्वथापि तु अध्यायद्वयस्यार्थः अस्मिन्ब्राह्मणे उपसंह्रियते ।

इयं पृथिवी प्रसिद्धा सर्वेषां भूतानां मधु — सर्वेषां ब्रह्मादिस्तम्भपर्यन्तानां भूतानां प्राणिनां, मधु कार्यं, माध्विव मधु । यथा एको मध्वपूपः अनेकैर्मधुकैर्निर्वर्तितः, एवं इयं पृथिवी सर्वभूतनिर्वर्तिता । तथा सर्वाणि भूतानि पृथिव्यै पृथिव्याः अस्याः, मधु कार्यम् । किंच यश्चायं पुरुषः अस्यां पृथिव्यां तेजोमयः चिन्मात्र-प्रकाशमयः अमृतमयोऽमरणधर्मा पुरुषः, यश्चायं अध्यात्मं शरीरः शरीरे भवः पूर्ववत् तेजोमयोऽमृतमयः पुरुषः, स च लिङ्गाभिमानि — स च सर्वेषां भूतानामुपकारकत्वेन मधु, सर्वाणि च भूतान्यस्य मधु, चशब्दसामर्थ्यात् । एवं एतच्चतुष्टयं तावत् एकं सर्वभूतकार्यं, सर्वाणि च भूतान्यस्य कार्यम् । अतः अस्य एककारणपूर्वकता । यस्मात् एकस्मात्कारणात् एतज्जातं, तदेव एकं परमार्थतो ब्रह्म, इतरत्कार्यं वाचारम्भणं विकारो नामधेयमात्रम् — इत्येष मधुपर्यायाणां सर्वेषामर्थः संक्षेपतः । अयमेव सः,

योऽयं प्रतिज्ञातः — 'इदं सर्वं यदयमात्मा' इति । इदममृतम् — यत् मैत्रेय्याः अमृतत्वसाधनमुक्तं आत्मविज्ञानम् — इदं तदमृतम् । इदं ब्रह्म — यत् 'ब्रह्म ते ब्रवाणि' 'ज्ञपयिष्यामि' इत्यध्यायादौ प्रकृतं, यद्विषया च विद्या ब्रह्मविद्येत्युच्यते । इदं सर्वम् — यस्मात् ब्रह्मणो विज्ञानात्सर्वं भवति ।

शंकर.

( २ ) 'न भेदादिति चेन्न प्रत्येकमतद्वचनात्' — अथापि स्याद्यदुक्तं निर्विकल्पमेकलिङ्गमेव ब्रह्म नास्य स्वतः स्थानतो बोभयलिङ्गत्वमस्तीति । तन्नोपपद्यते । कस्मात् । भेदात् । भिन्ना हि प्रतिविद्यं ब्रह्मण आकारा उपदिश्यन्ते । चतुष्पाद्ब्रह्म, षोडशकलं ब्रह्म, वामनी-त्वादिलक्षणं ब्रह्म, त्रैलोक्यशरीरवैश्वानरशब्दोदितं ब्रह्म इत्येवंजातीयकाः । तस्मात्सविशेषत्वमपि ब्रह्मणोऽभ्युपगन्तव्यम् । ननूक्तं नोभयलिङ्गत्वं ब्रह्मणः संभवतीति । अयमप्यविरोधः । उपाधिकृतत्वादाकारभेदस्य । अन्यथा हि निर्विषयमेव भेदशास्त्रं प्रसज्येतेति चेत्, नेति ब्रूमः । कस्मात् । प्रत्येकमतद्वचनात् । प्रत्युपाधिभेदं ह्यभेदमेव ब्रह्मणः श्रावयति शास्त्रम् — 'यश्चायमस्यां पृथिव्यां' इत्यादि । अतश्च न भिन्नाकारयोगो ब्रह्मणः शास्त्रीय इति शक्यते वक्तुम् । भेदस्योपासनार्थत्वाद्भेदे तात्पर्यात् ।

\* ब्रशंकर. ३।२।१२

( ३ ) सर्वभूतानां धारणान्नपानादिहेतुतया मधुत्वम् । अस्यै पृथिव्यै । अस्याः पृथिव्या इत्यर्थः । सर्वभूतानां पृथिवीधार्यत्वेन तत्पृथिव्यत्वेन तदनुकूलत्वान्मधुत्वम् । एवं पृथिव्या भूतानां च परस्परं मधुत्वमित्यर्थः । सर्वभूतोपजीव्यतया मधुभूतायामस्यां पृथिव्यां तेजोमयः स्वयंप्रकाशज्ञानमय इति यावत् । अमृतमयो मरणधर्मशून्यः । अपहृतपाप्मत्वादिगुणाश्रय इति यावत् । तत्रान्तर्यामितयाऽवस्थितो यः पुरुषो यश्चाध्यात्मम् । अत्राध्यात्ममित्यत्राऽऽत्मशब्देन देहेन्द्रियमनः प्राणजीवसंघात उच्यते । तस्मिन्यः शरीरः शरीरान्तर्यामी तेजोमयोऽमृतमयश्च यः पुरुषः । अत्र शरीरस्य पृथिवीविकारत्वादधिभूतं पृथिव्याः स्थानेऽध्यात्मं शरीरस्य निवेशः । योऽयमात्मा । 'आत्मा

\* विज्ञानभाष्यं काउ. ४।५ इत्यत्र द्रष्टव्यम् ।

वा अरे द्रष्टव्यः ' इति मैत्रेयीब्राह्मणे आत्मतया निर्दिष्टः सोऽयमेव पृथिव्यन्तर्यामी शरीरान्तर्यामी चायमेवेत्यर्थः । इदममृतमुपकोशलविद्यादौ ' एतदमृतमेतदभयमेतद्ब्रह्म ' इत्यमृतत्वब्रह्मत्वादिना निर्दिश्यमानमपीदमेव ' सर्वं खल्विदं ब्रह्म ' इत्यादौ सर्वोपादानतया निर्दिश्यमानमपीदं ब्रह्मेत्यर्थः । एवमुत्तरत्रापि द्रष्टव्यम् । रंग.

( ४ ) ' न भेदादिति चेन्न प्रत्येकमतद्वचनात् '— प्रकारान्तरेण समाधानमाशङ्क्य परिहरति । न भवदुक्तो विरोधः संभवति । भेदात् । कारणकार्येषु सर्वत्र भेदाङ्गीकारात् । प्रपञ्चविलक्षणं ब्रह्म भिन्नम् । प्रपञ्चधर्मवत् ब्रह्म भिन्नम् । तथाऽज्ञातं ज्ञातं च । एकस्य भेदस्याङ्गीकारे सर्वमुपपद्यत इति चेन्न । प्रत्येकमतद्वचनात् । अभेदवचनात् । ' इयं पृथिवी सर्वेषां भूतानां मधु ' इति ब्राह्मणे, ' अयमेव स योऽयम् ' इति सर्वत्राभेदवचनात् कार्यकारणरूपप्रकाराणां भेदनिषेधात् ।

वल्गु. ३।२।१२

[ तत्रायमर्थः—इयं प्रसिद्धा पृथिवी सर्वेषां भूतानां ब्रह्मादितृणस्तम्भान्तानां मधु मध्विव । उपकारकं कार्यं भूतादृष्टजन्यत्वात् । तथा, अर्यै पृथिव्यै अस्याः पृथिव्याः सर्वाणि भूतानि पूर्वोक्तानि मधु मध्विव उपकारकाणि कारणत्वात् । किञ्च । यश्चायमस्यां पृथिव्यां तेजोमयश्चिन्मात्रप्रकाशमयः, अमृतमयः, अमरणधर्मा पुरुषः सोऽपि, तदभिध्यानादेव त्विति न्यायेन पृथिवीरूपतया तदुपकारकत्वात् तस्यै मध्विति चकारेण समुच्चीयते । यश्चायमध्यात्मं, अधिशरीरं शारीरः शरीराभिमानित्यन्ये । वस्तुतस्तु, यः पृथिव्यामित्यादिनोक्तोऽन्तर्यामी तेजोमयोऽमृतमयः पुरुषः सोऽपि तेनाभिमानेन प्रकारेण भूतोपकारकत्वात् भूतानां मध्वित्यपि चकारान्तरेण समुच्चीयते । अयमेव सः । अयं तेजोमयादिरूपः पुरुष एव सः । मैत्रेयीब्राह्मणान्ते पूर्वग्रन्थ उक्तो योऽयमात्मा उक्तविधपुरुषरूप इदममृतमानन्दः, इदं ब्रह्माक्षरम् । इदं सर्वं पूर्वोक्तकार्यकारणरूपप्रकारात्मकमिति । एवं अग्निमेवपि वाक्येषु बोध्यम् ।

भाष्यप्रकाशः पृ. ९०४ ]

उ. का. १३९

इमा आपः सर्वेषां भूतानां मधु । आसामपाः सर्वाणि भूतानि मधु । यश्चायमास्वप्नु तेजोमयोऽमृतमयः पुरुषो यश्चायमध्यात्मः रेतसस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) तथा आपः । अध्यात्मं रेतसि अपां विशेषतोऽवस्थानम् । शंकर.

( २ ) ' यो रेतसि तिष्ठन्नेतसोऽन्तरः ' ( वृ. ३।७।२३ ) इत्यन्तर्यामिब्राह्मणे रेतोन्तरतया निर्दिष्टो रेतस इत्युच्यते । रेतसो जलविकारत्वात् । ' आपो रेतो भूत्वा शिशं प्राविशन् ' ( ऐ. २।४ ) इति श्रुतेश्च । अपां स्थानेऽध्यात्मं रेतसो निवेशः ।

रंग.

अयमग्निः सर्वेषां भूतानां मधु । अस्याग्नेः सर्वाणि भूतानि मधु । यश्चायमस्मिन्नग्नौ तेजोमयोऽमृतमयः पुरुषो यश्चायमध्यात्मं वाङ्मयस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) तथा अग्निः । वाचि अग्नेर्विशेषतोऽवस्थानम् । शंकर.

( २ ) अग्न्यभिमानिकत्वाद्वाचः । ' अग्निर्वाग्भूत्वा मुखं प्राविशत् ' ( ऐ. २।४ ) इति श्रुतेश्चाध्यात्मं तत्स्थाने वाचो निवेश उपपद्यते । एवमुत्तरपर्यायेष्वपि कश्चन सन्बन्धो द्रष्टव्यः ।

रंग.

अयं वायुः सर्वेषां भूतानां मधु । अस्य वायोः सर्वाणि भूतानि मधु । यश्चायमस्मिन्वायौ तेजोमयोऽमृतमयः पुरुषो यश्चायमध्यात्मं प्राणस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

तथा वायुः, अध्यात्मं प्राणः । भूतानां शरीरारम्भकत्वेनोपकारात् मधुत्वम् । तदन्तर्गतानां तेजोमयादिनां

( १ ) वृ. २।५।२; शब्रा. १।४।५।५।२.

( २ ) वृ. २।५।३; शब्रा. १।४।५।५।३; रंग. मस्मिन्नग्नौ ( मग्नौ ).

( ३ ) वृ. २।५।४; शब्रा. १।४।५।५।५.

करणत्वेनोपकारान्मधुत्वम् । तथा चोक्तम् — 'तस्यै वाचः पृथिवी शरीरं ज्योतीरूपमयमग्निः' इति ।

शंकर.

अयमादित्यः सर्वेषां भूतानां मधु । अस्यादित्यस्य सर्वाणि भूतानि मधु । यश्चायमस्मिन्नादित्ये तेजोमयोऽमृतमयः पुरुषो यश्चायमध्यात्मं चाक्षुपस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) तथा आदित्यो मधु, चाक्षुपः अध्यात्मम् ।

शंकर.

( २ ) 'मध्वादिष्वसंभवादनधिकारं जैमिनिः' — दहरविद्यायां परमात्मन एवोपान्यतया देवादीनामप्यधिकारोऽस्तु, तथाऽपि न मध्वादिविद्यासु तेषामधिकारः, मधुविद्या हि काण्वचतुर्थाध्याये 'अयं वा आदित्यः सर्वेषां भूतानां मधु' इत्यादिनोक्ता आदित्यादिपु मधुदृष्टिरूपा, न च तस्यामादियादीनामधिकारः संभवति, उपास्यासंभवात् । उपास्योपासकभावस्य भेदतन्त्रत्वादित्यर्थः ।

१।३।३१

'भावं तु वादरायणोऽस्ति हि' — वादरायणस्त्वाचार्यो मध्वादिविद्यास्वपि देवायधिकारस्य भावं वदति हि यस्मादादित्यादिरूपी प्रकृतपरमात्मैवादित्यादीनामुपास्योऽस्ति 'य आदित्यं तिष्ठन्नादित्यादन्तरोऽयमादित्यो न वेद यस्यादित्यः शरीरम्' इत्यादिश्रुतः 'येऽप्यन्यदेवता भक्ता यजन्ते श्रद्धयान्विताः । तेऽपि मामेव कौन्तेय यजन्त्यविधिपूर्वकम् ॥' (भ. गी. ९।२३) इत्यादिस्मृतेश्च । तथा च परमात्मानमेवादित्यरूपं स्वसंस्थमादित्यादिदेवता मधुविद्ययोपासिष्यत इति नासंभवः । एवं विद्यान्तरंष्वपि बोध्यम् । न चैवमपि मधुविद्यायां परमात्मोपासनेति कथमवधृतमिति चेत् 'तदंतद्ब्रह्मापूर्वमनपरम्' इत्यादेः 'अयमात्मा ब्रह्म सर्वानुभूः' इत्यन्ताद्वाक्यशेषादित्येवेहि । जैमिनेरधिकारप्रतिषेधस्तु छान्दोग्यीयतृतीयप्रपाठकस्थमधुविद्यादिपरः । तस्यां तत्तद्देवताभावफलश्रवणेन ब्रह्मलिङ्गाभावेन ब्रह्मोपासनापरत्वकल्पना-

(१) बृउ. २।५।५; शब्रा. १।४।५।५।६; विज्ञान. १।३।३१ अयमादित्यः ( अयं वा आदित्यः ).

नौचित्यात् । अन्यथा देवतामात्रोपासनोच्छेदप्रसङ्गाच्चेति बोध्यम् । पूर्वमूत्रस्य द्वितीयव्याख्यानस्वीकारो यैः क्रियते, तैर्देवतानामचेतनत्वेऽप्येवमिदं सूत्रं योजनीयम् ।

विज्ञान. १।३।३३

इमा दिशः सर्वेषां भूतानां मधु । आसां दिशाः सर्वाणि भूतानि मधु । यश्चायमासु दिक्षु तेजोमयोऽमृतमयः पुरुषो यश्चायमध्यात्मं श्रौत्रः प्रातिश्रुत्कस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

तथा दिशो मधु । दिशां यद्यपि श्रौत्रमध्यात्मं, शब्द-प्रतिश्रवणवेद्यायां तु विशेषतः सनिहितो भवतीति अध्यात्मं प्रातिश्रुत्कः — प्रातिश्रुत्कायां प्रतिश्रवणवेद्यायां भवः प्रातिश्रुत्कः ।

शंकर.

अयं चन्द्रः सर्वेषां भूतानां मधु । अस्य चन्द्रस्य सर्वाणि भूतानि मधु । यश्चायमस्मिन् चन्द्रे तेजोमयोऽमृतमयः पुरुषो यश्चायमध्यात्मं मानसस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

तथा चन्द्रः, अध्यात्मं मानसः ।

शंकर.

इयं विशुत्सर्वेषां भूतानां मधु । अस्यै विशुतः सर्वाणि भूतानि मधु । यश्चायमस्यां विशुति तेजोमयोऽमृतमयः पुरुषो यश्चायमध्यात्मं तैजसस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) तथा विशुत्, त्वक्तेजमि भवः तैजसः अध्यात्मम् ।

शंकर.

( २ ) अस्यै अस्या इत्यर्थः । तैजसः कौशेयतेजःसंबन्धीत्यर्थः ।

रंग.

अयं स्तनयितुः सर्वेषां भूतानां मधु । अस्य स्तनयित्नोः सर्वाणि भूतानि मधु । यश्चायमस्मिन्स्तनयित्नौ तेजोमयोऽमृतमयः पुरुषो यश्चायमध्यात्मं शाब्दः सौवरस्तेजोमयोऽमृत-

(१) बृउ. २।५।६; शब्रा. १।४।५।५।८.

(२) बृउ. २।५।७; शब्रा. १।४।५।५।७.

(३) बृउ. २।५।८; शब्रा. १।४।५।५।९.

(४) बृउ. २।५।९; शब्रा. १।४।५।५।१०.

मयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) तथा स्तनयितुः । शब्दे भवः शाब्दः अध्यात्मं यद्यपि, तथापि स्वरे विशेषतो भवतीति सौवरः अध्यात्मम् । शंकर.

( २ ) शाब्दो वागिन्द्रियोच्चार्यमाणशब्दान्तर्यामी । तस्यैव विशेषणं सौवर इति । स्वरे भवः सौवरः । द्वारादित्वादैजागमः । अत्र शब्दस्याद्रव्यत्वेन शरीरत्वासंभवात्तद्गुणकद्रव्यनिष्ठतया वा तदुक्तिर्द्रव्या । प्रमाणबलाद्द्रव्यस्यापि शब्दस्य द्रव्यत्वधटितशरीरत्वाभावे परमात्माश्रयत्वेन प्रकारान्तरेण शरीरत्वोक्तौ न दोष इति द्रष्टव्यम् । रंग.

अयमाकाशः सर्वेषां भूतानां मधु । अस्य आकाशस्य सर्वाणि भूतानि मधु । यश्चायमस्मिन्नाकाशे तेजोमयोऽमृतमयः पुरुषो यश्चायमध्यात्मं हृद्याकाशस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

तथा आकाशः, अध्यात्म हृद्याकाशः ।

शंकर.

अयं धर्मः सर्वेषां भूतानां मधु । अस्य धर्मस्य सर्वाणि भूतानि मधु । यश्चायमस्मिन्धर्मे तेजोमयोऽमृतमयः पुरुषो यश्चायमध्यात्मं धर्मस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) आकाशान्ताः पृथिव्यादयो भूतगणाः देवतागणाश्च कार्यकरणसंघातात्मानः उपकुर्वन्तो मधु भवन्ति प्रतिशरीरिणमित्युक्तम् । येन ते प्रयुक्ताः शरीरिभिः संबध्यमाना मधुत्वेनोपकुर्वन्ति, तत् वक्तव्यमिति इदमारभ्यते—अयं धर्मः ' अयम् ' इति अप्रत्यक्षोऽपि धर्मः कार्येण तत्प्रयुक्तेन प्रत्यक्षेण व्यपदिश्यते—अयं धर्मः इति—प्रत्यक्षवत् । धर्मश्च व्याख्यातः श्रुतिस्मृतिलक्षणः, क्षत्रादीनामपि नियन्ता, जगतो वैचित्र्यकृत् पृथिव्यादीनां परिणामहेतुत्वात्, प्राणिभिरनुष्ठीयमानरूपश्च । तेन च ' अयं धर्मः ' इति प्रत्यक्षेण व्यपदेशः । सत्यधर्मयोश्च

अभेदेन निर्देशः कृतः शास्त्राचारलक्षणयोः । इह तु भेदेन व्यपदेश एकत्वे सत्यपि, दृष्टादृष्टभेदरूपेण कार्यारम्भकत्वात् । यस्तु अदृष्टः अपूर्वाख्यो धर्मः, स सामान्यविशेषात्मना अदृष्टेन रूपेण कार्यमारभते—सामान्यरूपेण पृथिव्यादीनां प्रयोक्ता भवति, विशेषरूपेण च अध्यात्मं कार्यकरणसंघातस्य । तत्र पृथिव्यादीनां प्रयोक्तरि—यश्चायमस्मिन्धर्मे तेजोमयः । तथा अध्यात्मं कार्यकरणसंघातकर्तरि धर्मे भवो धर्मः ।

शंकर.

( २ ) धर्मः श्रुतिस्मृतिप्रसिद्धो ज्योतिष्टोमादिलक्षणो धर्मः । धर्मस्तु तत्फलभूतमुखदुःखादिलक्षणः ।

रंग.

इदं सत्यं सर्वेषां भूतानां मधु । अस्य सत्यस्य सर्वाणि भूतानि मधु । यश्चायमस्मिन्सत्ये तेजोमयोऽमृतमयः पुरुषो यश्चायमध्यात्मं सत्यस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) तथा दृष्टेनानुष्ठीयमानेन आचाररूपेण सत्याख्यो भवति, स एव धर्मः । सोऽपि द्विप्रकार एव सामान्यविशेषात्मरूपेण—सामान्यरूपः पृथिव्यादिसमवेतः, विशेषरूपः कार्यकरणसंघातसमवेतः । तत्र पृथिव्यादिसमवेते वर्तमानक्रियारूपे सत्ये, तथा अध्यात्मं कार्यकरणसंघातसमवेते सत्ये, भवः सत्यः—' सत्येन वायुरावाति ' इति श्रुत्यन्तरात् ।

शंकर.

( २ ) सत्यं सत्यवचनं सत्यं तत्फलभूतं मुखदुःखादिलक्षणम् ।

रंग.

इदं मानुषं सर्वेषां भूतानां मधु । अस्य मानुषस्य सर्वाणि भूतानि मधु । यश्चायमस्मिन्मानुषे तेजोमयोऽमृतमयः पुरुषो यश्चायमध्यात्मं मानुषस्तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) धर्मसत्याभ्यां प्रयुक्तोऽयं कार्यकरणसंघातविशेषः, स येन जातिविशेषेण संयुक्तो भवति, स

(१) बृउ. २।५।१०; शब्रा. १४।५।५।४.

(२) बृउ. २।५।११; शब्रा. १४।५।५।११.

(१) बृउ. २।५।१२; शब्रा. १४।५।५।१२.

(२) बृउ. २।५।१३; शब्रा. १४।५।५।१३.

जातिविशेषो मानुषादिः । तत्र मानुषादिजातिविशिष्टा एव सर्वे प्राणिनिकायाः परस्परपकार्योपकारकभावेन वर्तमाना दृश्यन्ते । अतो मानुषादिजातिरपि सर्वेषां भूतानां मधु । तत्र मानुषादिजातिरपि बाह्या आध्यात्मिकी चेति उभयथा निर्देशभाक् भवति । शंकर.

( २ ) मानुषं मनुष्यप्रसिद्धम् । अधिदैवतमग्नीन्द्रादिरूपं सर्वेषां मध्वित्यर्थः । अध्यात्मं मानुष इत्यत्र मनुष्यशब्दो मुख्यमनुष्यपरो द्रष्टव्यः । रंग.

अयमात्मा सर्वेषां भूतानां मधु । अस्यात्मनः सर्वाणि भूतानि मधु । यश्चायमस्मिन्नात्मनि तेजोमयोऽमृतमयः पुरुषो यश्चायमात्मा तेजोमयोऽमृतमयः पुरुषोऽयमेव स योऽयमात्मा । इदममृतमिदं ब्रह्मेदं सर्वम् ॥

( १ ) यस्तु कार्यकरणसंघातो मानुषादिजातिविशिष्टः, सोऽयमात्मा सर्वेषां भूतानां मधु । ननु अयं शारीरशब्देन निर्दिष्टः पृथिवीपर्याय एव — न, पार्थिवशस्यैव तत्र ग्रहणात् । इह तु सर्वात्मा प्रत्यस्तमिताध्यात्माधिभूताधिदैवादिसर्वविशेषः सर्वभूतदेवतागणविशिष्टः कार्यकरणसंघातः सः ‘ अयमात्मा ’ इत्युच्यते । तस्मिन् अस्मिन् आत्मनि तेजोमयोऽमृतमयः पुरुषः अमूर्तरसः सर्वात्मको निर्दिश्यते । एकदेशेन तु पृथिव्यादिषु निर्दिष्टः, अत्र अध्यात्मविशेषाभावात् सः न निर्दिश्यते । यस्तु परिशिष्टो विज्ञानमयः—तदर्थोऽयं देहलिङ्गसंघात आत्मा —सः ‘ यश्चायमात्मा ’ इत्युच्यते । शंकर.

( २ ) एवमध्यात्माधिदैवतभेदभिन्नसर्वाचेतनान्तर्यामित्वं तद्द्वारा सर्वाचेतनवैलक्षण्यं प्रतिपाद्य चेतनान्तर्यामित्वमुखेन सर्वचेतनवैलक्षण्यं च प्रतिपादयति—अयमात्मा प्रत्यगात्मेत्यर्थः । शिष्टं पूर्ववत् । यश्चायमस्मिन्नात्मनि तेजोमयोऽमृतमयः पुरुषः सर्वेषु यश्चायं तेजोमयोऽमृतमयः पुरुष इति निर्दिष्टः सोऽस्मिन्नवस्थितोऽन्तर्यामीत्यर्थः । सोऽपि क इत्यत्राऽऽह—यश्चायमात्मा तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेदं सर्वं पूर्ववदर्थः । रंग.

( १ ) बृउ. २।५।१४; शब्रा. १।४।५।१४; मध्व. यश्चायमात्मा ( यश्चायमध्यात्ममात्मा ) .

स वा अयमात्मा सर्वेषां भूतानामधिपतिः सर्वेषां भूतानां राजा । तद्यथा रथनाभौ च रथनेमौ चाराः सर्वे समर्पिताः । एवमेवास्मिन्नात्मनि सर्वाणि भूतानि सर्वे देवाः सर्वे लोकाः सर्वे प्राणाः सर्वे एत आत्मानः समर्पिताः ॥

( १ ) यस्मिन्नात्मनि, परिशिष्टो विज्ञानमयः अन्त्ये पर्याये, प्रवेशितः, सोऽयमात्मा । तस्मिन् अविद्याकृतकार्यकरणसंघातोपाधिविशिष्टे ब्रह्मविद्यया परमार्थात्मनि प्रवेशिते, स एवमुक्तः अनन्तरोऽज्ञाहः कृत्स्नः प्रज्ञानघनभूतः, स वै—स एव अयमात्मा अव्यवहितपूर्वपर्याये ‘ तेजोमयः ’ इत्यादिना निर्दिष्टो विज्ञानात्मा विद्वान्, सर्वेषां भूतानामयमात्मा—सर्वरूपायः—सर्वेषां भूतानामधिपतिः सर्वभूतानां स्वतन्त्रः—न कुमारमात्यवत्—किं तर्हि सर्वेषां भूतानां राजा, राजत्वविशेषणं ‘ अधिपतिः ’ इति—भवति कश्चित् राजोचितवृत्तिमाश्रित्य राजा, न तु अधिपतिः, अतो विशिनष्टि अधिपतिरिति । एवं सर्वभूतात्मा विद्वान् ब्रह्मवित् मुक्तो भवति । यदुक्तम्—‘ ब्रह्मविद्यया सर्वं भविष्यन्तो मनुष्या मन्यन्ते, किमु तद्ब्रह्मावेद्यस्मात्तत्सर्वमभवत् ’ इतीदं, तत् व्याख्यातं एवं आत्मानमेव सर्वात्मत्वेन आचार्यागमाभ्यां श्रुत्वा, मत्वा तर्कतः, विज्ञाय साक्षात् एवं, यथा मधुब्राह्मणे दर्शितं तथा—तस्मात् ब्रह्मविज्ञानात् एवंलक्षणात् पूर्वमपि, ब्रह्मैव सत् अविद्यया अब्रह्म आसीत्, सर्वमेव च सत् असर्वमासीत्—तां तु अविद्यां अस्माद्विज्ञानान्तिरस्कृत्य ब्रह्मवित् ब्रह्मैव सन् ब्रह्माभवत्, सर्वः सः सर्वमभवत् । परिसमाप्तः शास्त्रार्थः, यदर्थः प्रस्तुतः । तस्मिन् एतस्मिन् सर्वात्मभूते ब्रह्मविदि सर्वात्मनि सर्वे जगत्समर्पितमित्येतस्मिन्नर्थे दृष्टान्त उपादीयते—तद्यथा रथनाभौ च रथनेमौ चाराः सर्वे समर्पिता इति, प्रसिद्धोऽर्थः, एवमेव अस्मिन् आत्मनि परमात्मभूते ब्रह्मविदि सर्वाणि भूतानि ब्रह्मादिस्तम्भपर्यन्तानि सर्वे देवाः अग्न्यादयः सर्वे लोकाः

( १ ) बृउ. २।५।१५; शब्रा. १।४।५।१५ सर्वाणि... प्राणाः (सर्वे प्राणाः सर्वे लोकाः सर्वे देवाः सर्वाणि भूतानि); भास्कर. ३।२।१२ (सर्वाणि भूतानि सर्वे एवाऽऽत्मानः समर्पिताः) एतावदेव.



भूरादयः सर्वे प्राणाः वागादयः सर्वे एत आत्मानो जल-  
चन्द्रवत् प्रतिशरीरानुप्रवेशिनः अविद्याकल्पिताः । सर्वे  
जगत् अस्मिन्समर्पितम् । यदुक्तं, ब्रह्मवित् वामदेवः  
प्रतिपदे -- अहं मनुरभवं सूर्यश्चेति, स एष सर्वात्म-  
भावो व्याख्यातः । स एष विद्वान् ब्रह्मवित् सर्वोपाधिः  
सर्वात्मा सर्वो भवति । निरुपाधिः निरुपाख्यः अनन्तरः  
अवाह्यः कृत्स्नः प्रज्ञानघनः अजोऽजरोऽमृतोऽभयोऽचलः  
नेति नेत्यस्थूलोऽनणुरित्येवंविशेषणः भवति ।

शंकर.

( २ ) ' भेदादिति चेन्न प्रत्येकमतद्वचनात् ' —  
'सर्वाणि भूतानि सर्व एवाऽऽत्मानः समर्पिताः' इति मूर्ता-  
मूर्तेन बाह्यप्रपञ्चेन नेमिस्थानीयेन परिवेष्टितानां नेम्यव-  
स्थानीयानां विज्ञानात्मानमन्तरतमे परमात्मनि रथचक्र-  
नाभिस्थानीये समर्पणाद्भेदो गम्यते । अतो न भेदाद्भो-  
ग्यभोक्त्राकारबहुपास्यमिति चेन्न । प्रत्येकमतद्वचनात् ।  
प्रत्युपाधिभेदवचनाभावादित्यर्थः । अध्यात्ममधिदैवतं  
च ये विज्ञानात्मानस्तेषां सर्वेषामचेतनानां च भूत-  
भौतिकानां च यत्रैकीभावः स एव परमात्मा ध्येयत्वेनोप-  
दिश्यते मधुविद्यायां ' यश्चायमस्यां पृथिव्यां तेजोमयोऽ-  
मृतमयः पुरुषो यश्चायमध्यात्मं शरीरः तेजोमयोऽमृत-  
मयः पुरुषोऽयमेव स योऽयमात्मा ' इत्यादिना ।

भास्कर. ३।२।१२

( ३ ) इयता प्रपञ्चेन प्रतिपादितश्चैवनाचेतनविल-  
क्षण आत्मा सर्वेषां भूतानाम् । अधिपतिशब्दः शेषिणि  
रूढ इति व्यासार्थः प्रथमसूत्रे प्रतिपादितत्वात् । राजा  
नियन्ता । रथनाभिर्नाम रथचक्रस्य मध्यवर्ति सरन्ध्रं काष्ठं  
नेमिर्नाम बाह्यं बलयाकारं काष्ठम् । एतयोस्तु मध्यवर्ति-  
दारुशलाका अरा यथा नाभिनेम्याश्रिता एवं देव-  
लोकप्राणजीवाः परमात्माश्रिता इत्यर्थः । चेतनाचेतनः  
सर्वोऽपि प्रपञ्चस्तदाश्रित इति यावत् । रंग.

इदं वै तन्मधु दध्यङ्ङाथर्वणोऽश्विभ्यामुवाच ।  
तदेतदपिः पश्यन्नवोचत् । तद्वां नरा सनये द॒स  
उग्रमाविष्कृणोमि तन्यतुर्न वृष्टम् । दध्यङ्ङ ह  
यन्मध्वाथर्वणो वामश्वस्य शीर्ष्णां प्रयदीमुवाचेति ॥

(१) बृउ. २।५।१६; शब्रा. १।४।५।१६ रंग.  
दध्यङ्ङ ह यन्मध्वाथर्वणो ( दध्यङ्ङाथर्वणो ह ).

( १ ) परिसमाप्ता ब्रह्मविद्या अमृतत्वसाधनभूता,  
यां मैत्रयी पृष्टवती भर्नारं ' यदेव भगवानमृतत्व-  
साधनं वेद तदेव मे ब्रूहि ' इति । एतस्या ब्रह्मविद्यायाः  
स्तुत्यर्था इयमाख्यायिका आनीता । तस्या आख्यायि-  
कायाः संक्षेपतोऽर्थप्रकाशनार्थावेतौ मन्त्रौ भवतः ।  
एवं हि मन्त्रब्राह्मणाभ्यां स्तुतत्वात् अमृतत्वसर्वप्राप्ति-  
साधनत्वं ब्रह्मविद्यायाः प्रकटीकृतं राजमार्गमुपनीतं  
भवति—यथा आदित्यः उद्यन् शर्वरं तमोऽपनय-  
तीति—तद्वत् । अपि च एवं स्तुता ब्रह्मविद्या—या  
इन्द्ररक्षिता सा दुष्प्रापा देवैरपि । यस्मात् अश्विभ्या-  
मपि देवभिषग्भ्यां इन्द्ररक्षिता विद्या महता आयासेन  
प्राप्ता । ब्राह्मणस्य शिरदिष्ठत्वा अश्व्यं शिरः प्रतिसंधाय,  
तस्मिन्निन्द्रेण छिन्ने पुनः स्वशिर एव प्रतिसंधाय, तेन  
ब्राह्मणस्य स्वशिरसैव उक्ता अशेषा ब्रह्मविद्या श्रुता ।  
यस्मात् ततः परतरं किञ्चित्पुरुषार्थसाधनं न भूतं न  
भावि वा, कुत एव वर्तमानम्—इति नातः परा स्तुति-  
रस्ति । अपि चैवं स्तूयते ब्रह्मविद्या—सर्वपुरुषार्थानां  
कर्म हि साधनमिति लोके प्रसिद्धम् । तच्च कर्म वित्त-  
साध्यं, तेन आशाऽपि नास्त्यमृतत्वस्य । तदिदममृतत्वं  
केवलया आत्मविद्यया कर्ननिरपेक्षया प्राप्यते । यस्मात्  
कर्मप्रकरणे वक्तुं प्राप्ताऽपि सती प्रवर्गप्रकरणे, कर्मप्रक-  
रणानुत्तीर्णं कर्मणा विरुद्धत्वात् केवलसंन्याससहिता अभि-  
हिता अमृतत्वसाधनाय, तस्मात् नातः परं पुरुषार्थसा-  
धनमस्ति । अपि च एवं स्तुता ब्रह्मविद्या—सर्वो हि  
लोको द्वन्द्वारामः, ' स वै नैव रेमे तस्मादेकाकी न  
रमते ' इति श्रुतेः । याज्ञवल्क्यो लोकसाधारणोऽपि सन्  
आत्मज्ञानवलात् भार्यापुत्रवित्तादिसंसाररतिं परित्यज्य  
प्रज्ञानतृप्त आत्मरतिर्बभूव । अपि च एवं स्तुता ब्रह्म-  
विद्या—यस्मात् याज्ञवल्क्येन संसारमार्गात् व्युत्तिष्ठताऽपि  
प्रियायै भार्यायै प्रीत्यर्थमेव अभिहिता, ' प्रियं भाषस  
एह्यास्व ' इति लिङ्गात् ।

तत्र इयं स्तुत्यर्था आख्यायिकेत्यवोचाम । का  
पुनः सा आख्यायिकेति उच्यते—इदमित्यनन्तरनि-  
र्दिष्टं व्यपदिशति, बुद्धौ संनिहितत्वात् । वैशब्दः  
स्मरणार्थः । तदित्याख्यायिकानिर्वृत्तं प्रकरणान्तराभि-  
हितं परोक्षं वै—शब्देन स्मारयन् इह व्यपदिशति । यत्

प्रवर्ग्यप्रकरणे सूचितं, न आविष्कृतं मधु, तदिदं मधु इह अनन्तरं निर्दिष्टम्—‘इयं पृथिवी’ इत्यादिना । कथं तत्र प्रकरणान्तरे सूचितम्—‘दध्यङ् ह वा आभ्यामाथर्वणो मधु नाम ब्राह्मणमुवाच । तदेनयोः प्रियं धाम तदेवैनयोरेतेनोपगच्छति । स होवाचेन्द्रेण वा उक्तोऽस्म्येतच्चेदन्यस्मा अनुब्रूयास्तत एव ते शिरश्छिन्त्यामिति । तस्माद्वै त्रिभेमि यद्वै मे स शिरो न छिन्त्यात्तद्वामुपनेष्य इति । तौ होचतुरावां त्वा तस्मात्त्वास्यावहे इति । कथं मा त्रास्येथे इति । यदा नावुपनेष्यसे । अथ ते शिरश्छित्त्वाऽन्यत्राहुत्योपनिधास्यावः । अथाश्वस्य शिर आहुत्य तत्ते प्रतिधास्यावः । तेन नावनुवक्ष्यसि । स यदा नावनुवक्ष्यसि । अथ ते तदिन्द्रः शिरश्छेत्स्यति । अथ ते स्वं शिर आहुत्य तत्ते प्रतिधास्याव इति । तथेति तौ होपनिन्ये । तौ यदोपनिन्ये । अथाश्व शिरश्छित्त्वा अन्यत्रोपनिदधतुः । अथाश्वस्य शिर आहुत्य तद्धास्य प्रतिदधतुः । तेन हाभ्यामनुवाच । स यदाभ्यामनुवाच अथास्य तदिन्द्रः शिरश्छिच्छेद । अथास्य स्वं शिर आहुत्य तद्धास्य प्रतिदधतुरिति । यावन्तु प्रवर्ग्यकर्माङ्गभूतं मधु, तावदेव तत्रामिहितम् । न तु कक्ष्यमात्मज्ञानाख्यम् । तत्र या आख्यायिका अभिहिता, सैह स्तुत्यर्था प्रदर्श्यते । इदं वै तन्मधु दध्यङ्गाथर्वणः अनेन प्रपञ्चेन अश्विभ्यामुवाच । तदेतदपिः — तदेतत्कर्म, ऋषिः मन्त्रः, पश्यन् उपलभमानः, अत्रोचत् उक्तवान् । कथम् ? तत् दंसः इति व्यवहितेन संबन्धः, दंस इति कर्मणो नामधेयम् । तच्च दंसः किंविशिष्टम् ? उग्रं क्रूरं, वां युवयोः, हे नरा नराकारावश्विनौ । तच्च कर्म किंनिमित्तम् ? सनये लाभाय । लाभलुब्धो हि लोकेऽपि क्रूरं कर्म आचरति, तथैव एतावुपलभ्येते यथा लोके । तत् आविः प्रकाशं कृणोमि करोमि, यत् रहसि भवद्भ्यां कृतम् । किमिवेत्युच्यते — तन्यतुः पर्जन्यः, न इव । नकारस्तु उपरिष्टादुपचारः उपमार्थीयो वेदे, न प्रतिषेधार्थः — यथा ‘अश्वं न’ अश्वमिवेति यद्वत् । तन्यतुरिव वृष्टिं यथा पर्जन्यो वृष्टिं प्रकाशयति स्तनयित्वादिशब्दैः, तद्वत् अहं युवयोः क्रूरं कर्म आविष्कृतोमीति संबन्धः । ननु अश्विनोः स्तुत्यर्थौ कथमिमौ मन्त्रौ स्याताम् ? निन्दावचनौ हीमौ—नैष दोषः । स्तुति-

रेवैषा, न निन्दावचनौ । यस्मात् ईदृशमप्यतिक्रूरं कर्म कुर्वतोयुवयोः न लोम च मीयत इति — न चान्यकिंचिद्धीयत एवेति — स्तुतावैतौ भवतः । निन्दां प्रशंसां हि लौकिकाः स्मरन्ति । तथा प्रशंसारूपा च निन्दा लोके प्रसिद्धा । दध्यङ्नाम आथर्वणः । हेत्यनर्थको निपातः । यन्मधु कक्ष्यं आत्मज्ञानलक्षणं आथर्वणः वां युवाभ्यां अश्वस्य शीर्ष्णां शिरसा, प्र यत् ई उवाच— यत्प्रोवाच मधु । ईमित्यनर्थको निपातः ।

शंकर.

( २ ) तदेतदश्विनोर्वृत्तान्तं योगसाक्षात्कारेण पश्यन् कश्चिदपिरश्विनौ प्रत्युवाच ।

\* रंग.

ईदं वै तन्मधु दध्यङ्गाथर्वणोऽश्विभ्यामुवाच । तदेतदपिः पश्यन्नवोचत् । आथर्वणायाश्विनौ दधीचेऽद्वयं ५ शिरः प्रत्यैरयतम् । स वां मधु प्रवोचद्वृत्तायन्त्वाष्ट्रं यद्विज्ञावपि कक्ष्यं वामिति ॥

इदं वै तन्मध्वित्यादि पूर्ववत् मन्त्रान्तरप्रदर्शनार्थम् । तथा अन्यो मन्त्रः तामेव आख्यायिकामनुसरति स्म । आथर्वणो दध्यङ्नाम—आथर्वणोऽन्यो विद्यत इत्यतो विशिनष्टि—दध्यङ्नाम आथर्वणः, तस्यै दधीचे आथर्वणाव, हे अश्विनाविति मन्त्रदृशो वचनम् । अद्वयं अश्वस्य स्वभूतं शिरः, ब्राह्मणस्य शिरसि च्छिन्ने अश्वस्य शिरश्छित्त्वा ईदृशमतिक्रूरं कर्म कृत्वा अद्वयं शिरः ब्राह्मणं प्रति ऐरयतं गमितवन्तौ, युवाम् । स च आथर्वणः वां युवाभ्यां तन्मधु प्रवोचत्, यत्पूर्वं प्रतिज्ञातम् — वक्ष्यामीति । स किमर्थमेवं जीवितसंदेहमारुह्य प्रवोचदित्युच्यते — ऋतायन् यत्पूर्वं प्रतिज्ञातं सत्यं तत्परिपालयितुमिच्छन् । जीवितादपि हि सत्यधर्मपरिपालना गुरुतरेत्येतस्य लिङ्गमेतत् । किं तन्मधु प्रवोचदित्युच्यते — त्वाष्ट्रं, त्वष्टा आदित्यः, तस्य संबन्धि यज्ञस्य शिरश्छिन्नं त्वष्ट्रा अभवत्, तत्प्रतिसंधानार्थं प्रवर्ग्यकर्म, तत्र प्रवर्ग्यकर्माङ्गभूतं यद्विज्ञानं तत् त्वाष्ट्रं मधु—यज्ञस्य

\* शेषं शंकरवत् ।

( १ ) बृड. २।५।१७; शब्रा. १४।५।१७ याश्विनौ ( याश्विना ); रंग. याश्विनौ ( याश्विना )ऽद्वयं (ऽद्विवयं); मध्व. शब्रावत्.

शिरश्छेदनप्रतिसंधानादिविषयं दर्शनं तत्त्वाष्ट्रं यन्मधु ।  
हे दसौ दस्त्राविति परबलानामुपक्षपयितारौ शत्रूणां हिंसि-  
तारौ । अपि च न केवलं त्वाष्ट्रमेव मधु कर्मसंबन्धि  
युवाभ्यामवोचत् । अपि च कक्ष्यं गोप्यं रहस्यं परमात्म-  
संबन्धि यद्विज्ञानं मधु मधुब्राह्मणेनोक्तं अध्यायद्वयप्र-  
काशितं, तच्च वां युवाभ्यां प्रवोचदित्यनुवर्तते ।

\* शंकर.

इदं वै तन्मधु दध्यङ्कडाथर्वणोऽश्विभ्यामुवाच ।  
तदेतद्वपिः पश्यन्नवोचत् । पुरश्चक्रे द्विपदः  
पुरश्चक्रे चतुष्पदः । पुरः स पक्षी भूत्वा पुरः  
पुरुष आविशदिति । स वा अयं पुरुषः सर्वासु  
पूर्णं पुरिशयः । नैनेन किंचनानावृतम् । नैनेन  
किंचनासंवृतम् ॥

( १ ) इदं वै तन्मध्विति पूर्ववत् । उक्तौ द्वौ  
मन्त्रौ प्रवर्ग्यसंबन्ध्याख्यायिकोपमहर्तारौ । द्वयोः प्रवर्ग्य-  
कर्मार्थयोः अध्याययोरर्थ आख्यायिकाभूताभ्यां मन्त्राभ्यां  
प्रकाशितः । ब्रह्मविद्यार्थयोस्त्वध्याययोरर्थ उत्तराभ्यामृग्भ्यां  
प्रकाशयितव्य इत्यतः प्रवर्तते । यत् कक्ष्यं च मधु उक्त-  
वानाथर्वणो युवाभ्यामित्युक्तम् — किं पुनस्तन्मध्वित्यु-  
च्यते — पुरश्चक्रे, पुरः पुराणि शरीराणि — यत  
इयमव्याकृतव्याकरणप्रक्रिया — स परमेश्वरो नामरूपे  
अव्याकृते व्याकुर्वाणः प्रथमं भूरादीन् लोकान्सृष्ट्वा,  
चक्रे कृतवान्, द्विपदः द्विपादुपलक्षितानि मनुष्य-  
शरीराणि पक्षिशरीराणि । तथा पुरः शरीराणि चक्रे  
चतुष्पदः चतुष्पादुपलक्षितानि पशुशरीराणि । पुरः पुर-  
स्तात्, स ईश्वरः पक्षी लिङ्गशरीरं भूत्वा पुरः शरी-  
राणि—पुरुष आविशदित्यस्यार्थमाचष्टे श्रुतिः — स  
वा अयं पुरुषः सर्वासु पूर्णं सर्वशरीरेषु पुरिशयः, पुरि  
शेत इति पुरिशयः सन् पुरुष इत्युच्यते । न एनेन  
अनेन किंचन किंचिदपि अनावृतं अनाच्छादितम् ।  
तथा न एनेन किंचनासंवृतं अन्तरननुप्रवेशितम्—  
बाह्यभूतेनान्तर्भूतेन च न अनावृतम् । एवं स एव

\* रंगस्य शंकरव्याख्यायः ।

( १ ) बृउ. २।५।१८; शब्रा. १।४।५।१८; ब्रशंकर.  
१।३।१४, ३।२।२१; भास्कर. ३।२।२२; रंग. पुरः पुरुष  
( पुरुष ); बलभ. १।१।११ ( पृ. १८८ ).

नामरूपात्मना अन्तर्बहिर्भवेन कार्यकरणरूपेण व्यव-  
स्थितः । पुरश्चक्रे इत्यादिमन्त्रः संक्षेपत आत्मैकत्वमा-  
चष्टे इत्यर्थः ।

शंकर.

( २ ) द्विपदः पुरश्चक्रे पुरः पुराणि । पूःशब्दोऽयं  
द्वितीयावहुवचनान्तः । द्विपादपुराणि चतुष्पादपुराणि च  
चक्रे इत्यर्थः । देवमनुष्यरश्वादिशरीरं सृष्ट्वा पुरः  
पुरस्तात्परमात्मा पक्षी भूत्वा संसारहेतुभूतकर्मावृतो भूत्वा  
संसारी जीवशरीरको भूत्वेति यावत् । परमात्मनस्तु  
अद्वारककर्मसंबन्धमावात्सृष्टानि सर्वाणि पुराणि जीव-  
शरीरकः परमात्मा प्रविष्ट इत्यर्थः । तमिमं मन्त्रं श्रुति-  
रेव व्याचष्टे — स वेति । सर्वासु पूर्णं सर्वशरीरेषु वर्त-  
मानः सोऽयं पुरिसंज्ञे शरीरेऽस्मिन् शयनात्पुरुषो हरिः ।  
शकारस्य पकारोऽयं व्यत्ययेन प्रयुज्यत इत्युक्तरीत्या पुरि  
शयनात्पुरुष इत्यर्थः । अनावृतं वह्निनावृतमित्यर्थः ।  
असंवृतमन्तरसंवृतमित्यर्थः । अन्तर्बहिर्वाव्याप्तं किमपि  
नास्तीत्यर्थः ।

रंग.

इदं वै तन्मधु दध्यङ्कडाथर्वणोऽश्विभ्यामुवाच ।  
तदेतद्वपिः पश्यन्नवोचत् । रूपं रूपं प्रतिरूपो  
बभूव तदस्य रूपं प्रतिचक्षणाय । इन्द्रो मायाभिः  
पुरुष रूप ईयते युक्ता ह्यस्य हरयः शता दशेति ।  
अयं वै हरयोऽयं वै दश च सहस्राणि बहूनि  
चानन्तानि च । तदेतद्ब्रह्मापूर्वमनपरमनन्तरम-

( १ ) बृउ. २।५।१९; शब्रा. १।४।५।१९; ब्रशंकर.  
१।१।४ ( पृ. ४८, ६४, ७४ ), १।१।२९, २।३।१७,  
३।२।१४, २१, ३०, ३६; भास्कर. १।१।२९, २।१।१४,  
३।२।१५; रंग. दश च+ ( शतानि ) चानन्तानि च  
( चानन्तानि ); रामानुज. १।१।१ ( पृ. ६, १०२ ),  
१।१।४ ( पृ. १५५, १६१, १६७ ), २।१।१५ ( पृ.  
४२३ ), २।१।२१, २।३।४२, ४५, ४।४।४; निबार्क.  
२।१।२०; ब्रमध्व. १।१।७, २।३।५०, ३।२।१२ सहस्राणि  
+ ( च ); श्रीकण्ठ. २।१।२१, २।३।४२, ४।४।२२;  
श्रीकर. १।२।८, २।१।२१, २३, ३०, २।३।२५, ३०,  
४०, ४३, ३।१।१, ३।२।२, २६, ३०, ३१, ३।३।३५,  
५१, ३।४।१, ४।१।३, ४।२।५, ४।४।४, २२; बलभ.  
१।१।२९; विज्ञान. १।३।३३, १।४।१४, २।१।२१;  
बलदेव. ३।२।१२, ४।१।५.

बाह्यम् । अयमात्मा ब्रह्म सर्वानुभूः । इत्यनु-  
शासनम् ॥

( १ ) इदं वै तन्मध्वित्यादि पूर्ववत् । रूपं रूपं  
प्रतिरूपो बभूव — रूपं रूपं प्रति प्रतिरूपः रूपान्तरं  
बभूवेत्यर्थः । प्रतिरूपोऽनुरूपो वा यादृक्संस्थानौ माता-  
पितरौ तत्संस्थानः तदनुरूप एव पुत्रो जायते । न  
हि चतुष्पदो द्विपाज्जायते, द्विपदो वा चतुष्पात् ।  
स एव हि परमेश्वरो नामरूपे व्याकुर्वाणः रूपं  
रूपं प्रतिरूपो बभूव । किमर्थं पुनः प्रतिरूपमा-  
गमनं तस्येत्युच्यते—तत् अस्य आत्मनः रूपं  
प्रतिचक्षणाय प्रतिख्यापनाय । यदि हि नामरूपे  
न व्याक्रियेते, तदा अस्य आत्मनो निरुपाधिक रूपं  
प्रज्ञानघनाख्यं न प्रतिख्यायेत । यदा पुनः कार्यकरणा-  
त्मना नामरूपे व्याकृते भवतः, तदा अस्य रूपं प्रति-  
ख्यायेत । इन्द्रः परमेश्वरः मायाभिः प्रज्ञाभिः नामरूप-  
भूतकृतमिथ्याभिमानैर्वा न तु परमार्थतः, पुरुरूपः बहु-  
रूपः, ईयते गम्यते—एकरूप एव प्रज्ञानघनः सन्  
अविद्याप्रज्ञाभिः । कस्मात्पुनः कारणात् ? युक्ताः रथ  
इव वाजिनः, स्वविषयप्रकाशनाय, हि यस्मात्, अस्य  
हरयः हरणात् इन्द्रियाणि, शता शतानि, दश च, प्राणि-  
भेदबाहुल्यात् शतानि दश च भवन्ति । तस्मात् इन्द्रिय-  
विषयबाहुल्यात् तत्प्रकाशनायैव च युक्तानि तानि न  
आत्मप्रकाशनाय । ‘ पराञ्चि खानि व्यतृणत्स्वयंभूः ’  
इति हि काठके । तस्मात् तैरेव विषयस्वरूपैरीयते, न  
प्रज्ञानघनैकरसेन स्वरूपेण । एवं तर्हि अन्यः परमेश्वरः  
अन्ये हरय इत्येवं प्राप्ते उच्यते—अयं वै हरयोऽयं वै  
दश च सहस्राणि बहूनि चानन्तानि च । प्राणिभेदस्य  
आनन्त्यात् । किं बहुना ? तदेतद्ब्रह्म य आत्मा, अपूर्वं  
नास्य कारणं पूर्वं विद्यत इत्यपूर्वं, नास्यापरं कार्यं विद्यत  
इत्यनपरं, नास्य जात्यन्तरमन्तराले विद्यत इत्यनन्तरं,  
तथा बहिरस्य न विद्यत इत्यबाह्यम् । किं पुनस्तत्  
निरन्तरं ब्रह्म ? अयमात्मा । कोऽसौ ? यः प्रत्यगात्मा  
द्रष्टा श्रोता मन्ता बोद्धा विज्ञाता सर्वानुभूः—सर्वात्मना  
सर्वमनुभवतीति सर्वानुभूः—इत्येतदनुशासनं सर्ववेदा-  
न्तोपदेशः । एष सर्ववेदान्तानामुपसंहृतोऽर्थः । एतदमृत-  
मभयम् । परिसमाप्तश्च शास्त्रार्थः । शंकर,

( २ ) मीयते परिच्छिद्यते अनयेति प्रज्ञेयते  
यथा ‘ इन्द्रो मायाभिः ’ इति ।

भास्कर. २।१।१४ ( पृ. १०० )

( ३ ) मन्त्रान्तरप्रदशनार्थोऽयमारम्भः । रूपं  
रूपमिति । रूप्यते इति रूपं दृश्यं वस्तु । वीप्सायां  
द्वित्वम् । प्रतिवस्त्विति यावत् । प्रतिरूपः सदृशरूप  
इत्यर्थः । तत्तद्रूपसदृशतयाऽन्तर्यामितयाऽवस्थित इति  
यावत् । यद्वा । प्रतिरूपं प्रतिष्ठितं रूपमस्य तथोक्तः ।  
सर्वान्तर्यामीति फलितोऽर्थः । तदस्य रूपमिति ।  
चक्षिणो भावे ल्युट् । प्रतिचक्षणं व्यवहारः । व्यवहाराय  
यद्यवहर्तव्यमिति यावत् । तत्सर्वमस्य परमात्मनो रूपं  
शरीरमित्यर्थः । यद्वा । तत्तस्मादिति वाऽर्थः । यस्मा-  
दयं प्रतिरूपो बभूव तस्मादेव सर्वं तच्छरीरमित्यर्थः ।  
ननु शरीरसंबन्धस्य कर्माधीनत्वात्कर्मारब्धस्य व्यवहिय-  
माणप्रपञ्चस्य कथं तद्रूपत्वमित्याशङ्क्याऽऽह—इन्द्रो  
मायाभिरिति । इन्द्रः परमेश्वरः । इदि परमैश्वर्य इति हि  
धातुः । मायाभिः । ‘ माया वयुनं ज्ञानं ’ इति नैघण्टकाः ।  
मायाभिः संकल्परूपज्ञानैर्विचित्राश्चर्यकारित्वाज्ज्ञानरूप-  
त्वाच्च मायाशब्दितत्वं संकल्पस्योपपद्यते । पुरुरूपो  
बहुशरीरः स्वेच्छाग्रहीतानन्तदेह इति यावत् । ननु रूपं  
रूपं प्रतिरूपो बभूवेत्येतदयुक्तम् । अनन्तेषु ब्रह्मादि-  
स्तम्भपर्यन्तेषु रूपेष्वेकस्य परमात्मनस्तत्तदन्तर्वर्तितया  
अवस्थानासंभवादित्याशङ्क्याऽऽह — युक्ता ह्यस्येति ।  
शता शतानीत्यर्थः । सुपां सुलुगित्यादिनाऽऽकारादेशः ।  
अस्यानन्तप्रपञ्चस्य युक्ता योग्या इत्यर्थः । तदनुरूपसं-  
ख्याशालिनः शतानि दश हरयः शतानि दशानन्ता  
इति यावत् । अनन्ता हरयः । अन्तर्यामिविग्रहानन्त्याद-  
नन्ता हरय इत्युक्तिरिति द्रष्टव्यम् । अयमिति । अयमेक  
एव हरिः शतानि सहस्राणि बहूनि हरयो भवन्ति ।  
विचित्रशक्तेः परमात्मनः काऽनुपपत्तिरिति भावः । एव-  
मित्यता प्रबन्धन निर्दिष्टं ब्रह्मेत्युपसंहरति—तदेतद्ब्रह्मेति ।  
ब्रह्मशब्दितत्रिविधपरिच्छेदराहित्यमुपपादयति — अपू-  
र्वमनपरम् । पूर्वोत्तरकालशून्यं कालापरिच्छिन्नमित्यर्थः ।  
अनन्तरमबाह्यम् । देशपरिच्छेदशून्यमित्यर्थः । बाह्या-  
भ्यन्तरव्यवहारानर्हमिति भावः । सर्वोत्कृष्टत्वलक्षणवस्तु-  
परिच्छेदाभावमपपादयति — अयमात्मा ब्रह्म । सर्व-

नियन्तृतया सर्वोत्कृष्टमित्यर्थः । यद्वा । सर्वात्मत्वादेवमिदं  
नेति निर्देशानर्हत्त्वलक्षणवस्तुपरिच्छेदोऽत्र विवक्षितो  
द्रष्टव्यः । सर्वानुभूः । सर्वज्ञः । इदं जगत्कारणत्वनि  
यन्तृत्वाक्षिप्तसर्वशक्तत्वादिगुणानामप्युपलक्षणं द्रष्टव्यम् ।  
इत्यनुशासनम् । अनुशासनमुपदेशः ।

रंग.

( ४ ) ' इन्द्रो मायाभिः पुरुरूप ईयते ' इत्य-  
त्रापि विचित्राः शक्तयोऽभिधीयन्ते । अत एव हि भूरि  
त्वष्टेह राजतीत्युच्यते । न हि मिथ्याभूतः काश्चिद्विराजते ।  
' मम माया दुरत्यया ' ( भ. गी. ७।१४ ) इत्यत्रापि  
गुणमयीति वचनात्सैव त्रिगुणात्मिका प्रकृतिरुच्यते इति  
न श्रुतिभिः सदसदनिर्वचनीयाज्ञानप्रतिपादनम् ।

१।१।१९ ( पृ. १०२ )

अभेदानिर्देशास्तु पृथक्सिद्धयनर्हविशेषणानां विशेष्य-  
पर्यन्तत्वमाश्रित्य मुख्यत्वेनोपपद्यन्ते । ' तत्त्वमसि '  
( छा. ६।८।७ ) ' अयमात्मा ब्रह्म ' इत्यादिषु  
तच्छब्दब्रह्मशब्दव्यवयवमात्मेति शब्दा अपि जीवशरीर-  
कब्रह्मवाचकत्वेनैकार्थाभिधायित्वादिति ।

रामानुज. २।३।४५

( ५ ) भगवतो रूपं रूपं प्रति जीवाख्यः प्रतिबिम्बो  
बभूव । बभूवेति सदेव सोम्येदमग्र आसीदितिवदनादि-  
त्वार्थे । सुखदा सर्वभूतानां पृथ्वी मधुवदुच्यते । ' पृथि-  
व्याश्चैव भूतानि तथा सर्वाश्च देवताः । पृथिव्यादिषु  
देवेषु शरीरादिषु च स्थितः । एक एव परो विष्णुर्हय-  
शीर्षस्वरूपधृक् । अनन्ततेजा नित्यश्च स एव ब्रह्म सर्व-  
गम् । तदेव गुणपूर्णत्वाद्ब्रह्म सर्वमनूनतः । आत्मनामा  
परो विष्णुः सर्वगो यः प्रकीर्तितः । स एव हयशीर्षा-  
ख्यस्त्वधिदैवादिषु स्थितः । अराणामाश्रयौ यद्वद्वहिरन्तः-  
प्रतिष्ठितौ । नाभिनेमी तथा विष्णुर्जीवानामाश्रयः  
स्थितः । स एव दशधा प्रोक्तो विष्णुर्मत्स्यादिरूपकः ।  
शतं नारायणाद्यात्मा विश्वाद्यात्मा सहस्रकः । परादि-  
रूपो बहुधा सोऽनन्तात्माऽजितादिकः । भूताख्या सर्व-  
जीवानां त्रिरिच्छानां च सर्वज्ञः । आत्मनाम्नां स एवैको  
राजाधिपतिरेव च । स्वामित्वाद्वाजशब्दोऽयमाधिक्यात्पा-  
लनात्तथा । अधिपश्चेति संप्रोक्तः पुरुषः पुरुषस्थितेः ।  
पुराख्येष्वेव देहेषु हृत्पुंर्यपि वसत्यसौ । नानेन किञ्चिद-

व्याप्तं नानेनाच्छादितं न च । नैवास्मात्पूर्वकं किञ्चिन्नैवा-  
स्मादपरं तथा । सर्वस्माद्वाह्यतश्चासौ सवस्मादन्तरस्तथा ।  
व्याप्तेरात्मेति संप्रोक्तो ब्रह्मेति गुणपूर्तितः । स सर्वस्याप-  
रोक्षज्ञ इति वेदानुशासनम् । विरिञ्चस्त्वात्मशब्दोक्तो  
मानुषं मनुच्यते । सत्यं च स्तनयितुश्च वायो रूपान्तरे  
स्मृते । यत एव स्वरे सत्ये जीवे चाध्यात्मसंस्थिताः । तेषां  
नियामको विष्णुस्तत्र तत्रैव संस्थितः । जीवं स्थितश्चात्म-  
नामा सौवरः स्वरगः स्मृतः । सत्यगः सत्यनामाऽसौ  
धर्मगो धर्म एव च । मनोः स्वायंभुवस्याख्या मानुषेत्येव  
देहिषु । बहिश्च तद्रतो विष्णुर्मानुषेत्येव कथ्यते ।  
प्रातिश्रुत्क इति श्रोत्रे तैजसो विद्युति स्थितः । इति  
नानाविधैर्नामसमूहैर्विष्णुरिज्यते । दध्यङ्ङाथर्वणोऽ-  
श्विभ्यामेतां विद्यामदात्पुरा । हयग्रीवब्रह्मविद्येत्येषा ब्रह्मा-  
दिभिर्धृता ॥' इति । प्रत्यैरयत् प्रति ( संधत्तं ) समधत्तम् ।  
ऋतायन् सत्यं कुर्वन् । कथ्यं नारायणकवचम् । त्वाष्टं त्वष्टुः  
पुत्रेण विश्वरूपेणन्द्राद्योक्तं सनये लाभाय । दंसः कर्म ।  
स्तनयिन्नुवृष्टिमिव । तस्यां विद्यायां परस्योक्तायां तव शिर-  
श्छेत्यामीतीन्द्रेण दधीचं प्रत्युक्ते सोऽश्विभ्यामावां ब्रवी-  
हीत्युक्त इन्द्रेणोक्तमाह । तदाऽश्विभ्यां पाव इत्युक्त्वा  
तच्छिरः छित्त्वाऽन्यत्र निधाय अश्वशिरः संधितम् ।  
तेन विद्यायामुक्तायां तस्मिन्निन्द्रेण छिन्ने पूर्वशिरः  
संधितम् । पूर्वं जानन्नपीन्द्रः पश्चाद्विश्वरूपाच्छुश्रावेति  
पुनर्नवत्वायेति न विश्वरूपस्त्वाष्ट्रोऽश्विभ्यामित्यनेन  
विरोधः ।

\* मध्व.

( ६ ) ' ब्रह्मेति परमात्मेति भगवानिति शब्दयते ।  
दत्तं दूर्वाससं सोममात्मेशब्रह्मसंभवान् । चेतनस्तु द्विधा  
प्रोक्तो जीव आत्मेति च प्रभो । जीवा ब्रह्मादयः प्रोक्ता  
आत्मैकस्तु जनार्दनः । इतरेष्व्वात्मशब्दस्तु सोऽपचारः  
प्रयुज्यते । तस्यात्मनो निर्गुणस्य ज्ञानान्मोक्ष उदाहृतः ।  
सगुणास्त्वपरे प्रोक्तास्तज्ज्ञानाब्रैवमुच्यते । परो हि पुरुषो

\* २।५ इत्येतस्य मधुब्राह्मणस्य सर्वस्यैव भावार्थव्या-  
ख्यानरूपमिदं मध्वभाष्यं खण्डभेदेनाधिभज्यैव संग्रहेणा-  
स्मिन् खण्डं समुद्धृतं असंनिधानजन्यस्यार्थानुसंधानस्य  
परिहारार्थम् । इति नास्य १९ तमस्य खण्डस्यैव व्याख्या-  
नमित्यवधार्यम् ।

विष्णुस्तस्मान्मोक्षस्ततः स्मृतः ॥ ' इति पात्रे ।

ब्रमध्व. १।१।७

उपनिषद्विद्यावंशः

अथ वंशः । पौतिमाष्यो गौपवनात् ।  
गौपवनः पौतिमाष्यात् । पौतिमाष्यो गौपवनात् ।  
गौपवनः कौशिकात् । कौशिकः कौण्डिन्यात् ।  
कौण्डिन्यः शाण्डिल्यात् । शाण्डिल्यः कौशिकाच्च  
गौतमाच्च । गौतमः — ॥

आग्निवेश्यात् । आग्निवेश्यः शाण्डिल्याच्चान-  
भिम्बलात् । अनभिम्बलात् आनभिम्बलात् ।  
आनभिम्बलात् आनभिम्बलात् । आनभिम्बलात्  
गौतमात् । गौतमः सैतवप्राचीनयोग्याभ्याम् । सैतव-  
प्राचीनयोग्यौ पाराशर्यात् । पाराशर्यो भारद्वाजात् ॥

(१) बृउ. २।६।१—३; श्रामा. १४।५।५।२०—२२ अथ  
वंशः..... वैजवापायनात् । वैजवापायनः (अथ वंशः ।  
तदिदं वयं शौर्षणाद्याच्छौर्षणाद्यो गौतमादौ गौतमो वात्स्या-  
द्वात्स्यो वात्स्याच्च पाराशर्याच्च पाराशर्यः मांकृत्याच्च  
भारद्वाजाच्च भारद्वाज औदवाद्देश्य शाण्डिल्याच्च शाण्डि-  
ल्यो वैजवापाच्च गौतमाच्च गौतमो वैजवापायनाच्च  
वैष्टपुरेयाच्च वैष्टपुरेयः शाण्डिल्याच्च रौहिणायनाच्च  
रौहिणायनः शौनकाच्चात्रेयाच्च रैभ्याच्च रैभ्यः पौति-  
माष्यायणाच्च कौण्डिन्यायनाच्च कौण्डिन्यायनः कौण्डि-  
न्यात्कौण्डिन्यः कौण्डिन्यात्कौण्डिन्यः कौण्डिन्याच्चाग्निवे-  
श्याच्च ॥ अग्निवेश्यः सैतवात्सैतवः पाराशर्यात्पाराशर्यो  
जातूकर्ण्यजातूकर्ण्यो भारद्वाजाद्भारद्वाजो भारद्वाजाच्चासु-  
रायणाच्च गौतमाच्च गौतमो भारद्वाजाद्भारद्वाजो  
वैजवापायनाद्वैजवापायनः ) उजातूकर्ण्य आसुरायणाच्च  
( उजातूकर्ण्यो भारद्वाजाद्भारद्वाजो भारद्वाजाच्चासुराय-  
णाच्च ) विप्रचित्तेः । विप्रचित्ति ( विप्रजित्तेः । विप्र-  
जित्ति ); रंग. ( पौतिमाष्यात् । पौतिमाष्यो गौपवनात् ।  
गौपवनः० ) ( आनभिम्बलात् । आनभिम्बलात् आनभि-  
म्बलात् । आनभिम्बलात्० ) द्वाजाच्च गौ ( द्वाजादौ )  
( गौतमात् । गौतमो० ) कुमारहारितात् । कुमारहारितो  
( कुमारहारीतात् । कुमारहारीतो ) सनगात् । सनगः ( सन-  
कात् । सनकः ); मध्व. ( आनभिम्बलात् । अभिम्बलात्० )  
स्त्रैवणेः । स्त्रैवणिरौपजन्धनेः । औपजन्धनि ( स्त्रैवणः ।  
त्रैवणिरौपजन्धनेः औपजन्धनि ) ( गौतमात् । गौतमो० )  
सनगात् । सनगः ( सनकात् । सनकः ).

भारद्वाजो भारद्वाजाच्च गौतमाच्च । गौतमो  
भारद्वाजात् । भारद्वाजः पाराशर्यात् । पाराशर्यो  
वैजवापायनात् । वैजवापायनः कौशिकायनेः ।  
कौशिकायनिः—॥

घृतकौशिकात् । घृतकौशिकः पाराशर्यायणात् ।  
पाराशर्यायणः पाराशर्यात् । पाराशर्यो जातूकर्ण्यात् ।  
जातूकर्ण्य आसुरायणाच्च यास्काच्च । आसुरायण-  
स्त्रैवणेः । त्रैवणिरौपजन्धनेः । औपजन्धनिरासुरेः ।  
आसुरिर्भारद्वाजात् । भारद्वाज आत्रेयात् ।  
आत्रेयो माण्डेः । माण्डिगौतमात् । गौतमो गौतमात् ।  
गौतमो वात्स्यात् । वात्स्यः शाण्डिल्यात् ।  
शाण्डिल्यः कैशोर्यात्काप्यात् । कैशोर्यः काप्यः  
कुमारहारितात् । कुमारहारितो गालवात् । गालवो  
विदर्भीकौण्डिन्यात् । विदर्भीकौण्डिन्यो वत्सनपातो  
वाभ्रवात् । वत्सनपाद्वाभ्रवः पथः सौभरात् । पन्थाः  
सौभरोऽयास्यादाङ्गिरसात् । अयास्य आङ्गिरस  
आभूतेस्त्वाष्ट्रात् । आभूतिस्त्वाष्ट्रो विश्वरूपा-  
त्त्वाष्ट्रात् । विश्वरूपस्त्वाष्ट्रोऽश्विभ्याम् । अश्विनौ  
दधीच आथर्वणात् । दध्यङ्ङाथर्वणोऽथर्वणो  
दैवात् । अथर्वा दैवो मृत्योः प्राध्वंसनात् । मृत्युः  
प्राध्वंसनः प्रध्वंसनात् । प्रध्वंसन एकर्षेः ।  
एकर्षिर्विप्रचित्तेः । विप्रचित्तिर्व्यष्टेः । व्यष्टिः  
सनारोः । सनारुः सनातनात् । सनातनः सनगात् ।  
सनगः परमेष्ठिनः । परमेष्ठी ब्रह्मणः । ब्रह्म  
स्वयंभु । ब्रह्मणे नमः ॥

( १ ) अथेदानीं ब्रह्मविद्यार्थस्य मधुकाण्डस्य  
वंशः स्तुत्यर्थो ब्रह्मविद्यायाः । मन्त्रश्चायं स्वाध्यायार्थो  
जपार्थश्च । तत्र वंश इव वंशः—यथा वेणुः वंशः पर्वणः  
पर्वणो हि भिद्यते तद्वत् अग्रात्प्रभृति आ मूलप्राप्तेः अयं  
वंशः । अध्यायचतुष्टयस्य आचार्यपरम्पराक्रमो वंश इत्यु-  
च्यते । तत्र प्रथमान्तः शिष्यः पञ्चम्यन्त आचार्यः । पर-  
मेष्ठी विराट् । ब्रह्मणो हिरण्यगर्भात् । ततः परं आचार्य-  
परम्परा नास्ति । यत्पुनर्ब्रह्म, तन्नित्यं स्वयंभु, तस्मै ब्रह्मणे  
स्वयंभुवे नमः ।

• शंकर.

\* रंग. शंकरवद्भावः ।

( २ ) ' पाराशर्यो जातूकर्ण्यः पराशरसुताबुधौ । विप्रायामेव भार्यायां तृतीयः कृष्ण एव च ॥ ' इति ब्रह्माण्डे । ' परस्य ब्रह्मणो विष्णोर्हयशीर्षादधीतवान् । ब्रह्मविद्यामिमां ब्रह्मा ततः सनक एव च ॥ ' इति गारुडे ।

मध्व.

इति द्वितीयोऽध्यायः ॥

### तृतीयोऽध्यायः

जनकस्य याज्ञवल्क्यप्रमुखा ब्रह्मवादिसभा

( अश्वलप्रश्नः )

अतिमोक्षार्योपासना - सृत्योः अहोरात्रादिकाल-

विशेषाच्च अतिमोक्षः, स्वर्गाक्रमणसाधनं

मनः

जनको ह वैदेहो बहुदक्षिणेन यज्ञेनेजे । तत्र ह कुरुपञ्चालानां ब्राह्मणा अभिसमेता बभूवुः । तस्य ह जनकस्य वैदेहस्य विजिज्ञासा बभूव । कः स्विदेपां ब्राह्मणानामनूचानतम इति । स ह गवां सहस्र-मवरोध । दश दश पादा एकैकस्याः शृङ्गयोरा-बद्धा बभूवुः ॥

'जनको ह वैदेहः' इत्यादि याज्ञवल्क्येयं काण्डमार-भ्यते । उपपत्तिप्रधानत्वात् अतिक्रान्तेन मधुकाण्डेन समानार्थत्वेऽपि सति न पुनरुक्तता । मधुकाण्डं हि आगमप्रधानम् । आगमोपपत्तिं हि आत्मैकत्वप्रकाशनाय प्रवृत्तं शक्नुतः करतलगतचित्त्वमिव दर्शयितुम् । 'श्रोतव्यो मन्तव्यः' इति ह्युक्तम् । तस्मादागमार्थस्यैव परीक्षापूर्वकं निर्धारणाय याज्ञवल्क्येयं काण्डमुपपत्तिप्र-धानमारभ्यते । आख्यायिका तु विज्ञानस्तुत्यर्था उपाय-विधिपरा वा । प्रसिद्धो ह्युपायो विद्वद्भिः शास्त्रेषु च दृष्टः — दानम् । दानेन ह्युपनमन्ते प्राणिनः । प्रभूतं हिरण्यं गोसहस्रदानं च इहोपलभ्यते । तस्मात् अन्य-

परेणापि शास्त्रेण विद्याप्राप्त्युपायदानप्रदर्शनार्था आख्यायिका आरब्धा । अपि च तद्विशयसंयोगः तैश्च सह वादकरणं विद्याप्राप्त्युपायो न्यायविद्यायां दृष्टः । तच्च अस्मिन्नध्याये प्राबल्येन प्रदर्श्यते । प्रत्यक्षा च विद्वत्सं-योगे प्रज्ञावृद्धिः । तस्मात् विद्याप्राप्त्युपायप्रदर्शना-र्थेव आख्यायिका ।

जनको नाम ह किल सम्राट् राजा बभूव विदेहा-नाम् । तत्र भवो वैदेहः । स च बहुदक्षिणेन यज्ञेन — शास्त्रान्तरप्रसिद्धो वा बहुदक्षिणो नाम यज्ञः, अश्वमेधो वा दक्षिणाबाहुत्वात् बहुदक्षिण इहोच्यते — तेनेजे अयजत् । तत्र तस्मिन् यज्ञे निमन्त्रिता दर्शनकामा वा कुरूणां देशानां पञ्चालानां च ब्राह्मणाः — तेषु हि विदुषां बाहुल्यं प्रसिद्धम् — अभिसमेताः अभिसंगता बभूवुः । तत्र महान्तं विद्वत्समुदायं दृष्ट्वा तस्य ह किल जनकस्य वैदेहस्य यजमानस्य, को नु खल्वत्र ब्रह्मिष्ठ इति विशेषेण ज्ञातुमिच्छा विजिज्ञासा, बभूव । कथम् ? कःस्वित् को नु खलु एषां ब्राह्मणानां अनू-चानतमः—सर्व इमेऽनूचानाः, कः स्विदेपामतिशयेनानू-चान इति । स ह अनूचानतमविषयोत्पन्नजिज्ञासः सन् तद्विज्ञानोपायार्थं गवां सहस्रं प्रथमवयसां अवरोध गोष्ठेऽवरोध कारयामास । किंविशिष्टास्ता गावोऽवरुद्धा इत्युच्यते — पलचतुर्थभागः पादः सुवर्णस्य, दश दश पादाः एकैकस्या गोः शृङ्गयोः आवद्धा बभूवुः, पञ्च पञ्च पादा एकैकस्मिन् शृङ्गे ।

\* शंकर.

तान्होवाच । ब्राह्मणा भगवन्तो यो वो ब्रह्मिष्ठः स एता गा उदजतामिति । ते ह ब्राह्मणा न दधृषुः । अथ ह याज्ञवल्क्यः स्वमेव ब्रह्मचारिण-मुवाच । एताः सोम्योदज सामश्रवाः इति । ता होदाचकार । ते ह ब्राह्मणाश्चुक्रुधुः । कथं नो ब्रह्मिष्ठो ब्रवीतेति । अथ ह जनकस्य वैदेहस्य होताऽश्वलो बभूव । स हैनं पप्रच्छ । त्वं नु खलु नो याज्ञवल्क्य ब्रह्मिष्ठोऽसीः इति । स होवाच । नमो वयं

(१) बृउ. ३।१।१; शब्रा. १।४।१।१, २; ब्रशंकर.

३।४।३; भास्कर. ३।४।३ यज्ञेनेजे ( यजते ); निंबार्क. ३।४।३; मध्व. पञ्चालानां ( पाञ्चालानां ); बल्लभ. ३।४।४, १९; विज्ञान. ३।४।३; बलदेव. ३।४।३.

\* रंगः शंकरवत् ।

(१) बृउ. ३।१।२; शब्रा. १।४।१।२-४ सोम्यो ( सौम्यो ) कथं नो ( कथं नु नो ); मध्व. ब्रवीतेति ( ब्रवीतीति ).

ब्रह्मिष्ठाय कुर्मो गोकामा एव वयं स्म इति । तं ह तत एव प्रष्टुं दध्रे होताऽश्वलः ॥

( १ ) गा एवमवरुध्य ब्राह्मणांस्तान्होवाच, हे ब्राह्मणा भगवन्तः इत्यामन्वय — यः वः युष्माकं ब्रह्मिष्ठः— सर्वे यूयं ब्रह्मणः, अतिशयेन युष्माकं ब्रह्मा यः— सः एता गा उदजतां उत्कालयतु स्वयंहं प्रति । ते ह ब्राह्मणा न दधृषुः—ते ह किल एवमुक्ता ब्राह्मणाः ब्रह्मिष्ठतामात्मनः प्रतिज्ञातुं न दधृषुः न प्रगल्भाः संवृत्ताः । अप्रगल्भभूतेषु ब्राह्मणेषु अथ ह याज्ञवल्क्यः स्वं आत्मीयमेव ब्रह्मचारिणं अन्तेवासिनं उवाच — एताः गाः हे सोम्य उदज उद्गमय अस्मद्गृहान्प्रति, हे सामश्रवः— सामविधिं हि शृणोति, अतः अर्थाच्चतुर्वेदो याज्ञवल्क्यः । ताः गाः ह उदाचकार उत्कालितवानाचार्यगृहं प्रति । याज्ञवल्क्येन ब्रह्मिष्ठपणस्वीकरणेन आत्मनो ब्रह्मिष्ठता प्रतिज्ञातेति ते ह चुक्रुधुः क्रुद्धवन्तो ब्राह्मणाः । तेषां क्रोधाभिप्रायमाचष्टे—कथं नः अस्माकं एकैकप्रधानानां ब्रह्मिष्ठोऽस्मीति ब्रुवीतेति । अथ ह एवं क्रुद्धेषु ब्राह्मणेषु जनकस्य यजमानस्य होता ऋत्विक् अश्वलो नाम बभूव आसीत् । स एनं याज्ञवल्क्यं — ब्रह्मिष्ठाभिमानि राजाश्रयत्वाच्च धृष्टः — याज्ञवल्क्यं पप्रच्छ पृष्टवान् । कथम्? त्वं नु खलु नो याज्ञवल्क्य ब्रह्मिष्ठोऽसी३ इति—प्लुतिः भर्त्सनाार्था । स होवाच याज्ञवल्क्यः — नमस्कुर्मो वयं ब्रह्मिष्ठाय, इदानीं गोकामाः स्मो वर्यामिति । तं ब्रह्मिष्ठ-प्रतिज्ञं सन्तं तत एव ब्रह्मिष्ठपणस्वीकरणात् प्रष्टुं दध्रे धृतवान्मनो होता अश्वलः । शंकर.

( २ ) कथं नोऽस्माननाहत्याहं ब्रह्मिष्ठ इति वदेदित्यर्थः । ब्रह्मिष्ठाय नमस्कुर्मो नास्माभिर्ब्रह्मिष्ठत्वाभिमानाद्भावो नीता गोकामा एवेति सोपहासमुक्तवानित्यर्थः । तत एव सोपहासवचनादश्वलः प्रष्टुमवस्थितः । धृष्ट् अवस्थान इति हि घातुः । \* रंग.

याज्ञवल्क्येति होवाच । यदिदं सर्वं मृत्युनाऽऽप्तं सर्वं मृत्युनाऽभिपन्नं केन यजमानो

\* शेषं शंकरवत् ।

(१) बृउ. ३।१।३; शम्भा. १।४।१।५ स मुक्तिः ( सा मुक्तिः ); रंग. भिपन्नम् ( भिषपन्नम् ).

मृत्योराप्तिमतिमुच्यत इति । होत्रत्विजाऽग्निना वाचा । वाग्वै यज्ञस्य होता । तद्येयं वाक्सोऽयमग्निः स होता स मुक्तिः साऽतिमुक्तिः ॥

( १ ) याज्ञवल्क्येति होवाच । तत्र मधुकाण्डे पाङ्क्तेन कर्मणा दर्शनसमाच्रितेन यजमानस्य मृत्योरत्ययो व्याख्यातः उद्गीथप्रकरणे संक्षेपतः, तस्यैव परीक्षा-विषयोऽयमिति तद्गतदर्शनविशेषार्थोऽयं विस्तर आरभ्यते । यदिदं साधनजातं अस्य कर्मणः ऋत्विगग्न्यादि मृत्युना कर्मलक्षणेन स्वाभाविकासङ्गमहितेन आप्तं व्याप्तं, न केवलं व्याप्तं अभिपन्नं च मृत्युना वशीकृतं च — केन दर्शनलक्षणेन साधनेन यजमानः मृत्योराप्तिमति मृत्यु-गोचरत्वमतिक्रम्य मुच्यते स्वतन्त्रः मृत्योरवशो भवतीत्यर्थः । ननु उद्गीथ एवाभिहितं येनातिमुच्यते मुख्य-प्राणात्मदर्शनेनेति—बाढमुक्तम् । योऽनुक्तो विशेषस्तत्र, तदर्थोऽयमारम्भ इत्यदोषः । होत्रा ऋत्विजा अग्निना वाचा इत्याह याज्ञवल्क्यः । एतस्यार्थं व्याचष्टे — कः पुनर्होता येन मृत्युमतिक्रामतीति उच्यते — वाग्वै यज्ञस्य यजमानस्य, ' यज्ञो वै यजमानः ' इति श्रुतेः, यज्ञस्य यजमानस्य या वाक् सैव होता अधियज्ञे । कथम्? तत् तत्र येयं वाक् यज्ञस्य यजमानस्य, सोऽयं प्रसिद्धोऽग्निः अधिदैवतम् । तदेतत्तन्त्रप्रकरणे व्याख्यातम् । स चाग्निः होता, ' अग्निर्वै होता ' इति श्रुतेः । यदेतत् यज्ञस्य साधनद्वयं — होता च ऋत्विक् अधियज्ञं, अध्यात्मं च वाक्, एतदुभयं साधनद्वयं परिच्छिन्नं मृत्युना आप्तं स्वाभाविकासंज्ञासङ्गप्रयुक्तेन कर्मणा मृत्युना प्रतिक्षणमन्यथात्वमापयमानं वशीकृतम् । तत् अनेनाधिदैवतरूपेणाग्निना दृश्यमानं यजमानस्य यज्ञस्य मृत्योरतिमुक्तये भवति । तदेतदाह — स मुक्तिः स होता अग्निः मुक्तिः अग्निस्वरूपदर्शनमेव मुक्तिः । यदैव साधनद्वयमग्निरूपेण पश्यति, तदानीमेव हि स्वाभाविकादासङ्गान्मृत्योर्विमुच्यते आध्यात्मिकात्परिच्छिन्न-रूपात् आधिभौतिकाच्च । तस्मात् स होता अग्निरूपेण दृष्टः मुक्तिः मुक्तिसाधनं यजमानस्य । सा अतिमुक्तिः—यैव च मुक्तिः सा अतिमुक्तिः अतिमुक्तिसाधनमित्यर्थः । साधनद्वयस्य परिच्छिन्नस्य या अधिदैवतरूपेण अपरिच्छिन्नेन अग्निरूपेण दृष्टिः, सा मुक्तिः । या असौ मुक्तिः



अधिदैवतदृष्टिः सैव— अथात्माधिभूतपरिच्छेदविषया-  
ज्ञास्पदं मृत्युमतिक्रम्य अधिदेवतात्वस्य अग्निभावस्य  
प्राप्तिर्या फलभूता सा अतिमुक्तिरित्युच्यते । तस्या अति-  
मुक्तेर्मुक्तिरेव साधनमिति कृत्वा सा अतिमुक्तिरित्याह ।  
यजमानस्य हि अतिमुक्तिः वागादीनामग्न्यादिभावः  
इत्युद्गीथप्रकरणे व्याख्यातम् । तत्र सामान्येन मुख्य-  
प्राणदर्शनमात्रं मुक्तिसाधनमुक्तं, न तद्विशेषः । वागा-  
दीनामग्न्यादिदर्शनमिह विशेषो वर्ण्यते । मृत्युप्राप्त्य-  
तिमुक्तिस्तु सैव फलभूता, या उद्गीथब्राह्मणेन व्या-  
ख्याता — ‘ मृत्युमतिक्रान्तो दीप्यते ’ इत्याद्या ।

शंकर.

( २ ) यद्वा । व्याप्तमित्यस्य विवरणमभिपन्नमिति ।  
कर्माङ्गभूते होतर्यग्न्यभिन्नत्वेन ध्याताया वाचो दृष्टौ  
कृतायां कर्मणो वीर्यवत्तरतया ब्रह्मोपासनद्वारा जीव-  
दशायामेव विश्लिष्टाश्लिष्टपूर्वोत्तरदूरिम(त)हरत्वलक्षणा  
मुक्तिर्भवति शरीरवियोगानन्तरं प्रकृत्यतिक्रान्त-  
पदाधिरोहणलक्षणाऽतिमुक्तिर्मवतीत्यर्थः । तद्येयं तत्सा  
होतर्यध्यस्यमाना वागित्यर्थः । स मुक्तिः साऽतिमुक्ति-  
रिति कारणे कार्योपचारः ।

\* रंग.

याज्ञवल्क्येति होवाच । यदिदं सर्वमहोरात्रा-  
भ्यामाप्तं सर्वमहोरात्राभ्यामभिपन्नं केन यज-  
मानोऽहोरात्रयोराप्तिमितिमुच्यत इति । अध्वर्युण-  
र्त्विजा चक्षुषादित्येन । चक्षुर्वै यज्ञस्याध्वर्युः । तद्य-  
दिदं चक्षुः सोऽसावादित्यः सोऽध्वर्युः स मुक्तिः  
साऽतिमुक्तिः ॥

( १ ) याज्ञवल्क्येति होवाच । स्वाभाविकात्  
अज्ञानासङ्गप्रयुक्तात् कर्मलक्षणान्मृत्योः अतिमुक्तिर्व्या-  
ख्याता ! तस्य कर्मणः सासङ्गस्य मृत्योराश्रयभूतानां  
दर्शपूर्णमासादिकर्मसाधनानां यो विपरिणामहेतुः कालः,  
तस्मात्कालात् पृथक् अतिमुक्तिर्वक्तव्येतीदमारभ्यते,  
क्रियानुष्ठानव्यतिरेकेणापि प्राक् ऊर्ध्वं च क्रियायाः साधन-

\* शेषं सरलार्थम् ।

( १ ) बृउ. ३।१।४; शब्रा. १।४।६।१।६ स मुक्तिः  
( सा मुक्तिः ); रंग. भ्यामाप्तं ( भ्यां व्याप्तं ) भिपन्नम्  
( भिसंपन्नम् ).

विपरिणामहेतुत्वेन, व्यापारदर्शनात्कालस्य । तस्मात्  
पृथक् कालादतिमुक्तिर्वक्तव्येत्यत आह— यदिदं सर्व-  
महोरात्राभ्यामाप्तं, स च कालो द्विरूपः — अहोरात्रा-  
दिलक्षणः तिथ्यादिलक्षणश्च । तत्र अहोरात्रादिलक्षणा-  
त्तावदतिमुक्तिमाह — अहोरात्राभ्यां हि सर्वं जायते  
वर्धते विनश्यति च, तथा यज्ञसाधनं च—यज्ञस्य यज-  
मानस्य चक्षुः अध्वर्युश्च । शिष्टान्यक्षराणि पूर्ववन्नेयानि ।  
यजमानस्य चक्षुः अध्वर्युश्च साधनद्वयं अथात्माधि-  
भूतपरिच्छेदं हित्वा अधिदैवतात्मना दृष्टं यत् स मुक्तिः  
—सोऽध्वर्युः आदित्यभावेन दृष्टो मुक्तिः । सैव मुक्तिरेव  
अतिमुक्तिरिति पूर्ववत् । आदित्यात्मभावमापन्नस्य हि  
नाहोरात्रे संभवतः ।

शंकर.

( २ ) अहोरात्रयोराप्तिर्नाम कतिपयाहोरात्रैर्विनश्वर-  
त्वम् । शिष्टं पूर्ववत् ।

रंग.

याज्ञवल्क्येति होवाच । यदिदं सर्वं पूर्वपक्षा-  
परपक्षाभ्यामाप्तं सर्वं पूर्वपक्षापरपक्षाभ्यामभिपन्नं  
केन यजमानः पूर्वपक्षापरपक्षयोराप्तिमितिमुच्यत  
इति । उद्गात्रर्त्विजा वायुना प्राणेन । प्राणो वै  
यज्ञस्योद्गाता । तद्योऽयं प्राणः स वायुः स  
उद्गाता स मुक्तिः साऽतिमुक्तिः ॥

( १ ) इदानीं तिथ्यादिलक्षणादतिमुक्तिरुच्यते —  
यदिदं सर्वम् — अहोरात्रयोरविशिष्टयोरदित्यः कर्ता, न  
प्रतिपदादीनां तिथीनाम् । तासां तु वृद्धिक्षयोपगमनेन  
प्रतिपत्प्रभृतीनां चन्द्रमाः कर्ता । अतः तदापत्या पूर्वपक्षा-  
परपक्षालयः, आदित्यापत्या अहोरात्रालयवत् । तत्र यज-  
मानस्य प्राणो वायुः, स एवोद्गाता—इत्युद्गीथब्राह्मणेऽ-  
वगतं, ‘ वाचा च ह्येव स प्राणेन चोदगायत् ’ इति च  
निर्धारितम् । ‘ अथैतस्य प्राणस्यापः शरीरं ज्योतीरूप-  
मसौ चन्द्रः ’ इति च । प्राणवायुचन्द्रमसामेकत्वात्  
चन्द्रमसा वायुना चोपसंहारे न कश्चिद्विशेषः । एवं-  
मन्यमाना श्रुतिः वायुना अधिदैवतरूपेणोपसंहरति । अपि

( १ ) बृउ. ३।१।५; शब्रा. १।४।६।१।७ इति । उद्गा-  
त्रर्त्विजा ... साऽतिमुक्तिः ( इति । ब्रह्मर्त्विजा  
मनसा चन्द्रेण । मनो वै यज्ञस्य ब्रह्मा । तद्यदिदं मनः  
सोऽसौ चन्द्रः स ब्रह्मा सा मुक्तिः साऽतिमुक्तिः ); बलदेव.  
२।४।९.

च वायुनिमित्तौ हि वृद्धिक्षयौ चन्द्रमसः । तेन तिथ्या-  
दिलक्षणस्य कालस्य कर्तुरपि कारयिता वायुः । अतो  
वायुरूपापन्नः तिथ्यादिकालादतीतो भवतीत्युपपन्नतरं  
भवति । तेन श्रुत्यन्तरे चन्द्ररूपेण दृष्टिः मुक्तिरति-  
मुक्तिश्च । इह तु काण्वानां साधनद्वयस्य तत्कारणरूपेण  
वाय्वात्मना दृष्टिः मुक्तिरतिमुक्तिश्चेति न श्रुत्योर्विरोधः ।  
शंकर.

( २ ) पूर्वपक्षापरपक्षयोरान्तिनाम कतिपयपक्षविनश्व-  
रत्वम् । शिष्टं पूर्ववत् । रंग.

याज्ञवल्क्येति होवाच । यदिदमन्तरिक्षमनार-  
म्बणमिव केनाक्रमेण यजमानः स्वर्गं लोकमाक्रमत  
इति । ब्रह्मणर्विजा मनसा चन्द्रेण । मनो वै  
यज्ञस्य ब्रह्मा । तद्यदिदं मनः सोऽसौ चन्द्रः स  
ब्रह्मा स मुक्तिः साऽतिमुक्तिरित्यतिमोक्षाः । अथ  
संपदः ॥

( १ ) मृत्योः कालात् अतिमुक्तिर्व्याख्याता यज-  
मानस्य । सोऽतिमुच्यमानः केनावष्टम्भेन परिच्छेदविषयं  
मृत्युमतीत्य फलं प्राप्नोति-अतिमुच्यते — इत्युच्यते —  
यदिदं प्रसिद्धं अन्तरिक्षं आकाशः अनारम्भणं अनाल-  
म्बनं इवशब्दात् अस्त्येव तत्रालम्बनं, तत्तु न ज्ञायते  
इत्यभिप्रायः । यत्तु तत् अज्ञायमानमालम्बनं, तत् सर्व-  
नाम्ना केनेति पृच्छ्यते, अन्यथा फलप्राप्तिसंभवात् ।  
येनावष्टम्भेन आक्रमेण यजमानः कर्मफलं प्रतिपद्यमानः  
अतिमुच्यते, किं तदिति प्रश्नविषयः । केन  
आक्रमेण यजमानः स्वर्गं लोकमाक्रमत इति — स्वर्गं  
लोकं फलं प्राप्नोति अतिमुच्यते इत्यर्थः । ब्रह्मणा  
ऋत्विजा मनसा चन्द्रेणेत्यक्षरन्यासः पूर्ववत् । तत्रा-  
ध्यात्मं यज्ञस्य यजमानस्य यदिदं प्रसिद्धं मनः, सोऽसौ  
चन्द्रः अधिदैवम् । मनोऽध्यात्मं चन्द्रमा अधिदैवत-  
मिति हि प्रसिद्धम् । स एव चन्द्रमा ब्रह्मा ऋत्विक् तेन  
— अधिभूतं ब्रह्मणः परिच्छिन्ने रूपं अध्यात्मं च मनसः  
एतत् द्वयं अपरिच्छिन्नेन चन्द्रमसो रूपेण पश्यति ।

( १ ) बृ. ३।१।६; शब्रा. १।४।६।१।८ मिव केना  
( मिवैव केना ) इति । ब्रह्मणर्विजा..... स मुक्तिः  
( इति । उद्गात्रर्विजा वायुना प्राणेन । प्राणो वै यज्ञस्यो-  
द्गाता । तथोऽयं प्राणः स वायुः स उद्गाता सा मुक्तिः ).

तेन चन्द्रमसा मनसा अवलम्बनेन कर्मफलं स्वर्गं लोकं  
प्राप्नोति अतिमुच्यते इत्यभिप्रायः । इतीत्युपसंहारार्थं  
वचनम् । इत्येवंप्रकारा मृत्योरतिमोक्षाः । सर्वाणि हि  
दर्शनप्रकाराणि यज्ञाङ्गविषयाण्यस्मिन्नवसरे उक्तानीति  
कृत्वा उपसंहारः — इत्यतिमोक्षाः — एवंप्रकारा  
अतिमोक्षा इत्यर्थः । अथ संपदः — अथ अधुना  
संपद उच्यन्ते । संपन्नम केनचित्सामान्येन अग्निहोत्रा-  
दीनां कर्मणां फलवतां तत्फलाय संपादनं, संपत्फलस्यैव  
वा । सर्वोत्साहेन फलसाधनानुष्ठाने प्रयतमानानां केन-  
चित्द्वैगुण्येनासंभवः । तत् इदानीमादितामिः सन् यत्कि-  
ञ्चित्कर्म अग्निहोत्रादीनां यथासंभवमादाय आलम्बनी-  
कृत्य कर्मफलविद्वत्तायां सत्यां यत्कर्मफलकामो भवति,  
तदेव संपादयति । अन्यथा राजसूयाश्वमेधपुरुषमेध-  
सर्वमेधलक्षणानामधिकृतानां त्रैवर्णिक्कानामपि असंभवः  
— तेषां तत्पाठः स्वाध्यायार्थ एव केवलः स्यात्, यदि  
तत्फलप्राप्त्युपायः कश्चन न स्यात् । तस्मात् तेषां संप-  
दैव तत्फलप्राप्तिः, तस्मात्संपदामपि फलवत्त्वं, अतः  
संपद आरभ्यन्ते । शंकर.

( २ ) अत्र स्वर्गलोकशब्दस्य भगवद्भोक्तृवाचित्वे  
स मुक्तिः साऽतिमुक्तिरित्युत्तरवाक्यस्वारस्यं भवति ।  
स ब्रह्मेति । इति चन्द्राभिन्नत्वेन ध्यातं मनोदृष्टयोपा-  
सितो ब्रह्मा भगवद्भोक्ताक्रमणसाधनमित्यर्थः ।

रंग.

संपदाख्योपासना — सर्वप्राणभृज्जयहेतवो होतुः ऋचः,  
देवपितृमनुष्यलोकजयहेतवः अध्वर्युक्षिप्ताः आहुतयः,  
अनन्तलोकजयहेतुः ब्रह्मणो देवता मनः, पृथि-  
व्यन्तरिक्षयुलोकजयहेतवः उद्गातुः स्तोत्रियाः

याज्ञवल्क्येति होवाच । कतिभिरयमद्यग्भिर्होता-  
स्मिन्यज्ञे करिष्यतीति । तिसृभिरिति । कतमास्ता-  
स्तिस्र इति । पुरोनुवाक्या च याज्या च शस्यैव  
तृतीया । किं ताभिर्जयतीति । यत्किंचेदं प्राण-  
भृदिति ॥

( १ ) बृ. ३।१।७; शब्रा १।४।६।१।९ यत्किंचेदं  
प्राणभृदिति ( पृथिवीलोकमेव पुरोनुवाक्यया जयत्यन्तरिक्ष-  
लोकं याज्यया द्यौर्लोकं शस्यया ).

याज्ञवल्क्येति होवाच अभिमुखीकरणाय । कतिभिर-  
यमद्यग्भिर्होतास्मिन्यज्ञे — कतिभिः कतिसंख्याभिः  
ऋग्भिः ऋजातिभिः, अयं होता ऋत्विक्, अस्मिन्यज्ञे  
कार्ष्यति शस्त्रं शंसति । आह इतरः — तिसृभिः  
ऋजातिभिः । इति उक्तवन्तं प्रत्याह इतरः—कतमास्ता-  
स्तिस्व इति । संख्येयविषयोऽयं प्रश्नः, पूर्वस्तु संख्यावि-  
षयः । पुरोनुवाक्या च प्राग्यागकालात् याः प्रयुज्यन्ते  
ऋचः, सा ऋजातिः पुरोनुवाक्येत्युच्यते । यागार्थं याः  
प्रयुज्यन्ते ऋचः, सा ऋजातिः याज्या । शस्त्रार्थं याः  
प्रयुज्यन्ते ऋचः सा ऋजातिः शस्या । सर्वास्तु याः  
काश्चन ऋचः, ताः स्तोत्रिया वा अन्या वा सर्वाः  
एतास्वेव तिसृषु ऋजातिष्वन्तर्भवन्ति । किं ताभिर्जय-  
तीति यत्किंचिदं प्राणभृदिति — अनश्च संख्यासामा-  
न्यात् यत्किंचित्प्राणभृज्जातं, तत्सर्वं जयति तत्सर्वं  
फलजातं संपादयति संख्यादिसामान्येन । \*शंकर.

याज्ञवल्क्येति होवाच । कत्ययमद्याध्वर्यु-  
स्मिन्यज्ञ आहुतीर्होष्यतीति । तिस्र इति ।  
कतमास्तास्तिस्व इति । या हुता उज्ज्वलन्ति या  
हुता अतिनेदन्ते या हुता अधिशेरते । किं  
ताभिर्जयतीति । या हुता उज्ज्वलन्ति देवलोकमेव  
ताभिर्जयति । दीप्यत इव हि देवलोकः । या हुता  
अतिनेदन्ते पितृलोकमेव ताभिर्जयति । अतीव हि  
पितृलोकः । या हुता अधिशेरते मनुष्यलोकमेव  
ताभिर्जयति । अध इव हि मनुष्यलोकः ॥ '

याज्ञवल्क्येति होवाचेति पूर्ववत् । कत्ययमद्याध्वर्यु-  
स्मिन्यज्ञ आहुतीर्होष्यतीति — कति आहुतिप्रकाराः ?  
तिस्र इति । कतमास्तास्तिस्व इति पूर्ववत् । इतर  
आह—या हुता उज्ज्वलन्ति समिदाज्याहुतयः, या हुता  
अतिनेदन्ते अतीव शब्दं कुर्वन्ति मांसाद्याहुतयः, या  
हुता अधिशेरते अधि अधो गत्वा भूमेः अधिशेरते  
पयःसोमाहुतयः । किं ताभिर्जयतीति । ताभिरेवं

\* रंग. शंकरवत् ।

(१) बृउ. ३।१।८; शब्रा. १।४।६।१।१० नेदन्ते  
( नेदन्ति ) पितृलोकमेव ( मनुष्यलोकमेव ) पितृलोकः  
( मनुष्यलोकः ) मनुष्यलोकमेव ( पितृलोकमेव ) मनुष्य-  
लोकः ( पितृलोकः ); रंग. दीप्यत ( दीव्यत ).

निर्वर्तिताभिराहुतिभिः किं जयतीति । या आहुतयो  
हुता उज्ज्वलन्ति उज्ज्वलनयुक्ता आहुतयो निर्वर्तिताः  
— फलं च देवलोकाख्यं उज्ज्वलमेव । तेन सामान्येन  
या मयैता उज्ज्वलन्त्य आहुतयो निर्वर्त्यमानाः, ता  
एताः — साक्षादेवलोकस्य कर्मफलस्य रूपं देवलोकाख्यं  
फलमेव मया निर्वर्त्यते — इत्येवं संपादयति । या  
हुता अतिनेदन्ते आहुतयः, पितृलोकमेव ताभिर्जयति,  
कुत्सितशब्दकर्तृत्वसामान्येन । पितृलोकसंबद्धायां हि  
संयमिन्यां पुर्या वैवस्वतेन यात्यमानानां ' हा हुताः स्म,  
मुञ्च मुञ्च ' इति शब्दो भवति ; तथा अवदानाहुतयः ।  
तेन पितृलोकसामान्यात्, पितृलोक एव मया निर्वर्त्यते—  
इति संपादयति । या हुता अधिशेरते, मनुष्यलोकमेव  
ताभिर्जयति, भूम्युपरिसंबन्धसामान्यात् । अध इव हि  
अध एव हि मनुष्यलोकः उपरितनान् साध्यान् लोका-  
नपेक्ष्य, अथवा अधोगमनमपेक्ष्य । अतः मनुष्यलोक  
एव मया निर्वर्त्यते — इति संपादयति पयःसोमाहुति-  
निर्वर्तनकाले । \* शंकर.

याज्ञवल्क्येति होवाच । कतिभिरयमद्य ब्रह्मा  
यज्ञं दक्षिणतो देवताभिर्गोपायतीति । एकयेति ।  
कतमा सैकेति । मन एवेति । अनन्तं वै मनोऽनन्ता  
विश्वे देवाः । अनन्तमेव स तेन लोकं जयति ॥

( १ ) याज्ञवल्क्येति होवाचेति पूर्ववत् । अयं  
ऋत्विक् ब्रह्मा दक्षिणतो ब्रह्मा आसने स्थित्वा यज्ञं  
गोपायति । कतिभिर्देवताभिर्गोपायतीति प्रासङ्गिकमेत-  
द्बहुवचनम् — एकया हि देवतया गोपायत्यसौ । एवं  
ज्ञाते बहुवचनेन प्रश्नो नोपपद्यते स्वयं जानतः । तस्मात्  
पूर्वयोः कण्डिकयोः प्रश्नप्रतिवचनेषु — कतिभिः कति  
तिसृभिः तिस्रः—इति प्रसङ्गं दृष्ट्वा इहापि बहुवचने-  
नैव प्रश्नोऽक्रमः क्रियते । अथवा प्रतिवादिष्यामोद्दार्थं  
बहुवचनम् । इतर आह — एकयेति । एका सा देवता,  
यया दक्षिणतः स्थित्वा ब्रह्मा आसने यज्ञं गोपायति ।  
कतमा सैकेति — मन एवेति, मनः सा देवता । मनसा  
हि ब्रह्मा व्याप्रियते ध्यानेनैव, ' तस्य यज्ञस्य मनश्च

\* रंग. शंकरवत् ।

(१) बृउ. ३।१।९; शब्रा. १।४।६।१।११ गोपायतीति  
( गोपायिष्यतीति ); ब्रशंकर. १।१।४ ( पृ. ६३ ).

वाक्च वर्तनी तयोरन्यतरां मनसा संस्करोति ब्रह्मा' इति श्रुत्यन्तरात् । तेन मन एव देवता, तथा मनसा हि गोपायति ब्रह्मा यज्ञम् । तच्च मनः वृत्तिभेदेनानन्तम् । वैशब्दः प्रसिद्धावद्योतनार्थः । प्रसिद्ध मनस आनन्त्यम् । तदानन्त्याभिमानिनो देवाः । अनन्ता वै विश्वे देवाः — 'सर्वे देवा यत्रैकं भवन्ति' इत्यादिश्रुत्यन्तरात् । तेन आनन्त्यसामान्यात् अनन्तमेव स तेन लोकं जयति ।

शंकर.

( २ ) विहारस्य दक्षिणत उपविष्टो ब्रह्मा कतिभिर्देवताभिर्यज्ञं गोपायति । उत्तरम् — एकयेति । कतमा सैकेति । प्रश्नः सा केत्यर्थः । उत्तरम् — मन एवेति । तेन किं जयतीति प्रश्नोऽत्राध्याहर्तव्यः । उत्तरमाह — अनन्त वै मनः । तदानन्त्ये हेतुमाह — अनन्ता विश्वे देवाः । देवशब्द इन्द्रियपरः । तदधीनानां सर्वेषामिन्द्रियाणामानन्त्यान्मनस आनन्त्यमिति भावः । अनन्तमेव स तेन लोकं जयति । एवमानन्त्यविशिष्टतयोपासितेन ब्रह्मणा मनसाऽनन्तं भगवद्भक्तं भगवदुपासनद्वारा जयतीत्यर्थः ।

रंग.

याज्ञवल्क्येति होवाच । कल्पयमद्योद्गातास्मिन्यज्ञे स्तोत्रियाः स्तोष्यतीति । तिस्र इति । कतमास्तास्तिस्त्र इति । पुरोनुवाक्या च याज्या च शस्यैव तृतीया । कतमास्ताः । या अध्यात्ममिति । प्राण एव पुरोनुवाक्याऽपानो याज्या व्यानः शस्या । किं ताभिर्जयतीति । पृथिवीलोकमेव पुरोनुवाक्यया जयत्यन्तरिक्षलोकं याज्यया द्युलोकं शस्यया । ततो ह होताऽश्वल उपरराम ॥

( १ ) याज्ञवल्क्येति होवाचेति पूर्ववत् । कति स्तोत्रियाः स्तोष्यतीति अयमुद्गाता । स्तोत्रिया नाम ऋक् सामसमुदायः कतिपयानामृचाम् । स्तोत्रिया वा शस्या वा याः काश्चन ऋचः, ताः सर्वास्तिस्त्र एवेत्याह । ताश्च व्याख्याताः — पुरोनुवाक्या च याज्या च शस्यैव तृतीयेति । तत्र पूर्वमुक्तम् — यत्किंचेदं प्राण-

( १ ) बृज. ३।१।१०; शम्भा १।४।१।१२ तृतीया । कतमास्ताः । ( तृतीयाधिदेवतम् । अथाध्यात्मम् । कतमास्ताः । ) पृथिवीलोकमेव . . . . शस्यया ( यत्किंचेदं प्राण-भृदिति ) .

भृत्सर्वं जयतीति तत् केन सामान्येनेति । उच्यते — कतमास्तास्तिस्त्र ऋचः या अध्यात्मं भवन्तीति । प्राण एव पुरोनुवाक्या, पशब्दसामान्यात् । अपानो याज्या, आनन्तर्यात् — अपानेन हि प्रसन्नं हविः देवता ग्रसन्ति, यागश्च प्रदानम् । व्यानः शस्या — 'अप्राणन्ननपा-नन्मृचमभिव्याहरति' इति श्रुत्यन्तरात् । किं ताभिर्जयतीति व्याख्यातम् । तत्र विशेषसंबन्धसामान्यमनुक्तमिहोच्यते, सर्वमन्यद्व्याख्यातम् । लोकसंबन्धसामान्येन पृथिवीलोकमेव पुरोनुवाक्यया जयति । अन्तरिक्षलोकं याज्यया, मध्यमत्वसामान्यात् । द्युलोकं शस्यया ऊर्ध्वत्वसामान्यात् । ततो ह तस्मात् आत्मनः प्रश्ननिर्णयात् असौ होता अश्वल उपरराम — नायं अस्मद्गोचर इति ।

शंकर.

( २ ) ताः पुरोनुवाक्याद्या अध्यात्मं कतमा भवन्ति । तासु किमध्यात्मदृष्टिः कर्तव्येत्यर्थः । उत्तरम् — प्राण एवेति । पुरोनुवाक्यादिष्वध्यात्मभूतप्राणादिदृष्टिः कर्तव्येत्यर्थः । पुनः पृच्छति — किं ताभिर्जयतीति । प्राणादिदृष्टिविशिष्टपुरोनुवाक्यादिभिः कं लोकं जयतीत्यर्थः ।

रंग.

( ३ ) होतर्यगौ वाचि चैव यो विष्णुं मुक्तिदं स्मरेत् । नित्यं स मुच्यतेऽध्वर्युः सूर्यचक्षुषु यः स्मरेत् । अधिकः प्रकाश एवास्य मुक्तावन्यस्य इष्यते । मुक्त्योऽपि तथोद्गातृवायुप्राणेषु यः स्मरेत् । पूर्णचन्द्रं सदा पश्येदधिकाह्लादसंयुतः । मनो ब्रह्मणि शेषेषु यो विष्णुं सर्वदा स्मरेत् । अप्रयत्नेन लोकं स विष्णोर्याति न संशयः । होत्रग्न्यादीनि नामानि विष्णोः सर्वाणि मुख्यतः । तत्संबन्धात्तदन्येषां स वै होत्रादिकर्मकृत् । तस्माद्धोत्रग्निरागादेरैक्यं श्रुतिषु चोच्यते । होत्रादिष्वेव चतुर्षु वासुदेवादिरूपधृक् । व्यवस्थितो हि तज्ज्ञानादचिरान्मुक्तिमेप्यति । मुक्तिनामा स भगवान्मोक्षदत्तात्प्रकीर्तितः । मनुष्येभ्योऽधिकसुखं देवेभ्यो यत्प्रयच्छति । मुक्तावप्यतिमोक्षः स तेन देवः प्रकीर्तितः । एता ह्युपासना नित्यं नैव योग्या नृणां श्रुताः । अतिमुक्तिप्रदा यस्माद्देवाद्यास्तासु योगिनः । याज्याशस्यापुरोनुवाक्यासंस्थितं यो हरिं स्मरेत् । सर्वप्राणभृतामीशः स भवेन्नात्र संशयः । उज्ज्वलच्छब्दवद्द्राविष्वेकमेव हरिं स्मरेत् ।

सर्वलोकाधिपत्यं स लभते पुरुषोत्तमात् । मनसो देवता ब्रह्मा सर्वदेवेषु संस्थितः । देवब्रह्ममनस्त्वेकं यो विष्णुं सर्वदा स्मरेत् । अनन्तनामकं तेन तल्लोकं नित्यमश्नुते । निश्चयेन विमोक्षत्वाद्विश्वे देवा अनन्तकाः । अनन्तनामकं विष्णुमुपास्यापि ह्यनन्तकाः । पुरोवाक्यादिपुत्राणादिषूपासां करोति यः । एकमेव हरिं लोकव्याप्तमेव लभेदसौ । अत्रापि वासुदेवाद्याश्चत्वारो देवताः स्मृताः । देवानां पदहेतुत्वात्संपन्नामन्य उपासनाः । मुक्तौ भोगविशेषस्य हेतुत्वाच्च प्रकीर्तिताः । एताश्च देवता योग्या न मनुष्येषु कुत्रचित् । मनुष्याणां ज्ञानमात्राद्गुणाधिक्यं भविष्यति ॥' इति परमश्रुतौ ।

\* मध्व.

( आर्तभागप्रश्नः )

ग्रहाः प्राणवाग्जिह्वाचक्षुःश्रोत्रमनोहस्तत्वचः अति-  
ग्रहैः अपाननामसरूपशब्दकामकर्मरूपशैः गृहिताः

अथ हैनं जारत्कारव आर्तभागः पप्रच्छ । याज्ञवल्क्येति होवाच । कति ग्रहाः कत्यतिग्रहा इति । अष्टौ ग्रहा अष्टावतिग्रहा इति । ये तेऽष्टौ ग्रहा अष्टावतिग्रहाः कतमे त इति ॥

( १ ) आख्यायिकासंयन्धः प्रसिद्ध एव । मृत्योरतिमुक्तिर्व्याख्याता काललक्षणात् कर्मलक्षणाच्च । कः पुनरसौ मृत्युः, यस्मात् अतिमुक्तिर्व्याख्याता ? स च स्वाभाविकज्ञानसङ्गास्पदः अध्यात्माधिभूतविषयपरिच्छिन्नः ग्रहातिग्रहलक्षणे मृत्युः । तस्मात्परिच्छिन्नरूपान्मृत्योरतिमुक्तस्य रूपाणि अग्न्यादित्यादीनि उद्गीथप्रकरणे व्याख्यातानि । अश्वलप्रश्ने च तद्वतो विशेषः कश्चित् । तच्च एतत् कर्मणां ज्ञानसहितानां फलम् । एतस्मात्साध्यसाधनरूपात्संसारान्मोक्षः कर्तव्य इत्यतः बन्धनरूपस्य मृत्योः स्वरूपमुच्यते । बद्धस्य हि मोक्षः कर्तव्यः । यदपि अतिमुक्तस्य स्वरूपमुक्तं, तत्रापि ग्रहा-

\* सर्वस्यैवाश्वलब्राह्मणस्येदं भाष्यं अर्थसंगत्यनुसंधानाय, अविभज्यैव खण्डभेदेन, उद्धृतम् ।

( १ ) बृउ. ३।२।१; शशा. १।४।६।२।१ वतिग्रहा इति ( वतिग्रहाः ); ब्रह्मसंकर. २।४।५; भास्कर. २।४।१७; रामानुज. २।४।४; मध्व. ये तेऽष्टौ ( एतेऽष्टौ ); श्रीकर. २।४।४; वल्लभ. २।४।५, ३।१।४.

उ. का. १४१

तिग्रहाभ्यामविनिर्मुक्त एव मृत्युरूपाभ्याम् । तथा चोक्तम् — 'अशनाया हि मृत्युः' 'एष एव मृत्युः' इति आदित्यस्थं पुरुषमङ्गीकृत्य आह, 'एको मृत्युर्वहवः' इति च । तदात्मभावपन्नो हि मृत्योराप्तिमितिमुच्यत इत्युच्यते । न च तत्र ग्रहातिग्रहौ मृत्युरूपौ न स्तः । 'अथैतस्य मनसो द्यौः शरीरं ज्योतीरूपमसावादित्यः' 'मनश्च ग्रहः स कामेनातिग्रहेण गृहीतः' इति वक्ष्यति — 'प्राणो वै ग्रहः सोऽपानेनातिग्रहेण' इति, 'वाग्वै ग्रहः स नाम्नाऽतिग्रहेण' इति च । तथा व्यन्नविभागे व्याख्यातमस्माभिः । सुविचारितं चैतत् — यदेव प्रवृत्तिकारणं, तदेव निवृत्तिकारणं न भवतीति ।

केचित्तु सर्वमेव निवृत्तिकारणं मन्यन्ते । अतः कारणात् — पूर्वस्मात्पूर्वस्मात् मृत्योर्मुच्यते उत्तरमुत्तरं प्रतिपद्यमानः — व्यावृत्त्यर्थमेव प्रतिपद्यते, न तु तादर्थ्यम् — इत्यतः आ द्वैतक्षयात् सर्वं मृत्युः, द्वैतक्षये तु परमार्थतो मृत्योराप्तिर्मातमुच्यते । अतश्च आपेक्षिकी गौणी मुक्तिरन्तराले । सर्वमेतत् एवं अवार्हदारण्यकम् । ननु सर्वैकत्वं मोक्षः, 'तस्मात्तत्सर्वमभवत्' इति श्रुतेः — वादं भवत्येतदपि । न तु 'ग्रामकामो यजेत' 'पशुकामो यजेत' इत्यादिश्रुतीनां तादर्थ्यम् । यदि हि अद्वैतार्थत्वमेव आसां, ग्रामपशुस्वगार्थत्वं नास्तीति ग्रामपशुस्वगार्थादयो न गृह्येरन् । गृह्यन्ते तु कर्मफलवैचित्र्यविशेषाः । यदि च वैदिकानां कर्मणां तादर्थ्यमेव, संसार एव नाभविष्यत् । अथ तादर्थ्येऽपि अनुनिष्पादितपदार्थस्वभावः संसार इति चेत्, यथा च रूपदर्शनार्थं आलोके सर्वोऽपि तत्रस्थः प्रकाश्यत एव — न, प्रमाणानुपपत्तेः । अद्वैतार्थत्वे वैदिकानां कर्मणां विद्यासहितानां, अन्यस्यानुनिष्पादितत्वे प्रमाणानुपपत्तिः — न प्रत्यक्षं, नानुमानं, अत एव च न आगमः । उभयं एकेन वाक्येन प्रदर्श्यत इति चेत्, कुल्याप्रणयनालोकादिवत् — तत्रैवम् । वाक्यधर्मानुपपत्तेः । न च एकवाक्यगतस्यार्थस्य प्रवृत्तिनिवृत्तिसाधनत्वमवगन्तुं शक्यते । कुल्याप्रणयनालोकादौ अर्थस्य प्रत्यक्षत्वाददोषः । यदप्युच्यते मन्त्रा अस्मिन्नर्थे दृष्टा इति — अयमेव तु तावदर्थः प्रमाणागम्यः । मन्त्राः पुनः किमस्मिन्नर्थे आहोस्विदन्यस्मि-

अर्थे इति मृग्यमेतत् । तस्माद्ग्रहातिग्रहलक्षणो मृत्युः बन्धः, तस्मात् मोक्षो वक्तव्य इत्यत इदमारभ्यते । न च जानीमो विषयसंबन्धाविव अन्तरालेऽवस्थानं अर्ध-जरतीयं कौशलम् । यत्तु मृत्योरतिमुच्यते इत्युक्त्वा ग्रहा-तिग्रहावुच्येते, तत्तु अर्थसंबन्धात् । सर्वोऽयं साध्यसाधन-लक्षणो बन्धः, ग्रहातिग्रहाविनिर्मुक्तात् । निगडे हि निर्ज्ञाते निगडितस्य मोक्षाय यत्नः कर्तव्यो भवति । तस्मात् तादर्थ्येन आरम्भः ।

अथ हैनं— ह्यशब्द ऐतिह्यार्थः । अथ अनन्तरं अश्वले उपरते प्रकृतं याज्ञवल्क्यं जरत्कारुगोत्रो जार-त्कारवः ऋतभागस्यापत्यं आर्तभागः पप्रच्छ । याज्ञ-वल्क्येति होवाचेति अभिमुखीकरणाय । पूर्ववत्प्रश्नः — कति ग्रहाः कत्यतिग्रहाः इति । इति-शब्दो वाक्यपरि-समाप्त्यर्थः । तत्र निर्ज्ञातेषु वा ग्रहातिग्रहेषु प्रश्नः स्यात्, अनिर्ज्ञातेषु वा । यदि तावत् ग्रहा अति-ग्रहाश्च निर्ज्ञाताः, तदा तद्वत्स्यापि गुणस्य संख्याया निर्ज्ञातत्वात् कति ग्रहाः कत्यतिग्रहा इति संख्याविषयः प्रश्नो नोपपद्यते । अथ अनिर्ज्ञाताः तदा संख्येयविषयप्रश्न इति के ग्रहाः केऽतिग्रहा इति प्रष्टव्यं, न तु कति ग्रहाः कत्यतिग्रहा इति प्रश्नः । अपि च निर्ज्ञातसामा-न्यकेषु विशेषविज्ञानाय प्रश्नो भवति — यथा कत-मेऽत्र कटाः कतमेऽत्र कालापा इति । न चात्र ग्रहाति-ग्रहा नाम पदार्थाः केचन लोके प्रसिद्धाः, येन विशे-षार्थः प्रश्नः स्यात् । ननु च ‘अतिमुच्यते’ इत्युक्तं, ग्रहगृहीतस्य हि मोक्षः, ‘स मुक्तिः साऽतिमुक्तिः’ इति हि द्विरुक्तं, तस्मात्प्राप्ता ग्रहा अतिग्रहाश्च, ननु तत्रापि चत्वारो ग्रहा अतिग्रहाश्च निर्ज्ञाताः वाक्चक्षुःप्राणम-नांसि, तत्र कतीति प्रश्नो नोपपद्यते निर्ज्ञातत्वात् — न, अनवधारणार्थत्वात् । न हि चतुष्टुवं तत्र विवक्षितम् । इदं तु ग्रहातिग्रहदर्शने अष्टवगुणविवक्षया कतीति प्रश्न उपपद्यत एव । तस्मात् ‘स मुक्तिः साऽतिमुक्तिः’ इति मुक्त्यतिमुक्ती द्विरुक्ते । ग्रहातिग्रहा अपि सिद्धाः । अतः कतिसंख्याका ग्रहाः, कति वा अतिग्रहाः इति पृच्छति । इतर आह — अष्टौ ग्रहा अष्टावतिग्रहा इति । ये ते अष्टौ ग्रहा अभिहिताः, कतमे ते नियमेन गृहीतव्या इति ।

शंकर.

( २ ) कचिदष्टौ प्राणा ग्रहत्वेन गुणेन संकीर्त्यन्ते—  
‘अष्टौ ग्रहा अष्टावतिग्रहाः’ इति ।

ब्रह्मशंकर. २।४।५

( ३ ) समानजातीयत्वमेकां जातिं क्रियां गुणं चाश्रित्य संख्यायोगः प्रवर्तते — ‘यथाऽष्टौ ग्रहाः’ इति ।

भास्कर. २।४।१७

प्राणो वै ग्रहः । सोऽपानेनातिग्राहेण गृहीतः ।  
अपानेन हि गन्धाञ्जिघ्रति ॥

( १ ) तत्र आह — प्राणो वै ग्रहः — प्राण इति प्राणमुच्यते, प्रकरणात् । वायुमहितः सः । अपानेनेति गन्धेनेत्येतत् । अपानसचिवत्वात् अपानो गन्ध उच्यते । अपानोपहतं हि गन्धं प्राणेन सर्वो लोको जिघ्रति । तदेतदुच्यते — अपानेन हि गन्धाञ्जिघ्रतीति ।

शंकर.

( २ ) अत्र प्राणशब्देन नस्यत्वसामान्यात्प्राणेन्द्रियं गौण्या वृत्त्याऽभिधीयते । गृह्णात्यात्मानं स्ववशं करोतीति ग्रह इन्द्रियम् । पचायच् । अपानो गन्धः । अगानेन निश्वासवायुनाऽपानीयत्वाद्गन्धो लक्ष्यते । तेन विषयरूपेणातिग्राहेण गृहीतो व्याप्तो भवति । अतिशयेन स्वस्वविषयिणमिन्द्रियादिकं गृह्णाति स्ववशीकरोतीत्य-तिग्रहो विषयः । तदुपपादयति — अपानेन हि गन्धा-ञ्जिघ्रति । अत्र प्राणेनेत्यध्याहर्तव्यम् । अपानेनापनीतान् गन्धान्प्राणेन जिघ्रतीत्यर्थः । यद्वाऽपानशब्दो प्राणपरो द्रष्टव्यः । उत्तरसंदर्भैकरूप्यात् । अतो प्राणं गन्धाधीन-मिति भावः । ततश्चेन्द्रियेभ्यः परा ह्यर्था इत्युक्तरीत्या ग्रहशब्दितेऽपीन्द्रियेभ्योऽतिग्रहशब्दितानां विषयाणां प्रबल-तया तद्वशीकरणे यत्नः कर्तव्य इति भावः ।

रंग.

वाग्वै ग्रहः । स नाम्नाऽतिग्राहेण गृहीतः ।  
वाचा हि नामान्यभिवदति ॥

जिह्वा वै ग्रहः । स रसेनातिग्राहेण गृहीतः ।  
जिह्वया हि रसान्विजानाति ॥

( १ ) बृउ. ३।२।२; शम्बा. १।४।२।२ नातिग्राहेण ( नातिग्रहेण ); रंग. शम्बावत्; मध्व. शम्बावत्.

( २ ) बृउ. ३।२।३, ४; शम्बा. १।४।२।४, ३ ग्राहेण ( ग्रहेण ); रंग. शम्बावत्; मध्व. शम्बावत्.

चक्षुर्वै ग्रहः । स रूपेणातिग्राहेण गृहीतः ।  
चक्षुषा हि रूपाणि पश्यति ॥

श्रोत्रं वै ग्रहः । स शब्देनातिग्राहेण गृहीतः ।  
श्रोत्रेण हि शब्दाऽऽशृणोति ॥

मनो वै ग्रहः । स कामेनातिग्राहेण गृहीतः ।  
मनसा हि कामान्कामयते ॥

हस्तौ वै ग्रहः । स कर्मणाऽतिग्राहेण गृहीतः ।  
हस्ताभ्यां हि कर्म करोति ॥

त्वग्वै ग्रहः । स स्पर्शनातिग्राहेण गृहीतः ।  
त्वचा हि स्पर्शान्वेदयते । इत्येतेऽष्टौ ग्रहा अष्टा-  
वतिग्रहाः ॥

( १ ) वाग्वै ग्रहः— वाचा हि अध्यात्मपरिच्छिन्नया  
आसङ्गविषयास्पदया असत्यानृतासम्भवीभत्सादिवचनेषु  
व्यापृतया गृहीतो लोकः अपहृतः, तेन वाक् ग्रहः । स  
नाम्नाऽतिग्राहेण गृहीतः सः वागाख्यो ग्रहः, नाम्ना  
वक्तव्येन विषयेण, अतिग्राहेण, अतिग्राहेणति दैर्घ्यं  
छान्दसम् । वक्तव्यार्था हि वाक् । तेन वक्तव्येनार्थेन  
तादर्थ्येन प्रयुक्ता वाक् तेन वशीकृता । तेन तत्कार्यम-  
कृत्वा नैव तस्या मोक्षः । अतः नाम्नाऽतिग्राहेण गृहीता  
वाग्विषय्यते । वक्तव्यासङ्गेन हि प्रवृत्ता सर्वानर्थैर्यु-  
ज्यते । समानमन्यत् । इत्येते त्वक्पर्यन्ता अष्टौ ग्रहाः  
स्पर्शपर्यन्ताश्चेते अष्टावतिग्रहा इति । शंकर.

( २ ) 'हस्तादयस्तु स्थितेऽतो नैवम्' — हस्ता-  
दयस्त्वपरे सप्तभ्योऽतिरिक्ताः प्राणाः श्रूयन्ते 'हस्तौ वै

( १ ) बृउ. ३।२।५; शब्रा. १।४।२।५ ग्राहेण  
( ग्रहेण ); रंग. शब्रावत्; मध्व. शब्रावत्; श्रीकर. २।४।१२ ( हि० ).

( २ ) बृउ. ३।२।६, ७; शब्रा. १।४।२।६, ७ ग्राहेण  
( ग्रहेण ); रंग. शब्रावत्; मध्व. शब्रावत्.

( ३ ) बृउ. ३।२।८; शब्रा. १।४।२।८ ग्राहेण ( ग्रहेण );  
ब्रशंकर. २।४।६ हस्तौ ( हस्तौ ); भास्कर. २।४।६  
हस्तौ ( हस्तौ ) ( हि० ); रंग. शब्रावत्; निबार्क. २।४।६  
ब्रशंकरवत्; मध्व. ब्रशंकरवत्; श्रीकर. २।४।४  
ब्रशंकरवत्; विज्ञान. २।४।६; बलदेव. २।४।६.

( ४ ) बृउ. ३।२।९; शब्रा. १।४।२।९ ग्राहेण  
( ग्रहेण ) इत्येतेऽष्टौ ( इत्यष्टौ ); रंग. ग्राहेण ( ग्रहेण )  
ग्रहा अष्टा ( ग्रहा एतेऽष्टा ); मध्व. ग्राहेण ( ग्रहेण ).

ग्रहः स कर्मणाऽतिग्राहेण गृहीतो हस्ताभ्यां हि कर्म  
करोति' इत्येवमात्रासु श्रुतिषु । स्थिते च सप्तत्वाति-  
रेके सप्तत्वमन्तर्भावाच्छक्यते संभावयितुम् । हीनाधि-  
कसंख्याविप्रतिपत्तौ ह्यधिका संख्या सम्राह्या भवति  
तस्यां हीनाऽन्तर्भवति न तु हीनायामधिका । अतश्च  
नैवं मन्तव्यं स्तोककल्पनानुरोधात्समेव प्राणाः स्युर्गिति ।  
उत्तरसंख्यानुरोधात्वेकादशैव ते प्राणाः स्युः । तथा चोदा-  
हृता श्रुतिः 'दशमे पुरुषे प्राणा आत्मैकादशः' इति ।

हस्तादयस्त्वपरे सप्तभ्योऽतिरिक्ताः प्राणाः प्रतीयन्ते  
'हस्तौ वै ग्रहः' इत्यादिश्रुतिषु । ग्रहत्वं च बन्धनभावो  
गृह्यते बध्यते क्षेत्रज्ञोऽनेन ग्रहसंज्ञकेन बन्धनेनेति । स च  
क्षेत्रज्ञो नैकस्मिन्नेव शरीरे बध्यते शरीरान्तरेष्वपि तुल्य-  
त्वाद्बन्धनस्य । तस्माच्छरीरान्तरसंचारीदं ग्रहसंज्ञकं  
बन्धनमित्यर्थादुक्तं भवति । तथा च स्मृतिः —  
'पुरुषेण लिङ्गेन प्राणायामेन स युज्यते । तेन बद्धस्य वै  
बन्धो मोक्षो मुक्तस्य तेन च ॥' इति प्राङ्मोक्षात्  
ग्रहसंज्ञकेन बन्धनेनावियोगं दर्शयति ।

\* ब्रशंकर. २।४।६

मृत्योरन्नता, म्रियमाणस्य प्राणानुत्क्रमणं, नाम  
अनन्तं, मृत्युत्तरं पुरुषस्य स्थितिः पुण्य-  
पापरूपा

याज्ञवल्क्येति होवाच । यदिदं सर्वं  
मृत्योरन्नं का स्वित्सा देवता यस्या मृत्युरन्नमिति ।  
अग्निर्वै मृत्युः सोऽपामन्नम् । अप पुनर्मृत्युं  
जयति ॥

( १ ) उपसंहृतेषु ग्रहातिग्रहेष्वाह पुनः — याज्ञ-  
वल्क्येति होवाच । यदिदं सर्वं मृत्योरन्नम् — यदिदं  
व्याकृतं सर्वं मृत्योरन्नं, सर्वं जायते विपद्येत च ग्रहाति-  
ग्रहलक्षणेन मृत्युना ग्रस्तम् — का स्वित् का नु  
स्यात् सा देवता, यस्या देवताया मृत्युरप्यन्नं भवेत्  
— 'मृत्युर्यस्योपसेचनम्' इति श्रुत्यन्तरात् । अयम-  
भिप्रायः प्रदुः — यदि मृत्योर्मृत्युं वक्ष्यति, अनवस्था

\* भास्करनिबार्कश्रीकरविज्ञानाः ब्रशंकरवत् ।

( १ ) बृउ. ३।२।१०; शब्रा. १।४।२।१०; ब्रशंकर.  
३।३।५१; रामानुज. ४।२।१२; बलदेव. ४।२।१३.

स्यात् । अथ न वक्ष्यति, अस्माद्ग्रहातिग्रहलक्षणान्मृत्योः मोक्षः नोपपद्यते । ग्रहातिग्रहमृत्युविनाशे हि मोक्षः स्यात् । स यदि मृत्योरपि मृत्युः स्यात् भवेत् ग्रहातिग्रहलक्षणस्य मृत्योर्विनाशः — अतः दुर्वचनं प्रश्नं मन्वानः पृच्छति 'का स्वित्सा देवता' इति । अस्ति तावन्मृत्योर्मृत्युः । ननु अनवस्था स्यात् — तस्याप्यन्यो मृत्युरिति — नानवस्था, सर्वमृत्योः मृत्यवन्तरानुपपत्तेः । कथं पुनरवगम्यते — अस्ति मृत्योर्मृत्युरिति ? दृष्टत्वात् । अग्निस्तावत् सर्वस्य दृष्टो मृत्युः, विनाशकत्वात्, सोऽद्भिर्मक्ष्यते, सोऽग्निः अगमन्नं, गृहाण तर्हि अस्ति मृत्योर्मृत्युरिति । तेन सर्वं ग्रहातिग्रहजातं भक्ष्यते मृत्योर्मृत्युना । तस्मिन्बन्धने नाशिते मृत्युना भक्षिते संसागन्मोक्ष उपपन्नो भवति । बन्धनं हि ग्रहातिग्रहलक्षणमुक्तम् । तस्माच्च मोक्ष उपपद्यत इत्येतत्प्रसाधितम् । अतः बन्धमोक्षाय पुरुषप्रयासः सफलो भवति । अतोऽपजयति पुनर्मृत्युम् ।

शंकर.

( २ ) यस्य मृत्योरिदं सर्वमन्नं स मृत्युः कस्या देवताया अन्नमिति । उत्तरमाह — अग्निर्वै मृत्युः सोऽगमन्नम् । अग्निना हि सर्वं दह्यते सोऽप्यद्भिर्नाश्यते । अतोऽगमग्न्यन्नकत्वमिति भावः । अगमग्न्यन्नकत्वचिन्तनस्य फलमाह — अप पुनर्मृत्युं जयति । य एवं वेद सोऽपमृत्युं जयतीत्यर्थः । कास्वित्सा देवतेति प्रश्नानुरोधादपामित्यस्याप्त्वाभिमानिनारायणपरत्वेऽपि न दोषः । तस्मिन्पक्षे 'अग्निर्वै मृत्युः' इत्यत्राग्निशब्दस्य कालाग्निरुद्रपरत्वं द्रष्टव्यम् । 'अग्निर्वै रुद्रः' इति प्रसिद्धेश्च । एतदेवाभिप्रेत्य व्यासार्थैरार्तभागप्रश्नस्य विद्वद्विषयत्वेऽपीति ग्रन्थेनास्य प्रकरणस्य परमात्मविषयत्वमपि सूचितम् ।

रंग.

याज्ञवल्क्येति होवाच । यत्रायं पुरुषो म्रियत उदस्मात्प्राणाः क्रामन्त्याहो३ नेति । नेति होवाच याज्ञवल्क्यः । अत्रैव समवनीयन्ते । स उच्छ्वयति । आध्मायति । आध्मातो मृतः शेते ॥

(१) बृउ. ३।२।११; शब्रा. १४।६।२।१२ न्याहो३ ( न्याहो ); शंकर. ४।२।१३ प्राणाः क्रामन्त्याहो३ ( प्राणा उत्क्रामन्त्याहो ); रामानुज. ४।२।१२ न्याहो३

( १ ) परेण मृत्युना मृत्यौ भक्षिते परमात्मदर्शनेन योऽसौ मुक्तः विद्वान्, सोऽयं पुरुषः यत्र यस्मिन्काले म्रियते, उत ऊर्ध्वं, अस्मात् ब्रह्मविदो म्रियमाणात्, प्राणाः — वागादयो ग्रहाः नामादयश्चातिग्रहा वासनारूपा अन्तस्थाः प्रयोजकाः — क्रामन्त्यूर्ध्वं उत्क्रामन्ति, आहोस्विन्नेति । नेति होवाच याज्ञवल्क्यः — नोत्क्रामन्ति । अत्रैव अस्मिन्नेव परेणात्मना अविभागं गच्छन्ति विदुषि कार्याणि करणानि च स्वयोनौ परब्रह्मसतत्त्वे समवनीयन्ते, एकीभावेन समवसृज्यन्ते, प्रलीयन्ते इत्यर्थः — ऊर्मय इव समुद्रे । तथा च श्रुत्यन्तरं कलाशब्दवाच्यानां प्राणानां परस्मिन्नात्मनि प्रलयं दर्शयति — ' एवमेवास्य परिद्रष्टुरिमाः षोडश कलाः पुरुषायणाः पुरुषं प्राप्त्वास्तं गच्छन्ति ' इति — परेणात्मना अविभागं गच्छन्तीति दर्शितम् । न तर्हि मृतः — न हि । मृतश्च अयम् — यस्मात् स उच्छ्वयति उच्छ्वनतां प्रतिपद्यते, आध्मायति बाह्येन वायुना पूर्यते, दृतिवत्, आध्मातः मृतः शेते निश्चेष्टः । बन्धननाशे मुक्तस्य न कचिद्रमनमिति वाक्यार्थः ।

\* शंकर.

( २ ) यत्र यदाऽयं जीवो म्रियते किमस्मान्म्रियमाणोप्राणा उत्क्रामन्ति जीवं विहाय यथायथं गच्छन्त्युत तत्संयुक्ता एव सन्तस्तेन सहैवोत्क्रामन्तीति प्रश्नार्थः । उत्तरमाह — अत्रैवाऽऽत्मनि समवनीयन्ते संयोज्यन्ते । समित्येकीकारे । एकीभूततया संयुक्ता भवन्तीत्यर्थः । न तं विहायोत्क्रामन्ति न हैनो(सहैवो)त्क्रामन्तीत्यर्थः । स पुरुषो मृत उत्क्रान्तप्राणः सन् श्वयथुं प्राप्नोति । आध्मायति बाह्यवायुना पूर्यते । आध्मातो बाह्यवायुना पूरितः सन् शेते । यद्यप्युच्छ्वनत्वादिदेहधर्मो न तु तस्मादिति निर्दिष्टम्रियमाणजीवधर्मस्तथाऽपि देहात्मनोरभेदोपचा-

\* शंकर. छाउ. ६।८।६ (पृ. ९११) इत्यत्र द्रष्टव्यम् । ( न्याहो ) नीयन्ते ( लीयन्ते ) ( आध्मायति० ); श्रीकर. ४।२।१२ रामनुजवत्; बल्लभ. ४।२।५ न्याहो३ ( न्याहो ) उच्छ्वय ( उच्छ्वय ); विज्ञान. ३।१।५, ४।२।१२ न्याहो ३ ( न्याहो ) ( आध्मायति० ); बल्लदेव. ४।२।१३.



रेण तथानिर्देशो द्रष्टव्यः । न च 'स उल्लवयत्याध्मातो मृतः शेते' इत्युच्छूनत्वादिविस्पष्टदेहधर्मश्रवणेन देहापादानकोक्तमणप्रतिषेधविषयकत्वोपपत्तौ अमेदोपचारमाश्रित्य जीवापादानकोद्गमननिषेधपरत्वं कुत आश्रयणीयमिति वाच्यम् । 'योऽकामो निष्काम आत्मकाम आत्मकामो न तस्मात्प्राणा उक्तामन्ति' ( बृउ. ४।४।६ ) इत्यत्र शरीरापादनकोद्गमनप्रतिषेधवादिनोऽमेदोपचारस्यावश्याश्रयणीयत्वेन दोषसाम्यात्, 'प्रतिषेधादिति चेन्न शरीरात्' ( ब्रसू. ४।२।१२ ) इति सूत्रभाष्यादावस्थार्थस्य प्रपञ्चितत्वान्नात्रास्माकं वक्तव्यमवशिष्यते ।

रंग.

( ३ ) आर्तभागप्रश्नोऽपि यदा विद्वद्विषयस्तदाऽयमेव परिहारः । स त्वविद्वद्विषयः । तत्र प्रश्नप्रतिवचनयोर्ब्रह्मविद्याप्रसङ्गादर्शनात् । तत्र हि ग्रहातिग्रहरूपेणैन्द्रियेन्द्रियार्थस्वभावोऽपामग्न्यन्नत्वं म्रियमाणस्य जीवस्य प्राणापरित्यागो मृतस्य नामवाच्यकीर्त्यनुवृत्तिस्तस्य च पुण्यपापानुगुणगतिप्राप्तिरित्येतेऽर्थाः प्रश्नपूर्वकं प्रत्युक्ताः । तत्र च 'अप पुनर्मृत्युं जयति' ( बृउ. ३।२।१० ) इत्यपामग्न्यन्नत्वज्ञानादग्निजय एव मृत्युजय उच्यते । अतो नात्र विदुषः प्रसङ्गः । अविदुषस्तु प्राणानुत्क्रान्तिवचनं स्थूलदेहवत्प्राणा न मुञ्चन्त्यपि तु भूतसूक्ष्मवर्जीवं परिध्वज्य गच्छन्तीति प्रतिपादयतीति निरवयवम् ।

\* रामानुज. ४।२।१२

याज्ञवल्क्येति होवाच । यत्रायं पुरुषो म्रियते किमेनं न जहातीति । नामेति । अनन्तं वै नामानन्ता विश्वे देवाः । अनन्तमेव स तेन लोकं जयति ॥

( १ ) मुक्तस्य किं प्राणा एव समवनीयन्ते ? आहोस्वित् तत्प्रयोजकमपि सर्वम् ? अथ प्राणा एव, न तत्प्रयोजकं सर्वं, प्रयोजके विद्यमाने पुनः प्राणानां प्रसङ्गः । अथ सर्वमेव कामकर्मादि, ततो मोक्ष उपपद्यते

\* शांकरं विद्वत्परत्वपक्षं खण्डयन् स्वपक्षं रंगव्याख्याने प्रदर्शितरूपं समर्थयत्यस्मिन्भाष्ये । श्रीकरविज्ञानयोः रामानुजवद्भावाः ।

( १ ) बृउ. ३।२।१२; शब्रा. १।४।२।११; मध्व. नन्ता+ ( वै ) .

इत्येवमर्थः उत्तरः प्रश्नः । याज्ञवल्क्येति होवाच — यत्रायं पुरुषो म्रियते किमेनं न जहातीति । आह इतरः — नामेति । सर्वं समवनीयते इत्यर्थः । नाममात्रं तु न लीयते, आकृतिसंघनधात् । नित्यं हि नाम । अनन्तं वै नाम । नित्यत्वमेव आनन्त्यं नाम्नः । तदानन्त्याधिकृताः अनन्ता वै विश्वे देवाः । अनन्तमेव स तेन लोकं जयति — तन्नामानन्त्याधिकृतान् विश्वान्देवान् आत्मत्वेनोपेत्य तेन आनन्त्यदर्शनेन अनन्तमेव लोकं जयति ।

शंकर.

( २ ) पूर्वत्र प्राणं म्रियमाणं न जहातीत्युक्तमिदानीं तु प्राणेश्वोऽन्यच्च किं वा म्रियमाणं न जहातीति प्रश्नः । उत्तरम् — नामेति । तदस्याग एव प्रदर्श्यते प्रसिद्ध्या अनन्तं वै नाम । देहे नष्टेऽपि युधिष्ठिरादीनां नामानुवृत्तिदर्शनाद्भासो नाशो नास्तीत्यर्थः । नामाभिमानिदेवता अप्यनन्ता इत्याह — अनन्ता विश्वे देवाः । नामानन्त्यज्ञानस्य फलमाह — अनन्तमेव स तेन लोकं जयति । अनुवृत्तेन नाम्ना शाश्वतपुण्यलोकं जयतीत्यर्थः । अत एव हि लोके नामानुवृत्त्यर्थं यतन्त इति भावः ।

रंग.

याज्ञवल्क्येति होवाच । यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यं मनश्चन्द्रं दिशः श्रोत्रं पृथिवीं शरीरमाकाशमात्मौपधीर्लोमानि वनस्पतीन्केशा अप्सु लोहितं च रेतश्च निधीयते कायं तदा पुरुषो भवतीति । आहर सोम्य हस्तमार्तभाग । आवामेवैतस्य वेदि-

( १ ) बृउ. ३।२।१३; शब्रा. १।४।२।१३, १४ सोम्य ( सौम्य ) आर्तभाग । आवामेवैतस्य वेदिप्यावो ( आर्तभागेति होवाच । आवामेवैतद्वेदिप्यावो ) चक्राते ( चक्रतुः ) अथ+ ( ह ); ब्रशंकर. २।१।३४, ३।१।४, ४।२।६ अथ+ ( ह ); भास्कर. ३।१।४; रंग. पुरुषस्य मृतस्याग्निं ( पुरुषस्याग्निं ) मेवैतस्य ( मेतस्यैव ); रामानुज. ३।१।४; निबार्क. २।१।३३, ३।१।४ ( भवति० ); ब्रमध्व. २।४।२२, ३।१।४; श्रीकंड. ३।१।४; श्रीकर. ३।१।४; बल्लभ. २।१।३४, ३।१।४, ४।२।५ अथ+ ( ह ); विज्ञान. १।३।२, २।१।३४, ३।१।४, ३।२।४०, ४।२।६ ( कर्मणा० ); बलदेव. २।४।२१, ३।१।४, ४।२।२, ३, १५.

व्यावो न नावेतत्सजन इति । तौ होत्क्रम्य मन्त्रयांचक्राते । तौ ह यदूचतुः कर्म हैव तदूचतुः । अथ यत्प्रशशंसतुः कर्म हैव तत्प्रशशंसतुः । पुण्यो वै पुण्येन कर्मणा भवति पापः पापेनेति । ततो ह जारत्कारव आर्तभाग उपरराम ॥

( १ ) ग्रहातिग्रहरूपं बन्धनमुक्तं मृत्युरूपम् । तस्य च मृत्योः मृत्युसद्भावान्मोक्षश्चोपपद्यते । स च मोक्षः ग्रहातिग्रहरूपाणामिहैव प्रलयः, प्रदीपनिर्वाणवत् । यत्तत् ग्रहातिग्रहाख्यं बन्धनं मृत्युरूपं, तस्य यत्प्रयोजकं तत्स्वरूपनिर्धारणार्थमिदमारभ्यते — याज्ञवल्क्येति होवाच ।

अत्र केचिद्वर्णयन्ति — ग्रहातिग्रहस्य सप्रयोजकस्य विनाशेऽपि किल न मुच्यते । नामावशिष्टः अविद्यया ऊपरस्थानीयया स्वात्मप्रभवया परमात्मनः परिच्छिन्नः भोज्याच्च जगतो व्यावृत्तः उच्छिन्नकामकर्मा अन्तराले व्यवतिष्ठते । तस्य परमात्मैकत्वदर्शनेन द्वैतदर्शनमपनेतव्यमिति—अतः पर परमात्मदर्शनमारब्धव्यम् — इति । एवं अपवर्गाख्यामन्तरालावस्थां परिकल्प्य उत्तरग्रन्थसंबन्धं कुर्वन्ति ।

तत्र वक्तव्यम् — विशीर्णेणु करणेणु विदेहस्य परमात्मदर्शनश्रवणमनननिदिध्यासनानि कथमिति । समवनीतप्राणस्य हि नाममात्रावशिष्टस्येति तैरुच्यते । ‘मृतः शेते’ इति ह्युक्तम् । न मनोरथेनाप्येतदुपपादयितुं शक्यते । अथ जीवन्नेव अविद्यामात्रावशिष्टो भोज्यादपावृत्त इति परिकल्प्यते, तत्तु किंनिमित्तमिति वक्तव्यम् । समस्तद्वैतैकत्वात्मप्राप्तिनिमित्तमिति यद्युच्येत, तत् पूर्वमेव निराकृतम् । कर्मसहितेन द्वैतैकत्वात्मदर्शनेन संपन्नो विद्वान् मृतः समवनीतप्राणः जगदात्मत्वं हिरण्यगर्भस्वरूपं वा प्राप्नुयात्, असमवनीतप्राणः भोज्यात् जीवन्नेव वा व्यावृत्तः विरक्तः परमात्मदर्शनाभिमुखः स्यात् । न च उभयं एकप्रयत्ननिष्पाद्येन साधनेन लभ्यम् । हिरण्यगर्भप्राप्तिसाधनं चेत्, न ततो व्यावृत्तिसाधनम् । परमात्माभिमुखीकरणस्य भोज्याद्वावृत्तेः साधनं चेत्, न हिरण्यगर्भप्राप्तिसाधनम् । न हि यत् गतिसाधनं, तत् गतिनिवृत्तेरपि । अथ मृत्वा हिरण्यगर्भं प्राप्य ततः समवनीतप्राणः नामावशिष्टः परमात्मज्ञानेऽधिक्रियते, ततः अस्मदाद्यर्थं परमात्म-

ज्ञानोपदेशः अनर्थकः स्यात् । सर्वेषां हि ब्रह्मविद्या पुरुषार्थायोपदिश्यते — ‘तद्यो यो देवानाम्’ इत्याद्याया श्रुत्या । तस्मात् अत्यन्तनिकृष्टा शास्त्रवाह्यैव इयं कल्पना । प्रकृतं तु वर्तयिष्यामः ।

तत्र केन प्रयुक्तं ग्रहातिग्रहलक्षणं बन्धनमित्येतन्निर्दिधारयिष्या आह — ‘यत्रास्य पुरुषस्य असम्यग्दर्शिनः शिरःपाण्यादिमतो मृतस्य — वाक् अग्निमप्येति, वातं प्राणोऽप्येति, चक्षुरादित्यमप्येति’ — इति सर्वत्र संबध्यते । मनः चन्द्रं, दिशः श्रोत्रं, पृथिवीं शरीरं, आकाशमात्मेत्यत्र आत्मा अधिष्ठानं हृदयाकाशमुच्यते । स आकाशमप्येति । ओषधीरपियन्ति लोमानि । वनस्पतीनापियन्ति केशाः । अणु लोहितं च रेतश्च — निधीयते इति — पुनरादानलिङ्गम् । सर्वत्र हि वागादिशब्देन देवताः परिगृह्यन्ते । न तु करणान्येवापक्रामन्ति प्राङ्मोक्षात् । तत्र देवताभिरनधिष्ठितानि करणानि न्यस्तदात्रायुपमानानि, विदेहश्च कर्ता पुरुषः अस्वतन्त्रः किमाश्रितो भवतीति पृच्छयते — कायं तदा पुरुषो भवतीति — किमाश्रितः तदा पुरुषो भवतीति । यं आश्रयमाश्रित्य पुनः कार्यकरणसंघातमुपादत्ते, येन ग्रहातिग्रहलक्षणं बन्धनं प्रयुज्यते तत् किमिति प्रश्नः । अत्रोच्यते — स्वभावयदृच्छाकालकर्मदैवविज्ञानमात्रशून्यानि वादिभिः परिकल्पितानि । अतः अनेकविप्रतिपत्तिस्थानत्वात् नैव जल्पन्यायेन वस्तुनिर्णयः । अत्र वस्तुनिर्णयं चेदिच्छसि, आहर सोम्य हस्तं आर्तभाग हे—आवामेव एतस्य त्वत्पृष्ठस्य वेदितव्यं यत्, तत् वेदिष्यावः निरूपयिष्यावः । कस्मात् ? न नौ आवयोः एतत् वस्तु सजने जनसमुदाये निर्णेतुं शक्यते । अत एकान्त गमिष्यावः विचारणाय । तौ हेत्यादि श्रुतिवचनम् । तौ याज्ञवल्क्यार्तभागौ एकान्तं गत्वा किं चक्रतुरित्युच्यते — तौ ह उत्क्रम्य सजनात् देशात् मन्त्रयांचक्राते । आदौ लौकिकवादिपक्षाणां एकैकं परिगृह्य विचारितवन्तौ । तौ ह विचार्य यदूचतुः अपोह्य पूर्वपक्षान्सर्वानेव — तच्छृणु । कर्म हैव आश्रयं पुनः पुनः—कार्यकरणोपादानहेतुं तत् तत्र ऊचतुः उक्तवन्तौ — न केवलम् । कालकर्मदैवेश्वरेष्वभ्युपगतेषु हेतुषु यत्प्रश-

शंसतुस्तौ, कर्म हैव तत्प्रशंसतुः — यस्मान्निर्धारित-  
मेतत् कर्मप्रयुक्तं ग्रहातिग्रहादिकार्यकरणोपादानं पुनः  
पुनः, तस्मात् पुण्यो वै शास्त्रविहितेन पुण्येन कर्मणा  
भवति, तद्विपरीतेन विपरीतो भवति पापः पापेन —  
इति एवं याज्ञवल्क्येन प्रश्नेषु निर्णीतेषु, ततः अशक्य  
प्रकम्पत्वात् याज्ञवल्क्यस्य, इ जारत्कारव आर्तभाग  
उपरराम । शंकर.

( २ ) ' अग्न्यादिगतिश्रुतेरिति चेन्न भाक्त-  
त्वात् ' — स्यादेतत् । नैव प्राणा देहान्तरप्रतिपत्तौ  
सह जीवेन गच्छन्ति, अग्न्यादिगतिश्रुतेः । तथाहि  
श्रुतिर्मरणकाले वागादयः प्राणा अग्न्यादीन्देवान्गच्छ-  
न्तीति दर्शयति — ' यत्रास्य पुरुषस्य मृतस्याग्निं  
वागप्येति वातं प्राणः ' इत्यादिनेति चेत् । न । भाक्त-  
त्वात् । वागादीनामग्न्यादिगतिश्रुतिर्गौणी लोमसु केशेषु  
चादर्शनात् । ' ओपधीर्लोमाणि वनस्पतीन्केशाः ' इति  
हि तत्राभ्यायते । न हि लोमानि केशाश्चोत्प्लुत्योपधीर्वन-  
स्पतीश्च गच्छन्तीति संभवति । न च जीवस्य प्राणोवा-  
धिप्रत्याख्याने गमनमवकल्प्यते । नापि प्राणै-  
र्विना देहान्तर उपभोग उपपद्यते । विस्पष्टं च प्राणानां  
सह जीवेन गमनमन्यत्र आबितम् । अतो वागाद्यधिष्ठा-  
त्रीणामग्न्यादिदेवतानां वागाद्युपकारिणीनां मरणकाल  
उपकारनिवृत्तिमात्रमपेक्ष्य वागादग्न्यादीन्गच्छन्ती-  
त्युपचर्यते । ३।१।४

तत्र कर्मप्रयुक्तस्य ग्रहातिग्रहसंज्ञकस्येन्द्रियविषयात्म-  
कस्य बन्धनस्य प्रवृत्तिरिति कर्माश्रयतोक्ता । इह पुन-  
र्भूतोपादानाद्देहान्तरोत्पत्तिरिति भूताश्रयत्वमुक्तम् ।  
प्रशंसाशब्दादपि तत्र प्राधान्यमात्रं कर्मणः प्रदर्शितं न  
त्वाश्रयान्तरं निवारितम् । तस्मादविरोधः ।

\* ब्रशंकर, ४।२।६

( ३ ) अत्र वागादीन्द्रियाणामाकल्पस्यायित्वादाहं-  
कारिकत्वाच्च मरणदशायामनुपादानभूताग्नौ लयासंभ-  
वाच्च वाचोऽग्रावप्ययो नाम वागिन्द्रियाभिमानीदेवभूत-  
स्याग्नेर्वागिन्द्रियाधिष्ठानानुकूलव्यापारमन्तरेणावस्थिति-  
रेव । मरणदशायां प्रियमाणजीवसंज्ञिवागिन्द्रियं तद-  
भिमान्यभिर्न व्यापारयतीति यावत् । सूत्रितं च भग-

\* भास्करनिर्वाक्याः ब्रशंकरवद्भावः ।

वता वादरायणेन ' अग्न्यादिगतिश्रुतेरिति चेन्न भाक्त-  
त्वात् ' ( ब्र. सू. ३।१।४ ) इति । एवमुत्तरत्रापि द्रष्ट-  
व्यम् । अप्ययश्च भाक्तो यथायोग्यं द्रष्टव्यः ।  
वातमिति । आत्मा देहान्तर्गताकाश इत्यर्थः । ओपधी-  
रिति । लोमाभिमानीदेवता ओपप्यभिमानीदेवतामप्येति  
लोमाभिमानीत्वं विहाय केवलमोपप्यभिमानी भवतीत्यर्थः ।  
निधीयते प्रक्षिप्यत इत्यर्थः । कायं तदा पुरुषो भवतीति  
प्रियमाणसंज्ञिषु सर्वेषु तत्तदाधाराश्रितेषु शरीरः  
पुरुषः किमाश्रितो भवतीति प्रश्नः । \* रंग.

( ४ ) आकाशं परमात्मानमेव । ' केचित्तु मानुषा  
मुक्तिमनुक्रम्यैव देहतः । देहपाते तु देहस्य दोषान्  
भुक्त्वैव सर्वशः । मरणोच्छूनतादीस्तु स्वकीयारब्धकर्म-  
जान् । देहे क्षीणे तु गच्छन्ति दृष्ट्वा विष्णुमनुज्ञया ।  
पुनश्चैव तिष्ठन्ति नित्यानन्दैकभोगिनः । देहादुत्क्रम्य  
देवास्तु यान्ति विष्णुं सनातनम् । देहादुत्क्रम्य यातानां  
देवा भागत एव तु । स्वाधिदैवं व्रजन्त्यद्वा भागतोऽनु-  
व्रजन्ति तान् । आकाशाख्यं स्वरूपं तु विष्णुस्तद्भूदि  
संस्थितः । भागतो भागतश्चैताननुयाति जनार्दनः ।  
ज्ञानस्थितेन रूपेण देवानां मुक्तिदो हरिः । पुण्यस्थितेन  
रूपेण स्वर्गे निरयमन्यगः । रहस्यमेतद्देवानां विदुः कर्मेति  
मानुषाः । तस्मान्नैतज्जनेष्वेतद्विष्णोः कर्म प्रकाशयेत् ॥ '  
इति च । अत एव याज्ञवल्क्यो न जनेषूपाच । ' कर्म-  
नामा तु भगवान् फलकर्तृत्वतो हरिः । पातनात्पापना-  
मासौ पुनर्नितः पुण्यनामवान् ॥ ' इति भारते ।

मध्व.

( ५ ) ' अग्न्यादिगतिश्रुतेरिति चेन्न भाक्तत्वात् '  
— ' यत्रास्य पुरुषस्य मृतस्याग्निं वागप्येति वातं प्राणः '  
इत्यादिश्रुतेर्न प्राणानां जीवेन सह गतिरिति चेन्न ।  
भागतोऽग्न्यादिप्राप्तेः । ' पुरुषस्य मृतौ ब्रह्मप्राणा  
भागत एव तु । अधिदैवं प्राप्नुवन्ति भागतोऽनुव्रजन्ति  
तम् । पुनः शरीरसंप्राप्तौ तमेवानुविशन्ति च ॥ ' इति  
ब्राह्मे । ब्रह्माण्डे च— ' मृतिकाले जहात्येनं प्राणा भूतानि  
पञ्च च । भागतो भागतस्त्वेनमनुगच्छन्ति सर्वशः ॥ '  
इति । ब्रमध्व, ३।१।४

\* शेषं ब्रशंकर( ४।२।६ )वत् । रामानुज. रंगव्या-  
ख्याने गतम् । श्रीकर. रामानुजवत् ।

( ६ ) ' अग्न्यादिगतिश्रुतेरिति चेन्न भाक्तत्वात् ' — श्रुतिविरोधं परिहरति । परस्परविरोधे व्यवस्था वा बोध्यते । ननु ' यत्रास्य पुरुषस्य मृतस्याग्निर्वागप्येति वातं प्राणः ' इत्यादिना अग्न्यादिगतिः प्राणानां श्रूयते । न च ' ओषधीर्लोमानि वनस्पतीन् केशाः ' इत्यत्र प्रत्यक्षविरोधात् बाधितविषयेयं श्रुतिरिति वाच्यम् । आध्यात्मिकेन्द्रियमध्य-पाताल्लोमकेशा अप्याध्यात्मिका एव ग्राह्याः । यैः कण्डू-लावण्यप्रतीतिः । दृश्यमानानि तु गोलकस्थानानि । तस्मात् प्राणोक्तमणश्रुतिरग्न्यादिभावश्रुत्या बाध्यत इति चेन्न । भाक्तत्वात् । प्रकरणव्यतिरेकेणामुक्तविषये प्रवृत्ता भाक्ता भवति । ' अथ हैनं जारत्कारव आर्तभागः पप्रच्छ ' इत्यत्र ग्रहणिरूपणानन्तरं मृत्युं पृष्ट्वा म्रियमाणप्रश्ने नामैव न जहात्यन्यज्जहातीति प्रतिज्ञाते, प्राणोक्तमण-प्रश्ने, नेति प्रतिवचने वागादीनामग्न्यादिभावानुवादः । ततो मन्त्रणाज्जीवस्य ब्रह्मभावोऽवगम्यते । सामग्न्या-गतत्वात् । तौ ह यदृचतुरिति कर्मप्रशंसा भिन्नप्रश्नोत्तरा । उभयोर्वचनविधानात् । ब्रह्मविद्या च गोप्या । उक्त-मणश्रुतिस्तु, ' स यत्रायं शरीर आत्मा ' इति ब्राह्मणे जीवस्य परलोकादिहारार्थं निष्काममिति चक्षुषो वा मूर्ध्नो वेत्यादिना प्राणानां विहारसाधकानां निर्गमनमाह । अतो मुक्तामुक्तविषयभेदस्य व्यवस्थापकस्य विद्यमान-त्वादग्न्यादिभावश्रुतिर्नोक्तमणश्रुतिबाधिका । तस्मा-दन्यत्र सिद्धो धर्माऽन्यत्रावस्थासाम्यात् योज्यमानो भाक्तो भवति । अतः प्राणोक्तमणमस्ति । तस्मात् संपरिध्वक्तो गच्छतीति सिद्धम् । ३।१।४

' भूतेषु तच्छ्रुतेः ' — ननु मर्यादामार्गायाणामप्येवमेव वागादिलयः ? उतान्यथेति संशये निर्णयमाह । तेषां ते भूतेषु लीयन्ते, न तूक्तरीत्या भगवति । अत्र प्रमाण-माह । तच्छ्रुतेः । ' यत्रास्य पुरुषस्य मृतस्याग्निर्वागप्येति वातं प्राणश्चक्षुरादित्यं मनश्चन्द्रं दिशः श्रोत्रं पृथिवीं शरीरमाकाशमात्मौषधीर्लोमानि वनस्पतीन् केशा अप्सु लोहितं च रेतश्च निधीयते ' इति श्रुतेः । न चाविद्वद्विषयिणीयं श्रुतिरिति वाच्यम् ' याज्ञवल्क्येति होवाच यत्रायं पुरुषो म्रियत उदस्मात् प्राणाः क्राम-न्त्याहो नेति नेति होवाच याज्ञवल्क्योऽत्रैव समवनी-यन्ते स उच्छ्रायत्याध्मायत्याध्मातो मृतः शेते ' इति

पूर्ववाक्यात् । न ह्यविदुषः प्राणानामनुक्रमः । ' तमु-क्तामन्तं प्राणोऽनूक्तामिति ' इत्यादिश्रुतेः । ननु ' यत्रास्य पुरुषस्य ' इत्युपक्रम्य ' रेतश्च निधीयते ' इत्यन्ता श्रुति-रविद्वद्विषयिणीति मन्तव्यम् । यत एतदग्रे, कायं तदा पुरुषो भवतीति प्रश्ने याज्ञवल्क्यार्त-भागाभ्यां विचारितमुत्तरमुच्यते — ' तौ ह यदृचतुः कर्म हैव तदृचतुरथ ह यत् प्रशशंसतुः कर्म हैव तत् प्रशशंसतुः पुण्यो वै पुण्येन कर्मणा भवति पापः पापेन ' इति । एतेन कर्माश्रयस्तिष्ठतीति निर्णयः संपद्यते । एवं सति प्राणानुक्रमणोक्त्या संपातलोक्त्या च विद्वद्विषयत्वमत्रावसीयते यतस्तस्यैवोक्तं द्वयं संभ-वति । अग्रिमश्रुत्युक्तकर्माश्रयत्वं च तस्मिन् विरुद्धमतः पूर्वोत्तरविरोधाद्विषयानिश्चये प्राप्ते प्रतिवदामः । मर्यादा-मार्गायविद्वद्विषयिण्येवेयं श्रुतिरिति । अत एव प्रश्ने, क्व तदा पुरुषो भवतीत्येतावतैव चारितार्थ्येऽपि साधा-रणपुरुषव्यावृत्त्या मर्यादामार्गायतत्प्रापकं अयमिति पटम् । तस्यैवोपक्रान्तत्वात् । तथा तदग्रिमविचारितो-ऽर्थोऽपि तद्विषयक एवेति बुद्ध्यस्व । ननूक्तं बाधक-मिति चेत् । हन्त श्रुतिशिरः समाकलितमाकलय । मर्यादामार्गे हि विधिप्राधान्यात्तथैव तन्निर्माणात् । तत्र ह्येवं कृत एवं फलं दास्ये, न त्वकृतेऽपीति भगव-दिच्छा, अतः कर्म प्रधानम् । एवं सत्यार्तभागस्याऽय-माशयः — वागादिरतोऽन्तलयेन प्रारब्धस्यापि तदा नाशाच्छुद्धं जीवं त्रिच्यविषयं कदाचित् पुष्टौ प्रवेश-यति, न वेति संशयेन तदाऽपि किं मर्यादामार्ग एवोत पुष्टावपि प्रवेशितो भवतीति प्रश्नः । तदाऽस्यार्थस्ये-श्वरेच्छारीतिमविदुषो दुर्ज्ञेयत्वं जानन्ती स्वयमेव यदव-धारितवती तदपि रहस्यमिति स्फुटमनुक्त्वा श्रुतिः पर्य-वसितमर्थमुक्तवती, तौ हेत्यादिना । अत्र कर्मपदं मर्या-दामार्गपरम् । तथा च मर्यादामार्ग एव तस्य स्थिति-रित्यर्थः संपद्यते, मुक्त एव भवतीति यावत् । अत एव तत्प्रशंसाऽपि । यत ईश्वरत्वेन सर्वकरणसमर्थोऽपि तद्दाने तदपेक्षते । अत्र हेतुत्वेन मर्यादामार्गस्वरूपमु-क्तम् — पुण्यो वा इत्यादिना । बृहभ. ४।२।५

( ७ ) वागादीन्द्रियाणामाहंकारिकाणामग्न्याद्यकार्य-त्वेनापुष्टवृत्तितामात्रे लयगत्यादिशब्दस्य भाक्तत्वात्

दैववृत्तिभ्यः पृथग्वृत्त्यन्तराभावात् न तु प्राकृतप्रलय  
वद्वागादीनां प्रतिमरणं विलयो भवतीत्यर्थः ।

विज्ञान. ३।१।४

( भुज्युप्रश्नः )

लोकपरिमाणं, वायुदेव व्यष्टिः समष्टिश्च

अथ हैनं भुज्युर्लाह्यायनिः पप्रच्छ । याज्ञ-  
वल्क्येति होवाच । मद्रेषु चरकाः पर्यव्रजाम । ते  
पतञ्जलस्य काप्यस्य गृहानैम । तस्याऽऽसीद्दुहिता  
गन्धर्वगृहीता । तमपृच्छाम कोऽसीति । सोऽब्रवी-  
त्सुधन्वाऽऽङ्गिरस इति । तं यदा लोकानामन्तान-  
पृच्छाम । अथैनमब्रूम । क पारिक्षिता अभव-  
न्निति । क पारिक्षिता अभवन् । स त्वा पृच्छामि  
याज्ञवल्क्य । क पारिक्षिता अभवन्निति ॥

( १ ) अथ हैनं भुज्युर्लाह्यायनिः पप्रच्छ । ग्रहा-  
तिग्रहलक्षणं बन्धनमुक्तम् । यस्मात् सप्रयोजकात् मुक्तः  
मुच्यते, येन वा बद्धः संसरति, स मृत्युः । तस्माच्च  
मोक्ष उपपद्यते, यस्मात् मृत्योर्मृत्युरस्ति । मुक्तस्य च न  
गतिः क्वचित् — सर्वोत्सादः नाममात्रावशेषः प्रदीप-  
निर्वाणवदिति चावधृतम् । तत्र संसरतां मुच्यमानानां च  
कार्यकरणानां स्वकारणसंसर्गं समाने, मुक्तानामत्यन्तमेव  
पुनरनुपादानम् — संसरतां तु पुनः पुनरुपादानम् —  
येन प्रयुक्तानां भवति, तत् कर्म—इत्यवधारित विचा-  
रणापूर्वकम् । तत्क्षये च नामावशेषेण सर्वोत्सादो मोक्षः ।  
तच्च पुण्यपापाख्यं कर्म, ' पुण्यो वै पुण्येन कर्मणा  
भवति पापः पापेन ' इत्यवधारितत्वात् । एतत्कृतः  
संसारः । तत्र अपुण्येन स्थावरजङ्गमेषु स्वभावदुःख-  
बहुलेषु नरकतिर्यक्प्रेतादिषु च दुःखं अनुभवति पुनः  
पुनर्जायमानः म्रियमाणश्च इत्येतत् राजवत्सर्वत् सर्व-  
लोकप्रसिद्धम् । यस्तु शास्त्रीयः पुण्यो वै पुण्येन कर्मणा  
भवति, न त्रैव आदरः क्रियत इह श्रुत्या । पुण्यमेव च  
कर्म सर्वपुरुषार्थसाधनमिति सर्वे श्रुतिस्मृतिवादाः ।

( १ ) बृउ. ३।३।१; शब्रा. १।४।६।३।१ पतञ्ज ( पतञ्ज )  
यैन ( यैत ) अभवन्निति । क ( अभवन्क ) अभवन् । स  
त्वा ( अभवन्निति । तत्त्वा ) ; रंग. लाह्या ( लाभ्या )  
पतञ्ज ( पतञ्ज ) अथैनमब्रूम ( अथैनं ब्रूम ) ; मध्व.  
पारिक्षिता ( पारीक्षिता ) .

उ. का. १४२

मोक्षस्यापि पुरुषार्थत्वात् तत्साध्यता प्राप्ता । यावत्  
यावत् पुण्योत्कर्षः तावत् तावत् फलोत्कर्षप्राप्तिः ।  
तस्मात् उत्तमेन पुण्योत्कर्षेण मोक्षो भविष्यतीत्याशङ्का  
स्यात् । सा निवर्तयितव्या । ज्ञानसहितस्य च प्रकृष्टस्य  
कर्मण एतावती गतिः, व्याकृतनामरूपास्पदत्वात्  
कर्मणः तत्फलस्य च । न तु अकार्ये नित्ये अव्याकृत-  
धर्मिणि अनामरूपात्मके क्रियाकारकफलस्वभाववर्जिते  
कर्मणो व्यापारोऽस्ति । यत्र च व्यापारः स संसार एव  
इत्यस्यार्थस्य प्रदर्शनाय ब्राह्मणमारभ्यते ।

कर्मफलानां संसारत्वप्रदर्शनायैव ब्राह्मणमारभ्यते ।  
अथ अनन्तरं उपरते जारत्कारवे, भुज्युरिति नामतः,  
लैह्यस्यापत्यं लाह्याः तदपत्यं लाह्यायनिः, पप्रच्छ ।  
याज्ञवल्क्येति होवाच । आदावुक्तं अश्वमेधदर्शनम् ।  
समष्टिव्यष्टिफलश्चाश्वमेधकृतुः, ज्ञानसमुच्चितो वा केवल-  
ज्ञानसंपादितो वा, सर्वकर्मणां परा काष्ठा । भ्रूणहत्याश्व-  
मेधाभ्यां न परं पुण्यपापयोरिति हि स्मरन्ति । तेन  
हि समष्टिं व्यष्टिश्च प्राप्नोति । तत्र व्यष्ट्यो निर्जाता  
अन्तरण्डविषया अश्वमेधयागफलभृता । ' मृत्युर-  
स्यात्मा भवत्येतासां देवतानामेको भवति ' इत्युक्तम् ।  
मृत्युश्च अशनायालक्षणो बुद्ध्यात्मा समष्टिः प्रथमजः  
वायुः सत्त्वं हिरण्यगर्भः । तस्य व्याकृतो विषयः —  
यदात्मकं सर्वं द्वैतकत्वं, यः सर्वभूतान्तरात्मा लिङ्गं अमू-  
र्तरसः यदाश्रितानि सर्वभूतकर्माणि, यः कर्मणां कर्मसं-  
ज्ञानां च विज्ञानानां परा गतिः परं फलम् । तस्य  
क्रियान् गोचरः क्रियती व्याप्तिः सर्वतः परिमण्डलीभृता,  
सा वक्तव्या । तस्यां उक्तायां, सर्वः संसारो बन्धगोचर  
उक्तो भवति । तस्य च समष्टिव्यष्ट्यात्मदर्शनस्य अन्यौ-  
क्तिकत्वप्रदर्शनार्थं आख्यायिकामात्मनो वृत्तां प्रकुरुते ।  
तेन च प्रतिवादिबुद्धिं व्यामोहयिष्यामीति मन्यते ।

मद्रेषु—मद्रा नाम जनपदाः तेषु, चरकाः—अध्य-  
यनार्थं व्रतचरणाच्चरकाः अध्ययनो वा, पर्यव्रजाम  
पर्यटितवन्तः । ते पतञ्जलस्य — ते वयं पर्यटन्तः ,  
पतञ्जलस्य नामतः, काप्यस्य कपिगोत्रस्य, गृहान् ऐम  
गतवन्तः । तस्यासीद्दुहिता गन्धर्वगृहीता — गन्धर्वेण  
अमानुषेण सत्त्वेन केनचित् आविष्टा । गन्धर्वो वा  
धिष्योऽग्निः ऋत्विक् देवता विशिष्टविज्ञानत्वात् अव-

सीयते । न हि सत्त्वमात्रस्य ईदृशं विज्ञानमुपपद्यते । तं सर्वे वयं परिवारिताः सन्तः अपृच्छाम — कोऽसीति — कस्त्वमसि किंनामा क्विसत्त्वः । सोऽब्रवीद्वन्धर्वः— सुधन्वा नामतः, आङ्गिरसो गोत्रतः । तं यदा यस्मिन्काले लोकानां अन्तान् पर्यवसानानि अपृच्छाम, अथ एनं गन्धर्वं अब्रूम — भुवनकोशपरिमाणज्ञानाय प्रवृत्तेषु सर्वेषु आत्मानं श्लाघयन्तः पृष्ठवन्तो वयम् । कथम् ? कं पारिक्षिता अभवन्निति । स च गन्धर्वः सर्वमस्मभ्यमब्रवीत् । तेन दिव्येभ्यो मया लब्धं ज्ञानम् । तत् तव नास्ति । अतो निगृहीतोऽसि इत्यभिप्रायः । सोऽहं विद्यासंपन्नो लब्धागमो गन्धर्वात् त्वा त्वां पृच्छामि याज्ञवल्क्य कं पारिक्षिता अभवन् तत् त्वं किं जानासि ? हे याज्ञवल्क्य कथय, पृच्छामि — कं पारिक्षिता अभवन्निति । शंकर.

( २ ) भुज्युर्नामतः । लाभ्यायनिर्गोत्रतः । यद्वा मन्त्रेषु चरन्तीत्यर्थे ‘चरेष्टः’ ( पा. सू. ३।२।१६ ) इति टप्रत्यये तत्पुरुषे ‘तत्पुरुषे कृति बहुलम्’ ( पा. सू. ६।३।१४ ) इत्यलुक् । स्वार्थे कः । पर्यवजाम पर्यटितवन्तः । ‘अस्मदो द्वयोश्च’ ( पा. सू. १।२।५९ ) इत्येकस्मिन्बहुवचनम् । ब्रह्मचर्यापेक्षया वा । ब्रूमेत्यत्राऽऽगमाभावश्छान्दसः । \* रंग.

स होवाच । उवाच वै सः । अगच्छन्वै ते तद्यत्राश्वमेधयाजिनो गच्छन्तीति । कं न्वश्वमेधयाजिनो गच्छन्तीति । द्वात्रिंशतं वै देवस्थाह्वान्ययं लोकः । तं समन्तं पृथिवी द्विस्तावत्पर्येति । तां समन्तं पृथिवीं द्विस्तावत्समुद्रः पर्येति । तद्यावती क्षुरस्य धारा यावद्वा मक्षिकायाः पत्रं तावानन्तरेणाकाशस्तानिन्द्रः सुपर्णो भूत्वा वायवे

\* शेषं शंकरवत् ।

( १ ) वृड. ३।३।२; शब्दा. १।४।६।३।२ सः । अगच्छ ( स तदगच्छ ) तद्यत्रा ( तत्र यत्रा ) पृथिवी द्विस्तावत्पर्येति । तां समन्तं ( लोकं द्विस्तावत्पृथिवी पर्येति । तां यत्राश्वमेधयाजिनोऽभ ( यत्र पारिक्षिता अभ ) जयति+ ( सर्वमायुरति ) ; व्रशंकर. १।३।१९; रंग. वीयुः सम ( वीयुरव सम ) लीह्या ( लीभ्या ) ; श्रीकंठ. १।३।४० वीयुः सम ( वीयुरेव सम ).

प्रायच्छत् । तान्वायुरात्मनि धित्वा तत्रागमयद्यत्राश्वमेधयाजिनोऽभवन्निति । एवमिव वै स वायुमेव प्रशशंस । तस्माद्वायुरेव व्यष्टिर्वायुः समष्टिः । अप पुनर्मृत्युं जयति य एवं वेद । ततो ह भुज्युर्लीह्यायनिरुपरराम ॥

( १ ) स होवाच याज्ञवल्क्यः, उवाच वै सः । वैशब्दः स्मरणार्थः, उवाच वै स गन्धर्वः तुभ्यम् । अगच्छन्वै ते पारिक्षिताः, तत् तत्र । क ? यत्र यस्मिन् अश्वमेधयाजिनो गच्छन्ति, इति निर्णयते प्रश्न आह—कं नु कस्मिन् अश्वमेधयाजिनो गच्छन्तीति । तेषां गतिविवक्षया भुवनकोशपरिमाणमाह — द्वात्रिंशतं वै, द्वे अधिके त्रिंशत्, द्वात्रिंशतं वै, देवस्थाह्वानि, देव आदित्यः तस्य रथो देवरथः तस्य रथस्य गत्या अह्ना यावत्परिगच्छते देशपरिमाणं तत् देवस्थाह्वयं, तद्द्वात्रिंशद्गुणितं देवस्थाह्वानि, तावत्परिमाणोऽयं लोकः लोकालोकगिरिणा परिक्षितः, यत्र वैराजं शरीरं, यत्र च कर्मफलभोगः प्राणिनां, स एष लोकः । एतावान् लोकः, अतः परं अलोकः, तं लोकं समन्तं समन्ततः, लोकविस्तारात् द्विगुणपरिमाणविस्तारेण परिमाणेन, तं लोकं परिक्षिता पर्येति पृथिवी । तां पृथिवीं तथैव समन्तं, द्विस्तावत् द्विगुणेन परिमाणेन समुद्रः पर्येति, यं घनादमाचक्षते पौराणिकाः । तत्र अण्डकपालयोर्विवरपरिमाणमुच्यते, येन विवरेण मार्गेण बहिर्निर्गच्छन्तो व्याप्नुवन्ति अश्वमेधयाजिनः । तत्र यावती यावत्परिमाणा क्षुरस्य धारा अग्रं, यावद्वा सौक्ष्म्येण युक्तं मक्षिकायाः पत्रं, तावान् तावत्परिमाणः, अन्तरेण मध्येऽण्डकपालयोः, आकाशः छिद्रं, तेन आकाशेनेत्येतत् । तान् पारिक्षितानश्वमेधयाजिनः प्राप्तान् इन्द्रः परमेश्वरः— योऽश्वमेधेऽग्निश्चितः, सुपर्णः यद्विषयं दर्शनमुक्तं ‘तस्य प्राची दिक्शिरः’ इत्यादिना, सुपर्णः पक्षी भूत्वा, पक्षपुच्छात्मकः सुपर्णो भूत्वा, वायवे प्रायच्छत् — मूर्तत्वाच्चात्मात्मनो गतिस्तत्रेति । तान् पारिक्षितान् वायुः आत्मनि धित्वा स्थापयित्वा स्वात्मभूतान्कृत्वा तत्र तस्मिन् अगमयत् । क ? यत्र पूर्वं अतिक्रान्ताः पारिक्षिता अश्वमेधयाजिनोऽभवन्निति । एवमिव वै एवमेव स गन्धर्वः वायुमेव प्रशशंस पारि-

क्षितानां गतिम् । समाप्ता आख्यायिका । आख्यायिका-  
निवृत्तं तु अर्थे, आख्यायिकातोऽपस्त्य स्वेन श्रुतिरूपे-  
णैव आचष्टेऽस्मभ्यम् । यस्मात् वायुः स्थावरजङ्गमानां  
भूतानामन्तरात्मा, बहिश्च स एव, तस्मात् अध्यात्मा-  
धिभूताधिदैवभावेन विविधा या अष्टिः व्याप्तिः स  
वायुरेव । तथा समष्टिः केवलेन सूत्रात्मना वायुरेव ।  
एवं वायुमात्मानं समष्टिव्यष्टिरूपात्मकत्वेन उपगच्छति  
यः एवं वेद, तस्य किं फलमित्याह — अप पुनर्मृत्युं  
जयति, सकृन्मृत्वा पुनर्न म्रियते । तत आत्मनः प्रश्ननिर्ण-  
यात् भुज्युर्लाह्यायनिरुपराम । शंकर.

( २ ) तान्पारिक्षितामिन्द्रः सुपर्णो भूत्वा वाहनं  
भूत्वा वायवे दत्तवानित्यर्थः । कंचित्प्रदेशमिन्द्र एव  
वायवे दत्तवानित्यर्थः । आत्मनि धित्वाऽऽत्मनि स्थाप-  
यित्वा यत्र ब्रह्मलोकेऽश्वमेधयाजिनो गच्छन्ति तत्रागमत् ।  
ततश्चेन्द्रस्यापि प्रवेशयोग्यरन्ध्रद्वारा वायुः पारिक्षितांश्च-  
तुमुखलोकमगमयदित्यर्थः । एवं याज्ञवल्क्य उक्त्वाऽस्यो-  
क्तस्य संवादं दर्शयति — एवमिव वै इति । एवं खलु स  
गन्धर्वो वायुं स्तुतवानित्यर्थः । पञ्चीकृतव्यष्ट्यात्मकब्रह्म-  
लोकतदधस्तनलोकसंचारितया सूत्रात्मप्राणरूपेण सर्व-  
निर्वाहकतया व्यष्टिसमष्टिरूप इत्यर्थः । व्यष्टिसमष्ट्यात्म-  
कतया वायुचिन्तनस्य फलमाह — अप पुनर्मृत्युं  
जयतीति । \* रंग.

( ३ ) पारिक्षिताः प्रयुग्नाः । अश्वमेधयाजिन इन्द्राः ।  
‘ प्रयुग्नाः कामनामासौ पारिक्षित इतीरितः । सर्वेक्षणापरो  
विष्णुः परीक्षित इति कीर्तितः । तत्पुत्रत्वात्कामदेवः  
पारिक्षित इति स्मृतः । शताश्वमेधयाजिन्वादिन्द्रा एवा-  
श्वमेधिनः । अतीतानागतानां च कामानां वज्रिणा-  
मपि । एकमेव हि मुक्तानां स्थानं वेदोदितं सदा ।  
इन्द्रनामा तु गरुडः सामर्थ्यादेव कथ्यते । तस्य रूपद्वयं  
नित्यं सौपर्णं पौरुषं तथा । तत्र पौरुषरूपी सन् भूत्वा  
सौपर्णरूपवान् । कामदेवानुपादाय मुक्तौ वायोः प्रय-  
च्छति । वायुस्तान्त्वशरीरस्थान्कृत्वैन्द्रा यत्र मुक्तिगाः ।  
प्रयुग्मनामके. विष्णावेवं वायुर्हि मोक्षदः । तस्मात्सर्वो-  
त्तमो वायुर्विविधं तु यदष्टकम् । देवानृषीन्पितृन्यक्षान्  
गन्धर्वांन्मानुषोरगान् । असुरांश्च वशे नित्यं नयत्यमित-

\* शेषं पदार्थमात्रव्याख्यानं शंकरवत् ।

पौरुषः । संपूर्णाश्च सुपर्णेशोपेन्द्रास्तस्त्रियोऽपि च । अष्टौ  
नयत्युन्नयति वशीकृत्य स्वयं प्रभुः । अतो व्यष्टिः सम-  
ष्टिश्च वायुरेवाभिधीयते । एवं व्यष्टिं समष्टिं च यो वायुं  
वेद तत्त्वतः । तत्परं च हरिं नित्यं मुच्यते संसृतेः पुमान् ॥’  
इति परमसंहितायाम् । ‘ चरकस्तीर्थसंचारी वित्तार्थी  
करकः स्मृतः ’ इत्यभिधानम् । ‘ अहर्भुहूर्तं विज्ञेय-  
महर्मासोऽपि भण्यते । अहर्दिनं प्रकाशश्च कचिच्छानं  
बलं तथा ॥’ इति च । ‘ सुहूर्तमष्टभागो न  
घटिकाद्वयमिष्यते । कचिद्विघटिकाऽपि स्यात्काचि-  
स्यात्तावदुत्तरः ॥’ इति कालनिर्णये । ‘ द्वात्रिंशत्  
सुहूर्तानां दिनमेकं विदुर्बुधाः । त्रिंशन्सुहूर्तमथवा  
मुहूर्तान्मानभेदतः ॥’ इति च । ‘ सप्तकोटिं च लक्षाणां  
चतुर्दश च नित्यशः । अष्टाविंशत्सहस्रं च सप्तांशशत-  
पञ्चकम् । सौरो रथस्त्वहोरात्रात्परियाति दिवि स्थितः ।  
तन्निभागाधिकं चक्रं मानभोत्तरगं चरेत् । नृणां कार्त-  
युगानां तु योजना मानतो भवेत् । यावत्सूर्यरथो याति  
दिवारात्रेण पार्श्वयोः । सूर्यस्य तावदेव स्यात्प्रकाशः सर्व-  
तस्तथा । तमोऽन्धं द्विगुणं तस्मात्काटिन्याऽष्टिन्नामकम् ।  
ततो मण्डोदकं चापि द्विगुणं परिकीर्तितम् । पञ्चाशत्को-  
टिविस्तारमेवमण्डान्तमुच्यते । ततस्त्वण्डं सौवर्णं तद्भिन्नं  
हरिणा पुरा । सुषिरं सर्वतो दिक्षु क्षुरधारासमं ततः ।  
सुपर्णो वायवे तेन मुक्तान्कामान्प्रयच्छति ॥’ इति तत्त्व-  
संहितायाम् । मध्व.

( उपस्तप्रश्नः )

साक्षादपरोक्षात् ब्रह्म आत्मा सर्वान्तरः

अथ हैनमुपस्तश्चाकायणः पप्रच्छ । याज्ञ-  
वल्क्येति होवाच । यत्साक्षादपरोक्षाद्ब्रह्म य आत्मा

( १ ) वृड. ३।४।१; शब्दा. १।४।५।१ पानीति  
( पानिति ) व्यानीति ( व्यानिति ) दानिति ( दनिति )  
एष त आत्मा सर्वान्तरः ( यः समानेन समनिति स त  
आत्मा सर्वान्तरः ); ब्रह्मशंकर. ३।२।२७, ३।३।३२,  
३५, ३।४।८, ४।१।३, ४।३।१४; भास्कर. ३।३।३५,  
४।१।३; रंग. पानीति ( पानिति ) व्यानीति ( व्यानिति );  
रामानुज. ३।३।३५ स्तं मे ( स्तन्मे ) पानीति  
( पानिति ); निंबार्क. ३।३।३५, ४।१।३ स्तं मे  
( स्तन्मे ); मध्व. पानीति ( पानिति ) व्यानीति  
( व्यानिति ); श्रीकंठ. ३।३।३५ पानीति ( पानिति );

सर्वान्तरस्तं मे व्याचक्ष्वेति । एष त आत्मा सर्वान्तरः । कतमो याज्ञवल्क्य सर्वान्तरः । यः प्राणेन प्राणिति स त आत्मा सर्वान्तरः । योऽपानेनापानीति स त आत्मा सर्वान्तरः । यो व्यानेन व्यानीति स त आत्मा सर्वान्तरः । य उदानेनोदानिति स त आत्मा सर्वान्तरः । एष त आत्मा सर्वान्तरः ॥

( १ ) अथ हैनमुपस्तश्चाकायणः पप्रच्छ । पुण्यपापप्रयुक्तैर्ग्रहातिग्रहैर्गृहीतः पुनः पुनः ग्रहातिग्रहान् त्यजन् उपाददत् संसरतीत्युक्तम् । पुण्यस्य च पर उत्कर्षो व्याख्यातः व्याकृतविषयः समष्टिव्याष्टिरूपः द्वैतैकत्वात्मप्राप्तिः । यस्तु ग्रहातिग्रहैर्ग्रस्तः संसरति, सः अस्ति वा, न अस्ति । अस्तित्वे च किलक्षणः — इति आत्मन एव विवेकाधिगमाय उपस्तप्रश्न आरभ्यते । तस्य च निरुपाधिस्वरूपस्य क्रियाकारकविनिर्मुक्तस्वभावस्य अधिगमात् यथोक्ताद्वन्धनात् विमुच्यते सप्रयोजकात् । आख्यायिकासंवरन्धस्तु प्रसिद्धः । अथ ह एनं प्रकृतं याज्ञवल्क्यं, उपस्तो नामतः, चक्रस्यापत्यं चाकायणः, पप्रच्छ । यत् ब्रह्म साक्षात् अव्यवहितं केनचित् द्रष्टुः अपरोक्षात् अगौणं न श्रोत्रब्रह्मादिवत् । किं तत् ? य आत्मा — आत्मशब्देन प्रत्यगात्मोच्यते, तत्र आत्मशब्दस्य प्रसिद्धत्वात् । सर्वस्याभ्यन्तरः सर्वान्तरः । यद्यः शब्दाभ्यां प्रसिद्ध आत्मा ब्रह्मेति । तं आत्मानं, मे मह्यं, व्याचक्ष्वेति — विस्पष्टं शृङ्गं गृहीत्वा यथा गां दर्शयति तथा आचक्ष्व, सोऽयमित्येवं कथयस्वेत्यर्थः । एवमुक्तः प्रत्याह याज्ञवल्क्यः — एषः ते तव आत्मा सर्वान्तरः सर्वस्याभ्यन्तरः । सर्वाविशेषणोपलक्षणार्थं सर्वान्तरग्रहणम् । यत् साक्षात् अव्यवहितं अपरोक्षात् अगौणं ब्रह्म बृहत्तमं आत्मा सर्वस्य सर्वस्याभ्यन्तरः, एतैर्गुणैः समस्तैर्युक्तः एषः । कोऽसौ तवात्मा ? योऽयं कार्यकरणसंघातः तव सः येनात्मना आत्मवान् स एष तव आत्मा, तव कार्यकरणसंघातस्येत्यर्थः । तत्र पिण्डः, तस्याभ्यन्तरे लिङ्गात्मा करणसंघातः, तृतीयो यश्च संदिह्यमानः, तेषु कतमो मम आत्मा सर्वान्तरः

श्रीकर. १।३।२, ३।३।५, ३६ स्तं मे ( स्तन्मे ) प्राणिति ( प्राणीति ).

त्वया विवक्षित इत्युक्ते इतर आह — यः प्राणेन मुखासिकासंचारिणा प्राणिति प्राणचेष्टां करोति, येन प्राणः प्रणीयत इत्यर्थः । सः ते तव कार्यकरणसंघातस्य आत्मा विज्ञानमयः । समानमन्यत् । योऽपानेनापानीति, यो व्यानेन व्यानीति । छान्दसं दैर्घ्यम् । सर्वाः कार्यकरणसंघातगताः प्राणनादिचेष्टाः दारुयन्त्रस्येव येन क्रियन्ते — न हि चेतनावदनविधितस्य दारुयन्त्रस्येव प्राणनादिचेष्टा विद्यन्ते । तस्मात् विज्ञानमयेनाधिष्ठितं विलक्षणेन दारुयन्त्रवत् प्राणनादिचेष्टां प्रतिपद्यते । तस्मात् सोऽस्ति कार्यकरणसंघातविलक्षणः, यश्चेष्टयति ।

शंकर.

( २ ) ‘ अन्तरा भूतग्रामवत्स्वात्मनः ’ — ‘ यत्मा-क्ष्वात्पगोक्षाद्ब्रह्म य आत्मा सर्वान्तरः ’ इत्येवं द्विरुपस्तकहोत्रप्रश्नयोर्नैरन्तर्येण वाजमनेयिनः समामनन्ति । तत्र संशयः । विद्यैकत्वं वा स्याद्विद्यानानात्वं वेति । विद्यानानात्वमिति तावत्प्रातम् । अभ्याससामर्थ्यात् । अन्यथा ह्यनूनातिरिक्तार्थे द्विरामानमनर्थकमेव स्यात् । तस्माद्यथाऽभ्यासाकर्मभेद एवमभ्यासाद्विद्याभेद इत्येवं प्राप्ते प्रत्याह — अन्तराऽऽम्नानाविशेषाः स्वात्मनो विद्यैकत्वमिति । सर्वान्तरो हि स्वाऽऽत्मोभयत्राप्यविशिष्टः पृच्छयते प्रत्युच्यते च । न हि द्वावात्मानवैकस्मिन्देहे सर्वान्तरौ संभवतः । तदा ह्येकस्याऽऽज्ञसं सर्वान्तरत्वमवकल्प्येत । एकस्य तु भूतग्रामवद्वैव सर्वान्तरत्वं स्यात् । यथा च पञ्चभूतसमूहे देहे पृथिव्या आपोऽन्तराः अद्भ्यस्तेजोऽन्तरमिति सत्यप्यापेक्षिकेऽन्तरत्वे नैव मुख्यं सर्वान्तरत्वं भवति तथेहापीत्यर्थः । अथ वा भूतग्रामवदिति श्रुत्यन्तरं निदर्शयति । यथा — ‘ एको देवः सर्वभूतेषु गूढः सर्वव्यापी सर्वभूतान्तरात्मा ’ ( श्वे. ६।११ ) इत्यस्मिन्मन्त्रे समस्तेषु भूतग्रामेष्वेक एव सर्वान्तर आत्माऽऽम्नायते । एवमनयोरपि ब्राह्मणयोरित्यर्थः । तस्माद्वैक्याद्विद्यैकत्वमिति ।

३।३।३५

‘ अन्यथा भेदानुपपत्तिरिति चेन्नोपदेशान्तरवत् ’ — अथ यदुक्तमनभ्युपगम्यमाने विद्याभेद आम्नाभेदानुपपत्तिरिति, तत्परिहर्तव्यम् । अत्रोच्यते । नायं दोषः । उपदेशान्तरवदुपपत्तेः । यथा ताण्डिनामुपनिषदि षष्ठे प्रपाठके ‘ स आत्मा तत्त्वमसि श्वेतकेतो ’ इति नवकृत्वोऽप्यु-



पदेशे न विद्याभेदो भवत्येवमिहापि भविष्यति । कथं च नवकृत्वोऽप्युपदेशे विद्याभेदो न भवति । उपक्रमोप-संहाराभ्यामेकार्थतावगमात् । ' भूय एव मा भगवान्वि-ज्ञापयतु ' इति चैकस्यैवार्थस्य पुनः पुनः प्रतिपिपाद-यिषितव्यत्वेनोपक्षेपात् । आशङ्कान्तरनिराकरणेन चास-कृदुपदेशोपपत्तेः । एवमिहापि प्रश्नरूपाभेदात् 'अतोऽन्य-दार्तम्' इति च परिसमाप्यविशेषादुपक्रमोपसंहारौ ताव-देकार्थविषयौ दृश्येते । ' यदेव साक्षादपरोक्षाद्ब्रह्म ' इति द्वितीये प्रश्ने एवकारं प्रयुञ्जानः पूर्वप्रश्नगतमेवार्थमुत्त-रत्रानुकृष्यमाणं दर्शयति । पूर्वस्मिंश्च ब्राह्मणे कार्यकरण-व्यतिरिक्तस्याऽऽत्मनः सद्भावः कथ्यते । उत्तरस्मिंस्तु तस्यैवाशनायादिसंसारधर्मातीतत्वं विशेषः कथ्यते । इत्येकार्थतोऽपत्तिः । तस्मादेका विद्येति

\* ब्रह्मंकर. ३।३।३६

( ३ ) एवमस्य कर्मकाण्डवैदुष्यं मत्वा ब्रह्मकाण्डे वाऽस्याप्रतिभां संपादयिष्याम इति मन्यमानाः प्रष्टुं प्रावर्तन्त—अथ हैनमुषस्तश्चाक्रायणः पप्रच्छ । नाम्नो-षस्तः । चक्रस्य गोत्रापत्यं ' नडादिभ्यः णक् ' ( पा. सू. ४।१।९९ ) चाक्रायणः । अपरोक्षादपरोक्षामित्यर्थः । ' सुपां सुलुक् ' ( पा. सू. ७।१।३९ ) इत्यादिनाऽऽदा-देशः । अपरोक्षत्वं नाम सर्वदेशकालसंनिहितत्वम् । देशकालसंनिकर्षे हि अपारोक्ष्यदर्शनात् । यदपरोक्षं साक्षाद्ब्रह्माव्यवधानेन ब्रह्मागौणं मुख्यमिति यावत् । सर्वान्तरः । ' आत्मा च द्रष्टव्यः श्रोतव्यः ' इति दर्शनादिकर्मत्वेनोक्तश्च यस्तादृशं वस्तु मे व्याचक्ष्व विविच्याऽऽचक्ष्व दर्शयेत्यर्थः । उत्तरत्र ' न दृष्टेर्द्रष्टारं पश्येः ' इति द्रष्टव्यत्वादेरन्यत्र निषेधाद्द्रष्टव्य-त्वादिकमपि प्रश्नविषय इति द्रष्टव्यम् । प्राणितीत्यादौ ' रुदश्च पञ्चभ्यः ' ( पा. सू. ७।१।९८ ) इतीट् प्राणादिव्यापारकर्ता, यः स सर्वान्तर आत्मेत्यर्थः । अत्र प्राणस्य करणतया निर्देशात्प्राणव्यतिरेकः सिद्धः । सुपुतौ बाह्यान्तरिन्द्रियोपरतावपि प्राणादिव्यापारदर्शनात्तद्व्यति-रेकोऽपि सिद्धः । सुपुतौ जीवस्याप्युपरतव्यापारतया प्राणेन

\* भास्कर रामानुज. निबार्क. श्रीकंठ. श्रीकर. ब्रह्मं-करवत् विधैक्यसमर्थनम् ।

प्राणयितृत्वाभावात्तद्व्यतिरेकोऽपि सिध्यतीत्याशयः ।

§ रंग.

स होवाचोपस्तश्चाक्रायणः । यथा विब्रूयादसौ गौरसावश्च इत्येवमेवैतद्व्यपदिष्टं भवति । यदेव साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेति । एष त आत्मा सर्वान्तरः । कतमो याज्ञवल्क्य सर्वान्तरः । न दृष्टेर्द्रष्टारं पश्येः । न श्रुतेः श्रोतारं शृणुयाः । न मतेर्मन्तारं मन्त्रीथाः । न विज्ञातेर्विज्ञातारं विजानीयाः । एष त आत्मा सर्वान्तरः । अतोऽन्यदार्तम् । ततो होपस्तश्चाक्रायण उपरराम ॥

( १ ) स होवाचोपस्तश्चाक्रायणः । यथा कश्चित् अन्यथा प्रतिज्ञाय पूर्वं पुनर्विप्रतिपन्नो ब्रूयादन्यथा — असौ गौरः असावश्चः यश्चलति धावतीति वा, पूर्वं प्रत्यक्षं दर्शयामीति प्रतिज्ञाय, पश्चात् चलनादिलिङ्गे-र्व्यपदिशति, एवमेव एतद्ब्रह्म प्राणनादिलिङ्गेर्व्यपदिष्टं भवति त्वया । किं बहुना ? त्यक्त्वा गोतृष्णानिमित्तं व्याजं, यदेव साक्षादपरोक्षाद्ब्रह्म य आत्मा सर्वान्तरः, तं मे व्याचक्ष्वेति । इतर आह — यथा मया प्रथमं प्रतिज्ञातः तव आत्मा एवंलक्षण इति — तां प्रतिज्ञा-मनुवर्त एव । तत् तथैव, यथोक्त मया । यत्पुनरुक्तं, तमात्मानं घटादिवत् विषयीकुर्विति — तत् अशक्य-त्वान्न क्रियते । कस्मात्पुनः तदशक्यमित्याह — वस्तु-स्वभाव्यात् । किं पुनः तत् वस्तुस्वभाव्यम् ? दृष्ट्यादि-द्रष्टव्यम् । दृष्टेर्द्रष्टा ह्यात्मा । दृष्टिरिति द्विविधा भवति — लौकिकी पारमार्थिकी चेति । तत्र लौकिकी चक्षुः संयुक्तान्तःकरणवृत्तिः । सा क्रियत इति जायते विन-श्यति च । या तु आत्मनो दृष्टिः अग्न्युष्णत्वप्रकाशा-दिवत्, सा च द्रष्टुः स्वरूपत्वात्, न जायते न विन-

§ इदं व्याख्यानं रामानुजभाष्य( ३।३।३५, ३६ )-दिशा । शेषं शंकरवत् ।

( १ ) बृउ. ३।४।२; शब्रा. १।४।५।१ विब्रू ( वै ब्रू ); ब्रह्मंकर. १।१।४ ( पृ. ६७ ), १।२।२०, १।३।९, ३९, २।३।७, ३।३।३६; रामानुज. १।१।१ ( पृ. १४, ६२ ), १।१।४ ( पृ. १४८, १५४ ), ३।३।३५; श्रीकंठ. ३।३।३५; श्रीकर. ४।४।९.

इति च । सा क्रियमाणया उपाधिभूतया संसृष्टेवेति, व्यपदिश्यते — द्रष्टेति, भेदवच्च — द्रष्टा दृष्टिरिति च । याऽसौ लौकिकी दृष्टिः चक्षुर्द्वारा रूपोपरक्ता जायमानैव नित्यया आत्मदृष्टया संसृष्टेव, तत्प्रतिच्छाया — तथा व्याप्तैव जायते, तथा विनश्यति च । तेन उपचर्यते द्रष्टा सदा पश्यन्नपि — पश्यति न पश्यति चेति । न तु पुनः द्रष्टुर्दृष्टेः कदाचिदप्यन्यथात्वम् । तथा च वक्ष्यति षष्ठे — ‘ध्यायतीव लेलायतीव’ ‘न हि द्रष्टुर्दृष्टेर्विपरिलोपो विद्यते’ इति च । तमिममर्थमाह — लौकिक्या दृष्टेः कर्मभूतायाः, द्रष्टारं स्वकीयया नित्यया दृष्टया व्याप्तारं, न पश्येः । याऽसौ लौकिकी दृष्टिः कर्मभूता, सा रूपोपरक्ता रूपाभिव्यञ्जिका न आत्मानं स्वात्मनो व्याप्तारं प्रत्यञ्च व्याप्नोति । तस्मात् तं प्रत्यगात्मानं दृष्टेर्द्रष्टारं न पश्येः । तथा श्रुतेः श्रोतारं न शृणुयाः । तथा मतेः मनोवृत्तेः केवलाया व्याप्तारं न मन्वीथाः । तथा विज्ञातेः केवलाया बुद्धिवृत्तेः व्याप्तारं न विजानीथाः । एष वस्तुनः स्वभावः । अतः नैव दर्शयितुं शक्यते गवादिवत् ।

‘न दृष्टेर्द्रष्टारम्’ इत्यत्र अक्षराणि अन्यथा व्याक्षते केचित् — न दृष्टेर्द्रष्टारं दृष्टेः कर्तारं दृष्टिभेदमकृत्वा दृष्टिमात्रस्य कर्तारं, न पश्येरिति । दृष्टेरिति कर्मणि षष्ठी । सा दृष्टिः क्रियमाणा घटवत् कर्म भवति । द्रष्टारमिति तृजन्तेन द्रष्टुर्दृष्टिर्कर्तृत्वमाचष्टे । तेन असौ दृष्टेर्द्रष्टा दृष्टेः कर्तेति व्याख्यातृणामभिप्रायः । तत्र दृष्टेरिति पष्ठयन्तेन दृष्टिग्रहणं निरर्थकमिति दोषं न पश्यन्ति । पश्यतां वा पुनरुक्तं असारः प्रमादपाठ इति वा न आदरः । कथं पुनराधिक्यम् ? तृजन्तेनैव दृष्टिर्कर्तृत्वस्य सिद्धत्वात् दृष्टेरिति निरर्थकम् । तदा ‘न द्रष्टारं न पश्येः’ इत्येतावदेव वक्तव्यम् । यस्माद्धातोः परः तृच् श्रूयते, तद्धात्वर्थकर्तरि हि तृच् स्मर्यते । ‘गन्तारं भेत्तारं वा नयति’ इत्येतावानेव हिशब्दः प्रयुज्यते । न तु ‘गतेर्गन्तारं भिदेर्भेत्तारम्’ इति असति अर्थ-विशेषे प्रयोक्तव्यः । न च अर्थवादत्वेन हातव्यां सत्यां गतौ । न च प्रमादपाठः, सर्वेषामविगानात् । तस्मात् व्याख्यातृणामेव बुद्धिर्दोषित्वं, नाध्येतृप्रमादः । यथा तु अस्माभिर्व्याख्यातम् — लौकिकदृष्टेर्विविच्य नित्यदृष्टि-विशिष्ट आत्मा प्रदर्शयितव्यः — तथा कर्तृकर्मविशे-

षणत्वेन दृष्टिशब्दस्य द्विः प्रयोग उपपद्यते आत्मस्वरूप-निर्धारणाय । ‘न हि द्रष्टुर्दृष्टेः’ इति च प्रदेशान्तरवाक्येन एकवाक्यतोपपन्ना भवति । तथा च ‘चक्षुषि पश्यति’ ‘श्रोत्रमिदं श्रुतम्’ इति श्रुत्यन्तरेण एकवाक्यता उपपन्ना । न्यायाच्च — एवमेव हि आत्मनो नित्यत्वमुपपद्यते विक्रियाभावे । विक्रियावच्च नित्यमिति च विप्रतिपिद्धम् । ‘ध्यायतीव लेलायतीव’ ‘न हि द्रष्टुर्दृष्टेर्विपरिलोपो विद्यते’ ‘एष नित्यो महिमा ब्राह्मणस्य’ इति च श्रुत्यक्षराणि अन्यथा न गच्छन्ति । ननु द्रष्टा श्रोता मन्ता विज्ञाता इत्येवमादीन्यक्षराणि आत्मनोऽविक्रियत्वे न गच्छन्तीति — न, यथाप्राप्तलौकिकवाक्यानुवादित्वात् तेषाम् । न आत्मतत्त्वनिर्धारणार्थानि तानि । ‘न दृष्टेर्द्रष्टारम्’ इत्येवमादीनां अन्यार्थान्भवात् यथोक्तार्थपरत्वमवगम्यते । तस्मात् अनवबोधोपादेव हि विशेषणं परित्यक्तं दृष्टेरिति । एषः ते तव आत्मा सर्वैरुक्तैर्विशेषणैर्विशिष्टः । अतः एतस्मादात्मनः अन्यदार्तम् — कार्यं वा शरीरं, करणात्मकं वा लिङ्गम् । एतदेव एकं अनार्तं अविनाशि कूटस्थम् । ततो ह उपस्तश्चाक्रायण उपरराम ।

शंकर.

( २ ) ‘अतोऽन्यदार्तं’ इति च ब्रह्मणोऽन्येषामाकाशादीनामार्तत्वं दर्शयति ।

ब्रशंकर. २।३।७

( ३ ) यथा गां प्रदर्श्यासौ गौरसावश्च इति गव्य-श्चाभेदोपदेशो विरुद्धः, एवमेव ‘यत्साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्व’ इति मामकप्रश्न एष त आत्मा सर्वान्तरः ‘यः प्राणेन प्राणिति’ इति प्राणनादिकर्तुर्मदात्मनो जीवस्य सर्वान्तरत्वकथनं विरुद्धवचनमेव । अतः कतमो याज्ञवल्क्य सर्वान्तरः स तावद्विरुद्धतया वक्तव्य इत्यर्थः । उत्तरमाह — न दृष्टेरिति । अत्र दृष्टेर्द्रष्टारमिति पाकं पचतीतिवन्निर्देशः । द्रष्टारं कर्तारमित्यर्थः । दर्शनश्रवणमनननिदिध्यासनानां कर्ता जीवः स न द्रष्टव्यः श्रोतव्यो मन्तव्यो निदिध्यासितव्यः । एष त आत्मा सर्वान्तरः । दर्शनादिकर्तुर्जीवान्य एव दर्शनादिकर्मभूतः सर्वान्तर आत्मा । अतोऽन्यदार्तम् । अतः परमात्मनोऽन्यद्व्यतिरिक्तं त्वदभिमतं प्राणितृत्वादिमज्जीवजातमार्तं दुःखीत्यर्थः । अत एव

नित्यमुक्तानां कदाऽप्यस्पृष्टदुःखत्वात् ' अतोऽन्यदार्तम् ' इत्युक्तिः कथमिति शङ्का प्रत्युक्ता । तेषामिहाप्रसक्तत्वात् । रंग.

( ४ ) यत्तु ' न दृष्टेर्द्रष्टारं...न मतेर्मन्तारम् ' इति श्रुतिर्दृष्टेर्मतेर्व्यतिरिक्तं द्रष्टारं मन्तारं च प्रतिषेधतीति । तदागन्तुकचैतन्यगुणयोगितया ज्ञातुरज्ञानस्वरूपतां कुतर्कसिद्धां मत्वा न तथात्मानं पश्येन् मन्वीथा अपि तु द्रष्टारं मन्तारमप्यात्मानं दृष्टिमतिरूपमेव पश्येरित्यभिदधातीति परिहृतम् । अथ वा दृष्टेर्द्रष्टारं मतेर्मन्तारं जीवात्मानं प्रतिषिध्य सर्वभूतान्तरात्मानं परमात्मानमेवोपास्वति वाक्यार्थः । अन्यथा ' विज्ञातारमरे केन विजानीयात् ' ( बृउ. २।४।१४ ) इति ज्ञातृत्वश्रुतिविरोधश्च । रामानुज. १।१।१ ( पृ. ६२-६३ )

( ५ ) यत्साक्षादपरोक्षात् । साक्षादेवापरोक्षमस्ति अनुभवति स्वरूपमन्यच्च सर्वं पश्यतीति साक्षादपरोक्षात् । आपरोक्षेण पश्यतामप्यन्येषां भगवत्प्रसादादेव दर्शनं भवति । न भगवतोऽन्यापेक्षयति साक्षादिति विशेषणम् । अनन्यापेक्षस्याप्यपूर्णत्वं भवतीत्यतो ब्रह्मेति । अन्येषां नियन्तृत्वं चास्तीत्यत आत्मा । अन्यनियन्तृत्वेऽप्यन्यापेक्षा नास्तीत्यतः सर्वान्तरः । सर्वं सामर्थ्यं स्वान्तरेवास्तीति । जीवेश्वराभेदनिवृत्त्यर्थं त आत्मेति । साक्षादपरोक्षत्वादिगुणैरेव भेदे सिद्धेऽपि परमार्थतोऽपि जीवेश्वराभेदनिवृत्त्यर्थं त आत्मेति । तत्र प्रधानतात्पर्यज्ञापनार्थं पुनः पुनरभ्यासः । देवतान्तरस्यापीदं लक्षणं समानमिति पृच्छति । यथा विब्रूयादित्यादिना । चतुष्पात्त्वादिलक्षणं गोरश्वस्यापि यथासममेव साक्षादपरोक्षत्वादिलक्षणं तत्तद्देवतावादिभिस्तस्यास्तस्या अङ्गीक्रियत एव । अतो विशेषणाम वक्ति । अत इति । अतोऽन्यद्विष्णोरन्यदार्तम् । अ इति विष्णोर्नाम । न ते विष्णो परो मात्रयेत्यादिश्रुतिप्रसिद्धं विष्णोर्लक्षणम् । न दृष्टेर्द्रष्टारमित्यादिना वक्ति । ' विनैवान्यप्रसादेन पूर्णसर्वगुणात्मकम् । पश्यन्ननुभवत्येव स्वरूपं केशवः प्रभुः । पश्यत्यव्यवधानेन सर्वं चान्यज्जडाजडम् । साक्षादेवापरोक्षात्स विष्णुरेव ततः स्मृतः । साक्षाच्छब्दः स्वतन्त्रत्वमपरोक्षस्वनावृतिम् । अदन् भोग उद्दिष्टस्तस्माद्विष्णुस्तथा स्मृतः । ब्रह्मासौ गुणपूर्णात्वात्मा सर्वनियन्तृतः ।

अनियम्यत्वतो नित्यं सर्वैः सर्वान्तरः स्मृतः । प्राणादिपञ्चरूपो यो वायुः सर्वनियामकः । नियन्ता परमो विष्णुर्वायोस्तस्यापि सर्वदा । न दृश्यश्चक्षुषा चासौ न मनोबुद्धिगोचरः । अनन्तत्वान्महाविष्णुरवाच्योऽश्राव्य एव च । यद्यप्येतं गुणाः सर्वे विष्णोरेव न चान्यगाः । तथाप्येतैर्गुणैर्युक्तानज्ञाः प्राहुः शिवादिमान् । अनामैव ततो विष्णुमाहुर्वेदा अशेषतः । अशेषत्वाद्गुणोद्रेकाद इत्युक्तो हरिः स्वयम् । अगम्यत्वाच्च बुद्ध्यादेर्गोऽन्ये सर्व एव तु । ब्रह्मरुद्रादयो जीवा दुःखिनस्तत्प्रमादतः । दुःखमुक्ता निजानन्दं प्राप्नुयुर्नियमज्ञाः । मुक्तानामपि सर्वेषां विष्णुरेव नियामकः । पूर्णानन्दस्य तस्यैव मुक्ता । विष्णुर्मुखात्मकः । तारतम्येन तिष्ठति ब्रह्मा तेष्वधिकः सदा । यथा चन्द्रात्सदा भिन्नाः सर्वे तद्दिनविन्दवः । एवं विष्णोः सदा भिन्ना मुक्ता ब्रह्मादिका गणाः । एवं नियन्ता भगवान्पूर्णसर्वगुणार्णवः । एक एव परो विष्णुरनियम्यः सदोदितः ॥ ' इत्यादिवृद्धश्रुतिः । ' आर्तिदुःखं समुद्दिष्टमनार्तो विष्णुरच्युतः ' इति च । अतोऽन्यदार्तमित्येतस्माच्च जीवानां भेदः प्रसिद्धः । न हि जीवादन्यस्यार्तिर्युज्यते । अतो जीवेश्वोऽन्यश्च विष्णुरेव । तदन्ये ब्रह्मरुद्रादयः सर्वे जीवा एवेति सिद्धम् । ' प्रकृतिस्त्वतिसामीप्यादनार्ताऽपि पृथङ् न तु । उच्यते न स्त्रियो यद्वत्त्रयस्त्रिंशत्सु भेदिताः ॥ ' इति च । मध्व.

( कहोलप्रश्नः )

साक्षादपरोक्षात् ब्रह्म आत्मा सर्वान्तरः, ब्रह्मज्ञानार्थं

एषणात्रयादुत्थानं, पाण्डित्यबाल्यमौनब्राह्मण्यानि

अथ हैनं कहोलः कौपीतकेयः पप्रच्छ । याज्ञवल्क्येति होवाच । यदेव साक्षादपरोक्षाद्ब्रह्म

( १ ) बृउ. ३।५।१; शब्रा. १।४।१।१ कहोलः ( कहांडः ) यदेव सा ( यन्मा ) द्वाद्वाणः ( त्पण्डितः ) एव । अतोऽन्यदार्तम् ( एव भवति य एवं वेद ) ; ब्रह्मंकर. ३।३।३६, ३।४।८, ९, ४७, ५०; भास्कर. ३।३।३५, ३६, ३।४।९, २६, ४५, ४८ यदेव सा ( यत्सा ) एतं वै ( एवं वै ) ; रंग. अमौनं च ( अमौनं ) ; रामानुज. ३।३।३५, ३६, ३।४।४६, ४८, ४९ स्तं मे ( स्तन्मे ) एतं वै त ( एवं हैत ) अमौनं च ( अमौनं ) ; निंबार्क. ३।३।३५, ३।४।४६ स्तं मे ( स्तन्मे ) ; मध्व. कहोलः

य आत्मा सर्वान्तरस्तं मे व्याचक्ष्वेति । एष त आत्मा सर्वान्तरः । कतमो याज्ञवल्क्य सर्वान्तरः । योऽशनायापिपासे शोक मोहं जरां मृत्युमत्येति । एतं वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाथ भिक्षाचर्यं चरन्ति । या ह्येव पुत्रैषणा सा वित्तैषणा या वित्तैषणा सा लोकैषणा । उभे ह्येते एषणे एव भवतः । तस्माद्ब्राह्मणः पाण्डित्यं निर्विशं बाल्येन तिष्ठासेत् । बाल्यं च पाण्डित्यं च निर्विशयाथ मुनिः । अमौनं च मौनं च निर्विशयाथ ब्राह्मणः । स ब्राह्मणः केन स्याद्येन स्यात्तेनेदृश एव । अतोऽन्यदार्तम् । ततो ह कहोलः कौपीतकेय उपरराम ॥

( १ ) बन्धनं सप्रयोजकमुक्तम् । यश्च बद्धः, तस्यापि अस्तित्वमधिगतं, व्यतिरिक्तत्वं च । तस्य इदानीं बन्धमोक्षसाधनं ससंन्यासमात्मज्ञानं वक्तव्यमिति कहोलप्रश्न आरभ्यते ।

अथ इ एनं कहोलो नामतः, कुपीतकस्यापत्यं कौपीतकेयः, प्रपच्छ । याज्ञवल्क्येति होवाचेति, पूर्ववत् — यदेव साक्षादपरोक्षाद्ब्रह्म य आत्मा सर्वान्तरः तं मे व्याचक्ष्वेति — यं विदित्वा बन्धनात्प्रमुच्यते । याज्ञवल्क्य आह — एष ते तव आत्मा ।

किं उपस्तकहोलाभ्यां एक आत्मा पृष्टः, किं वा भिन्नावात्मानौ तुल्यलक्षणाविति । भिन्नाविति युक्तं, प्रश्नयोरपुनरुक्तत्वोपपत्तेः । यदि हि एक आत्मा उपस्तकहोलप्रश्नयोर्विवक्षितः, तत्र एकैनेव प्रश्नेन अधिगतत्वात् तद्विषयो द्वितीयः प्रश्नोऽनर्थकः स्यात् । न च अर्थवादरूपत्वं वाक्यस्य । तस्मात् भिन्नावेतावात्मानौ क्षेत्रज्ञपरमात्माख्याविति केचिद्व्याचक्षते । तत्र, 'त' इति प्रतिज्ञा-

नात् । 'एष त आत्मा' इति हि प्रतिवचने प्रतिज्ञातम् । न च एकस्य कार्यकरणसंघातस्य द्वावात्मानौ उपपद्येते । एको हि कार्यकरणसंघातः एकेन आत्मना आत्मवान् । न च उपस्तस्यान्यः कहोलस्यान्यः जातितो भिन्न आत्मा भवति, द्वयोः अगौणत्वात्मत्वसर्वान्तरत्वा-नुपपत्तेः । यदि एकमगौणं ब्रह्म द्वयोः इतरेण अवश्यं गौणेन भवितव्यम् । तथा आत्मत्वं सर्वान्तरत्वं च — विरुद्धत्वात्पदार्थानाम् । यदि एकं सर्वान्तरं ब्रह्म आत्मा मुख्यः, इतरेण असर्वान्तरेण अनात्मना अमुख्येन अवश्यं भवितव्यम् । तस्मात् एकस्यैव द्विः श्रवणं विशेषविवक्षया । यत्तु पूर्वोक्तेन समानं द्वितीये प्रश्नोत्तरे उक्तं, तावन्मात्रं पूर्वस्यैवानुवादः — तस्यैव अनुक्तः कश्चिद्विशेषः वक्तव्य इति । कः पुनरसौ विशेष इत्युच्यते — पूर्वस्मिन्प्रश्ने — अस्ति व्यतिरिक्त आत्मा यस्यायं सप्रयोजको बन्ध उक्त इति द्वितीये तु — तस्यैव आत्मनः अशनायादिसंसारधर्मातीतत्वं विशेष उच्यते — यद्विशेषपरिज्ञानात् संन्याससहितात् पूर्वोक्ताद्बन्धनात् विमुच्यते । तस्मात् प्रश्नप्रतिवचनयोः 'एष त आत्मा' इत्येवमन्तयोः तुल्यार्थतैव । ननु कथं एकस्यैव आत्मनः अशनायाद्यतीतत्वं तद्वत्त्वं चेति विरुद्धधर्मसमवायित्वमिति — न, परिहृतत्वात् । नामरूपविकार-कार्यकरणलक्षणसंघातोपाधिभेदसंपर्कजनितभ्रान्तिमात्रं हि संसारित्वमित्यसकृदवोचाम, विरुद्धश्रुतिव्याख्यान-प्रसङ्गेन च । यथा रज्जुशुक्तिकागगनादयः सर्परजत-मलिना भवन्ति पराध्यारोपितधर्मविशिष्टाः, स्वतः केवला एव रज्जुशुक्तिकागगनादयः — न च एवं विरुद्ध-धर्मसमवायित्वे पदार्थानां कश्चन विरोधः । नामरूपोपा-ध्यस्तित्वे 'एकमेवाद्वितीयम्' 'नेह नानास्ति किञ्चन' इति श्रुतयो विरुद्धेरन्निति चेत् — न, सलिलफेन-दृष्टान्तेन परिहृतत्वात् मृदादिदृष्टान्तैश्च । यदा तु परमा-र्थदृष्ट्या परमात्मतत्त्वात् श्रुत्यनुसारिभिः अन्यत्वेन निरूप्यमाणे नामरूपे मृदादिविकारवत् वस्त्वन्तरे तत्त्वतो न स्तः — सलिलफेनघटादिविकारवदेव, तदा तत् अपेक्ष्य 'एकमेवाद्वितीयम्' 'नेह नानास्ति किञ्चन' इत्यादिपर-मार्थदर्शनगोचरत्वं प्रतिपद्यते । रूपवदेव स्वेन रूपेण वर्त-मानं केनचिदस्पृष्टस्वभावमपि सत् नामरूपकृतकार्य-

( कहोलः ) स्तं मे ( स्तमेव मे ) ( या वित्तैषणा० ) ; ब्रम्हव. १।३।१४, २।१।२३, ३।४।१४, १९, २०, २३; श्रीकंठ. ३।३।३५, ३।४।४६; श्रीकर. ३।३।३५, ३६, ३।४।४७, ४९, ५० स्तं मे ( स्तन्मे ) एतं वै त ( एवं हैत ) ब्राह्मणाः ( ब्रह्मणः ) ; बल्लभ. ३।४।१० ( वित्तैष-णायाश्च० ) ; विज्ञान. १।१।२ ( पृ. ५५ ), १।२।१३, १४, १५, १६; बल्लदेव. ३।४।९, १७, १८, १९.

करणोपाधिभ्यो विवेकेन नावधार्यते, नामरूपोपाधिदृष्टिरेव च भवति स्वाभाविकी, तदा सर्वोऽयं वस्त्वन्तरास्तित्व-व्यवहारः । अस्ति चायं भेदकृतो मिथ्याव्यवहारः, येषां ब्रह्मतत्त्वादन्त्यत्वेन वस्तु विद्यते, येषां च नास्ति । पर-मार्थवादिभिस्तु श्रुत्यनुसारेण निरूप्यमाणे वस्तुनि — किं तत्त्वतोऽस्ति वस्तु किं वा नास्तीति, ब्रह्मैकमेवाद्वि-तीयं सर्वसंव्यवहारशून्यमिति निर्धार्यते । तेन न कश्चि-द्विरोधः । न हि परमार्थावधारणनिष्ठायां वस्त्वन्तरा-स्तित्वं प्रतिपद्यामहे— ‘एकमेवाद्वितीयम्’ ‘अनन्तर-मबाह्यम्’ इति श्रुतेः । न च नामरूपव्यवहारकाले तु अविवेकिनां क्रियाकारकफलादिसंव्यवहारो नास्तीति प्रति-षिध्यते । तस्मात् ज्ञानाज्ञाने अपेक्ष्य सर्वः संव्यवहारः शास्त्रीयो लौकिकश्च । अतो न काचन विरोध-शङ्का । सर्ववादिनामप्यपरिहार्यः परमार्थसंव्यवहारकृतो व्यवहारः ।

तत्र परमार्थात्मस्वरूपमपेक्ष्य प्रश्नः पुनः — कतमो याज्ञवल्क्य सर्वान्तर इति । प्रत्याह इतरः — योऽश-नायापिपासे, अशितुमिच्छा अशनाया, पातुमिच्छा पिपासा । ते अशनायापिपासे योऽत्येतीति वक्ष्यमाणेन संबन्धः । अविवेकिभिः तलमलवादिव गगनं गम्यमानमेव तलमले अत्येति— परमार्थतः ताभ्यामसंसृष्टस्वभावत्वात् — तथा मूढैः अशनायापिपासादिमद्ब्रह्म गम्यमानमपि — क्षुधितोऽहं पिपासितोऽहमिति, ते अत्येत्येव परमा-र्थतः— ताभ्यामसंसृष्टस्वभावत्वात् । ‘न लिप्यते लोकदुःखेन बाह्यः’ इति श्रुतेः— अविद्वल्लोकाध्या-रोपितदुःखेनेत्यर्थः । प्राणैकधर्मत्वात् समासकरणमशना-यापिपासयोः । शोकं मोहम् — शोक इति कामः । इष्टं वस्तु उद्दिश्य चिन्तयतो यत् अरमणं, तत् तृष्णा-भिभूतस्य कामबीजम् । तेन हि कामो दीप्यते । मोहस्तु विपरीतप्रत्ययप्रभवः अविवेकः भ्रमः । स च अविद्या सर्व-स्यानर्थस्य प्रसवबीजम् । भिन्नकार्यत्वात्तयोः शोकमोहयोः असमासकरणम् । तौ मनोऽधिकरणौ । तथा शरीराधिकरणौ जरां मृत्युं च अत्येति । जरेति कार्यकरणसंघातविपरि-णामः वलीपलितादिलिङ्गः । मृत्युरिति तद्विच्छेदः विपरिणामावसानः । तौ जरामृत्यु शरीराधिकरणौ अत्येति । ये ते अशनायादयः प्राणमनःशरीराधिकरणाः प्राणिषु

अनवरतं वर्तमानाः अहोरात्रादिवत् समुद्रोर्मिवच्च प्राणिषु संसार इत्युच्यन्ते । योऽसौ दृष्टेर्दृष्टेत्यादिलक्षणः साक्षादव्यवहितः अपरोक्षादगौणः सर्वान्तर आत्मा ब्रह्मादिस्तम्भपर्यन्तानां भूतानां अशनायापिपासादिभिः संसारधर्मैः सदा न स्तुष्यते — आकाश इव घनादि-मलैः— तं एतं वै आत्मानं स्वं तत्त्वं, विदित्वा ज्ञात्वा — अयमहमस्मि परं ब्रह्म सदा सर्वसंसार-विनिर्मुक्तं नित्यतृप्तमिति, ब्राह्मणाः— ब्राह्मणानामेवा-धिकारो व्युत्थाने, अतो ब्राह्मणग्रहणम् — व्युत्थाय वैपरीत्येनोत्थानं कृत्वा । कुत इत्याह — पुत्रैषणायाः पुत्रार्थैषणा पुत्रैषणा — पुत्रेणैव लोकं जपेयमिति लोकजयसाधनं पुत्रं प्रति इच्छा एषणा दारसंग्रहः । दारसंग्रहमकृत्वेत्यर्थः । वित्तैषणायाश्च — कर्मसाध-नस्य गवादेरुपादानम् — अनेन कर्म कृत्वा पितृलोकं जेष्यामीति, विद्यासंयुक्तेन वा देवलोकं, केवलया वा हिरण्यगर्भविद्यया दैवेन वित्तेन देवलोकम् । दैवाद्विज्ञात् व्युत्थानमेव नास्तीति केचित्, यस्मात् तद्वलेन हि किल व्युत्थानमिति — तदसत्, ‘एतावान्वै कामः’ इति पठितत्वात् एषणामध्ये दैवस्य वित्तस्य । हिरण्यगर्भा-दिदेवताविषयैव विद्या वित्तमित्युच्यते, देवलोकहेतुत्वात् । न हि निरुपाधिकप्रज्ञानघनविषया ब्रह्मविद्या देवलोकप्राप्ति-हेतुः, ‘तस्मात्तत्सर्वमभवत्’ ‘आत्मा ह्येषां स भवति’ इति श्रुतेः । तद्वलेन हि व्युत्थानं, ‘एतं वै तमात्मानं विदित्वा’ इति विशेषवचनात् । तस्मात् त्रिभ्योऽप्येतेभ्यः अनात्मलोकप्राप्तिसाधनेभ्यः एषणाविष-येभ्यो व्युत्थाय — एषणा कामः, ‘एतावान्वै कामः’ इति श्रुतेः— एतस्मिन् विविधे अनात्मलोकप्राप्तिसा-धने तृष्णामकृत्वेत्यर्थः । सर्वा हि साधनेच्छा फलेच्छैव, अतो व्याचष्टे श्रुतिः— एकैव एषणेति । कथम् ? या ह्येव पुत्रैषणा सा वित्तैषणा, दृष्टफलसाधनत्वतुल्यत्वात् । या वित्तैषणा सा लोकैषणा । फलार्थैव सा । सर्वः फलार्थप्रयुक्त एव हि सर्वं साधनमुपादत्ते । अत एकैव एषणा या लोकैषणा सा साधनमन्तरेण संपादयितुं न शक्यते इति, साध्यसाधनभेदेन उभे हि यस्मात् एते एषणे एव भवतः । तस्मात् ब्रह्मविदो नास्ति कर्म कर्म-साधनं वा — अतो येऽतिक्रान्ता ब्राह्मणाः, सर्वं कर्म कर्म-

साधनं च सर्वं देवपितृमानुषनिमित्तं यज्ञोपवीतादि — तेन हि दैवं पित्र्यं मानुषं च कर्म क्रियते, 'निवीतं मनुष्याणाम्' इत्यादिश्रुतेः । तस्मात् पूर्वं ब्राह्मणाः ब्रह्मविदः व्युत्थाय कर्मभ्यः कर्मसाधनेभ्यश्च यज्ञोपवीतादिभ्यः, परमहंसपारिव्राज्यं प्रतिपद्य, भिक्षाचर्यं चरन्ति—भिक्षार्थं चरणं भिक्षाचर्यं, चरन्ति — त्यक्त्वा स्मार्तं लिङ्गं केवलमाश्रममात्रशरणानां जीवनसाधनं पारिव्राज्यव्यञ्जकम् । विद्वान् लिङ्गवर्जितः — 'तस्मादलिङ्गो धर्मज्ञोऽव्यक्तलिङ्गोऽव्यक्ताचारः' इत्यादिस्मृतिभ्यः, 'अथ परिव्राड्विवर्णवासा मुण्डोऽपरिग्रहः' इत्यादिश्रुतेः, 'सशिखान्केशान्निकृत्य विसृज्य यज्ञोपवीतम्' इति च ।

ननु 'व्युत्थायाथ भिक्षाचर्यं चरन्ति' इति वर्तमाना-पदेशात् अर्थवादोऽयम् । न विधायकः प्रत्ययः कश्चित् श्रूयते लिङ्गलोप्युत्थानामन्यतमोऽपि । तस्मात् अर्थवाद-मात्रेण श्रुतिस्मृतिविहितानां यज्ञोपवीतादीनां साधनानां न शक्यते परित्यागः कारयितुम् । 'यज्ञोपवीत्येवाधीयीत याजयेद्यजेत वा' । पारिव्राज्ये तावदध्ययनं विहितम्—'वेदसंन्यसनाच्छूद्रस्तस्माद्वेदं न संन्यसेत्' इति । 'स्वाध्याय एवोत्सृज्यमानो वाचम्' इति च आपस्तम्बः । 'ब्रह्मोज्झं वेदनिन्द्या च कौटसाक्ष्यं सुहृद्वधः । गर्हितान्नाद्ययोर्जग्धिः सुरापानसमानि षट् ॥' — इति वेदपरित्यागे दोष-श्रवणात् । 'उपासने गुरुणां वृद्धानामतिथीनां होमे जप्यकर्मणि भोजने आचमने स्वाध्याये च यज्ञोपवीती स्यात्' इति परिव्राजकधर्मेण च गुरुपासनस्वाध्याय-भोजनाचमनादीनां कर्मणां श्रुतिस्मृतिषु कर्तव्यतया चोदितत्वात् गुर्वाद्युपासनाङ्गत्वेन यज्ञोपवीतस्य विहि-तत्वात् तत्परित्यागो नैवावगन्तुं शक्यते । यद्यपि एष-णाभ्यो व्युत्थानं विधीयत एव, तथापि पुत्राद्येषणा-भ्यस्तिसृभ्य एव व्युत्थानं, न तु सर्वस्मात्कर्मणः कर्म-साधनाच्च व्युत्थानम् । सर्वपरित्यागे च अश्रुतं कृतं स्यात् श्रुतं च यज्ञोपवीतादि हापितं स्यात् । तथा च महानपराधः विहिताकरणप्रतिषिद्धाचरणनिमित्तः कृतः स्यात् । तस्मात् यज्ञोपवीतादिलिङ्गपरित्यागोऽन्ध-परम्परैव ।

न, 'यज्ञोपवीतं वेदांश्च सर्वं तद्वर्जयेद्यतिः' इति श्रुतेः । अपि च आत्मज्ञानपरत्वात्सर्वस्या उपनिषदः — आत्मा द्रष्टव्यः श्रोतव्यो मन्तव्य इति हि प्रस्तुतम् । स च आत्मैव साक्षादपरोक्षात्सर्वान्तरः अशनायादिसंसार-धर्मवर्जित इत्येव विज्ञेय इति तावत् प्रसिद्धम् । सर्वा हीयमुपनिषत् एवंपरेति विध्यन्तरशेषत्वं तावन्नास्ति, अतो नार्थवादः, आत्मज्ञानस्य कर्तव्यत्वात् । आत्मा च अशनायादिधर्मवान्न भवतीति साधनफलविलक्षणा ज्ञातव्यः । अतोऽव्यतिरेकेण आत्मनो ज्ञानमविद्या — 'अन्योऽसावन्योऽहमस्मीति' 'न स वेद' 'मृत्योः स मृत्युमाप्नोति' 'य इह नानेव पश्यति' 'एकधैवानुद्रष्टव्यम्' 'एकमेवाद्वितीयम्' 'तत्त्वमसि' इत्यादिश्रुतिभ्यः । क्रियाफलं साधनं च अशनायादिसंसारधर्मातीतादा-त्मनोऽन्यत् अविद्याविषयम्—'यत्र हि द्वैतमिव भवति' 'अन्योऽसावन्योऽहमस्मीति' 'न स वेद' 'अथ येऽन्य-थातो विदुः' इत्यादिवाक्यशतेभ्यः । न च विद्याविद्ये एकस्य पुरुषस्य सह भवतः, विरोधात् — तमःप्रका-शाविव । तस्मात् आत्मविदः अविद्याविषयोऽधिकारो न द्रष्टव्यः क्रियाकारकफलभेदरूपः, 'मृत्योः स मृत्युमा-प्नोति' इत्यादिनिन्दितत्वात्, सर्वक्रियासाधनफलानां च अविद्याविषयाणां तद्विपरीतात्मविद्यया हातव्यत्वेने-ष्टत्वात्, यज्ञोपवीतादिसाधनानां च तद्विषयत्वात् । तस्मात् असाधनफलस्वभावादात्मनः अन्यविषया विल-क्षणा एषणा । उभे ह्येते साधनफले एषणे एव भवतः यज्ञोपवीतादेस्तत्साध्यकर्मणां च साधनत्वात्, 'उभे ह्येते एषणे एव' इति हेतुवचनेनावधारणात् । यज्ञोपवीतादिसाधनात् तत्साध्येभ्यश्च कर्मभ्यः अविद्यावि-षयत्वात् एषणारूपत्वाच्च जिहासितव्यरूपत्वाच्च व्युत्थानं विधित्सितमेव । ननूपनिषद आत्मज्ञानपरत्वात् व्युत्था-नश्रुतिः तत्स्तुत्यर्था, न विधिः — न, विधित्सितविज्ञा-नेन समानकर्तृकत्वश्रवणात् । न हि अकर्तव्येन कर्त-व्यस्य समानकर्तृकत्वेन वेदे कदाचिदपि श्रवणं संभवति । कर्तव्यानामेव हि अभिषवहोमभक्षाणां यथा श्रवणम्—अभिषुन्य हुत्वा भक्षयन्तीति, तद्वत् आत्मज्ञानैषणाव्यु-त्थानभिक्षाचर्याणां कर्तव्यानामेव समानकर्तृकत्वश्रवणं भवेत् । अविद्याविषयत्वात् एषणात्वाच्च अर्थप्राप्त

आत्मज्ञानविधेरेव यज्ञोपवीतादिपरित्यागः, न तु विधा-  
तव्य इति चेत्—न । सुतरामात्मज्ञानविधिनैव विहि-  
तस्य समानकर्तृकत्वश्रवणेन दाढर्थोपपत्तिः, तथा भिक्षा-  
चर्यस्य च । यत्पुनरुक्तं, वर्तमानापदेशादर्थवादमात्र-  
मिति—न, औदुम्बरयूपादिविधिसमानत्वाददोषः ।

‘व्युत्थाय भिक्षाचर्यं चरन्ति’ इत्यनेन पारिव्राज्यं  
विधीयते । पारिव्राज्याश्रमे च यज्ञोपवीतादिसाधनानि  
विहितानि लिङ्गं च श्रुतिभिः स्मृतिभिश्च । अतः तत् वर्ज-  
यित्वा अन्यस्माद्व्युत्थानं एषणात्वेऽपीति चेत् —  
न, विज्ञानसमानकर्तृकत्वात्पारिव्राज्यात् एषणाव्युत्थानल-  
क्षणात् पारिव्राज्यान्तरोपपत्तेः । यद्वि तत् एषणाभ्यो  
व्युत्थानलक्षणं पारिव्राज्यं, तत् आत्मज्ञानाङ्गं, आत्म-  
ज्ञानविरोध्येषणापरित्यागरूपत्वात्, अविद्याविषयत्वाच्चै-  
षणायाः । तद्व्यतिरेकेण च अस्ति आश्रमरूपं पारिव्राज्यं  
ब्रह्मलोकादिफलप्राप्तिसाधनं, यद्विषयं यज्ञोपवीतादि-  
साधनविधानं लिङ्गविधानं च । न च एषणारूपसाधनो-  
पादानस्य आश्रमधर्ममात्रेण पारिव्राज्यान्तरे विषये  
संभवति सति, सर्वोपनिषद्विहितस्य आत्मज्ञानस्य  
बाधनं युक्तं, यज्ञोपवीताद्यविद्याविषयैषणारूपसाधनो-  
पादित्सायां च अवश्यं असाधनफलरूपस्य अशानाया-  
दिसंसारधर्मवर्जितस्य अहं ब्रह्मास्मीति विज्ञानं बाध्यते ।  
न च तद्बाधनं युक्तं, सर्वोपनिषदां तदर्थपरत्वात् ।  
‘भिक्षाचर्यं चरन्ति’ इत्येषणां ग्राहयन्ती श्रुतिः स्वयमेव  
बाधत इति चेत् — अथापि स्यादेष्टणाभ्यो व्युत्थानं  
विधाय पुनरेष्टणैकदेशं भिक्षाचर्यं ग्राहयन्ती तत्संबद्धमन्य-  
दपि ग्राहयतीति चेत् — न, भिक्षाचर्यस्याप्रयोजक-  
त्वात् — ह्रस्वोत्तरकालभक्षणवत् । शेषप्रतिपत्तिकर्म-  
त्वात् अप्रयोजकं हि तत् । असंस्कारकत्वाच्च — भक्षणं  
पुरुषसंस्कारकमपि स्यात्, न तु भिक्षाचर्यम् । नियमा-  
दृष्टस्यापि ब्रह्मविदः अनिष्टत्वात् । नियमादृष्टस्यानिष्टत्वे  
किं भिक्षाचर्येणेति चेत् — न, अन्यसाधनात्  
व्युत्थानस्य विहितत्वात् । तथापि किं तेनेति चेत् —  
यदि स्यात्, बाढं अभ्युपगम्यते हि तत् । यानि पारि-  
व्राज्येऽभिहितानि वचनानि ‘यज्ञोपवीत्येवाधीयीत’  
इत्यादीनि, तानि अविद्वत्पारिव्राज्यमात्रविषयाणीति  
परिहृतानि । इतरथाऽऽत्मज्ञानबाधः स्यादिति ह्युक्तम् ।

‘निराशिषमनारम्भं निर्नमस्कारमस्तुतिम् । अक्षीणं  
क्षीणकर्माणं तं देवा ब्राह्मणं विदुः ॥’ इति सर्वकर्माभावं  
दर्शयति स्मृतिः विदुषः — ‘विद्वान्लिङ्गविवर्जितः’  
‘तस्मादलिङ्गो धर्मज्ञः’ इति च । तस्मात् परमहंस-  
पारिव्राज्यमेव व्युत्थानलक्षणं प्रतिपद्येत आत्मवित् सर्व-  
कर्मसाधनपरित्यागरूपमिति ।

यस्मात् पूर्वं ब्राह्मणा एतमात्मानं असाधनफलस्व-  
भावं विदित्वा सर्वस्मात् साधनफलस्वरूपात् एषणालक्ष-  
णात् व्युत्थाय भिक्षाचर्यं चरन्ति स्म, दृष्टादृष्टार्थं कर्म  
तत्साधनं च हित्वा — तस्मात् अद्यत्वेऽपि ब्राह्मणः  
ब्रह्मवित्, पाण्डित्यं पाण्डित्यभावं एतदात्मविज्ञानं  
पाण्डित्यं, तत् निर्विद्य निःशेषं विदित्वा, आत्मविज्ञानं  
निरवशेषं कृत्वेत्यर्थः । आचार्यत आगमतश्च एषणाभ्यो  
व्युत्थाय — एषणाव्युत्थानावसानमेव हि तत्पाण्डित्यं,  
एषणातिरस्कारोद्भवत्वात् एषणाविरुद्धत्वात् । एषणामति-  
रस्कृत्य न ह्यात्मविषयस्य पाण्डित्यस्योद्भव इत्यात्मज्ञाने-  
नैव विहितमेषणाव्युत्थानं आत्मज्ञानसमानकर्तृकत्वा-  
प्रत्ययोपादानलिङ्गश्रुत्या दृढीकृतम् । तस्मात् एषणाभ्यो  
व्युत्थाय ज्ञानबलभावेन बाल्येन तिष्ठासेत् स्थातुमिच्छेत् ।  
साधनफलाश्रयणं हि बलं इतरेषामनात्मविदाम् । तद्वलं  
हित्वा विद्वान् असाधनफलरूपात्मविज्ञानमेव बलं  
तद्भावमेव केवलं आश्रयेत्, तदाश्रयणे हि करणानि  
एषणाविषये एनं हृत्वा स्थापयितुं नोत्सहन्ते । ज्ञानबल-  
हीनं हि मूढं दृष्टादृष्टविषयायामेषणायामेव एनं करणानि  
नियोजयन्ति । बलं नाम आत्मविद्यया अशेषविषयदृष्टि-  
तिरस्करणम् । अतः तद्भावेन बाल्येन तिष्ठासेत्, तथा  
‘आत्मना विन्दते वीर्यम्’ इति श्रुत्यन्तरात्, ‘नाय-  
मात्मा बलहीनेन लभ्यः’ इति च । बाल्यं च पाण्डित्यं  
च निर्विद्य निःशेषं कृत्वा अथ मननान्मुनिः योगी  
भवति । एतावद्वि ब्राह्मणेन कर्तव्यं, यदुत सर्वानात्मप्र-  
त्ययतिरस्करणम् । एतत्कृत्वा कृतकृत्यो योगी भवति ।  
अमौनं च आत्मज्ञानात्मात्मप्रत्ययतिरस्कारौ पाण्डित्य-  
बाल्यसंज्ञकौ निःशेषं कृत्वा, मौनं नाम अनात्मप्रत्यय-  
तिरस्करणस्य पर्यवसानं फलम् — तच्च निर्विद्य अथ  
ब्राह्मणः कृतकृत्यो भवति — ब्रह्मैव सर्वमिति प्रत्यय

उपजायते । स ब्राह्मणः कृतकृत्यः, अतो ब्राह्मणः । निरुपचरितं हि तदा तस्य ब्राह्मण्यं प्राप्तम् । अत आह — स ब्राह्मणः केन स्यात् केन चरणेन भवेत् ? येन स्यात् येन चरणेन भवेत्, तेन ईदृश एवायम् — येन केनचित् चरणेन स्यात्, तेन ईदृश एव उक्त-लक्षण एव ब्राह्मणो भवति । येन केनचिच्चरणेनेति स्तुत्यर्थे — येयं ब्राह्मण्यावस्था सेयं स्तूयते, न तु चरणेऽनादरः । अतः एतस्माद्ब्राह्मण्यावस्थानात् अशनाया-द्यतीतात्मस्वरूपात् नित्यतृप्तात्, अन्यत् अविद्याविषयमे-षणालक्षणं वस्त्वन्तरं, आर्तं विनाशि आर्तिपरिगृहीतं स्वप्नमायामरीच्युदकसमं असारं, आत्मैव एकः केवलो नित्यमुक्त इति । ततो ह कहलः कौपीतकेयः उपरराम ।

शंकर.

( २ ) ‘सहकार्यन्तरविधिः पक्षेण तृतीयं तद्वतो विध्यादिवत्’ — ‘तस्माद्ब्राह्मणः पाण्डित्यं निर्विद्य बाल्येन तिष्ठासेद्बाल्यं च पाण्डित्यं निर्विद्याथ मुनिर-मौनं च मौनं च निर्विद्याथ ब्राह्मणः’ इति बृहदार-ण्यके श्रूयते । तत्र संशयो मौनं विधीयते न वेति । न विधीयत इति तावत्प्राप्तम् । बाल्येन तिष्ठासेदित्यत्रैव विधेरवसितत्वात् । न ह्यथ मुनिरित्यत्र विधायिका विभक्तिरूपलभ्यते । तस्मादयमनुवादो युक्तः । कुतः प्राप्तिरिति चेत्—मुनिपण्डितशब्दयोर्ज्ञानार्थत्वात्पाण्डित्यं निर्विद्येत्येव प्राप्तं मौनम् । अपि च ‘अमौनं च मौनं च निर्विद्याथ ब्राह्मणः’ इत्यत्र तावन्न ब्राह्मणत्वं विधीयते प्रागेव प्राप्तत्वात् । तस्मादथ ब्राह्मण इति प्रशंसावादः, तथैवाथ मुनिरित्यपि भवितुमर्हति, समाननिर्देशत्वादिति । एवं प्राप्ते ब्रूमः—सहकार्यन्तरविधिरिति । विद्यासहकारिणो मौनस्य बाल्यपाण्डित्यवद्विधरेवाऽऽश्रयितव्योऽपूर्वत्वात् । ननु पाण्डित्यशब्देनैव मौनस्यावगत-त्वमुक्तम् । नैष दोषः । मुनिशब्दस्य ज्ञानातिशयार्थ-त्वात् । मननान्मुनिरिति च व्युत्पत्तिसंभवात् ‘मुनी-नामप्यहं व्यासः’ ( भ. गी. १०।३७ ) इति च प्रयोग-दर्शनात् । ननु मुनिशब्द उत्तमाश्रमवचनोऽपि श्रूयते ‘गार्हस्थ्यमाचार्यकुलं मौनं वानप्रस्थम्’ इत्यत्र । न । ‘वाल्मीकिर्मुनिपुङ्गवः’ इत्यादिषु व्यभिचारदर्शनात् । इतराश्रमसंनिधानात् पारिशेष्यात्तत्रोत्तमाश्रमोपादानं,

ज्ञानप्रधानत्वादुत्तमाश्रमस्य । तस्माद्बाल्यपाण्डित्यापे-क्षया तृतीयमिदं मौनं ज्ञानातिशयरूपं विधीयते । यत्तु बाल्य एव विधिपर्यवसानमिति तथाऽप्यपूर्वत्वान्मुनित्वस्य विधेयत्वमाश्रीयते मुनिः स्यादिति । निर्वेदनीयत्वनिर्दे-शादपि मौनस्य बाल्यपाण्डित्यवद्विधेयत्वाश्रयणम् । तद्वतो विद्यावतः संन्यासिनः । कथं च विद्यावतः संन्यासिन इत्यवगम्यते । तदधिकारात् ‘आत्मानं विदित्वा पुत्राद्येपणाभ्यो व्युत्थायाथ भिक्षाचर्यं चरन्ति’ इति । ननु सति विद्यावत्त्वे प्राप्नोत्येव तत्रातिशयः । किं मौनविधिनेत्यत आह—पक्षेणेति । एतदुक्तं भवति यस्मिन्पक्षे भेददर्शनप्राबल्यान्न प्राप्नोति तस्मिन्नेष विधि-रिति । विध्यादिवत्—यथा ‘दर्शपूर्णमासाभ्यां स्वर्ग-कामो यजेत’ इत्येवंजातीयके विध्यादौ सहकारिवेना-ग्न्यन्वाधानादिकमङ्गजातं विधीयते । एवमविधिप्रधाने-ऽप्यस्मिन्विद्यावाक्ये मौनविधिरित्यर्थः ।

३।४।४७

‘अनाविष्कुर्वन्नित्यथा’—‘तस्माद्ब्राह्मणः पाण्डित्यं निर्विद्य बाल्येन तिष्ठासेत्’ इति बाल्यमनुष्ठेयतया श्रूयते । तत्र बाल्यस्य भावः कर्म वा बाल्यमिति तद्धिते सति, बालभावस्य वयोविशेषस्येच्छया संपादयितुमशक्य-त्वात् । यथोपपादं मूत्रपुंग्वान्वादिबालचरितं, अन्तर्गता वा भावविशुद्धिरप्ररूढेन्द्रियत्वं दम्भादिरहितत्वं वा बाल्यं स्यादिति संशयः । किं तावत्प्राप्तं कामचारवादभक्षता यथोपपादमूत्रपुरीषत्वं च प्रसिद्धतरं लोके बाल्यमिति तद्ग्रहणं युक्तम् । ननु पतितत्वादिदोषप्राप्तेर्न युक्तं काम-चारताद्याश्रयणम् । न । विद्यावतः संन्यासिनो वचनसाम-र्थ्यादोषनिवृत्तेः पशुहिंसादिष्विवेति । एवं प्राप्तेऽभिधी-यते । न । वचनस्य गत्यन्तरसंभवात् । अविरूढे ह्यन्य-स्मिन्बाल्यशब्दाभिलष्ये लभ्यमाने न विध्यन्तरव्याघात-कल्पना युक्ता । प्रधानोपकाराय चाङ्गं विधीयते । ज्ञानाभ्यासश्च प्रधानमिह यतीनामनुष्ठेयम् । न च सक-लायां बालचर्यायामङ्गीक्रियमाणायां ज्ञानाभ्यासः संभा-व्यते । तस्मादान्तरो भावविशेषो बालस्याप्ररूढेन्द्रिय-त्वादिरिह बाल्यमाश्रीयते । तदाह—अनाविष्कुर्वन्निति । ज्ञानाध्ययनधार्मिकत्वादिभिरात्मानमविख्यापयन्महदमर्षा-दिरहितो भवेत् । यथा बालोऽप्ररूढेन्द्रियतया न परेषा-



मात्मानमाविष्कर्तुमीहते तद्वत् । एवं ह्यस्य वाक्यस्य प्रधानोपकार्यार्थानुगम उपपद्यते । तथा चोक्तं स्मृति कारैः — 'यं न सन्तं न चासन्तं नाश्रुतं न बहु-श्रुतम् । न सुवृत्तं न दुर्वृत्तं वेद कश्चिन्स ब्राह्मणः ॥ गूढं धर्माश्रितो विद्वानज्ञातचरितं चरेत् । अन्धवज्जडवच्चापि मूकवच्च महीं चरेत् ॥ ' 'अव्यक्तलिङ्गोऽव्यक्ताचारः' इति चैवमादि । \* ब्रशंकर. ३।४।१०

(३) सर्वकर्मत्यागवादिनी श्रुतिरिति । तदसत् । पुत्रादिलिङ्गाद्गार्हस्थ्याद्व्युत्थायाश्रमान्तरं प्रतिपद्यन्त इति स्मृतिप्राप्तमेवानुद्यते, स्मृत्यनपेक्षत्वे तु शाक्यक्षपणादि-भिक्षाचरणमपि श्रौतं प्रसज्येत । स्मृतौ च मननादौ त्रिदण्डयज्ञोपवीतादिनियमादुत्तमाश्रमः स्वरूपतो धर्मतश्च निश्चात इति नातिप्रसङ्गः । भास्कर. ३।४।२६

(४) जीवस्य कर्माधीनदेहसंसर्गतयाऽशनायाद्यनती-तत्वाच्छ्रुतिः सिध्यतीति भावः । यद्यपि मुक्तानां नित्यानां चाशनायाद्यतीतत्वमस्ति, तथाऽपि तेषामशनायाद्यती-तत्वस्य परमात्मसंकल्पायत्तत्वात् अनन्यसंकल्पाधीनाशना-याद्यतीतत्वं परमात्मन एव । किंच प्रकृते बद्धजीवव्यावृ-त्तेरेव स त आत्मेति निर्दिष्टस्योपदेष्टव्यतया नित्यमुक्त-व्यावर्तकधर्मानुक्तावपि न दोष इति द्रष्टव्यम् । तमेतं सर्वान्तरमशनायाद्यतीतं परमात्मानमनार्तं विदित्वा । ब्राह्मणा इत्यनेन क्षत्रियादिव्यावृत्तिः । उक्तैषणात्रयाद्-व्युत्थायैषणात्रयं हित्वा यथाविधि संन्यस्येति यावत् । अथानन्तरं देहयात्रार्थं भिक्षाशनं कुर्वन्तीत्यर्थः । इदं चोपलक्षणम् । सर्वसंन्यासाश्रमधर्मानुष्ठानस्यात्रा-प्राप्तत्वात्पारिव्राज्यं विधीयते । या ह्येव पुत्रैषणा सा वित्तैषणा या वित्तैषणा सा लोकैषणा । अवर्जनीय-परस्परसंबन्धादिति भावः । उभे ह्येते एषणे एव भवतः । सर्वथा साध्यसाधनविषयकैषणाद्वयमेव पर्य-वस्यतीति भावः । तस्मादिति । यद्वा वैराग्यमावश्यकं तस्माद्ब्राह्मणोऽधीतवेद इत्यर्थः । ब्रह्माधीते ब्राह्मणो जातिपरो वा । पाण्डित्यं निर्विद्य । ऊहापोहक्षमा धीः

\* अधिकं ब्रशंकरव्याख्यानं बृउ. ३।४।१ (पृ. ११३२) इत्यत्र द्रष्टव्यम् । ऐआ. ३।२।६ (पृ. ६२४) इत्यत्र, छाउ. ८।१।५।१ (पृ. ९८५) इत्यत्र च व्याख्यानानि द्रष्टव्यानि ।

पण्डा साऽस्य संजातेति पण्डितस्तस्य धर्मः पाण्डि-त्यम् । औपदेशिकार्थावगमरूपं विवेकं निर्वेदविरक्ति-फलकं निर्विद्य लब्ध्वा बाल्येन स्वमाहात्म्यानाविष्करणबाल-स्वभावेन युक्तः सन्ब्रह्मणि तिष्ठासेत्तन्निष्ठां लभेतोपासी-तेति यावत् । तथैव व्याख्यातं च व्यासार्थैर्बाल्यं च पाण्डित्यं च निर्विद्याथ मुनिः । बाल्यपाण्डित्ये निर्विद्य लब्ध्वाऽथाऽऽरंभ( रम्भ )गंशीलनलक्षणमननशीलः स्यादित्यर्थः । ध्यानविच्छेददशायामत्यन्तविषयोन्मुखत्व-राहित्याय शुभाश्रयवस्तुसंशीलनं कर्तव्यमित्यर्थः । अमौन-मिति । अमौनं मौनादन्यत् पूर्वनिर्दिष्टं बाल्यपाण्डित्य-लक्षणं मौनं चाऽऽरंभ( रम्भ )गंशीलनात्मकं मौनं च निर्विद्याथ ब्राह्मणो ब्रह्मविद्भवति लब्धनिदिध्यासनो भवतीत्यर्थः । स ब्राह्मण इति । लब्धनिदिध्यासनो ब्रह्म-विदुक्तोपायादन्येन केन स्यादिति प्रश्नः । उत्तरम् — येन स्यात्तेनेदृश एव येन मौनपर्यन्तेन ब्राह्मणः स्यादि-त्युक्तं तेनैवेदृशः स्यान्न केनाप्यन्येनोपायेन । अतोऽन्य-दार्तम् । अस्मात्परमात्मनो यदन्यत्प्राणिजातं तद्दुःखी-त्यर्थः । रंग.

(५) 'सहकार्यन्तरविधिः पक्षेण तृतीयं तद्वतो विध्यादिवत्' — यथा 'तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन' ( बृउ. ४।४।२२ ) इत्यादिना 'शान्तो दान्तः' ( बृउ. ४।४।२३ ) इत्यादिना च सहकारी यज्ञादिः शमदमादिश्च विधीयते यथा च 'श्रोतव्यो मन्तव्यः' ( बृउ. २।४।५ ) इति श्रवणमनने चार्थप्राप्ते विद्यासहकारित्वेन गृह्यते तथा 'तस्माद्ब्राह्मणः पाण्डित्यं निर्विद्य' इत्या-दिना पाण्डित्यं बाल्यं मौनमिति त्रितयं विद्यायाः सह-कार्यन्तरं विधीयत इति । मौनं च पाण्डित्यादर्थान्तरमि-त्याह — पक्षेणेति । मुनिशब्दस्य पक्षेण प्रकृष्टमननशीले व्यासादौ प्रयोगदर्शनान्मौनं पाण्डित्यबाल्ययोर्द्वयोस्तृती-यम् । यद्यपि 'अथ मुनिः' इत्यत्र विधिप्रत्ययो न श्रूयते तथापि मौनस्याप्राप्तत्वाद्विधेयत्वमङ्गीकरणीयमथ मुनिः स्यादिति । इदं च मौनं श्रवणप्रतिष्ठार्थमननादर्थान्तरभूत-मुपासनालम्बनस्य पुनः पुनः संशीलनं तद्भावनारूपम् ।

तदेवं वाक्यार्थः । ब्राह्मणो विद्यावान्पाण्डित्यं निर्वि-द्योपास्यं ब्रह्मतत्त्वं परिशुद्धं परिपूर्णं च विदित्वा श्रवण-

मननाभ्यां प्राप्तं वेदनं प्रतिलभ्येत्यर्थः । तच्च भगवद्भक्तिः कृतसत्त्वविवृद्धिकृतम् । यथोक्तं 'नाहं वेदैः' (भ. गी. ११।५३) इत्यारभ्य 'भक्त्या त्वनन्यया शक्यो ज्ञातुम्' (भ. गी. ११।५४) इति । श्रुतिश्च 'यस्य देवे परा भक्तिः' (श्वेउ. ६।२३) । 'नायमात्मा प्रवचनेन' (काउ. २।२३, सुउ. ३।२।३) इत्यादिका । 'बाल्येन तिष्ठासेत्' बाल्यस्वरूपं चानन्तरमेव वक्ष्यते । 'बाल्यं च पाण्डित्यं च निर्विद्याथ मुनिः स्यात्' । बाल्य-पाण्डित्ये यथावदुपादाय परिशुद्धे परिपूर्णं ब्रह्मणि मनन-शीलो भवेन्निदिध्यासनरूपविद्यावाप्तये । एवं त्रितयोपादानेन लब्धविद्यो भवतीत्याह 'अमौनं मौनं च निर्विद्याथ ब्राह्मणः' इति । अमौनं मौनेतरसहकारिकलापः । तं च मौनं च यथावदुपादानो विद्याकाष्ठां तदेकनिष्पाद्यां लभेतेत्यर्थः । 'स ब्राह्मणः केन स्यात्' इत्युक्तादुपायात्किमन्योऽप्युपायोऽस्तीति पृष्ठे 'येन स्यात्तेनेदृश एव' इति येन मौनपर्यन्तेन ब्राह्मणः स्यादित्युक्तं तेनैवेदृशः स्यान्न केनाप्यन्येनोपायेनेति परिहृतम् । अतः सर्वेष्वश्रमेषु स्थितस्य विदुषो यज्ञादिस्वाश्रमधर्मवत्पाण्डित्यादिकं मौनतृतीयं विद्यायाः सहकार्यन्तरं विधीयते ।

३।४।४६

'मौनवदितरेषामप्युपदेशात्' — तथैतस्मिन्नपि वाक्ये 'ब्राह्मणाः पुत्रेषणायाश्च वित्तेषणायाश्च लोकेषणायाश्च व्युत्थायाथ भिक्षाचर्यं चरन्ति' इति पारिव्राज्यैकान्तधर्मं प्रतिपाद्य 'तस्माद्ब्राह्मणः पाण्डित्यं निर्विद्य' इत्यादिना पारिव्राज्यधर्मस्थितिहेतुकमौनतृतीयसहकारिविधानं प्रदर्शनार्थमित्याह—मौनवदिति । सर्वेषणाविनिर्मुक्तस्य भिक्षाचरणपूर्वकमौनोपदेशः सर्वेषामश्रमधर्माणां प्रदर्शनार्थः । कुतः । एवंविधमौनोपदेशवदितरेषामाश्रमिणामपि 'त्रयो धर्मस्कन्धाः' (छाउ. २।२३।१) इत्यारभ्य 'ब्रह्मसंस्थोऽमृतत्वमेति' (छाउ. २।२३।१) इति ब्रह्मप्राप्त्युपदेशात् । उपपादितश्च पूर्वमेव ब्रह्मसंस्थशब्दः सर्वाश्रमिसाधारण इति । अतः सुष्ठूक्तं यज्ञादिसर्वाश्रमधर्मवन्मौनतृतीयः पाण्डित्यादिर्विद्यासहकारित्वेन विधीयत इति ।

३।४।४८

'अनाविष्कुर्वन्नन्वयात्' — अनाविष्कुर्वन्निति । बालस्य यत्स्वभावानाविष्काररूपं कर्म तदुपादानो

वर्तत विद्वान् । कुतः । अन्वयात् । तस्यैवान्वयात् । 'बाल्येन तिष्ठासेत्' इत्यस्मिन्विधौ तस्यैव ह्यन्वयसंभवः । इतरेषां विद्याविरोधित्वश्रवणात् — 'नाविरतो दुश्चरितान्नाशान्तो नासमाहितः । नाशान्तमानसो वाऽपि प्रज्ञानेनैनमाप्नुयात् ॥' (काउ. २।२३), 'आहारशुद्धौ सत्त्वशुद्धिः' (छाउ. ७।२६।२) इत्यादिषु । \* रामानुज. ३।४।४९

(६) यदेव साक्षादिति पुनः प्रश्नो मुक्तानामपि भगवतो भेदोऽस्तीति ज्ञापयितुम् । यदेव ब्रह्म तदन्ये ब्रह्मादयो मुक्ता अपि यन्नैव भवन्ति कदाचन । तमेव मे व्याचक्ष्व मुक्तजीववैलक्षण्येन सहेति द्वितीय एव शब्दार्थः । स तु भगवान्स्वत एवातीताशनायादिरतीतानागतवर्तमानकालेषु ब्रह्मादयस्तु तं विदित्वा तत्प्रसादादेव पश्चादत्येप्यन्ति । एतं वै तमित्येतादृशैर्गुणैः साक्षादपरोक्षत्वजीवभेदादिभिर्युक्तमित्यर्थः । भिक्षाचर्यं चरन्ति मुक्ता अपि ब्रह्मादयस्तस्मादेव परमेश्वराद्विष्णु-डानन्दमेव भिक्षन्तो वर्तन्ते । ब्रह्माणानामुक्ता एव ब्राह्मणशब्देनोच्यन्ते । न हि ज्ञानादानन्तरं संन्यासस्य कर्तव्यता । येषां तद्योग्यता तेषामपि ज्ञानार्थत्वेनैव संन्यासः । मुक्ता अपि यं भिक्षन्ते सोऽतिपूर्णमहानन्दो भगवान्स्वत एव । तदन्ये ब्रह्मादयो मुक्ता अपि तत एव विष्णु-डानन्दभिक्षुका इति विशेषः । तथापि तेषामेषणातीतत्वात् दुःखम् । पुत्रस्य वित्तस्य च लोकार्थत्वाल्लोकैषणाया-मन्तर्भावः । वित्तस्यापि प्रायः पुत्रार्थत्वात्पुत्रेषणायां लोकैषणाया अपि दुःखरूपत्वात्साऽपि तेषां नास्त्येवेति दर्शयितुमुभे ह्येते एषणे एव भवत इत्याह । उभे अपि दृष्टादृष्टविषये एषणात्वादुःखरूपे एवेत्यर्थः । पुत्र-वित्तैषणे उभे अपि दृष्टविषयत्वादेकैवेत्युभे एवेत्युक्तम् । द्वितीयो ब्राह्मणो ब्रह्माणितुं योग्यः । पाण्डित्यमागमजं ज्ञानम् । बाल्यं युक्तिसहितम् । बलयुक्तत्वात् । मौनमुपासनाजम् । अमौनमपरोक्षज्ञानम् । निर्विद्य नितरां प्राप्य लब्ध्वा । विद्वत् लाभ इति घातोः । अथ ब्राह्मणो मुक्तो भवतीत्यर्थः । स मुक्तो येन केनापि वर्तयन्तीदृश एव भिक्षुक एव । न कदाचित्स्वतन्त्रो भवति । एतस्यैवानन्दस्यान्यानि भूतानि मात्रामुपजी-

\* निर्बार्क, श्रीकंठ, श्रीकर, रामानुजवद्भावः ।

वन्तीति च वक्ष्यति । मुक्तविषयं चैतत् । अत्र पिताऽ-  
पिता भवतीत्यादि तत्प्रस्तावे स्वाप्ययसंपत्त्योरन्यतरापे-  
पेक्षमाविष्कृतं हीति भगवद्वचनम् । तत्रैव मुक्तानामान-  
न्दतारतम्यं चोक्तम् । स यो मनुष्याणां राद्धः समृद्धो  
भवतीत्यादिना । श्रोत्रियत्वावृजिनत्वाकामहतत्वानां  
मुक्त्येष्वेव मुख्यत्वात् । यश्च श्रोत्रिय इति ह्यभ्यासः । न  
ह्यमुक्ता अवृजिना अकामहता वा । न च श्रुतिफलं  
सम्यक्प्राप्ताः । श्रुतिफलप्राप्तिर्हि श्रोत्रियत्वम् । ' सर्वे  
विमोहितधियस्तव माययेमे ब्रह्मादयस्तनुभृतो बहिरर्थ-  
भावाः ॥ ' इति भागवते । शरीरसंबन्धिनो मोहादियुतत्वम् ।  
मोहादियुतानां न श्रोत्रियत्वमदुःखत्वमकामहतत्वं वा ।  
' वृजिनं व्रजनं दुःखं क्लेशो बाधेति चोच्यते ' इत्यभिधानम् । न च देवादपिदाकामानामिन्द्रादिपदा-  
कामानां च कश्चिद्विशेषो दृश्यते । अतो मुक्तविषयमेवै-  
तत् । ' परो मात्रया तन्वावृधान न ते महित्वमन्व-  
श्नुवन्ति ' ' ब्रह्मेशानादिभिर्देवैर्यत्प्राप्तुं नैव शक्यते ।  
तद्यत्स्वभावः कैवल्यं स भवान्कैवलो हरे ॥ ' ' मुक्तानां  
परमा गतिः ' ' कृष्णो मुक्तैरिज्यते वीतमोहैः ' इत्यादिवचनैश्च  
भगवदनुग्राह्यत्वं तदानन्दावाप्तिश्च मुक्तानां दृश्यते । ' ब्रह्मभ्यासाच्च आत्मेति मुक्तौ जीवे-  
शयोर्भिदा । प्रधानतत्परत्वेन दृश्यतेऽत्यादरात्सदा । महा-  
त्तात्पर्ययोगाच्च स एवार्थोऽवगम्यते । तात्पर्यं परमं विष्णो-  
रत्युद्रेके विशेषतः । सर्वश्रुतिस्मृतीनां च दृश्यतेऽन्यत्तद-  
र्थतः । स च जीवेशयोर्भेदे सर्वोद्रेको हि युज्यते । ब्रह्मभ्या-  
सस्त आत्मेति श्रुतावादरतस्ततः । ममात्मेति वचो यत्र  
विष्णोरपि च दृश्यते । देहस्यापि स्वरूपत्वज्ञापनं तत्प्र-  
योजनम् । न ह्यप्रयोजकं वेदपदं वर्णोऽथ वा स्वरः ।  
देहस्वरूपता विष्णोर्न ममेति पदं विना । सम्यक्ज्ञापयितुं  
शक्या ततस्तत्पदमिष्यते । ततस्त आत्मेति वचो भेदा-  
भावेन युज्यते । भिक्षया भक्षणं तस्मादानन्दस्य ततो  
वदेत् । मुक्तानामेकदेशत्वं ब्रह्मानन्दव्यपेक्षया । विष्णु-  
त्वं प्रतिबिम्बत्वं श्रुतिपूक्तं हि सर्वशः । तथापि पूर्णा-  
नन्दत्वममुक्तानां व्यपेक्षया । ब्रह्मादेस्तारतम्यं च मुक्ता-  
वेव सदातनम् । दृष्टादृष्टेष्णानाशाब्जिर्दुःस्वत्वं च सर्वदा ।  
परब्रह्मत्ववचनं मुक्तानां यत्र दृश्यते । जीवेषु ब्रह्म-  
शब्दोक्तेः परत्वं तु विमुक्तितः । तत्परब्रह्मता तेषां ब्रह्म-

जीवोच्चता मता । ततो ब्रह्माणने योग्यः पाण्डित्यं  
प्राप्नुयात्परम् । पाण्डित्यमागमज्ञत्वं बाल्यं युक्ति-  
सहायता । मौनं तूपासनासिद्धिरमौनं भगवद्दृशिः ।  
एतान्याप्य भवेन्मुक्तिर्मुक्तो वै भिक्षुको भवेत् ।  
न ह्यन्यभिक्षितं विष्णुर्दद्यान्नियमतः कश्चित् । मुक्तस्य  
भिक्षितं सर्वं दद्यान्नियमतो हरिः । अयोग्यभिक्षणं  
तेषां न कदाचित्तु युज्यते । येन केनापि नैतेषां भिक्षावृत्ति-  
र्विनश्यति । प्रथमो ब्राह्मणो मुक्तो द्वितीयो योग्य उच्यते ।  
अपरोक्षविमुक्तयोस्तु तार्तीयोभयोर्ग्रहः । अतो मुक्ता  
अमुक्ताश्च न स्वतन्त्राः कदाचन । स्वतन्त्रस्तु स एवैको  
भगवान्पुरुषोत्तमः ॥ ' इत्यादि ब्रह्मतर्कैः । ' द्वाविमौ  
पुरुषौ लोके क्षरश्चाक्षर एव च । क्षरः सर्वाणि भूतानि  
कुटस्थोऽक्षर उच्यते ॥ उत्तमः पुरुषस्त्वन्यः परमात्मेत्युदा-  
हृतः ॥ ' इत्यादिना च भेदेन महोत्कर्षे परमतात्पर्यं  
सर्वशास्त्राणामाह । मध्व.

( ७ ) ' नित्यतीर्णाशनायादिरेक एव हरिः स्वतः ।  
अशनायादिकानन्ये तत्प्रसादाचरन्ति हि ॥ ' इति पाद्रे ।  
सापेक्षनिरपेक्षयोश्च निरपेक्षं स्वीकर्तव्यम् ।

१।३।१४

' स्तुतयेऽनुमतिर्वा '—' अथ मुनिः ... तेनेदृश एव ' इति  
ज्ञानिनो यथेष्टाचरणं विधीयते इत्यत आह—स्तुतय  
इति । न विधिर्ज्ञानिनः स्तुतयेऽनुमतिमात्रं वा ।

३।४।१४

' अनुष्ठेयं बादरायणः साम्यश्रुतेः '—अनुष्ठे-  
यानां मध्य एव कामतश्चरणं कामतो निवृत्तिरिति बाद-  
रायणो मन्यते, ' केन स्याद्येन स्यात्तेनेदृश एव ' इति  
साम्यश्रुतेः ।

३।४।१९

' विधिर्वा धारणवत् '—केन स्याद्येन स्यादिति  
विधिर्वा । यथा वेदधारणं त्रैवर्णिकानां विहितं नान्ये-  
षाम् । एवं स्वमतानुसारिणी प्रवृत्तिर्ज्ञानिनां विहिता ।  
न तत्रार्थमशङ्का कार्या नान्येषामिति वा । ' स्वेच्छ-  
यैव प्रवृत्तिस्तु ब्रह्मणो विधिचोदिता । नाशङ्क्यं तन्मतं  
क्वापि विष्णोः प्रत्यक्षचोदना । इतरेषां न विहिता  
स्वेच्छावृत्तिः कथंचन ॥ ' इति ब्राह्मे । ३।४।२०

' स्तुतिमात्रमुपादानादिति चेन्नापूर्वत्वात् '—स्तुतिमात्र-  
मेव स्वेच्छाचरणं न विधिः । तैरपि सामान्यविधिस्वीकारा-

दिति चेन्न । अपूर्वत्वात् । परवशत्वात् । सर्वविध्यतिक्रमेण स्तुतिमात्रविषयत्वं परब्रह्मण एव हि । 'विधीनां विषयास्त्वन्ये ब्रह्मणः स्वेच्छया कृतौ । परस्य ब्रह्मणो ह्येव सर्वविध्यतिदूरता ॥' इति ब्रह्मतर्कः । ३।४।२१

'भावशब्दाच्च' — 'यथाविधानमपरे विधिर्भावे प्रज्ञापतेः । ब्रह्मणः परमस्यैव सर्वविध्यतिदूरता ॥' इति चतुरश्रुतौ । ३।४।२२

'परिप्लवार्था इति चेन्न विशेषितत्वात्' — केन स्याद्येन स्यादित्यादयः स्थिरत्वनिवृत्त्यर्था इति चेन्न । 'त्रेधा हि ज्ञानिनो ह वाय भवन्ति विधिनियताः स्वेच्छानियताः' इति । विधिनियता मनुष्या अनियता हि देवा ब्रह्मैव स्वेच्छानियतः' इति गौपवनश्रुतौ विशेषितत्वात् । ३।४।२३

'तथा चैकवाक्योपपन्धात्' — एवं सति विधिवाक्यानां स्वेच्छावृत्तिवाक्यानां च संबन्धो भवति ।

ब्रमध्व. ३।४।२४

( ८ ) 'एतं वै तमात्मानं' 'एतावदरे' इत्यादिश्रुतयो बह्व्यस्तद्विदां कर्मत्यागमेवानुवदन्त्यतः त्यागपक्ष एव बलवान् । बह्वृभ. ३।४।१०

( ९ ) 'अन्तर उपपत्तेः' — अन्तरोऽत्र परमात्मैव उपपत्तेः, न हि यदेवेत्यवधारणं जीवेषूपपद्यते, परमात्मापेक्षया जीवानामप्यमुख्यब्रह्मत्वात्, 'य आत्मनि तिष्ठन्नात्मनोऽन्तरः' इत्यादिश्रुत्यन्तरेषु जीवानामन्तरात्मान्तरसिद्धेश्च । अत एव जीवपरे पूर्ववाक्ये यदित्येवास्ति न तु यदेवेति । तत्र च 'प्राणेन प्राणिति' इत्यादिजीवलिङ्गमप्यस्ति, ब्रह्मणि तु यदेवेत्युपपद्यते, ब्रह्मणोऽन्तरात्मान्तरस्यासिद्धेः ।

१।२।१३

'स्थानादिव्यपदेशाच्च' — इतोऽप्यत्र वाक्येऽन्तरः परमात्मैव, स्थानादिव्यपदेशात्स्थानमाधारः व्यपदेशौचित्यात् इत्यर्थः । पूर्ववाक्ये हि आधाराणां घ्राणेन्द्रियादीनां उदानाद्यन्तानां ( ? ) तत्पूर्ववाक्योपस्थितानामन्तरस्थतया एक आत्मा प्रोक्तः 'एष त आत्मा सर्वान्तरः' इत्यादिना सर्वशब्दस्य बुद्धिस्ववाचित्वात्तदनन्तरं चान्योऽप्यात्मा सर्वान्तर उच्यते, अतः पूर्वोपस्थिततया अत्र तस्याप्यात्मनोऽयमन्तर इति गम्यते । पूर्व-

वाक्यादेवाधारक्रमेण व्यपदेशौचित्यादिति ।

१।२।१४

'सुखविशिष्टाभिधानादेव च' — सुखेषु विशिष्टमुत्तमं सुखं, तथा च 'योऽशनापिपासे शोकं मोहं जरामृत्युमत्येति' इत्यनेन उत्तमसुखस्याभिधानात् इत्यर्थः । अत्राशनाद्यतीतत्वस्य परमेश्वरगुणस्य प्रशंसार्थं सुखशब्दः सूत्रे गौणः प्रयुक्त इति मन्तव्यम् । १।२।१५

'श्रुतोपनिषत्कगत्यभिधानाच्च' — श्रुता उपनिषदः सामान्येण यैस्ते श्रुतोपनिषत्कास्तेषां या गतिः प्रव्रज्या संन्यास इति यावत् । तस्यात्र वाक्यशेषेऽभिधानाच्च परमात्मैव ग्राह्यो न जीव इत्यर्थः । १।२।१६

'अनवस्थितेरसंभवाच्च नेतरः' — अनवस्थापत्यैवेश्वरस्यान्तरोऽन्य आत्मा न सिध्यति । यदेवेत्यवधारणासंभवाच्चेत्यर्थः । श्रुतिबलात्वीश्वरः कल्प्यते यदि ह्यनवस्थाभयात्प्रामाणिको न सेत्स्यति, तदा देहेन्द्रियाणामन्तरो जीवोऽपि प्रथमवाक्यान्न सिध्येतेति भावः । अथैवं व्याख्येयं, ननु घ्राणादीनामन्तरस्य जीवस्यान्तरोऽन्यः सिध्यति इत्येव अत्रार्थो भवतु, तत्राह — अनवस्थितेरित्यादिसूत्रं कस्यापि सिद्धजीवस्य स्वातिरिक्ताखिलजीवानामन्तरवस्थानासंभवात्, यदेवेत्यवधारणासंभवाच्चेत्यर्थः । सर्वान्तरत्वश्रुत्या सर्वान्तर्यामित्वं लब्धमिति सर्वान्तर्यामित्वादिगुणानवधारयितुं वाक्यविशेषं ब्रह्मपरत्वेनावधारयति । विज्ञान. १।२।१७

( गार्गीप्रश्नः )

ओतप्रोतभावेनेतरेतरस्थिता लोका ब्रह्मलोकान्ताः

अथ हैनं गार्गी वाचकत्री पप्रच्छ । याज्ञवल्क्येति होवाच । यदिदं सर्वमप्सवोतं च

( १ ) वृउ. ३।६।१; शब्रा. १।४।६।१ कस्मिन्नु खल्वाप ( कस्मिन्वाप ) कस्मिन्नु खलु वा ( कस्मिन्नु वा ) वायुरोतश्च प्रोतश्चेति + ( आकाश एव गार्गीति । कस्मिन्वाकाश ओतश्च प्रोतश्चेति ) कस्मिन्नु खल्वन्त ( कस्मिन्खल्वन्त ) गन्धर्वलोकेषु गार्गीति । कस्मिन्नु खलु गन्धर्वलोका ओताश्च प्रोताश्चेति ( द्यौर्लोके गार्गीति । कस्मिन्नु द्यौर्लोक ओतश्च प्रोतश्चेति ) न्नु खल्वादित्य ( न्वादित्य ) खलु चन्द्र ( चन्द्र ) खलु नक्षत्र ( नक्षत्र ) खलु देव ( देव ) इन्द्रलोकेषु .... प्रजापति ( गन्धर्वलोकेषु

प्रोतं च कस्मिन्नु खल्वाप ओताश्च प्रोताश्चेति । वायौ गार्गीति । कस्मिन्नु खलु वायुरोतश्च प्रोत-  
श्चेति । अन्तरिक्षलोकेषु गार्गीति । कस्मिन्नु खल्व-  
न्तरिक्षलोका ओताश्च प्रोताश्चेति । गन्धर्वलो-  
केषु गार्गीति । कस्मिन्नु खलु गन्धर्वलोका ओताश्च  
प्रोताश्चेति । आदित्यलोकेषु गार्गीति । कस्मिन्नु  
खल्वादित्यलोका ओताश्च प्रोताश्चेति । चन्द्रलोकेषु  
गार्गीति । कस्मिन्नु खलु चन्द्रलोका ओताश्च  
प्रोताश्चेति । नक्षत्रलोकेषु गार्गीति । कस्मिन्नु  
खलु नक्षत्रलोका ओताश्च प्रोताश्चेति । देवलोकेषु  
गार्गीति । कस्मिन्नु खलु देवलोका ओताश्च  
प्रोताश्चेति । इन्द्रलोकेषु गार्गीति । कस्मिन्नु  
खल्विन्द्रलोका ओताश्च प्रोताश्चेति । प्रजापति-  
लोकेषु गार्गीति । कस्मिन्नु खलु प्रजापतिलोका  
ओताश्च प्रोताश्चेति । ब्रह्मलोकेषु गार्गीति ।  
कस्मिन्नु खलु ब्रह्मलोका ओताश्च प्रोताश्चेति । स  
होवाच गार्गि माऽतिप्राक्षीः । मा ते मूर्धा व्यपसत ।  
अनतिप्रश्न्यां वै देवतामतिपृच्छसि । गार्गि  
माऽतिप्राक्षीरिति । ततो ह गार्गी वाचकनव्युप-  
रराम ॥

( १ ) यत्साक्षादपरोक्षाद्ब्रह्म सर्वान्तर आत्मेत्युक्तं,  
तस्य सर्वान्तरस्य स्वरूपाधिगमाय आ शाकल्यब्राह्मणात्  
ग्रन्थ आरभ्यते । पृथिव्यादीनि ह्याकाशान्तानि भूतानि  
अन्तर्बहिर्भावेन व्यवस्थितानि । तेषां यत् बाह्यं बाह्यं,  
अधिगम्याधिगम्य निराकुर्वन् द्रष्टुः साक्षात्सर्वान्तरोऽगौण  
आत्मा सर्वसंसारधर्मविनिर्मुक्तो दर्शयितव्य इत्यारम्भः—  
अथ हैनं गार्गी नामतः, वाचकवी वचक्रोर्दुहिता, पप्रच्छ ।  
याज्ञवल्क्येति होवाच । यदिदं सर्वं पार्थिवं घातुजातं  
अप्सु उदके ओतं च प्रोतं च — ओतं दीर्घपटतन्तु-  
वत्, प्रोतं तिर्थक्तन्तुवत्, विपरीतं वा — अद्भिः सर्व-  
तोऽन्तर्बहिर्भूताभिर्व्याप्तमित्यर्थः । अन्यथा सक्तुमुष्टिव-  
द्विशीर्येत । इदं तावत् अनुमानमुपन्यस्तम् —  
गार्गीति । कस्मिन्नु गन्धर्वलोका ओताश्च प्रोताश्चेति ।  
प्रजापति ) खलु प्रजा ( प्रजा ) खलु ब्रह्म ( ब्रह्म )  
अनतिप्रश्न्यां वै देवतामति ( अनतिप्रश्न्या वै देवता  
अति ); रंग. प्रोतं च ( प्रोतं चेति ); मध्व. रंगवत्.

यत् कार्यं परिच्छिन्नं स्थूलं, कारणेन अपरिच्छिन्नेन  
सूक्ष्मेण व्याप्तमिति दृष्टम् — यथा पृथिवी अद्भिः ।  
तथा पूर्वं पूर्वं उत्तरेणोत्तरेण व्यापिना भवितव्यम् —  
इत्येष आ सर्वान्तरादात्मनः प्रश्नार्थः । तत्र भूतानि पञ्च  
संहतान्येव उत्तरमुत्तरं सूक्ष्मभावेन व्यापकेन कारण-  
रूपेण च व्यवतिष्ठन्ते न च परमात्मनोऽर्वाक् तद्व्यतिरेकेण  
वस्त्वन्तरमस्ति, ' सत्यस्य सत्यम् ' इति श्रुतेः । सत्यं च  
भूतपञ्चकं, सत्यस्य सत्यं च पर आत्मा ।

कस्मिन्नु खल्वाप ओताश्च प्रोताश्चेति — तासामपि  
कार्यत्वात् स्थूलत्वात् परिच्छिन्नत्वाच्च कचिद्धि ओतप्रो-  
तभावेन भवितव्यम् । क्व तासां ओतप्रोतभाव इति । एव-  
मुत्तरोत्तरप्रश्नप्रसङ्गो योजयितव्यः । वायौ गार्गीति । ननु  
अग्नाविति वक्तव्यम् — नैष दोषः । अग्नेः पार्थिवं वा  
आप्यं वा घातुमनाश्रित्य इतरभूतवत् स्वातन्त्र्येण  
आत्मलाभो नास्तीति तस्मिन् ओतप्रोतभावो नोपदि-  
श्यते । कस्मिन्नु खलु वायुरोतश्च प्रोतश्चेत्यन्तरिक्षलोकेषु  
गार्गीति । तान्येव भूतानि संहतानि अन्तरिक्षलोकाः ।  
तान्यपि — गन्धर्वलोकेषु, गन्धर्वलोकाः आदित्य-  
लोकेषु, आदित्यलोकाः चन्द्रलोकेषु, चन्द्रलोकाः नक्षत्र-  
लोकेषु, नक्षत्रलोकाः देवलोकेषु, देवलोकाः इन्द्रलोकेषु,  
इन्द्रलोकाः विराट्शरीरारम्भकेषु, भूतेषु प्रजापतिलोकेषु,  
प्रजापतिलोकाः ब्रह्मलोकेषु, ब्रह्मलोका नाम — अण्डा-  
रम्भकाणि भूतानि । सर्वत्र हि सूक्ष्मतारतम्यक्रमेण  
प्राण्युपभोगाश्रयाकारपरिणतानि भूतानि संहतानि तान्येव  
पञ्चन्ति बहुवचनभाञ्जि । कस्मिन्नु खलु ब्रह्मलोका  
ओताश्च प्रोताश्चेति — स होवाच याज्ञवल्क्यः— हे  
गार्गि मातिप्राक्षीः स्वं प्रश्नं, न्यायप्रकारमतीत्य आग-  
मेन प्रष्टव्यां देवतां अनुमानेन मा प्राक्षीरित्यर्थः ।  
पृच्छन्त्याश्च मा ते तव मूर्धा शिरः व्यपसत विस्पष्टं  
पतेत् । देवतायाः स्वप्रश्न आगमविषयः । तं प्रश्नवि-  
षयमतिक्रान्तो गार्ग्याः प्रश्नः, आनुमानिकत्वात् । स  
यस्या देवतायाः प्रश्नः सा अतिप्रश्न्या, न अतिप्रश्न्या  
अनतिप्रश्न्या, स्वप्रश्नविषयैव, केवलागमगम्येत्यर्थः । तां  
अनतिप्रश्न्यां वै देवतां अतिपृच्छसि । अतो गार्गि  
माऽतिप्राक्षीः, मर्तुं चेन्नेच्छसि । ततो ह गार्गी वाचक-  
व्युपरराम । शंकर.

( २ ) गर्गस्य गोत्रापत्यं स्त्री गार्गी । न चाधः-  
स्थितानामन्तरिक्षलोकानामुपरितनेषु गन्धर्वलोकादिषु  
ओतत्वं प्रोतत्वमनुपपन्नमिति शङ्क्यम् । पर्वतानामुपरि-  
स्थितानां क्षितिधारकत्ववदौर्ध्वस्य ज्योतिश्चक्रा( क )-  
धारकत्ववदुपपत्तेः । स होवाचेति । ब्रह्मलोकमप्यतिक्रम्य  
तत ऊर्ध्वस्य प्रश्नं मा कुरु ते मूर्ध्नः पतनं मा भूत्,  
पृच्छसि चेत्पतिष्यतीति भावः । अपसत् । लुङि लृदि-  
त्वादङ् । ' पतः पुम् ' इति पुमागमः । प्रश्नमर्हतीति  
प्रश्र्या । नियमाद्युपेतप्रश्नमर्यादामतिक्रम्य वर्तमानः  
प्रश्नोऽतिप्रश्न आक्षेप इति यावत् । अतिप्रश्नमर्हतीति  
प्रश्र्याऽऽक्षेपाहैत्यर्थः । सा न भवतीत्यनतिप्रश्र्या  
आक्षेपमुखेन ज्ञातुमयोग्यां देवतामाक्षेपमुखेन ज्ञातुमिच्छ-  
सीत्यर्थः । यद्यपि ब्रह्मलोकाधारविषयः प्रश्नो न परदेव-  
ताविषयोऽपि त्वव्याकृताकाशविषयस्तथाऽपि तदनन्तर-  
प्रश्नः परदेवताविषयो भविष्यतीति दूरदृष्ट्या ब्रह्म-  
लोकाधारप्रश्नमेव प्रतिचिह्नेति द्रष्टव्यम् । \* रंग.

( ३ ) मुक्तानां तारतम्यं हि गार्गीब्राह्मणेनोच्यते ।  
लोका इति मुक्तानामानन्दानुभवाः स्वरूपभूताः । अप्सु  
वायाविति स्वरूपस्यैव प्रस्तुतत्वात् अनतिप्रश्र्यां वै देवता-  
मतिपृच्छसीति देवतास्वरूपप्रश्नस्यैवावगम्यमानत्वाच्च ।  
न चोपरितनलोकेध्वस्तनलोका आश्रिताः न च वायु-  
गन्धर्वलोकाश्रिताः । वाय्वाश्रयत्वश्रुतेः सर्वलोकानाम् ।  
वायुना हि सर्वे लोका नेनीयन्त इत्यादिना । ' सत-  
स्कन्धगतो लोकान्यो विभर्ति महाबलः ' इति हरिवंशेषु ।  
न चानतिप्रश्नत्वं लोकमात्रस्यास्ति । अधस्तनेषु चोप-  
रितना लोकास्तिष्ठन्ति । न च मरुतामेकोऽपि गन्धर्व-  
लोकादधरो विद्यते । उक्तं च—' आपिबन्त्यखिलान् भोगा-  
नित्यापश्चक्रवर्तिनः । मुक्तास्तेषां वायुसुतश्चक्रो नाम  
व्यपाश्रयः । मुक्तस्तस्य च मुक्तस्तु मरुद्गन्धर्वनामवान् ।  
सुतो वायोस्तत्सुखानां मौक्तानामन्तरिक्षगः । मरु-  
तामेक एवासावन्तरिक्षस्तु वायुजः । तत्सुखानां तु  
मौक्तानामानन्दाः सूर्यरूपकाः । सौराणां चापि मौक्ता-  
नामानन्दाश्चन्द्ररूपकाः । आह्लादनाचन्द्रनामा देवोऽसा-  
वनिरुद्धकः । स एव चन्द्रमाविश्य स्थितस्तन्नामकोऽपि  
सः । अनिरुद्धसुखानां च मौक्तानामिन्द्र आश्रयः ।

\* शेषं शंकरवत् ।

नक्षत्रनामवानिन्द्रो नैवान्यः क्षत्रियोऽस्य हि । विद्यते  
त्रिषु लोकेषु ब्रह्माद्यास्तूर्ध्वलोकगाः । आनन्दानां तथेन्द्राणां  
मौक्तानां देव आश्रयः । देवेति लिङ्गनाम स्याद्विज्ञात्मा  
रुद्र उच्यते । इन्द्राश्रयः शिवस्यापि सुखानां मुक्ति-  
गामिनाम् । शिवो हीश्वरनामा स्यात्तत्पारम्यात्परस्वती ।  
इन्द्रेत्युक्ता तत्सुखानां ब्रह्माधिर्मुक्तिगामिनाम् । तत्सु-  
खानां परं ब्रह्म मुक्तिगानां पराश्रयः । एवमेव च  
संसारे विम्वत्वादुत्तरोत्तरम् । न परब्रह्मणः कश्चिदाश्रयः  
स्वाश्रयं यतः । तस्याश्रयोऽस्ति वेत्येवं पृच्छतोपि शिरः  
सदा । भिद्यते पर्वतैरन्ध्रे तमसिस्थस्य दैवतैः । तस्माद्ब्रह्म  
परं नित्यं ज्ञेयं पूर्णमनाश्रयम् ॥ ' इति ब्रह्माण्डे । ' रुद्रं  
समाश्रिता देवा रुद्रो ब्रह्माणमाश्रितः । ब्रह्मा मामा-  
श्रितो नित्यं नाहं क्वचिदुपाश्रितः ॥ ' इति भारते ।  
' अथात आनन्दस्य मीमांसा भवति ' इत्यादेश्च ।  
संसाराल्लुप्तानां मुक्तानां कानि सुखानि लोकाः रोच-  
मानानि कानि लोकाः । ' लीनं सुखं क इत्युक्तं कं नाम  
क्षीयतेऽत्र यत् ॥ ' मध्व.

( उद्दालकप्रश्नः )

एतददोलोकयोः सर्वभूतानां च संप्रभृकं सूत्रं, एतद-  
दोलोकयोः सर्वभूतानां च अन्तर्यामी

अथ हैनमुद्दालक आरुणिः पप्रच्छ । याज्ञव-  
ल्क्येति होवाच । मद्रेष्ववसाम पतञ्जलस्य काप्यस्य  
गृहेषु यज्ञमधीयानाः । तस्यासीद्धार्या गन्धर्व-  
गृहीता । तमपृच्छाम कोऽसीति । सोऽब्रवीत्कवन्ध  
आथर्वण इति । सोऽब्रवीत्पतञ्जलं काप्यं याज्ञि-  
काश्च । वेत्थ नु त्वं काप्य तत्सूत्रं येनायं च  
लोकः परश्च लोकः सर्वाणि च भूतानि संहन्धानि

( १ ) बृउ. ३।७।१; शब्रा. १।४।६।७।१-५ पतञ्ज(पतञ्ज)  
येनायं ( यस्मिन्नयं ) भूतानि योऽन्तरो ( भूतान्यन्तरो )  
मिणमिति ( मिणम् ) वेदवित्स+ ( यज्ञवित्स );  
ब्रशंकर. १।२।१८ भूतानि योऽन्तरो ( भूतान्यन्तरो );  
भास्कर. १।२।१८ ब्रशंकरवत्; रंग. पतञ्ज ( पतञ्ज )  
सर्वाणि च ( सर्वाणि ) लोकं+ ( च ) योऽन्तरो  
( चान्तरो ); रामानुज. १।२।१९; मध्व. प्ववसाम  
( प्वसाम ) पतञ्ज ( पतञ्ज ); श्रीकर. १।२।१८; वल्लभ.  
१।२।१८ भूतानि योऽन्तरो ( भूतान्यन्तरो ).

भवन्तीति । सोऽब्रवीत्पतञ्जलः काप्यो नाहं तद्भगवन्वेदेति । सोऽब्रवीत्पतञ्जलं काप्यं याज्ञिकाः । वेत्थ नु त्वं काप्य तमन्तर्यामिणं य इमं च लोकं परं च लोकः सर्वाणि च भूतानि योऽन्तरो यमयतीति । सोऽब्रवीत्पतञ्जलः काप्यो नाहं तं भगवन्वेदेति । सोऽब्रवीत्पतञ्जलं काप्यं याज्ञिकाः । यो वै तत्काप्य सूत्रं विद्यात्तं चान्तर्यामिणमिति स ब्रह्मवित्स लोकवित्स देववित्स वेदवित्स भूतवित्स आत्मवित्स सर्ववित् । इति तेभ्योऽब्रवीत् । तदहं वेद । तच्चेत्त्वं याज्ञवल्क्य सूत्रमविद्वाँस्तं चान्तर्यामिणं ब्रह्मगवीरुदजसे मूर्धा ते विपतिष्यतीति । वेद वा अहं गौतम तत्सूत्रं तं चान्तर्यामिणमिति । यो वा इदं कश्चिद्ब्रूयाद्वेदं वेदेति यथा वेत्थ तथा ब्रूहीति ॥

( १ ) इदानीं ब्रह्मलोकानां अन्तर्गतं सूत्रं वक्तव्यमिति तदर्थं आरम्भः । तच्च आगमोऽनैव प्रष्टव्यमिति इतिहासेन आगमोपन्यासः क्रियते — अथ हैनं उद्दालको नामतः, अरुणस्यापत्यं अरुणिः पप्रच्छ । याज्ञवल्क्येति होवाच । मद्रेषु देशेषु अवसाम उपितवन्तः, पतञ्जलस्य — पतञ्जलो नामतः—तस्यैव कपिगोत्रस्य काप्यस्य गृहेषु यज्ञमधीयानाः यज्ञशास्त्राध्ययनं कुर्वाणाः । तस्य आसीत् भार्या गन्धर्वगृहीता । तमपृच्छाम — कोऽसीति । सोऽब्रवीत् — कबन्धो नामतः, अथर्वणोऽपत्यं आथर्वण इति । सोऽब्रवीद्गन्धर्वः पतञ्जलं काप्यं याज्ञिकांश्च तच्छिष्यान् — वेत्थ नु त्वं हे काप्य जानीषे तत्सूत्रम् । किं तत् ? येन सूत्रेण अयं च लोकः इदं च जन्म, परश्च लोकः परं च प्रतिपत्तव्यं जन्म, सर्वाणि च भूतानि ब्रह्मादिस्तम्बपर्यन्तानि, सद्ब्रह्मानि संग्रथितानि स्रगिव सूत्रेण विष्टब्धानि भवन्ति येन — तत् किं सूत्रं वेत्थ । सोऽब्रवीत् एवं पृष्ठः काप्यः— नाहं तद्भगवन्वेदेति — तत् सूत्रं नाहं जाने हे भगवन्निति संपूजयन्नाह । सोऽब्रवीत् पुनर्गन्धर्वः उपाध्यायमस्मांश्च — वेत्थ नु त्वं काप्य तमन्तर्यामिणं — अन्तर्यामीति विशेष्यते — य इमं च लोकं परं च लोकं सर्वाणि च भूतानि यः अन्तरः अभ्यन्तरः सन् यमयति नियमयति, दारुयन्त्रमिव

भ्रामयति, स्वं स्वमुचितव्यापारं कारयतीति । सोऽब्रवीदेवमुक्तः पतञ्जलः काप्यः— नाहं तं जाने भगवन्निति संपूजयन्नाह । सोऽब्रवीत्पुनर्गन्धर्वः । सूत्रतदन्तर्गतान्तर्यामिणोर्विज्ञानं स्तूयते — यः कश्चिद्वै तत् सूत्रं हे काप्य विद्यात् विजानीयात् तं च अन्तर्यामिणं सूत्रान्तर्गतं तस्यैव सूत्रस्य नियन्तारं विद्यात् यः इत्येवमुक्तेन प्रकारेण — स हि ब्रह्मवित् परमात्मवित्, स लोकांश्च भूरादीनन्तर्यामिणा नियम्यमानान् लोकान् वेत्ति, स देवांश्चाग्न्यादीन् लोकान् जानाति, वेदांश्च सर्वप्रमाणभूतान्वेत्ति, भूतानि च ब्रह्मादीनि सूत्रेण ध्रियमाणानि तदन्तर्गतेनान्तर्यामिणा नियम्यमानानि वेत्ति, स आत्मानं च कर्तृत्वभोक्तृत्वविशिष्टं तेनैवान्तर्यामिणा नियम्यमानं वेत्ति, सर्वं च जगत् तथाभूतं वेत्ति— इति । एवं स्तुते सूत्रान्तर्यामिविज्ञाने प्रलब्धः काप्योऽभिमुखीभूतः, वयं च । तेभ्यश्च अस्मभ्यं अभिमुखीभूतेभ्यः अब्रवीद्गन्धर्वः सूत्रमन्तर्यामिणं च । तदहं सूत्रान्तर्यामिविज्ञानं वेदं गन्धर्वाहृष्टधागमः सन् । तच्चेत् याज्ञवल्क्य सूत्रं, तं चान्तर्यामिणं अविद्वाँश्चेत्, अब्रह्मवित्सन् यदि ब्रह्मगवीरुदजसे ब्रह्मविदां स्वभूता गा उदजस उन्नयसि त्वं अन्यायेन, ततो मच्छापदग्धस्य मूर्धा शिरः ते तव विस्पष्टं पतिष्यति । एवमुक्तो याज्ञवल्क्य आह—वेदं जानामि अहं, हे गौतमेति गोत्रतः, तत्सूत्रम् — यत् गन्धर्वस्तुभ्यमुक्तवान् । यं च अन्तर्यामिणं गन्धर्वाद्विदितवन्तो यूयं, तं च अन्तर्यामिणं वेदं अहम् — इति । एवमुक्ते प्रत्याह गौतमः — यः कश्चित्प्राकृत इदं यत्त्वयोक्तं ब्रूयात् — कथम् ? वेदं वेदेति — आत्मानं श्लाघयन्, किं तेन गर्जितेन ? कार्येण दर्शय ! यथा वेत्थ, तथा ब्रूहीति । शंकर.

( २ ) कल्पसूत्रमधीयाना उपितवन्तः । स परब्रह्मवित्तान्निभ्य लोकदेवभूतवित्स परमात्मवित्स सर्वविदिति । उदजसे चेत् कालयसि चेत् । \* रंग.

स होवाच । वायुर्वै गौतम तत्सूत्रम् । वायुना

\* शेषं शंकरवत् ।

(१) बृउ. ३।७।२; शब्रा. १।४।६।७।८ (स होवाच०); ब्रशंकर. १।३।१; रामानुज. १।२।१९; श्रीकंठ. १।३।१; श्रीकर. १।३।१.

वै गौतम सूत्रेणायं च लोकः परश्च लोकः सवाणि च भूतानि संदृग्धानि भवन्ति । तस्माद्वै गौतम पुरुषं प्रेतमाहुर्व्यस्रं सिषतास्याङ्गानीति । वायुना हि गौतम सूत्रेण संदृग्धानि भवन्तीति । एवमेवैतद्याज्ञवल्क्य । अन्तर्यामिणं ब्रूहीति ॥

स होवाच याज्ञवल्क्यः । ब्रह्मलोका यस्मिन्नोताश्च प्रोताश्च वर्तमाने काले, यथा पृथिवी अप्सु, तत् सूत्रं आगमगम्यं वक्तव्यमिति — तदर्थं प्रश्नान्तरमुत्थापितम् । अतस्तन्निर्णयाय आह — वायुर्वै गौतम तत्सूत्रम् । नान्यत् । वायुरिति—सूक्ष्ममाकाशवत् विष्टम्भकं पृथिव्यादीनां, यदात्मकं सप्तदशविधं लिङ्गं कर्मवामना-समवायि प्राणिनां, यत्तत्समष्टिव्यष्ट्यात्मकं, यस्य बाह्या भेदाः सप्तसप्त मरुद्गणाः समुद्रस्येवोर्मयः — तदेतद्वायव्यं तत्त्वं सूत्रमित्यभिधीयते । वायुना वै गौतम सूत्रेण अयं च लोकः परश्च लोकः सर्वाणि च भूतानि संदृग्धानि भवन्ति संग्रथितानि भवन्तीति प्रसिद्धमेतत् । अस्ति च लोके प्रसिद्धिः । कथम् ? यस्मात् वायुः सूत्रं, वायुना विधृतं सर्वं, तस्माद्वै गौतम पुरुषं प्रेतमाहुः कथयन्ति—व्यस्रंसिषत विस्स्तानि अस्य पुरुषस्याङ्गानीति । सूत्रापगमे हि मण्यादीनां प्रोतानामवस्त्रं दृष्टम् । एवं वायुः सूत्रम् । तस्मिन्मणिवत्प्रोतानि यदि अस्याङ्गानि स्युः, ततो युक्तमेतत् वायवपगमे अवस्त्रसनमङ्गानाम् । अतो वायुना हि गौतम सूत्रेण संदृग्धानि भवन्तीति निगमयति । एवमेवैतत् याज्ञवल्क्य, सम्यगुक्तं सूत्रम् । तदन्तर्गतं तु इदानीं तस्यैव सूत्रस्य नियन्तारमन्तर्यामिणं ब्रूहीत्युक्तः आह । शंकर.

यः पृथिव्यां तिष्ठन्पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयत्येष त आत्माऽन्तर्याम्यमृतः ॥

(१) बृउ. ३।७।३; शब्रा. १।४।६।७।७ एष त ( स त ); ब्रशंकर. १।२।१४, १८, २।३।१३, ३।२।२७, ४।१।३; भास्कर. १।२।१८, २।१।५, २।३।१३, ४।१।३; रामानुज. १।१।१ ( पृ. ११२, ११८ ), १।१।१३ ( पृ. ११८ ); १।२।१९, १।४।२३, २७, २।१।९, २।३।१४, ३।२।११, १२, १९, ३।३।३५, ३।४।२, ४।४।१७

( १ ) यः पृथिव्यां तिष्ठन्भवति, सोऽन्तर्यामी । सर्वः पृथिव्यां तिष्ठतीति सर्वत्र प्रसङ्गो मा भूदिति विशिनष्टि—पृथिव्या अन्तरः अभ्यन्तरः । तत्रैतत्स्यात्, पृथिवी देवतैव अन्तर्यामीति—अत आह यमन्तर्यामिणं पृथिवीदेवतापि न वेद —मय्यन्यः कश्चिद्वर्तत इति । यस्य पृथिवी शरीरं यस्य च पृथिव्येव शरीरं, नान्यत्—पृथिवीदेवताया यच्छरीरं, तदेव शरीरं यस्य । शरीरग्रहणं च उपलक्षणार्थम् । करणं च पृथिव्याः तस्य । स्वकर्म-प्रयुक्तं हि कार्यं करणं च पृथिवीदेवतायाः । तत् अस्य स्वकर्माभावात् अन्तर्यामिणो नित्यमुक्तत्वात्, परार्थ-कर्तव्यतास्वभावत्वात् परस्य यत्कार्यं करणं च—तदेवास्य, न स्वतः । तदाह—यस्य पृथिवी शरीरमिति । देवताकार्यकरणस्य ईश्वरमाक्षिमात्रज्ञानिधेन हि नियमेन प्रवृत्तिनिवृत्ति स्याताम् । य ईदृगीश्वरो नारायणाख्यः, पृथिवी पृथिवीदेवतां, यमयति नियमयति स्वव्यापारं, अन्तरः अभ्यन्तरस्तिष्ठन्, एष त आत्मा, ते तव, मम च सर्वभूतानां च इत्युपलक्षणार्थमेतत्, अन्तर्यामी यस्त्वया पृष्टः, अमृतः सर्वसंसारधर्मवर्जित इत्येतत् । शंकर.

( २ ) ' स्थानादिव्यपदेशाच्च '—कथं पुनराकाशवत्सर्वगतस्य ब्रह्मणोऽक्षयत्वं स्थानमुपपद्यत इति । अत्रोच्यते — भवेदेषाऽनवकल्प्तिर्यद्येतदेवैकं स्थानमस्य निर्दिष्टं भवेत् । सन्ति ह्यन्यान्यपि पृथिव्यादीनि स्थानान्यस्य निर्दिष्टानि — ' यः पृथिव्यां तिष्ठन् ' इत्यादिना । तेषु हि चक्षुरपि निर्दिष्टं — ' यश्चक्षुषि तिष्ठन् ' इति । स्थानादिव्यपदेशादित्यादिग्रहणेनैतद्दर्शयति न केवलं स्थानमेवैकमनुचितं ब्रह्मणो निर्दिश्यमानं दृश्यते ।

काण्वमाध्यन्दिनयोरुभयोः पाठः; निबार्क. १।२।१९, ३।२।१२, ४।१।३; ब्रमध्व. १।२।१८, ३।२।१२; श्रीकंठ. १।२।१९, ३।२।११, १२, २८ रामानुजवत्; श्रीकर. १।१।१ ( पृ. २७ ), १।१।२२, १।२।१४, १८, १।३।२, २।१।१२, १३, २२, २।३।११, १२, ३।१।१, ३।२।१२, २०, ३।३।३५, ४।४।१७; बल्लभ. १।२।१८; विश्वान. १।१।२ ( पृ. ५८ ), १।१।३ ( पृ. ९१ ), १।१।३०, १।२।१८, २४, २।३।४१, ३।३।३५, ३६, ४।१।३, ४।२।१६; बलदेव. १।२।१८.



किं तर्हि नामरूपमित्येवंजातीयकमप्यनामरूपस्य ब्रह्म-  
णोऽनुचितं निर्दिश्यमानं दृश्यते । ' तस्योदिति  
नाम ' ' हिरण्यश्मश्रुः ' ( छाउ. १।६।७, ६ )  
इत्यादि । निर्गुणमपि सद्ब्रह्म नामरूपगतैर्गुणैः सगुण-  
मुपासनार्थं तत्र तत्रोपदिश्यत इत्येतदप्युक्तमेव ।  
सर्वगतस्यापि ब्रह्मण उपलब्ध्यर्थं स्थानविशेषो न  
विरुध्यते शालग्राम इव विष्णोरित्येतदप्युक्तमेव ।

१।२।१४

‘ अन्तर्याम्यधिदैवादिषु तद्धर्मव्यपदेशात् ’ —  
योऽन्तर्याम्यधिदैवादिषु श्रूयते स परमात्मैव स्यान्नान्य  
इति । कुतः — तद्धर्मव्यपदेशात् । तस्य हि पर-  
मात्मनो धर्मा इह निर्दिश्यमाना दृश्यन्ते । पृथिव्यादि  
तावदधिदैवादिभेदभिन्नं समस्तं विकारजातमन्तस्तिष्ठन्-  
मयतीति परमात्मनो यमयितृत्वं धर्म उपपद्यते । सर्ववि-  
कारकारणत्वे सति सर्वशक्त्युपपत्तेः । ‘ एष त आत्माऽन्त-  
र्याम्यमृतः ’ इति चाऽऽत्मत्वामृतत्वे मुख्ये परमात्मन  
उपपद्यते । यत्तत्कार्यकरणस्य परमात्मनो यमयितृत्वं  
नोपपद्यत इति । नैष दोषः । यान्नियच्छति तत्कार्य-  
करणैरेव तस्य कार्यकरणवत्त्वोपपत्तेः । तस्याप्यन्यो निय-  
न्तेत्यनवस्थादोषश्च न संभवति भेदाभावात् । भेदे हि  
सत्यनवस्थादोषोपपत्तिः । तस्मात्परमात्मैवान्तर्यामी ।

१।२।१८

‘ न च स्मार्तमतद्धर्माभिलापात् ’ — न च  
स्मार्तं प्रधानमन्तर्यामिशब्दं भवितुमर्हति । कस्मात्  
अतद्धर्माभिलापात् । यद्यप्यष्टत्वादिव्यपदेशः प्रधा-  
नस्य संभवति तथाऽपि न द्रष्टृत्वादिव्यपदेशः संभवति  
प्रधानस्याचेतनत्वेन तैरभ्युपगमात् । ‘ अदृष्टो द्रष्टाऽ-  
श्रुतः श्रोताऽमृतो मन्ताऽविज्ञातो विज्ञाता ’ ( बृउ.  
३।७।२३ ) इति हि वाक्यशेष इह भवति । आत्मत्व-  
मपि न प्रधानस्योपपद्यते ।

१।२।१९

‘ शारीरश्चोभयेऽपि हि भेदेनैनमधीयते ’ — नेति पूर्व-  
सूत्रादनुवर्तते । शारीरश्च नान्तर्यामीष्यते । कस्मात् । यद्यपि  
द्रष्टृत्वादयो धर्मास्तस्य संभवन्ति तथाऽपि घटकाशवदु-  
पाधिपरिच्छिन्नत्वान्न कास्त्वेनैव पृथिव्यादिष्वन्तरवस्थातुं  
नियन्तुं च शक्नोति । अपि ‘ उभयेऽपि हि ’ शाखिनः  
काण्वा माध्यन्दिनाश्चान्तर्यामिणो भेदेनैनं शारीरं

पृथिव्यादिवदधिष्ठानत्वेन नियम्यत्वेन च अधीयते ।  
‘ यो विज्ञान तिष्ठन् ’ इति काण्वाः । ‘ य आत्मनि  
तिष्ठन् ’ इति माध्यन्दिनाः । य आत्मनि तिष्ठन्निःस्पृ-  
स्तावत्पाठे भवत्यात्मशब्दः शारीरस्य वाचकः । ‘ यो  
विज्ञान तिष्ठन् ’ इत्यस्मिन्नपि पाठे विज्ञानशब्देन  
शारीर उच्यते । विज्ञानमयो हि शारीरः । तस्माच्छा-  
रीरादन्य ईश्वरोऽन्तर्धामीति सिद्धम् । कथं पुनरेकस्मि-  
न्देहे द्वौ द्रष्टारानुपपद्यते यश्चायमीश्वरोऽन्तर्यामी यश्चाय-  
मितरः शारीरः । का पुनरिहानुपपत्तिः । ‘ नान्योऽतो-  
ऽस्ति द्रष्टा ’ इत्यादि श्रुतिवचनं विरुध्यते । अत्र हि  
प्रकृतादन्तर्यामिणोऽन्यं द्रष्टारं श्रोतारं मन्तारं विज्ञातारं  
चाऽऽत्मानं प्रतिपद्यति । नियन्त्रन्तरप्रतिषेधार्थमेतद्वचन-  
मिति चेत् । न । नियन्त्रन्तराप्रसङ्गादविशेषश्रवणाच्च ।  
अत्रोच्यते — अविद्याप्रत्युपस्थापितकार्यकरणोपाधिनि-  
मित्तोऽयं शारीरान्तर्यामिणोर्भेदव्यपदेशो न पारमार्थिकः ।  
एको हि प्रत्यगात्मा भवति न द्वौ प्रत्यगात्मानौ संभ-  
वतः । एकस्यैव तु भेदव्यवहार उपाधीकृतः । यथा घटा-  
काशो महाकाश इति । ततश्च ज्ञातृज्ञेयादिभेदश्रुतयः प्रत्य-  
क्षादीनि च प्रमाणानि संसारानुभवो विधिप्रतिषेधशास्त्रं  
चेति सर्वमेतदुपपद्यते । तथा च श्रुतिः — ‘ यत्र हि  
द्वैतमिव भवति तदितर इतरं पश्यति ’ इत्यविद्याविषये  
सर्वे व्यवहारं दर्शयति । ‘ यत्र त्वस्य सर्वमात्मैवामृत-  
त्वेन कं पश्येत् ’ इति त्रिद्याविषये सर्वे व्यवहारं  
वारयति ।

\* ब्रह्मसंकर. १।२।२०

(३) पृथिव्यां स्थितस्तदन्तर्गतः । तदव्ययस्तच्छरीरकः  
सन् योऽन्तः प्रविश्य प्रवृत्तिनिवृत्तिलक्षणं नियमन करोति  
एषोऽन्तर्यामी तेऽमृत आत्मा निरुपाधिकामृतत्वशालि  
आत्मेत्यर्थः । अत्र त आत्मेति व्यतिरेकनिर्देशादन्तर्यामिणो  
जीवस्य व्यतिरेकः सिद्धोऽमृतत्वविशेषणाच्च । तद्धि  
विशेषणं जीवव्यावृत्त्यर्थम् । अन्तर्यामी त आत्मेत्युक्त  
आत्मशब्दस्य स्वरूपवचनत्वशङ्काया जीवव्यावृत्तिर्न  
प्राप्नोतीति हि अमृत इत्युक्तम् । निरुपाधिकामृतत्वशालि  
आत्मा परमात्मैव ।

रंग.

\* रामानुज. एषु सूत्रेषु ब्रह्मसंकरवत् । १।२।१८ इति-  
सूत्रगताः भास्करनिर्वाकमध्वश्रीकंठश्रीकरवल्गुभविज्ञानाः  
ब्रह्मसंकरवत् ।

( ४ ) 'ज्योतिराद्यधिष्ठानं तु तदामननात्प्राणवता शब्दात्' — प्राणवता जीवेन सह ज्योतिरादीनामग्न्यादिदेवतानां प्राणविषयमधिष्ठानं तदामननात्तस्य परमात्मन आमननाद्भवति । आमननमाभिमुख्येन मननं परमात्मनः संकल्पादेव भवतीत्यर्थः । कुत एतत् ? शब्दात् । इन्द्रियाणां साभिमानिदेवतानां जीवात्मनश्च स्वकार्येषु परमपुरुषमननायत्तत्वात्साक्षात् । यथाऽन्तर्यामिब्राह्मणादिषु । ३।४।१३

'न स्थानतोऽपि परस्योभयलिङ्गं सर्वत्र हि' — न स्थानतोऽपि परस्येति । न पृथिव्यात्मादिस्थानतोऽपि परस्य ब्रह्मणोऽपुरुषार्थगन्धः संभवति । कुतः । उभयलिङ्गं सर्वत्र हि । यतः सर्वत्र श्रुतिस्मृतिषु परं ब्रह्मोभयलिङ्गमुभयलक्षणमभिधीयते । निरस्तनिखिलदोषत्वकल्याणगुणाकरत्वलक्षणोपेतमित्यर्थः । ३।२।११

'भेदादिति चेन्न प्रत्येकमतद्वचनात्' — यथा जीवस्य प्रजापतिवाक्यावगतापहतपाप्मत्वाद्युभयलिङ्गस्यापि देवादिदेहयोगरूपावस्थाभेदादपुरुषार्थयोगस्तथान्तर्यामिणः परस्यापि स्वतोपहतपाप्मत्वाद्युभयलिङ्गस्य तत्तद्देवादिशरीरयोगरूपावस्थाभेदादपुरुषार्थयोगो वर्जनीय इति चेत्तन्न । प्रत्येकमतद्वचनात् । 'यः पृथिव्यां तिष्ठन्' 'य आत्मनि तिष्ठन्' ( वृ. ३।७।२२ ) इत्यादिषु प्रतिपर्यायं स त आत्माऽन्तर्याम्यमृत इत्यन्तर्यामिणोऽमृतत्ववचनेन तत्र तत्र स्वेच्छया नियमनं कुर्वतस्तत्तत्संबन्धप्रयुक्तापुरुषार्थप्रतिषेधात् । जीवस्य तु तत्स्वरूपं तिरोहितमिति 'पराभिध्यानात् तिरोहितं' ( ब्रसू. ३।२।४ ) इत्यत्रोक्तम् । ३।२।१२

'अम्बुवदग्रहणात् न तथात्वम्' — अत्र चोदयति । तुशब्दश्चोद्यं द्योतयति । अम्बुवदिति सप्तम्यन्ताद्वतिः । अम्बुदर्पणादिषु यथा सूर्यमुखादयो गृह्यन्ते न तथा पृथिव्यादिषु स्थानेषु परमात्मा गृह्यते । अम्बुवादिषु हि सूर्यादयो भ्रान्त्या तत्रस्था इव गृह्यन्ते न परमार्थतस्तत्रस्थाः । इह तु 'यः पृथिव्यां तिष्ठन्' 'योऽप्सु तिष्ठन्' 'य आत्मनि तिष्ठन्' इत्येवमादिना परमार्थत एव परमात्मा पृथिव्यादिषु स्थितो गृह्यते । अतः सूर्यादेरम्बुदर्पणादिप्रयुक्तदोषाननुपपन्नस्तत्र तत्र स्थित्य-

भावादेव । अतो न तथात्वं दार्ष्टान्तिकस्य न दृष्टान्ततुल्यत्वमित्यर्थः । ३।२।१९

'वृद्धिहासभाक्त्वमन्तर्भावाद्युभयसामञ्जस्यादेवं दर्शनाच्च' — परिहरति । पृथिव्यादिस्थानान्तर्भावात्स्थानिनः परस्य ब्रह्मणः स्वरूपतो गुणतश्च पृथिव्यादिस्थानगतवृद्धिहासादिदोषभाक्त्वमात्रं सूर्यादिदृष्टान्तेन निवर्त्यते । कथमिदमवगम्यते । उभयसामञ्जस्यादेवम् । उभयदृष्टान्तसामञ्जस्यादेवमिति निश्चीयते । 'आकाशमेकं हि यथा घटादिषु पृथग्भवेत् । ..... जलाधारेष्विवांशुमान् ॥' ( यास्मृ. ३।१४४ ) इति दोषवत्त्वनेकेषु वस्तुषु वस्तुतोऽवस्थितस्याकाशस्य वस्तुतोऽनवस्थितस्यांशुमतश्चोभयस्य दृष्टान्तस्योपादानं हि परमात्मनः पृथिव्यादिगतदोषभाक्त्वनिवर्तनमात्रे प्रतिपाद्ये समञ्जसं भवति । दर्शनाच्च । दृश्यते चैवं सर्वात्मना साधर्म्याभावेऽपि विवक्षितांशसाधर्म्याद्दृष्टान्तोपादानं सिद्ध इव माणवक इत्यादौ । अतः स्वभावतो निरस्तनिखिलाज्ञानादिदोषगन्धस्य समस्तकल्याणगुणाकरस्य पृथिव्यादिस्थानतोऽपि न दोषसंभवः । \* रामानुज. ३।२।२०

( ५ ) 'आमनन्ति चैनमस्मिन्' — एनं विष्णुमस्मिन्नग्न्यादावामनन्ति । 'योऽग्नौ तिष्ठन् एष एतस्मिन्नग्नौ तेजोमयोऽमृतमयः पुरुषः' इत्यादिना । ब्रमध्व. १।२।३२

( ६ ) 'भेदव्यपदेशाच्चान्यः' — इतोऽपि सूर्यमण्डलस्थः परमात्मा । भेदव्यपदेशात् । 'य आदित्ये तिष्ठन्नादित्यादन्तरो यमादित्यो न वेद यस्यादित्यः शरीरं य आदित्यमन्तरो यमयत्येष त आत्माऽन्तर्याम्यमृतः' इति श्रुत्यन्तरे आधिदैविकं सूर्यमण्डलाभिमानिभ्यां भेदेन निर्दिष्टम् । यद्यपि तत्राकारो न श्रूयते, तथापि हिरण्यवाक्येनैकवाक्यत्वात् सर्वत्र साकारमेव ब्रह्मेति मन्तव्यम् ।

अन्तर्यामिब्राह्मणे चत्वारोऽर्था उच्यन्ते । सर्वत्र तिष्ठंस्तद्धर्मैर्न संबध्यते । सर्वमुक्तिपरिहाराय स्वधर्मैस्तन्न बद्ध्यते । स्वलीलासिद्ध्यर्थं तच्छरीरमिति । तस्य नियमनं तदर्थमिति । चकाराद्धर्मा उच्यन्ते ।

\* निर्बार्क. श्रीकण्ठ. ( ३।२।११, १२, १९, २० ) श्रीकर. रामानुजवत् ।

तस्मात् सर्वविलक्षणत्वादस्य एव, नाभिमानी । उप-  
चारव्यावृत्त्यर्थमन्यपदेनोपसंहारः ।

ब्रह्मत्वे सिद्धे ज्ञाने वा, उपासना वेति, नास्त्विति-  
द्वान्ते कश्चन विशेषः । कारणे कार्यधर्मारोपस्त्वयुक्त  
एव । कार्ये पुनः कारणधर्माधिकरणत्वेनोपासना अभे-  
दात् फलायेति सर्वत्र व्यवस्थितिः ।

बल्लभ. १।१।२०

( ७ ) यद्धि यस्याधिष्ठातृ आधारश्च भवति, तत्त-  
स्यात्मे-युच्यते अध्वक्षत्वात्स्वरूपात्, यथा जीवो लिङ्ग-  
देहस्तेति । १।१।३ ( पृ. ९१ )

यथा देहेन्द्रियादीनामात्मा जीव एवं जीवस्यापि चेत-  
यितृकारयितृतया तदध्यक्ष इश्वरस्तस्यात्मनि, तथा च  
श्रुतिः — ‘ एष त आत्मा अन्तर्याम्यमृतः ’ ‘ तत्त्वमसि ’  
इत्यादिः । स्मृतिश्च ‘ तवान्तरात्मा मम च सौषामेव  
देहिनाम् ’ इत्यादिः । चेतयितृत्वं चेत्यं परमेश्वरस्य  
मन्तव्य, सर्वे जीवाः चिच्छक्तिमन्तोऽपि फलोपधानाभा-  
वात्प्रलयेऽचेतना एव मृतदेहवत्तिष्ठन्ति, तानीश्वरो  
देहवत्स्वसंकल्पेन योगीव प्रविश्य बुद्धिसंयोगेन चेतनी-  
करोतीति प्रत्यहं चैतत्सुपुतानुमेयम् । ‘ अतः प्रबोधो-  
ऽस्मात् ’ ( ब्रसू. ३।२।८ ) इति सूत्राच्च, तथा जीव-  
गताशेषज्ञत्वादपीश्वरस्तस्यात्मा तथा च श्रुतिः—  
‘ नान्योऽतोऽस्ति द्रष्टा ’ इत्यादिः ।

२।३।४१

‘ अन्तराभूतग्रामवत्स्वात्मनः ’ — आमननादित्य-  
नुवर्तते, पृथिव्यादिभूतग्रामस्येव स्वात्मनो जीवात्मनोऽ-  
प्यन्तरा तद्ब्रह्मण आमननाज्जीवस्य ब्रह्मात्मकत्वमुक्तं  
देहस्येव जीवात्मकत्वमित्यर्थः । अन्तरा मननं च यथा  
‘ यः पृथिव्यां तिष्ठन् पृथिव्या अन्तरो यस्य पृथिवी  
शरीरं य आत्मनि तिष्ठन्नात्मनोऽन्तरो यस्यात्मा शरी-  
रम् ’ इत्यादि । ३।३।३५

‘ अन्यथा भेदानुपपत्तेरिति चेन्न उपदेशान्तर-  
वत् ’ — अन्यथा अन्तःस्थत्वं विनाऽपि तद्भावो  
ब्रह्मात्मत्वं जीवानामस्ति घटाकाशमहाकाशयोर्विवाखण्ड-  
त्वेनेति यावत् । कुतः ‘ स एव मायापरिमोहितात्मा शरी-  
रमास्थाय करोति सर्वम् ’ इत्याद्यभेदवाक्यान्वया-  
नुपपत्तेः । ‘ एष त आत्मा ’ इत्यादिवाक्यानां च

स्वरूपाभेदेऽप्यौपाधिकभेदेन युष्मच्छब्दस्य देहपरत्वेन  
वाऽप्युपपत्तेः । तथा चोभयथैव जीवानां ब्रह्मा-  
त्मत्वमिति चेन्न । उपदेशान्तरवत्, यतः पृथिव्यादिभू-  
तानां ब्रह्मात्मत्वोपदेशवदेव जीवानामपि ब्रह्मात्मत्वोप-  
देश उचितः । सह पाठात् पृथिव्यादीनां च नाहं व  
आत्मा ब्रह्म किन्त्वन्तःस्थत्वेनेति जीवेष्वपि तथोचितम् ।  
अन्यथाऽर्धजरतीयन्यायापत्तेरिति । तत्राप्ययमेव सिद्धान्त  
उपदेशान्तरवदिनि, यथा ‘ ब्रह्मैवेदं सर्वम् ’ ‘ आत्मै-  
वेदं सर्वम् ’ इत्यादयो जडसाधारण्येन जीवेषु ब्रह्माभेदो-  
पदेशाः शक्तिशक्तिमदाद्यभेदपरतयैव व्याख्येयाः । एक-  
वाक्यतया तत्त्वात् तदेकवाक्यतया तथैव स एवेत्या-  
द्यभेदोपदेशा अपि शक्तिशक्तिमदाद्यभेदपरा एव युज्यन्ते  
नाखण्डतापराः । संभवत्येकवाक्यत्वे वाक्यभेदानौचि-  
त्यादित्यर्थः । \* विज्ञान. ३।३।३६

‘ योऽप्सु तिष्ठन्नद्भ्योऽन्तरो यमापो न विदु-  
र्यस्यापः शरीरं योऽपोऽन्तरो यमयत्येष त  
आत्माऽन्तर्याम्यमृतः ॥

‘ योऽग्निो तिष्ठन्नग्नेरन्तरो यमग्निर्न वेद यस्याग्निः  
शरीरं योऽग्निमन्तरो यमयत्येष त आत्माऽ-  
न्तर्याम्यमृतः ॥

‘ योऽन्तरिक्षे तिष्ठन्नन्तरिक्षादन्तरो यमन्तरिक्षं  
न वेद यस्यान्तरिक्षं शरीरं योऽन्तरिक्षमन्तरो  
यमयत्येष त आत्माऽन्तर्याम्यमृतः ॥

‘ यो वायौ तिष्ठन्वायोरन्तरो यं वायुर्न वेद यस्य

\* बृउ. २।५।५ ( पृ. ११०६ ) इत्यत्रापि द्रष्टव्यम् ।

( १ ) बृउ. ३।७।४; शब्रा. १।४।१।७।८ एष त  
( स त ); ब्रशंकर. २।२।३; भास्कर २।२।३, २।३।१३;  
रामानुज. १।४।२७, २।२।२, ३।२।१९; श्रीकर.  
१।१।२२, २।२।२; बलदेव. १।२।१८.

( २ ) बृउ. ३।७।५; शब्रा. १।४।१।७।९ एष त ( स  
त ); रामानुज. १।४।२७, २।४।१३, ३।२।४०; ब्रमध्व.  
१।२।३२; श्रीकर. ३।४।१२; बलदेव. १।२।१८.

( ३ ) बृउ. ३।७।६; शत्रापाठे पर्यायोऽयं नास्ति;  
रामानुज. १।४।२७.

( ४ ) बृउ. ३।७।७; शब्रा. १।४।१।७।११ एष त ( स  
त ); रामानुज. १।४।२७, २।४।१३, ३।२।४०; श्रीकर.  
२।४।१२.

वायुः शरीरं यो वायुमन्तरो यमयत्येष त आत्मा-  
ऽन्तर्याम्यमृतः ॥

‘यो दिवि तिष्ठन्दिबोऽन्तरो यं द्यौर्न वेद यस्य  
द्यौः शरीरं यो दिवमन्तरो यमयत्येष त आत्माऽ-  
न्तर्याम्यमृतः ॥

‘य आदित्ये तिष्ठन्नादित्यादन्तरो यमादित्यो न  
वेद यस्यादित्यः शरीरं य आदित्यमन्तरो यम-  
यत्येष त आत्माऽन्तर्याम्यमृतः ॥

‘यो दिक्षु तिष्ठन्दिग्भ्योऽन्तरो यं दिशो न  
विदुर्यस्य दिशः शरीरं यो दिशोऽन्तरो यमयत्येष  
त आत्माऽन्तर्याम्यमृतः ॥

(१) बृउ. ३।७।८; शब्रापाठे पर्यायोऽयं नास्ति;  
रामानुज. १।४।२७.

(२) बृउ. ३।७।९; शब्रा. १।४।६।७।१२ एष त ( स  
त ); ब्रशंकर. १।१।२१; भास्कर. १।१।२१; रामानुज.  
१।१।२२, १।४।२७, २।४।१३, ३।२।४०; निंबार्क.  
१।१।२२; श्रीकठ. १।१।२२, २।४।१३; श्रीकर.  
१।१।२२, २।४।१२; वल्लभ. १।१।२०; विज्ञान.  
१।३।३३, ४।४।२०; बलदेव. १।१।२१.

(३) बृउ. ३।७।१०; शब्रा. १।४।६।७।१४ एष त  
( स त ) अस्मात्पर्यायादनन्तरमेते पर्याया अत्र अधिकाः—  
‘यो विद्युति तिष्ठन् विद्युतोऽन्तरो यं विद्युज्ज वेद यस्य  
विद्युच्छरीरं यो विद्युतमन्तरो यमयति स त आत्माऽन्तर्या-  
म्यमृतः ॥ १५ ॥ यः स्तनयित्सौ तिष्ठन् स्तनयित्सोरन्तरो  
यः स्तनयित्सुर्न वेद यस्य स्तनयित्सुः शरीरं यः स्तन-  
यित्सुमन्तरो यमयति स त आत्माऽन्तर्याम्यमृत इत्यधि-  
देवतमथाधिलोकम् ॥ १६ ॥ यः सर्वेषु लोकेषु तिष्ठन्  
सर्वेभ्यो लोकेभ्योऽन्तरो यः सर्वे लोका न विदुर्यस्य सर्वे  
लोकाः शरीरं यः सर्वल्लोकानन्तरो यमयति स त आत्माऽ-  
न्तर्याम्यमृत इत्यु एवाधिलोकमथाधिदेवम् ॥ १७ ॥ यः  
सर्वेषु वेदेषु तिष्ठन् सर्वेभ्यो वेदेभ्योऽन्तरो यः सर्वे वेदा न  
विदुर्यस्य सर्वे वेदाः शरीरं यः सर्वान्वेदानन्तरो यमयति  
स त आत्माऽन्तर्याम्यमृत इत्यु एवाधिदेवमथाधियज्ञम्  
॥ १८ ॥ यः सर्वेषु यज्ञेषु तिष्ठन् सर्वेभ्यो यज्ञेभ्योऽन्तरो  
यः सर्वे यज्ञा न विदुर्यस्य सर्वे यज्ञाः शरीरं यः सर्वान्य-  
ज्ञानन्तरो यमयति स त आत्माऽन्तर्याम्यमृत इत्यु एवाधि-  
यज्ञमथाधिभूतम् ॥ १९ ॥ ’ ; रामानुज. १।४।२७ लोक-  
यज्ञवेदपर्याया उल्लेखिताः; श्रीकर. १।२।१८ लोकपर्याय-

यश्चन्द्रतारके तिष्ठश्चन्द्रतारकादन्तरो यं  
चन्द्रतारकं न वेद यस्य चन्द्रतारकः शरीरं  
यश्चन्द्रतारकमन्तरो यमयत्येष त आत्माऽन्तर्याम्य-  
मृतः ॥

‘य आकाशे तिष्ठन्नाकाशादन्तरो यमाकाशो न  
वेद यस्याकाशः शरीरं य आकाशमन्तरो यमय-  
त्येष त आत्माऽन्तर्याम्यमृतः ॥

‘यैस्तमसि तिष्ठश्स्तमसोऽन्तरो यं तमो न वेद  
यस्य तमः शरीरं यस्तमोऽन्तरो यमयत्येष त  
आत्माऽन्तर्याम्यमृतः ॥

‘यैस्तेजसि तिष्ठश्स्तेजसोऽन्तरो यं तेजो न वेद  
यस्य तेजः शरीरं यस्तेजोऽन्तरो यमयत्येष त  
आत्माऽन्तर्याम्यमृतः । इत्यधिदैवतम् । अथाधि-  
भूतम् ॥

( १ ) समानमन्यत् । योऽप्सु तिष्ठन्, अग्नौ,  
अन्तरिक्षे, वायौ, दिवि, आदित्ये, दिक्षु, चन्द्रतारके,  
आकाशे, यस्तमस्यावरणात्मके बाह्ये तमसि,  
तेजसि तद्विपरीते प्रकाशसामान्ये — इत्येवमधिदैवतं  
अन्तर्यामिविषयं दर्शनं देवतासु । अथ अधिभूतं भूतेषु  
ब्रह्मादिस्तम्बपर्यन्तेषु अन्तर्यामिदर्शनमधिभूतम् ।

शंकर.

( २ ) ‘ भेदव्यपदेशाच्चान्यः ’ — अस्ति चाऽऽ-  
दित्यादिशरीराभिमानिभ्यो जीवेभ्योऽन्य ईश्वरोऽन्त-  
र्यामी । ‘ य आदित्यमन्तरो यमयत्येषः ’ इति श्रुत्यन्तरे  
भेदव्यपदेशात् । ब्रशंकर. १।१।२१

मारभ्य भूतपर्यायान्ताः पर्यायाः शब्राक्रमेण उल्लेखिताः । तत्र  
वेदशब्दस्थाने देवशब्द इति विशेषः ।

(१) बृउ. ३।७।११; शब्रा. १।४।६।७।१३ एष त ( स  
त ); रामानुज. १।४।२७.

(२) बृउ. ३।७।१२; शब्रा. १।४।६।७।१० एष त  
( स त ); रामानुज. १।४।२७; ब्रमध्व. १।४।१५;  
वल्लभ. २।३।७.

(३) बृउ. ३।७।१३; शब्रा. १।४।६।७।२८ एष त  
( स त ); रामानुज. १।४।२७.

(४) बृउ. ३।७।१४; शब्रा. १।४।६।७।२७ एष त  
( स त ) ( इत्यधिदैवतमथाधिभूतम्० ); रामानुज.  
१।४।२७.

\* यः सर्वेषु भूतेषु तिष्ठन्सर्वेभ्यो भूतेभ्योऽन्तरो यः सर्वाणि भूतानि न विदुर्यस्य सर्वाणि भूतानि शरीरं यः सर्वाणि भूतान्यन्तरो यमयत्येष त आत्माऽन्तर्याम्यमृतः । इत्यधिभूतम् । अथाध्यात्मम् ॥

यैः प्राणे तिष्ठन्प्राणादन्तरो यं प्राणो न वेद यस्य प्राणः शरीरं यः प्राणमन्तरो यमयत्येष त आत्माऽन्तर्याम्यमृतः ॥

यो वाचि तिष्ठन्वाचोऽन्तरो यं वाङ्मन वेद यस्य वाक्शरीरं यो वाचमन्तरो यमयत्येष त आत्माऽन्तर्याम्यमृतः ॥

यश्चक्षुषि तिष्ठन्चक्षुषोन्तरो यं चक्षुर्न वेद यस्य चक्षुः शरीरं यश्चक्षुरन्तरो यमयत्येष त आत्माऽन्तर्याम्यमृतः ॥

यः श्रोत्रे तिष्ठन्श्रोत्रादन्तरो यः श्रोत्रं न वेद यस्य श्रोत्रं शरीरं यः श्रोत्रमन्तरो यमयत्येष त आत्माऽन्तर्याम्यमृतः ॥

\* कौट. ३।८ ( पृ. ६७३ ) इत्यत्रापि व्याख्यानानि द्रष्टव्यानि ।

(१) बृउ. ३।७।१५; शब्रा. १।४।६।७।२० एष त ( स त ) इत्यधि ( इत्यु एवाधि ) ; ब्रशंकर. ३।२।७; रामानुज. १।४।२७; बल्लभ. १।१।११ ( पृ. १९० ) ; विज्ञान. १।१।२१.

(२) बृउ. ३।७।१६; शब्रा. १।४।६।७।२१ एष त ( स त ) ; रामानुज. १।४।२७; ब्रमध्व. २।४।१५; बल्लभ. १।१।११ ( पृ. १९० ) ; बलदेव. २।४।१८.

(३) बृउ ३।७।१७; शब्रा. १।४।६।७।२२ एष त ( स त ) ; रामानुज. १।४।२७; बल्लभ. १।१।११ ( पृ. १९० ).

(४) बृउ. ३।७।१८; शब्रा. १।४।६।७।२३ एष त ( स त ) ; रामानुज. १।२।१४, १।४।२७, २।४।१३, ३।२।११; निंबार्क. १।२।१४; श्रीकंठ. १।२।१४; श्रीकर. १।२।१४; बल्लभ. १।१।११ ( पृ. १९० ) ; बलदेव. १।२।१४.

(५) बृउ. ३।७।१९; शब्रा. १।४।६।७।२४ एष त ( स त ) ; रामानुज. १।४।२७; बल्लभ. १।१।११ ( पृ. १९० ).

उ. का. १४५

यो मनसि तिष्ठन्मनसोऽन्तरो यं मनो न वेद यस्य मनः शरीरं यो मनोऽन्तरो यमयत्येष त आत्माऽन्तर्याम्यमृतः ॥

यस्त्वचि तिष्ठन्स्त्वचोऽन्तरो यं त्वङ्मन वेद यस्य त्वक्शरीरं यस्त्वचमन्तरो यमयत्येष त आत्माऽन्तर्याम्यमृतः ॥

यो विज्ञाने तिष्ठन्विज्ञानादन्तरो यं विज्ञानं न वेद यस्य विज्ञानं शरीरं यो विज्ञानमन्तरो यमयत्येष त आत्माऽन्तर्याम्यमृतः ॥

(१) बृउ. ३।७।२०; शब्रा. १।४।६।७।२५ एष त ( स त ) ; रामानुज. १।४।२७; बल्लभ. १।१।११ ( पृ. १९० ).

(२) बृउ. ३।७।२१; शब्रा. १।४।६।७।२६ एष त ( स त ) ; रामानुज. १।४।२७; बल्लभ. १।१।११ ( पृ. १९० ).

(३) बृउ. ३।७।२२; शब्रा. १।४।६।७।३० ( य आत्मनि तिष्ठन्नात्मनोऽन्तरो यमात्मा न वेद यस्याऽऽत्मा शरीरं य आत्मानमन्तरो यमयति स त आत्माऽन्तर्याम्यमृतः ) ; ब्रशंकर. १।२।२० शब्रापाठोऽपि, २।३।४१ शब्रावत् ; भास्कर. १।२।२० शब्रापाठोऽपि, २।३।४१ शब्रावत् ; रामानुज. १।१।१ ( पृ. ७८, ११२, ११८ ), १।१।४ ( पृ. १६२ ) शब्रावत्, १।१।१३ ( पृ. १८५ ) शब्रापाठोऽपि, १।१।३१ शब्रावत्, १।२।२१ शब्रापाठोऽपि, १।३।१४, १।४।१, २२, २३ शब्रावत्, १।४।२७, २।१।९ शब्रापाठोऽपि, २।१।२२, २३ शब्रावत्, २।३।१९ शब्रापाठोऽपि, २।३।२९, २।३।४०, ४६, २।४।१३, ३।२।११, १२, १९, ३।३।३५, ३।४।२, ४।१।३, ४।४।४, १७ शब्रावत् ; निंबार्क. १।२।२१ शब्रापाठोऽपि, २।१।२१ शब्रावत् ; ब्रमध्व १।२।२० शब्रापाठोऽपि, स त ( एष त ). २।१।२५, २।३।३७, ४८ शब्रावत् ; श्रीकंठ. १।२।२१ शब्रापाठोऽपि, १।४।२२, २।१।९, २।३।४०, ४२, ४५, २।४।१३, ३।२।२८ शब्रावत् ; श्रीकर. १।१।२ ( पृ. ३३ ) : १।१।१३ ( पृ. ६३ ) शब्रापाठोऽपि, १।१।२२, १।३।२, १४, १।४।२०, २२ शब्रावत्, २।१।१२, १३ शब्रापाठोऽपि, २।१।२२ : २।२।३९ शब्रावत्, २।३।१७ शब्रापाठोऽपि, २।३।२६ : २।३।३८, २।४।१२, ३।१।१, ३।२।११, १२, २०, २६, ३।३।३५ शब्रावत्, ३।३।५१ शब्रापाठोऽपि, ४।१।३, ४।४।९, १७

‘यो रेतसि तिष्ठन्नेतसोऽन्तरो यः रेतो न वेद यस्य रेतः शरीरं यो रेतोऽन्तरो यमयत्येप त आत्माऽन्तर्याम्यमृतः । अदृष्टो द्रष्टाऽश्रुतः श्रोताऽमतो मन्ताऽविज्ञातो विज्ञाता । नान्योऽतोऽस्ति द्रष्टा नान्योऽतोऽस्ति श्रोता नान्योऽतोऽस्ति मन्ता नान्योऽतोऽस्ति विज्ञाता । एष त आत्माऽन्तर्याम्यमृतः । अतोऽन्यदार्तम् । ततो होद्दालक आरुणिरूपराम ॥

( १ ) अथाध्यात्मम् — यः प्राणे प्राणवायुसहिते प्राणे, यो वाचि, चक्षुषि, श्रोत्रे, मनसि, त्वनि, विज्ञाने, बुद्धौ, रेतसि प्रजनने । कस्मात्पुनः कारणात् पृथिव्यादिदेवता महाभागाः सत्यः मनुष्यादिवत् आत्मनि तिष्ठन्तं आत्मनो नियन्तारमन्तर्यामिणं न विदुरित्यत आह — अदृष्टः न दृष्टो न विपयीभूत-श्रुतदर्शनस्य कस्यचित्, स्वयं तु चक्षुषि संनिहितत्वात् दृशिस्वरूप इति द्रष्टा । तथा अश्रुतः श्रोत्रगोचरत्वमनापन्नः कस्यचित्, स्वयं तु अलुप्तश्रवणशक्तिः सर्व-श्रोत्रेषु संनिहितत्वात् श्रोता । तथा अमतः मनः-संकल्पविषयतामनापन्नः । दृष्टश्रुते एव हि सर्वः संकल्पयति । अदृष्टत्वात् अश्रुतत्वादेव अमतः । अलुप्तमननशक्तित्वात् सर्वमनःसु संनिहितत्वाच्च मन्ता । तथा

शत्रावत्; बल्लभ. १।२।२० शत्रापाठोऽपि, ३।३।३६ शत्रावत्; विज्ञान. १।१।२ ( पृ. ३९, ५६ ), १।१।१७, २१ शत्रावत्, १।२।२० शत्रापाठोऽपि, १।३।४३, २।३।४१, ३।२।३१, ३।३।३५ शत्रावत्; बल्लदेव. २।३।१७, २६.

( १ ) बृट्. ३।७।२३; शत्रा. १।४।७।२९, ३१ यमयत्येष त ( यमयति स त ) नान्योऽतोऽस्ति ( नान्योऽस्ति ); ब्रशंकर १।१।५, १७, १।२।६, ८, १८, १९, १।४।२२, २।३।१३, ३०, ४३, ४८, ३।२।३०; भास्कर. १।२।१९, २०, ३।२।३१; रामानुज. १।१।४ ( पृ. १६१, १६२ ), १।२।१९, १।३।१४, १।४।१, २७, २।१।१५, ३।२।११; ब्रमध्व. १।३।१३, २।४।११; श्रीकर. १।१।५ ( पृ. ५४ ), १।२।१९, २०, ३।२।३०; बल्लभ. २।३।४१; विज्ञान. १।१।२ ( पृ. ३८, ५५, ५७, ६८ ), १।१।३०, १।२।१८, २।३।४१, ५०, ३।३।४०, ४१, ४।१।३; बल्लदेव. १।२।१९.

अविज्ञातः निश्चयगोचरतामनापन्नः रूपादिवत् सुखा-दिवद्वा, स्वयं तु अलुप्तविज्ञानशक्तित्वात् तत्संनिधानाच्च विज्ञाता । तत्र यं पृथिवी न वेद यं सर्वाणि भूतानि न विदुरिति च अन्ये नियन्तव्या विज्ञातारः अन्यो नियन्ता अन्तर्यामीति प्राप्तम् । तदन्यत्वाश्ङ्कानिवृत्त्यर्थमुच्यते — नान्योऽतः — नान्यः — अतः अस्मात् अन्तर्यामिणः नान्योऽस्ति द्रष्टा । तथा नान्योऽतोऽस्ति श्रोता । नान्योऽतोऽस्ति मन्ता । नान्योऽतोऽस्ति विज्ञाता । यस्मात्परो नास्ति द्रष्टा श्रोता मन्ता विज्ञाता, यः अदृष्टो द्रष्टा, अश्रुतः श्रोता, अमतो मन्ता, अविज्ञातो विज्ञाता, अमृतः सर्वसंसारधर्मवर्जितः सर्वसंसारिणां कर्मफलविभागकर्ता — एष ते आत्मा अन्तर्याम्यमृतः । अस्मादिश्वरादात्मनोऽन्यत् आर्तम् । ततो होद्दालक आरुणिरूपराम । शंकर.

( २ ) यत्वीक्षणश्रवणमतेजसोस्तत्परमेश्वरावेशवशादेव द्रष्टव्यम् ‘ नान्योऽतोऽस्ति द्रष्टा ’ इतीक्षितन्तरप्रतिपेधात् । २।३।१३

परमार्थतस्तु न जीवो नाम बुद्ध्युपाधिपरिकल्पितस्वरूपव्यतिरेकेणास्ति । न हि नित्यमुक्तस्वरूपात्सर्वशादीश्वरादन्यश्चेतनो धातुर्द्वितीयो वेदान्तार्थनिरूपणायामुपलभ्यते । २।३।३०

‘ प्रतिषेधाच्च ’ — परस्मादात्मनोऽन्यं चेतनं प्रतिषेधति शास्त्रम् ‘ नान्योऽतोऽस्ति द्रष्टा ’ इत्येवमादि ।

\* ब्रशंकर. ३।२।३०

( ३ ) अत्र विज्ञानशब्द आत्मपरः । समानप्रकरणे माध्यंदिनशाखायां विज्ञानशब्दस्थान आत्मनि तिष्ठन्त्यात्मशब्देन निर्देशदर्शनात् । द्रष्टृत्वं रूपसाक्षात्कारवत्त्वं न तु चक्षुर्जन्यज्ञानवत्त्वं, तस्य परमात्मन्यसंभवात् । श्रोतृत्वं शब्दसाक्षात्कारवत्त्वम् । मन्तृत्वं मन्तव्यविषयकसाक्षात्कर्तृत्वम् । विज्ञातृत्वं विज्ञानशब्दितनिदिध्यासनविषयसाक्षात्कर्तृत्वम् । द्रष्टृत्वादिकं जीवस्याप्यस्तीत्यदृष्टत्वादिना द्रष्टृत्वादिकं विशेषितं तादृशं च न जीवस्यास्तीति भावः । अत्र च द्रष्टृत्वादावुपाध्यनुक्तेर्निरुपाधिकद्रष्टृत्वमर्थसिद्धम् । अन्यशब्दादेः सर्वनाम्नः पूर्वनिर्दिष्टसदृशान्यपरत्वस्य ‘ समाने पूर्ववत्त्वात् ’ ( जै. सू.

\* भास्कर. ब्रशंकरवत् ।

७।१।१३ ) इति साप्तमिकाधिकरणे व्यवस्थितत्वादत्राप्यन्यशब्देन पूर्वनिर्दिष्टादृष्टत्वादिविशेषितनिरुपाधिकरूपादिशास्त्राकारादिति मतोऽन्यस्तत्सदृशो द्रष्टा नास्तीत्यर्थः । एवमुत्तरत्रापि । रंग.

( ४ ) नान्योऽतोऽस्तीत्यादिना तस्य नियन्तुर्नियन्त्रन्तरं निषिध्यते । ‘ एष त आत्मा ’ । ‘ स त आत्मा ’ ( शब्रा. १।४।६।५।१७ ) इति च त इति व्यतिरेकविभक्तिर्निर्दिष्टस्य जीवस्यात्मतयोपदिश्यमानोऽन्तर्यामी न प्रत्यगात्मा भवितुमर्हति । १।२।१९

परस्य ब्रह्मणोऽन्तरात्मतयाऽवस्थितस्य स्वनियम्याभिः स्वस्मिन्वर्तमानाभिः प्रजाभिरवेदनं दृष्टम् । यथाऽन्तर्यामिब्रह्मणे — य आत्मनीति । १।३।१४

‘ अवस्थितेरिति काशकृत्स्नः ’ — स्वशरीरभूते जीवात्मन्यात्मतयाऽवस्थिते जीवशब्देन ब्रह्मप्रतिपादनमिति काशकृत्स्न आचार्यो मन्यते स्म । जीवशब्दश्च जीवस्य परमात्मपर्यन्तस्यैव वाचको न जीवमात्रस्येति । १।४।२२

‘ अधिकं तु भेदनिर्देशात् ’ — तुशब्दः पक्षं व्यावर्तयति । आध्यात्मिकादिदुःखयोगाहर्तृप्रत्यगात्मनोऽधिकमर्थान्तरभूतं ब्रह्म । कुतः । भेदनिर्देशात् । प्रत्यगात्मनो हि भेदेन निर्दिश्यते परं ब्रह्म । य आत्मनि तिष्ठन्नात्मनोऽन्तरो यमात्मा न वेद ।

\* रामानुज. २।१।२२

( ५ ) पुनस्तस्यैव सर्वनियन्तृत्वमुच्यते । योऽन्तरो यमयतीति द्वितीयो यशब्दो विष्णुशब्दपर्यायः । ‘ अकयप्रविसंभूमसखहा विष्णुवाचकाः । एकाक्षरा अ इत्येष निर्दोषत्वाज्जनार्दनः । आनन्दत्वात्क इत्युक्तः पूणत्वाच्च इतीर्यते ॥ ’ इत्यादि शब्दनिर्णये । इति स्वप्रतिज्ञातप्रकारेण । ‘ ब्रह्मविःपूर्णविज्ञानाल्लोकानां कर्तृवेदनात् । लोकविद्देवविद्यासौ देवानां देववेदनात् । वेदार्थवेदनाच्चैव वेदविद्भूतवित्ता । तन्नियन्तृपरिज्ञानादात्मविच्चातवेदनात् । सर्ववित्सर्वसागृहो यो वेद पुरुषोत्तमम् । देशाधिष्ठातृविज्ञानाद्देशश्च इति चोच्यते । यथा तद्वद्वरेज्ञानात्सर्वश्च इति वैदिकम् ॥ ’ इति ब्रह्मतर्कः । ‘ स्यूतं जगदिदं यस्मि-

न्सूत्रं वायुरसौ स्मृतः । तं चापि यमयेद्यस्मादन्तर्यामी हरिः स्मृतः । पृथिव्याद्या देवतास्तु देहवद्यद्वशत्त्वतः । शरीरमिति चोच्यन्ते यस्य विष्णोर्महात्मनः । अन्तःस्थो देवतानां च न विदुर्ये च देवताः । प्रविष्टत्वाद्देवतास्थः सोऽन्तरः स्ववशत्त्वतः । बाह्यापेक्षां विना यस्तु रमते सोऽन्तरः स्मृतः । अतिप्रियत्वाच्च हरन्तरस्त्वमुदाहृतम् । जीवानां स्वप्रियत्वं च विष्णुना नियतं यतः । तस्य प्रियत्वं नान्येन देवस्य नियतं क्वचित् । स्वतन्त्रः संनिग्नतासावन्तर्यामी ततः स्मृतः । देवतानां स्वभावोऽपि स्वरूपमपि सर्वदा । तदधीनं यतो यामी वासुदेवः प्रकीर्तितः । स्वभावसत्तादातृत्वं यन्तृत्वमिति कथ्यते ॥ ’ इति ब्रह्मतर्कः । ‘ अधिभूतं सर्वजीवा अध्यात्मं तच्छरीरगाः । देवतास्ताः स्वलोकस्था अधिदेवाभिधा मताः । लोकाभिमानिन्यस्ता एवाधिलोका इतीरिताः । यज्ञाभिमानिनो देवा अधियज्ञा इति स्मृताः ॥ ’ इति च । भवनाधिकारे स्थितत्वादधिभूतम् । ‘ पृथुं नारायणं वाति समादायैव पश्चिराट् । अतः स पृथिवीत्युक्तस्त्वन्तरिक्षं हरः स्मृतः । स्वान्तर्गतं यतः सर्वमिच्छया क्षपयेदसौ । द्यौर्नाम देवी विद्युत्स्यात्साक्षादेव सरस्वती । द्योतनात्सर्ववस्तूनां तमो दुर्गा प्रकीर्तिता । यतः संग्लपयेत्सर्वास्तेजः श्रीः परिकीर्तिता । आकाशो विघ्न उद्दिष्टः काशते हि पृथूदरः । आपो वरुण उद्दिष्टो यदेतत्पालयत्यसौ । आत्मा विज्ञानमिति तु सर्वजीवाभिमानवान् । ब्रह्मैवोक्तस्त्वमे सर्वेऽप्यनुक्ता याश्च देवताः । ये च जीवाः परे सर्वे नियता विष्णुनैव हि । जीवानां नियमेऽजीवं किमु वाच्यमिति श्रुतिः । पृथक्त्वन्नियमं नैषा वक्ति सिद्धत्वं स्वतः । स एव सर्ववेत्ता हि परमात्परमो हरिः । नान्यो वेत्ता स्वतन्त्रोऽस्ति जीवाः सर्वे हि दुःखिनः । यदि स्वतन्त्रा नैवेते दुःखिनः स्युः कदाचन । अत आर्तिमतामार्तिदाता मुक्तिप्रदश्च सः । भगवान्परमो विष्णुः स्वतन्त्रः सर्वदैकराट् ॥ ’ इत्यादि महामीमांसायाम् ।

मध्व.

¶ श्रीकण्ठ. रामानुजवत् ।

\* निर्बार्क. रामानुजवत् ।

( ६ ) ‘ अनुज्ञापरिहारौ देहसंबन्धाज्ज्योतिरादिवत् ’ — परानुज्ञया प्रवृत्तिः परतो बन्धनिवृत्तिश्च

जीवस्य प्रतीयतेऽशब्देऽपि देहसंबन्धात् । 'य आत्मान-  
मन्तरो यमयति' 'तमेवं विद्वान्' इत्यादिना ।  
युज्यते च ज्योतिरादिवत् । यथाऽऽदित्यो वियद्वतस्तत्प्र-  
काशश्चैकप्रकारः । ब्रमध्व. २।३।४८

(७) 'आदरादलोपः' — नन्वात्मनानात्वं कथमुच्यते  
— यतो 'नान्योऽतोऽस्ति द्रष्टा...' इत्यादिश्रुतिभिः पार-  
मार्थिकात्मपराभिः अन्तर्याम्यतिरिक्तचेतनाभावोऽवधार्यत  
इत्याशङ्कां निराकरोति । 'नान्योऽतोऽस्ति द्रष्टा'  
इत्यादिश्रुतिभिरीश्वरादरस्यैव करणाच्चेतनान्तरस्यालोपोऽ-  
प्रतिषेध इत्यर्थः । ३।३।४०

'उपस्थितेऽतस्तद्वचनात्' — कथं पुनश्चेत-  
नान्तरप्रतिषेधार्थतैव न भवत्युक्तवाक्यस्येत्याशङ्काया-  
माह — उपस्थित इति । पूर्ववाक्यादुपस्थितेऽपि  
ब्रह्मणि सति अतो ब्रह्मणः सकाशाद्द्रष्टृन्तरलोपवचना-  
दादरार्थकता लभ्यत इत्यर्थः । अयं भावः — यदि  
सर्वथैव द्रष्टृन्तरप्रतिषेधकमिदं वाक्यं स्यात् तदा  
नान्योऽतोऽस्ति द्रष्टेत्यत्रातःशब्दो व्यर्थः स्यात् ।  
नान्योऽस्ति द्रष्टा इत्येवोच्येत आदरार्थकत्वे तु नातः-  
शब्दो व्यर्थो भवति । अतोऽधिको द्रष्टा नास्तीत्याधि-  
क्यावधिप्रदर्शकत्वेनातःशब्दसाफल्यात् । अतो भक्ति-  
श्रद्धोत्पादनार्थ एव चेतनान्तरप्रतिषेध इति सिद्धम् ।

विज्ञान. ३।३।४१

(गार्गीप्रश्नः)

दिक्कालावच्छेद्यं सर्वं आकाशे ओतं च प्रोतं च,

आकाशश्च अक्षरं सर्वस्य प्रशान्तरि

ओतश्च प्रोतश्च

अथ ह वाचकव्युवाच । ब्राह्मणा भगवन्तो  
हन्ताहमिमं द्वौ प्रश्नौ प्रक्ष्यामि । तौ चेन्मे वक्ष्य-  
ति । न वै जातु युष्माकमिमं कश्चिद्ब्रह्मोद्यं जेत-  
ति । पृच्छ गार्गीति ॥

(१) अतः परं अशनायादिविनिर्मुक्तं निरुपा-  
धिकं साक्षादपरोक्षात्सर्वान्तरं ब्रह्म वक्तव्यमित्यत

(१) बृउ. ३।८।१; शब्रा. १।४।६।८।१ हन्ताहमिमं+  
(याज्ञवल्क्यं) वक्ष्यति (विवक्ष्यति) जेतति+ (तौ  
चेन्मे न विवक्ष्यति मूर्धाऽस्य विपत्तिष्यतीति । पृच्छ  
गार्गीति) ; रंग. (वै०) ; बलदेव. ३।४।३६.

आरम्भः — अथ ह वाचकव्युवाच । पूर्वं याज्ञ-  
वल्क्येन निषिद्धा मूर्धपातभयादुपरता सती पुनः  
प्रष्टुं ब्राह्मणानुज्ञां प्रार्थयते हे ब्राह्मणाः भगवन्तः पूजा-  
वन्तः शृणुत मम वचः । हन्त अहमिमं याज्ञ-  
वल्क्यं पुनर्द्वौ प्रश्नौ प्रक्ष्यामि, यद्यनुमतिर्भवता-  
मस्ति । तौ प्रश्नौ चेत् यदि वक्ष्यति कथयिष्यति  
मे, कथंचित् न वै जातु कदाचित्, युष्माकं  
मध्ये इमं याज्ञवल्क्यं कश्चित् ब्रह्मोद्यं ब्रह्मवदनं प्रति  
जेता — न वै कश्चित् भवेत् — इति । एवमुक्ता  
ब्राह्मणा अनुज्ञां प्रददुः — पृच्छ गार्गीति ।

\* शंकर.

(२) पूर्वं गार्ग्या जीवानामुत्तरोत्तराश्रयत्वं सर्वेषां  
भगवदाश्रयत्वं च श्रुतम् । न तु मूलप्रकृतेराधारत्वमा-  
धेयत्वं वा । अतः पुनः पृच्छति । विजिगीषुकथात्वा-  
द्ब्राह्मणानुज्ञया ।

स्वभर्तुर्विद्याबलं जानन्त्यपि युष्माकमयं जेतुं न शक्य  
इति ज्ञापयित्वा तेषामुपकारार्थं च पप्रच्छ । न च  
युक्त्या पूर्वमुपरता । भार्यात्वान्द्भगवतोऽन्याधारत्वं नाश-  
ङ्क्यमित्युक्ते भीत्येवोपरता । भगवतोऽन्याधारत्वं च  
सर्वाधारमूलप्रकृतेरपि । भगवानेवाधार इत्युक्तयुक्तित  
एव निवारितं भवति । नान्यदतोऽस्ति द्रष्टृत्यादियुक्ति-  
भिश्च । अस्थूलत्वादियुक्तिभिश्च । 'वादो जल्पो वित-  
ण्डेति त्रिविधा विदुषां कथा । केवलं तत्त्वविज्ञानमुद्दिश्य  
गुरुशिष्ययोः । अन्ययोर्वा बहुनां वा निर्दुष्टमनसां कथा ।  
वाद इत्युच्यते सद्भिर्जयस्तत्रार्थिको भवेत् । विजये  
शिष्यताऽन्येषां पूजा च जयिनः सदा । पुनश्च संशयो  
यस्यात्तेषां तस्यापि वारणम् । कर्तव्यं जयिना  
नित्यमशक्तस्य स्वतोऽधिकात् । अन्योन्यनिर्णय-  
श्चेत्स्यात्तदा स ब्रह्मचारिणः । पृष्टेन प्रथमं  
मानं वक्तव्यं वादिना शुभम् । वेदाः सर्वे शुभं  
मानं सेतिहासपुराणकाः । सपञ्चरात्रमीमांसाः स्मृतय-  
श्चाप्यनन्तरम् । तदन्यदशुभं प्रोक्तं न प्रयोज्यं कथासु  
च । मिश्रमक्षानुमाने तु ग्राह्ये शब्दार्थनिर्णये । अदुष्टमि-  
न्द्रियं त्वक्षमुपपत्तिस्तथानुमा । अनुमैव त्वभावाख्यो  
ह्यर्थोपपत्त्युपमे तथा । उपपत्तिभेदायत्तेऽपि वाक्यमेवा-

\* रंग. शंकरवत् ।



गमः शुभम् । तत्त्वनिर्णयवैलोभ्यं संवादो वाऽविरोधिते । पराजय इति प्रोक्तः ममः सर्वकथासु च । तत्त्वनिर्णयवैलोभ्यं दण्ड्यो वादकथास्वपि । गुरुणैव त्ववश्यानां राजा दण्डं प्रयोजयेत् । गुरुदण्डस्तु वाचा स्याद्राजदण्डोऽर्थदहतः । गुरुदण्डोऽप्यर्थनः स्यात्संवादे व्रततोऽपि च । राजदण्डो बलाच्च स्याद्दोषस्य गुरुलाघवात् । संवादे दण्डयता नास्ति जल्पादौ च कथंचन । तत्त्वविप्लवकर्तारं संसत्सु च पराजितम् । छित्त्वा जिह्वां च काकाङ्क्षं राजा राज्याद्विवासयेत् । अन्यसाम्यमभेदो वा नीचता वा कुलश्चन । विष्णोः श्रीपूर्वकाणां च व्यत्यासो गुणदोषतः । तद्भक्तेरन्यधर्मत्वं पञ्चैते तत्त्वविप्लवाः । तत्त्वविप्लवकं शूद्रं वैश्यं क्षत्रियमेव वा । इत्यादेवाविचारेण विप्रजिह्वां तथोद्वरेत् । स्वमिद्वान्ते प्रमाणं च परमिद्वान्ते च दूषणम् । वक्तव्यमुभयं वादे जल्पे चेति सतां मतम् । अवाक्यदूषणं तर्कादागमादेव साधनम् । वाक्यतात्पर्यविज्ञप्त्यै मानमन्यन्न चान्यथा । सतोरेव यदा स्पर्धा गृणतोऽर्थार्थमेव वा । तदा जल्पः समुद्दिष्टः तत्र विद्यां परीक्षयेत् । विद्यापरीक्षापूर्वा हि सत्कथा जल्प उच्यते । सर्वज्ञा वैष्णवाः पञ्च सत बोभयसंमताः । अधिका वा यथालब्धाः प्राशिक्षास्तु परीक्षकाः । उभयोः प्रश्नकर्तृत्वात्प्राशिक्षा इति कीर्तिताः । तदभावे गुणोद्वेगं दर्शयेतां पृथक्जने । विद्यासाम्ये कथा कार्या ह्यन्यथैकपराजयः । विद्यो नो दण्डय एव स्याद्यदि नोच्चस्य शिष्यताम् । व्रजेत्पश्चाद्यथावाद एवं जल्पः प्रकीर्तितः । अर्थनिर्णयहेतुत्वाद्वादे प्रश्नो जयेऽपि तु । न जल्पे तु पुनः प्रश्नः सभ्यानुज्ञां विना भवेत् । स्पर्धा सतां वितण्डा स्यात्तत्त्वविप्लवकैर्यदा । मूलपक्षग्रहापेता वितण्डा कविभिर्मता । सतामेव वितण्डा स्यादसतां जल्प एव तु । एवं जल्पो वितण्डेति ह्युभयोः सहिताः कथा । अप्रकाश्यः स्वपक्षो हि पाषण्डानां यतस्ततः । अग्रहेणैव पक्षस्य तर्कागमबलेन तु । दूषयेदेव पाषण्डांस्तत्त्वविप्लवकान् सदा । तत्पक्षाणां निषेध्यत्वात्तेषां पक्षग्रहो भवेत् । विष्णुभक्त्यन्यधर्माख्यस्तत्त्वविप्लव एव तु । बौद्धादीनां यतः सर्वे तत्त्वविप्लवकास्तथा । सर्वनास्तिकवादी वा स्वमनीषामतोऽपि वा । तस्यापि पक्षं संश्रित्य दूषयेद्वाक्ययुक्तिः । यस्य नैवागमो मानं तं

ब्रूयादागमाश्रयः । धर्मार्थोऽथ वृथैवायं तत्र पक्षस्य संग्रहः । धर्मार्थश्चेन्न धर्मो हि शक्यो द्रष्टुं विनागमात् । यथानुमीयते हिंसा पापहेतुस्तथैव हि । धर्महेतुत्वमप्यस्या अनुमातुं सुशक्यते । वृथापक्षं वृथा हन्याद्यदि कश्चिन्किमुत्तरम् । इत्यशक्तौ सतां सर्वे संभूयापि निवारणम् । कुर्युरेवासतां सन्तस्तत्त्वविप्लविनां जये । येषां विष्णोः सपं किञ्चिदधिकं वा न तु क्वचित् । क्षराक्षराभ्यां भिन्नं च विष्णुं पश्यन्ति ये सदा । तारतम्यविदः सर्वाजीवानां प्रकृतेरपि । भगवद्धर्मिणो नित्यं ते सन्तः परिकीर्तिताः । पराजितेष्वसत्कृतं राजा दण्डं प्रपातयेत् । जितेषु सत्स्वसद्भिस्तु राजोदासीनतां व्रजेत् । यावदेषां विजेता स्यादथ दण्डं निपातयेत् ॥ ' इति ब्रह्मतर्कः ।

मध्व.

सौ होवाच । अहं वै त्वा । याज्ञवल्क्य यथा काश्यो वा वैदेहो वोप्रपुत्र उज्ज्यं धनुरधिज्यं कृत्वा द्वौ बाणवन्तौ सपत्नातिव्याधिनौ हस्ते कृत्वोपोनिष्ठेदेवमेवाहं त्वा द्वाभ्यां प्रश्नाभ्यामुपोदस्थाम् । तां मे ब्रूहीति । पृच्छ गार्गीति ॥

( १ ) लब्धानुज्ञा ह याज्ञवल्क्यं सा ह उवाच — अहं वै त्वा त्वां द्वौ प्रश्नौ प्रश्यामीत्यनुपज्यते । कौ ताविति जिज्ञासायां तयोर्दुस्तरत्वं द्योतयितुं दृष्टान्तपूर्वकं तावाह — हे याज्ञवल्क्य यथा लोके काश्यः — काशिपु भवः काश्यः, प्रसिद्धं शौर्यं काश्ये — वैदेहो वा विदेहानां वा राजा, उग्रपुत्रः शूरान्वय इत्यर्थः । उज्ज्यं अवतारितज्याकं धनुः पुनरधिज्यं आरोपितज्याकं कृत्वा, द्वौ बाणवन्तौ — बाणशब्देन शराग्रे यो वंशखण्डः संघीयते, तेन विनापि शरो भवतीत्यतो विशिनष्टि बाणवन्ताविति — द्वौ बाणवन्तौ शरौ, तयोरेव विशेषणम् — सपत्नातिव्याधिनौ शत्रोः पीडाकरावतिशयेन, हस्ते कृत्वा उप उत्तिष्ठेत् समीपत आत्मानं दर्शयेत् — एवमेव अहं त्वा त्वां शरस्यानीयाभ्यां प्रश्नाभ्यां द्वाभ्यां उपोदस्थां उत्थितवत्यस्मि त्वत्समीपे । तौ मे ब्रूहीति — ब्रह्मविचेत् । आह इतरः — पृच्छ गार्गीति ।

\* शंकर.

\* रंग, शंकरवत् ।

( १ ) बृउ. ३।८।२; शम्भा. १।४।६।८।२ उज्ज्यं ( उग्रं ).

( २ ) ' बाणस्त्वयोमयः प्रोक्तः शरो नालोऽस्य कीर्तितः ' इत्यभिधानम् । ' कर्मारस्तु तदा बाणं तीक्ष्णमञ्जुलिकाभिधम् । संदधानः शरं यान्तं राजानं न ददर्श ह ॥ ' इति पात्रे । मध्व.

सा होवाच । यदूर्ध्वं याज्ञवल्क्य दिवो यदवाकपृथिव्या यदन्तरा यावापृथिवी इमे यद्भूतं च भवच्च भविष्यच्चेत्याचक्षते कस्मिंस्तदोतं च प्रोतं चेति ॥

( १ ) सा होवाच — यत् ऊर्ध्वं उपरि दिवः अण्डकपालात्, यच्च अवाक् अधः पृथिव्याः अधोऽण्डकपालात्, यच्च अन्तरा मध्ये यावापृथिवी यावापृथिव्योः अण्डकपालयोः, इमे च यावापृथिवी, यद्भूतं यच्चातीतं, भवच्च वर्तमानं स्वव्यापारस्थं, भविष्यच्च वर्तमानादूर्ध्वकालभावि लिङ्गगम्यम् — यत्सर्वमेतदाचक्षतं कथयन्त्यागमतः— तत्सर्वं द्वैतजातं यस्मिन्नेकी-भवतीत्यर्थः— तत् सूत्रसंज्ञं पूर्वोक्तं कस्मिन् ओतं च प्रोतं च पृथिवीधातुरिवाप्सु । शंकर.

( २ ) दिवो यदूर्ध्वं तुलोकाद्यदूर्ध्वं लोकजातं पृथिव्याश्चाधस्तनं यद्वस्तुजातं यावापृथिव्यन्तरालवर्ति कालत्रयपरिच्छिन्नं यद्वस्तुजातमेतत्सर्वं कुत्र वा दीर्घतिथ्यक्तन्तुवदोतं प्रोतं चेति । यदवाकपृथिव्या इति पाठेऽप्ययमेवार्थः । रंग.

स होवाच । यदूर्ध्वं गार्गी दिवो यदवाकपृथिव्या यदन्तरा यावापृथिवी इमे यद्भूतं च भवच्च भविष्यच्चेत्याचक्षत आकाशे तदोतं च प्रोतं चेति ॥

( १ ) स होवाच इतरः— हे गार्गी, यत् त्वयोक्तं ' ऊर्ध्वं दिवः ' इत्यादि, तत्सर्वम् — यत्सूत्रमाचक्षते — तत् सूत्रं, आकाशे तत् ओतं च प्रोतं च — यदेतत् व्याकृतं सूत्रात्मकं जगत् अव्याकृताकाशे, अप्सिव पृथिवीधातुः, त्रिष्वपि कालेषु वर्तते उत्पत्तौ स्थितौ लये च । शंकर.

(१) बृड. ३।८।३; शम्बा. १।४।८।३; बलदेव. १।३।११.

(२) बृड. ३।८।४; शम्बा. १।४।८।४.

( २ ) आकाशशब्देन न वायुमदम्बरं गृह्यते, तस्य सर्वविकाराश्रयत्वाभावात् । किं चाव्याकृताकाशः । एतच्च ' अक्षरमम्बरान्तर्धृतेः ' ( ब्रसू. १।३।१० ) इत्यत्रापि स्थितम् । रंग.

सा होवाच । नमस्तेऽस्तु याज्ञवल्क्य यो म एतं व्यवोचोऽपरस्मै धारयस्वेति । पृच्छ गार्गीति ॥

( १ ) पुनः सा होवाच । नमस्तेऽस्त्वित्यादिप्रश्नस्य दुर्वचत्वप्रदर्शनार्थम् । यः मे मम एतं प्रश्नं व्यवोचः विशेषेणापाकृतवानसि । एतस्य दुर्वचत्वे कारणम् — सूत्रमेव तावदगम्यं इतरैर्दुर्वाच्यम् । किमुत तत्, यस्मिन् ओतं च प्रोतं चेति । अतो नमोऽस्तु ते तुभ्यम् ! अपरस्मै द्वितीयाय प्रश्नाय धारयस्व हृदीकुरु आत्मानमित्यर्थः । पृच्छ गार्गीति इतर आह ।

शंकर.

( २ ) यत्त्वं म एतं व्यवोच उक्तवानसि तस्मै ते नमोऽस्तु । अपरस्मै द्वितीयप्रश्नायावधानं कुरु ।

सा होवाच । यदूर्ध्वं याज्ञवल्क्य दिवो यदवाकपृथिव्या यदन्तरा यावापृथिवी इमे यद्भूतं च भवच्च भविष्यच्चेत्याचक्षते कस्मिंस्तदोतं च प्रोतं चेति ॥

व्याख्यातमन्यत् । सा होवाच यदूर्ध्वं याज्ञवल्क्येत्यादिप्रश्नः प्रतिवचनं च उक्तस्यैवार्थस्यावधारणार्थं पुनरुच्यते । न किञ्चिदपूर्वमर्थान्तरमुच्यते ।

शंकर.

स होवाच । यदूर्ध्वं गार्गी दिवो यदवाकपृथिव्या यदन्तरा यावापृथिवी इमे यद्भूतं च

(१) बृड. ३।८।५; शम्बा. १।४।८।५ ( ५ स्तु० ); मध्व. अपर ( अथापर ).

(२) बृड. ३।८।६; शम्बा. १।४।८।६ कस्मिंस्त ( कस्मिन्नेव त ).

(३) बृड. ३।८।७; शम्बा. १।४।८।७ नु खन्वा ( न्वा ); शंकर. १।३।१०; भास्कर. १।३।१०; रामानुज. १।३।९; श्रीकण्ठ. १।३।९; श्रीकर. १।३।१०; बल्लभ. १।३।१०; विज्ञान. १।३।१०; बलदेव. १।३।१०.

भवञ्च भविष्यच्चेत्याचक्षत आकाश एव तदोतं च प्रोतं चेति । कस्मिन्नु खल्वाकाश ओतश्च प्रोतश्चेति ॥

( १ ) सर्वे यथोक्तं गार्ग्या प्रत्युच्चार्य तमेव पूर्वोक्तमथमवधारितवान् आकाश एवेति याज्ञवल्क्यः । गार्ग्याह — कस्मिन्नु खल्वाकाश ओतश्च प्रोतश्चेति । आकाशमेव तावत्कालत्रयातीतत्वात् दुर्वाच्यं, ततोऽपि कष्टतरं अक्षरं, यस्मिन्नाकाशमोतं च प्रोतं च, अतः अवाच्यं — इति कृत्वा, न प्रतिपद्यते सा अप्रतिपत्तिर्नाम निग्रहस्थानं तार्किकसमये । अथ अवाच्यमपि वक्ष्यति, तथापि विप्रतिपत्तिर्नाम निग्रहस्थानम् । विरुद्धा प्रतिपत्तिर्हि सा, यदवाच्यस्य वदनम् । अतो दुर्वचनं प्रश्नं मन्यते गार्गी ।

शंकर.

( २ ) ‘ दीर्घाकाशशब्दोक्ता श्रीर्हि सर्वाश्रया मता । तदाश्रयः परो विष्णुः सोऽस्थूलादिगुणो मतः ॥ ’ इति स्कान्दे । पुनः प्रश्नः सर्वाधारा प्रकृतिरित्यनुपचरितत्वेनावधारणार्थम् । आकाश एवेत्यवधारणात् । ‘ पुनरुक्तिः शब्ददोषो न्यूनाधिक्यादिकं तथा । न जिगीषुकथायां च कारणं स्यात्पराजये । क्वचिद्विधाधिकस्यापि स्वलनं संभवेद्यतः । तत्त्वनिर्णयवैलोभ्यं विलम्बो वा मुहूर्ततः । विद्यादौर्बल्यहेतुः स्यादतस्तस्मिन्पराजयः ॥ ’ इति ब्रह्माण्डे । अतस्तत्त्वनिर्णयविरोधिपुनरुक्त्यादीनि निग्रहः ।

मध्व.

स होवाच । एतद्वै तदक्षरं गार्गि ब्राह्मणा अभिवदन्त्यस्थूलमनण्वह्रस्वमदीर्घमलोहितमस्नेहमच्छायमतमोऽवायवनाकाशमसङ्गमरसमगन्धमचक्षुष्कमश्रोत्रमवागमनोऽतेजस्कमप्राणममुखममात्र-

( १ ) बृज. ३।८।८; शब्रा. १।४।६।८।८ मरसमगन्ध ( मरुपर्शमगन्धमरस ) समात्र ( मनामागोत्रमजरममरमभयममृतमरजोऽशब्दमविवृतमसंवृतमपूर्वमनपर ) तदश्नाति किंचन ( तदश्नोति कंचन ) तदश्नाति ( तदश्नोति ) ; ब्रह्मशंकर १।१।१२, २९, १।३।१०, १२, २।१।१४, २६, ३१, २।३।७, ३।२।११, १४, ३।३।३३, ३।४।५२, ४।१।२, ४।३।१४; भास्कर. १।१।२०, १।३।१०, २।१।२६, ३।२।११, ३।३।३३; रामानुज. १।१।१

मनन्तरमबाह्यम् । न तदश्नाति किंचन । न तदश्नाति कश्चन ॥

( १ ) तदोपद्वयमपि परिजिहीर्षन्नाह — स होवाच याज्ञवल्क्यः । एतद्वै तत्, यत्पृष्ठवत्यसि — कस्मिन्नु खल्वाकाश ओतश्च प्रोतश्चेति । किं तत् ? अक्षरम् — यन्न क्षीयते न क्षरतीति वा अक्षरम् — तदक्षरं हे गार्गि ब्राह्मणा ब्रह्मविदः अभिवदन्ति । ब्राह्मणाभिवदनकथनेन, नाहमवाच्यं वक्ष्यामि न च न प्रतिपद्येममित्येवं दोषद्वयं परिहरति । एवमपाकृते प्रश्ने, पुनर्गार्ग्याः प्रतिवचनं द्रष्टव्यम् — ब्रूहि किं तदक्षरं, यद्ब्राह्मणा अभिवदन्ति — इत्युक्त आह — अस्थूलं तत् स्थूलादन्यत् । एवं तर्ह्यणु — अनणु । अस्तु तर्हि न्दस्वं — अन्दस्वम् । एवं तर्हि दीर्घं — नापि दीर्घं अदीर्घम् । एवमेतैश्चतुर्भिः परिमाणप्रतिषेधैर्द्रव्यधर्मः प्रतिषिद्धः, न द्रव्यं तदक्षरमित्यर्थः । अस्तु तर्हि लोहितो गुणः — ततोऽप्यन्यत् अलोहितम् । आग्नेयो गुणो लोहितः । भवतु तर्ह्यपां स्नेहनं — न अस्नेहम् । अस्तु तर्हि छाया — सर्वथाऽपि अनिर्देश्यत्वात् छायाया अप्यन्यत् अच्छायम् । अस्तु तर्हि तमः — अतमः । भवतु वायुस्तर्हि — अवायुः । भवेत्तर्ह्यार्काशं — अनाकाशम् । भवतु तर्हि सङ्गात्मकं जतुवत् — असङ्गम् । रसोऽस्तु तर्हि — अरसम् । तथा गन्धोऽस्तु — अगन्धम् । अस्तु तर्हि चक्षुः — अचक्षुष्कं, न हि चक्षुरस्य करणं विद्यते, अतोऽचक्षुष्कं, ‘ पश्यत्यचक्षुः ’ इति मन्त्रवर्णात् । तथा आश्रोत्रं, ‘ स

( पृ. १९ ), १।१।२१, १।३।९, ३।३।३३; निंबार्क. ३।३।३३; मध्व. समात्र + ( मगोत्रमजरमभयममृतमरजोऽशब्दमविवृतमसंवृतमपूर्वमनपर ) टीका तु पाठमिमं नानुसरति; ब्रमध्व. १।३।१२, ३।२।१४; श्रीकंठ १।३।९, ३।२।११, २९, ३।३।३३; श्रीकर. १।१।१ ( पृ. ४, १९ ), १।३।३०, ३।३।३३; बल्लभ. १।३।१०, ३।२।११, ३।३।३३, ४।४।१६ न तदश्नाति किंचन । न तदश्नाति कश्चन ( न तदश्नोति कंचन । न तदश्नोति कश्चन ) ; विज्ञान. १।१।२ ( पृ. ४१ ), १।३।१०, १२, २।३।२१, ३।२।१३, ३६, ३।३।३३; बलदेव. १।३।१०, ३।२।२५, ३।३।३४

शृणोत्यकर्णः' इति । भवतु तर्हि वाक् — अवाक् ।  
तथा अमनः । तथा अतेजस्कं अविद्यमानं तेजः  
अस्य तत् अतेजस्कम् । न हि तेजः अग्न्यादिप्रकाश-  
वत् अस्य विद्यते । अप्राणं — आध्यात्मिको वायुः  
प्रतिषिध्यतेऽप्राणमिति । मुखं तर्हि द्वारं तत् —  
अमुखम् । अमात्रं — मीयते येन तन्मात्रं,  
अमात्रं मात्रारूपं तन्न भवति, न तेन किञ्चिन्मी-  
यते । अस्तु तर्हि च्छिद्रवत् — अनन्तरं नास्या-  
न्तरमस्ति । संभवेत्तर्हि बहिस्तस्य — अबाह्यम् ।  
अस्तु तर्हि भक्षयितुं तत् — न तदश्नाति किञ्चन ।  
भवेत् तर्हि भक्ष्यं कस्यचित् — न तदश्नाति कश्चन ।  
सर्वविशेषणरहितमित्यर्थः । एकमेवाद्वितीयं हि तत् —  
केन किं विशिष्यते ।

शंकर.

( २ ) ' अक्षरमम्बरान्तधृतेः ' तत्र संशयः  
किमक्षरशब्देन वर्ण उच्यते किंवा परमेश्वर इति । तत्रा-  
क्षरसमाम्नाय इत्यादावक्षरशब्दस्य वर्णे प्रसिद्धत्वात्प्रसि-  
द्धयतिक्रमस्य चायुक्तत्वात् ' ओंकार एवेदं सर्वम् '  
( छाउ. २।२।३ ) इत्यादौ च श्रुत्यन्तरं वर्णस्याप्युपा-  
स्यत्वेन सर्वात्मकत्वावधारणाद्वर्ण एवाक्षरशब्द इत्येवं  
प्राप्ते उच्यते — पर एवाऽऽत्माऽक्षरशब्दवाच्यः ।  
कस्मात्, ' अम्बरान्तधृतेः ' पृथिव्यादेराकाशान्तस्य  
विकारजातस्य धारणात् । तत्र हि पृथिव्यादेः समस्त-  
विकारजातस्य कालत्रयविभक्तस्याऽऽकाश एव तदोतं च  
प्रोतं चेत्याकाशे प्रतिष्ठितत्वमुक्त्वा — ' कस्मिन्नु  
खल्वाकाश ओतश्च प्रोतश्च ' इत्यनेन प्रश्नेनेदमक्षरमव-  
तारितम् । तथा चोपसंहृतम् — ' एतस्मिन्नु खल्वक्षरे  
गार्ग्याकाश ओतश्च प्रोतश्च ' इति । न चैयमम्बरान्त-  
धृतिर्ब्रह्मणोऽन्यत्र संभवति । यदपि ' ओंकार एवेदं  
सर्वम् ' इति तदपि ब्रह्मप्रतिपत्तिसाधनत्वात्स्तुत्यर्थं  
द्रष्टव्यम् । तस्मान्न क्षरत्यश्नुते चेति नित्यत्वव्यापित्वा-  
भ्यामक्षरं परमेव ब्रह्म ।

\* १।३।१०

\* निबार्क. सूत्रत्रयस्य ब्रशंकरवत् यथाश्रुतव्याख्यानम् ।  
ब्रमध्व. जीवपूर्वपक्षः, शेषं ब्रशंकरवत् सूत्रत्रयं । श्रीकठ.  
सूत्रत्रयस्य ब्रशंकरवद्व्याख्यानं, प्रथमसूत्रे जीवोऽप्यधिकः  
पूर्वपक्षे ।

' सा च प्रशमनात् ' — कार्यस्य चेत्कारणाधी-  
नत्वमम्बरान्तधृतिरभ्युपगम्यते प्रधानकारणवादिनोऽपी-  
यमुपपद्यते । कथमम्बरान्तधृतेर्ब्रह्मत्वप्रतिपत्तिः । अत  
उत्तर पठति — सा चेति । सा चाम्बरान्तधृतिः परमे-  
श्वरस्यैव कर्म । कस्मात् ? प्रशमनात् । प्रशमनं हीह  
श्रूयते — ' एतस्य वा अक्षरस्य प्रशासने ' इत्यादि ।  
प्रशासने च पारमेश्वरं कर्म नाचेतनस्य प्रशासनं भवति ।

+ १।३।११

' अन्यभावव्यावृत्तेश्च ' — अन्यभावव्यावृत्तेश्च  
कारणाद्ब्रह्मैवाक्षरशब्दवाच्यं तस्यैवाम्बरान्तधृतिः कर्म,  
नान्यस्य कस्यचित् । अन्यस्य भावोऽन्यभावस्तस्मा-  
द्व्यावृत्तिरन्यभावव्यावृत्तिरिति । एतदुक्तं भवति —  
यदन्यद्ब्रह्मणोऽक्षरशब्दवाच्यमिहाऽऽशङ्क्यते तद्भावादिव-  
मम्बरान्तविधारणमक्षरं व्यावर्तयति श्रुतिः — ' तद्वा  
एतदक्षरं गार्ग्यदृष्टं द्रष्टृश्रुतं श्रोत्रमतं मन्त्रविज्ञातं  
विज्ञातृ ' ( वृउ. ३।८।११ ) इति । तत्रादृष्टत्वादिव्यप-  
देशः प्रधानस्यापि संभवति । द्रष्टृत्वादिव्यपदेशस्तु न  
संभवत्यचेतनत्वात् । न शारीरस्याप्युपाधिमतोऽक्षर-  
शब्दवाच्यत्वम् । ' अचक्षुष्कमश्रोत्रमवागमनः ' इति  
चोपाधिमत्ताप्रतिषेधात् ।

+ १।३।१२

' विकरणत्वान्निति चेत्तदुक्तम् ' — स्यादेतद्विकरणां  
परां देवतां शास्ति शास्त्रं ' अचक्षुष्कमश्रोत्रमवागमनाः '  
इत्येवंजातीयकम् । कथं सा सर्वशक्तियुक्ताऽपि सती  
कार्याय प्रभवेत् । इति चेत् । यदत्र वक्तव्यं तत्पुरस्ता-  
देवोक्तम् । श्रुत्यवगाह्यमेवेदमतिगम्भीरं ब्रह्म न तर्काव-  
गाह्यम् । प्रतिपिद्धसर्वविशेषस्यापि ब्रह्मणः सर्वशक्ति-  
योगः संभवतीत्येतदप्यविद्याकल्पितरूपभेदोपन्यासेनोक्त-  
मेव ।

२।३।१३

' अक्षरधियां त्ववरोधः सामान्यतद्भावाभ्यामौपसदव-  
त्तदुक्तम् ' — वाजसनेयके श्रूयते ' एतद्वै तदक्षरं गार्गि  
ब्राह्मणा अभिवदन्यस्थूलमनण्वह्रस्वमदीर्घमलोहितमस्ने-  
हम् ' इत्यादि । तथाऽऽथर्वणे श्रूयते ' अथ परा यया  
तदक्षरमधिगम्यते यत्तदद्रेश्यमग्राह्यमगोत्रमवर्णम् '  
( मुउ. १।१।६ ) इत्यादि । तथैवान्यत्रापि विशेषनि-  
राकरणद्वारेणाक्षरं परं ब्रह्म श्राव्यते । तत्र च कचित्

+ भास्कर. विज्ञान. ब्रशंकरवद्भावाः ।

केचिदतिरिक्ता विशेषाः प्रतिषिध्यन्ते । तासां विशेषप्रतिषेधबुद्धीनां किं सर्वासां सर्वत्र प्राप्तिरुक्त व्यवस्थेति संशये श्रुतिविभागाद्यवस्थाप्राप्तावुच्यते । अक्षरविषयास्तु विशेषप्रतिषेधबुद्धयः सर्वाः सर्वत्रावरोद्धव्याः सामान्यतद्भावाभ्याम् । समानो हि सर्वत्र विशेषनिराकरणरूपो ब्रह्मप्रतिपादनप्रकारः । तदेव च सर्वत्र प्रतिपाद्यं ब्रह्माभिन्नं प्रत्यभिज्ञायते ।

औपसदवदिति निदर्शनम् । यथा जामदग्न्येऽहीने पुरोडाशिनीषूपसस्तु चोदितसु पुरोडाशप्रदानमन्त्राणां 'अग्नेर्वैहोत्रं वेरध्वरम्' इत्येवमादीनामुद्रातृवेदोत्पन्नानामप्यध्वर्युभिरभिसम्बन्धो भवति । अध्वर्युकर्तृकत्वात्पुरोडाशप्रदानस्य प्रधानतन्त्रत्वाच्चाङ्गानाम् एवमिहाप्यक्षरतन्त्रत्वात्तद्विशेषणानां यत्र क्वचिदप्युत्पन्नानामक्षरेण सर्वत्राभिसम्बन्ध इत्यर्थः । तदुक्तं प्रथमे काण्डे—'गुणमुख्यव्यतिक्रमे तदर्थत्वान्मुख्येन वेदसंयोगः' ( जै. सू. ३।३।८ ) इत्यत्र । \* ब्रशंकर. ३।३।३३

( ३ ) केचिदक्षरशब्दस्य वर्णे प्रसिद्धत्वादक्षरमोङ्कार इति पूर्वपक्षयन्ति, यैयाकरणदर्शनं च स्फोटः शब्द इत्यवतार्य गकारादयो वर्णा एव शब्दा इति स्थापयन्ति । तदेतदधिकरणेनासम्बद्धम् । अलोहितमस्नेहमच्छायमित्येवमादिप्रतिषेधानुपपत्तेः । प्रधानस्य तु युज्यते विकारधर्माणां कारणप्रसक्तेः । ‡ १।३।१०

प्रशासनमाज्ञापयितृत्वं चेतनधर्मः ।

‡ १।३।११

'अन्यभावव्यावृत्तेश्च' — यद्यपि प्रशासनं प्रधानेऽपि कथञ्चित् प्रकल्प्यते तथापि ह्यत्र तस्य ग्रहणं नास्ति कथमन्यस्य भावस्य प्रधानस्य व्यावृत्तिश्रुतेः ।

‡ भास्कर. १।३।१२

( ४ ) हे गार्गी तदेतत्सर्वासूपनिषत्सु प्रसिद्धम् । अश्नुत इति वा न क्षरतीति वाऽक्षरं ब्रह्म ब्राह्मणा ब्रह्मविदोऽभिवन्दन्ति । अत्र ब्राह्मणाभिवदनकथनेन नाहं किञ्चिद्विप्रतिपन्नं वक्ष्यामीति हृदयम् । अमात्रं मात्रा इन्द्रियाणि । यद्वा मात्रा परिच्छेदस्तद्रहितमि-

\* भास्कर. रामानुज. निर्वाक. श्रीकण्ठ. ब्रशंकरवत् सूत्रार्थः । श्रीकरस्य विकल्पेन अन्यतमोऽर्थः ब्रशंकरवत् ।

‡ विज्ञान. भास्करवत् ।

उ. का. १४६

त्यर्थः । अनन्तरमत्राह्यम् । स्वाव्याप्तदेशशून्यमित्यर्थः । रंग.

( ५ ) 'अक्षरमम्बरान्तधृतेः' — अक्षरं परं ब्रह्म । कुतः । अम्बरान्तधृतेः । अम्बरस्याकाशस्यान्तः पारभूतमव्याकृतमम्बरान्तः । तस्य धृतेः । तदाघाततयाऽस्याक्षरस्योपदेशादिति यावत् । १।३।१९

'सा च प्रशासनात्'—सा चाम्बरान्तधृतिरस्याक्षरस्य प्रशासनादेव भवतीत्युपदिश्यते । प्रशासनं प्रकृष्टं शासनम् । न चेदृशं स्वशासनाधीनसर्ववस्तुविधरणं बद्धमुक्तो भयावस्थस्यापि प्रत्यगात्मनः संभवति । अतः पुरुषोत्तम एव प्रशासित्रक्षरम् । \* १।३।१०

'अन्यभावव्यावृत्तेश्च'—अत्र द्रष्टृत्वश्रोतृत्वाद्युपदेशादस्याक्षरस्याचेतनभूतप्रधानभावो व्यावर्त्यते । सर्वैरदृष्टस्यैव सतः सर्वस्य द्रष्टृत्वाद्युपदेशाच्च प्रत्यगात्मभावो व्यावर्त्यते । अत इयमन्यभावव्यावृत्तिरस्याक्षरस्य परमपुरुषतां द्रढयति ।

एव वाऽन्यभावव्यावृत्तिः । अन्यस्य सद्भावव्यावृत्तिरन्यभावव्यावृत्तिः । यथैतदक्षरमन्यैरदृष्टं सदन्येषां द्रष्टृ च सत्स्वव्यतिरिक्तस्य समस्तस्याधारभूतमेवमन्येनादृष्टमेतस्य द्रष्टृ च सदेतस्याधारभूतमन्यन्नास्तीति वदन् 'नान्यदतोऽस्ति द्रष्टृ' ( बृउ. ३।८।११ ) इत्यादिवाक्यशेषोऽन्यस्य सद्भावं व्यावर्त्यन्नस्याक्षरस्य प्रधानभावं प्रत्यगात्मभावं च प्रतिषेधति ।

किञ्च 'एतस्य वा अक्षरस्य प्रशासने गार्गी ददतो मनुष्याः प्रशंसन्ति यजमानं देवा दर्वी पितरोऽन्वायत्ताः' ( बृउ. ३।८।९ ) इति श्रौतं स्मार्तं च यागदानहोमादिकं सर्वं कर्म यस्याज्ञया प्रवर्तते तदक्षरं परब्रह्मपूतः पुरुषोत्तम एवेति विज्ञायते । अपि च 'यो वा एतदक्षरं' ( बृउ. ३।८।१० ) इति । यदज्ञानात्सारप्रातिर्यञ्जानाचामृतत्वप्राप्तिस्तदक्षरं परं ब्रह्मैवेति सिद्धम् । रामानुज. १।३।११

( ६ ) 'प्रसिद्धस्थूलसूक्ष्मादिवैलक्षण्याजानार्दनः । अस्थूलदिरिति प्रोक्तो नैव स्थौल्याद्यभावतः । अनावृते-स्तमो नास्य स्वातन्त्र्याच्चाद्यते क्वचित् ॥ '

मध्व.

\* वल्लभ. रामानुजवद्भावः ।

( ७ ) ' अक्षरमम्बरान्तधृतेः ' — तत्र संशयः । किमक्षरशब्देन पदार्थान्तरं, ब्रह्म वेति । कयाचिदुपपत्त्या स्मरणकालभूतसूक्ष्मप्रकृतिजीवविशेषाणामन्यतरपरिग्रह इति वक्तव्यमुपासनार्थम् । अत्र हि प्रापञ्चिकसर्वधर्मराहित्यं ब्रह्मधर्मत्वं च प्रतीयते । तदुपासनार्थत्वं उपपद्यते । ब्रह्मत्वपरिग्रहे तु वैयर्थ्यमेव । उपदेष्टृत्वाभावात् । तस्मादक्षरमन्यदेव ब्रह्मधर्मत्वेनोपास्यमित्येवं प्राप्ते उच्यते — अक्षरं परमात्मैव । कुतः । अम्बरान्तधृतेः । श्रुतिं व्याख्याय सिद्धं हेतुमाह । अत्रैक एव प्रश्न उत्तरं चैकम् । आकाशस्यावान्तरत्वमेव । तेनाम्बरान्तानां पृथिव्यादीनां विधारकः परमात्मैव ।

१।३।१०

' अन्यभावव्यावृत्तेश्च ' — ननूक्तमुपासनापरं भविष्यतीति । तत्राह — अन्यभावव्यावृत्तेः । अन्यस्य भावोऽन्यभावः । अब्रह्मधर्म इति यावत् । तस्यात्र व्यावृत्तेः । अब्रह्मत्वे हि ब्रह्मत्वेनोपासना भवति कार्यकारणभावभेदेन । न ह्यत्र तादृशो धर्मोऽस्ति । चकारात्, ' यो वा एतदक्षरमविदित्वा गार्गि ' इत्यादिना शुद्धब्रह्मप्रतिपादनमेव, नोपासनाप्रतिपादनमिति । तस्मादक्षरं ब्रह्मैवेति सिद्धम् ।

१।३।१२

' अक्षरधियां त्ववरोधः सामान्यतस्तद्भावाभावाभ्यामौपसदवत्तदुक्तम् ' — ' ब्रह्मविदामिति परम् ' इति श्रुतावक्षरब्रह्मविदोऽक्षरात् परस्य प्राप्तिरुच्यते । ' अक्षरादपि चोत्तमः ' इति भगवद्वाक्याच्चाक्षरातीतः पुरुषोत्तमः । ' भक्त्या मामभिजानाति ' इति वाक्ये मामिति पदात् पुरुषोत्तमविषयकं ज्ञानमुच्यते, न त्वक्षरविषयकम् । किञ्च, ब्रह्मभूतस्य भक्तिलाभोक्तेस्तस्य चानन्दोशाविर्भावात्मकत्वात्तस्य चाविद्यानाशजन्यत्वात्तस्य चाक्षरज्ञानजन्यत्वात् पूर्वकक्षाविश्रान्तमेवाक्षरज्ञानम् । एवं सत्यक्षरविषयिणीनां धियां श्रुतौ मुक्तिसाधनेषु योऽवरोधः प्रवेशनं गणनेति यावत्, स सामान्यतद्भावाभ्यां हेतुभ्यां पुरुषोत्तमसंबन्धिसंबन्धे मुक्तिरिति सामान्यम् । मर्यादामार्गेऽङ्गीकृतानां ' ब्रह्मभूतः प्रसन्नात्मा न शोचति न काङ्क्षति । समः सर्वेषु भूतेषु मद्भक्तिं लभते पराम् ॥ ' ( भ. गी. १८।१४ ) इति वाक्यात् ब्रह्मभावान्तरमेव भगवद्भावसंभवात्तेन पुरु-

षोत्तमे प्रवेशात्तत्र परम्परोपयोगो ब्रह्मभावस्येत्युभाभ्यां हेतुभ्यां तथेत्यर्थः । वस्तुतस्तु पुरुषोत्तमप्राप्तिरेव मुक्तिरिति भावः ।

बल्लभ. ३।३।३३

( ८ ) अत्रातम इत्यादिना प्रधानादिभ्यो जडेभ्यः कारणकार्यरूपेभ्योऽक्षरस्य व्यावृत्तिः श्रूयते, अनशनेन जीवव्यावृत्तिरिति । न चेश्वरोऽप्यत्तीत्युक्तं तत्कथं ' न तदश्राति किञ्चन ' इत्युपपद्यतामिति चेत् न, ' न लिप्यते लोकदुःखेन बाह्यः ' इति श्रुत्यन्तरैकवाक्यतया जीवतुल्यस्य अभिमानगर्भमुख्यभोगस्यैवात्रापि प्रतिषेध्यत्वादिति । नन्विदं व्यावृत्तिर्जोवेऽपि विवेकत उपपद्यत इति । मैवं, विविक्तात्मन्येव भोगात्, अचक्षुष्कत्वादीनां जीवेऽसंभवाच्च, अत्र हि बहुव्रीहिसमासेन चक्षुरादिमनोन्तःकरणशून्यत्वमेवावगम्यते न तु तद्भिन्नत्वं, असङ्गशब्दसाहचर्यात् कप्रत्ययवैयर्थ्याच्च, तच्च करणशून्यत्वं विविक्तजीवानामपि नास्ति ।

१।३।१२

' अक्षरधियां त्ववरोधः सामान्यतद्भावाभ्यामौपसदवत्तदुक्तम् ' — अक्षरं कूटनित्यस्थं निर्गुणं चिन्मात्रं ब्रह्म ' एतद्वै तदक्षरं गार्गि ब्राह्मणा अभिवदन्त्यस्थूलमनण्वन्ह्रस्वम् ' इति । ' अथ परा यथा तदक्षरमधिगम्यते यत्तदद्रेश्यम् ' ( मुउ. १।५,६ ) इति च श्रुतेः । ' अक्षरं परमं ब्रह्म ' इत्यादि स्मृतेश्च । प्रधाने च परिणामिनित्ये धर्मरूपेण क्षयिण्यक्षरशब्दस्यापेक्षिकत्वात् तस्याक्षरस्य धीः ' नेति नेति ' इति ' अस्थूलमनणु ' इत्यादितत्त्वज्ञानरूपा, तद्वतां पुंसां फलमवरोधः स्वज्ञानमहमर्थतत्त्वज्ञानमिति यावत् । कुतः । पुनर्ब्रह्मस्वरूपावधारणेनाहंपदार्थतत्त्वज्ञानं स्यात्, तत्राह — सामान्यतद्भावाभ्यामिति । आत्मानौ हि व्यावहारिकपारमार्थिकभेदेन जीवेश्वरौ भवतस्तत्र व्यावहारिकात्मावरोधो ब्रह्मसमानत्वात्पारमार्थिकात्मतत्त्वावरोधकस्तु तदभावात् । पारमार्थिकात्मनोऽक्षरस्वरूपत्वादित्यर्थः । तदेतदात्मद्वयतत्त्वज्ञानं जीवस्य साक्षान्मोक्षहेतुस्तदस्थविविक्तब्रह्मज्ञानस्य दृष्टं फलमुक्तम् । अदृष्टं तु प्रतिबन्धनिवृत्तिरूपं पश्चाद्वक्ष्यति । सामान्यतद्भावयोर्दृष्टान्तमाह — औपसदवदिति । उपसत् परिषत् महाराजामात्यवर्गस्य, यथा महाराजेन सह सामान्यं तत्त्वं वेधा-

दिक् महाराजात्मत्वं च करचरणादिवत्तत्करणत्वात् तथै-  
वेत्यर्थः । ननु जीवानां ब्रह्मसाम्यतदात्मकत्वयोः किं  
प्रमाणं तत्राह -- तदुक्तमिति । उदाहरिष्यमाणश्रुति-  
भिरित्यर्थः । अवरोध इति पाठे तु अक्षरधियां सामा-  
न्यतद्भावाभ्यां फलाभ्यामवरोधः संबन्ध इत्यर्थः ।  
सामान्यतद्भावाभ्यां च तयोर्ज्ञानमुपलक्ष्यत इति शेषं  
समानम् । कुत्रोक्तं तदाह सूत्राभ्याम् ।

विज्ञान. ३।३।३३

एतस्य वा अक्षरस्य प्रशासने गार्गि सूर्याचन्द्र-  
मसौ विधृतौ तिष्ठतः । एतस्य वा अक्षरस्य प्रशा-  
सने गार्गि द्यावापृथिव्यौ विधृते तिष्ठतः । एतस्य  
वा अक्षरस्य प्रशासने गार्गि निमेषा मुहूर्ता अहो-  
रात्राण्यर्धमासा मासा ऋतवः संवत्सरा इति  
विधृतास्तिष्ठन्ति । एतस्य वा अक्षरस्य प्रशासने  
गार्गि प्राच्योऽन्या नद्यः स्यन्दन्ते श्वेतभ्यः पर्वते-  
भ्यः प्रतीच्योऽन्या यां यां च दिशमनु । एतस्य  
वा अक्षरस्य प्रशासने गार्गि ददतो मनुष्याः  
प्रशंसन्ति यजमानं देवा दर्वी पितरोऽन्वा-  
यन्ताः ॥

( १ ) अनेकविशेषणप्रतिषेधप्रयासात् अस्तित्वं  
तावदक्षरस्योपगमितं श्रुत्या । तथापि लोकबुद्धि-  
मपेक्ष्य आशङ्क्यते यतः, अतोऽस्तित्वाय अनुमानं

( १ ) बृउ. ३।८।९; शब्रा. १।४।६।८।९ सूर्याचन्द्रमसौ  
विधृतौ ( द्यावापृथिवी विधृते ) द्यावापृथिव्यौ विधृते  
( सूर्याचन्द्रमसौ विधृतौ ) ( निमेषा मुहूर्ताः० ) ( इति० )  
दिशमनु ( दिशम् ) ददतो ( ददतं ) दर्वी ( दर्व्यं ) ;  
ब्रशंकर. १।३।११, २।१।३०, २।२।३, ३।४।८; भास्कर.  
१।३।११, १६, २।२।३ ; रंग. विधृते ( विधृतां ) प्राच्यो-  
ऽन्या ( प्राच्यो ) ; रामानुज. १।३।१०, ११, १५, ४०,  
१।४।२३, २।४।१३, ३।३।३३, ३।४।८, ४।४।२०; निबार्क.  
१।३।११ एतस्य वा अक्ष ( एतस्यैवाक्ष ) , १।३।१६  
एतस्य वा अक्ष ( एतस्य वाऽक्ष ) ; ब्रमध्व. १।३।११, १६,  
२।२।३ स्यन्दन्ते + ( याक्ष ) ; श्रीकंठ. १।३।१० एतस्य  
वा अक्ष ( तस्यैवाक्ष ) ; श्रीकर. १।३।११, १६, २।४।१२,  
३।३।३३, ३।४।८, ४।४।१० ; वल्लभ. १।३।११, ४।४।१६  
द्यावापृथिव्यौ ( द्यावापृथिवी ) ; विज्ञान. १।३।११, १६,  
३।२।१३, ३।३।३९; ऋगुदेव. १।३।११.

प्रमाणमुपन्यस्यति -- एतस्य वा अक्षरस्य । यदेतद-  
धिगतमक्षरं सर्वान्तरं साक्षादपरोक्षाद्ब्रह्म, य आत्मा  
अशनायादिधर्मातीतः, एतस्य वा अक्षरस्य प्रशासने  
-- यथा राज्ञः प्रशासने राज्यमस्फुटितं नियतं  
वर्तते, एवमेतस्याक्षरस्य प्रशासने--हे गार्गि सूर्याचन्द्र-  
मसौ, सूर्यश्च चन्द्रमाश्च सूर्याचन्द्रमसौ अहोरात्रयो-  
र्लोकप्रदीपौ, तादर्थ्येन प्रशासित्रा ताभ्यां निर्वर्त्यमानलोक-  
प्रयोजनविज्ञानवता निर्मितौ विधृतौ च, स्थाताम् --  
साधारणसर्वप्राणिप्रकाशोपकारकत्वात् लौकिकप्रदीपवत् ।  
तस्मादस्ति तत्, येन विधृतौ ईश्वरौ स्वतन्त्रौ सन्तौ  
निर्मितौ तिष्ठतः नियतदेशकालनिमित्तोदयास्तमयवृद्धि-  
क्षयाभ्यां वर्तते । तदस्ति एवमेतयोः प्रशासितृ अक्षरं,  
प्रदीपकवृत्तिविधारयितृवत् । एतस्य वा अक्षरस्य प्रशा-  
सने गार्गि द्यावापृथिव्यौ -- द्यौश्च पृथिवी च सावयव-  
त्वात् स्फुटनस्वभावे अपि सत्यौ गुरुत्वात्पतनस्वभावे  
संयुक्तत्वाद्वियोगस्वभावे चेतनावदभिमानिदेवताधिष्ठित-  
त्वात्स्वतन्त्रे अपि -- एतस्याक्षरस्य प्रशासने वर्तते  
विधृते तिष्ठतः । एतद्धि अक्षरं सर्वव्यवस्थासेतुः सर्व-  
मर्यादाविधरणम् । अतो नास्याक्षरस्य प्रशासनं द्यावा-  
पृथिव्यावतिक्रामतः । तस्मात् सिद्धमस्यास्तित्वमक्षरस्य ।  
अव्यभिचारि हि तल्लिङ्गं, यत् द्यावापृथिव्यौ नियते  
वर्तते । चेतनावन्तं प्रशासितारमसंसारिणमन्तरेण  
नैतद्युक्तं, ' येन द्यौरुद्रा पृथिवी च दृढा ' इति मन्त्र-  
वर्णात् । एतस्य वा अक्षरस्य प्रशासने गार्गि, निमेषाः  
मुहूर्ताः इत्येते कालावयवाः सर्वस्यातीतानागतवर्तमानस्य  
जनिमतः कलयितारः-- यथा लोके प्रभुणा नियतो  
गणकः सर्वे आर्यं व्ययं च अप्रमत्तो गणयति, तथा  
प्रभुस्थानीय एषां कालावयवानां नियन्ता । तथा प्राच्यः  
प्रागञ्जनाः पूर्वदिग्गमनाः नद्यः स्यन्दन्ते स्रवन्ति,  
श्वेतभ्यः हिमवदादिभ्यः पर्वतभ्यः गिरिभ्यः, गङ्गाद्या  
नद्यः-- ताश्च यथा प्रवर्तिता एव नियताः प्रवर्तन्ते,  
अन्यथाऽपि प्रवर्तितुमुत्सहन्त्यः । तदेतल्लिङ्गं प्रशास्तुः ।  
प्रतीच्योऽन्याः प्रतीचीं दिशमञ्जन्ति सिन्धवाद्या  
नद्यः । अन्याश्च यां यां दिशमनुप्रवृत्ताः, तां तां  
न व्यभिचरन्ति । तच्च लिङ्गम् । किंच ददतः हिर-  
ण्यादीन्प्रयच्छतः आत्मपीडां कुर्वतोऽपि प्रमाणज्ञा अपि

मनुष्याः प्रशंसन्ति । तत्र यच्च दीयते, ये च ददति, ये च प्रतिगृह्णन्ति, तेषामिदं समागमो विलयश्च अन्वक्षो दृश्यते । अदृष्टस्तु परः समागमः । तथापि मनुष्या ददतां दानफलेन संयोगं पश्यन्तः प्रमाणशतया प्रशंसन्ति । तच्च, कर्मफलेन संयोजयितरि कर्तुः — कर्मफलविभागज्ञे प्रशान्तरि असति, न स्यात्, दानक्रियायाः प्रत्यक्षविनाशित्वात् । तस्मादस्ति दानकर्तृणां फलेन संयोजयिता । अपूर्वमिति चेत्, न, तत्सद्भावे प्रमाणानुपपत्तेः । प्रशान्तरपीति चेत्, न, आगमतात्पर्यस्य सिद्धत्वात् । अवोचाम ऽऽगमस्य वस्तुपरत्वम् । किंचान्यत् — अपूर्वकल्पनायां च अर्थापत्तेः क्षयः, अन्यैवोपपत्तेः, सेवाफलस्य सेव्यात्प्राप्तिदर्शनात् । सेवायाश्च क्रियात्वात् तत्सामान्याच्च यागदानहोमादीनां सेव्यात् ईश्वरादेः फलप्राप्तिरुपपद्यते । दृष्टक्रियाधर्मसामर्थ्यमपत्त्यजैव फलप्राप्तिकल्पनोपपत्तौ दृष्टक्रियाधर्मसामर्थ्यपरित्यागो न न्याय्यः । कल्पनाधिक्याच्च — ईश्वरः कल्प्यः, अपूर्व वा । तत्र क्रियायाश्च स्वभावः सेव्यात्फलप्राप्तिः दृष्टा, न त्वपूर्वात् । न च अपूर्वं दृष्टं, तत्र अपूर्वमदृष्टं कल्पयितव्यं, तस्य च फलदातृत्वे सामर्थ्यं, सामर्थ्यं च सति दानं चाभ्यधिकमिति । इह तु ईश्वरस्य सेव्यस्य सद्भावमात्रं कल्प्यं, न तु फलदानसामर्थ्यं दातृत्वं च, सेव्यात्फलप्राप्तिदर्शनात् । अनुमानं च दर्शितम् — ‘यावापृथिव्यौ विधृते तिष्ठतः’ इत्यादि । तथा च यजमानं देवाः ईश्वराः सन्तो जीवनाथेऽनुगताः चरुपुरोडाशाद्युपजीवनप्रयोजनेन, अन्यथापि जीवितुमुत्सहन्तः कृपणां दीनां वृत्तिमाश्रित्य स्थिताः — तच्च प्रशान्तुः प्रशासनात्स्यात् । तथा पितरोऽपि तदर्थं, दर्वीं दर्वीहोमं अन्वायत्ता अनुगता इत्यर्थः, समानं सर्वमन्यत् । शंकर.

( २ ) तदेतदव्यक्तं क्वचिदाकाशशब्दनिर्दिष्टम् ‘एतस्मिन्नु खल्वक्षरं गार्ग्याकाश ओतश्च प्रोतश्च’ ( बृउ. ३।८।११ ) इति श्रुतेः ।

\* ब्रशंकर. १।४।३

\* बृउ. ३।८।८ ( पृ. ११६०-६१ ) इत्यत्रापि ब्रशंकर. रामानुज. च द्रष्टव्यम् ।

‘एतस्य वा अक्षरस्य प्रशासने गार्गि प्राच्योऽन्या नद्यः स्यन्दन्ते’ इत्येवंजातीयकं समस्तस्य लोकपरिस्पन्दितस्येश्वराधिष्ठिततां श्रावयति ।

ब्रशंकर. २।२।३

( ३ ) प्रकृष्टं शासनं क्वचिदप्यप्रतिहतत्वमेव शासनस्य प्रकर्षः । ततश्च सर्वविषयकं शासनमिति फलति । एतस्येति । एतस्य वा अक्षरस्य प्रशासने निमित्ते ददतस्तदाज्ञया दानं कुर्वत आज्ञाकैर्कर्यबुद्ध्या दानं कुर्वतो जनानन्वायत्ता अनुवशाः सन्तो मनुष्याः प्रशंसन्ति । प्रशासन इत्येतद्यजमानं देवा दर्वीं पितर इत्यापि संबध्यते । अन्वायत्ता इति पदं देवमनुष्यपितृसाधारणम् । द्वितीयान्तपदानां प्रशंसन्तीत्यनेनान्वयः । परमात्माज्ञया यागं कुर्वाणमन्वायत्ताः सन्तो देवाः प्रशंसन्ति । परमात्माज्ञया प्रवृत्तं दर्वीं होममन्वायत्ताः सन्तः पितरः प्रशंसन्ति । एवमेव व्याख्यातं व्यासार्थैः ।

‡ रंग.

\* यो वा एतदक्षरं गार्ग्यविदित्वाऽस्मिन्लोके जुहोति यजते तपस्तप्यते बहूनि वर्षसहस्राण्यन्तवदेवास्य तद्भवति । यो वा एतदक्षरं गार्ग्यविदित्वाऽस्मालोकात्प्रैति स कृपणः । अथ य एतदक्षरं गार्गि विदित्वाऽस्मालोकात्प्रैति स ब्राह्मणः ॥

( १ ) इतश्चास्ति तदक्षरं, यस्मात् तदज्ञाने नियता संसारोपपत्तिः । भवितव्यं तु तेन, यद्विज्ञानात् तद्विच्छेदः, न्यायोपपत्तेः । ननु क्रियात एव तद्विच्छिन्तिः स्यादिति चेत्, न — यो वा एतदक्षरं हे गार्गि अविदित्वा अविज्ञाय अस्मिन् लोके जुहोति यजते तपस्तप्यते

‡ शेषं शंकरवत् ।

\* रामानुज. बृउ. ३।८।८ ( पृ. ११६१ ) इत्यत्र द्रष्टव्यम् ।

( १ ) बृउ. ३।८।१० ; शब्रा. १।४।६।८।१० यो वा ..... कृपणः ( यो वा एतदक्षरमविदित्वा गार्ग्यस्मिन्लोके जुहोति ददाति तपस्यत्यपि बहूनि वर्षसहस्राण्यन्तवानेवास्य स लोको भवति । यो वा एतदक्षरमविदित्वा गार्ग्यस्मालोकात्प्रैति स कृपणः ) ; रंग. तद्भवति ( तद्भवतीति ) अथ य ( अथ यो वा ) ; रामानुज. १।१।१ ( पृ. ४ ), १।३।११ ; बल्लभ. १।३।१२ दक्षरं गार्ग्यविदित्वा ( दक्षरमविदित्वा गार्ग्य ) .



यद्यपि बहूनि वर्षसहस्राणि, अन्तवदेवास्य तत्फलं भवति, तत्फलोपभोगान्ते क्षीयन्त एवास्य कर्माणि । अपि च यद्विज्ञानात्कार्पण्यात्ययः संसारविच्छेदः, यद्विज्ञानाभावाच्च कर्मकृत् कृपणः कृतफलस्यैवोपभोक्ता जननमरणप्रबन्धारूढः संसरति — तदस्ति अक्षरं प्रशासितृ । तदेतदुच्यते — यो वा एतदक्षरं गार्ग्यविदित्वाऽस्माल्लोकात्प्रैति स कृपणः, पणक्रीत इव दासादिः । अथ य एतदक्षरं गार्ग्यं विदित्वा अस्माल्लोकात्प्रैति स ब्राह्मणः ।

शंकर.

( २ ) ब्रह्मज्ञानमन्त्रेण क्रियमाणं होमयज्ञचक्रकाल-तपआदिकं सर्वं नश्वरफलसाधनं भवति तज्ज्ञानमन्तरेण लोकान्तरगतस्यापि शोच्यता भवति । तदज्ञानात्संसारो भवतीति यावत् । ब्राह्मणः ब्रह्मविद्ब्रह्मानुभविता उक्त इति यावत् ।

रंग.

\* तद्वा एतदक्षरं गार्ग्यदृष्टं द्रष्टृश्रुतं श्रोत्रमतं मन्त्रविज्ञातं विज्ञातृ । नान्यदतोऽस्ति द्रष्टृ । नान्यदतोऽस्ति श्रोतृ । नान्यदतोऽस्ति मन्त्र । नान्यदतोऽस्ति विज्ञातृ । एतस्मिन्नु खल्वक्षरे गार्ग्याकाश ओतश्च प्रोतश्चेति ॥

( १ ) अग्नेर्दहनप्रकाशकत्ववत् स्वाभाविकमस्य प्रशास्तृत्वं अचेतनस्यैवेत्यत आह — तद्वा एतदक्षरं गार्ग्यं अदृष्टं, न केनचिद्दृष्टं, अविषयत्वात् स्वयं तु द्रष्टृ दृष्टिस्वरूपत्वात् । तथा अश्रुतं श्रोत्राविषयत्वात्, स्वयं श्रोतृ श्रुतिस्वरूपत्वात् । तथा अमतं मनसोऽविषयत्वात्, स्वयं मन्त्र मतिस्वरूपत्वात् । तथा अविज्ञातं

\* ब्रशंकर. रामानुज. बल्लभ. विज्ञान. बृउ. ३।७।२३ ( पृ. ११५४-५६ ), बृउ. ३।८।८ इत्यत्र द्रष्टव्यम् ।

( १ ) बृउ. ३।८।११; शम्बा. १।४।६।८।११ दतोऽस्ति ( दस्ति ) एतस्मिन्नु खल्वक्षरे गार्ग्याकाश ( एतद्वै तदक्षरं गार्ग्यं यस्मिन्नाकाश ) ; ब्रशंकर. १।३।१०, १२, १।४।३, २२, २।३।३०, ३।४।८, ४।१।२; भास्कर. १।३।१२; रामानुज. १।३।११; निर्वाक. १।३।१२; ब्रमध्व. १।३।१०, १३, १६, २।४।११ एतस्मिन्नु ख ( एतस्मिन्ख ) ; श्रीकंठ. १।३।१, ११ ब्रमध्ववत् ; श्रीकर. १।३।१०, १२, १।४।३; विज्ञान. १।३।१२, २।१।१४, ३।३।३९; बलदेव. १।३।१२.

बुद्धेरविषयत्वात्, स्वयं विज्ञातृ विज्ञानस्वरूपत्वात् । किंच नान्यत् अतः अस्मादक्षरात् अस्ति — नास्ति किंचिद्द्रष्टृ दर्शनक्रियाकर्तृ । एतदेवाक्षरं दर्शनक्रियाकर्तृ सर्वत्र । तथा नान्यदतोऽस्ति श्रोतृ । तदेवाक्षरं श्रोतृ सर्वत्र । नान्यदतोऽस्ति मन्त्र । तदेवाक्षरं मन्त्र सर्वत्र सर्वमनोद्वारेण । नान्यदतोऽस्ति विज्ञातृ विज्ञानक्रियाकर्तृ, तदेवाक्षरं सर्वबुद्धिद्वारेण विज्ञानक्रियाकर्तृ, नाचेतनं प्रधानं अन्यद्वा । एतस्मिन्नु खल्वक्षरे गार्ग्याकाश ओतश्च प्रोतश्चेति । यदेव साक्षादपरोक्षाद्ब्रह्म, य आत्मा सर्वान्तरः अशनायादिसंसारधर्मातीतः, यस्मिन्नाकाश ओतश्च प्रोतश्च — एषा परा काष्ठा, एषा परा गतिः, एतत्परं ब्रह्म, एतत्पृथिव्यादेराकाशान्तस्य सत्यस्य सत्यम् ।

शंकर.

( २ ) अयोगिमिगृह्यं द्रष्टृ रूपादिसाक्षात्कर्तृ श्रोतृ शब्दसाक्षात्कर्तृ मन्त्र मन्त्रव्यसाक्षात्कर्तृ विज्ञातृ अध्यवसेयसाक्षात्कर्तृ । नान्यदिति । अन्तर्यामिब्राह्मण-व्याख्यागोक्तरीत्याऽत्रापि अन्यशब्दस्य तत्सदृशपरत्वमेव । यथा चोल एव भूपतिर्नान्य इत्युक्तेस्तत्सदृश-भूपतिनिषेधपरत्वमेवमिहाप्यदृष्टत्वादिविशेषितनिरुपाधिकद्रष्टृत्वाश्रयस्य परमात्मनः सदृशं किमपि नास्तीत्यर्थः । यद्वा यथैतदक्षरमन्यैरदृष्टं सत्स्वव्यतिरिक्तसमस्ताधारभूतमेवमनेनाक्षरेणादृष्टमेतस्याक्षरस्याऽऽधारभूतमेतस्य द्रष्टृ नास्तीत्यर्थः । पूर्वव्याख्यायां समनिषेधोऽस्यां व्याख्यायामधिकनिषेधः फलति ।

रंग.

( ३ ) ' द्यावापृथिव्यौ श्रीभूमी केशौ सूर्यविधू मतौ । दीप्तेः पृथुत्वाज्ज्ञानाच्च तथाल्हादविधेरपि । तदाधारो हरिर्नित्यं स्वातन्त्र्येण प्रशासकः । आधारत्वं श्रियो यच्च तच्च विष्णोः प्रशासनात् । तद्वशान्न स्वतन्त्रत्वं स स्वतन्त्रो हरिः सदा ॥ ' इति महामीमांसायाम् ।

मध्व.

( ४ ) ' ईक्षतिकर्मव्यपदेशात्सः ' — तदैक्षते-तीक्षतिकर्मव्यपदेशात्स एव विष्णुरन्त्रोच्यते । ' नान्योऽतोऽस्ति द्रष्टा नान्यदतोऽस्ति द्रष्टृ ' इत्यादिना तस्यैव हि तल्लक्षणम् ।

ब्रमध्व. १।३।१३

सा होवाच । ब्राह्मणा भगवन्तस्तदेव बहु मन्येध्वं यदस्मान्नमस्कारेण मुच्येध्वम् । न वै जातु युष्माकमिमं कश्चिद्ब्रह्मोद्यं जेतेति । ततो ह वाचक्रव्युपरराम ॥

( १ ) सा होवाच — हे ब्राह्मणा भगवन्तः शृणुत मदीयं वचः । तदेव बहु मन्येध्वम् । किं तत् ? यदस्मात् याज्ञवल्क्यात् नमस्कारेण मुच्येध्वम् — अस्मै नमस्कारं कृत्वा, तदेव बहु मन्येध्वमित्यर्थः । जयस्त्वस्य मनसापि नाशंसनीयः, किमुत कार्यतः । कस्मात् ? न वै युष्माकं मध्ये जातु कदाचिदपि इमं याज्ञवल्क्यं ब्रह्मोद्यं प्रति जेता । प्रश्नौ चेन्मह्यं वक्ष्यति, न वै जेता भविता — इति पूर्वमेव मया प्रतिज्ञातम् । अद्यापि ममायमेव निश्चयः— ब्रह्मोद्यं प्रति एतत्तुल्यो न कश्चिद्विद्यत इति । ततो ह वाचक्रव्युपरराम ।

अत्र अन्तर्यामिब्राह्मणे एतदुक्तम् — यं पृथिवी न वेद, यं सर्वाणि भूतानि न विदुरिति च, यमन्तर्यामिणं न विदुः, ये च न विदुः, यच्च तदक्षरं दर्शनादिक्रियाकर्तृत्वेन सर्वेषां चेतनाघातुरित्युक्तम् । कस्तु एषां विशेषः, किं वा सामान्यमिति । तत्र केचिदाचक्षते — परस्य महासमुद्रस्थानीयस्य ब्रह्मणः अक्षरस्य अप्रचलितस्वरूपस्य ईषत्प्रचलितावस्था अन्तर्यामी । अत्यन्तप्रचलितावस्था क्षेत्रज्ञः, यः तं न वेद अन्तर्यामिणम् । तथा अन्याः पञ्चावस्थाः परिकल्पयन्ति । तथा अष्टावस्था ब्रह्मणो भवन्तीति वदन्ति । अन्ये अक्षरस्य शक्त्य एता इति वदन्ति, अनन्तशक्तिमदक्षरमिति च । अन्ये तु अक्षरस्य विकारा इति वदन्ति । अवस्थाशक्ती तावन्नोपपद्येते, अक्षरस्य अशनायादिसंसारधर्मातीतत्वश्रुतेः । न हि अशनायाद्यतीतत्वं अशनायादिधर्मवदवस्थावत्त्वं च एकस्य युगपदुपपद्यते । तथा शक्तिमत्त्वं च । विकारावयवत्वे च दोषाः प्रदर्शिताश्चतुर्थे । तस्मात् एता असत्याः सर्वाः कल्पनाः । कस्तर्हि भेद एषाम् ? उपाधिकृत इति ब्रूमः । न खत एषां भेदः अमेदो वा, सैन्धवधनवत् प्रज्ञानधनैकरसस्वाभाव्यात्, 'अपूर्वमन-

परमनन्तरमबाह्यम्' 'अयमात्मा ब्रह्म' इति च श्रुतेः— 'सबाह्याभ्यन्तरो ह्यजः' इति च आथर्वणे । तस्मात् निरुपाधिकस्य आत्मनो निरुपाख्यत्वात् निर्विशेषत्वात् एकत्वाच्च 'नेति नेति' इति व्यपदेशो भवति । अविद्याकामकर्मविशिष्टकार्यकरणोपाधिः आत्मा संसारी जीव उच्यते । नित्यनिरतिशयज्ञानशक्त्युपाधिः आत्मा अन्तर्यामी ईश्वर उच्यते । स एव निरुपाधिः केवलः शुद्धः स्वेन स्वभावेन अक्षरं पर उच्यते । तथा हिरण्यगर्भाव्याकृतदेवताजातिपिण्डमनुष्यतिर्यकप्रेतादिकार्यकरणोपाधिभिर्विशिष्टः तदाख्यः तद्रूपो भवति । तथा 'तदेजति तन्नैजति' इति व्याख्यातम् । तथा 'एष त आत्मा' 'एष सर्वभूतान्तरात्मा' 'एष सर्वेषु भूतेषु गूढः' 'तत्त्वमसि' 'अहमेवेदं सर्वम्' 'आत्मैवेदं सर्वम्' 'नान्योऽतोऽस्ति द्रष्टा' इत्यादिश्रुतयो न विरुध्यन्ते । कल्पनान्तरेषु एताः श्रुतयो न गच्छन्ति । तस्मात् उपाधिभेदेनैव एषां भेदः, नान्यथा, 'एकमेवाद्वितीयम्' इत्यवधारणात्सर्वोपनिषत्सु । \* शंकर.

( २ ) 'न तस्य प्राकृता मूर्तिर्मांसमेदोस्थिसंभवा । न योगित्वादीश्वरत्वात्सत्यरूपाच्युतो विभुः ॥' इति वाराहे । 'आदित्यवर्णं तमसस्तु पारे' इत्यादेश्च 'न सत्तन्नासदुच्यते' 'अदुःखमसुखं समम्' 'न प्रज्ञं नाप्रज्ञम्' इत्यादि च । मध्व.

( शाकल्यप्रश्नः )

देवसंख्यानं एकदेवमात्रपथवसितम्

अथ हैनं विद्मः शाकल्यः पप्रच्छ । कति देवा याज्ञवल्क्येति । स हैतयैव निविदा प्रतिपेदे यावन्तो वैश्वदेवस्य निविशुच्यन्ते । त्रयश्च त्री च शता त्रयश्च त्री च सहस्रेति । ओमिति होवाच । कत्येव देवा याज्ञवल्क्येति । त्रयस्त्रिंशदिति । ओमिति होवाच । कत्येव देवा याज्ञवल्क्येति । षडिति । ओमिति होवाच । कत्येव देवा याज्ञवल्क्येति । त्रय इति । ओमिति होवाच । कत्येव

\* रंग. शंकरवत् ।

( १ ) बृउ. ३।८।१२ ; शम्भा. १।४।६।८।१२ मन्येध्वं ( मन्येध्वं ) मुच्येध्वम् ( मुच्यध्वै ) ; मध्व. मन्येध्वं ( मन्येध्वं ) मुच्येध्वम् ( मुच्यध्वम् ).

( १ ) बृउ. ३।८।१२ ; शम्भा. १।४।६।८।१२ मन्येध्वं ( मन्येध्वं ) मुच्येध्वम् ( मुच्यध्वै ) ; मध्व. मन्येध्वं ( मन्येध्वं ) मुच्येध्वम् ( मुच्यध्वम् ).

देवा याज्ञवल्क्येति । द्वाविंति । ओमिति होवाच । कत्येव देवा याज्ञवल्क्येति । अध्यर्ध इति । ओमिति होवाच । कत्येव देवा याज्ञवल्क्येति । एक इति । ओमिति होवाच । कतमे ते त्रयश्च त्री च शता त्रयश्च त्री च सहस्रेति ॥

( १ ) अथ हैनं विदग्धः शाकल्यः पप्रच्छ । पृथिव्यादीनां सूक्ष्मतारतम्यक्रमेण पूर्वस्य पूर्वस्य उत्तरस्मिन् उत्तरस्मिन् ओतप्रोतभावं कथयन् सर्वान्तरं ब्रह्म प्रकाशितवान् । तस्य च—ब्रह्मणो व्याकृतविषये सूत्रभेदेषु नियन्तृत्वमुक्तम् — व्याकृतविषये व्यक्ततरं लिङ्गमिति । तस्यैव ब्रह्मणः साक्षादपरोक्षत्वे नियन्तव्यदेवताभेदसंकोचविकासद्वारेणाधिगन्तव्ये इति तदर्थं शाकल्यब्रह्मणमारभ्यते । अथ हैनं विदग्ध इति नामतः, शाकल्यस्यापत्यं शाकल्यः, पप्रच्छ — कतिसंख्याका देवाः हे याज्ञवल्क्येति । स याज्ञवल्क्यः, हे किल, एतयैव वक्ष्यमाणया निविदा प्रतिपेदे संख्यां, यां संख्यां पृष्टवान् शाकल्यः । यावन्तः यावत्संख्याका देवाः वैश्वदेवस्य शस्त्रस्य निविदि — निविन्नाम देवतासंख्यावाचकानि मन्त्रपदानि कानिचिद्वैश्वदेवे शस्त्रे शस्यन्ते, तानि निविद्विस्तृकानि । तस्यां निविदि यावन्तो देवाः श्रूयन्ते, तावन्तो देवा इति । का पुनः सा निविदिति तानि निविद्विस्तृकानि प्रदर्शयन्ते—त्रयश्च त्री च शता—त्रयश्च देवाः, देवानां त्री च त्रीणि च शतानि । पुनरप्येवं त्रयश्च, त्री च सहस्रा सहस्राणि — एतावन्तो देवा इति । शाकल्योऽपि ओमिति होवाच । एवमेषां मध्यमा संख्या सम्यक्तया ज्ञाता । पुनस्तेषामेव देवानां संकोचविषयां संख्यां, पृच्छति — कत्येव देवा याज्ञवल्क्येति । त्रयस्त्रिंशत्, षट्, त्रयः, द्वौ, अध्यर्धः, एकः — इति । देवतासंकोचविकासविषयां संख्यां पृष्ट्वा पुनः संख्येयस्वरूपं पृच्छति — कतमे ते त्रयश्च त्री च शता त्रयश्च त्री च सहस्रेति । शंकर.

( २ ) ' विरोधः कर्मणीति चेन्नानेकप्रतिपत्तेर्दर्शनात् ' — स्यादेतद्यदि विग्रहवत्त्वाद्यभ्युपगमेन देवादीनां विद्यास्वधिकारो वर्ण्येत । विग्रहवत्त्वादृत्विगादिवदिन्द्रादीनामपि स्वरूपसंनिधानेन कर्माङ्गभावोऽभ्युपगम्येत । तदा च विरोधः कर्मणि स्यात् ।

न हीन्द्रादीनां स्वरूपसंनिधानेन यागेऽङ्गभावो दृश्यते । न च संभवति । बहुषु यागेषु युगपदेकस्येन्द्रस्य स्वरूपसंनिधानतानुपपत्तेरिति चेत् । नायमस्ति विरोधः । कस्मात् — अनेकप्रतिपत्तेः । एकस्यापि देवतात्मनो युगपदनेकस्वरूपप्रतिपत्तिः संभवति । कथमेतदवगम्यते—दर्शनात् । तथा हि — ' कति देवाः ' इत्युपक्रम्य ' त्रयश्च त्री च शता त्रयश्च त्री च सहस्रा ' इति निरुच्य ' कतमे ते ' इत्यस्यां पृच्छायां ' महिमान एवैषामेते त्रयस्त्रिंशत्वेव देवाः ' इति ब्रुवति श्रुतिरेकैकस्य देवतात्मनो युगपदनेकरूपतां दर्शयति । तथा त्रयस्त्रिंशतोऽपि षडाद्यन्तर्भावक्रमेण ' कतम एको देवः ' इति ' प्राणः ' इति प्राणैकरूपतां देवानां दर्शयन्ती तस्यैवैकस्य प्राणस्य युगपदनेकरूपतां दर्शयति ।

\* ब्रशंकर.

( ३ ) विदग्धः समर्थमन्य इति यावत् । उक्तमङ्गीकरोति — ओमिति होवाच । विदग्ध इति शेषः ।

रंग.

स होवाच । महिमान एवैषामेते । त्रयस्त्रिंशत्वेव देवा इति । कतमे ते त्रयस्त्रिंशदिति । अष्टौ वसव एकादश रुद्रा द्वादशादित्यास्त एकत्रिंशदिन्द्रश्चैव प्रजापतिश्च त्रयस्त्रिंशाविति ॥

( १ ) स होवाच इतरः — महिमानः विभूतयः, एषां त्रयस्त्रिंशतः देवानां, एते त्रयश्च त्री च शतेत्यादयः । परमार्थतस्तु त्रयस्त्रिंशत्वेव देवा इति । कतमे ते त्रयस्त्रिंशदित्युच्यते — अष्टौ वसवः, एकादश रुद्राः, द्वादश आदित्याः—ते एकत्रिंशत् — इन्द्रश्चैव प्रजापतिश्च त्रयस्त्रिंशाविति त्रयस्त्रिंशतः पूरणौ । शंकर.

( २ ) महिमान एवंगुणभूता इत्यर्थः । रंग.

( ३ ) ' ये येऽवराः सुरास्ते तु परेषां महिमात्मकाः । महीत्युक्तं हि माहात्म्यं महिमानो हि तन्मिताः । एवं हि महिमाशब्दस्तद्वशत्वं वदत्ययम् । यत्र माहात्म्यवाची

\* भास्कर श्रीकर. ब्रशंकरवत् ।

( १ ) बृउ. ३।९।२; शब्रा. १।४।९।३; ब्रशंकर. १।३।२७; भास्कर. १।३।३३ ( अष्टौ वसव एकादश रुद्रा द्वादशादित्याः प्रजापतिश्च षडङ्कारश्चेति ), २।१।१४; श्रीकर. १।३।२७.

स्यान्महत्त्वं महिमा तदा । त्रयस्त्रिंशत्सुराणां हि परिवारा-  
स्ततः परे । षण्णामेते त्रयाणां ते ते द्वयोः साधिकस्य  
तौ । एकस्य सोऽपि क्रमतः पराधीनस्वरूपिणः । परा-  
धीनबलाच्चैव पराधीनप्रवृत्तयः । एक एव स्वतन्त्रोऽसौ  
भगवान्पुरुषोत्तमः ॥ ’

मध्व.

कृतमे वसव इति । अग्निश्च पृथिवी च वायु-  
श्चान्तरिक्षं चादित्यश्च द्यौश्च चन्द्रमाश्च नक्षत्राणि  
चैते वसवः । एतेषु हीदं सर्वं हितमिति  
तस्माद्वसव इति ॥

( १ ) कृतमे वसव इति तेषां स्वरूपं प्रत्येकं  
पृच्छ्यते । अग्निश्च पृथिवी चेति — अग्न्याद्या नक्ष-  
त्रान्ता एते वसवः— प्राणिनां कर्मफलाश्रयत्वेन कार्य-  
करणसंघातरूपेण तन्निवासत्वेन च विपरिणमन्तः जग-  
दिदं सर्वं वासयन्ति वसन्ति च । ते यस्माद्वासयन्ति  
तस्माद्वसव इति ।

शंकर.

( २ ) यस्मादग्न्यादिषु सर्वं वसुशब्दवाच्यं धनं  
हितमिति तस्माद्वसव इत्युच्यन्ते इत्यर्थः ।

रंग.

( ३ ) ‘ अग्रं विष्णुं नयेद्यस्मात्सुपर्णोऽग्निरुदाहृतः ।  
प्रथितं हरिमादाय वातीति प्रथिवः स्मृतः । तद्भार्या  
पृथिवी नाम यत्तदिच्छानुसारिणी । सर्वज्ञत्वात्तथायुष्ट्वा-  
त्सुत्रात्मा वायुरुच्यते । श्रद्धा नामैव तत्पत्नी सर्वस्यान्त-  
र्निरीक्षणात् । अन्तरिक्षमिति प्रोक्ता देवेभ्योऽधिक-  
वीक्षणात् । आदिकालस्थितो यस्मादादित्यश्च सदाशिवः ।  
द्यौरुमा च समुद्दिष्टा वाग्मा द्योतिका यतः । त एते सर्व-  
देवेभ्यो विशिष्टास्तद्वशाः परे । नक्षत्रमिन्द्र उद्दिष्टश्चन्द्रः  
काम उदाहृतः । अत्राणात्सूर्यचन्द्राद्यैराह्वादाच्चैव हेतुः ।  
वासयन्ति जगद्यस्मादेतेऽष्टौ वसवः स्मृताः । शानादि-  
षड्गुणाः षट्सु तदन्येभ्योऽधिका यतः । वसुष्वपि त  
एवोच्चा वीन्द्राद्याः पूर्वकीर्तिताः ॥ ’

मध्व.

( १ ) बृउ. ३।९।३; शब्रा. १।४।९।४ सर्वं हित-  
मिति तस्माद्वसव इति ( सर्वं वसु हितम् । एते हीदं सर्वं  
वासयन्ते । तद्यदिदं सर्वं वासयन्ते तस्माद्वसव इति );  
रंग. हीदं ( हीदं वसु ); मध्व. रंगवत्.

कृतमे रुद्रा इति । दशमे पुरुषे प्राणा आत्मै-  
कादशः । ते यदाऽस्माच्छरीरान्मर्त्यादुत्क्रामन्त्यथ  
रोदयन्ति । तद्यद्वोदयन्ति तस्माद्रुद्रा इति ॥

( १ ) कृतमे रुद्रा इति । दश इमे पुरुषे, कर्मबुद्धी-  
न्द्रियाणि प्राणाः, आत्मा मनः एकादशः — एका-  
दशानां पूरणः । ते एते प्राणाः यदा अस्माच्छरीरात्  
मर्त्यात् प्राणिनां कर्मफलोपभोगक्षये उत्क्रामन्ति —  
अथ तदा रोदयन्ति तत्संबन्धिनः । तत् तत्र यस्माद्रोद-  
यन्ति ते संबन्धिनः, तस्मात् रुद्रा इति ।

शंकर.

( २ ) आत्मशब्देन चात्रान्तःकरणं परिगृह्यते,  
करणाधिकारात् । नन्वेकादशत्वादप्यधिके द्वादशत्रयो-  
दशत्वे उदाहृते । सत्यमुदाहृते । न त्वेकादशभ्यः कार्यजाते-  
भ्योऽधिकं कार्यजातमस्ति यदर्थमधिकं करणं कल्प्येत ।

\* ब्रशंकर. २।४।६

( ३ ) दशमे दशमे इत्यर्थः ।

रंग.

( ४ ) ‘ प्राणाद्या वायुपुत्रास्तु दशबुद्धयभिमान-  
वान् । बृहस्पतिरिति ह्येते रुद्रा इत्येव कीर्तिताः ॥ ’

मध्व.

कृतम आदित्या इति । द्वादश वै मासाः संव-  
त्सरस्यैत आदित्याः । एते हीदं सर्वमाददाना  
यन्ति । ते यदिदं सर्वमाददाना यन्ति तस्मादा-  
दित्या इति ॥

( १ ) कृतम आदित्या इति । द्वादश वै मासाः  
संवत्सरस्य कालस्य अवयवाः प्रसिद्धाः, एते आदित्याः ।  
कथम् ? एते हि यस्मात् पुनः पुनः परिवर्तमानाः  
प्राणिनामायुषि कर्मफलं च आददानाः गृह्णन्तः

\* भास्कर. रामानुज. निबार्क. श्रीकंठ. श्रीकर. वल्लभ.  
ब्रशंकरवत् ।

( १ ) बृउ. ३।९।४; शब्रा. १।४।९।५ स्माच्छरीरा-  
न्मर्त्यादु ( स्मान्मर्त्याच्छरीरादु ); ब्रशंकर. २।४।५, ६;  
भास्कर. २।४।६, १७; रंग. दशमे ( दशमे ); रामानुज.  
२।४।५; निबार्क. २।४।६; श्रीकंठ. २।४।५; श्रीकर.  
२।४।४; वल्लभ. २।४।५ दशमे पुरुषे ( दश वै पशोः );  
विज्ञान. २।४।५, ६; बल्लदेव. २।४।५.

( २ ) बृउ. ३।९।५; शब्रा. १।४।९।६ ( वै० ) ते  
यदिदं ( तद्यदिदं ).

उपाददतः यन्ति गच्छन्ति—ते यत् यस्मात् एवं इदं सर्वमाददाना यन्ति, तस्मादादित्या इति । शंकर.

( २ ) ' मासाभिमानिनो ये तु यमचन्द्रयुता द्विष्ट । घात्र्यमाद्या आदित्या इन्द्राविष्णू विनैव तु ॥ ' मध्व.

कतम इन्द्रः कतमः प्रजापतिरिति । स्तनयित्नु-रेवेन्द्रो यज्ञः प्रजापतिरिति । कतमः स्तनयित्नु-रिति । अशनिरिति । कतमो यज्ञ इति । पशव इति ॥

( १ ) कतम इन्द्रः कतमः प्रजापतिरिति, स्तनयित्नु-रेवेन्द्रो यज्ञः प्रजापतिरिति, कतमः स्तनयित्नु-रित्यशनि-रिति । अशनिः वज्रं वीर्यं बलं, यत् प्राणिनः प्रमापयति, स इन्द्रः । इन्द्रस्य हि तत् कर्म । कतमो यज्ञ इति पशव इति—यज्ञस्य हि साधनानि पशवः । यज्ञस्वरूपत्वात् पशुसाधनाश्रयत्वाच्च पशवो यज्ञ इत्युच्यते ।

शंकर.

( २ ) ' स्तनयित्नु-रभीमानी वायुजस्विन्द्र उच्यते । स एव वज्र इन्द्रस्य सोऽशनिश्चाशनादरेः । यज्ञो नामेन्द्र-पुत्रो यो जयन्त इति चोच्यते । स एव पशुमानित्वात्प-शवश्चेति कथ्यते । एवं प्राधान्यतो देवास्त्रयस्त्रिंशत्प्रकी-र्तिताः । दक्षामिप्रमुखाः सर्वे प्राणा एव हि वायुजाः । रुद्रा अपि तदावेशात् पृथङ्मोदीरिता इह । काम एवा-नुविष्टत्वादनिरुद्धश्च नोदितः । मन्वावेशादिन्द्रजस्तु संख्यायामनुवेशितः । अश्विनौ निर्ऋतिश्चैव कुबेरश्च विना-यकः । अर्यभ्यंशादिचतुर्षु विशेषावेशसंयुताः ॥ ' अत्रोक्ता अपि पृथिव्याद्या अन्तर्यामिब्राह्मणे भवन्ति । ' षट्सु प्रधानास्तिस्रो हि वायुवीन्द्रमहेश्वराः । स्वभार्याणां स्वाश्रयत्वात्ते लोका ज्ञानरूपतः । पदैक्याद्ब्रह्मवाय्वोस्तु पदसाम्याच्छिवस्य च । शेषस्यापि तु नैवोक्तिः पृथक्— ॥ ' मध्व.

कतमे षडिति । अग्निश्च पृथिवी च वायुश्चा-न्तरिक्षं चाऽऽदित्यश्च द्यौश्चैते षट् । एते हीदं सर्वं षडिति ॥

( १ ) बृउ. ३।९।६; शम्भा. १।४।६।९।७.

( २ ) बृउ. ३।९।७; शम्भा. १।४।६।९।८ षट् ( षडिति ) हीदं ( होवेदं ); मध्व. एते ही ( एतेषु ही ).

उ. का. १४७

कतमे षडिति । त एव अग्न्यादयो वसुत्वेन पठिताः चन्द्रमसं नक्षत्राणि च वर्जयित्वा षड्भवन्ति — षट्-संख्याविशिष्टाः । एते हि यस्मात्, त्रयस्त्रिंशदादि यदुक्तं इदं सर्वं, एत एव षड्भवन्ति । सर्वो हि वस्वादिविस्तर एतेष्वेव षट्सु अन्तर्भवतीत्यर्थः । शंकर.

कतमे ते त्रयो देवा इति । इम एव त्रयो लोकाः । एषु हीमे सर्वे देवा इति । कतमौ तौ द्वौ देवाविति । अन्नं चैव प्राणश्चेति । कतमो-ऽध्यर्ध इति । योऽयं पवत इति ॥

( १ ) कतमे ते त्रयो देवा इति । इम एव त्रयो लोका इति—पृथिवीमग्निं च एकीकृत्य एको देवः, अन्तरिक्षं वायुं च एकीकृत्य द्वितीयः, दिवमादित्यं च एकीकृत्य तृतीयः—ते एव त्रयो देवा इति । एषु, हि यस्मात्, त्रिषु देवेषु सर्वे देवा अन्तर्भवन्ति, तेन एत एव देवास्त्रयः—इत्येष नैरुक्तानां केषांचित्पक्षः । कतमौ तौ द्वौ देवाविति—अन्नं चैव प्राणश्च एतौ द्वौ देवौ । अनयोः सर्वेषामुक्तानामन्तर्भावः । कतमोऽध्यर्ध इति — योऽयं पवते वायुः । शंकर.

( २ ) सर्वदेवाश्रयत्वात्त्रय एव लोका देवा इत्यर्थः ।

रंग.

( ३ ) ' श्रद्धा च मारुतः । द्वौ देवाविह संप्रोक्तावन्नं श्रद्धा प्रकीर्तिता । अतीतत्वादेवताभ्यो नेतृत्वाच्चात्र-मुच्यते । श्रद्धेति वायोः पत्नी सा— ॥ ' मध्व.

तदाहुर्दयमेक इवैव पवते । अथ कथमध्यर्ध इति । यदस्मिन्निदं सर्वमध्याध्नोत्तेनाध्यर्ध इति । कतम एको देव इति । प्राण इति । स ब्रह्म त्यदि-त्याचक्षते ॥

( १ ) तत् तत्र आहुः चोदयन्ति—यदयं वायुः एक इवैव एक एव पवते । अथ कथमध्यर्ध इति । यत् अस्मिन् इदं सर्वमध्याध्नोत्—अस्मिन्वायौ सति इदं सर्वमध्याध्नोत्—अधि ऋद्धिं प्राप्नोति—तेनाध्यर्ध इति । कतम एको देव इति, प्राण इति । स प्राणो

( १ ) बृउ. ३।९।८; शम्भा. १।४।६।९।९ ( तौ० ).

( २ ) बृउ. ३।९।९; शम्भा. १।४।६।९।१० इवैव ( एव ) ( प्राण इति० ); शंकर. १।४।१६; रंग. यदस्मि ( यस्मि ); श्रीकर. १।४।१६.

ब्रह्म—सर्वदेवात्मकत्वान्महद्ब्रह्म, तेन स ब्रह्म त्यदित्याचक्षते—त्यदिति तद्ब्रह्माचक्षते परोक्षाभिधायकेन शब्देन । देवानामेतत् एकत्वं नानात्वं च—अनन्तानां देवानां निवित्संख्याविशिष्टेष्वन्तर्भावः । तेषामपि त्रयस्त्रिंशदादि-पूत्तरोत्तरेषु यावदेकस्मिन्प्राणे । प्राणस्यैव चैकस्य सर्वः अनन्तसंख्यातो विस्तरः । एवमेकश्च अनन्तश्च अवान्तर-संख्याविशिष्टश्च प्राण एव । तत्र च देवस्यैकस्य नाम-रूपकर्मगुणशक्तिभेदः अधिकारभेदात् ।

शंकर.

( २ ) ननु प्राणः पवमानपर्यायः स चाध्यर्ध इति कथमुक्त इत्यत्राऽऽह—स ब्रह्म त्यदित्याचक्षते । प्राण-शब्देन तु ब्रह्मैवोच्यते इत्यर्थः । ततश्च ब्रह्मणो महिमानः सर्वे देवा इति पर्यवसितोऽर्थः ।

रंग.

( ३ ) ‘ प्राणो वै विष्णुरुत्तमः । गेत्येवानन्द उद्दिष्ट आसमन्तात्प्रकृष्टतः । प्राणो हि भगवान्विष्णुरध्यर्धो वायु-रुच्यते । अध्यर्धा हि गुणा नित्यं वायोरध्यर्ध एव तत् । न चैकत्वं भवेद्वायोस्तद्विशिष्टो यतो हरिः । न च द्वितीयता तस्मिन्प्रीतिरभ्यधिका हरेः । तेनाध्यर्धगुणो यस्मात्सर्वस्माद्देवतागणात् । न चाशक्यं न चाप्राप्यमतोऽध्यर्ध इतीरितः । अत्यन्तरङ्गं यत्तस्मान्न हरेः पृथगीरिता । श्रीः स्वरूपविभेदेऽपि सर्वोत्कृष्टाऽपि नित्यशः । तस्या अपि परो विष्णुर्गुणैः सर्वैरदोषवान् । एक इत्युच्यते नित्यं यस्मान्नान्यस्तथाविधः । तत्परो वा गुणोद्रेके ब्रह्मासौ गुणपूर्तिः । तथात्वे न यतो नित्यमविकारेण याति हि । त्यदित्युक्तस्ततो विष्णुः सर्वदेवेश्वरेश्वरः ॥ ’ इति महामीमांसायाम् ।

मध्व.

मनोज्योतिष्काः शारीरकाममयादित्यस्थश्रौत्रच्छाया-

मयादर्शस्थाप्थपुत्रमयपुरुषाः आयतनलोक-

देवताविशेषैः सहिताः

पृथिव्येव यस्याऽऽयतनमग्निर्लोको मनोज्योतिर्यो वै तं पुरुषं विद्यात्सर्वस्याऽऽत्मनः परायणं स वै वेदिता स्यात् । याज्ञवल्क्य वेद वा अहं तं पुरुषं सर्वस्याऽऽत्मनः परायणं यमात्थ । य

( १ ) बृड. ३।१।१०; शब्रा. १।४।१।११ अग्निर्लोको ( चक्षुर्लोको ) अमृतमिति ( स्त्रिय इति ); ब्रशंकर. १।२।१८; श्रीकर. १।२।१८.

एवायं शारीरः पुरुषः स एषः । वदैव शाकल्य तस्य का देवतेति । अमृतमिति होवाच ॥

( १ ) इदानीं तस्यैव प्राणस्य ब्रह्मणः पुनरष्टधा भेद उपदिश्यते — पृथिव्येव यस्य देवस्य आयतनं आश्रयः । अग्निर्लोको यस्य — लोकयत्यनेनेति लोकः, पश्यतीति — अग्निना पश्यतीत्यर्थः । मनोज्योतिः—मनसा ज्योतिषा संकल्पविकल्पादिकार्यं करोति यः सोऽयं मनोज्योतिः । पृथिवीशरीरः अग्निदर्शनः मनसा संकल्प-यिता पृथिव्यभिमानी कार्यकरणसंघातवान्देव इत्यर्थः । य एवं विशिष्टं वै तं पुरुषं विद्यात् विजानीयात्, सर्वस्य आत्मनः आध्यात्मिकस्य कार्यकरणसंघातस्य आत्मनः परमयनं पर आश्रयः तं परायणम्—मातृजेन त्वद्भास-रुधिररूपेण क्षेत्रस्थानीयेन बीजस्थानीयस्य पितृजस्य अश्विमजाशुकरूपस्य परं अयनं, करणात्मनश्च—स वै वेदिता स्यात् । य एतदेवं वेत्ति स वै वेदिता पण्डितः स्यादित्यभिप्रायः । याज्ञवल्क्य त्वं तम-जानन्नेव पण्डिताभिमानीत्यभिप्रायः । यदि तद्विज्ञाने पाटित्यं लभ्यते, वेद वै अहं तं पुरुषम् — सर्वस्य आत्मनः परायणं यमात्थ यं कथयसि — तमहं वेद । तत्र शाकल्यस्य वचनं द्रष्टव्यम् — यदि त्वं वेत्थ तं पुरुषं, ब्रूहि किंविशेषणोऽसौ । शृणु, यद्विशेषणः सः—य एवायं शारीरः—पार्थिवांशे शरीरे भवः शारीरः मातृ-जकोशत्रयरूप इत्यर्थः । स एष देवः, यस्त्वया पृष्टः, हे शाकल्य । किंतु अस्ति तत्र वक्तव्यं विशेषणान्तरम् । तत् वदैव पृच्छैवेत्यर्थः, हे शाकल्य । स एवं प्रक्षोभि-तोऽमर्षवशग आह, तोत्रार्दित इव गजः—तस्य देवस्य शारीरस्य का देवता — यस्मान्निष्पद्यते, यः ‘ सा तस्य देवता ’ इत्यस्मिन्प्रकरणे विवक्षितः । अमृतमिति होवाच — अमृतमिति यो भुक्तस्यान्नस्य रसः मातृ-जस्य लोहितस्य निष्पत्तिहेतुः । तस्माद्वि अन्नरसाहोहितं निष्पद्यते स्त्रियां श्रितम् । ततश्च लोहितमयं शरीरं बीजा-श्रयम् । समानमन्यत् ।

शंकर.

( २ ) आयतनमाधारः शरीरमिति यावत् । लोकयते-ऽनेनेति लोको दर्शनसाधनमित्यर्थः । अग्निना पश्यति । मनोज्योतिः । मन एव ज्योतिः संकल्पविकल्पादिकार्य-कारि यस्य स मनोज्योतिः । पृथिव्यायतनकत्वेनाग्निदर्श-

नक्तवेन मनसा संकल्पयितृत्वेन ध्यातव्य इति प्रश्नस्य फलितार्थः । ईदृशः परमात्मा पृथिव्यायतनत्वादिना ज्ञातव्य इति यो ज्ञाता स एव ज्ञाता याज्ञवल्क्य नान्य इत्यर्थः । एवमुक्तो याज्ञवल्क्य आह — वेद वा अहमिति । वैशब्द एवार्थः । अहं सर्वस्याऽऽत्मनः परायणं पृथिव्याद्यायतनत्वादिनोपास्यं यं त्वं वदसि तमहं जानाम्येव । कोऽसावित्यत्राऽऽह — य एवायं शारीरः पुरुष इति । शारीरो जीवस्तदन्तर्यामीति यावत् । यद्वा शारीरो जगच्छरीरकः । ततश्च जगच्छरीरकत्वविशिष्टः सर्वात्मपरायणभूतः पुरुषशब्दितः परमात्मा पृथिव्यायतनत्वादिना ध्यातव्यः । एवं तस्योत्तरमुक्त्वास्मिन्विषये शेषं विशेषणान्तरं स्वयं पृच्छति — वदैवेति । तस्य पृथिव्यायतनत्ववेदितुरुपास्या देवता का किंस्नादिविशिष्टा ध्यातव्येत्यर्थः । उत्तरमाह — अमृतमिति होवाच । अमृतमितिसंज्ञादिविशिष्टा ध्यातव्येत्यर्थः । 'स त आत्माऽन्तर्याम्यमृतः' इत्यन्तर्यामिणो वेदनादिति द्रष्टव्यम् । यद्वा वदैव शाकल्य वदैव पृच्छैव यत्प्रष्टव्यं तत्सर्वं पृच्छेत्यर्थः । तस्य का देवतेति शाकल्यप्रश्नः । एवमुत्तरत्रापि द्रष्टव्यम् ।

रंग.

काम एव यस्याऽऽयतनं हृदयं लोको मनोज्योतिर्यो वै तं पुरुषं विद्यात्सर्वस्याऽऽत्मनः परायणं स वै वेदिता स्यात् । याज्ञवल्क्य वेद वा अहं तं पुरुषं सर्वस्याऽऽत्मनः परायणं यमात्थ । य एवायं काममयः पुरुषः स एषः । वदैव शाकल्य तस्य का देवतेति । स्त्रिय इति होवाच ॥

( १ ) काम एव यस्यायतनम् । स्त्रीव्यतिकरामिलाषः कामः कामशरीर इत्यर्थः । हृदयं लोकः, हृदयेन बुद्ध्या पश्यति । य एवायं काममयः पुरुषः अध्यात्ममपि काममय एव, तस्य का देवतेति — स्त्रिय इति होवाच । स्त्रीतो हि कामस्य दीतिर्जायते ।

शंकर.

( २ ) स्त्रीशरीरकतया ध्यातव्येत्यर्थः ।

रंग.

(१) बृउ. ३।९।११; शब्रा. १४।६।९।१४ हृदयं लोको ( चक्षुर्लोको ) य एवायं काममयः ( य एवासौ चन्द्रे ) स्त्रिय ( मन ).

रूपाण्येव यस्याऽऽयतनं चक्षुर्लोको मनोज्योतिर्यो वै तं पुरुषं विद्यात्सर्वस्याऽऽत्मनः परायणं स वै वेदिता स्यात् । याज्ञवल्क्य वेद वा अहं तं पुरुषं सर्वस्याऽऽत्मनः परायणं यमात्थ । य एवासावादित्ये पुरुषः स एषः । वदैव शाकल्य तस्य का देवतेति । सत्यमिति होवाच ॥

( १ ) रूपाण्येव यस्यायतनम् । रूपाणि शुक्लकृष्णादीनि । य एवासावादित्ये पुरुषः — सर्वेषां हि रूपाणां विशिष्टं कार्यमादित्ये पुरुषः, तस्य का देवतेति — सत्यमिति होवाच । सत्यमिति चक्षुरुच्यते । चक्षुषो हि अध्यात्मत आदित्यस्याधिदैवतस्य निष्पत्तिः ।

शंकर.

( २ ) 'तद्यत्सत्यमसौ स आदित्यो य एष एव तस्मिन्मण्डले पुरुषः' इति श्रुतेरिति भावः । रंग.

आकाश एव यस्याऽऽयतनं श्रोत्रं लोको मनोज्योतिर्यो वै तं पुरुषं विद्यात्सर्वस्याऽऽत्मनः परायणं स वै वेदिता स्यात् । याज्ञवल्क्य वेद वा अहं तं पुरुषं सर्वस्याऽऽत्मनः परायणं यमात्थ । य एवायं श्रोत्रः प्रातिश्रुतः पुरुषः स एषः । वदैव शाकल्य तस्य का देवतेति । दिश इति होवाच ॥

( १ ) आकाश एव यस्यायतनम् । य एवायं श्रोत्रे भवः श्रोत्रः, तत्रापि प्रतिश्रवणवेलायां विशेषतो भवतीति प्रातिश्रुतः, तस्य का देवतेति — दिश इति होवाच । दिग्भ्यो ह्यसौ आध्यात्मिको निष्पद्यते ।

शंकर.

( २ ) श्रोत्रः श्रोत्रानुभूयमानः । प्रातिश्रुतः प्रतिध्वनिविशिष्टः पुरुषः । श्रोत्रानुभूयमानत्वं च परमात्मनः प्रतिध्वनिद्वारा द्रष्टव्यम् । रंग.

तेम एव यस्याऽऽयतनं हृदयं लोको मनोज्योतिर्यो वै तं पुरुषं विद्यात्सर्वस्याऽऽत्मनः

(१) बृउ. ३।९।१२; शब्रा. १४।६।९।१२ सत्यमिति ( चक्षुरिति ).

(२) बृउ. ३।९।१३; शब्रा. १४।६।९।१३ श्रोत्रं लोको ( चक्षुर्लोको ) श्रोत्रः प्रातिश्रुतः ( वायौ ) दिश ( प्राण ).

(३) बृउ. ३।९।१४; शब्रा. १४।६।९।१६ हृदयं लोको ( चक्षुर्लोको ).

परायणः स वै वेदिता स्यात् । याज्ञवल्क्य वेद वा अहं तं पुरुषः सर्वस्याऽऽत्मनः परायणं यमात्थ । य एवायं छायायमयः पुरुषः स एषः । वदैव शाकल्य तस्य का देवतेति । मृत्युरिति होवाच ॥

( १ ) तम एव यस्यायतनम् । तम इति शार्वरा-  
यन्धकारः परिगृह्यते । अध्यात्मं छायायमयः अज्ञानमयः  
पुरुषः । तस्य का देवतेति — मृत्युरिति होवाच ।  
मृत्युरधिदैवतं तस्य निष्पत्तिकारणम् । शंकर.

( २ ) बालाक्यजातशत्रुसंवादे 'छायापुरुषे मृत्युरिति  
वा अहमेतमुपासे' इति दर्शनादिति भावः । रंग.

रूपाण्येव यस्याऽऽयतनं चक्षुर्लोको मनोज्योति-  
र्यो वै तं पुरुषं विद्यात्सर्वस्याऽऽत्मनः परायणः  
स वै वेदिता स्यात् । याज्ञवल्क्य वेद वा अहं तं  
पुरुषः सर्वस्याऽऽत्मनः परायणं यमात्थ । य  
एवायमादर्शं पुरुषः स एषः । वदैव शाकल्य तस्य  
का देवतेति । असुरिति होवाच ॥

( १ ) रूपाण्येव यस्यायतनम् । पूर्वं साधारणानि  
रूपाण्युक्तानि, इह तु प्रकाशकानि विशिष्टानि रूपाणि  
गृह्यन्ते । रूपायतनस्य देवस्य विशेषायतनं प्रतिविम्बा-  
धारमादर्शादि । तस्य का देवतेति — असुरिति  
होवाच । तस्य प्रतिविम्बाख्यस्य पुरुषस्य निष्पत्तिः  
असोः प्राणात् । शंकर.

( २ ) पूर्वमादित्यपुरुषे रूपसामान्यमुक्तमिह तु  
तद्विशेष इति भिदा ।

बालाकिब्राह्मणे प्रातिश्रुत्पुरुषेऽसुत्वमुक्तमिह त्वाद-  
र्शपुरुषेऽसुत्वं तत्राऽऽदर्शपुरुषे रोचिष्णुत्वमुक्तं विधाभेद-  
संभवादिति द्रष्टव्यम् । इयास्तु विशेषः— बालाकि-  
ब्राह्मणे ब्रह्मलिङ्गत्वाभावात्तत्रत्यपुरुषशब्दो न ब्रह्मपर्यन्त  
इह तु सर्वात्मपरायणत्वादिरूपब्रह्मलिङ्गाद्ब्रह्मपर्यन्त इति  
विवेकः । केचित्तु बालाकिब्राह्मण इव पुरुषशब्दानां  
ब्रह्मपर्यन्तत्वमपि नाभ्युपगच्छन्ति ( इति ) उभयथाऽपि  
न विरोधः । रंग.

( १ ) बृउ. ३।९।१५; शब्रा. १।४।६।९।१५ रूपाण्येव  
( तेज एव ) य एवायं... होवाच ( य एवायमग्नौ  
पुरुषः स एष वदैव शाकल्य तस्य का देवतेति वागिति  
होवाच ).

आप एव यस्याऽऽयतनः हृदयं लोको मनो-  
ज्योतिर्यो वै तं पुरुषं विद्यात्सर्वस्याऽऽत्मनः परा-  
यणः स वै वेदिता स्यात् । याज्ञवल्क्य वेद वा  
अहं तं पुरुषः सर्वस्याऽऽत्मनः परायणं यमात्थ ।  
य एवायमप्सु पुरुषः स एषः । वदैव शाकल्य  
तस्य का देवतेति । वरुण इति होवाच ॥

आप एव यस्य आयतनम् । साधारणाः सर्वा आप  
आयतनम् । वापीकूपतडागाद्याश्रयासु अप्सु विशेषाव-  
स्थानम् । तस्य का देवतेति, वरुण इति — वरुणात्  
संघातकर्त्र्यः अध्यात्मं आप एव वाप्याद्यपां निष्पत्ति-  
कारणम् । शंकर.

रेत एव यस्याऽऽयतनः हृदयं लोको मनो-  
ज्योतिर्यो वै तं पुरुषं विद्यात्सर्वस्याऽऽत्मनः परा-  
यणः स वै वेदिता स्यात् । याज्ञवल्क्य वेद वा  
अहं तं पुरुषः सर्वस्याऽऽत्मनः परायणं यमात्थ ।  
य एवायं पुत्रमयः पुरुषः स एषः । वदैव शाकल्य  
तस्य का देवतेति । प्रजापतिरिति होवाच ॥

( १ ) रेत एव यस्यायतनम् । य एवायं पुत्रमयः  
विशेषायतनं रेतआयतनस्य — पुत्रमय इति च  
अस्थिमज्जाशुक्राणि पितुर्जातानि, तस्य का देवतेति,  
प्रजापतिरिति होवाच — प्रजापतिः पितोच्यते, पितृतो  
हि पुत्रस्योत्पत्तिः । शंकर.

( २ ) उक्ताष्टपुरुषेषु मनोज्योतिष्ट्वं सर्वत्रानुगतम् ।  
आयतनानां लोकानां धर्माणां च भेदः ।

रंग.

( ३ ) 'शारीरो मनुरुद्दिष्टः कामः प्रद्युम्न उच्यते ।  
आदित्यस्थस्तथा रुद्रः श्रौत्रश्चन्द्र उदाहृतः । छाया-  
मयस्तु निर्ऋतिरादर्शं सूर्य एव च । पर्जन्यस्त्वप्सु पुरुषः  
शक्रः पुत्राभिमानवान् । अमृतं वायुरुद्दिष्टः क्षियः  
श्रीर्गौरमा तथा । सत्यं ब्रह्मा समुद्दिष्टो गरुत्मच्छेषका  
दिशः । आदेशनादिशः प्रोक्ता मृत्युर्यम उदाहृतः ।  
अन्तर्गतेन रूपेण वायुरेव त्वसुः स्मृतः । पालकेन स्वरू-

( १ ) बृउ. ३।९।१६; शब्रा. १।४।६।९।१७ हृदयं लोको  
( चक्षुर्लोको ).

( २ ) बृउ. ३।९।१७; शब्रा. १।४।६।९।१८ हृदयं  
लोको ( चक्षुर्लोको ).



पेण ब्रह्मैवात्र प्रजापतिः । प्रकाशस्त्वान्तरो ज्योतिर्लोको बाह्य इतीर्यते । मनःस्थिता मनोनाम्नी बोधरूपत्वतो रमा । सैवामिस्थाऽदनात्रित्यमग्निरित्येव गीयते । हृदयं बुद्धिसंस्था सा त्वयनं हृदि यत्ततः । चक्षुः सा दृष्टिहेतुत्वादष्टानां लोक एव सा ॥ ' इति च । बुद्धिवृत्त्यपेक्षया बहिःप्रकाशहेतुत्वमपि देव्या न विरुध्यते । इम एव त्रयो लोका इति पूर्वोक्तानां देवानामनुक्तौ कथं लोकमात्रे सर्वदेवानामन्तर्भावः । उक्ताङ्गीकारेऽनन्तर्भावः कथम् । कथं चाग्न्यादिषु । न चावासमात्रमत्र विवक्षितम् । प्रतिशरीरमपि सर्वदेवानामावासान्न लोकादीनां विशेषः । सामर्थ्याधिक्यं चात्र विवक्षितम् । एतेषु हृदि ज्योतिर्लोकः । यदस्मिन्निदं सर्वं अध्याध्वोत् । स ब्रह्म त्यदित्याचक्षते । महिमान एवैषामित्यादिषु षड्गुणोद्रेकादीनामुक्तेः अन्तर्भावस्य च महिमकारणकत्वोक्तेः । इदं सर्वं गुणषट्कं पूर्णं गुणषट्कमित्यर्थः । इदंशब्दो विवक्षितत्वादयं भगवानितिवत् । एवमेवेदं सर्वमध्याध्वोदिति च । गुणाधिक्येन तदधीनत्वे विवक्षिते निवासत्वादिकमन्तर्भवति । उत्तमानामधिकव्याप्त्यादेः । न तु निवासत्वादौ गुणाधिक्यादिकम् । कथं च तन्महिमत्वेनान्तर्भावमुक्त्वा निवासत्वमात्रेणान्तर्भाव उच्यते । कथं चान्यथा कामादीनां प्रसिद्धमहिमानां स्त्रीमात्रादिकं देवतोच्येत । प्रसिद्धं चैतत् । आत्मा देवानां भुवनस्य गर्भः । आत्मा ते वातः । इन्द्रो वै देवानामोजिष्ठः । ब्रह्मा देवानां प्रथमः संबभूव । अयं वाव शिशुर्योऽयं मध्यमः प्राणः । तमेताः सप्ताक्षितय उपतिष्ठन्ते । तथा इमा अश्लोहिन्यो राजयस्ताभिरेनं रुद्रोऽन्वायत्तो यच्छुक्लं तेनेन्द्रः । अश्रमेधः क्रतुश्रेष्ठो ज्योतिःश्रेष्ठो दिवाकरः । ब्राह्मणो द्विपदां श्रेष्ठो देवश्रेष्ठश्च मारुतः । वायुर्भूमौ भीमनादो महौजाः सर्वेषां च प्राणिनां प्राणभूतः । अनावृत्तिर्देहिनां देहपाते तस्माद्वायुर्देवदेवो विशिष्टः । क्रतुं सचन्त मारुतस्य वेषसः । वायोरात्मानं कवयो निचिक्नुः । आत्मत एष प्राणो जायते । यो वायौ तिष्ठन् । देवानां देवता वायुर्वायोर्देवो जनार्दनः । स प्राणमसृजत । प्राणाच्छ्रद्धाम् । एतस्माज्जायते प्राणः । ' रुद्रं समाभिता देवा रुद्रो ब्रह्माणमाभितः । ब्रह्मा मामाभितो नित्यं नाहं कंचिदुपाभितः ॥ ' इत्यादिषु सर्वत्र । ' भियः प्रसादं

सकुशेशये शयः श्रितः सचिन्त्यः प्रशशंस शौरिम् ॥ ' इत्यादि च । मध्व.

शाकल्येति होवाच याज्ञवल्क्यः । त्वां स्विदिमे ब्राह्मणा अङ्गारावक्षयणमक्रताः इति ॥

( १ ) अष्टधा देवलोकपुरुषभेदेन त्रिधा त्रिधा आत्मानं प्रविभज्य अवस्थित एकैको देवः प्राणभेद एव उपासनार्थं व्यपदिष्टः । अधुना दिग्विभागेन पञ्चधा प्रविभक्तस्य आत्मन्युपसंहारार्थं आह । तूष्णींभूतं शाकल्यं याज्ञवल्क्यो ग्रहेणैव आवेशयन्नाह — शाकल्येति होवाच याज्ञवल्क्यः । त्वां स्विदिति वितर्के, इमे नूनं ब्राह्मणाः, अङ्गारावक्षयणम् — अङ्गाराः अवक्षीयन्ते यस्मिन् संदंशादौ तत् अङ्गारावक्षयणम् — तत् नूनं त्वां अकृत कृतवन्तः ब्राह्मणाः, त्वं तु तन्न बुद्धयसे आत्मानं मया दह्यमानमित्यभिप्रायः । शंकर.

( २ ) इमे नूनं ब्राह्मणाः स्वयं भीताः सन्तोऽङ्गारावक्षयणमङ्गारा अवक्षीयन्ते गृह्यन्ते येन पात्रेण तदङ्गारावक्षयणं तन्नूनं त्वां कृतवन्तो ब्राह्मणाः । रंग.

सदेवा दिशः हृदयप्रतिष्ठिताः, हृदयस्य सप्राणस्य

आत्मा प्रतिष्ठा, औपनिषदः पुरुषः

याज्ञवल्क्येति होवाच शाकल्यः । यदिदं कुरुपञ्चालानां ब्राह्मणानत्यवादीः किं ब्रह्म विद्वानिति । दिशो वेद सदेवाः सप्रतिष्ठा इति । यदिशो वेत्थ सदेवाः सप्रतिष्ठाः ॥

( १ ) याज्ञवल्क्येति होवाच शाकल्यः — यदिदं कुरुपञ्चालानां ब्राह्मणान् अत्यवादीः अत्युक्तवानसि — स्वयं भीतास्त्वामङ्गारावक्षयणं कृतवन्त इति — किं ब्रह्म विद्वान् सन् एवमधिक्षिपसि ब्राह्मणान् । याज्ञवल्क्य आह — ब्रह्मविज्ञानं तावदिदं मम । किं तत् ? दिशो वेद दिग्विषयं विज्ञानं जाने । तच्च न केवलं दिश एव, सदेवाः देवैः सह दिग्विष्टातृभिः, किंच सप्रतिष्ठाः प्रतिष्ठाभिश्च मह । इतर आह — यत् यदि दिशो

( १ ) बृउ. ३।१।१८; शब्रा. १।४।१।१९; रंग. मकताः ( मृकृताः ); मध्व. रंगवत्.

( २ ) बृउ. ३।१।१९; शब्रा. १।४।१।२०.

वेत्थ सदेवाः सप्रतिष्ठा इति, सफलं यदि विज्ञानं त्वया प्रतिज्ञातम् ।

\* शंकर.

( २ ) दिशो वेद सदेवाः सप्रतिष्ठा इति याज्ञवल्क्य इतिवचनं सर्वप्रतिष्ठानत्वेन ब्रह्मणोऽपि ज्ञानं भवतीति किं ब्रह्म विद्वानित्यस्य चोत्तरम् ।

मध्व.

‘ किंदेवतोऽस्यां प्राच्यां दिश्यसीति । आदित्यदेवत इति । स आदित्यः कस्मिन्प्रतिष्ठित इति । चक्षुषीति । कस्मिन्नु चक्षुः प्रतिष्ठितमिति । रूपेष्विति । चक्षुषा हि रूपाणि पश्यति । कस्मिन्नु रूपाणि प्रतिष्ठितानीति । हृदय इति होवाच । हृदयेन हि रूपाणि जानाति । हृदये ह्येव रूपाणि प्रतिष्ठितानि भवन्तीति । एवमेवैतद्याज्ञवल्क्य ॥

( १ ) किंदेवतः का देवता अस्य तव दिग्भूतस्य । असौ हि याज्ञवल्क्यः हृदयमात्मानं दिक्षु पञ्चधा विभक्तं दिगात्मभूतं, तद्द्वारेण सर्वं जगत् आत्मत्वेनोपगम्य, अहमस्मि दिगात्मेति व्यवस्थितः, पूर्वाभिमुखः— सप्रतिष्ठावचनात् । यथा याज्ञवल्क्यस्य प्रतिज्ञा तथैव पृच्छति — किंदेवतस्त्वमस्यां दिश्यसीति । सर्वत्र हि वेदे यां यां देवातामुपास्ते इहैव तद्भूतः तां तां प्रतिपद्यत इति । तथा च वक्ष्यति — ‘ देवो भूत्वा देवानप्येति ’ इति । अस्यां प्राच्यां का देवता दिगात्मनस्तव अधिष्ठात्री, कया देवतया त्वं प्राचीदिग्रूपेण संपन्न इत्यर्थः । इतर आह — आदित्यदेवत इति । प्राच्यां दिशि मम आदित्यो देवता, सोऽहमादित्यदेवतः । सदेवा इत्येतत् उक्तं, सप्रतिष्ठा इति तु वक्तव्यमित्याह — स आदित्यः कस्मिन्प्रतिष्ठित इति, चक्षुषीति । अद्यात्मतश्चक्षुष आदित्यो निष्पन्न इति हि मन्त्रब्राह्मणवादाः— ‘ चक्षोः सूर्यो अजायत ’ ‘ चक्षुष आदित्यः ’ इत्यादयः । कार्यं हि कारणे प्रतिष्ठितं भवति । कस्मिन्नु चक्षुः प्रतिष्ठितमिति, रूपेष्विति । रूपग्रहणाय हि रूपात्मकं चक्षुः रूपेण प्रयुक्तम् ।

\* रंग. शंकरवद्भावाः ।

( १ ) बृउ. ३।९।२०; शब्रा. १।४।९।२१ छितमिति ( छितं भवतीति ) छितानीनि ( छितानि भवन्तीति ) ( होवाच० ).

यैर्हि रूपैः प्रयुक्तं तैरात्मग्रहणाय आरब्धं. चक्षुः । तस्मात् सादित्यं चक्षुः सह प्राच्यां दिशा सह तत्स्यैः सर्वैः रूपेषु प्रतिष्ठितम् । चक्षुषा सह प्राची दिक्सर्वा रूपभूता । तानि च कस्मिन्नु रूपाणि प्रतिष्ठितानीति । हृदय इति होवाच । हृदयारब्धानि रूपाणि । रूपाकारेण हि हृदयं परिणतम् । यस्मात् हृदयेन हि रूपाणि सर्वो लोको जानाति । हृदयमिति बुद्धिमनसी एकीकृत्य निर्देशः । तस्मात् हृदये ह्येव रूपाणि प्रतिष्ठितानि । हृदयेन हि स्मरणं भवति रूपाणां वासनात्मनाम् । तस्मात् हृदये रूपाणि प्रतिष्ठितानीत्यर्थः । एवमेवैतद्याज्ञवल्क्य ।

\* शंकर.

( २ ) यदि दिशो वेत्थ तर्हि किंदेवतोऽस्याम् । ‘ आदित्यस्याश्रयश्चक्षुर्नामा स्वायंभुवो मनुः । चक्षुस्यो दृष्टिशक्तीशो रूपात्मेन्द्रस्तदाश्रयः । बुद्धितत्त्वात्मिकोमा च शक्रस्यापि समाश्रयः ॥ ’

मध्व.

‘ किंदेवतोऽस्यां दक्षिणायां दिश्यसीति । यमदेवत इति । स यमः कस्मिन्प्रतिष्ठित इति । यज्ञ इति । कस्मिन्नु यज्ञः प्रतिष्ठित इति । दक्षिणायामिति । कस्मिन्नु दक्षिणा प्रतिष्ठितेति । श्रद्धायामिति । यदा ह्येव श्रद्धात्तेऽथ दक्षिणां ददाति । श्रद्धायां ह्येव दक्षिणा प्रतिष्ठितेति । कस्मिन्नु श्रद्धा प्रतिष्ठितेति । हृदय इति होवाच । हृदयेन हि श्रद्धां जानाति । हृदये ह्येव श्रद्धा प्रतिष्ठिता भवतीति । एवमेवैतद्याज्ञवल्क्य ॥

( १ ) किंदेवतोऽस्यां दक्षिणायां दिश्यसीति पूर्ववत् — दक्षिणायां दिशि का देवता तव । यमदेवत इति— यमो देवता मम दक्षिणादिग्भूतस्य । स यमः कस्मिन्प्रतिष्ठित इति, यज्ञ इति — यज्ञे कारणे प्रतिष्ठितो यमः सह दिशा । कथं पुनर्यज्ञस्य कार्यं यम इत्युच्यते — ऋत्विग्भिर्निष्पादितो यज्ञः । दक्षिणया यजमानस्तेभ्यो यज्ञं निष्क्रीय तेन यज्ञेन दक्षिणां दिशं सह यमेनाभिजयति । तेन यज्ञे यमः कार्यत्वात्प्रतिष्ठितः

\* रंग. शंकरवद्भावाः ।

( १ ) बृउ. ३।९।२१; शब्रा. १।४।९।२२ ( यज्ञ इति । कस्मिन्नु यज्ञः प्रतिष्ठित इति० ) छितेति ( छिता भवतीति ) ( होवाच० ) श्रद्धां जानाति ( श्रद्धात्ते ).

सह दक्षिणया दिशा । कस्मिन्नु यज्ञः प्रतिष्ठित इति, दक्षिणायामिति — दक्षिणया स निष्क्रीयते । तेन दक्षिणाकार्यं यज्ञः । कस्मिन्नु दक्षिणा प्रतिष्ठितेति, श्रद्धायामिति — श्रद्धा नाम दित्सुत्वं आस्तिक्य-बुद्धिर्भक्तिसहिता । कथं तस्यां प्रतिष्ठिता दक्षिणा ? यस्मात् यदा ह्येव श्रद्धा अथ दक्षिणां ददाति, न अश्रद्धा दक्षिणां ददाति । तस्मात् श्रद्धायां ह्येव दक्षिणा प्रतिष्ठितेति । कस्मिन्नु श्रद्धा प्रतिष्ठितेति, हृदय इति होवाच — हृदयस्य हि वृत्तिः श्रद्धा यस्मात्, हृदयेन हि श्रद्धां जानाति । वृत्तिश्च वृत्ति-मति प्रतिष्ठिता भवति । तस्मात् हृदये ह्येव श्रद्धा प्रतिष्ठिता भवतीति । एवमेवैतद्याज्ञवल्क्य ।

शंकर.

( २ ) ' एवं यमस्याश्रयश्च यज्ञमान्यनिरुद्धकः । दक्षिणामानिनी देवी रतिरेव तदाश्रयः । श्रद्धारूपः सदा कामस्तस्या अपि समाश्रयः । हृदयात्मिक्युमा तस्य कामस्यापि समाश्रयः ॥ '

मध्व.

' किंदेवतोऽस्यां प्रतीच्यां दिश्यसीति । वरुण-देवत इति । स वरुणः कस्मिन्प्रतिष्ठित इति । अपिस्विति । कस्मिन्वापः प्रतिष्ठिता इति । रेत-सीति । कस्मिन्नु रेतः प्रतिष्ठितमिति । हृदय इति । तस्मादपि प्रतिरूपं जातमाहुर्हृदयादिव सृष्टो हृदयादिव निर्मित इति । हृदये ह्येव रेतः प्रति-ष्ठितं भवतीति । एवमेवैतद्याज्ञवल्क्य ॥

( १ ) किंदेवतोऽस्यां प्रतीच्यां दिश्यसीति । तस्यां वरुणोऽधिदेवता मम । स वरुणः कस्मिन्प्रतिष्ठित इति, अपिस्विति — अपां हि वरुणः कार्यं, ' श्रद्धा वा आपः ' ' श्रद्धातो वरुणमसृजत ' इति श्रुतेः । कस्मिन्वापः प्रतिष्ठिता इति, रेतसीति — ' रेतसो ह्यापः सृष्टाः ' इति श्रुतेः । कस्मिन्नु रेतः प्रतिष्ठितमिति, हृदय इति — यस्मात् हृद-यस्य कार्यं रेतः । कामो हृदयस्य वृत्तिः । कामिनो हि हृदयात् रेतोऽधिस्कन्दति । तस्मादपि प्रतिरूपं अनु-

( १ ) बृउ. ३।१।२२; शब्रा. १४।६।१।२३ छिता इति ( छिता भवन्तीति ) छितमिति ( छितं भवतीति ) .

रूपं पुत्रं जातमाहुर्लौकिकाः — अस्य पितुर्हृदयादिव अयं पुत्रः सृष्टः विनिःसृतः, हृदयादिव निर्मितो यथा सुवर्णेन निर्मितः कुण्डलः । तस्मात् हृदये ह्येव रेतः प्रतिष्ठितं भवतीति । एवमेवैतद्याज्ञवल्क्य ।

शंकर.

( २ ) ' अन्धदेवता सदा चन्द्रो वरुणस्य समाश्रयः । रेत आत्मा सुरगुरुः सोमस्यापि समाश्रयः । तस्याप्युमै-वाश्रयः स्यात्तस्यैवं तु दिगीशितुः ॥ '

मध्व.

' किंदेवतोऽस्यामुदीच्यां दिश्यसीति । सोम-देवत इति । स सोमः कस्मिन्प्रतिष्ठित इति । दीक्षा-यामिति । कस्मिन्नु दीक्षा प्रतिष्ठितेति । सत्य इति । तस्मादपि दीक्षितमाहुः सत्यं वदेति । सत्ये ह्येव दीक्षा प्रतिष्ठितेति । कस्मिन्नु सत्यं प्रतिष्ठित-मिति । हृदय इति होवाच । हृदयेन हि सत्यं जानाति । हृदये ह्येव सत्यं प्रतिष्ठितं भवतीति । एवमेवैतद्याज्ञवल्क्य ॥

( १ ) किंदेवतोऽस्यामुदीच्यां दिश्यसीति, सोम-देवत इति — सोम इति लतां सोमं देवतां चेकीकृत्य निर्देशः । स सोमः कस्मिन्प्रतिष्ठित इति, दीक्षायामिति — दीक्षितो हि यजमानः सोमं क्रीणाति । क्रीतेन सोमेन इष्ट्वा ज्ञानवानुत्तरां दिशं प्रतिपद्यते सोमदेवताधिष्ठितां सौम्याम् । कस्मिन्नु दीक्षा प्रतिष्ठितेति, सत्य इति — कथम् ? यस्मात्सत्ये दीक्षा प्रतिष्ठिता, तस्मादपि दीक्षितमाहुः — सत्यं वदेति — कारणभ्रंशे कार्यभ्रंशो मा भूदिति । सत्ये ह्येव दीक्षा प्रतिष्ठितेति । कस्मिन्नु सत्यं प्रतिष्ठितमिति । हृदय इति होवाच । हृदयेन हि सत्यं जानाति । तस्मात् हृदये ह्येव सत्यं प्रतिष्ठितं भवतीति । एवमेवैतद्याज्ञवल्क्य ।

शंकर.

( २ ) ' सोमस्य दीक्षारूपा तु शतरूपा समा-श्रयः । तस्याः सत्यात्मको देवो मनुरेव समाश्रयः । तस्याप्युमैवाश्रयः स्यात्सष्टरूपस्य नित्यदा ॥ '

मध्व.

( १ ) बृउ. ३।१।२३; शब्रा. १४।६।१।२४ छितेति ( छिता भवतीति ) छितमिति ( छितं भवतीति ) ( होवाच० ) .

‘किं देवतोऽस्यां ध्रुवायां दिश्यसीति । अग्नि-  
देवत इति । सोऽग्निः कस्मिन्प्रतिष्ठित इति ।  
वाचीति । कस्मिन्नु वाक् प्रतिष्ठितेति । हृदय  
इति । कस्मिन्नु हृदयं प्रतिष्ठितमिति ॥

( १ ) किं देवतोऽस्यां ध्रुवायां दिश्यसीति । मेरोः  
समन्ततो वसतामव्यभिचारात् ऊर्ध्वा दिक् ध्रुवेत्युच्यते ।  
अग्निदेवत इति — ऊर्ध्वायां हि प्रकाशभूयस्त्वं, प्रका-  
शश्च अग्निः सोऽग्निः कस्मिन्प्रतिष्ठित इति, वाचीति ।  
कस्मिन्नु वाक्प्रतिष्ठितेति, हृदय इति । तत्र याज्ञवल्क्यः  
सर्वासु दिक्षु विप्रसृतेन हृदयेन सर्वा दिश आत्मत्वेना-  
भिसंपन्नः । स देवाः सप्रतिष्ठा दिश आत्मभूतास्तस्य  
नामरूपकर्मात्मभूतस्य याज्ञवल्क्यस्य । यत् रूपं तत्  
प्राच्या दिशा सह हृदयभूतं याज्ञवल्क्यस्य । यत्केवलं  
कर्म पुत्रोत्पादनलक्षणं च ज्ञानसहितं च सह फलेन  
अधिष्ठात्रीभिश्च देवताभिः दक्षिणाप्रतीच्युदीच्यः कर्म-  
फलात्मिकाः हृदयमेव आपन्नास्तस्य । ध्रुवया दिशा सह  
नाम सर्वे वाग्द्वारेण हृदयमेव आपन्नम् । एतावद्धीदं  
सर्वम् । यदुत रूपं वा कर्म वा नाम वेति तत्सर्वं  
हृदयमेव । तत् सर्वात्मकं हृदयं पृच्छयते — कस्मिन्नु  
हृदयं प्रतिष्ठितमिति ।

शंकर.

( २ ) ‘ मध्यदिक्स्वामिनोऽग्नेश्च स्वाधारो वाग्बृह-  
स्पतिः । तस्याप्युमैव हृदयरूपा नित्यं समाश्रयः ॥ ’

मध्व.

अहल्लिकेति होवाच याज्ञवल्क्यः । यत्रैतदन्यत्रा-  
स्मन्मन्यासै यद्धयेतदन्यत्रास्मत्स्याच्छ्रुवानो वैनद-  
शुर्वेयांसि वैनद्विमथ्नीरन्निति ॥

( १ ) अहल्लिकेति होवाच याज्ञवल्क्यः — नामा-  
न्तरेण संबोधनं कृतवान् । यत्र यस्मिन्काले, एतत्  
हृदयं आत्मा अस्य शरीरस्य अन्यत्र क्वचिद्दे-  
शान्तरे, अस्मत् अस्मत्तः, वर्तत इति मन्यासै  
मन्यमे — यद्धि यदि हि एतद्धृदयं अन्यत्रास्मत्

( १ ) बृउ. ३।१।२४; शब्रा. १।४।१।२५ छितेति  
( छिता भवतीति । मनसीति । कस्मिन्नु मनः प्रतिष्ठितं  
भवतीति ) छितामिति ( छितं भवतीति ) .

( २ ) बृउ. ३।१।२५; शब्रा. १।४।१।२६ यद्धयेत  
( यत्रैत ); मध्व. न्यासै ( न्यासे ).

स्यात् भवेत्, श्वानो वा एनत् शरीरं तदा अद्युः,  
वयांसि वा पक्षिणो वा एनत् विमथ्नीरन् विलो-  
डयेयुः विकर्षेरन्निति । तस्मात् मयि शरीरे हृदयं  
प्रतिष्ठितमित्यर्थः । शरीरस्यापि नामरूपकर्मात्मकत्वात्  
हृदये प्रतिष्ठितत्वम् ।

शंकर.

( २ ) अहल्लिक इति शाकल्यस्य नामान्तरमिति  
केचित् । अहल्लिकः पण्डः कोपादेव शाकल्यं ब्रूत  
इति केचित् । यदि अस्माच्छरीराद्धृदयमन्यत्र गच्छे-  
त्तदेदं शरीरं श्वानो भक्षयेयुः पक्षिणो वा लोडयेयुः ।

रंग.

( ३ ) ‘ तस्याः समाश्रयो रुद्रस्त्वमहं चेति  
रूपवान् । अहंकारात्मको नित्यमात्मोमा परिकीर्तिता ।  
बुद्ध्यात्मनैवाततत्वाद्यस्यानाश्रयो हरः । तदा बोधा-  
त्मिका शक्तिर्नास्या देहाभिरक्षणे । अरक्षितान्मानु-  
षादीन् श्वानो वाऽद्युर्वेयांसि वा ॥ ’

मध्व.

कस्मिन्नु त्वं चात्मा च प्रतिष्ठितौ स्थ इति ।  
प्राण इति । कस्मिन्नु प्राणः प्रतिष्ठित इति ।  
अपान इति । कस्मिन्नु अपानः प्रतिष्ठित इति । व्यान  
इति । कस्मिन्नु व्यानः प्रतिष्ठित इति । उदान  
इति । कस्मिन्नु उदानः प्रतिष्ठित इति । समान  
इति । स एष नेति नेत्यात्मा । अगृह्यो न हि  
गृह्यते । अशीर्यो न हि शीर्यते । असङ्गो न हि  
सज्यते । असितो न व्यथते । न रिष्यति ।

( १ ) बृउ. ३।१।२६; शब्रा. १।४।१।२७, २८ असङ्गो  
न हि...रिष्यति ( असङ्गोऽसितो न सज्यते न व्यथत  
इति ) ( अष्टौ देवाः० ) निरुह्य ( न्युदुह्य ) कामत्  
( कामीत् ) न मेने शाकल्यः ( शाकल्यो न मेने ) अपि  
हास्य...न्मन्यमानाः ( तस्य हास्यन्मन्यमानाः परिमो-  
षिणोऽस्थीन्यपजहुः ); शंकर. १।१।४ ( पृ. ७५, ७७ ),  
१।३।२२, २।१।३, १४, २६, २७, ३१, ३।२।२३,  
३।३।३९, ३।४।५२, ४।३।१४; भास्कर. २।१।१४,  
३।२।११; रंग. सज्यते ( सज्जते ) विपति ( व्यपति );  
रामानुज. १।४।२२, ३।२।१५, ३।३।३९ अगृह्यो  
( अग्राह्यो ) सज्यते ( सज्जते ) असितो ( अव्यथितो );  
निंबार्क. ३।४।८; मध्व. निरुह्य प्रत्युह्या ( निरुह्य प्रत्युह्या );

एतान्यष्टावायतनान्यष्टौ लोका अष्टौ देवा अष्टौ पुरुषाः । स यस्तान्पुरुषान्निरुह्य प्रत्युह्यात्यक्रामत् । तं त्वौपनिषदं पुरुषं पृच्छामि । तं चेन्मे न विवक्ष्यसि मूर्धा ते विपतिष्यतीति । तं ह न मेने शाकल्यः । तस्य ह मूर्धा विपपात । अपि हास्य परिमोषिणोऽस्थीन्यपजङ्घुरन्यन्मन्यमानाः ॥

( १ ) हृदयशरीरयोरेवमन्योन्यप्रतिष्ठा उक्ता कार्य-करणयोः । अतस्त्वां पृच्छामि — कस्मिन्नु त्वं च शरीरं आत्मा च तव हृदयं प्रतिष्ठितौ स्थ इति । प्राण इति । देहात्मानौ प्राणे प्रतिष्ठितौ स्यातां प्राणवृत्तौ । कस्मिन्नु प्राणः प्रतिष्ठित इति, अपान इति — साऽपि प्राणवृत्तिः प्रागेव प्रेयात्, अपानवृत्त्या चेन्न निगृह्येत । कस्मिन्वपानः प्रतिष्ठित इति, व्यान इति—साऽप्यपानवृत्तिः अध एव यायात् प्राणवृत्तिश्च प्रागेव, मध्यस्थया चेत् व्यान-वृत्त्या न निगृह्येत । कस्मिन्नु व्यानः प्रतिष्ठित इति, उदान इति—सर्वास्तिस्रोऽपि वृत्तय उदाने कीलस्थानीये चेन्न निबद्धाः, विष्वगेवेयुः । कस्मिन्नूदानः प्रतिष्ठित इति, समान इति — समानप्रतिष्ठा ह्येताः सर्वाः वृत्तयः । एतदुक्तं भवति — शरीरहृदय-वायवोऽन्योन्यप्रतिष्ठाः । संघातेन नियता वर्तन्ते विज्ञानमयार्थप्रयुक्ता इति । सर्वमेतत् येन नियतं यस्मिन्प्रतिष्ठितं आकाशान्तं ओतं च प्रोतं च, तस्य निरुपाधिकस्य साक्षादपरोक्षाद्ब्रह्मणो निर्देशः कर्तव्य इत्ययमारम्भः । स एषः— स यो ' नेति नेति ' इति निर्दिष्टो मधुकाण्डे एष सः, सोऽयमात्मा अगृह्यः न गृह्यः । कथम् ? यस्मात्सर्वकार्यधर्मातीतः, तस्मादगृह्यः । कुतः ? यस्मान्न हि गृह्यते । यद्धि करणगोचरं व्याकृतं

वस्तु, तद्ग्रहणगोचरम् । इदं तु तद्विपरीतमात्मतत्त्वम् । तथा अशीर्यः—यद्धि मूर्ते संहतं शरीरादि तच्छीर्यते । अयं तु तद्विपरीतः । अतो न हि शीर्यते । तथा असङ्गः—मूर्तो मूर्तान्तरेण संबध्यमानः सज्यते । अयं च तद्विपरीतः । अतो न हि सज्यते । तथा असितः अवद्धः—यद्धि मूर्ते तत् वध्यते अयं तु तद्विपरीतत्वात् असितः । अवद्धत्वान्न व्यथते । अतो न रिष्यति—ग्रहणविशरण-सङ्गबन्धकार्यधर्मरहितत्वान्न रिष्यति न हि समापद्यते न विनश्यतीत्यर्थः । क्रममतिक्रम्य औपनिषदस्य पुरुषस्य आख्यायिकातोऽपसृत्य श्रुत्या स्वेन रूपेण त्वरया निर्देशः कृतः । ततः पुनः आख्यायिकामेवाश्रित्याह—एतानि यान्युक्तानि अष्टावायतनानि ' पृथिव्येव यस्वाय-तनम् ' इत्येवमादीनि, अष्टौ लोकाः अग्निलोकादयः, अष्टौ देवाः ' अमृतमिति होवाच ' इत्येवमादयः, अष्टौ पुरुषाः ' शरीरः पुरुषः ' इत्यादयः—स यः कश्चित् तान्पुरुषान् शरीरप्रभृतीन् निरुह्य निश्चयेनोह्य गम-यित्वा अष्टचतुष्कभेदेन लोकस्थितिमुपपाद्य, पुनः प्राचीदिगादिद्वारेण प्रत्युह्य उपसंहृत्य स्वात्मनि हृदये अत्यक्रामत् अतिक्रान्तवानुपाधिधर्मे हृदयाद्यात्मत्वम् । स्वेनैवात्मना व्यवस्थितो य औपनिषदः पुरुषः अशना-यादिवाञ्छितः उपनिषत्स्वेव विज्ञेयः नान्यप्रमाणगम्यः, तं त्वा त्वां विद्याभिमानिनं पुरुषं पृच्छामि । तं चेत् यदि मे न विवक्ष्यसि विस्पष्टं न कथयिष्यसि, मूर्धा ते विप-तिष्यतीत्याह याज्ञवल्क्यः । तं त्वौपनिषदं पुरुषं शाकल्यो न मेने ह न विज्ञातवान्किल । तस्य ह मूर्धा विपपात विपतितः । समाप्ता आख्यायिका । श्रुतेर्वचनं, ' तं ह न मेने ' इत्यादि । किं च अपि ह अस्य परिमो-षिणः तस्कराः अस्थीन्यपि संस्कारार्थं शिष्यैर्नीयमानानि गृहान्प्रत्यपजहुः अपहृतवन्तः— किं निमित्तम् — अन्यत् धनं नीयमानं मन्यमानाः । पूर्ववृत्ता ह्याख्या-यिकेह सूचिता । अष्टाध्याय्यां किल शाकल्येन याज्ञव-ल्क्यस्य समानान्त एव संवादो निर्वृत्तः । तत्र याज्ञव-ल्क्येन शापो दत्तः— ' पुरेऽतिथ्ये मरिष्यसि न तेऽ-स्थीनिचन गृहान्प्राप्स्यन्ति ' इति ' स ह तथैव ममार । तस्य हाप्यन्यन्मन्यमानाः परिमोषिणोऽस्थीन्यपजहुः ।

अमध्व. १।१।४३ स एष ( स वा एष ); श्रीकर. १।१।१ ( पृ. ४, ६, २२ ), १।१।३ ( पृ. ३९ ), १।१।४ ( पृ. ४५ ), १।१।२६, १।१।२८, २।१।२७, ३।१।७, ३९ रामानुजवत्; बल्लभ. १।१।१ ( पृ. १९ ), १।१।२ ( पृ. ७८ ), १।२।६, ३।२।१५, २३, ३।३।१९, २७, ३।४।२०, ४।१।३; विज्ञान. १।१।२ ( पृ. ५८ ), १।१।३ ( पृ. ६९ ), १।१।२०, २।२।१० तं ह ( तदिह ); बल्लदेव. १।१।३, ४, ५, ३।२।२३.

तस्मान्नोपवादी स्यादुत ह्येवंवित्परो भवतीति । सैवा  
आख्यायिका आचारार्थं सूचिता विद्यास्तुतये च इह ।  
शंकर.

( २ ) ' तं त्वौपनिषदं पुरुषं पृच्छामि ' इति  
चौपनिषदत्त्वविशेषणं पुरुषस्योपनिषत्सु प्राधान्येन प्रका-  
श्यमानत्वे उपपद्यते । अतो भूतवस्तुपरो वेदभागो  
नास्तीति वचनं साहसमात्रम् । ब्रशंकर. १।१।४

( ३ ) स एष समानप्रतिष्ठाधारभूतः । असङ्गो  
न हि सञ्ज्यते । निर्लेपत्वात्पापफलं नानुभवतीत्यर्थः ।  
असितो न व्यथते न रिष्यति । पित्र् बन्धने ।  
कर्मबन्धशून्यत्वादेव सर्वदेहान्तरातोऽपि न शोचति न  
हिंस्यते वेत्यर्थः ।

एतान्निरुह्य प्रत्युह्य सम्यङ्निर्धारणार्थो निरुहः  
प्रत्युहः । आयतनदेवलोकपुरुषान्प्रति व्यक्तितर्केण तत्त-  
त्स्वरूपं निर्धार्य तान् सर्वान्योऽत्यक्रामयः पुरुषः प्रत्यक्रा-  
मत्सकलकार्यवर्गविलक्षणत्वेन निश्चितवान् इत्यर्थः ।  
यद्यप्यतिक्रमणकर्तृत्वमौपनिषदात्मगतं निरुहप्रत्युहकर्तृत्वं  
तु पुरुषगतं तथाऽपि प्यर्थगर्भतया य ऊहयित्वाऽत्यक्रा-  
मदित्युक्तौ न विरोध इति द्रष्टव्यम् । ऊहविषयस्य पर-  
मात्मन ऊहयितृत्वसंभवान् । अतिक्रमणं नामेदं वा  
परमितिसंशयविषये ह्यतिक्रमणं तस्य च परमात्म-  
कर्तृत्वं संभवतीति द्रष्टव्यम् । यद्वा परिमोषिणो मुषित-  
शरीरस्य नष्टशरीरस्येति यावत् । तस्यास्थीन्येवमन्य-  
न्मन्यमाना और्ध्वदैहिकक्रियार्थं तत्पुत्राद्या अपहृतवन्त  
इत्यर्थः । रंग.

( ४ ) औपनिषदं उपनिषन्मूलप्रमाणकं उपनिषन्म-  
हातात्पर्यविषयं वा । शाखान्तरं च तन्मूलकमनुमानं  
योगिप्रत्यक्षादिकमपि ब्रह्मणि प्रमाणं भवति ' आत्मा  
वा अरे द्रष्टव्यः श्रोतव्यः मन्तव्यः निदिध्यासितव्यः '   
इत्यादिश्रुतेः । विज्ञान. १।१।३ ( पृ. ६९, ७० )

( याज्ञवल्क्यप्रश्नः अनुत्तरः )

मृतस्य पुनर्भवः अनुपपन्नः, विज्ञानमानन्दं ब्रह्म  
अथ होवाच ब्राह्मणा भगवन्तो यो वः काम-

( १ ) बृउ. ३।१।२७; शम्भा. १।४।१।२९ अथ होवाच  
( अथ ह याज्ञवल्क्य उवाच ) पृच्छामि ( पृच्छामि )  
पृच्छामीति ( पृच्छामीति ) .

यते स मा पृच्छतु । सर्वे वा मा पृच्छत । यो  
वः कामयते तं वः पृच्छामि । सर्वान्वा वः  
पृच्छामीति । ते ह ब्राह्मणा न दधृषुः ॥

यस्य नेति नेतीत्यन्यप्रतिषेधद्वारेण ब्रह्मणो निर्देशः  
कृतः तस्य विधिमुखेन कथं निर्देशः कर्तव्य इति पुन-  
राख्यायिकामेवाश्रित्याह मूलं च जगतो वक्तव्यमिति ।  
आख्यायिकासंवन्धस्वब्रह्मविदो ब्राह्मणान् जित्वा गोधनं  
हर्तव्यमिति । न्यायं मत्वाह—अथ होवाच । अथ अन-  
न्तरं तूर्णीभूतेषु ब्राह्मणेषु ह उवाच, हे ब्राह्मणा भग-  
वन्त इत्येवं संबोध्य — यो वः युष्माकं मध्ये कामयते  
इच्छति — याज्ञवल्क्यं पृच्छामीति, स मा मां  
आगत्य पृच्छतु । सर्वे वा मा पृच्छत — सर्वे वा यूयं  
मा मां पृच्छत । यो वः कामयते — याज्ञवल्क्यो मां  
पृच्छत्विति, तं वः पृच्छामि । सर्वान्वा वः युष्मान्  
अहं पृच्छामि । ते ह ब्राह्मणा न दधृषुः— ते ब्राह्मणा  
एवमुक्ता अपि न प्रगल्भाः संवृत्ताः किंचिदपि प्रत्युत्तरं  
वक्तुम् । शंकर.

तान्हैतैः श्लोकैः पप्रच्छ—

यथा वृक्षो वनस्पतिस्तथैव पुरोऽमृषा ।

तस्य लोमानि पर्णानि त्वगस्योत्पाटिका बहिः ॥

त्वच एवास्य रुधिरं प्रस्यन्दि त्वच उत्पटः ।

तस्मात्तदातृष्णात्प्रैति रसो वृक्षादिवाहतात् ॥

( १ ) बृउ. ३।१।२८; शम्भा. १।४।१।३०—३४  
लोमानि पर्णानि ( पर्णानि लोमानि ) तृष्णा ( तुन्ना )  
स्प्रजायते । + ( जात एव न जायते को न्वेन जनयेत्पुनः )  
इव वै वृक्षोऽञ्जसा ( उ वै वृक्षोऽन्यतः ) मावृहे ( मुद्गृह )  
( जात एव...जनयेत्पुनः० ) रातिर्दा ( रातेर्दा ) ; ब्रशंकर.  
१।१।४ ( पृ. ५४ ), १।१।१२, १९, २२, २।३।१८,  
४।१।२ रातिर्दा ( रातेर्दा ) ; भास्कर. १।१।१९, २।३।१८;  
रंग. ( वै० ) ; रामानुज. १।१।१ ( पृ. १७, ६३ ),  
१।१।२१, २।१।१५ ( पृ. ४३६ ) ; मध्व. तृष्णा  
( तृष्णा ) शकराणि ( शर्कराणि ) किनाटः  
( कीनाटः ) स्नाव तस्तिष्ठ ( स्नावतः स्थि ) ; ब्रमध्व.  
१।२।१५, ३।२।४०, ३।३।२, १७; विज्ञान. १।१।१  
( पृ २ ), १।१।२ ( पृ. ६३ ), १।१।४ ( पृ. १०५ ),  
१।१।१२, ३।२।३६, ३।३।११, ४।१।३ षोऽमृषा ( षो  
मृषा ) ; बलदेव. ३।२।२८, ४०, ३।३।१.

मांसान्यस्य शकराणि किनाटं स्नाव तत्स्थिरम् ।  
अस्थीन्यन्तरतो दारूणि मज्जा मज्जोपमा कृता ॥  
यद्वृक्षो वृक्णो रोहति मूलाव्रततरः पुनः ।  
मर्त्यः स्विन्मृत्युना वृक्णः कस्मान्मूलात्प्ररोहति ॥  
रेतस इति मा वोचत जीवतस्तत्प्रजायते ।  
धानारुह इव वै वृक्षोऽञ्जसा प्रेत्य संभवः ॥  
यत्समूलमावृहेयुर्वृक्षं न पुनराभवेत् ।  
मर्त्यः स्विन्मृत्युना वृक्णः कस्मान्मूलात्प्ररोहति ॥  
जात एव न जायते को न्वेनं जनयेत्पुनः ।  
विज्ञानमानन्दं ब्रह्म रातिर्दातुः परायणं तिष्ठमा-  
नस्य तद्विद् इति ॥

( १ ) तेष्वप्रगल्भभूतेषु ब्राह्मणेषु तान् ह एतैः  
वक्ष्यमाणैः श्लोकैः पप्रच्छ पृष्टवान् । यथा लोके वृक्षो  
वनस्पतिः, वृक्षस्य विशेषणं वनस्पतिरिति, तथैव पुरुषो-  
ऽमृषा — अमृषा सत्यमेतत् । तस्य लोमानि —  
तस्य पुरुषस्य लोमानि इतरस्य वनस्पतेः पर्णानि ।  
त्वगस्थोत्पाटिका बहिः— त्वक् अस्य पुरुषस्य इतरस्यो-  
त्पाटिका वनस्पतेः ।

त्वच एव सकाशात् अस्य पुरुषस्य रुधिरं प्रत्यन्दि,  
वनस्पतेस्त्वचः उत्पटः— त्वच एव उत्स्फुटति यस्मात् ।  
एवं सर्वे समानमेव वनस्पतेः पुरुषस्य च । तस्मात्  
आतृष्णात् हिंसितात् प्रैति तत् रुधिरं निर्गच्छति,  
वृक्षादिव आहतात् छिन्नात् रसः ।

एवं मांसान्यस्य पुरुषस्य, वनस्पतेः तानि शकराणि  
शकलानीत्यर्थः । किनाटं, वृक्षस्य किनाटं नाम  
शकलेभ्योऽभ्यन्तरं वल्कलरूपं काष्ठसंलग्नं, तत् स्नाव  
पुरुषस्य । तत्स्थिरम् — तच्च किनाटं स्नाववत् दृढं हि  
तत् । अस्थीनि पुरुषस्य, स्नात्रोऽन्तरतः अस्थीनि  
भवन्ति । तथा किनाटस्याभ्यन्तरतो दारूणि काष्ठानि ।  
मज्जा, मज्जैव वनस्पतेः पुरुषस्य च मज्जोपमा कृता,  
मज्जाया उपमा मज्जोपमा, नान्यो विशेषोऽस्तीत्यर्थः ।  
यथा वनस्पतेर्मज्जा तथा पुरुषस्य, यथा पुरुषस्य तथा  
वनस्पतेः ।

यत् यदि वृक्षो वृक्णः छिन्नः रोहति पुनः पुनः प्ररो-  
हति प्रादुर्भवति मूलात् पुनर्नवतरः पूर्वस्मादभिनवतरः ।  
यदेतस्माद्विशेषणात्प्राक् वनस्पतेः पुरुषस्य च, सर्वे

सामान्यमवगतम् । अयं तु वनस्पतौ विशेषो दृश्यते —  
यत् छिन्नस्य प्ररोहणम् । न तु पुरुषे मृत्युना वृक्णे  
पुनः प्ररोहणं दृश्यते । भवितव्यं च कुतश्चित्प्ररोहणेन ।  
तस्मात् वः पृच्छामि — मर्त्यः मनुष्यः स्विन् मृत्युना  
वृक्णः कस्मात् मूलात् प्ररोहति, मृतस्य पुरुषस्य कुतः  
प्ररोहणमित्यर्थः ।

यदि चेदेवं वदथ — रेतसः प्ररोहतीति, मा  
वोचत मैवं वक्तुमर्हथ । कस्मात् ? यस्मात् जीवतः  
पुरुषात् तत् रेतः प्रजायते, न मृतात् । अपि च  
धानारुहः धाना बीजं, बीजरुहोऽपि वृक्षो भवति, न  
केवलं काण्डरुह एव । इवशब्दोऽनर्थकः । वै वृक्षः  
अञ्जसा साक्षात् प्रेत्य मृत्वा संभवः धानातोऽपि प्रेत्य  
संभवो भवेत् अञ्जसा पुनर्वनस्पतेः ।

यत् यदि सह मूलेन धानया वा आवृहेयुः उद्य-  
च्छेयुः उत्पाटयेयुः वृक्षं, न पुनराभवेत् पुनरागत्य न  
भवेत् । तस्माद् वः पृच्छामि — सर्वस्यैव जगतो मूलं  
मर्त्यः स्विन् मृत्युना वृक्णः कस्मात् मूलात् प्ररोहति ।

जात एवेति, मन्यध्वं यदि, किमत्र प्रष्टव्यमिति —  
जनिष्यमाणस्य हि संभवः प्रष्टव्यः, न जातस्य । अयं तु  
जात एव अतोऽस्मिन्विषये प्रश्न एव नोपपद्यत इति  
चेत् — न । किं तर्हि ? मृतः पुनरपि जायत एव  
अन्यथा अकृताभ्यागमकृतनाशप्रसङ्गात् । अतो वः  
पृच्छामि—को न्वेनं मृतं पुनर्जनयेत् । तत् न विज्जु-  
ब्राह्मणाः — यतो मृतः पुनः प्ररोहति जगतो मूलं न  
विज्ञातं ब्राह्मणैः । अतो ब्रह्मिष्ठत्वात् हृता गावः । याज्ञव-  
ल्क्येन जिता ब्राह्मणाः । समाप्ता आख्यायिका । यजगतो  
मूलं, येन च शब्देन साक्षाद्व्यपदिश्यते ब्रह्म, यत् याज्ञ-  
वल्क्यो ब्राह्मणान्मृष्टवान्, तत् स्वेन रूपेण श्रुतिरस्मभ्य-  
माह — विज्ञानं विज्ञतिः विज्ञानं, तच्च आनन्दं, न  
विषयविज्ञानवद्दुःखानुविद्धं, किं तर्हि प्रसन्नं शिवमतु-  
लमनायासं नित्यतृप्तमेकरसमित्यर्थः । किं तत् ब्रह्म उभय-  
विशेषणवद्रातिः रातेः षष्ठ्यर्थे प्रथमा, धनस्येत्यर्थः ।  
धनस्य दातुः कर्मकृतो यजमानस्य परायणं परा गतिः  
कर्मफलस्य प्रदातृ । किंच व्युत्थायैषणाभ्यः तस्मिन्नेव  
ब्रह्मणि तिष्ठति अकर्मकृत्, तत् ब्रह्म वेत्तीति तद्विद्, तस्य  
तिष्ठमानस्य च तद्विदः, ब्रह्मविद् इत्यर्थः, परायणमिति ।

‘विज्ञानमानन्दम्’ इति स्वरूपान्वाख्यानपरैव श्रुतिः, नात्मानन्दसंवेद्यत्वायां । शंकर.

( २ ) ‘ज्ञोऽत एव’ — ज्ञो नित्यचैतन्योऽयमात्माऽत एव यस्मादेव नोत्पद्यते परमेव ब्रह्माविकृतमुपाधिसंपर्काजीवभावेनावतिष्ठते । परस्य हि ब्रह्मणश्चैतन्यस्वरूपत्वमाप्नातं ‘विज्ञानमानन्दं ब्रह्म’ ।

ब्रशंकर. २।३।१८

( ३ ) वनस्पतिः फलपुष्पोपेतः । वानस्पत्यः फलैः पुष्पैरिति निघण्टुः । अस्य पुरुषाख्यवृक्षस्य लोमान्येव पर्णानि अस्य पुरुषस्य या त्वग्बहिर्भूतोत्पाटिका वृक्षानुपमदैर्नैवोत्पाद्यत इत्युत्पाटिका । चिञ्चादेरिव बहिस्त्वग्रुधिरवारकाच्चर्मणो या बहिर्भूता सा बहिस्त्वक् ।

उक्तम्य पटतीत्युत्पटः क्षीरादिसारः । आतृण्णात् । तृदि हिंसायाम् । आतृण्णाच्छिन्नात् । तस्मात्पुरुषरूपात् वृक्षाद्रस इव रुधिरं निर्गच्छतीत्यर्थः ।

अस्य पुरुषस्य मांसानि शकराणीव शकलानीवेत्यर्थः । स्नावेत्येतन्नान्तं नपुंसकं शिरेति यावत् । वृक्षस्य किनाटं नाम दार्वस्थिभागादुपगतवल्कः । वृक्षस्य स्थिरं वल्कान्तर्गतस्थिरांशः । अस्य पुरुषस्यास्थीनि अन्तरतो दारूणि या मज्जा साऽस्य पुरुषस्य मज्जोपमा कृता भवति । तथा च वृक्षमज्जास्थाने पुरुषस्य प्रसिद्धमज्जा भवतीत्यर्थः ।

इवशब्दोऽप्यर्थः । वृक्षोऽञ्जसा साक्षात्प्रेत्य मृत्वा घानातोऽपि संभवेत् । रंग.

( ४ ) ‘शिवस्य च तथोमायाः प्राणात्मा शेष आश्रयः । शेषस्यापानरूपा सा भारत्येव व्यपाश्रयः । तस्या व्यानाभिधो वायुर्विशिष्टानो यतो हि सः । उन्नेतृत्वादुदानाख्या तस्य श्रीराश्रयः सदा । समनाख्यो हरिस्तस्याः सहैव ह्यानयत्यसौ । स्वावरस्यानकास्त्वन्ये सर्वेषां चेष्टको हि सः । स एष भगवान्नैवं श्रीवदन्याश्रयो हरिः । न च ब्रह्मादिवद्विष्णुर्नैवासौ ब्रह्मवत्कचित् । न च मुक्तवदीशेशः कुत एव जडोपमः । अग्राह्योऽशीर्यसङ्गोऽसावसितश्च न रिप्यति । न हि सर्वात्मना क्वापि केनचिज्ज्ञायते कचित् । स्वल्पोऽपि शीर्यते नैव कारणात्कार्यतोऽपि वा । न लिप्यते जगन्नाथः कचिद्वोषेण केनचित् । भतपूर्वो भविष्यो वा

बन्धो नास्य कुतश्चन । न च नाशो भवेत्क्वापि न न शिष्यति च कचित् । अन्यत्सर्वं गृहीतं हि तेन ज्ञानादिना सदा । अशीर्यत्वादयोऽन्येषां सर्वेषां तत्प्रसादतः । अतस्तस्यातिवैषम्यान्नेति नेत्याह तं श्रुतिः ॥’ इत्यादि च । ‘तद्गुणानां सुपूर्णानां विप्लुट्कं प्रतिविम्बितम् । श्रीर्भुङ्क्ते तद्गुणान्ब्रह्मा तस्य रुद्रादयोऽपि च ॥’ इत्यादि च । अद्वर्जानमस्य लीनमित्यद्वर्लोक एवाहल्लिकः । अज्ञेत्याक्षिपति । न हि गृह्यत इत्यादिना ग्रहणशीरणादिषु सर्वप्रमाणाभावं दर्शयति । ‘नेति नेत्यादिरूपेण विज्ञापितगुणोऽपि तु । विशेषापेक्षया पृष्ठो न शाकल्यो विवेद तम् ॥’ इति ब्रह्माण्डे । ‘तदपेक्षां विनैवासौ निर्गत्य पुरुषोत्तमः । बह्येवानिशं सर्वं निरुद्धं तेन तज्जगत् । प्रतिप्रतिस्थितो रूपैर्यस्माद्वत्ते हरिः सदा । अतः प्रत्युह्यते तेन व्यक्ताव्यक्तमिदं जगत् ॥’ इति ब्रह्मतर्के । ‘न विनोपनिषद्भिः स ज्ञेयः केनापि कस्यचित् । अत औपनिषत्कं तं प्रादुर्बिष्णुं सनातनम् ॥’ इति च । ‘प्रश्नो वादे च जल्पादौ कर्तव्यः प्रतिवादिना । तदुक्तिमात्रे प्रामाण्यं यदि नास्यागमान्तरम् । अपेक्षितं यदाशङ्का दर्शनीयस्तदागमः । निःशङ्कत्वेन यो वक्ता प्रश्नानामुत्तरं सदा । आनुकूल्येनागमानां नाशङ्क्यं तद्वचः कचित् । दशतालो दशमुखो ललाटत्रिशकस्तथा । साधोन्नतश्चैव पुनः पर्यगदशशिरास्तथा । पञ्चोराः सप्तपादो यो नाशङ्क्यं तद्वचः कचित् । नवाङ्गुलमुखो यस्तु गले च चतुरङ्गुलः । चतुर्विंशाङ्गुलतनुस्तद्वाक्यं देवपूजितम् । प्राधान्याल्लक्षणोपेतो दुर्लक्षणयुतोऽपि सन् । तस्यापि वाक्यं मानं स्यात्किमु सर्वयुतस्य तु । प्रायो देवाश्च ऋषयो न सर्वशुभलक्षणाः । ऋते विष्णुं सुरश्रेष्ठं ब्रह्माणं वाऽप्यनन्तरम् । यस्मान्न विदुषां वाक्यमाशङ्क्यं केनचित्कचित् । तस्माद्वेदेषु सर्वेषु कथाः प्रश्नोत्तरात्मिकाः । न प्रमाणान्तरं तत्र पृच्छन्ति घटनां विना । एतस्मादाश्चलाद्याश्च पप्रच्छुर्नैव कुत्रचित् । आगमं याज्ञवल्क्योत्तरन्यं तं मिथिलोऽपि च ॥’ इति ब्रह्मतर्के । ‘यश्चिन्नविचिकित्सस्तु छिनत्यपि च संशयान् । तस्य पर्येषणं कुर्यात्प्रतीच्छन्नोत दक्षिणाम् ॥’ इति च भारते । ‘गणवत्यङ्गुलो यस्तु न्यग्रोधपरिमण्डलः । दशतालश्चतुर्हस्तः स देवैरपि पूज्यते ॥’ इति वायुप्रोक्ते । अत एव च सर्वा-



गमेषु प्रतिसंहितमाचार्यलक्षणमुच्यते । यथा वनस्पतौ वृक्ष इत्ययं शब्दोऽमृषा तथैव पुरुषे पुरुष-शब्दो विद्यमान एव । स च नित्यत्वे संभवति । पुरुषकालेऽपि सन् पुरुष इति । स्नावमध्ये यत्स्थिरं विद्यतेऽस्थि सल्लीनं तद्दारुसंश्लिष्टपाशवत् । वृक्षो मूला-द्रोहीतीत्यङ्गीकारमात्रम् । यत्समूलमावृहेयुरिति तस्यापि दूषणात् । अन्यस्य रेतसो जननमपि जीवतः पुरुषा-न्तरस्य भावे । प्रलये तु सर्वप्रलयात्कस्मादुत्पत्तिः । तत्पृष्ठं सर्वं वक्तुमशक्तत्वात्पुरुषस्य पुनरुत्पत्तौ कारणं भगवन्तं जानन्तोऽपि तूष्णीमृषयो बभूवुः । पुरुषनामकत्वान्नित्यस्य जीवस्य यावन्मुक्ति पुनरुत्पत्त्या भवितव्यं न शरीरेण सह नाशः । तस्य च स्वोत्पत्तावस्वातन्त्र्यादन्येनोत्पादकेन भाव्यम् । कोऽसाविति प्रश्नाशयः । तेषु तूष्णीम्भूतेषु स्वय-मेव परिहरति विज्ञानमानन्दं ब्रह्मेति । तस्याप्यन्य उत्पादक इत्याशङ्का मा भूदिति जात एव न जायत इत्याह । पुरुषान्तरापेक्षया पुनःशब्दो न तु क्रियाभ्यासापेक्षया । 'एक एव हरिर्वन्धुः पुनरन्यो न विद्यते' इतिवत् । रातिरिष्टः । तिष्ठमानस्थ तद्विदः परायणम् । 'विजित्य सर्वान्पप्रच्छ याज्ञवल्क्यः पुनर्मुनीन् । यथा वनस्पतौ वृक्षशब्द एवं यथार्थतः । पुरुषेऽपि हि तच्छब्दो नित्य-त्वादेव युज्यते । तस्मान्नास्य शरीरेण नाशस्तस्मात्पुन-र्जनिः । आमुक्तेर्भविता नित्यं कुतस्तदिति चोच्यताम् । रेतसो जननं यावत्प्रलयस्तावदेव हि । निर्मूलस्य च वृक्षस्य प्रलये पुरुषस्य च । पुनरुत्पा-दको यस्तं वदन्तु मम कृत्स्नशः । धानाजात इवायं हि दृश्यतेऽविदुषां तरुः । अस्वातन्त्र्यात्तु विदुषां नैव तत्कारणं भवेत् । अञ्जसा प्रेत्य संभूतिकारणं तद्व-दन्तु नः । प्रेत्य संभूतिकर्ता हि स्वतन्त्रो घटते यतः । इति पृष्टास्तु मुनयो न वक्तुं शेकुरञ्जसा । तद्वेत्तारोऽपि तत्प्रश्ननिर्गलनबलोज्झिताः । अषाष्टर्यात्तत्प्रभावेन धर्षिता नाशकन्यदा । स्वयमेव तदोवाच याज्ञवल्क्यो महामुनिः । पूर्णानन्दो हरिर्नान्यः कारणं सृज्यसर्जने । नैवास्य जनकः कश्चिन्नित्यजातो ह्यसौ हरिः । स प्रियः सर्वदातृणां ज्ञानिनां परमप्रियः । ये तु तन्द्वाविता नित्यं तेषामेष परायणम् ॥' इति नारायणीये ।

( ५ ) 'श्रुतत्वाच्च'—अत एवेश्वरात्फलं भवति । न ह्यचेतनस्य स्वतः प्रवृत्तिर्युज्यते 'विज्ञानमानन्दं ब्रह्म रातिर्दातुः परायणम्' इति ।

ब्रमध्व. ३।१।४०

( ६ ) ज्ञानस्वरूपः परमात्मा स एव सत्यः जीवाश्चांशतया अंशिन्येकीभूताः अथ वा लयवत्त्वेन परमात्मापेक्षया तेऽप्यसन्तः 'यथा वृक्षो वनस्पति-स्तथैव पुरुषो मृषा' इति श्रुतेः

विज्ञान. १।१।४ ( पृ. १०५ )

इति तृतीयोऽध्यायः ॥

### चतुर्थोऽध्यायः

प्रज्ञेत्युपास्यं वागायतनं आकाशप्रतिष्ठं वाग्ब्रह्म, प्रियमि-  
त्युपास्यं प्राणायतनं आकाशप्रतिष्ठं प्राणब्रह्म, सत्य-  
मित्युपास्यं चक्षुरायतनं आकाशप्रतिष्ठं चक्षुर्ब्रह्म,  
दिगात्मकानन्तमित्युपास्यं श्रोत्रायतनं आकाश-  
प्रतिष्ठं श्रोत्रब्रह्म, आनन्द इत्युपास्यं  
मनआयतनं आकाशप्रतिष्ठं मनोब्रह्म,  
स्थितिरित्युपास्यं हृदयायतनं  
आकाशप्रतिष्ठं हृदयब्रह्म

जनको ह वैदेह आसांचक्रे । अथ ह याज्ञ-  
वल्क्य आववाज । त५ होवाच । याज्ञवल्क्य किम-  
र्थमचारीः पशूनिच्छन्नप्वन्तानिति । उभयमेव  
सम्राडिति होवाच ॥

( १ ) जनको ह वैदेह आसांचक्रे । अस्य संबन्धः—  
शारीराद्यानष्टौ पुरुषान् निरुह्य, प्रत्युह्य पुनर्हृदये,  
दिग्भेदेन च पुनः पञ्चधा व्युह्य, हृदये प्रत्युह्य, हृदयं  
शरीरं च पुनरन्योन्यप्रतिष्ठं प्राणादिपञ्चवृत्त्यात्मके समा-  
नाख्ये जगदात्मनि सूत्रे उपसंहृत्य, जगदात्मानं शरीर-  
हृदयसूत्रावस्थमतिक्रान्तवान् य औपनिषदः पुरुषो नेति  
नेतीति व्यपदिष्टः, स साक्षाच्चोपादानकारणस्वरूपेण च

( १ ) बृड. ४।१।१; शब्रा. १।४।१०।१ त५ होवाच

मध्व. ( स होवाच जनको वैदेहो ); रंग. अथ ह ( अथ ).

निर्दिष्टः 'विज्ञानमानन्द' इति । तस्यैव वागादिदेव-  
ताद्वारेण पुनरधिगमः कर्तव्य इत्यधिगमनोपायान्तरार्थो-  
ऽयमारम्भो ब्राह्मणद्वयस्य । आख्यायिका तु आचारप्र-  
दर्शनार्था — जनको ह वैदेह आसांचक्रे आसनं कृत-  
वानास्यायिकां दत्तवान् इत्यर्थः, दर्शनकामेभ्यो राज्ञः ।  
अथ ह तस्मिन्नवसरे याज्ञवल्क्य आवव्राज आगतवान्  
आत्मनो योगक्षेमार्थं, राज्ञो वा विविदिषां दृष्ट्वाऽनुग्रहा-  
र्थम् । तमागतं याज्ञवल्क्यं यथावत्पूजां कृत्वोवाच ह  
उक्तवाञ्छनकः — हे याज्ञवल्क्य किमर्थमचारीः आग-  
तोऽसि । किं पशून् इच्छन्पुनरपि, आहोस्विदण्वन्तान्  
सूक्ष्मान्तान् सूक्ष्मवस्तुनिर्णयान्तान् प्रश्नान् मत्तः श्रोतु-  
मिच्छन्निति । उभयमेव पशून् प्रश्नांश्च, हे सम्राट्—  
सम्राडिति वाजपेययाजिनो लिङ्गम् । यश्च आज्ञया  
राज्यं प्रशास्ति, स सम्राट् । तस्यामन्त्रणं हे सम्राडिति ।  
समस्तस्य वा भारतस्य वर्षस्य राजा ।

शंकर.

( २ ) अन्तो निश्चयः । सूक्ष्मस्य वस्तुनः प्रत्यगा-  
त्मादेरन्तान्निश्चयान्कर्तुमित्यर्थः ।

रंग.

( ३ ) अणुर्भगवांस्तद्विषयान् निर्णयान् वक्तुं वा ।  
मध्व.

यत्ते कश्चिद्ब्रवीत्तच्छृणवामेति । अब्रवीन्मे  
जित्वा शैलिनिः । वाग्वै ब्रह्मेति । यथा मातृमान्  
पितृमानाचार्यवान् ब्रूयात् तथा तच्छैलिनिर-  
ब्रवीद्वाग्वै ब्रह्मेति । अवदतो हि किं स्यादिति ।  
अब्रवीत्तु ते तस्याऽऽयतनं प्रतिष्ठाम् । न मेऽब्रवी-  
दिति । एकपाद्वा एतत्सम्राडिति । स वै नो ब्रूहि  
याज्ञवल्क्य । वागेवाऽऽयतनमाकाशः प्रतिष्ठा प्रज्ञे-  
त्येनदुपासीत । का प्रज्ञता याज्ञवल्क्य । वागेव

सम्राडिति होवाच । वाचा वै सम्राड्बन्धुः  
प्रज्ञायते । ऋग्वेदो यजुर्वेदः सामवेदोऽथर्वाङ्गिरस  
इतिहासः पुराणं विद्या उपनिषदः श्लोकाः सूत्रा-  
ण्यनुव्याख्यानानि व्याख्यानानीष्टं हुतमाशितं  
पायितमयं च लोकः परश्च लोकः सर्वाणि च  
भूतानि वाचैव सम्राट् प्रज्ञायन्ते । वाग्वै सम्राट्  
परमं ब्रह्म । नैनं वाग्जहाति । सर्वाण्येनं भूतान्य-  
भिक्षरन्ति । देवो भूत्वा देवानप्येति । य एवं  
विद्वानेतदुपास्ते । हस्त्यृषभं सहस्रं ददामीति  
होवाच जनको वैदेहः । स होवाच याज्ञवल्क्यः ।  
पिता मेऽमन्यत नाननुशिष्य हरेतेति ॥

( १ ) किं तु यत्ते तुभ्यं, कश्चिद्ब्रवीदाचार्यः ।  
अनेकाचार्यसेवी हि भवान् । तच्छृणवामेति । इतर  
आह— अब्रवीदुक्तवान् मे ममाचार्यः, जित्वा नामतः,  
शिलिनस्यापत्यं शैलिनिः — वाग्वै ब्रह्मेति वाग्देवता  
ब्रह्मेति । आहेतरः — यथा मातृमान् माता यस्य  
विद्यते पुत्रस्य सम्यगनुशास्त्री अनुशासनकर्त्री स मातृ-  
मान् । अत ऊर्ध्वं पिता यस्यानुशास्ता स पितृमान् ।  
उपनयनादूर्ध्वमा समावर्तनादाचार्यो यस्यानुशास्ता स  
आचार्यवान् । एवं शुद्धित्रयहेतुसंयुक्तः स साक्षादाचार्यः  
स्वयं न कदाचिदपि प्रामाण्याद्व्यभिचरति । स यथा  
ब्रूयाच्छिष्याय तथाऽमौ जित्वा शैलिनिरुक्तवान्—वाग्वै  
ब्रह्मेति । अवदनो हि किं स्यादिति—न हि मूकस्ये-  
हार्थममुत्रार्थं वा किञ्चन स्यात् ।

किंतु अब्रवीदुक्तवांस्ते तुभ्यं तस्य ब्रह्मण आयतनं  
प्रतिष्ठां च । आयतनं नाम शरीरम् । प्रतिष्ठा त्रिष्वपि  
कालेषु य आश्रयः । आहेतरः — न मेऽब्रवीदिति ।  
इतर आह — यद्येवमेकपादै एतत्, एकः पादो यस्य  
ब्रह्मणस्तदिदं एकपाद्ब्रह्म त्रिभिः पादैः शून्यमु-  
पास्यमानमपि न फलाय भवतीत्यर्थः । यद्येवं, स त्वं  
विद्वान् सन्नोऽस्मभ्यं ब्रूहि हे याज्ञवल्क्येति । स चाह—  
वागेवाऽऽयतनं, वाग्देवस्य ब्रह्मणो वागेव करणमायतनं  
शरीरं, आकाशोऽव्याकृताख्यः प्रतिष्ठा उत्पत्तिस्थिति-  
लयकालेषु । प्रज्ञेनदुपासीत — प्रज्ञेतीयमुप-  
निषत् ब्रह्मणश्चतुर्थः पादः । प्रज्ञेति कृत्वैनद्ब्रह्मो-  
पासीत

( १ ) बृउ. ४।१।२; शब्रा. १।४।१०।४—७ यत्ते  
कश्चिद्ब्रवीत्तच्छृणवामेति ( क एव ते किमब्रवीदिति )  
शैलिनिः ( शैलिनः ) लिनिरत्र ( लिनोऽत्र ) स्यादिति  
( स्यात् ) ( इष्टं हुतमाशितं..... च भूतानि० );  
ब्रशंकर. ३।३।५९; भास्कर. १।३।३३; रंग. त्येनदु  
( त्येतदु ) याज्ञवल्क्य+ ( इति ) क्षरन्ति ( रक्षन्ति );  
मध्व. शैलिनिः ( शैलिनः ) लिनिरत्र ( लिनोऽत्र );  
श्रीकर. ३।३।५८.

का प्रज्ञता याज्ञवल्क्य ? किं स्वयमेव प्रज्ञा, उत प्रज्ञानिमित्ता — यथा आयतनप्रतिष्ठे ब्रह्मणो व्यतिरिक्ते, तद्वत्किम् । न । कथं तर्हि ? वागेव, सम्राट्, इति होवाच । वागेव प्रज्ञेति होवाचोक्तवान्, न व्यतिरिक्ता प्रज्ञेति । कथं पुनर्वागेव प्रज्ञेति, उच्यते — वाचा वै, सम्राट्, बन्धुः प्रज्ञायतेऽस्माकं बन्धुरित्युक्ते प्रज्ञायते बन्धुः । तथर्वेदादि, इष्टं यागनिमित्तं धर्मजातं, हुतं होमनिमित्तं च, आशितमन्नदाननिमित्तं, पायितं पानदाननिमित्तं, अयं च लोकः, इदं च जन्म, परश्च लोकः, प्रतिपत्तव्यं च जन्म, सर्वाणि च भूतानि — वाचैव, सम्राट्, प्रज्ञायन्ते । अतो वाचै, सम्राट्, परमं ब्रह्म । नैनं यथोक्तब्रह्मविदं वाग्जहाति । सर्वाण्येनं भूतान्यभिक्षरन्ति बलिदानादिभिः । इह देवो भूत्वा पुनः शरीरपातोत्तरकालं देवान् अप्येत्यपिगच्छति, य एवं विद्वानेतदुपास्ते । विद्या-निष्कयार्थं हस्तितुल्य ऋषभो हस्त्यृषभो यस्मिन् गोसहस्रे तद्वस्त्यृषभं सहस्रं ददामीति होवाच जनको वैदेहः । स होवाच याज्ञवल्क्यः— अननुशिष्य शिष्यं कृतार्थम-कृत्वा शिष्याद्धनं न हरेतेति मे मम पिताऽमन्यत । ममाप्ययमेवाभिप्रायः । शंकर.

( २ ) वागेव ब्रह्मेति ब्रह्मप्रतीकतया वागुपास्येति म उक्तवानित्यर्थः । देवो भूत्वोपास्यमानवागधिष्ठातृदेवो भूत्वा देवतासायुज्यं प्राप्येति यावत् । देवानप्येति । आजानसिद्धदेवतान्तर्गतो भवतीत्यर्थः ।

\* रंग.

( ३ ) ' प्रतिष्ठा प्रतिमा प्रोक्ता प्रतिरूपेण संस्थितेः । प्रतिमाधिकसादृश्यान्मुख्या विष्णोः सदा रमा । दीप्तत्वादासमन्तात्सा चाकाश इति गीयते । प्रत्येकं विष्णुरूपाणामन्यदायतनं पृथक् ॥ ' इत्यध्यात्मे । ' प्रतिमानमवस्थानं रहस्यं नाम सार्थ-कम् । चतुष्टयं यदा ज्ञातं सम्यग्विद्याफलं तदा ॥ ' इति च । का प्रज्ञता वागेवेत्यादेर्धर्मधर्म्यभेदः । ' अमिताक्षरं पञ्चरात्रं विद्येत्याहुर्मनीषिणः । मिताक्षरं श्लोकवाच्यमुभयं वेद ईर्यते ॥ ' इति ब्रह्माण्डे । ' सूत्रं तु ब्रह्मसूत्राख्यं महामीमांसिका तथा । तथा सांकर्यं सूत्रं ब्रह्मतर्कादयस्तथा । प्रकाशिका निर्णयश्च तत्त्वनिर्णय एव

\* शेषं शंकरवत् ।

च । व्याख्येति कथिताः सर्वाः स्वयं भगवता कृताः । बृहत्तर्कादयः सर्वा अनुव्याख्याः प्रकीर्तिताः ॥ ' इति प्रतिसंख्याने । ' वाग्विष्णुर्वाचकत्वेन प्राणः प्रणयनास्व-यम् । मनो मन्तृत्वतो नित्यं स चक्षुः सर्वदर्शनात् । श्रोत्रं श्रवणशक्तित्वाद्दृढदयं हृद्गतो यतः ॥ ' इति प्रत्याहारे । ' अन्नं प्राणं चक्षुः श्रोत्रं मनो वाचमिति ' इत्यादि च । ' वागादिषु स्थितं विष्णुं य उपास्ते सदैव तु । वागादिनाम्नो नैनं स प्रजहाति कदाचन ॥ ' इति सत्तत्त्वे । अत आयतनमेव वागिन्द्रियादि । परमं ब्रह्मेति वचनात्त वागिन्द्रियादिमात्रमुपास्यम् । ' प्रति-माद्यं हरित्वेन पृथिव्याद्यमथापि वा । इन्द्रियप्राणजी-वाद्यमथवा य उपासते । मिथ्योपास्तिमतां तेषां निष्कृ-तिर्न कदाचन । अतिदुःखे पतन्त्यद्धा तमस्यन्धे पतङ्ग-वत् ॥ ' इत्युपासननिर्णये । ' सर्वेन्द्रियेषु या विष्णो-रुपासा युगपत्सदा । देवानामेव योग्या सा तथा देव-त्वमाप्नुयुः । सर्वे देवपदे योग्याः सायुज्यं स्वोत्तमेष्वथ । संप्राप्य ब्रह्मणा सार्धं प्राप्नुयुः पुरुषोत्तमम् । दुहन्ति सर्वभोगांश्च तेभ्योऽन्ये मुक्तिगा नराः । स्वोत्तमेष्वथ देवेभ्यस्ते मुक्ता हरये सदा ॥ ' इति च । ' प्रविश्य देहं यो भोगः स्वरूपव्यतिरेकतः । सायुज्यमिति तं प्राहुः संयुक्तत्वाद्विशेषतः ॥ ' इति च । ' इन्द्रियेषु स्थितं विष्णु-मुपासीत क्रमेण तु । सदा देवपदायोग्यः स मानुषसुरो भवेत् । मानुषा देवलोकस्थास्ते प्रोक्ता मानुषाः सुराः । मानुषा देवसायुज्यं यान्त्युपासनयाऽनया ॥ ' इति च । ' ऋषभान् गजमिश्रांस्तु क्षत्रियो गुरुदक्षिणाम् । विप्रो दद्याद्बृषानेव वैश्यो गाः प्रतिविद्यकम् ॥ ' इति च मान-संहितायाम् । ' अन्यथा विद्यया मुक्तिः सुराणामन्यया नृणाम् । तत्रापि योग्यताभेदात्प्रतिभेदा अवान्तराः । यथा यस्य विमुक्तिः स्यात्तद्दाता मुख्यतो गुरुः । एक-देशे गुरुत्वं स्यादन्यविद्याप्रदस्य तु ॥ ' इति च ।

मध्व.

यदेव ते कश्चिदब्रवीत्तच्छृणुवामेति । अब्र-वीन्म उदङ्कः शौल्बायनः । प्राणो वै ब्रह्मेति । यथा

( १ ) बृउ. ४।१।३; शब्रा. १।४।१०।१—४ यदेव ते ( यत् ) प्राण एवाय ( स एवाय ) वधा-शङ्कं ( वधाशङ्का ); रंग. तच्छौल्बा ( शौल्बा )

मातृमान्पितृमानाचार्यवान् ब्रूयात्तथा तच्छौल्वाय-  
नोऽब्रवीत्प्राणो वै ब्रह्मेति । अप्राणतो हि किं  
स्यादिति । अब्रवीत्तु ते तस्यायतनं प्रतिष्ठाम् । न  
मेऽब्रवीदिति । एकपाद्वा एतत्सम्प्राडिति । स वै नो  
ब्रूहि याज्ञवल्क्य । प्राण एवाऽऽयतनमाकाशः  
प्रतिष्ठा प्रियमित्येनदुपासीत । का प्रियता याज्ञ-  
वल्क्य । प्राण एव सम्प्राडिति होवाच । प्राणस्य वै  
सम्प्राद् कामायायाज्यं याजयति । अप्रतिगृह्यस्य प्रति-  
गृह्णाति । अपि तत्र वधाशङ्कं भवति यां दिशमेति  
प्राणस्यैव सम्प्राद् कामाय । प्राणो वै सम्प्राद् परमं  
ब्रह्म । नैनं प्राणो जहाति । सर्वाण्येनं भूतान्यभि-  
क्षरन्ति । देवो भूत्वा देवानप्येति । य एवं  
विद्वानेतदुपास्ते । हस्त्यृषभः सहस्रं ददामीति  
होवाच जनको वैदेहः । स होवाच याज्ञवल्क्यः ।  
पिता मेऽमन्यत नाननुशिष्य हरेतेति ॥

( १ ) यदेव ते कश्चिदब्रवीदुदङ्को नामतः शुल्ब-  
स्यापत्यं शौल्वायनोऽब्रवीत् । प्राणो वै ब्रह्मेति, प्राणो  
वायुर्देवता --- पूर्ववत् । प्राण एव आयतनमाकाशः  
प्रतिष्ठा । उपनिषत् — प्रियमित्येनदुपासीत । कथं  
पुनः प्रियत्वम् ? प्राणस्य वै, हे सम्प्राद्, कामाय प्राण-  
स्यार्यायायाज्यं याजयति पतितादिकमपि । अप्रतिगृह्य-  
स्याप्युग्रादेः प्रतिगृह्णात्यपि । तत्र तस्यां दिशि वधनि-  
मित्तमाशङ्कं — वधाशङ्का इत्यर्थः — यां दिशमेति  
तस्कराद्याक्रीर्णो च, तस्यां दिशि वधाशङ्का । तच्चैतत्सर्वं  
प्राणस्य प्रियत्वे भवति, प्राणस्यैव, सम्प्राद्, कामाय ।  
तस्मात्प्राणो वै, सम्प्राद्, परमं ब्रह्म । नैनं प्राणो  
जहाति । समानमन्यत् ।

शंकर.

( २ ) यत्र वधाशङ्कं भवति वधस्याऽऽशङ्का यस्मा-  
च्चौरव्याघ्रादि तद्यत्र वर्तते तत्रापि प्राणस्य कामाय  
याति ।

रंग.

( ३ ) 'प्राणसंस्थस्य वै विष्णोः संप्रीत्यै भोजनं  
भवेत् । तदिच्छयैव चौर्यादि कुर्युराश अपि भ्रुवम् ।

त्येनदु ( त्येतदु ) प्राणस्यैव ( प्राणस्य वै ) क्षरन्ति  
( रक्षन्ति ) जनको+ ( ह ); मध्व. प्राणस्य वै ( प्राण-  
स्यैव ).

तथापि तं न जानीयुः प्राणात्मानं जनार्दनम् ॥ ' इति  
प्रवृत्ते ।

मध्व.

यदेव ते कश्चिदब्रवीत्तच्छृणवामेति । अब्र-  
वीन्मे बर्कुर्वाणः । चक्षुर्वै ब्रह्मेति । यथा मातृमा-  
न्पितृमानाचार्यवान् ब्रूयात्तथा तद्वाष्णोऽब्रवीच्चक्षुर्वै  
ब्रह्मेति । अपश्यतो हि किं स्यादिति । अब्रवीत्तु  
ते तस्यायतनं प्रतिष्ठाम् । न मेऽब्रवीदिति । एक-  
पाद्वा एतत्सम्प्राडिति । स वै नो ब्रूहि याज्ञवल्क्य ।  
चक्षुरेवायतनमाकाशः प्रतिष्ठा सत्यमित्येनदुपा-  
सीत । का सत्यता याज्ञवल्क्य । चक्षुरेव सम्प्राडिति  
होवाच । चक्षुषा वै सम्प्राद् पश्यन्तमाहुरद्राक्षी-  
रिति । स आह्राद्राक्षमिति तत्सत्यं भवति ।  
चक्षुर्वै सम्प्राद् परमं ब्रह्म । नैनं चक्षुर्जहाति ।  
सर्वाण्येनं भूतान्यभिक्षरन्ति । देवो भूत्वा देवान-  
प्येति । य एवं विद्वानेतदुपास्ते । हस्त्यृषभः सहस्रं  
ददामीति होवाच जनको वैदेहः । स होवाच याज्ञ-  
वल्क्यः । पिता मेऽमन्यत नाननुशिष्य हरेतेति ॥

( १ ) यदेव ते कश्चिदब्रूकुरिति नामतः वृष्णस्यापत्यं  
वाष्णः । चक्षुर्वै ब्रह्मेति — आदित्यो देवता चक्षुषि ।  
उपनिषत् — सत्यम् । यस्माच्छ्रोत्रेण श्रुतमनृतमपि  
स्यात्, न तु चक्षुषा दृष्टम् । तस्मात् वै, सम्प्राद्, पश्य-  
न्तमाहुः — अद्राक्षीस्त्वं हस्तिनमिति, स चेदद्राक्षमि-  
त्याह, तत्सत्यमेव भवति । यस्त्वन्यो ब्रूयात् — अहमश्रौ-  
पमिति । तद्व्यभिचरति । यत्तु चक्षुषा दृष्टं तदव्यभि-  
चारित्वात्सत्यमेव भवति ।

शंकर.

( २ ) चक्षुषा दृष्टे यथा सत्यत्वाध्यवसायस्तथा  
मानान्तरावगते न भवतीत्यर्थः ।

रंग.

( ३ ) 'यच्चक्षुषि स्थितं रूपं विष्णोश्चक्षुस्तदु-  
च्यते । शब्दादेरप्यापरोक्ष्ये तद्धेतुर्विश्वनामकम् । तद्वत्स्य  
ततो विष्णोः कण्ठस्थानागमो यदा । तदा स्वप्नो भवेज्जा-  
ग्रदर्शनं नैव जायते । चक्षुर्निमीलनं च स्यात्सर्वेन्द्रिय-

( १ ) बृज. ४।१।४; शब्रा. १।४।१०।७—१० यदेव  
ते कश्चिदब्रवीत्तच्छृणवामेति ( क एव ते किमब्रवीदिति )  
स्यादिति ( स्यात् ); रंग. त्येनदु ( त्येतदु ) क्षरन्ति  
( रक्षन्ति ) जनको+ ( ह ); मध्व. बर्कुर्वाणः ( बटकु-  
र्वाणः ) जनको+ ( ह ); श्रीकर. १।१।१ ( पृ. २६ ).

गुणैः सह । चक्षुरात्मा ततो विष्णुः सत्यमित्यभि-  
धीयते ॥' इति च । मध्व.

यदेव ते कश्चिदब्रवीत्तच्छृण्वामेति । अब्रवी-  
न्मे गर्दभीविपीतो भारद्वाजः । श्रोत्रं वै ब्रह्मेति ।  
यथा मातृमात्स्नितृमानाचार्यवान्ब्रूयात्तथा तद्भारद्वा-  
जोऽब्रवीच्छ्रोत्रं वै ब्रह्मेति । अशृण्वतो हि किं  
स्यादिति । अब्रवीत्तु ते तस्यायतनं प्रतिष्ठाम् । न  
मेऽब्रवीदिति । एकपाद्वा एतत्सम्राडिति । स वै नो  
ब्रूहि याज्ञवल्क्य । श्रोत्रमेवाऽऽयतनमाकाशः प्रति-  
ष्ठाऽनन्त इत्येनदुपासीत । काऽनन्तता याज्ञवल्क्य ।  
दिश एव सम्राडिति होवाच । तस्माद्वै सम्राडपि  
यां कां च दिशं गच्छति नैवास्या अन्तं गच्छति ।  
अनन्ता हि दिशः । दिशो वै सम्राट् श्रोत्रम् ।  
श्रोत्रं वै सम्राट् परमं ब्रह्म । नैनं श्रोत्रं जहाति ।  
सर्वाण्येनं भूतान्यभिक्षरन्ति । देवो भूत्वा देवान-  
प्येति । य एवं विद्वानेतदुपास्ते । हस्त्यृषभं सहस्रं  
ददामीति होवाच जनको वैदेहः । स होवाच याज्ञ-  
वल्क्यः । पिता मेऽमन्यत नाननुशिष्य  
हरेतेति ॥

( १ ) यदेव ते गर्दभीविपीत इति नामतो भरद्वाजो  
गोत्रतः । श्रोत्रं वै ब्रह्मेति — श्रोत्रे दिग्देवता । अनन्त  
इत्येनदुपासीत । काऽनन्तता श्रोत्रस्य ? दिश एव  
श्रोत्रस्यानन्त्यं यस्मात्, तस्माद्वै, सम्राट्, प्राचीमुदीचीं  
वा यां कांचिदपि दिशं गच्छति, नैवास्या अन्तं गच्छति  
कश्चिदपि । अतोऽनन्ता हि दिशः, दिशो वै, सम्राट्,  
श्रोत्रम् । तस्मादिगानन्त्यमेव श्रोत्रस्याऽऽनन्त्यम् ।

शंकर.

( २ ) ' दिशः श्रोत्रं भूत्वा कर्णौ प्राविशन् ' इति  
श्रुतेर्दिक्श्रोत्रयोरैक्यमित्यर्थः ।

रंग.

( १ ) बृउ. ४।१।५; शब्रा. १।४।१०।१०—१३ यदेव  
ते कश्चिदब्रवीत्तच्छृण्वामेति ( क एव ते किमब्रवीदिति )  
सम्राडपि यां ( सम्राड्यां ) दिशो वै सम्राट् श्रोत्रम्  
( श्रोत्रं हि दिशः ); रंग. त्येनदु ( त्येतदु ) क्षरन्ति  
( रक्षन्ति ) जनको + ( ह ); मध्व. जनको + ( ह );  
श्रीकर. १।१।१ ( पृ २६ ).

उ. का. १४९

( ३ ) ' सर्वव्यापी तु भगवाननन्त इति कीर्तितः ।  
दिङ्नामा स तु विज्ञेयो दिक्षुस्थो नित्यदेशनात् ॥ ' इति च । मध्व.

यदेव ते कश्चिदब्रवीत्तच्छृण्वामेति । अब्रवीन्मे  
सत्यकामो जाबालः । मनो वै ब्रह्मेति । यथा मातृमा-  
त्स्नितृमानाचार्यवान्ब्रूयात्तथा तज्जाबालोऽब्रवीन्मनो  
वै ब्रह्मेति । अमनसो हि किं स्यादिति । अब्रवीत्तु  
ते तस्याऽऽयतनं प्रतिष्ठाम् । न मेऽब्रवीदिति । एक-  
पाद्वा एतत्सम्राडिति । स वै नो ब्रूहि याज्ञवल्क्य ।  
मन एवायतनमाकाशः प्रतिष्ठाऽऽनन्द इत्येनदुपा-  
सीत । काऽऽनन्दता याज्ञवल्क्य । मन एव सम्रा-  
डिति होवाच । मनसा वै सम्राट् स्त्रियमभिहार्यते  
तस्यां प्रतिरूपः पुत्रो जायते स आनन्दः । मनो  
वै सम्राट् परमं ब्रह्म । नैनं मनो जहाति । सर्वा-  
ण्येनं भूतान्यभिक्षरन्ति । देवो भूत्वा देवानप्येति ।  
य एवं विद्वानेतदुपास्ते । हस्त्यृषभं सहस्रं ददा-  
मीति होवाच जनको वैदेहः । स होवाच याज्ञ-  
वल्क्यः । पिता मेऽमन्यत नाननुशिष्य हरेतेति ॥

( १ ) सत्यकाम इति नामतो जबाबालाया अपत्यं  
जाबालः । चन्द्रमा मनसि देवता । आनन्द इत्युप-  
निषत् । यस्मान्मन एवाऽऽनन्दः, तस्मान्मनसा वै,  
सम्राट्, स्त्रियमभिकामयमानोऽभिहार्यते प्रार्थयते  
इत्यर्थः । तस्मात् यां स्त्रियमभिकामयमानोऽभिहार्यते,  
तस्यां प्रतिरूपोऽनुरूपः पुत्रो जायते । स आनन्दहेतुः  
पुत्रः । स येन मनसा निर्वर्त्यते, तन्मनः आनन्दः ।

शंकर.

( २ ) स्त्रियमभि स्त्रियं प्रति मनसा हार्यते स्त्री-  
संभोगो मनआयत्त इति भावः । प्रतिरूपस्तुल्य इत्यर्थः ।  
आनन्दहेतुत्वान्मनस आनन्दत्वमिति भावः ।

रंग.

( १ ) बृउ. ४।१।६; शब्रा. १।४।१०।१३—१६  
यदेव ते कश्चिदब्रवीत्तच्छृण्वामेति ( क एव ते किमब्रवी-  
दिति ) तज्जाबालो ( तत्सत्यकामो ) हार्यते ( हर्यति );  
रंग. तज्जाबालो ( जाबालो ) एकपाद्वा एतत्सम्राडिति +  
( होवाच ) स वै नो ( स नो ) त्येनदु ( त्येतदु )  
क्षरन्ति ( रक्षन्ति ) जनको + ( ह ); श्रीकर. १।१।१  
( पृ. २६ ).

( ३ ) 'मनःस्थितस्य यद्विष्णोः संबन्धादेव कामतः । जातः सुतः सुखे हेतुः परानन्दो हरिः किमु ॥' इति ब्रह्मतर्कः ।

मध्व.

यदेव ते कश्चिदब्रवीत्तच्छृण्वामेति । अब्रवीन्मे विदग्धः शाकल्यः । हृदयं वै ब्रह्मेति । यथा मातृ-मान्पितृमानाचार्यवान् ब्रूयात्तथा तच्छाकल्योऽब्रवी-द्धृदयं वै ब्रह्मेति । अहृदयस्य हि किं स्यादिति । अब्रवीत्तु ते तस्यायतनं प्रतिष्ठाम् । न मेऽब्रवी-दिति । एकपाद्वा एतत्सम्राडिति । स वै नो ब्रूहि याज्ञवल्क्य । हृदयमेवायतनमाकाशः प्रतिष्ठा स्थितिरित्येनदुपासीत । का स्थितता याज्ञवल्क्य । हृदयमेव सम्राडिति होवाच । हृदयं वै सम्राट् सर्वेषां भूतानामायतनम् । हृदयं वै सम्राट् सर्वाणि भूतानि प्रतिष्ठितानि भवन्ति । हृदयं वै सम्राट् परमं ब्रह्म । नैनं हृदयं जहाति । सर्वाण्येनं भूता-न्यभिक्षरन्ति । देवो भूत्वा देवानप्येति । य एवं विद्वानेतदुपास्ते । हस्त्यृषभं सहस्रं ददामीति होवाच जनको वैदेहः । स होवाच याज्ञवल्क्यः । पिता मेऽमन्यत नाननुशिष्य हरेतेति ॥

( १ ) विदग्धः शाकल्यो हृदयं वै ब्रह्मेति । हृदयं वै, सम्राट्, सर्वेषां भूतानां आयतनम् । नामरूपकर्मात्मकानि हि भूतानि हृदयाश्रयाणीत्यवोचाम शाकल्य-ब्राह्मणे हृदयप्रतिष्ठानि चेति । तस्मात् हृदये होव, सम्राट्, सर्वाणि भूतानि प्रतिष्ठितानि भवन्ति । तस्मात् हृदयं स्थितिरित्युपासीत । हृदये च प्रजापतिः देवता ।

शंकर.

(१) बृउ. ४।१।७; शब्रा. १४।६।१०।१६—१९ यदेव ते कश्चिदब्रवीत्तच्छृण्वामेति ( क एव ते किमब्रवी-दिति ) स्थितता ( स्थितिता ) ( हृदयं वै सम्राट् सर्वेषां भूतानामायतनम् ) हृदये होव सम्राट् सर्वाणि भूतानि प्रतिष्ठितानि भवन्ति ( हृदयेन हि सर्वाणि भूतानि प्रति-तिष्ठन्ति ); रंग. त्येनदु ( त्येतदु ) सम्राट् सर्वेषां भूतानां प्रतिष्ठा ( सर्वेषां भूतानां प्रतिष्ठा ) क्षरन्ति ( रक्षन्ति ); मध्व. ( हि० )

( २ ) सदा प्रतिष्ठितानि भवन्ति विशेषतोऽपि प्रतिष्ठि-तानि सुतौ । 'हृदये सर्वशो व्यापी प्रादेशः पुरुषोत्तमः । जीवानां स्थानमुद्दिष्टः सर्वदैव सनातनः । हृत्कर्णिकामूल-गतः सोऽङ्गुष्ठाग्रप्रमाणकः । मूलेश इति नामास्मिन्सर्वे जीवाः प्रतिष्ठिताः । अङ्गुष्ठमात्रे पुरुषे कर्णिकाग्रस्थिते हरौ । प्रविशन्ति सुषुप्तौ तु प्रबुध्यन्ते ततस्तथा । सोऽयं त्रिरूपो भगवान् हृदयाख्यः प्रकीर्तितः ॥' इति च । 'स्थानमायतनं प्रोक्तं प्रतिष्ठाधारकः पुमान्' इति च ।

मध्व.

इन्द्र इति प्रसिद्धो वस्तुत इन्धो नाम दक्षिणाक्षिस्थः

पुरुषः विराडाख्यपर्त्नीसहितः हृदयाकाशस्थ

आत्मा सर्वदिग्भूषणः असङ्गः नेति नेति

प्रतिपादितः

जनको ह वैदेहः कूर्चादुपावसर्पन्नुवाच । नम-स्तेऽस्तु याज्ञवल्क्य । अनु मा शाधीति । स होवाच । यथा वै सम्राणमहान्तमध्वानमेष्यन् रथं वा नावं वा समाददीतैवमेवैताभिरुपनिषद्भिः समाहितात्माऽसि । एवं वृन्दारक आढ्यः सन्नधी-तवेद उक्तोपनिषत्क इतो विमुच्यमानः क्व गमिष्य-सीति । नाहं तद्भगवन्वेद यत्र गमिष्यमीति । अथ वै तेऽहं तद्वक्ष्यामि यत्र गमिष्यसीति । ब्रवीतु भगवानिति ॥

( १ ) जनको ह वैदेहः । यस्मात्सविशेषणानि सर्वाणि ब्रह्माणि जानाति याज्ञवल्क्यः, तस्मादाचार्यकत्वं हित्वा जनकः कूर्चादासनविशेषादुत्थाय उप समीपमवसर्पन्, पादयोर्निपतन्नित्यर्थः, उवाचोक्तवान् — नमस्ते तुभ्य-मस्तु हे याज्ञवल्क्य । अनु मा शाध्यनुशाधि मामित्यर्थः । इतिशब्दो वाक्यपरिसमाप्त्यर्थः । स होवाच याज्ञ-वल्क्यः — यथा वै लोके, हे सम्राट्, महान्तं दीर्घ-मध्वानमेष्यन् गमिष्यन्, रथं वा स्थलेन गमिष्यन्, नावं वा जलेन गमिष्यन्समाददीत । एवमेवैतानि ब्रह्माण्ये-ताभिरुपनिषद्भिर्द्युक्तानि उपासीनः समाहितात्माऽसि,

(१) बृउ. ४।२।१; शब्रा. १४।६।११।१ जनको ह ( अथ ह जनको ) ( ऽस्तु० ); रंग. ब्रवीतु+ ( मे ); मध्व. यत्र गमिष्यसीति+ ( स होवाच ).

अत्यन्तमेताभिरुपनिषद्भिः संयुक्तात्माऽसि । न केवल-  
मुपनिषत्समाहितः । एवं बृन्दारकः पूज्यश्चादयश्चेश्वरो  
न दरिद्र इत्यर्थः । अधीतवेदोऽधीतो वेदो येन स त्वं  
अधीतवेदः । उक्ताश्चोपनिषद आचार्यैस्तुभ्यं स त्वमु-  
क्तोपनिषत्कः । एवं सर्वविभूतिसंपन्नोऽपि सन् भयमध्यस्थ  
एव परमात्मज्ञानेन विनाऽकृतार्थ एव तावदित्यर्थः—  
यावत्परं ब्रह्म न वेत्ति । इतोऽस्माद्देहाद्विमुच्यमानः  
एताभिर्नौरथस्थानीयाभिः समाहितः क कस्मिन्गमि-  
ष्यसि, किं वस्तु प्राप्स्यसीति । नाहं तद्वस्तु, भगवन्  
पूजावन्, वेद जाने, यत्र गमिष्यामीति । अथ यद्येवं न  
जानीषे यत्र गतः कृतार्थः स्याः, अहं वै ते तुभ्यं तद्व-  
क्ष्यामि यत्र गमिष्यसीति । ब्रवीतु भगवानिति, यदि  
प्रसन्नो मां प्रति । शंकर.

( २ ) तत्तदाचार्योपदिष्टाभिर्देवताभिरुपनिषद्भि-  
रत्यन्तं समाहितात्माऽसि संपन्नपरलोकसाधनोऽसि ।  
उत्क्रामन् कस्मिन्मार्गे गमिष्यसीति । यत्र गमिष्यसीति  
यस्मिन्वर्त्मनि गमिष्यसि । अत्रोपकोसलविद्यावद्भूतिप्रश्नो  
गन्तव्यब्रह्मणोऽप्युपलक्षकः । रंग.

( ३ ) स्वयोग्यं ज्ञानं श्रोतुं सिंहासनादवरुह्योपसदनं  
कृत्वोवाच । यत्स्वात्मना प्राप्यं मुक्तौ तदुपास्यैव मुक्ति-  
र्भवतीत्यतः प्राप्यं पृच्छति । 'बृन्दैः प्राप्यतमत्वात्तु  
बृन्दारक इति स्मृतः' इति च पात्रे । मध्व.

इन्द्रो ह वै नामैष योऽयं दक्षिणेऽक्षन्पुरुषः ।  
तं वा एतमिन्द्रं सन्तमिन्द्र इत्याचक्षते परोक्षेणैव ।  
परोक्षप्रिया इव हि देवाः प्रत्यक्षद्विपः ॥

( १ ) शृणु । इन्द्रो ह वै नाम । इन्द्र इत्येवं  
नामा, यश्चक्षुर्वै ब्रह्मेति पुरोक्तः आदित्यान्तर्गतः  
पुरुषः स एषः, योऽयं दक्षिणेऽक्षन्नक्षणि विशेषेण व्यव-  
स्थितः—स च सत्यनामा । तं वै एतं पुरुषं, दीप्ति-  
गुणत्वात् प्रत्यक्षं नाम अस्येन्द्र इति, तमिन्द्रं सन्तमिन्द्र  
इत्याचक्षते परोक्षेण । यस्मात्परोक्षप्रिया इव हि देवाः  
प्रत्यक्षद्विपः प्रत्यक्षनामग्रहं द्विषन्ति । एष त्वं वैश्वानर-  
मात्मानं संपन्नोऽसि । शंकर.

( १ ) बृउ. ४।२।२; शम्बा. १।४।११।२ इन्द्रो ह  
( स होवाच इन्द्रो ) क्षेणैव ( क्षेणेव ).

( २ ) ' य एष एतस्मिन्मण्डले पुरुषः ' ' यश्चायं  
दक्षिणेऽक्षन् ' इति दक्षिणाक्षिस्थितस्याऽऽदित्या-  
न्तरवस्थितस्य चैक्यश्रवणादादित्यान्तरवस्थितस्य पुण्ड-  
रीकाक्षत्वादिन्द्रं निश्चिक्वुः । ' परमे व्योमन् ' ' इन्द्रो  
मायाभिः ' इत्यादिषु परमपुरुषस्येन्द्रशब्दाच्चयत्वप्रसि-  
द्धेश्च नारायण एवात्र दक्षिणाक्षिस्थितपुरुष इति  
द्रष्टव्यम् ।

रंग.

( ३ ) ' राज्ञां हृदयसंस्थो य इन्द्रो नाम जनार्दनः ।  
स इन्द्रे च यमे चैव संप्राप्त्यो मुक्तराजभिः । तस्मात्ते-  
षामुपास्यः स विराणनामा तदाश्रया । श्रीः —॥'

मध्व.

अथैतद्द्वामेऽक्षणि पुरुषरूपमेषाऽस्य पत्नी  
विराट् । तयोरेष संस्तावो य एषो य एषोऽन्तर्हृ-  
दय आकाशः । अथैनयोरेतदन्नं य एषोऽन्तर्हृदये  
लोहितपिण्डः । अथैनयोरेतत्प्रावरणं यदेतदन्तर्हृदये  
जालकमिव । अथैनयोरेषा सृतिः संचरणी यैषा  
हृदयादूर्ध्वा नाड्युच्चरति । यथा केशः सहस्रधा  
भिन्नः एवमस्यैता हिता नाम नाड्योऽन्तर्हृदये  
प्रतिष्ठिता भवन्ति । एताभिर्वा एतदास्रवदास्रवति ।  
तस्मादेष प्रविविक्ताहारतर इवैव भवत्यस्माच्छा-  
रीरादात्मनः ॥

( १ ) अथैतद्द्वामेऽक्षणि पुरुषरूपं, एषा अस्य  
पत्नी यं त्वं वैश्वानरमात्मानं संपन्नोऽसि तस्यास्येन्द्रस्य  
भोक्तुर्भोग्येषा पत्नी, विराडन्नं भोग्यत्वादेव । तदेतदन्नं  
चात्ता चैकं मिथुनं स्वप्ने । कथम् ? तयोरेषः—इन्द्राण्याः  
इन्द्रस्य चैष संस्तावः, संभूय यत्र संस्तवं कुर्वति  
अन्योन्यं स एष संस्तावः । कोऽसौ ? य एषोऽन्तर्हृदय  
आकाशोऽन्तर्हृदये हृदयस्य मांसपिण्डस्य मध्ये । अथै-  
नयोरेतद्वक्ष्यमाणमन्नं भोज्यं स्थितिहेतुः । किं तत् ? य  
एषोऽन्तर्हृदये लोहितपिण्डः — लोहित एव पिण्डाका-

( १ ) बृउ. ४।२।३; शम्बा. १।४।११।३, ४ ऽक्षणि  
( ऽक्षणि ) सृतिः+ ( सती ) यथा केशः ... प्रतिष्ठिता  
भवन्ति ( ता वा अस्यैता हिता नाम नाड्यो यथा केशः  
सहस्रधा भिन्नः ) एतदास्र ( एतमास्र ) इवैव ( इव );  
रंग. ( दास्रव० ); मध्व. ऽक्षणि ( ऽक्षणि ).

रापन्नो लोहितपिण्डः । अन्नं जग्धं द्वेषा परिणमते । यत्स्थूलं तदन्नो गच्छति । यदन्यत्तत्पुनरग्निना पच्यमानं द्वेषा परिणमते — यो मध्यमो रसः स लोहितादिक्रमेण पाञ्चभौतिकं पिण्डं शरीरमुपचिनोति । योऽणिष्ठो रसः स एष लोहितपिण्ड इन्द्रस्य लिङ्गात्मनो हृदये मिथुनीभूतस्य, यं तैजसमाचक्षते । स तयोरिन्द्रेन्द्रायो- हृदये मिथुनीभूतयोः सूक्ष्मासु नाडीष्वनुप्रविष्टः स्थिति- हेतुर्भवति । तदेतदुच्यते — अथैनयोरेतदन्नमित्यादि । किञ्चान्यत् । अथैनयोरेतत्प्रावरणम् — भुक्तवतोः स्वप- तोश्च प्रावरणं भवति लोके, तत्सामान्यं हि कल्पयति श्रुतिः । किं तदिह प्रावरणम्? यदेतदन्तर्हृदये जालक- मिव अनेकनाडीछिद्रबहुलत्वाज्जालकमिव । अथैनयोरेषा सृतिमार्गः, संचरतोऽनयेति संचरणी, स्वप्राजागरित- देशागमनमार्गः । का सा सृतिः? यैषा हृदयात् हृदय- देशादूर्ध्वाभिमुखी सती उच्चरति नाडी । तस्याः परिमा- णमिदमुच्यते — यथा लोके केशः सहस्रधा भिन्नोऽत्य- न्तसूक्ष्मो भवत्येवं सूक्ष्मा अस्य देहस्य संबन्धिन्यो हिता नाम हिता इत्येवं ख्याताः नाड्यः, ताश्चान्तर्हृदये मांसपिण्डे प्रतिष्ठिता भवन्ति । हृदयाद्विपरुदास्ताः सर्वत्र कदम्बकेसरवत् । एताभिः नाडीभिरत्यन्तसूक्ष्माभिः एतदन्नमास्त्रवद्ब्रच्छदास्त्रवति गच्छति । तदेतदेवताशरीर- मनेनान्नेन दामभूतेनोपचीयमानं तिष्ठति । तस्मात् — य- स्मात्स्थूलान्नेनोपचितः पिण्डः, इदं तु देवताशरीरं लिङ्गं सूक्ष्मेनान्नेनोपचितं तिष्ठति, पिण्डोपचयकरमप्यन्नं प्रवि- विक्तमेव मूत्रपुरीषादिस्थूलमपेक्ष्य, लिङ्गस्थितिकरं त्वन्नं ततोऽपि सूक्ष्मतरम् — अतः प्रविविक्ताहारः पिण्डः । तस्मात्प्रविविक्ताहारादपि प्रविविक्ताहारतर एष लिङ्गात्मा इवैव भवति, अस्माच्छरीराच्छरीरमेव शरीरं तस्मा- च्छरीरात्, आत्मनो वैश्वानरात् तैजसः सूक्ष्मान्नोपचितो भवति ।

शंकर.

( २ ) पुरुषरूपं मनुष्याकारमित्यर्थः । इन्द्रस्य पत्नी विराड्वासाक्षिस्था मनुष्याकारा तत्पत्नी साक्षात्क्ष्मी- रेव । तैत्तिरीये ' विराड्बृहती श्रीरसीन्द्रपत्नी घर्मपत्नी ' ( तैब्रा. ३।११।१२० ) इतीन्द्रपत्न्याः श्रीशब्दवाच्य- त्वावगमात् । तयोर्देवयोरेष वक्ष्यमाणः संस्ताव एकान्त- संभोगभूमिः । ' अधिकरणे घञ् ' । एष हृदयकमलमध्य

आकाश इत्यर्थः । एतत्सर्वं ज्योतिरधिकरणे व्यासार्थैरुक्तम् । अथैनयोरेतदन्नं भोग्यं प्रसादस्थानीयम् । य एषोऽन्तर्हृदये लोहितपिण्डः । कमलकर्णिकाकारो मांसपिण्डः । अथै- नयोरेतदिति । अनयोर्देवयोरेतदेव प्रावरणं यद्दृढयो- लूताजालवद्वक्ष्यमाणहितनामकनाडीनिचयसंपन्नं जालकं तदेव पट्टवस्त्रमनयोरित्यर्थः । अथैनयोरेषेति । एत- स्माद्दृढयादूर्ध्ववर्तिनी या नाड्युच्चरति यैषा ब्रह्म- लोकमौघगतदंपतिप्राप्तिहेतुभूता संचरणी सृतिर्निरव- ग्रहमार्ग इत्यर्थः । यथा केश इति । हृदयादन्तः प्रति- स्थितकेशसहस्रशोऽतिसूक्ष्महितनामकनाडीभिरेतज्जीवजात- मास्त्रवति । आ समन्तास्त्रवति संसरति एतद्भूतजा- तमास्त्रवति संसरतीत्यर्थः । तस्मादेष इति । यस्माद्दे- तोर्दक्षिणाक्षिस्थः पुरुषो विग्रहगुणादिभिर्दीप्यमानतेयन्धो भवति तस्मादेवास्माच्छरीरभूताजीवात्मनो दक्षिणाक्षिस्थ एष पुरुषः प्रविविक्ताहारतर इवैव भवति । अतिप्रकृ- ष्टान्नवदमृतवदिति यावत् । तद्भोग्यो भवतीत्यर्थः । अत्रैषा सृतिः संचरणीत्युक्त्या गमनमार्ग उक्तो भवति ।

रंग.

( ३ ) ' तयोः स्तुतिरेषा हि प्राणेन क्रियते सदा । कर्णौ पित्राय या ज्ञेया सर्ववेदात्मिका हि सा । काशना- त्सवजीवानामाकाश इति सा स्तुतिः । जाग्रतां सर्वजी- वानां स विष्णुर्दक्षिणाक्षिगः ॥ '

मध्व.

तस्य प्राची दिक्प्राञ्चः प्राणाः । दक्षिणा दिग्द- क्षिणे प्राणाः । प्रतीची दिक्प्रत्यञ्चः प्राणाः । उदीची दिग्दक्षः प्राणाः । ऊर्ध्वा दिग्पूर्वाः प्राणाः । अवाची दिग्वाञ्चः प्राणाः । सर्वा दिशः सर्वे प्राणाः ।

( १ ) बृड. ४।२।४; शब्रा. १।४।११।५, ६ तस्य + ( वा एतस्य पुरुषस्य ) उदक्षिणे ( उदक्षिणाः ) असङ्गो न हि सज्यते । असितो न व्यथते ( असङ्गोऽसितो न सज्यते न व्यथते ) ( न रिप्यति० ) अभयं त्वा गच्छता- याज्ञवल्क्य ( नमस्ते याज्ञवल्क्याभयं त्वागच्छतात् ) ( नम- स्तेऽस्तु० ) मस्मि ( मस्मीति ) ; ब्रह्मशंकर. १।१।४ ( पृ. ६० ), २।१।१४ ( पृ. ४६७ ), २७, ४।३।१४ ( पृ. १११६ ); भास्कर. ३।४।५०; रंग. सज्यते ( सज्यते ) जनको + ( ह ); मध्व. उदक्षिणे ( उदक्षिणाः ) जनको + ( ह ); श्रीकर. १।१।७, ३।३।१७, ४१, ४।२।१४.



\* स एष नेति नेत्यात्मा । अगृह्यो न हि गृह्यते । अशीर्यो न हि शीर्यते । असङ्गो न हि सज्यते । असितो न व्यथते । न रिष्यति । अभयं वै जनक प्राप्तोऽसीति होवाच याज्ञवल्क्यः । स होवाच जनको वैदेहोऽभयं त्वा गच्छताद्याज्ञवल्क्य यो नो भगवन्नभयं वेदयसे । नमस्तेऽस्तु । इमे विदेहा अयमहमस्मि ॥

( १ ) स एष हृदयभूतस्तैजसः सूक्ष्मभूतेन प्राणेन विप्रियमाणः प्राण एव भवति । तस्यास्य विदुषः क्रमेण वैश्वानरात्तैजसं प्राप्तस्य हृदयात्मानमापन्नस्य हृदयात्मनश्च प्राणात्मानमापन्नस्य प्राची दिक् प्राञ्चः प्राग्गताः प्राणाः । तथा दक्षिणा दिग्दक्षिणे प्राणाः । तथा प्रतीची दिक्प्रत्यञ्चः प्राणाः । उदीची दिगुदञ्चः प्राणाः । ऊर्ध्वा दिगूर्ध्वाः प्राणाः । अवाची दिगवाञ्चः प्राणाः । सर्वा दिशः सर्वे प्राणाः । एवं विद्वान्क्रमेण सर्वात्मकं प्राणमात्मत्वेनोपगतो भवति । तं सर्वात्मानं प्रत्यगात्मन्युपसंहृत्य द्रष्टुर्हि द्रष्टृभावं नेति नेतीत्यात्मानं तुरीयं प्रतिपद्यते । यमेष विद्वाननेन क्रमेण प्रतिपद्यते, स एष नेति नेत्यात्मेत्यादि न रिष्यतीत्यन्तं व्याख्यातमेतत् । अभयं वै जन्ममरणादिनिमित्तभयशून्यं, हे जनक, प्राप्तोऽसि—इति हैवं किलोवाचोक्तवान्याज्ञवल्क्यः । तदेतदुक्तं—अथ वै तेऽहं तद्वक्ष्यामि यत्र गमिष्यसीति । स होवाच जनको वैदेहोऽभयमेव त्वा त्वामपि गच्छताद्रह्यतु, यत्स्वं नोऽस्मान् हे याज्ञवल्क्य भगवन्पूजावन्नभयं ब्रह्म वेदयसे ज्ञापयसि प्रापितवानुपाधिकृताज्ञानव्यवधानापनयनेन इत्यर्थः । किमन्यदहं विद्यानिष्कयार्थं प्रयच्छामि, साक्षादात्मानमेव दत्तवते । अतो नमस्तेऽस्तु । इमे विदेहास्तव यथेष्टं भुज्यन्तामयं चाहमस्मि दासभावे स्थितः । यथेष्टं मां राज्यं च पतिपद्यस्वत्यर्थः । शंकर.

( २ ) दक्षिणाक्षिस्थस्य प्रकृतस्य पुरुषोत्तमस्य प्रकारान्तरेणापि शरीरगतजीववैलक्षण्यं द्रढयति । तस्येति । जीवस्तु सर्वासु दिक्षु प्राणेन्द्रियप्रचुरः प्राणेन्द्रियोपकरणीति यावत् । एवं जीवस्य रूपमुक्त्वेतद्वैलक्षण्यमाह—स

\* ' स एष नेति ' इति वाक्यस्य पाठभेदादिकं वृ३. ३।१।२६ ( पृ. ११७६ ) इत्यत्र द्रष्टव्यम् ।

एष इति । स एष दक्षिणाक्षिस्थितः पुरुषः इन्द्रियाद्यग्राह्यत्वविशरणशून्यत्वनिलैपत्वशोकमृत्युरहितत्ववान् नेति नेति इति श्रुतिष्वितरविलक्षणत्वेन निर्दिष्ट आत्मेत्यर्थः । तादृशमुपास्त्वाभयं परमात्मानं प्राप्तोऽसि प्राप्तवानसि उपासनोपकरणवत्त्वात् । स होवाचेति । हे याज्ञवल्क्य त्वदुक्तमभयमागच्छतात् । ' आशिषि तातह् ' । ब्रह्मप्राप्तिर्भूयादित्यर्थः । रंग.

( ३ ) ' तस्य पूर्वदिशीन्द्राग्नी सभार्यौ संप्रतिष्ठितौ । यमराक्षसौ दक्षिणस्यां वरुणो वायुरेव च । पश्चिमस्यामुत्तरस्यां सोमेशानौ प्रतिष्ठितौ । ब्रह्मा प्रधानवायुश्च तथोर्ध्वायां दिशि स्थितौ । अधरायां शेषकामौ सभार्याः सर्व एव च । एकैकस्यां हि चत्वारो नेतृत्वात्प्राणनामकाः । इन्द्रियाभिमतेश्चैव प्राणा इत्येव शब्दिताः ॥ ' त्वत्प्रसादाद्यदभयमस्माकं प्राप्तं तदेव तव तृप्तयेऽस्तु नान्यद्वयं प्रत्युपकर्तुं शक्नुम इत्यर्थः । स भगवान्स्वकृतेन तुष्येदितिवत् । इन्धो दीतः । ' जीवभोगस्य भोक्तृशो जीवस्तद्भोगमुद्धन तु । विविक्तभुगिवातोऽसौ भगवान्पुरुषोत्तमः ॥ ' इति पात्रे । मध्व.

आत्मैकज्योतिः पुरुषः

जनकः ह वैदेहं याज्ञवल्क्यो जगाम । स मेने न वदिष्य इति । अथ ह यज्जनकश्च वैदेहो याज्ञवल्क्यश्चाग्निहोत्रे समूदाते । तस्मै ह याज्ञवल्क्यो वरं ददौ । स ह कामप्रश्नमेव वव्रे । तः ह्यास्मै ददौ । तः ह सम्राडेव पूर्वं पप्रच्छ ॥

( १ ) जनकं ह वैदेहं याज्ञवल्क्यो जगामेत्यस्याभिसंबन्धः । विज्ञानमय आत्मा साक्षादपरोक्षाद्ब्रह्म सर्वान्तरः पर एव — ' नान्योऽतोऽस्ति द्रष्टा नान्यदतोऽस्ति द्रष्टृ ' इत्यादिश्रुतिभ्यः । स एष इह प्रविष्टो वदनादिलिङ्गः अस्ति व्यतिरिक्त इति मधुकाण्डेऽजातशत्रुसंवादे प्राणादिकर्तृत्वभोक्तृत्वप्रत्याख्यानेनाधिगतोऽपि सन् पुनः प्राणनादिलिङ्गमुपन्यस्य औपस्तप्रश्ने प्राणनादिलिङ्गो यः सामान्येनाधिगतः ' प्राणेन प्राणिति ' इत्यादिना, ' दृष्टे-द्रष्टा ' इत्यादिना अलुप्तशक्तित्वभावोऽधिगतः । तस्य

( १ ) बृउ. ४।३।१९; शम्भा. १।४।७।१।९ स मेने न ( समेनेन ) समूदाते ( समूदतुः ) पूर्वं ( पूर्वः ); रंग. पूर्वं ( पूर्वः ); मध्व. स मेने न ( समेनेन ) पूर्वं ( पूर्वः ).

च परोपाधिनिमित्तः संसारः — यथा रज्जुष्वरशुक्ति-  
कागगनादिषु सर्पोंदकरजतमलिनत्वादि परोपाधारोपण-  
निमित्तमेव, न स्वतः, तथा । निरुपाधिको निरु-  
पाख्यो नेति नेतीति व्यपदेश्यः साक्षादपरोक्षात्सर्वान्तर  
आत्मा ब्रह्माक्षरमन्तर्यामी प्रशास्ता औपनिषदः पुरुषो  
विज्ञानमानन्दं ब्रह्मेत्यधिगतम् । तदेव पुनरिन्धसंज्ञः  
प्रविविक्ताहारः । ततोऽन्तर्हृदये लिङ्गात्मा प्रविविक्ताहा-  
रतरः । ततः परेण जगदात्मा प्राणोपाधिः । ततोऽपि  
प्रविलाप्य जगदात्मानमुपाधिभूतं रज्ज्वादाविव सर्पादिकं  
विद्यया, 'स एष नेति नेति' इति साक्षात्सर्वान्तरं ब्रह्मा-  
धिगतम् । एवमभयं परिप्रापितो जनको याज्ञवल्क्येन  
आगतः संक्षेपतः । अत्र च जाग्रत्स्वसुषुप्ततुरीयाण्यु-  
पन्यस्तानि अन्यप्रसङ्गेन, इन्धः, प्रविविक्ताहारतरः, सर्वे  
प्राणाः, स एष नेति नेतीति । इदानीं जाग्रत्स्वप्रादिद्वा-  
रेणैव महता तर्केण विस्तरतोऽधिगतः कर्तव्यः । अभयं  
प्रापयितव्यम् । सद्भावश्चात्मनो विप्रतिपत्त्याशङ्कानि-  
राकरणद्वारेण — व्यतिरिक्तत्वं शुद्धत्वं स्वयंज्योतिष्ट्वं  
अलुप्तशक्तिस्वरूपत्वं निरतिशयानन्दस्वाभाव्यं अद्वैतत्वं  
चाधिगन्तव्यमितीदमारभ्यते । आख्यायिका तु विद्या-  
संप्रदानग्रहणविधिप्रकाशनार्था, विद्यास्तुतये च विशेष-  
तः, वरदानादिसूचनात् । जनकं ह वैदेहं याज्ञवल्क्यो  
जगाम । स च गच्छन्नेवं मेने चिन्तितवान्, न वदिष्ये  
किञ्चिदपि राज्ञे । गमनप्रयोजनं तु योगक्षेमार्थम् । न  
वदिष्य इत्येवंसंकल्पोऽपि याज्ञवल्क्यो यद्यज्जनकः  
पृष्ठवांस्तत्तत्प्रतिपदे । तत्र को हेतुः संकल्पितस्यान्यथा-  
करणे — इत्यत्राख्यायिकामाचष्टे । पूर्वत्र किल जनक-  
याज्ञवल्क्ययोः संवाद आसीदग्निहोत्रे निमित्ते । तत्र जनक-  
स्याग्निहोत्रविषयं विज्ञानमुपलभ्य परितुष्टो याज्ञवल्क्य-  
स्तस्मै जनकाय ह किल वरं ददौ । स च जनको  
ह कामप्रश्नमेव वरं वव्रे ब्रूतवान् । तं च वरं  
हास्यै ददौ याज्ञवल्क्यः । तेन वरप्रदानसामर्थ्येन  
अव्याचिख्यामुपमि याज्ञवल्क्यं तूष्णीं स्थितमपि सम्रा-  
डेव जनकः पूर्वं पप्रच्छ । तत्रैवानुक्तिः, ब्रह्मविद्यायाः  
कर्मणा विरुद्धत्वात् । विद्यायाश्च स्वातन्त्र्यात् । स्वतन्त्रा  
हि ब्रह्मविद्या सहकारिसाधनान्तरनिरपेक्षा पुरुषार्थ-  
साधनेति च ।

शंकर.

( २ ) ' याज्ञवल्क्यो वरं दत्त्वा राज्ञा संवाद-  
कामुकः । वैदेहनगरं प्रायात्सन्तो यच्छास्त्रलोलुपाः ॥ '  
इति स्कान्दे । तथापि सम्राडेव पूर्वं पप्रच्छ ।

मध्व.

याज्ञवल्क्य किंज्योतिरयं पुरुष इति । आदित्य-  
ज्योतिः सम्राडिति होवाच । आदित्येनैवायं ज्योति-  
षाऽऽस्ते पल्ययते कर्म कुरुते विपल्येतीति । एव-  
मेवैतद्याज्ञवल्क्य ॥

( १ ) हे याज्ञवल्क्येत्येवं संघोध्याभिमुखीकरणाय,  
किंज्योतिरयं पुरुष इति — किमस्य पुरुषस्य ज्योतिः,  
येन ज्योतिषा व्यवहरति ? सोऽयं किंज्योतिः ? अयं  
प्राकृतः कार्यकरणसंघातरूपः शिरःपाण्यादिमान्पुरुषः  
पृच्छयते — किमयं स्वावयवसंघातब्राह्मेन ज्योतिरन्त-  
रेण व्यवहरति, आहोस्वित्स्वावयवसंघातमध्यपातिना  
ज्योतिषा ज्योतिष्कार्ये अयं पुरुषो निर्वर्तयति — इत्ये-  
तदभिप्रेत्य — पृच्छति । किञ्चातः, यदि व्यतिरिक्तेन  
यदि वाऽव्यतिरिक्तेन ज्योतिषा ज्योतिष्कार्ये निर्वर्तयति ?  
शृणु तत्र कारणम् । यदि व्यतिरिक्तेनैव ज्योतिषा  
ज्योतिष्कार्यनिर्वर्तकत्वं, अस्य स्वभावो निर्धारितो भवति,  
ततोऽदृष्टज्योतिष्कार्यविषयेऽप्यनुमास्यामहे व्यतिरिक्त-  
ज्योतिर्निमित्तमेवेदं कार्यमिति । अथाव्यतिरिक्तेनैव  
स्वात्मना ज्योतिषा व्यवहरति, ततोऽप्रत्यक्षेऽपि  
ज्योतिषि ज्योतिष्कार्यदर्शनेऽव्यतिरिक्तमेव ज्योतिरनुमे-  
यम् । अथानियम एव — व्यतिरिक्तमव्यतिरिक्तं वा  
ज्योतिः पुरुषस्य व्यवहारहेतुः, ततोऽनध्यवसाय एव  
ज्योतिर्विषये — इत्येवं मन्वानः पृच्छति जनको याज्ञ-  
वल्क्यं — किंज्योतिरयं पुरुष इति ।

ननु एवमनुमानकौशले जनकस्य किं प्रश्नेन, स्वय-  
मेव कस्मान्न प्रतिपद्यत इति — सत्यमेतत् । तथापि  
लिङ्गलिङ्गिसंबन्धविशेषाणां अत्यन्तसौक्ष्म्यात् दुरव-  
बोधतां मन्यते बहूनामपि पण्डितानां, किमुतैकस्य ।  
अत एव हि घर्मसूक्ष्मनिर्णये परिषद्वापार इष्यते,  
पुरुषविशेषश्चापेक्ष्यते । दशावरा परिषत्, त्रयो वैको वेति ।

( १ ) बृउ. ४।३।२; शम्भा. १।४।७।१।२ विपल्येती ( विप-  
र्येती ); बृहभ. १।३।४२; विज्ञान. १।१।२० ज्योतिरयं  
( ज्योतिरेवायं ).

तस्माद्यद्यप्यनुमानकौशलं राज्ञः, तथापि तु युक्तो याज्ञ-  
वल्क्यः प्रष्टुं, विज्ञानकौशलतारतम्योपपत्तेः पुरुषाणाम् ।  
अथवा श्रुतिः स्वयमेव आख्यायिकाव्याजेन अनुमान-  
मार्गमुपन्यस्य अस्मान् बोधयति पुरुषमतिमनुसरन्ती ।

याज्ञवल्क्योऽपि जनकाभिप्रायाभिज्ञतया व्यतिरिक्त-  
मात्मज्योतिर्बोधयिष्यञ्जनकं व्यतिरिक्तप्रतिपादकमेव  
लिङ्गं प्रतिपदे, यथा—प्रसिद्धमादित्यज्योतिः सम्राडिति  
होवाच । कथम् ? आदित्येनैव स्वावयवसंघातव्यतिरिक्तेन  
चक्षुषोऽनुग्राहकेण ज्योतिषाऽयं प्राकृतः पुरुषः आस्ते उप-  
विशति, पत्ययते पर्येति क्षेत्रमरण्यं वा, तत्र गत्वा कर्म  
कुरुते, विपत्येति विपर्येति च यथागतम् । अत्यन्त-  
व्यतिरिक्तज्योतिष्ट्वप्रसिद्धताप्रदर्शनार्थं अनेकविशेषणम् ।  
बाह्यानेकज्योतिःप्रदर्शनं च लिङ्गस्याव्यभिचारित्वप्रद-  
र्शनार्थम् । एवमेवैतद्याज्ञवल्क्य । शंकर.

( २ ) किंज्योतिरिति बहुव्रीहिः । ' उपसर्गस्यायतौ '  
( पा. सू. ८।२।१९ ) इति लत्वम् ।

रंग.

अस्तमित आदित्ये याज्ञवल्क्य किंज्योतिरे-  
वायं पुरुष इति । चन्द्रमा एवास्य ज्योतिर्भवतीति ।  
चन्द्रमसैवायं ज्योतिषाऽऽस्ते पत्ययते कर्म कुरुते  
विपत्येतीति । एवमेवैतद्याज्ञवल्क्य ॥

तथाऽस्तमिते आदित्ये, याज्ञवल्क्य, किंज्योतिरेवायं  
पुरुष इति — चन्द्रमा एवास्य ज्योतिः ।

शंकर.

अस्तमित आदित्ये याज्ञवल्क्य चन्द्रमस्यस्त-  
मिते किंज्योतिरेवायं पुरुष इति । अग्निरेवास्य  
ज्योतिर्भवतीति । अग्निनैवायं ज्योतिषाऽऽस्ते पत्य-  
यते कर्म कुरुते विपत्येतीति । एवमेवैतद्याज्ञ-  
वल्क्य ॥

( १ ) बृउ. ४।३।३; शब्रा. १।४।७।१।३ चन्द्रमा एवास्य  
ज्योतिर्भवतीति । चन्द्रमसैवायं ( चन्द्रज्योतिः सम्राडिति  
होवाच । चन्द्रेणैवायं ) विपत्येती ( विपर्येती ); रंग.  
मेवैतद्या ( मेव या ).

( २ ) बृउ. ४।३।४; शब्रा. १।४।७।१।४ अग्निरेवास्य  
ज्योतिर्भवतीति ( अग्निज्योतिः सम्राडिति होवाच ) विप-  
त्येतीति ( विपर्येतीति ).

अस्तमिते आदित्ये, चन्द्रमस्यस्तमितेऽग्निज्योतिः ।  
शंकर.

अस्तमित आदित्ये याज्ञवल्क्य चन्द्रमस्यस्तमिते  
शान्तेऽग्नौ किंज्योतिरेवायं पुरुष इति । वागेवास्य  
ज्योतिर्भवतीति । वाचैवायं ज्योतिषाऽऽस्ते पत्य-  
यते कर्म कुरुते विपत्येतीति । तस्माद्वै सम्राडपि  
यत्र स्वः पाणिर्न विनिर्ज्ञायतेऽथ यत्र वागुच्चरत्यु-  
पैव तत्र न्येतीति । एवमेवैतद्याज्ञवल्क्य ॥

( १ ) शान्तेऽग्नौ वाग्ज्योतिः । वाग्नि शब्दः  
परिगृह्यते । शब्देन विपयेण श्रोत्रमिन्द्रियं दीप्यते ।  
श्रोत्रेन्द्रिये संप्रदीते, मनसि विवेक उपजायते । तेन  
मनसा बाह्यां चेष्टां प्रतिपद्यते — ' मनसा ह्येव पश्यति  
मनसा शृणोति ' इति ब्राह्मणम् । कथं पुनर्वाग्ज्योतिरिति,  
वाचो ज्योतिष्ट्वमप्रसिद्धमित्यत आह—तस्माद्वै सम्राट्,  
यस्माद्वाचा ज्योतिषाऽनुगृहीतोऽयं पुरुषो व्यवहरति,  
तस्मात्प्रसिद्धमेतद्वाचो ज्योतिष्ट्वम् । कथं ? अपि—यत्र  
यस्मिन्काले प्रावृषि प्रायेण मेघान्धकरे सर्वज्योतिःप्रत्य-  
स्तमये स्त्रोऽपि पाणिर्हस्तो न विस्पष्टं निर्ज्ञायते — अथ  
तस्मिन्काले सर्वचेष्टानिरोधे प्राप्ते बाह्यज्योतिषोऽभा-  
वाद्यत्र वागुच्चरति, आ वा भषति, गर्दभो वा रौति,  
उपैव तत्र न्येति—तेन शब्देन ज्योतिषा श्रोत्रमनसो-  
र्नैरन्तर्यं भवति, तेन ज्योतिष्कार्यत्वं वाक् प्रतिपद्यते, तेन  
वाचा ज्योतिषोपन्येत्येव उपगच्छत्येव तत्र संनिहितो भव-  
तीत्यर्थः । तत्र च कर्म कुरुते, विपत्येति । तत्र वाग्ज्यो-  
तिषो ग्रहणं गन्धादीनामुपलक्षणार्थम् । गन्धादिभिरपि हि  
प्राणादिष्वनुगृहीतेषु प्रवृत्तिनिवृत्त्यादयो भवन्ति । तेन  
तैरप्यनुग्रहो भवति कार्यकरणसंघातस्य । एवमेवैतद्याज्ञ-  
वल्क्य । शंकर.

( २ ) यत्र देवदत्तस्य वा यज्ञदत्तस्य वाऽहमत्र  
तिष्ठामीति शब्दो निर्गच्छति तत्र तदाऽत्रासौ वर्तत इति  
ज्ञात्वोपन्येत्येव समीपे नितरामेति गच्छतीत्यर्थः । ततश्च  
शब्दद्वारा श्रोत्रं प्रकाशकं भवतीत्यर्थः । रंग.

( १ ) बृउ. ४।३।५; शब्रा. १।४।७।१।५ वागेवास्य  
ज्योतिर्भवतीति ( वाग्ज्योतिः सम्राडिति होवाच ) विप-  
त्येतीति ( विपर्येतीति ) न्येती ( प्येती ); शंकर.  
१।१।२४; श्रीकर. १।१।२५.

अस्तमित आदित्ये याज्ञवल्क्य चन्द्रमस्यस्तमिते  
शान्तेऽग्नौ शान्तायां वाचि किञ्ज्योतिरेवायं पुरुष  
इति । आत्मैवास्य ज्योतिर्भवतीति । आत्मनैवायं  
ज्योतिषाऽऽस्ते पल्ययते कर्म कुरुते विपल्येतीति ॥

( १ ) शान्तायां पुनर्वाचि, गन्धादिष्वपि च  
शान्तेषु बाह्येष्वनुग्राहकेषु, सर्वप्रवृत्तिनिरोधः प्राप्तो-  
ऽस्य पुरुषस्य । एतदुक्तं भवति — जाग्रद्विषये  
बहिर्मुखानि करणानि चक्षुरादीन्यादित्यादिज्योति-  
र्भिरनुगृह्यमाणानि यदा, तदा स्फुटतरः संव्यवहा-  
रोऽस्य पुरुषस्य भवतीति । एवं तावज्जागरिते स्वाव-  
यवसंघातव्यतिरिक्तेनैव ज्योतिषा ज्योतिष्कार्यसिद्धिरस्य  
पुरुषस्य दृष्टा । तस्मात्ते वयं मन्यामहे — सर्वबाह्य-  
ज्योतिःप्रत्यस्तमयेऽपि स्वप्नमुपुतकाले जागरिते च तादृ-  
गवस्थायां स्वावयवसंघातव्यतिरिक्तेनैव ज्योतिषा ज्योति-  
ष्कार्यसिद्धिरस्येति । दृश्यते च स्वप्ने ज्योतिष्कार्य-  
सिद्धिः — बन्धुसंगमनधियोगदर्शनं देशान्तरगमनादि  
च । सुपुताच्चोत्थानं सुखमहमस्वाप्सं न किञ्चि-  
दवेदिषमिति । तस्मादस्ति व्यतिरिक्तं किमपि  
ज्योतिः । किं पुनस्तच्छान्तायां वाचि ज्योतिर्भवतीति ।  
उच्यते — आत्मैवास्य ज्योतिर्भवतीति । आत्मंति  
कार्यकरणस्वावयवसंघातव्यतिरिक्तं कार्यकरणावभासकं  
आदित्यादिबाह्यज्योतिर्विस्वव्यमन्येनानवभास्यमानं अभि-  
धीयते ज्योतिः । अन्तःस्थं च तत्पारिशेष्यात् —  
कार्यकरणव्यतिरिक्तं तदिति तावत्सिद्धम् । यच्च कार्यक-  
रणव्यतिरिक्तं कार्यकरणसंघातानुग्राहकं च ज्योतिस्तद्वा-  
ह्यैश्चक्षुरादिकरणैरुपलभ्यमानं दृष्टम् । न तु तथा तच्चक्षु-  
रादिभिरुपलभ्यते, आदित्यादिज्योतिःपूषरतेषु । कार्ये  
तु ज्योतिषो दृश्यते यस्मात्, तस्मादात्मनैवायं ज्योतिषा  
आस्ते पल्ययते कर्म कुरुते विपल्येतीति । तस्मान्नम-  
न्तःस्थं ज्योतिरित्यवगम्यते । किञ्च आदित्यादिज्योतिर्वि-  
लक्षणं तदभौतिकं च । स एव हेतुर्यच्चक्षुराद्यग्राह्यत्वं,  
आदित्यादिवत् ।

( १ ) बृउ. ४।३।६; शब्रा. १।४।७।१।६ आत्मैवास्य  
ज्योतिर्भवतीति ( आत्मज्योतिः सम्राडिति होवाच )  
विपल्ये ( विपर्ये ) ; ब्रशंकर. १।३।२२; रंग. भवतीति  
( भवति ) विपल्येतीति + ( एवमेवैतयाज्ञवल्क्य ) .

( २ ) स्वप्ने आत्मैव प्रकाशको भवतीत्यर्थः ।

रंग.

उभयलोकस्थः विज्ञानमय आत्मा जाग्रत्स्वप्नसुषुप्ति-  
संचारी, स एव अपहतपाप्मा अभयः स्वयं-  
ज्योतिः अद्वैतो द्रष्टा अविनाशी ब्रह्मलोक-  
रूपः परमानन्दः, अवृजिनः अकामहतः

श्रोत्रिय एव परमानन्दरूपः

ब्रह्मलोकः

\* कतम आत्मेति । योऽयं विज्ञानमयः प्राणेषु  
हृद्यन्तर्ज्योतिः पुरुषः । स समानः सन्नुभौ लोका-  
वनुसंचरति ध्यायतीव लेलायतीव । स हि स्वप्नो  
भूत्वेमं लोकमतिक्रामति मृत्यो रूपाणि ॥

( १ ) यद्यपि व्यतिरिक्तत्वादि सिद्धं, तथापि  
समानजातीयानुग्राहकत्वदर्शननिमित्तभ्रान्त्या करणानामे-  
वान्यतमो व्यतिरिक्तो वा इत्यविवेकतः पृच्छति—  
कतम इति । न्यायसूक्ष्मताया दुर्विज्ञेयत्वादुपपद्यते  
भ्रान्तिः । अथवा शरीरव्यतिरिक्तं सिद्धेऽपि करणानि  
सर्वाणि विज्ञानवन्तीव, विवेकतः आत्मनोऽनुपलब्ध-  
त्वात् । अतोऽहं पृच्छामि—कतम आत्मेति । कतमोऽसौ  
देहेन्द्रियप्राणमनःसु, यस्त्वयोक्त आत्मा, येन ज्योतिषा-  
ऽऽस्ते इत्युक्तम् । अथवा योऽयमात्मा त्वयाऽभिप्रेतो  
विज्ञानमयः, सर्व इमे प्राणा विज्ञानमया इव, एषु  
प्राणेषु कतमः — यथा समुदितेषु ब्राह्मणेषु, सर्व इमे

\* छाउ. ६।२।१ ( पृ. ८८८ ) इत्यत्रापि भाष्याणि  
द्रष्टव्यानि ।

( १ ) बृउ. ४।३।७; शब्रा. १।४।७।१।७ प्राणेषु हृद्यन्त-  
र्ज्योतिः पुरुषः ( पुरुषः प्राणेषु हृद्यन्तर्ज्योतिः ) लोकावनुसं  
( लोकौ सं ) स हि ( सधीः ) ( मृत्यो रूपाणि० ) ;  
ब्रशंकर. १।३।४२, २।३।२४, ३०; ४० स हि ( सधीः ),  
३।३।१७; भास्कर. १।३।२०, ४२, २।३।३० संचर  
( संसर ), ३।३।३९ प्राणेषु हृद्यन्तर्ज्योतिः पुरुषः  
( पुरुषः प्राणेषु हृद्यन्तर्ज्योतिः ) ; रामानुज. १।१।१  
( पृ ४२ ), १।३।४३, २।३।१९, २२, २५ आत्मेति  
( आत्मा ) ; ब्रमध्व. १।३।४०; श्रीकंठ. २।३।२५ योऽयं  
( योऽपि ) ; श्रीकर. १।३।४२, २।३।१७, २०, २३,  
२८, ३।३।४१; बल्लभ. १।३।४२, २।३।३९; विज्ञान.  
१।१।१७, २।३।३०, ४०, ४९; बलदेव. १।३।४१,  
२।३।२०.

तेजस्विनः कतम एषु षडङ्गविदिति । पूर्वस्मिन्व्याख्याने कतम आत्मेत्येतावदेव प्रश्नवाक्यं, योऽयं विज्ञानमय इति प्रतिवचनम् । द्वितीये तु व्याख्याने प्राणेष्वित्येवमन्तं प्रश्नवाक्यम् । अथवा सर्वमेव प्रश्नवाक्यं — विज्ञानमयो हृद्यन्तज्योतिः पुरुषः कतम इत्येतदन्तम् । योऽयं विज्ञानमय इत्येतस्य शब्दस्य निर्धारितार्थविशेष-विषयत्वं, कतम आत्मेतीतिशब्दस्य प्रश्नवाक्यपरि-समाप्त्यर्थत्वं—व्यवहितसंबन्धमन्तरेण युक्तमिति कृत्वा, कतम आत्मेतीत्येवमन्तमेव प्रश्नवाक्यं, योऽयमित्यादि परं सर्वमेव प्रतिवचनमिति निश्चीयते ।

योऽयमित्यात्मनः प्रत्यक्षत्वाभिर्देशः । विज्ञानमयो विज्ञानप्रायो बुद्धिविज्ञानोपाधिसंपर्काविवेकाद्विज्ञानमय इत्युच्यते—बुद्धिविज्ञानसंपृक्त एव हि यस्मादुपलभ्यते, राहुरिव चन्द्राऽऽदित्यसंपृक्तः । बुद्धिर्हि सर्वार्थकरणं, तम-सीव प्रदीपः पुरोऽवस्थितः । ‘मनसा ह्येव पश्यति मनसा शृणोति’ इति ह्युक्तम् । बुद्धिविज्ञानालोकविशिष्टमेव हि सर्वं विषयजातमुपलभ्यते, पुरोऽवस्थितप्रदीपालोकविशि-ष्टमिव तमसि । द्वारमात्राणि त्वन्यानि करणानि बुद्धेः । तस्मात्तेनैव विशेष्यते — विज्ञानमय इति । येषां पर-मात्मविज्ञप्तिविकार इति व्याख्यानं, तेषां ‘विज्ञानमयः’ ‘मनोमयः’ इत्यादौ विज्ञानमयशब्दस्य अन्यार्थदर्शना-दश्रौतार्थताऽवसीयते । संदिग्धश्च पदार्थोऽन्यत्र निश्चित-प्रयोगदर्शान्निर्धारयितुं शक्यः, वाक्यशेषात्, निश्चि-तन्यायबलाद्वा । सधैरिति चोत्तरत्र पाठात् । हृद्यन्त इति वचनाद्युक्तं विज्ञानप्रायत्वमेव । प्राणेष्विति व्यतिरेकप्रदर्श-नार्था सप्तमी—यथा वृक्षेषु पाषाण इति सामीप्य-लक्षणा । प्राणेषु हि व्यतिरेकाव्यतिरेकता संदिह्यत आत्मनः । प्राणेषु प्राणेभ्यो व्यतिरिक्त इत्यर्थः । यो हि येषु भवति, स तद्व्यतिरिक्तो भवत्येव—यथा पाषाणेषु वृक्षः । हृदि—तत्रैतत्स्यात्प्राणेषु प्राणजातीयैव बुद्धिः स्यादित्यत आह—हृद्यन्तरिति । हृच्छब्देन पुण्डरीकाकारो मांसपिण्डः, तात्स्थ्यात् बुद्धिर्हृत्तस्यां हृदि बुद्धौ । अन्तरिति बुद्धिवृत्तिव्यतिरेकप्रदर्शनार्थम् । ज्योतिरवभासात्मकत्वादात्मोच्यते । तेन ह्यवभासकेन आत्मना ज्योतिषा आस्ते पत्ययते कर्म कुरुते, चेतना वानिव ह्ययं कार्यकरणपिण्डः—यथा आदित्यप्रकाशस्थो

घटः । यथा वा मरकतादिर्मणिः क्षीरादिद्रव्ये प्रक्षितः परीक्षणाय, आत्मच्छायमेव तत्क्षीरादिद्रव्यं करोति, तादृगेतदात्मज्योतिर्बुद्धेरपि हृदयात्सूक्ष्मत्वात् हृद्यन्तः-स्थमपि हृदयादिकं कार्यकरणसंघातं चैकीकृत्य आत्म-ज्योतिच्छायं करोति, पारंपर्येण सूक्ष्मस्थूलतारतम्यात्, सर्वान्तरतमत्वात् ।

बुद्धिस्तावत्स्वच्छत्वात् आनन्तर्याच्च आत्मचैतन्य-ज्योतिःप्रतिच्छाया भवति । तेन हि विवेकिनामपि तत्र आत्माभिमानबुद्धिः प्रथमा । ततोऽप्यानन्तर्यान्मनसि चैतन्यावभासता, बुद्धिसंपर्कात् । तत इन्द्रियेषु, मनः-संयोगात् । ततोऽनन्तरं शरीरे, इन्द्रियसंपर्कात् । एवं पारंपर्येण कृत्स्नं कार्यकरणसंघातमात्मा चैतन्यस्वरूप-ज्योतिषाऽवभासयति । तेन हि सर्वस्य लोकस्य कार्यकरण-संघाते तद्वृत्तिषु चानियतात्माभिमानबुद्धिः यथा-विवेकं जायते । तथा च भगवतोक्तं गीतासु — ‘यथा प्रकाशयत्येकः कृत्स्नं लोकमिमं रविः । क्षेत्रं क्षेत्री तथा कृत्स्नं प्रकाशयति भारत ॥’ ( भ. गी. १३।३३ ) ‘यदादित्यगतं तेजः’ ( भ. गी. १५।१२ ) इत्यादि च । ‘नित्योऽनित्यानां चेतनश्चेतनानाम्’ ( काउ. ५। १३ ) इति च काठके । ‘तमेव भान्तमनुभाति सर्वं तस्य भासा सर्वमिदं विभाति’ ( काउ. ५।१५ ) इति च । ‘येन सूर्यस्तपति तेजसेदः’ इति च मन्त्र-वर्णः । तेनायं हृद्यन्तज्योतिः । पुरुषः—आकाशवत्सर्व-गतत्वात्पूर्ण इति पुरुषः । निरतिशयं चास्य स्वयं-ज्योतिष्टवं, सर्वावभासकत्वात् स्वयमन्यानवभास्यत्वाच्च । स एष पुरुषः स्वयमेव ज्योतिःस्वभावः, यं त्वं पृच्छसि—कतम आत्मेति ।

बाह्यानां ज्योतिषां सर्वकरणानुग्राहकाणां प्रत्यस्त-मयेऽन्तःकरणद्वारेण हृद्यन्तज्योतिः पुरुष आत्माऽनु-ग्राहकः करणानामित्युक्तम् । यदापि बाह्यकरणानुग्राह-काणां आदित्यादिज्योतिषां भावः, तदाप्यादित्यादि-ज्योतिषां परार्थत्वात्कार्यकरणसंघातस्याचैतन्ये स्वार्थानुप-पत्तेः स्वार्थज्योतिष आत्मनोऽनुग्राहभावेऽयं कार्यकरण-संघातो न व्यवहाराय कल्पते । आत्मज्योतिरनुग्राहेणैव हि सर्वदा सर्वः संव्यवहारः, ‘यदेतद्बुद्धयं मनश्चैतत्सं-ज्ञानम्’ इत्यादिश्रुत्यन्तरात् । साभिमानो हि सर्वप्राणि-

संव्यवहारः । अभिमानहेतुं च मरकतमणिदृष्टान्तेनावो-  
चाम ।

यद्यप्येवमेतत्तथापि जाग्रद्विषये सर्वकरणागोचरत्वा-  
दात्मज्योतिषो बुद्ध्यादिबाह्याभ्यन्तरकार्यकरणव्यवहारसं-  
निपातव्याकुलत्वान्न शक्यते तज्ज्योतिरात्माख्यं मुञ्जे-  
षीकावन्निष्कृष्य दर्शयितुमित्यतः स्वप्ने दिदर्शयिषुः प्रक-  
मते—स समानः सन्नुभौ लोकावनुसंचरति । यः  
पुरुषः स्वयमेव ज्योतिरात्मा, स समानः सदृशः सन्  
केन ? प्रकृतत्वात्संनिहितत्वाच्च हृदयेन । ‘ हृदि ’ इति  
च हृच्छब्दवाच्या बुद्धिः प्रकृता संनिहिता च । तस्मा-  
त्तयैव सामान्यम् । किं पुनः सामान्यम् ? अश्वमहिषव-  
द्विवेकतोऽनुपलब्धिः । अवभास्या बुद्धिः, अवभासकं  
तदात्मज्योतिः, आलोकवत् । अवभास्यावभासकयोः विवे-  
कतोऽनुपलब्धिः प्रसिद्धा । विशुद्धत्वाद्धि आलोकोऽव-  
भास्येन सदृशो भवति । यथा रक्तमवभासयन् रक्तसदृशो  
रक्ताकारो भवति, यथा हरितं नीलं लोहितं च अव-  
भासयन्नालोकः तत्समानो भवति, तथा बुद्धिमवभास-  
यन् बुद्धिद्वारेण कृत्स्नं क्षेत्रमवभासयति—इत्युक्तं मर-  
कतमणिनिदर्शनेन । तेन सर्वेण समानो बुद्धिसामान्यद्वार-  
ेण । ‘ सर्वमयः ’ इति चात एव वक्ष्यति । तेनासौ  
कुतश्चित्प्रविभज्य मुञ्जेपीकावत्स्वेन ज्योतीरूपेण दर्शयितुं  
न शक्यत इति, सर्वव्यापारं तत्राध्यारोप्य नामरूपगतं,  
ज्योतिर्धर्मं च नामरूपयोः, नामरूपे चात्मज्योतिषि,  
सर्वो लोको मोमुह्यते—अयमात्मा नायमात्मा, एवं-  
धर्मा नैवंधर्मा, कर्ताऽकर्ता, शुद्धोऽशुद्धः, बद्धो मुक्तः,  
स्थितो गत आगतः, अस्ति नास्तीत्यादिविकल्पैः ।  
अतः समानः सन्नुभौ लोकौ प्रतिपन्नप्रतिपत्तयौ इह-  
लोकपरलोकौ उपात्तेदेहेन्द्रियादिसंघातत्यागान्योपादानसं-  
तानप्रबन्धशतसंनिपातैः अनुक्रमेण संचरति । धीसादृ-  
श्यमेवोभयलोकसंचरणहेतुः, न स्वत इति । तत्र नामरूपो-  
पाधिसादृश्यं भ्रान्तिनिमित्तं यत्तदेव हेतुः, न स्वतः,  
इत्येतदुच्यते—यस्मात्सः सामानः सन्नुभौ लोकावनु-  
क्रमेण संचरति — तदेतत्प्रत्यक्षमित्येतद्दर्शयति—यतो  
ध्यायतीव ध्यानव्यापारं करोतीव, चिन्तयतीव, ध्यान-  
व्यापारवर्ती बुद्धिः सः तत्स्थेन चित्स्वभावज्योतीरूपेणाव-  
भासयन् तत्सदृशस्तत्समानः सन् ध्यायतीव, आलोकव-

देव । अतो भवति चिन्तयतीति भ्रान्तिर्लोकस्य । न तु  
परमार्थतो ध्यायति । तथा लेलायतीव अत्यर्थं चलतीव,  
तेष्वेव करणेषु बुद्ध्यादिषु वायुषु च चलत्सु तदवभास-  
कत्वात्तत्सदृशं तदिति—लेलायतीव, न तु परमार्थतश्च-  
लनधर्मकं तदात्मज्योतिः ।

कथं पुनरेतदवगम्यते, तत्समानत्वभ्रान्तिरेव उभय-  
लोकसंचरणादिहेतुर्न स्वतः—इत्यस्यार्थस्य प्रदर्शनाय  
हेतुरुपदिश्यते—सः आत्मा, हि यस्मात्स्वप्नो भूत्वा—स  
यथा धिया समानः, सा धीर्यद्यद्भवति, तत्तदसावपि भव-  
तीव । तस्माद्यदाऽसौ स्वप्नो भवति स्वापवृत्तिं प्रतिपद्यते  
धीः, तदा सोऽपि स्वप्नवृत्तिं प्रतिपद्यते । यदा धीर्जिज्ञा-  
गरिषति, तदा असावपि । अत आह—स्वप्नो भूत्वा स्वप्न-  
वृत्तिमवभासयन्धियः स्वापवृत्त्याकारो भूत्वेन लोकं जाग-  
रितव्यवहारलक्षणं कार्यकरणसंघातात्मकं लौकिकशास्त्री-  
व्यवहारास्पदं, अतिक्रामत्यतीत्य क्रामति विविक्तेन  
स्वेन आत्मज्योतिषा स्वप्नात्मिकां धीवृत्तिमवभासयन्नव-  
तिष्ठते यस्मात् — तस्मात्स्वयंज्योतिः स्वभाव एवासौ,  
विशुद्धः स कर्तृक्रियाकारकफलशून्यः परमार्थतः, धीसा-  
दृश्यमेव तु उभयलोकसंचारादिसंव्यवहारभ्रान्तिहेतुः ।  
मृत्यो रूपाणि—मृत्युः कर्माविद्यादिः, न तस्यान्यद्रूपं  
स्वतः, कार्यकरणान्येवास्य रूपाणि, अतस्तानि मृत्यो  
रूपाण्यतिक्रामति क्रियाफलाश्रयाणि ।

शंकर.

( २ ) ‘ सुषुप्त्युक्कान्त्योर्भेदेन ’ — परमेश्वरोपदेश-  
परमेवेदं वाक्यं न शारीरमात्रान्वाख्यानपरम् ।  
कस्मात् । सुषुप्तावुक्कान्तौ च शारीराद्धेदेन परमेश्वरस्य  
व्यपदेशात् । सुषुप्तौ तावत् ‘ अयं पुरुषः प्राज्ञेनाऽऽ-  
त्मना संपरिष्वक्तो न बाह्यं किंचन वेद नाऽऽन्तरम् ’  
इति शारीराद्धेदेन परमेश्वरं व्यपदिशति । तत्र पुरुषः  
शारीरः स्यात्तस्य वेदितृत्वात् । बाह्याभ्यन्तरवेदनप्रसङ्गे  
सति तत्प्रतिषेधसंभवात् । प्राज्ञः परमेश्वरः सर्वज्ञत्वलक्ष-  
णया प्रज्ञया नित्यमवियोगात् । तथोक्कान्तावपि ‘ अयं  
शारीर आत्मा प्राज्ञेनाऽऽत्मनाऽन्वारूढ उत्सर्जन्याति ’  
इति जीवाद्धेदेन परमेश्वरं व्यपदिशति । तत्रापि शारीरो  
जीवः स्याच्छरीरस्वामित्वात् । प्राज्ञस्तु स एव परमेश्वरः ।  
तस्मात् ‘ सुषुप्त्युक्कान्त्योर्भेदेन ’ व्यपदेशात्परमेश्वर

एवात्र विवक्षित इति गम्यते । यदुक्तमाद्यन्तमध्येषु शारीरलिङ्गात्तत्परत्वमस्य वाक्यस्येति । अत्र ब्रूमः । उपक्रमे तावत् 'योऽयं विज्ञानमयः प्राणेषु' इति न संसारिस्वरूपं विवक्षितं किं तर्ह्यनूद्य संसारिस्वरूपं परेण ब्रह्मणाऽस्यैकतां विवक्षति । यतः 'ध्यायतीव लेलायतीव' इत्येवमाद्युत्तरग्रन्थप्रवृत्तिः संसारिधर्मनिराकरणपरा लक्ष्यते । तथोपसंहारेऽपि यथोपक्रममेवोपसंहारति 'स वा एष महानज आत्मा योऽयं विज्ञानमयः प्राणेषु' इति । 'योऽयं विज्ञानमयः प्राणेषु' संसारी लक्ष्यते 'स वा एष महानज आत्मा' परमेश्वर एवास्माभिः प्रतिपादित इत्यर्थः । यस्तु मध्ये बुद्धान्ताद्यवस्थोपन्यासात्संसारिस्वरूपविवक्षां मन्यते स प्राचीमपि दिशं प्रस्थापितः प्रतीचीमपि दिशं प्रतिष्ठेत् । यतो न बुद्धान्ताद्यवस्थोपन्यासेनावस्थावत्त्वं संसारित्वं वा विवक्षति किं तर्ह्यवस्थारहितत्वमसंसारित्वं च । कथमेतदवगम्यते । यत् 'अत ऊर्ध्वं विमोक्षायैव ब्रूहि' इति पदे पदे पृच्छति । यच्च 'अनन्वागतस्तेन भवत्यसङ्गो ह्ययं पुरुषः' ( बृउ. ४।३।१४-१६ ) इति पदे पदे प्रतिवक्ति । 'अनन्वागतं पुण्येनानन्वागतं पापेन तीर्णो हि तदा सर्वांशोकाण्डदयस्य भवति' ( बृ. ४।३।२२ ) इति च । तस्मादसंसारिस्वरूपप्रतिपादनपरमेवैतद्वाक्यमित्यवगन्तव्यम् ।

१।३।४२

'पत्यादिशब्देभ्यः'—इतश्चासंसारिस्वरूपप्रतिपादनपरमेवैतद्वाक्यमित्यवगन्तव्यम् । यदस्मिन्वाक्ये पत्यादयः शब्दा असंसारिस्वरूपप्रतिपादनपराः संसारिस्वभावप्रतिषेधनाश्च भवन्ति । 'सर्वस्य वशी सर्वस्थेशानः सर्वस्याधिपतिः' ( बृउ. ४।४।२२ ) इत्येवंजातीयका असंसारिस्वभावप्रतिपादनाः । 'स न साधुना कर्मणा भूयान्नो एवासाधुना कनीयान्' इत्येवंजातीयकाः संसारिस्वभावप्रतिषेधनाः । तस्मादसंसारी परमेश्वर इहोक्त इत्यवगम्यते ।

१।३।४३

'यावदात्मभावित्वाच्च न दोषस्तद्दर्शनात्'—स्यादेतद्यदि बुद्धिगुणसारत्वादात्मनः संसारित्वं कल्प्येत ततो बुद्ध्यात्मनोर्भिन्नयोः संयोगावसानमवश्यंभावीत्यतो बुद्धिवियोगे सत्यात्मनो विभक्तस्यानालक्ष्यत्वादसत्त्वमसं-

सारित्वं वा प्रसज्येतेति । अत उत्तरं पठति—यावदात्मैति । नेयमनन्तरनिर्दिष्टदोषप्राप्तिराशङ्कनीया । कस्मात् । यावदात्मभावित्वाद्बुद्धिसंयोगस्य । यावदयमात्मा संसारी भवति यावदस्य सम्बन्धदर्शनेन संसारित्वं न निवर्तते तावदस्य बुद्ध्या संयोगो न शाम्यति । यावदेव चायं बुद्ध्युपाधिसंबन्धस्तावज्जीवस्य जीवत्वं संसारित्वं च । कथं पुनरवगम्यते यावदात्मभावी बुद्धिसंयोग इति । तद्दर्शनादित्याह । तथाहि शास्त्रं दर्शयति—'योऽयं विज्ञानमयः' इत्यादि । तत्र विज्ञानमय इति बुद्धिमय इत्येतदुक्तं भवति । बुद्धिमयत्वं च तद्गुणसारत्वमेवाभिप्रेयते । \* ब्रशंकर. २।३।३०

( ३ ) अत्र विज्ञानमय इति प्राचुर्यार्थमयटाऽऽत्मनो ज्ञानव्यतिरेक उक्तः । प्राणेष्विति सप्तमीनिर्देशादिन्द्रियव्यतिरेकोऽपि सिद्धः । अत्र ज्योतिःशब्दादात्मनो विज्ञानमयत्वोक्त्या धर्मभूतज्ञानद्वारा भासकत्वमादित्यादीनामिव प्रभाद्वारा ज्योतिष्ट्वमिति भावः । परमात्मा यत्कर्तृत्वोऽपि जीवः 'अहंकारविमूढात्मा कर्ताऽहमिति मन्यते' ( भ. गी. ३।२७ ) इत्युक्तीत्या समानः सन् स्वातन्त्र्याभिमानयुक्तः सन् गोपुरधारीव ध्यायतीव लेलायतीव स्वतन्त्रः कर्तेवोभौ लोकौ संचरतीत्यर्थः । लेलायति चरतीवेत्यनेन कर्तृत्वं परमात्मायत्तमौपाधिकं चेत्यपि विदर्शितम् । न चात्र ध्यायतीव लेलायतीवेतीवशब्दप्रयोगात्कर्तृत्वमात्मनो नास्तीत्यभ्युपगन्तव्यमिति वाच्यम् ।

स हि जीवः स्वप्नावस्थो भूत्वा स्वप्ने व्याघ्रादिशरीरगो भूत्वेत्यर्थः । इमं लोकं परिदृश्यमानं जाग्रत्प्रपञ्चं मृत्योः संसारस्य रूपाणि दुःखरूपाणीति यावत् । तादृशानि मानुषादीनि शरीराणि अतिक्रामति न पश्यतीति यावत् । ततश्च स्वप्ने जाग्रद्दशावर्तिदेहानुपलम्भाद्देहान्तरपरिग्रहदर्शनाच्च देहव्यतिरेकः प्रदर्शितो भवतीति द्रष्टव्यम् ।

रंग.

( ४ ) आत्मा भगवानेवास्य ज्योतिः । 'भावेऽभावेऽपि सूर्यादेर्जीवानां विष्णुरेव हि । ज्योतिस्तथाप्यभावे तु तज्ज्ञेयं हि विशेषतः । अस्वातन्त्र्यात्तु जीवस्य

\* भास्कर. रामानुज. ब्रमध्व. श्रीकंठ. बल्लभ. विज्ञान. ब्रशंकरवत् ।

द्योतयन्बुद्धिमस्य सः । प्रवर्तयति सर्वेशस्तमस्यपि जनार्दनः ॥' इति च । 'स्वातन्त्र्याध्यायतीवासौ ध्यायय-  
ज्जीवमज्जसा । गृह्णातीव ग्राह्यन्स जीवं सर्वेश्वरेश्वरः ।  
सदा विज्ञानपूर्णोऽसौ समानोऽसौ सदा समः । अविकार-  
ात्समानः सज्जीवमादाय संचरेत् । उभौ लोकौ स्वाप-  
कत्वाद्भूत्वाऽसौ स्वप्ननामकः । इमं लोकं जाग्रदाख्यं  
मृत्युरूपात्मकं सदा । बहुपापैकहेतुत्वात्तारयेत्स्वप्नमान-  
यन् । इमं लोकं च भूराख्यं तारयित्वान्तरिक्षगम् ।  
जीवन्कुर्यान्मृतौ विष्णुर्भूलोकः क्षिप्रमृत्युमान् । बहवो  
मृत्यवश्चात्र मृत्यो रूपाण्यतस्त्वयम् । पापहेतुत्वतश्चायं  
भूलोको मृत्युरूपकः । जाग्रच्च पृथिवी चैव द्यौः सुषुप्ति-  
स्तथैव च । स्वप्नश्चैवान्तरिक्षं च ज्ञेया अन्योन्यना-  
मकाः । तद्द्वयमिप्रायिका यस्मादुभौ लोकाविति श्रुतिः ।  
स वा अयं जायमान इति च द्वाश्रया श्रुतिः । यस्य  
ज्योतिरयं विष्णुः स परामृत्यते तथा । यदा तु भगवा-  
नुक्तस्तदा स्वातन्त्र्यतो विभुः । म्रियमाणो जायमान  
इत्युक्तस्तन्नियामकः । फलदानाय पापानां ग्रहः संसर्ग  
उच्यते । मोक्षदाने फलादानाद्विजहातीति चोच्यते ।  
जीवोऽपि मुक्तिकाले तु हाता पापस्य कथ्यते । स्वर्गः  
सुषुप्तिरित्याख्या मुक्तेरपि यतः समा । परलोको यतो  
मुख्यो मुक्तिरेव न चापरः । अतो सुषुप्तिमोक्षा-  
णामभिप्रायादिदं वचः । सुप्तिरित्यादिकं स्वेति विष्णो-  
राख्या सुखत्वतः । पुनरागमनं नाम मुक्तानामपि  
विद्यते । प्रलये तु प्रविश्येन भगवन्तं जनार्दनम् ।  
स्थित्वा ज्ञानाविलोपेन निर्गच्छन्ति पुनस्ततः । न च  
ज्ञानसुखादीनां तेषां सृष्टौ लयेऽपि वा । विशेषः कश्चि-  
दन्तश्च बहिश्चैव रमन्ति ते । स्वापयत्येनमिति स स्वपि-  
तीत्युच्यते हरिः । आनन्दपापलोकादेर्दर्शनं स्वप्नसुप्तयोः ।  
अपि विष्णोः सदैवास्ति न जीवस्य कथंचन ।  
अत्रायं भगवान्विष्णुर्जीवस्य स्वयमेव तु । ज्योतिर्विशे-  
षतो भूयान्नैवान्यज्ज्योतिरत्र यत् । न हि जीवः स्वयं द्रष्टुं  
सुप्तः शक्नोति हि ध्रुवम् । अतः स नैव जीवोऽयं सर्वं पश्यति  
सूक्ष्मदृक् । स्वप्नेऽन्तरिक्षे स्वर्गे वा न रथाद्याः पुरा  
स्थिताः । तदैव तत्कर्मयोग्यान्निर्मिमीते हरिः स्वयम् ॥'  
इत्यादि महामोमांसायाम् । जीवपक्षे प्रसिद्धत्वात्कतम  
आत्मेति प्रश्नो न युक्तः । न च जीवः समानः सन्नुभौ

लोकौ संचरति । सुखदुःखविशेषवत्त्वात् । न च सुखा-  
देर्मिथ्यात्वे किञ्चिन्मानम् । 'याथातथ्यतोऽर्थान्यदेषा-  
च्छाश्वतीभ्यः समाभ्यः' । 'असत्यमप्रतिष्ठन्ते जगदाहु-  
रनीश्वरम्' । 'वैधर्म्याच्च न स्वप्नादिवत्' इत्यादि-  
भगवद्वचनविरुद्धत्वाच्च । न चैतन्नासीदस्ति भविष्यती-  
त्यनुभवः कदाचिद्भविष्यतीत्यत्र किञ्चिन्मानम् । किञ्चि-  
त्कालं स्थिरत्वमात्रस्य शून्यवादिनामपि सिद्धत्वाद्वैध-  
र्म्याच्च न स्वप्नादिवदित्यादिवचनं व्यर्थं स्यात् । अतो न  
कदाचिदस्य नासीदस्ति भविष्यतीत्यनुभवो भविष्यतीत्य-  
भिप्रायेणैव तद्वचनम् । न च तथानुभवे शून्यस्यानिर्वच-  
नीयस्य च कश्चिद्विशेषः । न च शून्यवादिनां तद्वादिनां  
च कश्चिद्विशेषो मोक्षे । न च नित्यज्ञानस्वरूपमस्तीति  
वचने न कश्चिद्विशेषः । ज्ञेयभावे ज्ञानस्याप्यभावात् ।  
न हि ज्ञेयरहितं ज्ञानं नामास्तीत्यत्र किञ्चिन्मानम् । न  
च स्वविषयं तदिति तेषां पक्षः । तदा कर्तृकर्मविरोध  
आपततीति हि तेषां वचनम् । न च जानातीत्यादि  
कर्तृत्वं ज्ञानस्य तैरङ्गीक्रियते, निर्विशेषत्वाद्गीकारात् ।  
अतः शून्यवादिन एव तेऽपि । स्वप्नो भूत्वा स्वापको  
भूत्वा । न हि जीवोऽपि स्वप्न एव भवति । स्वापं नय-  
तीति स्वप्न इति च व्युत्पत्तिः । मध्वः

स वा अयं पुरुषो जायमानः शरीरमभिसंपद्य-  
मानः पाप्मभिः संसृज्यते । स उत्क्रामन्म्रिय-  
माणः पाप्मनो विजहाति ॥

( १ ) यथैव इह एकस्मिन्देहे स्वप्नो भूत्वा मृत्यो  
रूपाणि कार्यकरणानि अतिक्रम्य स्वप्ने स्वे आत्मज्यो-  
तिषि आस्ते, एवं स वै प्रकृतः पुरुष अयं जाय-  
मानः— कथं जायमान इत्युच्यते— शरीरं देहेन्द्रिय-  
संघातमभिसंपद्यमानः, शरीरे आत्मभावमापद्यमानः  
इत्यर्थः, पाप्मभिः पाप्मसमवायिभिर्धर्माधर्माश्रयैः कार्य-  
करणैरित्यर्थः, संसृज्यते संयुज्यते । स एव उत्क्रामन् शरी-  
रान्तरं ऊर्ध्वं क्रामन् गच्छन् म्रियमाण इत्येतस्य व्याख्या-  
नमुत्क्रामन्निति, तानेव संश्लिष्टान् पाप्मरूपान् कार्यकरण-  
लक्षणान्, विजहाति तैर्वियुज्यते, तान्परित्यजति । यथा

( १ ) बृ. उ. ४।३।८; शब्रा. १।४।७।१८ विजहाति +  
( मृत्यो रूपाणि ); ब्रह्मसं. २।३।१६; भास्कर. २।३।१६;  
बलदेव. २।३।१६.



अयं स्वप्नजाग्रदृत्त्योः वर्तमाने एव एकस्मिन्देहे पाप्म-  
रूपकार्यकरणोपादानपरित्यागाभ्यां अनवरतं संचरति  
धिया समानः सन्, तथा सोऽयं पुरुषः उभाविहलोकपर-  
लोकौ, जन्ममरणाभ्यां कार्यकरणोपादानपरित्यागौ अन-  
वरतं प्रतिपद्यमानः, आ संसारमोक्षात् संचरति ।  
तस्मात् सिद्धं अस्य आत्मज्योतिषः अन्यत्वं कार्यकरण-  
रूपेभ्यः पाप्मभ्यः, संयोगवियोगाभ्याम् । न हि तद्धर्मत्वे  
सति, तैरेव संयोगः वियोगो वा युक्तः । शंकर.

( २ ) शरीरसंबन्धोपाधिकः पापसंबन्धः स उत्क्रा-  
मन्म्रियमाणः पाप्मनो विजहाति । नित्यस्य म्रियमाण-  
त्वाभावादाह — उत्क्रामन्निति । अत्रोत्क्रमणं च  
चरमोत्क्रमणं विवक्षितम् । पाप्मनो विजहातीति सर्वपाप-  
विधूननश्रवणादिति द्रष्टव्यम् । रंग.

तस्य वा एतस्य पुरुषस्य द्वे एव स्थाने भवतः ।  
इदं च परलोकस्थानं च । संध्यं तृतीयं स्वप्न-  
स्थानम् । तस्मिन्संध्ये स्थाने तिष्ठन्नेते उभे स्थाने  
पश्यतीदं च परलोकस्थानं च । अथ यथाक्रमोऽयं  
परलोकस्थाने भवति तमाक्रममाक्रम्योभयान्पाप्मन  
आनन्दाश्च पश्यति । स यत्र प्रस्वपित्यस्य  
लोकस्य सर्वावतो मात्रामपादाय स्वयं विहृत्य स्वयं  
निर्माय स्वेन भासा स्वेन ज्योतिषा प्रस्वपिति ।  
अत्रायं पुरुषः स्वयं ज्योतिर्भवति ॥

( १ ) ननु न स्तः अस्य उभौ लोकौ, यौ जन्म-  
मरणाभ्यामनुक्रमेण संचरति स्वप्नजागरिते इव । स्वप्न-  
जागरिते तु प्रत्यक्षमवगम्येते, न विहलोकपरलोकौ केन-  
चित्प्रमाणेन । तस्मात् एते एव स्वप्नजागरिते इहलोक-  
परलोकाविति । उच्यते— तस्य एतस्य पुरुषस्य वै द्वे

( १ ) बृउ. ४।३।९; शब्रा. १।४।७।१।९, १० तिष्ठन्नेते उभे  
( तिष्ठन्नुभे ) यत्र ( यत्रायं ) स्वयं ज्यो ( स्वयंज्यो );  
ब्रह्मंकर. २।३।१८, ३।२।१, ४; भास्कर. २।३।१८,  
३।२।१; रंग. स्वयं ज्यो ( स्वयंज्यो ); रामानुज.  
१।१।१ ( पृ. ४२ ) रंगवत्; मध्व. मपादाय ( मुपा-  
दाय ); ब्रह्मध्व. ४।४।१३; श्रीकर. ३।२।१; बल्लभ.  
२।३।२२, ३।२।१, ४।४।१३ विहृत्य ( विहृत्य ) शेषं  
शब्रावत्; विज्ञान. ३।२।१, २, ४।४।१३ ज्योतिषा प्रस्व  
( ज्योतिषा च स्व ), बलदेव. ३।२।१.

एव स्थाने भवतः, न तृतीयं चतुर्थं वा । के ते ? इदं  
च यत् प्रतिपन्नं वर्तमानं जन्म शरीरेन्द्रियविषयवेद-  
नाविशिष्टं स्थानं प्रत्यक्षतोऽनुभूयमानं, परलोक एव  
स्थानं परलोकस्थानम् — तच्च शरीरादिवियोगोत्तर-  
कालानुभाव्यम् । ननु स्वप्नोऽपि परलोकः । तथा च सति  
द्वे एवेत्यवधारणमयुक्तम् — न । कथं तर्हि ? संध्यं  
तत् इहलोकपरलोकयोरेव संधिः तस्मिन्भवं संध्यं, यत्  
तृतीयं तत् स्वप्नस्थानम् । तेन स्थानद्वित्वावधारणम् ।  
न हि ग्रामयोः संधिः तावेव ग्रामावपेक्ष्य तृतीयत्वपरिग-  
णनमर्हति । कथं पुनः तस्य परलोकस्थानस्य अस्तित्व-  
मवगम्यते, यदपेक्ष्य स्वप्नस्थानं संध्यं भवेत् — यतः  
तस्मिन्संध्ये स्वप्नस्थाने तिष्ठन् भवन् वर्तमानः एते  
उभे स्थाने पश्यति, के ते उभे ? इदं च परलोकस्थानं  
च । तस्मात् स्तः स्वप्नजागरितव्यतिरेकेण उभौ लोकौ,  
यौ धिया समानः सन् अनुसंचरति जन्ममरणसंतानप्रब-  
न्धेन । कथं पुनः स्वप्ने स्थितः सन् उभौ लोकौ पश्यति,  
किमाश्रयः केन विधिना — इत्युच्यते — अथ कथं  
पश्यतीति शृणु — यथाक्रमः आक्रमति अनेन इत्या-  
क्रमः आश्रयः अवष्टम्भ इत्यर्थः । यादृशः आक्रमोऽस्य,  
सोऽयं यथाक्रमः । अयं पुरुषः, परलोकस्थाने प्रतिप-  
त्तव्ये निमित्ते, यथाक्रमो भवति यादृशेन परलोकप्रति-  
पत्तिसाधनेन विद्याकर्मपूर्वप्रज्ञालक्षणेन युक्तो भवती-  
त्यर्थः । तं आक्रमं परलोकस्थानायोन्मुखीभूतं प्राप्ता-  
ङ्कुरीभावमिव बीजं तमाक्रमं आक्रम्य अवष्टम्भ आश्रित्य  
उभयान्पश्यति — बहुवचनं धर्माधर्मफलानेकत्वात्,  
उभयान् उभयप्रकारानित्यर्थः । कांस्तान् ? पाप्मनः पाप-  
फलानि न तु पुनः साक्षादेव पाप्मनां दर्शनं संभवति,  
तस्मात् पापफलानि दुःखानीत्यर्थः—आनन्दाश्च धर्म-  
फलानि सुखानीत्येतत्—तानुभयान् पाप्मनः आनन्दाश्च  
पश्यति जन्मान्तरदृष्ट्वा सनामयान् । यानि च प्रतिप-  
त्तव्यजन्मविषयाणि क्षुद्रधर्माधर्मफलानि, धर्माधर्मप्रयुक्तो  
देवतानुग्रहाद्वा पश्यति । तत्कथमवगम्यते परलोकस्थान-  
भावितपाप्मानन्ददर्शनं स्वप्ने — इत्युच्यते — यस्मात्  
इह जन्मनि अननुभाव्यमपि पश्यति बहु । न च स्वप्नो  
नाम अपूर्वं दर्शनम् । पूर्वदृष्टस्मृतिर्हि स्वप्नः प्रायेण ।  
तेन स्वप्नजागरितस्थानव्यतिरेकेण स्तः उभौ लोकौ ।

यदादित्यादिबाह्यज्योतिषामभावे अयं कार्यकरणसंघातः पुरुषः येन व्यतिरिक्तेन आत्मना ज्योतिषा व्यवहरतीत्युक्तं तदेव नास्ति, यत् आदित्यादिज्योतिषामभागमनं, यत्र इदं विविक्तं स्वयंज्योतिः उपलभ्यते । येन सर्वदैव अयं कार्यकरणसंघातः संसृष्ट एवोपलभ्यते । तस्मात् असत्समः असन्नेव वा स्वेन विविक्तस्वभावेन ज्योतीरूपेण आत्मेति । अथ क्वचित् विविक्तः स्वेन ज्योतीरूपेण उपलभ्यते बाह्याध्यात्मिकभूतभौतिकसंसर्गशून्यः, ततः यथोक्तं सर्वं भविष्यतीत्येतदर्थमाह — स यः प्रकृत आत्मा, यत्र यस्मिन्काले, प्रस्वपिति प्रकर्षेण स्वापमनुभवति । तदा किमुपादानः केन विधिना स्वपिति संध्यं स्थानं प्रतिपद्यत इत्युच्यते — अस्य दृष्टस्य लोकस्य जागरितलक्षणस्य, सर्वावतः सर्वमवतीति सर्वावानयं लोकः कार्यकरणसंघातः विषयवेदनासंयुक्तः । सर्वावत्त्वं अस्य व्याख्यातं अन्नत्रयप्रकरणे ‘अथो अयं वा आत्मा’ इत्यादिना — सर्वा वा भूतभौतिकमात्राः अस्य संसर्गकारणभूता विद्यन्त इति सर्ववान् सर्ववानेव सर्वावान्, तस्य सर्वावतः मात्रां एकदेशं अवयवं, अपादाय अपच्छिद्य आदाय गृहीत्वा दृष्टजन्मवासनावासितः सन्नित्यर्थः, स्वयं आत्मनैव विहृत्य देहं पातयित्वा निःसंघोषमापाद्य जागरिते हि आदित्यादीनां चक्षुरादिष्वनुग्रहो देहव्यवहारार्थः, देहव्यवहारश्च आत्मनो धर्माधर्मफलोपभोगप्रयुक्तः, तद्धर्माधर्मफलोपभोगोपरमणं अस्मिन्देहे आत्मकर्मोपरमकृतमिति आत्मा अस्य विहन्तेत्युच्यते — स्वयं निर्माय निर्माणं कृत्वा वासनामयं स्वप्नदेहं मायामयमिव, निर्माणमपि तत्कर्मपेक्षत्वात् स्वयंकर्तृकमुच्यते — स्वेन आत्मीयेन, भासा मात्रोपादानलक्षणेन भासा दीप्या प्रकाशेन, सर्ववासनात्मकेन अन्तःकरणवृत्तिप्रकाशेनेत्यर्थः — सा हि तत्र विषयभूता सर्ववासनामयी प्रकाशते, सा तत्र स्वयं भा उच्यते — तेन स्वेन भासा विषयभूतेन, स्वेन च ज्योतिषा तद्विषयिणा विविक्तरूपेण अलुप्तदृक्स्वभावेन, तद्भारूपं वासनात्मकं विषयीकुर्वन् प्रस्वपिति । यत् एवं वर्तनं, तत् प्रस्वपितीत्युच्यते । अत्र एतस्यामवस्थायां एतस्मिन्काले, अयं पुरुष आत्मा, स्वयमेव विविक्तज्योतिर्भवति बाह्याध्या-

त्मिकभूतभौतिकसंसर्गरहितं ज्योतिः भवति । ननु अस्य लोकस्य मात्रोपादानं कृतं, कथं तस्मिन् सति अत्रायं पुरुषः स्वयं ज्योतिर्भवतीत्युच्यते ? नैष दोषः । विषयभूतमेव हि तत् । तेनैव च अत्र अयं पुरुषः स्वयं ज्योतिः दर्शयितुं शक्यः । न तु अन्यथा असति विषये कस्मिंश्चित् सुपुस्तकाल इव । यदा पुनः सा भा वासनात्मिका विषयभूता उपलभ्यमाना भवति, तदा असिः कोशादिव निष्कृष्टं सर्वसंसर्गरहितं चक्षुरादिकार्यकरणव्यावृत्तस्वरूपं अलुप्तदृक् आत्मज्योतिः स्वेन रूपेण अवभासयत् गृह्यते । तेन अत्रायं पुरुषः स्वयं ज्योतिर्भवतीति सिद्धम् । शंकरः

( २ ) यदाऽयं स्वप्नमनुभवति तदा सर्वावतः सर्वतो भोग्यभोगोपकरणादिसर्वयुक्तस्य जगतो मात्रां मीयतेऽनेनेति मात्रा प्रकाशकेन्द्रियवर्गस्तमपादाय स्वयमेव तमिन्द्रियवर्गे विहृत्य निश्चेष्टतामापाद्य निर्व्यापारं कारयित्वा स्वयं निर्माय । जीवस्य स्वप्नपदार्थनिर्मातृत्वमदृष्टद्वारा द्रष्टव्यम् । रंगः

( ३ ) ‘स्वशब्दोन्मानाभ्यां च’ — ‘स्वयं विहृत्य स्वयं निर्माय स्वेन भासा स्वेन ज्योतिषा प्रस्वपिति’ इति स्वशब्दोऽणुपरिमाणं जीवं बोधयति । न हि स्वप्ने व्यापकस्य वा शरीरपरिमाणस्य वा विहरणं संभवति ।

वल्लभ. २।३।२२

न तत्र रथा न रथयोगा न पन्थानो भवन्ति । अथ रथान्नथयोगान्पथः सृजते । न तत्रानन्दा मुदः प्रमुदो भवन्ति । अथानन्दान्मुदः प्रमुदः सृजते । न

( १ ) बृउ. ४।३।१०; शब्रा. १।४।१।११ पुष्करिण्यः स्रवन्त्यो ( स्रवन्त्यः पुष्करिण्यो ) वेशान्तान्पुष्करिणीः स्रवन्तीः ( वेशान्ताः स्रवन्तीः पुष्करिणीः ); ब्रशंकर. २।१।२८, ३।२।१, ३; भास्कर. २।१।२८, ३।२।१; रामानुज. १।१।१ ( पृ. ९७ ), ३।२।१, ४।४।१३ न्पुष्करिणीः स्रवन्तीः ( न्पुष्करिण्यः स्रवन्त्यः ); निंबार्क. ३।२।१ न तत्र रथा ( अथ न तत्र रथा ) ( हि० ); मध्व. रामानुजवत्; ब्रमध्व. ३।२।१; श्रीकंठ. ३।२।१, ३ वेशान्तान्पुष्करिणीः स्रवन्तीः ( वेशान्ताः पुष्करिण्यः स्रवन्त्यः ); श्रीकर. ३।२।१, २, ३, ४।४।१३ रामानुजवत्; वल्लभ. ४।४।१३; विशान. १।४।२८, २।१।२८, २।३।३३, ३।२।१, ४।४।१६; बलदेव. ३।२।१.

तत्र वेशान्ताः पुष्करिण्यः स्रवन्त्यो भवन्ति ।  
अथ वेशान्तान्पुष्करिणीः स्रवन्तीः सृजते । स  
हि कर्ता ॥

( १ ) नन्वत्र कथं पुरुषः स्वयं ज्योतिः ? येन  
जागरित इव ग्राह्यग्राहकादिलक्षणः सर्वो व्यवहारो  
दृश्यते, चक्षुराद्यनुग्राहकाश्च आदित्याद्या लोकाः तथैव  
दृश्यन्ते यथा जागरिते — तत्र कथं विशेषावधारणं  
क्रियते—अत्रायं पुरुषः स्वयं ज्योतिर्भवतीति । उच्यते—  
वैलक्षण्यात्स्वप्नदर्शनस्य । जागरिते हि इन्द्रियबुद्धिमानआ-  
लोकादिव्यापारसंकीर्णं आत्मज्योतिः । इह तु स्वप्ने  
इन्द्रियाभावात् तदनुग्राहकादित्याद्यालोकाभावाच्च  
विविक्तं केवलं भवति तस्माद्विलक्षणम् । ननु तथैव  
विषया उपलभ्यन्ते स्वप्नेऽपि, यथा जागरिते । तत्र कथं  
इन्द्रियाभावात् वैलक्षण्यमुच्यत इति । शृणु—न तत्र  
विषयाः स्वप्ने रथादिलक्षणाः । तथा न रथयोगाः,  
रथेषु युज्यन्ते इति रथयोगा अश्वादयस्तत्र न विद्यन्ते ।  
न च पन्थानो रथमार्गाः भवन्ति । अथ रथान्तरयोगा-  
न्यथश्च सृजते स्वयम् । कथं पुनः सृजते रथादिसाध-  
नानां वृक्षादीनामभावे । उच्यते—ननुक्तं ‘अस्य लोकस्य  
सर्वावलो मात्रामपादाय स्वयं विहृत्य स्वयं निर्माय’ इति ।  
अन्तःकरणवृत्तिरस्य लोकस्य वासना मात्रा, तामपादाय  
रथादिवासनारूपान्तःकरणवृत्तिः तदुपलब्धिनिमित्तेन  
कर्मणा चोद्यमाना दृश्यत्वेन व्यवतिष्ठते । तदुच्यते—  
स्वयं निर्मायेति । तदेवाह—रथादीन्सृजत इति । न तु  
तत्र करणं वा, करणानुग्राहकाणि वा आदित्यादि-  
ज्योतीषि, तदवभास्या वा रथादयो विषया विद्यन्ते ।  
तद्वासनामात्रं तु केवलं तदुपलब्धिकर्मनिमित्तचोदितो-  
द्भूतान्तःकरणवृत्त्याश्रयं दृश्यते । तद्यस्य ज्योतिषो  
दृश्यतेऽलुप्तदृशः, तदात्मज्योतिरत्र केवलमसिरिव कोशा-  
द्विविक्तम् ।

तथा न तत्रानन्दाः सुखविशेषाः, मुदो हर्षाः पुत्रादि-  
लभनिमित्ताः, प्रमुदस्ते एव प्रकर्षोपेताः । अथ  
चानन्दादीन्सृजते । तथा न तत्र वेशान्ताः पल्लवाः,  
पुष्करिण्यस्तडागाः, स्रवन्त्यो नद्यो भवन्ति । अथ  
वेशान्तादीन्सृजते वासनामात्ररूपान् । यस्मात्स हि  
कर्ता । तद्वासनाश्रयचित्तवृत्त्युद्भवनिमित्तकर्महेतुत्वेनेत्य-

वोचाम तस्य कर्तृत्वम् । न तु साक्षादेव तत्र क्रिया  
संभवति, साधनाभावात् ! न हि कारकमन्तरेण क्रिया  
संभवति । न च तत्र हस्तपादादीनि क्रियाकारकाणि  
संभवन्ति । यत्र तु तानि विद्यन्ते जागरिते, तत्र आत्म-  
ज्योतिरवभासितैः कार्यकरणैः रथादिवासनाश्रयान्तः-  
करणवृत्त्युद्भवनिमित्तं कर्म निर्वर्त्यते । तेनोच्यते — स  
हि कर्तेति । तदुक्तं ‘आत्मनैवायं ज्योतिषाऽऽस्ते  
पत्ययते कर्म कुरुते’ इति । तत्रापि न परमार्थतः  
स्वतः कर्तृत्वं चैतन्यज्योतिषोऽवभासकत्वव्यतिरेकेण —  
यच्चैतन्यात्मज्योतिषा अन्तःकरणद्वारेणार्वाभासयति कार्य-  
करणानि, तदवभासितानि कर्मसु व्याप्तिरन्ते कार्यकर-  
णानि, तत्र कर्तृत्वमुपचर्यते आत्मनः । यदुक्तं ‘ध्याय-  
तीव लेलायतीव’ इति, तदेवानूयते—स हि कर्तेति इह  
हेत्वर्थम् । शंकर.

( २ ) ‘संध्ये सृष्टिराह हि’ — संध्ये सृष्टि-  
रिति । संध्यमिति स्वप्नस्थानमाचष्टे । तस्मिन्संध्ये  
स्थाने तथ्यरूपैव सृष्टिर्भवितुमर्हति । कुतः । यतः  
प्रमाणभूता श्रुतिरेवमाह ‘अथ रथान्तरयोगान्यथः  
सृजते’ ( बृउ. ४।३।९ ) इत्यादि । स हि कर्तेति  
चोपसंहारादेवमेवावगम्यते । ३।२।१

‘मायामात्रं तु कात्स्न्येनानभिव्यक्तस्वरूपत्वात्’ —  
एवं प्राप्ते प्रत्याह — मायामात्रमिति । तुशब्दः  
पक्षं व्यावर्तयति । नैतदस्ति यदुक्तं संध्ये सृष्टिः  
पारमार्थिकीति । मायैव संध्ये सृष्टिर्न परमार्थगन्धोऽ-  
प्यस्ति । कुतः । कात्स्न्येनानभिव्यक्तस्वरूपत्वात् । न  
हि कात्स्न्येन परमार्थवस्तुधर्मेणाभिव्यक्तस्वरूपः स्वप्नः ।  
किं पुनरत्र कात्स्न्यमभिप्रेतं देशकालनिमित्तसंपत्तिर-  
बाधश्च । न हि परमार्थवस्तुविषयाणि देशकालनिमि-  
त्तान्यबाधश्च स्वप्ने संभाव्यन्ते । न तावत्स्वप्ने रथा-  
दीनामुचितो देशः संभवति । न हि संवृत्ते देहदेशे  
रथादयोऽवकाशं लभेरन् । \* ब्रशंकर ३।२।३

( ३ ) तत्तत्पुरुषकलामात्रानुभाव्यानर्थान्परमात्मा  
सृजते । अनुकूलदर्शनजन्या प्रीतिरानन्दः । स्वकीयत्व-  
बुद्धिजा प्रीतिर्मुत् । विनियोगजा प्रीतिः प्रमुत् ।  
पुष्करिण्यो वाप्यः । ननु स्वप्नदृश्यस्मिन्देशे यदा रथं

\* भास्कर. ब्रशंकरवत् ।

पश्यति तदानीं तत्र स्थितोऽन्यस्तं न पश्यति स्वप्नदृग्गपि बोधनानन्तरं तत्र गतस्तं न पश्यति तत्र तस्यान्यत्र नयनचिह्नानि वा नाशचिह्नानि वा नोपलभ्यन्तेऽतः कथमीदृशी स्वप्नार्थसृष्टिरुपपद्यतामित्यत्राह — स हि वा कर्तेति । सकलप्रपञ्चनाटकसूत्रधारः सर्वेश्वरः खलु तत्र कर्ता, स किं वा कर्तुं न शक्नुयादिति हिशब्दाभिप्रायः ।

\* रंग.

( ४ ) यद्यपि सकलेतरपुरुषानुभाव्यतया तदानीं न भवन्त्यथापि तत्तत्पुरुषमात्रानुभाव्यतया तथाविधार्थानीश्वरः सृजति । स हि कर्ता । तस्य सत्यसंकल्पस्याश्रयशक्तेस्तथाविधं कर्तृत्वं संभवतीत्यर्थः ।

१।१।१ ( पृ. ९७ )

संध्ये सृष्टिर्जीवेनेति । ' स हि कर्ता ' इत्याह हि ।

३।२।१

' मायामात्रं तु कात्स्न्येनानभिव्यक्तस्वरूपत्वात् '— इति प्राप्तेऽभिधीयते—मायामात्रमिति । तुशब्दः पक्षं व्यावर्तयति । स्वप्ने रथपुष्करिण्याद्यर्थजातं मायामात्रं परमपुरुषसृष्टमित्यर्थः । मायाशब्दो ह्याश्चर्यवाची ।

॥ रामानुज. ३।२।३

( ५ ) ' स हि कर्ता ' इत्यादिश्रुतौ च जीवस्य कर्तृत्वं श्रूयते ।

विज्ञान. २।३।३३

तदेते श्लोका भवन्ति ।

स्वप्नेन शारीरमभिप्रहृत्यासुप्तः सुप्तानभिचाकशीति ।

शुक्रमादाय पुनरैति स्थानं हिरण्मयः पुरुष एकहंसः ॥

( १ ) तदेते एतस्मिन्नुक्तेऽर्थ एते श्लोकाः मन्त्राः भवन्ति । स्वप्नेन स्वप्नभावेन, शारीरं शरीरं, अभिप्रहृत्य निश्चेष्टमापाद्यासुप्तः स्वयमलुप्तदृगादिशक्तिस्वाभाव्यात्, सुप्तान्वासनाकारोद्भूतान् अन्तःकरणवृत्त्याश्रयान्वाह्या-

\* शेषं शंकरवत् ।

॥ निबार्क. ब्रमध्व. श्रीकंठ. श्रीकर. रामानुजवत् ।

( १ ) बृउ. ४।३।११; शब्रा. १।४।१।१२ तदेते ( तदप्येते ) ( भवन्ति० ) पुरुष ( पौरुष ); ब्रह्मशंकर. २।३।१८, २०; मध्व. रैति ( रैति ); विज्ञान. ३।३।१४; बलदेव. ३।२।१.

ध्यात्मिकान्सर्वानेव भावान्स्वेन रूपेण प्रत्यस्तमितान्सुप्तान्, अभिचाकशीति अलुप्तया आत्मदृष्ट्या पश्यत्यवभासयतीत्यर्थः । शुक्रं शुद्धं ज्योतिष्मदिन्द्रियमात्रारूपं, आदाय गृहीत्वा, पुनः कर्मणे जागरितस्थानमैत्यागच्छति, हिरण्मयः हिरण्मय इव चैतन्यज्योतिःस्वभावः, पुरुषः, एकहंसः एक एव हन्तीत्येकहंसः — एको जाग्रत्स्वप्नेहलोकपरलोकादीन् गच्छतीत्येकहंसः ।

शंकर.

( २ ) तत्सुप्तमधिकृत्यैते वक्ष्यमाणाः श्लोकाः प्रवृत्ताः । स्वप्नेनेतीत्यभावे तृतीया । स्वप्नेनोपलक्षितः शारीरं शरीरमभिप्रहृत्य निश्चेष्टतामापाद्यासुप्तोऽलुप्तप्रकाश एव सन्सुप्तान्प्राणानभितश्चाकशीति । कश्च गतिशासनयोरित्यस्माद्यङ्लुगन्तम् । पर्यटतीत्यर्थः ।

\* रंग.

( ३ ) जायमानो प्रियमाणः स्वपितीत्यादि तु ' कृत्वा विवाहं तु कुरुप्रवीराः ' । ' तदेतन्मे विजानीहि यथाहं मन्दधीर्हरे । सुखं बुध्येय दुर्बोधं येषां भवदनुग्रहात् ' । ' जज्ञे बहुज्ञं परमाभ्युदारं ' ' द्रष्टुश्चक्षुषो नास्ति जिह्वा ' इत्यादिवदन्तर्णीतणिच्त्वेन भवति । ' स्वातन्त्र्यस्नेहयोरन्तर्णिच् ' इति हि सूत्रम् । कथमन्यथा स्वयं निहत्य स्वयं निर्माय स्रवन्त्यः सृजते । ' स हि कर्ता ' ' स्वप्नेन शारीरमभिप्रहृत्यासुप्तः सुप्तानभिचाकशीति ' इत्यादि युज्यते । उक्तार्थे च स्वप्नेन शारीरमित्यादिजीवेश्वरभेदमन्त्रा उक्ताः प्रमाणत्वेन । ईश्वरो जीवस्य भयानि पश्यन् ' जक्षदिव हसदिव ' । ' प्राज्ञेनात्मना संपरिष्वक्तः ' ' प्राज्ञेनात्मनाऽन्वारूढः ' इत्यादिषु चाभ्यासेन सर्वत्र भेद एव निर्दिश्यते । ' सुषुप्त्युत्क्रान्त्योर्भेदेन ' इति च निर्णयात्मकं भगवद्वचनम् । न चावस्थाभेदेन जीवभेदो व्यावहारिकोऽप्यस्तीत्यत्र किञ्चिन्मानम् । न हि जाग्रत्स्वप्नस्थश्च द्वावित्यज्ञप्रयोगोऽपि कश्चिदस्ति लौकिकः । न च भ्रमस्तादृशः । तस्मान्नगवानेवात्रोच्यते सर्वकर्तृत्वेन । वेशान्ता वेद्यागृहाः । सुषुप्तिमोक्षोभयविवक्षयैव तद्वचनमपि भगवताऽप्युक्तं ' स्वाप्ययसंपत्त्योरन्यतरापेक्षमाविष्कृतं हि ' इति । उभयापेक्षमित्युक्ते मोक्षस्थसुषुप्तिरिति मन्दस्याऽऽशङ्का स्यादतो मोक्षे सुप्तिरेव नास्तीति

शंकरवत् ।

ज्ञापयितुमन्यतरापेक्षमित्युक्तम् । न त्वन्यतर एवार्थ इति । ज्ञाने विकल्पायोगात् । अतोऽवस्थाश्च लोकाश्च सर्वे विवक्षिताः । सर्वावतः आसमन्तात् सर्ववतः सर्वज्ञानानि उपादाय । 'बाह्यप्रकाशो भेत्युक्तो ज्योतिरान्तर उच्यते । सुखं स्वरूपभूतं यदानन्द इति कथ्यते । मुन्नाम विषयोत्थं यत्प्रकृष्टविषयात्प्रमुत् ॥ ' इति च । शुक्रं जीवमादाय । 'शोकेन रत्या युक्त्वाच्छुक्रो जीव उदाहृतः । ' इति च । ' रत्यानन्दौ पूर्णनित्यौ हितौ तेन हिरण्मयः । स्वर्णवर्णतया वाऽपि वासुदेवो हिरण्मयः । प्रधान-हंसरूपत्वादेकहंस इतीरितः ॥ ' इति च । 'अंशेन जीवमादाय क्वचिदीशो बहिर्नयेत् । स्वप्नेषु फल्गुनं यद्वत्कृष्णः कैलासमानयत् । वासनारूपकान्प्रायस्त्वन्तरेव प्रदर्शयेत् ॥ ' मध्व.

प्राणेन रक्षन्नवरं कुलायं बहिष्कुलायादमृतश्चरित्वा ।

स ईयतेऽमृतो यत्र कामः हिरण्मयः पुरुष एकहंसः ॥

( १ ) तथा प्राणेन पञ्चवृत्तिना, रक्षन्परिपालयन् — अन्यथा मृतभ्रान्तिः स्यात्, अवरं निकृष्टमनेकाशुचि-संवातत्वादत्यन्तबीभत्सं, कुलायं नीडं शरीरं, स्वयं तु बहिस्तस्मात्कुलायात्, चरित्वा — यद्यपि शरीरस्थ एव स्वप्नं पश्यति तथापि तत्संबन्धाभावात्तत्स्थ इव आकाशो बहिश्चरित्वेत्युच्यते । अमृतः स्वयममरण-धर्मा, ईयते गच्छति, यत्र कामं — यत्र यत्र कामो विषयेषु उद्भूतवृत्तिर्भवति तं तं कामं वासनारूपेणोद्भूतं गच्छति । शंकर.

( २ ) ' विहारोपदेशात् ' — इतश्च जीवस्य कर्तृत्वं यजीवप्रक्रियायां संध्ये स्थाने विहारमुपदिशति ' स ईयतेऽमृतो यत्र कामम् ' । २।३।१४

बहिष्कुलायश्रुतिर्गौणी व्याख्यातव्या बहिरिव कुलायादमृतश्चरित्वेति । यो हि वसन्नपि शरीरे न तेन

( १ ) बृउ. ४।३।१२; शम्भा. १।४।७।१।१३ जवरं ( न्नपरं ) यत्र कामः ( यत्रकामः ) पुरुष ( पौरुष ) ; अशंकर. २।३।३४, २।४।११, ३।२।३; भास्कर. २।३।३४ कामः ( कामः ) ; श्रीकर. २।४।९; विज्ञान. २।४।८, ३।३।१४; बलदेव. ३।२।१.

उ. का. १५१

प्रयोजनं करोति स बहिरिव शरीराद्भवतीति ।

अशंकर. ३।२।३

( ३ ) यत्र भोग्यं तत्र सर्वत्र चरित्वाऽमृतोऽमरण-धर्मा हिरण्मयं एकहंसः पुरुषः पुनरपि स्वस्थानमीयते गच्छतीत्यर्थः । यद्वा यत्र कामं तत्रेयते गच्छतीत्यर्थः ।

\* रंग.

( ४ ) अतो बहिःकुलायादित्यपि वाङ्मन विरुध्यत इति च । मध्व.

स्वप्नान्त उच्चावचमीयमानो रूपाणि देवः कुरुते बहूनि ।

उतेव स्त्रीभिः सह मोदमानो जक्षदुतेवापि भयानि पश्यन् ॥

( १ ) किंच स्वप्नान्ते स्वप्नस्थाने, उच्चावचम् — उच्चं देवादिभावं अवचं तिर्यगादिभावं निकृष्टं तदुच्चावचं, ईयमानो गम्यमानः प्राप्नुवन्, रूपाणि, देवो द्योतनवान्, कुरुते निर्वर्तयति वासनारूपाणि बहून्यसंख्येयानि । उतापि, स्त्रीभिः सह मोदमान इव, जक्षदिव हसन्निव वयस्यैः, उतेवापि भयानि — विभेत्येभ्य इति भयानि सिंहव्याघ्रादीनि, पश्यन्निव । शंकर

( २ ) स्वप्नान्ते स्वप्नमध्य इत्यर्थः । उच्चावचं पुण्यपापलक्षणमुन्कृष्टापकृष्टं संगच्छमानो देवो जीव इत्यर्थः । जक्षदिव जक्षणं भक्षणं हसनं वा ।

\* रंग.

( ३ ) ' उच्चावचेषु रूपेषु प्रविशन्पुरुषोत्तमः । बहुरूपत्वमायाति स्वप्ने स जगतः प्रभुः ॥ ' इति च । ' मोदरूपत्वतो विष्णोस्त्रीभिर्मोदो विडम्बनम् ॥ ' मध्व.

आराममस्य पश्यन्ति न तं पश्यति कश्चनेति । तं नायतं बोधयेदित्याहुः । दुर्भिषज्यः हास्मै

\* शेषं शंकरवत् ।

( १ ) बृउ. ४।३।१३; शम्भा. १।४।७।१।१४; अशंकर. २।३।४०.

( २ ) बृउ. ४।३।१४; शम्भा. १।४।७।१।१५, १६ पश्यति कश्चनेति ( कश्चन पश्यतीति ) स्यैष इति ( स्यैषः ) तिर्भवति ( तिर्भवतीति । एवमेवैतद्याज्ञवल्क्य ) क्षाय ( क्षायैव ) ; अशंकर. ३।२।२, ३।३।३९ यानि हेव

भवति यमेष न प्रतिपद्यते । अथो खल्वाहुर्जागरितदेश एवास्यैष इति । यानि ह्येव जाग्रत्पश्यति तानि सुप्त इति । अत्रायं पुरुषः स्वयं ज्योतिर्भवति । सोऽहं भगवते सहस्रं ददामि । अत ऊर्ध्वं विमोक्षाय ब्रूहीति ॥

( १ ) आरामं आरमणं आक्रीडामनेन निर्मितां वासनारूपां अस्यात्मनः, पश्यन्ति सर्वे जनाः । ग्रामं नगरं स्त्रियं अन्नाद्यमित्यादिवासनानिर्मितं आक्रीडनरूपम् । न तं पश्यति तं न पश्यति कश्चन । कष्टं भोः । वर्ततेऽत्यन्तविविक्तं दृष्टिगोचरापन्नमप्यहो भाग्यहीनता लोकस्य । यच्छक्यदर्शनमप्यात्मानं न पश्यति—इति लोकं प्रत्यनुक्रोशं दर्शयति श्रुतिः । अत्यन्तविविक्तः स्वयं ज्योतिरात्मा स्वप्ने भवतीत्यभिप्रायः ।

तं नायतं बोधयेदित्याहुः—प्रसिद्धिरपि लोके विद्यते, स्वप्ने आत्मज्योतिषो व्यतिरिक्तत्वे । का असौ ? तमात्मानं सुप्तं, आयतं सहसा भृशं, न बोधयेदित्याहुरेवं कथयन्ति चिकित्सकादयो जना लोके । नूनं ते पश्यन्ति—जाग्रद्देहादिन्द्रियद्वारतोऽपस्त्य केवलो बहिर्वर्तते इति, यत आहुः—तं नायतं बोधयेदिति । तत्र च दोषं पश्यन्ति—भृशं ह्यसौ बोध्यमानस्तानीन्द्रियद्वाराणि सहसा प्रतिबोध्यमानो न प्रतिपद्यत इति । तदेतदाह—दुर्भिषज्यं हास्मै भवति यमेष न प्रतिपद्यते । यमिन्द्रियद्वारदेशं—यस्माद्देशाच्छुक्रमादायापस्त्यः तमिन्द्रियदेशमेष आत्मा पुनर्न प्रतिपद्यते, कदाचिद्व्यासेनेन्द्रियमात्राः प्रवेशयति, ततः आन्ध्यवाधिर्यादिदोषप्राप्तौ दुर्भिषज्यं दुःखभिषक्कर्मता हास्मै देहाय भवति, दुःखेन चिकित्सनीयोऽसौ देहो भवतीत्यर्थः । तस्मात्प्रसिद्धथापि स्वप्ने स्वयंज्योतिष्ट्वमस्य गम्यते ।

स्वप्नो भूत्वाऽतिक्रान्तो मृत्यो रूपाणीति तस्मात्स्वप्ने स्वयं ज्योतिरात्मा । अथो अपि खल्वन्ये आहुः—जागरितदेश एवास्यैष यः स्वप्नः । न संध्यं स्थानान्तरमिहलोकपरलोकाभ्यां व्यतिरिक्तं, किं तर्हीहलोक एव जागरितदेशः । यद्येवं, किंचातः ? दृण्वतो यद्भवति—यदा जागरितदेश एवायं स्वप्नः, तदायमात्मा कार्यकर- ( यान्येव ) ; भास्कर. २।३।१८, २।२।३; रंग. क्षाय ( क्षायैव ) ; श्रीकर. १।३।४२.

णेभ्यो न व्यावृत्तस्तैर्मिश्रीभूतः, अतो न स्वयं ज्योतिरात्मा—इत्यतः स्वयं ज्योतिष्ट्वबाधनाय अन्ये आहुः—जागरितदेश एवास्यैष इति । तत्र च हेतुमाचक्षते—जागरितदेशत्वे यानि हि यस्माद्धस्त्यादीनि पदार्थजातानि, जाग्रज्जागरितदेशे, पश्यति लौकिकः, तान्येव सुप्तोऽपि पश्यतीति । तदसत्, इन्द्रियोपरमात् । उपरतेषु हीन्द्रियेषु स्वप्नान्पश्यति । तस्मान्नान्यस्य ज्योतिषस्तत्र संभवोऽस्ति । तदुक्तं ‘ न तत्र रथा न रथयोगाः ’ इत्यादि । तस्मादत्रायं पुरुषः स्वयं ज्योतिर्भवत्येव ।

स्वयं ज्योतिरात्मा अस्तीति स्वप्ननिर्दर्शनेन प्रदर्शितं, अतिक्रामति मृत्यो रूपाणीति च । क्रमेण संचरन्निहलोकपरलोकादीन् इहलोकपरलोकादिव्यतिरिक्तः, तथा जाग्रत्स्वप्नकुलाभ्यां व्यतिरिक्तः, तत्र च क्रमसंचारान्नित्यश्रेयतेत्प्रतिपादितं याज्ञवल्क्येन । अतो विद्यानिष्क्यार्थं सहस्रं ददामीत्याह जनकः । सोऽहमेवं बोधितस्त्वया भगवते तुभ्यं सहस्रं ददामि । विमोक्षश्च कामप्रभो मयाऽभिप्रेतः । तदुपयोग्यं तादर्थ्यात्तदेकदेशे एव । अतस्त्वां नियोक्ष्यामि समस्तकामप्रश्रनिर्णयश्रवणेन—विमोक्षायत ऊर्ध्वं ब्रूहीति, येन संसाराद्विप्रमुच्येयं त्वत्प्रसादात् । विमोक्षपदार्थैकदेशनिर्णयहेतोः सहस्रदानम् । शंकर.

( २ ) अस्य जीवस्याऽऽराममुपकरणभूतमुद्यानादिकं देहेन्द्रियादिकं च सर्वेऽपि पश्यन्ति तं देहेन्द्रियादिविविक्तमन्तर्बहिः संचरन्तमपि न पश्यतीति लोकं प्रत्यनुक्रोशं दर्शयति श्रुतिः । इतिः मन्त्रसमाप्तौ । आयतं गाढसुप्तम् । यम उपरमे । निष्ठा । ‘ अनुदात्तोपदेश० ’ ( पा. सू. ६।४।३७ ) इत्यनुनासिकलोपः । अथो खल्वित्यन्य आहुः । किमिति जागरितदेशे जाग्रत्स्थान एवास्यैष स्वप्न इति, न स्थानान्तरमिति । तत्र च हेतुमाहुः—यान्येव हस्त्यादीनि जाग्रत्पश्यति तानि सुप्तोऽपि पश्यतीति । अत्र मतान्तरत्वेनोपन्यासस्यायं भावः—उपरतेष्विन्द्रियेषु हि स्वप्नान्पश्यति न तत्र जागरितदेशस्यावकाशोऽस्ति अतस्तृतीयस्थानमेव स्वप्नस्थानमिति । केचित्तु अथो खल्वित्यादिग्रन्थोऽपि पूर्वोक्तार्थोपपादक एव न मतान्तरम् । जागरितशब्दादीषदसमाप्तौ देश्यप्रत्यये छान्दसो यलोपः । जागरितादीषन्न्यूनमित्यर्थः । यानि

क्षक्चन्दनवनितान्नपानादीनि जाग्रद्दृष्ट्यां पश्यति तादृ-  
शान्येवार्थक्रियाकारीणि स्वप्ने पश्यति । अतः स्वप्नार्थाः  
सृष्टा एव । तस्मादिहपरलोकव्यतिरिक्तस्थानान्तरमेव  
स्वप्नस्थानमित्याहुः । \* रंग.

( ३ ) ' जीवस्य मृतिकाले च स्वप्नकाले च केशवः ।  
एवंविधानि कर्माणि कुर्वाणोऽपि न दृश्यते । तथा जागरिते  
सुप्तौ मुक्तैरेव तु दृश्यते । तथापि नायतेभ्यस्तं ज्ञानी ब्रूया-  
ज्जनार्दनम् । यस्य गोचरतां विष्णुः कदाचिन्न प्रपद्यते ।  
तस्यायतस्य पापस्य भेषजं न हि विद्यते । सुति-  
कालेऽप्ययं विष्णुः सदा जागरितात्मकः । यानि जागरिते  
पश्येत्तानि सुप्तेऽपि पश्यति । नित्यज्ञानस्वरूपत्वाद्भगवान्  
पुरुषोत्तमः । नित्यानन्यप्रकाशत्वेऽप्यन्यज्योतिर्यदा  
भवेत् । तदा स्यात्संशयोऽज्ञानमित्यत्रेति विशेषणम् ॥ '  
इति च । जीवस्यापि स्वप्नावस्थायां जागरितत्वेऽस्येति  
विशेषणं व्यर्थम् । पूर्वोक्तमपि मोक्षायैव भवति । अत  
ऊर्ध्वं विशिष्टमोक्षाय ब्रूहि । 'स्वयोग्यभगवद्दृष्टेः सर्वैर्मु-  
क्तिरवाप्यते । पुनर्ज्ञानान्तराधिकायात्सुखाधिक्ये विमो-  
क्षगम् ॥ ' इति ब्रह्मतर्कः । स्वप्नसुषुप्त्युभयाभिप्रायेण तानि  
सुप्त इत्युक्तम् । तत्र सुषुप्तिमात्राभिप्रायेण ' स वा एष  
एतस्मिन्संप्रसादः ' इत्याह । ' यत्रोभयविवक्षा स्यात्  
परामर्शस्तदोभयोः । एकस्यापि भवेन्नैकविवक्षायां कचि-  
द्वयोः ॥ ' इति शब्दनिर्णये । मध्व.

स वा एष एतस्मिन्संप्रसादे रत्वा चरित्वा  
दृष्ट्वैव पुण्यं च पापं च पुनः प्रतिन्यायं प्रतियोन्या-  
द्ववति स्वप्नायैव । स यत्तत्र किञ्चित्पश्यत्यनन्वागत-  
स्तेन भवति । असङ्गो ह्ययं पुरुष इति । एवमेवैतद्या-  
ज्ञवल्क्य । सोऽहं भगवते सहस्रं ददामि । अत  
ऊर्ध्वं विमोक्षायैव ब्रूहीति ॥

( १ ) यत्प्रस्तुतम् — ' आत्मनैवायं ज्योतिषा-  
ऽऽस्ते ' इति, तत्प्रत्यक्षतः प्रतिपादितं ' अत्रायं पुरुषः

\* शेषं शंकरवत् ।

( १ ) बृज. ४।३।१५; शम्भा. नास्त्येष खण्डः; ब्रह्मकर.  
१।१।४ ( पृ. ५८ ), १।१।४२, २।१।३, २।३।१७,  
३।३।३९; रामानुज. १।१।४ ( पृ. १५२ ); ब्रह्मध्व.  
१।३।४२; श्रीकर. १।३।४२; बल्लभ. १।१।५; विज्ञान.  
१।३।९, २।३।३७, ४९, ५०.

स्वयं ज्योतिर्भवति ' स्वप्ने । यत्तुक्तं — ' स्वप्नो भूत्वेमं  
लोकमतिक्रामति मृत्यो रूपाणि ' इति, तत्रैतदाश-  
ङ्क्यते — मृत्यो रूपाण्येवातिक्रामति, न मृत्युम् । प्रत्यक्षं  
हेतुस्त्वप्ने कार्यकरणव्यावृत्तस्यापि मोदत्रासादिदर्शनम् ।  
तस्मान्नूनं नैवायं मृत्युमतिक्रामति । कर्मणो हि मृत्योः  
कार्यं मोदत्रासादि दृश्यते । यदि च मृत्युना बद्ध एवायं  
स्वभावतः, ततो विमोक्षो नोपपद्यते । न हि स्वभावा-  
त्कश्चिद्विमुच्यते । अथ स्वभावो न भवति मृत्युः, तत-  
स्तस्मान्मोक्ष उपपत्स्यते । यथाऽसौ मृत्युरात्मीयो धर्मो  
न भवति, तथा प्रदर्शनाय — अत ऊर्ध्वं विमोक्षाय  
ब्रूहीत्येवं जनकेन पर्यनुयुक्तो याज्ञवल्क्यः तद्दिदर्शयिष्या  
प्रवृत्ते । स वै प्रकृतः स्वयं ज्योतिः पुरुषः, एष यः  
स्वप्ने प्रदर्शितः, एतस्मिन्संप्रसादे — सम्यक्प्रसीदत्य-  
स्मिन्निति संप्रसादः । जागरिते देहेन्द्रियव्यापारशतसंनि-  
पातजं हित्वा कालुष्यं तेभ्यो विप्रमुक्त ईषत्प्रसीदति  
स्वप्ने, इह तु सुषुप्ते सम्यक्प्रसीदतीत्यतः सुषुप्तं संप्रसाद  
उच्यते । ' तीर्णो हि तदा सर्वाञ्शोकान् ' इति  
' सलिल एको द्रष्टा ' इति हि वक्ष्यति  
सुषुप्तस्थमात्मानम् । स वै एष एतस्मिन्संप्रसादे क्रमेण  
संप्रसन्नः सन्सुषुप्ते स्थित्वा । कथं संप्रसन्नः ? स्वप्नासु-  
प्तं प्रविविक्षुः स्वप्नावस्थ एव रत्वा रतिमनुभूय मित्र-  
बन्धुजनदर्शनादिना, चरित्वा विद्वत्यानेकधा चरणफलं  
श्रममुपलभ्येत्यर्थः, दृष्ट्वैव न कृत्वेत्यर्थः, पुण्यं च  
पुण्यफलं, पापं च पापफलम् । न तु पुण्यपापयोः  
साक्षाद्दर्शनमस्तीत्यवोचाम । तस्मान्न पुण्यपापाभ्यामनु-  
बद्धः । यो हि करोति पुण्यपापे, स ताभ्यामनुबध्यते ।  
न हि दर्शनमात्रेण तदनुबद्धः स्यात् । तस्मात्स्वप्नो  
भूत्वा मृत्युमतिक्रामत्येव, न मृत्युरूपाण्येव केवलम् ।  
अतो न मृत्योरात्मस्वभावत्वाशङ्का । मृत्युश्चेत्स्वभा-  
वोऽस्य, स्वप्नेऽपि कुर्यात् । न तु करोति । स्वभावश्चे-  
त्क्रिया स्यात् । अनिमोक्षतैव स्यात् । न तु स्वभावः,  
स्वप्नेऽभावात्, अतो विमोक्षोऽस्योपपद्यते मृत्योः पुण्य-  
पापाभ्याम् । ननु जागरितेऽस्य स्वभाव एव । न ।  
बुद्ध्याद्युपाधिकृतं हि तत् । तच्च प्रतिपादितं सादृश्यात्  
' ध्यायतीव लेलायतीव ' इति । तस्मादेकान्तनैव स्वप्ने  
मृत्युरूपातिक्रमणान्न स्वाभाविकत्वाशङ्का अनिमोक्षता

वा । तत्र चरित्वेति चरणफलं भ्रममुपलभ्येत्यर्थः । ततः संप्रसादानुभवोत्तरकालं पुनः प्रतिन्यायं यथान्यायं यथागतं, निश्चित आयो न्यायः, अयनमायो निर्गमनं, पुनः पूर्वगमनवैपरीत्येन यदागमनं स प्रतिन्यायः । यथागतं पुनरागच्छतीत्यर्थः । प्रतियोगि यथास्थानम् । स्वप्नस्थानादि सुषुप्तं प्रतिपन्नः सन्यथास्थानमेव पुनरागच्छति, प्रतियोगि आद्रवति, स्वप्नायैव स्वप्नस्थानायैव । ननु स्वप्ने न करोति पुण्यपापे तयोः फलमेव पश्यतीति कथमवगम्यते ? यथा जागरिते तथा करोत्येव स्वप्नेऽपि, तुल्यत्वाद्दर्शनस्य, इत्यत आह — स आत्मा, यत्किञ्चित् स्वप्ने पश्यति पुण्यपापफलं, अनन्वागतोऽननुबद्धस्तेन दृष्टेन भवति, नैवानुबद्धो भवति । यदि हि स्वप्ने कृतमेव तेन स्यात्, तेनानुबध्येत । स्वप्नादुत्थितोऽपि समन्वागतः स्यात् । न च तल्लोके—स्वप्नकृतकर्मणा अन्वागतत्वप्रसिद्धिः । न हि स्वप्नकृतेनागसा आगस्कारिणमात्मानं मन्यते कश्चित् । न च स्वप्नदृश आगः श्रुत्वा लोकस्तं गर्हति परिहरति वा । अतोऽनन्वागत एव तेन भवति । तस्मात्स्वप्ने कुर्वन्निबोपलभ्यते, न तु क्रियाऽस्ति परमार्थतः । ‘उतेव स्त्रीभिः सह मोदमानः’ इति श्लोक उक्तः । आख्यातारश्च स्वप्नस्य सह इवशब्देनाचक्षते—हस्तिनोऽद्य घटीकृता घावन्तीव मया दृष्टा इति । अतो न तस्य कर्तृत्वमिति ।

कथं पुनरस्याकर्तृत्वमिति — कार्यकरणैर्मूर्तेः संश्लेषो मूर्तस्य, स तु क्रियाहेतुर्दृष्टः । न ह्यमूर्तः कश्चित् क्रियावान्दृश्यते । अमूर्तश्चात्मा, अतोऽसङ्गः । यस्माच्चासङ्गोऽयं पुरुषः, तस्मादनन्वागतस्तेन स्वप्नदृष्टेन । अत एव न क्रियाकर्तृत्वमस्य कथंचिदुपपद्यते । कार्यकरणसंश्लेषेण हि कर्तृत्वं स्यात् । स च संश्लेषः सङ्गोऽस्य नास्ति, यतोऽसङ्गो ह्ययं पुरुषः । तस्मादमृतः । एवमेवैतद्याज्ञवल्क्य । सोऽहं भगवते सहस्रं ददामि । अत ऊर्ध्वं विमोक्षायैव ब्रूहि । मोक्षपदार्थैकदेशस्य कर्मप्रविवेकस्य सम्यग्दर्शितत्वात् । अत ऊर्ध्वं विमोक्षायैव ब्रूहीति ।

शंकर.

( २ ) ‘अत ऊर्ध्वं विमोक्षायैव ब्रूहि’ इति च प्रकृतस्यैव विज्ञानमयस्याऽऽत्मनः सर्वसंसारधर्मप्रत्या-

ख्यानेन परमात्मभावप्रतिपादनात् । तस्मान्नैवाऽऽत्मोत्पद्यते प्रविलीयते चेति । ब्रह्मशंकर २।३।१७

( ३ ) चरित्वा भक्षयित्वा बिभृत्य वा । प्रतियोगि योनिशब्दः स्थानवाची स्थानं प्रत्याद्रवति आगच्छति स्वप्नानुभवायेत्यर्थः । तत्र जाग्रद्दशायां स यत्किञ्चिन्मनुष्यव्याघ्रशरीरादिकमात्मीयत्वेन पश्यति ।

\* रंग.

( ४ ) संप्रसादशब्दो हि श्रुतौ जीवे सुषुप्त्याख्यतदवस्थायां च दृश्यते ‘य एष संप्रसादोऽस्माच्छरीरात्समुत्थाय’ इत्यत्र ‘स वा एष एतस्मिन्संप्रसादः’ इत्यत्र च तत्र जीवे संप्रसादस्योपाधिकतया धर्मधर्म्यभेदेनौपचारिकः प्रयोगः सुषुप्तावस्थायां च प्रतिक्षणं सत्त्वबुद्ध्या संप्रसीदति चित्तमस्यामितिव्युत्पत्त्या संप्रसादशब्दप्रयोगः प्रसादसंपत्त्योः पर्यायतया च सुख एव संप्रसादशब्दो मुख्यः, सत्त्वे तु प्रसादरूपिणि सकलस्मृतिषु प्रसिद्ध एव संप्रसादशब्द इति ।

विज्ञान. १।३।९

सं वा एष एतस्मिन्स्वप्ने रत्वा चरित्वा दृष्ट्वैव पुण्यं च पापं च पुनः प्रतिन्यायं प्रतियोग्याद्रवति बुद्धान्तायैव । स यत्तत्र किञ्चित्पदयत्यनन्वागतस्तेन भवति । असङ्गो ह्ययं पुरुष इति । एवमेवैतद्याज्ञवल्क्य । सोऽहं भगवते सहस्रं ददामि । अत ऊर्ध्वं विमोक्षायैव ब्रूहीति ॥

( १ ) तत्र ‘असङ्गो ह्ययं पुरुषः’ इत्यसंगताऽकर्तृत्वे हेतुरुक्तः । उक्तं च पूर्वं — कर्मवशात्स ईयते यत्र काममिति । कामश्च सङ्गः । अतोऽसिद्धो हेतुरुक्तः — ‘असङ्गो ह्ययं पुरुषः’ इति । न त्वेतदस्ति । कथं तर्हि ? असङ्ग एवेत्येतदुच्यते — स वा एष एतस्मिन्स्वप्ने, स वै एष पुरुषः संप्रसादात्प्रत्यागतः स्वप्ने रत्वा चरित्वा यथाकामं, दृष्ट्वैव पुण्यं च पापं च — इति सर्वं पूर्ववत् । बुद्धान्तायैव जागरित-

\* शेषं शंकरवत् ।

( १ ) बृउ. ४।३।१६; शम्भा. १।४।१।१७ न्स्वप्ने ( न्स्वप्नान्ते ) यत्तत्र ( यदत्र ) ; ब्रह्मशंकर. २।१।३, ३।२।९; भास्कर. १।३।४२, ३।२।९; रंग. न्स्वप्ने ( न्स्वप्नान्ते ) ; वल्लभ. ३।२।८; विज्ञान. ३।२।९.



स्थानाय । तस्मादसङ्ग एवायं पुरुषः । यदि स्वप्ने सङ्गवान् स्यात्कामी, ततः तत्सङ्गजैर्दोषैः बुद्धान्ताय प्रत्यागतो लिप्येत ।

\* शंकर,

( २ ) ' असङ्गो ह्ययं पुरुषः ' इत्येवमादिश्रुतिप्रसिद्धमेव पुरुषस्य विशुद्धत्वं निर्गुणपुरुषनिरूपणेन सांख्यैरभ्युपगम्यते ।

२।१।३

' स एव तु कर्मानुस्मृतिशब्दविधिभ्यः ' — स एव तु जीवः सुप्तः स्वास्थं गतः पुनरुत्तिष्ठति नान्यः । कस्मात् । कर्मानुस्मृतिशब्दविधिभ्यः । विभज्य हेतुं दर्शयिष्यामि । कर्मशेषानुष्ठानदर्शनात्तावत्स एवोत्थातुर्महति नान्यः । सोऽहमस्मीति चाऽऽत्मानुस्मरणमात्मान्तरोत्थाने नावकल्पते । शब्देभ्यश्च तस्यैवोत्थानमवगम्यते । तथाहि ' पुनः प्रतिन्यायं प्रतियोन्याद्रवति बुद्धान्तायैव ' इत्येवमादयः शब्दाः स्वापप्रबोधाधिकारपठिता नाऽऽत्मान्तरोत्थाने सामञ्जस्यमीयुः । कर्मविद्याविधिभ्यश्चैवमेवावगम्यते । अन्यथा हि कर्मविद्याविधयोऽनर्थकाः स्युः ।

ब्रह्मशंकर. ३।२।९

स वा एष एतस्मिन्बुद्धान्ते रत्वा चरित्वा दृष्ट्वैव पुण्यं च पापं च पुनः प्रतिन्यायं प्रतियोन्याद्रवति स्वप्नान्तायैव ॥

(१) यथाऽसौ स्वप्नेऽसङ्गत्वात्स्वप्नप्रसङ्गजैर्दोषैः जागरिते प्रत्यागतो न लिप्यते, एवं जागरितसङ्गजैरपि दोषैर्न लिप्यत एव बुद्धान्ते । तदेतदुच्यते — स वै एषः एतस्मिन्बुद्धान्ते जागरिते रत्वा चरित्वेत्यादि पूर्ववत् । स यत्तत्र बुद्धान्ते किञ्चित्पश्यत्यनन्वागतस्तेन भवति—असङ्गो ह्ययं पुरुष इति । ननु दृष्ट्वैवेति कथमवधार्यते ? करोति च तत्र पुण्यपापे । तत्फलं च पश्यति, न । कारकावभासकत्वेन कर्तृत्वोपपत्तेः । ' आत्मनैवायं ज्योतिषा आस्ते ' इत्यादिना आत्मज्योतिषाऽवभासितः कार्यकरणसंज्ञातो व्यवहरति । तेनास्य कर्तृत्वमुपचर्यते, न स्वतः कर्तृत्वम् । तथा चोक्तं ' ध्यायतीव लेलायतीव ' इति । बुद्धयाद्युपाधिकृतमेव न स्वतः । इह तु परमार्थपेक्षयोपाधिनिरपेक्ष उच्यते—दृष्ट्वैव पुण्यं च पापं च न कृत्वेति । तेन न पूर्वापरव्याघाताशङ्का, यस्मान्निरु-

\* रंग शंकरवत् ।

(१) बृउ. ४।३।१७; शम्भा. खण्डोऽयं न विद्यते.

पाधिकः परमार्थतो न करोति, न लिप्यते क्रियाफलेन । तथा च भगवतोक्तं — ' अनादित्वाभिर्गुणत्वात्परमात्मायमव्ययः । शरीरस्थोऽपि कौन्तेय न करोति न लिप्यते ॥ ' ( भ. गी. १३।३१ ) इति । तथा सहस्रदानं तु कामप्रविवेकस्य दर्शितत्वात् । तथा ' स वा एष एतस्मिन्स्वप्ने ' ' स वा एष एतस्मिन्बुद्धान्ते ' इत्येताभ्यां कण्डिकाभ्यामसङ्गतैव प्रतिपादिता । यस्मात् बुद्धान्ते कृतेन स्वप्नान्तं गतः संप्रसन्नोऽसंबद्धो भवति तैर्न्यादिकार्यादर्शनात्, तस्मात्त्रिष्वपि स्थानेषु स्वतोऽसङ्ग एवायम् । अतोऽमृतः स्थानत्रयधर्मविलक्षणः । प्रतियोन्याद्रवति स्वप्नान्तायैव, संप्रसादायेत्यर्थः — दर्शनवृत्तेः स्वप्नस्य स्वप्नशब्देनाभिधानदर्शनात्, अन्तःशब्देन च विशेषणोपपत्तेः । ' एतस्मा अन्ताय धावति ' इति च सुपुंसं दर्शयिष्यति । यदि पुनरेवमुच्यते—' स्वप्नान्ते रत्वा चरित्वा ' ' एतावुभावन्तावनुसंचरति स्वप्नान्तं च बुद्धान्तं च ' इति दर्शनात्, ' स्वप्नान्तायैव ' इत्यत्रापि दर्शनवृत्तिरेव स्वप्न उच्यत इति तथापि न किञ्चित् दुष्यति । असङ्गता हि सिषाधयिषिता सिध्यत्येव । यस्माज्जागरिते दृष्ट्वैव पुण्यं च पापं च रत्वा चरित्वा च स्वप्नान्तमागतः, न जागरितदोषेणानुगतो भवति ।

शंकर.

( २ ) एवं त्रिभिः खण्डैर्जागरितात्स्वप्नान्तं स्वप्नान्ताद्बुद्धान्तं बुद्धान्तात्स्वप्नान्तं यातीत्यारोहावरोहसंचारप्रदर्शनेन संसारचक्रप्रवृत्तिर्दर्शिता ।

रंग.

तद्यथा महामत्स्य उभे कूले अनुसंचरति पूर्वं चापरं च । एवमेवायं पुरुष एतावुभावन्तावनुसंचरति स्वप्नान्तं च बुद्धान्तं च ॥

( १ ) एवमयं पुरुष आत्मा स्वयं ज्योतिः कार्यकरणविलक्षणः तत्प्रयोजकाभ्यां कामकर्मभ्यां विलक्षणः यस्मात्, असङ्गो ह्ययं पुरुषः, असङ्गत्वादित्ययमर्थः ' स वा एष एतस्मिन्संप्रसादे ' इत्याद्याभिस्तिसृभिः कण्डिकाभिः प्रतिपादितः । तत्रासङ्गतैव आत्मनः । कुतो यस्माज्जागरितात्स्वप्नं, स्वप्नाच्च संप्रसादं, संप्रसादाच्च पुनः स्वप्नं, क्रमेण बुद्धान्तं जागरितं, बुद्धान्ताच्च पुनः

(१) बृउ. ४।३।१८; शम्भा. १।४।१।१८ एतावुभा

( एता उभा ) .

स्वप्नान्तं—इत्येवमनुक्रमसंचारेण स्थानत्रयस्य व्यतिरेकः साधितः । पूर्वमप्युपन्यस्तोऽयमर्थः ‘स्वप्नो भूत्वेमं लोकमतिक्रामति मृत्यो रूपाणि’ इति—तं विस्तरेण प्रतिपाद्य, केवलं दृष्टान्तमात्रमवशिष्टं, तद्वक्ष्यामीत्यारभ्यते—तत्तत्रैतस्मिन्मन्यथाप्रदर्शितेऽर्थे दृष्टान्तोऽयमुपादीयते—यथा लोके महामत्स्यो महांश्रासौ मत्स्यश्च नादेयेन स्रोतसाऽह्वार्य इत्यर्थः, स्रोतश्च विष्टम्भयति, स्वच्छन्दचारी, उभे कूले नद्याः पूर्वं चापरं चानुक्रमेण संचरति । संचरन्नपि कूलद्वयं तन्मध्यवर्तिना उदकस्रोतोवेगेन न परवशीक्रियते । एवमेवायं पुरुष एतावुभौ अन्तौ अनुसंचरति । कौ तौ ? स्वप्नान्तं च बुद्धान्तं च । दृष्टान्तप्रदर्शनफलं तु—मृत्युरूपः कार्यकरणसंघातः सह तत्प्रयोजकाभ्यां कामकर्मभ्यां अनात्मधर्मः । अयं चात्मा एतस्माद्विलक्षणः—इति विस्तरतो व्याख्यातम् ।

शंकर.

( २ ) स्वप्नाख्यातं स्थानं स्वप्नान्तम् । ‘अन्तःस्थानं स्थलं वासः प्रदेश इति चोच्यते’ इति च । स्वप्नान्तं च बुद्धान्तं चेत्यत्रापि स्वप्नान्तशब्दः स्वप्नसुषुप्त्युभयाभिप्रायेण । ‘शुभाशुभं तु दृष्ट्वैव स्वप्ने जागरितेऽपि च । असंस्पृष्टः सदा दुःखैश्चरतीति शः पुनः पुनः । स्वप्नसुप्त्यात्मकं कूलमेकं बुद्धात्मकं परम् । महामत्स्य इवासङ्गी चरत्येको जनार्दनः ॥’

मध्व.

तैयथास्मिन्नाकाशे श्येनो वा सुपर्णो वा विपरित्य श्रान्तः संहृत्य पक्षौ संलयायैव ध्रियते । एवमेवायं पुरुष एतस्मा अन्ताय धावति । यत्र सुप्तो न कंचन कामं कामयते न कंचन स्वप्नं पश्यति ॥

( १ ) अत्र च स्थानत्रयानुसंचारेण स्वयंज्योतिष आत्मनः कार्यकरणसंघातव्यतिरिक्तस्य कामकर्मभ्यां विविक्ततोक्ता । स्वतो नायं संसारधर्मवानुपाधिनिमित्तमेव त्वस्य संसारित्वं अविद्याध्यारोपितम्—इत्येष समुदायार्थ उक्तः । तत्र च जाग्रत्स्वप्नसुषुप्तस्थानानां त्रयाणां विप्रकीर्णरूपः उक्तः, न पुञ्जीकृत्यैकत्र दर्शितः—

( १ ) बृउ. ४।३।१९; शब्रा. १।४।१।१९ संलया (सलया); शंकर. ४।४।१६; मध्व. शब्रावत्; बल्लभ. ३।२।७.

यस्माज्जागरिते ससङ्गः समृत्युः सकार्यकरणसंघातः उपलक्ष्यतेऽविद्यया । स्वप्ने तु कामसंयुक्तो मृत्युरूपविनिर्मुक्त उपलभ्यते । सुषुप्ते पुनः संप्रसन्नोऽसङ्गो भवतीत्यसङ्गताऽपि दृश्यते । एकवाक्यतया तूपसंहियमाणं फलं नित्यमुक्तबुद्धशुद्धस्वभावताऽस्य नैकत्र पुञ्जीकृत्य प्रदर्शितेति, तत्प्रदर्शनाय कण्डिका आरभ्यते । सुषुप्ते ह्येवंरूपताऽस्य वक्ष्यमाणा ‘तद्वा अस्यैतदतिच्छन्दा अपहतपाप्माऽभयं रूपम्’ इति । यस्मादेवंरूपं विलक्षणं, सुषुप्तं प्रविविक्षति । तत्कथमित्याह—दृष्टान्तेनास्यार्थस्य प्रकटीभावो भवतीति तत्र दृष्टान्त उपादीयते—तद्यथा—अस्मिन्नाकाशे भौतिके श्येनो वा सुपर्णो वा, सुपर्णशब्देन क्षिप्रः श्येन उच्यते, यथा आकाशेऽस्मिन्विद्यत्य विपरित्य श्रान्तो नानापरिपतनलक्षणेन कर्मणा परिखिन्नः, संहृत्य पक्षौ संगमय्य संप्रसार्य पक्षौ, सम्यग्लीयते अस्मिन्निति संलयः, नीडः नीडायैव, ध्रियते स्वात्मनैव धार्यते स्वयमेव । यथाऽयं दृष्टान्तः, एवमेवायं पुरुष एतस्मा एतस्मै, अन्ताय धावति । अन्तशब्दवाच्यस्य विशेषणं—यत्र यस्मिन्नन्ते सुप्तः, न कंचन न कंचिदपि, कामं कामयते । तथा च न कंचन स्वप्नं पश्यति । ‘न कंचन कामम्’ इति स्वप्नबुद्धान्तयोः अविशेषेण सर्वः कामः प्रतिपिध्यते, ‘कंचन’ इत्यविशेषिताऽभिधानात् । तथा ‘न कंचन स्वप्नम्’ इति जागरितेऽपि यद्दर्शनं, तदपि स्वप्नं मन्यते श्रुतिः, अत आह—न कंचन स्वप्नं पश्यतीति । तथा च श्रुत्यन्तरम् ‘तस्य त्रय आवसथान्नयः स्वप्नाः’ इति । यथा दृष्टान्ते पक्षिणः परिपतनजश्रमापनुत्तये स्वनीडोपसर्पणं, एवं जाग्रत्स्वप्नयोः कार्यकरणसंयोगजक्रियाफलैः संयुज्यमानस्य, पक्षिणः परिपतनज इव, श्रमो भवति । तच्छ्रमापनुत्तये स्वात्मनो नीडमायतनं सर्वसंसारधर्मविलक्षणं सर्वक्रियाकारकफलायासशून्यं स्वमात्मानं प्रविशति ।

शंकर.

( २ ) श्येनो वा गरुडो वा । समीचीननीडायैव ध्रियतेऽवतिष्ठते ।

रंग.

( ३ ) ‘यं विष्णुं श्येनवच्छ्रान्तो जीवो जागरिते भ्रमन् । स्वप्ने च सुप्तावभ्येति संश्रान्तः सद्गृहं यथा । स्वित्यानन्दः परो विष्णुस्तमातः सुप्त उच्यते । संप्राप्य तमयं जीवः कामयेन्नैव किंचन । न च स्वप्नसम-

भ्रान्तिज्ञानं याति कदाचन । सुषुप्तौ च किमु ज्ञानान्मुक्तौ प्राप्नो जनार्दनम् ॥' मध्व.

तां वा अस्यैता हिता नाम नाड्यो यथा केशः सहस्रधा भिन्नस्तावताऽणिग्रा तिष्ठन्ति । शुक्लस्य नीलस्य पिङ्गलस्य हरितस्य लोहितस्य पूर्णाः । अथ यत्रैनं घ्नन्तीव जिनन्तीव हस्तीव विच्छाद्ययति गर्तमिव पतति । यदेव जाग्रद्भयं पश्यति तदत्राविद्याया मन्यते । अथ यत्र देव इव राजेवाहमेवेदं सर्वोऽस्मीति मन्यते सोऽस्य परमो लोकः ॥

( १ ) यदि अस्यायं स्वभावः — सर्वसंसारधर्म-शून्यता, परोपाधिनिमित्तं चास्य संसारधर्मित्वम् । यन्निमित्तं चास्य परोपाधिकृतं संसारधर्मित्वं, सा चाविद्या — तस्या अविद्यायाः किं स्वाभाविकत्वं, आहोस्वित्कामकर्मादिवदागन्तुकत्वम् । यदि चागन्तुकत्वं, ततो विमोक्ष उपपद्यते । तस्याश्चागन्तुकत्वे का उपपत्तिः, कथं वा नात्मधर्मोऽविद्या, इति सर्वानर्थबीजभूताया अविद्यायाः सतत्त्वावधारणार्थं परा कण्डिकाऽऽरभ्यते — ताः वै, अस्य शिरःपाण्यादिलक्षणस्य पुरुषस्य, एताः हिता नाम नाड्यः, यथा केशः सहस्रधा भिन्नः, तावता तावत्परिमाणेनाणिग्राऽणुत्वेन तिष्ठन्ति । ताश्च शुक्लस्य रसस्य नीलस्य पिङ्गलस्य हरितस्य लोहितस्य पूर्णाः, एतैः शुक्लत्वादिभिः रसविशेषैः पूर्णा इत्यर्थः । एते च रसानां वर्णविशेषाः वातपित्तश्लेष्मणा इतरेतरसंयोगवैषम्यविशेषाद्विचित्रा बहवश्च भवन्ति । तास्वेवंविधासु नाडीषु सूक्ष्मासु बालाग्रसहस्रमेदपरिमाणसु शुक्लादिरसपूर्णसु सकलदेहव्यापिनीषु सप्तदशकं लिङ्गं वर्तते । तदाश्रिताः सर्वा वासना उच्चावचसंसारधर्मानुभवजनिताः । तल्लिङ्गं वासनाश्रयं सूक्ष्मत्वात्स्वच्छं स्फटिकमणिकल्पं नाडी-गतरसोपाधिसंसर्गवशात् धर्माधर्मप्रेरितोद्भूतवृत्तिविशेषं स्त्रीरथहस्त्याद्याकारविशेषैर्वासनाभिः प्रत्यवभासते । अथैवं सति यत्र यस्मिन्काले, केचन शत्रवोऽन्ये वा तत्कराः मामागत्य घ्नन्तीति मृषैव

वासनानिमित्तः प्रत्ययोऽविद्याख्यो जायते, तदेतदुच्यते — एनं स्वप्नदृशं घ्नन्तीवेति । तथा जिनन्तीव वशी-कुर्वन्तीव । न केचन घ्नन्ति नापि वशीकुर्वन्ति, केवलं त्वविद्यावासनोद्भवनिमित्तं भ्रान्तिमात्रम् । तथा हस्तीवैनं विच्छाद्ययति विच्छादयति विद्रावयति धावयतीत्यर्थः । गर्तमिव पतति गर्तं जीर्णकूपादिकमिव पतन्तमात्मानमुपलक्षयति । तादृशी ह्यस्य मृषा वासना उद्भवति अत्यन्त-निकृष्टाऽधर्मोद्भासितान्तःकरणवृत्त्याश्रया, दुःखरूपत्वात् । किं बहुना, यदेव जाग्रद्भयं पश्यति हस्त्यादिलक्षणं, तदेव भयरूपं अत्रास्मिन्स्वप्ने विनैव हस्त्यादिरूपं भयमविद्या-वासनया मृषैवोद्भूतया मन्यते । अथ पुनर्यत्राविद्याऽपकृष्यमाणा विद्या चोत्कृष्यमाणा — किंविषया किंलक्षणा चेत्युच्यते — अथ पुनर्यत्र यस्मिन्काले, देव इव स्वयं भवति, देवताविषया विद्या यदोद्भूता जागरितकाले, तदोद्भूतया वासनया देवमिवात्मानं मन्यते । स्वप्नेऽपि तदुच्यते—देव इव, राजेव राज्यस्थोऽभिषिक्तः, स्वप्नेऽपि राजाऽहमिति मन्यते राजवासनावासितः । एवं अत्यन्तप्रक्षीयमाणाऽविद्या उद्भूता च विद्या सर्वात्म-विषया यदा, तदा स्वप्नेऽपि तद्भावभावितः, अहमेवेदं सर्वोऽस्मीति मन्यते । स यः सर्वात्मभावः, सोऽस्यात्मनः परमो लोकः परम आत्मभावः स्वाभाविकः । यत्तु सर्वात्मभावादर्वाग्वालाग्रमात्रमप्यन्यत्वेन दृश्यते—नाहमस्मीति, तदवस्थाऽविद्या । तथाऽविद्यायां ये प्रत्युपस्थापिताः अनात्मभावा लोकाः, तेऽपरमाः स्थावरान्ताः । तान्संयवहारविषयांलोकानपेक्षायं सर्वात्मभावः समस्तोऽनन्तरोऽबाह्यः, सोऽस्य परमो लोकः । तस्मादपकृष्यमाणायामविद्यायां, विद्यायां च काष्ठां गतायां, सर्वात्मभावो मोक्षः, यथा स्वयंज्योतिष्ट्वं स्वप्ने प्रत्यक्षत उपलभ्यते तद्वद्विद्याफलमुपलभ्यते इत्यर्थः ।

तथाऽविद्यायामप्युत्कृष्यमाणायां, तिरोधीयमानायां च विद्यायां, अविद्यायाः फलं प्रत्यक्षत एवोपलभ्यते—‘अथ यत्रैनं घ्नन्तीव जिनन्तीव’ इति । ते एते विद्याविद्याकार्ये, सर्वात्मभावः परिच्छिन्नात्मभावश्च । विद्याया शुद्धया सर्वात्मा भवति । अविद्याया चासर्वो भवति । अन्यतः कुतश्चित्प्रविभक्तो भवति । यतः प्रविभक्तो भवति, तेन विरुध्यते । विरुद्धत्वाद्द्वयते जीयते विच्छाद्यते च ।

( १ ) बृउ. ४।३।२०; शम्भा. १।४।७।१।२० विद्यायां ( भयं ) देव इव राजेवा ( राजेव देव इवा ) सर्वोऽस्मी ( सर्वमस्मी ) लोकः+ ( अथ यत्र सुप्तो न कं चन कामं कामयते न कं चन स्वप्नं पश्यति ).

असर्वविषयत्वे च भिन्नत्वादेतद्भवति । समस्तस्तु सन्कुतो भिद्यते, येन विरुध्यते । विरोधाभावे केन हन्यते जीयते विच्छाद्यते च । अत इदमविद्यायाः सतत्त्वमुक्तं भवति —सर्वात्मानं सन्तमसर्वात्मत्वेन ग्राहयति, आत्मनोऽन्यद्वस्त्वन्तरमविद्यमानं प्रत्युपस्थापयति, आत्मानमसर्वमापादयति । ततस्तद्विषयः कामो भवति । यतो भिद्यते कामतः, क्रियामुपादत्ते, ततः फलम्—तदेतदुक्तम् । वक्ष्यमाणं च 'यत्र हि द्वैतमिव भवति तदितर इतरं पश्यति' इत्यादि । इदमविद्यायाः सतत्त्वं सह कार्येण प्रदर्शितम् । विद्यायाश्च कार्ये सर्वात्मभावः प्रदर्शितोऽविद्याया विपर्ययेण । सा चाविद्या नात्मनः स्वाभाविको धर्मः, यस्माद्विद्यायामुत्कृष्यमाणायाम् स्वयमपचीयमाना सती, काष्ठां गतायां विद्यायां परिनिष्ठिते सर्वात्मभावे सर्वात्मना निवर्तते, रज्ज्वामिव सर्पज्ञानं रज्जुनिश्चये । तच्चोक्तं—'यत्र त्वस्य सर्वमात्मैवाभूत्तत्केन कं पश्येत्' इत्यादि । तस्मान्नात्मधर्मोऽविद्या । न हि स्वाभाविकस्योच्छिन्तिः कदाचिदप्युपपद्यते, सवितुरिवौष्ण्यप्रकाशयोः । तस्मात्तस्या मोक्ष उपपद्यते ।

शंकर.

( २ ) ननु कचित्स्वप्नादिदर्शनं कचित्तदभाव इत्यत्र किं विनिगमकमित्याशङ्कायां स्थानवैषम्यकृतमित्याह — ता वेति । यत्र स्थितमेनं केचन भ्रन्तीव केचन जिनन्तीव गजो विद्रावयतीव गर्तमिव पतनमिव भाति । ताः केशसहस्रांशसूक्ष्मा नान्य( म )रूपान्नरसपूर्णा हिता( त )नामिका नाड्यो भवन्तीत्यर्थः । यदेवेति । यद्यजाग्रदृशायां भयसाधनं पश्यति तत्सर्वमासु नाडीष्वविद्यया कर्मवशान्मन्यते प्रत्येतीत्यर्थः । हितनामकस्वप्नवहनाडीस्थितस्य कर्मसंबन्धसत्त्वादभीषणस्वाप्नपदार्थप्रतिभानं संभवतीति भावः । अयेति । 'स यथा कुमारो वा महाराजो वा महाब्राह्मणो वा अतिग्रीमानन्दस्य गत्वा शयीतैवमेषैष एतच्छते' ( बृउ. २।१। १९ ) इति शालाकिब्राह्मणोक्तिरीत्या यत्र स्थाने स्थितस्य देववद्राजवच्चाऽऽनन्दानुभवः स्वव्यतिरिक्तानुकूलप्रतिकूलवस्त्वनुपलम्भः सोऽस्य जीवस्य परमो लोको मुख्याभयः परमात्मेति भावः ।

रंग.

( ३ ) 'निहितो भगवान्यत्र हिता नाड्यः प्रकीर्तिताः । नानावर्णो हरिस्तासु नानारूपी व्यवस्थितः । तासां मध्ये सुषुम्ना च तत्र सुप्तिं व्रजत्ययम् । ता एव कण्ठदेशस्था जीवस्तत्र व्यवस्थितः । स्वप्नान्पश्यति जाग्रद्वद्भयं च प्रतिपद्यते । अइत्यादिश्यते विष्णुरविद्या तन्निरीक्षणम् । तेन स्वप्नानयं पश्येजीवो जागरितं तथा ॥' इति महामीमांसायाम् । जिनन्तीव ताडयन्तीव । विच्छाद्ययति भयेन विच्छाद्यं करोति । अहमेवेदं सर्वोऽस्मि स्वयोग्यतापेक्षया पूर्णोऽस्मि । विषयभोगानन्वितस्वरूपानन्देनेत्येवशब्दः । इदमिति पूर्णत्वविशेषणम् । 'अज्ञानता महिमानं तवेदम्' इतिवत् ( भ. गी. ११।४१ ) । स्वपूर्णतामापरोक्ष्येणानुभूयेदं पूर्णोऽस्मीति मन्यते । 'क्वचित्तद्भावशेषः स्यात् क्रियाशेषः क्वचिद्भवेत् । क्वचित्पदार्थशेषः स्यादिदमादिस्त्रिधा स्मृतः ॥' इति शब्दनिर्णये । न हि राजा देवो वा सर्वे जगद्भवति । राज्ञो भोगापेक्षया पूर्तिर्भवतीति देवदृष्टान्तः । प्रत्यक्षदर्शनार्थं राजदृष्टान्तः । 'स्वयोग्यपूर्तेः स्वातन्त्र्याद्राज्ञो देवगणस्य च । सर्वभावस्तथा मोक्षे न तु सर्वस्वरूपतः ॥' इति ब्रह्मतर्कः ।

मध्व.

\* तद्वा अस्यैतदतिच्छन्दा अपहृतपाप्माभयं रूपम् । तद्यथा प्रियया स्त्रिया संपरिष्वक्तो न बाह्यं

\* व्याख्यानान्तराणि बृउ. ४।३।७ ( पृ. ११९४ ) इत्यत्र द्रष्टव्यानि ।

( १ ) बृउ. ४।३।२१; शब्रा. १।४।१।२१, २२ तद्वा अस्यैतदति....रूपम् ( तद्वा अस्यैतदात्मकाममाप्तकाममकामरूपम् ) पुरुषः ( शारीर आत्मा ) तद्वा अस्यैतदात्म....शोकान्तरम् ( तद्वा अस्यैतदतिच्छन्दोऽपहृतपाप्माभयं रूपमशोकान्तरम् ); ब्रह्मशंकर १।१।१९, १।३।४२, २।३।४०, ३।२।७ : ३।२।३१ पुरुषः ( शारीर आत्मा ); भास्कर. १।३।४२, ३।२।७, ३।३।३९; रामानुज. १।१।१ ( पृ. ७८ ), १।१।४ ( पृ. १६२ ), १।१।१०, १।३।४३, १।४।१८, २।१।२२, ४।४।१६; निंबार्क. ४।४।१६; ब्रमध्व. १।३।४२; श्रीकण्ठ. १।३।४३, ४।४।१६; श्रीकर. १।१।१०, ४२, २।१।२३, ३।२।८, २६; बल्लभ. २।३।२९, ३।२।७, ३१ शब्रावत्; विज्ञान. १।१।११ ( पृ. १४३ ), १।२।११, १।३।४२, २।१।२३; बलदेव. १।३।४२, ४।४।१५.

किञ्चन वेद नान्तरम् । एवमेवायं पुरुषः प्राज्ञेनाऽऽत्मना संपरिष्वक्तो न बाह्यं किञ्चन वेद नान्तरम् । तद्वा अस्यैतदाप्तकाममात्मकाममकामं रूपं शोकान्तरम् ॥

( १ ) इदानीं योऽसौ सर्वात्मभावो मोक्षो विद्याफलं क्रियाकारकफलशून्यं स प्रत्यक्षतो निर्दिश्यते, यत्र विद्याकामकर्माणि न सन्ति । तदेतत्प्रस्तुतं — ‘ यत्र सुप्तो न कञ्चन कामं कामयते न कञ्चन स्वप्नं पश्यति ’ इति, तदेतद्वै अस्य रूपं यः सर्वात्मभावः ‘ सोऽस्य परमो लोकः ’ इत्युक्तस्तत् । अतिच्छन्दा अतिच्छन्दमित्यर्थः, रूपपरत्वात् । छन्दः कामः, अतिगतश्छन्दो यस्माद्रूपात्तदतिच्छन्दं रूपम् । अन्योऽसौ सान्तः छन्दःशब्दः गात्रत्रयादिच्छन्दोवाची । अयं तु कामवचनः, अतः स्वरान्त एव । तथापि ‘ अतिच्छन्दा ’ इति पाठः स्वाध्यायधर्मो द्रष्टव्यः । अस्ति च लोके कामवचनप्रयुक्तः छन्दशब्दः स्वच्छन्दः परच्छन्द इत्यादौ । अतोऽतिच्छन्दं इत्येवमुच्येयं, कामवर्जितमेतद्रूपमित्यस्मिन्नर्थे । तथाऽपहतपाप्म — पाप्मशब्देन धर्माधर्मावुच्येते, ‘ पाप्मभिः संसृज्यते ’ ‘ पाप्मनो विजहाति ’ इत्युक्तत्वात् । अपहतपाप्म धर्माधर्मवर्जितमित्येतत् । किञ्च, अभयम् — भयं हि नामाविद्याकार्यम् । ‘ अविद्याया भयं मन्यते ’ इति ह्युक्तम् । तत्कार्यद्वारेण कारणप्रतिषेधोऽयम् । अभयं रूपमित्यविद्यावर्जितमित्येतत् । यदेतद्विद्याफलं सर्वात्मभावः, तदेतदतिच्छन्दापहतपाप्माभयं रूपं — सर्वसंसारधर्मवर्जितं, अतः अभयं रूपमेतत् । इदं च पूर्वमेवोपन्यस्तं अतीतानन्तरब्राह्मणसमाप्तौ ‘ अभयं वै जनकं प्राप्नोऽसि ’ इत्यागतमतः । इह तु तर्कतः प्रपञ्चितं दर्शितागमार्थप्रत्ययदाढ्याय ।

अयमात्मा स्वयं चैतन्यज्योतिःस्वभावः सर्वं स्वेन चैतन्यज्योतिषाऽवभासयति — स यत्तत्र किञ्चित्पश्यति, रमते, चरति, जानाति चेत्युक्तम् । स्थितं चैतन्यायतो नित्यं स्वरूपं चैतन्यज्योतिष्ट्वमात्मनः । सः यद्यात्मा अत्राविनष्टः स्वेनैव रूपेण वर्तते, कस्मादयमहमस्मीत्यात्मानं वा, बहिर्वा, इमानि भूतानीति, जाग्रत्स्वप्नयोरिव, न जानातीत्यत्रोच्यते । शृण्वत्राज्ञानहेतुम् । एकत्वमेवाज्ञानहेतुः । तत्कथमिति उच्यते । दृष्टान्तेन हि प्रत्यक्षी-

भवति विवक्षितोऽर्थ इत्याह — तत्तत्र यथा लोके प्रिययेष्टया स्त्रिया संपरिष्वक्तः सम्यक्परिष्वक्तः कामयन्त्या कामुकः सन्, न बाह्यमात्मनः किञ्चन किञ्चिदपि वेद, मत्तः अन्यद्वस्त्विति, न चान्तरं, अयमहमस्मि सुखी दुःखी वेति । अपरिष्वक्तस्तु तथा प्रविभक्तो जानाति सर्वमेव बाह्यमाभ्यन्तरं च । परिष्वङ्गोत्तरकालं त्वेकत्वापत्तेर्न जानाति — एवमेव, यथा दृष्टान्तोऽयं पुरुषः क्षेत्रज्ञो भूतमात्रासंसर्गतः सैन्धवखिल्यवत्प्रविभक्तः, जलादौ चन्द्रादिप्रतिबिम्बवत्कार्यकरण इह प्रविष्टः, सोऽयं पुरुषः, प्राज्ञेन परमार्थेन स्वाभाविकेन स्वेनात्मना परेण ज्योतिषा, संपरिष्वक्तः सम्यक्परिष्वक्तः एकीभूतो निरन्तरः सर्वात्मा, न बाह्यं किञ्चन वस्त्वन्तरं, नाप्यान्तरमात्मनि अयमहमस्मि सुखी दुःखी वेति वेद । तत्र चैतन्यज्योतिःस्वभावत्वे कस्मादिह न जानातीति यदप्राक्षीः, तत्रायं हेतुर्मयोक्त एकत्वं, यथा स्त्रीपुंसयोः संपरिष्वक्तयोः । तत्रार्थाज्ञानात्वं विशेषविज्ञानहेतुरित्युक्तं भवति । नानात्वे च कारणं — आत्मनो वस्त्वन्तरस्य प्रत्युपस्थापिकाऽविद्येत्युक्तम् । तत्र चाविद्याया यदा प्रविविक्तो भवति, तदा सर्वेणैकत्वमेवास्य भवति । ततश्च ज्ञानज्ञेयादिकारकविभागेऽसति, कुतो विशेषविज्ञानप्रादुर्भावः कामो वा संभवति स्वाभाविके स्वरूपस्य आत्मज्योतिषि ।

यस्मादेवं सर्वैकत्वमेवास्य रूपं, अतस्तद्वै अस्यात्मनः स्वयंज्योतिःस्वभावस्यैतद्रूपमाप्तकामं यस्मात्समस्तमेतत्तस्मादाप्ताः कामा अस्मिन्नरूपे तदिदमाप्तकामम् । यस्य ह्यन्यत्वेन प्रविभक्तः कामः, तदनाप्तकामं भवति, यथा जागरितावस्थायां देवदत्तादिरूपम् । न त्विदं तथा कुतश्चित्प्रविभज्यते । अतस्तदाप्तकामं भवति । किमन्यस्माद्वस्त्वन्तरात् प्रविभज्यते, आहोस्विदात्मैव तद्वस्त्वन्तरं, अत आह नान्यदस्यात्मनः । कथम् ? यत आत्मकामं—आत्मैव कामाः यस्मिन्नरूपे, अन्यत्र प्रविभक्ता इवान्यत्वेन काम्यमाना यथा जाग्रत्स्वप्नयोः, तस्यात्मैव अन्यत्वप्रत्युपस्थापकहेतोरविद्याया अभावादात्मकामम् । अत एवाकाममेतद्रूपं काम्यविषयाभावात् । शोकान्तरं शोकच्छिद्रं शोकशून्यमित्येतत्, शोकमध्यमिति वा, सर्वथाऽप्यशोकमेतद्रूपं शोकवर्जितमित्यर्थः ।

शंकर.

( २ ) ' यथा च तक्षोभयथा ' — तथा स्वप्नजागरितयोरात्मन उपाधिसंपर्ककृतं श्रमं श्येनस्ये-  
वाऽऽकाशे विपरिपततः श्रावयित्वा तदभावं  
सुषुप्तौ प्राप्तेनाऽऽत्मना संपरिष्वक्तस्य श्रावयति ।  
' तद्वा अस्यैतदात्मकाममात्मकाममकामं रूपं शोका-  
न्तरम् ' इत्यादिभ्य ' एषाऽस्य परमा गतिरेषाऽस्य  
परमा संपदेषोऽस्य परमो लोक एषोऽस्य परम आनन्दः '  
( बृउ. ४।३।३२ ) इत्युपसंहारात् । तदेतदाहाऽऽचार्यः  
— यथा चेति । त्वयै चायं चः पठितः । नैवं मन्तव्यं  
स्वाभाविकमेवाऽऽत्मनः कर्तृत्वमग्रेरिवौण्यमिति । यथा  
तु तक्षा लोके वास्यादिकरणहस्तः कर्ता दुःखी भवति स  
एव स्वगृहं प्राप्तो विमुक्तवास्यादिकरणः स्वस्थो निर्वृतो  
निर्व्यापारः सुखी भवत्येवमविद्याप्रत्युपस्थापितद्वैतसंपृक्त  
आत्मा स्वप्नजागरितावस्थयोः कर्ता दुःखी भवति स  
तच्छ्रमापनुत्तये स्वमात्मानं परं ब्रह्म प्रविश्य विमुक्तकार्य-  
करणसंघातोऽकर्ता सुखी भवति संप्रसादावस्थायाम् ।  
तथा मुक्त्यवस्थायामप्यविद्याध्वान्तं विद्याप्रदीपेन विधू-  
याऽऽत्मैव केवलो निर्वृतः सुखी भवति । २।३।४०

' तदभावो नाडीषु तच्छ्रुतेरात्मनि च ' — तदभावो  
नाडीष्वात्मनि चेति । तदभाव इति तस्य प्रकृतस्य  
स्वप्नदर्शनस्याभावः सुषुप्तमित्यर्थः । नाडीष्वात्मनि चेति  
समुच्चयेनैतानि नाड्यादीनि स्वापायोपसर्पति न विकल्पेने-  
त्यर्थः । कुतः । तच्छ्रुतेः । तथाहि सर्वेषामेव नाड्या-  
दीनां तत्र तत्र सुषुप्तिस्थानत्वं श्रूयते, तच्च समुच्चये संगृहीतं  
भवति । विकल्पे ह्येषां पक्षे बाधः स्यात् । नन्वेकार्थत्वा-  
द्विकल्पो नाड्यादीनां ब्रीहियवादिवदित्युक्तम् । नेत्युच्यते ।  
न ह्येकविभक्तिनिर्देशमात्रेणैकार्थत्वं विकल्पश्च भवति ।  
नानार्थत्वसमुच्चययोरप्येकविभक्तिनिर्देशदर्शनात् प्रासादे  
शेते पर्यङ्के शेते इत्येवमादिषु । तथेहापि नाडीषु पुरीतति  
ब्रह्मणि च स्वपितीत्येतदुपपद्यते समुच्चयः ।

\* ब्रह्मकर. ३।२।७

( ३ ) अतिच्छन्दाऽतिच्छन्दमभिलाषातिगं पाप-  
प्रतिभरमभयं प्रियं प्राप्यं रूपं परमात्मैवेत्यर्थः । एवं  
प्रियेण प्राप्तेन परमात्मना परिष्वक्तस्य बाह्याभ्यन्तर-

\* भास्कर. ब्रह्मकरवत् ।

ज्ञानाभाव उपपद्यते । अत्र च संपरिष्वङ्गो नाम तत्र  
लय एव । स्वाप्ययसूत्रे स्वमपीतो भवतीति वाक्यसमा-  
नार्थतयैतद्वाक्यस्योदाहृतत्वात् । अथवा जाग्रत्स्वप्न-  
भोगप्रदकर्मसंबन्धविरोधिपरिष्वङ्गः संबन्धविशेषः सुषुप्ति-  
मात्रकालवर्तीति द्रष्टव्यम् । तदेव प्राज्ञात्मलक्षणमवाप्त-  
समस्तकाममात्मव्यतिरिक्तकामनाशून्यं शोकान्तरं शोक-  
बाह्यम् । अन्तरशब्दो बहिर्योगवचनः । प्राप्यं रूप्यमि-  
त्यर्थः । रंग.

( ४ ) ' स्वाप्ययसंपत्त्योरन्यतरापेक्षमाविष्कृतं हि '  
— ' प्राप्तेनात्मना परिष्वक्तो न बाह्यं किञ्चन वेद  
नान्तरम् ' इति वाक्यं तु न मुक्तविषयं, किन्तु सुषु-  
प्त्युत्क्रान्त्योरन्यतरापेक्षम् । ' नाहं खल्वयं संप्रत्यात्मानं  
जानात्ययमहमस्मि ' इति, ' नो एवेमानि भूतानि '  
इति ' एतेभ्यो भूतेभ्यः समुत्थाय तान्येवानुविनश्यति '  
इति च, ' स वा एष एतेन दिव्येन चक्षुषा मनसैतान्  
कामान्पश्यन् ' इति च जीवस्योभयत्र निर्बोधत्वं, मुक्त्य-  
वस्थायां च सर्वज्ञत्वं शास्त्रेणाविष्कृतम् ।

निर्वाक. ४।४।१६

( ५ ) ' छन्दसामप्यवाच्यत्वादतिच्छन्दा हरिः  
स्मृतः । तेनाऽऽश्लिष्टो ह्ययं जीवः सुप्तो मुक्तोऽथ वा  
भवेत् । विष्णो रूपं हि यन्नित्यमभयं पापवर्जितम् ।  
आप्तकामं च पूर्णत्वादात्मकामं सुखत्वतः । शोकं विना  
सुरमणाच्छोकान्तरमितीरितम् ॥ ' मध्व.

अत्र पिताऽपिता भवति माताऽमाता लोका  
अलोका देवा अदेवा वेदा अवेदाः । अत्र स्तेनोऽ-  
स्तेनो भवति भ्रूणहाऽभ्रूणहा चाण्डालोऽचाण्डालः  
पौलकमोऽपौलकसः श्रमणोऽश्रमणस्तापसोऽतापसः ।  
अनन्वागतं पुण्येनानन्वागतं पापेन । तीर्णो हि  
तदा सर्वाच्छोकान्तरहृदयस्य भवति ॥

( १ ) प्रकृतः स्वयंज्योतिरात्माऽविद्याकामकर्म-  
विनिर्मुक्त इत्युक्तम् । असङ्गत्वादात्मनः, आगन्तुक-

( १ ) बृउ. ४।३।२२; शब्रा. १४।७।१।२२ अवेदाः+  
( यज्ञा अयज्ञाः ) चाण्डालो.....पौलकसः ( पौलक-  
सोऽपौलकसश्चाण्डालोऽचाण्डालः ) न्वागतं ( न्वागतः );  
ब्रह्मकर. १।३।४२, ३।२।१०, ४।१।३; भास्कर. १।३।४२;  
ब्रह्मध्व. ३।३।२८, ४।४।१५, १६; श्रीकर. १।३।४२.

त्वाच्च तेषाम् । तत्रैवमाशङ्का जायते । चैतन्यस्वभावत्वे सत्यप्येकीभावान्न जानाति स्त्रीपुंसयोरिव संपरिष्वक्तयोरित्युक्तम् । तत्र प्रासङ्गिकमेतदुक्तं — कामकर्मादिवत् स्वयंज्योतिष्ट्वमप्यस्यात्मनो न स्वभावः, यस्मात्संप्रसादे नोपलभ्यते— इत्याशङ्कायां प्राप्तायां, तन्निराकरणाय, स्त्रीपुंसयोः दृष्टान्तोपादानेन, विद्यमानस्यैव स्वयंज्योतिष्ट्वस्य सुषुप्तेऽग्रहणमेकीभावाद्धेतोः, न तु कामकर्मादिवदागन्तुकम् । इत्येतत्प्रासङ्गिकमभिधाय यत्प्रकृतं तदेवानुप्रवर्तयति । अत्र चैतत्प्रकृतं — अविद्याकामकर्मविनिर्मुक्तमेव तद्रूपं, यत्सुषुप्ते आत्मनो गृह्यते प्रत्यक्षत इति । तदेतद्यथाभूतमेवाभिहितं — सर्वसंवन्धातीतमेतत् रूपमिति । यस्मादत्रैतस्मिन्सुषुप्तस्थाने अतिच्छन्दापहतपाप्माभयमेतत् रूपं, तस्मादत्र पिता जनकः । तस्य च जनयितृत्वाद्यपितृत्वं पुत्रं प्रति, तत् कर्मनिमित्तम् । तेन च कर्मणाऽयमसंबद्धोऽस्मिन्काले । तस्मात्पितापुत्रसंबन्धनिमित्तात्कर्मणो विनिर्मुक्तत्वात्पिताऽप्यपिता भवति । तथा पुत्रोऽपि पितुरपुत्रो भवतीति सामर्थ्याद्भ्रम्यते । उभयोर्हि संबन्धनिमित्तं कर्म, तदयमितिक्रान्तो वर्तते । ‘अपहतपाप्म’ इति ह्युक्तम् । तथा माताऽमाता । लोकाः कर्मणा जेतव्याः जिताश्च— तत्कर्मसंबन्धाभावाल्लोका अलोकाः । तथा देवाः कर्माङ्गभूताः— तत्कर्मसंबन्धात्ययाद्देवा अदेवाः । तथा वेदाः साध्यसाधनसंबन्धाभिधायकाः, मन्त्रलक्षणाश्चाभिधायकत्वेन कर्माङ्गभूताः, अधीताः अध्येतव्याश्च — कर्मनिमित्तमेव संबध्यन्ते पुरुषेण । तत्कर्मातिक्रमणादेतस्मिन्काले वेदा अप्यवेदाः संपद्यन्ते ।

न केवलं शुभकर्मसंबन्धातीतः, किं तर्हि, अशुभैरप्यत्यन्तघोरैः कर्मभिः असंबद्ध एवायं वर्तते इत्येतमर्थमाह— अत्र स्तेनो ब्राह्मणसुवर्णहर्ता, भ्रूणघ्ना सह पाटादवगम्यते । स तेन घोरेण कर्मणैतस्मिन्काले विनिर्मुक्तो भवति, येनायं कर्मणा महापातकी स्तेन उच्यते । तथा भ्रूणहाऽभ्रूणहा । तथा चाण्डालो न केवलं प्रत्युत्पन्नेनैव कर्मणा विनिर्मुक्तः, किं तर्हि सहजेनापि अत्यन्तनिकृष्टजातिप्रापकेणापि विनिर्मुक्त एवायम् । चाण्डालो नाम शूद्रेण ब्राह्मण्यामुत्पन्नः, चण्डाल एव चाण्डालः । स जातिनिमित्तेन कर्मणाऽसंबद्धत्वात् अचाण्डालो

भवति । पौलकसः, पुल्कस एव पौलकसः, शूद्रेणैव क्षत्रियायामुत्पन्नः । सोऽप्यपुल्कसो भवति । तथा आश्रमलक्षणेन कर्मभिरसंबद्धो भवतीत्युच्यते । श्रमणः परिब्राट्— यत्कर्मनिमित्तो भवति, स तेन विनिर्मुक्तत्वादश्रमणः । तथा तापसो वानप्रस्थोऽतापसः । सर्वेषां वर्णाश्रमादीनां उपलक्षणार्थमुभयोर्ग्रहणम् ।

किं बहुना ? अनन्वागतं— नान्वागतमनन्वागतं असंबद्धमित्येतत्पुण्येन शास्त्रविहितेन कर्मणा, तथा पापेन विहिताकरणप्रतिषिद्धक्रियालक्षणेन । रूपपरत्वाच्च पुंसकलिङ्गम् । ‘अभयं रूपं’ इति ह्यनुवर्तते । किं पुनरसंबद्धत्वे कारणमिति तद्धेतुरुच्यते— तीर्णोऽतिक्रान्तः हि यस्मादेवं रूपस्तदा तस्मिन्काले, सर्वाञ्छोकान् शोकाः कामाः । इष्टविषयप्रार्थना हि तद्विषयवियोगे शोकत्वमापद्यते । इष्टं हि विषयमप्राप्तं वियुक्तं चोद्दिश्य चिन्तयानस्तद्गुणान्संतप्यते पुरुषः । अतः शोको रतिः काम इति पर्यायाः । यस्मात्सर्वकामातीतो ह्यत्रायं भवति— ‘न कंचन कामं कामयते’ ‘अतिच्छन्दा’ इति ह्युक्तं, तत्प्रक्रियापतितोऽयं शोकशब्दः कामवचन एव भवितुमर्हति । कामश्च कर्महेतुः । वक्ष्यति हि ‘स यथाकामो भवति तत्क्रतुर्भवति यत्क्रतुर्भवति तत्कर्म कुरुते’ इति । अतः सर्वकामातितीर्णत्वाद्युक्तमुक्तं ‘अनन्वागतं पुण्येन’ इत्यादि ।

हृदयस्य— हृदयमिति पुण्डरीकाकारो मांसपिण्डस्तस्थमन्तःकरणं बुद्धिः हृदयमित्युच्यते, तात्स्थान्यमञ्चक्रोशनवत् । हृदयस्य बुद्धेयैः शोकाः । बुद्धिसंश्रया हि ते, ‘कामः संकल्पो विचिकित्सा’ इत्यादि ‘सर्वं मन एव’ इत्युक्तत्वात् । वक्ष्यति च ‘कामा येऽस्य हृदि श्रिताः’ इति । आत्मसंश्रयभ्रान्त्यपनोदाय हीदं वचनं, ‘हृदि श्रिताः’ ‘हृदयस्य शोकाः’ इति च । हृदयकरणसंबन्धातीतश्चायं अस्मिन्काले ‘अतिक्रामति मृत्यो रूपाणि’ इति ह्युक्तम् । हृदयकरणसंबन्धातीतत्वात्तत्संश्रयकामसंबन्धातीतो भवतीति युक्ततरं वचनम् ।

ये तु वादिनो हृदि श्रिताः कामाः वासनाश्च हृदयसंबन्धिनमात्मानमुपसृज्योपश्लिष्यन्ति, हृदयवियोगेऽपि च आत्मन्यवतिष्ठन्ते पुटतैलस्थ इव पुष्पादिगन्धः—

इत्याचक्षते । तेषां 'कामः संकल्पः' 'हृदये हेव रूपाणि'  
'हृदयस्य शोकाः' इत्यादीनां वचनानामानर्थक्यमेव ।

महता हि प्रयत्नेन कामाद्याश्रयत्वकल्पनाः प्रतिषे-  
द्धव्याः, आत्मनः परेणैकत्वशास्त्रार्थसिद्धये । तत्कल्पनायां  
पुनः क्रियमाणायां शास्त्रार्थ एव बाधितः स्यात् । यथा  
इच्छादीनामात्मधर्मत्वं कल्पयन्तः वैशेषिका नैयायि-  
काश्च उपनिषच्छास्त्रार्थेन न संगच्छन्ते, तथा इयमपि  
कल्पना उपनिषच्छास्त्रार्थबाधनात् न आदरणीया ।

शंकर.

( २ ) अत्र परमात्मनि सुषुप्तिस्थाने लीनस्य पित्रा-  
दयो न सन्ति । विद्यमानानामपि कर्मणां फलप्रदानाभि-  
मुख्याभावात् कर्मणामसंबन्धप्रायत्वाच्छरीरसंबन्धाभावेन  
तदनुबन्धिमातापित्रादयो न सन्तीत्यर्थः । रंग.

( ३ ) 'तेनाश्लिष्टः स्वपुत्राणां दायादानां न वै  
पिता । तेषां दुःखाददुःखित्वान्न माता लोकमान्यपि ।  
अलोकमानान्नो लोकः देवोऽपि स्वाधिकारतः । वर्षणा-  
देव्युत्थितत्वाच्च देवो वेदमान्यपि । अवेदमानान्नो वेदः  
पापी पापफलाप्ययात् । अपापः श्रमणश्चापि यतिधर्मा-  
त्समुत्थितः । अयतिस्तापसश्चैवमनिष्टं पुण्यमप्यमुम् ।  
नान्वेत्येवंविधो मुक्तो विष्णोः संप्राप्तिमात्रतः ॥ '

मध्व.

( ४ ) 'सांपराये तर्तव्याभावात्तथा ह्यन्ये' —  
स्वेच्छयेत्यङ्गीकर्तव्यम् । मुक्तस्य तीर्णत्वात् । 'तीर्णो हि  
तदा सर्वांश्छोकान् हृदयस्य भवति' इति ह्यन्ये पठन्ति ।

३।३।२८

'प्रदीपवदवेशस्तथा हि दर्शयति' — शरीरमनुवि-  
श्यापि तत्प्रकाशयन्तः पुण्यानेव भोगाननुभवन्ति न तु  
दुःखादीन् । यथा प्रदीपो दीपिकादिषु प्रविष्टस्तत्स्थं  
तैलाद्येव भुङ्क्ते न तु काष्ण्यादि । 'तीर्णो हि तदा  
सर्वांश्छोकान् हृदयस्य भवति' इति हि दर्शयति । न च  
'स्वर्गे लोके न भयं किंचनस्ति' इत्यादिना स्वर्गा-  
दिस्थस्यैव तदिति वाच्यम् । यतः—

'स्वाप्ययसंपत्त्योरन्यतरापेक्षमाविष्कृतं हि' —  
सुप्तौ मोक्षे वा तदुच्यते । 'अत्र पिताऽपिता भवति'  
'अनन्वागतं पुण्येनानन्वागतं पापेन' इत्याद्याविष्कृत  
त्वात् ।

ब्रमध्व. ४।४।१५, १६

येद्वै तन्न पश्यति पश्यन्वै तन्न पश्यति । न हि  
द्रष्टुर्दृष्टेर्विपरिलोपो विद्यतेऽविनाशित्वात् । न तु  
तद्वितीयमस्ति ततोऽन्यद्विभक्तं यत्पश्येत् ॥

( १ ) स्त्रीपुंसयोरिवैकत्वान्न पश्यतीत्युक्तं स्वयं  
ज्योतिरिति च । स्वयंज्योतिष्ट्वं नाम चैतन्यात्मस्वभा-  
वता । यदि हि अग्न्युष्णत्वादिवचैतन्यात्मस्वभाव आत्मा,  
स कथमेकत्वेऽपि हि स्वभावं जहात्, न जानीयात् ?  
अथ न जहाति, कथमिह सुषुप्ते न पश्यति ? विप्रति-  
षिद्धमेतत्, चैतन्यात्मस्वभावः, न जानाति चेति । न  
विप्रतिषिद्धं, उभयमप्येतदुपपद्यत एव । कथम् — यद्वै  
सुषुप्ते तन्न पश्यति, पश्यन्वै तत्तत्र पश्यन्नेव न पश्यति ।  
यत्तत्र सुषुप्ते न पश्यतीति जानीषे, तन्न तथा गृह्णीयाः ।  
कस्मात् ? पश्यन्वै भवति तत्र । नन्वेवं न पश्यतीति सुषुप्ते  
जानीमः, यतो न चक्षुर्वा मनो वा दर्शने करणं व्यापृत-  
मस्ति । व्यापृतेषु हि दर्शनश्रवणादिषु, पश्यतीति व्यव-  
हारो भवति, शृणोतीति वा । न च व्यापृतानि करणानि  
पश्यामः । तस्मान्न पश्यत्येवायम् । न हि । किं तर्हि  
पश्यन्नेव भवति । कथम् ? न — हि यस्मात् द्रष्टुर्दृष्टि-  
कर्तुर्या दृष्टिः, तस्या दृष्टेर्विपरिलोपो विनाशः, स न  
विद्यते । यथाऽग्नेरौष्ण्यं यावदग्निभावि, तथायं चात्मा  
द्रष्टाऽविनाशी, अतोऽविनाशित्वादात्मनो दृष्टिरप्यविना-  
शिनी, यावत् द्रष्टृभाविनी हि सा ।

ननु विप्रतिषिद्धमिदमभिधीयते—द्रष्टुः सा दृष्टिर्न  
विपरिलुप्यते इति च । दृष्टिश्च द्रष्टा क्रियते । दृष्टिकर्तृ-  
त्वाद्धि द्रष्टेत्युच्यते । क्रियमाणा च द्रष्टा दृष्टिर्न विपरि-  
लुप्यते इति चाशक्यं वक्तुम् । ननु न विपरिलुप्यते  
इति वचनादाविनाशिनी स्यात् । न । वचनस्य शापक-  
त्वात् । न हि न्यायप्राप्तो विनाशः कृतकस्य वचनशते-  
नापि वारयितुं शक्यते, वचनस्य यथाप्राप्तार्थशापक-  
त्वात् । नैष दोषः, आदित्यादिप्रकाशकत्ववत् दर्शनोप-  
पत्तेः । यथा आदित्यादयो नित्यप्रकाशस्वभावा एव

( १ ) बृउ. ४।३।२३; शब्रा. १।४।१।२३ न्वै तन्न  
( न्वै तद्द्रष्टव्यं न ); ब्रशंकर. २।३।१८, ४।१।२,  
४।४।४; श्रीकर. १।१।३ ( पृ. ३७ ), ४।४।१; विशाल.  
१।१।२ ( पृ. ४०, ५१ ), १।१।४ ( पृ. १०९ ),  
२।१।१४, २।३।६, ३७, ५०.



सन्तः स्वाभाविकेन नित्येनैव प्रकाशेन प्रकाशयन्ति । न ह्यप्रकाशात्मानः सन्तः प्रकाशं कुर्वन्तः प्रकाशयन्तीत्युच्यन्ते, किं तर्हि स्वभावेनैव नित्येन प्रकाशेन — तथाऽयमप्यात्मा अविपरिलुप्तस्वभावया दृष्टया नित्यया द्रष्टेत्युच्यते । गौणं तर्हि द्रष्टृत्वम् । न । एवमेव मुख्यत्वोपपत्तेः । यदि ह्यनथाऽप्यात्मनो द्रष्टृत्वं दृष्टं, तदाऽस्य द्रष्टृत्वस्य गौणत्वम् । न त्वात्मनोऽन्यो दर्शनप्रकारोऽस्ति । तदेवमेव मुख्यं द्रष्टृत्वमुपपद्यते, नान्यथा । यथा आदित्यादीनां प्रकाशयितृत्वं नित्येनैव स्वाभाविकेनाक्रियमाणेन प्रकाशेन, तदेव च प्रकाशयितृत्वं मुख्यं, प्रकाशयितृत्वान्तरानुपपत्तेः । तस्मान्न द्रष्टृदृष्टिर्विपरिलुप्यते इति न विप्रतिषेधगन्धोऽप्यस्ति ।

ननु अनित्यक्रियाकर्तृविषय एव तृप्प्रत्ययान्तस्य शब्दस्य प्रयोगो दृष्टः, यथा छेत्ता भेत्ता गन्तेति, तथा द्रष्टेत्यत्रापीति चेत् । न । प्रकाशयितेति दृष्टत्वात् । भवतु प्रकाशकेष्वन्यथाऽसंभवाच्च त्वात्मनीति चेत् । न । दृष्टयविपरिलोपश्रुतेः । पश्यामि न पश्यामीत्यनुभवदर्शनाच्चेति चेत् । न । करणव्यापारविशेषापेक्षत्वात् । उद्धृतचक्षुषां च स्वप्ने आत्मदृष्टेः अविपरिलोपदर्शनात् । तस्मादविपरिलुप्तस्वभावैव आत्मनो दृष्टिः । अतस्तयाऽविपरिलुप्तया दृष्टया स्वयंज्योतिःस्वभावया पश्यन्नेव भवति सुषुप्ते ।

कथं तर्हि न पश्यतीति । उच्यते—न तु तदस्ति । किं तत् ? द्वितीयं विषयभूतम् । किंविशिष्टम् ? ततो द्रष्टुरन्यदन्यत्वेन विभक्तं यत्पश्येद्यदुपलभेत । यद्धि तद्विशेषदर्शनकारणमन्तःकरणं चक्षु रूपं च, तदविद्ययाऽन्यत्वेन प्रत्युपस्थापितमासीत् । तदेतस्मिन्काले एकीभूतं, आत्मनः परेण परिष्वङ्गात् । द्रष्टृर्हि परिच्छिन्नस्य विशेषदर्शनाय करणमन्यत्वेन व्यवतिष्ठते । अयं तु स्वेन सर्वात्मना संपरिष्वक्तः स्वेन परेण प्राप्तेनात्मना, प्रिययेव पुरुषः । तेन न पृथक्त्वेन व्यवस्थितानि करणानि, विषयाश्च । तदभावाद्विशेषदर्शनं नास्ति । करणादिकृतं हि तन्नात्मकृतम् । आत्मकृतमिव प्रत्यवभासते । तस्मात्तत्कृतं यं भ्रान्तिः—आत्मनो दृष्टिः परिलुप्यते इति ।

शंकर.

( २ ) बाह्याभ्यन्तरं न पश्येदिति यावत् । तस्य इयत् एव बाह्याभ्यन्तरादर्शनं ज्ञातुर्धर्मभूतस्य ज्ञानस्य नित्यत्वाज्ज्ञानस्वरूपाभावनिवन्धनो बाह्याभ्यन्तरद्वितीयज्ञानाभावो न भवति । अपि तु ततोऽविभक्तस्य प्राज्ञात्मनः पृथक्सिद्धस्यान्यस्य वस्तुनोऽभावादेवानुकूलप्रतिकूलपदार्थादर्शनमित्यर्थः । न च पृथक्सिद्धपदार्थाभावस्य जाग्रत्स्वप्नयोरपि समत्वात्तत्रैव सुप्तावपि पृथक्सिद्धपदार्थानुभवोऽस्तीति शङ्क्यम् । तत्र कर्मरूपदोषवशात्पृथक्सिद्धपदार्थोपलम्भसंभवात्सुप्तौ कर्मसंवन्धाभावात् । न चापृथक्सिद्धतया ब्रह्मात्मकत्वेनैव विषयाणामुपलम्भोऽस्त्विति शङ्क्यम् । ' एतं ब्रह्मलोकं न विन्दन्त्यनृतेन हि प्रत्यूहाः ' ( छा. ८।३।२ ) इति छान्दोग्योक्तरीत्याऽनृतशब्दितकर्मविशेषतिरोहिततया ब्रह्मण उपलम्भासंभवेन ब्रह्मात्मकतयाऽप्युपलम्भासंभवात् । ब्रह्मात्मकत्वाब्रह्मात्मकत्वोभयवहिर्भूतस्य पदार्थस्याभावादिति भावः ।

रंग.

( ३ ) ' न तु तद्द्वितीयमस्ति ततोऽन्यद्विभक्तम् ' इत्यादिश्रुतयोऽप्यविभागलक्षणाव्यतिरेके प्रमाणानि, अत एव सूत्रकारो वक्ष्यति ' अविभागो वचनात् ' इति, तथा सांख्यशास्त्रेऽप्यविभागावेव प्रलयसर्गकालयोर्विश्वस्योक्तौ यथा— ' कारणकार्यविभागादविभागाद्वैश्वरूप्यस्य ' इति ।

विज्ञान. २।३।६

यद्वै तन्न जिघ्रति जिघ्रन्वै तन्न जिघ्रति । न हि घ्रातुर्घ्रातेर्विपरिलोपो विद्यतेऽविनाशित्वात् । न तु तद्द्वितीयमस्ति ततोऽन्यद्विभक्तं यज्जिघ्रेन् ॥

यद्वै तन्न रसयते रसयन्वै तन्न रसयते । न हि रसयितु रसयतेर्विपरिलोपो विद्यतेऽविनाशित्वात् । न तु तद्द्वितीयमस्ति ततोऽन्यद्विभक्तं यद्रसयेत् ॥

यद्वै तन्न वदति वदन्वै तन्न वदति । न हि

( १ ) बृ. ४।३।२४, २५; शब्रा. १।४।१।२४, २५ न्वै तन्न ( न्वै तद्घ्रातव्यं न ) घ्रातेर्वि ( घ्राणादि ) रसयते रसयन्वै तन्न रसयते ( रसयति विज्ञानन्वै तद्रसं न रसयति ) रसयतेर्वि ( रसादि ).

( २ ) बृ. ४।३।२६; शब्रा. १।४।१।२६ न्वै तन्न ( न्वै तद्रक्तव्यं न ) रक्तेर्वि ( रक्चो वि ); विज्ञान. २।३।५०.

• वक्तुर्वक्तेर्विपरिलोपो विद्यतेऽविनाशित्वात् । न तु तद्वितीयमस्ति ततोऽन्यद्विभक्तं यद्वदेत् ॥

यद्वै तन्न शृणोति शृण्वन्वै तन्न शृणोति । न हि श्रोतुः श्रुनेर्विपरिलोपो विद्यतेऽविनाशित्वात् । न तु तद्वितीयमस्ति ततोऽन्यद्विभक्तं यच्छृणुयात् ॥

यद्वै तन्न मनुते मन्वानो वै तन्न मनुते । न हि मन्तुर्मतेर्विपरिलोपो विद्यतेऽविनाशित्वात् । न तु तद्वितीयमस्ति ततोऽन्यद्विभक्तं यन्मन्वीत ॥

यद्वै तन्न स्पृशति स्पृशन्वै तन्न स्पृशति । न हि स्पष्टुः स्पृष्टेर्विपरिलोपो विद्यतेऽविनाशित्वात् । न तु तद्वितीयमस्ति ततोऽन्यद्विभक्तं यत्स्पृशेत् ॥

यद्वै तन्न विजानाति विजानन्वै तन्न विजानाति । न हि विज्ञातुर्विज्ञातेर्विपरिलोपो विद्यतेऽविनाशित्वात् । न तु तद्वितीयमस्ति ततोऽन्यद्विभक्तं यद्विजानीयात् ॥

( १ ) समानमन्यत् । यद्वै तन्न जिघ्रति, यद्वै तन्न रसयते, यद्वै तन्न वदति, यद्वै तन्न शृणोति, यद्वै तन्न मनुते, यद्वै तन्न स्पृशति, यद्वै तन्न विजानातीति । मननविज्ञानयोः दृष्ट्यादिसङ्कारित्वेऽपि सति चक्षुरादि-निरपेक्षो भूतभविष्यद्वर्तमानविषयव्यापारो विद्यत इति पृथग्ग्रहणम् । शंकर.

( २ ) ' पृथगुपदेशात् ' — स्वशब्देनैव विज्ञानं विज्ञातुः पृथगुपदिश्यते ' न हि विज्ञातुर्विज्ञातेर्विपरिलोपो विद्यते ' इति ।

रामानुज. २।३।२८

( ३ ) ' यत्तन्न विष्णुः पश्येत् पश्यन्वै तन्न पश्यति । नित्यज्ञानस्वरूपत्वात्तत्समं नान्यदिष्यते ॥ ' इति च ।

( १ ) बृउ. ४।३।२७-२९; शब्रा. १।४।१।२७-२९ न्वै तन्न ( न्वै तच्छ्रोतव्यं न ) वै तन्न ( वै तन्मन्तव्यं न ) शन्वै तन्न ( शन्वै तत्स्पृष्टव्यं न ) .

( २ ) बृउ. ४।३।३०; शब्रा. १।४।१।३० न्वै तन्न ( न्वै तद्विज्ञेयं न ) विज्ञातेर्वि ( विज्ञानाद्वि ); ग्रशंकर. १।३।१९, २।३।१८, ४।४।१६; भास्कर. २।३।१८; रामानुज. १।१।१ ( पृ. ४२ ), २।३।२८; निंबार्क. २।३।२९; श्रीकण्ठ. २।३।२८ ( हि० ); बलदेव. २।३।२९.

यत्किञ्चिद्वस्तु भगवता न दृष्टं तन्नास्त्येव । विद्यमानं सर्वं पश्यत्येव । न हि द्वितीयो द्रष्टा । यो विभक्तत्वेन जगत्पश्यति । तद्विरोधेन पश्यत्यभ्रान्तः । तत् दृष्टादन्यद्वा । ' नान्योऽतोऽस्ति द्रष्टा ' इत्यादिश्रुतेः । ' यत्तद्दृष्टं भगवता तदेवास्ति न चापरम् । न ह्यन्यो विद्यते द्रष्टा यः पश्येत्तददर्शितम् । ब्रह्मादिरपि यो द्रष्टा पश्येत्तस्य प्रसादतः । तददृष्टं कुतः पश्येदतः को वा विरोधतः ॥ ' इति च । यदवतारादिकं द्वैतत्वेन न पश्यति न तु ततोऽद्वितीयम् । नित्यज्ञानत्वाद्भूमाभावात् । यद्विभक्तत्वेन विष्णुः पश्यति तत्ततोऽन्यदस्ति चेति च । यस्माद्विष्णुर्विश्वं विभक्तत्वेनैव पश्यति तस्मात्तदन्यदस्त्येव । न च जगदभावोऽत्रोच्यते । अन्यद्विभक्तमिति विशेषणवैयर्थ्यात् । न च भ्रान्तिकल्पितं जगदित्यत्र किञ्चिन्मानम् । ' असत्यमप्रतिष्ठन्ते जगदाहुरनीश्वरम् ' ( भ. गी. १६।८ ) इत्यादिनिन्दनाच्च । मध्व.

यत्र वा अन्यदिव स्यात्तत्रान्योऽन्यत्पश्येदन्योऽन्यजिघ्रेदन्योऽन्यद्रसयेदन्योऽन्यद्वदेदन्योऽन्यच्छृणुयादन्योऽन्यन्मन्वीतान्योऽन्यत्स्पृशेदन्योऽन्यद्विजानीयात् ॥

( १ ) जाग्रत्स्वप्नयोरिव यद्विजानीयात्तत् द्वितीयं प्रविभक्तमन्यत्वेन नास्तीत्युक्तम् । अतः सुप्तं न विजानाति विशेषम् । ननु यद्यस्यायमेव स्वभावः, किंनिमित्तमस्य विशेषविज्ञानं स्वभावपरित्यागेन । अथ विशेषविज्ञानमेवास्य स्वभावः, कस्मादेव विशेषं न विजानातीति ? उच्यते, शृणु । यत्र यस्मिन्जागरिते स्वप्ने वा अन्यदिव आत्मनो वस्त्वन्तरमिवाविद्यया प्रत्युपस्थापितं भवति, तत्र तस्मादविद्याप्रत्युपस्थापितादन्यः अन्यमिवात्मानं मन्यमानः—असति आत्मनः प्रविभक्ते वस्त्वन्तरे, असति चात्मनि ततः प्रविभक्तेः, अन्योऽन्यत्पश्येदुपलभेत । तच्च दर्शितं स्वप्ने प्रत्यक्षतः ' ध्वन्तीव जिनन्तीव ' इति । तथाऽन्योऽन्यजिघ्रेद्रसयेद्वदच्छृणुयान्मन्वीत स्पृशेद्विजानीयादिति । शंकर.

( १ ) बृउ. ४।३।३१; शब्रा. नास्त्ययं खण्डः; ग्रशंकर. १।२।१२, ३।२।७.

( २ ) इह तु पृथक्सिद्धदृश्यपदार्थाभावात्कर्म-  
संबन्धोपरमे सकारणभूतेन्द्रियसंबन्धाभावाच्च नान्यवस्तु-  
दर्शनमिति भावः । रंग.

( ३ ) द्रष्टृन्तरनिषेधेन तस्यैव सर्वद्रष्टृत्वमेव च 'यत्र वा  
अन्यदिव स्यात्' इत्यादिनोपसंहियते । अन्यथा 'अन्यो-  
ऽन्यत्पश्येत्' इत्यादिकमनर्थकम् । न ह्येकस्यान्यत्वेऽ-  
न्यस्यानन्यत्वं भवति । अतो द्वितीयोऽन्यशब्दो व्यर्थ एव  
स्यात् । न च तत्पक्षे दृश्यत्वादिक(रस्यत्वादिक)मात्मनो  
विद्यते । तस्माद्यत्र किंचिदपि स्वातन्त्र्यमन्यस्य भवति  
तत्रैव भगवतोऽन्यः पुरुषो भगवद्दृष्टादन्यत्पश्यतीत्यादि  
युज्यते तदेव नास्ति स्वतः । अतो नान्योऽन्यत्पश्येदि-  
त्यर्थः । अन्यदिवेतीवशब्दोऽल्पस्वातन्त्र्यार्थः । राज्ञः पृथगिव  
भृत्य इतिवत् । 'उपमार्थे तथाऽल्पत्वेऽपीवशब्दः प्रयु-  
ज्यते' इति शब्दनिर्णये । 'स्वरूपभेदे स्वातन्त्र्ये विरोधे च  
विलक्षणे । अन्यशब्दश्चतुर्ष्वेषु प्रयोक्तव्यो मनीषिभिः ॥'  
इति च । 'अनन्याः सर्व एवैते योधाः कुन्तीसुता-  
दपि' इति प्रयोगाच्च । 'दशरात्रैर्भुक्तमिव न सम्यक्  
स्वल्पभोजनात्' इति च । 'प्रकृतेः पुरुषाणां च  
नाणुमात्रमपि क्वचित् । स्वातन्त्र्यं विष्णुना सर्वे नियताः  
सर्वदेव हि । तददृष्टं ततः को हि पश्येत्किं वाऽपि  
तद्भवेत् ॥' इति महामीमांसायाम् । अभेदेन स्वावता-  
राज्जीवा जीवन्तु भेदतः । यदभ्रमो हरिर्वैत्ति स तद-  
न्यच्च तदद्वयम् ॥' इति च । अन्यदप्यस्वातन्त्र्येणा-  
न्यवदवस्थितं यस्मिन्पक्षेऽस्ति तत्रैवान्यदर्शनादिव्यवहारो  
युज्यते । सप्तमरसादिदर्शनाभावादिति च । 'सर्वे-  
न्द्रियोपभोगोऽपि विष्णोः स्वात्मनि विद्यते' । यदि  
जगदेव न स्यात्तदा कथं मोक्षेऽप्यन्यानि भूतानि मात्रा  
उपजीवन्तीति युज्यते । मोक्षप्रकरणं चैतत् । 'स्वाप्यय-  
संपत्त्योरन्यतरापेक्षमाविष्कृतं हि' इति भगवद्वचनम् ।

मध्व.

सलिल एको द्रष्टाऽद्वैतो भवति । एष ब्रह्मलोकः  
सम्राट् । इति हैनमनुशशास याज्ञवल्क्यः । एषा-

ऽस्य परमा गतिः । एषाऽस्य परमा संपत् ।  
एषोऽस्य परमो लोकः । एषोऽस्य परम आनन्दः ।  
एतस्यैवाऽऽनन्दस्यान्यानि भूतानि मात्रामुपजी-  
वन्ति ॥

( १ ) यत्र पुनः साऽविद्या सुषुप्ते वस्त्वन्तरप्रत्यु-  
पस्थापिका शान्ता, तेनान्यत्वेनाविद्याप्रविभक्तस्य वस्तु-  
नोऽभावात्, तत्केन कं पश्येज्जिघ्रेद्विजानीयाद्वा । अतः  
स्वेनैव हि प्राज्ञेनात्मना स्वयंज्योतिःस्वभावेन संपरि-  
प्लवक्तः समस्तः संप्रसन्न आसक्तः आत्मकामः, सलि-  
लवत्स्वच्छीभूतः — सलिल इव सलिलः, एकः द्विती-  
यस्याभावात् । अविद्यया हि द्वितीयः प्रविभज्यते । सा  
च शान्ताऽत्र, अत एकः । द्रष्टा दृष्टेरविपरिलुप्तत्वादा-  
त्मज्योतिःस्वभावायाः । अद्वैतः द्रष्टव्यस्य द्वितीयस्याभा-  
वात् । एतदमृतमभयम् । एष ब्रह्मलोकः, ब्रह्मैव लोकः  
ब्रह्मलोकः । पर एवायमस्मिन्काले व्यावृत्तकार्यकरणोपा-  
धिभेदः स्ये आत्मज्योतिषि शान्तसर्वसंबन्धो वर्तते, हे  
सम्राट्—इति इ एवं इ, एनं जनकमनुशशास अनु-  
शिष्टवान् याज्ञवल्क्यः इति श्रुतिवचनमेतत् ।

कथं वाऽनुशशास ? एषाऽस्य विज्ञानमयस्य परमा  
गतिः । यास्त्वन्याः देहग्रहणलक्षणः ब्रह्मादिस्तम्बप-  
र्यन्ताः अविद्याकल्पितास्ता गतयोऽतोऽपरमाः, अविद्या-  
विषयत्वात् । इयं तु देवत्वादिगतीनां कर्मविद्यासाध्यानां  
परमोत्तमा — यः समस्तात्मभावः, यत्र नान्यत्पश्यति  
नान्यच्छृणोति नान्यद्विजानीतीति । एषैव च परमा  
संपत् — सर्वासां संपदां विभूतीनामियं परमा, स्वाभा-  
विकत्वादस्याः । कृतका ह्यन्याः संपदः । तथैषोऽस्य  
परमो लोकः । येऽन्ये कर्मफलाश्रया लोकास्तेऽस्माद-  
परमाः । अयं तु न केनचन कर्मणा मीयते, स्वाभाविक-  
त्वात् । एषोऽस्य परमो लोकः । तथैषोऽस्य परम  
आनन्दः । यान्यन्यानि विषयेन्द्रियसंबन्धजनितान्यान-  
न्दजातानि, तान्यपेक्ष्य एषोऽस्य परम आनन्दः, नित्य-  
त्वात् । 'यो वै भूमा तत्सुखम्' इति श्रुत्यन्तरात् ।

( १ ) बृउ. ४।३।३२; शम्भा. १।४।१।३१ मनुशशास  
( मुवाच ) ( याज्ञवल्क्यः । एषाऽस्य परमा गतिः ० ) ;  
ब्रह्मकर. १।१।१९, १।३।१९, २।३।४०, ४।४।१६;  
भास्कर. १।१।१९, १।३।३०; रंग. परम आनन्दः

( परमानन्दः ); ब्रमध्व. ३।२।३२; श्रीकण्ठ. १।३।८;  
बल्लभ. १।१।११ ( पृ. १७०, १८३ ), १।१।१८,  
३।४।११, २२; विज्ञान. १।१।१२ ( पृ. १४६ ),  
१।३।४२; बलदेव. ३।२।३२.

यत्रान्यत्पश्यत्यन्यद्विजानाति, तदल्पं मर्त्यममुख्यं सुखम् ।  
इदं तु तद्विपरीतम् । अत एवैषोऽस्य परम आनन्दः ।  
एतस्यैवानन्दस्य मात्रां कलामविद्याप्रत्युपस्थापितां विष-  
येन्द्रियसंबन्धकालविभाव्यामन्यानि भूतान्युपजीवन्ति ।  
कानि तानि ? तत एवानन्दादविद्यया प्रविभज्यमानस्व-  
रूपाणि, अन्यत्वेन तानि ब्रह्मणः परिकल्प्यमानान्यन्यानि  
सन्त्युपजीवन्ति भूतानि, विषयेन्द्रियसंपर्कद्वारेण विभा-  
व्यमानाम् । शंकर.

( २ ) यदपि तस्यामवस्थायां सुखमुक्तं तदप्यात्मन  
एव सुखरूपत्वविवक्षयोक्तम् । १।३।९

एवंजातीयका श्रुतिः विशेषदर्शनं वारयति ।

\* ब्रशंकर. ४।४।१६

( ३ ) यथा जले जलं प्रक्षिप्तमेकं भवति एवं  
सलिलवत्स्वच्छस्वभावे परमात्मनि लीनोऽयं द्रष्टा जीवः  
प्राज्ञात्मपरिष्वङ्गेनैकीभूतः सन्नद्धैतो भवति । देवादि-  
लक्षणभेदकाकारशून्यो भवतीत्येष सुषुप्त्याधार एव पर-  
मात्मा हे सम्राडिति याज्ञवल्क्योऽनुशिष्टवानित्यर्थः ।

ननु कथं सुषुप्त्याधारस्य ब्रह्मलोक्तवम् । ब्रह्मलोको  
हि परमगतित्वादिना श्रूयते तत्राऽऽह — एषाऽस्येति ।  
जीवस्यार्चिरादिगत्या प्राप्या गतिरेषैव । तत्त्वज्ञानादिना  
प्राप्याऽपि एषैव । एष इति । शाश्वतं भोगस्थान-  
मप्येष एव । निरतिशयानुकूलोऽप्यस्यायमेवेत्यर्थः । ननु  
स्वर्गादिषु भोग्येष्वनुकूलेषु जाग्रत्सु कथमेतस्य परमा-  
नन्दत्वमित्यत्राऽऽह — एतस्यैवेति । स्वर्गादिवैपयिक-  
सुखानुभवितारः सर्वेऽप्येतदानन्दसहस्रांशानुभवितार  
इत्यर्थः । रंग.

( ४ ) ब्रह्मलोकशब्दश्च परस्मिन् ब्रह्मणि दृष्टः ।

रामानुज. १।३।१४

( ५ ) ' यदा हि सलिलत्वेन प्रकृतिर्व्याप्य तिष्ठति ।  
तदा तस्यां परो विष्णुरेको द्रष्टा व्यवस्थितः । अत्रि-  
रोषाद्वितीय एकोऽसौ समवर्जनात् । बृहज्ज्ञानो ब्रह्म-  
लोकः सदैव पुरुषोत्तमः । सर्वगत्वात्तस्य गतिः परा  
विष्णोः सदैव हि । पूर्णैश्वर्यादस्य संपत्परमा संप्रकीर्तिता ।  
सार्वभ्यात्परमो लोको विष्णोरानन्द एव च । स्वातन्त्र्या-  
त्परमो ज्ञेयः स हि पूर्णः सदोदितः । प्रतिबिम्बरूपवि-

\* बृउ. ४।३।२१ ( पृ. १२१० ) इत्यत्रापि द्रष्टव्यम् ।

प्लुट्कास्तदानन्दस्य चाखिलाः । मुक्ता ब्रह्मादयोऽश्नन्ति  
तारतम्येन नित्यदा ॥ ' सलीलः सलिल इति वा ।

मध्व.

( ६ ) ब्रह्मानन्दलवपरमाणवो हि विषयसुखविशेषाः ।

श्रीकंठ. १।३।८

सं यो मनुष्याणां राद्धः समृद्धो भवत्यन्येषाम-  
धिपतिः सर्वैर्मनुष्यकैर्भोगैः संपन्नतमः स मनु-  
ष्याणां परम आनन्दः । अथ ये शतं मनुष्या-  
णामानन्दाः स एकः पितृणां जितलोकानामा-  
नन्दः । अथ ये शतं पितृणां जितलोकानामानन्दाः  
स एको गन्धर्वलोक आनन्दः । अथ ये शतं  
गन्धर्वलोक आनन्दाः स एकः कर्मदेवानामानन्दो  
ये कर्मणा देवत्वमभिसंपद्यन्ते । अथ ये शतं कर्म-  
देवानामानन्दाः स एक आजानदेवानामानन्दः ।  
यश्च श्रोत्रियोऽवृजिनोऽकामहतः । अथ ये शत-  
माजानदेवानामानन्दाः स एकः प्रजापतिलोक  
आनन्दः । यश्च श्रोत्रियोऽवृजिनोऽकामहतः ।  
अथ ये शतं प्रजापतिलोक आनन्दाः स एको  
ब्रह्मलोक आनन्दः । यश्च श्रोत्रियोऽवृजिनोऽका-  
महतः । अथैष एव परम आनन्दः । एष ब्रह्मलोकः  
सम्राट् । इति होवाच याज्ञवल्क्यः । सोऽहं  
भगवते सहस्रं ददामि । अत ऊर्ध्वं विमोक्षायैव

( १ ) बृउ. ४।३।३३; शब्रा. १।४।१।३२—३९  
कैर्भोगैः ( कैः कामैः ) पितृणां ( पितृणां ) ( स एको  
गन्धर्वलोक... .. गन्धर्वलोक आनन्दाः० ) माजानदेवा-  
नामानन्दाः + ( स एको देवलोक आनन्दो यश्च श्रोत्रियो-  
ऽवृजिनोऽकामहतः । अथ ये शतं देवलोक आनन्दाः स  
एको गन्धर्वलोक आनन्दो यश्च श्रोत्रियोऽवृजिनोऽकाम-  
हतः । अथ ये शतं गन्धर्वलोक आनन्दाः ) ( अथैष एव  
परम आनन्दः० ) इति होवाच याज्ञवल्क्यः ( इति हैन-  
मनुशशामैतदमृतं ) ( अत्र ह याज्ञवल्क्यो... .. उदरौत्सी-  
दिति० ); ब्रशंकर. ३।१।७ ( अथ ये शतं पितृणां जित-  
लोकानामानन्दाः स एकः कर्मदेवानामानन्दो ये कर्मणा  
देवत्वमभिसंपद्यन्ते ) एतावदेव; रंग अथ ये ( अथ ते  
ये ) परम. आनन्दः ( परमानन्दः ); रामानुज. १।३।१४;  
मध्व. स यो + ( ह वै ) पितृणां ( पितृणां ); ब्रमध्व.  
२।१।३३, ३।२।२८; श्रीकंठ. १।३।१४.

ब्रूहीति । अत्र ह याज्ञवल्क्यो विभयांचकार । मेधावी राजा सर्वेभ्यो माऽन्तेभ्य उदरौत्सीदिति ॥

( १ ) यस्य परमानन्दस्य मात्रा अवयवाः ब्रह्मादिभिर्मनुष्यपर्यन्तैर्भूतरूपजीव्यन्ते, तदानन्दमात्राद्वारेण मात्रिणं परमानन्दमधिजिगमयिषन्नाह, सैन्धवलवणशकलैरिव लवणशैलम् । सः यः कश्चिन्मनुष्याणां मध्ये, राक्षः संसिद्धोऽविकलः समग्रावयव इत्यर्थः, समृद्धः उपभोगोपकरणसंपन्नो भवति । किंचान्येषां समानजातीयानामधिपतिः स्वतन्त्रः पतिः, न माण्डलिकः । सर्वैः समस्तैः, मानुष्यैरिति दिव्यभोगोपकरणनिवृत्त्यर्थं, मनुष्याणामेव यानि भोगोपकरणानि तैः—संपन्नानामप्यतिशयेन संपन्नः संपन्नतमः स मनुष्याणां परम आनन्दः । तत्रानन्दानन्दिनोरभेदनिर्देशाच्च अर्थान्तरभूतत्वमित्येतत् । परमानन्दस्यैवेयं विषयविषयकाकारेण मात्रा प्रसूतेति ह्युक्तं ‘ यत्र वा अन्यदिव स्यात् ’ इत्यादिवाक्येन । तस्माद्युक्तोऽयं—‘ परम आनन्दः ’ इत्यभेदनिर्देशः । युधिष्ठिरादितुल्यो राजाऽत्रोदाहरणम् । दृष्टं मनुष्यानन्दमादि कृत्वा शतगुणोत्तरोत्तरक्रमेणोन्नय परमानन्दं, यत्र भेदो निवर्तते तमधिगमयति । अत्रायमानन्दः शतगुणोत्तरोत्तरक्रमेण वर्धमानो यत्र वृद्धिकाष्ठामनुभवति, यत्र गणितभेदो निवर्तते, अन्यदर्शनश्रवणमननाभावात्, तं परमानन्दं विवक्षन्नाह—अथ ये मनुष्याणामेवंप्रकाराः शतमानन्दभेदाः, स एकः पितृणाम् । तेषां विशेषणं—जितलोकानामिति । श्राद्धादिकर्मभिः पितृस्तोषयित्वा तेन कर्मणा जितो लोको येषां, ते जितलोकाः पितरः । तेषां पितृणां जितलोकानां मनुष्यानन्दशतगुणीकृतपरिमाण एक आनन्दो भवति । सोऽपि शतगुणीकृतो गन्धर्वलोके एक आनन्दो भवति । स च शतगुणीकृतः कर्मदेवानामेक आनन्दः । अग्निहोत्रादिश्रौतकर्मणा ये देवत्वं प्राप्नुवन्ति, ते कर्मदेवाः । तथैव आजानदेवानामेक आनन्दः । आजानत एव उत्पत्ति एव ये देवाः, ते आजानदेवाः । यश्च श्रोत्रियोऽधीतवेदः, अष्टजिनो वृजिनं पापं तद्रहितो यथोक्तकारीत्यर्थः । अकामहतो वीतवृष्णः आजानदेवेभ्योऽर्वाग्यावन्तो विषयास्तेषु — तस्य चैव-

भूतस्य आजानदेवैः समान आनन्दः इत्येतदन्वाकृष्यते चशब्दात् । तच्छतगुणीकृतपरिमाणः प्रजापतिलोके एक आनन्दो विराट्शरीरे । तथा तद्विज्ञानवान् श्रोत्रियोऽधीतवेदश्च अष्टजिन इत्यादि पूर्ववत् । तच्छतगुणीकृतपरिमाण एक आनन्दो ब्रह्मलोके हिरण्यगर्भात्मनि । यश्चेत्यादि पूर्ववदेव । अतः परं गणितनिवृत्तिः । एष परम आनन्द इत्युक्तः, यस्य च परमानन्दस्य ब्रह्मलोकाद्यानन्दः मात्राः, उदधेरिव विप्रुषः । एवं शतगुणोत्तरोत्तरवृद्धयुपेतो आनन्दाः यत्रैकतां यान्ति, यश्च श्रोत्रियप्रत्यक्षः अथैष एव संप्रसादलक्षणः परम आनन्दः । तत्र हि नान्यत्पश्यति नान्यच्छृणोति । अतो भूमा, भूमत्वादमृतः । इतरे तद्विपरीताः । अत्र च श्रोत्रियत्वावृजिनत्वे तुल्ये । अकामहतत्वकृतो विशेषः आनन्दश्चतुर्गुणवृद्धिहेतुः । अत्रैतानि साधनानि श्रोत्रियत्वावृजिनत्वाकामहतत्वानि तस्य तस्यानन्दस्य प्राप्तौ अर्थादभिहितानि, यथा कर्माण्यग्निहोत्रादीनि देवानां देवत्वप्राप्तौ । तत्र च श्रोत्रियत्वावृजिनत्वलक्षणे कर्मणी अधरभूमिष्वपि समाने इति न उत्तरानन्दप्राप्तिसाधनं अभ्युपेयेते । अकामहतत्वं तु वैराग्यतारतम्योपपत्तेः उत्तरोत्तरभूम्यानन्दप्राप्तिसाधनमित्यवगम्यते । स एष परम आनन्दो वितृष्णश्रोत्रियप्रत्यक्षोऽधिगतः । तथा च वेदव्यासः—‘ यच्च कामसुखं लोके यच्च दिव्यं महत्सुखम् । तृष्णाक्षयसुखस्यैते नार्हतः षोडशीं कलाम् ॥ ’ इति ।

एष ब्रह्मलोकः, हे सम्राडिति होवाच याज्ञवल्क्यः । सोऽहमेवमनुशिष्टो भगवते तुभ्यं सद्दृष्टं ददामि गवाम् । अत ऊर्ध्वं विमोक्षायैव ब्रूहि—इति व्याख्यातमेतत् । अत्र ह विमोक्षायैत्यस्मिन्वाक्ये, याज्ञवल्क्यो विभयांचकार भीतवान् । याज्ञवल्क्यस्य भयकारणमाह श्रुतिः—न याज्ञवल्क्यो वक्तृत्वसामर्थ्याभावाद्भीतवान्, अज्ञानाद्वा । किं तर्हि मेधावी राजा सर्वेभ्यः, मा मां, अन्तेभ्यः प्रश्ननिर्णयावसानेभ्यः, उदरौत्सीत् । आवृणोदवरोधं कृतवानित्यर्थः । यद्यन्मया निर्णीतं प्रश्नरूपं विमोक्षार्थं, तत्तदेकदेशत्वेनैव कामप्रश्नस्य गृहीत्वा पुनः पुनर्मां पर्यनुयुङ्क्त एव, मेधावित्वादित्येतद्भयकारणं सर्वे मदीयं विज्ञानं कामप्रश्नव्याजेनोपादितसीति ।

शंकर.

( २ ) ' ये कर्मणा देवत्वमभिसंपद्यन्ते ' इतीष्टादि-  
कारिणां देवैः सह संवसतां भोगप्राप्तिं दर्शयति ।

ब्रशंकर. ३।१।७

( ३ ) राघ साध संसिद्धाविति हि धातुः । सिद्धो-  
पायसिद्धः । युवत्वादिगुणैः समृद्धः । अन्येषां च मनुष्या-  
णामधिपतिः । सर्वमानुषभोगसंपन्नः । स उत्तमलक्षण  
आनन्दः । मनुष्याणां मध्ये श्रेष्ठ आनन्दः । अत्र समृ-  
द्धत्वादिगुणानामनुकूलतया वेदनीयत्वादानन्दवत्त्वमस्तीति  
द्रष्टव्यम् । देवत्वं हि द्विविधं कर्मसिद्धमाजानसिद्धम् ।  
कल्पादावेव यत्सिद्धं तदाजानसिद्धम् । तदितरत्कर्म-  
सिद्धम् । यद्वा त्रयस्त्रिंशदेवतासायुज्यं कर्मदेवत्वम् ।  
त्रयस्त्रिंशदेवतात्मत्वमाजानसिद्धमिति विवेको द्रष्टव्यः ।  
श्रोत्रियः श्रुतवेदान्तः । अत एवावृजिनोऽपापः । अत  
एवाकामहतः । उपासनानिवृत्तसमस्त इत्यर्थः । मुक्त  
इति यावत् । यद्यपि मुक्तानन्दाजानदेवानन्दयोर्मैरुस-  
र्षपवत्तारतम्यमस्ति तथाऽप्यन्यूनत्वे तात्पर्यम् । अत्र  
प्रजापतिशब्दश्चतुर्मुखपरः । तैत्तिरीयके समानप्रकरणे  
प्रजापतेरानन्द इत्येकवचनान्तप्रजापतिशब्दश्रवणात् ।  
दक्षादिप्रजापतिपरत्वे बहुवचनान्तताप्रसङ्गेन तत्रत्यप्रजाप-  
तिशब्दस्य चतुर्मुखपरतया तदैकाग्र्येनात्रत्यप्रजापतिशब्द-  
स्यापि तत्परत्वात् । ततश्चतुर्मुखानन्दशतगुणितो ब्रह्मलोक  
लक्षण आनन्दः । न च ते ये शतं स एक इति निर्देशा-  
द्ब्रह्माऽऽनन्दस्य परिच्छिन्नत्वं शङ्कनीयम् । आधिक्यमात्रे  
वाक्यतात्पर्यात् । अण्डानां तत्र तत्र चतुर्मुखानां चासं-  
ख्येयत्वावगमान्नियम्यान्नियन्तुः शतगुणितानन्दत्वे कथिते  
चतुर्मुखेभ्योऽप्यसंख्याकैर्भ्यः शतगुणानन्दतयाऽवगतस्य  
भगवतोऽपरिच्छिन्नानन्दत्वमर्थसिद्धमिति द्रष्टव्यम् ।

रंग.

( ४ ) ' अन्येभ्यस्तु विमुक्तेभ्य आनन्दश्चक्रवर्तिनाम् ।  
मुक्तानां हि शतोद्विक्तः पितृणां तेभ्य एव च । तेभ्योऽ-  
प्यृषीणां मुक्तानां कर्मदेवाभिधायिनाम् । तेभ्यश्च मुक्तदे-  
वानां तेभ्यश्चोपापतेस्तथा । तस्माच्च ब्रह्मणस्त्वेवं मुक्तस्य  
गरुडादपि । एष एव ततो विष्णुः पूर्णानन्दः प्रकीर्तितः ।  
यस्य ब्रह्माऽपि मुक्तः सन् विष्णुमात्रं समश्नुते ॥ '   
इति च । राद्धो मुक्तः । मनुष्याणां योग्यतया स्वस-

मेभ्यः प्रयत्नाधिक्यादाधिक्यं मुक्तौ प्राप्तुं शक्यते  
इत्यतः समृद्ध इत्युक्तम् ।

यावत्साधयितुं शक्यते तावत्साधनैः संपूर्णत्वेन मुक्त  
इत्यर्थः । स्वराष्ट्रे शानोपदेष्टृत्वान्मुक्तावपि तेषामधि-  
पतिः । ज्ञानपूर्वकत्वेन मनुष्यत्वे दानादिकं कृत्वा तत्फ-  
लैरपि भोगैर्मुक्तौ संपन्नतमः । ' न हास्य कर्म क्षीयते ' इति  
श्रुतेः । अन्यथा राद्ध इति विशेषणं व्यर्थं भवति । स  
मनुष्याणां परम आनन्द इति स्वरूपानन्दश्चात्रोच्यते ।  
न ह्यमुक्तानां स्वरूपानन्दाविर्भावोऽस्ति । ' भुज्यते  
स्वमुखं मुक्तैराभासोऽन्यैस्ततोऽपरः ' इति च । जितलोका  
इत्यपि मुक्ता एवोच्यन्ते । गन्धर्वलोके गन्धर्वाणां ब्रह्म-  
ज्ञाने मुक्तावित्यर्थः । तदा हि ब्रह्मज्ञानं सदोदितमवति-  
ष्ठते । एष ब्रह्मलोकः सम्राडित्यादिषु ज्ञानस्यैव लोकश-  
ब्दोदितत्वात् । यश्च श्रोत्रिय इति वचनं तेषामाजानदे-  
वादीनामपि मुक्तानामेवायं नियमेनानन्दशतगुणोद्रेकः ।  
अन्यदा तु कदाचिद्भवति कदाचिद्वाकुलतया न भव-  
तीति दर्शयितुम् । चशब्दस्तु श्रोत्रियत्वावृजिनत्वाकाम-  
हतत्वादीनां गुणानां मुक्तौ समुच्चयार्थः । मुक्तस्यैवैते  
गुणा भवन्तीति मुक्तस्वीकारार्थं य इति विशेषणम् ।  
' सर्वे श्रुतिफलं मुक्तैः प्राप्य नान्येन केनचित् । अतस्तु  
श्रोत्रियो मुक्तो ह्यन्यः श्रोत्रियको भवेत् । अदुःखत्वं च  
तस्यैव कामैरहतता तथा । यः कामितं न प्राप्नोति स  
कामहत उच्यते । काम्याप्राप्तेश्च पापाच्च कामात्कामहतः  
स्मृतः । उभयस्याप्यभावेन मुक्तोऽकामहतो मतः ॥ '   
इति च । ' आजानदेवा इन्द्राद्या जातेभ्यस्तेऽवरा  
यतः ' इति च । प्रजापतिलोक इत्युक्तेनैव मुक्तप्रजा-  
पतिसिद्धावपि मुक्तस्यैव प्रजापतेर्ब्रह्मणश्चायं विशेष इति  
स्वरूपकथनार्थं यश्च श्रोत्रिय इत्यादि । अनुपचरितश्रो-  
त्रियादित्वमिति ज्ञापयितुमभ्यासः । सर्वेषामपि मुक्तानां  
नियमेन तदस्तीति ज्ञापयितुं च । ' प्रजास्तु पशु-  
शब्दोक्ताः पशुपस्तु प्रजापतिः ' इति च । अथशब्दादेश  
ब्रह्मलोक इति विशेषणाच्च द्वितीयब्रह्मलोकशब्देन परब्र-  
ह्मैवोच्यते । अन्यथा ' एष एव परम आनन्दः ' इत्युक्त्वा  
पुनरेष इति शब्दोऽनर्थकः स्यात् । तस्यैव ब्रह्मलोकशब्देन  
पूर्वमभ्यासाच्च । न च तैत्तिरीयादिश्रुतिविरोधः । शतश-  
ब्दस्यायुते दशलक्षादावपि समत्वात् । अतश्चक्रवर्तिभ्यो

मनुष्यगन्धर्वाः शताधिकाः । देवगन्धर्वा अयुताधिकाः । पितरो दशलक्षाधिकाः इत्यविरोधः । उत्तमगन्धर्वा-पेक्षया पितृभ्यो गन्धर्वाणामाधिक्यं च युज्यते । आजान-देवेभ्यो जाता आजानजा इत्यतस्तत्राप्यविरोधः । यत्राजानजा इत्युपरि पाठस्तत्राजानेभ्यो ब्रह्मादिभ्यो जाता इति भवति । इन्द्रवृहस्पत्यादीनां विशेषस्तु विशेषवचनत्वादत्राप्यङ्गीकर्तव्य एव ' सामान्यधर्मो बलवान् धर्माद्वैशेषिकाद्यथा । बलवद्विशेषवचनं सामान्यवचनान्तथा ॥' इति च । ' नृपा मनुष्यगन्धर्वा देवाश्च पितरस्तथा । देवैः सहितगन्धर्वा ऋषयो देवतास्तथा । इन्द्रो बृहस्पतिश्चैव प्रधानेन्द्रः पुरन्दरः । रुद्रो ब्रह्मेति क्रमशो मुक्ताः शतगुणोत्तराः ॥' इति च । ' अति-प्रयत्नतो यावत्प्राप्तुं शक्यं विमुक्तिगम् । सुखाद्यन्तस्य संप्राप्त्यै ज्ञानश्रेष्ठः क्रमात्समृताः । एकां श्रेणीं प्रवि-शाय तदुत्कृष्टां च तद्वराम् । क्रमेणैव विजिज्ञासुर्जनकः पृच्छति स्म ह । पुनः पुनर्विमोक्षाय ब्रूहीत्यद्वा वरात्पुरा ॥' इति च । ' रहस्यमस्यायोग्यं च यदि मामेष पृच्छति । दत्तो मया वरोऽस्येति वक्तव्यं मे भविष्यति । इति भीतोऽभवद्राज्ञो याज्ञवल्क्यः सुमेधया ॥' इति ब्रह्माण्डे । तेभ्य आश्वलादिभ्यः । मध्वः ।

( ५ ) ' न प्रयोजनवत्वात् ' — ' अथैष एव परमानन्दः ' इत्यादिना कृतकृत्यत्वान्न प्रयोजनाय सृष्टिः । ब्रमध्वः २।१।३३

( ६ ) ' विभागः शतवत् ' — ननु ब्रह्मवित्त्वा-विशेषेऽप्येकेषां कर्मकृतिरेकेषां तत्त्याग इति विभागः कुत इत्याशङ्क्य तत्र हेतुमाह — ' एतस्यैवानन्दस्यान्यानि भूतानि मात्रामुपजीवन्ति ' इति श्रुतेर्मानुषानन्दमारभ्य ब्रह्मानन्दपर्यन्तं ये गणिता आनन्दास्ते सर्वे पुरुषोत्तमानन्दात्मका एव । एवं सति येषु यावानानन्दो दत्तोऽस्ति तावन्तं तं निरूपयन्त्याधिकारतारतम्येन तद्दानमिति शापनाय शतोत्तरमानन्दं श्रुतिनिरूपयत् । अत एव पुरुषायुःसंख्यासमानसंख्यैवोत्कर्ष उक्तस्तेन पुरुषधर्मस्याधिकारस्यैवोत्कर्षः सूच्यते । एवं प्रकृतेऽप्यन्यभावा-राहित्यतारतम्येन भगवद्भावतारतम्यमत्र त्वनुग्रह एवाधिकाररूप इति तदुत्कर्षं त्यागस्तदनुत्कर्षं नेत्यर्थः ।

वृहभ. ३।४।११

ब्रह्मरूपस्य विज्ञानात्मनः शरीरादुत्क्रान्तिः

सं वा एष एतस्मिन्स्वप्नान्ते रत्वा चरित्वा दृष्ट्वैव पुण्यं च पापं च पुनः प्रतिन्यायं प्रतियो-न्याद्रवति बुद्धान्तायैव ॥

( १ ) अत्र विज्ञानमयः स्वयंज्योतिः आमा स्वप्ने प्रदर्शितः, स्वप्नान्तबुद्धान्तसंचारेण कार्यकरणव्यतिरि-क्तता, कामकर्मप्रविवेकश्च असङ्गतया महामत्स्यदृष्टा-न्तेन प्रदर्शितः । पुनश्च अविद्याकार्यं स्वप्न एव ' ध्वन्तीव ' इत्यादिना प्रदर्शितम् । अर्थात् अविद्यायाः सतत्त्वं निर्धारितं अतद्धर्माध्यारोपणरूपत्वं अनात्मधर्मत्वं च । तथा विद्यायाश्च कार्यं प्रदर्शितं, सर्वात्मभावः, स्वप्ने एव प्रत्यक्षतः — ' सर्वोऽस्मीति मन्यते सोऽस्य परमो लोकः ' इति । तत्र च सर्वात्मभावः स्वभावोऽस्य, एवं अवि-द्याकामकर्मादिसर्वसंसारधर्मसंबन्धातीतं रूपमस्य, साक्षात् सुप्तुते गृह्यते — इत्येतद्विज्ञापितम् । स्वयंज्योतिरात्मा एषः परम आनन्दः, एष विद्याया विषयः, स एष परमः संप्रसादः, सुखस्य च परा काष्ठा — इत्येतत् एवमन्तेन ग्रन्थेन व्याख्यातम् । तच्च एतत् सर्वं विमोक्ष-पदार्थस्य दृष्टान्तभूतं, बन्धनस्य च । ते च एते मोक्ष-बन्धने सहेतुके सप्रपञ्चे निर्दिष्टे विद्याविद्याकार्ये, तत्सर्वं दृष्टान्तभूतमेव — इति, तदार्ष्टान्तिकस्थानीये मोक्ष-बन्धने सहेतुके कामप्रसार्थभूते त्वया वक्तव्ये इति पुनः पर्यनुयुङ्क्ते जनकः — अत ऊर्ध्वं विमोक्षायैव ब्रूहीति । तत्र महामत्स्यवत् स्वप्नबुद्धान्तौ असङ्गः संचरति एक आत्मा स्वयंज्योतिरित्युक्तम् । यथा च असौ कार्यकर-णानि मृत्युरूपाणि परित्यजन् उपाददानश्च महामत्स्यवत् स्वप्नबुद्धान्तावनुसंचरति, तथा जायमानो म्रियमाणश्च तैरेव मृत्युरूपैः संयुज्यते वियुज्यते च — ' उभौ लोकावनुसंचरति ' इति संचरणं स्वप्नबुद्धान्तानु-संचारस्य दार्ष्टान्तिकत्वेन सूचितम् । तदिह विस्तरेण सनिमित्तं संचरणं वर्णयितव्यमिति तद-र्थोऽयमारम्भः । तत्र च बुद्धान्तात् स्वप्नान्तं अय-

( १ ) बृउ. ४।३।३४; शम्भा. १।४।१।४० स्वप्नान्ते ( न्तसंप्रसादे ) बुद्धान्तायैव + ( स यदत्र किञ्चित्पश्यत्य-नन्वागतस्तेन भवत्यसङ्गो ह्ययं पुरुष इत्येवमेवैतद्याज्ञवल्क्य सोऽहं भगवते सहस्रं दद्याम्यत ऊर्ध्वं विमोक्षायैव ब्रूहीति ) .

मात्मा अनुप्रवेशितः । तस्मात् संप्रसादस्थानं मोक्ष-  
दृष्टान्तभूतम् । ततः प्रच्याव्य बुद्धान्ते संसारव्यवहारः  
प्रदर्शयितव्य इति तेन अस्य संबन्धः । स वै बुद्धा-  
न्तात् स्वप्नान्तक्रमेण संप्रसन्नः एषः एतस्मिन् संप्रसादे  
स्थित्वा, ततः पुनः ईषत्प्रच्युतः — स्वप्नान्ते रत्वा  
चरित्वेत्यादि पूर्ववत्— बुद्धान्तायैव आद्रवति ।

शंकर.

( २ ) ' सर्वदा जीवमादाय नियमाद्विष्णुरेव हि ।  
जाग्रदादिषु संयाति नान्यथा तु कथंचन । एवं नियम-  
विज्ञप्त्यै जीवाः स्वातन्त्र्यवित्तये । परिवृत्तिमवस्थासु  
साम्यासा वक्ति हि श्रुतिः ॥ ' इति निर्णये । अतस्त-  
त्पर्यायं पुनर्वचनम् । मध्व.

तद्यथाऽनः सुसमाहितमुत्सर्ज्यायादेवमेवायं  
शारीर आत्मा प्राज्ञेनाऽऽत्मनाऽन्वारूढ उत्सर्ज-  
न्याति । यत्रैतदूर्ध्वोच्छ्वासी भवति ॥

( १ ) इत आरभ्य अस्य संसारो वर्ण्यते । यथा  
अयमात्मा स्वप्नान्तात् बुद्धान्तमागतः । एवं अयं  
अस्माद्देहात् देहान्तरं प्रतिपत्स्यत इति आह अत्र दृष्टा-  
न्तम् — तत् तत्र यथा लोके अनः शकटं, सुसमाहितं  
सुष्ठु भृशं वा समाहितं भाण्डोपस्करणेन उलूखलमुसल-  
शूर्पपिटरादिना अन्नाद्येन च संपन्नं संभारेण आक्रान्त-  
मित्यर्थः । तथा भाराक्रान्तं सत्, उत्सर्जत् शब्दं कुर्वत्,  
यथा यायात् गच्छत् शकटिकनाधिष्ठितं सत् । एवमेव  
यथा उक्तो दृष्टान्तः, अयं शारीरः शरीरे भवः —  
कोऽसौ ? आत्मा लिङ्गोपाधिः, यः स्वप्नबुद्धान्ताविव  
जन्ममरणाभ्यां पाप्मसंसर्गवियोगलक्षणाभ्यां हृल्लोकपर-

( १ ) बृउ. ४।३।३५; शम्भा. १।४।१।४२ ज्ञन्याति  
( ज्ञयाति ) ( यत्रैतदूर्ध्वोच्छ्वासी भवति० ) ; ब्रशंकर.  
१।३।४२, २।१।२२; भास्कर. १।३।४२, २।१।२२; रंग.  
ज्ञन्याति ( ज्ञयाति ) ; रामानुज. १।१।१ ( पृ. ७८ ),  
१।१।४ ( पृ. १६२ ), १।३।४३, २।१।२२ उत्सर्ज-  
न्याति ( उत्सृज्न्याति ) ; मध्व. रंगवत्; ब्रमध्व.  
१।३।४०, ४२ रंगवत्; श्रीकंठ. १।३।४३ रामानुजवत्;  
श्रीकर. १।३।४२, २।१।२३, ३।२।२६; विज्ञान.  
१।३।४२, २।१।२२, २।३।२९, ३।१।१६ रंगवत्;  
बलदेव. १।३।४२.

लोकावनुसंचरति, यस्योक्तमणमनु प्राणानुत्क्रमणम् —  
सः प्राज्ञेन परेण आत्मना स्वयंज्योतिःस्वभावेन  
अन्वारूढः अधिष्ठितः अवभास्यमानः — तथा चोक्तम्  
' आत्मनैवायं ज्योतिषास्ते पत्ययते ' इति —  
उत्सर्जन्याति । तत्र चैतन्यात्मज्योतिषा भास्ये लिङ्गे प्राण-  
प्रधाने गच्छति, तदुपाधिरप्यात्मा गच्छतीव । तथा  
श्रुत्यन्तरम् । ' कस्मिन्वहम् ' इत्यादि, ' ध्यायतीव ' इति च । अत एवोक्तम् — प्राज्ञेनात्मनाऽन्वारूढ इति । अन्यथा प्राज्ञेन एकीभूतः शकटवत् कथं उत्सर्जन् याति । तेन लिङ्गोपाधिरात्मा उत्सर्जन् मर्मसु निकृत्यमानेषु दुःखवेदनया आर्तः शब्दं कुर्वन् याति गच्छति । तत् कस्मिन्काले इत्युच्यते — यत्र एतद्भवति, एतदिति क्रियाविशेषणं, ऊर्ध्वोच्छ्वासी, यत्र ऊर्ध्वो-  
च्छ्वासित्वमस्य भवतीत्यर्थः । दृश्यमानस्याप्यनुवदनं वैराग्यहेतोः । इदृशः कष्टः खलु अयं संसारः — येन उत्क्रान्तिकाले मर्मसु उत्कृत्यमानेषु स्मृतिलोपः दुःख-  
वेदनार्तस्य पुरुषार्थसाधनप्रतिपत्तौ च असामर्थ्यं पर-  
वशीकृतचित्तस्य । तस्मात् यावत् इयमवस्था न आग-  
मिष्यति, तावदेव पुरुषार्थसाधनकर्तव्यतायां अप्रमत्तो भवेत्—इत्याह कारुण्यात् श्रुतिः । शंकर.

( २ ) ' अधिकं तु भेदनिर्देशात् ' — ' शारीर आत्मा प्राज्ञेनाऽऽत्मनाऽन्वारूढः ' इत्येवंजातीयकः कर्तृकर्मदिभेदनिर्देशो जीवादधिकं ब्रह्म दर्शयति । नन्वभेदनिर्देशोऽपि दर्शितः ' तत्त्वमसि ' इत्येवंजाती-  
यकः कथं भेदाभेदौ विरुद्धौ संभवेयाताम् । नैष दोषः । आकाशघटाकाशन्यायेनोभयसंभवस्य तत्र तत्र प्रतिष्ठा-  
पितत्वात् । ब्रशंकर. २।१।२२

( ३ ) यथाऽनः शकटं सुतरां समाहितं यत्रोपकरणे संभाराक्रान्तं सत्पूर्वदेशमुत्सृज्य याति एवमेव शकटस्था-  
नीयो जीवः प्राज्ञेन परमात्मना सारथिस्थानीयेन संबन्ध-  
विशेषं प्राप्तः शरीरमुत्सृज्य यातीत्यर्थः । कदेत्यत्राऽऽह — यत्रैतदूर्ध्वोच्छ्वासी भवति । यदैतच्छरीरमूर्ध्वोच्छ्वा-  
सीत्यर्थः । रंग.

( ४ ) ग्रामादिकमुत्सर्ज्यायात् । ' यथा ग्रामं परित्यज्य यात्यनः पुमधिष्ठितम् । एवं देहं परित्यज्य विष्णुनाऽधिष्ठितः पुमान् ॥ ' इति च । मध्व.



स यत्रायमणिमानं न्येति जरया वोपतपता वाऽणिमानं निगच्छति । तद्यथाऽऽम्रं वोदुम्बरं वा पिप्पलं वा बन्धनात्प्रमुच्यते । एवमेवायं पुरुष एभ्योऽङ्गेभ्यः संप्रमुच्य पुनः प्रतिन्यायं प्रतियोन्याद्रवति प्राणायैव ॥

( १ ) तदस्य ऊर्ध्वोच्छ्वासित्वं कस्मिन्काले किंनिमित्तं कथं किमर्थं वा स्यादित्येतदुच्यते — सोऽयं प्राकृतः शिरःपाण्यादिमान् पिण्डः, यत्र यस्मिन्काले अयं अणिमानं अणोर्भावं अणुत्वं कार्श्यमित्यर्थः, न्येति निगच्छति । किंनिमित्तम् ? जरया वा स्वयमेव कालपक्षफलवत् जीर्णः कार्श्यं गच्छति । उपतपतीति उपतपन् ज्वरादिरोगः तेन उपतपता वा । उपतप्यमानो हि रोगेण विपमाश्रितया अन्नं भुक्तं न जरयति, ततः अन्नरसेन अनुपचीयमानः पिण्डः कार्श्यापद्यते, तदुच्यते — उपतपता वेति । अणिमानं निगच्छति । यदा अत्यन्त-कार्श्यं प्रतिपन्नः जरादिनिमित्तैः, तदा ऊर्ध्वोच्छ्वासी भवति । यदा ऊर्ध्वोच्छ्वासी, तदा भृशाहितसंभारशकटवत् उत्सर्जयति । जराभिभवः रोगादिवीडनं कार्श्यापत्तिश्च शरीरवतः अवश्यंभाविन एतेऽनर्था इति वैराग्याय इदमुच्यते । यदा असौ उत्सर्जयति, तदा कथं शरीरं विमुञ्चतीति दृष्टान्त उच्यते — तत् तत्र यथा आम्रं वा फलं, उदुम्बरं वा फलं, पिप्पलं वा फलम् । विपमानेकदृष्टान्तोपादानं मरणस्यानियतनिमित्तत्वख्यापनार्थम् । अनियतानि हि मरणस्य निमित्तानि असंख्यातानि च । एतदपि वैराग्यार्थमेव — यस्मात् अयं अनेकमरणनिमित्तवान् तस्मात् सर्वदा मृत्योरास्ये वर्तते इति । बन्धनात् — बध्यते येन वृन्तेन सह, स बन्धनकारणो रसः, यस्मिन्वा बध्यते इति वृन्तमेव उच्यते बन्धनम् — तस्मात् रसात् वृन्ताद्वा बन्धनात् प्रमुच्यते वाताद्यनेकनिमित्तम् । एवमेव अयं पुरुषः

( १ ) बृउ. ४।३।३६; शब्रा. १।४।७।१।४१ स यत्रायमणिमानं ( अत्र ह याज्ञवल्क्यो विभयांचकार मेधावी राजा सर्वेभ्यो मान्तेभ्य उदरीत्सीदिति स यत्रायमिमानं ) तद्यथा ( यथा ) त्प्रमुच्यते ( त्प्रमुच्येत ) पुरुष एभ्यो ( शारीर आत्मैभ्यो ); वल्लभ. ४।१।२ पुरुष एभ्यो ( शारीर आत्मैभ्यो ).

लिङ्गात्मा लिङ्गोपाधिः एभ्योऽङ्गेभ्यः चक्षुरादिदेहावयवेभ्यः, संप्रमुच्य सम्यङ्निर्लेपेन प्रमुच्य — न सुषुप्त-गमनकाल इव प्राणेन रक्षन्, किं तर्हि सह वायुना उपसंहृत्य, पुनः प्रतिन्यायम्—पुनःशब्दात् पूर्वमपि अयं देहात् देहान्तरं असकृत् गतवान् यथा स्वप्न-बुद्धान्तौ पुनः पुनर्गच्छति तथा, पुनः प्रतिन्यायं प्रतिगमनं यथागतमित्यर्थः । प्रतियोनि योनिं योनिं प्रति कर्म-श्रुतादिवशात् आद्रवति । किमर्थम् ? प्राणायैव प्राणव्यूहायैवेत्यर्थः । स प्राण एव हि गच्छति, ततः ' प्राणायैव ' इति विशेषणमनर्थकम् । प्राणव्यूहाय हि गमनं देहात् देहान्तरं प्रति । तेन हि अस्य कर्मफलोपभोगार्थसिद्धिः, न प्राणसत्तामात्रेण । तस्मात् तादर्थ्यार्थं लिङ्गविशेषणम्—प्राणव्यूहायेति ।

\* शंकर.

( २ ) आणिमानं भगवन्तम् । ' स य एषोऽणिमा तेजः परस्यां देवतायाम् ' इति हि श्रुतिः । उपतपता रोगादिना । ' आम्रं बाल्येऽपि पतति परिणामे ह्युदुम्बरम् । सम्यक्पाके यथाऽश्वत्थं फलं जीवमृतिस्तथा । कलावाग्नोपमा जीवास्तेतास्वौदुम्बरोपमाः । कृतेऽश्वत्थसमाश्रैव यान्ति ब्रह्मवशाः सदा ॥ ' इति पाद्मे । प्राणायैव । ' वायुमेवाद्वत्येष जीवो मोक्षाय तत्त्ववित् । तदनुज्ञयैव शानित्वमतस्तं पुनराव्रजेत् । सर्वेऽपि वायुमासाय जायस्व शानमान्नुद्दि । इति तस्य वरादेव जायन्ते शानिनोऽखिलाः । पुनस्तं प्राप्य मुक्तिं च प्राप्नुयुस्तदनुज्ञया ॥ ' इति प्रवृत्ते । मध्व.

तद्यथा राजानमायान्तमुग्राः प्रत्येनसः सूत-ग्रामण्योऽन्नैः पानैरावसथैः प्रतिकल्पन्तेऽयमायात्ययमागच्छतीति । एवम् हैवंविदः सर्वाणि भूतानि प्रतिकल्पन्त इदं ब्रह्मायातीदमागच्छतीति ॥

( १ ) तत्र अस्य इदं शरीरं परित्यज्य गच्छतः न अन्यस्य देहान्तरस्योपादाने सामर्थ्यमस्ति, देहेन्द्रियवियोगात् । न च अन्ये अस्य भृत्यस्थानीयाः, गृहमिव राज्ञे, शरीरान्तरं कृत्वा प्रतीक्षमाणा विद्यन्ते । अथैवं सति, कथं अस्य शरीरान्तरोपादानमिति । उच्यते—

\* रंग. शंकरवत् ।

( १ ) बृउ. ४।३।३७; शब्रा. १।४।७।१।४३.

सर्वं ह्यस्य जगत् स्वकर्मफलोपभोगसाधनत्वाय उपात्तम् । स्वकर्मफलोपभोगाय च अयं प्रवृत्तः देहादेहान्तरं प्रति-  
पित्सुः । तस्मात् सर्वमेव जगत् स्वकर्मणा प्रयुक्तं तत्क-  
र्मफलोपभोगयोग्यं साधनं कृत्वा प्रतीक्षत एव, ' कृतं  
लोकं पुरुषोऽभिजायते ' इति श्रुतेः—यथा स्वप्नात्  
जागरितं प्रतिपित्सोः । तत्कथमिति लोकप्रसिद्धो दृष्टान्त  
उच्यते—तत् तत्र यथा राजानं राज्याभिषिक्तं आयातं  
स्वराष्ट्रे, उग्राः जातिविशेषाः क्रूरकर्माणो वा, प्रत्येनसः  
—प्रति प्रति एनसि पापकर्मणि नियुक्ताः प्रत्येनसः,  
तत्करादिदण्डनादौ नियुक्ताः, सूताश्च ग्रामण्यश्च सूतग्रा-  
मण्यः—सूताः वर्णसंकरजातिविशेषाः, ग्रामण्यः ग्राम-  
नेतारः, ते पूर्वमेव राज्ञ आगमनं बुद्ध्वा, अन्नैः भोज्य-  
भक्ष्यादिप्रकारैः, पानैः मदिरादिभिः, आशयैश्च प्रासा-  
दादिभिः, प्रतिकल्पन्ते निष्पन्नैरेव प्रतिक्षन्ते—अयं राजा  
आयाति अयमागच्छतीत्येवं वदन्तः । यथा अयं  
दृष्टान्तः, एवं ह एवंचिदं कर्मफलस्य वेदितारं संसारिण-  
मित्यर्थः । कर्मफलं हि प्रस्तुतं, तत् एवंचिदेन परामृ-  
श्यते । सर्वाणि भूतानि शरीरकर्तृणि, करणानुग्रहीतृणि च  
आदित्यादीनि, तत्कर्मप्रयुक्तानि कृतैरेव कर्मफलोपभोग-  
साधनैः प्रतीक्षन्ते—इदं ब्रह्म भोक्तुं कर्तुं च अस्माकं  
आयाति, तथा इदमागच्छतीति एवमेव च कृत्वा  
प्रतीक्षन्त इत्यर्थः ।

शंकर.

( २ ) एतच्छरीरत्यागसमनन्तरमेव शरीरान्तरस-  
द्भोग्यभोगस्थानभोगोपकरणानि परमात्मसंकल्पवशेन  
प्रतिपुरुषं समग्राणि भवन्तीत्यर्थः । यद्वा—उक्तसंसरण-  
प्रकाराभिज्ञस्य सर्वभूतोपजीव्यत्वं फलमुच्यते ।

\* रंग.

( ३ ) इदं मुक्तजीवस्वरूपमायाति । अतोऽनेन  
सदेहं परं ब्रह्मायातीति परब्रह्मणः पूजार्थं प्रतिकल्पन्ते ।  
यथा राज्ञो ध्वजादिकं दृष्ट्वाऽयं ध्वज आगच्छति तस्मा-  
द्वाजाऽऽयातीति पूजां प्रतिकल्पन्ते तद्वत् । अन्यथेदं  
ब्रह्मायातीदमागच्छतीति द्विरुक्तिर्व्यर्था स्यात् । वीप्सावे  
स्वयमायातीत्येकप्रकारेण शब्दाभ्यासः स्यात् । 'एकप्रकार-  
शब्दानामभ्यासस्त्वादरार्थकः । स्वरवर्णादिमात्रं वाऽप्य-

\* शेषं शंकरवत् ।

न्यथा चेत्तदापरः । अर्थः स्यादेष नियमो वाक्ये वीप्सा-  
पदे तथा । प्रातिस्विकार्थेऽपि भवेदभ्यासे वा तथा  
स्थितः ॥ ' इति शब्दनिर्णये । न च कुत्रचिदादरार्थे  
द्विरूपप्रयोगो दृष्टोऽनन्तरितः । 'यदा मुक्तो ब्रजत्यूर्ध्वं  
तदा तत्सहितो हरिः । नियमादृश्यते देवैरमुक्ते नियमो  
न तु । यथा ध्वजादिकं दृष्ट्वा पूजां राज्ञः प्रकुर्वते ।  
एवं विमुक्तिगं दृष्ट्वा विष्णोः पूजां प्रकुर्वते ॥ ' इति  
तत्त्वनिर्णये । तस्मादणिमानं न्येतीत्यादिना जीवगतं ब्रह्मै-  
वोच्यते । जीवोपतापादि तु नैव । ' जीवमादाय  
गच्छन्तमनुयान्ति दिवौकसः । प्राणाभिमानिनो विष्णुं  
नृपं परिजना यथा ॥ ' इति च ।

मध्व.

\* तद्यथा राजानं प्रयियासन्तमुग्राः प्रत्येनसः  
सूतग्रामण्योऽभिसमायन्ति । एवमेवेममात्मानमन्त-  
काले सर्वे प्राणा अभिसमायन्ति । यत्रैतदूर्ध्वो-  
च्छ्वासी भवति ॥

( १ ) तमेवं जिगमिषुं के सह गच्छन्ति । ये वा  
गच्छन्ति, ते किं तत्क्रियाप्रणुज्ञाः, आहोस्वित् तत्कर्म-  
वशात् स्वयमेव गच्छन्ति—परलोकशरीरकर्तृणि च  
भूतानीति । अत्रोच्यते दृष्टान्तः—तद्यथा राजानं  
प्रयियासन्तं प्रकर्षेण यातुमिच्छन्तं, उग्राः प्रत्येनसः  
सूतग्रामण्यः तं यथा अभिसमायन्ति आभिमुख्येन समा-  
यन्ति, एकीभावेन तमभिमुखा आयन्ति अनाज्ञसा एव  
राज्ञा केवलं तज्जिगमिषामिज्ञाः, एवमेव इममात्मानं  
भोक्तारं अन्तकाले मरणकाले सर्वे प्राणाः वागादयः  
अभिसमायन्ति । यत्रैतदूर्ध्वोच्छ्वासी भवतीति व्याख्या-  
तम् ।

शंकर.

( २ ) ' उग्रास्तु श्रेणयः प्रोक्ता योधाः प्रत्येनसः

\* ब्रह्मकरादिव्याख्यानां छाउ. ६।८।६ ( पृ. ९१० )  
इत्यत्र द्रष्टव्यानि ।

( १ ) छुउ. ४।३।३८; शम्भा. १४।७।१।४४ सूतग्राम-  
ण्योऽभि...अभिसमायन्ति ( सूतग्रामण्य उपसमायन्त्येव\*  
हैवंविद\* सर्वे प्राणा उपसमायन्ति ); ब्रह्मशंकर. ४।२।४;  
भास्कर. ४।२।४ च्छ्वासी ( क्ष्वासी ); रामानुज.  
४।२।४; निंबार्क. ४।२।४; श्रीकंड. ४।२।४; विज्ञान.  
४।२।४ मेवेममा ( मेवेतमा ); बलदेव. ४।२।४.

स्मृताः । ग्रामण्यस्तु चमूपास्ते सर्वे द्विविधा मताः ।  
राज्ञा सह स्थिताश्चैव तथा जनपदे स्थिताः । ते सर्वेऽपि  
नियन्तव्याः श्रेणीभिर्द्विविधैः सदा ॥ ' इति राजनीतौ ।  
'अनुयान्ति शरीरस्था अभियान्ति स्वलोकगाः । मुक्तमा-  
दाय गच्छन्तं विष्णुं सर्वे दिवौकसः ॥' इत्यध्यात्मे ।  
मध्व.

विद्याकर्मभ्यां पूर्वप्रज्ञया च सह सविज्ञानस्य  
आत्मनः सप्राणस्थोत्क्रान्तिः शरीरान्तर-

प्राप्तिश्च

सं यत्रायमात्माऽबल्यं न्येत्य संमोहमिव न्येति ।  
अथैनमेते प्राणा अभिसमायन्ति । स एतास्तेजो-  
मात्राः समभ्याददानो हृदयमेवान्ववक्रामति । स  
यत्रैष चाक्षुषः पुरुषः पराङ्पर्यावर्तते । अथा-  
रूपज्ञो भवति ॥

( १ ) स यत्रायमात्मा । संसारोपवर्णनं प्रस्तुतम् ।  
' तत्रायं पुरुष एभ्योऽङ्गेभ्यः संप्रमुच्य ' इत्युक्तम् ।  
तत्संप्रमोक्षणं कस्मिन्काले कथं वेति सविस्तरं संसरणं  
वर्णयितव्यमित्यारभ्यते—

सोऽयं आत्मा प्रस्तुतः, यत्र यस्मिन्काले, अवल्यं  
अबलभावं, नि एत्य गत्वा—यत् देहस्य दौर्बल्यं, तत्  
आत्मन एव दौर्बल्यमित्युपचर्यते ' अबल्यं न्येत्य ' इति ।  
न ह्यसौ स्वतः अमूर्तत्वात् अबलभावं गच्छति—तथा  
संमोहमिव संमूढता संमोहः विवेकाभावः संमूढतामिव  
न्येति निगच्छति । न चास्य स्वतः संमोहः असंमोहो  
वा अस्ति, नित्यचैतन्यज्योतिःस्वभावत्वात् । तेन इव-  
शब्दः—संमोहमिव न्येतीति । उत्क्रान्तिकाले हि करणो-  
पसंहारनिमित्तो व्याकुलीभावः आत्मन इव लक्ष्यते  
लौकिकैः । तथा च वक्तारो भवन्ति—संमूढः संमूढोऽ-  
यमिति । अथ वा उभयत्र इवशब्दप्रयोगो योज्यः—  
अबल्यमिव न्येत्य संमोहमिव न्येतीति, उभयस्य परोपा-  
धिनिमित्तत्वाविशेषात्, समानकर्तृकनिर्देशाच्च । अथ

(१) बृउ. ४।४।१; शब्रा. १।४।२।१, २ यत्राय-  
मात्मा ( यत्रायं शरीर आत्मा ) न्येत्य ( नीत्य );  
ब्रह्मशंकर. २।३।२०, २।४।६, ३।१।१, ४।२।१७; भास्कर.  
४।२।१६; रामानुज. ४।२।१२; श्रीकर. ४।२।१२;  
बल्लभ. २।४।५, ४।२।१७.

अस्मिन्काले एते प्राणाः वागादयः एनमात्मानमभिस-  
मायन्ति । तदा अस्य शारीरस्यात्मनः अङ्गेभ्यः संप्रमो-  
क्षणम् । कथं पुनः संप्रमोक्षणं, केन वा प्रकारेण  
आत्मानमभिसमायन्तीत्युच्यते—सः आत्मा, एतास्तेजो-  
मात्राः तेजसो मात्राः तेजोमात्राः तेजोवयवाः रूपादि-  
प्रकाशकत्वात्, चक्षुरादीनि करणानीत्यर्थः, ता एताः  
समभ्याददानः सम्यक् निर्लेपेन अभ्याददानः अभिमु-  
ख्येन आददानः संहारमाणः । तत् स्वप्रापेक्षया विशेषणं  
' सम् ' इति । न तु स्वप्ने निर्लेपेन सम्यगादानम् ।  
अस्ति तु आदानमात्रम् । ' गृहीता वाक् ' ' गृहीतं  
चक्षुः ' ' अस्य लोकस्य सर्वावतो मात्रामपादाय ' ' शुक्रमादाय ' इत्यादिवाक्येभ्यः । हृदयमेव पुण्डरीका-  
काशं अन्ववक्रामति अन्वागच्छति, हृदयेऽभिव्यक्तवि-  
ज्ञानो भवतीत्यर्थः—बुद्ध्यादिविक्षेपोपसंहारे सति । न  
हि तस्य स्वतश्चलनं विक्षेपोपसंहारादिविक्रिया वा,  
' ध्यायतीव लेलायतीव ' इत्युक्तत्वात् । बुद्ध्याद्युपाधि-  
द्वारैव हि सर्वविक्रिया अप्यारोप्यते तस्मिन् । कदा  
पुनः तस्य तेजोमात्राभ्यादानमित्युच्यते—सः यत्र एषः,  
चक्षुषि भवः चाक्षुषः पुरुषः आदित्याशः भोक्तुः  
कर्मणा प्रयुक्तः यावद्देहधारणं तावत् चक्षुषोऽनुग्रहं कुर्वन्  
वर्तते । मरणकाले तु अस्य चक्षुरनुग्रहं परित्यजति,  
स्वं आदित्यात्मानं प्रतिपद्यते । तदेतदुक्तम्—' यत्रास्य  
पुरुषस्य मृतस्याग्निं वागप्येति वातं प्राणश्चक्षुरादित्यम् ' इत्यादि । पुनः देहग्रहणकाले संश्रयिष्यन्ति । तथा  
स्वप्स्यतः प्रबुध्यतश्च । तदेतदाह—चाक्षुषः पुरुषः यत्र  
यस्मिन्काले, पराङ् पर्यावर्तते—परि समन्तात् पराङ्  
व्यावर्तते इति । अथ अत्र अस्मिन्काले अरूपज्ञो  
भवति, सुमूर्धुः रूपं न जानाति । तदा अयमात्मा  
चक्षुरादितेजोमात्राः समभ्याददानो भवति, स्वप्नकाल  
इव । शंकर.

( २ ) आबल्यमबलस्य भाव आबल्यं बलाराहित्यं  
न्येत्य नितरामेत्य प्राप्य संमोहमिव न्येति संमोहमिव  
प्रतिपद्यते । करणक्षोभान्मोहं प्रतिपद्यते । इवशब्दोऽ-  
ल्पार्थे । मोहो ( मरणो ) पक्रमदशायामित्यर्थः । मोहो  
नाम मरणायार्धसंपत्तिः । सर्वप्राणवियोगोपक्रमकतिपय-  
प्राणसंपत्तिर्मूर्छा । चक्षुषि संनिहितश्चाक्षुष इति म्रिय-

माणो जीव उच्यते । स यदा रूपादिविषयपराङ्मुखः  
सन्दृश्यदेशे पर्यावर्तत इत्यर्थः । रंग.

( ३ ) ' सर्वेषां बलकारित्वाद्वल्यो विष्णुः प्रकी-  
र्तितः । तं यदा प्राप्य जीवात्मा मृतेः पूर्वं विमुग्धताम् ।  
याति विष्णुं तदा देवा यान्ति तेजःस्वरूपिणः । ताना-  
दाय हरिश्चक्षुःस्थानाद्दृश्यमात्रजेत् । तदा न किञ्चि-  
ज्जानाति जीवो ब्रह्मसमाश्रितः ॥ ' इति च । एनं  
बल्यमभिसमायन्ति । पराकृषितश्चाक्षुषो भगवान्प्रत्य-  
क्षपर्यावर्तते । ' इन्द्रो वै नामैष योऽयं दक्षिणेऽक्षन्पुरुषः '   
इत्यादिश्रुतेः । मध्व.

एकीभवति न पश्यतीत्याहुः । एकीभवति  
न जिघ्रतीत्याहुः । एकीभवति न रसयत इत्याहुः ।  
एकीभवति न वदतीत्याहुः । एकीभवति न शृणो-  
तीत्याहुः । एकीभवति न मनुत इत्याहुः । एकी-  
भवति न स्पृशतीत्याहुः । एकीभवति न विजा-  
नातीत्याहुः । तस्य हेतस्य हृदयस्याग्रं प्रद्योतते ।  
तेन प्रद्योतेनैव आत्मा निष्क्रामति चक्षुष्टो वा

( १ ) बृउ. ४।४।२; श्रवा. १।४।२।२, ३ रसयत  
इत्याहुः ( रसयतीत्याहुः ) सविज्ञानो...न्ववक्रामति  
( संज्ञानमेवान्ववक्रामति स एष ज्ञः सविज्ञानो भवति );  
ब्रह्मंकर. २।३।२०, २।४।६, १६, ३।१।३, ३।४।५, ११,  
४।१।१२, ४।२।४, १७; भास्कर. २।३।१९, २।४।५, १६,  
३।१।३, ३।३।३९, ३।४।५, ४।२।४, १२, १६ चक्षुष्टो  
( चक्षुषो ); रंग. भास्करवत्; रामानुज. २।३।२०, २।४।६,  
१२, ३।१।३, ३।४।५, ११, ४।२।४, ७, १२ भास्करवत्;  
निर्वाक. २।३।१९, २।४।५, ७, ३।१।३, ३।४।५, ११,  
४।२।४ तेन प्रद्योतेनैव ( अनेन प्रद्योतेनैव ) चक्षुष्टो  
( चक्षुषो ); मध्व. भास्करवत्; ब्रमध्व. १।३।८,  
४।२।१७; श्रीकंठ. २।३।२०, २।४।६, ७, १२, ३।१।३,  
३।४।५, ११, ४।२।१२, १६; श्रीकर. २।३।१८,  
२।४।४, ५, ६, १०, ३।१।३, ३।४।१, ११, ४।२।४,  
७, १२, १६; बल्लभ. २।४।५, १८, ३।१।१, ३,  
३।४।५, १२, ४।१।२, ४।२।५, ६, १७ भास्करवत्;  
विज्ञान. १।३।४२, १।४।२२, २।१।१४, ३६, २।४।१,  
८, १७, ३।१।३, ५, १७, ३।२।४०, ३।४।५, १०,  
४।२।४, १३, १७ भास्करवत्; बलदेव. २।३।१८,  
२।४।१३, ३।१।३, ३।४।५, ४।२।७.

मूर्ध्नो वाऽन्येभ्यो वा शरीरदेशेभ्यः । तमुत्क्र-  
मन्तं प्राणोऽनूत्क्रामति । प्राणमनूत्क्रामन्तं सं-  
प्राणा अनुत्क्रामन्ति । सविज्ञानो भवति । सवि-  
ज्ञानमेवान्ववक्रामति । तं विद्याकर्मणी समन्वार-  
भेते पूर्वप्रज्ञा च ॥ \*

( १ ) एकीभवति करणजातं स्वेन लिङ्गात्मना  
तदा एनं पार्श्वस्था आहुः—न पश्यतीति । तत्र  
प्राणदेवतानिवृत्तौ प्राणमेकीभवति लिङ्गात्मना, तदा  
जिघ्रतीत्याहुः । समानमन्यत् । जिह्वायां सोमो वरुण-  
वा देवता, तन्निवृत्त्यपेक्षया न रसयते इत्याहुः । तत्र  
न वदति न शृणोति न मनुते न स्पृशति न विजानाती-  
त्याहुः । तदा उपलक्ष्यते देवतानिवृत्तिः, करणानां च  
हृदय एकीभावः । तत्र हृदये उपसंहृतेषु करणेषु योऽ-  
न्तर्व्यापारः स कथ्यते—तस्य ह एतस्य प्रकृतस्य हृद-  
यस्य हृदयच्छिद्रस्थेत्येतत्, अग्रं नाडीमुखं निर्गमनद्वारं  
प्रद्योतते, स्वप्रकाल इव, स्वेन भासा तेजोमात्रादान-  
कृतेन, स्वेनैव ज्योतिषा आत्मनैव च । तेन आत्मज्यो-  
तिषा प्रद्योतेन हृदयाग्रेण एष आत्मा विज्ञानमयं  
लिङ्गोपाधिः निर्गच्छति निष्क्रामति । तथा आथर्वणे  
' कस्मिन्वहमुत्क्रान्त उत्क्रान्तो भविष्यामि कस्मिन्व-  
प्रतिष्ठिते प्रतिष्ठास्यामीति स प्राणमसृजत ' इति । तत्र  
च आत्मचैतन्यज्योतिः सर्वदा अभिव्यक्ततरम् । तदुपा-  
धिद्वारा हि आत्मनि जन्ममरणगमनागमनादिसर्वविक्रि-  
यालक्षणः संव्यवहारः । तदात्मकं हि द्वादशविधं करणं  
बुद्ध्यादि, तत् सूत्रं, तत् जीवनं, सोऽन्तरात्मा जगत-  
तस्थुषश्च । तेन प्रद्योतेन हृदयाग्रप्रकाशेन निष्क्रममाणः  
केन मार्गेण निष्क्रामतीत्युच्यते—चक्षुष्टो वा, आदित्य-  
लोकप्राप्तिनिमित्तं ज्ञानं कर्म वा यदि स्यात् । मूर्ध्नो वा  
ब्रह्मलोकप्राप्तिनिमित्तं चेत् । अन्येभ्यो वा शरीरदेशेभ्यः  
शरीरावयवेभ्यः यथाकर्म यथाश्रुतम् । तं विज्ञानात्मानं  
उत्क्रामन्तं परलोकाय प्रस्थितं, परलोकाय उद्भूताकृत-  
मित्यर्थः, प्राणः सर्वाधिकारिस्थानीयः राज्ञ इव अनु-  
त्क्रामति । तं च प्राणमनूत्क्रामन्तं वागादयः सर्वे प्राणा  
अनुत्क्रामन्ति ।

\* व्याख्यानान्तराणि छाउ. ६।८।६, ८।१।१ ( पृ. ९०९, ९५३ ) इत्यत्र द्रष्टव्यानि ।

यथाप्रधानान्वाचिख्यासा इयं, न तु क्रमेण सार्धवत् गमनं इह विवक्षितम् । तदा एष आत्मा सविज्ञानो भवति स्वप्न इव विशेषविज्ञानवान् भवति कर्मवशात्, न स्वतन्त्रः । स्वातन्त्र्येण हि सविज्ञानत्वे सर्वः कृतकृत्यः स्यात् । नैव तु तत् लभ्यते । अत एवाह व्यासः— 'सदा तद्भावभावितः' इति । कर्मणा तु उद्भाव्यमानेन अन्तःकरणवृत्तिविशेषाश्रितवासनात्मकविशेषविज्ञानेन सर्वो लोकः एतस्मिन्काले सविज्ञानो भवति । सविज्ञानमेव च गन्तव्यं अन्ववक्रामति अनुगच्छति विशेषविज्ञानोद्भासितमेवेत्यर्थः । तस्मात् तत्काले स्वातन्त्र्यार्थं योगधर्मानुसेवनं परिसंख्यानान्ध्यासश्च विशिष्टपुण्योपचयश्च श्रद्धाधनैः परलोकार्थिभिः अप्रमत्तैः कर्तव्य इति । सर्वशास्त्राणां यत्नतो विधेयोऽर्थः— दुश्चरिताच्च उपरमणम् । न हि तत्काले शक्यते किञ्चित्संपादयितुं, कर्मणा नीयमानस्य स्वातन्त्र्याभावात् । 'पुण्यो वै पुण्येन कर्मणा भवति पापः पापेन' इत्युक्तम् । एतस्य ह्यनर्थस्य उपशमोपायविधानाय सर्वशास्त्रोपनिषदः प्रवृत्ताः । न हि तद्विहितोपायानुसेवनं मुक्त्वा आत्यन्तिकः अस्य अनर्थस्य उपशमोपायः अस्ति । तस्मात् अत्रैव उपनिषद्विहितोपाये यत्नपरैर्भवितव्यम्— इत्येष प्रकरणार्थः ।

शकटवत्संभृतसंभार उत्सर्जन्यातीत्युक्तं, किं पुनः तस्य परलोकाय प्रवृत्तस्य पथ्यदनं शाकटिकसंभारस्थानीयं, गत्वा वा परलोकं यत् भुङ्क्ते, शरीराद्यारम्भकं च यत् तत्किं इत्युच्यते— तं परलोकाय गच्छन्तमात्मानं, विद्याकर्मणी— विद्या च कर्म च विद्याकर्मणी, विद्या सर्वप्रकारा विहिता प्रतिषिद्धा च अविहिता अप्रतिषिद्धा च, तथा कर्म विहितं प्रतिषिद्धं च अविहितमप्रतिषिद्धं च, समन्वारभेते सम्यगन्वारभेते अन्वालभेते अनुगच्छतः । पूर्वप्रज्ञा च— पूर्वानुभूतविषया प्रज्ञा पूर्वप्रज्ञा अतीतकर्मफलानुभववासनेत्यर्थः । सा च वासना अपूर्वकर्मरम्भे कर्मविपाके च अङ्गं भवति । तेन असावपि अन्वारभेते । न हि तथा वासनया विना कर्म कर्तुं फलं च उपभोक्तुं शक्यते । न हि अनभ्यस्ते विषये कौशलं इन्द्रियाणां भवति । पूर्वानुभववासनाप्रवृत्तानां तु इन्द्रियाणां इह अभ्यासमन्तरेण कौशलमुप-

पद्यते । दृश्यते च केषांचित् कासुचित्क्रियासु चित्र-कर्मादिलक्षणासु विनैव इह अभ्यासेन जन्मत एव कौशलं, कासुचित् अत्यन्तसौकर्ययुक्तास्वपि अकौशलं केषांचित् । तथा विषयोपभोगेषु स्वभावत एव केषांचित् कौशलकौशले दृश्यते । तच्च एतत्सर्वं पूर्वप्रज्ञोद्भवानुद्भवनिमित्तम् । तेन पूर्वप्रज्ञया विना कर्मणि वा फलोपभोगे वा न कस्यचित् प्रवृत्तिरुपपद्यते । तस्मात् एतत् त्रयं शाकटिकसंभारस्थानीयं परलोकपथ्यदनं विद्याकर्मपूर्वप्रज्ञाख्यम् । यस्मात् विद्याकर्मणी पूर्वप्रज्ञा च देहान्तरप्रतिपच्युपभोगसाधनं, तस्मात् विद्याकर्मादि शुभमेव समाचरेत्, यथा इष्टदेहसंयोगोपभोगौ स्याताम्— इति प्रकरणार्थः । \* शंकर.

(२) 'प्राणगतेश्च'— प्राणानां च देहान्तरप्रतिपत्तौ गतिः श्राव्यते 'तमुक्तामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ति' इत्यादिश्रुतिभिः । सा च प्राणानां गतिर्नाऽऽश्रयमन्तरेण संभवतीत्यतः प्राणगतिप्रयुक्ता तदाश्रयभूतानामपामपि भूतान्तरोपसृष्टानां गतिरवगम्यते । न हि निराश्रयाः प्राणाः क्वचिद्गच्छन्ति तिष्ठन्ति वा जीवतो दर्शनात् ।

‡ ३।१।३

'समन्वारम्भणात्'— 'तं विद्याकर्मणी समन्वारभेते' इति च विद्याकर्मणोः फलारम्भे सहकारित्वदर्शनाच्च स्वातन्त्र्यं विद्यायाः । + ३।४।५

'विभागः शतवत्'— यदप्युक्तम् 'तं विद्याकर्मणी समन्वारभेते' इत्येतत्समन्वारम्भवचनमस्वातन्त्र्ये विद्याया लिङ्गमिति तत्प्रत्युच्यते । विभागोऽत्र द्रष्टव्यो विद्याऽन्यं पुरुषमन्वारभेते कर्मान्यमिति । शतवत् । यथा शतमाभ्यां दीयतामित्युक्ते विभज्य दीयते पञ्चाशदेकस्मै पञ्चाशदपरस्मै तद्वत् । न चेदं समन्वारम्भवचनं मुमुक्षुविषयम् । 'इति नु कामयमानः' इति संसारिविषयत्वोपसंहारात् । 'अथाकामयमानः' इति च मुमुक्षोः पृथगुपक्रमत् । तत्र संसारिविषये विद्या विहिता प्रति-

\* १ग. शंकरवद्वाक्यार्थः ।

‡ भास्कर. रामानुज. निंबार्क. वल्लभ. विज्ञान. व्रशंकर-वद्भावः ।

+ भास्कर. रामानुज. निंबार्क. श्रीकंठ. व्रशंकरवत् ।

विद्धा च परिगृह्यते विशेषाभावात् । कर्मापि विहितं प्रतिषिद्धं च यथाप्राप्तानुवादित्वात् । एवं सत्यविभागे-  
नापीदं समन्वारम्भवचनमवकल्पते । † ३।४।११

‘आप्रायणात्तत्रापि हि दृष्टम्’ — आप्रायणा-  
देवाऽऽवर्तयेत्प्रत्ययम् । अन्यप्रत्ययवशाददृष्टफलप्राप्तेः ।  
कर्माण्यपि हि जन्मान्तरोपभोग्यं फलमारभमाणानि  
तदनुरूपं भावनाविज्ञानं प्रायणकाल आक्षिपन्ति ‘सवि-  
ज्ञानो भवति’ इति चैवमादिश्रुतिभ्यः । तृणजलकानि-  
दर्शनाच्च । ४।१।१२

‘तदोकोग्रज्वलनं तत्प्रकाशितद्वारो विद्यासामर्थ्यात्-  
च्छेषगत्यनुस्मृतियोगाच्च हार्दानुगृहीतः शताधिकया’ —  
तस्योपसंहृतवागादिकलापस्योच्चिक्रमिषतो विज्ञानात्मन  
ओक आयतनं हृदयं ‘स एतास्तेजोमात्राः समभ्याद-  
दानो हृदयमेवान्ववक्रामति’ इति श्रुतेः । तदग्रप्रज्व-  
लनपूर्विका चक्षुरादिस्थानापादाना चोत्क्रान्तिः श्रूयते ।  
समानेऽपि हि विद्वद्विदुषोर्हृदयाग्रप्रद्योतने तत्प्रकाशि-  
तद्वारे च मूर्धस्थानादेव विद्वान्निष्कामति स्थानान्तरे-  
भ्यस्त्वितरे । कुतः । विद्यासामर्थ्यात् । यदि विद्वान-  
पीतरवद्यतः कुतश्चिद्देहदेशादुत्क्रामन्नैवोत्कृष्टं लोकं  
लभेत । तत्रानर्थिकैव विद्या स्यात् । तच्छेषगत्यनुस्मृ-  
तियोगाच्च । विद्याशेषभूता च मूर्धन्यनाडीसंबद्धा  
गतिरनुशीलयितव्या विद्याविशेषेषु विहिता तामभ्यस्यं-  
स्तथैव प्रतिष्ठत इति युक्तम् । तस्माद्दृष्ट्यालयेन  
ब्रह्मणा सूपासितेनानुगृहीतस्तद्भावं समापन्नो विद्वान्मु-  
र्धन्ययैव शतादतिरिक्त्यैकशततम्या नाड्या निष्कामती-  
तराभिरितरे । \* ब्रशंकर. ४।२।१७

( ३ ) ‘उत्क्रान्तिगत्यागतीनाम्’ — इदमिदानीं  
चिन्त्यते किमणुपरिमाणः किं वा महापरिमाण इति । किं  
तावत्प्राप्तमणुपरिमाण इति । कस्मादुत्क्रान्तिगत्यागतीनां  
श्रवणादित्यध्याहारः । ‘तमुत्क्रामन्तं प्राणोऽनूत्क्रामति’  
‘ये के चास्माल्लोकाद्यन्ति चन्द्रमसमेव ते गच्छन्ति’

† भास्कर. रामानुज. निर्बार्क. श्रीकंठ. ब्रशंकरवत् ।  
बल्लभ. बृउ. ४।३।३३ (पृ. १२१९) इत्यत्र द्रष्टव्यम् । विज्ञान.  
छाउ. ७।१।३ (पृ. ९२७) इत्यत्र द्रष्टव्यम् ।

\* भास्कर. रामानुज. निर्बार्क. ब्रमध्व. श्रीकंठ. श्रीकर.  
बल्लभ. विज्ञान. ब्रशंकरवद्भावः ।

‘यावत् संपातमुषित्वा तथैतमेवाध्वानं पुनर्निवर्तन्ते’  
इति । न च सर्वगतस्यैतत्त्रयमुपपद्यते । २।३।१९

‘तस्य च नित्यत्वात्’ — तस्य करणजातस्य  
शारीरं प्रति नियतत्वात् ‘तमुत्क्रामन्तं प्राणोऽनूत्क्रामति’  
इति श्रुतेः । भास्कर. २।४।१६

( ४ ) ‘उत्क्रान्तिगत्यागतीनाम्’ — नायं सर्वगतः ।  
अपि त्वणुरेवायमात्मा । कुतः । उत्क्रान्तिगत्याग-  
तीनां श्रुतेः । उत्क्रान्तिस्तावच्छ्रूयते ‘तेन प्रद्योतेनैष  
आत्मा निष्कामति’ । गतिरपि ‘ये वै के चास्माल्लोका-  
त्प्रयन्ति चन्द्रमसमेव ते सर्वे गच्छन्ति’ ( कौउ. १।२ )  
इति । आगतिरपि ‘तस्माल्लोकात्पुनरेत्यस्मै लोकाय  
कर्मणे’ ( बृउ. ४।४।६ ) इति । विभुत्वे ह्येता उत्क्रा-  
न्त्यादयो नोपपद्येरन् । \* रामानुज. २।३।२०

( ५ ) ‘हृदये संस्थितो जीवो विशेषेण हरिस्तथा ।  
चक्षुरादिषु रूपाणि जाग्रत्काले तयोः सदा । बहूनि  
सन्ति तान्येव यदैकीभावमाप्नुयुः । हृदयस्थेन रूपेण  
तदा जीवो न किञ्चन । जानातीति विदुः प्राज्ञास्तदा  
विष्णोः स्वतेजसा । द्योतते हृदयाग्रं च तेन द्वारेण  
केशवः । निष्क्रामेजीवमादाय प्राण एनमनुव्रजेत् ।  
प्राणमन्ये तथा देवा विद्या कर्म च योग्यता ॥’ इति  
महामीमांसायाम् । ‘कर्माभिमानी गरुडो ब्रह्मा ज्ञानाभि-  
मानवान् । पूर्वप्रज्ञा योग्यता स्याद्रमा तदभिमानीनी ।  
एतेऽपि विष्णुं गच्छन्तमनुयान्ति सदैव हि । वायुर्ज्ञाना-  
त्मकश्चैव प्राणात्मक इति द्विधा । अनुयाति हृषीकेशं  
सर्वदेवैः समन्वितः ॥’ इति च । ‘देवलोकं चिरं रत्वा  
यस्तु मुक्तिं व्रजिष्यति । स तु तद्देवताद्वारेणोत्क्रामति न  
संशयः । विष्णोर्लोकं परं गच्छन्नुत्क्रामेन्मूर्धं एव तु ।  
तथैव ब्रह्मणो लोकं सुषुम्नाया विभेदतः ॥’ इत्यध्यात्मे ।  
सविज्ञानो भवति जीवेन सहितो भवति । सविज्ञानं  
जीवमेवान्ववक्रामति । जीवमारुह्य गच्छति भगवान् ।  
प्राज्ञेनात्मनाऽन्वारुढ इति उक्तम् । ‘यो विज्ञाने तिष्ठन्’  
‘य आत्मनि तिष्ठन्’ इत्युभयोर्जीवाभिप्रायेण हि पाठः ।  
‘शारीरश्चोभयेऽपि हि भेदेनैनमधीयते’ इति भगवद्व-

\* निर्बार्क. श्रीकंठ. विज्ञान. रामानुजवत् । बृउ.  
१।३।२२, १।५।१३ (पृ. १०१२, १०५५) इत्यत्रापि  
रामानुजभाष्यं द्रष्टव्यम् ।

चनम् । 'विज्ञानात्मा सह देवैश्च सर्वैः प्राणा भूतानि संप्रतिष्ठन्ति यत्र' इति च । एष आत्मा निष्कामतीति जीवाङ्गीकारे 'शरीरं निहत्य अविद्यां गमयित्वाऽन्यन्नवतरं कल्याणतरं रूपं कुरुते' इत्यादिकमयुक्तं स्यात् । न हि जीवः शरीरं निहत्य अविद्यां गमयति रूपान्तरं वा करोति । न च सर्वमयत्वं जीवस्य । ब्रह्मेति विशेषणाच्च । मध्व.

तद्यथा तृणजलायुका तृणस्यान्तं गत्वाऽन्यमाक्रममाक्रम्याऽऽत्मानमुपसंहरति । एवमेवायमात्मेदं शरीरं निहत्याविद्यां गमयित्वाऽन्यमाक्रममाक्रम्याऽऽत्मानमुपसंहरति ॥

( १ ) एवं विद्यादिभारसंभृतो देहान्तरं प्रतिपद्यमानः, मुक्त्वा पूर्वं देहं, पक्षीव वृक्षान्तरं, देहान्तरं प्रतिपद्यते । अथवा आतिवाहिकेन शरीरान्तरेण कर्मफलजन्मदेशं नीयते । किंचात्रस्थस्यैव सर्वगतानां करणानां वृत्तिलभो भवति, आहोस्विन् शरीरस्थस्य संकुचितानि करणानि मृतस्य भिन्नघटप्रदीपप्रकाशवत् सर्वतो व्याप्य पुनः देहान्तरारम्भे संकोचमुपगच्छन्ति — किंच मनोमात्रं वैशेषिकसमय इव देहान्तरारम्भदेशं प्रति गच्छति, किं वा कल्पनान्तरमेव वेदान्तसमये— इत्युच्यते— 'त एते सर्वे एव समाः सर्वेऽनन्ताः' इति श्रुतेः सर्वात्मकानि तावत्करणानि, सर्वात्मकप्राणसंश्रयाच्च । तेषां आध्यात्मिकाधिभौतिकपरिच्छेदः प्राणिकर्मज्ञानभावनानिनिष्ठः । अतः तद्वशात् स्वभावतः सर्वगतानामनन्तानामपि प्राणानां कर्मज्ञानवासनानुरूप्येणैव देहान्तरारम्भवशात् प्राणानां वृत्तिः संकुचति विकसति च । तथा चोक्तम् 'समः प्लुषिणा समो मशकेन समो नागेन सम एभिस्त्रिभिर्लोकैः समोऽनेन सर्वेण' इति । तथा च इदं वचनमनुकूलम् — 'स यो हैताननन्तानुपास्ते' इत्यादि, 'तं यथा यथोपासते' इति च । तत्र वासना पूर्वप्रज्ञाख्या विद्याकर्मतन्त्रा जलूनावत् संततैव स्वप्नकाल इव कर्मकृतं देहादेहान्तरं आरभते हृदयस्यैव ।

(१) बृउ. ४।४।३; शब्रा. १।४।२।४ त्वाऽन्यमाक्रममाक्रम्याऽऽत्मा ( त्वाऽऽत्मा ) यमात्मेदं ( यं पुरुष इदं ); ब्रशंकर. ३।१।१; श्रीकर. ४।२।१२; वल्लभ. ४।१।२.

पुनर्देहान्तरारम्भे देहान्तरं पूर्वाश्रयं विमुञ्चति—इत्येतस्मिन्नर्थे दृष्टान्त उपादीयते—

तत् तत्र देहान्तरसंचारे इदं निदर्शनम् — यथा येन प्रकारेण तृणजलायुका तृणजलका तृणस्य अन्तं अवसानं, गत्वा प्राप्य, अन्यं तृणान्तरं, आक्रमम् — आक्रम्यत इत्याक्रमः— तमाक्रमं, आक्रम्य आश्रित्य, आत्मानं आत्मनः पूर्वावयवं उपसंहरति अन्यावयवस्थाने । एवमेव अयमात्मा यः प्रकृतः संसारी इदं शरीरं पूर्वोपात्तं, निहत्य स्वप्नं प्रतिपिःसुरिव पातयित्वा अविद्यां गमयित्वा अचेतनं कृत्वा स्वात्मोपसंहारेण, अन्यं आक्रमं तृणान्तरमिव तृणजलका शरीरान्तरं, गृहीत्वा प्रसारितया वासनया, आत्मानमुपसंहरति, तत्र आत्मभावमारभते — यथा स्वप्ने देहान्तरस्थ एव शरीरारम्भदेशे — आरम्भमाणे देहे जङ्गमे स्थावरे वा । तत्र च कर्मवशात् करणानि लब्धवृत्तीनि संहन्यन्ते । बाह्यं च कुशमृत्तिकास्थानीयं शरीरमारम्भ्यते । तत्र च करणव्यूहमपेक्ष्य वागाद्यनुग्रहाय अग्न्यादिदेवताः संश्रयन्ते । एष देहान्तरारम्भविधिः । शंकर.

( २ ) तत्राप्यरिषेष्टितस्यैव जीवस्य कर्मोपस्थापितप्रतिपत्तव्यदेहविषयभावनानीर्घाभावमात्रं जलूकशोपमीयते इत्यविरोधः । ब्रशंकर. ३।१।१

( ३ ) प्राक्तनं शरीरं निहत्य तस्यैव विवरणमाविद्यां गमयित्वा । रंग.

( ४ ) 'यथा तृणजलकैव भगवान्पुरुषोत्तमः । जीवस्य सूक्ष्मरूपं तु प्राप्य स्थूलं परित्यजेत् । इदं शरीरं भूतेषु विलापयति केशवः । अविद्यां चैव जीवस्य गमयेज्ज्ञानसर्जनात् ॥' मध्व.

तद्यथा पेशस्कारी पेशसो मात्रामपादायान्यन्नवतरं कल्याणतरं रूपं तनुते । एवमेवायमात्मेदं शरीरं निहत्याविद्यां गमयित्वाऽन्यन्नवतरं

(१) बृउ. ४।४।४; शब्रा. १।४।२।५ यमात्मेदं ( यं पुरुष इदं ) कल्याणतरं रूपं कुरुते ( रूपं तनुते ) देवं वा...भूतानाम् ( ब्राह्मं वा प्राजापत्यं वा दैवं वा मानुषं वान्यभ्यो वा भूतेभ्यः ); ब्रशंकर. ३।१।१; रंग. मपादाया ( मुपादाया ) तनुते ( कुरुते ); रामानुज. ४।२।१२; मध्व. मपादाय ( मुपादाय ); श्रीकर.

कल्याणतरः रूपं कुरुते । पित्र्यं वा गान्धर्वं वा  
दैवं वा प्राजापत्यं वा ब्राह्मं वाऽन्येषां वा  
भूतानाम् ॥

( १ ) तत्र देहान्तरारम्भे नित्योपात्तमेव उपादानं  
उपमृद्य उपमृद्य देहान्तरमारभते, आहोस्वित् अपूर्वमेव  
पुनः पुनरादत्ते — इत्यत्र उच्यते दृष्टान्तः —  
तत् तत्र एतस्मिन्नर्थे, यथा पेशस्कारी — पेशः  
सुवर्णं तत् करोतीति पेशस्कारी सुवर्णकारः, पेशसः  
सुवर्णस्य मात्रां, अप आदाय अपच्छिद्य गृहीत्वा, अन्यत्  
पूर्वस्मात् रचनाविशेषात् नवतरं अभिनवतरं, कल्या-  
णात् कल्याणतरं, रूपं तनुते निर्मिनोति । एवमेवायमा-  
त्मेत्यादि पूर्ववत् । नित्योपात्तान्येव पृथिव्यादीनि  
आकाशान्तानि पञ्च भूतानि यानि 'द्वे वाव ब्रह्मणो रूपे'  
इति चतुर्थे व्याख्यातानि, पेशःस्थानीयानि तान्येव उप-  
मृद्य, उपमृद्य, अन्यदन्यच्च देहान्तरं नवतरं कल्याणतरं  
रूपं संस्थानविशेषं, देहान्तरमित्यर्थः, कुरुते— पित्र्यं वा  
पितृभ्यो हितं, पितृलोकोपभोगयोग्यमित्यर्थः, गान्धर्वं  
गन्धर्वाणामुपभोगयोग्यं, तथा देवानां दैवं, प्राजापतेः  
प्राजापत्यं, ब्रह्मण इदं ब्राह्मं वा, यथाकर्म यथाश्रुतं,  
अन्येषां वा भूतानां संबन्धि—शरीरान्तरं कुरुते इत्यभि-  
संबध्यते । शंकर.

( २ ) 'स्वर्णकारो यथा स्वर्णमलमग्नौ निहत्य च ।  
शुद्धेन तेन चात्मेष्टं कुरुते रूपमज्जसा । एवं स भगवा-  
न्विष्णुर्जीवस्वर्णस्य यन्मलम् । अविद्याकामकर्माद्यमात्मा-  
ऽग्नौ नाश्य सर्वकृत् । स्वेच्छया कुरुते रूपं यद्योग्यं तस्य  
मुक्तिगम् । पितृजीवस्य पित्र्यं स गान्धर्वं तस्य  
चैव हि । दैवं तु देवजीवस्य प्राजापत्यं प्राजापतेः ।  
ब्रह्मणो ब्राह्ममेवेति नित्यानन्दस्वरूपकम् । न योग्यतां  
विना क्वापि पूर्वप्रज्ञाश्रुतेः क्वचित् । यदा मुक्तो भवेद्ब्रह्मा  
तदा ब्रह्मा स मुख्यतः । एवं प्राजापतिश्चैव तथैवान्येऽपि  
सर्वशः । यथा हि स्वर्णरूप्याद्यं मलहानौ हि तद्भवेत् ।  
पूर्वं तु योग्यतामात्रं द्विजत्वं बालके यथा ॥' इत्यादि  
च । न ह्यमुक्तानां कल्याणपरत्वम् । न च मृगादीनां  
कल्याणत्वमपि । मरणमात्रं चेदत्रोच्यते तदा

४।२।१२ कल्याणतरः रूपं कुरुते ( कल्याणतरः रूपं  
तनुते ) शेषं शत्रावत्; विज्ञान. २।४।१७, ४।२।६.

कल्याणतरमिति विशेषणं व्यर्थं स्यात् । पूर्वो-  
क्तश्रोत्रियावृजिनाकामहतदेवादीनां चात्रोक्तिः ।  
पूर्वाननुभूतत्वान्नवतरं च भवति । 'अल्पतेज-  
स्तथैवालं जीवरूपं हि संसृतौ । तथैव सुमहत्तेजः  
करोति भगवान्महत् । अतो नवतरं चैतद्ब्रह्मादीनां करो-  
त्यजः' अन्येषां वा भूतानां मनुष्यादीनां नासुरादीनां  
भविष्यति च । 'मयं तु मानुषं स्वर्णं पीतं गान्धर्वमेव च ।  
इन्द्रगोपनिभं नाम्ना जाम्बूनदमिति स्मृतम् । दैवं चानी-  
करं नाम प्रोद्यदादित्यसंनिभम् । नैजोविशेषः स्वर्णाना-  
मेतेषां सर्वदैव च । नाग्न्यादिनाऽपि समतां यान्ति  
तानि कथंचन । एवं मानुषगन्धर्वपितृदेवाः प्रजापतिः ।  
ब्रह्मेति क्रमशो जीवा विशिष्टा उत्तरोत्तरम् । स्वभावैवैव  
मुक्तानां स्वभावो व्यक्तिमात्रजेत् ॥' इत्यादि च । 'स  
यत्राणिमानं न्येति' 'तस्य ह वैतस्य हृदयस्याग्रं प्रयोतते'  
'तेन धीरा अपि यन्ति ब्रह्मविदः' 'स्वर्गं लोकमित ऊर्ध्वा  
विमुक्ताः' 'तेनैति ब्रह्मवित्पुण्यकृतैजसश्च' इत्येवमादेश्च  
मुक्तविषयमेवैतत् । मुक्तविषयत्वेन चैतत्प्रकरणं सूचया-  
मास भगवान् 'तदोकोग्रज्वलनं तत्प्रकाशितद्वारो विद्या-  
सामर्थ्यात्' इत्यादिना । न चान्या मुक्तिरस्तीत्यत्र किञ्चि-  
न्मानम् । 'सोऽश्नुते सर्वान्कामान्सह ब्रह्मणा विप-  
श्चिता' 'एतमानन्दमयमात्मानमुपसंक्रम्य' 'इमांल्लोका-  
न्कामात्रीकामरूप्यनुसंचरन्' 'ऋचां त्वः पोषमास्ते  
पुपुष्वान् गायत्रं त्वो गायति शक्करीषु' 'परं ज्योति-  
रुपसंपद्य स्वेन रूपेणाभिनिष्पद्यत एष आत्मेति  
होवाच' 'स तत्र पर्येति जक्षन् क्रीडन् रममाणः' 'स  
य एवंवित्' 'एवं पश्यन्नेवं मन्वानः' 'तस्य सर्वेषु लोकेषु  
कामचारो भवति' । 'स एकधा भवति त्रिधा भवति  
पञ्चधा सप्तधा पुनश्चैकादशः स्मृतः' । 'न हास्य कर्म  
क्षीयतेऽस्माद्धयेवात्मनो यद्यत्कामयते तत्तत्सृजते' ।  
'यथोदकं शुद्धे शुद्धमासिकं तादृगेव भवति । एवं  
मुनर्विज्ञानत आत्मा भवति गौतम।' 'तदा विद्वान्पुण्य-  
पापे विधूय निरञ्जनः परमं साम्यमुपैति' । 'परं भूयः  
प्रवक्ष्यामि ज्ञानानां ज्ञानमुत्तमम् । यज्ज्ञात्वा मुनयः सर्वे  
परां सिद्धिमितो गताः । इदं ज्ञानमुपाश्रित्य मम साध-  
र्म्यमागताः । सर्गेऽपि नोपजायन्ते प्रलये न व्यथन्ति च ।'  
'न वर्तते यत्र रजस्तमस्तयोः सर्वं च मिश्रं न च काल-



विक्रमः । न यत्र माया किमुतापरे हरेरनुव्रता यत्र सुरासुरार्चिताः । श्यामावदाताः शतपत्रलोचनाः पिशङ्गवस्त्राः सुरुचः सुपेशसः' इत्यादिश्रुतिस्मृतीतिहासपुराणेषु तेषां निगुणमुक्तिविषयत्वेन प्रसिद्धेष्वेव स्थलेषु मुक्त्यनन्तरं भोगोक्तेश्च । ' अशरीरक्रियागौणदेहादेस्ते ह्यभावतः । चिदानन्दशरीरादेः सदेहाद्या विमोक्षिणः । अनिन्द्रिया अनाहारा अनिष्यन्दाः सुगन्धिनः ॥' इत्यादेश्च । मध्व.

सर्वमयस्यात्मनः ब्रह्मणः एव पुण्यपापरूपता काम-  
क्रतुकर्मानुसारेण, आत्मविदः अकामस्य तस्यैव  
ब्रह्मप्राप्तिः

स वा अयमात्मा ब्रह्म विज्ञानमयो मनोमयः प्राणमयश्चक्षुर्मयः श्रोत्रमयः पृथिवीमय आपोमयो वायुमय आकाशमयस्तेजोमयोऽतेजोमयः काममयोऽकाममयः क्रोधमयोऽक्रोधमयो धर्ममयोऽधर्ममयः सर्वमयः । तद्यदेतदिदंभयोऽदोमय इति । \* यथाकारी यथाचारी तथा भवति । साधुकारी साधुर्भवति । पापकारी पापो भवति । पुण्यः पुण्येन कर्मणा भवति पापः पापेन । अथो खत्वाहुः । काममय एवायं पुरुष इति । स यथाकामो भवति तत्क्रतुर्भवति । यत्क्रतुर्भवति तत्कर्म कुरुते । यत्कर्म कुरुते तदभिसंपद्यते ॥

\* चरणकरणभेदः छाउ. ५।१०।७ ( पृ. ८६८ )  
इत्यत्र व्याख्याने द्रष्टव्यः ।

(१) बृउ. ४।४।५; शब्रा. १।४।७।२।६, ७ मनोमयः + ( वाङ्मयः ) पृथिवीमय...ऽक्रोधमयो ( आकाशमयो वायुमयस्तेजोमय आपोमयः पृथिवीमयः क्रोधमयोऽक्रोधमयो हर्षमयोऽहर्षमयो ) तद्यदेतदिदं ( तद्यदेदं ) पापेन + ( इति ) तत्क्रतु ( तथाक्रतु ) यत्क्रतु ( यथाक्रतु ) संपद्यते + ( इति ); ब्रशंकर. २।३।१७, ३०, ३।१।९; भास्कर. २।३।३०, ४।२।६; रामानुज. २।१।३४, ४।२।५, ६ पापेन + ( कर्मणा ); निंबार्क. ४।२।५; ब्रमध्व. २।३।३३, ४।३।१५; श्रीकर. २।१।३४, ४।२।१२; बल्लभ. २।३।३४, ३।१।९, ३।२।९, ३।४।२५, ४।१।२, १६; विज्ञान. १।१।२०, ३।१।९, ४।२।६, ४।३।१५ पापो ( पापी ); बलदेव. १।३।१, ४।२।५.

( १ ) ये अस्य बन्धनसंज्ञकाः उपाधिभूताः, यैः संयुक्तः तन्मयोऽयमिति विभाव्यते, ते पदार्थाः पुञ्जीकृत्य इह एकत्र प्रतिनिर्दिश्यन्ते — सः वै अयं यः एवं संसरति आत्मा — ब्रह्मैव पर एव, यः अशनायाद्यतीतः । विज्ञानमयः — विज्ञानं बुद्धिः, तेन उपलक्ष्यमाणः, तन्मयः । ' कतम आत्मेति योऽयं विज्ञानमयः प्राणेषु' इति हि उक्तम् । विज्ञानमयः विज्ञानप्रायः, यस्मात् तद्धर्मत्वमस्य विभाव्यते — ' ध्यायतीव लेलयतीव' इति । तथा मनोमयः मनःसन्निकर्षान्मनोमयः । तथा प्राणमयः, प्राणः पञ्चवृत्तिः तन्मयः, येन चेतनः चलतीव लक्ष्यते । तथा चक्षुर्मयः रूपदर्शनकाले । एवं श्रोत्रमयः शब्दश्रवणकाले । एवं तस्य तस्य इन्द्रियस्य व्यापारोद्भवे तत्तन्मयो भवति ।

एवं बुद्धिप्राणद्वारेण चक्षुरादिकरणमयः सन् शरीरारम्भकपृथिव्यादिभूतमयो भवति । तत्र पार्थिवशरीरारम्भे पृथिवीमयो भवति । तथा वरुणादिलोकेषु आप्यशरीरारम्भे आपोमयो भवति । तथा वायव्यशरीरारम्भे वायुमयो भवति । तथा आकाशशरीरारम्भे आकाशमयो भवति । एवं एतानि तैजसानि देवशरीराणि । तेष्वारम्भमाणेषु तन्मयः तेजोमयो भवति । अतो व्यतिरिक्तानि पश्चादिशरीराणि नरकप्रेतादिशरीराणि च अतेजोमयानि । तान्यपेक्ष्य आह — अतेजोमय इति । एवं कार्यकरणसंघातमयः सन् आत्मा प्राप्तव्यं वस्त्वन्तरं पश्यन् — इदं मया प्राप्तं, अदो मया प्राप्तव्यम् — इत्येवं विपरीतप्रत्ययः तदभिलाषः काममयो भवति । तस्मिन्कामे दोषं पश्यतः तद्विषयाभिलाषप्रशमे चित्तं प्रसन्नं अकलुषं शान्तं भवति, तन्मयः अकाममयः । एवं तस्मिन्निवृत्तं कामे केनचित्, स कामः क्रोधत्वेन परिणमते, तेन तन्मयो भवन् क्रोधमयः । स क्रोधः केनचिदुपायेन निवर्तितो यदा भवति, तदा प्रसन्नं अनाकुलं चित्तं सत् अक्रोध उच्यते, तेन तन्मयः । एवं कामक्रोधाभ्यां अकामक्रोधाभ्यां च तन्मयो भूत्वा, धर्ममयः अधर्ममयश्च भवति । न हि कामक्रोधादिभिर्विना धर्मादिप्रवृत्तिरुपपद्यते, ' यद्यद्वि कुरुते कर्म तत्तत्कामस्य चेष्टितम्' इति स्मरणात् ।

धर्ममयः अधर्ममयश्च भूत्वा सर्वमयो भवति—समस्तं धर्माधर्मयोः कार्यं, यावत्किञ्चिद्वाकृतं, तत्सर्वं धर्माधर्मयोः फलं, तत् प्रतिपद्यमानः तन्मयो भवति । किं बहुना, तदेतत् सिद्धमस्य—यत् अयं इदमयः गृह्यमाणविषयादिमयः, तस्मात् अयं अदोमयः । अद इति परोक्षं कार्येण गृह्यमाणेन निर्दिश्यते । अनन्ता हि अन्तःकरणे भावनाविशेषाः । नैव ते विशेषतो निर्देष्टुं शक्यन्ते । तस्मिन्स्तस्मिन् क्षणे कार्यतोऽवगम्यन्ते—इदमस्य हृदि वर्तते, अदः अत्येति । तेन गृह्यमाणकार्येण इदमयतया निर्दिश्यते परोक्षः अन्तःस्थो व्यवहारः—अयमिदानीमदोमय इति । संक्षेपतस्तु यथा कर्तुं यथा वा चरितुं शीलमस्य सोऽयं यथाकारी यथाचारी, सः तथा भवति । करणं नाम नियता क्रिया विधिप्रतिषेधादिगम्या, चरणं नाम अनियतमिति विशेषः । साधुकारी साधुर्भवतीति यथाकारीत्यस्य विशेषणम् । पापकारी पापो भवतीति च यथाचारीत्यस्य । ताच्छील्यप्रत्ययोपादानात् अत्यन्ततात्पर्यतैव तन्मयत्वं, न तु तत्कर्ममात्रेण—इत्याशङ्क्याह—पुण्यः पुण्येन कर्मणा भवति पापः पापेनेति । पुण्यपापकर्ममात्रेणैव तन्मयता स्यात्, न तु ताच्छील्यमपेक्षते । ताच्छील्ये तु तन्मयत्वातिशय इत्ययं विशेषः । तत्र कामक्रोधादिपूर्वकपुण्यापुण्यकारिता सर्वमयत्वे हेतुः, संसारस्य कारणं, देहात् देहान्तरसंसारस्य च । एतत्प्रयुक्तो हि अन्यदन्यद्देहान्तरमुपावसे । तस्मात् पुण्यापुण्ये संसारस्य कारणम् । एतद्विषयौ हि विधिप्रतिषेधौ । अत्र शास्त्रस्य साफल्यमिति ।

अथो अपि अन्ये बन्धमोक्षकुशलाः खलु आहुः—सत्यं कामादिपूर्वके पुण्यापुण्ये शरीरग्रहणकारणम् । तथापि कामप्रयुक्तो हि पुरुषः पुण्यापुण्ये कर्मणी उपचिनोति । कामग्रहणे तु कर्म विद्यमानमपि पुण्यापुण्योपचयकरं न भवति । उपचिते अपि पुण्यापुण्ये कर्मणी कामशून्ये फलारम्भके न भवतः । तस्मात् काम एव संसारस्य मूलम् । तथा चोक्तमाथर्वणे—‘कामान्यः कामयते मन्यमानः स कामभिर्जायते तत्र तत्र’ इति । तस्मात् काममय एवायं पुरुषः, यत् अन्यमयत्वं तत् अकारणं विद्यमानमपि—इत्यतः अवधारयति ‘काममय एव’ इति । यस्मात् स च काममयः सन् यादृशेन

कामेन यथाकामो भवति, तत्क्रतुर्भवति—स काम ईषदभिलाषमात्रेणाभिव्यक्तो यस्मिन्विषये भवति, सः अविहन्यमानः स्फुटीभवन् क्रतुत्वमापद्यते । क्रतुर्नाम अध्यवसायः निश्चयः, यदनन्तरा क्रिया प्रवर्तते । यत्क्रतुर्भवति—यादृक्कामकार्येण क्रतुना यथारूपः क्रतुः अस्य सोऽयं यत्क्रतुः भवति—तत्कर्म कुरुते—यद्विषयः क्रतुः, तत्फलनिर्वृत्तये यत् योग्यं कर्म, तत् कुरुते निर्वर्तयति । यत् कर्म कुरुते, तत् अभिसंपद्यते—तदीयं फलमभिसंपद्यते । तस्मात् सर्वमयत्वे अस्य संसारित्वे च काम एव हेतुरिति । शंकर.

( २ ) ब्रह्मैव सन्नपहतपाप्मत्वादिब्रह्मरूपयुक्तोऽपि सन्मनोमयः । उपकरणोपकरणिलक्षणसंबन्धेन मनःप्रचुरो मनोपकरणक इति यावत् । एवं प्राणमय इत्यादावपि द्रष्टव्यम् । अतेजोमयस्तेजोव्यतिरिक्तमहदहंकारादिमयः । चतुर्विधतितत्त्वमयत्वाच्छरीरस्येति द्रष्टव्यम् । अकाममयः कामव्यतिरिक्तसंकल्पश्रद्धामय इत्यर्थः । अक्रोधमयः प्रीतिमयः । तद्यदेतदिति ब्रह्मापेक्षया नपुंसकलिङ्गनिर्देशः । इदमयोऽदोमयः । एतल्लोकपरलोकमयः ।

यथा कर्तुं यथा चर्तुं ( चरितुं ) शीलमस्य सोऽयं यथाकारी यथाचारी, अग्निहोत्रादिकं तु कर्म, तद्योग्यतापादकं संध्यावन्दनादिकं त्वाचरणम् । एतत् ‘चरणादिति चेन्नोपलक्षणायेति कर्णाजिनिः’ ( ब्र. सू. ३।१।९ ) इति सूत्रमाख्ये स्पष्टम् । तथा भवति । तत्फलयुक्तो भवतीत्यर्थः । सत्कर्मकारी ब्राह्मणादी रमणीयशरीरयुक्तो भवति पापकारी च चण्डालादिः कुत्सितशरीरयुक्तो भवति ।

\* रंग.

( ३ ) देवादीनां क्षेत्रज्ञानां देवादिशरीरयोगं तत्तत्कर्मसापेक्षं दर्शयन्ति हि श्रुतिस्मृतयः ।

रामानुज. २।१।३४

( ४ ) मयट् प्राचुर्ये स्वरूपे च । ‘आत्मायमात-तत्त्वाद्धि ब्रह्म पूर्णगुणत्वतः । दूरस्थत्वात्स इत्युक्तः समीपस्थो ह्ययं स्मृतः । पूर्णज्ञानस्वरूपत्वाद्विज्ञानमय ईर्यते । सर्वमन्तृस्वरूपत्वात्स एवोक्तो मनोमयः । बल-

\* शेषं शंकरवत् वाक्यव्याख्यानम् ।

पूर्णस्वरूपत्वात्स प्राणमय ईरितः । सर्वद्रष्टृस्वरूपत्वाच्च-  
क्षुर्मय इतीर्यते । सर्वश्रोतृस्वरूपत्वात्स श्रोत्रमय ईरितः ।  
सर्वाधारात्सुगन्धत्वात्पृथिवीमय उच्यते । सर्वतृत्तिकरत्वाच्च  
विष्णुरापोमयः स्मृतः । सर्वकर्तृस्वरूपत्वाच्छ्रुतो वायुमयो  
हरिः । अवकाशप्रदातृत्वादाकाशमय ईर्यते । पूर्णतेजः-  
स्वरूपत्वात्तेजोमय उदाहृतः । सृष्ट्यादीच्छास्वरूपत्वा-  
त्स्मृतः काममयो हरिः । सर्वदुष्टप्रतीपत्वात्स हि क्रोध-  
मयो मतः । सुखादिधर्मरूपत्वाज्ज्ञेयो धर्ममयः प्रभुः ।  
अप्राकृतस्वरूपत्वादेतन्मय एव च । अपार्थिवो हरे-  
र्गन्धो न तृप्तिश्चाप्यवात्मिका । नाग्नये तस्य तेजोऽपि न  
च वायुर्बलं हरेः । श्रोत्राद्या नास्य चाकाशो मनस्तत्त्वं  
न तन्मनः । बुद्धितत्त्वं न तद्बुद्धिर्नाहमस्याहमच्युते ।  
महदात्मकं न तच्चित्तं प्रकृतिर्नास्य चेतना । प्रकृत्यादि-  
गुणा यस्मात्तद्गुणप्रतिबिम्बकाः । अतः सर्वमयो विष्णुः  
सर्वाद्यत्वादतन्मयः । चिदानन्दात्मकास्तस्य गुणाः सर्व-  
गुणात्मकाः । सर्वदाऽतः सर्वत्रैलक्ष्यमेषां प्रकीर्तितम् ।  
क्रोधः क्षमात्मको यस्य चिदानन्दात्मकस्तथा । अन्यक्रो-  
धसमः क्रोधस्तस्य विष्णोः कथं भवेत् । एवं सर्वगुणा-  
स्तस्य सर्वेभ्योऽपि विलक्षणाः । पूर्वप्रश्नानुसारेण विमुक्त-  
स्तमुपेक्ष्यति । अनादिकालसंबन्धा या प्रज्ञा विष्णुसं-  
श्रया । पूर्वप्रज्ञेति सा प्रोक्ता ब्रह्मादेस्तारतम्यतः ॥  
इति च महामीमांसायाम् । 'वर्तमानं यतो विष्णोर्वशे  
तस्मादिदंमयः । अतीतानागतं यस्मात्तद्वशेऽतो ह्यदो-  
मयः । प्राधान्ये च मयट् प्रोक्तः स्वरूपे च यतो भवेत् ।  
इदंरूपोऽप्यदोरूपस्ततो नित्यत्वतो हरिः । अस्य तस्य  
प्रधानश्च नित्यपूर्णबलत्वतः ॥' इति च । 'यथा पूर्वं  
तथेदानीमिति विष्णुस्तदुच्यते । यथा बाह्ये तथैवान्ते  
ततो यदिदं चोच्यते । यथेदानीं तथा नित्यं यस्मादेव  
भविष्यति । अत एतदिति प्रोक्तो वासुदेवो जगत्पतिः ।  
स यथा करोति पुरुषं तथैवायं भविष्यति । साधुर्भवति  
साधुं चेत्करोति पुरुषोत्तमः । पापो भवति पापं चेत्स  
करोति जनार्दनः । तत्प्रेरितेन पुण्येन पुण्यो भवति  
मानवः । तत्प्रेरितेन पापेन तथा पापः पुमान्  
भवेत् । आहुश्च तत्कामाधीनं जीवमेतन् सदैव हि ।  
तत्कामादस्य कामः स्याद्यथाकामस्तथा भवेत् । कामा-

नुसारिणी निष्ठा कर्मनिष्ठाऽनुसारतः । फलं कर्मानुसारेण  
विष्णोः काममयस्ततः । जीवोऽयं सर्वदैव स्यान्नान्यथा  
तु कथंचन ॥' इत्यादि च जीवेश्वराभेदाङ्गीकारे 'सुषु-  
प्त्युत्क्रान्त्योर्भेदेन' इति सूत्रविरोधः । 'प्राज्ञेनात्मनाऽन्वा-  
रूढः' 'प्राज्ञेनात्मना संपरिष्वक्तः' इत्यादिश्रुतिविरोधश्च ।  
न च व्यावहारिकभेदो नाम कश्चिदस्तीत्यत्र किञ्चिन्मानम् ।  
भ्रान्तिभेदत्वे श्रुतिसिद्धत्वमेव न स्यात् । न हि निर्दोष-  
श्रुतिवाक्यसिद्धं भ्रान्तमिति युक्तम् । उन्मत्तवाक्यवत्स-  
र्ववेदस्याप्रामाण्यप्रसक्तेः । न च स्वविषयभ्रमत्वादप्यद-  
प्रामाण्यं नाम किञ्चित् । तन्मते ह्युन्मत्तवाक्यविषयस्या-  
प्यनिर्वाच्यत्वमेव । 'सत्यः सो अस्य महिमा गृणेशवः' ।  
'त एते सत्याः कामाः' इत्यादिश्रुतिभिर्मगवद्गुणानां  
सत्यत्वमेव ज्ञायते । 'सत्यमेनमनुविश्वे मदन्ति रातिं  
देवस्य गृणतो मघोनः' इति सर्वजीवानां भगवदनुजीवनं  
च सत्यमित्येवोच्यते । तदा कथं जीवेशभेदस्यासत्यता ।  
न च सर्वविध्यर्थक्रियासिद्धस्य कुत्रचिद्बाधो दृष्टः ।  
'न हास्य कर्म क्षीयते' 'अस्माद्व्येवात्मनो यत्कामयते  
तत्तत्सृजते' इति मुक्त्यनन्तरमपि तदधीनत्वप्रतीतेश्च न  
भेदस्यासत्यता । न हि संसारावस्थायामक्षीणकर्मता  
भवति । न च मुख्यार्थं परित्यज्यामुख्यो युक्तः । अतः  
सत्य एव भेदः । स भगवान् यथाकारी यथा कारयति  
यथाचारी यथा चारयति तथा भवति । स भगवान्  
यथाकामो भवति तथाकामो जीवो भवति । इत्थं  
कामोऽस्य भूयादिति भगवदिच्छावशादस्य कामो भव-  
तीत्यर्थः । क्रतुरितीत्यंकरिण्याभ्येवेति निश्चयरूपः कामः ।  
स भगवदिच्छया हि भवति । 'कामेन मे काम  
आगात्' इति च श्रुतिः ।

मध्व.

तदेव श्लोको भवति । तदेव सक्तः सह कर्म-  
णैति लिङ्गं मनो यत्र निपक्तमस्य । प्राप्यान्तं

(१) बृउ. ४।४।६; शब्रा. १।४।७।२।८ सक्तः सह  
(सत्तत्सह) आत्मकाम आत्मकामो न तस्य (आत्मकाम  
आत्मकामो भवति न तस्मात्) उत्कामन्ति + (अत्रैव  
समवनीयन्ते); ब्रह्मंकर. २।३।१९, ३।१।८, ३।२।२६,  
३।४।११, ४।१।१९, ४।२।७ : ४।२।१२ आत्मकामो +  
(भवति) न तस्य (न तस्मात्) इत्यपि पाठः,

कर्मणस्तस्य यत्किंचेह करोत्ययम् । तस्माल्लोकात्पुनरैत्यस्मै लोकाय कर्मणे । इति नु कामयमानः । अथाकामयमानो योऽकामो निष्काम आप्तकाम आत्मकामो न तस्य प्राणा उत्क्रामन्ति । ब्रह्मैव सन्ब्रह्माप्येति \* ॥

( १ ) तत् तस्मिन्नर्थे एष श्लोकः मन्त्रोऽपि भवति । तदेव एति तदेव गच्छति, सक्त आसक्तः तत्र उद्भूताभिलाषः सन्नित्यर्थः । कथमेति ? सह कर्मणा— यत् कर्म फलासक्तः सन् अकरोत्, तेन कर्मणा सहैव तत् एति तत्फलमेति । किं तत् ? लिङ्गं मनः — मनःप्रधानत्वाल्लिङ्गस्य मनो लिङ्गमित्युच्यते । अथवा लिङ्ग्यते अवगम्यते — अवगच्छति — येन, तत् लिङ्गं तत् मनः — यत्र यस्मिन् निपक्तं निश्चयेन सक्तं उद्भूताभिलाषं अस्य संसारिणः । तदभिलाषो हि तत्कर्म कृतवान् । तस्मात्तन्मनोऽभिषङ्गवशादेव अस्य तेन कर्मणा तत्फलप्राप्तिः । तेन एतत्सिद्धं भवति, कामो मूलं संसारस्येति । अतः उच्छिन्नकामस्य विद्यमानान्यपि कर्माणि

\* एतद्विषयकः प्रपञ्चः छाउ. ६।८।६ (पृ. ९१०) इत्यत्र द्रष्टव्यो व्याख्यानान्तरं ।

४।२।१३ ( न तस्मात्प्राणा उत्क्रामन्ति अत्रैव समवनीयन्ते ) इति पाठः, ४।३।१४, ४।४।१६; भास्कर. १।४।२१: ३।१।८ पुनरैत्यस्मै ( पुनरैत्यसौ ), ३।३।३९, ३।४।५०: ४।२।१२ ( न तस्मात् ) इत्यपि पाठः; रामानुज. २।३।२०, ३।१।८, ४।१।१७, ४।२।१२ पुनरैत्य ( पुनरैत्य ) ( न तस्मात् ) इत्यपि पाठः; निर्वाक. २।३।१९, ४।२।१२ रामानुजवत्; मध्व. पुनरैत्य ( पुनरैत्य ); ब्रमध्व. १।१।१७; श्रीकण्ड. २।३।२०, ४।२।१२ पुनरैत्य ( पुनरैत्य ) इति नु ( इति तु ) ( न तस्मात् ) इत्यपि पाठः; श्रीकर. २।२।४०, २।३।१८, ३।१।४, ८, ३।३।३३. ४१, ३।४।५२, ४।२।४, १२, ४।३।६, ४।४।२१ पुनरैत्य ( पुनरैत्य ) ( न तस्मात् ) इत्यपि पाठः; बल्लभ. १।१।२९, २।३।१९, ३२, ३।४।२५, ४।१।२, ४।२।१, ४।३।१४, १७, ४।४।११ पुनरैत्य ( पुनरैत्य ) इति नु ( इति तु ) न तस्य प्राणा उत्क्रामन्ति ( नास्य प्राणा उत्क्रामन्तीहैव समवली ( नी ) यन्ते ) ( न तस्मात्... अत्रैव समवलीयन्ते ) इत्यपि पाठः; विज्ञान. १।३।४२, २।३।१९,

ब्रह्मविदः वन्ध्यप्रसवानि भवन्ति, 'पर्याप्तकामस्य कृतात्मनश्च इहैव सर्वे प्रविलीयन्ति कामाः' इति श्रुतेः ।

किंच प्राप्यान्तं कर्मणः — प्राप्य भुक्त्वा अन्तं अवसानं यावत्, कर्मणः फलपरिसमाप्तिं कृत्वेत्यर्थः । कस्य कर्मणोऽन्तं प्राप्येत्युच्यते — तस्य, यत्किंच कर्म इह अस्मिन् लोके करोति निर्वर्तयति अयं, तस्य कर्मणः फलं भुक्त्वा अन्तं प्राप्य, तस्मात् लोकात् पुनः ऐति आगच्छति, अस्मै लोकाय कर्मणे — अयं हि लोकः कर्मप्रधानः, तेनाऽऽह 'कर्मणे' इति — पुनः कर्मकरणाय । पुनः कर्म कृत्वा फलासङ्गवशात् पुनरमुं लोकं याति — इत्येवम् । इति नु एवं नु, कामयमानः संसरति । यस्मात् कामयमान एव एवं संसरति, अथ तस्मात्, अकामयमानो न क्वचित्संसरति ।

फलासक्तस्य हि गतिरुक्ता । अकामस्य हि क्रियानुपपत्तेः अकामयमानो मुच्यत एव । कथं पुनः अकामयमानो भवति ? यः अकामो भवति, असौ अकामयमानः । कथमकामतेत्युच्यते — यो निष्कामः यस्मान्निर्गताः कामाः सोऽयं निष्कामः । कथं कामा निर्गच्छन्ति ? य आप्तकामः भवति आप्ताः कामा येन स आप्तकामः । कथमाप्यन्ते कामाः ? आत्मकामत्वेन, यस्य आत्मैव नान्यः कामयितव्यो वस्त्वन्तरभूतः पदार्थो भवति । आत्मैव अनन्तरोऽब्राह्मः कृत्स्नः प्रज्ञानघन एकरसः नोर्ध्वं न तिर्यक् नाधः आत्मनोऽन्यत् कामयितव्यं वस्त्वन्तरम् — यस्य सर्वमात्मैवाभूत्तत्केन कं पश्येत्, शृणुयात्, मन्वीत, विजानीयाद्वा — एवं विज्ञानकं कामयेत । ज्ञायमानो ह्यन्यत्वेन पदार्थः कामयितव्यो भवति । न चासावन्यः ब्रह्मविद् आप्तकामस्यास्ति । य एवात्मकामतया आप्तकामः, स निष्कामः अकामः अकामयमानश्चेति मुच्यते । न हि यस्य आत्मैव सर्वं भवति, तस्य अनात्मा कामयितव्योऽस्ति । अनात्मा चान्यः कामयितव्यः, सर्वं च आत्मैवाभूदिति विप्रतिषिद्धम् । सर्वात्मदर्शिनः कामयितव्याभावात्कर्मानुपपत्तिः ।

ये तु प्रत्यवायपरिहारार्थं कर्म कल्पयन्ति ब्रह्मविदोऽपि, तेषां न आत्मैव सर्वं भवति, प्रत्यवायस्य जिहा-

३।३।२९, ४२, ५०, ४।२।१४, ४।३।१५, १६, ४।४।२२; बलदेव. १।१।१७, २।३।१८, ४।२।१२, १३.

सितव्यस्य आत्मनोऽन्यस्य अभिप्रेतत्वात् । येन च अशनायाद्यतीतः नित्यं प्रत्यवायासंबद्धः विदित आत्मा, तं वयं ब्रह्मविदं ब्रूमः । नित्यमेव अशनायाद्यतीतमात्मानं पश्यति । यस्माच्च जिह्वासितव्यमन्यं उपादेयं वा यो न पश्यति, तस्य कर्म न शक्यत एव संबन्धुम् । यस्तु अब्रह्मविद्, तस्य भवत्येव प्रत्यवायपरिहारार्थं कर्मेति न विरोधः । अतः कामाभावात् अकामयमानो न जायते, मुच्यत एव ।

तस्य एवमकामयमानस्य कर्माभावे गमनकारणाभावात् प्राणा वागादयः, नोत्क्रामन्ति नोर्ध्वं क्रामन्ति देहात् । स च विद्वान् आत्माकामः आत्मकामतया इहैव ब्रह्मभूतः । सर्वात्मनो हि ब्रह्मणः दृष्टान्तत्वेन प्रदर्शितं एतद्रूपम् — ‘ तद्वा अस्थैतदात्तकाममकामं रूपं ’ इति । तस्य हि दार्ष्टान्तिकभूतोऽयमर्थ उपसंह्रियते — अथाकामयमान इत्यादिना । स कथमेवंभूतो मुच्यत इत्युच्यते — यो हि सुपुतावस्थमिव निर्विशेषमद्वैतं अलुप्तचिद्रूपज्योतिःस्वभावं आत्मानं पश्यति, तस्यैव अकामयमानस्य कर्माभावे गमनकारणाभावात् प्राणा वागादयो नोत्क्रामन्ति । किंतु विद्वान् सः इहैव ब्रह्म, यद्यपि देहवानिव लक्ष्यते । स ब्रह्मैव सन् ब्रह्म अप्येति । यस्मात् न हि तस्य अब्रह्मत्वपरिच्छेदहेतवः कामाः सन्ति, तस्मात् इहैव ब्रह्मैव सन् ब्रह्म अप्येति न शरीरपातोत्तरकालम् । न हि विदुषो मृतस्य भावान्तरापत्तिः जीवतोऽन्यः भावः, देहान्तरप्रतिबंधानाभावमात्रेणैव तु ब्रह्माप्येतीत्युच्यते । भावान्तरापत्तौ हि मोक्षस्य सर्वोपनिषद्विवक्षितोऽर्थः आत्मैकत्वाख्यः स बाधितो भवेत् । कर्महेतुकश्च मोक्षः प्राप्नोति, न ज्ञाननिमित्त इति । स चानिष्टः । अनित्यत्वं च मोक्षस्य प्राप्नोति । न हि क्रियानिर्धुतः अर्थः नित्यो दृष्टः । नित्यश्च मोक्षोऽभ्युपगम्यते, ‘ एष नित्यो महिमा ’ इति मन्त्रवर्णात् ।

न च स्वाभाविकात् स्वभावात् अन्यत् नित्यं कल्पयितुं शक्यम् । स्वाभाविकश्चेत् अग्न्युष्णवत् आत्मनः स्वभावः, स न शक्यते पुरुषव्यापारानुभावीति वक्तुम् । न हि अग्नौष्ण्यं प्रकाशो वा अग्निव्यापारानन्तरानुभावी । अग्निव्यापारानुभावी स्वाभाविकश्चेति विप्रतिषि-

द्धम् । ज्वलनव्यापारानुभावित्वं उष्णप्रकाशयोरिति चेत्, न, अन्योपलब्धिव्यवधानापगमाभिव्यक्त्यपेक्षत्वात् । ज्वलनादिपूर्वकं अग्निः उष्णप्रकाशगुणाभ्यामभिव्यज्यते, तत् न अग्न्यपेक्षया । किं तर्हि अन्यदृष्टेः अग्नौष्ण्यप्रकाशौ धर्मौ व्यवहितौ, कस्यचित् दृष्ट्या तु असंबन्धमानौ, ज्वलनापेक्षया व्यवधानापगमं दृष्टेरभिव्यज्येते । तदपेक्षया भ्रान्तिरुपजायते—ज्वलनपूर्वकौ एतौ उष्णप्रकाशौ धर्मौ जाताविति । यदि उष्णप्रकाशयोरपि स्वाभाविकत्वं न स्यात्—यः स्वाभाविकोऽग्रेर्धर्मः, तमुदाहरिष्यामः । न च स्वाभाविको धर्म एव नास्ति पदार्थानामिति शक्यं वक्तुम् । न च निगडभङ्ग इव अभावभूतो मोक्षः बन्धननिवृत्तिरुपपद्यते, परमात्मैकत्वाभ्युपगमात्, ‘ एकमेवाद्वितीयम् ’ इति श्रुतेः । न चान्यो बद्धोऽस्ति, यस्य निगडनिवृत्तिवत् बन्धननिवृत्तिः संशयः स्यात् । परमात्मव्यतिरेकेण अन्यस्याभावं विस्तरेण अवादिष्य । तस्मात् अविद्यानिवृत्तिमात्रे मोक्षव्यवहार इति च अवोचाम, यथा रज्ज्वादौ सर्पाद्यज्ञाननिवृत्तौ सर्पादिनिवृत्तिः ।

शंकर.

( २ ) ‘ अतोऽनन्तेन तथा हि लिङ्गम् ’ — अतश्च स्वाभाविकत्वाद्भेदस्याविद्याकृतत्वाच्च भेदस्य विद्ययाऽविद्यां विधूय जीवः परेणानन्तेन प्राप्नोनाऽऽत्मनैकतां गच्छति । तथा हि लिङ्गम्—‘ ब्रह्मैव सन्ब्रह्माप्येति ’ इत्यादि ।

\* ३।२।२६

‘ भोगेन त्वितरे क्षपयित्वा संपद्यते ’ — अनारब्धकार्ययोः पुण्यपापयोर्विद्यासामर्थ्यात्क्षय उक्तः । इतरे त्वारब्धकार्ये पुण्यपापे उपभोगेन क्षपयित्वा ब्रह्म संपद्यते ‘ तस्य तावदेव चिरं यावन्न विमोक्ष्येऽथ संपत्स्ये ’ ( छाउ. ६।१।४।२ ) इति ‘ ब्रह्मैव सन्ब्रह्माप्येति ’ इति चैवमादिश्रुतिभ्यः ।

४।१।१९

‘ प्रतिषेधादिति चेन्न शारीरात् ’ — ‘ अमृतत्वं चानुगोष्य ’ इत्यतो विशेषणादात्यन्तिकेऽमृतत्वे गत्युक्तान्त्योरभावोऽभ्युपगतः । तत्रापि केनचित्कारणेनोत्क्रान्तिमाशङ्क्य प्रतिषेधति ‘ अथाकामयमानो योऽकामो निष्काम आत्माकाम आत्मकामो भवति न तस्य प्राणा

\* शेषं बृउ. ४।४।२ ( पृ. १२२५ ) इत्यत्र द्रष्टव्यम् ।

उत्क्रामन्ति ब्रह्मैव सन्ब्रह्माप्येति' इत्यतः परविद्याविषया-  
प्रतिषेधान्न परब्रह्मविदो देहात्प्राणानामुत्क्रान्तिरस्तीति  
चेत् । नेत्युच्यते । यतः शरीरादात्मन एष उत्क्रा-  
न्तिप्रतिषेधः प्राणानां न शरीरात् । कथमवगम्यते ' न  
तस्मात्प्राणा उत्क्रामन्ति ' इति शास्त्रान्तरे पञ्चमीप्रयो-  
गात् । संबन्धसामान्यविषया हि षष्ठी शास्त्रान्तरगतया  
पञ्चम्या संबन्धविशेषे व्यवस्थाप्यते । तस्मादिति च  
प्राधान्यादभ्युदयनिःश्रेयसाधिकृतो देही संबध्यते न  
देहः । न तस्मादुच्चिक्रमिषोर्जीवात्प्राणा अपक्रामन्ति  
सहैव तेन भवन्तीत्यर्थः ।

४।२।१२

'स्पष्टो ह्येकेषाम्'— सप्राणस्य च प्रवसतो भवत्यु-  
त्क्रान्तिर्देहादिति । एवं प्राप्ते प्रत्युच्यते — नैतदस्ति  
यदुक्तं परब्रह्मविदोऽपि देहादस्त्युत्क्रान्तिरुत्क्रान्तिप्रतिषे-  
धस्य देहपादानत्वादिति । यतो देहापादान एवोत्क्रा-  
न्तिप्रतिषेध एकेषां समाम्नातृणां स्पष्ट उपलभ्यते । तथा  
ह्यार्तभागप्रश्ने 'यत्रायं पुरुषो म्रियत उदस्मात्प्राणा  
उत्क्रामन्त्याहो नेति' ( बृउ. ३।२।११ ) इत्यत्र 'नेति  
होवाच याज्ञवल्क्यः' ( बृउ. ३।२।११ ) इत्यनुत्क्रान्ति-  
पक्षं परिहृय न तर्ह्ययमनुत्क्रान्तेषु प्राणेषु मृत इत्यस्या-  
माशङ्क्यां 'अत्रैव समवनीयन्ते' इति प्रविलयं प्राणानां  
प्रतिज्ञाय तत्सिद्धये ' स उच्छ्वस्यत्याध्मायत्याध्मातो  
मृतः शेते' ( बृउ. ३।२।११ ) इति सशब्दपरामृष्टस्य  
प्रकृतस्योत्क्रान्त्यवधेरुच्छ्वसनादीनि समामनन्ति । देहस्य  
चैतानि स्युर्न देहिनः । तस्मान्मात्यात् ' न तस्मात्प्राणा  
उत्क्रामन्त्यत्रैव समवनीयन्ते' इत्यत्राप्यभेदोपचारेण देहा-  
पादानस्यैवोत्क्रमणस्य प्रतिषेधः । यद्यपि प्राधान्यं देहिन  
इति व्याख्येयं येषां पञ्चमीपाठः । येषां तु षष्ठीपाठस्तेषां  
विद्वत्संबन्धिन्युत्क्रान्तिः प्रतिषिध्यत इति प्राप्नोत्क्रान्ति-  
प्रतिषेधार्थत्वादस्य वाक्यस्य देहापादानैव सा प्रतिषिद्धा  
भवति देहादुत्क्रान्तिः प्राप्ता न देहिनः । अपि च  
'चक्षुष्टो वा मूर्ध्नो वाऽन्येभ्यो वा शरीरदेशेभ्यस्तमुत्क्रा-  
मन्तं प्राणोऽनूत्क्रामति प्राणमनूत्क्रामन्तं सर्वे प्राणा  
अनूत्क्रामन्ति' ( बृउ. ४।४।२ ) इत्येवमविद्वद्विषयं  
सप्रपञ्चमुत्क्रमणं संसारगमनं च दर्शयित्वा ' इति नु  
कामयमानः ' इत्युपसंहृत्याविद्वत्कथाम् ' अथाकामय-

मानः' इति व्यापदिश्य विद्वांसं यदि तद्विषयेऽभ्युत्क्रान्ति-  
मेव प्रापयेदसमञ्जस एव व्यपदेशः स्यात् । तस्माद-  
विद्वद्विषये प्रातयोर्गत्युत्क्रान्त्योर्विद्वद्विषये प्रतिषेध इत्ये-  
वमेव व्याख्येयं व्यपदेशार्थवत्त्वाय । न च ब्रह्मविदः  
सर्वगतब्रह्मात्मभूतस्य प्रक्षीणकामकर्मण उत्क्रान्तिर्गति-  
वोपपद्यते निमित्ताभावात् । 'अत्र ब्रह्म समश्नुते'  
इति चैवजातीयकाः श्रुतयो गत्युत्क्रान्त्योरभावं  
सूचयन्ति । ४।२।१३

'स्वाप्ययसंपत्त्योरन्यतरापेक्षमाविष्कृतं हि' —  
कथं पुनर्मुक्तस्यानेकशरीरावेशादिलक्षणमैश्वर्यमभ्युपगम्यते  
यावता 'तत्केन कं विजानीयात्' ( बृउ. ४।५।१५ )  
'न तु तद्वितीयमस्ति ततोऽन्यद्विभक्तं यद्विजानीयात्'  
( बृउ. ४।३।३० ) 'सलिल एको द्रष्टाऽद्वैतो भवति'  
( बृउ. ४।३।३२ ) इति चैवजातीयका श्रुतिर्विशेषवि-  
ज्ञानं वारयतीत्यत उत्तरं पठति—स्वाप्ययेति । स्वाप्ययः  
सुषुप्तम् 'स्वमपीतो भवति तस्मादेनं स्वपित्याचक्षते'  
( छाउ. ६।८।१ ) इति श्रुतेः । संपत्तिः कैवल्यं 'ब्रह्मेति  
सन् ब्रह्माप्येति' इति श्रुतेः । तयोरन्यतरामवस्था-  
मपेक्ष्यैतद्विशेषसंज्ञाभाववचनम् । कचित्सुषुप्तावस्थामपे-  
क्ष्योच्यते कचित्कैवल्यावस्थाम् । कथमवगम्यते यतस्त-  
त्रैवैतदधिकारवशादाविष्कृतम् 'एतेभ्यो भूतेभ्यः समु-  
त्थाय तान्येवानु विनश्यति न प्रेत्य संज्ञाऽस्तीति'  
( बृउ. २।४।१४ ) 'यत्र त्वस्य सर्वमात्मैवाभूत्'  
( बृउ. २।४।१४ ) 'यत्र सुतो न कंचन कामं काम-  
यते न कंचन स्वप्नं पश्यति' ( बृउ. ४।३।१९ )  
इत्यादिश्रुतिभ्यः । सगुणविद्याविपाकस्थानं त्वेतत्स्वर्गादि-  
वदवस्थान्तरं यत्रैतदैश्वर्यमुपवर्ण्यते । तस्माददोषः ।

ब्रशंकर. ४।४।१६

( ३ ) तदेष इति । एतस्मिन्नर्थेऽयं श्लोकखण्डो  
भवतीत्यर्थः । तदेव सक्त इति । सक्तः सजेति  
प्राप्नोति एष श्लोको भवतीत्यन्वयः । ब्रह्मैव  
सत्ताविर्भूतब्रह्मरूपः सन् परब्रह्मणि लीनो भवति ।  
अपिपूर्वस्यैतेर्ल्यार्थकत्वात् । लयो नाम तद्विविक्ततया  
दर्शनाभावः । अपहृतपाप्मत्वादिव्राह्मरूपसाधर्म्येण पर-  
ब्रह्मविविक्ततया दर्शनायोग्यो भवतीत्यर्थः । नन्वेतन्न  
संभवति ब्राह्मरूपाविर्भावो हि परं ब्रह्मोपसन्नस्यैव भवति ।

‘ परं ज्योतिरुपसंपद्य स्वेन रूपेणाभिनिष्पद्यते ’ इति श्रवणादेशविशेषविशिष्टब्रह्मप्राप्तिश्च देशविशेषेऽर्चिरादि-  
गतिमन्तरेण न संभवति तद्वतिभूतसूक्ष्मप्राणादियुक्तस्यैव  
भवति तद्योगश्च कर्माधीनः । विधूतकर्मणश्च देहेन्द्रिय-  
प्राणयोगासंभवेन देशविशेषविशिष्टब्रह्मप्राप्त्यसंभवाद्ब्रह्म-  
रूपाविर्भावाभावेन ब्रह्मैव सन्ब्रह्माप्येतीति नोपपद्यत  
इत्याशङ्क्याऽऽह— न तस्य प्राणा उत्क्रामन्तीति । तस्मा-  
त्प्राणा नोत्क्रामन्तीत्यर्थः । नटस्य शृणोतीतिवदपादान-  
लक्षणसंबन्धे पृष्टी । अत एव समानप्रकरणे माध्यन्दिन-  
शाखायां ‘ न तस्मात्प्राणा उत्क्रामन्ति ’ इति स्पष्टं  
पञ्चमी श्रूयते । रंग

( ४ ) ‘ अयोग्यकामराहित्यान्मुक्तो निष्काम उच्यते ।  
अ इत्युक्तः परो विष्णुस्तत्कामोऽकाम ईरितः । तथाऽ-  
कामयमानः स योग्यकामस्य चापि तु । कादाचित्क-  
समुद्भूतेर्भगवत्कामनां विना । कामितस्याखिलस्यात्ते-  
रासकामश्च मुक्तिगः । चिदानन्दात्मकं रूपं कामत्वेन  
भविष्यति । यतस्तेनैवात्मकाम इति मुक्तोऽभिधीयते ।  
मुक्तस्य न पुनः प्राणा उत्क्रामन्ति कदाचन । जीवोऽपि  
ब्रह्मशब्दोक्तो जडाद्गुणवृहत्त्वतः । प्राप्नोति परमं ब्रह्म  
प्रलये प्रलये सदा । अन्यदा स्वेच्छया विष्णोः स्वरूपा-  
द्बहिरेष्यति । स्वेच्छयाऽन्तर्बहिश्चैवं रमते मुक्त आत्म-  
वान् ॥ ’ इत्यादि च । न चामुक्तस्य कथंचिदात-  
कामता मुख्यतः । ब्रह्माप्येतीति वचनात्पूर्वब्रह्मशब्दो  
जीववाच्येव । यद्यज्ञानाशात्परिज्ञानमात्रं तदा स्वस्य  
ब्रह्मतां विजानातीत्येव स्यात् न तु ब्रह्माप्येतीति । न  
हि राजपुत्रः पूर्वमात्मानमजानन्पश्चाद्राजपुत्र इति  
विज्ञाय राजपुत्रमप्येतीत्युच्यते । किंतु राजपुत्रत्वेनात्मानं  
व्यजानादित्येवोच्यते । विस्मृतकण्ठमणिरपि विज्ञात  
इत्येवोच्यते न तु प्राप्त इति । अतः पूर्वब्रह्मशब्दो  
जीववाच्येव । मध्व.

( ५ ) ब्रह्मैव सन्नित्यपि जीव एव ब्रह्मशब्दः ।  
उपपद्यते च विरोधे । ब्रमध्व. १।१।१७

( ६ ) अत्र, अथाकामयमानः कर्ता निरूप्यत  
इति शेषः । यः पुमान् कर्मकृतावकामस्ततो निष्कामः  
सन्नात्मकामो निरुपधिस्नेहवान् प्रमौ ततो भगवत्प्रा-  
प्त्याऽऽप्तकामो भवतीत्यर्थः । अत्र यथाकारीत्यादिना

कर्मकतुरवोपक्रमादथाकामयमान इत्यनेनापि तथाभूतः  
स एवोच्यते । एवं सति सत्कर्मणि प्रवृत्त्यर्थं विविध-  
फलानि स्वयमेवोक्त्वा जनान् भ्रामितवानिति स्वोक्तकर-  
णाच्चिरेण दयया निष्कामं करोति सकामतयाऽपि क्रिय-  
माणेन वैदिककर्मणाऽनेकजन्मभिः संस्कारविशेषप्रचये-  
नापि तथा । ३।४।२५

अत्र प्राणशब्देन प्राणाः सर्वेन्द्रियाणि चोच्यन्ते ।  
आत्मकामशब्देन भगवद्वाचकात्मपदग्रहणेन भक्तस्य  
स्नेहातिशयजनितप्रभुतिदृष्टान्तार्थतिशयस्तादृशो येन मरण-  
मेव संपद्येत, यदि प्रभुप्राकट्ये क्षणमपि विलम्बः स्यात् ।  
अतो भगवत्प्राकट्येनैवात्मस्थितिरिति ध्वन्यते । भक्ति-  
मार्गं प्राकट्यस्यैव परमफलत्वेन तद्दर्शनेनाऽऽप्तकामो  
भवति । ततः साक्षादाश्लेषादिकामनायां प्राचीनदेहप्राणा-  
देस्तदयोग्यत्वात्ते तत्रैव लीना भवन्तीति । बहिः प्रकट-  
स्यैवाऽन्तरपि प्राकट्यादुत्क्रामणाभाव उच्यते । आत्मा-  
तिरिक्तस्य गतिमुक्त्वा तस्य तामाह—‘ ब्रह्मैव सन्  
ब्रह्माप्येति ’ इत्यनेन । उक्तरीत्या पुरुषोत्तमात्मकतल्ली-  
लोपयोगिदेहेन्द्रियादिसंपत्त्या ब्रह्मैव सन्न तु ब्रह्मातिरि-  
क्तदेहादिमानपि तादृशः सन् ब्रह्म बृहत्त्वात् वृंहणत्वात्  
पुरुषोत्तमस्वरूपं प्राप्तो भवतीत्यर्थः । अन्यथा जीवस्य  
ब्रह्मांशत्वेनानन्दांशाविर्भावेन च ब्रह्मत्वे प्राणादिलोक्त्या  
ब्रह्म, तदितरव्यवच्छेदे चानुक्तसिद्धे सति ब्रह्मैव  
सन्निति वा न वदेत् । अत एवैतदग्रे  
श्लोकोक्तिः—‘ अथ मर्त्योऽमृतो भवत्यत्र ब्रह्म सम-  
श्नुते ’ इति । मृतिर्धर्मवच्छरीरं हि मर्त्यं, तद्वत्त्वेन  
जीवोऽपि तथोच्यते । तथा चायं पूर्वं तादृश एव, अथ  
पुष्टिलीलाप्रवेशानन्तरममृत उक्तरूपशरीरवान् भवति,  
ततोऽत्र अस्मिन्नेव शरीरे ब्रह्म सम्यगश्नुते । भगवता  
क्रियमाणलीलारसमनुभवतीत्यर्थः । ४।२।१

यस्तु भगवदनुग्रहेण प्राकृतगुणरहितोऽभूत् स निर्गु-  
णब्रह्मविद्यावानित्युच्यते । तादृशस्यैव मुक्तिप्रकारद्वय-  
मुक्तं, सद्योमुक्तिक्रममुक्तिभेदेन । ‘ न तस्मात् प्राणा  
उत्क्रामन्त्यत्रैव समवलीयन्ते ब्रह्मैव सन् ब्रह्माप्येति ’  
इत्यादिश्रुतिस्तु प्रारब्धरहितविषया । निर्गुणब्रह्मविद्या-  
वतोऽपि प्रारब्धभोगस्तु त्वयाऽपि वाच्योऽन्यथा प्रवचना-  
संभवेन ज्ञानमार्ग एवोच्छिद्येत । ४।३।१४

‘ भावं जैमिनिर्विकल्पाऽऽमननात् ’ — जैमिनि-  
राचार्यस्तु मुक्तस्य पुंसो देहादेर्भावं सत्तां मन्यते । तत्र  
हेतुविकल्पेत्यादि । ‘ ब्रह्मविदामोति परम् ’ इति श्रुत्या  
ब्रह्मज्ञानस्य तत्प्राप्तिसाधनत्वमुच्यते । नायमात्मेति श्रुत्या  
तु वरणमात्रप्राप्यत्वम् । सोऽऽनुत इत्यादिना च परप्रा-  
प्त्युपन्यासः क्रियते । ‘ इहैव समवनीयन्ते ब्रह्मैव सन्  
ब्रह्माऽप्येति ’ इति च पठ्यते । एवं सति मिथो विरोधे  
तदभावायोक्तव्याख्यानरीत्या ज्ञानमार्गीयस्य ब्रह्मज्ञाने-  
नाक्षरब्रह्मप्राप्तिः, पुष्टिमार्गीयभक्तस्य तु सोऽऽनुत इत्य-  
नेनेक्ता परप्राप्तिरिति व्यवस्थितविकल्प एव श्रुत्यभिमत  
इति ज्ञायते । तेन नायमात्मेति श्रुतिः परप्राप्तिविष-  
यिणी । इहैवेत्यादिश्रुतिस्तु मर्यादामार्गीयविषयिणीति  
मन्तव्यम् । एवं सति पुष्टिमार्गीयस्य भोगसाधनात्मक-  
विग्रहवत्त्वं निष्प्रत्यूहं सिद्धयति । तत् केन कं पश्येदि-  
त्यादिना तु ब्रह्मज्ञानसामयिकी व्यवस्थामाह, न तु  
तदुत्तरकालीनपरप्राप्तिसामयिकीमिति किमनुपपन्नम् ।

बल्लभ. ४।४।११

( ७ ) ‘ ब्रह्मैव सन् ब्रह्माप्येति ’ इत्युक्तवाक्येष्वप्य-  
यस्य भेदतन्त्रत्वाच्च ब्रह्मैव सन्निति च त्यक्तदेहाद्यभिमान  
इति प्राप्तगौणब्रह्मभाव इति वाऽर्थः, अपौनरुक्त्याय  
विशेषणपदस्यैव गौणतौचित्यादिति । १।३।४२

‘ विशेषं च दर्शयति ’ — सकामाकामभेदेनोक्तान्त्य-  
नुत्क्रान्तिरूपं विशेषं च विदुषां दर्शयति श्रुतिर्यथा ‘ इति  
तु कामयमानान् ’ इत्यन्तेन ब्रह्मान्तां गतिमुक्त्वाऽऽह  
— ‘ अथाकामयमानां योऽकामो निष्काम आत्मकामो  
न तस्य प्राणा उत्क्रामन्ति ब्रह्मैव सन् ब्रह्माप्येति ’  
इति । तथा ‘ यदा सर्वे प्रमुच्यन्ते कामा येऽस्य हृदि  
स्थिताः । अथ मर्त्योऽमृतो भवत्यत्र ब्रह्म समश्नुते ॥ ’  
इति च । विज्ञान. ४।३।१६

तदैव श्लोको भवति । यदा सर्वे प्रमुच्यन्ते  
कामा येऽस्य हृदि श्रिताः । अथ मर्त्योऽमृतो

भवत्यत्र ब्रह्म समश्नुत इति । तद्यथाऽहिर्निर्व-  
यनी वल्मीके मृता प्रत्यस्ता शयीत । एवमेवेदं  
शरीरं शेते । अथायमशरीरोऽमृतः प्राणो ब्रह्मैव  
तेज एव । सोऽहं भगवते सहस्रं ददामीति  
होवाच जनको वैदेहः ॥

( १ ) स्वप्नबुद्धान्तगमनदृष्टान्तस्य दार्ष्टान्तिकः संसारो  
वर्णितः । संसारहेतुश्च विद्याकर्मपूर्वप्रज्ञा वर्णिता । यैश्च  
उपाधिभूतैः कार्यकरणलक्षणभूतैः परिवेष्टितः संसारित्व-  
मनुभवति, तानि चोक्तानि । तेषां साक्षात्प्रयोजकौ धर्मा-  
धर्माविति पूर्वपक्षं कृत्वा, काम एवेत्यवधारितम् । यथा  
च ब्राह्मणेन अयं अर्थः अवधारितः, एवं मन्त्रेणापीति  
बन्धं बन्धकारणं च उक्त्वा उपसंहृतं प्रकरणम् —  
‘ इति तु कामयमानः ’ इति । ‘ अथाकामयमानः ’  
इत्यारभ्य सुप्तदृष्टान्तस्य दार्ष्टान्तिकभूतः सर्वात्मभावो  
मोक्षः उक्तः । मोक्षकारणं च आत्मकामतया यत् आत्त-  
कामत्वमुक्तं, तच्च सामर्थ्यात् न आत्मज्ञानमन्तरेण  
आत्मकामतया आत्मकामत्वमिति — सामर्थ्यात् ब्रह्म-  
विद्यैव मोक्षकारणमित्युक्तम् । अतः यद्यपि कामो मूल-  
मित्युक्तं, तथापि मोक्षकारणविपर्ययेण बन्धकारणं  
अविद्या इत्येतदपि उक्तमेव भवति । अत्रापि मोक्षः  
मोक्षसाधनं च ब्राह्मणेनोक्तम् । तस्यैव दृढीकरणाय मन्त्र  
उदाह्रियते श्लोकशब्दवाच्यः —

तत् तस्मिन्नेवार्थे एष श्लोकः मन्त्रो भवति ।  
यदा यस्मिन्काये सर्वे समस्ताः कामाः तृष्णाप्रभेदाः  
प्रमुच्यन्ते, आत्मकामस्य ब्रह्मविदः समूलतो विशीर्यन्ते,  
ये प्रसिद्धा लोके इहामुत्रार्थाः पुत्रवित्तलोकैषणालक्षणाः  
अस्य प्रसिद्धस्य पुरुषस्य हृदि बुद्धौ श्रिताः आश्रिताः—  
अथ तदा, मर्त्यः मरणधर्मा सन्, कामवियोगात्समूलतः,  
अमृतो भवति । अर्थात् अनात्मविषयाः कामा अवि-  
द्यालक्षणाः मृत्यवः इत्येतदुक्तं भवति । अतः मृत्युवि-  
योगे विद्वान् जीवन्नेव अमृतो भवति । अत्र अस्मिन्नेव

( १ ) वृत्. ४।४।७; शब्रा. १।४।७।२।९, १० श्रिताः  
( स्थिताः ) अथायमशरीरोऽहं...तेज एव ( अथायमन-  
स्थिकोऽशरीरः प्राज्ञ आत्मा ब्रह्मैव लोक एव सम्राडिति  
होवाच याज्ञवल्क्यः ); ब्रह्मकर. १।१।४ ( पृ. ८५ ),  
१।३।२, ३।२।७; भास्कर. ३।३।३९ ( अथायमन-

स्थिको ) इत्यादिः शब्रावत्पाठः; रामानुज. ४।२।७, १०;  
मध्व. निर्लव्यनी ( निलयनी ); श्रीकर. १।३।२,  
३।३।४१ श्रिताः ( स्थिताः ); बल्लभ. ४।२।१; विज्ञान.  
१।१।२०, ४।३।१६ श्रीकरवत्; बलदेव. ४।२।७, ८,  
९, १०.



शरीरे वर्तमानः ब्रह्म समश्नुते, ब्रह्मभावं मोक्षं प्रति-  
पद्यते इत्यर्थः । अतः मोक्षः न देशान्तरगमनादि अपे-  
क्षते । तस्मात् विदुषो नोत्कामन्ति प्राणाः, यथावस्थिता  
एव स्वकारणे पुरुषे समवनीयन्ते । नाममात्रं हि अव-  
शिष्यते — इत्युक्तम् ।

कथं पुनः समवनीयेषु प्राणेषु, देहे च स्वकारणे  
प्रलीने, विद्वान् मुक्तः अत्रैव सर्वात्मा सन् वर्तमानः  
पुनः पूर्ववत् देहिन्वं संसारिवलक्षणं न प्रतिपद्यते —  
इत्यत्रोच्यते — तत् तत्र अयं दृष्टान्तः । यथा लोके  
अहिः सर्पः, तस्य निर्व्वयनी, निर्मोकः, सा अहिनि-  
र्व्वयनी, वल्मीके सर्पाश्रये वल्मीकादावित्यर्थः, मृता  
प्रत्यस्ता प्रक्षिता अनात्मभावेन सर्पेण परित्यक्ता,  
शयीत वर्तते — एवमेव, यथा अयं दृष्टान्तः, इदं  
शरीरं सर्पस्थानीयेन मुक्तेन अनात्मभावेन परित्यक्तं  
मृतमिव शेते । अथ इतरः सर्पस्थानीयो मुक्तः सर्वात्म-  
भूतः सर्ववत् तत्रैव वर्तमानोऽपि अशरीर एव, न पूर्व-  
वत् पुनः सशरीरो भवति । कामकर्मप्रयुक्तशरीरात्मभा-  
वेन हि पूर्वं सशरीरः मर्त्यश्च । तद्वियोगात् अथ इदानीं  
अशरीरः, अत एव च अमृतः । प्राणः, प्राणितीति  
प्राणः — ‘प्राणस्य प्राणम्’ इति हि वक्ष्यमाणे  
श्लोके, ‘प्राणबन्धनं हि सोम्य मनः’ इति च श्रुत्यन्तरे ।  
प्रकरणवाक्यसामर्थ्याच्च पर एव आत्मा अत्र प्राण-  
शब्दावच्यः । ब्रह्मैव परमात्मैव । किं पुनस्तत् ? तेज एव  
विज्ञानं ज्योतिः, येन आत्मज्योतिषा जगत् अवभास्यमानं  
प्रज्ञानेन विज्ञानज्योतिष्मत् सत् अविभ्रंशत् वर्तते ।

यः कामप्रश्नो विमोक्षार्थः याज्ञवल्क्येन वरो दत्तो जन-  
काय, सहेतुकः बन्धमोक्षार्थलक्षणः दृष्टान्तदार्ष्टान्तिकभूतः  
स एष निर्णीतः सविस्तरः जनकयाज्ञवल्क्याख्याधिकारूप-  
धारिण्या श्रुत्या । संसारविमोक्षोपाय उक्तः प्राणिभ्यः ।  
इदानीं श्रुतिः स्वयमेवाह — विद्यानिष्क्रयार्थं जनकैर्नैव-  
मुक्तमिति । कथम् ? सोऽहं एवं विमोक्षितस्त्वया भग-  
वते तुभ्यं विद्यानिष्क्रयार्थं सहस्रं ददामि — इति ह  
एवं किल उवाच उक्तवान् जनको वैदेहः । अत्र  
कस्माद्विमोक्षपदार्थे निर्णीते, विदेहराज्यं आत्मानमेव  
च न निवेदयति, एकदेशोक्ताविव सहस्रमेव ददाति ?  
तत्र कोऽभिप्राय इति ।

अत्र केचिद्वर्णयन्ति — अध्यात्मविचारसिको जनकः  
श्रुतमप्यर्थं पुनर्मन्त्रैः शुश्रूषति । अतो न सर्वमेव निवे-  
दयति । श्रुत्वाऽभिप्रेतं याज्ञवल्क्यात् पुनरन्ते निवेदयिष्या-  
मीति हि मन्यते । यदि चात्रैव सर्वं निवेदयामि, निवृ-  
त्तामिलाषोऽयं श्रवणादिति मत्वा, श्लोकान् न वक्ष्यति  
— इति च भयात् सहस्रदानं शुश्रूषालिङ्गज्ञापनायेति ।  
सर्वमप्येतत् असत्, पुरुषस्येव प्रमाणभूतायाः श्रुतेः  
व्याजानुपपत्तेः । अर्थशेषोपपत्तेश्च — विमोक्षपदार्थं उक्ते-  
ऽपि आत्मज्ञानसाधने, आत्मज्ञानशेषभूतः सर्वैषणापरि-  
त्यागः संन्यासाख्यः वक्तव्योऽर्थशेषः विद्यते । तस्मात्  
श्लोकमात्रशुश्रूषाकल्पना अनृज्वी । अगतिका हि गतिः  
पुनरुक्तार्थकल्पना । सा च अयुक्ता सत्यां गतौ । न च  
तत् स्तुतिमात्रमित्यवोचाम । ननु एवं सति ‘अत ऊर्ध्वं  
विमोक्षायैव’ इति वक्तव्यम् — नैष दोषः । आत्मज्ञानवत्  
अप्रयोजकः संन्यासः पक्षे, प्रतिपत्तिकर्मवत् — इति हि  
मन्यते । ‘संन्यासेन तनुं त्यजेत्’ इति स्मृतेः । साध-  
नत्वपक्षेऽपि न ‘अत ऊर्ध्वं विमोक्षायैव’ इति प्रशम-  
हति, मोक्षसाधनभूतात्मज्ञानपरिपाकार्थत्वात् ।

शंकर.

( २ ) मर्त्योऽमृतो भवति धिनष्टाश्लिष्टपूर्वोत्तराद्यो  
भवति । अत्र ब्रह्म समश्नुते । अत्रैवोपासनवेलायां  
ब्रह्मानुभवतीत्यर्थः । अप्ययदर्शनसमानाकारब्रह्मविद्या-  
गमोत्तरकालममृतोऽपि मरणरहितोऽपि मरणात्प्राग-  
शरीरकल्प एवेत्यर्थः । शरीरस्पर्शपरपरिवादादिजनितवि-  
षादाद्यभावादिति भावः । प्राणो ब्रह्मैव । प्राणभृत्त्वेऽपि  
तदा( ता )त्त्विकब्रह्मानुभवसत्त्वात् । आविर्भूतब्रह्मरूप  
इवेत्यर्थः । तेज एव । अज्ञानलक्षणान्धकारप्रतिभट  
एवेत्यर्थः ।

\* रंग.

( ३ ) ‘नोपमर्देनातः’ — अतः ‘यदा सर्वे  
प्रमुच्यन्ते कामा येऽस्य हृदि श्रिताः । अथ मर्त्योऽमृतो  
भवत्यत्र ब्रह्म समश्नुते ॥’ इति वचनं न बन्धोपमर्दे-  
नामृतत्वं वदति ।

रामानुज. ४।२।१०

\* शेषं शंकरवत् । काउ. ६।१४ इत्यत्र रामानुजभाष्यं  
द्रष्टव्यम् ।

(४) अथ मर्त्योऽमृतो भवति । अथ मुक्त्यनन्तरं न कदाचिन्मृतिरस्य भवतीत्यर्थः । मुक्त एव परे ब्रह्मणी-  
च्छया प्रविशति निःसरति च । दर्शनादीन्ब्रह्मणो भोगान्श्रु करोति । स्वरूपभूताः कामा मुक्तानां भवन्ती-  
त्यतो हृदि श्रिता इति विशेषणं हृदयस्यैव मोचनात्तत्स्थाः कामा मुक्तानामपगच्छन्तीति युक्तमेव । न ह्यमुक्तस्यास्य कदाचित्सर्वे कामा मुच्यन्ते । सुप्त्यादावप्यभिभव एव ।  
वासनाया विद्यमानत्वात् । वासनाया हि पुनरुद्भवः ।  
'यावद्विमुच्येत्पुरुषस्तावत्कामा हृदि स्थिताः । चित्ता-  
भावाद्विमुक्तस्य स्युः कामास्तद्गताः कुतः । स्वरूपभूत-  
चित्तेन कामाद्याः स्युः सुखात्मकाः । दुःखात्मकाः प्राकृता वा मुक्तानां न कथंचन ॥' इति ब्रह्मतर्कः । अयं जीवोऽथ मुक्त्यनन्तरमेवागरीरो भवति । अमृतः कदापि न मृतः । प्राणारूपं परब्रह्मैव । 'कतम एको देव इति प्राण इति' । 'स ब्रह्मेत्याचक्षते' इत्यादिश्रुतेः । तेज एव च तेज इति श्रीः । 'अन्येषाममृतत्वं च भवेद्विष्णु-  
प्रसादतः । नित्यामृतः स भगवान् श्रीश्च नान्यः कथंचन ॥' इति नारदीये । 'प्राणस्तु भगवान्विष्णुः सर्वनेतृत्वतो विभुः । तेजस्तु सर्वतेजस्त्वाच्छीरेव समु-  
दाहता ॥' इति च । मध्व.

ब्रह्मविदः अणुः पन्थाः, विद्याऽविद्यासमुच्चयः, भूत-

भव्येशानस्य पञ्च पञ्चजनाश्रयस्य प्राणचक्षुः-

श्रोत्रमनसामधिष्ठानुः ब्रह्मणः ज्ञानं

मुक्तिसाधनं, नानादर्शननिषेधः

तदेते श्लोका भवन्ति ।

अणुः पन्था विततः पुराणो मां स्पृष्टोऽनुवित्तो मयैव ।

तेन धीरा अपियन्ति ब्रह्मविदः स्वर्गं लोकमित ऊर्ध्वं विमुक्ताः ॥

( १ ) आत्मकामस्य ब्रह्मविदो मोक्ष इत्येतस्मिन्नर्थे मन्त्रब्राह्मणोक्ते, विस्तरप्रतिपादका एते श्लोका भवन्ति ।

( १ ) बृउ. ४।४।८; शब्रा. १।४।७।११ तदेते ( तदप्येते ) ( भवन्ति० ) विततः ( वितरः ) ब्रह्म-  
विदः + ( उत्क्रम्य ) ( ऊर्ध्वं० ); आस्कर. ३।३।२९, ४।२।१२ तेन धीराः इत्यादि शब्रावत्; मध्व. ऊर्ध्वं ( ऊर्ध्वं ).

अणुः सूक्ष्मः पन्थाः दुर्धिज्ञेयत्वात्, विततः विस्तीर्णः, विस्पष्टतरणहेतुत्वाद्वा ' वितरः ' इति पाठान्तरात्, मोक्षसाधनो ज्ञानमार्गः पुराणः चिरन्तनः नित्यश्रुति-  
प्रकाशितत्वात्, न तार्किकबुद्धिप्रभवकुट्टिमार्गवत् अर्वाकालिकः, मां स्पृष्टः मया लब्ध इत्यर्थः । यो हि येन लभ्यते, स तं स्पृशतीव संबध्यते । तेन अयं ब्रह्म-  
विद्यालक्षणो मोक्षमार्गः मया लब्धत्वात् 'मां स्पृष्टः' इत्युच्यते । न केवलं मया लब्धः, किं तु अनुवित्तो मयैव । अनुवेदनं नाम विद्यायाः परिपाकापेक्षया फला-  
वसानतानिष्ठा प्राप्तिः, भुज्जेरिव तृप्त्यवसानता । पूर्वं तु ज्ञानप्राप्तिसंबन्धमात्रमेवेति विशेषः । किं असावेव मन्त्रदृक् एकः ब्रह्मविद्याफलं प्राप्तः, नान्यः प्राप्तवान्, येन 'अनुवित्तो मयैव' इत्यवधारयति — नैष दोषः, अस्याः फलं आत्मसाक्षिकमनुत्तममिति ब्रह्मविद्यायाः स्तुतिपरत्वात् । एवं हि कृतार्थात्माभिमानकरं आत्मप्र-  
त्ययसाक्षिकं आत्मज्ञानं, किमतः परं अन्यत्स्यात् — इति ब्रह्मविद्यां स्तौति । न तु पुनः अन्यो ब्रह्मवित् तत्फलं न प्राप्नोतीति, 'तद्यो यो देवानाम्' इति सर्वार्थश्रुतेः । तदेवाह — तेन ब्रह्मविद्यामार्गेण धीराः प्रज्ञावन्तः अन्येऽपि ब्रह्मविद इत्यर्थः, अपियन्ति अपिगच्छन्ति, ब्रह्मविद्याफलं मोक्षं स्वर्गं लोकम् । स्वर्गलोकशब्दः त्रिवि-  
ष्टवाच्यपि सन् इह प्रकरणात् मोक्षाभिधायकः । इतः अस्माच्छरीरपातात् ऊर्ध्वं जीवन्त एव विमुक्ताः सन्तः । शंकर.

( २ ) विततो वेदान्तेषु विस्तरेण प्रतिपादितः । मां स्पृष्टः । मां प्राप्तः शताधिकनाडीद्वारा स्वदेहस्पृशी-  
त्यर्थः । मयैवानुवित्तो भोगदशायां मयैवानुभूतश्च योऽयं पन्था अर्चिरादिमार्गस्तन मार्गेण धीराः प्रज्ञाशालिनो ब्रह्मविद इतोऽस्माद्देहाद्विमुक्ताः सर्वेभ्यो लोकेभ्य ऊर्ध्वं ( स्वर्गं ) भगवल्लोकमत्र स्वर्गशब्दः प्रकरणाद्भगवल्लो-  
कपरः । अपियन्ति प्राप्नुवन्तीत्यर्थः । रंग.

( ३ ) 'तत्प्राप्तेः सुखहेतुत्वात्पन्था इति हरिः श्रुतः । अणुश्च विततश्चासौ यतोऽन्तर्बहिरेव च । श्रिया स्पृष्टः श्रीपतित्वादनुवित्तस्तयैव च । तस्य प्रसादात्संयान्ति तल्लोकं सर्वमोक्षिणः । ऊर्ध्वः स भगवान्सर्वविशिष्टो यत्स-  
दैव हि ॥' मध्व.

तस्मिन्नुक्तमुत नीलमाहुः पिङ्गलं हरितं  
लोहितं च ।

एष पन्था ब्रह्मणा हानुवित्तस्तेनैति ब्रह्मवित्पु-  
ण्यकृतैजसश्च ॥

( १ ) तस्मिन् मोक्षसाधनमार्गे विप्रतिपत्तिर्मुमुक्षु-  
णाम् । कथम् ? तस्मिन् शुक्लं शुद्धं विमलं आहुः  
केचित् मुमुक्षवः । नीलं अन्ये, पिङ्गलं अन्ये, हरितं  
लोहितं च — यथादर्शनम् । नाड्यस्तु एताः सुपु-  
त्राद्याः श्लेष्मादिरससंपूर्णाः— शुक्लस्य नीलस्य पिङ्ग-  
लस्येत्याद्युक्तत्वात् । आदित्यं वा मोक्षमार्गे एवंविधं  
मन्यन्ते — ‘एष शुक्ल एष नीलः’ इत्यादिश्रुत्यन्तरात् ।  
दर्शनमार्गस्य च शुक्लादिवर्णसंभवात् । सर्वथाऽपि तु  
प्रकृतात् ब्रह्मविद्यामार्गात् अन्ये एते शुक्लादयः । ननु  
शुक्लः शुद्धः अद्वैतमार्गः— न, नीलपीतादिशब्दैः वर्ण-  
वाचकैः सह अनुद्रवणात् । यान् शुक्लादीन् योगिनो  
मोक्षयान् आहुः, न ते मोक्षमार्गाः । संसारविषया  
एव हि ते — ‘चक्षुषो वा मूर्ध्नो वाऽन्येभ्यो वा  
शरीरदेशेभ्यः’ इति शरीरदेशान्निसरणसंबन्धात्, ब्रह्मा-  
दिलोकप्रापका हि ते । तस्मात् अयमेव मोक्षमार्गः—  
यः आत्मकामत्वेन आत्मकामतया सर्वकामक्षये गमना-  
नुपपत्तौ प्रदीपनिर्वाणवत् चक्षुरादीनां कार्यकरणानां  
अत्रैव समवनयः— इति एषः ज्ञानमार्गः पन्थाः,  
ब्रह्मणा परमात्मस्वरूपेणैव ब्राह्मणेन त्यक्तसर्वेणैन,  
अनुवित्तः । तेन ब्रह्मविद्यामार्गेण ब्रह्मवित् अन्यः अपि  
एति । कीदृशो ब्रह्मवित् तेन एतीत्युच्यते — पूर्वं  
पुण्यकृद्भूत्वा पुनस्त्यक्तपुत्राद्येषणः, परमात्मतेजस्यात्मानं  
संयोज्य तस्मिन्नभिनिर्वृत्तः तैजसश्च — आत्मभूतः  
इहैव इत्यर्थः । ईदृशो ब्रह्मवित् तेन मार्गेण एति ।  
न पुनः पुण्यादिसमुच्चयकारिणो ग्रहणं, विरोधादित्य-  
वोचाम । ‘अपुण्यपुण्योपरमे यं पुनर्भवनिर्भयाः । शान्ताः  
संन्यासिनो यान्ति तस्मै मोक्षात्मने नमः ॥’ इति च

स्मृतेः । ‘त्यज धर्ममधर्मं च’ इत्यादि पुण्यापुण्यत्यागोप-  
देशात् । ‘निराशिषमनारम्भं निर्नमस्कारमस्तुतिम् ।  
अक्षीणं क्षीणकर्माणं तं देवा ब्राह्मणं विदुः ॥’ ‘नैतादृशं  
ब्राह्मणस्यास्ति वित्तं यथैकता समता सत्यता च । शीलं  
स्थितिर्दण्डनिधानमार्जवं ततस्ततश्चोपरमः क्रियाभ्यः ॥’  
इत्यादिस्मृतिभ्यश्च । उपदेश्यति च इहापि तु — ‘एष  
नित्यो महिमा ब्राह्मणस्य न वर्धते कर्मणा नो कनी-  
यान्’ इति कर्मप्रयोजनाभावे हेतुमुक्त्वा, ‘तस्मादेवं-  
विच्छान्तो दान्तः’ इत्यादिना सर्वक्रियोपरमम् । तस्मात्  
यथा व्याख्यातमेव पुण्यकृत्वम् । अथवा यो ब्रह्मवित्  
तेन एति, स पुण्यकृत् तैजसश्च—इति ब्रह्मविस्तुति-  
रेषा । पुण्यकृति तैजसे च योगिनि महाभाग्यं प्रसिद्धं  
लोके, ताभ्यां अतः ब्रह्मवित् स्तूयते प्रख्यातमहाभाग्य-  
त्वाल्लोके ।

शंकर.

( २ ) तस्मिन्नर्चिरादिके मार्गे शुक्लं नीलं पिङ्गलं  
हरितं लोहितमित्याहुः । ‘असौ वा आदित्यः पिङ्गल  
एष शुक्ल एष नील एष पीत एष लोहितः’ ( छाउ.  
८।६।१ ) इति श्रुत्यन्तरात् । एष पन्था एषोऽर्चिरादिः  
पन्था ब्रह्मणाऽनुवित्तः संबद्धः । ब्रह्मपथ इति यावत् ।  
तेन मार्गेण पुण्यकृद्ब्रह्मवित्पूर्वं पुण्यं कृत्वा तद्वशेन  
शुद्धान्तःकरणो ब्रह्मविच्च तैजसश्च तैजसस्तेजःसंबन्धी  
तेजउपासकः पञ्चाग्निविद्यानिष्ठ इति यावत् ।

रंग.

( ३ ) ‘रूपमाहुः पञ्चविधं तस्य विष्णोर्महात्मनः ।  
शुक्लं तु वासुदेवाख्यमनिरुद्धं तु नीलकम् । संकर्षणं  
पिङ्गलं च प्रद्युम्नं हरितं स्मृतम् । नारायणं लोहितं  
स्यात्पञ्च रूपाण्यजे हरौ । पञ्चभेदविभिन्नो यस्त्वभिन्नोऽपि  
स्वरूपतः । स पन्था ब्रह्मणा ज्ञातः पञ्चजेनैव संततम् । पर-  
ब्रह्मस्वरूपज्ञो महातेजःश्रियस्तथा । सम्यक्स्वरूपविज्ञा-  
नात्तैजसत्वेन कीर्तितः । भगवत्कर्मकर्तृत्वात्पुण्यकृद्वाभि-  
धीयते । एवंविधोऽपि तस्यैव प्रसादाद्याति तां गतिम् ।  
अतः पन्थाः समुद्दिष्टो भगवान्केशवः स्वयम् ।  
स्वगताखिलभेदेन विहीनोऽपि स सर्वदा । सर्वेषां व्यव-  
हाराणां भेदोत्थानां स ईश्वरः । अभिन्नोऽपि ह्यतो भिन्नः  
पञ्चभेदादिनाऽमृषा ॥’

मध्व.

( १ ) बृउ. ४।४।९; शब्रा. १।४।१।१२ त्पुण्यकृतैज-  
सश्च ( तैजसः पुण्यकृच्च ); शंकर. ३।४।३९; भास्कर.  
३।३।२९, ३।४।३९ शब्रावदपि; श्रीकण्ठ. १।१।१ ( पृ.  
४५ ) त्पुण्यकृतैजसश्च ( त्पुण्यकृच्च ); श्रीकर. १।१।१  
( पृ. १५ ); बलदेव. ३।४।३९.

अन्धं तमः प्रविशन्ति येऽविद्यामुपासते ।

ततो भूय इव ते तमो य उ विद्यायां रताः ॥

( १ ) अन्धं अदर्शनात्मकं तमः संसारनियामकं प्रविशन्ति प्रतिपद्यन्ते । के ? ये अविद्यां विद्यातोऽन्यां साध्यसाधनलक्षणां, उपासते, कर्म अनुवर्तन्त इत्यर्थः । ततः तस्मादपि भूय इव बहुतरमिव तमः प्रविशन्ति । के ? ये उ विद्यायां अविद्यावस्तुप्रतिपादिकायां कर्मार्थायां श्रय्यामेव विद्यायां, रता अभिरताः । विधिप्रतिषेधपर एव वेदः, नान्योऽस्ति — इति, उपनिषदर्थानपेक्षित इत्यर्थः । शंकर.

( २ ) ब्रह्मवित्पुण्यकृदित्युक्तं कर्माङ्गकज्ञानस्य ब्रह्म-  
प्राप्तिहेतुत्वं स्पष्टयति — अन्धं तम इति । ये केवलं स्वर्गादिफलोद्देशेन कर्मावृत्तिष्ठन्ति न तु ब्रह्मज्ञानार्थितया तेऽन्धं तमः प्रविशन्ति दुस्तरं संसारलक्षणमन्धकारं प्रतिपद्यन्त इत्यर्थः । य उ विद्यायां रताः । उशब्दोऽवधारणे । नित्यनैमित्तिकं कर्म परित्यज्य विद्यायामेव यतन्ते ते 'मोहात्तस्य परित्यागस्तामसः परिकीर्तितः' इत्युक्तरीत्या तामसत्यागवशात्संसारमेव प्रविशन्तीत्यर्थः । फललेशमप्यलब्ध्वा पतिता भवन्तीत्यर्थः । नानेन वचनेन ज्ञानकर्मणोः समुच्चय इति मन्तव्यम् । रंग.

( ३ ) अन्यथोपासका येऽस्य ते यान्ति ह्यधरं तमः । ततः किञ्चिद्विशेषणं दर्शनास्याविनिन्दकाः । सम्यगाचार्यवचनमविज्ञाय विरोधिनि । सत्त्वबुद्धिं यतः कुर्युस्ततस्तेऽधिकपापिनः । अप्राप्तत्यागिनः प्राप्तनिष्ठाहीनो हि दोषवान् ॥' मध्व.

अनन्दा नाम ते लोका अन्धेन तमसाऽऽवृताः ।

तांस्ते प्रेत्याभिगच्छन्त्यविद्वांसोऽबुधो जनाः ॥

( १ ) यदि ते अदर्शनलक्षणं तमः प्रविशन्ति, को दोष इत्युच्यते — अनन्दाः अनानन्दाः असुखा नाम ते लोकाः, तेन अन्धेनादर्शनलक्षणेन तमसा आवृताः

( १ ) बृउ. ४।४।१०; शब्रा. १।४।७।२।१३ ऽविद्यामु ( ऽ संभूतिमु ) विद्यायां ( संभूत्यां ) .

( २ ) बृउ. ४।४।११; शब्रा. १।४।७।२।१४ अनन्दा ( असुर्या ) प्रेत्याभि ( प्रेत्यापि ) ऽबुधो ( ऽबुधा ); मध्व. न्त्यविद्वां ( न्ति येऽविद्वां ); बल्लभ. ३।४।१९ अनन्दा ( असुर्या ) ऽबुधो ( ऽबुधा ); बलदेव. २।३।१८.

व्याताः — ते तस्य अज्ञानतमसो गोचराः । तान् ते प्रेत्य मृत्वा अभिगच्छन्ति अभियान्ति । के ? ये अविद्वांसः । किं सामान्येन अविद्वत्तामात्रेण ? नेत्युच्यते — अबुधः, बुधेः अवगमनार्थस्य धातोः क्तिप्रत्ययान्तस्य रूपं, आत्मावगमवर्जिता इत्यर्थः । जनाः प्राकृता एव जननधर्माणो वा इत्येतत् । शंकर.

( २ ) ये चाबुधाः प्रत्यगात्मविद्याशून्याः पञ्चाभि-  
विद्याशून्या इति यावत् । रंग.

( ३ ) ' नित्यदुःस्वरूपत्वादनन्दं तत्तमो मतम् । बोधके विद्यमानेऽपि ये विदुर्न परं हरिम् । तेऽपि यान्ति तमो घोरं नित्योद्विक्तासुखात्मकम् ॥ ' इति च । बुधः सकाशेऽप्यविद्वांस इत्यर्थः । 'बोधनाज्ज्ञानवान् भुस्यात्तत्सकाशाच्च ये हरिम् । न विदुस्ते तमो यान्ति सर्वदुःखात्मकं परम् ॥ ' मध्व.

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥

( १ ) आत्मानं स्वं परं सर्वप्राणिमनीयितञ्च हृत्स्यं अशनायादिधर्मातीतं, चेत् यदि, विजानीयात् सहस्रेषु कश्चित् । चेदिति आत्मविद्याया दुर्लभत्वं दर्शयति । कथम् ? अयं पर आत्मा सर्वप्राणिप्रत्ययसाक्षी, यः नेति नेतीत्याद्युक्तः, यस्मान्नान्योऽस्ति द्रष्टा श्रोता मन्ता विज्ञाता, समः सर्वभूतस्थो नित्यशुद्धबुद्धमुक्तस्वभावः — अस्मि भवामि — इति । पूरुषः पुरुषः । सः किमिच्छन् — तत्स्वरूपव्यतिरिक्तं अन्यद्वस्तु फलभूतं किमिच्छन् कस्य वा अन्यस्य आत्मनो व्यतिरिक्तस्य कामाय प्रयोजनाय । न हि तस्य आत्मन एष्टव्यं फलं, न चाप्यात्मनोऽन्यः अस्ति, यस्य कामाय इच्छति, सर्वस्य आत्मभूतत्वात् । अतः किमिच्छन् कस्य कामाय शरीरमनुसंज्वरेत्, भ्रंशेत्, शरीरोपाधिकृतदुःखमनु दुःखी स्यात्, शरीरतापमनुत्पेयत् । अनात्मदर्शिनो हि तद्व्यतिरिक्तवस्त्वन्तरेप्सोः । 'ममेदं स्यात्, पुत्रस्य इदं, भार्याया इदं' इत्येवमीहमानः

( १ ) बृउ. ४।४।१२; शब्रा. १।४।७।२।१६ पूरुषः ( पुरुषः ) संज्वरेत् ( संचरेत् ); शंकर. १।१।४ ( पृ. ७४ ); श्रीकर. ३।३।६१, ४।४।७, ८, २२; विज्ञान. ३।३।४२ पूरुषः ( पुरुषः ).

पुनःपुनर्जननमरणप्रबन्धरूढः शरीरोगमनु रुज्यते ।  
सर्वात्मदर्शिनस्तु तदसंभव इत्येतदाह । \* शंकर.

( २ ) 'यदि जीवः परात्मानमयमस्मीति वेदितुम् ।  
योग्यः शरीरच्छेदादेः कथं दुःखी तदा भवेत् । दुःखी  
शरीरसंवन्धाज्जीवो विष्णोः प्रसादतः । अदुःखी विष्णु-  
डानन्दं मुक्त एव च भोक्ष्यति । नित्यमुक्तः पूर्णमुखः  
स्वतन्त्रः पुरुषोत्तमः । परतन्त्रः कथं जीवो योग्यः  
सोऽस्मीति वेदितुम् । तस्मात्सोऽस्मीति नैवायं विजानीया-  
त्कदाचन । तदीयोऽस्मीति जानीयात्सर्वदैव बुधस्ततः ॥'  
इति च । मध्व.

यस्यानुवित्तः प्रतिबुद्ध आत्माऽस्मिन्संदेहे  
गहने प्रविष्टः ।

स विश्वकृत्स हि सर्वस्य कर्ता तस्य लोकः  
स उ लोक एव ॥

( १ ) किं च यस्य ब्राह्मणस्य, अनुवित्तः अनुलब्धः,  
प्रतिबुद्धः साक्षात्कृतः, कथम् ? अहमस्मि परं ब्रह्मोऽप्येवं  
प्रत्यगात्मेनागयतः, आत्मा अस्मिन्संदेहे संदेहे अने-  
कानर्थसंकटोपचयं, गहने विषमे अनेकशतसहस्रविवेक-  
विज्ञानप्रतिपक्षे विषमे, प्रविष्टः स यस्य ब्राह्मणस्या-  
नुवित्तः प्रतिबोधनेत्यर्थः । स विश्वकृत् विश्वस्य कर्ता ।  
कथं विश्वकृत्त्वं, तस्य किं विश्वकृदिति नाम इत्याश-  
ङ्क्याह—सः हि यस्मात् सर्वस्य कर्ता, न नाममात्रम् ।  
न केवलं विश्वकृत् परप्रयुक्तः सन्, किं तर्हि तस्य  
लोकः सर्वः । किमन्यो लोकः अन्योऽसावित्युच्यते—  
स उ लोक एव । लोकशब्देन आत्मा उच्यते । तस्य  
सर्वं आत्मा, स च सर्वस्यात्मेत्यर्थः । य एष ब्राह्मणेन  
प्रत्यगात्मा प्रतिबुद्धतया अनुवित्तः आत्मा अनर्थसंकटे  
गहने प्रविष्टः, स न संसारी, किं तु पर एव । यस्मात्  
विश्वस्य कर्ता सर्वस्य आत्मा, तस्य च सर्वं आत्मा ।  
एक एवाद्वितीयः पर एवास्मीत्यनुसंधातव्य इति  
श्लोकार्थः । शंकर.

\* रंग. शंकरवत् शब्दार्थः ।

( १ ) बृउ. ४।४।१३; शम्भा. १।४।७।१७ देह्ये ( देहे );  
रामानुज. २।३।२२; मध्व. देह्ये ( दो ( हे ) घे );  
ब्रमध्व. १।१।७ मध्ववत्; श्रीकंठ. २।३।२२; श्रीकर.  
२।३।२०; बलदेव. २।३।२०.

उ. का. १५६

( २ ) प्रतिबुद्धो ध्यातश्चेत्यर्थः । स विश्वकृत्स एव  
लोककृदीश्वरवद्व्याप्य इति यावत् । तत्र हेतुमाह—स  
हि सर्वस्य कर्ता तस्य लोकः स उ लोक एव । लोकः  
आश्रयभूतः सर्वस्य कर्ता य ईश्वरस्तथापि स ब्रह्मवि-  
ष्टोक्त एवाऽऽधार एव 'ज्ञानी त्वात्मैव मे मतं' ( इति )  
भगवतैव गीतत्वात् । रंग.

( ३ ) ' यस्य ज्ञातो नित्यबुद्धो भगवान्पुरुषोत्तमः ।  
तस्य लोकः स एवैको यो लोकः परमात्मनः । स हि  
विष्णुः परो वायोरपि कर्ता प्रकीर्तितः । विश्वो वायुः  
समुद्दिष्टः पूर्णत्वाज्जीवसंघतः । तदन्यस्यापि सर्वस्य  
कर्तृको विष्णुरेव हि । प्रविष्टो गहने देहमध्ये संदोष-  
नामनि । तज्ज्ञानी याति तल्लोकं तत्प्रसादाच्च वर्तते ॥ '  
मध्व.

इहैव सन्तोऽथ विद्वस्तद्वयं न चेदवेदिर्महती  
विनष्टिः ।

ये तद्विदुरमृतास्ते भवन्त्यथेतरे दुःखमेवापि-  
यन्ति ॥

( १ ) किं च इहैव अनेकानर्थसंकुले, सन्तः  
भवन्तः अज्ञानदीर्घनिद्रामोहिताः सन्तः, कथंचिदिव  
ब्रह्मतत्त्वं आत्मत्वेन अथ विद्वः विजानीमः, तत् एत-  
द्ब्रह्म प्रकृतम् । अहो वयं कृतार्था इत्यभिप्रायः । यदे-  
तद्ब्रह्म विजानीमः, तत् न चेत् विदितवन्तो वयम्—  
वेदनं वेदः, वेदोऽस्यास्तीति वेदी, वेद्येव वेदिः, न वेदिः  
अवेदिः, ततः अहं अवेदिः स्याम् । यदि अवेदिः स्यां,  
को दोषः स्यात् ? महती अनन्तपरिमाणा जन्ममरणादि-  
लक्षणा विनष्टिः विनशनम् । अहो वयं अस्मान्महतो  
विनाशात् निर्मुक्ताः, यत् अद्वयं ब्रह्म विदितवन्त  
इत्यर्थः । यथा च वयं ब्रह्म विदित्वा अस्माद्विनशना-  
द्विपमुक्ताः, एवं ये तद्विदुः अमृतास्ते भवन्ति । ये  
पुनः नैवं ब्रह्म विदुः, ते इतरे ब्रह्मविद्भ्योऽन्ये अब्रह्म-  
विद इत्यर्थः, दुःखमेव जन्ममरणादिलक्षणमव अपियन्ति  
प्रतिपद्यन्ते, न कदाचिदपि अविदुषां ततो विनिवृत्ति-

( १ ) बृउ. ४।४।१४; शम्भा. १।४।७।१५ इहैव....  
द्वयं ( तदेव सन्तस्तदु तद्भवामो ) दवेदिर्म ( दवेदी म )  
मेवापि ( मेवोप ) ; मध्व. दवेदिर्म ( दवेदीर्म ) ; वल्लभ-  
३।४।१९ उत्तरार्धमात्रं शम्भावत्.

रित्यर्थः । दुःखमेव हि ते आत्मत्वेनोपगच्छन्ति ।

शंकर.

( २ ) वेदनं वेदिः । 'सर्वधातुभ्यः' इतीप्प्रत्ययः ।  
नः स्वरार्थः । अवेदिज्ञानं तदेव महती विनष्टिर्महा-  
हानिरित्यर्थः । रंग.

यदैतमनुपश्यत्यात्मानं देवमञ्जसा ।

ईशानं भूतभव्यस्य न ततो विजुगुप्सते ॥

यदा पुनः एतं आत्मानं, कथंचित् परमकारुणिकं  
कंचिदाचार्यं प्राप्य ततो लब्धप्रसादः सन्, अनु पश्चात्  
पश्यति साक्षात्करोति स्वमात्मानं, देवं द्योतनवन्तं दातारं  
वा सर्वप्राणिकर्मफलानां यथाकर्मानुरूपं, अञ्जसा साक्षात्,  
ईशानं स्वामिनं भूतभव्यस्य कालत्रयस्थेत्येतत् — न ततः  
तस्मादीशानाद्देवात् आत्मानं विशेषेण जुगुप्सते गोपा-  
यितुमिच्छति । सर्वो हि लोक ईश्वरादुत्तिमिच्छति भेद-  
दर्शो । अयं तु एकत्वदर्शो न त्रिभेति कुतश्चन । अतो  
न तदा विजुगुप्सते, यदा ईशानं देवं अञ्जसा आत्म-  
त्वेन पश्यति । न तदा निन्दति वा कंचित्, सर्वं  
आत्मानं हि पश्यति, स एवं पश्यन् कं असौ निन्द्यात् ।

\* शंकर.

यस्मादर्वाक्संघत्सरोऽहोभिः परिवर्तते ।

तद्देवा ज्योतिषां ज्योतिरायुर्होपासतेऽमृतम् ॥

( १ ) किं च यस्मात् ईशानात् अर्वाक्, यस्माद-  
न्यविषय एवेत्यर्थः, संवत्सरः कालात्मा सर्वस्य जनिमतः  
परिच्छेत्ता, यं अपरिच्छिन्दन् अर्वांगेव वर्तते, अहोभिः  
स्वावयवैः अहोरात्रैरित्यर्थः । तत् ज्योतिषां ज्योतिः  
आदित्यादिज्योतिषामप्यवभासकत्वात्, आयुरित्युपासते

\* रंग. शंकरवत् शब्दार्थः ।

( १ ) बृउ. ४।४।१५; शम्बा. १।४।२।१८ ततो विजुगु-  
प्सते ( तदा विचिक्लिसति ); मध्व. पश्यत्या ( पश्यन्त्या ).

( २ ) बृउ. ४।४।१६; शम्बा. १।४।२।२० युर्होपा  
( युर्होपा ); ब्रशंकर. १।१।२४, १।३।२२, १।४।१३,  
४।४।३; भास्कर. १।१।२४, १।४।१३, ४।४।३; रामा-  
नुज. १।३।३१, ३२, ४१, १।४।९, १३ तद्देवा ( तं  
देवा ); ब्रमध्व. १।४।१४; श्रीकंठ. १।३।३१, १।४।१३;  
श्रीकर. १।१।११, २५, १।३।२२, ३२, १।४।११, १३,  
४।२।५; बल्लभ. १।४।१३; विज्ञान. १।४।१३, १७;  
बलदेव. १।३।२६, ३२, १।४।९.

देवाः, अमृतं ज्योतिः — अतोऽन्यन्म्रियते, न हि  
ज्योतिः । सर्वस्य हि एतज्ज्योतिः आयुः । आयुर्गुणेन  
यस्मात् देवाः तत् ज्योतिरुपासते, तस्मात् आयुष्मन्तस्ते ।  
तस्मात् आयुष्कामेन आयुर्गुणेन उपास्यं ब्रह्मेत्यर्थः ।

शंकर.

( २ ) आयुः सर्वप्राणिप्राणनदेतुभूतं तं ह देवा  
उपासते । देवोपास्यत्वं तु तस्यैवेत्यर्थः । रंग.

( ३ ) 'न वत्सराश्च नादानि यस्य नित्याविकारतः ।  
ज्योतिषां ज्योतिरचलं तद्देवाः समुपासते ॥'

मध्व.

यस्मिन्पञ्च पञ्चजना आकाशश्च प्रतिष्ठितः ।

तमेव मन्य आत्मानं विद्वान्ब्रह्मा मृतोऽमृतम् ॥

( १ ) किं च यस्मिन् यत्र ब्रह्मणि, पञ्च पञ्च-  
जनाः— गन्धर्वादयः पञ्चैव संख्याताः गन्धर्वाः पितरो  
देवा अमुग रक्षांसि — निषादपञ्चमा वा वर्णाः,  
आकाशश्च अव्याकृताख्यः — यस्मिन् सूत्रं ओतं च  
प्रोतं च — यस्मिन्प्रतिष्ठितः । 'एतस्मिन्नु खल्वक्षरे  
गार्ग्याकाशः' इत्युक्तम् । तमेव आत्मानं अमृतं ब्रह्म  
मन्ये अहं, न चाहमात्मानं ततोऽन्यत्वेन जाने । किं  
तर्हि ! अमृतोऽहं ब्रह्म विद्वान्सन् । अज्ञानमात्रेण तु  
मर्त्योऽहं आसम् । तदपगमात् विद्वानहं अमृत एव ।

शंकर.

'न संख्योपसंग्रहादपि नानाभावादतिरेकाच्च' —  
अस्मिन्मन्त्रे 'पञ्च पञ्चजनाः' इति पञ्चसंख्याविषयाऽ-  
परा पञ्चसंख्या श्रूयते पञ्चशब्दद्वयदर्शनात् । त एते  
पञ्च पञ्चकाः पञ्चविंशतिः संपद्यन्ते । तथा श्रुतिप्रसि-  
द्धया पञ्चविंशतिसंख्यया तेषां स्मृतिप्रसिद्धानां पञ्चविं-  
शतितत्त्वानामुपसंग्रहात्प्राप्तं पुनः श्रुतिमन्त्रमेव प्रधाना-  
दीनाम् । ततो ब्रूमः— न संख्योपसंग्रहादपि प्रधा-  
नादीनां श्रुतिमन्त्रं प्रत्याशा कर्तव्या । कस्मात् ।  
नानाभावात् । नाना ह्येतानि पञ्चविंशतिस्तत्त्वानि

( १ ) बृउ. ४।४।१७; शम्बा. १।४।२।१९; ब्रशंकर.  
१।४।११; भास्कर. १।४।११; रामानुज. १।४।११, १३;  
निबार्क. १।४।११; ब्रमध्व. १।४।१२; श्रीकंठ. १।४।११;  
श्रीकर. १।४।११; बल्लभ. १।४।११; विज्ञान. १।१।३०,  
१।४।११; बलदेव. १।४।११, ३।४।५२.

नैषां पञ्चशः पञ्चशः साधारणो धर्मोऽस्ति येन पञ्च-  
विंशतेरन्तराले पराः पञ्च पञ्चसंख्या निविशेरन् ।  
न ह्येकनिबन्धनमन्तरेण नानाभूतेषु द्वित्वादिकाः संख्या  
निविशन्ते । अथोच्येत पञ्चविंशतिसंख्यैवेयमवयवद्वारेण  
लक्ष्यते । तदपि नोपपद्यते । अयमेवास्मिन्पक्षे दोषो  
यल्लक्षणाऽऽश्रयणीया स्यात् । परश्चात्र पञ्चशब्दो  
जनशब्देन समस्तः पञ्चजना इति । पारिभाषिकेण  
स्वरेणैकपदत्वनिश्चयात् । समस्तत्वाच्च न वीप्सा पञ्च  
पञ्चति । न च पञ्चकद्वयग्रहणं पञ्च पञ्चेति । न च  
पञ्चसंख्याया एकस्याः पञ्चसंख्याया परया विशेषणं  
पञ्च पञ्चका इति । उपसर्जनस्य विशेषणेनासंयोगात् ।  
तस्मात्पञ्च पञ्चजना इति न पञ्चविंशतितत्त्वाभिप्रायम् ।  
अतिरेकाच्च न पञ्चविंशतितत्त्वाभिप्रायम् । अति-  
रेको हि भवत्यात्माकाशाभ्यां पञ्चविंशतिसंख्यायाः ।  
कथं तर्हि पञ्च पञ्चजना इति । उच्यते—‘दिकसं-  
ख्ये संज्ञायाम्’ ( पा. सू. २।१।५० ) इति विशेष-  
स्मरणात्संज्ञायामैव पञ्चशब्दस्य जनशब्देन समासः ।  
ततश्च रुढत्वाभिप्रायेणैव केचित्पञ्चजना नाम विवक्ष्यन्ते  
न सांख्यतत्त्वाभिप्रायेण । ते कतीत्यस्यामाकाङ्क्षायां  
पुनः पञ्चेति प्रयुज्यते । पञ्चजना नाम ये केचित्ते  
च पञ्चैवेत्यर्थः । समर्पयः सप्तेति यथा । १।४।११  
‘प्राणादयो वाक्यशेषात्’ — के पुनस्ते पञ्च-  
जना नामेति तदुच्यते प्राणादय इति—‘यस्मिन्पञ्च  
पञ्चजनाः’ इत्यत उत्तरस्मिन्मन्त्रे ब्रह्मस्वरूपनिरू-  
पणाय प्राणादयः पञ्च निर्दिष्टाः । तेऽत्र वाक्यशेषगताः  
संनिधानात्पञ्चजना विवक्षन्ते । जनसंबन्धाच्च प्राणा-  
दयो जनशब्दभाजो भवन्ति । जनवचनश्च पुरुषशब्दः  
प्राणेषु प्रयुक्तः ‘ते वा एते पञ्च ब्रह्मपुरुषाः’ ( छा. उ.  
३।१३।६ ) इत्यत्र । क्वचिच्च ‘यत्पाञ्चजन्यया विशा’  
( ऋ. सं. ८।५३।७ ) इति प्रजापरः प्रयोगः पञ्चजन-  
शब्दस्य दृश्यते । तत्परिग्रहेऽपीह न कश्चिद्विरोधः ।

१।४।१२

‘ज्योतिषैकैषामसत्यन्ने’ — भवेयुस्तावत्प्राणादयः  
पञ्चजना माध्यंदिनानां येऽन्नं प्राणादिष्वामनन्ति ।  
काण्वानां तु कथं प्राणादयः पञ्चजना भवेयुर्येऽन्नं प्राणादिषु  
नाऽऽमनन्तीति । अत उत्तरं पठति — ज्योतिषेति ।

असति अपि काण्वानामन्ने ज्योतिषा तेषां पञ्चसंख्या  
पूर्वेत । तेऽपि हि ‘यस्मिन्पञ्च पञ्चजनाः’ इत्यतः पूर्व-  
स्मिन्मन्त्रे ब्रह्मस्वरूपनिरूपणायैव ज्योतिरधीयते ‘तद्देवा  
ज्योतिषां ज्योतिः’ इति ।

● ब्रशंकर. १।४।१३

( ३ ) पञ्चजनसंज्ञाः पञ्चाऽऽकाशश्च यत्र प्रतिष्ठित  
इत्यर्थः । अत्राऽऽकाशशब्दो भूतान्तरस्याप्युपलक्षकः ।  
पूर्वस्मिन्मन्त्रे ज्योतिषां ज्योतिरिति षष्ठ्यन्तज्योतिःशब्द-  
स्यार्थनिर्णायकसापेक्षत्वात्पञ्चजनशब्दस्याप्यर्थनिर्णायका-  
न्तरसापेक्षत्वात्पञ्चसंख्यानवयवयोग्यानि ज्योतिषांन्द्रिया-  
ण्येवेत्यवसीयते । तादृशमात्मानममृतं ब्रह्मेत्येवं विद्वान-  
न्योऽप्यमृतो भवतीत्यर्थः । रंग.

( ४ ) ‘ज्योतिषैकैषामसत्यन्ने’ — एकेषां काण्वानां  
पाठेऽसत्यन्ने ज्योतिषा पञ्चजना इन्द्रियाणीति विज्ञा-  
यन्ते । तेषां वाक्यशेषः प्रदर्शनार्थः । एतदुक्तं भवति ।  
‘यस्मिन्पञ्च पञ्चजनाः’ इत्यस्मात्पूर्वस्मिन्मन्त्रे ‘तं देवा  
ज्योतिषां ज्योतिरायुर्होपासतेऽमृतम्’ ( बृ. उ. ४।४।१६ )  
इति ज्योतिषां ज्योतिष्ट्वेन ब्रह्मण्यभिधीयमानं ब्रह्माधी-  
नस्वकार्याणि कानिचिज्ज्योतींषि प्रतियजानि । तानि च  
विपयाणां प्रकाशकानीन्द्रियाणीति ‘यस्मिन्पञ्च पञ्चजनाः’  
इत्यनिर्धारितविशेषनिर्देशेनावगम्यन्ते इति ।

पञ्चजनशब्दनिर्दिष्टानीन्द्रियाण्याकाशशब्दप्रदर्शितानि  
महाभूतानि च ब्रह्मणि प्रतिष्ठितानीति सर्वतत्त्वानां  
ब्रह्माश्रयत्वप्रतिपादनात् तन्त्रसिद्धपञ्चविंशतितत्त्वप्रसङ्गः ।

§ रामानुज. १।४।१३

( ५ ) ‘न संख्योपसंग्रहादपि नानाभावादतिरे-  
काच्च’ — ‘यस्मिन्पञ्च पञ्चजना आकाशश्च प्रतिष्ठितः’  
इत्यादिषु बहुसंख्योपसंग्रहेऽपि न विरोधः । तस्यैवाका-  
शादिषु नानाभावात्तदतिरिक्तस्वरूपत्वाच्च ।

¶ ब्रमध्व. १।४।१२

( ६ ) ‘यस्मिन् पञ्चपञ्च जनाः’ इत्युदाहृतवाक्ये  
प्राणादयः पञ्चैव पुरुषभेदेन व्यक्तिभेदात् पञ्चपञ्चेति

\* भास्कर. निबार्क. वल्लभ. ब्रशंकरवत् । रामानुज.  
श्रीकंठ. १।४।११, १२ व्याख्यानं ब्रशंकरवत् ।

§ श्रीकंठ. रामानुजवद्भाषः ।

¶ अन्यत् ब्रशंकरवत् ।

वीप्सयोक्ताः ते च कार्यभूता एव शक्तय इति ।

विज्ञान. १।४।१२

प्राणस्य प्राणमुत चक्षुषश्चक्षुरुत श्रोत्रस्य श्रोत्रं  
मनसो ये मनो विदुः ।

ते निचिक्युर्ब्रह्म पुराणमग्न्यम् ॥

( १ ) किं च तेन हि चैतन्यात्मज्योतिषा अवभा-  
स्यमानः प्राणः आत्मभूतेन प्राणिति, तेन प्राणस्यापि  
प्राणः सः, तं प्राणस्य प्राणम् । तथा चक्षुषोऽपि चक्षुः ।  
उत श्रोत्रस्यापि श्रोत्रम् । ब्रह्मशक्त्यधिष्ठितानां हि चक्षु-  
रादीनां दर्शनादिसामर्थ्यम् । स्वतः काष्ठलोष्टसमानि हि  
तानि चैतन्यात्मज्योतिःशून्यानि । मनसोऽपि मनः  
इति ये विदुः — चक्षुरादिव्यापारानुमितास्तित्व प्रत्य-  
गात्मानं, न विषयभूतं ये विदुः — ते निचिक्युः निश्च-  
येन ज्ञातवन्तः ब्रह्म, पुराणं चिरन्तनं, अग्न्य अग्ने भवम् ।  
' तद्यदात्मविदो विदुः ' इति ह्याथर्षणे ।

शंकर.

( २ ) प्राणस्येति प्राणशब्देन स्पर्शेन्द्रियं  
गृह्यते । वायुसंबन्धित्वात्स्पर्शेन्द्रियस्य । मुख्यप्राणस्य  
ज्योतिःशब्देन प्रदर्शनायोगात् । चक्षुष इति  
चक्षुरिन्द्रियम् । श्रोत्रस्येति श्रोत्रेन्द्रियम् । अन्नस्येति  
घ्राणरसनयोस्तन्त्रेणोपादानम् । अन्नशब्दोदितपृथिवी-  
संबन्धित्वात् घ्राणेन्द्रियमनेन गृह्यते । अद्यतेऽनेनेत्यन्न-  
मिति रसनेन्द्रियमपि गृह्यते । मनस इति मनः । घ्राणरस-  
नयोस्तन्त्रेणोपादानमिति पञ्चत्वमप्यविरुद्धम् । प्रकाश-  
कानि मनःपर्यन्तानीन्द्रियाणि पञ्चजनशब्दनिर्दिष्टानि ।  
तदविरोधाय घ्राणरसनयोस्तन्त्रेणोपादानम् ।

\* रामानुज. १।४।१३

\* रंग. श्रीकंठ. रामानुजवत् ।

( १ ) वृड. ४।४।१८; शब्रा. १।४।७।२।२१ श्रोत्रं +  
( अन्नस्यान्नं ); ब्रह्मशंकर. १।१।२३, १।३।३९ : १।४।१२  
शब्रावत्; भास्कर. १।१।२३ : १।४।१२ शब्रावत्;  
रामानुज. १।४।१२ शब्रावत्; निंबार्क. १।४।११ शब्रा-  
वत्; ब्रमध्व. १।४।१३ शब्रावत्; श्रीकंठ. १।४।१२,  
१३ शब्रावत्; श्रीकर. १।१।२४, १।३।३९, १।४।११ :  
१।४।१२ शब्रावत्, २।४।१०; बल्लभ. १।४।१२ शब्रा-  
वत्; विज्ञान. १।४।१२ शब्रावत्; बलदेव. १।२।१,  
१।४।१२.

( ३ ) ' प्राणश्चक्षुस्तथैवान्नं मनः श्रोत्रं च पञ्च-  
मम् । मूलप्रकृतिसंयुक्तं यद्रतं प्रतिपूरुषम् ॥ '

मध्व.

मनसैवानुद्रष्टव्यं नेह नानाऽस्ति किञ्चन ।

मृत्योः स मृत्युमाप्नोति य इह नानेव पश्यति ॥

( १ ) तद्ब्रह्मदर्शने साधनमुच्यते — मनसैव पर-  
मार्थज्ञानसंस्कृतेन आचार्योपदेशपूर्वकं च अनुद्रष्टव्यम् ।  
तत्र च दर्शनविषये ब्रह्मणि न इह नाना अस्ति किञ्चन  
किञ्चिदपि । असति नानात्वे, नानात्वमध्यारोपयति  
अविद्यया । सः मृत्योः मरणात्, मृत्युं मरणं आप्नोति ।  
कोऽसौ ? य इह नानेव पश्यति । अविद्याध्यारोपणव्य-  
तिरेकेण नास्ति परमार्थतो द्वैतमित्यर्थः ।

शंकर.

( २ ) तज्ज्ञाने साधनमाह — मनसैवानुद्रष्टव्यम् ।  
अनु पश्चाच्छ्रवणमननानन्तरमित्यर्थः । मनसैव द्रष्ट-  
व्यम् । दर्शनसमानाकारस्मृतिसंततिरूपध्यानं विशुद्धेन  
मनसा संपाद्यमित्यर्थः ।

नन्वेकस्याऽऽत्मनः पञ्चजनभूताकाशाद्याधारत्वं न  
संभवतीति मन्यमानं प्रत्याह — नेह नानाऽस्ति  
किञ्चन । इह द्रष्टव्ये ब्रह्मणि । नानाशब्दो भाव-  
प्रधानः । नानात्वमित्यर्थः । यस्मिन्पञ्च पञ्चजना इति  
मन्त्रनिष्ठ आत्मनि किञ्चन नानात्वं नास्ति भेदलेशोऽपि  
नास्तीत्यर्थः ।

मृत्योः स मृत्युमाप्नोति य इह नानेव पश्यति ।  
इवशब्दोऽल्पार्थः । निखिलप्रपञ्चाधारभूत आत्मनि  
अल्पमपि नानात्वं यः पश्यति स संसारात्संसारमाप्नोति ।

( १ ) वृड. ४।४।१९; शब्रा. १।४।७।२।२१, २२ मन-  
सैवानुद्रष्टव्यं ( मनगैवात्तव्यं ); ब्रह्मशंकर. १।४।२२,  
२।१।१४, २।३।४८, ३।२।३६, ४।१।३; भास्कर.  
२।१।१४; रामानुज. १।१।१ ( पृ. १४, ६३, १२१,  
१२२ ), १।१।४ ( पृ. १५१ ), २।१।१५ ( पृ. ४२३,  
४३६, ४४३ ), ३।३।३९; निंबार्क. ३।३।३९; ब्रमध्व.  
३।२।३१; श्रीकर. २।२।२७, ३।३।३८, ३९; बल्लभ.  
१।१।४, १।४।१५; विज्ञान. १।१।३ ( पृ. ७२ ),  
१।१।४ ( पृ. १११ ), १।४।२०, २।१।१४, २।३।४३,  
३।२।३०; बलदेव. १।२।१, ३।२।२४, ३।३।३९.



अत्यन्तं संसारमाप्नोतीत्यर्थः । अस्य वाक्यस्य परैरप्येवं व्याख्यातत्वाच्चात्र वाक्ये प्रपञ्चमिथ्यात्वप्रतिपादनं प्रका(त्या)शा कार्या । रंग.

( ३ ) इति भेदनिषेधो बहुधा दृश्यत इति । तत्कृत्स्नस्य जगतो ब्रह्मकार्यतया तदन्तर्यामिकतया च तदात्मकत्वेनैक्यात्तत्प्रत्यनीकनानात्वं प्रतिषिध्यते । न पुनः 'बहु स्यां प्रजायेय' ( छाउ. ६।२।३ ) इति बहु-भवनसंकल्पपूर्वकं ब्रह्मणो नानात्वं श्रुतिसिद्धं प्रतिषिध्यत इति परिहृतम् । नानात्वनिषेधादियमपरमार्थविप्रयेति चेन्न । प्रत्यक्षादिसकलप्रमाणानवगतनानात्वं दुरागोऽं ब्रह्मणः प्रतिपाद्य तदेव बाध्यते इत्युपहास्यमिदम् ।

\* रामानुज १।१।१ ( पृ. ६३-६४ )

( ४ ) 'तस्य रूपगुणाद्येषु न कश्चिद्भेद इष्यते । तद्भेददर्शी संयाति मृत्योर्मृत्युत्वमिधं तमः ॥ '

मध्व.

एकधैवानुद्रष्टव्यमेतदप्रमयं ध्रुवम् ।

विरजः पर आकाशादज आत्मा महान्ध्रुवः ॥

( १ ) यस्मादेवं तस्मात्, एकधैव एकैनेव प्रकारेण विज्ञानधनैकरसप्रकारेण आकाशवन्निरन्तरेण अनुद्रष्टव्यम् । यस्मात् एतद्ब्रह्म अप्रमयं अप्रमेयं, सर्वैकत्वात् । अन्येन हि अन्यत् प्रमीयते । इदं तु एकमेव, अतः अप्रमेयम् । ध्रुवं नित्यं कूटस्थं अविचालीत्यर्थः । ननु विरुद्धमिदमुच्यते—अप्रमयं ज्ञायत इति च ; 'ज्ञायते' इति प्रमाणैर्मीयत इत्यर्थः, 'अप्रमेयम्' इति च तत्प्रतिषेधः—नैष दोषः, अन्यवस्तुवत् अनागमप्रमाण-प्रमेयत्वप्रतिषेधार्थत्वात् । यथा अन्यानि वस्तूनि आग-मनिरपेक्षैः प्रमाणैः विषयीक्रियन्ते, न तथा एतत् आत्मतत्त्वं प्रमाणान्तरेण विषयीकर्तुं शक्यते । सर्वस्या-त्मत्वे केन कं पश्येत् विजानीयात्—इति प्रमातृप्रमा-णादिव्यापारप्रतिषेधेनैव आगमोऽपि विज्ञापयति, न तु

\* वृउ. ४।४।२२ इत्यत्रापि द्रष्टव्यम् ।

(१) वृउ. ४।४।२०; शब्दा. १।४।२।२२, २३ एक-धैवा ( मनसैवा ) महान्ध्रु ( महा ध्रु ) : रामानुज. ३।३। ३९; श्रीकर. ३।३।३८, ३९; विज्ञान. १।१।३ ( पृ. ७१ ) एकधैवा ( मनसैवा ), १।१।२०, २।१।१४, २।३।४३ दप्रमयं ( दप्रमेयं ).

अभिधानाभिधेयलक्षणवाक्यधर्माङ्गीकरणेन । तस्मात् न आगमेनापि स्वर्गमेवादिवत् तत् प्रतिपाद्यते । प्रतिपाद-यित्रात्मभूतं हि तत् । प्रतिपादयितुः प्रतिपादनस्य प्रतिपाद्य-विषयत्वात्, भेदे हि सति तत् भवति । ज्ञानं च तस्मिन् पगात्मभावनिवृत्तिरेव । न तस्मिन् साक्षात् आत्मभावः कर्तव्यः, विद्यमानत्वादात्मभावस्य । नित्यो हि आत्मभावः सर्वस्य अतद्विषय इव प्रत्यवभासते । तस्मात् अतद्विष-याभासनिवृत्तिव्यतिरेकेण न तस्मिन्नात्मभावो विधीयते । अन्यात्मभावनिवृत्तौ, आत्मभावः स्वात्मनि स्वाभाविको यः, स केवलो भवतीति—आत्मा ज्ञायत इत्युच्यते । स्वनश्चाप्रमेयः प्रमाणान्तरेण न विषयीक्रियते इति उभय-मप्यविरुद्धमेव । विरजः विगतरजः, रजो नाम धर्मा-धर्मादिमलं तद्रहित इत्येतत् । परः—परो व्यतिरिक्तः सूक्ष्मो व्यापी वा आकाशादपि अव्याकृताख्यात् । अजः न जायते । जन्मप्रतिषेधात् उत्तरेऽपि भाववि-काराः प्रतिषिद्धाः, सर्वेषां जन्मादित्वात् । आत्मा, महान्परिमाणतः, महत्तरः सर्वस्मात् । ध्रुवः अवि-नाशी । शंकर.

(२) अप्रमयमपरिच्छेद्यं सर्वभूतात्मभूतं ब्रह्मैकत्वेनैव द्रष्टव्यमित्यर्थः । व्यासायैस्तु एकघाऽनुद्रष्टव्यं केषांचि-त्स्वनिष्ठत्वं ब्रह्मान्यवरतन्त्रत्वं वा न मन्तव्यमपि तु परमात्मवरतन्त्रतयैकरूपमेव द्रष्टव्यमित्यर्थ इत्युक्तम् । 'नेह नानाऽस्ति किंचन' इत्यत्रापि अब्रह्मात्मकनानात्वं निषिध्यत इत्युक्तम् । तदप्यविरुद्धमेव । एकार्थपर्यवसा-यित्वाद्द्वयोरपीति द्रष्टव्यम् । विरज इति । विरजो रागा-दिदोषरहितः । आकाशादपि परः कारणभूतः । ध्रुवः स्थिरोऽविनाशीत्यर्थः । अज उत्पत्तिरहितः । एवंभूतो महानात्मा । रंग.

(३) 'तस्मादेकप्रकारेण द्रष्टव्यो भगवान् हरिः । परिमाणविहीनत्वादप्रमेय इतीरितः ॥' इत्यादिवचनाद-प्रमेयत्वमवाच्यत्वमनोविषयत्वं च सर्वात्मना न । 'मन-सैवानुद्रष्टव्यम्' इत्युक्तत्वात् । न च केनाप्यवाच्यस्य लक्षणा दृष्टा । क्षीरमाधुर्यविशेषादरपि तत्तच्छब्देनैव वाच्यत्वात् । 'विशदं क्षीरमाधुर्यं गुडे तीक्ष्णं घृते स्थिरम्' इत्यादि च । न च निर्गुणस्य सत्त्वमेवास्ति । गुणभेदादीना-मपि सन्त्येव गुणाः । न चानवस्था । स्वनिर्वाहकत्वात् ।

‘अवाच्यममनोगम्यमगुणं चेत्कुतोऽस्ति तत् । तस्मा-  
देवं वदन्यस्तु शून्यतामर्थतो वदेत् । गुणाश्च गुणिनः सर्वे  
स्वेनैव गुणिनो गुणाः ॥’ इत्यादि च ।

मध्व.

तमेव धीरो विज्ञाय प्रज्ञां कुर्वीत ब्राह्मणः ।  
नानुध्यायाद्बहूच्छब्दान्वाचो विग्लापनं हि  
तदिति \* ॥

( १ ) तं ईदृशमात्मानमेव, धीरः धीमान् विज्ञाय  
उपदेशतः शास्त्रतश्च, प्रज्ञां शास्त्राचार्योपदिष्टविषयां  
विज्ञासापरिसमाप्तिकरीं, कुर्वीत ब्राह्मणः — एवं प्रज्ञा  
करणसाधनानि संन्यासशमदमोपरमतिविज्ञासमाधानानि  
कुर्यादित्यर्थः । न अनुध्यायात् नानुचिन्तयेत्, बहून्  
प्रभृतान् शब्दान् । तत्र बहुत्वप्रतिषेधात् केवलात्मैक-  
त्वप्रतिपादकाः स्वल्पाः शब्दा अनुज्ञायन्ते । ‘ओमित्येवं  
ध्यायथ आत्मानम्’ ‘अन्या वाचो विमुञ्चथ’ इति च  
आथर्वणे । वाचो विग्लापनं विशेषेण ग्लानिकरं श्रम-  
करं, हि यस्मात्, तत् बहुशब्दाभिधानमिति ।

॥ शंकर.

( २ ) तादृशमात्मानं धीरः प्राज्ञशाली विज्ञाय  
श्रवणमननाभ्यां ज्ञात्वा प्रज्ञां निदिध्यासनं कुर्वीत्यर्थः ।  
अत्र ब्राह्मणग्रहणं द्विजातेरुपलक्षणम् । यद्वा ब्रह्माधीत  
इति ब्राह्मणोऽधीतवेद इत्यर्थः । इतिः मन्त्रसमाप्तौ ।

रंग.

( ३ ) ‘सर्वमस्य वशे यस्माद्भरिः सर्ववशी ततः ।  
सर्वस्य ब्रह्मरुद्रादेरन ईशान एव च । गुणाधिकः  
पालकश्चेत्यतोऽधिपतिरीरितः ॥’ इति च । ‘भूत एव  
चाधिपतिर्नास्याधिपत्यमादिमत् । नित्यबोधात्मकत्वाद्यो  
मुनिः प्रोक्तो जनार्दनः । तं विद्वांश्च मुनिर्नाम बोधस्त-

\* रामानुज. वृ. २।४।५ ( पृ. १०९४ ) इत्यत्र द्रष्टव्यम् ।

॥ छा. ८।७।१ इत्यत्र ( पृ. ९६९ ) ब्रह्मशंकर. द्रष्टव्यम् ।

( १ ) वृ. ४।४।२१; शम्भा. १।४।७।२।२३; ब्रह्मशंकर.  
१।३।२, ४।१।१; भास्कर. १।१।१, ४।१।१; रामानुज.  
१।१।१ ( पृ. ८, १२८ ); मध्व. ध्यायाद् ( ध्यायेद् );  
ब्रह्मध्व. १।१।५; श्रीकर. ३।३।६१; वल्लभ. ३।४।३३;  
विज्ञान. १।१।१ ( पृ. १ ), ३।३।४, २०, ४।१।१;  
बलदेव. २।१।३, ३।३।२७, २८, ५२.

स्याप्यमुख्यतः । यं विदित्वा विमुक्ताश्चायुक्तकामविव-  
र्जिताः । उत्पत्तिलयहीनाश्च नित्यानन्दैकभोगिनः । आन-  
न्दमिक्षां विष्णून् चरन्त्यज्ञानवर्जिताः । स एष मोक्षदो  
विष्णुर्यत्कल्याणं कृतं मया । पापं कृतं मयेत्येतन्न कदा-  
चित्करिष्यति । कृते मया पुण्यपापे इति यच्चेतनात्म-  
नाम् । तत्सर्वमत एवोक्तं विष्णोः सर्वेश्वरेश्वात् । तीर्णो  
हि वर्तते नित्यं पुण्यपापे जनार्दनः । नैनं कदाचित्तपतः  
पुण्यपापे जनार्दनम् ॥’ इति च । मध्व.

( ४ ) ‘सर्वथाऽपि त एवोभयलिङ्गात्’ —  
अत्रैवकारेण भगवदतिरिक्तं प्रतिषिद्धय तद्विषयकज्ञाना-  
नुकूलं प्रयत्नं श्रवणात्मकं विज्ञायेति विधाय स्मरणमपि  
तन्मात्रविषयकमेव प्रज्ञां कुर्वीतेति वचनेन विधाय  
तदेकनिष्ठताहेतुभूतानामेव शब्दानामावर्तनमर्थानुसंधा-  
नमपि कर्तव्यं, नान्येषामिति नानुध्यायात् बहूनित्यनेनो-  
क्तवती । अत्रान्वित्युपसर्गेण ध्यानस्य पश्चाद्भावित्वमु-  
च्यते । तेन योग्यतया श्रवणकीर्तने एव तत्पूर्वभाविनी  
प्राप्येते ।

एतेन भगवद्दर्माणामात्मधर्मत्वेनान्तरङ्गत्वादाश्रमक-  
र्मणो देहधर्मत्वेन बहिरङ्गत्वात्तदविरोधेनैव तत् कर्तव्य-  
मिति स्थितम् । अत एव भगवद्दर्माऽन्यधर्मं प्रति-  
षिद्धय तेषां सर्वेभ्य आधिक्यं ज्ञापयितुं, ‘स वा अय-  
मात्मा’ ‘सर्वस्य वशी’ इत्यादिना भगवन्माहात्म्यमुक्तम् ।

वल्लभ. ३।४।३३

( ५ ) इत्यादिश्च निर्गुणविद्याविधिः तमेवेत्येवका-  
रेणोपाधितदगुणादिविषयत्वस्य ज्ञाने प्रतिषेधादिति  
बोध्यम् । विज्ञान. ३।३।२०

वेदयज्ञदानतपसां आत्मविद्याहेतुत्वं, पुत्रवित्तलोकै-

षणात्रयसंन्यासिनो ब्रह्मज्ञानिनः, पापपुण्यतरण-

साधनं आत्मज्ञानं, शमदमादीनां

आत्मदर्शनहेतुत्वं, आत्मा

वसुदानः, अभयं

ब्रह्मैव ब्रह्मज्ञः

सं वा एष महानज आत्मा योऽयं विज्ञानमयः  
प्राणेषु । य एषोऽन्तर्हृदय आकाशस्तस्मिच्छेते ।

( १ ) वृ. ४।४।२२; शम्भा. १।४।७।२।२४ — २७ स  
वा एष..... न कामयन्ते ( स वा अयमात्मा सर्वस्य

सर्वस्य वशी । सर्वस्येशानः । सर्वस्याधिपतिः ।  
स न साधुना कर्मणा भूयात् । नो एवासाधुना  
कनीयान् । एष सर्वेश्वरः । एष भूताधिपतिः ।

वशी सर्वस्येशानः सर्वस्याधिपतिः सर्वमिदं प्रशास्ति  
यदिदं किंच स न साधुना कर्मणा भूयान्नो एवासाधुना  
कनीयानेष भूताधिपतिरेष लोकेश्वर एष लोकापालः स  
सत्तुर्विधरण एषां लोकानामसंभेदाय ॥ तमेतं वेदानुवचनेन  
विविदिषन्ति ब्रह्मचर्येण तपसा श्रद्धया यज्ञेनानाशकं  
चैतमेव विदित्वा मुनिर्भवत्येतमेव प्रवाजिनो लोकमीप्सन्तः  
प्रव्रजन्ति ॥ एतद्ध स्म वै तत्पूर्वे ब्राह्मणा अनूचाना विद्वांसः  
प्रजां न कामयन्ते ) अमङ्गो न हि...तपतः  
( अमङ्गोऽसितो न सज्यते न व्यथत इत्यतः पापमकरव-  
मित्यतः कल्याणमकरवमित्युभे उभे ह्येष एते तरत्यमृतः  
साध्वसाधुनी नैनं कृताकृते तपतो नास्य केन चन कर्मणा  
लोको गीयते ); ब्रह्मकर. १।१।२०, १।३।१६, ४२, ४३,  
२।१।१४, २।३।२१, २९, ४३, ३।३।३३, ३।४।१५,  
१७, १८, २६, ३२, ३३, ३४, ४।१।२, १४, १५, १६;  
भास्कर. १।१।१, ४, १।३।४३, ३।३।२९, ३।४।१५, १७,  
२६, ३४, ४।१।१४, १६; रंग. प्रव्रजन्ति ( परिव्रजन्ति )  
सज्यते ( सज्जते ); रामानुज. १।१।१ ( पृ. ७, ११ ),  
१।१।४ ( पृ. १५९ ), १।२।२३, १।३।१५, ४४,  
२।२।३५, २।३।२२, ३।३।३८, ३९, ३।४।८, १५,  
१७, २५, २६, ३३, ४६, ४।१।१६, ४।३।११,  
४।४।२० एवासाधुना + ( कर्मणा ); निंबार्क. १।३।४४,  
२।३।२१, ३।३।३८, ३।४।८, १५, २६, ३३,  
४।४।२०; मध्व. पुत्रै ( पुत्रे ) वित्तै ( वित्ते ) लोकै  
( लोके ) एषणे ( ईषणे ); ब्रह्मध्व. १।३।१६, ४३,  
३।४।२६; श्रीकंठ. १।१।१ ( पृ. ३९ ), १।३।१६, ४४,  
२।३।२०, २१, २२, ३।३।३८, ३।४।१५, १८, १९,  
२५, २६, ३२, ४।१।१६; श्रीकर. १।१।२१, १।३।१६,  
४२, ४३, २।३।१८, २०, ३।१।९, ३।२।३०, ३४, ३।३।  
३८, ३९, ३।४।१, ८, १५, १७, २५, २६, ३३, ३६,  
४।१।१६, १८, ४।४।११, २०; बल्लभ. १।१।२ ( पृ. ६९ ),  
१।३।४३, २।३।२५, ३।२।६, ३८, ३।३।२७, ३५,  
३।४।३, ८, १५, १८, १९, २०, ३३, ३५, ४७, ४।१।३,  
१४, १६, ४।२।१९, ४।४।९ ' तमेतं वेदानु... न  
कामयन्ते ' इति, ' उभे उ हैवैष ' इत्यादि च शत्रा-  
वदपि; विज्ञान. १।१।१ ( पृ. २४ ), १।१।२०,  
१।३।४३, ३।४।१७, २१, २६, ४७; बलदेव. १।१।१,

एष भूतपालः । एष सेतुर्विधरण एषां लोका-  
नामसंभेदाय । तमेतं वेदानुवचनेन ब्राह्मणा  
विविदिषन्ति यज्ञेन दानेन तपसाऽनाशकेन ।  
एतमेव विदित्वा मुनिर्भवति । एतमेव प्रवाजिनो  
लोकमिच्छन्तः प्रव्रजन्ति । एतद्ध स्म वै तत्पूर्वे  
विद्वांसः प्रजां न कामयन्ते । किं प्रजया करि-  
ष्यामो येषां नोऽयमात्माऽयं लोक इति । ते ह  
स्म पुत्रैषणायाश्च वित्तैषणायाश्च लोकैषणायाश्च  
व्युत्थायाथ भिक्षाचर्यं चरन्ति । या ह्येव पुत्रैषणा  
सा वित्तैषणा । या वित्तैषणा सा लोकैषणा । उभे  
ह्येते एषणे एव भवतः । स एष नेति नेत्यात्मा ।  
अगृह्यो न हि गृह्यते । अशीर्यो न हि शीर्यते ।  
अमङ्गो न हि सज्यते । असितो न व्यथते । न  
रिष्यति । एतमु हैवैते न तरत इति । अतः  
पापमकरवमिति । अतः कल्याणमकरवमिति ।  
उभे उ हैवैष एते तरति । नैनं कृताकृते  
तपतः \* ॥

(१) सहेतुकौ बन्धमोक्षौ अभिहितौ मन्त्रब्राह्मणा-  
भ्याम् । श्लोकैश्च पुनः मोक्षस्वरूपं विस्तरेण प्रतिपादितम् ।  
एवं एतस्मिन् आत्मविषये सर्वो वेदः यथा उपयुक्तो  
भवति, तत् तथा वक्तव्यमिति तदर्थं कण्डिका आर-  
भ्यते । तच्च यथा अस्मिन्प्रपाठके अभिहितं सप्रयो-  
जनं अनूय अत्रैव उपयोगः कुत्सनस्य वेदस्य काम्यराशि-  
वर्जितस्य—इत्येवमर्थं उक्तार्थानुवादः ' स वा एषः '  
इत्यादिः । स इति उक्तपरामर्शार्थः । कोऽसौ उक्तः  
परामृश्यते ? तं प्रतिनिर्दिशति—एष विज्ञानमय इति  
—अतीतानन्तरवाक्योक्तसंप्रत्ययो मा भूदिति, यः  
एषः । कतमः एषः इत्युच्यते—विज्ञानमयः प्राणे-  
ध्विति । उक्तवाक्योल्लिङ्गनं संशयनिवृत्त्यर्थम् । उक्तं हि

\* शेषव्याख्यानानि बृउ. ४।३।७ ( पृ. १३९४ ) इत्यत्र  
द्रष्टव्यानि । छाउ. २।२।११, ६।१।४।२, ८।१।१ ( पृ. ७८७,  
९२२, ९५३ ) इत्यत्रापि अनुसंधेयम् । ' स एष नेति  
नेति ' इति वाक्यस्य स्थलनिर्देशादि बृउ. ३।१।२६  
( पृ. ११७६ ) इत्यत्र द्रष्टव्यम् ।  
४, १।३।१६, ४३, २।१।१, २।२।३७, २।३।१८, २०,  
३।३।२९, ३।४।८, २६, ४९, ४।१।१४, १५, १६.

पूर्वं जनकप्रभारम्भे 'कतम आत्मेति योऽयं विज्ञानमयः प्राणेषु' इत्यादि । एतदुक्तं भवति—योऽयं 'विज्ञानमयः प्राणेषु' इत्यादिना वाक्येन प्रतिपादितः स्वयं ज्योतिरात्मा, स एषः कामकर्माविद्यानामनात्मधर्मत्व-प्रतिपादनद्वारेण मोक्षितः परमात्मभावमापादितः—पर एवायं नान्य इति । एष सः साक्षान्महानज आत्मेत्युक्तः । योऽयं विज्ञानमयः प्राणेष्विति यथाव्याख्यातार्थ एव । य एषः अन्तर्हृदये हृदयपुण्डरीकमध्ये य एष आकाशो बुद्धिविज्ञानसंश्रयः, तस्मिन्नाकाशे बुद्धिविज्ञानसहिते शेते तिष्ठति । अथवा संप्रसादकाले अन्तर्हृदये य एष आकाशः पर एव आत्मा निरुपाधिकः विज्ञानमयस्य स्वस्वभावः, तस्मिन् स्वस्वभावे परमात्मनि आकाशाख्ये शेते । चतुर्थे एतद्व्याख्यातं 'कैप तदाऽभूत्' इत्यस्य प्रतिवचनत्वेन । स च सर्वस्य ब्रह्मेन्द्रादेः वशी । सर्वो हि अस्य वशे वर्तते । उक्तं च 'एतस्य वा अक्षरस्य प्रशासने' इति । न केवलं वशी, सर्वस्य ईशानः ईशिता च ब्रह्मेन्द्रप्रभृतीनाम् । ईशितृत्वं च कदाचित् जातिकृतं, यथा राजकुमारस्य बलवत्तरानपि भृत्यान्प्रति, तद्वन्मा भूदित्याह—सर्वस्याधिपतिः अधिष्ठाय पालयिता, स्वतन्त्र इत्यर्थः । न राजपुत्रवत् अमात्यादिभृत्यतन्त्रः । त्रयमप्येतत् वशित्वादि हेतुहेतुमद्रूपम्—यस्मात् सर्वस्याधिपतिः, ततोऽभौ सर्वस्थेशानः । यो हि यमधिष्ठाय पालयति, स तं प्रतीष्ट एवेति प्रसिद्धं, यस्माच्च सर्वस्थेशानः, तस्मात् सर्वस्य वशीति । किंचान्यत् स एवं भूतो हृद्यन्तर्ज्योतिः पुरुषो विज्ञानमयः न साधुना शास्त्रविहितेन कर्मणा भूयान्भवति, न वर्धते पूर्वावस्थातः केनचिद्धर्मेण । नो एव शास्त्रप्रतिषिद्धेन असाधुना कर्मणा कनीयान् अल्पतरो भवति, पूर्वावस्थातो न हीयते इत्यर्थः । किं च सर्वो हि अधिष्ठानपालनादि कुर्वन् परानुग्रहशीलाकृतेन धर्माधर्माख्येन युज्यते । अस्यैव तु कथं तदभाव इत्युच्यते—यस्मात् एष सर्वेश्वरः सन् कर्मणोऽपीशितुं भवत्येव शीलमस्य, तस्मात् न कर्मणा संबध्यते । किंच एष भूताधिपतिः ब्रह्मादिस्तम्भपर्यन्तानां भूतानामधिपतिरित्युक्तार्थं पदम् ।

एष भूतानां तेषामेव पालयिता रक्षिता । एष सेतुः । किंविशिष्ट इत्याह—विघरणः वर्णाश्रमादिव्यवस्थाया

विधारयिता । तदाह—एषां भूरादीनां ब्रह्मलोकान्तानां लोकानां असंभेदाय असंभिन्नमर्यादायै । परमेश्वरेण सेतुवदविधार्यमाणा लोकाः संभिन्नमर्यादाः स्युः । अतो लोकानामसंभेदाय सेतुभूतोऽयं परमेश्वरः, यः स्वयं ज्योतिरात्मैव एवंवित् सर्वस्य वशी—इत्यादि ब्रह्मविद्यायाः फलमेतन्निर्दिष्टम् । 'किज्योतिरयं पुरुषः' इत्येवमादिपट्टप्रपाठकत्रिदितायामेतस्यां ब्रह्मविद्यायां एवं-फलायां काश्चैकदेशवर्जितं कृत्स्नं कर्मकाण्डं तादर्थ्येन विनियुज्यते । तत् कथमित्युच्यते—तमेतं एवंभूतमौपनिषदं पुरुषं, वेदानुवचनेन मन्त्रब्राह्मणाध्ययनेन नित्यस्वाध्यायलक्षणेन, विविदिषन्ति वेदितुमिच्छन्ति । के ? ब्राह्मणाः । ब्राह्मणग्रन्थमुपलक्षणार्थम् । अविशिष्टो हि अधिकारः त्रयाणां वर्णानाम् । अथवा कर्मकाण्डेन मन्त्रब्राह्मणेन वेदानुवचनेन विविदिषन्ति । कथं विविदिषन्तीत्युच्यते—यज्ञेनेत्यादि ।

ये पुनः मन्त्रब्राह्मणलक्षणेन वेदानुवचनेन प्रकाशयमानं विविदिषन्ति—इति व्याचक्षते, तेषां आरण्यकमात्रमेव वेदानुवचनं स्यात् । न हि कर्मकाण्डेन पर आत्मा प्रकाशयते । 'तं त्वौपनिषदम्' इति विशेषश्रुतेः । वेदानुवचनेनेति च अविशेषितत्वात् समस्तग्राहि इदं वचनम् । न च तदेकदेशोत्सर्गः युक्तः । ननु त्वत्पक्षेऽपि उपनिषद्वर्जमिति एकदेशत्वं स्यात्—न, आद्यव्याख्याने अवरोधात् अस्मत्पक्षे नैष दोषो भवति । यदा वेदानुवचनशब्देन नित्यः स्वाध्यायो विधीयते, तदा उपनिषदपि गृहीतैवेति, वेदानुवचनशब्दार्थैकदेशो न परित्यक्तो भवति । यज्ञादिसहपाटाच्च—यज्ञादीनि कर्माण्यव अनुक्रमिष्यन् वेदानुवचनशब्दं प्रयुङ्क्त । तस्मात् कर्मैव वेदानुवचनशब्देनोच्यत इति गम्यते । कर्म हि नित्यस्वाध्यायः ।

कथं पुनः नित्यस्वाध्यायादिभिः कर्मभिः आत्मानं विविदिषन्ति ? नैव हि तानि आत्मानं प्रकाशयन्ति, यथा उपनिषदः नैष दोषः, कर्मणां विशुद्धिहेतुत्वात् । कर्मभिः संस्कृता हि विशुद्धात्मानः शक्नुवन्ति आत्मानमुपनिषदप्रकाशितं अप्रतिबन्धेन वेदितुम् । तथा ह्यार्थवर्णे—'विशुद्धसत्त्वस्ततस्तु तं पश्यते निष्कलं

ध्यायमानः' इति । स्मृतिश्च 'ज्ञानमुत्पद्यते पुंसां क्षयात्पापस्य कर्मणः' इत्यादिः ।

कथं पुनः नित्यानि कर्माणि संस्कारार्थानीत्यव-  
गम्यते ? 'स ह वा आत्मयाजी यो वेदेदं मेऽनेनाङ्गं  
संस्क्रियत इदं मेऽनेनाङ्गमुपधीयते' इत्यादिश्रुतेः । सर्वेषु  
च स्मृतिशास्त्रेषु कर्माणि संस्कारार्थान्येव आचक्षते 'अष्टा-  
चत्वारिंशत्संस्काराः' इत्यादिषु । गीतासु च—'यज्ञो दानं  
तपश्चैव पावनानि मनीषिणाम्' (भ. गी. १८।५) 'सर्वेऽ-  
प्येते यज्ञविदो यज्ञक्षपितकल्मषाः' (भ. गी. ४।३०) इति ।  
यज्ञेनेति—द्रव्ययज्ञा ज्ञानयज्ञाश्च संस्कारार्थाः । संस्कृ-  
तस्य च विशुद्धसत्त्वस्य ज्ञानोत्पत्तिरप्रतिघ्नधेन भविष्यति ।  
अतो यज्ञेन विविदिषन्ति । दानेन—दानमपि पापक्षय-  
हेतुत्वात् धर्मवृद्धिहेतुत्वाच्च । तपसा, तप इति अविशेषेण  
कृच्छ्रचान्द्रायणादिप्राप्तौ विशेषणम् — अनाशकमेति ।  
कामानशनं अनाशकं, न तु भोजननिवृत्तिः । भोजननि-  
वृत्तौ म्रियत एव, न आत्मवेदनम् । वेदानुवचनयज्ञ-  
दानतपःशब्देन सर्वमेव नित्यं कर्म उपलक्ष्यते । एवं  
काम्यधर्जितं नित्यं कर्मजातं सर्वं आत्मज्ञानोत्पत्तिद्वारेण  
मोक्षसाधनत्वं प्रतिपद्यते । एवं कर्मकाण्डेन अस्य एक-  
वाक्यतावगतिः । एवं यथोक्तेन न्यायेन एतमेव  
आत्मानं विदित्वा यथाप्रकाशितं, मुनिर्भवति, मनना-  
न्मुनिः, योगी भवतीत्यर्थः । एतमेव विदित्वा मुनिर्भ-  
वति, नान्यम् । ननु अन्यवेदनेऽपि मुनित्वं स्यात् । कथ-  
मवधार्यते—एतमेवेति—बाढं, अन्यवेदनेऽपि मुनि-  
र्भवेत् । किं तु अन्यवेदने न मुनिरेव स्यात्, किं तर्हि  
कर्म्यपि भवेत् सः । एतं तु औपनिषदं पुरुषं विदित्वा,  
मुनिरेव स्यात्, न तु कर्मा । अतः असाधारणं मुनित्वं  
विवक्षितमस्येति अवधारयति—एतमेवेति । एतस्मिन्नि-  
विदिते, केन कं पश्यदित्येवं क्रियासंभवात् मननमेव  
स्यात् । किं च एतमेव आत्मानं स्वं लोकं इच्छन्तः  
प्रार्थयन्तः प्रव्रजिनः प्रव्रजनशीलाः प्रव्रजन्ति प्रकर्षेण  
व्रजन्ति, सर्वाणि कर्माणि संन्यस्यन्तीत्यर्थः ।

'एतमेव लोकमिच्छन्तः' इत्यवधारणात् न बाह्य-  
लोकत्रयेऽसूनां पारिव्राज्ये अधिकार इति गम्यते । न हि  
गङ्गाद्वारं प्रतिपित्सुः काशीदेशनिवासी पूर्वाभिमुखः  
प्रैति । तस्मात् बाह्यलोकत्रयार्थिनां पुत्रकर्मापरब्रह्मविद्याः

साधनं, 'पुत्रेणायं लोको जय्यो नान्येन कर्मणा' इत्या-  
दिश्रुतेः । अतः तदर्थिभिः पुत्रादिसाधनं प्रत्याख्याय,  
न पारिव्राज्यं प्रतिपत्तुं युक्तं, अतःसाधनत्वात्पारिव्रा-  
ज्यस्य । तस्मात् 'एतमेव लोकमिच्छन्तः प्रव्रजन्ति'  
इति युक्तमवधारणम् । आत्मलोकप्राप्तिर्हि अविद्यानि-  
वृत्तौ स्वात्मन्यवस्थानमेव । तस्मात् आत्मानं चेत् लोक-  
मिच्छति यः, तस्य सर्वक्रियोपरम एव आत्मलोकसाधनं  
मुख्यं अन्तरङ्गं, यथा पुत्रादिरेव बाह्यलोकत्रयस्य, पुत्रा-  
दिकर्मण आत्मलोकं प्रति असाधनत्वात् । असंभवेन च  
विरुद्धत्वमवोचाम । तस्मात् आत्मानं लोकमिच्छन्तः  
प्रव्रजन्त्येव, सर्वक्रियाभ्यो निवर्तैरन्नेवेत्यर्थः । यथा च  
बाह्यलोकत्रयार्थिनः प्रतिनियतानि पुत्रादीनि साधनानि  
विहितानि, एवमात्मलोकार्थिनः सर्वैषणानिवृत्तिः पारि-  
व्राज्यं ब्रह्मविदो विधीयत एव ।

कुतः पुनः ते आत्मलोकार्थिनः प्रव्रजन्त्येवेत्युच्यते ।  
तत्र अर्थवादवाक्यरूपेण हेतुं दर्शयति — एतद्द स्म वै  
तत् । तदेतत् पारिव्राज्यं कारणमुच्यते — इ स्म वै किल  
पूर्वं अतिक्रान्तकालीना विद्वांसः आत्मज्ञाः, प्रजां कर्म  
अपरब्रह्मविद्यां च । प्रजोपलक्षितं हि त्रयमेतत् बाह्यलोक-  
त्रयसाधनं निर्दिश्यते 'प्रजाम्' इति । प्रजां किम् ?  
न कामयन्ते, पुत्रादिलोकत्रयसाधनं न अनुतिष्ठन्ती-  
त्यर्थः । ननु अपरब्रह्मदर्शनमनुतिष्ठन्त्येव, तद्वलाद्धि  
व्युत्थानम् — न अपवादात् । 'ब्रह्म तं परादायोऽन्य-  
त्रात्मनो ब्रह्म वेद' 'सर्वं तं परादात्' — इति अपर-  
ब्रह्मदर्शनमपि अपवदत्येव, अपरब्रह्मणोऽपि सर्वमध्या-  
न्तर्भावात् । 'यत्र नान्यत्पश्यति' इति च । पूर्वापर-  
बाह्यान्तरदर्शनप्रतिषेधाच्च अपूर्वमनपरमनन्तरमबाह्य-  
मिति । 'तत्केन कं पश्येद्विजानीयात्' इति च ।  
तस्मात् न आत्मदर्शनव्यतिरेकेण अन्यत् व्युत्थानकार-  
णमपेक्षते ।

कः पुनः तेषामभिप्राय इत्युच्यते—किं प्रयोजनं फलं  
साध्यं करिष्यामः प्रजया साधनेन । प्रजा हि बाह्यलोक-  
साधनं निर्जाता । स च बाह्यलोको नास्ति अस्माकं  
आत्मव्यतिरिक्तः । सर्वं हि अस्माकं आत्मभूतमेव,  
सर्वस्य च वयं आत्मभूताः । आत्मा च नः आत्मत्वा-  
देव न केनचित् साधनेन उत्पाद्यः आप्यः विकार्यः

संस्कार्यो वा । यदपि आत्मयाजिनः संस्कारार्थं कर्मेति, तदपि कार्यकरणात्मदर्शनविषयमेव, इदं मे अनेन अङ्गं संस्क्रियते—इति अङ्गाङ्गित्वादिश्रवणात् । न हि विज्ञानघनैकरसनैरन्तर्यदर्शिनः अङ्गाङ्गिसंस्कारोपधान-दर्शनं संभवति । तस्मात् न किञ्चित् प्रजादिसाधनैः कर्ग्व्यामः । अविदुषां हि तत् प्रजादिसाधनैः कर्तव्यं फलम् । न हि मृगतृणिकायामुदकपानाय तदुदकदर्शो प्रवृत्त इति, तत्र ऊपरमात्रमुदकाभावं पश्यतोऽपि प्रवृत्तिर्युक्ता । एवं अस्माकमपि परमार्थात्मलोकदर्शनां प्रजादिसाधनसाध्ये मृगतृणिकादिसमे अविद्वद्दर्शन-विषये न प्रवृत्तिर्युक्त्यभिप्रायः ।

तदेतदुच्यते—यथा अस्माकं परमाथदर्शनां नः, अयमात्मा अशनायादिविनिर्मुक्तः साध्यसाधुभ्यामवि-कार्यः अयं लोकः फलमभिप्रेतम् । न चास्य आत्मनः साध्यसाधनादिसर्वसंसारधर्मविनिर्मुक्तस्य साधनं किञ्चित् एषितव्यम् । साध्यस्य हि साधनान्वेषणा क्रियते । असा-ध्यस्य साधनान्वेषणायां हि, जलबुद्ध्या स्थल इव तरणं कृतं स्यात्, खे वा शाकुनपदान्वेषणम् । तस्मात् एत-मात्मानं विदित्वा प्रव्रजेयुरेव ब्राह्मणाः । न कर्म आर-भेरन्नित्यर्थः, यस्मात् पूर्वं ब्राह्मणा एवं विद्वांसः प्रजाम-कामयमानाः । ते एवं साध्यसाधनसंस्कारहारं निन्दन्तः अविद्वद्विषयोऽयमिति कृत्वा, किं कृतवन्त इत्युच्यते—ते ह स्म किल पुत्रपणायाश्च वित्तपणायाश्च लोकपणायाश्च व्युत्थायाथ भिक्षार्थं चरन्तीत्यादि व्याख्यातम् ।

तस्मात् आत्मानं लोकमिच्छन्तः प्रव्रजन्ति प्रव्र-जेयुः— इत्येष विधिः अर्थवादेन संगच्छते । न हि सार्थवादस्य अस्य लोकस्तुत्याभिमुख्यं उपपद्यते । प्रव्र-जन्तीत्यस्यार्थवादरूपो हि ‘ एतद्द स्म ’ इत्यादिरुक्तो ग्रन्थः । अर्थवादश्चेत्, नार्थवादान्तरमपेक्षेत । अपेक्षते तु ‘ एतद्द स्म ’ इत्याद्यर्थवादं ‘ प्रव्रजन्ति ’ इत्येतत् ।

यस्मात् पूर्वं विद्वांसः प्रजादिकर्मभ्यो निवृत्ताः प्रव्र-जितवन्त एव, तस्मात् अधुनातना अपि प्रव्रजन्ति प्रव्र-जेयुः— इत्येवं संवध्यमानं न लोकस्तुत्यभिमुखं भवि-तुमर्हति । विज्ञानसमानकर्तृत्वोपदेशादित्यादिना अवो-चाम । वेदानुवचनादिसहपाठाच्च । यथा आत्मवेदन-साधनत्वेन विहितानां वेदानुवचनादीनां यथार्थत्वमेव,

नार्थवादत्वं, तथा तैरेव सह पठितस्य पारिव्राज्यस्य आत्मलोकप्राप्तिसाधनत्वेन अर्थवादत्वमयुक्तम् । फल-विभागोपदेशाच्च । ‘ एतमेवात्मानं लोकं विदित्वा ’ इति अन्यस्मात् बाह्यात् लोकात् आत्मानं फलान्तर-त्वेन प्रविभजति, यथा — पुत्रेणैवायं लोको जय्यः नान्येन कर्मणा, कर्मणा पितृलोकः— इति । न च प्रव्रजन्तीत्येतत् प्राप्तवत् लोकस्तुतिपरं, प्रधानवच्च अर्थ-वादोपेक्षम् — सकृच्छ्रुतं स्यात् । तस्मात् भ्रान्तिरेव एषा — लोकस्तुतिपरमिति ।

न च अनुष्ठेयेन पारिव्राज्येन स्तुतिरुपपद्यते । यदि पारिव्राज्यं अनुष्ठेयमपि सत् अन्यस्तुत्यर्थं स्यात्, दर्श-पूर्णमासादीनामपि अनुष्ठेयानां स्तुत्यर्थता स्यात् । न च अन्यत्र कर्तव्यता एतस्माद्विषयात् निर्जाता, यत इह स्तुत्यर्थो भवेत् । यदि पुनः कचिद्विधिः परिकल्प्येत पारिव्राज्यस्य, स इहैव मुख्यः नान्यत्र संभवति । यदपि अनधिकृतविषये पारिव्राज्यं परिकल्प्यते, तत्र वृक्षाद्या-रोहणाद्यपि पारिव्राज्यवत् कल्प्येत, कर्तव्यत्वेन अनि-र्जातत्वाविशेषात् । तस्मात् स्तुतित्वगन्धोऽपि अत्र न शक्यः कल्पयितुम् ।

यदि अयमात्मा लोक इष्यते, किमर्थं तत्प्राप्तिसाध-नत्वेन कर्माण्येव न आरभेरन्, किं पारिव्राज्येन — इत्युच्यते — अस्य आत्मलोकस्य कर्मभिरसंबन्धात् । यमात्मानमिच्छन्तः प्रव्रजेयुः, स आत्मा साधनत्वेन फल-त्वेन च उत्पाद्यत्वादिप्रकाराणामन्यतमत्वेनापि कर्मभिः न संबध्यते । तस्मात्—स एष नेति नेत्यात्माऽगृह्यो न हि गृह्यते — इत्यादिलक्षणः । यस्मात् एवंलक्षण आत्मा कर्मफलसाधनासंबन्धी सर्वसंसारधर्मविलक्षणः अशना-याद्यतीतः अस्थूलादिधर्मवान् अजोऽजरोऽमरोऽमृतो-ऽभयः सैन्धवघनवद्विज्ञानैकरसस्वभावः स्वयं ज्योतिः एक एवाद्वयः अपूर्वोऽनपरोऽनन्तरोऽबाह्यः — इत्येतत् आगमतस्तर्कतश्च स्थापितं, विशेषतश्चेह जनक्याश्वत्थ-संवादे अस्मिन् । तस्मात् एवंलक्षणे आत्मनि विदिते आत्मत्वेन नैव कर्मारम्भ उपपद्यते, तस्मादात्मा निर्वि-शेषः । न हि चक्षुष्मान् पथि प्रवृत्तः अहनि कूपे कण्टके वा पतति । कृत्स्नस्य च कर्मफलस्य विद्याफले

अन्तर्भावात् । न च अयत्नप्राप्ये वस्तुनि विद्वान् यत्न-  
मातिष्ठति । 'अर्के चेन्मधु विन्देत किमर्थं पर्वतं व्रजेत् ।  
इष्टस्यार्थस्य संप्राप्तौ को विद्वान्यत्नमाचरेत् ॥' 'सर्वे  
कर्माखिलं पार्थ ज्ञाने परिसमाप्यते' (भ. गी. ४।३३) इति  
गीतासु । इहापि च एतस्यैव परमानन्दस्य ब्रह्मविप्राप्यस्य  
अन्यानि भूतानि मात्रामुपजीवन्तीत्युक्तम् । अतो ब्रह्मविदां  
न कर्मारम्भः ।

यस्मात् सर्वेषणाविनिवृत्तः स एष नेति नेत्यात्मान-  
मात्मत्वेनोपगम्य तद्रूपेणैव वर्तते, तस्मात् एतं एवंविदं  
नेति नेत्यात्मभूतं, उ ह एव एते वक्ष्यमाणे न तरतः  
न प्राप्नुतः — इति युक्तमेवेति वाक्यशेषः । के ते  
इत्युच्यते — अतः अस्मान्निमित्तात् शरीरधारणादि-  
हेतोः, पापं अपुण्यं कर्म अकरवं कृतवानस्मि — कष्टं  
खलु मम वृत्तं, अनेन पापेन कर्मणा अहं नरकं  
प्रतिपत्स्ये — इति योऽयं पश्चात् तापं कर्म कृतवतः  
परितापः स एनं नेति नेत्यात्मभूतं न तरति । तथा अतः  
कल्याणं फलविषयकामान्निमित्तात् यज्ञदानादिलक्षणं  
पुण्यं शोभनं कर्म कृतवानस्मि, अतोऽहं अस्य फलं  
सुखमुपभोक्ष्ये देहान्तरे—इत्येवोऽपि हर्षः तं न तरति ।  
उभे उ ह एव एषः ब्रह्मवित् एते कर्मणी तरति पुण्य-  
पापलक्षणे । एवं ब्रह्मविदः संन्यासिन उभे अपि कर्मणी  
क्षीयते—पूर्वजन्मनि कृते ये ते, इह जन्मनि कृते ये ते  
च । अपूर्वं च न आरभ्येते । किं च नैनं कृताकृते,  
कृतं नित्यानुष्ठानं, अकृतं तस्यैव अक्रिया, ते अपि  
कृताकृते एनं न तपतः । अनात्मज्ञं हि, कृतं फलदानेन,  
अकृतं प्रत्यवायोत्पादनेन, तपतः । अयं तु ब्रह्मवित्  
आत्मविद्याग्निना सर्वाणि कर्माणि भस्मीकरोति, 'यथै-  
षांसि समिद्धोऽग्निः' (भ. गी. ४।३७) इत्यादिस्मृतेः ।  
शरीरारम्भकयोस्तु उपभोगेनैव क्षयः । अतो ब्रह्मवित्  
अकर्मसंबन्धी ।

शंकर.

( २ ) 'तद्गुणसारत्वाच्च तद्व्यपदेशः प्राज्ञवत् '  
—तुशब्दः पक्षं व्यावर्तयति । नैतदस्त्यणुगत्मेति ।  
उत्पत्यश्रणाद्धि परस्यैव तु ब्रह्मणः प्रवेशश्रवणात्तादा-  
त्म्योपदेशाच्च परमेव ब्रह्म जीव इत्युक्तम् । परमेव चेद्ब्रह्म  
जीवस्तस्माद्यावत्परं ब्रह्म तावानेव जीवो भवितुमर्हति ।  
परस्य च ब्रह्मणो विभुत्वमाप्नातं तस्माद्भिर्भुजैवः । तथा

च 'स वा एष महानज आत्मा योऽयं विज्ञानमयः  
प्राणेषु ' इत्येवंजातीयका जीवविषया विभुत्ववादाः •  
श्रौताः स्मार्ताश्च समर्थिता भवन्ति ।

एवमुपाधिगुणसारत्वाज्जीवस्याणुत्वादिव्यपदेशः प्राज्ञ-  
वत् । यथा प्राज्ञस्य परमात्मनः सगुणपूपासनेपूपाधि-  
गुणसारत्वादणीयस्त्वादिव्यपदेशः । २।३।२९

'कामकारेण चैके' — अपि चैके विद्वांसः प्रत्य-  
क्षीकृतविद्याफलाः सन्तस्तदवष्टम्भात्फलान्तरसाधनेषु  
प्रजादिषु प्रयोजनाभावं परामृशन्ति । कामकारेणेति  
श्रुतिर्भवति वाजसनेयिनाम् — 'प्रजां न कामयन्ते'  
इति । अतोऽपि न विद्यायाः कर्मशेषत्वं नापि तद्विष-  
यायाः फलश्रुतेरयथार्थत्वं शक्यमाश्रयितुम् ।

\* ३।४।१५

'सर्वापेक्षा च यज्ञादिश्रुतेरश्ववत्' — उत्पन्ना हि  
विद्या फलसिद्धिं प्रति न किञ्चिदन्यदपेक्षत उत्पत्तिं प्रति  
त्वपेक्षते । कुतः । यज्ञादिश्रुतेः । तथा हि श्रुतिः  
'तमेतं' इति यज्ञादीनां विद्यासाधनभावं दर्शयति ।  
विविदिषामयोगाच्च एषामुत्पत्तिसाधनभावोऽवसीयते ।  
अश्ववदिति योग्यतानिदर्शनम् । यथा च योग्यतावशे-  
नाश्वो न लाङ्गलाकर्षणे युज्यते रथचर्यायां तु युज्यते ।  
एवमाश्रमकर्माणि विद्याया फलसिद्धौ नापेक्षन्त  
उत्पत्तौ चापेक्षन्ते इति ।

‡ ३।४।२६

'सहकारित्वेन च' — अथ यदुक्तं नैवं सति  
विद्यासाधनत्वमेपां स्यादित्यत उत्तरं पठति — विद्यासह-  
कारीणि चैतानि स्युर्विहितत्वादेव 'तमेतं वेदानुवचनेन  
ब्राह्मणा विविदिषन्ति' इत्यादिना । न चेदं विद्यासह-  
कारित्ववचनमाश्रमकर्मणां प्रयाजादिवाद्द्विधाफलविषयं  
मन्तव्यम् । अविधिलक्षणत्वाद्विद्यायाः । असाध्यत्वाच्च  
विद्याफलस्य ।

\* ३।४।३३

'सर्वथाऽपि त एवोभयलिङ्गात्' — सर्वथाप्याश्र-  
मकर्मत्वपक्षे विद्यासहकारित्वपक्षे च त एवाग्निहोत्रादयो  
धर्मा अनुष्ठेयाः । त एवेत्यवधारयन्नाचार्यः किं निवर्त-  
यति । कर्मभेदशङ्कामिति ब्रूमः । यथा कुण्डपायिनाम-  
यने 'मासमग्निहोत्रं जुहति' इत्यत्र नित्यादिहोत्रात्

\* रामानुज. निर्वाक. श्रीकण्ठ. ब्रशंकरवत् ।

‡ निर्वाक. ब्रमध्व. ब्रशंकरवत्सुवार्थः ।

कर्मान्तरमुपदिश्यते नैवमिह कर्मभेदोऽस्तीत्यर्थः । कुतः ।

• उभयलिङ्गात् । श्रुतिलिङ्गात्स्मृतिलिङ्गाच्च ।

ब्रह्मंकर. ३।४।३४

( ३ ) ‘सर्वापेक्षा च यज्ञादिश्रुतेरश्ववत्’ — यद्येवं वेवला तर्हि विद्या पुरुषार्थे साधयेन्न कर्मात् आह — सर्वापेक्षेति । सर्वेष्वंशमवत्सु अपेक्षा सा सर्वापेक्षा । कुतः । ‘तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन’ इति श्रुतेर्ज्ञानं प्रत्यपवर्गसिद्धौ यज्ञादयस्तृतीयया विभक्त्याऽङ्गत्वेन प्रयाजादिवद्विधीयन्ते । अपूर्वत्वाच्च विधिरयं दध्ना जुहोतीति । सन्वाच्यायाश्चेच्छायाः प्रकृत्यर्थे प्रयुगसर्जनत्वाद्वेदानं प्रधानमीप्सिततमत्वात् । इष्टतमत्वं च ज्ञानस्यापवर्गक्षमत्वादयवर्गक्षमं च परिपक्वनिरवशेषाधियानिवर्तकमुदितदिनकरवत् । न च ज्ञानस्वरूपोत्पत्तौ कर्म व्याप्तिर्यते । श्रवणमननादि तदुत्पत्तिकारकम् । तस्माद्यथैव शमादयो यावज्जीवमनुवर्तन्ते विदुषामपवर्गप्राप्तये तथाश्रमकर्माणीति नान्तराले परित्यागः ।

३।४।२६

‘अग्निहोत्रादि तु तत्कार्याथैव तद्दर्शनात्’ — विदुषाऽप्यग्निहोत्रादि कर्तव्यमुक्तमेतत्सहकारित्वेन वेति समुचिताभ्यामेव ज्ञानकर्मभ्यामविद्यानिवृत्तिद्वारेणापवर्गो व्यज्यते नान्यतरणेति । अत आह — तत्कार्याथैव । ज्ञानकार्यमपवर्गः तद्दर्शनाद्यज्ञेन दानेनेति । अतो यावज्जीवमाश्रमविहितं कर्म कर्तव्यम् । भास्कर. ४।१।१६

( ४ ) योऽयं निर्दिष्ट आत्माऽयं कतम आत्मा । योऽयं विज्ञानमयः प्राणेषु ह्यन्तर्ज्योतिरिति निर्दिष्ट जीवामनि शेते तदन्तर्यामितया वर्तते इत्यर्थः । अत एवोत्तरत्राऽऽत्मन्येवाऽऽत्मानं पश्यतीति वक्ष्यति । तत्र ह्यन्तर्ज्योतिस्य व्याख्यानं य एषोऽन्तर्हृदय इति । ज्योतिरित्यस्य व्याख्यानमाकाश इति । ज्योतिराकाशशब्दयोः प्रकाशकत्वार्यत्वेनैकार्थकत्वात् । अतश्चात्राऽऽकाशशब्दो जीवपर एव ।

प्रशासनेन धारकत्वलक्षणमात्मत्वमुक्तं भवति । सर्वस्येशान इत्यनेन नियन्तृत्वलक्षणमात्मत्वम् । सर्वस्याधिपतिरिति शेषित्वलक्षणमात्मत्वमुक्तमिति द्रष्टव्यम् । सर्वेश्वरो नियन्ता । अधिपतिः शेषी । भूतपालो रक्षकः ।

आशोऽशनं भावे घञ् । अनाशोऽनशनं स्वायै कः । तच्चानशनं कामानशनात्मकं न तु सर्वात्मनाऽनशनं देहपातप्रसङ्गात् । यद्वा न विद्यते आशो यस्य तदनाशं स्वायै कप्रत्ययः । फलाभिसंधिरहितेनेति यावत् । अश्वेन जिगमिषति असिना जिघांसतीत्यादावश्वदेः सन्पत्ययप्रकृत्यर्थभूतगमनादिसाधनत्वप्रतिपादनदर्शनादिहापि वेदनसाधनत्वमेव प्रतिपाद्यते । न तु विविदिषासाधनत्वम् ।

अतो देहयात्रादिलक्षणाद्धेतोः पापमकार्षे पुण्यमकार्षेमिति द्वे चिन्ते एतं ब्रह्मविदं न तरतो न प्राप्नुत इत्यर्थः ।

\* रंग.

( ५ ) ‘नाणुरतच्छ्रुतेरिति चेन्नेतराधिकारात्’ — ‘योऽयं विज्ञानमयः प्राणेषु’ इति जीवं प्रस्तुत्य ‘स वा एष महानज आत्मा’ इति महत्त्वश्रुतेर्नाणुर्जीव इति चेन्न । इतराधिकारात् । जीवादितरस्य प्राज्ञस्य तत्राधिकारात् ।

२।३।२२

‘आदरादलोपः’ — अथ स्याद्यदुक्तं वाजसनेयके वशित्वादिभिः सह सत्यकामत्वादिसद्भावोऽवगम्यत इति तन्नोपपद्यते । वशित्वादीनामेव तत्र परमार्थतः सद्भावाभावात् । तदभावश्च ‘मनसैवानुद्रष्टव्यं नेह नानास्ति किञ्चन । मृत्योः स मृत्युमाप्नोति य इह नानेव पश्यति ॥ एकधैवानुद्रष्टव्यमेतदप्रमेयं ध्रुवम्’ ( बृ. ४।४।१९ — २० ) इति प्रकृतेन वाक्येन ‘स एष नेति नेत्यात्मा’ इत्युत्तरेण चोपास्यस्य ब्रह्मणो निर्विशेषत्वप्रतीतेरवगम्यते । अतो वशित्वादयोऽपि स्थूलत्वादिवन्निषेध्या इति प्रतीयन्ते । अत एव छान्दोग्येऽपि सत्यकामत्वादयो न ब्रह्मणः पारमार्थिका गुणा उच्यन्ते । अतोऽपारमार्थिकत्वादेवंजातीयकानां गुणानां मोक्षार्थेऽप्यासनेषु लोप इति । तत्राह — आदरादिति । ब्रह्मगुणत्वेन प्रमाणान्तराप्रतिपन्नानां गुणानामेषां सत्यकामत्वादीनां मोक्षार्थापासनोपास्यब्रह्मगुणत्वेन सादरमुपदेशादेपामलोपः । अपि तूपसंहार एव कार्यः ।

न च मातापितृसहस्रेभ्योऽपि वत्सलतरं शास्त्रं प्रतारकवदपारमार्थिकान्निरसनीयान्गुणान्प्रमाणान्तराप्रतिपन्नानादरेणोपदिश्य संसारचक्ररिवर्तनेन पूर्वमेव बभ्रम्य-

\* शब्दार्थः शंकरवत् । व्युत्पादनं तु रामानुजवत् ।



माणान्मुक्षून्भूयोऽपि भ्रमयितुमलम् । ' नेह नानास्ति किंचन ' ( बृउ. ४।४।१९ ) । ' एकधैवानुद्रष्टव्यम् ' ( बृउ. ४।४।२० ) इति तु सर्वस्य ब्रह्मकार्यत्वेन तदात्मकत्वादेकधाऽनुदर्शनं विधायाब्रह्मात्मकत्वेन पूर्वसिद्धनानात्वदर्शनं निषेधतीत्ययमर्थः प्रागेव प्रपञ्चितः । ' स एष नेति नेत्यात्मा ' इत्यत्र चेतिशब्देन प्रमाणान्तरप्रतिपन्नं पपञ्चाकारं परामृश्य न तथाविधं ब्रह्मेति सर्वात्मभूतस्य ब्रह्मणः प्रपञ्चविलक्षणत्वं प्रतिपाद्यते । तदेव चानन्तरमुपपादयति 'अग्राह्यो न हि गृह्यते । अशीर्यो न हि शीर्यते । असङ्को न हि सज्जते । अव्यथितो न व्यथते । न रिष्यति ' इति । प्रमाणान्तरग्राह्यत्रिसजातीयत्वात्प्रमाणान्तरेण न गृह्यते । विशरणीयत्रिसजातीयत्वाच्च विशीर्यते । एवमुत्तरत्रानुसंधेयम् । छान्दोग्येऽपि 'नास्य जरयैतज्जीर्येति न वधेनास्य हन्यत एतत्सत्यं ब्रह्मपुरमस्मिन्कामाः समाहिताः ' ( छाउ. ८।१।५ ) इति सर्वत्रिसजातीयत्वं ब्रह्मणः प्रतिपाद्य तस्मिन्सत्यकामत्वादयो विधीयन्ते । ३।३।३९

' सर्वापेक्षा च यज्ञादिश्रुतेरश्ववत् ' — अग्निहोत्रादिसर्वकर्मापेक्षैव विद्या कर्मवत्सु गृहस्थेषु । कुतः । यज्ञादिश्रुतेः । यज्ञादिना विविदिपन्ति वेदितुमिच्छन्ति । यज्ञादिभिर्वेदानं प्राप्तुमिच्छन्तीत्यर्थः । यज्ञादीनां ज्ञानसाधनत्वे सत्येव यज्ञादिभिर्ज्ञानं प्राप्तुमिच्छन्तीति व्यपदेश उपपद्यते । ज्ञानं च वाक्यार्थज्ञानादर्थान्तरभूतं ध्यानोपासनादिशब्दवाच्यं विशदतमप्रत्यक्षतापन्नस्मृतिरूपं निरतिशयप्रियमहरहरभ्यासाधेयातिशयमा प्रयाणादनुवर्तमानं मोक्षसाधनमित्युक्तमस्माभिः पूर्वमेव । अश्ववत् । यथा पुरुषगमनसाधनभूतोऽश्वः स्वपरिकरवन्धपरिकर्मापेक्षः एवं मोक्षसाधनभूतापि विद्या नित्यनैमित्तिककर्मपरिकरापेक्षा । ३।४।२६

' अग्निहोत्रादि तु तत्कार्यायैव तद्दर्शनात् ' — अग्निहोत्राद्याश्रमधर्माः कलाश्लेषासंभवादनुरूपेण एव । तदसंभवश्च तत्कार्यार्थत्वात्तेषाम् । विद्याख्यकार्यायैव हि विदुषोऽग्निहोत्राद्यनुष्ठानम् । कथमिदमवगम्यते — तद्दर्शनात् । दृश्यते हि ' तमेतं वेदानुवचनेन ब्राह्मणा विविदिपन्ति यज्ञेन दानेन तपसाऽनाशकेन ' इत्यादिनाऽग्निहोत्रादीनां विद्यासाधनत्वम् । अन्यथाऽऽश्रमकर्मलोपे

दूषितान्तःकरणस्य विद्योत्पत्तिरेव न स्यात् ।

\* रामानुज. ४।१।१६

( ६ ) ' शान्तिस्तु भगवन्निष्ठा दमो मदविनिग्रहः । हृदिस्थविष्णौ संतोषः सदैवोपरमः स्मृतः । तितिक्षा द्वन्द्वसहता क्षमा क्रोधासमुत्थितिः ॥ ' इति शब्दनिर्णये । ' सर्वः पूर्णः समुद्दिष्टस्तथा ज्ञेयो जनार्दनः । गगनदेहपापानि तथा जानंस्तरिष्यति । नित्यं हि रागपापादेर्मुक्तो यत्पुरुषोत्तमः । वेदाख्यब्रह्मणाऽप्यत्वादिष्णुर्ब्राह्मण उच्यते । पूर्णत्वाज्ज्ञानरूपत्वाद्ब्रह्मलोकश्च स प्रभुः ॥ ' मध्व.

( ७ ) ' धृतेश्च महिम्नोऽस्यास्मिन्नुपलब्धेः ' — एष सेतुर्धिधृतिरिति धृतेः । ' एष भूताधिपतिरेष भूतपालः ' इत्याद्यस्य महिम्नोऽस्मिन्नुपलब्धेः ।

ब्रमध्व. १।३।१६

( ८ ) श्रुत्या ज्ञानसाधनत्वेनैवाश्रमकर्मकरणोक्तेश्च न स्वातन्त्र्यं कर्मणो वक्तुं शक्यम् । अत एव शुक्रस्य न ब्रह्मचर्यादिकमपि । फलस्य जातत्वेन तत्साधनानपेक्षणात् । ३।४।१९ ( पृ. १२०० )

' अनभिभवं च दर्शयति ' — प्राधान्येन भगवद्धर्मा एव कर्तव्या इत्यत्रोपोद्बलकान्तरमनेन उच्यते । ' सर्वं पाप्मानं तरति, नैनं पाप्मा तरति, सर्वं पाप्मानं तपति, नैनं पाप्मा तपति ' इत्यादिना भगवद्धर्मानुगोपेनाश्रमकर्माकरणजदोषैरनभिभवं च श्रुतिर्दर्शयत्यतो भगवद्धर्मा एव सर्वेभ्य उच्चमानि साधनानीत्यर्थः ।

† बल्लभ. ३।४।३४

( ९ ) ' अन्तस्तद्धर्मोपदेशात् ' — अन्तरत्र ब्रह्मैव भवितुमर्हति । कुतः । तद्धर्मोपदेशात्सर्वशिवशुभाशुभकर्मफलाभागित्वसर्वाधिपतित्वादीनां परमेश्वरधर्मणामत्रोपदेशात्, जीवानां सिद्धानामप्यसिद्धदशायां प्रतिहेतुच्छतया पूर्वमुक्तान् प्रत्याधिपत्याद्यभावात्सत्कर्मणैव भूमपदप्राप्तेश्चेति ।

वस्तुतस्तु अस्मिन्नपि संवादे परब्रह्मैव महाप्रकरणिज्ञेयं तत्रैवोपसंहाराफलप्रदर्शनपूर्वकं ज्ञेयत्वेन विधानाच्च । जीवद्वारा च ब्रह्मणः प्रतिपादनाय जीवस्यादौ विस्तारि-

\* निबार्क. श्रीकंठ. बल्लभ. रामानुजद्वारः ।

† शेषं छाउ. ८।१।५।१ ( पृ. ९८६ ) इत्यत्र द्रष्टव्यम् ।

तत्वात्, प्रकरणित्वं भ्रमादेवावगम्यते, अत एव सम-  
स्तावस्थासहितं जीवे प्रतिपादितेऽपि पुनर्जनकेन पृष्टे  
'अत ऊर्ध्वं विमोक्षायैव ब्रूहि' इति, ततो याज्ञवल्क्येन  
प्रतिपादिते परब्रह्मणि जनकोऽन्यत्र पप्रच्छेति, याज्ञ-  
वल्क्यमंत्रेयीसंवादे च जीवब्रह्मसाधारणात्मसामान्यस्यैव  
प्रकरणित्वं न तु केवलब्रह्मणः जडविवेकमात्रस्य ज्ञेयत्वेनो-  
क्त्वादतो न जीववाक्योच्छेद इति बोध्यम् ।

१११२०

'स्तुतिमात्रमुपादानादिति चेन्नापूर्वत्वात्' — ननु  
प्रव्रजन्तीतिवाक्यम् 'एतमेव प्रव्राजिनो लोकमिच्छन्तः'  
इत्युपादानात् लोकस्तुतिमात्रस्तुतिपरत्वेनैव वाक्यमाफल्ये  
प्रव्रजन्तीत्यनुवादकप्रत्ययस्य विधित्वकल्पनायां गौरवात्  
उपरिधारणवचनस्य च प्रयोजनान्तराभावाद्विधिपरत्वं  
तद्वाक्यस्य कल्प्यत इति चेन्न । अपूर्वत्वात् । प्रव्रज्यायां  
प्रमाणान्तरानधिगतत्वेन स्तुत्यर्थमप्यनुवादासंभवादित्यर्थः ।

३१४१२१

'सर्वापेक्षा च यज्ञादिश्रुतेरश्ववत्' — विद्या सर्वा-  
पेक्षा च भवति सर्वानग्न्यादीन् यागाङ्गभूतानपेक्षतेऽपि,  
कुतः — यज्ञादिश्रुतेः । 'विविदिषन्ति यज्ञेन दानेन  
तपसाऽनाशकेन' इत्यादिश्रुतेः । यज्ञायपेक्षया हि तद-  
ज्ञानामग्न्यादीनामप्यपेक्षा सिद्ध्यतीत्यर्थः । नन्वग्नीध-  
नाद्यनपेक्षेत्युक्तं, तत्कथं तस्यापेक्षा संभवेत् । तत्राह—  
अश्ववदिति । यथा 'उषा वा अश्वस्य मेध्यस्य शिरः'  
इत्यश्वमेधोपासने संवत्सरे समारोपिताश्चोऽङ्गतयाऽपेक्षते,  
तथैव स्वशरीरब्रह्मप्रणवादौ समारोपितोऽग्न्युपवीतमन्त्रा-  
दियज्ञाङ्गतयाऽपेक्षते, बाह्याग्न्यादिकं च नापेक्षत  
इत्यविरोध इत्यर्थः ।

३१४१२६

'सहकार्यन्तरविधिः पक्षेण तृतीयं तद्वतो विध्यादि-  
वत्' — काण्वे षष्ठेऽध्याये श्रूयते—'तमेतं वेदानु-  
वचनेन ब्राह्मणा विविदिषन्ति यज्ञेन दानेन तपसाऽनाश-  
केन । एतमेव विदित्वा मुनिर्भवति । एतमेव प्रव्राजिनो  
लोकमिच्छन्तः प्रव्रजन्ति' इति । तत्र तृतीयवाक्यं तद्वतो  
विद्यावतो विद्यायाः सहकार्यन्तरस्य प्रव्रज्याश्रमस्य  
विधिः सपक्षेणैव पाक्षिक एव, यस्मिन् हि पक्षे गार्ह-  
स्थ्यादौ विक्षेपप्राचल्येन ब्रह्मैकान्यं न संभवति,  
तस्मिन् पक्षे व्यासङ्गनिवृत्तिद्वारोपकारिणी प्रव्रज्या ज्ञाना-

ङ्गतया विधीयते न नियमेनेत्यर्थः । नियमे सति वक्ष्य-  
माणस्य गृहस्थेनोपसंहारस्यानुपपत्तेः । 'न्यायागतधन-  
स्तत्त्वज्ञाननिष्ठोऽतिथिप्रियः । श्राद्धकृतसत्यवादी च गृह-  
स्थोऽपीह मुच्यते ॥ तत्त्वज्ञानेन मुच्यन्ते यत्र तत्राश्रमे  
रताः ॥' इत्यादिस्मृतिविरोधाच्च । तस्मात्पारिव्रज्याश्रमो  
ज्ञाननिष्ठायां मुख्यकल्प एव, गृहस्थोऽपीत्यपिशब्दस्य  
स्वरसाच्च । पाक्षिकत्वे दृष्टान्तमाह — विध्यादिवदिति ।  
यथा गोदोहनेन पशुकामप्येति विधिः पशुकामभावसत्त्वा-  
सत्त्वाभ्यां पाक्षिकस्तद्वदित्यर्थः ।

\* विज्ञान. ३।४।४७

तदेतद्वचाऽभ्युक्तम् । एष नित्यो महिमा ब्राह्म-  
णस्य न वर्धते कर्मणा नो कनीयान् । तस्यैव

\* 'विविदिषन्ति' व्याख्यानं रंगवत् ।

(१) बृउ. ४।४।२३; शम्भा. १।४।२।२८ न वर्धते  
कर्मणा ( न कर्मणा वर्धते ) न लिप्यते कर्मणा ( न  
कर्मणा लिप्यते ) समाहितो ( श्रद्धावित्तो ) पश्यति ।  
सर्वेमात्मानं... ब्राह्मणो भवति ( पश्यत्सर्वमेतं पश्यति  
सर्वोऽग्न्यात्मा भवति सर्वस्यात्मा भवति सर्वं पाप्मानं  
तरति नैनं पाप्मा तरति सर्वं पाप्मानं तपति नैनं पाप्मा  
तपति विपापो विजरो विजिघत्सोऽपिपासो ब्राह्मणो भवति  
य एवं वेद ) ( एष ब्रह्मलोकः ... दास्यायेति० ); ब्रह्मकर.  
१।२।११, ३।४।२७, ४।१।१३ न वर्धते कर्मणा ( न  
कर्मणा वर्धते ); भास्कर. १।१।१, ३।४।२७ समाहितो  
भूत्वाऽऽत्मन्येवाऽऽत्मानं पश्यति ( श्रद्धावित्तो भूत्वाऽऽत्म-  
न्येवाऽऽत्मानं पश्येत्, समाहितो भूत्वाऽऽत्मन्येवाऽऽत्मानं  
पश्येत् ); रंग ( एनं प्रापितोऽसि० ); रामानुज. १।१।१  
( पृ. ६, १२ ), ३।४।२७, ४६, ४।१।१३ तस्यैव  
स्यात् ( तस्यैवाऽऽत्मा ) न लिप्यते कर्मणा ( न कर्मणा  
लिप्यते ) त्मन्येवाऽऽत्मानं पश्यति ( त्मन्येवाऽऽत्मानं  
पश्येत् ); निबार्क. ३।४।२७ त्मन्येवाऽऽत्मानं पश्यति  
( त्मन्येवाऽऽत्मानं पश्येत् ); मध्व. रंगवत्; ब्रमध्व.  
१।१।१, ५, १।३।४३ निबार्कवत्; श्रीकण्ठ. १।१।४  
( पृ. १८७ ), ३।४।२७ निबार्कवत्; श्रीकर. १।१।१  
( पृ. १५ ), १।१।४ ( पृ. ४७ ), १।३।२१, २।२।४२,  
३।४।२७; वल्लभ. ३।३।२७, ३।४।१५, १९, २०, २६,  
३०, ३४, ४६, ४।१।१३ शम्भावत्; विज्ञान १।१।१  
( पृ. ६, २८ ), ३।३।४, ३।४।२७; बलदेव. ३।४।१५,  
२६, ३५, ४७.

स्यात्पदवित्तं विदित्वा न लिप्यते कर्मणा पापके-  
नेति । तस्मादेवंविच्छान्तो दान्त उपरतस्तिष्ठुः  
समाहितो भूत्वाऽऽत्मन्येवाऽऽत्मानं पश्यति ।  
सर्वमात्मानं पश्यति । नैनं पाप्मा तरति । सर्वं  
पाप्मानं तरति । नैनं पाप्मा तपति । सर्वं पाप्मानं  
तपति । विपापो विरजोऽविचिकित्सो ब्राह्मणो  
भवति । एष ब्रह्मलोकः सम्राट् । एनं प्रापि-  
तोऽसीति होवाच याज्ञवल्क्यः । सोऽहं भगवते  
विदेहान्ददामि मां चापि सह दास्यायेति ॥

( १ ) तदेतद्वस्तु ब्राह्मणनोक्तं ऋचा मन्त्रेण अभ्युक्तं  
प्रकाशितम् । एषः नेति नेत्यादिलक्षणः नित्यो महिमा ।  
अन्ये तु महिमानः कर्मकृता इत्यनित्याः । अयं तु  
तद्विलक्षणो महिमा स्वाभाविकत्वात्तुल्यः ब्रह्मविदः ब्राह्म-  
णस्य त्यक्तसर्वेषणस्य । कुनोऽस्य नित्यत्वमिति हेतुमाह  
— कर्मणा न वर्धते शुभलक्षणेन कृतेन वृद्धिलक्षणां  
विक्रियां न प्राप्नोति । अशुभेन कर्मणा नो कनीयान्  
नाप्यपक्षयलक्षणां विक्रियां प्राप्नोति । उरचयापचय-  
हेतुभूता एव हि सर्वा विक्रिया इति एताभ्यां प्रतिषि-  
ध्यन्ते । अतः अविक्रियत्वात् नित्य एष महिमा ।  
तस्मात् तस्यैव महिम्नः, स्यात् भवेत्, पदवित् —  
पदस्य वेत्ता, पश्यते गम्यते ज्ञायत इति महिम्नः स्वरू-  
पमेव पदं, तस्य पदस्य वेदिता । किं तत्पदवेदेनेन  
स्यादित्युच्यते — तं विदित्वा महिमानं, न लिप्यते न  
संबध्यते कर्मणा पापकेन धर्माधर्मलक्षणेन, उभयमपि  
पापकमेव विदुषः । यस्मादेवं अकर्मसंबन्धी एष ब्राह्म-  
णस्य महिमा नेति नेत्यादिलक्षणः, तस्मात् एवंवित्  
शान्तः बाह्येन्द्रियव्यापारत उपशान्तः, तथा दान्तः  
अन्तःकरणवृणातो निवृत्तः, उपरतः सर्वेषणाविनिर्मुक्तः  
संन्यासी, तितिष्ठुः द्वन्द्वसहिष्णुः, समाहितः इन्द्रियान्तः-  
करणचलनरूपाद्यावृत्त्या ऐकाग्ररूपेण समाहितो  
भूत्वा । तदेतदुक्तं पुरस्तात् ‘ बाह्यं च पाण्डित्यं च  
निर्विद्य ’ इति । आत्मन्येव स्वे कार्यकरणसंघाते  
आत्मानं प्रत्यक्चेतयितारं पश्यति । तत्र किं तावन्मात्रं  
परिच्छिन्नम् ? नेत्युच्यते — सर्वं समस्तं आत्मानमेव  
पश्यति, नान्यत् आत्मव्यतिरिक्तं बालाग्रमात्रमप्यस्तीत्येवं  
पश्यति । मननात् मुनिर्भवति जाग्रत्स्वप्नसुषुप्ताख्यं

स्थानत्रयं हित्वा । एवं पश्यन्तं ब्राह्मणं नैनं पाप्मा  
पुण्यपापलक्षणः तरति, न प्राप्नोति । अयं तु ब्रह्मवित्  
सर्वं पाप्मानं तरति आत्मभावेनैव व्याप्नोति अतिक्रा-  
मति । नैनं पाप्मा कृताकृतलक्षणः तपति इष्टफलप्रत्य-  
वायोत्पादनाभ्याम् । सर्वं पाप्मानं अयं तपति ब्रह्मवित्  
सर्वात्मदर्शनवद्भिना भस्मीकरोति । स एष एवंवित्  
विपापः विगतधर्माधर्मः, विरजः विगतरजः, रजः कामः,  
विगतकामः, अविचिकित्सः छिन्नसंशयः, अहमस्मि  
सर्वात्मा परं ब्रह्मेति निश्चितमतिः ब्राह्मणो भवति — अयं  
तु एवंभूतः एतस्यामवस्थायां मुख्यो ब्राह्मणः, प्रागेत-  
स्मात् ब्रह्मस्वरूपावस्थानात् गौणमस्य ब्राह्मण्यम् ।  
एष ब्रह्मलोकः --- ब्रह्मैव लोको ब्रह्मलोकः मुख्यो  
निरुपचरितः सर्वात्मभावलक्षणः, हे सम्राट् । एनं  
ब्रह्मलोकं परिप्रागितोऽसि अभयं नेति नेत्यादिलक्षण-इति  
होवाच याज्ञवल्क्यः । एवं ब्रह्मभूतो जनकः याज्ञव-  
ल्क्येन ब्रह्मभावमापादितः प्रत्याह—सोऽहं त्वया ब्रह्म-  
भावमापादितः सन् भगवते तुभ्यं विदेहान् देशान् मम  
राज्यं समस्तं ददामि, मां च सह विदेहैः दास्याय  
दासकर्मण—ददामीति चशब्दात्संबध्यते । परिसमापिता  
ब्रह्मविद्या सह संन्यासेन साङ्गा सेतिकर्तव्यताका ।  
परिसमाप्तः परमपुरुषार्थः । एतावत् पुरुषेण कर्तव्यं,  
एषा निष्ठा, एषा परा गतिः, एतन्निःश्रेयसं, एतत्प्राप्य  
कृतकृत्यो ब्राह्मणो भवति, एतत् सर्ववेदानुशासनमिति ।

शंकर.

( २ ) परमात्मा तु न सुकृतस्य वा दुष्कृतस्य वा  
गोचरे वर्तते ‘ न कर्मणा वर्धते नो कनीयान् ’ इति  
श्रुतेः ।

१।२।११

‘ शमदमाद्युपेतः स्यात्तथाऽपि तु तद्विधेस्तदङ्गतया  
तेषामवश्यानुप्रेयत्वात् ’ — यदि कश्चिन्मन्येत यज्ञा-  
दीनां विद्यासाधनभावो न न्याय्यो विध्यभावात् ‘ यज्ञेन  
विविदिषन्ति ’ इत्येवंजातीयका हि श्रुतिरनुवादस्वरूपा  
विद्याभिष्टयपरा । इत्थं महाभागा विद्या यज्ञादि-  
भिरेतामवाप्तुमिच्छन्तीति । तथाऽपि तु शमदमाद्युपेतः  
स्याद्विद्यार्थी ‘ तस्मादेवंविच्छान्तो दान्त उपरतस्तिष्ठुः  
समाहितो भूत्वाऽऽत्मन्येवाऽऽत्मानं पश्यति ’ इति विद्या-  
साधनत्वेन शमदमादीनां विधानाद्विहितानां चावस्था-

नुष्ठेयत्वात् । नन्वत्रापि शमाद्युपेतो भूत्वा पश्यतीति वर्तमानापदेश उलभ्यते न विधिः । नेति ब्रूमः । तस्मादिति प्रकृतप्रशंसपरिग्रहाद्विधित्वप्रतीतिः । पश्येदिति च माध्यंदिना विरपष्टमेव विधिमधीयते । तस्माद्यज्ञाद्यनपेक्षायामपि शमादीन्यपेक्षितव्यानि । यज्ञादीन्यपि त्वपेक्षितव्यानीति यज्ञादिश्रुतेरेव । ननूक्तं यज्ञादिभिर्विविदिषन्तीत्यत्र न विधिरुपलभ्यत इति । सत्यमुक्तं तथाऽपि त्वपूर्वत्वात्संयोगस्य विधिः परिकल्प्यते । न ह्ययं यज्ञादीनां विविदिषासंयोगः पूर्वं प्राप्तो येनानुयत । 'तस्मात्पूर्वा प्रविष्टभागोऽदन्तको हि' इत्येवमादिषु चाश्रुतविधिकेष्वपि वाक्येष्वपूर्वत्वाद्विधिः परिकल्प्य पौष्णं पेपणं विकृतौ प्रतीयेतेत्यादि विचारः प्रथमे तन्त्रे प्रवर्तितः । तथा चोक्तं 'विधिर्वा धारणवत्' इति । स्मृतिष्वपि भगवद्गीताद्यास्वनभिसंधाय फलमनुष्ठितानि यज्ञादीनि मुमुक्षोर्ज्ञानसाधनानि भवन्तीति प्रपञ्चितम् । तस्माद्यज्ञादीनि शमदमादीनि च यथाश्रमं सर्वाण्येवाऽऽश्रमकर्माणि विद्योत्पत्तावपेक्षितव्यानि । तत्राप्येवंविधिति विद्यासंयोगात्प्रत्यासन्नानि विद्यासाधनानि शमादीनि, विविदिषासंयोगात्तु बाह्यतराणि यज्ञादीनीति विवेकव्यम् ।

\* ब्रह्मकर. ३।४।२७

( ३ ) ब्राह्मणस्य ब्रह्मविदो य एष महिमा स नित्यो ब्रह्मज्ञानानन्तरं यावदात्मभावितयाऽनुवर्तत इत्यर्थः । कौऽसौ महिमेत्यत्राऽऽह — न वर्धते कर्मणा नो कनीयान् ।

एवंविच्छास्त्रजन्यज्ञानवान् । शमः अन्तरिन्द्रियनियमनरूपः । दमः बहिरिन्द्रियनियमनरूपः । उपरतिः निषिद्धकाभ्यादिषु कर्मसूपरतिः । तितिक्षा क्षमा । सुसमाहितः समाहितचित्त इत्यर्थः । एवंरूपः रुन्नात्मनि जीवात्मनि आत्मानं परमात्मानं तदन्तर्यामिणं पश्यति पश्येदित्यर्थः । भाष्यादिषु कोषेषु 'आत्मन्येवाऽऽत्मानं पश्येत्' इति पाठो दृश्यते । अतः पाठद्वैविध्यमत्र द्रष्टव्यम् । किं चाऽऽत्मानं परमात्मानं सर्वं सर्वशरीरकं च पश्येदित्यर्थः ।

† रंग.

\* भास्कर. निबार्क. विज्ञान. ब्रह्मसरवद्भावः ।

† शेषं रामानुजवत् ।

( ४ ) 'शमदमाद्युपेतः स्यात्तथापि तद्विधेस्तदङ्गतया तेषामप्यवश्यानुष्ठेयत्वात्' — गृहस्थस्य शमदमादीन्यप्यनुष्ठेयान्युत नेति चिन्तायामान्तरबाह्यकरणव्यापाररूपत्वात्कर्मानुष्ठानस्य शमदमादीनां तद्विपरीतरूपत्वाच्चाननुष्ठेयानीति प्राप्ते उच्यते । यद्यपि गृहस्थः करणव्यापाररूपकर्मसु प्रवृत्तस्तथापि स विद्वाञ्छमदमाद्युपेतः स्यात् । कुतः । तदङ्गतया तद्विधेः । विद्याङ्गतया तेषां विधेः । 'तस्मादेवंविच्छान्तो दान्त उपरतस्तितिक्षुः समाहितो भूत्वाऽऽत्मन्येवाऽऽत्मानं पश्येत्' इति । विद्योत्पत्तेश्चित्तसमाधानरूपत्वेन दृष्टपरिकरत्वाच्छमादीनां विद्यानिर्मुक्तये तेषां शमादीनामवश्यानुष्ठेयत्वाच्च तान्यप्यनुष्ठेयानि । न च करणव्यापारतद्विपर्ययरूपत्वेन कर्मणां शमदमादीनां च परस्परविरोधः । भिन्नविषयत्वात् । विहितेषु करणव्यापारोऽविहितेषु प्रयोजनशून्येषु च तदुपशम इति । न च करणव्यापाररूपकर्मसु वर्तमानस्य वासनावशाच्छमादीनामुपादेयत्वासंभवः । विहितानां कर्मणां परमपुरुषाराधनतया तत्प्रसादद्वारेण निखिलविपरीतवासनोच्छेदेहेतुत्वात् । अतो गृहस्थस्य शमदमादयोऽप्यनुष्ठेयाः ।

रामानुज. ३।४।२७

( ५ ) 'कामकारेण चैके' — ननु 'एष नित्यो महिमा ब्राह्मणस्य न कर्मणा वर्धते नो कनीयान्' इति श्रुत्या ब्रह्मविदः कर्मकृतगुणदोषौ निषिद्धयेते । स च प्राप्तिपूर्वक इति ब्रह्मविदः कर्मकरणमावश्यकमिति प्राप्ते, उच्यते — कामकारेणेति । करणं कारः । कामेनेच्छया करणं कामकारस्तथा च परानुग्रहार्थमिच्छामात्रेण, न तु विधिवशात् यत् करणं तत् कामकार इत्युच्यते । तथा चैवं कृते कर्मणि तत्कृतगुणदोषप्रसक्तौ तत्प्रतिषेधमेके शाखिनः, एष नित्य इत्यादि पठन्ति । न ह्येतावता कर्मकृत्यधिकारप्राप्तिरिति भावः । अथवा कामेन कारो यस्य स तथा । तादृशेन कर्मणा प्राप्तवृद्धिहासयोः संबन्धाभावं ब्रह्मविदि एके पठन्तीत्यर्थः । चकारेणेश्वराज्ञया लोकसंग्रहार्थं कृतं कर्म समुच्चीयते, 'सर्वस्य वशी सर्वस्थेशानः' इति श्रुतेस्तथा ।

३।४।२५

'अनुष्ठेयं बादरायणः साम्यश्रुतेः' — न च प्रमाणवस्तुपरतन्त्रत्वाच्च ज्ञानस्य विधेयतेति वाच्यम् । इतर-

ज्ञानस्य तथात्वेऽपि जीवात्मलक्षणेऽधिष्ठाने परमात्मनो भगवतो दर्शनस्याऽन्यतोऽपातत्वाच्छ्रद्धान्तर्भाषनेस्तद्दर्शने स्वरूपयोग्यतासंपत्तावात्मन्यधिष्ठाने परमात्म-ज्ञानानुकूल-प्रयत्नविधानसम्भावच्छ्रवणविधिना श्रुतिवाक्यजशब्द-ज्ञानानुकूलप्रयत्नविधानवत् । अनुष्ठेयमिति । ज्ञानमङ्गं तदङ्गित्वेनानुष्ठेयं कर्मेति मतं बादरायणोऽपवदतीति पूर्वैण संबन्धस्तत्र हेतुमाह — साम्यश्रुतेरिति । स्वतोऽपुरुषार्थं कर्म फलार्थिनैवानुष्ठेयम् । तथा च ' एष नित्यो महिमा ' इति श्रुत्या ज्ञानवति विहितनिषिद्धयोः कर्मणोः फलाजनकत्वेन साम्यं श्रूयत इति फलार्थिप्रवृत्त्य-संभवेन ज्ञानिनस्तथात्वाभावेन कर्मोच्छेदप्रसक्त्या न ज्ञानस्याङ्गत्वं वक्तुं शक्यम् । कृषीवलस्य व्रीहीणां वपने भर्जनस्येव । तथा च ज्ञानिनः प्रवृत्त्यसंभवेनान्येषां च, 'अथेतरे दुःखमेवोपयन्ति' इति निन्दाश्रवणेन तथात्वात् सर्वार्थतत्त्वज्ञा श्रुतिज्ञानवर्हिभूतं कर्म कथं विदध्यादिति ज्ञानस्य पुरुषार्थाऽसाधकत्वोक्तिमसद्मानेनाचार्येण प्रौढ्या निरूपितम् । ३।४।१९

' एष नित्यो महिमा ' इति श्रुतिरपि यज्ज्ञाने सति विहितनिषिद्धकर्मफलमन्वन्धस्तद्वित् स्यादित्यनुकृत्वा तस्यैव पदवित् स्यादिति यदुक्तवती तेन पदयोर्भक्तिमार्ग-रूपत्वात् तत्र च पदयोरेव सेव्यत्वेन मुख्यत्वात्तज्ज्ञाना-नुकूलप्रयत्नमेव पूर्वं विदधते ।

तस्यैव, तच्छब्दस्य प्रसिद्धार्थकत्वाद्धोक्तेदप्रसिद्धस्य पुरुषोत्तमस्यैव, तत्रापि, पदविदेव, दीनभावेन भक्तिमा-र्गोयज्ञानवानेव स्यादेवेत्येवकारः सर्वत्रानुषज्यते । तथा सति भक्तौ जातायां स्वत एव भगवज्ज्ञानं भवतीति ज्ञाप-यितुं, तं विदित्वेति पश्चादुक्तवतीति तदाशयो ज्ञायते । अत एव पूर्वं कर्म निरूपितम् । साधनत्वात् । एतेन ' तमेव विदित्वा मुनिर्भवति ' । ' अग्राह्यो न हि गृह्यते ' इत्यादिश्रुतीनां मिथोविरोधः परिहृतः । भक्त्या ग्राह्यत्वात् तदितरसाधनाग्राह्यत्वात् । अत एव विवि-दिषन्ति, न तु विदन्त्यपीत्याशयवती ' तमेतं वेदानुवच-नेन ' इति श्रुतिः पठ्यते । ३।४।२०

' शमदमाद्युपेतः स्यात्तथापि तु तद्विधेस्तदङ्गतया तेषामवश्यानुष्ठेयत्वात् ' — ननु ' तस्मादेवंविच्छान्तो दान्तः ' इत्यादिना शमादेरेव ज्ञानसाधनत्वमुच्यते, न

तु यज्ञादेरितिचेत्तत्राह — शमदमाद्युपेतो भक्तिमार्गे-ऽपि स्यादेव यद्यपि तथापि तदङ्गतया 'आत्मन्येवात्मानं पश्येत्' इति ज्ञानमार्गोयज्ञानाङ्गतयैव शमादिविधेर्हेतो-ज्ञानमार्गे तेषामवश्यानुष्ठेयत्वात्तथा विधिरित्यर्थः । भक्ति-मार्गे स्वत एव शमादीनां संभवेऽप्यावश्यकत्वं न तेषा-मिति भावः । बल्लभ. ३।४।२६

( ६ ) ' शमदमाद्युपेतः० ' — आन्तराणां राग-द्वेषादीनामनाविर्भूतिः शमः । सर्वेषामिन्द्रियाणाम-विहितव्यापारेभ्यो निवर्तनं दमः । निषिद्धकाम्यकर्मव्या-पारोपरम उपरतिः । द्वन्द्वसहिष्णुत्वं तितिक्षा । विसृष्ट-तन्द्रादिव्याक्षेपस्य चित्तस्य परतत्त्वाभिमुख्य समाधानम् । अपुरुषार्थसकलेतरशास्त्रपराङ्मुखी परविद्यामयपरमात्म-तन्त्रोपनिषद्गोष्ठीसमुत्कण्ठारूपा सच्चकला श्रद्धा । विनि-र्मुक्तसकलेतरदेवताराधना त्रिविधकरणसंपाद्या विशिष्टा-ष्टाङ्गयोगिनी परमशिवपरिचर्यामयी वैदिकी क्रिया भक्तिः । परमानन्दावेशमयमहामोक्षलक्ष्मीदर्शनत्वरामुमुक्षा । ऐहिकामुष्मिकसकलभोगपराङ्मुखत्वरूपेण वैराग्येण नित्यानित्यवस्तुनिर्धारणाकारण विवेकेन च विशिष्टस्य शमादिसंपत्तिक्रमेण संभवति मुमुक्षा । एते विवेकादयो मुमुक्षापर्यन्ताः परमधर्माः सर्वेषामाश्रमिणां विद्यार्थमविशेषेणानुष्ठेया इति ।

† श्रीकण्ठ. ३।४।२७

सं वा एष महानज आत्माऽन्नादो वसुदानः । विन्दते वसु य एवं वेद \* ॥

(१) योऽयं जनकयाज्ञवल्क्याख्यायिकायां व्याख्यात आत्मा स वे एषः महान् अजः आत्मा अन्नादः सर्व-

† शेषं रामानुजवत् ।

\* छाउ. ६।२।१ (पृ. ८८८) इत्यत्रापि व्याख्यानं द्रष्टव्यम् ।

(२) बृउ. ४।४।२४; शम्भा. १।४।७।२।२९, ३० विन्दते वसु य एवं वेद ( स यो हवमेतं महान्तमजमात्मानमन्नादं वसुदानं वेद विन्दते वसु ॥ स वा एष महानज आत्माऽजोऽमगोऽमयोऽमृतो ब्रह्माभयं वै जनक प्राप्नोऽसीति ह्वावाच याज्ञवल्क्यः सोऽहं भगवते विदेहान्ददामि मां चापि सह दास्यायेति ); अशंकर. १।१।२४, ३।२।३९; भास्कर. ३।२।३९; रामानुज. १।३।४४, ३।२।३८; निंबार्क. ३।२।३९; श्रीकर. ३।२।३८; बल्लभ. ३।२।३९; बलदेव. ३।२।४०.

भूतस्यः सर्वान्नानामत्ता, वसुदानः—वसु घनं सर्वप्राणि-  
कर्मफलं—तस्य दाता, प्राणिनां यथाकर्म फलेन योज-  
यितेत्यर्थः । तमेतं अजमन्नादं वसुदानमात्मानं अन्नाद-  
वसुदानगुणाभ्यां युक्तो वेद, सः सर्वभूतेष्वाम्भूतः  
अन्नमन्ति, विन्दते च वसु सर्वे कर्मफलजातं लभते  
सर्वात्मत्वादेव, य एवं यथोक्तं वेद । अथवा दृष्टफला-  
र्थिभिरपि एवंगुण उपास्यः । तेन अन्नादः वसोश्च  
लब्धा, दृष्टेनैव फलेन अन्नात्तृत्वेन गोऽश्वादिना च अस्य  
योगो भवतीत्यर्थः । शंकर.

( २ ) 'श्रुत्वाच्च'—न केवलमुपपत्तेरेवेश्वरं  
फलहेतुं कल्पयामः, किं तर्हि श्रुत्वादर्पाश्वरमेव फलहेतुं  
मन्यामहे । तथाच श्रुतिर्भवति 'स वा एष महानज  
आत्माऽन्नादो वसुदानः' इत्येवंजातीयका ।

\* ब्रशंकर. ३।२।३९

( ३ ) 'न मरिष्यतीति ह्यमरो न मृतो यत्ततोऽ-  
मृतः । ब्रह्मायमात्तकामत्वादेवं यो वेद तं परम् । आत्त-  
कामोऽभयश्चैव भवेद्विष्णोरनुग्रहात् ॥' इति च ।  
परमार्थेऽविचिकित्सो ब्राह्मणो भवतीति नित्यमेव तथा  
भवतीत्यर्थः । 'अभूद्भविष्यति भवत्येवमाद्यरदानि  
तु । नित्याभावामिधायानि यत्र वाच्या हरेर्गुणाः ॥'  
इति शब्दनिर्णये ।

मध्व.

सै वा एष महानज आत्माऽजरोऽमरोऽमृतोऽ-  
भयो ब्रह्म । अभयं वै ब्रह्म । अभयं हि वै  
ब्रह्म भवति य एवं वेद ॥

\* भास्कर. रामानुज. निबार्क. वल्लभ. ब्रशंकरवत् ।

( १ ) बृउ. ४।४।२५; श्रामा. १।४।१।३१ ऽमृतोऽ-  
भयो ( ऽभयोऽमृतो ); ब्रशंकर. १।४।२२, २।१।१४  
( पृ. ४६६ ), २।३।१७, ३।३।१७, ३।४।२२, ४।३।१४;  
भास्कर. १।३।२०, ४२, १।४।२९, २।३।२९, ३।३।३९;  
रामानुज. १।३।४४, १।४।२३, २७, २।३।१८, ३।२।२९,  
३।३।३८ ऽजरोऽमरोऽमृतोऽभयो ब्रह्म ( ऽजरोऽमृतोऽ-  
भय आनन्दो ब्रह्म, ऽजरोऽमरोऽमृतो ब्रह्म ); श्रीकर.  
२।३।१६, ३।३।३८; वल्लभ. १।३।४२, २।३।१७ स वा  
एष महानज आत्मा ( अयमात्मा ) हि ( ह ); विज्ञान.  
३।२।२२ ( ऽमृतो ); बलदेव. १।३।४१.

( १ ) इदानीं समस्तस्यैव आरण्यकस्य योऽर्थ उक्तः,  
स समुच्चित्य अस्यां कण्डिकायां निर्दिश्यते, एतावान्सम-  
स्तारण्यकार्यं इति । स वा एष महानज आत्मा  
अजरः न जीर्यत इति, न विपरिणमत इत्यर्थः । अमरः—  
यस्माच्च अजरः, तस्मात् अमरः, न म्रियत इत्यमरः ।  
यो हि जायते जीर्यते च, स विनश्यति म्रियते वा । अयं  
तु अजत्वात् अजरत्वाच्च अविनाशी यतः, अत एव  
अमृतः । यस्मात् जनिप्रभृतिभिः त्रिभिर्भावविकारैः  
वर्जितः, तस्मात् इतरैरपि भावविकारैस्त्रिभिः तत्कृतैश्च  
कामकर्ममोहादिभिर्मयुरुपैर्वर्जित इत्येतत् । अभयः अत  
एव । यस्माच्च एवं पूर्वोक्तविशेषणः, तस्मान्द्वयवर्जितः ।  
भयं च हि नाम अविद्याकार्यम् । तत्कार्यप्रतिषेधेन  
भावविकारप्रतिषेधेन च अविद्यायाः प्रतिषेधः सिद्धो  
वेदितव्यः । अभय आत्मा एवंगुणविशिष्टः किमसौ ?  
ब्रह्म परिवृढं निरतिशयं महदित्यर्थः । अभयं वै ब्रह्म ।  
प्रसिद्धमेतत् लोके — अभयं ब्रह्मेति । तस्माद्युक्तं  
एवंगुणविशिष्ट आत्मा ब्रह्मेति । य एवं यथोक्तमात्मा-  
नमभयं ब्रह्म वेद, सः अभयं हि वै ब्रह्म भवति । एष  
सर्वस्या उपनिषदः संक्षिप्तोऽर्थ उक्तः । एतस्यैवार्थस्य  
सम्यक्प्रबोधाय उत्पत्तिस्थितिप्रलयादिकल्पना क्रिया-  
कारकफलाध्यारोपणा च आत्मनि कृता । तदपोहेन च  
नेति नेतीत्यध्यारोपितविशेषापनयद्वारेण पुनः तत्त्वमा-  
वेदितम् । यथा एकप्रभृत्यापार्धसंख्यास्वरूपपरिज्ञानाय  
रेखाध्यारोपणं कृत्वा — एकेयं रेखा, दशेयं, शतेयं,  
सहस्रेयं—इति ग्राहयति, अवगमयति संख्यास्वरूपं  
केवलं, न तु संख्याया रेखात्मत्वमेव । यथा च अका-  
रादीन्यक्षराणि विजिग्राहयिषुः पत्रमषीरेखादिसंयोगोपा-  
यमास्थाय वर्णानां सतत्त्वमावेदयति, न पत्रमध्याद्यात्म-  
तामक्षराणां ग्राहयति — तथा चेह उत्पत्त्याद्यनेकोपाय-  
मास्थाय एकं ब्रह्मतत्त्वमावेदितं, पुनः तत्कल्पितोपाय-  
जनितविशेषपरिशोधनार्थं नेति नेतीति तत्त्वोपसंहारः  
कृतः । तदुपसंहृतं पुनः परिशुद्धं केवलमेव सफलं ज्ञानं  
अन्तेऽस्यां कण्डिकायामिति ।

शंकर.

( २ ) ब्रह्म भवति आविर्भूतब्रह्मरूपो भवतीत्यर्थः ।

रंग.

( आत्मविद्या मैत्रेयीयाज्ञवल्क्यसंवादरूपा )

अमृतत्वसाधनजिज्ञासा, आत्मन एव परमार्थतः प्रियत्वं पतिजायापुत्रादीनां सर्वेषां आत्मोपाधिकं प्रियत्वं, आत्मज्ञानविधिः, ब्रह्मक्षत्रादेः सर्वस्य आत्मरूपत्वं दुन्दभिशंखवीणादृष्टान्तमहिर्न, महाभूतस्यात्मनः निश्चितरूपमेव विशाकर्मलोकभूतरूपं सर्वं, विज्ञानघन आत्मा सर्वेषामेकायनं, स एव अनुच्छित्तिधर्मा, अद्वैतात्मनि विषयविषयीभेदलोपः, नेति नेति प्रतिपादितः असङ्ग

आत्मा

अथ ह याज्ञवल्क्यस्य द्वे भार्ये बभूवतुमैत्रेयी च कात्यायनी च । तयोर्ह मैत्रेयी ब्रह्मवादिनी बभूव । स्त्रीप्रज्ञैव तर्हि कात्यायनी । अथ ह याज्ञवल्क्योऽन्यद्वृत्तमुपाकरिष्यन् \* ॥

( १ ) आगमप्रधानं मधुकाण्डेन ब्रह्मतत्त्वं निर्धारितम् । पुनः तस्यैव उपात्तिप्रधानेन याज्ञवल्क्येन काण्डेन पक्षप्रतिपक्षपरिग्रहं कृत्वा विग्रहवादेन विचारितम् । शिष्याचार्यसंवन्धेन च षष्ठे प्रश्नप्रतिवचनन्यायेन सविस्तरं विचार्योपसंहृतम् । अथेदानीं निगमनस्थानीयं मैत्रेयीब्राह्मणमारभ्यते । अयं च न्यायः वाक्यकोविदैः परिगृहीतः — 'हेत्वपदेशात्प्रतिज्ञायाः पुनर्वचनं निगमनम्' इति । अथवा आगमप्रधानेन मधुकाण्डेन यत् अमृतत्वसाधनं ससंन्यासमात्मज्ञानमभिहितं, तदेव तर्केणापि अमृतत्वसाधनं ससंन्यासमात्मज्ञानमधिगम्यते । तर्कप्रधानं हि याज्ञवल्क्यं काण्डम् ।

तस्मात् शास्त्रतर्कभ्यां निश्चितमेतत् — यदेतत् आत्मज्ञानं ससंन्यासं अमृतत्वसाधनमिति । तस्मात् शास्त्रश्रद्धावद्भिः अमृतत्वप्रतिपितुभिः एतत् प्रतिपत्तव्यमिति । आगमोपपत्तिभ्यां हि निश्चितोऽर्थः

\* छाउ. ४।१।१ ( पृ. ८२३ ) इत्यत्र ब्रशंकर. द्रष्टव्यम् । एतद्ब्राह्मणगततुल्यवाक्यानां स्थलनिर्देशादि सर्वं शब्रारंगमध्वस्थलनिर्देशादिर्वर्जं बृउ. २।४ ( पृ. १०९० ) इत्यस्मिन्ब्राह्मणेऽपि द्रष्टव्यम् ।

( १ ) बृउ. ४।५।१; शब्रा. १।४।३।१ प्रज्ञैव ( प्रज्ञैव ) ( तर्हि० ) अथ ह याज्ञवल्क्योऽन्य ( सोऽन्य ) करिष्यन् ( करिष्यमाणः ); ब्रशंकर. ३।४।२३; रंग. त्रेयी च ( त्रेयी ); बलदेव. ३।४।२३, २४.

भद्रेयो भवति अव्यभिचारादिति । अक्षराणां तु चतुर्थे यथा व्याख्यातोऽर्थः, तथा प्रतिपत्तव्योऽत्रापि । यान्यक्षराणि अव्याख्यातानि तानि व्याख्यास्यामः ।

अथेति हेतूपदेशानन्तर्यप्रदर्शनार्थः । हेतुप्रधानानि हि वाक्यानि अतीतानि । तदनन्तरं आगमप्रधानेन प्रतिज्ञातोऽर्थः निगम्यते मैत्रेयीब्राह्मणेन । इशब्दः वृत्तावद्योतकः । याज्ञवल्क्यस्य ऋपेः किल द्वे भार्ये पत्न्यौ बभूवतुः आस्ताम्—मैत्रेयी च नामत एका, अपरा कात्यायनी नामतः । तयोर्भार्ययोः मैत्रेयी ह किल ब्रह्मवादिनी ब्रह्मवदनशीला बभूव आसीत् । स्त्रीप्रज्ञा—स्त्रियां या उचिता सा स्त्रीप्रज्ञा—मेव यस्याः प्रज्ञा गृहप्रयोजनान्वेषणालक्षणा, सा स्त्रीप्रज्ञैव तर्हि तस्मिन्काले आसीत् कात्यायनी । अथ एवं सति ह किल याज्ञवल्क्यः अन्यत् पूर्वस्माद्गार्हस्थ्यलक्षणाद्वृत्तात् पारिव्राज्यलक्षणं वृत्तं उपाकरिष्यन् उपात्तिकीर्षुः सन् ।

शंकर.

( २ ) ननु किमर्थोऽस्य पठितस्य मैत्रेयीब्राह्मणस्य पुनः पाठ उच्यते । पूर्वं याज्ञवल्क्यः प्रविब्रजिष्यां मैत्रेय्या आत्मतत्त्वमुपदिश्य पात्रिव्राज्याय प्रकृतः स्ववैराग्यमान्द्यं दृष्ट्वा किञ्चित्कालं घनार्जनं कृत्वा गृह एवानिषिद्धान्कामाननुभूय निष्पन्नदृढवैराग्यो गृहकृत्यव्याप्तचित्ततया विस्मृतात्मतत्त्वायै मैत्रेय्यै पुनरुपदेष्टुमारभत । अनया चाऽऽरुपाधिकया वैराग्यमान्द्ये संन्यासेऽनधिकार इति प्रदर्शितं भवति । अत्र विशेषपदानि व्याकुर्मः । यद्वा मैत्रेयीब्रह्मणेनोक्तस्य ब्राह्मणस्यैकार्थत्वप्रदर्शनाय पुनरप्यारभतेति द्रष्टव्यम् ।

\* रंग.

'मैत्रेयीति होवाच याज्ञवल्क्यः । प्रव्रजिष्यन्वा अरेऽहमस्मात्स्थानादस्मि । हन्त तेऽनया कात्यायन्याऽन्तं करवाणीति ॥

हे मैत्रेयीति ज्येष्ठां भार्यामामन्त्रयामास । आमन्त्र्य चोवाच ह — प्रव्रजिष्यन् पात्रिव्राज्यं करिष्यन् वै अरे मैत्रेयि अस्मात् स्थानात् गार्हस्थ्यत् अहं अस्मि

\* शेषं शंकरवत् ।

( १ ) बृउ. ४।५।२; शब्रा. १।४।३।२ मैत्रेयीति होवाच याज्ञवल्क्यः ( याज्ञवल्क्यो मैत्रेयीति होवाच ).

भवामि । मैत्रेयि अनुजानीहि माम् । हन्त इच्छसि यदि, ते अनया कात्यायन्या अन्तं करवाणि — इत्यादि व्याख्यातम् । शंकर.

सौ होवाच मैत्रेयी । यन्नु म इयं भगोः सर्वा पृथिवी वित्तेन पूर्णा स्यात्स्यां न्वहं तेनामृताहोरे । नेति नेति होवाच याज्ञवल्क्यः । यथैवोपकरणवतां जीवितं तथैव ते जीवितं स्यात् । अमृतत्वस्य तु नाऽऽशाऽस्ति वित्तेनेति ॥

सौ होवाच मैत्रेयी । येनाहं नामृता स्यां किमहं तेन कुर्याम् । यदेव भगवान्वेद तदेव मे ब्रूहीति ॥

सा एवमुक्ता उवाच मत्रयी — सर्वेयं पृथिवी वित्तेन पूर्णा स्यात्, नु किं स्यां, किमहं वित्तसाधनेन कर्मणा अमृता, आहो न स्यामिति । नेति होवाच याज्ञवल्क्य इत्यादि समानमन्यत् । शंकर.

सौ होवाच याज्ञवल्क्यः । प्रिया वै खलु नो भवती सती प्रियमवृधत् । हन्त तर्हि भवत्येतद्व्याख्यास्यामि ते । व्याचक्षाणस्य तु मे निदिध्यासस्वेति ॥

( १ ) स ह उवाच — प्रियैव पूर्वं खलु नः अस्मभ्यं भवती, भवन्ती सती, प्रियमेव अवृधत् वर्धितवती निर्धारितवती असि । अतः तुष्टोऽहम् । हन्त इच्छसि चेत् अमृतत्वसाधनं ज्ञातुं, हे भवति, ते तुभ्यं तत् अमृतत्वसाधनं व्याख्यास्यामि । शंकर.

( २ ) प्रियमेवावृधद्वर्धितवती । अनुकूलभाषणादिति भावः । निदिध्यासस्व सावधानं शृण्वत्यर्थः । रंग.

(१) बृउ. ४।५।३; शब्रा. १।४।३।३.

(२) बृउ. ४।५।४; शब्रा. १।४।३।४; मध्व. न्वेद ( न्वेत्थ ); विज्ञान. ३।३।४२.

(३) बृउ. ४।५।५; शब्रा. १।४।३।५ ( वै० ) मवृधत् ( मवृत्तत् ) तर्हि... निदिध्यासस्वेति ( खलु भवति तेऽहं तद्वक्ष्यामि । व्याख्यास्यामि ते । वाचं तु मे व्याचक्षाणस्य निदिध्यासस्वेति । ब्रवीतु भगवानिति ); रंग. भवती ( भवति ) ( ते० ); मध्व. भवती ( भवति ) प्रियमवृधत् ( प्रियामवृधम् ) ( हन्त० ) ( ते० ).

( ३ ) प्रियां वाचमवर्धयद्भवती । मध्व.

सौ होवाच । न वा अरे पत्युः कामाय पतिः प्रियो भवति । प्रियो भवत्यात्मनस्तु कामाय पतिः प्रियो भवति । न वा अरे जायायै कामाय जाया प्रिया भवत्यात्मनस्तु कामाय जाया प्रिया भवति । न वा अरे पुत्राणां कामाय पुत्राः प्रिया भवन्त्यात्मनस्तु कामाय पुत्राः प्रिया भवन्ति । न वा अरे वित्तस्य कामाय वित्तं प्रियं भवत्यात्मनस्तु कामाय वित्तं प्रियं भवति । न वा अरे पशूनां कामाय पशवः प्रिया भवन्त्यात्मनस्तु कामाय पशवः प्रिया भवन्ति । न वा अरे ब्रह्मणः कामाय ब्रह्म प्रियं भवत्यात्मनस्तु कामाय ब्रह्म प्रियं भवति । न वा अरे क्षत्रस्य कामाय क्षत्रं प्रियं भवत्यात्मनस्तु कामाय क्षत्रं प्रियं भवति । न वा अरे लोकानां कामाय लोकाः प्रिया भवन्त्यात्मनस्तु कामाय लोकाः प्रिया भवन्ति । न वा अरे देवानां कामाय देवाः प्रिया भवन्त्यात्मनस्तु कामाय देवाः प्रिया भवन्ति । न वा अरे वेदानां कामाय वेदाः प्रिया भवन्त्यात्मनस्तु कामाय वेदाः प्रिया भवन्ति । न वा अरे भूतानां कामाय

(१) बृउ. ४।५।६; शब्रा. १।४।३।६ होवाच+ ( याज्ञवल्क्यः ) ( न वा अरे पशूनां...पशवः प्रिया भवन्ति० ) वेदाः प्रिया भवन्ति + ( न वा अरे यज्ञानां कामाय यज्ञाः प्रिया भवन्त्यात्मनस्तु कामाय यज्ञाः प्रियाः भवन्ति ) आत्मा वा अरे ( आत्मा न्वरे ) खल्वरे ( वा अरे ); ब्रह्मशंकर. १।४।२३, २।३।६, ३।४।१, २४, ४।१।१, २; भास्कर. २।३।३९, ४।१।१; रामानुज. १।४।२२, २।१।१५ ( पृ. ४४३ ); निंबार्क. १।४।१९, ४।१।१; ब्रह्मध्व. १।१।१, ३।२।२६, ३।३।४३, ३।४।५०, ४।१।१; श्रीकंठ. १।४।१९, २०; श्रीकर. १।१।१ ( पृ. २२, २३ ), १।४।१९, २०, २३; वल्लभ. १।४।२२, ३।३।१८; विज्ञान. १।१।१ ( पृ. २७ ), १।१।३ ( पृ. ७० ), १।१।४ ( पृ. ११३, ११६ ), ३।२।२३, ३।३।४, २।१ आत्मनि खल्वरे..... विदितम् ( आत्मनि वा अरे दृष्टे श्रुते मते इदं सर्वं दृष्टं श्रुतं मतं भवति ); बलदेव. १।४।१९, २।२।३७, ३।३।३२, ३।४।२४, ४७, ४।१।१, १।१.



भूतानि प्रियाणि भवन्त्यात्मनस्तु कामाय भूतानि प्रियाणि भवन्ति । न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति । आत्मा वा अरे द्रष्टव्यः श्रोतव्यो मन्तव्यो निदिध्यासितव्यो मैत्रेयि । आत्मनि खल्वरे दृष्टे श्रुते मते विज्ञात इदं सर्वं विदितम् ॥

आत्मनि खलु अरे मैत्रेयि दृष्टे, कथं दृष्ट आत्मनीति, उच्यते—पूर्वं आचार्यागमाभ्यां श्रुते, पुनः तर्केणोपपत्त्या मते विचारिते, श्रवणं तु आगममात्रेण, मते उपपत्त्या, पश्चात् विज्ञाते—एवमेतत् नान्यथेति निर्धारिते । किं भवतीत्युच्यते—इदं विदितं भवति । इदं सर्वमिति यत् आत्मनोऽन्यत्, आत्मव्यतिरेकेणाभावात् ।

शंकर.

ब्रह्म तं परादाद्योऽन्यत्राऽऽत्मनो ब्रह्म वेद । क्षत्रं तं परादाद्योऽन्यत्राऽऽत्मनः क्षत्रं वेद । लोकास्तं परादुर्योऽन्यत्रात्मनो लोकान्वेद । देवास्तं परादुर्योऽन्यत्राऽऽत्मनो देवान्वेद । वेदास्तं परादुर्योऽन्यत्राऽऽत्मनो वेदान्वेद । भूतानि तं परादुर्योऽन्यत्राऽऽत्मनो भूतानि वेद । सर्वं तं परादाद्योऽन्यत्राऽऽत्मनः सर्वं वेद । इदं ब्रह्मेदं क्षत्रमिमे लोका इमे देवा इमे वेदा इमानि भूतानीदं सर्वं यदयमात्मा ॥

सं यथा दुन्दुभेर्हन्यमानस्य न बाह्याच्छब्दाच्छक्नुयाद्ग्रहणाय । दुन्दुभेस्तु ग्रहणेन दुन्दुभ्याघातस्य वा शब्दो गृहीतः ॥

सं यथा शङ्खस्य ध्मायमानस्य न बाह्याच्छब्दाच्छक्नुयाद्ग्रहणाय । शङ्खस्य तु ग्रहणेन शङ्खध्मस्य वा शब्दो गृहीतः ॥

(१) बृउ. ४।५।७; शब्रा. १।४।७।३।७ वेदान्वेद । + ( यज्ञास्तं परादुर्योऽन्यत्रात्मनो यज्ञान्वेद ) इमे वेदा + ( इमे यज्ञा ); अशंकर. ४।१।३; भास्कर. १।३।१; रामानुज. १।४।१९; श्रीकर. १।४।२०; वल्लभ. १।४।१९; विज्ञान. १।१।५ ( पृ. १२१ ).

(२) बृउ. ४।५।८; शब्रा. १।४।७।३।८ शब्दो + ( भवति ); अशंकर. १।४।२३; श्रीकर. १।४।२३.

(३) बृउ. ४।५।९, १०; शब्रा. १।४।७।३।९०. ९.

स यथा वीणायै बाद्यमानायै न बाह्याच्छब्दाच्छक्नुयाद्ग्रहणाय । वीणायै तु ग्रहणेन वीणावादस्य वा शब्दो गृहीतः ॥

तं अयथार्थदर्शिनं परादात् पराकुर्यात्, कैवल्यसंनन्धिनं कुर्यात् — अयमनात्मस्वरूपेण मां पश्यतीत्यपराधादिति भावः ।

शंकर.

सं यथाऽऽर्द्धघामेरभ्याहितस्य पृथग्भूमा विनिश्चरन्त्येवं वा अरेऽस्य महतो भूतस्य निश्चसितमेतद्यद्गवेदो यजुर्वेदः सामवेदोऽथर्वाङ्गिरस इतिहासः पुराणं विद्या उपनिषदः श्लोकाः सूत्राण्यनुव्याख्यानानि व्याख्यानानीष्टं हुतमाशितं पायितमयं च लोकः परश्च लोकः सर्वाणि च भूतानि । अभ्यैवैतानि सर्वाणि निश्चसितानि ॥

सं यथा सर्वासामपां समुद्र एकायनम् । एवं सर्वेषां स्पर्शानां त्वगेकायनम् । एवं सर्वेषां गन्धानां नासिके एकायनम् । एवं सर्वेषां रसानां जिह्वेकायनम् । एवं सर्वेषां रूपाणां चक्षुरेकायनम् । एवं सर्वेषां शब्दानां श्रोत्रमेकायनम् । एवं सर्वेषां संकल्पानां मन एकायनम् । एवं सर्वासां विद्यानां हृदयमेकायनम् । एवं सर्वेषां कर्मणां हस्तावेकायनम् । एवं सर्वेषामानन्दानामुपस्थ एकायनम् । एवं सर्वेषां विसर्गाणां पायुरेकायनम् । एवं सर्वेषां

(१) बृउ. ४।५।११; शब्रा. १।४।७।३।११ नीष्टं ( नि दत्तं ); रंग. हासः पुराणं ( हामपुराणं ); रामानुज. १।४।१९, २२ ऽस्य महतो ( तस्य ह वा एतस्य महतो ); मध्व. सितमेतद्य ( सितमेवैतद्य ); विज्ञान. १।४।७.

(२) बृउ. ४।५।१२; शब्रा. १।४।७।३।१२ सर्वासां विद्यानां ( सर्वेषां वेदानां ) हस्तावेकायनम् + ( एवं सर्वेषामध्वनां पादावेकायनम् ) ( एवं सर्वेषामध्वनां पादावेकायनम्० ) सर्वेषां वेदानां ( सर्वासां विद्यानां ); रंग. एवं सर्वेषां गन्धानां.... । एवं सर्वेषां रसानां.... ( एवं सर्वेषां रसानां.... । एवं सर्वेषां गन्धानां.... ); रामानुज. १।४।२२; मध्व. गन्धानां नासिके एका ( रसानां जिह्वेका ) रसानां जिह्वेका ( गन्धानां नासिकेका ); विज्ञान. २।४।६.

मध्वनां पादावेकायनम् । एव सर्वेषां वेदानां वागेकायनम् ॥

( १ ) चतुर्थे शब्दनिश्चासेनैव लोकाद्यर्थनिश्चासः सामर्थ्यात् उक्तो भवतीति पृथक् नोक्तः । इह तु सर्व-शास्त्रार्थोपसंहार इति कृत्वा अर्थप्राप्तोऽप्यर्थः स्पष्टी-कर्तव्य इति पृथगुच्यते । शंकर.

( २ ) ' अवस्थितेरिति काशकृत्स्नः ' — यद-प्युक्तं प्रकृतस्यैव महतो भूतस्य द्रष्टव्यस्य भूतेभ्यः समु-त्थानं विज्ञानात्मभावेन दर्शयन्विज्ञानात्मन एवेदं द्रष्ट-व्यत्वं दर्शयतीति, तत्रापीयमेव त्रिसूत्री योजयितव्या । ' प्रतिज्ञासिद्धिर्लङ्गमाश्मरथ्यः ' — इदमत्र प्रतिज्ञातम्- ' आत्मनि विदिते सर्वं विदितं भवति ' ( इति ) ' इदं सर्वं यदयमात्मा ' इति च । उपपादितं च सर्वस्य नाम-रूपकर्मप्रपञ्चस्यैकप्रसवत्वादेकप्रलयत्वाच्च । दुन्दुभ्यादि-दृष्टान्तैश्च कार्यकारणयोरव्यतिरेकप्रतिपादनात् । तस्या एव प्रतिज्ञायाः सिद्धिं सूचयत्येतद्विद्वद्भ्यः, यन्महतो भूतस्य भूतेभ्यः समुत्थानं विज्ञानात्मभावेन कथितमित्याश्मरथ्य आचार्यो मन्यते । अभेदे हि सत्यैकविज्ञानेन सर्व-विज्ञानं प्रतिज्ञातमवकल्पत इति । ' उक्तमिष्यत एवं-भावादित्यौढुलोमिः ' — उक्तमिष्यतो विज्ञानात्मनो ज्ञान-ध्यानादिसामर्थ्यात्संप्रसन्नस्य परेणाऽऽत्मनैक्यसंभवादिद-मभेदाभिधानमित्यौढुलोमिगचार्यो मन्यते । ' अवस्थि-तेरिति काशकृत्स्नः ' — अस्यैव परमात्मनोऽनेनाभि विज्ञा-नात्मभावेनावस्थानादुपपन्नमिदमभेदाभिधानमिति काश-कृत्स्न आचार्यो मन्यते । ननु-च्छेदाभिधानमेतत् ' एतेभ्यो भूतेभ्यः समुत्थाय तान्येवानु विनश्यति न प्रेत्य संज्ञाऽस्ति ' इति कथमेतदभेदाभिधानम् । नैष दोषः । विशेष-विज्ञानविनाशाभिप्रायमेतद्विनाशाभिधानं नाऽऽत्मोच्छे-दाभिप्रायम् । ' अत्रैव मा भगवानमूमुदन्न प्रेत्य संज्ञाऽस्ति ' इति पर्यनुयुज्य स्वयमेव श्रुत्याऽर्थान्त-रस्य दर्शितत्वात् । ' न वा अरेऽहं मोहं ब्रवीम्य-विनाशी वा अरेऽयमात्माऽनुच्छित्तिधर्मा मात्राऽसंसर्ग-स्त्वस्य भवति ' ( बृउ. ४।५।१५ ) इति । एतदुक्तं भवति — कूटस्थनित्य एवायं विज्ञानघन आत्मा । नास्योच्छेदप्रसङ्गोऽस्ति । मात्राभिस्त्वस्य भूतेन्द्रिय-लक्षणाभिरविद्याकृताभिरसंसर्गो विद्यया भवति । संसर्गा-

भावे च तत्कृतस्य विशेषविज्ञानस्याभावात् ' न प्रेत्य संज्ञाऽस्ति ' इत्युक्तमिति । यदप्युक्तम् — ' विज्ञातारमरे केन विज्ञानीयात् ' इति कर्तृवचनेन शब्देनोपसंहारादि-ज्ञानात्मन एवेदं द्रष्टव्यमिति तदपि काशकृत्स्नोपेनैव दर्शनेन परिहरणीयम् । अपि च ' यत्र हि द्वैतमिव भवति तदितर इतरं पश्यति ' इत्यारभ्याविद्याविषये तस्यैव दर्शनादिलक्षणं विशेषविज्ञानं प्रपञ्च्य ' यत्र त्वस्य सर्वमात्मैवाभूत्तत्केन कं पश्येत् ' इत्यादिना विद्याविषये तस्यैव दर्शनादिलक्षणस्य विशेषविज्ञानस्याभावमभिद-धाति । पुनश्च विषयाभावेऽप्यात्मानं विज्ञानीयादित्या-शङ्क्य ' विज्ञातारमरे केन विज्ञानीयात् ' इत्याह । ततश्च विशेषविज्ञानाभावोपपादनपरत्वाद्वाक्यस्य विज्ञानघातुरेव केवलः सन्भूतपूर्वगत्या कर्तृवचनेन तृचा निर्दिष्ट इति गम्यते । दर्शितं तु पुरस्तात्काशकृत्स्नस्य पक्षस्य श्रुति-मत्त्वम् । अतश्च विज्ञानात्मपरमात्मनोरविद्याप्रत्युपस्था-पितनामरूपरन्तितदेहाद्युपाधिनिमित्तो भेदो न पारमा-र्थिक इत्येषोऽर्थः सर्ववेदान्तवादिभिरभ्युपगन्तव्यः ।

ब्रह्मशंकर. १।४।२२

( ३ ) ' अवस्थितेरिति काशकृत्स्नः ' — अमृत-त्वोपाये मैत्रेय्या पृष्ठे याज्ञवल्क्यः ' आत्मा वा अरे द्रष्टव्यः ' ( बृउ. ४।५।६ ) इत्यादिना परमात्मोपासन-ममृतत्वोपायमुक्त्वा ' आत्मनि खल्वरे दृष्टे ' ( बृउ. ४।५।६ ) इत्यादिनोपास्यलक्षणं दुन्दुभ्यादिदृष्टान्तैश्चो-पासनोपकरणभूतमनःप्रभृतिकरणग्रामनियमनं च सामा-न्येनाभिधाय ' स यथाद्रिं धाम्नः ' इत्यादिना ' स यथा सर्वासामपां समुद्र एकायनम् ' इत्यादिना चोपास्यभूतस्य परस्य ब्रह्मणो निखिलजगदेककारणत्वं सकलविषयप्रवृत्ति-मूलकरणग्रामनियमनं च विस्तारंमुपदिश्य ' स यथा सैन्ध-वघनः ' ( बृउ. ४।५।१३ ) इत्यादिनाऽमृतत्वोपायप्रवृत्ति-प्रोत्साहनाय जीवात्मस्वरूपेणावस्थितस्य परमात्मनोऽप-रिच्छिन्नज्ञानैकाकारतामुपपाद्य तस्यैवापरिच्छिन्नज्ञानैका-कारस्य संसारदशायां भूतपरिणामानुवृत्तिं ' विज्ञानघन एवैतेभ्यो भूतेभ्यः समुत्थाय तान्येवानुविनश्यति ' ( बृउ. ४।५।१३ ) इत्यभिधाय ' न प्रेत्य संज्ञाऽस्ति ' ( बृउ. ४।५।१३ ) इति मोक्षदशायां स्वाभाविकाप-रिच्छिन्नज्ञानसंकोचाभावेन भूतसंघातेनैकीकृत्यात्मनि

देवादिरूपज्ञानाभावमुक्त्वा — पुनरपि 'यत्र हि द्वैत-  
मिव भवति' ( बृउ. ४।५।१५ ) इत्यादिना ब्रह्मात्मक-  
त्वेन नानाभूतवस्तुदर्शनमज्ञानकृतमिति निरस्तनिखिला-  
ज्ञानस्य ब्रह्मात्मकं कृत्स्नं जगदनुभवतो ब्रह्मव्यतिरिक्त-  
वस्त्वन्तराभावेन भेददर्शनं निरस्य 'येनेदं सर्वं विजा-  
नाति तं केन विजानीयात्' ( बृउ. ४।५।१५ ) इति च  
जीवात्मा स्वात्मतयाऽवस्थितेन येन परमात्मनाहितज्ञानः  
सन्निरदं सर्वं येन विजानात्ययं तं केन विजानीयात् केना-  
पीति परमात्मनो दुर्बलत्वमुपपाद्य 'स एष नेति  
नेति' ( बृउ. ४।५।१५ ) इत्यादिनाऽयं सर्वेश्वरः  
स्वेतरसमस्तचिदचिद्वस्तुविलक्षणरूप एव सर्वशरीरः सन्  
सर्वस्वात्मतयाऽवस्थित इति स्वशरीरभूतचिदचिद्वस्तु  
गतैर्दोषैर्न सम्पृश्यत इत्यभिधाय 'विज्ञातारमरे केन  
विजानीयादित्युक्तानुशासनासि मैत्रेयेयतावदरे त्वत्वमृत-  
त्वम्' ( बृउ. ४।५।१५ ) इति समस्तवस्तुविसजातीयं  
निरस्तनिखिलदोषं निखिलजगदेककारणभूतं सर्वस्य  
विज्ञातारं पुरुषोत्तममुक्तप्रकारादुपासनादिते केन विजा-  
नीयादितोदमेवोपासनममृतत्वोपायो ब्रह्मप्राप्तिरेव चामृ-  
तत्वमभिधीयत इत्युक्तवान् । अतः परं ब्रह्मैवास्मिन्वाक्ये  
प्रतिपाद्यत इति परमेव ब्रह्म जगत्कारणं पुरुषस्तदधि-  
ष्ठाता च प्रकृतिरिति स्थितम् ।

रामानुज. १।४।२२

स यथा सैन्धवघ्नोऽनन्तरोऽबाह्यः कृत्स्नो  
रसघ्न एव । एवं वा अरेऽयमात्माऽनन्तरो-  
ऽबाह्यः कृत्स्नः प्रज्ञानघ्न एव । एतेभ्यो भूतेभ्यः  
समुत्थाय तान्येवानुविन्दयति । न प्रेत्य संज्ञाऽस्ती-  
त्यरे ब्रवीमि । इति होवाच याज्ञवल्क्यः ॥

(१) बृउ. ४।५।१३; शब्रा. १।४।३।१३ रसघ्न  
एव + ( स्यात् ) अरेऽयमात्माऽनन्तरोऽबाह्यः ( अर इदं  
महद्भूतमनन्तमपरं ) : ब्रह्म ऋ. १।३।१, २।३।१७, १८,  
३।२।१६, ४।४।६; भास्कर. ३।२।१७, ४।४।६ रसघ्न  
एव ( रसघ्नः ); रामानुज. १।१।१ ( पृ. ४२ ),  
१।४।२२, ४।४।६; निंबार्क. ४।४।६, १६; श्रीकंड.  
४।४।६ भास्करवत्; श्रीकर. ३।२।१६, ४।४।७; बल्लभ.  
१।४।१९, ३।२।१६, ४।४।६ भास्करवत्; विज्ञान.  
२।३।५०, ३।२।१६; बलदेव. ४।४।६.

( १ ) सर्वकार्यप्रलये विद्यानिमित्ते, सैन्धवघ्नवत्  
अनन्तरः अबाह्यः कृत्स्नः प्रज्ञानघ्न एक आत्मा  
अवतिष्ठते । पूर्वं तु भूतमात्रासंसर्गविशेषात् लब्धविशेष-  
विज्ञानः सन् । तस्मिन् प्रविलापिते विद्यया विशेष-  
विज्ञाने तन्निमित्ते च भूतसंसर्गे न प्रेत्य संज्ञा अस्ति—  
इत्येवं याज्ञवल्क्येनोक्ता । शंकर.

( २ ) यथा सैन्धवघ्नो लवणखण्डोऽनन्तरोऽन्त-  
रावयवव्यतिरिक्तोऽबाह्यो बाह्यावयवव्यतिरिक्तश्च सर्वोऽ-  
प्यवयवो यथा रसघ्नो भवति । अत्रान्तरो बाह्यश्च  
रसघ्न इति वक्तव्येऽन्तरत्वबाह्यत्वशून्यानां मध्यवर्ति-  
नामपि ग्रहणं यथा स्यादिति अनन्तरोऽबाह्य इति  
व्यतिरेकमुखेन निर्देशः । एवं च सति निरवयवात्म-  
साधारण्यमपि फलितं भवति तद्द्रव्यम् । एवमेवाय-  
मात्मा सर्वत्र विज्ञानघ्नजीवशरीरक इत्यर्थः । जीव-  
परयोः स्वरूपेणैक्याभावाच्छरीरात्मभाव इदं सामाना-  
धिकरण्यं द्रष्टव्यम् । रंग.

( ३ ) बाह्याभ्यन्तरविशेषाभावेन सर्वत्र लवणरस-  
घ्न एव । मध्व.

सो होवाच मैत्रेयी । अत्रैव मा भगवान्मोहा-  
न्तमापीपिपत् । न वा अहमिमं विजानामीति ।

(१) बृउ. ४।५।१४; शब्रा. १।४।३।१४, १५ पीपि-  
पत् ( पीपदत् ) मिमं विजानामीति ( मिदं विजानामि न  
प्रेत्य संज्ञास्तीति ) स होवाच + ( याज्ञवल्क्यः ) धर्मा +  
( मात्रासंसर्गस्त्वस्य भवति ) अतः परं-- "यद्वै तन्न  
पश्यति पश्यन्वै तद्द्रष्टव्यं न पश्यति । न हि द्रष्टुर्द्रष्टव्य-  
परिलोपो विद्यतेऽविनाशित्वात् । न तु तद्वितीयमस्ति ततोऽ-  
न्यद्विभक्तं यत्पश्येत् ॥ १६ ॥ यद्वै तन्न जिघ्रति जिघ्रन्वै  
तद्घ्रातव्यं न जिघ्रति । न हि घ्रातुर्घ्रातपरिलोपो विद्यते-  
ऽविनाशित्वात् । न तु तद्वितीयमस्ति ततोऽन्यद्विभक्तं  
यज्जिघ्रत् ॥ १७ ॥ यद्वै तन्न रसयति विजानन्वै तद्रसं  
न रसयति । न हि रसयितु रसाद्विपरिलोपो विद्यतेऽविना-  
शित्वात् । न तु तद्वितीयमस्ति ततोऽन्यद्विभक्तं  
यद्रसयेत् ॥ १८ ॥ यद्वै तन्न वदति वदन्वै तद्वक्तव्यं  
न वदति । न हि वक्तुर्वचो विपरिलोपो विद्यतेऽ-  
विनाशित्वात् । न तु तद्वितीयमस्ति ततोऽन्यद्विभक्तं यद्व-  
देत् ॥ १९ ॥ यद्वै तन्न शृणोति शृण्वन्वै तच्छ्रोतव्यं न  
शृणोति । न हि श्रोतुः श्रोतव्यपरिलोपो विद्यतेऽविनाशित्वात् ।

स होवाच । न वा अरेऽहं मोहं ब्रवीमि । अविनाशी वा अरेऽयमात्माऽनुच्छित्तिधर्मा ॥

( १ ) सा होवाच— अत्रैव मा भगवान् एतस्मिन्नेव वस्तुनि प्रज्ञानघन एव, न प्रेत्य संज्ञास्तीति, मोहान्तं मोहमध्यं, आपीपिपत् आपीपदत् अवगमितवानसि, संमोहितवानसीत्यर्थः । अतः न वा अहं इममात्मानं उक्तलक्षणं विजानामि विवेकत इति । स होवाच — नाहं मोहं ब्रवीमि, अविनाशी वा अरेऽयमात्मा यतः । विनष्टं शीलमस्येति विनाशी, न विनाशी अविनाशी, विनाशशब्देन विक्रिया, अविनाशीति अविक्रिय आत्मेत्यर्थः । अरे मैत्रेयि, अयमात्मा प्रकृतः अनुच्छित्तिधर्मा । उच्छित्तिरुच्छेदः, उच्छेदः अन्तः विनाशः, उच्छित्तिः धर्मः अस्य इति उच्छित्तिधर्मा, न उच्छित्तिधर्मा अनुच्छित्तिधर्मा, नापि विक्रियालक्षणः, नाप्युच्छेदलक्षणः विनाशः अस्य विद्यत इत्यर्थः ।

शंकर.

( २ ) न विद्यते उच्छित्तिर्यस्य सोऽनुच्छित्तिः । अविनाशीति यावत् । अनुच्छित्तिधर्मो यस्य सोऽनुच्छित्तिधर्मा । एवं बहुव्रीहिर्गर्भो बहुव्रीहिः । तस्य ज्ञानलक्षणो धर्मोऽप्यविनाशीत्यर्थः । न तूच्छित्यभावोऽनुच्छित्तिः । स धर्मो यस्येति बहुव्रीहिः । अविनाशीत्यनेन पौनरुक्त्यप्रसङ्गादिति द्रष्टव्यम् ।

रंग.

( ३ ) न वा अहमिमं विजानातीति । अहंयमिमं परमात्मानं जीवो न जानातीत्यत्रैव भगवान्मोहान्तं न तु तदद्वितीयमस्ति ततोऽन्यद्विभक्तं यच्छृणुयात् ॥ २० ॥ यद्वै तन्न मनुते मन्वानो वै तन्मन्तव्यं न मनुते । न हि मनुर्मतेर्विपरिलोपो विद्यतेऽविनाशित्वात् । न तु तदद्वितीयमस्ति ततोऽन्यद्विभक्तं यन्मन्वीत ॥ २१ ॥ यद्वै तन्न स्पृशति स्पृशन्वै तत्स्पृष्टव्यं न स्पृशति । न हि स्पृष्ट स्पृष्टेर्विपरिलोपो विद्यतेऽविनाशित्वात् । न तु तदद्वितीयमस्ति ततोऽन्यद्विभक्तं यत्स्पृशेत् ॥ २२ ॥ यद्वै तन्न विजानाति विजानन्वै तद्विज्ञेयं न विजानाति । न हि विज्ञातुर्विज्ञानाद्विपरिलोपो विद्यतेऽविनाशित्वात् । न तु तदद्वितीयमस्ति ततोऽन्यद्विभक्तं यद्विजानीयात् ॥ २३ ॥ ” इत्येताः कण्डिका अधिकाः; ब्रह्मशंकर. २।३।१७ मापीपिपत् ( मापीपदत् ) विजानामीति ( विजानामि ) धर्मा + ( मात्राऽसर्गस्त्वस्य भवति ); भास्कर. २।३।१७;

मोहाख्यं नाशमापीपिपत् प्रापयामास । अतोऽहं ब्रह्मास्मीत्यादिष्वहंशब्दोऽहेत्यववाचीति सिद्धम् । अन्यथा कथमहं विजानातीति युज्यते । मध्व.

यत्र हि द्वैतमिव भवति तदितर इतरं पश्यति तदितर इतरं जिघ्रति तदितर इतरं रसयते तदितर इतरमभिवदति तदितर इतरं शृणोति तदितर इतरं मनुते तदितर इतरं स्पृशति तदितर इतरं विजानाति । यत्र त्वस्य सर्वमात्मैवाभूत्तत्केन कं पश्येत्तत्केन कं जिघ्रेत्तत्केन कं रसयेत्तत्केन कमभिवदेत्तत्केन कं शृणुयात्तत्केन कं मन्वीत तत्केन कं स्पृशेत्तत्केन कं विजानीयात् । येनेदं सर्वं विजानाति तं केन विजानीयात् । \* स एष नेति नेत्यात्मा । अगृह्यो न हि गृह्यते । अशीर्यो न हि शीर्यते । असङ्को न हि सज्यते । असितो न व्यथते । न रिष्यति । विज्ञातारमरे केन

\* ‘स एष नेति नेत्यात्मा’ इति वाक्यस्य स्थलनिर्देशादि

बृउ ३।१।२६ । ( पृ. ११७६ ) इत्यत्र द्रष्टव्यम् ।

रंग. मापीपिपत् ( मापीपत् ); निर्वाक. २।३।२९; मध्व. मापीपिपत् ( मापिपत् ) नाशी वा अरे ( नाशी वाऽरे ); विज्ञान २।३।४०, ४९, ५०; बलदेव. २।३।२५.

( १ ) बृउ. ४।५।१५; शम्भा. १।४।७।३।२४, २५ यत्र हि द्वैतमिव.... इतरं विजानाति ( यत्र वा अन्यदिव स्यात्तत्रान्योऽन्यत्पश्येत् । अन्योऽन्यजिघ्रेत् । अन्योऽन्यद्रमयेत् । अन्योऽन्यदभिवदेत् । अन्योऽन्यच्छृणुयात् । अन्योऽन्यमन्वीत । अन्योऽन्यत्स्पृशेत् । अन्योऽन्यद्विजानीयात् ) ( स एष नेति....न रिष्यति० ) विजहार ( प्रवव्राज ); ब्रह्मशंकर. १।१।४ ( पृ. ७४ ), १।१।१२, १।२।१२, १।३।१९, १।४।२२, २।१।१४, ३।४।१, १६, ५२, ४।१।३, ४।३।१४, ४।४।१६; भास्कर. १।४।१८, २।१।१४, ३।४।१६; रंग. ( तत्केन कं रसयेत् ) ( त्केन कं मन्वीत त० ) ( एष० ) नेत्यात्मा ( नेतीत्यात्मा ); रामानुज. १।१।१ ( पृ. ६३ ), १।४।१९, २२, २३, २।१।१५ ( पृ. ४२३, ४४४ ); मध्व. सज्यते ( सज्जते ); श्रीकर. १।१।१ ( पृ. २२ ), १।३।९, १।४।१९, २।३।१७, ४।४।७; वल्लभ. १।४।१९, २२, ३।४।१०, १६, ४।४।१० विजहार ( प्रवव्राज ); विज्ञान. १।१।३ ( पृ. ८१ ), २।३।४३, ३।२।१०, ३।३।४२.

विजानीयादिति । उक्तानुशासनाऽसि मैत्रेयि । एतावदरे खल्वमृतत्वमिति होक्त्वा याज्ञवल्क्यो विजहार ॥

( १ ) चतुर्ष्वपि प्रपाठकेषु एक आत्मा तुल्यो निर्धारितः परं ब्रह्म । उपायविशेषस्तु तस्याधिगमे अन्यश्चान्यश्च । उपेयस्तु स एव आत्मा, यः चतुर्थे— ' अथात आदेशो नेति नेति ' इति निर्दिष्टः । स एव पञ्चमे प्राणपणोपन्यासेन शाकल्ययाज्ञवल्क्यसंवादे निर्धारितः, पुनः पञ्चमसमाप्तौ, पुनर्जनकयाज्ञवल्क्यसंवादे, पुनः इह उपनिषत्समाप्तौ । चतुर्णामपि प्रपाठकानां एतदात्मनिष्ठता, नान्योऽन्तराले कश्चिदपि विवक्षितोऽर्थः — इत्येतत्प्रदर्शनाय अन्ते उपसंहारः — स एष नेति नेत्यादिः । यस्मात् प्रकारशतेनापि निरूप्यमाणे तत्त्वे, नेति नेत्यात्मैव निष्ठा, न अन्या उपलभ्यते तर्केण वा आगमेन वा । तस्मात् एतदेवामृतत्वसाधनं, यदेतत् नेति नेत्यात्मपरिज्ञानं सर्वसंन्यासश्च इत्येतमर्थमुपसंजिहीर्षन्नाह — एतावत् एतावन्मात्रं यदेतत् नेति नेत्यद्वैतात्मदर्शनम् । इदं च अन्यसहकारिकारणनिरपेक्षमेव अरे मैत्रेयि अमृतत्वसाधनम् । यत्पृष्ठवत्यसि — यदेव भगवान्वेद तदेव मे ब्रह्ममृतत्वसाधनमिति, तत् एतावदेवेति विशेषं त्वया — इति ह एवं किल अमृतत्वसाधनमात्मज्ञानं प्रियायै भार्यायै उक्त्वा याज्ञवल्क्यः — किं कृतवान् ? यत्पूर्वं प्रतिज्ञातं ' प्रव्रजिष्यन्नसि ' इति, तच्चकार विजहार प्रव्रजितवानित्यर्थः । परिसमाप्ता ब्रह्मविद्या संन्यासपर्यवसाना । एतावान् उपदेशः, एतत् वेदानुशासनं, एषा परमनिष्ठा, एष पुरुषार्थकर्तव्यतान्त इति । शंकर.

( २ ) एतावद्विज्ञातुः परमात्मनो विज्ञानादिकमत्र ह्यमृतत्वं मोक्षः । ' विष्णोर्ज्ञानादिकं मोक्षस्तदभावे कुतः सुखम् । ज्ञेयाभावान्न हि ज्ञानं ज्ञानाभावे हि शून्यता । तस्माज्ज्ञेययुतो मोक्षः सुखरूपत्वतः सदा ॥ ' इति ब्रह्म-तर्कः । मध्व.

उपनिषद्विद्यावंशः

अथ वक्षः । पौत्तिमाष्यो गौपवनात् । गौप-वनः पौत्तिमाष्यात् । पौत्तिमाष्यो गौपवनात् ।

गौपवनः कौशिकात् । कौशिकः कौण्डिन्यात् । कौण्डिन्यः शाण्डिल्यात् । शाण्डिल्यः कौशिकाच्च गौतमाच्च । गौतमः — ॥

अग्निवेद्यात् । अग्निवेद्यो गार्ग्यात् । गार्ग्यो गार्ग्यात् । गार्ग्यो गौतमात् । गौतमः सैतवात् । सैतवः पाराशर्यायणात् । पाराशर्यायणो गार्ग्यायणात् । गार्ग्यायण उद्दालकायनात् । उद्दालकायनो जाबालायनात् । जाबालायनो माध्यन्दिनायनात् । माध्यन्दिनायनः सौकरायणात् । सौकरायणः कापायणात् । कापायणः सायकायनात् । सायकायनः कौशिकायनेः । कौशिकायनिः — ॥

घृतकौशिकात् । घृतकौशिकः पाराशर्यायणात् । पाराशर्यायणः पाराशर्यात् । पाराशर्यो जातूकर्ण्यात् । जातूकर्ण्य आसुरायणाच्च यास्काच्च । आसुरायण-स्त्रैवणेः । त्रैवणिरौपजन्धनेः । औपजन्धनिरा-सुरेः । आसुरिर्भारद्वाजात् । भारद्वाज आत्रेयात् । आत्रेयो माण्डेः । माण्डिगौतमात् । गौतमो गौत-मात् । गौतमो वात्स्यात् । वात्स्यः शाण्डिल्यात् । शाण्डिल्यः कैशोर्यात्काप्यात् । कैशोर्यः काप्यः कुमारहारितात् । कुमारहारितो गालवात् । गालवो विदर्भीकौण्डिन्यात् । विदर्भीकौण्डिन्यो वत्सन-

अथ वक्षः..... जातूकर्ण्य आसुरायणाच्च यास्काच्च ( अथ वक्षः । तदिदं वक्षः शौर्षणाद्यात् । शौर्षणाद्यो गौत-मात् । गौतमो वात्स्यात् । वात्स्यो वात्स्याच्च पाराश-र्याच्च । पाराशर्यः सांक्रुत्याच्च भारद्वाजाच्च । भारद्वाज औदवाद्देश्य शाण्डिल्याच्च । शाण्डिल्यो वैजवापाच्च गौतमाच्च । गौतमो वैजवापायनाच्च वैष्टपुरेयाच्च । वैष्टपुरेयः शाण्डिल्याच्च रौहिणायनाच्च । रौहिणायनः शौनकाच्च जैवन्तायनाच्च रैभ्याच्च । रैभ्यः पौत्तिमाष्या-यणाच्च कौण्डिन्यायनाच्च । कौण्डिन्यायनः कौण्डिन्या-भ्याम् । कौण्डिन्या और्णवाभेभ्यः । और्णवाभाः कौण्डि-न्यात् । कौण्डिन्यः कौण्डिन्यात् । कौण्डिन्यः कौण्डिन्या-च्चाग्निवेद्याच्च ॥ अग्निवेद्यः सैतवात् । सैतवः पाराश-र्यात् । पाराशर्यो जातूकर्ण्यात् । जातूकर्ण्यो भारद्वाजात् । भारद्वाजो भारद्वाजाच्चासुरायणाच्च गौतमाच्च । गौतमो भारद्वाजात् । भारद्वाजो बलाकाकौशिकात् । बला-काकौशिकः कापायणात् । कापायणः सौकरायणात् ।

(१) बृउ. ४।६।१—३; शब्रा. १४।७।३।२६—२८

पातो बाभ्रवात् । वत्सनपाद्वाभ्रवः पथः सौभरात् ।  
पन्थाः सौभरोऽयास्यादाङ्गिरसात् । अयास्य  
आङ्गिरस आभूतेस्त्वाष्ट्रात् । आभूतिस्त्वाष्ट्रो विश्व-  
रूपात्त्वाष्ट्रात् । विश्वरूपस्त्वाष्ट्रोऽश्विभ्याम् ।  
अश्विनौ दधीच आथर्वणात् । दध्यङ्ङाथर्वणोऽथ-  
र्वणो दैवात् । अथर्वा दैवो मृत्योः प्राध्वंसनात् ।  
मृत्युः प्राध्वंसनः प्रध्वंसनात् । प्रध्वंसन  
एकर्वः । एकर्विर्विप्रचित्ते । विप्रचित्तिर्व्यष्टेः ।  
व्यष्टिः सनारोः । सनारुः सनातनात् । सनातनः  
सनगात् । सनगः परमेष्ठिनः । परमेष्ठी ब्रह्मणः ।  
ब्रह्म स्वयंभु । ब्रह्मणे नमः ॥

( १ ) अथ अनन्तरं याज्ञवल्कीयस्य काण्डस्य वंश  
आरभ्यते, यथा मधुकाण्डस्य वंशः । व्याख्यानं तु पूर्व-  
वत् । ब्रह्म स्वयंभु ब्रह्मणे नम ओमिति ।

शंकर.

( २ ) अवरोभ्योऽपि शृण्वन्ति परमाश्च क्वचित्क-  
चित् । लील्यैव न चैतेषां परमत्वं विहीयते ॥ ' इति  
च ।

मध्व.

इति चतुर्थोऽध्यायः ॥

सौकरायणल्लैवणेः । त्रैवणिरौपजन्धनेः । औपजन्धनिः  
सायकायनात् । सायकायनः कौशिकायनेः । कौशिकायनि-  
धृतकौशिकात् । धृतकौशिकः पाराशर्यायणात् । पाराशर्या-  
यणः पाराशर्यात् । पाराशर्यो जातूकर्ण्यात् । जातूकर्ण्यो भार-  
द्वाजात् । भारद्वाजो भारद्वाजाच्चासुरायणाच्च यास्काच्च । )  
चित्तेः (जित्तेः) चित्ति (जित्ति); रंग. जन्धनेः ( चन्धनेः )  
जन्धनि ( चन्धनि ) आभूते ( आहूते ) आभूति  
( आहूति ) सनगात् । सनगः ( सनकात् । सनकः );  
मध्व. ल्लैवणेः । त्रैवणिरौपजन्धनेः । औपजन्धनि  
( ल्लैवणैः ) त्रैवणिरौपजन्धनेः । औपजन्धनि ( गौतमो गौत-  
मात्० ) विदर्भकौण्डिन्यात् ( विदर्भकौण्डिन्यात् )  
अयास्य आङ्गि ( अयास्याङ्गि ) एकर्वः । एकर्वि ( एक-  
ऋषेः । एकऋषि ) सनगात् । सनगः ( सनकात् । सनकः ).

## पञ्चमोऽध्यायः

इदं रूपमदोरूपं च पूर्णं ब्रह्म, खं ब्रह्म

पूर्णमदः पूर्णमिदं पूर्णात्पूर्णमुदच्यते । पूर्णस्य  
पूर्णमादाय पूर्णमेवावशिष्यते । ॐ खं ब्रह्म । खं  
पुराणम् । वायुरं खम् । इति ह स्माह कौरव्यायणी-  
पुत्रः । वेदोऽयं ब्राह्मणा विदुः । वेदैनेन यद्वेदि-  
तव्यम् ॥

( १ ) पूर्णमद इत्यादि खिलकाण्डमारभ्यते । अध्या-  
यचतुष्टयेन यदेव साक्षादपरोक्षाद्ब्रह्म, य आत्मा सर्वा-  
न्तरः निरुपाधिकः अशनायाद्यतीतः नेति नेतीति व्यप-  
देश्यः निर्धारितः, यद्विज्ञानं केवलममृतत्वसाधनम्—  
अधुना तस्यैव आत्मनः सोपाधिकस्य शब्दार्थादिव्यव-  
हारविषयापन्नस्य पुरस्तादनुक्तानि उपासनानि कर्मभिर-  
विरुद्धानि प्रकृष्टाभ्युदयसाधनानि क्रममुक्तिभाञ्जि च ।  
तानि वक्तव्यानीति परः संदर्भः । सर्वोपासनशेषत्वेन  
ओंकारो दमं दानं दयां इत्येतानि च विधित्सितानि ।  
पूर्णमदः—पूर्णं न कुतश्चित् व्यावृत्तं व्यापीत्येतत् ।  
निष्ठा च कर्तरि द्रष्टव्या । अद इति परोक्षाभिधायि  
सर्वनाम, तत् परं ब्रह्मेत्यर्थः । तत् संपूर्णं आकाश-  
वद्व्यापि निरन्तरं निरुपाधिकं च । तदेव इदं सोपाधिकं  
नामरूपस्थं व्यवहारापन्नं पूर्णं स्वेन रूपेण परमात्मना  
व्याप्येव, न उपाधिपरिच्छिन्नेन विशेषात्मना । तदिदं  
विशेषापन्नं कार्यात्मकं ब्रह्म पूर्णात्कारणात्मनः उदच्यते  
उद्विच्यते, उद्वृच्छतीत्येतत् । यद्यपि कार्यात्मना उद्वि-  
च्यते तथापि यत्स्वरूपं पूर्णत्वं परमात्मभावं तन्न  
जहाति, पूर्णमेव उद्विच्यते । पूर्णस्य कार्यात्मनो ब्रह्मणः,  
पूर्णं पूर्णत्वं, आदाय गृहीत्वा आत्मस्वरूपैकरसत्वमापद्य  
विद्यया, अविद्याकृतं भूतामात्रोपाधिसंसर्गजं अन्यत्वा-  
वभासं तिरस्कृत्य, पूर्णमेव अनन्तरमब्राह्मं प्रज्ञानघनैक-  
रसत्वभावं केवलं ब्रह्म अविशिष्यते ।

यदुक्तम् — ' ब्रह्म वा इदमग्र आसीत् तदात्मान-  
मेवावेत् तस्मात्तत्सर्वमभवत् ' इति — एषः अस्य  
मन्त्रस्यार्थः । तत्र ' ब्रह्म ' इत्यस्यार्थः ' पूर्णमदः '

( १ ) बृउ. ५।१।११; शम्भा. १।४।१।११; ब्रह्मशंकर.  
१।१।२२; मध्व. वेदैनेन ( वेदेनैन ); श्रीकर. ४।३।६;  
बलदेव. १।१।९, २।३।४७.

इति । इदं पूर्णं इति 'ब्रह्म वा इदमग्र आसीत्' इत्यस्यार्थः । तथा च श्रुत्यन्तरम् — 'यदेवेह तदमुत्र यदमुत्र तदन्विह' इति । अतः अदःशब्द-वाच्यं पूर्णं ब्रह्म, तदेव इदं पूर्णं कार्यस्थं नामरूपोपाधिसंयुक्तं अविद्यया उद्विक्तं तस्मादेव परमार्थस्वरूपात् अन्यदिव प्रत्यवभासमानं — तत्, यत् आत्मानमेव परं पूर्णं ब्रह्म विदित्वा — अहं अदः पूर्णं ब्रह्मास्मि इत्येवं, पूर्णमादाय, तिरस्कृत्य अपूर्णस्वरूपतां अविद्याकृतां नामरूपोपाधिसंपर्कजां एतया ब्रह्मविद्यया पूर्णमेव केवलं अवशिष्यते । तथा चोक्तम् — 'तस्मात्तत्सर्वमभवत्' इति । यः सर्वोपनिषदर्थो ब्रह्म, स एषः अनेन मन्त्रेण अनुच्यते, उत्तरसंबन्धार्थम् । ब्रह्मविद्यासाधनत्वेन हि वक्ष्यमाणानि साधनानि ओंकारदमदानद्याख्यानि विधित्सितानि, खिलप्रकरणसंबन्धात् सर्वोपासनाङ्गभूतानि च ।

अत्रैके वर्णयन्ति— पूर्णात् कारणात् पूर्णं कार्यं उद्विच्यते । उद्विक्तं कार्यं वर्तमानकालेऽपि पूर्णमेव परमार्थवस्तुभूतं द्वैतरूपेण । पुनः प्रलयकाले पूर्णस्य कार्यस्य पूर्णतां आदाय आत्मनि धित्वा पूर्णमेव अवशिष्यते कारणरूपम् । एवं उत्पत्तिस्थितिप्रलयेषु त्रिष्वपि कालेषु कार्यकारणयोः पूर्णतैव । सा च एकैव पूर्णता कार्यकारणयोर्भेदेन व्यपदिश्यते । एवं च द्वैताद्वैतात्मकमेकं ब्रह्म । यथा किल समुद्रो जलतरङ्गफेनबुद्बुदाद्यात्मक एव, यथा च जलं सत्यं तदुद्भवाश्च तरङ्गफेनबुद्बुदादयः समुद्रात्मभूता एव आविर्भावतिरोभावधर्माणः परमार्थसत्या एव — एवं सर्वमिदं द्वैतं परमार्थसत्यमेव जलतरङ्गादिस्थानीयं, समुद्रजलस्थानीयं तु परं ब्रह्म । एवं च किल द्वैतस्य सत्यत्वे कर्मकाण्डस्य प्रामाण्यं, यदा पुनर्द्वैतं द्वैतमिवाविद्याकृतं मृगतृष्णिकावदन्तं, अद्वैतमेव परमार्थतः, तदा किल कर्मकाण्डं विषयाभावात् अप्रमाणं भवति । तथा च विरोध एव स्यात् । वेदैकदेशभूता उपनिषत् प्रमाणं, परमार्थाद्वैतवस्तुप्रतिपादकत्वात् । अप्रमाणं कर्मकाण्डं, असद्वैतविषयत्वात् । तद्विरोधपरिजिहीर्षया श्रुत्या एतदुक्तं कार्यकारणयोः सत्यत्वं समुद्रवत् 'पूर्णमदः' इत्यादिना इति । तदसत्, विशिष्टविषयापवादविकल्पयोरसंभवात् । न हि इयं

सुविवक्षिता कल्पना । कस्मात् ? यथा क्रियाविषये उत्सर्गप्राप्तस्य एकदेशे अपवादः क्रियते, यथा 'अहिंसन्-सर्वभूतान्यन्यत्र तीर्थेभ्यः' इति हिंसा सर्वभूतविषया उत्सर्गेण निवारिता तीर्थे विशिष्टविषये ज्योतिष्टोमादावनुज्ञायते, न च तथा वस्तुविषये इह अद्वैतं ब्रह्म उत्सर्गेण प्रतिपाद्य पुनः तदेकदेशे अपवादितुं शक्यते, ब्रह्मणः अद्वैतत्वादेव एकदेशानुपपत्तेः ।

ॐ खं ब्रह्म इति मन्त्रः । अयं च अन्यत्र अविनियुक्तः इह ब्राह्मणेन ध्यानकर्मणि विनियुज्यते । अत्र च ब्रह्मेति विशेष्याभिधानं, खमिति विशेषणम् । विशेषणविशेष्ययोश्च सामानाधिकरण्येन निर्देशः नीलोत्पलवत् — खं ब्रह्मेति ब्रह्मशब्दो बृहद्वस्तुमात्रास्पदः अविशेषितः, अतः विशेष्यते — खं ब्रह्मेति । यत्तत् खं ब्रह्म, तत् ओंशब्दवाच्यं, ओंशब्दस्वरूपमेव वा । उभयथापि सामानाधिकरण्यं अविच्छिन्नम् । इह च ब्रह्मोपासनसाधनत्वार्थं ओंशब्दः प्रयुक्तः, तथा च श्रुत्यन्तरात् 'एतदालम्बनं श्रेष्ठमेतदालम्बनं परम्' 'ओमित्यात्मानं युञ्जीत' 'ओमित्येतेनैवाक्षरेण परं पुरुषमभिध्यायीत' 'ओमित्येवं ध्यायथ आत्मानम्' इत्यादेः । अन्यार्थासंभवाच्च उपदेशस्य । यथा अन्यत्र 'ओमिति शंसति' 'ओमित्युद्गायति' इत्येवमादौ स्वाध्यायारम्भापवर्गयोश्च ओंकारप्रयोगः विनियोगादवगम्यते, न च तथा अर्थान्तरं इह अवगम्यते । तस्मात् ध्यानसाधनत्वेनैव इह ओंकारशब्दस्य उपदेशः । यद्यपि ब्रह्मात्मादिशब्दा ब्रह्मणो वाचकाः, तथापि श्रुतिप्रामाण्यात् ब्रह्मणो नेदिष्ठमभिधानं ओंकारः । अत एव ब्रह्मप्रतिपत्तौ इदं परं साधनम् । तच्च द्विप्रकारेण, प्रतीकत्वेन अभिधानत्वेन च । प्रतीकत्वेन — यथा विष्णवादिप्रतिमा अभेदेन, एवं ओंकारः ब्रह्मेति प्रतिपत्तव्यः । तथा ह्योकारालम्बनस्य ब्रह्म प्रसीदति, 'एतदालम्बनं श्रेष्ठमेतदालम्बनं परम् । एतदालम्बनं ज्ञात्वा ब्रह्मलोके महीयते ॥' इति श्रुतेः ।

तत्र खमिति भौतिके खे प्रतीतिर्मा भूत् इत्याह—खं पुराणं चिरन्तनं खं परमात्माकाशमित्यर्थः । यत्तत्परमात्माकाशं पुराणं खं, तत् चक्षुराद्यविषयत्वात् निरालम्बनं अशक्यं ग्रहीतुमिति श्रद्धाभक्तिभ्यां भावविशेषेण च ओंकारे आवेशयति—यथा विष्ण्वङ्गाङ्कितायां शिलादि-

प्रतिमायां विष्णुं लोकः, एवम् । वायुरं खं, वायुः अस्मि-  
न्विद्यते इति वायुरं खं खमात्रं खमित्युच्यते, न पुराणं  
खं—इत्येवं आह स्म । कोऽसौ ? कौरव्यायणीपुत्रः ।  
वायुरे हि खे मुख्यः खशब्दव्यवहारः । तस्मान्मुख्ये  
संप्रत्ययो युक्त इति मन्यते । तत्र यदि पुराणं खं ब्रह्म  
निरुपाधिस्वरूपं, यदि वा वायुरं खं सोपाधिकं ब्रह्म,  
सर्वथापि ओंकारः प्रतीकत्वेनैव प्रतिमावत् साधनत्वं  
प्रतिपद्यते, 'एतद्वै सत्यकाम परं चापरं च ब्रह्म यदोंकारः'  
इति श्रुत्यन्तरात् । केवलं खशब्दार्थे निप्रतिपत्तिः ।  
वेदोऽयं ओंकारः, वेद विजानाति अनेन यद्वेदितव्यं  
तस्माद्वेदः ओंकारः वाचकः अभिधानम् । तेनाभिधान-  
नेन यद्वेदितव्यं ब्रह्म प्रकाशमानं अभिधीयमानं वेद  
साधको विजानाति उपलभते, तस्मात् वेदोऽयमिति  
ब्राह्मणा विदुः । तस्मात् ब्राह्मणानामभिधानत्वेन साध-  
नत्वमभिप्रेतं ओंकारस्य । अथवा वेदोऽयमित्यादि  
अर्थवादः । कथं ओंकारः ब्रह्मणः प्रतीकत्वेन विहितः ।  
ॐ खं ब्रह्म इति सामानाधिकरण्यात् तस्य स्तुतिः इदानीं  
वेदत्वेन । सर्वो हि अयं वेद ओंकार एव । एतत्प्रभवः  
एतदात्मकः सर्वः ऋग्यजुःसामादिभेदभिन्नः एष  
ओंकारः, 'तद्यथा शङ्कुना सर्वाणि पर्णानि'  
इत्यादिश्रुत्यन्तरात् । इतश्चायं वेदः ओंकारः, यद्वेदितव्यं,  
तत्सर्वं वेदितव्यं ओंकारेणैव वेद एनेन । अतः अयमोंकारो  
वेदः । इतरस्यापि वेदस्य वेदत्वं अत एव । तस्मात्  
विशिष्टोऽयमोंकारः साधनत्वेन प्रतिपत्तव्य इति । अथवा  
वेदः सः । कोऽसौ ? यं ब्राह्मणा विदुः ओंकारम् ।  
ब्राह्मणानां हि असौ प्रणवोद्गीथादिविकल्पैर्विज्ञेयः ।  
तस्मिन् हि प्रयुज्यमाने साधनत्वेन सर्वो वेदः प्रयुक्तो  
भवतीति । शंकर.

( २ ) प्रणवोपासनं विधित्सन्प्रणवं परोक्षरूपेण  
स्तौति — पूर्णमद इति । अदः परोक्षलोकः पर-  
रूपः । इदमयं च लोकः पूर्णं वेदं पूर्णमित्यर्थः । शब्द-  
प्रभवत्वात्सर्वस्य लोकस्य स भूरिति व्याहरत्स भूमिमसु-  
जतेति लोकानां व्याहृतिप्रभवत्वाभ्यानात्कारणेन च  
कार्यस्य व्याप्तत्वात् । पूर्णात्पूर्णमुदच्यते । पूर्णात्पूर्णमाणा-  
ल्लोकात्पूर्णं पूरणकर्तुं उदच्यते उद्गतं भवति । अञ्चु  
गतिपूजनयोः । कर्मणि प्रत्ययः । उद्गतं भवति श्रेष्ठं

भवतीत्यर्थः । तत्पूर्णमाणलोकापेक्षया पूरणकर्तृव्याहृति-  
रूपशब्दः उत्कृष्ट इत्यर्थः । पूर्णस्य पूर्णमादाय पूर्णस्य  
लोकस्य पूर्णं पूरणकर्तृव्याहृतिरूपं वस्त्वादायोपसंहृत्य  
तस्यापि यत्पूर्णं पूरयितुं ओंकारात्मकं वस्तु परिशिष्यत  
इत्यर्थः । 'ओंकारेण सर्वा वाक्संतृण्णा' ( छा.उ.  
२।२।३।३ ) इति श्रुतेः । ओंकारस्य सर्वव्यापकत्वेन  
पूर्णत्वात्तदेव कारणं व्यावृत्त्यादिशब्देषु निर्दिष्टेषु परि-  
शिष्यत इत्यर्थः । ओंकाराद्व्याहृतिर्भवति व्याहृत्या  
गायत्री भवतीति सर्वशब्दनिदानत्वात्तदेव परिशिष्यते  
इत्यर्थः ।

यत्पुराणं देशकालापरिच्छिन्नं ब्रह्म तदेव खसादृश्या-  
खमित्युच्यते । खमपरिच्छिन्नमित्यर्थः । कौरव्यायणी-  
पुत्रस्तु आकाशशरीरकं ब्रह्म प्रणवेऽध्यास्योपास्यमित्या-  
हेत्यर्थः । \* रंग.

( ३ ) ' अवतारा महाविष्णोः सर्वे पूर्णाः प्रकी-  
र्तिताः । पूर्णं च तत्परं रूपं पूर्णात्पूर्णाः समुद्गताः । परा-  
(प)वरत्वं तेषां तु व्यक्तिमात्रविशेषतः । न देशकाल-  
सामर्थ्यैः पारावर्त्य कथंचन । पूर्णरूपस्य पूर्णस्य पूर्णं यद-  
वतारगम् । रूपं तदात्मन्यादाय पूर्णमेवावतिष्ठते ।  
लौकिकव्यवहारो यो भूभारक्षपणादिकः । तददृष्टिं  
विना नान्यो लयः कृष्णादिनां कचित् । ओताः  
सर्वगुणा यस्मादस्मिन्नो विष्णुरुच्यते । खं प्रकाशस्वरू-  
पत्वाद्ब्रह्म तद्वाप्तरूपतः । पुनः खं सुखरूपत्वात्पुराणं  
तदनादितः । वायोश्चरतिदं यस्माद्वायुरं ब्रह्म तत्परम् ।  
ख्यातत्वाच्चापि तत्त्वं स्याद्रौहिणेयस्तथाऽवदत् । वेदोऽयं  
ज्ञानरूपत्वादिति यं ब्राह्मणा विदुः । निर्दोषत्वाद इत्यु-  
क्तस्तेन वेद्यं सदाऽखिलम् ॥' इति च । बाह्यीकसुता हि  
रोहिणी अतो बलभद्रः कौरव्यायणीपुत्रः ।

मध्व.

दमदानदयानुशासनं प्राजापत्यम्

त्रैयाः प्राजापत्याः प्रजापतौ पितरि ब्रह्मचर्य-  
मूषुः । देवा मनुष्या असुराः । उपित्वा ब्रह्मचर्यं  
देवा ऊचुर्ब्रवीतु नो भवानिति । तेभ्यो हैतदक्षर-

\* शेषं शंकरवत् ।

(१) बृउ. ५।२।१; शब्रा. १४।८।२।१, २; बलदेव.  
३।३।१०.



मुवाच द इति । व्यज्ञासिष्टा ३ इति । व्यज्ञासिष्मेति होचुः । दाम्यतेति न आत्थेति । ओमिति होवाच व्यज्ञासिष्टेति ॥

अधुना दमादिसाधनत्रयविधानार्थोऽयमारम्भः — त्रयाः, त्रिसंख्याकाः प्राजापत्याः प्रजापतेरपत्यानि प्राजापत्याः, ते किम् ? प्रजापतौ पितरि ब्रह्मचर्यं शिष्यत्ववृत्तेर्ब्रह्मचर्यस्य प्राधान्यात् शिष्याः सन्तो ब्रह्मचर्यं ऊषुः उषितवन्त इत्यर्थः । के ते ? विशेषतः देवा मनुष्या अमुराश्च । ते च उषित्वा ब्रह्मचर्यं किमकुर्वन्वित्युच्यते—तेषां देवा ऊचुः पितरं प्रजापतिम् । किमिति ? ब्रवीतु कथयतु, नः अस्मभ्यं यदनुशासनं भवानिति । तेभ्यः एवमर्थिभ्यः ह एतदक्षरं वर्णमात्रं उवाच—द इति । उक्त्वा च तान् पप्रच्छ पिता—किं व्यज्ञासिष्टा ३ इति, मया उपदेशार्थमभिहितस्याक्षरस्य अर्थं विज्ञातवन्तः आहोस्विन्नेति । देवा ऊचुः—व्यज्ञासिष्मेति, विज्ञातवन्तो वयम् । यद्येवं, उच्यतां किं मयोक्तमिति । देवा ऊचुः—दाम्यत, अदान्ता यूयं स्वभावतः अतो दान्ता भवतेति नः अस्मान् आत्थ कथयसि । इतर आह—ओमिति सम्यग्व्यज्ञासिष्टेति । \* शंकर.

अर्थ हैनं मनुष्या ऊचुर्ब्रवीतु नो भवानिति । तेभ्यो हैतदेवाक्षरमुवाच द इति । व्यज्ञासिष्टा ३ इति । व्यज्ञासिष्मेति होचुः । दत्तेति न आत्थेति । ओमिति होवाच व्यज्ञासिष्टेति ॥

समानमन्यत् । स्वभावतो लुब्धा यूयं, अतो यथाशक्ति संविभजत दत्तेति नः अस्मान् आत्थ, किमन्यद्ब्रूयात् नो हितमिति मनुष्याः । शंकर.

अर्थ हैनममुरा ऊचुर्ब्रवीतु नो भवानिति । तेभ्यो हैतदेवाक्षरमुवाच द इति । व्यज्ञासिष्टा ३

\* रंग. शंकरवद्भावाः ।

(१) बृउ. ५।२।२; शम्भा. १।४।२।२।३; रंग. भवानिति ( भगवानिति ).

(२) बृउ. ५।२।३; शम्भा. १।४।२।२।४; रंग. भवानिति ( भगवानिति ); शतपथब्राह्मणे अस्माद्ब्राह्मणादनन्तरं ' वायुरनिलममृतमस्मान् शरीरम् । ओ३म् क्रतो रमरं ह्रिबे रमराग्ने नय सुपथा रायेऽस्मान्विश्वा नि देव वयुनानि विद्वान् युयोध्यस्मज्जुहुराग्नेनो भूयिष्ठान्ते नम उक्तिं विधेमेति ' इत्यधिकम् ।

इति । व्यज्ञासिष्मेति होचुः । दयध्वमिति न आत्थेति । ओमिति होवाच व्यज्ञासिष्टेति । तदेतदेवैषा दैवी वागनुवदति स्तनयितुर्द द इति । दाम्यत दत्त दयध्वमिति । तदेतत्त्रयं शिक्षेद्दमं दानं दयामिति ॥

( १ ) तथा अमुराः दयध्वमिति । कूरा यूयं हिंसादिपराः, अतो दयध्वं प्राणिषु दयां कुरुतेति । तदेतत्प्रजापतेरनुशासनं अद्याप्यनुवर्तत एव । यः पूर्वं प्रजापतिर्देवादीननुशासक सोऽद्यापि अनुशासत्येव दैव्या स्तनयितुलक्षणया वाचा । कथमेषा श्रूयते दैवी वाक् ? काऽसौ स्तनयितुः ? द द द इति, दाम्यत दत्त दयध्वमिति — एषां वाक्यानामुलपक्षणाय त्रिर्दकार उच्चार्यते अनुकृतिः । न तु स्तनयितुशब्दः त्रिरेव, संख्यानियमस्य लोके अप्रसिद्धत्वात् । यस्मात् अद्यापि प्रजापतिः दाम्यत दत्त दयध्वमित्यनुशासत्येव, तस्मात्कारणात् एतत्त्वयम् । किं तत् त्रयमित्युच्यते — दमं दानं दयामिति शिक्षेत् उपाद्यात् प्रजापतेरनुशासनमस्माभिः कर्तव्यमित्येवं मतिं कुर्यात् । तथा च स्मृतिः — ' त्रिविधं नरकस्येदं द्वारं नाशनमात्मनः । कामः क्रोधस्तथा लोभस्तस्मादेतत्त्रयं त्यजेत् ॥ ' ( भ. गी. १६।२१ ) इति । अस्य हि विधेः शेषः पूर्वः । तथापि देवादीनुद्दिश्य किमर्थं दकारत्रयमुच्चारितवान् प्रजापतिः पृथगनुशासनार्थिभ्यः । ते वा कथं विवेकेन प्रतिपन्नाः प्रजापतेर्मनोगतं समानेनैव दकारवर्णमात्रेणेति पराभिप्रायज्ञा विकल्पयन्ति । अत्रैके आहुः—अदान्तत्वादातृत्वादयालुत्वैः अपराधित्वमात्मनो मन्यमानाः शङ्किता एव प्रजापतावूषुः, किं नो वक्ष्यतीति । तेषां च दकारश्रवणमात्रादेव आत्माशङ्कावशेन तदर्थप्रतिपत्तिरभूत् । लोकेऽपि हि प्रसिद्धम्—पुत्राः शिष्याश्चानुशास्याः सन्तो दोषात् निवर्तयितव्या इति । अतो युक्तं प्रजापतेर्दकारमात्रोच्चारणम् । दमादित्रये च दकारान्वयात् आत्मनो दोषानुरुप्येण देवादीनां विवेकेन प्रतिपत्तुं चेति । फलं तु एतत् आत्मदोषज्ञाने सति दोषात् निवर्तयितुं शक्यते अल्पेनाप्युपदेशेन, यथा देवादयो दकारमात्रेणेति । ननु एतत् त्रयाणां देवादीनामनुशासनं देवादिभिरपि एकैकमेव उपादेयं, अद्यत्वेऽपि न तु त्रयं मनुष्यैः शिक्षितव्य-

मिति । अत्रोच्यते—पूर्वदेवादिभिर्विशिष्टैरनुष्ठितं एतत्त्रयं, तस्मात् मनुष्यैरेव शिक्षितव्यमिति । तत्र दयालुत्वस्याननुष्ठेयत्वं स्यात्, कथम् ? असुरैरप्रशस्तैरनुष्ठितत्वादिति चेत्—न, द्रव्यत्वात् त्रयाणाम् । अतः अन्योऽत्राभिप्रायः—प्रजापतेः पुत्रा देवादयस्त्रयः । पुत्रेभ्यश्च हितमेव पित्रा उपदेष्टव्यम् । प्रजापतिश्च हितज्ञः नान्यथा उपदिशति । तस्मात् पुत्रानुशासनं प्रजापतेः परमं एतत् हितम् । अतो मनुष्यैरेव एतत् त्रयं शिक्षितव्यमिति । अथवा न देवाः असुरा वा अन्ये केचन विद्यन्ते मनुष्येभ्यः । मनुष्याणामेव अदान्ताः ये अन्यैरुत्तमैर्गुणैः संपन्नाः । ते देवाः । लोभप्रधाना मनुष्याः । तथा हि सापराः क्रूरा असुराः । ते एव मनुष्याः अदान्तत्वादिदोषत्रयमपेक्ष्य देवादिशब्दभाजो भवन्ति, इतरांश्च गुणान् सत्त्वरजस्तमांसि अपेक्ष्य । अतः मनुष्यैरेव शिक्षितव्यं एतत्त्रयमिति, तदपेक्ष्यैव प्रजापतिनोपदिष्टत्वात् । तथा हि मनुष्या अदान्ता लुब्धाः क्रूराश्च दृश्यन्ते । तथा च स्मृतिः—‘कामः क्रोधस्तथा लोभस्तस्मादेतत्त्रयं त्यजेत्’ इति । शंकर.

( २ ) ‘ज्ञानदानं तु देवानां फलदानं च कर्मणाम् । विष्णुना विहितं पूर्वं पुनर्देवनरासुराः । ब्रह्माणमपि पप्रच्छुर्देवानां सद्गुणोच्छ्रितैः । अनर्हकारमात्रं तु ब्रह्मणा विहितं तदा । सर्वोच्चमोक्षसंप्राप्त्यै नराणां ज्ञानसाधनम् । देवादीनां दानमेव हविरादेः प्रकीर्तितम् । तमःप्राप्तिविलम्बाय दैत्यानां विहिता दया ॥’ इति प्रवृत्ते । मध्व.

हृदयं ब्रह्म

एष प्रजापतिर्यद्दृश्यम् । एतद्ब्रह्म । एतत्सर्वम् । तदेतत्त्रयक्षरं हृदयमिति । हृ इत्येकमक्षरम् । अभिहरन्त्यस्मै स्वाश्चान्ये च य एवं वेद । द इत्येकमक्षरम् । ददत्यस्मै स्वाश्चान्ये च य एवं वेद । यमित्येकमक्षरम् । एति स्वर्गं लोकं य एवं वेद ॥

( १ ) दमादिसाधनत्रयं सर्वोपासनशेषं विहितम् । दान्तः अलुब्धः दयालुः सन् सर्वोपासनेष्वधिक्रियते ।

( १ ) बृउ. ५।३।१; शब्रा. १।४।४।१ ददत्यस्मै ( ददन्त्यस्मै ); मध्व. एतत्सर्वम् ( एतत्सत्यम् ).

तत्र निरुपाधिकस्य ब्रह्मणो दर्शनं अतिक्रान्तम् । अथ अधुना सोपाधिकस्य तस्यैव अभ्युदयफलानि वक्तव्यानीत्येवमर्थोऽयमारम्भः— एष प्रजापतिः यद्दृश्यं, प्रजापतिः अनुशास्तीत्यनन्तरमेवाभिहितम् । कः पुनरसौ अनुशास्ता प्रजापतिरित्युच्यते — एष प्रजापतिः । कोऽसौ ? यद्दृश्यं, हृदयमिति हृदयस्था बुद्धिरुच्यते । यस्मिन् शाकल्यब्राह्मणान्ते नामरूपकर्मणामुपसंहार उक्तो दिग्विभागद्वारेण, तदेतत् सर्वभूतप्रतिष्ठं सर्वभूतात्मभूतं हृदयं प्रजापतिः प्रजानां स्रष्टा । एतत् ब्रह्म, बृहत्त्वात् सर्वात्मत्वाच्च ब्रह्म । एतत्सर्वम् । उक्तं पञ्चमाध्याये हृदयस्य सर्वत्वम् । तत्सर्वं यस्मात्, तस्मादुपास्यं हृदयं ब्रह्म । तत्र हृदयनामाक्षरविषयमेव तावत् उपासनमुच्यते । तदेतत् हृदयमिति नाम क्षरं, त्रीणि अक्षराणि अस्येति त्र्यक्षरम् । कानि पुनस्तानि त्रीण्यक्षराण्युच्यन्ते । हृ इत्येकमक्षरम् । अभिहरन्ति, हृतेराहृतिकर्मणः हृ इत्येतद्रूपमिति यो वेद, यस्मात् हृदयाय ब्रह्मणे स्वाश्च इन्द्रियाणि अन्ये च विषयाः शब्दादयः स्वं स्वं कार्यमभिहरन्ति, हृदयं च भोक्तृत्र्यमभिहरति — अतः हृदयनाम्नः हृ इत्येतदक्षरमिति यो वेद — अस्मै विदुषे अभिहरन्ति स्वाश्च शातयः अन्ये चासंब्रह्माः, बलिमिति वाक्यशेषः । विज्ञानानुरूप्येण एतत्फलम् । तथा द इत्येतदप्येकमक्षरम् । एतदपि दानार्थस्य ददातेः द इत्येतद्रूपं हृदयनामाक्षरत्वेन निबद्धम् । अत्रापि — हृदयाय ब्रह्मणे स्वाश्च करणानि अन्ये च विषयाः स्वं स्वं वीर्यं ददति, हृदयं भोक्त्रे ददाति स्वं वीर्यं, अतो दकार इत्येवं यो वेद, अस्मै ददति स्वाश्च अन्ये च । तथा यमित्येतदप्येकमक्षरम् । इणो गत्यर्थस्य यमित्येतद्रूपं अस्मिन्नाग्निं निबद्धमिति यो वेद, स स्वर्गं लोकमेति । एवं नामाक्षरादपि ईदृशं विशिष्टं फलं प्राप्नोति, किमु वक्तव्यं हृदयस्वरूपोपासनात् — इति हृदयस्तुतये नामाक्षरोपन्यासः ।

\* शंकर.

( २ ) ‘हरणाद्यज्ञभागादेशानादेर्दानतस्तथा । यानादव्यवधानेन परस्य ब्रह्मणस्तथा । ब्रह्मा हृदय इत्युक्तस्तस्यैवंविदपि ध्रुवम् । हृतिदानस्वर्गयानपात्रं स्यात्तत्प्र-

\* रंग. शंकरवत् ।

सादतः । हृत्वैवास्मै ददत्यद्वा स्वकीयाश्चान्य एव च ॥ ' इति निर्णये । परमात्मा च प्रजापतिः ।

मध्व.

सत्यं ब्रह्म

तद्वै तदेतदेव तदास । सत्यमेव । स यो हैतं महद्यक्षं प्रथमजं वेद सत्यं ब्रह्मेति जयती-  
माँल्लोकान् । जित इन्वसावसत् । य एवमेतन्मह-  
द्यक्षं प्रथमजं वेद सत्यं ब्रह्मेति । सत्यं ह्येव  
ब्रह्म ॥

( १ ) तस्यैव हृदयाख्यस्य ब्रह्मणः सत्यमित्युपासनं विधितस्नाह — तत्, तदिति हृदयं ब्रह्म परामृष्टम् । वै इति स्मरणार्थम् । तत् यत् हृदयं ब्रह्म स्मर्यत इत्येकः तच्छब्दः । तदेतदुच्यते प्रकारान्तरेणेति द्वितीयः तच्छब्दः । किं पुनः तत्प्रकारान्तरम् ? एतदेव तदिति एतच्छब्देन संबध्यते तृतीयस्तच्छब्दः । एतदिति वक्ष्य-  
माणं बुद्धौ संनिधीकृत्य आह । आस बभूव । किं पुनः एतदेव आस ? यदुक्तं हृदयं ब्रह्मेति, तत् इति, तृतीयः तच्छब्दो विनियुक्तः । किं तदिति विशेषतो निर्दिशति । सत्यमेव, सच्च त्यच्च मूर्ते चामूर्ते च सत्यं ब्रह्म, पञ्चभूतात्मकमित्येतत् । स यः कश्चित् सत्यात्मानं एतं, महत् महत्वात्, यक्षं पूज्यं, प्रथमजं प्रथमजातं, सर्वस्मात्संसारिण एतदेवाग्रे जातं ब्रह्म अतः प्रथमजं, वेद विजानाति सत्यं ब्रह्मेति । तस्येदं फलमुच्यते — यथा सत्येन ब्रह्मणा इमे लोका आत्मसात्कृता जिताः, एवं सत्यात्मानं ब्रह्म महद्यक्षं प्रथमजं वेद, स जयति इमान् लोकान् । किं च जितो वशीकृतः, इन्नु इत्थं, यथा ब्रह्मणा असौ शत्रुरिति वाक्यशेषः । असच्च अस-  
द्भवेत् असौ शत्रुः जितो भवेदित्यर्थः । कस्य एतत्फल-  
मिति पुनर्निगमयति — य एवमेतन्महद्यक्षं प्रथमजं

(१) बृउ. ५।४।१; शम्भा. १।४।८।५।१ हैतं महद्यक्षं ( हैवमेतन्महद्यक्षं ); शंकर. ३।३।३८; भास्कर. ३।३।२०, ३८ हैतं ( हैतत् ); रंग. हैतं म ( हैतन्म ); रामानुज. ३।३।३७ हैतं ( ह वै तत् ); मध्व. तद्वै ( तद्वै ) यक्षं ( यक्षं ); श्रीकर. ३।३।३७ हैतं ( ह वै तं, ह वै तत् ).

वेद सत्यं ब्रह्मेति । अतो विद्यानुरूपं फलं युक्तं, सत्यं ह्येव यस्माद्ब्रह्म ।

• शंकर.

( २ ) 'सैव हि सत्यादयः' — 'स यो हैतं महद्यक्षं प्रथमजं वेद सत्यं ब्रह्म' इत्यादिना वाजसनेयके सत्य-  
विद्यां सनामाक्षरोपासनां विधायानन्तरमात्रायते 'तद्यत्त-  
त्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषः' ( बृउ. ५।५।२ ) इत्यादि । तत्र संशयः । किं द्वे एते सत्यविद्ये किंवैकैवेति । एकैवेत्यं सत्यविद्येति । कुतः । 'तद्यत्तत्सत्यम्' ( बृउ. ५।५।२ ) इति प्रकृताकर्षणात् ।

अत्र तृभयथा संभवे तद्यत्तत्सत्यमिति प्रकृताकर्षणा-  
त्पूर्वविद्यासंबद्धमेव सत्यमुत्तरत्राऽऽकृष्यत इत्येकविद्या-  
त्वनिश्चयः । तस्मात्सैवेयमेका सत्यविद्या तेन तेन विशेषे-  
णेणोपेताऽऽम्रातेत्यतः सर्व एव सत्यादयो गुणा एकस्मि-  
न्प्रयोग उपसंहर्तव्याः ।

शंकर. ३।३।३८

( ३ ) 'तत्तत्वादेकरूपत्वात्तत्परं ब्रह्म कीर्तितम् । तदेव तादृशं प्रोक्तं नैवान्यत्तादृशं क्वचित् । तदेतत्सत्य-  
मेवासीद्वासुदेवाख्यमव्ययम् ॥ ' इति ब्रह्मतर्कः । तदेव हि तत् । तन्नारायणाख्यं परं ब्रह्मतदेव सत्यं वासुदेवा-  
ख्यमासीदित्यर्थः । 'स्वस्मात्स्वयं समुत्पन्नो वासुदेवात्मना प्रभुः । सत्यं ब्रह्मेति यो वेद महायाज्यं तु तं परम् । प्राप्नोत्येव हि तल्लोकाञ्जीवन्नप्युत्तमो भवेत् ॥ ' इति प्रथ्याने । 'स्वभागहरणादानात्फलानां यापनान्मृणाम् । हृदयं भगवान्विष्णुः सत्यं सद्गुणरूपतः ॥ ' इति सत्तत्त्वे । 'प्रजापतिरिति ब्रह्मा वेदेषूक्तो ह्यमुख्यतः । यस्मिन्नूपुर्ब्रह्मचर्यं देवासुरनरोब्जजे । एष वै भगवान् विष्णुर्मुख्यतस्तु प्रजापतिः । यज्ज्ञानान्मुक्तिमायान्ति स्वर्गाख्यां हृदयं च सः । हृति सद्धानयानेभ्यः सत्यं सद्गुणरूपतः । यत्तद्धृदयमित्युक्तं ब्रह्म तत्सत्यतामगात् । सत्यत्वं सदनीयत्वमासाद्य यन्मुमुक्षुभिः । एवं तद्ब्रह्म यो वेद स हि लोकानिमाञ्जयेत् । एतल्लोकजयो नाम धर्मज्ञानादिपूर्णता । जित एव ह्यसौ लोको यदा वेद जनार्दनम् ॥ ' इति गुणपरमे । परलोको जित एवाभवदित्यर्थः ।

मध्व.

\* रंग. शंकरवत् ।

सत्यब्रह्मानुषङ्गीविचारः—अबादिसृष्टिः, सत्याक्षरो-  
पासना, सत्याख्यमण्डलस्थपुरुषचाक्षुषपुरुषयोः  
अन्योन्यप्रतिष्ठितत्वं भूर्भुवः स्वः इति व्याहृ-  
तिशरीरत्वं च

आप एवेदमग्र आसुः । ता आपः सत्यम-  
सृजन्त । सत्यं ब्रह्म । ब्रह्म प्रजापतिम् । प्रजा-  
पतिर्देवान् । ते देवाः सत्यमेवोपासते । तदेतत्स्य-  
क्षरं सत्यमिति । स इत्येकमक्षरम् । तीत्येकम-  
क्षरम् । यमित्येकमक्षरम् । प्रथमोत्तमे अक्षरे  
सत्यं मध्यतोऽनृतम् । तदेतदनृतमुभयतः सत्येन  
परिगृहीतम् । सत्यभूयमेव भवति । नैवं विद्वांस-  
मनृतं हिनस्ति ॥

( १ ) सत्यस्य ब्रह्मणः स्तुत्यर्थमिदमाह । महद्यक्षं  
प्रथमजमित्युक्तं, तत्कथं प्रथमजत्वमित्युच्यते—आप एवे-  
दमग्र आसुः । आप इति कर्मसमवायिन्यः अग्निहोत्राद्या-  
हुतयः । अग्निहोत्राद्याहुतेः द्रवात्मकत्वात् अप्त्वम् । ताश्च  
आपः अग्निहोत्रादिकर्मापवर्गोत्तरकालं केनचिददृष्टेन  
सूक्ष्मेण आत्मना कर्मसमवायित्वमपरित्यजन्त्यः इतरभूत-  
सहिता एव न केवलाः, कर्मसमवायित्वान्तु प्राधान्यमपां  
—इति सर्वाण्येव भूतानि प्रागुत्पत्तेः अव्याकृतावस्थानि  
कर्तृसहितानि निर्दिश्यन्ते 'आपः' इति । ता आपः  
बीजभूता जगतः अव्याकृतात्मना अवस्थिताः । ता एव  
इदं सर्वं नामरूपविकृतं जगत् अग्रे आसुः, नान्यत्कि-  
चिद्विकारजातमासीत् । ताः पुनः आपः सत्यमसृजन्त ।  
तस्मात्सत्यं ब्रह्म प्रथमजम् । तदेतत् हिरण्यगर्भस्य सूत्रा-  
त्मनो जन्म, यदव्याकृतस्य जगतो व्याकरणं, तत् सत्यं  
ब्रह्म कुतः ? महत्त्वात् । कथं महत्त्वमित्याह—यस्मात्  
सर्वस्य स्रष्टृ । कथम् ? यत्सत्यं ब्रह्म, तत् प्रजापतिं  
प्रजानां पतिं विराजं सूर्यादिकरणं असृजतेत्य-

( १ ) बृ. ५।५।१; श्र. १।४।८।६।१, २ सत्यं ब्रह्म  
( सत्यं ) सत्यमेवोपा ( सत्यमित्युपा ) क्षरम् । यमि  
( क्षरममि ) ( उभयतः ) ; ब्रह्मंकर. ३।३।२०; भास्कर. ३।३।२८; रंग. नैवं ( नैनं ); रामानुज. ३।३।२०; निंबार्क. ३।३।२०; मध्व. स इत्येक ( सदित्येक ); श्रीकर. ३।३।२०; विज्ञान. १।१।४ ( पृ. १०७, १०८ ), २।३।११, ४३.

नुषङ्गः । प्रजापतिः देवान्, स विराट् प्रजापतिः देवा-  
नसृजत । यस्मात् सर्वमेवं क्रमेण सत्याब्रह्मणो जातं,  
तस्मान्महत्सत्यं ब्रह्म । कथं पुनर्यक्षमित्युच्यते—ते एवं  
सृष्टा देवाः पितरमपि विराजमतीत्य, तदेव सत्यं ब्रह्म  
उपासते । अत एतत् प्रथमजं महत् यक्षम् । तस्मात्  
सर्वात्मना उपास्यं तत् । तस्यापि सत्यस्य ब्रह्मणो नाम  
सत्यमिति । तदेतत् व्यक्षरम् । कानि तान्यक्षराणीत्याह  
—स इत्येकमक्षरम् । तीत्येकमक्षरं, तीति ईकारानुबन्धो  
निर्देशार्थः । यमित्येकमक्षरम् । तत्र तेषां प्रथमोत्तमे अक्षरे  
सकारयकारौ सत्यं, मृत्युरूपाभावात् । मध्यतः मध्ये  
अनृतम् । अनृतं हि मृत्युः । मृत्युवन्तयोः तकारसा-  
मान्यात् । तदेतत् अनृतं तकाराक्षरं मृत्युरूपं उभयतः  
सत्येन सकारयकारलक्षणेन परिगृहीतं व्याप्तं अन्तर्भावितं  
सत्यरूपाभ्यां, अतः अकिञ्चित्करं तत्, सत्यभूयमेव सत्य-  
बाहुल्यमेव भवति । एवं सत्यबाहुल्यं सर्वस्य मृत्योरनृ-  
तस्य अकिञ्चित्करत्वं च यो विद्वान्, तमेवं विद्वांसं  
अनृतं कदाचित् प्रमादोक्तं न हिनस्ति ।

शंकर.

( २ ) आप इति । इदं व्याकृतं जगदग्रेऽण्डसृष्टेः  
प्रागाप एवाऽऽसुः । अव्याकृतपञ्चभूतात्मनाऽवर्तते-  
त्यर्थः । ता आप इति । पञ्चीकृतपञ्चभूतात्मकं कार्यम-  
सृजन्तेत्यर्थः । सत्यमिति । तच्च सत्यं ब्रह्म चतुर्मुखम-  
सृजतेत्यर्थः । ब्रह्मेति । दक्षादिप्रजापतिमसृजतेत्यर्थः ।

\* रंग.

( ३ ) ' सदा सर्वगुणापानादापो नारायणः स्मृतः ।  
द्वितीयं रूपमसृजद्वासुदेवं स आत्मनः । ब्रह्म सत्यमिति  
प्राहुर्वासुदेवाभिषं प्रभुम् । तस्माद्ब्रह्माऽजनि ततो देवाः  
सर्वेऽपि जशिरे । तस्माद्ब्रह्मादयो देवा वासुदेवमुपासते ।  
ततत्वादित्यथा ज्ञानं तीत्येव समुदीर्यते । तस्याघस्तात्स-  
दात्मा तु सादयन्ननृतं हरिः । उपरिष्ठाच्च यं नामा नाश-  
यन्ननृतं स्थितः । एवं यो वेद तं विष्णुं नास्य मिथ्या  
दृष्टिर्भवेत् । योग्यतापेक्षयोपासाऽथापरोक्ष्याच्च तत्फ-  
लम् । सम्यग्ददात्यन्यथा च भवेद्देवोपकारिणी । अत्य-  
योग्याय चेत्सा स्याद्विपरीतफलप्रदा । वैपरीत्यं तु विघ्नः  
स्यान्न तु पापं कथंचन ॥' इत्याधारे । मध्व.

\* खण्डप्रयोजनं शंकरवत् ।

तद्यत्तत्सत्यमसौ स आदित्यः । य एष एतस्मिन्मण्डले पुरुषो यश्चायं दक्षिणेऽक्षन्पुरुषस्तावेतावन्योन्यस्मिन्प्रतिष्ठितौ । रश्मिभिरेपोऽस्मिन्प्रतिष्ठितः प्राणैरयममुष्मिन् । स यदोत्क्रमिष्यन्भवति शुद्धमेवैतन्मण्डलं पश्यति । नैनमेते रश्मयः प्रत्यायन्ति ॥

( १ ) अस्याधुना सत्यस्य ब्रह्मणः स्थानविशेषे उपासनमुच्यते—तद्यत् । किम् ? तत् सत्यं ब्रह्म प्रथमजम् । किम् ? असौ सः । कोऽसौ ? आदित्यः । कः पुनरसावादित्यः ? य एषः । क एषः ? यः एतस्मिन् आदित्यमण्डले पुरुषः अभिमानी, सोऽसौ सत्यं ब्रह्म । यश्चायं अध्यात्मं योऽयं दक्षिणेऽक्षन् अक्षणि पुरुषः । चशब्दात् स च सत्यं ब्रह्मेति संबन्धः । तावेतौ आदित्याक्षिस्थौ पुरुषौ एकस्य सत्यस्य ब्रह्मणः संस्थानविशेषौ यस्मात्, तस्मात् अन्योन्यस्मिन् इतरेतरस्मिन् आदित्यश्चाक्षुषे चाक्षुषश्च आदित्ये प्रतिष्ठितौ, अध्यात्माधिदैवतयोः अन्योन्योपकार्योपकारकत्वात् । कथं प्रतिष्ठितवित्युच्यते—रश्मिभिः प्रकाशेन अनुग्रहं कुर्वन् एष आदित्यः अस्मिन्चाक्षुषे अध्यात्मे प्रतिष्ठितः । अयं च चाक्षुषः प्राणैरादित्यमनुगृह्णन् अमुष्मिन् आदित्ये अधिदैवे प्रतिष्ठितः । सः अस्मिन् शरीरे विज्ञानमयो भोक्ता यदा यस्मिन्काले उत्क्रमिष्यन्भवति, तदा असौ चाक्षुष आदित्यपुरुषः रश्मीनुपसंहृत्य केवलेन औदासीन्येन रूपेण व्यवतिष्ठते । तदा अयं विज्ञानमयः पश्यति शुद्धमेव केवलं विरश्मि एतन्मण्डलं चन्द्रमण्डलमिव । तदेतत् अरिष्टदर्शनं प्रासङ्गिकं प्रदर्श्यते, कथं नाम पुरुषः करणीये यत्नवान्स्यादिति । न—एनं चाक्षुषं पुरुषमुररीकृत्य तं प्रत्यनुग्रहाय एते रश्मयः स्वामिकर्तव्यवशात्पूर्वमागच्छन्तोऽपि, पुनः तत्क-

(१) बृउ. ५।५।२ः शब्रा. १४।८।६।३ रश्मिभिरेपो ( रश्मिभिर्वा एषो ); ब्रशंकर. १।२।१३, १७, ३।३।२०, ३८; भास्कर. १।२।१३, ३।३।२०, ३८; रंग. प्रत्यायन्ति ( प्रत्याययन्ति ); रामानुज. १।२।१३, १८, ३।३।२०, ३७ तद्यत्तत्स ( तद्यत्स ); मध्व. रंगवत्; श्रीकर. १।२।१३, १७, ३।३।२०, ३७ रामानुजत्; बलदेव. १।२।१३.

र्मक्षयमनुसूयमाना इव नोपयन्ति न प्रत्यागच्छन्ति एनम् । अतोऽवगम्यते परस्परोपकार्योपकारकभावात् सत्यस्यैव एकस्य आत्मनः अंशौ एताविति ।

शंकर.

( २ ) ‘ संबन्धादेवमन्यत्रापि ’ — बृहदारण्यके ‘ सत्यं ब्रह्म ’ ( बृउ. ५।४।१ ) इत्युपक्रम्य तस्यैव सत्यस्य ब्रह्मणोऽधिदैवतमध्यात्मं चाऽऽयतनविशेषमुपदिश्य व्याहृतिशरीरत्वं च संपाद्य द्वे उपनिषदावादिश्येते । यथा शाण्डिल्यविद्यायां विभागेनाप्यधीतायां गुणोपसंहार उक्त एवमन्यत्राप्येवंजातीयके विषये भवितुमर्हति । एकविद्याभिसंबन्धात् । एका हीयं सत्यविद्याऽधिदैवमध्यात्मं चाधीता । उपक्रमाभेदाद्व्यतिपत्तपाठाच्च । कथं तस्यामुदितो धर्मस्तस्यामेव न स्यात् ।

३।३।२०

‘ न वा विशेषात् ’— एवं प्राप्ते प्रतिविधत्ते—न बोभयोरुभयत्र प्राप्तिः । कस्मात् । विशेषात् । उपासनस्थानविशेषोपनिबन्धादित्यर्थः । कथं स्थानविशेषोपनिबन्ध इत्युच्यते ‘ य एष एतस्मिन्मण्डले पुरुषः ’ इति । ह्याधिदैविकं पुरुषं प्रकृत्य तस्योपनिषदहरिति श्रावयति । ‘ योऽयं दक्षिणेऽक्षन्पुरुषः ’ इति चाध्यात्मिकं पुरुषं प्रकृत्य तस्योपनिषदहरिमिति । तस्येति चैतत्संनिहितावलम्बनं सर्वनाम तस्मादायतनविशेषव्यपाश्रयेणैवैत उपनिषदावुपदिश्येते । कुत उभयोरुभयत्र प्राप्तिः ।

ब्रशंकर. ३।३।२१

( ३ ) एवं विद्वानुत्क्रान्तिवेलयां द्वारभूतमादित्यमण्डलं द्रष्टुं शक्नोति, न सूर्यरश्मयश्चाक्षुषः प्रतिघाताय भवन्ति । चक्षुरादित्यमण्डलस्थयोः परस्परोपकार्योपकारकभावज्ञानवैभवादिति भावः ।

\* रंग.

( ४ ) ‘ न वा विशेषात् ’— न वैतदस्ति यद्विज्ञेय्यादुपसंहार इति । कुतः । विशेषात् । उपास्यरूपविशेषात् । ब्रह्मण एकत्वेऽप्येकत्रादित्यमण्डलस्थतयोपास्यत्वमितरत्राक्ष्याधारतयोपास्यत्वमिति स्थानसंबन्धित्वभेदेन रूपभेदाद्विद्याभेदः ।

रामानुज. ३।३।२१

\* शेषं शंकरवत् ।

( ५ ) ' स वासुदेवो भगवानादित्यस्थो जनार्दनः । आदित्यनामा संप्रोक्त आदानाद्विषां सदा । स एव दक्षिणाक्षिस्थस्तच्च रूपद्वयं हरेः । अन्योन्यस्मिंस्थितं नित्यं प्राणैश्च सह रश्मिभिः । दक्षिणाक्षिस्थितो विष्णुर्यदास्मादुत्क्रमिष्यति । तदैव म्रियमाणस्तु जीवः पश्येद्विरश्मिकम् । सूर्यस्य मण्डलं नास्य प्रतीयन्ते हि रश्मयः । तत्क्षणे नियमेनैव केषांचित्सप्तभिर्दिनैः ॥ '

मध्व.

य एष एतस्मिन्मण्डले पुरुषस्तस्य भूरिति शिरः । एकः शिर एकमेतदक्षरम् । भुव इति बाहू । द्वौ बाहू द्वे एते अक्षरे । स्वरिति प्रतिष्ठा । द्वे प्रतिष्ठे द्वे एते अक्षरे । तस्योपनिषदहरिति । हन्ति पाप्मानं जहाति च य एवं वेद ॥

( १ ) तत्र यः, असौ कः ? यः एषः एतस्मिन्मण्डले पुरुषः सत्यनामा । तस्य व्याहृतयः अवयवाः । कथम् ? भूरिति येयं व्याहृतिः, सा तस्य शिरः, प्राथम्यात् । तत्र सामान्यं स्वयमेवाह भुतिः—एकं एकसंख्यायुक्तं शिरः, तथा एतत् अक्षरं एकं भूरिति । भुव इति बाहू, द्वित्वसामान्यात् । द्वौ बाहू, द्वे एते अक्षरे । तथा स्वरिति प्रतिष्ठा । द्वे प्रतिष्ठे द्वे एते अक्षरे । प्रतिष्ठे पादौ प्रतितिष्ठत्याभ्यामिति । तस्यास्य व्याहृत्यवयवस्य सत्यस्य ब्रह्मण उपनिषत् रहस्यं अभिधानं, येनाभिधानेन अभिधीयमानं तद्ब्रह्म अभिमुखीभवति लोकवत् । काऽसावित्याह—अहरिति । अहरिति चैतत् रूपं हन्तेर्जहातेऽश्वेति यो वेद, स हन्ति जहाति च पाप्मानं य एवं वेद ।

\* शंकर.

( २ ) ' तस्य विष्णोः शिरोनाम भावनाद्भूरिति स्मृतम् । भावनं रक्षणं प्रोक्तं दृष्ट्या वाचा च रक्षति । उत्पादनाद्भुनामा स्यादक्षिणो बाहुरस्य तु । विनाशनाद् इत्युक्तः सव्यो बाहुः परात्मनः । स्वित्यानन्दः

\* रंग. शंकरवत् ।

( १ ) बृउ. ५।१।३; शब्रा. १।४।८।६।४; ब्रशंकर. १।१।२४, ३।३।२१, ३८; भास्कर. ३।३।२०, ३८; रामानुज. ३।३।२०, ३७; निंबार्क. ३।३।२०; मध्व. स्वरिति ( सुवरिति ); श्रीकंठ. ३।३।२०; श्रीकर. १।१।२५, ३।३।२०, ३७.

समुद्दिष्टो वरिति ज्ञानमुच्यते । मुक्तिदानेन तद्दानात्सुवरस्य पदद्वयम् । दक्षिणाक्षैव सव्यश्च क्रमाद्वर्णद्वयोदितौ । पादावस्य हि तत्प्राप्तिर्मुक्तिरित्यभिधीयते । अहमेवो ह्यदेयत्वाज्जीवेन सह भावतः । असावहरिति प्रोक्तः सर्वलोकप्रकाशनात् । तद्वेदनात्सर्वपापं हन्ति चैव जहाति च । कानिचिद्वन्ति पापानि कल्पादीन्संजहाति च ॥ ' इति प्रवृत्ते ।

\* मध्व.

योऽयं दक्षिणेऽक्षन्पुरुषस्तस्य भूरिति शिरः । एकः शिर एकमेतदक्षरम् । भुव इति बाहू । द्वौ बाहू द्वे एते अक्षरे । स्वरिति प्रतिष्ठा । द्वे प्रतिष्ठे द्वे एते अक्षरे । तस्योपनिषदहमिति । हन्ति पाप्मानं जहाति च य एवं वेद ॥

एवं योऽयं दक्षिणेऽक्षन्पुरुषः, तस्य भूरिति शिर इत्यादि सर्वं समानम् । तस्योपनिषत्—अहमिति, प्रत्यगात्मभूतत्वात् । पूर्ववत् हन्तेः जहातेऽश्वेति ।

† शंकर.

हृदयस्थः भारूपः सूक्ष्मः पुरुष एव सर्वस्येशानः । मैत्रेयस्योऽयं पुरुषो भाः सत्यः । तस्मिन्नन्तर्हृदये यथा त्रीहिर्वा यवो वा । स एष सर्वस्येशानः सर्वस्याधिपतिः सर्वमिदं प्रशास्ति यदिदं किं च ॥

( १ ) उपाधीनामनेकत्वादानेकविशेषणत्वाच्च तस्यैव प्रकृतस्य ब्रह्मणो मनउपाधिविशिष्टस्योपासनं विधित्सन्

\* खण्डद्वयस्य व्याख्यानमिदम् ।

† रंग. शंकरवत् ।

( १ ) बृउ. ५।१।४; शब्रा. १।४।८।६।५ योऽयं ( अथ योऽयं ); ब्रशंकर. ३।३।२१, ३८; भास्कर. ३।३।२०, ३८; रामानुज. ३।३।२०; निंबार्क. ३।३।२०; मध्व. स्वरिति ( सुवरिति ); श्रीकंठ. ३।३।२०; श्रीकर. ३।३।२०.

( २ ) बृउ. ५।६।१; शब्रा. १।४।८।८।१ यवो वा + ( एवमयमन्तरात्मन्पुरुषः ) स एष + ( सर्वस्य वशी ) किं च + ( य एवं वेद ); ब्रशंकर. ३।३।१९; भास्कर. ३।३।१९; रंग. सत्यः ( सत्यम् ); रामानुज. ३।३।१९ सत्यः ( सत्यम् ) स एष + ( सर्वस्य वशी ); श्रीकंठ. ३।३।१९ स एष + ( सर्वस्य वशी ); श्रीकर. ३।३।१९.

आह—मनोमयः मनःप्रायः, मनसि उपलभ्यमान-  
त्वात् । मनसा चोपलभत इति मनोमयोऽयं पुरुषः ।  
भाः सत्यः, भा एव सत्यं सद्भावः स्वरूपं यस्य सोऽयं  
भाः सत्यः, भास्वर इत्येतत् । मनसः सर्वार्थावभासक-  
त्वात् मनोमयत्वाच्च अस्य भास्वरत्वम् । तस्मिन् अन्त-  
र्हृदये हृदयस्यान्तः तस्मिन्नित्येतत् । यथा व्रीहिर्वा यवो  
वा परिमाणतः, एवंपरिमाणः तस्मिन्नन्तर्हृदये योगिभि-  
र्दृश्यत इत्यर्थः । स एषः सर्वस्येशानः सर्वस्य स्वभेद-  
जातस्य ईशानः स्वामी । स्वामित्वेऽपि सति कश्चिद-  
मात्यादितन्त्रः, अयं तु न तथा । किं तर्हि अधिपतिः  
अधिष्ठाय पालयिता । सर्वमिदं प्रशास्ति, यदिदं किंच  
यत्किञ्चित्सर्वं जगत्, तत्सर्वं प्रशास्ति । एवं मनोमय-  
स्योपासनात् तथारूपापत्तिरेव फलम् । 'तं यथा यथो-  
पासते तदेव भवति' इति ब्राह्मणम् ।

शंकर.

( २ ) 'समान एवं चाभेदात्' — भाजसनेयि-  
शाखायामग्निरहस्ये शाण्डिल्यनामाङ्किता विद्या विज्ञाता  
तत्र च गुणाः श्रूयन्ते 'स आत्मानमुपासीत मनोमयं  
प्राणशरीरं भारूपम्' इत्येवमादयः । तस्यामेव  
शाखायां बृहदारण्यके पुनः पठ्यते 'मनोमयोऽयं' ।  
यथा भिन्नासु शाखासु विद्यैकत्वं गुणोपसंहारश्च भवत्ये-  
वमेकस्यामपि शाखायां भवितुमर्हति । उपास्याभेदात् ।  
तदेव हि ब्रह्म मनोमयत्वादिगुणकमुभयत्राप्युपास्यम-  
भिन्नं प्रत्यभिजानीमः । उपास्यं च रूपं विद्यायाः ।

\* ब्रशंकर. ३।३।१९

( ३ ) मनोमयो विशुद्धमनोग्राह्यः । भा भारूपः ।  
समानप्रकरणे छान्दोग्ये 'मनोमयः प्राणशरीरो भारूपः'  
इति श्रवणात् । सत्यं निर्विकारं देहादिध्वंसेऽपि निर्वि-  
कार इति यावत् । तस्मिन्निति । हृदयान्तर्गतस्तदव-  
च्छेदनिवन्धनस्वल्पपरिमाण इत्यर्थः । स एष इति ।  
प्रशासनेन धारक इत्यर्थः । अत्र नियन्तृत्वधारकत्व-  
शेषित्वानि त्रीण्यप्युक्तानि ।

रंग.

( ४ ) 'मनोमयो ज्ञानमयः प्रधानं मय उच्यते ।  
महाज्ञानात्मकश्चैव भारूपः सद्गुणात्मकः । सर्वप्रशा-  
सको विष्णुः ॥'

मध्व.

विद्युद्ब्रह्म

'विद्युद्ब्रह्मेत्याहुः । विदानाद्विद्युत् । विद्यत्येनं  
पाप्मनो य एवं वेद विद्युद्ब्रह्मेति । विद्युद्वयेव  
ब्रह्म ॥

( १ ) तथैव उपासनान्तरं सत्यस्य ब्रह्मणो विशिष्ट-  
फलमारभ्यते — विद्युद्ब्रह्मेत्याहुः । विद्युतो ब्रह्मणो  
निर्वचनमुच्यते — विदानात् अवखण्डनात् तमसो मेघा-  
न्धकारं विदार्य हि अवभासते, अतो विद्युत् । एवंगुणं  
विद्युत् ब्रह्मेति यो वेद, असौ विद्यति अवखण्डयति  
विनाशयति पाप्मनः एनमात्मानं प्रति प्रतिकूलभूताः  
पाप्मानो ये तान् सर्वान् पाप्मनः अवखण्डयतीत्यर्थः ।  
य एवं वेद विद्युद्ब्रह्मेति तस्यानुरूपं फलं, विद्युत् हि  
यस्मात् ब्रह्म ।

\* शंकर.

( २ ) 'विद्युत्सर्वस्य वेदनात् । य एनं वेद वेत्तारं  
सर्वस्य परमेश्वरम् । पापेभ्यो मोचयित्वैनं स्वात्मानं  
वेदयेद्भरिः ॥' इति माहात्म्ये ।

मध्व.

वाग्धेनूपासना

वाचं धेनुमुपासीत । तस्याश्चत्वारः स्तनाः ।  
स्वाहाकारो वषट्कारो हन्तकारः स्वधाकारः ।  
तस्यै द्वौ स्तनौ देवा उपजीवन्ति । स्वाहाकारं च  
वषट्कारं च । हन्तकारं मनुष्याः । स्वधाकारं  
पितरः । तस्याः प्राण ऋषभो मनो वत्सः ॥

( १ ) पुनः उपासनान्तरं तस्यैव ब्रह्मणः वाग्वै  
ब्रह्मेति । वागिति शब्दः त्रयी । तां वाचं धेनुं, धेनुरिव  
धेनुः, यथा धेनुः चतुर्भिः स्तनैः स्तन्यं पयः क्षरति  
वत्साय एवं वाग्धेनुः वक्ष्यमाणैः स्तनैः पय इव अन्नं क्षरति  
देवादिभ्यः । के पुनः ते स्तनाः ? के वा ते, येभ्यः  
क्षरति ? तस्याः एतस्या वाचो धेन्वाः, द्वौ स्तनौ देवा  
उपजीवन्ति वत्सस्थानीयाः । कौ तौ ? स्वाहाकारं च वष-  
ट्कारं च । आभ्यां हि हविः दीयते देवेभ्यः । हन्तकारं

\* रंग. शंकरवत् ।

( १ ) बृउ. ५।७।१; शम्भा. १।४।८।७।१ त्वेनं +  
(सर्वस्मात्).

( २ ) बृउ. ५।८।१; शम्भा. १।४।८।१।१; श्रीकर. १।३।२,  
१।४।१०, २।१।१३; विज्ञान. १।१।४ (पृ. ११९),  
१।३।३२, १।४।१०; बलदेव. १।१।२८, ३।३।१.

\* भास्कररामानुजश्रीकंठाः ब्रशंकरवत् ।

मनुष्याः । हन्तेति मनुष्येभ्यः अन्नं प्रयच्छन्ति । स्वधाकारं पितरः । स्वधाकारेण हि पितृभ्यः स्वधां प्रयच्छन्ति । तस्या धेन्वा वाचः प्राणः ऋषभः । प्राणेन हि वाक्प्रसूयते । मनो वत्सः । मनसा हि प्रस्ताव्यते । मनसा ह्यालोचिते विषये वाक् प्रवर्तते । तस्मात् मनः वत्सस्थानीयम् । एवं वाग्धेनूपासकः तान्द्राव्यमेव प्रतिपद्यते ।

\* शंकर.

( २ ) ' सरस्वती तु गोरूपा तस्या देवादयोऽखिलाः । स्तनानेवोपजीवन्ति तस्या वायुः पतिः प्रभुः । वत्सो मनोभिमान्यस्याः सरस्वत्याः सदाशिवः ॥ ' इति प्रभञ्जने ।

मध्व.

वैश्वानराभ्युपासना

अयमग्निर्वैश्वानरो योऽयमन्तः पुरुषे । येनेदमन्नं पच्यते । यदिदमद्यते । तस्यैष घोषो भवति । यमेतत्कर्णावपिधाय शृणोति । स यदोत्क्रमिष्यन्भवति नैनं घोषं शृणोति ॥

( १ ) अयमग्निर्वैश्वानरः, पूर्ववदुपासनान्तरम् । अयं अग्निः वैश्वानरः । कोऽयमग्निरित्याह — योऽयमन्तः पुरुषे । किं शरीरारम्भकः ? नेत्युच्यते — येन अग्निना वैश्वानराख्येन इदमन्नं पच्यते । किं तदन्नम् ? यदिदं अद्यते भुज्यते अन्नं प्रजाभिः, जाटरोऽग्निरित्यर्थः । तस्य साक्षादुपलक्षणार्थमिदमाह — तस्याग्नेः अन्नं पचतः जाटरस्य एष घोषो भवति । कोऽसौ ? यं घोषं, एतदिति क्रियाविशेषणं, कर्णावपिधाय अङ्गुलीभ्यामपिधानं कृत्वा शृणोति । तं प्रजापतिमुपासीत वैश्वानरमग्निम् । अत्रापि तान्द्राव्यं फलम् । तत्र प्रासङ्गिकमिदमरिष्टलक्षणमुच्यते — सोऽत्र शरीरे भोक्ता यदा उत्क्रमिष्यन्भवति, नैनं घोषं शृणोति ।

\* शंकर.

( २ ) ' अग्निनामा तु भगवानौदर्याग्रौ प्रतिष्ठितः । विश्वैर्गुणैः समेतत्वादनन्तत्वाच्च स प्रभुः । वैश्वानर इति प्रोक्तः सोऽग्निरङ्गप्रणेतृतः । तस्य विष्णोः

\* रंग. शंकरवत् ।

( १ ) बृउ. ५।१।१; शब्रा. १।४।१।१०।१ नैनं ( नैतं ); ब्रशंकर. १।२।२४; भास्कर. १।२।२४; रामानुज. १।२।२५; ब्रमध्व. १।२।२६; श्रीकंठ. १।२।२५; श्रीकर. १।२।२४.

स्तुतिरियं क्रियते वायुना सदा । कर्णौ पिधाय या नित्यं श्रोतुं शक्याऽखिलैः सदा ॥ ' इति तन्त्रमालायाम् ।

मध्व.

श्रुतस्य क्रमेण वाग्धादित्यचन्द्रद्वारा ब्रह्मलोकगतिः

\* यदा वै पुरुषोऽस्माल्लोकात्प्रैति स वायुमागच्छति । तस्मै स तत्र विजिहीते । यथा रथचक्रस्य खम् । तेन स ऊर्ध्व आक्रमते । स आदित्यमागच्छति । तस्मै स तत्र विजिहीते । यथा लम्बरस्य खम् । तेन स ऊर्ध्व आक्रमते । स चन्द्रमसमागच्छति । तस्मै स तत्र विजिहीते । यथा दुन्दुभेः खम् । तेन स ऊर्ध्व आक्रमते । स लोकमागच्छत्यशोकमहिमम् । तस्मिन्वसति शाश्वतीः समाः ॥

( १ ) सर्वेषामग्निप्रकरणे उपासनानां गतिरियं फलं चोच्यते—यदा वै पुरुषः विद्वान् अस्मात् लोकात् प्रैति शरीरं परित्यजति, सः तदा वायुं आगच्छति, अन्तरिक्षे तिर्यग्भूतो वायुः स्तिमितः अभेद्यस्तिष्ठति । स वायुः तत्र स्वात्मनि तस्मै संप्राप्ताय विजिहीते स्वात्मावयवान् विगमयति छिद्रीकरोत्यात्मानमित्यर्थः । किंपरिमाणं छिद्रमित्युच्यते—यथा रथचक्रस्य खं छिद्रं प्रसिद्धपरिमाणम् । तेन छिद्रेण स विद्वान् ऊर्ध्वः आक्रमते ऊर्ध्वः सन् गच्छति । स आदित्यमागच्छति । आदित्यः ब्रह्मलोकं जिगमिषोर्मार्गनिरोधं कृत्वा स्थितः ।

\* छाउ. ४।१।५।१ ( पृ. ८४१-४६ ) व्याख्यानानि द्रष्टव्यानि ।

( १ ) बृउ. ५।१।१; शब्रा. १।४।१।२।१ लम्बरस्य ( डम्बरस्य ); ब्रशंकर. ४।३।१, २ ऊर्ध्व आ ( ऊर्ध्वमा ); भास्कर. ४।३।१, २ वायुमा ( वायुलोकमा ) खम् । तेन ( चान्तेन ) ऊर्ध्व आक्रमते ( ऊर्ध्वमाक्रमत् ); रंग. ऊर्ध्व आ ( ऊर्ध्वमा ) लोकमा ( ब्रह्मलोकमा ); रामानुज. ४।३।१, २ ऊर्ध्व आ ( ऊर्ध्वमा ) लम्बरस्य ( डम्बरस्य ); निंबार्क. ४।३।२ ब्रशंकरवत् ; ब्रमध्व. ४।३।१ यदा वै ( यदा ह वै ); श्रीकंठ. ४।३।२ ब्रशंकरवत् ; श्रीकर. ४।३।१, २ यदा ( यथा ) विजिहीते ( जिहीर्षते ) ऊर्ध्व आ ( ऊर्ध्वमा ); चल्लभ. ४।३।१, २; विज्ञान. ४।३।२ ऊर्ध्व आ ( ऊर्ध्व चा ) स आदित्य ( स वाऽऽदित्य ); बलदेव. ४।३।१, २.



सोऽपि एवंविदे उपासकाय द्वारं प्रयच्छति । तस्मै स तत्र विजिहीते । यथा लम्बरस्य खं वादित्रविशेषस्य छिद्रपरिमाणम् । तेन स ऊर्ध्वं आक्रमते । स चन्द्रमसं आगच्छति । सोऽपि तस्मै तत्र विजिहीते । यथा दुन्दुभेः खं प्रसिद्धम् । तेन स ऊर्ध्वं आक्रमते । स लोकं प्रजापतिलोकं आगच्छति । किंविशिष्टम् ? अशोकं मानसेन दुःखेन विवर्जितमित्येतत् । अहिं हिमवर्जितं शारीरदुःखवर्जितमित्यर्थः । तं प्राप्य तस्मिन् वसति शाश्वतीः नित्याः समाः संवत्सरानित्यर्थः । ब्रह्मणो बहून्कल्पान् वसतीत्येतत् ।

§ शंकर.

( २ ) 'प्रवहं वायुपुत्रं च सूर्यसोमौ च विद्युतम् । प्राप्य प्रधानवायुं च याति तत्परमं पदम् ॥' इति ब्रह्माण्डे ।

मध्व.

परमलोकजयहेतुस्तपोविशेषः

एतद्वै परमं तपो यद्वयाहितस्तप्यते । परमं हैव लोकं जयति य एवं वेद । एतद्वै परमं तपो यं प्रेतमरण्यं हरन्ति । परमं हैव लोकं जयति य एवं वेद । एतद्वै परमं तपो यं प्रेतमग्नावभ्यादधति । परमं हैव लोकं जयति य एवं वेद ॥

( १ ) एतद्वै परमं तपः । किं तत् ? यत् व्याहितः व्याधितः ज्वरादिपरिग्रहीतः सन् यत् तप्यते तदेतत् परमं तप इत्येवं चिन्तयेत्, दुःखसामान्यात् । तस्य एवं चिन्तयतो विदुषः कर्मक्षयहेतुः तदेव तपो भवति अनिन्दतः अविषीदतः । स एव च तेन विज्ञानतपसा दग्धकिल्बिषः परमं हैव लोकं जयति, य एवं वेद । तथा मुमूर्षुः आदावेव कल्पयति । किम् ? एतद्वै परमं तपः, यं प्रेतं मां ग्रामादरण्यं हरन्ति ऋत्विजः अन्त्यकर्मणे, तत् ग्रामादरण्यगमनसामान्यात् परमं मम तत् तपो भविष्यति । ग्रामादरण्यगमनं परमं तप इति हि प्रसिद्धम् । परमं हैव लोकं जयति, य एवं वेद । तथा एतद्वै परमं तपः यं प्रेतमग्नावभ्यादधति, अग्निप्रवेश-

§ रंग. वाक्यार्थः शंकरवत् ।

(१) बृउ. ५।१।१; शब्रा. १४।८।११।१; रंग. यद्वयाहित ( यद्व्याधित ); मध्व. यद्वयाहित ( यद्व्याधित ) हैव लोकं ( हैव स लोकं ).

सामान्यात् । परमं हैव लोकं जयति य एवं वेद ।

\* शंकर.

( २ ) 'व्याधीच्छवद्वृत्तिं चैव शवदाहादिकं तथा । विष्णवे तप इत्येव चिन्तयन्त्याति तत्परम् ॥' इति च । 'अक्लेशितोऽपि क्लेशादीनतीतैर्ध्यानपीड यः । विष्णवे तप इत्येव प्रार्थयेत्स परं व्रजेत् । विष्णोः स्वरूपवेत्ता चेदन्यथा न कथंचन । यथा स्वरूपवेत्तुः स्यादेकैकाऽपि ह्युपासना । मोक्षाय सहिताः सर्वा अप्यज्ञस्य न तु क्वचित् । यथावत्केशवं ज्ञात्वा स्वयोग्यैकामुपासनाम् । अपि कृत्वा हरिं दृष्ट्वा मुच्यते नात्र संशयः ॥' इति ब्रह्मतर्कै ।

मध्व.

अन्नप्राणविषयिणी उपासना

अन्नं ब्रह्मेत्येक आहुः । तन्न तथा । पूयति वा अन्नमृते प्राणात् । प्राणो ब्रह्मेत्येक आहुः । तन्न तथा । शुष्यति वै प्राण ऋतेऽन्नात् । एते ह त्वेव देवते एकधाभूयं भूत्वा परमतां गच्छतः । तद्ध स्माह प्रातृदः पितरम् । किं स्विदेवैवं विदुषे साधु कुर्या किमेवास्मा असाधु कुर्यामिति । स ह स्माह पाणिना मा प्रातृद । कस्त्वेनयोरेकधाभूयं भूत्वा परमतां गच्छतीति । तस्मा उ हैतदुवाच वीति । अन्नं वै वि । अन्ने हीमानि सर्वाणि भूतानि विष्टानि । रभिति । प्राणो वै रम् । प्राणे हीमानि सर्वाणि भूतानि रमन्ते । सर्वाणि ह वा अस्मिन्भूतानि विशन्ति सर्वाणि भूतानि रमन्ते य एवं वेद ॥

( १ ) अन्नं ब्रह्मेति, तथा एतत् उपासनान्तरं विधित्सन्नाह — अन्नं ब्रह्म, अन्नं अद्यते यत् तत् ब्रह्मेत्येक आचार्या आहुः । तत् न तथा ग्रहीतव्यं अन्नं ब्रह्मेति । अन्ये चाहुः — प्राणो ब्रह्मेति । तच्च तथा न ग्रहीतव्यम् । किमर्थं पुनः अन्नं ब्रह्मेति न ग्राह्यम् ?

\* रंग. शंकरवत् ।

(१) बृउ. ५।१।१; शब्रा. १४।८।११।१-२ कुर्या ( कुर्यात् ) रमन्ते । सर्वाणि ( रतानि सर्वाणि ) विशन्ति ( विशन्ते ); मध्व. एते ह त्वेव ( एते त्वेव ); श्रीकर. १।३।२.

यस्मात् पूयति क्लियते पूतिभावमापद्यते ऋते प्राणात्, तत्कथं ब्रह्म भवितुमर्हति । ब्रह्म हि नाम तत्, यदविनाशि । अस्तु तर्हि प्राणो ब्रह्म । नैवम् । यस्मात् शुष्यति वै प्राणः शोषमुपैति ऋते अन्नात् । अन्ना हि प्राणः । अतः अन्नेन आद्येन विना न शक्नोति आत्मानं धारयितुम् । तस्मात् शुष्यति वै प्राणः ऋतेऽन्नात् । अतः एकैकस्य ब्रह्मता नोपपद्यते यस्मात्, तस्मात् एते ह तु एव अन्नप्राणदेवते एकधाभूयं एकधाभावं भूत्वा गत्वा परमतां परमत्वं गच्छतः ब्रह्मत्वं प्राप्नुतः । तदेतत् एवमध्यवस्य ह स्म आह — स्म प्रातृदो नाम पितरमात्मनः । किंस्वित् स्वदिति वितर्के । यथा मया ब्रह्म परिकल्पितं, एवं विदुषे किंस्वित् साधु कुर्यां, साधु शोभनं पूजां, कां तु अस्मै पूजां कुर्यामित्यभिप्रायः । किमेव अस्मै विदुषे असाधु कुर्यां, कृतकृत्योऽसौ इत्यभिप्रायः । अन्नप्राणौ सहभूतौ ब्रह्मेति विद्वान् नासौ असाधुकरणेन खण्डितो भवति, नापि साधुकरणेन महीकृतः । तं एवंवादिनं स पिता ह स्म आह पाणिना हस्तेन निवारयन्, मा प्रातृद मैवं वोचः । कस्तु एनयोः अन्नप्राणयोः एकधाभूयं भूत्वा परमतां कस्तु गच्छति ? न कश्चिदपि विद्वान् अनेन ब्रह्मदर्शनेन परमतां गच्छति । तस्मात् नैवं वक्तुमर्हसि कृतकृत्योऽसाविति । यथेवं, ब्रवीतु भवान् कथं परमतां गच्छतीति । तस्मै उ ह एतत् वक्ष्यमाणं वच उवाच । किं तत् ? वीति । किं तत् वि इत्युच्यते—अन्नं वै वि । अन्ने हि यस्मात् इमानि सर्वाणि भूतानि विष्टानि आश्रितानि, अतः अन्नं वि इत्युच्यते । किंच रं इति । रमिति च उक्तवान्पिता । किं पुनस्तत् रम् ? प्राणो वै रम् । कुत इत्याह । प्राणे हि यस्मात् बलाश्रये सति सर्वाणि भूतानि रमन्ते, अतो रं प्राणः । सर्वभूताश्रयगुणमन्नं, सर्वभूतरतिगुणश्च प्राणः । न हि कश्चिदनायतनः निराश्रयः रमते । नापि सत्यप्यायतने अप्राणो दुर्बलो रमते । यदा तु आयतनवान्प्राणी बलवांश्च तदा कृतार्थमात्मानं मन्यमानो रमते लोकः । ‘युवा स्यात्साधुयुवाऽध्यायकः’ इत्यादिश्रुतेः । इदानीं एवंविदः फलमाह — सर्वाणि ह वै अस्मिन् भूतानि विशन्ति अन्नगुणज्ञानात्, सर्वाणि भूतानि रमन्ते प्राणगुणज्ञानात्,

यं एवं वेद ।

\* शंकर.

( २ ) ‘अन्नाभिमानं ब्रह्मैव प्राणो वायुरुदाहृतः । अन्योन्यानुप्रविष्टौ तौ सर्वदेव सुसंस्थितौ । वायुं विना ब्रह्मणोऽपि शरीरं पूतिमेप्यति । वायुश्च शोषमायाति विना ब्रह्माणमज्जसा । तयोरेवं परिज्ञानी वासिष्ठः पाणिनामकः । ब्रह्मवायुविदे कार्यं किं मया साध्वसाधु वा । नासाधु नासाधयितुं शक्योऽसौ साधुनाऽपि वा । नार्थोऽस्य कृतकृत्यत्वाद्यदि वेद परं हरिम् । इति प्रशस्य तज्ज्ञानं वसिष्ठं प्राब्रवीत्ततः । अन्योन्यानुप्रवेशेन ब्रह्मवाय्वोर्विशेषतः । प्रयोजनं कस्य भवेदिति तं प्रतृदोऽब्रवीत् । ब्रह्मा निवेशनीयः स्याद्वायुश्चास्य रतिप्रदः । अतः प्रयोजनं तुल्यमन्योन्यात्मप्रवेशनात् ॥’ इति संधाने ।

मध्व.

उक्तयजुःसामक्षत्ररूपैः प्राणविषयिणी उपासना

उक्तम् । प्राणो वा उक्तम् । प्राणो हीदं सर्वमुत्थापयति । उद्धास्मादुक्तविद्वोरतिष्ठति । उक्तस्य सायुज्यं सलोकतां जयति य एवं वेद ॥

( १ ) उक्तम्—तथा उपासनान्तरम् । उक्तं शस्त्रम् । तद्धि प्रधानं महाव्रते क्रतौ । किं पुनस्तदुक्तम् । प्राणो वै उक्तम् । प्राणश्च प्रधान इन्द्रियाणां, उक्तं च शस्त्राणां, अत उक्तमित्युपासीत । कथं प्राण उक्तमित्याह—प्राणः हि यस्मात् इदं सर्वं उत्थापयति । उत्थापनात् उक्तं प्राणः । न हि अप्राणः कश्चिदुत्तिष्ठति । तदुपासनफलमाह—उत् ह अस्मात् एवंविदः उक्तवित् प्राणवित् वीरः पुत्रः उत्तिष्ठति ह—दृष्टं एतत्फलम् । अदृष्टं तु उक्तस्य सायुज्यं सलोकतां जयति, य एवं वेद ।

\* शंकर.

( २ ) ‘उत्थापनादुक्तनामा मोक्षे प्राप्यो यतोऽखिलैः । यजुश्चाथ क्षतत्राणात्क्षत्रं सम्यक्त्वकारणात् । सर्वेषां साम च प्रोक्तो वायुरेव जगत्पतिः ॥’ इति च ।

¶ मध्व.

\* रंग. शंकरवत् ।

¶ खण्डचतुष्टयभाष्यमिदम् ।

( १ ) बृउ. ५।१३।१; शब्रा. १४।८।१४।१ स्मादुक्त ( सा उक्त ); मध्व. शब्रावत् .

यजुः । प्राणो वै यजुः । प्राणे हीमानि सर्वाणि भूतानि युज्यन्ते । युज्यन्ते हास्मै सर्वाणि भूतानि श्रेष्ठयाय । यजुषः सायुज्यं सलोकतां जयति य एवं वेद ॥

( १ ) यजुरिति चोपासीत प्राणम् । प्राणो वै यजुः । कथं यजुः प्राणः ? प्राणे हि यस्मात् सर्वाणि भूतानि युज्यन्ते । न हि असति प्राणे केनचित् कस्यचित् योग-सामर्थ्यम् । अतो युनक्तीति प्राणो यजुः । एवंविदः फलमाह—युज्यन्ते उद्यच्छन्ते इत्यर्थः, ह अस्मै एवं-विदे, सर्वाणि भूतानि, श्रेष्ठ्यं श्रेष्ठभावः तस्मै श्रेष्ठयाय श्रेष्ठभावाय, अयं नः श्रेष्ठो भवेदिति । यजुषः प्राणस्य सायुज्यमित्यादि सर्वे समानम् ।

शंकर.

( २ ) युज्यन्ते संनहन्त उद्युज्यते ।

\* रंग.

साम । प्राणो वै साम । प्राणे हीमानि सर्वाणि भूतानि सम्यञ्चि । सम्यञ्चि हास्मै सर्वाणि भूतानि । श्रेष्ठयाय कल्पन्ते । साम्नः सायुज्यं सलोकतां जयति य एवं वेद ॥

सामेति चोपासीत प्राणम् । प्राणो वै साम । कथं प्राणः साम ? प्राणे हि यस्मात् सर्वाणि भूतानि सम्यञ्चि संगच्छन्ते, संगमनात् साम्यापत्तिहेतुत्वात् साम प्राणः । सम्यञ्चि संगच्छन्ते ह अस्मै सर्वाणि भूतानि । न केवलं संगच्छन्त एव, श्रेष्ठभावाय च अस्मै कल्पन्ते समर्थ्यन्ते । साम्नः सायुज्यमित्यादि पूर्ववत् ।

† शंकर.

क्षत्रम् । प्राणो वै क्षत्रम् । प्राणो हि वै क्षत्रम् । त्रायते हैनं प्राणः क्षणितोः । प्र क्षत्रमत्रमाप्नोति । क्षत्रस्य सायुज्यं सलोकतां जयति य एवं वेद ॥

\* शेषं शंकरवत् ।

† रंग. शंकरवत् ।

(१) बृउ. ५।१३।२; शब्रा. १।४।१।४।२.

(२) बृउ. ५।१३।३; शब्रा. १।४।१।४।३ हास्मै ( हास्मिन् ); मध्व. कल्पन्ते ( कल्पयन्ते ).

(३) बृउ. ५।१३।४; शब्रा. १।४।१।४।४ मत्र ( मात्र ); मध्व. क्षत्रमत्रमा ( क्षत्रमक्षत्रं प्रा ).

तं प्राणं क्षत्रमित्युपासीत । प्राणो वै क्षत्रम् । प्रसिद्धं एतत् — प्राणो हि वै क्षत्रम् । कथं प्रसिद्धतेत्याह — त्रायते पालयति एनं पिण्डं देहं प्राणः, क्षणितोः शस्त्रादिहिंसितात् पुनः मांसेन आपूरयति यस्मात्, तस्मात् क्षतत्राणात् प्रसिद्धं क्षत्रत्वं प्राणस्य । विद्वत्क-लमाह — प्र क्षत्रमत्रं, न त्रायते अन्येन केनचिदित्यत्रं, क्षत्रं प्राणः, तं अत्रं क्षत्रं प्राणं प्राप्नोतीत्यर्थः । शास्त्रान्तरे वा पाठात् क्षत्रमात्रं प्राप्नोति, प्राणो भवतीत्यर्थः । क्षत्रस्य सायुज्यं सलोकतां जयति, य एवं वेद ।

\* शंकर.

गायत्र्युपासनम्

भूमिरन्तरिक्षं द्यौरित्यष्टावक्षराणि । अष्टाक्षरं ह वा एकं गायत्र्यै पदम् । एतदु हैवास्या एतत् । स यावदेषु त्रिषु लोकेषु तावद्ध जयति योऽस्या एतदेवं पदं वेद ॥

( १ ) ब्रह्मणो हृदयाद्यनेकोपाधिविशिष्टस्य उपास-नमुक्तम् । अथ इदानीं गायत्र्युपाधिविशिष्टस्य उपासनं वक्तव्यमित्यारभ्यते । सर्वच्छन्दसां हि गायत्रीछन्दः प्रधानभूतम् । तत्प्रयोक्तृगायत्राणात् गायत्रीति वक्ष्यति । न च अन्येषां छन्दसां प्रयोक्तृप्राणत्राणसामर्थ्यम् । प्राणा-त्मभूता च सा । सर्वच्छन्दसां च आत्मा प्राणः । प्राणश्च क्षतत्राणात् क्षत्रमित्युक्तम् । प्राणश्च गायत्री । तस्मात् तदुपासनमेव विधित्यते । द्विजोत्तमजन्मेहेतुत्वाच्च — ‘ गायत्र्या ब्राह्मणमसृजत त्रिष्टुभा राजन्यं जगत्या वैश्यम् ’ इति द्विजोत्तमस्य द्वितीयं जन्म गायत्रीनिमि-त्तम् । तस्मात् प्रधाना गायत्री । ‘ ब्राह्मणा व्युत्थाय ’ ‘ ब्राह्मणा अभिवदन्ति ’ ‘ स ब्राह्मणः ’ ‘ विपापो विरजोऽ-विचिकित्सो ब्राह्मणो भवति ’ इत्युत्तमपुरुषार्थसंबन्धं ब्राह्म-णस्य दर्शयति । तच्च ब्राह्मणत्वं गायत्रीजन्ममूलम् । अतो वक्तव्यं गायत्र्याः सतत्त्वम् । गायत्र्या हि यः सृष्टौ द्विजो-त्तमः निरङ्कुश एव उत्तमपुरुषार्थसाधने अधिक्रियते । अतः तन्मूलः परमपुरुषार्थसंबन्धः । तस्मात् तदुपासन-विधानाय आह—भूमिरन्तरिक्षं द्यौरित्येतानि अष्टावक्ष-

\* रंग. शंकरवत् ।

(१) बृउ. ५।१४।१; शब्रा. १।४।१।५।१ हैवास्या ( हास्या ) ( त्रिषु० ).

राणि । अष्टाक्षरं अष्टावक्षराणि यस्य तत् इदमष्टाक्षरम् ।  
ह वै प्रसिद्धावद्योतकौ । एकं प्रथमं, गायत्र्यै गायत्र्याः,  
पदम् । यकारेणैव अष्टत्वपूरणम् । एतत् उ ह एव  
एतदेव अस्या गायत्र्याः पदं पादः प्रथमः भूम्यादि-  
लक्षणः त्रैलोक्यात्मा, अष्टाक्षरत्वसामान्यात् । एवं एतत्  
त्रैलोक्यात्मकं गायत्र्याः प्रथमं पदं यो वेद, तस्यैतत्फलम्—  
स विद्वान् यावत्किञ्चित् एषु त्रिषु लोकेषु जेतव्यं,  
तावत्सर्वं ह जयति, यः अस्यै एतदेवं पदं वेद ।

\* शंकरः.

( २ ) ‘ ऋग्यजुःसामसंस्थो यो भगवान्पुरुषोत्तमः ।  
स द्वितीयपदेनोक्तो गायत्र्याः प्रथमेन तु । भूम्यन्तरि-  
क्षस्वर्गस्थः तृतीयेन समीरगः । चतुर्थपादो गायत्र्याः  
प्रणवः समुदीरितः । तद्वाच्यो भगवान्सूर्यमण्डलस्था तु  
या रमा । स त्वाभिमक्येव तत्संस्थो रजआख्यप्रधानतः ।  
परः परोरजास्तस्माद्य एवं वेद तं प्रभुम् । लोकानां चैव  
वेदानां सर्वेषां प्राणिनामपि । स दैवाधिपतिर्भूत्वा यशः-  
श्रीमांश्च जायते । गायत्र्युपासने योग्यो ब्रह्मैव हि चतु-  
र्मुखः । तस्मादुक्तफलं सर्वं सर्वोपासा च तस्य हि ।  
अंशोनोपासनान्येषां फलमल्पं च योग्यतः । गायत्र्या न  
ह्ययोग्योऽपि द्विजो योग्योऽपि न कश्चित् । ऋते विरिञ्चं  
तस्मात्तु तस्यैव ह्यखिलं फलम् ॥ ’ यः परोरजास्तयति स  
तुरीयपदेन प्रणवेन पद्यते । तुरीयं पदम् । ददश इव  
दृष्ट इव । तदधीनतेजःपुञ्जस्य सूर्यमण्डलस्य दृष्टत्वात् ।  
‘ सूर्यमण्डलगो विष्णुः सर्वेषां दृष्टवत्स्थितः । यस्मात्तदु-  
त्थितं तेजोमण्डलं दृश्यतेऽखिलैः ॥ ’ इति त्रैविध्ये ।  
सर्वे रजः सर्वो प्रकृतिम् । ‘ रज्जनात्प्रकृतिः प्रोक्ता रज-  
इत्येव वैदिकैः । तस्या अप्युत्तमो विष्णुर्यतोऽतः स परो-  
रजाः । अभिमानिनी तु गायत्र्या मुख्या श्रीः परिकी-  
र्तिता । ब्रह्माण्यमुख्यतो ज्ञेया सा तु ब्रह्माणमाश्रिता ।  
ब्रह्मा तु मुख्यगायत्री सा परोरज आश्रयेत् ॥ ’ इति  
च । तद्वा एतज्जगत्सत्ये प्रतिष्ठितम् । भूमिरन्तरिक्षं  
द्यौरित्यादिना प्रस्तुतत्वात् । ‘ तद्वा एतज्जगत्सर्वं चक्षुः-  
सूर्याभिमानिनि । विराणामनि शेषाख्ये सर्वदा संप्रति-  
ष्ठितम् । शेषः प्रतिष्ठितो वायौ स ह्यस्माद्बलवत्तरः । स  
सत्य इति संप्रोक्तः सन्नस्मिन्याति यद्धरिः । वायुः

\* रंग. शंकरवत् ।

समाश्रितो देवीं मुख्यां गायत्रिनामिकाम् ।  
सा चात्मनामधिपतिमेवं परममाश्रिता । प्राणानां  
रक्षणादेव गायत्री सा प्रकीर्तिता । सावित्रीति च  
यामाह स विष्णुः परतो रजाः । एषैव सा हि गायत्री  
सविता हि जनार्दनः । तस्माद्वि सूर्यते सर्वं सावित्री च  
तदाश्रिता । आदित्यस्तत्प्रतीकत्वात्सवितेति प्रकीर्तितः ।  
प्रतिमायां च तच्छब्दः प्रयोज्यो ह्युपचारतः । यस्मा आह  
स विष्णुस्तां गायत्रीं जगदीश्वरः । ब्रह्मणे तस्य सा  
प्राणान्सर्वदा पाति पुत्रवत् । ब्रह्मा हि पुत्रस्तस्यास्तु  
तत्पुत्रा इतरेऽखिलाः । तामाहुः परमां देवीं वृणीमह  
ऋगात्मिकाम् । नैव सा प्रतिमा मुख्या गायत्री परमा  
स्मृता । गायत्रीमुख्यवेत्तारो योग्या ब्रह्मपदस्य ये । तेषां-  
प्रतिग्रहाद्दोषो न कश्चन भविष्यति । न चैकपदविज्ञान-  
फलायां सुखानि च । विष्णोर्यदा भगवतो लोकान्वे-  
दांश्च चेतनात् । विरिञ्चजन्मन्यखिलान्प्रतिगृह्णन्ति  
कृःस्तशः । गायत्रीपदविज्ञानफलमात्रं तदा भवेत् । प्रणव-  
प्रतिपाद्यं यत्तुरीयं भगवत्पदम् । सर्वगं वासुदेवाख्यं न  
तत्केनचिदाप्यते । गायत्रीत्रिपदज्ञेयमनिरुद्धादिकं त्रयम् ।  
ब्रह्मा प्राप्नोति मुक्तः सन्वासुदेवं न कश्चन । लोकस्थम-  
निरुद्धं च प्रद्युम्नं वेदगंतया । संकर्षणं वायुसंस्थं व्या (प्य)-  
प्त्या ब्रह्माविमुक्तिगः । गायत्रीज्ञानसामर्थ्यात्प्रणवज्ञान-  
शक्तिः । वासुदेवं च संपश्येन्न व्याप्नोति कथंचन । अनन्त-  
त्वाद्वासुदेवः कथं व्याप्यो भवेत्प्रभुः । वर्णत्रयात्मकप्रकृति-  
मतीतः सूर्यमण्डले । गुणत्रयात्मिकां बाह्ये यतोऽतः स परो-  
रजाः । यतो न व्याप्यते सोऽसौ ब्रह्माणोऽपि कथंचन । अतः  
प्रतिग्रहो नास्य वासुदेवस्य विद्यते ॥’ इति प्रकाशि-  
कायाम् । तावदेतावत्प्रतिगृह्णीयादिति तस्यैव सामस्येन  
ग्रहणार्थम् । एतावदेव मम हस्ते विद्यत इतिवत् । न  
ह्यन्यदेवतावत्प्रतिग्राह्यमस्ति । ‘ अष्टाक्षरत्वाद्गायत्र्याः प्रोक्ता  
सैकपदीति च । प्रणवेन सहैतास्तु गायत्र्यश्चतुरस्तदा ।  
अकाराद्यतिशान्तान्तः प्रणवोऽष्टाक्षरो यतः । पादः प्रणव-  
संयुक्तो गायत्री सा पृथग्यदा । द्विपदीति तदा प्रोक्ता  
त्रिपदी स्वपदैस्त्रिभिः । चतुष्पदी सप्रणवा ब्रह्मणोऽन्यैर्न  
गम्यते । अपदी च ततः प्रोक्ता गायत्र्येवमुपस्थिता ।  
क्रमाप्राप्तिपूर्तिं वा शत्रवे सा करिष्यति । असावदो मैव  
प्रापन्नास्मै कामः समृध्यताम् । उपस्थिता चेदित्यं सा

यद्यदोऽहं समाप्नुयाम् । इति सा कामपूर्तिं च स्वस्य सम्यक्करिष्यति । सम्यग्ब्राह्मणपदावाप्तिं तद्योग्यां मुक्तिमेव च । ब्रह्मणोपासिता दद्याद्वायत्र्याः पुरुषोत्तमः । अलेखं सर्वपापेभ्यो विशेषेण प्रतिग्रहात् । तद्योग्यां मुक्तिमन्येषां यथायोग्यमुपासितः । वक्तव्यो भगवान् विष्णुर्गायत्र्या मुखसंस्थितः । अग्निमण्डलगो नित्यमग्निनामाग्नीत्वतः । गायत्र्यास्तु परिज्ञानं ज्ञाते मुखगते हरौ । सफलं भवेदन्यथा तु न सम्यक्फलदं भवेत् । गायत्रीमुखगो विष्णुर्ज्ञेयः सर्वात्मना ततः । संहर्ता सर्वदोषाणामग्निस्थः सर्वदाहकः । नित्यानन्दोऽग्निवर्णश्च रामः परशुभृत्सदा ॥ ' इति गायत्रीसंहितायाम् ।

\* मध्व.

१ ऋचो यजूंषि सामानीत्यष्टावक्षराणि । अष्टाक्षरं ह वा एकं गायत्र्यै पदम् । एतदु हैवास्या एतत् । स यावतीयं त्रयी विद्या तावद्ध जयति योऽस्या एतदेवं पदं वेद ॥

( १ ) तथा ऋचः यजूंषि सामानीति त्रयीविद्यानामाक्षराणि एतान्यपि अष्टावेव । तथैव अष्टाक्षरं ह वै एकं गायत्र्यै पदं द्वितीयं, एतत् उ ह एव अस्या एतत् ऋग्यजुःसामलक्षणं अष्टाक्षरत्वसामान्यादेव । सः यावती इयं त्रयी विद्या त्रय्या विद्यया यावत्फलजातं आप्यते, तावत् ह जयति, योऽस्या एतत् गायत्र्याः त्रैविद्यलक्षणं पदं वेद ।

शंकर.

( २ ) इयं त्रयी विद्या यावती वाक्फलप्रकाशिका तत्फलं सर्वं जयतीत्यर्थः । त्रयीप्रतिपाद्यं सर्वं फलमाप्नोतीति यावत् ।

रंग.

प्राणोऽपानो व्यान इत्यष्टावक्षराणि । अष्टाक्षरं ह वा एकं गायत्र्यै पदम् । एतदु हैवास्या एतत् । स यावदिदं प्राणि तावद्ध जयति योऽस्या एतदेवं पदं वेद । अथास्या एतदेव तुरीयं दर्शतं पदं परोरजा य एष तपति । यद्वै चतुर्थं तत्तुरीयम् ।

\* खण्डाष्टकभाष्यमिदम् ।

(१) बृउ. ५.१४.१२; शब्रा. १.४.८.१५.१२.

(२) बृउ. ५.१४.१३; शब्रा. १.४.८.१५.१३, ४ ह्येवैष ( ह्येष ); मध्व. ह्येवैष ( ह्येवैव ).

उ. का. १६१

दर्शतं पदमिति दृढश इव ह्येषः । परोरजा इति सर्वमु ह्येवैष रज उपर्युपरि तपति । एवम् हैव श्रिया यशसा तपति योऽस्या एतदेवं पदं वेद ॥

तथा प्राणः अपानः व्यानः एतान्यपि प्राणाद्यभिधानाक्षराणि अष्टौ । तच्च गायत्र्यास्तुतीयं पदम् । यावदिदं प्राणिजातं, तावत् ह जयति, योऽस्या एतदेवं गायत्र्यास्तुतीयं पदं वेद । अथ अनन्तरं गायत्र्याह्निपदायाः शब्दात्मिकायास्तुरीयं पदमुच्यते अभिधेयभूतं, अस्याः प्रकृताया गायत्र्याः एतदेव वक्ष्यमाणं तुरीयं दर्शतं पदं परोरजा य एष तपति । तुरीयमित्यादिवाक्यपदार्थे स्वयमेव व्याचष्टे श्रुतिः — यद्वै चतुर्थं प्रसिद्धं लोके, तदिह तुरीयशब्देनाभिधीयते । दर्शतं पदमित्यस्य कोऽर्थ इत्युच्यते — दृढश इव दृश्यते इव हि एषः मण्डलान्तर्गतः पुरुषः । अतो दर्शतं पदमुच्यते । परोरजा इत्यस्य पदस्य कोऽर्थ इत्युच्यते — सर्वं समस्तं उ हि एव एषः मण्डलस्थः पुरुषः रजः रजोजातं समस्तं लोकमित्यर्थः, उपर्युपरि आधिपत्यभावेन सर्वं लोकं रजोजातं तपति । उपर्युपरीति वीप्सा सर्वलोकाधिपत्यख्यापनार्था । ननु सर्वशब्देनैव सिद्धत्वात् वीप्सा अनर्थिका — नैष दोषः । येषां उपरिष्ठात् सविता दृश्यते तद्विषय एव सर्वशब्दः स्यादित्याशङ्कानिवृत्त्यर्था वीप्सा, 'ये चामुष्मात्पराञ्चो लोकास्तेषां चेष्टे देवकामानां च' इति श्रुत्यन्तरात् । तस्मात् सर्वावरोधार्था वीप्सा । यथा असौ सविता सर्वाधियत्यलक्षणया श्रिया यशसा च ख्यात्या तपति, एवं हैव श्रिया यशसा च तपति, योऽस्या एतदेवं तुरीयं दर्शतं पदं वेद ।

\* शंकर.

१ सैषा गायत्र्येतस्मिन्स्तुरीये दर्शते पदे परोरजसि प्रतिष्ठिता । तद्वै तत्सत्ये प्रतिष्ठितम् । चक्षुर्वै सत्यम् । चक्षुर्हि वै सत्यम् । तस्माद्यदिदानीं

\* रंग. शंकरवत् ।

(१) बृउ. ५.१४.४; शब्रा. १.४.८.१५.५-७ प्रतिष्ठितम् । च ( प्रतिष्ठिता च ) मदर्श ( मद्राक्ष ) श्रद्धायाम ( श्रद्धयात् ) दोगीय ( दोजीय ) ( सावित्री० ); अशंकर. १.१.२९; रंग. ओगीय ( ओजीय ) स्वेषा ( सु हैषा ); मध्व. चक्षुर्हो ( चक्षुर्ह ) एवं ब्रू ( एव ब्रू ) दोगीय

द्वौ विवदमानावेयातामहमदर्शमहमश्रौषमिति । य एवं ब्रूयादहमदर्शमिति तस्मा एव श्रद्धध्याम । तद्वै तत्सत्यं बले प्रतिष्ठितम् । प्राणो वै बलम् । तत्प्राणे प्रतिष्ठितम् । तस्मादाहुर्वलं सत्यादोगीय इति । एवम्वेषा गायत्र्यध्यात्मं प्रतिष्ठिता । सा हैषा गयाःस्तरे । प्राणा वै गयाः । तत्प्राणाःस्तरे । तद्यद्गयाःस्तरे तस्माद्गायत्री नाम । स यामेवामूः सावित्रीमन्वाहैषैव सा । स यस्मा अन्वाह तस्य प्राणाःस्त्रायते ॥

सैषा त्रिपदा उक्ता या त्रैलोक्यत्रैविद्यप्राणलक्षणा गायत्री एतस्मिन् चतुर्थे तुरीये दर्शते पदे परेरजमि प्रतिष्ठिता, मूर्तामूर्तरमत्वात् आदित्यस्य । रमापाये हि वस्तु नीरसं अप्रतिष्ठितं भवति, यथा काष्ठादि दग्धसारं, तद्वत् । तथा मूर्तामूर्तात्मकं जगत् त्रिपदा गायत्री आदित्ये प्रतिष्ठिता तद्रमत्वात् सह त्रिभिः पादैः । तद्वै तुरीयं पदं सत्यं प्रतिष्ठितम् । किं पुनः तत् सत्यमित्युच्यते—चक्षुर्वै सत्यम् । कथं चक्षुः सत्यमित्याह—प्रसिद्धमेतत्, चक्षुर्वै सत्यम् । कथं प्रसिद्धमेत्याह—तस्मात्—यत् यदि इदानीमेव द्वौ विवदमानौ विरुद्धं वदमानौ एयातां आगच्छेयाताम् । अहं अदर्शं दृष्टवानस्मीति अन्य आह । अहं अश्रौषं—त्वया दृष्टं न तथा तदस्त्विति । तयोः य एवं ब्रूयात्—अहमद्राक्षमिति, तस्मै एव श्रद्धध्याम । न पुनः यः ब्रूयात् अहमश्रौषमिति । श्रोतुः मृषा श्रवणमपि संभवति । न तु चक्षुषो मृषा दर्शनम् । तस्मात् न अश्रौषमित्युक्तवते श्रद्धध्याम । तस्मात् सत्यप्रतिपत्तिहेतुत्वात् सत्यं चक्षुः । तस्मिन् सत्ये चक्षुषि सह त्रिभिः इतरैः पादैः तुरीयं पदं प्रतिष्ठितमित्यर्थः । उक्तं च ‘ स आदित्यः कस्मिन्प्रतिष्ठित इति चक्षुषीति ’ । तद्वै तुरीयपदाश्रयं सत्यं बले प्रतिष्ठितम् । किं पुनः तत् बलमित्याह—प्राणो वै बलम् । तस्मिन्प्राणे बले प्रतिष्ठितं सत्यम् । तथा चोक्तम्—‘ सुत्रे तदोतं च प्रोतं च ’ इति । यस्मात् बले सत्यं प्रतिष्ठितं, तस्मादाहुः—बलं सत्यादोगीयः ओजीयः ओजस्तारमित्यर्थः । लोकेऽपि यस्मिन्नि यदाश्रितं भवति,

( ओजीय ) एवम्वेषा ( एवमेषा ) तद्यद्ग ( तद्ग ); श्रीकर. १।१।३०, ३२; बलदेव. १।१।२८.

तस्मादाश्रितात् आश्रयस्य बलवत्तरत्वं प्रसिद्धम् । न हि दुर्बलं बलवतः क्वचित् आश्रयभूतं दृष्टम् । एवं उक्तन्यायेन उ एषा गायत्री अध्यात्मं अध्यात्मे प्राणे प्रतिष्ठिता । सैषा गायत्री प्राणः । अतो गायत्र्यां जगत्प्रतिष्ठितम् । यस्मिन्प्राणे सर्वे देवा एकं भवन्ति, सर्वे वेदाः, कर्माणि फलं च । सैवं गायत्री प्राणरूपा सती जगतः आत्मा । सा ह एषा गयान् तत्रे त्रातवती । के पुनर्गयाः ? प्राणाः वागादयः वै गयाः, शब्द-करणात् । तान् तत्रे सैषा गायत्री । तत् तत्र यत् यस्मात् गयान् तत्रे, तस्मात् गायत्री नाम । गयत्राणात् गायत्रीति प्रथिता । सः आचार्यः उपनीय माणवकमष्टवर्षं यामेव अमूं गायत्रीं सावित्रीं सवितृदेवताकां अन्वाह पच्छः अर्धर्चशः समस्तां च, एषैव स साक्षात् प्राणः जगतः आत्मा माणवकाय समर्पिता इह इदानीं व्याख्याता, नान्या । स आचार्यः यस्मै माणवकाय अन्वाह अनुवक्ति, तस्य माणवकस्य गयान् प्राणान् त्रायते नरकादिपतनात् ।

\* शंकर.

तौ हैतामेके सावित्रीमनुष्टुभमन्वाहुः । वागनुष्टुप् । एतद्वाचमनुष्टुभमिति । न तथा कुर्यात् । गायत्रीमेव सावित्रीमनुष्टुभयात् । यदि ह वा अप्येवंविद्धिप्रतिगृह्णाति न हैव तद्गायत्र्या एकंचन पदं प्रति ॥

( १ ) तामेतां सावित्रीं ह एके शाखिनः अनुष्टुभं अनुष्टुप्प्रभवां अनुष्टुप्छन्दस्कां अन्वाहुरुपनीताय । तदभिप्रायमाह—वाक् अनुष्टुप्, वाक्च शरीरे सरस्वती, तामेव हि वाक्च सरस्वतीं माणवकायानुष्टुभ इत्येतद्वदन्तः । न तथा कुर्यात् न तथा विद्यात्, यत् ते आहुः मृषैव तत् । किं तर्हि गायत्रीमेव सावित्रीमनुष्टुभयात् । कस्मात् ? यस्मात् प्राणो गायत्रीयुक्तम् । प्राणे उक्ते, वाक्च सरस्वती च अन्ये च प्राणाः सर्वे माणवकाय समर्पितं भवति । किंचेदं प्रासङ्गिकमुक्त्वा गायत्रीविदं स्तौति—यदि ह वै अपि एवंवित् बहिर्व—

\* रंग. शंकरवत् ।

( १ ) वृत्. ५।१।१५; शम्भा. १।४।१५।८ हैतामेके ( हैके ) ( सावित्री० ) अप्येवंविद्ध ( अपि च ); मध्व. एतद्वा ( तद्वा ) न तथा ( तत्र तथा ) हैव ( ह वै ).

न हि तस्य सर्वात्मनो बहु नामास्ति किञ्चित्, सर्वात्म-  
कत्वाद्विदुषः— प्रतिगृह्णाति, न ह वै तत् प्रतिग्रहजातं  
गायत्र्या एकंचन एकमपि पदं प्रति पर्याप्तम् ।

शंकर.

( २ ) एवं पादविदः प्रतिग्रहे दोषाः शमं यान्ती-  
त्यर्थः । \* रंग.

सं य इमांस्त्रीलोकान्पूर्णान्प्रतिगृह्णीयात्सोऽस्या  
एतत्प्रथमं पदमाप्नुयात् । अथ यावतीयं त्रयी  
विद्या यस्तावत्प्रतिगृह्णीयात्सोऽस्या एतद्द्वितीयं  
पदमाप्नुयात् । अथ यावदिदं प्राणि यस्तावत्प्रति-  
गृह्णीयात्सोऽस्या एतत्तृतीयं पदमाप्नुयात् । अथास्या  
एतदेव तुरीयं दर्शतं पदं परोरजा य एष तपति ।  
नैव केनचनान्यम् । कुत उ एतावत्प्रतिगृह्णीयात् ॥

( १ ) स य इमांस्त्रीन् — स यः गायत्रीवित्  
इमान् भूरादीन् त्रीन् गोश्वादिधनपूर्णान् लोकान् प्रति-  
गृह्णीयात्, स प्रतिग्रहः, अस्या गायत्र्या एतत्प्रथमं पदं  
यद्याख्यातं आप्नुयात् प्रथमपदविज्ञानफलं, तेन भुक्तं  
स्यात्, न त्वधिकदोषोत्पादकः स प्रतिग्रहः । अथ पुनः  
यावती इयं त्रयी विद्या, यस्तावत् प्रतिगृह्णीयात्,  
सोऽस्या एतद्द्वितीयं पदमाप्नुयात्, द्वितीयपदविज्ञान-  
फलं तेन भुक्तं स्यात् । तथा यावदिदं प्राणि,  
यस्तावत्प्रतिगृह्णीयात्, सोऽस्या एतत्तृतीयं  
पदमाप्नुयात्, तेन तृतीयपदविज्ञानफलं भुक्तं स्यात् ।  
कल्पयित्वेदमुच्यते । पादत्रयसममपि यदि कश्चित्प्रति-  
गृह्णीयात्, तत्पादत्रयविज्ञानफलस्यैव क्षयकारणं, न  
त्वन्यस्य दोषस्य कर्तृत्वे क्षमम् । न चैवं दाता प्रति-  
ग्रहीता वा । गायत्रीविज्ञानस्तुतये कल्प्यते । दाता प्रति-  
ग्रहीता च यद्यप्येवं संभाव्यते, नासौ प्रतिग्रहः अपराध-  
क्षमः । कस्मात् ? यतः अभ्यधिकमपि पुरुषार्थविज्ञानं  
अवशिष्टमेव चतुर्थपादविषयं गायत्र्याः । तद्दर्शयति—  
अथ अस्याः एतदेव तुरीयं दर्शतं पदं परोरजा य एष  
तपति । यच्चैतत् नैव केनचन केनचिदपि प्रतिग्रहेण  
आप्यं नैव प्राप्यमित्यर्थः, यथा पूर्वोक्तानि त्रीणि  
पदानि । एतान्यपि नैव आप्यानि केनचित् । कल्पयित्वा

\* शेषं शंकरवत् ।

(१) बृड. ५।१४।६; शम्भा. १।४।१५।९.

एवमुक्तम् । परमार्थतः कुत उ एतावत् प्रतिगृह्णीयात्  
त्रैलोक्यादिसमम् । तस्मात् गायत्री एवंप्रकारा उपास्ये-  
त्यर्थः ।

शंकर.

(२) प्रथमपादज्ञानस्य लोकत्रयभोक्तृत्वं फलमित्यर्थः ।  
त्रयीप्रकाश्यसकलफलानुभवो द्वितीयपादज्ञानस्य फलमि-  
त्यर्थः । सर्वप्राणिशेषित्वं तृतीयपादज्ञानस्य फलमित्यर्थः ।

रंग.

तस्या उपस्थानम् । गायत्र्यस्यैकपदी द्विपदी  
त्रिपदी चतुष्पदी । अपदसि । न हि पद्यसे ।  
नमस्ते तुरीयाय दर्शताय पदाय परोरजसे । असा-  
वदो मा प्रापदिति । यं द्विष्यादसावस्मै कामो मा  
समृद्धीति वा । न ह वैवास्मै स कामः समृध्यते  
यस्मा एवमुपतिष्ठते । अहमदः प्रापमिति वा ॥

(१) तस्या उपस्थानम्—तस्या गायत्र्याः उपस्थानं  
उपेत्य स्थानं नमस्करणं अनेन मन्त्रेण । कोऽसौ मन्त्र  
इत्याह— हे गायत्रि असि भवसि त्रैलोक्यपादेन  
एकपदी, त्रयीविद्यारूपेण द्वितीयेन द्विपदी, प्राणादिना  
तृतीयेन त्रिपद्यसि, चतुर्थेन तुरीयेण चतुष्पद्यसि ।  
एवं चतुर्भिः पादैः उगासकैः पद्यसे ज्ञायसे । अतः  
परं परेण निरुपाधिकेन स्थेन आत्मना अपदसि—अवि-  
द्यमानं पदं यस्यास्तव, येन पद्यसे—सा त्वं अपत्  
असि, यस्मात् न हि पद्यसे, नेति नेत्यात्मत्वात् । अतो  
व्यवहारविषयाय नमस्ते तुरीयाय दर्शताय पदाय परो-  
रजसे । असौ शत्रुः पाप्मा त्वत्प्राप्तिविघ्नकरः, अदः तत्  
आत्मनः कार्यं यत् त्वत्प्राप्तिविघ्नकर्तृत्वं, मा प्रापत् मैव  
प्राप्नोतु । इतिशब्दो मन्त्रपरिसमाप्त्यर्थः । यं द्विष्यात्  
यं प्रति द्वेषं कुर्यात् स्वयं विद्वान्, तं प्रति अनेनोप-  
स्थानम् । असौ शत्रुः अमुकनामिति नाम गृह्णीयात् ।  
अस्मै यज्ञदत्ताय अभिप्रेतः कामः मा समृद्धि समृद्धि मा  
प्राप्नोत्विति वा उपतिष्ठते । न ह वैवास्मै देवदत्ताय स  
कामः समृध्यते । कस्मै ? यस्मै एवमुपतिष्ठते । अहं  
अदः देवदत्ताभिप्रेतं प्रापमिति वा उपतिष्ठते । असा-

(१) बृड. ५।१४।७; शम्भा. १।४।१५।१० समृद्धीति  
( समर्द्धाति ); रंग. कामः समृ ( काम ऋ ); मध्व.  
पद्यसे ( संपद्यसे ) कामः समृ ( काम ऋ ).

वदो मा प्रापदित्यादित्रयाणां मन्त्रपदानां यथाकामं विकल्पः ।

शंकर.

( २ ) अपदसि । तदुपपादयति—न हि पद्यस इति । पद्यसे गम्यसे ज्ञायस इत्यर्थः । अपरिच्छिन्न-महिमत्वात्परिच्छिन्नतया ज्ञातुं न शक्यस इत्यर्थः ।

\* रंग.

एतद्ध वै तज्जनको वैदेहो बुडिलमाश्वतराश्वि-मुवाच । यन्नु हो तद्गायत्रीविदब्रूयाः । अथ कथं हस्तीभूतो बहसीति । मुखं ह्यस्याः सम्राण्य विदांचकारेति होवाच । तस्या अग्निरेव मुखम् । यदि ह वा अपि बह्विवाग्नावभ्यादधति सर्वमेव तत्संदहति । एवं हैवैवंविद्यद्यपि बह्वि पापं कुरुते सर्वमेव तत्संप्साय शुद्धः पूतोऽजरोऽमृतः संभवति ॥

( १ ) गायत्र्या मुखविधानाय अर्थवाद उच्यते — एतत् ह किल वै स्मर्यते, तत् तत्र गायत्रीविज्ञानविषये । जनको वैदेहः, बुडिलो नामतः, अश्वतराश्वस्यापत्यं आश्वतराश्विः, तं किल उक्तवान् । यत् नु इति वितर्के, हो अदो इत्येतत्, तत् यत् त्वं गायत्रीविदब्रूयाः, गायत्री-विदस्मीति यदब्रूयाः, किमिदं तस्य वचसोऽननुरूपम् । अथ कथं, यदि गायत्रीवित्, प्रतिग्रहदोषेण हस्तीभूतो बहसीति । स प्रत्याह राजा स्मारितः— मुखं गायत्र्याः हि यस्मात् अस्याः, हे सम्राट्, न विदांचकार न विज्ञा-तवानस्मि — इति होवाच । एकाङ्गविकलत्वात् गाय-त्रीविज्ञानं मम अपलं जातम् । शृणु तर्हि । तस्या गायत्र्या अग्निरेव मुखम् । यदि ह वै अपि बह्विवेन्धनं अग्नावभ्यादधति लौकिकाः, सर्वमेव तत्संदहत्येवेन्धनं अग्निः— एवं हैव एवंवित् गायत्र्या अग्निमुखमित्येवं वेत्तीत्येवंवित् स्यात् स्वयं गायत्र्यात्मा अग्निमुखः सन् । यद्यपि बह्वि पापं कुरुते प्रतिग्रहादिदोषं, तत्सर्वं पाप-जातं संप्साय भक्षयित्वा शुद्धः अग्निवत्पूतश्च तस्मात्प्र-

\* शेषं शंकरवत् ।

(१) बृउ. ५।१।१८; शम्भा. १।४।१५।११, १२ कुरुते ( करोति ); रंग. दधति ( दधाति ) मेव त ( मेवैत ) तत्संप्साय ( तत्संसाय ) .

तिग्रहदोषात् गायत्र्यात्मा अजरोऽमृतश्च संभवति ।

शंकर.

( २ ) एवमेवंविद्ब्रह्मपि कृतं पापं संसाय, षोऽन्त-कर्मणि, दग्ध्वेत्यर्थः । पूतो ब्रह्मविद्याप्रतिबन्धकपापरहितः संपन्नब्रह्मविद्यो जरामरणशून्यो भवतीत्यर्थः ।

\* रंग.

अन्तकाले आदित्यादिप्रार्थना

हिरण्मयेन पात्रेण सत्यस्यापिहितं मुखम् । तत्त्वं पूषन्नपावृणु सत्यधर्माय दृष्टये । पूषन्नेकर्षे यम सूर्यं प्राजापत्य व्यूह रश्मीन् । समूह तेजो यत्ते रूपं कल्याणतमं तत्ते पश्यामि । योऽसावसौ पुरुषः सोऽहमस्मि । वायुरनिलममृतमथेदं भस्मान्तं शरीरम् । ॐ क्रतो स्मर, कृतं स्मर, क्रतो स्मर, कृतं स्मर । अग्रे नय सुपथा राये अस्मान्विश्वानि देव वयुनानि विद्वान् । युयोध्यस्मज्जु-हुराणमेनो भूयिष्ठां ते नमउक्ति विधेम ॥

( १ ) यो ज्ञानकर्मसमुच्चयकारी सः अन्तकाले आदित्यं प्रार्थयति । अस्ति च प्रसङ्गः । गायत्र्यास्तुरीयः पादो हि सः । तदुपस्थानं प्रकृतम् । अतः स एव प्रार्थयते । हिरण्मयेन ज्योतिर्मयेन पात्रेण, यथा पात्रेण इष्टं वस्तु अपिधीयते, एवमिदं सत्याख्यं ब्रह्म ज्योतिर्मयेन मण्डलेनापिहितमिव असमाहितचेतसामदृश्यत्वात् । तदुच्यते— सत्यस्यापिहितं मुखं मुख्यं स्वरूपम् । तत् अपिधानं पात्रमपिधानमिव दर्शनप्रतिबन्धकारणं, तत् त्वं, हे पूषन्, जगतः पोषणात्पूषा सविता, अपावृणु अपावृतं कुरु दर्शनप्रतिबन्धकारणमपनयेत्यर्थः । सत्यधर्माय सत्यं घमोऽस्य मम सोऽहं सत्यधर्मा, तस्मै त्वदात्मभूतायेत्यर्थः । दृष्टये दर्शनाय ।

पूषन्नित्यादीनि नामानि आमन्त्रणार्थानि सवितुः । एकर्षे, एकश्चासावृषिश्च एकर्षिः, दर्शनादृषिः । स हि सर्वस्य जगत आत्मा चक्षुश्च सन् सर्वं पश्यति । एको वा गच्छतीत्येकर्षिः, 'सूर्यं एकाकी चरति' इति मन्त्र-वर्णात् । यम, सर्वे हि जगतः संयमनं त्वत्कृतम् । सूर्यं, सुष्ठु ईरयते रसान् रश्मीन् प्राणान् विद्यो वा जगत इति ।

\* शेषं शंकरवत् ।

(१) बृउ. ५।१।११; विज्ञान. ४।३।४.



प्राजापत्य, प्रजापतेरीश्वरस्यापत्यं हिरण्यगर्भस्य वा, हे प्राजापत्य । व्यूह विगमय रश्मीन् । समूह संक्षिप आत्मनस्तेजः, येनाहं शक्नुयां द्रष्टुम् । तेजसा ह्यप-  
हतदृष्टिः न शक्नुयां त्वत्स्वरूपमञ्जसा द्रष्टुं, वियो-  
तन इव रूपाणाम् । अत उपसंहर तेजः । यत् ते तव रूपं सर्वकल्याणानामतिशयेन कल्याणं कल्याण-  
तमम् । तत् ते तव पश्यामि ( पश्यामो वयं, वचनव्य-  
त्ययेन ) । योऽसौ भूर्भुवःस्वर्वाद्दित्यवयवः पुरुषः, पुरु-  
षाकृन्तित्वात्पुरुषः, सोऽहमस्मि भवामि । 'अहरहम्' इति  
च उपनिषद उक्तत्वादादित्यचाक्षुषयोः तदेवेदं परामृ-  
श्यते । सोऽहमस्म्यमृतमिति संबन्धः । ममामृतस्य  
सत्यस्य शरीरपाते, शरीरस्थो यः प्राणो वायुः स अनिलं  
बाह्यं वायुमेव प्रतिगच्छतु । तथा अन्या देवताः स्वां  
स्वां प्रकृतिं गच्छन्तु । अथ इदमपि भस्मान्तं  
सत् पृथिवीं यातु शरीरम् ।

अथेदानीं आत्मनः संकल्पभूतां मनसि व्यवस्थितां  
अग्निदेवतां प्रार्थयते--ॐ क्रतो । ओमिति क्रतो इति च  
संज्ञोपनाथार्थिवेव । ओंकारप्रतीकत्वात् ओम् । मनोमयत्वाच्च  
क्रतुः । हे ॐ, हे क्रतो, स्मर स्मर्तव्यम् । अन्तकाले  
हि त्वत्स्मरणवशात् इष्टा गतिः प्राप्यते । अतः प्रार्थयते  
— यत् मया कृतं, तत् स्मर । पुनरुक्तिः आदरार्था ।  
किंच हे अग्ने, नय प्रापय, सुपथा शोभनेन मार्गेण, राये  
धनाय कर्मफलप्राप्तये इत्यर्थः । न दक्षिणेन कृष्णेन  
पुनरावृत्तियुक्तेन, किं तर्हि शुक्लैव सुपथा । अस्मान्  
विश्वानि सर्वाणि, हे देव, वयुनानि प्रज्ञानानि सर्वप्राणिनां  
विद्वान् । किंच युयोधि अपनय वियोजय अस्मत् अस्मत्तः,  
जुहुराणं कुटिलं, एनः पापं पापजातं सर्वम् । तेन  
पापेन वियुक्ता वयं एष्याम उत्तरेण पथा त्वत्प्रसादात् ।  
किन्तु वयं तुभ्यं परिचर्यां कर्तुं न शक्नुमः ।  
भूयिष्ठां बहुतमां ते तुभ्यं नमउक्तिं नमस्कारवचनं विधेम  
नमस्कारोक्त्या परिचरेमेत्यर्थः, अन्यत्कर्तुमशक्ताः सन्त  
इति । शंकर.

( २ ) अर्चिराद्यातिवाहिकानुप्रविष्टादित्यप्रार्थनामन्त्रः  
—हिरण्ययेनेति । सत्यस्य ब्रह्मणो मुखं द्वारं ब्रह्मगमनमार्ग-  
मिति यावत् । सत्यधर्मायेति । सत्यं ब्रह्म धर्म आश्रयः  
साधनं यस्य तस्मै ब्रह्मैकनिष्ठाय ब्रह्मदर्शनार्थिने मह्यं

दृष्टये ब्रह्मदर्शनायेत्यर्थः । योऽसावसौ पुरुषः सोऽह-  
मस्मि । आत्मा यादृग्रूपस्तादृग्रूपोऽहमस्मि ।  
तादृग्रूपतया वेद्मि आत्मतत्त्वविदस्मीत्यर्थः । ओं क्रतो  
स्मरेति । ओमिति प्रणवप्रतिपाद्यत्वादित्यस्य संज्ञोपनाथम् ।  
'अधीगर्थदयेशां कर्मणि' ( पा. सू. २।३।५२ ) इति  
कर्मणि षष्ठी । क्रतूरासनं मदनुष्ठितं स्मर तदङ्गतया कृतं  
कर्मापि स्मर । देहविलक्षणात्मज्ञानी कर्माङ्गकब्रह्मविद्या-  
निष्ठश्चातस्तत्स्वरूपं प्रदर्शय मुक्तिमार्गं च प्रयच्छेत्यर्थः ।  
अग्ने नयेति । हेऽग्ने सुपथा शोभनेनार्चिरादिमार्गेण  
राय ऐश्वर्याय स्वाराज्याय मोक्षायैति यावत् । वयुनानि  
सर्वाणि ज्ञानानि विद्वान्भवसि । अतो मदीयमप्यात्मज्ञानं  
त्वं जानासीत्यर्थः । रंग.

( ३ ) 'सूर्यमण्डलनाम्ना तु पात्रेण स्वमुखं हरिः ।  
पिषायैव जगत्सर्वं पश्यत्यमितविक्रमः । उदकं पीयते  
तेन तमसस्त्रायते जगत् । यतोऽतः पात्रमुद्दिष्टं विद्वद्भिः  
सूर्यमण्डलम् । पूषा पूर्णत्वतो विष्णुर्दृष्टये विष्णुधर्मिणः ।  
स्वमुखं प्रकाशयेदेकं नान्यथा तु कथंचन । नान्यो यत्ता-  
दृशो ज्ञाता तस्मादेक ऋषिर्हरिः । यमो नियमनात्प्रोक्तः  
सूर्य ऊरीकृतेरयम् । ज्ञेयः प्रजापतेरेव प्राजापत्यस्ततः  
स्मृतः । प्राणे स्थितो यः पुरुषः सोऽसावहमिति स्मृतः ।  
अहेयत्वादसुत्वाच्च मेयत्वादसिनामकः । अदोषत्वाद  
इत्युक्तो वायुस्तन्निलयो यतः । अनिलं तत एवासावमृतं  
चेति कीर्त्यते । तदाश्रयोऽपि ह्यमृतः किमु साक्षात्स्वयं  
हरिः । क्रतुश्च ज्ञानरूपत्वात्स एव हि जनादेनः । सोऽग्नि-  
रङ्गप्रणेतृत्वाद्विश्वज्ञानविदां वरः ॥' इति च । जुहुराण-  
मल्पं कुर्वत् । न वा अहमिमं जानातीतिवत् सर्वत्राप्यहं-  
शब्दोऽहेयवाच्येव । मध्व.

इति पञ्चमोऽध्यायः ॥

### षष्ठोऽध्यायः

प्राणेषु वागादिषु प्रधानः मुख्यः प्राण एव ज्येष्ठ-

श्रेष्ठत्वादिरूपैः उपास्यः, मुख्यप्राणस्य सर्वप्रति-

ष्ठाहेतुत्वश्रुतिनी आख्यायिका

'यो ह वै ज्येष्ठं च श्रेष्ठं च वेद ज्येष्ठश्च श्रेष्ठश्च

( १ ) बृउ. ६।१।१; शब्रा. १।१।२।१; ब्रशंकर.  
३।३।१; रामानुज. ३।३।१०; श्रीकर. ३।३।१०, १८.

स्वानां भवति । प्राणो वै ज्येष्ठश्च श्रेष्ठश्च । ज्येष्ठश्च श्रेष्ठश्च स्वानां भवति । अपि च येषां बुभूषति, य एवं वेद \* ॥

( १ ) प्राणो गायत्रीत्युक्तम् । कस्मात्पुनः कारणात् प्राणभावः गायत्र्याः, न पुनर्वागादिभाव इति, यस्मात् ज्येष्ठश्च श्रेष्ठश्च प्राणः, न वागादयो ज्येष्ठश्च श्रेष्ठश्च भाजः । कथं ज्येष्ठत्वं श्रेष्ठत्वं च प्राणस्येति तन्निर्दिधारयिष्या इदमारभ्यते । अथवा उक्तयज्ञः सामक्षत्रादिभावैः प्राणस्यैव उपासनमभिहितं, सत्स्वपि अन्येषु चक्षुरादिषु । तत्र हेतुमात्रमिह आनन्तर्येण संबध्यते । न पुनः पूर्वशेषता । विवक्षितं तु खिलत्वादस्य काण्डस्य पूर्वत्र यदनुक्तं विशिष्टफलं प्राणविषयमुपासनं तद्वक्तव्यमिति । यः कश्चित्, ह वै इत्यवधारणार्थो । यो ज्येष्ठश्रेष्ठगुणं वक्ष्यमाणं यो वेद असौ भवत्येव ज्येष्ठश्च श्रेष्ठश्च । एवं फलेन प्रलोभितः सन् प्रश्नाय अभिमुखीभूतः । तस्मै चाह—प्राणो वै ज्येष्ठश्च श्रेष्ठश्च । कथं पुनरवगम्यते प्राणो ज्येष्ठश्च श्रेष्ठश्चेति, यस्मात् निषेककाल एव शुक्रशोणितसंबन्धः प्राणादिकलापस्याविशिष्टः ? तथापि न अप्राणं शुक्रं विरोहतीति प्रथमो वृत्तिलाभः प्राणस्य चक्षुरादिभ्यः । अतो ज्येष्ठो वयसा प्राणः । निषेककालादारभ्य गर्भे पुष्यति प्राणः । प्राणे हि लब्धवृत्तौ पश्चाच्चक्षुरादीनां वृत्तिलाभः । अतो युक्तं प्राणस्य ज्येष्ठत्वं चक्षुरादिषु । भवति तु कश्चित्कुले ज्येष्ठः, गुणहीनत्वात् न श्रेष्ठः । मध्यमः कनिष्ठो वा गुणाढ्यत्वात् भवेत् श्रेष्ठः, न ज्येष्ठः । न तु तथा इहेत्याह—प्राण एव तु ज्येष्ठश्च श्रेष्ठश्च । कथं पुनः श्रेष्ठ्यमवगम्यते प्राणस्य ? तदिह संवादेन दर्शयिष्यामः । सर्वथापि तु प्राण ज्येष्ठश्रेष्ठगुणं यो वेद उपास्ते, स स्वानां ज्ञातीनां ज्येष्ठश्च श्रेष्ठश्च भवति, ज्येष्ठश्रेष्ठगुणोपासनसामर्थ्यात् । स्वव्यतिरेकेणापि च येषां मध्ये ज्येष्ठश्च श्रेष्ठश्च भविष्यामीति बुभूषति भवितुमिच्छति, तेषामपि ज्येष्ठश्रेष्ठप्राणदर्शी ज्येष्ठश्च श्रेष्ठश्च भवति । न तु वयोनिमित्तं ज्येष्ठत्वं, तत् इच्छातः कथं भवतीत्युच्यते—नैष दोषः, प्राणवत्

वृत्तिलाभस्यैव ज्येष्ठत्वस्य विवक्षितत्वात् ।

\* शंकर.

( २ ) ' अहंश्रेयोविवादं तु येन कृत्वाऽखिलाः सुराः । असमर्थाः स्वरक्षायां स वायुः सुरनायकः । विवदन्तोऽखिला देवा ययुर्नारायणं प्रभुम् । अहंश्रेयान-हंश्रेयानिति वायुपुरःसराः । उक्तं भगवता तेन येन त्यक्तऽखिला अपि । स्थातुं न शक्ताः स श्रेयानित्युक्ताः पुनरागताः । उत्क्रान्ताश्च पुनः सर्वे तद्विशेष्यै पृथक्पृथक् । सुपर्णशेषरुद्रेन्द्रसूर्यादिषु पृथक्पृथक् । उत्क्रान्तेषु ब्रह्मदेहाच्छरीरं न पपात ह । ऋत उक्रान्तमेकं तु तदन्ये निवसन्ति च । प्राण उच्चिक्रमिषति स्थातुं नाशक्नुवन्परं । प्राणं विना न च ब्रह्मा तं विना प्राण एव च । अन्योन्यापाश्रयाच्छक्तौ स्थातुमन्ये कुतस्ततः । तस्मात्प्राणो वरो देवेष्विति सर्वेऽपि मेनिरे ॥ ' इति पवमाने ।

† मध्व.

यो ह वै वसिष्ठां वेद वसिष्ठः स्वानां भवति । वाग्वै वसिष्ठा । वसिष्ठः स्वानां भवति । अपि च येषां बुभूषति, य एवं वेद ॥

( १ ) यो ह वै वसिष्ठां वेद वसिष्ठः स्वानां भवति । तद्दर्शनानुरूप्येण फलम् । येषां च ज्ञातिव्यतिरेकेण वसिष्ठो भवितुमिच्छति, तेषां च वसिष्ठो भवति । उच्यतां तर्हि, कोऽसौ वसिष्ठेति । वाग्वै वसिष्ठा । वासयत्यतिशयेन वस्ते वेति वसिष्ठा । वाग्मिनो हि धनवन्तो वसन्त्यतिशयेन । आच्छादनार्थस्य वा वसेर्वसिष्ठा । अभिभवन्ति हि वाचा वाग्मिनः अन्यान् । तेन वसिष्ठगुणवत्परिज्ञानात् वसिष्ठगुणो भवतीति दर्शनानुरूपं फलम् ।

शंकर.

( २ ) अतिशयेन वसुमत्त्वं वसिष्ठत्वम् । रंग.

यो ह वै प्रतिष्ठां वेद प्रतितिष्ठति समे । प्रतिष्ठति दुर्गे । चक्षुर्वै प्रतिष्ठा । चक्षुषा हि समे च

\* रंग. शंकरवत् ।

† सर्वस्य ब्राह्मणस्यास्य भाष्यमिदं न खण्डमात्रस्यादिमस्य ।

(१) बृउ. ६।१।२; शब्रा. १।४।१।२।२ ( अपि च येषां बुभूषति० ).

(२) बृउ. ६।१।३; शब्रा. १।४।१।२।३.

\* अस्मिन् ब्राह्मणे यत्र रंग. नोद्धतं तत्र तत् शंकरवत् । कौउ. २।१।४ ( पृ. ६५४ ) इत्यत्र व्याख्यानं द्रष्टव्यं अस्याः प्राणविद्यायाः ।

दुर्गे च प्रतितिष्ठति । प्रतितिष्ठति समे प्रतितिष्ठति दुर्गे, य एवं वेद ॥

यो ह वै प्रतिष्ठां वेद, प्रतितिष्ठत्यनयेति प्रतिष्ठा, तां प्रतिष्ठां प्रतिष्ठागुणवतीं यो वेद, तस्य एतत्फलम् । प्रतितिष्ठति समे देशे काले च । तथा दुर्गे विषमे च दुर्गमने च देशे दुर्भिक्षादौ वा काले विषमे । यद्येवमुच्यतां, काऽसौ प्रतिष्ठा । चक्षुर्वै प्रतिष्ठा । कथं चक्षुषः प्रतिष्ठा-त्वमित्याह — चक्षुषा हि समे च दुर्गे च दृष्ट्वा प्रतितिष्ठति । अतोऽनुरूपं फलं, प्रतितिष्ठति समे, प्रतितिष्ठति दुर्गे, य एवं वेदेति । शंकर.

यो ह वै संपदं वेद सः हास्मै पद्यते यं कामं कामयते । श्रोत्रं वै संपत् । श्रोत्रे हीमे सर्वे वेदा अभिसंपन्नाः । सः हास्मै पद्यते यं कामं कामयते, य एवं वेद ॥

यो ह वै संपदं वेद, संपद्गुणयुक्तं यो वेद, तस्य एतत्फलम् । अस्मै विदुषे संपद्यते ह । किम् ? यं कामं कामयते, स कामः । किं पुनः संपद्गुणकम् ? श्रोत्रं वै संपत् । कथं पुनः श्रोत्रस्य संपद्गुणत्वमित्युच्यते — श्रोत्रे सति हि यस्मात् सर्वे वेदा अभिसंपन्नाः, श्रोत्रेन्द्रियवतोऽध्येयत्वात् । वेदविहितकर्मायत्ताश्च कामाः । तस्मात् श्रोत्रं संपत् । अतो विज्ञानानुरूपं फलं, स हास्मै पद्यते, यं कामं कामयते, य एवं वेद । शंकर.

यो ह वा आयतनं वेदायतनं स्वानां भवत्यायतनं जनानाम् । मनो वा आयतनम् । आयतनं स्वानां भवत्यायतनं जनानां, य एवं वेद ॥

( १ ) यो ह वा आयतनं वेद । आयतनं आश्रयः, तत् यो वेद, आयतनं स्वानां भवति, आयतनं जनानामन्येषामपि । किं पुनः तत् आयतनमित्युच्यते — मनो वै आयतनं आश्रयः इन्द्रियाणां विषयाणां च । मनआश्रिता हि विषया आत्मनो भोग्यत्वं प्रतिपद्यन्ते । मनःसंकल्पवशानि च इन्द्रियाणि प्रवर्तन्ते निवर्तन्ते च । अतो मन आयतनं इन्द्रियाणाम् । अतो दर्शनानु-

रूपेण फलं, आयतनं स्वानां भवति, आयतनं जनानां, य एवं वेद । शंकर.

( २ ) इन्द्रियाणां मनोधीनप्रवृत्तिकत्वादिन्द्रियान्तरापेक्षया मनस आयतनत्वम् । अत एव जनानामप्यायतनत्वम् । रंग.

यो ह वै प्रजातिं वेद, प्रजायते ह प्रजया पशुभिः । रेतो वै प्रजातिः । प्रजायते ह प्रजया पशुभिर्य एवं वेद ॥

यो ह वै प्रजातिं वेद, प्रजायते ह प्रजया पशुभिश्च संपन्नो भवति । रेतो वै प्रजातिः । रेतसा प्रजननेन्द्रियमुपलक्ष्यते । तद्विज्ञानानुरूपं फलं, प्रजायते ह प्रजया पशुभिः, य एवं वेद । शंकर.

ते हेमे प्राणा अहंश्रेयसे विवदमाना ब्रह्म जग्मुः । तद्वोचुः को नो वसिष्ठ इति । तद्वोवाच यस्मिन्व उत्क्रान्त इदं शरीरं पापीयो मन्यते स वो वसिष्ठ इति \* ॥

ते हेमे प्राणा वागादयः, अहंश्रेयसे अहं श्रेयानित्येतस्मै प्रयोजनाय, विवदमानाः विरुद्धं वदमानाः, ब्रह्म जग्मुः ब्रह्म गतवन्तः, ब्रह्मशब्दवाच्यं प्रजापतिम् । गत्वा च तद्ब्रह्म ह ऊचुः उक्तवन्तः — कः नः अस्माकं मध्ये, वसिष्ठः, कोऽस्माकं मध्ये वसति च वासयति च । तद्ब्रह्म तैः पृष्टं सत् ह उवाच उक्तवत् — यस्मिन् वः युष्माकं मध्ये उत्क्रान्ते निर्गते शरीरात्, इदं शरीरं पूर्वस्मादतिशयेन पापीयः पापतरं मन्यते लोकः । शरीरं हि नःम अनेकाशुचिसंघातत्वात् जीवतोऽपि पापमेव, ततोऽपि कष्टतरं यस्मिन् उत्क्रान्ते भवति । वैराग्यार्थमिदमुच्यते — पापीय इति । स वः युष्माकं मध्ये वसिष्ठो भविष्यति । जानन्नपि वसिष्ठं प्रजापतिः नोवाच

\* कौड. २।१४ ( पृ. ६५४ ) इत्यत्र व्याख्यानं द्रष्टव्यम् ।

( १ ) वृड. ६।१।६; शब्बा. १।४।१।२।६ ते ह प्र ( ते प्र ); ब्रशंकर. ३।३।२; भास्कर. ३।३।२; रंग. प्रजातिं ( प्रजापतिं ) प्रजातिः ( प्रजापतिः ); मध्व. रंगवत्.

( २ ) वृड. ६।१।७; शब्बा. १।४।१।२।७ ( तद्वोचुः० ) ( तद्वोवाच० ); ब्रशंकर. २।१।५; रामानुज. २।१।४, ३।३।१०; निर्वाक. २।१।५; श्रीकर. २।१।४.

( १ ) वृड. ६।१।४; शब्बा. १।४।१।२।४; मध्व. यं कामं ( तं कामं ).

( २ ) वृड. ६।१।५; शब्बा. १।४।१।२।५.

अयं वसिष्ठ इति । इतरेषां अप्रियपरिहाराय ।

शंकर.

बौद्धोच्चक्राम । सा संवत्सरं प्रोष्यागत्योवाच । कथमशकत मद्गते जीवितुमिति । ते होचुः । यथाऽकला अवदन्तो वाचा प्राणन्तः प्राणेन पश्यन्तश्चक्षुषा शृण्वन्तः श्रोत्रेण विद्वांसो मनसा प्रजायमाना रेतसैवमजीविष्मेति । प्रविवेश ह वाक् ॥

ते एवमुक्ता ब्रह्मणा प्राणाः आत्मनो वीर्यपरीक्षणाय क्रमेण उच्चक्रमुः । तत्र वागेव प्रथमं ह अस्मात् शरीरात् उच्चक्राम उत्क्रान्तवती । सा चोत्क्रम्य, संवत्सरं प्रोष्य प्रोषिता भूत्वा, पुनरागत्योवाच — कथं अशकत शक्तवन्तः यूयं, मद्गते मां विना, जीवितुमिति । ते एवमुक्ताः ऊचुः — यथा लोके अकलाः मूकाः, अवदन्तः वाचा, प्राणन्तः प्राणनव्यापारं कुर्वन्तः प्राणेन, पश्यन्तः दर्शनव्यापारं चक्षुषा कुर्वन्तः, तथा शृण्वन्तः श्रोत्रेण, विद्वांसः मनसा कार्याकार्यादिविषयं, प्रजायमानाः रेतसा पुत्रान् उत्पादयन्तः, एवमजीविष्म वयं—इत्येवं प्राणैः दत्तोत्तरा वाक् आत्मनः अस्मिन् अवसिष्ठत्वं बुद्ध्वा, प्रविवेश ह वाक् ।

शंकर.

चैक्षुर्होच्चक्राम । तत्संवत्सरं प्रोष्यागत्योवाच । कथमशकत मद्गते जीवितुमिति । ते होचुः । यथाऽन्धा अपश्यन्तश्चक्षुषा प्राणन्तः प्राणेन वदन्तो वाचा शृण्वन्तः श्रोत्रेण विद्वांसो मनसा प्रजायमाना रेतसैवमजीविष्मेति । प्रविवेश ह चक्षुः ॥

श्रोत्रं होच्चक्राम । तत्संवत्सरं प्रोष्यागत्योवाच । कथमशकत मद्गते जीवितुमिति । ते होचुः । यथा बधिरा अशृण्वन्तः श्रोत्रेण प्राणन्तः प्राणेन वदन्तो वाचा पश्यन्तश्चक्षुषा विद्वांसो मनसा प्रजायमाना रेतसैवमजीविष्मेति । प्रविवेश ह श्रोत्रम् ॥

मनो होच्चक्राम । तत्संवत्सरं प्रोष्यागत्योवाच । कथमशकत मद्गते जीवितुमिति । ते होचुः । यथा

मुग्धा अविद्वांसो मनसा प्राणन्तः प्राणेन वदन्तो वाचा पश्यन्तश्चक्षुषा शृण्वन्तः श्रोत्रेण प्रजायमाना रेतसैवमजीविष्मेति । प्रविवेश ह मनः ॥

रेतो होच्चक्राम । तत्संवत्सरं प्रोष्यागत्योवाच । कथमशकत मद्गते जीवितुमिति । ते होचुः । यथा क्लीबा अप्रजायमाना रेतसा प्राणन्तः प्राणेन वदन्तो वाचा पश्यन्तश्चक्षुषा शृण्वन्तः श्रोत्रेण विद्वांसो मनसैवमजीविष्मेति । प्रविवेश ह रेतः ॥

तथा चक्षुर्होच्चक्रामेत्यादि पूर्ववत् । श्रोत्रं मनः प्रजातिरिति ।

शंकर.

अथ ह प्राण उत्क्रमिष्यन्त्यथा महासुहयः सैन्धवः पङ्क्तीशशङ्कून्संवृहेदेव५ हैवेमान्प्राणान्संववर्ह । ते होचुः । मा भगव उत्क्रमीः । न वै शक्ष्यामस्त्वद्गते जीवितुमिति । तस्यो मे बलिं कुरुतेति । तथेति ॥

अथ ह प्राण उत्क्रमिष्यन् उत्क्रमणं करिष्यन् । तदानीमेव स्वस्थानात्प्रचलिता वागादयः । किमिवेत्याह — यथा लोके, महाश्वसौ सुहयश्च महासुहयः, शोभनो हयः लक्षणोपेतः, महान् परिमाणतः, सिन्धुदेशे भवः सैन्धवः अभिजनतः, पङ्क्तीशशङ्कून् पादबन्धनशङ्कून् पङ्क्तीशाश्च ते शङ्खवश्च तान्, संवृहेत् उद्यच्छेत् युगपदुत्खनेत् अश्वारोहे आरूढे परीक्षणाय । एवं ह एव इमान् वागादीन् प्राणान् संववर्ह उद्यतवान् स्वस्थानात् भ्रंशितवान् । ते वागादयः ह ऊचुः— हे भगवः भगवन् मा उत्क्रमीः । यस्मात् न वै शक्ष्यामः त्वद्गते त्वां विना जिवितुमिति । यद्येवं मम श्रेष्ठता विज्ञाता भवद्भिः, अहमत्र श्रेष्ठः, तस्य उ मे मम बलिं करं कुरुत करं प्रयच्छेतेति । अयं च प्राणसंवादः कल्पितः विदुषः श्रेष्ठत्वपरीक्षणप्रकारोपदेशः । अनेन हि प्रकारेण विद्वान् को नु खलु अत्र श्रेष्ठ इति परीक्षणं

(१) बृउ. ६।१।८; शब्रा. १।४।९।२।८ कला (कडा).

(२) बृउ. ६।१।९; शब्रा. १।४।९।२।९.

(३) बृउ. ६।१।१०; शब्रा. १।४।९।२।१०.

(४) बृउ. ६।१।११; शब्रा. १।४।९।२।११.

(१) बृउ. ६।१।१२; शब्रा. १।४।९।२।१२.

(२) बृउ. ६।१।१३; शब्रा. १।४।९।२।१३ तस्यो मे (तस्य वै मे); अशंकर. २।४।८; मध्व. संववर्ह (संववर्ह).

करोति । स एष परीक्षणप्रकारः संवादभूतः कथ्यते । न हि अन्यथा संहत्यकारिणां सतां एषां अङ्गसैव संवत्सर-मात्रमेव एकैकस्य निर्गमनादि उपपद्यते । तस्मात् विद्वानेव अनेन प्रकारेण विचारयति वागादीनां प्रधान-बुभुक्षुः उपासनाय । बलिं प्रार्थिताः सन्तः प्राणाः, तथेति प्रतिज्ञातवन्तः । शंकर.

सा ह वागुवाच । यद्वा अहं वसिष्ठाऽस्मि त्वं तद्वसिष्ठोऽसीति । यद्वा अहं प्रतिष्ठाऽस्मि त्वं तत्प्रतिष्ठोऽसीति चक्षुः । यद्वा अहं संपदस्मि त्वं तत्संपदसीति श्रोत्रम् । यद्वा अहमायतनमस्मि त्वं तदायतनमसीति मनः । यद्वा अहं प्रजातिरस्मि त्वं तत्प्रजातिरसीति रेतः । तस्यो मे किमन्नं किं वास इति । यदिदं किंचा श्वभ्य आ कृमिभ्य आ कीटपतङ्गेभ्यस्तत्तेऽन्नम् । आपो वास इति । न ह वा अस्यान्नं जग्धं भवति, नानन्नं प्रतिगृहीतं, य एवमेतदनस्यान्नं वेद । तद्विद्वान्सः श्रोत्रिया अशिष्यन्त आचामन्यशित्वाऽऽचामन्ति । एतमेव तदनमनमं कुर्वन्तो मन्यन्ते \* ॥

\* छाउ. ५।२।१, २ ( पृ. ८५३ ) इत्यत्र व्याख्यानं द्रष्टव्यम् ।

(१) बृउ. ६।१।१४; शम्भा. १।४।१।२।१४, १५ द्वसिष्ठोऽसीति + ( चक्षुः ) चक्षुः । य ( श्रोत्रं य ) श्रोत्रम् ( मनो ) मनः ( रेतः ) ( रेतः० ) कृमिभ्य ( किमिभ्य ) मन्यन्ते + ( तस्मादेवंविदशिष्यन्नाचामेदशित्वाचामेदेतमेव तदनमनमं कुरुते ); अशंकर. ३।३।१०, १८, ३।४।२८; भास्कर. ३।३।१८ एतमेव ( एतदेव ) मन्यन्ते + ( तस्मादेवंविदशिष्यन्नाचामेदेतदेव तदन्नमनमं कुरुते ); रंग. प्रजाति ( प्रजापति ) दनस्यान्नं ( दन्नस्यान्नं ); रामानुज. ३।३।१८ ' तदनमनमं कुरुते ' इति शम्भापाठः, ३।४।२८ प्रतिगृहीतं ( परिगृहीतं ) प्रतिगृहीतं + ( भवति ); निंबार्क. ३।३।१८ ' अशिष्यन्नाचामेदशित्वा चाचामेदेतमेव तदनमनमं कुरुते ' इति शम्भापाठः; मध्व. प्रतिगृहीतं ( परिगृहीतं ) शित्वाऽऽचा ( शित्वा चाचा ) मन्यन्ते + ( तस्मादेवंविद्वानशिष्यन्नाचामेदशित्वा चाचामेत् ); श्रीकंठ. ३।३।१८ शित्वाऽऽचा ( शित्वा चाचा ) शम्भापाठः; श्रीकर. ३।४।२८; बल्लभ. ३।४।२७; विज्ञान. २।४।११, ३।४।२८ प्रतिगृहीतं + ( भवति ); बलदेव. ३।४।२८.

उ. का. १६२

( १ ) सा ह वाक् प्रथमं बलिदानाय प्रवृत्ता ह किल उवाच उक्तवती — यत् वै अहं वसिष्ठाऽस्मि, यत् मम वसिष्ठत्वं, तत् तथैव । तेन वसिष्ठगुणेन त्वं तद्वसिष्ठोऽसीति । यत् वै अहं प्रतिष्ठाऽस्मि, त्वं तत्प्रतिष्ठोऽसि, या मम प्रतिष्ठा सा त्वमसीति चक्षुः । समानं अन्यत् । संपदायतनप्रजातिवगुणान् क्रमेण समर्पितवन्तः । यद्येवं, साधु बलिं दत्तवन्तो भवन्तः । ब्रूत—तस्य उ मे एवंगुणविशिष्टस्य किमन्नं, किं वास इति । आहुरितं—यदिदं लोके किंचित् अन्नं नाम आ श्वभ्यः आ कृमिभ्यः आ कीटपतङ्गेभ्यः, यच्च श्वान्नं कृम्यन्नं कीटपतङ्गान्नं च, तेन सह सर्वमेव यत्किंचित् प्राणिभिरद्यमानं अन्नं, तत्सर्वं तवान्नम् । सर्वे प्राणस्यान्नमिति दृष्टिः अत्र विधीयते ।

केचित्तु सर्वभक्षणे दोषाभावं वदन्ति प्राणान्नविदः । तत् असत्, शास्त्रान्तरेण प्रतिषिद्धत्वात् । तेनास्य विकल्प इति चेत्, न, अविधायकत्वात् । न ह वा अस्यान्नं जग्धं भवतीति — सर्वे प्राणस्यान्नमित्येतस्य विज्ञानस्य विदितस्य स्तुत्यर्थमेतत् । तेनैकवाक्यतापत्तेः । न तु शास्त्रान्तरविहितस्य बाधने सामर्थ्यं, अन्यपरत्वादस्य । प्राणमात्रस्य सर्वमन्नं इत्येतद्दर्शनं इह विधिसितं, न तु सर्वं भक्षयेदिति । यत्तु सर्वभक्षणे दोषाभावज्ञानं, तत् मिथ्यैव, प्रमाणाभावात् । विदुषः प्राणत्वात् सर्वान्नोपपत्तेः सामर्थ्यात् अदोष एवेति चेत्, न, अशेषान्नत्वानुपपत्तेः । सत्यं यद्यपि विद्वान् प्राणः, येन कार्यकरणसंघातेन विशिष्टस्य विद्वत्ता तेन कार्यकरणसंघातेन कृमिकीटदेवाद्यशेषान्नभक्षणं नोपपद्यते । तेन तत्र अशेषान्नभक्षणे दोषाभावज्ञापनमनर्थकं, अप्राप्तत्वादशेषान्नभक्षणदोषस्य । ननु प्राणः सन् भक्षयत्येव कृमिकीटाद्यन्नमपि । बादं, किन्तु न तद्विषयः प्रतिषेधोऽस्ति । तस्मात् — दैवरक्तं किंशुकम् — तत्र दोषाभावः । अतः तद्रूपेण दोषाभावज्ञापनमनर्थकं, अप्राप्तत्वात् अशेषान्नभक्षणदोषस्य । येन तु कार्यकरणसंघातसंबन्धेन प्रतिषेधः क्रियते, तत्संबन्धेन तु इह नैव प्रतिप्रसवोऽस्ति । तस्मात् तत्प्रतिषेधातिक्रमे दोष एव स्यात्, अन्यविषयत्वात् ' न ह वै ' इत्यादेः । न च ब्राह्मणादिशरीरस्य सर्वान्नत्वदर्शनमिह विधीयते, किंतु प्राणमात्रस्यैव । यथा

च सामान्येन सर्वाङ्गस्य प्राणस्य किञ्चित् अन्नजातं कस्य-  
चित् जीवनहेतुः, यथा विषं विषजस्य क्रिमेः, तदेव  
अन्यस्य प्राणान्नमपि सत् दृष्टमेव दोषमुत्पादयति मग्णा-  
दिलक्षणं — तथा सर्वाङ्गस्यापि प्राणस्य प्रतिपिद्वा-  
न्नभक्षणे ब्राह्मणत्वादिदेहसंवेचनात् दोष एव स्यात् ।  
तस्मात् मिथ्याज्ञानमेव अभक्ष्यभक्षणे दोषाभावज्ञानम् ।

आपो वास इति । आपः भक्ष्यमाणाः वासस्थानी-  
यास्तव । अत्र च प्राणस्य आपो वास इत्येतद्दर्शनं  
विधीयते । न तु वासः कार्ये आपो विनियोज्यते शक्याः ।  
तस्मात् यथाप्राप्तं अभक्षणे दर्शनमात्रं कर्तव्यम् । न ह  
वै अस्य सर्वं प्राणस्यान्नमित्येवंविदः अनन्नं अनदनीयं  
जगत् भुक्तं न भवति ह । यद्यपि अनेन अनदनीयं  
भुक्तं, अनदनीयमेव भुक्तं स्यात्, न तु तत्कृतदोषेण लिप्यते  
— इत्येतत् विद्यास्तुतिरित्येवोचाम । तथा न अनन्नं  
प्रतिगृहीतम् । यद्यपि अप्रतिग्राह्यं हस्त्यादि प्रतिगृहीतं  
स्यात्, तदपि अन्नमेव प्रतिग्राह्यं प्रतिगृहीतं स्यात्,  
तत्रापि अप्रतिग्राह्यप्रतिग्रहदोषेण न लिप्यत इति स्तुत्य-  
र्थमेव । य एवं एतत् अनस्य प्राणस्य अन्नं वेद । फलं  
तु प्राणात्मभाव एव । न त्वेतत् फलाभिप्रायेण, किं तर्हि  
स्तुत्यभिप्रायेणेति । ननु एतदेव फलं कस्मान्न भवति?  
न, प्राणात्मदर्शिनः प्राणात्मभाव एव फलम् ।  
तत्र च प्राणात्मभूतस्य सर्वात्मनः अनदनीयमपि  
आद्यमेव, तथा अप्रतिग्राह्यमपि प्रतिग्राह्यमेव — इति  
यथाप्राप्तमेव उपादाय विद्या स्तुयते । अतो नैव  
फलविधिसरूपता वाक्यस्य । यस्मात् आपो वासः  
प्राणस्य, तस्मात् विद्वांसः ब्राह्मणाः श्रोत्रिया अधीत-  
वेदाः, अशिष्यन्तः भोक्ष्यमाणाः, आचामन्ति अपः ।  
अशित्वा आचामन्ति भुक्त्वा च उत्तरकालं अपः भक्ष-  
यन्ति । तत्र तेषामाचामतां कोऽभिप्राय इत्याह—एतमे-  
वानं प्राणं अनन्नं कुर्वन्तो मन्यन्ते । अस्ति चैतत्—यो  
यस्मै वासो ददाति, स तं अनन्नं करोमीति हि मन्यते ।  
प्राणस्य च आपो वास इति ह्यक्तम् । यदपः पिबामि  
तत्प्राणस्य वासो ददामि इति विज्ञानं कर्तव्यमित्येवमर्थ-  
मेतत् । ननु भोक्ष्यमाणः भुक्तवांश्च प्रयतो भविष्यामी-  
त्याचामति । तत्र च प्राणस्यानन्नताकरणार्थत्वे च द्वि-  
कार्यता आचमनस्य स्यात् । न च कार्यद्वयं आचमनस्य

एकस्य युक्तम् । यदि प्रायत्पार्थ, न अनन्नतार्थम् । अथ  
अनन्नतार्थं, न प्रायत्पार्थम् । यस्मादेवं, तस्मात्  
द्वितीयं आचमनान्तरं प्राणस्यानन्नताकरणाय भवतु—  
न, क्रियाद्वित्वोपपत्तेः । द्वे ह्येते क्रिये । भोक्ष्यमाणस्य  
भुक्तवतश्च यत् आचमनं स्मृतिविहितं, तत् प्रायत्पार्थं  
भवति क्रियामात्रमेव । न तु तत्र प्रायत्यं दर्शनादि अपे-  
क्षते । तत्र च आचमनाङ्गभूतास्वप्सु वासोविज्ञानं  
प्राणस्य इतिकर्तव्यतया चोद्यते । न तु तस्मिन्क्रियमाणे  
आचमनस्य प्रायत्पार्थता बाध्यते, क्रियान्तरत्वादाचम-  
नस्य । तस्मात् भोक्ष्यमाणस्य भुक्तवतश्च यत् आचमनं,  
तत्र आपो वासः प्राणस्येति दर्शनमात्रं विधीयते,  
अप्राप्तत्वादन्वयतः । शंकर.

पञ्चाग्निविद्या — उत्तरमार्गसाधनं, अर्चिरादिमार्गः ब्रह्म-  
लोकगः अपुनरावृत्तिमाधनं, धूमादिमार्गः सोमलोकगः

पुनरावृत्तिकारणं, मार्गद्वयानधिगन्तुः गतिः

‘श्वेतकेतुर्ह वा आरुणेयः पञ्चालानां परिषदमा-  
जगाम । स आजगाम जैवल्लिं प्रवाहणं परिचार-  
यमाणम् । तमुदीक्ष्याभ्युवाद कुमारः इति । स  
भोः इति प्रतिशुश्राव । अनुशिष्टोऽन्वसि पित्रेति ।  
ओमिति होवाच \* ॥

( १ ) श्वेतकेतुर्ह वा आरुणेय इत्यस्य संबन्धः ।  
खिलाधिकारोऽयम् । तत्र यदनुक्तं तदुच्यते । सप्तमा-  
ध्यायान्ते ज्ञानकर्मसमुच्चयकारिणा अग्नेर्मार्गयाचनं  
कृतम् — अग्ने नय सुपथेति । तत्र अनेकेषां पथां  
सद्भावः मन्त्रेण सामर्थ्यात्प्रदर्शितः, सुपथेति विशेषणात् ।  
पन्थानश्च कृतविपाकप्रतिपत्तिमार्गाः । वक्ष्यति च  
‘यत्कृत्वा’ इत्यादि । तत्र च कति कर्मविपाकप्रति-  
पत्तिमार्गा इति सर्वसंसारगत्युपसंहारार्थोऽयमारम्भः—  
एतावती हि संसारगतिः, एतावान् कर्मणो विपाकः  
स्वाभाविकस्य शास्त्रीयस्य च सविज्ञानस्येति । यद्यपि  
‘द्वया ह प्राजापत्याः’ इत्यत्र स्वाभाविकः पाप्मा  
सूचितः, न च तस्येदं कार्यमिति विपाकः प्रदर्शितः ।

\* अस्मिन् ब्राह्मणे यत्र रंग. नोद्धतं तत्र तत् शंकर-  
वत् ।

(१) बृउ. ६।२।१; शब्रा. १४।१।१।१ जैवल्लिं  
( जैवलं ).

शास्त्रीयस्यैव तु विपाकः प्रदर्शितः व्यक्तात्मप्रतिपत्त्यन्तेन, ब्रह्मविद्यारम्भे तद्वैराग्यस्य विवक्षितत्वात् । तत्रापि केवलेन कर्मणा पितृलोकः, विद्यया विद्यासंयुक्तेन च कर्मणा देवलोक इत्युक्तम् । तत्र केन मार्गेण पितृलोकं प्रतिपद्यते, केन वा देवलोकमिति नोक्तम् । तच्च इह खिलप्रकरणे अशेषतो वक्तव्यमित्यत आरभ्यते । अन्ते च सर्वोपसंहारः शास्त्रस्येष्टः । अपि च एतावदमृतत्वमित्युक्तं, न कर्मणः अमृतत्वाशा अस्तीति च । तत्र हेतुः नोक्तः । तदर्थश्चायमारम्भः । यस्मात् इयं कर्मणो गतिः, न नित्येऽमृतत्वे व्यापारोऽस्ति, तस्मात् एतावदेवामृतत्वसाधनमिति सामर्थ्यात् हेतुत्वं संपद्यते । अपि च उक्तमग्निहोत्रे — न त्वेवैतशेस्त्वमुत्क्रान्तिं न गतिं न प्रतिष्ठां न तृप्तिं न पुनरावृत्तिं न लोकं प्रत्युत्थायिनं वेत्थेति । तत्र प्रतिवचने ‘तं वा एते आहुती हुते उक्तामतः’ इत्यादिना आहुतेः कार्यमुक्तम् । तच्चैतत् कर्तुः आहुतिलक्षणस्य कर्मणः फलम् । न हि कर्तारमनाश्रित्य आहुतिलक्षणस्य कर्मणः स्वातन्त्र्येण उत्क्रान्त्यादिकार्यारम्भ उपपद्यते, कर्त्रर्थत्वात्कर्मणः कार्यारम्भस्य, साधनाश्रयत्वाच्च कर्मणः । तत्र अग्निहोत्रस्तुत्यर्थत्वात् अग्निहोत्रस्यैव कार्यमित्युक्तं षट्प्रकारमपि । इह तु तदेव कर्तुः फलमित्युपदिश्यते षट्प्रकारमपि, कर्मफलविज्ञानस्य विवक्षितत्वात् । तद्द्वारेण च पञ्चाग्निदर्शनं इह उत्तरमार्गप्रतिपत्तिसाधनं विधिभितम् । एवं, अशेषसंसारगत्युपसंहारः, कर्मकाण्डस्य एषा निष्ठा — इत्येतद्द्वयं दिदर्शयिषुः आख्यायिकां प्रणयति ।

श्वेतकेतुः नामतः, अरुणस्यापत्यं अरुणिः, तस्यापत्यं अरुणेयः । हशब्दः ऐतिह्यार्थः । वै निश्चयार्थः । पित्रा अनुशिष्टः सन् आत्मनो यशःप्रथनाय पञ्चालानां परिषदमाजगाम । पञ्चालाः प्रसिद्धाः । तेषां परिषदमागत्य, जित्वा, राज्ञोऽपि परिषदं जेष्यामीति गर्वेण स आजगाम । जीवलस्यापत्यं जैवलं पञ्चालराजं प्रवाहणनामान्तं स्वभृत्यैः परिचारयमाणं आत्मनः परिचरणं कारयन्तमित्येतत् । स राजा पूर्वमेव तस्य विद्याभिमानगर्वं श्रुत्वा, विनेतव्योऽयमिति मत्वा, तमुदीक्ष्य उत्प्रेक्ष्य आगतमात्रमेव अभ्युवाद अभ्युक्तवान्, कुमारार्ह इति संबोध्य । भर्त्सनार्थां प्लुतिः । एवमुक्तः सः प्रतिश्राव — भोऽ

इति । भोऽ इति अप्रतिरूपमपि क्षत्रियं प्रति उक्तवान् क्रुद्धः सन् । अनुशिष्टः अनुशासितोऽसि भवसि किं पित्रा — इत्युवाच राजा । प्रत्याह इतरः — ओमिति, बादमनुशिष्टोऽस्मि, पृच्छ यदि संक्षयस्ते ।

शंकर.

(२) ‘द्युपर्जन्यधरापुंस्त्रीसंस्थितं पञ्चरूपिणम् । नारायणं वासुदेवं तथा संकर्षणं प्रभुम् । प्रद्युम्नं चानिरुद्धं च क्रमाद्ध्यायंस्तु सर्वदा । पञ्चाग्निविज्ञानं भवेत्स याति परमं पदम् । नास्य संसर्गदोषोऽपि कदाचन भविष्यति ॥’ इति त्रैविद्ये । दृष्टादृष्टमहत्त्वम् । अनेनोपनिषदुक्तविधानेन जातः पुत्रः प्रायः स्वर्गापवर्गयोग्यो भवतीति प्रजातिकर्मवचनम् । ‘यथोपनिषदं जातो योग्यः स्वर्गापवर्गयोः । भवेद्यदि मनः पित्रोर्विष्णोर्नान्यत्र गच्छति । न कुर्याद्यदि कर्मेतन्मनः पित्रोस्तु विष्णुगम् । दृष्टसामर्थ्यहीनश्च मोक्षयोग्यः स्थिरं यदि । दृष्टसामर्थ्यवांश्च स्यादाशाद्यैः कारणैः क्वचित् । विशेषकारणाभावे यथोक्तं नान्यथा भवेत् ॥’ इति च । ‘नारायणो द्युशब्दोक्तः सर्वदा द्युतिहेतुतः । वासुदेवस्तु पर्जन्यः परं स जनयेद्यतः । संकर्षणस्तु पृथिवीं प्रथितत्वात्सदैव हि । प्रद्युम्नः पुरुषेत्युक्तः पूरयेत्स जगद्यतः । स्त्रीशब्दोक्तोऽनिरुद्धः स्यात्सहितस्त्रिषु यत्सदा । अनिरुद्धो हि देवेषु सर्वदा त्रिषु संस्थितः । द्युवादिषु प्रसिद्धेषु तत्संबन्धाद्युवादिभ्यः । शब्दो भवेत्तथाऽग्न्यादिरदनात्परमो भवेत् । अङ्गवेनार्थे यस्मादङ्गारस्तेन कीर्तितः । अच्यत्वादर्शिरुद्दिष्टो विष्वक्त्वाद्विष्णुलिङ्गकः । समेधनाच्च समिधस्तत्र तत्र स्थितो हरिः । तत्तच्छब्दैः सदा वाच्य इतरे तु तदन्वयात् । आदित्यो रश्मिरित्याद्याः शब्दाश्चैवमवस्थिताः । एकैकस्मिन्पञ्चभेदा अर्चिरादिविभागतः । नारायणादिभेदेन तथैव प्रतिपादिताः ॥’ इति प्रवृत्ते । ‘धूत्काराद्धूम उद्दिष्टः शत्रूणां पुरुषोत्तमः । अर्चिरर्च्यतमत्वाच्च स्वाङ्गोऽङ्गार इतीर्यते । अङ्गित्वेनाङ्गरूपेण यत एको व्यवस्थितः ॥’ इत्यादि त्रैविद्ये । ‘नीचादप्युत्तमा ज्ञानं शृणुयुर्लला क्वचित् । श्रोतृवक्तृविभेदोऽयं नाधिक्यज्ञापकस्ततः । यस्याधिक्यं तु वेदोक्तं पञ्चात्रेऽथवा भवेत् । इतिहासपुराणे वा सोऽधिको नेतरः क्वचित् ॥’ इति ब्रह्मतर्कः । आदानादादित्यः रमणाच्छामनाच्च रश्मयः

अहीनत्वादहः चन्दनाच्चन्द्रः अस्य क्षत्रमन्यत्रास्तीति नक्षत्रं बहुरूपत्वाद्वहुवचनम् । ज्ञानादायुर्वाच वायुः अन्यैरभरणीयत्वाद्भ्रं विद्योतनाद्वियुत् अशनादशनः निर्हानाद्भ्रादुनिः । आसमन्तात्काशनादाकाशः सम्यग्वास्त्रमयतीति संवत्सरः आदेशनादिशः अवान्तरमादिशतीत्यवान्तरदिशः रतिकरत्वाद्वात्रिः वचनाद्वाक् प्रणयनात्प्राणः जज्ञाति गमयतीति जिह्वा चट इति चक्षुः शृणोतीति श्रोत्रं उपस्थितत्वादुपस्थः यापयति नयति चेति योनिः । अभिनन्दयतीत्यभिनन्दः । उपमन्त्रणमन्तःकरणं च स एव करोति । 'तदधीनं यतः सर्वं सर्वशब्दैस्ततो हरिः । मुख्याभिधेयस्त्वन्यानि तत्सङ्गादुपचारतः ॥' इति ब्रह्मतर्कः । तदधीनत्वादर्थवदिति भगवद्रचनम् । समाकर्षादिति च । 'पञ्चाग्निविद्यया चैव तथैव प्राग्निविद्यया । प्रजातिकर्मणा चैव तथा ज्ञानप्रदानतः । आचार्यवंशविज्ञानाद्यः पूज्यः पुरुषोत्तमः । सर्वान्तमर्यामिको नित्यो नमस्तस्मै परात्मने ॥' इति सद्भावे ।

\* मध्व.

'वेत्थ यथेमाः प्रजाः प्रयत्यो विप्रतिपद्यन्ताः इति । नेति होवाच । वेत्थो यथेमं लोकं पुनरापद्यन्ताः इति । नेति हैवोवाच । वेत्थो यथाऽसौ लोक एवं बहुभिः पुनः पुनः प्रयद्भिर्न संपूर्यताः इति । नेति हैवोवाच । वेत्थो यतिथ्यामाहुत्यां हुतायामापः पुरुषवाचो भूत्वा समुत्थाय वदन्तीः इति । नेति हैवोवाच । वेत्थो देवयानस्य वा पथः प्रतिपदं पितृयाणस्य वा । यत्कृत्वा देवयानं वा पन्थानं प्रतिपद्यन्ते पितृयाणं वा । अपि हि न ऋषेर्वचः श्रुतम् । द्वे सृती अशृणवं पितृणामहं देवानामुत मर्त्यानाम् । ताभ्यामिदं विश्वमेजत्समेति यदन्तरा पितरं मातरं चेति । नाहमत एकंचन वेदेति होवाच ॥

\* इदं भाष्यं पञ्चाग्निविद्यापरस्य ब्राह्मणस्य वंशब्राह्मणस्यान्तस्यास्याध्यायस्य च समुचित्यम् ।

(१) बृउ. ६।२।२; शब्रा. १।४।१।१।२-४ पद्यन्ताः ( पद्यन्ताः ) वेत्थो य ( वेत्थ य ) प्रतिपद्यन्ते ( प्रतिपद्यते ) पितृणा ( पितृणा ) ; रंग. यतिथ्या ( यावतिथ्या ) प्रतिपद्यन्ते ( प्रतिपद्यते ) ; मध्व. पितृणा ( पितृणा ) .

( १ ) यद्येवं, वेत्थ विजानासि किं, यथा येन प्रकारेण इमाः प्रजाः प्रसिद्धाः, प्रयत्यः प्रियमाणाः, विप्रतिपद्यन्ताः इति विप्रतिपद्यन्ते । विचारणार्थां प्लुतिः । समानेन मार्गेण गच्छन्तीनां मार्गद्वैविध्यं यत्र भवति, तत्र काश्चित्प्रजा अन्येन मार्गेण गच्छन्ति काश्चिदन्येनेति विप्रतिपत्तिः । यथा ताः प्रजा विप्रतिपद्यन्ते, तत् किं वेत्थेत्यर्थः । नेति होवाच इतरः । तर्हि वेत्थ उ यथा इमं लोकं पुनः आपद्यन्ताः इति, पुनरापद्यन्ते, यथा पुनरागच्छन्ति इमं लोकम् । नेति हैवोवाच श्वेतकेतुः । वेत्थ उ यथा असौ लोक एवं प्रसिद्धेन न्यायेन पुनः पुनरसकृत् प्रयद्भिः प्रियमाणैः यथा येन प्रकारेण न संपूर्यताः इति, न संपूर्यतेऽसौ लोकः, तर्हि वेत्थ । नेति हैवोवाच । वेत्थ उ यतिथ्यां यत्संख्याकायां आहुत्यां आहुतौ हुतायां आपः पुरुषवाचः, पुरुषस्य या वाक् सैव यासां वाक्, ताः पुरुषवाचो भूत्वा पुरुषशब्दवाच्या वा भूत्वा । यदा पुरुषाकारपरिणताः, तदा पुरुषवाचो भवन्ति । समुत्थाय सम्यगुत्थाय उद्भूताः सत्यः वदन्तीः इति । नेति हैवोवाच । यद्येवं वेत्थ उ देवयानस्य पथो मार्गस्य प्रतिपदं, प्रतिपद्यते येन सा प्रतिपत् तां प्रतिपदं, पितृयाणस्य वा प्रतिपदम् । प्रतिपच्छब्दवाच्यमर्थमाह— यत्कर्म कृत्वा यथाविशिष्टं कर्म कृत्वेत्यर्थः, देवयानं वा पन्थानं मार्गं प्रतिपद्यन्ते, पितृयाणं वा यत्कर्म कृत्वा प्रतिपद्यन्ते, तत्कर्म प्रतिपद्यते । तां प्रतिपदं किं वेत्थ, देवलोकपितृलोकप्रतिपत्तिसाधनं किं वेत्थेत्यर्थः । अप्यत्र अस्यार्थस्य प्रकाशकं ऋषेः मन्त्रस्य वचः वाक्यं नः श्रुतमस्ति, मन्त्रोऽपि अस्यार्थस्य प्रकाशको विद्यत इत्यर्थः । कोऽसौ मन्त्र इत्युच्यते—द्वे सृती द्वौ मार्गावशृणवं श्रुतवानस्मि । तयोः एका पितृणां प्रापिका पितृलोकसंबद्धा, तथा सृत्या पितृलोकं प्राप्नोतीत्यर्थः । अहमशृणवमिति व्यवहितेन संबन्धः । देवानां उत अपि देवानां संबन्धिनी अन्या, देवान्प्रापयति सा । के पुनः उभाभ्यां सृतिभ्यां पितृन् देवांश्च गच्छन्तीत्युच्यते — उत अपि मर्त्यानां मनुष्याणां संबन्धिनी । मनुष्या एव हि सृतिभ्यां गच्छन्तीत्यर्थः । ताभ्यां सृतिभ्यां इदं विश्वं समस्तं एजत् गच्छत् समेति



संगच्छते । ते च द्वे सृती यदन्तरा ययोरन्तरा यदन्तरा, पितरं मातरं च, मातापित्रोः अन्तरा मध्ये इत्यर्थः । कौ तौ मातापितरौ ? यावापृथिव्यौ अण्डकपाले । 'इयं वै माता असौ पिता' इति हि व्याख्यातं ब्राह्मणेन । अण्डकपालयोर्मध्ये संसारविषये एव एते सृती, न आत्यन्तिकामृतत्वगमनाय । इतर आह— न अहं अतः अस्मात् प्रश्नसमुदायात् एकंचन एकमपि प्रश्नं, न वेद, नाहं वेदेति होवाच श्वेतकेतुः ।

शंकर.

( २ ) वेत्थ यथेमा इति । यथा येन प्रकारेण विशिष्टदेशं प्रतिपद्यन्ते प्रश्ने ण्टुतिः । वेत्थो यावतिथ्यामिति । यावतां पूरणी यावतिथी । 'तस्य पूरणे डट्' ( पा. सू. ५।२।४८ ) इति डटि 'वतोरिथुक्' ( पा. सू. ५।२।५३ ) इतीथुगागमः । यावत्संख्याकायामाहुत्यां हुतायाम् । द्वे सृतीति । द्वे सृती गती अशृण्वमहं श्रुतवानस्मि पितृणां मनुष्याणां देवानां च । एजदगच्छत्प्राणिजातं ताभ्यां सृतीभ्यां समेति ब्रह्माण्डान्तर्गतं लोकजातं समेति मातापितृशून्यं भगवल्लोकं च समेतीत्यर्थः । पितृयाणेन पथाऽण्डान्तर्बर्तिलोकं समेति उत्तरेण पथा भगवल्लोकं समेतीत्यर्थः । रंग.

अथैनं वसत्योपमन्त्रयांचक्रे । अनादृत्य वसतिं कुमारः प्रदुद्राव । स आजगाम पितरम् । तं होवाच । इति वाव किल नो भवान्पुरानुशिष्टानवोच इति । कथं सुमेध इति । पञ्च मा प्रश्नान् राजन्यबन्धुरप्राक्षीत् । ततो नैकंचन वेदेति । कतमे त इति । इम इति ह प्रतीकान्युदाजहार ॥

( १ ) अथ अनन्तरं अपनीय विद्याभिमानगर्वे एनं प्रकृतं श्वेतकेतुं, वसत्या वसतिप्रयोजनेन उपमन्त्रयांचक्रे । इह वसन्तु भवन्तः, पाद्यमर्घ्यं च आनीयताम्— इत्युपमन्त्रणं कृतवान् राजा । अनादृत्य तां वसतिं कुमारः श्वेतकेतुः प्रदुद्राव प्रतिगतवान् पितरं प्रति । स च आजगाम पितरं, आगत्य च उवाच तं, कथमिति — वाव किल एवं किल, नः अस्मान्

भवान् पुरा समावर्तनकाले अनुशिष्टान् सर्वाभिर्विद्याभिः अवोचः अवोचदिति । सोपालम्भं पुत्रस्य वचः श्रुत्वा आह पिता—कथं केन प्रकारेण तव दुःखमुपजातं, हे सुमेधः, शोभना मेघा यस्येति सुमेधाः । शृणु, मम यथा वृत्तम् । पञ्च पञ्चसंख्याकान् प्रश्नान् मा मां राजन्यबन्धुः राजन्या बन्धवो यस्येति । परिभववचनमेतत् राजन्यबन्धुरिति । अप्राक्षीत् पृष्टवान् । ततः तस्मात् न एकंचन एकमपि न वेद न विज्ञातवानस्मि । कतमे ते राजा पृष्टाः प्रश्ना इति पित्रा उक्तः पुत्रः 'इमे ते' इति ह प्रतीकानि मुखानि प्रश्नानां उदाजहार उदाहृतवान् । शंकर.

( २ ) इम इति ह प्रतीकान्युदाजहार । इम इत्येवमेकदेशान्स्चितवानित्यर्थः । रंग.

स होवाच । तथा नस्त्वं तात जानीथा यथा यदहं किंच वेद सर्वमहं तत्तुभ्यमवोचम् । प्रेहि । तु तत्र प्रतीत्य ब्रह्मचर्यं वत्स्याव इति । भवानेव गच्छत्विति । स आजगाम गौतमो यत्र प्रवाहणस्य जैवलेरास । तस्मा आसनमाहृत्योदकमाहारयांचकार । अथ हास्मा अर्घ्यं चकार । तं होवाच । वरं भगवते गौतमाय दद्व इति ॥

स होवाच पिता पुत्रं क्रुद्धमुपशमयन्—तथा तेन प्रकारेण नः अस्मान् त्वं, हे तात वत्स, जानीथा गृह्णीथाः, यथा यदहं किंच विज्ञानजातं वेद सर्वं तत् तुभ्यं अवोचं इत्येव जानीथाः । कोऽन्यो मम प्रियतरोऽस्ति त्वत्तः, यदर्थं रक्षिष्ये । अहमपि एतत् न जानामि, यत् राजा पृष्टम् । तस्मात् प्रेहि आगच्छ । तत्र प्रतीत्य गत्वा राशिं ब्रह्मचर्यं वत्स्यावो विद्यार्थमिति । स आह— भवानेव गच्छत्विति, नाहं तस्य मुखं निरीक्षितुमुत्सहे । स आजगाम, गौतमः गोत्रतो गौतमः, आरुणिः, यत्र प्रवाहणस्य जैवलेरास आसनं आस्थायिका । षष्ठीद्वयं प्रथमास्थाने । तस्मै गौतमाय आगताय आसनं अनुरूपं आहृत्य

( १ ) बृउ. ६।२।४; शब्रा. १।४।१।१।५-८ माहृत्योद ( माहार्योद ) अर्घ्यं ( अर्थ ) तं होवाच ( स होवाच ) भगवते ( भवते ); मध्व. किंच ( किंचन ) भगवते ( भवते ).

( १ ) बृउ. ६।२।३; शब्रा. १।४।१।१।५ अथैनं ( अथ हैनं ) वेदेति + ( होवाच ); रंग. अथैनं ( अथ हैनं ) नवोच इति ( नवोचदिति ).

उदकं भृत्यैराहारयांचकार । अथ ह अस्मै अर्घ्यं पुरो-  
घसा कृतवान् मन्त्रवत्, मधुपर्कं च । कृत्वा चैवं पूजां  
तं होवाच — वरं भगवते गौतमाय तुभ्यं दद्व इति  
गोश्वादिलक्षणम् । शंकर.

सं होवाच । प्रतिज्ञातो म एष वरः । यां तु  
कुमारस्यान्ते वाचमभाषथास्तां मे ब्रूहीति ॥

स होवाच गौतमः— प्रतिज्ञातः मे मम एष वरः  
त्वया । अस्यां प्रतिज्ञायां दृढीकुरु आत्मानम् । यां तु  
वाचं कुमारस्य मम पुत्रस्य अन्ते समीपे वाचमभाषथाः  
प्रश्नरूपां, तामेव मे ब्रूहि । स एव नः वर इति ।

शंकर.

सं होवाच । दैवेषु वै गौतम तद्वरेषु ।  
मानुषाणां ब्रूहीति ॥

स होवाच राजा — दैवेषु वरेषु तद्वै गौतम, यत्  
त्वं प्रार्थयसे । मानुषाणामन्यतमं प्रार्थय वरम् ।

शंकर.

सं होवाच । विज्ञायते हास्ति हिरण्यस्यापात्तं  
गोअश्वानां दासीनां प्रवाराणां परिधानस्य । मा  
नो भवान्वहोरनन्तस्यापर्यन्तस्याभ्यवदान्यो भूदि-  
ति । स वै गौतम तीर्थेनेच्छासा इति । उपैम्यहं  
भवन्तमिति । वाचा ह स्मैव पूर्वं उपयन्ति । स  
होपायनकीर्त्योवास ॥

स होवाच गौतमः— भवतापि विज्ञायते ह  
ममास्ति सः । न तेन प्रार्थितेन कृत्यं मम, यं त्वं  
दित्ससि मानुषं वरम् । यस्मात् ममाप्यस्ति हिरण्यस्य  
प्रभृतस्य अपात्तं प्राप्तम् । गोअश्वानां अपात्तमस्तीति  
सर्वत्रानुषङ्गः । दासीनां, प्रवाराणां परिवाराणां, परिधा-  
नस्य च । न च यत् मम विद्यमानं, तत् त्वत्तः प्रार्थ-  
नीयं, त्वया वा देयम् । प्रतिज्ञातश्च वरः त्वया ।  
त्वमेव जानीषे, यदत्र युक्तं, प्रतिज्ञा रक्षणीया तवेति ।  
मम पुनः अयमभिप्रायः— मा भूत् नः अस्मान्

(१) बृउ. ६।२।५; शब्रा. १।४।९।१।८.

(२) बृउ. ६।२।६; शब्रा. १।४।९।१।९.

(३) बृउ. ६।२।७; शब्रा. १।४।९।१।१०, ११ परिधानस्य  
( परिधानानां ) कीर्त्योवास ( कर्ता उवाच ); मध्व.  
हास्ति ( हस्ति ) नेच्छासा ( नेच्छसी३ ) स्मैव ( स्मै ).

अभि, अस्मानेव केवलान्प्रति, भवान् सर्वत्र वदान्यो  
भूत्वा, अवदान्यो मा भूत् कदर्यो मा भूदित्यर्थः ।  
बहोः प्रभृतस्य, अनन्तस्य अनन्तफलस्येत्येतत्, अपर्य-  
न्तस्य अपरिसमाप्तिकस्य पुत्रपौत्रादिगामिकस्येत्येतत्,  
ईदृशस्य वित्तस्य, मां प्रत्येव केवलं अदाता मा  
भूद्ववान् । न च अन्यत्र अदेयमस्ति भवतः ।  
एवमुक्त आह— स त्वं वै हे गौतम तीर्थेन न्यायेन  
शास्त्रविहितेन विद्यां मत्तः इच्छासै इच्छ अन्वाप्तुम् ।  
इत्युक्तो गौतम आह— उपैमि उपगच्छामि शिष्यत्वेन  
अहं भवन्तमिति । वाचा ह स्मैव किल पूर्वं ब्राह्मणाः  
क्षत्रियान् विद्यार्थिनः सन्तः वैश्यान्वा, क्षत्रिया वा  
वैश्यान् आपदि उपयन्ति शिष्यवृत्त्या हि उपगच्छन्ति,  
न उपायनशुश्रूषादिभिः । अतः स गौतमः ह उपायन-  
कीर्त्या उपगमनकीर्तनमात्रेणैव उवास उपितवान्, न  
उपायनं चकार ।

शंकर.

सं होवाच । तथा नस्त्वं गौतम मापराधास्तव  
च पितामहाः । यथेयं विद्येतः पूर्वं न कस्मिंश्चन  
ब्राह्मण उवास । तां त्वहं तुभ्यं वक्ष्यामि । को हि  
त्वैवं ब्रुवन्तमर्हति प्रत्याख्यातुमिति ॥

एवं गौतमेन आपदन्तरे उक्तं, स होवाच राजा  
पीडितं मत्वा क्षामयन्— तथा नः अस्मान् प्रति,  
मा अपराधाः अपराधं मा कार्षीः । अस्मदीयोऽपराधः  
न ग्रहीतव्य इत्यर्थः । तव च पितामहाः अस्मत्पिता-  
महेषु यथा अपराधं न जगृहुः, तथा पितामहानां वृत्तं  
अस्मास्वपि भवता रक्षणीयमित्यर्थः । यथा इयं विद्या  
त्वया प्रार्थिता इतः त्वत्संप्रदानात्पूर्वं प्राक् न कस्मि-  
न्नपि ब्राह्मणे उवास उपितवती, तथा त्वमपि जानीषे ।  
सर्वदा क्षत्रियपरम्परया इयं विद्या आगता । सा  
स्थितिः मयापि रक्षणीया, यदि शक्यते इति — उक्तं  
'दैवेषु गौतम तद्वरेषु मानुषाणां ब्रूहि' इति । न पुनः  
तव अदेयो वर इति । इतः परं न शक्यते रक्षितुम् ।  
तामपि विद्यां अहं तुभ्यं वक्ष्यामि । को हि अन्योऽपि हि  
यस्मात् एवं ब्रुवन्तं त्वां अर्हति प्रत्याख्यातुम् — न

(१) बृउ. ६।२।८; शब्रा. १।४।९।१।११ (स होवाच०);  
मध्व. राधास्तव ( राध्यस्तव ).

वक्ष्यामीति । अहं पुनः कथं न वक्ष्ये तुभ्यमिति ।

शंकर.

असौ वै लोकोऽग्निर्गौतम । तस्यादित्य एव समित् । रश्मयो धूमः । अहरर्चिः । दिशोऽङ्गाराः । अवान्तरदिशो विस्फुलिङ्गाः । तस्मिन्नेतस्मिन्नग्नौ देवाः श्रद्धां जुहति । तस्या आहुत्यै सोमो राजा संभवति ॥

( १ ) असौ वै लोकोऽग्निर्गौतमेत्यादि — चतुर्थः प्रश्नः प्राथम्येन निर्णयते । क्रमभङ्गस्तु एतन्निर्णयायन्त्वादितरप्रश्ननिर्णयस्य । असौ द्यौर्लोकः अग्निः हे गौतम । द्युलोके अग्निदृष्टिः अनग्नौ विधीयते, यथा योषित्पुरुषयोः । तस्य द्युलोकाग्नेः आदित्य एव समित्, समिन्धनात् । आदित्येन हि समिध्यते असौ लोकः । रश्मयो धूमः, समिध उत्थानसामान्यात् । आदित्याद्धि रश्मयो निर्गताः, समिधश्च धूमो लोके उत्तिष्ठति । अहः अर्चिः, प्रकाशसामान्यात् । दिशः अङ्गाराः उपशमसामान्यात् । अवान्तरदिशो विस्फुलिङ्गाः, विस्फुलिङ्गवद्विक्षेपात् । तस्मिन् एतस्मिन् एवंगुणविशिष्टे द्युलोकाग्नौ, देवाः इन्द्रादयः, श्रद्धां जुहति आहुतिद्रव्यस्थानीयां प्रक्षिपन्ति । तस्यै आहुत्यै आहुतेः सोमो राजा पितृणां ब्राह्मणानां च संभवति ।

तत्र के देवाः कथं जुहति किं वा श्रद्धाख्यं हविरित्यतः उक्तमस्माभिः संबन्धे । 'न त्वेवैनयोस्त्वमुत्कान्ति' इत्यादिपदार्थपट्कनिर्णयार्थं अग्निहोत्रे उक्तम् । 'ते वा एते अग्निहोत्राहुती हुते सत्यावुत्क्रामतः' 'ते अन्तरिक्षमाविशतः' 'ते अन्तरिक्षमाहवनीयं कुर्वते वायुं समिधं मरीचीरेव शुक्रामाहुतिम्' 'ते अन्तरिक्षं तर्पयतः' 'ते तन उत्क्रामतः' 'ते दिवमाविशतः' 'ते दिवमाहवनीयं कुर्वते आदित्यं समिधं' इत्येवमादि उक्तम् । तत्र अग्निहोत्राहुती ससाधने एव उत्क्रामतः । यथा इह यैः साधनैर्विशिष्टे ये ज्ञायेते आहवनीयाग्निसमिद्धमाङ्गारविस्फुलिङ्गाहुतिद्रव्यैः, ते तथैव उत्क्रामतः अस्माल्लोकात् अमुं लोकम् । तत्र

अग्निः अग्नित्वेन, समित् समित्वेन, धूमो धूमत्वेन, अङ्गाराः अङ्गारत्वेन, विस्फुलिङ्गा विस्फुलिङ्गत्वेन, अहुतिद्रव्यमपि पयआद्याहुतिद्रव्यत्वेनैव सर्गादौ अव्याकृतावस्थायामपि परेण सूक्ष्मेण आत्मना व्यवतिष्ठते । तत् विद्यमानमेव ससाधनं अग्निहोत्रलक्षणं कर्म अपूर्वेणात्मना व्यवस्थितं सत्, तत्पुनः व्याकरणकाले तथैव अन्तरिक्षादीनां आहवनीयाद्यग्न्यादिभावं कुर्वत् विपरिणमते । तथैव इदानीमपि अग्निहोत्राख्यं कर्म । एवं अग्निहोत्राहुत्यपूर्वपरिणामात्मकं जगत् सर्वमिति आहुत्योरेव स्तुत्यर्थत्वेन उक्तान्त्याद्याः लोकं प्रयुत्थायितान्ताः षट् पदार्थाः कर्मप्रकरणे अधस्तात्निर्णीताः । इह तु कर्तुः कर्मविपाकविवक्षायां द्युलोकाग्न्याद्यारभ्य पञ्चाग्निदर्शनं उत्तरमार्गप्रतिपत्तिसाधनं विशिष्टकर्मफलोपभोगाय विधित्सितमिति द्युलोकाग्न्यादिदर्शनं प्रस्तूयते । तत्र ये आध्यात्मिकाः प्राणाः इह अग्निहोत्रस्य होतारः, ते एव आधिदैविकत्वेन परिणताः सन्तः इन्द्रादयो भवन्ति । त एव तत्र होतारो द्युलोकाग्नौ । ते च इह अग्निहोत्रस्य फलभोगाय अग्निहोत्रं हुतवन्तः । ते एव फलपरिणामकालेऽपि तत्फलभोक्तृत्वात् तत्र तत्र होतृत्वं प्रतिपद्यन्ते, तथा तथा विपरिणममाना देवशब्दवाच्याः सन्तः । अत्र च यत् पयोद्रव्यं अग्निहोत्रकर्माश्रयभूतं इह आहवनीये प्रक्षितं अग्निना भक्षितं अदृष्टेन सूक्ष्मेण रूपेण विपरिणतं सह कर्त्ता यजमानेन अमुं लोकं धूमादिक्रमेण अन्तरिक्षं अन्तरिक्षात् द्युलोकं आविशति । ताः सूक्ष्मा आपः आहुतिकार्यभूता अग्निहोत्रसमवायिन्यः कर्तुंसहिताः श्रद्धाशब्दवाच्याः सोमलोके कर्तुः शरीरान्तरारम्भाय द्युलोकं प्रविशन्त्यः हूयन्ते इत्युच्यन्ते । ताः तत्र द्युलोकं प्रविश्य सोममण्डले कर्तुः शरीरमारभन्ते । तदेतदुच्यते—'देवाः श्रद्धां जुहति, तस्या आहुत्यै सोमो राजा संभवति' इति, 'श्रद्धां वा आपः' इति श्रुतेः ।

'वेत्थ यतिथ्यामाहुत्यां हुतायामापः पुरुषवाचो भूत्वा समुत्थाय वदन्ति' इति प्रश्नः । तस्य च निर्णयविषये 'असौ वै लोकोऽग्निः' इति प्रस्तुतम् । तस्मात् आपः कर्मसमवायिन्यः कर्तुः शरीरारम्भिकाः श्रद्धाशब्दवाच्या इति निश्चीयते । भूयस्त्वात् 'आपः पुरुषवाचः'

(१) बृउ. ६।२।५; शब्रा. १४।१।१।१२ दिशोऽङ्गाराः । अवान्तरदिशो ( चन्द्रमा अङ्गारा नक्षत्राणि ) विस्फु ( विष्फु ) आहुत्यै ( आहुतेः ); मध्व. विस्फु ( विष्फु ).

इति व्यपदेशः, न तु इतराणि भूतानि न सन्तीति । कर्मप्रयुक्तश्च शरीरारम्भः । कर्म च अप्समवायि । ततश्च अपां प्राधान्यं शरीरकर्तृत्वे । तेन च 'आपः पुरुषवाचः' इति व्यपदेशः । कर्मकृतो हि जन्मारम्भः सर्वत्र । तत्र यद्यपि अग्निहोत्राहुतिस्तुतिद्वारेण उत्क्रान्त्यादयः प्रस्तुताः षट्पदार्था अग्निहोत्रे, तथापि वैदिकानि सर्वाण्येव कर्माणि अग्निहोत्रप्रभृतीनि लक्ष्यन्ते । दाराग्निमंत्रं हि पाङ्क्तं कर्म प्रस्तुत्योक्तम् — 'कर्मणा पितृलोकः' इति । वक्ष्यति च — 'अथ ये यज्ञेन दानेन तपसा लोकाञ्जयन्ति' इति । शंकर.

(२) तस्मिन्नेतस्मिन्नग्नौ आदित्यादिलक्षणसमिदाद्युपेत्यैव देवा इन्द्रियाणि श्रद्धां जुहति । 'श्रद्धा वा आपः' इति श्रद्धाशब्देनाऽऽप उच्यन्ते । आत्मधर्मभूतायाः श्रद्धाया होतव्यत्वासंभवात् । एतच्च 'प्रथमेऽश्रवणादिति चेन्न ता एव ह्युपपत्तेः' (ब्र. सू. ३.१.१५) इति सूत्रभाष्ययोः स्पष्टम् । तत्रापि न जलमात्रं किंतु भूतसूक्ष्माणां सर्वेषामुपलक्ष्य (णम्) कर्म । एतच्च 'व्यात्मकत्वात् भूयस्त्वात्' (ब्र. सू. ३.१.१२) इति भाष्ये स्पष्टम् । न चेन्द्रियाणां द्युलोकाग्नौ भूतसूक्ष्मरूपाहुतिप्रक्षेपे कथं होतृत्वमिति वाच्यम् । इन्द्रियाणामभावे भूतसूक्ष्माणां जीवं परिष्वज्य द्युलोकादिगमनासंभवात् तस्मिन्नग्नौ देवाः श्रद्धां जुहतीति देवशब्दितानामिन्द्रियाणां होतृत्वोक्तिर्न विरुध्यत इति द्रष्टव्यम् । सोमो राजा संभवति देवभोग्यदिव्यदेहयुक्तो भवतीत्यर्थः । रंग.

पर्जन्यो वा अग्निगौतम । तस्य संवत्सर एव समित् । अभ्राणि धूमः । विद्युदर्चिः । अशनि-रङ्गाराः । हादुनयो विस्फुलिङ्गाः । तस्मिन्नेतस्मिन्नग्नौ देवाः सोमः राजानं जुहति । तस्या आहुत्यै वृष्टिः संभवति ॥

(१) पर्जन्यो वा अग्निगौतम, द्वितीय आहुत्याधारः आहुत्योरावृत्तिक्रमेण । पर्जन्यो नाम वृष्ट्युपकरणाभिमानो देवतात्मा । तस्य संवत्सर एव समित् । संवत्सरेण हि शरदादिभिर्ग्रीष्मान्तैः स्वावयवैर्विपरिवर्तमानेन पर्जन्योऽ-

ग्निर्दीप्यते अभ्राणि धूमः, धूमप्रभवत्वात् धूमवदुपलक्ष्यत्वाद्वा । विद्युत् अर्चिः, प्रकाशसामान्यात् । अशनिः अङ्गाराः, उपशान्तकाटिन्यसामान्याभ्याम् । हादुनयः हादुनयः स्तनयितुशब्दाः विस्फुलिङ्गाः, विक्षेपानेकत्वसामान्यात् । तस्मिन्नेतस्मिन्निति आहुत्यधिकरणनिर्देशः । देवा इति, ते एव होतारः सोमं राजानं जुहति । योऽसौ द्युलोकाग्नौ श्रद्धायां हुतायामभिनिर्वृत्तः सोमः, स द्वितीये पर्जन्याग्नौ हूयते । तस्याश्च सोमाहुतेर्वृष्टिः संभवति । शंकर.

( २ ) कर्मफलभोगावसानेऽमृतमयदिव्यदेहो द्रवीभूतः सन् देवशब्दवाच्यैरिन्द्रियैः सहः पर्जन्ये पततीत्यर्थः । रंग.

अयं वै लोकोऽग्निगौतम । तस्य पृथिव्येव समित् । अग्निर्धूमः । रात्रिर्अर्चिः । चन्द्रमा अङ्गाराः । नक्षत्राणि विस्फुलिङ्गाः । तस्मिन्नेतस्मिन्नग्नौ देवा वृष्टिं जुहति । तस्या आहुत्या अन्नं संभवति ॥

अयं वै लोकोऽग्निगौतम । अयं लोक इति प्राणिजन्मोपभोगाश्रयः क्रियाकारककलविशिष्टः, स तृतीयोऽग्निः । तस्याग्नेः पृथिव्येव समित् । पृथिव्या हि अयं लोकः अनेकप्राण्युपभोगसंपन्नया समिध्यते । अग्निः धूमः, पृथिव्याश्रयोत्थानसामान्यात् । पार्थिवं हि इन्धनद्रव्यं आश्रित्य अग्निः उत्तिष्ठति, यथा समिदाश्रयेण धूमः । रात्रिः अर्चिः, समित्संबन्धप्रभवसामान्यात् । अग्नेः समित्संबन्धेन हि अर्चिः संभवति, तथा पृथिवीसमित्संबन्धेन शर्वरी । पृथिवीच्छायां हि शर्वरं तम आचक्षते । चन्द्रमा अङ्गाराः, तत्प्रभवत्वसामान्यात् । अर्चिपो हि अङ्गाराः प्रभवन्ति, तथा रात्रौ चन्द्रमा । उपशान्तत्वसामान्याद्वा । नक्षत्राणि विस्फुलिङ्गाः, विस्फुलिङ्गवद्विक्षेपसामान्यात् । तस्मिन्नेतस्मिन्नित्यादि पूर्ववत् । वृष्टिं जुहति, तस्या आहुतेः अन्नं संभवति, वृष्टिप्रभवत्वस्य प्रसिद्धत्वात् ब्रीहियवादरक्षयः । शंकर.

(१) वृ. ६.१.१०; शब्रा. १.४.१.१.१३ विस्फु ( विष्फु ) ( राजानं ) आहुत्यै ( आहुतेः ); मध्व. विस्फु ( विष्फु ).

(१) वृ. ६.१.११; शब्रा. १.४.१.१.१४ अग्नि ( वायु ) चन्द्रमा अ ( दिशोऽ ) नक्षत्राणि ( अवान्तरदिशो ) विस्फु ( विष्फु ) आहुत्या अ ( आहुतेर ); मध्व. विस्फु ( विष्फु ).

पुरुषो वा अग्निर्गौतम । तस्य व्यात्तमेव समित् । प्राणो धूमः । वागर्चिः । चक्षुरङ्गाराः । श्रोत्रं विस्फुलिङ्गाः । तस्मिन्नेतस्मिन्नग्नौ देवा अन्नं जुह्वति । तस्या आहुत्यै रेतः संभवति ॥

पुरुषो वा अग्निर्गौतम । प्रसिद्धः शिरःपाण्यादिमान् पुरुषः चतुर्थोऽग्निः तस्य व्यात्तं विवृतं मुखं समित् । विवृतेन हि मुखेन दीप्यते पुरुषः वचनस्वाध्यायादौ, यथा समिधा अग्निः । प्राणो धूमः, तदुत्थानसामान्यात् । मुखाद्धि प्राण उत्तिष्ठति । वाक् शब्दः आर्चिः, व्यञ्जकत्व-सामान्यात् । आर्चिश्च व्यञ्जकं, तथा वाक् शब्दः अभिधेयव्यञ्जकः । चक्षुः अङ्गाराः, उपशमसामान्यात् प्रकाशाश्रयत्वाद्वा । श्रोत्रं विस्फुलिङ्गाः, विक्षेपसा-मान्यात् । तस्मिन् अन्नं जुह्वति । ननु नैव देवा अन्नमिह जुह्वतो दृश्यन्ते— नैप दोषः, प्राणानां देवत्वोपपत्तेः । अधिदैवं इन्द्रादयो देवाः । ते एव अध्यात्मं प्राणाः । ते च अन्नस्य पुरुषे प्रक्षेप्तारः । तस्या आहुतेः रेतः संभवति । अन्नपरिणामो हि रेतः ।

शंकर.

योषा वा अग्निर्गौतम । तस्या उपस्थ एव समित् । लोमानि धूमः । योनिरर्चिः । यदन्तः करोति तेऽङ्गाराः । अभिनन्दा विस्फुलिङ्गाः । तस्मिन्नेतस्मिन्नग्नौ देवा रेतो जुह्वति । तस्या आहुत्यै पुरुषः संभवति । स जीवति यावज्जीवति । अथ यदा म्रियते—॥

योषा वा अग्निर्गौतम । योषेति स्त्री पञ्चमो होमाधिकरणं अग्निः तस्याः उपस्थ एव समित् । तेन हि सा समिध्यते । लोमानि धूमः, तदुत्थानसामान्यात् । योनिः आर्चिः, वर्णसामान्यात् । यदन्तः करोति, तेऽङ्गाराः । अन्तःकरणं मैथुनव्यापारः, तेऽङ्गाराः, वीर्योपशम-हेतुत्वसामान्यात् । वीर्याद्युपशमकारणं मैथुनं, तथा अङ्गारभावः अग्नेरुपशमकारणम् । अभिनन्दाः सुखलवाः

(१) बृउ. ६।२।१२; शब्रा. १४।९।१।१५ विस्फु ( विष्फु ) आहुत्यै ( आहुते ); मध्व. विस्फु ( विष्फु ).

(२) बृउ. ६।२।१३; शब्रा. १४।९।१।१६ विस्फु ( विष्फु ) आहुत्यै ( आहुते ); संभवति+ ( स जायते ); मध्व. विस्फु ( विष्फु ).

उ. का. १६३

क्षुद्रत्वसामान्यात् विस्फुलिङ्गाः । तस्मिन् रेतो जुह्वति । तस्या आहुतेः पुरुषः संभवति । एवं द्युपर्जन्यायं लोकपुरुषयोषाग्निपु क्रमेण हूयमानाः श्रद्धासोमवृष्टयन्नरेतोभावेन स्थूलतारतम्यक्रममापद्यमानाः श्रद्धाशब्दवाच्या आपः पुरुषशब्दमारभन्ते । यः प्रश्नः चतुर्थः 'वेत्य यतिध्यामाहुत्यां हुतायामापः पुरुषवाचो भूत्वा समुत्थाय वदन्ती३' इति, स एष निर्णीतः— पञ्चम्यामाहुतौ योषाग्नौ हुतायां रेतोभूता आपः पुरुषवाचो भवन्तीति । स पुरुषः एवं क्रमेण जातो जीवति । कियन्तं कालमित्युच्यते— यावज्जीवति यावदस्मिन् शरीरे स्थिति-निमित्तं कर्म विद्यते, तावदित्यर्थः । अथ तत्क्षये यदा यस्मिन्काले म्रियते ।

शंकर.

अथैनमग्नये हरन्ति । तस्याग्निरेवाग्निर्भवति । समित्समित् । धूमो धूमः । अर्चिरर्चिः । अङ्गारा अङ्गाराः । विस्फुलिङ्गा विस्फुलिङ्गाः । तस्मिन्नेतस्मिन्नग्नौ देवाः पुरुषं जुह्वति । तस्या आहुत्यै पुरुषो भास्वरवर्णः संभवति ॥

अथ तदा एनं मृतं अग्नये अग्न्यर्थमेव अन्त्याहुत्यै हरन्ति ऋत्विजः । तस्य आहुतिभूतस्य प्रसिद्धः अग्निरेव होमाधिकरणं, न परिकल्प्योऽग्निः । प्रसिद्धेव समित् समित् । धूमो धूमः । अर्चिः अर्चिः । अङ्गारा अङ्गाराः । विस्फुलिङ्गा विस्फुलिङ्गाः । यथाप्रसिद्धमेव सर्वमित्यर्थः । तस्मिन् पुरुषं अन्त्याहुतिं जुह्वति । तस्यै आहुत्यै आहुतेः, पुरुषः भास्वरवर्णः अतिशयदीप्तिमान्, निषेकादिभिरन्त्याहुत्यन्तैः कर्मभिः संस्कृतत्वात्, संभवति निष्पद्यते ।

शंकर.

(२) 'भेदान्नेति चेन्नैकस्यामपि'— स्यादेतत् । सर्ववेदान्तप्रत्ययत्वं विज्ञानानां गुणभेदान्नोपपद्यते । तथाहि । वाजसनेयिनः पञ्चाग्निविद्यां प्रस्तुत्य षष्ठमपरम-श्रिमामनन्ति 'तस्याग्निरेवाग्निर्भवति' इत्यादिना ।

(१) बृउ. ६।२।१४; शब्रा. १४।९।१।१६, १७ विस्फु ( विष्फु ) आहुत्यै ( आहुते ); शंकर. ३।३।२; भास्कर. ३।३।२; रंग. वर्णः संभ ( वर्णो भ ); मध्व. विस्फु ( विष्फु ); बल्लभ. ३।३।१.

छन्दोगास्तु तं नाऽऽमनन्ति पञ्चसंख्ययैव च त उपसं-  
हरन्ति 'अथ ह य एतानेवं पञ्चाग्नीन्वेद' ( छा. उ. ५।१०।१० ) इति । येषां च स गुणोऽस्ति येषां च नास्ति  
कथमुभयेषामेका विद्योपपद्यते । न चात्र गुणोपसंहारः  
शक्यते प्रत्येतुं पञ्चसंख्याविरोधात् । तथा प्राणसंवादे  
श्रेष्ठादन्यांश्चतुरः प्राणान्वाक्चक्षुःश्रोत्रमनांसि छन्दोगा  
आमनन्ति । वाजसनेयिनस्तु पञ्चममप्यामनन्ति ' रेतो  
वै प्रजातिः प्रजायते ह प्रजया पशुभिर्ग एव वेद ' ( बृ. उ. ६।१।६ ) इति । आवापोद्वापभेदाच्च वेद्यभेदो  
भवति वेद्यभेदाच्च विद्याभेदो द्रव्यदेवताभेदादिव याग-  
स्येति चेत् । नैष दोषः । यत एकस्यामपि विद्यायामेवं-  
जातीयको गुणभेद उपपद्यते । यद्यपि पष्ठस्याग्नेरुपसंहारो  
न संभवति तथाऽपि द्युप्रभृतीनां पञ्चानामग्नीनामुभयत्र  
प्रत्यभिज्ञायमानत्वान्न विद्याभेदो भवितुमर्हति । न हि  
पोडशिग्रहणाग्रहणयोरतिरात्रो भिद्यते । पठ्यतेऽपि च  
षष्ठोऽग्निश्छन्दोगैः ' तं प्रेतं दिष्टमितोऽग्नय एव हरन्ति ' ( छा. उ. ५।२।१९ ) इति । वाजसनेयिनस्तु सांपादिकेषु  
पञ्चस्वमिध्वनुवृत्तायाः समिद्धमादिकल्पनाया निवृत्तये  
' तस्याग्निरेवाग्निर्भवति समित्समित् ' इत्यादि सामान-  
नन्ति स नित्यानुवादः । अथाप्युपासनार्थ एष वादस्त-  
थाऽपि स गुणः शक्यते छन्दोगैरप्युपसंहर्तुम् । न चात्र  
पञ्चसंख्याविरोध आशङ्क्यः सांपादिकाग्न्यभिप्राया ह्येषा  
पञ्चसंख्या नित्यानुवादभूता न विधिसमवायिनीत्यदोषः ।  
एवं प्राणसंवादादिष्वप्यधिकस्य गुणस्येतरत्रोपसंहारो न  
विरुध्यते । न चाऽऽवापोद्वापभेदाद्वेद्यभेदो विद्याभेद-  
श्चाऽऽशङ्क्यः । कस्यचिद्वेद्यांशस्याऽऽवापोद्वापयोरपि  
भूयसो वेद्यराशेरभेदावगमात् । तस्मादैकविद्यमेव ।

ब्रशंकर. ३।३।२

१ते य एवमेतद्विदुर्ये चामी अरण्ये श्रद्धा  
सत्यमुपासते तेऽर्चिरभिसंभवन्ति । अर्चिपोऽहः ।

(१) बृ. उ. ६।२।१५; शब्रा. १।४।१।१।१८ तान्पु  
( तात्पु ) तेषां न ( तेषामिह न ) वृत्तिः + ( अस्ति ) ;  
ब्रशंकर. ३।३।३१, ४।३।१, २, ५, ६, ८, ४।४।२२  
तेऽर्चिरभि ( तेऽर्चिषमभि ) तान्वैद्यु... .. गमयति ( तान्वै-  
द्युतात्पुरुषोऽमानवः स एत्य ब्रह्मलोकं गमयति ) ; भास्कर.  
४।३।५, ७; रंग. तान्पु ( तात्पु ) ; रामानुज. ३।३।३२,

अह आपूर्यमाणपक्षम् । आपूर्यमाणपक्षाद्यान्वणमा-  
सानुदङ्खादित्य एति । मासेभ्यो देवलोकम् ।  
देवलोकादादित्यम् । आदित्याद्वैद्युतम् । तान्वैद्युता-  
न्पुरुषो मानस एत्य ब्रह्मलोकान्गमयति । ते तेषु  
ब्रह्मलोकेषु पराः परावतो वसन्ति । तेषां न  
पुनरावृत्तिः \* ॥

( १ ) इदानीं प्रथमप्रश्ननिराकरणार्थमाह—ते । के ?  
ये एवं यथोक्तं पञ्चाग्निदर्शनमेतत् विदुः । एवंशब्दात्  
अग्निसमिद्धमार्चिरङ्गारविस्फुलिङ्गश्रद्धादिविशिष्टाः पञ्चा-  
ग्नयो निर्दिष्टाः । तान् एवं एतान्पञ्चाग्नीन् विदुरित्यर्थः ।

ननु अग्निहोत्राहुतिदर्शनविषयमेव एतद्दर्शनम् । तत्र  
हि उक्तं उत्क्रान्त्यादिपदार्थपट्टनिर्णये ' दिवमेवाहवनीयं  
कुर्वति ' इत्यादि । इहापि अनुष्य लोकस्याग्नित्वं, आदि-  
त्यस्य च समित्वमित्यादि बहु साम्यम् । तस्मात् तच्छेष-  
मेव एतद्दर्शनमिति—न, यतिथ्यामिति प्रश्नप्रतिवचन-  
परिग्रहात् । यतिथ्यामित्यस्य प्रश्नस्य प्रतिवचनस्य च  
यावदेव परिग्रहः, तावदेव एवंशब्देन परामुष्टं युक्तं,  
अन्यथा प्रश्नानर्थक्यात् । निर्ज्ञातत्वाच्च संख्यायाः अग्नय  
एव वक्तव्याः । अथ निर्ज्ञातमप्यनूद्यते, यथाप्राप्तस्यैव  
अनुवदनं युक्तं, न तु ' असौ लोकोऽग्निः ' इति । अथ  
उपलक्षणार्थः, तथापि आद्येन अन्त्येन च उपलक्षणं  
युक्तम् । श्रुत्यन्तराच्च । समाने हि प्रकरणे छान्दोग्य-  
श्रुतौ ' पञ्चाग्नीन्वेद ' इति पञ्चसंख्याया एवोपादानात्  
अनग्निहोत्रशेषं एतत् पञ्चाग्निदर्शनम् । यत्तु अग्निसमि-

\* व्याख्यानानि छा. उ. ४।१।५।५ ( पृ. ८४१ ),  
५।१।१९, २ ( पृ. ८६२ ) इत्यत्र च द्रष्टव्यानि ।

४।२।२० तेऽर्चिरभि ( तेऽर्चिषमभि ), ४।३।१ तेऽर्चि-  
रभि ( तेऽर्चिषमभि ) ( तान्० ) तान्पुरुषो मानस एत्य  
( तात्पुरुषोऽमानवः स एत्य ), ४।३।२ पुरुषो मानस  
एत्य ( पुरुषोऽमानवः स एत्य ), ४।३।११; निबार्क.  
३।३।३१ तेऽर्चिरभि ( तेऽर्चिषमभि ), ४।३।१ तेऽर्चिरभि  
( तेऽर्चिषमभि ) पण्मासानुद ( षडुद ) द्वैद्युतम्+ ( एति )  
( तान्० ) पुरुषो मानसं ( पुरुषोऽमानव ), ४।३।७;  
श्रीकण्ठ. ४।३।२; श्रीकर. ३।३।३२, ४।३।१ तेऽर्चिरभि  
( तेऽर्चिषमभि ), ४।३।२; बल्लभ. ४।३।२, ७, ९; विज्ञान.  
४।३।२; बलदेव. ४।३।२, ९.

दादिसामान्यं, तत् अग्निहोत्रस्तुत्यर्थमित्यवोचाम । तस्मात् न उत्क्रान्त्यादिपदार्थषट्कपरिज्ञानात् आर्चि-  
रादिप्रतिपत्तिः, एवमिति प्रकृतोपादानेन आर्चिरादि-  
प्रतिपत्तिविधानात् ।

के पुनस्ते, ये एवं विदुः ? गृहस्था एव । ननु तेषां  
यज्ञादिसाधनेन धूमादिप्रतिपत्तिः विधित्सिता—न,  
अनेवंविदाभ्यः गृहस्थानां यज्ञादिसाधनोपपत्तेः, भिक्षु-  
वानप्रस्थयोश्च अरण्यसंबन्धेन ग्रहणात्, गृहस्थकर्म-  
संबद्धत्वाच्च पञ्चाग्निदर्शनस्य । अतः नापि ब्रह्मचारिणः  
'एवं विदुः' इति गृह्यन्ते । तेषां तु उत्तरे पथि प्रवेशः  
स्मृतिप्रामाण्यात्—'अष्टाशीतिसहस्राणामृषीणामूर्ध्वरेत-  
साम् । उत्तरेणार्यम्णः पन्थास्तेऽमृतत्वं हि भेजिरे ॥' इति ।  
तस्मात् ये गृहस्थाः एवं—अग्निजोऽहं, अग्न्यपत्यं—  
इति, एवं क्रमेण अग्निभ्यो जातः अग्निरूपः इत्येवं, ये  
विदुः, ते च, ये च अमी अरण्ये वानप्रस्थाः परिव्राज-  
काश्चारण्यन्तित्याः, श्रद्धां श्रद्धायुक्ताः सन्तः, सत्यं ब्रह्म  
हिरण्यगर्भात्मानमुपासते, न पुनः श्रद्धां च उपासते, ते  
सर्वेऽर्चिरभिसंभवन्ति । यावत् गृहस्थाः पञ्चाग्नियज्ञां  
सत्यं वा ब्रह्म न विदुः, तावत् श्रद्धाद्याहुतिक्रमेण पञ्च-  
भ्यामाहुतौ हुतायां ततो योषाग्नेर्जाताः, पुनर्लोकं प्रत्यु-  
त्थायिनः अग्निहोत्रादिकर्मानुष्ठातारो भवन्ति । तेन कर्मणा  
धूमादिक्रमेण पुनः पितृलोकं, पुनः पर्जन्यादिक्रमेण इमं  
आवर्तन्ते । ततः पुनर्योषाग्नेर्जाताः पुनः कर्म कृत्वा—  
इत्येवमेव घटीयन्त्रवत् गत्यागतिभ्यां पुनः पुनः आव-  
र्तन्ते । यदा तु एवं विदुः, ततो घटीयन्त्रभ्रमणाद्विनि-  
र्मुक्ताः सन्तः आर्चिरभिसंभवन्ति । आर्चिरिति न अग्नि-  
ज्वालाभावं, किं तर्हि आर्चिरभिमानीनी अर्चिःशब्द-  
वाच्या देवता उत्तरमार्गलक्षणा व्यवस्थितैव । तामभिसं-  
भवन्ति । न हि परिव्राजकानां अग्न्यर्चिषैव साक्षात्सं-  
बन्धोऽस्ति । तेन देवतैव परिगृह्यते आर्चिःशब्दवाच्या ।  
अतः अहर्देवताम् । मरणकालनियमानुपपत्तेः अहः-  
शब्दोऽपि देवतैव । आयुषः क्षये हि मरणम् । न हि  
एवंविदा अहन्त्येव मर्त्यमिति अहः मरणकालो नियन्तुं  
शक्यते । न च रात्रौ प्रेताः सन्तः अहः प्रतीक्षन्ते,  
'स यावत्क्षिप्येन्मनस्तावदादित्यं गच्छति' इति श्रुत्य-  
न्तरात् । अहो आपूर्यमाणपक्षं, अहर्देवतया अतिवाहिता

आपूर्यमाणपक्षदेवतां प्रतिपद्यन्ते, शुक्लपक्षदेवतामित्येतत् ।  
आपूर्यमाणपक्षात् यान् षण्मासान् उदङ् उत्तरां दिशं  
आदित्यः सविता एति, तान्मासान्प्रतिपद्यन्ते शुक्लपक्ष-  
देवतया अतिवाहिताः सन्तः । मासानिति बहुवचनात्  
संघचारिण्यः षट् उत्तरायणदेवताः । तेभ्यो मासेभ्यः  
षण्मासदेवताभिरतिवाहिताः देवलोकभिमानीनी देवतां  
प्रतिपद्यन्ते । देवलोकात् आदित्यम् । आदित्यात् वैद्युतं  
विद्युदभिमानीनी देवतां प्रतिपद्यन्ते । विद्युदेवतां  
प्राप्तान् ब्रह्मलोकवासी पुरुषः ब्रह्मणा मनसा सृष्टो  
मानसः कश्चित् एत्य आगत्य ब्रह्मलोकान्गमयति ।  
ब्रह्मलोकानिति अधरोत्तरभूमिभेदेन भिन्ना इति गम्यन्ते,  
बहुवचनप्रयोगात्, उपासनतारतम्योपपत्तेश्च । ते तेन  
पुरुषेण गमिताः सन्तः, तेषु ब्रह्मलोकेषु पराः प्रकृष्टाः  
सन्तः, स्वयं परावतः प्रकृष्टाः समाः संवत्सराननेकान्  
वसन्ति, ब्रह्मणोऽनेकान्कल्पान्वसन्तीत्यर्थः । तेषां ब्रह्म-  
लोकं गतानां नास्ति पुनरावृत्तिः अस्मिन् संसारे न पुन-  
रागमनं, 'इह' इति शास्त्रान्तरपाटात् । इहेति आकृ-  
तिभात्रग्रहणमिति चेत्, 'श्रोभूते पौर्णमासीम्' इति  
यद्वत्—न, इहेतिविशेषणानर्थक्यात्, यदि हि नाव-  
र्तन्त एव इहग्रहणमनर्थकमेव स्यात् । 'श्रोभूते पौर्ण-  
मासीम्' इत्यत्र पौर्णमास्याः श्रोभूतत्वमनुक्तं न शायत  
इति युक्तं विशेषयितुम् । न हि तत्र श्वआकृतिः  
शब्दार्थो विद्यत इति श्वःशब्दो निरर्थक एव प्रयुज्यते ।  
यत्र तु विशेषणशब्दे प्रयुक्ते अन्विष्यमाणे विशेषण-  
फलं चेन्न गम्यते, तत्र युक्तो निरर्थकत्वेन उत्सृष्टं विशेष-  
णशब्दः । न तु सत्यां विशेषणफलावगतौ । तस्मात्  
अस्मात्कल्पादूर्ध्वं आवृत्तिर्गम्यते ।

शंकर.

( २ ) ते य इति । येऽनेन प्रकारेण पञ्चाग्नीन्विदुः ।  
द्युपर्जन्यपृथिवीपुरुषयोषिद्रूपेष्वग्निषु श्रद्धासोमवृष्ट्यन्नरेतो-  
नुपपत्तयः संचरन्तं प्रत्यगात्मानं ब्रह्मात्मकत्वेन य उपा-  
सत इति यावत् । ये चामी पुरुषा अरण्ये स्थित्वा  
श्रद्धां पुरस्कृत्य सत्यशब्दितं परमात्मानं प्रत्यगात्मानि  
उपासते । अत्र देवलोकशब्दो वायुपरः । 'योऽयं  
पवत एष देवानां गृहे' इति प्रसिद्धेः । वैद्युताद्वैद्युत  
इत्यर्थः । वद्युतः पुरुषोऽमानवः परेण ब्रह्मणा मनसा

सृष्टोऽमानवशब्दितः पुरुषः स एनान् ब्रह्मलोकान् गमयति । ब्रह्मलोकान् । अत्र निषादस्थपतिन्यायेन ब्रह्मैव लोको ब्रह्मलोक इति कर्मधारयस्यैव युक्ततयाऽर्थस्यैकत्वे निश्चिते बहुवचनस्यादितिपाशानितिबहुपपत्तेः । पृथीत-  
स्पुरुष इति पक्षेऽपि न दोषः । न च भगवद्भोक्तृस्यैकतया बहुवचनानुपपत्तिरिति वाच्यम् । परस्य ब्रह्मणः परिपूर्णस्य सर्वगतस्य सत्यसंकल्पस्य श्रुतिस्मृतीतिहासपुराण-  
प्रामाण्यानुसारेण स्वेच्छापरिकल्पितस्वासाधारणाप्राकृत-  
लोकानन्त्यसंभवेऽनुपपत्त्यभावात् । अर्चिदादिना गतास्ते सर्वे तेषु लोकेषु पग निरतिशयानन्दैश्वर्यशालिनः  
परावतो नाथवन्त इति यावत् । रंग.

अथ ये यज्ञेन दानेन तपसा लोकाञ्जयन्ति ते धूममभिसंभवन्ति । धूमाद्रात्रिम् । रात्रेरपक्षीयमाण-  
पक्षम् । अपक्षीयमाणपक्षान्पक्षान्पक्षान्दक्षिणा-  
दित्य एति । मासेभ्यः पितृलोकम् । पितृलोकाच्च-  
न्द्रम् । ते चन्द्रं प्राप्यान्नं भवन्ति । तांस्तत्र देवा यथा सोमः राजानमाप्यायस्वापक्षीयस्वेत्येवमेनां-  
स्तत्र भक्षयन्ति । तेषां यदा तत्पर्यवैत्येवमेवाका-  
शमभिनिष्पद्यन्ते । आकाशाद्वायुम् । वायोर्वृष्टिम् ।  
वृष्टेः पृथिवीम् । ते पृथिवीं प्राप्यान्नं भवन्ति । ते पुनः पुरुषाग्नौ हूयन्ते । ततो योषाग्नौ जायन्ते ।  
लोकान्प्रत्युत्थायिनस्त एवमेवानुपरिवर्तन्ते । अथ य एतौ पन्थानौ न विदुस्ते कीटाः पतङ्गा यदिदं दन्दशूकम् \* ॥

( १ ) अथ पुनः ये नैवं विदुः, उत्क्रान्त्याद्यग्नि-  
होत्रसंबद्धपदार्थपट्टकस्यैव वेदितारः केवलकर्मिणः, यज्ञना-  
ग्निहोत्रादिना, दानेन बहिर्वेदि भिक्षमाणेषु द्रव्यसंविभा-

\* व्याख्यातं छाउ. ५।१०।५ ( पृ. ८६५ ) इत्यत्र द्रष्टव्यम् ।

( १ ) वृउ. ६।२।१६; शब्रा. १।४।१।१।१९ लोकान् ( लोकं ) ( ते पुनः पुरुषाग्नौ हूयन्ते । ततो योषाग्नौ जायन्ते । लोकान्प्रत्युत्थायिनः ० ); ब्रह्मशंकर. ३।१।७ मेनां-  
स्तत्र ( मेनांस्तत्र ), ३।१।८, ३।३।२१; रंग. वैलथेम ( वैति । इम ) लोकान्प्र ( ते लोकान्प्र ); रामानुज. ४।२।१९; मध्व. ते पुनः पु ( पुनः पु ) योषाग्नौ + ( ततो ) लोकान्प्र ( ते लोकान्प्र ); बल्लभ. ३।१।१८.

गलक्षणेन, तपसा बहिर्वेद्येव दीक्षादिव्यतिरिक्तेन कृच्छ्र-  
चान्द्रायणादिना, लोकान् जयन्ति । लोकानिति बहुवच-  
नात् तत्रापि फलतारतम्यमभिप्रेतम् । ते धूममभिसं-  
वन्ति । उत्तरमार्गं इव इहापि देवता एव धूमादिशब्द-  
वाच्याः, धूमदेवतां प्रतिपद्यन्त इत्यर्थः । आतिवाहिकत्वं च देवतानां तद्वदेव । धूमात् रात्रिं रात्रिदेवतां, ततः  
अपक्षीयमाणपक्षं अपक्षीयमाणपक्षदेवतां, ततो यान्धन्मा-  
सान् दक्षिणां दिशमादित्य एति तान् मासेदेवताविशे-  
षान् प्रतिपद्यन्ते । मासेभ्यः पितृलोकं, पितृलोकाच्चन्द्रम् ।  
ते चन्द्रं प्राप्य अन्नं भवन्ति । तान् तत्रान्नभूतान्, यथा सोमं राजानमिह यज्ञे ऋत्विजः आप्यायस्व अप-  
क्षीयस्वेति भक्षयन्ति, एवं एनान् चन्द्रं प्राप्तान् कर्मिणः भत्यानिव स्वामिनः भक्षयन्ति उपभुञ्जते देवाः ।  
'आप्यायस्वापक्षीयस्व' इति न मन्त्रः । किं तर्हि आप्याय्य आप्याय्य चमसस्थं, भक्षणेन अपक्षयं च कृत्वा, पुनः पुनर्भक्षयन्तीत्यर्थः । एवं देवा अपि सोमलोके लब्ध-  
शरीरान् कर्मिणः उपकरणभूतान् पुनः पुनः विश्रामयन्तः कर्मानुरूपं फलं प्रयच्छन्तः—तद्धि तेषामाप्यायनं सोमस्य आप्यायनमिव उपभुञ्जते उपकरणभूतान् देवाः । तेषां कर्मिणां यदा यस्मिन्काले, तत् यज्ञदाना-  
दिलक्षणं सोमलोकप्रापकं कर्म, पर्यवैति परिगच्छति परि-  
क्षीयत इत्यर्थः, अथ तदा इममेव प्रसिद्धमाकाशमभि-  
निष्पद्यन्ते । यास्ताः श्रद्धाशब्दवाच्या शुलोकाग्नौ हुता आपः सोमाकारपरिणताः, याभिः सोमलोके कर्मि-  
णामुपभोगाय शरीरमारब्धं अग्नयं, ताः कर्मक्षयात् हिमभिण्ड इवातपसंपर्कात् प्रविलीयन्ते । प्रविलीनाः सूक्ष्मा आकाशभूता इव भवन्ति । तदिदमुच्यते—  
'इममेवाकाशमभिनिष्पद्यन्ते' इति । ते पुनरपि कर्मिणः तच्छरीराः सन्तः पुरोवातादिना इतश्च अमु-  
तश्च नीयन्ते अन्तरिक्षगाः । तदाह—आकाशाद्वायु-  
मिति । वायोर्वृष्टिं प्रतिपद्यन्ते । तदुक्तम्—पर्जन्याग्नौ सोमं राजानं जुह्वतीति । ततो वृष्टिभूता इमां पृथिवीं पतन्ति । ते पृथिवीं प्राप्य व्रीहियवादि अन्नं भवन्ति । तदुक्तम्—अस्मिँल्लोकेऽग्नौ वृष्टिं जुह्वति तस्या आहुत्या अन्नं संभवतीति । ते पुनः पुरुषाग्नौ हूयन्ते अन्नभूता रेतःसिचि । ततो रेतोभूता योषाग्नौ हूयन्ते । ततो



जायन्ते । लोकं प्रत्युत्थायिनः ते लोकं प्रत्युत्तिष्ठन्तः । अग्निहोत्रादिकर्म अनुतिष्ठन्ति । ततो धूमादिना पुनः पुनः सोमलोकं, पुनरिमं लोकमिति—ते एवं कर्मिणः अनुपरिवर्तन्ते घटीयन्त्रवत् चक्रीभूता बभ्रमतीत्यर्थः, उत्तरमार्गाय सद्योमुक्तये वा यावद्ब्रह्म न विदुः । 'इति नु कामयमानः संसरति' इत्युक्तम् । अथ पुनः ये उत्तरं दक्षिणं च एतौ पन्थानौ न विदुः, उत्तरस्य दक्षिणस्य वा पथः प्रतिपत्तये ज्ञानं कर्म वा नानुतिष्ठन्तीत्यर्थः । ते किं भवन्तीत्युच्यते—ते कीटाः पतङ्गाः, यदिदं यच्चेदं दन्दशूकं दंशमशकमित्येतत्, भवन्ति । एवं हि इयं संसारगतिः कष्टा, अस्यां निमग्नस्य पुनरुद्धार एव दुर्लभः । तथा च श्रुत्यन्तरम्—'तानीमानि क्षुद्राण्यसकृदावर्तीनि भूतानि भवन्ति जायस्व म्रियस्व' इति । तस्मात्सर्वोत्साहेन यथाशक्ति स्वाभाविककर्मज्ञानहानेन दक्षिणोत्तरमार्गप्रतिपत्तिसाधनं शास्त्रीयं कर्म ज्ञानं वा अनुतिष्ठेदिति वाक्यार्थः । तथा चोक्तम्—'अतो वै खलु दुर्निष्पत्तरं तस्माज्जुगुप्सेत' इति श्रुत्यन्तरात् मोक्षाय प्रयतेत्यर्थः । अत्रापि उत्तरमार्गप्रतिपत्तिसाधन एव महान् यत्नः कर्तव्य इति गम्यते, 'एवमेवानुपरिवर्तन्ते' इत्युक्तत्वात् । एवं प्रश्नाः सर्वे निर्णीताः । 'असौ वै लोकः' इत्यारभ्य 'पुरुषः संभवति' इति चतुर्थः प्रश्नः 'यतिथ्यामाहुत्याम्' इत्यादिः प्राथम्येन । पञ्चमस्तु द्वितीयत्वेन देवयानस्य वा पथः प्रतिपदं पितृयाणस्य वेति दक्षिणोत्तरमार्गप्रतिपत्तिसाधनकथनेन । तेनैव च प्रथमोऽपि—अग्नेरारभ्य केचिदार्चिः प्रतिपद्यन्ते केचिद्धूममिति विप्रतिपत्तिः । पुनरावृत्तिश्च द्वितीयः प्रश्नः—आकाशादिक्रमेणं लोकमागच्छन्तीति । तेनैव—असौ लोको न संपूर्यते कीटपतङ्गादिप्रतिपत्तेश्च केषांचिदिति, तृतीयोऽपि प्रश्नो निर्णीतः ।

शंकर.

(२) 'भाक्तं वाऽनात्मवित्त्वात्तथा हि दर्शयति'—वाशब्दश्चोदितदोषव्यावर्तनार्थः । भाक्तमेषामन्नत्वं न मुख्यम् । अनात्मवित्त्वाच्चेष्टादिकारिणां देवोपभोग्यभाव उपपद्यते । तथा हि श्रुतिरानात्मविदां देवोपभोग्यतां दर्शयति 'अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुरेवं स देवानाम्' (बृउ. १।४।१०)

इति । अनात्मवित्त्वात्तथाहि दर्शयतीत्यस्यापरा व्याख्या । अनात्मविदो ह्येते केवलकर्मिण इष्टादिकारिणो न ज्ञानकर्मसमुच्चयानुष्ठायिनः । पञ्चाग्निविद्यामिहाऽऽत्मविद्येत्युपचरन्ति प्रकरणात् । पञ्चाग्निविद्याविहीनत्वाच्चेदमिष्टादिकारिणां गुणवादेनान्नत्वमुद्भाव्यते पञ्चाग्निविज्ञानप्रशंसायै । पञ्चाग्निविद्येह विधित्सिता । वाक्यतात्पर्यावगमात् । तथाहि श्रुत्यन्तरं चन्द्रमण्डले भोगसद्भावं दर्शयति 'स सोमलोके विभूतिमनुभूय पुनरावर्तते' (प्रउ. ५।४) इति ।

ब्रह्मशंकर. ३।१।७

(३) ते पुरुषाः पुण्यलोकान्प्रत्युत्थायिन उत्थानशीला भवन्ति ।

रंग.

महत्त्वप्राप्तिसाधनं श्रीमन्थाख्यं कर्म

सं यः कामयेत महत्प्राप्नुयामित्युदगयन आपूर्यमाणपक्षस्य पुण्याहे द्वादशाहमुपसद्ब्रती भूत्वौदुम्बरे क२से चमसे वा सर्वौषधं फलानीति संभृत्य परिसमुह्य परिलिप्याग्निमुपसमाधाय परिस्तीर्याऽऽवृताज्य२ स२स्कृत्य पु२सा नक्षत्रेण मन्थ२ संनीय जुहोति । यावन्तो देवास्त्वयि जातवेदस्तिर्यञ्चो घ्नन्ति पुरुषस्य कामान् । तेभ्योऽहं भागवेयं जुहोमि, ते मा तृप्ताः सर्वैः कामैस्तर्पयन्तु स्वाहा । या तिरश्ची निपद्यतेऽहं विधरणी इति, तां त्वा घृतस्य धारया यजे स२राधनीमह२ स्वाहा \* ॥

स यः कामयेत । ज्ञानकर्मणोर्गतिरुक्ता । तत्र ज्ञानं स्वतन्त्रम् । कर्म तु दैवमानुषवित्तद्वयायत्तम् । तेन कर्मार्थं वित्तमुपाजनीयम् । तच्च अप्रत्यवायकारिणोपायेनेति तदर्थं मन्थाख्यं कर्म आरभ्यते महत्त्वप्राप्तये । महत्त्वे च सति अर्थसिद्धं हि वित्तम् । तदुच्यते—स यः कामयेत, स यो वित्तार्थो कर्मण्यधिकृतः यः कामयेत । किम् ? महत् महत्त्वं प्राप्नुयां, महान्स्यामितीत्यर्थः । तत्र मन्थकर्मणो विधित्सितस्य कालोऽभिधीयते—उदगयने आदित्यस्य ।

\* अत्र ब्राह्मणे रंग. प्रायः शंकरवत् ।

(१) बृउ. ६।३।१; शब्रा. १४।१।३।१—३ कामयेत (कामयेत) पक्षस्य (पक्षे) (परिस्तीर्य०) मह२ स्वाहा + (प्रजापते न त्वदेतान्यन्य इति तृतीयां जुहोति); रंग. कामयेत (कामयेत) ।

तत्र सर्वत्र प्रातौ आपूर्यमाणपक्षस्य शुक्लपक्षस्य । तत्रापि सर्वत्र प्रातौ, पुण्याहे अनुकूले आत्मनः कर्मसिद्धिकर इत्यर्थः । द्वादशाहं, यस्मिन्पुण्येऽनुकूले कर्म चिकीर्षति ततः प्राक् पुण्याहमेवारभ्य द्वादशाहं, उपसद्गती, उपसत्सु व्रतं, उपसदः प्रसिद्धा ज्योतिष्टोमे, तत्र च स्तनोपचयापचयद्वारेण पयोभक्षणं तद्व्रतम् । अत्र च तत्कर्मानुपसंहारात् केवलमितिकर्तव्यताशून्यं पयोभक्षणमात्रमुपादीयते । ननु उपसदो व्रतमिति यदा विग्रहः, तदा सर्वमितिकर्तव्यतारूपं ग्राह्यं भवति, तत् कस्मात् न परिगृह्यत इत्युच्यते—स्मार्तत्वात्कर्मणः । स्मार्तं हीदं मन्थकर्म । ननु श्रुतिविहितं सत् कथं स्मार्तं भवितुमर्हति — स्मृत्यनुवादिनी हि श्रुतिरियम् । श्रौतत्वे हि प्रकृतिविकारभावः । ततश्च प्राकृतधर्मग्राहित्वं विकारकर्मणः । न तु इह श्रौतत्वम् । अत एव च आवस्थाग्रौ एतत्कर्म विधीयते, सर्वा च आवृत् स्मार्तैवेति ।

उपसद्गती भूत्वा पयोव्रती सन्नित्यर्थः । औदुम्बरे उदुम्बरवृक्षमये, कंसे चमसे वा, तस्यैव विशेषणम्—कंसाकारे चमसाकारे वा औदुम्बर एव । आकारे तु विकल्पः, न औदुम्बरत्वे । अत्र सर्वौषधं सर्वासामोषधीनां समूहं यथासंभवं यथाशक्ति च सर्वा ओषधीः समाहृत्य । तत्र ग्राम्याणां तु दश नियमेन ग्राह्या ब्रीहियवाद्या वक्ष्यमाणाः । अधिकग्रहणे तु न दोषः ग्राम्याणाम् । फलानि च यथासंभवं यथाशक्ति च । इतिशब्दः समस्तसंभारोपचयप्रदर्शनार्थः । अन्यदपि यत्संभरणीयं तत्सर्वं सभृत्येत्यर्थः । क्रमस्तत्र गृह्योक्तो द्रष्टव्यः । परिसमूहनपरिलेपने भूमिसंस्कारः । अग्निमुपसमाधायेति वचनात् आवसथ्येऽग्नाविति गम्यते, एकवचनात् उपसमाधानश्रवणाच्च । विद्यमानस्यैव उपसमाधानम् । परिस्तीर्य दर्भान् । आवृता—स्मार्तत्वात्कर्मणः स्थालीपाकावृत् परिगृह्यते तथा आज्यं संस्कृत्य । पुंसा नक्षत्रेण पुंसां नक्षत्रेण पुण्याहसंयुक्तेन, मन्थं सर्वौषधफलपिष्टं तत्रौदुम्बरे चमसे दधनि मधुनि घृते च उपसिच्य एकया उपमन्थन्या उपसंमध्य, संनीय मध्ये संस्थाप्य, औदुम्बरेण सुवेण आवापस्थाने आज्यस्य जुहोति एतैर्मन्त्रैः ‘यावन्तो देवाः’ इत्याद्यैः ।

शंकर.

‘ज्येष्ठाय स्वाहा श्रेष्ठाय स्वाहेत्यग्रौ हुत्वा मन्थे सस्त्रवमवनयति । प्राणाय स्वाहा वसिष्ठायै स्वाहेत्यग्रौ हुत्वा मन्थे सस्त्रवमवनयति । वाचे स्वाहा प्रतिष्ठायै स्वाहेत्यग्रौ हुत्वा मन्थे सस्त्रवमवनयति । चक्षुषे स्वाहा संपदे स्वाहेत्यग्रौ हुत्वा मन्थे सस्त्रवमवनयति । श्रोत्राय स्वाहाऽऽयतनाय स्वाहेत्यग्रौ हुत्वा मन्थे सस्त्रवमवनयति । मनसे स्वाहा प्रजात्यै स्वाहेत्यग्रौ हुत्वा मन्थे सस्त्रवमवनयति । रेतसे स्वाहेत्यग्रौ हुत्वा मन्थे सस्त्रवमवनयति ॥

अग्नये स्वाहेत्यग्रौ हुत्वा मन्थे सस्त्रवमवनयति । सोमाय स्वाहेत्यग्रौ हुत्वा मन्थे सस्त्रवमवनयति । भूः स्वाहेत्यग्रौ हुत्वा मन्थे सस्त्रवमवनयति । भुवः स्वाहेत्यग्रौ हुत्वा मन्थे सस्त्रव-

(१) बृउ. ६।३।२; शम्बा. १४।९।३।४.

(२) बृउ. ६।३।३; शम्बा. १४।९।३।५—८ ( भूताय स्वाहेत्यग्रौ हुत्वा मन्थे सस्त्रवमवनयति । भविष्यते स्वाहेत्यग्रौ हुत्वा मन्थे सस्त्रवमवनयति । विश्वाय स्वाहेत्यग्रौ हुत्वा मन्थे सस्त्रवमवनयति । सर्वाय स्वाहेत्यग्रौ हुत्वा मन्थे सस्त्रवमवनयति ॥ ५ ॥ पृथिव्यै स्वाहेत्यग्रौ हुत्वा मन्थे सस्त्रवमवनयति । अन्तरिक्षाय स्वाहेत्यग्रौ हुत्वा मन्थे सस्त्रवमवनयति । दिवे स्वाहेत्यग्रौ हुत्वा मन्थे सस्त्रवमवनयति । दिग्भ्यः स्वाहेत्यग्रौ हुत्वा मन्थे सस्त्रवमवनयति । ब्रह्मणे स्वाहेत्यग्रौ हुत्वा मन्थे सस्त्रवमवनयति । क्षत्राय स्वाहेत्यग्रौ हुत्वा मन्थे सस्त्रवमवनयति ॥ ६ ॥ भूः स्वाहेत्यग्रौ हुत्वा मन्थे सस्त्रवमवनयति । भुवः स्वाहेत्यग्रौ हुत्वा मन्थे सस्त्रवमवनयति । स्वः स्वाहेत्यग्रौ हुत्वा मन्थे सस्त्रवमवनयति । भूर्भुवः स्वः स्वाहेत्यग्रौ हुत्वा मन्थे सस्त्रवमवनयति ॥ ७ ॥ अग्नये स्वाहेत्यग्रौ हुत्वा मन्थे सस्त्रवमवनयति । सोमाय स्वाहेत्यग्रौ हुत्वा मन्थे सस्त्रवमवनयति । तेजसे स्वाहेत्यग्रौ हुत्वा मन्थे सस्त्रवमवनयति । ध्रियै स्वाहेत्यग्रौ हुत्वा मन्थे सस्त्रवमवनयति । लक्ष्म्यै स्वाहेत्यग्रौ हुत्वा मन्थे सस्त्रवमवनयति । सवित्रे स्वाहेत्यग्रौ हुत्वा मन्थे सस्त्रवमवनयति । सरस्वत्यै स्वाहेत्यग्रौ हुत्वा मन्थे सस्त्रवमवनयति । विश्वेभ्यो देवेभ्यः स्वाहेत्यग्रौ हुत्वा मन्थे सस्त्रवमवनयति । प्रजापतये स्वाहेत्यग्रौ हुत्वा मन्थे सस्त्रवमवनयति ॥ ८ ॥ ).

मवनयति । स्वः स्वाहेत्यग्नौ हुत्वा मन्थे स॒-  
स्रवमवनयति । भूर्भुवः स्वः स्वाहेत्यग्नौ हुत्वा मन्थे  
स॒स्रवमवनयति । ब्रह्मणे स्वाहेत्यग्नौ हुत्वा मन्थे  
स॒स्रवमवनयति । क्षत्राय स्वाहेत्यग्नौ हुत्वा मन्थे  
स॒स्रवमवनयति । भूताय स्वाहेत्यग्नौ हुत्वा मन्थे  
स॒स्रवमवनयति । भविष्यते स्वाहेत्यग्नौ हुत्वा  
मन्थे स॒स्रवमवनयति । विश्वाय स्वाहेत्यग्नौ  
हुत्वा मन्थे स॒स्रवमवनयति । सर्वाय स्वाहेत्यग्नौ  
हुत्वा मन्थे स॒स्रवमवनयति । प्रजापतये स्वाहे-  
त्यग्नौ हुत्वा मन्थे स॒स्रवमवनयति ॥

ज्येष्ठाय स्वाहा श्रेष्ठाय स्वाहेत्यारभ्य द्वे द्वे आहुती  
हुत्वा मन्थे संस्रवमवनयति, सुवावलेपनमाज्यं मन्थे  
संस्त्रावयति । एतस्मादेव ज्येष्ठाय श्रेष्ठायेत्यादिप्राणलिङ्गात्  
ज्येष्ठश्रेष्ठादिप्राणविद एव अस्मिन् कर्मण्यधिकारः ।  
'रेतसे' इत्यारभ्य एकैकामाहुतिं हुत्वा मन्थे संस्रव-  
मवनयति, अपरया उपमन्थन्या पुनर्मथ्नाति ।

शंकर.

अथैनमभिमृशति भ्रमदसि । ज्वलदसि ।  
पूर्णमसि । प्रस्तब्धमसि । एकसभमसि । हिंकृत-  
मसि । हिंक्रियमाणमसि । उद्गीथमसि । उद्गीय-  
मानमसि । श्रावितमसि । प्रत्याश्रावितमसि ।  
आर्द्रं संदीप्तमसि । विभूरसि । प्रभूरसि । अन्न-  
मसि । ज्योतिरसि । निधनमसि । संवर्गोऽ-  
सीति ॥

अथैनमभिमृशति 'भ्रमदसि' इत्यनेन मन्त्रेण ।

शंकर.

अथैनमुद्यच्छत्यामस्यामहि ते महि । स हि  
राजेशानोऽधिपतिः । स मां राजेशानोऽधिपतिं  
करोत्विति ॥

(१) वृउ. ६।३।४; शब्रा. १४।१।३।९ भ्रमदसि  
( भ्रमसि ) अन्नमसि । ज्योतिरसि ( ज्योतिरसि । अन्न-  
मसि ); मध्व. एकसभमसि ( एकशकमसि ).

(२) वृउ. ६।३।५; शब्रा. १४।१।३।१० त्याम-  
स्यामहि ( त्यामो त्यामहि ) महि ( मयि ) मां  
( मा ); रंग. त्यामस्यामहि ( त्याम त्यामहि );  
मध्व. त्यामस्यामहि ( त्याम त्यामहि ).

अथैनमुद्यच्छति सह पात्रेण हस्ते गृह्णाति 'आमं-  
स्यामहि ते महि' इत्यनेन ।

शंकर.

अथैनमाचामति तत्सवितुर्वरेण्यम् । मधु  
वाता ऋतायते मधु क्षरन्ति सिन्धवः । माध्वीर्नः  
सन्त्वोपधीः । भूः स्वाहा । भर्गो देवस्य धीमहि ।  
मधु नक्तमुतोपसो मधुमत्पार्थिवः रजः । मधु  
द्यौरस्तु नः पिता । भुवः स्वाहा । धियो यो नः  
प्रचोदयात् । मधुमान्नो वनस्पतिर्मधुमा अस्तु  
सूर्यः । माध्वीर्गावो भवन्तु नः । स्वः स्वाहेति ।  
सर्वा च सावित्रीमन्वाह सर्वाश्च मधुमतीरहमेवेदः  
सर्वं भूयासं भूर्भुवः स्वः स्वाहेत्यन्तत आचम्य  
पाणी प्रक्षाल्य जघनेनाग्निं प्राक्शिराः संविशति ।  
प्रातरादित्यमुपतिष्ठते । दिशामेकपुण्डरीकमसि ।  
अहं मनुष्याणामेकपुण्डरीकं भूयासमिति । यथेत-  
मेत्य जघनेनाग्निमासीनो वंशं जपति ॥

(१) अथैनं आचामति भक्षयति, गायत्र्याः प्रथमपा-  
देन मधुमत्या एकया व्याहृत्या च प्रथमया प्रथमग्रासमा-  
चामति । तथा गायत्रीद्वितीयपादेन मधुमत्या द्वितीयया  
द्वितीयया च व्याहृत्या द्वितीयं ग्रासम् । तथा तृतीयेन  
गायत्रीपादेन तृतीयया मधुमत्या तृतीयया च व्याहृत्या  
तृतीयं ग्रासम् । सर्वा सावित्रीं सर्वाश्च मधुमतीरुक्त्वा  
'अहमेवेदं सर्वं भूयासम्' इति च अन्ते 'भूर्भुवःस्वः  
स्वाहा' इति समस्तं भक्षयति । यथा चतुर्भिर्ग्रासैः  
तद्द्रव्यं सर्वं परिसमाप्यते, तथा पूर्वमेव निरूपयेत् ।  
यत् पात्रावलितं, तत् पात्रं सर्वं निर्णिज्य तूष्णीं पिबेत् ।  
पाणी प्रक्षाल्य आप आचम्य जघनेनाग्निं पश्चादग्नेः  
प्राक्शिराः संविशति । प्रातः संध्यामुपास्य आदित्यमु-  
पतिष्ठते 'दिशामेकपुण्डरीकम्' इत्यनेन मन्त्रेण । यथेतं  
यथागतं, एत्य आगत्य जघनेनाग्निं आसीनो वंशं  
जपति ।

शंकर.

( २ ) वंशं ब्राह्मणं जपेदित्यर्थः ।

रंग.

(१) वृउ. ६।३।६; शब्रा. १४।१।३।११-१४ मधु-  
मतीः + ( सर्वाश्च व्याहृतीः ) पाणी प्रक्षाल्य ( प्रक्षाल्य  
पाणी ); मध्व. मधुमतीः + ( सर्वाश्च व्याहृतीः ).

तं हैतमुद्दालक आरुणिर्वाजसनेयाय याज्ञवल्क्यायान्तेवासिन उक्त्वोवाच । अपि य एनं शुष्के स्थाणौ निषिञ्चेज्जायेरञ्छाखाः प्ररोहेयुः पलाशानीति ॥

एतमु हैव वाजसनेयो याज्ञवल्क्यो मधुकाय पैङ्गयायान्तेवासिन उक्त्वोवाच । अपि य एनं शुष्के स्थाणौ निषिञ्चेज्जायेरञ्छाखाः प्ररोहेयुः पलाशानीति ॥

एतमु हैव मधुकः पैङ्गयश्चूलाय भागवित्तयेऽन्तेवासिन उक्त्वोवाच । अपि य एनं शुष्के स्थाणौ निषिञ्चेज्जायेरञ्छाखाः प्ररोहेयुः पलाशानीति ॥

एतमु हैव चूलो भागवित्तिर्जानकय आयस्थूणायान्तेवासिन उक्त्वोवाच । अपि य एनं शुष्के स्थाणौ निषिञ्चेज्जायेरञ्छाखाः प्ररोहेयुः पलाशानीति ॥

एतमु हैव जानकिरायस्थूणः सत्यकामाय जाबालायान्तेवासिन उक्त्वोवाच । अपि य एनं शुष्के स्थाणौ निषिञ्चेज्जायेरञ्छाखाः प्ररोहेयुः पलाशानीति ॥

एतमु हैव सत्यकामो जाबालोऽन्तेवासिभ्य उक्त्वोवाच । अपि य एनं शुष्के स्थाणौ निषिञ्चेज्जायेरञ्छाखाः प्ररोहेयुः पलाशानीति । तमेतं नापुत्राय वाऽन्तेवासिने वा ब्रूयात् ॥

‘तं हैतमुद्दालकः’ इत्यादि । सत्यकामो जाबालोऽन्तेवासिभ्य उक्त्वा उवाच— अपि यः एनं शुष्के

स्थाणौ निषिञ्चेत्, जायेरन्नेव अस्मिन् शाखाः प्ररोहेयुः पलाशानि — इत्येवमन्तं एनं मन्थं उद्दालकात्प्रभृति एकैकाचार्यक्रमागतं सत्यकाम आचार्यो बहुभ्योऽन्तेवासिभ्य उक्त्वोवाच । किमन्यदुवाचेत्युच्यते — अपि य एनं शुष्के स्थाणौ गतप्राणेऽपि एनं मन्थं भक्षणाय संस्कृतं निषिञ्चेत् प्रक्षिपेत्, जायेरन् उत्पद्येरन्नेव अस्मिन् स्थाणौ शाखा अवयवा वृक्षस्य, प्ररोहेयुश्च पलाशानि पर्णानि, यथा जीवतः स्थाणोः । किमुत अनेन कर्मणा कामः सिध्येदिति । ध्रुवफलमिदं कर्मेति कर्मस्तुत्यर्थमेतत् । विद्याधिगमे षट् तीर्थानि । तेषामिह सप्राणदर्शनस्य मन्थविज्ञानस्याधिगमे द्वे एव तीर्थे अनुज्ञायेते, पुत्रश्चान्तेवासी च । शंकर.

चतुरौदुम्बरो भवति । औदुम्बरः सुव औदुम्बरश्चमस औदुम्बर इध्म औदुम्बर्या उपमन्थन्यौ । दश ग्राम्याणि धान्यानि भवन्ति । ब्रीहियवास्तिलमापा अणुप्रियंगवो गोधूमाश्च मसूराश्च खल्वाश्च खलकुलाश्च । तान्पिष्टान्दधनि मधुनि घृत उपसिञ्चति । आज्यस्य जुहोति ॥

चतुरौदुम्बरो भवतीति व्याख्यातम् । दश ग्राम्याणि धान्यानि भवन्ति, ग्राम्याणां तु धान्यानां दश नियमेन ग्राह्या इत्यवोचाम । के त इति निर्दिश्यन्ते—ब्रीहियवाः, तिलमापाः, अणुप्रियंगवः अणवश्च अणुशब्दवाच्याः, कचिद्देशे प्रियंगवः प्रसिद्धाः कङ्गुशब्देन, खल्वा निष्पावाः वल्हशब्दवाच्या लोके, खलकुलाः कुलथाः । एतद्व्यतिरेकेण यथाशक्ति सर्वोपधयो ग्राह्याः फलानि च इत्यवोचाम, अयाशिकानि वर्जयित्वा ।

शंकर.

पुत्रमन्थाख्यं कर्म इष्टगुणपुत्रप्राप्तिसाधनं, गर्भाधान-कर्म, सोष्यन्तीकर्म, जातकर्म, नामकरणं, स्तनप्रदानम्

एषां वै भूतानां पृथिवी रसः । पृथिव्या

(१) वृउ. ६।३।१३; शब्रा. १४।९।३।१२१ औदुम्बरः सुव औदुम्बरश्चमस ( औदुम्बरश्चमस औदुम्बरः सुव ) तान्पिष्टान्दधनि मधुनि घृत उप ( तान् सार्धं पिष्ट्वा दध्ना मधुना घृतेनोप ); रंग. तान्पिष्टान्दधनि ( तान् पिष्ट्वा दध्नि ); मध्व. खलकुलाश्च ( खल्वकुलाश्च ).

(२) वृउ. ६।४।१; शब्रा. १४।९।४।१.

(१) वृउ. ६।३।७; शब्रा. १४।९।३।१५.

(२) वृउ. ६।३।८; शब्रा. १४।९।३।१६; रंग. एतमु ( एवमु ).

(३) वृउ. ६।३।९; शब्रा. १४।९।३।१७ शूलाय ( शूडाय ).

(४) वृउ. ६।३।१०; शब्रा. १४।९।३।१८ चूलो ( चूडो ).

(५) वृउ. ६।३।११; शब्रा. १४।९।३।१९.

(६) वृउ. ६।३।१२; शब्रा. १४।९।३।२०; रंग. य वाऽनन्ते ( यानन्ते ).

आपः । अपामोषधयः । ओषधीनां पुष्पाणि । पुष्पाणां फलानि । फलानां पुरुषः । पुरुषस्य रेतः ॥

यादृग्जन्मा यथोत्पादितः यैर्वा गुणैर्विशिष्टः पुत्र आत्मनः पितुश्च लोकयो भवतीति, तत्संपादनाय ब्राह्मण-मारभ्यते । प्राणदर्शिनः श्रीमन्थं कर्म कृतवतः पुत्रमन्येऽधिकारः । यदा पुत्रमन्थं चिकीर्षति तदा श्रीमन्थं कृत्वा ऋतुकाले पत्न्याः प्रतीक्षत इत्येतत् रेतस ओषध्यादिरसतमत्वंस्तुत्या अवगम्यते । एषां वै चराच-राणां भूतानां पृथिवी रसः सारभूतः, सर्वभूतानां मध्विति ह्युक्तम् । पृथिव्या आपो रसः, अप्सु हि पृथिव्योता च प्रोता च । अपामोषधयो रसः, कार्यत्वात् रसत्वमोषध्यादीनाम् । ओषधीनां पुष्पाणि । पुष्पाणां फलानि । फलानां पुरुषः । पुरुषस्य रेतः, 'सर्वभ्योऽ-ङ्गेभ्यस्तेजः संभूतम्' इति श्रुत्यन्तरात् । शंकर.

स ह प्रजापतिरीक्षांचक्रे । हन्तास्मै प्रतिष्ठां कल्पयानीति स स्त्रियं ससृजे । तां सृष्ट्वाऽध उपास्त । तस्मात्स्त्रियमध उपासीत । स एतं प्राञ्चं ग्रावाणमात्मन एव समुदपारयन् । तेनैनाम-भ्यसृजत् ॥

यत एवं सर्वभूतानां सारतमं एतत् रेतः, अतः का नु खल्वस्य योग्या प्रतिष्ठेति स ह स्रष्टा प्रजापतिरीक्षा-चक्रे । ईक्षां कृत्वा स स्त्रियं ससृजे । तां च सृष्ट्वा अध उपास्त मैथुनाख्यं कर्म अधउपासनं नाम कृत-वान् । तस्मात्स्त्रियमध उपासीत । श्रेष्ठानुश्रयणा हि प्रजाः । अत्र वाजपेयसामान्यकृतमाह — स एतं प्राञ्चं प्रकृष्टगतियुक्तं आत्मनो ग्रावाणं सोमाभिषवोपल-स्थानीयं काठिन्यसामान्यात् प्रजननेन्द्रियं, उदपारयत् उत्पूरितवान् स्त्रीव्यञ्जनं प्रति । तेन एनां स्त्रियं अभ्य-सृजत् अभिसंसर्गं कृतवान् । शंकर.

तस्या वेदिरुपस्थः । लोमानि बर्हिः । चर्माधि-षवणे समिद्धो मध्यतस्तौ मुष्कौ । स यावान्

(१) बृउ. ६।४।२; शब्रा. १४।१।४।२ उपासीत + ( श्रीहोषा ).

(२) बृउ. ६।४।३; शब्रा. १४।१।४।३ त्यासां स्त्रीणां ( त्या स स्त्रीणां ); रंग. यावान् वै ( यावान् वै ); मध्व. अथ य ( अथ च य ) चरत्याऽस्य ( चरत्यस्य ).

उ. का. १६४

वै वाजपेयेन यजमानस्य लोको भवति तावा-नस्य लोको भवति । य एवं विद्वानधोपहासं चरत्यासां स्त्रीणां सुकृतं वृद्धे । अथ य इदम-विद्वानधोपहासं चरत्याऽस्य स्त्रियः सुकृतं वृद्धते ॥

तस्या वेदिरित्यादि सर्वे सामान्यं प्रसिद्धम् । समि-द्धोऽग्निः मध्यतः स्त्रीव्यञ्जनस्य । तौ मुष्कौ अधिषवण-फलके इति व्यवहितेन संबध्यते । वाजपेययाजिनो यावान् लोकः प्रसिद्धः, तावान् विदुषः मैथुनकर्मणो लोकः फलमिति स्तूयते । तस्मात् बीभत्सा नो कार्येति । य एवं विद्वानधोपहासं चरति आसां स्त्रीणां सुकृतं वृद्धे आवर्जयति । अथ पुनः यः वाजपेयसंपत्तिं न जानाति अविद्वान् रेतसो रसतमत्वं च अधोपहासं चरति, आ अस्य स्त्रियः सुकृतं आवृद्धते अविदुषः । शंकर.

एतद्ध स्म वै तद्विद्वानुद्दालक आरुणिराह । एतद्ध स्म वै तद्विद्वान्नाको मौद्गल्य आह । एतद्ध स्म वै तद्विद्वान्कुमारहारित आह । बहवो मर्या ब्राह्मणायना निरिन्द्रिया विसुकृतोऽस्माद्धोका-त्प्रयन्ति य इदमविद्वांसोऽधोपहासं चरन्तीति । बहु वा इदं सुप्तस्य वा जाग्रतो वा रेतः स्कन्दति—॥

एतद्ध स्म वै तत् विद्वान् उद्दालक आरुणिः आह अधोपहासाख्यं मैथुनकर्म वाजपेयसंपन्नं विद्वानित्यर्थः । तथा नाको मौद्गल्यः कुमारहारितश्च । किं त आहुरि-त्युच्यते — बहवो मर्या मरणधर्मिणो मनुष्याः, ब्राह्मणा अयनं येषां ते ब्राह्मणायनाः ब्रह्मबन्धवः, जाति-मात्रोपजीविन इत्येतत्, निरिन्द्रियाः बिभ्रिष्टेन्द्रियाः, विसुकृतः विगतसुकृतकर्माणः, अविद्वांसः मैथुनकर्मासक्ता इत्यर्थः । ते किम् ? अस्मात् लोकात् प्रयन्ति परलोकात् परिभ्रष्टा इति । मैथुनकर्मणोऽत्यन्तपापहेतुत्वं दर्शयति — य इदमविद्वांसोऽधोपहासं चरन्तीति । शंकर.

(१) बृउ. ६।४।४; शब्रा. १४।१।४।४, ५; मध्व. हारित ( हारीत ).

तदभिमृशेदनु वा मन्त्रयेत । यन्मेऽद्य रेतः पृथिवीमस्कान्सीद्यदोषधीरप्यसरद्यदपः । इदमहं तद्रेत आददे । पुनर्मामैत्विन्द्रियं पुनस्तेजः पुनर्भगः । पुनरभिर्धिष्ण्या यथास्थानं कल्पन्ताम् । इत्यनामिकाङ्गुष्ठाभ्यामादायान्तरेण स्तनौ वा भ्रुवौ वा निमृज्यात् ॥

श्रीमन्थं कृत्वा पत्न्या ऋतुकालं ब्रह्मचर्येण प्रतीक्षते । यदि इदं रेतः स्कन्दन्ति, बहु वा अल्पं वा, सुप्तस्य वा जाग्रतो वा, रागप्राक्त्वात् तदभिमृशेत्, अनुमन्त्रयेत वा अनुजपेदित्यर्थः । यदा अभिमृशति, तदा अनामिकाङ्गुष्ठाभ्यां तद्रेत आदत्ते 'आददे' इत्येवमन्तेन मन्त्रेण । 'पुनर्माम्' इत्येतेन निमृज्यात् अन्तरेण मध्ये भ्रुवौ भ्रुवोर्वा, स्तनौ स्तनयोर्वा ।

शंकर.

अथ यद्युदक आत्मानं पश्येत्तदभिमन्त्रयेत । मयि तेज इन्द्रियं यशो द्रविणं सुकृतमिति । श्रीर्ह वा एषा स्त्रीणां यन्मलोद्वासाः । तस्मान्मलोद्वाससं यशस्विनीमभिक्रम्योपमन्त्रयेत ॥

( १ ) अथ यदि कदाचित् उदक आत्मानं आत्मच्छायां पश्येत्, तत्रापि अभिमन्त्रयेत अनेन मन्त्रेण 'मयि तेजः' इति । श्रीर्ह वा एषा पत्नी स्त्रीणां मध्ये यत् यस्मात् मलोद्वासाः उद्गतमलवद्वासाः, तस्मात् तां मलोद्वाससं यशस्विनीं श्रीमतीमभिक्रम्य अभिगत्य उपमन्त्रयेत इदम्—अथ आवाभ्यां कार्यं यत्पुत्रोत्पादनमिति, त्रिरात्रान्ते आप्लुताम् ।

शंकर.

( २ ) स्त्रीणां मध्ये या रजस्वला सा श्रीः । उत्कृष्टेत्यर्थः । स्त्रीणामृतुप्राप्तिरेव यशः । तादृशयशोयुक्तां मलोद्वाससमभिगम्याऽऽवाभ्यां पुत्र उत्पादयितव्य इत्युपमन्त्रयेतेत्यर्थः ।

रंग.

( १ ) बृउ. ६।४।५; शब्रा. १।४।१।४।५ रमिर्धि ( रम्यो धि ) निमृज्यात् ( निमृज्यात् ); मध्व. मामैत्वि ( मामैत्वि ).

( २ ) बृउ. ६।४।६; शब्रा. १।४।१।४।६, ७; मध्व. नं पश्ये ( नं परिपश्ये ).

सा चेदस्मै न दद्यात्काममेनामवक्रीणीयात् । सा चेदस्मै नैव दद्यात्काममेनां यष्टया वा पाणिना वोपहृत्यातिक्रामेत् । इन्द्रियेण ते यशसा यश आदद इति । अयशा एव भवति ॥

( १ ) सा चेद अस्मै न दद्यात् मैथुनं कर्तुं, काम एनां अवक्रीणीयात् आभरणादिना ज्ञापयेत् । तथापि सा नैव दद्यात्, काममेनां यष्टया वा पाणिना वा उपहृत्य अतिक्रामेत् मैथुनाय । शप्स्यामि त्वां दुर्भगां करिष्यामीति प्रख्याप्य, तामनेन मन्त्रेणोपगच्छेत्—' इन्द्रियेण ते यशसा यश आददे ' इति । सा तस्मात् तदभिशापात् बन्ध्या दुर्भगेति ख्याता अयशा एव भवति ।

शंकर.

( २ ) सा च तदाप्रभृति अरजस्का भवति ।

रंग.

सा चेदस्मै दद्यादिन्द्रियेण ते यशसा यश आदधामीति । यशस्विनावेव भवतः ॥

सा चेदस्मै दद्यात्, अनुगुणैव स्याद्भर्तुः, तदा अनेन मन्त्रेण उपगच्छेत् ' इन्द्रियेण ते यशसा यश आदधामि ' इति । तदा यशस्विनावेव उभावपि भवतः ।

शंकर.

सै यामिच्छेत्कामयेत मेति तस्यामर्थं निष्ठाय मुखेन मुखं संधायोपस्थमस्या अभिमृश्य जपेत् । अङ्गादङ्गात्संभवसि हृदयादधिजायसे । स त्वमङ्ग कषायोऽसि दिग्धविद्धामिव मादयेमाममूं मयीति ॥

स यां स्वभार्यामिच्छेत् — इयं मां कामयेतेति, तस्यां अर्थं प्रजननेन्द्रियं निष्ठाय निक्षिप्य, मुखेन मुखं संधाय, उपस्थमस्या अभिमृश्य, जपेदिमं मन्त्रम् — ' अङ्गादङ्गात् ' इति ।

शंकर.

( १ ) बृउ. ६।४।७; शब्रा. १।४।१।४।७ मवक्री ( मपक्री ).

( २ ) बृउ. ६।४।८; शतपथब्राह्मणे कण्डिकं नास्ति.

( ३ ) बृउ. ६।४।९; शब्रा. १।४।१।४।८ निष्ठाय ( निष्ठाप्य ) मादयेमाममूं मयीति ( मादयेति ); रंग. विद्धामिव ( विद्धमिव ).

अथ यामिच्छेन्न गर्भं दधीतेति तस्यामर्थं निष्ठाया मुखेन मुखं संधायाभिप्राण्यापान्यात् । इन्द्रियेण ते रेतसा रेत आदद इति । अरेता एव भवति ॥

( १ ) अथ यामिच्छेत् — न गर्भं दधीत न धारयेत् गर्भिणी मा भूदिति, तस्यां अर्थमिति पूर्ववत् । अभिप्राण्य अभिप्राणनं प्रथमं कृत्वा, पश्चात् अपान्यात् — ‘ इन्द्रियेण ते रेतसा रेत आददे ’ इत्यनेन मन्त्रेण । अरेता एव भवति, न गर्भिणी भवतीत्यर्थः ।

शंकर.

( २ ) अभिप्राण्यापान्यात् । श्वासं गृहीत्वा विसृजे-  
दित्यर्थः । रंग.

अथ यामिच्छेद्दधीतेति तस्यामर्थं निष्ठाया मुखेन मुखं संधायापान्याभिप्राण्यात् । इन्द्रियेण ते रेतसा रेत आदधामीति । गर्भिण्येव भवति ॥

अथ यामिच्छेत् — दधीत गर्भमिति, तस्यामर्थ-  
मित्यादि पूर्ववत् । पूर्वविपर्ययेण अपान्य अभिप्राण्या-  
त् ‘ इन्द्रियेण ते रेतसा रेत आदधामि ’ इति । गर्भि-  
ण्येव भवति । शंकर.

अथ यस्य जायायै जारः स्यात्तं चेद्विषयादभि-  
प्राप्तेऽग्निमुपसमाधाय प्रतिलोमं शरबर्हिस्तीर्त्वा  
तस्मिन्नेताः शरभृष्टीः प्रतिलोमाः सर्पिषाक्ता  
जुहुयात् । मम समिद्धेऽहौषीः । प्राणापानौ त  
आददेऽसाविति । मम समिद्धेऽहौषीः । पुत्रपशू-

( १ ) बृउ. ६।४।१०; शब्रा. १।४।१।४।१ निष्ठाया  
( निष्ठाया ) .

( २ ) बृउ. ६।४।११; शब्रा. १।४।१।४।१० मिच्छेद्  
( मिच्छेद्गर्भं द ) निष्ठाया ( निष्ठाया ) ; रंग. मिच्छेद्  
( मिच्छेद्गर्भं द ) ; मध्व. रंगवत् .

( ३ ) बृउ ६।४।१२; शब्रा. १।४।१।४।११ तस्मिन्नेताः  
+ ( तिस्रः ) प्राणापानौ त ... पराकाशौ त आददेऽ-  
साविति ( आशापराकाशौ त आददेऽसाविति नाम गृह्णाति ।  
मम समिद्धेऽहौषीः पुत्रपशूस्त आददेऽसाविति नाम  
गृह्णाति । मम समिद्धेऽहौषीः प्राणापानौ त आददेऽसाविति  
नाम गृह्णाति ) सुकृतोऽस्मा ( सुकृतस्मा ) दारेण नोप-  
हासमिच्छेत् ( जायाया उपहासं नेच्छेत् ) ; मध्व. विद-  
ब्राह्मणः ( विद्वान्ब्राह्मणः ) .

स्त आददेऽसाविति । मम समिद्धेऽहौषीः ।  
इष्टासुकृते त आददेऽसाविति । मम समिद्धेऽ-  
हौषीः । आशापराकाशौ त आददेऽसाविति ।  
स वा एष निरिन्द्रियो विसुकृतोऽस्माहोकात्प्रेति  
यमेवंविद्ब्राह्मणः शपति । तस्मादेवंविच्छ्रोत्रियस्य  
दारेण नोपहासमिच्छेत् । उत ह्येवंवित्परो भवति ॥

अथ पुनर्यस्य जायायै जारः उपपतिः स्यात्, तं  
चेत् द्विष्यात्, अभिचरिष्याभ्येनमिति मन्येत, तस्येदं  
कर्म । आमपात्रे अग्निमुपसमाधाय सर्वं प्रतिलोमं कुर्यात् ।  
तस्मिन् अग्नौ एताः शरभृष्टीः शरपीकाः प्रतिलोमाः  
सर्पिषा अक्ताः घृताभ्यक्ताः जुहुयात् ‘ मम समिद्धेऽ-  
हौषीः ’ इत्याद्या आहुतीः । अन्ते सर्वासां असाविति  
नामग्रहणं प्रत्येकम् । स एषः एवंवित्, यं ब्राह्मणः  
शपति, सः विसुकृतः विगतपुण्यकर्मा प्रैति । तस्मात्  
एवंवित् श्रोत्रियस्य दारेण नोपहासमिच्छेत् नर्मापि न  
कुर्यात्, किमुत अधोपहासम् । हि यस्मात् एवंविदपि  
तावत् परो भवति शत्रुर्भवतीत्यर्थः । शंकर.

अथ यस्य जायामार्तवं विन्देत्त्र्यहं कंसेन  
पिवेत् । अहतवासाः । नैनां वृषलो न वृषत्युप-  
ह्न्यात् । त्रिरात्रान्त आप्लुत्य व्रीहीनवघातयेत् ॥

अथ यस्य जायां आर्तवं विन्देत् ऋतुभावं प्राप्नु-  
यात्—इत्येवमादिग्रन्थः ‘ श्रीर्ह वा एषा स्त्रीणाम् ’  
इत्यतः पूर्वं द्रष्टव्यः, सामर्थ्यात् । त्र्यहं कंसेन पिवेत्,  
अहतवासाश्च स्यात् ! नैनां स्नातां अस्नातां च  
वृषलो वृषली वा नोपह्न्यात् नोपस्पृशेत् । त्रिरात्रान्ते  
त्रिरात्रव्रतसमाप्तौ आप्लुत्य स्नात्वा अहतवासाः  
स्यादिति व्यवहितेन संबन्धः । ताम् आप्लुतां व्रीहीन्  
आवघातयेत् व्रीह्यवघाताय तामेव विनियुज्यात् ।

शंकर.

सं य इच्छेत्पुत्रो मे शुक्रो जायेत, वेदमनु-  
ब्रवीत, सर्वमायुरियादिति, क्षीरोदनं पाचयित्वा  
सर्पिष्मन्तमश्रीयाताम् । ईश्वरौ जनयितवौ ॥

( १ ) बृउ. ६।४।१३; शब्रा. १।४।१।४।१२ आप्लुत्य .  
( आप्लुत्य ) .

( २ ) बृउ. ६।४।१४; शब्रा. १।४।१।४।१३ शुक्रो  
( गौरो ) ; मध्व. शुक्रो+ ( गौरो ) .

स य इच्छेत्—पुत्रो मे शुक्लो वर्णतो जायेत,  
वेदमेकमनुब्रवीत, सर्वमायुरियात्—वर्षशतं क्षीरौदनं  
पाचयित्वा सर्पिष्मन्तमश्रीयाताम् । ईश्वरौ जन-  
यितवै जनयितुम् । शंकर.

अथ य इच्छेत्पुत्रो मे कपिलः पिङ्गलो जायेत  
द्वौ वेदावनुब्रवीत सर्वमायुरियादिति, दध्यौदनं  
पाचयित्वा सर्पिष्मन्तमश्रीयाताम् । ईश्वरौ जन-  
यितवै ॥

दध्यौदनं दध्ना चरुं पाचयित्वा । द्विवेदं चेदिच्छति  
पुत्रं, तदा एवमशननियमः । शंकर.

अथ य इच्छेत्पुत्रो मे श्यामो लोहिताक्षो  
जायेत त्रीन्वेदानुब्रवीत सर्वमायुरियादित्यदौदनं  
पाचयित्वा सर्पिष्मन्तमश्रीयाताम् । ईश्वरौ जन-  
यितवै ॥

केवलमेव स्वाभाविकमोदनम् । उदग्रहणं अन्यप्रस-  
ङ्गनिवृत्त्यर्थम् । शंकर.

अथ य इच्छेद्दुहिता मे पण्डिता जायेत  
सर्वमायुरियादिति, तिलौदनं पाचयित्वा सर्पिष्म-  
न्तमश्रीयाताम् । ईश्वरौ जनयितवै ॥

दुहितुः पाण्डित्यं गृहतन्त्रविषयमेव, वेदेऽनधिका-  
रात् । तिलौदनं कृशरम् । शंकर.

अथ य इच्छेत्पुत्रो मे पण्डितो विगीतः  
समितिगमः शुश्रूषितां वाचं भाषिता जायेत  
सर्वान्वेदानुब्रवीत सर्वमायुरियादिति, मांसौदनं  
पाचयित्वा सर्पिष्मन्तमश्रीयाताम् । ईश्वरौ जन-  
यितवै । औक्षेण वार्षभेण वा ॥

विविधं गीतो विगीतः प्रख्यात इत्यर्थः । समिति-  
गमः सर्वां गच्छतीति प्रगल्भ इत्यर्थः, पाण्डित्यस्य

(१) बृउ. ६।४।१५; शब्रा. १।४।१।१४; मध्व.  
ब्रवीत ( ब्रवीत ).

(२) बृउ. ६।४।१६; शब्रा. १।४।१।१५; मध्व.  
ब्रवीत ( ब्रवीत ).

(३) बृउ. ६।४।१७; शब्रा. १।४।१।१६.

(४) बृउ. ६।४।१८; शब्रा. १।४।१।१७ विगीतः  
( विजिगीथः ) औक्षेण ( आक्षेण ) ; मध्व. विगीतः  
( विजिगीथः ).

पृथग्रहणात् । शुश्रूषितां श्रोतुमिष्टां रमणीयां वाचं  
भाषिता संस्कृताया अर्थवत्या वाचो भाषितेत्यर्थः ।  
मांसमिश्रमोदनं मांसौदनम् । तन्मांसनियमा-  
र्थमाह — औक्षेण वा मांसेन । उक्षा सेचनसमर्थः  
पुंगवः, तदीयं मांसम् । ऋषभः ततोऽप्यधिकव्याः,  
तदीयं आर्षभं मांसम् । शंकर.

अथाभिप्रातरेव स्थालीपाकावृताऽऽज्यं चेष्टित्वा  
स्थालीपाकस्योपघातं जुहोत्यग्नये स्वाहाऽनुमतये  
स्वाहा देवाय सवित्रे सत्यप्रसवाय स्वाहेति ।  
हुत्वोद्धृत्य प्राश्नाति । प्राश्येतरस्याः प्रयच्छति ।  
प्रक्षाल्य पाणी उदपात्रं पूरयित्वा तेनैनां त्रिरभ्यु-  
क्षति । उत्तिष्ठातो विश्वावसोऽन्यामिच्छ प्रपूर्व्या  
सं जायां पत्या सहेति ॥

अथाभिप्रातरेव काले अवघातनिवृत्तान् तण्डुलाना-  
दाय स्थालीपाकावृता स्थालीपाकविधिना, आज्यं  
चेष्टित्वा, आज्यसंस्कारं कृत्वा, चरुं श्रपयित्वा, स्थाली-  
पाकस्य आहुतिः जुहोति, उपघातं उपहत्योपहत्य  
' अग्नये स्वाहा ' इत्याद्याः । गार्ह्यः सर्वो विधिः  
द्रष्टव्यः अत्र । हुत्वा उद्धृत्य चरुशेषं प्राश्नाति । स्वयं  
प्राश्य इतरस्याः पत्न्यै प्रयच्छति उच्छिष्टम् । प्रक्षाल्य  
पाणी आचम्य उदपात्रं पूरयित्वा तेनोदकेन एनां त्रिर-  
भ्युक्षति अनेन मन्त्रेण ' उत्तिष्ठातः ' इति, सकृन्मन्त्रो-  
च्चारणम् । शंकर.

अथैनामभिपद्यते । अमोऽहमस्मि सा त्वम् ।  
सा त्वमस्यमोऽहम् । सामाहमस्मि ऋक्त्वम् । द्यौरहं  
पृथिवी त्वम् । तावेहि सः रभावहै । सह रेतो  
दधावहै पुः से पुत्राय वित्तय इति ॥

अथैनामभिमन्त्र्य क्षीरौदनादि यथापत्यकामं  
भुक्त्वेति क्रमो द्रष्टव्यः । संवेशनकाले—' अमोऽहमस्मि '  
इत्यादिमन्त्रेणाभिपद्यते ।

शंकर.

(१) बृउ. ६।४।१९; शब्रा. १।४।१।१८ प्रपूर्व्या  
( प्रकर्ष्य ) ; मध्व. चेष्टित्वा ( वेष्टित्वा ) प्रपूर्व्या  
( प्रभव्या ) सहेति ( सृजेति ).

(२) बृउ. ६।४।२०; शब्रा. १।४।१।१९.



अथास्या ऊरु विहापयति । विजिहीथां द्यावा-  
पृथिवी इति । तस्यामर्थं निष्ठाय मुखेन मुखं  
संधाय त्रिरेनामनुलोमामनुमार्ष्टि । विष्णुर्योनिं  
कल्पयतु त्वष्टा रूपाणि पिंशतु । आसिञ्चतु  
प्रजापतिर्धाता गर्भं दधातु ते । गर्भं धेहि सिनी-  
वालि गर्भं धेहि पृथुष्टुके । गर्भं ते अश्विनौ देवा-  
वाधत्तां पुष्करस्तजौ ॥

अथास्या ऊरु विहापयति ' विजिहीथां द्यावा-  
पृथिवी ' इत्यनेन । तस्यामर्थमित्यादि पूर्ववत् । त्रिः  
एनां शिरःप्रभृति अनुलोमामनुमार्ष्टि ' विष्णुर्योनिम् '  
इत्यादि प्रतिमन्त्रम् । शंकर.

हिरण्मयी अरणी याभ्यां निर्मन्थतामश्विनौ ।  
तं ते गर्भं हवामहे दशमे मासि सूतये । यथाऽग्नि-  
गर्भा पृथिवी यथा द्यौरिन्द्रेण गर्भिणी । वायु-  
र्दिशां यथा गर्भं एवं गर्भं दधामि तेऽसाविति ॥  
अन्ते नाम गृह्णाति—असाविति तस्याः ।

शंकर.

सोष्यन्तीमद्भिरभ्युक्षति । यथा वायुः पुष्क-  
रिणीं समिञ्जयति सर्वतः । एवा ते गर्भं एजतु  
सहावैतु जरायुणा । इन्द्रस्यायं व्रजः कृतः सार्गलः  
सपरिश्रयः । तमिन्द्र निर्जहि गर्भेण सावरां  
सहेति ॥

सोष्यन्तीं अद्भिरभ्युक्षति प्रसवकाले सुखप्रसवनाथं  
अनेन मन्त्रेण—' यथा वायुः पुष्करिणीं समिञ्जयति  
सर्वतः । एवा ते गर्भं एजतु इति ' ।

शंकर.

(१) बृउ. ६।४।२१; शब्रा. १।४।१।४।२० निष्ठाय  
( निष्ठाय ); मध्व. विजिहीथां ( विजिहीथां ).

(२) बृउ. ६।४।२२; शब्रा. १।४।१।४।२१ मश्विनौ +  
( देवौ ) हवामहे ( दधामहे ) सूतये ( सूतवे ) साविति  
+ ( नाम गृह्णाति ); रंग. सूतये ( सूतवे ); मध्व.  
रंगवत्.

(३) बृउ. ६।४।२३; शब्रा. १।४।१।४।२२ वायुः  
( वातः ) सार्गलः ( सार्गलः ) सावरां ( सावरं );  
मध्व. समिञ्जयति ( समिञ्जयति ) एवा ( एवं ) सावरां  
( सावरं ).

जातेऽग्निमुपसमाधाय आधाय कसे पृष-  
दाज्यं संनीय पृषदाज्यस्योपघातं जुहोति ।  
अस्मिन्महस्रं पुष्यासमेधमानः स्वे गृहे । अस्थो-  
पसन्त्यां मा च्छैत्सीत्प्रजया च पशुभिश्च स्वाहा ।  
मयि प्राणास्त्वयि मनसा जुहोमि स्वाहा ।  
यत्कर्मणाऽत्यरीरिचं यद्वा न्यूनमिहाकरम् । अग्नि-  
ष्टत्स्विष्टकृद्विद्वान्स्विष्टं सुहुतं करोतु नः  
स्वाहेति ॥

अथ जातकर्म । जातेऽग्निमुपसमाधाय अङ्गे आधाय  
पुत्रं, कसे पृषदाज्यं संनीय संयोज्य दधिघृते, पृष-  
दाज्यस्य उपघातं जुहोति ' अस्मिन्महस्रम् ' इत्याद्या-  
वापस्थाने । शंकर.

अथास्य दक्षिणं कर्णमभिनिधाय वाग्वागिति  
त्रिः । अथ दधि मधु घृतं संनीयानन्तर्हितेन  
जातरूपेण प्राशयति । भूस्ते दधामि, भुवस्ते  
दधामि, स्वस्ते दधामि, भूर्भुवः स्वः सर्वं त्वयि  
दधामीति ॥

अथास्य दक्षिणं कर्णमभिनिधाय स्वं मुखं 'वाग्वाक्'  
इति त्रिर्जपेत् । अथ दधि मधु घृतं संनीय अनन्त-  
र्हितेन अव्यवहितेन जातरूपेण हिरण्येन प्राशयति  
एतैर्मन्त्रैः प्रत्येकम् । शंकर.

अथास्य नाम करोति वेदोऽसीति । तदस्य  
तद्गुह्यमेव नाम भवति ॥

(१) बृउ. ६।४।२४; शब्रा. १।४।१।४।२३, २४ ज्यं  
संनीय ( ज्यमानीय ) स्वे गृहे ( स्वगृहे ) सन्त्यां ( सथां )  
अग्निष्ट ( अग्निष्ट ) नः स्वाहेति ( स्वाहेति ); रंग.  
द्वान्स्विष्टं ( द्वान्सर्वं स्विष्टं ); मध्व. सन्त्यां ( सथां )  
च्छैत्सीत्प्र ( च्छैत्सीः प्र ) अग्निष्टत् ( अग्निष्टः ).

(२) बृउ. ६।४।२५; शब्रा. १।४।१।४।२५ अथास्य  
दक्षिणं ( अथास्यायुष्यं करोति दक्षिणं ) संनीयान ( स-  
सृज्यान ) भूस्ते दधामि भुवस्ते दधामि स्वस्ते  
( भूस्त्वयि दधामि भुवस्त्वयि दधामि स्वस्त्वयि ).

(३) बृउ. ६।४।२६; शब्रा. १।४।१।४।२५ नाम  
( नामधेयं ) स्य तद्गु ( स्यैतद्गु ) भवति ( स्यात् ).  
' अथैनमभिष्टुशल्यश्मा भव परशुर्भव हिरण्यमसुतं भव  
आत्मा वै पुत्रनामासि स जीव शरदः शतमिति ॥ २६ ॥ '  
इत्यधिकं शतपथब्राह्मणे.

अथास्य नामधेयं करोति 'वेदोऽसि' इति । तदस्य सद्गुह्यं नाम भवति — वेद इति । शंकर.

अथैनं मात्रे प्रदाय स्तनं प्रयच्छति । यस्ते स्तनः शशयो यो मयोभूर्यो रत्नधा वसुविद्यः सुदत्रः । येन विश्वा पुण्यसि वार्याणि सरस्वति तमिह धातवे करिति ॥

अथैनं मात्रे प्रदाय स्वाङ्गस्य, स्तनं प्रयच्छति 'यस्ते स्तनः' इत्यादिमन्त्रेण ।

शंकर.

अथास्य मातरमभिमन्त्रयते । इलासि भैत्रावरुणी वीरे वीरमजीजनत् । सा त्वं वीरवती भव याऽस्मान्वीरवतोऽकरदिति । तं वा एतमाहुः । अतिपिता बताभूः । अतिपितामहो बताभूः । परमां बत काष्ठां प्रापच्छ्रिया यशसा ब्रह्मवर्चसेन । य एवंविदो ब्राह्मणस्य पुत्रो जायत इति ॥

अथास्य मातरं अभिमन्त्रयते 'इलासि' इत्यनेन । तं वा एतमाहुरिति—अनेन विधिना जातः पुत्रः पितरं पितामहं च अतिशेते इति श्रिया यशसा ब्रह्मवर्चसेन परमां निष्ठां प्रापत्—इत्येवं स्तुत्यो भवतीत्यर्थः । यस्य च एवंविदो ब्राह्मणस्य पुत्रो जायते, स च एवं स्तुत्यो भवतीत्यध्याहार्यम् । शंकर.

वेदविद्यावशः

अथ व२शः । पौतिमाषीपुत्रः कात्यायनीपुत्रात् । कात्यायनीपुत्रो गौतमीपुत्रात् । गौतमीपुत्रो भारद्वाजीपुत्रात् । भारद्वाजीपुत्रः पाराशरीपुत्रात् । पाराशरीपुत्र औपस्वस्तीपुत्रात् । औपस्वस्तीपुत्रः पाराशरीपुत्रात् । पाराशरीपुत्रः कात्यायनीपुत्रात् । कात्यायनीपुत्रः कौशिकीपुत्रात् । कौशिकीपुत्र आलम्बीपुत्राच्च वैयाघ्रपदीपुत्राच्च ।

(१) बृउ. ६।४।२७; शब्रा. १।४।१।४।२८.

(२) बृउ. ६।४।२८; शब्रा. १।४।१।४।२७, २९ इलासि ( इडासि ) जनत् ( जनथाः ) वतोऽक ( वताऽक ) प्रापच्छ्रिया ( प्राप श्रिया ).

(३) बृउ. ६।५।१-४; शब्रा. १।४।१।४।३०-३३ ( अथ व२शः । तदिदं वयं भारद्वाजीपुत्रात् । भारद्वाजीपुत्रो वात्सीमाण्डवीपुत्रात् । वात्सीमाण्डवीपुत्रः पाराशरी-

वैयाघ्रपदीपुत्रः काण्वीपुत्राच्च कापीपुत्राच्च । कापीपुत्रः— ॥

आत्रेयीपुत्रात् । आत्रेयीपुत्रो गौतमीपुत्रात् । गौतमीपुत्रो भारद्वाजीपुत्रात् । भारद्वाजीपुत्रः पाराशरीपुत्रात् । पाराशरीपुत्रो वात्सीपुत्रात् । वात्सीपुत्रः पाराशरीपुत्रात् । पाराशरीपुत्रो वार्कारुणीपुत्रात् । वार्कारुणीपुत्रो वार्कारुणीपुत्रात् । वार्कारुणीपुत्र आर्तभागीपुत्रात् । आर्तभागीपुत्रः शौङ्गीपुत्रात् । शौङ्गीपुत्रः सांक्रुतीपुत्रात् । सांक्रुतीपुत्र आलम्बायनीपुत्रात् । आलम्बायनीपुत्र आलम्बीपुत्रात् । आलम्बीपुत्रो जायन्तीपुत्रात् । जायन्तीपुत्रो माण्डूकायनीपुत्रात् । माण्डूकायनीपुत्रो माण्डूकीपुत्रात् । माण्डूकीपुत्रः शाण्डलीपुत्रात् । शाण्डलीपुत्रो राथीतरीपुत्रात् । राथीतरीपुत्रो भालुकीपुत्रात् । भालुकीपुत्रः क्रौञ्चिकीपुत्राभ्याम् । क्रौञ्चिकीपुत्रौ वैदभृतीपुत्रात् । वैदभृतीपुत्रः काशिकेयीपुत्रात् । काशिकेयीपुत्रः प्राचीनयोगीपुत्रात् । प्राचीनयोगीपुत्रः सांजीवीपुत्रात् । सांजीवीपुत्रः प्राश्रीपुत्रादासुरिवासिनः । प्राश्रीपुत्र आसुरायणात् । आसुरायण आसुरेः । आसुरिः— ॥

पुत्रात् । पाराशरीपुत्रो गार्गीपुत्रात् । गार्गीपुत्रः पाराशरीकौण्डिनीपुत्रात् । पाराशरीकौण्डिनीपुत्रो गार्गीपुत्रात् । गार्गीपुत्रो गार्गीपुत्रात् । गार्गीपुत्रो बाडेयीपुत्रात् । बाडेयीपुत्रो मौषिकीपुत्रात् । मौषिकीपुत्रो हारिकर्णीपुत्रात् । हारिकर्णीपुत्रो भारद्वाजीपुत्रात् । भारद्वाजीपुत्रः पैङ्गीपुत्रात् । पैङ्गीपुत्रः शौनकीपुत्रात् । शौनकीपुत्रः— ॥ काश्यपीबालक्यामाठरीपुत्रात् । काश्यपीबालक्यामाठरीपुत्रः कौत्सीपुत्रात् । कौत्सीपुत्रो बौधीपुत्रात् । बौधीपुत्रः शालङ्कायनीपुत्रात् । शालङ्कायनीपुत्रो वार्षगणीपुत्रात् । वार्षगणीपुत्रो गौतमीपुत्रात् । गौतमीपुत्र आत्रेयीपुत्रात् । आत्रेयीपुत्रो गौतमीपुत्रात् । गौतमीपुत्रो वात्सीपुत्रात् । वात्सीपुत्रो भारद्वाजीपुत्रात् । भारद्वाजीपुत्रः पाराशरीपुत्रात् । पाराशरीपुत्रो वार्कारुणीपुत्रात् । वार्कारुणीपुत्र आर्तभागीपुत्रात् । आर्तभागीपुत्रः शौङ्गीपुत्रात् । शौङ्गीपुत्रः सांक्रुतीपुत्रात् । सांक्रुतीपुत्रः— ॥ आलम्बीपुत्रात् । आलम्बीपुत्र आलम्बायनीपुत्रात् । आलम्बायनीपुत्रो जायन्तीपुत्रात् । जायन्ती-

याज्ञवल्क्यात् । याज्ञवल्क्य उद्दालकात् । उद्दालकोऽरुणात् । अरुण उपवेशेः । उपवेशिः कुश्रेः । कुश्रिर्वाजश्रवसः । वाजश्रवा जिह्वावत बाध्योगात् । जिह्वावान्बाध्योगोऽसिताद्वार्षगणात् । असितो वार्षगणो हरितात्कश्यपात् । हरितः कश्यपः शिल्पात्कश्यपात् । शिल्पः कश्यपः कश्यपात्नैध्रुवेः । कश्यपो नैध्रुविर्वाचः । वागम्भिण्याः । अम्भिण्यादित्यात् । आदित्यानीमानि शुक्लानि यजूर्षि वाजसनेयेन याज्ञवल्क्येनाख्यायन्ते ॥

पुत्रो माण्डूकायनीपुत्रात् । माण्डूकायनीपुत्रो माण्डूकीपुत्रात् । माण्डूकीपुत्रः शाण्डिलीपुत्रात् । शाण्डिलीपुत्रो राथीतरीपुत्रात् । राथीतरीपुत्रः क्रौञ्चिकीपुत्राभ्याम् । क्रौञ्चिकीपुत्रौ वैदभृतीपुत्रात् । वैदभृतीपुत्रो भालुकीपुत्रात् । भालुकीपुत्रः प्राचीनयोगीपुत्रात् । प्राचीनयोगीपुत्रः साञ्जीवीपुत्रात् । साञ्जीवीपुत्रः कार्शकेयीपुत्रात् । कार्शकेयीपुत्रः—॥ प्राश्नीपुत्रादासुरिवासिनः । प्राश्नीपुत्र आसुरायणात् । आसुरायण आसुरेः । आसुरिर्याज्ञवल्क्यात् । याज्ञवल्क्य उद्दालकात् । उद्दालकोऽरुणात् । अरुण उपवेशेः । उपवेशिः कुश्रेः । कुश्रिर्वाजश्रवसः । वाजश्रवा जिह्वावतो बाध्योगात् । जिह्वावान् बाध्योगोऽसिताद्वार्षगणात् । असितो वार्षगणो हरितात्कश्यपात् । हरितः कश्यपः शिल्पात् कश्यपात् । शिल्पः कश्यपः कश्यपात्नैध्रुवेः । कश्यपो नैध्रुविर्वाचः । वागम्भिण्याः । अम्भिण्यादित्यात् । आदित्यानीमानि शुक्लानि यजूर्षि वाजसनेयेन याज्ञवल्क्येनाख्यायन्ते ॥); रंग. औपरवस्तीपुत्रात् । औपरवस्तीपुत्रः ( औपरवस्तीपुत्रात् । औपरवस्तीपुत्रः ) ( माण्डूकीपुत्रात् । माण्डूकीपुत्रः० ) क्रौञ्चिकीपुत्राभ्याम् । क्रौञ्चिकीपुत्रौ ( क्रौञ्चिकीपुत्रात् । क्रौञ्चिकीपुत्रः ) ( आसुरिवासिनः० ) वागम्भिण्याः । अम्भिण्यादित्यात् ( वागम्भिण्यात् । अम्भिण्य आदित्यात्); मध्व. औपरवस्तीपुत्रात् । औपरवस्तीपुत्रः ( औपरवस्तीपुत्रात् । औपरवस्तीपुत्रः ) पाराशरीपुत्रात् । पाराशरीपुत्रः कात्यायनीपुत्रात् ( कात्यायनीपुत्रात् ) वात्सीपुत्रः पाराशरीपुत्रात् । पाराशरीपुत्रः बार्कारुणीपुत्रात् ( वात्सीपुत्रः बार्कारुणीपुत्रात् ) ( बार्कारुणीपुत्रो बार्कारुणीपुत्रात्० ) आलम्बीपुत्रात् । आलम्बीपुत्रो ( आलम्बिनीपुत्रात् । आलम्बिनीपुत्रो ) वैदभृतीपुत्रात् । वैदभृतीपुत्रः कार्शकेयीपुत्रात् । कार्शकेयीपुत्रः ( वैधृतीपुत्रात् । वैधृतीपुत्रः

समानमा सांजीवीपुत्रात् । सांजीवीपुत्रो माण्डूकायनेः । माण्डूकायनिर्माण्डव्यात् । माण्डव्यः कौत्सात् । कौत्सो माहित्येः । माहित्यिर्वामकक्षायणात् । वामकक्षायणः शाण्डिल्यात् । शाण्डिल्यो वात्स्यात् । वात्स्यः कुश्रेः । कुश्रिर्याज्ञवचसो राजस्तम्बायनानात् । यज्ञवचा राजस्तम्बायनस्तुरात्कावपेयात् । तुरः कावपेयः प्रजापतेः । प्रजापतिर्ब्रह्मणः । ब्रह्म स्वयंभु । ब्रह्मणे नमः ॥

( १ ) अथेदानीं समस्तप्रवचनवंशः स्त्रीप्राधान्यात् । गुणवान्पुत्रो भवतीति प्रस्तुतम् । अतः स्त्रीविशेषणेनैव पुत्रविशेषणात् आचार्यपरम्परा कीर्त्यते । तानीमानि शुक्लानीति अव्यामिश्राणि ब्राह्मणेन । अथवा यानीमानि यजूर्षि तानि शुक्लानि शुद्धानीत्येतत् । प्रजापतिमारभ्य यावत्सौतिमाषीपुत्रः, तावत् अधोमुखो नियताचार्यपूर्वक्रमो वंशः समाने आ सांजीवीपुत्रात् । ब्रह्मणः प्रवचनाख्यस्य । तच्चैतत् ब्रह्म प्रजापतिप्रवन्धपरम्परया आगत्य अस्मास्वनेकषा विप्रसृतं अनाद्यनन्तं स्वयंभु ब्रह्म नित्यम् । तस्मै ब्रह्मणे नमः । नमस्तदनुवर्तिभ्यो गुरुभ्यः ।

शंकर.

( २ ) स्वयंभु स्वतः सर्वज्ञमित्यर्थः ।

रग.

( ३ ) 'नित्यानन्दमनौपमं परमजं सर्वत्रगं सुस्थिरं, सर्वज्ञं प्रतिबोधमात्रममलं पूर्णं गुणैरच्युतैः । विश्वोत्पत्तिलयस्थितिप्रमत्तिसन्मोक्षे परं कारणं, प्रेष्टं मे सततं प्रियाप्रियतमं नित्यं सदोपास्महे ॥ यस्य त्रीण्युदितानि वेदवचने रूपाणि दिव्यान्यलं, बट् तद्दर्शितमित्यमेव निहितं देवस्य भर्गो महत् । वायो रामवचोनयं प्रथमकं पृथो द्वितीयं वपुर्मध्वो यत्तु तृतीयकं कृतमिदं भाष्यं हि तेन प्रमौ ॥ ' 'हनुशब्दो ज्ञानवाची हनुमान्मतिशब्दितः । रामस्य स्मृतरूपस्य वाचस्तेनानयन्त हि । भूतमो भीम इत्युक्तो वाचो मा मातरः

कार्शकेयीपुत्रात् । कार्शकेयीपुत्रः ) दासुरि ( दासुरी ) वाजश्रवसः । वाजश्रवा ( वाजश्रवसः । वाजश्रवा ) समानमा ( समानः ) माहित्येः । माहित्यिर्वा ( माहित्यः । माहित्यिर्वा ) वचसो ( वचसो ) यज्ञवचा ( यज्ञवर्चा ) ।

स्मृताः । ऋगाद्या इतिहासश्च पुराणं पञ्चरात्रकम् ।  
 प्रोक्ताः सप्त शिवास्तत्र शयो भीमस्ततः स्मृतः ।  
 मध्वित्यानन्द उद्दिष्टो वेति तीर्थमुदाहृतम् । मध्व आनन्द-  
 तीर्थः स्यात्तृतीया मारुती तनुः । इति सूक्तगतं रूपत्रय-  
 मेतन्महात्मनः । यो वेद वेदवित्स स्यात्तत्त्ववित्तत्प्रसादतः ।  
 साधको रामकार्याणां तत्समीपगतः सदा । हनुमान्प्रथमो  
 ज्ञेयो भीमस्तु बहुभुक्पितोः । पृतनाक्षयकारी च द्विती-  
 यस्तु तृतीयकः । पूर्णप्रज्ञस्तथाऽऽनन्दतीर्थनामा प्रकी-  
 र्तिताः । दशेति सर्वमुद्दिष्टं सर्वं पूर्णमिहोच्यते । प्रज्ञा  
 प्रमतिरुद्दिष्टा पूर्णप्रज्ञस्ततः स्मृतः । आसमंतात्पतित्वे तु  
 गूढं कलियुगे हरिम् । असत्यमप्रतिष्ठं तु जगदेतदनीश्व-  
 रम् । वदद्भिर्गूढितं सन्तं तृतीयोऽसुर्मथायति । येन  
 विष्णोर्हि वर्षाख्यान् गुणानज्ञासिषुः परान् । ईशानासः  
 सूर्यश्च निगूढान्निर्गुणोक्तिभिः । त्रेतायां द्वापरे चैव  
 कलौ चैते क्रमात्त्रयः । एतेषां परमो विष्णुर्नैता सर्वेश्वरे-  
 श्वरः । स्वयंभुब्रह्मसंज्ञोऽसौ परस्मै ब्रह्मणे नमः ॥  
 इति च । ७० । बळित्था तद्वपुषे धायि दर्शतं देवस्य

भर्गः सहसो यतो जनि । यदीमुप ह्ररते साधते मति  
 ऋतस्य घेना अनयन्त ससुतः ॥ पृक्षो वपुः पितुमाहि  
 त्य आ शये द्वितीयमा सप्तशिवासु मातृषु । तृतीयमस  
 वृषभस्य दोहसे दशप्रमतिं जनयन्त योषणः ॥ निर्यः  
 बुभ्रान्महिषस्य वर्षस ईशानासः शवसा क्रन्  
 सूरयः । यदीमनु प्रदिवो मध्व आधवे गुहा सन्  
 मातरिश्वा मथायति । प्र यत्पितुः परमाज्ञीयते पर  
 पृक्षुधो वीरुधो दंसु रोहति । उभा यदस्य जनुषं यदि  
 न्वत आदिद्यविष्टो अभवद्धृणा शुचिः । आदिन्मातृरा  
 विशद्यास्वा शुचिरहिंस्यमान उर्विया वि वावृधे । अ  
 यत्पूर्वा अरुहत्सनाजुवो नि नव्यसीध्ववरासु धावते  
 पूर्णागण्यगुणोदारघास्त्रे नित्याय वेधसे । अमन्दानन्दसा  
 न्द्राय प्रेयसे विष्णवे नमः ॥

मध्व

इति श्रीमदानन्दतीर्थभगवत्पादाचार्यविर-

चित्ते श्रीमद्बृहदारण्यकोपनिषद्भाष्येऽ-

ष्टमोऽध्यायः ॥

इति षष्ठोऽध्यायः ॥

बृहदारण्यकोपनिषत्समाप्ता ।

## ईशोपनिषद्

ईश्वरस्य सर्वव्यापित्वं, धनैषणात्यागः

ईशा वास्यमिदं सर्वं यत्किञ्च जगत्यां जगत् ।  
तेन त्यक्तेन भुञ्जीथा मा गृधः कस्य स्विद्ध-  
नम् ॥

( १ ) ईशा वास्यमित्यादयो मन्त्राः कर्मस्वविनियुक्ताः । तेषामकर्मशेषस्याऽऽत्मनो याथात्म्यप्रकाशकत्वात् । तस्मादेते मन्त्रा आत्मनो याथात्म्यप्रकाशनेनाऽऽत्मविषयं स्वाभाविकमज्ञानं निवर्तयन्तः शोकमोहादिसंसारधर्मविच्छित्तिसाधनमात्मैकत्वादिविज्ञानमुत्पादयन्ति --- ईशा वास्यमित्यादि । ईष्टे इतीट्, तेन ईशा । ईशिता परमेश्वरः परमात्मा सर्वस्य । स हि सर्वमीष्टे सर्वजन्तूनामात्मा सन् प्रत्यगात्मतया । तेन स्वेन रूपेण आत्मनेशा वास्यं आच्छादनीयम् । किम् । इदं सर्वं, यत्किञ्च यत्किञ्चिज्जगत्यां पृथिव्यां जगत्तत्सर्वं, स्वेनात्मने-  
शेन प्रत्यगात्मतयाऽहमेवेदं सर्वमिति परमार्थसत्यरूपेणानृतमिदं सर्वं चराचरमाच्छादनीयं, स्वेन परमात्मना । यथा चन्दनागर्वादेरुदकादिसंबन्धजक्लेदादिजमौषाधिकदौर्गन्ध्यं तत्स्वरूपनिर्घर्षणेनाऽऽच्छाद्यते स्वेन परमार्थिकेन गन्धेन, तद्वदेव हि स्वात्मन्यध्यस्तं स्वाभाविकं कर्तृत्वभोक्तृत्वादिलक्षणं जगद्द्वैतरूपं जगत्यां पृथिव्यां, जगत्यामित्युपलक्षणार्थत्वात्सर्वमेव नामरूपकर्माख्यं विकारजातं परमार्थसत्यात्मभावनया त्यक्तं स्यात् । एवमीश्वरात्मभावनया युक्तस्य पुत्राद्येषणात्रयसंन्यासे एवाधिकारो न कर्मसु । तेन त्यक्तेन त्यागेनेत्यर्थः । न हि त्यक्तो मृतः पुत्रो वा भृत्यो वा आत्मसंबन्धिताया अभावादात्मानं पालयति, अतस्त्यागेनेत्ययमेव वेदार्थः । भुञ्जीथाः पालयेथाः । एवं त्यक्तेषणस्त्वं मा गृधः, गृधि-

माकाङ्क्षां मा कार्षीः धनविषयाम् । कस्य स्विद्धनं कस्य-  
चित्परस्य स्वस्य वा धनं, मा काङ्क्षीरित्यर्थः । स्विदित्यनर्थको निपातः । अथवा, मा गृधः । कस्मात् । कस्य स्विद्धनमित्याक्षेपार्थः, न कस्यचिद्धनमस्ति यद्गृध्येत । आत्मैवेदं सर्वमितीश्वरभावनया सर्वं त्यक्तं, अत आत्मन एवेदं सर्वं, आत्मैव च सर्वं, अतो मिथ्याविषयां गृधि मा कार्षीरित्यर्थः । एवमात्मविदः पुत्राद्येषणात्रयसंन्यासेनाऽऽत्मज्ञाननिष्ठतया आत्मा रक्षितव्य इत्येष वेदार्थः ।

\* शंकर.

( २ ) दध्यङ्ङाथर्वण ऋषिः स्वशिष्यं पुत्रं वा गर्भाधानादिभिः संस्कारैः संस्कृतशरीरमधीतवेदमुत्पादितपुत्रं यथाशक्त्यनुष्ठितयज्ञमपापं निःस्पृहं यमनियमवन्तमतिथिपूजापत्नीतकित्स्विषं मुमुक्षुमुपसन्नं शिक्षयन्नाह—  
ईशा वास्यं इदं सर्वम् । ईशा ' ईश ऐश्वर्ये ' तृतीया-  
न्तस्यैतद्रूपम् । यदीशेनेन, वास्यं वसनीयं ममेदमित्य-  
नया भावनया आच्छादनीयं इदं सर्वम् ।

यत्किञ्च । यत्किञ्चशब्दो भिन्नक्रमः । किञ्च, यत् जगत्यां पृथिव्यां जगत् जङ्गमादि स्वस्वामिसंबन्धाभिलक्षितं स्यात्, तेनानेन सर्वेण त्यक्तेन त्यक्तस्वस्वामिसंबन्धेन भोगान् भुञ्जीथाः अनुभावयस्व । मा गृधः । ' गृधु अभिकाङ्क्षायाम् ' । माभिकाङ्क्षीः ममेदमिति धियं त्यज ।

¶ उवट.

( ३ ) चिदचिदात्मकस्य प्रपञ्चस्य परमपुरुषायत्तस्वरूपस्थितिप्रवृत्तित्वमुपदिशति — तेन वास्यं वसनीयं व्याप्यमिति भावः ।

यद्वा सर्वाधारे स्वस्मिन्नेव सर्वं वास्यं प्रतिष्ठापनीयम् ।

\* महीधर. यत्किञ्चेत्यादि उवटवत् । शेषं शंकरवत् ।

¶ शेषं शंकरवत् । उवटमहीधरकृतभाष्ये ईशोपनिषदः माध्यन्दिनपाठे स्तः, न काण्वपाठे ।

( १ ) ईड. १; शुसं. ४०१; रामानुज. ३।४।१४; मध्व. ईशा वा ( ईशावा ); श्रीकंठ. ३।४।१३; श्रीकर. १।२।७, २।२।४१, ३।४।१४ ईशा वा ( ईशावा ) स्विद्ध ( चिद्ध ).

जगदन्यथात्वं गच्छत् । तत्राचिदंशस्य भोग्यत्वाय स्वरूपविकाररूपमन्यथात्वम् । चिदंशस्य तु भोक्तृत्वाय ज्ञानसंकोचविकासादिस्वभावविकारेणान्यथात्वमिति भेदोऽनुसंधेयः ।

जगत्यादिषु लोकेषु यत्किञ्चिद्भोक्तृभोग्यरूपं जगदस्ति, तदिदं सर्वमीशा वासुदेवेन वास्यं धार्यं चेति वाक्यार्थः ।

एवं सुमुक्षोरीश्वरपारतन्त्र्यबोधमुत्पाद्य वैराग्यभूषितां वृत्तिमुपदिशति — तेन त्यक्तेन भुञ्जीथाः । तेन जगता भोग्यताभ्रमविषयेणेति भावः । त्यक्तेनाल्पत्वास्थिरत्वदुःखमूलत्वदुःखमिश्रत्वदुःखोदकत्वदेहाभिमानमूलत्वादित्स्वभावाधिकब्रह्मानन्दानुभवविरुद्धरूपविषयदोषनिरूपणपूर्वकपरित्यक्तेनोपलक्षितः सन् भुञ्जीथाः । भगवदुपासोपयुक्तदेहस्य धारणमात्रौपयिकमन्नपानादिकं यागदानहोमार्चनाद्युपयोगिपरिजनपरिच्छादिकं च कर्मा भुञ्जीथा इत्यर्थः । यद्वा, दोषभक्तनिरूपणात्यक्तेन भोग्याभासेनोपलक्षितः सन् भुञ्जीथाः । सर्वावासत्वेन प्रकरणप्राप्तं प्रकृतमुक्तदोषप्रतिभटं निरतिशयभोग्यं वक्ष्यमाणोपायमूढेन (?) भुञ्जीथा इति योज्यम् । \* नारायण.

(४) स्वायंभुवो मनुरेतैर्मन्त्रैर्भगवन्तमाकूतिसूनुं यज्ञनामानं विष्णुं तुष्टाव । 'स्वायंभुवः स्वदौहित्रं विष्णुं यज्ञाभिधं मनुः । ईशावास्यादिभिर्मन्त्रैस्तुष्टावाऽवहितात्मना । रक्षोभिरुग्रैः संप्राप्तः खादितुं मोचितस्तदा । स्तोत्रं श्रुत्वैव यज्ञेन तान्दत्त्वाऽवध्यतां गतान् । प्रादाद्धि भगवांस्तेषामवध्यत्वं हरः प्रभुः । तैर्वध्यत्वं तथाऽन्येषामतः कोऽन्यो हरः प्रभुः ॥' इति ब्रह्माण्डे । भागवते चायमेवार्थ उक्तः । ईशस्थावासयोग्यं ईशावास्यम् । जगत्यां प्रकृतौ । तेन इशेन त्यक्तेन दत्तेन भुञ्जीथाः । 'स्वतःप्रवृत्त्यशक्तत्वादीशावास्यमिदं जगत् । प्रवृत्तये प्रकृतिगं यस्मात्स प्रकृतीश्वरः । तदधीनप्रवृत्तित्वात्तदीयं सर्वमेव यत् । तद्वत्तेनैव भुञ्जीथा अतो नान्यं प्रयाचयेत् ॥' इति ब्रह्माण्डे । मध्व.

(५) इदं सर्वं स्थावरात्मकं जगत् जगत्यां यत्किञ्चिज्जगत्मात्मकं प्राणिजातं च सर्वं ईशावास्यं ईशेन शिवलिङ्गेन आवास्यं आवासयोग्यम् । सर्वत्र धारण-

\* शेषं शंकरवत् । 'कस्य स्वित्' इत्यस्य शंकरकृत-द्वितीयार्थो न कृतः ।

योग्यमित्यर्थः । 'सर्वलिङ्गं स्थापयति पाणिमन्त्रं पवित्रम्' (नाउ. ३९) इति श्रुतेः । तस्मात्तेन शिवलिङ्गेन त्यक्तेन भुक्तशेषप्रसादेन भुञ्जीथाः । भुज्ज पालनाभ्यवहारयोः इति धातोः (तुः) । शिवोक्तप्रसाद एव भोक्तव्य इत्यर्थः । मा गृधः कस्यचिद्धनमिति परमेश्वरेतरदेवताप्रसादनिषेधः श्रौतानां विधीयते ।

श्रीकर. १।२।७

कर्मनिष्ठा, कर्मलेपाभावः

कुर्वन्नेवेह कर्माणि जिजीविषेच्छतं समाः ।  
एवं त्वयि नान्यथेतोऽस्ति न कर्म लिप्यते नरे ॥

(१) अथ इतरस्यानात्मज्ञतया आत्मग्रहणायाशक्तस्येदमुपदिशति मन्त्रः— कुर्वन्नेवेति । कुर्वन्नेवेह निर्वर्तयन्नेव कर्माण्यग्निहोत्रादीनि जिजीविषेजीवितुमिच्छेत् शतं शतसंख्याकाः समाः संवत्सरान् । तावद्धि पुरुषस्य परमायुर्निरूपितम् । तथा च प्राप्तानुवादेन यजिजीविषेच्छतं वर्षाणि तत्कुर्वन्नेव कर्माणीत्येतद्विधीयते । एवं एवंप्रकारेण त्वयि जिजीविषति नरे नरमात्राभिमानिनि इतः एतस्मादग्निहोत्रादीनि कर्माणि कुर्वतो वर्तमानात्प्रकारात् अन्यथा प्रकारान्तरं नास्ति, येन प्रकारेणाशुभं कर्म न लिप्यते, कर्मणा न लिप्यते इत्यर्थः । अतः आत्मविहितानि कर्माण्यग्निहोत्रादीनि कुर्वन्नेव जिजीविषेत् । \* शंकर.

(२) 'नाविशेषात्'—यद्यप्युक्तम् 'नियमाच्च' (ब्रसू. ३।४।७) इत्यत्राभिधीयते— 'कुर्वन्नेवेह कर्माणि जिजीविषेत्' इत्येवमादिषु नियमश्रवणेषु न विदुष इति विशेषोऽस्ति । अविशेषेण नियमविधानात् ।

३।४।१३

'स्तुतयेऽनुमतिर्वा'—यद्यप्यत्र प्रकरणसामर्थ्याद्विद्वानेव कुर्वन्निति संवध्येत, तथाऽपि विद्यास्तुतये कर्मानुज्ञान-

\* महीधर. अर्थद्वयं, शंकरवत् उवटवच्च ।

(१) ईउ. २ ; शुसं. ४०।२ ; ब्रशंकर. भास्कर. रामानुज. निबार्क. ३।४।७, १३, १४ ; ब्रमध्व. ३।४।७ ; श्रीकंठ. ३।४।७, १३ ; श्रीकर. ३।४।१, १३, १४ ; विज्ञान. ३।४।७, १३, १४ ; बलदेव. ३।४।७, १३, १४, १८.

मेतद्द्रष्टव्यम् । 'न कर्म लिप्यते नरे' इति हि वक्ष्यति । एतदुक्तं भवति — यावज्जीवं कर्म कुर्वत्यपि विदुषि पुरुषे न कर्म लेपाय भवति विद्यासामर्थ्यादिति । तदेवं विद्या स्तूयते ।

\* ब्रह्मकर. ३।४।१४

( ३ ) विदुषोऽध्ययनस्य ज्ञानार्थत्वात्, तेन च कर्माधिकारोपपत्तेर्विदुषः अविदुषश्चाविशेषान्कुर्वन्नेवेति ।

× भास्कर. ३।४।१३

( ४ ) निःस्पृहस्यापि योगिनो ज्ञाननिमित्ते कर्मण्यधिकार इत्येतमर्थमाह — कुर्वन्नेव । कुर्वन्नेव कर्माणि मुक्तिहेतुकानि इह लोके जिजीविषेत् । जिजीविषेरिति पुरुषव्यत्ययः । प्रत्यक्षकृतत्वान्मन्त्रस्य । जीवितुमिच्छेः पथ्यहितमितभक्षणेन । शतं समा इत्युपलक्षणार्थम् । यावदायुःपर्यवसानमित्यर्थः । एवं त्वयि, तवेति विभक्तिव्यत्ययः । मुक्तिरस्तीति शेषः । नान्यथेतोऽस्ति, इतः प्रकारादन्यथा मुक्तिर्नास्ति । एतदुक्तं भवति — यथा स्वर्गप्राप्तौ नानाभूताः प्रकाराः सन्ति, न तथा मुक्तावित्यर्थः । ननु कर्मणः फलेन भवितव्यं, अथ कथं मुक्तिप्राप्तिरित्येतदाशङ्क्याह — न कर्म लिप्यते नरे । न हि मुक्त्यर्थं क्रियमाणं कर्म नरे मनुष्ये संबध्यते । मुक्तिप्रदानेनोपक्षीणशक्तित्वात् । अनेनैतद्दर्शयति—यावदिच्छाप्रवृत्तिस्तावत्कर्मस्वधिकार इति ।

§ उवट.

( ५ ) एवं विरक्तस्य विदुषः फलसङ्गकर्तृत्वादिरहितो ब्रह्मविद्याङ्गभूतः कर्मयोगो यावज्जीवमनुष्ठेय इत्याह— न कदाचिदपि विद्याङ्गं कर्म परित्यजेदित्येवकाराभिप्रायः । त्वयि, ईश्वरपरतन्त्ररूपज्ञानतया तदाज्ञापरिपालनरूपकर्मानुष्ठानेऽधिकारपूर्तिमतीति भावः । एवमेवानुष्ठानमित्यर्थः । उक्तमर्थं व्यतिरेकेण दृढीकरोति—नान्यथेतोऽस्तीति । इतः कर्मानुष्ठानादन्यथा प्रकारान्तरं नास्तीत्यर्थः । 'नान्यः पन्थास्तत्तोषकारणम्' इति स्मृतेः ।

\* निर्बार्क. ३।४।१३, १४, विज्ञान. ३।४।१४ ब्रह्मकरवत् ।

× ३।४।१४ ब्रह्मकरवत् ।

§ तात्पर्यं शंकरवत् ।

नन्वीश्वरवेदिनोऽपि कर्मानुष्ठानादवश्यंभावी बन्धः स्यादित्याशङ्क्याह—न कर्म लिप्यते नर इति । ब्रह्मविद्याविरुद्धेषु कर्मफलेषु न रमते इति नरः । प्रस्तुत-ब्रह्मविदि नरे विद्याङ्गतया क्रियमाणं कर्म न लिप्यते न स्वर्गादिहेतुर्भवति । प्रत्युत शुद्धप्रत्यगात्मसाक्षात्कारमेवोत्पादयतीति भावः । यत्तु 'कुर्वन्नेवेह कर्माणि' इत्ययं विधिरविद्वद्विषय एव, न तु ब्रह्मविद्विषयः, तस्य विधिनिषेधशास्त्रवश्यत्वाभावादिति व्याख्यानं, तत्प्रकरणविरुद्धम् 'विद्यां चाविद्यां च यस्तद्वेदोभयं सह' इत्याद्युपरितनविध्यन्तरविरुद्धं चेति न वेदविदो बहु मन्वते ।

\* नारायण.

( ६ ) यच्चोक्तं 'कुर्वन्नेव' इत्यात्मविदं ज्ञानाद्यावत्यं यावज्जीवं कर्मानुष्ठाने नियमयतीति, तन्नोपपद्यते । कुतः, अविशेषात् । न ह्ययं नियमः फलसाधनभूतस्वतन्त्रकर्मविषयः, इति विशेषहेतुरस्ति । विद्याङ्गभूतकर्मविषयतयाऽप्युपपत्तेः ।

‡ रामानुज. ३।४।१३

( ७ ) अकुर्वतः कर्म न लिप्यते इति नास्ति । 'अज्ञस्य कर्म लिप्येत कृष्णोपास्तिमकुर्वतः । शानिनोऽपि यतो न्हास आनन्दस्य भवेद्भ्रुवम् । अतोऽल्लेपेऽपि लेपः स्यादतः कायैव सा सदा ॥' इति नारदीये ।

मध्व.

आत्महन्तुः तमोलोकः

असुर्या नाम ते लोका अन्धेन तमसाऽऽवृताः । तांस्ते प्रेत्याभिगच्छन्ति ये के चात्महनो जनाः ॥

( १ ) अथेदानीमविद्वन्निन्दार्थोऽयं मन्त्र आरभ्यते — असुर्याः, परमात्मभावमद्वयमपेक्ष्य देवादयोऽप्यसुराः, तेषां च स्वभूता लोका असुर्या नाम । नामशब्दोऽनर्थको निपातः । ते लोकाः, कर्मफलानि लोक्यन्ते दृश्यन्ते भुज्यन्ते इति जन्मानि । अन्धेन अदर्शनात्मकेनाज्ञानेन तमसा आवृता आच्छादिताः । तान्स्थावरान्तान्

\* विधित्वं शंकरवत् ।

‡ ३।४।१४ ब्रह्मकरवत् । श्रीकंठ., श्रीकर. ३।४।१३ रामानुजवत् ।

( १ ) ईड. ३; शुसं. ४०।३ प्रेत्याभि ( प्रेत्यापि );

३।१।१३.

प्रेत्य त्यक्त्वेमं देहं अभिगच्छन्ति यथाकर्म यथाश्रुतम् ।  
ये के चात्महनः । आत्मानं ध्वन्तीत्यात्महनः । के ते,  
जनाः ये अविद्वांसः । कथं ते आत्मानं नित्यं हिंसन्ति ।  
अविद्यादोषेण विद्यमानस्याऽऽत्मनस्तिरस्करणात् । विद्य-  
मानस्याऽऽत्मनो यत्कार्यं फलं अजरामरत्वादिसंवेदन-  
लक्षणं, तत् हतस्यैव तिरोभूतं भवतीति प्राकृता अविद्वांसो  
जना आत्महन उच्यन्ते । तेन ह्यात्महननदोषेण संसरन्ति  
ते । शंकर.

( २ ) इदानीं स्वर्गादिप्राप्तिहेतुभूतानि कर्माणि ये  
कुर्वन्ति ते निन्द्यन्ते — अमुर्या नामेति ।

ये के चात्महनो जनाः, आत्मानं ध्वन्ति ये जनास्ते  
आत्महनः । आत्मानं च ते ध्वन्ति ये स्वर्गप्राप्तिहेतूनि  
कर्माणि कुर्वन्ति । ते हि जनित्या म्रियन्ते मृत्वा च  
जायन्ते । एवमहर्निशं नाशं प्राप्नुवन्ति ।

\* उवट.

( ३ ) नामं प्रसिद्धौ । असुरस्वभावानुभाव्या  
निरयसंज्ञिता लोकाः सन्तीति शास्त्रप्रसिद्धमिति भावः ।  
तान्विशिनष्टि—अन्धेन तमसाऽऽवृता इति । अन्धेन  
अतिगाढेन तमसा अन्धकारेण आवृता व्याताः ।  
आलोकप्रसङ्गरहिता इति भावः ।

तान्, पृथिव्यन्तरिक्षस्वर्गरौरवादि संज्ञितान्निरयान्निर-  
न्तरं गच्छन्तीति भावः ।

† नारायण.

( ४ ) मुष्टुरमणविरुद्धत्वात्सुराणां प्राप्यत्वाच्चा-  
सुर्याः । ‘ न च रमन्त्यहो असदुपासनयाऽऽत्महनः ’  
इत्युक्तत्वात् । ‘ नहादुःखैकहेतुत्वात्प्राप्यत्वादसुरैस्तथा ।  
अमुर्या नाम ते लोकास्तान्यान्ति विमुखा हरौ ॥’ इति  
वामने । ये के चेत्यनेन नियम उक्तः । ‘ नियमेन  
तमो यान्त सर्वेऽपि विमुखा हरौ ’ इति च ।

मध्व.

( ५ ) नाम प्रसिद्धम् । ते ये, यत्तदोर्व्यत्ययः ।

§ महीधर.

\* शेषं शंकरवत् । अशेषसंदर्भतात्पर्यं शंकरवद्भाति ।

† शेषं शंकरवत् । व्याख्यानगतान्धकारालोकशब्दौ  
अज्ञानज्ञानपरावेवेति भासते ।

§ शेषं शंकरोवटयोः समन्वयपरम् ।

आत्मस्वरूपम्

अनेजदेकं मनसो जवीयो नैनहेवा आप्नुव-  
न्पूर्वमर्षत् ।

तद्भावतोऽन्यानत्येति तिष्ठत्तस्मिन्नपो मात-  
रिश्वा दधाति ॥

( १ ) यस्याऽऽत्मनो हननादविद्वांसः संसरन्ति,  
तद्विपर्ययेण विद्वांसो जना मुच्यन्ते, ते नात्महनः, तत्की-  
दृशमात्मतत्त्वमित्युच्यते—अनेजदिति । अनेजत् न एजत् ।  
एज् कम्पने । कम्पनं चलनं स्वावस्थाप्रच्युतिः, तद्वर्जितं,  
सर्वदैकरूपमित्यर्थः । तच्चैकं सर्वभूतेषु । मनसः सक-  
ल्पादिलक्षणाज्जवीयो जववत्तरम् । कथं विरुद्धमुच्यते—ध्रुवं  
निश्चलमिदं, मनसो जवीय इति च । नैष दोषः ।  
निरुपाध्युपाधिमत्त्वेनोपपत्तेः । तत्र निरुपाधिकेन स्वेन  
रूपेणोच्यते अनेजदेकमिति । मनसोऽन्तःकरणस्य संकल्प-  
विकल्पलक्षणस्योपाधेरनुवर्तनादिह देहस्थस्य मनसो ब्रह्म-  
लोकादिदूरगमनं संकल्पेन क्षणमात्राद्भवतीत्यतो मनसो  
जविष्टत्वं लोके प्रसिद्धम् । तस्मिन्मनसि ब्रह्मलोकादीन्द्रुतं  
गच्छति सति प्रथमं प्राप्त इवाऽऽत्मचैतन्यावभासो गृह्यते,  
अतो मनसो जवीय इत्याह । नैनहेवाः, द्योतनाहेवाश्चक्षु-  
रादीनीन्द्रियाणि एनत् प्रकृतमात्मतत्त्वं नाऽऽप्नुवन् ।  
न प्राप्तवन्तः ।

यस्माज्जवनान्मनसोऽपि पूर्वमर्षत् पूर्वमेव गतं,  
व्योमवद्व्यापित्वात् । सर्वव्यापि तत् आत्मतत्त्वं सर्वसं-  
सारधर्मवर्जितं स्वेन निरुपाधिकेन स्वरूपेणाविक्रियमेव  
सदुपाधिकृताः सर्वाः संसारविक्रिया अनुभवतीव, अवि-  
वेकिनां मूढानामनेकमिव च प्रतिदेहं प्रत्यक्षभासते इत्ये-  
तदाह — तद्भावतः द्रुतं गच्छतः अन्यान् आत्मविल-  
क्षणान्मनोवागिन्द्रियप्रभृतीन् अत्येति अतीत्य गच्छतीव ।  
इवार्थे स्वयमेव दर्शयति—तिष्ठदिति । स्वयमविक्रियमेव  
सदित्यर्थः । तस्मिन्मात्मतत्त्वे सति नित्यचैतन्यस्वभावे  
मातरिश्वा, मातरि अन्तरिक्षे श्रयति गच्छतीति मातरिश्वा  
वायुः सर्वप्राणभूक्तियात्मकः, यदाश्रयाणि कार्यकरण-  
जातानि यस्मिन्नोतानि प्रोतानि च, यत्सूत्रसंज्ञकं सर्वस्य  
जगतो विधारयितुं, स मातरिश्वा । अपः कर्माणि  
प्राणिनां चेष्टालक्षणाणि, अग्न्यादित्यपर्जन्यादीनां ज्वलन-

( १ ) ईड. ४; शुसं. ४०।४ मर्षत् ( मर्षत् ).



दहनप्रकाशाभिवर्षणादिलक्षणानि, दधाति विभजती-  
त्यर्थः । धारयतीति वा । शंकर.

( २ ) इदानीमधस्तनयमनियमवतां मुमुक्षूणां यथा-  
भूतं परब्रह्म आत्मत्वेनोपास्यं तदाह — एकमद्वितीयं  
विज्ञानधनरूपेण ।

मनस्तावच्छीघ्रं भवति, ततोऽपि शीघ्रतरं, प्रसव-  
दानेन कारणभूतत्वात् । नैनदेवा अप्नुवन् न चैतत्तत्त्वं  
देवा अपि प्राप्नुं शक्ताः, सूक्ष्मत्वात् । पूर्वमर्शत् । रिश-  
तिर्हिसाकर्मा । अविनश्यदास्ते, अनादिनिधनमित्यर्थः ।  
तद्भावतः, तदः स्थाने यदो वृत्तिरुद्देश्यत्वात् । यच्च  
घावतोऽन्यान्पुरुषादीनत्येति अतिक्रम्य गच्छति । तथा च  
तिष्ठत् सर्वत्र स्थितम् । सर्वशक्तित्वं सर्वगतत्वं चानेन  
व्याख्यायते । तस्मिन्नपः । अत्रापि यदो वृत्तिः । अ(य)-  
स्मिन्श्चापः कर्माणि मातरिश्वा वायुः दधाति स्थापयति ।  
सर्वाणि कर्माणि यज्ञदानहोमादीनि समिष्टयज्ञं वायौ  
स्थाप्यन्ते । ‘स्वाहा वातधा’ इति वायोः प्रतिष्ठत्वाभि-  
धानात् । समष्टिव्यष्टिरूपो ह्यसाविति वायुरपि  
यस्मिन्कर्माणि स्थापयति । यागहोमादीनां परमं निधान-  
मित्यर्थः । \* उवट.

( ३ ) एकं प्रधानतमम् । स्वाधिकसमानद्वितीय-  
रहितमिति वा । परमसाम्यमापन्ना अपि मुक्ता ईशाचीना  
एवेति भावः । निष्कम्पं वेगवत्तरं चेति विरोधः प्रतीयते ।  
परिहारस्तु, विभुत्वाद्वस्तुतो नैजति, तत एव मनसो  
गोचरदेशे वर्तत इति मनसो जवीय इत्युपचर्यत इति ।  
किञ्च देवा ब्रह्मरुद्रादयः । पूर्वमर्शत्, प्रागेव सर्वान्देवा-  
न्प्राप्नुवदित्यर्थः । पूर्वमेव प्राप्तं, न प्राप्नुवन्निति च  
विरोधः । विभुतया प्राप्तमपि कर्मसंकुचितज्ञानाः क्षेत्रज्ञा  
आचार्योपदेशमन्तरेण स्वबुद्ध्या नाऽऽप्नुवन्तीति  
परिहारः ।

तस्मिन्सर्वावासेऽवस्थितो मातरिश्वा वायुः । अप  
इत्युपलक्षणं, पयोधरग्रहनक्षत्रतारकादिकं विभर्तीत्यर्थः ।  
सर्वाधारभूतेन सर्वेश्वरेण विधृतो वायुस्तत्सत्तयैव विभ-  
र्तीत्यभिप्रायः । नारायण.

( ४ ) ‘अनेजन्निर्मयत्वात्तदेकं प्राधान्यतस्तथा ।  
सम्यग्ज्ञानुमशक्यत्वादगम्यं तत्सुरैरपि । स्वयं तु सर्वान-

\* शेषं शंकरवत्

गमत्पूर्वमेव स्वभावतः । अचिन्त्यशक्तितश्चैव सर्वग-  
त्वाच्च तत्परम् । द्रवतोऽत्येति संतिष्ठत्तस्मिन्कर्माण्यघा-  
न्मरुत् । मारुत्येव यतश्चेष्टा सर्वा तां हरयेऽर्पयेत् ॥’  
इति ब्रह्माण्ड । ऋष ज्ञाने । मध्व.

( ५ ) आप्यन्ते प्राप्यन्ते सुखदुःखानि याभिस्ता आपः  
कर्माणि । ‘आप्नोतेर्हस्वश्च’ इति किप् घातोर्हस्वश्च ।

\* महीधर.

तदेजति तन्नैजति तद्दूरे तद्वन्तिके ।

तदन्तरस्य सर्वस्य तदु सर्वस्यास्य बाह्यतः ॥

( १ ) न मन्त्राणां जामितास्तीति पूर्वमन्त्रोक्तम-  
प्यर्थे पुनराह — तदेजतीति । तत् आत्मतत्त्वं यत्प्रकृतं,  
तदेजति चलति, तदेव च नैजति स्वतो नैव चलति,  
स्वतोऽचलमेव सच्चलतीत्यर्थः । किञ्च तद्दूरे वर्षकोटि-  
शतैरप्यविदुषामप्राप्यत्वाददूर इव । तत् उ अन्तिक इति  
च्छेदः । तद्वन्तिके समीपेऽत्यन्तमेव विदुषामात्मत्वात् ।  
न केवलं दूरेऽन्तिके च । तदन्तः अभ्यन्तरे अस्य सर्वस्य  
‘य आत्मा सर्वान्तरः’ इति श्रुतेः । अस्य सर्वस्य जगतो  
नामरूपक्रियात्मकस्य तत् उ अपि सर्वस्यास्य बाह्यतः,  
व्यापकत्वादाकाशवत् । निरतिशयसूक्ष्मत्वादन्तः ।  
‘प्रज्ञानघन एव’ इति च शासनाभिरन्तरं च ।

शंकर.

( २ ) एवं कारणरूपमात्मानमुद्दिश्य अथेदानीं  
कार्यरूपेणोद्दिशति — तदेजति । तदेव सर्वप्राणिरूपे-  
णावस्थितं सदेजति कम्पवद्भवति क्रियावद्भवति ।  
तन्नैजति तदेव च न चलति स्थावररूपावस्थितं सत् ।  
तद्दूरे तदेव च दूरे आदित्यनक्षत्रादिरूपेणावस्थितम् ।  
तत् उ अन्तिके । उः समुच्चये । तदेव च अन्तिके  
पृथिव्यादिरूपेणावस्थितम् । ‘सर्वं खल्विदं ब्रह्म’  
इत्येतद्दर्शनार्थं ग्रन्थः । तदन्तरस्य सर्वस्य । तदेव  
चास्य सर्वस्य प्राणिजातस्य विज्ञानधनरूपेणावस्थितं  
सदन्तर्मध्यत आस्ते । तदु सर्वस्यास्य बाह्यतः । तदेव च  
सर्वस्यास्य प्राणिजातस्य बाह्यतः जनरूपेणावस्थितमास्ते ।

\* ‘पूर्वमर्शत्’ इति ‘तस्मिन्नपः’ इत्यादि च शंकर-  
वत् उवटवच्च । ‘तद्भावतः’ इत्यत्र तच्छब्दार्थ उवट-  
वत् । शेषं शंकरवत् ।

( १ ) ईड. ५; हुसं. ४०५; विज्ञान. ४१४१९.

चेतनाचेतनरूपमनन्तं सर्वगं ब्रह्मेत्यर्थः । अस्या उपास-  
नाया अर्चिराद्यनुचिन्तनं नास्तीत्येवं केचिदाहुः, इहैव  
ब्रह्मप्राप्तेः । \* उवट.

( ३ ) तदितरेषां गृहान्तर्वर्तिनां तदानीं बहिष्ठत्वं न  
संभवति, बहिर्वसतां च नान्तर्वर्तित्वमिति ब्रह्मणि  
वैचित्र्यमिति भावः । यद्यप्यणुषु नान्तर्वर्तिता संभवति,  
तथापि प्रतिघातादविभक्तदेशतया वर्तित्वमात्रेणान्तर्व-  
र्तित्वोक्तिः । एवं बहिर्व्याप्तिरप्यविभुद्रव्यापेक्षयैव, न तु  
विभुद्रव्यापेक्षयापीति द्रष्टव्यम् । † नारायण.

( ४ ) तदेजति तत एव एजत्यन्यत् । तत्स्वयं  
नैजति । ' ततो विभेति सर्वोऽपि न विभेति हरिः स्वयम् ।  
सर्वगत्वात्स दूरे च बाह्येऽन्तश्च समीपगः ॥ ' इति  
तत्त्वसंहितायाम् । मध्व.

आत्मदर्शनजन्यं निःश्रेयसम्

यस्तु सर्वाणि भूतान्यात्मन्येवानुपश्यति ।

सर्वभूतेषु चाऽऽत्मानं ततो न विजुगुप्सते ॥

( १ ) यस्तु । यः परिव्राट् मुमुक्षुः सर्वाणि भूतान्य-  
व्यक्तादीनि स्थावरान्तानि आत्मन्येवानुपश्यति, आत्म-  
व्यतिरिक्तानि न पश्यतीत्यर्थः । सर्वभूतेषु च तेष्वेव  
च आत्मानं तेषामपि भूतानां स्वमात्मानं आत्मत्वेन,  
यथाऽस्य देहस्य कार्यकरणसंघातस्यात्माऽहं सर्वप्रत्ययसा-  
क्षिभूतश्चेतयिता केवलो निर्गुणोऽनेनैव स्वरूपेणाव्यक्ता-  
दीनां स्थावरान्तानामहमेवाऽऽत्मेति सर्वभूतेषु  
चाऽऽत्मानं निर्विशेषं यस्त्वनुपश्यति स ततस्तस्मादेव  
दर्शनात् विजुगुप्सते विजुगुप्सां घृणां न करोति । प्राप्त-  
स्यैवानुवादोऽयम् । सर्वा हि घृणाऽऽत्मनोऽन्यद्दुष्टं  
पश्यतो भवति, आत्मानमेवात्यन्तविशुद्धं निरन्तरं  
पश्यतो न घृणानिमित्तमर्थान्तरमस्तीति प्राप्तमेव, ततो  
न विजुगुप्सत इति । शंकर.

( २ ) सर्वभूतेषु चात्मानं अवस्थितं तद्व्यतिरिक्तं  
( न ) पश्यति । ततो न विचिकित्सति न संशेते । एवं  
पश्यतो योगिनः परब्रह्मरूपाण्यात्मसंस्थानि भवन्ति

\* महीधर. अर्थद्वयं, शंकरवत् उवटवच्च ।

† शेषं शंकरवत् ।

( १ ) ईड. ६ ; शुसं. ४०१६ तन्येवा ( तन्नेवा )  
विजुगुप्सते ( विचिकित्सति ) ; विज्ञान. १।२।१९.

विज्ञानघनानन्दैकत्वादिति । अतो विचारात् न (?)  
विनिवर्तते । \* उवट.

( ३ ) एवं सर्वस्य ब्रह्मात्मकत्वमुक्तम् । अथ सर्वं  
जगद्ब्रह्मात्मकमित्यनुसंधानस्यैहिकं प्रयोजनमाह—यः पर-  
मात्मज्ञानाधिकृतः सर्वाणि भूतानि ब्रह्मादिस्तम्बपर्यन्तानि  
आत्मन्येव परमात्मन्येव अनुस्यूतानि पश्यति ध्यायती-  
त्यर्थः । पृथिव्यादिप्रियमाणमपि तन्मुखेन परमात्मन्येव  
स्थितमित्येवकाराभिप्रायः । तुशब्देनास्याऽधिकारिणो  
माहात्म्यविशेषो द्योत्यते । किञ्च सर्वभूतेषु चाऽऽत्मानं  
परमात्मानं यः पश्यतीति । इदं व्याप्तिमात्रपरम् । परम-  
पुरुषस्याऽनन्याधारत्वादिति भावः । यच्छब्दस्य स इति  
प्रतिनिर्देशोऽध्याहार्यः । स उक्तविधज्ञानी । ततस्तेषु, सप्त-  
म्यर्थे तसिः । ब्रह्मात्मकतया दृष्टेषु सर्वेषु भूतेष्वित्यर्थः ।  
न विजुगुप्सते कुतश्चिदपि न बीभत्सते । स्वात्मवि-  
भूतिन्यायेन कच्चिदपि निन्दां न करोतीति भावः ।

नारायण.

( ४ ) ' सर्वगं परमात्मानं सर्वं च परमात्मनि । यः  
पश्येत्स भयाभावान्नात्मानं गोष्ठुमिच्छति ॥ ' इति  
सौकरायणश्रुतिः । मध्व.

( ५ ) अथोपासनप्रकारमाह — यस्तु । अत  
आत्मज्ञस्य विचारनिवृत्तिः ।

§ महीधर.

यस्मिन्सर्वाणि भूतान्यात्मैवाभूद्विज्ञानतः ।

तत्र को मोहः कः शोक एकत्वमनुपश्यतः ॥

( १ ) इममेवार्थमन्योऽपि मन्त्र आह — यस्मि-  
न्सर्वाणि भूतानि । यस्मिन्काले यथोक्तात्मनि वा, तान्येव  
भूतानि सर्वाणि परमार्थात्मदर्शनादात्मैवाऽभूत् आत्मैव  
संवृत्तः परमार्थवस्तु विज्ञानतः तत्र तस्मिन्काले, तत्रा-  
त्मनि वा, को मोहः कः शोकः । शोकश्च मोहश्च काम-  
कर्मबीजमज्ञानतो भवति, न त्वात्मैकत्वं विशुद्धं गगनोपमं

\* शेषं शंकरवत् ।

§ ' ततो न ' इत्यादि उवटवत् । शेषं शंकरवत् ।

( १ ) ईड. ७ ; शुसं. ४०१७ ; ब्रह्मशंकर. १।१।४,  
१।४।२२, २।१।१, ४।३।१४ ; निबार्क. १।१।३१ को  
मोहः कः शोकः ( कः शोकः को मोहः ) ; विज्ञान.  
१।२।१९.

पश्यतः । को मोहः कः शोक इति शोकमोहयोरविद्या-  
कार्ययोराक्षेपेणासंभवप्रदर्शनात्संसारणस्य संसारस्याऽत्य-  
न्तमेवोच्छेदः प्रदर्शितो भवति ;

\* शंकर.

( २ ) ' तत्र को मोहः ' इत्येवमाद्याः श्रुतयो  
ब्रह्मविद्यानन्तरं मोक्षं दर्शयन्त्यो मध्ये कार्यान्तरं वार-  
यन्ति । ब्रह्मशंकर. १।१।४

( ३ ) एवं वैयधिकरण्येनोक्तं सर्वस्य ब्रह्मात्मकत्वं  
सामानाधिकरण्येनापि द्रष्टव्यंस्तदनुध्यानस्य सद्यः शोक-  
निवर्तकत्वमाह—यस्मिन्प्रणिधानसमये विजानत ' ईशा-  
वास्यम् ' इत्यारभ्य ' ततो न विजुगुप्सते ' इत्यन्तेनोपदिष्टं  
स्वतन्त्रं परतन्त्रं वस्तुभेदं यथोपदेशं विविच्य जानत  
इत्यर्थः । नन्वेवमत्यन्तभेदाभ्युपगमे सर्वाणि भूतान्या-  
त्मैवाऽभूदिति सामानाधिकरण्यं भज्येतेत्याशङ्कावारणाय  
' यस्य पृथिवी शरीरम् ' ( वृउ. ३।२।१३ ) ' यस्य शरी-  
रम् ' ( वृउ. ३।७।३ ) इत्यादिघटकश्रुतिसिद्धसंबन्धवि-  
शेषमाह—एकत्वमनुपश्यत इति । आकृत्यव्यक्तयोरिव  
गुणगुणिनोरिव चात्यन्तभिन्नयोरिव जगद्ब्रह्मणोरैकत्वं  
विभागानर्हसंबन्धविशेषं पश्यतो विशदमनुध्यायत  
इत्यर्थः । एवं च सर्वाणि भूतान्यात्मैवाऽभूदिति  
सर्वभूतशरीरकः प्रतीतोऽभूदित्यर्थः । तत्राऽऽदौ प्रणिधा-  
नसमये को मोहः, स्वतन्त्रत्वादिभ्रमादिलक्षणो मोहो  
न संभवति । कः शोकः, परमात्मविभूतितयाऽवगते  
सर्वस्मिन्निर्ममत्वसिद्धौ पुत्रादिमरणराज्यादिहरणादावपि  
न कश्चिच्छोकः स्यादित्यर्थः । नारायण.

( ४ ) यस्मिन्परमात्मनि सर्वभूतानि, स परमा-  
त्मैव तत्र सर्वभूतेश्वभूत् । एवं सर्वभूतेश्वेकत्वेन परमा-  
त्मानं विजानतः को मोहः । ' यस्मिन्सर्वाणि भूतानि  
स आत्मा सर्वभूतगः । एवं सर्वत्र यो विष्णुं पश्येत्तस्य  
विजानतः । को मोहः कोऽथवा शोकः स विष्णुं पर्य-  
गाद्यतः ' इति पिप्पलादशाखायाम् । पूर्वोक्तानुवादेन  
शोकमोहाभावोऽपि विजानतश्चात्रोच्यते । अभ्यासश्च  
सर्वगतत्वस्य तात्पर्यद्योतनार्थः । मध्व.

\* उवट., महीधर. शंकरवत् । ' यस्मिन् ' ' तत्र '  
इत्यनयोः शंकरकृतद्वितीयाथो न कृतः । निर्बार्क. सर्वस्य  
ब्रह्मात्मकत्वं वाक्यार्थः ।

परमात्मस्वरूपम्

स पर्यगाच्छुक्रमकायमव्रणमस्नाविरं शुद्धमपा-  
पविद्धम् ।

कविर्मनीषी परिभूः स्वयंभूर्यथातथ्यतोऽर्थो-  
न्यदधाच्छाश्वतीभ्यः समाभ्यः ॥

( १ ) योऽयमतीतैर्मन्त्रैरुक्त आत्मा, स स्वेन रूपेण  
किल्बिषा इत्याहायं मन्त्रः । स पर्यगात्स यथोक्त  
आत्मा पर्यगात्परि समन्तादगाद्रतवान् आकाशवद्यापी-  
त्यर्थः । शुक्रं शुद्धं ज्योतिष्मदीतिमानित्यर्थः । अकायं  
अशरीरः, लिङ्गशरीरवर्जित इत्यर्थः । अव्रणं अव्रतम् ।  
अस्नाविरं, स्नावाः शिरा यस्मिन्न विद्यन्ते इत्यस्नावि-  
रम् । अव्रणमस्नाविरमित्याभ्यां स्थूलशरीरप्रतिषेधः ।  
शुद्धं निर्मलमविद्यामलरहितमिति कारणशरीरप्रतिषेधः ।  
अपापविद्धं धर्माधर्मादिपापवर्जितम् । शुक्रमित्यादीनि  
वचांसि पुंलिङ्गत्वेन परिणयानि, स पर्यगादित्युपक्रम्य  
कविर्मनीषीत्यादिना पुंलिङ्गत्वेनोपसंहारात् । कविः  
क्रान्तदर्शी सर्वदृक् । ' नान्योऽतोऽस्ति द्रष्टा ' इत्यादि-  
श्रुतेः । मनीषी मनस ईषिता, सर्वज्ञ ईश्वर इत्यर्थः ।  
परिभूः सर्वेषां परि उपरि भवतीति परिभूः । स्वयंभूः  
स्वयमेव भवतीति, येषामुपरि भवति यश्चोपरि भवति स  
सर्वः स्वयमेव भवतीति स्वयंभूः । स नित्यमुक्त ईश्वरो  
याथातथ्यतः सर्वज्ञत्वाद्यथातथाभावो याथातथ्यं तस्मा-  
द्यथाभूतकर्मफलसाधनतः अर्थान्कर्तव्यपदार्थान्यदधाद्वि-  
हितवान्, यथानुरूपं व्यवभजदित्यर्थः । शाश्वतीभ्यो  
नित्याभ्यः समाभ्यः संवत्सराख्येभ्यः प्रजापतिभ्य इत्यर्थः ।

शंकर.

( २ ) य एवमात्मानमुपास्ते स पर्यगात्परिगच्छति  
शुक्रं शुद्धं विज्ञानानन्दस्वभावमचिन्त्यशक्तिम् । अकायं,  
न विद्यते कायः शरीरं यस्य स तथोक्तः । अव्रणं काय-  
रहितत्वादेव अस्नाविरं स्नायुरहितमकायत्वादेव, शुद्धम-  
नुपहतं सत्त्वरजस्तमोभिः अपापविद्धं क्लेशकर्मविपाकाश-  
यैरसंस्पृष्टम् । अकायमव्रणमस्नाविरमिति पुनरुक्तानि  
' अभ्यासे भूयांसमर्थं मन्यते ' इत्यदोषः । इत्थंभूतं ब्रह्म  
प्रतिपद्यते । अथात्मोपासनायुक्तस्य फलमाह—यश्च कविः

( १ ) ईउ. ८ ; शुसं. ४०।८ ; ब्रह्मशंकर. १।१।४ ;  
रामानुज. १।१।४ ; श्रीकर. १।१।१२, १।३।२ ; विज्ञान.  
२।२।२९.

क्रान्तदर्शनः, मनीषी मेधावी, परिभूः सर्वतो भविता विज्ञानबलात्, स्वयंभूः स्वयं ज्ञानबलाद्ब्रह्मरूपेण भविता, स याथातथ्यतोऽर्थान्वयदद्यात्थास्वरूपमर्थान्वितवान् त्यक्तस्वस्वामिसंबन्धैरर्थैश्चेतनाचेतनैरुपभोगं कृतवान् । शाश्वतीभ्योऽनन्ताभ्यः समाभ्योऽर्थाय, अनन्तवर्षप्राप्तये च कर्म कृतवान् । ननु कर्मजाड्यालोकः कर्मवान् भवति । सत्यम् । आत्मसंस्कारकं तु कर्म ब्रह्मभावजनकं स्यात् । तस्मात्सोऽपि गच्छति शुक्रमकायं ब्रह्म इति ।

\* उवट.

( ३ ) पुनरप्येनमीशशितव्यवेदिनं वेदितव्येश्वरस्व-  
हेयशोधनेन विशिष्टज्ञानयोगादिकमप्युपदिशति —यः  
सर्वभूतान्तरात्मब्रह्मदर्शी स पर्यगात्प्राप्त्यादित्यर्थः ।  
यद्वा, समाधिलब्धेनानुभवेन प्राप्नुयादिति सिद्धानु-  
वादः । शुक्रमवदात्तं स्वप्रकाशमित्यर्थः । अकाय, सर्व-  
शरीरकमपि कर्मकृतहेयशरीररहितमित्यर्थः । न तु दिव्य-  
मङ्गलविग्रहरहितमित्यर्थः । शुद्ध अनाघ्राताज्ञानादिदोष-  
गन्धम् । अशनपानादिषड्विपरिहृतं च । अपापविद्धम् ।  
अज्ञानादेः कार्यकरणभूतैः पुण्यपापरूपकर्मभिरलीढमि-  
त्यर्थः । एवमहेयहेयप्रत्यनीकं परमात्मानं स विद्वान्पर्य-  
गादिति पूर्वेण संबन्धः । एवंप्रकारः परमात्मा प्राप्यः,  
प्रापकः, उपास्यश्च यस्य तं ब्रह्मविदं विशिनष्टि—कविः,  
व्यासादिवद्ब्रह्मस्वरूपदिव्यगुणादिप्रकाशकप्रबन्धविशेषाणां  
निर्मातेत्यर्थः । अथ वा, क्रान्तदर्शी । अथ ज्ञानयोगसा-  
ध्यप्रत्यगात्मसाक्षात्कारहेतुभूतं जीवात्मयोगमाह—मनीषी,  
मनस ईशित्री बुद्धिर्भनीषा, तद्वान्मनीषी भगवत्स्वरूप-  
गुणस्मृत्यभ्यासेन तदितरविषयवैराग्येण च प्रतिष्ठितप्रज्ञ  
इत्यर्थः । परिभूः, कामक्रोधादीन्परिभवतीति परिभूः ।  
अनेन विरोधिनिवृत्तिरूपयोगाङ्गसेवनमुक्तम् । योगा-  
भ्यासफलमाह — स्वयंभूः । अन्यनिरपेक्षसत्ताकः सुख-  
रूपतया स्वात्मदर्शीति यावत् । याथातथ्यतः यथावद्वि-  
विच्य । अर्थान्प्रष्टव्यार्थान्, 'तस्य वाचकः प्रणवस्त-  
ज्जपस्तदर्थभावनम्' इति सूत्रोक्तान्वयदद्याद्भूतद्वयेन धृतवा-  
नित्यर्थः । सर्वान्तरायप्रशमनार्थमिति भावः । यद्वा, शुक्र-  
मित्यादि द्वितीयान्तपदजातं परिशुद्धजीवपरम् । तमपि स  
परमात्मा पर्यगात्परितो व्याप्य स्थितः इति प्रथमान्त-

\* महीधर. अर्थद्वयं, शंकरवत् उवटवच्च ।

पदजातं परमात्मपरं योजनीयम् । तथा हि—कविः सर्व-  
दर्शी, श्रीपञ्चरात्रादिप्रणेतृति वा । मनीषी मनःप्रभृतीनां  
जीवकरणानां नियन्ता । परितो भवतीति परिभूः सर्व-  
व्यापी । स्वयमेव भवतीति स्वयंभूः 'बहुधा विज्ञायते'  
इति श्रुत्युक्तप्रसिद्धावतारशाली । अर्थान्कार्यपदार्थान्  
शाश्वतीभ्यः समाभ्यो यावद्विलयमवस्थातुं याथातथ्यतो  
यथावद्विविच्योत्पादितवान्, न पुनरैन्द्रजालिकत्वेन बलं  
प्रकाशितवानिति भावः । नारायण.

( ४ ) 'शुक्रं तच्छोकराहित्यादव्रणं नित्यपूर्णतः ।  
पावनत्वात्सदा शुद्धमकायं लिङ्गवर्जनात् । स्थूलदे-  
हस्य राहित्यादस्नाविरमुदाहृतम् । एवंभूतोऽपि सार्व-  
व्याप्तकविरित्येव शब्दयते । ब्रह्मादिसर्वमनसां प्रकृते-  
र्मनसोऽपि च । ईशितृत्वान्मनीषी स परिभूः सर्वतो  
वरः । सदानन्याश्रयत्वाच्च स्वयंभूः परिकीर्तितः । स  
सत्यं जगदेतादृङ्मित्यमेव प्रवाहृतः । अनाद्यनन्तकालेषु  
प्रवाहैकप्रकारतः । नियमेनैव ससृजे भगवान्पुरुषोत्तमः ॥

'सज्ज्ञानानन्दशीर्षोऽसौ सज्ज्ञानानन्दबाहुकः । सज्ज्ञा-  
नानन्ददेहश्च सज्ज्ञानानन्दपादयान् । एवंभूतो महा-  
विष्णुर्यथार्थं जगदीदृशम् । अनाद्यनन्तकालीनं ससर्जा-  
त्मेच्छया प्रभुः ॥' इति वाराहे ।

मध्व.

[ततश्चायं मन्त्रार्थः । पूर्वमन्त्रे ज्ञानिनः शोकाद्यभाव  
उक्तः, तत्र हेत्वाकाङ्क्षायामाह—स पर्यगादिति । यतो  
ज्ञानी परमेश्वरप्रसादाद्विष्णुं पयगात् सम्यक्प्राप्नोत्येव ।  
परमेश्वरसारूप्यलक्षणां गतिं गतो भवतीति यावत् ।  
अतः शोकाद्यभावो युक्तः । परमेश्वरसारूप्येऽपि कुतस्त-  
दभावः, राजादिसारूप्यवतस्तदभावादित्यत उक्त —  
शुक्रमिति । शुचं शोकं रहति त्यजतीति शुक्रम् । शोका-  
दिरहितब्रह्मसारूप्यं गतस्य शोकाद्यभावो युक्त इति  
भावः । ब्रह्मणः शोकादिराहित्यमेव कुतः, यतोऽकायम् ।  
शोकहेतुलिङ्गदेहवर्जितम् । तथा अस्नाविरं स्नावोप-  
लक्षितसतघातुमयस्थूलशरीरवर्जितम् । अकायत्वादिकमपि  
कुतः, यतोऽपापविद्धं देहारम्भकपापशून्यम् । तदपि कुतः,  
यतः शुद्धं जगत्पाविच्यनिमित्तम् । न ह्येवंभूते पापं  
संभावनाहम् । किंच यतोऽव्रणं नित्यत्वं (त्वे ?)-  
सत्यानन्दादिगुणपूर्णं, अतोऽपि शुक्रम् । ननु ब्रह्मणो

देहशून्यत्वे श्रुत्यादिसिद्धसर्वजगत्सर्जनादिविरोधः, तस्य देहसापेक्षताया घटादौ दृष्टत्वादित्यतः — कविरित्याद्युत्तरार्थः । तत्रादौ सज्ज्ञानानन्ददेहवानित्युपस्कृतव्यम् । यतः सज्ज्ञानानन्ददेहवान् अतोऽर्थान्महदादीन्व्यदधात् उत्पादयामास । स्थित्याद्युपलक्षणमेतत् । ननु जगदारोपाधिष्ठानत्वरूपजगत्सृष्ट्वस्य शरीरानपेक्षत्वात्किं तदङ्गीकारेण, इत्यतोऽर्थान्विशिनष्टि — याथातथ्यत इति । तृतीयान्तात्तसिः । वर्तमानानिति शेषः । अवाधितप्रत्यक्षादिसिद्धतया याथार्थ्येन वर्तमानानित्यर्थः । न च अदेहत्वस्य जगत्सृष्ट्यादेश्च कालभेदेन व्यवस्था । जगत्सृष्ट्यादिप्रवाहस्य अनाद्यनन्ततया प्रमितत्वात् । तदेतदुक्तं—शाश्वतीभ्यः समाभ्य इति । पञ्चमी सप्तम्यर्थे । अनाद्यनन्तवत्सरेषु व्यदधात् । सज्ज्ञानाद्यात्मकदेहवत्त्वमन्येषामविद्यमानं परमेश्वरस्योपपादयितुं सार्वज्ञ्यादिमाहात्म्यमुक्तं कविरित्यादिविशेषणैः । कविः सर्वज्ञः । मनीषी रमाब्रह्मादिमनसामीशिता । परिभवति सर्वे वशीकरोति इति परिभूः सर्वतो वरः । स्वयमेव परमनपेक्ष्य भवतीति स्वयम्भूः सदाऽनन्याश्रय इति ।

रघुनाथतीर्थाया ]

( ५ ) ‘ कविर्मनीषी ’ इत्यादिश्रुतिभिः प्रपञ्चस्य स्वप्नव्यावृत्तयाथार्थसिद्धश्चेति ।

विज्ञान. २।२।२९

विद्याकर्मणोः समुच्चयः

अन्धं तमः प्रविशन्ति येऽविद्यामुपासते ।

ततो भूय इव ते तमो य उ विद्यायां रताः ॥

( १ ) अत्राद्येन मन्त्रेण सर्वेषणापरित्यागेन ज्ञाननिष्ठा उक्ता प्रथमो वेदार्थः ‘ ईशावास्य ... मा गृधः ’ इति । अज्ञानां जिजीविषूणां ज्ञाननिष्ठाऽसंभवे ‘ कुर्वन्नेवेह ’ इति कर्मनिष्ठा उक्ता द्वितीयो वेदार्थः । ये तु ज्ञाननिष्ठाः संन्यासिनस्तेभ्यः ‘ असुर्या नाम ते ’ इत्यादिनाऽविद्वन्निन्दाद्वारेणाऽऽत्मनो याथात्म्यं ‘ स पर्यगात् ’ इत्येतदन्तैर्मन्त्रैरुपदिष्टम् । ते ह्यत्राऽधिकृताः, न कामिन इति । ये तु कर्मिणः कर्मनिष्ठाः कर्म कुर्वन्त एव जिजीविषवस्तेभ्य इदमुच्यते — अन्धं तम इत्यादि ।

(१) ईड. ९; सुसं. ४०।१२.

उ. का. १६६

कथं पुनरेवमवगम्यते न तु सर्वेषामिति, उच्यते— अकामिनः साध्यसाधनभेदोपमर्देन ‘ यस्मिन्सर्वाणि भूतान्यात्मैवाऽभूद्विज्ञानतः । तत्र को मोहः कः शोक एकत्वमनुपश्यतः ॥ ’ इति यदात्मैकत्वविज्ञानं तन्न केनचित्कर्मणा, ज्ञानान्तरेण वा ह्यमूढः समुच्चिचीषति । इह तु समुच्चिचीषयाऽविद्वदादिनिन्दा क्रियते । तत्र च यस्य येन समुच्चयः संभवति न्यायतः शास्त्रतो वा तदिहोच्यते । यदैवं वित्तं देवताविषयं ज्ञानं कर्मसन्निधित्वेनोपन्यस्तं न परमात्मज्ञानम् । ‘ विद्यया देवलोकः ’ इति पृथक्फलश्रवणात् । तथोर्ज्ञानकर्मणोरिह एकैकानुष्ठाननिन्दा समुच्चिचीषया, न निन्दापरैव । एकैकस्य पृथक्फलश्रवणात् । ‘ विद्यया तदारोहन्ति ’ ‘ विद्यया देवलोकः ’ ‘ न तत्र दक्षिणा यन्ति ’ ‘ कर्मणा वितृलोकः ’ इति । न हि शास्त्रविहितं किञ्चिदकर्तव्यतामियात् ।

तत्रान्धं तमोऽदर्शनात्मकं तमः प्रविशन्ति । के, येऽविद्यां विद्याया अन्याऽविद्या, तां, कर्मेत्यर्थः । कर्मणो विद्याविरोधित्वात् । तामविद्यामग्निहोत्रादिलक्षणांमेव केवलमुपासते, तत्पराः सन्तोऽनुतिष्ठन्तीत्यभिप्रायः । ततस्तस्मादन्धात्मकात्तमसो भूय इव बहुतरमेव ते तमः प्रविशन्ति । के, कर्म हिंसा ये उ ये तु विद्यायामेव देवताज्ञान एव रता अभिरताः ।

\* शंकर.

( २ ) इवोऽनर्थकः । विद्यायामेव रताः आत्मज्ञान एवाकृतकर्माणो रता नराः । + उवट.

( ३ ) एवं विचित्रशक्तिकपरमात्मविषयां कर्मयोगाद्यङ्गि(ङ्ग)कां विद्यामुपदिश्यानन्तरं त्रिभिर्मन्त्रैः केवलकर्मावलम्बिनः केवलविद्यावलम्बिनश्च पुरुषान्विनिन्दन् वर्णाश्रमधर्मानुगृहीतया विद्ययैव निःश्रेयसावाप्तिमाह— ये भोगैश्वर्यप्रसक्ता अविद्यां विद्यान्यां क्रियां, केवलं कर्मेत्यर्थः । विद्याविधुरं कर्मेति यावत् । अन्धं तमोऽतिगाढं तमः, अज्ञानमित्यर्थः । त्रिवर्गाभिसङ्गाबान्त-

\* महीधर. शंकरवत् । विद्यापदं आत्मज्ञानपरं उवटवत् व्युत्पाद्य देवताज्ञानमिति तज्जिष्कषं पुनः कथयति शंकरो-वटयोर्विरोधपरिहारार्थम् ।

+ शेषं शंकरवत् ।

रीयं नरकमन्त्रं तमो वा । य उ विद्यायां रताः ।  
उकार उत्तरपदेनान्वेतव्यः । स्वाधिकारोचितकर्मपरि-  
त्यागेन विद्यायामेव रताः । ते ततः कर्ममात्रनिष्ठः  
प्राप्यादन्धतमसाद्भूय इव तमस्तदधिकमज्ञानं प्रविशन्ति ।  
इवशब्दस्तमस इयत्ताया दुर्ग्रहत्वं द्योतयति ।

नारायण.

( ४ ) 'अन्यथोपासका ये तु तमोऽन्धं यान्त्यसं-  
शयम् । ततोऽधिकमिव व्यक्तं यान्ति तेषामनिन्दकाः ॥'  
मध्व.

[ 'अन्धं तमः प्रविशन्ति' इत्यादिमन्त्रान् अप्रतीत्य-  
न्यथाप्रतीतिनिरासाय स्मृत्यैव व्याचष्टे— अन्यथोपा-  
सका इति । यथावत्परमात्मज्ञानं मोक्षसाधनमित्युक्तम् ।  
न केवलं तत् । किं नाम, अन्यथाज्ञाननिन्दासमुच्चितमेव,  
इत्येतदर्थप्रतिपादकमाद्यमन्त्रत्रयम् । तत्र तावद्यथाव-  
ज्ज्ञानस्येव अन्यथाज्ञाननिन्दाया अप्यावश्यकत्वोपपाद-  
नाय अन्यथाज्ञानस्योक्तमसुर्यलोकसाधनत्वमनूद्य अन्य-  
थाज्ञानाऽनिन्दनस्य ततोऽधिकानर्थसाधनत्वं आद्येन  
मन्त्रेणोच्यते । तस्यार्थोऽन्यथेति । उपासकाः, विष्णो-  
रिति शेषः । सर्वत्र ज्ञानशब्दस्योपासनापर्यन्तत्वाद्या-  
मिश्रोक्तिः । तत्र अविद्यापदं विपर्ययाचकं विषयस्यान्य-  
थाकारस्य लक्षकमित्यभिप्रेत्य 'अविद्यामुपासते' इत्ये-  
तत् 'अन्यथोपासकाः' इति व्याख्यातम् । ततः  
अन्यथाज्ञानिप्राप्यान्तममोऽधिकमिव । इवार्थमाह—  
व्यक्तमिति । उशब्दोऽवधारणार्थः विद्यायामित्यनेन  
संबध्यते । तेन विद्यायां यथार्थज्ञाने एव रताः, न त्वन्य-  
थाज्ञाननिन्दां कुर्वन्तीत्येपाऽर्थो लभ्यते । अत उक्तं  
तेषामनिन्दका इति । जयतीर्थीया ]

अन्यदेवाहुर्विद्ययाऽन्यदाहुरविद्यया ।

इति शुश्रुम धीराणां ये नस्तद्विचक्षिरे ॥

( १ ) तत्रावान्तरफलभेदं विद्याकर्मणोः समुच्च-  
यकारणमाह । अन्यथा फलवदफलवतोः संनिहितयोर-  
ङ्गाङ्गितैव स्यादित्यर्थः — अन्यदेवेत्यादि । अन्यत्पृथ-  
गेव विद्यया क्रियते फलमित्याहुर्वदन्ति । 'विद्यया देव-  
लोकः' 'विद्यया तदारोहन्ति' इति श्रुतेः । अन्यदाहुर-

( १ ) ईड. १०; शुसं. ४०।१३ विद्यया ( विद्यायाः )  
रविद्यया ( रविद्यायाः ) .

विद्यया कर्मणा क्रियते 'कर्मणा पितृलोकः' इति श्रुतेः ।  
इत्येवं शुश्रुम श्रुतवन्तो वयं धीराणां धीमतां वचनम् ।  
ये आचार्या नोऽस्मभ्यं तत्कर्म च ज्ञानं च विचक्षिरे  
व्याख्यातवन्तः । तेषामयमागमः पारम्पर्यागत इत्यर्थः ।

\* शंकर.

( २ ) अन्यदेव फलमाहुः— विद्याया आत्मज्ञानात् ।  
अविद्यायाः कर्मणः । उवट.

( ३ ) किं तर्हि मोक्षसाधनमित्यत्राह— विद्ययेति  
पञ्चम्यर्थे तृतीया । यथाश्रुतेऽन्यशब्दान्वयात्, 'अन्य-  
देवाहुः संभवात्' इति वक्ष्यमाणानुरोधाच्च । तथा च  
विद्यायाः कर्मरहितविद्यातः अन्यन्मोक्षसाधनमित्याहुः ।  
उपनिषद् इति शेषः । अविद्यया अविद्यायाः ब्रह्मविद्या-  
विधुर्कर्मणः अन्यदेव मोक्षसाधनमित्याहुः । ये पूर्वा-  
चार्यास्ते प्रणिपातादिभिः सम्यगुपसन्नानामस्माकं तन्मो-  
क्षसाधनं विचक्षिरे विविच्योपदिदिशुः । तेषां धीराणां  
धीमतां परमात्मध्यानपराणां, वचनमित्यध्याहार्यम् । यद्वा  
धीराणामिति पञ्चम्यर्थे षष्ठी । तेभ्यो धीरेभ्य इति  
योग्यम् । नटस्य शृणोतीतिवत् ।

नारायण.

'विद्यां चाविद्यां च यस्तद्वेदोभयं सह ।

अविद्यया मृत्युं तीर्त्वा विद्ययाऽमृतमश्नुते ॥

( १ ) यत एवमतो विद्यां चाविद्यां च देवता-  
ज्ञानं कर्म चेत्यर्थः । यस्तदेतदुभयं सह एकेन पुरुषेणा-  
नुष्ठेयं वेद तस्यैवं समुच्चयकारिण एव एकपुरुषार्थसं-  
बन्धः क्रमेण स्यादित्युच्यते — अविद्यया कर्मणा  
अग्निहोत्रादिना मृत्युं स्वाभाविकं कर्म ज्ञानं च मृत्यु-  
शब्दवाच्यमुभयं तीर्त्वाऽतिक्रम्य विद्यया देवताज्ञानेन  
अमृतं देवतात्मभावमश्नुते प्राप्नोति । तद्व्यमृतमुच्यते  
यद्देवतात्मगमनम् । शंकर.

\* महीधर. शंकरवत् । शंकरोवटयोरेकतात्पर्यं सूचयति  
पूर्ववत् ।

( १ ) ईड. ११; शुसं. ४०।१४; रामानुज. १।१।१  
( पृ. १२ ); श्रीकंड. १।१।१ ( पृ. ४५ ), ३।४।३३;  
श्रीकर. १।१।१ ( पृ. १५ ), १।४।२२ ( पृ. १७६ ),  
३।३।८, ३।४।२५, ३३, ४।१।६; विज्ञान. १।१।१  
( पृ. १६ ), ३।४।५, ८, ३३, ३५.

( २ ) विद्यां च आत्मज्ञानं च अविद्यां कर्म च यस्तदुभयं वेद जानाति सह एकीभूतं कर्मकाण्डं ज्ञानकाण्डस्य गुणभूतम् । अथ कर्मकाण्डं ज्ञानकाण्डं च एकीकृत्य अविद्याया कर्मकाण्डेन मृत्युं तीर्त्वा उत्तीर्य कृतकृत्यो भूत्वा विद्यया ब्रह्मपरिज्ञानेनामृतत्वं मोक्षमश्नुते प्राप्नोति । उवट.

( ३ ) अन्यदिति सामान्येनोक्तं मोक्षसाधनं विवृणोति — ‘कुर्वन्नेवेह कर्माणि’ इति मन्त्रे कर्मयोगस्य प्रत्यगात्मदर्शनद्वारा परभक्त्युत्पादकत्वमुक्तम् । इह भक्तियोगेन विदुषा पूर्वोक्तकर्मयोगवेषं परित्यज्य अहरहरनुष्ठायमानानां नित्यनैमित्तिककर्मणा कल्मषनिवर्हणद्वारा भक्त्युपचायकत्वमुच्यते । सहशब्दस्वारस्यात् । अतो न पुनरुक्तता । यो यथावस्थितविद्योपदेशवान् विद्यां ब्रह्मोपासनरूपां तत्तद्भूतकर्मरूपामविद्यां च एतदुभयं सह वेद अङ्गाङ्गिभावेन सहानुष्ठेयं वेदेत्यर्थः । अविद्याया विद्याङ्गतया चोदितेन कर्मणा मृत्युं विद्योत्पत्तिप्रतिबन्धकीभूतं पुण्यपापरूपं प्राक्तनं तीर्त्वा निर्विशेषमलङ्घ्य विद्यया परमात्मोपासनरूपया अमृतमश्नुते । मोक्षं प्राप्नोतीत्यर्थः । तीर्थेत्यत्रोपायविरोधितरणमुच्यते । अमृतमश्नुत इत्युपेयब्रह्मप्राप्तिविरोधिभूतेभ्यः सर्वपापेभ्यो मोक्ष इति भेदः ।

नारायण.

( ४ ) ‘तस्मात्तथास्वरूपं तु नारायणमनामयम् । अयथार्थस्य निन्दां च ये विदुः सह सज्जनाः । ते निन्दयाऽयथार्थस्य दुःखाऽज्ञानादिरूपिणः । दुःखाऽज्ञानादिसंतीर्णाः सुखज्ञानादिरूपिणः । यथार्थस्य परिज्ञानात्सुखज्ञानादिरूपताम् । यान्ति ’ । \* मध्व.

( ५ ) सह वेद — कर्मकाण्डं ज्ञानकाण्डस्य गुणभूतमित्यर्थः । § महीधर.

( ६ ) तस्माद्विद्यां चाविद्यां चेत्यादिपरब्रह्मप्रकरणस्थवाक्यविरोधात्सर्वकर्माणि संन्यस्य श्रवणं कुर्यादित्याधुनिकानां विधिकल्पनं कुक्कल्पनमेवेति द्रष्टव्यम् ।

१।१।१ ( पृ. १६ )

\* नवमैकादशमन्त्रद्वयव्याख्यानं एकादशमन्त्रव्याख्यामुखेन सूचयति ।

§ शेषं शंकरवत् ।

योगारुरुक्षुयुज्जमानयोगारुरुद्ररूपाधिकारिभेदात्त्रिविधा विद्या भवति कर्माङ्गभूता, कर्मसमुच्चिता, प्रधाना चेति । तत्र कर्मकाण्डविचारप्रवृत्तेन जैमिनिना ‘यदेव विद्यया करोति’ ‘विद्यां चाविद्यां च’ इत्यादिश्रुत्यनुसारत आद्यविद्याद्वयस्यैव स्वातन्त्र्येण फलहेतुत्वं निराकृतमुक्तहेतुभिः । ३।४।८

विद्यया स्वनिष्पत्त्यर्थं कर्माऽपेक्ष्यते, किन्तु सहकारित्वेन च स्वफलोपकार्यङ्गतया चापेक्ष्यते ‘विद्यां चाविद्यां च’ इत्यादिवाक्येभ्यः । विज्ञान. ३।४।३३

व्याकृताव्याकृतोपासनयोः समुच्चयः

अन्धं तमः प्रविशन्ति येऽसंभूतिमुपासते ।

ततो भूय इव ते तमो य उ संभूत्या रताः ॥

( १ ) अधुना व्याकृताव्याकृतोपासनयोः समुच्चिचीपया प्रत्येकं निन्दोच्यते — अन्धं तमः प्रविशन्ति येऽसंभूति, संभवनं संभूतिः, सा यस्य कार्यस्य सा संभूतिः, तस्या अन्या असंभूतिः प्रकृतिः कारणमविद्याऽव्याकृताख्या, तामसंभूतिमव्याकृताख्यां, प्रकृतिं, कारणमविद्यां कामकर्मबीजभूतामदर्शनात्मिकामुपासते ये, ते तदनुरूपमेवान्धं तमोऽदर्शनात्मकं प्रविशन्ति । ततस्तस्मादपि भूयो बहुतरमिव तमः प्रविशन्ति ये उ संभूत्यां कार्यब्रह्मणि हिरण्यगर्भाख्ये रताः । शंकर.

( २ ) इत उत्तरमुपासनमन्त्राः प्रोच्यन्ते । लोकायतिकाः प्रस्तूय विन्यन्ते । येषामेतद्दर्शनं, जलबुद्बुदवज्जीवाः, मदशक्तिवद्विज्ञानमिति । अन्धं तमः प्रविशन्ति येऽसंभूतिमुपासते । मृतस्य सतः पुनः संभवो नास्ति । अतः शरीरग्रहणाद(शरीरप्रहाणात्)स्माकं मुक्तिरेव । न हि विज्ञानात्मा कश्चिदनुच्छित्तिधर्माऽस्ति, यो यमनियमैः संबध्यते । एवं ये उपासते तेऽन्धं अज्ञानलक्षणं तमः प्रविशन्ति । ततो भूय इव ते तमः, ततो बहुतरं, इवोऽनर्थकः, ते तमः प्रविशन्ति, ये उ, उकारः कर्मोपसंग्रहार्थीयः, ये संभूत्यामेव रताः । आत्मैवाऽस्मि, नान्यत्किञ्चिदस्तीत्ययमभिप्रायः । कर्मपराङ्मुखाय तत्कर्मकाण्डज्ञानकाण्डयोरसंभव इत्यय(इत्यर्थ)मभिप्रेत्य स्वबुद्धिमद्भूतां विभावयन्त आत्मज्ञान एव रताः ।

उवट.

(१) ईउ. १२; शुसं. ४०।९.

( ३ ) एवं समाधिनिष्पत्तेर्नित्यनैमित्तिककर्मसाध्य-  
त्वमुक्तत्वाऽथ त्रिभिर्मन्त्रैर्निषिद्धनिवृत्तिरूपयोगाङ्गसाध्यत्व-  
माह—तत्र तावत्प्राग्वदेकैकमात्रं विनिन्दति—  
' एतमितः प्रेत्याऽभिसंभविताऽस्मि ' ( छाउ. ३।१४।४ )  
' ब्रह्मलोकमभिसंभवामि ' ( छाउ. ८।१३।१ ) इत्या-  
दिषु ब्रह्मप्राप्तिरूपाऽनुभूतिः संभूतिशब्देनोक्ता । इह  
तु समाधिरूपा संभूतिशब्देनोच्यते । असंभूतिशब्दस्तु  
समाध्यङ्गभूतां निषिद्धनिवृत्तिमाह । ' संभूतिं च विनाशं  
च ' इत्युत्तरत्र विनाशशब्देनाऽसंभूतेरनुविधानात् । तथा  
च ये त्रिधाधिकारिणोऽसंभूतिमेव मानदम्भर्हिंसाऽस्ते-  
यादीनां योगविरुद्धानां निवृत्तिमेवोपासते, निवृत्तिमात्र-  
निष्ठा इत्यर्थः । तेऽन्धं तमः प्रविशन्तीति पूर्ववदर्थः ।  
ये पुनः समाधिरूपसंभूत्यामेव रतास्ते ततो भूय इव  
तमः प्रविशन्तीत्यर्थः । नारायण.

( ४ ) ' एवं सृष्टिकर्तृत्वं नाङ्गीकुर्वन्ति ये हरेः ।  
तेऽपि यान्ति तमो घोरं तथा संहारकर्तृताम् । नाङ्गी-  
कुर्वन्ति तेऽप्येवम् — ॥ ' मध्व.

( ५ ) ( प्रथमार्धेन ) \* बौद्धाः प्रस्तूय निन्दन्ते ।  
ये उ ये च संभूत्यामेव रताः, संभवत्यस्या इति  
संभूतिरात्मा, तत्रैवासाक्ताः । × महीधर.

अन्यदेवाहुः संभवादन्यदाहुरसंभवात् ।

इति शुश्रुम धीराणां ये नस्तद्विचचक्षिरे ॥

( १ ) अधुना उभयोरुपासनयोः समुच्चयकारण-  
मवयवफलभेदमाह—अन्यदेवेति । अन्यदेव पृथगेवाहुः  
फलं संभवात्संभूतेः कार्यब्रह्मोपासनात् अणिमाद्यैश्वर्य-  
लक्षणं, व्याख्यातवन्त इत्यर्थः । तथा च अन्यदाहुरसंभवा-  
दसंभूतेरव्याकृतादव्याकृतोपासनात् यदुक्तं ' अन्धं तमः  
प्रविशन्ति ' इति । प्रकृतिलय इति च पौराणिकैरुच्यते ।  
इत्येवं शुश्रुम धीराणां वचनं, ये नस्तद्विचचक्षिरे,  
व्याकृताऽव्याकृतोपासनफलं व्याख्यातवन्त इत्यर्थः ।

+ शंकर.

\* लोकायतिका इति वक्तव्यं, उवटवत्तन्मतोपन्यास-  
संदर्भात् ।

× उवटवच्छंकरवच्च व्याख्याद्वयम् ।

+ नारायण. संभवाऽसंभवपदार्थौ पूर्वमन्त्रे उक्तौ । मही-  
धर. शंकरवत् ।

( १ ) ईउ. १३; शुसं. ४०।१०.

( २ ) संभवात्संभवपरिज्ञानात् । अन्यच्चाऽऽहुः  
फलमसंभवपरिज्ञानात् । नः अस्माकम् ।

\* उवट.

' संभूतिं च विनाशं च यस्तद्वेदोभयं सह ।

विनाशेन मृत्युं तीर्त्वाऽसंभूत्याऽमृतमश्नुते ॥

( १ ) यत एवमतः समुच्चयः संभूत्यसंभूत्युपासन-  
योर्युक्त एव, एकपुरुषार्थत्वाच्च, इत्याह— संभूतिं च  
विनाशं च यस्तद्वेदोभयं सह । विनाशेन, विनाशो  
धर्मो यस्य कार्यस्य सः, तेन । धर्मिणाऽभेदेनोच्यते  
विनाश इति । तेन तदुपासनेनानैश्वर्यमधर्मकामादिदोष-  
जातं च मृत्युं तीर्त्वा । हिरण्यगर्भोपासनेन ह्यणिमा-  
दिप्राप्तिः फलम् । तेन अनैश्वर्यादिमृत्युमतीत्य, असंभूत्या  
अव्याकृतोपासनया अमृतं प्रकृतिलयलक्षणमश्नुते । संभूतिं  
च विनाशं चेत्यत्राऽवर्णलोपेन निर्देशो द्रष्टव्यः ।  
प्रकृतिलयफलश्रुत्यनुरोधात् । शंकर.

( २ ) संभूतिं च समस्तस्य जगतः संभवैकहेतुं च  
परं ब्रह्म । विनाशं च विनाशिशरीरं च । यः योगी  
तदुभयं वेद जानाति । सह एकीभूतम् । शरीरग्रहणेन  
ज्ञानोत्पत्तिहेतूनि कर्माणि करोति । स विनाशेन विना-  
शिना शरीरेण । मृत्युं तीर्त्वा उत्तीर्य । संभूत्या आत्मवि-  
ज्ञानेन । अमृतमश्नुते अमृतत्वमश्नातीत्यर्थः ।

उवट.

( ३ ) अन्यदित्युक्तं विवृणोति— संभूतिं, समा-  
धिरूपब्रह्मानुभूतिं, विनाशं च योगविरोधिनां वर्जनं  
चेत्येतदुभयं यो विद्वानङ्गाङ्गिभावेन सह वेद, स विद्वान्-  
विनाशेन, निषेव्यमाणेनेति शेषः । विरोधिनिवृत्ति-  
रूपयोगाङ्गमेवनेनेत्यर्थः । मृत्युं समाधिविरोधिपापं तीर्त्वा  
अपाकृत्य निष्पन्नया संभूत्या अमृतमश्नुते । ब्रह्मप्राप्तिरूपां  
संभूतिमश्नुते इति भावः ।

नारायण.

( ४ ) '—तस्मात्सर्वगुणात्मकम् । सर्वकर्तारमीशेशं  
सर्वसंहारकारकम् । यो वेद संहतिज्ञानादेहबन्धादि-  
मुच्यते । सुखज्ञानादिकर्तृत्वज्ञानात्तद्व्यक्तिमाव्रजेत् । सर्व-

\* शेषं शंकरवत् ।

( २ ) ईउ. १४; शुसं. ४०।११. शंकरभिन्नेषु ऽसंभूत्या  
इत्यत्र संभूत्या इति पाठः ।



दोषविनिर्मुक्तं गुणरूपं जनार्दनम् । जानीयान्न गुणानां च भागहानिं प्रकल्पयेत् । न मुक्तानामपि हरेः साम्यं विष्णोरभिन्नताम् । न वै प्रचिन्तयेत्तस्माद्ब्रह्मादेः साम्यमेव वा । मानुषादिविरिञ्चान्तं तारतम्यं विमुक्ति-गम् । ततो विष्णोः परोत्कर्षं सम्यग्ज्ञात्वा विमुच्यते ॥' इति कौर्मै । मध्व.

( ५ ) अत्र विनाशशब्दद्वये अवर्णलोपो द्रष्टव्यः पृषोदरादित्वात् । अन्यदाहुरसंभवादित्युक्तेः ।

स योगी अविनाशेनाऽव्याकृतोपासनेन मृत्युं अनै-श्वर्यं, अधर्मकामादिदोषजातं च तीर्त्वा अतिक्रम्य संभृत्या हिरण्यगर्भोपासनेन अमृतं प्रकृतिलयलक्षणम-श्नुते । \* महीधर.

आदित्यस्थसत्यात्मकपरमपुरुषप्राप्तिप्रार्थना

‘हिरण्यमेन पात्रेण सत्यस्याऽपिहितं सुखम् ।

तत्त्वं पूषन्नपावृणु सत्यधर्माय दृष्टये ॥

( १ ) तत्र निषेकादिदमशानान्तं कर्म कुर्वज्जिजी-विषेद्यो विद्यया सह अपरब्रह्मविषयया । तदुक्तं ‘विद्यां चाऽविद्यां च.....ऽमृतमश्नुते’ इति । तत्र केन मार्गेणाऽमृतत्वमश्नुत इत्युच्यते— ‘तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं दक्षिणे-ऽक्षन्पुरुषः’ एतदुभयं सत्यं ब्रह्मोपासीनो यथोक्तकर्म-कृच्च यः, सोऽन्तर्काले प्राप्ते सत्यात्मानमात्मनः प्राप्ति-द्वारं याचते— हिरण्यमेन पात्रेण । हिरण्यमिव हिरण्यं ज्योतिर्मयमित्येतत् । तेन पात्रेणेवाऽपिधानभू-तेन सत्यस्यैवाऽऽदित्यमण्डलस्थस्य ब्रह्मणोऽपिहितमा-च्छादितं सुखं द्वारं, तत् हे पूषन् त्वं, अपावृणु अपसारय सत्यधर्माय, तव सत्यस्योपासनात्सत्यं धर्मो यस्य मम सोऽहं सत्यधर्मा, तस्मै मह्यम् । अथ वा, यथाभूतस्य धर्मस्यानुष्ठात्रे दृष्टये तव सत्यात्मन उपलब्धये ।

शंकर.

( २ ) इदानीमादित्योपासनमाह—यद्यपि, हिरण्य-रूपेण पात्रेण, येन रौप्यमयेन पात्रेण । पिबन्त्यस्मिन्न-

\* उवटवदेका व्याख्या । अन्या व्याख्या उपर्युद्धता शांकरच्छाया भिन्नार्था ।

( १ ) ईउ. १५; शुसं. ४०१७ उत्तरार्धे (योऽसावादित्ये पुरुषः सोऽसावहम् । ॐ खं ब्रह्म । )

वस्थितान् रसान् रश्मय इति पात्रं मण्डलं, तेन पात्रेण मण्डलेन सत्यस्याऽविनाशिनः पुरुषस्याऽपिहितमन्त-र्हितं सुखं शरीरम् । तथाऽपि यः असौ आदित्यः पुरुषः योगिभिरुपलक्ष्यते, सः असौ अहमस्मि । एतां चोपासनां कुर्यात् । ॐ खं ब्रह्म । ओमिति नामनि-र्देशः । आकाशस्वरूपं ब्रह्म ध्यायेदात्मत्वेन ।

उवट.

( ३ ) एवं साङ्गभगवद्भक्तिमुपदिश्य तन्निष्ठस्याऽ-नुसंधयमन्त्रद्वयमुपदिशति— हे पूषन्नादित्यान्तर्यामिन् । यद्वा, पूषन् आश्रितपोषणस्वभावेत्यर्थः । सत्यस्य । सत्यशब्देन स्वरूपविकाररहितजीवात्मोच्यते । तस्य सुखं सुखवत् । अनेकेन्द्रियावष्टम्भकतया सुखसदृशं मन इत्यर्थः । हिरण्यमेन हिरण्यसदृशेन, भोग्यवर्गेणेति यावत् । पात्रेण परमात्मविषयकवृत्तिप्रतिरोधकेन अपि-हितं आच्छादितम् । हृदि निहिते परमा-त्मनि निरुद्धवृत्तिकं जातमित्यर्थः । तज्जीवस्य सुख-स्थानीयं मनो हृषीकाणामीशस्त्वमपावृणु निरस्ततिरोधानं कुर्वित्यर्थः । तत्कस्य हेतोस्तत्राऽऽह—सत्यधर्माय सत्यस्य जीवस्य धर्मभूताय । दृष्टिर्दर्शनम् । त्वद्दर्शना-येति भावः । नारायण.

( ४ ) ‘पात्रं हिरण्यं सूर्यमण्डलं समुदाहृतम् । विष्णोः सत्यस्य तेनैव सर्वदाऽपिहितं सुखम् । तच्च पूर्णत्वतः पूषा विष्णुर्दर्शयति स्वयम् । सत्यधर्माय भक्ताय— ॥’ मध्व.

[एवं प्राप्ताधिकारं शिष्यं प्रति परमात्मस्वरूपं निरूप्य तत्साक्षात्कारो मोक्षसाधनमित्यतीतग्रन्थेनोक्तम् । स चेश्वरसाक्षात्कारो न श्रवणादिमात्रेण भवति । नाऽपि मोक्षः साक्षात्कारमात्रेण । किंतु भगवत्प्रसादादेव । इत्यतः अनुष्ठितश्रवणादिकेनापि साक्षात्कारार्थं, प्राप्त-साक्षात्कारेणापि च मोक्षार्थं यथा भगवत्प्रार्थनं कार्यं, तत्प्रकारप्रदर्शनार्थं हिरण्यमेन पात्रेणेत्याद्युत्तरो ग्रन्थः । जयतीर्थीया. ]

( ५ ) हिरण्यमिव हिरण्यं ज्योतिर्मयं यत्पात्रम् ।

\* महीधर.

\* शेषं उवटवत् । अन्ते च ‘अथ विचारः’ इत्यु-पक्रम्य ‘विद्यां चाऽविद्यां च’ इत्यत्र विद्या उपासना, अमृतं चाऽऽपेक्षिकमिति निर्णीतम् ।

पूषन्नेकर्षे यम सूर्य प्राजापत्य व्यूह रश्मीन्स-  
मूह ।

तेजो यत्ते रूपं कल्याणतमं तत्ते पद्यामि  
योऽसावसौ पुरुषः सोऽहमस्मि \* ॥

( १ ) पूषन्निति । हे पूषन् । जगतः पोषणात्पूषा रविः । तथा एक एव ऋषति गच्छतीत्येकर्षिः, हे एकर्षे । तथा सर्वस्य संप्रमनाद्यमः, हे यम । तथा रश्मीनां प्राणानां रसानां च स्वीकरणात्सूर्यः, हे सूर्य । प्रजापतेरपत्यं प्राजापत्यः, हे प्राजापत्य । व्यूह विगमय रश्मीन्स्वान् । समूह एकीकुरु उपसंहर तेजस्तापकं ज्योतिः । यत्ते तव रूपं कल्याणतमं अत्यन्तशोभनं तत्ते तव आत्मनः प्रसादात्पश्यामि । किञ्च अहं न तु त्वां भृत्यवद्याचे । योऽसावादित्यमण्डलस्थो व्याहृत्यवयवः पुरुषः, पुष्पाकारत्वात्पूर्ण वाऽनेन प्राणबुद्ध्यात्मना जगत्समस्तमिति पुरुषः, पुरि शयनाद्वा पुरुषः, सोऽहमस्मि भवामि । शंकर.

( २ ) पुनरपि तथा दृष्टुं द्रष्टव्यं विशिष्यदर्शनं तत्साधनं चाभ्यर्थयते—पूषन् आश्रितपोषक । एकश्चासावृषिश्चैकर्षिः, अद्वितीयातीन्द्रियार्थद्रष्टा । यमः, यमयति सर्वानिति यमः । सर्वान्तर्यामिन् । सूर्य स्वोपामकधियां सुष्ठु प्रेरक । प्राजापत्य, प्रजापतिश्चतुर्मुखः, तस्य सुताः प्राजापत्याः, तेषामन्तर्यामिन् । यद्वा, प्रजापतिरेव प्राजापत्यः । प्रजानां पतिरिति व्युत्पत्त्या प्रजापतिर्विष्णुः । व्यूह रश्मीन् । भवदीयदिव्यरूपदर्शनानुपयुक्तान्स्वोग्ररश्मीन् व्यूह व्यपोह विगमयेत्यर्थः । यत्ते दर्शनौपयिकं प्रभात्मकं तेजस्तत्समूह समूहीकुरु । तत्किमर्थमित्याशङ्क्य द्रष्टुमिच्छामि ते रूपमित्याह—यदिति । यत् ' आदित्यवर्णं तमसः परस्तात् ' इत्यादिश्रुतिषु प्रसिद्धमित्यर्थः । ते, ' आनन्दो ब्रह्म ' इति निरतिशयभोग्यस्य तवापि । कल्याणतमं, सौन्दर्यादिगुणातिशयेन कल्याणभ्योऽतिशयितं कल्याणं, शुभाश्रयमिति भावः । ते यदि व्यरूपं तत्पश्यामि, पश्येममिति लकारव्यत्ययदृष्टान्दसः । द्रष्टुमिच्छामीति भावः । अथाऽन्तर्यामिणमहंग्रहेणाऽनुसं-

\* मन्त्रस्यास्य माध्यन्दिनपाठे अपठितत्वादुच्यतेमही-  
धरभाष्ये न स्तः ।

( १ ) ईड. १६; बलदेव. ३।३।४६.

घत्ते—योऽसावसौ पुरुषः सोऽहमस्मि । असावसाविति वीप्सा आदरार्था । यद्वा, अदःशब्दौ विभज्य यत्तच्छब्दाभ्यामन्वेतव्यौ, योऽसौ पुरुषः प्रसिद्धः सोऽसावहमस्मीति । नारायण.

( ३ ) ' — प्रधानज्ञानरूपतः । विष्णुरेक ऋषिर्ज्ञेयो यमो नियमनाद्धरिः । सूर्यः स सूरिगम्यत्वात्प्राजापत्यः प्रजापतेः । विशेषेणैव गम्यत्वादहं चासावहेयतः । अस्मि नित्यास्तितामानात्सर्वजीवेषु संस्थितः । स्वयं तु सर्वजीवभ्यो व्यतिरिक्तः परो हरिः । स क्रतुर्ज्ञानरूपत्वादग्निरङ्गप्रणेवृतः ॥' सत्यं ब्रह्म हृदये धारयतीति सत्यधर्मा । एकोऽसौ शब्दः प्राणे स्थित इति ।

मध्व.

[ अहेयतः अहेयत्वतः । न हीयत इत्यहमित्यर्थः । नित्यास्तितामानादिति । नित्यसत्त्वेन प्रमितत्वादित्यर्थः । अनेन ' अस् भुवि ' ' माङ् माने ' इत्येतयोरिदं रूपमित्युक्तं भवति । अहमस्मिशब्दोक्तत्वेऽपि न जीवैक्यं हेराशङ्कनीयमित्याह — स्वयं त्विति । सर्वजीवभ्यो व्यतिरिक्तोऽपि अहेयत्वादियोगेनैव अहमस्मिशब्दाभ्यामुच्यते इत्यर्थः । एतेन ' नाहं त्वां भृत्यवद्याचे । किं नाम, योऽसावादित्ये पुरुषः सोऽहमस्मि ' इत्यपव्याख्यानमित्युक्तं भवति । अहमस्मिशब्दाभिधेयत्वे हेर्मूर्तिनियमोऽप्यस्तीत्याह — सर्वजीवेष्विति । उपासकेष्वित्यर्थः । उपलक्षणं चैतत् । पूषादिशब्दैरपि आदित्याद्यन्तर्गत एवोच्यते । अधिकारियोग्यताभेदेन खलु नानाप्रतीकेषु भगवदापरोक्ष्यमत्र प्रार्थ्यते । क्रतुर्मतिर्मनीषेत्यभिधानात् ' स क्रतुर्ज्ञानरूपत्वात् ' इत्युक्तम् । अङ्गं शरीरं, अप्रधानं जगद्वा नयतीत्यग्निरित्यर्थः । एवं पुराणवाक्येन तात्पर्यतो व्याख्यातात्मन्त्रानिदानीं स्ववाक्येन विशदयन् सत्यधर्मपदं कथं भक्तस्य वाचकमित्यतस्तन्निर्वक्ति—सत्यमिति । भक्त उच्यते इति शेषः । अत्र सत्यं ब्रह्म धारयतीति सत्यधर्मा इत्युक्ते कथमनाधारं ब्रह्म अयं धारयतीति शङ्का स्यात्, तन्निवृत्त्यर्थं हृदये धारयतीत्युक्तम् । हृदये ब्रह्मधारणं च आदरनैरन्तर्योपेतं तद्वयानादिकमेव, तच्च भक्तस्यैव संभवतीति भावः । सत्यस्य च तथाभूतस्य धर्मस्यानुष्ठातेति व्याख्याने ' सत्यस्याऽपिहितम् ' इतिप्रकृतपरित्यागो दोषः ।

‘ योऽसावसौ पुरुषः ’ इत्यत्र द्विरसाविति किमर्थ-  
मित्यत आह—एक इति । असौशब्दः असाविति  
शब्दः । इति वक्तुमिति शेषः । यदि असुः प्राणः,  
तस्मिन् इत्यर्थः स्यात् तर्हि अस्यान्वयो नास्ति, क्रिया-  
पेक्षत्वादधिकरणस्य, इत्यतः क्रियाध्याहारेणान्वयं दर्श-  
यति—स्थित इति । ‘ असावसौ ’ इति वीप्सार्थतया  
किं न व्याख्यायते इति चेन्न । एवं व्याख्याने प्राणा-  
ख्यप्रतीकान्तरस्याऽप्युक्तिलाभात् । एकेनाऽपि शब्देन  
वीप्सासिद्धेः । तथा च योऽसौ प्रसिद्धः असौ प्राणे  
स्थितः पुरुषः स एवाऽदेयत्वमित्यसत्तामानाभ्यामहम-  
स्मि शब्दाभिधेयः, तं च पश्यामीति वाक्यार्थः । अथ  
वा पूषादिशब्दैरुपलक्षणया प्राणाद्यनेकप्रतीकरथत्वं  
विष्णोरुक्तम् । तत्र भेदशङ्कायामिदमाह । सर्वप्रतीकेषु  
स्थित एक एवेत्यर्थः ।

जयतीर्थीया । ]

मरिष्यतः मार्गप्रार्थना

वायुरनिलममृतमथेदं भस्मान्तं शरीरम् ।

ॐ क्रतो स्मर कृतं स्मर क्रतो स्मर कृतं स्मर ॥

( १ ) वायुरिति । अथेदानीं मम मरिष्यतो वायुः  
प्राणोऽध्यात्मपरिच्छेदं हित्वाऽधिदैवतात्मानं सर्वात्मक-  
मनिलममृतं सूत्रात्मानं, प्रतिपद्यतामिति वाक्यशेषः ।  
लिङ्गं चेदं ज्ञानकर्मसंस्कृतमुत्क्रामत्विति द्रष्टव्यम् । मार्ग-  
याचनसामर्थ्यात् । अथेदं शरीरमग्नौ हुतं भस्मान्तं  
भूयात् । ओमिति यथोपासनमौपतीकात्मकत्वात्सत्यात्म-  
कमग्न्याख्यं ब्रह्माभेदेनोच्यते । हे क्रतो संकल्पात्मक,  
स्मर, यन्मम स्मर्तव्यं तस्य कालोऽयं प्रत्युपस्थितोऽतः  
स्मरैतावन्तं कालं भावितं, कृतमग्रे, स्मर, यन्मया  
बाल्यप्रभृत्यनुष्ठितं कर्म, तच्च स्मर । क्रतो स्मर कृतं  
स्मरेति पुनर्वचनमादरार्थम् ।

शंकर.

( २ ) इदानीमित्थं कृतब्रह्मोपासनस्य योगिनः  
शरीरपातोत्तरकाले यद्भवति तदाह — वायुरनिलम् ।  
वायुग्रहणमिन्द्रियाण्येकादश, महाभूतानि पञ्च, जीवात्मा  
एकः, एवं सप्तदशकलिङ्गोपलक्षणार्थम् । वायुः प्राणोऽ-  
निलं स्वकीयां प्रकृतिमापद्यते । अमृतं परं ब्रह्म, तद्वि-

तद्विज्ञाय संपद्यते । अथेदं स्थूलशरीरं कीदृशं तदा  
भवति । भस्मान्तं, भस्मैव भवति, कृतप्रयोजनत्वात् ।  
इदानीं योगिनः आलम्बनभूतमक्षरं कथ्यते — ॐ  
इति नाम वा प्रतिमा वा ब्रह्मणः । इदानीमन्तकाले  
योगी स्मरणं करोति — क्रतो स्मर । योऽग्निर्ब्रह्मचर्या-  
दारभ्य परिचरितः स मनःश्वासरूपेणावस्थितः संबो-  
ध्यते । हे क्रतो, मां स्मर, इदानीमुपस्थितः प्रत्युपका-  
रस्य काल इत्यभिप्रायः । क्रतुर्वा यज्ञः संबोध्यते,  
क्रतो स्मर । क्लीबे स्मर, कलृताय लोकाय स्मर । कृतं  
स्मर, मया यत्कृतं तत्स्मर । उवट.

( ३ ) एवं परापरतत्त्वविवेकं निःश्रेयससाधनभूत-  
भक्तियोगं ( च उपदिश्य ) तन्निष्ठस्याऽनुसंधेयमन्त्रविस्तार  
( उक्तः ) इत्यादिशब्दैः ( ? ) प्रोक्षणादिभिः समिदा-  
दिकमिव परिशुद्धस्वरूपयाथात्म्यज्ञानेन संस्मृत्या  
( संस्कृत्या )ऽऽत्महविः समर्पणीयमित्युक्तत्वादिहापि  
शरीरेन्द्रियादिभ्योऽतिरिक्तं स्वात्मानं प्रथमं विशोध्य तं  
ब्रह्मणि समर्प्य स्वाधिकारानुगुणमर्थयते — ‘ भोक्ता  
भोग्यं प्रेरितारं च मत्वा ’ इत्यादिश्रुत्यन्तरप्रसिद्धचि-  
दचिदीश्वरतत्त्वत्रयमिहापि द्रष्टव्यम् । वायुः, विद्याकर्मा-  
ऽनुगुणभगवत्संकल्पवशेन तत्र तत्र गन्तृत्वाद्वा ( जीवो )  
वायुः । अनेन जीवस्याणुपरिमाणत्वं परमात्माधी-  
नत्वं च सिध्यति । वा गतिगन्धनयोरिति धातुः ।  
निलयरहितत्वात्कचिदपि व्यवस्थितत्वाभावाच्चाणिलः ।  
अमृतं प्रीयमाणोऽपि ( म्रियमाणोऽपि ) देहसंताने  
स्वयममृतं, स्वरूपतो घर्मतश्चाविनाशीत्यर्थः । अनिल-  
ममृतमिति पुंलिङ्गत्वेन विवरणीयं, वायुरिति पुंलिङ्गत्वे-  
नोपक्रमात् । एवं प्रत्यगात्मनोऽमृतत्वमभिधाय तच्छरीरस्य  
मृतत्वमवश्यमित्याह — अथेदं भस्मान्तं शरीरमिति ।  
प्रकृतादर्थार्थान्तरविवक्षायामथशब्दः । इदं शरीर-  
मिति विशेष्यमीश्वरशरीरव्यवच्छेदार्थम् । कर्मवश्यशरीरं  
भस्मान्तमित्यर्थः । एवं चिदचिद्विवेकमुक्त्वा  
प्रेरितारं महापुरुषं प्रणवेनोपादत्ते — ओमिति ।  
यद्वा, शरीरमात्मानं च विविच्य विविक्तमात्मानमौकार-  
वाच्ये परमपुरुषे समर्पयति । ओमिति । अथ क्रतु-  
रूपिणं विष्णुं ज्ञानयज्ञगोचरमभिमुखीकुर्वेत्तदनुग्रहं प्रार्थ-  
यते — क्रतो स्मर । क्रतो, ज्योतिष्टोमादिकृत्वात्मक ।

( १ ) ईड. १७; शुसं. ४०।१५ क्रतो स्मर कृतं स्मर  
क्रतो स्मर कृतं स्मर ( क्रतो स्मर क्लीबे स्मर कृतं स्मर ).

स्मर, स्मरणानुग्रहया बुद्ध्या विषयीकुरु । कृतं स्मर, यत्कृतं यत्किञ्चिदानुकूल्यमनुसंधाय कृतज्ञत्वं मां रक्षेति वा । एतावदन्तं त्वत्कृत्यतयाऽऽनुकूल्यं प्रतिसंधाय त्वमेव शेषपूर्णं कुर्विति भावः । उक्तार्थ आदरातिशयात्कृतो स्मर कृतं स्मरेत्यावृत्तिः ।

• नारायण.

( ४ ) यस्मिन्नयं स्थितः सोऽप्यमृतः, किमु परः । अः ब्रह्मैव निलयनं यस्य बायोः सोऽनिलम् । ' अतिरोहितविज्ञानाद्वायुरप्यमृतः स्मृतः । मुख्यामृतः स्वयं रामः परमात्मा सनातनः ॥ ' इति रामसंहितायाम् । ' भक्तानां स्मरणं विष्णोर्नित्यशक्तिस्वरूपतः । अनुग्रहोन्मुखत्वं तु नैवान्यत्कचिदिष्यते ॥ ' इति ब्रह्मतर्कः । मध्व.

[ यस्मिन्निति । यस्मिन्वायौ अयं परमेश्वरः सोऽपि वायुरपि अमृतः, किमु परोऽमृत इति वक्तव्यमिति शेषः । नन्वस्मिन्वाक्ये वायुरमृतमित्येवोच्यते, न तु यस्मिन्वायौ अयं स्थित इति, तत्कृतः कैमुत्यं लभ्यते । न हि वायोरमृतत्वमात्रेण ईश्वरामृतत्वसिद्धिः, इति चेन्मैवम् । अस्यार्थस्याऽनिलपदेनोक्तत्वात् । तत्कथं, इत्यतस्तात्पर्यतो व्याख्यातं तदिदानीं निर्वक्ति — अः ब्रह्मैवेति । निलं निलयनं आश्रयः । यथाश्रुतस्याऽनुवादोऽयं, इत्यतः अनिलमित्युक्तम् । अनेन पुनरुक्तिरपि परिहृता भवति । ननु यस्मिन्नयं स्थितः इत्यनेन वायुरीश्वराश्रय इत्युक्तम् । अनेन निर्वचनेन ईश्वरो वायोराश्रय इति लक्ष्यते । तत्कथं अनिलपदार्थोऽसौ, इति चेन्मैवम् । यस्मिन्नयं स्थित इत्यनेनापि यस्मिन्वायौ अयं परमेश्वरो नियामकत्वेन स्थित इति वायोरीश्वराश्रितत्वस्यैव कथितत्वात् । अथ वा यस्मिन्परमेश्वरे अयं वायुः स्थितः, यदधीनो वर्तत इति यावत् । स वायुरपि यदा अमृतः, तदा किमु वक्तव्यं स परोऽमृत इति व्याख्येयम् । ततश्चेदमुक्तं भवति — सोऽहमस्मीति जीवान्तर्गतस्य परमेश्वरस्य नित्यास्तित्वं कल्याणतमरूपत्वं चोक्तं, तन्न युक्तम् । प्रत्यक्षत एव देहस्य भस्मान्तवदर्शनात्, देहनाशे च तदन्तर्गतस्य परमेश्वरस्य जीवन्मरणाद्यवश्यंभावात्, इत्याशङ्क्येदमुक्तं — वायुरनिल-

मिति । अयमर्थः — यद्यपीदं शरीरं भस्मान्तं, तथापि तदन्तर्गतस्य परमेश्वरस्य न मरणादिदोषप्रसङ्गः । कुतः, अनिलः परमेश्वराश्रितो वायुरपि यदाऽमृतः, अथ तदा परमेश्वरः किं वक्तव्य इति तदमृतत्वस्य कैमुत्यसिद्धत्वादिति । ननु संसारिणो बायोः कथममृतत्वं संभवति । यद्युपचारेण, तर्हि ईश्वरस्याऽपि किं तथाविधममृतत्वमस्ति, इत्याशङ्कां स्मृत्यैव परिहरति — अतिरोहितेति । देहनाशेऽपि तत्कार्यविज्ञानतिरोभावाभावासादृश्यादित्यर्थः । ' अतिरोहितविज्ञानात् ' इति भावप्रधानो निर्देशः । मुख्यामृतः देहनाशादिरहितः । ' परमात्मा सनातनः ' इति तत्र युक्तिद्वयम् । अथ प्रणवप्रतीकं प्रार्थयते — ओमिति । ओतत्वादिगुणयुक्तं कृतो, मां स्मर, मया कृतं च ध्यानादिकं च स्मरेति । अभ्यासस्तात्पर्यार्थः । अत्र स्मरणं नाम प्रसिद्धमेवेति प्रतीतिं स्मृत्यैव परिहरति — भक्तानामिति । भक्तकर्मकं यद्विष्णोः स्मरणं तत् अनुग्रहोन्मुखत्वमेव । विष्णौ यः स्मरणशब्दः प्रयुज्यते स स्मरणकार्यानुग्रहोन्मुखत्वे एव लक्षणया वर्तते इति यावत् । नैवान्यत्संस्कारकारणकं ज्ञानमित्यर्थः । न केवलं भक्तविषये एवं, किंतु सर्वत्रापीत्युक्तं — कचिदिति । कुतः, नित्यशक्तिस्वरूपतः । स्मरणं ह्यनुभवनाशे तज्जन्यसंस्कारसहकृतेन मनसा जायते । ईश्वरश्च नित्यज्ञानस्वरूप इति तस्य स्मरणासंभवात् लक्षणाश्रयणमिति भावः । जयतीर्थायाः ]

( ५ ) क्लिबे स्मर, कल्प्यते भोगायेति क्लृप् लोकाः, तस्मै स्मर । जशादेश आर्णः । ' छन्दस्युभयथा ' इति पदान्तत्वात् । मयाऽस्मै अयं लोको दातव्यस्तस्मै क्लृप्ताय लोकाय स्मर ।

• महीधर.

अग्ने नय सुपथा राये अस्मान्विश्वानि देव वयुनानि विद्वान् ।

युयोध्यस्मज्जुहुराणमेनो भूयिष्ठां ते नमउक्ति विधेम ॥

( १ ) पुनरन्येन मन्त्रेण मार्गे याचते — अग्ने नयेति । हे अग्ने, नय गमय, सुपथा शोभनेन मार्गेण । सुपथेति विशेषणं दक्षिणमार्गनिवृत्त्यर्थम् । निर्विण्णोऽहं

\* मन्त्रावतरणवाक्यसाधुत्वं चिन्तनीयम् । ( ) इति-चिह्नान्तर्गतोऽज्ञः कल्पनया निवेशितः ।

\* शिष्टमुत्तरार्धं उवटवत्, पूर्वार्धं शंकरवत् ।

(१) ई.उ. १८ ; शु.सं. ४०।१६ ; भा.स्क. १।३।२६.

दक्षिणेन मार्गेण गतागतलक्षणेन, अतो याचे त्वां पुनः-  
पुनर्गमनागमनवर्जितेन शोभनेन पथा नय । राये  
धनाय, कर्मफलभोगायेत्यर्थः । अस्मान् यथोक्तधर्मफल-  
विशिष्टान् विश्वानि सर्वाणि हे देव, वयुनानि कर्माणि  
प्रज्ञानानि वा विद्वान् जानन् । किञ्च, युयोधि वियोजय  
विनाशय अस्मत् अस्मत्तः जुहुराणं कुटिलं वञ्चनात्मकं  
एनः पापम् । ततो वयं विशुद्धाः सन्त इष्टं प्राप्स्याम  
इत्यभिप्रायः । किंतु वयमिदानीं ते न शक्नुमः परि-  
चर्यो कर्तुं, भूयिष्ठां बहुतरां ते तुभ्यं नमउक्तिं नम-  
स्कारवचनं विधेम । नमस्कारेण परिचरेमेत्यर्थः ।

\* शंकर.

( २ ) राये मुक्तिलक्षणाया धनाय । देव दानादि-  
गुणयुक्त । वयुनानि प्रज्ञानानि । जुहुराणं प्रतिबन्ध-  
कम् । यतो भूयिष्ठां.... ।

¶ उवट.

( ३ ) अग्नेऽग्निशरीरक, 'यस्याग्निः शरीरम्' इति  
श्रुतेः । यद्वा, 'साक्षादप्यविरोधं जैमिनिः' ( ब्रसू.  
१।२।२८ ), अग्नें नयतीत्यग्निः । अग्रनयनादिगुणयुक्त,  
नय प्रवर्तयेत्यर्थः । अस्मान्, न केवलं मां अपि तु  
अनुबन्धिजनानपीति बहुवचनस्याभिप्रायः । देव मम  
बुद्धौ द्योतमान । वयुनानि चतुर्विधपुरुषार्थोपायान् ।  
'मुमुक्षुर्वै शरणमहं प्रपद्ये' इतिमन्त्रगतं मुमुक्षुदं चितृ-  
ष्वन्नाह—युयोधि । एतावदेव याचे त्वां, जुहुराणमेनोऽ-  
स्मत्तः प्रथमं वियोजयेति । तत्पश्चात्प्रथामनोरथं विनाशय,  
पुरुषान्तरे संक्रामय वा, न तत्रास्माकं निर्वन्ध इति  
भावः ।

† नारायण.

\* महीधर. शंकरोवटयोः समन्वयपरम् ।

¶ शेषं शंकरवत् ।

† शेषं उवटवत् । 'यतः' इति हेतुत्वेन चतुर्थचरणो  
नावतारितः ।

( ४ ) वयुनं ज्ञानं, 'त्वद्दत्तया वयुनयेदमचष्ट  
विश्वम्' इतिवचनात् । जुहुराणं अस्मानल्पीकुर्वत् ।  
युयोधि वियोजय । 'यदस्मान्कुरुतेऽत्यत्पांस्तदेनोऽस्मद्वि-  
योजय । नय नो मोक्षवित्तायेत्यस्तौद्यज्ञं मनुः स्वराट् ॥'  
इति स्कान्दे । युयु(?) वियोग इति धातुः । भक्ति-  
ज्ञानाभ्यां भूयिष्ठां नमउक्तिं विधेम ।

मध्व.

[ साक्षात्कारप्रार्थनानन्तरं अग्निप्रतीकं भगवन्तं मोक्षार्थं  
प्रार्थयते—अग्ने इति । वयुनानि कर्माणि इति केषां-  
चिद्वाख्यानं, तदसत् । मोक्षस्य कर्मसाध्यत्वाभावेन तदु-  
क्तैर्वैयर्थ्यप्रसङ्गादित्यभिप्रेत्य वयुनशब्दार्थमाह—वयुन-  
मिति । वयुनशब्दस्य ज्ञानवाचित्वं कुतः इति चेत्प्रयोगं  
दर्शयति—त्वद्दत्तयेति । जुहुराणं कुटिलमित्यन्यथाप्रतीतिनि-  
रासायाह—जुहुराणमिति । अस्मानित्यन्वयसिद्धयर्थमाव-  
र्तितम् । युयोधीत्यप्रतीतिार्थपदं व्याख्याति—युयोधीति ।  
कुतोऽयं पदद्वयार्थ इत्यतः समाख्यानादित्याह—यदिति ।  
युयोधीत्यस्य वियोगार्थसिद्धये धातुसूत्रमपि पठति—युयु  
वियोग इति धातुरिति । धातुव्याख्यानमित्यर्थः । नम-  
उक्तेर्भूयिष्ठत्वमभ्यस्तत्वमतोऽभ्यधिकार्थं वदन् नमस्का-  
रस्य कथं उक्तित्वमित्याशङ्कां परिहरति — भक्तीति ।  
ततश्चाऽयमर्थः—हे अग्ने, अस्मान्नुपथा पुनरावर्ति-  
वर्जितेन अर्चिरादिमार्गेण राये मोक्षाख्यवित्ताय नय ।  
कुतः, हे देव, अस्मदनुष्ठितानि विश्वानि संपूर्णानि  
मोक्षाय पर्याप्तानीति यावत्, वयुनानि ज्ञानानि भवान्  
वेद । प्रारब्धकर्मभिर्बद्धस्य कथं मोक्ष इत्यत उक्तम्—  
युयोधीति । अस्मान् जुहुराणमल्पीकुर्वत्, संसारं परिवर्त-  
यदिति यावत् । एनः पापं, अनिष्टं कर्मेति यावत् ।  
अस्मद्युयोधि । अस्मत्तो वियोजय । वयं तुभ्यं भूयिष्ठां  
नमउक्तिं विधेम । न तु तत्प्रतिकर्तुं शक्नुम इति ।

जयतीर्थीया. ]

ईशोपनिषत्समाप्ता ।



## ❁ तलवकारब्राह्मणोपनिषत्

गायत्रिसांनि पृथिव्यग्न्यन्तरिक्षवायुसूर्यवाक्प्राणानां  
संपत्तिः ब्रह्मसंपत्तिश्च उपास्या उद्गात्रा

१।१।१

प्रजापतिर्वा इदं त्रयेण वेदेनाऽजयद्यदस्येदं  
जितं तत् ॥ १ ॥ स ऐक्षतेत्थं चेद्वा अन्ये देवा  
अनेन वेदेन यक्ष्यन्त इमां वाव ते जिति जेष्यन्ति  
येयं मम । हन्त त्रयस्य वेदस्य रसमाददा  
इति ॥ २ ॥ स भूरित्येवर्वेदस्य रसमादत्त ।  
सेयं पृथिव्यभवत् । तस्य यो रसः प्राणेदत् सोऽ-  
ग्निरभवद्रसस्य रसः ॥ ३ ॥ भुव इत्येव यजुर्वे-  
दस्य रसमादत्त । तदिदमन्तरिक्षमभवत् । तस्य  
यो रसः प्राणेदत् स वायुरभवद्रसस्य रसः ॥ ४ ॥  
स्वरित्येव सामवेदस्य रसमादत्त । सोऽसौ द्यौर-  
भवत् । तस्य यो रसः प्राणेदत् स आदित्योऽ-  
भवद्रसस्य रसः ॥ ५ ॥ अथैकस्यैवाक्षरस्य रसं  
नाऽशक्रोदादातुं ओमित्येतस्यैव ॥ ६ ॥ सेयं वाग-  
भवत् । ओमेव नामैषा । तस्या उ प्राण एव रसः  
॥ ७ ॥ तान्येतान्यष्टौ । अष्टाक्षरा गायत्री । गायत्रं  
साम ब्रह्मो गायत्री । तदु ब्रह्माऽभिसंपद्यते ।  
अष्टाशफाः पशवस्तेनो पशव्यम् ॥ ८ ॥

प्रणवात्मिकायां वाचि पृथिव्यादिपद्देवतानां संपद्रूपो-  
पासना उद्गातुः, वायोः अपां चानुसारेण

गायत्रं साम गेयम्

१।१।२

स यदोमिति सोऽग्निर्वागिति पृथिवी । ओमिति

\* एतदेव ' जैमिनीयोपनिषद्ब्राह्मणं ' ' तलवकारोपनि-  
षद्ब्राह्मणं ' इति वा संज्ञितं प्रथमसंपादकेन Dr.  
Hanns Oertel इत्यनेन Journal of the  
American Oriental Society Vol.  
XVI इत्यस्मिन् ग्रन्थे बहुमूलपुस्तकानुसंधानेन । अस्य  
' गायत्रोपनिषत् ' इति संज्ञा अत्र चतुर्थाध्याये नवमेऽनुवाके  
प्रथमखण्डारम्भे उपलभ्यते ।

वायुर्वागित्यन्तरिक्षम् । ओमित्यादित्यो वागिति  
द्यौः । ओमिति प्राणो वागित्येव वाक् ॥ १ ॥ स  
य एवं विद्वानुद्गायत्योमित्येवाऽग्निमादाय पृथिव्यां  
प्रतिष्ठापयति । ओमित्येव वायुमादायाऽन्तरिक्षे  
प्रतिष्ठापयति । ओमित्येवाऽऽदित्यमादाय दिवि  
प्रतिष्ठापयति । ओमित्येव प्राणमादाय वाचि  
प्रतिष्ठापयति ॥ २ ॥ तद्वैतच्छैलना गायत्रं गायन्त्यो-  
वाश्च ओवाश्च ओवाश्च हुं भा ओवा इति  
॥ ३ ॥ तदु ह तत्पराङ्मिवाऽनायुष्यमिव । तद्वा-  
योश्चाऽपां चानुवर्त्म गेयम् ॥ ४ ॥ यद्वै वायुः  
पराङ्मेव पवेत क्षीयेत ( सः ) । स पुरस्ताद्वाति स  
दक्षिणतः स पश्चात्स उत्तरतः स उपरिष्ठात्स सर्वा  
दिशोऽनुसंवाति ॥ ५ ॥ तदेतदाहुरिदानीं वा  
अयमितोऽवासीदथेत्थाद्वातीति । स यद्रेष्माणं  
जनमानो निवेष्टमानो वाति क्षयादेव बिभ्यत्  
॥ ६ ॥ यदु ह वा आपः पराचीरेव प्रसृताः स्यन्दे-  
रन् क्षीयिरस्ताः । यदङ्कांसि कुर्वाणा निवेष्टमाना  
आवर्तान् सृजमाना यन्ति क्षयादेव बिभ्यतीः ।  
तदेतद्वायोश्चैवाऽपां चानु वर्त्म गेयम् ॥ ७ ॥

अष्टदेवताद्वन्द्वानुसंधानोपासना, हिंकारे चन्द्रमसः

प्रणवे आदित्यस्य सर्वासां च देवतानां ऐक्यानु-  
संधानोपासना औद्गात्राद्ब्रह्म

१।१।३

ओवा ओवा ओवा हुं भा ओवा इति करोत्येव ।  
एताभ्यां सर्वमायुरेति ॥ १ ॥ स यथा वृक्षमाक्र-  
मणैराक्रममाण इयादेवमेवैते द्वे-द्वे देवते संधा-  
येमान् लोकान् रोहन्तेति ॥ २ ॥ एक उ एव  
मृत्युरन्वेत्यशनयैव ॥ ३ ॥ अथ हिङ्करोति ।  
चन्द्रमा वै हिङ्करोऽन्नमु वै चन्द्रमाः । अन्नेना-  
शनयां घ्नन्ति ॥ ४ ॥ तां-तामशनयामन्नेन हत्वोमि-  
त्येतमेवाऽऽदित्यं समयातिमुच्यते । एतदेव दिव-  
श्छिद्रम् ॥ ५ ॥ यथा खं वाऽनसः स्याद्रथस्य वैव-

मेतद्विचित्रम् । तद्विश्वमभिः संलुन्नं दृश्यते ॥ ६ ॥  
यद्वायत्रस्योर्ध्वं हिङ्कारात्तदमृतम् । तदात्मानं दध्या-  
दथो यजमानम् । अथ यदितरत् सामोर्ध्वं  
तस्य प्रतिहारात् ॥ ७ ॥ स यथाऽङ्गिरापः संसृ-  
ज्येरन् यथाऽग्निनाऽग्निः संसृज्येत यथा क्षीरे  
क्षीरमासिच्यादेवमेवैतदक्षरमेताभिर्देवताभिः संसृ-  
ज्यते ॥ ८ ॥

हिंकारे भाकरणं श्रीरूपं आदित्यरूपं चेत्युपास्यं  
उद्गात्रा, हिंकारस्य बहिर्धाकरणनिषेधः

१।१।४

तं वा एतं हिङ्कारं हिं भा इति हिङ्कुर्वन्ति ।  
श्रीर्वै भाः । असौ वा आदित्यो भा इति ॥ १ ॥  
एतं ह वा एतं न्यङ्गमनु गर्भं इति । यद्वा इति  
स्त्रीणां प्रजननं निगच्छति तस्मात्ततो ब्राह्मण  
ऋषिकल्पो जायतेऽतिव्याधी राजन्यः शूरः ॥ २ ॥  
एतं ह वा एतं न्यङ्गमनु वृषभ इति । यद्वा इति  
निगच्छति तस्मात्ततः पुण्यो बलीवर्दो दुहाना  
धेनुरुक्षा दशवाजी जायन्ते ॥ ३ ॥ एतं ह वा  
एतं न्यङ्गमनु गर्दभ इति । यद्वा इति निगच्छति  
तस्मात्स पापीयान्छ्रेयसीषु चरति । तस्मादस्य  
पापीयसः श्रेयो जायतेऽश्वतरो वाऽश्वतरि वा  
॥ ४ ॥ एतं ह वा एतं न्यङ्गमनु कुभ्र इति । यद्वा इति  
निगच्छति तस्मात् सोऽनार्यः सन्नपि राज्ञः  
प्राप्नोति ॥ ५ ॥ तं हैतमेके हिङ्कारं हिं भा  
ओवा इति बहिर्धेव हिङ्कुर्वन्ति । बहिर्धेव वै  
श्रीः । श्रीर्वै साम्नो हिङ्कार इति ॥ ६ ॥ स य एनं  
तत्र ब्रूयाद्बहिर्धा न्वा अयं श्रियमधित पापीयान्  
भविष्यति । 'स यदा वै श्रियतेऽथाग्नौ प्रास्तो  
भवति । क्षिप्रे वत मरिष्यत्यग्नावेनं प्रासिष्यन्ति'  
इति । तथा हैव स्यात् ॥ ७ ॥ तस्मादु हैतं  
हिङ्कारं हिं वो इत्यन्तरिवैवाऽऽत्मन्नर्जयेत् । तथा  
ह न बहिर्धा श्रियं कुरुते सर्वमायुरेति ॥ ८ ॥

बहिष्पवमानकाले गायत्रिसाग्नि गीयमाने आदित्यस्थ-  
सत्यरूपदेवतायाः स्वकृतसर्वपुण्यपापादिकर्तृत्व-  
दृष्टिः चात्वाल्लब्धते शुभवीयाकाश-

दृष्टिश्च स्वर्गप्रतिबन्धनिवारिणी  
अमृतप्राप्तिका च  
१।१।५

सा हैषाऽखला देवताऽपसेधन्ती तिष्ठति ।  
इदं वै त्वमत्र पापमकर्णे हैष्यसि । यो वै  
पुण्यकृत् स्यात् स इहेयादिति ॥ १ ॥ स  
ब्रूयादपश्यो वै त्वं तद्यदहं तदकरवं तद्वै मा  
त्वं नाकारयिष्यस्त्वं वै तस्य कर्ताऽसीति ॥ २ ॥  
सा ह वेद सत्यं माऽऽहेति । सत्यं हैषा देवता ।  
सा ह तस्य नेशे यदेनमपसेधेत् । सत्यमुपैव  
ह्वयते ॥ ३ ॥ अथ होवाचैक्ष्वाको वा वाष्णोऽनु-  
वक्ता वा सात्यकीर्तः । उतैपाऽखला देवताऽपसेधु-  
मेव ध्रियतेऽस्यै दिशः ॥ ४ ॥ (तद्) दिवोऽन्तः ।  
तदिमे द्यावापृथिवी संश्रिण्यतः । यावती वै वेदि-  
स्तावतीयं पृथिवी । तद्यत्रैतच्चात्वालं खातं तत्संप्रति  
स दिव आकाशः ॥ ५ ॥ तद्वहिष्पवमाने स्तूय-  
माने मनसोऽदृग्गृह्णीयात् ॥ ६ ॥ स यथोच्छ्रायं  
प्रत्यस्य प्रपद्येतैवमेवैतया देवतयेदममृतमभिपर्येति  
यत्रायमिदं तपतीति ॥ ७ ॥ अथ होवाच--  
॥ ८ ॥

१।१।६

गोबलो वाष्णः । क एतमादित्यमर्हति समयै-  
तुम् । दूराद्वा एष एतत्तपति न्यङ् । तेन वा एतं  
पूर्वेण सामपथस्तदेव मनसाऽऽहृत्योपरिष्ठादेत-  
स्यैतस्मिन्नमृते निदध्यादिति ॥ १ ॥ तदु होवाच  
शाट्यायनिः समयैवैतदेनं कस्तद्वेद । ययेता आपो  
वा अभितः, यद्वायुं वा एष उपह्वयते, रश्मीन्वा,  
एष तदेतस्मै व्यूहतीति ॥ २ ॥ अथ होवाचो-  
लुक्क्यो जानश्रुतेयः । यत्र वा एष एतत्तपत्येतदे-  
वामृतम् । एतच्चेद्वै प्राप्नोति ततो मृत्युना पाप्मना  
व्यावर्तते ॥ ३ ॥ कस्तद्वेद यत्परेणाऽऽदित्यमन्त-  
रिक्षमिदमनालयनमवरेण ॥ ४ ॥ अथैतदेवामृ-  
तम् । एतदेव मां यूयं प्रापयिष्यथ । एतदेवाहं  
नातिमन्य इति ॥ ५ ॥ तान्येतान्यष्टौ । अष्टाक्षरा  
गायत्री । गायत्रं साम ब्रह्मो गायत्री । तदु ब्रह्माभि-  
संपद्यते । अष्टाशफाः पशवस्तेनो पशव्यम् ॥ ६ ॥

गायत्रिसान्नि संपादनीयाष्टदेवतासु सर्वरूपवदृष्टिः

भ्रातृव्यशून्यतागुणवि-

पयिणी

१।१।७

ता एता अष्टौ देवताः । एतावदिदं सर्वम् ।  
ते (.....) करोति ॥ १ ॥ स नैषु लोकेषु पाप्मने  
भ्रातृव्यायावकाशं कुर्यात् । मनसैनं निर्भजेत् ॥ २ ॥  
तदेतदृचाऽभ्यनूच्यते । 'चत्वारि वाक् परिमिता  
पदानि तानि विदुर्ब्राह्मणा ये मनीषिणः । गुहा  
त्रीणि निहिता नेऽङ्गयन्ति तुरीयं वाचो मनुष्या  
वदन्ति' इति ॥ ३ ॥ तद्यानि तानि गुहा  
त्रीणि निहिता नेऽङ्गयन्ती(ति । इ )म एव ते  
लोकाः ॥ ४ ॥ तुरीयं वाचो मनुष्या वदन्तीति ।  
चतुर्भागो ह वै तुरीयं वाचः । सर्वयाऽस्य वाचा  
सर्वैरेभिर्लोकैः सर्वेणास्य कृतं भवति य एवं  
वेद ॥ ५ ॥ स यथाऽऽत्मानमाखणमृत्वा लोष्टो  
विध्वंसत एवमेव स विध्वंसते य एवं विद्वान्समु-  
पवदति ॥ ६ ॥

सरसत्वेन वेदाप्यायकत्वेन च प्रणवमहिमोपायना तन्महि-

तेनैव वेदेन प्रयुक्तेन यज्ञो भवतीति

१।२।१

प्रजापतिर्या इदं त्रयेण वेदेनाजयद्यदस्येदं  
जितं तत् ॥ १ ॥ स ऐक्षतेत्यं चेद्वा अन्ये देवा  
अनेन वेदेन यक्ष्यन्त इमां वाव ते जिति जेष्यन्ति  
येयं मम ॥ २ ॥ हन्तेमं त्रयं वेदं पीळयानीति  
॥ ३ ॥ स इमं त्रयं वेदमपीळयत् । तस्य पीळ-  
यन्नेकमेवाक्षरं नाशकनोत्पीळयितुमिति यदेतत्  
॥ ४ ॥ एष उ ह वाव सरसः । सरसा ह वा एवंविद-  
स्त्रयीविद्या भवति ॥ ५ ॥ स इमं रसं पीळयित्वा-  
ऽपनिधायोर्ध्वोऽद्रवत् ॥ ६ ॥ तं द्रवन्तं चत्वारो  
देवानामन्वपश्यन्निन्द्रश्चन्द्रो रुद्रः समुद्रः । तस्मा-  
देते श्रेष्ठा देवानाम् । एते ह्येनमन्वपश्यन् ॥ ७ ॥ स  
योऽयं रस आसीत्तदेव तपोऽभवत् ॥ ८ ॥ त इमं  
रसं देवा अन्वैक्षन्त । तेऽभ्यपश्यन् । स तपो वा  
अभूदिति ॥ ९ ॥ इममु वै त्रयं वेदं मरीमृशित्वा  
तस्मिन्नेतदेवाक्षरमपीळितमविन्दन्नोमिति यदेतत्

॥ १० ॥ एष उ ह वाव सरसः । तेनैनं प्रायुवन् ।  
यथा मधुना लाजान् प्रयुयादेवम् ॥ ११ ॥  
तेऽभ्यतप्यन्त । तेषां तप्यमानानामाप्यायत वेदः ।  
तेऽनेन च तपसाऽऽपीनेन च वेदेन तामु एव  
जितिमजयन् यां प्रजापतिरजयत् । त एते सर्व  
एव प्रजापतिमात्रा अयाश्च अयश्च (?) इति  
॥ १२ ॥ तस्मात्तप्यमानस्य भूयसी कीर्तिर्भवति  
भूयो यशः । स य एतदेवं वेदैवमेवाऽऽपीनेन वेदेन  
यजते । यदो याजयत्येवमेवाऽऽपीनेन वेदेन  
याजयति ॥ १३ ॥ तस्य हैतस्य नैव काचनाऽऽ-  
तिरस्ति य एवं वेद । स य एवैनमुपवदति स  
आर्तिमृच्छति ॥ १४ ॥

'प्रणव एव इन्द्रः, इन्द्रनामानि परब्रह्मनाबोधकानि, प्रणवा-  
क्षरात्मिका वागेव सर्वजननी कामधुक् प्रणव एव सत्यं  
सर्वजगदाश्रयः' इत्याकाशः प्रणवोपायना उद्गात्रानु-  
ष्ठेया, सत्ये आनन्दो भूमिः भूम्यां सूर्यः सूर्ये  
द्यौः आश्रिता इति सर्वलोकरचना

१।२।२

तदाहुर्यदोवा आवा इति गीयते काऽत्रगर्भवति  
क सामेति ॥ १ ॥ ओमिति वै साम वागित्यृक् ।  
ओमिति मनो वागिति वाक् । ओमिति प्राणो  
वागित्येव वाक् । ओमितीन्द्रो वागिति सर्वे देवाः ।  
तदेतदिन्द्रमेव सर्वे देवा अनुयन्ति ॥ २ ॥  
ओमित्येतदेवाक्षरम् । एतेन वै संमवे परस्येन्द्रं  
वृञ्जीत । एतेन ह वै तद्रूपो दातव्य आजके-  
शिनामिन्द्रं ववृजे । ओमित्येतेनैवाऽऽनिनाय  
॥ ३ ॥ तान्येतान्यष्टौ । अष्टाक्षरा गायत्री । गायत्रं  
साम ब्रह्मो गायत्री । तदु ब्रह्माभिसंपद्यते ।  
अष्टाशफाः पशवस्तनो पशव्यम् ॥ ४ ॥ तस्यैतानि  
नामानि । इन्द्रः कर्माक्षितिरमृतं व्योमान्तो वाचः ।  
बहोर्भूयः सर्वं सर्वस्मादुत्तरं ज्योतिः । ऋतं सत्यं  
विज्ञानं विवाचनमप्रतिवाच्यम् । पूर्वं सर्वम् । सर्वा  
वाक् सर्वमिदमपि धेनुः पिन्वते परागर्वाक् ॥ ५ ॥

१।२।३

सा पृथक्कालिलं कामदुघाऽक्षिति प्राणसंहितं  
चक्षुःश्रोत्रं वाक्प्रभृतं मनसा व्याप्तं हृदयाग्रं



ब्राह्मणभक्तमन्त्रशुभं वर्षपवित्रं गोभगं पृथिव्युपरं  
तपस्तनु वरुणपरियतनमिन्द्रश्रेष्ठं सहस्राक्षरमयुत-  
धारममृतं दुहाना सर्वानिमाँल्लोकानभिविश्कर-  
तीति ॥ १ ॥ तदेतत्सत्यमक्षरं यदोमिति ।  
तस्मिन्नापः प्रतिष्ठिता अप्सु पृथिवी पृथिव्यामिमे  
लोकाः ॥ २ ॥ यथा सूच्या पलाशानि संतृण्णानि  
स्युरेवमेतेनाक्षरेणेमे लोकाः संतृण्णाः ॥ ३ ॥ तदि-  
दमिमानतिविध्य दशधा क्षरति शतधा सहस्रधा-  
ऽयुतधा प्रयुतधा ( नियुतधा ) ऽर्बुदधा न्यर्बुदधा  
निखर्वधा पद्ममक्षितिर्व्योमान्तः ॥ ४ ॥ यथौघो  
विष्यन्दमानः परःपरोवरीयान् भवत्येवमेवैतद-  
क्षरं परःपरोवरीयो भवति ॥ ५ ॥ ते हैते लोका  
ऊर्ध्वा एव श्रिताः । इम एव त्रयोदशमासाः ॥ ६ ॥  
स य एवं विद्वानुद्गायति स एवमेवैतँल्लोकानतिव-  
हति । ओमित्येतेनाक्षरेणामुमादित्यं मुख आधत्ते ।  
एष ह वा एतदक्षरम् ॥ ७ ॥ तस्य सर्वमाप्तं भवति,  
सर्वं जितं, न हाऽस्य कश्चन कामोऽनाप्तो  
भवति, य एवं वेद ॥ ८ ॥ तद्ध पृथुर्वैन्यो दिव्यान्  
ब्राह्म्यान् पप्रच्छ ।

‘स्थूणां दिवस्तम्भनीं सूर्यमाहुरन्तरिक्षे सूर्यः  
पृथिवीप्रतिष्ठः ।

अप्सु भूमीः शिदियरे भूरिभाराः किंस्विन्मही-  
रधितिष्ठन्त्यापः’ इति ॥ ९ ॥

ते ह प्रत्युचुः—

‘स्थूणामेव दिवस्तम्भनीं सूर्यमाहुरन्तरिक्षे  
सूर्यः पृथिवीप्रतिष्ठः । अप्सु भूमीः शिदियरे  
भूरिभाराः सत्यं महीरधितिष्ठन्त्यापः’ इति ॥ १० ॥  
ओमित्येतदेवाक्षरं सत्यम् । तदेतदापोऽधिति-  
ष्ठन्ति ॥ ११ ॥

सर्वप्रजोपजीवनत्वं आदित्यरूपत्वं ऋतुपर्जन्ययज्ञ-

रूपत्वं च साम्राः उपास्यं, पुरुषस्यैव सामत्वोपासना

प्रशस्ततमा, सर्वदेवताश्रयत्वेन सामत्वेन

च आत्मोपासना प्रशस्ततमा

१।३।१

प्रजापतिः प्रजा असृजत । ता एनं सृष्टा अन्न-  
काशिनीरमितः समन्तं पर्यविशन् ॥ १ ॥ ता अन्न-

वीत्तिकामाः स्थेति । अन्नाद्यकामा इत्यनु-  
वन् ॥ २ ॥ सोऽन्नवीदकं वावेदमन्नाद्यममृक्षि-  
सामैव । तद्धः प्रयच्छानीति । तन्नः प्रयच्छेत्य-  
नुवन् ॥ ३ ॥ सोऽन्नवीदिमान्ने पशून् भूयिष्ठमुप-  
जीवामः । एभ्यः प्रथमं प्रदास्यामीति ॥ ४ ॥  
तेभ्यो हिङ्कारं प्रायच्छत् । तस्मात्पशवो हिङ्कारिकृतो  
विजिज्ञासमाना इव चरन्ति ॥ ५ ॥ प्रस्तावं मनु-  
ष्येभ्यः । तस्मादु ते स्तुयत इवेदं मे भविष्यत्यदो  
मे भविष्यतीति ॥ ६ ॥ आदि वयोभ्यः । तस्मा-  
त्तान्यादानान्युपापपातमिव चरन्ति ॥ ७ ॥ उद्गीथं  
देवेभ्योऽमृतम् । तस्मात्तेऽमृताः ॥ ८ ॥ प्रतिहा-  
रमारण्येभ्यः पशुभ्यः । तस्मात्ते प्रतिहृतास्तन्तस्य-  
माना इव चरन्ति ॥ ९ ॥

१।३।२

उपद्रवं गन्धर्वाप्सरोभ्यः । तस्मात्त उपद्रवं  
गृह्णन्त इव चरन्ति ॥ १ ॥ निधनं पितृभ्यः ।  
तस्मादु ते निधनसंस्थाः ॥ २ ॥ तद्यदेभ्यस्तत्  
साम प्रायच्छदेतमेवैभ्यस्तदादित्यं प्रायच्छत् ॥ ३ ॥  
स यदनुदितः स हिङ्कारोऽर्धोदितः प्रस्ताव  
आसङ्गवमादिर्माध्यन्दिन उद्गीथोऽपराहः प्रति-  
हारो यदुपास्तमयं लोहितायति स उपद्रवोऽस्त-  
मित एव निधनम् ॥ ४ ॥ स एष सर्वैर्लोकैः समः ।  
तद्यदेप सर्वैर्लोकैः समस्तस्मादेप एव साम । स ह  
वै सामवित् स साम वेद य एवं वेद ॥ ५ ॥ ते  
ऽनुवन् दूरे वा इदमस्मन् । तत्रेदं कुरु यत्रोपजी-  
वामेति ॥ ६ ॥ तद्गुतूनभ्यत्यनयत् । स वसन्तमेव  
हिङ्कारमकरोद्गीष्मं प्रस्तावं वर्षामुद्गीथं शरदं  
प्रतिहारं हेमन्तं निधनम् । मासार्धमासावेव सप्त-  
मावकरोत् ॥ ७ ॥ तेऽनुवन्नेदीयो न्वावैतर्हि ।  
तत्रैव कुरु यत्रोपजीवामेति ॥ ८ ॥ तत् पर्जन्यम-  
भ्यत्यनयत् । स पुरोवातमेव हिङ्कारमकरोत् ॥ ९ ॥

१।३।३

जीमूतान् प्रस्तावं स्तनयितुमुद्गीथं विवृतं  
प्रतिहारं वृष्टिं निधनम् । यद्वृष्टात्प्रजाश्चौषधयश्च  
जायन्ते ते सप्तम्यावकरोत् ॥ १ ॥ तेऽनुवन्ने-  
दीयो न्वावैतर्हि । तत्रैव कुरु यत्रोपजीवामेति

॥ २ ॥ तद्यज्ञमभ्यत्यनयत् । स यजुष्येव हिङ्गारमकरोदृचः प्रस्तावं सामान्युद्गीथं स्तोमं प्रतिहारं छन्दो निधनम् । स्वाहाकारवषट्कारावेव सप्तमावकरोत् ॥ ३ ॥ तेऽब्रुवन् नेदीयो न्वावैतर्हि । तत्रैव कुरु यत्रोपजीवामेति ॥ ४ ॥ तत्पुरुषमभ्यत्यनयत् । स मन एव हिङ्गारमकरोद्वाचं प्रस्तावं प्राणमुद्गीथं चक्षुः प्रतिहारं श्रोत्रं निधनं रेतश्चैव प्रजां च सप्तमावकरोत् ॥ ५ ॥ तेऽब्रुवन्नत्र वा एनत्तदक्यत्रोपजीविष्याम इति ॥ ६ ॥ स विद्यादहमेव सामास्मि मय्येता देवता इति ॥ ७ ॥

१।३।४

न ह दूरेदेवतः स्यात् । यावद्ध वा आत्मना देवानुपास्ते तावदस्मै देवा भवन्ति ॥ १ ॥ अथ य एतदेवं वेदाऽहमेव सामाऽस्मि मय्येताः सर्वा देवता इत्येवं हाऽस्मिन्नेताः सर्वा देवता भवन्ति ॥ २ ॥ तदेतद्देवश्रुत्साम । सर्वा ह वै देवताः शृण्वन्त्येवंविदं पुण्याय साधवे । ता एनं पुण्यमेव साधु कारयन्ति ॥ ३ ॥ स ह स्माऽऽह सुचित्तः शैलनो यो यज्ञकामो मामेव स वृणीताम् । तत एवैनं यज्ञ उपनंस्यति । एवंविदं ह्युद्गायन्तं सर्वा देवता अनुसंतृप्यन्ति । ता अस्मै वृत्तास्तथा करिष्यन्ति यथैनं यज्ञ उपनंस्यतीति ॥ ४ ॥

अनृचस्य सात्रः प्रसामाख्यस्य प्रशंसा, माध्यन्दिनं तृतीये च सवने ऋचि गेयस्य सात्रः प्रशंसा

१।४।१

देवा वै स्वर्गं लोकमैप्सन् । तं न शयाना नाऽऽसीना न तिष्ठन्तो न धावन्तो नैव केनचन कर्मणाऽऽप्नुवन् ॥ १ ॥ ते देवाः प्रजापतिमुपाधावन् स्वर्गं वै लोकमैप्सिष्म । तं न शयाना नाऽऽसीना न तिष्ठन्तो न धावन्तो नैव केनचन कर्मणाऽऽपाम । तथा नोऽनुशाधि यथा स्वर्गं लोकमाप्नुयामेति ॥ २ ॥ तानब्रवीत् साम्नाऽनृचेन स्वर्गं लोकं प्रयातेति । ते साम्नाऽनृचेन स्वर्गं लोकं प्रायन् ॥ ३ ॥ प्र वा इमे साम्नाऽगुरिति । तस्मात्प्रसाम तस्माद्गु प्रसाम्यन्नमत्ति ॥ ४ ॥ देवा वै स्वर्गं लोकमायन् । त एतान्यृक्पदानि

शरीराणि धून्वन्त आयन् । ते स्वर्गं लोकमजयन् ॥ ५ ॥ तान्या दिवः प्रकीर्णान्यशेरन् । अथेमानि प्रजापतिर्ऋक्पदानि शरीराणि संचित्याऽभ्यर्चत् । यदभ्यर्चत्ता एवर्चोऽभवन् ॥ ६ ॥

१।४।२

सैवर्गभवदियमेव श्रीः । अतो देवा अभवन् ॥ १ ॥ अथैषामिमामसुराः श्रियमविन्दन्त । तदेवाऽऽसुरमभवत् ॥ २ ॥ ते देवा अब्रुवन् या वै नः श्रीरभूद्विदन्त तामसुराः । कथं न्वेषामिमां श्रियं पुनरेव जयेमेति ॥ ३ ॥ तेऽब्रुवन्नृच्येव साम गायामेति । ते पुनः प्रत्यादृत्यर्चि सामाऽगायन् । तेनाऽस्माल्लोकादसुराननुदन्त ॥ ४ ॥ तद्वै माध्यन्दिने च सवने तृतीयसवने च नर्चोऽपराधोऽस्ति । स यत्ते ऋचि गायति तेनाऽस्माल्लोकाद्द्विपन्तं भ्रातृव्यं नुदते । अथ यदनृचे देवतासु प्रातःसवनं गायति तेन स्वर्गं लोकमेति ॥ ५ ॥ प्रजापतिर्वै साम्नेमां जितिमजयद्यास्येयं जितिस्ताम् । स स्वर्गं लोकमारोहत् ॥ ६ ॥ ते देवाः प्रजापतिमुपेत्याऽब्रुवन्नस्मभ्यमपीदं साम प्रयच्छेति । तथेति । तदेभ्यः साम प्रायच्छत् ॥ ७ ॥ तदेनानिदं साम स्वर्गं लोकं नाऽकामायत वोढुम् ॥ ८ ॥ ते देवाः प्रजापतिमुपेत्याऽब्रुवन् यद्वै नः साम प्रादा इदं वै नस्तत्स्वर्गं लोकं न कामयते वोढुमिति ॥ ९ ॥ तद्वै पाप्मना संसृजतेति । कोऽस्य पाप्मेति । ऋगिति । तदृचा समसृजन् ॥ १० ॥ तदिदं प्रजापतेर्गर्ह्यमाणमतिष्ठदिदं वै मा तत्पाप्मना समस्त्राक्षुरिति । सोऽब्रवीद्यस्त्वैतेन व्यावर्तयाद्व्येव स पाप्मना वर्तोता इति ॥ ११ ॥ स य एतदृचा प्रातःसवने व्यावर्तयति व्येवं स पाप्मना वर्तते ॥ १२ ॥

प्रस्तावे गायत्रीसंपदुपासना

१।४।३

तदाहुर्यदोवा ओवा इति गीयते कात्रगर्भवति क सामेति ॥ १ ॥ प्रस्तुवन्नेवाष्टाभिरक्षरैः प्रस्तौति । अष्टाक्षरा गायत्री । अक्षरमक्षरं त्र्यक्षरम् । तच्चतुर्विंशतिः संपद्यन्ते । चतुर्विंशत्यक्षरा गायत्री

॥ २ ॥ तामेतां प्रस्तावेनर्चमाप्त्वा या श्रीर्याऽप-  
चित्तिर्यः स्वर्गो लोको यद्यशो यदन्नाद्यं तान्यागा-  
यमान आस्ते ॥ ३ ॥

देवानां प्रणवाश्रयेण मृत्युनिवारणं, 'प्रणवः  
सर्वदेवाश्रयः अमृतादित्यप्रापकः' इत्युपा-  
सना औद्गात्राङ्गम्

१।४।४

प्रजापतिर्देवानमृजत । तान् मृत्युः पाप्माऽन्वसृ-  
ज्यत ॥ १ ॥ ते देवाः प्रजापतिमुपेत्याब्रुवन् कस्मा  
उ नोऽमृष्टा मृत्युं चेन्नः पाप्मानमन्ववसृक्ष्यन्नासि-  
थेति ॥ २ ॥ तानब्रवीत् । छन्दसि संभरत । तानि  
यथायतनं प्रविशत । ततो मृत्युना पाप्मना व्याव-  
र्त्येथेति ॥ ३ ॥ वसवो गायत्रीं समभरन् । तां  
ते प्राविशन् । तान् साऽच्छादयत् ॥ ४ ॥ रुद्रा-  
स्त्रिष्टुभं समभरन् । तां ते प्राविशन् । तान् साऽ-  
च्छादयत् ॥ ५ ॥ आदित्या जगतीं समभरन् ।  
तां ते प्राविशन् । तान् साऽच्छादयत् ॥ ६ ॥  
विश्वेदेवा अनुष्टुभं समभरन् । तां ते प्राविशन् ।  
तान् साऽच्छादयत् ॥ ७ ॥ तानस्यामृच्यस्वरायां  
मृत्युर्निरजानाद्यथा मणौ मणिसूत्रं परिपश्येदेवम्  
॥ ८ ॥ ते स्वरं प्राविशन् । तान् स्वरे सतो न  
निरजानान् । स्वरस्य तु घोषेणाऽन्वेत् ॥ ९ ॥ त  
ओमित्येतदेवाक्षरं समारोहन् । एतदेवाक्षरं त्रयी-  
विद्या । यददोऽमृतं तपति तत्प्रपद्य ततो मृत्युना  
पाप्मना व्यावर्तन्त ॥ १० ॥ एवमेवैवं विद्वान्  
ओमित्येतदेवाक्षरं समारुह्य यददोऽमृतं तपति  
तत्प्रपद्य ततो मृत्युना पाप्मना व्यावर्ततेऽथो  
यस्यैवं विद्वानुद्गायति ॥ ११ ॥

साम्नि त्रयीलोकत्रयश्रद्धायेकविंशस्वसंपद्रूपो-  
पासना औद्गात्राङ्गम्

१।५।१

अथैतदेकविंशं साम ॥ १ ॥ तस्य त्रय्येव  
विद्या हिङ्गारः । अग्निर्वायुरसावादित्य एष प्रस्तावः ।  
इम एव लोका आदिः । तेषु हीदं लोकेषु सर्वमा-  
हितम् । श्रद्धा यज्ञो दक्षिणा एष उद्गीथः ।

दिशोऽवान्तरदिश आकाश एष प्रतिहारः । आपः  
प्रजा ओषधय एष उपद्रवः । चन्द्रमा नक्षत्राणि  
पितर एतन्निधनम् ॥ २ ॥ तदेतदेकविंशं साम ।  
स य एवमेतदेकविंशं साम वेदैतेन हास्य सर्वेणो-  
द्गीतं भवत्येतस्माद्वेव सर्वस्मादावृद्ध्यते य एवं  
विद्वांसमुपवदति ॥ ३ ॥

'प्रणवः सवलोकश्रयान्तरिक्षरूपः' इत्युपासना, आगाऽऽ-  
गातविभूतिप्रतिष्ठाप्रगसंस्थास्तोभरूपाणां अष्टसामाङ्गानां  
लोकदेवतादिगादिषु संपद्रूपोपासना च औद्गात्राङ्गं,  
साम्नः स्वररूपता, प्राणानां गातृत्वोपासना,  
वायोः रसरूपत्वापासना

१।६।१

इदमेवेदमग्रेऽन्तरिक्षमासीत् । तद्वेवाप्येतर्हि  
॥ १ ॥ तद्यदेतदन्तरिक्षं य एवाऽयं पवत एतदेवा-  
न्तरिक्षम् । एष ह वा अन्तरिक्षनाम ॥ २ ॥ एष  
उ एवैष विततः । तद्यथा काष्ठेन पलाशे विष्कब्धे  
स्यातामक्षेण वा चक्रावेवमेतेनेमौ लौकौ विष्कब्धौ  
॥ ३ ॥ तस्मिन्निदं सर्वमन्तः । तद्यदस्मिन्निदं  
सर्वमन्तस्तस्मादन्तर्यक्षम् । अन्तर्यक्षं ह वै नामैतत् ।  
तदन्तरिक्षमिति परोक्षमाचक्षते ॥ ४ ॥ तद्यथा  
मूताः प्रबद्धाः प्रलम्बेरन्नेवं हैतस्मिन्सर्वे लोकाः  
प्रबद्धाः प्रलम्बन्ते ॥ ५ ॥ तस्यैतस्य साम्नस्तिस्र  
आगास्त्रीण्यागीतानि पड्विभूतयश्चतस्रः प्रतिष्ठा  
दश प्रगाः सप्त संस्था द्वौ स्तोभावेकं रूपम् ॥ ६ ॥  
तथास्तिस्र आगा इम एव ते लोकाः ॥ ७ ॥ अथ  
यानि ( त्रीण्य् ) आगीतान्यग्निर्वायुरसावादित्य  
एतान्यागीतानि । न ह वै कांचन श्रियमपराध्नोति  
य एवं वेद ॥ ८ ॥

१।६।२

अथ याः पड्विभूतय ऋतवस्ते ॥ १ ॥ अथ  
याश्चतस्रः प्रतिष्ठा इमा एव ताश्चतस्रो दिशः ॥ २ ॥  
अथ ये दश प्रगा इम एव ते दश प्राणाः ॥ ३ ॥  
अथ याः सप्त संस्था या एवैताः सप्त होत्राः प्राचीर्व-  
पटकुर्वन्ति ता एव ताः ॥ ४ ॥ अथ यौ द्वौ  
स्तोभावहोरात्रे एष ते ॥ ५ ॥ अथ यदेकं रूपं  
कर्मैव तत् । कर्मणा हीदं सर्वं विक्रियते ॥ ६ ॥

तस्यैतस्य साम्नो देवा आजिमायन् । स प्रजापति-  
र्हरसा हिङ्कारमुदजयदग्निस्तेजसा प्रस्तावं रूपेण  
बृहस्पतिरुद्गीथं स्वधया पितरः प्रतिहारं वीर्येणेन्द्रो  
निधनम् ॥ ७ ॥ अथेतरे देवा अन्तरिता इवा-  
ऽऽसन् । त इन्द्रमब्रुवन् । तव वै वयं स्मोऽनु न  
एतस्मिन् सामन्नाभजेति ॥ ८ ॥ तेभ्यः स्वरं प्रा-  
यच्छत् । तं प्रजापतिरब्रवीत्कथेत्यमकः । सर्वं वा  
एभ्यः साम प्रादाः । एतावद्वाव साम यावान् स्वरः ।  
ऋग्वा एतै स्वरान्ब्रवीतीति ॥ ९ ॥ सोऽब्रवीत्  
पुनर्वा अहमेषामेतं रसमादास्य इति । तानब्रवी-  
दुप मा गायत । अभि मा स्वरतेति । तथेति  
॥ १० ॥ तमुपागायन् । तमभ्यस्वरन् । तेषां पुना  
रसमादत्त ॥ ११ ॥

१।६।३

स यथा मधुधाने मधुनाळीभिर्मध्वासिञ्चादे-  
वमेव तत्सामन् पुना रसमासिञ्चन् ॥ १ ॥  
तस्मादु ह नोपगायेत् । इन्द्र एव यदुद्गाता । स  
यथाऽसावमीपां रसमादत्त एवमेव तेषां रसमादत्ते  
॥ २ ॥ कामं ह तु यजमान उपगायेत् । यजमानस्य  
हि तद्भवति । अथो ब्रह्मचार्याचार्योक्तः ॥ ३ ॥  
तदु वा आहुः । उपेव गायेत् । दिशो ह्युपगायन्  
दिशामेवं सलोकतां जयतीति ॥ ४ ॥ ते य एवेमे  
मुख्याः प्राणा एत एवोद्गातारश्चोपगातारश्च । इमे  
ह त्रय उद्गातार इम उ चत्वार उपगातारः ॥ ५ ॥  
तस्मादु चतुर एवोपगातृन् कुर्वीत । तस्मादु हो-  
पगातृन् प्रत्यभिमृशेत् । दिशः स्थ श्रोत्रं मे मा  
हिसिष्टेति ॥ ६ ॥ स यः स रस आसीद्य एवायं  
पवत एष एव स रसः ॥ ७ ॥ स यथा मध्वालो-  
पमद्यादिति ह स्माह सुचित्तः शैलनः । एवमेतस्य  
रसस्यात्मानं पूरयेत् । स एवोद्गाताऽऽत्मानं च  
यजमानं चामृतत्वं गमयतीति ॥ ८ ॥

‘प्रणवः अक्षयपर्यायाक्षरं रसतमः सर्वतर्पकः’

इत्युपासना प्रणवगानाङ्गम्

१।७।१

अयमेवेदमग्र आकाश आसीत् । स उ एवाप्ये-  
तर्हि ॥ १ ॥ स यः स आकाशो वागेव सा ।

तस्मादाकाशाद्वाग्बदति ॥ २ ॥ तामेतां वाचं प्रजा-  
पतिरभ्यपीळयत् । तस्या अभिपीळितायै रसः  
प्राणेदत् । त एवेमे लोका अभवन् ॥ ३ ॥ स  
इमाँल्लोकानभ्यपीळयत् । तेषामभिपीळितानां  
रसः प्राणेदत् । ता एवैता देवता अभवन्नभिर्वायु-  
रसावादित्य इति ॥ ४ ॥ स एता देवता  
अभ्यपीळयत् । तासामभिपीळितानां रसः  
प्राणेदत् । सा त्रयी विद्याऽभवत् ॥ ५ ॥ स  
त्रयीं विद्यामभ्यपीळयत् । तस्या अभिपीळितायै  
रसः प्राणेदत् । ता एवैता व्याहृतयोऽभवन् भूर्भु-  
वः स्वरिति ॥ ६ ॥ स एता व्याहृतीरभ्यपीळयत् ।  
तासामभिपीळितानां रसः प्राणेदत् । तदेतदक्षरम-  
भवदोमिति यदेतत् ॥ ७ ॥ स एतदक्षरमभ्यपी-  
ळयत् । तस्याऽभिपीळितस्य रसः प्राणेदत् ॥ ८ ॥

१।७।२

तदक्षरदेव । यदक्षरदेव तस्मादक्षरम् ॥ १ ॥  
यद्वेवाक्षरं नाक्षीयत तस्मादक्षयम् । अक्षयं ह वै  
नामैतन् । तदक्षरमिति परोक्षमाचक्षते ॥ २ ॥  
तद्वैतदं क ओमिति गायन्ति । तत्तथा न गायेत ।  
ईश्वरो हेनदेतेन रसेनान्तर्धातोः । अथो द्वे इवैवं  
भवत ओमिति । ओ इत्यु हैके गायन्ति । तदु ह  
तन्न गीतम् । नैव तथा गायेत । ओमित्येव गायेत् ।  
तदेनदेतेन रसेन संदधाति ॥ ३ ॥ तदेतं रसं  
तर्पयति । रसस्तृप्नोऽक्षरं तर्पयति । अक्षरं तृप्तं  
व्याहृतीस्तर्पयति । व्याहृतयस्तृप्ता वेदाँस्तर्पयन्ति ।  
वेदास्तृप्ता देवतास्तर्पयन्ति । देवतास्तृप्ता लोकाँस्तर्प-  
यन्ति । लोकास्तृप्ता अक्षरं तर्पयन्ति । अक्षरं तृप्तं  
वाचं तर्पयति । वाक् तृप्ताऽऽकाशं तर्पयति ।  
आकाशस्तृप्तः प्रजास्तर्पयति । तृप्यति प्रजया पशु-  
भिर्य एतदेवं वेदाथो यस्यैवं विद्वानुद्गायति ॥ ४ ॥

शुक्लकृष्णपुरुषेतित्रिवृदूपस्य आकाशरूपादित्यस्य प्रणवस्य

अध्यात्मं अधिदैवतं अधिविद्युच्च उपासना

१।८।१

अयमेवेदमग्र आकाश आसीत् । स उ एवाप्ये-  
तर्हि ॥ १ ॥ स यः स आकाश आदित्य एव सः ।  
एतस्मिन् ( इ ) उदिते सर्वमिदमाकाशते ॥ २ ॥

तस्य मर्त्यामृतयोर्वै तीराणि समुद्र एव । तद्यत्स-  
मुद्रेण परिगृहीतं तन्मृत्योराप्रमथ यत्परं तदमृ-  
तम् ॥ ३ ॥ स यो ह स समुद्रो य एवायं पवत एष  
एव स समुद्रः । एतं हि संद्रवन्तं सर्वाणि भूतान्य-  
नुसंद्रवन्ति ॥ ४ ॥ तस्य द्यावापृथिवी एव रोधसी ।  
अथ यथा नद्यां कंसानि वा प्रहीणानि स्युः  
सरांसि वैवमस्यायं पार्थिवः समुद्रः ॥ ५ ॥ स एष  
पार एव समुद्रस्योदेति । स उद्यन्नेव वायोः पृष्ठ  
आक्रमते । सोऽमृतादेवोदेति । अमृतमनुसंचरति ।  
अमृते प्रतिष्ठितः ॥ ६ ॥ तस्यैतत् त्रिवृद्रूपं मृत्योरनामं  
शुक्लं कृष्णं पुरुषः ॥ ७ ॥ तद्यच्छुक्लं तद्वाचो रूप-  
मृचोऽग्नेर्मृत्योः । सा या सा वागृक् सा । अथ  
योऽग्निर्मृत्युः सः ॥ ८ ॥ अथ यत्कृष्णं तदपां रूप-  
मन्नस्य मनसो यजुषः । तद्यास्ता आपोऽन्नं तत् ।  
अथ यन्मनो यजुष्टत् ॥ ९ ॥ अथ यः पुरुषः स  
प्राणस्तत्साम तद्ब्रह्म तदमृतम् । स यः प्राण-  
स्तत्साम । अथ यद्ब्रह्म तदमृतम् ॥ १० ॥

१।८।२

अथाध्यात्मम् । इदमेव चक्षुस्त्रिवृच्छुक्लं कृष्णं  
पुरुषः ॥ १ ॥ तद्यच्छुक्लं तद्वाचो रूपमृचोऽग्ने-  
र्मृत्योः । सा या सा वागृक् सा । अथ योऽग्निर्मृत्युः  
सः ॥ २ ॥ अथ यत्कृष्णं तदपां रूपमन्नस्य  
मनसो यजुषः । तद्यास्ता आपोऽन्नं तत् । अथ  
यन्मनो यजुष्टत् ॥ ३ ॥ अथ यः पुरुषः स प्राण-  
स्तत्साम तद्ब्रह्म तदमृतम् । स यः प्राणस्तत्साम ।  
अथ यद्ब्रह्म तदमृतम् ॥ ४ ॥ सैषोत्क्रान्तिर्ब्रह्मणः ।  
अथातः पराक्रान्तिः ॥ ५ ॥ सा या साऽऽक्रान्ति-  
र्विद्युदेव सा । स यदेव विद्युतो विद्योतमानायै  
इयेतं रूपं भवति तद्वाचो रूपमृचोऽग्नेर्मृत्योः ॥ ६ ॥  
यद्वेव विद्युतः संद्रवन्त्यै नीलं रूपं भवति तदपां  
रूपमन्नस्य मनसो यजुषः ॥ ७ ॥ य एवैष विद्युति  
पुरुषः स प्राणस्तत्साम तद्ब्रह्म तदमृतम् । स यः  
प्राणस्तत्साम । अथ यद्ब्रह्म तदमृतम् ॥ ८ ॥

उद्गानाङ्गोपासना पुरुषत्रयविषयिणी

१।८।३

स द्वैषोऽमृतेन परिवृढो मृत्युमध्यास्तेऽन्नं

उ. का. १६८

कृत्वा ॥ १ ॥ अथैष एव पुरुषो योऽयं चक्षुषि ।  
य आदित्ये सोऽतिपुरुषः । यो विद्युति स परम-  
पुरुषः ॥ २ ॥ एते ह वाव त्रयः पुरुषाः । आ  
हाऽस्यैते जायन्ते ॥ ३ ॥ स योऽयं चक्षुष्येषोऽ-  
नुरूपो नाम । अन्वङ् ह्येष सर्वाणि रूपाणि । तम-  
नुरूप इत्युपासीत । अन्वञ्चि हैनं सर्वाणि रूपाणि  
भवन्ति ॥ ४ ॥ य आदित्ये स प्रतिरूपः । प्रत्यङ्  
ह्येष सर्वाणि रूपाणि । तं प्रतिरूप इत्युपासीत ।  
प्रत्यञ्चि हैनं सर्वाणि रूपाणि भवन्ति ॥ ५ ॥ यो  
विद्युति स सर्वरूपः । सर्वाणि ह्येतस्मिन् रूपाणि ।  
तं सर्वरूप इत्युपासीत । सर्वाणि हाऽस्मिन् रूपाणि  
भवन्ति ॥ ६ ॥ एते ह वाव त्रयः पुरुषाः । आ हाऽ-  
स्यैते जायन्ते य एतदेवं वेदाथो यस्यैवं विद्वानुद्गा-  
यति ॥ ७ ॥

सामरूपस्य आकाशात्मकादित्यरूपस्य इन्द्रस्य सप्तर्षी

रश्मिभिः अध्यात्मं वाङ्मनश्चक्षुःश्रोत्रप्राणास्वन्नरूपा-

पन्नैः युक्तस्य भ्रातृव्यशून्यतागुणस्थोपासना

उद्गातुः

१।९।१

अयमेवेदमग्र आकाश आसीत् । स उ एवाप्ये-  
तर्हि ॥ १ ॥ स यः स आकाश इन्द्र एव सः ।  
स यः स इन्द्र एष एव स य एष एव तपति । स  
एष सप्तरश्मिर्बृषभस्तुविष्मान् ॥ २ ॥ तस्य वाङ्मनो  
रश्मिः प्राङ् प्रतिष्ठितः । सा या सा वागग्निः  
सः । स दशधा भवति शतधा सहस्रधाऽयुतधा  
प्रयुतधा नियुतधाऽवुर्दधा न्यवुर्दधा निखर्वधा  
पद्ममक्षितिव्योमान्तः ॥ ३ ॥ स एष एतस्य रश्मि-  
र्वाग्भूत्वा सर्वास्वासु प्रजासु प्रत्यवस्थितः । स यः  
कश्च वदत्येतस्यैव रश्मिना वदति ॥ ४ ॥ अथ  
मनोमयो दक्षिणा प्रतिष्ठितः । तद्यत्तन्मनश्चन्द्रमाः  
सः । स दशधा भवति ॥ ५ ॥ स एष एतस्य  
रश्मिर्मनो भूत्वा सर्वास्वासु प्रजासु प्रत्यवस्थितः ।  
स यः कश्च मनुत एतस्यैव रश्मिना मनुते ॥ ६ ॥  
अथ चक्षुर्मयः प्रत्यङ् प्रतिष्ठितः । तद्यत्तच्चक्षुरा-  
दित्यः सः । स दशधा भवति ॥ ७ ॥ स एष  
एतस्य रश्मिश्चक्षुर्भूत्वा सर्वास्वासु प्रजासु प्रत्यव-

स्थितः । स यः कश्च पश्यत्येतस्यैव रश्मिना पश्यति ॥ ८ ॥ अथ श्रोत्रमय उदङ् प्रतिष्ठितः । तद्यत्तच्छ्रोत्रं दिशस्ताः । स दशधा भवति ॥ ९ ॥ स एष एतस्य रश्मिः श्रोत्रं भूत्वा सर्वास्वासु प्रजासु प्रत्यवस्थितः । स यः कश्च शृणोत्येतस्यैव रश्मिना शृणोति ॥ १० ॥

१।९।२

अथ प्राणमय ऊर्ध्वः प्रतिष्ठितः । स यः स प्राणो वायुः सः । स दशधा भवति ॥ १ ॥ स एष एतस्य रश्मिः प्राणो भूत्वा सर्वास्वासु प्रजासु प्रत्यवस्थितः । स यः कश्च प्राणित्येतस्यैव रश्मिना प्राणिति ॥ २ ॥ अथाऽसुमयस्तिर्यङ् प्रतिष्ठितः । स ह स ईशानो नाम । स दशधा भवति ॥ ३ ॥ स एष एतस्य रश्मिरसुभूत्वा सर्वास्वासु प्रजासु प्रत्यवस्थितः । स यः कश्चाऽसुमानेतस्यैव रश्मिनाऽसुमान् ॥ ४ ॥ अथाऽन्नमयोऽर्वाङ् प्रतिष्ठितः । तद्यत्तदन्नमापस्ताः । स दशधा भवति शतधा सहस्रधाऽयुतधा प्रयुतधा नियुतधाऽर्बुदधा न्यर्बुदधा निखर्वधा पद्ममक्षितिव्योमान्तः ॥ ५ ॥ स एष एतस्य रश्मिरन्नं भूत्वा सर्वास्वासु प्रजासु प्रत्यवस्थितः । स यः कश्चाऽन्नात्येतस्यैव रश्मिनाऽभ्राति ॥ ६ ॥ स एष सप्तरश्मिर्बृषभस्तुविष्मान् । तदेतदृचाऽभ्यनूच्यते—

‘यः सप्तरश्मिर्बृषभस्तुविष्मानवासृजत्सर्वे सप्त सिन्धून् ।

यो रौहिणमस्फुरद्वज्राहुर्ग्रामारोहन्तं स जनास इन्द्रः’ इति ॥ ७ ॥

यः सप्तरश्मिरिति । सप्त ह्येत आदित्यस्य रश्मयः । वृषभ इति । एष ह्येवाऽऽसां प्रजानामृषभः । तुविष्मानिति । महीयैवाऽस्यैषा ॥ ८ ॥ अवासृजत् सर्वे सप्त सिन्धूनि । सप्त ह्येते सिन्धवः । तैरिदं सर्वं सितम् । तद्यदेतैरिदं सर्वं सितं तस्मात्सिन्धवः ॥ ९ ॥ यो रौहिणमस्फुरद्वज्राहुरिति । एष ( हि ) रौहिणमस्फुरद्वज्राहुः ॥ १० ॥ ग्रामारोहन्तं स जनास इन्द्र इति । एष हीन्द्रः ॥ ११ ॥

१।९।३

तद्यथा गिरिं पन्थानः समुद्रियुरिति ह स्माऽऽह शास्त्रायनिरेवमेत आदित्यस्य रश्मय एतमादित्यं सर्वतोऽपियन्ति । स हैवं विद्वानोभित्याददान एतैरेतस्य रश्मिभिरेतमादित्यं सर्वतोऽप्येति ॥ १ ॥ तदेतत् सर्वतोद्वारमनिषेधं साम । अन्यतोद्वारं हैनदेक एवाऽभ्रङ्गमुपासते । अतोऽन्यथा विद्युः ॥ २ ॥ अथ य एतदेवं वेद स एवैतत् सर्वतोद्वारमनिषेधं साम वेद ॥ ३ ॥ सा एषा विद्युत् । ( यद् ) एतन्मण्डलं समन्तं परिपतति तत्साम । अथ यत्परमतिभाति स पुण्यकृत्यायै रसः । तमभ्यतिमुच्यते ॥ ४ ॥ तदेतदभ्रातृव्यं साम । न ह वा इन्द्रः कंचन भ्रातृव्यं पश्यते । स यथेन्द्रो न कंचन भ्रातृव्यं पश्यत एवमेव न कंचन भ्रातृव्यं पश्यते य एतदेवं वेदाथो यस्यैवं विद्वानुद्गायति ॥ ५ ॥

‘सप्तविधं सामैव आकाशरूपादित्यात्मकः इन्द्रः सप्तदिग्रूपं च’ इत्युपासना औद्गात्राङ्गम्

१।१०।१

अयमेवेदमग्र आकाश आसीत् । स उ एवाऽप्येतर्हि । स यः स आकाश इन्द्र एव सः । स यः स इन्द्रः सामैव तत् ॥ १ ॥ तस्यैतस्य साम्न इयमेव प्राचीदिग्घङ्कार इयं प्रस्ताव इयमादिरियमुद्गोथोऽसौ प्रतिहारोऽन्तरिक्षमुपद्रव इयमेव निधनम् ॥ २ ॥ तदेतत्सप्तविधं साम । स य एवमेतत्सप्तविधं साम वेद यत्किञ्च प्राच्यां दिशि या देवता ये मनुष्या ये पशवो यदन्नाद्यं तत्सर्वं हिङ्कारेणाप्नोति ॥ ३ ॥ अथ यदक्षिणायां दिशि तत्सर्वं प्रस्तावेनाप्नोति ॥ ४ ॥ अथ यत्प्रतीच्यां दिशि तत्सर्वमादिनाप्नोति ॥ ५ ॥ अथ यदुदीच्यां दिशि तत्सर्वमुद्गोथेनाप्नोति ॥ ६ ॥ अथ यदमुष्यां दिशि तत्सर्वं प्रतिहारेणाप्नोति ॥ ७ ॥ अथ यदन्तरिक्षे तत्सर्वमुपद्रवेणाप्नोति ॥ ८ ॥ अथ यदस्यां दिशि या देवता ये मनुष्या ये पशवो यदन्नाद्यं तत्सर्वं निधनेनाप्नोति ॥ ९ ॥ सर्वं हैवाऽस्याऽऽप्तं भवति सर्वं जितं न हाऽस्य कश्चन

कामोऽनाप्तो भवति य एवं वेद ॥ १० ॥ स यद्ध  
किञ्च किञ्चैवं विद्वानेषु लोकेषु कुरुते स्वस्य हैव  
तत्त्वतः कुरुते । तदेतदृचाऽभ्यनूच्यते ॥ ११ ॥

१।१।०।२

‘यद् द्याव इन्द्र ते शतं शतं भूमीरुत स्युः ।  
न त्वा वज्रिन्सहस्रं सूर्या अनु न जातमष्ट रोदसी’  
इति ॥ १ ॥

यद् द्याव इन्द्र ते शतं शतं भूमीरुत  
स्युरिति । यच्छतं द्यावः स्युः शतं भूम्यस्ताभ्य एष  
एवाऽऽकाशो ज्यायान् ॥ २ ॥ न त्वा वज्रिन्सहस्रं  
सूर्या अन्विति । न ह्येतं सहस्रं च न सूर्या अनु  
॥ ३ ॥ न जातमष्ट रोदसी इति । न ह्येतं जातं  
रोदन्ति । इमे ह वाव रोदसी ताभ्यामेव एवाकाशो  
ज्यायान् । एतस्मिन् ह्येवैते अन्तः ॥ ४ ॥ स यः  
स आकाश इन्द्र एव सः । स यः स इन्द्र एष एव  
स य एष तपति ॥ ५ ॥ स एपोऽभ्राण्यतिमु-  
च्यमान एति । तद्यथैषोऽभ्राण्यतिमुच्यमान एत्ये-  
वमेव स सर्वस्मात्पाप्मनोऽतिमुच्यमान एति य  
एवं वेदाथो यस्यैवं विद्वानुद्गायति ॥ ६ ॥

त्रिवृतः साम्नः चतुष्पात्त्वं अध्यात्मं अभिदैवतं च

उपास्यं औद्गात्राङ्गं, गायत्रसाम्नं च चन्द्रमसः

आदित्यस्य च चतुष्पात्त्वं अष्टत्वसंख्यया

संपाद्यं, ‘वायुरूपः प्रजापतिः आदित्यः

अग्निः चन्द्रमा नक्षत्राणि च

सामैव’ इत्युपासना

औद्गात्राङ्गम्

१।१।१।१

त्रिवृतसाम चतुष्पात् । ब्रह्म तृतीयमिन्द्रस्तृतीयं  
प्रजापतिस्तृतीयमन्नमेव चतुर्थः पादः ॥ १ ॥  
तद्यद्वै ब्रह्म स प्राणोऽथ य इन्द्रः सा वागथ यः  
प्रजापतिस्तन्मनोऽन्नमेव चतुर्थः पादः ॥ २ ॥  
मन एव हिङ्कारो वाक्प्रस्तावः प्राण उद्गीथोऽन्नमेव  
चतुर्थः पादः ॥ ३ ॥ करोत्येव वाचा, नयति प्राणेन,  
गमयति मनसा । तदेतन्निरुद्धं यन्मनः । तेन यत्र  
कामयते तदात्मानं च यजमानं च दधाति ॥ ४ ॥  
अथाधिदैवतम् । चन्द्रमा एव हिङ्कारोऽग्निः प्रस्ताव  
आदित्य उद्गीथ आप एव चतुर्थः पादः । तद्धि

प्रत्यक्षमन्नम् ॥ ५ ॥ ता वा एता देवता अमा-  
वास्यां रात्रिं संयन्ति । चन्द्रमा अमावास्यां रात्रि-  
मादित्यं प्रविशत्यादित्योऽग्निम् ॥ ६ ॥ तद्यत्संयन्ति  
तस्मात्साम । स ह वै सामवित्स साम वेद य  
एवं वेद ॥ ७ ॥ तासां वा एतासां देवतानामेकैकैव  
देवता साम भवति ॥ ८ ॥ एष एवादित्यस्त्रिवृच्च-  
तुष्पाद्रश्मयो मण्डलं पुरुषः । रश्मय एव हिङ्कारः ।  
तस्मात्ते प्रथमत एवोद्यतस्तायन्ते । मण्डलं प्रस्तावः  
पुरुष उद्गीथो या एता आपोऽन्तः स एव चतुर्थः  
पादः ॥ ९ ॥ एवमेव चन्द्रमसो रश्मयो मण्डलं  
पुरुषः । रश्मय एव हिङ्कारो मण्डलं प्रस्तावः  
पुरुष उद्गीथो या एता आपोऽन्तः स एव चतुर्थः  
पादः ॥ १० ॥ चत्वार्यन्यानि चत्वार्यन्यानि ।  
तान्यष्टौ । अष्टाक्षरा गायत्री । गायत्रं साम ब्रह्मो  
गायत्री । तदु ब्रह्माभिसंपद्यते । अष्टाशफाः  
पशवस्तेनो पशव्यम् ॥ ११ ॥

१।१।१।२

अथाऽध्यात्मम् । इदमेव चक्षुस्त्रिवृच्चतुष्पाच्छुक्लं  
कृष्णं पुरुषः । शुक्लमेव हिङ्कारः कृष्णं प्रस्तावः  
पुरुष उद्गीथो या इमा आपोऽन्तः स एव चतुर्थः  
पादः ॥ १ ॥ इदमादित्यस्यायनमिदं चन्द्रमसः ।  
चत्वारिमानि चत्वारिमानि । तान्यष्टौ । अष्टाक्षरा  
गायत्री । गायत्रं साम ब्रह्मो गायत्री । तदु  
ब्रह्माभिसंपद्यते । अष्टाशफाः पशवस्तेनो पशव्यम्  
॥ २ ॥ स योऽयं पवते स एष एव प्रजापतिः ।  
तद्वेव साम । तस्यायं देवो योऽयं चक्षुषि पुरुषः ।  
स एष आहुतिमतिमत्योत्क्रान्तः ॥ ३ ॥ अथ  
यावेतौ चन्द्रमाश्चादित्यश्च यावेतावप्सु दृश्येते एता-  
वेतयोर्देवौ ॥ ४ ॥ यद्ध वा इदमाहुर्देवानां देवा  
इति । एते ह ते । त एत आहुतिमतिमत्योत्क्रान्ताः  
॥ ५ ॥

तद्ध पृथुर्वैन्यो दिव्यान्त्रात्यान्पप्रच्छ--

‘येभिर्वात इषितः प्रवाति ये ददन्ते पञ्च  
दिशः समीचीः ।

य आहुतीरत्यमन्यन्त देवा अपां नेतारः  
कतमे त आसन्’ इति ॥ ६ ॥

ते ह प्रत्युचुः—

‘इमामेषां पृथिवीं वस्त एकोऽन्तरिक्षं पर्येको  
बभूव ।

दिवमेको ददते यो विधर्ता विश्वा आशाः  
प्रतिरक्षन्त्यन्ये ’ इति ॥ ७ ॥

इमामेषां पृथिवीं वस्त एक इत्यग्निर्ह सः ॥ ८ ॥

अन्तरिक्षं पर्येको बभूवेति वायुर्ह सः ॥ ९ ॥

दिवमेको ददते यो विधर्तेत्यादित्यो ह सः

॥ १० ॥ विश्वा आशाः प्रतिरक्षन्त्यन्य इति । एता

ह वै देवता विश्वा आशाः प्रतिरक्षन्ति चन्द्रमा

नक्षत्राणीति । ता एताः सामैव सत्यो व्यूढोऽ-

न्नाद्याय ॥ ११ ॥

१।१२।१

‘संवत्सरात्मकं ऋतुचक्ररूपं अनन्तं साम’ इत्युपासना

औद्गात्राङ्गम्

अथैतत्साम । तदाहुः संवत्सर एव सामेति  
॥ १ ॥ तस्य वसन्त एव हिङ्कारः । तस्मात्पशवो

वसन्ता हिङ्कारिक्तः समुदायन्ति ॥ २ ॥ ग्रीष्मः

प्रस्तावः । अनिरुक्तो वै प्रस्तावोऽनिरुक्त ऋतूनां

ग्रीष्मः ॥ ३ ॥ वर्षा उद्गीथः । उदिव वै वर्ष

गायति ॥ ४ ॥ शरत् प्रतिहारः । शरदि ह खलु

वै भूयिष्ठा ओषधयः पच्यन्ते ॥ ५ ॥ हेमन्तो

निधनम् । निधनकृता इव वै हेमन्प्रजा भवन्ति

॥ ६ ॥ तावेतावन्तौ संधत्तः । एतदन्वनन्तः

संवत्सरः । तस्यैतावन्तौ यद्वेमन्तश्च वसन्तश्च ।

एतदनु ग्रामस्यान्तौ समेतः । एतदनु निष्कस्यान्तौ

समेतः । एतदन्वहिर्भोगान्पर्याहृत्य शये ॥ ७ ॥

तद्यथा ह वै निष्कः समन्तं ग्रीवा अभिपर्यक्त

एवमनन्तं साम । स य एवमेतदनन्तं साम

वेदानन्ततामेव जयति ॥ ८ ॥

‘पर्जन्यात्मकं पुरुषात्मकं देवतात्मकं च साम’ इत्यु-

पासना आद्गात्राङ्गम्

१।१२।२

अथैतत्पर्जन्ये साम । तस्य पुरोवात एव

हिङ्कारः । अथ यदभ्राणि संप्लावयति स

प्रस्तावः । अथ यत् स्तनयति स उद्गीथः । अथ

यद्विद्योतते स प्रतिहारः । अथ यद्वर्षति तन्निध-

नम् ॥ १ ॥ तदेतत्पर्जन्ये साम । स य एवमेत-

त्पर्जन्ये साम वेद वर्षुको हास्मै पर्जन्यो भवति

॥ २ ॥ अथैतत् पुरुषे साम । तस्यायमेव हिङ्कारो-

ऽयं प्रस्तावोऽयमुद्गीथोऽयं प्रतिहार इदं निधनम्

॥ ३ ॥ तदेतत्पुरुषे साम । स य एवमेतत्पुरुषे साम

वेदोर्ध्व एव प्रजया पशुभिरारोहन्नेति ॥ ४ ॥ य

उ एनत्प्रत्यग्वेद ये प्रत्यञ्चो लोकास्ताञ्जयति ।

तस्यायमेव हिङ्कारोऽयं प्रस्तावोऽयमुद्गीथोऽयं प्रति-

हार इदं निधनम् । ये प्रत्यञ्चो लोकास्ताञ्जयति ॥ ५ ॥

य उ एनत्तिर्यग्वेद ये तिर्यञ्चो लोकास्ताञ्जयति ।

तस्य लोमैव हिङ्कारस्त्वक्प्रस्तावो मांसमुद्गीथोऽस्थि

प्रतिहारो मज्जा निधनम् ॥ ६ ॥ तस्य त्रीण्यावि-

र्गायति प्रस्तावं प्रतिहारं निधनम् । तस्मात्पुरुषस्य

त्रीण्यस्थीन्याविर्दन्ताश्च द्रव्याश्च नखाः । ये

तिर्यञ्चो लोकास्ताञ्जयति ॥ ७ ॥ य उ एनत्स-

म्यग्वेद ये सम्यञ्चो लोकास्ताञ्जयति । तस्य मन

एव हिङ्कारो वाक्प्रस्तावः प्राण उद्गीथश्चक्षुः

प्रतिहारः श्रोत्रं निधनम् । ये सम्यञ्चो लोका-

स्ताञ्जयति ॥ ८ ॥ अथैतदेवतासु साम । तस्य वायु-

रेव हिङ्कारोऽग्निः प्रस्ताव आदित्य उद्गीथश्चन्द्रमा

प्रतिहारो दिश एव निधनम् ॥ ९ ॥ तदेतदेवतासु

साम । स य एवमेतदेवतासु साम वेद देवता-

नामेव सलोकतां जयति ॥ १० ॥

सवनत्रये उद्ग्रेयाः साम्नः निस्त्र आगाः, वाङ्मध्याश्रिता

एकैव वा, कौञ्चा वा आगा, गायत्रिसाम्न

एव आगा

१।१२।३

तस्यैतास्त्रिस्त आगा आग्नेय्येकैन्द्रयेका वैश्वदे-

व्येका ॥ १ ॥ सा या मन्द्रा साऽऽग्नेयी । तथा

प्रातःसवनस्योद्ग्रेयम् । आग्नेयं वै प्रातःसवनमा-

ग्नेयोऽयं लोकः । स्वयाऽऽगया प्रातःसवनस्योद्गा-

यत्यृध्नोतीमं लोकम् ॥ २ ॥ अथ या घोषिण्युप-

विदमती सैन्द्री । तथा माध्यन्दिनस्य सवनस्यो-

द्ग्रेयम् । ऐन्द्रं वै माध्यन्दिनं सवनम् । ऐन्द्रो-

ऽसौ लोकः । स्वयाऽऽगया माध्यन्दिनस्य सवनस्यो-



द्रायत्यृध्नोत्यमुं लोकम् ॥ ३ ॥ अथ यां वीङ्मय-  
न्निव प्रथयन्निव गायति सा वैश्वदेवी । तया  
तृतीयसवनस्योद्वेगम् । वैश्वदेवं वै तृतीयसवनम् ।  
वैश्वदेवोऽयमन्तरालोकः । स्वयाऽऽगया तृतीयस-  
वनस्योद्रायत्यृध्नोतीममन्तरालोकम् ॥ ४ ॥ अथो  
उच्चा खल्वाहुरेकयैवाऽऽगयोद्वेगं यदेवास्य मध्यं  
वाच इति । तद्यया वै वाचा व्यायच्छमान उद्गा-  
यति तदेवास्य मध्यं वाचः । तया वा एतया  
वाचा सर्वा वाच उपगच्छति । अव्यासिक्तामे-  
कस्थां श्रियमृध्नोति य एवं वेद ॥ ५ ॥ अथ या  
क्रौञ्चा सा वार्हस्पत्या । स यो ब्रह्मवर्चसकामः  
स्यात्स तयोद्गायेत् । तद्ब्रह्म वै बृहस्पतिः । तद्वै  
ब्रह्मवर्चसमृध्नोति तथा ह ब्रह्मवर्चसी भवति  
॥ ६ ॥ अथ ह चैकितानेय एकस्यैव साम्न आगां  
गायति गायत्रस्यैव । तदनवानं गेयम् । तत् साम्न  
एवा प्रतिहारादनवानं गेयम् । तत्प्राणो वै गाय-  
त्रम् । तद्वै प्राणमृध्नोति । तथा ह सर्वमायुरेति  
॥ ७ ॥

साम्नः स्वरहिकाराभ्यां गानमेव

सामगानम्

१।१२।४

अथ ह ब्रह्मदत्तं चैकितानेयमुद्गायन्तं कुरव  
उपोदुरुज्जहिहि साम दालभ्येति ॥ १ ॥ स  
होपोद्यमानो नितरां जगौ । तं होचुः किमुपो-  
द्यमानो नितरामगासीरिति ॥ २ ॥ स होवाचेदं  
वै लोमेत्येतदेवैतत्प्रत्युपशृण्वः । तस्माद्गु ये न  
एतदुपावादिषुर्लोमशानीव तेषां श्मशानानि  
भवितारः । अथ वयमुदेव गातारः स्म इति  
॥ ३ ॥ अथ ह राजा जैवलिर्गलूनसमार्क्षाकायणं  
शामूलपर्णाभ्यामुत्थितं पप्रच्छर्चाऽऽगाता शाला-  
वत्या ३ साम्ना ३ इति ॥ ४ ॥ नैव राजन्नुचेति  
होवाच न साम्नेति । तन्नूय तर्हि सर्व एव  
पणाय्या भविष्यथ यं एवं विद्वांसोऽगायतेति  
॥ ५ ॥ अथ यद्वाऽवक्ष्यदृचा च साम्ना चाऽऽगा-  
मेति धीतेन वै तद्यातयाम्नाऽमलाकाण्डेनाऽऽगा-

तेति हैनौस्तदवक्ष्यत् । तद्ध तदुवाच स्वरेण  
चैव हिङ्कारेण चाऽऽगामेति ॥ ६ ॥

अध्यात्मं श्रीप्रतिष्ठासुवर्णापचितिश्रुतिविषयिणी सामो-

पासना औद्गात्राङ्गम्

१।१२।५

अथ ह सत्याधिवाकश्चैत्ररथिः सत्ययङ्गं  
पौलुपितमुवाच प्राचीनयोगेति मम चेद्वै त्वं साम  
विद्वान् साम्नाऽऽर्त्विज्यं करिष्यसि नैव तर्हि  
पुनर्दीक्षामभिध्यातासीति । मुहुर्दीक्षी ह्यास  
॥ १ ॥ स होवाच । यो वै साम्नः श्रियं विद्वा-  
न्साम्नाऽऽर्त्विज्यं करोति श्रीमानेव भवति । मनो  
वाय साम्नः श्रीरिति ॥ २ ॥ यो वै साम्नः  
प्रतिष्ठां विद्वान्साम्नाऽऽर्त्विज्यं करोति प्रत्येव  
तिष्ठति । वाग्वाय साम्नः प्रतिष्ठेति ॥ ३ ॥ यो  
वै साम्नः सुवर्णं विद्वान् साम्नाऽऽर्त्विज्यं करोत्य-  
ध्यस्य गृहे सुवर्णं गम्यते । प्राणो वाय साम्नः  
सुवर्णमिति ॥ ४ ॥ यो वै साम्नोऽपचितिं विद्वान्  
साम्नाऽऽर्त्विज्यं करोत्यपचितिमानेव भवति ।  
चक्षुर्वाय साम्नोऽपचितिरिति ॥ ५ ॥ यो वै  
साम्नः श्रुतिं विद्वान्साम्नाऽऽर्त्विज्यं करोति  
श्रुतिमानेव भवति । श्रोत्रं वाय साम्नः श्रुतिरिति  
॥ ६ ॥

‘चतुष्पात् साम वागात्मकं प्राणरूपं असुस्वरूपं’

इत्युपासना वाचः अदितित्वगुणा

औद्गात्राङ्गम्

१।१३।१

‘चत्वारि वाक्परिमिता पदानि तानि विदुर्ब्रा-  
ह्मणा ये मनीषिणः ।

गुहा त्रीणि निहिता नेऽङ्गयन्ति तुरीयं वाचो  
मनुष्या वदन्ति’ इति ॥ १ ॥

वागेव साम । वाचा हि साम गायति ।  
वागेवोक्तम् । वाचा ह्युक्तं शंसति । वागेव  
यजुः । वाचा हि यजुरनुवर्तते ॥ २ ॥ तद्यत्कि-  
चाऽर्वाचीनं ब्रह्मणस्तद्वागेव सर्वम् । अथ यदन्यत्र  
ब्रह्मोपदिश्यते । नैव हि तेनाऽऽर्त्विज्यं करोति ।  
परोक्षेणैव तु कृतं भवति ॥ ३ ॥ तस्या एतस्यै

वाचो मनः पादश्चक्षुः पादः श्रोत्रं पादो वागेव  
चतुर्थः पादः ॥ ४ ॥ तद्यद्वै मनसा ध्यायति  
तद्वाचा वदति । यच्चक्षुषा पश्यति तद्वाचा वदति ।  
यच्छ्रोत्रेण शृणोति तद्वाचा वदति ॥ ५ ॥ तद्यदे-  
तत्सर्वं वाचमेवाऽभिसमयति तस्माद्वागेव साम ।  
स ह वै सामवित्स साम वेद य एवं वेद ॥ ६ ॥  
तस्या एतस्यै वाचः प्राणा एवाऽसुः । एषु हीदं  
सर्वमसूतेति ॥ ७ ॥

१।१३।२

तेन हैतेनाऽसुना देवा जीवन्ति पितरो  
जीवन्ति मनुष्या जीवन्ति पशवो जीवन्ति  
गन्धर्वाप्सरसो जीवन्ति सर्वमिदं जीवति ॥ १ ॥  
तदाहुयदसुनेदं सर्वं जीवति कः साम्नोऽसुरिति ।  
प्राण इति ब्रूयात् । प्राणो ह वाव साम्नोऽसुः  
॥ २ ॥ स एष प्राणो वाचि प्रतिष्ठितो वागु प्राणे  
प्रतिष्ठिता । तावेतावेवमन्योऽन्यस्मिन्प्रतिष्ठितौ ।  
प्रतितिष्ठति य एवं वेद ॥ ३ ॥

तदेतदृचाऽभ्यनूच्यते--

‘अदितिद्यौरदितिरन्तरिक्षमदितिर्माता स पिता

स पुत्रः ।

विश्वे देवा अदितिः पञ्च जना अदितिर्जातमदि-  
तिर्जनित्वम्’ इति ॥ ४ ॥

अदितिद्यौरदितिरन्तरिक्षमिति । एषा वै  
द्यौरेषाऽन्तरिक्षम् ॥ ५ ॥ अदितिर्माता स पिता  
स पुत्र इति । एषा वै मातृषा पितृषा पुत्रः  
॥ ६ ॥ विश्वे देवा अदितिः पञ्च जना इति । ये  
देवा असुरेभ्यः पूर्वे पञ्च जना आसन् य  
एवासावादित्ये पुरुषो यश्चन्द्रमसि यो विद्युति  
योऽप्सु योऽयमक्षन्नन्तरेण एव ते । तदेतैव  
॥ ७ ॥ अदितिर्जातमदितिर्जनित्वमिति । एषा  
ह्येव जातमेषा जनित्वम् ॥ ८ ॥

‘सामैव देवता ज्योतिःप्रतिष्ठादिरूपैः अङ्गैः अग्नि-  
पृथिव्यादिषु स्थितं अक्षररूपं, तदेव सर्वत्र समः  
सर्वरूपः अक्षिपुरुषः, तदेव सर्वत्र स्थितः

एकः पुरुषः, भ्रातृव्यरहितः इन्द्रश्च तदेव’

इत्युपासना औद्गात्राङ्गम्

१।१४।१

आरुणिर्ह वासिष्ठं चैकितानेयं ब्रह्मचर्यमुपे-  
याय । तं होवाचाऽऽजानासि सौम्य गौतम यदिदं  
वयं चैकितानेयाः सामैवोपास्महे । कां त्वं देवता-  
मुपास्स इति । सामैव भगवन्त इति होवाच ॥ १ ॥  
तं ह पप्रच्छ यदमौ तद् वेत्था ३ इति । ज्योतिर्वा  
एतत्तस्य साम्नो यद्वयं सामोपास्मह इति ॥ २ ॥  
यत्पृथिव्यां तद् वेत्था ३ इति । प्रतिष्ठा वा एषा  
तस्य साम्नो यद्वयं सामोपास्मह इति ॥ ३ ॥ यद्-  
प्सु तद् वेत्था ३ इति । शान्तिर्वा एषा तस्य साम्नो  
यद्वयं सामोपास्मह इति ॥ ४ ॥ यदन्तरिक्षे तद्  
वेत्था ३ इति । आत्मा वा एष तस्य साम्नो  
यद्वयं सामोपास्मह इति ॥ ५ ॥ यद्वायौ तद् वेत्था ३  
इति । श्रीर्वा एषा तस्य साम्नो यद्वयं सामोपा-  
स्मह इति ॥ ६ ॥ यद्दिक्षु तद् वेत्था ३ इति ।  
व्याप्तिर्वा एषा तस्य साम्नो यद्वयं सामोपास्मह  
इति ॥ ७ ॥ यद्वि तद् वेत्था ३ इति । विभूति-  
र्वा एषा तस्य साम्नो यद् वयं सामोपास्मह  
इति ॥ ८ ॥

१।१४।२

यदादित्ये तद् वेत्था ३ इति । तेजो वा एत-  
त्तस्य साम्नो यद्वयं सामोपास्मह इति ॥ १ ॥ यच्च-  
न्द्रमसि तद् वेत्था ३ इति । भा वा एषा तस्य  
साम्नो यद्वयं सामोपास्मह इति ॥ २ ॥ यन्न-  
क्षत्रेषु तद् वेत्था ३ इति । प्रज्ञा वा एषा  
तस्य साम्नो यद्वयं सामोपास्मह इति ॥ ३ ॥  
यदन्ने तद् वेत्था ३ इति । रेतो वा एतत्तस्य  
साम्नो यद्वयं सामोपास्मह इति ॥ ४ ॥ यत्पशुषु  
तद् वेत्था ३ इति । यशो वा एतत्तस्य साम्नो  
यद्वयं सामोपास्मह इति ॥ ५ ॥ यदृचि तद्वेत्था ३  
इति । स्तोमो वा एष तस्य साम्नो यद्वयं सामोपा-  
स्मह इति ॥ ६ ॥ यद्यजुषि तद्वेत्था ३ इति ।  
कर्म वा एतत्तस्य साम्नो यद्वयं सामोपास्मह इति  
॥ ७ ॥ अथ किं उपास्स इति । अक्षरमिति ।

कतमत्तदक्षरमिति । यत्क्षरन्नाऽक्षीयतेति । कतम-  
त्तत् क्षरन्नाऽक्षीयतेति । इन्द्र इति ॥ ८ ॥ कतमः  
स इन्द्र इति । योऽक्षत्रमत इति । कतमः स योऽ-  
क्षत्रमत इति । इयं देवतेति होवाच ॥ ९ ॥ योऽयं  
चक्षुषि पुरुष एष इन्द्र एष प्रजापतिः । ( स )  
समः पृथिव्या सम आकाशेन समो दिवा समः  
सर्वेण भूतेन । एष परो दिवो दीप्यते । एष  
एवेदं सर्वमित्युपासितव्यः ॥ १० ॥ स य एतदेवं  
वेद ज्योतिष्मान् प्रतिष्ठावाञ्छान्तिमानात्मवा-  
ञ्छीमान् व्याप्तिमान् विभूतिमांस्तेजस्वी भावान्  
प्रज्ञावात्रेतस्वी यशस्वी स्तोमवान् कर्मवानक्षरवा-  
निन्द्रियवान् सामन्वी भवति ॥ ११ ॥ तद्वेतदृ-  
चाऽभ्यनूच्यते--॥ १२ ॥

१।१४।३

‘रूपंरूपं प्रतिरूपो बभूव तदस्य रूपं प्रति-  
चक्षणाय ।

इन्द्रो मायाभिः पुरुरूप ईयते युक्ता ह्यस्य  
हरयः शता दश’ इति ॥ १ ॥

रूपंरूपं प्रतिरूपो बभूवेति । रूपंरूपं ह्येष प्रतिरूपो  
बभूव ॥२॥ तदस्य रूपं प्रतिचक्षणायेति । प्रतिच-  
क्षणाय हाऽस्यैतद्रूपम् ॥ ३ ॥ इन्द्रो मायाभिः  
पुरुरूप ईयत इति । मायाभिर्ह्येष एतत्पुरुरूप  
ईयते ॥ ४ ॥ युक्ता ह्यस्य हरयः शता दशेति ।  
सहस्रं हैत आदित्यस्य रश्मयः । तेऽस्य युक्ता-  
स्तैरिदं सर्वं हरति । तद्यदेतैरिदं सर्वं हरति तस्मा-  
द्धरयः ॥ ५ ॥

‘रूपंरूपं मघवा बोभवीति मायाः कृष्णानः  
परि तन्वं स्वाम् ।

त्रिर्यद्विः परि मुहूर्तमागात् स्वैर्मन्त्रैरनृतुपा  
ऋतावा’ इति ॥ ६ ॥

रूपंरूपं मघवा बोभवीतीति । रूपंरूपं ह्येष मघवा  
बोभवीति ॥ ७ ॥ मायाः कृष्णानः परि तन्वं  
स्वामिति । मायाभिर्ह्येष एतत्स्वां तनुं गोपायति  
॥८॥ त्रिर्यद्विः परिमुहूर्तमागादिति । त्रिह वा एष  
एतस्य मुहूर्तस्येमां पृथिवी समन्तः पर्येतीमाः

प्रजाः संचक्षाणः ॥ ९ ॥ स्वैर्मन्त्रैरनृतुपा ऋतावेति ।  
अनृतुपा ह्येष एतदृतावा ॥ १० ॥

१।१४।४

तद्ध पृथुर्वैन्यो दिव्यान्त्रात्यान्प्रच्छ--

‘इन्द्रमुक्थमृचमुद्रीथमाहुर्व्रह्म साम प्राणं  
व्यानम् ।  
मनो वा चक्षुरपानमाहुः श्रोत्रं श्रोत्रिया बहुधा  
वदन्ति’ इति ॥ १ ॥

ते प्रत्युचुः--

‘ऋपय एते मन्त्रकृतः पुराजाः पुनराजायन्ते  
वेदानां गुप्त्यैकम् ।

ते वै विद्वांसो वैन्य तद्वदन्ति समानं पुरुषं  
बहुधा निविष्टम्’ इति ॥ २ ॥

इमां ह वा तद्देवतां त्रयां विद्यायामिमां सामाना-  
मभ्येक आपयन्ति, नैके । यो ह वावैतदेवं वेद,  
स एवैतां देवतां संप्रति वेद ॥ ३ ॥ स एष  
इन्द्र उद्रीथः । स यदैष इन्द्र उद्रीथ आगच्छति  
नैवोद्गातुश्चोपगातृणां च विज्ञायते । इत एवोर्ध्वः  
स्वरुदेति । स उपरि मूर्ध्नो लेलायति ॥ ४ ॥  
स विद्यादागमदिन्द्रः, नेह कश्चन पाप्मा न्यङ्गः  
परिशेक्ष्यत इति । तस्मिन् ह न कश्चन पाप्मा  
न्यङ्गः परिशिष्यते ॥ ५ ॥ तदेतदभ्रातृव्यं साम ।  
न ह वा इन्द्रः कंचन भ्रातृव्यं पश्यते । स  
यथेन्द्रो न कंचन भ्रातृव्यं पश्यत एवमेव न  
कंचन भ्रातृव्यं पश्यते, य एतदेवं वेदाथो  
यस्येवं विद्वानुद्गायति ॥ ६ ॥

आत्मना षोडशधाऽऽविर्भूतः प्रजापतिः हिरण्यमयः

पुरुषः सामैवेत्युपासना

१।१५।१

प्रजापतिर्वावेदमग्र आसीत् । सोऽकामयत ।  
बहुः स्यां, प्रजायेय, भूमानं गच्छेयमिति ॥ १ ॥  
स षोडशधाऽऽत्मानं व्यकुरुत भद्रं च समाप्तिश्चा-  
ऽऽभूतिश्च संभूतिश्च भूतं च सर्वं च रूपं  
चाऽपरिमितं च श्रीश्च यशश्च नाम चाऽग्रं च  
सजाताश्च पयश्च महीया च रसश्च ॥ २ ॥  
तद्यद्भद्रं हृदयमस्य तत् । ततः संवत्सरममृजत ।

तदस्य संवत्सरोऽनूपतिष्ठते ॥ ३ ॥ समाप्तिः कर्मास्य तत् । कर्मणा हि समाप्नोति । तत ऋतूनसृजत । तदस्यर्तवोऽनूपतिष्ठन्ते ॥ ४ ॥ आभूतिरन्नमस्य तत् । ( तच् ) चतुर्था भवति । ततो मासानर्धमासानहोरात्राण्युपसोऽसृजत । तदस्य मासा अर्धमासा अहोरात्राण्युपसोऽनूपतिष्ठन्ते ॥ ५ ॥ संभूती रेतोऽस्य तत् । रेतसो हि संभवति ॥ ६ ॥

१।१५।२

ततश्चन्द्रमसमसृजत । तदस्य चन्द्रमा अनूपतिष्ठते । तस्मात्स रेतसः प्रतिरूपः ॥ १ ॥ भूतं प्राणोऽस्य सः । ततो वायुमसृजत । तदस्य वायुरनूपतिष्ठते ॥ २ ॥ सर्वमपानोऽस्य सः । ततः पशूनसृजत । तदस्य पशवोऽनूपतिष्ठन्ते ॥ ३ ॥ रूपं व्यानोऽस्य सः । ततः प्रजा असृजत । तदस्य प्रजा अनूपतिष्ठन्ते । तस्मादासु प्रजासु रूपाण्यधिगम्यन्ते ॥ ४ ॥ अपरिमितं मनोऽस्य तत् । ततो दिशोऽसृजत । तदस्य दिशोऽनूपतिष्ठन्ते । तस्मात्ता अपरिमिताः । अपरिमितमिव हि मनः ॥ ५ ॥ श्रीर्वास्य सा । ततः समुद्रमसृजत । तदस्य समुद्रोऽनूपतिष्ठते ॥ ६ ॥ यशस्तपोऽस्य तत् । ततोऽग्निमसृजत । तदस्याऽग्निरनूपतिष्ठते । तस्मात्स मथितादिव संतप्तादिव जायते ॥ ७ ॥ नाम चक्षुरस्य तत् ॥ ८ ॥

१।१५।३

तत आदित्यमसृजत । तदस्यादित्योऽनूपतिष्ठते ॥ १ ॥ अन्नं मूर्धास्य सः । ततो दिवमसृजत । तदस्य द्यौरनूपतिष्ठते ॥ २ ॥ सजाता अङ्गान्यस्य तानि । अङ्गैर्हि सह जायते । ततो वनस्पतीनसृजत । तदस्य वनस्पतयोऽनूपतिष्ठन्ते ॥ ३ ॥ पयो लोमान्यस्य तानि । तत ओषधीरसृजत । तदस्योषधयोऽनूपतिष्ठन्ते ॥ ४ ॥ महीया मांसान्यस्य तानि । मांसैर्हि सह महीयते । ततो वयस्यसृजत । तदस्य वयस्यनूपतिष्ठन्ते । तस्मात्तानि प्रपतिष्णूनि । प्रपतिष्णूनीव महामांसानि ॥ ५ ॥ रसो मज्जाऽस्य सः । ततः पृथिवी-

मसृजत । तदस्य पृथिव्यनूपतिष्ठते ॥ ६ ॥ स हैवं षोडशधाऽऽत्मानं विवृत्य सार्धं समैत् । तद्यत्सार्धं समैत् तत्साम्नः सामत्वम् ॥ ७ ॥ स एवैष हिरण्मयः पुरुष उदतिष्ठत्प्रजानां जनिता ॥ ८ ॥

१।१५।४

देवासुरा अस्पर्धन्त । ते देवाः प्रजापतिमुपाधावञ्जयामाऽसुरानिति ॥ १ ॥ सोऽब्रवीन्न वै मां यूयं विथ नाऽसुराः । यद्वै मां यूयं विद्यात ततो वै यूयमेव स्यात् पराऽसुरा भवेयुरिति ॥ २ ॥ तद्वै ब्रूहीत्यब्रुवन् । सोऽब्रवीत्पुरुषः प्रजापतिः सामेति मोपाध्वम् । ततो वै यूयमेव भविष्यथ पराऽसुरा भविष्यन्तीति ॥ ३ ॥ तं पुरुषः प्रजापतिः सामेत्युपासत । ततो वै देवा अभवन् पराऽसुराः । स यो हैवं विद्वान् पुरुषः प्रजापतिः सामेत्युपास्ते भवत्यात्मना पराऽस्य द्विपन् भ्रातृव्यो भवति ॥ ४ ॥

गाथादीनां दोषहरत्वं, ' साम सर्वदेवसहायभूतं द्यावापृथिवीसृष्टं अग्नीन्द्रादीनामिष्टम् ' इत्युपासना, साम्नः सप्त गानप्रकारा गेयाः, अष्टमः प्रकारः

अगेयः

१।१६।१

देवा वै विजिग्याना अब्रुवन् द्वितीयं करवामहै । माऽद्वितीया भूमेति । तेऽब्रुवन् सामैव द्वितीयं करवामहै । सामैव नो द्वितीयमस्त्विति ॥ १ ॥ त इमे द्यावापृथिवी अब्रुवन् । समेतं साम प्रजनयतमिति ॥ २ ॥ सोऽसावस्या अवीभत्सत । सोऽब्रवीत् बहु वा एतस्यां किं च किं च कुर्वन्त्यधिष्ठीवन्त्यधिचरन्त्यध्यासते । पुनीत न्वेनामपूता वा इति ॥ ३ ॥ ते गाथामब्रुवन्त्वया पुनामेति । किं ततः स्यादिति । शतसनिः स्या इति । तथेति । ते गाथयाऽपुनन् । तस्मादुत गायथा शतं सुनोति ॥ ४ ॥ ते कुम्ब्यामब्रुवन् त्वया पुनामेति । किं ततः स्यादिति । शतसनिः स्या इति । तथेति । ते कुम्ब्ययाऽपुनन् । तस्मादुत कुम्ब्यया शतं सुनोति ॥ ५ ॥ ते नाराशंसीमब्रुवन् त्वया पुनामेति । किं ततः स्यादिति । शतसनिः स्या इति । तथेति । ते नाराशस्याऽपुनन् । तस्मादुत नाराशस्या शतं

सुनोति ॥ ६ ॥ ते रैभीमब्रुवन् त्वया पुनामेति । किं ततः स्यादिति । शतसनिः स्या इति । तथेति । ते रैभ्याऽपुनन् । तस्मादुत रैभ्या शतं सुनोति ॥ ७ ॥ सेयं पूता । अथाऽमुमब्रवीद्बहु वै किं च किं च पुमाँश्चरति । त्वमनुपुनीष्वेति ॥ ८ ॥

१।१६।२

स ऐलवेनाऽपुनीत । पूतानि ह वा अस्य सामानि, पूता ऋचः, पूतानि यजूँषि, पूतमनूक्तं, पूतं सर्वं भवति य एवं वेद ॥ १ ॥ ते समेत्य साम प्राजनयताम् । तद्यत्समेत्य साम प्राजनयतां तत्साम्नः सामत्वम् ॥ २ ॥ तदिदं साम सृष्टमंद उत्क्रम्य लेलायदतिष्ठत् । तस्य सर्वे देवा मम त्विन आसन्मम समेति ॥ ३ ॥ तेऽब्रुवन् दीदं भजामहा इति । तस्य विभागे न समपादयन् । तान्प्रजापतिरब्रवीदपेत । मम वा एतत् । अहमेव वो विभक्ष्यामीति ॥ ४ ॥ सोऽग्निमब्रवीत् त्वं वै मे ज्येष्ठः पुत्राणामसि । त्वं प्रथमो वृणीष्वेति ॥ ५ ॥ सोऽब्रवीन्मन्द्रं साम्नो वृणेऽन्नाद्यमिति । स य एतद्वायादन्नाद एव सोऽसत् । मामु स देवानामृच्छाद्य एवं विद्वांसमेतद्वायन्तमुपवदादिति ॥ ६ ॥ अथेन्द्रमब्रवीत् त्वमनुवृणीष्वेति ॥ ७ ॥ सोऽब्रवीदुग्रं साम्नो वृणे श्रियमिति । स य एतद्वायाच्छ्रीमानेव सोऽसत् । मामु स देवानामृच्छाद्य एवं विद्वांसमेतद्वायन्तमुपवदादिति ॥ ८ ॥ अथ सोममब्रवीत् त्वमनुवृणीष्वेति ॥ ९ ॥ सोऽब्रवीद्वल्गु साम्नो वृणे प्रियमिति । स य एतद्वायात्प्रिय एव स कीर्तः प्रियश्चक्षुषः प्रियः सर्वेषामसत् । मामु स देवानामृच्छाद्य एवं विद्वांसमेतद्वायन्तमुपवदादिति ॥ १० ॥ अथ बृहस्पतिमब्रवीत् त्वमनुवृणीष्वेति ॥ ११ ॥ सोऽब्रवीत्क्रौञ्चं साम्नो वृणे ब्रह्मवर्चसमिति । स य एतद्वायाद्ब्रह्मवर्चस्येव सोऽसत् । मामु स देवानामृच्छाद्य एवं विद्वांसमेतद्वायन्तमुपवदादिति ॥ १२ ॥

१।१६।३

अथ विश्वान् देवानब्रवीद्युयमनुवृणीध्वमिति

उ. का. १६९

॥ १ ॥ तेऽब्रुवन् वैश्वदेवं साम्नो वृणीमहे प्रजननमिति । स य एतद्वायात्प्रजावानेव सोऽसत् । अस्मानु देवानामृच्छाद्य एवं विद्वांसमेतद्वायन्तमुपवदादिति ॥ २ ॥ अथ पशूनब्रवीद्युयमनुवृणीध्वमिति ॥ ३ ॥ तेऽब्रुवन् वायुर्वा अस्माकमीशे । स एव नो वरिष्यत इति । ते वायुश्च पशवश्चाब्रुवन् निरुक्तं साम्नो वृणीमहे पशव्यमिति । स य एतद्वायात्पशुमानेव सोऽसत् । अस्मानु च स वायुं च देवानामृच्छाद्य एवं विद्वांसमेतद्वायन्तमुपवदादिति ॥ ४ ॥ अथ प्रजापतिरब्रवीद्बहुमनुवरिष्य इति ॥ ५ ॥ सोऽब्रवीदनिरुक्तं साम्नो वृणे स्वर्ग्यमिति । स य एतद्वायात् स्वर्गलोक एव सोऽसत् । मामु स देवानामृच्छाद्य एवं विद्वांसमेतद्वायन्तमुपवदादिति ॥ ६ ॥ अथ वरुणमब्रवीत् त्वमनुवृणीष्वेति ॥ ७ ॥ सोऽब्रवीद्यद्वो न कश्चनाऽऽवृत्तस्तदहं परिहरिष्य इति । किमिति । अपध्वान्तं साम्नो वृणेऽपशव्यमिति । स य एतद्वायादपशुरेव सोऽसत् । मामु स देवानामृच्छाद्य एतद्वायादिति ॥ ८ ॥ तानि वा एतान्यष्टौ गीतागीतानि साम्नः । इमान्यु ह वै सप्तगीतानि । अथेयमेव वारुण्यागाऽगीता ॥ ९ ॥ स यां ह कां चैवं विद्वानेतासां सप्तानामागानां गायति गीतमेवास्य भवेत्येतानु कामान्नाध्नोति य एतासु कामाः । अथेसामेव वारुणीमागां न गायेत् ॥ १० ॥

ऋक्सामयोः मनःप्राणाभ्यां वागपानाभ्यां च अभेदः

उपास्यः, गाथाकुम्भ्यानां राशंसीपुराणेतिहासानां भर-

ण्डकेणस्य च यज्ञे प्रयोगः ऋक्सामयोर्दोष-

हरः, तृचे आश्रितसाम्नः प्रशस्तता, साम्नः

उद्गीतानुगीताऽऽगीतानां प्रशस्तता

साध्याना

१।१७।१

द्वयं वावेदमग्र आसीत्सच्चैवासच्च ॥ १ ॥ तयोर्थेत् सत् तत्साम तन्मनः स प्राणः । अथ यदसत्सर्क् सा वाक् सोऽपानः ॥ २ ॥ तद्यन्मनश्च प्राणश्च तत्समानम् । अथ या वाक् चापानश्च तत्समानम् । इदमायतनं मनश्च प्राणश्चेदमायतनं

वाक् चापानश्च । तस्मात्पुमान्दक्षिणतो योषामुप-  
शेते ॥ ३ ॥ सेयमृगस्मिन् सामन् मिथुनमैच्छत् ।  
तामपृच्छत् का त्वमसीति । साऽहमस्मीत्यब्रवीत् ।  
अथ वा अहममोऽस्मीति ॥ ४ ॥ तद्यत्सा चाऽ-  
मश्च तत् सामाऽभवत् तत्साम्नः सामत्वम् ॥ ५ ॥  
तौ वै संभवावेति । नेत्यब्रवीत्स्वसा वै मम त्वमस्य-  
न्यत्र मिथुनमिच्छस्वेति ॥ ६ ॥ साऽब्रवीन्न वै तं  
विन्दाभि येन संभवेयम् । त्वयैव संभवानीति ।  
सा वै पुनीष्वेत्यब्रवीत् । अपूता वा असीति  
॥ ७ ॥ साऽपुनीत यदिदं विप्रा वदन्ति तेन ।  
साऽब्रवीन् क्वेदं भविष्यतीति । प्रत्यूहेत्यब्रवीत् ।  
धीर्वा एषा । प्रजानां जीवनं वा एतद्भविष्यतीति ।  
तथेति । तत्प्रत्यौहत् । तस्मादेषा धीरेव प्रजानां  
जीवनमेव ॥ ८ ॥ पुनीष्वेत्यब्रवीत् । साऽपुनीत  
गाथया, साऽपुनीत कुम्ब्यया, साऽपुनीत  
नाराशंस्या, साऽपुनीत पुराणेतिहासेन, साऽपुनीत  
यदिदमादाय नाऽऽगायन्ति तेन ॥ ९ ॥  
साऽब्रवीत् केदं भविष्यतीति । प्रत्यूहेत्यब्रवीत् ।  
धीर्वा एषा । प्रजानां जीवनं वा एतद्भविष्यतीति ।  
तथेति । तत् प्रत्यौहत् । तस्मादेषा धीर्वैव  
प्रजानां जीवनमेव ॥ १० ॥ पुनीष्वैवेत्यब्रवीत्  
॥ ११ ॥

११७१२

सा मधुनाऽपुनीत । तस्मादुत ब्रह्मचारी मधु  
नाऽश्रीयाद्वेदस्य पलाव इति । कामं ह त्वाचार्यद-  
त्तमश्रीयात् ॥ १ ॥ अथर्क् सामाब्रवीद्बहु वै किं  
च किं च पुमांश्चरति । त्वमनुपुनीष्वेति । स  
भरण्डकेष्णेनाऽपुनीत । पूतानि ह वा अस्य  
सामानि, पूता ऋचः, पूतानि यजूंषि, पूतमनूक्तं,  
पूतं सर्वं भवति य एवं वेद ॥ २ ॥ ताभ्यां सदो  
मिथुनाय\* पर्यश्रयन् । तस्मादुपवसथीयां रात्रिं  
सदसि न शयीत । अत्र ह्येतावृक्सामे उपवसथीयां  
रात्रिं सदसि संभवतः । स यथा श्रेयस उपद्रष्टृवं हि  
शद्वदीश्वरोऽनुलब्धः पराभवितोः ॥ ३ ॥ अथो  
आहुरुद्रातुर्मुखे संभवतः । उद्रातुरेव मुखं नेक्षेतेति  
॥ ४ ॥ तदु वा आहुः काममेवोद्रातुर्मुखमीक्षेत । उप-

वसथीयामेवैतां रात्रिं सदसि न शयीत । अत्र ह्येवै-  
तावृक्सामे उपवसथीयां रात्रिं सदसि संभवत  
इति ॥ ५ ॥ तां संभविष्यन्नाहाऽमोऽहमस्मि सा त्वं  
सा त्वमस्यमोऽहम् । सा मामनुव्रता भूत्वा प्रजाः  
प्रजनयावहै । एहि संभवावहा इति ॥ ६ ॥ तां  
संभवन्नत्यरिच्यत सोऽब्रवीन्न वै त्वाऽनुभवामि ।  
विराड् भूत्वा प्रजनयावेति । तथेति ॥ ७ ॥ तौ  
विराड् भूत्वा प्राजनयताम् । हिङ्कारश्चाऽऽहावश्च  
प्रस्तावश्च प्रथमा चोद्रीथश्च मध्यमा च प्रतिहार-  
श्चोत्तमा च निधनं च वषट्कारश्चैवं विराड् भूत्वा  
प्राजनयताम् । ते अमुमजनयतां योऽसौ तपति ।  
ते व्यद्रवताम् ॥ ८ ॥

११७१३

मदध्यभू३न्मदध्यभू३दिति । तस्मादाहुर्मधुपुत्र  
इति ॥ १ ॥ तस्मादुत स्त्रियो मधु नाऽश्रन्ति  
पुत्राणामिदं व्रतं चराम इति वदन्तीः ॥ २ ॥  
तदयं तृचोऽनूदश्रयत । इयमेव गायत्र्यन्तरिक्षं  
त्रिष्टुबसौ जगती । तस्यैतत् तृचः ॥ ३ ॥ स उप-  
रिष्ठात्सामाऽध्याहितं तपति । सोऽध्रुव इवासीदले-  
लायदिव । स नोर्ध्वोऽतपत् ॥ ४ ॥ स देवानब्र-  
वीदुन्मा गायतेति । किं ततः स्यादिति । श्रियं  
वः प्रयच्छेयम् । मामिह दृहेतेति ॥ ५ ॥ तथेति ।  
तमुदगायन् । तमेतदत्राऽदृहन् । तेभ्यः  
श्रियं प्रायच्छत् । सैषा देवानां श्रीः ॥ ६ ॥ तत  
एतदूर्ध्वस्तपति । स नार्वाङ्गतपत् ॥ ७ ॥ स ऋषी-  
नब्रवीदनुमा गायतेति । किं ततः स्यादिति ।  
श्रियं वः प्रयच्छेयम् । मामिह दृहेतेति ॥ ८ ॥  
तथेति । तमन्वगायन् । तमेतदत्राऽदृहन् । तेभ्यः  
श्रियं प्रायच्छत् । सैषा ऋषीणां श्रीः ॥ ९ ॥ तत  
एतदर्वाङ् तपति । स न तिर्यङ्गतपत् ॥ १० ॥ स  
गन्धर्वाप्सरसोऽब्रवीदमा गायतेति । किं ततः  
स्यादिति । श्रियं वः प्रयच्छेयम् । मामिह दृहेतेति  
॥ ११ ॥ तथेति । तमागायन् । तमेतदत्राऽदृहन् ।  
तेभ्यः श्रियं प्रायच्छत् । सैषा गन्धर्वाप्सरसां श्रीः  
॥ १२ ॥ तत एतत् तिर्यङ् तपति ॥ १३ ॥ तानि  
वा एतानि त्रीणि साम्न उद्रीतमनुगीतमागीतम् ।

तद्यथेदं वयमागायोद्गायाम एतदुद्गीतम् । अथ यद्यथागीतं तदनुगीतम् । अथ यत्किंचेति साम्नस्तदागीतम् । एतानि ह्येव त्रीणि साम्नः ॥ १४ ॥

तृचे गीतस्य साम्नः प्रशस्तता साख्याना, गाथानाराज्ञ-  
सौरैभीनां ऊर्ध्वगणस्य च प्रयोगः ऋक्साम्नोदाष-  
हरः, ऋचः व्यापकं साम इत्युपासना, उद्गीथाक्षर-  
विषयिणी अध्यात्माधिदैवतोपासना, साम्नः

त्रय्याश्च आदित्यैकविषयत्वं इत्युपासना,  
हिरण्यदक्षिणा सर्वदेवतारूपा इत्युपा-  
सना औद्गात्राङ्गं, सामवैर्योपा-  
सना, सामवैर्यदेवतोपासना,  
प्राणस्थोद्गातरूपत्वोपासना  
साख्याना  
१।१८।१

आपो वा इदमग्रे महत्सलिलमासीत् । स ऊर्मिरूर्मिमस्कन्दत् । ततो हिरण्मयौ कुक्ष्यौ समभवतां ते एवर्कसामे ॥ १ ॥ सेयमृगिदं सामाऽभ्य-  
प्लवत् । तामपृच्छत् का त्वमसीति । साऽहमस्मी-  
त्यब्रवीत् । अथ वा अहममोऽस्मीति । तद्यत्सा  
चाऽमश्च तत्साम्नः सामत्वम् ॥ २ ॥ तौ वै संभ-  
वावेति । नेत्यब्रवीत्स्वसा वै मम त्वमसि ।  
अन्यत्र मिथुनमिच्छस्वेति ॥ ३ ॥ सा पराप्लवत्  
मिथुनमिच्छमाना । सा समाः सहस्रं सप्ततीः  
पर्यप्लवत् ॥ ४ ॥ तदेष श्लोकः—

‘ स्त्री स्मैवाग्रे संचरन्तीच्छन्ती सलिले  
पतिम् ।

समाः सहस्रं सप्ततीस्ततोऽजायत पश्यतः’  
इति ॥ ५ ॥

असौ वा आदित्यः पश्यतः । एष एव तद-  
जायत । एतेन हि पश्यति ॥ ६ ॥ साऽवित्त्वा  
न्यप्लवत् । साऽब्रवीन्न वै तं विन्दामि येन  
संभवेयम् । त्वयैव संभवानीति ॥ ७ ॥ सा वै  
द्वितीयामिच्छस्वेत्यब्रवीन्न वै मैकोद्यंसीति । सा  
द्वितीयां वित्त्वा न्यप्लवत् ॥ ८ ॥ ( तृतीयाम् )  
इच्छस्वैवेत्यब्रवीन्नो वाव मा द्वे उद्यंसीथ इति ।

सा तृतीयां वित्त्वा न्यप्लवत् । सोऽब्रवीदत्र वै  
मोद्यंसीथेति ॥ ९ ॥ स यदेकयाऽग्रे समवदत्  
तस्मादेकर्चं साम । अथ यद्वे अपासेधत्तस्मा-  
द्वद्योर्न कुर्वन्ति । अथ यत् तिसृभिः समपादयत्  
तस्मादु तृचे साम ॥ १० ॥ ता अब्रवीत्पुनीध्वं  
न पूता वै स्थेति ॥ ११ ॥

१।१८।२

सा गायत्री गाथयाऽपुनीत नाराज्ञस्या त्रिष्टु-  
ब्रैभ्या जगती । भीमं बत मलमपावधिपतेति ।  
तस्माद्रीमला धियो वा एताः । धियो वा इमा  
मलमपावधिपतेति । तस्मादु भीमलाः । तस्मादु  
गायतां नाऽश्रीयात् । मलेन ह्येते जीवन्ति ॥ १ ॥  
अथर्कं सामाऽब्रवीद्वहु वै किं च किं च पुमँश्चरति ।  
त्वमनुपुनीध्वेति । स ऊर्ध्वगणेनाऽपुनीत ॥ २ ॥  
पूतानि ह वा अस्य सामानि, पूता ऋचः,  
पूतानि यजूंषि, पूतमनूक्तं, पूतं सर्वं भवति य  
एवं वेद ॥ ३ ॥ ताभ्यां दिशो मिथुनाय पर्यौहन् ।  
तां संभविष्यन्नह्यताऽमोऽहमस्मि सा त्वं सा  
त्वमस्यमोऽहमिति ॥ ४ ॥ तामेतदुभयतो वाचाऽ-  
त्यरिच्यत द्विङ्गारेण पुरस्तात् स्तोभेन मध्यतो  
निधनेनोपरिष्ठात् । अतितिस्रो ब्राह्मणायनीः  
सदृशी रिच्यते य एवं वेद ॥ ५ ॥ तयोर्ध्वः  
संभवतोरूर्ध्वः शूषोऽद्रवत् ( प्राणास् ) ते । ते  
प्राणा एवोर्ध्वा अद्रवन् ॥ ६ ॥ सोऽसावादित्यः  
स एष एव उदग्निरेव गी, चन्द्रमा एव थम् ।  
सामान्येव उदृच एव गी, यजूंष्येव थमित्यधि-  
देवतम् ॥ ७ ॥ अथाऽध्यात्मम् । प्राण एव उद्वागेव  
गी, मन एव थम् । स एषोऽधिदेवतं चाऽध्यात्मं  
चोद्गीथः ॥ ८ ॥ स य एवमेतदधिदेवतं चाऽ-  
ध्यात्मं चोद्गीथं वेदैतेन हास्य सर्वेणोद्गीतं भवत्येत-  
स्मादु एव सर्वस्मादावृश्च्यते य एवं विद्वांसमुप-  
वदति ॥ ९ ॥

१।१८।३

तद्यदिदमाहुः क उदगासीरिति क एतमादित्य-  
मगासीरिति ह वा एतत्पृच्छन्ति ॥ १ ॥ एतं ह  
वा एतं त्रय्या विद्यया गायन्ति । यथा वीणा-

गाथिनो गापयेयुरेवम् ॥ २ ॥ स एष हृदः कामानां पूर्णो यन्मनः । तस्यैषा कुल्या यद्वाक् ॥ ३ ॥ तद्यथा वा अपो हृदात्कुल्योपरामुपनय-  
न्येवमेवैतन्मनसोऽधि वाचोद्गाता यजमानं यस्य कामान् प्रयच्छति ॥ ४ ॥ स य उद्गातारं दक्षिणा-  
भिराराधयति तं सा कुल्योपधावति । य उ एनं नाऽऽराधयति स उ तामपिहन्ति ॥ ५ ॥ अथ वा अतः प्रत्तिश्चैव प्रतिग्रहश्च । तद्भूममिति वै प्रदीयते । तद्वाचा यजमानाय प्रदेयं मनसाऽऽत्मने ।  
तथा ह सर्वं न प्रयच्छति ॥ ६ ॥ तद्यदिदं संभवतो रेतोऽसिच्यत तदशयन् । यथा हिरण्य-  
मविकृतं लेलायदेवं ॥ ७ ॥ तस्य सर्वे देवा ममत्विन आसन्मम ममेति । तेऽब्रुवन्वीदं करवामहा इति । तेऽब्रुवन्ऋषयो वा इदमस्मत् ।  
आत्मभिरेवैनद्विकरवामहा इति ॥ ८ ॥ तदात्म-  
भिरेव व्यकुर्वत । तेषां वायुरेव हिङ्कार आसामिः प्रस्ताव इन्द्र आदिः सोमबृहस्पती उद्गीथोऽश्विनौ प्रतिहारो विश्वे देवा उपद्रवः प्रजापतिरेव निधनम् ॥ ९ ॥ एता वै सर्वा देवता एता हिरण्यम् ।  
अस्य सर्वाभिर्देवताभिः स्तुतं भवति य एवं वेद । एताभ्य उ एव स सर्वाभ्यो देवताभ्य आवृश्च्यते य एवं विद्वांसमुपवदति ॥ १० ॥

११८१४

अथ ह ब्रह्मदत्तश्चैकितानेयः कुरुं जगामाऽभि-  
प्रतारिणं काक्षसेनिम् । स हाऽस्मै मधुपर्कं ययाच ॥ १ ॥ अथ हास्य वै प्रपद्य पुरोहितोऽन्ते निपसाद शौनकः । तं हाऽनामन्त्र्य मधुपर्कं पपौ ॥ २ ॥ तं होवाच किं विद्वात्रो दात्स्व्याऽनामन्त्र्य मधुपर्कं पिबसीति । सामवैर्यं प्रपद्येति होवाच ॥ ३ ॥ तं ह तत्रैव पप्रच्छ यद्वायौ तद्वेत्थाऽ इति ।  
हिङ्कारो वा अस्य स इति ॥ ४ ॥ यद्गमौ तद्वेत्थाऽ इति । प्रस्तावो वा अस्य स इति ॥ ५ ॥ यदिन्द्रे तद्वेत्थाऽ इति । आदिर्वा अस्य स इति ॥ ६ ॥ यत्सो-  
मबृहस्पत्योस्तद्वेत्थाऽ इति । उद्गीथो वा अस्य स इति ॥ ७ ॥ यदश्विनोस्तद्वेत्थाऽ इति । प्रतिहारो वा अस्य स इति ॥ ८ ॥ यद्विश्वेषु देवेषु तद्वेत्थाऽ

इति । उपद्रवो वा अस्य स इति ॥ ९ ॥ यत्प्रजा-  
पतौ तद्वेत्थाऽ इति । निधनं वा अस्य तदिति होवाच । आर्षेयं वा अस्य तद्वन्धुता वा अस्य सेति ॥ १० ॥ स होवाच नमस्तेस्तु भगवो विद्वा-  
नपा मधुपर्कमिति ॥ ११ ॥ अथ हेतरः पप्रच्छ किं देवत्यं सामवैर्यं प्रपद्येति । यदेवत्यासु स्तुवत इति होवाच तदेवत्यमिति ॥ १२ ॥ तदेतत् साध्वेव प्रत्युक्तम् । व्याप्तिर्वा अस्थै-  
पेति होवाच ब्रूयेवेति । मेदं ते नमोऽकमति होवाच । मैव नोऽतिप्राक्षीरिति ॥ १३ ॥ स होवाचाऽप्रक्ष्यं वाव त्वा देवतामप्रक्ष्यं वाव त्वा देव-  
तायै देवताः । वाग्देवत्यं साम वाचो मनो देवता मनसः पशवः पशूनामोपधय ओपधीनामापः । तदेतदब्रूयो जातं सामाऽप्सु प्रतिष्ठितमिति ॥ १४ ॥

११८१५

देवासुरा अस्पर्धन्त । ते देवा मनसोदगायन् । तदेषामसुरा अभिद्रुत्य पाप्मना समसृजन् । तस्माद्ब्रु किं च किं च मनसा ध्यायति । पुण्यं चैनेन ध्यायति पापं च ॥ १ ॥ ते वाचोदगायन् । तां तथैवा-  
ऽकुर्वन् । तस्माद्ब्रु किं च किं च वाचा वदति । सत्यं चैनया वदत्यनृतं च ॥ २ ॥ ते चक्षुषोद-  
गायन् । तत्तथैवाऽकुर्वन् । तस्माद्ब्रु किं च किं च चक्षुषा पश्यति । दर्शनीयं चैनेन पश्यत्यदर्श-  
नीयं च ॥ ३ ॥ ते श्रोत्रणोदगायन् । तत्तथैवा-  
ऽकुर्वन् । तस्माद्ब्रु किं च किं च श्रोत्रेण शृणोति । श्रवणीयं चैनेन शृणोत्यश्रवणीयं च ॥ ४ ॥  
तेऽपानेनोदगायन् । तं तथैवाकुर्वन् । तस्माद्ब्रु किं च किं चाऽपानेन जिघ्रति । सुरभि चैनेन जिघ्रति दुर्गन्धि च ॥ ५ ॥ ते प्राणेनोदगायन् । अथासुरा आद्रवँस्तथा करिष्याम इति मन्यमानाः ॥ ६ ॥  
स यथाऽश्मानमृत्वा लोष्टो विध्वँसेतैवमेवाऽसुरा व्यध्वँसन्त । स एषोऽश्माऽऽखणो यत्प्राणः ॥ ७ ॥  
स यथाऽश्मानमाखणमृत्वा लोष्टो विध्वँसत एव-  
मेव स विध्वँसते य एवं विद्वांसमुपवदति ॥ ८ ॥

इति प्रथमोऽध्यायः ॥



## द्वितीयोऽध्यायः

‘ प्राण एव उद्गाता दीक्षाप्रदः ’ इत्युपासना  
देवोद्गातृणां षण्णामाख्यानसहिता

२।१।१

देवानां वै पडुद्गातार आसन् वाक् च मनश्च  
चक्षुश्च श्रोत्रं चाऽपानश्च प्राणश्च ॥ १ ॥ तेऽग्नि-  
यन्त तेनोद्गात्रा दीक्षामहै येनाऽपहत्य मृत्युम-  
पहत्य पाप्मानं स्वर्गं लोकमियामेति ॥ २ ॥  
तेऽब्रुवन् वाचोद्गात्रा दीक्षामहा इति । ते  
वाचोद्गात्राऽदीक्षन्त । स यदेव वाचा वदति  
तदात्मन आगायदथ य इतरे कामास्तान्देवेभ्यः  
॥ ३ ॥ तां पाप्माऽन्वसृज्यत । स यदेव वाचा  
पापं वदति स एव स पाप्मा ॥ ४ ॥ तेऽब्रुवन्  
न वै नोऽयं मृत्युं न पाप्मानमत्यवाक्षीत् ।  
मनसोद्गात्रा दीक्षामहा इति ॥ ५ ॥ ते मनसो-  
द्गात्राऽदीक्षन्त । स यदेव मनसा ध्यायति तदा-  
त्मन आगायदथ य इतरे कामास्तान्देवेभ्यः ॥ ६ ॥  
तत्पाप्माऽन्वसृज्यत । स यदेव मनसा पापं  
ध्यायति स एव स पाप्मा ॥ ७ ॥ तेऽब्रुवन्  
नो न्वाव नोऽयं मृत्युं न पाप्मानमत्यवाक्षीत् ।  
चक्षुषोद्गात्रा दीक्षामहा इति ॥ ८ ॥ ते चक्षुषोद्गा-  
त्राऽदीक्षन्त । स यदेव चक्षुषा पश्यति तदात्मन  
आगायदथ य इतरे कामास्तान्देवेभ्यः ॥ ९ ॥  
तत्पाप्माऽन्वसृज्यत । स यदेव चक्षुषा पापं पश्यति  
( स एव स पाप्मा ) ॥ १० ॥ तेऽब्रुवन् नो न्वाव  
नोऽयं मृत्युं न पाप्मानमत्यवाक्षीत् । श्रोत्रेणोद्गात्रा  
दीक्षामहा इति ॥ ११ ॥ ते श्रोत्रेणोद्गात्राऽदीक्षन्त ।  
स यदेव श्रोत्रेण शृणोति तदात्मन आगायदथ  
य इतरे कामास्तान्देवेभ्यः ॥ १२ ॥ तत्पाप्माऽन्व-  
सृज्यत । स यदेव श्रोत्रेण पापं शृणोति स एव  
स पाप्मा ॥ १३ ॥ तेऽब्रुवन् नो न्वाव नोऽयं  
मृत्युं न पाप्मानमत्यवाक्षीत् । अपानेनोद्गात्रा  
दीक्षामहा इति ॥ १४ ॥ तेऽपानेनोद्गात्राऽ-  
दीक्षन्त । स यदेवाऽपानेनाऽपानिति तदा-  
त्मन आगायदथ य इतरे कामास्तान्देवेभ्यः  
॥ १५ ॥ तं पाप्माऽन्वसृज्यत । स यदेवा-

ऽपानेन पापं गन्धमपानिति स एव स  
पाप्मा ॥ १६ ॥ तेऽब्रुवन् नो न्वाव नोऽयं मृत्युं  
न पाप्मानमत्यवाक्षीत् । प्राणेनोद्गात्रा दीक्षामहा  
इति ॥ १७ ॥ ते प्राणेनोद्गात्राऽदीक्षन्त । स यदेव  
प्राणेन प्राणिति तदात्मन आगायदथ य इतरे  
कामास्तान्देवेभ्यः ॥ १८ ॥ तं पाप्मा नाऽन्वसृज्यत ।  
न ह्येतेन प्राणेन पापं वदति, न पापं ध्यायति, न  
पापं पश्यति, न पापं शृणोति, न पापं गन्धमपा-  
निति ॥ १९ ॥ तेनाऽपहत्य मृत्युमपहत्य पाप्मानं  
स्वर्गं लोकमायन् । अपहत्य हैव मृत्युमपहत्य  
पाप्मानं स्वर्गं लोकमेति य एवं वेद ॥ २० ॥

पापपरिहारानन्तरं वागार्दनां अन्यादिदेवताभावप्राप्तिः,

‘ प्राणः प्रजावानुद्गीथः ’ इत्युपासना, ‘ सप्तविधं  
साम प्रजातिः ’ इत्युपासना

२।१।२

सा या सा वागासीत्सोऽग्निरभवत् ॥ १ ॥  
अथ यत्तन्मन आसीत् स चन्द्रमा अभवत् ॥ २ ॥  
अथ यत्तच्चक्षुरासीत् स आदित्योऽभवत् ॥ ३ ॥  
अथ यत्तच्छ्रोत्रमासीत्ता इमा दिशोऽभवन् । ता  
उ एव विश्वे देवाः ॥ ४ ॥ अथ यः सोऽपान  
आसीत्स बृहस्पतिरभवत् । यदस्यै वाचो बृहत्यै  
पतिस्तस्मादबृहस्पतिः ॥ ५ ॥ अथ यः स प्राण  
आसीत्स प्रजापतिरभवत् । स एष पुत्री प्रजावा-  
नुद्गीथो यः प्राणः । तस्य स्वर एव प्रजाः । प्रजा-  
वान्भवति य एवं वेद ॥ ६ ॥ तं हैतमेके प्रत्यक्षमेव  
गायन्ति प्राणा३ प्राणा३ प्राणा३ हुं भा ओवा  
इति ॥ ७ ॥ तदु होवाच शाश्वत्यायनिस्तत एतमर्हति  
प्रत्यक्षं गातुम् । यद्वाव वाचा करोति तदेतदेवाऽस्य  
कृतं भवतीति ॥ ८ ॥ अथ वा अत ऋक्साम्नोरेव  
प्रजातिः । स यद्विङ्करोत्यभ्येव तेन क्रन्दति ।  
अथ यत्प्रस्तौत्यैव तेन प्लवते । अथ यदादिमादत्ते  
रेत एव तेन सिञ्चति । अथ यदुद्गायति रेत  
एव तेन सिक्तं संभावयति । अथ यत्प्रतिहरति  
रेत एव तेन संभूतं प्रवर्धयति । अथ यदुपद्रवति  
रेत एव तेन प्रवृद्धं विकरोति । अथ यन्निधन-  
मुपैति रेत एव तेन विकृतं प्रजनयति । सैषा

ऋक्साम्नोः प्रजातिः ॥ ९ ॥ स य एवमेतामृ-  
क्साम्नोः प्रजातिं वेद प्र हैनमृक्सामनी जन-  
यतः ॥ १० ॥

‘ एकाक्षररूपः आदित्यः देवर्षिभिः

प्राप्यः प्राणद्वारा ’

इत्युपायना

२।२।१

एष एवेदमग्र आसीद्य एष तपति । स एष  
सर्वेषां भूतानां तेजो हर इन्द्रियं वीर्यमादायोर्ध्वं  
उदकामत् ॥ १ ॥ सोऽकामयैतकमेवाऽक्षरं स्वादु  
मृदु देवानां वनामेति ॥ २ ॥ स तपोऽतप्यत ।  
स तपस्तप्त्वैकमेवाऽक्षरमभवत् ॥ ३ ॥ तं  
देवाश्चर्षयश्चोपसमैप्सन् । अथैषोऽसुरान् भूतहनो-  
ऽसृजतैतस्य पाप्मनोऽनन्वागमाय ॥ ४ ॥ तं  
वाचोपसमैप्सन् । ते वाचं समारोहन् । तेषां  
वाचं पर्यादत्त । तस्मात्पर्यादत्ता वाक् । सत्यं च  
ह्येनया वदत्यनृतं च ॥ ५ ॥ तं मनसोपसमैप्सन् ।  
ते मनः समारोहन् । तेषां मनः पर्यादत्त ।  
तस्मात्पर्यादत्तं मनः । पुण्यं च ह्येनेन ध्यायति  
पापं च ॥ ६ ॥ तं चक्षुषोपसमैप्सन् । ते चक्षुः  
समारोहन् । तेषां चक्षुः पर्यादत्त । तस्मात्पर्यादत्तं  
चक्षुः । दर्शनीयं च ह्येनेन पश्यत्यदर्शनीयं च  
॥ ७ ॥ तं श्रोत्रेणोपसमैप्सन् । ते श्रोत्रं समारोहन् ।  
तेषां श्रोत्रं पर्यादत्त । तस्मात्पर्यादत्तं श्रोत्रम् । श्रवणीयं  
चैनेन शृणोत्यश्रवणीयं च ॥ ८ ॥ तमपानेनोप-  
समैप्सन् । तेऽपानं समारोहन् । तेषामपानं पर्या-  
दत्त । तस्मात्पर्यादत्तोऽपानः । सुरभि च ह्येनेन  
जिघ्रति दुर्गन्धि च ॥ ९ ॥ तं प्राणेनोपसमैप्सन् ।  
तं प्राणेनोपसमाप्नुवन् ॥ १० ॥ अथाऽसुरा भूत-  
हन आद्रवन्मोहयिष्याम इति मन्यमानाः ॥ ११ ॥  
स यथाऽश्मानमृत्वा लोष्ट्रो विध्वंसतेतैवमेवाऽसुरा  
व्यध्वंसन्त । स एषोऽश्माऽऽखणो यत्प्राणः  
॥ १२ ॥ स यथाऽश्मानमाखणमृत्वा लोष्ट्रो  
विध्वंसत एतमेव स विध्वंसते य एवं विद्वांसमुप-  
वदति ॥ १३ ॥

प्राण एवोद्गीथः वशी दीप्ताग्रः, आभूतिः, संभूतिः इत्या-  
दिरूपैः उपास्यः

२।२।२

स एष वशी दीप्ताग्र उद्गीथो यत् प्राणः । एष  
हीदं सर्वं वशे कुरुते ॥ १ ॥ वशी भवति वशे  
स्वान् कुरुते य एवं वेद । अस्य ह्यसावग्रे दीप्यतेऽ  
अमुष्य वासः ॥ २ ॥ तं हैतमुद्गीथं शाट्वायनि-  
राचष्ट्रे वशी दीप्ताग्र इति । दीप्ताग्रा ह वा अस्य  
कीर्तिर्भवति य एवं वेद ॥ ३ ॥ आभूतिरिति  
कारीरादयः । प्राणं वा अनु प्रजाः पशव आभ-  
वन्ति । स य एवमेतमाभूतिरित्युपास्त प्रैव प्राणेन  
प्रजया पशुभिर्भवति ॥ ४ ॥ संभूतिरिति सात्य-  
यज्ञयः । प्राणं वा अनु प्रजाः पशवः संभवन्ति ।  
स य एवमेतं संभूतिरित्युपास्ते समे( व )  
प्राणेन प्रजया पशुभिर्भवति ॥ ५ ॥ प्रभूतिरिति  
शैलनाः । प्राणं वा अनु प्रजाः पशवः प्रभवन्ति ।  
स य एवमेतं प्रभूतिरित्युपास्ते प्रैव प्राणेन  
प्रजया पशुभिर्भवति ॥ ६ ॥ भूतिरिति भाल्लविनः ।  
प्राणं वा अनु प्रजाः पशवो भवन्ति । स य  
एवमेतं भूतिरित्युपास्ते भवत्येव प्राणेन प्रजया  
पशुभिः ॥ ७ ॥ अपरोधोऽनपरुद्ध इति पाष्णः  
शैलनः । एष ह्यन्यमपरुणद्धि नैतमन्यः । एष  
ह वाऽस्य द्विपन्तं भ्रातृव्यमपरुणद्धि य एवं वेद  
॥ ८ ॥

२।२।३

एकवीर इत्यारुणेयः । एको ह्येवैष वीरो यत्  
प्राणः । आ हाऽस्यैको वीरो वीर्यवाञ्छायते य  
एवं वेद ॥ १ ॥ एकपुत्र इति चैकितानेयः ।  
एको ह्येवैष पुत्रो यत् प्राणः ॥ २ ॥ स उ एव  
द्विपुत्र इति । द्वौ हि प्राणापानौ ॥ ३ ॥ स उ एव  
त्रिपुत्र इति । त्रयो हि प्राणोऽपानो व्यानः ॥ ४ ॥  
स उ एव चतुष्पुत्र इति । चत्वारो हि प्राणोऽपानो  
व्यानः समानः ॥ ५ ॥ स उ एव पञ्चपुत्र इति ।  
पञ्च हि प्राणोऽपानो व्यानः समानोऽवानः ॥ ६ ॥  
स उ एव षट्पुत्र इति । षड्ढि प्राणोऽपानो  
व्यानः समानोऽवान उदानः ॥ ७ ॥ स उ एव

सप्तपुत्र इति । सप्त हीमे शीर्षण्याः प्राणाः ॥ ८ ॥  
स उ एव नवपुत्र इति । सप्त हि शीर्षण्याः प्राणा  
द्वाववाञ्चौ ॥ ९ ॥ स उ एव दशपुत्र इति । सप्त  
शीर्षण्याः प्राणा द्वाववाञ्चौ नाभ्यां दशमः ॥ १० ॥  
स उ एव बहुपुत्र इति । एतस्य हीयं सर्वाः प्रजाः  
॥ ११ ॥ एतं ह स्म वैतदुद्गीथं विद्वान्सः पूर्वं ब्राह्मणाः  
कामागायिन आहुः कति ते पुत्रानागास्याम  
इति ॥ १२ ॥

प्राणः उद्गीथः एकः द्वौ त्रयः इत्यादिसंख्याभिरुपास्यः

२।२।४

म यदि ब्रूयादेकं म आगायेति प्राण उद्गीथ  
इति विद्वानेकं मनसा ध्यायेत् । एको हि  
प्राणः । एको हाऽस्याऽऽजायते ॥ १ ॥ स यदि  
ब्रूयाद्द्वौ म आगायेति प्राण उद्गीथ इत्येव विद्वान्द्वौ  
मनसा ध्यायेत् । द्वौ हि प्राणापानौ द्वौ हैवाऽस्या-  
ऽऽजायते ॥ २ ॥ स यदि ब्रूयात्त्रिन्म आगायेति  
प्राण उद्गीथ इत्येव विद्वान्त्रिन्मनसा ध्यायेत् ।  
त्रयो हि प्राणोऽपानो व्यानः । त्रयो हैवाऽस्या-  
ऽऽजायन्ते ॥ ३ ॥ स यदि ब्रूयाच्चतुरो म आगा-  
येति प्राणा उद्गीथ इत्येव विद्वान्चतुरो मनसा  
ध्यायेत् । चत्वारो हि प्राणोऽपानो व्यानः  
समानः । चत्वारो हैवाऽस्याऽऽजायन्ते ॥ ४ ॥  
स यदि ब्रूयात्पञ्च म आगायेति प्राण उद्गीथ  
इत्येव विद्वान् पञ्च मनसा ध्यायेत् । पञ्च हि  
प्राणोऽपानो व्यानः समानोऽवानः । पञ्च हैवाऽ-  
स्याऽऽजायन्ते ॥ ५ ॥ स यदि ब्रूयात् षण्म  
आगायेति प्राण उद्गीथ इत्येव विद्वान् षण्मनसा  
ध्यायेत् । षड्द्वि प्राणोऽपानो व्यानः समानोऽवान  
उदानः । षड्द्वैवाऽस्याऽऽजायन्ते ॥ ६ ॥ स  
यदि ब्रूयात्सप्त म आगायेति प्राण उद्गीथ इत्येव  
विद्वान् सप्त मनसा ध्यायेत् । सप्त हीमे  
शीर्षण्याः प्राणाः । सप्त हैवाऽस्याऽऽजायन्ते  
॥ ७ ॥ स यदि ब्रूयान्नव म आगायेति प्राण उद्गीथ  
इत्येव विद्वान्नव मनसा ध्यायेत् । सप्त शीर्षण्याः  
प्राणा द्वाववाञ्चौ । नव हैवाऽस्याऽऽजायन्ते ॥ ८ ॥  
स यदि ब्रूयाद्दश म आगायेति प्राण उद्गीथ इत्येव

विद्वान् दश मनसा ध्यायेत् । सप्त शीर्षण्याः प्राणा  
द्वाववाञ्चौ नाभ्यां दशमः । दश हैवाऽस्याऽऽ-  
जायन्ते ॥ ९ ॥ स यदि ब्रूयात्सहस्रं म आगा-  
येति प्राण उद्गीथ इत्येव विद्वान् सहस्रं मनसा  
ध्यायेत् । सहस्रं हैत आदित्यरश्मयः । तेऽस्य  
पुत्राः । सहस्रं हैवाऽस्याऽऽजायन्ते ॥ १० ॥  
एवं हैवैतमुद्गीथं पर आट्णारः कक्षीवाँस्त्रसदस्यु-  
रिति पूर्वं महाराजाः श्रोत्रियाः सहस्रपुत्रमुपनि-  
पेदुः । ते ह सर्व एव सहस्रपुत्रा आसुः ॥ ११ ॥  
स य एवैवं वेद सहस्रं हैवाऽस्य पुत्रा भवन्ति  
॥ १२ ॥

शर्यातमानवस्य आख्यानं, ' प्राण एव अयास्य आङ्गि-

रसः ' इत्युपासना

२।३।१

शर्यातो वै मानवः प्राच्यां स्थत्यामयजत ।  
तस्मिन् ह भूतान्युद्गीथेऽपित्वमेषिरे ॥ १ ॥ तं  
देवा बृहस्पतिनोद्गात्रा दीक्षामहा इति पुरस्तादा-  
गच्छन्नयं त उद्गायत्विति बम्बेनाऽऽजद्विषेण  
पितरो दक्षिणतोऽयं त उद्गायत्वित्युशनसा काव्ये-  
नाऽसुराः पश्चादयं त उद्गायत्वित्ययास्येनाऽऽङ्गि-  
रसेन मनुष्या उत्तरतोऽयं त उद्गायत्विति  
॥ २ ॥ स हेक्षांचके, हन्तैनान् पृच्छानि, कियतो  
वा एक ईशे कियत एकः कियत एक इति ॥ ३ ॥  
स होवाच बृहस्पतिं यन्मे त्वमुद्गायेः किं ततः  
स्यादिति ॥ ४ ॥ स होवाच देवेष्वेव श्रीः स्याद्दे-  
वेष्वीशा स्वर्गमु त्वां लोकं गमयेयमिति ॥ ५ ॥  
अथ होवाच बम्बमाजद्विषं यन्मे त्वमुद्गायेः किं  
ततः स्यादिति ॥ ६ ॥ स होवाच पितृष्वेव श्रीः  
स्यात्पितृष्वीशा स्वर्गमु त्वां लोकं गमयेयमिति  
॥ ७ ॥ अथ होवाचोशनसं काव्यं, यन्मे त्वमुद्-  
गायेः किं ततः स्यादिति ॥ ८ ॥ स होवाचाऽसुरे-  
ष्वेव श्रीः स्यादसुरेष्वीशा स्वर्गमु त्वां लोकं गम-  
येयमिति ॥ ९ ॥ अथ होवाचाऽयास्यमाङ्गिरसं,  
यन्मे त्वमुद्गायेः किं ततः स्यादिति ॥ १० ॥ स  
होवाच देवानेव देवलोकं दध्यां, मनुष्यान्मनुष्य-

लोके, पितृन् पितृलोके, नुदेयाऽस्माल्लोकादसुरान्,  
स्वर्गमु त्वां लोकं गमयेयमिति ॥ ११ ॥

२।३।२

स होवाच त्वं मे भगव उद्गाय य एतस्य  
सर्वस्य यशो(ऽसी)ति ॥ १ ॥ तस्य हाऽयास्य  
एवोज्जगौ । तस्मादुद्गाता वृत उत्तरतो निवेशनं  
लिप्सेत । एतद्धानारुद्धनिवेशनं यदुत्तरतः ॥ २ ॥  
उत्तरत आगतोऽयास्य आङ्गिरसः शर्यातस्य मान-  
वस्योज्जगौ । स प्राणेन देवान्देवलोकेऽदधादपानेन  
मनुष्यान् मनुष्यलोके, व्यानेन पितृन् पितृलोके,  
हिङ्कारेण वज्रेणाऽस्माल्लोकादसुराननुदत् ॥ ३ ॥  
तान् होवाच दूरं गच्छतेति । स दूरो ह नाम  
लोकः । तं ह जग्मुः । त एतेऽसुरा असंभाव्यं  
पराभूताः ॥ ४ ॥ छन्दोभिरेव वाचा शर्यातं मानवं  
स्वर्गं लोकं गमयांचकार ॥ ५ ॥ ते होचुरसुरा  
एत तं वेदाम यो नोऽयमित्थमधत्तेति । तत  
आगच्छन् । तमेत्याऽपश्यन् ॥ ६ ॥ तेऽब्रुवन्नयं  
वा आस्य इति । यदब्रुवन्नयं वा आस्य इति तस्मा  
दयमास्यः । अयमास्यो ह वै नामैषः । तमयास्य  
इति परोक्षमाचक्षते ॥ ७ ॥ स प्राणो वा अयास्यः ।  
प्राणो ह वा एनान् स नुनुदे ॥ ८ ॥ स य एवं  
विद्वानुद्गायति प्राणेनैव देवान् देवलोके दधात्य-  
पानेन मनुष्यान् मनुष्यलोके, व्यानेन पितृन्  
पितृलोके, हिङ्कारेणैव वज्रेणाऽस्माल्लोकाद्विपन्तं  
भ्रातृव्यं नुदते ॥ ९ ॥

प्राणापानब्रह्मादित्यैकवीररूपैः व्याहृत्युपासना, 'बहु-

पुत्र एष उद्गीथः' इत्युपासना

२।३।३

तं ह ब्रूयाद्दूरं गच्छेति । स यमेव लोकमसुरा  
अगच्छन्तं ह वै गच्छति ॥ १ ॥ छन्दोभिरेव  
वाचा यजमानं स्वर्गं लोकं गमयति ॥ २ ॥ ता  
एता व्याहृतयः । प्रेत्येति वाग्( इति ) भूर्भुवः  
स्वरित्यु ( उदिति ) ॥ ३ ॥ तद्यत्प्रेति तत्प्राण-  
स्तदयं लोकस्तदिमं लोकमस्मिंल्लोक आभजति  
॥ ४ ॥ एत्यपानस्तदसौ लोकस्तदमुं लोकममुष्मिं-  
ल्लोक आभजति ॥ ५ ॥ वागिति तद्ब्रह्म तदिदम-

न्तरिक्षम् ॥ ६ ॥ भूर्भुवः स्वरिति सा त्रयी विद्या  
॥ ७ ॥ उदिति सोऽसावादित्यः । तद्यदुदित्युदिव  
श्लेषयति ॥ ८ ॥ तद्यदेकमेवाऽभिसंपद्यते तस्मादे-  
कवीरः । एको ह तु सन्वीरो वीर्यवान् भवति ।  
आ हाऽस्यैको वीरो वीर्यवान् जायते य एवं वेद  
॥ ९ ॥ तदु होवाच शास्त्रायनिर्बहुपुत्र एष  
उद्गीथ इत्येवोपासितव्यम् । बहवो हेत आदित्य-  
रश्मयस्तेऽस्य पुत्राः । तस्माद्बहुपुत्र एष उद्गीथ  
इत्येवोपासितव्यमिति ॥ १० ॥

मुख्यः प्राण एव उद्गाता इत्युपासना देवाधुराख्यान-

सहिता इन्द्रियपापापहा

२।४।१

देवासुराः समयतन्तेत्याहुः । न ह वै तद्देवा-  
सुराः सम्येतिरे । प्रजापतिश्च ह वै तन्मृत्युश्च  
सम्येताते ॥ १ ॥ तस्य ह प्रजापतेर्देवाः प्रियाः  
पुत्रा अन्त आसुः । तेऽधियन्त । तेनोद्गात्रा दी-  
क्षामहे येनाऽपहत्य मृत्युमपहत्य पाप्मानं स्वर्ग-  
लोकमियामेति ॥ २ ॥ तेऽब्रुवन्वाचोद्गात्रा  
दीक्षामहा इति ॥ ३ ॥ ते वाचोद्गात्राऽदीक्षन्त ।  
तेभ्य इदं वागागायद्यदिदं वाचा वदति, यदिदं  
वाचा भुञ्जते ॥ ४ ॥ तां पाप्माऽन्वसृज्यत । स  
यदेव वाचा पापं वदति स एव स पाप्मा ॥ ५ ॥  
तेऽब्रुवन् न वै नोऽयं मृत्युं न पाप्मानमत्यवाक्षीत् ।  
मनसोद्गात्रा दीक्षामहा इति ॥ ६ ॥ ते मनसोद्गात्राऽ-  
दीक्षन्त । तेभ्य इदं मन आगायद्यदिदं मनसा  
ध्यायति यदिदं मनसा भुञ्जते ॥ ७ ॥ तत्पाप्माऽ-  
न्वसृज्यत । स यदेव मनसा पापं ध्यायति स  
एव स पाप्मा ॥ ८ ॥ तेऽब्रुवन्नो न्वाव नोऽयं  
मृत्युं न पाप्मानमत्यवाक्षीत् । चक्षुषोद्गात्रा दीक्षा-  
महा इति ॥ ९ ॥ ते चक्षुषोद्गात्राऽदीक्षन्त ।  
तेभ्य इदं चक्षुरागायद्यदिदं चक्षुषा पश्यति,  
यदिदं चक्षुषा भुञ्जते ॥ १० ॥ तत्पाप्माऽन्वसृ-  
ज्यत । स यदेव चक्षुषा पापं पश्यति स एव स  
पाप्मा ॥ ११ ॥ तेऽब्रुवन्नो न्वाव नोऽयं मृत्युं न  
पाप्मानमत्यवाक्षीत् । श्रोत्रेणोद्गात्रा दीक्षामहा  
इति ॥ १२ ॥ ते श्रोत्रेणोद्गात्राऽदीक्षन्त । तेभ्य

इदं श्रोत्रमागायद्यदिदं श्रोत्रेण शृणोति यदिदं श्रोत्रेण  
भुञ्जते ॥ १३ ॥ तत्पाप्माऽन्वसृज्यत । स यदेव  
श्रोत्रेण पापं शृणोति स एव स पाप्मा ॥ १४ ॥  
तेऽब्रुवन्नो न्वाव नोऽयं मृत्युं न पाप्मानमत्यवा-  
क्षीत् । प्राणेनोद्गात्रा दीक्षामहा इति ॥ १५ ॥ ते  
प्राणेनोद्गात्राऽदीक्षन्त । तेभ्य इदं प्राण आगायद्य-  
दिदं प्राणेन प्राणिति यदिदं प्राणेन भुञ्जते  
॥ १६ ॥ तं पाप्माऽन्वसृज्यत । स यदेव प्राणेन  
( पापं ) प्राणिति स एव स पाप्मा ॥ १७ ॥  
तेऽब्रुवन्नो न्वाव नोऽयं मृत्युं न पाप्मानमत्यवाक्षीत् ।  
अनेन मुख्येन प्राणेनोद्गात्रा दीक्षामहा इति  
॥ १८ ॥ तेऽनेन मुख्येन प्राणेनोद्गात्राऽदीक्षन्त  
॥ १९ ॥ सोऽब्रवीन्मृत्युरेष एषां स उद्गाता येन  
मृत्युमत्येष्यन्तीति ॥ २० ॥ न ह्येतेन प्राणेन  
पापं वदति, न पापं ध्यायति, न पापं पश्यति,  
न पापं शृणोति, न पापं गन्धमपानिति ॥ २१ ॥  
तेनाऽपहत्य मृत्युमपहत्य पाप्मानं, स्वर्गं लोकमा-  
यन् । अपहत्य हैव मृत्युमपहत्य पाप्मानं, स्वर्गं  
लोकमेति य एवं वेद ॥ २२ ॥

मुख्यप्राणद्वारा पापापहारेण वागादीनां अग्न्यादिदेव-  
भावप्राप्तिः, ' मुख्यः प्राण एव अयास्य आङ्गिरसः '

इत्युपासना, आध्यात्मिकी दैवी परिषत्

२।४।२

स यथा हत्वा प्रमृद्याऽतीयादेवमेवैतं मृत्युम-  
लायत् ॥ १ ॥ स वाचं प्रथमामत्यवहत् । तां  
परेण मृत्युं न्यदधात् । सोऽग्निरभवत् ॥ २ ॥ अथ  
मनोऽत्यवहत् । तत्परेण मृत्युं न्यदधात् । स  
चन्द्रमा अभवत् ॥ ३ ॥ अथ चक्षुरत्यवहत् ।  
तत्परेण मृत्युं न्यदधात् । स आदित्योऽभवत्  
॥ ४ ॥ अथ श्रोत्रमत्यवहत् । तत्परेण मृत्युं न्यद-  
धात् । ता इमा दिशोऽभवन् । ता उ एव विश्वे  
देवाः ॥ ५ ॥ अथ प्राणमत्यवहत् । तं परेण मृत्युं  
न्यदधात् । स वायुरभवत् ॥ ६ ॥ अथाऽऽत्मने  
केवलमेवाऽन्नाद्यमागायत् ॥ ७ ॥ स एष एवाऽ-  
यास्यः । आस्ये धीयते । तस्मादयास्यः । यद्वेवा-  
( ऽयम् ) आस्ये रमते तस्माद्वेवाऽयास्यः ॥ ८ ॥

स एष एवाऽऽङ्गिरसः । अतो ह्रीमान्यङ्गानि रसं  
लभन्ते । तस्मादाङ्गिरसः । यद्वेवैषामङ्गानां रसः  
तस्माद्वेवाऽऽङ्गिरसः ॥ ९ ॥ तं देवा अब्रुवन्  
केवलं वा आत्मनेऽन्नाद्यमागासीः । अनु न एत  
स्मिन्नन्नाद्य आभज । एतदस्याऽनामयत्वमस्तीति  
॥ १० ॥ तं वै प्रविशतेति । स वा आकाशान्  
कुरुष्वेति । स इमान् प्राणानाकाशानकुरुत ॥ ११ ॥  
तं वागेव भूत्वाऽग्निः प्राविशन्मनो भूत्वा चन्द्र-  
माश्चक्षुर्भूत्वाऽऽदित्यः श्रोत्रं भूत्वा दिशः प्राणो  
भूत्वा वायुः ॥ १२ ॥ एषा वै दैवी परिषद्दैवी  
सभा दैवी संसत् ॥ १३ ॥ गच्छति ह वा एतां  
दैवीं परिषद् दैवीं सभां दैवीं संसदं य एवं  
वेद ॥ १४ ॥

अग्न्यादीनां देवतानां ऐहिकामुष्मिकहितकरत्वोपासना

२।४।३

यत्रो ह वै क चैता देवता निस्पृशन्ति न  
हैव तत्र कश्चन पाप्मा न्यङ्गः परिशिष्यते ॥ १ ॥  
स विद्यान्नेह कश्चन पाप्मा न्यङ्गः परिशेक्ष्यते  
सर्वमेवैता देवताः पाप्मानं निधक्ष्यन्तीति ।  
तथा हैव भवति ॥ २ ॥ य उ ह वा एवंविदमृ-  
च्छति यथैता देवता ऋत्वा नीयादेवं न्येति ।  
एतासु ह्येतेन देवतासु प्रपन्नमेतासु वसन्तमुपव-  
दति ॥ ३ ॥ तस्य हैतस्य नैव काचनाऽऽर्तिरस्ति  
य एवं वेद । य एवैनमुपवदति स आर्तिमाच्छति  
॥ ४ ॥ स य एनमृच्छादेव ता देवता उपसृत्य  
ब्रूयादयं माऽऽरत् स इमामार्तिं न्येत्विति । तां  
हैवाऽऽर्तिं न्येति ॥ ५ ॥ यावदावासा उ हाऽस्येमे  
प्राणा अस्मिँल्लोक एतावदावासा उ हाऽस्यैता  
देवता अमुष्मिँल्लोके भवन्ति ॥ ६ ॥ तस्मादु हैवं  
विद्वान्नैवागृह्णतायै बिभीयान्नलोकतायै । एता मे  
देवता अस्मिँल्लोके गृहान् करिष्यन्ति । एता  
अमुष्मिँल्लोके भवन्ति । तस्मादु लोकं प्रदास्यन्तीति  
॥ ७ ॥ तस्मादु हैवं विद्वान्नैवागृह्णतायै बिभीयान्न-  
लोकतायै । एता मे देवता अस्मिँल्लोके गृहेभ्यो  
गृहान् करिष्यन्ति स्वेभ्य आयतनेभ्य इति हैव  
विद्याद् ( एता ) देवता अमुष्मिँल्लोके लोकं

प्रदास्यन्तीति ॥ ८ ॥ तस्मादु हैवं विद्वान्नैवा-  
गृह्णतायै विभीयान्नालोकतायै एता म एतदुभयं  
संनस्यन्तीति हैवं विद्यात् । तथा हैवं भवति  
॥ ९ ॥

‘वाक् धेनुः अग्निर्वत्सः’ इत्युपासना

२।५।१

देवा वै ब्रह्मणो वत्सेन वाचमदुहन् । अग्निर्ह वै  
ब्रह्मणो वत्सः ॥ १ ॥ सा या सा वाग्ब्रह्मैव तन् । अथ  
योऽग्निर्मृत्युः सः ॥ २ ॥ तामेतां वाचं यथा धेनुं  
वत्सेनोपमृज्य प्रप्तां दुहीतैवमेव देवा वाचं सर्वा-  
न्कामानदुहन् ॥ ३ ॥ दुहे ह वै वाचं सर्वान्कामान्  
य एवं वेद । स हैषोऽननृतो वाचं देवीमुदिन्वे  
वद वद वदेति ॥ ४ ॥ तद्यदिह पुरुषस्य पापं  
कृतं भवति तदाविष्करोति । यदिहैनदपि रहसीव  
कुर्वन्मन्यतेऽथ हैनदाविरेव करोति । तस्माद्वाव  
पापं न कुर्यान् ॥ ५ ॥

अग्नेः उपचर्या, ‘साम वागेव एकधा’ इत्युपासना

२।५।२

एष उ ह वाव देवानां नेदिष्ठमुपचर्यो यदग्निः  
॥ १ ॥ तं साधूपचरेत् । य एनमस्मिँल्लोके साधू-  
पचरति तमेपोऽमुष्मिँल्लोके साधूपचरति । अथ  
य एनमस्मिँल्लोके नाऽऽद्रियते तमेपोऽमुष्मिँल्लोके  
नाद्रियते । तस्माद्वा अग्निं साधूपचरेत् ॥ २ ॥ तं  
नैव हस्ताभ्यां स्पृशेन्न पादाभ्यां न दण्डेन ॥ ३ ॥  
हस्ताभ्यां स्पृशति यदस्याऽन्तिकमवनेनित्के । अथ  
यदग्निप्रसारयति तत्पादाभ्याम् ॥ ५ ॥ स एनमा-  
स्पृष्ट ईश्वरो दुर्धायां धातोः । तस्माद्वा अग्निं साधू-  
पचरति । सुधायां हैवैनं दधाति ॥ ६ ॥

२।५।३

एष उ ह वाव देवानां महाशनतमो यदग्निः  
॥ १ ॥ तन्न व्रत्यमददानोऽश्रीयात् । यो वै महाशने-  
ऽनश्रत्यश्रातीश्वरो हैनमभिषङ्क्तोः । पूतिमिव  
हाऽश्रीयात् ॥ २ ॥ अथो ह प्रोक्तेऽशने ब्रूयात्  
समिन्त्स्वाऽग्निमिति । स यथा प्रोक्तेऽशने श्रेया-  
सं परिवेष्टवै ब्रूयात्तादृक् तत् ॥ ३ ॥ एतदु ह वाव  
साम यद्वाक् । यो वै चक्षुः साम श्रोत्रं सामेत्यु-

पास्ते न ह तेन करोति ॥ ४ ॥ अथ य आदित्यः  
साम चन्द्रमाः सामेत्युपास्ते न हैवं तेन करोति  
॥ ५ ॥ अथ यो वाक् सामेत्युपास्ते स एवाऽ-  
नुष्ठया साम वेद । वाचा हि साम्नाऽऽर्त्विज्यं क्रियते  
॥ ६ ॥ स यो वाचः स्वरो जायते सोऽग्निर्वाग्वेव  
वाक् । तदत्रैकधा साम भवति ॥ ७ ॥ स य एव-  
मेतदेकधा साम भवद्वेदैवं हैतदेकधा साम भवती-  
त्येकधेव श्रेष्ठः स्वानां भवति ॥ ८ ॥ तस्मादु हैवं-  
विदमेव साम्नाऽऽर्त्विज्यं कारयेत् । स ह वाव  
साम वेद य एवं वेद ॥ ९ ॥

इति द्वितीयोऽध्यायः ॥

तृतीयोऽध्यायः

कापेयाभिप्रतारिणोराख्यानसहिता ‘साम कृत्स्नदेवता

वायुरेव’ इति ‘साम प्राण एव’ इति चोपासना

एकसर्वदेवतात्मविषयिणी

३।१।१

एका ह वाव कृत्स्ना देवताऽर्धदेवता एवाऽ-  
न्याः । अयमेव योऽयं पवते ॥ १ ॥ एष एव सर्वेषां  
देवानां ग्रहाः ॥ २ ॥ स हैषोऽस्तं नाम । अस्त-  
मिति हेह पश्चाद्ग्रहानाचक्षते ॥ ३ ॥ स यदा-  
दित्योऽस्तमगादिति ग्रहानगादिति हैतत् । तेन सोऽ-  
सर्वः । स एतमेवाऽप्येति ॥ ४ ॥ अस्तं चन्द्र-  
मा एति । तेन सोऽसर्वः । स एतमेवाऽप्येति ॥ ५ ॥  
अस्तं नक्षत्राणि यन्ति । तेन तान्यसर्वाणि ।  
तान्येतमेवाऽपियन्ति ॥ ६ ॥ अन्वग्निर्गच्छति ।  
तेन सोऽसर्वः । स एतमेवाऽप्येति ॥ ७ ॥ एत्यहः ।  
एति रात्रिः । तेन ते असर्वे । ते एतमेवाऽपीतः  
॥ ८ ॥ मुह्यन्ति दिशो न वै ता रात्रिं प्रज्ञायन्ते ।  
तेन ता असर्वाः । ता एतमेवाऽपियन्ति ॥ ९ ॥  
वर्षति च पर्जन्य उच्च गृह्णाति । तेन सोऽसर्वः ।  
स एतमेवाऽप्येति ॥ १० ॥ क्षीयन्त आप एवमो-

षधय एवं वनस्पतयः । तं तान्यसर्वाणि । तान्ये-  
तमेवाऽपियन्ति ॥ ११ ॥ तद्यदेतत्सर्वं वायुमेवाऽ-  
प्येति तस्माद्वायुरेव साम ॥ १२ ॥ स ह वै  
सामवित्स ( कृत्स्नं ) साम वेद य एवं वेद ॥ १३ ॥  
अथाऽध्यात्मम् । न वै स्वपन् वाचा वदति । सेय-  
मेव प्राणमप्येति ॥ १४ ॥ न मनसा ध्यायति ।  
तदिदमेव प्राणमप्येति ॥ १५ ॥ न चक्षुषा पश्यति ।  
तदिदमेव प्राणमप्येति ॥ १६ ॥ न श्रोत्रेण शृणोति ।  
तदिदमेव प्राणमप्येति ॥ १७ ॥ तद्यदेतत्सर्वं प्राण-  
मेवाऽभिसमेति तस्मात्प्राण एव साम ॥ १८ ॥  
स ह वै सामवित्स कृत्स्नं साम वेद य एवं वेद  
॥ १९ ॥ तद्यदिदमाहुर्न बताऽद्य वातीति ( स )  
हैतत्पुरुषेऽन्तर्निर्मते स पूर्णः स्वेदमान आस्ते  
॥ २० ॥ तद्ध शौनकं च कापेयमभिप्रतारिणं च  
( काक्षसेनिम् ) ब्राह्मणः परिवेविष्यमाणा उपाव-  
ब्राज ॥ २१ ॥

३।१।२

तौ ह त्रिभिश्चे । तं ह नाऽऽद्वैते को वा को  
वेति मन्यमानौ ॥ १ ॥

तौ होपजगौ--

‘महात्मनश्चतुरो देव एकः कः स जगार भुव-  
नस्य गोपाः ।

तं कापेय न विजानन्त्येकेऽभिप्रतारिन् बहुधा  
निविष्टम्’ इति ॥ २ ॥

स होवाचाऽभिप्रतारीमं वाव प्रपद्य प्रतिब्रूहीति ।  
त्वया वा अयं प्रत्युच्य इति ॥ ३ ॥

तं ह प्रत्युवाच—

‘आत्मा देवानामुत मर्त्यानां हिरण्यदन्तो रपसो  
न सूनुः ।

महान्तमस्य महिमानमाहुरनद्यमानो यददन्त-  
मन्ति’ इति ॥ ४ ॥

महात्मनश्चतुरो ( देव ) एक इति । वाग्वा  
अग्निः । स महात्मा देवः । स यत्र स्वपिति  
तद्वाचं प्राणो गिरति ॥ ५ ॥ मनश्चन्द्रमाः  
स महात्मा देवः । स यत्र स्वपिति तन्मनः ।  
प्राणो गिरति ॥ ६ ॥ चक्षुरादित्यः स महात्मा

देवः । स यत्र स्वपिति तच्चक्षुः प्राणो गिरति  
॥ ७ ॥ श्रोत्रं दिशस्ता महात्मानो देवाः । स यत्र  
स्वपिति तच्छ्रोत्रं प्राणो गिरति ॥ ८ ॥ तद्यन्महात्म-  
नश्चतुरो देव एक इत्येतद्ध तत् ॥ ९ ॥ कः स  
जगारिति । प्रजापतिवै कः । स हैतज्जगार ॥ १० ॥  
भुवनस्य गोपा इति । स उ वाव भुवनस्य गोपाः  
॥ ११ ॥ तं कापेय न विजानन्त्येक इति । न ह्येत-  
मेके विजानन्ति ॥ १२ ॥ अभिप्रतारिन् बहुधा  
निविष्टमिति । बहुधा ह्येवैष निविष्टो यत्प्राणः  
॥ १३ ॥ आत्मा देवानामुत मर्त्यानामिति । आत्मा  
ह्येष देवानामुत मर्त्यानाम् ॥ १४ ॥ हिरण्यदन्तो  
रपसो न सूनुरिति । न ह्येष सूनुः । सूनुरूपो ह्येष  
सन्न सूनुः ॥ १५ ॥ महान्तमस्य महिमानमाहु-  
रिति । महान्तं ह्येतस्य महिमानमाहुः ॥ १६ ॥ अन-  
द्यमानो यददन्तमन्तीति । अनद्यमानो ह्येषोऽदन्त-  
मन्ति ॥ १७ ॥

उक्थे सप्तविधोक्थेषु च उपासनाविशेषाः

३।१।३

तस्यैष श्रीरात्मा समुद्रूढो यदसावादित्यः ।  
तस्माद्वायत्रस्य स्तोत्रेणाऽवान्योन्नेच्छ्रया अर्वाच्छ्रया  
इति ॥ १ ॥ स एष एवोक्थम् । यत्पुरस्तादवा-  
निति । तदेतदुक्थस्य शिरः, यदक्षिणतः स  
दक्षिणः पक्षः, यदुत्तरतः स उत्तरः पक्षः,  
यत्पश्चात् ( तत् ) पुच्छम् ॥ २ ॥ अयमेव प्राण  
उक्थस्याऽऽत्मा । स य एवमेतमुक्थस्याऽऽत्मान-  
मात्मन्प्रतिष्ठितं वेद स हाऽमुष्मिँल्लोके साङ्गः  
सतनुः ( सर्वस् ) संभवति ॥ ३ ॥ शश्वद्ध वा अमु-  
ष्मिँल्लोके यदिदं पुरुषस्याऽऽण्डौ शिश्रं कणौ नासिके  
यत्किंचाऽनस्थिकं न संभवति ॥ ४ ॥ अथ य एव-  
मेतमुक्थस्याऽऽत्मानमात्मन्प्रतिष्ठितं वेद स हैवाऽ-  
मुष्मिँल्लोके साङ्गः सतनुः सर्वः संभवति ॥ ५ ॥  
तदेतद्वैश्वामित्रमुक्थम् । तदन्नं वै विश्वं प्राणो  
मित्रम् ॥ ६ ॥ तद्ध विश्वामित्रः श्रमेण तपसा  
व्रतचर्येणेन्द्रस्य प्रियं धामोपजगाम ॥ ७ ॥ तस्मा उ  
हैतत्प्रोवाच यदिदं मनुष्यानागतम् ॥ ८ ॥ तद्ध स उप-  
निषसाद ज्योतिरेतदुक्थमिति ॥ ९ ॥ ज्योतिरिति

द्वे अक्षरे, प्राण इति द्वे, अन्नमिति द्वे । तदेतदन्न एव प्रतिष्ठितम् ॥ १० ॥ अथ हैनं जमदग्नि-  
रुपनिषसादाऽऽयुरेतदुक्तमिति ॥ ११ ॥ आयुरिति  
द्वे अक्षरे, प्राण इति द्वे, अन्नमिति द्वे । तदेतदन्न एव  
प्रतिष्ठितम् ॥ १२ ॥ अथ हैनं वसिष्ठ उपनिषसाद्  
गौरेतदुक्तमिति । तदेतदन्नमेव । अन्नं हि गौः  
॥ १३ ॥ तदाहुर्यदस्य प्राणस्य पुरुषः शरीरमथ  
केनाऽन्ये प्राणाः शरीरवन्तो भवन्तीति ॥ १४ ॥  
स ब्रूयाद्यद्वाचा वदति तद्वाचः शरीरं, यन्मनसा  
ध्यायति तन्मनसः शरीरं, यच्चक्षुषा पश्यति तच्च-  
क्षुषः शरीरं, यच्छ्रोत्रेण शृणोति तच्छ्रोत्रस्य शरी-  
रम् । एवमु हाऽन्ये प्राणाः शरीरवन्तो भवन्तीति  
॥ १५ ॥

३।१।४

तदेतदुक्तं सप्तविधं शस्यते । स्तोत्रियोऽनुरूपो  
धाव्या प्रगाथः सूक्तं निवित्परिधानीया ॥ १ ॥  
इयमेव स्तोत्रियोऽग्निरनुरूपो वायुर्धाव्याऽन्तरिक्षं  
प्रगाथो वौः सूक्तमादित्यो निवित् । तस्माद्ब्रह्मवृचा  
उदिते निविदमधीयन्ते । आदित्यो हि निवित् ।  
दिशः परिधानीयेत्यधिदेवतम् ॥ २ ॥ अथाध्या-  
त्मम् । आत्मैव स्तोत्रियः प्रजाऽनुरूपः प्राणो  
धाव्या मनः प्रगाथः शिरः सूक्तं चक्षुर्निविच्छ्रोत्रं  
परिधानीया ॥ ३ ॥ तद्वैतदेके त्रिष्टुभा परिदधत्य-  
नुष्टभैके । त्रिष्टुभा त्वेव परिदध्यात् ॥ ४ ॥ तद्वै-  
तदेक एता व्याहृतीरभिध्याहृत्य शंसन्ति । महा-  
न्मह्या समधत्त, देवो देव्या समधत्त, ब्रह्म  
ब्राह्मण्या समधत्त । तद्यत्समधत्त समधत्तेति  
॥ ५ ॥ तस्मादिदानीं पुरुषस्य शरीराणि प्रतिसंहि-  
तानि । पुरुषो ह्येतदुक्तम् ॥ ६ ॥ महान्मह्या सम-  
धत्तेति । अग्निर्वै महानियमेव मही ॥ ७ ॥ देवो  
देव्या समधत्तेति । वायुर्वै देवोऽन्तरिक्षं देवी ॥ ८ ॥  
ब्रह्म ब्राह्मण्या समधत्तेति । आदित्यो वै ब्रह्म  
द्यौर्ब्राह्मणी ॥ ९ ॥ तासां वा एतासां देवतानां  
द्वयोर्द्वयोर्देवतयोर्नव-नवाऽक्षराणि संपद्यन्ते एतदिमे  
लोकास्त्रिणवा भवन्ति ॥ १० ॥ तद्ब्रह्म वै त्रिवृत् ।  
तद्ब्रह्माऽभिध्याहृत्य शंसन्ति । एष उ एव स्तोमः

सोऽनुचरः ॥ ११ ॥ यदिममाहुरेकस्तोम इत्ययमेव  
योऽयं पवते । एषोऽधिदेवतम् । प्राणोऽध्यात्मम् ।  
तस्य शरीरमनुचरः ॥ १२ ॥ तद्यथा ह वै मणौ  
मणिसूत्रं संप्रोतं स्यात् -- ॥ १३ ॥

बहिष्पपमाने स्तोमयुक्तिः

३।१।५

एवं हैतस्मिन्सर्वमिदं संप्रोतं गन्धर्वाप्सरसः  
पशवो मनुष्याः ॥ १ ॥ तद्ध मुञ्जः साम-  
श्रवसः प्रययौ । तस्मै ह श्वाजनिवश्यः प्रेयाय  
॥ २ ॥ तस्य हाऽन्तरिक्षात्पतित्वा नवनीतपिण्ड  
उरसि निपपात । तं हाऽऽदायाऽनुदधौ ॥ ३ ॥  
ततो हैव स्तोमं ददर्शाऽन्तरिक्षे विततं बहुशोभ-  
मानम् । तस्यो ह युक्तिं ददर्श ॥ ४ ॥ बहिष्प-  
वमानमामद्य टीत्र (?) वियि (?) प्राण्य इति  
कुर्यात् टीत्र (?) गृह्णि (?) अपान्य इति  
वाचा । दिदृक्षेतेवाऽक्षिभ्यां शुश्रूषेतैव कर्णाभ्याम् ।  
स्वयमिदं मनोयुक्तम् ॥ ५ ॥ तद्यत्र वा इपुरत्यग्नौ  
भवति न वै स ततो दिनस्ति । तदु वा एतं नोपा-  
प्नुयात् । प इत्येवाऽपान्यात् । तद्यथा बिम्बेन मृग-  
मानयेदेवमेवैनमेतया देवतयाऽऽनयति । स युक्तः  
करोति । एष एवापि युक्तः ॥ ६ ॥

साम्नः प्रदानविषयिणी उपासना, बन्धुमत्सामोपासना

३।२।१

योऽसौ साम्नः प्रप्तिं वेद, प्र हास्मै दीयते ॥ १ ॥  
ददा इति ह वा अयमग्निर्दीप्यते, तथेति वायुः  
पवते, हन्तेति चन्द्रमाः ओमित्यादित्यः ॥ २ ॥  
एषा ह वै साम्नः प्रप्तिः । एतां ह वै साम्नः प्रप्तिं  
सुदक्षिणः क्षैमिर्विदांचकार ॥ ३ ॥ तां हैतां  
होतुर्वाऽऽज्ये गायन्मैत्रावरुणस्य वा, तां ददा३  
तथा३ हन्ता३ हिं भा ओवा इति । प्र ह वा  
अस्मै दीयते ॥ ४ ॥ ( सो ) ऽप्यन्यान् बहूनुपर्यु-  
परि य एवमेतां साम्नः प्रप्तिं वेद ॥ ५ ॥ य उ ह  
वा अबन्धुर्बन्धुमत्साम वेद, यत्र हाऽप्येनं न  
विदुर्यत्र रोषन्ति, यत्र परीव चक्षते, तद्वाऽपि  
श्रेष्ठयमाधिपत्यमन्नाद्यं पुरोधां पर्येति ॥ ६ ॥  
अग्निर्ह वा अबन्धुर्बन्धुमत्साम । कस्माद्वा ह्येनं



दार्धोः कस्माद्वा पर्यावृत्य मन्थन्ति स श्रेष्ठधायाऽऽ-  
धिपत्यायाऽन्नाद्याय पुरोधायै जायते ॥ ७ ॥ स  
यत्र ह वा अप्येवंविदं न विदुर्यत्र रोषन्ति यत्र  
परीव चक्षते तद्वाऽपि श्रेष्ठयमाधिपत्यमन्नाद्यं  
पुरोधां पर्येति ॥ ८ ॥

साख्याना प्रणवादिविषयिणी मृत्युत्रयातिवाहनत्रिया,  
जन्मत्रयं मृत्युत्रयं च

३।२२

स्वयमु तत्र यत्रैनं विदुः ॥ १ ॥ सुदक्षिणो ह  
वै क्षैमिः प्राचीनशालिर्जाबालौ ते ह स ब्रह्मचा-  
रिण आसुः ॥ २ ॥ ते हेमे बहु जप्यस्य चाऽ-  
न्यस्य चाऽनूचिरे प्राचीनशालिश्च जाबालौ च  
॥ ३ ॥ अथ ह स्म सुदक्षिणः क्षैमिर्यदेव यज्ञ-  
स्याञ्जो यत्सुविदितं तद्ध स्मैव पृच्छति ॥ ४ ॥  
त उ ह वा अपोदिता व्याक्रोशमानाश्चेरुः । शूद्रो  
दुरनूचान इति ह स्म सुदक्षिणं क्षैमिमाक्रोशन्ति  
प्राचीनशालिश्च जाबालौ च ॥ ५ ॥ स ह स्माऽऽ-  
ह सुदक्षिणः क्षैमिः । यत्र भूयिष्ठाः कुरुपञ्चालाः  
स्मागता भवितारस्तत्र एष संवादः । नाऽनुपदृष्टे  
शूद्रा इव संवदिष्यामह इति ॥ ६ ॥ ता  
उ ह वै जाबालौ दिदीक्षाते शुक्रश्च गोशुच ।  
तयोर्ह प्राचीनशालिर्वृत उद्गाता ॥ ७ ॥ स तद्ध  
सुदक्षिणोऽनुबुबुधे जाबालौ हाऽदीक्षिपातामिति ।  
स ह संप्रहीतारमुवाचाऽऽनयस्वाऽरे जाबालौ  
हाऽदीक्षिपातां तद्रमिष्याव इति ॥ ८ ॥

३।२३

तस्य ह ज्ञातिका अश्रुमुखा इवाऽऽसुरन्यतरां वा  
अयमुपागादिति ॥ १ ॥ अथ ह स्म वै यः पुरा ब्रह्म-  
वाद्यं वदत्यन्यतरामुपागादिति ह स्मैनं मन्यन्ते ।  
अथो ह स्मैनं मृतमिवैवोपासते ॥ २ ॥ तं ह  
संप्रहीतोवाचाऽथ यद्भगवस्ते ताभ्यां न कुशलं  
कथेत्थमात्थेति ॥ ३ ॥ ओमिति होवाच गन्तव्यं म  
आचार्यः सुयमानमन्यतेति ॥ ४ ॥ स ह रथमा-  
स्थाय प्रधावयांचकार । तं ह स्म प्रतीक्षन्ते  
॥ ५ ॥ कं जानीतेति । सुदक्षिण इति । न वै  
नूनं स इदमभ्यवेयादिति । स एवेति ॥ ६ ॥

स ह सोपानादेवाऽन्तर्वेद्यवस्थायोवाचाऽङ्ग न्वित्थं  
गृहपताइ इति । तं ह नाऽनूदतिष्ठासन् । स  
होवाचाऽनूत्थाता म एधि । कृष्णाजिनोऽसी-  
( ति ) । तदिमे कुरुपञ्चाला अविदुरनूत्थातैव त  
इति होचुः ॥ ७ ॥ तं ह कनीयान्भ्रातोवाचाऽनू-  
त्तिष्ठ भगव उद्गातारमिति । तं हाऽनूतस्थौ  
॥ ८ ॥ स होवाच त्रिवै गृहपते पुरुषो जायते ।  
पितुरेवाऽग्नेऽधि जायतेऽथ मातुरथ यज्ञान्  
॥ ९ ॥ त्रिवैव म्रियत इति । स यद्ध वा  
एनमेतत्पिता योन्यां रेतो भूतं सिञ्चति—  
॥ १० ॥

३।२४

—तत्प्रथमं म्रियते ॥ १ ॥ अन्धमिव वै  
तमो योनिः । लोहितस्तोको वा वै स तदाभव-  
त्यपां वा स्तोकः । किं हि स तदा भवति ॥ २ ॥  
स यस्तां देवतां वेद, यां च स ततोऽनुसं-  
भवति, या चैनं तं मृत्युमतिवहति, स उद्गाता  
मृत्युमतिवहतीति ॥ ३ ॥ अथ य एनमेतदीक्ष-  
यन्ति तद्वितीयं म्रियते । वपन्ति केशदमश्रूणि ।  
निकृन्तन्ति नखान् । प्रत्यञ्जन्यङ्गानि । प्रत्यचत्य-  
ङ्गुलीः । अपवृतोऽपवेष्टित आस्ते । न जुहोति ।  
न यजते । न योषितं चरति । अमानुषीं वाचं  
वदति । मृतस्य वावैष तदा रूपं भवति ॥ ४ ॥  
स यस्तां देवतां वेद, यां च स ततोऽनुसंभवति,  
या चैनं तं मृत्युमतिवहति, स उद्गाता मृत्युमति-  
वहतीति ॥ ५ ॥ अथ य एनमेतदस्माल्लोकात्प्रेतं  
चित्यामादधति तत् तृतीयं म्रियते ॥ ६ ॥ स  
यस्तां देवतां वेद, यां च स ततोऽनुसंभवति, या  
चैनं तं मृत्युमतिवहति, स उद्गाता मृत्युमतिवह-  
तीति ॥ ७ ॥ एतावद्वैवोक्त्वा रथमास्थाय प्रधा-  
वयांचकार ॥ ८ ॥ तं ह जाबालं प्रत्येतं कनी-  
यान् भ्रातोवाच कां भवाञ्छूद्रको वाचमवादीति ।  
हस्तिना गाधमैषीरिति ॥ ९ ॥ प्र हैवैनं तच्छशंस  
यः कथमवोचद्भगव इति । यस्त्रयाणां मृत्यूनां  
साम्नाऽतिवाहं वेद स उद्गाता मृत्युमतिवहतीति  
॥ १० ॥

३।२।५

तं वाव भगवस्ते पितोद्गातारमन्यतेति  
होवाच । तदु ह प्राचीनशाला विदुर्य एषामयं  
वृत उद्गाताऽऽस । तस्मिन् ह नाऽनुविदुः ॥ १ ॥  
ते होचुरनुधावत काण्डवियमिति । तं हाऽनुससुः ।  
ते ह काण्डवियमुद्गातारं चक्रिरे, ब्रह्माणं प्राचीन-  
शालिम ॥ २ ॥ तं हाऽभ्यवेक्ष्योवाचैवमेष ब्राह्मणो  
मोघाय वादाय नाऽग्लायत् । स नाऽणु साम्नोऽ-  
न्विच्छतीति । अति हैवैनं तच्चक्रे ॥ ३ ॥ स  
यद्ध वा एनमेतत्पिता योन्यां रेतो भूतं सिञ्चत्या-  
दित्यो हैनं तद्योन्यां रेतो भूतं सिञ्चति । स  
हाऽस्य तत्र मृत्योरीशे ॥ ४ ॥ अथो यदेवैनमे-  
तत्पिता योन्यां रेतो भूतं सिञ्चति, तद्ध वाव स  
ततोऽनुसंभवति प्राणं च । यदा ह्येव रेतः सिक्तं  
प्राण आविशत्यथ तत्संभवति ॥ ५ ॥ अथो  
यदेवैनमेतद्दीक्षयन्त्यग्निहैवैनं तद्योन्यां रेतो भूतं  
सिञ्चति । स हैवाऽस्य तत्र मृत्योरीशे ॥ ६ ॥  
अथो यामेवैतां वैसर्जनीयामाहुतिमध्वर्युर्जुहोति,  
तामेव स ततोऽनुसंभवति छन्दांसि चैव  
॥ ७ ॥ अथ य एनमेतदस्माल्लोकात्प्रेतं चित्यामा-  
दधति, चन्द्रमा हैवैनं तद्योन्यां रेतो भूतं सिञ्चति ।  
स उ हैवाऽस्य तत्र मृत्योरीशे ॥ ८ ॥ अथो  
यदेवैनमेतदस्माल्लोकात् प्रेतं चित्यामादधत्यथो  
या एवैता अवोक्षणीया आपस्ता एव स ततोऽनु-  
संभवति प्राणम्बेव । प्राणो ह्यापः ॥ ९ ॥ तं ह  
वा एवंविदुद्गाता यजमानमोमित्येतेनाक्षरेणाऽऽ-  
दित्यं मृत्युमतिवहति, वागित्यग्निं, हुमिति वायुं,  
भा इति चन्द्रमसम् ॥ १० ॥ तान्वा एतान्मृत्युन्  
साम्नोद्गाताऽऽत्मानं च यजमानं चाऽतिवहत्योमि-  
त्येतेनाक्षरेण प्राणेनाऽमुनादित्येन ॥ ११ ॥

तस्यैष श्लोकः—

‘उतैषां ज्येष्ठ उत वा कनिष्ठ उतैषां पुत्र उत  
वा पितृषाम् ।

एको ह देवो मनसि प्रविष्टः पूर्वो ह जज्ञे स  
उ गर्भेऽन्तः’ इति ॥ १२ ॥

तद्यदेपोऽभ्युक्त इममेव पुरुषं योऽयमाच्छन्नोऽ-  
न्तरोमित्येतेनैवाक्षरेण प्राणेनैवाऽमुनेवाऽऽदि-

त्येन [ ..... ] ॥ १३ ॥

जन्मत्रयं मृत्युत्रयं च, त्र्यावृद्गायत्रसामोपासना,

काम्या हिङ्काराः, निधनोपासना प्रणव-

सहिता, यजमानस्य स्वर्गतिः

३।३।१

त्रिह वै पुरुषो म्रियते त्रिर्जायते ॥ १ ॥ स  
हैतदेव प्रथमं म्रियते यद्रेतः सिक्तं संभूतं  
भवति । स प्राणमेवाऽभिसंभवति । आशामभि-  
जायते ॥ २ ॥ अथैतद्वितीयं म्रियते यद्दीक्षते ।  
स छन्दांस्येवाऽभिसंभवति । दक्षिणामभिजायते  
॥ ३ ॥ अथैतत् तृतीयं म्रियते यन्म्रियते । स  
श्रद्धामेवाऽभिसंभवति । लोकमभिजायते ॥ ४ ॥  
तदेतत् त्र्यावृद्गायत्रं गायति । तस्य  
प्रथमयाऽऽवृत्तेममेव लोकं जयति यदु चाऽस्मिं-  
ल्लोके । तदेतेन चैनं प्राणेन समर्धयति यमभिसं-  
भवत्येतां चाऽस्मा आशां प्रयच्छति यामभिजा-  
यते ॥ ५ ॥ अथ द्वितीययाऽऽवृत्तेदमेवाऽन्तरिक्षं  
जयति यदु चान्तरिक्षे । तदेतैश्चैनं छन्दोभिः सम-  
र्धयति यान्यभिसंभवति । एतां चास्मै दक्षिणां प्रय-  
च्छति यामभिजायते ॥ ६ ॥ अथ तृतीययाऽऽ-  
वृत्ताऽमुमेव लोकं जयति यदु चाऽमुष्मिंल्लोके ।  
तदेतया चैनं श्रद्धया समर्धयति ययैवैनमेतच्छ्र-  
द्धयाऽग्नावभ्यादधति समयमितो भविष्यतीति ।  
एतं चास्मै लोकं प्रयच्छति यमभिजायते ॥ ७ ॥

३।३।२

एतद्वै तिसृभिरावृद्धिरिमांश्च लोकाञ्जयत्येतै-  
श्चैनं भूतैः समर्धयति यान्यभिसंभवति ॥ १ ॥  
अथ वा अतो हिङ्कारस्यैव । तं ह स्वर्गे लोके  
सन्तं मृत्युरन्वेत्यशनया ॥ २ ॥ श्रीर्वा एषा प्रजा-  
पतिः साम्नो यद्विङ्कारः । तमिदुद्गाता श्रिया  
प्रजापतिना हिङ्कारेण मृत्युमपसेधति ॥ ३ ॥ हुं  
मेत्याह, माऽत्र नु गा यत्रैतद्यजमान इति हैतत्  
॥ ४ ॥ स यथा श्रेयसा सिद्धः पापीयान् प्रतिवि-  
जित एवं हैवाऽस्मान्मृत्युः पाप्मा प्रतिविजते ॥ ५ ॥  
यन्मेत्याह, चन्द्रमा वै मा मासः । एष ह वै मा  
मासः । तस्मान्मेत्याह । भा इति हैतत्परोक्षेणेव ।

यस्माद्वेव मेत्याह यद्वेव मेत्याहैतानि त्रीणि  
तस्मान्मेति ब्रूयात् ॥ ६ ॥

३।३।३

हुं भा इति ब्रह्मवर्चसकामस्य । भातीव हि  
ब्रह्मवर्चसम् ॥ १ ॥ हुं बो इति पशुकामस्य । बो  
इति ह पशवो वाश्यन्ते ॥ २ ॥ हुं बगिति श्रीका-  
मस्य । बगिति ह श्रियं पणायन्ति ॥ ३ ॥ हुं भा  
ओवा इत्येतदेवोपगीतम् ॥ ४ ॥ महदिवाऽभिपरि-  
वर्तयन् गायेदिति ह स्माऽऽह नाकः, महाग्रामो  
महानिवेशो भवतीति । स यथा स्थाणुमर्पयित्वेतरेण  
वेतरेण वा परियायात् तादृक् तत् ॥ ५ ॥ तदु  
होवाच शाट्वायनिः कस्मै कामाय स्थाणुमर्पयेत् ।  
अथोपगीतमेवैतत् । नैवैतदाद्रियेतेति ॥ ६ ॥  
[ इति ] नु हिङ्काराणाम् । अथ वा अतो निधन-  
मेव । ओ वा इति द्वे अक्षरे । अन्तो वै साम्नो  
निधनमन्तः स्वर्गो लोकानामन्तो ब्रध्नस्य विष्टपम्  
॥ ७ ॥ तमेतदुद्गाता यजमानमोमित्येतेनाक्षरेणान्ते  
स्वर्गे लोके दधाति ॥ ८ ॥ य उ ह वा अपक्षो  
वृक्षाग्रं गच्छत्यव वै स ततः पश्यते । अथ यद्वै पक्षी  
वृक्षाग्रे यदसिधारायां यक्षुरधारायामास्ते, न वै  
स ततोऽवपश्यते । पक्षाभ्यां हि संयत आस्ते  
॥ ९ ॥ तमेतदुद्गाता यजमानमोमित्येतेनाक्षरेण  
स्वरपक्षं कृत्वाऽन्ते स्वर्गे लोके दधाति । स यथा  
पक्ष्यविभ्यदासीतैवमेव स्वर्गे लोकेऽविभ्यदास्ते-  
ऽथाऽऽचरति ॥ १० ॥ ते ह वा एते अक्षरे  
देवलोकश्चैव मनुष्यलोकश्च । आदित्यश्च ह वा  
एते अक्षरे चन्द्रमाश्च ॥ ११ ॥ आदित्य एव  
देवलोकश्चन्द्रमा मनुष्यलोकः । ओमित्यादित्यो  
वागिति चन्द्रमाः ॥ १२ ॥ तमेतदुद्गाता यजमान-  
मोमित्येतेनाक्षरेणाऽऽदित्यं देवलोकं गमयति  
॥ १३ ॥

३।३।४

तं हाऽऽगतं पृच्छति कस्त्वमसीति । स यो  
ह नाम्ना वा गोत्रेण वा ब्रूते तं हाऽऽह यस्तेऽयं  
मय्यात्माऽभूदेव ते स इति ॥ १ ॥ तस्मिन् हाऽऽ-  
त्मन् प्रतिपत् । तं ऋतवः संप्रधार्य पद्गृहीतम-

पकर्षन्ति । तस्य हाऽहोरात्रे लोकमाप्नुतः ॥ २ ॥  
तस्मा उ हैतेन प्रब्रवीत, कोऽहमस्मि सुवस्त्वम् ।  
स त्वां स्वर्ग्यं स्वरगामिति ॥ ३ ॥ को ह वै  
प्रजापतिः । अथ हैवंविदेव सुवर्गः । स हि  
सुवर्गच्छति ॥ ४ ॥ तं हाऽऽह, यस्त्वमसि  
सोऽहमस्मि, योऽहमस्मि स त्वमस्येहीति ॥ ५ ॥  
स एतमेव सुकृतरसं प्रविशति । यदु ह वा  
अस्मिँलोके मनुष्या यजन्ते यत्साधु कुर्वन्ति  
तदेपामूर्ध्वमन्नाद्यमुत्सीदति । तदमुं चन्द्रमसं  
मनुष्यलोकं प्रविशति ॥ ६ ॥ तस्येदं मानुपनि-  
काशनमण्डमुदरेऽन्तः संभवति । तस्योर्ध्वमन्ना-  
द्यमुत्सीदति स्तनावभि । स यदाजायतेऽथाऽस्मै  
माता स्तनमन्नाद्यं प्रयच्छति ॥ ७ ॥ अजातो ह  
वै तावत्पुरुषो यावन्न यजते, स यज्ञेनैव जायते ।  
स यथाऽण्डं प्रथमनिर्भिण्णमेवमेव ॥ ८ ॥ तदा  
तं ह वा एवंविदुद्गाता यजमानमोमित्येतेनाऽक्ष-  
रेणाऽऽदित्यं देवलोकं गमयति । वागित्यस्मा  
उत्तरेणाक्षरेण चन्द्रमसमन्नाद्यमक्षितिं प्रयच्छति  
॥ ९ ॥ अथ यस्यैतद्विद्वानुद्गायति, न हैवैनं  
देवलोकं गमयति, नो एनमन्नाद्येन समर्धयति  
॥ १० ॥ स यथाऽण्डं विदिग्धं शयीताऽन्नाद्यमल-  
भमानमेवमेव विदिग्धः शेतेऽन्नाद्यमलभमानः  
॥ ११ ॥ तस्मादु हैवविदमेवोद्गापयेत् । एवंविदि  
हैवोद्गातरिति हूतः प्रतिशृणुयात् ॥ १२ ॥

उक्त्याङ्गोपासना, ब्रह्माख्यस्य ऋत्विजो धर्माः,

‘ मयीदं ’ इत्यादि ब्रह्मत्वाङ्गोपासना

३।४।१

वागिति हेन्द्रो विश्वामित्रायोक्तमुवाच ।  
तदेतद्विश्वामित्रा उपासते वाचमेव ॥ १ ॥ मनुर्ह  
वसिष्ठाय ब्रह्मत्वमुवाच । तस्मादाहुर्वासिष्ठमेव  
ब्रह्मेति ॥ २ ॥ तदु वा आहुरेवंविदेव ब्रह्मा । क उ  
एवंविदं वासिष्ठमर्हतीति ॥ ३ ॥ प्रजापतिः प्राजिज-  
निषत । स तपोऽपप्यत । स ऐक्षत, हन्त नु प्रतिष्ठां  
जनयै, ततो याः प्रजाः स्रक्ष्ये ता एतदेव प्रतिष्ठा-  
स्यन्ति, नाऽप्रतिष्ठाश्चरन्तीः प्रदधिष्यन्त इति  
॥ ४ ॥ स इमं लोकमजनयदन्तरिक्षलोकममुं

लोकमिति । तानिमाँस्त्रील्लोकाञ्जनयित्वाऽभ्यश्रा-  
म्यत् ॥ ५ ॥ तान् समतपत् । तेभ्यः संतप्तेभ्य-  
स्त्रीणि शुक्राण्युदायन्नग्निः पृथिव्या वायुरन्तरिक्षा-  
दादित्यो दिवः ॥ ६ ॥ स एतानि शुक्राणि पुनर-  
भ्येवाऽतपत् । तेभ्यः संतप्तेभ्यस्त्रीण्येव शुक्राण्यु-  
दायन्मृगवेद एवाऽग्नेर्यजुर्वेदो वायोः सामवेद  
आदित्यात् ॥ ७ ॥ स एतानि शुक्राणि पुनरभ्ये-  
वातपत् । तेभ्यः संतप्तेभ्यस्त्रीण्येव शुक्राण्युदायन्,  
भूरित्येवर्गवेदात् भुव इति यजुर्वेदात्स्वरिति साम-  
वेदात्तदेव ॥ ८ ॥ तद्ध वै त्रयै विद्यायै शुक्रम् ।  
एतावदिदं सर्वम् । स यो वै त्रयीं विद्यां विदुषो  
लोकः सोऽस्य लोको भवति य एवं वेद ॥ ९ ॥

३।४।२

अयं वाव यज्ञो योऽयं पवते । तस्य वाक् च  
मनश्च वर्तन्यौ । वाचा च ह्येष एतन्मनसा च वर्तते  
॥ १ ॥ तस्य होताऽर्धयुरुद्रातेत्यन्यतरां वाचा  
वर्तन्ति संस्कुर्वन्ति । तस्मात्त वाचा कुर्वन्त ।  
ब्रह्मैव मनसाऽन्यतराम् । तस्मात्स तूष्णीमास्ते  
॥ २ ॥ स यद्ध सोऽपि स्तूयमाने वा शस्यमाने  
वा वावद्यमान आसीताऽन्यतरामेवाऽस्यापि तर्हि  
स वाचा वर्तन्ति संस्कुर्वन्ति ॥ ३ ॥ स यथा  
पुरुष एकपाद् यन् भ्रेपन्नेति रथो वैकचक्रो वर्त-  
मानः एवमेव तर्हि यज्ञो भ्रेपन्नेति ॥ ४ ॥ एतद्ध  
तद्विद्वान् ब्राह्मण उवाच ब्रह्माणं प्रानरनुवाक उपा-  
कृते वावद्यमानमासीनमर्धं वा इमे तर्हि यज्ञस्याऽ-  
न्तरगुरिति । अर्धं हि ते तर्हि यज्ञस्याऽन्तरीयुः  
॥ ५ ॥ तस्माद्ब्रह्मा प्रातरनुवाक उपाकृते  
वाचंयम आसीताऽऽपरिधानीयाया आ वषट्-  
कारादितरेषां स्तुतशस्त्राणामेवाऽऽसंस्थायै पवमा-  
नानाम् ॥ ६ ॥ स यथा पुरुष उभयापाद् यन्  
भ्रेषं न न्येति रथो वोभयाचक्रो वर्तमानः, एवमे-  
तर्हि यज्ञो भ्रेषं न न्येति ॥ ७ ॥

३।४।३

स यदि यज्ञ ऋक्तो भ्रेपन्नियात्, ब्रह्मणे  
प्रब्रूतेत्याहुः । अथ यदि यजुष्टः, ब्रह्मणे प्रब्रूतेत्याहुः ।  
अथ यदि सामतः, ब्रह्मणे प्रब्रूतेत्याहुः ।

अथ यद्यनुपस्मृतात् कुत इदमजनीति, ब्रह्मणे प्रब्रूते-  
त्येवाऽऽहुः ॥ १ ॥ स ब्रह्मा प्राङ् उदेत्य सुवेणाऽऽ-  
ग्नीध्र आज्यं जुहुयाद्भूर्भुवः स्वरित्येताभिर्व्याह-  
तिभिः ॥ २ ॥ एता वै व्याहृतयः सर्वप्रायश्चि-  
त्तयः । तद्यथा लवणेन सुवर्णं संदध्यात् सुवर्णेन  
रजतं रजतेन त्रपु त्रपुणा लोहायसं लोहायसेन  
काष्णीयसं काष्णीयसेन दारु दारु च चर्म च  
श्रेष्मणैवमेवैवं विद्वान्स्तत्सर्वं भिषज्यति ॥ ३ ॥  
तदाहुर्गदहौपीन्मे ग्रहान्मेऽग्रहीदित्यध्वर्यवे दक्षिणा  
नयन्त्यशंसीन्मे वषट् अकर्म इति होत्र उदगा-  
सीन्म इत्युद्रात्रेऽथ किं चक्रुषे ब्रह्मणे तूष्णीमा-  
सीनाय समावतीरेवेतरैर्ऋत्विग्भिर्दक्षिणा नय-  
न्तीति ॥ ४ ॥ स ब्रूयादर्धभाग्य वै स यज्ञस्या-  
ऽर्धं ह्येष यज्ञस्य वहतीति । अर्धा ह स्म वै पुरा  
ब्रह्मणे दक्षिणा नयन्तीति । अर्धा इतरेभ्य  
ऋत्विग्भ्यः ॥ ५ ॥ तस्यैष श्लोकः—

‘मयीदं मन्ये भुवनादि सर्वं, मयि लोका मयि  
दिशश्चतस्रः ।

मयीदं मन्ये निमिषद्यदेजति, मय्याप ओषध-  
यश्च सर्वाः’ इति ॥ ६ ॥

मयीदं मन्ये भुवनादि सर्वमित्येवंविदं ह  
वावेदं सर्वं भुवनमन्वायत्तम् ॥ ७ ॥ मयि लोका  
मयि दिशश्चतस्र इत्येवंविदि ह वाव लोकाः, एवं-  
विदि दिशश्चतस्रः ॥ ८ ॥ मयीदं मन्ये निमिष-  
द्यदेजति मय्याप ओषधयश्च सर्वा इत्येवंविदि ह  
वावेदं सर्वं भुवनं प्रतिष्ठितम् ॥ ९ ॥ तस्मादु  
हैवंविदमेव ब्रह्माणं कुर्वीत । स ह वाव ब्रह्मा य  
एवं वेद ॥ १० ॥

स्तोमभागानुमन्त्रणम्

३।४।४

अथ वा अतः स्तोमभागानामेवाऽनुमन्त्राः ॥ १ ॥  
तद्वैतदेके स्तोमभागैरेवाऽनुमन्त्रयन्ते । तत्तथा न  
कुर्यात् ॥ २ ॥ देवेन सवित्रा प्रसूतः प्रस्तोतर्दे-  
वेभ्यो वाचमिष्येत्यु हैकेऽनुमन्त्रयन्ते सविता वै  
देवानां प्रसविता सवित्रा प्रसूता इदमनु मन्त्रया-  
मह इति वदन्तः । तदु तथा न कुर्यात् ॥ ३ ॥

भूर्भुवः स्वरित्यु हैकेऽनुमन्त्रयन्त एषा वै त्रयी  
विद्या त्रय्यै वेदं विद्याऽनुमन्त्रयामह इति वदन्तः ।  
तदु तथा नो एव कुर्यात् ॥ ४ ॥ ओमित्येवानु-  
मन्त्रयेत् ॥ ५ ॥ अथैष वसिष्ठस्यैकस्तोमभागानु-  
मन्त्रः । तेन हैतेन वसिष्ठः प्रजातिकामोऽनु-  
मन्त्रयांचक्रे देवेन सवित्रा प्रसूतः प्रस्तोतर्देवेभ्यो  
वाचमिष्य भूर्भुवः स्वरोमिति । ततो वै स बहुः  
प्रजया पशुभिः प्राजायत ॥ ६ ॥ स एव तेन  
वसिष्ठस्यैकस्तोमभागानुमन्त्रेणाऽनुमन्त्रयेत् । बहु-  
रेव प्रजया पशुभिः प्राजायते । इयं त्वेव स्थिति-  
रोमित्येवाऽनुमन्त्रयेत् ॥ ७ ॥

३।४।५

अथैष वाचा वज्रमुदग्गृह्णाति । यदाह सोमः  
पवत इति वोपावर्तध्वमिति वा वाचैव तद्वाचो वज्रं  
विगृह्णाते, वाचः सत्येनातिमुच्यते । तस्मादोमि-  
त्येवाऽनुमन्त्रयेत् ॥ १ ॥ देवा वा अनया त्रय्या  
( विद्या ) सरसयोर्ध्वाः स्वर्गं लोकमुदक्रामन् ।  
ते मनुष्याणामन्वागमाद्विभ्यतस्त्रयं वेदमपीळयन्  
॥ २ ॥ तस्य पीळयन्त एकमेवाक्षरं नाऽशक्नुवन्पीळ-  
यितुमोमिति यदेतत् ॥ ३ ॥ एष उ ह वाव सरसः ।  
सरसा ह वा एवंविदस्त्रयी विद्या भवति ॥ ४ ॥  
स यां ह वै त्रय्या विद्या सरसया जितिं जयति  
यामृद्धिमृध्नोति जयति तां जितिमृध्नोति तामृद्धिं  
य एवं वेद ॥ ५ ॥ एतद्ध वा अक्षरं त्रय्यै विद्यायै  
प्रतिष्ठा । ओमिति वै होता प्रतिष्ठितः, ओमित्य-  
ध्वर्युः, ओमित्युद्गाता ॥ ६ ॥ एतद्ध वा अक्षरं वेदानां  
त्रिविष्टपम् । एतस्मिन्वा अक्षर ऋत्विजो यजमान-  
माधाय स्वर्गे लाके समुदूहन्ति तस्मादोमित्येवानु-  
मन्त्रयेत् ॥ ७ ॥

ब्रह्मलोकमार्गविद्यायजमानस्य पृथिव्यग्न्यादिद्वारा

ब्रह्मलोकप्राप्तिः

३।५।१

गुहाऽसि देवोऽस्युपवास्युप तं वायस्व योऽ-  
स्मान्द्वेष्टि यं च वयं द्विष्मः ॥ १ ॥ महिनासि  
बहुलासि बृहत्सि रोहिण्यस्यपन्नाऽसि ॥ २ ॥  
संभूर्देवोऽसि समहं भूयासम् । आभूतिरस्याभूया-

सम् । भूतिरसि भूयासम् ॥ ३ ॥ यास्ते प्रजा  
उपदिष्टा नाहं तव ताः पर्येमि । उप ते ता दिशामि  
॥ ४ ॥ नाम मे शरीरं मे प्रतिष्ठा मे । तन्मे त्वयि  
तन्मे मोपहृथा इतीमां पृथिवीमवोचत् ॥ ५ ॥  
तमियमागतं पृथिवी प्रतिनन्दत्ययं ते भगवो लोकैः ।  
सह नात्रयं लोक इति ॥ ६ ॥ यद्वाव मे त्वयीत्याह  
तद्वाव मे पुनर्देहीति ॥ ७ ॥ किं नु ते मयीति ।  
नाम मे शरीरं मे प्रतिष्ठा मे । तन्मे त्वयि तन्मे  
पुनर्देहीति । तदस्मा इयं पृथिवी पुनर्देदाति ॥ ८ ॥  
तामाह प्र मा वहेति । किमभीति । अग्निमिति ।  
तमग्निमभिप्रवहति ॥ ९ ॥ सोऽग्निमाहाऽभिजिदस्य-  
भिजय्यासम् । लोकजिदसि लोकं जय्यासम् ।  
अत्तिरस्यन्नमद्यासम् । अन्नादो भवति यस्त्वैवं वेद  
॥ १० ॥ संभूर्देवोऽसि समहं भूयासम् । आभूति-  
रस्याभूयासम् । भूतिरसि भूयासम् ॥ ११ ॥  
यास्ते प्रजा उपदिष्टा नाहं तव ताः पर्येमि । उप  
ते ता दिशामि ॥ १२ ॥ तपो मे तेजो मेऽन्नं मे  
वाङ् मे । तन्मे त्वयि । तन्मे मोपहृथा  
इत्यग्निमवोचत् ॥ १३ ॥ तं तथैवाऽऽगतमग्निः  
प्रतिनन्दत्ययं ते भगवो लोकः । सह नात्रयं लोक  
इति ॥ १४ ॥ यद्वाव मे त्वयीत्याह तद्वाव मे  
पुनर्देहीति ॥ १५ ॥ किं नु ते मयीति । तपो मे  
तेजो मेऽन्नं मे वाङ् मे । तन्मे त्वयि । तन्मे पुन-  
र्देहीति । ( तद् ) अस्मा अग्निः पुनर्देदाति ॥ १६ ॥  
तमाह प्र मा वहेति ॥ १७ ॥

३।५।२

किमभीति । वायुमिति । तं वायुमभिप्रवहति  
॥ १ ॥ स वायुमाह यत्पुरस्ताद्वासीन्द्रो राजा  
भूतो वासि । यदक्षिणतो वासीशानो भूतो वासि ।  
यत्पश्चाद्वासि वरुणो राजा भूतो वासि ।  
यदुत्तरतो वासि सोमो राजा भूतो वासि ।  
यदुपरिष्ठादववासि प्रजापतिर्भूतोऽववासि ॥ २ ॥  
ब्राह्म्योऽस्येकब्राह्म्योऽनवसृष्टो देवानां बिलमप्यधा  
॥ ३ ॥ तव प्रजास्तवौषधयस्तवाऽऽपो विचलितम-  
नुविचलन्ति ॥ ४ ॥ संभूर्देवोऽसि समहं भूया-  
सम् । आभूतिरस्याभूयासम् । भूतिरसि भूयासम्

॥ ५ ॥ यास्ते प्रजा उपदिष्टा नाऽहं तव ताः  
पर्येमि । उप ते ता दिशामि ॥ ६ ॥ प्राणापानौ  
मे श्रुतं मे । तन्मे त्वयि । तन्मे मोपहृथा इति  
वायुमवोचन् ॥ ७ ॥ तं तथैवागतं वायुः  
प्रतिनन्दत्ययं ते भगवो लोकः । सह नावयं  
लोक इति ॥ ८ ॥ यद्वाव मे त्वयीत्याह तद्वाव मे  
पुनर्देहीति ॥ ९ ॥ किं नु ते मयीति । प्राणापानौ  
मे श्रुतं मे । तन्मे त्वयि । तन्मे पुनर्देहीति ।  
तदस्मै वायुः पुनर्देदाति ॥ १० ॥ तमाह प्र मा  
वहेति । किमभीति । अन्तरिक्षलोकमिति ।  
तमन्तरिक्षलोकमभिप्रवहति ॥ ११ ॥ तं तथैवा-  
ऽऽगतमन्तरिक्षलोकः प्रतिनन्दत्ययं ते भगवो  
लोकः । सह नावयं लोक इति ॥ १२ ॥ यद्वाव  
मे त्वयीत्याह तद्वाव मे पुनर्देहीति ॥ १३ ॥ किं  
नु ते मयीति । अयं म आकाशः स मे त्वयि ।  
तन्मे पुनर्देहीति । तमस्मा आकाशमन्तरिक्षलोकः  
पुनर्देदाति ॥ १४ ॥ तमाह प्र मा वहेति  
॥ १५ ॥

३।५।३

किमभीति । दिश इति । तं दिशोऽभिप्रवहति  
॥ १ ॥ तं तथैवागतं दिशः प्रतिनन्दत्ययं ते भगवो  
लोकः । सह नोऽयं लोक इति ॥ २ ॥ यद्वाव  
मे युष्मास्वित्याह तद्वाव मे पुनर्देहेति ॥ ३ ॥ किं  
नु तेऽस्मास्विति । श्रोत्रमिति । तदस्मै श्रोत्रं दिशः  
पुनर्देदति ॥ ४ ॥ ता आह प्र मा वहेति ।  
किमभीति । अहोरात्रयोर्लोकमिति । तमहोरात्रयो-  
र्लोकमभिप्रवहन्ति ॥ ५ ॥ तं तथैवागतमहोरात्रे  
प्रतिनन्दतोऽयं ते भगवो लोकः । सह नोऽयं  
लोक इति ॥ ६ ॥ यद्वाव मे युवयोरित्याह  
तद्वाव मे पुनर्देत्तमिति ॥ ७ ॥ किं नु त आवयो-  
रिति । अक्षितिरिति । तामस्मा अक्षितिमहोरात्रे  
पुनर्देत्तः ॥ ८ ॥ ते आह प्र मा वहतमिति ॥ ९ ॥

३।५।४

किमभीति । अर्धमासानिति । तमर्धमासानभिप्रव-  
हतः ॥ १ ॥ तं तथैवागतमर्धमासाः प्रतिनन्दत्ययं ते  
भगवो लोकः । सह नोऽयं लोक इति ॥ २ ॥ यद्वाव

मे युष्मास्वित्याह तद्वाव मे पुनर्देहेति ॥ ३ ॥ किं  
नु तेऽस्मास्विति । इमानि क्षुद्राणि पर्वाणि । तानि  
मे युष्मासु । तानि मे प्रतिसंधत्तेति । तान्यस्यार्ध-  
मामाः पुनः प्रतिसंधधति ॥ ४ ॥ तानाह प्र मा  
वहतेति । किमभीति । मासानिति । तं मासानभिप्र-  
वहन्ति ॥ ५ ॥ तं तथैवागतं मासाः प्रतिनन्दत्ययं  
ते भगवो लोकः । सह नोऽयं लोक इति ॥ ६ ॥  
यद्वाव मे युष्मास्वित्याह तद्वाव मे पुनर्देहेति  
॥ ७ ॥ किं नु तेऽस्मास्विति । इमानि स्थूलानि  
पर्वाणि । तानि मे युष्मासु । तानि मे प्रतिसंध-  
त्तेति । तान्यस्य मासाः पुनः प्रतिसंधधति  
॥ ८ ॥ तानाह प्र मा वहतेति ॥ ९ ॥

३।५।५

किमभीति । ऋतूनिति । तमृतूनभिप्रवहन्ति  
॥ १ ॥ तं तथैवाऽऽगतमृतवः प्रतिनन्दत्ययं  
ते भगवो लोकः । सह नोऽयं लोक इति  
॥ २ ॥ यद्वाव मे युष्मास्वित्याह तद्वाव मे पुनर्दे-  
त्तेति ॥ ३ ॥ किं नु तेऽस्मास्विति । इमानि ज्या-  
यांभि पर्वाणि । तानि मे युष्मासु तानि मे प्रतिसं-  
धत्तेति । तान्यस्यर्तवः पुनः प्रतिसंधधति ॥ ४ ॥  
तानाह प्र मा वहतेति । किमभीति । संवत्सर-  
मिति । तं संवत्सरमभिप्रवहन्ति ॥ ५ ॥ तं  
तथैवाऽऽगतं संवत्सरः प्रतिनन्दत्ययं ते भगवो  
लोकः । सह नावयं लोक इति ॥ ६ ॥ यद्वाव मे  
त्वयीत्याह तद्वाव मे पुनर्देहीति ॥ ७ ॥ किं नु  
ते मयीति । अयं म आत्मा । स मे त्वयि तन्मे  
पुनर्देहीति । तमस्मा आत्मानं संवत्सरः पुनर्देदाति  
॥ ८ ॥ तमाह प्र मा वहेति ॥ ९ ॥

३।५।६

किमभीति । दिव्यान् गन्धर्वानिति । तं दिव्यान्  
गन्धर्वानभिप्रवहति ॥ १ ॥ तं तथैवाऽऽगतं  
दिव्या गन्धर्वाः प्रतिनन्दत्ययं ते भगवो  
लोकः । सह नोऽयं लोक इति ॥ २ ॥ यद्वाव  
मे युष्मास्वित्याह तद्वाव मे पुनर्देहेति ॥ ३ ॥ किं  
नु तेऽस्मास्विति । गन्धो मे मोदो मे प्रमोदो मे ।  
तन्मे युष्मासु । तन्मे पुनर्देहेति । तदस्मै दिव्या

गन्धर्वाः पुनर्ददति ॥ ४ ॥ तानाह प्र मा वहतेति । किमभीति । अप्सरस इति । तमप्सरसोऽभिप्रवहन्ति ॥ ५ ॥ तं तथैवाऽऽगत मप्सरसः प्रतिनन्दन्त्ययं ते भगवो लोकः । सह नोऽयं लोक इति ॥ ६ ॥ यद्वाव मे युष्मास्वित्याह तद्वाव मे पुनर्दत्तेति ॥ ७ ॥ किं नु तेऽस्मास्विति । हसो मे क्रीळा मे मिथुनं मे । तन्मे युष्मासु । तन्मे पुनर्दत्तेति । तदस्मा अप्सरसः पुनर्ददति ॥ ८ ॥ ता आह प्र मा वहतेति ॥ ९ ॥

३।५।७

किमभीति । दिवमिति । तं दिवमभिप्रवहन्ति ॥ १ ॥ तं तथैवाऽऽगतं द्यौः प्रतिनन्दन्त्ययं ते भगवो लोकः । सह नावयं लोक इति ॥ २ ॥ यद्वाव मे त्वयीत्याह तद्वाव मे पुनर्देहीति ॥ ३ ॥ किं नु ते मयीति । तृप्तिरिति । सकृन् तृप्तेव ह्येषा । तामस्मै तृप्तिं द्यौः पुनर्ददाति ॥ ४ ॥ तमाह प्र मा वहतेति । किमभीति । देवानिति । तं देवानभिप्रवहति ॥ ५ ॥ तं तथैवाऽऽगतं देवाः प्रतिनन्दन्त्ययं ते भगवो लोकः । सह नोऽयं लोक इति ॥ ६ ॥ यद्वाव मे युष्मास्वित्याह तद्वाव मे पुनर्दत्तेति ॥ ७ ॥ किं नु तेऽस्मास्विति । अमृतमिति । तदस्मा अमृतं देवाः पुनर्ददति ॥ ८ ॥ तानाह प्र मा वहतेति ॥ ९ ॥

३।५।८

किमभीति । आदित्यमभिप्रवहन्ति ॥ १ ॥ स आदित्यमाह विभूः पुरस्तात्संपत् पश्चान् । सम्यङ् त्वमसि । समीचो मनुष्यानरोपीः । रुषतस्त ऋषिः पाम्मानं हन्ति । अपहृतपाप्मा भवति यस्त्वैवं वेद ॥ २ ॥ संभूर्देवोऽसि समहं भूयासम् । आभूतिरस्या भूयासम् । भूतिरसि भूयासम् ॥ ३ ॥ यास्ते प्रजा उपदिष्टा नाहं तव ताः पर्येमि । उप ते ता दिशामि ॥ ४ ॥ ओजो मे बलं मे चक्षुर्मे । तन्मे त्वयि मोपहृथा इत्यादित्यमवोचत् ॥ ५ ॥ तं तथैवाऽऽगतमादित्यः प्रतिनन्दन्त्ययं ते भगवो लोकः । सह नावयं लोक इति ॥ ६ ॥ यद्वाव मे त्वयीत्याह तद्वाव मे पुनर्देहीति ।

॥ ७ ॥ किं नु ते मयीति । ओजो मे बलं मे चक्षुर्मे । तन्मे त्वयि । तन्मे पुनर्देहीति । तदस्मा आदित्यः पुनर्ददाति ॥ ८ ॥ तमाह प्र मा वहतेति । किमभीति । चन्द्रमसमिति । तं चन्द्रमसमभिप्रवहति ॥ ९ ॥ स चन्द्रमसमाह । सत्यस्य पन्था न त्वा जहाति । अमृतस्य पन्था न त्वा जहाति ॥ १० ॥ नवो नवो भवसि जायमानो भरो नाम ब्राह्मण उपास्से । तस्मात्ते सत्या उभये देवमनुष्या अन्नाद्यं भरन्ति । अन्नादो भवति यस्त्वैवं वेद ॥ ११ ॥ संभूर्देवोऽसि समहं भूयासम् । आभूतिरस्या भूयासम् । भूतिरसि भूयासम् ॥ १२ ॥ यास्ते प्रजा उपदिष्टा नाहं तव ताः पर्येमि । उप ते ता दिशामि ॥ १३ ॥ मनो मे रेतो मे प्रजा मे पुनः संभूतिर्मे । तन्मे त्वयि तन्मे मोपहृथा इति चन्द्रमसमवोचत् ॥ १४ ॥ तं तथैवाऽऽगतं चन्द्रमाः प्रतिनन्दन्त्ययं ते भगवो लोकः । सह नावयं लोक इति ॥ १५ ॥ यद्वाव मे त्वयीत्याह तद्वाव मे पुनर्देहीति ॥ १६ ॥ किं नु ते मयीति । मनो मे रेतो मे प्रजा मे पुनः संभूतिर्मे । तन्मे त्वयि । तन्मे पुनर्देहीति । तदस्मै चन्द्रमाः पुनर्ददाति ॥ १७ ॥ तमाह प्र मा वहतेति ॥ १८ ॥

३।५।९

किमभीति । ब्रह्मणो लोकमिति । तमादित्यमभिप्रवहति ॥ १ ॥ स आदित्यमाह प्र मा वहतेति । किमभीति । ब्रह्मणो लोकमिति । तं चन्द्रमसमभिप्रवहति । स एवमेते देवते अनुसंचरति ॥ २ ॥ एषोऽन्तोऽतः परः प्रवाहो नास्ति । यानु काँश्चाऽतः प्राचो लोकानभ्यवादिष्म ते सर्व आप्ता भवन्ति ते जितास्तेष्वस्य सर्वेषु कामचारो भवति य एवं वेद ॥ ३ ॥ स यदि कामयेत पुनरिहाऽऽजायेयेति, यस्मिन्कुलेऽभिध्यायेद्यदि ब्राह्मणकुले यदि राजकुले, तस्मिन्नाजायते । स एतमेव लोकं पुनः प्रजानन्नभ्यारोहन्नेति ॥ ४ ॥ तदु होवाच शाश्वत्यायनिर्बहुव्याहितो वा अयं बहुशो लोकः । एतस्य वै कामाय नु ब्रुवते ( वा ) श्राम्यन्ति वा, क एतत्प्रास्य पुनरिहेयादत्रैव स्यादिति ॥ ५ ॥

प्रजापतिप्रोक्ता अशरीरसामविद्या साख्याना

३।६।१

उच्चैःश्रवा ह कौपयेयः कौरव्यो राजाऽऽस ।  
तस्य ह केशी दार्भ्यः पाञ्चालो राजा स्वस्त्रीय  
आस । तौ हाऽन्योन्यस्य प्रियावासतुः ॥ १ ॥ स  
होच्चैःश्रवाः कौपयेयोऽस्मालोकात् प्रेयाय । तस्मिन्  
ह प्रते केशी दार्भ्योऽरण्ये मृगयांचचाराऽप्रियं  
विनिनीषमाणः ॥ २ ॥ स ह तथैव पत्ययमानो  
मृगान् प्रसरन्नन्तरेणैवोच्चैःश्रवसं कौपयेयमधिज-  
गाम ॥ ३ ॥ तं होवाच दृष्यामि स्वीऽञ्जाना-  
मीति । न दृष्यसीति होवाच जानासि । म  
एवास्मि यं मा मन्यस इति ॥ ४ ॥ अथ यद्भगव  
आहुरिति होवाच य आविर्भवत्यन्येऽस्य लोकमु-  
पयन्तीत्यथ कथमशको म आविर्भवितुमिति ॥ ५ ॥  
ओमिति होवाच यदा वै तस्य लोकस्य गोप्तरम-  
विदेऽतस्त आविरभूवमप्रियं चास्य विनेष्याम्यनु-  
चैनं शासिष्यामीति ॥ ६ ॥ तथा भगव इति  
होवाच । तं वै नु त्वा परिष्वजा इति । तं ह स्म  
परिष्वजमानो यथा धूमं वाऽपीयाद्वायुं वाकाशं  
वाग्न्यर्चिं वाऽपो वैवं ह स्मैनं व्येति । न ह स्मैनं  
परिष्वङ्गायोपलभते ॥ ७ ॥

३।६।२

स होवाच यद्वै ते पुरा रूपमासीत्तत्ते रूपम् । न  
तु त्वा परिष्वङ्गायोपलभ इति ॥ १ ॥ ओमिति  
होवाच ब्राह्मणो वै मे साम विद्वान् साम्नोद्गायत् ।  
स मेऽशरीरेण साम्ना शरीराण्यधूनोत् । तस्य  
वै किल साम विद्वान् साम्नोद्गायति देवतानामेव  
सलोकतां गमयति ॥ २ ॥ पतङ्गः प्राजापत्य इति  
होवाच प्रजापतेः प्रियः पुत्र आस । स तस्मा एत-  
त्सामाब्रवीत् । तेन स ऋषीणामुदगायत् । त एत  
ऋपयो धूतशरीरा इति ॥ ३ ॥ एतेनो एव  
साम्नेति होवाच प्रजापतिर्देवानामुदगायत् । त  
एत उपरि देवा धूतशरीरा इति ॥ ४ ॥ तस्मिन्  
हैनमनुशशास । तं हानुशिष्योवाच यः स्मैवैतत्  
साम विद्यात् स स्मैव त उद्गायत्विति ॥ ५ ॥ स

हानुशिष्ट आजगाम । स ह स्म कुरुपञ्चालानां  
ब्राह्मणानुपवृच्छमानश्चरति ॥ ६ ॥

व्यूढच्छन्दोद्वादशाहे गीयमानं साम ' अलम्भ ' संज्ञितम्

३।६।३

व्यूढच्छन्दसा वै द्वादशाहेन यक्ष्यमाणोऽस्मि ।  
स यो वस्तत्साम वेद यदहं वेद स एव मे  
उद्गास्यति । मीमांसध्वमिति ॥ १ ॥ तस्मै ह  
मीमांसमानानामेकश्चन ( न ) संप्रत्यभिदधाति  
॥ २ ॥ स ह तथैव पत्ययमानः श्मशाने वा वने  
वाऽऽवृतीशयानमुपाधावयांचकार । तं ह याच-  
मानः प्रजहौ ॥ ३ ॥ तं होवाच कोऽसीति ।  
ब्राह्मणोऽस्मि प्रातृदो भाल इति ॥ ४ ॥ स  
किं वेत्थेति सामेति ॥ ५ ॥ ओमिति होवाच ।  
व्यूढच्छन्दसा वै द्वादशाहेन यक्ष्यमाणोऽसि ।  
स यदि तत्साम वेत्थ यदहं वेद त्वमेव म  
उद्गास्यसि । मीमांसस्वेति ॥ ६ ॥ तस्मै ह मीमांस-  
मानस्तदेव संप्रत्यभिदधौ ॥ ७ ॥ तं होवाचा-  
ऽयं म उद्गास्यतीति ॥ ८ ॥ तस्मै ह कुरुपञ्चा-  
लानां ब्राह्मणा असूयन्त आहुरेषु ह वा अयं  
कुल्येषु सत्सूद्गास्यति । कस्मा अयमलमिति  
॥ ९ ॥ \* अलं न्वे मह्यमिति ह स्माह । सैवालम्भ-  
स्याऽलम्भता । यदुद्गातास्य हालम्भमेवोऽजगौ ।  
तस्मादलम्भो राजोद्गातेत्याख्यापयन्ति ॥ १० ॥

एकैव देवता अध्यात्मं प्राण इति अधिदैवतं च

वायुरिति उपास्या, प्राणादिचतुष्टयरूपं

सामेत्युपासना

३।६।४

तद्ध सात्यकीर्ता आहुर्या वयं देवतामुपास्मह एक-  
मेव वयं तस्यै देवतायै रूपं गव्यादिशाम एकं वाहन  
एकं हस्तिन्येकं पुरुष एकं सर्वेषु भूतेषु । तस्या  
एवेदं देवतायै सर्व रूपमिति ॥ १ ॥ तदेतदेकमेव  
रूपं प्राण एव । यावद्धयेव प्राणेन प्राणिति  
तावद्रूपं भवति यद्रूपं भवति ॥ २ ॥ तदथ यदा  
प्राण उत्क्रामति दार्बेवेव भूतोऽनर्ध्यः परिशिष्यते

\* ' अलम्भ ' संज्ञकं साम ताण्ड्यब्राह्मणे १३।१०।८  
इत्यत्र द्रष्टव्यम् ।



न किञ्चन रूपम् ॥ ३ ॥ तस्यान्तरात्मा तपः । तस्मात्तप्यमानस्योष्णतरः प्राणो भवति ॥ ४ ॥ तपसोऽन्तरात्माऽग्निः । स निरुक्तः । तस्मात्स दहति ॥ ५ ॥ अथाधिदेवतम् । इयमेवैषा देवता योऽयं पवते । तस्मिन्नेतस्मिन्नापोऽन्तः । तदन्नम् । सोऽरूक्ष उपासितव्यः । यदस्मिन्नापोऽन्तस्तेनाऽरूक्षः ॥ ६ ॥ तस्याऽन्तरात्मा तपः । तस्मादेष आतपत्युष्णतरः पवते ॥ ७ ॥ तपसोऽन्तरात्मा विद्युत् । स निरुक्तः । तस्मात्सोऽपि दहति ॥ ८ ॥ तानि वा एतानि चत्वारि साम प्राणो वाङ् मनः स्वरः । स एष प्राणो वाचा करोति मनोनेत्रः । तस्य स्वर एव प्रजाः । प्रजावान् भवति य एवं वेद ॥ ९ ॥

सामोपासना वायुप्राणयोरग्निवाचोः चन्द्रमोमनसोः

आदित्यस्वरयोश्च तादात्म्यविषयिणी ब्रह्मण

आवर्तयुगसहिता मुखे देवताद्वन्द्वाधान-

विषयिणी च

३।६।५

स यो वायुः प्राण एव सः । योऽग्निर्वागेव सा । यश्चन्द्रमा मन एव तत् । य आदित्यः स्वर एव सः । तस्मादेतमादित्यमाहुः स्वर एतीति ॥ १ ॥ स यो ह वा अमूर्देवता उपास्ते या अमूर्धिदेवतं दूरूपा वा एता दुरनु-संप्राप्या इव । कस्तद्वेद यद्येता अनु वा संप्राप्नुयान्न वा ॥ २ ॥ अथ य एना अध्यात्ममुपास्ते स हाऽन्तिदेवो भवति । निर्जीर्यन्तीव वा इत एताः । [ त् ] अस्य वा एताः शरीरस्य सह प्राणेन निर्जीर्यन्ति । क उ एव तद्वेद यद्येता अनु वा संप्राप्नुयान्न वा ॥ ३ ॥ अथ य एना उभयीरेकधा भवन्तीर्वेद स एवानुष्ठया साम वेद स आत्मानं वेद स ब्रह्म वेद ॥ ४ ॥ तदाहुः प्रादेशमात्राद्वा इत एता एकं भवन्ति । अतो ह्ययं प्राणः स्वयं उपर्युपरिवर्तन इति ॥ ५ ॥ अथ हैक आहु-श्चतुरङ्गुलाद्वा इत एता एकं भवन्तीति । अतो ह्येवायं प्राणः स्वयं उपर्युपरि वर्तत इति ॥ ६ ॥ स एष ब्रह्मण आवर्तः । स य एवमेतं ब्रह्मण आवर्त

वेदाऽभ्येनं प्रजाः पशव आवर्तन्ते सर्वमायुरेति ॥ ७ ॥ स यो हैवं विद्वान् प्राणेन प्राण्याऽपानेनाऽपान्य मनसैता उभयीर्देवता आत्मन्येत्य मुख आधत्ते तस्य सर्वमाप्तं भवति सर्वं जितम् । न हास्य कश्चन कामोऽनाप्तो भवति य एवं वेद ॥ ८ ॥

मिथुनकल्पनया सप्तविधसामसंबन्धुपासना

३।६।६

तदेतन्मिथुनं यद्वाक् च प्राणश्च । मिथुनमृक्सामे । आचतुरं वाक् मिथुनं प्रजननम् ॥ १ ॥ तद्यत्राऽद आह सोमः पवत इति वोपावर्तध्वमिति वा तत्सहैव वाचा मनसा प्राणेन स्वरेण हिङ्कुर्वन्ति । तद् हिङ्कारेण मिथुनं क्रियते ॥ २ ॥ सहैव वाचा मनसा प्राणेन स्वरेण निधनमुपयन्ति । तन्निधनेन मिथुनं क्रियते ॥ ३ ॥ तत्सप्तविधं साम्नः । सप्तकृत्व उद्गाताऽऽत्मानं च यजमानं च शरीरात्प्रजनयति ॥ ४ ॥ यादृशस्यो ह वै रेतो भवति तादृशं संभवति, यदि वै पुरुषस्य पुरुष एव, यदि गोगौरेव, यद्यश्वस्याश्व एव, यदि मृगस्य मृग एव । यस्यैव रेतो भवति तदेव संभवति ॥ ५ ॥ तद्यथा ह वै सुवर्णं हिरण्यमग्नौ प्रास्यमानं कल्याणतरं कल्याणतरं भवति, एवमेव कल्याणतरेण कल्याणतरेणात्मना संभवति य एवं वेद ॥ ६ ॥ तदेतदृचाभ्यनूच्यते ॥ ७ ॥

प्राणविषयिणी पुनर्मृत्युनानन्वितसामोपासना,

पतङ्गत्वेन भुवनेषु संचरणशीलगोपा-

त्वेन इन्द्रत्वेन च प्राणविष-

यिणी अभ्रातृव्यसामो-

पामना

३।६।७

‘पतङ्गमक्तमसुरस्य मायया हृदा पश्यन्ति मनसा विपश्चितः । समुद्रे अन्तः कवयो विचक्षते मरीचीनां पदमिच्छन्ति वेधसः’ इति ॥ १ ॥ पतङ्गमक्तमिति । प्राणो वै पतङ्गः । पतन्निव ह्येष्वङ्गेष्वति रथमुदीक्षते । पतङ्ग इत्याचक्षते ॥ २ ॥ असुरस्य माययेति । मनो वा असुरम् । तद्वयसुषु

रमते । तस्यैष माययाक्तः ॥ ३ ॥ हृदा पश्यन्ति  
मनसा विपश्चित इति । हृदैव ह्येते पश्यन्ति यन्म-  
नसा विपश्चितः ॥ ४ ॥ समुद्रे अन्तः कवयो विचक्षत  
इति । पुरुषो वै समुद्र एवंविद् उ कवयः । त इमां  
पुरुषेऽन्तर्वाचं विचक्षते ॥ ५ ॥ मरीचीनां  
पदमिच्छन्ति वेधस इति । मरीच्य इव वा  
एता देवता यदग्निर्वायुरादित्यश्चन्द्रमाः ॥ ६ ॥  
न ह वा एतासां देवतानां पदमस्ति । पदेनो ह वै  
पुनर्मृत्युरन्वेति ॥ ७ ॥ तदेतदनन्वितं साम पुन-  
र्मृत्युना । अति पुनर्मृत्युं तरति य एवं वेद ॥ ८ ॥

३।६।८

‘पतङ्गो वाचं मनसा विभर्ति तां गन्धर्वोऽवद-  
द्गर्भे अन्तः ।

तां द्योतमानां स्वयं मनीषामृतस्य पदे कवयो  
निपान्ति ’ इति ॥ १ ॥

पतङ्गो वाचं मनसा विभर्तीति । प्राणो वै  
पतङ्गः । स इमां वाचं मनसा विभर्ति  
॥ २ ॥ तां गन्धर्वोऽवदद्गर्भे अन्तरिति । प्राणो वै  
गन्धर्वः पुरुष उ गर्भः । स इमां पुरुषेऽन्तर्वाचं  
वदति ॥ ३ ॥ तां द्योतमानां स्वयं मनीषामिति ।  
स्वर्या ह्येषा मनीषा यद्वाक् ॥ ४ ॥ ऋतस्य पदे  
कवयो निपान्तीति । मनो वा ऋतमेवंविद् उ  
कवयः । ओमित्येतदेवाक्षरमृतम् । तेन यदृचं  
मीमांसन्ते यद्यजुर्यत्साम तदेनां निपान्ति ॥ ५ ॥

३।६।९

‘अपश्यं गोपामनिपद्यमानमा च परा च  
पथिभिश्चरन्तम् ।

स सध्रीचीः स विपूचीर्वसान आ वरीवर्ति  
भुवनेष्वन्तः ’ इति ॥ १ ॥

अपश्यं गोपामनिपद्यमानमिति । प्राणो वै गोपाः ।  
स हीदं सर्वमनिपद्यमानो गोपायति ॥ २ ॥  
आ च परा च पथिभिश्चरन्तमिति । तद्ये च ह  
वा इमे प्राणा अमी च रश्मय एतैर्ह वा एष एतदा  
च परा च पथिभिश्चरति ॥ ३ ॥ स सध्रीचीः स  
विपूचीर्वसान इति । सध्रीचीश्च ह्येष एतद्विपूचीश्च  
प्रजा वस्ते ॥ ४ ॥ आ वरीवर्ति भुवनेष्वन्तरिति ।

एष ह्येवैषु भुवनेष्वन्तरावरीवर्ति ॥ ५ ॥ स एष  
इन्द्र उद्गीथः । स यदैष इन्द्र उद्गीथ आग-  
च्छति नैबोद्गातुश्चोपगातृणां च विज्ञायते । इत  
एवोर्ध्वः स्वरुदेति । स उपरि मूर्ध्ना लेलायति  
॥ ६ ॥ स विद्यादागमदिन्द्रो नेह कश्चन पाप्मा  
न्यङ्गः परिशेक्ष्यत इति । तस्मिन् ह न कश्चन  
पाप्मा न्यङ्गः परिशिष्यते ॥ ७ ॥ तदेतदभ्रातृव्यं  
साम । न ह वा इन्द्रः कंचन भ्रातृव्यं पश्यते ।  
स यथेन्द्रो न कंचन भ्रातृव्यं पश्यत एवमेव ( न )  
कंचन भ्रातृव्यं पश्यते य एतदेवं वेदाथो गस्यैवं  
विद्वानुद्गायति ॥ ८ ॥

ब्रह्मरूपप्राणविषयिणी अमृतगायत्रमामोपासना

गायत्रपदनिरुक्तिमहिता अशरीरसामो-

पासनारूपा

३।७।१

प्रजापतिं ब्रह्माऽसृजत । तमपश्यममुखमसृजत  
॥ १ ॥ तमप्रपश्यममुखं शयानं ब्रह्माऽऽविशत् ।  
पुरुष्यं तत् । प्राणो वै ब्रह्म । प्राणो वावैनं तदाविशत्  
॥ २ ॥ स उदतिष्ठत् प्रजानां जनयिता । तं रक्षांस्यन्व-  
सचन्त ॥ ३ ॥ तमेतदेव साम गायत्रत्रायत ।  
यद्गायत्रत्रायत तद्गायत्रस्य गायत्रत्वम् ॥ ४ ॥  
त्रायत एनं सर्वस्मात्पाप्मनो मुच्यते य एवं  
वेद ॥ ५ ॥ तमुपाऽस्मै गायता नर इत्यृचाऽऽ-  
श्रवणीयेनोपागायन् ॥ ६ ॥ यदुपाऽस्मै गायता  
नर इति तेन गायत्रमभवत् । तस्मादैषैव  
प्रतिपत्कार्या ॥ ७ ॥ पवमानायेन्दावा अभि  
देवमिया-हुं-भाक्षाता इति षोडशाक्षराण्यभ्य-  
गायन्त । षोडशकलं वै ब्रह्म । कलाश एवैनं  
तद्ब्रह्माऽऽविशत् ॥ ८ ॥ तदेतच्चतुर्विंशत्यक्षरं गाय-  
त्रम् । अष्टाक्षरः प्रस्तावः । षोडशाक्षरं गीतम् । तच्चतु-  
र्विंशतिः संपद्यते । चतुर्विंशत्यर्धमासः संवत्सरः ।  
संवत्सरः साम ॥ ९ ॥ ता ऋचः शरीरेण मृत्यु-  
रन्वेत् । तद्यच्छरीरवत्तन्मृत्योराप्तम् । अथ  
यदशरीरं तदमृतम् । तस्याऽशरीरेण साम्ना शरी-  
राण्यधूनोत् ॥ १० ॥

३।७।२

ओवा३चोवा३चोवा३च् हुं भा ओवा इति  
षोडशाक्षराण्यभ्यगायत । षोडशकलो वै पुरुषः ।  
कलाश एवास्य तच्छरीराण्यधूनोत् ॥ १ ॥ स  
एषोऽपहतपाप्मा धूतशरीरः । तदेकक्रियावृत्ति-  
युदासंगागत्यो इति उदास (?) । आ इति आवृत् ।  
यत् वागिति तद्ब्रह्म । तदिदन्तरिक्षं सोऽयं वायुः  
पवते । हुमिति चन्द्रमाः । भा इत्यादित्यः ॥ २ ॥  
एतस्य ह वा इदमक्षरस्य क्रतोर्भातीत्याचक्षते  
॥ ३ ॥ एतस्य ह वा इदमक्षरस्य क्रतोरभ्रमित्या-  
चक्षते ॥ ४ ॥ एतस्य ह वा इदमक्षरस्य क्रतोः  
कुभ्रमित्याचक्षते ॥ ५ ॥ एतस्य ह वा इदमक्ष-  
रस्य क्रतोः शुभ्रमित्याचक्षते ॥ ६ ॥ एतस्य ह वा  
इदमक्षरस्य क्रतोर्वृषभ इत्याचक्षते ॥ ७ ॥ एतस्य  
ह वा इदमक्षरस्य क्रतोर्दुर्भ इत्याचक्षते ॥ ८ ॥  
एतस्य ह वा इदमक्षरस्य क्रतोर्गो भातीत्याचक्षते  
॥ ९ ॥ एतस्य ह वा इदमक्षरस्य क्रतोः संभवती-  
त्याचक्षते ॥ १० ॥ तद्यत्किं च भा३ इति च भा३  
इति च तदेतन्मिथुनं गायत्रम् । प्र मिथुनेन  
जायते य एवं वेद ॥ ११ ॥

अमृतगायत्रोपनिषदः आचार्यवंशः

३।७।३

तदेतदमृतं गायत्रम् । एतेन वै प्रजापतिरमृतत्व-  
मगच्छदेतेन देवा एतेनर्षयः ॥१॥ तदेतद्ब्रह्म प्रजा-  
पतयेऽब्रवीत् । प्रजापतिः परमेष्ठिने प्राजापत्याय ।  
परमेष्ठी प्राजापत्यो देवाय सवित्रे । देवः सविताऽ-  
ग्रये । अग्निरिन्द्राय । इन्द्रः काश्यपाय । काश्यप  
ऋश्यशृङ्गाय काश्यपाय । ऋश्यशृङ्गः काश्यपो  
देवतरसे श्यावसायनाय काश्यपाय । देवतराः  
श्यावसायनः काश्यपः श्रुषाय वाहेयाय काश्य-  
पाय । श्रुषो वाहेयः काश्यप इन्द्रोताय दैवापाय  
शौनकाय । इन्द्रोतो दैवापः शौनको दृतय  
ऐन्द्रोतये शौनकाय । दृतिरैन्द्रोतिः शौनकः  
पुलुषाय प्राचीनयोग्याय । पुलुषः प्राचीन-  
योग्यः सत्ययज्ञाय पौलुषये प्राचीनयोग्याय ।  
सत्ययज्ञः पौलुषिः प्राचीनयोग्यः सोमशुष्माय

सात्ययज्ञाय प्राचीनयोग्याय । सोमशुष्मः सात्ययज्ञिः  
प्राचीनयोग्यो हृत्स्वाशयायाऽऽल्लकेयाय माहावृषाय  
राज्ञे । हृत्स्वाशय आल्लकेयो माहावृषो राजा  
जनश्रुताय काण्ड्वियाय । जनश्रुतः काण्ड्वियः  
सायकाय जानश्रुतेयाय काण्ड्वियाय । सायको  
जानश्रुतेयः काण्ड्वियो नगरिणे जानश्रुतेयाय  
काण्ड्वियाय । नगरी जानश्रुतेयः काण्ड्वियः  
शङ्गाय शाश्वत्यायनाय आत्रेयाय । शङ्गः शाश्वत्याय-  
निरात्रेयो रामाय क्रातुजातेयाय वैयाघ्रपद्याय ।  
रामः क्रातुजातेयो वैयाघ्रपद्यः— ॥ २ ॥

३।७।४

शंखाय बाभ्रव्याय । शंखो बाभ्रव्यो दक्षाय  
कात्यायनाय आत्रेयाय । दक्षः कात्यायनिरात्रेयः  
कँसाय वारक्ये । कँसो वारकिः प्रोष्ठपादाय  
वारक्याय । प्रोष्ठपादो वारक्यः कँसाय वारक्याय ।  
कँसो वारक्यो जयन्ताय वारक्याय । जयन्तो  
वारक्यः कुवेराय वारक्याय । कुवेरो वारक्यो  
जयन्ताय वारक्याय । जयन्तो वारक्यो जनश्रुताय  
वारक्याय । जनश्रुतो वारक्यः सुदत्ताय पारा-  
शर्याय । सुदत्तः पाराशर्योऽषाढायोत्तराय पारा-  
शर्याय । अषाढ उत्तरः पाराशर्यो विपश्चिते  
शकुनिमित्राय पाराशर्याय । विपश्चितश्चकुनिमित्रः  
पाराशर्यो जयन्ताय पाराशर्याय । जयन्तः पारा-  
शर्यः — ॥ १ ॥

३।७।५

शामजयन्ताय लौहित्याय । श्यामजयन्तो  
लौहित्यः पल्लिगुप्ताय लौहित्याय । पल्लिगुप्तो  
लौहित्यः सत्यश्रवसे लौहित्याय । सत्यश्रवा  
लौहित्यः कृष्णधृतये सात्यक्ये । कृष्णधृतिः  
सात्यकिः श्यामसुजयन्ताय लौहित्याय । श्याम-  
सुजयन्तो लौहित्यः कृष्णदत्ताय लौहित्याय ।  
कृष्णदत्तो लौहित्यो मित्रभूतये लौहित्याय । मित्रभू-  
तिलौहित्यः श्यामजयन्ताय लौहित्याय । श्यामज-  
यन्तो लौहित्यः त्रिवेदाय कृष्णराताय लौहित्याय ।  
त्रिवेदः कृष्णरातो लौहित्यो यशस्विने जयन्ताय  
लौहित्याय । यशस्वी जयन्तो लौहित्यो जयकाय

लौहित्याय । जयको लौहित्यः कृष्णराताय लौहित्याय । कृष्णरातो लौहित्यो दक्षजयन्ताय लौहित्याय । दक्षजयन्तो लौहित्यो विपश्चिते दृढजयन्ताय लौहित्याय । विपश्चिद्दृढजयन्तो लौहित्यो वैपश्चिताय दार्ढजयन्तये दृढजयन्ताय लौहित्याय । वैपश्चितो दार्ढजयन्तिर्दृढजयन्तो लौहित्यो वैपश्चिताय दार्ढजयन्तये गुप्ताय लौहित्याय ॥ १ ॥ तदेतदमृतं गायत्रमथ यान्यन्यानि गीतानि काम्यान्येतानि काम्यान्येव तानि ॥ २ ॥

इति तृतीयोऽध्यायः ॥

### चतुर्थोऽध्यायः

वरुणादिदेवप्रार्थना रक्षार्थं पूर्णायुःप्राप्तये च

४।१।१

श्वेताश्वो दर्शतो हरिनीलोऽसि हरितस्पृशः समानबुद्धो मा हिंसीः । न मां त्वं वेत्थ प्रद्रव ॥ १ ॥ यदभ्यवचरणोऽभ्यवैषि स्वपन्तं पुरुषमकोविदमश्ममयेन वर्मणा वरुणोऽन्तर्दधातु मा ॥ २ ॥ यदभ्यवचरणोऽभ्यवैषि स्वपन्तं पुरुषमकोविदमयस्मयेन वर्मणा वरुणोऽन्तर्दधातु मा ॥ ३ ॥ यदभ्यवचरणोऽभ्यवैषि स्वपन्तं पुरुषमकोविदं लोहमयेन वर्मणा वरुणोऽन्तर्दधातु मा ॥ ४ ॥ यदभ्यवचरणोऽभ्यवैषि स्वपन्तं पुरुषमकोविदं रजतमयेन वर्मणा वरुणोऽन्तर्दधातु मा ॥ ५ ॥ यदभ्यवचरणोऽभ्यवैषि स्वपन्तं पुरुषमकोविदं सुवर्णमयेन वर्मणा वरुणोऽन्तर्दधातु मा ॥ ६ ॥

‘आयुर्माता मतिः पिता नमस्त आविशोषण ।

प्रहो नामासि विश्वायुस्तस्मै ते विश्वाहा नमः ॥’

नमस्ताम्राय नमो वरुणाय नमो जिघांसते ॥ ७ ॥ यक्ष्म राजन्मा मां हिंसीः । राजन् यक्ष्म मा हिंसीः । तयोः संविदानयोः सर्वमायुरयान्यहम् ॥ ८ ॥

पुरुषे यज्ञरूपत्वोपासना दीर्घायुःफला

४।२।१

पुरुषो वै यज्ञः ॥ १ ॥ तस्य यानि चतुर्विंशतिर्वर्षाणि तत्प्रातःसवनम् । चतुर्विंशत्यक्षरा गायत्री । गायत्रं प्रातःसवनम् ॥ २ ॥ तद्वसूनाम् । प्राणा वै वसवः । प्राणा हीदं सर्वं वस्वाददते ॥ ३ ॥ स यद्येनमेतस्मिन् काल उपतपदुपद्रवेत्स ब्रूयात्प्राणा वसव इदं मे प्रातःसवनं माध्यन्दिनेन सवनेनानुसंतनुतेति । अगदो हैव भवति ॥ ४ ॥ अथ यानि चतुश्चत्वारिंशतं वर्षाणि तन्माध्यन्दिनं सवनम् । चतुश्चत्वारिंशदक्षरा त्रिष्टुप् । त्रैष्टुभं माध्यन्दिनं सवनम् ॥ ५ ॥ तद्गुद्राणाम् । प्राणा वै रुद्राः । प्राणा हीदं सर्वं रोदयन्ति ॥ ६ ॥ स यद्येनमेतस्मिन् काल उपतपदुपद्रवेत् स ब्रूयात्प्राणा रुद्रा इदं मे माध्यन्दिनं सवनं तृतीयसवनेनानुसंतनुतेति । अगदो हैव भवति ॥ ७ ॥ अथ यान्यष्टाचत्वारिंशतं वर्षाणि तत् तृतीयसवनम् । अष्टाचत्वारिंशदक्षरा जगती । जागतं तृतीयसवनम् ॥ ८ ॥ तदादित्यानाम् । प्राणा वा आदित्याः । प्राणा हीदं सर्वमाददते ॥ ९ ॥ स यद्येनमेतस्मिन् काल उपतपदुपद्रवेत्स ब्रूयात्प्राणा आदित्या इदं मे तृतीयसवनमायुषानुसंतनुतेति । अगदो हैव भवति ॥ १० ॥ एतद्ध तद्विद्वान् ब्राह्मण उवाच महिदास ऐतरेय उपतपति किमिदमुपतपसि योऽहमनेनोपतपता न प्रेक्ष्यामीति । स ह षोडशशतं वर्षाणि जिजीव । प्र ह षोडशशतं वर्षाणि जीवति नैनं प्राणः साम्यायुषो जहाति य एवं वेद ॥ ११ ॥

दीर्घायुःप्रार्थना

४।३।१

त्रयायुषं कश्यपस्य जमदग्नेस्त्यायुषम् ।

त्रीण्यमृतस्य पुष्पाणि त्रीण्यायूषि मेऽकृणोः ॥ १ ॥

स नो मयोभूः पितवाविशस्व शान्तिको यस्तनुवे स्योनः ॥ २ ॥

येऽग्नयः पुरीष्याः प्रविष्टाः पृथिवीमनु ।

तेषां त्वमस्युत्तमः प्र णो जीवातवे सुव ॥ ३ ॥

रक्षार्थं वरुणदूतप्रार्थना

४।४।१

अरण्यस्य वत्सोऽसि विश्वनामा विश्वाभिरक्ष-  
णोऽपां पक्वोऽसि वरुणस्य दूतोऽन्तर्धिर्नाम ॥ १ ॥  
यथा त्वममृतो मर्त्येभ्योऽन्तर्हितोऽस्येवं त्वमस्मा-  
नघायुभ्योऽन्तर्धेहि । अन्तर्धिरसि स्तेनेभ्यः ॥ २ ॥

सवितृविष्णुपुरुषवृहस्पतीन्द्रादिदेवरूपः सूर्यः,

स एव 'धेनुः' इत्युपास्यः

४।५।१

व्युषि सविता भवस्युदेष्यन् विष्णुरुद्यन्पुरुष  
उदितो बृहस्पतिरभिप्रयन्मघवेन्द्रो वैकुण्ठो माध्यं-  
दिने भगोऽपराह्ण उग्रो देवो लोहितायन्नस्तमिते  
यमो भवसि ॥ १ ॥ अश्मसु सोमो राजा निशायां  
पितृराजः स्वप्ने मनुष्यान्प्रविशसि पयसा पशून्  
॥ २ ॥ विरात्रे भवो भवस्यपररात्रेऽङ्गिरा अग्नि-  
होत्रवेलायां भृगुः ॥ ३ ॥ तस्य तदेतदेव मण्डल-  
मूधः । तस्यैतौ स्तनौ यद्वाक् च प्राणश्च । ताभ्यां  
मे धुक्ष्वाऽध्यायं ब्रह्मचर्यं प्रजां पशून् स्वर्गं लोकं  
सजातवनस्याम् ॥ ४ ॥ एता आशिप आशासे ।  
भूर्भुवः स्वः । उदिते शुक्रमादिश । तदात्मन्दधे  
॥ ५ ॥

यज्ञविषयाणां पञ्चप्रश्नानां वक्तृदान्यकृतं समाधानं,

गायत्रोद्गीथः गतनुसाङ्गामृतत्वफलः

४।६।१

भगेरथो हैक्ष्वाको राजा कामप्रेण यज्ञेन यक्ष्य-  
माण आस ॥ १ ॥ तदु ह कुरुपञ्चालानां ब्राह्मणा  
ऊचुर्भगेरथो ह वा अयमैक्ष्वाको राजा कामप्रेण  
यज्ञेन यक्ष्यमाणः । एतेन कथां वदिष्याम इति ॥ २ ॥  
तं हाऽभ्येयुः । तेभ्यो हाऽभ्यागतेभ्योऽपचित्ती-  
श्चकार ॥ ३ ॥ अथ हैषां स भाग आवब्राजोप्त्वा  
केशश्मश्रूणि नखान्निकृत्याऽऽज्येनाऽभ्यज्य दण्डो-  
पानहं बिभ्रत् ॥ ४ ॥ तान् होवाच ब्राह्मणा  
भगवन्तः कतमो वस्तद्वेद यथाऽऽश्रावितप्रत्याश्रा-  
विते देवान् गच्छत इति ॥ ५ ॥ अथ होवाच  
कतमो वस्तद्वेद यद्विदुषः सूद्राता सुहोता स्वध्वर्युः  
सुमानुषविदाजायत इति ॥ ६ ॥ अथ होवाच

कतमो वस्तद्वेद यच्छन्दांसि प्रयुज्यन्ते यत्तानि  
सर्वाणि संस्तुतान्यभिसंपद्यन्त इति ॥ ७ ॥ अथ  
होवाच कतमो वस्तद्वेद यथा गायत्र्या उत्तमे  
अक्षरे पुनर्यज्ञमपिगच्छत इति ॥ ८ ॥ अथ  
होवाच कतमो वस्तद्वेद यथा दक्षिणाः प्रति-  
गृहीता न हिंसन्तीति ॥ ९ ॥

४।६।२

एतान् हैनान् पञ्च प्रश्नान् पप्रच्छ ॥ १ ॥  
तेषां ह कुरुपञ्चालानां वक्तो दात्भ्योऽनृचान  
आस ॥ २ ॥ स होवाच यथाऽऽश्रावितप्रत्याश्रा-  
विते देवान् गच्छत इति प्राच्यां वै राजन् दिश्या-  
श्रावितप्रत्याश्राविते देवान् गच्छतः । तस्मात्प्राङ्  
तिष्ठन्प्राश्रावयति प्राङ् तिष्ठन् प्रत्याश्रावयतीति  
॥ ३ ॥ अथ होवाच यद्विदुषः सूद्राता सुहोता  
स्वध्वर्युः सुमानुषविदाजायत इति, यो वै मनु-  
ष्यस्य संभूतिं वेदेति होवाच तस्य सूद्राता सुहोता  
स्वध्वर्युः सुमानुषविदाजायत इति, प्राणा उ ह  
वाव राजन् मनुष्यस्य संभूतिरेवेति ॥ ४ ॥ अथ  
होवाच यच्छन्दांसि प्रयुज्यन्ते यत्तानि सर्वाणि  
संस्तुतान्यभिसंपद्यन्त इति गायत्रीमु ह वाव  
राजन् सर्वाणि छन्दांसि संस्तुतान्यभिसंपद्यन्त  
इति ॥ ५ ॥ अथ होवाच यथा गायत्र्या उत्तमे  
अक्षरे पुनर्यज्ञमपिगच्छत इति वषट्कारेणो  
ह वाव राजन् गायत्र्या उत्तमे अक्षरे पुनर्यज्ञम-  
पिगच्छत इति ॥ ६ ॥ अथ होवाच यथा  
दक्षिणाः प्रतिगृहीता न हिंसन्तीति ॥ ७ ॥

४।६।३

यो वै गायत्र्यै मुखं वेदेति होवाच तं दक्षिणाः  
प्रतिगृहीता न हिंसन्तीति ॥ १ ॥ अग्निहं वाव  
राजन् गायत्रीमुखम् । तस्माद्यदग्नावभ्यादधाति  
भूयानेव स तेन भवति वर्धते । एवमेवैवं विद्वान्  
ब्राह्मणः प्रतिगृह्णन् भूयानेव भवति वर्धत उ एवेति  
॥ २ ॥ स होवाचाऽनृचानो वै किलाऽयं ब्राह्मण  
आस । त्वामहमनेन यज्ञेनैमीति ॥ ३ ॥ तस्य वै  
ते यथोद्गास्यामीति होवाच यथैकराडेव भूत्वा स्वर्गं  
लोकमेष्यसीति ॥ ४ ॥ तस्मा एतेन गायत्रेणोद्गी-

थेनोज्जगौ । स हैकराडेव भूत्वा स्वर्गं लोकमि-  
याय । तेन हैतेनैकराडेव भूत्वा स्वर्गं लोकमेति  
[ य एवं वेद ] ॥ ५ ॥ ओं वा इति द्वे अक्षरे ।  
ओं वा इति चतुर्थे । ओं वा इति पष्ठे । हुं भा  
ओं वागित्यष्टमे ॥ ६ ॥ तेन हैतेन प्रतीदर्शोऽस्य  
भयदस्याऽऽसमात्यस्योज्जगौ ॥ ७ ॥ तं होवाच किं  
त आगास्यामीति । स होवाच हरी मे देवाश्चा-  
वागायति । तथेति । तौ हास्मा आजगौ । तौ हैन-  
माजग्मतुः ॥ ८ ॥ स वा एष उद्गीथः कामानां  
संपदो वाश्चो वाश्चो वाश्च हुं भा ओं वागिति ।  
साङ्गो हैव सतनुरमृतः संभवति य एतदेवं  
वेदाथो यस्यैवं विद्वानुद्गायति ॥ ९ ॥

देवसृष्टमृत्युपाशावथा मृत्युपाशमोचनी

४।७।१

पुरुषो वै यज्ञः पुरुषो होद्गीथः । अथैत एव  
मृत्यवो यदग्निर्वायुरादित्यश्चन्द्रमाः ॥ १ ॥ ते ह  
पुरुषं ज्ञायमानमेव मृत्युपाशैरभिदधति । तस्य वाच-  
मेवाग्निरभिदधाति प्राणं वायुश्चक्षुरादित्यः श्रोत्रं  
चन्द्रमाः ॥ २ ॥ तदाहुः स वा उद्गाता यो यजमा-  
नस्य प्राणेभ्योऽधि मृत्युपाशानुन्मुञ्चतीति ॥ ३ ॥  
तद्यस्यैवं विद्वान् प्रस्तौति य एवास्य वाचि मृत्यु-  
पाशस्तमेवास्योन्मुञ्चति ॥ ४ ॥ अथ यस्यैवं  
विद्वानुद्गायति य एवास्य प्राणे मृत्युपाशः तमेवा-  
स्योन्मुञ्चति ॥ ५ ॥ अथ यस्यैवं विद्वान् प्रति-  
हरति य एवास्य चक्षुषि मृत्युपाशस्तमेवास्योन्मु-  
ञ्चति ॥ ६ ॥ अथ यस्यैवं विद्वान्निधनमुपैति य  
एवास्य श्रोत्रे मृत्युपाशस्तमेवास्योन्मुञ्चति ॥ ७ ॥  
एवं वा एवंविदुद्गाता यजमानस्य प्राणेभ्योऽधि-  
मृत्युपाशानुन्मुञ्चति ॥ ८ ॥ तदाहुः स वा उद्गाता  
यो यजमानस्य प्राणेभ्योऽधिमृत्युपाशानुन्मुच्या-  
थैनं साङ्गं सतनुं सर्वमृत्योः स्पृणातीति ॥ ९ ॥

४।७।२

तद्यस्यैवं विद्वान् हिङ्करोति य एवास्य लोमसु  
मृत्युपाशस्तस्मादेवैनं स्पृणाति ॥ १ ॥ अथ यस्यैवं

विद्वान् प्रस्तौति य एवास्य त्वचि मृत्युपाशस्तस्मा-  
देवैनं स्पृणाति ॥ २ ॥ अथ यस्यैवं विद्वाना-  
दिमादत्ते य एवास्य माँसेषु मृत्युपाशस्तस्मादेवैनं  
स्पृणाति ॥ ३ ॥ अथ यस्यैवं विद्वानुद्गायति य  
एवास्य स्नावसु मृत्युपाशस्तस्मादेवैनं स्पृणाति  
॥ ४ ॥ अथ यस्यैवं विद्वान्प्रतिहरति य एवास्या-  
ङ्गेषु मृत्युपाशस्तस्मादेवैनं स्पृणाति ॥ ५ ॥ अथ  
यस्यैवं विद्वानुपद्रवति य एवास्यास्थिषु मृत्युपाश-  
स्तस्मादेवैनं स्पृणाति ॥ ६ ॥ अथ यस्यैवं विद्वान्  
निधनमुपैति य एवास्य मज्जसु मृत्युपाशः स  
तस्मादेवैनं स्पृणाति ॥ ७ ॥ एवं वा एवंविदुद्गाता  
यजमानस्य प्राणेभ्योऽधिमृत्युपाशानुन्मुच्याथैनं  
साङ्गं सतनुं सर्वमृत्योः स्पृणाति ॥ ८ ॥  
तदाहुः स वा उद्गाता यो यजमानस्य प्राणेभ्योऽ-  
धिमृत्युपाशानुन्मुच्याथैनं साङ्गं सतनुं सर्वमृत्योः  
स्पृत्वा स्वर्गं लोके सप्तधा दधातीति ॥ ९ ॥ स  
वा एष इन्द्रो वैमृध उद्यन् भवति सवितोदितो  
मित्रः संगवकाल इन्द्रो वैकुण्ठो मध्यंदिने समा-  
वर्तमानः शर्व उग्रो देवो लोहितायन् प्रजापतिरेव  
संवेशेऽस्तमितः ॥ १० ॥ तद्यस्यैवं विद्वान् हिङ्क-  
रोति य एवास्योद्यतः स्वर्गो लोकस्तस्मिन्नेवैनं  
दधाति ॥ ११ ॥ अथ यस्यैवं विद्वान् प्रस्तौति य  
एवास्योदिते स्वर्गो लोकस्तस्मिन्नेवैनं दधाति  
॥ १२ ॥ अथ यस्यैवं विद्वानादिमादत्ते य एवास्य  
संगवकाले स्वर्गो लोकस्तस्मिन्नेवैनं दधाति  
॥ १३ ॥ अथ यस्यैवं विद्वानुद्गायति य एवास्य  
मध्यंदिने स्वर्गो लोकस्तस्मिन्नेवैनं दधाति ॥ १४ ॥  
अथ यस्यैवं विद्वान् प्रतिहरति य एवास्यापराहे  
स्वर्गो लोकस्तस्मिन्नेवैनं दधाति ॥ १५ ॥ अथ  
यस्यैवं विद्वानुपद्रवति य एवास्यास्तंयतः स्वर्गो  
लोकस्तस्मिन्नेवैनं दधाति ॥ १६ ॥ अथ यस्यैवं  
विद्वान्निधनमुपैति य एवास्यास्तमिते स्वर्गो लोक-  
स्तस्मिन्नेवैनं दधाति ॥ १७ ॥ एवं वा एवंविदुद्गाता  
यजमानस्य प्राणेभ्योऽधिमृत्युपाशानुन्मुच्याथैनं  
साङ्गं सतनुं सर्वमृत्योः स्पृत्वा स्वर्गं लोके सप्तधा  
दधाति ॥ १८ ॥

षड्देवताविषयिणी गायत्रिसामोपनिषत्

४।८।१

षड्देवै देवताः स्वयंभुवोऽग्निर्वायुरसावादित्यः प्राणोऽन्नं वाक् ॥ १ ॥ ताः श्रेष्ठये व्यवदन्ताऽहं श्रेष्ठाऽस्म्यहं श्रेष्ठाऽस्म्य ? (स्मि) मां श्रियमुपाध्वमिति ॥ २ ॥ ता अन्योऽन्यस्यै श्रेष्ठतायै नाऽतिष्ठन्त । ता अन्नवन्न वा अन्योऽन्यस्यै श्रेष्ठतायै तिष्ठा-मह एताः संप्रवामहै यथा श्रेष्ठाः स्म इति ॥ ३ ॥ ता अग्निमन्नवन्न कथं त्वं श्रेष्ठोऽसीति ॥ ४ ॥ सोऽब्रवीदहं देवानां मुखमस्म्यहमन्यासां प्रजानाम् । मयाऽऽहुतयो हूयन्ते । अहं देवानामन्नं विकरोम्यहं मनुष्याणाम् ॥ ५ ॥ स यन्न स्याममुखा एव देवाः स्युरमुखा अन्याः प्रजाः । नाऽऽहुतयो हूयेरन् । न देवानामन्नं विक्रियेत न मनुष्याणाम् ॥ ६ ॥ तत इदं सर्वं पराभवेत्ततो न किञ्चन परिशिष्येतेति ॥ ७ ॥ एवमेवेति होचुर्नैवेह किञ्चन परिशिष्येत यत्त्वं न स्या इति ॥ ८ ॥ अथ वायुमन्नवन्न कथमु त्वं श्रेष्ठोऽसीति ॥ ९ ॥ सोऽब्रवीदहं देवानां प्राणोऽस्म्यहमन्यासां प्रजानाम् । यस्मादहमुत्क्रामामि ततः स प्रप्लवते ॥ १० ॥ स यदहं न स्यां तत इदं सर्वं पराभवेत्ततो न किञ्चन परिशिष्येतेति ॥ ११ ॥ एवमेवेति होचुर्नैवेह किञ्चन परिशिष्येत यत्त्वं न स्या इति ॥ १२ ॥

४।८।२

अथादित्यमन्नवन्न कथमु त्वं श्रेष्ठोऽसीति ॥ १ ॥ सोऽब्रवीदहमेवोद्यन्नहर्भवाम्यहमस्तं यन् रात्रिः । मया चक्षुषा कर्माणि क्रियन्ते । स यदहं न स्यां नैवाहः स्यान्न रात्रिः । न कर्माणि क्रियेरन् ॥ २ ॥ तत इदं सर्वं पराभवेत्ततो न किञ्चन परिशिष्येतेति ॥ ३ ॥ एवमेवेति होचुर्नैवेह किञ्चन परिशिष्येत यत्त्वं न स्या इति ॥ ४ ॥ अथ प्राणमन्नवन्न कथमु त्वं श्रेष्ठोऽसीति ॥ ५ ॥ सोऽब्रवीत्प्राणो भूत्वाऽग्निर्दीप्यते । प्राणो भूत्वा वायुराकाशमनुभवति । प्राणो भूत्वाऽऽदित्य उदेति । प्राणादन्नं प्राणाद्वाक् ॥ ६ ॥ स यदहं न स्यां तत इदं सर्वं पराभवेत्ततो न किञ्चन परिशिष्येतेति ॥ ७ ॥ एवमेवेति

होचुर्नैवेह किञ्चन परिशिष्येत यत्त्वं न स्या इति ॥ ८ ॥ अथान्नमन्नवन्न कथमु त्वं श्रेष्ठमसीति ॥ ९ ॥ तदब्रवीन्मयि प्रतिष्ठायाग्निर्दीप्यते । मयि प्रतिष्ठायादित्य उदेति । मदेव प्राणो मद्वाक् ॥ १० ॥ स यदहं न स्यां तत इदं सर्वं पराभवेत्ततो न किञ्चन परिशिष्येतेति ॥ ११ ॥ एवमेवेति होचुर्नैवेह किञ्चन परिशिष्येत यत्त्वं न स्या इति ॥ १२ ॥ अथ वाचमन्नवन्न कथमु त्वं श्रेष्ठोऽसीति ॥ १३ ॥ साऽब्रवीन्मयैवेदं विज्ञायते मयाऽदः । स यदहं न स्यां नैवेदं विज्ञायेत नाऽदः ॥ १४ ॥ तत इदं सर्वं पराभवेत् नैवेह किञ्चन परिशिष्येतेति ॥ १५ ॥ एवमेवेति होचुर्नैवेह किञ्चन परिशिष्येत यत्त्वं न स्या इति ॥ १६ ॥

४।८।३

ता अन्नवन्नेता वै किल सर्वा देवताः । एकैकामेवानु स्मः । स यन्नु नः सर्वासां देवतानामेकाचन न स्यात्तत इदं सर्वं पराभवेत्ततो न किञ्चन परिशिष्येत । हन्त सार्धं समेत्य यच्छ्रेष्ठं तदसामेति ॥ १ ॥ ता एतस्मिन् प्राण ओकारे वाच्यकारे समायन् । तद्यत्समायन् तत्साम्नः सामत्वम् ॥ २ ॥ ता अन्नवन् यानि नो मर्त्यान्यनपहतपाप्मान्यक्षराणि तान्युद्धृत्यामृतेष्वपहतपाप्मसु शुद्धेष्वक्षरेषु गायत्रं गायामाऽग्नौ वायावादित्ये प्राणेऽन्ने वाचि । तेनापहत्य मृत्युमपहत्य पाप्मानं स्वर्गं लोकमियामेति ॥ ३ ॥ एत्यग्नेरमृतमपहतपाप्म शुद्धमक्षरम् । भिरित्यस्य मर्त्यमनपहतपाप्माऽक्षरम् ॥ ४ ॥ वेति वायोरमृतमपहतपाप्म शुद्धमक्षरम् । युरित्यस्य मर्त्यमनपहतपाप्माक्षरम् ॥ ५ ॥ एत्यादित्यस्यामृतमपहतपाप्म शुद्धमक्षरम् । त्येत्यस्य मर्त्यमनपहतपाप्माक्षरम् ॥ ६ ॥ प्रेति प्राणस्यामृतमपहतपाप्म शुद्धमक्षरम् । णेत्यस्य मर्त्यमनपहतपाप्माक्षरम् ॥ ७ ॥ एत्यन्नस्यामृतमपहतपाप्म शुद्धमक्षरम् । नमित्यस्य मर्त्यमनपहतपाप्माक्षरम् ॥ ८ ॥ वेति वाचोऽमृतमपहतपाप्म शुद्धमक्षरम् । गित्यस्यै मर्त्यमनपहतपाप्माक्षरम् ॥ ९ ॥

ता एतानि मर्त्यान्यनपहतपाप्मान्यक्षराण्युद्धृत्याऽ-  
मृतेष्वपहतपाप्मसु शुद्धेष्वक्षरेषु गायत्रमागायन्नम्रौ  
वायावादित्ये प्राणेऽन्ने वाचि । तेनापहत्य मृत्यु-  
मपहत्य पाप्मानं स्वर्गं लोकमायन् ॥ १० ॥ अपहत्य  
मृत्युमपहत्य पाप्मानं स्वर्गं लोकमेति य एवं  
वेद ॥ ११ ॥

४।८।४

ता ब्रह्माऽब्रुवन्त्वयि प्रतिष्ठायैतमुग्रच्छामेति ।  
ता ब्रह्माब्रवीदास्येन प्राणेन युष्मानास्येन प्राणेन  
मामुपाप्रवाथेति ॥ १ ॥ ता एतेन प्राणेनौकारेण  
वाच्यकारमभिनिमेष्यन्त्यो हिङ्काराद्भकारमोकारेण  
वाचमनुस्वरन्त्य उभाभ्यां प्राणाभ्यां गायत्रमगाय-  
न्नोवा३चोवा३चोवा३च् हुं भा वो वा इति ॥ २ ॥  
स यथोभयापदी प्रतितिष्ठत्येवमेव स्वर्गे लोके  
प्रत्यतिष्ठन् । प्रति स्वर्गे लोके तिष्ठति य एवं वेद  
॥ ३ ॥ य उ ह वा एवंविदस्माल्लोकात्प्रैति स प्राण  
एव भूत्वा वायुमप्येति वायोरध्यन्नाण्यन्नेभ्योऽधि  
वृष्टिं वृष्ट्यैवेमं लोकमनुविभवति ॥ ४ ॥ ऋषयो ह  
सत्रमासांचक्रिरे । ते पुनः पुनर्बह्वीभिर्बह्वीभिः प्रति-  
पद्भिः स्वर्गस्य लोकस्य द्वारं नानुचन बुबुधिरे ॥ ५ ॥  
त उ श्रमेण तपसा व्रतचर्येणेन्द्रमवरुरुधिरे ॥ ६ ॥  
तं होचुः स्वर्गं वै लोकमैप्सिष्म । ते पुनः पुनर्बह्वी-  
भिर्बह्वीभिः प्रतिपद्भिः स्वर्गस्य लोकस्य द्वारं नानुच-  
नाऽभुत्स्महि । तथा नोऽनुशाधि यथा स्वर्गस्य  
लोकस्य द्वारमनुप्रज्ञायाऽनार्ताः स्वस्ति संवत्सरस्यो-  
दृचं गत्वा स्वर्गं लोकमियामेति ॥ ७ ॥ तान् होवाच  
को वः स्थविरतम इति ॥ ८ ॥

४।८।५

अहमित्यगस्त्यः ॥ १ ॥ स वा एहीति होवाच तस्मै  
तेऽहं तद्वक्ष्यामि यद्विद्वँसः स्वर्गस्य लोकस्य द्वार-  
मनुप्रज्ञायाऽनार्ताः स्वस्ति संवत्सरस्योदृचं गत्वा  
स्वर्गं लोकमेष्यथेति ॥ २ ॥ तस्मा एतं गायत्रस्योद्गीथ-  
मुपनिषदममृतमुवाचाऽम्रौ वायावादित्ये प्राणेऽन्ने  
वाचि ॥ ३ ॥ ततो वै ते स्वर्गस्य लोकस्य द्वारम-  
नुप्रज्ञायाऽनार्ताः स्वस्ति संवत्सरस्योदृचं गत्वा  
स्वर्गं लोकमायन् ॥ ४ ॥ एवमेवैवं विद्वान् स्वर्गस्य  
लोकस्य द्वारमनुप्रज्ञायाऽनार्ताः स्वस्ति संवत्सरस्यो-  
दृचं गत्वा स्वर्गं लोकमेति ॥ ५ ॥

गायत्रोपनिषदः आचार्यवंशः

४।९।१


एवं वा एतं गायत्रस्योद्गीथमुपनिषदममृत-  
मिन्द्रोऽगस्त्यायोवाच । अगस्त्य इषाय श्यावाश्वये ।  
इषः श्यावाश्विगौषूक्तये । गौषूक्तिर्ज्वालायनाय ।  
ज्वालायनः शाट्यायनये । शाट्यायनी रामाय  
क्रातुजातेयाय वैयाघ्रपद्याय । रामः क्रातुजातेयो  
वैयाघ्रपद्यः— ॥ १ ॥

४।९।२

शंखाय बाभ्रव्याय । शंखो बाभ्रव्यो दक्षाय  
कात्यायनये आत्रेयाय । दक्षः कात्यायनिरात्रेयः  
कँसाय वारक्याय । कँसो वारक्यः सुयज्ञाय शाण्डि-  
ल्याय । सुयज्ञः शाण्डिल्योऽग्निदत्ताय शाण्डिल्याय ।  
अग्निदत्तः शाण्डिल्यः सुयज्ञाय शाण्डिल्याय ।  
सुयज्ञः शाण्डिल्यो जयन्ताय वारक्याय । जयन्तो  
वारक्यो जनश्रुताय वारक्याय । जनश्रुतो वारक्यः  
सुदत्ताय पाराशर्याय ॥ १ ॥ सैषा शाट्यायनी  
गायत्रस्योपनिषदेवमुपासितव्या ॥ २ ॥



## तलवकारब्राह्मणोपनिषत्—केनोपनिषत्



मनःप्राणवाक्चक्षुःश्रोत्राणां प्रेषयिता अप्रमेयः उपा-  
सनस्य अविषयः मुक्तिहेतुः देवः ब्रह्म

४।१०।१

‘केनेषितं पतति प्रेषितं मनः केन प्राणः प्रथमः  
प्रैति युक्तः ।

केनेषितां वाचमिमां वदन्ति चक्षुःश्रोत्रं क उ  
देवो युनक्ति ॥

( १ ) केनेषितमित्याद्योपनिषत्परब्रह्मविषया वक्त-  
व्येति नवमस्याध्यायस्यारम्भः । शिष्याचार्यप्रश्नप्रतिव-  
चनरूपेण कथनं तु सूक्ष्मवस्तुविषयत्वात्सुखप्रतिपत्तिकारणं  
भवति, केवलतर्कागम्यत्वं च दर्शितं भवति । कश्चित् गुरुं  
ब्रह्मनिष्ठं विधिवदुपेत्य प्रत्यगात्मविषयादन्यत्र शरणमप-  
श्यन्नभयं नित्यं शिवमचलमिच्छन्प्रच्छेति कल्पयते —  
केनेषितमित्यादि । केनेषितमिति केन कर्त्रा इषितं  
इष्टमभिप्रेतं सन्मनः पतति गच्छति स्वविषयं प्रति इति  
संबध्यते । इषेराभीक्ष्ण्यार्थस्य गत्यर्थस्य चेद्दशसंभवादि-  
च्छार्थस्यैवैतद्रूपमिति गम्यते । इषितमितीदृशप्रयोगस्तु  
छान्दसः । तस्यैव प्रपूर्वस्य नियोगार्थे प्रेषितमित्येतत् ।

तत्र प्रेषितमित्येवोक्ते प्रेषयितृप्रेषणविशेषविषया  
आकाङ्क्षा स्यात्, केन प्रेषयितृविशेषेण, कीदृशं वा  
प्रेषणमिति । इषितमिति तु विशेषणे सति तदुभयं  
निवर्तते । कस्येच्छामात्रेण प्रेषितमित्यर्थविशेषनिर्धार-  
णात् । यद्येषोऽर्थोऽभिप्रेतः स्यात्, केनेषितमित्येतावतैव  
सिद्धत्वात्प्रेषितमिति न वक्तव्यम् । अपि च, शब्दाधि-  
क्यादर्थाधिक्यं युक्तमिति इच्छया, कर्मणा, वाचा वा  
केन प्रेषितमिति अर्थविशेषोऽवगन्तुं युक्तः । न । प्रश्न-  
सामर्थ्यात् देहादिसंघातादित्यात्कर्मकार्याद्विरक्तः अतोऽ-  
न्यत्कूटस्थं नित्यं वस्तु बुभुक्षमानः पृच्छतीति सामर्थ्या-  
दुपपद्यते । इतरथा इच्छावाक्कर्मभिर्देहादिसंघातस्य  
प्रेषयितृत्वं प्रसिद्धमिति प्रश्नोऽनर्थक एव स्यात् । एव-

मपि प्रेषितशब्दस्यार्थो न प्रदर्शित एव । न । संशय-  
वतोऽयं प्रश्न इति प्रेषितशब्दस्यार्थविशेष उपपद्यते ।

किं यथाप्रसिद्धमेव कार्यकरणसंघातस्य प्रेषयितृत्वं,  
किंवा संघातव्यतिरिक्तस्य स्वतन्त्रस्येच्छामात्रेणैव  
मनआदिप्रेषयितृत्वमित्यस्यार्थस्य प्रदर्शनार्थं केनेषितं  
पतति प्रेषितं मन इति विशेषणद्वयमुपपद्यते ।

ननु स्वतन्त्रं मनः स्वविषये स्वयं पततीति प्रसि-  
द्धम् । तत्र कथं प्रश्न उपपद्यते इति । उच्यते । यदि  
स्वतन्त्रं मनः प्रवृत्तिनिवृत्तिविषयं स्यात्, तर्हि सर्वस्य  
अनिष्टचिन्तनं न स्यात् । अनर्थं च जानन्संकल्पयति ।  
अत्युग्रदुःखे च कार्ये वार्यमाणमपि प्रवर्तते एव मनः ।  
तस्माद्युक्त एव केनेषितमित्यादिप्रश्नः ।

केन प्राणो युक्तो नियुक्तः प्रेरितः सन्प्रैति गच्छति  
स्वव्यापारं प्रति । प्रथम इति प्राणविशेषणं स्यात्, तत्पू-  
र्वकत्वात् सर्वेन्द्रियप्रवृत्तीनाम् । केनेषितां वाचमिमां  
शब्दलक्षणां वदन्ति लौकिकाः । तथा चक्षुःश्रोत्रं च स्वे  
स्वे विषये क उ देवो द्योतनवान् युनक्ति नियुक्ते प्रेर-  
यति ।

शंकर.

( २ ) मन इषितमिष्टं साध्वसाधु वा विषयं प्रति  
केन देवेन प्रेषितं सत् पतति गच्छति ।

करणत्वादवश्यं केनचित्प्रेरितमिति वाच्यम् । न  
तावज्जीव एव प्रेरकः । तेन निरुद्धताऽपि मनसो विषयं  
प्रति पतनात् । अतो बलवता केनचिद्देवेनैव प्रेरितमिति  
वक्तव्यं, स इति भावः । एवमग्रेऽपि बोध्यम् ।

अथ प्रथमः प्राणः पञ्चानां प्राणानां मुख्यः प्राणः ।  
चक्षुःश्रोत्रमिति प्राण्यङ्गत्वादेकवद्भावः । उ संबुद्धौ ।

\* रंग.

( ३ ) ‘ अनन्तगुणपूर्णत्वादगम्याय सुरैरपि । सर्वे-  
ष्टदात्रे देवानां नमो नारायणाय ते । वैजयन्ते समासीनमे-  
कान्ते चतुराननम् । विष्णोर्विविदिषुस्तत्त्वं पर्यपृच्छत्सदा-

शिवः । यदिदं पुरुषावश्यं तत्र तत्र पतेन्मनः । केन तत्प्रेरितं याति प्राणः सर्वोत्तमस्तथा । चक्षुः श्रोत्रं तथा वाचं को देवो विनियोजयेत् ॥' मध्व.

‘श्रोत्रस्य श्रोत्रं मनसो मनो यद्वाचो ह वाचं स उ प्राणस्य प्राणः । चक्षुषश्चक्षुरतिमुच्य धीराः प्रेत्यास्माल्लोकादमृता भवन्ति ॥

( १ ) एवं पृष्ठवते योग्यायाह गुरुः शृणु त्वं यत्पृच्छसि । मनआदिकरणजातस्य को देवः स्वविषयं प्रति प्रेरयिता, कथं वा प्रेरयतीति । श्रोत्रस्य श्रोत्रं, शृणोत्यनेनेति श्रोत्रं शब्दस्य श्रवणं प्रति करणं शब्दाभिव्यञ्जकं श्रोत्रमिन्द्रियं, तस्य श्रोत्रं स यस्त्वया पृष्ठः ‘चक्षुः-श्रोत्रं क उ देवो युनक्ति’ इति । तथा मनसोऽन्तःकरणस्य, मनः । न ह्यन्तःकरणमन्तरेण चैतन्यव्योतिषा दीपितं स्वविषयसंकल्पाध्यवसायादिसमर्थं स्यात् । तस्मान्मनसोऽपि मन इति । इह बुद्धिमनसी एकीकृत्य निर्देशो मनस इति । यद्वाचो ह वाचं, यच्छब्दो यस्मादित्यर्थे श्रोत्रादिभिः सर्वैः संबध्यते । यस्माच्छ्रोत्रस्य श्रोत्रं, यस्मान्मनसो मन इत्येवम् । वाचो ह वाचमिति द्वितीया प्रथमात्वेन विपरिणम्यते । प्राणस्य प्राण इति दर्शनात् । स यस्त्वया पृष्ठः, प्राणस्य प्राणाख्यवृत्तिविशेषस्य प्राणः, तत्कृतं हि प्राणस्य प्राणनसामर्थ्यम् । श्रोत्रादीन्द्रियप्रस्तावे प्राणप्राणस्य ननु युक्तं ग्रहणम् । सत्यमेवं, प्राणग्रहणेनैव प्राणप्राणस्य ग्रहणं कृतम् । एवं मन्यते श्रुतिः सर्वस्यैव करणकलापस्य यदर्थप्रयुक्ता प्रवृत्तिस्तद्ब्रह्मेति प्रकरणार्थो विवक्षितः । तथा चक्षुषश्चक्षुः, रूपप्रकाशकस्य चक्षुषो यद्रूपग्रहणसामर्थ्यं तदात्मचैतन्याधिष्ठितस्यैव, अतश्चक्षुषश्चक्षुः । पृष्ठः पृष्ठस्यार्थस्य शतुमिष्टत्वाच्छ्रोत्रादेः श्रोत्रादिलक्षणं यथोक्तं ब्रह्म शाल्वेत्याह्वयते, अमृता भवन्तीति फलश्रुतेश्च । अतिमुच्य श्रोत्राद्यात्मभावं परित्यज्य ये श्रोत्राद्यात्मभावं परित्यजन्ति ते धीरा धीमन्तः प्रेत्य व्यावृत्त्य अस्माल्लोकात् पुनर्मित्रकलत्रबन्धुषु ममाहंभावसंव्यवहारलक्षणात्, त्यक्तसर्वेषणा भूत्वेत्यर्थः । अमृता अमरणचर्माणो भवन्ति ।

(१) केड. १।२; रामानुज. १।२।१; श्रीकर. १।१।३२; विज्ञान. १।३।३९.

अथवा अतिमुच्येत्यनेनैव एषणात्यागस्य सिद्धत्वादस्माल्लोकात्प्रेत्य अस्माच्छरीरात् प्रेत्य मृत्वेत्यर्थः ।

शंकर.

( २ ) यत् यः । श्रोत्रादिनियामकत्वशानिनः फलमाह — अतिमुच्येति । धीरा धीमन्तः श्रोत्रादिप्रेरकत्वं नारायणस्य जानन्तः । अस्माल्लोकाद्भौतिकदेहात्प्रेत्य निर्गत्योत्क्रमणं विधायेति यावत् । आर्चिरादिमार्गेण गत्वा अतिमुच्य लिङ्गदेहं हित्वा अमृता मुक्ता भवन्तीत्यर्थः । † रंग.

( ३ ) ‘इति पृष्ठस्तदा ब्रह्मा प्राह देवमुमापतिम् । ध्यात्वा नारायणं देवं सर्वाधारमनूपमम् । सर्वशं सर्वशक्तिं च सर्वदोषविवर्जितम् । यः प्राणस्य प्रणेता च चक्षुरादेश्च सर्वशः ॥’ मध्व.

(४) ‘प्राणः कम्पनात्’—ब्रह्म प्राणः प्राणशब्दवाच्यं भवति, कम्पकत्वगुणयोगादित्यर्थः । ब्रह्म हि सर्वजगत् विकारपरंपराभिः चालयतीति प्राणतुल्यतया प्राण उच्यते इति । अयं च प्राणशब्दो रूपको मुखं चन्द्र इतिवत् ।

विज्ञान. १।३।३९

\* न तत्र चक्षुर्गच्छति न वाग्गच्छति नो मनः ।

न विद्यो न विजानीमो यथैतदनुशिष्यात् ॥

अन्यदेव तद्विदितादथो अविदितादधि ।

इति शुश्रुम पूर्वेषां ये नस्तस्याचचक्षिरे ॥

यस्माच्छ्रोत्रादेरपि श्रोत्राद्यात्मभूतं ब्रह्म, अतो न तत्र तस्मिन् ब्रह्मणि चक्षुर्गच्छति । स्वात्मनि गमनासंभवात् । तथा न वाग्गच्छति । वाचा हि शब्द उच्चार्यमाणोऽभिधेयं प्रकाशयति यदा, तदाभिधेयं प्रति वाग्गच्छतीत्युच्यते । तस्य च शब्दस्य तन्निर्वर्तकस्य च

‡ शेषं शंकरवत् ।

\* रंगभाष्ये तृतीयचतुर्थमन्त्रव्याख्यानं नोपलभ्यते । मन्त्रावपि नोद्धतौ । तथाऽपि तयोरानन्दाश्रमपद्धत्या तृतीयमन्त्रत्वमभिप्रेत्य ‘यद्वाचा’ इत्यादयश्चतुर्थत्वादिना निर्दिष्टाः । तथा च तृतीयचतुर्थमन्त्रव्याख्यानं लेखकादिप्रमादाद्भ्रष्टमिति संभावयामः ।

( १ ) केड. १।१; Dr. Oertel विद्यो ( विद्य ).

( २ ) केड. १।४; शंकर. १।१।४, ३।२।१७; रामानुज. १।१।४ ( पृ. १५४ ).

करणस्यात्मा ब्रह्म, अतो न वाग्गच्छति । यथाऽभिर्दाहकः प्रकाशकश्चापि सन् न ह्यात्मानं प्रकाशयति दहति च, तद्वत् । नो मनो मनश्चान्यस्य संकल्पयितुं अध्यवसातुं च सत् नात्मानं संकल्पयत्यध्यवस्यति च तस्यापि ब्रह्मात्मेति । इन्द्रियमनोभ्यां हि वस्तुनो विज्ञानं, तदगोचरत्वाच्च विज्ञस्तद्ब्रह्म ईदृशमिति, अतो न विज्ञानीमो यथा येन प्रकारेणैतद्ब्रह्मानुशिष्यादुपदिशेच्छिष्यायेत्यभिप्रायः । यद्धि करणगोचरं तदन्यस्मै उपदेष्टुं शक्यं जातिगुणक्रियाविशेषणैः । न तज्जात्यादिविशेषणवद्ब्रह्म । तस्माद्विषमं शिष्यान् उपदेशेन प्रत्याययितुमिति । उपदेशे तदर्थग्रहणे च यत्नातिशयकर्तव्यतां दर्शयति — न विद्वन् इत्यादि । अत्यन्तमेवोपदेशप्रकारप्रत्याख्याने प्राप्ते तदपवादोऽयमुच्यते । सत्यमेवं प्रत्यक्षादिभिः प्रमाणैर्न परः प्रत्याययितुं शक्यः । आगमेन तु शक्यत एव प्रत्याययितुम् । तदुपदेशार्थमागममाह — अन्यदेव तद्विदितादथो अविदितादधीति । अन्यदेव पृथगेव तद्यत्प्रकृतं श्रोत्रादीनां श्रोत्रादीत्युक्तमविषयं च तेषाम् । तद्विदितादन्यदेव हि, विदितं नाम यद्विदिक्रिययाऽतिशयेनाऽऽप्तं तद्विदिक्रियाकर्मभूतं कचिद्विदितस्यचिद्विदितं स्यादिति सर्वमेव व्याकृतं तद्विदितमेव । तत्तस्मादन्यदित्यर्थः । अविदितमज्ञातं तर्हीति प्राप्ते आह — अथो अविदिताद्विदितविपरीतादव्याकृतादविद्यालक्षणाद्व्याकृतबीजात् । अधीत्युपर्यये, लक्षणयाऽन्यदित्यर्थः । इत्येवं सर्वात्मनः सर्वविशेषरहितस्य चिन्मात्रज्योतिषो ब्रह्मत्वप्रतिपादकस्य वाक्यार्थस्याऽऽचार्योपदेशपरम्परया प्राप्तत्वमाह — इति शुश्रुमेत्यादि । ब्रह्म चैवमाचार्योपदेशपरम्परयैवाधिगन्तव्यं न तर्कतः प्रवचनमेवावबुधश्रुततपोयज्ञादिभ्यश्च । इत्येवं शुश्रुम श्रुतवन्तो वयं पूर्वेषामाचार्याणां वचनम् । ये आचार्याः नोऽस्मभ्यं तद्ब्रह्म व्याचक्षिरे व्याख्यातवन्तो विस्पष्टं कथितवन्तस्तेषामित्यर्थः । शंकर.

यद्वाचाऽनभ्युदितं येन वागभ्युद्यते ।

(१) केड. १।५; अशंकर. १।१।४, ३१; भास्कर. १।१।३१; रामानुज. १।१।४ (पृ. १५४, १५९); अमध्व. १।१।५; श्रीकर. १।१।३२; विज्ञान. १।१।२ (पृ. ६१), ३१।३०, ३६, ४।३।९; बलदेव. १।१।५.

तदेव ब्रह्म त्वं विद्धि नेदं यदिदमुपासते ॥

( १ ) अन्यदेव तद्विदितादथो अविदितादधीत्यनेन वाक्येनात्मा ब्रह्मेति प्रतिपादिते श्रोतुराशङ्का जाता, तत्कथं त्वात्मा ब्रह्म । आत्मा हि नाम अधिकृतः कर्मण्युपासने च । संसारी कर्म उपासनं वा साधनमनुष्ठाय ब्रह्मादिदेवान् स्वर्गं वा प्राप्तुमिच्छति । तत्तस्मादन्य उपास्यो विष्णु-रीश्वर इन्द्रश्च प्राणो वा ब्रह्म भवितुमर्हति, न त्वात्मा । लोकप्रत्ययविरोधात् । यथाऽन्ये तार्किका ईश्वरादन्य आत्मेत्याचक्षते, तथा कर्मिणः 'अमुं यजामुं यज' इत्यन्या एव देवता उपासते । तस्मात् युक्तं यद्विदितमुपास्यं तद्ब्रह्म भवेत्, ततोऽन्य उपासक इति, तामेतामाशङ्कां शिष्यलिङ्गेनोपलक्ष्य तद्वाक्याद्वा, आह मैवं शङ्किष्ठाः । यच्चैतन्यमात्रसत्ताकं वाचा, वागिति जिह्वामूलादिष्वष्टमु स्थानेषु विषक्तमाग्रेण वर्णानामभिव्यञ्जकं करणं, वर्णाश्चार्थसंकेतपरिच्छिन्ना एतावन्त एवमयुक्ता इति । एवं तदभिव्यङ्ग्यशब्दः पदं वागित्युच्यते । मितममितं स्वरः सत्यानृते एव विकारो यस्यास्तथा वाचा पदत्वेन परिच्छिन्नया करणगुणवत्याऽनभ्युदितमप्रकाशितमनभ्युक्तं, येन ब्रह्मणा विविक्षितेऽर्थे सकरणा वागभ्युद्यते चैतन्यज्योतिषा प्रकाश्यते प्रयुज्यत इत्येतत् । तदेवाऽऽत्मस्वरूपं ब्रह्म निरतिशयं भूमाख्यं बृहत्त्वाद्ब्रह्मेति विद्धि विज्ञानीहि त्वम् । यैर्वागाद्युपाधिभिर्वाचो ह वाक्चक्षुषश्चक्षुः श्रोत्रस्य श्रोत्रं मनसो मनः कर्ता भोक्ता विज्ञाता नियन्ता प्रशासिता विज्ञानमानन्दं ब्रह्मेत्येवमादयः संव्यवहारा असंव्यवहार्ये निर्विशेषे परे साम्ये ब्रह्मणि प्रवर्तन्ते तान् व्युदस्याऽऽत्मानमेव निर्विशेषं ब्रह्म विद्धीत्येवशब्दार्थः । नेदं ब्रह्म यदिदमिति उपाधिभेदविशिष्टमनात्मेश्वरादि उपासते ध्यायन्ति । तदेव ब्रह्म त्वं विद्धीत्युक्तेऽपि नेदं ब्रह्मेत्यनात्मनोऽब्रह्मत्वं पुनरुच्यते नियमाथेनन्यब्रह्मबुद्धिसंख्यानार्थं वा । \* शंकर.

( २ ) मनआदीनां प्रवर्तकनारायणब्रह्म साकल्येनोपदिशेत्यत्राऽऽह यद्वाचेत्यादिमन्त्रैः — यद्ब्रह्म वाचा वेदवाण्याऽनभ्युदितं साकल्येन नोक्तम् । येन च प्रेरिता सती वाक् अभ्युद्यते पुरुषैरुच्यते तदेव त्वं ब्रह्म विद्धि जानीहि । नेदं जडजीवादिकं जगत्

\* भास्कर. शंकरवत् ।

यत्कामात्मानं इदमुपासते इत्यर्थः । एवमग्रेऽप्यर्थो  
ध्येयः ।

\* रंग.

( ३ ) ' अगम्यः सर्वदेवैश्च परिपूर्णत्वहेतुतः ।  
प्राणादीनां प्रणेता च सर्ववेत्ता च सर्वशः । सर्वोत्तमश्च  
सर्वत्र स विष्णुरिति धार्यताम् ॥ ' † मध्व.

( ४ ) अवाच्यत्वादिकं त्वप्रसिद्धत्वात् । ' अप्र-  
सिद्धेरवाच्यं तद्वाच्यं सर्वांगमोक्तितः । अतर्क्यं तर्क्यम-  
शेषं शेषमेवं परं स्मृतम् ॥ ' इति गारुडे ।

ब्रमध्व. १।१।५

यन्मनसा न मनुते येनाहुर्मनो मतम् ।

तदेव ब्रह्म त्वं विद्धि नेदं यदिदमुपासते ॥

( १ ) यन्मनसा न मनुते । मन इत्यन्तःकरणं  
बुद्धिमनसोरेकत्वेन गृह्यते । मनुतेऽनेनेति मनः सर्वकर-  
णसाधारणम् । सर्वविषयव्यापकत्वात् । ' कामः संकल्पो  
विचिकित्सा श्रद्धाऽश्रद्धा धृतिरधृतिर्होर्धोर्भौरित्येतत्सर्वं  
मन एव ' इति श्रुतेः । कामादिबुद्धिमन्मनः, तेन  
मनसा यच्चैतन्यज्योतिर्मनसोऽवभासकं न मनुते न संक-  
ल्पयति, नापि निश्चिनोति । मनसोऽवभासकत्वेन निय-  
न्तृत्वात् । सर्वविषयं प्रति प्रत्यगेवेति स्वात्मनि न प्रव-  
र्ततेऽन्तःकरणम् । अन्तःस्थेन हि चैतन्यज्योतिषाऽवभा-  
सितस्य मनसो मननसामर्थ्यं, तेन सवृत्तिकं मनो येन  
ब्रह्मणा मतं विषयीकृतं व्याप्तमाहुः कथयन्ति ब्रह्मविदः ।  
तस्मात्तदेव मनसः आत्मानं प्रत्यक्चेतयितारं ब्रह्म  
विद्धि । नेदमित्यादि पूर्ववत् ।

शंकर.

( २ ) यन्मनसा कश्चित्साकल्येन न मनुते । येन  
मनो मतम् ।

रंग.

( ३ ) यन्मनसा न मनुत इत्यस्य विष्णुदेवताया-  
मसंभवः ' मनसैव जगत्सृष्टिं संहारं च करोति यः ।  
तस्यारिपक्षक्षपणे कियानुद्यमविस्तरः ॥ ' इति विष्णुपुरा-  
णादौ विष्णुदेवताया मनोऽवगमादिति ।

१।१।५

\* शेषं शंकरवत् ।

† यत्प्राणेत्यन्तानां तात्पर्यतो व्याख्यानमिदम् ।

( १ ) केड. १।६; ब्रमध्व. ३।२।३७; श्रीकर. १।१।१  
( पृ. २१ ), १।१।३ ( पृ. ३९ ), २।१।१२, ३।२।२३; विज्ञान.  
१।१।२ ( पृ. ३८ ), १।१।५ ( पृ. १३७, १३८ ), ३।२।१४.

' यन्मनसा...मुपासते ' इत्यादिश्रुतिभिरवस्थाधा-  
रैर्मनआदिकरणैः शून्यस्यैव ब्रह्मणः सम्यग्ज्ञानविषयत्वा-  
वधारणात् ।

विज्ञान. ३।२।१४

यच्छक्षुषा न पश्यति येन चक्षुषि पश्यति ।

तदेव ब्रह्म त्वं विद्धि नेदं यदिदमुपासते ॥

( १ ) यच्छक्षुषा न पश्यति न विषयीकरोति अन्तः-  
करणवृत्तिसंयुक्तेन । येन चक्षुषि अन्तःकरणवृत्तिभेदभि-  
न्नाश्चक्षुर्वृत्तीः पश्यति लोकश्चैतन्यात्मज्योतिषा विषयी-  
करोति व्याप्नोति ।

शंकर.

( २ ) येन चक्षुषि पश्यन्ति दृश्यन्त इत्यर्थः ।

रंग.

यच्छ्रोत्रेण न शृणोति येन श्रोत्रमिदं श्रुतम् ।

तदेव ब्रह्म त्वं विद्धि नेदं यदिदमुपासते ॥

यच्छ्रोत्रेण न शृणोति दिग्देवताधिष्ठितेनाऽऽकाश-  
कार्येण मनोवृत्तिसंयुक्तेन न विषयीकरोति लोकः,  
येन श्रोत्रमिदं श्रुतं यत्प्रसिद्धं चैतन्यात्मज्योतिषा विषयी-  
कृतम् । तदेवेत्यादि पूर्ववत् ।

शंकर.

यत्प्राणेन न प्राणिति येन प्राणः प्रणीयते ।

तदेव ब्रह्म त्वं विद्धि नेदं यदिदमुपासते ॥

( १ ) यत्प्राणेन प्राणेन पार्थिवेन नासिकापुटान्तर-  
वस्थितेनान्तःकरणप्राणवृत्तिभ्यां सहितेन यज्ञ प्राणिति  
गन्धवन्न विषयीकरोति । येन चैतन्यात्मज्योतिषाऽवभास्य-  
त्वेन स्वविषयं प्रति प्राणः प्रणीयते । तदेवेत्यादि सर्वे  
समानम् ।

शंकर.

( २ ) येन प्राण इति । क्रियाशक्तिरप्यात्मविज्ञान-  
निमित्तेत्येतत् ।

वाक्यभा.

( ३ ) यत्प्राणेन न प्राणिति न चेष्टते । येन  
प्राणः प्राणीयते प्रेर्यते ।

रंग.

( १ ) केड. १।७; रंग. वि पश्यति ( वि पश्यन्ति ).

( २ ) केड. १।८; ब्रमध्व. १।१।५.

( ३ ) केड. १।९.

ब्रह्म विज्ञातमपि अविज्ञातं अविज्ञातं च विज्ञातम्

४।१०।२

यदि मन्यसे सुवेदेति दहरमेवापि नूनं त्वं वेत्थ ब्रह्मणो रूपं यदस्य । त्वं यदस्य देवेषु । अथ नु मीमांस्यमेव ते मन्ये विदितम् ॥

( १ ) एवं हेयोपादेयविपरीतस्वमात्मा ब्रह्मेति प्रत्यायितः शिष्यः अहमेव ब्रह्मेति सुष्ठु वेदाहं मां, इति गृह्णीयादित्याशङ्क्याऽऽचार्यः शिष्यबुद्धिविचालनार्थं यदीत्याह । न हि वेदिता वेदितुर्वेदितुं शक्योऽग्निरिव दग्धुमग्नेः । न चान्यो वेदिता ब्रह्मणोऽस्ति, यस्य वेद्य-मन्यस्याद्ब्रह्म । यदि कदाचिन्मन्यसे सुवेदेति सुष्ठु वेदाहं ब्रह्मेति । कदाचिद्यथाश्रुतं दुर्विज्ञेयमपि क्षीण-दोषः सुमेधाः कश्चिप्रतिपद्यते कश्चिचेति साशङ्कमाह यदीत्यादि । दहरमल्पमेवापि नूनं त्वं वेत्थ जानीषे ब्रह्मणो रूपम् । यदस्य ब्रह्मणो रूपमिति पूर्वेण संबन्धः । न केवलमध्यात्मोपाधिपरिच्छिन्नस्याऽस्य ब्रह्मणो रूपं त्वमल्पं वेत्थ, यदप्यधिदैवतोपाधिपरिच्छिन्नस्याऽस्य ब्रह्मणो रूपं देवेषु वेत्थ त्वं, तदपि नूनं दहरमेव वेत्थेति मन्येऽहम् । यदध्यात्मं यदधिदैवं तदपि च देवेषु उपाधिपरिच्छिन्न-त्वाद्दहरत्वात् निवर्तते । यत्तु विध्वस्तसर्वोपाधिविशेषं शान्तमनन्तमेकमद्वैतं भूमाख्यं नित्यं ब्रह्म, न तत्सुवेद्य-मित्यभिप्रायः । यत एवं अथ नु तस्मान्मन्ये अद्यापि मीमांस्यं विचार्यमेव ते तव ब्रह्म । एवमाचार्योक्तः शिष्य एकान्ते उपविष्टः समाहितः सन्यथोक्तमाचार्येणाऽऽ-गममर्थतो विचार्य तर्कतश्च निर्धार्य स्वानुभवं कृत्वा आचार्यसकाशमुपगम्योवाच — मन्येऽहमथेदानीं विदितं ब्रह्मेति । शंकर.

( २ ) देवेष्वपि सुवेदाहमिति मन्यते यः सोऽप्यस्य ब्रह्मणो रूपं दहरमेव वेत्ति नूनम् । कस्मात् । अविष-यत्वात्कस्यचिद्ब्रह्मणः । \* वाक्यभा.

( ३ ) हे शिष्याहं सुवेद ब्रह्मणो रूपं सम्यग्जाना-मीति यदि मन्यसे तर्हि त्वमपि नूनं दहरमेवाल्पमेव ब्रह्मणो रूपं वेत्थ । तस्यानन्तत्वादिति भावः । रूपमिति ब्रह्मगुणानामुपलक्षणम् । यदि अस्माद्दहरमेव वेत्थ । अथ

\* पदभाष्यगतोऽप्यर्थः अथवेत्यादिना विकल्पितः ।

(१) केड. २।१; 'दहर' इत्यत्र 'दह' 'दभ्र' इति पाठान्तरं समुपलभ्यते ।

तस्मात्त्वं त्वयि, व्यत्ययात् । त्वयि अस्य ब्रह्मणो यद्रूपं, देवेषु चास्य ब्रह्मणो यद्रूपं, तदिति शेषः । मीमांस्यमेव विचार्यमेव नु इदानीम् । ते त्वयेति । \* रंग.

( ४ ) 'यं सम्यङ् नैव जानाति कश्चिन्निरवशेषतः । सर्वात्मना विजानामीति तु यस्य मतं भवेत् । तस्या-ज्ञातः स भगवान्यो नैवं मन्यते सदा । ज्ञातस्तस्य तथास्यैव निश्शेषं मननं कृतम् । इति यो मन्यते नास्य मतः स पुरुषोत्तमः । नातिवेद्यो न चावेद्यस्तस्मात्स परमेश्वरः । नेदं जीवस्वरूपं तद्ब्रह्मविष्णवाख्यमव्ययम् । किन्तु यत्ते समीपस्यमासते विनियामकम् । तदेव ब्रह्म विद्धि त्वं विष्णवाख्यं परमव्ययम् । नियामकं तद्देवानां मर्त्यानां किमुतोत्तमम् । तत्प्रसादं विना जीवे मन्तव्या न प्रवृ-त्तयः । किमु जीवस्य तद्भावो न मन्तव्य इतीर्यते ॥ ' † मध्व.

नाहं मन्ये सुवेदेति नो न वेदेति वेद च ।

यो नस्तद्वेद तद्वेद नो न वेदेति वेद च ॥

( १ ) कथमिति । शृणुत । नाहं मन्ये सुवेदेति नैवाहं मन्ये सुवेद ब्रह्मेति । नैव तर्हि विदितं त्वया ब्रह्मेत्युक्त आह — नो न वेदेति, वेद च । वेद चेति चशब्दान्न वेद च । ननु विप्रतिषिद्धं नाहं मन्ये सुवे-देति, नो न वेदेति वेद चेति । यदि न मन्यसे सुवेदेति कथं मन्यसे वेद चेति । अथ मन्यसे वेदैवेति । कथं न मन्यसे सुवेदेति । एकं वस्तु येन ज्ञायते तेनैव तदेव वस्तु न सुविज्ञायेत इति विप्रतिषिद्धं संशयविपर्ययौ वर्ज-यित्वा । न च ब्रह्म संशयितत्वेन ज्ञेयं विपरीतत्वेन वेति नियन्तुं शक्यम् । संशयविपर्ययौ हि सर्वत्रानर्थकरत्वेनैव प्रसिद्धौ । एवमाचार्येण विचाल्यमानोऽपि शिष्यो न विचचाल । ' अन्यदेव तद्विदितादथो अविदितादधि ' इत्याचार्योक्तागमसंप्रदायबलादुपपत्त्यनुभवबलाच्च जगर्जं च ब्रह्मविद्यायां दृढनिश्चयतां दर्शयन्नात्मनः । कथमिति, उच्यते । यो यः कश्चिन्नः अस्माकं सब्रह्मचारिणां मध्ये तदुक्तं वचनं तत्त्वतो वेद स तद्ब्रह्म वेद । किं पुनः

\* ' मन्ये विदितम् ' इत्युत्तरान्वयि ।

† द्वितीयखण्डस्य संप्रहणे व्याख्यानमिदम् ।

(१) केड. २।२; वाक्यभा. नाहं ( नाह ) ; रंग. हं मन्ये ( हमन्ये ); मध्व. रंगवत्.

तद्वचनमित्यत आह — नो न वेदेति वेद चेति । यदेव अन्यदेव तद्विदितादयो अविदितादधीत्युक्तं वस्त्वनुमानानुभवाभ्यां संयोज्य, निश्चितं वाक्यान्तरेण नो न वेदेति वेद चेत्यबोचदाचार्यबुद्धिसंवादायै मन्दबुद्धिग्रहणव्यपोषार्थं च । तथा च गर्जितमुपपन्नं भवति यो नस्तद्वेदेति । शंकर.

( २ ) अहेत्यवधारणार्थो निपातः । नैव मन्ये इत्येतत् । वाक्यभा.

( ३ ) अन्येषां कात्स्न्येन ब्रह्माज्ञानित्वेऽपि तव त्वस्ति सम्यग्ब्रह्मज्ञानित्वमिति पृष्ठो देशिक आह — मन्य इति । अन्ये सम्यवेद अयमिति मां वदन्ति, अहं तु ब्रह्म विदितं न मन्ये इति योजना । तर्हि त्वमपि ब्रह्म सर्वथा न वेत्थ किमित्यत आह — नो नेति । नो वेद न जानामीति न, किंतु वेदेति च । ब्रह्मणः साकल्येनाज्ञेयत्वमुपपाद्योपसंहरति — नः अस्माकं मध्ये यस्तु ब्रह्माहं वेदेति वदति स तन्नो वेद । कुतः, परिच्छिन्नत्वज्ञानात् । अहं न वेदेति यो वदत्यसौ वेद च ब्रह्मणोऽपरिच्छिन्नत्वात् । \* रंग.

यस्यामतं तस्य मतं मतं यस्य न वेद सः ।

अविज्ञातं विजानतां विज्ञातमविजानताम् ॥

( १ ) शिष्याचार्यसंवादात्प्रतिनिवृत्त्य स्वेन रूपेण श्रुतिः समस्तसंवादनिरुत्तमर्थमेव बोधयति — यस्यामतमित्यादिना । यस्य ब्रह्मविदः अमतं अविज्ञातं अविदितं ब्रह्मेति मतं अभिप्रायो निश्चयः, तस्य मतं ज्ञातं सम्यक् ब्रह्मेत्यभिप्रायः । यस्य पुनर्मतं ज्ञातं विदितं मया ब्रह्मेति निश्चयः, न वेदैव सः न ब्रह्म विजानाति सः । विद्वदविदुषोर्यथोक्तौ पक्षौ अवधारयति — अविज्ञातं अमतं अविदितमेव ब्रह्म विजानतां सम्यग् विदितवतामित्येतत् । विज्ञातं विदितं ब्रह्म अविजानतामसम्यग्दर्शनामिन्द्रियमनोबुद्धिष्वेवाऽऽत्मदर्शनामित्यर्थः, न त्वत्यन्तमेवाव्युत्पन्नबुद्धीनाम् । न हि तेषां विज्ञातमस्माभिर्ब्रह्मेति मतिर्भवति । इन्द्रियमनोबुद्ध्युपाधिष्वात्मदर्शनां तु ब्रह्मोपाधिविवेकानुपलम्भात् बुद्ध्याद्युपाधेश्च विज्ञातत्वाद्विदितं

ब्रह्मेत्युपपद्यते भ्रान्तिरित्यतोऽसम्यग्दर्शनपूर्वपक्षत्वेनोपन्यस्यते विज्ञातमविजानतामिति । अथवा हेत्वर्थ उत्तरार्धोऽविज्ञातमित्यादिः । शंकर.

( २ ) यो न इत्यादिना साकल्येन श्रवणागोचरत्वमुक्त्वा मननागोचरत्वं चाऽऽह — यस्येति । यस्य ब्रह्माऽमतमिति मतं, तस्य पुंसो मतं विचारितं, अनन्तत्वज्ञानात् । यस्य ब्रह्म मया मतं विचारितमिति मतं बुद्धिः, स न वेद, अनन्तत्वाज्ञानात् । साक्षात्कारोऽपि न साकल्येनेत्याह — अविज्ञातमित्यादिना । वयं ब्रह्म सम्यक्साक्षात्कृतवन्त इति विजानतामविज्ञातं ब्रह्म । आनन्त्याद्ब्रह्मणः साकल्येन ज्ञानाभावात् । अविजानतामुक्तरीत्याऽविजानतां नास्माभिर्ब्रह्म सम्यक्साक्षात्कृतमिति यावत् । विज्ञातं ब्रह्म साक्षात्कृतमित्यर्थः । आनन्त्यवेदनादिति भावः । रंग.

अमृतत्वहेतुः विद्या

प्रतिबोधविदितं मतममृतत्वं हि विन्दते ।

आत्मना विन्दते वीर्यं विद्यया विन्दतेऽमृतम् ॥

( १ ) अविज्ञातं विजानतामित्यवधृतम् । यदि ब्रह्म अत्यन्तमेव अविज्ञातं, लौकिकानां ब्रह्मविदां चाविशेषः प्राप्तः । अविज्ञातं विजानतामिति च परस्परविरुद्धम् । कथं तु तद्ब्रह्म सम्यक् विदितं भवतीत्येवमर्थमाह — प्रतिबोधविदितं बोधं बोधं प्रति विदितम् । बोधशब्देन बौद्धाः प्रत्यया उच्यन्ते । सर्वे प्रत्यया विषयीभवन्ति यस्य स आत्मा सर्वबोधान्प्रतिबुध्यते सर्वप्रत्ययदर्शी चिच्छक्तिस्वरूपमात्रः प्रत्ययैरेव प्रत्ययेष्वविशिष्टतया लक्ष्यते, नान्यत् द्वारमात्मनो विज्ञानाय, अतः प्रत्ययप्रत्यगात्मतया विदितं ब्रह्म यदा, तदा तन्मतं, तदा तत्सम्यग्दर्शनमित्यर्थः । अमृतत्वममरणभावं स्वात्मन्यवस्थानं मोक्षं हि यस्माद्विन्दते लभते यथोक्तात्प्रतिबोधात्प्रतिबोधविदितात्मकात् तस्मात्प्रतिबोधविदितमेव मतमित्यभिप्रायः । कथं पुनर्यथोक्तयाऽऽत्मविद्ययाऽमृतत्वं विन्दते इत्यत आह — आत्मना स्वेन स्वरूपेण विन्दते लभते वीर्यं बलं सामर्थ्यम् । धनसहायमन्त्रौषधितपोयोगकृतं वीर्यं मृत्युं न शक्नोत्यभिभवितुमनित्यवस्तुकृतत्वात् । आत्म-

\* नाहं अन्ये इति छेदः । नाहमिति पूर्वान्वयि ।

( १ ) केड. २।३; रामानुज. १।१।१ ( पृ. १४, ६२ ); बल्लभ. ३।२।११; विज्ञान. १।१।५ ( पृ. १३७ ).

( १ ) केड. २।४.

विद्याकृतं तु वीर्यं आत्मनैव विन्दते नान्येनेत्यतोऽनन्य-  
साधनत्वादात्मविद्यावीर्यस्य तदेव वीर्यं मृत्युं शक्नो-  
त्यभिभवितुम् । यत एवमात्मविद्याकृतं वीर्यमात्मनैव  
विन्दते अतः विद्यया आत्मविषयया विन्दतेऽमृतं,  
'नायमात्मा बलहीनेन लभ्यः' इत्याथर्वणे । अतः समर्थो  
हेतुः अमृतत्वं हि विन्दत इति । शंकर.

( २ ) आत्मज्ञानेन किममृतत्वमुत्पाद्यते । न ।  
कथं तर्हि । आत्मना विन्दते स्वेनैव नित्यात्मस्वभावे-  
नामृतत्वं विन्दते, नालम्बनपूर्वकम् । विन्दते इत्यात्म-  
विज्ञानापेक्षम् । यदि हि विद्योत्पाद्यममृतत्वं स्यादनित्यं  
भवेत्कर्मकार्यवत् । अतो न विद्योत्पाद्यम् । यदि चाऽऽत्म-  
नैवामृतत्वं विन्दते, किं पुनर्विद्यया क्रियत इत्युच्यते ।  
अनात्मविज्ञानं निवर्तयन्ती सा तन्निवृत्त्या स्वाभाविक-  
स्यामृतत्वस्य निमित्तमिति कल्प्यते । यत आह वीर्यं  
विद्यया विन्दते । वीर्यं सामर्थ्यमनात्माध्यारोपमायास्वा-  
न्तध्वान्तानभिभाव्यलक्षणं बलं विद्यया विन्दते । तच्च  
किंविशिष्टम् । अमृतमविनाशि । अथवा प्रतिबोध-  
विदितं मतमिति सङ्कदेवाशेषविपरीतनिरस्तसंस्कारेण  
स्वप्रतिबोधवद्यद्विदितं तदेव मतं ज्ञातं भवतीति ।  
अथवा गुरुपदेशः प्रतिबोधस्तेन वा विदितं मतमिति ।  
उभयत्र प्रतिबोधशब्दप्रयोगोऽस्ति, सुप्तप्रतिबुद्धः, गुरुणा  
प्रतिबोधितः इति ।

वाक्यभा.

( ३ ) ब्रह्मणः साकल्येनाज्ञेयत्वे कथं तेनेष्टसिद्धि-  
रिति चेत्स्वस्य योग्यैकदेशज्ञानादेवेष्टसिद्धिरित्याह—  
प्रतिबोधेत्यत्र श्रुतमिति शेषः । स्वस्य ब्रह्मविद्यया  
योग्यतानुसारेण पुंभिः श्रुतं मतं ब्रह्म प्रतिबोधेन स्वयो-  
ग्यापरोक्षज्ञानेन विदितं चेदमृतत्वं मुक्तिं विन्दते लभते  
पुमान् इति वा, प्रतिबोधेनोपासनरूपया कयाचिद्ब्रह्म-  
विद्यया विदितं साक्षात्कृतं ब्रह्म विन्दते लभत इति वा  
अर्थः । आत्मना धृत्या वीर्यं समाहितमनस्त्वलक्षणं  
विन्दते लभते । विद्यया उपासनरूपया । भक्त्येति  
यावत् । अमृतं परमात्मानं विन्दते लभते, साक्षात्करो-  
तीति यावत् । ' भक्त्या च धृत्या च समाहितात्मा  
ज्ञानस्वरूपं परिपश्यतीह ' इति स्मृतेः ।

रंग.

इह चेदवेदीदथ सत्यमस्ति न चेदिहावेदीन्म-  
हती विनष्टिः ।

भूतेषु भूतेषु विचित्य धीराः प्रेत्यास्माहोकाद-  
मृता भवन्ति ॥

( १ ) कष्टा खलु सुरनरतिर्यक्प्रेतादिषु संसारदुःखबहु-  
लेषु प्राणिनिकायेषु जन्मजरामरणरोगादिसंप्राप्तिरज्ञानात्,  
अतः इहैव चेन्मनुष्योऽधिकृतः समर्थः सन्यस्यवेदीदा-  
त्मानं यथोक्तलक्षणं विदितवान्यथोक्तेन प्रकारेण । अथ  
तदस्ति सत्यं मनुष्यजन्मन्यस्मिन्नविनाशः, अर्थवत्ता वा,  
सद्भावो वा, परमार्थता वा, सत्यं विद्यते । न चेदिहा-  
वेदीदिति । न चेदिह जीवंश्चेदधिकृतोऽवेदीत् न विदि-  
तवांस्तदा महती दीर्घाऽनन्ता विनष्टिर्विनाशनं जन्म-  
जरामरणादिप्रवन्धाविच्छेदलक्षणा संसारगतिः । तस्मा-  
देवं गुणदोषौ विज्ञानन्तो ब्राह्मणा भूतेषु भूतेषु सर्वभूतेषु  
स्थावरेषु चरेषु च एकमात्मतत्त्वं ब्रह्म विचित्य विज्ञाय  
साक्षात्कृत्य धीरा धीमन्तः प्रेत्य व्यावृत्त्य ममाहंभाव-  
लक्षणादविद्यारूपादस्माहोकादुपरम्य सर्वात्मैकभावमद्वै-  
तमापन्नाः सन्तोऽमृता भवन्ति, ब्रह्मैव भवन्तीत्यर्थः ।  
' स यो ह वै तत्परमं ब्रह्म वेद ब्रह्मैव भवति ' इति  
श्रुतेः । शंकर.

( २ ) इह ज्ञानयोग्यब्राह्मणादिदेहे अवेदीचेत्  
व्यजानाच्चेत् अथ तर्हि सत्यं पूर्वोक्तफलं सत्यममृतब्रह्म  
अस्त्येव, तत्प्राप्तौ न संदेह इति भावः । अथ प्रतिबोधं  
वक्ति—धीराः ब्रह्मप्राप्तिविनष्टिविवेकिनो भूतेषु सर्वभू-  
तेषु स्थितं ब्रह्म विचिन्त्य आप्रयाणं स्मृत्वा । \* रंग.  
सर्वजयपराजयहेतुः देवानां प्रशास्तु देवैरपि असुविज्ञेयं  
यक्षं ब्रह्म ( आख्यानसहितम् )

४।१०।३

ब्रह्म ह देवेभ्यो विजिग्ये । तस्य ह ब्रह्मणो  
विजये देवा अमहीयन्त । त एषेन्तास्माकमेवायं  
विजयोऽस्माकमेवायं महिमेति ॥

\* शेषं शंकरवत् ।

( १ ) केड. २।५; रंग. विचित्य ( विचिन्त्य ); Dr.  
Oertel विचित्य ( विविच्य ).

( २ ) केड. ३।१; रंग. तस्य ( अथ तस्य ); मध्व.  
रंगवत्.

( १ ) ब्रह्म ह देवेभ्यो विजिग्ये । ' अविज्ञातं विज्ञानतां विज्ञातमविज्ञानताम् ' इत्यादिश्रवणाद्यदस्ति तद्विज्ञातं प्रमाणैः, यन्नास्ति तदविज्ञातं शशविषाणकल्प-मत्यन्तमेवासदृष्टम् । तथेदं ब्रह्माविज्ञातत्वादसदेवेति मन्दबुद्धीनां व्यामोहो मा भूदिति तदर्थेयमाख्यायिका आरभ्यते । तदेव हि ब्रह्म सर्वप्रकारेण प्रशास्तु देवाना-मपि परो देव ईश्वराणामपीश्वरो दुर्विशेषो देवानां जय-हेतुरसुराणां पराजयहेतुः, तत्कथं नास्तीत्येतस्यार्थस्यानुकू-लानि ह्युत्तराणि वचांसि दृश्यन्ते । अथवा, ब्रह्मविद्यायाः स्तुतये । कथं, ब्रह्मविज्ञानाद्व्यग्न्यादयो देवा देवानां श्रेष्ठत्वं जग्मुः ततोऽप्यतितरामिन्द्र इति । अथवा, दुर्वि-ज्ञेयं ब्रह्मेत्येतत्प्रदर्शयते । येनाग्न्यादयोऽतितेजसोऽपि क्लेशेनैव ब्रह्म विदितवन्तः, तथेन्द्रो देवानामीश्वरोऽपि सन्निति । वक्ष्यमाणोपनिषद्विधिपरं वा सर्वम् । ब्रह्मवि-द्याव्यतिरेकेण प्राणिनां कर्तृत्वाद्यभिमानो मिथ्येत्येतद्दर्श-नार्थं वा आख्यायिका, यथा देवानां जयाद्यभिमानस्तद्व-दिति । ब्रह्म यथोक्तलक्षणं परं ह किल देवेभ्यो अर्थाय विजिग्ये जयं लब्धवत्, देवानामसुराणां च संग्रामेऽ-सुरान् जित्वा जगदरातीनीश्वरसेतुभेत्तृन् देवेभ्यो जयं तत्फलं च प्रायच्छजगतः स्थेम्ने । तस्य ह किल ब्रह्मणो विजये देवा अग्न्यादयः अमहीयन्त महिमानं प्राप्त-वन्तः । तदा आत्मसंस्थस्य प्रत्यगात्मनः ईश्वरस्य सर्वज्ञस्य सर्वक्रियाफलसंयोजयितुः प्राणिनां सर्वशक्तेर्जगतः स्थितिं चिकीर्षोरयं जयो महिमा चेत्यजानन्तस्ते देवा ऐक्षन्त ईक्षितवन्तः अग्न्यादिस्वरूपपरिच्छिन्नात्मकृतोऽ-स्माकमेवायं विजयोऽस्माकमेवायं महिमा अग्निवाय्वि-न्द्रत्वादिलक्षणो जयफलभूतोऽस्माभिरनुभूयते, नास्मत्प्र-त्यगात्मभूतेश्वरकृत इति । शंकर.

( २ ) अत्यद्भुतत्वात्साकल्येन न ज्ञेयमिति प्रति-पादितेऽर्थे कांचनाऽख्यायिकां वक्ति — हेति निश्चि-तमेतदित्यर्थः । अथ विजयानन्तरम् । अमहीयन्त अपू-ज्यन्त । गर्विणोऽभवन्निति भावः । इत्याश्चर्ये ।

\* रंग.

( ३ ) ' इत्यत्राऽऽख्यायिकां वक्त्रि शृणु तां त्वं महेश्वर । स्थित्वा देवेषु तद्ब्रह्म व्यजयद्देत्यदानवान् ।

\* शेषं शंकरेण गतार्थम् ।

देवेभ्योऽर्थाय विजयं तं देवा मेनिरे स्वकम् । आविष्टा असुरैस्तेषां प्रबोधाय जनार्दनः । यक्षरूपः प्रादुरभूदुमाशिवसमन्वितः । ब्रह्मणा चैव सहित एतेभ्योऽपि परो ह्यहम् । एतेऽपि मे भृत्यभूताः परिवार्य व्यवस्थिताः । इति ज्ञापयितुं विष्णुः सह तैर-प्युपागतः । यूयमेतानपि शातुमशक्ताः किमु मामिति । तज्ज्ञानार्थं हुताशश्च नासिकयो वायुरेव च । इन्द्रश्च क्रमशो जग्मुस्तं शातुं नैव चाशकन् । तत्रेन्द्रोऽधिकबु-द्धित्वात्पृच्छतीति जनार्दनः । मत्तः शिवाद्ब्रह्मणश्च श्रोतुं नैवापि शक्तिमान् । इति ज्ञापयितुं तत्र नादृश्यत स केशवः । एषैव ज्ञानदाने ते योग्यो मेति व्यदर्शयत् ॥'

\* मध्व.

तद्वैष्णवं विजिज्ञौ । तेभ्यो ह प्रादुर्बभूव । तन्न व्यजानत किमिदं यक्षमिति ॥

( १ ) एवं मिथ्याभिमानेक्षणवतां तद्ध किलैषां मिथ्येक्षणं विजिज्ञौ विज्ञातवद्ब्रह्म । सर्वेक्षितृ हि तत्सर्व-भूतकरणप्रयोक्तृत्वादेवानां च मिथ्याज्ञानमुपलभ्य मैवा-सुरवेदेवा मिथ्याभिमानात्पराभवेयुरिति तदनुकम्पया देवान् मिथ्याभिमानापनोदनेन अनुगृह्णीयामिति तेभ्यो देवेभ्यो ह किल अर्थाय प्रादुर्बभूव, स्वयोगमाहात्म्यनि-र्मितेनात्यद्भुतेन विस्मापनीयेन रूपेण देवानामिन्द्रियगो-चरे प्रादुर्बभूव । तत्प्रादुर्भूतं ब्रह्म न व्यजानत नैव विज्ञातवन्तो देवाः किमिदं यक्षं पूज्यं महद्भूतमिति ।

शंकर.

( २ ) यक्षरूपतया प्रादुर्बभूव ब्रह्मेत्यर्थः । † रंग.

तेऽग्निमनुवन् । जातवेदे एतद्विजानीहि किमे-तद्यक्षमिति । तथेति ॥

तदभ्यद्रवन् । तमभ्यवदत्कोऽसीति । अग्निर्वा अहमस्मीत्यब्रवीज्जातवेदा वा अहमस्मीति ॥

तस्मिंस्त्वयि किं वीर्यमिति । अपीदं सर्वं दहेयम् । यदिदं पृथिव्यामिति ॥

\* तृतीयखण्डस्येदं व्याख्यानम् ।

† शेषं शंकरवत् ।

( १ ) केड. ३।२; Dr. Oertel जानत (जानन्त).

( २ ) केड. ३।३—६; Dr. Oertel नैतद ( नैनद );

विज्ञान. २।३।४१ ( यदिदं पृथिव्यां ) .



तस्मै तृणं निदधौ । एतद्देहि । तदुपप्रेयाय सर्वजवेन । तन्न शशाकं दग्धुम् । स तत एव निववृते । नैतदशकं विज्ञातुं यदेतद्यक्षमिति ॥

( १ ) ते तदजानन्तो देवाः सान्तर्यमास्तद्विजिज्ञासवोऽग्निमग्रगामिनं जातवेदसं सर्वशकल्पमब्रुवन्नुक्तवन्तः हे जातवेदः, एतदस्मद्गोचरस्थं यत्नं विजानीहि विशेषतो बुध्यस्व त्वं नस्तेजस्वी, किमेतद्यक्षमिति । तथाऽस्त्विति तद्यक्षमभ्यद्रवत् तत्प्रति गतवानग्निः । तं च गतवन्तं पिपुच्छिषुं तत्समीपे अप्रगल्भत्वात्तूष्णींभूतं तद्यक्षमभ्यवददग्निं प्रति अभाषत कोऽसीति । एवं ब्रह्मणा पृष्ठोऽग्निरब्रवीदग्निर्वा अग्निनामाऽहं प्रसिद्धो जातवेदा इति च, नामद्वयेन प्रसिद्धतयाऽऽत्मानं श्लाघयन् । इत्येवमुक्तवन्तं ब्रह्म अबोचत्, तस्मिन्नेवं प्रसिद्धगुणनामवति त्वयि किं वीर्यं सामर्थ्यमिति । सोऽब्रवीत्, इदं जगत्सर्वं देहेयं भस्मीकुर्यो, यदिदं स्यावरादि पृथिव्यामिति । पृथिव्यामित्युपलक्षणार्थं, यतोऽन्तरिक्षस्थमपि दह्यत एवाग्निना । तस्मै एवमभिमानवते ब्रह्म तृणं निदधौ पुरोऽग्नेः स्थापितब्रह्म, एतत्तृणमात्रं ममाग्रतो दह, न चेदसि दग्धुं समर्थः, मुञ्च दग्धत्वाभिमानं सर्वत्र, इत्युक्तस्तत्तृणमुपप्रेयाय तृणसमीपं गतवान्सर्वजवेन सर्वोत्साहकृतेन वेगेन । गत्वा न शशाकं नाशकदग्धुम् । स जातवेदास्तृणं दग्धुमशक्तो वीरितो हतप्रतिज्ञस्तत एव यक्षादेव तूष्णीं देवान्प्रति निववृते निवृत्तः प्रतिगतवान् । नैतद्यक्षमशकं शक्तवानहं विज्ञातुं विशेषतो यदेतद्यक्षमिति ।

शंकर.

( २ ) तत एव तावन्मात्रत एव यक्षरूपमवधार्य निववृते निवृत्तवान्, निवृत्त्य च देवानब्रवीत् ।

\* रंग.

अथ वायुमब्रुवन् । वायवेतद्विजानीहि किमेतद्यक्षमिति । तथेति ॥

तदभ्यद्रवत् । तमभ्यवदत्कोऽसीति । वायुर्वा अहमस्मीत्यब्रवीन्मातरिश्वा वा अहमस्मीति ॥

\* शेषं शंकरेण गतार्थम् ।

( १ ) केड. १।७-१०; Dr. Oertel नैतद ( नैनद ).

तस्मिन्स्त्वयि किं वीर्यमिति । अपीदं सर्वमाददीय । यदिदं पृथिव्यामिति ॥

तस्मै तृणं निदधौ । एतदादत्स्वेति । तदुपप्रेयाय सर्वजवेन । तन्न शशाकाऽऽदातुम् । स तत एव निववृते । नैतदशकं विज्ञातुं यदेतद्यक्षमिति ॥

अथ वायुमिति । अथानन्तरं वायुमब्रुवन् हे वायो, एतद्विजानीहीत्यादि समानार्थं पूर्वेण । वानाद्रमनाद्रन्धनाद्वा वायुः । मातरि अन्तरिक्षे श्वयतीति मातरिश्वा । इदं सर्वमप्याददीय गृह्णीयाम् । यदिदं पृथिव्यामित्यादि समानमेव ।

शंकर.

अथेन्द्रमब्रुवन् । मघवन्नेतद्विजानीहि किमेतद्यक्षमिति । तथेति तदभ्यद्रवत् तस्मात्तिरोदधे । स तस्मिन्नेवाऽऽकाशे । स्त्रियमाजगाम बहुशोभमानामुमां हैमवतीम् । तां होवाच किमेतद्यक्षमिति ॥

( १ ) अथेन्द्रमिति । अथेन्द्रमब्रुवन्मघवन्नेतद्विजानीहीत्यादि पूर्ववत् । इन्द्रः परमेश्वरो मघवा बलवत्त्वात् तथेति तदभ्यद्रवत् । तस्मादिन्द्रादात्मसमीपं गतात्तद्ब्रह्म तिरोदधे तिरोभूतमिन्द्रस्येन्द्रत्वाभिमानोऽतितरां निराकर्तव्य इति, अतः संवादमात्रमपि नादाद्वेन्द्राय । तद्यक्षं यस्मिन्नाकाशे आकाशप्रदेशे आत्मानं दर्शयित्वा तिरोभूतं, इन्द्रश्च ब्रह्मणस्तिरोधानकाले यस्मिन्नाकाशे आसीत्, स इन्द्रस्तस्मिन्नेवाऽऽकाशे तस्थौ । किं तद्यक्षमिति ध्यायन्न निववृते अग्न्यादिवत् । तस्येन्द्रस्य यक्षे भक्तिं बुद्ध्वा विद्या उमारूपिणी प्रादुरभूत्स्त्रीरूपा । स इन्द्रस्तामुमां बहुशोभमानां सर्वेषां हि शोभमानानां शोभनतमां विद्याम् । तदा बहुशोभमानेति विशेषणमुपपन्नं भवति । हैमवतीं हैमकृताभरणवतीमिव बहुशोभमानामित्यर्थः । अथवा, उमैव हिमवतो दुहिता हैमवती नित्यमेव सर्वशेनेश्वरेण सह वर्तते इति ज्ञातुं समर्थेति कृत्वा तामुपजगाम । इन्द्रस्तां ह उमां किल उवाच पप्रच्छ, ब्रूहि किमेतददर्शयित्वा तिरोभूतं यक्षमिति ।

शंकर.

( २ ) स शान्ताभिमान इन्द्रोऽत्यर्थं ब्रह्म विजिज्ञासु-यस्मिन्नाकाशे ब्रह्मणः प्रादुर्भाव आसीत् तिरोधानं च,

( १ ) केड. १।११, १२.

तस्मिन्नेव स्त्रियमतिरूपिणीं विद्यामाजगाम ।

वाक्यभा.

( ३ ) स इन्द्रस्तस्मिन्नेव यक्षतिरोधानाकाशप्रदेशे यक्षेणोपदेशार्थं स्थापितां स्त्रियं दृष्ट्वा आजगाम तत्समीपं प्राप्तवान् । सा केत्यत उक्तं—बहुशोभमानां हैमवतीं हिमवतः पुत्रीम् । एतद्यक्षं किमिति तां स्त्रियमुवाच पप्रच्छेत्यर्थः ।

रंग.

४।१०।४

सा ब्रह्मेति होवाच । ब्रह्मणो वा एतद्विजये महीयध्वमिति । ततो हैव विदांचकार ब्रह्मेति ॥

( १ ) सा ब्रह्मेति होवाच । इ किल ब्रह्मणः ईश्वरस्यैव विजये, ईश्वरेणैव जिता असुराः । यूयं तत्र निमित्तमात्रं, तस्यैव विजये यूयं महीयध्वं महिमानं प्राप्नुय । एतदिति क्रियाविशेषणार्थम् । मिथ्याभिमानस्तु युष्माकमयं, अस्माकमेवायं विजयोऽस्माकमेवायं महिमेति । ततस्तस्मादुमावाक्याद्वैव विदांचकार ब्रह्मेतीन्द्रः । अवधारणात्ततो हैवेति न स्वातन्त्र्येण ।

शंकर.

( २ ) एतदेतस्य देवेष्वनुप्रविष्टस्य । ब्रह्मेति दैत्य-विजयोऽस्मदनुप्रविष्टब्रह्मकृत इति विदांचकार ज्ञातवान् ।

\* रंग.

( ३ ) ' उमा सा सम्यगाचष्ट तस्मै विष्णुं परं पदम् । यस्माद्ब्रह्मा च वायुश्च शेषवीन्द्रौ शिवस्तथा । सभार्या गर्विणो नासन्मुरेभ्यस्तेऽधिकास्ततः । इन्द्रस्तु प्रथमं ब्रह्म व्यजानात्तेन तूत्तमः । दक्षादिभ्यस्तथा कामस्तज्ज्ञातुं पूर्वमुक्तवान् । दक्षो बृहस्पतिश्चैव मनुः कामात्मजस्तथा । सूर्योचन्द्रमसौ धर्मो वरुणश्चोचुरोमिति । नासिक्यवायुरग्निश्च प्रथमं तदपश्यताम् । सर्वदेवाधिकास्तस्मादेते देवाः प्रकीर्तिताः । एतेभ्यः श्वेन्द्रकामौ तु ताभ्यां ब्रह्मादयोऽधिकाः । एतेषामवमो वह्निः परमो विष्णुरुच्यते । अन्तराले स्थितास्त्वन्ये ब्रह्माद्याः पूर्वमीरिताः । अग्निः पश्चाद्यजानात्तदिन्द्रवा-

\* शेषं शंकरवत् ।

(१) केड. ४।१; रंग. ( सा० ); मध्व. रंगवत्.

क्यात्ततोऽवमः । तस्माद्विष्ण्वभिसंबन्धात्पारावर्ये सुरेष्विदम् ॥ ' † मध्व.

तस्माद्वा एते देवा अतितरामिवान्यान्देवान् । यदग्निर्वायुरिन्द्रस्ते ह्येनन्नेदिष्टं पस्पृशुः । ते ह्येनत्प्रथमो विदांचकार ब्रह्मेति ॥

( १ ) यस्मादग्निवाय्विन्द्रा एते देवा ब्रह्मणः संवाददर्शनादिना सामीप्यमुपगताः, तस्मादैश्वर्यगुणैर-तितरामिव शक्तिगुणादिमहाभाग्यैरन्यान्देवानतितराम-तिशयेन शेरत इवैते देवाः । इवशब्दोऽनर्थकोऽवधार-णार्थो वा । यदग्निर्वायुरिन्द्रस्ते हि देवा यस्मादेनब्रह्म नेदि-ष्टमन्तिकतमं प्रियतमं पस्पृशुः स्पृष्टवन्तो यथोक्तैर्ब्रह्मणः संवादादिप्रकारैः । ते हि यस्माच्च हेतोरेनब्रह्म प्रथमः प्रथमाः प्रधानाः सन्त इत्येतत्, विदांचकार विदांचक्रु-रित्येतत्, ब्रह्मेति ।

शंकर.

( २ ) ते हि प्रथमः प्रथमं विदांचकार विदांचक्रु-रित्येतत् ।

वाक्यभा.

( ३ ) स्पृश संस्पर्शने । परामर्शं कृतवन्त इत्यर्थः । परमर्शात्प्रागग्निवाय्वोर्यक्षदर्शनमात्रं, इन्द्रस्य तु यक्षस्य ब्रह्मत्वज्ञानमिति बोध्यम् । प्रथमः प्रथमम् ।

\* रंग.

तस्माद्वा इन्द्रोऽतितरामिवान्यान्देवान् । स ह्येनन्नेदिष्टं पस्पृश स ह्येनत्प्रथमो विदांचकार ब्रह्मेति ॥

यस्मादग्निवायू अपीन्द्रवाक्यादेव विदांचक्रुः, इन्द्रेण ह्युमावाक्यात्प्रथमं श्रुतं ब्रह्म, इत्यतस्त-स्माद्वा इन्द्रोऽतितरामतिशयेन शेत इवान्यान्देवान् । स ह्येनन्नेदिष्टं पस्पृश यस्मात्, स ह्येनत्प्रथमो विदांचकार, ब्रह्मेत्युक्तार्थं वाक्यम् । † शंकर.

ब्रह्मणः विद्युद्रूपेण निमेषविषयत्वेन च उपासनम् तस्यैव आदेशः । यदेतद्विद्युतो व्यद्युतदा३ इतीन्यमीमिपदा३ इत्यधिदैवतम् ॥

‡ तृतीयच्छेदान्तस्येदं व्याख्यानम् ।

\* शेषं शंकरवत् ।

† रंग. शंकरेण गतार्थम् ।

(१) केड. ४।२; Dr. Oertel पस्पृशुः (पस्पृश स).

(२) केड. ४।३.

(३) केड. ४।४.

( १ ) तस्य प्रकृतस्य ब्रह्मण एष आदेश उपमोप-  
देशो निरुपमस्य ब्रह्मणो येनोपमानेनोपदेशः सोऽयमादेश  
इत्युच्यते । किं तत्, यदेतत्प्रसिद्धं लोके विद्युतो व्यद्यु-  
तत्, विद्योतनं कृतवदित्येतदनुपपन्नमिति विद्युतो विद्यो-  
तनमिति कल्प्यते । आ इत्युपमार्थे । विद्युतो विद्योत-  
नमिवेत्यर्थः । ' यथा सकृद्विद्युतम् ' इति श्रुत्यन्तरे च  
दर्शनात् । विद्युदिव हि सकृदात्मानं दर्शयित्वा तिरो-  
भूतं ब्रह्म देवेभ्यः । अथवा, विद्युतस्तेज इत्याध्या-  
हार्यम् । व्यद्युतद्विद्योतितवत्, आ इव । विद्युतस्तेजः  
सकृद्विद्योतितवदिवेत्यभिप्रायः । इतिशब्द आदेशप्रति-  
निर्देशार्थः, इत्ययमादेश इति । इच्छब्दः समुच्चयार्थः ।  
अयं चापरस्तस्याऽऽदेशः । कोऽसौ, न्यमीमिषत् । यथा  
चक्षुर्न्यमीमिषन्निमेषं कृतवत् । स्वार्थे णिच् । उपमार्थ  
एवाऽऽकारः । चक्षुषो विषयं प्रति प्रकाशतिरोभाव इव  
चेत्यर्थः । इत्यधिदैवतं देवताविषयं ब्रह्मण उपमानदर्श-  
नम् ।

शंकर.

( २ ) तस्यैष आदेशस्तस्य ब्रह्मण एष वक्ष्यमाण  
आदेश उपासनोपदेश इत्यर्थः । व्यद्युतदिवेत्युपास्यम् ।  
इतीदित्यनर्थकौ निपातौ ।

वाक्यभा.

( ३ ) अधिदैवतमध्यात्मं चोपास्यरूपमुदिपशति —  
तस्यैष इत्यादिना । तस्य ब्रह्मण एष आदेश उपदेशः ।  
यदेतत्कपिलाख्यं रूपम् । विद्युतः, बहुवचनमाद्यर्थे,  
उपलक्षणं वा । विद्युदादींस्तेजोरूपानर्थान् आसमन्ता-  
द्व्यद्युतद्व्यद्योतयददीपयदिति । आ न्यमीमिषत्सम्यङ्न्यमी-  
मिषत्सम्यग्न्यमीलयत् । आ, पूर्णमित्यर्थः ।

रंग.

( ४ ) ' व्यद्योतयद्विद्युदादीन् कपिलाख्यस्तु यो  
हरिः । अक्ष्णोर्निमेषणं कृत्वा यः शेते क्षीरसागरे । स  
एवैकः परं ब्रह्मेत्येवं तस्योपदेशनम् । अधिदैवे— ' ।

मध्व.

ब्रह्मणः मनोगतिकरत्वेन संकल्पकरत्वेन चोपासनम्  
अथाध्यात्मम् । यदेतद्गच्छतीव च मनः । अनेन  
चैतदुपस्मरति । अभीक्ष्णं संकल्पः ॥

\* ' यद्वा ' इत्युपक्रम्य वाक्यभावदपि ।

( १ ) के. ४।५; Dr. Oertel यदेत (यदेव) चैतदु  
(चैतदु)

( १ ) अथानन्तरमध्यात्मं प्रत्यगात्मविषय आदेश  
उच्यते । यदेतद्गच्छतीव च मन एतद्ब्रह्म दौकत इव  
विषयीकरोतीव । यथाऽनेन मनसैतद्ब्रह्मोपस्मरति समी-  
पतः स्मरति साधकः । अभीक्ष्णं भृशं, संकल्पश्च मनसो  
ब्रह्मविषयः । मनउपाधिकत्वाद्भि मनसः संकल्पस्मृत्या-  
दिप्रत्ययैरभिव्यज्यते ब्रह्म विषयीक्रियमाणमिव च ।  
अतः स एव ब्रह्मणोऽध्यात्ममादेशः । विद्युन्निमेषणव-  
दधिदैवतं द्रुतं प्रकाशनधर्मि, अध्यात्मं च मनःप्रत्ययसम-  
कालाभिव्यक्तधर्मीत्येष आदेशः । एवमादिश्यमानं हि  
ब्रह्म मन्दबुद्धिगम्यं भवतीति ब्रह्मण आदेशोपदेशः । न  
हि निरुपाधिकमेव ब्रह्म मन्दबुद्धिभिराकलयितुं शक्यम् ।

शंकर.

( २ ) अभीक्ष्णं पुनः पुनश्च संकल्पो ब्रह्मप्रेषितस्य  
मनसः । अत उपस्मरणसंकल्पादिभिरिन्द्रैर्ब्रह्म मन-  
आद्यात्मभूतमुपास्यमित्यभिप्रायः ।

वाक्यभा.

( ३ ) अथेत्यर्थान्तरे । अध्यात्मं देहे तस्योपदेश  
उच्यत इत्यर्थः । यदेतन्मनोऽनेनैव प्रेरितं सद्गच्छ-  
तीव च सम्यङ् न गच्छति इत्यतया वस्तु न विष-  
यीकरोति । अनेनैव ब्रह्मणाऽनिरुद्धाख्येन हरिणा-  
ऽनुगृहीतस्तद्विषयजातमुपस्मरति । कीदृशं मन इत्यत  
उक्तम्—अभीक्ष्णं संकल्प इति । भृशमनेकार्थान् संक-  
ल्पयतीति । संकल्पमित्यर्थः । लिङ्गव्यत्ययश्छान्दसः,  
शब्दस्वभावाद्वा । अभीक्ष्णं नित्यं भृशं संकल्पश्च  
भवति । तस्य ब्रह्मणोऽनिरुद्धाख्यस्य हरेरेष उपदेश  
इत्यर्थः ।

रंग.

( ४ ) ' तथाध्यात्मे यं मनो गच्छतीव च । सम्यङ् न  
गच्छति कापि मनो येन स्मरत्यपि । सोऽनिरुद्धाख्य  
ईशेशः परं ब्रह्मेति कीर्त्यते ॥ '

मध्व.

तद् तद्वनं नाम । तद्वनमित्युपासितव्यम् । स  
य एतदेवं वेद । अभि हैनं सर्वाणि भुतानि  
संवाञ्छन्ति ॥

( १ ) किंच तत् ब्रह्म इ किल तद्वनं नाम, तस्य  
वनं तद्वनं तस्य प्राणिजातस्य प्रत्यगात्मभूतत्वाद्वन-

( १ ) के. ४।६.

नीयं संभजनीयमतस्तद्वनं नाम प्रख्यातं ब्रह्म । तद्वन-  
मिति यतस्तस्मात्तद्वनमित्यनेनैव गुणाभिधानेनोपासितव्यं  
चिन्तनीयमिति । अनेन नाम्नोपासकस्य फलमाह—  
स यः कश्चिदेतद्यथोक्तं ब्रह्मैवं यथोक्तगुणं वेदोपास्ते,  
अभि हैनमुपासकं सर्वाणि भूतान्यभिसंवाञ्छन्ति ह  
प्रार्थयन्त एव, यथा ब्रह्म । शंकर.

( २ ) तच्च तद्वनं च, तत्परोक्षं, वनं संभजनीयम् ।  
अभिसंवाञ्छन्तीहाभिसंभजन्ते सेवन्ते स्म (?) इत्यर्थः ।  
वाक्यभा.

( ३ ) तद्वन्न तद्वनं नाम ततत्वाद्वास्तत्वात्, वन-  
नीयत्वात् भजनीयत्वात् तद्वनमिति कल्याणनिमित्तक-  
नामवत् । तच्च तद्वनं चेति तद्वनमिति । हेति प्रासिद्धम् ।  
\* रंग.

( ४ ) ' स विष्णुस्तद्वनं नाम ततत्वाद्वननीयतः ।  
एवमेतं तु यो वेद भवेत्सर्वैरपेक्षितः ॥ '

मध्व.

ब्राह्मी उपनिषत्, तद्वनत्वेन ब्रह्मणः उपासनं,  
उपनिषदः प्रतिष्ठाज्ञायतनानि

उपनिषदं भो ब्रूहीति । उक्ता त उपनिषत् ।  
ब्राह्मी वाव त उपनिषदमब्रूमेति ॥

( १ ) एवमनुशिष्टः शिष्य आचार्यमुवाच—उप-  
निषदं रहस्यं यच्चिन्त्यं, भो भगवन्ब्रूहीति । एवमुक्तवति  
शिष्ये आह—उक्ता अभिहिता ते तव उपनि-  
षत् । का पुनः सेत्याह—ब्राह्मी ब्रह्मणः परमात्मनः  
इयं, तां, परमात्मविषयत्वाद्दीप्तविज्ञानस्य, वाव एव  
त उपनिषदमब्रूमेति । उक्तामेव परमात्मविद्यामुपनिषद-  
मब्रूमेत्यवधारयत्युत्तरार्थम् । शंकर.

( २ ) उपनिषदं भो ब्रूहीत्युक्तायामप्युपनिषदि  
शिष्येणोक्त आचार्य आह—उक्ता कथिता ते तुभ्यमु-  
पनिषदात्मोपासनं च । अधुना ब्राह्मी वाव ते तुभ्यं  
ब्रह्मणो ब्राह्मणजातेरुपनिषदमब्रूम वक्ष्याम इत्यर्थः ।  
वक्ष्यति हि ब्राह्मी, नोक्ता । उक्ता त्वात्मोपनिषत् ।  
तस्मान्न भूताभिप्रायोऽब्रूमेत्ययं शब्दः ।

वाक्यभा.

\* शेषं शंकरवत् ।

(१) केउ. ४।७; ब्रमध्व. ३।४।२७.

( ३ ) किमुपनिषत्प्रतिपाद्यं पृच्छसि, उत उप-  
निषदुत्पन्नविद्याया अवस्थानकारणं, किं वा विद्यायाः  
कारणमिति हृदि विकल्प्य क्रमणोत्तरमाह—उक्ता त  
इति । † रंग.

( ४ ) ' एतच्छ्रुत्वा हरोऽपृच्छद्ब्रह्माणं पुनरेव तु ।  
विद्याकारं मम ब्रूहीत्युक्तो ब्रह्माह तं पुनः । विद्यावेद्यं  
तव प्रोक्तम्— ॥ ' मध्व.

तस्यै तपो दमः कर्मेति प्रतिष्ठा । वेदाः सर्वा-  
ङ्गानि । सत्यमायतनम् ॥

( १ ) यामिमां ब्राह्मीमुपनिषदं तवाग्रेऽब्रूमेति तस्यै  
तस्याः उक्ताया उपनिषदः प्राप्त्युपायभूतानि तपआदीनि ।  
तपः कायेन्द्रियमनसां समाधानम् । दमः उपशमः । कर्म  
अग्निहोत्रादि । एतैर्हि संस्कृतस्य सत्त्वशुद्धिद्वारा तत्त्वज्ञानो-  
त्पत्तिः । दृष्टा ह्यमृदितकल्मषस्थोक्तेऽपि ब्रह्मण्यप्रतिपत्ति-  
र्विपरीतप्रतिपत्तिश्च, यथेन्द्रविरोचनप्रभृतीनाम् । तस्मा-  
दिह वा अतीतेषु वा बहुषु जन्मान्तरेषु तपआदिभिः  
कृतसत्त्वशुद्धेर्ज्ञानं समुत्पद्यते यथाश्रुतम् । इतिशब्द  
उपलक्षणप्रदर्शनार्थः । इत्येवमाद्यन्यदपि ज्ञानोत्पत्तेरुप-  
कारकममानित्वमदम्भित्वमित्याद्युपदर्शितं भवति ।  
प्रतिष्ठा पादौ पादाविवास्याः । तेषु हि सत्सु प्रतितिष्ठति  
ब्रह्मविद्या प्रवर्तते पद्मयामिव पुरुषः । वेदाश्चत्वारः  
सर्वाणि चाङ्गानि शिक्षादीनि षट् । कर्मज्ञानप्रकाशकत्वा-  
द्वेदानां, तद्रक्षणार्थत्वादङ्गानां प्रतिष्ठात्वम् । अथवा,  
प्रतिष्ठाशब्दस्य पादरूपकल्पनार्थत्वाद्वेदास्त्वितराणि सर्वा-  
ङ्गानि शिरआदीनि । अस्मिन्पक्षे शिक्षादीनां वेदग्रहणे-  
नैव ग्रहणं कृतं प्रत्येतव्यम् । अङ्गिनि गृहीतेऽङ्गानि गृहीता-  
न्येव भवन्ति, तदायतनत्वादङ्गानाम् । सत्यमायतनं, यत्र  
तिष्ठत्युपनिषत्तदायतनम् । सत्यमिति अमायिता अकौ-  
टिल्यं वाङ्मनःकायानाम् । तेषु ह्याश्रयति विद्या ये  
अमायाविनः साधवः, नासुरप्रकृतिषु मायाविषु । ' न येषु  
जिह्वमनृतं न माया च ' इति श्रुतेः । तस्मात्सत्यमाय-  
तनमिति कल्प्यते । तपआदिष्वेव प्रतिष्ठात्वेन प्राप्तस्य  
सत्यस्य पुनरायतनत्वेन ग्रहणं साधनातिशयत्वशापनार्थम् ।  
' अश्वमेधसहस्रं च सत्यं च तुलया धृतम् । अश्व-

† शेषं शंकरेण गतार्थम् ।

(१) केउ. ४।८; ब्रमध्व. ३।४।२७.

मेघसहस्राच्च सत्यमेकं विशिष्यते ॥' इति स्मृतेः ।

शंकर.

( २ ) तस्या वक्ष्यमाणाया उपनिषदस्तपो ब्रह्मचर्यादि, दमः उपशमः, कर्म अग्निहोत्रादीत्येतानि प्रतिष्ठा आश्रयः । एतेषु हि सत्सु ब्राह्मण्युपनिषत् प्रतिष्ठिता भवति । वाक्यभा.

( ३ ) तपः कृच्छ्रचान्द्रायणादि, शास्त्रपर्यालोचनं वा । दम इन्द्रियनिग्रहः । वेदा ऋगादयस्तदनुकूलग्रन्थाश्च । शिक्षा, कल्पः, व्याकरणं, निरुक्तं, छन्दः, ज्योतिषमिति षडङ्गरूपसर्वाङ्गानि, सत्यं यथाभूतमपीडाकरं वचनं आयतनमुत्पत्तिस्थानं ब्रह्ममीमांसा । तस्या इत्यनुषङ्गः । विद्याया इत्यर्थः । \* रंग.

( ४ ) 'आस्थानं ते वदाम्यहम् । तपोदमस्वघर्मेषु ये स्थितास्तेषु तिष्ठति । विद्या स्थानानि तस्यास्तु वेदा अङ्गानि निर्णयः ॥' मध्व.

यो वा एतामेवं वेद । अहपत्य पाप्मानमनन्ते स्वर्गे लोके ज्येये प्रतितिष्ठति प्रतितिष्ठति ॥

( १ ) यो वा एतां ब्रह्मविद्यां केनेषितमित्यादिना यथोक्तामेवं महाभागां 'ब्रह्म ह देवेभ्यः' इत्यादिस्तुतां सर्वविद्याप्रतिष्ठां वेद । 'अमृतत्वं हि विन्दते' इत्युक्तमपि ब्रह्मविद्याफलमन्ते निगमयते — अपहत्य पाप्मानं अविद्याकामकर्मलक्षणं संसारबीजं विधूय अनन्ते अपर्यन्ते स्वर्गे लोके सुखात्मके ब्रह्मणीत्येतत् । अनन्ते इति विशेषणान्न त्रिविष्टपे । अनन्तशब्द औपचारिकोऽपि स्यादित्यत आह — ज्येय इति । ज्येये

\* शेषं शंकरवत् ।

( १ ) केड. ४।९; ब्रमध्व. ३।४।२७.

ज्यायसि सर्वमहत्तरे स्वात्मनि मुख्ये एव प्रतितिष्ठति । न पुनः संसारमापद्यत इत्यभिप्रायः । शंकर.

( २ ) प्रतितिष्ठतीतिद्विरुक्तिरुक्तसर्वावधारणार्था ।

§ रंग.

( ३ ) 'वेदैतामेवमखिलं यो विष्णौ प्रतितिष्ठति' इत्यादि ब्रह्मसारे । विद्युतः सूर्यादिप्रकाशान् । आ समन्ताद्बभूवुतत्प्राकाशयत् । 'यदादित्यगतं तेजो जगन्नासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम् ॥' इति वचनात् । 'तमेव भान्तमनुभाति सर्वं तस्य भासा सर्वमिदं विभाति' इति च । न्यमीमिषत् आसमन्तान्निमीलिताक्षमभवत् । 'स वै किलायं पुरुषः पुरातनो य एक आसीदविशेष आत्मनि । अग्रे गुणेभ्यो जगदात्मनीश्वरे निमीलितात्मा निशि सुतशक्तिषु ॥' इति वचनात् । पूर्णत्वाच्च आः । अभीक्ष्णं संकल्प इति मनसो विशेषणम् । संकल्पकमित्यर्थः । सप्रतिष्ठां सायतनामुपनिषदं ब्रूहीत्युक्ते सम्यगेव मयोपनिषत्स्वरूपमुक्तं, तत्र वक्तव्यं नास्ति । तपो दमः कर्म च विद्यायाः प्रतिष्ठा । तद्वत्सु विद्या प्रतितिष्ठतीत्यर्थः । सत्यमिति मीमांसा । 'निर्णयते यतः सम्यगिदं सत्यमिति स्फुटम् । श्रुतिस्मृत्युदितं सर्वं व्यक्तं मीमांसयैतया । सत्यमित्युच्यते तस्मान्मीमांसा ब्रह्मनिश्चया ॥' इति शब्दनिर्णये । 'ऋग्यजुःसामायर्वाख्याः पञ्चरात्रं च भारतम् । मूलरामायणं चैव पुराणं भगवत्परम् । वेदा इत्युच्यते सद्भिः शिक्षायां स्मृतयस्तथा । अङ्गानि सत्यं मीमांसा तद्विद्यायतनं त्रयम् ॥' इति विद्यानिर्णये ।

मध्व.

§ शेषं शंकरेण गतार्थम् ।

## केनोपनिषत्समाप्ता ।

## तलत्रकारब्राह्मणोपनिषत्

प्राणरूपसृष्टिः दिशः

४११११

आशा वा इदमग्र आसीद्भविष्यदेव । तदभवत् । ता आपोऽभवन् ॥ १ ॥ तास्तपोऽतप्यन्त । तास्तपस्तेपाना हुस्सित्येव प्राचीः प्राश्नन् । स वाव प्राणोऽभवत् ॥ २ ॥ ताः प्राण्याऽपानन् । स वा अपानोऽभवत् ॥ ३ ॥ ता अपान्य व्यानन् । स वाव व्यानोऽभवत् ॥ ४ ॥ ता व्यान्य समानन् । स वाव समानोऽभवत् ॥ ५ ॥ ताः समान्योदानन् । स वा उदानोऽभवत् ॥ ६ ॥ तदिदमेकमेव सधमाद्यमासीदविविक्तम् ॥ ७ ॥ स नामरूपमकुरुत । तेनैतद्व्यधिनक् । वि ह पाप्मनो विच्यते य एवं वेद ॥ ८ ॥ तदसौ वा आदित्यः प्राणोऽग्निरपान आपो व्यानो दिशः समानश्चन्द्रमा उदानः ॥ ९ ॥ तद्वा एतदेकमभवत्प्राण एव । स य एवमेतदेकं भवद्देवैवं हैतदेकधा भवतीत्येकधैव श्रेष्ठः स्वानां भवति ॥ १० ॥ तदग्निर्वै प्राणो वागिति पृथिवी वायुर्वै प्राणो वागित्यन्तरिक्षमादित्यो वै प्राणो वागिति चोर्दिशो वै प्राणो वागिति श्रोत्रं चन्द्रमा वै प्राणो वागिति मनः पुमान्वै प्राणो वागिति स्त्री ॥ ११ ॥ तस्येदं सृष्टं शिथिलं भुवनमासीदपर्याप्तम् ॥ १२ ॥ स मनोरूपमकुरुत । तेन तत्पर्याप्तोत् । दृढं ह वा अस्येदं सृष्टमशिथिलं भुवनं पर्याप्तं भवति य एवं वेद ॥ १३ ॥

चतुर्विधध्रीविद्या, त्रिधातुविद्या, ज्येष्ठप्राणविद्या,

ब्रह्मासन्दीविद्या, यशःश्रीपरिवृढविद्या, चाक्षुष-

पुरुषस्य सर्वरूपत्वविद्या

४१११२

सैषा चतुर्धा विहिता श्रीरुद्रीथः सामाक्यं ज्येष्ठब्राह्मणम् ॥ १ ॥ प्राणो वावोद्वाग्मी स रुद्रीथः ॥ २ ॥ प्राणो वावामो वाक् सा तत्साम

॥ ३ ॥ प्राणो वाव को वागृक् तदक्यम् ॥ ४ ॥ प्राणो वाव ज्येष्ठो वाग्ब्राह्मणं तज्ज्येष्ठब्राह्मणम् ॥ ५ ॥ उपनिषदं भो ब्रूहीति । उक्ता त उपनिषद्यस्य ते धातव उक्ताः । त्रिधातु विषु वाव त उपनिषदमब्रूमेति ॥ ६ ॥ एतच्छुक्लं कृष्णं तान्नं सामवर्णं इति ह स्माह यदैव शुक्लकृष्णे तान्नो वर्णोऽभ्यवैति स वै ते वृङ्क्ते दशमं मानुषमिति त्रिधातु । स ऐक्षत क नु म उत्तानाय शयानायेमा देवता बलिं हरेयुरिति ॥ ७ ॥

४१११३

स पुरुषमेव प्रपदनायाऽवृणीत ॥ १ ॥ तं पुरस्तात्प्रत्यञ्चं प्राविशत् । तस्मा उरुरभवत् । तदुरस उरस्त्वम् ॥ २ ॥ तस्मा अत्रसद् एता देवता बलिं हरन्ति ॥ ३ ॥ वाचमनुहरन्तीमग्निरस्मै बलिं हरति ॥ ४ ॥ मनोऽनुहरच्चन्द्रमा अस्मै बलिं हरति ॥ ५ ॥ चक्षुरनुहरदादित्योऽस्मै बलिं हरति ॥ ६ ॥ श्रोत्रमनुहरदिशोऽस्मै बलिं हरन्ति ॥ ७ ॥ प्राणमनुहरन्तं वायुरस्मै बलिं हरति ॥ ८ ॥ तस्यैते निष्वाताः पन्था बलिवाहना इमे प्राणाः । एवं हैतं निष्वाताः पन्था बलिवाहनाः सर्वतोऽपियन्ति प्राणा य एवं वेद ॥ ९ ॥ सा हैषा ब्रह्मासन्दीमारूढा । आ हास्मै ब्रह्मासन्दीं हरन्त्यधि ह ब्रह्मासन्दीं रोहति य एवं वेद ॥ १० ॥ तदेतत् ब्रह्म यशःश्रिया परिवृढम् । ब्रह्म ह तु सन् यशसा श्रिया परिवृढो भवति य एवं वेद ॥ ११ ॥ तस्यैष आदेशो योऽयं दक्षिणेऽक्षत्रन्तः । तस्य यच्छुक्लं तदृचां रूपं, यत्कृष्णं तत्साम्नां, यदेव तान्नमिव बभ्रुरिव तद्यजुषाम् ॥ १२ ॥ य एवायं चक्षुषि पुरुष एष इन्द्र एष प्रजापतिः समः पृथिव्या सम आकाशेन समो

दिवा समः सर्वेण भूतेन । एष परो दिवो दीप्यते ।  
एष एवेदं सर्वमित्युपासितव्यम् ॥ १३ ॥

षोडशकलं ब्रह्म, दश स्वर्गनरकाणि, द्वावापृथिव्योः  
हृदयस्य च मध्यं, रक्षणप्रार्थना, अग्नित्रयविद्या

४।१।१४

सच्चाऽसच्चाऽसच्च सच्च वाक् च मनश्च  
( मनश्च ) वाक् च चक्षुश्च श्रोत्रं च श्रोत्रं च  
चक्षुश्च श्रद्धा च तपश्च तपश्च श्रद्धा च तानि षोडश  
॥ १ ॥ षोडशकलं ब्रह्म । स य एवमेतत्  
षोडशकलं ब्रह्म वेद तमेवैतत् षोडशकलं ब्रह्माऽ-  
प्येति ॥ २ ॥ वेदो ब्रह्म तस्य सत्यमायतनं शमः  
प्रतिष्ठा दमश्च ॥ ३ ॥ तद्यथा श्वः प्रैष्यन् पापात्क-  
र्मणो जुगुप्सेतैवमेवाऽहरहः पापात्कर्मणो जुगुप्से-  
ताऽऽकालात् ॥ ४ ॥ अथैषां दशपदी विराट्  
॥ ५ ॥ दश पुरुषे स्वर्गनरकाणि । तान्येनं स्वर्गं  
गतानि स्वर्गं गमयन्ति नरकं गतानि नरकं  
गमयन्ति ॥ ६ ॥

४।१।१५

मनो नरको वाङ् नरकः प्राणो नरकश्चक्षुर्न-  
रकः श्रोत्रं नरकः त्वङ् नरको हस्तौ नरको गुदं  
नरकः शिश्नं नरकः पादौ नरकः ॥ १ ॥ मनसा  
परीक्ष्याणि वेदेति वेद ॥ २ ॥ वाचा रसान्  
वेदेति वेद ॥ ३ ॥ प्राणेन गन्धान् वेदेति वेद  
॥ ४ ॥ चक्षुषा रूपाणि वेदेति वेद ॥ ५ ॥ श्रोत्रेण  
शब्दान्वेदेति वेद ॥ ६ ॥ त्वचा संस्पर्शान्वेदेति  
वेद ॥ ७ ॥ हस्ताभ्यां कर्माणि वेदेति वेद ॥ ८ ॥  
उदरेणाऽशनयां वेदेति वेद ॥ ९ ॥ शिश्नेन रामा-  
न्वेदेति वेद ॥ १० ॥ पादाभ्यामध्वनो वेदेति  
वेद ॥ ११ ॥ प्लक्षस्य प्रास्त्रवणस्य प्रादेशमात्रादु-  
दक् तत्पृथिव्यै मध्यम् । अथ यत्रैते सप्तर्षयस्त-  
दिवो मध्यम् ॥ १२ ॥ अथ यत्रैत उपास्तत्पृथिव्यै  
हृदयम् । अथ यदेतत्कृष्णं चन्द्रमसि तदिवो  
हृदयम् ॥ १३ ॥ स य एवमेते द्वावापृथिव्यो-  
र्मध्ये च हृदये च वेद नाऽकामोऽस्मालोकात्प्रैति  
॥ १४ ॥ नमोऽतिसामायैतुरेयाय धृतराष्ट्राय  
पार्थुश्रवसाय ये च प्राणं रक्षन्ति ते मा रक्षन्तु ।

स्वस्ति । कर्मेति गार्हपत्यः शम इत्याहवनीयो दम  
इत्यन्वाहार्यपचनः ॥ १५ ॥

सवितुः सार्वत्र्याश्वोपनिषत्

४।१।२१

कः सविता । का सावित्री । अग्निरेव सविता ।  
पृथिवी सावित्री ॥ १ ॥ स यत्रामिस्तत्पृथिवी यत्र  
वा पृथिवी तदग्निः । ते द्वे योनी । तदेकं मिथुनम्  
॥ २ ॥ कः सविता । का सावित्री । वरुण एव सविता ।  
आपः सावित्री ॥ ३ ॥ स यत्र वरुणस्तदापो यत्र वा-  
ऽऽपस्तद्वरुणः । ते द्वे योनी । ( तदेकं मिथुनम् )  
॥ ४ ॥ कः सविता । का सावित्री । वायुरेव  
सविता । आकाशः सावित्री ॥ ५ ॥ स यत्र वायु-  
स्तदाकाशो यत्र वाऽऽकाशस्तद्वायुः । ते द्वे योनी ।  
तदेकं मिथुनम् ॥ ६ ॥ कः सविता । का सावित्री ।  
यज्ञ एव सविता । छन्दांसि सावित्री ॥ ७ ॥ स  
यत्र यज्ञः तच्छन्दांसि यत्र वा छन्दांसि तद्यज्ञः ।  
ते द्वे योनी । तदेकं मिथुनम् ॥ ८ ॥ कः सविता ।  
का सावित्री । स्तनयित्तुरेव सविता । विद्युत्  
सावित्री ॥ ९ ॥ स यत्र स्तनयित्तुस्तद्विद्युद्यत्र वा  
विद्युत् तत्स्तनयित्तुः । ते द्वे योनी । तदेकं  
मिथुनम् ॥ १० ॥ कः सविता । का सावित्री ।  
आदित्य एव सविता । द्यौः सावित्री ॥ ११ ॥ स  
यत्रादित्यः तद्द्यौर्यत्र वा द्यौस्तदादित्यः । ते द्वे  
योनी । तदेकं मिथुनम् ॥ १२ ॥ कः सविता । का  
सावित्री । चन्द्र एव सविता । नक्षत्राणि  
सावित्री ॥ १३ ॥ स यत्र चन्द्रस्तन्नक्षत्राणि  
यत्र वा नक्षत्राणि तच्चन्द्रः । ते द्वे योनी । तदेकं  
मिथुनम् ॥ १४ ॥ कः सविता । का सावित्री ।  
मन एव सविता । वाक् सावित्री ॥ १५ ॥ स यत्र  
मनस्तद्वाग्यत्र ( वा ) वाक् तन्मनः । ते द्वे योनी ।  
तदेकं मिथुनम् ॥ १६ ॥ कः सविता । का  
सावित्री । पुरुषः ( एव ) सविता । स्त्री सावित्री ।  
स यत्र पुरुषस्तत् स्त्री यत्र वा स्त्री तत्पुरुषः । ते  
द्वे योनी । तदेकं मिथुनम् ॥ १७ ॥

४।१।२२

तस्या एष प्रथमः पादो भूस्तत्सवितुर्वरेण्य-

मिति । अग्निर्वै वरेण्यम् । आपो वै वरेण्यम् । आदित्यो वै भर्गः । चन्द्रमा वै भर्गः ॥ ४ ॥ स्वर्धियो  
 चन्द्रमा वै वरेण्यम् ॥ १ ॥ तस्या एष द्वितीयः यो नः प्रचोदयादिति । यज्ञो वै प्रचोदयति । स्त्री  
 पादो भर्गमयो भुवो भर्गो देवस्य धीमहीति । च वै पुरुषश्च प्रजनयतः ॥ ५ ॥ भूर्भुवः स्वः  
 अग्निर्वै भर्गः । आदित्यो वै भर्गः । चन्द्रमा वै भर्गः ॥ २ ॥ तस्या एष तृतीयः पादः स्वर्धियो यो  
 नः प्रचोदयादिति । यज्ञो वै प्रचोदयति । स्त्री च पुनर्मृत्युं तरति, सावित्र्या एव सलोकतां जयति,  
 वै पुरुषश्च प्रजनयतः ॥ ३ ॥ भूर्भुवस्तत्सवितुर्वरेण्यं भर्गो देवस्य धीमहीति । अग्निर्वै भर्गः ।  
 सावित्र्या एव सलोकतां जयति ६ ॥

तलवकारब्राह्मणोपनिषत्समाप्ता ।





## काठकोपनिषत्

नचिकेता मृत्यवे समर्पितः पित्रा  
उशन्ह वै वाजश्रवसः सर्ववेदसं ददौ ।  
तस्य ह नचिकेता नाम पुत्र आस ॥

( १ ) तत्राऽऽख्यायिका विद्यास्तुत्यर्था । उशन्काम-  
यमानः । ह वा इति वृत्तार्थस्मरणार्थौ निपातौ । वाजमन्त्रं,  
तद्दानादिनिमित्तं श्रवो यशो यस्य स वाजश्रवाः रूढितो  
वा, तस्यापत्यं वाजश्रवसः किल विश्वजिता सर्वमेधेन  
ईजे तत्फलं कामयमानः । स तस्मिन्कतौ सर्ववेदसं  
सर्वस्वं धनं ददौ दत्तवान् । तस्य यजमानस्य ह नचि-  
केता नाम पुत्रः किल आस बभूव । शंकर.

( २ ) उशन्नित्यनेन कर्मणः काम्यत्वादक्षिणासा-  
दगुण्यमावश्यकमिति सूच्यते । § रंग.

( ३ ) श्रीमदनुमन्नीममध्वान्तर्गतरामकृष्णवेदव्या-  
सात्मकलक्ष्मीहयग्रीवाय नमः । 'नमो भगवते तस्मै सर्वतः  
परमायते । सर्वप्राणिद्विस्थाय वामनाय नमो नमः ॥'  
'अग्नौ विष्णुं सदा ध्यायंस्त्रिशोऽग्निं नाचिकेतकम् ।  
यश्चयीत स तु प्राप्य स्वर्गं तत्र भयातिगः । उष्य  
मन्वन्तरं कालममृतत्वं भजेत्क्रमात् ॥' इति ब्रह्मसारे ।  
'इच्छन् वाजश्रवो नत्ता ददौ सर्वस्वदक्षिणाम् । उद्दालकः  
स्वर्गलोके ददौ गाश्च निरिन्द्रियाः ॥' मध्व.

'तं ह कुमारं सन्तं दक्षिणासु नीयमानासु  
श्रद्धाऽऽविवेश । सोऽमन्यत \* ॥

( १ ) तं ह नचिकेतसं कुमारं प्रथमवयसं सन्तम-  
प्राप्तप्रजननशक्तिं बालमेव श्रद्धा आस्तिक्यबुद्धिः पितु-  
र्हितकामप्रयुक्ता आविवेश प्रविष्टवती । कस्मिन्काल  
इत्याह—ऋत्विग्भ्यः सदस्येभ्यश्च दक्षिणासु नीयमा-

§ शेषं शंकरवत् ।

\* अयं मन्त्रः मध्वभाष्ये प्रथमत्वेन परिगणितः । तेन  
'पीतोदकाः' इत्यादयो द्वितीयत्वादिना संख्याताः ।

(१) काउ. १।१.

(२) काउ. १।२; मध्व. ( सोऽमन्यत० ).

नासु विभागेनोपनीयमानासु दक्षिणार्थासु गोषु । स  
आविष्टश्रद्धो नचिकेताः अमन्यत ।

शंकर.

( २ ) यद्यपि यदानतिकरं द्रव्यं तद्दक्षिणेत्युच्यते,  
एका चासौ क्रतावानतिरिति तदुपाधिको दक्षिणाशब्द  
एकवचनान्ततामेव लभते ।

तथापि दक्षिणाशब्दोऽयं भृतिवचनः । स च कर्मा-  
पेक्षयाऽपि प्रवर्तते अस्मिन्कर्मणि इयं भृतिरिति । कर्त्र-  
पेक्षयाऽपि प्रवर्तते अस्मिन्कर्मणि अस्य पुरुषस्येयं भृति-  
रिति । ततश्च ऋत्विग्बहुत्वाऽपेक्षया दक्षिणाबहुत्वसंभवा-  
दक्षिणास्त्विति बहुवचनमुपपद्यते ।

\* रंग.

'पीतोदका जग्धतृणा दुग्धदोहा निरिन्द्रियाः ।

अनन्दा नाम ते लोकास्तान्स गच्छति ता ददत् ॥

कथमित्युच्यते — पीतोदका इत्यादिना दक्षि-  
णार्था गावो विशेष्यन्ते । पीतमुदकं याभिस्ताः  
पीतोदकाः । जग्धं भक्षितं तृणं याभिस्ता जग्धतृणाः ।  
दुग्धो दोहः क्षीराख्यो यासां ता दुग्धदोहाः । निरि-  
न्द्रिया अप्रजननसमर्था जीर्णा निष्फला गाव इत्यर्थः ।  
यास्ता एवम्भूता गा ऋत्विग्भ्यो दक्षिणाबुद्ध्या ददत्प्रयच्छन्  
अनन्दा अनानन्दा अमुखा नामेत्येतथे ते लोकास्तान्स  
यजमानो गच्छति । ¶ शंकर.

स होवाच पितरं तत कस्मै मां दास्यसीति ।  
द्वितीयं तृतीयं तं होवाच मृत्यवे त्वा ददामीति ॥

( १ ) तदेवं ऋत्वसंपत्तिनिमित्तं पितुरनिष्टं फले  
मया पुत्रेण सता निवारणीयमात्मप्रदानेनापि ऋतुसंपत्तिं  
कृत्वेत्येवं मत्वा पितरमुपगम्य स होवाच पितरं हे तत  
तात कस्मै ऋत्विग्विशेषाय दक्षिणार्थं मां दास्यसि

\* शेषं शंकरवत् ।

¶ रंग. शंकरवत् ।

(१) काउ. १।३.

(२) काउ. १।४.

प्रयच्छसीत्येतत् । एवमुक्तेन पित्रोपेक्ष्यमाणोऽपि द्वितीयं तृतीयमप्युवाच कस्मै मां दास्यसि, कस्मै मां दास्यसीति । नायं कुमारस्वभाव इति क्रुद्धः सन् पिता तं ह पुत्रं किलोवाच, मृत्यवे वैवस्वताय त्वा त्वां ददामीति ।

\* शंकर.

( २ ) ' मां दत्त्वाऽपि न ते गावो दातव्या ईदृशा इति । उवाच पुत्रस्तं बालस्तं शशाप पिता स्वयम् ॥ '

मध्व.

बहूनामेमि प्रथमो बहूनामेमि मध्यमः ।

किंस्विद्यमस्य कर्तव्यं यन्मयाऽद्य करिष्यति ॥

( १ ) स एवमुक्तः पुत्र एकान्ते परिदेवाञ्चकार । कथमित्युच्यते — बहूनां शिष्याणां पुत्राणां वा एमि गच्छामि प्रथमः सन् मुख्यया शिष्यादिवृत्त्येत्यर्थः । मध्यमानां च बहूनां मध्यमो मध्यमयैव वृत्त्या एमि । नाधयया कदाचिदपि । तमेवं विशिष्टगुणमपि पुत्रं मां मृत्यवे त्वा ददामीत्युक्तवान् पिता । स किंस्विद्यमस्य कर्तव्यं प्रयोजनं मया प्रत्तेन करिष्यति यत्कर्तव्यमद्य । नूनं प्रयोजनमनपेक्ष्यैव क्रोधवशादुक्तवान्पिता । शंकर.

( २ ) एवमुक्तोऽपि पुत्रो विगतसाध्वसशोकः पितरमुवाच — बहूनामिति । सर्वेषां मृत्युसदनगन्तॄणां पुरतो मध्ये वा गच्छामि, न तु मन्थरः पश्चात् । मृत्युसदनगमने न कोऽपि मम विचार इति भावः । किं तर्हि, तत्राऽऽह—किंस्विदिति । मृत्युर्मयाऽद्य यत्करिष्यति तत्तादृशं यमस्य कर्तव्यं किं वा, पूर्णकामस्य मृत्योर्मादृशेन बालिशेन किं प्रयोजनं स्याद्येन ऋत्विग्न्य इव तस्मै मदपणं सफलं स्यात् । अत एतदेवानुशोचामीति भावः । रंग.

अनुपश्य यथा पूर्वं प्रतिपश्य तथाऽपरे ।

सस्यमिव मर्त्यः पच्यते सस्यमिवाऽऽजायते पुनः ॥

तथापि तत्पितुर्वचो मृषा मा भूदित्येवं मत्वा परिदेवनापूर्वकमाह पितरं शोकाविष्टं किं मयोक्तमिति । अनुपश्य आलोचय निभालय अनुक्रमेण यथा येन प्रकारेण वृत्ताः पूर्वैऽतिक्रान्ताः पितृपितामहादयस्तव ।

\* रंग शंकरवत् ।

(१) काउ. १।१५.

(२) काउ. १।६.

तान्दृष्ट्वा च तेषां वृत्तमास्थातुमर्हसि । वर्तमानाश्चापरे साधवो यथा वर्तन्ते तांश्च प्रतिपश्य आलोचय तथा । न च तेषु मृषा करणं वृत्तं वर्तमानं वाऽस्ति । तद्विपरितमसतां च वृत्तं मृषा करणम् । न च मृषा कृत्वा कश्चिदजरामरो भवति । यतः सस्यमिव मर्त्यो मनुष्यः पच्यते जीर्णो म्रियते । मृत्वा च सस्यमिव आजायते आविर्भवति पुनः । एवमनित्ये जीवलोकं किं मृषाकरणेन । पालयाऽऽत्मनः सत्यम् । प्रेषय मां यमायेत्यभिप्रायः ।

\* शंकर.

मृत्युगृहे नचिकेतस आतिथ्यं वरत्रयलाभश्च

वैश्वानरः प्रविशत्यतिथिर्ब्राह्मणो गृहान् ।

तस्यैतां शान्तिं कुर्वन्ति हर वैवस्वतोदकम् ॥

( १ ) स एवमुक्तः पिता आत्मनः सत्यतायै प्रेषयामास । स च यमभवनं गत्वा तिस्रो रात्रीरुवास यमे प्रोषिते । प्रोष्याऽऽगते यमममात्या भार्या वा ऊचुर्वोधयन्तः—वैश्वानरोऽग्निरेव साक्षात्प्रविशत्यतिथिः सन् ब्राह्मणो गृहान्ददन्निव । तस्य दाहं शमयन्त इवाग्नेरतो पाद्यासनादिदानलक्षणां शान्तिं कुर्वन्ति सन्तोऽतिथेर्यतः, अतो हर आहर हे वैवस्वत, उदकं नचिकेतसे पाद्यार्थम् । यतश्चाकरणे प्रत्यवायः श्रूयते । \* शंकर.

( २ ) 'स जगाम यमं बालो ब्रह्मचारी यमस्य तु । पत्न्या संपूज्यमानोऽपि जग्राहार्घ्यादिकं न तु । आगते तु यमे प्राह यमं सोदकमाहर ॥ '

मध्व.

अंशाप्रतीक्षे संगतः सूनृतां चेष्टापूर्ते पुत्रपशूश्च सर्वान् ।

एतद्वृङ्क्ते पुरुषस्याल्पमेधसो यस्यानश्नन्वसति ब्राह्मणो गृहे ॥

( १ ) आशाप्रतीक्षे, अनिशान्तप्राप्येष्टार्थप्रार्थना आशा, निशान्तप्राप्यार्थप्रतीक्षणं प्रतीक्षा, ते आशाप्रतीक्षे । संगते तत्संयोगजं फलम् । सूनृतां च, सूनृता हि प्रिया वाक्, तन्निमित्तं च । इष्टापूर्ते, इष्टं यागजं, पूर्त-मारामादिक्रियाजं फलम् । पुत्रपशूश्च, पुत्रांश्च पशूश्च । सर्वानेतत्सर्वे यथोक्तं वृङ्क्ते (आ?) वर्जयति विनाश-

\* रंग. शंकरवत् ।

(१) काउ. १।७.

(२) काउ. १।८.

यतीत्येतत् । पुरुषस्याल्पमेघसोऽल्पप्रज्ञस्य । यस्य अन-  
श्रन्नभुञ्जानो ब्राह्मणो गृहे वसति । तस्मादनुपेक्षणीयः  
सर्वावस्थास्वप्यतिथिरित्यर्थः । शंकर.

( २ ) अकरणे प्रत्यावायं च दर्शयन्ति स्म —  
यस्याल्पमेघसोऽल्पप्रज्ञस्य पुरुषस्य गृहे अनश्रन्नभुञ्जानोऽतिथिर्वसति तस्य अशाप्रतीक्षे कामसंकल्पौ । यद्वा,  
अनुत्पन्नवस्तुविषयेच्छा आशा । उत्पन्नवस्तुप्राप्तीच्छा  
प्रतीक्षा । संगतं सत्संगमं, सृष्टतां सत्यप्रियवाचम् ।  
इष्टापूर्ते, इष्टं यागादि, पूर्ते खातादि, पुत्रान्पशूश्च एत-  
दनशनरूपं पापं वृद्धे वर्जयति नाशयतीत्यर्थः ।

रंग.

‘तिस्रो रात्रीर्यद्वात्सीर्गृहे मेऽनशनन्नब्रह्म-  
तिथिर्नमस्यः ।

नमस्तेऽस्तु ब्रह्मन्स्वस्ति मेऽस्तु तस्मात्प्रति  
त्रीन्वरान्वृणीष्व ॥

( १ ) एवमुक्तो मृत्युर्वाच नचिकेतसमुपगम्य  
पूजापुरःसरम् । तिस्रो रात्रीर्यत् यस्मादवात्सीः उषित-  
वानसि गृहे मे मम अनश्रन् हे ब्रह्मव्रतिथिः सन्न-  
मस्यो नमस्कारार्हश्च, तस्मान्नमस्ते तुभ्यमस्तु भवतु । हे  
ब्रह्मन्, स्वस्ति भद्रं मेऽस्तु तस्माद्भवतोऽनशनेन मद्-  
गृहवासनिमित्तादोषात्तत्प्राप्त्युपशमेन । यद्यपि भवदनु-  
ग्रहेण सर्वं मम स्वस्ति स्यात्तथाऽपि त्वदधिकसंप्रसादना-  
र्थमनशनेनोषितामेकैकां रात्रिं प्रति त्रीन् वरान् वृणीष्व  
अभिप्रेतार्थविशेषान् प्रार्थयस्व मत्तः । शंकर.

( २ ) तस्माद्धेतोर्मह्यं स्वस्ति यथा स्यादित्येवमर्थं  
त्रीन्वरान्प्रति तानुद्दिश्य वृणीष्व प्रार्थय ।

\* रंग.

( ३ ) ‘ इत्युक्तः स यमस्तं तु संपूज्यादाद्वरत्रयम् ।  
सौमनस्यं पितृश्चैव नाचिकेताग्निं हरिम् । मुक्तं स्थितं  
च तं विष्णुमिति प्रादाद्वरत्रयम् ॥’ इति गतिसारे ।

मध्व.

प्रथमो वरः शान्तपितरं प्रति पुनर्गमनम्  
शान्तसंकल्पः सुमना यथा स्याद्वीतमन्युर्गौतमो  
माभिमृत्यो ।

\* शेषं शंकरेण गतार्थम् ।

(१) काठ. १।९.

(२) काठ. १।१०.

त्वत्प्रसृष्टं माऽभि वदेत्प्रतीत एतत्त्रयाणां प्रथमं  
वरं वृणे ॥

( १ ) नचिकेतास्त्वाह—यदि दित्सुर्वरान्, शान्त-  
संकल्पः, उपशान्तः संकल्पो यस्य मां प्रति, यमं प्राप्य  
किं नु करिष्यति मम पुत्र इति, स शान्तसंकल्पः ।  
सुमनाः प्रसन्नमनाश्च यथा स्याद्वीतमन्युर्विगतरोषश्च  
गौतमो मम पिता माऽभि मां प्रति हे मृत्यो । किंच  
त्वत्प्रसृष्टं त्वया विनिर्मुक्तं प्रेषितं गृहं प्रति मा मामभि  
वदेत्प्रतीतो लब्धस्मृतिः स एवायं पुत्रो ममाऽऽगत  
इत्येवं प्रत्यभिज्ञानमित्यर्थः । एतत्प्रयोजनं त्रयाणां  
वराणां प्रथममायं वरं वृणे प्रार्थये यत्पितुः परितोषणम् ।

शंकर.

( २ ) माऽभि मां प्रति प्रतीतो यथापूर्वं प्रीतः  
सन् वदेत् । यद्वा, अभिवदेदाशिषं प्रयुञ्जयात् । ‘ अभि-  
वदति ’ ‘ नामिवादयते ’ इति स्मृतिष्वभिवादनस्य  
आशीर्वादे प्रयोगात् । \* रंग.

यथा पुरस्ताद्भविता प्रतीत औद्दालकिरारुणिर्मे-  
त्प्रसृष्टः ।

सुखं रात्रीः शयिता वीतमन्युस्त्वां ददृशिवान्  
मृत्युमुखात्प्रमुक्तम् ॥

( १ ) मृत्युर्वाच — यथाबुद्धिस्त्वयि पुरस्तात्पू-  
र्वमासीत्स्नेहसमन्विता पिन्नुस्त्व भविता प्रीतिसमन्वि-  
तस्त्व पिता । तथैव प्रतीतः प्रतीतवान् सन्नौद्दालकिः,  
उद्दालक एवौद्दालकिः । अरुणस्यापत्यमारुणिर्द्वामुण्या-  
यणो वा मत्प्रसृष्टो मयाऽनुज्ञातः सन्नितरा अपि रात्रीः  
सुखं प्रसन्नमनाः शयिता स्वप्ता । वीतमन्युर्विगतमन्युश्च  
भविता स्यात्त्वां पुत्रं ददृशिवान् दृष्टवान् सन् मृत्युमुखात्  
मृत्युगोचरात्प्रमुक्तं सन्तम् । शंकर.

( २ ) उद्दालकस्यापत्यमरुणस्य गोत्रापत्यमिति-  
वाऽर्थः । मत्प्रसृष्टमिति द्वितीयान्तपाठे मत्प्रेषितं त्वामिति  
योजना । § रंग.

स्वर्गे लोके न भयं किंचनास्ति न तत्र त्वं न  
जरया विभेति ।

\* शेषं शंकरेण गतार्थम् ।

§ शेषं शंकरवत् ।

(१) काठ १।११; रंग. ददृशि ( दर्शि ).

(२) काठ. १।१२.

उभे तीर्त्वाऽशनायापिपासे शोकातिगो मोदते  
स्वर्गलोके ॥

( १ ) नचिकेता उवाच — स्वर्गे लोके रोगादि-  
निमित्तं भयं किंचन किंचिदपि नास्ति । न च तत्र त्वं  
मृत्यो सहसा प्रभवसि । अतो जरया युक्त इह लोक इव  
त्वत्तो न बिभेति कश्चित्तत्र । किंचोभे अशना-  
यापिपासे तीर्त्वा अतिक्रम्य शोकमतीत्य गच्छतीति  
शोकातिगः सन् मानसेन दुःखेन वर्जितो मोदते  
दृष्यति स्वर्गलोके दिव्ये । शंकर.

( २ ) नचिकेता द्वितीयं वरं प्रार्थयते — स्वर्गे  
लोक इत्यादिना मन्त्रद्वयेन । अत्र स्वर्गशब्दो मोक्ष-  
स्थानपरः, यथा चैतत्तथोत्तरत्र वक्ष्यते । जरया युक्तः  
सन्न बिभेति जरातो न बिभेति । † रंग.

द्वितीयो वरः स्वर्ग्यचित्यामिविद्याप्राप्तिः

\* स त्वमग्निः स्वर्ग्यमध्येषि मृत्यो प्रब्रूहि त्वं  
श्रद्धाधानाय मह्यम् ।

स्वर्गलोका अमृतत्वं भजन्त एतद्द्वितीयेन  
वृणे वरेण ॥

( १ ) एवंगुणविशिष्टस्य स्वर्गलोकस्य प्राप्तिसाधन-  
भूतमग्निं स त्वं मृत्युरध्येषि स्मरसि जानासीत्यर्थः । हे  
मृत्यो, यतः, त्वं प्रब्रूहि कथं श्रद्धाधानाय श्रद्धावते मह्यं  
स्वर्गार्थिने । येनाग्निना चित्तेन स्वर्गलोकाः स्वर्गो लोको  
येषां ते स्वर्गलोका यजमाना अमृतत्वममरणतां देवत्वं  
भजन्ते प्राप्नुवन्ति, तदेतदग्निविज्ञानं द्वितीयं वरेण  
वृणे । शंकर.

( २ ) स त्वमिति । पुराणादिप्रसिद्धसर्वज्ञः त्वं  
स्वर्गप्रयोजनकमग्निं जानासि । स्थण्डिलरूपाग्नेः स्वर्गप्रयो-  
जनकत्वं चोपासनाद्वारेत्युत्तरत्र स्फुटम् । श्रद्धाधानाय  
मोक्षश्रद्धावते । स्वर्गलोकेन तव किं सिध्यतीत्यत्राह —

† शेषं शंकरेण गतार्थम् । स्वर्गशब्दस्य मोक्षस्थान-  
परत्वमेकोनविंश श्लोके प्रसाधितम् ।

\* रामानुजाभिप्रायः काउ. ३।१५ इत्यत्रापि द्रष्टव्यः ।

( १ ) काउ. १।१३; ब्रह्मशंकर. १।४।६; भास्कर. १।४।६  
त्वं श्रद्ध ( तं श्रद्ध ) ; रंग. भास्करवत् ; रामानुज.  
१।४।६; श्रीकर. १।४।६ स्वर्ग्य ( स्वर्ग ) त्वं श्रद्ध  
( तं श्रद्ध ) ; वल्लभ. १।४।६ स्वर्ग्यमध्येषि ( स्वर्ग-  
मध्येऽपि ) त्वं श्रद्ध ( तं श्रद्ध ) .

स्वर्गो लोको येषां ते, परं पदं प्राप्ता इत्यर्थः । ' परं  
ज्योतिरुपसंपद्य स्वेन रूपेणाभिनिष्पद्यते ' ( छाउ. ८।  
३।४ ) इति देशविशेषविशिष्टब्रह्मप्राप्तिपूर्वकत्वात्स्वरू-  
पाविर्भावलक्षणमोक्षशब्दितामृतत्वस्येति भावः ।

रंग.

प्र ते ब्रवीमि तदु मे निबोध स्वर्ग्यमग्निं नचि-  
केतः प्रजानन् ।

अनन्तलोकाग्निमथो प्रतिष्ठां विद्धि त्वमेतं  
निहितं गुहायाम् ॥

( १ ) मृत्योः प्रतिज्ञेयम् । ते तुभ्यं प्रब्रवीमि ।  
यत्त्वया प्रार्थितं तदु मे मम वचसो निबोध बुध्यस्वै-  
काग्रमनाः सन् स्वर्ग्यं स्वर्गाय हितं स्वर्गसाधनमग्निं हे  
नचिकेतः प्रजानन् विज्ञातवानहं सन्नित्यर्थः । प्रब्रवीमि,  
तन्निबोधेति च शिष्यशुद्धिसमाधानार्थं वचनम् । अधु-  
नाऽग्निं स्तौति — अनन्तलोकाग्निं स्वर्गलोककालप्राप्ति-  
साधनमित्येतत् । अथो अपि प्रतिष्ठामाश्रयं जगतो  
विराड्रूपेण, तमेतमग्निं मयोच्यमानं विद्धि जानीहि त्वं  
निहितं स्थितं गुहायां, विदुषां बुद्धौ निविष्टमित्यर्थः ।

शंकर.

( २ ) ज्ञानस्य फलं दर्शयति — अनन्तस्य  
विष्णोर्लोकस्तत्प्राप्तिम् । ' तद्विष्णोः परमं पदम् ' ( काउ.  
३।९ ) इत्युत्तरत्र वक्ष्यमाणत्वात् । अथो तत्प्राप्त्यनन्तरं  
प्रतिष्ठामपुनरावृत्तिं च लभत इति शेषः । तज्ज्ञानस्ये-  
दृशं सामर्थ्यं कथं संभवतीति मन्यमानं प्रत्याह —  
विद्धि त्वमेतं निहितं गुहायाम् । ब्रह्मोपासनाङ्गतयैत-  
ज्ज्ञानस्य मोक्षहेतुत्वलक्षणमेतत्स्वरूपं गुहायां निहितमन्ये  
न जानन्ति, त्वं जानीहीति भावः । यद्वा ज्ञानार्थस्य  
विदेर्लाभार्थकत्वसंभवादग्निं प्रजानंस्त्वमनन्तलोकाग्निं  
प्रतिष्ठां लभस्वेत्युक्ते हेतुहेतुमद्भावः सिद्धो भवति । प्रजा-  
नन्, लक्षणहेत्वोरिति शतृप्रत्ययः । \* रंग.

( ३ ) ' अग्न्यत्वादग्निनामासौ नाचिकेताग्निगो  
हरिः । लोको विष्णोरनन्तस्य तज्ज्ञानान्नित्य आप्यते ।  
प्रतिष्ठा सर्वलोकस्य स विष्णुः सर्वहृद्गतः । स एव सर्व-

\* शेषं शंकरेण गतार्थम् ।

( १ ) काउ. १।१४; वल्लभ. १।४।६ प्र ते ब्र ( प्रतिब्र )  
नचिकेतः ( नाचिकेत ) .

लोकादिस्तं ज्ञात्वा मुख्यते ध्रुवम् ॥' इति च । लोकादिः प्रतिष्ठा ब्रह्मजज्ञोऽनन्तलोकातिरित्यादिविशेषणैश्च भगवानेव । 'स्तोममहदुरुगायं प्रतिष्ठम्' इति परामर्शाच्च । भगवतो ह्युरुगायनाम प्रसिद्धम् । गुहानिहितत्वं च तस्यैव विशेषतः प्रसिद्धम् । न चाग्निपरिज्ञानमात्रेणानन्तलोकातिर्भगवज्ज्ञानं विना । 'तद्वा एतदक्षरं गार्ग्यविदित्वाऽस्मिहोके जुहोति यजते तपस्तप्यते बहूनि वर्षसहस्राण्यन्तवदेवास्य तद्व्रति' इत्यादिश्रुतेः । न च मुख्ये सत्यमुख्यार्थो युज्यते ।

मध्व.

लोकादिमग्निं तमुवाच तस्मै या इष्टका यावतीर्वा यथा वा ।

स चापि तत्प्रत्यवदद्यथोक्तमथास्य मृत्युः पुनरेवाऽऽह तुष्टः ॥

( १ ) इदं श्रुतेर्वचनम् । लोकादिं लोकानामादिं प्रथमशरीरित्वात्, अग्निं तं प्रकृतं नचिकेतसा प्रार्थितमुवाच उक्तवान् मृत्युस्तस्मै नचिकेतसे । किंच या इष्टकाश्चेतव्याः स्वरूपेण । यावतीर्वा संख्यया । यथा वा चीयतेऽग्निर्येन प्रकारेण, सर्वमेतदुक्तवानित्यर्थः । स चापि नचिकेतास्तन्मृत्युनोक्तं यथावत्प्रत्ययेनावदत्प्रत्युच्चारितवान् । अथ तस्य प्रत्युच्चारणेन तुष्टः सन्मृत्युः पुनरेवाऽऽह वरत्रयव्यतिरेकेणान्यं वरं दितुः ।

शंकर.

( २ ) लोकस्याऽऽदिं हेतुं स्वर्ग्यमिति यावत् ।

\* रंग.

( ३ ) या इष्टका या इष्टकादेवताः । 'इष्टकादेवतां विष्णुं षष्ठ्युत्तरशतत्रिकम् । यथावदेव विशाय मुख्यते कर्मबन्धनात् ॥' इति च ।

मध्व.

तैमब्रवीत्प्रीयमाणो महात्मा वरं तवेहाद्य ददामि भूयः ।

तवैव नाम्ना भविताऽयमग्निः सृङ्कां चेमासनेकरूपां गृहाण ॥

\* शेषं शंकरवत् ।

( १ ) काउ. १।१५; ब्रशंकर. १।४।६; आस्कर. १।४।६; रंग. पुनरेवाह ( पुनराह ); श्रीकर. १।४।६.

( २ ) काउ. १।१६; मध्व. सृङ्कां ( शृङ्कां ).

उ. का. १७५

( १ ) कथं, तं नचिकेतसमब्रवीत् प्रीयमाणः शिष्ययोग्यतां पश्यन् प्रीयमाणः प्रीतिमनुभवन्महात्मा अक्षुद्रबुद्धिः वरं तव चतुर्थमिह प्रीतिनिमित्तमद्य इदानीं ददामि भूयः पुनः प्रयच्छामि । तवैव नचिकेतसो नाम्ना अभिधानेन प्रसिद्धो भविता मयोच्यमानोऽयमग्निः । किंच सृङ्कां शब्दवतीं रत्नमयीं मालामिमानेकरूपां विचित्रां गृहाण स्वीकुरु । यद्वा, सृङ्कामकुसितां गतिं कर्ममयीं गृहाण । अन्यदपि कर्मविज्ञानमनेकफलहेतुत्वात्स्वीकुर्वित्यर्थः ।

\* शंकर.

( २ ) अनेकरूपां स्वर्णमयीम् । 'बहुरूपं च पुरटं कार्तिस्वरमितीर्यते' इत्यभिधानात् । 'यमोऽनुवादसं-  
तुष्टो वहेस्तन्नामतामपि । शृङ्कां स्वर्णमयीं चैव कण्टमालामदाद्विभुः ॥' इति पात्रे ।

मध्व.

'त्रिणाचिकेतस्त्रिभिरेत्य संधिं त्रिकर्मकृत्तरति जन्ममृत्यु ।

ब्रह्मजज्ञं देवमीड्यं विदित्वा निचाय्येमां शान्तिमत्यन्तमेति ॥

( १ ) पुनरपि कर्मस्तुतिमेवाह — त्रिणाचिकेतः त्रिः कृत्वा नाचिकेतोऽग्निश्चितो येन स त्रिणाचिकेतः तद्विज्ञानस्तदध्ययनस्तदनुष्ठानवान्वा । त्रिभिर्मातृ-  
पित्राचार्यैरेत्य प्राप्य संधिं साधनं संबन्धं, मात्राद्यनुशासनं यथावत्प्राप्येतत् । तद्धि प्रामाण्यकारणं श्रुत्यन्तरादवगम्यते, यथा 'मातृमान् पितृमान्' इत्यादेः । वेद-  
स्मृतिशिष्टैर्वा प्रत्यक्षानुमानागमैर्वा । तेभ्यो हि विशुद्धिः प्रत्यक्षा । त्रिकर्मकृत् इज्याध्ययनदानानां कर्ता तरति अतिक्रामति जन्ममृत्यु । किंच ब्रह्मजज्ञं, ब्रह्मणो हिरण्यगर्भाज्जातो ब्रह्मजः । ब्रह्मजश्चासौ जज्ञेति ब्रह्मजज्ञः । सर्वज्ञो ह्यसौ । तं देवं द्योतनाज्ज्ञानादिगुणवन्तमीड्यं स्तुत्यं विदित्वा शास्त्रतः, निचाय्य दृष्ट्वा चात्मभावेन इमां स्वबुद्धिप्रत्यक्षां शान्तिमुपरति अत्यन्तमेति अतिशयेनैति । वैराजं पदं ज्ञानकर्मसमुच्चयानुष्ठानेन प्राप्नोतीत्यर्थः ।

शंकर.

\* रंग. शंकरवत् । सृङ्कामित्यादेर्द्वितीयाधौ न कृतः ।

( १ ) काउ. १।१७; रामानुज. १।२।१२, १।४।६; निबार्क. १।२।१२ ब्रह्मजज्ञं ( ब्रह्मजज्ञं ).

( २ ) पुनरपि कर्म स्तौति—त्रिणाचिकेतः ‘अयं वाव यः पवते’ (तैत्रा. ३।१।७-९) इत्याद्यनुवाकत्रयाध्यायी त्रिकर्मकृद्यजनाध्ययनदानकृत्पाकयज्ञहविर्यज्ञसोमयज्ञकृद्वा त्रिभिर्गन्धिभिर्गन्धिभिर्नुष्ठितैरग्निभिः संधिं परमात्मोपासनेन संबन्धमेत्य प्राप्य जन्ममृत्यु तरतीत्यर्थः । ‘ करोति तद्येन पुनर्न जायते ’ इत्यनेनैकार्थ्यात् । एवमेव ह्ययं मन्त्रः ‘ त्रयाणामेव चैवम् ’ ( ब्रसू. १।४।५ ) इति सूत्रे व्यासार्थैर्विवृतः । त्रिभिरेत्य संधिमिति निर्दिष्टमङ्ग-भूतं परमात्मोपासनमाह — ब्रह्मजज्ञमिति । अयं मन्त्र-खण्डः ‘ विशेषणाच्च ’ ( ब्रसू. १।२।१२ ) इति सूत्र-भाष्ये ‘ ब्रह्मजज्ञो जीवो ब्रह्मणो जातत्वाज्जत्वाच्च, तं देवमीड्यं विदित्वा जीवात्मानमुपासकं ब्रह्मात्मकत्वेनाव-गम्येत्यर्थः ’ इति विवृतः । देवशब्दस्य परमात्मवाचि-तया जीवपरयोश्चैक्यासंभवादन्नत्यदेवशब्दस्य परमात्म-कत्वपर्यन्तार्थ इति भाष्याभिप्रायः । निचाय्य ब्रह्मात्मकं स्वात्मानं साक्षात्कृत्य इमां त्रिकर्मकृत्तरतीति पूर्वमन्त्रनि-र्दिष्टां संसाररूपानर्थशान्तिमेतीत्यर्थः ।

रंग.

( ३ ) त्रिभिरेत्य संधिं वेदैरविरुद्धः । वेदोक्तप्र-कारेण भगवत्तत्त्वादिकं जानन्नित्यर्थः । त्रिकर्मकृत् यज्ञ-दानतपःकर्ता । ‘ यज्ञदानतपःकर्म न त्याज्यं कार्य-मेव तत् ’ इति वचनात् । ‘ ब्रह्मेति वेद उद्दिष्टस्त-स्माद्यत्तो यतो हरिः । ब्रह्मजस्तेन कथितः स एव शोऽखिलज्ञतः ॥ ’ इति नामनिरुक्तौ ।

मध्व.

‘ त्रिणाचिकेतस्त्रयमेतद्विदित्वा य एवं विद्वांश्चि-  
नुते नाचिकेतम् ।  
स मृत्युपाशान्पुरतः प्रणोद्य शोकातिगो मोदते  
स्वर्गलोके ॥

( १ ) इदानीमग्निविज्ञानचयनफलमुपसंहरति प्रक-रणं च—त्रिणाचिकेतस्त्रयं यथोक्तं ‘ या इष्टका यावतीर्वा यथा वा ’ इत्येतद्विदित्वाऽवगम्य यश्चैवमात्मरूपेणाग्निं विद्वांश्चिनुते निर्वर्तयति नाचिकेतमग्निं कर्तुं स मृत्युपाशा-नघर्माज्ञानरागद्वेषादिलक्षणान् पुरतोऽग्रतः पूर्वमेव शरीर-पातादित्यर्थः, प्रणोद्य अपहाय शोकातिगो मानसैर्दुःखै-

(१) काउ. १।१८.

वर्जितः इत्येतत्, मोदते स्वर्गलोके वैराजे विराडात्मस्व-रूपप्रतिपत्त्या ।

शंकर.

( २ ) त्रिणाचिकेत उक्तार्थः । त्रयमेतद्विदित्वा ब्रह्मजज्ञं देवमीड्यमिति मन्त्रनिर्दिष्टं ब्रह्मस्वरूपं, तदात्म-कत्वात्मस्वरूपं, त्रिभिरेत्य संधिमिति निर्दिष्टमग्निस्वरूपं च विदित्वा गुरूपदेशेन शास्त्रतो वा ज्ञात्वा । एतादृश-र्थत्रयानुसंधानपूर्वकं नाचिकेतमग्निं यश्चिनुते ।

॥ रंग.

( ३ ) त्रयमेतत् ‘ या इष्टका ’ इत्यादि ।

मध्व.

\* यो वाऽप्येतां ब्रह्मजज्ञात्मभूतां चितिं विदित्वा  
चिनुते नाचिकेतम् ।

स एव भूत्वा ब्रह्मजज्ञात्मभूतः करोति तद्येन  
पुनर्न जायते ॥

य एतां चितिं ब्रह्मजज्ञात्मभूतां विदित्वा ब्रह्मात्मक-स्वस्वरूपतयाऽनुसंधाय नाचिकेतमग्निं चिनुते स एव ब्रह्मात्मकत्वात्मानुसंधानशाली सन्नपुनर्भवहेतुभूतं यद्भ-गवदुपासनं तदनुतिष्ठति । ततश्चाग्नौ भगवदात्मकत्वा-त्मानुसंधानपूर्वकमेव चयनं ‘ त्रिभिरेत्य संधिं त्रिकर्मकृ-त्तरति जन्ममृत्यु ’ इति पूर्वमन्त्रे भगवदुपासनद्वारा मोक्ष-साधनतया निर्दिष्टं, नान्यदिति भावः । अयं च मन्त्रः केषुचित्कोषेषु न दृष्टः कैश्चिद्व्याकृतश्च । अथापि प्रत्य-यितव्यतमैर्व्यासादिभिरेव व्याख्यातत्वान्न प्रक्षेपशङ्का कार्या ।

रंग.

‘ एष तेऽग्निर्नचिकेतः स्वर्ग्यो यमवृणीथा  
द्वितीयेन वरेण ।

एतमग्निं तवैव प्रवक्ष्यन्ति जनासस्तृतीयं वरं  
नचिकेतो वृणीष्व ॥

एष ते तुभ्यमग्निर्वरो हे नचिकेतः स्वर्ग्यः स्वर्गसा-धनं, यमग्निं वरमवृणीथाः प्रार्थितवानसि द्वितीयेन वरेण, सोऽग्निर्वरो दत्त इत्युक्तोपसंहारः । किंचैतमग्निं तवैव नाम्ना प्रवक्ष्यन्ति जनासः जना इत्येतत् । एष वरो दत्तो

॥ चतुर्थचरणो द्वादशमन्त्रे व्याख्यातः । शेषं शंकर-वत् ।

\* रंगभाष्येऽधिकोऽयं मन्त्रः ।

( १ ) काउ. १।१९

मया चतुर्थस्तुष्टेन । तृतीयं वरं नचिकेतो वृणीष्व ।  
तस्मिन् ह्यदत्ते ऋणवानहमित्यभिप्रायः ।

‡ शंकर.

तृतीयो वरो मर्त्यशरीरभिज्ञात्मविद्याप्राप्तिः, नचिकेतसः  
आत्मजिज्ञासाया दार्ढ्यं, विषयविभवस्य आत्म-  
ज्ञानापेक्षया अवरत्वम्

\* 'येयं प्रेते विचिकित्सा मनुष्येऽस्तीत्येके  
नायमस्तीति चैके ।  
एतद्विद्यामनुशिष्टस्त्वयाऽहं वराणामेष वरस्तृ-  
तीयः ॥

(१) एतावद्धयतिक्रान्तेन विधिप्रतिषेधार्थेन मन्त्र-  
ब्राह्मणेनावगन्तव्यं यद्वरद्वयसूचितं वस्तु, नाऽऽत्मतत्त्व-  
विषययाथात्म्यविज्ञानम् । अतो विधिप्रतिषेधार्थविषय-  
स्याऽऽत्मनि क्रियाकारकफलाध्यारोपणलक्षणस्य स्वाभा-  
विकस्याज्ञानस्य संसारबीजस्य निवृत्त्यर्थं तद्विपरीतब्रह्मा-  
त्मैकत्वविज्ञानं क्रियाकारकफलाध्यारोपणलक्षणशून्यमात्य-  
न्तिकनिःश्रेयसप्रयोजनं वक्तव्यमित्युच्यते ग्रन्थ आर-  
भ्यते । तमेतमर्थं द्वितीयवरप्राप्त्याऽप्युक्तार्थत्वं तृतीय-  
वरगोचरमात्मज्ञानमन्तरेणेत्याख्यायिकया प्रपञ्चयति —  
यतः पूर्वस्मात् कर्मगोचरात्साध्यसाधनलक्षणादित्याद्विर-  
क्तस्याऽऽत्मज्ञानेऽधिकारः इति तन्निन्दार्थं पुत्राद्युपन्या-  
सेन प्रलोभनं क्रियते । नचिकेता उवाच तृतीयं वरं  
नचिकेतो वृणीष्वेत्युक्तः सन् । येयं विचिकित्सा संशयः  
प्रेते मृते मनुष्ये अस्तीत्येके, अस्ति शरीरेन्द्रियमनो-  
बुद्धिव्यतिरिक्तो देहान्तरसंबन्ध्यात्मैत्येके, नायमस्तीति  
चैके, नायमेवंविधोऽस्तीति चैके, अतश्चास्माकं न प्रत्य-  
क्षेण नापि वाऽनुमानेन निर्णयविज्ञानम् । एतद्विज्ञाना-  
धीनो हि परः पुरुषार्थः । इत्यत एतद्विद्यां विजानीयां  
अहमनुशिष्टो ज्ञापितस्त्वया । वराणामेष वरस्तृतीयोऽ-  
वशिष्टः ।

शंकर.

‡ रंग. शंकरवत् ।

\* रामानुजाभिप्रायः काठ. ३।१५ इत्यत्रापि द्रष्टव्यः ।

(१) काठ. १।२०; ऋशंकर. १।२।११, १।४।६;  
भास्कर. १।४।६; रामानुज. १।२।१२, १।४।६; श्रीकंठ.  
१।४।६; श्रीकर. १।२।११, १।४।६; वल्लभ. १।२।११,  
१।४।६.

(२) नचिकेता आह—येयमिति । 'अत्ता चराचर-  
ग्रहणात्' ( ब्रसू. १।२।९ ) इत्यधिकरणे इमं मन्त्रं प्रस्तु-  
त्येत्थं हि भगवता भाष्यकृता—' अत्र परमपुरुषार्थ-  
रूपब्रह्मप्राप्तिलक्षणमोक्षयाथात्म्यविज्ञानाय तदुपाय-  
भूतपरमात्मोपासनपरावरात्मतत्त्वजिज्ञासयाऽयं प्रश्नः  
क्रियते । एवं च येयं प्रेत इति न शरीरमात्रविद्योगा-  
भिप्रायम् । अपि तु सर्वबन्धविनिर्माक्षाभिप्रायम् ।  
यथा 'न प्रेत्य संशाऽस्ति' ( वृउ. ४।४।१२ )  
इति अयमर्थः— मोक्षाधिकृते मनुष्ये प्रेते सर्वबन्ध-  
विनिर्मुक्तितत्स्वरूपविषयवादिविप्रतिपत्तिनिमित्ता अस्या-  
त्मिका नास्त्यात्मिका येयं विचिकित्सा तदपनोदाय  
तत्स्वरूपयाथात्म्यं त्वयाऽनुशिष्टोऽहं विद्यां जानीया-  
मिति ' इति । नचिकेतसो ह्ययमभिप्रायः—  
द्वितैपिवचनादात्मा परित्यक्तचरमदेहाविर्भूतापहतपाप्म-  
त्वाद्विगुणाष्टको भवतीत्युपश्रुत्य स्वर्गे लोके न भयं किंच-  
नास्तीत्यादिना मन्त्रद्वयेन मोक्षसाधनभूताग्निमप्राक्षम् ।  
अधुना तु वादिविप्रतिपत्त्या तद्विषये संदेहो जायते ।  
अयं 'स्वर्गे लोके न भयं किंचनास्ति' इत्यादिना  
मयोपन्यस्तापहतपाप्मत्वादिविशिष्टरूप आत्मा अस्ती-  
त्येके, नास्तीत्यपरे । त्वयोपदिष्ट एतज्जानीयामिति ।

रंग.

( ३ ) प्रेते मुक्ते मनुष्ये नियामकत्वेन भगवान-  
स्तीति ज्ञानिनो वदन्ति । नास्तीत्यज्ञाः । तस्य निया-  
मकस्य स्वरूपं यथावदहं विद्याम् । ' अस्य  
विस्त्रंसमानस्य.....एतद्वै तत्' ( काठ. ५।४ ) इति  
परिहाराच्च मुक्ते स्थितो भगवान्पृच्छयते इति सिद्धम् ।  
देहाद्विशेषेण मोचनं नाम मुक्तिरेव । मुक्तेरपि मरणा-  
त्मकत्वान्मरणमित्यपि भवति । स्थूलदेहपरित्यागस्तु  
विस्त्रंसमानस्येत्यनेनैवोक्तो भवति । ' अग्निस्थं  
परमात्मानं सामान्याजानतोऽपि तु । अजानतस्तु मुक्तौ  
च जीवान्तःस्थितमीश्वरम् । नियामकं च जीवानां  
मुक्तानामपि सर्वदा । गुणान् सर्वोत्तमत्वादीनवि-  
शाय हरेस्तथा । नैव मुक्तिर्भवेत्तस्मात्कुच्छ्रात्तदवदद्यमः ।  
तस्य गोप्यत्वविज्ञप्त्यै तथाप्यग्निस्थवेदनात् । सुखा-  
धिक्यं भवेन्मुक्तौ तस्मात्तत्पृथगीरितम् ॥ ' इति तत्त्व-  
सारे ।

‘स्थाणुमन्येऽनुसंयन्ति यथाकर्म यथाश्रुतम्’ इत्युक्त्वा ‘य एषु सुतेषु जागर्ति कामं कामं पुरुषो निर्मिमाणः’ इति वचनाच्च जीवेषु स्थितो भगवान्पृच्छयते इति सिद्धम् । मृतजीवे स्थितश्चोभयात्मको भगवान्विवक्षित इत्येतस्माच्चाऽविरोधः । ‘गृह्यं तत्परमं ब्रह्म शीर्यमाणं शरीरिणम् । संप्राप्तमपि जीवेषु जागर्ति स्वपितेष्वपि ॥’ इति ब्रह्माण्डे । मध्व.

‘देवैरत्रापि विचिकित्सितं पुरा न हि सुज्ञेयम-  
णुरेष धर्मः ।

अन्यं वरं नचिकेतो वृणीष्व मा मोपरोत्सीरति  
मा सृजैनम् ॥

( १ ) किमयमेकान्ततो निःश्रेयससाधनात्मज्ञानार्हो न वेत्येतत्परीक्षणार्थमाह — देवैरप्यत्रैतस्मिन्वस्तुनि विचिकित्सितं संशयितं पुरा पूर्वम् । न हि सुज्ञेयं सुपुज्ञेयं श्रुतमपि प्राकृतैर्जनैः, यतोऽणुः सूक्ष्म एष आत्माख्यो धर्मः । अतोऽन्यमसंदिग्धफले वरं नचिकेतो वृणीष्व । मा मां मोपरोत्सीरुपरोधं मा कार्षीरधमर्णमिवोत्तमर्णः । अतिसृज विसृज एनं वरं मा मां प्रति ।

शंकर.

( २ ) मा मेति निषेधे । वीप्सायां द्विर्वचनम् ।  
उपरोधं मा कार्षीः । एनं मां विसृज मुञ्च ।

† रंग.

( ३ ) धारकत्वाद्धर्मो भगवान् । मध्व.

‘देवैरत्रापि विचिकित्सितं किल त्वं च मृत्यो  
यन्न सुज्ञेयमात्थ ।

वक्ता चास्य त्वाहगन्यो न लभ्यो नान्यो  
वरस्तुल्य एतस्य कश्चित् ॥

( १ ) एवमुक्तो नचिकेता आह — देवैरत्राप्ये-  
तस्मिन्वस्तुनि विचिकित्सितं किलेति भवत एव नः  
श्रुतम् । त्वं च मृत्यो यत् यस्मान्न सुज्ञेयमात्मतत्त्व-  
मात्थ कथयसि अतः पण्डितैरप्यवेदनीयत्वाद्वाक्ता  
चास्य धर्मस्य त्वाहक् त्वत्तुल्योऽन्यः पण्डितश्च न  
लभ्योऽन्विष्यमाणोऽपि । अयं तु वरो निःश्रेयस-

† शेषं शंकरवत् ।

(१) काउ. १।२१; श्रीकर. १।४।६; बल्लभ. १।४।६.

(२) काउ. १।२२.

प्राप्तिहेतुः, अतो नान्यो वरस्तुल्यः सदृशोऽस्त्येतस्य  
कश्चिदपि अनित्यफलत्वादित्यस्य सर्वस्यैवेत्यभिप्रायः ।

शंकर.

( २ ) न सुज्ञेयमिति यदात्मस्वरूपमुक्तवान् ।

रंग.

शैतायुषः पुत्रपौत्रान्वृणीष्व बहून्पशून् हस्ति-  
हिरण्यमश्वान् ।

भूमेर्भहदायतनं वृणीष्व स्वयं च जीव शरदो  
यावदिच्छसि ॥

( १ ) एवमुक्तोऽपि पुनः प्रलोभयन्नुवाच मृत्युः—  
शतायुषः शतं वर्षाण्यायुषि येषां तान् शतायुषः पुत्र-  
पौत्रान्वृणीष्व । किंच गवादिदक्षिणान्वहून् पशून् । हस्ति-  
हिरण्यं हस्ती च हिरण्यं च हस्तिहिरण्यम् । अश्वाश्च ।  
किंच भूमेः पृथिव्या महद्विस्तीर्णमायतनमाश्रयं मण्डलं  
राज्यं वृणीष्व । किंच सर्वमप्येतदनर्थकं स्वयं चेद-  
ल्पायुरित्यत आह—स्वयं च जीव त्वं जीव धारय शरीरं  
समग्रन्द्रियकलापं शरदो वर्षाणि यावदिच्छसि जीवितुम् ।  
शंकर.

( २ ) अथ वा भूमेः संवन्धि महदायतनं विचित्र-  
शालाप्रासादादियुक्तं गृहं वृणीष्व ।

§ रंग.

एतत्तुल्यं यदि मन्यसे वरं वृणीष्व वित्तं चिर-  
जीविकां च ।

महाभूमौ नचिकेतस्त्वमेधि कामानां त्वा काम-  
भाजं करोमि ॥

एतत्तुल्यं एतेन यथोपदिष्टेन सदृशमन्यमपि यदि  
मन्यसे वरं, तमपि वृणीष्व । किंच वित्तं प्रभूतं  
हिरण्यरत्नादि चिरजीविकां च सह वित्तेन वृणीष्वेत्येतत् ।  
किं बहुना, महत्यां भूमौ राजा नचिकेतस्त्वमेधि भव ।  
किचान्यत्कामानां दिव्यानां मानुषाणां च त्वा त्वां काम-

§ शेषं शंकरेण गतार्थम् ।

(१) काउ. १।२३; ब्रशंकर. भास्कर. रामानुज.  
श्रीकंठ. श्रीकर. बलदेव. ३।२।२.

(२) काउ. १।२४; ब्रशंकर. ३।२।२; बलदेव. ३।२।२.



भाजं कामभागिनं कामार्हं करोमि । सत्यसंकल्पो ह्यहं  
देवः । ॥ शंकर.

ये ये कामा दुर्लभा मर्त्यलोके सर्वान् कामान्-  
इच्छन्तः प्रार्थयस्व ।  
इमा रामाः सरथाः सतूर्या न हीदृशा लम्भ-  
नीया मनुष्यैः ।  
आभिर्मत्प्रत्ताभिः परिचारयस्व नचिकेतो मरणं  
माऽनुप्राक्षीः ॥

( १ ) ये ये कामाः प्रार्थनीया दुर्लभाश्च मर्त्यलोके  
सर्वास्तान्कामाश्छन्दत इच्छातः प्रार्थयस्व । किंचेमा  
दिव्या अप्सरसो रमयन्ति पुरुषानिति रामाः, सह रथै-  
र्वर्तन्त इति सरथाः । सतूर्याः सवादित्रास्ताश्च । न हि  
लम्भनीयाः प्रापणीया ईदृशा एवविधा मनुष्यैर्मर्त्यैरस्म-  
दादिप्रसादमन्तरेण । आभिर्मत्प्रत्ताभिर्मया दत्ताभिः परि-  
चारिणीभिः परिचारयस्वाऽऽत्मानं पादप्रक्षालनादिशुश्रूषां  
कारयाऽऽत्मन इत्यर्थः । नचिकेतो मरणं मरणसंबद्धं  
प्रश्नं प्रेतोऽस्ति नास्तीति काकदन्तपरीक्षारूपं माऽनुप्राक्षी-  
मैंवं प्रष्टुमर्हसि । शंकर.

( २ ) मरणमनु मरणान्मुक्तेः पश्चान्मुक्तात्मस्वरूप-  
मिति यावत् । मरणशब्दस्य देहवियोगसामान्यवाचिनो-  
ऽपि प्रकरणवशेन विशेषवाचित्वं न दोषायेति द्रष्टव्यम् ।

‡ रंग.

( ३ ) मरणे स्थितं भगवन्तं माऽनुप्राक्षीः ।

मध्व.

इवोभावा मर्त्यस्य यदन्तकैतत्सर्वेन्द्रियाणां जर-  
यन्ति तेजः ।

अपि सर्वं जीवितमल्पमेव तवैव वाहास्तव  
नृत्यगीते ॥

( १ ) एवं प्रलोभ्यमानोऽपि नचिकेता महाहृदव-  
दक्षोभ्य आह — श्वो भविष्यन्ति न भविष्यन्ति वेति  
संदिह्यमान एव येषां भावो भवनं त्वयोपन्यस्तानां

॥ रंग. शंकरेण गतार्थम् ।

‡ शेषं शंकरवत् ।

(१) काउ. १।२५; रामानुज. श्रीकंठ. श्रीकर.  
बलदेव. ३।२।२.

(२) काउ. १।२६.

भोगानां ते श्वोभावाः । किंच मर्त्यस्य मनुष्यस्यान्तक  
हे मृत्यो, यदेतत्सर्वेन्द्रियाणां तेजस्तज्जरयन्ति अपक्षप-  
यन्ति । अप्सरःप्रभृतयो भोगा अनर्थायैवैते । धर्मवीर्य-  
प्रज्ञातेजोयशःप्रभृतीनां क्षपयितृत्वात् । यां चापि दीर्घ-  
जीविकां त्वं दित्ससि तत्रापि शृणु । सर्वे यद्ब्रह्मणोऽपि  
जीवितं आयुरल्पमेव, किमुतास्मदादिदीर्घजीविका ।  
अतस्तवैव तिष्ठन्तु वाहाः रथादयस्तथा नृत्यगीते च ।

शंकर.

( २ ) हेऽन्तक त्वदुपन्यस्ता ये मर्त्यस्य कामास्ते  
श्वोभावाः श्व अभावो येषां ते तथोक्ताः, दिनद्वयस्था-  
यिनो न भवन्तीत्यर्थः । § रंग.

न वित्तेन तर्पणीयो मनुष्यो लप्स्यामहे वित्तम-  
द्राक्ष्म चेत्त्वा ।

जीविष्यामो यावदीशिष्यसि त्वं वरस्तु मे  
वरणीयः स एव ॥

किंच न प्रभृतेन वित्तेन तर्पणीयो मनुष्यः ।  
न हि लोके वित्तलाभः कस्यचित्तृप्तिकरो दृष्टः । यदि  
नामास्माकं वित्ततृष्णा स्याल्लप्स्यामहे प्राप्स्यामहे इत्ये-  
तत्, वित्तमद्राक्ष्म दृष्टवन्तो वयं चेत्त्वा त्वाम् । जिवि-  
तमपि तथैव जीविष्यामो यावद्याम्ये पदे त्वमीशिष्यसि  
ईशिष्यसे प्रभुः स्याः । कथं हि मर्त्यस्त्वया समेत्याल्प-  
धनयुर्भवेत् । वरस्तु मे वरणीयः स एव यदात्मविज्ञानम् ।

\* शंकर.

अजीर्यताममृतानामुपेत्य जीर्यन्मर्त्यः कथःस्थः  
प्रजानन् ।

अभिध्यायन् वर्णरतिप्रमोदानतिदीर्घे जीविते  
को रमेत ॥

( १ ) यतश्चाजीर्यतां वयोहानिमप्राप्नुवतां अमृतानां  
सकाशमुपेत्योपगम्य आत्मन उक्तृष्टं प्रयोजनान्तरं प्राप्तव्यं  
तेभ्यः प्रजानन्नुपलभमानः स्वयं तु जीर्यन्मर्त्यो जराम-  
रणवान् कथःस्थः कुः पृथिवी अधश्चान्तरिक्षादिलोका-

§ शेषं शंकरवत् ।

\* रंग. शंकरवत् ।

(१) काउ. १।२७; विज्ञान. ३।३।३२.

(२) काउ. १।२८; रंग. कथःस्थः (क तदास्थः) नति-  
दीर्घे जी (ननतिदीर्घजी); मध्व. कथःस्थः (काथःस्थः).

पेक्षया, तस्यां तिष्ठतीति कषःस्थः सन् कथमेवमवि-  
वेकिभिः प्रार्थनीयं पुत्रवित्तहिरण्याद्यस्थिरं वृणीते । क  
तदास्थ इति वा पाठान्तरम् । अस्मिन्पक्षे चाक्षरयो-  
जना — तेषु पुत्रादिष्वास्था आस्थितिस्तात्पर्येण वर्तनं  
यस्य स तदास्थः, ततोऽधिकतरं पुरुषार्थं दुष्प्रापमपि  
प्रापिष्यिषुः क तदास्थो भवेत्, न कश्चित्तदसारजः  
तदर्थो स्यादित्यर्थः । सर्वो ह्युपर्युपर्येव बुभूषति लोकः,  
तस्मान्न पुत्रवित्तादिलोभैः प्रलोभ्योऽहम् । किंचाप्सरः-  
प्रमुखान् वर्णरतिप्रमोदाननवस्थितरूपतयाऽभिध्यायन्नि-  
रूपयन् यथा वदति दीर्घं जीवितं को विवेकी रमेत ।

शंकर.

( २ ) जरामरणशून्यानां मुक्तानां स्वरूपं ज्ञात्वा  
प्रजानन् विवेकी जरामरणोपप्लुतोऽयं जनस्तदास्थो जरा-  
मरणाद्युपप्लुताप्सरःप्रभृतिविषयविषयकास्यागान् क कथं  
भवेदित्यर्थः । तत्रत्यान्वर्णरतिप्रमोदान्, वर्णा आदित्य-  
वर्णत्वादिरूपविशेषाः, रतिप्रमोदा ब्रह्मभोगादिजनितान-  
न्दविशेषाः तान् सर्वानभिध्यायन्निपुणतया निरूपयन्  
अत्यल्पे ऐहिके जीविते कः प्रीतिमान् स्यादित्यर्थः ।

रंग.

यस्मिन्निदं विचिकित्सन्ति मृत्यो यत्सांपराये  
महति ब्रूहि नस्तत् ।

योऽयं वरो गूढमनुप्रविष्टो नान्यं तस्मान्नचिकेता  
वृणीते ॥

( १ ) अतो विहायानित्यैः कामैः प्रलोभनं यन्मया  
प्रार्थितं यस्मिन्प्रेत इदं विचिकित्सनं विचिकित्सन्ति अस्ति  
नास्तीत्येवंप्रकारं हे मृत्यो, सांपराये परलोकविषये महति  
महत्प्रयोजननिमित्तं आत्मनो निर्णयविज्ञानं यत्तत् ब्रूहि  
कथय नोऽस्मभ्यम् । किं बहुना, योऽयं प्रकृत आत्म-  
विषयो वरो गूढं गहनं दुर्विवेचनं प्राप्तोऽनुप्रविष्टस्तस्मा-  
द्वरादन्यमविवेकिभिः प्रार्थनीयमनित्यविषयं वरं नचिकेता  
न वृणीते मनसाऽपीति श्रुतेर्वचनमिति ।

शंकर.

( २ ) महति पारलौकिके यस्मिन् मुक्तात्मस्वरूपे  
संशरेते तदेव मे ब्रूहि । गूढमात्मतत्त्वमनुप्रविष्टो योऽयं

वरस्तस्मादन्यं नचिकेता न वृणीते स्मेति श्रुतेर्वचनम् ।  
रंग.

( ३ ) महति सांपराये मुक्तौ ।

मध्व.

श्रेयः प्रेयश्च इति, विद्या अविद्या इति च विभागः

अन्यच्छ्रेयोऽन्यदुतैव प्रेयस्ते उभे नानार्थे पुरुषः  
सिनीतः ।

तयोः श्रेय आददानस्य साधु भवति हीयतेऽ-  
र्थोऽयं उ प्रेयो वृणीते ॥

परीक्ष्य शिष्यं विद्यायोग्यतां चावगम्याऽऽह —  
अन्यत्पृथग्वैव श्रेयो निःश्रेयसं, तथाऽन्यदुताप्येव प्रेयः  
प्रियतरमपि । ते प्रेयःश्रेयसी उभे नानार्थे भिन्नप्रयोजने  
सती पुरुषमधिकृतं वर्णाश्रमादिविशिष्टं सिनीतः बन्धीतः,  
ताभ्यामात्मकर्तव्यतया प्रयुज्यते सर्वः पुरुषः । श्रेयःप्रेय-  
सोर्ह्यभ्युदयामृतत्वार्थौ पुरुषः प्रवर्तते । अतः श्रेयःप्रेयःप्र-  
योजनकर्तव्यतया ताभ्यां बद्ध इत्युच्यते सर्वः पुरुषः ।  
ते यद्यप्येकैकपुरुषार्थसंबन्धिनी, ( तथापि ) विद्याविद्यारूप-  
त्वाद्विरुद्धे इत्यन्यतरापरित्यागेनैकेन पुरुषेण सहानुग्रातु-  
मशक्यत्वात्तयोर्हिवाऽविद्यारूपं प्रेयः श्रेय एव केवलमाद-  
दानस्योपादानं कुर्वतः साधु शोभनं शिवं भवति । यस्त्व-  
दूरदर्शी विमूढो हीयते विद्युज्यतेऽस्मादर्थः पुरुषार्थात्,  
पारमार्थिकात्प्रयोजनानित्यात्प्रच्यवत इत्यर्थः । कौऽसौ,  
य उ प्रेयो वृणीते उपादत्त इत्येतत् । \* शंकर.

श्रेयश्च प्रेयश्च मनुष्यमेतस्तौ संपरीत्य विवि-  
नक्ति धीरः ।

श्रेयो हि धीरोऽभि प्रेयसो वृणीते प्रेयो मन्दो  
योगक्षेमाद्वृणीते ॥

( १ ) यद्युभे अपि कर्तुं स्वायत्ते पुरुषेण, किमर्थं  
प्रेय एवाऽऽदत्ते बाहुल्येन लोक इत्युच्यते — सत्यं  
स्वायत्ते, तथापि साधनतः फलतश्च मन्दबुद्धीनां दुर्वि-  
वेकरूपे सती व्यामिश्रीभूते इव मनुष्यमेतः पुरुषं  
आ इतः प्राप्नुतः श्रेयश्च प्रेयश्च । अतो हंस इवाम्भसः  
पयः, तौ श्रेयःप्रेयःपदार्थौ संपरीत्य सम्यक् परिगम्य  
मनसाऽऽलोच्य गुरुलाघवं विविनक्ति पृथक्करोति धीरो

\* रंग. पदार्थमात्रं शंकरवत् ।

( १ ) काउ. २।१; मध्व. दुतैव ( दुतेव ).

( २ ) काउ. २।२; मध्व. क्षेमाद्वृ ( क्षेमान्वृ ).

( १ ) काउ. १।२९; मध्व. ( यत् ० ).

धीमान् । विविच्य च श्रेयो हि श्रेय एवाभिवृणीते प्रेय-  
सोऽभ्यर्हितत्वात् । कोऽसौ, धीरः । यस्तु मन्दोऽल्प-  
बुद्धिः स विवेकासामर्थ्याद्योगक्षेमाद्योगक्षेमनिमित्तं  
शरीराद्युपचयरक्षणनिमित्तमित्येतत्, प्रेयः पशुपुत्रादि-  
लक्षणं वृणीते । शंकर.

( २ ) प्राज्ञः प्रयोपेक्षयाऽभि अभ्यर्हितं श्रेय एव  
वृणीते । ‡ रंग.

सं त्वं प्रियान्प्रियरूपाः च कामानभिध्यायन्न-  
चिकेतोऽत्यस्माक्षीः ।

नैताः सृङ्कां वित्तमयीमवाप्नो यस्यां मज्जन्ति  
बहवो मनुष्याः ॥

( १ ) स त्वं पुनः पुनर्मया प्रलोभ्यमानोऽपि प्रिया-  
न्पुत्रादीन् प्रियरूपांश्चाप्सरःप्रभृतिलक्षणान् कामानभि-  
ध्यायंश्चिन्तयन्तेषामनित्यत्वासारत्वादोषान् हे नचिके-  
तोऽत्यस्माक्षीरतिसृष्टवान् परित्यक्तवानसि, अहो बुद्धिमत्ता  
तव । नैतामवाप्तवानसि सृङ्कां सृतिं कुत्सितां मूढजन-  
प्रवृत्तां वित्तमयीं धनप्रायाम् । यस्यां सृतौ मज्जन्ति  
सीदन्ति बहवोऽनेके मूढा मनुष्याः । † शंकर.

( २ ) शृङ्कां शृङ्खलाम् । मध्व.

दूरमेते विपरीते विषूची अविद्या या च  
विद्येति ज्ञाता ।

विद्याभीप्सिनं नचिकेतसं मन्ये न त्वा कामा  
बहवोऽलोलुपन्त ॥

( १ ) 'तयोः श्रेय आददानस्य साधु भवति हीय-  
तेऽर्थाय उ प्रेयो वृणीते' इत्युक्तं तत्कस्मात्, यतो दूरं  
दूरेण महताऽन्तरेण एते विपरीते अन्योन्यव्यावृत्तरूपे  
विवेकाविवेकात्मकत्वात्तमःप्रकाशाविव । विषूची विषूच्यौ  
नानागती भिन्नफले, संसारमोक्षहेतुत्वेनेत्येतत् । के ते इत्यु-  
च्यते — या चाविद्या प्रयोविषया, विद्येति च श्रेयो-  
विषया ज्ञाता निर्ज्ञाता अवगता पण्डितैः । तत्र विद्याभी-

‡ शेषं शंकरवत् ।

† रंग शंकरेण गतार्थम् ।

(१) काउ. २।३; मध्व. सृङ्कां ( शृङ्कां ).

(२) काउ. २।४; शंकर. १।४।६; मध्व. प्सिनं  
( प्सितं ) वोऽलोलुपन्त ( वो लोलुपन्तः ); श्रीकर.  
१।४।६ प्सिनं ( प्सितं ); विज्ञान. ३।३।४८.

प्सिनं विद्यार्थिनं नचिकेतसं त्वामहं मन्ये । कस्मात्,  
यस्मादविद्वद्बुद्धिप्रलोभिनः कामा अप्सरःप्रभृतयो बह-  
वोऽपि त्वा त्वां नाऽलोलुपन्त न विच्छेदं कृतवन्तः  
श्रेयोमार्गादात्मोपभोगाभिवाञ्छासंपादनेन । अतो विद्या-  
र्थिनं श्रेयोभाजनं मन्ये इत्यभिप्रायः । शंकर.

( २ ) या अविद्येति ज्ञाता कामकर्मात्मिका, या  
च विद्येति ज्ञाता वैराग्यतत्त्वज्ञानमयी । विद्याभीप्सित-  
मिति पाठे आहिताग्न्यादित्वान्निष्ठान्तस्य परनिपातश्चा-  
न्दसत्त्वाद्वा । \* रंग.

( ३ ) दूरं विभिन्नफले । विषूची सर्वजीव-  
स्थापिके । ज्ञाता प्रसिद्धेत्यर्थः । विद्याशब्दश्चोपासनायां  
गौणो मोक्षशब्दवत् ब्रह्मलोक इति बोध्यम् ।

विज्ञान. ३।३।४८

अविद्यायामन्तरे वर्तमानाः स्वयं धीराः पण्डितं  
मन्यमानाः ।

दन्द्रम्यमाणाः परियन्ति मूढा अन्धेनैव नीय-  
माना यथाऽन्धाः ॥

( १ ) ये तु संसारभाजना अविद्यायामन्तरे मध्ये  
धनीभूत इव तमसि वर्तमाना वेष्टयमानाः पुत्रपश्वादि-  
तृष्णापाशशतैः स्वयं वयं धीराः प्रज्ञावन्तः पण्डिताः  
शास्त्रकुशलाश्चेति मन्यमानास्ते दन्द्रम्यमाणा अत्यर्थं  
कुटिलामनेकरूपां गतिं गच्छन्तो जरामरणरोगादिदुःखैः  
परियन्ति परिगच्छन्ति मूढा अविवेकिनोऽन्धेनैव दृष्टि-  
विहीनैर्नैव नीयमाना विषमे पथि, यथा बहवोऽन्धा  
महान्तमनर्थमृच्छन्ति तद्वत् । शंकर.

( २ ) जरारोगादिदुःखपीडिता अविवेकिनः परि-  
भ्रमन्ति । अन्धेनैवेति । स्पष्टोऽर्थः । केचित्तु दन्द्रम्य-  
माणा इति पाठमाश्रित्य विषयकामाग्निना द्रुतचित्ता  
इत्यर्थं वर्णयन्ति । ‡ रंग.

\* शेषं शंकरवत् ।

‡ शेषं शंकरवत् । अस्मल्लब्धरंगभाष्यपुस्तके व्याख्ये-  
यत्वेनोद्धृते उपनिषद्वाक्ये 'दन्द्रम्यमाणाः' इति मुद्रितं  
वर्तते । किन्तु व्याख्यानस्वारस्यात् 'केचित्तु' इतिग्रन्था-  
नुसारतश्च 'जड्घन्यमानाः' इति मुण्डकप्रमाणः पाठ एव  
ग्रन्थकर्त्राऽभिप्रेयते इति विभाव्यते ।

(१) काउ. २।५; भास्कर. १।४।२१; रंग. दन्द्रम्य  
( जड्घन्य ).

न सांपरायः प्रतिभाति बालं प्रमाद्यन्तं  
वित्तमोहेन मूढम् ।

अयं लोको नास्ति पर इति मानी पुनः पुन-  
र्वशमापद्यते मे ॥

( १ ) अत एव मूढत्वान्न सांपरायः प्रतिभाति ।  
संपरेयत इति संपरायः परलोकः, तत्प्राप्तिप्रयोजनः साध-  
नविशेषः शास्त्रीयः सांपरायः, स च बालमविवेकिनं  
प्रति न प्रतिभाति न प्रकाशते नोपतिष्ठत इत्येतत् ।  
प्रमाद्यन्तं प्रमादं कुर्वन्तं पुत्रपश्वादिप्रयोजनेष्वासक्तमनसं  
तथा वित्तमोहेन वित्तनिमित्तेनाविवेकेन मूढं तमसाऽऽ-  
च्छन्नं सन्तमयमेव लोको योऽयं दृश्यमानः स्वयन्नपाना-  
दिविशिष्टः, नास्ति परोऽदृष्टो लोकः, इत्येवं मननशीलो  
मानी पुनः पुनर्जनित्वा वशं मदधीनतामापद्यते मे मृत्यो-  
र्मम । जननमरणादिलक्षणदुःखप्रवन्धारूढ एव भवती-  
त्यर्थः । प्रायेण ह्येवंविध एव लोकः ।

शंकर.

( २ ) ' संयमने त्वनुभूयैतरेषामारोहावरोहौ तद्वति-  
दर्शनात् ' — भोगश्चानिष्टादिकारिणां चन्द्रमसि  
नास्तीत्युक्तम् । ते तु संयमने यमालयमवगाह्य स्वदुष्कृ-  
तानुरूपा यामीर्यातना अनुभूय पुनरेवेमं लोकं प्रत्यव-  
रोहन्ति । एवंभूतौ तेषामारोहावरोहौ भवतः । कुतः ।  
तद्वतिदर्शनात् । तथाहि यमवचनसरूपा श्रुतिः प्रयता-  
मनिष्टादिकारिणां यमवश्यतां दर्शयति— न सांपरायः ।

ब्रह्मशंकर. ३।१।१३

( ३ ) परलोकोऽविवेकिनं प्रति न प्रकाशते ।  
व्यासार्थैः ' संयमने त्वनुभूय० ' ( ब्रसू. ३।१।१३ )  
इति सूत्रे अयं लोको नास्ति पर उत मानीति पाठानुसा-  
रेणायं च लोकः परश्च लोको नास्तीत्यर्थो वर्णितः । तत्र पक्षे  
तस्येति शेषः पूरणीयः । चशब्दोऽध्याहार्यः । मानी-  
त्यस्य दुर्मानित्यर्थः । शिष्टपरिग्रहाभावादयं लोको  
नास्तीत्यस्योपपत्तिर्दृष्टव्या । दुर्मानि पुनः पुनर्वशमापद्यत  
इत्युत्तरत्र संबध्यते ।

\* रंग.

\* शेषं शंकरवत् ।

( १ ) काउ. २।६; ब्रह्मशंकर. भास्कर. रामानुज.  
निंबार्क. ३।१।१३; बलदेव. ३।१।१४.

अतर्क्यात्मविद्या वाचित्ककुशलगुरुलभ्या, सत्य-

धृतिः शिष्य एव आत्मविद्याधिकृतः

श्रवणायापि बहुभिर्यो न लभ्यः शृण्वन्तोऽपि  
बहवो यं न विद्युः ।

आश्चर्यो वक्ता कुशलोऽस्य लब्धाऽऽश्चर्यो  
ज्ञाता कुशलानुशिष्टः ॥

( १ ) यस्तु श्रेयोर्थी सहस्रेषु कश्चिदेवाऽऽत्मवि-  
द्भवति त्वद्विधः, यस्माच्छ्रवणायापि श्रवणार्थं श्रोतुमपि  
यो न लभ्य आत्मा बहुभिरनेकैः, शृण्वन्तोऽपि बह-  
वोऽनेकेऽन्ये यमात्मानं न विद्युर्न विदन्त्यभाभि-  
नोऽसंस्कृतात्मानो न विजानीयुः । किंचास्य वक्ताऽ-  
प्याश्चर्यः अद्भुतवदेवानेकेषु कश्चिदेव भवति । तथा  
श्रुत्वाऽप्यस्याऽऽत्मनः कुशलो निपुण एवानेकेषु लब्धा  
कश्चिदेव भवति । यस्मादाश्चर्यो ज्ञाता कश्चिदेव  
कुशलानुशिष्टः कुशलेन निपुणेनाऽऽचार्येणानुशिष्टः  
सन् ।

॥ शंकर.

( २ ) ' ऐहिकमप्यप्रस्तुतप्रतिबन्धे तद्दर्शनात् ' —  
ऐहिकं विद्याजन्म भवत्यसति प्रस्तुतप्रतिबन्ध इति ।  
श्रवणादिद्वारेणापि विद्योत्पद्यमाना प्रतिबन्धक्षयापेक्षयैवो-  
त्पद्यते । तथा च श्रुतिर्दुर्बोधत्वमात्मनो दर्शयति —  
श्रवणायापीति ।

ब्रह्मशंकर. ३।४।११

न नरेणावरेण प्रोक्त एष सुविज्ञेयो बहुधा  
चिन्त्यमानः ।

अनन्यप्रोक्ते गतिरत्र नास्त्यणीयान्द्यतर्क्यम-  
गुप्रमाणात् ॥

( १ ) कस्मात् — न हि नरेण मनुष्येणावरेण प्रोक्तः  
अवरेण हीनेन प्राकृतबुद्धिनेत्येतत्, उक्त एष आत्मा  
यं त्वं मां पृच्छसि । न हि सुष्ठु सम्यग्विज्ञेयो विज्ञातुं  
शक्यः, यस्माद्बहुधा अस्ति नास्ति, कर्ता अकर्ता, शुद्धः

॥ रंग. शंकरवत् ।

( १ ) काउ. २।७; ब्रह्मशंकर. ३।४।५९; भास्कर.  
१।१।१९, ३।४।४९ यापि ब ( दिभिर्ब ) लभ्यः ( लभ्यते )  
विद्युः ( विदुः ) लानुशि ( लोऽनुशि ); मध्व. यो वक्ता  
( योऽस्य वक्ता ).

( २ ) काउ. २।८; मध्व. वरेण ( वरः ) सुविज्ञेयो  
( सुज्ञेयो ).

अशुद्धः, इत्याद्यनेकधा चिन्त्यमानो वादिभिः । कथं पुनः सुविज्ञेय इत्युच्यते — अनन्यप्रोक्ते अनन्येनापृथग्दर्शनाऽऽचार्येण प्रतिपाद्यब्रह्मात्मभूतेन प्रोक्ते उक्ते आत्मनि गतिरनेकधा अस्ति नास्तीत्यादिलक्षणा चिन्ता गतिरत्र अस्मिन्नात्मनि नास्ति न विद्यते, सर्वविकल्पगतिप्रत्यस्तमितत्वादात्मनः । अथवा स्वात्मभूते अनन्यस्मिन्नात्मनि प्रोक्ते अनन्यप्रोक्ते गतिरत्र अन्याऽवगतिर्नास्ति, ज्ञेयस्यान्यस्याभावात् । ज्ञानस्य ह्येषा परा निष्ठा यदात्मैकत्वविज्ञानम् । अतोऽवगन्तव्याभावान्न गतिरत्रावशिष्यते । संसारगतिर्वाऽत्र नास्ति अनन्ये आत्मनि प्रोक्ते, नान्तरीयकत्वात्तद्विज्ञानफलस्य मोक्षस्य । अथवा प्रोच्यमानब्रह्मात्मभूतेनाऽऽचार्येण प्रोक्ते आत्मन्यगतिरनवबोधोऽपरिज्ञानमत्र नास्ति । भवत्येवावगतिस्तद्विषया श्रोतुस्तदस्यहमित्याचार्यस्येवेत्यर्थः । एवं सुविज्ञेय आत्माऽऽगमवताऽऽचार्येणानन्यतया प्रोक्तः । इतरथा ह्यणीयानणुतरोऽणुप्रमाणादपि संपद्यत आत्मा । अतर्क्यमतर्क्यः स्वबुद्ध्याऽभ्युद्देन केवलेन तर्केण । तर्क्यमाणेऽणुपरिमाणे केनचित्स्थापित आत्मनि ततो ह्यणुतरमन्योऽभ्युद्देति, ततोऽप्यन्योऽणुतममिति न हि कुतर्कस्य निष्ठा कचिद्विद्यते । शंकर.

( २ ) अवरेणाश्रेष्ठेन प्राकृतेन पाण्डित्यमात्रप्रयोजनवेदान्तश्रवणेन नरेण देहात्माभिमानिनैष आत्मा सुविज्ञेयो न भवति । कुतो हेतोः, बहुधा चिन्त्यमानः, वादिभिरिति शेषः । अनन्येनोच्यमानादात्मनोऽनन्येन तदेकान्तिना ब्रह्मसाक्षात्कारिणा प्रोक्तेऽत्राऽऽत्मनि यादृश्यवगतिः साऽऽत्मावगतिरवरेण प्रोक्ते नास्तीत्यर्थः । यद्वाऽत्र संसारे गतिश्चङ्क्रमणं नास्तीत्यर्थः । यद्वाऽनन्यप्रोक्ते स्वयमवगते गतिरात्मावगतिर्नास्तीत्यर्थः । अन्यप्रोक्त इति पाठेऽवरेण प्रोक्ते सत्यात्मन्यवगतिर्नास्तीत्यर्थः । ननु येन केनचिदुपदिष्टेऽप्युद्वापोहशालिनः स्यादेवेत्यत आह — यतोऽणोरप्यणीयानात्मा अतस्तत्स्वरूपं तर्कागोचरम् । रंग.

( ३ ) अन्यो भगवानन्योऽहमित्यजानन्नन्यः । तेन प्रोक्ते गतिर्ज्ञानं नास्ति । ' प्रोक्तान्येनैव सुज्ञानाय प्रेष्ठ ' इति वाक्यशेषात् । ' जीवानां चैव विष्णोश्च यो न वेत्ति भिदां पुमान् । तदनुव्रताश्च ये केचित्तेषां ज्ञानं

न जायते ॥' इति ब्रह्मवैवर्ते ।

मध्व.

' नैषा तर्केण मतिरापनेया प्रोक्ताऽन्येनैव सुज्ञानाय प्रेष्ठ ।

यां त्वमापः सत्यधृतिर्वतासि त्वादृङ्मनो भूया-  
न्नचिकेतः प्रेष्टा ॥

( १ ) अतोऽनन्यप्रोक्त आत्मन्युपपन्ना येयमागमप्रतिपाद्यात्ममतिः नैषा तर्केण स्वबुद्धयभ्यूहमात्रेणाऽऽपनेया न प्रापणीयेत्यर्थः । नापनेतव्या वा न हातव्या । तार्किको ह्यनागमशः स्वबुद्धिपरिकल्पितं यत्किञ्चिदेव कथयति । अत एव च येयमागमप्रसूता मतिरन्येनैव आगमाभिज्ञेनाऽऽचार्येणैव तार्किकात्, प्रोक्ता सती सुज्ञानाय भवति हे प्रेष्ठ प्रियतम । का पुनः सा तर्कागम्या मतिरित्युच्यते — यां त्वं मतिं मद्वरपदानेनाऽऽपः प्राप्तवानसि । सत्याऽवितथविषया धृतिर्यस्य तव स त्वं सत्यधृतिर्वतासीत्यनुकम्पयन्नाह मृत्युर्नचिकेतसं वक्ष्यमाणविज्ञानस्तुतये । त्वादृक्त्वत्तुल्यो नोऽस्मभ्यं भूयाद्भवतात् भवत्वन्यः पुत्रः शिष्यो वा प्रेष्टा । कीदृक्, यादृक्त्वं हे नचिकेतः प्रेष्टा । शंकर.

( २ ) यां मतिं त्वमापः आप्तवानसि सिषाध-  
यिषिततया निश्चितवानित्यर्थः । सत्यधृतिरसि । सत्या अप्रकम्प्या धृतिर्यस्य स तथोक्तः । \* रंग.

जानाम्यहं शेषधिरित्यनित्यं न ह्यध्रुवैः प्राप्यते  
हि ध्रुवं तत् ।

ततो मया नाचिकेतश्चितोऽग्निरनित्यैर्द्रव्यैः  
प्राप्तवानस्मि नित्यम् ॥

( १ ) पुनरपि तृष्ट आह — जानाम्यहं शेषधि-  
रितिः कर्मफललक्षणो निधिरिव प्रार्थ्यत इति । असाव-

\* शेषं शंकरवत् । ' आपनेया ' इत्यस्य द्वितीयोऽर्थो न कृतः ।

( १ ) काठ. २।९; ब्रह्मशंकर. २।१।६; ब्रह्मध्व. १।१।१८; श्रीकर. १।१।१ ( पृ. ६, ७, २२ ), १।१।३, ४, १।१।२७ ( पृ. ९३ ), २।१।११, १२, २७, ३।२।२२; बल्लभ. १।१।१ ( पृ. १७ ), ३।२।२९, ४।४।२०; बलदेव. २।१।११.

( २ ) काठ. २।१०; रामानुज. १।१।१ ( पृ. ४ )  
हि ध्रुवं तत् ( ध्रुवं कर्मभिः ); मध्व. त्रैर्द्रव्यैः ( त्र्यद्रव्यैः ).

नित्यमनित्य इति जानामि । न हि यस्मादनित्यैरध्रुवै-  
र्नित्यं ध्रुवं तत्प्राप्यते परमात्माख्यः शेषधिः । यस्त्व-  
नित्यसुखात्मकः शेषधिः स एवानित्यैर्द्रव्यैः प्राप्यते हि  
यतस्ततस्तस्मान्मया जगताऽपि नित्यमनित्यसाधनैर्न  
प्राप्यत इति, नाचिकेतश्चितोऽग्निरनित्यैर्द्रव्यैः पश्चादिभिः  
स्वर्गसुखसाधनभूतोऽग्निर्निर्वर्तित इत्यर्थः । तेनाहमधि-  
कारापन्नो नित्यं याम्यं स्थानं स्वर्गाख्यं, नित्यमापेक्षिकं,  
प्राप्तवानस्मि । शंकर.

( २ ) एवं ज्ञानवता मया ब्रह्मप्राप्तिसाधनज्ञानो-  
द्देशेनानित्यैरिष्टकादिद्रव्यैर्नाचिकेतोऽग्निश्चितः, तस्मा-  
द्धेतोर्नित्यफलसाधनं ज्ञानं प्राप्तवानस्मीत्यर्थः । अतो  
ब्रह्मप्राप्तेर्ज्ञानैकसाध्यत्वस्य न विरोधः । \* रंग.

( ३ ) § आख्यं विष्ण्वाख्यं नित्यं शेषधिरिति  
जानामि । नित्यमाख्यविष्णुविषयैर्द्रव्यैर्मनआदिभिः ।  
आख्यनित्यविषयैः विष्ण्वाख्यनित्यविषयैर्द्रव्यैः । नित्यं  
भगवन्तं प्राप्तवानस्मि । ध्रुवो भगवानध्रुवैस्तद्भक्ति-  
वर्जितैर्न प्राप्यते । मध्व.

कामस्याऽऽप्तिं जगतः प्रतिष्ठां क्रतोरनन्त्यम-  
भयस्य पारम् ।

स्तोममहदुरुगायं प्रतिष्ठां दृष्ट्वा धृत्या धीरो  
नचिकेतोऽत्यस्त्राक्षीः ॥

( १ ) त्वं तु कामस्याप्तिं समाप्तिं, अत्र हि सर्वे  
कामाः परिसमाप्ताः, जगतः साध्यात्माधिभूताधिदैवादेः  
प्रतिष्ठामाश्रयं सर्वात्मकत्वात्, क्रतोः फलं हैरण्यगर्भं  
पदमनन्त्यमानन्त्यम् । अभयस्य च पारं परां निष्ठाम् ।  
स्तोमं स्तुत्यं महदग्निमाद्यैश्वर्याद्यनेकगुणसंहतं, स्तोमं च  
तन्महच्च निरतिशयत्वात्स्तोममहत् । उरुगायं विस्तीर्णा  
गतिम् । प्रतिष्ठां स्थितिमात्मनोऽनुत्तमामपि दृष्ट्वा धृत्या  
धैर्येण धीरो धीमान् सन्नचिकेतोऽत्यस्त्राक्षीः परमेवाऽऽका-  
ङ्क्षन्नचित्सृष्टवानसि सर्वमेतत्संसारभोगजातम् । अहो  
वतानुत्तमगुणोऽसि । शंकर.

( २ ) त्वादङ्घ्रौ भूयान्नचिकेतः प्रष्टेति पूर्वमन्त्रोक्तं  
नचिकेतसः श्रवणाधिकारं विवृणोति — क्रतोः कर्मणः

\* शेषं शंकरवत् ।

§ अः आख्या यस्य तं आख्यम् ।

( १ ) काउ. २।११; रंग. रनन्त्य ( रानन्त्य ); मध्व.  
रंगवत्.

प्रतिष्ठां फलभूतां जगतः कामस्याऽऽप्तिं चतुर्मुखस्था-  
नपर्यन्तसर्वलोकसंबन्धिस्रव्यादिविषयात्मककामप्राप्तिं च  
दृष्ट्वा । मोक्षस्वरूपमाह — आनन्त्यमभयस्य पारमि-  
त्यादिना । अविनाशित्वमत्यन्तनिर्मयत्वमपहतपाप्मत्व-  
सत्यसंकल्पत्वादिमहागुणगणरूपस्तोममुक्तीति च स्थैर्यं च  
मोक्षगतं दृष्ट्वा लौकिकान्कामान् प्रज्ञाशाली त्वं त्यक्तवान-  
सीत्यर्थः । यद्वा मोक्षरूपपरमात्मस्वरूप एव सर्वकामा-  
वाप्तिं तत्रैव सकलजगदाधारत्वं क्रतोरनन्तफलरूपतां  
चेत्येवं सर्वं परमात्मविषयतया योजनीयम् ।

रंग.

( ३ ) क्रतोरानन्त्यहेतुम् । स्तोमैरपि सर्वात्मना प्राप्नु-  
मशक्यम् । स्तोमैरपि महान्तम् । उरुगायमित्युक्त-  
त्वाच्च न जीवविषयोऽयं प्रश्नः । ‘ शरो ह्यात्मा ब्रह्म  
तल्लक्ष्यमुच्यते ’ ‘ शरवत्तन्मयो भवेत् ’ ‘ अभयं तितीर्षतां  
पारम् ’ ‘ तादृगेव भवति ’ इत्यादौ सर्वत्र भेदस्यैवोक्तेश्च  
न जीवामेदः । ‘ नाचिकेतं शक्रेमसि ’ इत्युक्तत्वाच्च  
नाचिकेताग्नस्थो भगवानेवोच्यत इति सिद्धम् । उरुगायं  
दृष्ट्वा कामस्याप्तिमत्यस्त्राक्षीः । न च मृत्वा यमं प्राप्तस्य  
नचिकेतसो मृतोऽस्ति न वेति संशयो युज्यते ।

मध्व.

\* ‘ तं दुर्दर्शं गूढमनुप्रविष्टं गुहाहितं गह्वरेष्ठं  
पुराणम् ।

अध्यात्मयोगाधिगमेन देवं मत्वा धीरो हर्ष-  
शोकौ जहाति ॥

( १ ) यं त्वं ज्ञातुमिच्छस्यात्मानं तं दुर्दर्शं दुःखेन  
दर्शनमस्येति दुर्दर्शमतिसूक्ष्मत्वात् । गूढं गहनमनुप्र-  
विष्टं प्राकृतविषयविकारविज्ञानैः प्रच्छन्नमित्येतत् । गुहा-  
हितं गुहायां बुद्धौ स्थितं तत्रोपलभ्यमानत्वात् । गह्वरेष्ठं  
गह्वरे विषमेऽनेकार्थसंकटे तिष्ठतीति गह्वरेष्ठम् । यत एवं  
गूढमनुप्रविष्टो गुहाहितश्चातो गह्वरेष्ठः । अतो दुर्दर्शः ।  
तं पुराणं पुरातनं अध्यात्मयोगाधिगमेन, विषयेभ्यः

\* रामानुजाभिप्रायः काउ. ३।१५ इत्यत्रापि द्रष्टव्यः ।

( १ ) काउ. २।१२; ब्रह्मंकर. १।२।११, १२, १।४।६;  
भास्कर. १।२।११; रामानुज. १।२।११, १२, १।४।६;  
निंबार्क. १।२।११; श्रीकण्ठ. १।२।११, १।४।६; श्रीकर.  
१।२।११, १२, १।४।६; बलदेव. १।२।११.

प्रतिसंद्ध्य चेतस आत्मनि समाधानमध्यात्मयोगः, तस्याधिगमस्तेन मत्वा देवमात्मानं धीरो हृषशोकावात्मन उत्कर्षापकर्षयोरभावाज्जहाति । शंकर.

( २ ) प्रश्नमपि तदीयं प्रशंसन्यदुवाच — ‘ तं दुर्दर्शं ’ इति । तेनाऽपि जीवप्राज्ञयोरभेद एवेह विवक्षित इति गम्यते । ब्रशंकर. १।४।६

( ३ ) तृतीयं प्रश्नं प्रतिवक्ति तं दुर्दर्शमित्यादिना मन्त्रद्वयेन — ‘ श्रवणायापि बहुभिर्यो न लभ्यः ’ इत्युक्तरीत्या द्रष्टुमशक्यं गूढं तिरोधायककर्मरूपाविद्यातिरोहितं सर्वभूतानुप्रविष्टम् । गुहाहितं हृदयगुहावर्तिनम् । गह्वरेष्टमन्तर्यामिणम् । पुराणमनादिम् । अध्यात्मयोगाधिगमेन, विषयेभ्यः प्रतिसंयद्हीतचेतस आत्मनि समवधानमध्यात्मयोगः, ‘ यच्छेद्वाङ्मनसी प्राज्ञः ’ ‘ यदा पञ्चावतिष्ठन्ते ज्ञानानि मनसा सह ’ इत्यादिना वक्ष्यमाणः । तेन योऽयमधिगमो जीवात्मज्ञानं, तेन हेतुना देवं परमात्मानं मत्वेत्यर्थः । जीवात्मज्ञानस्य परमात्मज्ञानहेतुत्वादिति भावः । हर्षशोकौ विषयलाभालाभप्रयुक्तहर्षशोकौ जहातीत्यर्थः । रंग.

( ४ ) गह्वरे मुक्तजीवे स्थितम् । मध्व.

एतच्छ्रुत्वा संपरिगृह्य मर्त्यैः प्रवृह्य धर्म्यमणुमेतमाप्य ।

स मोदते मोदनीयं हि लब्ध्वा विवृतं सद्य नचिकेतसं मन्ये ॥

( १ ) किंचैतदात्मतत्त्वं यदहं वक्ष्यामि तच्छ्रुत्वाऽऽचार्यप्रसादात्सम्यगात्मभावेन परिगृह्य उपादाय मर्त्यो मरणधर्मा धर्मादनपेते धर्म्ये प्रवृह्य उग्रमय पृथक्कृत्य शरीरादेरणुं सूक्ष्ममेतमात्मानमाप्य प्राप्य स मर्त्यो विद्वान् मोदते मोदनीयं हर्षणीयमात्मानं लब्ध्वा । तदेतदेवंविधं ब्रह्म सद्य भवन् नचिकेतसं त्वां प्रत्यपावृतद्वारं विवृतमभिमुखीभूतं मन्ये, मोक्षार्हे त्वां मन्य इत्यभिप्रायः । शंकर.

( २ ) संपरिगृह्य मननादिकं कृत्वेत्यर्थः । कर्मसाध्यं शरीरादि प्रवृह्य पृथक्कृत्य परित्यज्येत्यर्थः । एवं स्वात्मभूतं सूक्ष्मतया चक्षुराद्यगोचरं ‘ अणीयान्धत-

( १ ) काठ. २।१३; मध्व. मेतमाप्य ( मेनसाप्य ); विज्ञान. ३।३।२२.

कर्मम् ’ इति निर्दिष्टं परमात्मानं देशविशेषे प्राप्य । ब्रह्मजज्ञमिति मन्त्रे परमात्मात्मकपरिशुद्धजीवस्वरूपं प्रतिपाद्यते, तं दुर्दर्शमिति मन्त्रे तु जीवशरीरकपरमात्मस्वरूपं प्रतिपाद्यते इति न तयोरैकार्थ्यहानिः ।

\* रंग.

( ३ ) प्रवृह्य जीवात्पृथक्कृत्य । ‘ मुक्तजीवे स्थितं विष्णुं विदित्वा जीवतः पृथक् । मोदते मोदनीयं तं प्राप्य मुक्तः सदैव च ॥ ’ इति महावाराहे ।

मध्व.

( ४ ) ‘ दर्शयति च ’ — दर्शयति च शास्त्रिणो विद्यातोऽपूर्वमित्यर्थः । यथा कठवल्क्यां ‘ एतच्छ्रुत्वा ’ इत्यादिना । धर्म्यं धर्मकारणमित्यर्थः ।

विज्ञान. ३।३।२२

प्रश्नविषयः सर्वव्यवहारगोचरातीतं

आत्मस्वरूपम्

अन्यत्र धर्मादन्यत्राधर्मादन्यत्रास्मात्कृताकृतात् ।

अन्यत्र भूताच्च भव्याच्च यत्तत्पश्यसि तद्वद ॥

( १ ) यद्यहं योग्यः, प्रसन्नश्चासि भगवन्मां प्रति अन्यत्र धर्माच्छास्त्रीयाद्धर्मानुष्ठानात्तत्फलात्तत्कारकेभ्यश्च पृथग्भूतमित्यर्थः । तथाऽन्यत्राधर्मात्तथाऽन्यत्रास्मात्कृताकृतात् । कृतं कार्यमकृतं कारणं, अस्मादन्यत्र । किंचान्यत्र भूताच्चातिक्रान्तात्कालात् भव्याच्च भविष्यतश्च तथा वर्तमानात् । कालत्रयेण यन्न परिच्छिद्यत इत्यर्थः । यदीदृशं वस्तु सर्वव्यवहारगोचरातीतं पश्यसि जानासि तद्वद मह्यम् । शंकर.

( २ ) ‘ न ह्यध्रुवैः प्राप्यते हि ध्रुवं तत् ’ ‘ एतच्छ्रुत्वा.....लब्ध्वा ’ ‘ अध्यात्मयोगा...जहाति ’ इति प्रदेशेषु धर्मफलविलक्षणतया ध्यानसाध्यतया प्राप्यतया

\* शेषं शंकरवत् ।

॥ रामानुजाभिप्रायः काठ. ३।१५ इत्यत्रापि द्रष्टव्यः ।

( १ ) काठ. २।१४; ब्रशंकर. १।१।४, १।२।११, १।३।२४, ३९, १।४।६, ३।२।२, ३।३।३४, ४।३।१३; भास्कर. १।३।२५, १।४।६; रामानुज. १।१।४ ( पृ. १५३ ), १।४।६; श्रीकण्ठ. १।४।६; श्रीकर. १।२।११, १।३।२४, १।३।३९, १।४।६; बल्लभ. १।२।११, १।४।६; विज्ञान. १।१।१६; बलदेव. ४।३।१३.

च निर्दिष्टस्य प्राप्यस्य स्वरूपं चोक्तप्रदेशेष्वेव धर्मविलक्षणतया भवेति प्रतिपन्नस्योपायस्य स्वरूपं च 'धीरो हर्षशोकौ जहाति' इत्यत्र धीर इति प्रतिपन्नस्य प्राप्तुश्च स्वरूपं शोधयितुं पृच्छति — अन्यत्र धर्मादित्यादिना । मन्त्रो व्यासायैस्त्रयाणामिति सूत्रे विवृतः । धर्म उपायः । धर्मादन्यत्र प्रसिद्धोपायविलक्षण इत्यर्थः । अधर्मो धर्मेतर उपेयः । अधर्मादन्यत्र प्रसिद्धसाध्यविलक्षणं फलमित्यर्थः । अस्मादिति बुद्धिस्थिरतत्साधको विवक्षितः । स एवोपेता स हि प्रसिद्धोपेतृविलक्षणः, साधकावस्थायामितरफलविरक्तत्वात्फलदशायामाविर्भूतगुणष्टकविशिष्टस्वरूपत्वाच्च । कृताकृतादिति धर्मादीनां विशेषणं, कृताकृताद्धर्मादेर्विलक्षणम् । अन्यत्र भूताच्च भव्याच्च धर्मादेर्विलक्षणं यदित्यर्थः । इत्येकां व्याख्यां कृत्वा तस्मिन्पक्षे तु कृताकृताद्भूताद्भव्याच्च धर्मादन्यत्र, तादृशादधर्मादन्यत्र, तादृशादस्माच्चान्यत्रेत्यन्यत्र शब्दत्रयेणोपपत्तौ अन्यत्र भूताद्भव्याच्चेत्यन्यत्र शब्दवैयर्थ्ये, उपायस्य कालत्रयपरिच्छिन्नतया तत्र कालत्रयपरिच्छिन्नवैलक्षण्यानन्वयं च पर्यालोच्य यद्वेत्यादिनाऽपरा व्याख्या कृता, तदुच्यते — यद्वा धर्माधर्माच्चान्यत्रेत्युपासनप्रश्नः । पुण्यपापरूपसाधनविलक्षणत्वादुपासनस्य । कृताकृताद्भूताद्भव्याच्चान्यत्र कालादिति यत् इति कालापरिच्छिन्नमुपेयं पृष्टम् । प्रश्न उपेतुरपि चेतनस्य नित्यत्वात्प्राप्त्यान्तर्भावाच्च । तत एव तस्यापि तन्त्रेण प्रश्नस्तदन्तर्गतं च प्राप्तुः स्वरूपमिति वक्ष्यते । तत्र यत्तच्छब्दौ त्रितयपराविति भावयति । रंग.

प्रणवाक्षररूपं आलम्बनं आत्मज्ञानसाधनम्

सर्वे वेदा यत्पदमामनन्ति तपांसि सर्वाणि च यद्वदन्ति ।

यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतत् ॥

(१) काठ. २।१५; ब्रह्मसं. ३।३१४, ३।४।२६; भास्कर. ३।३१४; रामानुज. १।४।६, ३।४।२५; निबार्क. ३।३१४, ३।४।८; ब्रमध्व. १।१।५; श्रीकर. १।१।४ (पृ. ४४), १।४।२८, २।१।१, ३।२।३९, ३।३।७, ४२, ५४; बल्लभ. १।१।१०, १।४।६, १५, ३।२।२३, ३।३।४; विज्ञान. १।१।३ (पृ. ६९); बलदेव. १।१।४, ५, २।१।१, ३।३।५, ३४.

(१) इत्येवं पृष्टवते मृत्युरुवाच पृष्टं वस्तु विशेषणान्तरं च विवक्षन् — सर्वे वेदा यत्पदं पदनीयं गमनीयमविभागेन आमनन्ति प्रतिपादयन्ति, तपांसि सर्वाणि च यद्वदन्ति यत्प्राप्यर्थानीत्यर्थः । यदिच्छन्तो ब्रह्मचर्यं गुरुकुलवासलक्षणं अन्यद्वा ब्रह्मप्राप्यर्थं चरन्ति, तत्ते तुभ्यं पदं यज्ज्ञातुमिच्छसि, संग्रहेण संक्षेपतो ब्रवीमि, ओमित्येतत् । तदेतत्पदं यद्वन्मुत्सितं त्वया यदेतदोमित्योऽशब्दवाच्यमोऽशब्दप्रतीकं च ।

शंकर.

(२) 'दर्शयति च' — दर्शयति च वेदोऽपि विद्यैकत्वं सर्ववेदान्तेषु । वेद्यैकत्वोपदेशात् । सर्वे वेदा इति । ३।३।४

इत्येवमाद्या श्रुतिः आश्रमकर्मणां विद्यासाधनभावं सूचयति ।

ब्रह्मसं. ३।४।२६

(३) तपांसीति । तपःप्रधाना उपरितनभागा इति व्यासायैर्व्याख्यातम् । संगृह्यतेऽनेनेति संग्रहः शब्दः । संक्षेपेण तत्प्रतिपादकं किमित्यत आह — ओमिति 'ओं तत्सदिति निर्देशो ब्रह्मणस्त्रिविधः स्मृतः' इति प्रणवस्य ब्रह्मवाचकत्वात्प्रणवावयवयोरकारमकारयोः परजीववाचितयोपायोपेत्तोरप्युपदिष्टत्वमस्तीति द्रष्टव्यम् । \* रंग.

एतद्वयेवाक्षरं ब्रह्म एतद्वयेवाक्षरं परम् ।

एतद्वयेवाक्षरं ज्ञात्वा यो यदिच्छति तस्य तत् ॥

(१) अत एतद्वयेवाक्षरं ब्रह्म अपरं एतद्वयेवाक्षरं परं च । तयोर्हि प्रतीकमेतदक्षरम् । एतद्वयेवाक्षरं ज्ञात्वा उपास्य ब्रह्मेति यो यदिच्छति परमपरं वा तस्य तद्वदति । परं चेज्ज्ञातव्यमपरं चेत्प्राप्तव्यम् ।

शंकर.

(२) एवं वाचकं प्रणवं द्वाभ्यां मन्त्राभ्यां स्तोति — ओमित्यनेनैवाक्षरेण परमपुरुषमभिधायीतेति ब्रह्मप्राप्तिसाधनध्यानालम्बनत्वादित्येवाक्षरं ब्रह्मप्राप्तिसाधनत्वाद्ब्रह्म । परमिति । जप्येषु ध्येयेषु च श्रेष्ठमित्यर्थः ।

\* शेषं शंकरवत् ।

(१) काठ. २।१६; विज्ञान. १।३।१० एतद्वयेवाक्षरं ब्रह्म ( एतदेवाक्षरं ब्रह्म ); बलदेव. ३।४।१.



एतदक्षरमुपासमानः अनेनोपासनेनेदं फलं मे भूयादिति  
यत्कामयते तस्य तद्व्रतीत्यर्थः । रंग.

( ३ ) ' एतद्व्येवाक्षरं ब्रह्म विष्णवाख्यं परमव्य-  
यम् । सर्वस्यालम्बनं ज्ञात्वा मुच्यते नात्र संशयः ॥ ' इति  
च । मध्व.

एतदालम्बनं श्रेष्ठमेतदालम्बनं परम् ।

एतदालम्बनं ज्ञात्वा ब्रह्मलोके महीयते ॥

( १ ) यत एवमत एतदालम्बनमेतद्ब्रह्मप्राप्त्यालम्ब-  
नानां श्रेष्ठं प्रशस्यतमम् । एतदालम्बनं परमपरं च परा-  
परब्रह्मविषयत्वात् । एतदालम्बनं ज्ञात्वा ब्रह्मलोके मही-  
यते । परस्मिन्ब्रह्मण्यपरस्मिन् ब्रह्मभूतो ब्रह्मवदुपास्यो  
भवतीत्यर्थः । शंकर.

( २ ) एतदोकाररूपमालम्बनं श्रेष्ठं ध्यानादेरिति शेषः ।  
अत एव एतदालम्बनकं ध्यानादि सर्वोत्कृष्टमित्यर्थः ।  
रंग.

आत्मा नित्यः

\* न जायते म्रियते वा विपश्चिन्नायं कुतश्चिन्न  
बभूव कश्चित् ।

अजो नित्यः शाश्वतोऽयं पुराणो न हन्यते  
हन्यमाने शरीरे ॥

\* अधोनिर्दिष्टस्थलेषु तत्तज्ज्ञानैर्विषयपरत्वमस्य मन्त्र-  
स्यास्थितम् । ब्रह्मशंकर. १।२।१० परमात्मपरत्वम् । १।४।६  
जीवाऽभिन्नपरमात्मपरता । २।३।१७ परमात्माऽभिन्न-  
जीवविषयता । भास्कर. २।३।१७ जीवपरता । अन्यत्र  
परमात्मपरत्वम् । रामानुज. जीवपरत्वम् । निंबार्क. जीवपर-  
त्वम् । श्रीकण्ठ. जीवविषयत्वम् । श्रीकर. १।२।१० इत्यादौ  
परमात्मपरता । २।१।३५ इत्यादौ जीवविषयता । बल्लभ.  
१।२।१० परमात्मपरत्वम् । २।३।१७ जीवविषयत्वम् ।  
विज्ञान. परमात्मपरत्वम् ।

( १ ) काठ. २।१७.

( २ ) काठ. २।१८; ब्रह्मशंकर. १।२।१०, १।४।६,  
२।३।१७; भास्कर. १।२।१०, १।४।६, २५, २।३।१७;  
रामानुज. १।४।६, २१, २।१।३५, २।२।३९, २।३।१८,  
३३; निंबार्क. २।३।१७; सध्व. ने शरीरे ( 'नेऽपि देहे' );  
श्रीकण्ठ. १।२।१२, २।३।१८; श्रीकर. १।२।१०, १२,  
१।४।६, २।१।८, ३५, २।३।२, १६, ३१, ३।१।१;  
बल्लभ. १।२।१०, २।३।१७; विज्ञान. १।२।१०; बल्लदेव.  
२।३।३१.

( १ ) अन्यत्र धर्मादित्यादिना पृष्टस्यात्मनोऽशेषवि-  
शेष रहितस्याऽऽलम्बनत्वेन प्रतीकत्वेन चोकारो निर्दिष्टः,  
अपरस्य च ब्रह्मणो मन्दमध्यमप्रतिपत्तुप्रति । अथेदानीं  
तस्योकारालम्बनस्याऽऽत्मनः साक्षात्स्वरूपनिर्दिधारविष-  
येदमुच्यते—न जायते नोत्पद्यते, म्रियते वा न म्रियते  
च । उत्पत्तिमतो वस्तुनोऽनित्यस्यानेकविक्रियाः, तासा-  
माद्यन्ते जन्मविनाशलक्षणे विक्रिये इहाऽऽत्मनि प्रति-  
षिध्येते प्रथमं सर्वविक्रियाप्रतिषेधार्थं न जायते म्रियते  
वेति । विपश्चिन्मेधावी, अविपरिलुप्तचैतन्यस्वभाव-  
त्वात् । किंच नायमात्मा कुतश्चित्कारणान्तराद्बभूव ।  
स्वस्माच्चोऽऽत्मनो न बभूव कश्चिदर्थान्तरभूतः ।  
अतोऽयमात्मा अजो नित्यः, शाश्वतः अपक्षयविव-  
र्जितः । यो ह्यशाश्वतः सोऽपक्षीयते । अयं तु शाश्वतः ।  
अत एव पुराणः पुराऽपि नव एवेति । यो ह्यवयवो-  
पचयद्वारेणाभिनिर्वर्त्यते स हृदानीं नवो यथा कुम्भा-  
दिः, तद्विपरीवस्वात्मा पुराणो वृद्धिविवर्जित इत्यर्थः ।  
यत एवमतो न हन्यते न हिस्यते हन्यमाने शस्त्रादिभिः  
शरीरे तत्स्थोऽप्याकाशवदेव । शंकर.

( २ ) ' न जायते ' इत्यादिबहुप्रपञ्चं परमात्म-  
विषयम् । ब्रह्मशंकर. १।४।६

( ३ ) ननु च न जायतेऽजो नित्य इत्यजत्वं श्रूयते ।  
न दोषः, परतो जन्मप्रतिषेधाच्चतुर्मुखादिवत् ।

भास्कर. १।४।२५

( ४ ) इदं च प्रस्तुत्य व्यासार्थैरित्यमुक्तम्—इदं  
मन्त्रद्वयं तावदेकविषयम् । ' न हन्यते हन्यमाने  
शरीरे ' इत्येतद्विवरणरूपत्वात् द्वितीयमन्त्रस्य । हन्ता  
चेदिति मन्त्रश्च जीवविषय एव, लोकस्य परमात्मनि  
हन्तृहन्तव्यभावप्रतिपत्त्यभावात् । न जायत इति मन्त्रश्च  
तेनैकार्थः । अतो मन्त्रद्वयमपि जीवविषयकमेवेति ।  
अक्षरार्थस्तु—न जायते म्रियते वा विपश्चित्,  
विपश्चित्त्वाहोऽयमिदानीमपि जननमरणशून्य इत्यर्थः ।  
नायं कुतश्चित्, उत्पादकशून्यः । न बभूव कश्चित्,  
पूर्वमपि मनुष्यादिरूपेण जननशून्यः । न जायत इत्यत्र  
हेतुमाह—अज इति । न म्रियत इत्यत्र हेतुमाह—नित्य  
इति । न कुतश्चिदित्यत्र हेतुमाह—शाश्वत इति ।  
पूर्वं न बभूवेत्यत्र हेतुमाह—पुराण इति । ननु कथ-

मस्य नित्यत्वं, शरीरान्तर्वर्तिनः शरीरविनाशानुविना-  
शित्वावश्यंभावादित्यत आह — न हन्यते हन्यमाने  
शरीरे । स्पष्टोऽर्थः ।

इयांस्तु विशेषः— चिदचिदीश्वराणां त्रयाणामप्यव-  
स्थान्तरापत्तिलक्षणोत्पत्तिरूपो विकारोऽस्त्येव । तथाप्य-  
चेतनानां स्वरूपान्यथाभावलक्षणोत्पत्तिः । जीवानां तु  
सा नास्ति । अपि तु ज्ञानसंकोचविकासलक्षणस्वभावा-  
न्यथाभावरूपोत्पत्तिः । ईश्वरस्य तु तन्नियन्तृत्वाद्यवस्था-  
सत्त्वेऽप्युक्तलक्षणानिष्ठविकारद्वयाभावाज्जित्यो नित्याना-  
मिति परमात्मन इतरविलक्षणनित्यत्वोक्तिरिति द्रष्टव्यम् ।  
रंग.

( ५ ) ‘ देहोत्पत्तिविनाशाख्यौ ज्ञानिनोऽप्युद्भव-  
भावौ । न कुतश्चित्ततो विष्णुर्जायतेऽतस्तदीक्षणात् ।  
भावाभावौ न विदुषो यस्माज्जीवो न कश्चन । जायते  
म्रियते वाऽपि स्वरूपेण कथंचन । अजो नित्योऽविका-  
रश्च जीवः पुरमन्नपि ॥’ इति च । अयं भगवान्  
कुतोऽपि न बभूव यस्मादतस्तद्वेत्ताऽपि विपश्चिन्न जायते  
न म्रियते च । यतः कश्चिज्जीवः स्वतो न बभूव । देह-  
संबन्धाद्धि जायते । विपश्चित्तस्तु देहसंबन्धाभावाच्च  
जायते न म्रियते च । मध्व.

हन्ता चेन्मन्यते हन्तुं हतश्चेन्मन्यते हतम् ।

उभौ तौ न विजानीतो नायं हन्ति न हन्यते ॥

( १ ) एवंभूतमप्यात्मानं शरीरमात्रात्मदृष्टिहन्ता  
चेद्यदि मन्यते चिन्तयति हन्तुं हनिष्याम्येनमिति, योऽ-  
प्यन्यो हतः सोऽपि चेन्मन्यते हतमात्मानं हतोऽहमिति,  
उभावपि तौ न विजानीतः स्वमात्मानं, यतो नायं हन्ति  
अविक्रियत्वादात्मनः, तथा न हन्यते आकाशवदविक्रि-  
यत्वादेव । अतोऽनात्मज्ञविषय एव धर्माधर्मादिलक्षणः  
संसारो न ब्रह्मज्ञस्य, श्रुतिप्रामाण्यान्यायाच्च धर्माधर्मा-  
द्यनुपपत्तेः । \* शंकर.

( २ ) यदुक्तं ‘ हन्ता चेन्मन्यते ’ इत्यादिना  
हननक्रियायामकर्तृत्वमात्मनः श्रूयत इति तदात्मनो

\* रंग. शंकरवत् ।

(१) काउ. २।१९; रामानुज. २।३।३३; श्रीकर. २।३।३१.

नित्यत्वेन हन्तव्यत्वाभावादुच्यते ।

\* रामानुज. २।३।३३

( ३ ) जीवस्यापि स्वतो मरणाभावादुभौ तौ न  
विजानीतः । मध्व.

विभुः दुर्विज्ञेयश्च आत्मा, कामसंकल्पशून्यो दुश्चरित-  
निवृत्तः शान्त एव परमात्मानुग्रहेण

आत्मविद्याधिकृतः

अणोरणीयान्महतो महीयानात्माऽस्य जन्तोर्नि-  
हितो गुहायाम् ।

तमक्रतुः पश्यति वीतशोको धातुप्रसादान्महि-  
मानमात्मनः ॥

( १ ) कथं पुनरात्मानं जानातीत्युच्यते — अणोः  
सूक्ष्मादणीयान् श्यामाकादेरणतरः । महतो महत्परिमाणा-  
न्महीयान्महत्तरः पृथिव्यादेः । अणु महद्वा यदस्ति लोके  
वस्तु तत्तेनैवात्मना नित्येनाऽऽत्मवत्संभवति । तदा-  
त्मना विनिर्मुक्तमसत्संपद्यते । तस्मादसावेवाऽऽत्माऽ-  
णोरणीयान्महतो महीयान्सर्वनामरूपवस्तूपाधिकत्वात् ।  
स चाऽऽत्माऽस्य जन्तोर्ब्रह्मादिस्तम्बपर्यन्तस्य प्राणि-  
जातस्य गुहायां हृदये निहितः आत्मभूतः स्थित इत्यर्थः ।  
तमात्मानं दर्शनश्रवणमननविज्ञानलिङ्गं अक्रतुः अकामो  
दृष्टादृष्टबाह्यविषयोपरतबुद्धिरित्यर्थः । यदा चैवं तदा  
मनआदीनि करणानि धातवः शरीरस्य धारणात्प्रसी-  
दन्तीत्येषां धातूनां प्रसादादात्मनो महिमानं कर्मनिमि-  
त्तबुद्धिक्षयरहितं पश्यति अयमहमस्मीति साक्षाद्विजा-  
नाति । ततो वीतशोको भवति । शंकर.

( २ ) एवं मन्त्रद्वयेन प्रत्यगात्मस्वरूपं विशोध्य  
तदात्मभूतपरमात्मस्वरूपमाह — अणोरणीयानित्यादिना ।  
अणोः सर्वोच्चेतनापेक्षया सूक्ष्माच्चेतनादणुतरस्ततोऽपि  
सूक्ष्मस्तदन्तःप्रवेशयोग्य इत्यर्थः । महत् आकाशादेरपि  
महत्तरः, स्वाव्याप्यवस्तुरहित इत्यर्थः । अस्य जन्तोः  
‘ न जायते म्रियते वा ’ इति मन्त्रद्वयनिर्दिष्टस्य चेत-  
नस्याऽऽत्मा अन्तः प्रविश्य नियन्तेत्यर्थः । अतश्च पूर्व-

\* श्रीकर. रामानुजवत् ।

(१) काउ. २।२०; रंग. धातुप्र ( धातुः प्र );  
रामानुज. १।४।६; मध्व. रंगवत्; ब्रमध्व. १।४।५;  
श्रीकंड. १।२।८, १२; बलदेव. १।२।१०.

मन्त्रद्वयनिर्दिष्टाप्रत्यगात्मस्वरूपादगोणीयानिति मन्त्र-  
संदर्भप्रतिपाद्योऽन्य एवेति सिद्धम् । न च अस्य जन्तो-  
रित्यस्य हृदयगुहावाचिना संबन्धसापेक्षेण गुहायामित्यने-  
नैवान्वितत्वेन आत्मेत्यनेन नान्वय इति शङ्क्यम् ।  
आत्मशब्दान्वितस्यैव काकाक्षिन्यायेनोभयत्रान्वये दोषा-  
भावात् । ते तादृशं परमात्मानमक्रतुः काम्यकर्मादिरहितो  
धातुर्धारकस्य परमात्मनः प्रसादादात्मनो महिमानं  
महत्त्वसंपादकं स्वसार्वज्ञादिगुणाविर्भावहेतुभूतं परमा-  
त्मानं यदा पश्यति तदा वीतशोको भवतीत्यर्थः । धातुः  
प्रसादाद्वीतशोको भवतीति वाऽन्वयः । 'तमक्रतुं पश्यति  
वीतशोको धातुः प्रसादान्महिमानमीशम्' इति पाठे,  
अक्रतुं कर्मकृतोत्कर्षार्पकर्परहितमित्यर्थः । रंग.

( ३ ) एवं नित्यस्य जन्तोर्गुहायां निहितः । ए  
विष्णो कृतुरस्य सोऽकृतुस्तन्निश्चयः । आत्मनः सकाशान्म-  
हिमानं महामानम् । 'जीवाद्गुणपरीमाणं यस्माद्विष्णोर्म-  
हत्तरम् । तस्माज्जीवात्स महिमा विष्णुरित्युच्यते श्रुतौ ॥'  
इति च । मध्व.

आसीनो दूरं व्रजति शयानो याति सर्वतः ।  
कस्तं मदामदं देवं मदन्यो ज्ञातुमर्हति ॥

( १ ) अन्यथा दुर्बिज्ञेयोऽयमात्मा कामिभिः प्राकृ-  
तपुरुषैः, यस्मात् आसीनोऽवस्थितोऽचल एव सन् दूरं  
व्रजति । शयानो याति सर्वतः । एवमसावात्मा देवो मदा  
मदः समदोऽमदश्च सहर्षोऽहर्षश्च विरुद्धधर्मवान् । अतोऽ-  
शक्यत्वाज्ज्ञातुं कस्तं मदामदं देवं मदन्यो ज्ञातुमर्हति ।  
अस्मदादेरेव सूक्ष्मबुद्धेः पण्डितस्य सुविज्ञेयोऽयमात्मा  
स्थितिगतिनित्यानित्यादिविरुद्धानेकधर्मोपाधिकत्वाद्विरुद्ध-  
धर्मवत्त्वाद्विश्वरूप इव चिन्तामणिवदवभासते । अतो  
दुर्बिज्ञेयत्वं दर्शयति कस्तं मदन्यो ज्ञातुमर्हतीति । करणा-  
नामुपशमः शयनम् । करणजनितस्यैकदेशविज्ञानस्योप-  
शमः शयानस्य भवति । यदा चैवं केवलसामान्यविज्ञा-  
नत्वात्सर्वतो यातीव, तदा विशेषविज्ञानस्थः स्वेन रूपेण  
स्थित एव सन् मनआदिगतिषु तदुपाधिकत्वादूरं व्रज-  
तीव । स चेहैव वर्तते ।

शंकर.

( १ ) काउ. २।२१; बल्लभ. १।२।१०, ३।२।१५;  
बलदेव. २।१।२७.

( २ ) धातुः प्रसादशब्दितभगवदनुग्रहशून्यस्य परमा-  
त्वतत्त्वमत्यन्तालौकिकत्वात् दुरधिगममिति दर्शयति —  
परमात्मनः सर्वात्मगत्वेनेतरत्र विरुद्धतया प्रतीयमाना  
अप्यासीनदूरगन्तृत्वादिधर्मा जीवद्वारा भवन्तीति भावः ।  
हर्षामर्षविरुद्धधर्माध्यस्तं तं परमात्मप्रसादानुगृहीतमाह-  
शजनादस्यः को वा ज्ञातेत्यर्थः । रंग.

( ३ ) ऐश्वर्यादेवासीनो दूरं व्रजतीत्यादि । 'आसीनो  
दूरं व्रजति शयानो याति सर्वतः । ऐश्वर्याद्भगवान्विष्णु-  
विरुद्धं घटयत्यसौ ॥' इति च । मध्व.

( ४ ) 'आसीनो दूरं व्रजति' 'अपाणिपादो जवनो  
ग्रहीता पश्यत्यचक्षुः स शृणोत्यकर्णः' इत्यादावलौकिका  
भगवद्धर्मा उच्यन्ते । अकारणकार्यवचनात् ब्रह्मधर्माणां  
चाकार्यत्वं बोधयति । बल्लभ. ३।२।१५

अशरीरं शरीरेष्वनवस्थेष्ववस्थितम् ।

महान्तं विभुमात्मानं मत्वा धीरो न शोचति ॥

( १ ) तद्विज्ञानाच्च शोकात्यय इत्यपि दर्शयति —  
अशरीरं, स्वेन रूपेणाऽऽकाशकल्प आत्मा, तमशरीरं  
शरीरेषु देवपितृमनुष्यादिशरीरेष्वनवस्थेषु अवस्थितिरहि-  
तेष्वनित्येष्ववस्थितं, नित्यमविकृतमित्येतत् । महान्तं,  
महत्त्वस्याऽऽपेक्षित्वशङ्कायामाह — विभुं व्यापिनमा-  
त्मानम् । आत्मग्रहणं स्वतोऽनन्यत्वप्रदर्शनार्थम् । आत्म-  
शब्दः प्रत्यगात्मविषय एव मुख्यः । तमीदृशमात्मानं  
मत्वाऽयमहमिति, धीरो धीमान् न शोचति । न ह्येवं-  
विधस्याऽऽत्मविदः शोकोपपत्तिः । शंकर.

( २ ) ( अशरीरं ) कर्मकृतशरीररहितम् । महान्तं  
प्रसिद्धवैभवशालिनम् । रंग.

नायमात्मा प्रवचनेन लभ्यो न मेधया न  
बहुना श्रुतेन ।

§ शेषं शंकरेण गतार्थम् ।

( १ ) काउ. २।२२; ब्रह्मशंकर. १।१।४ ( पृ. ५८ ),  
१।३।१९, १।४।७; रामानुज. १।१।४ ( पृ. १५२ ),  
१।२।१०, २।१।८, ९; निंबार्क. १।२।१०; श्रीकंठ.  
१।२।१०; श्रीकर. १।२।१०, १।३।२, १।४।७, २२;  
बल्लभ. १।४।७.

( २ ) काउ. २।२३; रामानुज. १।१।१ ( पृ. १० ),  
१।२।१०, १।२।२३, १।४।६, ३।२।२३, ३४, ३।४।६;

यमेवैष वृणुते तेन लभ्यस्तस्यैष आत्मा  
विवृणुते तनूँ स्वाम् ॥

( १ ) यद्यपि दुर्विशेषोऽयमात्मा तथाऽप्युपायेन  
सुविज्ञेय एवेत्याह — नायमात्मा प्रवचनेनानेकवेदस्वी-  
करणेन लभ्यो ज्ञेयः, नापि मेघया ग्रन्थार्थधारणशक्त्या,  
बहुना श्रुतेन केवलेन । केन तर्हि लभ्य इत्युच्यते —  
यमेव स्वात्मानमेव साधको वृणुते प्रार्थयते तेनैवाऽऽ-  
त्मना वरित्रा स्वयमात्मा लभ्यो ज्ञायत इत्येतत् ।  
निष्कामस्याऽऽत्मानमेव प्रार्थयत आत्मनैवाऽऽत्मा  
लभ्यत इत्यर्थः । कथं लभ्यत इत्युच्यते — तस्याऽऽ-  
त्मकामस्यैष आत्मा विवृणुते प्रकाशयति पारमार्थिकीं  
तनूँ स्वां स्वकीयां, स्वयाथात्म्यमित्यर्थः ।

शंकर.

( २ ) ईदृशात्मप्राप्त्युपायं दर्शयति — अत्र प्रव-  
चनशब्देन प्रवचनसाधनं मननं लक्ष्यते । उत्तरत्र न  
मेघया न बहुना श्रुतेनेति वक्ष्यमाणध्यानश्रवणसमभिव्या-  
हारवलेन प्रवचनशब्देन मननस्यैव ग्रहीतुमुचितत्वात् ।  
अध्यापनरूपस्य प्रवचनस्य हेतुत्वाप्रसक्तेश्च । तथैव  
व्यासार्थैर्विवृतत्वाच्च । एष आत्मा यं साधकं प्रार्थयते  
तेन लभ्यः, प्रार्थनीयपुंसां लभ्य इत्यर्थः । तत्प्रार्थनी-  
यत्वं च तत्प्रियतमस्यैव पुंसः । प्रियतमत्वं च तत्प्री-  
तिमत एव । ततश्च भगवद्विषयिण्युपासकस्य प्रीति-  
र्भगवत उपासके प्रीतिमुत्पाद्य तत्प्राप्तिहेतुर्भवतीत्यर्थः ।  
तस्योपासकस्यैष आत्मा परमात्मा स्वरूपं प्रकाशयति  
स्वात्मानं प्रयच्छतीत्यर्थः । वृणुत इति पाठेऽपि स  
एवार्थः ।

रंग.

( ३ ) ' नायमात्मा ' इत्यादिनोपायभूतस्योपा-  
सनस्य भक्तिरूपतामप्याह ।

१।४।६

' अपि संराधने प्रत्यक्षानुमानाभ्याम् ' — अपि  
च संराधने सम्यक्प्रीणने भक्तिरूपापन्ने निदिध्यासन

निर्वाक. १।२।४१; अमध्व. १।१।१, १।२।१९; श्रीकंठ.  
१।२।१०, १।२।२३, ३४; श्रीकर. १।२।२३, ३४, १।४।  
४७; बल्लभ. १।१।१, १।२।२४, १।३।२९, १।३।४३,  
४७, ४९, ५४, १।४।१, ३९, ४३, ४।२।४, ४।३।१७,  
४।४।८ विवृणुते ( वृणुते ) तनूँ ( तनुँ ); बलदेव.  
२।१।३६, ३।३।३६, ५४.

एवास्य साक्षात्कारो नान्यत्रेति धृतिस्मृतिभ्यामवगम्यते ।  
' नायमात्मा ' इति श्रुतिः ।

१।२।२३

' उपपत्तेश्च ' — प्राप्यस्य परमपुरुषस्य स्वप्राप्तौ स्वस्यैवो-  
पायत्वोपपत्तेः । ' नायमात्मा ... तनूँ स्वाम् ' इत्यनन्यो-  
पायत्वश्रवणात् ।

\* रामानुज. १।२।३४

( ४ ) ' पूर्वं तु बादरायणो हेतुव्यपदेशात् ' —  
तुशब्दः पक्षनिरासार्थः । फलदं पूर्वोक्तं परमात्मानं  
वेदाचार्यो मन्यते, ' पुण्येन पुण्यं लोकं नयति ' इति,  
' यमेवैष वृणुते तेन लभ्यः ' इति च परस्य ‡ तद्धेतुत्वव्यप-  
देशात् ।

निर्वाक. १।२।४१

( ५ ) ' गतेरर्थवत्त्वमुभयथाऽन्यथा हि विरोधः ' —  
ननु ' सत्यं ज्ञानमनन्तं ब्रह्म यो वेद निहितं गुहायां परमे  
व्योमन् ' इति, ' तमेव विद्वानमृत इह भवति नान्यः  
पन्था विद्यतेऽयनाय ' इत्यादिश्रुतिभिरुक्तरूपब्रह्मज्ञाने  
सत्येव मोक्ष इत्युच्यते । ' यमेवैष वृणुते तेन लभ्यः ' इति  
श्रुत्या आत्मीयत्वेनाङ्गीकारात्मकवरणस्य भक्तिमार्गीय-  
त्वात् तस्मिन् सति भक्तिमार्गे प्रवेशाद्भक्त्यैव स इत्यु-  
च्यते । किंच, ' भक्त्या मामभिजानाति ' इत्युक्त्वा ' ततो  
मां तत्त्वतो ज्ञात्वा विशंत तदनन्तरम् ' इति भगवतोक्त-  
मिति भक्तिमार्गेऽपि पुरुषोत्तमज्ञानेनैव मोक्ष उच्यते ।  
ज्ञानमार्गे त्वक्षरज्ञानेनेति विशेषः ।

तथा च क्वचित् ज्ञानं मुक्तिसाधनत्वेनोच्यते, क्वचि-  
द्भक्तिः, क्वचिन्नोभयमपीत्येकतरसाधनानिश्चयात् मुक्ति-  
साधने मुमुक्षोः प्रवृत्त्यसंभव इति प्राप्ते आह — गते-  
रर्थवत्त्वमित्यादि । गतेः ज्ञानस्य अर्थवत्त्वं फलजनकत्वं  
उभयथा मर्यादापुष्टिभेदेनेत्यर्थः । अत्रायमाशयः —  
' एष उ एव साधु कर्म कारयति तं यमेभ्यो लोकेभ्य  
उन्निनीषति ' इत्यादिश्रुतिभ्यो भगवान् सृष्टिपूर्वकाले एव  
एतस्मै जीवायैतत्कर्म कारयित्वैतत्फलं दास्ये इति विचा-  
रितवानिति तथैव भवति । तत्र उक्तरीत्या मुक्तिसाधना-  
नुगमे हेतुरवश्यं वाच्यः । एवं सति कृतिसाध्यं साधनं  
ज्ञानभक्तिरूपं शास्त्रेण बोध्यते । ताभ्यां विहिताभ्यां मुक्ति-  
र्मर्यादा । तद्रहितानामपि स्वरूपबलेन स्वप्रापणं पुष्टिरु-  
च्यते । तथा च यं जीवं यस्मिन्मार्गे अङ्गीकृतवान्, तं

\* श्रीकंठ. रामानुजवत् ।

‡ फलहेतुत्वेत्यर्थः ।

जीवं तत्र प्रवर्तयित्वा तत्फलं ददातीति सर्वं सुस्थम् । अत एव पुष्टिमार्गे अङ्गीकृतस्य ज्ञानादिनैरपेक्ष्यं, मर्यादायामङ्गीकृतस्य तदपेक्षित्वं च युक्तमेवेति भावः । अत्र साधकत्वेन विपक्षे बाधकमाह — अन्यथा हि विरोध इति । अन्यथा मर्यादापुष्टिभेदेन व्यवस्थाया अकथने विरोधाद्धेतोस्तथेत्यर्थः । विरोधस्तु पूर्वपक्षग्रन्थे उपपादितः । ३।३।२९

‘नायमात्मा’ इति श्रुतिरितरसाधननिषेधपूर्वकं वरणस्य साधनत्वमुक्त्वा वृत्तलभ्यत्वे हेतुत्वं वदन् वरणविषयमप्याह — ‘तस्यैष आत्मा वृणुते तनुं स्वाम्’ इति । तस्य वृत्तस्याऽऽत्मन एष भगवानात्मा, अत एव तत्तन्मूलरूपः स जीवात्मा । तद्वरणस्याऽऽवश्यकत्वज्ञापनाय स्वामिति । सर्वो हि स्वकीयां तनुमात्मीयत्वेन आत्मत्वेन च वृणुते । तद्विशिष्ट एव भोगान् भुङ्क्ते । ३।३।४७

‘स्वामिनः फलश्रुतेरित्यात्रेयः’ — पुष्टिमार्गीयभक्तस्य विहितत्वादिति ज्ञानमप्रयोजकम् । तत्र हेतुः — तस्य भक्तिमार्गस्वामिनः श्रीगोकुलेशादेव फलस्य श्रुतेः । अतो बहिर्गमनं न साधनत्वेनात्र कार्यमिति भावः । अत्र ‘यमेवैष वृणुते’ इति श्रुतिरनुसंधेया ।

वल्लभ. ३।४।४३

नाविरतो दुश्चरितान्नाशान्तो नासमाहितः ।  
नाशान्तमानसो वाऽपि प्रज्ञानेनैनमाप्नुयात् ॥

(१) किंचान्यत् — न दुश्चरितात्प्रतिषिद्धाच्छ्रुतिस्मृत्यविहितात्पापकर्मणोऽविरतोऽनुपरतः । नापीन्द्रियलौल्यादशान्तोऽनुपरतः । नाप्यसमाहितोऽनेकाग्रमनाविषित्तचित्तः । समाहितचित्तोऽपि सन् समाधानफलाधिष्ठितान्नाप्यशान्तमानसो व्यापृतचित्तः । प्रज्ञानेन ब्रह्मविज्ञानेन एनं प्रकृतमात्मानमाप्नुयात् । यस्तु दुश्चरितान्द्विरत इन्द्रियलौल्याच्च, समाहितचित्तः समाधानफलादप्युपशान्तमानसश्चाऽऽचार्यवान्, प्रज्ञानेन यथोक्तमात्मानं प्राप्नोतीत्यर्थः ।

शंकर.

(१) काठ. २।२४; रामानुज. ३।४।४९, ४।१।१३; श्रीकर. ३।४।५० मानसो ( मनसो ); बलदेव. ३।३।५४.

उ. का. १७७

( २ ) परमात्मप्राप्तिहेतूपासनाङ्गतया कांश्चिद्धर्मानुपदिशति — नाविरत इत्यादि । यस्तु परदारपरद्रव्यापहारादनिवृत्तः, अनुपशान्तकामक्रोधवेगः, नानाविधव्यापारविषिततयाऽनवहितचित्तः, अनिगृहीतमनाश्च एतं परमात्मानं प्रज्ञानेन नाऽऽप्नुयादित्यर्थः । पुरुषार्थस्यैवानृतवदननिषेधस्य दर्शपूर्णमासप्रकरणे कर्त्तव्यङ्गतया नानृतं वदेदिति निषेधवत्पुरुषार्थस्यापि दुश्चरितविरत्यादेरुपासनाङ्गतया विधानमुपपद्यते । ततश्च यस्तु पुरुषार्थमपि दुश्चरितनिषेधमतिरुद्धं परमात्मोपासनमविगुणं चिकीर्षति तस्य दुश्चरितनिषेधरूपाङ्गवैगुण्यादुपासनासाद्गुण्यं न सिद्ध्यतीति भावः । रंग.

यस्य ब्रह्म च क्षत्रं च उभे भवत ओदनः ।

मृत्युर्यस्योपसेचनं क इत्था वेद यत्र सः ॥

( १ ) यस्त्वनेवंभूतः, यस्यात्मनो ब्रह्मक्षत्रे सर्वधर्मविधारके अपि सर्वत्राणभूते उभे ओदनोऽशनं भवतः स्याताम् । सर्वहरोऽपि मृत्युर्यस्योपसेचनमिवौदनस्य अशनत्वेऽप्यपर्याप्तस्तं प्राकृतबुद्धिर्यथोक्तसाधनरहितः सन् क इत्था इत्थमेवं यथोक्तसाधनवानिवेत्यर्थः । वेद विजानाति, यत्र स आत्मेति । शंकर.

( २ ) ‘अत्ता चराचरग्रहणात्’ — तत्र किमग्निरत्ता स्यादुत जीवोऽथवा परमात्मेति संशयः । विशेषानवधारणात् । त्रयाणां चाग्निजीवपरमात्मनामस्मिन् ग्रन्थे प्रश्नोपन्यासोपलब्धेः । एवं प्राप्ते ब्रूमः — अत्ताऽत्र परमात्मा भवितुमर्हति । कुतः । चराचरग्रहणात् । चराचरं हि स्थावरजङ्गमं मृत्यूपसेचनमिहाऽऽद्यत्वेन प्रतीयते तादृशस्य चाऽऽद्यस्य न परमात्मनोऽन्यः कास्त्वेनात्ता संभवति । परमात्मा तु विकारजातमुपसंहरन् सर्वमत्तीत्युपपद्यते । नन्विह चराचरग्रहणं नोपलभ्यते कथं सिद्धवच्चराचरग्रहणं हेतुत्वेनोपादीयते । नैष

(१) काठ. २।२५; ब्रह्मशंकर. १।२।९, १०; भास्कर. १।२।९; रामानुज. १।२।९, १।४।६; निबार्क. १।२।९; ब्रह्मध्व. १।२।९; श्रीकण्ठ. १।१।२ ( पृ. १२६ ), १।२।९ ( पृ. ३३५ ); श्रीकर. १।१।१ ( पृ. ४० ), १।१।११, १।२।९, १०, २।२।४२ ( पृ. २४६ ); वल्लभ. १।२।९ ओदनः ( ओदनम् ); बलदेव. १।२।९.

दोषः । मृत्युपसेचनत्वेन सर्वस्य प्राणिनिकायस्य प्रतीय-  
मानत्वात् । ब्रह्मक्षत्रयोश्च प्राधान्यात्प्रदर्शनार्थत्वोपपत्तेः ।

१।२।१९

‘ प्रकरणाच्च ’ — इतश्च परमात्मैवेहात्ता भवितुम-  
र्हति, यत्कारणं प्रकरणमिदं परमात्मनः— ‘ न जायते  
म्रियते वा विपश्चित् ’ ( काउ. २।१८ ) इत्यादि ।  
प्रकृतग्रहणं च न्याय्यम् । ‘ क इत्था वेद यत्र सः ’  
इति च दुर्विज्ञानत्वं परमात्मलिङ्गम् ।

\* ब्रशंकर. १।२।१०

( ३ ) ब्रह्म च क्षत्रं च ब्रह्मक्षत्राख्यवर्णद्वयोप-  
लक्षितकृत्स्नचराचरात्मकमिदं जगद्यस्यौदनो भवति यस्य  
विनाश्यो भवतीत्यर्थः । यस्य मृत्युः स्वयमद्यमानत्वे  
सत्यन्यस्यादनहेतुर्भवति । स निखिलचराचरसंहर्ता पर-  
मात्मा यत्र यस्मिन्प्रकारे स्थितो यत्प्रकारविशिष्टस्तं  
प्रकारमित्यमिति को वेदेत्यर्थः । रंग.

( ४ ) ‘ अत्ता चराचरग्रहणात् ’—अत्ता भगवानेव ।  
कुतः, चराचरग्रहणात् । चरं सर्वप्राणिवधार्यं परिभ्रम-  
न्मृत्युः । अचरं ब्रह्मक्षत्ररूपं कस्याऽप्यचाल्यम् । तयो-  
रत्ता न जीवो भवितुमर्हति । वल्लभ. १।२।१९

जीवपरमात्मभेदः, जीवात्मरूपो रथो परमात्मप्राप्त्यधि-

कृतः तदनधिकृतश्चेति द्विविधः

ऋतं पिबन्तौ सुकृतस्य लोके गुहां प्रविष्टौ  
परमे परार्धे ।

छायातपौ ब्रह्मविदो वदन्ति पञ्चाग्रयो ये च  
त्रिणाचिकेताः ॥

\* वल्लभभिज्ञेषु ब्रह्मक्षत्रपदयोरुपलक्षणता ब्रशंकर-  
समाना ।

( १ ) काउ. ३।१; ब्रशंकर. १।२।११, ३।३।३४;  
भास्कर. १।२।११, ३।३।३४ परार्धे ( पराद्धये ); रंग.  
भास्करवत्; रामानुज. १।१।१ ( पृ. ७७, १०१ ),  
१।२।११, १।४।६ भास्करवत्; निबार्क. १।२।११;  
मध्व. त्रिणा ( त्रिना ); ब्रमध्व. १।२।११ मध्ववत्;  
श्रीकंड. १।२।११; श्रीकर. १।१।१ ( पृ. २४ ),  
१।१।२, २।३।४७, ३।३।३४, ५।१ प्रविष्टौ ( प्रतिष्टौ );  
वल्लभ. १।२।११, २।३।२४, ४।२।१७; विज्ञान. १।२।११,  
३।२।१३ भास्करवत्; बलदेव. १।२।१, १०.

( १ ) ऋतं पिबन्तावित्यस्या वल्लयाः संबन्धः । विद्या-  
विवे नानाविरुद्धफले इत्युपन्यस्ते, न तु सफले ते यथा-  
वन्निरर्ति । तन्निर्यार्था रथरूपककल्पना । तथा च  
प्रतिपत्तिसौकर्यम् । एवं च प्राप्तुप्राप्यगन्तुगन्तव्यविवेकार्थं  
द्वावात्मानावुपन्यस्येते—ऋतं सत्यमवश्यंभावित्वात्क-  
र्मफलं पिबन्तौ । एकस्तत्र कर्मफलं पिबति मुहुक्ते,  
नेतरस्तथाऽपि पातृसंबन्धात्पिबन्तावित्युच्यते छत्रिन्या-  
येन । सुकृतस्य स्वयंकृतस्य कर्मण ऋतमिति पूर्वेण  
संबन्धः । लोकेऽस्मिन् शरीरे । गुहां गुहायां बुद्धौ प्रविष्टौ ।  
परमे, ब्राह्मपुरुषाकाशसंस्थानापेक्षया परमम् । परस्य  
ब्रह्मणोऽर्धं स्थानं परार्धं हादाकाशम् । तस्मिन्हि परं ब्रह्मो-  
पलभ्यते । अतस्तस्मिन्परमे परार्धं हादाकाशे प्रविष्टा-  
वित्यर्थः । तौ च छायातपाविव विलक्षणौ संसारित्वासं-  
सारित्वेन ब्रह्मविदो वदन्ति कथयन्ति । न केवलमक-  
र्मिण एव वदन्ति, पञ्चाग्रयो गृहस्थाः, ये च त्रिणाचि-  
केताः, त्रिः कृत्वा नाचिकेतोऽग्निश्चितो यैस्तं त्रिणा-  
चिकेताः । शंकर.

( २ ) ‘ गुहां प्रविष्टावात्मानौ हि तदर्शनात् ’—  
यद्वा, जीवस्तावत्पिबति, ईश्वरस्तु पाययति । पाययन्नपि  
पिबतीत्युच्यते । पाचयित्वापि पक्वतृत्वप्रसिद्धिदर्शनात् ।  
छायातपाविति चेतनाचेतनयोर्निर्देश उपपद्यते । छाया-  
तपवत्परस्परविलक्षणत्वात् । तस्मात् बुद्धिक्षेत्रज्ञाविहोच्ये-  
यातामित्येवं प्राप्ते ब्रूमः—विज्ञानात्मपरमात्मानाविहो-  
च्येयाताम् । कस्मात् । आत्मानौ हि तातुभावपि चेतनौ  
समानस्वभावौ । संख्याश्रवणे च समानस्वभावेष्चेव लोके  
प्रतीतिर्दृश्यते । गुहाहितत्वदर्शनादेव परमात्मा प्रत्येतव्य  
इति वदामः । गुहाहितत्वं तु श्रुतिस्मृतिध्वसकृत्परमा-  
त्मन एव दृश्यते— ‘ गुहाहितं गह्वरेष्ठं पुराणम् ’ ( काउ.  
२।१२ ) ‘ यो वेद निहितं गुहायां परमे व्योमन् ’  
( तैउ. २।१ ) ‘ आत्मानमन्विच्छ गुहां प्रविष्टम् ’  
इत्याद्यासु । १।२।११

‘ विशेषणाच्च ’—कुतश्च विज्ञानात्मपरमात्मानौ  
गृह्येते—विशेषणं च विज्ञानात्मपरमात्मनोरेव भवति ।  
‘ आत्मानं रथिनं विद्धि शरीरं रथमेव तु ’ ( काउ. ३।३ )  
इत्यादिना परेण ग्रन्थेन रथिरथादिरूपककल्पनया  
विज्ञानात्मानं रथिनं संसारमोक्षयोर्गन्तारं कल्पयति ।

‘ सोऽध्वनः पारमाप्नोति तद्विष्णोः परमं पदम् ’  
( काउ. ३।१ ) इति परमात्मानं गन्तव्यम् । तथा—  
‘ तं दुर्दर्शं गूढमनुप्रविष्टं गुहाहितं गह्वरेष्ठं पुराणम् ।  
अध्यात्मयोगाधिगमेन देवं मत्वा धीरो हर्षशोकौ  
जहाति ॥ ’ ( काउ. २।१२ ) इति पूर्वस्मिन्नपि ग्रन्थे  
मन्त्रमन्तव्यत्वेनैतावेव विशेषितौ । प्रकरणं चेदं पर-  
मात्मनः । ‘ ब्रह्मविदो वदन्ति ’ इति च वक्तृविशेषो-  
पादानं परमात्मपरिग्रहे घटते । तस्मादिह जीवपरमा-  
त्मानाबुच्येयाताम् । एष एव न्यायः ‘ द्वा सुपर्णा  
सयुजा सखाया ’ ( मुउ. ३।१।१ ) इत्येवमादिष्वपि ।

\* ब्रशंकर. १।२।१२

( ३ ) क इत्या वेद यत्र स इत्यस्य दुर्ज्ञानत्वेऽत्रे-  
त्यमास्त इत्यस्यार्थस्य दुर्ज्ञेयत्वे न वयं तदुपासने शक्ता  
इति मन्यमानं प्रत्युपास्योपासकयोरेकगुहानुप्रवेशेन पर-  
मात्मनः सृपास्यत्वाद्ययमप्युपासितुं शक्ता इति द्वाभ्यां  
मन्त्राभ्यां दर्शयति—ऋतं पिबन्ताविश्यादिना ।  
सुकृतसाध्ये लोके वर्तमानौ । तत्रापि परमाकाशे परार्धे,  
परार्धे संख्याया उत्तरावधिः, तदर्हतीति परार्धमुत्कृष्ट  
इत्यर्थः । छायातपशब्दाभ्यां शाशौ लभ्येते । अज्ञशब्देन  
जीवनिर्देशस्य चायमभिप्रायः । उपास्योपासकयो-  
रेकगुहावर्तित्वे तयोरेव प्राप्यप्राप्तृताया वक्तव्यतया  
प्राप्यस्य च तत्प्राप्तिसाधनरथत्वेन रूपिते शरीरेऽवस्थानं  
( न ? ) युक्तम् । न हि रथेन प्राप्तव्यार्थो रथस्थो भव-  
तीति शङ्का न कार्या । प्राप्यस्य परमात्मनस्तत्रावस्थि-  
तत्वेऽपि जीवस्य ‘ पराभिध्यानात्तु तिरोहितम् ’ ( ब्रसू.  
३।२।९ ) इत्युक्तरीत्या परमात्मसंकल्पमूलकर्मरूपाविद्या-  
वेष्टिततया तदनुभवलक्षणतत्प्राप्तेरभावेन प्राप्तृप्राप्ययो-  
र्जीवपरयोः रथत्वरूपितशरीरान्तर्वर्त्येकगुहावर्तित्वकथने  
नानुपपत्तिरिति । पञ्चाग्निश्रृषाशुद्धान्तःकरणाः ।  
त्रिणाचिकेताः, उक्तोऽर्थः । एवंभूता ब्रह्मविदो वदन्ती-  
त्यर्थः ।

§ रंग.

( ४ ) ‘ आत्मान्तरात्मेति विभुरेक एव द्विधा  
स्थितः । स विष्णुः परमे वायौ परेभ्योऽप्यृद्धरूपके ।  
शुभान्पिबति भोगान्स छायेवं विदुषां प्रभुः । आतपः  
पापिनां नित्यं — ॥ ’

मध्व.

\* भास्कर. ब्रशंकरवत् ।

§ शेषं शंकरवत् ।

( ५ ) यदुक्तमीश्वरस्य न भोक्तृत्वमिति, तदपि न  
युज्यते । ‘ प्राणारामं मनआनन्दम् ’ ( तैउ. १।६ )  
इति ब्रह्मणोऽप्यात्मारामस्य मनोमात्रविषयस्वरूपानन्द-  
भोगदर्शनात् ।

श्रीकण्ठ. १।२।११

( ६ ) ‘ गुहां प्रविष्टावात्मानौ हि तद्दर्शनात् ’—‘ ऋतं  
सत्यं परं ब्रह्म ’ इति ऋतसत्ययोर्ब्रह्मत्वप्रतिपादनात्  
स्वरूपाऽमृतपातारौ । सुकृतमपि ब्रह्मैव । ‘ तस्मात्  
तत्सुकृतमुच्यते ’ इति श्रुतेः । स एव लोकः ।  
उपचारात् पृष्ठी । अक्षरं वा परमपराद्धौपरि,  
तत्रत्यानां परिदृश्यमानत्वाच्छाया प्रतिसारूप्यं, सायुज्यं  
गतस्य जीवस्यापि तथात्वात्, ततोऽपि विशिष्टं  
ब्रह्म प्रकटानन्दत्वादातपः । परोक्षवादः । काण्डव्येऽपि  
तद्वाद इति त्रयाणां ग्रहणम् ।

वल्लभ. १।२।११

[ परो मीयते यत्र, परस्य वा मा लक्ष्मीर्यत्र तादृशे  
पराद्धाऽभिषलोकोपरितने अक्षरात्मके लोके गुहां सत्य-  
ब्रह्मपुरस्थं दहरपुण्डरीकं वेश्म प्रविष्टौ सुकृतस्य ब्रह्मण  
ऋतं स्वरूपामृतं पिबन्तौ अनुभवन्तौ जीवपरमात्मानौ  
ब्रह्मविदो ज्ञानिनः, पञ्चाग्नय उपासकाः, त्रिणाचिकेताः  
कर्मिणश्च छायातपो पूर्वोक्तरीत्याऽतिसरूपत्वेऽपि विल-  
क्षणौ भगवतः परोक्षप्रियत्वात्तत्तोषार्थं परोक्षवादेन वद-  
न्तीति ।

भाष्यप्रकाश. ]

( ७ ) ‘ गुहां प्रविष्टावात्मानौ हि तद्दर्शनात् ’—  
इतश्च परमेश्वरोऽन्ता भवति । हि यस्माद्गुहां प्रविष्टा-  
वात्मानौ जीवेश्वरौ द्वावेवात्तारौ, तद्दर्शनात्—‘ ऋतं  
पि..... चिकेताः ’ इति पूर्ववाक्ये द्वयोरेव जीवेश्वरयो-  
र्भोक्तृत्वश्रवणादित्यर्थः । पुण्यस्य लोके विराडाख्यपुरे  
पराद्धये परमर्द्धिमति या गुहा भुवर्लोकाख्यं हृदयगह्वरं  
तस्यां ज्योतिर्मण्डलरूपलिङ्गशरीरोपाधिना प्रविष्टौ ऋतं  
सत्यं कामजातं पिबन्तौ भुञ्जानौ समष्टिजीवेश्वरौ  
ब्रह्मविदग्नित्रिणाचिकेतसः छायातपसदृशौ वदन्ति  
सहस्थितिगतिनियमादिभ्य इति श्रुत्यर्थः ।

विज्ञान. १।२।११

यैः सेतुरीजानानामक्षरं ब्रह्म यत्परम् ।

अभयं तितीर्षतां पारं नाचिकेतः शकेमहि ।।

( १ ) काउ. ३।२; ब्रशंकर. ३।३।३४; भास्कर. ३।३।३४  
रीजानाना ( जीवाना ) ; रामानुज. १।२।१२; निंबार्क.

( १ ) यः सेतुरिव सेतुरीजानानां यजमानानां कर्मिणां दुःखसंतरणार्थवान्नाचिकेतोऽग्नितं वयं ज्ञातुं चेतुं च शक्नेमहि शक्नुवन्तः । किंच यच्चाभयं भयशून्यं संसारपारं तितीर्षतां तर्तुमिच्छतां ब्रह्मविदां यत्परमाश्रयमक्षरमात्माख्यं ब्रह्म तच्च ज्ञातुं शक्नेमहि शक्नुवन्तः । परापरे ब्रह्मणी कर्मब्रह्मविदाश्रये वेदितव्ये इति वाक्यार्थः । एतयोरेव ह्युपन्यासः कृतं कृतं पिबन्ताविति ।

शंकर.

( २ ) यज्वनां य आधारभूतः कर्मफलप्रद इत्यर्थः । नाचिकेतामिप्राप्यमुपासितुं शक्ताः स्मेत्यर्थः । अतो दुरुपास्यत्वबुद्ध्या न भेतव्यमिति भावः । \* रंग.

( ३ ) इत्युपास्यः परमात्मोच्यते । नाचिकेतं नाचिकेतस्य कर्मणः प्राप्यमित्यर्थः । रामानुज. १।२।१२

( ४ ) ' मर्यादा विष्णुयाजिनाम् । संसारस्य च पारस्थः स विष्णुर्विश्वरूपकः ॥ ' मध्व.

( ५ ) ईजानानां यतमानानाम् ।

† विज्ञान. १।२।१२

§ आत्मानं रथिनं विद्धि शरीरं रथमेव तु ।

बुद्धिं तु सारथिं विद्धि मनः प्रग्रहमेव च ॥

( १ ) तत्र य उपाधिकृतः संसारी विद्याविद्ययोरधिकृतो मोक्षगमनाय संसारगमनाय च तस्य तदुभयगमने साधनो रथः कल्प्यते । तत्र तमात्मानमृतपं संसारिणं रथिनं रथस्वामिनं विद्धि जानीहि । शरीरं

\* शेषं शंकरवत् ।

† ३।२।३१ इति सूत्रे ब्रह्मणः सेतुशब्दव्यपदेश्यतायामुदाहृतत्वात्सेतुशब्दस्य ब्रह्मपरता आपद्यते ।

§ विज्ञान. इन्द्रियभ्यो भेदेन पाठात्करणत्वेऽपि अनिन्द्रियत्वं बुद्धिमनसोरभिप्रेतम् ।

१।२।१२; मध्व. शक्नेमहि (शक्नेमसि); ब्रमध्व. १।२।१२; विज्ञान. १।२।१२, ३।२।३१.

(१) काउ. ३।३; ब्रशंकर. १।२।१२, १।४।१, २।३।१५; भास्कर. १।४।१, २।३।१५ सारथिं विद्धि ( सारथिं विद्यातु ); रामानुज. १।२।१२, १।४।१, ६, १०, ३।३।१४ मेव तु ( मेव च ); निंबार्क. १।४।१ रामानुजवत्; मध्व. रामानुजवत्; श्रीकंड. १।४।१; श्रीकर. १।२।१२, १।४।१, ३।३।१३; बल्लभ. १।२।१२, १।४।१; विज्ञान. २।४।६; बलदेव. १।२।१२.

रथमेव तु, रथचद्वह्यस्थानीयैरिन्द्रियैराकृष्यमाणत्वाच्छरीरस्य । बुद्धिं तु अध्यवसायलक्षणां सारथिं विद्धि बुद्धिनेतृप्रधानत्वाच्छरीरस्य, सारथिनेतृप्रधान इव रथः । सर्वे हि देहगतं कार्यं बुद्धिकर्तव्यमेव प्रायेण । मनः संकल्पविकल्पादिलक्षणं प्रग्रहं रशनां विद्धि । मनसा हि प्रगृहीतानि श्रोत्रादीनि करणानि प्रवर्तन्ते रशनयेवाश्वाः ।

शंकर.

( २ ) आत्मानं रथिनं विद्धीत्यादिना सोऽध्वनः पारमाप्नोतीत्यन्तेन संसाराध्वपारभूतवैष्णवपरमपदप्राप्तौ परिकरमुपदिशन्प्राप्तृस्वरूपमुपदिशति ।

\* रंग.

इन्द्रियाणि हयानाहुर्विषयास्तेषु गोचरान् ।

आत्मेन्द्रियमनोयुक्तं भोक्तेत्याहुर्मनीषिणः ॥

( १ ) इन्द्रियाणि चक्षुरादीनि हयानाहुः रथकल्पनाकुशलाः शरीररथाकर्षणसामान्यात् । तेष्वेवेन्द्रियेषु ह्यत्वेन परिकल्पितेषु गोचरान्मागान् रूपादीन्विषयान्विद्धि । आत्मेन्द्रियमनोयुक्तं शरीरेन्द्रियमनोभिः सहितं संयुक्तमात्मानं भोक्तेति संसारीत्याहुर्मनीषिणो विवेकिनः । न हि केवलस्याऽऽत्मनो भोक्तृत्वमस्ति, बुद्ध्याद्युपाधिकृतमेव तस्य भोक्तृत्वम् । तथा च श्रुत्यन्तरं केवलस्याभोक्तृत्वमेव दर्शयति — ध्यायतीव ललायतीवेत्यादि । एवं च सति वक्ष्यमाणरथकल्पनया वैष्णवस्य पदस्याऽऽत्मतया प्रतिपत्तिरुपपद्यते, नान्यथा स्वभावानति-क्रमात् ।

§ शंकर.

( २ ) ननु तथापि देहेन्द्रियादिभिः संबन्धाभावाद्बिदुषां कथं प्रवृत्तिः । न ह्यसङ्गस्यात्मनो देहादिभिः सह अभिमानातिरिक्तः संबन्धः संभवतीति चेन्न, विदुषां ज्ञानोपपत्त्यर्थं असङ्गवाक्यैर्लेपाख्यस्य विकारहेतुसंयोगस्यैव निषेधात्, न तु पुष्करपात्रे जलस्यैव असङ्गेऽपि

\* शेषं शंकरेण गतार्थम् ।

§ रंग. शंकरेण गतार्थम् ।

(१) काउ. ३।४; ब्रशंकर. १।१।४ ( पृ. ७० ), १।४।१, २।३।४०; भास्कर. १।४।१; रामानुज. १।१।४ ( पृ. १५३ ), १।४।१; श्रीकर. १।४।१; बल्लभ. १।४।१; विज्ञान. १।१।१ ( पृ. २० ), १।२।१२, २।४।२.



चेतने स्वोपाधेः संयोगविशेषः प्रतिषिध्यते । 'आत्मेन्द्रियमनोयुक्तं भोक्तेत्याहुर्मर्नीषिणः' इति श्रुतेः । स च संयोगविशेषः प्रारब्धकर्मक्षयादेव नश्यतीति सर्वैरेवाऽभ्युपेयम् । विज्ञान. १।१।१

यस्त्वविज्ञानवान्भवत्ययुक्तेन मनसा सदा ।

तस्येन्द्रियाण्यवश्यानि दुष्टाश्वा इव सारथेः ॥

( १ ) तत्रैवं सति यस्तु बुद्ध्याख्यः सारथिरविज्ञानवान् अनिपुणोऽविवेकी प्रवृत्तौ च निवृत्तौ च भवति, यथेतरो रथचर्यायां, अयुक्तेन अप्रगृहीतेनाऽसमाहितेन मनसा प्रग्रहस्थानीयेन सदा युक्तो भवति, तस्याकुशलस्य बुद्धिसारथेरिन्द्रियाण्यवश्यानि अवश्यानि अशक्यनिवारणानि, दुष्टाश्वा अदान्ताश्वा इवेतरसारथेर्भवन्ति । शंकर.

( २ ) शरीरादेः रथत्वादिरूपणस्य प्रयोजनमाह—यस्त्विति । रंग.

यस्तु विज्ञानवान्भवति युक्तेन मनसा सदा ।

तस्येन्द्रियाणि वश्यानि सदश्वा इव सारथेः ॥

( १ ) यस्तु पुनः पूर्वोक्तविपरीतः सारथिर्भवति विज्ञानवान्प्रगृहीतमनाः समाहितचित्तः सदा, तस्यावश्यानि वश्यानि दान्ताः सदश्वा इवेतरसारथेः । शंकर.

( २ ) लोके हि समीचीनसारथिप्रग्रहवतोऽश्वाः वशीकृता भवन्ति । एवं सारथिप्रग्रहत्वेन रूपितयोर्विज्ञानमनसोः समीचीन्येऽश्वत्वेन रूपितानीन्द्रियाणि वश्यानि भवन्ति, नान्यथेत्यर्थः । रंग.

यस्त्वविज्ञानवान्भवत्यमनस्कः सदाऽशुचिः ।

न स तत्पदमाप्नोति संसारं चाधिगच्छति ॥

( १ ) तस्य पूर्वोक्तस्याविज्ञानवतो बुद्धिसारथेरिदं फलमाह—यस्त्वविज्ञानवान् भवति । अमनस्कोऽप्रगृहीतमनस्कः स तत एवाऽशुचिः सदैव । न स रथी तत्पूर्वोक्तमक्षरं यत्परं पदमाप्नोति तेन सारथिना । न

( १ ) काउ. ३।५.

( २ ) काउ. ३।६; रंग. सदा ( सह ); वल्लभ. १।२।११.

( ३ ) काउ. ३।७.

केवलं नाऽऽप्नोति, संसारं च जन्ममरणलक्षणमधिगच्छति । शंकर.

( २ ) ह्यत्वेन रूपितानामिन्द्रियाणां वशीकरण-तदभावयोः प्रयोजनं दर्शयति मन्वद्वयेन—यस्त्विति । रंग.

यस्तु विज्ञानवान्भवति समनस्कः सदा शुचिः ।

स तु तत्पदमाप्नोति यस्माद्भूयो न जायते ॥

यस्तु द्वितीयो विज्ञानवान् विज्ञानवत्सारथ्युपेतो रथी विद्वानित्येतत् । युक्तमनाः समनस्कः स तत एव सदा शुचिः, स तु तत्पदमाप्नोति । यस्मादात्मात्पदादप्रच्युतः सन् भूयः पुनर्न जायते संसारे । शंकर.

विज्ञानसारथिर्यस्तु मनःप्रग्रहवान्नरः ।

सोऽध्वनः पारमाप्नोति तद्विष्णोः परमं पदम् ॥

( १ ) किं तत्पदमित्याह—विज्ञानसारथिर्यस्तु । यो विवेकबुद्धिसारथिः पूर्वोक्तो मनःप्रग्रहवान्प्रगृहीतमनाः समाहितचित्तः सन् शुचिर्नरो विद्वान्सोऽध्वनः संसारगतेः पारं परमेवाधिगन्तव्यमित्येतत्, आप्नोति मुच्यते सर्वसंसारबन्धनैः । तद्विष्णोर्व्यापनशीलस्य ब्रह्मणः परमात्मनो वासुदेवाख्यस्य परमं प्रकृतं पदं स्थानं सतत्त्वमित्येतत्, यदसावाप्नोति विद्वान् । \* शंकर.

( २ ) विष्णुपदसंनिधिनी विरजानदी प्राकृतप्रपञ्च-सीमावधिः । तदनुप्रवेशतः प्रक्षीणसर्वकर्मलेपा योगिनो विष्णुपदादूर्ध्वमप्राकृतशिवपदं परमानन्दमयमनुविशन्ति । तथा हि श्रूयते—'सोऽध्वनः.....पदम्' इति । ३।३।३०

\* रंग. शंकरवत् । वल्लभ. पदशब्दः पादरूपावयव-वाची ।

( १ ) काउ. ३।८; वल्लभ. १।२।११.

( २ ) काउ. ३।९; वल्लभ. १।२।१२, ३।३।१५; भास्कर. १।२।१२, १।४।१, ३।३।१५; रामानुज. १।२।९, १२, १।४।१, ५; ब्रमध्व. १।४।६; श्रीकण्ठ. ३।३।३०, ४।३।१२, १५, ४।४।२२; श्रीकर. १।२।२ ( पृ. ९९ ), १।२।१२, १।४।१, ३।३।२९, ४।४।२२; वल्लभ. १।१।२३, १।२।१२.

यच्छङ्कितं 'सोऽध्वनः....पदम्' इति । तत्र विष्णुशब्दः परब्रह्मावाचकः । षड्विधस्याऽध्वनः पारं तदतीतं पदं हि विश्वाधिकस्य शिवस्यैवोपपन्नम् । यद्वा विष्णोः प्रपञ्चावस्थितस्य परमुत्कृष्टं पदं स्वरूपं परमाकाशरूपं परमानन्दलक्षणं शिवस्य परब्रह्मणः पदमेव । यत्रासौ निहितात्मा प्रपञ्चाकारोऽपि न संसरति ।

\* श्रीकंठ. ४।३।१५

इन्द्रियादिभ्यः सर्वेभ्यः परः पुरुष एव

परा गतिः

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महत्तः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गतिः ॥

( १ ) अधुना यत्पदं गन्तव्यं तस्य इन्द्रियाणि स्थूलान्यारभ्य सूक्ष्मतारतम्यक्रमेण प्रत्यगात्मतयाऽधिगमः कर्तव्य इत्येवमर्थमिदमारभ्यते — स्थूलानि तावदिन्द्रियाणि, तानि यैरर्थैरात्मप्रकाशनायाऽऽरब्धानि, तेभ्य इन्द्रियेभ्यः स्वकार्येभ्यस्ते परा ह्यर्थाः सूक्ष्मा महान्तश्च प्रत्यगात्मभूताश्च । तेभ्योऽप्यर्थेभ्यश्च परं सूक्ष्मतरं महत्प्रत्यगात्मभूतं च मनः मनःशब्दवाच्यं मनस आरम्भकं भूतसूक्ष्मं संकल्पविकल्पाधारम्भकत्वात् । मनसोऽपि परा सूक्ष्मतरा महत्तरा प्रत्यगात्मभूता च बुद्धिः बुद्धिशब्दवाच्यमध्यवसायाधारम्भकं भूतसूक्ष्मम् । बुद्धेरात्मा सर्वप्राणिबुद्धीनां प्रत्यगात्मभूतत्वादात्मा महान् सर्वमह-

\* श्रीकर. श्रीकंठवत् ।

( १ ) काउ. ३।१०; ब्रशंकर. १।४।१, ७, ३।३।१४; भास्कर. १।४।१, ३।३।१४; रामानुज. १।४।१, ५, ७; श्रीकंठ. १।४।१, ७; श्रीकर. १।४।१, ७, ३।३।१६; बल्लभ. १।४।१; विज्ञान. १।४।७; बलदेव. १।४।१.

( २ ) काउ. ३।११; ब्रशंकर. १।१।४ ( पृ. ७६ ), १।३।१३, १।४।१, ५, ३।३।१४; भास्कर. १।४।१, ३।३।१४; रामानुज. १।४।१, ५; निबार्क. १।४।१; ब्रमध्व. १।४।१; श्रीकंठ. १।४।१, ३; श्रीकर. १।३।१३, १।४।१, ३, ४, ५, ३।३।१६; बल्लभ. १।४।१; विज्ञान. १।४।७, ३।२।३१; बलदेव. १।४।१.

त्वात् । अव्यक्ताद्यत्प्रथमं जातं हैरण्यगर्भं तत्त्वं बोधाबोधात्मकं महानात्मा बुद्धेः पर इत्युच्यते । महतोऽपि परं सूक्ष्मतरं प्रत्यगात्मभूतं सर्वमहत्तरं चाव्यक्तं सर्वस्य जगतो बीजभूतमव्याकृतनामरूपसतत्त्वं सर्वकार्यकारणशक्तिसमाहाररूपमव्यक्ताव्याकृताकाशादिनामवाच्यं परमात्मन्योतप्रोतभावेन समाश्रितं वटकणिकायामिव वटवृक्षशक्तिः । तस्मादव्यक्तात्परः सूक्ष्मतरः सर्वकारणकारणत्वात्प्रत्यगात्मत्वाच्च महान्श्च, अत एव पुरुषः सर्वपूरणात् । अतोऽन्यस्य परस्य प्रसङ्गं निवारयन्नाह — पुरुषान्न परं किञ्चिदिति । यस्मान्नास्ति पुरुषाच्चिन्मात्रघनात्परं किञ्चिदपि वस्त्वन्तरं, तस्मात्सूक्ष्मत्वमहत्त्वप्रत्यगात्मत्वानां सा काष्ठा निष्ठा पर्यवसानम् । अत्र हीन्द्रियेभ्य आरभ्य सूक्ष्मत्वादिपरिसमाप्तिः । अत एव च गन्तृणां सर्वगतिमतां संसारिणां परा प्रकृष्टा गतिः । 'यद्गत्वा न निवर्तन्ते' इति स्मृतः ।

शंकर.

( २ ) 'आनुमानिकमप्येकेषामिति चेन्न शरीररूपकविन्यस्तगृहीतेर्दर्शयति च' — आनुमानिकमपि अनुमाननिरूपितमपि प्रधानं एकेषां शाखिनां शब्दवदुपलभ्यते । काठके हि पठ्यते — 'महत्तः परमव्यक्तमव्यक्तात्पुरुषः परः' इति । तत्र य एव यन्नामानो यत्कमाश्च महदव्यक्तपुरुषाः स्मृतिप्रसिद्धास्त एवैह प्रत्यभिज्ञायन्ते । तत्राव्यक्तमिति स्मृतिप्रसिद्धेः शब्दादिहीनत्वाच्च न व्यक्तमव्यक्तमिति व्युत्पत्तिसंभवात्स्मृतिप्रसिद्धं प्रधानमभिधीयते । तस्य शब्दवत्त्वादशब्दत्वमनुपपन्नम् । तदेव च जगतः कारणं श्रुतिस्मृतिन्यायप्रसिद्धिभ्यः इति चेत् नैतदेवम् ।

शरीररूपकविन्यस्तगृहीतेः । शरीरं ह्यत्र रथरूपकविन्यस्तमव्यक्तशब्देन परिगृह्यते । कुतः । प्रकरणात्परिशेषाच्च ।

तत्र य एवेन्द्रियादयः पूर्वस्यां रथरूपककल्पनायामश्वादिभावेन प्रकृतास्त एवैह परिगृह्यन्ते प्रकृतहानाप्रकृतप्रक्रियापरिहाराय । तत्रेन्द्रियमनोबुद्ध्यस्तावत्पूर्वत्रेह च समानशब्दा एव । अर्था ये शब्दादयो विषया इन्द्रियहयगोचरत्वेन निर्दिष्टास्तेषां चेन्द्रियेभ्यः परत्वम् । इन्द्रियाणां ग्रहत्वं विषयाणामतिग्रहत्वमिति श्रुति-

प्रसिद्धेः । विषयेभ्यश्च मनसः परत्वं मनोमूलत्वा-  
द्विषयेन्द्रियव्यवहारस्य । 'मनसस्तु परा बुद्धिः'  
बुद्धिं ह्यारुह्य भोग्यजातं भोक्तारमुपसर्पति । 'बुद्धे-  
रात्मा महान् परः' यः स 'आत्मानं रथिनं विद्धि' इति  
रथित्वेनोपक्षिप्तः । कुतः, आत्मशब्दात्, भोक्तृश्च  
भोगोपकरणात्परत्वोपपत्तेः । महत्त्वं चास्य स्वामित्वादुप-  
पन्नम् । अथवा 'मनो महान्मतिर्ब्रह्मा पूर्वबुद्धिः ख्याति-  
रीश्वरः । प्रज्ञा संविच्चित्तिश्चैव स्मृतिश्च परिगृह्यते ॥'  
( मभा. १३-१०११ ) इति स्मृतेः 'यो ब्रह्माणं  
विदधाति पूर्वं यो वै वेदांश्च प्रहिणोति तस्मै' ( अउ.  
६।१८ ) इति च श्रुतेर्या प्रथमजस्य द्विण्यगर्भस्य बुद्धिः  
सा सर्वार्थां बुद्धीनां परा प्रतिष्ठा सह महानात्मेऽनुच्यते ।  
सा च पूर्वत्र बुद्धिग्रहणेनैव गृहीता सती हिरुगिहोप-  
दिश्यते । तस्या ( अ ) पश्मदीयाभ्यो बुद्धिभ्यः परत्वोप-  
पत्तेः । एतस्मिन्स्तु पक्षे परमात्मविषयेणैव परेण पुरुष-  
ग्रहणेन रथिन आत्मनो ग्रहणं द्रष्टव्यम् । परमार्थतः  
परमात्मविज्ञानात्मनोर्भेदाभावात् । तदेवं शरीरमेवैकं  
परिशिष्यते । इतराणीन्द्रियादीनि प्रकृतान्येव परमपद-  
दिदर्शयिषया समनुकामन्परिशिष्यमाणेनेहान्येनाव्यक्त-  
शब्देन परिशिष्यमाणं प्रकृतं शरीरं दर्शयतीति गम्यते ।

१।४।१

'सूक्ष्मं तु तदर्हत्वात्' — सूक्ष्मं तु इह कारणा-  
त्मना शरीरं विवक्ष्यते सूक्ष्मस्याऽव्यक्तशब्दार्हत्वात् ।  
यद्यपि स्थूलमिदं शरीरं न स्वयमव्यक्तशब्दमर्हति,  
तथापि तस्य त्वारम्भकं भूतसूक्ष्ममव्यक्तशब्दमर्हति ।

१।४।२

'आध्यानाय प्रयोजनाभावात्' — पुरुष एव ह्येभ्यः  
सर्वेभ्यः परः प्रतिपाद्यत इति युक्तं, न प्रत्येकमेवां परत्वप्र-  
तिपादनम् । कस्मात् । प्रयोजनाभावात् । न हीतरेषु पर-  
त्वेन प्रतिपन्नेषु किञ्चित्प्रयोजनं दृश्यते श्रूयते वा । पुरुषे  
त्विन्द्रियादिभ्यः परस्मिन्सर्वानर्थवातातीति प्रतिपन्ने दृश्यते  
प्रयोजनं मोक्षसिद्धिः । तथा च श्रुतिः 'निचाय्य तन्मृ-  
त्युमुखात्प्रमुच्यते' ( काउ. ३।१५ ) इति । अपि च पर-  
प्रतिषेधेन काष्ठाशब्देन च पुरुषविषयमादरं दर्शयन्पुरुषप्र-  
पच्यर्थैव पूर्वापरप्रवाहोक्तिरिति दर्शयति—आध्याना-  
येति । आध्यानपर्वकाय सम्यग्दर्शनायेत्यर्थः । सम्यग्दर्श-

नार्थमेव हीहाऽऽध्यानमुपदिश्यते, न त्वाध्यानमेव स्वप्र-  
धानम् । ॥ ब्रशंकर. ३।३।१४

( ३ ) वशीकार्यत्वाय रथादिरूपितेषु शरीरादिषु  
यानि येभ्यो वशीकार्यतायां प्रधानानि तान्युच्यन्ते ।  
अस्य मन्त्रद्वयस्यार्थो भगवता भाष्यकृतानुमानिकाधि-  
करणे ( ब्रसू. १।४।१ ) उक्तः । इत्थं हि तत्र  
भाष्यम् । तेषु रथादिरूपितशरीरादिषु यानि येभ्यो वशी-  
कार्यतायां प्रधानानि तान्युच्यन्त इन्द्रियेभ्यः परा  
इत्यादिना । तत्र ह्यत्वेन रूपितेभ्य इन्द्रियेभ्यो गोचर-  
त्वेन रूपिता विषया वशीकार्यत्वे पराः । यदयेन्द्रियस्यापि  
विषयसंनिधाविन्द्रियाणां तुर्निग्रहत्वात् । तेभ्योऽपि परं  
प्रग्रहरूपितं मनः । मनसि विषयप्रवणे विषयासंनि-  
धानस्याप्यकिञ्चित्करत्वात् । तस्मादपि सारथित्वरूपिता  
बुद्धिः परा । तस्या अपि रथित्वेन रूपित आत्मा कर्तृ-  
त्वेन प्राधान्यात्परः सर्वस्याऽऽत्मेच्छायत्तत्वात् । आत्मैव  
महानिति च विशेष्यते । तस्मादपि रथरूपितं शरीरं  
परम् । तदायत्तत्वाजीवस्य सकलपुरुषार्थसाधनप्रवृत्ती-  
नाम् । तस्मादपि परः सर्वान्तरात्मभूतोऽन्तर्याम्यध्वनः  
पारभूतः परमपुरुषो यथोक्तस्याऽऽत्मपर्यन्तस्य तत्संकल्पा-  
यत्तप्रवृत्तित्वात् । स खल्वन्तर्यामितयोपासकस्यापि प्रयो-  
जकः । 'परात्तु तच्छ्रुतेः' ( ब्रसू. २।३।४१ ) इति  
हि जीवात्मनः कर्तृत्वं परमपुरुषायत्तमिति वक्ष्यते ।  
वशीकार्योपासननिवृत्त्युपायकाष्ठाभूतः परमप्राप्यश्च स  
एव । तदिदमुच्यते 'पुरुषान्न परं किञ्चित्सा काष्ठा सा  
परा गतिः' इति ।

\* रंग.

( ४ ) 'देवेभ्य इन्द्रियात्मभ्यो ज्यायांसोऽर्थाभिमा-  
निनः । सोमवित्तपसूर्याप्या अश्व्यग्नीन्द्रेन्द्रयूतवः । यमो  
दक्षश्चेन्द्रियेशः सौपर्णा वारुणी तथा । उमेति चार्थमानि-  
न्यस्तिस्रो द्विद्व्येकदेवताः । मनोभिमानिनो रुद्रवीन्द्रशे-  
षास्त्रयोऽपि तु । ते श्रेष्ठा अर्थमानिभ्यस्तेभ्यो बुद्धिः सर-  
स्वती । तस्या ब्रह्मा महानात्मा ततोऽव्यक्ताभिधा रमा ।  
तस्यास्तु पुरुषो विष्णुः पूर्णत्वान्नैव तत्समः । कश्चित्कुत-  
श्चिच्छ्रेष्ठस्तु नास्तीति किमु सा कथा ॥' मध्व.

॥ भास्कर. ब्रशंकरवत् ।

\* श्रीकंठ. उत्तरोत्तरपरत्वोक्तेः प्रयोजनं रंगवत् ।

( ५ ) तस्यैव पारतन्त्र्याच्छरीररूपकेऽव्यक्ते विन्यस्तस्य परमात्मन एवाव्यक्तशब्देन गृहीतेः । कप्रत्ययः कुत्सने । परमात्मन एवाऽव्यक्तशब्दः, तत्तन्त्रत्वेन तच्छरीररूपत्वादितरस्याऽप्यव्यक्तशब्दः ।

ब्रमध्व. १।४।१

( ६ ) तत्रेन्द्रियाणामात्मा विषयाः । ते च मनसा सम्यक्त्वेन भावितास्तथा भवन्ति । विरक्तेन्द्रियाणामतयात्वात् । बुद्धेरात्मा विज्ञानम् । तत् ब्रह्मविषयकं महत् भवति । ततः परमव्यक्तं, न प्रकटं, भगवत्कृपैव । सा तु भगवदधीना, न साधनान्तराधीना । स च भगवान् स्वाधीन इति ।

वह्म. १।४।१

[ आत्मेति । 'प्राणं च गन्धः' इतिन्यायेन भगवदिन्द्रियरूपतया तदाधिदेविकत्वात्तेषां नियामकाः । श्रौतस्य परपदस्याऽयमर्थः । मोक्षप्रकरणे यदिन्द्रियेभ्यः परत्वं विषयाणामुच्यते, तद्भगवदीयतया मनसा सम्यक्त्वेन भावितानामेव ।

भाष्यप्रकाश. ]

( ७ ) 'महद्वच' — ननु महत्त्वे किं प्रमाणमिति चेदुच्यते, 'इन्द्रियेभ्यः...पुरुषः परः' इत्याद्याः श्रुतयः, स्मृत्यनुमितेश्च । अस्यां च श्रुतौ अवान्तरभेदेन बुद्धिमहोभेद उक्तः महच्छब्दस्य चित्तवाचितया । स्मृतिषु चित्तबुद्धी एकीकृत्य बुद्धिशब्देन महत्त्वमुच्यते ।

विज्ञान. १।४।७

आत्मा सूक्ष्मधीगम्यः, आत्मज्ञानमार्गः अध्यात्म-

योगः

एष सर्वेषु भूतेषु गृहोऽऽत्मा न प्रकाशते । दृश्यते त्वग्न्यया बुद्ध्या सूक्ष्मया सूक्ष्मदर्शिभिः ॥

ननु गतिश्चेदागत्याऽपि भवितव्यं, कथं 'यस्माद्भूयो न जायते' इति । नैष दोषः । सर्वस्य प्रत्यगात्मत्वादवगतिरेव गतिरित्युपचर्यते । प्रत्यगात्मत्वं च दर्शितमिन्द्रियमनोबुद्धिपरत्वेन । यो हि गन्ता सोऽगतमप्रत्यग्रूपं गच्छत्यनात्मभूतं, न विपर्ययेण । तथा च श्रुतिः — 'अनध्वगा अध्वसु पारयिष्णवः' इत्याद्या ।

( १ ) काउ. ३।१२; ब्रह्मसंकर. १।४।१, ५, ३।३।१५; भास्कर. १।१।१९, १।४।१, ३।३।१५; रामानुज. १।४।१, ५, २।१।१५; श्रीकर. १।१।२ ( पृ. ३१ ), १।४।१, ३।२।२३; वह्म. १।४।१.

तथा च दर्शयति प्रत्यगात्मत्वं सर्वस्य । एष पुरुषः सर्वेषु ब्रह्मादिस्तम्भपर्यन्तेषु भूतेषु गृहः संवृतो दर्शनश्रवणादिकर्माऽविद्यामायाच्छन्नोऽत एवाऽऽत्मा न प्रकाशते आत्मत्वेन कस्यचित् । अहो अतिगम्भीरा दुरवगाह्या विचित्रा माया चेयं, यदयं सर्वो जन्तुः परमार्थतः परमार्थस्तत्त्वोऽप्येवं बोध्यमानः अहं परमात्मेति न गृह्णाति, अनात्मानं देहेन्द्रियादिसंघातमात्मनो दृश्यमानमपि घटादिवत् आत्मत्वेनाऽहममुष्य पुत्र इत्यनुच्यमानोऽपि गृह्णाति । नूनं परस्यैव मायया मोह्यमानः सर्वो लोको बभ्रमीति । तथा च स्मरणम् — 'नाहं प्रकाशः सर्वस्य योगमायासमावृतः' इत्यादि । ननु विरुद्धमिदमुच्यते 'मत्वा धीरो न शोचति' 'न प्रकाशते' इति च । नैतदेवम् । असंस्कृतबुद्धेरविज्ञेयत्वाच्च प्रकाशते इत्युक्तम् । दृश्यते तु संस्कृतयाऽग्न्यया अग्रमिवाग्न्या तया, एकाग्रतयोपेतयैत्येतत् । सूक्ष्मया सूक्ष्मवस्तुनिरूपणपरया । कैः, सूक्ष्मदर्शिभिः 'इन्द्रियेभ्यः परा ह्यर्थाः' इत्यादिप्रकारेण सूक्ष्मतापारम्पर्यदर्शनेन परं सूक्ष्मं द्रष्टुं शीलं येषां ते सूक्ष्मदर्शिनः, तैः सूक्ष्मदर्शिभिः पण्डितैरित्येतत् ।

शंकर.

यच्छेद्वाङ्मनसी प्राज्ञस्तद्यच्छेज्ज्ञान आत्मनि ।  
ज्ञानमात्मनि महति नियच्छेत्तद्यच्छेच्छान्त  
आत्मनि ॥

( १ ) तत्प्रतिपत्त्युपायमाह — यच्छेन्नियच्छेदुपसंहरत्प्राज्ञो विवेकी । किं, वाक् वाचम् । वागश्रोपलक्षणार्था सर्वेषामिन्द्रियाणाम् । क, मनसी । मनसीति छान्दसं देध्यम् । तच्च मनो यच्छेज्ज्ञाने प्रकाशस्वरूपे बुद्ध्यावात्मनि । बुद्धिर्हि मनआदिकरणान्याप्नोतीत्यात्मा प्रत्यक्षेणाम् । ज्ञानं बुद्धिमात्मनि महति प्रथमं नियच्छेत् । प्रथमजवत्स्यच्छस्वभावमात्मनो विज्ञानमापादयेदित्यर्थः । तं च महान्तमात्मानं यच्छेच्छान्ते सर्वविशेष-

( १ ) काउ. ३।१३; ब्रह्मसंकर. १।४।१, ३।३।१५; भास्कर. १।४।१, ३।३।१४; रामानुज. १।४।१; निबार्क. १।४।१; ब्रमध्व. २।३।१५; श्रीकण्ठ. १।४।१, ५; श्रीकर. १।४।१, ५, ३।३।६१, ४।२।१ मनसी ( मनसि ); विज्ञान. ३।४।१५, ४।१।२.

प्रत्यस्तमितरूपेऽविक्रिये सर्वान्तरे सर्वबुद्धिप्रत्ययसाक्षिणि मुख्य आत्मनि ।

\* शंकर.

( २ ) तामपि बुद्धिं महत्यात्मनि भोक्तारि अग्न्यायां वा बुद्धौ सूक्ष्मतापादनेन नियच्छेत् ।

ब्रशंकर. १।४।१

( ३ ) बाह्याभ्यन्तरकरणव्यापारराहित्यप्रकारमध्यात्मयोगाधिगमेनेति निर्दिष्टजीवस्वरूपज्ञानप्रकारं दर्शयति—यच्छेद्वाङ्मनसी प्राज्ञ इत्यादिना । इमं मन्त्रं प्रस्तुत्येत्यं हि भाष्यकृता—‘ ह्यादिरूपितानामिन्द्रियादीनां वशीकरणप्रकारोऽयमुच्यते । ज्ञानशब्देनात्र पूर्वोक्ता बुद्धिरभिधीयते । ज्ञान आत्मनीति व्यधिकरणे सप्तम्यौ । आत्मनि वर्तमाने ज्ञाने नियच्छेदित्यर्थः । बुद्धिं कर्तारि महत्यात्मनि नियच्छेत् । तं कर्तारं परस्मिन् ब्रह्मणि सर्वान्नार्यामिणि नियच्छेत् । व्यत्ययेन तदिति नपुंसकलिङ्गता । एवंभूतेन रथिना वैष्णवं पदं गतव्यमित्यर्थः ’ इति भाषितम् । विवृतं च श्रुतप्रकाशिकायाम्—‘ वाचो मनमि नियमनं मनोऽननुगुणप्रवृत्तिर्वैमुख्यापादनम् । मनसो बुद्धौ नियमनं व्यवसायानुगुणप्रवृत्तितापादनम् । बुद्धिश्चार्थेषु हेयताध्यवसायरूपा । तस्या बुद्धेरात्मनि नियमनं नाम स एवोपादेयतया साक्षात्कार्य इत्येतदर्थविषयत्वापादनम् । शान्ते स्वत ऊर्मिपट्टकप्रतिभटे शान्त आत्मनि महत आत्मनो जीवस्य नियमनं नाम तच्छेषताप्रतिपत्तिः ’ इति ।

‡ रंग.

( ४ ) ‘ तस्माद्वागात्मिका देवीरुमाद्यास्तु शिवादिपु । शिवादीन्ब्रह्मवाय्वोस्तु नियच्छेन्महदात्मनोः । तौ रमायां परानन्दे तां विष्णौ परमात्मनि । तद्वशत्वेन तद्व्यानं नियमो नाम नापरः । कुतस्तु मानुषो देवान्नियच्छेद्विनियामकान् ॥ ’ इति च ।

मध्व.

उत्तिष्ठत जाग्रत प्राप्य वरान् निबोधत ।

क्षुरस्य धारा निशिता दुरत्यया दुर्ग पथस्तत्त्वयो वदन्ति ॥

\* भास्कर. महत्यात्मनि भोक्तारि । शेषं शंकरवत् ।

‡ शेषं शंकरवत् ।

( १ ) काउ. ३।१४; रामानुज. १।४।६.

उ. का. १७८

( १ ) एवं पुरुष आत्मनि सर्वं प्रविलाप्य नामरूपकर्मत्रयं यन्मिथ्याज्ञानविजृम्भितं क्रियाकारकफललक्षणं स्वात्मयाथात्म्यज्ञानेन भरीच्युदकरज्जुमर्पगगनमलानीव मरीचिरज्जुगगनस्वरूपदर्शनेनैव स्वस्थः प्रशान्तात्मा कृतकृत्यो भवति यतः, अतस्तद्दर्शनार्थमनाद्यविद्याप्रसुता उत्तिष्ठत हे जन्तवः, आत्मज्ञानाभिमुखा भवत, जाग्रत अज्ञाननिद्राया घोररूपायाः सर्वानर्थबीजभूतायाः श्रयं कुरुत । कथं, प्राप्य उपगम्य वरान् प्रकृष्टानाचार्योस्तद्विदः तदुपदिष्टं सर्वान्तरमात्मानमहमस्मीति निबोधत अवगच्छत । न ह्युपेक्षितव्यमिति श्रुतिरनुकम्पयाऽऽह मातृवत्, अतिसूक्ष्मबुद्धिविषयत्वाज्ज्ञेयस्य । किमिव सूक्ष्मबुद्धिरित्युच्यते—क्षुरस्य धाराऽग्रं निशिता तीक्ष्णिकृता दुरत्यया दुःखेनात्ययो यस्याः सा दुरत्यया । यथा सा पद्भ्यां दुर्गमनीया तथा दुर्गे दुःसंपाद्यमित्येतत् । पथः पन्थानं तत्त्वज्ञानलक्षणं मार्गं कवयो मेधाविनो वदन्ति । ज्ञेयस्यातिसूक्ष्मत्वात्तद्विषयस्य ज्ञानमार्गस्य दुःसंपाद्यत्वं वदन्तीत्यभिप्रायः ।

शंकर.

( २ ) यद्वोपासिताद्भगवतो ब्रह्मविद्भयो वा ‘ देवतापारमार्थ्यं च यथावद्वेत्स्यते भवान् ’ इत्येवंरूपान्वरान् प्राप्य ज्ञेयमात्मतत्त्वं निबोधत, नोदासितव्यमिति भावः । ज्ञानिनस्तदात्मतत्त्वं दुर्गमं पन्थानं वर्णयन्ति । तीक्ष्णक्षुराग्रे संचरतः पुंसो यथा क्रियत्यप्यनवधाने आत्मनाशो भवति । एवमिहाऽऽत्मस्वरूपावगतिदशायां स्वल्पेऽप्यनवधानापराधे आत्मनाशो भवतीति भावः ।

\* रंग.

अंशब्दमस्पर्शमरूपमव्ययं तथाऽरसं नित्यमगन्धवच्च यत् ।

\* शेषं शंकरवत् ।

( १ ) काउ. ३।१५; ब्रशंकर. १।१।२०, १।४।५, ३।२।११, १४, ३।३।१४; भास्कर. १।१।२०, १।४।५, ३।२।११, ४।१।१; रामानुज. १।१।१ ( पृ. ८ ), १।२।२, १।४।५, ६; निबार्क. १।४।५; ब्रमध्व. १।१।५, १।४।५; श्रीकण्ठ. १।४।५; श्रीकर. १।१।२१, १।४।४, ५, ३।२।११, १३; बल्लभ. १।४।५, ३।२।२३; बलदेव. १।४।५.

अनाद्यनन्तं महतः परं ध्रुवं निचाय्य तं  
मृत्युमुखात्प्रमुच्यते ॥

( १ ) तत्कथमतिसूक्ष्मत्वं ज्ञेयस्येत्युच्यते । स्थूला  
तावदियं मेदिनी शब्दस्पर्शरूपरसगन्धोपचिता सर्वेन्द्रि-  
यविषयभूता, तथा शरीरम् । तत्रैकैकगुणापकर्षेण गन्धा-  
दीनां सूक्ष्मत्वमहत्त्वविशुद्धत्वनित्यत्वादितारतम्यं दृष्टम-  
वादिषु यावदाकाशमिति । ते गन्धादयः सर्व एव स्थूल-  
त्वादिकाः शब्दान्ता यत्र न सन्ति किमु तस्य सूक्ष्मत्वा-  
दिनिरतिशयत्वं वक्तव्यमित्येतद्दर्शयति श्रुतिः—अशब्द-  
मस्पर्शमरूपं ( अव्ययं तथा ) अरभं ( नित्यं ) अगन्धवच्च  
यत् । एतद्वाख्यातं ब्रह्म अव्ययम् । यद्धि शब्दादिमत्त-  
द्येति, इदं त्वशब्दादिमत्त्वादव्ययं न व्येति न क्षीयते,  
अत एव च नित्यं, यद्धि व्येति तदनित्यमिदं तु न व्येति,  
अतो नित्यम् । इतश्च नित्यं, अनादि अविद्यमान आदिः  
कारणमस्य तदिदमनादि । यद्धयादिमत्तकार्यत्वादित्यं  
कारणे प्रलीयते, यथा पृथिव्यादि । इदं तु सर्वकारणत्वाद-  
कार्यमकार्यत्वान्नित्यं न तस्य कारणमस्ति यस्मिन् प्रलीयेत ।  
तथाऽनन्तमविद्यमानोऽन्तः कार्यमस्य तदनन्तम् । यथा  
कदल्यादेः फलादिकार्योत्पादनेनाप्यनित्यत्वं दृष्टं, न च  
तथाऽप्यन्तवत्त्वं ब्रह्मणः, अतोऽपि नित्यम् । महतो  
महत्तत्त्वात् बुद्ध्याख्यात्परं विलक्षणं नित्यविज्ञप्तिस्वरू-  
पत्वान्मर्वसाक्षि हि सर्वभूतात्मत्वाद्ब्रह्म । उक्तं ह्येव  
सर्वेषु भूतेष्वित्यादि । ध्रुवं च कूटस्थं नित्यं, न पृथि-  
व्यादिवदापेक्षिकं नित्यत्वम् । तदेवंभूतं ब्रह्मात्मानं  
निचाय्यावगम्य तमात्मानं मृत्युमुखान्मृत्युगोचरादवि-  
द्याकामकर्मलक्षणात्प्रमुच्यते वियुज्यते ।

शंकर.

( २ ) ‘ ज्ञेयत्वावचनाच्च ’ — ज्ञेयत्वेन च  
सांख्यैः प्रधानं स्मर्यते गुणपुरुषान्तरज्ञानात्कवन्वमिति  
वदद्भिः । न चेदमिहाव्यक्तं ज्ञेयत्वेनोच्यते । पदमात्रं  
ह्यव्यक्तशब्दो नेहाव्यक्तं ज्ञातव्यमुपासितव्यं चेति  
वाक्यमस्ति ।

१४१४

‘ वदतीति चेन्न प्राज्ञो हि प्रकरणात् ’ — अत्राह  
सांख्यः ज्ञेयत्वावचनात् इत्यसिद्धम् । कथम् । श्रूयते  
ह्युत्तरत्राव्यक्तशब्दोदितस्य प्रधानस्य ज्ञेयत्ववचनम्—  
अत्र ब्रूमः—नेह प्रधानं निचाय्यत्वेन निर्दिष्टम् ।

प्राज्ञो हि इह परमात्मा निचाय्यत्वेन निर्दिष्ट इति  
गम्यते । कुतः । प्रकरणात् । प्राज्ञस्य हि प्रकरणं विततं  
वर्तते । ‘ पुरुषान्न परं किञ्चित्सा काष्ठा सा परा  
गतिः ’ इत्यादिनिर्देशात् ।

१४१५

‘ त्रयाणामेव चैवमुपन्यासः प्रश्नश्च ’ — इतश्च न  
प्रधानस्याव्यक्तशब्दवाच्यत्वं ज्ञेयत्वं वा । यस्मात् त्रया-  
णामेव पदार्थानामग्निजीवपरमात्मनामस्मिन्नन्ये कठव-  
ल्लीषु वरप्रदानसामर्थ्याद्वक्तव्यतया उपन्यासः दृश्यते ।  
तद्विषय एव च प्रश्नः । नातोऽन्यस्य प्रश्न उपन्यासो  
वाऽस्ति ।

नैवं ययमिह वरप्रदानव्यतिरेकेण प्रश्नं कञ्चित्कल्प-  
यामो वाक्योपक्रमसामर्थ्यात् । वरप्रदानोपक्रमा हि  
मृत्युनचिकेतःसंवादरूपा वाक्यप्रवृत्तिरा समाप्तेः कठव-  
ल्लीनां लक्ष्यते । मृत्युः किल नचिकेतसं पित्रा प्रहिताय  
त्रीन्वरान्प्रददौ । नचिकेताः किल तेषां प्रथमेन वरेण  
पितुः सोमनस्यं वन्न द्वितीयेनाग्निविद्यां तृतीयेनाऽऽत्म-  
विद्यां, ‘ येयं प्रेते ’ इति ‘ वराणामेव वरस्तृतीयः ’ ( काउ.  
१।२० ) इति लिङ्गात् । तत्र यदि ‘ अन्यत्र धर्मात् ’  
इत्यन्योऽयमपूर्वः प्रश्न उत्थाप्येत ततो वरप्रदानव्यति-  
रेकेणापि प्रश्नकल्पनाद्वाक्यं बाध्येत । ननु प्रष्टव्यभेदा-  
दपूर्वाऽयं प्रश्नो भवितुमर्हति । इति चेत् । न । जीव-  
प्राज्ञयोरेकत्वाभ्युपगमात् । इह च ‘ अन्यत्र धर्मात् ’  
इत्यस्य प्रश्नस्य प्रतिवचनं ‘ न जायते म्रियते वा  
विपश्चित् ’ इति जन्ममरणप्रतिपेधेन प्रतिपाद्यमानं  
शारीरपरमेश्वरयोरभेदं दर्शयति । तथा— ‘ स्वप्नान्तं  
जागरितान्तं चोभौ येनानुपश्यति । महान्तं विभुमा-  
त्मानं मत्वा धीरो न शोचति ॥ ’ ( काउ. ४।४ ) इति  
स्वप्नजागरितदृशो जीवस्यैव महत्त्वविभुत्वविशेषणस्य  
मननेन शोकविच्छेदं दर्शयन्न प्राज्ञादन्यो जीव इति  
दर्शयति । प्राज्ञविज्ञानाद्धि शोकविच्छेद इति वेदान्तसि-  
द्धान्तः । तथाऽग्रे— ‘ यदेवेह तदमुत्र यदमुत्र तदन्विह ।  
मृत्योः स मृत्युमाप्नोति य इह नानेव पश्यति ॥ ’  
( काउ. ४।१० ) इति जीवप्राज्ञभेददृष्टिमपवदति । तथा  
जीवविषयस्यास्तित्वनास्तित्वप्रश्नस्यानन्तरं ‘ अन्यं वरं  
नचिकेतो वृणीष्व ’ इत्यारभ्य मृत्युना तैस्तैः कामैः

प्रलोभ्यमानोऽपि नचिकेता यदा न चचाल तदैर्न मृत्यु-  
रभ्युदयनिःश्रेयसविभागप्रदर्शनेन विद्याविद्याविभागप्रद-  
र्शनेन च 'विद्याभीप्सिनं नचिकेतसं मन्ये न त्वा  
कामा ब्रह्मोऽलोलुपन्त' ( काउ. २।४ ) इति प्रशस्य  
प्रश्नमपि तदीयं प्रशंसन् यदुवाच 'तं दुर्दशीं गूढमनुप्र-  
विष्टं गुहाहितं गह्वरेष्टं पुराणम् । अध्यात्मयोगाधिगमेन  
देवं मत्वा धीरो हर्षशोकौ जहाति ॥' ( काउ. २।१२ )  
इति तेनापि जीवप्राज्ञयोरभेद एवेह विवक्षित इति  
गम्यते । सूत्रं त्वविद्याकल्पितजीवप्राज्ञभेदापेक्षया योज-  
यितव्यम् । १।४।६

'महद्वच'— यथा महच्छब्दः सांख्यैः सत्ता-  
मात्रेऽपि प्रथमजे प्रयुक्तो न तमेव वैदिकेऽपि प्रयोगेऽ-  
भिधत्ते । 'बुद्धेरात्मा महान्परः' । इत्येवमादावात्म-  
शब्दप्रयोगादिभ्यो हेतुभ्यः । तथाऽव्यक्तशब्दोऽपि न  
वैदिके प्रयोगे प्रधानमभिधातुमर्हति ।

ब्रह्मकर. १।४।७

( ३ ) उपसंहरति—अत्र नित्यमित्येतदशब्दमि-  
त्यादौ प्रत्येकं संबध्यते । अशब्दत्वादिवशादेव कालवद-  
व्ययम् । अथवा अपचयशून्यमित्यर्थः । महत् इत्यनेनाऽऽ-  
त्मनि महति नियच्छेदिति पूर्वमन्त्रनिर्दिष्टो जीवो गृह्यते ।  
ध्रुवं स्थिरं निचाय्य दृष्ट्वा दर्शनसमानाकारोपासनेन  
विपरीकृत्येत्यर्थः । मृत्युमुखादिति भीषणात्संसागदि-  
त्यर्थः । रंग.

( ४ ) 'अशब्दमस्पर्शम्' इत्यादिना प्राकृतगन्ध-  
रसादिनिषेधादप्राकृताः स्वासाधारणा निरवद्या निरति-  
शयाः कल्याणाः स्वभोग्यभूताः सर्वविधा गन्धरसास्तस्य  
सन्तीत्यर्थः । १।२।२

'त्रयाणामेव चैवमुपन्यासः प्रश्नश्च'— अस्मिन्  
प्रकरणे ह्युपायोपेयोपेतृणां त्रयाणामेव चैवमुपन्यासो  
ज्ञेयत्वेनोपन्यासस्तद्विषयश्च प्रश्नो दृश्यते नान्यस्याव्य-  
क्तादेः । तथा हि नचिकेता नाम मुमुक्षुः सन् मृत्युप्रदत्ते  
वरत्रये प्रथमेन वरेणात्मनः पुरुषार्थयोग्यतापादनीमा-  
त्मनि पितुः सुमनस्कतां प्रतिलभ्य द्वितीयेन वरेण मोक्ष-  
साधनभूतां नचिकेता अग्निविद्यां वव्रे— 'स त्वमग्निं  
स्वर्ग्यमध्येषि मृत्यो प्रब्रूहि तं श्रद्धधानाय मह्यम् । स्वर्ग-  
लोका अमृतत्वं भजन्त एतद्वितीयेन वृणे वरेण ॥'

( काउ. १।१३ ) इति । स्वर्गशब्देनात्र परमपुरुषार्थ-  
लक्षणमोक्षोऽभिधीयते । अमृतत्वं भजन्त इति तत्रस्थस्य  
जननमरणाभावश्रवणात् । उत्तरत्र क्षयिकलकर्मनिन्दाद-  
र्शनाच्च । 'त्रिणाचिकेतस्त्रिभिरेत्य संधिं त्रिकर्मकृत्त-  
रति जन्ममृत्यु' ( काउ. १।१७ ) इति च प्रतिवच-  
नात् । तृतीयेन वरेण मोक्षस्वरूपप्रश्नद्वारेणोपेयस्वरूपमु-  
पेतृस्वरूपमुपायभूतानुष्ठितकर्मनिगृहीतोपासनस्वरूपं च  
पृष्टम् । 'येयं प्रेते विचिकित्सा मनुष्येऽस्तीत्येके नाय-  
मस्तीति चैके । एतद्विद्यामनुशिष्टस्त्वयाऽहं वराणामेव  
वरस्तृतीयः ॥' ( काउ. १।२० ) इत्येवं मोक्षं पृष्टे  
तदुपदेशयोग्यतां परीक्ष्योपदिदेश । 'तं दुर्दशीं गूढमनुप्र-  
विष्टं गुहाहितं गह्वरेष्टं पुराणम् । अध्यात्मयोगाधिगमेन  
देवं मत्वा धीरो हर्षशोकौ जहाति ॥' ( काउ. २।१२ )  
इति तदेवं सामान्येनोपदिष्टं नचिकेताः प्रीतः सन्  
देवं मत्वेत्युपास्यतया निर्दिष्टस्य प्राप्यभूतस्य देवस्या-  
ध्यात्मयोगाधिगमेनेति वेदितव्यतया निर्दिष्टस्य प्राप्तुः  
प्रत्यगात्मनश्च मत्वा धीरो हर्षशोकौ जहातीति निर्दि-  
ष्टस्य ब्रह्मोपासनस्य च स्वरूपविशोधनाय पुनः पप्रच्छ  
'अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र  
भूतान्द्रव्याच्च यत्तत्पश्यसि तद्ब्रह्म ॥' ( काउ. २।१४ )  
इति । एवं सकलैतरातीतानागतवर्तमानसाध्यसाधनसा-  
धकविलक्षणे त्रये क्रमेण पृष्टे प्रथमं प्रणवं प्रशस्य तद्वाच्यं  
प्राप्यस्वरूपं तदन्तर्गतं च प्राप्तृस्वरूपं वाचकस्वरूपं  
चोपायं पुनरपि सामान्येन ख्यापयन्प्रणवं तावदुपदिदेश ।  
'सर्वं वेदा यत्पदमामनन्ति तपोसि सर्वाणि च यद्ब्रह्मन्ति ।  
यदिच्छन्तो ब्रह्मचर्यं चरन्ति तत्ते पदं संग्रहेण ब्रमीम्यो-  
मित्येतत् ॥' ( काउ. २।१५ ) इति । एवमुपदिश्य  
पुनरपि प्रणवं प्रशस्य प्रथमं तावत्प्राप्तुः प्रत्यगात्मनः  
स्वरूपमाह 'न जायते म्रियते वा विपश्चित्' ( काउ.  
२।१८ ) इत्यादिना । प्राप्यस्य परस्य ब्रह्मणो विष्णोः  
स्वरूपं 'अणोरणीयान्' ( काउ. २।२० ) इत्यादिना  
'क इत्या वेद यत्र सः' ( काउ. २।२४ ) इत्यन्ते-  
नोपदिशन्मध्ये 'नायमात्मा प्रवचनेन लभ्यो न मेघया  
न बहुना श्रुतेन' ( काउ. २।२२ ) इत्यादिनोपाय-  
भूतस्योपासनस्य भक्तिरूपतामप्याह । 'ऋतं पिबन्तौ'  
( काउ. ३।१ ) इति चोपास्यस्योपासकेन सहाव-

स्यानात्सुपास्यतामुक्त्वा 'आत्मानं रथिनं विद्धि' (काउ. ३।३) इत्यादिना 'दुर्गे पथस्तत्कवयो वदन्ति' (काउ. ३।१४) इत्यन्तेनोपासनप्रकारमुपासीनस्य च वैष्णवपरमपदप्राप्तिमभिधाय 'अशब्दमस्पर्शम्' इत्यादिनोपसंहृतम् । अतस्त्रयाणामेवात्र ज्ञेयत्वेनोपन्यासः प्रशस्तः । तस्मान्नेह तान्त्रिकस्याव्यक्तस्य ग्रहणम् ।

रामानुज. १।४।६

( ५ ) स्वभार्यायाः परत्वं सिद्धमिति महतः परमित्येवोक्तम् ।

मध्व.

नाचिकेतान्त्यानाश्रवणादिविधिः

नाचिकेतमुपाख्यानां मृत्युप्रोक्तं सनातनम् ।

उक्त्वा श्रुत्वा च मेधावी ब्रह्मलोके महीयते ॥

प्रस्तुतविज्ञानस्तुत्यर्थमाह श्रुतिः—नाचिकेतं नचिकेतसा प्रातं नाचिकेतं मृत्युना प्रोक्तं मृत्युप्रोक्तमिदमाख्यानमुपाख्यानं ब्रह्मीत्रयलक्षणं सनातनं चिरन्तनं वैदिकत्वादुक्त्वा ब्राह्मणेभ्यः श्रुत्वा च आचार्येभ्यो मेधावी ब्रह्मैव लोको ब्रह्मलोकस्तस्मिन्महीयते आत्मभूत उपास्यो भवतीत्यर्थः ।

\* शंकर.

य इमं परमं गुह्यं श्रावयेद्ब्रह्मसंसदि ।

प्रयतः श्राद्धकाले वा तदानन्त्याय कल्पते तदानन्त्याय कल्पत इति ॥

यः कश्चिदिमं ग्रन्थं परमं प्रकृष्टं गुह्यं गोप्यं श्रावयेत् ग्रन्थतोऽर्थतश्च ब्राह्मणानां संसदि ब्रह्मसंसदि प्रयतः शुचिर्भूत्वा श्राद्धकाले वा श्रावयेत् भुञ्जानानां तच्छ्राद्धमस्याऽऽनन्त्यायानन्तफलाय कल्पते संपद्यते । द्वित्रैव न मध्यायपरिसमाप्त्यर्थम् ।

¶ शंकर.

वाग्यविषयालोचननिवृत्त्यैव अमृतत्वोपायभूतः

आत्मसाक्षात्कारः

पराञ्चि खानि व्यतृणत्स्वयंभूस्तस्मात्पराङ् पश्यति नान्तरात्मन् ।

• रंग. शंकरवत् ।

¶ रंग. शंकरेण गतार्थम् ।

(१) काउ. ३।१६.

(२) काउ. ३।१७.

(३) काउ. ४।१; ब्रशंकर. ३।२।२४; भास्कर.

३।४।४९; रंग. पश्यति ( पश्यन्ति ); मध्व. व्यतृणत् ( व्यतृणात् ) पराङ् ( पराक् ); श्रीकर. १।१।२

कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन् ॥

( १ ) ' एष सर्वेषु भूतेषु गुह्योऽऽत्मा न प्रकाशते । दृश्यते त्वग्न्या बुद्ध्या ' इत्युक्तम् । कः पुनः प्रतिबन्धोऽग्न्याया बुद्ध्येन तदभावादात्मा न दृश्यत इति तद्दर्शनकारणप्रदर्शनार्था बह्वी आरभ्यते । विज्ञाते हि श्रेयःप्रतिबन्धकारणे तदपनयनाय यत्न आरब्धुं शक्यते नान्यथेति । पराञ्चि परागञ्चन्ति गच्छन्तीति, खानि तदुपलक्षितानि श्रोत्रादीनीन्द्रियाणि खानीत्युच्यन्ते । तानि पराञ्च्येव शब्दादिविषयप्रकाशनाय प्रवर्तन्ते । यस्मादेवंस्वभावकानि तानि व्यतृणद्विसितवान् एतन्नं कृतवानित्यर्थः । कोऽनौ । स्वयंभूः परमेश्वरः स्वयमेव स्वतन्त्रो भवति सर्वदा न परतन्त्र इति । तस्मात् पराङ् पराग्रयाननामभूतान् शब्दादीन्पश्यत्युपलभते उपलब्ध्या नान्तरात्मनान्तरात्मानमित्यर्थः । एवं स्वभावेऽपि सति लोकस्य कश्चिन्नद्याः प्रतिस्रोतः प्रवर्तनमिदं धीरो धीमान् विवर्की प्रत्यगात्मानं प्रत्यक् चासावात्मा चेति प्रत्यगात्मा । प्रतीच्येवाऽऽत्मशब्दो रूढो लोके नान्यस्मिन् । व्युत्पत्तिपक्षेऽपि तत्रैवाऽऽत्मशब्दो वर्तते । ' यच्चाऽऽप्नोति यदादेनं यच्चास्ति विषयानिह । यच्चास्य संततो भावस्तस्मादात्मेति कीर्त्यते ॥ ' इत्यात्मशब्दव्युत्पत्तिस्मरणात् । तं प्रत्यगात्मानं स्वं स्वभावेनैक्षदपश्यत्यतीत्यर्थः । छन्दसि कालानियमात् । कथं पश्यतीत्युच्यते—आवृत्तचक्षुः आवृत्तं व्यावृत्तं चक्षुः श्रोत्रादिकमिन्द्रियजातमशेषविषया यस्य स आवृत्तचक्षुः । स एवं संस्कृतः प्रत्यगात्मानं पश्यति । न हि बाह्यविषयालोचनपरत्वं प्रत्यगात्मैक्षणं चैकरूपं संभवति । किमर्थं पुनरित्थं महता प्रयासेन स्वाभावप्रवृत्तिनिरोधं कृत्वा धीरः प्रत्यगात्मानं पश्यतीत्युच्यते—अमृतत्वममरणधर्मत्वं नित्यस्वभावतामिच्छन्नात्मन इत्यर्थः ।

शंकर.

( २ ) उत्तिष्ठत जाग्रतिति प्रोत्साहनेऽप्यात्मस्वरूपविमुखान्पश्यन् शोचति । पराञ्चि परान् अञ्चन्तीति

( पृ. ३१ ); बल्लभ. ३।२।२३; विज्ञान. ३।२।२३; बलदेव. ३।२।२४.





पराञ्चि । परार्थप्रकाशकानीन्द्रियाणि सृष्टवानित्यर्थः । ...  
यद्वा पराङ् पराङ्मुखानि भूत्वा विषयानेव पश्यन्ती-  
त्यर्थः । पराङ् पश्यतीति पाठे लोकाभिप्रायमेकवचनम् ।

\* रंग.

( ३ ) तृणु कात्करण इति धातुः ।

मध्व.

पराचः कामाननुयन्ति बालास्ते मृत्योर्यन्ति  
विततस्य पाशम् ।

अथ धीरा अमृतत्वं विदित्वा ध्रुवमध्रुवेष्विह  
न प्रार्थयन्ते ॥

( १ ) यत्तावत्स्वाभाविकं परागेवानात्मदर्शनं  
तदाभदर्शनस्य प्रतिबन्धकारणमविद्या तत्प्रतिकूलत्वात्,  
या च पराश्वेवाविद्योपप्रदर्शितेषु दृष्टादृष्टेषु भोगेषु तृणा  
ताभ्यामविद्यातृणाभ्यां प्रतिबद्धात्मदर्शनाः पराचो बहि-  
र्गतानेव कामान् काम्यान्विषयाननुयन्ति अनुगच्छन्ति  
बाला अल्पप्रज्ञास्ते तेन कारणेन मृत्योरविद्याकामकर्म-  
समुदायस्य यन्ति गच्छन्ति विततस्य विस्तीर्णस्य सर्वतो  
व्याप्तस्य पाशं पाश्यते बध्यते येन तं पाशं देहेन्द्रिया-  
दिसंयोगविधौगलक्षणम् । अनवरतं जन्ममरणजरारोगाद्य-  
नेकानर्थत्रातं प्रतिपद्यन्त इत्यर्थः । यत एवमथ तस्मा-  
द्धीरा विधिकेनः प्रत्यगात्मस्वरूपावस्थानलक्षणममृतत्वं  
ध्रुवं विदित्वा । देवाद्यमृतत्वं ह्यध्रुवं, इदं तु प्रत्यगा-  
त्मस्वरूपावस्थानलक्षणं ध्रुवं, 'न कर्मणा वर्धते नो कनी-  
यान्' इति श्रुतः । तदेवंमृतं कूटस्थमविचाल्यममृतत्वं  
विदित्वाऽध्रुवेषु सर्वपदार्थेष्वनित्येषु निर्धार्य, ब्राह्मणा इह  
संसारोऽनर्थप्राये न प्रार्थयन्ते किञ्चिदपि प्रत्यगात्मदर्शन-  
प्रतिकूलत्वात् । पुत्रवित्तलोकैषणाम्यो व्युत्तिष्ठन्त्येवे-  
त्यर्थः ।

शंकर.

( २ ) यद्वा विततस्य सर्वत्राप्रतिहताज्ञस्य मृत्योर्य-  
मस्य पाशं यान्तीत्यर्थः । अथशब्दः प्रकृतविषयार्थान्तर-  
परिग्रहे । धीमन्तः प्रत्यगात्मन्येव ध्रुवममृतत्वं विदि-  
त्वेह संसारमण्डले अध्रुवेषु पदार्थेषु कमपि न प्रार्थ-  
यन्ते । प्रत्यक्तत्त्वज्ञस्य सर्वं जिहसितव्यमिति भावः ।

\* शेषं शंकरवत् ।

(१) काउ. ४।२.

परमात्मनः सर्वजीवगताहन्तास्पदत्वेन मुख्याहमर्थत्वा-  
त्प्रत्यक्त्वमस्तीति द्रष्टव्यम् ।

\* रंग.

आत्मैव रूपरसादिविषयकवृत्तिप्रकाशकः स्वरूप-

जागृतिसाक्षी जैवस्वरूपः भूतमव्ययानः

सर्वस्वरूपः

येन रूपं रसं गन्धं शब्दान् स्पर्शाञ्च  
मैथुनान् ।

एतेनैव विजानाति किमत्र परिशिष्यते ।  
एतद्वै तत् ॥

यद्विज्ञानाच्च किञ्चिदन्यत्प्रार्थयन्ते ब्राह्मणाः, कथं तद-  
धिगम इति । उच्यते—येन विज्ञानस्वभावेनाऽऽत्मना रूपं  
रसं गन्धं शब्दान् स्पर्शाञ्च मैथुनान्मैथुननिमित्तान् मुख-  
प्रत्ययान्विजानाति विस्पष्टं जानाति सर्वो लोकः । देहा-  
दिलक्षणांश्च रूपादीनेतेनैव देहादिव्यतिरिक्तेनैव विज्ञान-  
स्वभावेनाऽऽत्मना विजानाति लोकः । यथा येन लोहो  
दहति सोऽग्निरिति तद्वत् । आत्मनोऽविज्ञेयं किमत्रा-  
ग्निमल्लोके परिशिष्यते, न किञ्चिदपरिशिष्यते । सर्वमेव  
त्वात्मना विज्ञेयम् । यस्याऽऽत्मनोऽविज्ञेयं न किञ्चित्प-  
रिशिष्यते स आत्मा सर्वज्ञः । एतद्वै तत् । किं तत्,  
यन्नचिकेतसा पृष्टं देवादिभिरपि विचिकित्सितं धर्मादि-  
भ्योऽन्यद्विष्णोः परमं पदं यस्मात्परं नास्ति, तद्वा एतद-  
धिगतमित्यर्थः ।

‡ शंकर.

स्वप्नान्तं जागरितान्तं चोभौ येनानुपश्यति ।

महान्तं विभुमात्मानं मत्वा धीरो न शोचति ॥

( १ ) अतिसूक्ष्मत्वाद्दुर्विज्ञेयमिति मत्वंतमेवार्थे  
पुनः पुनराह—स्वप्नान्तं स्वप्नमध्यं स्वप्नविज्ञेयमि-  
त्यर्थः । तथा जागरितान्तं जागरितमध्यं जगारितविज्ञेयं  
च । उभौ स्वप्नजागरितान्तौ येनाऽऽत्मनाऽनुपश्यति  
लोक इति सर्वं पूर्ववत् । तं महान्तं विभुमात्मानं  
मत्वाऽवगम्याऽऽत्मभावेन साक्षाद्हमस्मि परमात्मेति  
धीरो न शोचति ।

शंकर.

\* शेषं शंकरवत् ।

‡ रंग. शंकरवत् ।

(१) काउ. ४।३.

(२) काउ. ४।४; ब्रशंकर. १।४।६; श्रीकर. १।४।६;  
बलदेव. ३।२।१, ६.

( २ ) मनआदीन्द्रियभावमापन्नेन येन परमात्मना लोकः पश्यतीत्यर्थः । \* रंग.

य इमं मध्वदं वेद आत्मानं जीवमन्तिकात् ।

ईशानं भूतभव्यस्य न ततो विजुगुप्सते ।

एतद्वै तत् ॥

( १ ) किंच यः कश्चिदिदं मध्वदं कर्मफलभुजं जीवं प्राणादिकलापस्य धारयितारमात्मानं वेद विजाना-  
त्यन्तिकादन्तिके समीप ईशानमीशितारं भूतभव्यस्य  
कालत्रयस्य, ततस्तद्विज्ञानादूर्ध्वमात्मानं न विजुगुप्सते न  
गोपायितुमिच्छत्यभयप्राप्तत्वात् । यावद्धि भयमभ्यस्थो-  
ऽनित्यमात्मानं मन्यते तावद्गोपायितुमिच्छत्यात्मानम् ।  
यदा तु नित्यमद्वैतमात्मानं विजानाति तदा किं कः  
कुतो वा गोपायितुमिच्छेत् । एतद्वै तदिति पूर्ववत् ।

शंकर.

( २ ) इदमिति लिङ्गव्यत्ययश्छान्दसः । इमं मध्वदं  
'ऋतं पिबन्तौ' इति निर्दिष्टं कर्मफलभोक्तारं जीवात्मानं  
'गुहां प्रविष्टौ' इत्युक्तरीत्या तस्यान्तिके कालत्रयवर्तिचि-  
दचिदीश्वरं च यो वेद तं दुष्कृतकारिणमपि न निन्देदि-  
त्यर्थः । 'गुमिज्जुकिन्द्रियः सन्' इत्यत्र जुगुप्साशब्दो  
निन्दार्थक उक्तः । 'जुगुप्साविरामप्रमादार्थानाम्' इति  
तत इति पञ्चमी । एतद्वै तदिति पूर्ववत् । रंग.

( ३ ) जीवस्यान्तिके । न हि स्वस्य स्वयं जीवोऽन्तिके  
भवति । वस्त्वन्तरस्य हि दूरत्वमन्तिकत्वं वा ।

मध्व.

( ४ ) 'अत्ता चराचरग्रहणात्' — अत्तात्र  
परमात्मैव, कुतः, चराचरग्रहणात्, 'इयं पृथिवी सर्वेषां  
भूतानां मधु' इत्यादिकचतुर्थ्याध्यायीयमधुविद्यानुसारेणात्र  
मधुशब्देन समस्तचराचरग्रहणात् ।

विज्ञान. १।२।९

यः पूर्वं तपसो जातमद्भ्यः पूर्वमजायत ।

गुहां प्रविश्य तिष्ठन्तं यो भूतेभिर्व्यपश्यत ।

एतद्वै तत् ॥

\* शेषं शंकरेण गतार्थम् ।

(१) काउ. ४।५; रंग. इमं ( इदं ); मध्व. रंगवत् ;  
विज्ञान. १।२।९.

(२) काउ. ४।६; मध्व. सो जात ( सोऽजात )

( १ ) यः प्रत्यगात्मेश्वरभावेन निर्दिष्टः स सर्वात्मे-  
त्येतद्दर्शयति — यः कश्चिन्मुमुक्षुः पूर्वं प्रथमं तपसो  
ज्ञानादिलक्षणाद्ब्रह्मणः इत्येतत्, जातमुत्पन्नं हिरण्यगर्भम् ।  
किमपेक्ष्य पूर्वमित्याह — अद्भ्यः पूर्वं, अप्सहितभ्यः  
पञ्चभूतेभ्यो न केवलाभ्योऽन्द्रिय इत्यभिप्रायः । अजायत  
उत्पन्नः यस्तं प्रथमजं देवादिशरीराण्युत्पाद्य सर्वप्राणिगुहां  
हृदयाकाशं प्रविश्य तिष्ठन्तं शब्दादीनुपलभमानं भूतेभि-  
र्भूतैः कार्यकारणलक्षणैः सह तिष्ठन्तं यो व्यपश्यत यः पश्य-  
तीत्येतत् । य एवं पश्यति स एतदेव पश्यति यत्तत्प्रकृतं  
ब्रह्म । शंकर.

( २ ) अद्भ्य उपादानेभ्यो व्यष्टिसृष्टेः पूर्वं यः अजा-  
यत तं तपसः संकल्पमात्रादेव पूर्वं जातं गुहां प्रविश्य  
तिष्ठन्तं हृदयगुहां प्रविश्य वर्तमानं भूतेभिर्भूतैः देहेन्द्रिया-  
न्तःकरणादिभिरुपेतं चतुर्मुखं अयं सकलजगत्प्रष्टा  
स्यादिति कटाक्षेणैक्षतेत्यर्थः । रंग.

( ३ ) 'अस्माभ्यश्च भूतेभ्यस्तपोनाम्नः शिवा-  
दपि । पूर्वं यो जनयामास पूर्वाजातं चतुर्मुखम् ।  
स्वात्मानं च गुहासंस्थं सर्वभूतैः महामिभूः । यः  
पश्यति सदा विष्णुः स एष हृदि संस्थितः ॥' इति च ।  
यथा 'मुखादिन्द्रश्चाग्निश्च' इत्यादिना जाता एवेन्द्रा-  
दयः कश्यपात्पुनर्जायन्ते, न तथा भगवतो ब्रह्मा ।  
किन्त्वज्ञातमेवाभ्यः पूर्वमजायत जनयामास । अजायतेति  
'जज्ञे बहुजं' इतिवदन्तर्णतणिच् ।

मध्व.

या प्राणेन संभवत्यदितिर्देवतामयी ।

गुहां प्रविश्य तिष्ठन्ती या भूतेभिर्व्यजायत ।

एतद्वै तत् ॥

( १ ) किंच या सर्वदेवतामयी सर्वदेवतात्मिका  
प्राणेन हिरण्यगर्भरूपेण परस्माद्ब्रह्मणः संभवति शब्दादी-  
नामदनादितिस्तां पूर्ववद्गुहां प्रविश्य तिष्ठन्तीमदितिम् ।  
तामेव विशिनष्टि—या भूतेभिर्भूतैः समन्विता व्यजा-  
यत, उत्पन्नेत्येतत् ।

शंकर.

(१) काउ. ४।७; रंग. तिष्ठन्ती ( तिष्ठन्ती ); रामा-  
नुज. १।२।११; निंबार्क. १।२।११; मध्व. संभवत्य  
( संविशत्य ); बलदेव. १।२।११.

( २ ) अयं च मन्त्रः ' गुहां प्रविष्टौ ' ( ब्रसू. १।२।११ ) इति सूत्रे भगवता भाष्यकृता व्याख्यातः । इत्थं हि भाष्यकृता— ' कर्मफलान्यस्तीत्यदितिर्जोष उच्यते । प्राणेन संभवति प्राणेन सह वर्तते । देवतामयी इन्द्रियाधीनभोगा । गुहां प्रविश्य तिष्ठन्ती हृदय-पुण्डरीककुहरवर्तिनी । भूतमिव्यजायत पृथिव्यादिभिर्भूतैः सहिता देवादिरूपेण विविधा जायते ' इति भाषितम् । तत् तदात्मकमित्यर्थः । रंग.

( ३ ) ' अदनाददितिर्विष्णुर्धः प्राणमहितः स्थितः । उत्तमो देवताभ्यश्च स्वामानं विविधात्मना । मत्स्यकूर्मादिरूपेण गुहासंस्थमजीजनत् । भूतैः सह महाविष्णुः परमाभा युगे युगे ॥' इति च । देवतामयी देवतोत्तमा । प्राणेन सहितो भवति । गुहां प्रविश्य तिष्ठन्तं स्वात्मानं भूतैः सह विविधं जनयामास । मध्व.

अरण्योर्निहितो जातवेदा गर्भ इव सुभूतो गर्भिणीभिः ।

दिवे दिव ईड्यो जागृवद्भिर्हविष्मद्भिर्मनुष्ये-  
भिरग्निः । एतद्वै तत् ॥

( १ ) किंच योऽधियज्ञ उत्तराधरारण्योर्निहितः स्थितो जातवेदा अग्निः पुनः सर्वहविषां भोक्ताऽध्यात्मं च योगिभिर्गर्भ इव गर्भिणीभिरन्तर्बत्नीभिरगर्हिताजपान-भोजनादिना यथा गर्भः सुभूतः सुष्ठु सभ्यगर्भतो लोके इनीत्यमेव ऋत्विग्भिर्योगिभिश्च सुभूत इत्येतत् । किंच दिवे दिवे अहन्यहनि ईड्यः स्तुत्यो धन्यश्च कर्मभिर्-योगिभिश्चाध्वरे हृदये च जागृवद्भिर्जागरणशीलवद्भिः अप्रमत्तैरित्येतत्, हविष्मद्भिराज्यादिमद्भिर्ध्यानभावनाव-द्भिश्च मनुष्येभिर्मनुष्यैरग्निः । एतद्वै तत्तदेव प्रकृतं ब्रह्म । शंकर.

( २ ) उदित्यवधारणे ।

\* रंग.

( ३ ) ' सर्वज्ञो भगवान्विष्णुररण्योर्गुरुशिष्ययोः । सुभूतः स्तूयते नित्यं जानद्भिः पुरुषोत्तमः ॥' इति च । अयं न आभ्यामित्यरणी । मध्व.

\* शेषं शंकरेण गतार्थम् ।

( १ ) काउ. ४।८; रंग. इव सु (इवोत्सु); मध्व. सुभूतो ( सुधितो ).

यैतश्चोदेति सूर्योऽस्तं यत्र च गच्छति ।

तं देवाः सर्वे अर्पितास्तदु नात्येति कश्चन ।

एतद्वै तत् ॥

( १ ) किंच यतश्च यस्मात्प्राणादुदेति उत्तिष्ठति सूर्योऽस्तं निम्लोचनं यत्र यस्मिन्नैव च प्राणेऽहन्यहनि गच्छति तं प्राणमात्मानं देवा अग्न्यादयोऽधिदैवं वागा-दयश्चाध्यात्मं सर्वे विश्वे अरा इव रथनाभौ अर्पिताः संप्रवेशिताः स्थितिकाले । सोऽपि ब्रह्मैव । तदेतत्सर्वा-त्मकं ब्रह्म । तदु नात्येति नातीत्य तदात्मकतां तदन्यत्वं गच्छति कश्चन कश्चिदपि । एतद्वै तत् ।

शंकर.

( २ ) यस्माद्ब्रह्मणः सकाशात्सूर्य उदेति यत्र च लयमेति, देवाः सर्वे तस्मिन्नात्मनि प्रतिष्ठिता इत्यर्थः । तत्सर्वात्मकं ब्रह्म कोऽपि नातिक्रामति छायावदन्तर्या-मिणो दुर्लङ्घ्यत्वादिति भावः । रंग.

यदेवेह तदमुत्र यदमुत्र तदन्विह ।

मृत्योः स मृत्युमाप्नोति य इह नानेव पश्यति ॥

( १ ) यद्ब्रह्मादिस्थावरान्तेषु वर्तमानं तत्तदुपाधि-त्वादब्रह्मवदवभासमानं संसारि अन्यत्परस्माद्ब्रह्मण इति भा भूतस्यचिदाशङ्केतीदमाह—यदेवेह कार्यकारणोपाधिस-मन्वितं संसारधर्मवदवभासमानमविधेकिनां तदेव स्वात्म-स्थममुत्र नित्यविज्ञानघनस्वभावं सर्वसंसारधर्मवर्जितं ब्रह्म । यच्चामुत्र अमुष्मिन्नात्मनि स्थितं तदेवेह नाम-रूपकार्यकारणोपाधिमनु विभाव्यमानं, नान्यत् । तत्रैवं सति उपाधिस्वभावभेददुष्टिलक्षणयाऽविद्यया मोहितः सन् य इह ब्रह्मण्यनानाभूते परस्मादन्योऽहं, मत्तोऽन्यत्परं ब्रह्मेति नानेव भिन्नमिदं पश्यति उपलभते, स मृत्योर्म-रणात् मरणं मृत्युं पुनः पुनर्जन्ममरणभावमाप्नोति प्रति-पद्यते । तस्मात्तथा न पश्येत् । विज्ञानैकरसं नैरन्तर्येणा-ऽऽकाशवत्परिपूर्णं ब्रह्मैवाहमस्मीति पश्येदिति वाक्यार्थः ।

शंकर.

( १ ) काउ. ४।९.

( २ ) काउ. ४।१०; ब्रशंकर. १।३।११, १।४।६ तद-मुत्र यदमुत्र ( यदमुत्र तदमुत्र ), ४।१।३, ४।३।१४; रामानुज. २।१।१५ ( पृ. ४२३, ४४३ ); श्रीकर. १।४।६, २।१।२१, ३।३।५१.

( २ ) यदेव परमात्मतत्त्वमत्र लोकेऽहमित्यनुसंवधी-  
यमानतयाऽऽत्मभूतं तदेव लोकान्तरस्थानामप्यात्मभूत-  
मित्यर्थः । ततश्चात्मभेदो नास्तीत्यर्थः । अयमभिप्रायः—  
किं परमात्मतत्त्वविदां 'अहमिहैव' इति प्रतीतिः सर्व-  
देशकालवर्तिपदार्थात्मकत्वबाधकतया उपन्यस्यते, उत  
तद्रहितानाम् । नाऽऽद्यः, तेषां 'अहमिहैव' इत्यादि-  
प्रतीतिरेवाभावात् । प्रत्युत 'अहं मनुरभवं सूर्यश्च'  
इति सर्ववस्तुवर्तितथैवाऽनुभवात् । न द्वितीयः, अतत्त्व-  
विदामहंप्रतीतिर्जावमात्रविषयत्वेन तत्र देशान्तरव्यावृत्त-  
त्वप्रतीतिस्तदानीमप्रतीतपरमात्मनि सर्वदेशवर्तिपदार्था-  
त्मत्वविरोधित्वाभावादिति । इह परमात्मनि भेदमिव  
यः पश्यति स तु ससारात्संसारं प्राप्नोतीत्यर्थः ।

रंग.

( ३ ) 'यः प्रादुर्भावगो विष्णुर्देहादिषु च  
संस्थितः । स एव मूलरूपश्च साक्षान्नाशयणाभिधः ।  
मूलरूपश्च यो विष्णुः प्रादुर्भावादिगश्च सः । गुणतः  
स्वरूपतो वाऽपि विशेषं योऽत्र पश्यति । अत्यल्पमपि  
मृत्वा स तमोऽन्धं यात्यसंशयम् । भेदाऽभेदविदश्चात्र  
तमो यान्ति न संशयः ॥'

मध्व.

अत्र देहे एव आत्मा अद्वैतरूपो ज्ञेयः

न भेदरूपेण

मनसैवेदमाप्तव्यं नेह नानाऽस्ति किञ्चन ।

मृत्योः स मृत्युं गच्छति य इह नानेव पश्यति ॥

( १ ) प्रागेकत्वविज्ञानादाचार्यागमसंस्कृतेन मनसैवेदं  
ब्रह्मेकरसमाप्तव्यमात्मैव नान्यदस्तीति । आप्ते च नाना-  
त्वप्रत्युपस्थापिकाया अविद्याया निवृत्तत्वादिह ब्रह्मणि  
नाना नास्ति किञ्चनानुमात्रमपि । यस्तु पुनरविद्या-  
तिमिरदृष्टिं न मुञ्चति, नानेव पश्यति, स मृत्योर्मृत्युं

( १ ) काउ. ४।११; ब्रशंकर. ३।२।१३ गच्छति  
( आप्नोति ); भास्कर. ३।२।१३ ब्रशंकरवत्; श्रीकर.  
१।१।१ ( पृ. १९ ), १।१।३ ( पृ. ३७ ), १।१।४  
( पृ. ५१ ), १।१।१५ ( पृ. ६५ ), १।३।६, १।४।२२  
( पृ. १७७ ), २।१।७, १३, २।२।२७, ३।२।११, २९,  
३०, ४।४।१०, १२; बल्लभ. ३।२।१३ ब्रशंकरवत्,  
३।२।१५, २३, ३।४।४६; विज्ञान. १।१।२ ( पृ. ४२ )  
ब्रशंकरवत्; बलदेव. ३।२।३१.

गच्छत्येव स्वल्पमपि भेदमध्यारोपयन्नित्यर्थः ।

शंकर.

( २ ) 'अपि चैवमेके' — अपि चैवं भेददर्शन-  
निन्दापूर्वकमभेददर्शनमेवैके शाखिनः समामनन्ति  
'मनसैवेदमाप्तव्यं' इति ।

ब्रशंकर ३।२।१३

( ३ ) नन्वस्माकं सर्वात्मभूतं परमात्मतत्त्वं कुतो नोप-  
लभ्यते इत्यत्राऽऽह—मनसेति । इदमात्मस्वरूपं विशुद्ध-  
मनोग्राह्यमित्यर्थः । उक्तमेवार्थं दृढीकरणायाभ्यस्यति  
—नेहेति । स्पष्टोऽर्थः ।

रंग.

( ४ ) 'तथैवावयवानां च गुणानां च परस्परम् ।  
क्रियाणां तेन चैतेषां भेदविच्छोभयंविदः । यात्येवान्धं  
तमो नात्र कार्या काचिद्विचारणा ॥' इति च । 'भवेदेकत्र  
संयोग इवशब्दो विरुद्धयोः । धर्मयोरुपमायां वा स्वल्प-  
त्वे वा विवक्षितः ॥' इति शब्दनिर्णये । अतो नानेवेती-  
वशब्दोऽत्यल्पविषयो भेदाभेदविषयश्च । प्रथमं य इह  
नानेव पश्यतीति स्वरूपभेदनिर्णयार्थम् । नेह नानाऽस्ति  
किञ्चनेति किञ्चनशब्दादवयवानां गुणानां क्रियाणां च  
परस्परं तद्वत्ता च भेदनिर्णयार्थम् ।

मध्व.

( ५ ) 'लोकवत्तु लीलाकैवल्यम्' — इत्यत्र परमे-  
श्वरस्य लीलाव्यपदेशेन भेदत्वं ( १ ) द्वैतश्रुतीनां सार्थासां  
तत्कालपरत्वमभिहितं, कैवल्यपदेन तस्य केवलावस्थाव्य-  
पदेशात् । 'नेह नानाऽस्ति किञ्चन' इत्याद्यभेदश्रुतीनां  
तत्परिशेषावस्थापरत्वमिति स्पष्टमुपदिष्टम् ।

श्रीकर. ४।४।१२

( ६ ) इवशब्दो बहु स्यामिति व्यावृत्त्यर्थः ।

३।२।१३

[ तथा च घटपटवत् घटान्तरवत् तरुकुसुमवच्च  
तत्त्वतो नानेव नाना पश्यति तस्य दोषः, न त्वैच्छिकं  
विलक्षणप्रतीत्युत्पादकं यः पश्यति तस्य दोषः । तादृशस्य  
श्रौतत्वेन वास्तवत्वात्, इति बोधने प्रयोजनमित्यर्थः ।

भाष्यप्रकाश. ]

\* अपरं च साधनं हि कायिकं वाचिकं मानसिकं च  
विधीयते । तत्र 'मनसैवेदमाप्तव्यं' इति श्रुतेस्तृतीयं

\* अपरमिति 'यमेवैष वृणुते' इति श्रुत्युक्तवरणादपरम् ।  
तच्च पुष्टिमार्गे नापेक्ष्यते ।

मुख्यम् । तदपि तावदेव मार्यादिकस्यापि विधेयत्वेन कर्तव्यं, यावत्स्नेहो न भवति । बल्लभ. ३।४।४६

( ६ ) तस्माद्विवेकवाक्यरूपतया भेदवाक्यान्वये बलवन्ति । तद्विरोधेन चाभेदवाक्यान्वयविभागपरतयैव संकोच्यानि । अभेदवाक्यानामविभागपरतया भेदनिन्दा-वाक्यानामपि विभागलक्षणभेदपरत्वात्, प्रतिपाद्यविपरीतस्यैव निन्दार्हत्वात् ।

अन्यथा 'मनसैवे ..... पश्यति' इत्यादिश्रुतिषु जडवर्गेष्वपि भेदनिन्दनात् अभेदः स्यात् । विवेकादि-वाक्यान् भवतीति चेत्, तुल्यं जीवेऽपि । जीवादपि ब्रह्मणो विवेकस्योक्तत्वात् ।

विज्ञान. १।१।२

\* अङ्गुष्ठमात्रः पुरुषो मध्य आत्मनि तिष्ठति । ईशानं भूतभव्यस्य न ततो विजुगुप्सते । एतद्वै तत् ॥

( १ ) पुनरपि तदेव प्रकृतं ब्रह्माऽऽह — अङ्गु-ष्ठमात्रोऽङ्गुष्ठपरिमाणः ; अङ्गुष्ठपरिमाणं हृदयपुण्ड-रीकं, तच्छिद्रवर्त्यन्तःकरणोपाधिरङ्गुष्ठमात्रः, अङ्गु-ष्ठमात्रवंशपर्वमध्यवर्त्यम्बरवत् । पुरुषः पूर्णमनेन सर्व-मिति । मध्य आत्मनि शरीरे तिष्ठति यस्तमात्मानमी-शानं भूतभव्यस्य विदित्वा न तत इत्यादि पूर्ववत् ।

शंकर.

( २ ) 'शब्दादेव प्रमितः' — परमात्मैवायमङ्गु-ष्ठमात्रपरिमितः पुरुषो भवितुमर्हति । कस्मात् — शदात् । 'ईशानो भूतभव्यस्य' इति । १।३।२४

'हृदयपेक्षया तु मनुष्याधिकारत्वात्' — कथं पुनः सर्वगतस्य परमात्मनः परिमाणोपदेश इत्यत्र ब्रूमः — मनुष्याणां च नियतपरिमाणः काय औचित्येन निय-तपरिमाणमेव चैषामङ्गुष्ठमात्रं हृदयम् । अतो मनुष्या-

\* सर्वेषु भाष्येष्वस्य परमात्मपरता ।

( १ ) काउ. ४।१२; ब्रशंकर. १।३।२४ ईशानं (ईशानो); आस्कर. १।३।२४ ब्रशंकरवत्; रंग. ब्रशंकरवत्; रामानुज. १।३।२३, ४० ब्रशंकरवत्; निंबार्क. १।३।२४ ब्रशंकरवत्; मध्व. ब्रशंकरवत्; श्रीकण्ठ. १।३।२३ ब्रशंकरवत्; श्रीकर. १।३।२४, १।४।५ ब्रशंकरवत्; बल्लभ. १।३।२४ ब्रशंकरवत्; बलदेव. १।३।२४.

उ. का. १७९

धिकारत्वाच्छास्त्रस्य मनुष्यहृदयावस्थानापेक्षमङ्गुष्ठ-मात्रत्वमुपपन्नं परमात्मनः ।

ब्रशंकर. १।३।२५

( ३ ) कालत्रयवर्तिनिखिलचेतनाचेतनेश्वरः पुरुष उपासकशरीरेऽङ्गुष्ठपरिमाणः सन्नास्ते । ततो भूतभव्ये-श्वरत्वादेव वात्सल्यातिशयाद्देहगतानपि दोषान् भोग्यतया पश्यतीत्यर्थः । रंग.

\* अङ्गुष्ठमात्रः पुरुषो ज्योतिरिवाधूमकः ।

ईशानो भूतभव्यस्य स एवाद्य म उ श्वः । एतद्वै तत् ॥

( १ ) किंच, अङ्गुष्ठमात्रः पुरुषो ज्योतिरिवाधूमकः, अधूमकमिति युक्तं ज्योतिष्परत्वात् । यस्त्वेवं लक्षितो योगिभिर्हृदय ईशानो भूतभव्यस्य, स नित्यः कूटस्थोऽद्य इदानीं प्राणिषु वर्तमानः, स उ श्वोऽपि वर्तिष्यते, नान्यस्तत्समोऽन्यश्च जनिष्यत इत्यर्थः । अनेन 'नाथ-मस्तीति चैके' इत्ययं पक्षो न्यायतोऽप्राप्तोऽपि स्ववचनेन श्रुत्या प्रत्युक्तस्तथा क्षणभङ्गवादश्च । शंकर.

( २ ) अद्यतनपदार्थजातं, श्वस्तनपदार्थजातं, कालत्रयवर्तिपदार्थजातमपि तदात्मकमित्यर्थः ।

† रंग.

यथोदकं दुर्गे वृष्टं पर्वतेषु विधावति ।

एवं धर्मान्पृथक्पश्यंस्तानेवानुविधावति ॥

( १ ) पुनरपि भेददर्शनापवादं ब्रह्मण आह — यथोदकं दुर्गे दुर्गमे देशे उच्छिष्टे वृष्टं सिकतं पर्वतेषु पर्ववत्सु निम्नप्रदेशेषु विधावति विकीर्णं सद्भिन्नश्यति, एवं धर्मानात्मनो भिन्नान्पृथक् पश्यन्पृथगेव प्रतिशरीरं पश्यंस्तानेव शरीरभेदानुवर्तिनोऽनुविधावति । शरीरभेद-मेव पृथक्पुनःपुनः प्रतिपद्यत इत्यर्थः ।

शंकर.

\* सर्वाणि भाष्याण्यस्य परमात्मपरतामाचक्षते ।

† शेषं शंकरेण गतार्थम् ।

( १ ) काउ. ४।१३; ब्रशंकर. १।३।२४; आस्कर. १।३।२४; रामानुज. १।३।२३; निंबार्क. १।३।२४; श्रीकर. १।३।२४, १।४।५, ३।२।११; बल्लभ. १।३।२४; बलदेव. १।३।२४.

( २ ) काउ. ४।१४; बलदेव. ३।२।३१.



शरीरमपि स्वात्मनो विविच्य ज्ञातं भवति । अविवेकिनस्तु देह आत्मैव भवतीति भावः । अनुष्ठाय न शोचति । विविच्य जानन्देहानुबन्धिभिर्दुःखैः कामादिभिश्च विमुक्तो भवतीत्यर्थः । विमुक्तश्च विमुच्यते । जीवदशायामाध्यात्मिकादिदुःखरागद्वेषादिविमुक्त एव सन् 'भोगेन त्वितरे क्षपयित्वा संपद्यते' ( ब्रसू. ४।१।१९ ) इतिन्यायेन प्रारब्धकर्मावसानेऽर्चिरादिना विरजां प्राप्य प्रकृतिसंज्ञविमुक्तो भवतीत्यर्थः । एतन्गन्त्रप्रतिपाद्यमुक्तस्वरूपमपि परमात्मक(?)मेवेत्यर्थः ।

रंग.

( ३ ) इदं पुरं भगवदधीनमित्यधिष्ठाय । अजस्येदं पुरमिति स्थितिं कृत्वा । 'विमुक्तो निरभीमानात्पूर्वमवापरोक्षवित् । मुख्यतो मुच्यते पश्चाद्दुःखाद्याभासहानतः ॥ ' इति च ।

मध्व.

हंसः शुचिपद्मसुरन्तरिक्षसद्गोता वेदिपद-  
तिथिर्दुरोणसत् ।

नृपद्वरसदृतसद्व्योमसदब्जगोजा ऋतजा  
अद्रिजा ऋतं बृहत् ॥

( १ ) म तु नैकशरीरपुरवर्त्येवाऽऽत्मा । किं तर्हि, सर्वपुरवर्ती । कथम्—हंसो हन्ति गच्छतीति । शुचिपद्मच्यौ दिवि आदित्यात्मना सीदतीति । वसुर्वासयति सर्वानिति । वाय्वात्मनाऽन्तरिक्षे सीदतीत्यन्तरिक्षसत् । होताऽग्निः, 'अग्निर्वै होता ' इति श्रुतेः । वेद्यां पृथिव्यां सीदतीति वेदिपत्, 'इयं वेदिः परो अन्तः पृथिव्याः' इत्यादिमन्त्रवर्णात् । अतिथिः सोमः सन् दुरोणे कलशे सीदतीति दुरोणसत् । ब्राह्मणोऽतिथिरूपेण वा दुरोणेषु गृहेषु सीदतीति दुरोणसत् । नृषन्तु मनुष्येषु सीदतीति नृपत् । वरसत् वरेषु देवेषु सीदतीति वरसत् । ऋतसत् ऋतं सत्यं यज्ञो वा, तस्मिन्सीदतीति ऋतसत् । व्योमसत् व्योम्नि आकाशे सीदतीति व्योमसत् । अब्जः अप्सु शङ्खशुक्तिमकरादिरूपेण जायत इति अब्जः । गोजाः गवि पृथिव्यां व्रीहियवादिरूपेण जायत इति गोजाः । ऋतजाः यज्ञाङ्गरूपेण जायत इति ऋतजाः । अद्रिजाः पर्वतेभ्यो नद्यादिरूपेण जायत इति अद्रिजाः । सर्वात्माऽपि सन् ऋतमवितथस्वभाव एव । बृहत् महान्, सर्व-

(१) काठ. ५।२.

कारणत्वात् । यदाऽप्यादित्य एव मन्त्रेणोच्यते तदाप्यात्मस्वरूपत्वमादित्यस्याङ्गीकृतमिति ब्रह्मणि व्याख्यानेऽप्यविरोधः । सर्वथा अप्येक एवाऽऽत्मा जगतः, नाऽऽत्मभेद इति मन्त्रार्थः ।

शंकर.

( २ ) हंसः सूर्यः । शुचौ ग्रीष्मर्तौ सीदतीति शुचिपत्, तेजस्वीति यावत् । वासयतीति वसुर्वासयुः । अन्तरिक्षमत्, अन्तरिक्षगतो वायुः । होतात्यादि । वेद्यान्तर्वर्तमान ऋत्विग्विशेषोऽग्निर्वा । दुरोणे गृहे, गृहागतोऽतिथिः । ऋतं सत्यलोकं सीदतीति ऋतसत् । व्योम्नि परमपदे वर्तमानं च प्रत्यक्स्वम् । ऋतजा यज्ञोत्पन्नाः कर्मफलभृताश्च स्वर्गादय इति यावत् । यद्वा, चिरकालस्थापितया ऋतशब्दिताकाशजा इत्यर्थः । एतत्सर्वं बृहद्भूतमपरिच्छिन्नसत्यरूपब्रह्मात्मकमित्यर्थः ।

\* रंग.

(३) 'नित्यं हीनोऽखिलैर्दोषैः सारूपो यतो हरिः । हंस इत्युच्यते तस्माद्वायुस्थः शुचिपद्ममृतः । वसुर्वसुरित्युक्तः स एवाप्यन्तरिक्षगः । होता सर्वेन्द्रियादिस्थो वेद्यां पूज्यश्च वेदिपत् । अत्यन्नश्चातिथिः प्रोक्तो यस्मादन्नं यमुच्यते । सद्गोणकलशे सोमे स्थित उक्तो दुरोणसत् । नृपु स्थितश्च देवेषु वरेष्वपि स एव तु । ऋतरूपे तथा वेदे व्योमाख्यप्रकृतावपि । व्योतं जगदिदं यस्यां सा व्योम श्रीरुदाहृता । अब्जगोजाद्रिजेष्वेवमास्ते सोऽब्जगोऽदिकस्ततः । तथैवर्तुषु मुक्तेषु गतास्ते विष्णुमित्यूताः । वेदैर्मुख्यतया प्रोक्त ऋतमित्येव चोच्यते । बृहत्पूर्णगुणत्वाच्च स एव पुरुषोत्तमः ॥'

मध्व.

ऊर्ध्वं प्राणमुन्नयत्यपानं प्रत्यगस्यति ।

मध्ये वामनमासीनं विश्वे देवा उपासन्ते ॥

( १ ) आत्मनः स्वरूपाधिगमे लिङ्गमुच्यते—ऊर्ध्वं हृदयात्प्राणं प्राणवृत्तिं वायुमुन्नयत्यूर्ध्वं गमयति । तथाऽऽपानं प्रत्यगधोऽस्यति क्षिपति, य इति वाक्यशेषः । तं, मध्ये हृदयपुण्डरीकाकाश आसीनं बुद्धावभिव्यक्तविज्ञानप्रकाशनं वामनं संभजनीयं सर्वे विश्वे देवाश्चक्षुरादयः प्राणा रूपादिविज्ञानं बलिमुपाहरन्तो

\* शेषं शंकरवत् ।

(१) काठ. ५।३; ब्रमध्व. १।३।२४.

विश इव राजानमुपासते, तादर्थ्येनानुपरतव्यापारा भवन्तीत्यर्थः । यदर्थं यत्प्रयुक्ताश्च सर्वे वायुकरण-  
व्यापाराः सोऽन्यः सिद्ध इति वाक्यार्थः ।

शंकर.

( २ ) वामनं वमनीयं भजनीयम् । अथवा हृदय-  
पुण्डरीकपरिमिततया हृस्वपरिमाणमित्यर्थः । तं  
सत्त्वप्रकृतयः सर्वेऽप्युपासत इत्यर्थः । \* रंग.

† अस्य विस्त्रंसमानस्य शरीरस्थस्य देहिनः ।

देहाद्विमुच्यमानस्य किमत्र परिशिष्यते ।

एतद्वै तन् ॥

( १ ) किंच, अस्य शरीरस्थस्याऽऽत्मनो विस्त्रंस-  
मानस्यावस्त्रंसमानस्य भ्रंशमानस्य देहिनो देहवतः ।  
विस्त्रंसनशब्दार्थमाह—देहाद्विमुच्यमानस्येति । किमत्र  
परिशिष्यते प्राणादिकलापे, न किंचन परिशिष्यतेऽत्र  
देहे पुरस्वामिविद्रवण इव पुरवाभिनाम् । यस्याऽऽ-  
त्मनोऽपगमेक्षणमात्रात्कार्यकरणकलापरूपं सर्वमिदं हत-  
बलं विध्वस्तं भवति विनष्टं भवति, सोऽन्यः सिद्धः ।

शंकर.

( २ ) एवं परमात्मानमुपासीनस्य ' तस्य तावदेव  
चिरं यावन्न विमोक्षे ' ( छा. ६।१।४।२ ) इति श्रुत्यु-  
क्तीत्या शरीरपात एवान्तरायः, न किञ्चित्कर्तव्यं परि-  
शिष्यत इत्याह—अस्योपासकस्य देहिनः शरीरस्थस्य  
शरीरप्रतिष्ठितस्य, दृढशरीरस्थस्य यावत् । एवंभूतस्य  
वा विस्त्रंसमानस्य शिथिलीभवद्वात्रस्य वा देहाद्विमुच्य-  
मानस्य म्रियमाणस्य वा किमत्र परिशिष्यते । कृतकृत्य-  
त्वात्कर्तव्यं किमपि नावशिष्यत इति भावः ।

रंग.

न प्राणेन नापानेन मर्त्यो जीवति कश्चन ।

इतरेण तु जीवन्ति यस्मिन्नेतावुपाश्रितौ ॥

( १ ) स्यान्मतं, प्राणापानाद्यपगमादेवेदं विध्वस्तं  
भवति, न तु तद्व्यतिरिक्तात्मापगमात्, प्राणादिभिरेव

\* शेषं शंकरवत् ।

† मध्व. का. १।२० द्रष्टव्यम् ।

(१) का. ५।४.

(२) का. ५।५; ब्रशंकर. १।१।३१, १।३।३९;  
भास्कर. १।१।३१; श्रीकर. १।१।३२, १।३।३९.

हि मर्त्यो जीवतीति । नैतदस्ति—न प्राणेन नापानेन  
चक्षुरादिना वा मर्त्यो मनुष्यो देहवान्कश्चन जीवति न  
कोऽपि जीवति । न ह्येषां परार्थानां संहत्यकारित्वाज्जी-  
वनहेतुत्वमुपपद्यते । स्वार्थेनासंहतेन परेण केनचिदप्र-  
युक्तं संहतानामवस्थानं न दृष्टं गृहादीनां लोके, तथा  
प्राणादीनामपि संहतत्वाद्भवितुमर्हति । अत इतरेणैव  
संहतप्राणादिविलक्षणेन तु सर्वे संहताः सन्तो जीवन्ति  
प्राणान् धारयन्ति । यस्मिन् संहतविलक्षण आत्मनि सति  
परस्मिन्नेतौ प्राणापानौ चक्षुरादिभिः संहतावुपाश्रितौ,  
यस्यासंहतस्यार्थे प्राणापानादिः स्वव्यापारं कुर्वन् वर्तते  
संहतः सन्, स ततोऽन्यः सिद्ध इत्यभिप्रायः ।

शंकर.

( २ ) यत्तु मुख्यप्राणलिङ्गं दर्शितं ' इदं  
शरीरं परिगृह्य उत्थापयति ' इति, तदसत् । प्राणव्यापा-  
रस्यापि परमात्मायत्तत्वात् । ' न प्राणेन...' इति  
श्रुतेः ।

ब्रशंकर. १।१।३१

( ३ ) तस्य सर्वप्राणिप्राणनहेतुत्वरूपं महिमानमाह  
—न प्राणेनेति । स्पष्टोऽर्थः । केनेतरेण जीवन्तीत्य-  
त्राह—यस्मिन्नेताविति । यदधीनं प्राणापानयोरपि  
जीवनं तदधीनमेव सर्वेषां जीवनमिति भावः ।

रंग.

( ४ ) ' न केवलं प्राण एव चेतनानां विधारकः ।  
किन्तु विष्णुं समाश्रित्य प्राणो जीवान्विभर्त्ययम् । अतो  
मुख्याश्रयो विष्णुश्चेतनानां स्वतन्त्रतः ॥' मध्व.

मरणोत्तरगतः आत्मनः

हन्त त इदं प्रवक्ष्यामि गुह्यं ब्रह्म सनातनम् ।

यथा च मरणं प्राप्य आत्मा भवति गौतम ॥

( १ ) हन्तेदानीं पुनरपि ते तुभ्यमिदं गुह्यं गोप्यं  
ब्रह्म सनातनं चिरन्तनं प्रवक्ष्यामि, यद्विज्ञानात्सर्वसंसारो-  
परमो भवति । अविज्ञानाच्च यस्य मरणं प्राप्य यथा  
आत्मा भवति यथा संसरति तथा शृणु हे गौतम ।

शंकर.

( २ ) ' हन्त त इदं ' इति जीवविषयम् ।

ब्रशंकर. १।४।६

(१) का. ५।६; ब्रशंकर. १।४।६; मध्व. ( च० );  
श्रीकर. १।४।६ प्रवक्ष्यामि ( वक्ष्यामि ).



( ३ ) गुह्यमतिरहस्यं सनातनं ब्रह्म ते पुनरपि प्रवक्ष्यामि । हन्तेति स्वगतमाश्चर्ये । हे गौतम, आत्मा मरणं मोक्षं प्राप्य यथा यत्प्रकारविशिष्टो भवति तथा पुनरपि सुमुखवे रागाद्यनुपहतायोपदेशयोग्याय तुभ्यं वक्ष्यामीत्यर्थः । रंग.

( ४ ) इदं गुह्यं ब्रह्म प्रवक्ष्यामि, यथा मरणं प्राप्य जीवो भवति तच्च प्रवक्ष्यामि जीवेश्वरभेदज्ञापनाय ।

\* मध्व.

‘योनिमन्ये प्रपद्यन्ते शरीरत्वाय देहिनः ।

स्थानुमन्येऽनुसंयन्ति यथाकर्म यथाश्रुतम् ॥

( १ ) योनिं योनिद्वारं शुक्रबीजसमन्विताः सन्तोऽन्ये केचिदविद्यावन्तो मूढाः प्रपद्यन्ते शरीरत्वाय शरीरग्रहणार्थं देहिनो देहवन्तः, योनिं प्रविशन्तीत्यर्थः । न्याणुं वृक्षादिस्थावरभावमन्येऽत्यन्ताधमा मरणं प्राप्यानुसंयन्यनुगच्छन्ति । यथाकर्म यद्यस्य कर्म तद्यथाकर्म, यथादृशं कर्मेह जन्मनि कृतं तद्वशेनेत्येतत् । तथा च यथाश्रुतं, यादृशं च विज्ञानमुपार्जितं तदनुरूपमेव शरीरं प्रतिपद्यन्त इत्यर्थः । ‘यथाप्रज्ञं हि संभवाः’ इति श्रुत्यन्तरात् । शंकर.

( २ ) अधिकारिविशेषनिर्देशपरं ‘हन्त ते’ इत्यनेन सूचितार्थं विवृणोति — योनिमिति । अन्ये परमात्मतत्त्वश्रवणविमुक्तास्त्वद्विसदृशाः शरीरपरिग्रहाय ब्राह्मणादियोनिं प्रतिपद्यन्ते । § रंग.

( ३ ) यः कर्मफलभोक्ता सुप्त्यादिमान् स जीवः ।

मध्व.

स्वप्नकरः जीवात्मैव ब्रह्म

य एष सुप्तेषु जागर्ति कामं कामं पुरुषो निर्मिमाणः ।

\* चतुर्थवर्णापञ्चममन्त्रात्पूर्वं प्रसङ्गतो विहितं ५।६, ७, ८ इत्येतेषां मन्त्राणां व्याख्यानं व्याख्येयसंनिर्कर्षलोभेनाऽत्र तत्तन्मन्त्रे गृहीतम् ।

§ शेषं शंकरवत् ।

( १ ) काठ. ५।७; ब्रह्मशंकर. भास्कर. १।४।६, ४।२।८; श्रीकर. १।४।६.

( २ ) काठ. ५।८; ब्रह्मशंकर. भास्कर. ३।२।२; रंग. एष ( एषु ); रामानुज. १।१।१ ( पृ. ९८ ), ३।२।२, ३

तदेव शुक्रं तद्वह्नं तदेवामृतमुच्यते ।

तस्मिँल्लोकाः श्रिताः सर्वे तदु नात्येति कश्चन । एतद्वै तन् ॥

( १ ) यत्प्रतिज्ञातं गुह्यं ब्रह्म वक्ष्यामीति तदाह — य एष सुप्तेषु प्राणादिषु जागर्ति न स्वपिति । कथम् । कामं कामं तं तमभिप्रेतं स्वप्नादर्थमविद्याया निर्मिमाणो निष्पादयद्वागर्ति पुरुषो यः, तदेव शुक्रं शुभ्रं शुद्धं तद्वह्नं, नान्यद्गुह्यं ब्रह्मास्ति । तदेवामृतमविनाशमुच्यते सर्वशास्त्रेषु । किंच पृथिव्यादयो लोकास्तस्मिँल्लेव सर्वे ब्रह्मण्याश्रिताः, सर्वलोककारणत्वात्तस्य । तदु नात्येति कश्चनेत्यादि पूर्ववदेव ।

शंकर.

( २ ) एवं शिष्यं प्ररोचनयाभिमुखीकृत्य प्रकृतमनुसरति — सर्वेषु सुप्तेषु जीवेषु । कामं कामं, णमुलन्तभिदं, संकल्प्य संकल्प्येत्यर्थः । न तु ‘सर्वान्कामाच्छन्दतः प्रार्थयस्व’ इति प्रकृताः पुत्रादयः कामशब्देन निर्दिश्यन्ते । अयं चार्थः संध्याधिकरणे ( ब्रह्म. ३।३।१ ) भाष्यश्रुतप्रकाशिकयोः स्पष्टः । संकल्प्य संकल्प्य स्वच्छन्दानुरोधेन निर्मिमाणः पुरुषो योऽस्तीत्यर्थः । तदेव प्रकाशकं तदेवानन्याधीनममृतमुच्यते इत्यर्थः । शिष्टं स्पष्टम् । नित्यमुक्तानाममृतत्वसत्त्वेऽपि निरुपाधिकामृतत्वाभावात्तदेवामृतमित्यवधारणस्य नानुपपत्तिरिति द्रष्टव्यम् । तेनामृतान्तरनिषेधान्मुक्तपरमात्मनोरभेदप्रत्याशा प्रयुक्ता । अत्रत्यामृतशब्दस्य निरुपाधिकामृतवाचित्वात् ।

\* रंग.

( ३ ) यः प्रलयादिषु जीवेषु सुप्तेषु जागर्ति स विष्णुः परं ब्रह्मेत्यर्थः । न हि जीवस्य योन्यादिगमनं ब्रह्म । जीवान्देहेन जातं हि ब्रह्म यथावज्जातं भवति ।

मध्व.

\* बल्लभ. ३।२।७ ‘सुप्तेषु’ इति रंगवज्जीवपरम् ।

रंगवत्, ३।२।५, ४।४।१३, १९; निबार्क. ३।२।२ रंगवत्; मध्व. एष ( एषु ) निर्मिमाणः ( निर्ममाणः ); ब्रह्मध्व. ३।२।२ मध्ववत्; श्रीकंठ. ३।२।२, ३; श्रीकर. ३।२।२, ३, ४।४।१३, १९; बल्लभ. ३।२।२, ७; विज्ञान. ३।२।२; बल्लदेव. ३।२।२.

आत्मैव सर्वव्यपधरः अविकृतः सर्वातिगः अलिप्तश्च,  
स्वात्मनि तज्ज्ञानात् नित्यमुखं शान्तिश्च

अग्निर्यथैको भुवनं प्रविष्टो रूपं रूपं प्रतिरूपो  
बभूव ।

एकस्तथा सर्वभूतान्तरात्मा रूपं रूपं प्रतिरूपो  
बहिश्च ॥

( १ ) अनेकताकैककुबुद्धिविचालितान्तःकरणानां प्रमाणोपपन्नमप्यात्मैकत्वविज्ञानं असकृदुच्यमानमभ्यनृनु-  
बुद्धीनां ब्राह्मणानां चेतसि नाऽऽधीयत इति तत्प्रतिपादने  
आदरवती पुनः पुनराह श्रुतिः — अग्निर्यथैक एव  
प्रकाशात्मा सन् भुवनं भवन्त्यस्मिन्भूतानीति भुवनं अयं  
लोकस्तमिमं प्रविष्टोऽनुप्रविष्टः । रूपं रूपं प्रति दावा-  
दिदाह्यभेदं प्रतीत्यर्थः । प्रतिरूपस्तत्र तत्र प्रतिरूपवान्  
दाह्यभेदेन बहुविधो बभूव । एक एव तथा सर्वभूतान्त-  
रात्मा सर्वेषां भूतानामभ्यन्तर आत्माऽतिसूक्ष्मत्वाद्दावा-  
दिष्विव सर्वदेहं प्रति प्रविष्टत्वात्प्रतिरूपो बभूव बहिश्च  
स्वेनाविकृतेन रूपेणाऽऽकाशवत् ।

शंकर.

( २ ) रूपं रूपं रूपे रूपे । प्रतिरूपं प्रत्युतं रूपं  
यस्य स तथोक्तः । सर्वासु भौतिकव्यक्तिषु तेजोघातो-  
र्मिलितत्वेन प्रतिसक्रान्तरूपत्वात्प्रतिरूपमस्तीति द्रष्ट-  
व्यम् ।

\* रग.

( ३ ) ' अग्निर्यथैको लोकेषु प्रविष्टोऽन्यो न विद्यते ।  
पाकादिकर्ताऽथाप्यस्य देवस्य प्रतिरूपकाः । रूपं रूपं  
प्रति ह्येतं सन्त्यचेतनबहुयः । एवं देवो वायुरपि धार-  
कोऽन्यो न विद्यते । रूपं रूपं तथाप्यस्य प्रत्यभूत्प्रति-  
रूपकः । अचेतनः स्पर्शगम्यो योऽयमेवं जनार्दनः ।  
एकः स्वतन्त्रो नान्योऽस्ति सर्वजीवान्तरस्थितः । रूपं  
रूपं प्रति ह्यस्य प्रतिबिम्बाश्च चेतनाः । बाह्याश्च ते  
ततो नास्य स्वरूपं ते कथंचन । अनादिप्रतिबिम्बाश्च  
बभूवुस्ते ह्यनन्तकाः ॥ '

† मध्व.

\* शेषं शंकरवत् ।

† नवमदशमयोर्व्यतिषङ्गेण व्याख्यानमिदम् ।

( १ ) काउ. ५।९; ब्रमध्व. २।३।५०, ३।२।१८;  
विज्ञान. १।१।२ ( पृ. ५० ), १।२।१, २।१।१३,  
३।२।२५, २८.

वायुर्यथैको भुवनं प्रविष्टो रूपं रूपं प्रतिरूपो  
बभूव ।

एकस्तथा सर्वभूतान्तरात्मा रूपं रूपं प्रतिरूपो  
बहिश्च ॥

तथाऽन्यो दृष्टान्तः — वायुर्यथैक इत्यादि ।  
प्राणात्मना देहेष्वनुप्रविष्टो रूपं रूपं प्रतिरूपो बभूवेति  
समानम् ।

शंकर.

सूर्यो यथा सर्वलोकस्य चक्षुर्न लिप्यते चाक्षुषै-  
र्बाह्यदोषैः ।

एकस्तथा सर्वभूतान्तरात्मा न लिप्यते लोक-  
दुःखेन बाह्यः ॥

( १ ) एकस्य सर्वात्मत्वे संसारदुःखित्वं परस्यैव  
स्यादिति प्राप्त इदमुच्यते—सूर्यो यथा चक्षुष आलो-  
केनोपकारं कुर्वन्मुत्रपुरीपाद्यशुचिप्रकाशनेन तद्दर्शिनः  
सर्वलोकस्य चक्षुरपि सन्न लिप्यते चाक्षुषैः अशुच्या-  
दिदर्शननिमित्तैराध्यात्मिकैः पापदोषैः, बाह्यैश्चाशुच्यादि-  
संसर्गदोषैः । एकः संस्तथा सर्वभूतान्तरात्मा न लिप्यते  
लोकदुःखेन बाह्यः । लोको ह्यविद्यया स्वात्मन्यध्यस्तया  
कामकर्मोद्भवं दुःखमनुभवति । न तु सा परमार्थतः  
स्वात्मनि । यथा रज्जुशुक्तिकोपरगगनेषु सदर्जतोदक-  
मलानि न रज्ज्वादीनां स्वतो दोषरूपाणि सन्ति ।  
संसर्गिणि विपरीतबुद्ध्यध्यासनिमित्तात्तदोषवद्विभाव्यन्ते ।  
न तदोषैस्तेषां लेखः, विपरीतबुद्ध्यध्यासबाह्या हि ते ।  
तथाऽऽत्मनि सर्वो लोकः क्रियाकारकफल्यत्मकं विज्ञानं  
सर्पादिस्थानीयं विपरीतमध्यस्य तन्निमित्तं जन्ममरणादि-  
दुःखमनुभवति, न त्वात्मा सर्वलोकात्माऽपि सन्  
विपरीताधारोपनिमित्तेन लिप्यते लोकदुःखेन । कुतः,  
बाह्यः, रज्ज्वादिवदेव विपरीतबुद्ध्यध्यासबाह्यो हि स  
इति ।

शंकर.

( २ ) ' रश्मिभिरेषोऽस्मिन्प्रतिष्ठितः ' ( बृउ. ५।५।२ )  
' आदित्यश्चक्षुर्भूत्वाऽक्षिणी प्राविशत् ' इति ( ऐउ.

( १ ) काउ. ५।१०; विज्ञान. १।१।२ ( पृ. ५० ).

( २ ) काउ. ५।११; ब्रशंकर. २।३।४७; निंबार्क.  
३।२।३०; वल्लभ. २।३।४७; विज्ञान. १।२।८, ११,  
१।३।१२, २।३।४६, ४८, ३।२।१७.

१।२।४) इति श्रुत्यनुसारेण यथा सूर्यश्चक्षुरधिष्ठातृतया तदन्तर्गतोऽपि बहिर्निर्गतैश्चक्षुर्मलादिभिर्न स्पृश्यते, तथा परमात्मा सर्वभूतेष्वात्मतया वर्तमानोऽपि तद्वतैः दोषैर्न स्पृश्यते । तस्य स्वाभाविकापहतपाप्मत्वादियुग्युक्ततया स्वेतरसमस्तबाह्यत्वात्, विलक्षणत्वादित्यर्थः । रंग.

(३) 'सूर्या यथान्तरं चक्षुः प्रतिचिम्बोऽस्य बाह्यकम् । बाह्यचक्षुर्गतेर्दोषैरन्तश्चक्षुर्न लिप्यते । अन्तश्चक्षुर्देवता तु बाह्यं चक्षुरन्वेषतम् । एवं बाह्यः स्वतन्त्रत्वाज्जीवेश्वरः पुरुषोत्तमः । अस्वतन्त्रस्य जीवस्य दुःस्वैर्नैव हि लिप्यते । चेतनाभासको जीवः परमश्चेतनो हरिः । स्वतन्त्रत्वात्स्वतन्त्रो हि नैव दोषेण लिप्यते ॥' इति कौर्मै । स एक एव सर्वभूतान्तरात्मा । तस्य रूपं रूपं प्रतिरूपाख्यो जीवो बभूव । बहिश्चासौ परमात्मानो नितरां भिन्नः । परतन्त्रत्वात् । 'आत्मवेदमग्र आसीत्' इत्यादिवदनादित्वापेक्षया । 'आत्मनिस्थं हरिं जानन् मुच्यते नात्र संशयः । जीवैक्येन तु तं व्यायं मामस्यन्धे पतद्भ्रुवम् ॥' इति च । मध्व.

\* एको वशी सर्वभूतान्तरात्मा एकं रूपं बहुधा यः करोति ।

तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम् ॥

(१) किंच, स हि परमेश्वरः सर्वगतः स्वतन्त्र एको न तत्समोऽभ्यधिको वाऽन्योऽस्ति । वशी सर्वस्य जगद्वशे वर्तते । कुतः । सर्वभूतान्तरात्मा । यत एकमेव सदेकरसमात्मानं विशुद्धविज्ञानरूपं नामरूपाद्य-शुद्धोपाधिभेदवशेन बहुधाऽनेकप्रकारं यः करोति स्वात्मसत्ताभावेणानित्यशक्तत्वात् । तमात्मस्थं स्वशरीर-दृढयाकाशे बुद्धौ चैतन्याकारेणाभिव्यक्तमित्येतत् । न हि शरीरस्याऽऽधारत्वमात्मनः । आकाशवदमूर्तत्वात् । आदर्शस्थं सुखमिति यद्वत् । तन्तमीश्वरमात्मानं ये निवृत्तबाह्यवृत्तयोऽनुपश्यन्ति आचार्यागमोपदेशमनु साक्षादनुभवन्ति धीरा विवेकिनस्तेषां परमेश्वरभूतानां शाश्वतं नित्यं सुखमात्मानन्दलक्षणं भवति, नेतरेषां

\* श्लो. ६।१२, १३ इत्यत्रापि व्याख्यानानि द्रष्टव्यानि ।

(१) काठ. ५।१२; रंग. रूपं ( बाजं ); ब्रमध्व. १।३।२२.

बाह्यासक्तबुद्धीनामविवेकिनां स्वात्मभूतमप्यविद्याव्यवधानात् । शंकर.

(२) एकः समाभ्यधिकरहितः । वशः इच्छा, सोऽस्यास्तीति वशी, जगद्वशे वर्तते इत्युक्तीत्या वशवर्तिप्रपञ्चक इत्यर्थः । 'इमौ स्म मुनिशार्दूल किंकरी समुपस्थितौ' इत्युक्तीत्या भक्तवदय इति वाऽर्थः । एकं वीजं तमः 'परे देवे मनस्वेकीभवति' ( प्रउ. ४।२ ) इति श्रुत्युक्तीत्या स्वेनकीभूताविभागावस्थं तमोलक्षणं वीजं मद्दादिब्रह्मविषयप्रपञ्चरूपेण यः करोति तं 'य आत्मनि तिष्ठन्' इत्युक्तीत्या स्वान्तर्बहिर्भागे ये पश्यन्ति तेषामेव मुक्तिमित्यर्थः । रंग.

'नित्योऽनित्यानां चेतनश्चेतनानामेको बहूनां चो विदधाति कामान् ।

तमात्मस्थं येऽनुपश्यन्ति धीरास्तेषां शान्तिः शाश्वती नेतरेषाम् ॥

(१) किंच, नित्योऽनित्याश्चनित्यानां विनाशिनाम् । चेतनश्चेतनानां चेतयितृणां ब्रह्मादीनां प्राणिनामग्नि-मित्तमिव दाढकृत्तमनशीनामुदकादीनामात्मचैतन्यनिमित्तमेव चेतयितृत्वमनेषाम् । किंच स सर्वशः सर्वेश्वरः कामिनां संसारिणां कर्मानुरूपं कामान् कर्मफलानि स्वानुग्रहनिमित्तांश्च कामान् य एको बहूनामनेकेषामनायासेन विदधाति, प्रयच्छतीत्येतत् । तमात्मस्थं येऽनुपश्यन्ति धीरास्तेषां शान्तिरपरतिः शाश्वती नित्या स्वात्मभूतैव स्याच्चेतरेषामनेवविधानाम् । \* शंकर.

\* यद्यपि वार्णाविलासमुद्रितपुस्तके 'नित्यो नित्यानाम्' इति मूलं, 'नित्योऽविनाशी नित्यानामविनाशिनाम्' इति तदनुसारि भाष्ये च सममुपान्त, तथापि आनन्दश्रममुद्रिते द्वे अपि टाके 'नित्योऽनित्यानाम्' इति मूलपाठे 'नित्योऽविनाश्यनित्यानां विनाशिनाम्' इति तदनुसारिणं भाष्यपाठमेव चानुसृत्येते इत्ययमेव पाठः समाश्रितः ।

(१) काठ. ५।१३; रंग. नित्यानां ( नित्यानां ); मध्व. रंगवत्; ब्रमध्व. २।३।१७, १८ रंगवत्; श्रीकंठ. १।२।११, २।१।२२, २।३।१८ रंगवत्; श्रीकर. १।१।२७, १।२।११, २।१।१३, २३, २।३।१६, ४३, ३।२।२६, ४।४।२२ रंगवत्; बलदेव. २।३।१६, ४९, ३।२।१९.

( २ ) नित्यश्चेतन एक एव सन्बहूनां नित्यानां चेतनानां अपेक्षितानर्थाननायासेन प्रयच्छति । तमात्मस्थमिति । स्पष्टोऽर्थः ।

रंग.

तदेतदिति मन्यन्तेऽनिर्देश्यं परमं सुखम् ।

कथं नु तद्विजानीयां किमु भाति विभाति वा ॥

( १ ) यत्तदात्मविज्ञानं सुखमनिर्देश्यं निर्देष्टुमशक्यं परमं प्रकृतं प्राकृतपुरुषवाङ्मनस्योरगोचरमपि सन्निवृत्तैषणा ये ब्राह्मणास्ते यत्तदेतत्प्रत्यक्षमेवेति मन्यन्ते, कथं नु केन प्रकारेण तत्सुखमहं विजानीयां इदमित्यात्मबुद्धि-विषयमापादयेयं यथा निवृत्तैषणा यतयः । किमु तद्भाति दीप्यते प्रकाशात्मकं तद्यतोऽस्मद्बुद्धिगोचरत्वेन विभाति विस्पष्टं दृश्यते किंवा नेति ।

शंकर.

( २ ) एवमुक्ते शिष्य आह—तदेतदिति । तदलौकिकं परमानन्दरूपं ब्रह्म करतलामलकवदपरोक्षं भवादृशा निष्पन्नयोगा मन्यन्ते । भवादृशाः साक्षात्कर्तुं शक्नुवन्तीत्यर्थः । कथं रूपादिहीनब्रह्मग्रहणासमर्थमानसोऽहं विजानीयाम् । तत्किं दीप्तिमत्तया भासते, तत्रापि विस्पष्टं प्रकाशते, उत तेजोन्तरसवलनान्न विस्पष्टं प्रकाशत इति प्रश्नः ।

रंग.

( ३ ) एतदेव भगवद्रूपं परमं सुखम् । ज्ञानिसुखं तु तद्विप्लुण्मात्रम् । ' ब्रह्मादीनां च मुक्तानां सुखं विष्णुसुखस्य तु । प्रतिविम्बस्तु विप्लुत्को विष्णोरेव परं सुखम् । सम्यग्भाति न भातीति जानीयां तत्कथं न्वहम् । तत्प्रसादमृते दिव्यमनिर्देश्यं परं सुखम् ॥ ' इति च महावाराहे ।

\* मध्व.

\* तदेतदित्यादि कथमित्यादि च यमवाक्यम् । कथमित्याक्षेपे । विजानीयमित्यस्य ' भगवत्प्रसादमृते ' इत्यादिः । ' किमु भाति ' इति नचिकेतःप्रश्नः । भातीत्यस्य सम्यमित्यादिः । ' न भाति ' इत्युत्तरं इति टीकातः स्पष्टम् ।

( १ ) काउ. ५।१४; मध्व. विभाति ( न भाति ) ; ब्रमध्व. १।३।२२.

आत्मैव स्वयंप्रकाशः सर्वप्रकाशकः

\* न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनु भाति सर्वं तस्य भासा सर्वमिदं विभाति ॥

( १ ) अत्रोत्तरमिदं — भाति च विभाति चेति ।

कथम्—न तत्र तस्मिन्स्वात्मभूते ब्रह्मणि सर्वावभासकोऽपि सूर्यो भाति तद्ब्रह्म न प्रकाशयतीत्यर्थः । तथा न चन्द्रतारकं, नेमा विद्युतो भान्ति, कुतोऽयमस्मद्दृष्टिगोचरोऽग्निः । किं बहुना, यदिदमादित्यादिकं सर्वं भाति तत्तमेव परमेश्वरं भान्तं दीप्यमानमनु भात्यनु दीप्यते । यथा जलोन्मुकाद्यग्निसंयोगादग्निं दहन्तमनु दहति, न स्वतस्तद्वत् । तस्यैव भासा दीप्या सर्वमिदं सूर्यादि विभाति । यत एव, तदेव ब्रह्म भाति च विभाति च । कार्यगतेन विविधेन भासा तस्य ब्रह्मणो भारूपत्वं स्वतोऽवगम्यते । न हि स्वतोऽविद्यमानं भासनमन्यस्य कर्तुं शक्यम् । यथादीनामन्यावभासकत्वादशनाद्भासनरूपाणां चाऽऽदित्यादीनां तद्दर्शनात् ।

शंकर.

( २ ) दर्शयतश्च विकारावर्तित्वं परस्य ज्योतिषः श्रुतिस्मृती— ' न तत्र सूर्यो भाति ' इति, ' न तद्भासयते... ' इति च ।

‡ ब्रशंकर. ४।४।२०

( ३ ) परमात्मनो योगयुगालम्बनाय ' आदित्यवर्णं तमसः परस्तात् ' ( श्वेउ. ३।८ ) ' सदैकरूपरूपाय ' इति प्रमाणप्रतिपन्नगुहाश्रयदिव्यमङ्गलविग्रहोऽस्ति, तद्विशिष्टः परमात्मा विभाति सर्वातिशायिदीप्ति-

\* मुउ. २।२।१०, श्वेउ. ६।१४ इति स्थलयोरप्ययं मन्त्रो द्रष्टव्यः ।

‡ भास्कर. ब्रशंकरवत् ।

( १ ) काउ. ५।१५; ब्रशंकर. १।१।२४, १।३।२२, ४।४।२०; भास्कर. १।३।२२, ३।२।१६, ४।४।२०; रामानुज. निबार्क. १।३।२२, ४१; ब्रमध्व. १।३।२२; श्रीकण्ठ. १।१।२ ( पृ. १२७ ), ४।४।२२; श्रीकर. १।१।११, २२, २५, १।३।२२, १।४।२२, २।४।१२, ४।२।५; बल्लभ. १।३।२२; विज्ञान. १।१।३ ( पृ. ८० ) चन्द्रतारकं ( चन्द्रतारके ), १।३।२४; बलदेव. १।३।४०.

मानित्याह— न तत्रेति । अयं च मन्त्रः ‘ ज्योतिर्दश-  
नात् ’ ( ब्रसु. १।३।४० ) इति सूत्रे, सर्वतेजसां  
छादकं सर्वतेजसां कारणभूतमनुग्राहकं चाङ्गुष्ठप्रमि-  
तस्य ज्योतिर्दृश्यत इति भाष्येण विवृतः । इदं च  
भाष्यम्— ‘ न तत्र सूर्यः ’ इत्यादिमन्त्रे पूर्वार्धस्या-  
र्थमाह — सर्वतेजसां छादकमिति । उत्तरार्धस्य पूर्व-  
पादार्थमाह—सर्वतेजसां कारणभूतमिति । अनुमानं पश्चा-  
द्भानम् । तेन कार्यकारणभावः सिद्धः । पूर्वार्धपर्यनियमो  
हि कार्यकारणभाव इति भावः । चतुर्थपादार्थमाह—  
अनुग्राहकमिति । ‘ यस्याऽऽदित्यो भामुपयुज्य भाति ’  
इत्यादिश्रुतिश्रानुग्राहकत्वे प्रमाणम्—इति व्यासार्थ-  
विवृतम् । तदीयदीप्तिमाक्षात्कारसंभवे तेजोन्तराणामभि-  
भूतत्वं प्रथमार्थार्थः । तेजोन्तरोत्पत्तौ तदुपादानद्रव्या-  
नुग्राहकत्वरूपं निमित्तत्वं तृतीयपादार्थः । चाक्षुषरस्य-  
नुग्राहकचन्द्रादेरिवोत्पन्नस्यापि तेजसः स्वसंवन्धेन स्व-  
कार्यकरणसामर्थ्याधायकत्वलक्षणानुग्राहकत्वं चतुर्थपादार्थ  
इत्यप्यर्थस्तत्रैव व्यक्तः ।

यद्वा कालिदासकवौ परिगण्यमान इतरः । कुकवि-  
कविरितिवद्भाति ब्रह्मणि परिगण्यमानं सूर्यादितेजोन्तरं न  
भाति, अतस्तदेव ब्रह्मातिमास्वरूपशालीति पूर्वार्थार्थः ।  
तदीयदीप्तिमाक्षात्कारसंभवे तेजोन्तराणामभिभूतत्वमिति  
व्यासार्थवचनस्याप्ययमर्थार्थः । अमुमेवार्थमितरतेजसां  
स्वरूपोत्पत्तौ फलजनने च परमात्मानुग्रहसापेक्षत्वप्रदर्श-  
केन तमेव भान्तमित्युत्तरार्धेन प्रथयतीति न दोष इत्येत-  
दवगन्तव्यम् । यद्वा, पूर्वार्धस्य यथाश्रुत एवार्थः ।  
नन्वतिमास्वरूपवति सूर्यादौ प्रत्यक्षेणानुभूयमाने न  
भातीति प्रत्यक्षविरुद्धं कथमभिधीयत इत्यत्राऽऽह —  
तमेव भान्तमनुभाति इति । इदं च परिदृश्यमानमादि-  
त्यादीनां भास्वरूपं न स्वाभाविकं, अपि तु परमा-  
त्मदत्तं तदीयमेव तेजः । अतो याचितकमण्डितपुरुष-  
तुल्यानामेतेषां भास्वरूपशालिनां न भातीति व्यपदेशो  
युज्यत इति भावः ।

\* रंग.

( ४ ) ‘ तस्य भासा सर्वमिदं विभाति ’ इति  
सूर्यादीनां स्वतःप्रकाशो नास्त्येव घटयत् । भगवत्प्रका-  
शेनैव प्रकाशवत्त्वम् ।

बल्लभ. १।३।२२

\* याचितकं याचना ।

उ. का. १८०

सनातनः सर्वलोकाश्रयोऽश्वत्थ एव ब्रह्म अमृतम्

ऊर्ध्वमूलोऽवाक्शाख एपोऽश्वत्थः सनातनः ।

तदेव शुक्रं तद्ब्रह्म तदेवामृतमुच्यते ।

तस्मिँल्लोकाः श्रिताः सर्वे तदु नात्येति कश्चन ।

एतद्वै तत् ॥

( १ ) तूलावधारणेनैव मूलावधारणं वृक्षस्य क्रियते  
लोके यथा, एवं संसारकार्यवृक्षावधारणेन तन्मूलस्य ब्रह्मणः  
स्वरूपावधारणप्रत्येयं पृथी वल्ल्यारभ्यते — ऊर्ध्वमूलः  
ऊर्ध्वं मूलं यत्तद्विष्णोः परमं पदमस्येति सोऽयमव्यक्ता-  
दिस्थावरान्तः संसारवृक्षः ऊर्ध्वमूलः । वृक्षश्च ब्रह्मनात् ।  
जन्मजरामरणशोकाद्यनेकानर्थात्मकः प्रतिक्षणमन्यथास्व-  
भावो मायामरीच्युदकगन्धर्वनगरादिवद्दृष्टनष्टस्वरूप-  
त्वादवसाने च वृक्षवदभावात्मकः कदलीस्तम्भवन्नि-  
सारोऽनेकशतपाखण्डबुद्धिविकल्पापदस्तत्त्वविजिज्ञासुभि-  
रानर्घारितेदंतत्त्वो वेदान्तनिर्धारितपरब्रह्ममूलसारोऽविद्या-  
कामकर्माद्यन्तर्बीजप्रभवोऽपरब्रह्मविज्ञानक्रियाशक्तिद्वया-  
त्मकहिरण्यगर्भाङ्कुरः सर्वप्राणिलिङ्गभेदरक्षः । तृष्णा-  
जलासेकोद्भूतदपो बुद्धीन्द्रियविषयप्रवालाङ्कुरः श्रुति-  
स्मृतिन्यायाविद्योपदेशपलाशो यज्ञदानतपआद्यनेकक्रिया-  
सुपुष्पः सुखदुःखवेदनानेकरसः प्राणपुष्पीव्यानन्दफल-  
स्तत्तृष्णासलिलावसेकप्ररुद्धजडीकृतदृढबद्धमूलः सत्यनामा-  
दिसत्त्वलोकब्रह्मादिभूतपक्षिकृतनीडः प्राणिसुखदुःखोद्धत-  
हर्षशोकजातगुल्यगीतवादित्रक्षेत्रितास्फोटितहसिताकुण्ड-  
दितहाहामुञ्चमुञ्चेत्याद्यनेकशब्दकृततुमुलीभूतमहारवो वे-  
दान्तनिहितब्रह्मात्मदर्शनासङ्गशस्त्रकृतोच्छेद एव ससार-  
वृक्षोऽश्वत्थः अश्वत्थवत्कामकर्मवारेरितनियमप्रचलित-  
स्वभावः । स्वर्गनरकतिर्यक्प्रेतादिभिः शाखाभि-  
रवाक्शाखः । सनातनोऽदादित्वाच्चिर प्रवृत्तः ।  
यदस्य संसारवृक्षस्य मूलं तदेव शुक्रं शुभ्रं  
शुद्धं ज्योतिष्मच्चैतन्यात्मज्योतिःस्वभावं, तदेव ब्रह्म  
सर्वमहत्त्वात् । तदेवामृतमविनाशस्वभावमुच्यते कथ्यते  
सत्यत्वात् । वाचाारम्भणं विकारो नामधेयममृत-  
मन्यदतो मर्त्यम् । तस्मिन्परमार्थसत्ये ब्रह्मणि लोका

( १ ) काउ. ६।१; ब्रह्मसंकर. १।३।३९; भास्कर. १।३।  
३९ शुक्रं ( शुक्रं ); मध्व. लोऽवाक्शा ( लोऽवाक्शा ),  
श्रीकर. १।३।३९.

गन्धर्वनगरमरीच्युटकमायासमाः परमार्थदर्शनाभावाव-  
गमनाः श्रिता आश्रिताः सर्वे समस्ता उत्पत्तिस्थिति-  
लयेषु । तदु तद्ब्रह्म नात्येति नातिवर्तते मृदादिमिव घटा-  
दिकार्यं कश्चन कश्चिदपि विकारः । एतद्वै तत् ।

शंकर.

( २ ) सप्तलोकोपरिनिविष्टचतुर्मुखस्याऽऽदिश्वेन  
तस्योर्ध्वमूलत्वं, पृथिवीनिवासिकलनरपशुमृगकृमिकीट-  
पतङ्गस्थावरान्ततयाऽघःशास्त्वमिति । तल्लक्षणमेव  
ब्रह्मति दर्शयति । तदेव शुक्रमिति । पूर्वमेव व्याकृ-  
तोऽयं मन्त्रः ।

रंग.

( ३ ) ' सर्वोच्चो भगवान्विष्णुर्मूलं भूमिवदस्य तु ।  
जगदाख्यस्य वृक्षस्य शाखा देवास्ततोऽवमाः । वृक्षमूलं  
रमा देवी सोऽश्च आशुगतेर्हरिः । तद्भासत्वात्तदन्तत्वाद-  
श्चत्योऽयं प्रकीर्तितः । प्रवाहत्स्वनादिश्च मुख्यतस्त्व-  
मृतो हरिः । मुख्यामृतः स एवैको जगत्त्रिन्मं प्रवा-  
हतः ॥ '

मध्व.

भयङ्करः प्राणः जगत्

यदिदं किंच जगत्सर्वं प्राण एजति निःसृतम् ।  
महद्भयं वज्रमुद्यतं य एतद्विदुरमृतास्ते  
भवन्ति ॥

( १ ) यद्विजानादमृता भवन्तीत्युच्यते, जगतो मूलं  
तदेव, नास्ति ब्रह्म, असत् एवेदं निःसृतमिति, तन्न ।  
यदिदं किंच यत्किंचेदं जगत्सर्वं प्राणे परस्मिन्ब्रह्मणि  
सत्येजति कम्पते, तत् एव निःसृतं निर्गतं सत्प्रचलति  
नियमेन चेष्टते । यदेवं जगदुत्पत्त्यादिकारणं ब्रह्म तन्मह-  
द्भयं, महच्च तद्भयं च विमेल्यस्मादिति महद्भयम् ।  
वज्रमुद्यतमुद्यतमिव वज्रम् । यथा वज्रोद्यतकरं स्वामिन-  
मभिमुखीभूतं दृष्ट्वा भृत्या नियमेन तच्छासने वर्तन्ते,  
तथेदं चन्द्रादित्यग्रहनक्षत्रारकादिलक्षणं जगत्सेश्वरं  
नियमेन क्षणमप्यविश्रान्तं वर्तत इत्युक्तं भवति । य  
एतद्विदुः स्वात्मप्रवृत्तिसाक्षिभूतमेकं ब्रह्म, अमृता  
अमरणधर्मास्ते भवन्ति ।

शंकर.

( १ ) काउ. ६।२; ब्रशंकर. १।३।३९, ३।३।४,  
३।४।८; भास्कर. १।३।३९; रामानुज. १।३।४०;  
ब्रमध्व. १।३।३९; श्रीकंठ. १।३।४०; श्रीकर. बलदेव.  
बलदेव. १।३।३९.

( २ ) ' कम्पनात् ' — ' यदिदं किञ्च... '  
एतद्वाक्यं ' एजु कम्पने ' इति धात्वर्थानुगमालक्षितम् ।  
एजयितुत्वमपीदं परमात्मन एव उपपद्यते न वायु-  
मात्रस्य ।

ब्रशंकर. १।३।३९

( ३ ) ( प्राण इति सप्तम्यन्तपदसामर्थ्यात् स्थिता-  
नामित्यध्याहारः । ) अत्र महद्भयं वज्रमुद्यतमिति चत्वा-  
रि पदानि पञ्चम्यर्थे प्रथमान्तानि । आद्यं पञ्चम्यर्थ-  
पदद्वयं भयवाचि । उत्तरं तु पदद्वयं तद्धेतुभूतप्राण-  
शब्दितपरब्रह्मपरमिति द्रष्टव्यम् । केचित्तु ' विमेल्यस्मा-  
दिति भयं, भयानकमित्यर्थः । महाभयानकोद्यतवज्रव-  
त्स्वस्मान्निःसृतं सकलं जगत्प्राणशब्दितः परमात्मा कम्प-  
यति । एजतिर्ण्यर्थगमः ' इत्यमुमर्थं वर्णयन्ति ।

\* रंग.

( ४ ) ' प्राणाख्ये तु हरौ सर्वमेजन्यस्मात्तु निःसृ-  
तम् । वज्रवद्भयं चैव स्वधर्मस्यातिलङ्घने ॥ '

मध्व.

भयादस्याग्निस्तपति भयात्तपति सूर्यः ।

भयादिन्द्रश्च वायुश्च मृत्युर्धावति पञ्चमः ॥

( १ ) कथं तद्भयाज्जगद्वर्तते इत्याह—भयाद्वीत्या  
परमेश्वरस्याग्निस्तपति । भयात्तपति सूर्यः । भयादि-  
न्द्रश्च वायुश्च मृत्युर्धावति पञ्चमः । न हीश्वराणां लोक-  
पालानां समर्थानां सतां नियन्ता चेद्वज्रोद्यतकरवन्न  
स्यात्स्वामिभयभीतानामिव भृत्यानां नियता प्रवृत्तिरुप-  
पद्यते ।

शंकर.

( २ ) धावतिशब्द इन्द्रादीनां स्वस्वव्यापारप्रवृत्ति-  
परः । शिष्टं स्पष्टम् ।

रंग.

विविधमात्मदर्शनम्

इह चेदशकद्भोक्तुं प्राकशरीरस्य विस्त्रसः ।

ततः सर्गेषु लोकेषु शरीरत्वाय कल्पते ॥

\* शेषं शंकरवत् । कस्मै स्थिता रामानुजभाष्यटीका ।  
भाष्यानुगोणेन स्थितानामिति पृष्ठीबहुवचनम् । अत  
एव मूलमन्त्रे स्थितमित्यध्याध्याहारो निष्पद्यते ।

( १ ) काउ. ६।२; ब्रशंकर. भास्कर. १।३।३९;  
रामानुज. १।३।४०; श्रीकर. १।३।३९; बलदेव.  
१।३।४०.

( २ ) काउ. ६।४; मध्व. सर्गेषु ( स्वर्गेषु ).

तच्चेह जीवन्नेव चेद्यद्यशकच्छकरोति शक्तः सन् जानात्येतद्रयकारणं ब्रह्म बोद्धुमवगन्तुं प्राक्पूर्वं शरीरस्य विस्त्रसः अवस्त्रसनात्पतनात्, संसारबन्धनाद्विमुच्यते । न चेदशकद्वोद्धुं ततोऽनवबोधोपात्सर्गेषु सृज्यन्ते येषु स्रष्टव्याः प्राणिन इति सर्गाः पृथिव्यादयो लोकास्तेषु सर्गेषु लोकेषु शरीरत्वाय शरीरभावाय कल्पते समर्थो भवति, शरीरं गृह्णातीत्यर्थः । तस्माच्छरीरविस्त्रसनात्प्रागात्म-  
बोधाय यत्न आस्थेयः । \* शंकर.

यथाऽऽदर्शे तथाऽऽत्मनि यथा स्वप्ने तथा  
पितृलोके ।

यथाऽप्सु परीव ददृशे तथा गन्धर्वलोके  
छायातपयोरिव ब्रह्मलोके ॥

( १ ) यस्मादिहैवाऽऽत्मनो दर्शनमादर्शस्थस्येव मुख्यस्य स्पष्टमुपपद्यते न लोकान्तरेषु ब्रह्मलोकादन्यत्र । स च दुष्प्रापः । कथमित्युच्यते — यथाऽऽदर्शे प्रति-  
विम्बभूतमात्मानं पश्यति लोकोऽत्यन्तविविक्त, तथे  
हाऽऽत्मनि स्वबुद्धौ आदर्शवन्निर्मलीभूतायां विविक्तमा-  
त्मनो दर्शनं भवतीत्यर्थः । यथा स्वप्नेऽविविक्तं जाग्रद्वा-  
सनोद्भूतं, तथा पितृलोकेऽविविक्तमेव दर्शनमात्मनः  
कर्मफलभोगासक्तत्वात् । यथा चाप्स्वविभक्तावयव-  
मात्मरूपं परीव ददृशे परिदृश्यत इव, तथा गन्धर्व-  
लोकेऽविविक्तमेव दर्शनमात्मनः । एवं च लोकान्तरेष्वपि  
शास्त्रप्रामाण्यादवगम्यते । छायातपयोरिवान्यन्तविविक्तं  
ब्रह्मलोक एवैकस्मिन् । स च दुष्प्रापोऽत्यन्तविशिष्ट-  
कर्मज्ञानसाध्यत्वात् । तस्मादात्मदर्शनायेहैव यत्नः  
कर्तव्य इत्यभिप्रायः । शंकर.

( २ ) अत्मनो दुर्बोधत्वमाह — यथा दर्शे  
चन्द्रिकाया अभावान्न स्पष्टः प्रतिभासस्तथेह  
लोक आत्मनीत्यर्थः । यद्वा यथाऽऽदर्शे दर्पणे  
प्रतीयमानं वस्तु साक्षाद्दृष्टवस्तुवत् प्रत्यङ्मुख  
त्वादिकल्पितार्थानवरुद्धतया नोपलभ्यते तथेहाऽऽ-  
त्मविपयिणी प्रतीतिरित्यर्थः । लोकान्तरेऽपि तथेत्याह—  
यथा स्वप्नदर्शनस्य जाग्रद्दर्शनवत्सम्यक्तया संशयादि.

\* रंग. शंकरेण गतार्थम् ।

(१) काउ. ६।५; रंग. यथाऽऽदर्शे ( यथा दर्शे );  
मध्व. ददृशे ( दृश्यते ).

विरोधितया पुनरनुसंधानयोग्यत्वाभावस्तथा पितृलोक  
इत्यर्थः । यथा जलान्तरस्थवस्तुनो नेतरवत्स्पष्टप्रकाश-  
स्तद्वत्परिदृश्य इव, न वस्तुतः परितो दृश्यत इत्यर्थः ।  
गन्धर्वलोकेऽप्यापाततः प्रतीतिमात्रमित्यर्थः । यथा छाया-  
तपयोर्मिश्रणे शुद्धातपवर्तिपदार्थवन्नोपलभ्यः, एवं ब्रह्म-  
लोकेऽपि न सम्यगुपलभ्यः । अतो दुर्धगममात्मतत्त्व-  
मिति भावः । यद्वा ब्रह्मलोके यद्यपि छायातपयोर्विवि-  
च्योपलभ्यवदात्मानात्मस्वरूपयोर्विविच्योपलभ्यः सभ-  
वति । तथाऽपि नात्रन्यानामात्मतत्त्वं सुलभमिति  
भावः । रंग.

( ३ ) ' जीवे स्थितस्तु भगवान्दृश्यते ज्ञान-  
दृष्टिभिः । आदर्शे मुखवत्सम्यङ् न तथा पितृलोकगः ।  
ततः किञ्चित्स्पष्टतया गान्धर्वं दृश्यते हरिः । नान्यातोपे  
न च्छायायां यथैवाहनि दृश्यते । स्पष्टं तथा ब्रह्मलोके  
दृश्यते पुरुषोत्तमः ॥' इति च । मध्व.

इन्द्रियेभ्यः पृथक्स्वदर्शनं शोकनाशनम्

इन्द्रियाणां पृथग्भावमुदयास्तमयौ च यत् ।

पृथगुत्पद्यमानानां मत्वा धीरो न शोचति ॥

कथमसौ बोद्धव्यः, किंवा तदवबोधे प्रयोजनमित्यु-  
च्यते — इन्द्रियाणां श्रोत्रादीनां स्वस्वविषयग्रहणप्रयो-  
जनेन स्वकारणेभ्यः आकाशादिभ्यः पृथगुत्पद्यमानानाम-  
त्यन्तविशुद्धात्केवलचिन्मात्रात्मस्वरूपात्पृथग्भावं स्वभाव-  
विलक्षणात्मकतां, तथा तेषामेवेन्द्रियाणामुदयास्तमयौ  
चोत्पत्तिप्रलयौ जाग्रत्स्वापावस्थापेक्षया नाऽऽत्मन इति  
मत्वा ज्ञात्वा विवेकतो धीरो धीमान्न शोचति । आत्मनो  
नित्यैकस्वभावस्याव्यभिचारात् शोककारणत्वानुपपत्तेः ।  
तथा च श्रुत्यन्तरं ' तरति शोकमात्मवित् ' इति ।

\* शंकर.

इन्द्रियमनआदिभ्यः परस्य पुरुषस्य दर्शनं  
मुक्तिदम्

इन्द्रियेभ्यः परं मनो मनसः सत्त्वमुत्तमम् ।

सत्त्वादधि महानात्मा महतोऽव्यक्तमुत्तमम् ॥

\* रंग. शंकरवत् ।

(१) काउ. ६।६.

(२) काउ. ६।७; श्रीकर. २।४।१५; विज्ञान.  
२।४।६.

अव्यक्तात्तु परः पुरुषो व्यापकोऽलिङ्ग एव च ।

यं ज्ञात्वा मुच्यते जन्तुरमृतत्वं च गच्छति ॥

( १ ) यस्मादात्मन इन्द्रियाणां पृथग्भाव उक्तः, \* नासौ बहिरधिगन्तव्यः, यस्मात्प्रत्यगात्मा स सर्वस्य । तत्कथमित्युच्यते—इन्द्रियेभ्यः परं मन इत्यादि । अर्थानामिहैन्द्रियसमानजातीयत्वादिन्द्रियग्रहणेनैव ग्रहणम् । पूर्ववदन्यत् । सत्त्वशब्दाद्बुद्धिरिह । अव्यक्तात्तु परः पुरुषो व्यापको व्यापकस्याप्याकाशादेः सर्वस्य कारणत्वात् । अलिङ्गः, लिङ्ग्यते गम्यते येन तल्लिङ्गं बुद्ध्यादि, तदविद्यमानमस्येति सोऽयमलिङ्ग एव । सर्वसंसारधर्मवर्जित इत्येतत् । यं ज्ञात्वाऽऽचार्यतः शास्त्रतश्च मुच्यते जन्तुरवित्यादिहृदयग्रन्थिभिर्जावन्नेव, पतितेऽपि शरीरेऽमृतत्वं च गच्छति । सोऽलिङ्गः परोऽव्यक्तात्पुरुष इति पूर्वेणैव संबन्धः । शंकर.

( २ ) देशादिविशक्तप्रत्यगात्मज्ञानेऽपि भगवच्छरणगतिरेवोपाय इति पूर्वोक्तं शरणवर्णमेव प्रतिपादयति—इन्द्रियेभ्य इति । अलिङ्गो लिङ्गागम्यः । परत्वं च वशीकार्यतायां विवक्षितम् । परस्य च वशीकरणं शरणगतिरेव । शिष्टे स्पष्टम् । † रंग.

( ३ ) पुनरिन्द्रियेभ्यः परं मन इत्यादि देवतानास्तस्यज्ञानपूर्वकं भगवतः सर्वोत्तमत्वज्ञान एव सर्ववाक्यानां महात्मात्पर्यमिति ज्ञापयितुम् । ' तारतम्यपरिज्ञानपूर्वकं सर्वतो हरेः । आधिक्यं सर्ववाक्यानां तात्पर्यं महदिष्यते ॥ ' इति च । मध्व.

न संदृशे तिष्ठति रूपमस्य न चक्षुषा पश्यति कश्चनेनम् ।

हृदा मनीषा मनसाऽभिकल्पो य एतद्विदुरमृतास्ते भवन्ति ॥

\* नासौ इत्यस्य तस्मादित्यादिः ।

† प्रथममन्त्रार्थः शंकरवत् ।

(१) काउ. ६।८; मध्व. यं ( तं ).

(२) काउ. ६।९; रामानुज. १।१।४ ( पृ. १५९ ), १।२।७, ३।२।२२ एतत् ( एनं ); मध्व. कश्चनेनम् ( कश्चिदेनम् ) एतत् ( एनं ); श्रीकंठ. श्रीकर. ३।२।२२; बलभ. ३।४।२५, ४।१।३ रामानुजवत्; बलदेव. १।२।१, ३।२।२३.

( १ ) कथं तर्ह्यलिङ्गस्य दर्शनमुपपद्यत इत्युच्यते—न संदृशे संदर्शनविषये न तिष्ठति प्रत्यगात्मनोऽस्य रूपम् । अतो न चक्षुषा सर्वेन्द्रियेण, चक्षुर्ग्रहणस्योपलक्षणार्थत्वात्, पश्यति नोपलभते कश्चन कश्चिदप्येनं प्रकृतमात्मानम् । कथं तर्हि तं पश्येदित्युच्यते — हृदा हृदस्थया बुद्ध्या । मनीषा मनसः संकल्पादिरूपस्येष्टे नियन्त्रित्वेनेति मनीष् तथा हृदा मनीषाऽविकल्पयित्वा । मनसा मनसरूपेण सम्यग्दर्शनेन । अभिकल्पतोऽभिसमर्थितोऽभिप्रकाशित इत्येतत् । आत्मा ज्ञातुं शक्यत इति वाक्यशेषः । तमात्मानं ब्रह्मतये विदुरमृतास्ते भवन्ति । शंकर.

( २ ) अस्य रूपं स्वरूपं विग्रहो वा व्यापकत्वादेव संदर्शनविषयेऽभिमुखतया न तिष्ठतीत्यर्थः । अथवा दृश्यं नीलरूपादिकं नास्तीत्यर्थः । अत एव — न चक्षुषेति । स्पष्टोऽर्थः । हृदेति । अयमंशः ' सर्वत्र प्रसिद्धोपदेशात् ' ( ब्रम्. १।२।१ ) इत्यत्र व्यासार्थः " हृदेति भक्तिरुच्यते, मनीषेति धृतिः । ' न संदृशे तिष्ठति रूपमस्य न चक्षुषा पश्यति कश्चनेनम् ' इति पूर्वाधमेकरूपं पठित्वा ' भक्त्या च धृत्या च समाहितात्मा ज्ञानस्वरूपं परिपश्यतीह ' इति महाभारते उक्तत्वात् । अभिकल्पतो ब्राह्मः " इति विवृतः । धृत्या च समाहितात्मा भक्त्या पुरुषोत्तमं पश्यति साक्षात्करोति प्राप्नोतीत्यर्थः । य एतद्विदुरिति । स्पष्टोऽर्थः । रंग.

( ३ ) ' तदव्यक्तामाह हि ' — तद्वद्वा प्रमाणात्तरण न व्यज्यते । आह हि शास्त्रं ' न संदृशे ' इति । रामानुज. ३।२।२२

( ४ ) ' प्रादुर्भावादृते विष्णुमिन्द्रियैर्नैव पश्यति । प्रादुर्भावानपि यदा ज्ञानदृष्ट्यैव पश्यति । तदैव मुच्यते योगी न दृष्टैरिन्द्रियैः क्वचित् ॥ ' इति च । मध्व.

योगाख्या परमा गतिः

येदा पञ्चावतिष्ठन्ते ज्ञानानि मनसा सह ।

बुद्धिश्च न विचेष्टति तामाहुः परमां गतिम् ॥

(१) काउ. ६।१०; रंग. विचेष्टति (विचेष्टते); रामानुज. २।४।४; श्रीकंठ. श्रीकर. २।४।४ विचेष्टति (विचेष्टेत); विज्ञान. ४।१।२; बलदेव. २।४।५.



( १ ) सा हृन्मनीत् कथं प्राप्यत इति तदर्थो योग उच्यते — यदा यस्मिन्काले स्वविषयेभ्यो निवर्तिता-  
न्यात्मन्येव पञ्च ज्ञानानि ज्ञानार्थत्वाच्छ्रोत्रादीन्द्रियाणि  
ज्ञानान्युच्यन्ते, अवतिष्ठन्ते सह मनसा यदनुगतानि तेन  
संकल्पादिव्यावृत्तेनान्तःकरणेन । बुद्धिश्चाध्यवसायलक्षणा  
न विचेष्टति स्वव्यापारं न विचेष्टते न व्याप्रियते,  
तामाहुः परमां गतिम् । शंकर.

( २ ) शरीरान्तःसंचरणं विहाय भोक्षार्थगमनं  
परमा गतिरिति तत्रैव ( रामानुज. २।४।४ ) स्पष्टम् ।

\* रंग.

तां योगमिति मन्यन्ते स्थिरामिन्द्रियधारणाम् ।  
अप्रमत्तस्तदा भवति योगो हि प्रभवाप्ययौ ॥

( १ ) तामीदृशीं तदवस्थां योगमिति मन्यन्ते वियोग-  
गमं सन्तम् । सर्वानर्थसंयोगवियोगलक्षणा हीयमवस्था  
योगिनः । एतस्या ह्यवस्थायामविद्याधारोऽणवर्जितस्व-  
रूपप्रतिष्ठ आत्मा । स्थिरामिन्द्रियधारणां स्थिरामचलामि-  
न्द्रियधारणां ब्रह्मान्तःकरणानां धारणमित्यर्थः । अप्रमत्तः  
प्रमादवर्जितः समाधानं प्रति नित्यं यत्नवांस्तदा तस्मि-  
न्काले, यदैव प्रवृत्तयोगो भवतीति सामर्थ्यादवगम्यते ।  
न हि बुद्ध्यादिचेष्टाभावे प्रमादसंभवोऽस्ति । तस्मात्प्रा-  
गेव बुद्ध्यादिचेष्टोपरमादप्रमादो विधीयते । अथवा यदै-  
वेन्द्रियाणां स्थिरा धारणा तदानीमेव निरङ्कुशमप्रम-  
त्तत्वमित्यतोऽभिधीयतेऽप्रमत्तस्तदा भवतीति । कुतः ।  
योगो हि यस्मात्प्रभवाप्ययावुपजनापायधर्मक इत्यर्थः,  
अतोऽपायपरिहारायाप्रमादः कर्तव्य इत्यभिप्रायः ।

शंकर.

( २ ) यद्वा, इष्टप्रभवाऽनिष्टाप्यलक्षणसर्वपुरुषार्थ-  
साधनत्वाद्योगस्य तत्राऽप्रमत्ततया भवितव्यमित्यर्थः ।

† रंग.

( ३ ) प्रभवाप्ययौ प्रति हि योगः । भगवतः सका-  
शात्प्रभवाप्ययौ । मध्व.

\* शेषं शंकरेण गतार्थम् । तत्रैव व्यासार्थव्याख्याते  
'सप्तमतेः' इत्यधिकरणे एव ।

† शेषं शंकरेण गतार्थम् ।

( १ ) काउ. ६।११; ब्रशंकर. २।१।३; विज्ञान.  
४।१।२; बलदेव. २।१।३.

आत्मज्ञानतलक्षणनिरूपणम्

'नैव वाचा न मनसा प्राप्तुं शक्यो न चक्षुषा ।  
अस्तीति ब्रुवतोऽन्यत्र कथं तदुपलभ्यते ॥

( १ ) बुद्ध्यादिचेष्टाविषयं चंद्रहस इदं तदिति  
विशेषतो गृह्येत, बुद्ध्याद्युपगमे च ग्रहणकारणाभावादनु-  
पलभ्यमानं नास्त्येव ब्रह्म । यद्धि करणगोचरं तदस्तीति  
प्रसिद्धं लोके, विपरीतं चाभिव्यक्तश्चानर्थको योगोऽनुप-  
लभ्यमानत्वाद्वा नास्तीत्युपलब्धव्यं ब्रह्मेत्येव प्राप्तं इद-  
मुच्यते । सत्यं, नैव वाचा न मनसा न चक्षुषा  
नान्यैर्गभीन्द्रियैः प्राप्तुं शक्यत इत्यर्थः । तथापि सर्व-  
विशेषरहितोऽपि जगतो मूलमित्यवगतत्वादस्त्येव, कार्य-  
प्रविल्यापनस्यास्तित्वनिष्ठत्वात् । तथाहि—इदं कार्ये  
सूक्ष्मतारतम्यपारम्पर्येणानुगम्यमानं सूक्ष्मिष्ठामेवाव-  
गमयति । यदाऽपि विषयप्रविल्यापनेन प्रविल्याप्यमाना  
बुद्धिस्तदाऽपि सा सत्प्रत्ययगमैव विलीयते, बुद्धिर्हि नः  
प्रमाणं सदसतोर्थात्मावगमे । मूलं चेज्जगतो न  
स्यादसदन्वितमेवेदं कार्यमसदित्येवं गृह्येत, न त्वेतदस्ति,  
सत्सदित्येव तु गृह्यते, यथा मृदादिकार्यं घटादि मृदा-  
यन्वितम् । तस्माज्जगतो मूलमात्माऽस्तीत्यवोपल-  
ब्धव्यः । कस्मात्, अस्तीति ब्रुवतोऽस्तित्ववादिन आग-  
मार्थानुसारिणः श्रद्धधानादन्यत्र नास्तिकवादिनि नास्ति  
जगतो मूलमात्मा, निरन्वयमेवेदं कार्यमभावात्तं प्रवि-  
लीयते, इति मन्यमाने विपरीतदर्शिनि कथं तद्ब्रह्म  
तत्त्वत उपलभ्यते, न कथंचनोपलभ्यत इत्यर्थः ।

शंकर.

( २ ) नैव वाचेति । स्पष्टोऽर्थः । अस्तीति ब्रुवतः  
शब्दादन्यत्रेत्यर्थः । तस्योपनिषदेकगम्यत्वादित्यर्थः ।

रंग.

अस्तीत्यवोपलब्धव्यस्तत्त्वभावेन चोभयोः ।

अस्तीत्यवोपलब्धस्य तत्त्वभावः प्रसीदति ॥

( १ ) तस्मादपोह्यासद्वादपक्षमासुरं अस्तीत्येवाऽऽ-  
त्मोपलब्धव्यः सत्कार्यो बुद्ध्याद्युपाधिः । यदा तु तद्रहि-  
तोऽविक्रिय आत्मा, कार्यं च कारणव्यतिरेकेण नास्ति  
'वाचारम्भणं विकारो नामधेयं मृत्तिकेत्येव सत्यम्' इति

( १ ) काउ. ६।१२.

( २ ) काउ. ६।१३; ब्रशंकर. ३।२।२१, २२.

श्रुतेस्तदा तस्य निरुपाधिकस्यालिङ्गस्य सदसदादिप्रत्यय-  
विषयत्ववर्जितस्याऽऽत्मनस्तत्त्वभावो भवति । तेन च  
रूपेणाऽऽत्मोपलब्धव्य इत्यनुवर्तते । तत्राप्युभयोः सोपा-  
धिकनिरुपाधिकयोरस्तित्वतत्त्वभावयोः । निर्धारणार्था  
षष्ठी । पूर्वमस्तीत्येवोपलब्धस्याऽऽत्मनः सत्कार्योपाधि-  
कृतास्तित्वप्रत्ययेनोपलब्धस्येत्यर्थः । पश्चात्प्रत्यस्तमितसर्वो-  
पाधिरूप आत्मनस्तत्त्वभावो विदिताविदिताभ्यामन्योऽ-  
द्वयस्त्वभावः 'नेति नेति' इति 'अस्थूलमनण्वहस्वम्'  
'अदृश्येऽनात्म्येऽनिलयने' इत्यादिश्रुतिनिर्दिष्टः प्रसीदत्य-  
भिमुखी भवति । आत्मप्रकाशनाय पूर्वमस्तीत्युपलब्ध-  
वत् इत्येतत् । शंकर.

( २ ) तत्त्वं भावयतीति तत्त्वभावोऽन्तःकरणं, तेन  
च परमात्माऽस्तीत्येवोपलब्धव्यः । वेदान्तवाक्यैरस्ती-  
त्युपलब्धस्य मनसाऽप्यस्तीत्येवं मनननिदिध्यासने  
कर्तव्ये इत्यर्थः । उभयोर्हेत्वोरुभाभ्यां शब्दमनोरूपाभ्याम-  
स्तीत्येवोपलब्धस्य ज्ञातवत्, भुक्ता ब्राह्मणा इतिवदयं  
निर्देशः । तत्त्वभावः प्रसीदति मनः प्रसन्नं भवति,  
शान्तरागादिदोषं भवतीत्यर्थः । रग.

( ३ ) 'अधिकः सतोऽयं भगवान् सर्वस्मादपि  
केशवः । अस्तीतिनामकस्तस्माज्ज्ञातव्यः स तथैव च ।  
\* अनाधिक्यं जानतां तु कथं स उपलभ्यते । प्रकृतेः  
पुरुषाणां च तत्त्वं भावयति स्फुटम् । तत्त्वभावस्ततो  
विष्णुस्तत्प्रसादान्तु तस्य हि । आधिक्यं ज्ञायते सचः  
प्रसादश्च तथाविदः । अनादिकालादाधिक्यं सर्वस्माज्ज्ञानतो  
हरेः । पुनः पुनर्वृद्धिमेति तज्ज्ञानं हि भवं भवे ।  
येषामाधिक्यविज्ञानं नैव पूर्वं हरेर्भवेत् । तेषां पश्चाच्च नैव  
स्यादभिभूतं तु तत्पुनः । व्यञ्जकाद्यक्तिमभ्येति तस्मा-  
त्तज्ज्ञानमुत्तमम् ॥ ' इति च । मध्व.

यदा सर्वे प्रमुच्यन्ते कामा येऽस्य हृदि  
श्रिताः ।

अथ मर्त्योऽमृतो भवत्यत्र ब्रह्म समश्नुते ॥

\* 'अनाधिक्यम्' इत्यादिश्लोकार्थेन पूर्वमन्त्रोत्तरार्थं  
व्याख्यातम् ।

( १ ) काउ. ६।१४; रामानुज. ४।२।७, १०; निंबार्क.  
४।२।७, १० श्रिताः ( स्थिताः ); मध्व. निंबार्कवत्;  
श्रीकण्ठ. ४।२।८, १०; श्रीकर. १।३।२, ४०, ३।३।१८,

( १ ) एवं परमार्थदर्शिनो यदा यस्मिन्काले सर्वे  
कामाः कामयितव्यस्यान्यस्याभावात्प्रमुच्यन्ते विशीर्यन्ते,  
येऽस्य प्राक्प्रतिबोधाद्विदुषो हृदि बुद्धौ श्रिता आश्रिताः ।  
बुद्धिर्हि कामानामाश्रयो नाऽऽत्मा । 'कामः संकल्पः'  
इत्यादिश्रुत्यन्तराच्च । अथ तदा मर्त्यः प्राक्प्रबोधादा-  
सीत्स प्रबोधोत्तरकालमविद्याकामकर्मलक्षणस्य मृत्योर्वि-  
नाशादमृतो भवति । गमनप्रयोजकस्य मृत्योर्विनाशाद्ग-  
मनानुपपत्तेरत्र इहैव प्रदीपनिर्वाणवत्संबन्धनोपशमाद्ब्रह्म  
समश्नुते ब्रह्मैव भवतीत्यर्थः ।

शंकर.

( २ ) कामा विषयविषयकमनोरथा हृदता यदा  
शान्ता भवन्ति, तदाऽनन्तरमेव अयमुपासकोऽमृतो  
भवति । विशिष्टाक्षिप्तपूर्वोत्तरदुरितभरो भवतीत्यर्थः ।  
अत्र ब्रह्मेति । अत्रैव ब्रह्मोपासनवेलायां ब्रह्मानुभवती-  
त्यर्थः । रग.

( ३ ) 'समाना चा सत्युपक्रमादमृतत्वं चानुपोष्य'  
— विदुषोऽप्या सत्युपक्रमादुत्क्रान्तिः समाना । आ-  
सत्युपक्रमात् आ गत्युपक्रमात् नाडीप्रवेशात्प्रागित्यर्थः ।  
विदुषोऽपि हि नाडीविशेषणोत्क्रम्य गतिः श्रूयते—  
'तयोर्ध्वमायन्नमृतत्वमेति' ( काउ. ६।१६ ) इति । एवं  
नाडीविशेषण गतिश्रवणाद्विदुषोऽप्युत्क्रान्तिरवर्जनीया ।  
सा च नाडीप्रवेशात्प्राग्विशेषाश्रवणात्समाना । तत्प्रवेश-  
दशायां च विशेषः श्रूयते — 'तेन प्रयोजनेन आत्मा  
निष्कामति चक्षुषो वा मूर्ध्नो वाऽन्येभ्यो वा शरीर-  
देशेभ्यः' ( वृउ. ४।४।२ ) इति । 'शतं चैका च हृदयस्य'  
( काउ. ६।१६; छाउ. ८।६।६ ) इत्यनया श्रुत्यैकार्था-  
न्मूर्ध्नो निष्क्रमणं विद्वद्विषयमितरद्विद्वद्विषयम् ।

यदुक्तं विदुषोऽत्रैवामृतत्वं श्राव्यत इति तत्रोच्यते  
'अमृतत्वं चानुपोष्य' इति । च शब्दोऽवधारणे ।  
अनुपोष्य शरीरेन्द्रियादिसंबन्धमदग्न्यैव यदमृतत्वमुत्तर-  
पूर्वाधियोरश्लेषविनाशरूपं प्राप्नोते, तदुच्यते 'यदा सर्वे  
प्रमुच्यन्ते' इत्यादिकया श्रुत्येत्यर्थः । 'अत्र ब्रह्म समश्नुते'

३।४।५१, ४।२।७, १०, १४, १९, ४।४।९, १४, २१,  
२२ येऽस्य ( यस्य ) श्रिताः ( स्थिताः ); वल्लभ.  
३।४।३९, ४१; विज्ञान. ३।४।५२ निंबार्कवत्.

इति चोपासनवेलायां यो ब्रह्मानुभवस्तद्विषयमित्य-  
भिप्रायः । \* रामानुज. ४।२।७

( ४ ) 'अन्तःकरणकामानां त्यागो व्यक्तिश्चिदात्म-  
नाम् । कामानां तु तदा मुक्तौ मृति नैवाभियास्यति ॥'

मध्व.

( ५ ) 'यदा सर्वे प्रमुच्यन्ते' इति श्रुत्या अमृ-  
तस्य मुक्तस्य ब्रह्मस्वरूपभोग उच्यते । स च 'यमेवैष  
वृणुते' इति श्रुतेर्भगवदीयत्वसाध्य एव ।

वल्लभ. ३।४।३९

यदा सर्वे प्रभिद्यन्ते हृदयस्येह ग्रन्थयः ।

अथ मर्त्योऽमृतो भवत्येतावद्वयनुशासनम् ॥

( १ ) कदा पुनः कामानां मूलतो विनाश इत्यु-  
च्यते — यदा सर्वे प्रभिद्यन्ते भेदमुपयान्ति विनश्यन्ति  
हृदयस्य सुद्वेगिह जीवत एव ग्रन्थयो ग्रन्थिवदहृदवन्ध-  
नरूपा अविद्याप्रत्यया इत्यर्थः, अहमिदं शरीरं, ममेदं  
धनं, सुखी दुःखी चाहं, इत्येवमादिलक्षणाः । तद्वि-  
परीतब्रह्मात्मप्रत्ययोपजननाद्ब्रह्मैवाहमस्म्यसंसारितीति विन-  
ष्टेष्वविद्याग्रन्थिषु तन्निमित्ताः कामा मूलतो विनश्यन्ति ।  
अथ मर्त्योऽमृतो भवति । एतावद्वि एतावदेवैतावन्मात्रं,  
न अधिकमस्तीत्याशङ्का कर्तव्या । अनुशासनमनु-  
शिष्टिरूपदेशः सर्ववेदान्तानामिति वाक्यशेषः ।

शंकर.

( २ ) उक्तमेवार्थे सादरेणाभ्यसन्नुपदेष्टव्यांश एता-  
वानेवेत्युपसंहरति — ग्रन्थयो ग्रन्थिवददुर्मोक्षा राग-  
द्वेषादयो यदैव प्रमुच्यन्ते इत्यर्थः । एतावदनुशासनमनु-  
शासनीयमुपासकस्य, कर्तव्यत्वेनोपदेष्टव्यमेतावदेव । वक्ष्य-  
माणमूर्धन्यनाडीनिष्क्रमणार्चिरादिगमनादिकं न साध-  
ककृत्यं किंतुपासनप्रीतभगवत्कृत्यमिति भावः ।

रंग.

( ३ ) 'मिथ्याज्ञानग्रन्थिभिस्तु नितरां मुच्यते  
यदा । तदाऽमृतत्वमेवैति तदर्थं चानुशासनम् ॥'

मध्व.

\* निर्वार्क. श्रीकर. रामानुजवत् ।

( १ ) काउ. ६।१५; रंग. वद्वयनु ( वदनु ); मध्व.  
रंगवत् ।

अन्नकाले अमृतत्वादिकलकं नाडीनिष्क्रमणम्

\* शतं चैका च हृदयस्य नाड्यस्तासां मूर्धानम-  
भिनिःसृतेका ।

तयोर्ध्वमायन्नमृतत्वमेति विष्वङ्ङन्या उत्क्रमणे  
भवन्ति ॥

( १ ) निरस्ताशेषविशेषव्यापिब्रह्मात्मप्रतिपत्त्या प्रभिन्न-  
समस्ताविद्यादिग्रन्थैर्जीवत एव ब्रह्मभुतस्य विदुषो न  
गतिर्विद्यत इत्युक्तं 'अत्र ब्रह्म समश्नुते' इत्युक्तत्वात्,  
'न तस्य प्राणा उत्क्रामन्ति, ब्रह्मैव सन् ब्रह्माप्तेति'  
इति श्रुत्यन्तराच्च । ये पुनर्मन्दब्रह्मविदो विद्यान्तर्ग-  
लिनश्च ब्रह्मलोकभाजः, ये च तद्विपरीताः ससार-  
भाजः, तेषामेव गतिविशेष उच्यते प्रकृतोऽकृष्ट-  
ब्रह्मविद्याफलस्तुतये । किंचान्यत्, अग्निविद्या पृष्टा  
प्रत्युक्ता च । तस्याश्च फलप्रातिप्रकारो वक्तव्य इति  
मन्त्रारम्भः । तत्र शतं च शतसंख्याकाः एका च  
सुपुम्ना नाम पुरुषस्य हृदयाद्रिनिःसृता नाड्यः शिराः,  
तासां मध्ये मूर्धानं भित्त्याऽभिनिःसृता निर्गता सुपुम्ना  
नाम । तयाऽन्तकाले हृदय आत्मानं वशीकृत्य योज-  
येत् । तया नाड्या ऊर्ध्वमुपरि आयन्गच्छन्नादित्यद्वारेणा-  
मृतत्वममरणधर्मत्वमापेक्षिकं 'आभूतसंश्लवं स्थानम-  
मृतत्वं हि भाष्यते' इति स्मृतेः । ब्रह्मणा वा सह  
कालान्तरेण मुख्यममृतत्वमेति भुक्त्वा भोगाननुपमान्  
ब्रह्मलोकगतान् । विष्वङ् नानाविधगतयोऽन्या नाड्य  
उत्क्रमणे निमित्तं भवन्ति, संसारप्रतिपत्त्यर्था एव  
भवन्तीत्यर्थः ।

शंकर.

( २ ) 'विमुक्तश्च विमुच्यते' इति पूर्वमुक्तम् ।  
द्वितीयां परममुक्तिमाह — शतं चैकेति । हृदयस्य

\* छाउ. ८।६।६ ( पृ. ९६८ ) द्रष्टव्यम् ।

( १ ) काउ. ६।१६; वशंकर. ४।२।१७, ४।३।१०,  
१३, १४, ४।४।२२; भास्कर. ४।२।७, १६, ४।३।९,  
१२, १३, ४।४।२२; रामानुज. ४।२।७, १६, ४।३।९;  
निर्वार्क. ४।२।७, ४।२।१६; मध्व. ष्वङ्ङन्या ( ष्वगन्या );  
ब्रमध्व. ४।२।१७; श्रीकण्ठ. ४।२।७, १६; श्रीकर.  
४।२।७, १६, ४।३।१०; वल्लभ. १।३।१४, ४।२।१७,  
४।३।१, ४।४।२२; विज्ञान. ४।२।१७, ४।३।१३, १६;  
बलदेव. ४।२।७, १७, १८.

प्रधाननाड्यः शतं चैका च सन्ति । तासां मध्ये एका सुषुम्नाख्या ब्रह्मनाडी मूर्धानमभिनिःसृता । तया नाड्योर्ध्वं ब्रह्मलोकं गच्छन् देशविशेषविशिष्टब्रह्मप्राप्तिपूर्वकस्वस्वरूपाविर्भावलक्षणां मुक्तिं प्राप्नोति । अन्यास्तु नाड्यो विष्वगुत्क्रमणे नानाविधसंसारमार्गोत्क्रमणायोपयुज्यन्ते । विष्वग्वितता नाड्योऽन्योत्क्रमण उपयुज्यन्ते इति व्यासार्थव्याख्यातम् ।

रंग.

अन्तकाले अमृतस्य अन्नरात्मनः शरीरान्  
पृथक्करणविधिः

अङ्गुष्ठमात्रः पुरुषोऽन्तरात्मा सदा जनानां  
हृदये संनिविष्टः ।  
तं स्वाच्छरीरात्प्रवृहेन्मुञ्जादिवेपीकां धैर्येण ।  
तं विद्याच्छुक्रममृतं तं विद्याच्छुक्रममृत-  
मिति ॥

( १ ) इदानीं सर्ववलयार्थोपसंहारार्थमाह —  
अङ्गुष्ठमात्रः पुरुषोऽन्तरात्मा सदा जनानां संवन्धिनि  
हृदये संनिविष्टो यथाव्याख्यातः, तं स्वादात्म्याच्छरी-  
रात्प्रवृहेदुद्यच्छेन्निकर्षेत्पृथक्कुर्यादित्यर्थः । किमिवेत्यु-  
च्यते — मुञ्जादिवेपीकामन्तराः धैर्येणाप्रमादेन । तं  
शरीरान्निष्कृष्टं चिन्मात्रं विद्याद्विजानीयाच्छुक्रममृतं  
यथोक्तं ब्रह्मेति । द्विर्वचनमुपनिषत्प्रसिद्धमाप्त्यर्थमिति श-  
ब्दश्च ।

शंकर.

( २ ) अङ्गुष्ठमात्र इति । स्पष्टोऽर्थः । यथा देव-  
दत्तः स्वाच्छरीराद्विलक्षण इत्युक्ते यथा स्वशब्दः सम-  
भिव्याहृतदेवदत्तसंवन्धिपरादर्शा, एवं पूर्वनिर्दिष्टान्तरा-  
त्मसंवन्धिपरादर्शा स्वशब्दः । ततश्चायमर्थः — तं  
जनानामन्तरात्मानं तच्छरीरभूताजनशब्दिताच्चेतनात्प्रवृ-  
हेद्विचित्रं जानीयात् । ' जुष्टं यदा पश्यत्यन्यमीशम् ' ( इबड, ४।७ ) इति श्रुत्युक्तरीत्या धारकत्वनियन्तृत्व-  
शेषत्वादिना विलक्षणं जानीयादित्यर्थः ।

मुञ्जात्तृणविशेषादिपीकां तन्मध्यवर्तिस्थूलतृणविशेष-  
मिव धैर्येण हानकौशलेनेति धैर्येणान्वयः । तं विद्या-

(१) काउ. ६।१७; ब्रशंकर. १।३।२५; रामानुज. १।३।२३, ४०; श्रीकर. १।३।२५; बलदेव. १।३।३९.

दिति । उक्तोऽर्थः । द्विर्वचनं उपदेशसमाप्त्यर्थम् ।

रंग.

( ३ ) ' शरीरभूतो विष्णोस्तु जीवस्तद्वशो यतः ।  
अधिष्ठितश्च तेनैव विजानीयात्पृथक्ततः । स्वाख्याच्छरी-  
राजीवात्तु प्रवृहेद्विष्णुमव्ययम् ॥ ' इति च । ' यस्यात्मा-  
शरीरं य आत्मानमन्तरो यमयति ' इति च । जनानां  
हृदय इत्युक्तत्वाच्च जीवात्पृथग्भिरिति सिद्धम् । ' देहा-  
ङ्गुष्ठमितो देहे जीवाङ्गुष्ठमितो हृदि । जीवस्य स तु  
विज्ञेयो जीवाद्देहेन मुक्त्येव ॥ ' इति च । संसारिशरीरेणा-  
भेदो वादिना केनापि नाङ्गीकृतः । न च लोकसिद्धः ।  
जनानामिति भेदात् । जीवोऽङ्गुष्ठमात्रः । अतो विष्णो-  
र्जीवाद्देह उक्तः । अतः सर्वोत्तमो विष्णुरिति सिद्धम् ।

मध्व.

मृत्योर्प्रोक्तविद्यायोगविधयोः उपसंहारः

मृत्युप्रोक्तां नचिकेतोऽथ लब्ध्वा विद्यामेतां  
योगविधिं च कृत्स्नम् ।

ब्रह्मप्राप्तो विरजोऽभूद्विमृत्युरन्योऽप्येवं यो  
विदध्यात्ममेव ॥

( १ ) विद्यास्तुत्यर्थोऽयमाख्यायिकार्थोपसंहारोऽधु-  
नोच्यते — मृत्युप्रोक्तां यथोक्तामेतां ब्रह्मविद्यां योग-  
विधिं च कृत्स्नं समस्तं सोपकरणं सफलमित्येतत् ।  
नचिकेतोऽथ वरप्रदानान्मृत्योर्लब्ध्वा प्राप्येत्यर्थः । किं,  
ब्रह्मप्राप्तोऽभून्मृत्योऽभवदित्यर्थः । कथं, विद्याप्राप्त्या  
विरजो विगतधर्माधर्मा विमृत्युर्विगतकामाविद्यश्च सन्  
पूर्वमित्यर्थः । न केवलं नचिकेता एव, अन्योऽपि  
नचिकेतोवदात्मविदध्यात्ममेव निरुपचरितं प्रत्यक्स्वरूपं  
प्राप्यतत्त्वमेवेत्यभिप्रायः । नान्यद्रूपमप्रत्यग्रूपम् ।  
तदेवमध्यात्ममेवमत्प्रकारेण वेद विजानातीत्येवंवित्सो-  
ऽपि विरजाः सन् ब्रह्मप्राप्त्या विमृत्युर्भवतीति वाक्य-  
शेषः ।

शंकर.

( २ ) ब्रह्म प्राप्यऽऽविर्भूतगुणाष्टकोऽभूदित्यर्थः ।

\* रंग.

\* शेषं शंकरवत् ।

(१) काउ. ६।१८; ब्रशंकर. २।१।३; रंग. निबार्क. ३।४।५०; बलदेव. २।१।३, ३।४।५१.

शिष्यचार्ययोः प्रसादकृता शान्तिः

\* सह नाववतु । सह नौ भुनक्तु । सह वीर्यं करवावहै । तेजस्वि नावधीतमस्तु मा विद्विषावहै ॥

ॐ शान्तिः शान्तिः शान्तिः ॥

( १ ) शिष्याचार्ययोः प्रसादकृतान्यायेन विद्याग्रहणप्रतिपादननिमित्तदोषप्रशमनार्थेयं शान्तिरुच्यते — सह नौ आवां अवतु पालयतु विद्यास्वरूपप्रकाशनेन । कः, स एव परमेश्वर उपनिषत्प्रकाशितः । किंच सह नौ भुनक्तु तत्फलप्रकाशनेन नौ पालयतु । सहैव आवां विद्याकृतं वीर्यं सामर्थ्यं करवावहै निष्पादयावहै । किंच

\* तेजस्व्यस्मद् शब्दः । तेजस्विनौ च तौ आवां च तेजस्व्यावां, तयोः तेजस्विनौ ।

( १ ) काठ. ६।१९; रंग. सह नाववतु ( स ह नाववतु ); रासानुज. ३।३।२५ रंगवत्.

तेजस्विनौ तेजस्विनोरात्रयोर्यदधीतं तत्स्वधीतमस्तु । अथवा तेजस्वि नौ आवाभ्यां यदधीतं तदतीव तेजस्वि वीर्यवदस्त्वित्यर्थः । मा विद्विषावहै शिष्याचार्यावन्योन्यं प्रसादकृतान्यायाध्ययनाध्यापनदोषनिमित्तं द्वेषं मा करवावहै इत्यर्थः । शान्तिः शान्तिः शान्तिरिति त्रिवचनं सर्वदोषोपशमनार्थमित्योमिति ।

शंकर.

( २ ) स विद्याप्रकाशितः परमात्मा । हश्चब्दः प्रसिद्धौ । नौ शिष्याचार्याववतु स्वस्वरूपप्रकाशनेन रक्षतु । विद्याप्रचयद्वारा आवां सहैव परिपालयतु । यद्वा विश्लेषमन्तरेणाऽऽवां सहितावेव यथा स्याव तथा पालयत्वित्यर्थः । सनियमविद्याप्रदानेन विद्यायाः सामर्थ्यं निष्पादयावहै । नियमाभावे विद्या निर्वीर्या भवतीति भावः ।

‡ रंग.

‡ शेषं शंकरवत् ।

काठकोपनिषत्समाप्ता ।

## मुण्डकोपनिषत्

ब्रह्मविद्यावंशः

\* ब्रह्मा देवानां प्रथमः संवभूव विश्वस्य कर्ता  
भुवनस्य गोप्ता ।

स ब्रह्मविद्यां सर्वविद्याप्रतिष्ठामथर्वाय ज्येष्ठ-  
पुत्राय प्राह ॥

( १ ) ब्रह्मा देवानामित्याद्याथर्वणोपनिषत् ।  
अस्याश्च विद्यासंप्रदायकर्तृपारम्पर्यलक्षणसंन्यमादा-  
वेवाह स्वयमेव स्तुत्यर्थम् । एव हि महद्भिः परम-  
पुरुषार्थसाधनत्वेन गुरुणा आयासेन लब्धा विद्येति  
श्रोतृबुद्धिप्ररोचनाय विद्या महीकरोति । स्तुत्या प्ररोचि-  
ताया हि विद्यायां सादराः प्रवर्तनमिति । प्रयोजनेन तु  
विद्यायाः साध्यसाधनलक्षणसंन्यममूलरूपं व्यक्ष्यति 'मित्यते  
हृदयग्रन्थिः' इत्यादिना । अत्र चापरशब्दवाच्याया-  
मुग्धेदादिलक्षणायां विधिप्रतिषेधमात्रपरायां विद्यायां  
संसारकारणाविद्यादिदोषनिवर्तकत्वं नास्तीति स्वयमे-  
वोक्त्वा परापरविद्याभेदकरणपूर्वकं 'अविद्यायामन्तरे  
वर्तमानाः' इत्यादिना, तथा परप्राप्तिसाधनं सर्वसाधन-  
साध्यविषयवैराग्यपूर्वकं गुरुप्रमादलभ्यां ब्रह्मविद्यामाह  
'परीक्ष्य लोकात्' इत्यादिना । प्रयोजनं चासकृ-  
द्वर्त्तति 'ब्रह्म वेद ब्रह्मैव भवति' इति 'परामृताः  
परिमुच्यन्ति सर्वे' इति च । ज्ञानमात्रे यद्यपि सर्वाश्र-  
मिणामधिकारस्तथापि संन्यासनिष्ठं ब्रह्मविद्या मोक्ष-  
साधनं न कर्मसहितं 'भक्ष्यचर्या चरन्तः' 'संन्यास-  
योगात्' इति च ब्रह्मं दर्शयति । विद्याकर्मविरोधाच्च ।

मुण्डकोपनिषत्प्रमाण्यं न लब्धम् ।

( १ ) मुञ्ज. १.१.१३; प्रशंकर. १.२.१३; भास्कर  
१.२.१३ ज्येष्ठ ( ज्येष्ठः ) रंज. प्रातण ( वणिष्टः ),  
रामानुज. १.२.१३; श्रीकर. १.२.१३, १.३.१३, ३.३.  
३८; बल्लभ. १.२.१३, १.३.१३; विज्ञान. ३.३.४२.

न हि ब्रह्मात्मैकत्वदर्शनेन सह कर्म स्वप्नेऽपि संपादयितुं  
शक्यम् । विद्यायाः कालविशेषाभावादनियतनिमित्तत्वा-  
त्कालसंकोचानुपपत्तिः । यत्तु गृहस्थेषु ब्रह्मविद्यासंप्रदाय-  
कर्तृत्वादिलिङ्गं न तस्मिन्तन्मायं वाधितमुत्सहते । न हि  
विधिज्ञेयतायि तमःप्रकाशयोगैकत्वसद्भावः शक्यते कर्तुं,  
किमुत लिङ्गैः केवलैरिति । एवमुक्तसंबन्धप्रयोजनाया  
उपरिपदोऽन्याश्रयं ग्रन्थविवर्णमारभ्यते । य इमां ब्रह्म-  
विद्यामुपयन्त्याः समाधेन श्रद्धाभक्तिपुनःसराः सन्तस्तेषां  
गमजन्मजगगेगाशनर्थपुगे निशातयति, परं वा ब्रह्म  
गमयति, अविद्यादिसंसारकारणं चात्यन्तमवसाद-  
यति विनाशयतीत्युपनिषत् । उपनिषद्वर्य सदेरेव-  
मर्थस्मरणान् । ब्रह्मा परिबृढो महान् धर्मज्ञानवैरा-  
ग्यैश्वर्यैः सर्वानन्यानतिशेते इति । देवानां द्योतन-  
वतामिन्द्रादीनां प्रथमो गुणैः प्रधानः सन प्रथमोऽग्रे  
वा संवभूव अभिव्यक्तः सम्यक् स्वातन्त्र्येणैत्यभि-  
प्रायः । न तथा यथा धर्माधर्मवशात्संसारिणोऽन्यं  
ज्ञायन्ते । 'योऽमावतीन्द्रियोऽग्राह्यः' इत्यादिरमृतेः ।  
विश्वस्य सर्वस्य जगतः कर्तोऽपादयिता, भुवनस्योत्प-  
न्नस्य गोप्ता पालयितेति विशेषणं ब्रह्मणो विद्यास्तुतये ।  
स एवं प्रख्यातमहद्देवो ब्रह्मा ब्रह्मविद्यां ब्रह्मणः पर-  
मात्मनो विद्यां ब्रह्मविद्यां 'येनाश्रयं पुरुषं वेद  
सत्यं' इति विशेषणान् । परमात्मविषया हि सा ।  
ब्रह्मणा चाऽग्रजेनोक्तं ब्रह्मविद्या । तां सर्वविद्याप्र-  
तिष्ठां सर्वविद्याभिव्यक्तिहेतुत्वात्सर्वविद्याश्रयामित्यर्थः ।  
सर्वविद्याविषयं वा वस्तुनयैव विज्ञायते इति । 'येना-  
श्रुतं श्रुतं भवति अमृतं मतमविज्ञातं विज्ञातम्'  
इति श्रुतेः । सर्वविद्याप्रतिष्ठामिति च स्तोति । विद्या-  
मथर्वाय ज्येष्ठपुत्राय प्राह । ज्येष्ठश्चासौ पुत्रश्चानेकेषु

ब्रह्मणः सृष्टिप्रकारेष्वन्यतमस्य सृष्टिप्रकारस्य प्रमुखे पूर्वमथर्वा सृष्ट इति ज्येष्ठस्तस्मै ज्येष्ठपुत्राय प्राह उक्तवान् ।

( २ ) ब्रह्मा देवानामिति । चतुर्मुख इन्द्रादीनां देवानामग्रे उत्पन्न इत्यर्थः ।

\* रंग.

अथर्वेण यां प्रवदेत ब्रह्माथर्वा तां पुरोवाचा-  
ङ्गिरे ब्रह्मविद्याम् ।

स भारद्वाजाय सत्यवहाय प्राह भारद्वाजोऽङ्गि-  
रसे परावराम् ॥

यामेतामथर्वेण प्रवदेत अवदत् ब्रह्मविद्यां ब्रह्मा, तामेव ब्रह्मणः प्राप्तमथर्वा पुरा पूर्वमुवाचोक्तवान-  
ङ्गिरे अङ्गिर्नाम्ने ब्रह्मविद्याम् । स चाङ्गीर्भारद्वाजाय भारद्वाजगोत्राय सत्यवहाय सत्यवहनाम्ने प्राह प्रोक्तवान् । भारद्वाजोऽङ्गिरसे स्वशिष्याय पुत्राय वा परावरां परस्मा-  
त्परस्माद्वरेण प्राप्तेति परावरा परावरसर्वविद्याविषय-  
व्याप्तेर्वा, तां परावरामङ्गिरसे प्राहेत्यनुपङ्गः ।

¶ शंकर.

शौनकप्रश्नः— सर्वज्ञानस्य कारणं कस्य

ज्ञानमिति

‘शौनको ह वै महाशालोऽङ्गिरसं विधिवदुपमन्नः  
पप्रच्छ ।

कस्मिन्नु भगवो विज्ञाते सर्वमिदं विज्ञातं  
भवतीति ॥

( १ ) शौनकः शुनकस्यापत्यं महाशालो महागृह-  
स्थोऽङ्गिरसं भारद्वाजमिष्यमाचार्यं विधिवद्यथाशास्त्र

\* शेषं पदार्थमात्रं शंकरवत् । अस्मदगृहीत एव पाठो  
रंगभाष्याभिप्रेत इति भाष्याक्षराणि प्रतिभासयन्ति ।

¶ रंग. शंकरवत् ।

( १ ) मुड. १।१।२; रंग. सत्यवहाय ( सत्यवाहाय ).

( २ ) मुड. १।१।३; ब्रशंकर. १।२।२१, १।३।६,  
१।४।२३, २।३।६, २।४।२; आस्कर. १।३।६, २।४।२;  
रामानुज. १।२।२३; ब्रमध्व. १।४।१९; श्रीकण्ठ.  
१।२।२३; श्रीकर. १।२।२१, १।३।६, १।४।२३,  
२।१।३, २।४।२, ३।२।२९, ३।४।५१; बल्लभ. १।२।२१;  
बलदेव. १।३।६.

मित्येतत्, उपसन्न उपगतः सन् पप्रच्छ वृष्टवान् ।  
शौनकाङ्गिरसोः संबन्धादर्वाग्विधिवद्विशेषणाभावादुप-  
सदनविधेः पूर्वपामनियम इति गम्यते । मर्यादाकरणार्थं  
मध्यदीपिकान्यायार्थं वा विशेषणम् । अस्मदादिष्वप्यु-  
पसदनविधेरिष्टत्वात् । किमन्याह कस्मिन्नु भगवो  
विज्ञाते । नु इति वितर्के । भगवो हे भगवन् सर्वं  
यदिदं विज्ञेयं, विज्ञाते विशेषेण ज्ञातमवगतं भवतीत्येक-  
स्मिन् ज्ञाते सर्वविश्ववतीति शिष्टप्रवादं श्रुतवान् शौनकः  
तद्विशेषं विज्ञातुकामः सन् कस्मिन्निति वितर्कयन्  
पप्रच्छ । अथवा लोकसामान्यदृष्ट्या ज्ञात्वैव पप्रच्छ ।  
सन्ति लोके सुवर्णादिशकलभेदाः सुवर्णत्वाद्येकत्वविज्ञानेन  
विज्ञायमाना लौकिकैः । तथा किं न्वस्ति सर्वस्य जग-  
द्धेदस्यैकं कारणं, यदेकस्मिन् विज्ञाते सर्वं विज्ञातं भव-  
तीति । ननु अविदिते हि कस्मिन्निति प्रश्नोऽनुपपन्नः ।  
किमस्ति तदिति तदा प्रश्नो युक्तः । सिद्धे ह्यास्तित्वे  
कस्मिन्निति स्यात् । यथा कस्मिन्निधेयमिति । न । अक्षर-  
वाहुल्यात् आयासभीकत्वात् प्रश्नः संभवत्येव । किं न्वस्ति  
तत्, यस्मिन्नेकस्मिन् विज्ञाते सर्वविस्त्यादिति ।

शंकर.

( २ ) तस्याः प्रतिज्ञाया एवं अहानिः अनुपगोषः  
स्यात्, यद्यव्यतिरेकः कृत्स्नस्य वस्तुज्ञातस्य विज्ञेया-  
ब्रह्मणः स्यात् । व्यतिरेके हि सति एकविज्ञानेन सर्वं  
विज्ञायते इतीयं प्रतिज्ञा दीयते । स चाव्यतिरेक एवमु-  
पपद्यते यदि कृत्स्नं वस्तुज्ञानमेकस्मात् ब्रह्मण उत्पद्येत ।  
ब्रशंकर. २।३।६

( ३ ) महागृहस्थः शुनकसुतः समित्पाणित्वादिशास्त्री-  
यनिष्पमानतिक्रमेण उपगतः सन् वृष्टवान् । हे भगवः  
‘उत्पत्तिं प्रलयं चैव भूतानामागतिं गतिम् । वेत्ति  
विद्यामविद्यां च स वाच्यो भगवानिति ॥’ इतिलक्षणं,  
यथा मृत्पिण्डे विज्ञाते सर्वं मृन्मयं विज्ञातं भवति, एवं  
कस्मिंश्चित् वस्तुविशेषे ज्ञाते सर्वं कार्यजातं विज्ञातं  
भवतीति सामान्यतो भवादृशां वचनमश्रौषं, तादृग्वस्तु  
किमिति प्रश्नार्थः । सर्वनिमित्तोपादानभूतं वस्तु किमितीति  
यावत् । ननु सर्वमिदं इति शब्देन स्थूलचिदचिच्छरीर-  
विशिष्ट ब्रह्मोच्यते उत विशेषणमात्रम् । नाद्यः, प्रश्न-  
दशायां शौनकस्य अब्रह्मविस्त्वेन अब्रह्मविद इदं बुद्धिशब्द-

यो ब्रह्मपर्यन्तत्वाभावात् । 'तेनेदं पूर्णं पुरुषेण सर्वम्' इत्युत्तरवाक्ये इदं सर्वमित्यस्य विशेषणमात्रे पर्यवसायित्वेन ब्रह्मपर्यन्तत्वादर्थनेन प्रश्नवाक्यगतस्यापि इदं सर्वमिति शब्दस्य ब्रह्मपर्यन्तत्वाभावात् । न द्वितीयः, विशेषणभूतस्थूलचिदचितोः अक्षरब्रह्मभिन्नयोः वक्ष्यमाणधर्मब्रह्मोपादानकत्वाभावात् इति चेत्, उच्यते । इदं सर्वमित्यनेन विशेषणमेव निर्दिश्यते न विशेषम् । अथापि विशेषणस्यापि ब्रह्मोपादेयत्वमस्ति । न हि अभिन्नयोरेव उपादानोपादेयभाव इति नियमः । भाविस्थूलवस्थायतः पूर्वभाविमूर्ध्निमावस्थायोमि ह्युपादानम् । अवस्थावत्त्वं च चिदचिदीश्वराणां त्रयाणामप्यस्येव । इयांस्तु विशेषः -- अद्वारकावस्थायोगित्यमचेतनस्य, जीवस्य तु धर्मभूतज्ञानद्वारा अचेतनशरीरद्वारा च कर्मकृतसंकीर्णविकासरूपावस्थाश्रयत्वम् । परमात्मनस्तु चेतनाचेतनद्वारकमवस्थाश्रयत्वं अद्वारकनियन्तृत्वावस्थाश्रयत्वं च । ततश्च महत्त्वाहंकारत्वादिलक्षणभाव्यवस्थायोगित्यस्य अचेतनपरमात्मसाधारण्येन परमात्मन इव चेतनप्रपञ्चस्यापि भाव्यवस्थाश्रयत्वेन अक्षरं प्रत्युपादेयत्वमस्येव । ततश्च इदं सर्वमिति विशेषणमात्रनिर्देशोऽपि तस्य वक्ष्यमाणमक्षरमुपादानं भवत्येवेति 'कस्मिन्नु भगवो विज्ञाते सर्वमिदं विज्ञातं भवति' इति विशेषणमात्रे उपादानप्रश्न उपपद्यते । यद्वा, यथा 'को भवान्' इति सौवीरगजप्रश्नस्य प्रकृतिसंस्तुतात्मविषयत्वेऽपि वस्तुगत्या भवच्छब्दमुख्यार्थत्वं परिशुद्धात्मस्वरूपस्यैवोचितमिति मत्तः तस्यैव भवच्छब्दमुख्यार्थत्वं प्रदर्शयन्नादिमत्तः 'यदा समस्तभूतेषु पुमानेको व्यवस्थितः । यत्तन्योऽस्ति परः कोऽपि' इत्यादि प्रत्यवोचत । यथा वा अथर्वशिरसि रुद्रं प्रति देवैः प्रयुक्तस्य 'को भवान्' इति प्रश्नस्य पुनर्वर्तिरुद्रमात्रपरत्वेऽपि भवच्छब्दस्य परमात्मपर्यन्तत्वांशज्ज्ञाया 'अहंभूतः प्रथममामम्' इत्यादिप्रतिवचनप्रवृत्तिः । एवं सर्वमिदं विज्ञातमिति प्रश्नस्य विशेषणमात्रपरत्वेऽपि विशेष्यमात्रपरत्वम्, तत्र शिक्षणाय स्थूलचिदचिच्छरीरकं ब्रह्म प्रति सूक्ष्मचिदचिच्छरीरकं ब्रह्मैव उपादानमित्येतदर्थप्रतिपादकस्य प्रतिवचनसंदर्भस्य प्रवृत्तौ दोषाभावादिति । प्रपञ्चितं चेदमस्माभिः बृहदारण्यकप्रकाशि-

काया इत्यलमतिचर्चया ।

रंग.

परा विद्या अपरा विद्या इति विद्याविभागः

तस्मै स होवाच । द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा च ॥

( १ ) तस्मै शौनकायाङ्गिरा आह किलोवाच । किमित्युच्यते । द्वे विद्ये वेदितव्ये इति एवं ह स्म किल यत् ब्रह्मविदो वेदार्थाभिज्ञाः परमार्थदर्शिनो वदन्ति । के ते इत्याह— परा च परमात्मविद्या, अपरा च धर्माधर्मसाधनतत्फलविषया । ननु कस्मिन् विदिते सर्वविद्वन्तीति शौनकेन पृष्टं तस्मिन् वक्तव्ये अपृष्टमाह अङ्गिरा द्वे विद्ये इत्यादि । नैप दोषः, क्रमापेक्षत्वात् प्रतिवचनस्य । अपरा हि विद्या अविद्या, सा निराकर्तव्या, तद्विषयं हि विदितं न किञ्चित्त्वतो विदितं स्यादिति । निराकृत्य हि पूर्वपक्षं पश्चात्पिद्वान्तो वक्तव्यो भवतीति न्यायान् ।

शंकर.

( २ ) अत्र प्राप्नुमिन्विद्याहारः । यद्वस्तु प्राप्नु द्वे विद्ये ज्ञाने उपादेयभूते इति ह वेदाभिज्ञाः पराशरादयः 'तत्प्राप्तिर्देतुर्विज्ञानं कर्म चोक्तं मशामुने । आगमोऽयं विवेकाच्च द्विधा ज्ञानं तथोच्यते । शब्दब्रह्मागममयं परं ब्रह्म विवेकजम् ॥' इति यद्वदन्ति तज्ज्ञाने सर्वमिदं विज्ञातं भवतीत्यर्थः । इतरथा यत्पदवैयर्थ्यात् । किञ्च कस्मिन्नु भगव इति सर्वोपादाने पृष्टे विद्याद्वयं 'आम्नान् पृष्टः कोपिदारानाचष्टे' इति न्यायमनुसरेत् । अतो यथोक्त एवार्थः । ओदनपाकं पचतीतिवत् द्वे विद्ये वेदितव्ये इति निर्देशः । के ते विद्ये इत्यत्राह—परा चेति । परमपरमिति ज्ञानं द्विविधमित्यर्थः ।

रंग.

( ३ ) तस्मै स होवाचेति । ब्रह्म प्रेप्नुना द्वे विद्ये वेदितव्ये ब्रह्मविषयं, परोक्षापरोक्षरूपे द्वे विज्ञाने उपादेये इत्यर्थः । अत्र परोक्षं शास्त्रजन्यं ज्ञानम् । अपरोक्षं

( १ ) मु. १।१।४; आ. १।१।४ : १।२।२१ द्वे + ( एव तु ); रामानुज. १।२।२३; ब्रमध्व. १।३।६, १।४।१९; श्रीकर. १।२।२१, १।३।६, ३।४।५१; बल्लभ. १।२।२१.



योगजन्यं ज्ञानम् । तयोर्ब्रह्मप्राप्त्युपायभूतमपरोक्षज्ञानम् । तच्च भक्तिरूपापन्नं 'यमेवैष वृणुते तेन लभ्यः' (मु. ३।२।३) इत्यत्रैव विशेष्यमाणत्वात् । तदुपायश्चागमजन्यं विवेकादिमाधनसत्कानुगृहीतं ज्ञानम् । 'तमेतं वेदानुवचनेन ब्राह्मणा विविदिपन्ति यज्ञेन दानेन तपसाऽनाशकं' (वृ. ४।४।२२) इति श्रुतेः । रामानुज. १।२।२३

( ४ ) तत्र नामरूपात्मकजगतो विज्ञानार्थं नामांशे वेदादिः, रूपांशे परा च । बल्लभ. १।२।२१

तत्रापरा, ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति । अथ परा, यया तदक्षरमधिगम्यते ॥

( १ ) तत्र का अपरेत्युच्यते । ऋग्वेदो यजुर्वेदः सामवेदोऽथर्ववेद इत्येते चत्वारो वेदाः । शिक्षा कल्पो व्याकरणं निरुक्तं छन्दो ज्योतिषमभिपञ्चानि षट्, एषा अपरा विद्या । अथेदानीमित्यं परा विद्योच्यते, यया तदक्षरमात्रविशेषणमक्षरमधिगम्यते प्राप्यते । अधिपूर्वस्य गमेः प्रायशः प्राप्त्यर्थत्वात् । न च परप्राप्तेरवगमार्थस्य च भेदोऽस्ति । अविद्याया अपाय एव हि परप्राप्तिर्नार्थान्तरम् । ननु ऋग्वेदादिब्राह्म्या तर्हि सा कथं परा विद्या स्यात् मोक्षमाधनं च । 'या वेदाब्राह्म्याः स्मृतयः' इति हि स्मरन्ति । कुट्टित्वाभिन्नकलत्वादनान्देया स्यात् । उपनिषदां च ऋग्वेदादिब्राह्म्यत्वं स्यात् । ऋग्वेदादित्वं तु पृथक्करणमनर्थकम् । अथ कथं परेति । न, वेद्यविषयविज्ञानस्य विवक्षितत्वात् । उपनिषद्वेद्याक्षरविषयं हि विज्ञानमिह परा विद्येति प्राधान्येन विवक्षितं, नोपनिषच्छब्दराशिः । वेदशब्देन तु सर्वत्र शब्दराशिर्विवक्षितः । शब्दराश्यधिगमेऽपि यत्नान्तरमन्तरेण गुर्वधिगमनादिलक्षणं वैराग्यं च, नाक्षराधिगमः संभव-

( १ ) मु. १।१।५; ब्रह्मशंकर. १।२।२१, ३।३।३३; भास्कर. १।२।२१, ३।३।३३; रंग. ज्योतिषं + ( उतिहासपुराणन्यायमीमांसाधर्मशास्त्राणि ); रामानुज. १।१।१ ( पृ. १३, ५८ ), १।२।२२; १।२।२३ रंगवत्, १।३।९, ३।३।३३; श्रीकण्ठ. १।२।२२, १।३।५; श्रीकर. १।२।२१, १।३।६, ३।३।३३; बल्लभ. १।२।२१, ३।३।३३; विज्ञान. १।२।२१, ३।३।३०, ३।३।३३; बलदेव. १।२।२१.

तीति पृथक्करणं ब्रह्मविद्यायाः परा विद्येति कथनं चेति । शंकर.

( २ ) परापरविभागो ह्ययं विद्ययोरभ्युदयनिःश्रेयसफलतया परिकल्प्यते ।

ब्रह्मशंकर. १।२।२१

( ३ ) तत्र सूचीकृतान्यायेन अपरज्ञानस्वरूपाह—तत्राऽपरेति । षडङ्गोपेतमक्षरमक्षरकलापवृद्धि-वेदश्रवणजन्यं ज्ञानं परोक्षज्ञानमित्यर्थः । अपरविद्यामुक्त्वा परविद्यामाह—अथ परेति । अत्र तच्छब्दः 'इति ह स्म यद्ब्रह्मविदः' इति यच्छब्दप्रतिनिर्देशकः । येन जानेनेति ह स्म ब्रह्मविद इति वाक्ये प्राप्तरथा निर्दिष्टं तदक्षरमधिगम्यते इति । आधिक्येन गम्यते अपरोक्षीक्रियते इत्यर्थः । विवेकादिमाधनमसत्कजन्यं श्रवणजन्यपरोक्षज्ञानानन्तरभाविदर्शनममानाकारज्ञानं परज्ञानमित्यर्थः ।

रंग.

गर्वज्ञः परापरः पुरुषः अक्षररूपः विधकागणम्  
यत्तद्रेद्रेदयमग्राह्यमगोत्रमवर्णमचक्षुःश्रोत्रं तद-  
वाणिपादम् ।

नित्यं विभुं सर्वगतं सुसूक्ष्मं तदव्ययं यद्भूत-  
योनिं परिपश्यन्ति धीराः ॥

( १ ) यथा विधिविषये कर्त्ताद्यनेककारकोपसहारद्वारेण वाक्यार्थज्ञानकालादन्यत्रानुप्रेयोऽर्थोऽस्त्यभिदोत्रादिलक्षणो न तथेह परविद्याविषये, वाक्यार्थज्ञानममकाल एव तु पर्यवसितो भवति । केवलशब्दप्रका-

( १ ) मु. १।१।६; ब्रह्मशंकर. १।२।२१, १।४।२७, ३।२।२३; भास्कर. १।२।२१, १।४।२६, २।१।१४, ३।३।३३; रामानुज. १।१।१ ( पृ. १३ ), १।२।७, २२, १।४।२८; ३।२।३६ ( तदव्ययं ), ३।३।३३; निंबार्क. १।२।२२, १।४।२७, २।३।२८ दद्रेदय ( दद्रेदय ); ब्रमध्व. १।२।२१, १।४।२८; श्रीकण्ठ. १।२।२२, ३।३।३३; श्रीकर. १।२।२१, १।३।२, १।४।२७, २।१।१२, १३, २२, २६, ३१, ३।२।११, ३६, ३।३।३३, ४।४।६; बल्लभ. १।२।२१, १।४।२७ दद्रेदय ( दद्रेदय ) चक्षुःश्रोत्रं ( चक्षुरश्रोत्रं ) यद्भूत ( तद्भूत ); विज्ञान. १।२।२१; बलदेव. १।२।२१, ३३, १।४।२७.

शितार्थज्ञानमात्रनिष्ठाव्यतिरिक्ताभावात् । तस्मादिह परां विद्यां सविशेषणनाक्षरेण विशिनष्टि—यत्तदद्रेश्यमित्यादिना । वक्ष्यमाणं बुद्धौ संहृत्य सिद्धवत्परा-मृश्यते—यत्तदिति । अद्रेश्यमदृश्यं सर्वेषां बुद्धीन्द्रियाणामगम्यमित्येतत् । दृशेन्नहिः प्रवृत्तस्य पञ्चेन्द्रियद्वारकत्वात् । अग्राह्यं कर्मेन्द्रियावप्यमित्येतत् । अगोत्रं, गोत्रमन्वयो मूलमित्यनर्थान्तरम् । अगोत्रमनन्वयमित्यर्थः । न हि तस्य मूलमस्ति येनान्वितं स्यात् । वर्ण्यन्ते इति वर्णाः द्रव्यधर्माः स्थूलत्वादयः शुक्लत्वादयो वा । अविद्यमाना वर्णा यस्य तदवर्णमक्षरम् । अचक्षुःश्रोत्रं, चक्षुश्च श्रोत्रं च नामरूपविषयं करणे सर्वजन्तूनां, ते अविद्यमाने यस्य तदचक्षुःश्रोत्रम् । ‘यः सर्वज्ञः सर्ववित्’ इत्यादि चेतनावत्त्वविशेषणत्वात्प्राप्तं संसारिणामिव चक्षुःश्रोत्रादिभिः करणैरर्थसाधकत्वं, तदिहाचक्षुःश्रोत्रमिति वार्यते । ‘पश्यत्यचक्षुः स शृणोत्यकर्णः’ इत्यादिदर्शनात् । किञ्च तदप्राणपादं कर्मेन्द्रियरहितमित्येतत् । यत एवमग्राह्यमग्राहकं च अतो नित्यमविनाशि । विभुं विविधं ब्रह्मादिस्थावरान्तप्राणिमदैर्भवतीति विभुम् । सर्वगतं व्यापकम् । आकाशवत् सुसूक्ष्मं शब्दादिस्थूलत्वकारणरहितत्वात् । शब्दादयो ह्याकाशवाद्वादीना उत्तरोत्तरं स्थूलत्वकारणानि, तदभावात्सुसूक्ष्मम् । किञ्च तदव्यय उक्तधर्मत्वादेव न व्येतीत्यव्ययम् । न ह्यनङ्गस्य स्वाङ्गापचयलक्षणो व्ययः संभवति शरीरग्येन । नापि कोशापचयलक्षणो व्ययः संभवति राशे इव । नापि गुणद्वारको व्ययः संभवति अगुणत्वात् सर्वार्थकत्वाच्च । यदेवंलक्षणं भूतयोनिं भूतानां कारणं पृथिवीव स्थावरजङ्गमानां परिपश्यन्ति सर्वत आत्मभूतं सर्वस्याक्षरं पश्यन्ति घीराः घीमन्तो विवेकिनः । ईदृशमक्षरं यथा विद्ययाऽधिगम्यते सा परा विद्येति समुदायार्थः ।

शंकर.

( २ ) अगोत्रं कुलरहितम् । अवर्णमपेतब्रह्मक्षत्रादिकम् । तत्प्रसिद्धम् । नित्यं कालापरिच्छिन्नम् । विभुं देशापरिच्छिन्नम् । सर्वगतं सर्वत्रान्तः प्रविश्यावस्थितम् । तत्र हेतुमाह—सुसूक्ष्ममिति । यद्भूतयोनिं परिपश्यन्ति

घीराः । प्रज्ञाशालिनो यत्तत्सर्वभूतोपादानतया पश्यन्तीत्यर्थः । § रग.

( ३ ) बृहन्तो गुणा यस्मिन्निति ब्रह्मेति प्राज्ञवदात्मा विभुगुणत्वात् ‘नित्यं विभुम्’ इति व्यपदिष्टः । दृष्टान्ते बृहदेव प्राज्ञो गुणैरपि बृहद्भवति । दार्ष्टान्ते तु जीवोऽणुपरिमाणको गुणेन विभुरिति विशेषः ।

निबार्क. २।३।२८

\* यस्मात्परं नापरमस्ति किञ्चिदस्मान्नाणीयो न ज्यायोऽस्ति कश्चित् । वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥

ननु भूतयोनिशब्दनिर्दिष्टं सर्वोपादानत्वं ब्रह्मणो न संभवति । घटादपि मृद एवोपादानत्वदर्शनाद्ब्रह्मणो उपादानत्वासंभवादित्याशङ्क्य मृदादिध्वपि ब्रह्मण आत्मतया व्याप्तत्वात् मृदादिरूपस्य ब्रह्मणो उपादानत्वे नानुपपत्तिरित्याभिप्रयन्नाह—यस्मात्परमिति । अत्र परशब्द उक्तकृष्टवचनः । अपरशब्दोऽन्यवचनः । यस्मादन्यदुत्कृष्टं नास्तीत्यर्थः । नात्र परापरयोर्द्वयोरपि निषेधः । तथा सति नञः सकृच्छ्रुतस्य आवृत्तिप्रसङ्गात् । यस्मान्नाणीय इति । अणोरणीयान् महतो महीयानिति भावः । अणीयस्त्वं सूक्ष्मत्वं व्यापित्वमिति फलति । ज्यायस्त्वं सर्वेश्वरत्वम् । सर्वव्यापित्वात् सर्वेश्वरत्वात्(त्वम्)स्यैव, एतद्व्यतिरिक्तस्य कस्यापि ज्यायस्त्वमणीयस्त्वं च नास्तीत्यर्थः इति वेदार्थसंगतं व्याख्यातम् । कश्चिदिति लिङ्गव्यत्ययश्छान्दसः । वृक्ष इति । नन्तव्यवस्त्वभावाद्बृक्षवदप्रणतस्त्वभावः सन् अगतप्रधानभूतः परमपदे आस्ते इत्यर्थः । तेनेदमिति । नियमनार्थमन्तःप्रविष्टेन सर्वमिदं व्याप्तमित्यर्थः । अतश्च मृदादिकशरीरकस्य ब्रह्मणो घटादावप्युपादानत्वमभावात् भूतयोनित्वं नानुपपन्नमिति भावः ।

अयं मन्त्रः केचित् कोशेषु न दृष्टः, कैश्चिदव्याकृतः, भाष्येऽपि न गणितः । तथाऽपि व्यासायैरक्षरपुरुषस्य यस्मात्परं नापरमस्तीति समाभ्यधिकनिषेधश्चो-

§ शेषं शंकरवत् ।

\* मन्त्रोऽयमधिको रंगभाष्ये । उतरत्र नापलभ्यते ।

पक्रमावगत इत्यभिहितत्वाच्च प्रक्षेपशङ्काहं इति द्रष्टव्यम् ।

रंग.

यथोर्णनाभिः सृजते गृह्णते च यथा पृथिव्या-  
मोपधयः संभवन्ति ।

यथा सतः पुरुषात्केशलोमानि तथाऽक्षरात्सं-  
भवतीह विश्वम् ॥

( १ ) भूतयोनिश्चरमित्युक्तम् । तत्कथं भूतयोनि-  
त्यमित्युच्यते प्रसिद्धदृष्टान्तैः । यथा लोके प्रसिद्धं कर्ण-  
नाभिर्द्विनाडीटः किञ्चित्कारणान्तरमनपेक्ष्य स्वयमेव सृजते  
स्वशरीराव्यतिरिक्तानेव तन्तुन् बहिः प्रसारयति, पुन-  
स्तानेव गृह्णते च गृह्णाति स्वात्मभावमेवापादयति । यथा  
च पृथिव्यामोपधयो ब्रह्मादिस्थावरान्ता इत्यर्थः ।  
त्वात्माव्यतिरिक्ता एव प्रभवन्ति । यथा च भूतो  
विद्यमानार्जवतः पुरुषात् केशलोमानि केशाश्च लोमानि  
च संभवन्ति विलक्षणानि । यथैव दृष्टान्तास्तथा विल-  
क्षणं मलक्षणं च निमित्तान्तरानपेक्षायथोक्तलक्षणादक्षरा-  
संभवानि समुपपद्यते इह संसारमण्डले विश्वं समस्तं  
जगत् । अनेकदृष्टान्तोपादाने तु मुख्यावबोधनार्थम् ।

शंकर.

( २ ) ननु लोक उपादानस्य न्यमित्तिनिमित्तकारण-  
भावेऽतद्वशनादकविज्ञानेन सर्वज्ञानमनुपपन्नम् । किं  
चैकस्य ब्रह्मणः परस्परविलक्षणानन्तप्रपञ्चोपादानत्वमपि  
न संभवति । किञ्च घटाद्युत्पत्तादुपादानभूतमृत्पिण्डादिषु  
पूर्वावस्थोपमर्गे दृश्यते । प्राकारोपादानभूतासु इष्टकासु  
चतुरस्रस्थादिलक्षणपूर्वाकारतिरोधानं दृश्यते । अक्षर-  
शब्दितस्य निर्धिकारस्य ब्रह्मणः पूर्वाकारोपमर्दतिरोधानयोर-  
संभवेन उपादानत्वं न संभवतीत्याशङ्क्य आह—यथोर्ण-  
नाभिरिति । ‘ यथोर्णनाभिर्द्विनाडीटो संतस्य वक्त्रतः ।  
तथा विद्वद्य भूयस्तां प्रसत्येवं जनार्दनः ॥ ’ \* रंग.

\* शेषं शंकरवत् ।

( १ ) मु. १।१।७; अशंकर. १।२।२१, १।४।२३,  
१।४।२७; भास्कर. १।२।२१; रामानुज. १।२।२२,  
१।४।२८; निवार्क. २।१।२६; ब्रमध्व. १।२।२१;  
श्रीकर. १।१।२ ( पृ. ३५ ), १।१।१०, १।२।९, २।१.  
१।४।२३, २७, २।१।२, ३, ४, ९, १२, १३, २।२।३७,  
२।३।१६, २।३।३३; बलभ. १।२।२१; बलदेव. २।१।६.

( ३ ) ईषदानन्दतिरोभावेन ब्रह्म अक्षरमुच्यते ।

प्रकटानन्दः पुरुष इति ।

बलभ. १।२।२१

ईश्वरात् सृष्टिः नामरूपाज्ञायात्मिका

तैपसा चीयते ब्रह्म ततोऽन्नमभिजायते ।

अन्नात्प्राणो मनः सत्यं लोकाः कर्मसु  
चामृतम् ॥

( १ ) यत् ब्रह्मण उपपद्यमान विश्वं तदनेन क्रमे-  
णात्पद्यते न युगपद्वदरमुष्टिप्रक्षेपवदिति क्रमनिबन्धवि-  
वक्षायाऽप्ये मन्त्र आरभ्यते । तपसा ज्ञानेनोपनिविधि-  
शतया भूतयोन्यक्षरं ब्रह्म चीयते उपचीयते उत्पिपादयि-  
षदिति जगत्, अष्टकुरमिव बीजमुच्छ्रिततां गच्छति,  
पुत्रमिव पिता हर्षेण । एवं सर्वज्ञतया सृष्टिस्थितिसेदार-  
शक्तिविज्ञानवन्तयोपचितानतो ब्रह्मणोऽन्ने अद्यते भुज्यते  
इत्येवं अत्राकृतं साधारणं संसारिणा व्याचिकीर्षिताव-  
स्थास्वपणाभिजायते उत्पद्यते । ततश्चाव्याकृताद्याचिकीर्षि-  
तावस्थावतोऽन्नात् प्राणो लिप्यगर्भो ब्रह्मणो ज्ञानक्रिया-  
शक्त्यधिष्ठितजगत्साधारणोऽविद्याकामकर्मभूतसमुदायबी-  
जाङ्कुरो जगदात्माऽभिजायते इत्यनुपपन्नः । तस्माच्च  
प्राणान्मनो मन आख्यं संकल्पविकल्पसंज्ञप्रणिधायत्मात्म-  
कमभिजायते । ततोऽपि संकल्पाद्यात्मकात् मनसः सत्यं  
सत्याख्यं आकाशादिभूतपञ्चकमभिजायते । तस्मात्  
सत्याख्याद्भूतपञ्चादण्डकमेण सप्तलोका भूरादयः ।  
तेषु मनुष्यादिप्राणिवर्गाश्रमक्रमेण कर्माणि । कर्मसु च  
निमित्तभूतेषु अमृतं कर्मज फलम् । यावत्कर्माणि कल्प-  
कोटिशतैरपि न विनश्यन्ति तावत्फलं न विनश्यतीत्य-  
मृतम् ।

शंकर.

( २ ) अन्नादिति । तस्मात् समष्टिरूपचिदचित्सं-  
घातात्मकादन्नशब्दितादव्याकृतान्मुख्यः प्राणः, अन्तः-  
करणं, सत्यशब्दितो मोक्षवृत्तिः, स्वर्गादयो लोकाः,  
कर्मसु आपत्तममृतं च, अमृतत्वसाधकं कर्मेति यावत् ।  
अथवा कर्मस्त्विति निर्धारणे सतमी । कर्ममध्ये मोक्षार्थे  
कर्मेत्यर्थः । एतत्सर्वमभिजायते इति पूर्वोणान्वयः ।  
एतत्सर्वं भाष्यश्रुतप्रकाशिकयोः स्पष्टम् । \* रंग.

\* शेषं शंकरवत् ।

( ३ ) मु. १।१।८; रामानुज. १।२।२३, २।३।४;  
श्रीकृ. २।३।४; विज्ञान. १।१।१६.

( ३ ) ततोऽन्नमिति । अद्यत इत्यन्नम् । विश्वस्य भोक्तृवर्गस्य भोग्यभूतं भूतसूक्ष्ममव्याकृतं परस्माद्ब्रह्मणो जायत इत्यर्थः । रामानुज. १।१।२३

यः सर्वज्ञः सर्वविद्यस्य ज्ञानमयं तपः ।

तस्मादेतद्ब्रह्म नाम रूपमन्नं च जायते ॥

( १ ) उक्तमेवार्थमुपमजिहीर्षुर्मन्त्रो वक्ष्यमाणार्थमाह । य उक्तलक्षणोऽक्षराख्यः सर्वज्ञः सामान्येन सर्वं जानातीति सर्वज्ञः । विशेषेण सर्वं वेत्तिति सर्ववित् । यस्य ज्ञानमयं ज्ञानविकारमेव सार्वज्ञ्यलक्षणं तपो नायाम लक्षणम् । तस्माद्यथोक्ताः सार्वज्ञादेतदुक्तं कार्यलक्षणं ब्रह्म हिरण्यगर्भाख्यं जायते । किंच नाम असौ देवदत्तो यज्ञदत्त इत्यादिलक्षणम् । रूपं इदं शुक्लं नीलमित्यादि । अन्नं च ब्रीहियवादिलक्षणं जायते पूर्वमन्त्रोक्तक्रमेणैव विरोधो द्रष्टव्यः । शंकर.

( २ ) पूर्वमन्त्रोक्ततपःशब्दं विवृण्वन् भुतयोनि- शब्दितस्य ब्रह्मणः सृष्ट्युपकरणं सार्वज्ञ्यं दर्शयति — यः सर्वज्ञ इति । सर्वज्ञः सर्वविषयकज्ञानवान् । सर्ववित् तत्तद्द्रव्यगतसर्वप्रकारकज्ञानवान् । स्वरूपतः प्रकारतश्च सर्वविषयकज्ञानवत्त्वं अस्मिन् मन्त्रे भुतयोनेर्विधेयमप्रा- मत्वात् । 'यस्य ज्ञानमयं तपः' इत्यनेनाशेन पूर्वमन्त्रो- क्ततपःशब्दविवरणम् । यस्य ब्रह्मणः संकल्परूपज्ञानव्य- तिरेकेण जगत्सृष्ट्युपयुक्तं कर्मान्तरं नास्तीत्यर्थः । 'ततोऽ- न्नमभिजायते' इत्यादिकमनुवदति — तस्मादिति ।

( १ ) सुउ. १।१।९; ब्रशंकर. १।१।५, १।२।२१, १।३।३, २।१।३०, ३।४।८; भास्कर. १।१।१०, १।२।२१, १।३।३, २।१।२८, ३।४।८; रामानुज. १।१।१ ( पृ. १९, ६१, १२१ ), १।१।४ ( पृ. १६५ ), १।१।५, १।२।२२, १।३।१, ४२, १।४।२७, २।१।८, २।१।१५ ( पृ. ४४७ ), २।३।४, १३, २९, ३।२।१७, ३।४।८; निंबार्क. १।२।२२, १।४।९; ब्रमध्व. १।२।२२; श्रीकंठ. १।१।२ ( पृ. १२१ ), १।२।२२, २।३।४, ३।२।१५, ३।३।३९, ४०; श्रीकर. १।१।१ ( पृ. ५, १९ ), १।२।२१, १।३।३, २।१।३६, २।२।४१, २।३।२७, ३।२।१५, १७, ३।३।४०, ३।४।८; बल्लभ. १।२।२२: २।१।३०, २।३।१८, ३।२।२३ सर्ववित् ( सर्वशक्तिः ); विज्ञान. १।१।१६, १।२।२१; बलदेव. १।२।२१, १।४।९, ३।२।२८, ३।३।१.

तस्मात्संश्लेषेन सृष्ट्युन्मुखाद्ब्रह्मणः । ततोऽन्नमभिजायते इत्यत्राज्ञशब्दनिर्दिष्टमेतत् अव्याकृताख्यं ब्रह्म साक्षा- जायते तद्द्वारा नामरूपवत् । अद्यते अग्नि च भूतानि इति अन्नशब्दनिर्दिष्टभोग्यभोक्तृरूपं च जायते इत्यर्थः । यद्यस्मिन्नपि मन्त्रे सर्वज्ञत्वाद्यनुवादेन ब्रह्मशब्दिताव्यक्ता- दिहेतुत्वं विधियत इति प्रतिभाति तथाऽपि तस्य पूर्व- मन्त्रप्राप्तत्वेन विधेयत्वासंभवादप्राप्तस्य सर्वज्ञत्वस्यैव विधेयत्वमिति द्रष्टव्यम् । रंग.

( ३ ) नित्यापरोक्षानपेक्षितबाह्यकरणनिष्कलङ्कानुभ- विपनिष्किलबस्तुत्वमिदं सर्वज्ञत्वम् । ' यः सर्वज्ञः सर्वविद्यस्य ज्ञानमयं तपः ' इत्यादिभिरिदं ब्रह्मणः सिद्धम् । अनेन सकलचेतनबहुविषयकर्मफलभोगानुभूत- तच्छरीरनिर्माणोपायसामग्रीविशेषज्ञं ब्रह्म निमित्तं भवति । \* श्रीकंठ. १।१।२

( ४ ) ' यः सर्वज्ञः सर्ववित् ' ' वामदेवाय नमो ज्येष्ठाय ' ' न तस्य कार्य ' इत्यादिश्रुतिसिद्धसार्वज्ञत्वादि- धर्माणां परमेश्वरलीलाकालपरत्व, निष्क्रियत्वादिधर्माणां स्वशक्तिसक्रोचावस्थापरत्वं च । तस्मात्सर्वेषां सगुणत्व- निगुणत्वधर्माणामेकस्यैव ब्रह्मणः शिवस्योपपत्तिः ।

श्रीकर. २।१।३६

( ५ ) वस्तुतस्तु ब्रह्मप्रकरणे तपःश्रुतिस्तेजःरग, तेजः सृष्ट्यैव छान्दोग्य जगत्सर्जनात्, ' यस्य ज्ञानमयं तपः ' इत्यत्र तपःशब्देन तेजस एवोक्तत्वाच्च । ' तपसा चीयते ब्रह्म ततोऽन्नमभिजायते ' इति तत्पूर्ववाक्यस्य लोकानुसारित्वौचित्यात्, तेजसश्च ज्ञानयमत्वमीश्वर- ध्यानज्ञत्वादिति । विज्ञान. १।१।१६

वेदोक्तानि कर्माण्येव मृकृतस्य पन्थाः

तदेतत्सत्यम् । मन्त्रेषु कर्माणि कवयो यान्यप- द्यंस्तानि त्रेतायां बहुधा संततानि ।

तान्याचरथ नियतं सत्यकामा एष वः पन्थाः

सुकृतस्य लोके ॥

( १ ) साङ्गा वेदा अपरा विद्या उक्ता ' ऋग्वेदो यजुर्वेदः ' इत्यादिना, यत्तद्वेदत्रयमित्यादिना ' नाम रूप-

\* रामानुजश्रीकंठभाष्ययोः २।३।४ इति सूत्रे प्रकृत- ब्रह्मशब्दस्य प्रधानवाचिता अभिहिता ।

( १ ) सुउ. १।२।१; रामानुज. १।२।२३.

मन्त्रं च जायते' इत्यन्तेन ग्रन्थेनोक्तलक्षणमक्षरं यथा विद्ययाऽधिगम्यते इति परा विद्या सविशेषणा उक्ता । अतः परमनयोर्विद्ययोर्विषयौ विवेक्तव्यौ संसारमोक्षावित्युत्तरो ग्रन्थ आरभ्यते । तत्रापरविद्याविषयः कर्त्रादि-साधनक्रियाफलभेदरूपः संसारोऽनादिरनन्तो दुःखस्वरूपत्वाद्धातव्यः प्रत्येकं शरीरिभिः सामस्त्येन नदीस्रोतो-वदव्यवच्छेदरूपसंघः, तदुपशमलक्षणो मोक्षः परविद्या-विषयोऽनाद्यनन्तोऽजरोऽमृतोऽभयः शुद्धः प्रसन्नः स्वात्मप्रतिपालक्षणः परमानन्दोऽद्वय इति । पूर्वं तावदपरविद्याया विषयप्रदर्शनार्थमारभ्यः । तद्दर्शने हि तन्निर्वेदोपपत्तेः । तथा च वक्ष्यति 'परीक्ष्य लोकान् कर्मचितान्' इत्यादिना । न ह्यप्रदर्शिते परीक्षा उपपद्यते इति तत्प्रदर्शयन्नाह—तदेतत्सत्यं अवितथम् । किं तत्, मन्त्रेषु ऋग्वेदाद्याख्येषु कर्माण्यग्निहोत्रादीनि मन्त्रैरेव प्रकाशितानि कवयो मन्धाविनो वसिष्ठादयो यान्यपश्यन् दृष्टवन्तः । यच्चेतःसत्यमेकान्तपुरुषार्थसाधनत्वात् । तानि च वेदविहितानि ऋषिदृष्टानि कर्माणि त्रेतायां त्रयीसंयोगलक्षणायां होत्राध्वर्यवौद्वात्रप्रकारायाधिकरणभूतायां बहुधा बहुप्रकारं संततानि प्रवृत्तानि कर्मिभिः क्रियमाणानि, त्रेतायां वा युगे प्रायशः प्रवृत्तानि, अतो यूयं तान्याचरथ निर्वर्तयथ नियतं नित्यं सत्यकामा यथाभूतकर्मफलकामाः सन्तः । एष वो युष्माकं पन्था मार्गः सुकृतस्य स्वयं निर्वर्तितस्य कर्मणो लोके फलनिमित्तम् । लोक्यते दृश्यते भुज्यते इति कर्मफलं लोके उच्यते । तदर्थं तत्प्राप्तये एष मार्ग इत्यर्थः । यान्येतान्यग्निहोत्रादीनि त्रयां विहितानि कर्माणि तान्येष पन्था अवश्यफलप्राप्तिसाधनमित्यर्थः ।

शंकर.

( २ ) तदेतत्सत्यमिति । नित्यमुत्पत्तिविनाशादिषड्भावविकारशून्यमित्यर्थः । मन्त्रेण्विति । अतीन्द्रियार्थसाक्षात्कारसमर्था वेदेषु यान्यग्निहोत्रकर्माणि दृष्टवन्तः । तानि त्रेतायामिति । गार्हपत्यादिषु वैतानिकाभिषु यावज्जीवं कर्तव्यतयाऽधिकारिमन्त्रफलभेदेन बहुधा विहितानि । तान्याचरथेति । स्वतः सत्यं परं ब्रह्मैव कामयमानाः फलाभिसंधिरहिताः सन्त इत्यर्थः । तानि कर्माण्याचरत अनुतिष्ठत कर्मणां ब्रह्मप्राप्ति-

हेतुत्वज्ञानद्वारा इति द्रष्टव्यम् । अमुमुक्षुन् प्रत्याह—एष व इति । पुण्यफलभूते लोके तु वक्ष्यमाणो मार्ग इत्यर्थः ।

\* रंग.

यदा लेलायते ह्यर्चिः समिद्धे हव्यवाहने ।

तदाज्यभागावन्तरेणाहुतीः प्रतिपादयेत् ॥

( १ ) तत्राग्निहोत्रमेव तावत्प्रथमं प्रदर्शनार्थमुच्यते, सर्वकर्मणां प्राथम्यात् । तत्कथम् । यदैवेन्ध-नैरभ्याहितैः सम्यगिद्धे समिद्धे हव्यवाहने लेलायते चल्त्यर्चिस्तदा तस्मिन् काले लेलायमाने चलति अर्चिपि आज्यभागौ आज्यभागयोरन्तरेण मध्ये आवा-पस्थाने आहुतीः प्रतिपादयेत् प्रक्षिपेदेवतामुद्दिश्य । अनेकाहःप्रयोगापेक्षयाऽऽहुतीरिति बहुवचनम् ।

शंकर.

( २ ) एवं ब्रह्मविद्याङ्गतया फलाभिसंधिरहित-कर्मानुष्ठानं विधाय फलाभिसंधिपूर्वकस्य तु कर्मणोऽयथावदनुष्ठितस्य न प्रतिपदोक्तफलजनकत्वं प्रत्युत प्रत्यवायजनकत्वमेव । यथावदनुष्ठितस्यापि तस्य सत्य-लोकपर्यन्तफलकत्वमेवेत्याह—यदेति ।

‡ रंग.

यस्याग्निहोत्रमदर्शमपौर्णमासमचातुर्मास्यमनाग्र-यणमतिथिवर्जितं च ।

अहुतमवैश्वदेवमविधिना हुतमासप्रमांस्तस्य लोकान् हिनस्ति ॥

( १ ) एष सम्यगाहुतिप्रक्षेपादिलक्षणः कर्ममार्गो लोकप्राप्तये पन्थाः, तस्य च सम्यक्करणं दुष्करं विप-त्तयस्त्वनेका भवन्ति । कथं, यस्याग्निहोत्रिणोऽग्निहोत्र-मदर्शं दर्शाख्येन कर्मणा वर्जितम् । अग्निहोत्रिणोऽवश्य-कर्तव्यत्वाददर्शस्य । अग्निहोत्रसंघन्यग्निहोत्रविशेषणमिव भवति । तदक्रियमाणमित्येतत् । तथा अपौर्णमासमि-त्यादिष्वपि अग्निहोत्रविशेषणत्वं द्रष्टव्यम् । अग्निहोत्रा-ङ्गत्वस्याविशिष्टत्वादपौर्णमासं पौर्णमासकर्मवर्जितम् ।

\* ' आचरत ' इति पाठो भाष्यतः प्रतिभाति ।

‡ शेषं शंकरवत् ।

(१) मुउ. १।२।२.

(२) मुउ. १।२।३; रंग. ( अचातुर्मास्यं० ) श्वदेवम + ( श्रद्धयाऽ ).

अचातुर्मास्यं चातुर्मास्यकर्मवर्जितम् । अनाग्रयणं, आग्रयणं शरदादिकर्तव्यं, तच्च न क्रियते यस्य । तथा अतिथिवर्जितं चातिथिपूजनं चाहव्यहनि अक्रियमाणं यस्य । स्वयं सम्यगग्निहोत्रकाले अहुतम् । अदर्शादिव-  
दवैश्वदेवं वैश्वदेवकर्मवर्जितम् । हूयमानमप्यविधिना हुतं, न यथाहुतमित्येतत् । एवं दुःसंपादितमसंपादितमग्नि-  
होत्राद्युपलक्षितं कर्म किं करोतीत्युच्यते—आसन्नमान-  
सतममहितास्तस्य कर्तुर्लोकान् दिनस्ति दिनस्तीव आयास-  
मात्रफलत्वात् । सम्यक् क्रियमाणेषु हि कर्मसु कर्मपरि-  
णामानुरूपेण भूरादयः सत्यान्ताः सप्त लोकाः फलं प्राप्यन्ते । ते लोका एवमुत्तेनाग्निहोत्रादिकर्मणा त्वप्रा-  
प्यत्वाद्विद्यन्ते इव आयासमात्रं त्वव्यभिचारीत्यतो दिन-  
स्तीत्युच्यते । पिण्डदानायनुग्रहेण वा संवध्यमानाः  
पितृपितामहप्रपितामहाः पुत्रपौत्रप्रपौत्राः स्वात्मोपकाराः  
सप्तलोका उक्तप्रकारेणाग्निहोत्रादिना न भवन्तीति  
हिंस्यन्ते इत्युच्यते । शंकर.

( २ ) यद्यप्यग्निहोत्रस्य न दर्शपौर्णमासादिकमङ्गं  
तेषां पृथक्फलत्वात्, तथाऽपि नित्यनैमित्तिकं सकले  
कर्मानुष्ठेयमित्यत्र तात्पर्यम् । अत एव भगवता भाष्य-  
कृता ' श्रुतिस्मृतिचोदितेषु कर्मसु एकतरकर्मवैधुर्येऽपीत  
रेषामनुष्ठितानामपि निष्फलत्वम् । अयथानुष्ठितस्य  
अननुष्ठितसमत्वं चाभिधाय ' इति मन्त्रार्थो विवृतः ।

\* रंग.

काली कराली च मनोजवा च सुलोहिता या  
च सुधूस्रवर्णा ।

स्फुलिङ्गिनी विश्वरूची च देवी लेलायमाना  
इति मत्त जिह्वाः ॥

काल्याया विश्वरूच्यन्ता लेलायमाना अग्नेर्विराहुति-  
ग्रसनार्था एताः सप्त जिह्वाः ।

† शंकर

एतेषु यश्चरते आजमानेषु यथाकालं चाहुतयो  
ह्याददायन् ।

\* अयं शंकरेण गनार्थम् ।

† रंग. शंकरवत् ।

(१) मुउ. १।२।४.

(२) मुउ. १।२।५.

तं नयन्त्येताः सूर्यस्य रश्मयो यत्र देवानां  
पतिरेकोऽधिवासः ॥

( १ ) एतेष्वग्निजिह्वाभेदेषु योऽग्निहोत्री चरते  
कर्माचरति अग्निहोत्रादि आजमानेषु दीप्यमानेषु ।  
यथाकालं च यस्य कर्मणो यः कालः तं कालं अनति-  
क्रम्य यथाकालं यजमानं आददायन् आददाना आहु-  
तयो यजमानेन निर्वर्तितास्तं नयन्ति प्रापयन्ति एता  
आहुतयो या इमा अनेन निर्वर्तिताः सूर्यस्य रश्मयो  
भूत्वा रश्मिद्वारैरित्यर्थः । यत्र यस्मिन् स्वर्गे देवानां  
पतिरिन्द्र एकः सर्वानुषयधिवसतीत्यधिवासः ।

शंकर.

( २ ) एतेषु दीप्यमानेषु अग्निजिह्वाभेदेषु विहित-  
कालानतिवृद्धेन होमद्रव्यं गृहीत्वा योऽग्निहोत्रादि  
कर्म आचरति । तं नयन्तीति । अधिवसतीत्यधिवासः ।  
यस्मिन् सत्त्वलोके देवानां पतिरसमानो हिरण्यगर्भ  
आस्तं तत्र ता आहुतयः सूर्यस्य रश्मयो भूत्वा तं यज-  
मानं प्रापयन्तीत्यर्थः ।

रंग.

एह्येहीति तमाहुतयः सुवर्चसः सूर्यस्य रश्मि-  
भिर्यजमानं वहन्ति ।

प्रियां वाचमभिवदन्त्योऽर्चयन्त्य एष वः पुण्यः  
सुकृतो ब्रह्मलोकः ॥

( १ ) कथं सूर्यस्य रश्मिभिर्यजमानं वहन्तीत्युच्यते  
एह्येहीत्याह्वयन्त्यः । सुवर्चसो दीप्तिमत्यः । किंच प्रिया-  
मिष्टां वाचं स्तुत्यादिलक्षणां अभिवदन्त्यः उच्चारयन्त्यः  
अर्चयन्त्यः पूजयन्त्यश्चैव वो युष्माकं पुण्यः सुकृतः  
पन्था ब्रह्मलोकः फलरूपः, एवं प्रियां वाचमभिवदन्त्यो  
वहन्तीत्यर्थः । ब्रह्मलोकः स्वर्गः प्रकरणात् ।

शंकर.

( २ ) सुकृत इति । सुकृतसाध्यः पावन एष  
चतुर्मुखलोकः भवदीयो भवत्स्वामिकः इतीदृशीं प्रियां  
वाचं वदन्त्यः ।

\* रंग.

\* शेषं शंकरवत् ।

(१) मुउ. १।२।६; रामानुज. १।२।२३.

विद्यारहितः यज्ञरूपकर्ममार्गः पुनरावृत्ति-  
संसारकाणम्

पूर्वा ह्येते अदृढा यज्ञरूपा अष्टादशोक्तमवरं  
येषु कर्म ।  
एतच्छ्रेयो येऽभिनन्दन्ति मूढा जरामृत्युं ते  
पुनरेवापि यन्ति ॥

( १ ) एतच्च ज्ञानरहितं कर्म एतावत्फलमविद्या-  
कामकर्मकार्यमतोऽसारं दुःखमूलमिति निन्यते । पृथा  
विनाशिन इत्यर्थः । हि यस्मादेतं अदृढा अस्थिरा  
यज्ञरूपाः यज्ञस्य रूपाणि यज्ञरूपा यज्ञनिर्यतका अष्टाद-  
शाष्टादशसंख्याकाः, षोडशविजः पत्नी यजमानश्चेत्यष्टा-  
दश, एतदाश्रयं कर्मोक्तं कथितं शास्त्रेण येष्वष्टादशस्ववरं  
केवलं ज्ञानवर्जितं कर्म । अतस्तेषामवरकर्मश्रयाणामष्टा-  
दशानां अदृढतया प्रवत्वात् प्रवृत्ते सह फलेन तत्साध्यं  
कर्म कुण्डविनाशादिवत् क्षीरदध्यादीनां तत्स्थानां  
नाशः । यत एवमेतत्कर्म श्रेयः श्रेयःकरणमिति येऽभि-  
नन्दन्ति अभिदृश्यन्ति अधिव्यक्तिनो मूढाः अतस्ते जरां  
च मृत्युं च जरामृत्युं किञ्चित्कालं स्वर्गे स्थित्वा पुनर-  
वापि यन्ति भूयोऽपि गच्छन्ति । शंकर.

( २ ) अवरं फलाभिसंविमत्तयाऽश्रेष्ठं कर्म येषु  
यजमानेषु वर्तते ते यज्ञप्रधानाः पुरुषा जीर्णनौका इव  
संसारार्णवसंतरणासमर्था इत्यर्थः । यद्वा, अष्टा-  
दशमृत्युक्तं स्मार्तं कर्म येषु श्रौतकर्मसु तदधिकारम-  
पादकत्वेनावरमङ्गभूतं भवति तान्त्रिणं श्रौतानि यज्ञान्म-  
कानि कर्माणि शोकाम्बुतर्गणे साधनानि न भवन्ती-  
त्यर्थः । \* रंग.

अविद्यायामन्तरे वर्तमानाः स्वयं धीराः पण्डितं  
मन्यमानाः ।

जड्घन्यमानाः परियन्ति मूढा अन्धेनैव  
नीयमाना यथान्धाः ॥

\* शेषं शंकरवत् ।

(१) मुड. १।२।७; ब्रह्मशंकर. १।२।२१; रामानुज.  
१।१।१, १।२।२३; श्रीकर. १।२।२१.

(२) मुड. १।२।८; भास्कर. १।४।२१; रंग. अन्धे-  
नैव ( अन्धेनैव ).

किञ्च, अविद्यायामन्तरे मध्ये वर्तमाना अविवेक-  
प्रायाः स्वयं वयमेव धीरा धीमन्तः पण्डिता विदित-  
वेदितव्याश्चेति मन्यमाना आत्मानं संभावयन्तस्ते च  
जड्घन्यमाना जराभोगाद्यनेकानर्थवातैर्हन्यमानाः भृशं  
पीडयमानाः परियन्ति विभ्रमन्ति मूढाः । दर्शनवर्जित-  
त्वाद्धेनैव अचक्षुष्केणैव नीयमानाः प्रदर्श्यमानमार्गाः  
यथा लोके अन्धाः अक्षिरहिताः गर्तकण्टकादौ पतन्ति  
तद्वत् । \* शंकर.

अविद्यायां बहुधा वर्तमाना वयं कृतार्था  
इत्यभिमन्यन्ति बालाः ।  
यत्कर्मिणो न प्रवेदयन्ति रागात्तेनानुराः  
क्षीणलोकाश्च्यवन्ते ॥

किञ्च, अविद्यायां बहुधा बहुप्रकारं वर्तमानाः वय-  
मव कृतार्थाः कृतप्रयोजना इत्येवमभिमन्यन्ति अभि-  
मानं कुर्वन्ति बाला अज्ञानिनः । यद्यस्मादेवं कर्मिणो  
न प्रवेदयन्ति तत्त्वं न जानन्ति रागात्कर्मफलरागाभि-  
भवनिमित्तं तेन कारणेनानुरा दुःखार्ताः सन्तः क्षीण-  
लोकाः क्षीणकर्मफलाः स्वर्गलोकात् च्यवन्ते ।

\* शंकर.

इष्टापूर्तं मन्यमाना वरिष्ठं नान्यच्छ्रेयो वेदयन्ते  
प्रमूढाः ।  
नाकस्य पृष्ठे ते सुकृतेऽनुभूत्वेमं लोकं ह्यनतरं  
वा विशन्ति ॥

इष्टापूर्तम् । इष्टं यागादि श्रौतं कर्म, पूर्तं वापीकृ-  
तडागादि स्मार्तं मन्यमाना एतदेवातिशयेन पुरुषार्थ-  
साधनं वरिष्ठं प्रधानमिति चिन्तयन्तोऽन्यदात्मज्ञानार्थं  
श्रेयःसाधनं न वेदयन्ति न जानन्ति प्रमूढाः पुत्रपशु-  
बन्ध्वादिषु प्रमत्ततया मूढाः ते च नाकस्य स्वर्गस्य  
पृष्ठे उपरिस्थाने सुकृते भोगायतनेऽनुभूत्वा अनुभूय  
कर्मफलं पुनरिमं लोकं मानुषं अस्माद्धीनतरं वा तिर्यङ्-  
नरकादिलक्षणं यथाकर्मशेषं विशन्ति ।

† शंकर.

\* रंग. शंकरवत् ।

† रंग. शंकरेण गतार्थम् । सुकृतपदार्थः पूर्ववत् ।

(१) मुड. १।२।९.

(२) मुड. १।२।१०.

ब्रह्मविद्या राज्ञा सफला च

तपःश्रद्धे ये ह्युपवसन्त्यरण्ये शान्ता विद्वांसो  
भैक्षचर्या चरन्तः ।

सूर्यद्वारेण ते विरजाः प्रयान्ति यत्रामृतः स  
पुरुषो ह्यव्ययात्मा ॥

( १ ) ये पुनस्तद्विपरीतज्ञानयुक्ता वानप्रस्थाः संन्या-  
सिनश्च तपःश्रद्धे हि, तपः स्वाश्रमविहितं कर्म, श्रद्धा  
हिरण्यगर्भादिविषया विद्या, ते तपःश्रद्धे उपवसन्ति  
सेवन्तेऽरण्ये वर्तमानाः सन्तः । शान्ता उपरतकरण-  
ग्रामाः । विद्वांसो गृहस्थाश्च ज्ञानप्रधाना इत्यर्थः ।  
भैक्षचर्या चरन्तः परिग्रहाभावादुपवसन्ति अरण्ये इति  
संबन्धः । सूर्यद्वारेण सूर्योपलक्षितेनोत्तरायणेन पथा ते  
विरजाः विरजसः क्षीणपुण्यपापकर्माणः सन्त इत्यर्थः ।  
प्रयान्ति प्रकर्षणं यान्ति यत्र यस्मिन् सत्यलोकादावमृतः  
स पुरुषः प्रथमजो हिरण्यगर्भो ह्यव्ययात्मा अव्ययस्व-  
भावो यावत्संसारस्थायी । एतदन्तास्तु संसारगतयोऽपर-  
विद्यागम्याः ।

शंकर.

( २ ) ये संन्यासिनः कृतश्रवणमनना बने स्थित्यो-  
परतकरणग्रामाः तपःशब्दितं ब्रह्म च तदादरातिशय-  
रूपश्रद्धां च ये संवन्ते ते विभूतपापाः सूर्यमण्डलं  
मित्रा 'सहस्रस्थूणे विमिते दृढ उग्रे यत्र देवानामधि-  
देव आस्ते' इति पर्यङ्कविद्यायुक्तो हेयप्रत्यनीकः  
'सदैकरूपरूपाय' इतिप्रमाणप्रतिपन्ननित्यविग्रहयुक्तः  
यत्र आस्ते तत्र यान्तीत्यर्थः । 'ये चेमेऽरण्ये श्रद्धा  
तप इत्युपासते' ( छा. ५. १०. १ ) इत्यत्र तपः-  
शब्देन ब्रह्मोच्यते । बृहदारण्यके 'श्रद्धां सत्यमुपासते'  
इति तपःशब्दस्थाने सत्यशब्दप्रयोगात् सत्यशब्दस्य  
ब्रह्मपरत्वादिति व्यासार्थैरुक्तत्वात् तपःश्रद्धे इत्यत्र  
तपःशब्दो ब्रह्मपरः ।

रंग.

( १ ) मु. १।२।११; ब्रशंकर. ३।४।१७, १८, ४।३।१;  
भास्कर. ४।३।१, १३; रंग. चर्या ( चर्य ); रामानुज.  
१।२।२३; श्रीकर. १।३।६; बलभ. ४।३।१; विज्ञान.  
३।४।१७ भैक्ष ( भैक्ष्य ); बलदेव. ४।३।१, ४।४।२.

समुक्षोः ब्रह्मविविदिषोः गुरुपसत्तिः

परीक्ष्य लोकान् कर्मचितान् ब्राह्मणो निर्वेदमा-  
यान्नास्त्यकृतः कृतेन ।

तद्विज्ञानार्थं स गुरुमेवाभिगच्छेत्समिप्ताणिः  
श्रोत्रियं ब्रह्मनिष्ठम् ॥

( १ ) अथेदानीं अस्मात्साध्यसाधनरूपात् सर्वस्मात्  
संसारान् विरक्तस्य परस्यां विद्यायां अधिकारप्रदर्शना-  
र्थमिदमुच्यते । परीक्ष्य यदेतद्व्येदाद्यपरविद्याविषयं  
स्वभाविकाविद्याकामकर्मदोषवत्पुरुषानुष्ठेयमविद्यादिदोष-  
वन्तमेव पुरुषं प्रति विहितत्वात्तदनुष्ठानकार्यभूताश्च  
लोका ये दक्षिणोत्तरमार्गलक्षणाः फलभूता ये च विहिता-  
करणप्रतिषेधातिक्रमदोषसाध्या नरकतिर्यक्प्रेतलक्षणास्ता-  
नेतान् परीक्ष्य प्रत्यक्षानुमानोपमानागमैः सर्वतो याथा-  
स्थेनावधार्य लोकान् संसारगतिभूतानव्यक्तादिस्थावरा-  
न्तान् व्याकृताव्याकृतलक्षणान् व्रीजाङ्कुगवदितेतरो-  
त्पत्तिनिमित्तान् अनैकानर्थशतसहस्रमङ्कुलान् कदली-  
गर्भवदसारान् मायामरीच्युदकगन्धर्वनगराकारस्वप्नजल-  
बुद्बुदपानसमान् प्रतिक्षणप्रवृत्तान् पृष्टतः कृत्वा अवि-  
द्याकामदोषप्रवर्तितकर्मचितान् धर्माधर्मनिर्वर्तितानित्ये-  
तत् । ब्राह्मणस्यैव विशेषतोऽधिकारः सर्वत्यागेन ब्रह्म-  
विद्यायामिति ब्राह्मणग्रहणम् । परीक्ष्य लोकान् किं  
कुर्यादित्युच्यते । निर्वेदं, निःपूर्वो विदिरत्र वैराग्यार्थं ।  
वैराग्यमायात् कुर्यादित्येतत् । स वैराग्यप्रकारः  
प्रदर्श्यते । इह संसारो नास्ति कश्चिदप्यकृतः पदार्थः ।  
सर्व एव हि लोकाः कर्मचिताः कर्मकृतत्वाच्चानित्याः ।  
न नित्यं किञ्चिदस्तीत्यभिप्रायः । सर्वे तु कर्मानित्यस्यैव-  
साधनम् । यस्माच्चतुर्विधमेव हि सर्वं कर्मकार्यं उत्पाद्यं,  
आप्यं, संस्कार्यं, विकार्यं वा, नातःपरं कर्मणा विशेषे-  
णोऽस्ति । अहं च नित्येनामृतेनाभयेन कूटस्थेनाचलेन

( १ ) मु. १।२।१२; ब्रशंकर. १।२।२१; भास्कर.  
१।१।१; रामानुज. १।१।१, १।२।२३; ब्रमध्व. १।१।१,  
३।३।५०; श्रीकंड. १।१।१ ( पृ. ८५ ); श्रीकर. १।१।१  
( पृ. १५, १७, १८ ), १।२।२१, १।३।२५, २।१।१२,  
२।३।४९, ३।१।१०, ३।२।५, ३।३।१८, ३।४।१, २०,  
२६, ३२, ४८, ५२, ४।४।२२; विज्ञान. १।१।१  
( पृ. १५, २७ ); बलदेव. १।१।१, ३।३।४४.



ध्रुवेणार्थे नार्थी, न तद्विपरीतेन । अतः किं कृतेन कर्मणा आयासबहुलेनानर्थसाधनेनेत्येवं निर्विण्णोऽभयं शिवमकृतं नित्यं पदं यत्तद्विज्ञानार्थं विशेषेणाधिगमार्थं स निर्विण्णो ब्राह्मणो गुरुमेवाचार्यं शमदमदयादिसंपन्नं अभिगच्छेत् । शास्त्रज्ञोऽपि स्वातन्त्र्येण ब्रह्मज्ञानान्वेषणं न कुर्यादित्ये- तद्गुरुमेवेत्यवधारणफलम् । समित्पाणिः समिद्धारगृहीत- हस्तः श्रोत्रियं अध्ययनश्रुतार्थसंपन्नं ब्रह्मनिष्ठं, हित्वा सर्वकर्माणि केवलेऽद्वये ब्रह्मणि निष्ठा यस्य सोऽयं ब्रह्म- निष्ठो जपनिष्ठस्तपोनिष्ठ इति यद्वत् । न हि कर्मिणो ब्रह्मनिष्ठता संभवति कर्मात्मज्ञानयोर्विरोधात् । न तं गुरुं विधिवदुपसन्नः प्रसाद्य पृच्छेदक्षरं पुरुषं सत्यम् ।

शंकर.

( २ ) अस्मिन् वाक्ये न्यायमिद्वानुवादेन गुरुपस- त्तिर्विधीयते । परीक्ष्य मीमांसान्यायैर्निरूप्य । ब्राह्मणोऽ- धीतसाङ्गसशिरस्कवेदः । य इत्यध्याहार्यं स इत्युत्तरत्र श्रवणात् । अकृतो नित्योऽत्र पुरुषो विशेष्यो लिङ्गवशात् । 'अक्षरं पुरुषं' इत्यनन्तरोक्तेश्च । कृतेन कर्मणा नास्ति न सिध्यति ।

\* रंग.

( ३ ) परीक्ष्य लोकानित्यादिना केवलकर्मफलेषु विर- क्तस्य यथोदितकर्मानुगृहीतं ब्रह्मपाप्मयुपायभूतं ज्ञानं जिज्ञासमानस्य चाचार्योपसदनं विधाय ..... ।

रामानुज. १।२।२३

( ४ ) तत्र एवकारादगुरुभावेनोपगमव्यावृत्तेरेव लाभान्न तु कर्मव्यावृत्तिः । ' क्रियावन्तः श्रोत्रिया ब्रह्म- निष्ठाः स्वयं जुह्वत एकऋषिं श्रद्धयन्तः । तेषामेवंतां ब्रह्मविद्यां वदेत् ' ( मु. ३।२।१० ) इति वाक्यशेषे क्रियावतामेवोपदेश्यत्वविधानात् । समित्पाणित्वलिङ्गन होमावगमाच्च । समित्पाणिशब्दस्य उपाहारपाण्यर्थकत्वो- पवर्णनं तु स्वाऽज्ञानवर्णनमेव । नास्त्यकृतः कृतेनेत्यनेन च कर्मणां मोक्षसाधनत्वमेव निराकृतं फलवत्संनिधाव- फलस्यैवाङ्गत्वेन तस्य मोक्षासाधनत्वात्, न तु कर्म- त्यागो विहित इति ।

विज्ञान. १।१।१ (पृ. १५)

\* शेषं शंकरवत् ।

तस्मै स विद्वानुपसन्नाय सम्यक्प्रशान्तचित्ताय शमान्विताय ।

येनाक्षरं पुरुषं वेद सत्यं प्रोवाच तां तत्त्वतो ब्रह्मविद्याम् ॥

( १ ) तस्मै स विद्वान् गुरुर्ब्रह्मविदुपसन्नाय उप- गताय । सम्यक् यथाशास्त्रमित्येतत् । प्रशान्तचित्ताय उपरतदर्पादिदोषाय । शमान्विताय बालेन्द्रियोपरमेण च युक्ताय, सर्वतो विरक्तायेत्येतत् । येन विज्ञा- नेन यथा विद्यया परया अक्षरमन्त्रस्यादिविशेषणं तदे- वाक्षरं, पुरुषशब्दवाच्यं पूर्णत्वात् पुरि शयनाच्च, सत्यं तदेव परमार्थस्वाभाव्यात्, अक्षरं चाअरणादक्षतत्वा- दक्षयत्वाच्च वेद विज्ञानाति, तां ब्रह्मविद्यां तत्त्वतो यथा- वत् प्रोवाच प्रब्रूयादित्यर्थः । आचार्यस्याप्ययं नियमो यन्न्यायप्राप्तसच्छिष्यनिस्तारणमविद्यामहोदधेः ।

शंकर.

( २ ) प्रशान्तेति । एतेन श्रवणोपयुक्तमवधानं विव- क्षितम् । न तूपासनोपयुक्तान्तेन्द्रियजयादिः । अक्षरं स्वरूपेणाविकारम् । सत्यं गुणतोऽप्यविकारम् । आभ्या- मन्विज्जीवव्यावृत्तिः ।

\* रंग.

इति प्रथमं मुण्डकम् ॥

द्वितीयं मुण्डकम्

अक्षरात् सृष्टिः

तदेतत्सत्यम् । यथा सुदीप्तात्पावकाद्विस्फुलिङ्गाः

सहस्रशः प्रभवन्ते सरूपाः ।

तथाक्षराद्विविधाः सोम्य भावाः प्रजायन्ते तत्र चैवापि यन्ति ॥

\* शेषं शंकरवत् ।

( १ ) मु. १।२।१३; ब्रशंकर. १।२।२१; रामानुज. १।१।१; श्रीकर. १।२।२१, १।३।६; बल्लभ. १।२।२२.

( २ ) मु. २।१।१; ब्रशंकर. २।३।१७; भास्कर. १।२।२१ प्रभवन्ते ( प्रभवन्ति ) सोम्य ( सौम्य ); रामानुज. १।२।२३, १।४।२०; श्रीकर. २।१।८, २।३।५, ४०, ४।३।७; विज्ञान. १।१।२ ( पृ. ५४ ), २।३।४३, ३।२।१६, २५, २८, ३।३।३४.

( १ ) अपरविद्यायाः सर्वं कार्यमुक्तम् । स च संसारो यत्सारो यस्मान्मूल्यादक्षरात्संभवति, यस्मिंश्च प्रलीयते, तदक्षरं पुरुषाख्यं सत्यम् । यस्मिन् विज्ञाते सर्वमिदं विज्ञातं भवति तत् परस्या ब्रह्मविद्याया विषयः, स वक्तव्य इत्युत्तरो ग्रन्थ आरभ्यते । यदपरविद्याविषयं कर्मफललक्षणं सत्यं तदपेक्षिकम् । इदं तु परविद्याविषयं परमार्थतः, सलक्षणत्वात् । तदेतत्सत्यं यथाभूतं विद्याविषयम् । अविद्याविषयत्वाच्चा-नृतमितरत्, अत्यन्तपरोक्षत्वात् । कथं नाम प्रत्यक्ष-वत्सत्यमक्षरं प्रतिपद्येदिति दृष्टान्तमाह — यथा मुदी-त्वात् मुटु दीप्तादिद्वत् पावकात् अग्नेः विस्फुलिङ्गाः अग्न्यवयवाः सहस्रशः अनेकशः प्रभवन्ते निर्गच्छन्ति सरूपाः अग्निसलक्षणाः, एवं तथोक्तलक्षणादक्षरात् विविधाः नानादेहोपाधिभेदमनुविधीयमानत्वाद्विविधाः हे सोम्य, भावाः जीवाः आकाशादिव घटादिपरि-च्छिन्नाः सुषिरभेदाः घटायुपाधिप्रभेदमनुभवन्ति, एवं नानानामरूपकृतदेहोपाधिप्रभवमनुप्रजायन्ते, तत्र चैव तस्मिन्नेवाक्षरेऽपि यन्ति देहोपाधिविलयमनुकीयन्ते घटादिविलयमन्विव सुषिरभेदाः । यथा आकाशस्य सुषिरभेदोत्पत्तिप्रलयनिमित्तत्वं घटायुपाधिकृतमेव तद्वदक्षरस्यापि नामरूपकृतदेहोपाधिनिमित्तमेव जीवोत्पत्ति-प्रलयनिमित्तत्वम् ।

शंकर.

( २ ) तथेति । एवमेव सूक्ष्मचिदचिच्छरीरात् अक्षरात् ब्रह्मणस्तत्सत्त्वा नानाविधस्थूलरूपचिदचिद्रूपाः भवन्तीति भावाः कार्यवर्गाः उत्पद्यन्ते तत्रैव लीयन्ते च ।

\* रंग.

( ३ ) ' तदेतत्सत्यं यथा मुदीत्वात् ' इत्यादिना ' सोऽविद्याग्रन्थि विकिरतीह सोम्य ' ( मुउ. २।१।१० ) इत्यन्तेन पूर्वोक्तस्याक्षरस्य भूतयोनेः परस्य ब्रह्मणः परम-पुरुषस्यानुक्तेः स्वरूपगुणैः सह सर्वभूतान्तगात्मतया विश्वशरीरत्वेन विश्वरूपत्वं तस्माद्विश्वसृष्टिं च विश्वप्रम-भिधाय..... । रामानुज. १।२।२३

( ४ ) यद्यपि जीवा अपि ब्रह्मवन्देव विभुचिन्मात्र-रूपास्तथाप्युपाध्यवच्छेदेनैवाभिव्यक्तपरिच्छिन्नचैतन्यतया विस्फुलिङ्गतुल्या भवन्ति । १।१।२ ( पृ. ५४ )

\* शेषं शंकरवत् ।

तस्मात् पितापुत्रवदग्निविस्फुलिङ्गसूर्यतत्किरणादिवचैव ब्रह्मजीवयोरंशाशिभावो मन्तव्यः, तथा च श्रुतिः — ' यथा मुदीत्वात् ' इत्यादिः ।

विज्ञान. २।१।४३

परात्परः पुरुषः, पञ्चभूतानां प्राणमनइन्द्रियाणां च स एव कारणं, स एव विश्वरूपदेहधारी आत्मा, पुरुषात्तस्मात् सर्वा सृष्टिः वेदयज्ञ-फलादिरूपा

' दिव्यो ह्यमूर्तः पुरुषः सबाह्याभ्यन्तरो ह्यजः ।

अप्राणो ह्यमनाः शुभ्रो ह्यक्षरात्परतः परः ॥

( १ ) नामरूपबीजभूतादव्याकृताख्यात्स्वविकारा-पेक्षया परादक्षरात्परं यत्सर्वोपाधिभेदवर्जितमक्षरस्यैव स्वरूपमाकाशस्यैव सर्वमूर्तिवर्जितं नेति नेतीत्यादिविशे-षणं विवक्षन्नाह — दिव्यो द्योतनवान् स्वयंज्योति-ष्ट्वात् । दिवि वा स्वात्मनि भवः अलौकिको वा । हि यस्मादमूर्तः सर्वमूर्तिवर्जितः पुरुषः पूर्णः पुरि शयो वा । दिव्यो ह्यमूर्तः पुरुषः सबाह्याभ्यन्तरो सह बाह्या-भ्यन्तरेण वर्तते इति । अजः न जायते कुतश्चित्, स्वतोऽन्यस्य जन्मनिमित्तस्य चाभावात् । यथा जल-बुद्बुदादेर्वात्वादि । यथा नभःसुषिरभेदानां घटादि । सर्वभावविकाराणां जनिमूलत्वात्तत्प्रतिषेधेन सर्वं प्रति-पिद्धा भवन्ति । सबाह्याभ्यन्तरो ह्यजः अतः अजरोऽ-मृतोऽक्षरो ध्रुवोऽभय इत्यर्थः । यद्यपि देहायुपाधिभेद-दृष्टीनां अविद्यावशाद्देहभेदेषु सप्राणः समनाः सेन्द्रियः सविषय इव प्रत्यवभासते तलमलादिमद्विवाकाशं,

( १ ) मुउ. २।१।२; प्रशंकर. १।१।४ ( पृ. ५८ ), १।२।१, २, २१, २२, १।४।३, २।१।२६, २।४।२, ३।२।१४, ४।३।१४; भास्कर. १।२।१, २२, २।१।२६, ३।२।१५, सबाह्या ( स बाह्या ); रंग. भास्करवत्; रामानुज. १।१।४ ( पृ. १५२ ), १।२।१, २२, २३, १।३।१, २।१।८, ३।२।३५; निंबार्क. १।२।२३; ब्रमध्व. १।२।२१, २२; श्रीकण्ठ. १।२।२३; श्रीकर. १।१।१ ( पृ. ५ ), १।१।५ ( पृ. ५४ ), १।२।२२, २३, १।३।२, १।४।३, २।१।१३, ३।२।११, १४, ४।४।५, ७; बलदेव. १।२।२१ भास्करवत्; विज्ञान. १।१।५ ( पृ. १३७ ), १।१।२१, १।२।२२, १।३।१० भास्करवत्; बलदेव. १।२।१, २१.

तथापि तु स्वतः परमार्थदृष्टीनामप्राणः अविद्यमानः क्रियाशक्तिभेदवांश्चलनात्मको वायुर्यस्मिन्नसावप्राणः । तथा अमनाः अनेकज्ञानशक्तिभेदवत्संकल्पाद्यात्मकं मनोऽप्यविद्यमानं यस्मिन् सोऽयममनाः । अप्राणो ह्यमनाश्चेति प्राणादिवायुभेदाः कर्मेन्द्रियाणि तद्विषयाश्च तथा च बुद्धिमनसी बुद्धीन्द्रियाणि तद्विषयाश्च प्रतिपिद्धा वेदितव्याः । तथा श्रुत्यन्तरे ' ध्यायतीव ललायतीव ' (वृ. ४।३।७) इति । यस्माच्चैवं प्रतिपिद्धोपाधिद्वयस्तस्माच्छुभ्रः शुद्धः । अतोऽक्षरात् नामरूपबीजोपाधिलक्षितस्वरूपात् सर्वकार्यकारणबीजत्वेनोपलक्ष्यमाणत्वात्परं तदुपाधिलक्षणमव्याकृताख्यमक्षरं सर्वविकारम्यः, तस्मात्परतोऽक्षरात्परं निरुपाधिकः पुरुष इत्यर्थः । यस्मिंस्तदाकाशाख्यमक्षरं सव्यवहारविषयमोतं प्रोतं च । कथं पुनरप्राणादिमत्त्वं तस्येत्युच्यते — यदि हि प्राणादयः प्रागुत्पत्तेः पुरुष इव स्वेनाऽऽत्मना सन्ति तदा पुरुषस्य प्राणादिना विद्यमानेन प्राणादिमत्त्वं भवेत्, न तु ते प्राणादयः प्रागुत्पत्तेः पुरुष इव स्वेनाऽऽत्मना सन्ति तदा । अतोऽप्राणादिमान् परः पुरुषः । यथाऽनुवृत्ते पुत्रे अपुत्रो देवदत्तः ।

\* शंकर.

( २ ) अव्याकृतादक्षराद्यः परः समष्टिपुरुषस्तस्मादपि कारणत्वेन पर इत्यर्थः । प्रधानपुरुषयोस्तज्जन्यत्वादिति भावः । अक्षरात्परतः इत्यत्र अक्षरशब्दोऽऽनृत इति वा न क्षरतीति वा व्युत्पत्त्या स्वविकारव्यापकनामान्तराभिलाषयोग्यक्षरणाभाववति अव्याकृते वर्तते । न तु भूतयोन्यक्षरं, भूतयोन्यक्षरस्य स बाह्याभ्यन्तर इत्यत्र तच्छब्दनिर्दिष्टस्य तस्मादेव परत्वासंभवात् ।

† रंग.

( ३ ) अस्यार्थः — अक्षरं प्रधानं, तस्मात्परतो जीवादपि यः परः उत्तमस्तत्परकत्वात्स दिव्यः पुरुष इति ।

विज्ञान. १।२।२२

एतस्माज्जायते प्राणो मनः सर्वेन्द्रियाणि च ।  
खं वायुर्ज्योतिरापः पृथिवी विश्वस्य धारिणी ॥

\* भास्कर. चतुर्थचरणव्याख्यानमात्रं शंकरवत् ।

† शेषं शंकरेण गतार्थम् ।

(१) मु. २।१।३; ब्रह्मशंकर. १।२।२३, २।३।१०,

( १ ) कथं ते न सन्ति प्राणादय इत्युच्यते — यस्मादेतस्मादेव पुरुषाज्ञामरूपबीजोपाधिलक्षितात् जायते उत्पद्यते अविद्याविषयो विकारभूतो नामधेयोऽनृतात्मकः प्राणः, ' वाचारम्भणं विकारो नामधेयम् ' ' अनृतम् ' इति श्रुत्यन्तरात् । न हि तेनाविद्याविषयेणानृतेन प्राणेन सप्राणत्वं परस्य स्यादपुत्रस्य स्वप्रदृष्टेरेव पुत्रेण सपुत्रत्वम् । एवं मनः सर्वाणि चेन्द्रियाणि विषयाश्चेतस्मादेव जायन्ते । तस्मात्सिद्धमस्य निरुपचरितमप्राणादिमत्त्वमित्यर्थः । यथा च प्रागुत्पत्तेः परमार्थतोऽसन्तस्तथा प्रलीनाश्चेति द्रष्टव्याः । यथा करणानि मनश्चेन्द्रियाणि तथा शरीरविषयकारणानि भूतानि स्वमाकाशं, वायुरन्तर्गच्छः आवहादिभेदः, ज्योतिरग्निः, आप उदकं, पृथिवी धरित्री विश्वस्य सर्वस्य धारिणी । एतानि च शब्दस्पर्शरूपरसगन्धोन्नरोत्तरगुणानि पूर्वपूर्वगुणसहितानि एतस्मादेव जायन्ते ।

शंकर.

( २ ) ' अन्तर्ग विज्ञानमनसी क्रमेण तल्लिङ्गादिति चेन्नाविशेषात् ' — सदाकाशयोरन्तर्ग मध्ये विज्ञानमनसी जन्मादिमती भवतः । शङ्कानिराकरणमुख्येनैवात्र हेतुं वक्ष्यति । विज्ञानं महदाख्या बुद्धिर्निश्चयात्मकवृत्तिमती, मनश्च संकल्पादिवृत्तिमत् । अनयोरेव चित्तादेकारयोर्निवेशः । अत्र शङ्कते — ननु क्रमेणाऽऽकाशाद्यनन्तरमेव ते उत्पद्यन्ते । कुतः । तल्लिङ्गात् । ' तत्तेजोऽमृजत ' इति तेजःसृष्टयनन्तरमेव ' तत्तेज ऐक्षत बहु स्याम् ' इत्येवंरूपस्यान्तःकरणव्यापारस्य श्रवणात् । एवं भूतान्तरेऽपि भूतमृष्टयनन्तर-

१५, २।४।१, ८, ९, १७; भास्कर. २।३।१५, २।४।१, ८, १७; रंग. राप. पृथिवी ( रापथ पृथ्वी ); रामानुज. २।२।४०, २।३।१, १३, १५, २।४।१, ७, ८, १६; निर्वार्क. २।३।१५, २।४।८, ९, १७; ब्रह्मध्व. २।३।११, २।४।१; श्रीकंठ. २।३।१५, १६, २।४।८, १६; धीकर. १।१।११, १।२।२३, १।३।३, १।४।१४, २२, २३, २।१।२, ६, १४, २२, २६, ३२, २।२।७३, ४५, २।३।१, ९, १३, १४, २।४।१, ३, ६, ७, १४, १५, ४।२।८, ५; बल्लभ. १।२।२१, १।४।१४, २।४।३, ९, १४, १७, २१; विज्ञान. १।२।२३, २।३।१५, १६, ३१, २।४।१, ८, १३, १८ रापः ( रापथ ); बल्लदेव. २।४।१, ८, १७, १८.

मेव तदीक्षणस्य श्रवणादित्यर्थः । समाधत्ते — न, अविशेषादिति । अन्तरोत्पत्तावपि लिङ्गानामविशेषात् अविशिष्टत्वात् । ‘एतस्माज्जायते प्राणो०’ इत्यादि-श्रुतौ पाठक्रमस्यान्तरोत्पत्तिलिङ्गस्य सत्त्वादित्यर्थः । मनः-शब्देन अत्रान्तःकरणसामान्यमेवोक्तं विशेषान्तरावचनेन गोबलीवर्दन्यायानवकाशात् । २।३।१५

‘तथा प्राणाः’ — यथा विज्ञानमनसी सदाकाशयोरन्तराले जन्मादिमती तथैव प्राणाः दशेन्द्रियाण्यपि परमेश्वरात्तयोरन्तराल एव जायन्ते सृष्टिव्युत्क्रमेण प्रलीयन्ते परमेश्वराधिष्ठिताश्च तिष्ठन्ति । कुतः । अविशेषादित्युक्तहेतोरेवेत्यर्थः । २।४।१

‘श्रेष्ठश्च’ — तथेत्यत्राप्यनुवर्तते । तथा श्रेष्ठः पञ्चवृत्तिः प्राणोऽपि परमेश्वरात् सदाकाशयोरन्तरालोत्पद्यते प्रलीयते च परमेश्वराधिष्ठितश्च तिष्ठति । लिङ्गाविशेषात् । २।४।८

तदयं सकलश्रुतिस्मृतिसांख्ययोगैकवाक्यतया महाभूतपर्यन्तायाः सृष्टेः क्रमः कथ्यते— प्रथमं तावदीश्वराधिष्ठानेन संयुक्ताभ्यां जीवप्रधानाभ्यां महानुत्पद्यते । स च क्रियाशक्त्या प्राणः निश्चयशक्त्या च बुद्धिः । तयोर्मध्ये प्रथमं प्राणवृत्तिरुत्पद्यते । तदनन्तरं अङ्कुरस्य वृक्षभाववदङ्गाररूपः अन्तःकरणस्य वृत्तिविशेष उत्पद्यते । ततश्च तथैव मनः, तदनन्तरमिन्द्रियाणि, तत इन्द्रियवदन्योन्यकार्यकारणभावरहितानि पञ्चतन्मात्राणि सूक्ष्मतरभूतानि, ततश्च यथोक्ताः स्थूलमहाभूतपरमाणवः सूक्ष्मा उत्पद्यन्ते । ततः परं च तैत्तिरीयछान्दोग्योक्ता आकाशादिक्रमेण महाभूतपञ्चकसृष्टिरवगन्तव्या । ततश्च वक्ष्यमाणं छान्दोग्यीयं त्रिवृत्करणं ब्रह्माण्डादिसृष्टिरूपमिति । विज्ञान. २।४।१३

अग्निर्मूर्धा चक्षुषी चन्द्रसूर्यौ दिशः श्रोत्रे वाविवृताश्च वेदाः ।

वायुः प्राणो हृदयं विश्वमस्य पद्भ्यां पृथिवी ह्येष सर्वभूतान्तरात्मा ॥

(१) सुउ. २।१।४; ब्रह्मशंकर. १।२।२३; भास्कर. १।२।२३; रामानुज. १।२।२४, २६; निंबार्क. १।२।२४; श्रीकण्ठ. १।२।२४, २६; श्रीकर. १।२।२३, २५; बल्लभ. १।२।२१, २३; विज्ञान. १।२।२३.

(१) संक्षेपतः परविद्याविषयमक्षरं निर्विशेषं पुरुषं सत्यं ‘दिव्यो ह्यमूर्तः’ इत्यादिना मन्त्रेण उक्त्वा पुनस्तदेव सविशेषं विस्तरेण वक्तव्यमिति प्रवृत्ते संक्षेप-विस्तरोक्तौ हि पदार्थः सुखाधिगम्यो भवति सूत्रभाष्योक्तिवदिति । योऽपि प्रथमजात्प्राणाद्विरण्यगर्भात् जायते अण्डस्यान्तर्विराट् स तत्त्वान्तरितत्वेन लक्ष्यमाणोऽप्येतस्मादेव पुरुषाज्जायते एतन्मयश्चेत्येतदर्थमाह, तं च विशिनष्टि — अग्निर्गुलोकः । ‘असौ वाव लोको गौतमाग्निः’ इति श्रुतेः । मूर्धा यस्योत्तमाङ्गं शिरः । चक्षुषी चन्द्रश्च सूर्यश्चेति चन्द्रसूर्यौ । यस्येति सर्वत्रानुपङ्गः कर्तव्यः अस्त्येत्यस्य पदस्य वक्ष्यमाणस्य यस्येति विपरिणामं कृत्वा । दिशः श्रोत्रे यस्य । वाविवृता उद्घाटिताः प्रसिद्धा वेदा यस्य । वायुः प्राणो यस्य । हृदयं अन्तःकरणं विश्वं समस्तं जगदस्य यस्येत्येतत् । सर्वं ह्यन्तःकरणविकारमेव जगत्, मनस्येव सुषुप्ते प्रलयदशनात्, जागरितेऽपि तत एवाग्निविस्फुल्लिङ्गवद्विप्रतिष्ठानात् । यस्य च पद्भ्यां जाता पृथिवी । एष देवो विष्णुरनन्तः प्रथमशरीरी त्रेलोक्यदेहोपाधिः सर्वेषां भूतानामन्तरात्मा । स हि सर्वभूतेषु द्रष्टा श्रोता मन्ता विज्ञाता सर्वकारणात्मा, पञ्चाग्निद्वारेण च याः संसरन्ति प्रजास्ता अपि तस्मादेव पुरुषात् प्रजायन्त इत्युच्यते ।

शंकर.

(२) ‘रूपोपन्यासाच्च’ — कुतश्च परमेश्वरो भूतयोनिः—अपि च ‘अक्षरात्परतः परः’ इत्यस्यानन्तरं ‘एतस्माज्जायते प्राणः’ इति प्राणप्रभृतीनां पृथिवीपर्यन्तानां तत्त्वानां सर्गमुक्त्वा तस्यैव भूतयोनिः सर्वविकारात्मकं रूपमुपन्यस्यमानं पश्यामः— ‘अग्निर्मूर्धा चक्षुषी०’ इति । तच्च परमेश्वरस्यैवोचितं, सर्वविकारकारणत्वात्, न शरीरस्य तनुमहिम्नः । नापि प्रधानस्यायं रूपोपन्यासः संभवति, सर्वभूतान्तरात्मत्वासंभवात् । तस्मात्परमेश्वर एव भूतयोनिर्नैतराविति गम्यते ।

कथं पुनर्भूतयोनेरयं रूपोपन्यास इति गम्यते । प्रकरणात्, ‘एषः’ इति च प्रकृतानुकर्षणात् । भूतयोनिं हि प्रकृत्य ‘एतस्माज्जायते प्राणः’ ‘एष सर्वभूतान्तरात्मा’ इति वचनं भूतयोनिविषयमेव भवति । यथा

उपाध्यायं प्रकृत्य ' एतस्मादधीष्व, एष वेदवेदाङ्ग-  
पारगः ' इति वचनं उपाध्यायविषयं भवति, तद्वत् ।  
कथं पुनरदृश्यत्वादिगुणकस्य भूतयोर्निर्ग्रहवद्रूपं संभ-  
वति । सर्वात्मत्वविवक्षयेदमुच्यते, न तु विग्रहवच्च-  
विवक्षयेत्यदोषः । ' अहमन्नम्, अहमन्नादः ' ( तैउ.  
३।१०।६ ) इत्यादिवत् ।

अन्ये पुनर्मन्यन्ते—नायं भूतयोनेरुपन्यासः, जाय-  
मानत्वेनोपन्यासात् । ' एतस्माज्जायते प्राणो० ' इति  
हि पूर्वत्र प्राणादिपृथिव्यन्ते तच्चजातं जायमानत्वेन  
निरदिक्षत् । उत्तरत्रापि च ' तस्मादग्निः समिधो यस्य  
सूर्यः ' इत्येवमादि ' अतश्च सर्वा ओषधयो रसाश्च ' इत्येवमन्तं  
जायमानत्वेनैव निरदिक्षति । इहैव कथमक-  
स्मादन्तराले भूतयोनेः रूपमुपन्यसेत् । सर्वात्मत्वमपि  
सृष्टिं परिसमाप्योपदेशयति — ' पुरुष एवेदं विश्वं  
कर्म ' ( सुउ. २।१।१० ) इत्यादिना । श्रुतिस्मृत्योश्च  
त्रैलोक्यशरीरस्य प्रजापतेर्जन्मादि निर्दिश्यमानमुपलभा-  
महे— ' दिग्गयमर्भः समवर्ततामे भूतस्य जातः पति-  
रेक आमीत् । स दाधार पृथिवीं यामुतेमां कस्मै  
देवाय हविषा विधेम ॥ ' ( रुस. १०।१२।११ )  
इति । समवर्ततेति अजायतेत्यर्थः । तथा ' स वै  
शरीरी प्रथमः स वै पुरुष उच्यते । आदिकर्ता स  
भूतानां ब्रह्माऽग्रे समवर्तत ॥ ' ( मार्कण्डेयपु० ४५।६४ )  
इति च । विकारपुरुषस्यापि सर्वभूतान्तरात्मत्वं  
संभवति, प्राणात्मना सर्वभूतानामध्यात्ममवस्थानात् ।  
अस्मिन्पक्षे ' पुरुष एवेदं विश्वं कर्म ' इत्यादिसर्वरूपो-  
पन्यासः परमेश्वरप्रतिपत्तिहेतुरिति व्याख्येयम् ।

ब्रशंकर. १।२।२३

( ३ ) हिरण्यगर्भस्यैतद्रूपमिति केचिद्वदन्ति । तद-  
युक्तं, प्रकरणविरोधात् । प्रकरणिणि परमकारणे यदिदं  
रूपं नोपपद्यते तदाऽन्यत्र संचार्येत अप्रस्तुते । प्रत्युत  
हिरण्यगर्भस्यापीदं रूपं परमात्मद्वारेणोपचर्यते, नान्यथेति  
स्थितम् ।

\* भास्कर. १।२।२३

\* रामानुजादीनां सर्वेषां मते भास्करवत् परमात्मनो  
रूपमिदम् । विज्ञानमते तु विराज एतद्रूपम् ।

उ. का. १८३

( ४ ) जगत्सर्वमस्य देहान्तर्वर्तिदृढयाख्यमांसवि-  
शेषः । पदभ्यां पृथिवी पादावेव पृथिवीत्यर्थः । ' प्रकृ-  
त्यादिभ्य उपसंख्यानम् ' इति तृतीया । सर्वभूतानां  
तच्छरीरत्वात् सर्वेषामन्तर्गत्मेत्यर्थः ।

\* रंग.

तस्मादग्निः समिधो यस्य सूर्यः सोमात्पर्जन्य  
ओषधयः पृथिव्याम् ।

पुमान् रेतः सिञ्चति योपितायां बह्वीः प्रजाः  
पुरुपात्संप्रसूताः ॥

तस्मात् परस्मात् पुरुपात् प्रजावस्थानविशेष-  
रूपोऽग्निः । स विशेष्यते—समिधो यस्य सूर्यः समिध इव  
समिधः । सूर्येण हि द्युलोकः समिद्धयते । ततो हि द्युलोका-  
ग्निष्पन्नात् सोमात् पर्जन्यो द्वितीयोऽग्निः संभवति ।  
तस्माच्च पर्जन्यादोषधयः पृथिव्यां संभवन्ति । ओषधिभ्यः  
पुरुपाग्नौ हुताभ्य उपादानभूताभ्यः पुमानग्नौ रेतः  
सिञ्चति योपितायां योपिति योपामौ स्त्रियामिति । एवं  
क्रमेण बह्वीः बह्वयः प्रजाः ब्राह्मणाद्याः पुरुपात्परस्मात्सं-  
प्रसूताः समुत्पन्नाः ।

† शंकर.

तस्मादृचः साम यजुंषि दीक्षा यज्ञाश्च सर्वे  
क्रतवो दक्षिणाश्च ।  
संवत्सरश्च यजमानश्च लोकाः सोमो यत्र  
पवते यत्र सूर्यः ॥

( १ ) किंच कर्मसाधनानि पलानि च तस्मादे-  
वेत्याह — कथं, तस्मात्पुरुपादृचो नियताक्षरपादाव-  
सानाः गायत्र्यादिच्छन्दोविशिष्टा मन्त्राः । साम पाञ्च-  
भक्तिकं सातभक्तिकं च स्तोमादिगीतविशिष्टम् । यजुंषि  
अनियताक्षरपादावसानानि वाक्यरूपाणि । एवं त्रिविधा  
मन्त्राः । दीक्षा मौञ्ज्यादिलक्षणाः कर्तृनियमविशेषाः ।  
यज्ञाश्च सर्वेऽग्निहोत्रादयः । क्रतवः स्यूपाः । दक्षिणाश्चैक-  
गवाद्यपरिमितसर्वस्वान्ताः । संवत्सरश्च कालः कर्माङ्ग-

\* अस्थितिपदविपरिणामं वर्जयित्वा शेषं शंकरेण गता-  
र्थम् ।

† रंग. शंकरवत् ।

(१) सुउ. २।१।५; ब्रशंकर. १।२।२३; रंग. बह्वीः  
( बह्वयः ); विज्ञान. २।३।१७, ४३.

(२) सुउ. २।१।६.

भूतः । यजमानश्च कर्ता । लोकास्तस्य कर्मफलभूताः ।  
ते विशेष्यन्ते — सोमो यत्र येषु लोकेषु पवते पुनाति  
लोकान्, यत्र येषु सूर्यस्तपति च । ते च दक्षिणायनो-  
त्तरायणोत्तरमार्गद्वयगम्या विद्वदविद्वत्कर्तृफलभूताः ।

शंकर.

( २ ) सोमविकाराः क्रतवश्च ..... । ये लोका-  
श्चन्द्रसूर्यकिरणपूता भवन्ति ।

\* रंग.

तस्माच्च देवा बहुधा संप्रभूताः साध्या  
मनुष्याः पशवो वयांसि ।  
प्राणापानौ ब्रीहियवौ तपश्च श्रद्धा सत्यं  
ब्रह्मचर्यं विधिश्च ॥

( १ ) तस्माच्च पुरुषात् कर्माङ्गभूता देवा बहुधा  
वस्वादिगणभेदेन संप्रभूताः सम्यक् प्रभूताः । साध्याः  
देवविशेषाः । मनुष्याः कर्माधिकृताः । पशवो ब्राह्म्या-  
रण्याः । वयांसि पक्षिणः । जीवनं च मनुष्यादीनां  
प्राणापानौ । ब्रीहियवौ द्विविर्यौ । तपश्च कर्माङ्गं पुरुष-  
संस्कारलक्षणं स्वतन्त्रं च फलसाधनम् । श्रद्धा यत्पूर्वकः  
सर्वपुरुषार्थसाधनप्रयोगश्चित्तप्रसाद आस्तिक्यबुद्धिः ।  
तथा सत्यमनृतवर्जनं यथाभूतार्थवचनं चार्पाडाकरम् ।  
ब्रह्मचर्यं मैथुनासमाचारः । विधिश्चैतिकर्तव्यता ।

शंकर.

( २ ) बहुधा कर्मजाऽऽज्ञानजादिभेदाच्च बहुधे-  
त्यर्थः । पशवो दीर्घशूकधान्यविशेषः । ब्रीहियवशब्दौ  
धान्यमात्रोपलक्षकौ । विधीयते इति विधिः नित्यम-  
मितिकाविः ।

† रंग.

सप्त प्राणाः प्रभवन्ति तस्मात्सप्तार्चिषः समिधः  
सप्त होमाः ।

सप्त इमे लोका येषु चरन्ति प्राणा गुहाशया  
निहिताः सप्त सप्त ॥

\* शेषं शंकरेण गतार्थम् ।

† शेषं शंकरवत् ।

( १ ) सुउ. २।१।७.

( २ ) सुउ. २।१।८; ब्रशंकर. २।४।१, ५ ; भास्कर.  
२।४।१; रंग. होमाः ( जिह्वाः ) ; रामानुज. २।४।४;  
ब्रमध्व. २।४।६; श्रीकण्ठ. २।४।४; श्रीकर. २।४।४;  
बहुभ. २।४।५ इमे ( २६ ) ; विज्ञान. २।४।५.

( १ ) किंच सप्त शीर्षण्याः प्राणास्तस्मादेव पुरु-  
पात् प्रभवन्ति । तेषां च सप्तार्चिषो दीतयः स्वविप-  
यावद्योतनानि । तथा सप्त समिधः सप्त विपयाः ।  
विपयैर्हि समिध्यन्ते प्राणाः । सप्त होमास्तद्विषयविज्ञा-  
नानि 'यदस्य विज्ञानं तज्जुहोति' इति श्रुत्यन्तरात् ।  
किंच सप्त इमे लोका इन्द्रियस्थानानि, येषु चरन्ति  
संचरन्ति प्राणाः । प्राणा येषु चरन्तीति प्राणानां विशे-  
षणमिदं प्राणापानादिभिवृत्त्यर्थम् । गुहायां शरीरे हृदये  
वा स्वापकाले शेरते इति गुहाशयाः । निहिताः स्थापिताः  
धात्रा सप्त सप्त प्रतिप्राणिभेदम् । यानि च आत्मयाजिनां  
विदुषां कर्माणि कर्मफलानि चाविदुषां च कर्माणि  
तत्साधनानि कर्मफलानि च सर्वे चैतत्परम्मादेव पुरुषात्  
सर्वज्ञात्प्रमृणमिति प्रकरणार्थः ।

शंकर.

( २ ) तस्मादक्षराच्छीर्षण्यानि चक्षुःश्रोत्रनाभि-  
कार्ग्र्ययुग्मास्यसंचारीणि सप्तेन्द्रियाणि उत्पद्यन्ते । सप्ता-  
र्चिष इति । गार्हपत्याद्या अग्नयः, इन्धनानि, ( काली )-  
प्रभृतयः सप्त जिह्वाश्च प्रभवन्तीति पूर्वणान्वयः ।  
सप्तेति । इमे सप्तापि लोका उत्पन्नाः । येषु लोकेषु हृदय-  
गुहायां सुषुप्तिविलायां शयानाः सप्त प्राणाश्चक्षुरादि-  
गोचकप्रदेशेषु धात्रा निहिताः संचरन्तीत्यर्थः । सप्त  
सप्तेति वीप्सा पुरुषभेदाभिप्राया ।

रंग.

अतः समुद्रा गिरयश्च सर्वेऽस्मात्स्यन्दन्ते  
सिन्धवः सर्वरूपाः ।

अतश्च सर्वा ओषधयो रसश्च येनैष भूतैस्तिष्ठते  
ह्यन्तरात्मा ॥

( १ ) अतः पुरुषात्समुद्राः सर्वे क्षाराद्याः । गिर-  
यश्च हिमवतादयोऽस्मादेव पुरुषात्सर्वे । स्यन्दन्ते  
स्रवन्ति गङ्गाद्याः सिन्धवो नद्यः सर्वरूपाः बहुरूपाः ।  
अस्मादेव पुरुषात्सर्वा ओषधयो ब्रीहियवाद्याः । रसश्च  
मधुगादिः पट्विधः । येन रसेन भूतैः पञ्चभिः स्थूलैः  
परिवेष्टितस्तिष्ठते तिष्ठति ह्यन्तरात्मा लिङ्गं सूक्ष्मं शरी-  
रम् । तद्व्यन्तरालं शरीरस्य आत्मनश्च आत्मवद्वर्तते  
इत्यन्तरात्मा ।

शंकर.

( २ ) ननु पृथिव्या एवौषधयो जायमाना  
दृश्यन्ते, इक्ष्वादिभ्यो रसा जायमाना दृश्यन्ते, कथमक्ष-

( १ ) सुउ. २।१।९; रंग. रसश्च ( रसाश्च ).

रात्सर्वं जायत इत्युच्यते इत्याशङ्क्य आह—येनेति । यस्मात्कारणादेपोऽक्षरपुरुषः सर्वभूतैः परिवृतः सन् तदन्तरात्मतया वर्तते, तस्मात् पृथिव्यादिभ्यो जायमाना अपि अक्षरात् ब्रह्मणो जाता इति शक्यते क्तुमिति भावः । रंग.

सर्वात्मरूपपरमपुरुषस्य हृदि उपलब्धिः

अविद्याहानिकरी

पुरुष एवेदं विश्वं कर्म तपो ब्रह्म परा-  
मृतम् ।

एतद्यो वेद निहितं गुहायां सोऽविद्याग्रन्थि  
विकिरतीह मोम्य ॥

( १ ) एवं पुरुषात्सर्वमिदं संप्रसृतम् । अतो वाचाश्चरम्मणं विकारो नामधेय अमृतं पुरुष इत्येव सत्यम् । अतः पुरुष एवेदं विश्वं सर्वम् । न विश्वं नाम पुरुषादन्यत् किञ्चिदस्ति । अतो यदुक्तं तदेतदभिहितं ' कस्मिन्नु भगवो विज्ञाते सर्वमिदं विज्ञातं भवति ' इति । एतस्मिन् हि परस्मिन्नात्मनि सर्वकारणे पुरुषे विज्ञाते पुरुष एवेदं विश्वं नान्यदस्तीति विज्ञातं भवतीति । किं पुनरिदं विश्वमित्युच्यते—कर्म अग्निहोत्रादिलक्षणम् । तपो ज्ञानं तत्कृतं फल अन्यदेतावद्धीदं सर्वम् । तच्चैतद्ब्रह्मणः कार्यं, तस्मात्सर्वं ब्रह्म परामृतं परममृतं अहमेवेति यो वेद निहितं स्थितं गुहायां हृदि सर्वप्राणिनां, स एव विज्ञानादविद्याग्रन्थि ग्रन्थिमिव हृदीभूतामविद्यावासनां विकिरति विश्विपति नाशयतीह जीवन्नेव न मृतः सन् हे सोम्य प्रियदर्शन ।

शंकर.

( २ ) यस्मादसौ सर्वभूतान्तरात्मा तस्मात्सर्वमिदं पुरुषोपादानकत्वात्पुरुष एव, तस्मात्तद्विज्ञाने सर्वस्यापि ज्ञानमुत्पद्यते इति भावः । तस्य जगत्सृष्ट्यनुकूलः कर्मशब्दितो व्यापारः । स्रष्टव्यालोचनात्मकं तपः । ' एको व्यापी सदा शुद्धो निर्गुणः प्रकृतेः परः ' इति ब्रह्मशब्दितं प्रकृतिपरभूतं मुक्तात्मनाममृतवत्परमानन्दतया भोग्यभूतं ब्रह्माप्यक्षरपुरुष एवेत्यर्थः । हे

(१) मु. २।१।१०; ब्रशंकर. १।२।२३, १।३।१, २।४।२; भास्कर. २।४।२; रामानुज. १।२।२३; श्रीकर. १।२।२३, १।३।१.

सोम्याह हृदयगुहावर्त्येतदक्षरं ब्रह्मेह लोके यो वेद स ग्रन्थिवद्दुर्मोचामविद्यां विकिरति निरस्यति । कृ विक्षेप इति घातुः । रंग.

हृदयस्थसर्वात्मकाक्षरब्रह्मविद्याविधिः

आविः संनिहितं गुहाचरं नाम महत्पदमत्रैत-  
त्समर्पितम् ।

एजत्प्राणन्निमिषच्च यदेतज्जानथ सदमद्वरेण्यं  
परं विज्ञानाद्यद्वरिष्ठं प्रजानाम् ॥

( १ ) अरूपं सदक्षरं केन प्रकारेण विज्ञेयमित्युच्यते — आविः प्रकाशं संनिहितं, वागाद्युपाधिभिः 'ज्वलति भ्राजति' इति श्रुत्यन्तराच्छब्दादीनुपलभमानवदवभासते, दर्शनश्रवणमननविज्ञानाद्युपाधिभर्मैराविर्भूतं मलक्षते हृदि सर्वप्राणिनाम् । यदेतदाविर्ब्रह्म संनिहितं सम्पक् स्थितं हृदि तद्गुहाचरं नाम गुहायां चरतीति दर्शनश्रवणादिप्रकारैर्गुहाचरमिति प्रख्यातम् । महत् सर्वमहत्त्वात् । पदं पश्यते सर्वेणेति सर्वपदार्थास्पदत्वात् । कथं तत् महत्पदमित्युच्यते । यतोऽत्रास्मिन् ब्रह्मण्येतत्सर्वं समर्पितं प्रवेशितं गन्धनाभाविनाराः । एजच्चलत्पश्यादि । प्राणत्प्राणितीति प्राणापानादिमन्मनुष्यपश्यादि । निमिषच्च यन्निमेषादिक्रियावत् । यच्चाविमिषत्, चशब्दात् । समस्तमेतदत्रैव ब्रह्मणि समर्पितम् । एतद्यदास्पदं सर्वं जानथ हे शिष्याः, अवगच्छथ तदात्मभूतं भवतां सदमत्स्वरूपं, सदमतोर्मूर्तामूर्तयोः स्थूलसूक्ष्मयोस्तद्व्यतिरेकेणाभावात् । वरेण्यं वरणीयं तदेव हि सर्वस्य नित्यत्वात्प्रार्थनीयम् । परं व्यतिरिक्तं विज्ञानात्प्रजानामिति व्यवहितेन संबन्धः, यल्लौकिकविज्ञानागोचरमित्यर्थः । यद्वरिष्ठं वरतमं सर्वपदार्थेषु वरेषु तद्व्येकं ब्रह्मातिशयेन वरं सर्वदोषरहितत्वात् ।

शंकर.

( २ ) आविरित्यव्ययं, योगिनामपरोक्षम् । संनिहितं गुहाचरं दुर्विज्ञेयस्वरूपतया प्रसिद्धं सर्वतो महत् पदं प्राप्यभूतमित्यर्थः । एजत् कम्पमानं, जाग्रदिति यावत् । प्राणभृत् । निमिषत्सुप्तम् । जाग्रत्सुप्तादिभेदभिन्नप्राणिजातमत्राक्षरपुरुषेऽर्पितमित्यर्थः । एतज्जानथ

(१) मु. २।२।१; रंग. त्समर्पितम् ( त्सर्वमर्पितम् ); रामानुज. १।२।२३.

सदसद्वरेण्यम् । स्थूलसूक्ष्मवस्तुभिराधारत्वेन प्रार्थनीयं, आधारभूतमिति यावत् । तादृशमेव ब्रह्मावगच्छतेत्यर्थः । 'यो विज्ञाने तिष्ठन्' ( वृउ. ३।७।२२ ) इति श्रुतेर्विज्ञानशब्दो जीवपरः । विज्ञानात्परं जीवादधिकं प्रजानामु(पायो)पेयत्वेन अत्यन्तवरणीयमत्यन्तप्रार्थनीयमित्यर्थः । रंग.

यदचिमचदणुभ्योऽणु च यस्मिंल्लोका निहिता  
लोकिनश्च ।

तदेतदक्षरं ब्रह्म स प्राणस्तदु वाङ्मनः ।

तदेतत्सत्यं तदमृतं तद्वेद्व्यं सोम्य विद्धि ॥

( १ ) किंच यत् अचिमत् दीनिमत्, तदीत्या आदित्यादि दीप्यते इति दीनिमद्ब्रह्म । किंच यत् अणुभ्यः श्यामाकादिभ्योऽण्यणु च सूक्ष्मम् । चशब्दात् स्थूलभ्योऽप्यतिशयेन स्थूलं पृथिव्यादिभ्यः । यस्मिंल्लोका भूरादयो निहिताः स्थिताः, ये च लोकिनो लोकनिवासिनो मनुष्यादयश्चैतन्याश्रया हि सर्वे प्रसिद्धाः । तदेतत्सर्वाश्रये अक्षरं ब्रह्म स प्राणस्तदु वाङ्मनो वाक्च मनश्च सर्वाणि च करणानि, तदु अन्तश्चैतन्यं, चैतन्याश्रयो हि प्राणन्द्रियादिसर्वमघातः, 'प्राणस्य प्राणम्' इति श्रुत्यन्तगात् । यत्प्राणादीनामन्तश्चैतन्यमक्षरं तदेतत्सत्यं अविद्यं अनोऽमृतमविनाशि तद्वेद्व्यं मनसा ताडयितव्यम् । तस्मिन् मनःसमाधानं कर्तव्यमित्यर्थः । यस्मा देवं हे सोम्य, विद्धि अक्षरे चेतः समावत्स्व ।

शंकर.

( २ ) यदचिमदिति । अचिःशब्दितदीतिमत्त्वं च विग्रहद्वारा द्रष्टव्यम् । अमृतं असंसारि भोग्यमिति वाऽर्थः ।

\* रंग.

प्रणवोपासना ब्रह्मविद्यासाधनम्

धनुर्गृहीत्वौपनिषदं महाखं शरं ह्युपासानिशितं  
संघर्षात् ।

\* शेषं शंकरवत् । 'अणु च' इति चकारार्थो न वर्णितः ।

(१) सुउ. २।२।२; रंग. तस्यं तद ( त्वन्यम् ); श्रीकर. १।३।६.

(२) सुउ. २।२।३; रंग. संघर्षात् ( संघर्षात् ) द्वावगतेन ( द्वावगतेन ); श्रीकर. १।३।६.

आयम्य तद्भावगतेन चेतसा लक्ष्यं तदेवाक्षरं  
सोम्य विद्धि ॥

( १ ) कथं वेद्व्यमित्युच्यते — धनुरिष्वासनं गृहीत्वा आदाय औपनिषदं उपनिषत्सु भवं प्रसिद्धं महाखं महच्च तदखं च महाखं धनुः । तस्मिन् शरम् । किंविशिष्टमित्याह — उपासानिशितं संतताभिध्यानेन तन्कृतं, संकृतमित्येतत् । संघर्षात् संघर्षात् कुर्यात् । संघाय च आयम्य आकृष्य सेन्द्रियमन्तःकरणं स्वविषयाद्विनियत्य लक्ष्ये एवावर्जितं कृत्वेत्यर्थः । न हि हस्तेनैव धनुष आयमनमिह संभवति । तद्भावगतेन तस्मिन् ब्रह्मण्यक्षरे लक्ष्ये भावना भावस्वाद्भावेन चेतसा लक्ष्यं तदेव यथोक्तलक्षणमक्षरं सोम्य विद्धि । शंकर.

( २ ) उपनिषत्प्रसिद्धं प्रणवाख्यं धनुर्गृहीत्वा भगवदुपासनया स्थूलसूक्ष्मशरीराद्विषेचितमप्राक्षरादिलक्षणमप्राक्षरसंयोजितमात्मलक्षणं शरं संदध्यात् । हि कृत्वेत्यत्राह — आयम्येति । भगवत्प्रवणेन चेतसा तदनुगायम्य । प्रणवाख्यस्य धनुष आयमनं नाम प्रत्यक्परमात्मनोः शेषशेषिभावलक्षणार्थप्रकाशकत्वेनानुसंहितत्वम् । तद्भावगतेन चेतनेति पाठो भावः प्राप्तिः, तद्भावगतेन चेतसा तत्प्राप्तीच्छया शरमायम्येत्यर्थः । तस्य च आयमनं नाम मनसेन्द्रियान्तःकरणस्य तस्य विषयान्तरविमुखीकरणपूर्वकमक्षराख्यलक्ष्याभिमुखतयाऽवस्थापनम् । हे सोम्य, तदेवाक्षरं लक्ष्यं लक्ष्यं जानीहीत्यर्थः । रंग.

प्रणवो धनुः शरो ह्यात्मा ब्रह्म तल्लक्ष्यमुच्यते ।

अप्रमत्तेन वेद्व्यं शरवत्तन्मयो भवेत् ॥

( १ ) यदुक्तं धनुरादि तदुच्यते — प्रणव ओंकारो धनुः । यथेष्वासनं लक्ष्यं शरस्य प्रवेशकारणं, तथा आत्मशरस्याक्षरं लक्ष्यं प्रवेशकारणमोंकारः । प्रणवेन ह्यभ्यस्यमानेन संस्क्रियमाणस्तदालम्बनोऽप्रतिबन्धनाक्षरेऽवतिष्ठते यथा धनुषाऽऽस्त इषुर्लक्ष्ये । अतः प्रणवो धनुरिव धनुः । शरो ह्यात्मा उपाधिलक्षणः पर एव जले मृयादिवदिह प्रविष्टो देहे सर्वबौद्धप्रत्ययसाक्षितया । स शर इव स्वात्मन्येवार्पितोऽक्षरे ब्रह्मणि, अतो ब्रह्म तल्लक्ष्यमुच्यते लक्ष्य इव मनः

(१) सुउ. २।२।४.



समाधितुमिरात्मभावेन लक्ष्यमाणत्वात् । तत्रैवं सति अप्रमत्तेन बाह्यविषयोपलब्धिपूर्णाप्रमादवर्जितेन सर्वतो विरक्तेन जितेन्द्रियेणैकाग्रचित्तेन वेदव्यं ब्रह्म लक्ष्यम् । ततस्तद्वेषनादूर्ध्वं शरवत्तन्मयो भवेत् । यथा शरस्य लक्ष्यैकात्मत्वं फलं भवति, तथा देहाद्यात्मप्रत्ययतिरस्करणेनाक्षरैकात्मत्वं फलमापादयेदित्यर्थः ।

\* शंकर.

( २ ) यथा लक्ष्ये निमग्नस्य शरस्य लक्ष्यापेक्षया भेदकाकारास्फुरणं, एवं परमात्मनि प्रणवेन समर्पितस्य प्रत्यगात्मनस्तत्साम्यलक्षणां मुक्तिमापन्नस्य ज्ञानैकाकारस्य देवमनुष्यत्वादिलक्षणभेदकाकारास्फूर्तिः एव तन्मयत्वमिति द्रष्टव्यम् ।

\* रंग.

येस्मिन् द्यौः पृथिवी चान्तरिक्षमोतं मनः सह प्राणैश्च सर्वैः ।

तमेवैकं जानथ आत्मानमन्या वाचो विमुञ्च-  
थामृतस्यैष सेतुः ॥

( १ ) अक्षरस्यैव दुर्लक्ष्यत्वात्पुनः पुनर्वचनं सुलक्षणार्थम् । यस्मिन्नक्षरे पुरुषं द्यौः पृथिवी चान्तरिक्षं च ओत समर्पितं मनश्च सह प्राणैः करणैरन्यैः सर्वैः, तमेव सर्वश्रवमेकमद्वितीयं जानथ जानीत हे शिष्याः । आत्मानं प्रत्यक् स्वरूपं युष्माकं सर्वप्राणिनां च, ज्ञात्वा चान्या वाचोऽपरविद्यारूपा विमुञ्चथ विमुञ्चत परित्यजत, तत्प्रकाश्यं च सर्वं कर्म ससाधनम् । यतोऽमृतस्यैष सेतुः एतदात्मज्ञानममृतस्यामृतत्वस्य मोक्षस्य प्राप्तये सेतुरिव सेतुः संसारमहोदधेरुत्तरणहनुत्वात् ।

\* शेषं शंकरेण गतार्थम् ।

( १ ) मु. २।२।५; ब्रशंकर. १।३।१, २, ५, ७, २२; भास्कर. १।३।१, ५ जानथ आ ( जानथाऽऽ ) ; रंग. भास्करवत्; रामानुज. १।३।१, ३।२।३०, ३४ भास्करवत्; निंबार्क. १।३।१; ब्रमध्व. १।१।८, १।३।१, ३; श्रीकंड. १।३।१, ३।२।३०; श्रीकर. १।३।१ ( पृ. १९ ), १।१।४ ( पृ. ५१, ५२ ), १।३।१, ५, ३।२।३०, ३४; बलभ. १।३।१, ३।४।३३; विज्ञान. १।१।२ ( पृ. ५५ ), १।३।१, २।३।५०, ४।१।१, ३; बलदेव. १।१।८, १।३।१, ५, ३।४।३४.

तथा च श्रुत्यन्तरम्— 'तमेव विदित्वाऽतिमृत्युमेति नान्यः पन्था विद्यतेऽयनाय' ( श्वे. ६।१५ ) इति ।

\* शंकर.

( २ ) 'द्युम्वाद्यायतनं स्वशब्दात्' — इदं श्रूयते — 'यस्मिन्द्यौः ... विमुञ्चथामृतस्यैष सेतुः' इति । अत्र यदेतत् द्युप्रभृतीनामोतत्ववचनादायतनं किञ्चिदवगम्यते, तत् किं परं ब्रह्म स्यात् आदोस्वि-  
दर्थान्तरमिति संदिह्यते । तत्र अर्थान्तरं किमप्याय-  
तनं स्यादिति प्रातम् । कस्मात् । 'अमृतस्यैष सेतुः' इति श्रवणात् । पारवान् हि लोके सेतुः प्रख्यातः । न च परस्य ब्रह्मणः पारवत्त्वं शक्यमभ्युपगन्तुं, 'अनन्तमपारम्' ( वृ. २।४।१२ ) इति श्रव-  
णात् । अर्थान्तरे चायतनं परिगृह्यमाणे स्मृतिप्रसिद्धं प्रधानं परिग्रहीतव्यं, तस्य कारणत्वादायतनत्वोपपत्तेः । श्रुतिप्रसिद्धो वा वायुः स्यात्, 'वायुर्वै गौतम तत्सूत्रं वायुना वै गौतमं गृध्रेणापं च लोकः परश्च लोकः सर्वाणि च भूतानि संदृब्धानि भवन्ति' ( वृ. ३।७।२ ) इति वायोरपि विधारणत्वश्रवणात् । शारीरो वा स्यात्, तस्यापि भोक्तृत्वात् भोग्यं प्रपञ्चं प्रति आयतनत्वोपपत्तेरिति ।

एवं प्राप्ते इदमाह—द्युम्वाद्यायतनमिति । द्यौश्च मृश्च द्युमृवौ । द्युमृवौ आदी यस्य तदिदं द्युम्वादि यदे-  
तदस्मिन्वाक्यं द्यौः पृथिव्यन्तरिक्षं मनः प्राणा इत्येव-  
मात्मकं जगदोतत्वं निर्दिष्टम् । तस्य आयतनं परं ब्रह्म भवितुमर्हति । कुतः । स्वशब्दात् । आत्मशब्दादित्यर्थः । आत्मशब्दो हि इह भवति—'तमेवैकं जानथ आत्मानम्' इति । आत्मशब्दश्च परमात्मपरिग्रहे सम्यगवकल्पते, नार्थान्तरपरिग्रहे कचिच्च स्वशब्देनैव ब्रह्मण आयतनत्वं श्रूयते — 'सन्मूलाः सोम्येमाः सर्वाः प्रजाः सदाय-  
तनाः सत्प्रतिष्ठाः' ( छा. ६।८।४ ) इति । स्वशब्देनैव चेह पुरस्तादुपरिष्ठाच्च ब्रह्म संकीर्त्यते—  
'पुरुष एवेदं विश्वं कर्म तपो ब्रह्म परामृतम्' ( मु. २।१।१० ) इति, 'ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण' ( मु. २।२।११ ) इति च । तत्र त्वायतनायतनवद्भावश्रवणात् सर्वं ब्रह्मेति च सामाना-

\* रंग. शंकरवत् ।

धिकरण्यात् यथा अनेकात्मको वृक्षः शाखा स्कन्धो मूलं चेति, एवं नानारसो विचित्र आत्मेशाङ्का संभवति, तां निवर्तयितुं सावधारणमाह — 'तमेवैकं जानथ आत्मानम्' इति । एतदुक्तं भवति—न कार्य-प्रपञ्चविशिष्टो विचित्र आत्मा विज्ञेयः । किं तर्हि । अविद्याकृतं कार्यप्रपञ्चं विद्यया प्रविलापयन्तस्तमेवैकं आयतनभूतमात्मानं जानथ एकरसमिति । यथा 'यस्मिन्नास्ते देवदत्तस्तदानय' इत्युक्ते आसनमेवाऽऽनयति, न देवदत्तं, तद्वत् आयतनभूतस्यैव एकरसस्याऽऽत्मनो विज्ञेयत्वमुपदिश्यते । विकारानृताभिर्बन्धस्य चापवादः श्रूयते—'मृत्योः स मृत्युमाप्नोति य इह नानेव पश्यति' ( का. ४।११ ) इति । सर्वं ब्रह्मेति तु सामानाधिकरण्यं प्रपञ्चविलापनार्थं, न अनेकरसताप्रतिपादनार्थं, ' स यथा सैन्धवधनोऽनन्तरोऽवाह्यः कृत्स्नो रसघन एवैवं वा अरेऽयमात्माऽनन्तरोऽवाह्यः कृत्स्नः प्रज्ञानघन एव ' ( वृ. ४।५।१३ ) इत्येकरसताश्रवणात् । तस्मात् युष्वाद्यायतनं ब्रह्म ।

यत्तुक्तं सेतुश्रुतेः सेतोश्च पारवत्त्वोपपत्तेर्ब्रह्मणोऽर्थान्तरं युष्वाद्यायतनेन भवितव्यमिति । अत्रोच्यते । विधारणत्वमात्रमेव सेतुश्रुत्या विवक्ष्यते, न पारवत्त्वादि । न हि मृदाद्यमयो लोके सेतुर्दृष्ट इति अत्रापि मृदाद्यमय एव सेतुरभ्युपगम्यते । सेतुशब्दार्थोऽपि विधारणत्वमात्रमेव, न पारवत्त्वादि, पित्रो बन्धनकर्मणः सेतुशब्दव्युत्पत्तेः । अपर आह—'तमेवैकं जानथ आत्मानम्' इति यदेतत्संकीर्तितमात्मज्ञानं, यच्चैतत् 'अन्या वाचो विमुञ्चथ' इति वाग्विमोचनं, तदत्रामृतत्वसाधनत्वात् 'अमृतस्यैव सेतुः' इति सेतुश्रुत्या संकीर्यते, न तु युष्वाद्यायतनम् । तत्र यदुक्तं सेतुश्रुतेर्ब्रह्मणोऽर्थान्तरं युष्वाद्यायतनेन भाव्यमिति, एतदयुक्तम् । \* १।३।१

'भेदव्यपदेशात्'— कुतश्च न प्राणभृत् युष्वाद्यायतनत्वेनाऽऽश्रयितव्यः— भेदव्यपदेशश्चेद् भवति 'तमेवैकं जानथ आत्मानम्' इति ज्ञेयज्ञातृभावेन । तत्र प्राणभृत्तावन्मुमुक्षुत्वात् ज्ञाता, परिशेषादात्मशब्दवाच्यं ब्रह्म ज्ञेयं युष्वाद्यायतनमिति गम्यते, न प्राणभृत् ।

ब्रह्मकर. १।३।५

\* ब्रह्म. १।३।१ इत्यत्र सर्वेषां ब्रह्मकरवद्भावः ।

( ३ ) विकारजातं तस्मिन्नेव चेतसोपसंहृत्य तमेव कारणात्मानं जानथ उपासीतित्यर्थः । सर्वत्र हि विदिनोपक्रम्योपासिनोपसंहरति उपासिना चोपक्रम्य विदिनोपसंहरति श्रुतिः, अतो यत्रान्यतरोपादानं तदैकार्थतैव प्रत्येतव्या । ये पुनः प्रपञ्चबहिरङ्गो(?) युच्चैतन्यमात्रं ध्येयमुपदिशन्ति, तेषां ' सर्वं तं परादात् ' इति श्रुतिविरोधः । कश्चिदाह—आत्मज्ञानं सेतुश्रुत्या निर्दिष्टमिति । तदयुक्तम् । एष इति अनन्तरवृत्तस्य प्रधानस्य वाचकं सर्वनाम, नोपसर्जनस्य ज्ञानस्येति ।

\* भास्कर. १।३।१

( ४ ) ' उपपत्तेश्च '— यदुक्तं ' अमृतस्यैव सेतुः ' इति प्राप्यप्रापकसंबन्धव्यपदेशात् प्रापकात्परं प्राप्यमस्तीति, तत्र, प्राप्यस्य परमपुरुषस्य स्वप्राप्ती स्वस्यैवोपायत्वोपपत्तेः, ' नायमात्मा प्रवचनेन.....विवृणुते तनूं स्वाम् ' ( मु. ३।२।३ ) इत्यनन्योपायत्वश्रवणात् ।

रामानुज. ३।२।३४

( ५ ) ' सर्वथाऽपि त एवोभयलिङ्गात् '— एवं ज्ञानमार्गायज्ञानस्थैर्यसाधनमुक्त्वा भक्तिमार्गायसाधनानां भगवच्छ्रवणादीनामित आधिक्यमावश्यकतां चाऽऽह । भगवच्छ्रवणकीर्तनादयः साधनान्तरवर्द्धाहितत्वेन कर्तव्या एव यद्यपि, तथाऽपि सर्वथाऽपि अन्येषां युगपदुपस्थितौ तदनुरोधमकृत्वाऽपि त एव भगवद्धर्मा एव कर्तव्या इत्यर्थः । कुतः । श्रुतिलिङ्गात् स्मृतिलिङ्गाच्च । श्रुतिलिङ्गं तु ' तमेव धीरो विज्ञाय प्रज्ञां कुर्वीत ब्राह्मणः । नानुध्यायाद्बहूच्छब्दान्वाचो विग्लापनं हि तत् ॥ ' ( वृ. ४।४।२१ ) इति, ' तमेवैकं जानथ० ' इत्यपि ।

बल्लभ. १।४।३३

अरा इव रथनाभौ संहता यत्र नाड्यः स एषोऽन्तश्चरते बहुधा जायमानः ।

ओमित्येवं ध्यायथ आत्मानं स्वस्ति वः पाराय तमसः परस्तात् ॥

\* शेषं ब्रह्मकरवत् ।

( १ ) मु. २।२।६; ब्रह्मकर. २।३।३९; रंग. ध्यायथ आ ( ध्यायथाऽऽ ) ; रामानुज. १।१।१ ( पृ. ८ ), १।३।१; ब्रह्मध्व. १।३।१; विज्ञान. १।३।१.

( १ ) किंच, अरा इव यथा रथनाभौ समर्पिता  
अराः एवं संहताः संप्रविष्टाः यत्र यस्मिन् हृदये सर्वतो  
देहव्यापिन्यो नाढ्यः, तस्मिन् हृदये बुद्धिप्रत्ययसक्षिभूतः  
स एष प्रकृत आत्मा अन्तः मध्ये चरन् चरति वर्तते ।  
पश्यन् शृण्वन् मन्वानो विजानन् बहुधा अनेकधा  
क्रोधहर्षादिप्रत्ययैर्जायमान इव जायमानः, अन्तःकरणो-  
पाध्यनुविधायित्वात् । वदन्ति हि लौकिका हृष्टो जातः  
क्रुद्धो जात इति । तमात्मानमोमित्येवमोकारालम्बनाः  
सन्तो यथोक्तकृत्वनया ध्यायथ चिन्तयत । उक्तं च  
वक्तव्यं शिष्येभ्य आचार्येण जानता । शिष्याश्च ब्रह्म-  
विद्याविनिदिपुत्वात्त्रिवृत्तकर्माणो मोक्षपथे प्रवृत्ताः । तेषां  
निर्विघ्नतया ब्रह्मप्राप्तिमाशास्याचार्यः — स्वस्ति  
निर्विघ्नमस्तु वो युष्माकं पाराय परकुलाय । परस्तात् ।  
कम्मात् । अविद्यातमसः । अविद्यारहितब्रह्मात्मस्वरूप-  
गमनायेत्यर्थः । शंकर.

( २ ) 'ममाध्यभावाच्च'—योऽयमप्ययमौपनिषदा-  
त्मप्रतिपत्तिप्रयोजनः समाधिरूपदिष्टो वेदान्तपु 'आत्मा  
वा अरे द्रष्टव्यः श्रोतव्यो मन्तव्यो निदिध्यासितव्यः  
सोऽन्वेष्टव्यः स विजिज्ञासितव्यः' ( वृ. २।४।५ )  
'ओमित्येवं ध्यायथ आत्मानम्' इत्येवंलक्षणः, सोऽप्यस-  
त्यात्मनः कर्तृत्वं नोपपद्येत । तस्मादप्यस्य कर्तृ-व-  
सिद्धिः । ब्रह्मकर. २।३।३९

( ३ ) 'अजायमानो बहुधा विजायते तस्य धीराः  
परिजानन्ति योनिम्' इति देवादीनां समाश्रयणीयत्वाय  
तत्तज्जातीयस्वरूपसंस्थानगुणकर्मसमन्वितः स्वीयस्वभाव-  
मजहदेव स्वेच्छया बहुधा जायमानः चरन् वर्तते  
इत्यर्थः । रंग.

( ४ ) वाक्यार्थज्ञानादन्यदेव ध्यानोपासनादिशब्द-  
वाच्यं ज्ञानं वेदान्तवाक्यैर्विधित्सितम् ।

रामानुज. १।१।१ ( पृ. ८ )

ब्रह्मपुरे हृदि उपलभ्यः आनन्दरूप आत्मा

यैः सर्वज्ञः सर्वविद्यस्यैव महिमा भुवि ।  
दिव्ये ब्रह्मपुरे ह्येष व्योमन्यात्मा प्रतिष्ठितः ॥

( १ ) मु. २।२।७; रामानुज. २।१।१५ ( पृ. ४४७ );  
विज्ञान. ४।४।१८ यस्यैव महिमा भुवि ( यस्य ज्ञानमयं  
तपः ? ) व्योमन्यात्मा प्रतिष्ठितः ( आत्मा संप्रतिष्ठते );  
बलदेव. ३।३।३६.

मनोमयः प्राणशरीरनेता प्रतिष्ठितोऽन्ने हृदयं  
संनिधाय ।

तद्विज्ञानेन परिपश्यन्ति धीरा आनन्द-  
रूपममृतं यद्विभाति ॥

( १ ) योऽसौ तमसः परस्तात्संसारमहोदधि तीर्त्वा  
गन्तव्यः परविद्याविषय इति स कस्मिन् वर्तते इत्याह  
—यः सर्वज्ञः सर्ववित्, व्याख्यातः, तं पुनर्विशिनष्टि—  
यस्यैव प्रसिद्धो महिमा विभूतिः । कोऽसौ महिमा ।  
यस्यैव व्यावाप्त्यव्ययी शमने विधृते तिष्ठतः ।  
सूर्याचन्द्रमसौ यस्य शमनेऽन्नातचक्रवर्जस्त भ्रमतः ।  
यस्य शासने सरितः सागराश्च स्वगोचरं  
नातिक्रामन्ति । तथा स्थावरं जङ्गमं च यस्य  
शासने नियतम् । तथा च ऋतवः अथने अन्दाश्च  
यस्य शासने नातिक्रामन्ति । तथा कर्तारः कर्माणि फले  
च यच्छासनात् स्वं स्वं कालं नातिवर्तन्ते । स एष  
महिमा भुवि लोके यस्य स एष सर्वज्ञ एवमहिमा देवः ।  
दिव्यं द्यातनवति सर्वबौद्धप्रत्ययकृतयोतने ब्रह्मपुरं ।  
ब्रह्मणोऽत्र चैतन्यस्वरूपेण नित्याभिव्यक्तत्वात् ब्रह्मणः  
पुरं हृदयपुण्डरीकम् । तस्मिन् यद्योन, तस्मिन् व्योम्नि  
आकाशे हृत्पुण्डरीकमध्यस्थे प्रतिष्ठित इत्युपलभ्यते । न  
ह्याकाशवत्सर्वगतस्य गतिरागतिः प्रतिष्ठा वाऽन्यथा  
भवति । स ह्यात्मा तत्रस्थो मनोवृत्तिभिरेव विभाव्यत  
इति मनोमयः, मनोउपाधित्वात् । प्राणशरीरनेता,  
प्राणश्च शरीरं च प्राणशरीर, तस्यायं नेता स्थूलाच्छा-  
रीरात् शरीरान्तरं प्रति । प्रतिष्ठितोऽवस्थितोऽन्ने भुज्य-  
मानान्नविपरिणामे प्रतिदिनमुपचीयमानेऽपचीयमाने च  
पिण्डरूपात्ने हृदये बुद्धिः पुण्डरीकच्छिद्रे संनिधाय सम-  
वस्थाप्य । हृदयावस्थानमेव ह्यात्मनः स्थितिः, न  
ह्यात्मनः स्थितिरन्ने । तदात्मतत्त्वं विज्ञानेन विशिष्टेन  
शास्त्राचार्योपदेशजनितेन ज्ञानेन शमदमध्यानसर्वत्याग-  
वैराग्योद्भूतेन परिपश्यन्ति सर्वतः पूर्णं पश्यन्ति उप-  
लभन्ते धीरा विवर्किनः । आनन्दरूपं सर्वानर्थदुःखायास-  
प्रहीणममृतं यद्विभाति विशेषेण स्वात्मन्येव भाति  
सर्वदा । शंकर.

( १ ) मु. २।२।८; रामानुज. १।२।१; ब्रह्मध्व.  
३।२।१७; बलभ. १।३।४; बलदेव. १।२।१, ३।३।३६.

( २ ) यः सर्वज्ञ इति । उक्तोऽर्थः । यस्यैष इति । भूलोके संसारतन्त्रप्रवर्तनरूप एष महिमा मदीयः । दिव्य इति । यस्यैष महिमा भुवीति लीलाविभूत्यन्वय उक्तः, दिव्ये व्योम्नीति त्रिपाद्विभूतिरुक्तेति व्यासायैरुक्तत्वात् । वैकुण्ठाख्ये ब्रह्मपुरे परमे व्योम्नि अयमात्मा प्रतिष्ठित इत्यर्थः । मनोमय इति । विशुद्धमनोप्राप्तः । प्राणशरीरनेता, प्राणं च शरीरं च, तस्य नेता, जीवस्य प्राणशरीरलम्भक इत्यर्थः । यद्वा 'मनोमयः प्राणशरीरो भारूपः' ( छाउ. ३।१।४।२ ) इति श्रुतेः प्राणः शरीरमस्य प्राणशरीरकः, स चासौ नेता च, प्रभुरित्यर्थः । 'अधिभूर्नायको नेता प्रभुः' इति हि नैषण्डुकाः । अन्नेऽन्नपरिणामे शरीरे प्रतिष्ठितो यस्तस्मिंश्चित् हृदयं संनिधाय । तद्विज्ञानेति । अमृतं यत् अस्पृष्टसंसारगन्धं आनन्दरूपं यद्विभाति, तद्ब्रह्म विज्ञानशब्दितेन दर्शनसमानाकारेणोपासनेन धीराः प्रज्ञाशालिनः परिपश्यन्ति साक्षात्कुर्वन्तीत्यर्थः ।

गंग.

( ३ ) 'प्रत्यक्षोपदेशादिति चेन्नाधिकारिकमण्डलस्योक्तेः' — ननु जगत्सृष्टावपि सिद्धो जीवविशेषः सूर्य उपदिष्टोऽस्ति, 'यः सर्वज्ञः सर्ववित् यस्य ज्ञानमयं तपः(?) दिव्ये ब्रह्मपुरे ह्येष आत्मा संप्रतिष्ठते ॥' इत्यादिश्रुतौ एष इत्यादिना प्रत्यक्षस्यैव विकारस्य पूर्वोक्तमहदादि-सृष्टीश्वरत्वोपदेशात्, इति चेन्न । आधिकारिकमण्डलस्योक्तेः । अधिकारिणो हिरण्यगर्भस्य मण्डलमाधिकारिकमण्डलं सूर्यमण्डलं निम्बिलज्योतिर्मण्डलस्य प्रधानांशरूपं, तन्मयस्य तदन्तर्यामिणो नित्यपरमेश्वरस्यैव शास्त्राचन्द्रन्यायेन प्रदर्शनार्थं अभेदेनोपासनार्थं वा एष इत्यादिशब्दैः प्रत्यक्षवदुक्तत्वात् । न तु स्वरूपत एव प्रत्यक्षत्वमुक्तमित्यर्थः ।

विज्ञान. ४।४।१८

हृदयग्रन्थिनाशादि आत्मविद्याफलम्

'भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे ॥

(१) मुउ. २।२।९; ब्रह्मकर. १।१।४ ( पृ. ६०, ६५ ), १।१।२८, १।३।२, ३।३।३२, ४।१।१३, १४; भास्कर. ३।३।३२, ४।१।१, १३, १४; रामानुज. १।१।१ ( पृ. ९, १७ ), ३।४।१६, ४।१।१३; निंबार्क. ३।४।१६; श्रीकण्ठ. ३।४।१६; श्रीकर. १।३।२, ३।३।१९,

( १ ) अस्य परमात्मज्ञानस्य फलमिदमभिधीयते — भिद्यते हृदयग्रन्थिः अविद्यावासनाप्रचयो बुद्ध्याश्रयः कामः ' कामा येऽस्य हृदि श्रिताः ' इति श्रुत्यन्तरात् । हृदयाश्रयोऽसौ नाऽऽत्माश्रयः । भिद्यते भेदं विनाशमायाति । छिद्यन्ते सर्वशेषविषयाः संशयाः लौकिकानामामरणात् गङ्गास्रोतोवत्प्रवृत्ता विच्छेदमायान्ति । अस्य विच्छिन्नसंशयस्य निवृत्ताविद्यस्य यानि विज्ञानोत्पत्तेः प्राक्तनानि जन्मान्तरे चाप्रवृत्तफलानि ज्ञानोत्पत्तिसहभावीनि च क्षीयन्ते कर्माणि । न त्वेतज्जन्मारम्भकाणि, प्रवृत्तफलत्वात् । तस्मिन् सर्वशेषसंसारिणि परावरे, परं च कारणात्मना अवरं च कार्यात्मना, तस्मिन् परावरे साक्षादहमस्मीति दृष्टे । संसारकारणोच्छेदात् मुच्यते इत्यर्थः ।

शंकर.

( २ ) 'तदधिगम उत्तरपूर्वाधयोगश्लेषविनाशौ तद्व्यपदेशात्' — गतस्तृतीयशेषः । अयं दानीं ब्रह्मविद्याफलं प्रति चिन्ता प्रतायते । ब्रह्माधिगमे सति तद्विपरीतफलं दुरितं क्षीयते न क्षीयते वेति संशयः । किं तावत्प्राप्तम् । फलार्थत्वात्कर्मणः फलमदत्त्वा न संभाव्यते क्षयः । फलदायिनी ह्यस्य शक्तिः श्रुत्या समधिगता । यदि तत् अन्तरेणैव फलोपभोगमपवृज्येत, श्रुतिः कदर्थिता स्यात् । स्मरन्ति च — 'न हि कर्म क्षीयते' इति । नन्वेवं सति प्रायश्चित्तोपदेशोऽनर्थकः प्राप्नोति । नैष दोषः । प्रायश्चित्तानां नैमित्तिकत्वोपपत्तेर्गृहदादृष्ट्यादिवत् । अपि च प्रायश्चित्तानां दोषसंयोगेन विधानात् भवेदपि दोषक्षपणार्थता, न त्वेवं ब्रह्मविद्यायां विधानमस्ति । ननु अनभ्युपगम्यमाने ब्रह्मविदः कर्मक्षये तत्फलस्यावश्यमोक्तव्यत्वादनिर्मोक्षः स्यात् । नेत्युच्यते । देशकालनिमित्तापेक्षो मोक्षः कर्मफलवद्भविष्यति । तस्मान्न ब्रह्माधिगमे दुरितनिवृत्तिरिति । एवं प्राप्ते ब्रूमः — तदधिगमे ब्रह्माधिगमे सति उत्तरपूर्वयोगश्लेषविनाशौ भवतः । उत्तरस्याश्लेषः पूर्वस्य विनाशः । कस्मात् । तद्व्यपदेशात् । तथा हि ब्रह्मविद्याप्रक्रियायां ३।४।१६, ४।१।१३, १४, ४।२।१४, १५, ४।४।१४; बल्लभ. १।१।२७, ४।१।१४; विज्ञान. ३।३।४४, ४।१।१३; बलदेव ३।३।३६, ४९, ३।४।१६.

संभाव्यमानसंबन्धस्य आगामिनो दुरितस्य अनभिसंबन्धं विदुषो व्यपदिशति— 'यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यते' ( छाउ. ४।१।४।३ ) इति । तथा विनाशमपि पूर्वोपचितस्य दुरितस्य व्यपदिशति— 'तद्यथेपीकातुलमग्नौ प्रोतं प्रदूयते' हास्य सर्वे पाप्मानः प्रदूयन्ते' ( छाउ. ५।२।४।३ ) इति । अयमपरः कर्मक्षयव्यपदेशो भवति— 'सिद्ध्ये हृदय..... दृष्टे परावरे ॥' इति । यदुक्तं अनुपभुक्तफलस्य कर्मणः क्षयकल्पनायां शास्त्रं कदर्थितं स्यादिति । नैव दोषः । न हि वयं कर्मणः फलदायिनीं शक्तिमयजानीमहे, विद्यते एव सा, सा तु विद्यादिना कारणान्तरेण प्रतिबध्यते इति वदामः । शक्तिसम्प्रायमात्रं च शास्त्रं व्याप्रियते, न प्रतिबन्धाप्रतिबन्धयोरपि । 'न हि कर्म क्षीयते' इत्येतदपि स्मरणमौत्सर्गिकं, न भोगादृते कर्म क्षीयते, तदर्थस्यादिति । इष्यते एव तु प्रायश्चित्तादिना तस्य क्षयः, 'सर्वे पाप्मानं तरति, तरति ब्रह्महत्यां, योऽश्वमेधेन यजते, य उ चैनमेव वेद' इत्यादिश्रुतिस्मृतिभ्यः । यत्किं, नैमित्तिकानि प्रायश्चित्तानि भविष्यन्तीति । तदसत् । दोषसंयोगेन चोद्यमानानाभेषां दोषनिर्घातफलसंभवे फलान्तरकल्पनानुपपत्तेः । यत्पुनरेतदुक्तं, न प्रायश्चित्तवद्दोषक्षयोद्देशेन विद्याविधानमस्तीति । अत्र ब्रूमः— सगुणानां तावद्विद्यासु विद्यते एव विधानम् । तासु च वाक्यशेषे ऐश्वर्यप्राप्तिः पापनिवृत्तिश्च विद्यावत् उच्यते, तयोश्चाविवक्षाकारणं नास्तीत्यतः पाप्मप्रहाणपूर्वकैश्वर्यप्राप्तिस्तासां फलमिति निश्चीयते । निर्गुणायामु विद्यायां यद्यपि विधानं नास्ति, तथाऽप्यकर्त्रात्मत्वबोधोपात्तकर्मप्रदाहसिद्धिः । अश्लेष इति च आगामिषु कर्मसु कर्तृत्वमेव न प्रतिपद्यते ब्रह्मविदिति दर्शयति । अतिक्रान्तेषु तु यद्यपि मिथ्याज्ञानात्कर्तृत्वं प्रतिपेदे इव, तथाऽपि विद्यासामर्थ्यात् मिथ्याज्ञाननिवृत्तेस्तान्यपि प्रविलीयन्त इत्याह विनाश इति । पूर्वसिद्धकर्तृत्वभोक्तृत्वविपरीतं हि त्रिष्वपि कालेषु अकर्तृत्वाभोक्तृत्वस्वरूपं ब्रह्माहमस्मि, नेतः पूर्वमपि कर्ता भोक्ता वा अहमासं, नेदानीं, नापि भविष्यत्काले इति ब्रह्मविदवगच्छति । एवमेव च मोक्ष उपपद्यते । अन्यथा ह्यनादिकालप्रवृत्तानां

कर्मणां क्षयाभावे मोक्षाभावः स्यात् । न च देशकालनिमित्तापेक्षो मोक्षः कर्मफलवद्भवितुमर्हति, अनित्यत्वप्रसङ्गात्, परोक्षत्वानुपपत्तेश्च ज्ञानफलस्य । तस्माद्ब्रह्माधिगमे दुरितक्षय इति स्थितम् । ४।१।१३

'इतरस्याप्येवमसंश्लेषः पाते तु'—पूर्वस्मिन्नधिकरणे बन्धहेतोरयस्य स्वाभाविकस्याश्लेषविनाशौ ज्ञाननिमित्तौ शास्त्रव्यपदेशान्निरूपितौ । धर्मस्य पुनः शास्त्रीयत्वाच्छास्त्रीयेण ज्ञानेनाविरोध इत्याशङ्क्य तन्निराकरणाय पूर्वाधिकरणन्यायातिदेशः क्रियते—इतरस्यापि पुण्यस्य कर्मणः एवं अपवत् असंश्लेषो विनाशश्च ज्ञानवतो भवतः । कुतः । तस्यापि स्वफलेहेतुत्वेन ज्ञानफलप्रतिबन्धित्वप्रसङ्गात् । 'उभे उ ह्येव एतं तरति' ( वृउ. ४।४।२२ ) इत्यादिश्रुतिषु च दुष्कृतवत्सुकृतस्यापि प्रणाशव्यपदेशात् । अकर्त्रात्मत्वबोधनिमित्तस्य च कर्मक्षयस्य सुकृतदुष्कृतयोस्तुल्यत्वात् । 'क्षीयन्ते चास्य कर्माणि' इति चाविशेषश्रुतः । यत्रापि केवल एव पाप्मशब्दः पठ्यते, तत्रापि तेनैव पुण्यमप्यपठितमिति द्रष्टव्यं, ज्ञानापेक्षया निकृष्टफलत्वात् । अस्ति च श्रुतौ पुण्येऽपि पाप्मशब्दः, 'नैनं सेतुमहोगत्रे तरतः' ( छाउ. ८।४।१ ) इत्यत्र सह दुष्कृतेन सुकृतमप्यनुक्रम्य 'सर्वे पाप्मानोऽतो निवर्तन्ते' इत्यविशेषेणैव प्रकृते पुण्यं पाप्मशब्दप्रयोगात् । पाते त्विति तु शब्दोऽवधारणार्थः । एवं धर्माधर्मयोर्वन्धहेतोः विद्यासामर्थ्यादश्लेषविनाशसिद्धिरवश्यंभाविनी विदुषः शरीरपाते मुक्तिरित्यवधारयति ।

\* ब्रह्मसंकर. ४।१।१४

( ३ ) हृत्स्थानमयते इति व्युत्पत्त्या हृदयशब्देन जीवो वा । नाशो नाम कर्मणां फलजननशक्तिविनाशः । 'तदधिगम उत्तरपूर्वाधयोः' ( ब्रह्म. ४।१।१३ ) इति सूत्रेऽयस्य विनाशकरणमुत्पन्नायास्तच्छक्तैर्विनाशकरणं, शक्तिर्हि परमपुरुषाप्रीतिरेवेति भाषितम् । एतत्सर्वं कदेत्यत्राऽऽह—तस्मिन्दृष्टे परावरे । परे अवरे यस्मात्स परावरः । सर्वोत्कृष्टा अपि ब्रह्मादयो यस्मान्निकृष्टा इत्यर्थः । अथवा परावरे परावरशरीरके

\* ईउ. ७ ( पृ. १३१९ ) इत्यत्रापि भाष्यं द्रष्टव्यम् । भास्करवल्गुभौ ब्रह्मसंकरवत् ।

सर्वात्मभूते इत्यर्थः । तादृशे तस्मिन् दर्शनसमानाकार-  
ज्ञानविपयीकृते इत्यर्थः । अस्मिन् वाक्ये श्रूयमाणः  
कर्मक्षयो दर्शनसमानाकारोपासनारम्भप्रीतस्य  
परमात्मनस्तत्संप्राप्तावुपासकस्य अघं क्षयिष्ये इति  
संकल्परूपः, देहवियोगसमयभावी कर्मक्षयस्तु ज्ञानमिति  
संकल्परूपः इत्यविरोधो द्रष्टव्यः । \* रंग.

( ४ ) ' उपमर्दं च'— मुण्यामुण्यरूपस्य समस्त-  
सांसारिकदुःखमूलस्य कर्मणो ब्रह्मविद्ययोपमर्दं प्रतिवेदा-  
न्तमधीयते — ' भिद्यते हृदय ..... दृष्टे परावरे'  
इत्यादिकम् । तत् विद्यायाः कर्माङ्गत्वे न संगच्छते ।

३।४।१६

अवस्थाश्लेषकरणं वैदिककर्माद्योग्यतावाचनाप्रत्यवाय-  
हेतुशक्त्युत्पत्तिप्रतिबन्धकरणम् । अघानि हि कृतानि  
पुरुषस्य वैदिककर्माद्योग्यतां सजातीयकर्मारम्भरुचि  
प्रत्यवाये च कुर्वन्ति । अवस्थ विनाशकरणं उत्पन्नाया-  
स्तच्छ्लेषविनाशकरणम् । शक्तिरपि परमपुरुषप्रीतिरेव ।  
तदेवं विद्या वेदिनुबन्धात्यर्थप्रियत्वेन स्वयमपि निरति-  
शयप्रिया मती वेद्यभूतपरमपुरुषपराधनस्वरूपा पूर्वकृताघ-  
सेचयजदितपरमपुरुषप्रीतिं विनाशयति । सैव विद्या  
स्योत्पत्त्युत्तरकालमाध्यवनिमित्तपरमपुरुषप्रीत्युत्पत्तिं च  
प्रतिबध्नाति । तदिदमश्लेषवचनं प्रामादिकविषयं  
मन्तव्यं, ' नाविरतो दुश्चरितात्' ( काउ. २।२४ )  
इत्यादिभिः शास्त्रैः आ प्रयाणात् अहरहस्तपश्चमानाया  
उत्तरोत्तरातिशयभागिन्या विद्यायाः दुश्चरितविरतिनिष्पा-  
द्यत्वावगमात् । ४।१।१३

ननु विदुषोऽपि मतिरुतव्यताकोपासननिवृत्तये  
वृष्टयन्नादिफलानीष्टान्येव । कथं तेषां विरोधाद्विनाश  
उच्यते । तत्राऽऽह— पाते स्थिति । शरीरपाते तु तेषां  
विनाशः । शरीरपातादूर्ध्वं तु विद्यानुगुणदृष्टकलानि-  
सुकृतानि नश्यन्तीत्यर्थः । † रामानुज. ४।१।१४

( ५ ) अत्रोत्तरावस्थ प्रमादाशक्तिसमाध्यादिनि-  
मित्तम्यैवाश्लेषो विवक्षितः, न तु वृथाकर्मन्यागवृथा-  
विकर्मणोः, ' यस्तु विद्याभिमानेन वेदमार्गप्रवर्तनम् ।

\* शेषं शंकरवत् ।

† शेषं ब्रह्मशंकरवत् । निर्बार्क, श्रीकंठ. ३।४।१६ रामा-  
नुजवत् । श्रीकर. रामानुजवत् ।

छलजात्यादिभिर्जह्यात्स महापातकी भवेत् ॥' इत्यादिभिः  
स्कन्दादिवाक्यैर्वृथा स्वातन्त्र्ये विदुषामपि प्रत्यवाय-  
सिद्धेः । \* विज्ञान. ४।१।१३

ब्रह्म ज्योतिषां ज्योतिः

' हिरण्मये परे कोशे विरजं ब्रह्म निष्कलम् ।

तच्छुभ्रं ज्योतिषां ज्योतिस्तद्यदात्मविदो विदुः ॥

( १ ) उक्तस्यैवार्थस्य संक्षेपाभिधायका उत्तरे  
मन्त्रास्त्रयोऽपि । हिरण्मये ज्योतिर्मये बुद्धिविज्ञानप्रकाशे  
परे कोशे कोश इवाऽऽभेः आत्मस्वरूपोपलब्धिस्थान-  
त्वात्, परं तत्सर्वभ्यन्तरत्वात्, तस्मिन् विरजं अवि-  
द्यायशेषदोषरजोमलवर्जितं ब्रह्म सर्वमहत्त्वात्सर्वात्म-  
त्वाच्च, निष्कलं निर्गताः कला यस्मात्तन्निष्कलं निरव-  
यवमित्यर्थः । यस्माद्विरजं निष्कलं चातस्तच्छुभ्रं शुद्धं  
ज्योतिषां सर्वप्रकाशात्मनामग्न्यादीनामपि तज्ज्योतिः  
अवभासकम् । अग्न्यादीनामपि ज्योतिष्ट्वमन्तर्गतब्रह्मा-  
त्मचेतन्यज्योतिर्निमित्तमित्यर्थः । तद्वि परं ज्योतिर्यद-  
न्यानवभासप्रमात्मज्योतिः तद्यदात्मविद आत्मानं स्वं  
शब्दादिविषयबुद्धिप्रत्ययसाक्षिण ये विवेकिनो विदुर्वि-  
जानन्ति ते आत्मविदः तद्विदुः आत्मप्रत्ययानुसारिणः ।  
यस्मात्परं ज्योतिस्तस्मात् एव तद्विदुर्नैतरे वाह्यार्थ-  
प्रत्ययानुसारिणः ।

शंकर.

( २ ) ' तस्यां हिरण्मयः कोशः' इति श्रुत्युक्तरीत्या  
स्वप्रकाशतया कमनीयतया वा हिरण्मयशब्दाभिलष्ये-  
त्युक्तपदार्थोपलब्धिस्थानतया कोशतुल्ये परं उत्कृष्टे  
परमवदे । पुर इति पाठोऽपि स्पष्टोऽर्थः । विरजं, छान्द-  
समदन्तत्वम् । सत्त्वरजस्तमोऽनीतम् । निष्कलं निरवय-  
वमित्यर्थः । शुभ्रं अनवयवं प्रकाशकानामपीन्द्रियाणां  
प्रकाशकम् । ज्योतिःशब्दितदीप्तियोगो विग्रहद्वारको  
द्रष्टव्यः । आत्मविदो यद्विदुर्यदात्मतत्त्वमिति यावत् ।

रंग.

\* ४।१।१३ शेषं ब्रह्मशंकरवत् ।

( १ ) मुउ. २।२।१०; ब्रह्मशंकर. १।३।२२; रंग. परे  
( पुरे ) इत्यपि पाठः; श्रीकर. १।३।२२, ३।३।५१,  
४।२।५; विज्ञान. १।३।१, ४०; बलदेव ३।३।३६.

( ३ ) 'ज्योतिर्दर्शनात्' — 'तच्छुभ्रं ज्योतिषां ज्योतिः' इत्येवंविधवाक्येषु ब्रह्म ज्योतिःशब्दवाच्यं भवति, दर्शनात्, ब्रह्मणो ज्ञानस्वरूपतया प्रकाशत्वगुण-योगादित्यर्थः ।

विज्ञान. १।३।४०

\* न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः ।

तमेव भान्तमनुभाति सर्वं तस्य भासा सर्वमिदं विभाति ॥

( १ ) कथं तत् 'ज्योतिषां ज्योतिः' इत्युच्यते — न तत्रेति । शंकर.

( २ ) 'अनुकृतेस्तस्य च' — 'न तत्र सूर्यो भाति ..... सर्वमिदं विभाति' इति समामनन्ति । तत्र यं भान्तमनुभाति सर्वं, यस्य च भासा सर्वमिदं विभाति, स किं तेजोधातुः कश्चित् उत प्राज्ञ आत्मेति विचिकित्सायां तेजोधातुरिति तावत्प्राप्तम् । कुतः । तेजोधातूनामेव सूर्यादीनां भानप्रतिषेधात् । तेजःस्वभावकं हि चन्द्रतारकादि तेजःस्वभावके एव सूर्ये भासमाने अहनि न भासते इति प्रसिद्धम् । तथा सह सूर्येण सर्वमिदं चन्द्रतारकादि यस्मिन् भासते सोऽपि तेजःस्वभाव एव कश्चिदित्यवगम्यते । अनुभानमपि तेजःस्वभावकं एवोपपद्यते, समानस्वभावकं एवोपपद्यते । तस्मात्तेजोधातुः कश्चिदित्येवं प्राप्ते ब्रूमः—प्राज्ञ एवायमात्मा भविष्यतीति । कस्मात् । अनुकृतेः । अनुकरणमनुकृतिः । यदेतत् 'तमेव भान्तमनुभाति सर्वम्' इत्यनुभानं, तत् प्राज्ञ-परिग्रहे अवकल्पते । 'भारूपः सत्यसंकल्पः' ( छा. ३।१।४।२ ) इति हि प्राज्ञमात्मानमामनन्ति । न तु तेजोधातुं कंचित् सूर्यादयोऽनुभान्तीति प्रसिद्धम् । समत्वाच्च तेजोधातूनां सूर्यादीनां न तेजोधातुमन्यं प्रत्यपेक्षाऽस्ति यं भान्तमनुभायुः । न हि प्रदीपः प्रदीपान्तरमनुभाति । यदप्युक्तं समानस्वभावकेषु अनुकारो दृश्यते इति, नायमेकान्तो नियमः । भिन्नस्वभावकेष्वपि ह्यनुकारो दृश्यते । यथा सुतप्तोऽयःपिण्डः अग्न्यनुकृतिः अग्नि

\* व्याख्यानानि स्थलनिर्देशाः पाठभेदाश्च का. ५।१५

( पृ. १४३२ ) इत्यत्र द्रष्टव्याः ।

( १ ) मु. २।२।११.

दहन्तमनु दहति, भौमं वा रजो वायुं वहन्तमनु वहतीति । अनुकृतः इत्यनुभानमनुसूचत् । 'तस्य च' इति चतुर्थे पादमस्य श्लोकस्य सूचयति । 'तस्य भासा सर्वमिदं विभाति' इति तद्वेतुकं भानं सूर्यादेरुच्यमानं प्राज्ञमात्मानं गमयति । 'तदेवा ज्योतिषां ज्योतिरायुर्हो-पासतेऽमृतम्' ( वृ. ४।४।१६ ) इति हि प्राज्ञमात्मानमामनन्ति । तेजोन्तरेण सूर्यादितेजो विभातीत्यप्रसिद्धम् । विरुद्धं च, तेजोन्तरेण तेजोन्तरस्य प्रतिघातात् । अथवा न सूर्यादीनामेव श्लोकपरिपठितानामिदं तद्वेतुकं विभानमुच्यते । किं तर्हि । सर्वमिदमित्यविशेष-श्रुतेः सर्वस्यैवास्य नामरूपक्रियाकारकफलज्ञातस्य या अभिव्यक्तिः सा ब्रह्मज्योतिःसत्तानिमित्ता । यथा सूर्य-ज्योतिःसत्तानिमित्ता सर्वस्य रूपज्ञातस्याभिव्यक्तिस्तद्वत् । 'न तत्र सूर्यो भाति' इति च तत्रशब्दमाहरन् प्रकृतग्रहणं दर्शयति । प्रकृतं च ब्रह्म 'यस्मिन्मैः पृथिवी चान्तरिक्षमोतम्' ( मु. २।२।५ ) इत्यादिना । अनन्तरं च 'हिरण्यमे परं कोशं ..... ज्योतिस्तथादात्म-विदो विदुः' इति । कथं तज्ज्योतिषां ज्योतिरित्यत इदमुत्थितं — 'न तत्र सूर्यो भाति' इति । यदप्युक्तं सूर्यादीनां तेजसां भानप्रतिषेधः तेजोधातावेवान्यस्मिन् अवकल्पते सूर्य इवेतरेषामिति, तत्र तु स एव तेजोधातुरन्यो न संभवतीत्युपपादितम् । ब्रह्मण्यपि चैषां भानप्रतिषेधोऽवकल्पते । यतो यदुपलभ्यते तत्सर्वं ब्रह्मणैव ज्योतिषोपलभ्यते, ब्रह्म तु नान्येन ज्योतिषोपलभ्यते, स्वयंज्योतिःस्वरूपत्वात्, येन सूर्यादयस्तस्मिन् भायुः । ब्रह्म ह्यन्यत् व्यनक्ति, न तु ब्रह्मान्येन व्यज्यते, 'आत्म-नैवायं ज्योतिषाऽऽस्ते' ( वृ. ४।३।६ ) 'अगृह्यो न हि गृह्यते' ( वृ. ४।२।४ ) इत्यादिश्रुतिभ्यः ।

\* ब्रशंकर. १।३।२२

( ३ ) ज्योतिषां ज्योतिष्वं प्रपञ्चयति — न तत्रेति । नन्वतिभास्वरूपवति सूर्यादौ प्रत्यक्षेणानुभूयमाने तद्भासा च जगति भासमाने न तत्र सूर्यो भातीति प्रत्यक्षविरुद्धं कथमभिधीयते इत्यत्राऽऽह — तमेव भान्तमिति ।

रंग.

\* भास्करश्रीकरी ब्रशंकरवत् ।





फलं स्वादु अनेकविचित्रवेदनास्वादरूपं स्वादु अस्ति भक्षयति उपभुङ्क्तेऽविवेकतः । अनश्नन्नस्य इतर ईश्वरः । नित्यशुद्धबुद्धमुक्तस्वभावः सर्वज्ञः सर्वसत्त्वोपाधिरीश्वरो नाश्नाति । प्रेरयिता ह्यसावुभयोर्भौज्यभोक्तोर्नित्यसाक्षित्वसत्तामात्रेण । स तु अनश्नन्नस्योऽभिचाकशीति पश्यत्येव केवलम् । दर्शनमात्रं हि तस्य प्रेरयितृत्वं राजवत् । शंकर.

( २ ) अपर आह— द्वा सुपर्णेति नेयमृगस्याधिकरणस्य सिद्धान्तं भजते, पैङ्गिरहस्यब्राह्मणेनान्यथा व्याख्यातत्वात् । ‘तयोरन्यः पिप्पलं स्वाद्वतीति सत्त्वमनश्नन्नस्यो अभिचाकशीतीत्यनश्नन्नस्योऽभिपश्यति ज्ञस्तावतौ सत्त्वक्षेत्रज्ञौ’ इति ।

नाप्यस्याधिकरणस्य पूर्वपक्षं भजते । न ह्यत्र शारीरः क्षेत्रज्ञः कर्तृत्वभोक्तृत्वादिना संसारधर्मेणोपेतो विवक्ष्यते । कथं तर्हि सर्वसंसारधर्मातीतो ब्रह्मस्वभावदर्शनस्यमात्ररूपः ‘अनश्नन्नस्यो अभिचाकशीतीत्यनश्नन्नस्योऽभिपश्यति ज्ञः’ इति वचनात् ।

कथं पुनरस्मिन्पक्षे ‘तयोरन्यः पिप्पलं स्वाद्वतीति सत्त्वम्’ इत्यचेतने सत्त्वे भोक्तृत्ववचनमिति ।

उच्यते—नेयं श्रुतिरचेतनस्य सत्त्वस्य भोक्तृत्वं वक्ष्यामीति प्रवृत्ता । किं तर्हि । चेतनस्य क्षेत्रज्ञस्याभोक्तृत्वं ब्रह्मस्वभावतां च वक्ष्यामीति । तदर्थं सुखादिविक्रियावति सत्त्वे भोक्तृत्वमध्यारोपयति ।

इदं हि कर्तृत्वं भोक्तृत्वं च सत्त्वक्षेत्रज्ञयोरितरेतरस्वभावाविवेककृतं कल्प्यते । परमार्थतस्तु नान्यतरस्यापि संभवति, अचेतनत्वासत्त्वस्य, अविक्रियत्वाच्च क्षेत्रज्ञस्य । अविद्याप्रत्युपस्थापितस्वभावत्वाच्च सत्त्वस्य सुतरां न संभवति ।

१।२।१२

‘स्थित्यदनाभ्यां च’ — युष्वाद्यायतनं च प्रकृत्य ‘द्वा सुपर्णा सयुजा सखाया’ इत्यत्र स्थित्यदने निर्दिश्यते । ‘तयोरन्यः पिप्पलं स्वाद्वति’ इति कर्मफलाशनं, ‘अनश्नन्नस्यो अभिचाकशीति’ इत्यौदासीन्येनावस्थानं च । ताभ्यां च स्थित्यदनाभ्यां ईश्वरक्षेत्रज्ञौ तत्र गृह्येते । यदि चेक्ष्वरो युष्वाद्यायतनत्वेन विवक्षितः ततस्तस्य प्रकृतस्येश्वरस्य क्षेत्रज्ञात्पृथग्वचन-

मवकल्प्यते । अन्यथा ह्यप्रकृतवचनमाकस्मिकमसंबद्धं स्यात् ।

ननु तवापि क्षेत्रज्ञस्येश्वरात्पृथग्वचनमाकस्मिकमेव प्रसज्येत । न । तस्य अविवक्षितत्वात् । क्षेत्रज्ञो हि कर्तृत्वेन भोक्तृत्वेन च प्रतिशरीरं बुद्धयुराधिसंबद्धो लोकेत एव प्रसिद्धो नासौ श्रुत्या तात्पर्येण विवक्ष्यते । ईश्वरस्तु लोकतोऽप्रसिद्धत्वात् श्रुत्या तात्पर्येण विवक्ष्यते इति न तस्याकस्मिकं वचनं युक्तम् ।

१।३।७

‘इयदामननात्’—‘द्वा सुपर्णा सयुजा...अभिचाकशीति’ इत्यध्यात्माधिकारं मन्त्रमाथर्वणिकाः श्रुताश्च तत्राश्च पठन्ति । तथा कटाः ‘ऋतं पिबन्तौ ..... त्रिणाचिकेताः’ ( काउ. ३।१ ) इति । किमत्र विद्यैकत्वं उत विद्यानानात्वमिति संशयः । किं तावत्प्राप्तम् । विद्यानानात्वमिति । कुतः । विशेषदर्शनात् । ‘द्वा सुपर्णा’ इत्यत्र ह्येकस्य भोक्तृत्वं दृश्यते एकस्य च अभोक्तृत्वं दृश्यते । ‘ऋतं पिबन्तौ’ इत्यत्र उभयोरपि भोक्तृत्वमेव दृश्यते । तत् वेद्यरूपं भिद्यमानं विद्यां भिन्नादित्येवं प्राप्तं ब्रवीति विद्यैकत्वमिति । कुतः । यतः उभयोरप्यनयोर्मन्त्रयोः इयत्तापरिच्छिन्नं द्विवेपोतं वेद्यं रूपमभिन्नमामनन्ति । ननु दर्शितो रूपभेदः । नेत्युच्यते । उभावप्येतौ मन्त्रौ जीवद्वितीयमीश्वरं प्रतिपादयतो नार्थान्तरम् । ‘द्वा सुपर्णा’ इत्यत्र तावत् ‘अनश्नन्नस्यो अभिचाकशीति’ इत्यशनायाद्यतीतः परमात्मा प्रतिपाद्यतः । वाक्यशेषेऽपि च स एव प्रतिपाद्यमानो दृश्यते ‘जुष्टं यदा पश्यत्यन्यमीशमस्य महिमानम्’ ( श्वेउ. ४।७ ) इति । ‘ऋतं पिबन्तौ’ इत्यत्र तु जीवे भिन्नति अशनायाद्यतीतः परमात्माऽपि साहचर्यात् छत्रिन्यायेन पिबन्तौत्युपचर्यते । परमात्मप्रकरणं ह्येतत्, ‘अन्यत्र धर्मादन्यत्राधर्मात्’ ( काउ. २।१४ ) इत्युपक्रमात् । तद्विषय एव चात्रापि वाक्यशेषो भवति ‘यः सेतुरीजानानामक्षरं ब्रह्म यत्परम्’ ( काउ. ३।२ ) इति । ‘गुहां प्रविष्टावात्मानौ हिं’ ( ब्रसू. १।२।११ ) इत्यत्र चैतत्प्रपञ्चितम् । तस्मान्नास्ति वेद्यभेदः, तस्माच्च विद्यैकत्वम् । अपि च त्रिविधेष्वेतेषु वेदान्तेषु पौर्वापर्यालोचने परमात्मविद्यैवावगम्यते, तादात्म्यविवक्षयैव

जीवोपादानं नार्थान्तरविवक्षया । न च परमात्मविद्यायां भेदाभेदविचारावतारोऽस्तीत्युक्तम् । तस्मात्प्रश्नार्थ एवैष योगः । तस्माच्चाधिकशर्मोपसंहार इति ।

\* ब्रशंकर. ३।३।३४

( ३ ) अत्रापि सूत्रकारो जीवपरयोर्भेदमुपगम्य जीवनिराकरणं चकार । अपरे तु स्वानुभवमप्यपह्नुवाना भेदं मायामात्रं संगिरन्ते । १।३।७

परविद्याश्चैते त्रयोऽपि वेदान्ताः । तत्र येऽस्मिन्पादे परविद्याविचारो नास्तीति प्रतिजानते तेषां 'आनन्दादयः प्रधानस्य' इत्येवमादिविचारं विरोधः ।

† भास्कर. ३।३।३४

( ४ ) ननु एकस्यैव ब्रह्मणः सर्वदेहानुप्रवेशे तस्य सुखदुःखभोगवृत्तप्रसङ्ग इत्यत्राऽऽह — द्वा सुपर्णा । युज्यते इति युक्ताब्दो गुणवर्गः । समानगुणकः सयुगिति व्यासार्थैर्विवृतत्वात् । सयुजौ समानगुणकौ सखाया अपहतपाप्मत्वादिगुणैः परस्परसमानौ ।

अत्र शरीरतटाश्रयजीवपरादिविषयवाचकशब्दनिगमणेन विषयिवाचकवृत्तसुपर्णादिशब्दैः वृक्षःत्राव्यवसानलक्षणरूपकातिशयोक्तिर्विच्छिन्निविशेषापांथति द्रष्टव्यम् ।

§ रंग.

( ५ ) 'अपि चैवमेके'—अपि च एकं शास्त्रिनः एकस्मिन्नेव देहसंयोगे जीवभ्यापुरुषार्थं परस्य तु तदभावं नियमनरूपश्चर्यायनं दीप्तियोगं च स्वशब्देनाधीयते— 'द्वा सुपर्णा.....ऽभिचाकशीति' इति ।

‡ रामानुज. ३।२।१३

( ६ ) ननु 'एक एव रुद्रो न द्वितीयाय तस्ये' इत्यादिश्रुतिशतेषु सर्वप्रश्ननिषेधपूर्वकाद्रव्यवस्थापनात् 'द्वा सुपर्णा' इत्यादिमन्त्रगतो जीवब्रह्मणोर्भेद औपचारिक एवेति चेन्न । अद्वितीयत्वप्रतिपादकश्रुतीनां निर्गुणत्वप्रतिपादकश्रुतीनां च सृष्टेः पूर्वं मूर्तामूर्तोभय-

प्रपञ्चाभावात् तत्कालपरत्वं, भेदश्रुतीनां सर्वासां सृष्ट्युत्तरकालपरत्वम् ।

\* श्रीकर. १।३।७

( ७ ) यद्यपि पैङ्गयुपनिषदि 'द्वा सुपर्णा' इत्यस्यान्यथा व्याख्यानं प्रतिभाति, तदृचां प्रदेशविशेषे अन्यथा व्याख्यानं न दोषाय ।

† बल्लभ. १।३।७

( ८ ) 'अनश्नन्नन्योऽभिचाकशीति' इत्याद्याः भोगप्रतिषेधकश्रुतिस्मृतयस्तु (जीवदर्शनं प्रत्ययाविशेषाख्यं?) मुख्यभोगमेवापाकुर्वन्ति । किंवा 'न लिप्यते लोकदुःखेन बाह्यः' इति श्रुत्यैकवाक्यतया जीवसुखदुःखेनैश्वर्ये सांकर्यमेव प्रतिषेधन्ति । तथा च यथा राज्ञः सेवकापराधिनौ मुखदुःखे भोजयतस्तद्विलक्षणं मुखमात्रस्य भोगान्तरं तत्समकालीनं दृश्यते, तथैव परमेश्वरस्यापि भोगान्तरमनुमेयमिति । १।२।११

अत एव च पैङ्गिरहस्यसमानाऽपि 'द्वा सुपर्णा सयुजा' इत्यादिमुण्डकश्रुतिर्न सत्त्वक्षेत्रज्ञपरा, मुण्डकेऽप्यव्यवहितोत्तरवाक्ये जीवेश्वरयोरेव प्रतिपादनात् 'समाने वृक्षे पुरुषो निमग्नोऽनीशया शोचति मुह्यमानः । जुष्टं यदा पश्यत्यन्यमीशमस्य मदिमानमिति वीतशोकः ॥' इत्यनेन । तस्मात्पैङ्गिरहस्यं विवेकपरतया सांख्यानानां मूलं, काठकमुण्डकं ब्रह्ममीमांसकानां मूलमिति विवेक्तव्यम् । न पुनरेकवाक्यताऽत्र कार्येति ।

१।२।१२

'अधिकं तु भेदनिर्देशात्'—तुशब्दः परोक्षतरताव्यवच्छेदार्थः । ब्रह्म नेतरः, किं तु इतरस्मात् जीवात् अधिकम् । कुतः । तयोरन्योन्यं भेदश्रुतेः 'तयोरन्यः पिप्पलं स्वाद्वत्यनश्नन्नन्योऽभिचाकशीति' इत्यादिवाक्यशतेष्वित्यर्थः ।

विज्ञान. २।१।२२

समाने वृक्षे पुरुषो निमग्नोऽनीशया शोचति

मुह्यमानः ।

\* ब्रमध्व. १।३।७ ब्रशंकरवद्भावः । छा. उ. ६।८।७

( पृ. १.१५ ) इत्यत्रापि ब्रमध्वभाष्यं द्रष्टव्यम् ।

† १।३।७, ३।३।३४ शेषं ब्रशंकरवत् ।

§ शेषं पदार्थमात्रं शंकरवत् ।

¶ निर्बार्क. श्रीकंठ. रामानुजवद्भावः । रामानुज. निर्बार्क. श्रीकंठ. १।३।६ ब्रशंकरवद्भावः ।

\* १।३।७ शेषं ब्रशंकरवत् ।

† १।३।७ ब्रशंकरवद्भावः ।

(१) मु. ३।१।२; ब्रशंकर. १।२।१२, ३।३।३४; भास्कर. १।२।१२, ३।३।३४; रामानुज. १।१।१ (पृ.

जुष्टं यदा पश्यत्यन्यमीशमस्य महिमानमिति  
वीतशोकः ॥

( १ ) तत्रैवं सति समाने वृक्षे यथोक्तं शरीरे पुरुषो भोक्ता जीवोऽविद्याकामकर्मफलागादिगुरुमागक्रान्तोऽल्यवुरिव सामुद्रे जले, निमग्नो निश्च्येन देहात्मभावमापन्नोऽयमेवाहममुष्य पुत्रोऽस्य नता कृशः स्थूलो गुणवाग्निगुणः सुखी दुःखीत्येवंप्रत्ययो नास्त्यन्योऽस्मादिति जायते म्रियते, संयुज्यते वियुज्यते च मंत्रन्धिधान्धवैः, अतोऽनीशया, न कस्यचित्समर्थोऽहं, पुत्रो मम भिन्नः, मृता मे भार्या, किं मे जीविनेनेत्येवं दीनभावोऽनीशा, तथा शोचति संतप्यते मुह्यमानः अनेकैरनर्थप्रकारैरविवेकतया चिन्तामापद्यमानः । स एवं प्रवर्तितुं मनुष्यादियोगिण्याजवं जवीभावमापन्नः कदाचिदेनकजन्ममु मुह्यवर्मैषचितिनिमित्ततः केनचित्परमकारुणिकेन दर्शितयोगमार्गोऽहिंसासत्यब्रह्मचर्यसर्वत्यागशमदमादिसेपन्नः समाहितात्मा सन् जुष्टं मेयितं अनेकैर्योगमार्गैः कर्मभिश्च यदा यस्मिन् काले पश्यति ध्यायमान अन्यं वृक्षोपाधिलक्षणद्विलक्षणं ईशं असंसारिणमशनायापिगासागोक्रमोदजरामृत्यवतीतमीशं सर्वस्य जगतः, अयमहमस्यात्मा सर्वस्य समः सर्वभूतस्य, नेतरोऽविद्याजनितोपाधिपरिच्छिन्नो मायात्मेति, विभूतिं महिमानं च जगद्रूपमस्यैव मम परमेश्वरस्येति यदेवं द्रष्टा, तदा वीतशोको भवति सर्वस्माच्छोकसागराद्विप्रमुच्यते, कृतकृत्यो भवतीत्यर्थः । शंकर.

( २ ) अनीशया भोग्यभूतया प्रकृत्या मुह्यमानः ' परामिथ्यानात्तु तिरोहितं ततो ह्यस्य बन्धविपर्ययो ' ' देहयोगाद्वा सोऽपि ' ( ब्रसू. ३।२।४, ५ ) इत्युक्तन्यायेन तिरोहितपरमात्मशेषत्वज्ञानानन्दलक्षणस्वस्वरूपः सन् वृक्षवच्छेदनाहं एकस्मिन् शरीरे जीवः स्थूलोऽहं

११७ ), १।३।४, २।१।४, ८; ब्रमध्व. १।१।१७, १।२।२२, १।३।५; श्रीकंठ. १।२।११, १।३।४, २।१।२२; श्रीकर. १।१।४ ( पृ. ४६ ), १।१।१३ ( पृ. ६३ ), १।२।११, १।३।५, १।४।२२ ( पृ. १७७ ), २।१।६, २३, ३।२।३५, ३।३।५१; विज्ञान. १।१।२ ( पृ. ४५ ), १।२।१२, २२, १।३।५; बलदेव. १।१।२, २।१।२२, ४।१।३.

कृशोऽहं इत्यादितादात्म्यबुद्ध्या पांगूदकवत्तदेकतामापन्नः संस्तसंसर्गकृतानि दुःखान्यनुभवतीत्यर्थः ।

जुष्टमिति । इतिशब्दो बुद्धिस्थप्रकारवचनः । चशब्दश्चाध्याहर्तव्यः । यदाऽसौ जीवो निमग्नस्त्वस्माद्धारकत्वनियन्तृत्वशेषित्वादिना विलक्षणं स्वकर्मभिः प्रीतं परमात्मानमखिलजगदीशनलक्षणमस्य महिमानं च यदा पश्यति, तदा वीतशोको भवतीत्यर्थः । केचित्तु— अनीशया अनीशत्वेन असमर्थत्वेनेत्यर्थः । लोके हि पट्टादौ निमग्नः पट्टादिमंत्रधेन मुह्यमानः स्वयं निर्गमनामर्थत्वेन शोचन् स्त्रोद्धरणसमर्थं स्वयं पट्टादावनिमग्नं च स्वस्मिन् प्रीतिमत्त्वेन मुह्यन्तं तस्योद्धरणसामर्थ्यं च दृष्ट्वा वीतशोको भवति, तत्समाधिग्नानुसंधेयः । न चास्मिन् पक्षे अनीशया भोग्यभूतया प्रकृत्येति भाष्यविरोधः शङ्कनीयः । भोग्यभूतयेत्यस्यानीशयेत्येतद्विचरणरूपत्वाभावात् । तस्य सामर्थ्यलब्धार्थानुवादरूपत्वात्— इति वदन्ति ।

रंग.

( ३ ) ' भेदव्यपदेशात् ' — इतिश्चाथं ( बुभ्वा-यायतने ) न प्रत्यगात्मा । समाने वृक्षे ..... वीतशोकः' इत्यादिभिर्जीवाद्विलक्षणत्वेनायं व्यपदिश्यते । अनीशया भोग्यभूतया प्रकृत्या मुह्यमानः शोचति जीवः । अयं यदा स्वस्मादन्यं सर्वस्वेषां प्रियमाणं अस्येश्वरस्य महिमानं च निखिलजगन्निधिसनरूपं पश्यति तदा वीतशोको भवति । \* रामानुज. १।३।४

( ४ ) ' विशेषणभेदव्यपदेशाभ्यां च नेतरौ ' — ' जुष्टं यदा पश्यत्यन्यमीशमस्य महिमानमिति वीतशोकः ' इति भेदव्यपदेशात् ईशपदप्राप्तोऽपि न रुद्रः ।

१।२।२२

[ ईशशब्दाददृश्यत्वादिगुणको रुद्र इत्यस्योत्तरतयाऽपि सूत्रशेषं व्याचष्टे — जुष्टमिति । अस्य अक्षरस्य अन्यं ईशं इति प्रभिद्धेशाद्बुद्धाद्भेदव्यपदेशात् न रुद्रोऽदृश्यत्वादिगुणक इत्यर्थः । तत्त्वप्रकाशिका. ]

' भेदव्यपदेशात् ' — न चैक्यं वाच्यं, ' जुष्टं यदा० ' इति भेदव्यपदेशात् ।

ब्रमध्व. १।३।५

\* श्रीकंठ. श्रीकर. विज्ञान. रामानुजवद्भावाः ।

[ नैक्याभिप्रायेण जीव एवाऽऽत्मशब्दादिप्रयोगोऽ-  
त्रेति वाच्यम् । अत्रैव 'अन्यमीशम्' इति जीवेशभेद-  
व्यपदेशादित्यर्थः । तत्त्वप्रकाशिका. ]

यदा पश्यः पश्यते स्वमवर्णं कर्तारमीशं  
पुरुषं ब्रह्मयोनिम् ।

तदा विद्वान् पुण्यपापे विधूय निरञ्जनः परमं  
साम्यमुपैति ॥

( १ ) अन्योऽपि मन्त्रः हममेवार्थमाह सविस्तम् ।  
यदा यस्मिन् काले पश्यः पश्यतीति विद्वान् साधक-  
इत्यर्थः । पश्यते पश्यति पूर्ववदुक्तमवर्णं स्वयंज्योनिःस्व-  
भावं, स्वमस्येव वा ज्योतिरस्याविनाशि, कर्तारं सर्वस्य  
जगतः ईशं पुरुषं ब्रह्मयोनिं, ब्रह्म च तयोनिश्चासौ ब्रह्म-  
योनिस्तं ब्रह्मयोनिं, ब्रह्मणो वाऽपरस्य योनिं, स यदा  
चैवं पश्यति, तदा स विद्वान् पश्यः पुण्यपापं बन्धन-  
भूतं कर्मणि सन्तुल्यं विधूय निरन्य दग्ध्वा, निरञ्जनो  
निलेपो विगतक्लेशः परमं प्रकृतं निरतिशयं साधुं सम-  
तामद्वयलक्षणां, द्वैतविषयाणि साम्यान्वतोऽवधिच्येयं,  
अतोऽद्वयलक्षणमेतत्परमं साम्यमुपैति प्रतिपद्यते ।

शंकर.

( २ ) 'योनिश्च हि गीयते' — इतश्च प्रकृतिब्रह्म,  
यत्कारणं 'योनिः' इत्यपि पठ्यते वेदान्तेषु—  
'कर्तारमीशं पुरुषं ब्रह्मयोनिम्' इति 'यद्भूतयोनिं  
परिपश्यन्ति धीमाः' ( मु. १.१.६ ) इति च ।  
योनिशब्दश्च प्रकृतिब्रह्मः समधिगतो लोके 'पृथिवी  
योनिरोपधिपनस्पतीनाम्' इति । स्त्रीयोनिरप्यस्येव

( १ ) मु. ३.१.३; ब्रह्मसं. १.१.२७, ३.३.२६,  
२९; भास्कर. १.१.२६, ३.३.२६; रामानुज. १.१.१  
( पृ. ८० ), १.३.२, २१, १.१.२८, ३.३.२६, ५७,  
४.१.१, ४.१.४, १७; निर्वार्क. १.३.२, ३.३.२६,  
३.३.२६; ब्रह्मसं. १.३.२३, ३.३.१५; श्रीकण्ठ. १.३.२,  
८, २१, ३.३.२६, ४०, ४.१.४, १७, २१; श्रीकर.  
१.३.२, ६, १.१.२७, २.१.२२, २२, २६, ३.१.१८,  
२०, ३.३.२६, २८, ५७, ४.१.३, १३, ४.३.१७,  
४.४.४, १७, २०, २१; बल्लभ. १.१.२७, ३.३.२६;  
विज्ञान. १.१.२ ( पृ. ४७ ), १.३.४२, ३.३.२६,  
३७; बलदेव. १.१.१७, १.३.२३, १.३.२, २२,  
१.१.२७, २.१.२१, ३.३.२२, ४.१.२०.

अवयवद्वारेण गर्भे प्रत्युपादानत्वम् ।

१.१.२७

'हानौ तूपायनशब्दशेषत्वात्कुशाच्छन्दस्तुत्युपायन-  
वत्तदुक्तम्'— अस्ति ताण्डिनां श्रुतिः 'अथ इव  
रोमाणि विधूय पापं चन्द्र इव राहोर्मुखात्प्रमुच्य धूत्वा  
शरीरमकृतं कृतात्मा ब्रह्मलोकमभिसंभवामि' ( छा. ८.१.३.१ ) इति । तथा आथर्वणिकानां 'तदा विद्वान्  
पुण्यपापं विधूय निरञ्जनः परमं साम्यमुपैति' इति ।  
तथा शाङ्खायनिनः पठन्ति 'तस्य पुत्रा दायमुपयन्ति  
सुहृदः साधुकृत्यां द्विषन्तः पापकृत्याम्' इति । तथैव  
कौपीतिकिनः 'तत्सुकृतदुष्कृते विधूयते तस्य प्रिया शतयः  
सुकृतमुपयन्त्यप्रिया दुष्कृतम्' ( कौ. १.४ ) इति । तदिह  
कचित्सुकृतदुष्कृतयोर्हानं श्रूयते, क्वचित्तयोरेव विभा-  
गेन प्रियद्वयप्रियैश्चोपायनं, क्वचित्तु उभयमपि हानमुपायनं  
च । तद्यत्रोभयं श्रूयते तत्र तावन्न किञ्चिद्वक्तव्यमस्ति ।  
यत्राप्युपायनमेव श्रूयते, न हानं, तत्राप्यर्थादयं हान  
संनिपतति, अन्यथात्माविधोः सुकृतदुष्कृतयोरेव्यमानयो-  
रावश्यकत्वात्तद्वानस्य । यत्र तु हानमेव श्रूयते, सोपायनं,  
तत्र उपायनं संनिपतोऽहानो वेति विचिकित्सायां अश्रव-  
णादसंनिपातः, विद्यान्तरगोचरत्वाच्च शास्त्रान्तरीयस्य  
श्रवणस्य । अपि च आत्मकर्तृकं सुकृतदुष्कृतयोर्हानं,  
परकर्तृकं तूपायनं, तयोरेकस्यावश्यकभावे कथं हानेनो-  
पायनमाक्षिप्येत । तस्मादसंनिपातो हानातुपायनस्येति ।  
अस्यां प्राप्ती पठति — हानाविति । हानौ त्वेति  
केवलयायामपि श्रयमाणायामुपायनं संनिपतितुमर्हति,  
तच्छेषत्वात् । हानशब्दशेषो ह्युपायनशब्दः समधिगतः  
कौपीतिकिरहस्ये । तस्मादन्यत्र केवलहानश्रवणेऽप्युपाय-  
नानुवृत्तिः । यदुक्तमश्रवणाद्विद्यान्तरगोचरत्वादानावश्य-  
कत्वाच्चासंनिपात इति, तदुच्यते — भवेदेषा व्यव-  
स्थोक्त्यद्यनुप्रेयं किञ्चिदन्यत्र श्रुतमन्यत्र निनीष्येत । न  
त्विह हानमुपायनं वा अनुप्रेयत्वेन संकीर्त्येत । विद्यास्तु-  
त्यर्थं त्वनयोः संकीर्तनं, इत्थं महाभागा विद्या यत्साम-  
र्थ्यादस्य विदुषः सुकृतदुष्कृते संसारकारणभूते विधूयते,  
ते चास्य सुहृद्दुहृत्सु निविशेते इति । स्तुत्यर्थं चास्मि-  
न्संकीर्तने हानानन्तरभावित्वेनोपायनस्य क्वचित् श्रुतत्वा-  
दन्यत्रापि हानश्रुतातुपायनानुवृत्तिं मन्यते स्तुतिप्रकर्ष-

लाभाय । प्रसिद्धा चार्थवादान्तरापेक्षा अर्थवादान्तरप्रवृत्तिः  
‘एकविंशो वा इतोऽमावादित्यः’ (छा.उ. २।१०।५) इत्ये-  
वमादिषु । कथं हि इह एकविंशताऽऽदित्यस्याभि-  
धीयते अनपेक्ष्यमाणेऽर्थवादान्तरे ‘द्वादश मासाः पञ्चतव-  
स्त्रय इमे लोका असावादित्य एकविंशः’ इत्यस्मिन् । तथा  
‘त्रिष्टुभौ भवतः सेन्द्रियत्वाय’ इत्येवमादिवादिषु ‘इन्द्रियं वै  
त्रिष्टुप्’ इत्येवमाद्यर्थवादान्तरापेक्षा दृश्यते । यियास्तुत्यर्थ-  
त्वाच्चास्वोपायनवादस्य कथमन्यदीयं मुकुतदुष्कृते अन्यै-  
रुपेयेत इति नातीव अभिनिष्ठेष्टव्यम् । ‘उपायनशब्दशेष-  
त्वात्’ इति च शब्दशब्दं समुच्चारयन् स्तुत्यर्थमिव  
हानावुपायनानुवृत्तिं सूचयति । गुणोपसंहारविशेषायां हि  
उपायनार्थस्यैव हानावुवृत्तिं ब्रूयात् । तस्मात् गुणोप-  
संहारविचारप्रसङ्गेन स्तुत्युपसंहारप्रदर्शनार्थमिदं सूत्रम् ।  
कुशाच्छन्दस्तुत्युपगानवर्तिष्युपमानोपादानम् । तत्र  
भाट्टविना ‘कुशा वानस्पत्याः स्थ ता मा पात’ इत्येव-  
स्मिन्निगमे कुशापानामविशेषेण वनस्पतिभित्तिवश्रवणे  
शाट्याभिनानां ‘ओदुम्बराः’ इति विशेषवचनादौदुम्बर्यः  
कुशा आश्रीयन्ते । यथा च कनिष्ठेवागुरच्छन्दनाम  
विशेषेण पौर्वापर्यप्रसङ्गे ‘देवच्छन्दोऽस्ति पूर्वाणि’ इति  
पैङ्गवाभनानात्प्रतीयते । यथा च गोदण्डिस्तोत्रे त्रेपांशि-  
त्कान्याविशेषप्रतीतिः ‘समयाव्युपिते सूर्ये’ इत्याद्यादिश्रुतेः  
कालविशेषप्रतिपत्तिः । यथैव चाविशेषेणोपगानं चेच्चि-  
त्समामनन्ति, विशेषेण भाट्टविनः । यथैतेषु कुशादिषु  
श्रुत्यन्तरगतविशेषान्वयः, एवं हानावप्युपायनान्वय-  
इत्यर्थः । श्रुत्यन्तरकृतं हि विशेषं श्रुत्यन्तरेऽनभ्युप-  
गच्छतः सर्वत्रैव विकल्पः स्यात् । स च अन्यायः सत्यां  
गती । तदुक्तं द्वादशलक्षण्यां ‘अपि तु वाक्यशेषत्वादित-  
तरपर्युदासः स्यात्प्रतिषेधे विकल्पः स्यात्’ इति ।

अथवा एतास्वैव विधूननश्रुतिषु एतेन सूत्रेणैतच्चि-  
न्तयितव्यम्— किमनेन विधूननवचनेन मुकुतदुष्कृत-  
योर्हानमभिधीयते, किंवा अर्थान्तरमिति । तत्र चैवं  
प्रापयितव्यं— न हानं विधूननमभिधीयते, ‘धूञ्  
कम्पने’ इति स्मरणात्, ‘दोषयन्ते ध्वजाग्राणि’ इति  
च वायुना चाल्यमानेषु ध्वजाग्रेषु प्रयोगदर्शनात् ।  
तस्माच्चालनं विधूननमभिधीयते । चालनं तु मुकुतदु-  
ष्कृतयोः कंचित्कालं फलप्रतिश्रवणनात् । इत्येवं प्रापय-

प्रतिवक्तव्यं— हानावैवैष विधूननशब्दो वर्तितुमर्हति,  
उपायनशब्दशेषत्वात् । न हि परपरिग्रहभूतयोः  
मुकुतदुष्कृतयोरप्रहीणयोः परैरुपायनं संभवति । यद्यपीदं  
परकीययोः मुकुतदुष्कृतयोः परैरुपायनं नाऽऽवृज्यं  
संभाव्यते, तथाऽपि तत्संकीर्तनात्तावत् तदनुगुण्येन  
हानमेव विधूननं नामेति निर्णेतुं शक्यते । क्वचिदपि  
चेदं विधूननसंनिधावुपायनं श्रूयमाणं कुशाच्छन्दस्तुत्युप-  
गानवत् विधूननश्रुत्या सर्वत्रापेक्ष्यमाणं सार्धत्रिकं  
निर्णयकारणं संपद्यते । न च चालनं ध्वजाग्रवत्मुकुत-  
दुष्कृतयोर्भूयः संभवति, अद्रव्यत्वात् । अश्वश्च रोमाणि  
विधून्यान्मल्यजत्रजः सहैव तेन रोमाण्यपि जीर्णानि  
शातयति । ‘अथ इव रोमाणि विधूय पापम्’ इति च  
ब्राह्मणम् । अनेकार्थत्वाभ्युपगमाच्च धातूनां न  
स्मरणविरोधः । तदुक्तमिति व्याख्यातम् ।

॥ ३।१।२६

‘गतेरर्थवच्चमुभयथाऽन्यथा हि विरोधः’—  
कचित् पुण्यपापहानसंनिधौ देवयानः पन्थाः श्रूयते,

‘हानौ उपायन०’ इति सूत्रे शांकरभाष्ये उपलब्धेषु  
गवेषु पुस्तकेषु ‘तथा विद्वान्नामरूपादुक्तः’ (मु.उ.  
३।२।८) इति वाक्यं विषयतया संगृहीतमुपलभ्यते ।  
आनन्दाश्रममुद्रितपुस्तके पादटिप्पण्यां ‘तदा विद्वान् पुण्य-  
पापे विधूय’ इति प्रकृतं वाक्यं प्रकृतसूत्रे विषयत्वेन  
संगृहीतवतां षण्णां पुस्तकानामस्ति निदेशः कृतः ।  
ब्रह्मासृतवाषिणीशंकरानन्ददीपिकाभ्यां प्रकृतावप्यसंनिधौ  
भास्करादिभाष्यैरेव प्रकृतमेव वाक्यं गोचरितमुप-  
लभ्यते । सामर्थ्यादिटीका अप्यस्य विषयभावे न प्रति-  
कूलतामुपयन्ति । समाश्रितविषयवान्तीतराणि छांदोग्यादि-  
वाक्यानि प्रति, प्रतिपाद्याविषयं प्रति च शब्दतोऽर्थतश्च  
द्वितीयमेव वाक्यं संनिष्ठयते व्युपसर्गधूञ्वात्पुण्यपाप-  
शब्दघटितं, विपकृत्यते तु प्रथमं नामरूपविमोक्तगर्भस्थित-  
पुण्यपापविधूननपरतया विषयभावं भजत् । किंच,  
शांकरभाष्यगताः ‘अथ वैतास्वैव विधूननश्रुतिषु’ इत्यादिवर्ण-  
कान्तरशब्दा अपि द्वितीयवाक्यपरिग्रहे एवानुगता भवन्ति ।  
तस्मात् प्रकृतमेव वाक्यं शांकरभाष्ये उक्ताधिकरणविषय-  
भावमर्हतीत्यभिप्रेतम् ।

भास्कर. १।४।२६, ३।३।२६ स्तुत्युपसंहारतावर्जं  
व्रशंकरवत् ।

कचिन्न । तत्र संशयः— किं हानावविशेषणैव देवयानः पन्थाः संनिपतेत् उत विभागेन कचित्संनिपतेत् कचिन्नेति । यथा तावत् हानौ अविशेषणैव उपायनानुवृत्तिरुक्ता, एवं देवयानानुवृत्तिरपि भवितुमर्हति, इत्यस्यां प्राप्तौ आचक्ष्महे— गतेः देवयानस्य पथः अर्थवत्त्वं उभयथा विभागेन भवितुमर्हति कचिदर्थवती गतिः कचिन्नेति, नाविशेषेण । अन्यथा हि अविशेषणैव एतस्यां गतौ अङ्गीक्रियमाणायां विरोधः स्यात् । ‘पुण्यपापं विभूय निरञ्जनः परमं साम्यमुपैति’ इत्यस्यां श्रुतौ देशान्तरप्रापणी गतिर्विरुध्येत । कथं हि निरञ्जनोऽगन्ता देशान्तरं गच्छेत् । गन्तव्यं च परमं साम्यं न देशान्तरप्राप्त्यायत्तमित्यनर्थक्यमेवात्र गतेर्मन्यामहे ।

ब्रह्मकर. ३।३।२९

( ३ ) पश्यतीति पश्यः । ‘पाप्राध्माधेदृशः शः’ ( पा. सू. ३।१।१३७ ) इति शप्रत्ययः । शित्वात्प-  
श्यादेशः । यस्मिन्काले पश्यो ब्रह्मदर्शी ‘आदित्यवर्णं  
तममः परस्तात्’ ( श्वेउ. ३।८ ) ‘हिरण्यश्मश्रुर्हि-  
रण्यकेशः’ ( छाउ. १।६।६ ) इत्युक्तीत्या देदीप्य-  
मानमङ्गलविग्रहयुक्तं जगदीशितारं तत्कर्तारं ब्रह्मयोनं  
‘तस्मादेतद्ब्रह्म’ इति निर्दिष्टाव्याकृतब्रह्मोपादानमूतं,  
‘भगवानिति शब्दोऽयं तथा पुरुष इत्यपि । निरुपाधी  
च वर्तते वामुदेवं सनातने ॥’ इत्युक्तीत्या पुरुषशब्द-  
निर्दिष्टं वामुदेवं यदा पश्यति तदा पुण्यपापे निरस्य  
निरस्तप्रकृतिलयः सन् अपदतपाप्मन्वादिगुणाष्टकलक्षणं  
ब्राह्मेण रूपेण परमं साम्यमुपैतीत्यर्थः । ब्रह्मयोनिमित्त्यत्र  
व्यासार्थः ‘पट्टीतःपुरुषे लक्षणाप्रसङ्गाद्ब्रह्मयोनिशब्दयोः  
सामानाधिकरण्यम्’ इत्युक्तं, तदनिमुन्दरम् ।

रंग.

( ४ ) ‘मुक्तोपसृप्यव्यपदेशाच्च’—अयं द्युष्टिव्या-  
यायतनभूतः पुरुषः संसारबन्धानुमुक्तैरपि प्राप्यतया  
व्यपदिश्यते— ‘यदाः पश्यः.....साम्यमुपैति’ ‘यथा  
नयः स्यन्दमानाः समुद्रेऽस्ते गच्छन्ति नामरूपे विहाय ।  
तथा विद्वान्नामरूपादिमुक्तः परात्परं पुरुषमुपैति  
दिव्यम् ॥’ ( सुउ. ३।२।८ ) इति । संसारबन्धादि-  
मुक्ता एव हि विधूतपुण्यपापा निरञ्जना नामरूपाभ्यां

विमुक्ताश्च । पुण्यपापनिबन्धनाचित्संसर्गप्रयुक्तानामरूप-  
माकत्वमेव हि संसारः । अतो विधूतपुण्यपापैर्निरञ्जनैः  
प्रकृतिसंसर्गरहितैः परेण ब्रह्मणा परमसाम्यमापन्नैः  
प्राप्यतया निर्दिष्टो द्युष्टिव्यायायतनभूतः पुरुषः परं  
ब्रह्मैव । ३।३।२

‘हानौ न्यायनः’— कचित्पुण्यपापयोर्हानिः, कचि-  
न्प्राप्येतेषु तत्प्राप्तिः, कचिदुभयं च श्रुतम् । तदुभयमे-  
कैकव्यायां श्रुतमपि सर्वव्याङ्गमास्थेयं, सर्वब्रह्मव्या-  
निष्टस्यापि ब्रह्म प्राप्नुवतः पुण्यपापप्रहाणस्यावश्यंभावि-  
त्वात्, प्रहीणविषयत्वाच्चोपायनस्य । तच्चिन्तनं च विधी-  
यमानं सर्वव्याङ्गं भवितुमर्हति ।

हानाविति प्रदर्शनार्थम् । केवलायां हानौ केवले  
चोपायने श्रयमाणं तथोपरिरेतरममुच्चरोऽवश्यंभावी ।  
कुतः । उपायनशब्दशेषत्वात् । उपायनशब्दस्य हानि-  
वाक्यशेषत्वात् । उपायनवाक्यस्य हि हानिवाक्य-  
शेषत्वमेवोचितं, त्रिदुषा ल्यक्तयोः पुण्यपापयोः प्रवेश-  
स्थानवान्निस्त्वादुपायनवाक्यस्य ।

\* रामानुज. ३।३।२६

( ५ ) ‘अतोऽनन्तेन तथा हि लिङ्गम्’—ब्रह्म-  
साक्षात्काराद्धेतोस्तेन सह साम्यं याति, ‘यदा पश्यः...  
साम्यमुपैति’ इति ज्ञापकात् ।

† निवार्क. ३।३।२६

( ६ ) ‘रूपोपन्यासाच्च’—‘यदा पश्यः पश्यते  
रूपमयणं’ इति नस्यैव ( अदृश्यत्वादिरूपकस्य  
विष्णोरेव ) हि रूपाप्यभिधीयन्ते ।

‡ ब्रह्मध्व. ३।३।२३

( ७ ) सविशेषमेव ब्रह्मस्वरूपं मुक्तप्राप्यम् । ‘परमं  
साम्यमुपैति’ इति श्रुत्या, ‘मुक्तः शिवसमो भवेत्’  
इति स्मृत्या च मुक्तस्य परब्रह्मादृश्यप्राप्यभिधानात् ।

३।३।४०

‘अविभागेन दृष्टत्वात्’—पूर्वाधिकरणे ब्रह्म-  
गुणस्वरूपसदृशं मुक्तस्य गुणस्वरूपमिति प्रतिज्ञातम् ।  
तत्सादृश्यं मुक्तस्योपपद्यते न वेति विचारः । किं प्राप्तम् ।

\* १।३।२८ ब्रह्मकरवत्, ३।३।२६ शेषं ब्रह्मकरवत् ।

† १।३।२, ३।३।२६ रामानुजवत् ।

‡ छाउ. ८।१।११ ( पृ. ९८३ ) इत्यत्रापि द्रष्टव्यम् ।

‘एको रुद्रो न द्वितीयाय तस्थौ’ (श्वे. ३।२) इत्यादिपु  
ब्रह्मणः सदृशस्य द्वितीयस्य निषेधात् कस्यचिदपि ब्रह्मस्य  
मुक्तस्य वा तत्सादृश्यमनुपपन्नमिति । एवं प्राप्ते  
सिद्धान्त उच्यते — मुक्तस्य ब्रह्मणा सादृश्यमस्ति ।  
कुतः । ‘निरञ्जनः परमं साम्यमुपैति’ ‘मुक्तः शिवसमो  
भवेत्’ इति मुक्तस्य ब्रह्मगुणस्वरूपाधिभागेन ब्रह्म-  
सदृशतया दृष्टत्वात् । अतः ‘ब्रह्म वेद ब्रह्मैव भवति’  
(मु. ३।२।१) इति ब्रह्मसादृश्यमेवोच्यते । मुक्त  
आत्मा सादृश्याद्ब्रह्मस्वरूपाधिभागेन स्वस्वरूपमनु-  
भवति । यदुक्तं ‘एको रुद्रो न द्वितीयाय’ इत्यादिना  
सादृश्यनिषेधः क्रियते इति, तत् जीवस्य जगद्धापारा-  
यभावात् । वक्ष्यति ‘भोगमात्रसाम्यलिङ्गाच्च’ (ब्रह्म-  
४।४।२१) इति । अतो ब्रह्मण इव सकलकामावा-  
तिरस्य तत्साम्यमुच्यते । तथा श्रूयते — ‘सोऽश्नुते  
सर्वान् कामान् सह ब्रह्मणा विपश्चिता’ (ते. २।१)  
इति । अतो मुक्तस्य ब्रह्मसादृश्यमुपपद्यते ।

\* श्रीकट. ४।४।४

( ८ ) ‘न तृतीये तथोपलब्धः’ — तृतीये मोक्षमार्गे  
गच्छतां शिष्यैकनिष्ठानां पुण्यापुण्यलब्ध(व्य)स्वर्गनरक-  
प्राप्तिर्न संभवति । कुतः । तदुपलब्धः । ‘यदा पश्यः  
पश्यते०’ इत्यादिश्रुतिशतेषु पुण्यापुण्य(लब्धव्य)-  
विलक्षणशिष्यैकत्वप्राप्तेर्भेदानामुपदिष्टत्वात् ।

† श्रीकर. ३।१।१८

( ९ ) ‘हानौ तूपायन०’ — ‘तदा विद्वान्०’ इत्याथर्व-  
णिकैः पठ्यते । परमपदेन ब्रह्मोच्यते । तथा च सकार्या-  
विद्यारहितः परममुपैति, तदनन्तरं साम्यमुपैतीति योजना ।  
तत्रेदं विचार्यते — साम्यं हि समानजातीयधर्मवत्त्वम् ।  
तच्च कतिपयधर्मैः अशेषतन्निष्ठधर्मैर्वा भवति । तत्र अन्त्यः  
पक्षो ब्रह्मणा समं न संभवति, ‘न तत्समश्चाभ्यधिकश्च  
दृश्यते’ इति श्रुतिविरोधात् । अत आद्य एव पक्षोऽनु-  
सर्तव्यः । तत्र कैर्धर्मैः साम्यमिहोच्यते इत्याकाङ्क्षायामाह  
— हानाविति । ब्रह्मणः सकाशाद्विभागो जीवस्य हानि-  
शब्देनोच्यते । तथा च तस्यां सत्यां ये धर्मा जीवनिष्ठा

\* १।३।२, ३।३।२६ रामानुजवत् । छा. ७।२।४।१  
( पृ. ९४५ ) इत्यत्रापि द्रष्टव्यम् ।

† १।४।२७ ब्रशंकरवत्, ३।३।२६ रामानुजवत् ।

आनन्दाशैश्वर्यादयो भगवदिच्छया तिरोहितास्ते ब्रह्म-  
संबन्धे सति पुनराविर्भूता इति तैरेव तथेत्यर्थः ।  
भगवदानन्दादीनां पूर्णत्वात् जीवानन्दादीनामल्पत्वात्  
नाभ्येव समैर्धर्मैः कृत्वा ब्रह्मसाम्यं जीवे उपचर्यते  
‘साम्यमुपैति’ इति । अस्तुतस्तु नैतैरपि धर्मैः साम्यमिति  
भावः । अत एव ‘न तत्समः’ इति श्रुतिरविच्छेदा ।  
अत एव सूत्रकृता साम्यमुपैतीति साम्योपायनशब्दमात्रं,  
न तु साम्यपदार्थः स्वात्मिकोऽत्रास्तीति भावप्रकटनाय  
शब्दशब्द उक्तः । ननु तैरेव धर्मैः साम्यं, नैतैरित्यत्र  
को हेतुरित्याकाङ्क्षायामाह — उपायनशब्दशेषत्वा-  
दिति । ‘परममुपैति’ इति य उपायनशब्दः तच्छेष-  
त्वात्साम्योपायनस्येत्यर्थः । ब्रह्मसंबन्धहेतुकत्वादानन्दा-  
शक्त्याविर्भावश्च, तदैव साम्योपायनकथनार्थमेव धर्मैः  
साम्यमभिप्रेतमिति भावः । नन्वानन्दादीनां ब्रह्मधर्मत्वात्  
तेस्तत्साम्यकथनं तदभेदमेव गमयतीत्याशङ्क्य तद्धर्मव-  
त्त्वमात्रस्य न तदभेदसाधकत्वमित्यत्र दृष्टान्तमाह —  
कुशल्यादि । कुशा औदुम्बर्यः समिधः । ता अग्निष्टोमा-  
दियागेषु प्रस्तोत्रा म्याप्यन्ते । तदा तत्संबन्धि यच्छब्दः-  
स्तुत्युपगानं, तद्वदित्यर्थः । तत्र ‘अभि त्वा द्युर  
नोनुमोऽदुग्धा इव धेनवः’ (ऋ. ७।३।२।२२)  
इत्यृचि ये वर्णास्तेषामन्त्र एवोपसंहृत्य भकारेणैव गानं  
क्रियते । न हि तदार्चिकवर्णधर्माणामचामुपसंहारोऽस्तीति  
तद्गुणात्मत्वं भकारस्य संभवति । एवं प्रकृतंऽपि  
ब्रह्मधर्मप्राकट्येन न तदात्मकत्वं जीवस्य संभवति ।  
ननु तत्त्वमस्यादिवाक्यैरत्राभेदबोधनादस्तु तथेति  
चेत्तत्राऽऽह — तदुक्तमिति । जीवब्रह्माभेदबोधनतापर्य-  
मुक्तमित्यर्थः । ‘तद्गुणसारत्वात् तद्व्यपदेशः प्राज्ञवत्’  
(ब्रह्म. २।३।२९) इति सूत्रेणेति शेषः । अपि च  
श्रुतौ ब्रह्मोपायनस्य साम्योपायनहेतुत्वोक्त्या तदनुपायनस्य  
साम्यानुपायने हेतुत्वमिति ज्ञाप्यते । तथा च  
‘परमिध्यानात् तिरोहितं ततो ह्यस्य बन्धविपर्ययो’  
(ब्रह्म. ३।२।५) इति सूत्रे जीवस्य ब्रह्माशत्वेनानन्दै-  
श्वर्यादिब्रह्मधर्मवत्त्वात् ब्रह्मणः सकाशाद्विभागो सति  
तदिच्छया तद्धर्मतिरोधानस्य संसारित्वे हेतुत्वमुक्तं यत्,  
तदपि तदुक्तमित्यनेन स्मर्यते इति न विस्मर्तव्यम् । यथा  
अन्यशास्त्रोक्तधर्मा अप्येकस्यां विद्यायामुपसंहियन्ते,

एवं ब्रह्मनिष्ठा धर्मा जीवेऽप्येतया श्रुत्या बोध्यन्ते  
इत्येतावत्साम्यमस्तीत्युपसंहारप्रकरणं एतस्य निरूपणं  
कृतम् ।

बल्लभ. ३।३।२६

( १० ) 'हानौ तूपायन०'— ननु 'ज्ञानाग्निः  
सर्वकर्माणि भस्मसात्कुरुते तथा' ( भ. गी. ४।३७ )  
इत्यादिवचनात् कथं तत्त्वज्ञानस्यापूर्वजनकत्वं घटते,  
विरोधात् । किंच ब्रह्मविद्यायाः त्यक्तदेहस्यापि  
सत्यलोकादिगतिः कपायशेषादिवशाद्भवति ।  
तस्याश्च कथं विद्यापूर्वजन्यत्वं वक्तुं शक्यते, 'यदा  
पश्यः ..... साम्यमुपैति' इत्यदिश्रुतौ ब्रह्मविदुपोऽ-  
विशेषणं सर्वापूर्वज्ञयश्रवणात् । न च तद्वाक्यं मन्त्रो-  
मुक्तिपरमवास्थितिं धात्वं, 'ते ब्रह्मलोकेषु परान्तकाले  
पराभूताः परिमुच्यन्ति संवे' ( सु. ३।१।६ ) इत्युत्तर-  
वाक्येन क्रममुक्त्यवगमात्, इत्याशङ्कां निगमरोति—  
हानाविति । हानौ तु विदुषः सर्वकर्महानिवाक्ये तु  
कुशाच्छन्दःस्तुत्युपगमानवत् विशिष्टमेव तदपूर्वमुक्तं, न  
त्वपूर्वसामान्यम् । कुतः । उपायनशब्दशेषत्वात् । इति  
योजना । अयमर्थः—उदाहृतवाक्यं सामान्यतोऽदृष्ट-  
ज्ञानश्रवणेऽपि श्रुत्यन्तरस्यादुपायनशब्दशेषत्वाददृष्टवि-  
शेषो विद्याजन्यतिरिक्तापूर्वरूप एवावधार्यते इति ।  
उपायनं चोपगमनम् । तत्र उपायनशब्दो यथा कौरी  
तर्किना—'तत्सुकृतदुष्कृते प्रियनुते तस्य प्रिया ज्ञातयः  
सुकृतमुपयन्त्यप्रिया दुष्कृतम्' ( कौ. १।४ ) इति ।  
अत्र वाक्यं सुकृतदुष्कृतयोर्हानं प्रियाप्रियज्ञात्याया-  
यनवाक्यशेषत्वेन वर्तते । तथा च ये पुण्यापुण्ये  
मित्रामित्राभ्यां प्राप्य, तयोरेव हानं विधूननाख्यं भव-  
तीति गम्यते, तच्छेषत्वेनैव विधूननकथनात् । न च  
ब्रह्मविद्याजन्यं मोक्षसत्यलोकयोः प्रापकमपि सुकृतं  
मित्रेषु गच्छतीति युज्यते, तथा सति विदुषो मोक्षमत्य-  
लोकप्राप्त्यसंभवात् । प्रिया अप्रियाश्च सुकृतदुष्कृते  
उपयन्तीत्यस्य च विदुषां पुण्यपापे प्रियाप्रिययोः सजा-  
तीयपुण्यपापे जनयित्वा नश्यत इत्यर्थः । तथा च एत-  
च्छ्रुत्यैकवाक्यतया क्रममुक्तौ सर्वाण्येव विदुषः कर्मक्षय-  
वाक्यानि विद्याजन्यसुकृतातिरिक्तकर्मपराणीति सूत्रमहा-  
वाक्यार्थः ।

विज्ञान. ३।३।२६

ईशः प्राणः सर्वभूतवासी, तज्ज्ञः क्रियावान्

ब्रह्मविदां वरिष्ठः

प्राणो ह्येव यः सर्वभूतैर्विभाति विज्ञानन्विद्वान्  
भवते नातिवादी ।

आत्मक्रीड आत्मरतिः क्रियावानेव ब्रह्मविदां  
वरिष्ठः ॥

( १ ) किंच, योऽयं प्राणस्य प्राणः पर ईश्वरो  
ह्येव प्रकृतः सर्वभूतैः सर्वभूतैः ब्रह्मादिस्तम्भपर्यन्तैः ।  
इत्थंभूतलक्षणे तृतीया । सर्वभूतस्थः सर्वात्मा सन्नि-  
त्यर्थः । विभाति विविधं दृश्यते । एवं सर्वभूतस्थं यः  
साक्षादात्मभावेनायमदमस्मीति विज्ञानन् विद्वान्  
वाक्यार्थज्ञानमात्रेण, स भवते भवति, न भवतीत्येतत् ।  
किम् । अतिवादी, अतीत्य सर्वानन्यान्यदितुं शीलमस्ये-  
त्यतिवादी । यस्मैवं साक्षादात्मानं प्राणस्य प्राणं  
विद्वान्, अतिवादी स न भवतीत्यर्थः । सर्वै यदाऽऽ-  
त्मैव नान्यदस्तीति दृष्टे, तदा किं ह्यभावतीत्य वदन् ।  
यस्य त्वपरमन्यद्दृष्टमस्ति, स तदतीत्य वदति । अयं  
तु विद्वानात्मानोऽन्यन्न पश्यति, नान्यच्छृणोति, नान्य-  
द्विजानाति, अतो नातिवदति । किंच आत्मक्रीडः  
आत्मन्येव च क्रीडा क्रीडनं यस्य, नान्यत्र पुत्रदारा-  
दिषु, स आत्मक्रीडः । तथा आत्मरतिः आत्मन्येव च  
रतिः रमणं प्रीतिर्यस्य स आत्मरतिः । क्रीडा बाह्यसा-  
धनसापेक्षा । रतिस्तु साधननिरपेक्षा बाह्यविषयप्रीति-  
मात्रमिति विशेषः । तथा क्रियावान् ज्ञानध्यानवैराग्या-  
दिक्रिया यस्य सोऽयं क्रियावान् । समासपाठे आत्म-  
रतिरेव क्रियाऽस्य विद्यते इति बहुव्रीहिमतुर्थयोरन्यतरो-  
ऽतिरिच्यते । केचिन्वमिश्रोवादि कर्मब्रह्मविशयोः समुच्च-  
यार्थमिच्छन्ति । तच्च 'एष ब्रह्मविदां वरिष्ठः' इत्य-  
नेन मुख्यार्थवचनेन विरुध्यते । न हि बाह्यक्रिया आत्म-  
क्रीड आत्मरतिश्च भवितुं शक्तः कश्चित् । बाह्यक्रिया-  
विनिवृत्तौ ह्यात्मक्रीडो भवति, बाह्यक्रियात्मक्रीडयोर्विरो-  
धात् । न हि तमःप्रकाशयोर्युगपदेकत्र स्थितिः

( १ ) सु. ३।१।४; रंग. भवते नाति ( भव तेनाति )

नेप ब्रह्म ( नेष हि ब्रह्म ); रामानुज. १।१।१ ( पृ. ११ );

विज्ञान. १।१।१ ( पृ. १०, १४ ), ३।४।१०, ३९

आत्मक्रीड ( आत्मक्रीडा ); बलदेव. ३।४।२२, ३८.



संभवति । तस्मादसत्प्रलपितमेवैतत् अनेन ज्ञानकर्मसमुच्चयप्रतिपादनम् । 'अन्या वाचो विमुञ्चथ' 'संन्यास-योगात्' इत्यादिश्रुतिभ्यश्च । तस्मादयमेवेह क्रियावान् यो ज्ञानध्यानादिक्रियावान्सोऽभिन्नार्थभर्यादः संन्यासी । य एवंलक्षणो नातिवाद्यात्मक्रीड आत्मरतिः क्रियावान् ब्रह्मनिष्ठः स ब्रह्मविदां सर्वेषां वरिष्ठः प्रधानः ।

शंकर.

( २ ) 'सर्वाणि ह वा इमानि भूतानि प्राणमेवाभिसंविशन्ति' इत्यादाविव प्राणशब्दः परमात्मपरः । एष परमात्मा सर्वभूतैराश्रितो भवतीत्यर्थः । भवेति लोणमध्यमपुरुषैकवचनम् । विज्ञानं श्रवणमननाभ्यां ज्ञानं विद्वान्मृपासीनस्तेन परमात्मनाऽतिवादी भवेति शिष्यं प्रत्युपदेशः । अतीत्य सर्वान् वदितुं शीलमस्य सोऽतिवादी । यस्तु स्थोपास्यदेवतायाः सर्वातिशायित्वं वदाति सोऽतिवादीयुच्यते । यस्य क्रीडा आत्मन्येव नोद्यानादिषु स आत्मक्रीडः । यस्य रतिरात्मन्येव न राक्चन्दनादिषु स आत्मरतिः । रतिः सक्चन्दनादिजन्या प्रीतिः क्रीडा उद्यानादिजन्येति भूमाधिकरणे व्यापार्यैकतयात् । क्रियावान् अननुमहितकृत्क्रिया नृष्ठानशीलः । एवंभूतश्च भवेति योजना । क्रियावत्त्वं किमर्थमिष्यत्राह — एष हि ब्रह्मविदां वरिष्ठ इति । क्रियाया ह्यन्तःकरणे परिशुद्धे ब्रह्मविद्यानिष्पत्त्या ब्रह्मविदां वरिष्ठो भवति ।

रंग.

( ३ ) 'सर्वाणि भूतानि सुखे रमन्ते सर्वाणि दुःस्वेषु तथोद्विजन्ति । तेषां भयोत्पादनजातत्वेदः कुर्यान्न कर्माणि हि जातवेदः ॥' इत्यादीनि जातवेदानां विदुषां कर्मत्यागविधायकवाक्यानि ब्राह्मकर्मत्याग-पराण्येवावगन्तव्यानि, 'आत्मक्रीडा आत्मरतिः क्रियावानेष ब्रह्मविदां वरिष्ठः' इत्यादिश्रुतिभिरात्मारामस्यापि विदुषां कर्मावगमात् । 'ज्ञानिनाऽज्ञानिना वाऽपि यावद्देहस्य धारणम् । तावद्दर्णाश्रमप्रोक्तं कर्तव्यं कर्म मुक्तये ॥' 'ज्ञानैव सहैतानि नित्यकर्माणि कुर्वतः । निवृत्तफलवृत्तस्य मुक्तिस्तस्य करे स्थिता ॥' इति वसिष्ठकौर्मादिस्मृतिभिर्विदुषोऽपि कर्मावश्यकत्व-स्मरणाच्च ।

१।१।१ ( पृ. ११ )

'अतस्त्वितरज्ज्वायो लिङ्गाच्च' — अतः अन्त-रालवर्तित्वात् इतरत् आश्रमित्वं तु ज्यायो मुख्यकल्पः, लिङ्गाच्च । 'आत्मक्रीडा आत्मरतिः क्रियावानेष ब्रह्मविदां वरिष्ठः' इति लिङ्गाच्चेत्यर्थः । अत्र हि क्रियावत्त्वस्योत्कृष्टत्ववचनात्तदुपयोग्याश्रमरूपोऽप्युत्कर्षोऽनुमीयते इति ।

\* विज्ञान. ३।४।३९

यानभिः सत्यसाधनद्वारा विशुद्धं हृदयं

दर्शनीयः आत्मा

मैत्र्येण लभ्यस्तपसा ह्येष आत्मा सम्यग्ज्ञानेन  
ब्रह्मचर्येण नित्यम् ।  
अन्तःशरीरे ज्योतिर्मयो हि शुभ्रो यं पश्यन्ति  
यतयः क्षीणदोषाः ॥

( १ ) श्रुता सत्यादीनि भिक्षोः सम्यग्ज्ञानसह-कारीणि साधनानि विधीयन्ते निवृत्तिप्रधानानि । सत्येन अग्रतयागेन मृषावदनत्यागेन लभ्यः प्राप्तव्यः । किंच, तपसा हि इन्द्रियमनएकाग्रतया, 'मनश्चेन्द्रियाणां च ह्येकान्त्यं परमं तपः' इति स्मरणात् । तद्वयनुकूलमात्मदर्शनाभिमुखीभावात्परमं साधनं तपो नेतरच्चान्द्रायणादि । एष आत्मा लभ्य इत्यनुपपन्नः सर्वत्र । सम्यग्ज्ञानेन यथाभूतात्मदर्शनेन । ब्रह्मचर्येण भेषुनासमाचारेण । नित्यं सर्वदा । नित्यं सत्येन नित्यं तपसा नित्यं सम्यग्ज्ञानेनेति सर्वत्र नित्यशब्दोऽन्तर्दीपिकाभ्यायेनानुपपत्तव्यः । वक्ष्यति च — 'न येषु जित्तमनृतं न माया च' ( प्रउ. १।१६ ) इति । कोऽसा-वात्मा य एतैः साधनैर्लभ्य इत्युच्यते — अन्तःशरीरे अन्तर्मये शरीरस्य पुण्डरीकाकाशे ज्योतिर्मयो हि रुक्म-वर्णः शुभ्रः शुद्धो यमात्मानं पश्यन्ति उपलभन्ते यतयः यतनशीलाः संन्यासिनः क्षीणदोषाः क्षीणक्रीडादिचिन्मलाः । स आत्मा नित्यं सत्यादिसाधनैः संन्यासिभिः लभ्यते इत्यर्थः । न कादाचित्तैः सत्यादिभिर्लभ्यते ।

\* छाउ. १।१।१० ( पृ. ७५१ ) इत्यत्रापि द्रष्टव्यम् ।

( १ ) मुउ. ३।१।५; श्रीकंड. १।१।१ ( पृ. ४५ ); श्रीकर. १।१।१ ( पृ. १५ ), १।४।२२ ( पृ. १७६ ), ३।४।३३; विज्ञान. १।१।२ ( पृ. ८१ ), ३।३.४८; बलदेव. १।१।१.

सत्यादिसाधनस्तुत्यर्थोऽयमर्थवादः ।

शंकर.

( २ ) गगादिदोषशून्या जितेन्द्रिया यं पश्यन्ति स शरीरान्तर्बर्ती ज्ञानमयो निर्दोष आत्मा । ' मनमश्चेन्द्रियाणां च ह्यैकाग्र्यं परमं तपः ' इत्युक्तवाह्याभ्यन्तरेन्द्रियैकाग्र्यलक्षणतपसा आगमोत्थज्ञानेन च स्त्रीसङ्गादिराहित्यलक्षणनित्यब्रह्मचर्येण च सत्येन भूतहितवचनेन च लभ्यः साक्षात्कर्तव्यः । अथवा लभ्यः प्राप्य इत्यर्थः । प्राप्तिश्चोपासनाद्वेगति द्रष्टव्यम् ।

रग.

( ३ ) ' सत्येन लभ्यस्तपसा ह्येव आत्मा सम्यग्ज्ञानेन ब्रह्मचर्येण नित्यम् ' इत्यादिका ज्ञानकर्मसमुच्चयवादिनी श्रुतिरूपलभ्येन । ततः कर्मज्ञानयोर्मोक्षैकफलत्वात् तद्विचारयोरपि क्रमनिमयो युक्तः ।

\* श्रीकट. १।१।१ ( पृ. ४५ )

( ४ ) ' दर्शनाच्च ' — न केवलमवधारणादेव आध्यानरूपमिध्याज्ञानस्य मोक्षादितुल्यं, अपि तु दर्शनात् साक्षाच्छ्रुतेरपीत्यर्थः । साक्षात् श्रुतिश्च— ' सत्येन लभ्यस्तपसा ह्येव आत्मा सम्यग्ज्ञानेन ब्रह्मचर्येण नित्यम् ' इति ।

विज्ञान. ३।३।४८

सत्यमेव जयति नानृतं सत्येन पन्था विततो देवयानः ।

येनाक्रमन्त्यृपयो ह्यापकामा यत्र तत्सत्यस्य परमं निधानम् ॥

( १ ) सत्यमेव सत्यवानेव जयति नानृतं नानृतवादीत्यर्थः । न हि सत्यानृतयोः केवलयोः पुरुषानाश्रितयोः जयः पराजयो वा संभवति । प्रसिद्धं लोके सत्यवादिनाऽनृतवाद्यभिभूयते न विपर्ययः, अतः सिद्धं सत्यस्य बलवत्साधनत्वम् । किंच शास्त्रतोऽप्यवगम्यते सत्यस्य साधनातिशयत्वम् । कथम् ? सत्येन यथाभूतवादव्यवस्थया पन्था देवयानाख्यो विततो विस्तीर्णः सातत्येन प्रवृत्तः । येन पन्था ह्याक्रमन्ति क्रमन्ते ऋपयो दर्शनवन्तः कुदकमायाशाठ्यादङ्कारदम्भानृतवर्जिता ह्यात-

कामा विगततृष्णाः सर्वतः, यत्र यस्मिन् तत्परमार्थतत्त्वं सत्यस्योत्तमसाधनस्य संबन्धि साध्यं परमं प्रकृष्टं निधानं पुरुषार्थरूपेण निधीयते इति निधानं वर्तते । तत्र च येन पन्था आक्रमन्ति, स सत्येन वितत इति पूर्वेण संबन्धः ।

शंकर.

( २ ) येनेति । विगततृष्णाः सत्यदर्शिनो येन मार्गेण तत्प्राप्नुवन्ति हि । किं तदित्यत्राह—यत्रेति । यत्र स्थाने सत्यवदनस्य परमप्रयोजनभूतं मूर्ते ब्रह्म आस्ते तत्स्थानमित्यर्थः ।

\* रंग.

बृहच्च तद्विषयमचिन्त्यरूपं सूक्ष्माच्च तत्सूक्ष्मतरं विभाति ।  
दूरात्सुदूरे तद्विहान्तिके च पश्यत्स्विद्वैव निहितं गुहायाम् ॥

( १ ) किं तत्किंघर्मकं च तदित्युच्यते—बृहत् मलच्च तत्प्रकृतं ब्रह्म सत्यादिमाधने, सर्वतो व्याप्तत्वात् । दिव्यं स्वयंप्रगमनिन्द्रियगोचरम् । अत एव न चिन्तयितुं शक्यतेऽस्य रूपमिति अचिन्त्यरूपम् । सूक्ष्मादाकाशादेरपि तत्सूक्ष्मतरम् । निरतिशयं हि सौक्ष्म्यमस्य, सर्वकारणत्वात् । विभाति विविधमादित्यचन्द्रायाकारेण भाति दीप्यते । किंच, दूरात् विप्रकृष्टदेशात् सुदूरे विप्रकृष्टतरं देशे वर्तते अविदुषामत्यन्तागम्यत्वात्तद्ब्रह्म । इदं देहे अन्तिके समीपे च, विदुषामात्मत्वात् सर्वान्तरत्वाच्चाकाशस्याप्यन्तरश्रुतः । इदं पश्यन्तु चेतनावस्त्विष्येतत्, निहितं स्थितं दर्शनादिक्रियावत्त्वेन योगिभिर्लक्ष्यमाणम् । कः ? गुहायां बुद्धिलक्षणायाम् । तत्र हि निगूढं लक्ष्यते विद्वद्भिः, तथाप्यविद्यया संवृतं सन्न लक्ष्यते तत्रस्थमेवाविद्वद्भिः ।

शंकर.

( २ ) अचिरादिप्राप्यं विशिनष्टि—बृहच्चेति । स्वरूपतो गुणतश्च बृहत्परमाकाशनित्यं बाह्यमनसागोचरकमनीयरूपवत्सर्वाचेतनान्तःप्रवेशनसमर्थाज्जीववर्गा-

\* श्रीकर. श्रीकटवत् ।

( १ ) सुउ. ३।१।६.

\* शेषं शंकरवत् ।

( १ ) सुउ. ३।१।७; विज्ञान. १।३।५; बलदेव. १।२।३३, २।१।२७.

दपि तदनुप्रवेशसमर्थतया सूक्ष्मतरं दीप्यते । दृष्टाद्दूरे प्रकृतेः परस्ताद्वर्तमाने परमपदे अन्तिके अण्डान्तर्वर्तिनि रविमण्डले पश्यत्सु ब्रह्मदर्शिषु इद्वैव हृदयाकाशे च निहितमित्यर्थः । रंग.

( ३ ) ' भेदव्यपदेशात् ' — भेदव्यपदेशादपि न प्रधानजीवौ लुम्बाद्यायतनम् । ' तमसः परस्तात् ' इति तमःशब्दोक्तादचेतनाः प्रधानाद्भेदव्यपदेशः । ' जुष्टं यदा पश्यत्यन्यमीशम् ' इति ' पश्यत्स्वैव निहितं गुहायाम् ' इति च पश्यद्भ्यो जीवभ्यो भेदव्यपदेश इत्यर्थः । विज्ञान. १।१।५

न चक्षुषा गृह्यते नापि वाचा नान्यैर्देवैस्तपमा कर्मणा वा ।

ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः ॥

( १ ) पुनरप्यभाधारणं तदुपलब्धिसाधनमुच्यते । यस्मान्न चक्षुषा गृह्यते केनचिदप्यरूपत्वात्, नापि गृह्यते वाचा अनभिधेयत्वात्, न चान्यैर्देवैरितरेन्द्रियैः । तमसः सर्वप्राप्तिसाधनत्वेऽपि न तपसा गृह्यते । तथा वेदिकेनाग्निोवादि कर्मणा प्रसिद्धमहत्त्वेनापि न गृह्यते । किं पुनस्तस्य प्रयोगे साधनमित्याह — ज्ञानप्रसादेन । आभावबोधनसमर्थमपि स्वभावेन सर्वप्राणिनां ज्ञान ब्राह्मविषयरागादिदोषकलुषितमप्रसन्नमशुद्धं सन्नावबोधयति नित्यं सनिहितमप्यात्मतत्त्वं मलाधनद्वमिवादशं, विललितमिव सलिलम् । तद्यदन्द्रियविषयसंसर्ग-जनितरागादिमलकालुष्यापनयनात् आदर्शसलिलादिवत् प्रसादितं स्वच्छं शान्तमवतिष्ठते, तदा ज्ञानस्य प्रसादः स्यात् । तेन ज्ञानप्रसादेन विशुद्धसत्त्वो विशुद्धान्तःकरणो योग्यो ब्रह्म द्रष्टुं यस्मात्, ततस्तस्मात् तमात्मानं पश्यते

( १ ) मु. उ. १।१।८; ब्रह्मंकर. ३।२।२३, २४, २७; भास्कर. १।१।१९, ३।२।२४, २५, २८ पश्यते ( पश्यति ); रामानुज. १।१।४ ( पृ. १५९ ), १।२।१, ३।२।२२, २३, ४।१।१; निबार्क. ३।२।२३, २४ भास्करवत्; श्रीकण्ठ. ३।२।२३; श्रीकर. १।१।३ ( पृ. ३९ ), १।३।२, २।१।२६, ३।२।२२, २३, ४।१।१; बल्लभ. ३।२।२३, २४; विज्ञान. १।१।३ ( पृ. ७१ ) भास्करवत्; बलदेव. ३।२।२४.

पश्यति उपलभंत निष्कलं सर्वावयवभेदवर्जितं ध्यायमानः सत्यादिसाधनवानुपमं हृतकरण एकाग्रं मनसा ध्यायमानश्चिन्तयन् ।

शंकर.

( २ ) ' तदव्यक्तमाह हि ' — यत्तत्प्रतिषिद्धा-त्प्रसञ्जज्ञातदन्यत् परं ब्रह्म, तदस्ति चेत्कस्मान्न गृह्यते इत्युच्यते — तत् अव्यक्तं अनिन्द्रियग्राह्यं, सर्वदृश्य-माश्रित्वात् । आह ह्येवं श्रुतिः — ' न चक्षुषा गृह्यते नापि वाचा ० ' इत्याद्या । ३।२।२३

' अपि संराधनं प्रत्यक्षानुमानाभ्याम् ' — अपि चैनमात्मानं निरन्तरमस्तप्रपञ्चमव्यक्तं संराधनकाले पश्यन्ति योगिनः । संराधनं च भक्तिध्यानप्रणिधाना-द्यनुष्ठानम् । कथं पुनरवगम्यते संराधनकाले पश्यन्तीति । प्रत्यक्षानुमानाभ्याम् । श्रुतिस्मृतिभ्यामित्यर्थः । तथा हि श्रुतिः — ' ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः ' इति चैवमाद्या ।

\* ब्रह्मंकर. ३।२।२४

( ३ ) देवा इन्द्रियाणि । शिष्टं स्पष्टम् । शयतेऽने-नेति व्युत्पत्त्या ' प्रज्ञा च तस्मात्प्रसृता पुराणी ' ( श्वे. ४।१८ ) इति श्रुत्युक्तीत्या ज्ञानप्रसरणहेतुः परमात्मा ज्ञानशब्देनोच्यते । अयमन्वयः — निष्कले परमात्मानं ध्यायन् परमात्मप्रसादेन विशुद्धान्तःकरणो भवति । तदनन्तरं दर्शनसमानाकारज्ञानेन तं विपयी-करोतीत्यर्थः ।

रंग.

( ४ ) ' तदव्यक्तमाह हि ' — शब्दबलविचारेण विरोधं परिहृत्य अर्थबलविचारेणाविरोधप्रतिपादनाय अधिकरणमारभते । सर्वाणि विरुद्धवाक्यान्युदाहृत्य चिन्तयते । ' न चक्षुषा गृह्यते ' ' कश्चिद्धीरः प्रत्यगात्मान-मैक्षत् ' ' नापि वाचा ' ' सर्वे वेदा यत्पदमामनन्ति ' इत्यादिविरुद्धवाक्यानि । न हि वस्तु द्विरूपं संभवति । वाक्यद्वयमपि प्रमाणम् । तथा सति प्रमाणान्तरानु-रोधेनैकस्य स्वार्थं प्रामाण्यं, अन्यस्योपचरितार्थत्वमिति युक्तम् । तत्र प्रत्यक्षानुरोधेन निर्णयो विचार्यते । तत्र

\* भास्कर. रामानुज. निबार्क. श्रीकण्ठ. श्रीकर. ब्रह्मंकरवत् ।

पूर्वपक्षमाह—तदव्यक्तम् । तत् ब्रह्म अव्यक्तमेव भवितुमर्हति । कुतः । आह हि श्रुतिप्रत्यक्षाभ्याम् । 'नेति नेत्यात्मा अग्राह्यो न हि गृह्यते' इति । न हि गृह्यते इत्यनुभवसाक्षिकं प्रमाणं श्रुतिराह । न हि केनचिदपि चक्षुषा मनसा वा ब्रह्म दृष्टमस्ति । मयिरूपत्वे तु सर्वैरेव द्रष्टुं शक्येत । तस्मात् सर्वधर्मवत्त्वेन प्रतिपादकान्युपचरितार्थान्येव, अनुभवविरोधादित्येव प्राप्तम् ।

३।२।२३

'अपि संराधने प्रत्यक्षानुमानाभ्याम्'—अर्पाति पूर्वपक्षगर्हायाम् । सर्वथा मर्त्यः पूर्वपक्षवादी । यतः संराधने सम्यक् सेवायां भगवत्तोषे जाते दृश्यते । 'श्रद्धाभक्तिभ्यानयोगादेव हि' 'यमेवैष वृणुते तेन लभ्यः' 'भक्त्या त्वनन्यथा शक्य अहमेवं विधोऽर्जुन । ज्ञानं ब्रह्म च तत्त्वेन प्रवेष्टुं च परंतप ॥' (भ. गी. १।१।२४) इति द्विविधमपि रूपं दृश्यते । 'ततस्तु ते पश्यते निष्कले ध्यायमानः' 'अनेकबाहूदरवक्त्रनेत्रं पश्यामि त्वां सर्वतोऽनन्तरूपम्' (भ. गी. १।१।१६) इति संराधकस्य स्वानुभवः, ध्रुवादीनामनुमापकत्वं च । तस्मात् प्रत्यक्षानुमानाभ्यां श्रुतिस्मृतिभ्यां वा ब्रह्म साकारमनन्तगुणपरिपूर्णं चेति नाव्यक्तमेवेति निश्चयः । अतो लौकिकालौकिकप्रत्यक्षविषयवाटुमप्रवाक्यार्थरूपमपि ब्रह्म ।

बल्लभ. ३।२।२४

(५) देवैः मनआदिभिर्गिर्यैः । शक्तिशक्तिमतोरभेदात् । विज्ञान. १।१।३ (पृ. ७१)

एषोऽणुरात्मा चेतसा वेदितव्यो यस्मिन् प्राणः पञ्चधा संविवेश ।

प्राणेश्चित्तं सर्वमोतं प्रजानां यस्मिन् विशुद्धे विभवत्येष आत्मा ॥

(१) यमात्मानमेव पश्यति, एषोऽणुः सूक्ष्मः आत्मा चेतसा विशुद्धज्ञानेन केवलेन वेदितव्यः ।

(१) सुउ. ३।१।९; ब्रह्मकर. २।३।२२, २९; आस्कर. २।३।२२; रामानुज. २।३।२३; निंबार्क. २।३।२२; श्रीकंठ. २।३।२३; श्रीकर. १।१।४ (पृ. ५३), १।३।४, १४, १।४।२२ (पृ. १७५), २।३।१८, २९; विज्ञान. २।३।२२; बलदेव. २।३।१८.

कासौ ? यस्मिन् शरीरे प्राणो वायुः पञ्चधा प्राणापानादिभेदेन संविवेश सम्यक् प्रविष्टः, तस्मिन्नेव शरीरे हृदये चेतसा ज्ञेय इत्यर्थः । कीदृशेन चेतसा वेदितव्य इत्याह — प्राणैः संवेन्द्रियैः चित्तं सर्वमन्तःकरणं प्रजानामोतं व्याप्तं येन क्षीरमिव स्नेहेन, काष्ठमिवाग्निना । सर्वे हि प्रजानामन्तःकरणं चेतनावत्प्रमिद्धं लोके । यस्मिंश्च चित्ते क्लेशादिमलविशुद्धे शुद्धे विभवत्येष उक्त आत्मा, विशेषेण स्वेनात्मना विभवति आत्मानं प्रकाशयतीत्यर्थः ।

शंकर.

(२) 'स्वशब्दोन्मानाभ्यां च'—इतश्चाणुरात्मा, यतः साक्षादेवास्याणुत्ववाची शब्दः श्रूयते—'एषोऽणुरात्मा चेतसा वेदितव्यो यस्मिन्प्राणः पञ्चधा संविवेश' इति । प्राणसंघन्धाच्च जीव एकाग्रमग्नुरभिहित इति गम्यते । तथा उन्मानमपि जीवस्याणिमानं गमयति—'वाल्वाग्रशतभागस्य शतधा कल्पितस्य च । माणो जीवः स विशेषः' (श्वेउ. ५।९) इति । 'आग्राग्रमात्रो ह्यवरोऽपि दृष्टः' (श्वेउ. ५।८) इति च उन्मानान्तरम् ।

२।३।२२

'तद्गुणसारत्वात् तद्व्यपदेशः प्राज्ञवत्'—एवं प्राप्ते ब्रह्मः—तुशब्दः पक्षं व्यावर्तयति । नैनदस्ति अणुरात्मेति । उपत्यश्रवणाद्धि परमं च तु ब्रह्मणः प्रवेशश्रवणात्तादात्म्योपदेशाच्च परमं च ब्रह्म जीव इत्युक्तम् । परमं च ब्रह्म जीवः तस्मादावत्परं ब्रह्म तावानेव जीवो भवितुमर्हति । परस्य च ब्रह्मणो विभुत्वमात्मा, तस्माद्विभुर्जीवः । कथं तर्ह्यणुत्वादिव्यपदेश इत्यत आह—तद्गुणसारत्वात् तद्व्यपदेश इति । तस्या बुद्धिगुणास्तद्गुणा इच्छा द्वेषः सुखं दुःखमित्येवमादयः, तद्गुणाः सारः प्रधानं यस्याऽऽत्मनः संसारित्वं संभवति स तद्गुणसारः, तस्य भावस्तद्गुणसारत्वम् । न हि बुद्धिगुणविना केवलस्याऽऽत्मनः संसारित्वमस्ति । बुद्ध्युपाधिधर्माध्यासनिमित्तं हि कर्तृत्वभोक्तृत्वादिलक्षणं संसारित्वमकर्तृभोक्तृत्वासाधारिणो नित्यमुक्तस्य सत आत्मनः । तस्मात्तद्गुणसारत्वाद्बुद्धिपरिमाणेनास्य परिमाणव्यपदेशः, तदुक्तान्त्यादिभिश्चास्योक्तान्त्यादिव्यपदेशो न स्वतः । तथा च 'वाल्वाग्रशतभागस्य...स

चाऽऽनन्त्याय कल्पते' इत्यणुत्वं जीवस्योक्त्वा तस्यैव पुनरानन्त्यमाह । तच्चैवमेव समञ्जसं स्यात् यद्यौपचारिकमणुत्वं जीवस्य भवेत् पारमार्थिकं चाऽऽनन्त्यम् । न ह्यभयं मुख्यमवकल्पेत । न चाऽऽनन्त्यमौपचारिकमिति शक्यं विज्ञातुं, सर्वोपनिषत्सु ब्रह्मात्मभावस्य प्रतिपिपादयिषितत्वात् । तथा इतरस्मिन्नप्युन्माने 'बुद्धे-गुणेनाऽऽत्मगुणेन चैव०' इति च बुद्धिगुणसंबन्धेनैव आराग्रमात्रतां शास्ति, न स्वेनैवाऽऽत्मना । 'एषोऽणुरात्मा चेतसा वेदितव्यः' इत्यत्रापि न जीवस्याणुपरिमाणत्वं शिष्यते, परस्यैवाऽऽत्मनश्चक्षुरायनवग्राह्यत्वेन ज्ञानप्रमादगम्यत्वेन च प्रकृतत्वात् । जीवस्यापि च मुख्याणुपरिमाणत्वानुपपत्तेः । तस्मात् दुर्ज्ञानत्वाभिप्राय-मिदमणुत्ववचनं उपाध्यभिप्रायं वा द्रष्टव्यम् ।

\* ब्रह्मकर. २।३।२०.

( ३ ) यस्मिन्नात्मनि प्राणापानादिपञ्चरूपेण विभक्तः प्राण आश्रितः, इतरैरिन्द्रियैः सह प्रजानां सर्वमपि मन आश्रितं, यस्मिंश्च परमात्मनि विशुद्धं प्रभञ्जे सत्यं जीवात्मा अपहृतपाप्मत्वादिगुणाष्टकविशिष्टतया आविर्भवति, एष दुर्विशेष आत्मा विशुद्धेन मनसा ग्राह्य इत्यर्थः ।

रंग.

आत्मज्ञानफलं, आत्मज्ञपूजाविधिः

'यं यं लोकं मनसा संविभाति विशुद्धसत्त्वः कामयते यांश्च कामान् ।

तं तं लोकं जयते तांश्च कामांस्तस्मादात्मज्ञं ह्यर्चयेद्भूतिकामः ॥

( १ ) य एवमुक्तलक्षणं सर्वात्मानमात्मत्वेन प्रतिपन्नस्तस्य सर्वात्मत्वादेव सर्वावातिलक्षणं फलमाह — यं यं लोकं पित्रादिलक्षणं मनसा संविभाति संकल्पयति मह्यमन्यस्मै वा भवेदिति, विशुद्धसत्त्वः क्षीणक्लेशः आत्मविभिन्नमैलान्तःकरणः कामयते यांश्च कामान् प्रार्थ-

\* भास्कर. ब्रह्मकरवत् । विज्ञान. ब्रह्मकरवद्भावः । रामानुज. निंबार्क. श्रीकण्ठ. श्रीकर. २।३।२२ इति सूत्रार्थो ब्रह्मकरवत्, विशेषस्तु — अणुशब्दोऽणुत्वपरिमाणपुरस्कारेण जीवपरः, अयं च सिद्धान्त इति ।

( १ ) मु. ३।१।१०; रंग. जयते ( जयति ); ब्रमध्व. ३।४।१.

यते भोगान्, तं तं लोकं जयते प्राप्नोति तांश्च कामान् संकल्पितान् भोगान् । तस्माद्विदुषः सत्यसंकल्पत्वादात्मज्ञं आत्मज्ञानेन विशुद्धान्तःकरणं ह्यर्चयेत् पूजयेत् पाद-प्रक्षालनशुश्रूषणमस्कारादिभिः भूतिकामो विभूति-मिच्छुः । ततः पूजाहं एवासौ ।

\* शंकर.

( २ ) 'पुरुषार्थोऽतः शब्दादिति वादरायणः' — यद्दर्शनार्थमुपासना उक्ता, तस्माद्दर्शनार्थपुरुषार्थ-प्राप्तिरिति वादरायणो मन्यते, 'यं यं लोकं मनसा संविभाति०' इति शब्दात् ।

ब्रमध्व. ३।४।१

अकामस्य पुरुषोपासकस्य मुक्तभावेन स्थितिः,

सकामस्य संसरणम्

सं वेदैतत्परमं ब्रह्म धाम यत्र विश्वं निहितं भाति शुभ्रम् ।

उपासते पुरुषं ये ह्यकामास्ते शुक्रमेतदति-वर्तन्ति धीराः ॥

( १ ) यस्मात् स वेद जानाति एतद्यथोक्तलक्षणं ब्रह्म परमं उत्कृष्टं धाम सर्वकामानामाश्रयमास्पदं, यत्र यस्मिन् ब्रह्मणि धाम्नि विश्वं समस्तं जगत् निहितं अर्पितं, यच्च स्वं ज्योतिषा भाति शुभ्रं शुद्धम् । तमप्येवं आत्मज्ञं पुरुषं ये ह्यकामा विभूतितृष्णावर्जिता मुमुक्षवः सन्तः उपासते परमिव देवं, ते शुक्रं नृवीजं यदेतत्प्रसिद्धं शरीरोपादानकरणं अतिवर्तन्ति अतिगच्छन्ति धीरा धीमन्तः, न पुनर्योनिं प्रसर्पन्ति । 'न पुनः क्वचिद्रतिं करोति' इति श्रुतेः । अतस्तं पूजयेदित्यभिप्रायः ।

शंकर.

( २ ) यत्र ब्रह्मणि विश्वं जीवजातं निहितं निर्मलं स्वप्रकाशं भाति..... ।

¶ रंग.

( ३ ) 'स्थित्यदनाभ्यां च' — स्थितिश्चादनं च स्थित्यदने, ताभ्यामपि प्रधानजीवौ न युष्वाद्यायतनमित्यर्थः । तत्र 'स वेदैतत्परमं ब्रह्म धाम यत्र विश्वं निहितं भाति शुभ्रम्' इत्यादिः प्रधानप्राणभूतोरुभयो-

\* रंग. शंकरेण गतार्थम् ।

¶ शेषं शंकरवत् ।

( १ ) मु. ३।२।१; विज्ञान. १।३।१, ७, ३।३।२४.

रेव शुभ्राद्यायतने स्थितिव्यपदेशः । ' प्रधानं पुरुषश्चैव लीयते परमात्मनि ' इति विष्णुपुराणादिषु पुं प्रकृत्योरुभयोरपि परमात्मनि स्थितिस्मरणेन तदेकवाक्यतां परित्यज्य विश्वशब्दस्य केवलकार्यपरत्वेन संकोचानर्हत्वात् । १।३।७

मत्त्वशुद्धिभगवत्परितोपादिद्वारा तु मोक्षोऽप्याध्यानाद्भवति, ' उपासते पुरुषं ये ह्यकामान्ते शुक्रमेतदतिवर्तन्ति धीराः ' ' तत्प्रसादात्परां शान्तिं स्थानं प्राप्स्यसि शाश्वतम् ' इत्यादिश्रुतिस्मृतिभ्य इति मन्तव्यम् । विज्ञान. ३।३।२४

कामान्यः कामयते मन्यमानः स कामभिर्जायते तत्र तत्र ।

पर्याप्तकामस्य कृतात्मनस्तु इहैव सर्वं प्रविलीयन्ति कामाः ॥

( १ ) सुमुक्षोः कामत्याग एव प्रधानं साधनमित्येतद्दशयति--कामान् यः दृष्टादृष्टेविषयान् कामयते मन्यमानः तद्गुणांश्चिन्तयमानः प्रार्थयते, स तैः कामभिः कामैर्धर्माधर्मप्रवृत्तिहेतुभिर्विषयेच्छारूपैः सह जायते तत्र तत्र । यत्र यत्र विषयप्राप्तिनिमित्तं कामाः कर्मसु पुरुषं नियोजयन्ति तत्र तत्र तेषु तेषु विषयेषु तैरिव कामैर्वेष्टितो जायते । यस्तु परमार्थतत्त्वविज्ञानात्पर्याप्तकामः आत्मकामत्वेन परि समन्ततः आमाः कामा यस्य, तस्य पर्याप्तकामस्य कृतात्मनः अविद्यालक्षणादपररूपादपर्नाय स्वेन परेण रूपेण कृत आत्मा विद्यया यस्य, तस्य कृतात्मनस्त्विहैव तिष्ठत्येव शरीरे सर्वे धर्माधर्मप्रवृत्तिहेतवः प्रविलीयन्ति विलयमुपयान्ति नश्यन्तीत्यर्थः । कामाः । तज्जन्महेतुविनाशान्न आयन्ते इत्यभिप्रायः ।

शंकर.

( २ ) यस्तु देवत्वमनुष्यत्वादीन् कामान् भोग्यतया मन्यमानः कामयते, स तत्र देवत्वमनुष्यत्वादी कामभिः कामैः, तत्तत्कामवशादिति यावत् । देवमनुष्यादिरूपेण जायते । पर्याप्तं परिपूर्णं ब्रह्मणि कामनावतो विदितात्मतत्त्वस्यास्मिन्नेव जन्मन्याशा लुप्ताः, न जन्मान्तरप्रसक्तिरित्यर्थः । कृतात्मन इत्यत्र शब्ददर्दुरं करोतीत्यत्रेव

( १ ) मुउ. ३।२।२.

कृधातोर्ज्ञानमर्थः ।

रंग.

परमात्मकृपा आत्मज्ञानोपायः, आत्मज्ञानोपायाः,

ब्रह्मविशः, आत्मज्ञानां मुक्तानां गतिः

\* नायमात्मा प्रवचनेन लभ्यो न मेधया न बहुना श्रुतेन ।  
यमेवैष वृणुते तेन लभ्यस्तस्यैष आत्मा  
विवृणुते तनूं स्वाम् ॥

( १ ) यद्येवं सर्वलाभात्परम आत्मलाभः, तस्मात्तस्मात्प्रवचनादय उपाया बाहुल्येन कर्तव्या इति प्राप्ते इदमुच्यते ।

यमेव परमात्मानमेव एष विद्वान् वृणुते प्राप्तुमिच्छति, तेन वरणेनैव परमात्मा लभ्यः, नान्येन साधनान्तरेण, नित्यलब्धस्वभावत्वात् ।

तस्मादन्यन्यायेनात्मलाभप्रार्थनैव आत्मलाभसाधनमित्यर्थः । § शंकर.

नायमात्मा बलहीनेन लभ्यो न च प्रमादात्पसो वाऽप्यलिङ्गान् ।

एतैरुपायैर्यतते यस्तु विद्वांस्तस्यैष आत्मा विशते ब्रह्मधाम ॥

( १ ) आत्मप्रार्थनासहायभूतान्येतानि च साधनानि बलाप्रमादतपांसि लिङ्गयुक्तानि संन्याससहितानि । यस्मादयमात्मा बलहीनेन बलप्रहीणेन आत्मनिष्ठाजनितवीर्यहीनेन न लभ्यः, नापि लौकिकपुत्रपश्चादिविषयसङ्गनिमित्तप्रमादात् । तथा तपसो वाऽपि अलिङ्गात् लिङ्गरहितात् । तपोऽत्र ज्ञानम् । लिङ्गं संन्यासः । संन्यासरहिताज्ज्ञानान्न लभ्यते इत्यर्थः । एतैरुपायैर्बलाप्रमाद-

\* रंगादिव्याख्यानं स्थलनिर्देशादिकं च काउ. २।२३ ( पृ. १४०८ ) इत्यत्र द्रष्टव्यम् ।

§ शेषं काउ. २।२३ ( पृ. १४०८ ) इतिमन्त्रव्याख्यानवत् ।

( १ ) मुउ. ३।२।३.

( २ ) मुउ. ३।२।४; रंग. ब्रह्मधाम ( ब्रह्म धाम ); रामानुज. १।१।१ ( पृ. १२ ); ब्रमध्व. ३।३।५४; बल्लभ. ३।३।४७, ४९, ३।४।४३, ४।२।४ वाऽप्यलिङ्गात् ( वाऽथ लिङ्गात् ) ब्रह्मधाम ( ब्रह्म धाम ); बलदेव. ३।३।५४.

संन्यासज्ञानैः यतते तत्परः सन् प्रयतते यस्तु विद्वान् विवेकी आत्मवित्, तस्य विदुषः एष आत्मा विशते संप्रविशति ब्रह्मधाम । शंकर.

( २ ) अयमात्मा अवसन्नमनसा न लभ्यः । अवसादो नाम देशकालवैगुण्यादिजन्यदैन्यम् । तदभावो हि बलम् । प्रमादः अनवहितचित्तता । तपःशब्दस्तपःप्रधान-संन्यासाश्रमपरः, 'तप एव द्वितीयः' इतिवत् । तस्य लिङ्गं शिष्यावशोपवीतशिक्यजलपवित्रादि । तद्रहितासंन्यासादपीत्यर्थः । तपस इत्येतदाश्रमान्तरस्याप्युपलक्षणं, सर्वाश्रमाणामपि ब्रह्मविद्याधिकारसत्त्वादिति द्रष्टव्यम् । लिङ्गशून्यैराश्रमेनै प्राप्य इत्यर्थः । आश्रम-लिङ्गान्यपश्चित्तानीति यावत् । उक्तैर्बलाप्रमादसलिङ्गाश्रमैर्यो विद्वान् ब्रह्मप्राप्तये यतते, तस्य तादृशोपाय-संस्कृतात्मन्स्वरूपं धाम प्राप्य परं ब्रह्म प्राप्नोतीत्यर्थः । रंग,

( ३ ) 'भक्तिरेवैनं नयति भक्तिरेवैनं दर्शयति भक्ति-वशः पुरुषो भक्तिरेव भूयसी' इति माण्डूक्यश्रुतेर्न परमात्मनो दर्शनमिति चेन्न । 'तस्यैव आत्मा विशते ब्रह्म-धाम' इति श्रुतेः । ब्रमध्व. ३।३।५४

[ भक्तिसामर्थ्येनैवापरोक्षज्ञानं, न परमात्मप्रसादेन, 'भक्तिरेवैनम्' इति श्रुतौ भक्तेरेव स्वातन्त्र्येण दर्शना-दिमाधनव्यदर्शनात् । एवं साधनसामर्थ्यादेव तद्दर्शनाच्च तस्याव्यक्तत्वमिति भावः । सिद्धान्तयति — नेति । न भक्तेरेव स्वातन्त्र्येण दर्शनादिसाधनत्वं वाच्यं, किंतु तथा प्रसन्नस्य परमात्मन एव, 'एतैरुपायैर्यतते यस्तु विद्वान्स्तस्यैव आत्मा विशते ब्रह्मधाम' इति श्रुतेरि-त्यर्थः । एतैः प्रवचनाद्युपायैर्यो दर्शनार्थं यतते, तस्य अर्थे तैः प्रसन्नः परमात्मा ब्रह्मधाम वायुं विशति, तस्य तत्र आविर्भवतीत्यर्थः । तत्त्वप्रकाशिका. ]

( ४ ) पुरुषोत्तमलामे हेतुभूतं तु भक्तिमार्गे यद्व-रणं, स्वीयत्वेनाङ्गीकाररूपं तदेव, न त्वन्यादृशमपीति ज्ञापनायाग्रे वदति — 'नायमात्मा बलहीनेन लभ्यः' इति । बलकार्यं हि प्रभुवशीकरणम् । तच्च 'अहं भक्त-पराधीनः' 'वशे कुर्वन्ति मां भक्त्या' इत्यादिवाक्यैः भक्त्यैवेति बलशब्देन भक्तिरुच्यते । अन्यथा पूर्ववाक्य एवेतरनिषेधस्य कृतत्वात् पुनर्बलाभाविनिषेधं न

कुर्यात् । वरणमात्रस्य हेतुत्वमुक्त्वा बलस्य तथात्वं च न वदेत् । एतादृशस्य द्विदि भगवत्प्राप्त्यं भवतीत्याह— 'एतैरुपायैर्यतते यस्तु विद्वान्स्तस्यैव आत्मा विशते ब्रह्म-धाम' इति । अस्यार्थस्तु — एष आत्मा आत्मनोऽ-प्यात्मा पुरुषोत्तमो ब्रह्म अक्षरब्रह्मात्मकं धाम विशते इति । धामपदं पुरुषोत्तमस्याक्षरं ब्रह्म सहजं स्थानमिति ज्ञापनार्थमुक्तं, अन्यथा न वदेत् । तेन तद्ब्रह्मदये स्वस्थानमाविर्भावयित्वा स्वयं तत्र प्रकटीभवतीति ज्ञाप्यते । ३।३।४७

'स्वामिनः फलश्रुतेरित्यात्रेयः' — अत्र भगवद्वर-णानन्तरमपि जीवबलं कतमत्, यदपेक्षो भगवद्ब्रह्म इति जिज्ञासायां सर्वात्मभाव एव बलमिति निर्णयते, तस्यैव मर्यादावन्त्योपमर्दकत्वाद्भगवद्वशीकारहेतुत्वाच्च । व्रजसीमन्तिनीनां प्रभुवचनातिक्रममपि कृत्वा स्वरूपपरिग्रहस्तद्वलेनैव यत इत्यात्रेय आचार्यों मनुते । इदमत्रामिषेत्तम् — सर्वात्मभावस्य यत् बलं, तत्तदात्मकस्य प्रमोरेव । तस्य चायं स्वभावो यदन्यत्र रोचते ।

बलम. ३।४।४३

'संप्राप्येनमृपयो ज्ञानतृप्ताः कृतात्मानो वीत-रागाः प्रशान्ताः । ते सर्वगं सर्वतः प्राप्य धीरा युक्तात्मानः सर्व-मेवाऽऽविशन्ति ॥

( १ ) कथं ब्रह्म संविशते इत्युच्यते — संप्राप्य समवगम्य एनं आत्मानं ऋपयो दर्शनवन्तस्तेनैव ज्ञानेन तृप्ताः, न बाह्येन तृप्तिसाधनेन शरीरोपचयकारणेन । कृतात्मानः परमात्मस्वरूपेणैव निष्पन्नात्मानः सन्तः । वीतरागाः विगतरागादिदोषाः । प्रशान्ताः उपरतेन्द्रियाः । त एवम्भूताः सर्वगं सर्वव्यापिनमाकाशवत् सर्वतः सर्वत्र प्राप्य, नोपाधिपरिच्छिन्नेनैकदेशेन, किं तर्हि, तद्ब्रह्मैवाद्रव्यमात्मत्वेन प्रतिपद्य, धीरा अत्यन्तविवेकिनः युक्तात्मानः नित्यसमाहितस्वभावाः सर्वमेव समस्तं शरीरपातकालेऽप्याविशन्ति भिन्ने घटे घटाकाशवदवि-द्याकृतोपाधिपरिच्छेदं जहति । एवं ब्रह्मविदो ब्रह्मधाम प्रविशन्ति । शंकर.

( १ ) मुड. ३।२।५.

( २ ) तत्त्वदर्शिनः एनं परमात्मानं जीवदशाया-  
मेवानुभूय तेनानुभवेन संतुष्टा लब्धात्मसत्ताका अपगत-  
विषयाशा अत एव निगृहीतेन्द्रियाश्च ये सन्तीत्यर्थः ।  
ते सर्वदेशावच्छेदेनान्तर्बहिश्च सर्ववस्तुगतं परमात्मानं  
देशविशेषविशिष्टं प्राप्य आविर्भूतब्राह्मणविशिष्टात्मानो  
धर्मभूतज्ञानेन सर्वं वस्तु गत्या व्याप्नुवन्ति, सर्वमनुभव-  
न्तीत्यर्थः । रंग.

\* वेदान्तविज्ञानसुनिश्चितार्थाः संन्यासयोगाद्यतयः  
शुद्धसत्त्वाः ।

ते ब्रह्मलोकेषु परान्तकाले परामृताः परि-  
मुच्यन्ति सर्वे ॥

( १ ) किञ्च वेदान्तजनितविज्ञानं वेदान्तविज्ञानं,  
तस्यार्थः परमात्मा विज्ञेयः, सोऽर्थः सुनिश्चितो येषां ते  
वेदान्तविज्ञानसुनिश्चितार्थाः । ते च संन्यासयोगात् सर्व-  
कर्मपरित्यागलक्षणयोगात् केवलब्रह्मनिष्ठास्वरूपायोगात्  
यतयो यतनशीलाः, शुद्धसत्त्वाः शुद्धं सत्त्वं येषां संन्यास-  
योगान्ते शुद्धसत्त्वाः । ते ब्रह्मलोकेषु । संसारिणां ये  
मरणकालास्ते अपरान्तकालाः, तानपेक्ष्य मुमुक्षूणां  
संसारवसाने देहपरित्यागकालः परान्तकालः, तस्मिन्  
परान्तकाले । साधकानां बहुव्याद्वहैव लोको ब्रह्मलोकः  
एकोऽप्यनेकवद्दृश्यते प्राप्ते वा, अतो बहुवचनं ब्रह्म-  
लोकेऽपि, ब्रह्मणीत्यर्थः । परामृताः परं अमृतं अमरण-  
धर्मकं ब्रह्म आत्मभूतं येषां ते परामृताः जीवन्त एव  
ब्रह्मभूताः, परामृताः सन्तः परिमुच्यन्ति परि समन्ता-  
त्पदीपनिर्वाणवद्दटाकाशवच्च निवृत्तिमुपयान्ति परि-  
मुच्यन्ति परि समन्तान्मुच्यन्ते सर्वे, न देशान्तरं गन्तव्य-  
मपेक्षन्ते । 'शकुनीनामिवाकाशे जले वारिचरस्य च । पदं

\* श्रीकंठ. छाउ. ८।१।५।१ (पृ. ९८५) अन्यत्र द्रष्टव्यम् ।

( १ ) सुउ. ३।२।६; ब्रशंकर. १।४।२२, ३।४।२०;  
रंग. लोकेषु ( लोके तु ) मृताः ( मृतात् ) इत्यपि पाठः;  
निर्वाक. ४।३।९ लोकेषु ( लोके तु ) मृताः ( मृतात् );  
श्रीकंठ. ३।४।२७, ४।३।९, १३ निर्वाकवत्; श्रीकर.  
२।१।२२, ३।१।१७, ३।४।१६, ४०, ५२, ४।२।१३,  
१९, ४।३।६, ४।४।२२ निर्वाकवत्; बलभ. ३।४।२२,  
१७, ४।३।११, १४ निर्वाकवत्; विज्ञान. ३।३।२६,  
४।३।१०, ४।४।४; बलदेव. ३।४।१२.

यथा न दृश्येत तथा ज्ञानवतां गतिः ॥ ' 'अनध्वगा  
अध्वमु पारयिष्णवः' इति श्रुतिस्मृतिभ्याम् । देशपरि-  
च्छिन्ना हि गतिः संसारविषयेव, परिच्छिन्नसाधनसाध्य-  
त्वात् । ब्रह्म तु समस्तत्वात्र देशपरिच्छेदेन गन्तव्यम् ।  
यदि हि देशपरिच्छिन्नं ब्रह्म स्यात्, मूर्तद्रव्यवदाद्यन्तव-  
दन्याश्रितं सावयवमनित्यं कृतकं च स्यात् । न त्वेवंविधं  
ब्रह्म भवितुमर्हति । अतस्तत्प्राप्तिश्च नैव देशपरिच्छिन्ना  
भवितुं युक्ता । अपि च अविद्यादिसंसारबन्धापनयनमेव  
मोक्षमिच्छन्ति ब्रह्मविदः, न तु कार्यभूतम् ।

शंकर.

( २ ) ये निर्जितेन्द्रियग्रामाः काम्यकर्मसंन्यासेन  
शुद्धान्तःकरणे वेदान्तश्रवणजन्यज्ञानेन निर्जातपरमा-  
त्मतत्त्वा इत्यर्थः । ब्रह्मैव लोको ब्रह्मलोक्तत्र वर्तमाना  
ब्रह्मनिष्ठाः परान्तकाले, 'अन्तकाले च मामेव' इत्युक्त-  
चरमदेहावसानसमये परामृतात्प्रसन्नाद्ब्रह्मणो हेतोः सर्वे  
परिमुच्यन्ते इत्यर्थे इति 'विशेष च दर्शयति' ( ब्रह्म.  
८।३।१६ ) इति सूत्रं व्यासार्थेयं मन्त्रखण्डो विवृतः ।  
'ते ब्रह्मलोकेषु परान्तकाले परामृताः परिमुच्यन्ति  
सर्वे' इति पाठे ते चरमशरीरावसाने भगवद्लोकेषु  
परममृतशब्दितं ब्रह्म प्राप्यप्रापकत्वेन येषां ते परामृताः,  
ब्रह्मप्राप्ता इति यावत् । स्वरूपतिरोधायकाविद्यया  
सवासनं विमुक्ता भवन्ति, 'परं ज्योतिरूपसंपद्य स्वेन  
रूपेणाभिनिवृण्यते' ( छाउ. ८।३।४ ) इति श्रुतेरि-  
त्यर्थः । न च भगवद्लोकस्यैकतया कथं बहुत्वमिति  
शङ्कनीयम् । परिपूर्णस्य सर्वगतस्य सत्यसंकल्पस्य  
स्वच्छापरिकल्पिताः स्वासाधारणा अप्राकृताश्च लोकाः  
'नात्यन्ताय न सन्ति' ( ? ) ( इति ) श्रुतिस्मृतीति-  
हासप्रामाण्यादिति भगवता भाष्यकृतोक्तत्वात् ।

रंग.

( ३ ) नन्वेवं संन्यासवैयर्थ्यमिति चेन्न । ब्रह्मवि-  
दतिरिक्तसंगस्य भगवद्विस्सारकत्वेनावश्यताज्यत्वेन श्रुत्या  
कथनात् । अत एव 'वेदान्तविज्ञानसुनिश्चितार्थाः'  
इत्युक्त्वा 'संन्यासयोगात् यतयः शुद्धसत्त्वाः' इत्यु-  
क्तम् । अत्र पञ्चम्या अन्तःकरणे संस्कारविशेषाघा-  
यकत्वं च प्रतीयते संन्यासस्य । स च संस्कारः फलो-  
पकार्यङ्गमित्यावश्यकः संन्यासो मर्यादामार्गे । पुष्टि-



मार्गे स्वन्वैव व्यवस्था, 'न ज्ञानं न च वैराग्यं प्रायः श्रेयो भवेदिह' इति वाक्यात् ।

घटाद्यपनये इवाऽऽकाशे घटाद्याकाशाः ।

शंकर.

३।४।१७

परान्तकाले इत्यत्र परशब्देन ब्रह्मणः पूर्णमायुरुच्यते ।

४।३।११

'ते ब्रह्मलोकं तु परान्तकाले' इति श्रुतिरपि परान्तकाले एव येषां प्रारब्धभोगसमाप्तिः, तद्विषयिणीति मन्तव्यम् । अन्यथा वेदान्तविज्ञानेऽप्युक्तधर्मविशिष्टानां मुक्तौ विलम्बो नोपपद्यते इति दिक् ।

बल्लभ. ४।३।१४

\* गताः कलाः पञ्चदश प्रतिष्ठा देवाश्च सर्वे प्रतिदेवतासु ।

कर्माणि विज्ञानमयश्च आत्मा परेऽव्यये सर्वे एकीभवन्ति ॥

( १ ) किंच, मोक्षकाले या देहारम्भिकाः कलाः प्राणाद्याः, ताः स्वां स्वां प्रतिष्ठां गताः स्वं स्वं कारणं गता भवन्तीत्यर्थः । प्रतिष्ठा इति द्वितीयावहुवचनम् । पञ्चदश पञ्चदशसंख्याकाः या अन्त्यप्रश्नपरिपठिताः प्रतिष्ठाः । देवाश्च देहाश्रयाश्चक्षुरादिकरणस्थाः सर्वे प्रतिदेवतासु आदित्यादिषु गता भवन्तीत्यर्थः । यानि च मुमुक्षुणा कृतानि कर्माण्यप्रवृत्तफलानि, प्रवृत्तफलानामुपभोगेनैव क्षीयमाणत्वात्, विज्ञानमयश्चाऽऽत्मा अविद्याकृतबुद्ध्यायुपाधिमात्मत्वेन मत्वा जलादिषु सूर्यादिप्रतिबिम्बवदिह प्रविष्टो देहभेदेषु कर्मणां तत्फलार्थत्वात् सह तेनैव विज्ञानमयेनाऽऽत्मना । अतो विज्ञानमयो विज्ञानप्रायः । त एते कर्माणि विज्ञानमयश्चाऽऽत्मा उपाध्यपनये सति परेऽव्यये अनन्तेऽक्षये ब्रह्मणि आकाशकल्पेऽज्जरेऽमृतेऽभयेऽपूर्वेऽनपरेऽनन्तरेऽब्राह्मेऽद्वये शिवे शान्ते सर्वे एकीभवन्ति अविशेषतां गच्छन्ति एकत्वमापद्यन्ते जलाद्याधारापनये इव सूर्यादिप्रतिबिम्बाः सूर्ये,

\* ब्रशंकर. प्रउ. ६।५ इतिमन्त्रे द्रष्टव्यम् ।

(१) मुउ. ३।२।७; ब्रशंकर. ४।२।१५; भास्कर. ४।३।१३; ब्रमध्व. २।१।१४; श्रीकर. १।३।२, २।१।२२, २।३।२८, २।४।३, ३।३।२२, ३३, ४।१, ५२, ५७, ३।४।११, ४।२।१४, ४।३।१०; विज्ञान. १।१।१७, १।३।२, २।३।३०, ४।२।७.

( २ ) मुच्यमानजीवोपकारिकाः प्राणश्रद्धाकाशवायुज्योतिरपृथिवीन्द्रियमनोन्नवीर्यतपोमन्त्रकर्मलोकनामानीति षोडश कलाः । 'स प्राणमसृजत प्राणाच्छ्रद्धाम्' ( प्रउ. ६।४ ) इत्यादिप्रश्नोपनिषदुक्तप्राणादिनामान्तषोडशकलामध्ये कर्मव्यतिरिक्ताः पञ्चदश कलाः स्वस्वप्रकृतिषु संश्लेषविशेषयुक्ता भवन्ति । देवा वागादीन्द्रियाणि तदधिष्ठात्रादिदेवतासु प्रतिष्ठां संमर्गविशेषं गच्छन्ति, न तु लीयन्ते, इन्द्रियादीनामाकल्पस्थायित्वात् । यानि च कर्माणि अदत्तफलानि दर्शनसमानाकारज्ञानारम्भममये क्षयिष्ये इति संकल्पविषयभूतानि, तानि कर्माणि च विज्ञानमय आत्मा च 'अज्ञरात्परतः' इति सर्वस्मात्परभूतेऽव्ययेऽक्षरे एकीभवन्ति । परमात्मप्रीत्यप्रीतिरूपाणां कर्मणां तत्रैकीभावस्तद्धर्मभूतज्ञाने लय एव । जीवस्यैकीभावो नामरूपात्मकभेदकारणपहाणम् । कर्मणां नाशात्कलानां मुच्यमानं प्रति नोपकरणत्वमिति भावः ।

रंग.

( ३ ) 'भोक्त्रापक्षेयविभागश्चेत्स्याल्लोकवत्' — 'कर्माणि विज्ञानमयश्च' इति मुक्तजीवस्य परापत्तिरुच्यते । अतस्तयोर्विभागः । अतः पूर्वमपि स एव । न ह्यन्यस्यान्यत्वं युज्यते । इति चेन्न । स्याल्लोकवत् । यथा लोके उदके उदकान्तरस्यैकीभावव्यवहारोऽप्यन्तर्भेदोऽस्त्येव, एवं स्यादत्रापि ।

ब्रमध्व. २।१।१४

( ४ ) \* 'मुक्तोपसृप्यव्यपदेशात्' — 'गताः कलाः' इति वाक्यशेषे मुक्तैर्गताभिरुपगम्यत्ववचनाच्चेत्यर्थः । न हि मुक्तैरुपगम्यत्वं प्रधानस्य संभवति, प्रधानप्राप्तावपि पुनरावृत्तिस्मरणात् । नापि जीवस्य, गम्यगन्तुभावस्य भेदतन्त्रत्वादित्यर्थः । उदाहृतश्रुतेरयमर्थः — विदुषो मोक्षकाले सर्वे एते परे ब्रह्मण्येकीभवन्ति अत्यन्तमविभागं गच्छन्ति । के त इत्याकाङ्क्षायामाह — पञ्चदश जीवस्य कलाः शक्तिरूपाः अंशाः दशेन्द्रियतन्मात्ररूपाः स्वकारणानि गताः सत्यस्तद्द्वारा आत्यन्तिकप्रलये ब्रह्मण्येकीभवन्ति । तथा देवाश्चक्षुराद्यव-

\* युष्वाद्यायतनं परमात्मेति पूर्वप्रकृतम् ।

च्छिन्नाः सूर्याद्यंशाः प्रतिदेवतासु स्वस्वांशिषु सूर्यादिषु गताः सन्तः तद्द्वारा प्रलये ब्रह्मण्येकीभवन्ति । तथा विज्ञानमयो बुद्धयवच्छिन्न आत्मा जीवोऽपि कर्माणि गतः सन् कर्मतन्त्रः सन् कर्मद्वारा ब्रह्मण्येकीभवति । ब्रह्माणि कर्मैकीभावात् जीव एकीभवतीति यावत् । कर्मनिमित्तकारिर्भावतिरोभावाभ्यामेव च जीवस्य कर्मश्रयत्वं श्रुत्यन्तरेषुक्तम् । यथा—‘ यत्रास्य पुरुषस्य मृतस्याग्निं वागप्येति ’ इत्याद्यनन्तरं ‘ कायं तदा पुरुषो भवति ’ इति प्रश्ने सति गुरुशिष्यौ रहस्यममुमर्थं मन्त्रयांचक्राते, तं च श्रुतिराह—‘ तौ ह यदूचतुः कर्म द्वैव तदूचतुः ’ इति ।

१।३।२

‘ यावदात्मभावित्वाच्च न दोषस्तद्दर्शनात् ’ — नन्वेवं यदि बुद्धिगुणा एव जीवस्य गुणाः, न तु स्वतः सुखदुःखधर्माधर्मादिमत्त्वं, तदा प्रलयादौ बुद्धेर्विनाशे सति आत्मनो मोक्षापत्तिः । तथा च प्राकृतप्रलयानन्तरं पुनः सृष्टिर्न स्यात्, मुक्तस्य च पुनरुपाव्युत्पत्त्या संसाराभ्युपगमे अनिमोक्षापत्तिरित्याशङ्कामपाकरोति—यावदात्मैति । नोक्तदोषः । कुतः । तस्य पृथक्शब्देनोक्तस्योपाधेर्यावदात्मभावित्वात् उपाधेरन्तःकरणस्य यावदात्मावस्थित्यवस्थानात्, नित्यत्वादिति यावत् । तद्दर्शनात् यावदात्मभावित्वश्रवणात् । ‘ कर्माणि विज्ञानमयश्च आत्मा परेऽव्यये सर्व एकीभवन्ति ’ ‘ कतम आत्मा योऽयं विज्ञानमयः प्राणिषु ’ ( बृउ. ४।३।७ ) इत्यादिभिरित्यर्थः । विज्ञानशब्दश्च बुद्ध्याख्यकरणवान्यपि भवति, ‘ विज्ञानमयो मनोमयः प्राणमयः ’ ( बृउ ४।४।९ ) इत्यादौ मनआदिभिः सह पाठात् । उक्तवाक्ययोश्च विज्ञानशब्दो न चैतन्यवाची, न वा कादान्वित्कर्मबन्धेन विज्ञानमयत्वं विवक्षितं, परमात्मव्यावृत्त्यसंभवादिति । मोक्षधर्मादिस्मृत्यनुमितश्रुतिभ्यश्च बुद्धेर्नित्यत्वमवसेयम् । यथा मोक्षधर्मे बुद्धिपुरुषौ प्रकृत्य ‘ सृजते च गुणानेक एको न सृजते गुणान् । पृथग्भूतौ प्रकृत्यैतौ संप्रयुक्तौ च सर्वदा ॥ ’ इति । प्रलयमोक्षादौ च ज्ञानादिदेतुः संयोगविशेष एव नश्यति, न तु संयोगसामान्यं, अतः सर्वदा संप्रयोग उक्तः ।

\* विज्ञान २।३।३०

\* तैउ. २।५ ( पृ. ७२० ) इत्यत्रापि द्रष्टव्यम् ।

\* यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

तथा विद्वान्नामरूपाद्विमुक्तः परात्परं पुरुषमुपैति दिव्यम् ॥

( १ ) किंच, यथा नद्यो गङ्गाद्याः स्यन्दमानाः गच्छन्त्यः समुद्रे समुद्रे प्राप्य अस्तं अदर्शनं अविशेषात्मभावं गच्छन्ति प्राप्नुवन्ति नाम च रूप च नामरूपे विहाय हित्वा । तथा अविद्याकृतनामरूपाद्विमुक्तः सन् विद्वान् परात् अक्षरात्पूर्वोक्तात्परं दिव्यं पुरुषं यथोक्तलक्षणं उपैति उपगच्छति ।

शंकर

( २ ) यथा नदीसमुद्रजलयोर्वस्तूतो नैक्यं, अपि तु भेदकाकारप्रहाणमात्रं, एवमिहापि मुक्तस्य परमात्मना पूर्वमुक्तात्मभिरपि नैक्यं, अपि तु परमसाम्यमात्रम् ।

§ रंग.

( ३ ) ‘अविभागेन दृष्टत्वात्’ — ननु किमियं मुक्तिरपि जीवन्मुक्तिक्रममुक्त्यादिरूपा, उत आत्यन्तिको लय इत्याकाङ्क्षायामाह— अविभागेनेति । समुद्रेण नदनदीनामिव अविभागेन लक्षणानन्यत्वरूपेण आत्यन्तिकलयरूपैव मुक्तिः । कुतः । दृष्टत्वात् । ‘ यथा नद्यः स्यन्दमानाः ’ इत्यादिवाक्यैरित्यर्थः ।

विज्ञान. ४।४।४

\* मुउ. ३।१।३ ( पृ. १४७३ ) इत्यत्र टिप्पणी द्रष्टव्या ।

§ पदार्थः शंकरवत् ।

( १ ) मुउ. ३।२।८; व्रशंकर. १।३।२, १।४।२१, ३।२।२७, ३।३।२६; भास्कर. १।३।२, १।४।२०; रामानुज. १।१।१ ( पृ. ७९, ८० ), १।३।२, १।४।२१, ३।२।३०, ३५, ३।४।१; श्रीकण्ठ. १।३।२; श्रीकर. १।१।१ ( पृ. ३, ५, १८ ), १।१।२ ( पृ. ३१ ), १।१।२०, १।२।८, १।३।२, ६, ७, ९, १९, ४०, १।४।२२, २।१।८, ११, २२, २।२।४५, २।३।२८, ४०, २।४।३, ३।१।१, ३।२।९, २४, २६, २९, ३०, ३१, ३।३।२७, ३३, ४१, ५२, ५७, ३।४।१, ५१, ४।१।३, ४।२।५, १४, १५, ४।३।१३, १५, ४।४।३, १२, २२; विज्ञान. १।१।४ ( पृ. १०९ ), १।३।१, ४।४।८; बलदेव. ४।२।१६, ४।४।४.

स यो ह वै तत्परमं ब्रह्म वेद ब्रह्मैव भवति  
नास्याब्रह्मविक्कुले भवति ।  
तरति शोकं तरति पाप्मानं गुहाग्रन्थिभ्यो  
विमुक्तोऽमृतो भवति ॥

( १ ) ननु श्रेयस्यनेके विघ्नाः प्रसिद्धाः, अतः  
क्लेशानामन्यतमेनान्येन वा देवादिना च विघ्नितो ब्रह्म-  
विद्वन्मयां गतिं मृतो गच्छति, न ब्रह्मैव । न ।  
विद्यैव सर्वप्रतिबन्धस्यापनीतत्वात् । अविद्याप्रतिबन्ध-  
मात्रो हि मोक्षः, नान्यप्रतिबन्धः, नित्यत्वादात्मभूतत्वाच्च ।  
तस्मात्स यः कश्चिद्ब्रह्म वै लोके तत्परमं ब्रह्म वेद साक्षा-  
दहमेवास्मीति जानाति, स नान्यां गतिं गच्छति । देवै-  
रपि तस्य ब्रह्मप्राप्तिं प्रति विघ्नो न शक्यते कर्तुम् ।  
आत्मा ह्येषां स भवति । तस्माद्ब्रह्म विद्वान् ब्रह्मैव  
भवति । किंच, नास्य विदुषोऽब्रह्मपिक्कुले भवति । किंच,  
तरति शोकं अनेकेष्वैकन्यनिमित्तं मानसं संतापं  
शीघ्रमेवातिक्रान्तो भवति । तरति पाप्मानं धर्माधर्मा-  
ल्पम् । गुहाग्रन्थिभ्यो हृदयाविद्याग्रन्थिभ्यो विमुक्तः  
सन्नमृतो भवतीति । उक्तमेव ' भिद्यते हृदयग्रन्थिः '  
इत्यादि । शंकर.

( २ ) ' ब्रह्म वेद ब्रह्मैव भवति ' इति चैवमा-  
शीति तद्भावापत्तिवचनानि संपदादिपक्षे न सामान्ये-  
नोपपद्येरन् । तस्मान्न संपदादिरूपं ब्रह्मात्मैकत्वविज्ञा-  
नम् । १।१।४ ( पृ. ६५ )

( १ ) मुड. ३।२।९; ब्रशंकर. १।१।४ ( पृ. ५४, ६०,  
६५ ), १।३।१९, ३।२।२६, ३।४।१; भास्कर. ३।२।२७,  
३।४।१; रंग. त्परमं ( त्परं ); रामानुज. १।१।१ ( पृ. ६,  
१७, ६२, ८० ), १।१।४ ( पृ. १५४, १५९, १६२ ),  
१।२।१५, ४।१।१, १३; श्रीकंड. ३।३।४०, ४।४।४;  
श्रीकर. १।१।१ ( पृ. ४, ६, १८, २८ ), १।१।३  
( पृ. ४४ ), १।१।४ ( पृ. ४६, ४७, ५३ ), १।१।७,  
१३, २०, ३१, १।२।८, १।३।२, ६, १९, २५,  
१।४।२२, २।१।८, ११, २२, २।२।४५, २।३।१६,  
३६, २।४।३, ३।१।४, ३।२।९, २३, २५, २६, ३४,  
३।३।७, ३३, ४१, ५१, ५७, ६०, ६१, ३।४।१, २, ४९,  
५१, ४।१।१, १३, ४।२।१७, ४।४।३, १२, २२;  
बल्लभ. १।१।३ ( पृ. १२६ ), ३।३।३३; विज्ञान. १।१।१  
( पृ. १ ), १।१।४ ( पृ. ११९ ), ३।३।४, ३।४।१, ४।४।२१.

' पुरुषार्थोऽतः शब्दादिति वादरायणः ' —  
अस्माद्वेदान्तविहितादात्मज्ञानात्स्वतन्त्रात्पुरुषार्थः सिध्य-  
तीति वादरायण आचार्यो मन्यते । कुत एतदवगम्यते ।  
शब्दादित्याह । तथा हि — ' स यो ह वै तत्परमं  
ब्रह्म वेद ब्रह्मैव भवति ' इति ।

ब्रशंकर. ३।४।१

( ३ ) ' पुरुषार्थोऽतः ० ' — इतिशब्दोऽवधारणार्थः ।  
सम्यग्ज्ञानं पुरुषार्थमेव, न तत्कल्पार्थमिति भगवान्  
वादरायणो मन्यते स्म ।

भास्कर. ३।४।१

( ४ ) य एतत्परं ब्रह्म वेद ' वेदनं ध्यान ( ज्ञान ) -  
विश्रान्तध्याने आन्तं ब्रुवस्मृतौ ' ' सा च दृष्टिमंक्तिः त्व-  
मृच्छति ' इत्युक्तरीत्या प्रीतित्वापन्नदर्शनसमानाकारोपा-  
सनयुक्तो भवति, ( सः ) आविर्भूतब्रह्मरूपो भवती-  
त्यर्थः । आनुपद्भिकं प्रयोजनमाह — नेति । अस्य  
कुलेऽब्रह्मविन्न भवतीत्यर्थः । तरतीति । स्पष्टोऽर्थः ।  
गुदेति । त्रिगुणात्मकप्रकृतिकारितरागद्वेषादिभ्यो विमुक्तः  
सन्नाविर्भूतगुणाष्टको भवति ।

रंग.

( ५ ) ' ब्रह्म वेद ब्रह्मैव भवति ' इत्यत्रापि  
' नामरूपादिमुक्तः परात्परं पुरुषमुपैति दिव्यम् ' इत्या-  
दिभिरैकार्थ्यात् प्राकृतनामरूपाभ्यां विनिर्मुक्तस्य निरस्त-  
तत्कृतभेदस्य ज्ञानैकाकारतया ब्रह्मप्रकाशतोच्यते ।  
प्रकारैक्ये च तत्त्वव्यवहारो मुख्य एव, यथा सोऽयं  
गौरिति । १।१।१ ( पृ. ८० )

' आवृत्तिरसकृदुपदेशात् ' — असकृदावृत्तसंततस्मृति-  
रिह ' ब्रह्म वेद ब्रह्मैव भवति ' । ' ज्ञात्वा देवं मुच्यते  
सर्वपाशैः ' ( श्वे. १।८ ) इत्यादिषु वेदनादिशब्दैरभिधीयते  
इति निश्चीयते ।

रामानुज. ४।१।१

( ६ ) ' अक्षरधियां त्ववरोधः सामान्यतद्भावाभ्यामौ-  
पसदवत्तदुक्तम् ' — ननु उक्तार्थवर्णोपनिषद्वाक्यैर्भगवद्ब्र-  
ह्माणां मुक्तिसाधनत्वमुच्यते । श्रुत्यन्तरेषु ' तमेव विदि-  
त्वाऽतिमृत्युमेति नान्यः पन्था विद्यतेऽयनाय ' ( श्वे. १।८ )

\* इति. ७ ( पृ. १३१९ ) इत्यत्रापि द्रष्टव्यम् । श्रीकंड.  
मुड. ३।१।३ ( पृ. १४७५ ) इत्यत्र द्रष्टव्यम् ।

६।१५) 'ज्ञानादेव तु कैवल्यम्' 'तरति शोकमात्मवित्' ( छाउ. ७।१।३ ) 'ब्रह्म वेद ब्रह्मैव भवति' इत्यादिषु ज्ञानस्यैव मुक्तिसाधनत्वमुच्यते । श्रुतिविशेषादुभयोस्तथात्वे कारणवैजात्ये कार्यवैजात्यस्याऽऽवश्यकत्वात् मुक्तौ च तदसंभवात् 'भक्त्या मामभिजानाति' ( भ. गी. १८।५.५ ) इति वाक्याद्धक्तौ ज्ञानस्यापि संभवात् ज्ञानेनैव मुक्तिरिति पूर्वपक्षे ज्ञानसाधनत्वरूपकश्रुतितात्पर्यं निरूपयन् पुरुषोत्तमप्राप्तेरेव मुक्तिपदवाच्यत्वात् तद्वजनस्यैव तत्प्रापकत्वमिति हृदि कृत्वा आह -- अक्षरधियामित्यादि । तुशब्दः पूर्वपक्षनिरासे । वाजसनेयके श्रूयते -- 'एतद्वै तदक्षरं गार्गी ब्राह्मणा अभिवदन्त्यस्थूलम्' ( वृउ. ३।८।८ ) इत्यादि । तथा आथर्वणे च -- 'अथ परा यथा तदक्षरमधिगम्यते' ( मुउ. १।१।५ ) इति । तेन ज्ञानमार्गं अक्षरविषयकाण्येव ज्ञानानि निरूप्यन्ते, पुरुषोत्तमविषयकाणि नेति निश्चीयते । एवं सति अक्षरविषयिणीनां धिया श्रुतौ मुक्तिसाधनेषु योऽवरोधः प्रवेशनं गणनेति यावत् । स सामान्यतद्भावाभ्यां हेतुभ्याम् । पुरुषसंबन्धिसंबन्धे मुक्तिरिति सामान्यम् । मर्यादाभ्यां ऽङ्गीकृतानां 'ब्रह्मभूतः प्रसन्नात्मा न शोचति न काऽङ्क्षति । समः सर्वेषु भूतेषु मद्भक्तिं लभते पराम् ॥' ( भ. गी. १८।५.४ ) इति वाक्यात् ब्रह्मभावानन्तरमेव भगवद्भावसंभवात् तेन पुरुषोत्तमे प्रवेशात् तत्र परम्परोपयोगो ब्रह्मभावस्येत्युभ्यां हेतुभ्यां तथेत्यर्थः । वस्तुतस्तु पुरुषोत्तमप्राप्तेरेव मुक्तिरिति भावः ।

बल्लभ. ३।३।३३

( ७ ) नन्वेवमुपासासिद्धातिरिक्तेश्वराभ्युपगमे 'ब्रह्म वेद ब्रह्मैव भवति' 'स इदं सर्वं भवति' इत्यादिश्रुतिविरोध इति चेन्न । अधिष्ठात्रादिरूपेण प्रायशः सर्वव्यापकत्वेनैव ब्रह्मत्वसर्वभावयोः फलवाक्यैरुक्तत्वात्, 'सर्वं समाप्नोषि ततोऽसि सर्वः' इति गीतादौ तथा वचनदर्शनात् । न तु मृत्तिकाया घटशरावादिभाववदखिलकार्यकारणत्वेनेति ।

\* विज्ञान. ४।४।२१

\* ३।४।१ भास्करवत्तात्पर्यम् ।

ब्रह्मविद्याधिकारः

तदेतद्वचाऽभ्युक्तम् —

क्रियावन्तः श्रोत्रिया ब्रह्मनिष्ठाः स्वयं जुह्वत एकर्षिं श्रद्धयन्तः ।  
तेषामेवैतां ब्रह्मविद्यां वदेत शिरोव्रतं विधिवद्यैस्तु चीर्णम् ॥

( १ ) अथेदानीं ब्रह्मविद्यासंप्रदानविध्युपप्रदर्शननोपसंहारः क्रियते । तदेतद्विद्यासंप्रदानविधानं ऋचा मन्त्रेण अभ्युक्तं अभिप्रकाशितम् । क्रियावन्तः यथोक्तकर्मानुष्ठानयुक्ताः श्रोत्रिया ब्रह्मनिष्ठाः अपरस्मिन् ब्रह्मण्यभ्युक्ताः परं ब्रह्म बुभुत्स्वः स्वयं एकर्षिं एकर्षिनामानमग्निं जुह्वते जुह्वति श्रद्धयन्तः श्रद्धाघानाः सन्तो य, तेषामेव संस्कृतात्मनां पात्रभूतानामेतां ब्रह्मविद्यां वदेत ब्रूयात् । शिरोव्रतं शिरस्यग्निधारणलक्षणम् । यथा आवर्धनानां वेदव्रतं प्रसिद्धम् । यैस्तु यैश्च तच्चीर्णं विधिवद्यथाविधानं तेषामेव च ।

शंकर.

( २ ) ननु 'तेषामेवैतां ब्रह्मविद्यां वदेत शिरोव्रतं विधिवद्यैस्तु चीर्णम्' इति ब्रह्मविद्यासंयोगश्रवणादेकैव सर्वत्र ब्रह्मविद्येति संकीर्त्येनैव धर्मः । न । तत्राप्येतामिति प्रकृतप्रत्ययमर्शात् । प्रकृतत्वं च ब्रह्मविद्याया ग्रन्थविशेषापेक्षमिति ग्रन्थविशेषसंयोगेवैव धर्मः ।

\* ब्रह्मशंकर. ३।३।३३

( ३ ) एकत्विग्मात्रसाध्यस्याग्निदोत्रस्यैकर्षित्वमित्यर्थः । यद्वा, एकश्चासावृषिश्च मुख्यर्षिः परमात्मा, 'तथा प्राणाः' ( ब्रसू. २।४।१ ) इत्यत्र 'ऋषिशब्दश्च सर्वशे तस्मिन्नेव युज्यते' इति भाषितत्वात् । तत्र श्रद्धायुक्ता

\* रामानुज. निंबार्क. श्रीकंठ. श्रीकर. ब्रह्मशंकरवद्भावः । श्रीकर. तैउ. १।४ ( पृ. ६९७ ) इत्यत्र द्रष्टव्यम् । विज्ञान. मुउ. १।२।१२ ( पृ. १४५३ ) इत्यत्र द्रष्टव्यम् ।

( १ ) मुउ. ३।२।१०; ब्रह्मशंकर. ३।३।३३; रामानुज. ३।३।१, ३; निंबार्क. ३।३।३३; श्रीकंठ. ३।३।१, ३; श्रीकर. १।१।१ ( पृ. ९ ), ३।३।१, ३; बल्लभ. १।२।२२, १।३।६; विज्ञान. १।१।१ ( पृ. १५ ) एकर्षिं ( एकऋषिं ) वदेत ( वदेत् ).

इत्यर्थः । ब्रह्मविद्यामिति । अत्र विद्याशब्दो ग्रन्थ-  
संदर्भे वर्तते ।

\* रंग

तदेतत्सत्यमृषिरङ्गिराः पुरोवाच नैतदचीर्ण-  
व्रतोऽधीते ।

नमः परमऋषिभ्यो नमः परमऋषिभ्यः ॥

( १ ) तदेतदक्षरं पुरुषं सत्यं ऋषिरङ्गिरा नाम पुरा  
पूर्वं शौनकाय विधिवदुपसन्नाय वृष्टवते उवाच । तद्वदन्यो-  
ऽपि तथैव श्रेयोऽर्थिने मुमुक्षवे मोक्षार्थं विधिवदुपसन्नाय  
ब्रूयादित्यर्थः । नैतत् ग्रन्थरूपं अचीर्णव्रतोऽचरितव्रतोऽप्य-  
धीते न पठति । चीर्णव्रतस्य हि विद्या फलाय संस्कृता भव-  
तीति । समाप्ता ब्रह्मविद्या । सा येभ्यो ब्रह्मादिभ्यः पारम्पर्य-  
क्रमेण संप्राप्ता, तेभ्यो नमः परमऋषिभ्यः । परमं ब्रह्म  
साक्षाद्दृष्टवन्तो ये ब्रह्मादयोऽवगतवन्तश्च, ते परमर्षयः,  
तेभ्यो भूयोऽपि नमः । द्विर्वचनमत्यादरार्थं मुण्डकसमा-  
प्त्यर्थं च ।

शंकर.

\* शेषं शंकरवत् ।

(१) मुउ. ३।२।११; ब्रशंकर. ३।३।३; रंग. पुरो-  
वाच ( प्रोवाच ); रामानुज. ३।३।३; श्रीकंठ. ३।३।३;  
श्रीकर. ३।३।३.

( २ ) 'स्वाध्यायस्य तथात्वेन हि समाचारेऽधिका-  
राच्च सर्ववच्च तन्नियमः' — यदप्युक्तं, आथर्वणिकानां  
विद्यां प्रति शिरोव्रताद्यपेक्षणात् अन्येषां च तदनपेक्ष-  
णात् विद्याभेद इति, तत् प्रत्युच्यते — स्वाध्यायस्यैष  
धर्मो न विद्यायाः । कथमिदमवगम्यते । यतस्तथात्वेन  
स्वाध्यायधर्मत्वेन समाचारं वेदव्रतोपदेशपरे ग्रन्थे आथ-  
र्वणिका इदमपि वेदव्रतत्वेन व्याख्यातमिति सामा-  
नन्ति । 'नैतदचीर्णव्रतोऽधीते' इति च अधिकृतविषया-  
दतच्छब्दात् अध्ययनशब्दाच्च स्वोपनिषदध्ययनधर्म  
एवैष इति निर्धार्यते ।

\* ब्रशंकर. ३।३।३

( ३ ) 'तेषामेवैतां ब्रह्मविद्यां वदेत' इति पूर्वमन्त्रे  
अचीर्णशिरोव्रतायैतदध्यापनं निषिद्धम् । अस्मिन्स्तु वाक्ये  
अचीर्णशिरोव्रतस्य अध्ययनं निषिध्यते इति भेदो  
द्रष्टव्यः ।

† रंग.

इति तृतीयं मुण्डकम् ॥

\* रामानुज. श्रीकंठ. श्रीकर. ब्रशंकरवद्भावः ।

† शेषं शंकरवत् ।

मुण्डकोपनिषत्समाप्ता ।

## प्रश्नोपनिषत्

### प्रथमः प्रश्नः

परं ब्रह्म अन्वेपमाणानां ऋषीणां गुरूपसत्तिः

मुक्तेश च भारद्वाजः शैव्यश्च सत्यकामः  
सौर्यायणी च गार्ग्यः कौमल्यश्चाश्वलायनो भार्गवो  
वैदर्भिः कवन्धी कात्यायनस्ते हैते ब्रह्मपरा ब्रह्म-  
निष्ठाः परं ब्रह्मान्वेपमाणा एष ह वै तत्सर्वं  
वक्ष्यतीति ते ह समित्पाणयो भगवन्तं पिप्पलाद-  
मुपमन्त्राः \* ॥

( १ ) मन्त्रोक्तस्यार्थस्य विस्तारानुवादीदं ब्राह्मणमा-  
रभ्यते । ऋषिप्रश्नप्रतिवचनाख्यायिका तु विद्यास्तुतये ।  
एवं संवत्सरब्रह्मचर्यसंवासादितपोयुक्तं ग्राह्या, पिप्पलाद-  
वत्सर्वज्ञकल्पैराचार्यैः वक्तव्या च, न येन केनचिदिति  
विद्यां स्तौति । ब्रह्मचर्यादिसाधनसूचनाच्च तत्कर्तव्यता  
स्यात् । मुक्तेश च नामतः, भारद्वाजस्यापत्यं भारद्वाजः ।  
शैव्यश्च शिवेरपत्यं शैव्यः, सत्यकामो नामतः । सौर्यायणी  
सूर्यस्यापत्यं सौर्यः, तस्यापत्यं सौर्यायणिः, छान्दसं  
सौर्यायणीति, गार्ग्यः गर्गगोत्रोत्पन्नः । कौमल्यश्च  
नामतः, अश्वल्यस्यापत्यं आश्वलायनः । भार्गवः  
भृगुगोत्रात्पत्यं भार्गवः, वैदर्भिः विदर्भेषु भवः ।  
कवन्धी नामतः, कल्यस्यापत्यं कात्यायनः, विद्यमानः  
प्रपितामहो यस्य सः, युवप्रत्ययः । ते ह एते ब्रह्मपराः  
अपरं ब्रह्म परत्वेन गताः, तदनुष्ठाननिष्ठाश्च ब्रह्मनिष्ठाः,  
परं ब्रह्म अन्वेपमाणाः किं तत् यन्नित्यं विज्ञेयमिति  
तत्प्राप्त्यर्थं यथाकामं यतिष्याम इत्येवं तदन्वेपणं  
कुर्वन्तः, तदधिगमाय एष ह वै तत्सर्वं वक्ष्यतीति  
आचार्यमुपजग्मुः । कथं, ते ह समित्पाणयः समिद्भार-

\* वंशकरश्रीकरयोः ' उपसन्नाः ' इत्येतदुपनयन-  
संस्काराभिप्रायकम् ।

( १ ) प्रउ. १।१; वंशकर. १।३।३६; रंग कौमल्य  
( कौशल्य ) ते ह स ( ते स ); श्रीकर. १।३।३६,

गृहीतहस्ताः सन्तः, भगवन्तं पूजावन्तं पिप्पलादमा-  
चार्ये उपसन्नाः उपजग्मुः । शंकर.

( २ ) सूर्यायणस्यापत्यं सौर्यायणिः । अश्वलायन-  
स्यापत्यमाश्वलायनः । विदर्भस्यापत्यं वैदर्भिः । कात्या-  
यनो गोत्रतः । ब्रह्मपरा वेदैकशरणाः । ब्रह्मनिष्ठा वेदार्थ-  
तात्पर्यवन्तः । यद्वा ब्रह्मपरा ब्रह्मज्ञानतत्पराः । ब्रह्म-  
निष्ठास्तपोनिष्ठाः । वेदस्तत्त्वं तपो ब्रह्मेत्युक्तं । परं ब्रह्म  
परमुत्कृष्टं निरूपचितं ब्रह्म स्वरूपतो गुणतश्च वृद्भूतं  
वस्त्वन्वेपमाणा विजिज्ञासमाना इत्यर्थः । इतिशब्दः  
प्रसिद्धौ । वैशब्दोऽप्यधारेण । एषोऽस्मद्बुद्धौ वर्तमानः ।

\* रंग.

तान्ह स ऋषिरुवाच । भूय एव तपसा ब्रह्म-  
चर्येण श्रद्धया संवत्सरं संवत्स्यथ । यथाकामं  
प्रश्नान् पृच्छत । यदि विज्ञास्यामः सर्वं ह  
वो वक्ष्याम इति ॥

( १ ) तानेवमुपगतान् ह स किल ऋषिरुवाच भूयः  
पुनरेव, यद्यपि यूयं पूर्वं तपस्विन एव, तपसेन्द्रियसं-  
यमेन तथाऽपीह विशेषतो ब्रह्मचर्येण श्रद्धया  
चाऽऽस्तिक्यबुद्ध्याऽऽदरवन्तः संवत्सरं कालं संवत्स्यथ  
सम्यग्गुरुशुश्रूषापराः सन्तो वत्स्यथ । ततो यथाकामं यो  
यस्य कामस्तमनतिक्रम्य यथाकामं, यद्विषये यस्य जिज्ञासा  
तद्विषयान्प्रश्नान्पृच्छत । यदि तद्युष्मत्पृष्टं विज्ञास्यामः ।  
अनुद्धतत्वप्रदर्शनार्थो यदिशब्दो नाज्ञानसंशयार्थः प्रश्न-  
निर्णयादवसीयते । सर्वं ह वो वः पृष्टं वक्ष्याम इति ।

शंकर.

( २ ) शरीरशोषणादिलक्षणतपसा, योषित्स्मरण-  
कीर्तनकेलिप्रेक्षणगुह्यभाषणसंकल्पाध्यवसायक्रियानिर्वृत्ति-  
लक्षणाष्टविधमैश्वर्यवर्जनरूपब्रह्मचर्येण । यद्यस्मासु ज्ञातृ-  
त्वनिश्चयाभावेन संवत्सरब्रह्मचर्यतपआदौ बहुक्लेशाच्चे

\* शेषं शंकरेण गतार्थम् ।

( १ ) प्रउ. १।२.

प्रवृत्तिर्न युष्मभ्यं रोचते तदा सुखेन गन्तव्यमिति भावः । ततश्च गुरोर्जातृत्वपरीक्षामन्तरेणैव शुश्रूषा कार्य-  
त्ययनर्थः शिक्षितो भवति । तथा गुरोरपि शिष्यसंग्रहं  
नातीवाऽऽदरः कर्तव्य इत्यर्थः सूचितः । \* रंग.

प्रश्नः प्रजापतिविषयकः

अथ कवन्धी कात्यायन उपेत्य पप्रच्छ ।  
भगवन्कुतो ह वा इमाः प्रजाः प्रजायन्ते इति ॥

अथ संवत्सरादूर्ध्वं कवन्धी कात्यायनः उपेत्य  
उपगम्य पप्रच्छ पृष्टवान् — हे भगवन्, कुतः  
कस्मात् ह वै इमाः ब्राह्मणाद्याः प्रजाः प्रजायन्ते उत्प-  
द्यन्ते इति । अपरविद्याकर्मणोः समुच्चितयोर्त्यक्तार्थं या  
गतिस्तद्वक्तव्यमिति तदर्थोऽयं प्रश्नः ।

§ शंकर.

प्रजापतेः रयिप्राणात्मकद्वन्द्वरूपा सृष्टिः, आदित्यस्य

प्राणत्वं चन्द्रमसश्च रयित्वम्

तस्मै स होवाच । प्रजाकामो वै प्रजापतिः ।  
स तपोऽनप्यत । स तपस्तप्त्वा स मिथुनमुत्पा-  
दयते रयिं च प्राणं चेति । एतौ मे बहुधा प्रजाः  
करिष्यत इति ॥

( १ ) तस्मै एवं पृष्टवते स होवाच तदपाकरणा-  
याऽऽह — प्रजाकामः प्रजा आत्मनः सिस्सृक्षुर्वै प्रजा-  
पतिः सर्वात्मा सन् जगत्स्रक्ष्यामीत्येवं विज्ञानवान्यथोक्त-  
कारी तद्भावमावितः कल्पादौ निर्वृत्तो हिरण्यगर्भः सृज्य-  
मानानां प्रजानां स्थावरजङ्गमानां पतिः सन् जन्मान्तर-  
भावितं ज्ञानं श्रुतिप्रकाशितार्थविषयं तपोऽन्वालोचयद-  
तप्यत । अथ तु स एवं तपस्तप्त्वा श्रौतं ज्ञानमन्वा-  
लोच्य सृष्टिसाधनभूतं मिथुनमुत्पादयते मिथुनं द्वन्द्वमु-  
त्पादितवान् रयिं च सोममन्नं, प्राणं चाग्निमन्तारम् ।  
एतावमीषोमावत्प्रजभूतौ मे मम बहुधाऽनेकधा प्रजाः  
करिष्यत इत्येवं संचिन्त्याण्डोत्पत्तिक्रमेण सूर्याचन्द्रम-  
सावकल्पयत् ।

शंकर.

\* शेषं शंकरवत् ।

§ रंग शंकरेण गतार्थम् ।

(१) प्रउ. १।३.

(२) प्रउ. १।४; रंग. प्रजाकामो+ ( ह ) स्तप्त्वा स  
(स्तप्त्वा); मध्व. प्रजाकामो+ (ह) ( स तपस्तप्त्वा स०).

(२) अत्र प्रजापतिशब्दो ब्रह्मपरः । अस्य कारण-  
वाक्यत्वाद्वासायैः सर्वव्याख्यानानधिकरणेऽत्रत्यप्रजा-  
पतिशब्दस्य ब्रह्मपरत्वस्य समर्थितत्वात् । एवं सप्रष्टव्यं  
पर्यालोच्य रयिप्राणशब्दितप्रकृतिपुरुषाख्यं मिथुनमुत्पा-  
दितवानित्यर्थः । \* रंग.

( ३ ) ॐ नमो भगवते तस्मै प्राणादिप्रभविष्णवे ।  
अमन्दानन्दसान्द्राय वामुदेवाय वेधसे ॥ 'प्रजानां पाल-  
नाद्रिणुः प्रजापतिरितीरितः । स वायुं सूर्यनामानं  
चन्द्रनाम्नीं सरस्वतीम् । सूर्याचन्द्रगर्तो देवः समर्जं पुरु-  
षोत्तमः । तावाविश्य स्वयं विष्णुः सर्वमृष्टीः कोत्यजः ।  
अमूर्तस्थः स वायुस्तु मूर्तमस्था सरस्वती । आदित्यम्यः  
स वायुस्तु प्राणानात्मनि सन्नयत् । प्राच्याः प्राणास्तथे-  
न्द्राद्या दक्षिणाश्च यमादयः । प्रतीच्या वरुणाद्यास्तु  
सोमाद्या उत्तराः स्मृताः । शेषमित्राववाचीनौ वीन्द्रका-  
मावुदक्तनौ । सभार्याः कोणपैः सार्धं चत्वारो दिशि  
दिश्यपि । संवत्सरस्थो भगवान्वागीरावयनस्थितौ ।  
मासस्थितः स भगवान्पक्षयोर्वाक्च मारुतः । अहोरात्रे  
तु भगवान्प्राणो ह्यहनि वाङ्निशि । दम्पत्योर्भगवा-  
न्विष्णुर्भार्यास्था तु सरस्वती । भर्तृस्थः स स्वयं वायुरेवं  
जानन् विभुच्यते ॥' इति प्रजापतिसंहितायाम् ।

‡ मध्व.

आदित्यो ह वै प्राणो रयिरेव चन्द्रमाः ।  
रयिर्वा एतत्सर्वं यन्मूर्तं चामूर्तं च ।  
तस्मान्मूर्तिरेव रयिः ॥

( १ ) तत्राऽऽदित्यो ह वै प्राणोऽन्ताऽग्निः । रयिरेव  
चन्द्रमाः । रयिरेवान्नं सोम एव । तदेतदेकमन्ता चान्नं  
च प्रजापतिरेकं तु मिथुनम् । गुणप्रधानकृतो मेधः ।  
कथं, रयिर्वा अन्नं वा एतत्सर्वम् । किं तत्, यन्मूर्तं  
च स्थूलं च, अमूर्तं च सूक्ष्मं च, मूर्तामूर्ते अत्वन्नरूपे  
रयिरेव । तस्मात्प्रविभक्तादमूर्ताद्यदन्यन्मूर्तरूपं मूर्तिः  
सैव रयिरमूर्तेनाद्यमानत्वात् ।

शंकर.

\* शेषं शंकरवत् । रंगमतेऽपि ' स तपस्तप्त्वा स '  
इत्ययमंशो न स्यादिति प्रतिभाति ।

‡ समग्रप्रथमप्रश्नव्याख्यानमेतदिति बोध्यम् ।

(१) प्रउ. १।५.

( २ ) रयिप्राणशब्दार्थमाह — आदत्त इत्यादित्यो भोक्ता, स एव प्राण इत्यर्थः । आदित्यशब्दित-भोक्तृप्रतिद्वन्द्वतया भोग्यवर्गस्य चन्द्रत्वेन निर्देशः । तस्य प्राणशब्दितत्वे हेतुः समनन्तरमेव यक्षयति । रयिरेव चन्द्रमा इत्यस्याभिप्रेतमर्थमाह — रयिर्वा इति । मूर्तिशब्देन पृथिव्यस्तेजांसि उच्यन्ते । अमूर्तशब्देन वाय्वन्तश्च उच्येते । सर्वमपि भूतजाते रयिरन्नं भोग्यमित्यर्थः । तस्मान्मूर्त(र्ति)शब्दितं पाञ्चभौतिकं शरीरं सर्वं भोग्यमेवेत्यर्थः ।

रंग.

अथाऽऽदित्य उदयन् यत्प्राचीं दिशं प्रविशति, तेन प्राच्यान्प्राणान् रश्मिषु संनिधत्ते । यदक्षिणां यत्प्रतीचीं यदुदीचीं यद्धो यद्धूर्ध्वं यदन्तरा दिशो यत्सर्वं प्रकाशयति, तेन सर्वान्प्राणान् रश्मिषु संनिधत्ते ॥

( १ ) तथाऽमूर्तोऽपि प्राणोऽन्ता सर्वमेव यच्चाऽऽयम् । कथं, अथाऽऽदित्य उदयन्नुदच्छन्प्राणिनां चक्षुर्गोचर-मागच्छन् यत्प्राचीं दिशं स्वप्रकाशेन प्रविशति व्याप्नोति, तेन स्वात्मव्याप्त्या सर्वास्तत्स्थान् प्राणान्प्राच्यान्नु-भूतान् रश्मिषु स्वात्मावभासरूपेषु व्याप्तिमन्तु व्यात-त्वात् प्राणिनः संनिधत्ते संनिवेशयति, आत्मभूतान् करो-तीत्यर्थः । तथैव यत्प्रविशति दक्षिणां यत्प्रतीचीं यदुदी-चीमधः ऊर्ध्वं यत्प्रविशति यच्चान्तरा दिशः कोणदिशोऽ-वान्तरदिशः यच्चान्यत्सर्वं प्रकाशयति, तेन स्वप्रकाश-व्याप्त्या सर्वान् सर्वदिकस्थान्प्राणान् रश्मिषु संनिधत्ते ।

शंकर.

( २ ) अथादित्य इति । रयिनिरूपणानन्तरमा-दित्यो वर्णयत इति शेषः । आदित्यशब्दितस्य भोक्तुः प्राणशब्दितत्वे हेतुरुच्यत इति यावत् । अयं जीवः सुषुप्तिस्थानात्प्रबुध्यमान एव सन् प्राचीं दक्षिणां प्रतीची-मुदीचीमधश्चोर्ध्वमन्तरा दिशश्च सर्वं प्रकाशयन्तत्तद्दिग्व-र्तीन्द्रियाणि धर्मभूतज्ञानाख्यरश्मिद्वारा विभर्ति, तस्मात्स एव सर्वप्राणशब्दितेन्द्रियनिर्बोद्धृत्वात्प्राण इत्यर्थः । प्राचीं दिशं प्रविशति प्रकाशयति, प्राच्यान्पदार्थानुपलभत इति यावत् । तेन तस्माद्धेतोः प्राच्यान्प्राणान् रश्मिषु संनि-

(१) प्रउ. १।६.

धत्ते पूर्वदिग्वर्तिपदार्थप्रकाशकचक्षुरादीन् प्राणान् धर्मभू-तज्ञानाख्यरश्मिमुखेनाधितिष्ठति प्रेरयति । धर्मभूतज्ञानेन तदधिष्ठातृत्वलक्षणसंनिधानाभावे चक्षुरादिना करणेन रूपाद्युपलम्भो न स्यात् । चेतनानधिष्ठितस्य करणस्य कार्योसमर्थत्वादिति भावः । यदक्षिणां यत्प्रतीचीं यदुदी-चीमित्यादौ यदक्षिणां प्रविशति तेन दक्षिणात्यान्प्राणान् रश्मिषु संनिधत्ते, यत्प्रतीचीं प्रविशति तेन प्रतीच्यान् प्राणान् रश्मिषु संनिधत्ते इत्यादिशेषः पूरणीयः । लाघवायै प्रतिपर्यायं तदनुक्तिः । अत्र प्रजाः सिसृक्षुः परमात्मा प्रकृतिं पुरुषं च समर्जेति वक्तव्यं परोक्षरूपेण रयिप्राणशब्दाभ्यां तदभिलाषो रयिप्राणयोश्चन्द्रादित्यश-ब्दाभ्यामभिलाषश्च 'परोक्षप्रिया इव हि देवाः' इति रीत्या रहस्यार्थस्य स्फुटतरोपदेशानर्हत्वमूचनार्थः ।

रंग.

स एष वैश्वानरो विश्वरूपः प्राणोऽग्निरुदयते । तदेतदृचाऽभ्युक्तम् ॥

( १ ) स एषोऽन्ता प्राणो वैश्वानरः सर्वात्मा, विश्वरूपो विश्वात्मत्वाच्च, प्राणोऽग्निरश्च स एवात्तोदयते उदृच्छति प्रत्यहं सर्वां दिशः आत्मसात्कुर्वन् । तदेत-दुक्तं वस्तु ऋचा मन्त्रेणाप्यभ्युक्तम् । शंकर.

( २ ) 'आदित्यो ह वै प्राणः' इति प्राणादित्य-शब्दनिर्दिष्टस्य भोक्तृवर्गस्योदयमानस्य परमात्मात्मकता-माह — स एष इति । यः प्राक्प्रस्तुतः प्रजापति-शब्दितो विश्वेषां नराणां नेतृत्वेन वैश्वानरशब्दवाच्यः, सर्वशरीरतया विश्वरूपशब्दितः, अग्रनेतृत्वादिगुणयोगे-नाग्निशब्दितः, स एष प्राक्प्रजापतिशब्दनिर्दिष्टः पर-मात्मा 'आदित्यो ह वै प्राणः' इति प्राणशब्दित-भोक्तरूपः सन्नुदयते इत्यर्थः । अयं च मन्त्रो वैश्वानरा-धिकरणे परमात्मपगतया सिद्धवत्कृत्य भगवता भाष्य-कृता व्यवहृतः । अत एव व्याख्यातमिति द्रष्टव्यम् । तदेतद्ब्रह्माभिसुखीकृत्य ऋचा मन्त्रेणाप्युक्तम् ।

रंग.

विश्वरूपं हरिणं जातवेदसं परायणं ज्योति-रेकं तपन्तम् ।

(१) प्रउ. १।७.

(२) प्रउ. १।८; मध्व. हरिणं ( करिणं ).



सहस्ररश्मिः शतधा वर्तमानः प्राणः प्रजानामु-  
दयत्येष सूर्यः ॥

( १ ) विश्वरूपं सर्वरूपं हरिणं रश्मिवन्तं जातवेदसं  
जातप्रज्ञानं परायणं सर्वप्राणाश्रयं ज्योतिरकं सर्वप्राणिनां  
चक्षुर्मृतमद्वितीयं तपन्तं तापक्रियां कुर्वाणं स्वात्मानं  
सूर्यं सूर्यो विज्ञातवन्तो ब्रह्मविदः । कोऽसौ, यं  
विज्ञातवन्तः । सहस्ररश्मिर्गनेकरश्मिः शतधाऽनेकधा  
प्राणिभेदेन वर्तमानः प्राणः प्रजानामुदयत्येष सूर्यः ।

शंकर.

( २ ) विश्वरूपं सर्वशरीरम् । जातानि वेदांसि  
यस्मात्स जातवेदाः, ' प्रज्ञा च तस्मात्प्रसृता पुराणी '  
( श्रु. ३।१८ ) इति सर्वज्ञानोत्पादकम् । परायणं  
परमप्राण्यं ज्योतिः सर्वप्रकाशकं दीप्तिमन्तमेकमद्वितीयं  
तपन्तं जडगन्ध्यादिरूपेण तपन्तम् । हरिणं हरिमित्यर्थः ।  
हरिशब्दस्य नान्तत्वं छान्दस्यम् । वर्तमानोऽनुवर्तमानः  
तद्विधेयतया तच्छरीरभूत इति । सहस्ररश्मिर्नाना-  
विधविषयकज्ञानवान् । प्रजानां स्थावरजङ्गमात्मकानां  
प्राणो धारकः सूर्यवत्प्रकाशकः । एष जीवः शतधा  
देवमनुष्यादिनानाविधदेहात्माभिमानशालितया सुषुप्ति  
स्थानादुदयते, सर्गकालं उदयते इति वाऽर्थः ।

रंग.

संवत्सरस्य मासस्य अहोरात्रयोः अन्नस्य च प्रजा-  
पतित्वं, दक्षिणोत्तरमार्गौ तस्मात्प्रज्ञानं च, प्रजा-  
पतिव्रतं, ब्रह्मलोकसाधनम्

'संवत्सरो वै प्रजापतिः । तस्यायने दक्षिणं  
चोत्तरं च । तद्ये ह वै तदिष्टापूर्तं कृतमित्युपासते ।  
ते चान्द्रमसमेव लोकमभिजयन्ते । त एव पुनरा-  
वर्तन्ते । तस्मादेत ऋषयः प्रजाकामा दक्षिणं प्रति-  
पद्यन्ते । एष ह वै रयिर्यः पितृयाणः ॥

( १ ) यच्चासौ चन्द्रमाः मूर्तिरन्नमूर्तिश्च प्राणोऽन्ता  
आदित्यस्तदेकमेतन्मिथुनं सर्वं कथं प्रजाः करिष्यत इति,  
उच्यते — तदेव कालः संवत्सरो वै प्रजापतिस्तन्निर्व-  
र्त्यत्वासंवत्सरस्य । चन्द्रादित्यनिर्वर्त्यतिथ्यहोरात्रसमुदायो

( १ ) प्र. १।९; भास्कर. ४।३।१३ चान्द्रमस ( चन्द्र-  
मस ) जयन्ते+ ( इति ); रंग. देत ऋषयः ( देक ऋषयः )  
एष ह वै ( एष वै ); मध्व. एष ह वै ( एष वै ).

हि संवत्सरः, तदनन्यत्वाद्विप्राणमिथुनात्मक एवेत्यु-  
च्यते । तत्कथं, तस्य संवत्सरस्य प्रजापतेरयने मार्गौ  
द्वौ दक्षिणं चोत्तरं च । द्वे प्रसिद्धे ह्ययने पण्मासलक्षणे,  
याम्यां दक्षिणेनोत्तरेण च याति सविता केवलकर्मिणां  
ज्ञानसंयुक्तकर्मवतां च लोकान् विदधत् । कथं, तत् तत्र  
च ब्राह्मणादिषु ये ह वै तदुपासत इति क्रियाविशेषणो  
द्वितीयस्तच्छब्दः । इष्टं च पूर्तं चेष्टापूर्तं इत्यादि कृत-  
मेवोपासते, नाकृतं नित्यं, ते चान्द्रमसं चन्द्रमसि भवं  
प्रजापतेर्मिथुनात्मकस्यांशं रयिमन्नभूतं लोकमभिजयन्ते  
कृतरूपत्वाच्चान्द्रमसस्य । ते तत्रैव च कृतश्रयाऽपुनरा-  
वर्तन्ते 'इमं लोकं हीनतरं वा विशन्ति' इति ह्युक्तम् ।  
यस्मादेवं प्रजापतिमन्नात्मकं फलत्वेनाभिनिर्वर्तयन्ति  
चन्द्रमिष्टापूर्तकर्मणैते ऋषयः स्वर्गद्वारः प्रजाकामाः  
प्रजार्थिनो गृहस्थाः, तस्मात्स्वकृतमेव दक्षिणं दक्षिणा-  
यनोपलक्षितं चन्द्रं प्रतिपद्यन्ते । एष ह वै रयिरन्नं यः  
पितृयाणः पितृयाणोपलक्षितश्चन्द्रः । शंकर.

( २ ) एवं सूक्ष्मप्रकृतिजीवशरीरकस्य प्रजापतेः  
रयिप्राणशब्दितप्रकृतिपुरुषरूपभोग्यभोक्त्रात्मना विभाग-  
भुषणवर्ण्य तस्यैव परमात्मनोऽखण्डकालरूपेण स्थितस्य  
खण्डकालरूपेण विभागं दशधिष्वश्वित्तावतरणाय बोधा-  
सनार्थं वा संवत्सराख्यप्रजापतेर्दक्षिणोत्तरायणात्मकं  
रयिप्राणरूपं विभागं, तथा मासाख्यप्रजापतेः रयिप्राण-  
शब्दितं कृष्णशुक्लपञ्चात्मकं विभागं, अहोरात्रात्मक-  
कालरूपप्रजापतेः रयिप्राणात्मकं रात्र्यहोरात्रात्मकं विभागं,  
तत्प्रसङ्गेन रयिशब्दार्थदक्षिणायनकृष्णपक्षरात्र्यंक्षया  
प्राणशब्दार्थभूतोत्तरायणशुक्लपक्षदिवसानामुत्कर्षं च वक्तु-  
मारभते — संवत्सरो वै प्रजापतिरिति । वत्स-  
राख्यकालरूपस्य प्रजापतेर्दक्षिणोत्तरशब्दिते द्वे अयने  
सूर्यगत्याधारभूते द्वे रूपे स्तः । ह वै इति प्रसिद्धौ  
स्मरणे वा । अयमर्थः — ये पुरुषा इष्टापूर्ते  
दत्तमिति तत्कर्मोपासत इत्यर्थः । ' य इमे ग्राम  
इष्टापूर्ते दत्तमित्युपासते ' ( छा. ५।१०।३ )  
इति श्रुत्यन्तरैकाग्र्यात्कृतशब्दो दत्तपरः । इष्टं यागादि ।  
पूर्तं खातादि । इतिशब्दः प्रकारवचनः । यागदानवापी-  
कूपादिकं कर्म येऽनुतिष्ठन्ति ते चन्द्रमसः संवत्सिनं  
लोकमभिजयन्ते प्राप्नुवन्ति, ते एव पुनरावर्तन्ते, न

त्वात्मोपासका उत्तरमार्गेण गता इत्यर्थः । तस्माद्वेतोः एके कर्मटाः प्रजास्वर्गादिलक्षणशुद्रफलकामा ऋषयः शुद्रफलद्रष्टारो दक्षिणपन्थानं पितृयाणशब्दितं प्रतिपद्यन्ते । एष एव पितृयाणो रयिरन्नप्रधानो वैपथिकभोगात्मक इति यावत् । यद्यपि 'धूमो रात्रिस्तथा कृष्णः' इत्यादिप्रमाणप्रतिपन्नः पुराणेषु दक्षिणमार्गो निर्दिष्टो धूमादिश्चन्द्रान्तः । पितृयाणोऽप्यन्यः । संवत्सरावयवभूतः षण्मासात्मा दक्षिणायननिर्दिष्टोऽप्यन्यः । तथाऽपि दक्षिणायनशब्देन द्वयेऽपि व्यवहियमाणत्वात् कालमार्गविरेकीकृत्य व्यवहार उपपद्यत इति द्रष्टव्यम् ।

रंग.

अथोत्तरेण तपसा ब्रह्मचर्येण श्रद्धया विद्ययाऽऽत्मानमन्विष्याऽऽदित्यमभिजयन्ते । एतद्वै प्राणानामायतनमेतदमृतमभयमेतत्परायणम् । एतस्मान्न पुनरावर्तन्त इति । एष निरोधः । तदेष्ट श्लोकः ॥

( १ ) अथोत्तरेणायनेन प्रजापतेरंशं प्राणमन्त्रादित्यमभिजयन्ते । केन, तपमेन्द्रियजयेन, विशेषतो ब्रह्मचर्येण, श्रद्धया विद्यया च प्राजापत्यात्मविषयया आत्मानं प्राणं सूर्यं जगत्तत्स्थुपश्चान्विष्य अहमस्मीति विदित्वा आदित्यमभिजयन्तेऽभिप्राप्नुवन्ति । एतद्वै आयतनं सर्वप्राणानां सामान्यमायननमाश्रयः एतदमृतमविनाशि, अभयमत एव भयवर्जितं, न चन्द्रवत्क्षयवृद्धिभयवत् । एतत्परायणं परा गतिविद्यावतां कर्मिणां च ज्ञानवताम् । एतस्मान्न पुनरावर्तन्ते यथेतरे केवलकर्मिण इति । यस्मादेपोऽविदुषां निरोधः । आदित्याद्विनिरुद्धा अविद्वांसः । नैते संवत्सरमादित्यमात्मानं प्राणमभिप्राप्नुवन्ति । स हि संवत्सरः कालात्मा अविदुषां निरोधः । तत्तन्नास्मिन्नर्थे एष श्लोको मन्त्रः ।

शंकर.

( २ ) अथशब्दो वाक्यान्तरोपक्रमः । ये तावत् 'किं प्रजया करिष्यामः' इति विरक्ता ऋषयः कायकेशादिलक्ष-

(१) प्रउ. १।१०; ब्रह्मकर. १।२।१६; भास्कर. १।२।१६, ४।३।१३ अथांत ( तथोक्त ) मभिज ( मभिजः ); रामानुज. ३।४।३८ मन्विष्य ( मन्विष्येदा ); निबार्क. १।२।१७; श्रीकंठ. ३।४।३८; श्रीकर. १।२।१६ जयन्ते ( जायन्ते ).

णेन तपसा, स्त्रीसङ्गराहित्यलक्षणेन ब्रह्मचर्येण, आस्तिक्यबुद्धिलक्षणया श्रद्धया, प्रत्यगात्मविद्यया परमात्मानमुपास्य अर्चिरादिना उत्तरेणायनेन 'आदित्याच्चन्द्रमसम्' इत्युक्तप्रकारेण ब्रह्मातिद्वारभूतमादित्यमभिजयन्ते प्राप्नुवन्तीत्यर्थः । 'आदित्यो ह वै प्राणः' ( प्रउ. १।५ ) इत्युक्तः प्राणसंबन्धयपि भवति । अन्वेष्टव्यतया निर्दिष्टमात्मानं स्तुवंस्तेषामपुनरावृत्तिं दर्शयति — एतद्वै प्राणानामिति । आयतनशब्दापेक्षयैतदिति नपुंसकलिङ्गनिर्देशः । प्राणानां प्राणभूतामायतनमाधारभूतम् । एतत्परायणं परमं प्राप्यमित्यर्थः । एतस्मान्न पुनरावर्तन्ते उपासका इति शेषः । उत्तरेण मार्गेण गताः 'मामुपेय तु कौन्तेय पुनर्जन्म न विद्यते' ( भगी. ८।१६ ) इत्युक्तरीत्या परमात्मानं प्राप्य न निवर्तन्त इत्यर्थः । एष निरोधः एषः 'प्रजाकामो वै प्रजापतिः' इति प्राक्प्रजापतिशब्दनिर्दिष्टः परमात्मा स्वप्राप्तस्य तदुपासकस्यापुनरावृत्तिरुपपद्यत इति भावः । अत्रैष इत्येतच्छब्देन प्रजापतिपरामर्शोऽस्ति । आत्मानमन्विष्येत्यात्मशब्दोऽपि प्रजापतिपर एव । तत्तस्मिन् संवत्सरात्मनि प्रजापतौ वक्ष्यमाणः श्लोक इत्यर्थः ।

रंग.

पञ्चपादं पितरं द्वादशाकृतिं दिव्य आहुः परे अर्थे पुरीषिणम् । अथेमे अन्य उ परे विचक्षणं सप्तचक्रे पडर आहुरर्पितमिति ॥

( १ ) पञ्चपादं पञ्चतवः पादा इवास्य संवत्सरात्मन आदित्यस्य, तैरसौ पादैरिवर्तुभिरावर्तते । हेमन्तशिशिरावेकीकृत्येयं कल्पना । पितरं, सर्वस्य जनयितृत्वापितृत्वं तस्य, द्वादशाकृतिं द्वादश मासा आकृतयः अवयवाः आकर्णं वाऽवयविकरणमस्य द्वादशमासैस्तं द्वादशाकृतिं, दिवो युलोकात्परं ऊर्ध्वेऽर्धे स्थाने तृतीयस्यां दिवीत्यर्थः । पुरीषिणं पुरीषवन्तमुदकवन्तमाहुः कालविदः । अथ तमेवान्ये इमे उ परे कालविदो विचक्षणं निपुणं सर्वज्ञं सप्तचक्रे सप्तहयरूपेण चक्रे सततं गतिमिति कालात्मनि पडरे पट्टुमत्याहुः । सर्वमिदं जगत्कथयन्ति अर्पितं अरा इव रथनाभौ निविष्टमिति । यदि पञ्चपादो

सप्तहयरूपेणैव सप्ताहुरूपेणेत्यनेन भवितव्यमिति भाति ।

(१) प्रउ. १।११; रंग. मध्व. ( इति० ).

द्वादशाकृतिर्यदि वा सप्तचक्रः षडरः, सर्वथाऽपि संवत्सरः कालात्मा प्रजापतिश्चन्द्रादित्यलक्षणोऽपि जगतः कारणम् ।

\* शंकर.

( २ ) वत्सरसंवत्सरपरिवत्सरेडावत्सरानुवत्सररूपाः पञ्च पादा यस्य स पञ्चपादः । अथवा हेमन्तशिशिरयोरेक्रीकरणात्पञ्चर्षवः संपद्यन्ते, ते पादा यस्य स पञ्चपादस्तम् । पितरं सर्वस्य जनकम् । द्वादशाकृतिं द्वादशमासाकृतिम् । दिवः स्वर्गात्परे परस्मिन्नर्थे स्थाने । पुरीषिणम् । पुरीषशब्देन स्वर्गभूमिसंनिहितं ब्रह्माण्डगोलकावरणमुच्यते, तदस्य स्थानत्वेनास्तीति पुरीषिणमाहु-रित्यन्वयः । अथशब्दः पश्चान्तर्परिग्रहे । उशब्दोऽवधारणः । परशब्द उत्कृष्टवचनः । पूर्वोक्तभ्योऽन्ये उत्कृष्टा इमे कालतत्त्वविद आदित्यादिग्रहसमकलक्षणचक्रयुक्ते ऋतुलक्षणार्णवयुक्ते संवत्सराख्ये रथे जगत्सर्वं विचक्षणं कुशल निश्चलं यथा भवति तथाऽर्पितमित्याहुः ।

रंग.

मासो वै प्रजापतिः । तस्य कृष्णपक्ष एव रयिः शुक्लः प्राणः । तस्मादेत ऋषयः शुक्र इष्टं कुर्वन्ती-तर इतरस्मिन् ॥

( १ ) यस्मिन्निदं श्रितं विश्वं स एव प्रजापतिः संवत्सराख्यः स्वावयवं मासे कृत्स्नः परिसमाप्यते । मासो वै प्रजापतिर्यथोक्तलक्षण एव मिथुनात्मकः । तस्य मासात्मनः प्रजापतेरेको भागः कृष्णपक्ष एव रयिरन्नं चन्द्रमाः । अपरो भागः शुक्रः शुक्लपक्षः प्राण आदित्योऽन्ताऽग्निः । यस्माच्छुक्रपक्षात्मानं प्राणं सर्वमेव पश्यन्ति, तस्मात्प्राणदर्शिन एत ऋषयः कृष्णपक्षेऽपीष्टं यागं कुर्वन्तः शुक्रपक्षे एव कुर्वन्ति, प्राणव्यतिरेकेण कृष्णपक्षस्तैर्न दृश्यते यस्मात् । इतरे तु प्राणं न पश्यन्तीत्यदर्शनलक्षणं कृष्णात्मानमेव पश्यन्ति । इतरे इतरस्मिन् कृष्णपक्षे एव कुर्वन्ति शुक्रं कुर्वन्तोऽपि ।

शंकर.

( २ ) यथा संवत्सरो रयिप्राणात्मना विभक्त एवं मासोऽपि विभक्त इत्युपासनार्थं प्रदर्शयति — मासो वै इति । स्पष्टोऽर्थः । यस्माच्छुक्रः प्राणतयोत्कृष्टतस्मादप्योऽतीन्द्रियार्थद्रष्टारः सर्वेऽपि शुक्रपक्ष एव शोभ-

(१) प्रउ. १।१२; रंग. शुक्रः ( शुक्रपक्षः ).

नानि कर्माणि कुर्वन्ति । इतरेऽनृपयोऽज्ञाः पुनरप्राणतया असारभूते कृष्णपक्षे कुर्वन्तीत्यर्थः ।

रंग.

अहोरात्रो वै प्रजापतिः । तस्याहरेव प्राणो रात्रिरेव रयिः । प्राणं वा एते प्रस्कन्दन्ति ये दिवा रत्या संयुज्यन्ते । ब्रह्मचर्यमेव तदात्रौ रत्या संयुज्यन्ते ॥

( १ ) सोऽपि मामात्मा प्रजापतिः स्वावयवेऽहोरात्रे परिसमाप्यते पूर्ववत् । तस्याहरेव प्राणोऽन्ताऽग्निः, रात्रिरेव रयिः पूर्ववत् । प्राणमदरात्मानं वा एते प्रस्कन्दन्ति निर्गमयन्ति शोषयन्ति वा स्वात्मनो विच्छिद्यापनयन्ति । के, ये दिवाऽहनि रत्या रतिकारणभूतया सह स्त्रिया संयुज्यन्ते मैथुनामाचरन्ति मूढाः । यत एवं तस्मात्तत्र कर्तव्यमिति प्रतिषेधः प्राप्तज्ज्ञिकः । यदात्रौ संयुज्यन्ते रत्या ऋतौ, ब्रह्मचर्यमेव तदिति प्रशस्तत्वादतौ भार्यागमनं कर्तव्यमित्ययमपि प्राप्तज्ज्ञिको विधिः ।

शंकर.

( २ ) रत्या रत्यर्थः, प्रयोजनस्य हेतुत्वविवक्षया तृतीया । प्रस्कन्दन्ति प्रकर्षेण शोचयन्ति, प्राणापचारात् प्राणमेव निव्वन्तीत्यर्थः ।

\* रंग.

अन्नं वै प्रजापतिस्ततो ह वै तद्रेतः । तस्मादिमाः प्रजाः प्रजायन्त इति ॥

( १ ) प्रकृतं नूच्यते । सोऽहोरात्रात्मकः प्रजापतिः ब्रीहियवायन्तात्मना व्यवस्थितः एवं क्रमेण परिणम्य । तदन्नं वै प्रजापतिः । कथं, ततस्तस्माद्द वै रेतो गृहीतं तत्प्रजाकारणम् । तस्माद्योषिति सिक्तादिमा मनुष्यादिलक्षणाः प्रजाः प्रजायन्ते । यत्पृष्टं 'कतो ह वै प्रजाः प्रजायन्ते' इति, तदेवं चन्द्रादित्यमिथुनादिक्रमेणाहोरात्रात्तेनात्रासृजेतोद्गारेणमाः प्रजाः प्रजायन्त इति निर्णयितम् ।

शंकर.

\* शेषं शंकरेण गतार्थम् ।

(१) प्रउ. १।१३; रंग. संयुज्यन्ते । ब्रह्म ( संप्रयुज्यन्ते । ब्रह्म ); मध्व. रात्रौ ( रात्रे ) प्रस्कन्दन्ति ( स्कन्दन्ति ).

(२) प्रउ. १।१४.

( २ ) ननु प्रकृतिपुरुषकालात्मकं ब्रह्म कथं प्रजा-  
नामुपादानमित्युच्यते । अन्नपरिणामभूतस्य रेतस एव  
प्रजोपादानत्वदर्शनादित्याशङ्क्याऽऽह—अन्नमित्यादि ।  
अन्नावस्थं तदुत्पन्नरेतोऽवस्थं च यतः प्रजापतिशब्दितं  
ब्रह्मैव, अतः प्रकृतिपुरुषसंवत्सरमासादिकालान्नरेतोऽ-  
वस्थारूपाद्ब्रह्मणः सर्वाः प्रजाः प्रजायन्ते इति प्रजापति-  
शब्दितस्य ब्रह्मण उपादानत्वमुपपद्यत इति भावः ।

रंग.

तद्ये ह वै तत्प्रजापतिव्रतं चरन्ति । ते मिथुन-  
मुत्पादयन्ते । तेषामेवैष ब्रह्मलोकः । येषां तपो  
ब्रह्मचर्यम् । येषु सत्यं प्रतिष्ठितम् ॥

( १ ) तत्तत्रैवं सति ये गृहस्थाः । ह वै इति  
प्रसिद्धस्मरणार्थां निपातौ । तत्प्रजापतेव्रतमृतौ भार्या-  
गमनं चरन्ति कुर्वन्ति तेषां दृष्टफलमिदम् । किं, ते  
मिथुनं पुत्रं दुहितरं चोत्पादयन्ते । अदृष्टं च फलमिष्टा-  
पूर्तदत्तकारिणां—तेषामेवैष यश्चान्द्रमसो ब्रह्मलोकः  
पितृयाणलक्षणः, येषां तपः स्नातकव्रतादीनि, ब्रह्मचर्यं  
ऋतोरन्यत्र मैथुनासमाचरणं, येषु च सत्यममृतवर्जनं  
प्रतिष्ठितमव्यभिचारितया वर्तते नित्यमेव ।

शंकर.

( २ ) तत्प्रसङ्गादमुमुक्षुनिन्दापूर्वकं मुमुक्षुं  
स्तौति — तद्ये ह वै इति । तस्माद्येऽन्नं वै प्रजापति-  
रिति प्रजापतिशब्दितस्यान्नस्य व्रतं भक्षणं व्रतत्वेनानु-  
तिष्ठन्ति, येऽन्नभक्षणशीला ब्रह्मचर्यरहितास्ते एव प्रजा  
उत्पादयन्ते । एष लोकः पुत्रपश्वन्नादिलक्षणः कार्यभूत-  
ब्रह्मरूपो लोकस्तेषामेव, न त्वात्मकामानामिति भावः ।

\* रंग.

तेषामसौ विरजो ब्रह्मलोको न येषु जिह्म-  
मनृतं न माया चेति ॥

\* मूलगतं ' येषां तपः ' इत्यादि उत्तरवाक्यान्वयि,  
इति तत्रैव तद्याख्यानं द्रष्टव्यम् ।

(१) प्रउ. १।१५; रंग. तत्प्रजा ( प्रजा ) ब्रह्मलोकः  
( लोकः ).

(२) प्रउ. १।१६; रामानुज. १।१।१ ( पृ. ११ )  
तेषामसौ ( तेषामेवैष ).

( १ ) यस्तु पुनरादिलोपलक्षित उत्तरायणः प्राणा-  
त्मभावो विरजः शुद्धो न चन्द्रब्रह्मलोकवद्रजस्वलो वृद्धि-  
क्षयादियुक्तः अनौ तेषाम् । केषां, इत्युच्यते — यथा  
गृहस्थानामेकविरुद्धसंव्यवहारप्रयोजनवत्त्वाजिह्मं कौटिल्यं  
वक्रभावोऽवश्यंभावि, तथा न येषु जिह्मम् । यथा च  
गृहस्थानां क्रीडानर्मादिनिमित्तममृतमवर्जनीयं, तथा न  
येषु तत्, तथा माया गृहस्थानामिव न येषु विद्यते ।  
माया नाम बहिरन्यथाऽऽत्मानं प्रकाशयान्यथैव कार्यं  
करोति, ना माया मिथ्याचाररूपा । मायैत्येवमादयो  
दोषा येष्वधिकारिषु ब्रह्मचारिवानप्रस्थभिधुषु निमित्ता-  
भावान्न विद्यन्ते, तस्माधनानुरूप्येणैव तेषामसौ विरजो  
ब्रह्मलोक इत्येषा ज्ञानयुक्तकर्मवता गतिः । पूर्वोक्तस्तु  
ब्रह्मलोकः केवलकर्मिणां चन्द्रलक्षण इति ।

शंकर.

( २ ) येषां कायशोषणाख्यं तपः, न भक्षणशीलता  
मैथुनवर्जनं, येषु च सत्यवचनं प्रतिष्ठितं, येषु च  
' मनस्यन्यद्वचस्यन्यः कर्मण्यन्यद्दुरात्मनाम् ' इत्युक्त-  
कौटिल्यलक्षणजिह्मत्वं नास्ति, भूताहितवचनलक्षणमसत्य-  
वचनं नास्ति, तेषामसौ विरजो निर्दोषो ब्रह्मैव लोको  
ब्रह्मलोकः । तथैव व्यासार्थः सर्वव्याख्याधिकरणे विवृ-  
तत्वादिति द्रष्टव्यम् । इतिशब्दः प्रतिवचनसमाप्तौ ।

रंग.

इति प्रथमः प्रश्नः ॥

द्वितीयः प्रश्नः

शरीरधारकप्रकाशकतद्वरिष्ठविषयकः प्रश्नः

अथ हैनं भार्गवो वैदर्भिः पप्रच्छ । भगवन्  
कत्येव देवाः प्रजां विधारयन्ते । कतर एतत्प्रका-  
शयन्ते । कः पुनरेषां वरिष्ठ इति ॥

( १ ) प्राणोऽत्ता प्रजापतिरित्युक्तम् । तस्य प्रजा-  
पतित्वममृतत्वं चास्मिन् शरीरेऽवधारयितव्यमित्ययं प्रश्न  
आरभ्यते । अथानन्तरं ह किलैनं भार्गवो वैदर्भिः

(१) प्रउ. २।१; रंग. वरिष्ठ ( बलिष्ठ ); मध्व.  
प्रजां वि ( प्रजा वि ).

पप्रच्छ । हे भगवन् कस्येव देवाः प्रजां शरीरलक्षणां विधारयन्ते विशेषेण धारयन्ते । कतरे बुद्धीन्द्रियकर्मेन्द्रियविभक्तानामेतत्प्रकाशनं स्वमाहात्म्यप्रख्यापनं प्रकाशयन्ते । कोऽसौ पुनरेषां वरिष्ठः प्रधानः कार्यकरणलक्षणानामिति । शंकर.

( २ ) देहेन्द्रियमनःप्राणादिविलक्षणप्रत्यगात्मशोधनाय प्रधानवतारयति । उक्तं च व्यासायैरुत्तरेषु खण्डेषु प्रत्यगात्मा विशोध्यत इति । कबन्धिप्रश्नानन्तरं पिप्पलादं भार्गवो वैदर्भिः पृष्ठवान् । किमिति, हे भगवन्, किंसेख्याका देवाः स्थावरजङ्गमात्मिकां प्रजां विभ्रति । एष्वेव देवेषु कतरे देवा एतच्छरीरं तत्कार्यं प्रकाशयन्ते । कः पुनरेतेषां श्रेष्ठः \* इति । रंग.

शरीरस्य धारकप्रकाशकाः

तस्मै स होवाच । आकाशो ह वा एष देवो वायुरग्निरापः पृथिवी वाङ्मनश्चक्षुः श्रोत्रं च । ते प्रकाश्याभिवदन्ति । वयमेतद्ग्राणमवष्टभ्य विधारयामः ॥

( १ ) एवं पृष्ठवते तस्मै स होवाच । आकाशो ह वा एष देवो वायुरग्निरापः पृथिवीत्येतानि पञ्च महाभूतानि शरीरारम्भकाणि, वाङ्मनश्चक्षुः श्रोत्रमित्यादीनि कर्मेन्द्रियबुद्धीन्द्रियाणि च । ते कार्यलक्षणाः करणलक्षणाश्च । ते देवा आत्मनो माहात्म्यं प्रकाश्याभिवदन्ति स्पर्धमाना अहंश्रेष्ठतायै । कथं वदन्ति । वयमेतद्ग्राणं कार्यकरणसंघातमवष्टभ्य प्राप्तादमिव स्तम्भादयोऽविशिथिलीकृत्य विधारयामो विस्पष्टं धारयामः । मर्यैवैकेनायं संघातो ध्रियत इत्येकैकस्याभिप्रायः । शंकर.

( २ ) मुख्यप्राणस्यैव धारकत्वप्रकाशकत्वश्रेष्ठत्वानि वक्तुमाख्यायिकामाह — आकाशो हेति । ह वा इति प्रसिद्धयतिशये । एष प्रसिद्ध आकाशः । दीव्यति गच्छतीति देवो गमनशीलस्तादृशो वायुः । आकाशादयः

\* एतेन ' वरिष्ठः ' इत्येव पाठो भाष्याभिप्रेत इति प्रतिभाति ।

(१) प्रउ. २।२; रंग. रयामः + ( इति ); मध्व. प्रकाश्याभि ( प्राकाश्या अभि ) रयामः + ( इति ).

सर्वे मिलिताः पुरोवर्तिशरीरं प्रदर्श्याऽमितः स्थित्वा वदन्ति स्म, किमिति, वयं बाणवत्संचारशीलमेतत्पुरोवर्तिशरीरमवलम्ब्य विधारयामः । आकाशादिविविधकार्यक्षमतया धारयाम इत्यर्थः । \* रंग.

( ३ ) वायुरग्निरित्यत्र भूतवायुरुच्यते । प्राणशब्देन प्रधानवायुः । मध्व.

शरीरधारकप्रकाशकेषु प्राणः वरिष्ठः

तान्वरिष्ठः प्राण उवाच । मा मोहमापद्यथ, अहमेवैतत्पञ्चधाऽऽत्मानं प्रविभज्यैतद्ग्राणमवष्टभ्य विधारयामीति । तेऽश्रद्धाणा बभूवुः ॥

( १ ) तानेवमभिमानवतो वरिष्ठो मुख्यः प्राण उवाच उक्तवान् । मा मैवं मोहमापद्यथ अविवेकतयाऽभिमानं मा कुरुत यस्मादहमेवैतद्ग्राणमवष्टभ्य विधारयामि पञ्चधाऽऽत्मानं प्रविभज्य प्राणादिवृत्तिभेदं स्वस्य कृत्वा विधारयामीत्युक्तवति च तस्मिंस्तेऽश्रद्धाणाः अग्रन्ययन्तो बभूवुः कथमेतदेवमिति । शंकर.

( २ ) एवं वदतो मुख्यप्राणस्यायं भावः — हे आकाशादयः भवन्त आ ( अव ) काशादिकप्रातिस्विककार्यक्षमाः न तु सर्वकार्यक्षमाः । अहं तु भवतामपि कार्यनिमित्तत्वाद्भवत्कार्यक्षमः । क्रियमाणे जीवने तु भवत्सु न कोऽपि समर्थः । \* रंग.

सोऽभिमानादूर्ध्वमुत्क्रमत इव । तस्मिन्नुत्क्रामत्येतरे सर्व एवोत्क्रामन्ते । तस्मिंश्च प्रतिष्ठमाने

\* शेषं शंकरवत् ।

(१) प्रउ. २।३; व्रशंकर. १।१।३१, २।४।११; रंग. प्रविभज्यै ( विभज्यै ) विधारया ( धारया ); निंबार्क. २।४।११ प्रविभज्यै ( विभज्यै ); श्रीकर. १।१।३२, २।४।९ आपद्यथ ( आपद्यथा ); बल्लभ. १।१।३०, २।४।१२ आपद्यथ ( आपद्यथा ) प्रविभज्यै ( विभज्यै ); विज्ञान. २।४।८, ९ आपद्यथ ( आपद्यथा ) एष्टभ्य विधा ( एष्टभ्याभिधा ); बलदेव. १।१।३०.

(२) प्रउ. २।४; रंग. तस्मिंश्च ( तस्मिंस्तु ) प्रातिष्ठन्ते ( प्रतिष्ठन्ते ); मध्व. त्कामन्ते ( त्कमन्ते ) प्रातिष्ठन्ते ( प्रतिष्ठन्ते ) मक्षिका ( मधुमक्षिका ) श्रोत्रं च ( श्रोत्रं चेति ).

सर्व एव प्रातिष्ठन्ते ! तद्यथा मक्षिका मधुकरराजानमुत्क्रामन्तं सर्वा एवोत्क्रामन्ते । तस्मिंश्च प्रतिष्ठमाने सर्वा एव प्रातिष्ठन्ते । एवं वाङ्मनश्चक्षुः श्रोत्रं च । ते प्रीताः प्राणं स्तुन्वन्ति ॥

( १ ) स च प्राणस्तेषामश्रद्धानतामालक्ष्य अभिमानादूर्ध्वमुत्क्रमत इव उत्क्रान्तवानिव स रोषाग्निर्गन्धः । तस्मिन्नुत्क्रामति यद्वृत्तं तद्दृष्टान्तेन प्रत्यक्षीकरोति । तस्मिन्नुत्क्रामति सति अथानन्तरमेव इतरे सर्व एव प्राणाश्चक्षुरादय उत्क्रामन्ते उच्चक्रमिन् । तस्मिंश्च प्राणे प्रतिष्ठमाने तूष्णीं भवति अनुत्क्रामति सति सर्व एव प्रातिष्ठन्ते तूष्णीं व्यवस्थिता अभवन् । तत्तत्र यथा लोके मक्षिका मधुकराः स्वराजानं मधुकरराजानं उत्क्रामन्तं प्रति सर्वा एवोत्क्रामन्ते । तस्मिंश्च प्रतिष्ठमाने सर्वा एव प्रातिष्ठन्ते प्रतितिष्ठन्ति । यथाऽयं दृष्टान्तः एवं वाङ्मनश्चक्षुः श्रोत्रं चेत्यादयः । ते उत्सृज्याश्रद्धानतां बुद्ध्या प्राणमाहात्म्यं प्रीताः प्राणं स्तुन्वन्ति स्तुवन्ति ।

शंकर.

( २ ) अष्टोत्तरशतमर्मस्थानानामुपरि स्वमामर्थ्यं प्रकटयितुं स्वस्थानात्किञ्चिदुदचलत् । इवशब्दोऽन्वयार्थः । साक्षादुत्क्रमणेऽप्रतिगमाधेयः शरीरविनाशः स्यादिति मत्स्योत्क्रमणमिव कृतवानिति भावः ।

\* रंग.

क्रियाशीलसर्वान्मकः सर्वनाभिस्थानीयः सर्वविभूति-  
देवरूपः सर्वेश्वरः प्राण एव

एषोऽग्निस्तपत्येष सूर्य एष पर्जन्यो मघवानेप वायुः ।

एष पृथिवी रयिर्देवः सदमच्चामृतं च यन् ॥

( १ ) कथम् । एष प्राणोऽग्निः सन् तपति ज्वलति । तथैष सूर्यः सन् प्रकाशते । तथैष पर्जन्यः सन् वर्षति । किञ्च मघवानिन्द्रः सन् प्रजाः पालयति, जिघांसत्यसुर-  
रक्षांसि । एष वायुरावहप्रवहादिभेदः । किञ्चैष पृथिवी रयिर्देवः सर्वस्य जगतः । सन्मूर्तमसदमूर्तं चामूर्तं च

\* शेषं शंकरवत् ।

( १ ) प्रउ. २।५.

यदेवानां स्थितिकारणम् ।

शंकर.

( २ ) स्तुतिमेवाह—एष मुख्यप्राणोऽग्निरूपेण तपति । एष प्राण एव सूर्यः । सर्वेषां प्राणायत्तस्थितिकत्वात् । यदधीना यस्य सत्ता तत्तदेवेति भण्यते इति रीतिमनुसृत्य सामानाधिकरण्यव्यपदेशो दृष्टः । रयिर्देव-  
श्चन्द्रमा इति यावत् । सदमच्छब्दौ वर्तमानावर्तमान-  
परौ प्रत्यक्षाप्रत्यक्षपरौ वा चेतनाचेतनपरौ वा स्थूल-  
सूक्ष्मपरौ वा । अमृतशब्दो मोक्षपरः । तस्यापि तदधीन-  
त्वादिति भावः ।

रंग.

अंरा इव रथनाभौ प्राणे सर्वं प्रतिष्ठितम् ।

ऋचो यजुंषि सामानि यज्ञः क्षत्रं ब्रह्म च ॥

( १ ) किं ब्रह्मना, अग इव रथनाभौ श्रद्धादि \* नामान्तं सर्वं स्थितिकाले प्राण एव प्रतिष्ठितम् । तथा ऋचो यजुंषि सामानीति त्रिविधा मन्त्रास्तत्साध्यश्च यज्ञः क्षत्रं च सर्वस्य पालयितुं ब्रह्म च यज्ञादिकर्मकर्तृत्वेऽधिकृतं चैवैष प्राणः सर्वम् ।

शंकर.

( २ ) चक्रस्य नामिनेम्योरन्तर्गलवर्तीनि काप्रानि अग्रशब्देनोच्यन्ते चक्रस्य मध्यप्रदेशो नाभिः शब्देनोच्यते । यथा अरा नाभौ अर्पिताः एवमस्मिन्प्राणे सर्वं प्रतिष्ठितमित्यर्थः । सर्वशब्दार्थं स्पष्टयति — ऋचो यजुंषीति । अत्र ब्रह्मक्षत्रशब्दः स्थावरजङ्गमात्मकप्राणिमात्रोप-  
लक्षकः ।

रंग.

प्रजापतिश्चरसि गर्भे त्वमेव प्रतिजायसे ।

तुभ्यं प्राण प्रजास्त्विमा बलिं हरन्ति यः प्राणैः प्रतितिष्ठसि ॥

( १ ) किञ्च, यः प्रजापतिरपि स त्वमेव गर्भे चरसि, पितुर्मातुश्च प्रतिरूपः सन् प्रतिजायसे प्रजापति-  
त्वादेव । प्रागेव सिद्धं तव मातृपितृत्वम् । सर्वदेह-

\* षष्ठे प्रश्ने ' प्राणाच्छ्रद्धाम् ' इत्यादिनोक्तं श्रद्धादि नामान्तम् ।

( १ ) प्रउ. २।६; रामानुज. २।४।१२; मध्व. क्षत्रं + ( च ).

( २ ) प्रउ. २।७; मध्व. ( बलिं हरन्ति० ) यः ( यत् ).

देह्याकृतिच्छन्नैकः प्राणः सर्वात्माऽसीत्यर्थः । तुभ्यं त्वदर्थं या इमा मनुष्याद्याः प्रजास्तु हे प्राण चक्षुरादिद्वौर्बलिं हरन्ति, यस्त्वं प्राणैश्चक्षुरादिभिः सह प्रतितिष्ठसि सर्व-शरीरेषु । अतस्तुभ्यं बलिं हरन्तीति युक्तं, भोक्ता हि यतस्त्वं, तवैवान्यत्सर्वं भोज्यम् ।

शंकर.

( २ ) एवमेव इत्यङ्गुल्या निर्दिश्य परस्परं दर्शयित्वा तद्गुणान् संकीर्त्य पश्चात्तमेव मुख्यप्राणमभिमुखीकृत्य स्तुवन्ति — त्वं प्रजानां रक्षकः सन् प्राणादिवायुरूपेण गर्भे संचरसि । तथा गर्भोत्पादकतया तत्पोषकतया च पितृरूप एव वर्तमान एव त्वमुत्पादकत्व-प्रातिलोभ्येन पुत्रादिरूपेण जायसे । हे प्राण स्थावरजङ्गमा-मिका इमाः प्रजास्तुभ्यं त्वदर्थस्त्वच्छेषभूता यतो बलि-मन्नादिकं ते उपहरन्ति । यस्त्वं प्राणादिव्यापारैः सर्वत्र प्राणिषु प्रतिष्ठितोऽसीत्यर्थः ।

रंग.

‘देवानामसि वह्निमतः पितॄणां प्रथमा म्वधा । ऋषीणां चरितं सत्यमथर्वाङ्गिरसामसि ॥

( १ ) किंच, देवानामिन्द्रादीनामसि भवसि त्वं वह्निमतो ऽविषां प्रापयितृमतः । पितॄणां नान्दीमुखं श्राद्धं वा पितृभ्यो दीयते स्वधा अन्नं सा देवप्रदानम-पेक्ष्य प्रथमा भवति । तस्या अपि पितृभ्यः प्रापयिता त्वमेवेत्यर्थः । किंच, ऋषीणां चक्षुरादीनां प्राणानामङ्गिर-सामङ्गिरसभूतानामथर्वणा तेषामेव ‘प्राणो वाऽथर्वा’ इति श्रुतेः । चरितं चेष्टितं सत्यमथितथं देहधारणाद्युप-कारलक्षणं त्वमेवासि ।

शंकर.

( २ ) ऽविषां वाहकतमः । मुख्यः पितृप्रीतिहेतुभूत-स्त्वमेवेत्यर्थः । अथर्वाङ्गिरसामृषीणां सत्यमुत्कृष्टं चरितं नित्यनैमित्तिकादिलक्षणं कर्म त्वमसीत्यर्थः ।

रंग.

इन्द्रस्त्वं प्राण तेजसा रुद्रोऽसि परिरक्षिता । त्वमन्तरिक्षे चरसि सूर्यस्त्वं ज्योतिषां पतिः ॥

किंच, इन्द्रः परमेश्वरस्त्वं हे प्राण, तेजसा वीर्येण रुद्रोऽसि संहरन् जगत् । स्थितौ च परि समन्ताद्रक्षिता पालयिता परिरक्षिता त्वमेव जगतः सौम्येन रूपेण ।

(१) प्रउ. २।८.

(२) प्रउ. २।९.

त्वमन्तरिक्षेऽजस्रं चरसि उदयास्तमयाभ्यां, सूर्यस्त्वमेव च सर्वेषां ज्योतिषां पतिः ।

\* शंकर.

यदा त्वमभिवर्षस्यथेमाः प्राणते प्रजाः ।

आनन्दरूपास्तिष्ठन्ति कामायात्रं भविष्यतीति ॥

( १ ) यदा पञ्चान्यो भूत्वाऽभिवर्षसि त्वं अथ तदा अन्नं प्राप्येमाः प्रजाः प्राणते प्राणचेष्टां कुर्वन्ती-

त्यर्थः । अथवा प्राण, ते तवेमाः प्रजाः स्वात्मभूतास्त्व-दन्नसंवर्धितास्त्वदभिवर्षणदर्शनमात्रेण चाऽऽनन्दरूपाः सुखं प्राप्ता इव सत्यस्तिष्ठन्ति । कामाय इच्छातोऽन्नं भविष्यतीत्येवमभिप्रायः ।

शंकर.

( २ ) कामायाभिलषितार्थाय पर्याप्तमन्नं भविष्य-तीति ।

† रंग.

ब्राह्मस्त्वं प्राणैककृपिरत्ता विद्वस्य सत्पतिः ।

वयमाद्यस्य दातारः पिता त्वं मातरिद्व नः ॥

( १ ) किंच, प्रथमजत्वादन्यस्य संस्कृतेरभावादसं-स्कृतो ब्राह्मस्त्वं, स्वभावत एव शुद्ध इत्यभिप्रायः । हे प्राण, एककृपिस्त्वमाथर्वणानां प्रमिद्ध एकर्पितामासिः सन्नन्ना सर्वद्विपाम् । त्वमेव विश्वस्य सर्वस्य सतो विद्यमानस्य पतिः सत्पतिः । साधुर्वा पतिः सत्पतिः । वयं पुनराद्यस्य तवादनीयस्य द्विपो दातारः । त्वं पिता मातरिश्च हे मातरिद्वन्, नः अस्माकम् । अथवा मातरिद्वनो वायोस्त्वम् । अतश्च सर्वस्यैव जगतः पितृत्वं सिद्धम् ।

शंकर.

( २ ) हे प्राण संस्कारहीनो ब्राह्मणोऽपि त्वमेव, मुख्यो मन्त्रद्रष्टृर्पिरपि त्वमेव, विश्वस्यात्ता संहर्ता च त्वमेव, मतां साधूनां रक्षकोऽपि त्वमेव ।

† रंग.

या ते तनूर्वाचि प्रतिष्ठिता या श्रोत्रे या च चक्षुषि ।

\* रंग. शंकरवत् ।

† शेषं शंकरवत् ।

(१) प्रउ. २।१०; रंग. मध्व. प्राणते ( प्राण ते ).

(२) प्रउ. २।११; रंग. णैककृषि ( णैकर्षि ) : मध्व. णैककृषि ( णैकर्षि ) माद्यस्य ( मद्यस्य ).

(३) प्रउ. २।१२; रंग. या ते ( या च ते ) संता ( संततां ).

या च मनसि संतता शिवां तां कुरु  
मोत्कमीः ॥

( १ ) किं बहुना, या ते त्वदीया तनूर्वाचि प्रति-  
ष्ठिता वक्तृत्वेन वदनचेष्टां कुर्वती । या श्रोत्रे या च  
चक्षुषि या च मनसि संकल्पादिव्यापारेण संतता समनु-  
गता तनुः, तां शिवां शान्तां कुरु, मोत्कमीः उत्क्रमणे-  
नाशियां मा कार्षीरित्यर्थः । शंकर.

( २ ) वागादीन्दिशेषु तन्निद्रियनियमनानु-  
कूला शक्तिः । सततं प्रतिष्ठितां तां शिवां शोभनां कुरु  
उत्क्रमणेन अशियां मा कुरु, उत्क्रमण मा कार्षीरि-  
त्यर्थः । रंग.

प्राणस्येदं वशे सर्वं त्रिदिवे यत्प्रतिष्ठितम् ।

मातेव पुत्रान्नक्षस्व श्रीश्च प्रज्ञां च विधेहि  
न इति ॥

( १ ) किं बहुना, अस्मिन्लोके प्राणस्यैव वशे सर्व-  
मिदं यकिंचिदुपभोगजातं त्रिदिवे तृतीयस्यां दिवि च  
यत्प्रतिष्ठितं देवाद्युपभोगलक्षणं तस्यापि प्राण एवेशिता  
रक्षिता । अतो मातेव पुत्रानस्मान् रक्षस्व पालयस्व ।  
त्वन्निमित्ता हि ब्राह्मणः क्षत्रियाश्च श्रियः, तास्त्वं श्रीश्च  
श्रियश्च प्रज्ञां च त्वस्थितिनिमित्तां विधेहि नो विधत्स्वे-  
त्यर्थः । इत्येवं सर्वात्मदया वागादिभिः प्राणैः स्तुत्या  
गमितमहिमा प्राणः प्रजापतिरस्त्ववधृतम् ।

शंकर.

( २ ) अस्माकं स्वस्वकार्यनिष्पादसामर्थ्यलक्षणः  
श्रियस्तदनुकूलप्रज्ञां च विधत्स्व । \* रंग.

इति द्वितीयः प्रश्नः ॥

तृतीयः प्रश्नः

प्रश्नविषयाः — प्राणकारणं प्राणस्य शरीरे प्रवेशः,

प्राणप्रविभागः, प्राणोत्क्रमणं, अधिभूतं अधि-

दैवतं च धारणा प्राणकृता च

अथ हैनं कौसल्यश्चाश्वलायनः पप्रच्छ । भग-

\* शेषं शंकरवत् ।

( १ ) प्रउ. २।१३; रंग. प्रज्ञां च ( प्रज्ञां ) ( इति० ).

( २ ) प्रउ. ३।१; रंग. कथं प्रतिष्ठते ( कथं वा प्रति-  
ष्ठते ); मध्व. प्रतिष्ठते ( प्रतिष्ठते ).

वन्कुत एष प्राणो जायते । कथमायात्यस्मिन् शरीरे ।  
आत्मानं वा प्रविभज्य कथं प्रातिष्ठते । केनोत्क्र-  
मते । कथं बाह्यमभिधत्ते । कथमध्यात्ममिति ॥

( १ ) अथ हैनं कौसल्यश्चाऽऽश्वलायनः पप्रच्छ ।  
प्राणो ह्येवं प्राणैर्निर्धारिततत्त्वैरुपलब्धमहिमाऽपि संहत-  
त्वात्स्यादस्य कार्यत्वं अतः पृच्छामि । भगवन्कुतः  
कस्मात्कारणादेष यथावधृतः प्राणो जायते । जातश्च  
कथं केन वृत्तिविशेषेणाऽऽयात्यस्मिन् शरीरे । किंनिमि-  
त्तकमस्य शरीरग्रहणमित्यर्थः । प्रविष्टश्च शरीरे आत्मानं  
वा प्रविभज्य प्रविभागं कृत्वा कथं केन प्रकारेण प्राति-  
ष्ठते प्रतिष्ठति । केन वा वृत्तिविशेषेणास्माच्छरीरादुत्क्रमते  
उत्क्रामति । कथं बाह्यमधिभूतमधिदैवतं चाभिधत्ते  
धारयति, कथमध्यात्ममिति । शंकर.

( २ ) प्रतिष्ठते प्रतिष्ठतितीत्यर्थः । बाह्यमभि-  
धत्ते बाह्यरूपेण संनिधत्ते इत्यर्थः । बाह्यमित्यस्य संनि-  
धानक्रियाविशेषणत्वान् । रंग.

तस्मै स होवाच । अतिप्रश्नान्पृच्छामि ।  
ब्रह्मिष्ठोऽसीति । तस्मात्तेऽहं ब्रवीमि ॥

( १ ) एवं पृष्ठस्तस्मै स होवाचाऽऽचार्यः । प्राण  
एव तावदुर्विज्ञेयत्वाद्विप्रमप्रशार्हः, तस्यापि जन्मादि  
त्वं पृच्छसि, अतोऽतिप्रश्नान्पृच्छसि । ब्रह्मिष्ठोऽसीत्यति-  
शयेन त्वं ब्रह्मवित्, अतस्तुष्टोऽहं, तस्मात्ते तुभ्यं  
ब्रवीमि यत्पृष्टं, शृणु । शंकर.

( २ ) प्रश्नानतिक्रम्य यतमानान्प्रश्नायोग्यान् रह-  
स्यानर्थान् पृच्छसि । तस्मात्त्वं ब्रह्मिष्ठोऽसि । प्रायेण  
ब्रह्मविदसि, न प्राकृत इति यावत् । अतस्तेऽहं योग्य-  
त्वाद्ब्रवीमीत्यर्थः । रंग.

आत्मा प्राणकारणं, मनःकर्मणा प्राणप्रवेशः  
शरीरे

आत्मन एष प्राणो जायते । यथैषा पुरुषे  
छायैतस्मिन्नेतदाततम् । मनोकृतेनाऽऽयात्यस्मिन्  
शरीरे ॥

( १ ) प्रउ. ३।२; रंग. छोऽसीति ( छोऽसि ).

( २ ) प्रउ. ३।३; ब्रह्मशंकर. १।१।१०; रंग. आत्मनः

+ ( एव ) मनोकृतेन ( मनोऽकृतेना ); मध्व. आत्मनः  
( आत्मतः ); ब्रह्मध्व. २।३।५०, २।४।९ मध्ववत् .



( १ ) आत्मनः परस्मात्पुरुषादक्षरात्सत्यादेः उक्तः प्राणो जायते । कथमित्यत्र दृष्टान्तः । यथा लोके एषा पुरुषे शिरःप्राण्यादिलक्षणे निमित्ते छाया नैमित्तिकी जायते, तद्वदेतस्मिन् ब्रह्मण्येतत्प्राणारूपं छायास्थानीय-मनुरूपं तत्त्वं सत्ये पुरुषे आततं समर्पितमित्येतत्, छायेव देहे । \*मनोऽकृतेन मनःसंकल्पेच्छादिनिष्पन्नकर्म-निमित्तेनेत्येतत् । वक्ष्यति हि — ‘ पुण्येन पुण्यम् ’ इत्यादि । ‘ तदेव सक्तः सह कर्मणैति ’ ( वृ. ४।४।६ ) इति च श्रुत्यन्तरात् । आयाति आगच्छति अस्मिन् शरीरे ।

शंकर.

( २ ) कथमायात्यस्मिन् शरीरे इत्यस्योत्तरमाह — यथा पुरुषे गच्छति छायाऽपि सदैव गच्छति, न हि छायागमने सामग्यन्तरमस्ति । एवमेतस्मिन् पुरुषे जीवे एतन्मनोऽकृतेनाऽयत्नेन, कृतशब्दो यत्नार्थकः, यत्नमन्तरणाऽऽततमविनाभावेन सश्रितमेवमेव प्राणोऽप्य-कृतेनाऽयत्नेनास्मिन् शरीरे आयाति । मनःप्राणयोः पुरुषच्छायावत्पुरुषाविनाभूतत्वात्पुरुषेण सदैव प्राणस्य संबन्धः, अतो न प्राणागमने पृथक्कारणमपेक्षितमिति भावः ।

§ रंग.

( ३ ) आत्मतः परमात्मतः । ‘ विष्णोर्वायुः समु-त्पन्नो वायोः सर्वाश्च देवताः । प्राणाद्यास्तान्न्यन्प्राण आज्ञापयति राजवत् । स्वयं च पञ्चरूपः सन् दद्यान्मो-क्षादिकं प्रभुः ॥ ’ इति प्रभञ्जने ।

मध्व.

मुख्यप्राणकृतं नियन्त्रणं प्राणानां, पञ्चप्राणानां स्थानानि कार्याणि च

यथा सम्राडेवाधिकृतान्विनियुङ्क्ते । एतान् ग्रामानेतान्ग्रामानधितिष्ठस्वेति । एवमेवैष प्राण इतरान् प्राणान् पृथक्पृथगेव संनिधत्ते ॥

( १ ) यथा येन प्रकारेण लोके राजा सम्राडेव ग्रामादिष्वधिकृतान्विनियुङ्क्ते । कथम् । एतान् ग्रामान्

\* ‘ मनोऽकृतेन ’ इत्यारभ्य द्वितीयप्रश्नात्तरमिति शंकर-मध्वटीके ।

§ शेषं शंकरवत् ।

( १ ) प्र. ३।४; मध्व. एतान् ... स्वेति ( एतान्ग्रामान-धितिष्ठस्वेतान्ग्रामानधितिष्ठस्वेति ); अमध्व. १।३।२४.

एतान् ग्रामानधितिष्ठस्वेति । एवमेव यथा दृष्टान्तः, एष मुख्यः प्राणः इतरान्प्राणांश्चक्षुरादीन् आत्मभेदांश्च पृथ-क्पृथगेव यथास्थानं संनिधत्ते विनियुङ्क्ते ।

शंकर.

( २ ) आत्मानं प्रविमज्य कथं प्रतिष्ठिते इति तृतीयप्रश्नोत्तरमाह — यथा राजा कार्येष्वधिकृतान्स्वसे-वकान् इमान्ग्रामानधितिष्ठ इमं ग्राममधितिष्ठति पृथक्पृथ-ग्विनियुज्य तन्मुखेन तेषु यथा संनिधत्ते एवमेवैष मुख्यप्राण इतरेषु प्राणेषु ग्रामस्थानीयेषु स्वांशभूतापान-व्यानादिमुखेन संनिधत्ते अधितिष्ठतीति यावत् ।

रंग.

पायूपस्थेऽपानम् । चक्षुःश्रोत्रे मुखनासिकाभ्यां प्राणः स्वयं प्रातिष्ठते । मध्ये तु समानः । एष ह्येतद्ध्युतमन्नं समं नयति । तस्मादेताः सप्तार्चिषो भवन्ति ॥

( १ ) तत्र विभागः — पायूपस्थे, पायुश्चोप-स्थश्च पायूपस्थं, तस्मिन् अपानमात्मभेदं मूत्रपुरीषा-द्यपनयनं कुर्वन् तिष्ठति\* ( तं ) संनिधत्ते । तथा चक्षुःश्रोत्रे, चक्षुश्च श्रोत्रं च चक्षुःश्रोत्रं तस्मिंश्चक्षुःश्रोत्रे । मुख-नासिकाभ्यां च मूत्रं च नासिका च ताभ्यां मुख-नासिकाभ्यां च निर्गच्छन् प्राणः स्वयं सम्राट्स्थानीयः प्रातिष्ठते प्रतिष्ठति । मध्ये तु प्राणापानयोः स्थानयोर्नाभ्यां समानः, अशितं पीतं च समं नयतीति समानः । एष हि यस्माद्यदेतत् हुतं भुक्तं पीतं चाऽऽत्माग्नौ प्रक्षितमन्नं समं नयति । तस्मादशितपीतन्धनादग्नेरौदर्याद्भृक्षदेवं प्राप्तादेताः सप्तसंख्याका अर्चिषो दीप्तयो निर्गच्छन्त्यो भवन्ति । शीर्षण्यप्राणद्वारा दर्शनश्रवणादिलक्षणरूपादि-विषयप्रकाशा इत्यभिप्रायः ।

§ शंकर.

( २ ) तत्र पायुश्चोपस्थं च पायूपस्थं, तस्मिन् । अपानं मूत्रपुरीषापकर्षणं कुर्वन् तस्मिन्प्रतिष्ठति प्रति-

\* यः कुर्वन् तिष्ठति तं संनिधत्ते इत्यध्याहारेण योज-यितुं युक्तं टीकानुसारि च । रंगे तु अपानमिति भावं व्युत्पन्नम् । कुर्वन्नित्यध्याहारः । प्रतिष्ठित्तीत्यपकर्षः । इति विशेषः ।

( १ ) प्र. ३।५; रंग. प्रातिष्ठते ( प्रतिष्ठति ); मध्व. प्रातिष्ठते ( प्रतिष्ठते ).

प्रितो भवति तदधिष्ठाता भवतीत्यर्थः । मुखनासिकाभ्यां निर्गत्य वायुः प्राणरूपः सन् चक्षुःश्रोत्रं चक्षुश्च श्रोत्रं च चक्षुःश्रोत्रं, तस्मिन् प्रतिप्रतिप्रतिप्रितो भवति तदधिष्ठाता भवतीत्यर्थः । मध्ये तु समानः सन्नवतिष्ठते । एष हि समानो द्रुतं भुक्तमन्नादिकं समं नयति समधातुसाम्यं नयति विभागं करोतीति यावत् । तस्मात्समानवायो-  
र्हेतोर्जाटराग्नः सप्तार्चिषः कालीत्येवमाद्याः प्रादुर्भवन्ति ।

रंग.

हृदि ह्येष आत्मा । अत्रैतदेकशतं नाडीनाम् । तासां शतं शतमेकैकस्याः \* । द्वासप्ततिर्द्वासप्ततिः प्रतिशाखानाडीसहस्राणि भवन्ति । आसु व्यानश्चरति ॥

( १ ) हृदि ह्येष पुण्डरीकाकारमांसपिण्डपरिच्छिन्नं हृदयाकाशं एष आत्मा आत्मना संयुक्तो लिङ्गात्मा । अत्रास्मिन्हृदये एतदेकशतमेकोत्तरशतं संख्यया प्रधान-  
नाडीनां भवतीति । तासां शतं शतमेकैकस्याः प्रधाननाड्या भेदाः । पुनरपि द्वासप्ततिर्द्वासप्ततिर्द्वे द्वे सहस्रे अधिकं सप्ततिश्च सहस्राणि । सहस्राणां द्वासप्ततिः प्रतिशाखानाडीसहस्राणि प्रतिप्रतिनाडीशतं संख्यया प्रधाननाडीनां सहस्राणि भवन्ति । आसु नाडीषु व्यानो वायुश्चरति । व्यानो व्यापनात् । आदित्या-  
दिव रश्मयो हृदयात्सर्वतोऽगामिर्नाभिर्नाडीभिः सर्वदेहं संव्याप्य व्यानो वर्तते । सधिस्रस्वमर्मदेशेषु विशेषेण प्राणापानवृत्त्योश्च मध्ये उद्भूतवृत्तिर्वीर्यवत्कर्मकर्ता भवति ।

शंकर.

( २ ) एष जीवात्मा हृदि हृदये यत्र समानरूपेण प्राण आस्ते तत्र स्वयमपि वर्तते । अत्र हृदये नाडीना-

\* यद्यपि बहुषु पुस्तकेषु ' एकैकस्यां ' इति पाठो दृश्यते, तथापि भाष्यानुसृतत्वात् ' एकैकस्याः ' इत्येव पाठः समाहतः ।

(१) प्रउ. ३।६; ब्रशंकर. भास्कर. २।३।२४; रंग. अत्रैतदेक ( अत्रैक ) आसु ( तासु ); रामानुज २।३।२५ ह्येष आ ( ह्यगमा ) अत्रैतदेक ( तत्रैक ); मध्व. मेकै-  
कस्याः ( मेकैकस्यां ) द्वासप्ततिर्द्वासप्ततिः ( द्वासप्तति-  
द्वासप्तति ); ब्रमध्व. श्रीकण्ठ. २।३।२५; श्रीकर. २।३।२३  
रामानुजवत्; विज्ञान. २।३।२४; बलदेव. २।३।२३.

मेकाधिकशतं वर्तते । तासां नाडीनां मध्ये एकैकस्या द्वासप्ततिः प्रभेदा भवन्ति । एकैकं द्वासप्ततिप्रभेदं प्रति-  
शाखाभूतनाडीसहस्राणि शतं शतं भवन्ति । तासु नाडीषु व्यानरूपश्चरतीत्यर्थः ।

रंग.

अथैकयोर्ध्व उदानः पुण्येन पुण्यं लोकं नयति । पापेन पापम् । उभाभ्यामेव मनुष्य-  
लोकम् ॥

( १ ) अथ या तु तत्रैकशतानां नाडीनां मध्ये ऊर्ध्वगा सुपुम्नाख्या नाडी, तथैकयोर्ध्वः सन्तुदानो वायुरापाद-  
तलमस्तकवृत्तिः संचरन्पुण्येन कर्मणा शास्त्रविहितेन पुण्यं लोकं देवादस्थानलक्षणं नयति प्रापयति । पापेन तद्वि-  
परीतेन पापं नरकं तिर्यग्योन्यादिलक्षणम् । उभाभ्यां समप्रधानाभ्यां पुण्यपापाभ्यामेव मनुष्यलोकं नयतीत्यनु-  
वर्तते ।

\* शंकर.

( २ ) अथेति वाक्योपक्रमे । एकया कयाचिन्नाड्या ऊर्ध्वमुख उदानः..... । उभाभ्यामेव मनुष्यलोकं नयति ।

रंग.

अभिभूतं अधिदैवतं च प्राणकृता धारणा

आदित्यो ह वै बाह्यः प्राण उदयति । एष ह्येनं चाक्षुषं प्राणमनुगृह्णानः । पृथिव्यां या देवता सैषा पुरुषस्यापानमवष्टभ्य । अन्तरा यदाकाशः स समानः । वायुर्व्यानः ॥

( १ ) आदित्यो ह वै प्रसिद्धो ह्यधिदैवतं बाह्यः प्राणः, स एष उदयति उद्गच्छति । एष ह्येनमाध्यात्मिकं चक्षुषि भवं चाक्षुषं प्राणं प्रकाशेनानुगृह्णानो रूपोपलब्धौ चक्षुष आलोकं कुर्वन्नित्यर्थः । तथा पृथिव्याभिमिमानिनी या देवता प्रसिद्धा, सैषा पुरुषस्यापानमपानवृत्ति-  
मवष्टभ्य आकृष्य वशीकृत्य अध एवापकर्षणेनानुग्रहं कुर्वती वर्तते इत्यर्थः । अन्यथा हि शरीरं गुरुत्वात्पतेत् सावकाशे बोद्धच्छेत् । यदेतदन्तरा मध्ये द्यावापृथिव्योर्य आकाशः, तत्स्थो वायुराकाश उच्यते मञ्जस्यवत् । स समानः समानमनुगृह्णानो वर्तते इत्यर्थः । समानस्य

\* निर्वार्कब्रमध्वयोः नयनीत्यत्र परमात्मनः कर्तृत्वम् ।

(१) प्रउ. ३।७; निर्वार्क. ३।२।४९; ब्रमध्व. २।१।३५, ३।२।४२; बलदेव. ३।२।३९.

(२) प्रउ. ३।८; रंग. मवष्टभ्य ( सुपष्टभ्य ).

अन्तराकाशस्थत्वसामान्यात् । सामान्येन च यो बाह्यो वायुः स व्यातिसामान्यात् व्यानो व्यानमनुगृह्णानो वर्तते इत्यभिप्रायः । शंकर.

( २ ) अथाऽऽत्मानं प्रविभज्य कथं प्रतितिष्ठतीति प्रश्नस्य यथा सम्राड्वेत्यारम्योभास्यामेव मनुष्यलोकमित्येतदन्तं प्रतिवचनम् । तन्मध्येऽयंकयोर्ध्वं उदानः पुण्येन पुण्यं लोकं नयतीत्यनेन केनोत्क्रमत इति चतुर्थप्रश्नस्योत्तरमुक्तं भवति । कथं बाह्यमभिषत् इत्यस्योत्तरमाह — चाक्षुषं प्राणं चक्षुर्गोलकवर्तीन्द्रियमालोकाख्यमहकारि-प्रसादेनानुगृह्णानो बहिरादित्यरूपेणोदेति । यद्यपि प्राणस्यादित्यात्मकस्य न संभवति तयोर्भेदात् । तथापि प्राणकल्पत्वाद्वा सर्वत्र सत्त्वेनाभेदोपचाराद्वा उदासनार्थतया वा बाह्यानामादित्यादीनां प्राणात्मकत्वोक्तिरिति द्रष्टव्यम् । पृथिव्यां प्राणकल्परूपा देवता सा पुरुषस्यापानवाच्यधिष्ठितायूपस्थेन्द्रिये अनुगृह्णाना वर्तते इत्यर्थः । आकाशाधिष्ठितप्राणकल्परूपाऽऽकाशस्यौपचारिक्यभेदोक्तिर्द्रष्टव्या । एवमुत्तरत्रापि । मध्ये तु समानः । एष एतद्भुतं नयतीत्यध्यात्मम् । प्राणापानस्थानमव्यवर्तितया हि समानो निर्दिष्टः । बाह्याकाशस्यापि बाह्यप्राणरूपस्याऽऽदित्यस्य बाह्यापानरूपायाः पृथिव्याश्च मध्यवर्तितया समानत्वं युज्यते इति भावः । बाह्यो वायुस्त्वगिन्द्रियाद्यनुग्रहतो व्यानरूपः ।

रंग.

‘तेजो ह वा उदानः । तस्मादुपशान्ततेजाः । पुनर्भवमिन्द्रियैर्मनसि संपद्यमानैः ॥

( १ ) यद्बाह्यं ह वै प्रसिद्धं सामान्यं तेजस्तच्छरीर उदानः, उदानं वायुमनुगृह्णाति स्तेन प्रकाशेनेत्यभिप्रायः । यस्मात्तेजःस्वभावो बाह्यतेजोऽनुगृहीत उत्क्रान्ति-कर्ता, तस्माद्यदा लौकिकः पुरुषः उपशान्ततेजा भवति, उपशान्तं स्वाभाविकं तेजो यस्य सः । तदा तं क्षीणायुषं मुमूर्षुं विद्यात् । स पुनर्भवं शरीरान्तरं प्रतिपद्यते । कथम् । सहेन्द्रियैर्मनसि संपद्यमानैः प्रविशद्भिर्वाग-दिभिः । शंकर.

(१) प्रउ. ३।९; ब्रशंकर. भास्कर. रामानुज. निंबार्क. श्रीकंठ. ४।२।२; श्रीकर. ४।२।२ पुनर्भव ( अपुनर्भव ); बलदेव. ४।२।२.

( २ ) ‘ अत एव च सर्वाण्यनु ’ — ‘ तस्मादुपशान्ततेजाः ’ इत्यत्राविशेषेण सर्वेषामेवेन्द्रियाणां मनसि संपत्तिः श्रूयते । तत्राप्यत एव वाच इव चक्षु-रादीनामपि सवृत्तिके मनस्यवस्थिते वृत्तिलोपदर्शनात् तत्त्वप्रलयासंभवाच्छब्दोपपत्तेश्च वृत्तिद्वारेणैव सर्वाणीन्द्रियाणि मनोऽनुवर्तन्ते ।

\* ब्रशंकर. ४।२।२

( ३ ) बाह्यं तेजः उन्नयनहेतुत्वादुदानः ।

§ रंग.

( ४ ) ‘ अत एव च ० ’ — यतो वाचो मनसा संयोगमात्रं संपत्तिर्न तु लयोऽत एव वाचामनु सर्वेषामिन्द्रियाणां मनसि संपत्तिश्चिररूपयते — ‘ तस्मा उपशान्ततेजाः ’ इति ।

§ रामानुज. ४।२।२

यच्चित्तस्तेनैव प्राणमायाति । प्राणस्तेजसा युक्तः सहाऽऽत्मना यथासंकल्पितं लोकं नयति ॥

( १ ) मरणकाले यच्चित्तो भवति तेनैव चित्तेन संकल्पेनेन्द्रियैः सह प्राणं मुख्यप्राणवृत्तिमायाति । मरणकाले श्रीणेन्द्रियवृत्तिः सन् मुख्यया प्राणवृत्तैवावतिष्ठते इत्यर्थः । तदाऽभिवदन्ति ज्ञातयः उच्छ्वसिति जीवतीति । स च प्राणस्तेजसोदानवृत्त्या युक्तः सन् सहाऽऽत्मना स्वामिना भोक्तृना स एवमुदानवृत्तयैव युक्तः प्राणस्तं भोक्तारं पुण्यपापकर्मवशाद्यथासंकल्पितं यथाभिप्रेतं लोकं नयति प्रापयति । शंकर.

( २ ) यस्माद्धेतोस्तेजस एवोदानशब्दितोन्नयनहेतुत्वं तस्मादेवोपशान्ततेजा अपगतदेहौघयः संमुमूर्षुर्जीवो यच्चित्तो यस्मिंश्चित् यस्य स यच्चित्तः । यत्काम इति यावत् । यादृशमनुष्यदेवादिजन्मकामो भवति तत्कामनावशेन पुनर्भवशब्दितां पुनरुत्पत्तिं प्राप्तुं ‘ वाङ्मनसि संपद्यते ’ ‘ वाङ्मनसि दर्शनाच्छब्दाच्च ’ ( ब्रसू. ४।२।१ ) इति श्रुतिसूत्रतद्भाष्योक्तरीत्या

\* भास्करश्रीकंठौ ब्रशंकरवत् ।

§ ‘ तस्मात् ’ इत्यादि उत्तरवाक्यैकवाक्यम् । अतस्तद्ब्याख्यानमुत्तरत्र द्रष्टव्यम् ।

§ श्रीकर. रामानुजवत् ।

(१) प्रउ. ३।१०; ब्रशंकर. ४।१।१२; रंग. स्तेनैव ( स्तेन स ).

मनसा संश्लेषविशेषमापन्नैर्वागादिभिर्दशभिरिन्द्रियैः सहितं प्राणं संमुमुर्षुर्जीवं आयाति । यद्यपि 'इममात्मानमन्तकाले सर्वे प्राणा अभिममायन्ति' ( वृ. ४।३।३८ ) इति मुख्यामुख्यप्राणानां जीवोपगम एव श्रूयते, न तु जीवस्य प्राणोपगमः, तथाप्यस्य प्राणप्रशंसापरत्वाज्जीवस्य प्राणोपगमोक्तिरुपपद्यते इति द्रष्टव्यम् । अनन्तरं 'प्राणस्तेजसि तेजः परस्यां देवतायाम्' ( छा. ६।८।६ ) इति श्रुत्युक्तरीत्या तेजसा परमात्मना च संयुक्तः प्राणस्तत्तज्जीवात्मसंकल्पानुसारेण तं तं लोकं म्रियमाणं नयति । ततश्च तेजसा सहितस्यैव प्राणस्योन्नयनहेतुत्वात्तेजसोऽप्युन्नयनहेतुत्वेनोदानत्वं युक्तमिति भावः । यद्यपि 'प्राणस्तेजसि' इत्यत्र तेजःशब्देन सर्वाणि भूतान्युच्यन्ते, न तेजोमात्रमिति 'भूतेषु तच्छ्रुतेः' 'नैकस्मिन्दर्शयतो हि' ( ब्रह्म. ४।२।५, ६ ) इति सूत्रभाष्ययोः प्रतिपादितं, तथाऽपि भूतान्तरसंसृष्टमेव तेजस्तेजःशब्देनाभिधीयते इति भाष्योक्तस्तेजसः प्राधान्यात्तदुक्तिरुपपद्यते इति द्रष्टव्यम् ।

रंग.

प्राणविद्याफलम्

य एवं विद्वान्प्राणं वेद । न हास्य प्रजा ह्रायते । अमृतो भवति । तदेव श्लोकः ॥

यः कश्चिदेवं विद्वान्यथोक्तविशेषणविशिष्टमुत्पत्त्यादिभिः प्राणं वेद जानाति तस्येदं फलमैहिकमामुष्मिकं चोच्यते । न हास्य नैवास्य विदुषः प्रजा पुत्रपौत्रादिलक्षणा ह्रायते छिद्यते । पतिते च शरीरे प्राणमायुज्यतयाऽमृतोऽमरणधर्मा भवति । तदेतस्मिन्नर्थे संक्षेपाभिधायक एष श्लोको मन्त्रो भवति ।

शंकर.

उत्पत्तिमायति स्थानं विभुत्वं चैव पञ्चधा । अध्यात्मं चैव प्राणस्य विज्ञायामृतमश्नुते विज्ञायामृतमश्नुत इति ॥

( १ ) उत्पत्तिं परमात्मनः प्राणस्य, आयतिमागमनं मनोकृतेनास्मिन् शरीरे, स्थानं स्थितिं च पायूपस्था-

(१) प्र. ३।११.

(२) प्र. ३।१२.

दिस्थानेषु, विभुत्वं च स्वाभ्यमेव सम्राडिव प्राणवृत्तिभेदानां पञ्चधा स्थापनं, बाह्यमादित्यादिरूपेणाध्यात्मं चैव चक्षुराद्याकारेणावस्थानं विशायैवं प्राण (?)ममृतमश्नुते इति । विज्ञायामृतमश्नुत इति द्विर्वचनं प्रशार्थपरिसमाप्प्यर्थम् ।

शंकर.

( २ ) उत्पत्तिं प्राणस्य परमात्मन उत्पत्तिं, मनसा सहाऽऽगमनमस्मिन् शरीरे, पायूपस्थादिस्थानेषु स्थितिं, 'यथा सम्राडेवाधिकृतान्' इत्युक्तं स्वाभ्यलक्षणं विभुत्वं, अध्यात्मं प्राणादिरूपेण पञ्चधा स्थितिं, चशब्दसमुच्चितमादित्यादिरूपेण पञ्चधा बाह्यमवस्थानं च विज्ञायामृतमोक्षमश्नुते प्राप्नोति । द्विर्वचनं प्रतिवचनसमाप्तिद्योतनार्थम् ।

रंग.

इति तृतीयः प्रश्नः ॥

चतुर्थः प्रश्नः

प्रश्नविषयाः — स्वापं मुप्ताः शरीरस्थाः, स्वापं जाग-

रूकाः शरीरस्थाः, स्वप्नद्रष्टा, स्वापमुखभोक्ता,

सर्वाधिष्ठानं च

अथ हैनं सौर्यायणी गार्ग्यः पप्रच्छ । भगवन्नतस्मिन्पुरुषे कानि स्वपन्ति । कान्यस्मिञ्जाग्रति । कतर एष देवः स्वप्नान्पश्यति । कस्यैतत्सुखं भवति । कस्मिन्नु सर्वे संप्रतिष्ठिता भवन्तीति ॥

( १ ) अथ हैनं सौर्यायणी गार्ग्यः पप्रच्छ । प्रश्नत्रयेणापरविद्यागोचरं सर्वं परिसमाप्य संसारं व्याकृतविषयं साध्यसाधनलक्षणमनित्यं, अथेदानीमसाध्यसाधनलक्षणमप्राणममनोगोचरमतीन्द्रियविषयं शिवं शान्तमविकृतमक्षरं सत्यं परविद्यागम्यं पुरुषाख्यं सवाह्याभ्यन्तरमजं वक्तव्यमित्युत्तरं प्रश्नत्रयमारभ्यते । तत्र सुदीप्तादिवाग्नेयस्मात्परादक्षरात्सर्वं भावा विस्फुलिङ्गा इव जायन्ते तत्र चेवापियन्तीत्युक्तं द्वितीयं मुण्डके, के ते सर्वे भावा अक्षराद्विभज्यन्ते, कथं वा विभक्ताः सन्तस्तत्रैवापियन्ति, किलक्षणं वा तदक्षरमित्येतद्विषयं

(१) प्र. ४।१; रंग. ( भवति० ) संप्रतिष्ठिता

( प्रतिष्ठिता ) ( इति० ); विज्ञान. ३।१।१.

अधुना प्रश्नानुद्धावयति — भगवन्नेतस्मिन्पुरुषे शिरः-  
पाण्यादिमति कानि करणानि स्वपन्ति स्वापं कुर्वन्ति  
स्वव्यापारादुपरमन्ते । कानि चास्मिन् जाग्रति जागरणम-  
निद्रावस्थां स्वव्यापारं कुर्वन्ति । कतरः कार्यकरणलक्षण-  
योरेष देवः स्वप्नान्पश्यति । स्वप्नो नाम जाग्रद्दर्शनान्नि-  
वृत्तस्य जाग्रद्वदन्तःशरीरे यद्दर्शनम् । तर्हि कार्यलक्षणेन  
देवेन निर्वर्त्यते किंवा करणलक्षणेन केनचिदित्यभिप्रायः ।  
उपरते च जाग्रत्स्वप्नव्यापारे यत्प्रसन्नं निरायासलक्षण-  
मनाबाधं सुखं, कस्यैतद्भवति । तस्मिन्काले जाग्रत्स्वप्न-  
व्यापारादुपरताः सन्तः कस्मिन्नु सर्वे सम्यगेकीभूताः  
संप्रतिष्ठिताः । मधुनि रसवत्समुद्रप्रविष्टनद्यादिवच्च विवेका-  
नर्हाः प्रतिष्ठिता भवन्ति संगताः संप्रतिष्ठिता भवन्ती-  
त्यर्थः । शंकर.

( २ ) भगवन्निति । मुते सतीति शेषः । कान्य-  
स्मिन्निति । अत्रापि मुते सतीति शेषः । एष द्योतनादि-  
गुणयोगाद्देवो जीवः कतरः कीदृशः सन् स्वाप्नान् रथादीन्  
पश्यतीत्यर्थः । कस्य हेतुरेतदप्रपञ्चं सुखमित्यर्थः ।

रंग.

स्वापं मनसि ज्ञानेन्द्रियाणां ऐक्यम्

तेस्मै स होवाच । यथा गार्ग्य मरीचयोऽर्क-  
स्यास्तं गच्छतः सर्वा एतस्मिन्स्तेजोमण्डल एकी-  
भवन्ति । ताः पुनः पुनरुदयतः प्रचरन्ति । एवं  
ह वै तत्सर्वं परे देवे मनस्येकीभवति । तेन  
तर्ह्येव पुरुषो न शृणोति । न पश्यति । न  
जिघ्रति । न रसयते । न स्पृशते । नाभिवदते ।  
नाऽऽदत्ते । नाऽऽनन्दयते । न विसृजते । नेया-  
यते । स्वपितीत्याचक्षते ॥

( १ ) तस्मै स होवाचाऽऽचार्यः । शृणु हे गार्ग्य  
यत्त्वया पृष्टम् । यथा मरीचयो रश्मयोऽर्कस्यादित्यस्या-  
स्तमदर्शनं गच्छतः सर्वा अशेषत एतस्मिन्स्तेजोमण्डले  
तेजोराशिरूपे एकीभवन्ति विवेकानर्हत्वमविशेषतां

( १ ) प्रउ. ४।२; ब्रशंकर. १।३।८; रंग. पुनः पुनः  
( पुनः ) प्रचरन्ति ( प्रचलन्ति ) तर्ह्येष ( ह्येष ) रसयते  
( रसयति ) स्पृशते ( स्पृशति ); मध्व. पुनः पुनः  
( पुनः ); श्रीकर. १।३।८; विज्ञान. ३।१।१ पुनः पुनः  
( पुनः ) देवे ( पदे ); बलदेव. ४।२।२.

उ. का. १८९

गच्छन्ति, मरीचयस्तस्यैवार्कस्य ताः पुनः पुनरुदयतः  
उद्गच्छतः प्रचरन्ति विकीर्यन्ते । यथाऽयं दृष्टान्तः, एवं  
ह वै तत्सर्वं विषयेन्द्रियादिजातं परे प्रकृष्टे देवे द्योतन-  
वति मनसि । चक्षुर्गदिदेवानां मनस्तन्त्रत्वात्परो देवो  
मनः । तस्मिन्स्वप्नकाले एकीभवति मण्डले मरीचिवद-  
विशेषतां गच्छति । जिज्ञागरिपोश्च रश्मिवन्मण्डलात्  
मनस एव प्रचरन्ति स्वव्यापाराय प्रतिष्ठन्ते । यस्मा-  
त्स्वप्नकाले श्रोत्रादीनि शब्दाद्युपलब्धिकरणानि मनस्ये-  
कीभूतानीव करणव्यापारादुपरतानि, तेन तस्मात्तर्हि  
तस्मिन्स्वापकाले एष देवदत्तादिलक्षणः पुरुषो न शृणोति  
न पश्यति न जिघ्रति न रसयते न स्पृशते नाभि-  
वदते नाऽऽदत्ते नाऽऽनन्दयते न विसृजते नेयायते ।  
स्वपितीत्याचक्षते लौकिकाः । शंकर.

( २ ) मनस्येकीभवति स्वस्वव्यापाराभिमुख्यविरोधि-  
शंक्तेरपविशेषयुक्तं भवतीत्यर्थः । स्वपितीत्याचक्षते इत्य-  
नेन कानि स्वपन्तीति प्रश्नस्य बाह्यज्ञानेन्द्रियकर्मेन्द्रियाणि  
स्वपन्तीत्युत्तरमुक्तं भवति । प्रत्येकमेकत्वाभिप्रायेण  
स्वपितीत्येक्यचनम् । \* रंग.

( ३ ) ' रश्मीनामविशेषेऽपि ह्यन्यदृष्टिव्यपेक्षया ।  
सूर्यस्य मण्डलं यान्तीत्युच्यन्ते तददर्शनात् । एवं  
विष्णोस्तु मामीष्याद्देवानां सुतिगस्य तु । व्यवहाराकर-  
त्वाच्चैकीभाव इतीर्यते ॥' इति च । मध्व.

( ४ ) नन्विदं वाक्यं सुपुष्टिप्रकरणस्थं परमात्म-  
न्येव सर्वावस्थानप्रतिपादकं च । तत्कथमेतद्वाक्यालिङ्ग-  
शरीरेवेष्टितजीवगमनं लभ्यते, इति चेन्न । आभ्यां  
प्रश्नरूपणाभ्यां देहविच्छेदकालेऽपि सर्वपरिष्वङ्गस्य  
लाभात्, अस्तं गच्छत इति लिङ्गसामान्यात् । तथा तत्र  
वाक्ये मनःशब्दोक्तजीवद्वारैव परमात्मनि सर्वपरिष्वङ्ग-  
स्योक्तत्वात् । अन्यथा मनसि मनोऽवस्थानवचना-  
संगतेः । विज्ञान. ३।१।१

स्वापं पञ्चप्राणानां जागृतिः, स्वापदशायां अग्नि-  
होत्ररूपकम्

प्राणामय एवैतस्मिन्पुरे जाग्रति । गार्हपत्यो ह

\* शेषं शंकरेण गतार्थम् ।

( १ ) प्रउ. ४।३; ब्रशंकर. १।३।८; ब्रमध्व. २।४।२०;  
श्रीकर. १।३।८.

वा एषोऽपानः । व्यानोऽन्वाहार्यपचनः । यद्गार्ह-  
पत्यात्प्रणीयते प्रणयनात् । आहवनीयः प्राणः ॥

( १ ) सुतकसु श्रोत्रादिषु करणेष्वेतस्मिन्पुरे नवद्वारे  
देहे प्राणाग्रयः प्राणादिपञ्चवायवोऽग्रय इवाग्रयो जाग्रति ।  
अग्रिमाभान्यं हि आह—गार्हपत्यो ह वा एषोऽपानः ।  
कथमित्याह—यस्माद्गार्हपत्यादग्रेऽग्निहोत्रकाले इतरोऽ-  
ग्निराहवनीयः प्रणीयते, प्रणयनात्प्रणीयतेऽस्मादिति  
प्रणयनो गार्हपत्योऽग्निः । तथा सुतस्यापानवृत्तेः प्रणी-  
यते इव प्राणो मुखनासिकाभ्यां सचरत्य(न्न)त आहव-  
नीयस्थानीयः प्राणः । व्यानस्तु हृदयादक्षिणसुपिरद्वारेण  
निर्गमादक्षिणदिवसं चन्द्रादन्वाहार्यपचनो दक्षिणाग्निः ।

शंकर.

( २ ) कान्यस्मिन् जाग्रतीत्यन्धोत्तरमाह—प्राणापा-  
नादिरूपा अग्रय एवैतस्मिन्पुरशब्दनिर्दिष्टे शरीरे जागरं  
कुर्वन्तीत्यर्थः । स्वापदशायां जाग्रत्सु प्राणादिपञ्च-  
कोच्छ्वाससनिश्वासमनोरूपेणूपासनार्थमग्निहोत्रसंपत्तिं दिद-  
र्शयिषुस्तत्र व्याप्रियमाणं मन एव यजमानः, अपानो  
मूलाधारस्थतया गार्हपत्यः, तत्संनिहितो व्यानोऽन्वाहा-  
र्यपचनशब्दितो दक्षिणाग्निः, अपानवायुमूलकः प्राणो  
गार्हपत्यात्प्रणीयमानाहवनीयतुल्यतया आहवनीयः,  
तदाधारकौ उच्छ्वासमनिश्वासौ 'द्वे आहवनीये' इति  
निर्दिष्टादुनिद्वयं, उच्छ्वासमनिश्वासमहेतुभूतः समानो  
वायुगहुती समं नयतीति निर्देशयोग्योऽध्वयुः, उदानवा-  
युस्तु यजमानस्य लोकान्तरोन्नयनहेतुत्वादुदानः इत्यग्निहो-  
त्रादुत्पन्नमनुभूतान् यजमानाग्नित्रयाहुतिद्वयाध्वर्युर्मूलक-  
भूतानां प्राणिपदार्थान् प्राणादिपञ्चकोच्छ्वासमनिश्वासमनोरूपे-  
ष्वष्टसु दर्शयति—गार्हपत्यो ह वेति । अत्र यद्यपि जीव-  
स्यैव 'एवमेवेमाः सर्वाः प्रजा अहरदृग्गच्छन्त्य एतं  
ब्रह्मलोकं न विन्दन्ति' ( छाउ. ८।३।२ ) इति ब्रह्म-  
गमनं श्रूयते, न मनसः, तथाऽपि मनसः पुरीतद्वमन-  
श्रवणात्तद्वत्ब्रह्मगमयितृत्वोक्तिरुपपद्यते इति द्रष्टव्यम् ।

\* रंग.

येदुच्छ्वाससनिश्वासावेतावाहुती समं नयतीति

\* तृतीयचतुर्थयाध्वर्युनिषत्तमिः व्याख्यानम् ।

( १ ) प्रउ. ४।४; रंग. स समानः ( समानः ) स एनं  
( य एनं ); मध्व. ( इति० ).

स समानः । मनो ह वाव यजमानः । दृष्टफलमे-  
वोदानः । स एनं यजमानमहरहर्ब्रह्म गमयति ॥

( १ ) अत्र च होताऽग्निहोत्रस्य । यद्यस्मादुच्छ्वा-  
सनिश्वासावग्निहोत्राहुती इव नित्यं द्वित्वमामान्यादेव  
त्वेतावाहुती समं साम्येन शरीरस्थितिभावाय नयति  
यो वायुरग्निस्थानीयोऽपि होता चाऽऽहुत्योर्नेतृत्वात् ।  
कोऽसौ, स समानः । अतश्च विदुषः स्वापोऽप्यग्निहोत्र-  
हवनमेव । तस्माद्दिद्वान्नाकर्मोत्येवं मन्तव्य इत्यभि-  
प्रायः । 'सर्वदा सर्वाणि भूतानि विचिन्वन्त्यपि  
स्वपते' इति हि वाजसनेयके । अत्र हि जाग्रत्सु प्राणा-  
ग्निपृषसेह्य वाह्यकरणानि विषयांश्चाग्निहोत्रफलमिव  
स्वर्गं ब्रह्म जिगमिषुर्मनो ह वाव यजमानो जागर्ति यज-  
मानवत्कार्यकरणेषु प्राधान्येन संधयवहारात्तर्गमिव  
ब्रह्म प्रति प्रस्थितत्वायजमानो मनः कल्प्यते । दृष्टफलं  
यागफलमवोदानो वायुः । उदाननिमित्तत्वाद्विष्टफल-  
प्राप्तिः । कथं, स उदानो मन आरूपं यजमानं स्वम-  
वृत्तिरूपादपि प्रस्थाप्य अहरहः सुपुत्तिकाले स्वर्गमिव  
ब्रह्माक्षरं गमयति । अतो यागफलस्थानीय उदानः ।

शंकर.

मनोदेवः स्वप्नदृष्टा

अत्रैव देवः स्वप्ने महिमानमनुभवति । यद्दृष्टं  
दृष्टमनुपश्यति । श्रुतं श्रुतमेवार्थमनुशृणोति ।  
देशदिगन्तरैश्च प्रत्यनुभूतं पुनः पुनः प्रत्यनुभवति ।  
दृष्टं चादृष्टं च श्रुतं चाश्रुतं चानुभूतं चानुभूतं च  
सच्चत्वासच्च सर्वं पश्यति । सर्वः पश्यति ॥

( १ ) एवं विदुषः श्रोत्रायुषरमकालादारभ्य याव-  
त्सुप्तोत्थितो भवति तावत्सर्वयागकृत्यानुभव एव, नाऽ-  
विदुषामिवानर्थीयति विद्वत्ता स्तुयते । न हि विदुष  
एव श्रोत्रादीनि स्वपन्ते, प्राणाग्रयो वा जाग्रति, जाग्र-  
त्स्वप्नयोर्मनः स्वातन्त्र्यमनुभवदहरहः सुपुत्तिं वा प्रति-  
पद्यते । समानं हि सर्वप्राणिनां पर्यायेण जाग्रत्स्वप्नसुपुत्ति-  
गमनं, अतो विद्वत्तास्तुतिरेवेयमुपपद्यते । यत्पृष्टं कतर  
एव देवः स्वप्नान्श्यतीति तदाह—अत्रोपरतेषु श्रोत्रा-  
दिषु देहश्चायै जाग्रत्सु प्राणादिवायुषु प्राक्सुपुत्तिप्रति-  
पत्तेः एतस्मिन्नन्तराले एव देवोऽर्कैरग्निवत्स्वात्मनि

( १ ) प्रउ. ४।५; मध्व. गन्तरैश्च ( गन्तरे च ).

संहृतश्रोत्रादिकरणः स्वप्ने महिमानं विभूर्ति विषयविषयि-  
लक्षणमनेकात्मभावगमनमनुभवति प्रतिपद्यते । ननु  
महिमानुभवने करणं मनोनुभवितुः, तत्कथं स्वातन्त्र्येणा-  
नुभवतीत्युच्यते, स्वतन्त्रो हि क्षेत्रज्ञः । नैष दोषः । क्षेत्र-  
ज्ञस्य स्वातन्त्र्यस्य मनउपाधिकृतत्वात् । न हि क्षेत्रज्ञः  
परमार्थतः स्वतः स्वपिति जागर्ति वा । मनउपाधिकृत-  
मेव तस्य जागरणं स्वप्नश्चेत्युक्तं वाजसनेयके —  
' सचीः स्वप्नो भूत्वा ध्यायतीव लेलायतीव ' इत्यादि ।  
तस्मान्मनसो विभृत्यनुभवे स्वातन्त्र्यवचनं न्याय्यमेव ।  
तस्मात्साधुक्तं मनसि प्रलीनेषु करणेष्वप्रलीने च मनसि  
मनोमयः स्वप्नान्पश्यतीति ।

कथं महिमानमनुभवतीत्युच्यते । यन्मित्रं पुत्रादि वा  
पूर्वं दृष्टं तद्वासनावासितः पुत्रमित्रादिवासनासमुद्भूतं  
पुत्रं मित्रमिव वाऽविद्यया पश्यतीत्येवं मन्यते । तथा  
श्रुतमर्थं तद्वासनयाऽनुशृणोतीव । देशदिगन्तरेष्व देशा-  
न्तरेदिगन्तरेष्व प्रत्यनुभूतं पुनः पुनस्तत्प्रत्यनुभवतीवाऽ-  
विद्यया । तथा दृष्टं चास्मिन् जन्मन्यदृष्टं च जन्मान्तर-  
दृष्टमित्यर्थः । अत्यन्तादृष्टं वासनानुपपत्तेः । एवं श्रुतं  
चाश्रुतं च । अनुभूतं चास्मिन् जन्मनि केवलेन मनसा,  
अननुभूतं च मनसैव जन्मान्तरेऽनुभूतमित्यर्थः । सच्च  
परमार्थोदकादि । असच्च मरीच्युदकादि । किं बहुना,  
उक्तानुक्तं सर्वं पश्यति । सर्वः पश्यति सर्वमनोवासनो-  
पाधिः सन् । एवं सर्वकरणात्मा मनोदेवः स्वप्नान्पश्यति ।

शंकर.

( २ ) दृष्टं श्रुतमेवानुभवतीत्ययमपि नियमो  
नास्ति । कदाचित्पूर्वाननुभूतमपि शरीरच्छेदनादिकम-  
नुभवति । विद्यमानं चानुभवति अविद्यमानं चानुभ-  
वति । ( सर्वः पश्यति ) सर्वः सन् पश्यति द्रष्टा श्रोता प्राप्ता  
गन्ता वक्ता चेत्यादिसर्वरूपः सन्पश्यतीत्यर्थः । तदानीं  
जागरीयब्राह्मज्ञानकर्मेन्द्रियाणामुपरतव्यापारत्वेऽपि स्वप्नि-  
कैरीश्वरसृष्टैः शरीरेन्द्रियैर्द्रष्टृत्वादिमान् सन्ननुभवतीति  
भावः ।

\* रंग.

\* शेषं शंकरेण गतार्थम् ।

शरीरभावमापन्नः शरीरः स्वापसुखभोक्ता

सं यदा तेजसाऽभिभूतो भवति । अत्रैष देवः  
स्वप्नान्न पश्यति । अथ तदैतस्मिन्शरीरे एतत्सुखं  
भवति ॥

( १ ) स यदा मनोरूपो देवो यस्मिन्काले सौरेण  
पित्ताख्येन तेजसा नाडीशयेन सर्वतोऽभिभूतो भवति  
तिरस्कृतवासनाद्वारो भवति तदा सह करणैर्मनसो  
रश्मयो हृद्युपसंहृता भवन्ति । यदा मनो दार्वाग्रिवद-  
विशेषविज्ञानरूपेण कृत्स्नं शरीरं व्याप्यावतिष्ठते तदा  
सुषुप्तो भवति । अत्र एतस्मिन्काले एष मनआख्यो  
देवः स्वप्नान्न पश्यति दर्शनद्वारस्य निरुद्धत्वाच्चेजसा ।  
अथ तदैतस्मिन् शरीरे एतत्सुखं भवति, यद्विज्ञानं निरा-  
बाधमविशेषेण शरीरव्यापकं प्रसन्नं भवतीत्यर्थः ।

शंकर.

( २ ) एतस्मिन्नन्तरे ' सता सोम्य तदा संपन्नो  
भवति तेजसा हि तदा संपन्नो भवति ' ( छाउ.  
६।८।१ ) इतिश्रुत्युक्तरीत्या परप्रकाशकतया तेजःशब्दि-  
तेन परमात्मनाऽभिभूतो भवति संपन्नो भवतीति संपरि-  
ष्वक्तो भवतीति यावत् । तदा स्वप्नान् पदार्थान् न  
पश्यतीत्यर्थः । ततश्च कतर एष देवः स्वप्नान्पश्यतीति  
प्रश्नस्य ब्रह्मसंपत्तिविरहदशायां मनोमात्रपरिशेषसमये  
स्वप्नान्पदार्थान्पश्यतीत्युत्तरमुक्तं भवति ।

कस्यैतत्सुखं भवतीत्यस्योत्तरमाह—अथ यदैतस्मि-  
न्निति । यत्सुखं भवति तदैतस्मिन् शरीरे सत्यं भवती-  
त्यर्थः । शरीरमेव वैषयिकसुखहेतुरित्युक्तं भवति ।  
' अशरीरं वाव सन्तं न प्रियाप्रिये स्पृशतः ' ( छाउ.  
८।१२।१ ) इति श्रुतेरिति द्रष्टव्यम् ।

रंग.

( ३ ) भगवतः शरीरवत्सादृश्ययुक्ते जीवे सुखं  
भवति । कस्यैतत्सुखं भवतीति पृष्टत्वात् । न ह्यचेतनस्य  
शरीरस्य सुखं भवति । ' यस्यात्मा शरीरम् ' इति च

( १ ) प्रउ. ४।६; ब्रह्मशंकर. १।३।८ अत्रैष ( यत्रैष )  
पश्यति + ( इति ) तदैत ( यदेत ) ( एतत्० ) ;  
भास्कर. १।३।८ तदैत ( यदेत ) ( एतत्० ) सुखं +  
( अनु ) ; रंग. तदैत ( यदेत ) ; मध्व. तदैत ( यदेत )  
( एतत्० ).

श्रुतिः । ' सादृश्याद्देहवज्जीवो विष्णोस्तस्य सुखं भवेत् ।  
सुप्तौ तस्य सुखार्थं हि भगवान्सुप्तिमानवेत् ॥ '   
इति च । मध्व.

पर आत्मा सर्वाधिष्ठानं, विज्ञानात्मपुरुषस्यापि स  
एव अधिष्ठानम्

सं यथा सोम्य वयांसि वासोवृक्षं संप्रतिष्ठन्ते ।  
एवं ह वै तत्सर्वं पर आत्मनि संप्रतिष्ठते ॥

( १ ) एतस्मिन्काले अविद्याकामकर्मनिबन्धनानि  
कार्यकरणानि शान्तानि भवन्ति । तेषु शान्तेष्वात्मस्थ-  
रूपमुपाधिभिरन्यथा विभाव्यमानभद्रयमेकं शिवं शान्तं  
भवतीत्येतामेवावस्थां पृथिव्याद्यविद्याकृतमात्रानुप्रवेशेन  
दर्शयितुं दृष्टान्तमाह — स दृष्टान्तः यथा येन प्रकारेण  
सोम्य प्रियदर्शनं वयांसि पक्षिणो वासार्थं वृक्षं वासोवृक्षं  
प्रति संप्रतिष्ठन्ते गच्छन्ति । एवं यथा दृष्टान्तः ह वै  
तद्वक्ष्यमाणं सर्वं पर आत्मन्यक्षरे संप्रतिष्ठते ।

शंकर.

( २ ) कस्मिन् सर्वे प्रतिष्ठिता भवन्तीत्यस्योत्तरमाह—  
यथा सोम्येति । \* रंग.

पृथिवी च पृथिवीमात्रा च । आपश्चाऽऽपो-  
मात्रा च । तेजश्च तेजोमात्रा च । वायुश्च वायुमात्रा  
च । आकाशश्चाऽऽकाशमात्रा च । चक्षुश्च द्रष्टव्यं  
च । श्रोत्रं च श्रोतव्यं च । घ्राणं च घ्रातव्यं च ।  
रसश्च रसयितव्यं च । त्वक्च स्पर्शयितव्यं च ।  
वाक् च वक्तव्यं च । हस्तौ चाऽऽदातव्यं च ।  
उपस्थश्चाऽऽनन्दयितव्यं च । पायुश्च विसर्जयितव्यं  
च । पादौ च गन्तव्यं च । मनश्च मन्तव्यं च ।  
बुद्धिश्च बोद्धव्यं च । अहंकारश्चाहंकर्तव्यं च ।  
चित्तं च चेतयितव्यं च । तेजश्च विशोतयितव्यं  
च । प्राणश्च विधारयितव्यं च ॥

\* शेषं पदार्थमात्रं शंकरवत् ।

( १ ) प्रउ. ४।७; विज्ञान. २।१।२, ३।१।१, ४।२।१५.

( २ ) प्रउ. ४।८; ब्रह्मसंकर. २।४।६; मध्व. रसश्च  
( रसने च ) उपस्थश्चाऽऽनन्दयितव्यं च ( पादौ च  
गन्तव्यं च ) । पायुश्च विसर्जयितव्यं च । उपस्थश्चाऽऽनन्दयि-  
तव्यं च ) ; बल्लभ. २।४।६; विज्ञान. २।१।२ ( तेजश्च  
विशोतयितव्यं च० ), ३।१।१.

( १ ) किं तत्सर्वम्—पृथिवी च स्थूला पञ्चगुणा  
तत्कारणा च । पृथिवीमात्रा च गन्धतन्मात्रा । तथा  
आपश्चाऽऽपोमात्रा च । तेजश्च तेजोमात्रा च ।  
वायुश्च वायुमात्रा च । आकाशश्चाऽऽकाशमात्रा च ।  
स्थूलानि च सूक्ष्माणि च भूतानीत्यर्थः । तथा चक्षुश्चे-  
न्द्रियं रूपं च द्रष्टव्यं च । श्रोत्रं च श्रोतव्यं च । घ्राणं  
च घ्रातव्यं च । रसश्च रसयितव्यं च । त्वक्च स्पर्श-  
यितव्यं च । वाक्च वक्तव्यं च । हस्तौ चादातव्यं  
च । उपस्थश्चाऽऽनन्दयितव्यं च । पायुश्च विसर्जयि-  
तव्यं च । पादौ च गन्तव्यं च । बुद्धीन्द्रियाणि कर्मेन्द्रि-  
याणि तथा तदर्थश्रोक्ताः । मनश्च पूर्वोक्तम् । मन्तव्यं  
च तद्विषयः । बुद्धिश्च निश्चयामिका । बोद्धव्यं च  
तद्विषयः । अहंकारश्चाभिमानलक्षणमन्तःकरणम् । अहं-  
कर्तव्यं च तद्विषयः । चित्तं च चेतनावदन्तःकरणम् ।  
चेतयितव्यं च तद्विषयः । तेजश्च त्वगिन्द्रियव्यतिरेकेण  
प्रकाशविशिष्टा या न्यक् । तया निर्भास्यो विषयो विशो-  
तयितव्यम् । प्राणश्च सूत्रं यदाचक्षते । तेन विधारयि-  
तव्यं संग्रहणीयम् । सर्वं हि कार्यकरणजातं पारायर्थेन  
संहतं नामरूपात्मकमेतावदेव । § शंकर.

( २ ) अत्र प्रकृतिं विहाय त्रयोविंशतितत्त्वानि  
सांख्यसिद्धान्त्युक्तानि । महत्तत्त्वस्यैव च बुद्धिचित्तरूपेण  
विभागो बोध्यः । अस्माच्च वाक्यादवान्तरविभागं  
वेदान्तिनामप्यन्तःकरणचतुष्टयमेव बोद्धव्यम् ।

विज्ञान. २।१।२

एष हि द्रष्टा स्पष्टा श्रोता घ्राता रसयिता  
मन्ता बोद्धा कर्ता विज्ञानात्मा पुरुषः । स परेऽक्षर  
आत्मनि संप्रतिष्ठते ॥

( १ ) अतः पर यदात्मरूपं जलसूर्यकादिवद्भोक्तृत्व-  
कर्तृत्वेनेहानुप्रविष्टम्—एष हि द्रष्टा स्पष्टा श्रोता घ्राता

§ रंग. शंकरेण गतार्थम् ।

( १ ) प्रउ. ४।९; ब्रह्मसंकर. २।३।३३ ( स्पष्टा घ्राता  
रसयिता० ); रामानुज. १।१।१ ( पृ. ४२ ) : ( स्पष्टा० )  
घ्राता रसयिता ( रसयिता घ्राता ), २।३।१९ : ( स्पष्टा० );  
मध्व. ( स परे .... तिष्ठते० ); श्रीकर. २।३।१७  
( स्पष्टा० ); विज्ञान. ३।१।१; बल्लभ. २।३।१७, २५,  
३८.



रसयिता मन्ता बोद्धा कर्ता विज्ञानात्मा, विज्ञानं विज्ञायतेऽनेनेति करणभूतं बुद्ध्यादि, इदं तु विज्ञानातीति विज्ञानं कर्तृकारकरूपं, तदात्मा तत्त्वभावो विज्ञातृस्वभाव इत्यर्थः । पुरुषः कार्यकरणसंवातोक्तोपाधिपूर्णत्वात्पुरुषः । स च जलसूर्यकादिप्रतिबिम्बस्य सूर्यादिप्रवेशवज्जगदाधारशेषे परेऽक्षरे आत्मनि संप्रतिष्ठते ।

शंकर.

( २ ) ' कर्ता शास्त्रार्थवत्त्वात् '—कर्ता चार्थजीवः स्यात् । कस्मात् । शास्त्रार्थवत्त्वात् । तथेदमपि शास्त्रमर्थवद्भवति ' एष हि द्रष्टा श्रोता मन्ता बोद्धा कर्ता विज्ञानात्मा पुरुषः ' ।

ब्रह्मशंकर. २।३।३३

( ३ ) अत्र बोद्धा कर्ता विज्ञानात्मेति निर्देशादात्मनो ज्ञातृत्वमत्र, न ज्ञानस्वरूपत्वमिति वदन्तस्तार्किकाश्च, ज्ञानत्वमेव, न ज्ञातृत्वमिति वदन्तो मृषावादिनश्च निरस्ता भवन्ति ।

रंग.

परमात्मप्राप्तिः अक्षररूपपरमात्मज्ञानं च

परमेवाक्षरं प्रतिपद्यते । स यो ह वै तदच्छायमशरीरमलोहितं शुभ्रमक्षरं वेदयते यस्तु सोम्य । स सर्वज्ञः सर्वो भवति । तदेव श्लोकः ॥

( १ ) तदेकत्वविदः फलमाह—परमेवाक्षरं वक्ष्यमाणविशेषणं प्रतिपद्यत इति । एतदुच्यते स यो ह वै तत्सर्वेणविनिर्मुक्तोऽच्छायं तमोवर्जितं, अशरीरं नामरूपसर्वोपाधिशरीरवर्जितं, अलोहितं लोहितादिसर्वगुणवर्जितं, यत एवमतः शुभ्रं शुद्धं, सर्वविशेषणरहितत्वादक्षरं, सत्यं पुरुषाख्यं अप्राणममनोगोचरं शिवं शान्तं सत्त्वाद्याभ्यन्तरमजं वेदयते विज्ञानाति यस्तु सर्वत्यागी सोम्य, स सर्वज्ञः, न तेनाविदितं किञ्चित्संभवति । पूर्वमविद्ययाऽसर्वज्ञ आसीत्, पुनर्विद्ययाऽविद्यापनये सर्वो भवति । तत्तस्मिन्नर्थे एष श्लोको मन्त्रो भवति उक्तार्थसंग्राहकः ।

शंकर.

( २ ) छायाशब्देन ज्ञानसंकोचकं कर्माच्यते । अच्छायमपापमित्यर्थः । अत एवाशरीरं, अलोहितं रूपादिशून्यं, शुभ्रं स्वप्रकाशं, अक्षरं क्षरणशून्यं परमा-

( १ ) प्रउ. ४।१०; मध्व. ( परमेवाक्षरं प्रतिपद्यते० ) तदच्छा ( तमच्छा ) स सर्वज्ञः सर्वो ( सर्वज्ञः सर्व ) .

त्मानं वेदयते जानाति, स हे सौम्य प्रियदर्शन परमेवाक्षरं ब्रह्म वासुदेवं प्रतिपद्यते । सर्वज्ञो भवति । सर्वो भवति । सर्वकामयुक्तो भवति । तद्ब्रह्माभिमुखीकृत्यैष श्लोक इत्यर्थः ।

रंग.

' विज्ञानात्मा सह देवैश्च सर्वैः प्राणा भूतानि संप्रतिष्ठन्ति यत्र । तदक्षरं वेदयते यस्तु सोम्य स सर्वज्ञः सर्वमेवाऽऽविवेशेति ॥

( १ ) विज्ञानात्मा सह देवैश्चाग्न्यादिभिः प्राणाश्चक्षुरादयो भूतानि पृथिव्यादीनि संप्रतिष्ठन्ति प्रविशन्ति यत्र यस्मिन्नक्षरे, तदक्षरं वेदयते यस्तु सोम्य प्रियदर्शन, स सर्वज्ञः सर्वमेवाऽऽविवेश आविशतीत्यर्थः ।

शंकर.

( २ ) सर्वैर्देवैर्वागादीन्द्रियैः सह सुखप्राणा भूतानि च महाभूतानि च जीवात्मा च यत्र प्रतितिष्ठन्ति तादृशं शुभ्रमक्षरं निर्विकारं परमात्मानं यो जानाति स सर्वज्ञः सर्वमपि कामजातमाविशति । ' सर्वेषु लोकेषु कामचारो भवति ' ( छाउ. ७।२५।२ ) इतिश्रुत्युक्तरीत्या काम्यमानसर्वलोकसंचारी भवतीत्यर्थः ।

रंग.

इति चतुर्थः प्रश्नः ॥

## पञ्चमः प्रश्नः

प्रश्नविषयः प्रणवध्यानम्

अथ हैनं शैव्यः सत्यकामः पप्रच्छ । स यो ह वै तद्भगवन्मनुष्येषु प्रायणान्तमोङ्कारमभिध्यायीत । कतमं वाव स तेन लोकं जयतीति । तस्मै स होवाच ॥

( १ ) अथ हैनं शैव्यः सत्यकामः पप्रच्छ । अथेदानीं परापरब्रह्मप्राप्तिसाधनत्वेनोङ्कारस्योपासनविधित्तया प्रश्न आरभ्यते । स यः कश्चिद्ब्रह्म वै भगवन्मनुष्येषु

( १ ) प्रउ. ४।११; रंग. तदक्षरं ( शुभ्रमक्षरं ); मध्व. तदक्षरं ( तदेतदक्षरं ); ब्रह्मध्व. २।३।३१.

( २ ) प्रउ. ५।१; रामानुज. १।३।१२ ( इति० ); ब्रह्मध्व. ४।१।१२; बलदेव. ३।२।१९, ४।१।१२.

मनुष्याणां मध्ये तदद्भुतमिव प्रायणान्तं मरणान्तं याव-  
ज्जीवमिष्येत । ओङ्कारमभिधायीत आभिमुख्येन  
चिन्तयेत् बाह्यविषयेभ्य उपसंहृतकरणः समाहितचित्तो  
भक्त्यावेशितब्रह्मभावे ओङ्कारे । आत्मप्रत्ययसंताना-  
विच्छेदो भिन्नजातीयप्रत्ययान्तराखिलीकृतो निर्वातस्थ-  
दीपशिखासमोऽभिध्यानशब्दार्थः । सत्यब्रह्मचर्याहिंसा-  
परिग्रहत्यागसंन्यासशौचसंतोषामायावित्वाद्यनेकयमनिय-  
मानुगृहीतः स एवं यावज्जीवव्रतधारणः कर्तुं वाव,  
अनेके हि ज्ञानकर्मभिर्जेतव्या लोकास्तितृप्ति, तेषु तेनो-  
ङ्काराभिध्यानेन कर्तुं स लोकं जयतीति पृष्टयते तस्मै  
स होवाच पिप्पलादः । शंकर.

( २ ) ह वा इति प्रसिद्धयतिशये । तत् अव्ययम् ।  
स इत्येतदधिकारिसामान्यपरम् । वावशब्दोऽवधारणे  
प्रसिद्धौ वा । \* रंग.

ध्यैयविषयप्रकारेणोदेन प्रणवध्यानेन परापर-

ब्रह्मप्राप्तिः

एतद्वै सत्यकाम परं चापरं च ब्रह्म यदोङ्कारः ।  
तस्माद्विद्वानेतेनैवाऽऽयतनेनैकतरमन्वेति ॥

( १ ) एतद्वै सत्यकाम, एतद्ब्रह्म वै परं चापरं च  
ब्रह्म, परं सत्यमक्षरं पुरुषाख्यमपरं च प्राणाख्यं प्रथ-  
मजं यत्तदोङ्कार एवोङ्कारात्मकमोङ्कारप्रतीकत्वात् । परं  
हि ब्रह्म शब्दाद्युपलक्षणानर्हं सर्वधर्मविशेषवर्जितं, अतो  
न शक्यमतीन्द्रियगोचरत्वात्केवलेन मनसाऽवगादितुम् ।  
ओङ्कारे तु विष्णुवादिप्रतिमास्थानीये भक्त्याऽऽवेशितब्रह्म-  
भावे ध्यायिनां तत्प्रसीदतीत्यवगम्यते शास्त्रप्रामाण्यात्,  
तथाऽपरं च ब्रह्म । तस्मात्परं चापरं च ब्रह्म यदोङ्कार  
इत्युपचर्यते । तस्मादेवं विद्वानेतेनैवाऽऽयतनेनैकतरमन्वे-  
नैवोङ्काराभिध्यानेनैकतरं परमपरं वा अन्वेति ब्रह्म अनु-  
गच्छति । नेदिष्टं ह्यालम्बनमोङ्कारो ब्रह्मणः ।

शंकर.

\* शेषं पदार्थमात्रं शंकरवत् ।

( १ ) प्रउ. ५।२; ब्रह्मसं. १।३।१३, ४।३।१४;  
भास्क. १।३।१३; रामानुज. १।३।१२; श्रीकर. १।३।१३; बल्लभ. १।३।१३ ( एवायतनेन० ); विज्ञान. १।३।१३, ४।३।१९ परं चापरं च ( परमपरं च );  
बलदेव. १।३।१३.

( २ ) ' ईक्षतिकर्मव्यपदेशात्सः ' — परमेव ब्रह्मे-  
हाभिध्यातव्यमुपदिश्यते । कस्मात्, ईक्षतिकर्मव्यप-  
देशात् । ईक्षतिदर्शनम् । दर्शनव्याप्यमीक्षतिकर्म । ईक्ष-  
तिकर्मत्वेनास्याभिध्यातव्यस्य पुरुषस्य वाक्यशेषे व्यप-  
देशो भवति ' स एतस्माज्जीवधनात्परात्परं पुरिशयं पुरुष-  
मीक्षते ' इति । तत्राभिध्यायतेरतथाभूतमपि वस्तु कर्म  
भवति । मनोरथकल्पितस्याप्यभिध्यायतिकर्मत्वात् ।  
ईक्षतेस्तु तथाभूतमेव वस्तु लोके कर्म दृष्टमित्यतः पर-  
मात्मैवायं सम्यग्दर्शनविषयभूत ईक्षतिकर्मत्वेन व्यप-  
दिष्ट इति गम्यते । स एव चेह परपुरुषशब्दाभ्यामभि-  
ध्यातव्यः प्रत्यभिज्ञायते ।

१।३।१३

किं पुनः परं ब्रह्म किमपरमिति । उच्यते । यत्रा-  
विद्याकृतनामरूपादिविशेषप्रतिषेधादस्थूलादिशब्दैः ब्रह्मो-  
पदिश्यते तत्परम् । तदेव यत्र नामरूपादिविशेषेण केन-  
चिद्विशिष्टमुपायनायोपदिश्यते ' मनोमयः प्राणशरीरो  
भारूपः ' ( छाउ. ३।१।४।२ ) इत्यादिशब्दैः, तदपरम् ।

ब्रह्मसं. ४।३।१४

( ३ ) एतदेव परं चापरं च ब्रह्म, उभयवाचकमि-  
त्यर्थः । वाच्यवाचकभावनिबन्धनं सामानाधिकरण्यं,  
तथैव व्यासायैरीक्षतिकर्माधिकरणे व्याख्यातत्वात् ।  
अन्वेति उपास्ते इत्यर्थः ।

\* रंग.

( ४ ) ' ईक्षतिकर्म व्यपदेशात्सः ' — ईक्षति-  
कर्म व्यपदेशात्सः । ईक्षतिकर्म स परमात्मा । कुतः ।  
व्यपदेशात् । व्यपदिश्यते हीक्षतिकर्म परमात्मत्वेन ।  
परं शान्तमजरमभयममृतमिति हि परमात्मन एवैतद्रूपम् ।

अत एव ' एतद्वै.....मन्वेति ' इति प्रतिवचने  
यदपरं कार्यं ब्रह्म निर्दिष्टं तदैहिकामुष्मिकत्वेन द्विधा  
विभज्यैकमात्रं प्रणवमुपासीनानामैहिकं मनुष्यलोकावा-  
प्तिरूपं फलमभिधाय द्विमात्रमुपासीनानामामुष्मिकमन्त-  
रिक्षशब्दोपलक्षितं फलं चाभिधाय त्रिमात्रेण परब्रह्म-  
वाचिना प्रणवेन परमपुरुषं ध्यायतां परमेव ब्रह्म प्राप्य-  
तयोपदिशतीति सर्वं समञ्जसम् ।

रामानुज. १।३।१२

\* शेषं शंकरवत् ।

सं यथेकमात्रमभिध्यायीत । स तेनैव संवेदि-  
तस्तूर्णमेव जगत्यामभिसंपद्यते । तमृचो मनुष्य-  
लोकमुपनयन्ते । स तत्र तपसा ब्रह्मचर्येण श्रद्धया  
संपन्नो महिमानमनुभवति ॥

(१) स यद्यप्योकारस्य सकलमात्राविभागज्ञो न भवति  
नथाऽप्योकाराभिधानप्रभावाद्विशिष्टमेव गतिं गच्छति,  
एतद्वैकदेशज्ञानवैगुण्यतयोकारशरणः कर्मज्ञानोभयभ्रष्टो न  
दुर्गतिं गच्छति । किं तर्हि, यद्यप्येवमोकारमेवैक-  
मात्राविभागज्ञ एव केवलोऽभिध्यायीत एकमात्रं सदा  
ध्यायीत स तेनैवैकमात्राविशिष्टोकाराभिधानेनैव संवे-  
दितः संवेदितास्तूर्णं क्षिप्रमेव जगत्यां पृथिव्यामभिसंप-  
द्यते । किं, मनुष्यलोकम् । अनेकानि हि जन्मानि  
जगत्यां संभवन्ति, तत्र तं गायकं जगत्यां मनुष्यलोकमेव  
कृचः उपनयन्ते उपनिगमयन्ति । कृचः कृचद्वय-  
योकारस्य प्रथमैकमात्राऽभिध्याता । तेन स तत्र मनुष्य-  
जन्मानि द्विजन्मनः संस्तपसा ब्रह्मचर्येण श्रद्धया च  
संपन्नो महिमानं विभूतिमनुभवति, न यत्तद्वद्वो यथेष्टभ्रष्टो  
भवति । योगभ्रष्टः कदाचिदपि न दुर्गतिं गच्छति ।

शंकर.

(२) स उपासको यथेकमात्रं ह्रस्वप्रणवमपरब्रह्म-  
वाचकमभिध्यायीत । अपरब्रह्मवाचकेन ह्रस्वेन प्रणवेन  
योऽक्षरं ब्रह्मोपासते स तेनैवैकमात्रोकारकरणभावरब्रह्म-  
धानेनैव संवेदितो लब्धसत्ताको जगत्यां भुवि अभिसंपद्यते  
अव्यवर्हितः श्रेष्ठः संपद्यते । तं कृद्मन्त्रा मनुष्यलोक-  
पापयन्ति । स मनुष्यलोकं नीतस्तपसाऽनगनादिना  
ब्रह्मचर्येण मैथुनवर्जनेन श्रद्धया आस्तिक्ययुद्धया यदि  
संपन्नो भवति तदा महिमानं श्रेयःसाधकं ब्रह्मोपासन-  
मनुतिष्ठतीत्यर्थः । न च एनो ह्रस्वाभावात्कथमोकारस्य  
ह्रस्वत्वमिति शङ्कनीयं, लोके ह्रस्वस्योकारस्य दर्शनात् ।

रंग.

अथ यदि द्विमात्रेण मनसि संपद्यते ।  
सोऽन्तरिक्षं यजुर्भिरुन्नीयते सोमलोकम् । स  
सोमलोके विभूतिमनुभूय पुनरावर्तते ॥

(१) प्रउ. ५।३; बल्लभ. १।३।१३.

(२) प्रउ. ५।४; ब्रह्मंकर. ३।१।७; विज्ञान. ३।१।१३.

(१) अथ पुनर्यदि द्विमात्राविभागज्ञो द्विमात्रेण  
विशिष्टमोकारमभिध्यायीत, स्वप्रात्मके मनसि मननीये  
यजुर्मये सोमदैवत्ये संपद्यते एकाग्रतयाऽऽत्मभावं  
गच्छति । स एवं संपन्नो मृतोऽन्तरिक्षमन्तरिक्षाधारं  
द्वितीयमात्रारूपं द्वितीयमात्रारूपं यजुर्भिरुन्नीयते  
सोमलोकं, सौम्यं जन्म प्रापयन्ति तं यजुर्पीत्यर्थः । स तत्र  
विभूतिमनुभूय सोमलोके, मनुष्यलोकं प्रति पुनरावर्तते ।

शंकर.

(२) द्विमात्रेणापरब्रह्मवाचकेन प्रणवेन यस्य  
मनस्यपरब्रह्मधानं संपद्यते । अन्तरिक्षाश्रितसोमलोकं  
द्विमात्रोपासकः पुमान् यजुर्मन्त्रैरुन्नीयते । अन्तर्निश्चि-  
सोमलोकशब्दः ऊर्ध्वमात्रोपलक्षकः आमुष्मिकमात्रपरः ।  
अतः ईक्षतिकर्माधिकरणभाष्ये 'यदपरं कार्यं ब्रह्म निर्दिष्टं  
तदैक्षिकमुष्मिकत्वेन द्विधा विभज्यैकमात्रं प्रणवमुपा-  
सीनानामैक्षिकमनुष्यलोकप्राप्तिकलमभिधाय द्विमात्रमुपा-  
सीनानामामुष्मिकमन्तरिक्षशब्दोपलक्षितं फलं चाभिधाय'  
इत्युक्तम् । अमुष्मिन्मन्त्रैश्च यजुर्मनुष्य तत्पुण्यावसाने पुनरा-  
वर्तते ।

रंग.

अथ पुनरेतं त्रिमात्रेणोमित्येतेनैवाक्षरेण परं  
पुरुषमभिध्यायीत । स तेजसि सूर्ये संपन्नः ।  
यथा पादोदरस्त्वचा विनिर्मुच्यते । एवं ह वै स  
पापमना विनिर्मुक्तः स मामभिरुन्नीयते ब्रह्मलोकम् ।  
स एतस्माज्जीवघनात्परात्परं पुरिशयं पुरुषमीक्षते ।  
तदेतौ श्लोकौ भवतः ॥

(१) यः पुनरेतमोकारं त्रिमात्रेण त्रिमात्राविषय-  
विज्ञानविशिष्टोऽनोमित्येतेनैवाक्षरेण परं सूर्यान्तर्गतं पुरुषं

(१) प्रउ. ५।५; ब्रह्मंकर. १।३।१३ विनिर्मुक्तः (विनि-  
र्मुच्यते) : १।३।१४; भास्कर. १।३।१३; रंग. परं पुरुष  
(परमपुरुष) स एतस्मात् (एतस्मान्) ; रामानुज. १।३।१२  
त्येतेनैवा (त्येनेनैवा); निंबार्क. १।३।१३; ब्रह्मध्व. १।१।५;  
श्रीकण्ठ. १।३।१२; श्रीकर. १।३।१३ परं पुरुष (परम-  
पुरुष) ; बल्लभ. १।३।१३ स सामभिरुन्नीयते ब्रह्मलोकम्  
(स सामभिरुन्नीयते सूर्यलोके स सूर्यलोके विभूतिमनुभूय  
पुनरावर्तते । यः पुनरर्धचतुर्थमात्रेणोमित्येतेनैवाक्षरेण परं  
पुरुषमभिध्यायीत स तेजसि परे संपन्न इति सोऽथर्वभिरु-  
न्नीयते ब्रह्मलोकं) ; विज्ञान. १।३।१३.

प्रतीकेनाभिध्यायीत, तेनाभिध्यानेन, प्रतीकत्वेन ह्याल-  
म्बनत्वं प्रकृतमौकारस्य, परं चापरं च ब्रह्मलभेदश्रुतेः,  
औकारमिति च द्वितीयाऽनेकशः श्रुता बाध्येतान्यथा ।  
यद्यपि तृतीयाभिधानत्वेन करणत्वमुपपद्यते, तथापि  
प्रकृतानुरोधात्त्रिमात्रं परं पुरुषमिति द्वितीयैव परिणया  
'त्यजेदेकं कुलस्यार्थे' इति न्यायेन, स तृतीयमात्रारूपस्ते-  
जसि सूर्ये संपन्नो भवति । ध्यायमानो मृतोऽपि सूर्यात्  
सोमलोकादिवन्न पुनरावर्तते, किंतु सूर्ये संपन्नमात्र एव ।  
यथा पादोदरः सर्पस्त्वचा विनिर्मुच्यते, जीर्णत्वग्विनि-  
र्मुक्तः स पुनर्नवो भवति । एवं ह वा एव यथा दृष्टान्तः,  
स पाप्मना सर्पस्त्वकस्थानीयमायुद्धिरूपेण विनिर्मुक्तः साम-  
भिस्तृतीयमात्रारूपैरुर्ध्वमुत्थीयते ब्रह्मलोकं हिरण्यगर्भस्य  
ब्रह्मणो लोकं सत्याख्यम् । स हिरण्यगर्भः सर्वेषां संसारिणां  
जीवानामात्मभूतः । स ह्यन्तर्गता लिङ्गरूपेण सर्वभूता-  
नाम् । तस्मिन् हि लिङ्गात्मनि संहताः सर्वे जीवाः । तस्मात्स  
जीवधनः । स विद्वांस्त्रिमात्रोकाराभिः एतस्माज्जीव-  
धनाद्विरण्यगर्भात्परापरं परमात्माख्यं पुरुषमीक्षते पुरि-  
शयं सर्वशरीरानुप्रविष्टं पश्यति ध्यायमानः । तदेतस्मि-  
न्यथोक्तार्थप्रकाशकौ मन्त्रौ भवतः ।

शंकर.

( २ ) धनो मूर्तिः, जीवलक्षणो धनो जीवधनः ।  
सैन्धवमित्ययत् यः परमात्मनो जीवरूपः खिल्यभावः  
उपाधिकृतः परश्च विषयेन्द्रियेभ्यः, सोऽत्र जीवधन  
इति । अपर आह— 'स सामभिरुत्थीयते ब्रह्मलोकम्'  
इत्यतीतानन्तरवाक्यनिर्दिष्टो यो ब्रह्मलोकः परश्च लोकान्त-  
रेभ्यः, सोऽत्र जीवधन इत्युच्यते । जीवानां हि सर्वेषां  
करणपरिवृत्तानां सर्वकरणात्मनि हिरण्यगर्भे ब्रह्मलोकनि-  
वासिनि संघातोपपत्तेर्भवति ब्रह्मलोको जीवधनः । तस्मा-  
त्परो यः परमात्मा ईक्षणकर्मभूतः, स एवाभिध्यानेऽपि  
कर्मभूत इति गम्यते । 'परं पुरुषम्' इति च विशेषणं  
परमात्मपरिग्रहे एवावकल्पते । परो हि पुरुषः परमात्मैव  
भवति यस्मात्परं किञ्चिदन्यन्नस्ति, 'पुरुषान्न परं  
किञ्चित् सा काष्ठा सा परा गतिः' इति च श्रुत्यन्त-  
रात् । 'परं चापरं च ब्रह्म यदौकारः' इति च  
विभज्य अनन्तरमौकारेण परं पुरुषमभिध्यातव्यं ब्रुवन्  
परमेव ब्रह्म परं पुरुषं गमयति । 'यथा पादोदरस्त्वचा

विनिर्मुच्यत एवं ह वै स पाप्मना विनिर्मुच्यते' इति  
पाप्मविनिर्मुक्तफलवचनं परमात्मानभिहाभिध्यातव्यं  
सूचयति । \* ब्रशंकर. १।३।१३

( ३ ) यस्तु एकमात्रद्विमात्रत्वदशायामर्वाचीनफल-  
साधनेनैतेनैवाक्षरेण परमात्मानमभिध्यायति आभिमुख्येन  
ध्यायति निरन्तरं ध्यायतीत्यर्थः । स उपासकस्तेजो-  
मण्डले सूर्ये संगतः सन्, उदरमेव पादो यस्य स पादोदरः,  
सर्प इति यावत्, यथा सर्पो जीर्णया त्वचा विनि-  
र्मुक्तो भवति, एवं पाप्मना विनिर्मुक्तः सन् भगवद्भोक्तं  
वैकुण्ठं सामभिर्गीतिप्रधानैर्मन्त्रैरुत्थीयते । अत्र व्यासार्थः  
'स पाप्मना विनिर्मुक्त इति तच्छब्दान्तरश्रवणात्साम-  
भिरित्येकपदमाश्रित्य सामगानसहितैरिति वा सान्त्ववचन-  
सहितैः पुरुषैरिति वार्थः' इति वर्णितम् । ईक्षति-  
कर्माधिकरणे 'यस्य हि कर्मनिमित्तं देहित्व स जीवधन  
इत्युच्यते । चतुर्मुखस्यापि तच्छ्रुते— 'यो ब्रह्माणं  
विदधाति पूर्वम्' इति' ( इति ) भाष्योक्तः जीवधन-  
शब्देन संसारमण्डलमुच्यते । 'मूर्तो धनः' ( पा. सू.  
३।३।७७ ) इति काटिन्यशब्दितमूर्तो धनशब्दस्य निपाति-  
तत्वात्, देहद्वारत्वादात्मनि काटिन्यत्वस्य (?) धन-  
शब्दो देहिपर एव । तस्मात्परः परिशुद्धात्मा, तस्मादपि  
परभूतं पुंशियं, पूः प्राणिनः, सर्वगुहाशयस्य (?)  
इति सर्वेषु प्राणिध्वन्तरात्मतया शयानं 'भगवानिति  
शब्दोऽयं तथा पुरुष इत्यपि । निरुपाधी च वर्तेते  
वामुदेवे सनातने ॥' इति निरुपाधिकपुरुषशब्दवाच्यं  
भगवन्तं वासुदेवमीक्षते इत्यर्थः । अत एव 'स साम-  
भिरुत्थीयते' ( इत्यत्र ) ब्रह्मलोकशब्दस्य चतुर्मुख-  
लोकपरत्वशङ्का व्युदस्ता, चतुर्मुखगतानां परवासुदेवेक्षणा-  
संभवादिति द्रष्टव्यम् । रंग.

( ४ ) 'प्रणवेन हरिं ध्यायन्ब्रह्मलोकं समेत्य च ।  
ज्ञानं चतुर्मुखात्प्राप्य मुच्यते नात्र संशयः ॥'

मध्व.

( ५ ) 'ईक्षतिकर्मव्यपदेशात्सः' — पञ्चमप्रश्ने  
'एतद्वै सत्यकाम परं चाऽपरं च ब्रह्म यदौकारस्तस्मा-  
द्विद्वानेतेनैकतरमन्वेति । यत्रैकमात्रम्' इत्यादिना एक-  
द्वित्रिमात्रोपासनया ऋग्यजुःसामभिर्मनुष्यलोकसोमलोक-

\* भास्कर. ब्रशंकरवत् ।

सूर्यलोकप्राप्तिपुनरागमने निरूप्य ' अर्धचतुर्थमात्रोपास-  
नया परं पुरुषमभिध्यायीत । स तेजसि परे संपन्नो यथा  
पादोदरस्त्वचा ' इत्यादिना ' परात्परं पुरिशयं पुरुषमी-  
क्षते ' इति । तत्र संशयः । परपुरुषः परमात्मा ध्यान-  
विषयः, आहोस्वित् विराट् पुरुषः, ब्रह्मा वेति । तत्र  
अमुख्यप्रवाहपतितत्वात् ब्रह्मलोकं गतस्य तदीक्षणमेव  
च फलं श्रूयते । न हि परमपुरुषस्य ब्रह्मत्वे तज्ज्ञानमेव  
फलं भवति । तस्मात् विराट् ब्रह्मा वा अभिध्यानवि-  
षयः, इत्येवं प्राप्ते उच्यते । सः अभिध्यानविषयः पर-  
पुरुषः परमात्मैव । कुतः, ईक्षतिकर्मव्यपदेशात् । जीव-  
धनात् केवलजीवाधारभूतान् ब्रह्मलोकात् पररूपपुरुष-  
दर्शनमीक्षति । तस्याः कर्मत्वेन व्यपदेशात् । उभयोः  
कर्मणोरेकत्वं, अपरं त्रिमात्रपर्यन्तं निरूप्य परं ह्यग्रे  
निरूपयति । तथैव च श्लोके ' तिस्रो मात्राः '  
इत्यादि । अभिध्यानस्य हि साक्षात्कारः फलम् । अतः  
फलरूपज्ञानस्य विषयत्वात् परपुरुषः परमात्मैव । मन्द-  
शब्दानि वृत्त्यर्थमेवेदं सूत्रम् । अत्र सर्वसंकरादिनाम-  
न्यथा पाठो भ्रमात् । तत्रापि विचारस्तुत्यः ।

बल्लभ. १।३।१३

[ ननु शंकराचार्यैः ' यः पुनरेतस्त्रिमात्रेणोमित्येतेन-  
वाक्षरेण परं पुरुषमभिध्यायीत । स तेजसि सूर्यं संपन्नः  
स सामभिरुन्नीयते ब्रह्मलोकम् ' इति पाठोऽङ्गीक्रियते ।  
न तु ' सामभिरुन्नीयते सूर्यलोकम् । स सूर्यलोकं विभूति-  
मनुभूय पुनरावर्तते । यः पुनर्गर्धचतुर्थमात्रेणोमित्येते-  
नैवाक्षरेण परं पुरुषमभिध्यायीत । स तेजसि परे संपन्न  
इति सोऽथर्वभिरुन्नीयते ब्रह्मलोकम् ' इति पाठः । अतोऽ-  
स्याऽधिकत्वाच्च पूर्वोक्तरीतिकोऽर्थः, इत्याशङ्क्यामाहुः-  
अत्र सर्वसंकरेत्यादि । इदानीं तनपुस्तकेषु इदानीं तनेष्व-  
ध्येतृष्वपि एतस्याधिकपाठस्य दर्शनात्, तिसृणामपि  
मात्राणां मृत्युमत्त्वेन तौल्यात्, साधनवैजाल्याभावे  
फलत्रैजाल्यस्य अनुपपन्नत्वात्, माण्डूक्यादौ तुरीयोपास-  
नार्थमर्धमात्रोक्तिदर्शनाच्च तेषां तथा पाठो भ्रमादेव ।  
न च विचारवैसादृश्यं, तत्रापि पाठे विचारस्तुत्य इति  
न दोष इत्यर्थः । एवं भास्कराचार्याद्यङ्गीकृतपाठेऽपि  
द्रष्टव्यम् ।

भाष्यप्रकाश. ]

उ. का. १९०

( ६ ) उदाहृतवाक्यस्थां त्रिमात्रप्रणवेनोक्तामुपास-  
नामुत्तरस्मिन् पष्ठे प्रश्ने वाक्य (?) ' तिस्रो मात्रा मृत्यु-  
मत्यः प्रयुक्ताः ' इत्यनेन विनिन्य तुरीयाख्यस्याऽमात्रस्य  
परब्रह्मण उपासनां तत्रैव प्रश्ने वक्ष्यति ' नातः परमस्ति '  
इति प्रशंसापूर्वकं, अतोऽवधार्यते पञ्चमप्रश्ने  
परब्रह्मोपासनां न विदधातीति । किंच यदभिध्यायति  
तत्साक्षात्करोतीति सामान्यत एव प्राप्ततया तद्वचनं व्यर्थं,  
अतः पञ्चमप्रश्ने कार्यब्रह्मोपासनायाः परब्रह्मादर्शनमेव  
फलमुक्तम् ।

विज्ञान. १।३।१३

' तिस्रो मात्रा मृत्युमत्यः प्रयुक्ता अन्योन्यसक्ता  
अनविप्रयुक्ताः ।

क्रियासु बाह्याभ्यन्तरमध्यमासु सम्यक्प्रयुक्तासु  
न कम्पते ज्ञः ॥

( १ ) तिस्रस्त्रिसंख्याका अकारोकारमकाराख्या  
ओंकारस्य मात्राः मृत्युमत्यः । मृत्युर्यासां विद्यते ता  
मृत्युमत्यो मृत्युगोचरादनतिक्रान्ता मृत्युगोचरा  
एवेत्यर्थः । ता आत्मनो ध्यानक्रियासु प्रयुक्ताः ।  
किंचान्योन्यसक्ता इतरेतरसंबन्धाः । अनविप्रयुक्ताः,  
विशेषणैकैकविषय एव प्रयुक्ता विप्रयुक्ताः, न  
तथा विप्रयुक्ता अविप्रयुक्ताः, नाविप्रयुक्ता अनविप्र-  
युक्ताः । किं तर्हि, विशेषणैकस्मिन् ध्यानकाले तिस्रसु  
क्रियासु बाह्याभ्यन्तरमध्यमासु जाग्रत्स्वप्नसुषुप्तस्थान-  
पुरुषाभिध्यानलक्षणासु योगिक्रियासु सम्यक्प्रयुक्तासु सम्य-  
ग्विधानकालं प्रयोजितासु न कम्पते न चलति ज्ञो योगी  
यथोक्ताविभागज्ञ ओंकारस्येत्यर्थः । न तस्यैवंविदश्चलन-  
मुपपद्यते । यस्माज्जाग्रत्स्वप्नसुषुप्तपुरुषाः सह स्थानैर्मात्रा-  
त्रयरूपेणोकारात्मरूपेण दृष्टाः । स ह्येवं विद्वान्सर्वात्मभूत  
ओंकारमयः कुतो वा चलत्कस्मिन्वा ।

शंकर.

( २ ) अविप्रयुक्ता न भवन्तीत्यनविप्रयुक्ताः विप्र-  
युक्ताः । अत्यन्तद्रुतोच्चारणेनान्योन्यसक्ततयाऽतिविप्रकृष्ट-  
कालतयाऽत्यन्तविप्रयुक्ततया वा प्रयुक्तास्तिस्रो मात्रा  
मृत्युमत्यो मृत्युप्रदा अनर्थावहा इति यावत् । मृत्यु-  
मत्य (?) इति पाठेऽपि स एवार्थः । यज्ञादिका बाह्याः

( १ ) प्रउ. ५।६; रंग. बाह्याभ्यन्तर ( बाह्यान्तर );  
विज्ञान. १।३।१३.

क्रियाः, आन्तरा मानसक्रियाः, मध्यमा वाचिकजप-  
रूपाः । आसु क्रियासु तिस्रषु मात्रासु सम्यग्यन्त-  
संयोगवियोगमन्तरेण प्रत्युक्तासु सतीषु ( सु ? ) जस्तस्य  
योगामिज्ञः पुमान् कम्पते फलात् च्यवते इत्यर्थः ।

रंग.

ऋग्भिरेतं यजुर्भिरन्तरिक्षं सामभिर्य-  
त्तत्कवयो वेदयन्ते ।

तमोकारेणैवाऽऽयतनेनान्वेति विद्वान् यत्तच्छा-  
न्तमजरममृतमभयं परं चेति ॥

( १ ) सर्वार्थसंग्रहार्थो द्वितीयो मन्त्रः । ऋग्भिरेतं  
लोकं मनुष्योपलब्धम् । यजुर्भिरन्तरिक्षं सोमाधिष्ठि-  
तम् । सामभिरेतद्ब्रह्मलोकमिति तृतीयं कवयो मेधाविनो  
विद्यावन्त एव नाधिष्ठानो वेदयन्ते । तं त्रिविधं लोकमां-  
कारेण साधनेनापरब्रह्मलक्षणमन्वेत्यनुगच्छति विद्वान् ।  
तेनैवोक्तेण यत्तत्परं ब्रह्माक्षरं सत्यं पुरुषाख्यं शान्तं  
विमुक्तं जाग्रत्स्वप्नसुषुप्त्यादिविशेषमव्ययपञ्चविधजितमत  
एवाजरं जगज्जितममृतं मृत्युवर्जितमत एव यस्माज्जरा-  
विक्रियारहितमतोऽभयम् । यस्मादेवाभयं तस्मात्परं निर-  
तिशयम् । तदप्योक्तेणाऽऽयतनेन गमनसाधनेनान्वेति  
त्यर्थः । इतिशब्दो वाक्यपरिसमाप्त्यर्थः ।

शंकर.

( २ ) कवयः क्रान्तदर्शिनः तं 'तद्विष्णोः परमं  
पदं सदा पश्यन्ति सूरयः' इत्युक्तगीत्या सूरयो यं लोकं  
पश्यन्ति तमोकारेणैव मार्गेणान्वेति गत्या च शान्तमूर्ति-  
षट्करहितं जगमरणशून्यममृतमभयं सर्वकारणत्वेन सर्वो-  
त्कृष्टं ब्रह्म च प्राप्नोतीत्यर्थः ।

रंग.

( ३ ) कवयः सूरयः । सूरिभिर्दृश्यं च वैष्णवं पद-  
मेव । 'तद्विष्णोः परमं पदं सदा पश्यन्ति सूरयः' इत्ये-  
वमादिभ्यः । न चान्तरिक्षापरश्चतुर्मुखलोकः । मध्ये स्वर्ग-  
लोकादीनां बहूनां सद्भावत् । रामानुज. १।१।१२

इति पञ्चमः प्रश्नः ॥

## पष्ठः प्रश्नः

प्रश्नविषयः षोडशकलः पुरुषः

अथ हैनं सुकेशा भारद्वाजः पप्रच्छ । भगवन्  
हिरण्यनाभः कौसल्यो राजपुत्रो मामुपेत्यैतं  
प्रश्नमपृच्छत । षोडशकलं भारद्वाज पुरुषं वेत्थ ।  
तमहं कुमारमब्रुवं नाहमिमं वेद । यद्यहमिमम-  
वेदिषं कथं ते नावक्ष्यमिति । समूलो वा एष  
परिशुष्यति योऽनृतमभिवदति । तस्मान्नाहम्यनृतं  
वक्तुम् । स तूष्णीं रथमारुह्य प्रवव्राज । तं त्वा  
पृच्छामि कासो पुरुष इति ॥

( १ ) अथ हैनं सुकेशा भारद्वाजः पप्रच्छ । समस्तं  
जगत्कार्यकारणलक्षणे सह विज्ञानात्माना परस्मिन्नाक्षरे  
मुपुत्तिकाले संप्रतिष्ठते इत्युक्तम् । सामर्थ्यापलब्धेऽपि  
तस्मिन्नेवाक्षरे संप्रतिष्ठते जगत्, तत् एवोपपद्यते इति  
सिद्धं भवति । न ह्यकारणे कार्यस्य संप्रतिष्ठानमुपपद्यते ।  
उक्तं च— 'आत्मन एव प्राणो जायते' इति । जग-  
तश्च समूलं तत्पविज्ञानात्परं श्रेय इति सर्वोपनिषदो  
निश्चितोऽर्थः । अनन्तरं लोके 'स सर्वज्ञः सर्वो  
भवति' इति । यत्कथं च क्व तर्हि तदक्षरं  
सत्यं पुरुषाख्यं विशेषमिति । तदर्थोऽयं प्रश्न आरभ्यते ।  
वृत्तान्वाख्यप्राप्ते च विज्ञानस्य दुर्लभत्वख्यापनेन तल्ल-  
ब्धार्थं मुमुक्षुणां यत्नविशेषोपादानार्थम् ।

हे भगवन्, हिरण्यनाभो नामतः, कौसल्यायां भवः  
कौसल्यो राजपुत्रो जातितः श्रविषो मामुपेत्योपगम्यैतमु-  
च्यमानं प्रश्नमपृच्छत । षोडशकलं षोडशसंख्याकाः कला  
अवयवा इवाऽऽत्मन्यविद्याध्यारोपितरूपा यस्मिन् पुरुषे  
सोऽयं षोडशकलः, तं षोडशकलं हे भारद्वाज पुरुषं  
वेत्थ विजानामि । तमहं राजपुत्रं कुमारं पृष्टवन्तमब्रुवं  
उक्तवानस्मि नाहमिमं वेद यं त्वं पृच्छसीति । एवमुक्त-  
वत्यपि मयि अज्ञानमसंभावयन्तं तमज्ञाने कारणमवादि-  
षम् । यदि कथंचिदहमिमं त्वया पृष्टं पुरुषमवेदिषं

( १ ) प्रउ. ५।७; भास्कर. १।३।१३; रंग. यत्तत्क  
( यत्तत्क ) वेदयन्ते ( वदन्ति ); रामानुज. १।३।१२;  
निधार्क. १।३।१३; मध्व. परं ( परात्परं ); श्रीकण्ठ.  
१।३।१२; श्रीकर. १।३।१३ जैवायतनेना ( ना ).

( १ ) प्रउ. ६।१; रंग. त्वैतं ( त्वैनं ) मपृच्छत ( मपृ-  
च्छत् ) वेत्थ + ( इति ) समूलो + ( ह ) ; रामानुज.  
३।२।३०, ३२; मध्व. त्वैतं ( त्वैनं ) वेत्थ । + ( तं मह्यं  
ब्रूहीति । ) वेदिषं ( वेदिष्यं ).

विदितवानस्मि, कथमत्यन्तशिष्यगुणवतेऽर्थिने ते तुभ्यं नावश्यं नोक्तवानस्मि न ब्रूयामित्यर्थः । भूयोऽप्यप्रत्ययमिवाऽऽलक्ष्य प्रत्याययितुमब्रवं, समूलः सह मूलेन वा एषोऽन्यथा सन्तमात्मानमन्यथा कुर्वन्ननृतमयथाभूतार्थमभिवदति यः, स परिशुष्यति शोषमुपैति इहलोकपरलोकाभ्यां विच्छिद्यते विनश्यति । यत एवं जाने तस्मान्नाहंम्यहमनृतं वक्तुं मूढवत् । स राजपुत्र एवं प्रत्यायितस्तूर्णीं ब्रीडितो रथमारुह्य प्रवव्राज प्रगतवान्यथागतमेव । अतो न्यायत उपसन्नाय योग्याय जानता विद्या वक्तव्यैव, अनृतं च न वक्तव्यं सर्वास्वप्यवस्थामु, इत्येतत्सिद्धं भवति । तं पुरुषं त्वा त्वां पृच्छामि मम हृदि विज्ञेयत्वेन शल्यमिव स्थितं, कासौ वर्तते विज्ञेयः पुरुष इति । शंकर.

( २ ) योऽनृतं ब्रूते स मूलेन सह सर्वतः शुष्यति, श्रेयोहेतुभूतं पुण्यं सवासनं नश्यतीत्यर्थः । अतो मदुक्ते त्वयाऽनृतशङ्का न कार्येति भावः । प्रकर्षेण गतः, अनेन स्वल्पलज्जा सूचिता । रथेन प्रवव्राजेत्यनेन तस्य प्रभुत्वं सूचितं भवति । अत्राऽऽधारभूतदेशप्रश्नद्वारा जीवो वा परमात्मा वेति निर्णयार्थोऽयं प्रश्न इति द्रष्टव्यम् ।

\* रंग.

परमात्मरूपात् पुरुषात् उत्पन्नं षोडशकलात्मकं विश्वम्

तस्मै स होवाच । इहैवान्तःशरीरे सोम्य स पुरुषो यस्मिन्नेनाः षोडश कलाः प्रभवन्तीति ॥

( १ ) तस्मै स होवाच । इहैवान्तःशरीरे हृदय-पुण्डरीकाकाशमध्ये हे सोम्य स पुरुषो न देशान्तरे विज्ञेयः, यस्मिन्नेता उच्यमानाः षोडश कलाः प्राणाद्याः प्रभवन्त्युत्पद्यन्ते इति । षोडशकलाभिरुपाधिभूताभिः सकल इव निष्कलः पुरुषो लक्ष्यतेऽविद्यया इति तदुपाधिकलाभ्यारोपपनयेन विद्यया स पुरुषः केवलो दर्शयितव्य इति कलानां तत्प्रभवत्वमुच्यते । प्राणादीनामत्यन्तनिर्विशेषे ह्यद्वये शुद्धे तत्त्वे न शक्योऽभ्यारोपमन्तरेण प्रतिपाद्यप्रतिपादनादिव्यवहारः कर्तुमिति कलानां

\* शेषं शंकरेण गतार्थम् ।

( १ ) प्रउ. ६।२; रंग. ( इति० ); विज्ञान. १।३।१३ ( सोम्य० ).

प्रभवस्थित्यप्यया आरोप्यन्तेऽविद्याविषयाः । चैतन्याव्यतिरेकेणैव हि कला जायमानास्तिष्ठन्त्यः प्रलीयमानाश्च सर्वदा लक्ष्यन्ते । अत एव भ्रान्ताः केचिदग्निसंयोगाद्भूतमिव घटाद्याकारेण चैतन्यमेव प्रतिक्षणं जायते नश्यतीति । तन्निरोधे शून्यमिव सर्वमित्यपरे । घटादिविषयं चैतन्यं चेतयितुर्नित्यस्यात्मन अनित्यं जायते विनश्यतीत्यपरे । चैतन्यं भूतधर्म इति लोकायतिकाः । अनपायोपजनधर्मकचैतन्यमात्मैव नामरूपायुपाधिधर्मैः प्रत्यवभासते । 'सत्यं ज्ञानमनन्तं ब्रह्म' 'प्रज्ञानं ब्रह्म' 'विज्ञानमानन्दं ब्रह्म' 'विज्ञानधन एव' इत्यादिश्रुतिभ्यः ।

अन्तःशरीर इत्येतद्वचनमण्डस्थान्तर्व्योमेतिवच द्रष्टव्यम् । न पुनराकाशकारणः सन् कुण्डवदरवच्छरीरपरिच्छिन्न इति मनसाऽपीच्छति वक्तुं मूढोऽपि, किमुत प्रमाणभूता श्रुतिः ।

शंकर.

( २ ) इहैवान्तःशरीरे वर्तते इति शेषः । अनेन शरीरपरिच्छिन्नप्रदेशमात्राधारत्वोक्त्या जीव इत्युत्तरमुक्तं भवति । ननु जीवस्यैव कथं षोडशकलत्वं, षोडशकलाधारत्वतस्तत्पृत्वयोः परमात्मन्येव पुष्कलत्वादित्याशङ्क्याऽऽह — यस्मिन्नेताः षोडश कलाः प्रभवन्ति । यस्मिन् पुरुषे एता वक्ष्यमाणाः प्राणाद्या नामान्ताः षोडशकलाः स्वसंसर्गप्रयुक्तमुखदुःखादिभोगाख्यमुपकारं कर्तुं प्रभवन्ति समर्था भवन्तीत्यर्थः । ततश्च षोडशकलाभोक्तत्वमेव षोडशकलत्वं, तच्च जीवस्यैवेति भावः ।

रंग.

स ईक्षांचक्रे । कस्मिन्नहमुत्क्रान्त उत्क्रान्तो भविष्यामि, कस्मिन्वा प्रतिष्ठिते प्रतिष्ठास्यामीति ॥

( १ ) यस्मिन्नेताः षोडश कलाः प्रभवन्तीत्युक्तः पुरुषविशेषणार्थं कलानां प्रभवः, स चान्यार्थोऽपि श्रुतः

( १ ) प्रउ. ६।३; ब्रह्मशंकर. १।१।५, १।४।२३, २।३।२९, २।३।११; रामानुज. १।१।५; निंबार्क. ४।२।४ प्रतिष्ठास्यामि ( प्रतिष्ठितः स्याम् ); श्रीकर. १।१।२ ( पृ. ३१ ), १।१।५ ( पृ. ५३ ), १।४।२३, २।२।४४; बल्लभ. १।१।४; विज्ञान. १।१।५ ( पृ. १२७ ), १।३।१३, २।३।२९.

केन क्रमेण स्यादित्यत इदमुच्यते चेतनपूर्विका च सृष्टिरित्येवमर्थे च । पुरुषः षोडशकलः पृष्ठो यो भारद्वाजेन स ईशांचक्रे इक्षणं दर्शनं चक्रे कृतवानित्यर्थः, सृष्टिकलक्रमादिविषयम् । कथमित्युच्यते—कस्मिन्कर्तृ-विशेषे देहादुत्क्रान्ते उत्क्रान्तो भविष्याम्यहं, एवं कस्मिन्वा शरीरे प्रतिष्ठितेऽहं प्रतिष्ठास्यामि प्रतिष्ठितः स्यामित्यर्थः ।

शंकर.

( २ ) उत्क्रान्त्यादीनामनुपाध्यायत्ततां दर्शयति कस्मिन्निति ।

ब्रह्मशंकर. २।३।२९

( ३ ) ननु षोडशकलामसंगहितुल्यं जीवपरमात्मनो-रविशिष्टे तद्भोक्तृत्वं जीवस्यैव न परमात्मनः इत्यत्र किं नियामकमित्यत्राऽऽह स ईशांचक्रे इति सोऽध्यक्षे तदुपगमादिभ्यः ( ब्रह्म. ४।२।४ ) इति साध्ये “प्रतिष्ठा च जीवेन सह श्रूयते । ‘कस्मिन्नहमुत्क्रान्ते उत्क्रान्तो भविष्यामि, कस्मिन्वा प्रतिष्ठितं प्रतिष्ठास्यामि’ इति” इत्युक्तत्वात् इह वाक्यं जीवाभिसंबन्धिप्रकारप्रदर्शनपरम् । मनुत्क्रान्तिप्रतिष्ठासहभूतोत्क्रान्तिप्रतिष्ठः को वेति पर्यालोचितवानित्यर्थः । ततश्च स्वोपकाराभिसंधिपूर्वकं जीवस्य प्राणादिस्त्रुष्टत्वात्तद्भोक्तृत्वं संभवति । परमात्मनस्तु ‘न च तानि कर्माणि निबध्नन्ति धनंजय । उदासीनश्चदासीनमसक्तं तेषु कर्मसु ॥’ ( भ. गी. १।९ ) ‘न मां कर्माणि लिम्पन्ति न मे कर्मफले स्पृहा’ ( भ. गी. ४।१४ ) इत्युक्तरीत्या स्वोपकाराभिसंधिपूर्वकस्त्रुष्टत्वाभावात् तस्य षोडशकलभोक्तृत्वमिति भावः ।

रंग.

सं प्राणमसृजत । प्राणाच्छृद्धां खं वायुर्ज्योति-रापः पृथिवीन्द्रियं मनोऽन्नमन्नाद्वीर्यं तपो मन्त्राः कर्म लोका लोकेषु च नाम च ॥

( १ ) प्रउ. ६।४; ब्रह्मशंकर. १।१।५, १।४।१४, २३, २।३।२९, २।४।१, ८, ११; भास्कर. १।४।१४, २।३।१५, २।४।१; रंग. पृथिवी ( पृथ्वी ) लोकेषु च ( लोकेषु ); रामानुज. १।१।५; मध्व. लोकेषु च ( लोकेषु ); ब्रह्मध्व. २।४।१०; श्रीकर. १।१।५, २१, १।४।२३, २।२।४४; बल्लभ. १।१।४; विज्ञान. २।३।२९, २।४।९, १३ श्रद्धां ( श्रद्धा ).

( १ ) ईश्वरेणेव सर्वाधिकारी प्राणः पुरुषेण सृज्यते । कथं, स पुरुषः उक्तप्रकारेणैक्षित्वा प्राणं हिरण्यगर्भाख्यं सर्वप्राणिकरणाधारमन्तरात्मानमसृजत सृष्टवान् । अतः प्राणाच्छृद्धां सर्वप्राणिनां शुभकर्मप्रवृत्तिहेतुभूताम् । ततः कर्मफलोपभोगसाधनाधिष्ठानानि कारणभूतानि महाभूतान्यसृजत । खं शब्दगुणम् । वायुं स्वेन स्पर्शेन कारणगुणेन च विशिष्टं द्विगुणम् । तथा ज्योतिः स्वेन रूपेण पूर्वाभ्यां च विशिष्टं त्रिगुणं शब्दस्पर्शाभ्याम् । तथाऽऽपो रसेन गुणेनासाधारणेन पूर्वगुणानुप्रवेशेन च चतुर्गुणाः । तथा गन्धगुणेन पूर्वगुणानुप्रवेशेन च पञ्चगुणा पृथिवी । तथा तैरेव भूतैरारब्धमिन्द्रियं द्विप्रकारं बुद्धयर्थे कर्माथे च दशसंख्यम् । तस्य चेश्वरमन्तःस्थं संशयसंकरवत्क्षणं मनः । एवं प्राणिनां कार्यकरणं च सृष्ट्वा तत्स्थित्यर्थं व्रीहियवादिलक्षणमन्नम् । ततश्चान्नादयमानाद्वीर्यं सामर्थ्यं बलं सर्वकर्मप्रवृत्तिसाधनम् । तद्वीर्यवतां च प्राणिनां तपो विशुद्धिसाधनं संकीर्यमाणानाम् । मन्त्रास्तपोविशुद्धान्तर्बहिःकरणेभ्यः कर्मसाधनभूता ऋग्यजुःसामाथर्वाङ्गिरसः । ततः कर्म अग्निहोत्रादिलक्षणम् । ततो लोकाः कर्मणां फलम् । तेषु च सृष्टानां प्राणिनां नाम च देवदत्तो यज्ञदत्त इत्यादि । एवमेताः कलाः प्राणिनामविद्यादिदोषव्रीजापेक्षया सृष्टास्तैमिरिकदृष्टिसृष्टा इव द्विचन्द्रमशकमशिकाद्याः, स्वप्नदृक्सृष्टा इव च सर्वपदार्थाः, पुनस्तस्मिन्नेव पुरुषे प्रलीयन्ते हित्वा नामरूपादिविभागम् ।

\* शंकर.

( २ ) भूतानुग्रहेण ( हापे ) श्रित्वाचेन्द्रियाणां क्रमविरोधात्परस्तादेवोत्पत्तिर्युक्ता । दर्शयति च ‘स प्राणः.....अन्नम्’ इति ।

भास्कर. २।३।१५

( ३ ) स जीव एवं पर्यालोच्य प्रथमतः स्वोत्क्रान्तिप्रतिष्ठासहभूतोत्क्रान्तिप्रतिष्ठे मुख्यप्राणं सृष्टवान् । शरीरशोषणादिलक्षणं तपः । तेषु लोकेषु स्वर्गादीनि नामानि सृष्टवानित्यर्थः । यद्यपि षोडशकलसृष्टत्वं परमात्मन एव तथापि तद्वेतुभूतादृष्टारम्भकर्मकर्तृत्वेनायं

ब्रह्मशंकर. २।४।८ प्राणशब्दस्य मुख्यप्राणपरत्वमभिप्रेतम् ।



सृष्टृत्वाद इति द्रष्टव्यम् । ततश्च स्वभोगोपकारिकाः षोडशापि कलास्तद्धेतुभूतादृष्टारम्भककर्माणि कृत्वा सृष्टवान् । अतस्तद्भोक्तृतया षोडशकलत्वं जीवस्येति यावत् ।

\* रंग.

( ४ ) 'कमेति पुष्करः प्रोक्त उपानामाभिमानीनी । लोकाभिमानी पर्जन्यः स्वाहा वै मन्त्रदेवता । तपोभिमानी वह्निश्च वरुणो वीर्यदेवता । अन्नस्य देवता सोमो मनो नामानिरुद्धकः । इन्द्रियेशश्च सूर्याद्याश्चक्षुराद्यभिमानीनः । रुद्रो धीन्द्रः शेषकामौ मनसस्त्वेव देवताः । श्रद्धेति वायोः पत्नी स्यात्सर्वेषां प्रभवाप्यया । तस्याश्च कारणं प्राणः सर्वेषामुत्तमोत्तमः । तस्यापीशः कारणं च वायुदेवः परोऽव्ययः । न तस्य महेशः कश्चिन्कुत एवोत्तमो भवेत् । तं ज्ञात्वा मुच्यते जन्तुर्विदित्वैव परात्परम् ॥' इति तत्त्वत्रिवेकः । 'एतस्माज्जायते प्राणो मनः सर्वेन्द्रियाणि च । खं वायुर्ज्योतिरापः पृथिवी विश्वस्य धारिणी ॥' इति मन्त्रोक्त एव क्रमः । न हीन्द्रियेभ्यो मनः पश्चात् । 'तत्प्राक्छन्दे' इति भगवद्वचनम् । 'विष्णोः प्राणस्ततः श्रद्धा तस्या रुद्रो मनोऽभिधः । तस्मादिन्द्रस्त्विन्द्रियात्मा तस्य सोमोऽन्नदेवता । ततश्च वरुणः सृष्टस्तस्मादग्निस्ततोऽवरः । आकाशदेवताविग्रस्ततो वायोः सुतो मरुत् । तस्मादग्निः पावकाख्यः प्रथमोऽन्नः सुतस्ततः । ततः पर्जन्य उद्भूतः स्वाहाऽतो मन्त्रदेवता । उदात्मको धुधस्तस्या उपानामाभिमिका ततः । ततः शनिः पृथिव्यात्मा कर्मात्मा पुष्करस्ततः । क्रमात्प्रत्यवरा ह्येते मुक्ताः सर्वगुणैरपि । नित्यमुक्तस्ततो विष्णुः प्राणादप्युत्तमोत्तमः ॥' इति च । मध्व.

( ५ ) 'स प्राणमसृजत प्राणाच्छ्रद्धां' इत्यादिश्रुतौ साक्षादेव प्राणात् श्रद्धावृत्तेर्बुद्धेरुत्पादावगमाच्च ।

§ विज्ञान. २।४।१३

षोडशकलानां शुद्धे पुरुषे एव समाप्तिः

स यथेमा नद्यः स्यन्दमानाः समुद्रायणाः समुद्रं प्राप्यास्तं गच्छन्ति । भिद्येते तासां नाम-

\* शेषं शंकरवत् ।

§ प्राणशब्दो मुख्यप्राणपरः ।

( १ ) प्रउ. ६।५; ब्रह्मशंकर. ४।२।१५, १६; भास्कर. ४।२।१४; ४।२।१५ चासां ( चास्य ), ४।३।१३ पुरुषं

रूपे । समुद्र इत्येवं प्रोच्यते । एवमेवास्य परिद्रष्टुरिमाः षोडश कलाः पुरुषायणाः पुरुषं प्राप्यास्तं गच्छन्ति । भिद्येते चासां नामरूपे । पुरुष इत्येवं प्रोच्यते । स एषोऽकलोऽमृतो भवति । तदेष श्लोकः ॥

( १ ) कथं, स दृष्टान्तः यथा लोके इमा नद्यः स्यन्दमानाः स्रवन्त्यः समुद्रायणाः समुद्रोऽयनं गतिरात्मभावो यामां ताः समुद्रायणाः समुद्रं प्राप्योपगम्य अस्तं नामरूपतिरस्कारं गच्छन्ति । तासां चास्तं गतानां भिद्येते विनश्यतो नामरूपे गङ्गायमुनेत्यादिलक्षणं । तदभेदे समुद्र इत्येवं प्रोच्यते तद्वस्तूदकलक्षणम् । एवं यथाऽयं दृष्टान्तः, उक्तलक्षणस्य प्रकृतस्यास्य पुरुषस्य परिद्रष्टुः परि समन्ताद्द्रष्टृदर्शनस्य कर्तुः स्वरूपभूतस्य, यथाऽर्कः स्वात्मप्रकाशस्य कर्ता सर्वतस्तद्वत्, इमाः षोडश कलाः प्राणाद्या उक्ताः कलाः पुरुषायणाः नदीनामिव समुद्रः पुरुषोऽयनमात्मभावगमनं यासां कलानां ताः पुरुषायणाः पुरुषं प्राप्य पुरुषात्मभावमुपगम्य तथैवास्तं गच्छन्ति । भिद्येते चाऽऽसां नामरूपे कलानां, प्राणाद्या आख्या, रूपं च यथास्वम् । भेदे च नामरूपयोर्धनष्टे तत्त्वं पुरुष इत्येवं प्रोच्यते ब्रह्मविद्भिः । य एवं विद्वान् गुण्णा प्रदर्शितकलाप्रत्ययमार्गः स एष विद्यया प्रवित्यापितास्वविद्याकामकर्मजनितासु प्राणादिकलास्वकलाः, अविद्याकृतकलानिमित्तो हि मृत्युः, तदपगमेऽकलत्वादेवामृतो भवति । तदेतस्मिन्नर्थे एष श्लोकः । शंकर.

( २ ) 'तानि परे तथा ह्याह' — तानि पुनः प्राणशब्दोदितानीन्द्रियाणि भूतानि च परब्रह्मविदः तस्मिन्नेव परस्मिन्नात्मनि प्रलीयन्ते । कस्मात् । तथा ह्याह श्रुतिः — 'एवमेवास्य परिद्रष्टुरिमाः' इति । ननु 'गताः कलाः पञ्चदश प्रतिष्ठाः' ( मुउ. ३।२।७ ) इति विद्वद्विषयैवापरा श्रुतिः परस्मादात्मनोऽन्यत्रापि

.....गच्छन्ति ( पुरुषं...यन्ति ); रामानुज. १।१।१ ( पृ. ४२ ), २।३।१९; निबार्क. ४।२।१५; मध्व. स यथेमा ( यथेमा ); श्रीकर. २।३।१७, ४।२।१४; विज्ञान. १।१।४ ( पृ. १०८ ) ( स्यन्दमानाः ) ऽकलोऽमृतो ( ऽमृतोऽकलो ), १।२।११ ( तासां ); बलदेव. ४।२।१६.

कलानां प्रलयमाह स्म । न । सा खलु व्यवहारपेक्षा पार्थिव्याद्याः कलाः पृथिव्यादीरेव स्वप्रकृतीरपियन्तीति । इतरा तु विद्वत्प्रतिपत्त्यपेक्षा कृत्स्नं कलाजातं परब्रह्मविदो ब्रह्मैव संपद्यते इति । तस्माददोषः ।

४।२।१५

स पुनर्विदुषः कलाप्रलयः किमितरेषामिव सावशेषो भवत्याहोस्विन्निरवशेष इति । तत्र प्रलयसामान्यात् शक्त्यवशेषताप्रसक्तौ ब्रवीति अविभागापत्तिरेवेति । कुतः, वचनात् । तथा हि कलाप्रलयमुक्त्वा वक्ति ' भिद्येते चासां...अमृतो भवति ' इति । अविद्यानिमित्तानां च कलानां न विद्यानिमित्ते प्रलये सावशेषत्वोपपत्तिः । तस्मादविभाग एवेति ।

ब्रह्मसं. ४।२।१६

( ३ ) ब्रह्मणि कलानामविभागः स्वरूपव्यतिरेकाभावो लक्षणस्येव समुद्रप्रतौ ।

\* भास्कर. ४।२।१५

( ४ ) अथ परमात्मन ईदृक्त्वाभावादकलत्वं, तद्वाग मुमुक्षुवेद्यत्वं चोपपादयति ।

अस्य परिद्रष्टुं भवितुमर्हति जीवस्य भोगोपकरणभूता इमाः षोडशापि कलाः निरुपाधिकपुरुषशब्दवाच्यं पुरुषं वामुदेवं प्राप्याभूतं गच्छन्ति, यथा शिलातलं प्राप्य क्षुरघाराः कुण्ठीभवन्ति तथा भोगाघायका न भवन्तीत्यर्थः । तत्र हेतुमाह—पुरुषायणा इति । पुरुषसंकल्पाधीनस्वरूपस्थितिप्रवृत्तिका इत्यर्थः । तासां कलानां जीवविषये भोगभोग्यस्थानभोगोपकरणत्वादिनामरूपभेदवत्परमात्मविषये भोगस्थानत्वादिनामरूपे न स्तः । तदेव दर्शयति—पुरुष इत्येवं प्रोच्यत इति । पुरुषाऽपृथक्स्थितिप्रतिपत्तिकतया पुरुष इत्येवं प्रोच्यते न तु तद्विन्नत्वे तद्भोग्यभोगस्थानत्वादिना तत्कलादित्वेन प्रोच्यते । तस्मात्परमात्मनः कलाभोक्तृत्वाभावादकल इत्येवोच्यते । अत एवामृतश्च, मग्नस्य भोक्तृत्वरूपकलासंबन्धाधीनत्वादिति भावः ।

§ रंग.

\* ४।२।१३ सूत्रे ' पुरुषं प्राप्य ' इत्यत्र पुरुषप्राप्तिरर्चिरादिमार्गैर्वाऽभिप्रेता ।

§ शेषं शंकरवत् ।

( ५ ) समुद्र इत्येवं प्रोच्यते, पुरुष इत्येवं प्रोच्यते, भिद्येते तासां नामरूपे, भिद्येते चासां नामरूपे, इत्युक्तत्वात् अज्ञैरनवगतान्यपि समुद्रे स्थितानां नदीनां विष्णौ स्थितानां मुक्तानां च भिन्नान्येव नामरूपाणि सन्त्येवेत्यर्थः । न च भेदशब्दो नाशे प्रयुज्यमानः कापि दृष्टः । षटादावपि बहुभावे एव भेदशब्दः प्रयुज्यते । नाशस्त्वर्यत एवाऽवगम्यते । न चात्रार्थतोऽपि नाशोऽवगम्यते । न हि नामानि रूपाणि च कपालवद्बहुधाभूतानि तिष्ठन्ति । अतो भिद्येते इति पृथक्त्वमेवोच्यते । ' अरा इव रथनाभौ कला यस्मिन्प्रतिष्ठिताः ' इति वाक्यशेषाच्च । अतः पुरुषे भिन्नानि भिन्नानि नामरूपाणि प्रतिष्ठितानीत्येवार्थः । अस्तगमनं तु आदित्यवत् अज्ञानामविशेषत्वमेव । ' प्राणादयः कला यस्मिन्मुक्ता नित्यं प्रतिष्ठिताः । पृथक्पृथङ्नामरूपैर्नमस्तस्मै पराय ते ॥ ' इति सत्तत्त्वे । ' नामरूपाद्रिमुक्तः ' इत्यनेनापि नामरूपाऽमुक्तत्वमुच्यते विप्रिय इत्यादिवत् । ' नामरूपे अविहाय ' इति च पूर्वत्र । ' अनन्तं वै नामाऽनन्ता वै विश्वे देवाः ' इति नामरूपयोः अनन्तत्वं हि श्रुतिर्वक्ति । ' यत्र पूर्वं साध्याः सन्ति देवाः ' ' स तत्र पर्येति जक्षन् क्रीडन् रममाणः ' ' सोऽनुते सर्वान्कामान्सह ब्रह्मणा विपश्चिता ' ' ऋचां त्वः पोषमास्ते पुपुष्वांगायत्रं त्वो गायति शक्यरीपु ' ( ऋसं. १०।७२।११ ) इत्यादेशः ।

अतः सर्वमुक्तंभ्योऽप्युत्तमोत्तमः परिपूर्णो नारायण इति सिद्धम् ।

मध्व.

परमपुरुषविद्याविधिः तत्फलं च

अरा इव रथनाभौ कला यस्मिन्प्रतिष्ठिताः ।  
तं वेद्यं पुरुषं वेद यथा मा वो मृत्युः परिव्यथा  
इति ॥

( १ ) अरा रथचक्रपरिवारा इव रथनाभौ रथचक्रस्य नाभौ यथा प्रवेशितास्तदाश्रया भवन्ति यथा तथेत्यर्थः । कलाः प्राणाद्या यस्मिन्पुरुषे प्रतिष्ठिता उत्पत्तिस्थितिलयकालेषु तं पुरुषं कलानामात्मभूतं वेद्यं वेदनीयं

( १ ) प्र. ६।६; रंग. यस्मिन् ( यत्र ) वेद ( वेद्य ) ( यथा० ) ( इति० ).

पूर्णत्वात्पुरुषं पुरि शयनाद्वा वेद जानीयात् । यथा हे शिष्या मा वो युष्मान्मृत्युः परिव्यथाः मा परिव्यथ-  
यतु । न चेद्विशयेत पुरुषो मृत्युनिमित्तां व्यथामापन्ना  
दुःखिन एव यूयं स्थ । अतस्तन्मा भूयुष्माकमिति  
अभिप्रायः । शंकर.

( २ ) यदात्मिका यदुपादानिका इत्यर्थः । शिष्टं  
स्पष्टम् । यथा तमेव पुरुषं मुमुक्षुवेद्यमवगच्छतो ब्रह्म-  
ज्ञानफलमाह — मा वो मृत्युरिति । ब्रह्मज्ञानां युष्माकं  
परितो व्यथाः मृत्युर्मा कार्षीदित्यर्थः । रंग.

तान्होवाच । एतावदेवाहमेतत्परं ब्रह्म वेद ।  
नातः परमस्तीति ॥

( १ ) तानेवमनुशिष्य शिष्यास्तान्होवाच पिप्प-  
लादः किलैतावदेव येन परं ब्रह्म वेद विजानाम्यहमेतत् ।  
नातोऽस्मात्परमस्ति प्रकृष्टतरं वेदितव्यमित्येवमुक्तवान्  
शिष्याणामविदितशेषास्तित्वाशङ्कानिवृत्तये कृतार्थबुद्धि-  
जननार्थं च । शंकर.

( २ ) तान्मुकेशादीन्पण्डपि शिष्यान्प्रत्येतदुवाच ।  
अहमेतावदेव परं ब्रह्म जानामि परब्रह्मविषये ममैताव-  
देव ज्ञानमितोऽधिकं नास्तीत्यर्थः । न च ' एतावदेवाहं  
परं ब्रह्म वेद नातः परमस्ति ' इति षोडशकलजीयाति-  
गिक्तपरब्रह्मनिषेधः किं न स्यादिति वाच्यम् । ' अधिकं  
तु भेदनिर्देशात् ' ( ब्रह्म. २।१।२२ ) इत्यादिभिर्वि-  
शेषप्रसङ्गात् । तत्र हि जीवाभेदाद्ब्रह्मणो जगत्कारणत्वे  
हिताकरणादिदोषमाशङ्क्य जीवभेदाद्दोषाभावः सिद्धा-  
न्तितः । रंग.

( १ ) प्रउ. ६।७; रंग. ( एतत्० ); विज्ञान. १।१।४  
( पृ. १०८ ) एतावत् ( एतत् ) ( एतत्० ) ( इति० ).

ते तमर्चयन्तस्त्वं हि नः पिता योऽस्माकमवि-  
द्यायाः परं पारं तारयसीति । नमः परमऋषिभ्यो  
नमः परमऋषिभ्यः ॥

( १ ) ततस्ते शिष्या गुह्याऽनुशिष्टास्तं गुहं  
कृतार्थाः सन्तो विद्यानिष्कयमपश्यन्तः किं कृतवन्त  
इत्युच्येत — अर्चयन्तः पूजयन्तः पादयोः पुष्पाञ्जलि-  
प्रकरणेन प्रणिपातेन च शिरसा, किं, ऋचुरित्याह —  
त्वं हि नोऽस्माकं पिता ब्रह्मशरीरस्य विद्याया जनयितृत्वात्  
नित्यस्याजरामरस्याभयस्य । यस्त्वंवास्माकमविद्याया  
विपरीतज्ञानाज्जन्मजरामरणरोगदुःखादिग्रहादविद्यामहो-  
दधेर्विद्याप्लवेन परं अपुनरावृत्तिलक्षणं मोक्षाख्यं महोद-  
धेरितं पारं तारयस्यस्मानित्यतः पिदृत्वं तयास्मान्प्रत्युप-  
पन्नमितरस्मात् । इतरोऽपि हि पिता शरीरमात्रं जनयति  
तथाऽपि स प्रपूज्यतमो लोके, किमु वक्तव्यमात्यन्तिका-  
भयदातुरित्यभिप्रायः । नमः परमऋषिभ्यो ब्रह्मविद्यासं-  
प्रदायकतृभ्यः । नमः परमऋषिभ्य इति द्विवचनमादरा-  
र्थम् । शंकर.

( २ ) ते पण्डपि शिष्यास्तं पिप्पलादं त्वमस्माकं  
संसारकूपपारतीरं प्रापकतया पिताऽसि, तस्मात्त्वत्तो जन्मैव  
श्रेष्ठं जन्म 'स हि विद्यातस्तं जनयति तच्छ्रेष्ठं जन्म'  
इतिश्रवणादित्यर्चयन्तः पूजयन्तो बभूवुः । नमः परम-  
ऋषिभ्य इति । उत्तरशान्तिस्थाने इदं वाच्यम् ।  
अभ्यास उपनिषत्समाप्त्यर्थः ।

रंग.

इति षष्ठः प्रश्नः ॥

( १ ) प्रउ. ६।८; ब्रशंकर. १।१।४; रामानुज.  
१।१।४ ( पृ. १५४ ); श्रीकर. ४।२।१५.

प्रश्नोपनिषत्समाप्ता ।

## माण्डूक्योपनिषत्

प्रणवाक्षररूपं सर्वं कालसंस्पृष्टं कालातीतं च

\* ओमित्येतदक्षरमिदं सर्वम् । तस्योपव्याख्यानम् । भूतं भवद्विष्यदिति सर्वमोकार एव । यच्चान्यत्रिकालातीतं तदप्योकार एव ॥

( १ ) वेदान्तार्थसारसंग्रहभूतमिदं प्रकरणचतुष्टयं † ओमित्येतदक्षरमित्याचारभ्येन । तत्र तावदोकारनिर्णयाय प्रथमं प्रकरणं आगमप्रधानमात्मतत्त्वप्रतिपत्त्युपायभूतम् । कथं पुनरोकारनिर्णय आत्मतत्त्वप्रतिपत्त्युपायत्वं प्रतिपद्यते इति । उच्यते — ‘ओमित्येतत्’ ( काउ. २।१५ ) ‘एतदालम्बनम्’ ( काउ. २।१७ ) ‘एतद्वै सत्यकाम परं चापरं च ब्रह्म यदोकारस्तस्माद्विद्वानेतेनैवायतनेनैकतरमन्वेति’ ( प्रउ. १।२ ) ‘ओमित्यात्मानं युञ्जीत’ ( नाउ. ७९ ) ‘ओमिति ब्रह्म’ ( तैउ. १।८ ) ‘ओकार एवेदं सर्वम्’ ( छाउ. २।२३३ ) इत्यादिश्रुतिभ्यः । रज्ज्वादिरित् सर्वोदिविकल्पस्यास्पदमद्वय आत्मा परमार्थतः सन् प्राणादिविकल्परस्यास्पदं यथा, तथा सर्वोऽपि वाक्प्रपञ्चः ‘प्राणाद्यात्मविकल्पविषय ओकार एव । स चात्मस्वरूपमेव, तदभिधायकत्वात् । ओकारविकारशब्दाभिधेयश्च सर्वः प्राणादिगतात्मविकल्पः अभिधानव्यतिरेकेण नास्ति, ‘वाचारम्भणं विकारो नामधेयम्’ ( छाउ. ६।१।८ ) ‘तदस्येदं वाचा तन्मया नामभिर्दामभिः सर्वं मितं सर्वं ह्रीं नामभिः’ ( ऐआ. २।१।६ ) इत्यादिश्रुतिभ्यः । अतः आह — ओमित्येतदक्षरमिदं सर्वमिति । यदिदं अर्थजातमभिधेयभूतं, तस्य अभिधानाव्यतिरेकान्, अभिधानभेदस्य च

\* माण्डूक्योपनिषन्मध्वभाष्यं नोपलब्धम् ।

† गौडपादीयकारिकाप्रकरणपेक्षमिदं चतुष्टयत्ववचनम् । तत्र प्रथमप्रकरणोपकारिकामहिता माण्डूक्योपनिषत् प्रथमं प्रकरणम् ।

( १ ) माउ. १ ; श्रीकर. २।१।४२, ३।१।३८ भवद् ( भव्यं भ ) .

ओकाराव्यतिरेकात् ओकार एवेदं सर्वम् । परं च ब्रह्म अभिधानाभिधेयोपायपूर्वकमवगम्यते इत्योकार एव । तस्य एतस्य परापरब्रह्मरूपस्याक्षरस्य ओमित्येतस्य उपव्याख्यानं, ब्रह्मप्रतिपत्त्युपायत्वाद्ब्रह्मसमीपतया विस्पष्टं प्रकथनमुपव्याख्यानं, प्रस्तुतं वेदितव्यमिति वाक्यशेषः । भूतं भवत् भविष्यदिति कालत्रयपरिच्छेदं यत्, तदपि ओकार एव, उक्तन्यायतः । यच्च अन्यत् त्रिकालातीतं कार्याधिगम्यं कालापरिच्छेदमव्याकृतादि, तदपि ओकार एव ।

शंकर.

( २ ) सुमुखोरधिकारिणो निखिलकृशनिवृत्तिपूर्वकं परमानन्दावाप्तये समस्तव्यस्तप्रणवप्रतिपाद्यभगवदुपासनां वक्तुं प्रवृत्तयमुपनिषत् । आदौ समस्तप्रणवप्रतिपाद्यं तावदाह — ओमित्येतदक्षरमिति । एतदिति श्रवणाद्यदित्यन्वेति । ओमिति, उक्तमिति शेषः । ओतं जगदस्मिन्निति व्युत्पत्त्या ओमित्युक्तं यत् ब्रह्म, एतदक्षरं सत्यं इदंशब्दवाच्यस्य सर्वस्य चिदचिदात्मप्रपञ्चस्याक्षरं ओतत्वात् सर्वम् । केन निमित्तेनोकारवाच्यं ब्रह्माक्षरमित्युच्यते इत्यतो न श्रूयते कालत्रयऽपीति व्युत्पत्त्या कालत्रये एकप्रकारतया नित्यत्वेदेतुनेतिभावेन प्रज्ञापूर्वं प्रवृत्तिनिमित्तमाह — तस्येति । विशिष्य आख्यायतेऽनेनेति व्याख्यानं प्रवृत्तिनिमित्तम् । तस्य ओमित्येतत्प्रतिपाद्याक्षरशब्दार्थत्वे उपपन्नं व्याख्यानमुच्यते इत्यर्थः । तत्किमित्यत आह — भूतमिति । ओमित्युक्तं ब्रह्म भूतं अतीतकाले विद्यमानं, भवत् वर्तमानकाले सत्, भविष्यत् आगामिकालेऽपि सत्, शश्वदेकप्रकारमिति यावत् । अतोऽक्षरमुच्यते इत्यर्थः । इतिशब्दस्योपव्याख्यानमिति पूर्वोणान्वयः । यदक्षरस्य सर्वत्वमुक्तं, तदन्यस्याप्यस्ति किमित्यतो नेत्याह — सर्वमिति । ओमित्याक्रियते प्रतिपाद्यते इत्योकारः । कृञः कर्मणि घञ्प्रत्ययः । ओमित्युच्यमानमक्षरमेव सर्वं, न त्वन्यदित्यर्थः । भूतमित्यादिनोक्तं शश्वदेकप्रकारत्वरूपं कालत्रयातीतत्वं

अक्षरपदप्रवृत्तिनिमित्तमपि नान्यस्येत्याह—यच्चान्यदिति । कालत्रयकृतविकारहीनरूपं त्रिकालातीतं च यदन्य-  
द्वस्त्वस्ति, तदप्योकार एव । ओमित्युच्यमानाक्षराख्यं  
ब्रह्मैव, न ततोऽन्यत्तादृशमस्तीत्यर्थः ।

कूरनारायण.

( ३ ) ‘ ओमित्येतदक्षरमिदं सर्वम् ’ इत्युपक्रम्य  
‘ प्रपञ्चोपशमः शिवोऽद्वैत एवमोकारः संविशत्यात्मना-  
ऽऽत्मानं य एवं वेद ’ ( माउ. १२ ) इत्यन्तेन सर्व-  
वेदान्तप्रधानमाण्डूक्योपनिषदि शिवस्य प्रणवात्मकत्वं  
प्रणवार्थवाच्यत्वं प्रणवातीतत्वं च निर्दिष्टम् ।

श्रीकर. २।३।४३

सर्वं ब्रह्म आत्मा ब्रह्म

सर्वं ह्येतद्ब्रह्म । अयमात्मा ब्रह्म \* । सोऽय-  
मात्मा चतुष्पात् ॥

( १ ) अभिधानाभिधेययोरेकत्वेऽपि अभिधानप्रा-  
धान्येन निर्देशः कृतः ‘ ओमित्येतदक्षरमिदं सर्वम् ’  
इत्यादिः । अभिधानप्राधान्येन निर्दिष्टस्य पुनरभिधेय-  
प्राधान्येन निर्देशः अभिधानाभिधेययोरेकत्वप्रतिपत्त्यर्थः ।  
इतरथा हि अभिधानतन्त्राभिधेयप्रतिपत्तिरिति अभि-  
धेयस्याभिधानत्वं गौणमित्याशङ्का स्यात् । एकत्वप्रति-  
पत्तेश्च प्रयोजनमभिधानाभिधेययोः—एकैकैव प्रत्येकं  
युगपत्प्रविलापयस्तद्विलक्षणं ब्रह्म प्रतिपद्येतेति । तथा  
च वक्ष्यति—‘ पादा मात्रा मात्राश्च पादाः ’ इति ।  
तदाह—सर्वं ह्येतद्ब्रह्मेति । सर्वं यदुक्तमोकारमात्रमिति,  
तदेतत् ब्रह्म । तच्च ब्रह्म परोक्षाभिहितं प्रत्यक्षतो विशेषेण  
निर्दिशति—अयमात्मा ब्रह्मेति । अयं इति चतुष्पात्त्वेन  
प्रविभज्यमानं प्रत्यगात्मतयाऽभिनयेन निर्दिशति अयमा-  
त्मेति । सोऽयमात्मा ओकाराभिधेयः परापरत्वेन व्यव-  
स्थितः चतुष्पात् कार्पापणवत्, न गौरिव । त्रयाणां  
विश्वादीनां पूर्वपूर्वप्रविलापनेन तुरीयस्य प्रतिपत्तिरिति  
करणसाधनः पादशब्दः । तुरीयस्य तु पचते इति कर्म-  
साधनः पादशब्दः ।

शंकर.

\* ‘ अयमात्मा ब्रह्म ’ इतिवाक्यस्य स्थलनिर्देशादिकं  
वृत्. २।५।१९ ( पृ. ११११ ) इत्यत्रापि द्रष्टव्यम् ।

( १ ) माउ. २; श्रीकंठ. १।१।१ ( पृ. ८७, ८९ );  
श्रीकर. १।१।१ ( पृ. ३, १६, १८, २७ ), ३।१।१,  
३।३।३८.

उ. का. १९१

( २ ) सर्वमोकार एवेत्यत्र ओपदवाच्यब्रह्मणः  
पूर्णत्वमुक्तं, तत्कुत इत्याशङ्कां प्रमाणसूचनेन निराकुर्व-  
न्नाह—सर्वं ह्येतद्ब्रह्मेति । एतदोकारपदवाच्यमक्षराख्यं  
ब्रह्म सर्वं पूर्णं हि, ‘ परमं यो महद्ब्रह्म ’ ‘ तदेव ब्रह्म  
परमं कवीनाम् ’ ‘ पूर्णमदः पूर्णमिदम् ’ इत्यादिषु प्रसिद्ध-  
मित्यर्थः । ननु जीवानामपि क्रियासु स्वातन्त्र्यानुभवेन  
तत्रापि कश्चिदस्ति नियन्तेत्यत आह—अयमिति ।  
ब्रह्मादिध्वादानकर्तृतया स्थितोऽयमात्मा ( ८ यं ? ) ब्रह्म  
प्रागुक्तोपदवाच्यं ब्रह्मैव, न त्वन्यः कश्चिदित्यर्थः । इति  
समस्तप्रणवप्रतिपाद्योक्तिः । एवं समस्तप्रणवप्रतिपाद्यमु-  
पासनार्थं निरूप्य इदानीं तस्यैकदेशैरकारोकारमकारनादैः  
प्रतिपाद्यानां विश्वादिभगवद्रूपाणां उपासनामकार  
उकारो मकार इत्यादिना तृतीयखण्डे वक्तुं तानि रूपा-  
ण्याह—सोऽयमात्मा चतुष्पादिति । स समस्तोपदवा-  
च्योऽक्षरनामा अयं ब्रह्मादिषु नियामकतया स्थित  
आत्मा चतुष्पात् चत्वारः पादा अंशाः स्वरूपभूता  
यस्य स चतुष्पात् । सर्वजीवनियामकतया तत्तद्देहेषु  
चतुरूपतया तिष्ठतीत्यर्थः ।

कूरनारायण.

जागृतिस्वप्नसुषुप्तिस्थानेषु स्थित आत्मा उपाधिभेदेन  
भिन्नः

जागरितस्थानो बहिःप्रज्ञः सप्ताङ्ग एकोन-  
विंशतिमुखः स्थूलभुग्वैश्वानरः प्रथमः पादः ॥

( १ ) कथं चतुष्पात्त्वमित्याह—जागरितस्थान इति ।  
जागरितं स्थानमस्येति जागरितस्थानः, बहिःप्रज्ञः स्वात्म-  
व्यतिरिक्ते विषये प्रज्ञा यस्य सः बहिःप्रज्ञः, बहिर्विषयेव  
प्रज्ञा यस्याविद्याकृताऽवभासते इत्यर्थः । तथा सप्त  
अङ्गान्यस्य, ‘ तस्य ह वा एतस्यात्मनो वैश्वानरस्य  
मूर्ध्वं सुतेजाश्चक्षुर्विश्वरूपः प्राणः पृथग्वात्मा संदेहो  
बहुलो बस्तिरेव रयिः पृथिव्येव पादौ ’ ( छाउ. ५।१८।  
२ ) इति, अग्निहोत्रकल्पनाशेषत्वेन आहवनीयोऽग्नि-  
रस्य मुखत्वेनोक्त इत्येवं सप्ताङ्गानि यस्य सः सप्ताङ्गः ।  
तथा एकोनविंशतिमुखान्यस्य, बुद्धीन्द्रियाणि कर्मेन्द्रि-  
याणि च दश, वायवश्च प्राणादयः पञ्च, मनो बुद्धिरहं-

( १ ) माउ. ३; कूरनारायण. बहिःप्रज्ञः ( बहिःप्रज्ञः );  
श्रीकर. ३।३।३८.

कारश्चित्तमिति, मुखानीव मुखानि तानि, उपलब्धि-  
द्वाराणीत्यर्थः । स एवंविशिष्टो वैश्वानरः यथोक्तैर्द्वारैः  
शब्दादीन् स्थूलान् विषयान् भुङ्क्ते इति स्थूलभुक् ।  
विश्वेषां नराणामनेकधा मुखादिनयनाद्विश्वानरः, यद्वा  
विश्वश्चासौ नरश्चेति विश्वानरः, विश्वानर एव वैश्वानरः,  
सर्वपिण्डात्मानन्यत्वात् । सः प्रथमः पादः कथं एतत्पूर्व-  
कत्वादुत्तरपादाधिगमस्य प्राथम्यमस्य । कथं 'अय-  
मात्मा ब्रह्म' इति प्रत्यगात्मनोऽस्य चतुष्पात्त्वे प्रकृते  
बुलोकादीनां मूर्धाद्यङ्गत्वमिति । नैष दोषः, सर्वस्य  
प्रपञ्चस्य साधिदैविकस्य अनेनाऽऽत्मना चतुष्पात्त्वस्य  
विवक्षितत्वात् । एवं च सति सर्वप्रपञ्चोपशमे अद्वैत-  
सिद्धिः, सर्वभूतस्यश्च आत्मा एको दृष्टः स्यात्, सर्व-  
भूतानि चाऽऽत्मनि । 'यस्तु सर्वाणि भूतानि'  
( ईउ. ६ ) इत्यादिश्रुत्यर्थश्चैवमुपसंहृतः स्यात् । अन्यथा  
हि स्वदेहपरिच्छिन्न एव प्रत्यगात्मा सांख्यादिभिरिव  
दृष्टः स्यात् । तथा च सति अद्वैतमिति श्रुतिकृतो  
विशेषो न स्यात्, सांख्यादिदर्शनेनाविशेषात् । इष्यते  
च सर्वोपनिषदां सर्वात्मैक्यप्रतिपादकत्वम् । ततो युक्त-  
मेवास्य आध्यात्मिकस्य पिण्डात्मनो बुलोकाद्यङ्गत्वेन  
विराडात्मनाऽऽधिदैविकेनैकत्वमित्यभिप्रेत्य सप्ताङ्गत्व-  
वचनम् । 'मूर्धा ते व्यपतिष्यत्' ( छाउ. ५।१२।२ )  
इत्यादिलिङ्गदर्शनाच्च । विराजैकत्वमुपलक्षणार्थं हिरण्य-  
गर्भाद्याकृतात्मनोः । उक्तं चैतन्मधुब्राह्मणे — 'यश्चा-  
यमस्यां पृथिव्यां तेजोमयोऽमृतमयः पुरुषो यश्चायमध्या-  
त्मम्' ( बृउ. २।५।१ ) इत्यादि । सुषुप्ताव्याकृतयो-  
स्त्वेकत्वं सिद्धमेव, निर्विशेषत्वात् । एवं च सत्येतत्सिद्धं  
भविष्यति — सर्वद्वैतोपशमे चाद्वैतमिति ।

शंकर.

( २ ) कानि तेषां स्थानानि, कश्च व्यापारः, कीदृ-  
शानि तानि रूपाणि, किं तेषां भोग्यं, कानि नामानी-  
त्यतस्तत्सर्वं क्रमेण आह — जागरितस्थान इति । यत्र  
स्थित्वा जागर्ति, तच्चक्षुर्जागरितम् । अधिकरणे क्तप्र-  
त्ययः । तदेव स्थानं यस्य स जागरितस्थानः । चक्षुः-  
स्थान इत्यर्थः । बहिःप्रज्ञः । बहिःशब्दो बाह्यार्थपरः ।  
बाह्यान्तर्यान् प्रज्ञापयतीति बहिःप्रज्ञः । जानातेरन्तर्भावि-  
तण्यर्थात् 'इगुपघशाप्रीकिरः कः' ( पासू. ३।१।१३५ )

इति कप्त्ययः । सप्ताङ्गः । चत्वारो हस्ताः, द्वौ पादौ,  
गजमुखत्वाद्गजहस्त एक इति सप्ताङ्गः । एकोनविंशति-  
मुखः । मध्यममुखं गजमुखाकारं, पार्श्वद्वये तु नव नव  
मुखानि पुरुषमुखाकाराणीति विवेकः । स्थूलभुग्वैश्वानरः  
प्रथमः पादः । स्थूलान् शुभभोगान् भुङ्क्ते इति स्थूल-  
भुक् । वैश्वानरः । विद्यते गम्यते सर्वैर्ज्ञायते इति विशतेः  
कर्मणि वप्रत्ययः । अनेकार्थत्वाद्धातूनां विशतिरत्र  
गत्यर्थः सन् ज्ञानपरः । विश्वं सर्वैर्ज्ञेयं स्थूलं वस्तुच्यते ।  
भोक्तृत्वया तत्संबन्धी वैश्वः । न रीयते क्षीयते इति नरः ।  
रीड् श्रयं । डा(ट)प्रत्ययः । वैश्वश्चासौ नरश्चेति 'नरे  
संज्ञायाम्' ( पासू. ६।३।१२९ ) इति सूत्रेण, भाष्योक्त-  
निरुक्तिबलाद्वा दीर्घं वैश्वानरः प्रथमः पादः । आत्मन  
इति विपरिणामेनावोत्तरत्र चानुपगच्छः । सर्वदेहेष्वादान-  
कर्तृत्वेन स्थितस्याऽऽत्मनः प्रथमं रूपमित्यर्थः ।

कूरनारायण.

स्वप्नस्थानोऽन्तःप्रज्ञः सप्ताङ्ग एकोनविंशतिमुखः  
प्रविचिक्तभुक्तैजसो द्वितीयः पादः ॥

( १ ) स्वप्नः स्थानमस्य तैजसस्येति स्वप्नस्थानः ।  
जाग्रदप्रज्ञा अनेकसाधना बहिर्विषयेवावभासमाना मनः-  
स्पन्दनमात्रा सती तथाभूतं संस्कारं मनस्याघत्ते ।  
तन्मनः तथा संस्कृतं चित्रित इव पटो बाह्यसाधना-  
नपेक्षमविद्याकामकर्मभिः प्रेरमाणं जाग्रद्वदवभासते ।  
तथा चोक्तम् — 'अस्य लोकस्य सर्वावतो मात्रामपादाय'  
( बृउ. ४।३।१ ) इत्यादि । तथा 'परे देवे मनस्येकी-  
भवति' इति प्रस्तुत्य 'अत्रैव देवः स्वप्ने महिमानमनु-  
भवति' ( प्रउ. ४।२,५ ) इत्याथर्वणे । इन्द्रियापेक्षया  
अन्तःस्थत्वात्मनसः तद्वासनारूपा च स्वप्ने प्रज्ञा यस्येति  
अन्तःप्रज्ञः । विषयशून्यायां प्रज्ञायां केवलप्रकाशस्वरू-  
पायां विषयित्वेन भवतीति तैजसः । विश्वस्य सविषयत्वेन  
प्रज्ञायाः स्थूलाया भोज्यत्वं, इह पुनः केवला वासना-  
मात्रा प्रज्ञा भोज्येति प्रविचिक्तो भोग इति । समानम-  
न्यत् । द्वितीयः पादः तैजसः । शंकर.

( २ ) स्वप्नस्थानः । यत्र स्थित्वा जीवः स्वाप्न-  
पदार्थान् पश्यति तत्स्वप्नस्थानं, तदेव स्थानं यस्य स  
स्वप्नस्थानः, कण्ठदेशस्य इत्यर्थः । अन्तःप्रज्ञः ।

( १ ) माउ. ४; श्रीकर. ३।३।३८.

अन्तःशब्दोऽत्र बाह्यार्थज्ञानजन्यवासनापरिणामरूपार्थ-  
परः । तानन्तः स्थितान् वासनामयानर्थान् प्रज्ञापयति  
जानाति चेत्यन्तःप्रज्ञः । प्रज्ञ इति जानातेः कः । अत्र  
स्वामिकपदार्थानां जाग्रद्वासनाजन्यत्वोक्तिः प्रायिकत्वा-  
भिप्राया, 'दृष्टं चादृष्टं च श्रुतं चाश्रुतं चानुभूतं  
चाननुभूतं च सर्वं पश्यति' ( प्रउ. ४।५ ) इति  
श्रुतेः । समाङ्ग एकोनविंशतिमुख इति प्राग्वत् । प्रवि-  
विक्तभुक् । वासनामयतया बाह्यार्थेभ्यो विविक्तान्  
स्वप्नाथान् भुङ्क्ते भोजयति चेति प्रविविक्तभुक् ।  
तेजोमयचित्तस्थतया चित्तसंश्लिष्टत्वेन तैजसनामा  
आत्मनो द्वितीयः पादः द्वितीयं रूपमित्यर्थः ।

कुरनारायण.

यत्र सुप्तो न कंचन कामं कामयते न कंचन  
स्वप्नं पश्यति तत्सुप्तप्रम । सुप्तप्रस्थान एकीभूतः  
प्रज्ञानघन एवाऽऽनन्दमयो ह्यानन्दभुक्चेतोमुखः  
प्राज्ञस्तृतीयः पादः ॥

( १ ) दर्शनादर्शनवृत्त्योः तत्त्वाप्रबोधलक्षणस्य  
स्वापस्य तुल्यत्वात्सुप्तग्रहणार्थं यत्र सुप्त इत्यादिविशे-  
षणम् । अथवा, त्रिष्वपि स्थानेषु तत्त्वाप्रबोधलक्षणः  
स्वापोऽविशिष्ट इति पूर्वाभ्यां सुप्तं विभजते — यत्र  
यस्मिन् स्थाने कालं वा सुप्तो न कंचन कामं कामयते,  
न कंचन स्वप्नं पश्यति । न हि सुप्तं पूर्वयोरिवान्यथा-  
ग्रहणलक्षणं स्वप्नदर्शनं कामो वा कश्चन विद्यते । तदेत-  
त्सुप्तं स्थानमस्येति सुप्तप्रस्थानः । स्थानद्वयप्रविभक्तं  
मनःस्पन्दितं द्वैतजातं तथा रूपापरित्यागेनाविवेकापन्नं  
नैशतमोग्रस्तमिवाहः सप्रपञ्चमेकीभूतमित्युच्यते । अतः  
एव स्वप्नजाग्रन्मनःस्पन्दनानि प्रज्ञानानि घनीभूतानीव,  
सेयमवस्था अविवेकरूपत्वात्प्रज्ञानघन उच्यते । यथा  
रात्रौ नैशेन तमसा अविभज्यमानं सर्वं घनमिव, तद्व-  
त्प्रज्ञानघन एव । एवमशब्दाच्च जात्यन्तरं प्रज्ञानव्यतिरे-  
केणास्तीत्यर्थः । मनसो विषयविषयाकारस्पन्दनायासदुः-  
खाभावात् आनन्दमयः आनन्दप्रायः, नाऽऽनन्द एव,  
अनात्यन्तिकत्वात् । यथा लोके निरायासः स्थितः

(१) माउ. ५; ब्रह्मकर. ४।४।१६; श्रीकर. १।१।१३,  
१।२।११, ३।३।११, ३८, ४।४।४; विज्ञान. १।२।११,  
३।२।१०.

सुखी आनन्दभुग्व्यते । अत्यन्तानायासरूपा हीयं स्थिति-  
रनेनाऽऽत्मनाऽनुभूयते इत्यानन्दभुक्, 'एषोऽस्य परम  
आनन्दः' ( वृउ. ४।३।३२ ) इति श्रुतेः । स्वप्नादि-  
प्रतिबोधं चेतः प्रति द्वारीभूतत्वात् चेतोमुखः, बोधलक्षणं  
वा चेतो द्वारं मुखमस्य स्वप्नाद्यागमने प्रतीतिं चेतो-  
मुखः । भूतभविष्यज्ञातृत्वं सर्वविषयज्ञातृत्वमस्यैवेति  
प्राज्ञः । सुप्तोऽपि हि भूतपूर्वगत्या प्राज्ञ उच्यते ।  
अथवा, प्रज्ञतिमात्रमस्यैव असाधारणं रूपमिति प्राज्ञः,  
इतरयोर्विशिष्टमपि विशानमस्तीति । सोऽयं प्राज्ञस्तृतीयः  
पादः ।

शंकर.

( २ ) तृतीयपादस्य स्थानं वक्तुं स्थानस्वरूपं ताव-  
दाह — यत्रेति । यत्र देशे सुप्तोऽज्ञानवृत्तः स्वरूपं  
भगवन्तं प्राप्त इति वा, 'प्राज्ञेनाऽऽत्मना संपरिष्वक्तः'  
( वृउ. ४।३।२१ ) इत्यादेः । न कंचन कमपि कामं  
काम्यमानमर्थं कामयते, न कंचन स्वप्नपदार्थं ( न )  
च पश्यति । उपलक्षणमेतत् । स्वात्मानं विना किमपि  
न पश्यतीत्यर्थः । तत्स्थानं सुप्तमित्युच्यते । सुप्तमेव  
स्थानं यस्य स सुप्तप्रस्थानः । हृत्कर्णिकाग्रस्थ इति  
यावत् । एकीभूतः वैश्वानरतैजसाभ्यां संश्लेषविशेषरूपै-  
कीभावं प्राप्तः । प्रज्ञानघनः । 'अविद्या कर्मसंज्ञाऽन्या  
तृतीया शक्तिरिष्यते । यया क्षेत्रज्ञशक्तिः सा वेष्टिता'  
इत्युक्तकर्मवेष्टनावृतो जीवो घन इत्युच्यते । [ सुप्तिवेलायां  
घनं तजीवस्वरूपं जानाति प्रज्ञापयति च जीवस्येति  
प्रज्ञानघनः । ] प्रपूर्वाद्दन्तर्णीतप्यर्थात् 'ज्ञा अवबोधने'  
इति घातोः 'कृत्यल्युटो बहुलम्' ( पासू. ३।३।११३ ) इति  
बहुलग्रहणात्कर्मणि ल्युट्यनादेशे प्रज्ञानः प्रज्ञापितो घनो  
जीवो येन स प्रज्ञानघन इति विग्रहः । यद्वा 'घनप्रज्ञः'  
इति वक्ष्यमाणत्वादिहापि प्रज्ञानघन इत्यस्य घनप्रज्ञान  
इति विपरीतसमासो ध्येयः । तथात्वेऽन्तर्णीतप्यर्थात्कर्तरि  
ल्युट् । \* आनन्दमयः आनन्दप्रचुरः, पूर्णानन्द इति  
यावत् । 'यतो वाचो निवर्तन्ते' ( तैउ. २।९ )  
इत्यादौ प्रसिद्धमिति हेरथः । आनन्दभुक्, विषय-  
भोगान् विनैव आनन्दं भुङ्क्ते भोजयति चेत्यानन्दभुक् ।  
अत्र स्थूलभुक्त्वं प्रविविक्तभुक्त्वं च नित्यपूर्णानन्दानु-

\* उपरितनः [ ] इतिचिह्नस्थितो ग्रन्थः अत्र  
भवितुं युक्तः ।

भवरूपस्य क्रीडारूपम् । चेतोमुखः ज्ञानरूपमुखः । मुखेत्युपलक्षणम् । ज्ञानरूपसर्वावयव इत्यर्थः । एतदानन्दमयत्वेनेतोमुखत्वरूपविशेषणद्वयं प्रागुक्तद्रव्ये नान्तःप्रज्ञमिति वक्ष्यमाणचतुर्थरूपे च ध्येयम् । प्राज्ञः, प्रकर्षेण न ज्ञापयतीति प्राज्ञः । जीवस्वरूपकालाज्ञानातिरिक्तं बाह्यं स्वाप्नं वा किमपि न ज्ञापयतीति प्राज्ञनामक इत्यर्थः । प्रपूर्वान्नञ्जुपपादन्तर्गातव्यार्थात् 'आतश्चोपसर्गं' ( पासू. ३।१।१३६ ) इति कप्रत्ययः । आत्मनस्तृतीयः पादः तृतीयं रूपम् ।

कूरनारायण.

( ३ ) किंच, 'सुषुप्तस्थान एकीभूतः प्रज्ञानधन एवानन्दमयो ह्यानन्दभुक् चेतोमुखः प्राज्ञः' इति माण्डूक्यादौ स्पष्टमेव प्राज्ञस्येश्वरस्य भोगः श्रूयते । न चात्र प्राज्ञशब्देन जीव एवोक्तः, सुषुप्तस्थान इति सुषुप्तावस्थाकथनादिति वाच्यम् । अंशावस्थानामंशिन्युपपत्तेर्लक्षणा नौचित्यात्, श्रुतिषु जीवानां सुषुप्तावस्थायां प्राज्ञे विलीनत्वादेव प्राज्ञत्ववचनात् ।

माण्डूक्यादौ च तुरीयाख्यात्यन्तलयावस्थापर्यन्तमवस्थाचतुष्टयं परमात्मन्यंशंशयभेदेनोपासनार्थमुक्तम् । पुरुषसूक्तादिषु चतुष्पात्त्वेन परमेश्वरस्यैवोपासनादर्शनात् ।

१।२।११

'सुषुप्तसंपत्तिः परिशेषात्' — ननु सुषुप्तौ जीवस्यात्यन्तं विलयं सुषुप्तस्याऽऽनन्दभोगादिश्रुतिरनुपपन्नेत्याशङ्क्य तस्या अवान्तरभेदमाह—सुषुप्तं स्पष्टज्ञाने पुरुषे अर्धसंपत्तिरूपा सुषुप्तिर्भवति । यथा संप्रज्ञातासंप्रज्ञातभेदेन योगो द्विविधो भवति, तथा सुषुप्तिरपीति । कुतः । परिशेषात् । मोहो हि न जाग्रत्स्वप्नौ, स्पष्टज्ञानाभावात् । नापि सर्वसंपत्तिरूपा सुषुप्तिः, ज्ञानलिङ्गानां सुखदुःखमोहानुस्मृतीनां रोमहर्षवपथुवैकृत्यादीनां च दर्शनात् । अत एव पुनरुत्थानाच्च न मरणम् । अयोगिनां च जीवदशायामवस्थात्रयातिरिक्ताऽवस्था नास्तीति बृहदारण्यकमममेऽध्यायेऽवगतम् । अतः परिशेषात् सुषुप्त्यवान्तर एव मोहो ब्रह्मण्यर्धसंपत्तिरूप इत्यर्थः ।

एवं च इनोमैवार्धसंपत्तिरूपां सुषुप्तिमधिकृत्य प्रवृत्ताः 'आनन्दभुक् चेतोमुखः प्राज्ञः' 'जाग्रत्स्वप्नसुषुप्त्यादिप्रपञ्चं यत्प्रकाशतः' ( कैउ. १७ ) इत्यादि-

श्रुतयः सुषुप्तावानन्दभोगं प्रपञ्चं च वदन्ति । तदा प्राज्ञत्वं प्राज्ञेऽर्धसंपत्त्या बोध्यम् ।

नन्वेवं तामस्यामेव मूर्च्छाख्यावस्थायां कथं लोके मोहव्यवहार इति चेत्, 'यत्रायमात्माऽवल्यं न्येत्य संमोहमिव न्येति' ( बृउ. ४।४।१ ) इत्यादिश्रुतिषु मरणादिकालीनायां तामस्यवस्थायां प्रयोगबाहुल्यादिति ।

विज्ञान. ३।२।१०

विज्ञेयः तुरीय आत्मा

एष सर्वेश्वरः । एष सर्वज्ञः । एषोऽन्तर्यामी । एष योनिः सर्वस्य । प्रभववाप्ययौ हि भूतानाम् ॥

( १ ) एष हि स्वरूपावस्थः सर्वेश्वरः साधिवैविकस्य भेदजातस्य सर्वस्य ईश्वरः ईशिता, नैतस्माज्जात्यन्तरभूतोऽन्येषामिव, 'प्राणवन्धनं हि सोम्य मनः' ( छाउ. ६।८।२ ) इति श्रुतेः । अयमेव हि सर्वस्य सर्वभेदावस्थो ज्ञातेति एष सर्वज्ञः । अत एव एषः अन्तर्यामी, अन्तरनुप्रविश्य सर्वेषां भूतानां यमयिता नियन्ताप्येव एव । अत एव यथोक्तं सभेदं जगत्प्रसूयते इति एषः योनिः सर्वस्य । यत एवं, प्रभवश्चाप्ययश्च प्रभववाप्ययौ हि भूतानामेष एव ।

शंकर.

( २ ) एवं रूपत्रयं निरूप्य चतुर्थे पादे नान्तःप्रज्ञमित्यादिना निरूपयिष्यन् वैश्वानरादिरूपाणामुक्तस्थानव्यापाराग्रथेषु श्लोकां विवक्षुर्मध्ये वक्ष्यमाणचतुर्थरूपेण सह चतुर्णां रूपाणां महिमानमाह—एष सर्वेश्वर इति । एष उक्तवक्ष्यमाणचतुर्रूपात्मा । एष इत्यस्याभ्यासस्तात्पर्यार्थः । अन्तर्याम्यन्तर्नियन्ता । सर्वस्य योनिः कारणमित्यस्य विवरणं प्रभववाप्ययौ हि भूतानामिति । हि यस्मात्प्रभववाप्ययहेतुरत इत्यर्थः ।

\* कूरनारायण.

\* अतः परं आगमप्रकरणस्थाः गौडपादीयाः कारिकाः 'अत्रैते श्लोका भवन्ति' इत्यवतरणसहिता उपनिषदक्षराण्येवेति मत्वा एवमवतारिनाः — 'उपनिषत् स्वयं प्रमाणमपि दाढर्याय स्वोक्तार्थं मन्त्रानुदाहरति — अत्रैते श्लोका भवन्ति । संवादिन इति शेषः' इति । प्रथमश्लोकगतं 'स्मृतः' इति पदं च 'मन्त्रद्रष्टा ब्रह्मणा भगवद्रूपाणामेतेषामेकत्वं स्मृतमित्यर्थः' इति

( १ ) माउ. ६; श्रीकर. ३।३।३८.



नान्तःप्रज्ञं नबहिःप्रज्ञं नोभयतःप्रज्ञं नप्रज्ञा-  
नघनं नप्रज्ञं नाप्रज्ञम् । अदृष्टमव्यवहार्यम-  
ग्राह्यमलक्षणमचिन्त्यमव्यपदेश्यमेकात्मप्रत्ययसारं  
प्रपञ्चोपशमं शान्तं शिममद्वैतं चतुर्थं मन्यन्ते । स  
आत्मा । स विज्ञेयः ॥

( १ ) चतुर्थः पादः क्रमप्राप्तो वक्तव्यः इत्याह —  
नान्तःप्रज्ञमित्यादिना । सर्वशब्दप्रवृत्तिनिमित्तशून्यत्वा-  
त्तस्य शब्दानभिधेयत्वमिति विशेषप्रतिषेधेनैव तुरीयं  
निर्दिदिक्षति । शून्यमेव तर्हि तत् । न । मिथ्याविकल्पस्य  
निर्निमित्तत्वानुपपत्तेः ।

सोऽयमात्मा परमार्थपरमार्थरूपश्चतुष्पादित्युक्तः ।  
तस्यापरमार्थरूपमविद्याकृतं रज्जुसर्पादिसममुक्तं पादत्रय-  
लक्षणं बीजाङ्कुरस्थानीयम् । अथेदानीमबीजात्मकं पर-  
मार्थस्वरूपं रज्जुस्थानीयं सर्पादिस्थानीयोक्तस्थानत्रयनि-  
राकरणेनाऽऽह — नान्तःप्रज्ञमित्यादिना । नन्वात्मन-  
श्चतुष्पात्त्वं प्रतिज्ञाय पादत्रयकथनेनैव चतुर्थस्यान्तः-  
प्रज्ञादिभ्योऽन्यत्वे सिद्धे 'नान्तःप्रज्ञम्' इत्यादिप्रति-  
षेधोऽनर्थकः । न । सर्पादिविकल्पप्रतिषेधेनैव रज्जुस्वरूप-  
प्रतिपत्तिवत् व्यवस्थस्यैवाऽऽत्मनस्तुरीयत्वेन प्रतिविपाद-  
यिषितत्वात् 'तत्त्वमसि' इतिवत् ।

व्याख्यातम् । रामानुजाचार्या अपि १।१।१ ( पृ. १०२ )  
इत्यत्र ब्रह्मगूत्रभाष्ये श्रूयतेपदान्वयसंभवात् प्रमाणत्वे-  
नोदाहरणाच्च कारिकाणां श्रुतित्वमभिप्रयन्तीति प्रतिभाति ।  
मध्वाचार्यास्तु स्पष्टं श्रुतित्वेन निरदिक्षन् २।१।३४ इति-  
ब्रह्मसूत्रभाष्ये नृसिंहपूर्वतापनीयशांकर( ? )भाष्येऽपि कारि-  
काणासुपनिषदवयवत्वं स्पष्टमभिहितम् । तथोऽपि २।१।९  
उनिवद्मसूत्रशांकरभाष्यगतात् 'अनादिमांययो सुप्तः' इतिप्र-  
थमप्रकरणीयकारिकावतरणरूपात् 'अत्रोक्तं वेदान्तार्थसं-  
प्रदायविद्विषाचार्यैः' इतिवाक्यात् अश्रुतित्वं प्रतिपद्यमा-  
नैरस्माभिस्तासामत्र सग्रहो न कृतः ।

( १ ) माउ. ७ ; कूरनारायण. बहिःप्रज्ञं ( बहिःप्रज्ञं )  
मेकात्म ( मेकात्म्य ) ; श्रीकर. १।१।१ ( पृ. १६,  
२७ ), १।१।२ ( पृ. ३६ ), १।१।३ ( पृ. ४० ),  
१।१।११, १।२।१, ३, ९, १३, १।३।११, २।१।४,  
२।२।३७, ४२ ( पृ. २४०, २४६ ), २।३।१८,  
३।३।१५, २३, ३८, ३९, ४।१।३, ४।३।१६, ४।४।६,  
१३, २०, २२ ; विज्ञान. ३।२।१२ ( शान्तं० ).

नान्तःप्रज्ञमिति तैजसप्रतिषेधः । नबहिःप्रज्ञमिति  
विश्वप्रतिषेधः । नोभयतःप्रज्ञमिति जागरितस्वप्नयोरन्त-  
रालापस्थाप्रतिषेधः । नप्रज्ञानघनमिति सुषुप्तावस्थाप्रति-  
षेधः, बीजभावाविधेकस्वरूपत्वात् । नप्रज्ञमिति युगप-  
त्सर्वविषयज्ञातृत्वप्रतिषेधः । नाप्रज्ञमित्यचैतन्यप्रतिषेधः ।

अत एव अदृष्टम् । यस्माददृष्टं तस्मादव्यवहार्यम् ।  
अग्राह्यं कर्मेन्द्रियैः । अलक्षणं अलिङ्गमित्येतत्, अननु-  
मेयमित्यर्थः । अत एव अचिन्त्यम् । अत एव अव्यप-  
देश्यं शब्दः । एकात्मप्रत्ययसारं, जाग्रदादिस्थानेषु एक  
एवायमात्मा इत्यव्यभिचारी यः प्रत्ययः, तेनानुसङ्गी-  
यम् । अथवा, एक आत्मप्रत्ययः सारः प्रमाणं यस्य  
तुरीयस्याधिगमे, तत्तुरीयमेकात्मप्रत्ययसारं, 'आमेत्ये-  
वोपासीत' इति श्रुतेः । अन्तःप्रज्ञत्वादित्यनिर्धर्मप्रति-  
षेधः कृतः । प्रपञ्चोपशममिति जाग्रदादिस्थानधर्माभाव  
उच्यते । अत एव शान्तं अतिक्रियं शिवम् । यतः  
अद्वैतं भेदविकल्परहितं, चतुर्थं तुरीयं मन्यन्ते, प्रतीय-  
मानपादत्रयरूपवैलक्षण्यात् । स आत्मा स विज्ञेयः  
इति । प्रतीयमानसर्पदण्डभूच्छिद्रादिव्यतिरिक्ता यथा  
रज्जुः, तथा 'तत्त्वमसि' इत्यादिवाक्यार्थः आत्मा  
'अदृष्टो द्रष्टा' 'न हि द्रष्टुर्दृष्टेर्विपरिलोपो विद्यते'  
इत्यादिभिरुक्तो यः, स विज्ञेय इति भूतपूर्वगत्या । ज्ञाते  
द्वैताभावः । शंकर.

( २ ) चतुर्थपादमात्मन आह — नान्तःप्रज्ञ-  
मिति । अन्तः प्रज्ञापयतीत्यन्तःप्रज्ञः स्वप्रार्थप्रदर्शकः,  
स नेत्यर्थः । नबहिःप्रज्ञः जाग्रदर्थप्रदर्शको न भवति ।  
नोभयतःप्रज्ञम् । बाह्यशब्दादिकं जानन् स्वप्रार्थीश्च  
यदा पश्यति साऽपि काचिद्दशोभयत इत्यनेन गृह्यते ।  
उभयतो बाह्याभ्यन्तररूपार्थान् प्रज्ञापयतीत्युभयतः-  
प्रज्ञम् । स नेति नोभयतःप्रज्ञम् । एतद्दशाव्यापारो  
विश्वतैजसाख्येश्वररूपद्वयकर्तृको ज्ञेयः । सोऽपि तुर्ये  
नास्तीत्यर्थः । नप्रज्ञानघनम् । प्राग्वद्विपरीतसमासः  
कर्तव्यो घनप्रज्ञानमिति । घनं अज्ञानावृतं सुप्तजीव-  
स्वरूपं प्रज्ञापयतीति घनप्रज्ञानं, तन्न भवतीति नप्रज्ञानघ-  
नमित्युच्यते । नप्रज्ञम् । प्रकर्षेण ज्ञापयति भानसवास-  
नामयं ध्येयमिति प्रज्ञं, तन्नेति । अयमपि स्वात्मिकव्या-  
पारतुल्यतया तैजसाख्यभगवद्रूपव्यापारो द्रष्टव्यः । सोऽपि

तुयै नेत्यर्थः । इदमुपलक्षणं जाग्रत्कालीननिर्विषयकेवल-  
त्मस्फुरणरूपजडीभावाख्यावस्थानस्यापि । इदमपि सुषु-  
प्तिव्यापारतुल्यतया प्राज्ञाख्यभगवद्व्यापारो ज्ञेयः ।  
सोऽपि तुयै नास्तीति ध्येयम् । एवं विश्वतैजसप्राज्ञा-  
ख्यरूपत्रयव्यापारान् बाह्याभ्यन्तरपदार्थस्वरूपज्ञापनमुत्त-  
स्वरूपज्ञापनरूपान् किञ्चिद्बाह्यकिञ्चित्स्वान्नोभयरूपव्या-  
पारं समाधिस्थनिरन्तरज्ञानसंत्युत्पादनरूपव्यापारं जडी-  
भावरूपव्यापारं चाकुर्वदित्यर्थः । ( 'नोभयतः प्रज्ञं न-  
प्रज्ञम्' इत्यत्र किं रूपकर्तृकं व्यापारद्वयमस्य नेत्युच्यते  
तद्विचारणीयम् ? ) तद्वि किं निर्व्यापारमेव चतुर्थं रूपं,  
नेत्याह — नाप्रज्ञमिति । अप्रज्ञापकं नेति नाप्रज्ञं,  
प्रज्ञापकमेव । मुक्तानां तद्योग्यसर्वज्ञानप्रदानरूपव्यापार-  
कर्तृ इत्यर्थः । अदृष्टं, विश्वादिरूपत्रयं बाह्याभ्यन्तरपदार्थ-  
ज्ञापनतद्व्यवहाररूपकार्यविक्रान्तानुमेयं, न तथा चतुर्थं  
रूपं दृश्यमित्यदृष्टमिति वा, अमुक्तदृष्ट्यगोचरत्वाद्वाऽदृष्ट-  
मित्यर्थः । अव्यवहार्यमग्राह्यमिति । मुक्तिं विना तद्रूप-  
विषयकग्रहणव्यवहारयोरभावादव्यवहार्यमग्राह्यमित्युच्यते ।  
अलक्षणं, लक्षणमनुमापकं, जाग्रदादिप्रवृत्तिरूपानुमापक-  
राहित्यादलक्षणम् । अत एवाचिन्त्यम् । अचिन्त्यत्वा-  
देवाव्यपदेश्यं व्यपदेश्यमशक्यम् । ऐकात्म्यप्रत्ययसारम् ।  
एकः प्रधानः आत्मा पूर्णः । एकश्चासावात्मा च  
एकात्मा । एकात्मैवैकात्म्यम् । स्वार्थे ष्यञ्प्रत्ययः ।  
ज्ञानरूपः सार आनन्दरूपः यस्येति ऐकात्म्यप्रत्ययसा-  
रम् । प्रपञ्चोपशमम् । पञ्चि विस्तारः । प्रपञ्चो विस्तृतो  
व्याप्त इति यावत् । उपशब्दोऽत्रोक्तृष्टवाची । शमः  
सुखं उत्कृष्टानन्दरूपम् । प्रपञ्चश्चासावुपशमश्च प्रपञ्चो-  
पशमः, तम् । ( 'ऐकात्म्यदेहबन्धानिष्टे प्रपञ्चे शमयतीति  
प्रपञ्चोपशममिति ? ) शान्तं कर्मिषट्करहितम् । निर्दुः-  
खसुखरूपत्वाच्छिवम् । अद्वैतम् । द्वीतिभावप्रधानम् ।  
द्वित्वेन वस्तुतत्त्वापेक्षयाऽन्यात्मकरूपद्वितीयेन प्रकारेणेते  
ज्ञाते वस्तु द्वीतम् । इण् गतौ । द्वीतस्येदं द्वैतं मिथ्या-  
ज्ञानम् । न विद्यते मिथ्याज्ञानं यस्मात्तद्वैतं अहंमम  
तादिमिथ्याव्यवसायनिवर्तकम् । एतादृशमात्मनश्चतुर्थं  
पादं मन्यन्ते औपनिषदा इत्यर्थः । सोऽयमात्मा चतु-  
ष्पादिति प्रतिज्ञातं विश्वतैजसप्राज्ञतुरीयाख्यरूपचतुष्टयं  
सपरिकरं निरूप्य रूपत्रयविषये मन्त्रानुदाहृत्य चतुर्थ-

विषये मन्त्रानुदाहरिष्यन्निदानीं चतुरूप आत्माऽवश्यं  
ज्ञातव्य इति वदन्नुपसंहरति — स आत्मेति । य इति  
शेषः । स चतुरूपो विविधतया चतुर्विधतया विशेषेण  
च मुमुक्षुभिर्ज्ञेय इत्यर्थः ।

कुरनारायण.

( ३ ) उपक्रमोपसंहारयोरेकार्थप्रतिपादकत्वादुपक्रान्त-  
ब्रह्मणः उपसंहारगताद्वैतशिवस्य चाभिन्नत्वोपदेशात्  
जगज्जन्मादिकारणत्वं तस्यैव सिद्धम् । १।१।१

'प्रपञ्चोपशमं शान्तं शिवमद्वैतं चतुर्थं मन्यते'  
इत्यादिना शिवस्यैव परमशान्तत्वोपदेशात् केवलतामस-  
प्रतिपादकवाक्यानां कालरुद्रपरत्वमेव । कालरुद्रस्यापि  
शिवांशत्वेन विष्णोरधिकत्वं वेदशास्त्रेषु प्रसिद्धम् ।

१।१।३

'शिवमद्वैतं चतुर्थं मन्यन्ते' इति माण्डूक्ये जीव-  
न्मुक्ताकारोकारमकाशमकब्रह्मविष्णुकालरुद्रेभ्यः परत्वं  
महेश्वरसाम्यसत्त्वेऽपि तस्योपदेशात् मुक्तानां सत्यसंक-  
ल्पत्वं परमपुरुषमहेश्वरसाम्यसत्त्वेऽपि जगद्व्यापारवर्जम-  
विरोधम् ।

श्रीकर. ४।४।२०

( ४ ) 'न भेदादिति चेन्न प्रत्येकमतद्वचनात्'  
— ननु परस्य नोभयलिङ्गत्वाभावो घटते, ब्रह्मण्यपि  
जाग्रदाद्यवस्थाभिर्ज्ञानाज्ञानरूपलिङ्गभेदश्रवणात् । यथा  
माण्डूक्ये चतुष्पाद्वक्ष्यते जागरितस्थानो वैश्वानरः  
प्रथमः पादः, स्वप्नस्थानस्तैजसो द्वितीयः पादः, सुषुप्त-  
स्थानः प्राज्ञस्तृतीयः पाद इति । इति चेन्न, प्रत्येकम-  
तद्वचनात् वाक्यशेषेण प्रत्येकं तत्तदवस्थावदन्यत्ववच-  
नात् । यथा 'नान्तःप्रज्ञं न बहिःप्रज्ञं ०' इत्यनेन ।  
अत्र नान्तःप्रज्ञमित्यनेन स्वप्नावस्थाप्रतिषेधः । बहिः-  
प्रज्ञत्वाभावेन जागरितावस्थानिषेधः । उभयतः प्रज्ञत्वा-  
भावेन मोहावस्थानिषेधः । न प्रज्ञानघनमित्यनेनेच्छा-  
कृत्यानन्दसंभेदाज्जीवस्वरूपतो व्यावृत्तिरुक्ता । जीवा  
हि मोहादावौपाधिकधर्मनिवृत्त्या चिन्मात्रेण शिष्यन्ते ।  
अथवा पूर्ववाक्ये प्रसक्तस्य विज्ञानघनत्वेन ज्ञान-  
व्यक्तिभेदस्य अनेन प्रतिषेधः । न प्रज्ञमित्यनेन  
चैतन्याश्रयत्वं प्रतिषिद्धम् । नाप्रज्ञमित्यनेन च सुषुप्त-  
मरणाद्यवस्थाः प्रतिषिद्धा इति । अतो न ब्रह्मणोऽ-

वस्थाभिरुभयलिङ्गत्वमित्यर्थः । ब्रह्मणो जाग्रदाद्यवस्था-  
वचनं वा अंशांशिनोरभेदेन जीवावस्थाभिर्बोध्यम् ।

विज्ञान. ३।२।१२

उपास्या प्रणवांशरूपता प्रणवरूपता च आत्मनः

सोपाधिकस्य निरुपाधिकस्य च क्रमेण

सोऽयमात्माऽध्यक्षरमोकारः । अधिमात्रं पादा  
मात्रा मात्राश्च पादा अकार उकारो मकार इति ॥

( १ ) अभिधेयप्राधान्येन ओंकारश्चतुष्पादात्मेति  
व्याख्यातो यः, सोऽयं आत्मा अध्यक्षरं अध्यक्षरमधि-  
कृत्य अभिधानप्राधान्येन वर्ण्यमानोऽध्यक्षरम् । किं  
पुनस्तदक्षरमित्याह—ओंकारः । सोऽयमोंकारः पादशः  
प्रविभज्यमानः अधिमात्रं मात्रामधिकृत्य वर्तते इत्यधि-  
मात्रम् । कथम् ? आत्मनो ये पादाः, ते ओंकारस्य  
मात्राः । कास्ताः ? अकार उकारो मकार इति ।

शंकर.

( २ ) एवं समयोकारप्रतिपाद्यस्याऽऽत्मनो विश्वा-  
दिरूपचतुष्टयं निरूप्य तेषां रूपाणामकारादिप्रणवांश-  
प्रतिपाद्यत्वादिमाहात्म्यं वक्तुमुक्तमनुवदति — सोऽय-  
मिति । ओमित्याक्रियमाणतयोंकारशब्दितः सोऽयं चतु-  
रगत्मकत्वेनोक्त आत्मा अध्यक्षरं सर्वतोऽधिकं च तदक्ष-  
रमभिनाशि चेत्यध्यक्षरम् । शब्दस्वाभाव्यान्त्रपुंमकता ।  
कीदृशमक्षरमित्यत आह — अधिमात्रमिति । अधिका  
मात्रा अंशा यस्य तदक्षरमधिमात्रम् । मात्राः का इत्यत  
आह—पादा मात्रा इति । पद्यन्ते इति पादा विश्वादि-  
रूपाणि । पादाः के इत्यतोऽकारादिप्रतिपाद्या विश्वादय  
इत्याह — अकार इति । अ इत्याक्रियते आहूयते  
प्रतिपाद्यते इत्यकारो विश्वः । एवमुक्तदिशा उकारस्तै-  
जसः, मकारः प्राज्ञः । उपलक्षणमिदम् । नादबोध्यस्तु-  
रीयोऽपि नाद इति शेषोक्त्या ग्राह्यः । एते विश्वतैजस-  
प्राज्ञतुरीयाः पादा मात्राशब्देनाधिमात्रमित्यत्रोक्ता  
इत्यर्थः ।

कूरनारायण.

जागरितस्थानो वैश्वानरोऽकारः प्रथमा मात्रा-  
ऽऽप्तेरादिमत्त्वाद्वा । आप्नोति ह वै सर्वान् कामाना-  
दिश्च भवति य एवं वेद ॥

( १ ) माड. ८ ; श्रीकर. ३।३।३८.

( २ ) माड. ९ ; श्रीकर. ३।३।३८.

( १ ) तत्र विशेषनियमः क्रियते—जागरितस्थानः  
वैश्वानरः यः, स ओंकारस्य अकारः प्रथमा मात्रा ।  
केन सामान्येनेत्याह—आप्तेः । आप्नोति । अकारेण  
सर्वा वाग्व्याप्ता, ' अकारो वै सर्वा वाक् ' इति  
श्रुतेः । तथा वैश्वानरेण जगत्, ' तस्य ह वा एतस्या-  
ऽऽत्मनो वैश्वानरस्य मूर्ध्वं मुनेजाः ' इत्यादिश्रुतेः ।  
अभिधानाभिधेययोरेकत्वं चावोचाम । आदिरस्य विद्यते  
इत्यादिमत् । यथैव आदिमदकाराख्यमक्षरं, तथा वैश्वा-  
नरः । तस्माद्वा सामान्यादकारत्वं वैश्वानरस्य । तदेक-  
त्वविदः फलमाह—आप्तेति ह वै सर्वान् कामान्,  
आदिः प्रथमश्च भवति महतां, य एवं वेद, यथोक्तमे-  
कत्वं वेदेत्यर्थः ।

शंकर.

( २ ) अवर्णप्रतिपाद्यं रूपं स्थानोक्त्या निर्दिशति  
—जागरितेति । अकारः अ इत्याक्रियमाणः प्रथमा मात्रा  
प्रणवप्रतिपाद्यस्याक्षरस्य प्रथमांश इत्यर्थः । अत्र जाग-  
रितस्थानः प्रथमा मात्रा वैश्वानर इत्यवर्णप्रतिपाद्यत्वं  
विधीयते इति न पौनरुक्त्यमिति ध्येयम् । एवमप्रेऽ-  
पि । वैश्वानरस्यावर्णवाच्यत्वे निमित्तद्वयमाह—आप्तेरादि-  
मत्त्वाद्धेति । तत्तज्जीवयोग्यभोग्यविषयान् भोगायाऽऽ-  
पयति प्रापयति विश्व इति अ इत्युच्यते विश्व इति ।  
आप्ते व्याप्तौ । अन्तर्णीतण्यर्थात् उपत्यये अ इति रूप-  
मिति भावः । प्राज्ञस्तैजसश्च आदी अस्येति आदिमान् ।  
तस्माद्वा अ इत्युच्यते इत्यर्थः । सुषुप्तौ स्वप्ने च प्राज्ञ-  
तैजसाभ्यामेकीभूतो विश्वः सुतेरुत्थाने प्राज्ञात्त्वप्रादु-  
स्थाने च तैजसाद्विविक्तः सन् दक्षिणाक्षिस्थानमाया-  
तीति तयोरादितया विश्वस्य तदादिमत्त्वमिति भावः ।  
एतन्निमित्तद्वययुक्तत्वेनावर्णवाच्यत्वं विश्वस्य जानतः  
फलमाह—आप्तेति ह वा इति । योऽधिकारी एवम-  
कारवाच्यत्वं विश्वस्य वेद, सोऽस्येति शेषः । स वैश्वा-  
नरोऽस्य वेदितुः सर्वान् स्वयोग्यसर्वान् कामानाप्तेति  
प्रापयति । अन्तर्णीतणिच् । आदिश्च विश्व एवं वेदितु-  
रादिश्च भवति । आविर्भूतस्वरूपतया मुक्तरूपेण तत्  
उत्पद्यते तज्ज्ञानीति तस्यायमादिः कारणं भवतीत्यर्थः ।  
यद्वा, आदिश्चेत्यत्रैवास्येति शेषः । आप्नोतीत्यत्र तु स  
ज्ञानीति शेषो ध्येयः ।

कूरनारायण.

स्वप्नस्थानस्तैजस उकारो द्वितीया मात्रोत्कर्षादु-  
भयत्वाद्वा । उत्कर्षति ह वै ज्ञानसंततिम् ।  
समानश्च भवति । नास्याब्रह्मविकुले भवति य  
एवं वेद ॥

(१) स्वप्नस्थानः तैजसः यः, स ओंकारस्य उकारः  
द्वितीया मात्रा । केन सामान्येनेत्याह— उत्कर्षात् ।  
अकारादुत्कृष्ट इव ह्युकारः । तथा तैजसो विश्वात् ।  
उभयत्वाद्वा । अकारमकारयोर्मध्यस्थ उकारः । तथा  
विश्वप्राज्ञयोर्मध्ये तैजसः । अत उभयमाक्त्वसामान्यात् ।  
विद्वत्फलमुच्यते— उत्कर्षति ह वै ज्ञानसंततिं, विज्ञान-  
संततिं वर्धयतीत्यर्थः । समानः तुल्यश्च, मित्रपक्षस्येव  
शत्रुपक्षाणामप्यप्रद्वेभ्यो भवति । अब्रह्मविच्च अस्य कुले  
न भवति, य एवं वेद । शंकर.

(२) अथ द्वितीयपादमाह—स्वप्नस्थानो द्वितीया मात्रा  
आत्मनो द्वितीयांशस्तैजस उ इत्याक्रियमाणत्वादुकार  
इत्युक्तः । उवर्णवाच्यत्वे निमित्तद्वयमाह—उत्कर्षादुभय-  
त्वादेति । जाग्रद्दशायां विद्यमानदेहाभिमानात् अत्याज्य-  
देहाभिमानं त्याजयित्वा स्वप्नमण्डले जीवं कर्षतीत्युत्कर्ष-  
णाद्धेतोर्वा बाह्याज्ञप्तिरूपनिद्रां वासनामयविषयानुभवं च  
प्रयच्छतीत्युभयहेतुत्वाद्वा निमित्तादु इत्युच्यते तैजस  
इत्यर्थः । तथा वेदितुः फलमाह— उत्कर्षति ह वा  
इति । योऽधिकारी एवं निमित्तद्वययुक्ततयोकारवाच्य-  
तैजसं वेद, स ज्ञानी ज्ञानसंततिं ज्ञानधारां ज्ञाननित्यत्व-  
मिति यावत्, प्राप्नोतीत्यनुपङ्गः । उत्कर्षति देहबन्धा-  
दात्मानमुत्कर्षति उद्धरति । उत्कृष्य च समानश्च  
'मानमन्तर्गतिः' इति स्मृत्युक्तं मानसहितः समानः  
सर्वमोक्षिणामन्तर्गतो मध्यगतो भवतीत्यर्थः । दोषाभा-  
वात्प्रीत्या चेति भावः । अस्य ज्ञानिनः कुलेऽब्रह्मविन्न  
भवति, ब्रह्मज्ञानिसंततिरेव भवतीत्यर्थः ।

कूरनारायण.

सुषुप्तस्थानः प्राज्ञो मकारस्तृतीया मात्रा  
मितेरपीतेर्वा । मिनोति ह वा इदं सर्वमपीतिश्च  
भवति य एवं वेद ॥

(१) माड. १०; रामानुज. १।२।१५; श्रीकर. १।३।३८.

(२) माड. ११; श्रीकर. १।३।३८.

(१) सुषुप्तस्थानः प्राज्ञः यः, स ओंकारस्य मकारः  
तृतीया मात्रा । केन सामान्येनेत्याह— सामान्यमिद-  
मत्र — मितेः । मितिर्मानम् । मीथेते इव हि विश्व-  
तैजसौ प्राज्ञेन प्रलयोत्पत्त्योः प्रवेशनिर्गमाभ्यां प्रस्थेनेव  
यवाः । तथा ओंकारसमाप्तौ पुनः प्रयोगे च प्रविश्य  
निर्गच्छत इव अकारोकारौ मकारे । अपीतेर्वा । अपी-  
तिरप्यय एकीभावः । ओंकारोच्चारणे हि अन्त्येऽक्षरे  
एकीभूताविव अकारोकारौ । तथा विश्वतैजसौ सुषुप्तकाले  
प्राज्ञे । अतो वा सामान्यादेकत्वं प्राज्ञमकारयोः । विद्व-  
त्फलमाह — मिनोति ह वै इदं सर्वं, जगद्याथात्म्यं  
जानातीत्यर्थः । अपीतिश्च जगत्कारणात्मा च भवती-  
त्यर्थः । अत्रावान्तरफलवचनं प्रधानसाधनस्तुत्यर्थम् ।

शंकर.

(२) कस्तृतीयः पादः, कथमस्य मकारत्वं, किं  
च तज्ज्ञानिनः फलमित्यतस्तत्सर्वं क्रमादाह — सुषुप्त-  
स्थान इति । सुषुप्तस्थानः तृतीया मात्रा आत्मनस्तृती-  
योऽंशः मकारः म इत्याक्रियमाणः । कुतः । मितेरपी-  
तेर्वा । स्वात्मनि जीवमन्तर्गमयतीति स्वान्तर्गमनहेतोर्वा  
वृत्तिज्ञानस्यापीतिरप्ययंशब्दितलयकारणाद्वा म इत्याक्रियते  
इत्यर्थः । योऽधिकारी एवं निमित्तद्वययुक्तत्वेन मकार-  
वाच्यं प्राज्ञं वेद, स ज्ञानीदं सर्वं यथायोग्यं जगन्मिनोति  
स्वान्तर्गमयति । जीवानामणुष्वेऽपि अधिकारिणः सूर्या-  
देरिव प्रकाशतो व्याप्तिरस्तीति तन्मध्येऽन्तर्गमयति मुक्तः  
सन्निति भावः । अपीतिश्च भवति अप्ययंकुच्च भवति  
दुःखाद्यनिवृत्त्येत्यर्थः ।

कूरनारायण.

अमात्रश्चतुर्थोऽव्यवहार्यः प्रपञ्चोपशमः शिवोऽ-  
द्वैतः । एवमोंकार आत्मैव । संविशत्यात्म-  
नाऽऽत्मानं य एवं वेद ॥

(१) अमात्रः मात्रा यस्य न सन्ति, सः अमात्रः  
ओंकारः चतुर्थः तुरीयः आत्मैव केवलः अभिधानाभि-  
धेयरूपयोर्वाङ्मनसयोः क्षीणत्वादव्यवहार्यः प्रपञ्चोपशमः  
शिवः अद्वैतः सत्त्वतः । एवं यथोक्तविज्ञानवता प्रयुक्त  
ओंकारस्त्रिमात्रस्त्रिपात् आत्मैव । संविशति आत्मना

(१) माड. १२; श्रीकर. १।१।२ (पृ. ३६), १।१।११, १।२।२, १३, १।३।४०, २।२।४२, २।३।४२, ३।३।३८.

स्वेनैव स्वं पारमार्थिकमात्मानं, य एवं वेद । परमार्थ-  
दर्शनात् ब्रह्मवित् तृतीयं बीजभावं दग्ध्वा आत्मानं  
प्रविष्ट इति न पुनर्जायते, तुरीयस्याबीजत्वात् । न हि  
रज्जुसर्पयोर्विवेके रज्ज्वां प्रविष्टः सर्पः बुद्धिसंस्कारात्पुनः  
पूर्ववत्तद्विवेकिनामुत्थास्यति । मन्दमध्यमधियां तु प्रति-  
पन्नसाधकभावानां सन्मार्गगामिनां संन्यासिनां मात्राणां  
पादानां च क्लृप्तसामान्यविदां यथावदुपास्यमान  
ओंकारो ब्रह्मप्रतिपत्तये आलम्बनीभवति तथा च  
वक्ष्यति— ' आश्रमास्त्रिविधाः ' इत्यादि ।

शंकर.

( २ ) नान्तःप्रज्ञमित्यादिनोक्ततुरीयगुणानुवादपूर्वे  
तुरीयस्य नादप्रतिपाद्यत्वमाह — अमात्र इति ।  
अमात्रोऽव्यवहार्यः प्रपञ्चोपशमः शिवोऽद्वैतश्चतुर्थ इत्यनु-  
वादः । ओंकारः । प्रणवैकदेशनादप्रतिपाद्यत्वं

विवक्षितम् । अमात्र इत्यादिपदानां प्रागुक्तरीत्याऽर्थो  
बोध्यः । अदृष्टमव्यवहार्यमित्यादिना प्रागुक्तस्याव्यवहा-  
र्यत्वादेः पुनरत्रानुवादोऽव्यवहार्यत्वादिकमुपासकेऽपि समं  
मुक्ताविति प्रदर्शनायेति ज्ञेयम् । यथा विश्वादीनामकारा-  
दिवाच्यत्वं, एवमोंकारैकदेशनादवाच्यत्वं तुरीयस्येत्यर्थः ।  
नादप्रतिपाद्यत्वेन तुरीयोपासकस्य फलमाह—आत्मेति ।  
योऽधिकार्यैवममात्रत्वाव्यवहार्यत्वादिना ओंकारं ओंकारै-  
कदेशनादप्रतिपाद्यं वेद जानाति, स आत्मैव सन्, शुद्ध-  
स्वरूप एव सन्, देहगोहादावन्यत्र ममताग्रभिमान-  
त्यागी भूत्वेति यावत् । आत्मना परमात्मना, तत्प्रसा-  
देनेति यावत् । आत्मानं नादबोध्यं तुरीयात्मानं संविशति  
प्रविशति । प्रविश्य बहिरन्तः स्वेच्छया स्वयोग्यभोग्यान्  
भुञ्जानः सुखमास्ते इति भावः ।

कूरनारायण.

माण्डूक्योपनिषत्समाप्ता ।



## परिशिष्टम्

### मन्त्रब्राह्मणोपनिषत्

पृ. ३२ अग्निः— शत्रा. १०।५।४।१ 'अयं वाव लोक एषोऽग्निश्चितः' इत्यादि ।

'परेण च शब्दस्य ताद्विध्यं भूयस्त्वात्वनुबन्धः' —परस्तादपि 'अयं वाव लोक एषोऽग्निश्चितः' इत्यस्मिन्नन्तरे ब्राह्मणं ताद्विध्यं केवलविद्याविधित्वं शब्दस्य प्रयोजनं लक्ष्यते न शुद्धकर्माङ्गविधित्वम् । तत्र हि— 'विद्यया तदारोहन्ति यत्र कामाः परागताः । न तत्र दक्षिणायन्ति नाविद्वांसस्तपस्विनः ॥' इत्यनेन श्लोकेन केवलं कर्म निन्दन् विद्यां च प्रशंसन्निदं गमयति । तथा पुरस्तादपि 'यदतन्मण्डलं तपति' इत्यस्मिन्ब्राह्मणे विद्याप्रधानत्वमेव लक्ष्यते 'सोऽमृतो भवति मृत्युर्ह्यस्यात्मा भवति' इति विद्याफलैर्नैवोपसंहाराच्च कर्मप्रधानता तत्सामान्यादिदृष्ट्या तथात्वम् । भूयोऽसस्त्वग्न्यवयवाः संपादयितव्या विद्यायामित्येतस्मात्कारणादग्निनाऽनुबध्यते विद्या न कर्माङ्गत्वात् । तस्मान्मनश्चिदादीनां केवलविद्यात्मकत्वसिद्धिः ।

ब्रशंकर. ३।३।५२

पृ. २३१ परमात्मा— ऋसं. १०।९०।३ 'एतावानस्य' इत्यादि ।

'मन्त्रवर्णाच्च' — मन्त्रवर्णश्चेतमर्थमवगमयति — 'तावानस्य महिमा । ततो ज्यायाश्च पूरुषः । पादोऽस्य सर्वा भूतानि । त्रिपादस्यामृतं दिवि' इति । अत्र भूतशब्देन जीवप्रधानानि स्थावरजङ्गमानि निर्दिशति, 'अर्हिसन्सर्वभूतान्यन्यत्र तीर्थभ्यः' इति प्रयोगात् । अशः पादो भाग इत्यनर्थान्तरम् । तस्मादप्यंशत्वावगमः ।

ब्रशंकर. २।३।४४

पृ. २७४ सृष्टिः \* ।

एत इति वै प्रजापतिर्देवानमृजत । असृग्रमिति

\* इदं वचनं प्राक् मन्त्रब्राह्मणोपनिषदि सृष्टिप्रकरणे नोद्धृतम् ।

मनुष्यान् । इन्द्रव इति पितृन् । तिरःपवित्र इति ग्रहान् । आशव इति स्तोत्रम् । विश्वानीति शस्त्रम् । अभिसौभगेत्यन्याः प्रजाः ॥ ( तात्रा. ६।९।१५ )

एत इत्यनेन पदेन प्रथमेन बुद्धिस्थेन सृष्ट्यादौ प्रजापतिः पूर्वसृष्टयनुरूपेण देवानमृजत । तथा असृग्रमितिपदेन मनुष्यान् । इन्द्रव इति पितृन् । एतेषां पदानां देवादिसृष्टयनुकूलत्वं उत्तरस्मिन् ब्राह्मणे वक्ष्यामः । तिरःपवित्रमिति पदेन ग्रहानमृजत । तिरःपवित्रेण शोधितेन रसेन ग्रहा गृह्यन्ते अत एतदिह सृष्टयनुकूलम् । आशव इतिपदेन स्तोत्रममृजत । अश्वनुयते व्याप्नुवन्ति स्तुत्या देवानिति स्तोत्राण्याशवः । तथा विश्वानीत्यनेन शस्त्रममृजत । विशन्ति देवानां हृदयानीति विश्वानि शस्त्राणि । अभिसौभगेत्यन्याः प्रजा असृजत । सौभागानि धनानि अभि उद्दिश्यति देवमनुष्यादीनां भोगभूता अन्या गोविलक्षणाः प्रजा असृजत ।

तात्रा. ६।९।१५

'शब्द इति चेन्नातः प्रभवत्प्रत्यक्षानुमानाभ्याम्' — मा नाम विग्रहवत्त्वं देवादीनामभ्युपगम्यमानं कर्मणि कश्चिद्विरोधः प्रसज्जि । शब्दे तु विरोधः प्रसज्येत । कथम् । औत्पत्तिकं हि शब्दस्यार्थेन संबन्धमाश्रित्य 'अनपेक्षत्वात्' इति वेदस्य प्रामाण्यं स्थापितम् । इदानीं तु विग्रहवती देवताऽभ्युपगम्यमाना यद्यप्यैश्वर्ययोगायुगपदनेकर्ममन्त्रवीनि हवींषि भुञ्जीत, तथापि शब्दस्य नित्येनार्थेन नित्ये संबन्धे प्रतीयमाने यद्वैदिके शब्दे प्रामाण्यं स्थितं, तस्य विरोधः स्यादिति चेत्, नायमस्ति विरोधः । कस्मात् । अतः प्रभवात् । अत एव हि वैदिकाच्छब्दादेवादिकं जगत्प्रभवति ।

कथं पुनरवगम्यते शब्दात्प्रभवति जगदिति—प्रत्यक्षानुमानाभ्याम् । प्रत्यक्षं हि श्रुतिः, प्रामाण्यं प्रत्यनपे-

क्षत्वात् । अनुमानं स्मृतिः, प्रामाण्यं प्रति सापेक्षत्वात् । ते हि शब्दपूर्वा सृष्टिं दर्शयतः — ‘ एत इति वै प्रजापतिर्देवानसृजत । असृग्रमिति मनुष्यान् । इन्द्रव इति पितॄन् । तिरःपवित्रमिति ग्रहान् । आशव इति स्तोत्रम् । विश्वानीति शस्त्रम् । अभिसौभगेत्यन्याः प्रजाः’ (ताब्रा. ६।१।१५) इति श्रुतिः । तथान्यत्रापि ‘स मनसा वाचं मिथुनं समभवत्’ (वृ. १।२।४) इत्यादिना तत्र तत्र शब्दपूर्विका सृष्टिः श्राव्यते । स्मृतिरपि—‘अनादि-निधना नित्या वागुत्सृष्टा स्वयंभुवा । आदौ वेदमयी दिव्या यतः सर्वाः प्रवृत्तयः ॥’ (महामा. १२।२३३। २४) इति । १।३।२८

‘अत एव च नित्यत्वम्’ — कर्तुरस्मरणादिति स्थिते वेदस्य नित्यत्वे वेदादिव्यक्तिप्रभवाभ्युपगमेन तस्य विरोधमाशङ्क्य ‘अतः प्रभवात्’ इति परिहृत्य इदानीं तदेव वेदनित्यत्वं स्थिते द्रष्टयति—अत एव च नित्यत्वमिति । अत एव नियताकृतेर्देवादेर्जगतो वेद-शब्दप्रभवत्वात् वेदशब्दनित्यत्वमपि प्रत्येतव्यम् ।

ब्रशंकर. १।३।२९.

पृ. ३१८-२१ शारीरम्—शत्रा. १०।५।३।१-१२ ‘नैव वा इदमग्रेऽसदासीन्नेव... एवंविदश्चित्ता भवन्ति’ इत्यादि ।

‘लिङ्गभूयस्त्वान्नि बलीयस्तदपि’ — वाजसने-थिनोऽग्निरहस्ये ‘नैव वा इदमग्रे सदासीत्’ इत्येत-स्मिन् ब्राह्मणे मनोऽधिकृत्याधीयते ‘तत्पट्टंशितं सह-साण्यपश्यदात्मनोऽग्नीन् अर्कान् मनोमयान्मनश्चितः’ इत्यादि । तथैव ‘वाक्चित्तः प्राणचित्तश्चक्षुश्चित्तः श्रोत्रचित्तः कर्मचित्तोऽग्निचित्तः’ इति पृथगग्नीनामनन्ति सांपादिकान् । तेषु संशयः । किमेते मनश्चिदादयः क्रियानुप्रवेशिनस्तच्छेषभूता उत स्वतन्त्राः केवलविद्या-त्मका इति । तत्र प्रकरणाक्रियानुप्रवेशे प्राप्ते स्वातन्त्र्यं तावत्प्रतिजानीते— लिङ्गभूयस्त्वादिति । भूयांसि हि लिङ्गान्यस्मिन्ब्राह्मणे केवलविद्यात्मकत्वमेषामुपोद्बलयन्ति दृश्यन्ते ‘तद्यत्किंचेमानि भूतानि मनसा संकल्पयन्ति तेषामेव सा कृतिः’ इति, ‘तान् हैतानेवंविदे सर्वदा सर्वाणि भूतानि चिन्वन्त्यपि स्वपते’ इति चैवंजातीयकानि । तद्धि लिङ्गं प्रकरणाद्वलीयः । तदप्युक्तं पूर्वस्मिन् काण्डे

‘श्रुतिलिङ्गवाक्यप्रकरणस्थानसमाख्यानां समवाये पार-दौर्बल्यमर्थविप्रकर्षात्’ (जै. सू. ३।३।१३) इति ।

३।३।४४

‘पूर्वविकल्पः प्रकरणात्स्यात्क्रिया मानसवत्’ — नैतद्युक्तं स्वतन्त्रा एतेऽग्नयोऽनन्यशेषभूता इति । पूर्वस्य क्रियामयस्याग्रेः प्रकरणात्तद्विषय एवायं विकल्पविशेषो-पदेशः स्यान्न स्वतन्त्रः । ननु प्रकरणाद्विङ्गं बलीयः । सत्यमेवमेतत् । लिङ्गमपि त्वेवंजातीयकं न प्रकरणाद्व-लीयो भवति । अन्यार्थदर्शने हेतुत् । सांपादिकाग्रिप्रशं-सारूपत्वात् । अन्यार्थदर्शने चासत्यामन्यस्यां प्राप्ता गुण-वादेनाप्युपपद्यमानं न प्रकरणं बाधितुमुत्सहते । तस्मा-त्सांपादिका अप्येतेऽग्नयः प्रकरणात्क्रियानुप्रवेशिन एव स्युः । मानसवत् । यथा द्वादशरात्रस्य दशमेऽह्न्यवि-वाक्ये पृथिव्या पात्रेण समुद्रस्य सोमस्य प्रजापतये देव-तायै गृह्यमाणस्य ग्रहणासादनहवनाहरणोपह्वान-भक्षणानि मानसान्येवाऽऽस्नायन्ते । स च मानसोऽपि ग्रहकल्पः क्रियाप्रकरणात् क्रियाशेष एव भवत्येवमयम-प्यग्निकल्प इत्यर्थः । ३।३।४५

‘अतिदेशाच्च’ — अतिदेशश्चैवामग्नीनां क्रियानुप्र-वेशमुपोद्बलयति ‘पट्टंशितं सहसाण्यग्नयोऽर्कस्तेपामैकैक एव तावान्यावानसौ पूर्वः’ इति । सति हि सामान्येऽ-तिदेशः प्रवर्तते । ततश्च पूर्वैरेकाचितेन क्रियानुप्रवे-शिनाऽग्निना सांपादिकानग्नीनातिदिशन् क्रियानुप्रवेशमे-वैषां द्योतयति । ३।३।४६

‘विद्यैव तु निर्धारणात्’ — तुशब्दः पक्षं व्याव-र्तयति । विद्यात्मका एवैते स्वतन्त्रा मनश्चिदादयोऽ-ग्नयः स्युर्न क्रियाशेषभूताः । तथा हि निर्धारयति ‘ते हैते विद्याचित्त एव’ इति । ‘विद्यया हैवैत एवंविदश्चित्ता भवन्ति’ इति च । ३।३।४७

‘दर्शनाच्च’ — दृश्यते चैषां स्वातन्त्र्ये लिङ्गम् । तत् पुरस्ताद्वर्शितं ‘लिङ्गभूयस्त्वात्’ (ब्रसू. ३।३।४४) इत्यत्र । ३।३।४८

‘श्रुत्यादिवलीयस्त्वाच्च न बाधः’ — ननु लिङ्गम-प्यसत्यामन्यस्यां प्राप्तावसाधकं कस्यचिदर्थस्येत्यपास्य तत्प्रकरणसामर्थ्यात् क्रियाशेषत्वमध्यवसितमित्यत उत्तरं पठति — श्रुत्यादीति । नैवं प्रकरणसामर्थ्यात् क्रिया-

शेषत्वमध्यवसाय स्वातन्त्र्यपक्षो बाधितव्यः । श्रुत्यादेः बलीयस्त्वात् । बलीयांसि हि प्रकरणात् श्रुतिलिङ्गवाक्यानीति स्थितं श्रुतिलिङ्गसूत्रे । तानि चेह स्वातन्त्र्यपक्षं साधयन्ति दृश्यन्ते । कथम् । श्रुतिस्तावत् 'ते हैते विद्याचित एव' इति । तथा लिङ्गं 'सर्वदा सर्वाणि भूतानि चिन्वन्त्यपि स्वपते' इति । तथा वाक्यमपि 'विद्या हैवैत एवंविदश्चिता भवन्ति' इति । 'विद्याचित एव' इति हि सावधारण्यं श्रुतिः क्रियानुप्रवेशेऽमीषामभ्युपगम्यमाने पीडिता स्यात् । नन्वब्राह्मसाधनत्वाभिप्रायमिदमवधारणं भविष्यति । नेत्युच्यते । तदभिप्रायतायां हि विद्याचित इतीयता स्वरूपसंकीर्तनेनैव कृतत्वादनर्थकमवधारणं भवेत् । स्वरूपमेव ह्येषामब्राह्मसाधनमिति । अब्राह्मसाधनत्वेऽपि तु मानसग्रहवक्रियानुप्रवेशशङ्कायां तन्निवृत्तिफलमवधारणमर्थवद्भविष्यति । तथा 'स्वपते जाग्रते चैवंविदे सर्वदा सर्वाणि भूतान्येतानग्नींश्चिन्वन्ति' इति सातत्यदर्शनमेषां स्वातन्त्र्येऽवकल्पते । यथा सांपादिके वाक्प्राणमयेऽग्निहोत्रे 'प्राणं तदा वाचि जुहोति वाचं तदा प्राणे जुहोति' ( कौउ. २।५ ) इति चोक्तोच्यते 'एते अनन्ते अमृते आहुती जाग्रच्च स्वपञ्च सततं जुहोति' ( कौउ. २।५ ) इति । तद्वत् । क्रियानुप्रवेशे तु क्रियाप्रयोगस्याल्पकालत्वेन न सातत्येनैषां प्रयोगः कल्पेत । न चेदमर्थवादमात्रमिति न्याय्यम् । यत्र हि विस्पष्टो विधायको लिङ्गादिरुपलभ्यते युक्तं तत्र संकीर्तनमात्रस्यार्थवादत्वम् । इह तु विस्पष्टविध्यन्तरानुपलब्धेः संकीर्तनादवैषां विज्ञानविधानं कल्पनीयम् । तच्च यथासंकीर्तनमेव कल्पयितुं शक्यत इति सातत्यदर्शनात्तथाभूतमेव कल्प्यते । ततश्च सामर्थ्यादेष्टां स्वातन्त्र्यसिद्धिः । एतेन 'तद्यत्किंचेमानि भूतानि मनसा संकल्पयन्ति तेषामेव सा कृतिः' इत्यादि व्याख्यातम् । तथा वाक्यमपि 'एवंविदे' इति पुरुषविशेषसंबन्धमेवैषामाचक्षाणं न क्रतुसंबन्धं मृष्यते । तस्मात्स्वातन्त्र्यपक्ष एव ज्यायानिति ।

३।३।४०

'अनुबन्धादिभ्यः प्रज्ञान्तरपृथक्त्ववद्दृष्ट्यश्च तदुक्तम्' — इतश्च प्रकरणमुपमृष्ट्य स्वातन्त्र्यं मनश्चिदादीनां प्रतिपत्तव्यम् ! यत्क्रियावयवान्मनआदिव्यापारेष्वनुब्रूयति 'ते मनसैवाऽऽधीयन्त मनसाऽचीयन्त मनसैव

ग्रहा अगृह्यन्त मनसाऽस्तुवन्मनसाऽशंसन्त्यत्किंच यज्ञे कर्म क्रियते यत्किंच यज्ञियं कर्म मनसैव तेषु तन्मनोमयेषु मनश्चित्सु मनोमयमेव क्रियते' इत्यादिना । संपत्फलो ह्ययमनुबन्धः । न च प्रत्यक्षाः क्रियावयवाः सन्तः संपदा लिप्सितव्याः । न चात्रोद्गीथाद्युपासनवक्रियाङ्गसंबन्धात्तदनुप्रवेशित्वमाशङ्कितव्यं, श्रुतिवैरूपात् । न ह्यत्र क्रियाङ्गं किंचिदादाय तस्मिन्नदो नामाध्यवसितव्यमिति वदति । षट्त्रिंशत्सहस्राणि तु मनोवृत्तिभेदानादाय तेष्वग्नित्वं ग्रहादींश्च कल्पयति पुरुषयज्ञादिवत् । संख्या चेयं पुरुषायुषस्याहःसु दृष्टा सती तत्संबन्धिनीषु मनोवृत्तिष्वारोप्यत इति द्रष्टव्यम् । एवमनुबन्धात्स्वातन्त्र्यं मनश्चिदादीनाम् । आदिशब्दादतिदेशाद्यपि यथासंभवं योजयितव्यम् । तथा हि 'तेषामेकैक एव तावान्यावानसौ पूर्वः' इति क्रियामयस्याग्नेर्माहात्म्यं ज्ञानमयानामेकैकस्यातिदिशन् क्रियायामनादरं दर्शयति । न च सत्येव क्रियासंबन्धे विकल्पः पूर्वोक्तोत्तराभ्यामिति शक्यं वक्तुम् । न हि येन व्यापारेणाऽऽहवनीयधारणादिना पूर्वः क्रियायामुपकरोति तेनोत्तर उपकर्तुं शक्नुवन्ति । यत्तु पूर्वपक्षेऽप्यतिदेश उपोद्बलक इत्युक्तं सति हि सामान्येऽतिदेशः प्रवर्तत इति तदस्मत्पक्षेऽग्नित्वसामान्येनातिदेशसंभवात्प्रत्युक्तम् । अस्ति हि सांपादिकानामप्यग्नीनामग्नित्वमिति । श्रुत्यादीनि च कारणानि दर्शितानि । एवमनुबन्धादिभ्यः कारणेभ्यः स्वातन्त्र्यं मनश्चिदादीनाम् । प्रज्ञान्तरपृथक्त्ववत् । यथा प्रज्ञान्तराणि शाण्डिल्यविद्याप्रभृतीनि स्वेन स्वेनानुबन्धेनानुबध्यमानानि पृथगेव कर्मभ्यः प्रज्ञान्तरभ्यश्च स्वतन्त्राणि भवन्त्येवमिति । दृष्ट्यावेष्टेः राजसूयप्रकरणपठितायाः प्रकरणादुत्कर्षो वर्णत्रयानुबन्धाद्राजयज्ञत्वाच्च राजसूयस्य । तदुक्तं प्रथमे काण्डे 'ऋत्वर्थायामिति चेन्न वर्णत्रयसंयोगात्' ( जै. सू. १।१।४।७ ) इति ।

३।३।५०

'न सामान्यादध्युपलब्धेर्मृत्युवन्न हि लोकापत्तिः' — यदुक्तं मानसवदिति तत्प्रत्युच्यते । न मानसग्रहसामान्यादपि मनश्चिदादीनां क्रियाशेषत्वं कल्प्यम् । पूर्वोक्तेभ्यः श्रुत्यादिहेतुभ्यः केवलपुरुषार्थत्वोपलब्धेः । न हि किंचित् कस्यचित् केनचित् सामान्यं न संभवति । न



च तावता यथास्वं वैषम्यं निवर्तते । मृत्युवत् । यथा  
'स एष एव मृत्युः य एष एतस्मिन्मण्डले पुरुषः'  
इति 'अग्निर्वै मृत्युः' ( वृड. ३।२।१० ) इति  
चाग्न्यादित्यपुरुषयोः समानेऽपि मृत्युशब्दप्रयोगे नात्यन्त-  
साम्यापत्तिः । यथा च 'असौ वाव लोको गौतमाग्निस्त-  
स्याऽऽदित्य एव समित्' ( छाउ. ५।४।१ ) इत्यत्र न  
समिदादिसामान्याल्लोकस्याग्निभावापत्तिस्तद्वत् ।

\* ब्रशंकर. ३।३।५१

## ऐतरेयोपनिषत्

पृ. ५३५ ऐआ. २।१।५ 'तं देवाः  
प्राणयन्त' इत्यादि ।

'प्राणस्तथाऽनुगमात्' — 'प्राणो विष्णुः'  
इत्युक्तम् । तत्र 'ता वा एताः शीर्षच्छ्रियः श्रिताश्चक्षुः  
श्रोत्रं मनो वाक्प्राणः' इत्यत्र प्राणस्य विष्णुत्वं न  
युज्यते । इन्द्रियैः सहाभिधानात् इति । अत आह—  
प्राण इति । 'तं देवाः प्राणयन्त स एषोऽमुः स एष  
प्राणः' 'प्राण ऋचः इत्येव विद्यात्तदयं प्राणोऽधि-  
तिष्ठति' इत्याद्यनुगमादत्रापि प्राणो विष्णुरेव ।

ब्रमध्व. १।१।२८

पृ. ५४४ ऐआ. २।२।१ 'एष इमं लोक-  
मभ्यार्चत्' इत्यादि ।

'ज्योतिरुपक्रमात्तु तथा ह्यधीयत एकै' — ज्योति-  
रादिकर्मवाचकत्वेन प्रसिद्धाभिषेयोऽपि स एव । 'एष  
इमं लोकमभ्यार्चत्' इत्युपक्रम्य 'ता वा एताः सदा  
ऋचः सर्वे वेदाः सर्वे घोषा एकैव व्याहृतिः प्राण एव  
प्राण ऋचः इत्येव विद्यात्' इति ह्यधीयत एकै ।

ब्रमध्व. १।४।१०

पृ. ५४९ ऐआ. २।२।३ 'विश्वामित्रं  
ह्येतदहः' इत्यादि ।

\* रामानुजाचार्यः 'पूर्वविकल्पः' ( ब्रसू. ३।३।४५ )  
इत्यादिसूत्रमारभ्य ब्रशंकरवत् अधिकरणार्थं रचयति,  
श्रीकण्ठश्च तमनुसरति । भास्करनिर्वाक्योः ब्रशंकरवद्भावः ।  
श्रीकरेण तु 'विद्यैव तु' ( ब्रसू. ३।३।४७ ) इत्यादिसूत्रमा-  
रभ्यैव ब्रशंकरभावानुसारेण व्याख्यातम् ।

'न वक्तुरात्मोपदेशादिति चेदध्यात्मसंबन्धभूमा  
ह्यस्मिन्' — 'प्राणो वा अहमस्म्येष' इति वक्तुरा-  
त्मोपदेशादिन्द्र एवेति चेन्न । 'प्राणस्त्वं प्राणः सर्वाणि  
भूतानि' इति ब्रह्मध्यात्मसंबन्धो ह्यत्र विद्यते ।

ब्रमध्व. १।१।२९

पृ. ५८० ऐआ. २।४।११ 'आत्मा वा  
इदमेक' इत्यादि ।

'आत्मगृहीतिरितरवदुत्तरात्' — ऐतरेयके श्रूयते  
'आत्मा वा इदमेक एवाग्र आसीत् । नान्यत्किञ्चन  
मिपत् । स ईक्षत लोकान्नु सृजा इति' 'स इमान् लोकान-  
सृजताम्भो मरीचीर्भरमापः' इत्यादि । तत्र संशयः —  
किं पर एवाऽऽत्मेहाऽऽत्मशब्देनाभिलप्यते उतान्यः  
कश्चिदिति । किं तावत्प्रातं न परमात्मेहाऽऽत्मशब्दा-  
भिलप्यो भवितुमर्हतीति । कस्मात् । वाक्यान्वयदर्शनात् ।  
ननु वाक्यान्वयः सुतरां परमात्मविषयो दृश्यते  
प्रागुत्पत्तेरात्मैकत्वावधारणात्, ईक्षणपूर्वकस्रष्टृत्ववच-  
नाच्च । नेत्युच्यते । लोकसृष्टिवचनात् । परमात्मनि हि  
स्रष्टरि परिगृह्यमाणे महाभूतसृष्टिरादौ वक्तव्या लोकसृष्टि-  
त्विहादावुच्यते । लोकाश्च महाभूतसंनिवेशविशेषाः ।  
तथा आम्भःप्रभृतीन् लोकत्वेनैव निब्रवीति 'अदोऽम्भः  
परेण दिवम्' इत्यादिना । लोकसृष्टिश्च परमेश्वराधिष्ठिते-  
नापरेण केनचिदीश्वरेण क्रियत इति श्रुतिस्मृत्योरुप-  
लभ्यते । तथा हि श्रुतिर्भवति 'आत्मैवेदमग्र आसीत्  
पुरुषविधः' ( वृड. १।४।१ ) इत्याद्या । स्मृतिरपि  
'स वै शरीरी प्रथमः स वै पुरुष उच्यते । आदिकर्ता  
स भूतानां ब्रह्माग्रे समवर्तत ॥' इति । ऐतरेयिणोऽपि  
'अथातो रेतसः सृष्टिः प्रजापते रेतो देवाः' इत्यत्र  
पूर्वस्मिन् प्रकरणे प्रजापतिकर्तृकां विचित्रां सृष्टिमाम-  
नन्ति । आत्मशब्दोऽपि तस्मिन् प्रयुज्यमानो दृश्यते  
'आत्मैवेदमग्र आसीत् पुरुषविधः' इत्यत्र । एकत्वा-  
वधारणमपि प्रागुत्पत्तेः स्वविकारापेक्षमुपपद्यते । ईक्षण-  
मपि तस्य चेतनत्वाभ्युपगमादुपपन्नम् । अपि च 'ताभ्यो  
गामानयत्' 'ताभ्योऽश्वमानयत्' 'ताभ्यः पुरुषानानयत्'  
'ता अब्रुवन्' इत्येवंजातीयको भूयान् व्यापार-  
विशेषो लौकिकेषु विशेषयस्त्वात्मसु प्रसिद्ध  
इहानुगम्यते । तस्माद्विशेषवानेव कश्चिदिहाऽऽत्मा

स्यादिति । एवं प्राप्ते ब्रूमः— पर एवाऽऽत्मेहाऽऽत्म-  
शब्देन गृह्यते । इतरवत्— यथा इतरेषु सृष्टिश्रवणेषु  
'तस्माद्वा एतस्मादात्मन आकाशः संभूतः' ( तै.उ.  
२।१।१ ) इत्येवमादिषु परस्याऽऽत्मनो ग्रहणम् । यथा  
चेतरस्मिन् लौकिकात्मशब्दप्रयोगे प्रत्यगात्मैव मुख्य  
आत्मशब्देन गृह्यते तथेहापि भवितुमर्हति । यत्र  
'आत्मैवेदमग्र आसीत्' इत्येवमादौ 'पुरुषविधः'  
इत्येवमादि विशेषणान्तरं श्रूयते, भवेत्तत्र विशेषवत्  
आत्मनो ग्रहणम् । अत्र पुनः परमात्मग्रहणानुगुणमेव  
विशेषणमप्युत्तरमुपलभ्यते 'स ईदृशत लोकान्नु सृजा इति'  
'स इमांल्लोकानसृजत' इत्येवमादि । तस्मात्तस्यैव  
ग्रहणमिति न्याय्यम् । ३।३।१६

'अन्वयादिति चेत्स्यादवधारणात्' — वाक्या-  
न्वयदर्शनान्न परमात्मग्रहणमिति पुनर्यदुक्तं तत्परि-  
हर्तव्यमिति । अत्रोच्यते—स्यादवधारणादिति । भवेदु-  
पपन्नं परमात्मनो ग्रहणम् । कस्मात् । अवधारणात् ।  
परमात्मग्रहणं हि प्रागुत्पत्तेरात्मैकत्वावधारणमाङ्गसमव-  
कल्पते । अन्यथा ह्यनाङ्गसं तत्परिकल्पेत । लोकसृष्टिवचनं तु  
श्रुत्यन्तरप्रसिद्धमहाभूतसृष्ट्यनन्तरमिति योजयिष्यामि ।  
यथा 'तत्तेजोऽसृजत' ( छा.उ. ६।२।३ ) इत्येतत् श्रुत्य-  
न्तरप्रसिद्धवियद्वायुसृष्ट्यनन्तरमित्ययूयुजं, एवमिहापि ।  
श्रुत्यन्तरप्रसिद्धो हि समानविषयो विशेषः श्रुत्यन्तरेषु  
पसहर्तव्यो भवति । योऽप्ययं व्यापारविशेषानुगमस्ताभ्यां  
गामानयदित्येवमादिः, सोऽपि विवक्षितार्थावधारणानुगु-  
ण्येनैव ग्रहीतव्यः । न ह्ययं सकलः कथाप्रबन्धो विवक्षित  
इति शक्यते वक्तुं, तत्प्रतिपत्तौ पुरुषार्थाभावात् । ब्रह्मा-  
त्मत्वं त्विह विवक्षितम् । तथा ह्यम्भःप्रभृतीनां लोकानां  
लोकपालानां चाग्न्यादीनां सृष्टिं शिष्ट्वा करणानि  
करणायतनं च शरीरमुपदिश्य, स एव स्रष्टा 'कथं न्विद  
मदृते स्यात्' इति वीक्ष्यदं शरीरं प्रविशेशेति दर्शयति—  
'स एतमेव सीमानं विदार्थयता द्वारा प्रापयत' इति ।  
पुनश्च 'यदि वाचाऽभिव्याहृतं यदि प्राणेनाभिप्राणि-  
तम्' इत्येवमादिना करणव्यापारविवेचनपूर्वकं 'अथ  
कोऽहं' इति वीक्ष्य, 'स एतमेव पुरुषं ब्रह्म ततममप-  
श्यत्' इति ब्रह्मात्मत्वदर्शनमवधारयति । तथोपरि-  
ष्ठात् 'एष ब्रह्मैष इन्द्रः' इत्यादिना समस्तभेदजातं

सह महाभूतैरनुक्रम्य 'सर्वं तत्प्रज्ञानेन प्रज्ञाने प्रति-  
ष्ठितं प्रज्ञानेनो लोकः प्रज्ञा प्रतिष्ठा प्रज्ञानं ब्रह्म'  
इति ब्रह्मात्मत्वदर्शनमेवावधारयति । तस्मादिहाऽऽत्म-  
गृहीतिरित्यनपवादम् । अपरा योजना — आत्म-  
गृहीतिरितरवदुत्तरात् । वाजसनेयके 'कतम आत्मेति  
योऽयं विज्ञानमयः प्राणेषु ह्यनन्तर्ज्योतिः पुरुषः'  
( बृ.उ. ४।३।७ ) इत्यात्मशब्देनोपक्रम्य तस्यैव सर्व-  
सङ्गविनिर्मुक्तत्वप्रतिपादनेन ब्रह्मात्मतामवधारयति ।  
तथा ह्युपसंहरति—'स वा एष महानज आत्माऽजरोऽ-  
मरोऽमृतोऽमयो ब्रह्म' ( बृ.उ. ४।४।२५ ) इति ।  
छान्दोग्ये तु 'सदेव सोम्येदमग्र आसीदेकमेवाद्वितीयं'  
( छा.उ. ६।२।१ ) इत्यन्तरेणाऽऽत्मशब्दमुपक्रम्योदकं  
'स आत्मा तत्त्वमसि' ( छा.उ. ६।८।७ ) इति तादा-  
त्म्यमुपदिशति । तत्र संशयः । तुल्यार्थत्वं किमनयोरात्मा-  
नयोः स्यादतुल्यार्थत्वं वेति । अतुल्यार्थत्वमिति तावत्प्रा-  
प्तमनुल्यत्वादात्मानयोः । न ह्याग्नानवैषम्ये सत्यर्थसाम्यं  
युक्तं प्रतिपत्तुं, आग्नानतन्त्रत्वादर्थपरिग्रहस्य । वाजसनेयके  
चाऽऽत्मशब्दोपक्रमादात्मतत्त्वोपदेश इति गम्यते ।  
छान्दोग्ये तूपक्रमविपर्ययादुपदेशविपर्ययः । ननु छन्दो-  
गानामप्यस्त्युदके तादात्म्योपदेश इत्युक्तम् । सत्यमुक्तम् ।  
उपक्रमतन्त्रत्वादुपसंहारस्य, तादात्म्यसंपत्तिः मेति मन्यते,  
तथा प्राप्तेऽभिधीयते । आत्मगृहीतिः 'सदेव सोम्येदमग्र  
आसीत्' इत्यत्र छन्दोगानामपि भवितुमर्हतीतरवत् ।  
यथा 'कतम आत्मा' इत्यत्र वाजसनेयिनामात्मगृही-  
तिस्तथैव । कस्मात् । उत्तरात्तादात्म्योपदेशात् । अन्व-  
यादिति चेत्स्यादवधारणात् । यदुक्तं, उपक्रमान्वयादुप-  
क्रमे चाऽऽत्मशब्दश्रवणाभावाच्चाऽऽत्मगृहीतिरिति, तस्य  
कः परिहार इति चेत्सोऽभिधीयते— स्यादवधारणादिति ।  
भवेदुपपत्तेर्चाऽऽत्मगृहीतिः । अवधारणात् । तथा हि  
'येनाश्रुतं श्रुतं भवत्यमतं मतमविज्ञातं विज्ञातं'  
( छा.उ. ६।१।३ ) इत्येकविज्ञानेन सर्वविज्ञा-  
नमवधार्य तत्संपिपादयिषया सदेवेत्याह, तच्चाऽऽत्म-  
गृहीतौ सत्यां संपद्यते । अन्यथा हि योऽयं मुख्य आत्मा  
स न विज्ञात इति, नैव सर्वविज्ञानं संपद्येत । तथा  
प्रागुत्पत्तेरेकत्वावधारणं, जीवस्य चात्मशब्देन परामर्शः,  
स्वापावस्थायां च तत्त्वभावसंपत्तिकथनं परिचोदना-

पूर्वकं च पुनः पुनः 'तत्त्वमसि' ( छाउ. ६।८।७ ) इत्यवधारणमिति च सर्वमेतत्तादात्म्यप्रतिपादनायामेवावकल्पते, न तादात्म्यसंपादनायाम् । न चात्रोपक्रमतन्त्र-त्वोपन्यासो न्याय्यः । न ह्युपक्रमे आत्मत्वसंकीर्तनमना-त्मत्वसंकीर्तनं वाऽस्ति । सामान्योपक्रमश्च न वाक्यशेष-गतेन विशेषेण विरुध्यते विशेषाकांक्षित्वात्सामान्यस्य । सच्छब्दार्थोऽपि च पर्यालोच्यमानो न मुख्यादात्मनोऽन्यः संभवत्यतोऽन्यस्य वस्तुजातस्याऽऽरम्भणशब्दादिभ्योऽनृत-त्वोपपत्तः । आम्नानवैषम्यमपि नावश्यमर्थवैषम्यमाव-दति । आह्र पात्रं पात्रमाहरेत्येवमादिष्वर्थसाम्येऽपि तद्दर्शनात् । तस्मादव्यंजातीयकेषु वाक्येषु प्रतिपादनप्र-कारभेदेऽपि प्रतिपाद्यार्थाभेद इति सिद्धम् ।

\* ब्रशंकर. ३।३।१७

पृ. ५८५ ऐआ. २।४।३।१२ 'स एतमेव सीमानं' इत्यादि ।

'जीवमुख्यप्राणलिङ्गान्नेति चेन्नोपासात्रैविध्यादाश्रि-तत्वादिदं तद्योगात्' — 'तावन्ति शतसंवलसरस्याद्वां महस्याणि भवन्ति' इति जीवलिङ्गम् । प्राणसंवादादि-मुख्यप्राणलिङ्गम् । तस्मान्नेति चेन्न । अन्तर्बहिः सर्वगत-त्वेनन्युपासात्रैविध्यादिदाश्रितत्वाच्च । 'स एतमेव सीमानं विदार्यतया द्वारा प्रापयत्' 'स एतमेव पुरुषं ब्रह्म ततममपश्यत्' 'एतद्ध स्म वै तद्विद्वानाह महि-दाम एतरेयः' इत्यादिना । 'महिदासाऽभिधो जज्ञ इतरायास्तपोवलात् । साक्षात् स भगवान् विष्णुर्यस्तन्त्रं वैष्णवं व्यधात् ॥' इति ब्रह्माण्ड । तत्तदुपासनायोग्य-तया च पुरुषाणाम् । 'केषांचित्सर्वगतत्वेन केषांचित् हृदये हरिः । केषांचित्द्विरेवासावुपास्यः पुरुषोत्तमः ॥' इति ब्राह्म । 'अग्नौ क्रियावतां विष्णुर्योगिनां हृदये हरिः । प्रतिमास्वप्रबुद्धानां सर्वत्र विदितात्मनाम् ॥' इति च ।

ब्रमध्व. १।१।३१

पृ. ६१६-१८ ऐआ. ३।२।४ 'दुग्धदोहा अस्य' इत्यादि ।

'अधिकं तु भेदनिर्देशात्' — न च ब्रह्मणः श्रमचिन्तादिदोषप्रसक्तिः । अधिकशक्तित्वात् । 'श्रोता मन्ता द्रष्टाऽऽदेशा घोषा विज्ञाता प्रज्ञाता सर्वेषां भूताना-

\* भास्कर. ब्रशंकरवत् ।

मन्तरः पुरुषः' 'एष त आत्मा सर्वान्तरः' 'योऽश-नायापिपासे शोकं मोहं जरां मृत्युमत्येति' इत्यादिवि-शेषनिर्देशात् ।

ब्रमध्व. २।१।२३

## कौपीतक्युपनिषत्

पृ. ६२५ कौउ. १।२ 'स होवाच । ये वै के चास्माल्लोकात्प्रयन्ति' इत्यादि ।

'अनिष्टादिकारिणामपि च श्रुतम्' — इष्टादि-कारिण एव चन्द्रमसं गच्छन्तीत्येतन्न । कस्मात् । यतोऽ-निष्टादिकारिणामपि चन्द्रमण्डलं गन्तव्यत्वेन श्रुतम् । तथा ह्यविशेषेण कौपीतकिनः समामनन्ति 'ये वै के चास्माल्लोकात्प्रयन्ति चन्द्रमसमेव ते सर्वे गच्छन्ति' इति ।

३।१।१२

'संयमने त्वनुभूयन्तरेपामारोहावरोहौ तद्वतिदर्शनात्' — तुशब्दः पञ्चं व्याधत्तवति । नैतदस्ति सर्वं चन्द्रमसं गच्छन्तीति । कस्मात् । भोगार्थेव हि चन्द्रारोहणं न निष्प्रयोजनम् । नापि प्रत्यवरोहायेव । यथा वक्षिदृक्ष-मारोहति पुष्पफलोपादानाय न निष्प्रयोजनं नापि पत-नार्थेव । भोगश्चानिष्टादिकारिणां चन्द्रमसि नास्ती-त्युक्तम् । तस्मादिष्टादिकारिण एव चन्द्रमसमारोहन्ति नेतरे । ते तु संयमनं यमालयमवगाह्य स्वदुष्कृतानु-रूपा यामीर्यातना अनुभूय पुनरेवेमं लोकं प्रत्यवरोहन्ति । एवंभूतौ तेपामारोहावरोहौ भवतः । कुतः । तद्वति-दर्शनात् । तथाहि यमवचनसरूपा श्रुतिः प्रयतामनि-निष्टादिकारिणां यमवश्यतां दर्शयति 'न सांपरायः प्रति-भाति बालं प्रमादयन्तं वित्तमोहेन मृढम् । अयं लोको नास्ति पर इति मानी पुनः पुनर्वशमापयते मे ॥' ( काउ. २।६ ) इति । 'वैवस्वतं संगमनं जनानाम्' इत्येवंजातीयकं च । ब्रह्मव यमवश्यताप्राप्तिलिङ्गं भवति ।

ब्रशंकर. ३।१।१३

पृ. ६८१-८२ कौउ. ४।१९ 'तद्यथा क्षुरः क्षुरधानेऽवहितः' इत्यादि ।

'जीवमुख्यप्राणलिङ्गान्नेति चेत्तद्व्याख्यातम्' — अथ यदुक्तं वाक्यशेषगताजीवलिङ्गान्मुख्यप्राणलिङ्गाच्च

तयोरेवान्यतरस्येह ग्रहणं न्याय्यं न परमेश्वरस्येति, तत्परिहर्तव्यम् । अत्रोच्यते — परिहृतं चैतत् 'नोपास-  
त्रैविध्यादाश्रितत्वादिह तद्योगात्' ( ब्रसू. १।१।३१ )  
इत्यत्र, त्रिविधं ह्यत्रोपासनमेवं सति प्रसज्येत जीवोपा-  
सनं मुख्यप्राणोपासनं ब्रह्मोपासनं चेति । न चैतन्न्याय्यं,  
उपक्रमोपसंहाराभ्यां हि ब्रह्मविषयत्वमस्य वाक्यस्यावग-  
म्यते । तत्रोपक्रमस्य तावद्ब्रह्मविषयत्वं दर्शितम् । उपसं-  
हारस्यापि निरतिशयशफलश्रवणाद्ब्रह्मविषयत्वं दृश्यते 'सर्वा-  
न्पाप्मनोऽपहत्य सर्वेषां च भूतानां श्रेष्ठ्यं स्वाराज्यमाधि-  
पत्यं पर्यैति य एवं वेद' इति । नन्वेवं सति प्रतर्दनवाक्य-  
निर्णयनैवेदमपि वाक्यं निर्णीयते । न निर्णीयते, 'यस्य  
चैतत्कर्म' इत्यस्य ब्रह्मविषयत्वेन तत्र ( ब्रसू. १।१।३१ )  
अनिर्धारितत्वात् । तस्मादत्र जीवमुख्यप्राणशङ्का पुनर-  
त्ययमाना निवर्धते । प्राणशब्दोऽपि ब्रह्मविषयो दृष्टः  
'प्राणबन्धनं हि सोम्य मनः' ( छाउ. ६।८।२ )  
इत्यत्र । जीवलिङ्गमप्युपक्रमोपसंहारयोर्ब्रह्मविषयत्वाद-  
भेदाभिप्रायेण योजयितव्यम् ।

ब्रशकर. १।४।१७

### तैत्तिरीयोपनिषत्

पृ. ६९७ तैउ. १।५ 'भूर्भुवः सुवरिति वा'  
इत्यादि ।

'प्रत्यक्षोपदेशादिति चेन्नाधिकारिकमण्डलस्योक्तः' —  
'ता यो वेद स वद ब्रह्म सर्वस्मै देवा बलिमाधदन्ति' इति  
प्रत्यक्षोपदेशाज्जगदंश्वर्यमप्यस्तीति चेन्न । आधिकारिकम-  
ण्डलाधिपतिब्रह्मा हि तत्रोच्यते । गारुडे च — 'आत्म-  
त्वेव परं देवमुपास्य हरिमध्ययम् । केचिदत्रैव मुच्यन्ते  
नोक्तामन्ति कदाचन ॥ अत्रैव च स्थितिस्तेषामन्तरिक्षे तु  
केचन । केचित्स्वर्गे महर्लोकं जने तपसि चापरे ॥ केचि-  
त्सत्ये महाज्ञाना गच्छन्ति श्रौतसागरम् । तत्रापि क्रमयो-  
गेन ज्ञानाधिकयात्ममीपगाः ॥ सालोक्यं च सरूपत्वं  
सामीप्यं योग एव च । इमामारभ्य सर्वत्र यावत्सुक्षीर-  
सागरे ॥ पुरुषोऽनन्तशयनः श्रीमान्नारायणामिधः ।  
मानुषा वर्णभेदेन तथैवाश्रमभेदतः ॥ क्षितिपा मनुष्य-  
गन्धर्वा देवाश्च पितरश्चिराः । आजानजाः कर्मजाश्च

तात्त्विकाश्च शचीपतिः ॥ रुद्रो ब्रह्मेति क्रमशस्तेषु चैवो-  
त्तरोत्तराः । नित्यानन्दे च भोगे च ज्ञानैश्वर्यगुणेषु च ॥  
सर्वे शतगुणोद्भक्ताः पूर्वस्मादुत्तरोत्तरम् । पूज्यन्ते चाव-  
रैस्ते तु सर्वपूज्यश्चतुर्मुखः ॥ स्वजगद्धापृतिस्तेषां पूर्वव-  
त्समुदीरिता । सधुजः परमात्मानं प्रविश्य च बहि-  
र्गताः ॥ चिद्रूपान् प्राकृतांश्चापि विना भोगांस्तु कांश्चन ।  
भुञ्जते मुक्तिरेवं ते विस्पष्टं समुदाहृता ॥' इति ।

ब्रमध्व. ४।४।१९

पृ. ७०६ तैउ. २।१ 'ब्रह्मविदाप्नोति परम्'  
इत्यादि ।

'तेजोऽतस्तथा ह्याह' — तेजोऽतो मानश्चिनो  
जायत इति । कस्मात् । तथा ह्याह वायोगमिति ।  
अव्यवहितं हि तेजसो ब्रह्मजन्वे सत्यसति वायुजन्वे वायो-  
रभिरितीये श्रुतिः कदर्थिता स्यात् । यदापि ह्याकाशं  
वायुं च सृष्ट्वा वायुभावापन्नं ब्रह्म तेजोऽसृजतेति  
कल्प्यते तदापि ब्रह्मजत्वं तेजसो न विरह्यते ।

२।३।१०

'आपः' — अतस्तथा ह्याहेत्युनुवर्तते । आपोऽ-  
तस्तेजसो जायन्ते । कस्मात् तथा ह्याह — 'तदपोऽसृजत'  
इति 'अग्रेरापः' इति च । सति वचनं नास्ति  
संशयः ।

\* ब्रशकर. २।३।११

'प्रकाशवच्चावैयर्थ्यात्' — यथा 'सत्यं ज्ञानम-  
नन्तं ब्रह्म' इत्यादिवाक्यावैयर्थ्यात्प्रकाशस्वरूपत्वं ब्रह्मणो-  
ऽभ्युपगम्यते तथा सत्यमेकत्वमवैयर्थ्यसर्वजगत्कार-  
णत्वसर्वात्मकत्वनिरस्तनिखिलाविद्यादिदोषत्वाद्यभिधायि-  
वाक्यावैयर्थ्यादुभयलिङ्गमेव ब्रह्म ।

३।२।१५

'आह च तन्मात्रम्' — किंच 'सत्यं ज्ञानमनन्तम्'  
इत्यादिवाक्यं ब्रह्मणः प्रकाशस्वरूपतामात्रं प्रतिपादयति ।  
नान्यत्सत्यसंकल्पत्वादिकं वाक्यान्तरावगतं निषेधति ।

रामानुज. ३।२।१६

'मान्त्रवर्णिकमेव च गीयते' — 'ब्रह्मविदा-  
प्नोति परम्' इति सूचयित्वा 'सत्यं ज्ञानमनन्तं ब्रह्म'  
इति मन्त्रवर्णोपलक्षितं परमेव ब्रह्म शब्दानुसंधानात्  
गीयते ।

१।१।१५

\* अधिकं छाउ. ६।२।३ ( पृ. ८९९ ) इत्यत्र द्रष्ट-  
व्यम् ।

‘अस्मिन्नस्य च तद्योगं शास्ति’ — अस्य जीवस्य । युक्तिसमुच्चये चशब्दः । ‘सोऽश्रुते सर्वान् कामान् सह ब्रह्मणा विपश्चिता’ ‘अनिलयनेऽभयं प्रतिष्ठां विन्दते’ ‘एतमानन्दमयमात्मानमुपसंक्रामति’ इत्यादि ।

१।१।१९

‘अस्ति तु’ — अस्त्येव चोत्पत्तिश्रुतिः । ‘आत्मन आकाशः संभूतः’ इत्यादि । २।३।२

‘सामीप्यात् तद्व्यपदेशः’ — ‘ब्रह्मविदाप्नोति परम्’ इति व्यपदेशस्तु समीपत एव परमपि प्राप्नोतीत्येतदर्थ एव । कदा—

४।३।९

‘कार्यात्यये तदध्यक्षेण सहातः परमभिधानात्’ — ‘ते ह ब्रह्माणमभिसंपद्य यदेतद्विलीयतेऽथ सह ब्रह्मणा परमभिगच्छन्ति’ इति सौपर्णश्रुतेर्महाप्रत्यये तदध्यक्षेण ब्रह्मणा सह गच्छन्ति ।

ब्रमध्व. ४।३।१०

पृ. ७१० तै.उ. २।५ ‘विज्ञानं यज्ञं तनुते’ इत्यादि ।

‘व्यपदेशाच्च क्रियायां न चेन्निर्देशविपर्ययः’—इतश्च जीवस्य कर्तृत्वं यदस्य लौकिकीषु वैदिकीषु च क्रियासु कर्तृत्वं व्यपदिशति शास्त्रं ‘विज्ञानं यज्ञं तनुते कर्माणि तनुतेऽपि च’ इति । ननु विज्ञानशब्दो बुद्धौ समधिगतः कथमनेन जीवस्य कर्तृत्वं सूच्यत इति । नेत्युच्यते । जीवस्यैवैष निर्देशो न बुद्धेः । न चेज्जीवस्य स्यान्निर्देशविपर्ययः स्यात् । विज्ञानेनेत्येवं निरदेश्यत् । कर्तृसामानाधिकरण्यनिर्देशात् बुद्धिव्यतिरिक्तस्यैवात्मनः कर्तृत्वं सूच्यत इत्यतोऽयम् ।

ब्रशंकर. २।३।३६

‘आनन्दमयोऽभ्यासात्’ — पर एवात्मा आनन्दमयो भवितुमर्हति । कुतः । अभ्यासात् । परस्मिन्नेव व्यात्मन्यानन्दशब्दो बहुकत्वोऽभ्यस्यते ।

१।१।१२

‘विकारशब्दान्नेति चेन्न प्राचुर्यात्’ — अत्राऽऽह — नाऽऽनन्दमयः पर आत्मा भवितुमर्हति । कस्मात् । विकारशब्दात् । प्रकृतिवचनादयमन्यः शब्दो विकारवचनः समधिगतः, आनन्दमय इति मयटो विकारार्थत्वात् ( पा. सू. ४।३।१४३ ) । तस्मादन्नमयादिशब्दवद्विकारविषय एवाऽऽनन्दमय इति चेत् । न,

प्राचुर्यार्थेऽपि मयटः स्मरणात् । ‘तत्प्रकृतवचने मयट्’ ( पा. सू. ५।४।२१ ) इति हि प्रचुरतायामपि मयट् स्मर्यते । १।१।१३

तद्धृत्यव्यपदेशाच्च इतश्च प्राचुर्यार्थे मयट् । यस्मादानन्दहेतुत्वं ब्रह्मणो व्यपदिशति श्रुतिः — ‘एष ह्यवानन्दयाति’ ( तै.उ. २।७ ) इति । १।१।१४

‘मान्त्रवर्णिकमेव च गीयते’ — इतश्चानन्दमयः पर एवात्मा । यस्मात् ‘ब्रह्मविदाप्नोति परम्’ इत्युपक्रम्य ‘सत्यं ज्ञानमनन्तं ब्रह्म’ इत्यस्मिन्मन्त्रे यत् ब्रह्म प्रकृतं सत्यज्ञानानन्तविशेषणैर्निर्धारितं, यस्मादाकाशादिकमेण स्थावरजङ्गमानि भूतान्यजायन्त, यच्च भूतानि सृष्ट्वा तान्यनुप्रविश्य गुहायामवस्थितं सर्वान्तरं, यस्य विज्ञानाय ‘अन्योऽन्तर आत्मा’ ‘अन्योऽन्तर आत्मा’ इति प्रक्रान्तं, तन्मान्त्रवर्णिकमेव ब्रह्मेह गीयते — ‘अन्योऽन्तर आत्माऽऽनन्दमयः’ इति । मन्त्रब्राह्मणयोश्चैकार्थत्वं युक्तं, अविरोधात् । अन्यथा हि प्रकृतहानाप्रकृतप्रक्रिये स्याताम् । न चाद्यमयादिभ्य इवानन्दमयादन्योऽन्तर आत्माऽभिधीयते । एतन्निष्ठैव च सैषा भार्गवी वारुणी विद्या ‘आनन्दो ब्रह्मेति व्यजानात्’ इति । तस्मादानन्दमयः पर एवात्मा । १।१।१५

‘नेतरोऽनुपपत्तेः’ — इतश्चानन्दमयः पर एवात्मा, नेतरः । इतर ईश्वरादन्यः संसारी जीव इत्यर्थः । न जीव आनन्दमयशब्देनाभिधीयते । कस्मात् ? अनुपपत्तेः । आनन्दमयं हि प्रकृत्य श्रूयते — ‘सोऽकामयत । बहु स्यां प्रजायेयेति । स तपोऽतप्यत । स तपस्तप्त्वा । इदं सर्वमसृजत । यदिदं किंच’ इति । तत्र प्राक्शरीराद्युत्पत्तेरभिध्यानं, सृज्यमानानां च विकाराणां स्रष्टुरव्यतिरेकः, सर्वविकारसृष्टिश्च न परस्मादात्मनोऽन्यत्रोपपद्यते । १।१।१६

‘भेदव्यपदेशाच्च’ — इतश्च नानन्दमयः संसारी । यस्मादानन्दमयाधिकारे ‘रसो वै सः । रसः ह्येवायं लब्ध्वाऽऽनन्दी भवति’ इति जीवानन्दमयौ भेदेन व्यपदिशति । न हि लब्ध्वैव लब्धव्यो भवति । १।१।१७

‘कामाच्च नानुमानापेक्षा’ — आनन्दमयाधिकारे च ‘सोऽकामयत बहु स्यां प्रजायेयेति’ इति कामयितृत्वनिर्देशाच्च नानुमानिकमपि सांख्यपरिकल्पितमचेतनं

प्रधानमानन्दमयत्वेन कारणत्वेन वा अपेक्षितव्यम् ।

१।१।१८

‘अस्मिन्नस्य च तद्योगं शास्ति’—इतश्च न प्रधाने जीवे वानन्दमयशब्दः । यस्मादस्मिन्नानन्दमये प्रकृत आत्मनि, प्रतिबुद्धस्यास्य जीवस्य, तद्योगं शास्ति— तदात्मना योगस्तद्योगः, तद्भावापत्तिः, मुक्तिरित्यर्थः । तद्योगं शास्ति शास्त्रम्— ‘यदा ह्यवैप एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते । अथ सोऽभयं गतो भवति । यदा ह्यवैप एतस्मिन्नुदरमन्तरं कुरुते । अथ तस्य भयं भवति’ ( तै.उ. २।७ ) इति ।

इदं त्विह वक्तव्यम्— ‘स वा एष पुरुषोऽन्नरसमयः’ ‘तस्माद्वा एतस्मादन्नरसमयादन्योऽन्तर आत्मा प्राणमयः’ तस्मात् ‘अन्योऽन्तर आत्मा मनोमयः’ तस्मात् ‘अन्योऽन्तर आत्मा विज्ञानमयः’ इति च विकारार्थे मयट्प्रवाहं सति, आनन्दमय एवा- कस्मादर्धजरतीयन्यायेन कथमिव मयटः प्राचुर्यार्थत्वं ब्रह्मविषयत्वं चाश्रीयत इति । मान्त्रवर्णिकब्रह्माधिकारा- दिति चेत् न । अन्नमयादीनामपि तर्हि ब्रह्मत्वप्रसङ्गः । अत्राह—युक्तमन्नमयादीनामब्रह्मत्वं, तस्मात्तस्मादान्तरस्यान्तरस्यान्यस्यान्यस्यात्मन उच्यमानत्वात् । आनन्द- मयात्तु न कश्चिदन्य आन्तर आत्मोच्यते । तेनानन्द- मयस्य ब्रह्मत्वं, अन्यथा प्रकृतहानाप्रकृतप्रक्रियाप्रस- ज्जादिति । अत्रोच्यते—यद्यप्यन्नमयादिभ्य इवानन्दम- यात् ‘अन्योऽन्तर आत्मा’ इति न श्रूयते, तथापि नानन्दमयस्य ब्रह्मत्वम् । यत आनन्दमयं प्रकृत्य श्रूयते— ‘तस्य प्रियमेव शिरः, मोक्षो दक्षिणः पक्षः, प्रमोद उत्तरः पक्षः, आनन्द आत्मा, ब्रह्म पुच्छ प्रतिष्ठा’ इति । तत्र यद्ब्रह्मेह मन्त्रवर्णे प्रकृतम् ‘सत्यं ज्ञानमनन्तं ब्रह्म’ इति, तदिह ‘ब्रह्म पुच्छं प्रतिष्ठा’ इत्युच्यते । तद्विजिज्ञापयिष्यैवान्नमयादय आनन्दमयपर्यन्ता पञ्च कोशाः कल्पन्ते । तत्र कुतः प्रकृतहानाप्रकृतप्रक्रियाप्रसङ्गः । नन्वानन्दमयस्यावय- वत्वेन ‘ब्रह्म पुच्छं प्रतिष्ठा’ इत्युच्यते, अन्नमयादीनामिव ‘इदं पुच्छं प्रतिष्ठा’ इत्यादि । तत्र कथं ब्रह्मणः स्वप्रधानत्वं शक्यं विज्ञापयितुम् । प्रकृतत्वादिति ब्रूमः । ननु आनन्दमयावयवत्वेनापि ब्रह्मणि विज्ञायमाने

न प्रकृतत्वं हीयते, आनन्दमयस्य ब्रह्मत्वादिति । अत्रो- च्यते— तथा सति तदेव ब्रह्म आनन्दमय आत्मा अवयवी, तदेव च ब्रह्म पुच्छं प्रतिष्ठा अवयव इत्य- सामञ्जस्यं स्यात् । अन्यतरपरिग्रहे तु युक्तं ‘ब्रह्म पुच्छं प्रतिष्ठा’ इत्यत्रैव ब्रह्मनिर्देश आश्रयितुं, ब्रह्मशब्द- संयोगात् । नानन्दमयवाक्ये, ब्रह्मशब्दसंयोगाभावा- दिति । अपि च ब्रह्म पुच्छं प्रतिष्ठेत्युक्तत्वेदमुच्यते— ‘तदप्येष श्लोको भवति । असन्नेव स भवति । असङ्क- ह्येति वेद चेत् । अस्ति ब्रह्मेति चेद्वेद । सन्तमेनं ततो विदुः’ इति । अस्मिन् श्लोकेऽननुकृष्यानन्दमयं ब्रह्मण एव भावाभावेदनयोर्गुणदोषाभिधानाद्भ्रम्यते— ‘ब्रह्म पुच्छं प्रतिष्ठा’ इत्यत्र ब्रह्मण एव स्वप्रधान- त्वमिति । न चानन्दमयस्यात्मनो भावाभावाशङ्का युक्ता, प्रियमोदादिविशिष्टस्यानन्दमयस्य सर्वलोकप्रसिद्धत्वात् । कथं पुनः स्वप्रधानं सद्ब्रह्म आनन्दमयस्य पुच्छत्वेन निर्दिश्यते— ‘ब्रह्म पुच्छं प्रतिष्ठा’ इति । नैप दोषः । पुच्छस्तपुच्छं, प्रतिष्ठा परायणमेकनीडं लौकिक- स्यानन्दजातस्य ब्रह्मानन्दः इत्येतदनेन विवक्ष्यते, नाव- यवत्वं ‘एतस्यैवानन्दस्यान्यानि भूतानि मात्रामुपजी- वन्ति’ इति श्रुत्यन्तरात् । अपि चानन्दमयस्य ब्रह्मत्वे प्रियाद्यवयवत्वेन सविशेषं ब्रह्माभ्युपगन्तव्यम् । निर्विशेषं तु ब्रह्मवाक्यशेषे श्रूयते, वाङ्मनसयोरगोचरत्वाभिधानात्— ‘यतो वाचो निवर्तन्ते । अप्राप्य मनसा सह । आनन्दं ब्रह्मणो विद्वान् । न विभेति कुतश्चन’ इति । अपि चानन्दप्रचुर इत्युक्ते दुःखाल्पीयस्त्वमपि गम्यते । प्राचु- र्यस्य लोके प्रतियोग्यत्वापेक्षत्वात् । तथा च सति ‘यत्र नान्यत्पश्यति, नान्यच्छृणोति, नान्यद्विजानाति, स भूमा’ इति भूमि ब्रह्मणि तद्व्यतिरिक्ताभाव- श्रुतिरुपस्थिते । प्रतिशरीरं च प्रियादिभेदादानन्दमयस्य भिन्नत्वम् । ब्रह्म तु न प्रतिशरीरं भिद्यते, ‘सत्यं ज्ञान- मनन्तं ब्रह्म’ इत्यानन्त्यश्रुतः, ‘एको देवः सर्वभूतेषु गूढः सर्वव्यापी सर्वभूतान्तरास्मा’ इति च श्रुत्यन्तरात् । न चानन्दमयाभ्यासः श्रूयते । प्रातिपदिकार्थमात्रमेव हि सर्वत्राभ्यस्यते— ‘रसो वै सः । रसः ह्येवायं लब्ध्वा- ऽऽनन्दी भवति । को ह्येवान्यात्कः प्राण्यात् । यदेव आकाश आनन्दो न स्यात्’ ‘सैषानन्दस्य मीमांसा

भवति ' आनन्दं ब्रह्मणो विद्वान्न विभेति कुतश्चन ' इति ' आनन्दो ब्रह्मेति व्यजानात् ' इति च । यदि चानन्दमयशब्दस्य ब्रह्मविषयत्वं निश्चितं भवेत् तत उत्तरेषु आनन्दमात्रप्रयोगेष्वप्यानन्दमयाभ्यासः कल्प्येत । न त्वानन्दमयस्य ब्रह्मत्वमस्ति, प्रियशिरस्त्वादिभिर्हेतुभिरित्यवोचाम । तस्मात् श्रुत्यन्तरे 'विज्ञानमानन्दं ब्रह्म' इत्यानन्दपदप्रातिपदिकस्य ब्रह्मणि प्रयोगदर्शनात्, 'यदेव आकाश आनन्दो न स्यात्' इति ब्रह्मविषयः प्रयोगो न त्वानन्दमयाभ्यास इत्यवगन्तव्यम् । यस्त्वयं मयडन्तस्यैवानन्दमयशब्दस्याभ्यासः 'एतमानन्दमयमात्मानमुपसंक्रामति' इति, न तस्य ब्रह्मविषयत्वमस्ति । विकारात्मनामेवानन्दमयादीनामनात्मनामुपसंक्रमितव्यानां प्रवाहे पतितत्वात् । नन्वानन्दमयस्योपसंक्रमितव्यस्यान्नमयादिवदब्रह्मत्वे सति नैव विदुषो ब्रह्मप्राप्तिः फलं निर्दिष्टं भवेत् । नैव दोषः, आनन्दमयोपसंक्रमणनिर्देशेनैव विदुषः पुच्छप्रतिष्ठाभूतब्रह्मप्राप्तेः फलस्य निर्दिष्टत्वात्, 'तदप्येव श्लोको भवति' 'यतो वाचो निवर्तन्ते' इत्यादिना च प्रपञ्च्यमानत्वात् । या त्वानन्दमयसंनिधाने 'सोऽकामयत ब्रह्म स्यां प्रजायेयेति' इतीयं श्रुतिरुदाहृता, सा 'ब्रह्म पुच्छं प्रतिष्ठा' इत्यनेन संनिहिततरेण ब्रह्मणा संवध्यमाना नानन्दमयस्य ब्रह्मतां प्रतिबोधयति । तदपेक्षत्वाच्चोत्तरस्य ग्रन्थस्य 'रसो वै सः' इत्यादेरानन्दमयविषयता । ननु 'सोऽकामयत' इति ब्रह्मणि पुलिङ्गनिर्देशो नोपपद्यते । नायं दोषः, 'तस्माद्वा एतस्मादात्मन आकाशः संभूतः' इत्यत्र पुलिङ्गेनाप्यात्मशब्देन ब्रह्मणः प्रकृतत्वात् । यत्तु भार्गवी वारुणी विद्या—'आनन्दो ब्रह्मेति व्यजानात्' इति, तस्यां मयडश्रवणात्प्रियशिरस्त्वाद्यश्रवणाच्च युक्तमानन्दस्य ब्रह्मत्वम् । तस्मादणुमात्रमपि विशेषमनाश्रित्य न स्वत एव प्रियशिरस्त्वादि ब्रह्मण उपपद्यते । न चेह सविशेषं ब्रह्म प्रतिनिपादयिषितं, बाह्मनसगोचरातिक्रमणश्रुतेः । तस्मादन्नमयादिष्विवानन्दमयेऽपि विकारार्थ एव मयट् विज्ञेयः, न प्राचुर्यार्थः ।

सूत्राणि त्वेवं व्याख्येयानि — 'ब्रह्म पुच्छं प्रतिष्ठा' इत्यत्र किमानन्दमयावयवत्वेन ब्रह्म विवक्ष्यते, उत स्वप्रधानत्वेनेति । पुच्छशब्दादवयवत्वेनेति प्राप्ते,

उच्यते — आनन्दमयोऽभ्यासात् — आनन्दमय आत्मा इत्यत्र 'ब्रह्म पुच्छं प्रतिष्ठा' इति स्वप्रधानमेव ब्रह्मोपदिश्यते । अभ्यासात् 'असन्नेव स भवति' इत्यस्मिन्निगमनश्लोके ब्रह्मण एव केवलस्याभ्यस्यमानत्वात् । विकारशब्दान्नेति चेन्न प्राचुर्यात् — विकारशब्दोऽवयवशब्दोऽभिप्रेतः । पुच्छमित्यवयवशब्दान्न स्वप्रधानत्वं ब्रह्मण इति यदुक्तं, तस्य परिहारो वक्तव्यः । अत्रोच्यते — नायं दोषः, प्राचुर्यादप्यवयवशब्दोपपत्तेः । प्राचुर्यं प्रायापत्तिः, अवयवप्रायं वचनमित्यर्थः । अन्नमयादीनां हि शिरआदिषु पुच्छान्तेष्ववयवेषूपेक्ष्यमानन्दमस्यापि शिरआदीन्यवयवान्तराण्युक्त्वा अवयवप्रायापत्त्या 'ब्रह्म पुच्छं प्रतिष्ठा' इत्याह, नावयवविवक्षया । यत्कारणम् 'अभ्यासात्' इति स्वप्रधानत्वं ब्रह्मणः समर्थितम् । तद्धेतुव्यपदेशाच्च—सर्वस्य हि विकारजातस्य सानन्दमयस्य कारणत्वेन ब्रह्म व्यपदिश्यते—'इदं सर्वमसृजत, यदिदं किंच' इति । न च कारणं सद्ब्रह्म स्वविकारस्यानन्दमयस्य मुख्यया वृत्त्याऽवयव उपपद्यते । अपराण्यपि सूत्राणि यथासंभवं पुच्छवाक्यनिर्दिष्टस्यैव ब्रह्मण उपपादकानि द्रष्टव्यानि ।

\* ब्रशंकर. १।१।१९

'आनन्दादयः प्रधानस्य' — आनन्दादयः प्रधानस्य ब्रह्मणो धर्माः सर्वे सर्वत्र प्रतिपत्तव्याः । कस्मात् । सर्वाभेदादेव । सर्वत्र हि तदेव एकं प्रधानं विशेष्यं ब्रह्म न भिद्यते । † ३।३।११

'प्रियशिरस्त्वाद्यप्राप्तिरुपचयापचयौ हि भेदे' — ननु एवं सति प्रियशिरस्त्वादयोऽपि धर्माः सर्वे सर्वत्र संकीर्येरन् । तथा हि तैत्तिरीयेके आनन्दमयमात्मानं प्रक्रम्य आग्रायते — 'तस्य प्रियमेव शिरः । मोदो दक्षिणः पक्षः । प्रमोद उत्तरः पक्षः । आनन्द आत्मा ।

\* भास्कर. १।१।१२, १३, १५, १९ सूत्रेषु ब्रशंकरवद्भावः ब्रशंकरप्रथमव्याख्यानुरोधेन । रामानुज. १।१।१३-१७ सूत्राणां ब्रशंकरवद्भावः । निबार्क. ब्रमध्व. १।१।१२-१५ सूत्रेषु ब्रशंकरवद्भावः । श्रीकंठ. वल्लभ. १।१।१७ सूत्रातिरिक्तस्थलेषु ब्रशंकरवद्भावः । श्रीकर. विज्ञान. ब्रशंकरवद्भावः ।

† रामानुज. निबार्क. श्रीकंठ. श्रीकर. ब्रशंकरवत् ।

ब्रह्म पुच्छं प्रतिष्ठा' इति । अत उत्तरं पठति — प्रियेति । प्रियशिरस्त्वादीनां धर्माणां तैत्तिरीयके आग्रतानां नास्ति अन्यत्र प्राप्तिः, यत्कारणं प्रियं भोदः प्रमोद आनन्द इत्येते परस्परापेक्षया भोक्त्रन्तरापेक्षया च उपचितापचितरूपा उपलभ्यन्ते । उपचयापचयौ च सति भेदे संभवतः । निर्भेदं तु ब्रह्म 'एकमेवाद्वितीयम्' ( छाउ. ६।२।१ ) इत्यादिश्रुतिभ्यः । न च एते प्रियशिरस्त्वादयो ब्रह्मधर्माः, कोशधर्मास्त्वेते इत्युपदिष्टमस्माभिः 'आनन्दमयोऽभ्यासात्' ( ब्रसू. १।१।१२ ) इत्यत्र । \* ब्रशंकर. ३।३।१२

'भेदव्यपदेशाच्च' — 'तस्माद्वा एतस्मादात्मन आकाशः' इत्यारभ्य मानववर्णिकं ब्रह्म व्यञ्जयद्वाक्यमन्त्रप्राणमनोभ्य इव जीवादपि तस्य भेदं व्यपदिशति । 'तस्माद्वा एतस्माद्विज्ञानमयात् । अन्योन्तर आत्माऽऽनन्दमयः' इति । अतो जीवाद्भेदव्यपदेशाच्चायं मानववर्णिकं आनन्दमयोऽन्य एवेति विज्ञायते ।

१।१।१८

'कामाच्च नानुमानापेक्षा' — इतश्च जीवादन्यः । जीवस्याविद्यापरवशस्य जगत्कारणत्वे ह्यवर्जनीयानुमानिकप्रधानादिशब्दाभिधेयाच्चिद्वस्तुसंसर्गापेक्षा । तथैव हि चतुर्मुखादीनां कारणत्वम् । इह च 'सोऽकामयत । बहु स्यां प्रजायेय' इत्यन्तिसंसर्गरहितस्य स्वकामादेव विचित्रचिदचिद्वस्तुनः सृष्टिः 'इदं सर्वमसृजत । यदिदं किंच' इत्याभ्यास्यते । अतोऽस्यानन्दमयस्य जगत्सृजतो नानुमानिकाच्चिद्वस्तुसंसर्गापेक्षा प्रतीयते । ततश्च जीवादन्य आनन्दमयः । १।१।१९

'अस्मिन्नस्य च तद्योगं शास्ति' — इतश्च जीवादन्यः । अस्मिन्नानन्दमये अस्य जीवस्य तद्योगं शास्ति आनन्दयोगं शास्ति शास्त्रं 'रसो वै सः । रसं ह्येवायं लब्ध्वानन्दी भवति' इति । रसशब्दाभिधेयानन्दमयलाभादयं जीवशब्दाभिलपनीय आनन्दी भवतीत्युच्यमाने यद्वाभाय आनन्दीभवति स स एवेत्यनुमत्तः को ब्रवीतीत्यर्थः । १।१।२०

'इतरे त्वर्थसामान्यात्' — ननु एवमेव ब्रह्मसंबन्धिनां एव ऐश्वर्यगाम्भीर्यादार्थकारण्यादीनां गुणाना-

मनन्तानां गुण्यपृथक्स्थितित्वमात्रेण तत्राश्रुतानामप्युपसंहारे सति सर्वे सर्वत्र प्रसज्येन् । आनन्त्यात् उपसंहाराशक्तिश्च । तत्राह—इतर इति । तुशब्दश्चोद्यं व्यावर्तयति । इतरे त्वानन्दादयः अर्थसामान्यात् सर्वत्र अनुवर्तन्ते । ये तु अर्थसमाना अर्थस्वरूपनिरूपणधर्मत्वेनार्थप्रतीत्यनुवन्धिनाः ते अर्थस्वरूपवत्सर्वत्र अनुवर्तन्ते । ते च गुणाः सत्यज्ञानानन्दामलत्वादयः । 'यतो वा इमानि' ( तैउ. ३।१ ) इत्यादिना जगत्कारणतपोपलक्षितं ब्रह्म 'सत्यं ज्ञानमनन्तं ब्रह्म' ( तैउ. २।१ ) 'आनन्दो ब्रह्म' ( तैउ. ३।६ ) इत्यान्त्यादिभिर्हि स्वरूपतो निरूप्यते । अतः उपास्य-ब्रह्मस्वरूपावगमाय सर्वासु विद्यासु आनन्दादयोऽनुवर्तन्ते । ये तु निरूपितस्वरूपस्य ब्रह्मणः कारण्यादयो गुणाः प्रतिपन्नाः तेषां गुण्यपृथक्स्थितित्वेऽपि प्रतीत्यनुवन्धित्वाभावात् ये तत्र श्रुतास्ते तत्रोपसंहार्या इति निरवयम् । ३।३।१३

'आध्यानाय प्रयोजनाभावात्' — यद्युपचयापचयप्रसङ्गात् प्रियशिरस्त्वादयो ब्रह्मणः पुरुषविधत्वनिरूपणमात्रार्था न तु ब्रह्मगुणाः, तर्ह्यतथारूपस्य ब्रह्मणः तथात्वेन रूपणं किमर्थं क्रियते । अतथाभूतस्य हि तथात्वरूपणे केनचित्प्रयोजनेन भवितव्यम् । यथा 'आत्मानं रयिनं विद्धि' ( काउ. ३।३ ) इत्यादिनोपासकस्य तदुपकरणानां च रथिरथादित्वरूपणं उपासनोपकरणभूतशरीरेन्द्रियादिवशीकरणार्थं क्रियत इत्युक्तम् । न चेह तथाविधं किञ्चित्प्रयोजनं दृश्यत इति बलात् ब्रह्मगुणत्वं प्रियशिरस्त्वादीनामभ्युपेत्यम् । तत्राह—आध्यानायेति । प्रयोजनान्तराभावात् आध्यानाय अयं रूपणोपदेशः क्रियते । आध्यानं अनुचिन्तनं उपासनमुच्यते । 'ब्रह्मविदामाति परम्' ( तैउ. २।१ ) इत्यत्र उपदिष्टाध्यानरूपवेदनसिद्धये ह्यानन्दमयब्रह्मप्रतिपत्त्यर्थं आनन्दमयं ब्रह्म प्रियमोदादिरूपेण विभज्य शिरःपक्षादित्वेन रूपयित्वोपदिश्यते । यथा अन्नमयः पुरुषोऽयं देहः शिरःपक्षादिभिः 'तस्येदमेव शिरः' ( तैउ. २।१ ) इत्यादिना बुद्धौ आरोप्यते, यथा च प्राणमयमनोमयविज्ञानमयाः 'तस्य प्राण एव शिरः' ( तैउ. २।२ ) इत्यादिना प्राणाद्यवयवैर्बुद्धौ आरोप्यन्ते, एवमेव एभ्यो-



ऽर्थान्तरभूतः तदन्तरात्मानन्दमयोऽपि प्रियमोदादिभिः एकदेशैः शिरःप्रभृतिवत्त्वेन रूपितैः आध्यानाय बुद्ध्यावारोप्यते । एवमानन्दमयोपलक्षणत्वात् प्रियशिरस्त्वादीनां न सर्वदानन्दमयप्रतीतावनुवर्तन्ते । ३।३।१४

‘आत्मशब्दाच्च’ — ‘अन्योऽन्तर आत्माऽऽनन्दमयः’ ( तै.उ. २।५ ) इत्यात्मशब्देन निर्देशात् आत्मनश्च शिरःपञ्चपुच्छासंभवात् प्रियशिरस्त्वादयस्तस्य सुखप्रतिपत्त्यर्थं रूपणमात्रमिति गम्यते ।

३।३।१५

‘आत्मगृहीतिरितरवदुत्तरात्’ — ननु ‘अन्योऽन्तर आत्मा प्राणमयः’ ( तै.उ. २।२ ) ‘अन्योऽन्तर आत्मा मनोमयः’ ( तै.उ. २।३ ) इत्यात्मशब्दस्य अनात्मस्वपि पूर्वं प्रयुक्तत्वात् ‘अन्योऽन्तर आत्माऽऽनन्दमयः’ ( तै.उ. २।५ ) इत्यात्मशब्दस्यान्वयविषयत्वं कथं निश्चीयते । तत्राह—आत्मेति । ‘अन्योऽन्तर आत्माऽऽनन्दमयः’ इत्यत्र आत्मशब्देन परमात्मन एव ग्रहणम् । इतरवत् । यथा इतरत्र ‘आत्मा वा इदमेक एवाग्र आसीन्.....स ऐक्षत लोकांस्तु सर्जं’ ( ऐ.उ. १।१ ) इत्यादिवात्मशब्देन परमात्मन एव ग्रहणं तद्वत् । कुत एतत् । उत्तरात् । ‘नोऽकामयत बहु स्यां प्रजायेय’ ( तै.उ. २।६ ) इत्यानन्दमयविषयादुत्तरात् वाक्यात् । ३।३।१६

‘अन्वयादिति चेत्स्यादवधारणात्’ — पूर्वत्र प्राणमयादिषु अनात्मसु आत्मशब्दान्वयदर्शनात् नोत्तराग्निश्चेतुं शक्यते इति चेत्स्यादवधारणात् । स्यादेव निश्चयः । कुतः । अवधारणात् । पूर्वत्रापि ‘तस्माद्वा एतस्मादात्मन आकाशः संभूतः’ ( तै.उ. २।१ ) इति परमात्मन एव बुद्ध्यावधारितत्वात् अन्नमयादन्तरे प्राणमये प्रथमं परमात्मबुद्धिरवतीर्णा । तदनन्तरं च प्राणमयादन्तरे मनोमये । ततो विज्ञानमये । तत आनन्दमये प्रकान्ता परमात्मबुद्धिः तदन्तराभावादुत्तराच्च ‘सोऽकामयत’ ( तै.उ. २।६ ) इति वाक्यात् प्रतिष्ठिता इत्युपक्रमेऽप्यपरमात्मनि परमात्मबुद्ध्यात्मशब्दान्वय इति निरवयवम् । रामानुज. ३।३।१७

‘प्रियशिरस्त्वाद्यप्राप्तिरुपचयापचयौ हि भेदे’ — परस्वरूपगुणप्राप्तौ प्रियशिरस्त्वादीनां प्राप्तिस्तु नेष्यते,

शिरआद्यवयवभेदे सति ब्रह्मण्युपचयापचयप्रसङ्गात् ।

निर्वाक. ३।३।१२

‘प्रियशिरस्त्वाद्यप्राप्तिरुपचयापचयौ हि भेदे’ — ननुपासकस्य प्रियत्वाद्विप्रकारकज्ञानकममादाय प्रियत्वादिधर्माणां शिरस्त्वादिरूपत्वमानन्दमयाधिकरणे निरूपितमिति लीलास्थानाभ्यां प्रियत्वाद्विज्ञानस्य सत्त्वाद्यत्रापि स्वरूपोपासकस्य प्रियशिरस्त्वाद्विधर्माणामुपसंहारः कार्य इत्याशङ्क्य परिहरति । प्रियशिरस्त्वाद्यप्राप्तिरिति । चित्तशुद्धितारतम्यहेतुं प्रियत्वादिज्ञानं लीलास्थानां चित्तशुद्धयपेक्षाभावाच्च संभवतीति न तेषामुपसंहारः कार्य इत्यर्थः । अथवा, नन्वानन्दमयोपासनामर्थगोपनिषदुक्तपञ्चरात्राद्यागमोक्तप्रकारेण कुर्यतः पुरुषरूपे पञ्चायुपसंहारस्यायुक्तत्वादानन्दमयाधिकरणे तद्रूपस्यैवोक्तत्वात् पुरुषरूपः कथमानन्दमयः । तथाचैव वा कथं नोक्तोपसंहारः । अपरं च मोदप्रमोदयोः कथितानुपचितानन्दरूपयोर्युगपत्सत्त्वेन देशभेदेनापि भिन्नत्वाभित्यानन्दैकरसे ब्रह्मणि तादृग्युपस्थानमनुपपन्नमित्याशङ्क्य परिहरति— प्रियशिरस्त्वादीनि । यद्यथर्वणोपास्यात् प्रियशिरस्त्वादिविशिष्टस्य भेदः स्यात् तदा तदप्राप्तिः स्यान्न च तथेति प्रियशिरस्त्वादिकमुपासनमार्गीयस्याप्यथर्वणिकादेरुपसंहार्यमेवेत्यर्थः । चित्तशुद्धितारतम्यहेतुं प्रियत्वादिज्ञानमिति पक्षे परोक्षवादपक्षेऽपि तत्र भेदाभावान्मोदप्रमोदयोर्न त्वदुक्तरूपत्वमित्यर्थः । ब्रह्मधर्मा एव भिन्ना इत्युपासनार्थं तानादाय शिरःपाण्यादि निरूप्यते इति तत्रैव निरूपितमस्माभिः । यद्यप्यानन्दमयाधिकरण एवास्यार्थस्योक्तत्वाच्चेयं शङ्का संभवति, तथापि गुणोपसंहारप्रसङ्गे मिथ्यावादिन आपानतः शङ्का संभवतीत्याचार्येणोक्त्वा निरस्ता । ३।३।१२

‘इतरे त्वर्थसामान्यात्’ — ननुपासरूपस्याविरुद्धा एव गुणा उपसंहर्तव्याः, न तु विरुद्धाः । तथाच पुरुषपक्षे पञ्चादिविरुद्धमिति न तदुपसंहार्यमित्याशङ्क्याह—इतरे इति । इतरे पुरुषरूपे विरुद्धत्वेन ये भासमाना धर्मास्तेऽप्युपसंहर्तव्याः । तत्र विरोधव्यवच्छेदज्ञापनाय तु शब्दः । तत्र हेतुरर्थसामान्यादिति । अर्थः पदार्थः आनन्दमयत्वलक्षणः, तस्य समानत्वादेकत्वादित्यर्थः ।

३।३।१३

‘आध्यानाय प्रयोजनाभावात्’ — अथानन्द-  
मयाधिकरण उक्तप्रकारेण ये प्रियत्वादिधर्मास्तेषामेवोप-  
संहारः कार्यः, न तु पुरुषरूपे पक्ष्यादीनामपीत्यग्रिमं  
पठति — आध्यानायेति । आनन्दस्वरूपस्य यावन्तो  
धर्मा भक्तिमार्गायाः परोक्षवादेन उच्यन्ते प्रियत्वप्राधा-  
न्यादयस्तेषां सर्वेषां ध्यानमासमन्तात् ध्यानम् । तदर्थं  
ये धर्मा उपयुक्तास्ते एवोपसंहर्तव्याः, नान्ये । तत्र  
हेतुः— प्रयोजनाभावादिति । ध्यानपदार्थस्य तावद्भिरेव  
सिद्धेरधिकोपसंहारे तथात्वादित्यर्थः ।

३।३।१४

‘आत्मशब्दाच्च’ — अन्येषामनुपसंहारे हेत्वन्तरम-  
प्याह — आत्मेति । प्रियमेवेत्यादिना परोक्षवादो-  
क्तानां प्रियप्राधान्यादीनामेव भावना कार्या, न तु  
यथाश्रुतानां शिरःपक्षादीनां तेषामविवक्षितत्वात् । तत्र  
हेतुः आत्मशब्दादिति । आनन्द आत्मेत्यनेन पूर्वोक्तानां  
प्रियप्राधान्यादीनां रसात्मकानामात्मा स्वरूपमानन्द  
इत्युक्तम् । अग्रे ‘रसो वै सः’ इति वक्ष्यमाणत्वात्  
तस्य च स्थायिभावात्मकत्वात्तस्यैवानन्दमयत्वाच्च प्रिय-  
विषयकलीलामध्यपातिभक्तज्ञानप्रकाराणामपि रसात्मक-  
त्वेनानन्दरूपत्वात् तेषामुपासना तूत्तमाधिकाराभावा-  
च्छिरःपक्षादिरूपेण कार्येति भाववती श्रुतिस्तथा न्यरू-  
पयत् । एतेन यत्परंपरासंबन्धेऽप्युपास्यत्वं तदस्य महत्त्वं  
क्रियदवधि वाच्यमिति ज्ञाप्यते । एवं सत्युपासनामार्गी-  
योपास्यं विभूतिरूपं, न तु मूलरूपम् । यत्र योगेनेति  
वाक्यादिति ज्ञेयम् । बल्लभ. ३।३।१५

‘प्रियशिरस्त्वाद्यप्राप्तिरुपचयापचयौ हि भेदः’ —  
तैत्तिरीयके आनन्दमयस्य प्रियशिरस्त्वादिकं प्रदर्शितं  
‘तस्य प्रियमेव शिरः ..... प्रतिष्ठा’ इत्यनेन तेषां च  
प्रियशिरस्त्वादीनां ब्रह्मण्यप्राप्तिरसंभवः । कुतः, उपच-  
यापचयौ हि भेदः संभवत इति शेषः । प्रियमोदप्रमो-  
दानन्दरूपेण सुखस्योपचयापचयौ बहुत्वात्पत्वेऽन्योन्यं  
विरुद्धे सुखानां स्वरूपतोऽशतो वा नानात्वं तस्य  
ब्रह्मस्वरूपत्वं न संभवति, ब्रह्मण एकत्वान्निरवयव-  
त्वादित्यर्थः । विज्ञान. ३।३।१२

पृ. ७२० तै.उ. २।६ ‘असन्नेव स भवति’  
इत्यादि ।

‘कारणत्वेन चाकाशादिषु यथाव्यपदिष्टोक्तेः’ —  
सत्यपि प्रतिवेदान्तं सृज्यमानेष्वकाशादिषु क्रमादिद्वा-  
रके विगाने, न स्रष्टरि किंचिद्विगानमस्ति । कुतः ।  
यथाव्यपदिष्टोक्तेः— यथाभूतो ह्येकस्मिन्वेदान्ते सर्वज्ञः  
सर्वेश्वरः सर्वात्मैकोऽद्वितीयः कारणत्वेन व्यपदिष्टः, तथा-  
भूत एव वेदान्तान्तरेष्वपि व्यपदिश्यते । तद्यथा—  
‘सत्यं ज्ञानमनन्तं ब्रह्म’ इति । अत्र तावत् ज्ञानश-  
ब्देन परेण च तद्विषयेण कामयितृत्ववचनेन चेतनं ब्रह्म  
न्यरूपयत् । अरप्रयोज्यत्वेनेश्वरं कारणमब्रवीत् ।  
तद्विषयेणैव परेणात्मशब्देन शरीरादिकोशपरम्परया  
चान्तरमनुप्रवेशनेन सर्वेषामन्तः प्रत्यगात्मानं निरधार-  
यत् । ‘बहु स्यां प्रजायेय’ इति चात्मविषयेण बहुभ-  
वनानुशंसनेन सृज्यमानानां विकाराणां स्रष्टुरभेदमभा-  
षत । तथा ‘इदं सर्वमसृजत । यदिदं किंच’ इति  
समस्तजगत्सृष्टिनिर्देशेन प्राक्सृष्टेरद्वितीयं स्रष्टारमाचष्टे ।  
यदत्र यल्लक्षणं ब्रह्म कारणत्वेन विज्ञातं, तल्लक्षणमेवा-  
न्यत्रापि विज्ञायते— ‘सदेव सोम्येदमग्र आसीदेकमे-  
वाद्वितीयम्’ ‘तदैक्षत बहु स्यां प्रजायेयेति । तत्तेजोऽ-  
सृजत’ इति । तथा ‘आत्मा वा इदमेक एवाग्र  
आसीत् । नान्यत्किंचन मिपत् । स ईक्षत लोकान्नु सृजं’  
इति च । एवंजातीयकस्य कारणस्वरूपनिरूपणपरस्य  
वाक्यजातस्य प्रतिवेदान्तमविगीतार्थत्वात् । कार्यविषयं  
तु विगानं दृश्यते — क्वचिदाकाशादिका सृष्टिः क्वचि-  
त्तज्जादिकेत्येवंजातीयकम् । न च कार्यविषयेण  
विगानेन कारणमपि ब्रह्म सर्ववेदान्तेष्वविगीतमविगीतम-  
मानमविविक्षितं भवितुमर्हतीति शक्यते वक्तुं, अति-  
प्रसङ्गात् । समाधास्यति चाचार्यः कार्यविषयमपि  
विगानं ‘न वियदश्रुतेः’ इत्यारभ्य । भवेदपि कार्यस्य  
विगीतत्त्वमप्रतिपाद्यत्वात् । न ह्ययं सृष्ट्यादिप्रपञ्चः  
प्रतिपिपादयिषितः । न हि तत्प्रतिबद्धः कश्चित्पुरुषार्थो  
दृश्यते श्रूयते वा । न च कल्पयितुं शक्यते, उपक्रमोप-  
संहाराभ्यां तत्र तत्र ब्रह्मविषयैर्वर्क्यैः साकमेकवाक्यताया  
गम्यमानत्वात् । दर्शयति च सृष्ट्यादिप्रपञ्चस्य ब्रह्मप्र-  
तिपत्त्यर्थात् । ‘अन्नेन सोम्य शुक्लेनापो मूलमन्वि-  
च्छाद्भिः सोम्य शुक्लेन तेजो मूलमन्विच्छ तेजसा सोम्य  
शुक्लेन सन्मूलमन्विच्छ’ इति । मृदादिदृष्टान्तैश्च कार्यस्य

कारणेनाभेदं वदितुं सृष्ट्यादिप्रपञ्चः श्राव्यत इति गम्यते । तथा च संप्रदायविदो वदन्ति — ‘मृल्लोह-विस्फुल्लिङ्गाद्यैः सृष्टिर्या चोदिताऽन्यथा । उपायः सोऽव-ताराय नास्ति भेदः कथंचन ॥’ इति । ब्रह्मप्रतिपत्ति-प्रतिबद्धं तु फलं श्रूयते — ‘ब्रह्मविदामोति परम्’ ‘तरति शोकमात्मवित्’ ‘तमेव विदित्वाति मृत्युमेति’ इति । प्रत्यक्षावगमं चेदं फलं, ‘तत्त्वमसि’ इत्यसंसार्यात्मत्वप्रति-पत्तौ सत्यां संसार्यात्मत्वव्यावृत्तेः । \* १।४।१४

‘अनुज्ञापरिहारौ देहसंवन्धाज्ज्योतिरादिवत्’ — ‘ऋतौ भार्यामुपेयात्’ इत्यनुज्ञा, ‘गुर्वङ्गनां नोप-गच्छेत्’ इति परिहारः । तथा ‘अग्निप्रोमीयं पशुं संज्ञ-पयेत्’ इत्यनुज्ञा, ‘न हिंस्यात्सर्वा भूतानि’ इति परि-हारः । एवं लोकेऽपि मित्रमुपसेवितव्यमित्यनुज्ञा, शत्रुः परिहर्तव्य इति परिहारः । एवं प्रकारावनुज्ञापरिहारौ एकत्वेऽप्यात्मनः देहसंवन्धात् स्याताम् । देहैः संवन्धो देहसंवन्धः । कः पुनर्देहसंवन्धः ? देहादिरयं संघातोऽहमेव — इत्यात्मनि विपरीतप्रत्ययोत्पत्तिः । दृष्टा च सा सर्वप्राणिनाम् — अहं गच्छामि अहमा-गच्छामि, अहमन्धः अहमनन्धः, अहं मूढः अहममूढः इत्येवमात्मिका । न हि अस्याः सम्यग्दर्शनादन्यन्नित्वाक-मस्ति । प्राक्तु सम्यग्दर्शनात्प्रततैषा भ्रान्तिः सर्वजन्तुषु । तदेवमविद्यानिमित्तदेहाद्युपाधिसंवन्धकृतादिशेषात् एका-त्म्याभ्युपगमेऽप्यनुज्ञापरिहारावकल्पेते । तस्माद्देहसंवन्धा-देवानुज्ञापरिहारौ — ज्योतिरादिवत् — यथा ज्योतिष एकत्वेऽप्यग्निः क्रव्यात्परिह्रियते, नेतरः । यथा च प्रकाश एकस्यापि सवितुरमेव्यदेशसंबद्धः परि-ह्रियते, नेतरः शुचिभूमिष्ठः । तथा भौमाः प्रदेशा वज्रवैदूर्यादय उपादीयन्ते, भौमा अपि सन्तो नरकलेव-रादयः परिह्रियन्ते । तथा मूत्रपुरीषं गवां पवित्रतया परि-गृह्यते, तदेव जात्यन्तरं परिवर्ज्यते तद्वत् ।

ब्रशंकर. २।३।४८

पृ. ७२५ तै.उ. २।७ ‘असद्वा इदमग्र आसीत्’ इत्यादि ।

‘समाकर्षात्’ — ‘असद्वा इदमग्र आसीत्’ इति नात्रासन्निरात्मकं कारणत्वेन श्राव्यते । यतः

\* भास्कर. रामानुज. निंबार्क. बशंकरवत् ।

‘असन्नेव स भवति । असद्ब्रह्मेति वेद चेत् । अस्ति ब्रह्मेति चेद्वेद । सन्तमेनं ततो विदुः’ इत्यसद्वादापवा-देनास्तित्वलक्षणं ब्रह्मात्ममयादिकोशपरम्परया प्रत्यगा-त्मानं निर्धार्य, ‘सोऽकामयत’ इति तमेव प्रकृतं समाकृष्य, सप्रपञ्चां सृष्टिं तस्मात् श्रावयित्वा, ‘तत्सत्य-मित्याचक्षते’ इति चोपसंहृत्य, ‘तदप्येष श्लोको भवति’ इति तस्मिन्नेव प्रकृतोऽर्थे श्लोकमिममुदाहरति— ‘असद्वा इदमग्र आसीत्’ इति । यदि त्वसन्निरात्म-कमस्मिन् श्लोकेऽभिप्रेयेत, ततोऽन्यसमाकर्षणेऽन्यस्योदाह-रणादसंबद्धं वाक्यमापद्येत । तस्मान्नामरूपव्याकृतवस्तु-विषयः प्रायेण सच्छब्दः प्रसिद्ध इति तद्व्याकरणाभावा-पेक्षया प्रागुत्पत्तेः सदेव ब्रह्मासदिवासीदित्युपचर्यते । एषैव ‘असदेवेदमग्र आसीत्’ इत्यत्रापि योजना, ‘तत्सदासीत्’ इति समाकर्षणात् । अत्यन्ताभावाभ्यु-पगमे हि ‘तत्सदासीत्’ इति किं समाकृष्येत । ‘तद्वैक आहुरसदेवेदमग्र आसीत्’ इत्यत्रापि न श्रुत्य-न्तराभिप्रायेणायमेक्रीयमतोपन्यासः, क्रियायामिव वस्तुनि विकल्परस्यासंभवात् । तस्मात् श्रुतिपरिगृहीत-सत्पक्षदाहर्थायैवायं भन्दमतिपरिकल्पितस्यासत्पक्षस्यो-पन्यस्य निरास इति द्रष्टव्यम् । \* १।४।१५

‘आत्मकृतेः परिणामात्’ — इतश्च प्रकृति-ब्रह्म, यत्कारणं ब्रह्मप्रक्रियायाम् ‘तदात्मानं स्वयमकु-रुत’ इत्यात्मनः कर्मत्वं कर्तृत्वं च दर्शयति— आत्मा-नमिति कर्मत्वं, स्वयमकुरुतेति कर्तृत्वम् । कथं पुनः पूर्वसिद्धस्य सतः कर्तृत्वेन व्यवस्थितस्य क्रियमाणत्वं शक्यं संपादयितुम् ? परिणामादिति ब्रूमः—पूर्वसिद्धोऽपि हि सन्नात्मा विशेषेण विकारात्मना परिणमयामासात्मान-मिति । विकारात्मना च परिणामो मृदाद्यासु प्रकृतिपू-पलब्धः । स्वयमिति च विशेषणान्निमित्तान्तरानपेक्षत्व-मपि प्रतीयते । ‘परिणामात्’ इति वा पृथक्सूत्रम् । तस्यैषोऽर्थः—इतश्च प्रकृतिब्रह्म, यत्कारणं ब्रह्मण एव विकारात्मना च परिणामः सामानाधिकरण्येनाभ्यायते ‘सच्च त्यच्चाभवन्निरुक्तं चानिरुक्तं च’ इत्यादिनेति ।

ब्रशंकर. १।४।२६

\* भास्कर. रामानुज. निंबार्क. श्रीकण्ठ. श्रीकर. ब्रशंकर-वत् ।

‘ परामिध्वानात् तिरोहितं ततो ह्यस्य बन्धविपर्ययौ ’ — तुशब्दः शङ्काव्यावृत्त्यर्थः । परामिध्वानात्परमपुरुषसंकल्पादस्य जीवस्य स्वाभाविकं रूपं तिरोहितम् । अनादिकर्मपरम्परया कृतापराधस्य ह्यस्य स्वाभाविकं कल्याणरूपं परमपुरुषस्तिरोधापयति । ततस्तत्संकल्पादेव ह्यस्य जीवस्य बन्धमोक्षौ श्रुतौ ‘यदा ह्येष एतस्मिन्नदृश्येऽनिरुक्तेऽनात्म्येऽनिलयनेऽभयं प्रतिष्ठां विन्दते । अथ सोऽभयं गतो भवति । यदा ह्येष एतस्मिन्नुदरमन्तरं कुण्ठे । अथ तस्य भयं भवति’ ( तैउ. २।७।१ ) ‘ एष ह्येवानन्दयाति ’ ( तैउ. २।७।१ ) ‘ भीपाऽस्माद्वातः पवते ’ ( तैउ. २।८।१ ) इत्यादिपु ।

रामानुज. ३।२।४

‘समाकर्षात्’ — सर्वेष्वेतेषु वाक्येषु असदादिपदानां न निरात्मकत्वाद्यर्था उच्यन्ते, किन्तु वैलक्षण्येन । सर्वशब्दवाच्यत्वं च सिद्धं ब्रह्मणः ।

वल्लभ. १।४।१५

पृ. ७२८ तैउ. २।८ ‘भीपाऽस्माद्वातः पवते’ इत्यादि ।

‘दर्शयतश्चैवं प्रत्यक्षानुमाने’ — अस्य प्रत्यक्षात्मनो मुक्तस्य निवाम्यभूतस्य नियन्तृभूतपरमपुरुषासाधारणं जगद्वापाररूपं नियमनं न संभवतीत्युक्तम् । निष्किल-जगत्त्रियमनरूपो व्यापारः, परमपुरुषासाधारण इति दर्शयतः श्रुतिस्मृती — ‘भीपाऽस्माद्वातः पवते । भीषोदेति सूर्यः । भीपाऽम्मादग्निश्चेन्द्रश्च । मृत्युर्धावति पञ्चम इति’ ( तैउ. २।८ ) । ‘एतस्य वा अक्षरस्य प्रशासने सूर्याचन्द्रमभौ विधृतौ निष्ठतः’ ( वृउ. ३।८।१० ) इत्यादि । तथा ‘एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसंभेदाय’ ( वृउ. ४।४।२२ ) इति च श्रुतिः । स्मृतिगणि — ‘मयाऽध्यक्षेण प्रकृतिः सृजते सचराचरम् । हेतुनाऽनेन क्रौन्तेय जगद्विपरिवर्तते ॥’ ( भं. गी. १।१० ) इति ।

रामानुज. ४।४।२०

पृ. ७३५ तैउ. ३।१ ‘भृगुर्वै वारुणिः’ इत्यादि ।

‘जन्माद्यस्य यतः’ — किं पुनस्तद्वेदान्तवाक्यं यत् सूत्रेणेह लिलक्षयिषितम् । ‘भृगुर्वै वारुणिः । वरुणं

पितरमुपससार । अधीहि भगवो ब्रह्मेति’ इत्युपक्रम्याह — ‘यतो वा इमानि भूतानि जायन्ते । येन जातानि जीवन्ति यत्प्रयन्यभिसंविशन्ति । तद्विजिज्ञासस्व । तद्ब्रह्मेति’ तस्य च निर्णयवाक्यम् — ‘आनन्दाद्वयैव खल्विमानि भूतानि जायन्ते । आनन्देन जातानि जीवन्ति । आनन्दं प्रयन्यभिसंविशन्ति’ इति । अन्यान्यप्येवंजातीयकानि वाक्यानि नित्यशुद्धबुद्धमुक्तस्वभावसर्वज्ञस्वरूपकारणविषयाणि उदाहर्तव्यानि ।

\* १।१।२

‘शास्त्रयोनित्वात्’ — महत् ऋग्वेदादेः शास्त्रस्य अनेकविद्यास्थानोपबृंहितस्य प्रदीपवत्सर्वार्थावद्योतिनः सर्वज्ञकल्पस्य योनिः कारणं ब्रह्म । ऋग्वेदाद्याख्यस्य सर्वज्ञानाकरस्य अप्रयत्नेनैव लीलान्यायेन पुरुषनिःश्रामवत् यस्मान्महतो भूतात् योनिः संभवः — ‘अस्य महतो भूतस्य निःश्रसितमेतत् यदृग्वेदः’ इत्यादि-श्रुतेः — तस्य महतो भूतस्य निरतिशयं सर्वज्ञत्वं सर्वशक्तिमत्त्वं चेति ।

अथवा यथोक्तमृग्वेदादिशास्त्रं योनिः कारणं प्रमाण-मस्य ब्रह्मणो यथावत्स्वरूपाधिगमे । शास्त्रादेव प्रमाणात् जगतो जन्मादिकारणं ब्रह्माधिगम्यत इत्यभिप्रायः । शास्त्रमुदाहृतं पूर्वसूत्रं — ‘यतो वा इमानि भूतानि जायन्ते’ इत्यादि ।

‡ ब्रशंकर. १।१।३

## छान्दोग्योपनिषत्

पृ. ७४६ छाउ. १।१।१ ‘ओमित्येतदक्षरं’ इत्यादि ।

‘व्याप्तेश्च समञ्जसम्’ — ‘ओमित्येतदक्षरमुद्गीथमुपासीत’ इत्यत्र अक्षरोद्गीथशब्दयोः सामानाधिकरण्ये श्रूयमाणे अध्यासापवादैकत्वविशेषणपक्षाणां प्रतिभासनात् कतमोऽत्र पक्षो न्याय्यः स्यादिति विचारः । तत्र अध्यासो नाम — द्वयोर्वस्तुनोः अनिवर्तितायामेव

\* भास्कर. रामानुज. निबार्क. ब्रमध्व. श्रीकंठ. श्रीकर. वल्लभ. ब्रशंकरवद्भावः ।

‡ रामानुज. वल्लभ. विज्ञान. ब्रशंकरवद्भावः ।

अन्यतरबुद्धौ अन्यतरबुद्धिरध्यस्यते । यस्मिन् इतरबुद्धिरध्यस्यते, अनुवर्तते एव तस्मिन् तदबुद्धिः, अध्येतेतरबुद्धावपि -- यथा नाग्निं ब्रह्मबुद्ध्यावध्यस्यमानायामपि अनुवर्तते एव नामबुद्धिः, न ब्रह्मबुद्ध्या निवर्तते । यथा वा प्रतिमादिषु विष्ण्वादिबुद्धयध्यासः, एवमिहापि अक्षरे उद्गीथबुद्धिरध्यस्येत, उद्गीथे वा अक्षरबुद्धिरिति । अपवादो नाम यत्र कस्मिंश्चिद्बुद्धिः पूर्वनिविष्टायां मिथ्याबुद्धौ निश्चितायां, पश्चादुपजायमाना यथार्था बुद्धिः पूर्वनिविष्टाया मिथ्याबुद्धेः निवर्तिका भवति । यथा देहेन्द्रियसंघाते आत्मबुद्धिः, आत्मन्येव आत्मबुद्ध्या पश्चाद्भाविन्या 'तत्त्वमसि' इत्यनया यथार्थबुद्ध्या निवर्त्यते । यथा वा दिग्भ्रान्तिबुद्धिः दिग्ग्याथात्म्यबुद्ध्या निवर्त्यते । एवमिहापि अक्षरबुद्ध्या उद्गीथबुद्धिर्निवर्त्येत, उद्गीथबुद्ध्या वा अक्षरबुद्धिरिति । एकत्वं तु अक्षरोद्गीथशब्दयोरनतिरिक्तार्थवृत्तिवत् । यथा द्विजोत्तमो ब्राह्मणो भूमिदेव इति । विशेषणं पुनः सर्ववेदव्यापिन ओमित्येतस्याक्षरस्य ग्रहणप्रसङ्गे औद्गीथविशेषस्य समर्पणम् । यथा नीलं यदुत्पलं तदानयेति, एवमिहापि उद्गीथो य ओङ्कारः तमुपासीतेति । एवमेतस्मिन्सामानाधिकरण्यवाक्ये विमृश्यमानं, एते पक्षाः प्रतिभान्ति । तत्रान्यतमनिर्धारणकारणाभावात् अनिर्धारणप्राप्तौ इदमुच्यते -- व्याप्तेश्च समञ्जसमिति । अशब्दोऽयं तु शब्दस्थाननिवेशी पञ्चत्रयव्यावर्तनप्रयोजनः । तदिह त्रयः पक्षाः सावद्या इति पर्युदस्यन्ते । विशेषणपक्ष एवैको निरवद्य इत्युपादीयते । तत्राध्यासे तावत् या बुद्धिः इतरत्र अध्यस्यते, तच्छब्दस्य लक्षणावृत्तिवत् प्रसज्येत, तत्फलं च कल्प्येत । श्रूयत एव फलं, 'आपयिता ह वै कामानां भवति' इत्यादि, इति चेत् -- तन्न, तस्य अन्यफलत्वात् । आप्यादिदृष्टिफलं हि तत्, नोद्गीथाध्यासफलम् । अपवादेऽपि समानः फलाभावः । मिथ्याज्ञाननिवृत्तिः फलमिति चेत्, न । पुरुषार्थोपयोगानवगमात् । न च कदाचिदपि ओङ्कारात् ओङ्कारबुद्धिर्निवर्तते, उद्गीथाद्वा उद्गीथबुद्धिः । न चेदं वाक्यं वस्तुतत्त्वप्रतिपादनपरं, उपासनाविधिपरत्वात् । नापि एकत्वपक्षः संगच्छते । निष्प्रयोजनं हि तदा शब्द-

द्वयोच्चारणं स्यात्, एकेनैव विवक्षितार्थसमर्पणात् । न च दौत्रविषये आध्वर्यवविषये वा अक्षरे ओङ्कारशब्दवाच्ये उद्गीथशब्दप्रसिद्धिरस्ति, नापि सकलायां साम्नो द्वितीयायां भक्तौ उद्गीथशब्दवाच्यायां ओङ्कारशब्दप्रसिद्धिः, येनानतिरिक्तार्थता स्यात् । परिशेषाद्विशेषणपक्षः परिगृह्यते, व्याप्तेः सर्ववेदसाधारण्यात् । सर्वव्याप्यक्षरमिह मा प्रसज्जि इत्यत उद्गीथशब्देन अध्वरं विशेष्यते । कथं नाम उद्गीथावयवभूत ओङ्कारो गृह्येत । नन्वस्मिन्नपि पक्षे समाना लक्षणा, उद्गीथशब्दस्य अवयवलक्षणार्थत्वात् । सत्यमेवमेतत् । लक्षणायामपि तु संनिकर्षविप्रकर्षौ भवत एव । अध्यासपक्षे हि अर्थान्तरबुद्धिरर्थान्तरे निक्षिप्यत इति विप्रकृष्टा लक्षणा, विशेषणपक्षे तु अवयवविचनेन शब्देन अवयवः समर्प्यत इति संनिकृष्टा । समुदायेषु हि प्रवृत्ताः शब्दा अवयवेष्वपि वर्तमाना दृष्टाः पटप्रामादिषु । अतश्च व्याप्तैर्हेतोः 'ओमित्येतदक्षरम्' इत्येतस्य 'उद्गीथम्' इत्येतद्विशेषणमिति समञ्जसमेतत्, निरवयवमित्यर्थः । ३।१।९

'भावशब्दाच्च' -- 'उद्गीथमुपासीत' 'सामोपासीत' 'अहमुक्त्यमस्मीति विद्यात्' इत्यादयश्च विस्पष्टा विधिशब्दाः श्रूयन्ते । ते च स्तुतिमात्रप्रयोजनतायां व्याहन्त्येन् । तथा च न्यायविदां स्मरणम् -- 'कुर्यात्क्रियेत कर्तव्यं भवेत्स्यादिति पञ्चमम् । एतत्स्यात्सर्ववेदेषु नियतं विधिलक्षणम् ॥' इति लिङाद्यर्थो विधिरिति मन्यमानास्त एव स्मरन्ति । प्रतिप्रकरणं च फलानि श्राव्यन्ते -- 'आपयिता ह वै कामानां भवति' (छा. १।१।७) 'एष ह्येव कामागानस्येष्टे' (छा. १।७।९) 'कल्पन्ते हारम् लोका ऊर्ध्वाश्चावृत्ताश्च' (छा. २।२।३) इत्यादीनि । तस्मादप्युपासनविधानार्था उद्गीथादिश्रुतयः । ब्रह्मकर. ३।४।२२

पृ. ७५० छा. १।१।१० 'तेनोभौ कुरुतो' इत्यादि ।

'यदेव विद्ययेति हि' -- तथा हि श्रुतिः -- 'यदेव विद्यया करोति श्रद्धयोपनिषदा तदेव वीर्यवत्तरं भवति' इति विद्यासंयुक्तस्य कर्मणोऽग्निहोत्रादेः वीर्यवत्तरत्वाभिधानेन स्वकार्यं प्रति कंचिदतिशयं ब्रुवाणा विद्याविहीनस्य तस्यैव तत्प्रयोजनं

प्रति वीर्यवत्त्वं दर्शयति । कर्मणश्च वीर्यवत्त्वं तत्, यत्स्वप्रयोजनसाधनसहत्वम् । तस्माद्विद्यासंयुक्तं नित्यमग्निहात्रादि विद्याविहीनं च उभयमपि मुमुक्षुणा मोक्षप्रयोजनोद्देशेन इह जन्मनि जन्मान्तरे च प्राग्ज्ञानोत्पत्तेः कृते यत्, तद्यथासामर्थ्यं ब्रह्माधिगमप्रतिबन्धकारणोपात्तदुषितक्षयहेतुत्वद्वारेण ब्रह्माधिगमकारणत्वं प्रतिपद्यमानं श्रवणमननश्रद्धातात्पर्याद्यन्तरङ्गकारणापेक्षं ब्रह्मविद्यासह एककार्यं भवतीति स्थितम् ।

ब्रशंकर. ४।१।१८

पृ. ७५२ छाउ. १।२।७ 'अथ ह य एवायं' इत्यादि ।

'अन्यथात्वं शब्दादिति चेन्नाविशेषात्' — ननु न यत्तं विद्यैकत्वं, प्रक्रमभेदात् । अन्यथा हि प्रक्रमन्ते वाजसनेयिनः, अन्यथा छन्दोगाः — 'त्वं न उद्गाय' इति वाजसनेयिनः उद्गीथस्य कर्तृत्वेन प्राणमामनन्ति, छन्दोगास्तु उद्गीथत्वेन 'तमुद्गीथमुपासांचक्रि' इति । तत्कथं विद्यैकत्वं स्यादिति चेत् — नैष दोषः । न हि एतावता विशेषेण विद्यैकत्वं अपगच्छति, अविशेषस्यापि बहुतरस्य प्रतीयमानत्वात् । ३।३।६

'न वा प्रकरणभेदात्परोवरीयस्त्वादिवत्' — न वा विद्यैकत्वमत्र न्याय्यम् । विद्याभेद एव अत्र न्याय्यः । क्रमात् । प्रकरणभेदात्, प्रक्रमभेदादित्यर्थः । तथा हि इह प्रक्रमभेदो दृश्यते । छान्दोग्यं तावत् 'ओमित्येतदक्षरमुद्गीथमुपासीत' इत्येवमुद्गीथावयवस्य औकारस्य उपास्यत्वं प्रस्तुत्य, रमतमत्वादिगुणोपख्याख्यानं तत्र कृत्वा, 'अथ स्वत्वेतस्मैवाक्षरस्योपख्याख्यानं भवति' इति पुनरपि तमेव उद्गीथावयवमोकारमनुवर्त्य, देवामुराख्यायिकाद्वारेण तं 'प्राणमुद्गीथमुपासांचक्रि' इत्याह ।

वाजसनेयके तु उद्गीथशब्देन अवयवग्रहणे कारणाभावात् सकलैव भक्तिरावेद्यते । 'त्वं न उद्गाय' इत्यपि तस्याः कर्ता उद्गाता ऋत्विक् प्राणत्वेन निरूप्यत इति प्रस्थानान्तरम् ।

परोवरीयस्त्वादिवत् — यथा परमात्मदृष्ट्यासाम्प्रेत्यपि, 'आकाशो ह्येवम्यो ज्यायानाकाशः परायणम्' 'स एष परोवरीयानुद्गीथः स एषोऽनन्तः' इति परोव-

रीयस्त्वगुणविशिष्टं उद्गीथोपासनं अक्ष्यादित्यादिगतहिरण्य-रश्मिभ्रुत्वादिगुणविशिष्टोद्गीथोपासनात् भिन्नम् ।

\* ब्रशंकर. ३।३।७

पृ. ७५८ छाउ. १।५।१ 'अथ खलु य उद्गीथः' इत्यादि ।

'लिङ्गाच्च' — लिङ्गमपि प्रत्ययावृत्तिं प्रत्याययति । तथा हि — उद्गीथविज्ञानं प्रस्तुत्य, 'आदित्य उद्गीथः' इत्येतत् एकपुत्रतादोषेणापोय, 'रश्मीस्त्वं पर्यावर्तयात्' इति रश्मिबहुत्वविज्ञानं बहुपुत्रतायै विदधत् सिद्धवत् प्रत्ययावृत्तिं दर्शयति । तत्सामान्यात् सर्वप्रत्ययेष्वावृत्तिमिद्धिः ।

यस्य तु न एषोऽनुभवो द्रागिव जायते, तं प्रति अनुभवार्थ एव आवृत्त्यभ्युपगमः । तत्रापि न तत्त्वमसिवाक्यार्थात् प्रत्याव्य आवृत्तौ प्रवर्तयेत् । न हि वरघाताय कन्यामुद्गादयन्ति । नियुक्तस्य च 'अस्मिन्नधिकृतोऽहं कर्ता मयेदं कर्तव्यम्' इत्यवश्यं ब्रह्मप्रत्ययाद्विपरीतप्रत्यय उत्पद्यते । यस्तु स्वयमेव मन्दमतिः अप्रतिमानात् तं वाक्यार्थं जिहासत्, तस्य एतस्मिन्नेव वाक्यार्थे स्थिरीकार आवृत्त्वादिवचोयुक्त्या अभ्युपयते । तस्मात् परब्रह्मविषयेऽपि प्रत्ययं तदुपायोपदेशेष्वावृत्तिमिद्धिः । ब्रशंकर. ४।१।२

पृ. ७५९ छाउ. १।५।५ 'अथ खलु य उद्गीथः' इत्यादि ।

'समादारात्' — 'होतृपदनादैवापि दुरुद्गीथमतुसमाहरति' इति च प्रणवोद्गीथैकत्वविज्ञानमाहात्म्यात् उद्गाता स्वकर्मण्युत्पत्तं श्रुतं हौत्रात्कर्मणः प्रतिसमादधाति इति ब्रुवन् वेदान्तरोदितस्य प्रत्ययस्य वेदान्तरोदितपदार्थसंबन्धसामान्यात् सर्ववेदोदितप्रत्ययोपसंहारं सूचयति इति लिङ्गदर्शनम् ।

३।३।६३

'गुणसाधारण्यश्रुतेश्च' — विद्यागुणं च विद्याश्रयं सन्तं औकारं वेदत्रयसाधारणं श्रावयति — 'तेनेयं त्रयी विद्या वर्तत ओमित्याश्रावयत्योमिति शंसत्योमित्युद्गायति' इति च । ततश्च आश्रयसाधारण्यात् आश्रित-

\* भास्कर. रामानुज. निंबार्क. श्रीकंठ. श्रीकर. ब्रशंकरवत् ।

साधारण्यमिति लिङ्गदर्शनमेव । अथवा गुणसाधारण्यश्रुतेश्चेति । यदीमे कर्मगुणा उद्गीथादयः सर्वे सर्वप्रयोगसाधारणा न स्युः, न स्यात् ततः तदाश्रयणां प्रत्ययानां सहभावः । ते तु उद्गीथादयः सर्वाङ्गग्राहिणा प्रयोगवचनेन सर्वे सर्वप्रयोगसाधारणाः श्राव्यन्ते । ततश्च आश्रयसहभावात्प्रत्ययसहभाव इति ।

ब्रशंकर. ३।३।६४

पृ. ७६६ छा. १।९।१ 'अस्य लोकस्य का गतिरिति' इत्यादि ।

'आकाशस्तल्लिङ्गात्' — आकाशशब्देनेह ब्रह्मणो ग्रहणं युक्तम् । कुतः । तल्लिङ्गात् । परस्य हि ब्रह्मण इदं लिङ्गम् — 'सर्वाणि ह वा इमानि भूतान्याकाशादेव समुत्पद्यन्ते' इति । परस्माद्भि ब्रह्मणो भूतानामुत्पत्तिरिति वेदान्तेषु मर्यादा ।

ननु भूताकाशस्यापि वाय्वादिक्रमेण कारणत्वं दर्शितम् । सर्वे दर्शितम् । तथापि मूलकारणस्य ब्रह्मणोऽपरिग्रहादाकाशादेवेत्यवधारणं सर्वाणीति च भूतविशेषणं नानुकूलं स्यात् । तथा 'आकाशं प्रत्यस्तं यन्ति' इति ब्रह्मलिङ्गं 'आकाशो ह्यैभ्यो ज्यायानाकशः परायणम्' इति च ज्यायस्त्वपरायणत्वं । ज्यायस्त्वं ह्यनापेक्षिकं परमात्मन्येवैकस्मिन्नात्मनातम् — 'ज्यायान् पृथिव्या ज्यायानन्तरिक्षाज्ज्यायान्दिव्यो ज्यायान्भ्यो लोकैभ्यः' ( छा. ३।१४।३ ) इति । तथा परायणत्वमपि परमकारणत्वात्परमात्मन्येवोपपन्नतरं भवति । श्रुतिश्च — 'विज्ञानमानन्दं ब्रह्म रातेर्दानुः परायणम्' ( बृ. ३।९।२८ ) इति । अपि चान्तवत्त्वदोषेण शालावत्यस्य पक्षं निन्दित्वाऽनन्तं किञ्चिद्वक्तुकामेन जैवल्लिनाऽऽकाशः परिगृहीतः, तं चाकाशमुद्गीथे संपाद्योपसंहरति — 'स एष परोवरीयानुद्गीथः स एषोऽनन्तः' ( छा. १।९।२ ) इति । तच्चाऽऽनन्तं ब्रह्मलिङ्गम् । यत्पुनरुक्तं भूताऽऽकाशं प्रसिद्धिबलेन प्रथमतः प्रतीयत इति ।

अत्र ब्रूमः — प्रथमतः प्रतीयतमपि सद्वाक्यशेषगतान् ब्रह्मगुणान् दृष्ट्वा न परिगृह्यते । दर्शितश्च ब्रह्मण्यप्याकाशशब्दः — 'आकाशो ह वै नाम नामरूपयोर्निर्वहिता' इत्यादौ । तथाऽऽकाशपर्यायवाचिनामपि ब्रह्मणि प्रयोगो दृश्यते — 'ऋचो अक्षरे परमे व्योम-

न्यस्मिन्देवा अधि विश्वे निषेदुः' ( ऋ. १।१६।३९ ) 'सैषा भार्गवी वारुणी विद्या परमे व्योमन्प्रतिष्ठिता' ( तै. ३।६ ) 'ॐ कं ब्रह्म खं ब्रह्म' ( छा. ४।१०।५ ) 'खं पुराणम्' ( बृ. ५।१ ) इति चैवमादौ । वाक्योपक्रमेऽपि वर्तमानस्याऽऽकाशशब्दस्य वाक्यशेषवशाद्युक्ता ब्रह्मविषयत्वावधारणा । 'अग्नि-रधीतेऽनुवाकम्' इति हि वाक्योपक्रमगतोऽप्यग्निशब्दो माणवकविषयो दृश्यते । तस्मादाकाशशब्दं ब्रह्मेति सिद्धम् ।

१।१।२२

'साक्षाच्चोभयाम्नानात्' — प्रकृतिवत्स्यायमभ्युच्चयः । इतश्च प्रकृतिर्ब्रह्म, यत्कारणं साक्षात् ब्रह्मैव कारणमुपादायोभौ प्रभवप्रत्ययावाम्नायेते — 'सर्वाणि ह वा इमानि भूतान्याकाशादेव समुत्पद्यन्ते । आकाशं प्रत्यस्तं यन्ति' ( छा. १।९।१ ) इति । यद्धि यस्मात् प्रभवति, यस्मिंश्च प्रलीयते तत्तस्योपादानं प्रसिद्धम् । यथा व्रीहियवादीनां पृथिवी । साक्षादिति चोपादानान्तरानुपादानं दर्शयत्याकाशादेवेति । प्रत्यस्तमयश्च नोपादानादन्यत्र कार्यस्य दृष्टः ।

\* ब्रशंकर. १।४।२५

पृ. ७७० छा. १।११।५ 'प्राण इति होवाच' इत्यादि ।

'अत एव प्राणः' — तल्लिङ्गात् इति पूर्वसूत्रे निर्दिष्टम् । अत एव तल्लिङ्गात्प्राणशब्दमपि परं ब्रह्म भवितुमर्हति । प्राणस्यापि हि ब्रह्मलिङ्गसंबन्धः श्रूयते — 'सर्वाणि ह वा इमानि भूतानि प्राणमेवाभिसंविशन्ति प्राणमभ्युज्जिहते' ( छा. १।११।५ ) इति । प्राणनिमित्तौ सर्वेषां भूतानामुत्पत्तिप्रत्ययबुद्ध्यमानौ प्राणस्य ब्रह्मतां गमयतः ।

† ब्रशंकर. १।१।२३

पृ. ७८६ छा. २।२३।१ 'त्रयो धर्मस्कन्धाः' इत्यादि ।

'मौनवदितरेषामभ्युपदेशात्' — यथा मौनं गार्हस्थ्यं च एतावाश्रमौ श्रुतिमन्तौ, एवमितरावपि

\* भास्कर. रामानुज. निबार्क. ब्रमध्व. श्रीकंठ. श्रीकर. वल्लभ. ब्रशंकरवत् ।

† भास्कर. रामानुज. निबार्क. श्रीकंठ. श्रीकर. ब्रशंकरवत् ।

वानप्रस्थगुरुकुलवासौ । दर्शिता हि पुरस्ताच्छ्रुतिः —  
‘तप एव द्वितीयो ब्रह्मचार्याचार्यकुलवासी तृतीयः’  
इत्याद्या । तस्मात् चतुर्णामप्याश्रमाणां उपदेशविशेषात्  
तुल्यवत् विकल्पसमुच्चयाभ्यां प्रतिपत्तिः । इतरंपामिति  
द्वयोराश्रमयोर्वहुवचनं वृत्तिभेदापेक्षया अनुष्ठानभेदापेक्षया  
वा इति द्रष्टव्यम् ।

ब्रशंकर. ३।४।४९

पृ. ८०२ छाउ. ३।१२।६ ‘तावानस्य महिमा’  
इत्यादि ।

‘भूतादिपादव्यपदेशोपपत्तेश्चैवम्’ — इतश्चैवमभ्यु-  
पगन्तव्यमस्ति, पूर्वस्मिन्वाक्ये प्रकृतं ब्रह्मेति । यतो  
भूतादीन् पादान्वयपदिशति श्रुतिः । भूतपृथिवीशरीर-  
हृदयानि हि निर्दिश्याह — ‘संपा चतुष्पाद षड्विधा  
गायत्री’ इति । न हि ब्रह्मानाश्रयेण केवलस्य  
छन्दसो भूतादयः पादा उपपद्यन्ते । अपि च ब्रह्माना-  
श्रयेण नेयमृक् संवध्येत — ‘तावानस्य महिमा’  
इति । अनया हि कृचा स्वरसेन ब्रह्मैवाभिधीयते,  
‘पादोऽस्य सर्वा भूतानि त्रिपादस्यामृतं दिवि’ इति  
सर्वात्मनोपपत्तेः । पुरुषसूक्तेऽपीयमृक् ब्रह्मपरतयैव समा-  
म्नायते ।

१।१।२६

‘उपदेशभेदाच्चेति चेन्नोभयस्मिन्नप्यविरोधात्’ —  
यदप्येतदुक्तम् — पूर्वत्र ‘त्रिपादस्यामृतं दिवि’ इति  
सप्तम्या यीः आधारत्वेनोपदिष्टा । इह पुनः ‘अथ  
यदतः परो दिवः’ इति पञ्चम्या मर्यादात्वेन । तस्मा-  
दुपदेशभेदान्न तस्यैह प्रत्यभिज्ञानमस्तीति — तत्परिह-  
र्तव्यम् । अत्रोच्यते — नायं दोषः, उभयस्मिन्नप्यवि-  
रोधात् । उभयस्मिन्नपि सप्तम्यन्ते पञ्चम्यन्ते चोपदेशे न  
प्रत्यभिज्ञानं विरुध्यते । यथा लोके वृक्षाग्रं संबद्धोऽपि  
श्येन उभयथोपदिश्यमानो दृश्यते, वृक्षाग्रे श्येनो वृक्षा-  
ग्रात्परतः श्येन इति च, एवं दिव्येव सद्ब्रह्म दिवः पर-  
मित्युपदिश्यते । अपर आह — यथा लोके वृक्षाग्रणासं-  
बद्धोऽपि श्येन उभयथोपदिश्यमानो दृश्यते, वृक्षाग्रे  
श्येनो वृक्षाग्रात्परतः श्येन इति च । एवं दिवः परमपि  
सद्ब्रह्म दिवीत्युपदिश्यते । तस्मादस्ति पूर्वनिर्दिष्टस्य ब्रह्मण  
इह प्रत्यभिज्ञानम् । अतः परमेव ब्रह्म ज्योतिःशब्दमिति  
सिद्धम् ।

१।१।२७

‘विकारावर्ति च तथाहि स्थितिमाह’ — विकारा-  
वर्त्यपि च नित्यमुक्तं पारमेश्वरं रूपं, न केवलं विकार-  
मात्रगोचरं सवितृमण्डलाद्यधिष्ठानम् । तथा ह्यस्य  
द्विरूपां स्थितिमाहाऽऽम्नायः ‘तावानस्य महिमा ततो  
जायांश्च पूरुषः । पादोऽस्य सर्वा भूतानि त्रिपादस्यामृतं  
दिवि’ (छाउ ३।१२।६) इत्येवमादिः । न च  
तन्निर्विकाररूपमितरालम्बनाः प्राप्नुवन्तीति शक्यं वक्तु-  
मतत्कृतुत्वात्तपाम् । अतश्च यथैव द्विरूपे परमेश्वरे  
निर्गुणं रूपमनवाप्य सगुण एवावतिष्ठन्ते, एवं सगुणेऽपि  
निरवग्रहमैश्वर्यमनवाप्य सावग्रह एवावतिष्ठन्ते इति  
द्रष्टव्यम् ।

ब्रशंकर. ४।८।१९

पृ. ८०५ छाउ. ३।१३।७ ‘अथ यदतः परो’  
इत्यादि ।

‘ज्योतिश्चरणाभिधानात्’ — ज्योतिरिह ब्रह्म ग्राह्यम् ।  
कृतः । चरणाभिधानात्, पादाभिधानादित्यर्थः । पूर्व-  
स्मिन् हि वाक्ये चतुष्पाद् ब्रह्म निर्दिष्टम् — ‘तावा-  
नस्य महिमा ततो ज्यायांश्च पूरुषः । पादोऽस्य सर्वा  
भूतानि त्रिपादस्यामृतं दिवि’ (छाउ. ३।१२।६)  
इत्यनेन मन्त्रेण । तत्र यच्चतुष्पदो ब्रह्मणस्त्रिपादमृतं  
युसंवन्धिरूपं निर्दिष्टं, तदेवेह युसंवन्धान्निर्दिष्टमिति  
प्रत्यभिज्ञायते । तत्परित्यज्य प्राकृतं ज्योतिः कल्पयतः  
प्रकृतद्वानाप्राकृतप्रक्रिये प्रसज्येयाताम् । न केवलं  
ज्योतिर्वाक्य एव ब्रह्मानुवृत्तिः, परस्यामपि शाण्डिल्यवि-  
द्यायामनुवर्तिष्यते ब्रह्म । तस्मादिह ज्योतिरिति ब्रह्म  
प्रतिपत्तव्यम् ।

यद्यप्युक्तं युमर्यादत्वं सर्वगतस्य ब्रह्मणो नोपपद्यत  
इति । अत्रोच्यते — सर्वगतस्यापि ब्रह्मण उपासनार्थः  
प्रदेशविशेषपरिग्रहो न विरुध्यते ।

यदप्येतदुक्तमौण्यघोषाभ्यामनुमिते कौक्षेये कार्ये  
ज्योतिष्यध्ययमानत्वात् परमपि दिवः कार्यज्योतिरेवेति ।  
तदप्युक्तम् । परस्यापि ब्रह्मणो नामादिप्रतीकत्ववत्कौ-  
क्षेयज्योतिप्रतीकत्वोपपत्तेः । \* ब्रशंकर. १।१।२४

पृ. ८०७ छाउ. ३।१४।१-४ ‘सर्वं खल्विदं  
ब्रह्म’ इत्यादि ।

\* भास्कर. रामानुज. निंबार्क. श्रीकंठ. श्रीकर. ब्रशंकर-  
वत् ।



‘सर्वत्र प्रसिद्धोपदेशात्’ — परमेव ब्रह्मेह मनो-  
मयत्वादिभिर्धर्मैरुपास्यम् । कुतः ? सर्वत्र प्रसिद्धोपदे-  
शात् । यत्सर्वेषु वेदान्तेषु प्रसिद्धं ब्रह्मशब्दस्यालम्बनं  
जगत्कारणं, इह च ‘सर्वं खल्विदं ब्रह्म’ इति  
वाक्योपक्रमे श्रुतं, तदेव मनोमयत्वादिधर्मैर्विशिष्टमुप-  
दिश्यत इति युक्तम् । एवं च सति प्रकृतहानाप्रकृतप्र-  
क्रिये न भविष्यतः । ननु वाक्योपक्रमे शमविधिविव-  
क्षया ब्रह्म निर्दिष्टं न स्वविवक्षयेत्युक्तम् । अत्रोच्यते —  
यद्यपि शमविधिविवक्षया ब्रह्म निर्दिष्टं, तथापि मनो-  
मयत्वादिपूषदिश्यमानेषु तदेव ब्रह्म संनिहितं भवति,  
जीवस्तु न संनिहितः, न च स्वशब्दनोपात्त इति वैप-  
र्यम्यम् ।

११२।१

‘विवक्षितगुणोपपत्तेश्च’ — तदिह ये विवक्षिता  
गुणा उपासनायामुपादेयत्वेनोपदिष्टाः सत्यसंकल्पप्रभृतयः,  
ते परस्मिन्ब्रह्मण्युपपद्यन्ते । सत्यसंकल्पत्वं हि सृष्टिस्थिति-  
संहारेष्वप्रतिबद्धशक्तित्वात्परमात्मन एवावकल्पते ।

११२।२

‘अनुपपत्तेस्तु न शारीरः’ — पूर्वेण  
सूत्रेण ब्रह्मणि विवक्षितानां गुणानामुप-  
पत्तिरुक्ता । अनेन तु शारीरं तेषामनुपपत्तिरुच्यते ।  
तुशब्दोऽवधारणार्थः । ब्रह्मैवोक्तेन न्यायेन मधोमय-  
त्वादिगुणं न तु शारीरो जीवो मनोमयत्वादिगुणः ।  
यत्कारणम् — ‘सत्यसंकल्पः’ ‘आकाशात्मा’ ‘अवाकी’  
‘अनादरः’ ‘ज्यायान्पृथिव्याः’ इति चैवंजातीयकाः गुणा  
न शारीरे आत्तस्योनोपपद्यन्ते । शारीर इति शरीरे भव  
इत्यर्थः । नन्वीश्वरोऽपि शरीरे भवति । सत्यं, शरीरे  
भवति । न तु शरीर एव भवति । ‘ज्यायान्पृथिव्या  
ज्यायानन्तरिश्चात्’ ‘आकाशवत्सर्वगतश्च नित्यः’ इति  
च व्यापित्वश्रवणात् । जीवस्तु शरीर एव भवति, तस्य  
भोगाधिष्ठानाच्छरीरादन्यत्र वृत्त्यभावात् ।

११२।३

‘कर्मकर्तृव्यपदेशाच्च’ — इतश्च न शारीरो मनो-  
मयत्वादिगुणः । यस्मात्कर्मकर्तृव्यपदेशो भवति —  
‘एतमिति प्रेत्याभिसंभवितास्मि’ इति । एतमिति प्रकृतं  
मनोमयत्वादिगुणमुपास्यमात्मानं कर्मत्वेन प्राप्यत्वेन  
व्यपदिशति । अभिसंभवितास्मीति शारीरमुपासकं कर्तृ-

त्वेन प्रापकत्वेन । अभिसंभवितास्मीति प्राप्तास्मीत्यर्थः ।

११२।४

‘अर्भकौकस्त्वान्तद्वयपदेशाच्च’ नति चेन्न निचाय्य-  
त्वादिव व्योमवच्च — अर्भकमल्पं ओको नीडं, ‘एष म  
आत्मान्तर्हृदये’ इति परिच्छिन्नायतनत्वात्, स्वशब्देन च  
‘अणीयान्नीर्देवा यवाद्वा’ इत्यणीयस्त्वव्यपदेशात्, शारीर  
एवाराग्रमात्रो जीव इहोपदिश्यते, न सर्वगतः परमात्मा  
इति यदुक्तं तत्परिहृतव्यम् । कया पुनरपेक्षया सर्वगतः  
सन्नीश्वरोऽर्भकौका अणीयाश्च व्यपदिश्यते इति । निचाय्य-  
त्वादिवमिति ब्रूमः । एवं अणीयस्त्वादिगुणगणोपेत  
ईश्वरः, तत्र हृदयपुण्डरीके, निचाय्यो द्रष्टव्य उपदि-  
श्यते । यथा शालग्रामे हरिः । तत्रास्य बुद्धिविज्ञानं  
ग्राहकम् । सर्वगतोऽपीश्वरस्तत्रोपास्यमानः प्रसीदति ।  
व्योमवच्चैतद्द्रष्टव्यम् । यथा सर्वगतमपि सद्योम  
सूचिपाशाद्यपेक्षयाऽर्भकौकोऽणीयश्चेति व्यपदिश्यते, एवं  
ब्रह्मापि ।

११२।७

‘सर्वोपेता च तद्दर्शनात्’ — सर्वशक्तियुक्ता च  
परा देवतेत्यभ्युपगन्तव्यम् । कुतः ? तद्दर्शनात् । तथा हि  
दर्शयति श्रुतिः सर्वशक्तियोगं परस्या देवतायाः —  
‘सर्वकर्मा सर्वकामः सर्वरसः सर्वमिदमभ्यात्तोऽ-  
वाक्यनादरः’ ।

११२।३०

‘नाना शब्दादिभेदात्’ — पूर्वस्मिन्नधिकरणे  
सत्यामपि सुतेजःप्रभृतीनां फलभेदश्रुतौ समस्तस्योपा-  
सनं ज्याय इत्युक्तम् । अतः प्राप्ता बुद्धिः अन्या-  
न्यपि भिन्नश्रुतीन्युपासनानि समस्य उपासिष्यन्ते इति ।  
अपि च नैव वेद्याभेदं विद्याभेदो विज्ञातुं शक्यते ।  
वेद्यं हि रूपं विद्यायाः, द्रव्यदैवतमिव यागस्य ।  
वेद्यश्च एक एव ईश्वरः श्रुतिनानात्वेऽप्यवगम्यते —  
‘मनोमयः प्राणशरीरः’ ( छा. ३।१४।२ ) ‘कं  
ब्रह्म खं ब्रह्म’ ( छा. ४।१०।५ ) ‘सत्यकामः सत्य-  
संकल्पः’ ( छा. ८।१।५ ) इत्येवमादिषु ।  
तथा ‘एक एव प्राणः’ ‘प्राणो वाव सेवर्गः’  
( छा. ४।३।३ ) ‘प्राणो वाव ज्येष्ठश्च श्रेष्ठश्च’  
( छा. ५।१।१ ) ‘प्राणो ह पिता प्राणो माता’ ( छा. ७।१५।१ )  
इत्येवमादिषु । वैयैकत्वाच्च विद्यैकत्वम् ।  
श्रुतिनानात्वमपि अस्मिन् पक्षे गुणान्तरपरत्वात् न

अनर्थकम् । तस्मात् स्वपरशाखाविहितं एकवैद्यव्यपाश्रयं गुणजातमुपसंहर्तव्यं विद्याकात्स्न्याय इत्येवं प्राप्ते प्रतिपाद्यते — नानेति । विद्याभेदेऽपि एवंजातीयका विद्या भिन्ना भवितुमर्हति । कुतः । शब्दादिभेदात् । भवति हि शब्दभेदः 'वेद' 'उपासीत' 'म क्रतुं कुर्वीत' ( ३।१।४।१ ) इत्येवमादिः । शब्दभेदश्च कर्मभेदहेतुः समधिगतः पुरस्तात् 'शब्दान्तरे कर्मभेदः कृतानुबन्धत्वात्' ( जै. सू. २।२।१ ) इति । आदिग्रहणात् गुणादयोऽपि यथासंभवं भेदहेतवो योजयितव्याः । ननु 'वेद' इत्यादिषु शब्दभेद एव अवगम्यते, न 'यजति' इत्यादिवत् अर्थभेदः, सर्वेषामेवैषां मनोवृत्त्यर्थत्वाभेदात्, अर्थान्तरासंभवाच्च । तत् कथं शब्दभेदाद्विद्याभेद इति । नैष दोषः । मनोवृत्त्यर्थत्वाभेदेऽपि अनुबन्धभेदाद्वेद्यभेदे सति विद्याभेदोपपत्तेः । एकस्यापीश्वरस्य उपास्यस्य प्रतिप्रकरणं व्यावृत्ता गुणाः शिष्यन्ते । तथा एकस्यापि प्राणस्य तत्र तत्र उपास्यस्य अभेदेऽपि अन्यादृग्गुणोऽन्यत्रोपासितव्यः अन्यादृग्गुणश्चान्यत्र इत्येवमनुबन्धभेदाद्विधिभेदे सति विद्याभेदो विज्ञायते । न च अत्र एको विद्याविधिः, इतरे गुणविधय इति शक्यं वक्तुं, विनिगमनायां हेत्वभावात्, अनेकत्वाच्च प्रतिप्रकरणं गुणानां प्राप्तविद्यानुवादेन विधानानुपपत्तेः । न च अस्मिन्पक्षे समानाः सन्तः सत्यकामादयो गुणा असकृच्छ्रावयितव्याः । प्रतिप्रकरणं च इदं कामेनेदमुपासितव्यं, इदं कामेन च इदमिति नैराकाङ्क्ष्यावगमात् नैकवाक्यतापत्तिः । न च अत्र वैश्वानरविद्यायामिव समस्तचोदना अपरा अस्ति, यद्वलेन प्रतिप्रकरणवर्तीन्यवयवोपासनानि भूत्वा एकवाक्यता इयुः । वैलैक्यनिमित्ते च विवैक्यत्वे सर्वत्र निरङ्कुशे प्रतिज्ञायमाने, समस्तगुणोपसंहारोऽशक्यः प्रतिज्ञायेत । तस्मात् सुष्ठु उच्यते—नाना शब्दादिभेदादिति । स्थिते च एतस्मिन्नधिकरणे, सर्ववेदान्तप्रत्ययमित्यादि द्रष्टव्यम् ।

ब्रह्मकर. ३।३।५८

पृ. ८२२ छा. ४।१।१ 'जानश्रुतिर्ह पौत्रायणः' इत्यादि ।

'तथा चैकवाक्यतोपबन्धात्'—असति च पारिप्लवार्थत्वे आख्यानानां संनिहितविद्याप्रतिपादनोपयो-

गितैव न्याय्या, एकवाक्यतोपबन्धात् । तथा हि तत्र तत्र संनिहिताभिर्विद्याभिः एकवाक्यता दृश्यते प्ररोचनोपयोगात् प्रतिपत्तिसौकर्योपयोगाच्च । मैत्रेयीब्राह्मणे तावत् 'आत्मा वा अरे द्रष्टव्यः' ( बृ. २।४।५ ) इत्याद्या विद्ययैकवाक्यता दृश्यते, प्रातर्दनेऽपि 'प्राणोऽस्मि प्रज्ञात्मा' ( कौ. ३।२ ) इत्याद्या, 'जानश्रुतिः' ( छा. ४।१।१ ) इत्याद्यापि 'वायुर्वाव संवर्गः' ( छा. ४।३।१ ) इत्याद्या । यथा 'स आत्मनो वपामुदस्विदन्' ( तै. २।१।१।४ ) इत्येवमादीनां कर्मश्रुतिगतानामाख्यानानां संनिहितविधिस्तुत्यर्थता तद्वत् । तस्मान्न पारिप्लवार्थत्वम् ।

ब्रह्मकर. ३।४।२४

पृ. ८३४-८४० छा. ४।१।०।१-४।१।५।४ 'उपकोसलो ह वै' इत्यादि ।

'अन्तर उपपत्तेः'— 'य एषोऽक्षिणि पुरुषो दृश्यत एष आत्मति होवाचैतदमृतमभयमेतद्ब्रह्मेति । तद्यद्यप्यस्मिन्सर्विर्बोदकं वा सिद्ध्यति वर्त्मनी एव गच्छति' ( छा. ४।१।५।१ ) इत्यादि श्रूयते । तत्र संशयः—किमयं प्रतिबिम्बात्मा अक्षर्याधिकरणो निर्दिश्यत, अथ विज्ञानात्मा, उत देवतात्मन्न्द्रियस्याधिष्ठाता, अथेश्वर इति । किं तावत्प्राप्तम् ? छायात्मा पुरुषप्रतिरूप इति । कुतः ? तस्य दृश्यमानत्वप्रसिद्धेः, 'य एषोऽक्षिणि पुरुषो दृश्यते' इति च प्रसिद्धवदुपदेशात् । विज्ञानात्मनो वाऽयं निर्देश इति युक्तम् । स हि चक्षुषा रूपं पश्यन् चक्षुषि संनिहितो भवति । आत्मशब्दश्चास्मिन्पक्षेऽनुकूलो भवति । आदित्यपुरुषो वा चक्षुषोऽनुग्राहकः प्रतीयते 'रश्मिभिरेषोऽस्मिन्प्रतिष्ठितः' ( बृ. ५।५।२ ) इति श्रुतेः, अमृतत्वादीनां च देवतात्मन्यपि कथंचित्संभवात् । नेश्वरः, स्थानविशेषनिर्देशात् इत्येवं प्राप्ते ब्रूमः—परमेश्वर एवाक्षिण्यभ्यन्तरः पुरुष इहोपदिष्ट इति । कस्मात् ? उपपत्तेः । उपपद्यते हि परमेश्वरं गुणजातमिहोपदिश्यमानम् । आत्मत्वं तावन्मुख्यया वृत्त्या परमेश्वरे उपपद्यते, 'स आत्मा तत्त्वमसि' इति श्रुतेः । अमृतत्वाभयत्वे च तस्मिन्नसकृत् श्रूयते । तथा परमेश्वरानुरूपमेतदक्षिस्थानम् । यथा हि परमेश्वरः सर्वदोषैरलिप्तः, अपहृतपाप्मत्वादिश्रवणात् । तथाक्षिस्थानं सर्वलेपरहितमुपदिष्टम् 'तद्यद्यप्यस्मिन्सर्विर्बोदकं वा

सिञ्चति, वर्त्मनी एव गच्छति' इति श्रुतेः । संयद्वा-  
मत्वादिगुणोपदेशश्च तस्मिन्नवकल्पते । 'एतं संयद्वा-  
म इत्याचक्षते । एतं हि सर्वाणि वामान्यभिसंयन्ति' 'एष  
उ एव वामनीरेष हि सर्वाणि वामानि नयति । एष उ  
एव वामनीरेष हि सर्वेषु लोकेषु भाति' इति च ।  
अत उपपत्तेरन्तरः परमेश्वरः । १।२।१३

‘सुखविशिष्टाभिधानादेव च’ — अपि च नैवात्र  
विवक्षितव्यम्— किं ब्रह्मास्मिन्वाक्येऽभिधीयते, न  
वेति । सुखविशिष्टाभिधानादेव ब्रह्मत्वं सिद्धम् । सुखवि-  
शिष्टं हि ब्रह्म यद्वाक्योपक्रमे प्रकान्तम् ‘प्राणो ब्रह्म कं  
ब्रह्म खं ब्रह्म’ इति, तदेवेदमिहितम् । प्रकृतपरिग्रहस्य  
न्याय्यत्वात्, ‘आचार्यस्तु ते गतिं वक्ता’ इति च  
गतिमात्राभिधानप्रतिज्ञानात् । कथं पुनर्वाक्योपक्रमे  
सुखविशिष्टं ब्रह्म विज्ञायत इति, उच्यते— ‘प्राणो  
ब्रह्म कं ब्रह्म खं ब्रह्म’ इत्येतदमीनां वचनं श्रुत्वोपकोसल  
उवाच -- ‘विजानाम्यहं यत्प्राणो ब्रह्म, कं च खं च  
तु न विजानामि’ इति । तत्रेदं प्रतिवचनम्—  
‘यद्वाय कं तदेव खं यदेव खं तदेव कम्’ इति । तत्र  
खशब्दो भूताकाशे निरुद्धो लोके । यदि तस्य विशेषणत्वेन  
कशब्दः सुखवाची नोपादीयेत, तथा सति केवले भूता-  
काशे ब्रह्मशब्दो नामादिष्विव प्रतीकाभिप्रायेण प्रयुक्त  
इति प्रतीतिः स्यात् । तथा कशब्दस्य विषयेन्द्रियसंपर्क-  
जनिते मामये सुखे प्रसिद्धत्वात्, यदि तस्य खशब्दो  
विशेषणत्वेन नोपादीयेत । लौकिकं सुखं ब्रह्मेति प्रतीतिः  
स्यात् । इतरेतरविशेषितौ तु कंखशब्दौ सुखात्मकं ब्रह्म  
गमयतः । तत्र द्वितीये ब्रह्मशब्देऽनुपादीयमाने ‘कं खं  
ब्रह्म’ इत्येवोच्यमाने कशब्दस्य विशेषणत्वेनैवोपयुक्त-  
त्वासुखस्य गुणस्याध्येयत्वं स्यात् । तन्मा भूत् इत्यु-  
भयोः कंखशब्दयोर्ब्रह्मशब्दशिरस्त्वं ‘कं ब्रह्म खं  
ब्रह्म’ इति । इष्टं हि सुखस्यापि गुणस्य गुणिवद्ध्येयत्वम् ।  
तदेव वाक्योपक्रमे सुखविशिष्टं ब्रह्मोपदिष्टम् । प्रत्येकं  
च गार्हपत्यादयोऽग्नयः स्वं स्वं महिमानमुपदिश्य ‘एषा  
सोम्य तेऽस्मद्विद्यात्मविद्या च’ इत्युपसंहरन्तः पूर्वत्र  
ब्रह्म निर्दिष्टमिति ज्ञापयन्ति । ‘आचार्यस्तु ते गतिं  
वक्ता’ इति च गतिमात्राभिधानप्रतिज्ञानमर्थान्तरवि-  
वक्षां वारयति । ‘यथा पुष्करपलाश आपो न श्लिष्यन्त

एवमेवंविदि पापं कर्म न श्लिष्यते’ इति चाक्षिस्थानं  
पुरुषं विजानतः पाप्मनानुपधातं ब्रुवन्नक्षिस्थानस्य पुरु-  
षस्य ब्रह्मत्वं दर्शयति । तस्मात्प्रकृतस्यैव ब्रह्मणोऽक्षिस्था-  
नतां संयद्वामत्वादिगुणतां चोक्त्वा अक्षिरादिकां तद्विदो  
गतिं वक्ष्यामीत्युपक्रमते— ‘य एषोऽक्षिणि पुरुषो  
दृश्यत एष आत्मेति होवाच’ इति (छा. ४।१५।१) ।

१।२।१५

‘श्रुनोपनिषत्कृत्यभिधानाच्च’ — इतश्चाक्षि-  
स्थानः पुरुषः परमेश्वरः, यस्माच्छ्रुतोपनिषत्कृत्य श्रुत-  
रहस्यविज्ञानस्य ब्रह्मविदो या गतिर्देवयानाख्या प्रसिद्धा  
श्रुतौ — ‘अथोत्तरेण तपसा ब्रह्मचर्येण श्रद्धया विद्यया-  
त्मानमन्विष्यादित्यमभिजयन्ते । एतद्वा प्राणानामायतन-  
मेतदमृतमभयमेतत्परायणमेतस्मान्न पुनरावर्तन्ते’ इति ।  
स्मृतावपि—‘अग्निर्ज्योतिरहः शुक्लः पणमासा उत्तराय-  
णम् । तत्र प्रयाता गच्छन्ति ब्रह्म ब्रह्मविदो जनाः ॥’  
(म.गी. ८।२४) इति, संवेदाक्षिपुरुषविदोऽभिधीयमाना  
दृश्यते ‘अथ यदु चैवास्मिच्छव्यं कुर्वन्ति यदि च  
नाक्षिपमेवाभिमंभवन्ति’ इत्युपक्रम्य ‘आदित्याचन्द्रमसं  
चन्द्रमसो विद्युतं तत्पुरुषोऽमानवः स एनान्ब्रह्म  
गमयत्येष देवपथो ब्रह्मपथ एतेन प्रतिपद्यमाना इमं  
मानवमावर्तते नावर्तन्ते’ इति । तदिह ब्रह्मविद्विषयया  
प्रसिद्धया गत्या अक्षिस्थानस्य ब्रह्मत्वं निश्चीयते ।

१।२।१६

‘अनवस्थितेरसंभवाच्च नेतरः’ — यत्पुनरुक्तं  
छायात्मा, विज्ञानात्मा, देवतात्मा वा स्यादक्षिस्थान  
इति, अत्रोच्यते — न छायात्मादिरितर इह ग्रहणम-  
हेति । कस्मात् ? अनवस्थितः । न तावच्छायात्मनश्च-  
क्षुपि नित्यवमस्थानं संभवति । यदेव हि कश्चित्पुरुषश्चक्षु-  
रासीदिति, तदा चक्षुपि पुरुषच्छाया दृश्यते । अपगते  
तस्मिन्न दृश्यते । ‘य एषोऽक्षिणि पुरुषः’ इति च  
श्रुतिः संनिधानात्स्वचक्षुपि दृश्यमानं पुरुषमुपास्यत्वेनो-  
पदिशति । न चोपासनाकाले छायाकरं कंचित्पुरुषं  
चक्षुःसमीपे संनिधाप्योपास्त इति युक्तं कल्पयितुम् ।  
‘अस्यैव शरीरस्य नाशमन्येष नश्यति’ इति श्रुति-  
श्छायात्मनोऽप्यनवस्थितत्वं दर्शयति । असंभवाच्च ।  
तस्मिन्नमृतत्वादीनां गुणानां न छायात्मनि प्रतीतिः ।

तथा विज्ञानात्मनोऽपि साधारणे कृत्स्नशरीरेन्द्रियसंबन्धे सति न चक्षुष्येवावस्थितत्वं शक्यं वक्तुम् । ब्रह्मणस्तु सर्वव्यापिनोऽपि दृष्ट उपलब्ध्यर्थो हृदयादिदेशविशेषसंबन्धः । समानश्च विज्ञानात्मन्यप्यमृतत्वादीनां गुणानामसंभवः ।

\* ब्रशंकर. १।२।१७

पृ. ८४० छाउ. ४।१।५५ 'अथ यदि चैवास्मिच्छव्यं' इत्यादि ।

'आतिवाहिकास्तल्लिङ्गात्' — तेष्वेव अर्चिरादिषु संशयः—किमेतानि मार्गचिह्नानि, उत भोगभूमयः, अथवा नेतारो गन्तृणामिति । आतिवाहिका एवैते भवितुमर्हन्ति । कुतः ? तल्लिङ्गात् । तथा हि—'चन्द्रमसो वियुते तत्पुरुषोऽमानवः स एनान्ब्रह्म गमयति' इति सिद्धवद्गमयितृत्वं दर्शयति । तद्वचनं तद्विषयमेवोपक्षीणमिति चेत्, न, प्राप्तमानवत्वनिवृत्तिपरत्वाद्विशेषणस्य । यद्यर्चिरादिषु पुरुषा गमयितारः प्राप्ताः ते च मानवाः, ततो युक्तं तन्नित्यर्थे पुरुषविशेषणम्—अमानव इति ।

४।३।४

'उभयव्यामोहात्तत्सिद्धेः' — ये तावदर्चिरादिमार्गगाः ते देहवियोगात् संपिण्डितकरणग्रामा इति अस्वतन्त्राः, अर्चिरादीनामप्यचेतनत्वादस्वातन्त्र्यम्—इत्यतः अर्चिराद्यभिमानिनश्चेतना देवताविशेषा अति-यात्रायां नियुक्ता इति गम्यते । लोकेऽपि हि मत्तमूर्छितादयः संपिण्डितकरणाः परप्रयुक्तवर्त्मानो भवन्ति । अनवस्थितत्वादप्यर्चिरादीनां न मार्गलक्षणत्वोपपत्तिः । न हि रात्रौ प्रेतस्य अहःस्वरूपाभिसंभव उपपद्यते । न च प्रतिपालनमस्तीत्युक्तं पुरस्तात् । ध्रुवत्वात् देवतात्मनां नायं दोषो भवति । अर्चिरादिशब्दता च एषां अर्चिराद्यभिमानादुपपद्यते ।

४।३।५

'कार्यं वादरिरस्य गत्युपपत्तेः' — 'स एनान्ब्रह्म गमयति' इत्यत्र विचिकित्स्यते — किं कार्यमपरं ब्रह्म गमयति, आहोस्वित्परमेवाविकृतं मुख्यं ब्रह्मेति । कुतः

\* भास्कर. रामानुज. निंबार्क. ब्रमध्व. श्रांकेठ. श्रीकर. ब्रशंकरवद्भावः । 'अत एव च स ब्रह्म' १।२।१६ इत्यधिकं सूत्रं रामानुजे श्रांकेठे च दृश्यते, तदन्यैः भाष्यकृद्भिर्न धृतम् ।

संशयः ? ब्रह्मशब्दप्रयोगात्, गतिश्रुतेश्च । तत्र कार्यमेव सगुणमपरं ब्रह्म एनान्गमयत्यमानवः पुरुष इति वादरिराचार्यो मन्यते । कुतः ? अस्य गत्युपपत्तेः — अस्य हि कार्यब्रह्मणो गन्तव्यत्वमुपपद्यते, प्रदेशवत्त्वात् । न तु परस्मिन्ब्रह्मणि गन्तृत्वं गन्तव्यत्वं गतिर्वा अवकल्पते, सर्वगतत्वात्प्रत्यगात्मत्वाच्च गन्तृणाम् । ४।३।७

'विशेषितत्वाच्च' — ब्रह्मलोकान् गमयति ते तेपु ब्रह्मलोकेषु पराः परावतो वसन्ति' ( बृउ. ६।२।१५ ) इति च श्रुत्यन्तरे विशेषितत्वात् कार्यब्रह्मविषयैव गतिरिति गम्यते । न हि बहुवचनेन विशेषणं परस्मिन्ब्रह्मण्यवकल्पते । कार्ये तु अवस्थामेदोपपत्तेः संभवति बहुवचनम् । लोकश्रुतिरपि विकारमोचरायामेव संनिवेशविशिष्टायां भोगभूभावात्तसी । गौणी त्वन्यत्र 'ब्रह्मैव लोक एष सम्राट्' इत्यादिषु । अधिकरणाधिकृतव्यनिर्देशोऽपि परस्मिन् ब्रह्मणि अनाजसः स्यात् । तस्मात् कार्यविषयमेवेदं नयनम् ।

४।३।८

'सामीप्यात्तु तद्व्यपदेशः' — ननु कार्यविषयेऽपि ब्रह्मशब्दो नोपपद्यते, समन्वये हि समस्तस्य जगतो जन्मादिकारणं ब्रह्मेति स्थापितं — इत्यत्रोच्यते — तुशब्द आशङ्क्याव्यावृत्त्यर्थः । परब्रह्मसामीप्यात् अपरस्य ब्रह्मणः, तस्मिन्नपि ब्रह्मशब्दप्रयोगो न विरुध्यते । परमेव हि ब्रह्म विशुद्धोपाधिसंबन्धं क्वचित्कैश्चिद्विकारधर्ममनोमयत्वादिभिः उपासनाय उपदिश्यमानं अपरमिति स्थितिः ।

ब्रशंकर. ४।३।९

पृ. ८४९ छाउ. ५।१।१ 'यो ह वै ज्येष्ठं च' इत्यादि ।

'श्रेष्ठश्च' — श्रेष्ठ इति च मुख्यं प्राणमभिदधाति, 'प्राणो वाव ज्येष्ठश्च श्रेष्ठश्च' ( छाउ. ५।१।१ ) इति श्रुतिनिर्देशात् । ज्येष्ठश्च प्राणः शुक्रनिषेककालादारभ्य तस्य वृत्तिलाभात् । न चेत्तस्य तदानीं वृत्तिलाभः स्यात्, योनौ निषिक्तं शुक्रं पूयेत, न संभवेद्वा । श्रोत्रादीनां तु कर्णशङ्कुल्यादिस्थानविभागनिष्पत्तौ वृत्तिलाभात् ज्येष्ठत्वम् । श्रेष्ठश्च प्राणः गुणाधिक्यात्, 'न वै शक्ष्यामस्त्वद्वते जीवितुम्' ( बृउ. ६।१।१३ ) इति श्रुतेः ।

ब्रशंकर. २।४।८

पृ. ८५१ छाउ. ५।१।७ 'ते ह प्राणाः प्रजापति' इत्यादि ।

'अकरणत्वाच्च न दोषस्तथाहि दर्शयति' — स्यादेतत् । यदि चक्षुरादिवत् प्राणस्य जीवं प्रति करण-भावोऽभ्युपगम्येत, विषयान्तरं रूपादिवत् प्रसज्येत । अत उत्तरं पठति — अकरणत्वाच्चेति । न तावद्विषया-न्तरप्रसङ्गो दोषः, अकरणत्वात्प्राणस्य । न हि चक्षुरा-दिवत्प्राणस्य विषयपरिच्छेदेन करणत्वमभ्युपगम्यते । न च अस्य एतावता कार्याभाव एव । कस्मात् । तथा हि श्रुतिः प्राणान्तरेष्वसंभाव्यमानं मुख्यप्राणस्य वैशेषिकं कार्यं दर्शयति प्राणसंवादादिषु । 'अथ ह प्राणा अहं-श्रेयसि व्यूढिरे' ( छाउ. ५।१।६ ) इत्युपक्रम्य 'यस्मिन्व उत्क्रान्त इदं शरीरं पापिष्ठतरमिव दृश्येत स वः श्रेष्ठः' ( छाउ. ५।१।७ ) इति च उपन्यस्य, प्रत्येकं वागाद्युत्क्रमणेन तद्वृत्तिमात्रहीनं यथापूर्वं जीवनं दर्शयित्वा, प्राणोच्चिक्रमिषां वागादिशैथिल्यापत्तिं शरीरपातप्रसङ्गं च दर्शयन्ती श्रुतिः प्राणनिमित्तां शरीरे-न्द्रियस्थितिं दर्शयति ।

ब्रशंकर. २।४।११

पृ. ८५५ छाउ. ५।२।८ 'तदेष श्लोकः । यदा कर्मसु' इत्यादि ।

'सूचकश्च हि श्रुतेराचक्षते च तद्विदः' — माथा-मात्रत्वात्तर्हि न कश्चित्स्वप्ने परमार्थगन्धोऽस्तीति । नेत्युच्यते—सूचकश्च हि स्वप्नो भवति भविष्यतोः साध्वसाधुनोः । तथा हि श्रूयते—'यदा कर्मसु काम्येषु स्त्रियं स्वप्नेषु पश्यति । समृद्धिं तत्र जानीयात्-स्मिन्स्वप्ननिदर्शने' इति । तथा 'पुरुषं कृष्णं कृष्ण-दन्तं पश्यति स एनं हन्ति' इत्येवमादिभिः स्वप्नैरचिर-जीवित्वमावेद्यत इति श्रावयति । आचक्षते च स्वप्ना-ध्यायविदः—'कुञ्जरोहणादीनि स्वप्ने घन्यानि, खर-यानादीन्यघन्यानि' इति ।

ब्रशंकर. ३।२।४

'सूचकश्च हि०' — इतश्च जीवसृष्टिरेषा, यतः शुभाशुभसूचकस्वप्नश्रुतेः प्रतीयते ।

\* भास्कर. ३।२।४

\* शेषं ब्रशंकरवत् ।

उ. का. १९५

'सूचकश्च हि०' — सूचकत्वं च स्वसंकल्पाय-त्तस्य नोपपद्यते । तथा चाशुभस्यानिष्टत्वाच्छुभस्य सूच-कमेव सृष्ट्वा पश्येत् । अतः स्वप्ने सृष्टिः ईश्वरेणैव कृता ।

\* गमानुज. ३।२।६

पृ. ८५६ छाउ. ५।३।३ 'वेत्थ यथाऽसौ' इत्यादि ।

'प्रथमेऽश्रवणादिति चेन्न ता एव ह्युपपत्तेः' — स्यादेतत् । कथं पुनः 'पञ्चम्यामाहुतावापः पुरुषवचसो भवन्ति' इत्येतत् निर्धारयितुं पार्यते । यावता नैव प्रथ-मेऽग्रावपां श्रवणमस्ति । इह हि तुलोकप्रभृतयः पञ्चाग्रयः पञ्चानामाहुतीनामाधारत्वेनाधीताः । तेषां च प्रमुखे 'असौ वाव लोको गौतमाग्निः' ( छाउ. ५।४।१ ) इत्युपन्यस्य 'तस्मिन्नेतस्मिन्नग्नौ देवाः श्रद्धां जुह्वति' ( छाउ. ५।४।२ ) इति श्रद्धा हौम्यद्रव्यत्वेन आवे-दिता । न तत्र आपो हौम्यद्रव्यतया श्रुताः । यदि नाम पर्जन्यादिपृच्छरेषु चतुर्ध्वग्निष्वपां हौम्यद्रव्यता परिकल्प्येत, परिकल्प्यतां नाम, तेषु होतव्यतथोपात्तानां सोमादी-नामव्यहृत्वोपपत्तेः । प्रथमे त्वग्नौ श्रुतां श्रद्धां परित्यज्य अश्रुता आपः परिकल्प्यन्त इति साहसमेतत् । श्रद्धा च नाम प्रत्ययविशेषः, प्रसिद्धिसामर्थ्यात् । तस्मादुक्तः पञ्चम्यामाहुतावपां पुरुषभाव इति चेत् — नैष दोषः । हि यतः तत्रापि प्रथमेऽग्नौ ता एवापः श्रद्धाशब्देनाभिप्रेयन्ते । कुतः । उपपत्तेः । एवं ह्यादि-मध्यावसानसंगानात् अनाकुलमेतदेकवाक्यमुपपद्यते । इतरथा पुनः, पञ्चम्यामाहुतौ अपां पुरुषवचस्त्वप्रकारे पृष्टे प्रतिवचनावसरे प्रथमाहुतिस्थाने यद्यनपो हौम्य-द्रव्यं श्रद्धां नामावतारयेत् ततः अन्यथा प्रश्नोऽ-न्यथा प्रतिवचनमित्येकवाक्यता न स्यात् । इति तु 'पञ्चम्यामाहुतावापः पुरुषवचसो भवन्ति' इति च उप-संहरन् एतदेव दर्शयति । श्रद्धाकार्यं च सोमवृष्ट्यादि स्थूलीभवदव्यहृलं लक्ष्यते । सा च श्रद्धाया अपत्वे युक्तिः । कारणानुरूपं हि कार्यं भवति । न च श्रद्धाख्यः प्रत्ययः, मनसो जीवस्य वा घर्मः सन् घर्मिणो निष्कृष्य होमा-योपादातुं शक्यते — पश्वादिभ्य इव हृदयादीनि इति,

\* शेषं ब्रशंकरवत् । निबार्क. ब्रमध्व. श्रीकंठ. श्रीकर. रामानुजवत् ।

आप एव श्रद्धाशब्दा भवेयुः । श्रद्धाशब्दश्चाप्सूपपद्यते, वैदिकप्रयोगदर्शनात् 'श्रद्धा वा आपः' इति । तनुत्वं श्रद्धासारूप्यं गच्छन्त्य आपो देहवीजभूता इत्यतः श्रद्धाशब्दाः स्युः, यथा सिंहपराक्रमो नरः सिंहशब्दो भवति । श्रद्धापूर्वककर्मसमवायाच्च अप्सु श्रद्धाशब्द उपपद्यते, मन्त्रशब्द इव पुरुषेषु । श्रद्धाहेतुत्वाच्च श्रद्धाशब्दोपपत्तिः, 'आपो हास्मै श्रद्धां संनमन्ते पुण्याय कर्मणे' इति श्रुतेः ।

\* ३।१।५

'अश्रुतत्वादिति चेन्नेष्टादिकारिणां प्रतीतेः' — अथापि स्यात् प्रश्नप्रतिवचनाभ्यां नाम आपः श्रद्धादिक्रमेण पञ्चम्यामाहुतौ पुरुषाकारं प्रतिपद्येरन् । न तु तत्संपरिष्वक्ता जीवा रंह्येयुः, अश्रुतत्वात् । न ह्यत्र अपामिव जीवानां श्रावयिता कश्चिच्छब्दोऽस्ति । तस्मात् 'रंहति संपरिष्वक्तः' इत्ययुक्तं इति चेत्, नैष दोषः । कुतः । इष्टादिकारिणां प्रतीतेः — 'अथ य इमे ग्राम इष्टापूर्ते दत्तमित्युपासते ते धूममभिसंभवन्ति' ( छा. ५।१०।३ ) इत्युपक्रम्य इष्टादिकारिणां धूमादिना पितृयागेन पथा चन्द्रप्राप्तिं कथयति 'आकाशाच्चन्द्रमसमेष सोमो राजा' ( छा. ५।१०।४ ) इति । त एवेष्टापि प्रतीयन्ते, 'तस्मिन्नेतस्मिन्नग्नौ देवाः श्रद्धां जुह्वति तस्या आहुतेः सोमो राजा संभवति' ( छा. ५।४।२ ) इति श्रुतिसामान्यात् । तेषां च अग्निहोत्रदर्शपूर्णमासादिकर्मसाधनभूता दधिपयःप्रभृतयो द्रवद्रव्यभूयस्त्वात्प्रत्यक्षमेव आपः सन्ति । ता आहवनीये हुताः सूक्ष्मा आहुत्योऽपूर्वरूपाः सत्यः तानिष्टादिकारिण आश्रयन्ति । तेषां च शरीरं नैधनेन विधानेनान्येऽग्रावृत्तिजो जुह्वति 'असौ स्वर्गाय लोकाय स्वाहा' इति । ततस्ताः श्रद्धापूर्वककर्मसमवायिन्य आहुतिमय्य आपोऽपूर्वरूपाः सत्यः तानिष्टादिकारिणो जीवान्परिवेष्टय अमुं लोकं फलदानाय नयन्तीति यत्, तदत्र जुहोतिना अभिधीयते — श्रद्धां जुह्वतीति । तथा च अग्निहोत्रे षट्प्रश्नीनिर्वचनरूपेण वाक्यशेषेण 'ते वा एते आहुती हुते उत्क्रामतः' इत्येवमादिना अग्निहोत्राहुत्योः फलारम्भाय लोकान्तरप्राप्तिर्दर्शिता ।

\* वल्लभ. व्रशंकरवत् ।

तस्मादाहुतीमयीभिरग्निः संपरिष्वक्ता जीवा रंहन्ति स्वकर्मफलोपभोगायैति श्लिष्यते ।

\* व्रशंकर. ३।१।६

पृ. ८६५ छा. ५।१०।६ 'अक्षं भूत्वा मेघो भवति' इत्यादि ।

'रेतःसिग्योगोऽथ' — इतश्च ब्रीह्यादिसंश्लेषमात्रं तद्भावः, यत्कारणं ब्रीह्यादिभावस्यानन्तरमनुशयिनां रेतःसिग्भाव आम्नायते — 'यो यो ह्यन्नमस्ति यो रेतः सिञ्चति तद्भूय एव भवति' इति । न चात्र मुख्यो रेतःसिग्भावः संभवति । चिरजातो हि प्रातर्गौवनो रेतःसिग्भवति । कथमिव अनुपचरितं तद्भावं अद्यमानान्नानुगतोऽनुशयी प्रतिपद्यते । तत्र तावदवश्यं रेतःसिग्योग एव रेतसिग्भावोऽभ्युपगन्तव्यः । तद्वत् ब्रीह्यादिभावांऽपि ब्रीह्यादियोग एवेत्यविरोधः ।

३।१।२६

'योनेः शरीरम्' — अथ रेतःसिग्भावस्यानन्तरं योनौ निषिक्ते रेतसि, योनेरधि शरीरं अनुशयिनां अनुशयफलोपभोगाय जायत इत्याह शास्त्रम् — 'तद्य इह रमणीयचरणाः' ( छा. ५।१०।७ ) इत्यादि । तस्मादध्यवगम्यते — नावरोहे ब्रीह्यादिभाववसरे तच्छरीरमेव मुख्यदुःखान्वितं भवतीति । तस्मात् ब्रीह्यादिसंश्लेषमात्रमनुशयिनां तज्जन्मेति सिद्धम् ।

व्रशंकर. ३।१।२७

पृ. ८६९ छा. ५।१०।८ 'अथैतयोः पथोर्न' इत्यादि ।

'विद्याकर्मणोरिति तु प्रकृतत्वात्' — तत्र एतयोः पथोरिति विद्याकर्मणोरित्येतत् । कस्मात् ? प्रकृतत्वात् । विद्याकर्मणी हि देवयानपितृयाणयोः पथोः प्रतिपदं प्रकृते — 'तद्य इत्थं विदुः' इति विद्या, तथा प्रतिपत्तव्यो देवयानः पन्थाः प्रकीर्तितः । 'इष्टापूर्ते दत्तम्' इति कर्म, तेन प्रतिपत्तव्यः पितृयाणः पन्थाः प्रकीर्तितः । तत्प्रक्रियायाम् 'अथैतयोः पथोर्न कतरेणचन' इति श्रुतम् । एतदुक्तं भवति — ये न विद्यासाधनेन देवयाने पथ्यधिकृताः, नापि कर्मणा

\* भास्कर. रामानुज. निर्बार्क. ब्रमध्व. श्रीकंठ. व्रशंकरवत् ।

पितृयाणे, तेषामेष क्षुद्रजन्तुलक्षणोऽसकृदावर्ती तृतीयः पन्था भवतीति । तस्मादपि न अनिष्टादिकारिभिश्चन्द्रमाः प्राप्यते । \* ब्रशंकर. ३।१।१७

पृ. ८८५ छा. ६।१।४ 'यथा सोम्यैकेन मृत्पिण्डेन' इत्यादि ।

'तदनन्यत्वमारम्भणशब्दादिभ्यः' — अभ्युपगम्य चेमे व्यावहारिकं भोक्तृभोग्यलक्षणं विभागम् 'स्याल्लोकवत्' इति परिहारोऽभिहितः । न त्वयं विभागः परमार्थतोऽस्ति, यस्मात्तयोः कार्यकारणयोरनन्यत्वमवगम्यते । कार्यमाकाशादिकं बहुप्रपञ्चं जगत् । कारणं परं ब्रह्म । तस्मात्कारणात्परमार्थतोऽनन्यत्वं व्यतिरेकेणाभावः कार्यस्यावगम्यते । कुतः ? आरम्भणशब्दादिभ्यः । आरम्भणशब्दस्तावदेकविज्ञानेन सर्वविज्ञानं प्रतिज्ञाय दृष्टान्तापेक्षायामुच्यते— 'यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्' इति । एतदुक्तं भवति—एकेन मृत्पिण्डेन परमार्थतो मृदात्मना विज्ञातेन सर्वं मृन्मयं घटशरावोदञ्चनादिकं मृदात्मकत्वाविशेषाद्विज्ञातं भवत् । यतो वाचारम्भणं विकारो नामधेयं वाचैव केवलमस्तीत्यारम्भ्यते विकारः घटः शराव उदञ्चनं चेति । न तु वस्तुवृत्तेन विकारो नाम कश्चिदस्ति । नामधेयमात्रं ह्येतदन्तम् । मृत्तिकेत्येव सत्यम्—इति ह्येव ब्रह्मणो दृष्टान्त आम्नातः । तत्र श्रुताद्वाचारम्भणशब्दाद्दार्ष्टान्तिकेऽपि ब्रह्मव्यतिरेकेण कार्यजातस्याभाव इति गम्यते । पुनश्च तेजोब्रह्मनां ब्रह्मकार्यतामुक्त्वा तेजोवन्नकार्याणां तेजोवन्नव्यतिरेकेणाभावं ब्रवीति ।

न चान्यथा एकविज्ञानेन सर्वविज्ञानं संपद्यते । तस्माद्यथा घटकरकाद्याकाशानां महाकाशादनन्यत्वं, यथा च मृगतृणिकोदकादीनामूपरादिभ्योऽनन्यत्वं, दृष्टनष्टस्वरूपत्वात् स्वरूपेण त्वनुपाख्यत्वात् । एवमस्य भोग्यभोक्त्रादिप्रपञ्चजातस्य ब्रह्मव्यतिरेकेणाभाव इति द्रष्टव्यम् ।

नन्वेकात्मकं ब्रह्म । यथा वृक्षोऽनेकशाखः, एवमनेकशक्तिप्रवृत्तियुक्तं ब्रह्म । अत एकत्वं नानात्वं चोभ-

\* भास्कर. रामानुज. निर्बार्क. ब्रमध्व. श्रीकंठ. श्रीकर. वल्लभ. ब्रशंकरवद्भा. ।

यमपि सत्यमेव—यथा वृक्ष इत्येकत्वं शाखा इति च नानात्वम् । यथा च समुद्रात्मनैकत्वं फेनतरङ्गाद्यात्मना नानात्वं, यथा च मृदात्मनैकत्वं घटशरावाद्यात्मना नानात्वम् । तत्रैकत्वांशेन ज्ञानात् मोक्षव्यवहारः सेत्स्यति । नानात्वांशेन तु कर्मकाण्डाश्रयौ लौकिकवैदिकव्यवहारौ सेत्स्यत इति । एवं च मृदादिदृष्टान्ता अनुरूपा भविष्यन्तीति । नैवं स्यात्—'मृत्तिकेत्येव सत्यम्' इति प्रकृतिमात्रस्य दृष्टान्ते सत्यत्वावधारणात्, वाचारम्भणशब्देन च विकारजातस्यानृतत्वाभिधानात्, दार्ष्टान्तिकेऽपि 'एतदात्म्यमिदं सर्वं तत्सत्यम्' इति च परमकारणस्यैवैकस्य सत्यत्वावधारणात्, 'स आत्मा तत्त्वमसि श्वेतकेतो' इति च शारीरस्य ब्रह्मभावोपदेशात् । स्वयं प्रसिद्धं ह्येतच्छारीरस्य ब्रह्मात्मत्वमुपदिश्यते, न यन्तान्तरप्रमाध्यम् । अतश्चेदं शान्तीयं ब्रह्मात्मत्वमभ्युपगम्यमानं स्वाभाविकस्य शारीरात्मत्वस्य बाधकं संपद्यते, रज्ज्वादिबुद्ध्य इव सर्पादिबुद्धीनाम् । बाधिते च शारीरात्मत्वे तदाश्रयः समस्तः स्वाभाविको व्यवहारो बाधितो भवति, यत्प्रसिद्धये नानात्वांशोऽपरो ब्रह्मणः कल्प्येत । दर्शयति च — 'यत्र त्वस्य सर्वमात्मैवाभूत्तत्केन कं पश्येत्' इत्यादिना ब्रह्मात्मत्वदर्शिनं प्रति समस्तस्य क्रियाकारकफललक्षणस्य व्यवहारस्याभावम् । न चायं व्यवहाराभाव अवस्थाविशेषनिबद्धोऽभिधीयते इति युक्तं वक्तुं, 'तत्त्वमसि' इति ब्रह्मात्मभावस्यानवस्थाविशेषनिबन्धनत्वात् । तत्स्करदृष्टान्तेन चानृताभिसंघस्य बन्धनं सत्याभिसंघस्य च मोक्षं दर्शयन् एकत्वमेवैकं पारमार्थिकं दर्शयति, मिथ्याज्ञानविजृम्भितं च नानात्वम् । उभयसत्यतायां हि कथं व्यवहारगोचरोऽपि जन्तुरनृताभिसंघ इत्युच्यते ? 'मृत्योः स मृत्युमाप्नोति य इह नानेव पश्यति' इति च भेददृष्टिमपवदन्नेतदेव दर्शयति ।

२।१।१४

'सत्त्वाच्चावरस्य' — इतश्च कारणात्कार्यस्यानन्यत्वं, यत्कारणं प्रागुत्पत्तेः कारणात्मनैव कारणे सत्त्वमवरकालीनस्य कार्यस्य श्रूयते — 'सदेव सोम्येदमग्र आसीत्' 'आत्मा वा इदमेक एवाग्र आसीत्' इत्यादाविदंशब्दगृहीतस्य कार्यस्य कारणेन सामानाधिकरण्यात् ।

२।१।१६

‘ असद्रथपदेशाच्चेति चेन्न धर्मान्तरेण वाक्यशेषात् ’  
 — ननु कचिदसत्त्वमपि प्रागुत्पत्तेः कार्यस्य व्यपदिशति  
 श्रुतिः—‘ असदेवेदमग्र आसीत् ’ इति, ‘ असद्वा इदमग्र  
 आसीत् ’ इति च । तस्मादसद्व्यपदेशाच्च प्रागुत्पत्तेः  
 कार्यस्य सत्त्वमिति चेत्, नेति ब्रूमः । न  
 ह्ययमत्यन्तासत्त्वाभिप्रायेण प्रागुत्पत्तेः कार्यस्यासद्व्यप-  
 देशः । किं तर्हि, व्याकृतनामरूपत्वादधर्मा-  
 दव्याकृतनामरूपत्वं धर्मान्तरं, तेन धर्मान्तरेणायमस-  
 द्व्यपदेशः प्रागुत्पत्तेः सत एव कार्यस्य कारणरूपेणान-  
 न्यस्य । कथमेतदवगम्यते ? वाक्यशेषात् । यदुपक्रमे  
 संदिग्धार्थे वाक्यं तच्छेषान्निश्चीयते । इह च तावत्  
 ‘ असदेवेदमग्र आसीत् ’ इत्यमच्छब्देनोपक्रमे निर्दिष्टं  
 यत् तदेव पुनस्तच्छब्देन परामृश्य, सदिति विशिनष्टि  
 — ‘ तत्सदासीत् ’ इति, असतश्च पूर्वापरकालम-  
 बन्धात् आसीच्छब्दानुपपत्तेश्च । ‘ असद्वा इदमग्र  
 आसीत् ’ इत्यत्रापि ‘ तदात्मानं स्वयमकुरुत ’ इति  
 वाक्यशेषं विशेषणान्नात्यन्तासत्त्वम् । तस्मादधर्मान्तरेणै-  
 वायमसद्व्यपदेशः प्रागुत्पत्तेः कार्यस्य । नामरूपव्याकृतं  
 हि वस्तु सच्छब्दाहं लोके प्रसिद्धम् । अतः प्राङ्नाम-  
 रूपव्याकरणादसदिवासीदित्युपचर्यते ।

२।१।१७

‘ युक्तेः शब्दान्तराच्च ’ — युक्तेः कार्यस्य  
 प्रागुत्पत्तेः सत्त्वं अनन्यत्वं च कारणात्, अवगम्यते ।

शब्दान्तराच्चैतदवगम्यते — पूर्वसूत्रेऽसद्व्यपदेशिनः  
 शब्दस्योदाहृतत्वात्ततोऽन्यः सद्व्यपदेशी शब्दः शब्दा-  
 न्तरम् — ‘ सदेव सोम्येदमग्र आसीदेकमेवाद्वितीयम् ’  
 इत्यादि । ‘ तदेक आहुरसदेवेदमग्र आसीत् ’ इति  
 चासत्पक्षमुपक्षिप्य, ‘ कथमसतः सजायेत ’ इत्याक्षिप्य,  
 ‘ सदेव सोम्येदमग्र आसीत् ’ इत्यवधारयति । तत्रेदंशब्द-  
 वाच्यस्य कार्यस्य प्रागुत्पत्तेः सच्छब्दवाच्येन कारणेन  
 सामानाधिकरण्यस्य श्रूयमाणत्वात्, सत्त्वानन्यत्वे प्रसि-  
 द्ध्यतः । यदि तु प्रागुत्पत्तेरसत्कार्यं स्यात्, पश्चाच्चो-  
 त्पद्यमानं कारणे समवेयात्, तदन्यत्कारणात्स्यात्, तत्र  
 ‘ येनाश्रुतं श्रुतं भवति ’ इतीयं प्रतिज्ञा पीडयेत् । सत्त्वा-  
 नन्यत्वावगतेस्त्विदं प्रतिज्ञा समर्थयेत् ।

ब्रशंकर. २।१।१८

पृ. ८८७ छाउ. ६।२।१ ‘ सदेव सोम्येदमग्र  
 आसीत् ’ इत्यादि ।

‘ तत्तु समन्वयात् ’ — तुशब्दः पूर्वपक्षव्यावृत्त्यर्थः । तत्  
 ब्रह्म सर्वज्ञं सर्वशक्तिं जगदुत्पत्तिस्थितिलयकारणं वेदान्त-  
 शास्त्रादेवावगम्यते । कथम् । समन्वयात् । सर्वेषु  
 हि वेदान्तेषु वाक्यानि तात्पर्येण एतस्यार्थस्य प्रतिपाद-  
 कत्वेन समनुगतानि । ‘ सदेव सोम्येदमग्र आसीदेकमेवा-  
 द्वितीयम् ’ ( छाउ. ६।२।१ ) ‘ आत्मा वा इदमेक  
 एवाग्र आसीत् ’ ( ऐउ. १।१।१ ) ‘ तदेतद्ब्रह्मापूर्वम-  
 नपगमनन्तरमवाह्यमयमात्मा ब्रह्म सर्वानुभूः ’ ( वृउ. २।५।  
 १० ) ‘ ब्रह्मवेदममृतं पुरस्तात् ’ ( मुउ. २।२।११ )  
 इत्यादीनि । न च तद्वतानां पदानां ब्रह्मस्वरूपविषये  
 निश्चिते समन्वयेऽवगम्यमाने अर्थान्तरकल्पना युक्ता,  
 श्रुतहान्यश्रुतकल्पनाप्रसङ्गात् । न च तेषां कर्तृदेवतादि-  
 स्वरूपप्रतिपादनपरता अवसीयते — ‘ तत्केन कं पश्येत् ’  
 ( वृउ. २।४।१३ ) इत्यादिक्रियाकारकफलनिराकरण-  
 श्रुतः । न च परिनिष्ठितवस्तुस्वरूपत्वेऽपि प्रत्यक्षादि-  
 विषयत्वं ब्रह्मणः, ‘ तत्त्वमसि ’ ( छाउ. ६।८।७ )  
 इति ब्रह्मात्मभावस्य शास्त्रमन्तरेण अनवगम्यमानत्वात् ।

ब्रशंकर. १।१।४ ( पृ. ४७ )

पृ. ८९० छाउ. ६।२।३ ‘ तदैक्षत । बहु स्यां  
 प्रजायेयेति ’ इत्यादि ।

‘ ईक्षतेर्नाशब्दम् ’ — न सांख्यपरिकल्पितमचेतनं  
 प्रधानं जगतः कारणं शक्यं वेदान्तेष्वाश्रयितुम् । अशब्दं  
 हि तत्, कथमशब्दत्वं, ईक्षतेरीक्षितृत्वश्रवणात्कारणस्य ।  
 कथम् । एवं हि श्रूयते — ‘ सदेव सोम्येदमग्र आसी-  
 देकमेवाद्वितीयम् ’ ( छाउ. ६।२।१ ) इत्युपक्रम्य ‘ तदैक्षत  
 बहु स्यां प्रजायेयेति तत्तेजोऽसृजत ’ ( छाउ. ६।२।३ )  
 इति । तत्रेदंशब्दवाच्यं नामरूपव्याकृतं जगत् प्रागुत्पत्तेः  
 सदात्मनाऽवधार्य तस्यैव प्रकृतस्य सच्छब्दवाच्यस्य  
 ईक्षणपूर्वकं तेजःप्रभृतेः स्पृष्टत्वं दर्शयति ।

१।१।५

‘ गौणश्चेज्जात्मशब्दात् ’ — यदुक्तं प्रधानमचेतनं सच्छ-  
 द्वाच्यं तस्मिन्नौपचारिकं ईक्षितृत्वं अनेजसोरिवेति,  
 तदसत् । कस्मात् ? आत्मशब्दात् । ‘ सदेव सोम्येदमग्र  
 आसीत् ’ इत्युपक्रम्य ‘ तदैक्षत ’ ‘ तत्तेजोऽसृजत ’



इति च तेजोऽबन्नानां सृष्टियुक्त्वा, तदेव प्रकृतं सदी-  
क्षितुं तानि च तेजोऽबन्नानि देवताशब्देन परामृश्याह  
—‘सयं देवतैश्च’ ‘हन्ताहमिमास्तिस्रो देवता अनेन जीवे-  
नात्मनाऽनुप्रविश्य नामरूपे व्याकरवाणि’ (छाउ. ६।१।२)  
इति । तत्र यदि प्रधानमचेतनं गुणवृत्त्येक्षितुं कल्प्येत,  
तदेव प्रकृतत्वात् ‘सयं देवता’ इति परामृश्येत । न  
तदा देवता जीवमात्मशब्देन अभिदध्यात् । जीवो हि  
नाम चेतनः शरीराध्यक्षः प्राणानां धारयिता, तत्प्रसिद्धे-  
र्निर्वचनाच्च । स कथमचेतनस्य प्रधानस्यात्मा भवेत् ।  
आत्मा हि नाम स्वरूपं, नाचेतनस्य प्रधानस्य चेतनो  
जीवः स्वरूपं भवितुमर्हति । अथ तु चेतनं ब्रह्म मुख्य-  
मीक्षितुं परिगृह्येत, तस्य जीवविषय आत्मशब्दप्रयोग  
उपपद्यते । तथा — ‘स य एषोऽणिर्मतदात्ममिदं  
सर्वं तत्सर्वं स आत्मा तत्त्वमसि श्वेतकेतो’ (छाउ.  
६।८।७) इत्यत्र ‘स आत्मा’ इति प्रकृतं सदणिमान-  
मात्मानं आत्मशब्देनोपदिश्य ‘तत्त्वमसि श्वेतकेतो’ इति  
चेतनस्य श्वेतकेतोरात्मत्वेनोपदिशति । अतएव सोऽस्तु  
विषयत्वादचेतनत्वं, नामरूपव्याकरणादौ च प्रयोज्यत्वे-  
नैव निर्देशात्, न च आत्मशब्दवत्किञ्चिन्मुख्यत्वे कार-  
णमस्तीति युक्तं कृत्वत् गौणत्वमीक्षितृत्वस्य । तथोरपि  
च सदधिष्ठितत्वापेक्षमवेक्षितृत्वम् । सतस्त्वात्मशब्दात् न  
गौणमीक्षितृत्वमित्युक्तम् ।

१।१।६

‘तन्निष्ठस्य मोक्षोपदेशात्’ — न प्रधानमचेतनमात्म-  
शब्दालम्बनं भवितुमर्हति । ‘स आत्मा’ इति प्रकृतं  
सदणिमानमादाय ‘तत्त्वमसि श्वेतकेतो’ इति चेतनस्य  
श्वेतकेतोर्मोक्षयितव्यस्य तन्निष्ठामुपदिश्य, ‘आचार्यवान्  
पुरुषो वेद तस्य तावदेव चिरं यावन्न विमोक्ष्येऽथ संपत्स्ये’  
(छाउ. ६।१।४।२) इति मोक्षोपदेशात् । यदि ह्यचेतनं  
प्रधानं सच्छब्दवाच्यं ‘तत् असि’ इति ग्राह्येत,  
मुमुक्षुं चेतनं सन्तमचेतनोऽसीति, तदा विपरीतवादि  
शास्त्रं पुरुषस्यानर्थाय इत्यप्रमाणं स्यात् । न तु निर्दोषमिदं  
शास्त्रमप्रमाणं कल्पयितुं युक्तम् । यदि चाज्ञस्य सतो  
मुमुक्षोः अचेतनमनात्मानमात्मैत्युपदिशेत् प्रमाणभूतं  
शास्त्रं, स श्रद्धानतया अन्धगोलाङ्गूलन्यायेन तदात्म-  
दृष्टिं न परित्यजेत्, तद्व्यतिरिक्तं चात्मानं न प्रति-  
पद्येत । तथा सति पुरुषार्थाद्विहन्त्येत, अनर्थं च

कृच्छेत् । तस्माद्यथा स्वर्गाद्यर्थिनोऽग्निहोत्रादिसाधनं  
यथाभूतमुपदिशति, तथा मुमुक्षोरपि ‘स आत्मा तत्त्वमसि  
श्वेतकेतो’ इति यथाभूतमेव आत्मानमुपदिशतीति  
युक्तम् । एवं च सति तत्परशुग्रहणमोक्षदृष्टान्तेन सत्या-  
भिसंघस्य मोक्षोपदेश उपपद्यते ।

१।१।७

‘हेयत्वावचनाच्च’ — कुतश्च न प्रधानं सच्छब्दवाच्यम्  
— हेयत्वावचनाच्चेति । यद्यनात्मैव प्रधानं सच्छब्द-  
वाच्यं, ‘स आत्मा तत्त्वमसि’ इतीह उपदिष्टं स्यात् ।  
स तदुपदेशश्रवणादनात्मज्ञतया तन्निष्ठो मा भूदिति  
मुख्यमात्मानमुपदिदिक्षु शास्त्रं तस्य हेयत्वं ब्रूयात् । यथा  
अरुन्धतीं दिदृशयिपुस्तःसमीपस्थां स्थूल्यां ताराममुख्यां  
प्रथममरुन्धतीति ग्राहयित्वा, तां प्रत्याख्याय, पश्चादरु-  
न्धतीमेव ग्राहयति, तद्वत् नायमात्मेति ब्रूयात् । न  
चैवमवोचत् । सन्मात्रात्माऽवगतिनिष्ठैव हि पष्ठप्रपा-  
ठके परिसमाप्तिर्दृश्यते । चशब्दः प्रतिज्ञाविरोधाभ्युच्चय-  
प्रदर्शनार्थः । सत्यपि हेयत्ववचने प्रतिज्ञाविरोधः प्रस-  
ज्येत । कारणविज्ञानाद्धि सर्वं विज्ञातमिति प्रतिज्ञातं—  
‘उत तमादेशमप्राक्ष्यो येनाश्रुतं श्रुतं भवत्यमतं मतम-  
विज्ञातं विज्ञातमिति कथं नु भगवः स आदेशो भवतीति  
यथा सोम्यैकेन मृत्पिण्डेन सर्वं मृन्मयं विज्ञातं स्याद्वा-  
चारम्भणं विकारो नामधेयं मृत्तिकेत्येव सत्यं’ (छाउ.  
६।१।२—४) ‘एवं सोम्य स आदेशो भवति’  
(छाउ. ६।१।६) इति वाक्योपक्रमे श्रवणात् । न  
च सच्छब्दवाच्ये प्रधाने भोग्यवर्गकारणे हेयत्वेनाहेयत्वेन  
वा विज्ञाते भोक्तृवर्गो विज्ञातो भवति, अप्रधानवि-  
कारत्वाद्भोक्तृवर्गस्य । तस्मान्न प्रधानं सच्छब्दवाच्यम् ।

१।१।८

‘स्वाप्यथात्’ — कुतश्च न प्रधानं सच्छब्दवा-  
च्यम् — स्वाप्यथादिति । तदेव सच्छब्दवाच्यं कारणं  
प्रकृत्य श्रूयते — ‘यत्रैतत्पुरुषः स्वपिति नाम सता  
सोम्य तदा संपन्नो भवति । स्वमपीतो भवति । तस्मादेनं  
स्वपितीत्याचक्षते । स्वं ह्यपीतो भवति’ (छाउ. ६।८।१)  
इति । एषा श्रुतिः स्वपितीत्येतत्पुरुषस्य लोकप्रसिद्धं  
नाम निर्वक्षितं । स्वशब्देनेह आत्मोच्यते । यः प्रकृतः  
सच्छब्दवाच्यस्तमपीतो भवति अपिगतो भवति इत्यर्थः ।

अपिपूर्वस्य एतेः लयार्थत्वं प्रसिद्धं, 'प्रभवाप्ययौ' (माउ. ६) इत्युत्पत्तिप्रलययोः प्रयोगदर्शनात् । मनःप्रचारोपाधिविशेषसंन्यात् इन्द्रियार्थान् गृह्णन्तद्विशेषापन्नो जीवो जागर्ति । तद्वासानाविशिष्टः स्वप्नान्धश्यन् मनःशब्दवाच्यो भवति । स उपाधिद्वयोपरमे सुपुष्तावस्थायां उपाधिकृतविशेषाभावात्स्वात्मनि प्रलीन इवेति 'स्वं ह्यपीतो भवति' इत्युच्यते । यथा हृदयशब्दनिर्वचने श्रुत्या दर्शितं— 'स वा एष आत्मा हृदि, तस्येतदेव निरुक्तं हृदयमिति, तस्माद्भृदयम्' (छाउ. ८।३।३) इति । यथा वा अशनायोदन्याशब्दप्रवृत्तिमूलं दर्शयति श्रुतिः— 'आप एव तदक्षितं नयन्ते' 'तेज एव तत्पीतं नयते' (छाउ. ६।८।३, ५) इति च । एवं स्वमात्मानं सच्छब्दवाच्यमपीतो भवति, इतीममर्थं स्वपितिनामनिर्वचनेन दर्शयति । न च चेतन आत्मा अचेतनं प्रधानं स्वरूपत्वेन प्रतिपद्येत । यदि पुनः प्रधानमेव आत्मीयत्वात् स्वशब्देनैवोच्येत, एवमपि चेतनोऽचेतनमप्येतीति विरुद्धमापद्येत । श्रुत्यन्तरं च— 'प्राज्ञेनात्मना संपरिध्वक्तो न बाह्यं किंचन वेद नान्तरम्' (वृउ. ४।३।२१) इति सुपुष्तावस्थायां चेतनेऽप्ययं दर्शयति । अतः यस्मिन्नप्ययः सर्वेषां चेतनानां तच्चेतनं सच्छब्दवाच्यं जगतः कारणं स्यात्, नाचेतनं प्रधानम् । १।१।९

'न वियदश्रुतेः'— तत्र तावत्प्रतिपद्यते न वियदश्रुतेरिति । न खल्वाकाशमुत्पद्यते । कस्मात् । अश्रुतेः । न ह्यस्योत्पत्तिप्रकरणं श्रवणमस्ति । छान्दोग्ये हि 'सदेव सोम्येदमग्र आसीदेकमेवाद्वितीयं' (छाउ. ६।२।३) इति सच्छब्दवाच्यं ब्रह्म प्रकृत्य 'तदैक्षत' 'तत्तेजोऽसृजत' (छाउ. ६।२।१) इति च पञ्चानां महाभूतानां मध्यमं तेजः आदि कृत्वा त्रयाणां तेजोवन्नानामुत्पत्तिः श्राव्यते । श्रुतिश्च न प्रमाणमतीन्द्रियार्थविज्ञानोत्पत्तौ । न चात्र श्रुतिरस्ति आकाशस्योत्पत्तिप्रतिपादिनी । तस्मान्न आकाशस्योत्पत्तिरिति । २।३।१

'अस्ति तु'— तुशब्दः पश्चान्तरपरिग्रहे । मा नाम आकाशस्य छान्दोग्ये भूदुत्पत्तिः, श्रुत्यन्तरे त्वस्ति । तैत्तिरीयका हि समामनन्ति— 'सत्यं ज्ञानमनन्तं ब्रह्म' (तैउ. २।१।१) इति प्रकृत्य 'तस्माद्वा

एतस्मादात्मन आकाशः संभूतः' इति । ततश्च श्रुत्योर्विप्रतिषेधः क्वचित्तेजःप्रमुखा सृष्टिः, क्वचिदाकाशप्रमुखा इति । २।३।२

'गौण्यसंभवात्'— अस्मिन्विप्रतिषेधे कश्चिदाह— 'गौणी इति । नास्ति वियत उत्पत्तिः, अश्रुतेरेव । या त्वितरा वियदुत्पत्तिवादिनी श्रुतिरुदाहृता, सा गौणी भवितुमर्हति । कस्मात् । असंभवात् । न ह्याकाशस्योत्पत्तिः संभावयितुं शक्या, श्रीमत्कणभुगमिप्रायानुसारिणु जीवत्सु । २।३।३

'शब्दाच्च'— शब्दः खल्वाकाशस्य अजत्वं ख्यापयति, यत आह 'वायुश्चान्तरिक्षं चैतदमृतं' (वृउ. २।३।३) इति । न ह्यमृतस्योत्पत्तिरुपपद्यते । २।३।४

'स्याच्चैकस्य ब्रह्मशब्दवत्'— इदं पदोत्तरं सूत्रम् । स्यादेतत् । कथं पुनरेकस्य संभूतशब्दस्य 'तस्माद्वा एतस्मादात्मन आकाशः संभूतः' इत्यस्मिन्नधिकारे परेषु तेजःप्रभृतिष्वनुवर्तमानस्य मुख्यत्वं संभवति, आकाशश्च गौणत्वमिति । अत उत्तरमुच्यते— स्याच्चैकस्यापि संभूतशब्दस्य विषयविशेषवशात् गौणो मुख्यश्च प्रयोगो ब्रह्मशब्दवत् । यथैकस्यापि ब्रह्मशब्दस्य 'तपसा ब्रह्म विजिज्ञासस्व, तपो ब्रह्म' (तैउ. ३।२) इत्यस्मिन्नधिकारे अन्नादिषु गौणः प्रयोगः, आनन्दे च मुख्यः । २।३।५

'प्रतिज्ञाहानिरव्यतिरेकाच्छब्देभ्यः'— एवं प्राप्ते इदमाह— प्रतिज्ञाहानिरिति । न काचन महद्बहिर्धा विद्याऽस्तीति चैवंरूपा प्रतिवेदान्तं प्रतिज्ञा विज्ञायते । तस्याः प्रतिज्ञाया एवमहानिरनुपरोधः स्यात् । यद्यव्यतिरेकः कृत्स्नस्य वस्तुजातस्य विज्ञेयाद्ब्रह्मणः स्यात् । व्यतिरेके हि सति एकविज्ञानेन सर्वं विज्ञायते इतीयं प्रतिज्ञा हीयेत । स चाव्यतिरेक एवमुपपद्यते, यदि कृत्स्नं वस्तुजातमेकस्माद्ब्रह्मण उत्पद्येत । शब्देभ्यश्च प्रकृतिविकाराव्यतिरेकन्यायेनैव प्रतिज्ञासिद्धिरवगम्यते । तथा हि— 'येनाश्रुतं श्रुतं भवति' (छाउ. ६।१।३) इति प्रतिज्ञाय, मृदादिदृष्टान्तैः कार्यकारणाभेदप्रतिपादनपरैः प्रतिज्ञैषा समर्थ्यते । तत्साधनयैव चोत्तरे शब्दाः 'सदेव सोम्येदमग्र आसी-

देकमेवाद्वितीयं' ( छा. ६।२।१ ) ' तदैक्षत ' ' तत्तजोऽसृजत ' ( छा. ६।२।३ ) इत्येवं कार्यजातं ब्रह्मणः प्रदर्श्य, अव्यतिरेकं प्रदर्शयन्ति ' ऐतदात्म्यमिदं सर्वं ' ( छा. ६।८।७ ) इत्यारभ्य आ प्रपाठकपरि-समाप्तेः । तद्यदि आकाशं न ब्रह्मकार्यं स्यात्, न ब्रह्मणि विज्ञाते आकाशं विज्ञायेत्, ततश्च प्रतिज्ञाहानिः स्यात् । न च प्रतिज्ञाहान्या वेदस्याप्रामाण्यं युक्तं कर्तुम् ।

२।३।६

' यावद्विकारं तु विभागो लोकवत् ' — तुशब्दः असंभवाशङ्काव्यावृत्त्यर्थः । न खल्वाकाशोत्पत्तौ अमं-भवाशङ्का कर्तव्या । यतो यावत्किञ्चिद्विकारजातं दृश्यते घटवटिकोदञ्चनादि वा कटककैयूरकुण्डलादि वा सूत्री-नाराचनिम्बिशिखादि वा तावानेव विभागो लोके लक्ष्यते । न त्वविकृतं किञ्चित्कुतश्चिद्विभक्तमुपलभ्यते । विभागश्च आकाशस्य पृथिव्यादिभ्योऽवगम्यते । तस्मात्सोऽपि विकारो भवितुमर्हति । एतेन दिक्कालमनःपरमाण्वादीनां कार्यत्वं व्याख्यातम् ।

२।३।७

' एतेन मातरिश्वा व्याख्यातः ' — अतिदशोऽ-यम् । एतेन वियद्व्याख्यानं मातरिश्वापि वियदाश्रयो वायुर्व्याख्यातः । तत्राप्येते यथायोगं पक्षा रच-यितव्याः । न वायुरुत्पद्यते, छन्दोगानामुत्पत्तिप्रकरणे अनाम्नानादित्येकः पक्षः । अस्ति तु तैत्तिरीयाणामुत्प-त्तिप्रकरणे आम्नानं ' आकाशाद्वायुः ' ( तै. २।२ ) इति पक्षान्तरम् । प्रतिज्ञानुपरोधायावद्विकारं च विभा-गाभ्युपगमात् उत्पद्यते वायुः इति सिद्धान्तः ।

\* ब्रशंकर. २।३।८

पृ. ८९२ छा. ६।३।१ 'तेषां खल्वेषां भूतानां' इत्यादि ।

'तृतीयशब्दावरोधः संशोकजस्य' — ननु 'तेषां खल्वेषां भूतानां त्रीण्येव बीजानि भवन्त्याण्डजं जीवजमु-द्भिजम्' ( छा. ६।३।१ ) इत्यत्र त्रिविध एव भूत-ग्रामः श्रूयते, कथं च चतुर्विधत्वं भूतग्रामस्य प्रतिज्ञा-तमिति । अत्रोच्यते — तृतीयशब्दावरोध इति । 'आण्डजं जीवजमुद्भिजम्' इत्यत्र तृतीयेनोद्भिजशब्देनैव

\* भास्कर. रामानुज. निंबार्क. श्रीकंठ. श्रीकर. ब्रशंकर-वत् ।

स्वेदजोपसंग्रहः कृतः प्रत्येतव्यः, उभयोरपि स्वेदजो-द्भिजयोः भुग्मुदकोद्भेदप्रभवत्वस्य तुल्यत्वात् । स्थाव-रोद्भेदात्तु विलक्षणो जङ्गमोद्भेद इत्यन्यत्र स्वेदजोद्भि-जजयोर्भेदवाद इत्यविरोधः ।

ब्रशंकर. ३।१।२१

पृ. ८९३ छा. ६।३।२ 'सेयं देवतैश्चत' इत्यादि ।

' दर्शनाच्च ' — दर्शयति च श्रुतिः परस्यैव ब्रह्मणो देहादिपूषाधिष्वन्तरनुपवेशम् — 'पुरश्चक्रे द्विपदः पुरश्चक्रे चतुष्पदः । पुरः स पक्षी भूत्वा पुरः पुरुष आविशत्' ( वृ. २।५।१४ ) इति । ' अनेन जीवेनात्मनाऽनुप्र-विश्य ' ( छा. ६।३।२ ) इति च । तस्माद्युक्तमेतत् 'अत एव चोपमा सूर्यकादिवत्' ( ब्रह्म. ३।२।१८ ) इति ।

ब्रशंकर. ३।२।२१

पृ. ८९९ छा. ६।५।१ 'अन्नमशितं त्रेधा विधीयते' इत्यादि ।

' मांसादि भौमं यथाशब्दमितरयोश्च ' — तासां तिसृणां देवतानां, बहिस्त्रिवृत्कृतानां सतीनां, अत्यात्मम-परं त्रिवृत्करणमुक्तम् — 'इमास्तिस्रो देवताः पुरुषं प्राप्य त्रिवृत्त्रिवृदकैका भवति' इति । तदिदानीं आचार्यो यथाश्रुत्येवोपदर्शयति, आशङ्कितं कंचि-द्वापं परिहरिष्यन् — मांसादीति । भूमेस्त्रिवृत्कृतायाः पुरुषेणोपभुज्यमानाया मांसादिकार्यं यथाशब्दं निष्पद्यते । तथा हि श्रुतिः — 'अन्नमशितं त्रेधा विधीयते तस्य यः स्थत्रिष्टो घातुस्तत्पुरीषं भवति यो मध्यमस्तन्मांसं योऽणिष्ठस्तन्मनः' इति । त्रिवृत्कृता भूमिरैवैषा ब्रीहिय-वाद्यन्नरूपेण अद्यत इत्यभिप्रायः । तस्याश्च स्थविष्ठं रूपं पुरीषभावेन बहिर्निर्गच्छति । मध्यममध्यात्मं मांसं वर्धयति । अणिष्ठं तु मनः । एवमितरयोस्तेजसोर्यथा-शब्दं कार्यमवगन्तव्यम् । मूत्रं लोहितं प्राणश्च अपां कार्यं, अस्थि मज्जा वाक् तेजसः इति । २।४।२१

'वैशेष्यात्तु तद्वादस्तद्वादः' — अत्राह — यदि सर्वमेव त्रिवृत्कृतं भूतभौतिकं, अविशेषश्रुतेः — 'तासां त्रिवृत्तं त्रिवृत्तमेकैकामकरोत्' इति, किञ्चित्स्तर्ह्ययं विशेष-व्यपदेशः — इदं तेजः, इमा आपः, इदमन्नं इति । तथा अध्यात्मं — इदमन्नस्याशितस्य कार्यं

मांसादि, इदमपि पीतानां कार्यं लोहितादि, इदं तेज-  
सोऽशितस्य कार्यमस्थ्यादि इति । अत्रोच्यते — वैशे-  
ष्यादिति । तुशब्देन चोदितं दोषमपनुदति । विशेष-  
स्य भावो वैशेष्यं, भूयस्त्वमिति यावत् । सत्यपि  
त्रिवृत्करणे क्वचित्कस्यचिद्भूतघातोभूयस्त्वमुपलभ्यते —  
अग्रे स्तेजोभूयस्त्वं, उदकस्याभूयस्त्वं, पृथिव्या  
अन्नभूयस्त्वमिति । व्यवहारप्रसिद्धयर्थं चेदं त्रिवृत्करणम् ।  
व्यवहारश्च त्रिवृत्कृतरज्जुवदेकत्वापत्तौ सत्या, न भेदेन  
भूतत्रयगोचरो लोकस्य प्रसिध्येत् । तस्मात्सत्यपि  
त्रिवृत्करणे वैशेष्यादेव तेजोवन्नविशेषवादो भूतभौतिक-  
विषय उपपद्यते । 'तद्वादस्तद्वादः' इति पदाम्बासः  
अध्यायपरिसमाप्तिं द्योतयति ।

ब्रशंकर. २।४।२२

पृ. ९०१ छाउ. ६।५।४ 'अन्नमयः हि सोम्य  
मनः' इत्यादि ।

'तत्पूर्वकत्वाद्वाचः' — यद्यपि 'तत्तेजोऽसृजत'  
इत्येतस्मिन्प्रकरणे प्राणानामुत्पत्तिर्न पठ्यते, तेजोवन्नाना-  
नामेव त्रयाणां भूतानामुत्पत्तिश्रवणात् । तथापि ब्रह्म-  
प्रकृतिकतेजोवन्नपूर्वकत्वाभिधानाद्वाक्प्राणमनसां, तत्सा-  
मान्याच्च सर्वेषामेव प्राणानां ब्रह्मप्रभवत्वं सिद्धं भवति ।  
तथा हि — अस्मिन्नेव प्रकरणे तेजोवन्नपूर्वकत्वं वाक्प्राण-  
मनसामाभ्यायते — 'अन्नमयं हि सोम्य मन आपोमयः  
प्राणस्तेजोमयी वाक्' इति । तत्र यदि तावन्मुख्यमं-  
वेषामन्नादिमयत्वं, ततो वर्तते एव ब्रह्मप्रभवत्वम् । अथ  
भाक्तं, तथापि ब्रह्मकर्तृकायां नामरूपव्याक्रियायां  
श्रवणात्, 'येनाश्रुतं श्रुते भवति' इति चोप-  
क्रमात्, 'एतदात्म्यमिदं सर्वं' इति चोपसंहारात्,  
श्रुत्यन्तरप्रसिद्धे ब्रह्मकार्यत्वप्रपञ्चनार्थमेव मनआदी-  
नामन्नादिमयत्ववचनमिति गम्यते । तस्मादपि प्राणानां  
ब्रह्मविकारत्वसिद्धिः ।

ब्रशंकर. २।४।४

पृ. ९१९ छाउ. ६।११।३ 'एवमेव खलु  
सोम्य' इत्यादि ।

'चराचरव्यपाश्रयस्तु स्यात्तद्व्यपदेशो भाक्तस्तद्भाव-  
भावित्वात्' — चराचरव्यपाश्रयः । स्थावरजङ्गम-  
शरीरविषयौ जन्ममरणशब्दौ स्थावरजङ्गमानि हि भूतानि  
जायन्ते च म्रियन्ते च अतस्तद्विषयौ जन्ममरणशब्दौ

मुख्यौ सन्तौ तत्स्थे जीवात्मन्युपचर्येते, तद्भावभावि-  
त्वात् । शरीरप्रादुर्भावतिरोभावयोर्हि सतोर्जन्ममरणशब्दौ  
भवतो नासतोः । २।३।१६

'नात्माऽश्रुतेर्नित्यत्वाच्च ताभ्यः' — नात्मा जीव  
उत्पद्यते इति । कस्मात् । अश्रुतेः । न ह्यस्य उत्पत्ति-  
प्रकरणे श्रवणमस्ति भूयःसु प्रदेशेषु । ननु क्वचिदश्रवण-  
मन्यत्र श्रुते न वारयतीत्युक्तम् । सत्यमुक्तम् । उत्पत्ति-  
रेव त्वस्य न सम्भवतीति वदामः । कस्मात् । नित्य-  
त्वाच्च ताभ्यः । चशब्दात् अजत्वादिभ्यश्च । नित्यत्वं  
ह्यस्य श्रुतिभ्योऽवगम्यते, तथा अजत्वं अविकारित्वं  
अविकृतस्यैव ब्रह्मणो जीवात्मनाऽवस्थानं ब्रह्मात्मना  
चेति । न चैवंरूपस्य उत्पत्तिरुपपद्यते । ताः काः  
श्रुतयः — 'न जीवो म्रियते' ( छाउ. ६।११।३ )  
'स वा एष महानज आत्माऽजरोऽमरोऽमृतोऽमयो  
ब्रह्म' ( वृउ. ४।४।२५ ) 'न जायते म्रियते वा  
विपश्चित्' ( काउ. २।१८ ) 'अजो नित्यः शाश्व-  
तोऽयं पुराणः' ( काउ. २।१८ ) 'तत्सृष्ट्वा तदे-  
वानुप्राविशत्' ( तैउ. २।६।१ ) 'अनेन जीवेनात्म-  
नाऽनुप्रविश्य नामरूपे व्याकरवाणि' ( छाउ.  
६।३।२ ) 'स एष इह प्रविष्ट आ नखाग्रभ्यः'  
( वृउ. १।४।७ ) 'तत्त्वमसि' ( छाउ. ६।८।७ )  
'अहं ब्रह्मास्मि' ( वृउ. १।४।१० ) 'अयमात्मा  
ब्रह्म सर्वानुभूः' ( वृउ. २।५।१९ ) इत्येवमाद्यां  
नित्यत्ववादिभ्यः सत्यो जीवस्योत्पत्तिं प्रतिबन्धन्ति ।

'अत ऊर्ध्वं विमोक्षायैव ब्रूहि' ( वृउ. ४।३।१५ ) इति  
च प्रकृतस्यैव विज्ञानमयस्य आत्मनः सर्वसंसारधर्मप्र-  
त्याख्यानं परमात्मभावप्रतिपादनात् । तस्मात् नैव  
आत्मोत्पद्यते प्रविलीयते चेति ।

ब्रशंकर. २।३।१७

पृ. ९४३ छाउ. ७।२४।१ 'यत्र नान्यत्प-  
श्यति' इत्यादि ।

'भूमा संप्रसादादध्युपदेशात्' — परमात्मैव इह  
भूमा भवितुमर्हति, न प्राणः । कस्मात् । संप्रसादादध्यु-  
पदेशात् । संप्रसाद इति सुषुप्तं स्थानमुच्यते, सम्यक्प्र-  
सीदत्यस्मिन्निति निर्वचनात् । बृहदारण्यके च स्वप्नजाग-  
रितस्थानाभ्यां सह पाठात् । तस्यां च संप्रसादावस्थायां

प्राणो जागर्तीति प्राणोऽत्र संप्रसादोऽभिप्रेयते । प्राणा-  
दूर्ध्वं भूमन् उपदिश्यमानत्वादित्यर्थः । प्राण एव चेत्  
भूमा स्यात्, स एव तस्मादूर्ध्वमुपदिश्येत इत्यश्लिष्टमेत-  
त्स्यात् । न हि नामैव 'नाम्नो भूयः' इति नाम्न ऊर्ध्वमुप-  
दिष्टम् । किं तर्हि, नाम्नोऽन्यत् अर्थान्तरमुपदिष्टं  
वागाख्यं 'वाग्वाव नाम्नो भूयसी' ( छाउ-  
७।२।१ ) इति । तथा वागादिभ्योऽपि आ प्राणा-  
दर्थान्तरमेव तत्र तत्र ऊर्ध्वमुपदिष्टम् । तद्व-  
त्प्राणादूर्ध्वमुपदिश्यमानो भूमा प्राणादर्थान्तरभूतो  
भवितुमर्हति । ननु इह नास्ति प्रश्नः 'अस्ति भगवः  
प्राणाद्भूयः' इति । नापि प्रतिवचनमस्ति 'प्राणाद्वाव  
भूयोऽस्ति' इति । कथं प्राणादधि भूमोपदिश्यत इति,  
उच्यते । प्राणविषयमेव च अतिवादित्वमुत्तरत्रानुकुप्य-  
माणं पश्यामः 'एष तु वा अतिवदति यः सत्येनाति-  
वदति' ( छाउ. ७।१६।१ ) इति तस्मान्नास्ति प्राणादध्यु-  
पदेश इति । अत्रोच्यते — न तावत् प्राणविषयस्य  
एव अतिवादित्वस्य एतत् अनुकर्षणं इति शक्यं  
वक्तुं, विशेषवादात् 'यः सत्येनातिवदति' इति ।  
ननु विशेषवादोऽप्ययं प्राणविषय एव भवि-  
ष्यति । कथम् । यथैषोऽग्निहोत्री यः सत्यं वदति  
इत्युक्ते, न सत्यवचनेनाग्निहोत्रित्वम् । केन तर्हि, अग्निहो-  
त्रेणैव । तत् सत्यवदनं त्वग्निहोत्रिणो विशेष उच्यते । तथा  
'एष तु वा अतिवदति, यः सत्येनातिवदति' इत्युक्ते  
न सत्यवचनेन अतिवादित्वम् । केन तर्हि, प्रकृतेन  
प्राणविज्ञानेनैव । सत्यवदने तु प्राणविदो विशेषो विव-  
क्ष्यत इति । नेति ब्रूमः । श्रुत्यर्थपरित्यागप्रसङ्गात् ।  
श्रुत्या ह्यत्र सत्यवचनेनातिवादित्वं प्रतीयते 'यः सत्ये-  
नातिवदति सोऽतिवदति इति' नात्र प्राणविज्ञानस्य  
संकीर्तनमस्ति । प्रकरणान्तु प्राणविज्ञानं संबध्येत । तत्र  
प्रकरणानुरोधेन श्रुतिः परित्यक्ता स्यात् ।  
प्रकृतव्यावृत्त्यर्थश्च तुशब्दो न संगच्छेत 'एष  
तु वा अतिवदति' इति । 'सत्यं त्वेव विजि-  
ज्ञासितव्यं' ( छाउ. ७।१६।१ ) इति च प्रत्यनान्तर-  
करणमर्थान्तरविवक्षां सूचयति । तस्माद्यथैकवेदप्रशं-  
सायां प्रकृतायां, 'एष तु महाब्राह्मणो यश्चतुरो वेदानधीते'  
इति एकवेदेभ्योऽर्थान्तरभूतश्चतुर्वेदः प्रशस्यते, तादृगेत-

द्द्रष्टव्यम् । न च प्रश्नप्रतिवचनरूपयैवार्थान्तरविवक्षया  
भवितव्यमिति नियमोऽस्ति । प्रकृतसंबन्धासंभवकारित-  
त्वादर्थान्तरविवक्षायाः । तत्र प्राणान्तमनुशासने श्रुत्वा  
तूष्णींभूतं नारदं स्वयमेव सनत्कुमारो व्युत्पादयति—  
यत्प्राणविज्ञानेन विकारावृत्तविषयेणातिवादित्वमनतिवा-  
दित्वमेव तत् 'एष तु वा अतिवदति, यः सत्येनाति-  
वदति' इति । तत्र सत्यमिति परं ब्रह्मोच्यते, परमार्थरू-  
पत्वात् । 'सत्यं ज्ञानमनन्तं ब्रह्म' इति च श्रुत्यन्तरात् ।  
तथा व्युत्पादिताय नारदाय 'सोऽहं भगवः सत्ये-  
नातिवदानि' इत्येवं प्रवृत्ताय विज्ञानादिसाधनपरं-  
परया भूमानमुपदिशति । तत्र यत् प्राणादधि सत्यं  
वक्तव्यं प्रतिज्ञातं, तदेवेह भूमेत्युच्यते इति गम्यते ।  
तस्मादस्ति प्राणादधि भूमन् उपदेश इति । अतः प्राणा-  
दन्यः परमात्मा भूमा भवितुमर्हतीति । एवं चेह आत्म-  
विविदिपया प्रकरणस्थोत्थानमुपपन्नं भविष्यति । प्राण  
एवेह आत्मा विवक्षित इत्येतदपि नोपपद्यते । न हि  
प्राणस्य मुख्यया वृत्त्या आत्मत्वमस्ति । न चान्यत्र  
परमात्मज्ञानात् शोकविनिवृत्तिरस्ति । 'नान्यः पन्था  
विद्यतेऽयनाय' ( श्वेउ. ६।१५ ) इति श्रुत्यन्तरात् ।  
'तं मा भगवान् शोकस्य पारं तारयतु' इति च  
उपक्रम्य, उपसंहरति—'तस्मै मृदितकषायाय तमसः  
पारं दर्शयति भगवान् सनत्कुमारः' ( छाउ. ७।२६।  
२ ) इति । तम इति शोकादिकारणमविद्या उच्यते ।  
प्राणान्ते चानुशासने न प्राणस्यान्यायत्तता उच्येत ।  
'आत्मतः प्राणः' ( छाउ. ७।२६।१ ) इति च  
ब्राह्मणम् । प्रकरणान्ते परमात्मविवक्षा भविष्यति ।  
भूमाऽत्र प्राण एवेति चेत्, न । 'स भगवः कस्मिन्  
प्रतिष्ठित इति स्वे महिम्नि' ( छाउ. ७।२४।१ )  
इत्यादिना भूमन् एव आ प्रकरणसमाप्तेरनुकर्षणात् ।  
वैपुल्यात्मिका च भूमरूपता सर्वकारणत्वात्परमात्मनः  
सुतरामुपपद्यते ।

१।१।८

'धर्मोपपत्तेश्च' — अपि च ये भूमिन् श्रूयन्ते  
धर्माः, ते परमात्मन्युपपद्यन्ते । 'यत्र नान्यत्पश्यति  
नान्यच्छृणोति नान्यद्विजानाति स भूमा' इति दर्शना-  
दिव्यवहाराभावं भूमन्यवगमयति । यदपि तस्यामव-  
स्थायां सुखमुक्तं, तदपि आत्मन एव सुखरूपत्व-

विवक्षयोक्तम् ।

ब्रशंकर. १।३।९

पृ. ९५२ छा. ८।१।१ 'अथ यदिदमस्मिन् ब्रह्मपुरे दहरं' इत्यादि ।

'दहर उत्तरेभ्यः' — परमेश्वर एवात्र दहराकाशो भवितुमर्हति, न भूताकाशो जीवो वा । कस्मात् । उत्तरेभ्यो वाक्यशेषगतेभ्यो हेतुभ्यः । तथा हि—अन्वेष्टव्यतया अभिहितस्य दहरस्याकाशस्य 'तं चेद्ब्रूयुः' इत्युपक्रम्य 'किं तदत्र विद्यते यदन्वेष्टव्यं यद्वाव विजिज्ञासितव्यं' इत्येवमाक्षेपपूर्वकं प्रतिसमाधानवचनं भवति 'स ब्रूयात् यावान्वा अयमाकाशस्तावानपोऽन्तर्हृदय आकाश उभे अस्मिन्यावापृथिवी अन्तरेव समाहिते' (छा. ८।१।३) इत्यादि । तत्र पुण्डरीकदहस्त्वेन प्रातदहस्त्वस्याकाशस्य प्रसिद्धाकाशौपम्येन दहस्त्वं निवर्तयन् भूताकाशत्वं दहरस्याकाशस्य निवर्तयतीति गम्यते । यद्यपि आकाशशब्दो भूताकाशे रूढः, तथापि तेनैव तस्योपमा नोपपद्यत इति भूताकाशशङ्का निवर्तिता भवति ।

ननु एकस्यापि आकाशस्य बाह्याभ्यन्तर्गत्वकल्पितेन भेदेन उपमानोपमेयभावः संभवतीत्युक्तम् । नैवं संभवति । अगतिका हीयं गतिर्यत्काल्पनिकभेदाश्रयणम् । अपि च कल्पयित्वा भेदं उपमानोपमेयभावं वर्णयतः परिच्छिन्नत्वादभ्यन्तराकाशस्य न बाह्याकाशपरिमाणत्वमुपपद्येत ।

ननु परमेश्वरस्यापि 'ज्यायानाकाशान्' ( शब्रा. १०।६।३।२ ) इति श्रुत्यन्तराग्नैवाकाशपरिमाणत्वं उपपद्यते । नैष दोषः । पुण्डरीकवेष्टनप्रातदहस्त्वनिवृत्तिपरत्वाद्वाक्यस्य न तावत्त्वप्रतिपादनपरत्वम् । उभयप्रतिपादने हि वाक्यं भिद्येत । न च कल्पितभेदे पुण्डरीकवेष्टित आकाशैकदेशे यावापृथिव्यादीनामन्तः समाधानमुपपद्यते । 'एष आत्माऽपहतपाप्मा विज्रो विमृ-त्युर्विशोको विजिघ्रसोऽपिपासः सत्यकामः सत्यसंकल्पः' (छा. ८।१।५) इति च आत्मत्वापहतपाप्मत्वादयश्च गुणा न भूताकाशे संभवन्ति । यद्यप्यात्मशब्दो जीवे संभवति, तथापि इतरेभ्यः कारणेभ्यो जीवाशङ्कापि निवर्तिता भवति । न ह्युपाधिपरिच्छिन्नस्य आराग्रोपमितस्य

जीवस्य पुण्डरीकवेष्टनकृतं दहस्त्वं शक्यं निवर्तयितुम् । ब्रह्माभेदविवक्षया जीवस्य सर्वगतत्वादि विवक्ष्येत इति चेत् । यदात्मतया जीवस्य सर्वगतत्वादि विवक्ष्येत, तस्यैव ब्रह्मणः साक्षात्सर्वगतत्वादि विवक्ष्यतामिति युक्तम् ।

यदप्युक्तं 'ब्रह्मपुरं' इति जीवेन पुरस्योपलक्षितत्वात् राज्ञ इव जीवस्यैवेदं पुरस्वामिनः पुरैकदेशवर्तित्वमस्त्विति । अत्र ब्रूमः—परस्यैवेदं ब्रह्मणः पुरं सच्छरीरं ब्रह्मपुरमित्युच्यते, ब्रह्मशब्दस्य तस्मिन्मुख्यत्वात् । तस्याप्यस्ति पुरेणानेन संबन्धः, उपलब्ध्यधिष्ठानत्वात् । 'स एतस्माज्जीवघनात्परात्परं पुरिशयं पुरुषमीक्षते' (प्र. ५।५) 'स वा अयं पुरुषः सर्वासु पूर्णं पुरिशयः' (वृ. २।५।१८) इत्यादिश्रुतिभ्यः । अथवा जीवपुर एवास्मिन्ब्रह्म संनिहितमुपलक्ष्यते, यथा शालग्रामे विष्णुः संनिहित इति, तद्वत् । 'तद्यथेह कर्मचितो लोकः क्षीयत एवमेवामुत्र पुण्यचितो लोकः क्षीयते' (छा. ८।१।६) इति च कर्मणामन्तवत्फलत्वमुक्त्वा, 'अथ य इहात्मानमनुविद्य व्रजन्त्येतांश्च सत्यान् कामांस्तेषां सर्वेषु लोकेषु कामचारो भवति' (छा. ८।१।६) इति प्रकृतदहराकाशविज्ञानस्य अनन्तफलत्वं वदन्, परमात्मत्वमस्य सूचयति । यदप्येतदुक्तं न दहस्याकाशस्य अन्वेष्टव्यत्वं विजिज्ञासितव्यत्वं च श्रुतं परविशेषणत्वेनोपादानादिति । अत्र ब्रूमः—यद्याकाशो नान्वेष्टव्यत्वेनोक्तः स्यात् 'यावान्वा अयमाकाशस्तावानपोऽन्तर्हृदय आकाशः' इत्याद्याकाशस्वरूपप्रदर्शनं नोपयुज्येत ।

ननु एतदप्यन्तर्वर्तिवस्तुमद्भावदर्शनायैव प्रदर्श्यते । 'तं चेद्ब्रूयुर्यदिदमस्मिन्ब्रह्मपुरं दहरं पुण्डरीकं वेश्म दहरोऽस्मिन्नन्तराकाशः किं तदत्र विद्यते यदन्वेष्टव्यं यद्वाव विजिज्ञासितव्यं' इत्याक्षिप्य परिहारावसरं आकाशौपम्योपक्रमेण यावापृथिव्यादीनामन्तःसमाहितत्वप्रदर्शनात् । नेतदेवम् । एवं हि सति यदन्तः समाहितं यावापृथिव्यादि, तदन्वेष्टव्यं विजिज्ञासितव्यं चोक्तं स्यात् । तत्र वाक्यशेषो नोपपद्येत । 'अस्मिन्कामाः समाहिताः' 'एष आत्माऽपहतपाप्मा' (छा. ८।१।५) इति हि प्रकृतं यावापृथिव्यादि-समाधानाधारमाकाशमाकृष्य 'अथ य इहात्मानमनुविद्य व्रजन्त्येतांश्च सत्यान्कामान्' इति समुच्चयार्थेन

चशब्देन आत्मानं कामाधारमाश्रितांश्च कामान्विशेषान् वाक्यशेषो दर्शयति । तस्माद्वाक्योपक्रमेऽपि दहर एवाकाशो हृदयपुण्डरीकाधिष्ठानः सहान्तःस्थैः समाहितैः पृथिव्यादिभिः सत्त्वैश्च कामैर्विशेष्य उक्त इति गम्यते । स चोक्तेभ्यो हेतुभ्यः परमेश्वर इति स्थितम् ।

१।३।१४

‘गतिशब्दाभ्यां तथा हि दृष्टं लिङ्गं च’ — दहरः परमेश्वर उत्तरेभ्यो हेतुभ्य इत्युक्तम् । त एवोत्तरं हेतव इदानीं प्रपञ्चयन्ते । इतश्च परमेश्वर एव दहरः । यस्मात् दहरवाक्यशेषे परमेश्वरस्यैव प्रतिपादकौ गतिशब्दौ भवतः ‘इमाः सर्वाः प्रजा अहरहर्गच्छन्त्य एतं ब्रह्मलोकं न विन्दन्ति’ ( छा. ८।३।२ ) इति । तत्र प्रकृतं दहरं ब्रह्मलोकशब्देनाभिधाय तद्विषया गतिः प्रजाशब्दवाच्यानां जीवानामभिधीयमाना दहरस्य ब्रह्मतां गमयति । तथा ह्यहरहर्जीवानां सुषुप्तावस्थायां ब्रह्मविषयं गमनं दृष्टं श्रुत्यन्तरे— ‘सता सोम्य तदा संपन्नो भवति’ ( छा. ६।८।१ ) इत्येवमादौ । लोकेऽपि किल गाढं सुषुप्तमाचक्षते ब्रह्मीभूतो ब्रह्मतां गत इति । तथा ब्रह्मलोकशब्दोऽपि प्रकृते दहरे प्रयुज्यमानो जीवभूताकाशाशब्दां निवर्तयन् ब्रह्मतामस्य गमयति ।

ननु कमलासनलोकमपि ब्रह्मलोकशब्दो गमयेत् । गमयेद्यदि ब्रह्मणो लोक इति षष्ठीसमासवृत्त्या व्युत्पाद्येत । सामानाधिकरण्यवृत्त्या तु व्युत्पाद्यमानो ब्रह्मैव लोको ब्रह्मलोक इति परमेव ब्रह्म गमयिष्यति । एतदेव चाहरहर्ब्रह्मलोकगमनं दृष्टं ब्रह्मलोकशब्दस्य सामानाधिकरण्यवृत्तिपरिग्रहे लिङ्गम् । न ह्यहरहरिमाः प्रजाः कार्यब्रह्मलोकं सत्यलोकाख्यं गच्छन्तीति शक्यं कल्पयितुम् ।

१।३।१५

‘धृतेश्च महिम्नोऽस्यास्मिन्नुपलब्धेः’ — धृतेश्च हेतोः परमेश्वर एवायं दहरः । कथम् । ‘दहरोऽस्मिन्नन्तराकाशः’ इति हि प्रकृत्या आकाशोपम्यपूर्वकं तस्मिन्सर्वसमाधानमुक्त्वा तस्मिन्नेव चात्मशब्दं प्रयुज्य अपहतपाप्मत्वादिगुणयोगं चोपदिश्य तमेवानतिवृत्तप्रकरणं निर्दिशति— ‘अथ य आत्मा स सेतुर्विधृतिरेषां लोकानामसंभेदाय’ इति । तत्र विधृतिरिति आत्मशब्दसामानाधिकरण्यात् विधारयितोच्यते । क्तिचः

कर्तरि स्मरणात् । यथोदकसंतानस्य विधारयिता लोके सेतुः क्षेत्रसंपदामसंभेदाय, एवमयमात्मा एषामध्यात्मादिभेदभिन्नानां लोकानां वर्णाश्रमादीनां च विधारयिता सेतुः, असंभेदाय असंकरायति । एवमिह प्रकृते दहरे विधरणलक्षणं महिमानं दर्शयति । अयं च महिमा परमेश्वरे एव श्रुत्यन्तरादुपलभ्यते— ‘एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः’ ( बृ. २।८।१ ) इत्यादेः । तथा अन्यत्रापि निश्चिते परमेश्वरवाक्ये श्रूयते— ‘एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसंभेदाय’ ( बृ. ४।४।२२ ) इति । एवं धृतेश्च हेतोः परमेश्वर एवायं दहरः ।

१।३।१६

‘प्रसिद्धे’—इतश्च परमेश्वर एव ‘दहरोऽस्मिन्नन्तराकाशः’ इत्युच्यते । यत्कारणमाकाशशब्दः परमेश्वरं प्रसिद्धः— ‘आकाशो वै नाम नामरूपयोर्निर्वहिता’ ( छा. ८।१।४ ) ‘सर्वाणि ह वा इमानि भूतान्याकाशादेव समुत्पद्यन्ते’ ( छा. १।५।१ ) इत्यादिप्रयोगदर्शनात् । जीवे तु न कचिदाकाशशब्दः प्रयुज्यमानो दृश्यते । भूताकाशस्तु सत्यामप्याकाशशब्दप्रसिद्धौ उपमानोपमेयभावाद्यसंभवात् न ग्रहीतव्यः इत्युक्तम् ।

१।३।१७

‘इतरपरामर्शात् इति चेन्नासंभवात्’ — यदि वाक्यशेषवलेन दहर इति परमेश्वरः परिगृह्येत, अस्तीतरस्यापि जीवस्य वाक्यशेषे परामर्शः— ‘अथ य एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यत एष आत्मेति होवाच’ ( छा. ८।३।४ ) इति । अत्र हि संप्रसादशब्दः श्रुत्यन्तरे सुषुप्तावस्थायां दृष्टत्वादवस्थावन्तं जीवं शक्नोत्युपस्थापयितुं, नार्थान्तरम् । तथा शरीरव्यपाश्रयस्यैव जीवस्य शरीरात्समुत्थानं संभवति । यथाऽऽकाशव्यपाश्रयणां वाच्चादीनामाकाशात्समुत्थानं, तद्वत् । यथा च अदृष्टोऽपि लोके परमेश्वरविषय आकाशशब्दः परमेश्वरधर्मसमभिव्याहारात् ‘आकाशो वै नाम नामरूपयोर्निर्वहिता’ इत्येवमादौ परमेश्वरविषयोऽभ्युपगताः, एवं जीवविषयोऽपि भविष्यति । तस्मात् इतरपरामर्शात् ‘दहरोऽस्मिन्नन्तराकाशः’ इत्यत्र स एव जीव उच्यते इति चेत् ।

नैतदेवं स्यात् । कस्मात् । असंभवात् । न हि जीवो बुद्ध्या-  
द्युपाधिपरिच्छेदाभिमानो सन् आकाशेनोपमीयेत । न  
चोपाधिधर्मानभिमान्यमानस्य अपहृतपाप्मत्वादयो धर्माः  
संभवन्ति । प्रपञ्चितं चैतत्प्रथमसूत्रे । अतिरेकाशङ्का-  
परिहारायात्र तु पुनरुपन्यस्तम् । पठिष्यति चोपरिष्ठात्  
'अन्यार्थश्च परामर्शः' ( ब्रसू. १।३।२० ) इति ।

१।३।१८

'अन्यार्थश्च परामर्शः'—अथ योऽयं दहरवाक्यशेषे  
जीवपरामर्शो दर्शितः 'अथ य एष संप्रसादः'  
(छाउ. ८।३।४) इत्यादिः, स दहरे परमेश्वरे व्याख्या-  
यमाने, न जीवोपासनोपदेशः, नापि प्रकृतविशेषोपदेशः  
इत्यनर्थकत्वं प्राप्नोतीत्यत आह — अन्यार्थोऽयं  
जीवपरामर्शो न जीवस्वरूपपर्यवसायी । किं तर्हि,  
परमेश्वरस्वरूपपर्यवसायी ।

१।३।२०

'अल्पश्रुतेरिति चेत्तदुक्तम्'—यदप्युक्तं 'दहरो-  
ऽस्मिन्नन्तराकाशः' इत्याकाशस्याल्पत्वं श्रूयमाणं पर-  
मेश्वरे नोपपद्यते, जीवस्य त्वारागोपमितस्य अल्पत्वमव-  
कल्पते इति । तस्य परिहारो वक्तव्यः । उक्तो ह्यस्य  
परिहारः—परमेश्वरस्य आपेक्षिकमल्पत्वमवकल्पत इति,  
'अर्भकौकस्वात्तद्व्यादेशाच्च नेति चेत् न निचाय्यत्वा-  
देवं व्योमवच्च' ( ब्रसू. १।२।७ ) इत्यत्र । स एवेह  
परिहारोऽनुसंधातव्यः इति सूचयति । श्रुत्यैव चेदम-  
ल्पत्वं प्रत्युक्तं प्रसिद्धेनाकाशेन उपभिमानया 'यावान्वा  
अयमाकाशस्तावानेपोऽन्तर्हृदय आकाशः' ( छाउ.  
८।३।३ ) इति ।

ब्रशंकर. १।३।२१

पृ. ९५४ छाउ. ८।३।३ 'यावान्वा अयमा-  
काशः' इत्यादि ।

'अनेन सर्वगतत्वमायामशब्दादिभ्यः' — अनेन  
सेत्वादिव्यपदेशनिराकरणेन अन्यप्रतिषेधसमाश्रयणेन  
च सर्वगतत्वमप्यात्मनः सिद्धं भवति । अन्यथा हि तन्न  
भिद्वयेत् । सेत्वादिव्यपदेशेषु हि मुख्येष्वङ्गीक्रियमाणेषु  
परिच्छेद आत्मनः प्रसज्येत, सेत्वादीनामेवमात्मकत्वात् ।  
तथाऽन्यप्रतिषेधेऽपि असति, वस्तु वस्त्वन्तरादव्यावर्तत  
इति परिच्छेद एवात्मनः प्रसज्येत । सर्वगतत्वं चास्य  
आयामशब्दादिभ्योऽवगम्यते । आयामशब्दो व्याप्ति-  
वचनः शब्दः । 'यावान्वा अयमाकाशस्तावानेपोऽन्त-

र्हृदय आकाशः' ( छाउ. ८।३।३ ) 'आकाशव-  
त्सर्वगतश्च नित्यः' 'ज्यायान्दिवः' 'ज्यायानाकाशात्'  
'नित्यः सर्वगतः स्थाणुरचलोऽयं सनातनः' ( भ. गी.  
२।२४ ) इत्येवमादयो हि श्रुतिस्मृतिन्यायाः सर्वगतत्व-  
मात्मनः अवबोधयन्ति ।

ब्रशंकर. ३।२।३७

पृ. ९५७ छाउ. ८।३।६ 'तद्यथेह कर्मजितो  
लोकः' इत्यादि ।

'अत एव चानन्याधिपतिः' — अत एव च अव-  
न्ध्यसंकल्पत्वात् अनन्याधिपतिर्विद्वान् भवति । नास्या-  
न्योऽधिपतिर्भवतीत्यर्थः । न हि प्राकृतोऽपि संकल्पयन्न-  
न्यस्वामिकत्वमात्मनः सत्यां गतौ संकल्पयति । श्रुतिश्च  
एतद्वर्णयति — 'अथ य इहात्मानमनुविद्य ब्रजन्त्ये-  
तांश्च सत्यान्कामांस्तेषां सर्वेषु लोकेषु कामचारो भवति'  
( छाउ. ८।३।६ ) इति ।

ब्रशंकर. ४।४।९

पृ. ९६५ छाउ. ८।५।३ 'अथ यदनाशकाय-  
नमित्याचक्षते' इत्यादि ।

'अनभिभवं च दर्शयति' — सहकारित्वस्यैवैतदुपो-  
द्बलकं लिङ्गदर्शनमनभिभवं च दर्शयति श्रुतिब्रह्मचर्या-  
दिसाधनसंपन्नस्य रागादिभिः क्लेशैः 'एष ह्यात्मा न  
नश्यति यं ब्रह्मचर्येणानुविन्दति' ( छाउ. ८।५।३ )  
इत्यादिना । तस्माद्यशादीन्याश्रमकर्माणि च भवन्ति  
विद्यासहकारीणि चेति स्थितम् ।

ब्रशंकर. ३।४।३५

पृ. ९६७ छाउ. ८।६।२ 'तद्यथा महापथ  
आतत उभौ' इत्यादि ।

'निशि नेति चेन्न संबन्धस्य यावद्देहभावित्वाद्-  
र्शयति च' — अस्त्यहनि नाडीरश्मिसंबन्ध इत्यहनि  
मृतस्य स्यादशम्यनुसारित्वं, रात्रौ तु प्रेतस्य न स्यात् ।  
नाडीरश्मिसंबन्धविच्छेदादिति चेन्न । नाडीरश्मिसंब-  
न्धस्य यावद्देहभावित्वात् । यावद्देहभावी  
हि शिराकिरणसंपर्कः । दर्शयति चैतमर्थं श्रुतिः—  
'अमुष्मादादित्यात् प्रतायन्ते...' ( छाउ. ८।६।२ ) इति ।

ब्रशंकर. ४।२।१९

पृ. ९६९ छाउ. ८।७।१ 'य आत्माऽपहृतपाप्मा'  
इत्यादि ।



‘उत्तराच्चेदाविर्भूतस्वरूपस्तु’ — ‘इतरपरामर्शात्’ ( ब्रह्म. १।३।१८ ) या जीवाशङ्का जाता सा असंभ-  
वान्निराकृता । अथेदानीं मृतस्यैवामृतसेकात्पुनः समु-  
त्थानं जीवाशङ्कायाः क्रियते, उत्तरस्मात्प्राजापत्याद्वा-  
क्यात् । तत्र हि — ‘य आत्माऽपहतपाप्मा’ इत्यप-  
हतपाप्मत्वादिगुणकमात्मानमन्वेष्टव्यं विजिज्ञासितव्यं च  
प्रतिज्ञाय, ‘य एषोऽक्षिणि पुरुषो दृश्यत एष आत्मा’  
( छा. ८।७।४ ) इति ब्रुवन्नक्षिस्थं द्रष्टारं जीवमात्मानं  
निर्दिशति । ‘एतं त्वेव ते भूयोऽनुव्याख्यास्यामि’ इति  
च तमेव पुनःपुनः परामृश्य, ‘य एष स्वप्ने महीयमान-  
श्चरत्येष आत्मा’ ( छा. ८।१।०।१ ) इति ‘तद्यत्रैत-  
त्सुप्तः समस्तः संप्रसन्नः स्वप्ने न विजानात्येष आत्मा’  
इति च जीवमेवावस्थान्तरगतं व्याचष्टे । तस्यैव च  
अपहतपाप्मत्वादि दर्शयति — ‘एतदमृतमभयमेतद्ब्रह्म’  
इति । ‘नाह खल्वयमेवं संप्रत्यात्मानं जानात्ययमहम-  
स्मीति नो एवेमानि भूतानि’ ( छा. ८।१।१२ ) इति च  
मुमुक्षावस्थायां दोषमुपलभ्य ‘एतं त्वेव ते भूयोऽनुव्याख्या-  
स्यामि नो एवान्यत्रैतस्मात्’ इति चोपक्रम्य, शरीरसं-  
बन्धनिन्दापूर्वकं ‘एष संप्रसादोऽस्माच्छरीरात् समुत्थाय  
परं ज्योतिरुपसंपद्य स्वेन रूपेणाभिनिष्यत्येते स उत्तमः  
पुरुषः’ ( छा. ८।१।२।३ ) इति जीवमेव शरीरात्समुत्थित-  
मुत्तमपुरुषं दर्शयति । तस्मादस्ति संभवो जीवे पारमेश्वराणां  
धर्माणाम् । अतः ‘दहरोऽस्मिन्नन्तराकाशः’ इति जीव  
एवोक्तः इति चेत्कश्चिद्ब्रूयात् । तं प्रति ब्रूयात्  
‘आविर्भूतस्वरूपस्तु’ इति । तुशब्दः पूर्वपक्षव्यावृत्त्यर्थः ।  
नोत्तरस्मादपि वाक्यादिह जीवस्याशङ्का संभवतीत्यर्थः ।  
कस्मात् । यतः तत्रापि अविर्भूतस्वरूपो जीवो विवक्ष्यते ।  
आविर्भूतं स्वरूपमस्य इत्याविर्भूतस्वरूपः । भूतपूर्वगत्या  
जीववचनम् । एतदुक्तं भवति — ‘य एषोऽक्षिणि’  
इत्यक्षिलक्षितं द्रष्टारं निर्दिश्य, उदशरावब्राह्मणेन एनं  
शरीरात्माया व्युत्थाप्य ‘एतं त्वेव ते’ इति पुनःपुन-  
स्तमेव व्याख्येयत्वेनाकृष्य, स्वप्नमुपुतोपन्यासक्रमेण ‘परं  
ज्योतिरुपसंपद्य स्वेन रूपेणाभिनिष्यत्येते’ इति यदस्य  
पारमार्थिकं स्वरूपं परं ब्रह्म, तद्रूपतयैतं जीवं व्याचष्टे, न  
जैवेन रूपेण ।

ब्रह्मकर. १।३।१९

पृ. ९७६ छा. ८।१।१३ ‘एवमेवैष मघव-  
न्निति होवाच’ इत्यादि ।

‘तदुपर्यपि बादरायणः संभवात्’—मनुष्यानधिकरोति  
शास्त्रं, न तु मनुष्यानेवेति इह ब्रह्मज्ञाने नियमोऽस्ति ।  
तेषां मनुष्याणामुपरिष्ठात् ये देवादयः, तानप्यधिकरोति  
शास्त्रमिति बादरायण आचार्यो मन्यते । कस्मात् ।  
संभवात् । संभवति हि तेषामप्यर्थित्वाद्यधिकारकारणम् ।  
तत्रार्थित्वं तावत् मोक्षविषयं देवादीनामपि संभवति विकार-  
विषयविभूत्यनित्यत्वालोचनादिनिमित्तम् । तथा साम-  
र्थ्यमपि तेषां संभवति, मन्त्रार्थवादेतिहासपुराणलोकेश्वरो  
विग्रहवत्त्वाद्यवगमात् । न च तेषां कश्चित्प्रतिषेधोऽस्ति ।  
न चोपनयनशास्त्रेण एषामधिकारो निवर्त्येत, उपनय-  
नस्य वेदाध्ययनार्थत्वात्, तेषां च स्वयंप्रतिभातवेद-  
त्वात् । अपि चैषां विद्याग्रहणार्थं ब्रह्मचर्यादि दर्शयति  
— ‘एकशतं ह वै वर्षाणि मघवान्प्राजापतौ ब्रह्मचर्य-  
मुवास’ ( छा. ८।१।१३ ) ‘भृगुर्वै वारुणिः ।  
वारुणं पितरमुपससार । अधीहि भगवो ब्रह्मेति’ ( तै. ३।  
३।१ ) इत्यादि । यदपि कर्मस्वनधिकारकारणमुक्तम्  
‘न देवानां देवतान्तराभावात्’ इति, ‘न ऋषीणामर्षे-  
यान्तराभावात्’ ( जैम. भा. ६।१।५-६ ) इति । न  
तद्विद्यास्वस्ति । न हि इन्द्रादीनां विद्यास्वधिक्रियमाणा-  
नामिन्द्रायुद्देशेन किञ्चित्कृत्यमस्ति । न च भृगवादीनां  
भृगवादिसगोत्रतया । तस्माद्देवादीनामपि विद्यास्वधिकारः  
केन वार्यते । देवाद्यधिकारेऽपि अङ्गुष्ठमात्रश्रुतिः  
स्वाङ्गुष्ठापेक्षया न विरुध्यते ।

ब्रह्मकर. १।३।२६

पृ. ९७९ छा. ८।१।२।३ ‘एवमेवैष संप्र-  
सादः’ इत्यादि ।

‘ज्योतिर्दर्शनात्’ — परमेव ब्रह्म ज्योतिःशब्दम् ।  
कस्मात् । दर्शनात् । तस्य हि इह प्रकरणे वक्तव्यत्वे-  
नानुवृत्तिर्दृश्यते । ‘य आत्माऽपहतपाप्मा’ ( छा. ८।  
७।१ ) इत्यपहतपाप्मत्वादिगुणकस्यात्मनः प्रकरणादा-  
वन्वेष्टव्यत्वेन विजिज्ञासितव्यत्वेन च प्रतिज्ञानात् ।  
‘एतं त्वेव ते भूयोऽनुव्याख्यास्यामि’ ( छा. ८।१।३ ) इति च अनुसंधानात् । ‘अशरीरं वाव  
सन्तं न प्रियाप्रिये सृशतः’ ( छा. ८।१।२।१ ) इति

च अशरीरतायै ज्योतिःसंपत्तेरस्याभिधानात् । ब्रह्मभा-  
वाच्च अन्यत्राशरीरतानुपपत्तेः । 'परं ज्योतिः' 'स  
उत्तमः पुरुषः' ( छा. उ. ८।१।२।३ ) इति च विशे-  
षणात् । यत्तुक्तं मुमुक्षोः आदित्यप्राप्तिरभिहितेति,  
नासावात्यन्तिको मोक्षः, गत्युत्क्रान्तिसंबन्धात् ।

१।३।४०

'संपद्याविर्भावः स्वेन शब्दात्' — केवलेनैवात्मना  
आविर्भवति न घर्मान्तरेणेति । कुतः । 'स्वेन रूपेणा-  
भिनिष्पद्यते' ( छा. उ. ८।१।२।३ ) इति स्वशब्दात् ।

४।४।१

'मुक्तः प्रतिज्ञानात्' — योऽत्र 'अभिनिष्पद्यते'  
इत्युक्तः स सर्वबन्धविनिर्मुक्तः शुद्धेनैवात्मना अवति-  
ष्ठते । पूर्वत्र तु 'अन्धो भवति' ( छा. उ. ८।१।२ ), 'अपि  
रोहितीव' ( छा. उ. ८।१।०।४ ) 'विनाशमेवापीतो  
भवति' ( छा. उ. ८।१।१।१ ) इति च अवस्थात्रयकटुषिते-  
नात्मना इत्ययं विशेषः । कथं पुनरवगम्यते । मुक्तोऽ-  
यमिदानीं भवतीति प्रतिज्ञानादित्याह । तथा हि 'एतं  
त्वेव ते भूयोऽनुव्याख्यास्यामि' ( छा. उ. ८।१।३ )  
इत्यवस्थात्रयदोषविहीनमात्मानं व्याख्येयत्वेन प्रतिज्ञाय  
'अशरीरं वाव सन्तं न प्रियाप्रिये स्पृशतः' ( छा. उ.  
८।१।२।१ ) इति चोपन्यस्य 'स्वेन रूपेणाभिनिष्पद्यते  
स उत्तमः पुरुषः' ( ८।१।२।३ ) इति चोपसंहरति ।  
तथा आख्यायिकोपक्रमेऽपि 'य आत्माऽपहतपाप्मा'  
इत्यादि मुक्तात्मविषयमेव प्रतिज्ञानम् । फलत्वप्रसिद्धि-  
रपि मोक्षस्य बन्धनिवृत्तिमात्रापेक्षा, नापूर्वोपजननापेक्षा ।  
यदपि 'अभिनिष्पद्यते' इत्युत्पत्तिपर्यायत्वं, तदपि पूर्वा-  
वस्थापेक्षं, यथा रोगनिवृत्तौ अरोगोऽभिनिष्पद्यत इति  
तद्वत् । तस्माददोषः ।

४।४।२

'आत्मा प्रकरणात्' — कथं पुनर्मुक्त इत्युच्यते,  
यावता 'परं ज्योतिरुपसंपद्य' इति कार्यगोचरमन्वेन  
श्रावयति । ज्योतिःशब्दस्य भौतिके ज्योतिरपि रूढत्वात् ।  
न चानतिवृत्तौ विकारविषयात्कश्चिन्मुक्तो भवितुमर्हति,  
विकारस्यान्तत्त्वप्रसिद्धेरिति । नैष दोषः । यत आत्मैवात्र  
ज्योतिःशब्देनावेद्यते, प्रकरणात् । 'य आत्माऽपहत-  
पाप्मा विजरो विमृत्युः' इति प्रकृते परस्मिन्नात्मनि  
नाकस्मात् भौतिकं ज्योतिः शक्यं ग्रहीतुम् । प्रकृतदा-

नाप्रकृतप्रक्रियाप्रसङ्गात् ।

४।४।३

'अविभागेन दृष्टत्वात्' — परं ज्योतिरुपसंपद्य स्वेन  
रूपेणाभिनिष्पद्यते यः, स किं परस्मादात्मनः पृथगेव  
भवति उत अविभागेनैवावतिष्ठत इति वीक्षायां, 'स तत्र  
पर्येति' इत्यधिकरणाधिकर्तव्यनिर्देशात् 'ज्योतिरुपसंपद्य'  
इति च कर्तृकर्मनिर्देशात् भेदेनैवावस्थानमिति यस्य  
मतिः तं व्युत्पादयति, अविभक्त एव परेणात्मना मुक्तो-  
ऽवतिष्ठते । कुतः । दृष्टत्वात् । तथा हि 'तत्त्वमसि'  
( छा. उ. ६।८।७ ) 'अहं ब्रह्मास्मि' ( वृ. उ. १।४।१० )  
'यत्र नान्यत्पश्यति' ( छा. उ. ७।२।४।१ ) 'न तु तद्वि-  
तीयमस्ति ततोऽन्यद्विभक्तं यत्पश्येत्' ( वृ. उ. ४।३।२३ )  
इत्येवमादीनि वाक्यानि अविभागेनैव परमात्मानं  
दर्शयन्ति । यथादर्शनमेव च फलं युक्तं, तत्कृतुन्यायात् ।

ब्रशंकर. ४।४।४

पृ. ९८३ छा. उ. ८।१।४।१ 'आकाशो वै नाम'  
इत्यादि ।

'आकाशोऽर्थान्तरत्वादिव्यपदेशात्' — परमेव  
ब्रह्मेह आकाशशब्दं भवितुमर्हति । कस्मात् । अर्थान्त-  
रत्वादिव्यपदेशात् । 'ते यदन्तरा तद्ब्रह्म' ( छा. उ.  
८।१।४।१ ) इति हि नामरूपाभ्यामर्थान्तरभूतमाकाशं  
व्यपदिशति । न च ब्रह्मणोऽन्यज्ञामरूपाभ्यामर्थान्तरं  
संभवति, सर्वस्य विकारजातस्य नामरूपाभ्यामेव व्याकृ-  
तत्वात् । नामरूपयोरपि निर्वहणं निरङ्कुशं न ब्रह्मणोऽ-  
न्यत्र संभवति । 'अनेन जीवेनात्मनाऽनुप्रविश्य नामरूपे  
व्याकरवाणि' ( छा. उ. ६।३।२ ) इत्यादिब्रह्मकर्तृत्वश्र-  
वणात् । ननु जीवरथापि प्रत्यक्षं नामरूपविषयं निर्वोदृ-  
त्वमस्ति । बाढमस्ति । अमेदस्त्विह विवक्षितः । नाम-  
रूपनिर्वहणाभिधानादेव च स्रष्टृत्वादि ब्रह्मलिङ्गमभिहितं  
भवति । 'तद्ब्रह्म तदमृतं स आत्मा' ( छा. उ.  
८।१।४ ) इति च ब्रह्मवादस्य लिङ्गानि । 'आकाश-  
स्तलिङ्गात्' ( ब्रह्म. १।१।२२ ) इत्यस्यैवायं प्रपञ्चः ।

ब्रशंकर. १।३।४१

पृ. ९८४ छा. उ. ८।१।५।१ 'तद्वैतद्ब्रह्मा'  
इत्यादि ।

'अध्ययनमात्रवतः' — यच्चैतत् 'तद्वतो विधानात्'  
( ब्रह्म. ३।४।६ ) इत्यत उत्तरं पठति — अध्ययन-

मात्रवत् इति । 'आचार्यकुलाद्वेदमधीत्य' ( छाउ. ८।१५।१ ) इत्यत्राध्ययनमात्रस्य श्रवणाध्ययनमात्रवत् एव कर्मविधिरित्यध्यवस्यामः । नन्वेवं सति अविद्यत्वाद-नधिकारः कर्मसु प्रसज्येत । नैष दोषः । न वयमध्ययन-प्रभवं कर्माविधौधनमधिकारकारणं वारयामः, किं तर्हि औपनिषदमात्मज्ञानं स्वातन्त्र्येणैव प्रयोजनवत्प्रतीयमानं न कर्माधिकारकारणतां प्रतिपद्यत इत्येतत्प्रतिपादयामः । यथा च न क्रत्यन्तरज्ञानं क्रत्वन्तराधिकारेण अपेक्ष्यत एवमेतदपि द्रष्टव्यमिति ।

३।४।१२

'अनावृत्तिः शब्दादनावृत्तिः शब्दात्' —नन्वेवं सति सातिशयत्वादन्तवत्त्वमध्यस्य स्यात् ततश्चैषामावृत्तिः प्रसज्येत इत्यत उत्तरं भगवान् वादरायण आचार्यः पठति—अनावृत्तिरिति । नाडीरश्मिसमन्वितेन आर्चि-रादिपर्वणा देवयानेन पथा ये ब्रह्मलोकं शास्त्रोक्तविशेषणं गच्छन्ति, यस्मिन् 'अरश्च ह वै ण्यश्चार्णवौ ब्रह्मलोके तृतीयस्यामितो दिवि' यस्मिन् 'ऐरंमदीयं सरः' यस्मिन् 'अश्वत्थः सोमसवनः' यस्मिन् 'अपराजिता पूर्वज्ञानः' यस्मिन् 'प्रभुविमितं हिरण्मयं ( वेश्म )' ( छाउ. ८।५।३ ) यश्च अनेकधा मन्त्रार्थवादादिप्रदेशेषु प्रप-ञ्च्यते ते तं प्राप्य न चन्द्रलोकादिव भुक्तभोगा आव-र्तन्ते । कुतः । 'तयोर्ध्वमायन्नमृतत्वमेति' ( छाउ. ८।६।६ ) 'तेषां न पुनरावृत्तिः' ( वृउ. ६।२।१५ ) 'एतेन प्रतिपद्यमाना इमं मानवमावर्तं नावर्तन्ते' ( छाउ. ४।१५।५ ) 'ब्रह्मलोकमभिसंपद्यन्ते' ( छाउ. ८।१५।१ ) 'न च पुनरावर्तते' ( छाउ. ८।१५।१ ) इत्या-दिशब्देभ्यः । अन्तवत्त्वेऽपि त्वैश्वर्यस्य यथा अनावृत्ति-स्तथा वर्णितं — 'कार्यात्यये तदध्यक्षेण सहातः परम्' ( ब्रसू. ४।३।१४ ) इत्यत्र । सम्यग्दर्शनविध्वस्ततमसां तु नित्यसिद्धनिर्वाणपरायणानां सिद्धैवानावृत्तिः । तदा-श्रयणेनैव हि सगुणशरणानामपि अनावृत्तिसिद्धिरिति । 'अनावृत्तिः शब्दादनावृत्तिः शब्दात्' इति सूत्राभ्यासः शास्त्रपरिसमाप्तिं द्योतयति ।

ब्रशंकर. ४।४।२२

## बृहदारण्यकोपनिषत्

पृ. १०६१-६३ वृउ. १।५।२१-२३ 'अथातो व्रतमीमांसा' इत्यादि ।

'प्रदानवदेव तदुक्तम्' — पृथगेव वायुप्राणावु-पगन्तव्याविति । कस्मात् । पृथगुपदेशात् । आध्यानायौ हि अयं अध्यात्माधिदेवविभागोपदेशः । सः असत्या-ध्यानपृथक्त्वे अनर्थक एव स्यात् । ननु उक्ते, अपृ-थगनुचिन्तनं तत्त्वाभेदादिति । नैष दोषः । तत्त्वाभे-देऽप्यवस्थाभेदात् उपदेशमेवदवशन अनुचिन्तनंभेदाप-पत्तेः । श्लोकोपन्यासस्य च तत्त्वाभेदाभिप्रायेणापि उप-पद्यमानस्य पूर्वोदितव्यमेदनिराकरणसामर्थ्याभावात्, 'स यथेपां प्राणानां मध्यमः प्राण एवमेतासां देवतानां वायुः' ( वृउ. १।१।२२ ) इति च उपमानोपमे-यकरणत्वात् । एतेन व्रतोपन्यासो व्याख्यातः । 'एकमेव व्रतं' ( वृउ. १।५।२३ ) इति च एवकारः वागादि-व्रतनिवर्तनेन प्राणव्रतप्रतिपत्त्यर्थः । भग्नव्रतानि हि वागा-दीन्युक्तानि, 'तानि मृत्युः श्रमो मृत्योपयेमे' ( वृउ. १।५।२१ ) इति श्रुतेः । न वायुव्रतनिवृत्त्यर्थः, 'अथातो व्रतमीमांसा' इति प्रस्तुत्य तुल्यवत् वायुप्रा-णयोरभग्नव्रतत्वस्य निर्धारितत्वात् । 'एकमेव व्रतं चरेत्' ( वृउ. १।५।२३ ) इति च उक्त्वा, 'तेनो एतस्यै देवतायै सायुज्यं सलोकतां जयति' ( वृउ. १।५।३ ) इति वायुप्राप्तिं फलं ब्रुवन् वायुव्रतमनिवर्तितं दर्शयति । देवतेत्यत्र वायुः स्यात्, अपरिच्छिन्नात्मक-त्वस्य प्रेक्षितत्वात्, पुरस्तात्प्रयोगाच्च—'सैषाऽनस्त-मिता देवता यद्रायुः' ( वृउ. १।५।२२ ) इति । तथा 'तौ वा एतौ द्वौ संवर्गौ वायुरेव देवेषु प्राणः प्राणेषु' ( छाउ. ४।३।४ ) इति भेदेन व्यपदिशति । 'ते वा एते पञ्चान्ये पञ्चान्ये दश सन्तस्तत्कृतम्' ( छाउ. ४।३।८ ) इति च भेदेनैव उपसंहरति । तस्मात्पृथगेव उपगमनम् । प्रदानवत् — यथा 'इन्द्राय राज्ञे पुरोडाशमेकादशकपालमिन्द्रायाधिराजा-येन्द्राय स्वराज्ञे' इत्यस्यां त्रिपुरोडाशिन्यामिष्टौ, 'सर्वे-षामभिगमयन्नवद्यत्खण्डवृत्कारम्' इत्यतो वचनात् इन्द्राभेदाच्च, सहप्रदानाशङ्कायां राजादिगुणभेदात् याज्यानुवाक्याव्यत्यासविधानाच्च यथान्यासमेव देवता-

पृथक्त्वात्प्रदानपृथक्त्वं भवति । एवं तत्त्वामेदेऽपि आध्येयांशपृथक्त्वात् आध्यानपृथक्त्वमित्यर्थः । तदुक्तं संक्षेपे — ‘नाना वा देवता पृथग्ज्ञानात्’ इति । तत्र तु द्रव्यदेवतामेदात् यागभेदो विद्यते । नैवमिह विद्याभेदोऽस्ति, उपक्रमोपसंहाराभ्यां अध्यात्माभिदैवोपदेशेषु एकविद्याविधानप्रतीतिः । विद्यैक्येऽपि तु अध्यात्माधिदैवमेदात् प्रवृत्तिभेदो भवति । अग्निहोत्र इव सायंप्रातःकालभेदात् । इत्येतावदभिप्रेत्य प्रदानवदित्युक्तम् ।

ब्रशंकर. ३।३।४३

पृ. ११५४ बृउ. ३।४।२३ ‘यो रेतसि तिष्ठन्नेतसोऽन्तरो’ इत्यादि ।

‘संभोगप्राप्तिरिति चेन्न वैशेष्यात्’ — व्योमवत्सर्वगतस्य ब्रह्मणः सर्वप्राणिहृदयसंबन्धात्, चिद्रूपतया च शारीरादविशिष्टत्वात्, सुखदुःखादिसंभोगोऽप्यविशिष्टः प्रसज्येत । एकत्वाच्च — न हि परस्मादात्मनोऽन्यः कश्चिदात्मा संसारी विद्येत, ‘नान्योऽतोऽस्ति विज्ञाता’ इत्यादिश्रुतिभ्यः । तस्मात्परस्यैव ब्रह्मणः संभोगप्राप्तिरिति चेत्, न । वैशेष्यात् । न तावत्सर्वप्राणिहृदयसंबन्धात् चिद्रूपतया च शारीरवद्ब्रह्मणः संभोगप्रसङ्गः, वैशेष्यात् । विशेषो हि भवति शारीरपरमेश्वरयोः । एकः कर्ता भोक्ता धर्माधर्मादिदाघनः सुखदुःखादिमांश्च । एकस्तद्विपरीतोऽपहतपाप्मत्वादिगुणः । एतस्मादनयोर्विशेषादेकस्य भोगः, नेतरस्य । यदि च संनिधानमात्रेण वस्तुशक्तिमनाश्रित्य कार्यसंबन्धोऽभ्युपगम्येत, आकाशादीनामपि दाहादिप्रसङ्गः । सर्वगतानेकात्मवादिनामपि समावेतौ चोद्यपरिहारौ ।

ब्रशंकर. १।२।८

पृ. ११५९ बृउ. ३।८।८ ‘स होवाच । एतद्वै तदक्षरं’ इत्यादि ।

‘अरूपवदेव हि तत्प्रधानत्वात्’ — रूपाद्याकाररहितमेव हि ब्रह्म अवधारयितव्यं, न रूपादिमत् । कस्मात् । तत्प्रधानत्वात् । ‘अस्थूलमनण्वहस्वमदीर्घम्’ ‘अशब्दमस्पर्शमरूपमव्ययम्’ ( काउ. ३।१५ ) इत्येवमादीनि वाक्यानि निष्प्रपञ्चब्रह्मात्मतत्त्वप्रधानानि, न अर्थान्तरप्रधानानि इत्येतत्प्रतिष्ठापितम् ।

ब्रशंकर. ३।२।१४

पृ. ११९८ बृउ. ४।३।१० ‘न तत्र रथा न रथयोगाः’ इत्यादि ।

‘आत्मनि चैवं विचित्राश्च हि’ — अपि च नैवात्र विवदितव्यं कथमेकस्मिन्ब्रह्मणि स्वरूपानुपमर्दे-नैवानेकाकारा सृष्टिः स्यादिति । यत आत्मन्यप्येकस्मिन्स्व-प्रवृत्ति स्वरूपानुपमर्देनैवानेकाकारा सृष्टिः पठ्यते — ‘न तत्र रथा न रथयोगा न पन्थानो भवन्त्यथ रथान् रथयोगान्पथः सृजते’ इत्यादिना । लोकेऽपि देवादिषु मायाव्यादिषु च स्वरूपानुपमर्देनैव विचित्रा हस्त्यश्वा-दिसृष्टयो दृश्यन्ते । तथैकस्मिन्नपि ब्रह्मणि स्वरूपानुपम-र्देनैवानेकाकारा सृष्टिर्भविष्यतीति ।

ब्रशंकर. २।१।२८

पृ. १२३९ बृउ. ४।४।९ ‘तस्मिन्नुक्तमुत नीलमाहुः’ इत्यादि ।

‘अतस्त्विदतरज्ज्यायो लिङ्गाच्च’ — अतस्तु अन्तरालवर्तित्वात् इतरत् आश्रमयति त्वं ज्यायो विद्यासाधनं, श्रुतिस्मृतिसंहन्धत्वात् । श्रुतिलिङ्गाच्च — ‘तेनैति ब्रह्म-वित्पुण्यकृतैजसश्च’ इति । ‘अनाश्रमी न तिष्ठेत् दिनमेकमपि द्विजः । संवत्सरमनाश्रमी स्थित्वा कृच्छ्रमेकं चरेत् ॥’ इति च स्मृतिलिङ्गात् ।

ब्रशंकर. ३।४।३९

पृ. १२४६-४७ बृउ. ४।४।२२ ‘स वा एष महानज आत्मा’ इत्यादि ।

‘अग्निहोत्रादि तु तत्कार्यायैव तद्दर्शनात्’ — पुण्यस्याप्यश्लेषविनाशयोरघन्यायोऽतिदिष्टः । सोऽतिदेशः सर्वपुण्यविषय इत्याशङ्क्य प्रतिवक्ति — अग्निहोत्रादि विति । तुशब्द आशङ्कामपनुदति । यन्नित्यं कर्म वैदिकमग्निहोत्रादि, तत् तत्कार्यायैव भवति । ज्ञानस्य यत्कार्यं तदेव अस्यापि कार्यमित्यर्थः । कुतः । ‘तमेतं वेदानुवचनेन ब्राह्मणा विविदिषन्ति यज्ञेन दानेन’ ( बृउ. ४।४।२२ ) इत्यादिदर्शनात् । ननु ज्ञानकर्मणोर्विलक्षणकार्यत्वात्कार्यैकत्वानुपपत्तिः । नैष दोषः । ज्वरमरणकार्ययोरपि दधिविषयोः गुडमन्त्रसंयुक्तयोस्तृप्तिपुष्टिकार्यदर्शनात्, तद्वत्कर्मणोऽपि ज्ञानसंयुक्तस्य मोक्षकार्योपपत्तेः । ननु अनारभ्यो मोक्षः, कथमस्य कर्मकार्यत्वमुच्यते । नैष दोषः । आरादुपकारकत्वात्कर्मणः । ज्ञानस्यैव हि

प्रापकं सत् कर्म प्रणाड्या मोक्षकारणमित्युपचर्यते ।  
अत एव च अतिक्रान्तविषयमेतत्कार्यैकत्वाभिधानम् ।  
न हि ब्रह्मविदः आगाम्यग्निहोत्रादि संभवति, अनियोज्य-  
ब्रह्मात्मत्वप्रतिपत्तेः शास्त्रस्याविषयत्वात् । सगुणानु तु  
विद्यासु कर्तृत्वानतिवृत्तेः संभवति आगाम्यपि अग्निहो-  
त्रादि । तस्यापि निरभिसंधिनः कार्यान्तराभावाद्विद्या-  
संगत्युपपत्तिः । ४।१।१६

‘अतोऽन्याऽपि ह्येकेषामुभयोः’ --- किंविषयं पुनरिदं  
अश्लेषविनाशवचनं, किंविषयं वा अदो विनियोगवचनं  
एकेषां शाखिनाम् — ‘तस्य पुत्रा दायमुपयन्ति सुहृदः  
साधुकृत्यां द्विपन्तः पापकृत्याम्’ इति । अत उत्तरं  
पठति — अतोऽन्याऽपीति । अतोऽग्निहोत्रादेर्नित्यात्  
कर्मणः अन्यापि ह्यस्ति साधुकृत्या, या फलमभिसंधाय  
क्रियते, तस्या एष विनियोग उक्तः एकेषां शाखिनाम्  
— ‘सुहृदः साधुकृत्यामुपयन्ति’ इति । तस्या एव च  
इदं अघवदश्लेषविनाशनिरूपणं इतरस्याप्येव-  
मसंश्लेष इति । तथाजातीयकस्य काम्यस्य कर्मणो विद्यां  
प्रत्यनुपकारकत्वे संप्रतिपत्तिः उभयोरपि जैमिनिवादाराय-  
णयोराचार्ययोः ।

ब्रशंकर. ४।१।१७

पृ. १२६४ बृउ. ४।५।१५ ‘यत्र हि द्वैतमिव  
भवति’ इत्यादि ।

‘उपमर्दं च’ — अपि च कर्माधिकारहेतोः  
क्रियाकारकफललक्षणस्य समस्तस्य प्रपञ्चस्य अविद्या-  
कृतस्य विद्यासामर्थ्यात् स्वरूपोपमर्दमामनन्ति — ‘यत्र  
त्वस्य सर्वमात्मैवाभूत्तत्केन कं पश्येत्तत्केन कं जिघ्रेत्’  
इत्यादिना । वेदान्तोदितात्मज्ञानपूर्विकां तु कर्माधिकार-  
सिद्धिं प्रत्याशासानस्य कर्माधिकारोच्छित्तिरेव प्रसज्येत,  
तस्मादपि स्वातन्त्र्यं विद्यायाः ।

ब्रशंकर. ३।४।१६

## काठकोपनिषत्

पृ. १४१६ काउ. ३।१२ ‘एष सर्वेषु भूतेषु’  
इत्यादि ।

उ. का. १९७

‘आत्मशब्दाच्च’ — इतश्च पुरुषप्रतिपत्त्यर्थैव  
इयमिन्द्रियादिप्रवाहोक्तिः, यत्कारणं ‘एष सर्वेषु भूतेषु  
गुहोत्मा न प्रकाशते । दृश्यते त्वग्न्यया बुद्ध्या सूक्ष्मया  
सूक्ष्मदर्शिभिः ॥’ ( काउ. ३।१२ ) इति प्रकृतं  
पुरुषं आत्मेत्याह । अतश्च अनात्मत्वमितरेषां विवक्षि-  
तमिति गम्यते । ब्रशंकर. ३।३।१५

## मुण्डकापानषत्

पृ. १४४३ मुउ. १।१।३ ‘शौनको ह वै  
महाशालो’ इत्यादि ।

‘प्रकरणात्’ — कुतश्च न प्राणभृत् शुभ्वाद्या-  
यतनत्वेनाश्रयितव्यः — प्रकरणादिति । प्रकरणं चेदं  
परमात्मनः — ‘कस्मिन्नु भगवो विज्ञाते सर्वमिदं  
विज्ञातं भवति’ ( मुउ. १।१।३ ) इत्येकविज्ञानेन  
सर्वविज्ञानापेक्षणात् । परमात्मनि हि सर्वात्मके विज्ञाते  
सर्वमिदं विज्ञातं स्यात्, न केवले प्राणभृति ।

ब्रशंकर. १।३।६

पृ. १४४५ मुउ. १।१।५-६ ‘तत्रापरा, ऋग्वेदो  
यजुर्वेदः’ इत्यादि ।

‘अदृश्यत्वादिगुणको घर्मोक्तेः’ — ‘अथ परा  
यया... यद्भूतयोनिं परिपश्यन्ति धीराः’ ( मुउ. १।  
१।५, ६ ) इति श्रूयते तत्र संशयः — किमयमदृश्य-  
त्वादिगुणको भूतयोनिः प्रधानं स्यात्, उत शारीरः,  
आहोस्वित्परमेश्वर इति । तत्र प्रधानमचेतनं भूतयो-  
निरिति युक्तं, अचेतनानामेव तत्र दृष्टान्तत्वेनोपादा-  
नात् । ‘यथोर्णनाभिः सृजते गृह्णते च यथा पृथिव्या-  
मोषषयः संभवन्ति । यथा सतः पुरुषात्केशलोमानि  
तथाऽक्षरात्संभवतीह विश्वम् ॥’ ( मुउ. १।१।७ ) इति ।  
ननूर्णनाभिः पुरुषश्च चेतनाविह दृष्टान्तत्वेनोपात्तौ ।  
नेति ब्रूमः । न हि केवलस्य चेतनस्य तत्र सूत्रयो-  
नित्वं केशलोमयोनित्वं वाऽस्ति । चेतनाधिष्ठितं ह्यचेतनं  
ऊर्णनाभिशरीरं सूत्रस्य योनिः, पुरुषशरीरं च केशलो-  
मामिति प्रसिद्धम् । अपि च पूर्वत्रादृष्टत्वाद्यभिलाष-  
संभवेऽपि द्रष्टृत्वाद्यभिलाषासंभवाच्च प्रधानमभ्युपगतम् ।  
इह त्वदृश्यात्वादयो घर्माः प्रधाने संभवन्ति । न चात्र

विरुध्यमानो धर्मः कश्चिदभिलष्यते । ननु 'यः सर्वज्ञः सर्ववित्' इत्ययं वाक्यशेषोऽचेतने प्रधाने न संभवति, कथं प्रधानं भूतयोनिः प्रतिज्ञायत इति । अत्रोच्यते— 'यया तदक्षरमधिगम्यते' 'यत्तद्वेदस्यम्' इत्यक्षरशब्देन अदृश्यत्वादिगुणकं भूतयोनिं श्रावयित्वा, पुनरन्ते श्रावयिष्यति — 'अक्षरात्परतः परः' इति । तत्र यः परोऽक्षरात् श्रुतः, स सर्वज्ञः सर्ववित् संभविष्यति । प्रधानमेव त्वक्षरशब्दनिर्दिष्टं भूतयोनिः । यदा तु योनिशब्दो निमित्तवाची, तदा शारीरोऽपि भूतयोनिः स्यात्, धर्माधर्माभ्यां भूतजातस्योपार्जनादिति ।

एवं प्राप्ते अभिधीयते — योऽयमदृश्यत्वादिगुणको भूतयोनिः, स परमेश्वर एव स्यात्, नान्य इति । कथमेतदवगम्यते — धर्मोक्तेः । परमेश्वरस्य हि धर्म इहोच्यमानो दृश्यते— 'यः सर्वज्ञः सर्ववित्' इति । न हि प्रधानस्याचेतनस्य शारीरस्य बोधाधिपरिच्छिन्नदृष्टेः सर्वज्ञत्वं सर्ववित्त्वं वा संभवति ।

ननु अक्षरशब्दनिर्दिष्टात् भूतयोनेः परस्यैव एतत्सर्वज्ञत्वं सर्ववित्त्वं च, न भूतयोनिविषयमित्युक्तम् । अत्रोच्यते — नैवं संभवति । यत्कारणं 'अक्षरात्संभवतीह विश्वम्' इति प्रकृतं भूतयोनिमिह जायमानप्रकृतित्वेन निर्दिश्य, अनन्तरमपि जायमानप्रकृतित्वेनैव सर्वज्ञं निर्दिशति — 'यः सर्वज्ञः सर्वविद्यस्य ज्ञानमयं तपः । तस्मादेतद्ब्रह्म नाम रूपमन्नं च जायते ॥' (मु. १।१।९) इति । तस्मान्निर्देशसाम्येन प्रत्यभिज्ञायमानत्वात् प्रकृतस्यैवाक्षरस्य भूतयोनेः सर्वज्ञत्वं सर्ववित्त्वं च धर्म उच्यत इति गम्यते । 'अक्षरात्परतः परः' इत्यत्रापि न प्रकृताद्भूतयोनेरक्षरात्परतः कश्चिदभिधीयते । कथमेतदवगम्यते — 'येनाक्षरं पुरुषं वेद सत्यं प्रोवाच तां तत्त्वतो ब्रह्मविद्याम्' इति प्रकृतस्यैवाक्षरस्य भूतयोनेरदृश्यत्वादिगुणकस्य वक्तव्यत्वेन प्रतिज्ञातत्वात् । कथं तर्हि 'अक्षरात्परतः परः' इति व्यपदिश्यत इति, उत्तरसूत्रे तद्वक्ष्यामः । अपि चात्र द्वे विद्ये वेदितव्ये उक्ते — 'परा चैवापरा च' इति । तत्र अपरां ऋग्वेदादिलक्षणां विद्यामुक्त्वा ब्रवीति — 'अथ परा यया तदक्षरमधि-

गम्यते' इत्यादि । तत्र परस्या विद्याया विषयत्वेनाक्षरं श्रुतम् । यदि पुनः परमेश्वरादन्यददृश्यत्वादिगुणकमक्षरं परिकल्प्येत, नेयं परा विद्या स्यात् । परापरविभागो ह्ययं विद्ययोः अभ्युदयनिःश्रेयसफलतया परिकल्प्यते । न च प्रधानस्य विद्या निःश्रेयसफला केनचिदभ्युपगम्यते । तिस्रश्च विद्याः प्रतिज्ञायेरन्, त्वत्पक्षे अक्षराद्भूतयोनेः परस्य परमात्मनः प्रतिपाद्यमानत्वात् । द्वे एव तु विद्ये वेदितव्ये इह निर्दिष्टे । 'कस्मिन्नु भगवो विज्ञाते सर्वमिदं विज्ञातं भवति' इति चैकविज्ञानेन सर्वविज्ञानापेक्षणं सर्वात्मके ब्रह्मणि विवक्ष्यमाणेऽवकल्पते, नाचेतनमात्रैकायतने प्रधाने, भोग्यव्यतिरिक्ते वा भोक्तरि । अपि च 'स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह' (मु. १।१।१) इति ब्रह्मविद्यां प्राधान्येनोपक्रम्य परापरविभागेन परां विद्यामक्षराधिगमनीं दर्शयन् तस्या ब्रह्मविद्यात्वं दर्शयति । सा च ब्रह्मविद्यासमाख्या तदधिगम्यस्य अक्षरस्याब्रह्मत्वे बाधिता स्यात् । अपरा ऋग्वेदादिलक्षणा कर्मविद्या ब्रह्मविद्योपक्रमे उपन्यस्यते ब्रह्मविद्याप्रशंसायै— 'प्लवा ह्येते अट्टा यज्ञरूपा अष्टादशोक्तमवरं येषु कर्म । एतच्छ्रेयो येऽभिनन्दन्ति मृदा जरां मृत्युं ते पुनरेवापि यन्ति ॥' (मु. १।२।७) इत्येवमादिनिन्दावचनात् । निन्दित्वा चापरां विद्यां ततो विरक्तस्य परविद्याधिकारं दर्शयति— 'परीक्ष्य लोकान् कर्मचितान् ब्राह्मणो निर्वेदमायान्नास्त्यकृतः कृतेन । तद्विज्ञानार्थं स गुरुमेवाभिगच्छेत्समित्पाणिः श्रोत्रियं ब्रह्मनिष्ठम् ॥' (मु. १।२।१२) इति । यत्तुक्तम्— अचेतनानां पृथिव्यादीनां दृष्टान्तत्वेनोपादानादार्ष्टान्तिकेनाप्यचेतनेनैव भूतयोनिना भवितव्यमिति । तदयुक्तम् । न हि दृष्टान्तदार्ष्टान्तिकयोरत्यन्तसाम्येन भवितव्यमिति नियमोऽस्ति । अपि च स्थूलाः पृथिव्यादयो दृष्टान्तत्वेनोपात्ता इति न स्थूल एव दार्ष्टान्तिको भूतयोनिरभ्युपगम्यते । तस्माददृश्यत्वादिगुणको भूतयोनिः परमेश्वर एव ।

ब्रह्मकर. १।२।२१

पृ. १४४८ मु. १।१।९ 'यः सर्वज्ञः सर्ववित्' इत्यादि ।

‘नानुमानमत्तच्छब्दात्’ — यथा ब्रह्मणः प्रतिपादको वैशेषिको हेतुरुक्तः, नैवमर्थान्तरस्य वैशेषिको हेतुः प्रतिपादकोऽस्तीत्याह । नानुमानं सांख्यस्मृतिपरिकल्पितं प्रधानं इह द्युभवाद्यायतनत्वेन प्रतिपत्तव्यम् । कस्मात् । अतच्छब्दात् । तस्याचेतनस्य प्रधानस्य प्रतिपादकः शब्दः तच्छब्दः, न तच्छब्दः अतच्छब्दः । न ह्यत्राचेतस्य प्रधानस्य प्रतिपादकः कश्चिच्छब्दोऽस्ति, येनाचेतनं प्रधानं कारणत्वेनायतनत्वेन वा अवगम्येत । तद्विपरीतस्य चेतनस्य प्रतिपादकशब्दोऽत्रास्ति — ‘यः सर्वज्ञः सर्वधित्’ ( मु. १।१।९ ) इत्यादिः । अत एव न वायुरपीह द्युभवाद्यायतनत्वेन आश्रीयते ।

१।१।३

‘प्राणभृच्च’ — यद्यपि प्राणभृतो विज्ञानात्मन आत्मत्वं चेतनत्वं च संभवति, तथाप्युपाधिपरिच्छिन्नज्ञानस्य सर्वज्ञत्वासंभवे सति अस्मादेवातच्छब्दात् प्राणभृदपि न द्युभवाद्यायतनत्वेनाश्रयितव्यः । न चोपाधिपरिच्छिन्नस्याविभोः प्राणभृतो द्युभवाद्यायतनत्वमपि सम्यक् संभवति ।

ब्रशंकर. १।३।४

पृ. १४५४ मु. २।१।२ ‘ दिव्यो ह्यमूर्तः पुरुषः ’ इत्यादि ।

‘विशेषणभेदव्यपदेशाभ्यां च नेतरौ’ — इतश्च परमेश्वर एव भूतयोनिः, नेतरौ शारीरः प्रधानं वा । कस्मात् । विशेषणभेदव्यपदेशाभ्याम् । विशिनष्टि हि प्रकृतं भूतयोनिं शारीराद्विलक्षणत्वेन — ‘ दिव्यो ह्यमूर्तः पुरुषः सत्त्वाह्याभ्यन्तरो ह्यजः । अप्राणो ह्यमनाः शुभ्रः ॥ ’ ( मु. २।१।२ ) इति । न ह्येतद्विव्यक्तादिविशेषणं अविद्याप्रत्युपस्थापितनामरूपपरिच्छेदाभिमानिनः तद्धर्मान् स्वात्मनि कल्पयतः शारीरस्योपपद्यते । तस्मात्साक्षादौपनिषदः पुरुष इहोच्यते । तथा प्रधानादपि प्रकृतं भूतयोनिं भेदेन व्यपदिशति — ‘अक्षरात्परतः परः’ इति । अक्षरमव्याकृतं नामरूपव्रीजशक्तिरूपं भूतसूक्ष्ममीश्वराश्रयं तस्यैवोपाधिभूतं, सर्वस्माद्विकारात्परो योऽविकारः, तस्मात् ‘ परतः परः ’ इति भेदेन व्यपदिशन् परमात्मानमिह विवक्षितं दर्शयति । नात्र प्रधानं नाम किञ्चित्स्वतन्त्रं तत्त्वमभ्युपगम्य, तस्माद्भेदव्यपदेश उच्यते । किं तर्हि, यदि प्रधानमपि

कल्प्यमानं श्रुत्यविरोधेनाव्याकृतादिशब्दवाच्यं भूतसूक्ष्मं परिकल्प्येत, कल्प्यताम् । तस्माद्भेदव्यपदेशात् परमेश्वरो भूतयोनिरित्येतदिह प्रतिपाद्यते ।

ब्रशंकर. १।२।२२

पृ. १४५५ मु. २।१।३ ‘एतस्माज्जायते प्राणो’ इत्यादि ।

‘तथा प्राणाः’ — तत्र यथा लोकादयः परस्माद्ब्रह्मण उत्पद्यन्ते, तथा प्राणा अपीत्यर्थः । तथा — ‘एतस्माज्जायते प्राणो मनः सर्वेन्द्रियाणि च । खं वायुर्ज्योतिरापः पृथिवी विश्वस्य धारिणी ॥’ ( मु. २।१।३ ) इत्येवमादिष्वपि खादिवत्प्राणानामुत्पत्तिरिति द्रष्टव्यम् ।

२।४।१

‘गौण्यसंभवात्’ — गौण्या असंभवो गोण्यसंभवः । न हि प्राणानामुत्पत्तिश्रुतिर्गौणी संभवति, प्रतिज्ञाहानिप्रसङ्गात् । ‘कस्मिन्नु भगवो निशाते सर्वमिदं विज्ञातं भवति’ ( मु. १।१।३ ) इति हि एकविज्ञानेन सर्वविज्ञानं प्रतिज्ञाय तत्साधनायेदमाग्रायते ‘एतस्माज्जायते प्राणः’ ( मु. २।१।३ ) इत्यादि । सा च प्रतिज्ञा प्राणादेः समस्तस्य जगतो ब्रह्मविकारत्वे सति प्रकृतिव्यतिरेकेण विकाराभावात्सिध्यति । गौण्यां तु प्राणानामुत्पत्तिश्रुतौ प्रतिज्ञा इयं हीयेत । तथा च प्रतिज्ञातार्थमुपसंहरति — ‘पुरुष एवेदं विश्वं कर्म तपो ब्रह्म परामृतम्’ ( मु. २।१।१० ) इति, ‘ब्रह्मैवेदं विश्वमिदं वरिष्ठम्’ ( मु. २।२।११ ) इति च ।

२।४।२

‘तत्प्राकश्रुतेश्च’ — इतश्च आकाशादीनामिव प्राणानामपि मुख्यैव जन्मश्रुतिः । यत् ‘जायते’ इत्येकं जन्मवाचिपदं प्राणेण प्राकश्रुतं सत् उत्तरेष्वआकाशादिष्वनुवर्तते । ‘एतस्माज्जायते प्राणः’ इत्यत्र आकाशादिषु मुख्यं जन्मेति प्रतिष्ठापितं, तस्मान्मन्यात्प्राणेष्वपि मुख्यमेव जन्म भवितुमर्हति । न ह्येकस्मिन् प्रकरणे एकस्मिंश्च वाक्ये एकः शब्दः सकृदुच्चरितो बहुभिः संवध्यमानः कचिन्मुख्यः कचिद्गौणः इत्यव्यवसातुं शक्यं, वैरूप्यप्रसङ्गात् ।

ब्रशंकर. २।४।३

पृ. १४८६ मु. ३।२।८ ‘यथा नद्यः स्यन्दमानाः’ इत्यादि ।

‘मुक्तोपसृप्यव्यपदेशात्’ — इतश्च परमेव ब्रह्म  
 द्युम्बाद्यायतनम् । यस्मान्मुक्तोपसृप्यतास्य व्यपदिश्य-  
 माना दृश्यते । मुक्तैरुपसृप्यं मुक्तोपसृप्यम् । देहादिष्व-  
 नात्मसु अहमस्मीत्यात्मबुद्धिरविद्या, ततस्तत्पूजनादौ  
 रागः, तत्परिभवादौ च द्वेषः, तदुच्छेददर्शनाद्भयं  
 मोहश्च इत्येवमयमनन्तभेदोऽनर्थव्रातः संततः सर्वेषां नः  
 प्रत्यक्षः । तद्विपर्ययेणाविद्यारागद्वेषादिदोषमुक्तैरुपसृप्यं  
 उपगम्य एतदिति द्युम्बाद्यायतनं प्रकृत्य व्यपदेशो  
 भवति । कथम्—‘भिद्यते हृदयग्रन्थिश्छिद्यन्ते सर्वसं-  
 शयाः। क्षीयन्ते चास्य कर्माणि तस्मिन् दृष्टे परावरे ॥’  
 ( मु. २।२।८ ) इत्युक्त्वा ब्रवीति — ‘तथा  
 विद्वान्नामरूपादिमुक्तः परात्परं पुरुषमुपैति दिव्यम्’

( मु. २।२।८ ) इति । ब्रह्मणश्च मुक्तोपसृप्यत्वं  
 प्रसिद्धं शास्त्रे — ‘यदा सर्वे प्रमुच्यन्ते कामा येऽस्य  
 हृदि श्रिताः । अथ मर्त्योऽमृतो भवत्यत्र ब्रह्म सम-  
 श्रुते ॥’ ( बृ. ४।४।७ ) इत्येवमादौ ।  
 प्रधानादीनां तु न कचिन्मुक्तोपसृप्यत्वमस्ति  
 प्रसिद्धम् । अपि च ‘तमेवैकं जानथ आत्मानमन्या  
 वाचो विमुञ्चथामृतस्यैष सेतुः’ इति वाग्विमोक्तपूर्वकं  
 विशेष्यत्वमिह द्युम्बाद्यायतनस्यैहोच्यते । तच्च श्रुत्यन्तरे  
 ब्रह्मणो दृष्टम् — ‘तमेव धीरो विज्ञाय प्रज्ञां कुर्वीत  
 ब्राह्मणः । नानुध्यायाद्बहून् शब्दान् वाचो विग्लापनं हि  
 तत् ॥’ ( बृ. ४।४।२१ ) इति । तस्मादपि द्युम्बा-  
 द्यायतनं परं ब्रह्म ।

ब्रह्मशंकर. १।३।२





## ❁ शिवसंकल्पोपनिषत्

संकल्पकरं त्रिकालव्यापि अमृतं कर्मप्रेरकं अन्त-

र्ज्योतिः वेदप्रतिष्ठा जविष्ठं दूरंगमं जगद्ध्यापि

बाह्येन्द्रियसंचारि सूक्ष्मतरं पुरुषयोनि

च मनः

‘येनेदं भूतं भुवनं भविष्यत् परिगृहीतममृतेन  
सर्वम् ।

येन यज्ञस्तायते सप्तहोता तन्मे मनः शिव-  
संकल्पमस्तु ॥ १ ॥

येन कर्माणि प्रचरन्ति धीरा यतो वाचा  
मनसा चारु यन्ति ।

यत्संमितमनु संयन्ति प्राणिनस्तन्मे ० ॥ २ ॥

येन कर्माण्यपसो मनीषिणो यज्ञे कृण्वन्ति  
विदधेषु धीराः ।

यदपूर्वं यक्ष्मन्तः प्रजानां तन्मे ० ॥ ३ ॥

यत्प्रज्ञानमुत चेतो धृतिश्च यज्ज्योतिरन्तरमृतं  
प्रजासु ।

यस्मात्र ऋते किञ्चन कर्म क्रियते तन्मे ० ॥ ४ ॥

सुषारथिरश्वानिव यन्मनुष्यान्नेनीयतेऽभीषु-  
भिर्वाजिन इव ।

हृत्प्रतिष्ठं यदजिरं जविष्ठं तन्मे ० ॥ ५ ॥

यस्मिन्नृचः साम यजूंषि यस्मिन् प्रतिष्ठिता  
रथनाभाविवाः ।

यस्मिंश्चित्तं सर्वमोतं प्रजानां तन्मे ० ॥ ६ ॥

यदत्र षष्ठं त्रिशतं सुवीरं यज्ञस्य गुह्यं नव-  
नाभमाद्यम् ।

दश पञ्च त्रिशतं यत्परं च तन्मे ० ॥ ७ ॥

यज्जाम्रतो दूरमुदैति दैवं तदु सुप्तस्य तथैवेति ।

दूरङ्गमं ज्योतिषां ज्योतिरेकं तन्मे ० ॥ ८ ॥

\* मन्त्रब्राह्मणोपनिषदि ‘शारीरम्—मनः’ इत्यस्मिन्  
प्रकरणे ( पृ. ३३४-३३६ ) बहवः मन्त्राः समुद्धृताः ।

(१) शिउ. १-१७.

उ. का. १९७

येन द्यौः पृथिवी चान्तरिक्षं च ये पर्वताः  
प्रदिशो दिशश्च ।

येनेदं जगद्ध्याप्तं प्रजानां तन्मे ० ॥ ९ ॥

येनेदं विश्वं जगतो बभूव ये देवा अपि महतो  
जातवेदाः ।

तदेवाग्निस्तमसो ज्योतिरेकं तन्मे ० ॥ १० ॥

ये मनो हृदयं ये च देवा ये दिव्या आपो ये  
सूर्यरश्मिः ।

ते श्रोत्रे चक्षुषी संचरन्तं तन्मे ० ॥ ११ ॥

अचिन्त्यं चाप्रमेयं च व्यक्ताव्यक्तपरं च यत् ।

सूक्ष्मात्सूक्ष्मतरं ज्ञेयं तन्मे ० ॥ १२ ॥

एका च दश शतं च सहस्रं चायुतं च नियुतं  
च प्रयुतं चार्बुदं च न्यर्बुदं च ।

समुद्रश्च मध्यं चान्तश्च परार्धश्च तन्मे ०  
॥ १३ ॥

ये पञ्च पञ्चदश शतं सहस्रमयुतं न्यर्बुदं च ।

तेऽग्निचित्येष्टकास्तं शरीरं तन्मे ० ॥ १४ ॥

वेदाहमेतं पुरुषं महान्तमादित्यवर्णः तमसः  
परस्तात् ।

यस्य योनिं परिपश्यन्ति धीरास्तन्मे ० ॥ १५ ॥

यस्येदं धीराः पुनन्ति कवयो ब्रह्माणमेतं त्वा  
वृणुत इन्दुम् ।

स्थावरं जङ्गमं द्यौराकाशं तन्मे ० ॥ १६ ॥

परात् परतरं चैव यत्पराच्चैव यत्परम् ।

यत्परात् परतो ज्ञेयं तन्मे ० ॥ १७ ॥

परात् परतरो ब्रह्मा तत्परात् परतो हरिः ।

तत्परात् परतोऽधीशस्तन्मे ० ॥ १८ ॥

(१) शिउ. १८ ; श्रीकंठ. ४।३।१४ परतोऽधीशः  
( परतोरीशः ), ४।३।१५, ४।४।२२ ऽधीश ( ऽपःशः );  
श्रीकर. १।१।३ ( पृ. ४१ ) तरो ब्रह्मा ( तरं ब्रह्म ) तत्प  
... धीशः ( यत्परात्परतो ईशः ), १।३।१३ तरो ब्रह्मा

या वेदादिषु गायत्री सर्वव्यापी महेश्वरी ।  
 ऋग्यजुस्सामाथर्वैश्च तन्मे ० ॥ १९ ॥  
 यो वै देवं महादेवं प्रणवं पुरुषोत्तमम् ।  
 यः सर्वे सर्ववेदैश्च तन्मे ० ॥ २० ॥  
 प्रयतः प्रणवोङ्कारं प्रणवं पुरुषोत्तमम् ।  
 ओङ्कारं प्रणवात्मानं तन्मे ० ॥ २१ ॥  
 योऽसौ सर्वेषु वेदेषु पठ्यते ह्यज ईश्वरः ।  
 अकायो निर्गुणो ह्यात्मा तन्मे ० ॥ २२ ॥  
 गोभिर्जुष्टं धनेन ह्यायुषा च बलेन च ।  
 प्रजया पशुभिः पुष्कराक्षं तन्मे ० ॥ २३ ॥  
 त्रियम्बकं यजामहे सुगन्धिं पुष्टिवर्धनम् ।  
 उर्वारुकमिव बन्धनान्मृत्योर्मुक्षीय माऽमृता-  
 तन्मे ० ॥ २४ ॥  
 कैलासशिखरे रम्ये शङ्करस्य शिवालये ।  
 देवतास्तत्र मोदन्ते तन्मे ० ॥ २५ ॥  
 विश्वतश्चक्षुरुत विश्वतोमुखो विश्वतोहस्त उत  
 विश्वतस्पात् ।  
 संवाहुभ्यां नमति संपतत्रैर्द्यावापृथिवी जनयन्  
 देव एकस्तन्मे ० ॥ २६ ॥  
 चैतुरो वेदानधीयीत सर्वशाम्भ्रमयं विदुः ।  
 इतिहासपुराणानां तन्मे ० ॥ २७ ॥  
 मा नो महान्तमुत मा नो अर्भकं मा न  
 उक्षन्तमुत मा न उक्षितम् ।  
 मा नो वधीः पितरं मोत मातरं प्रिया मा न-  
 स्तनुवो रुद्र रीरिपस्तन्मे ० ॥ २८ ॥

( तर् ब्रह्म ) तत्परा ( यत्परा ), २।२।३७ तत्प...धीशः  
 ( यत्परात्परातो ईशः ), २।३।४२ तत्परा ( यत्परा ),  
 ४।३।१६ २।२।३७वत्, ४।४।२२ ( पृ. ४९९ )  
 १।३।१३वत् .

(१) शिउ. १९—२५.

(२) शिउ. २६ ; श्रीकंड. ३।२।३५ विश्वतोमुखो  
 ( सर्वतोमुखो ); श्रीकर. ३।२।३५ विश्वतश्चक्षुरुत विश्वतो-  
 मुखो ( सर्वतश्चक्षुरुत सर्वतोमुखो ).

(३) शिउ. २७—३७.

मा नस्तोके तनये मा न आयुषि मा नो गोषु  
 मा नो अश्वेषु रीरिषः ।  
 वीरान्मा नो रुद्र भामितो वधीर्हविष्मन्तः  
 नमसा विधेम ते तन्मे ० ॥ २९ ॥  
 ऋतं सत्यं परं ब्रह्म पुरुषं कृष्णपिङ्गलम् ।  
 ऊर्ध्वरेतं विरूपाक्षं विश्वरूपाय वै नमो नमः  
 तन्मे ० ॥ ३० ॥  
 कद्रुद्राय प्रचेतसे मीढुष्टमाय तव्यसे वोचेम  
 शन्तमं हृदे ।  
 सर्वो ह्येष रुद्रस्तस्मै रुद्राय नमो अस्तु  
 तन्मे ० ॥ ३१ ॥  
 ब्रह्म जज्ञानं प्रथमं पुरस्ताद्वि सीमतः सुरुचो  
 वेन आवः ।  
 स बुध्निया उपमा अस्य विष्टाः सतश्च योनिं  
 असतश्च विवस्तन्मे ० ॥ ३२ ॥  
 यः प्राणतो निमिषतो महित्वैक इद्राजा जगतो  
 बभूव ।  
 य ईशे अस्य द्विपदश्चतुष्पदः कस्मै देवाय  
 हविषा विधेम तन्मे ० ॥ ३३ ॥  
 य आत्मदा बलदा यस्य विश्व उपासते प्रशिषं  
 यस्य देवाः ।  
 यस्य छायाऽमृतं यस्य मृत्युः कस्मै देवाय  
 हविषा विधेम तन्मे ० ॥ ३४ ॥  
 यो रुद्रो अग्नौ यो अप्सु य ओषधीषु यो रुद्रो  
 विश्वा भुवनाऽऽविवेश ।  
 तस्मै रुद्राय नमो अस्तु तन्मे ॥ ३५ ॥  
 गन्धद्वारां दुराधर्षा नित्यपुष्टां करीपिणीम् ।  
 ईश्वरीं सर्वभूतानां तामिहोपह्वये श्रियं  
 तन्मे ० ॥ ३६ ॥  
 य इदं शिवसंकल्पं सदा ध्यायन्ति ब्राह्मणाः ।  
 ते परं मोक्षं गमिष्यन्ति तन्मे मनः शिव-  
 संकल्पमस्तु ॥ ३७ ॥

इति शिवसंकल्पोपनिषत्समाप्ता ।

## श्वेताश्वतरोपनिषत्

### प्रथमोऽध्यायः

जीवनकारणपृच्छा, कालस्वभावनिश्चित्यदृच्छाभूत-  
पुरुषाणां जीवनकारणत्वेन चिन्ता, देवात्मशक्तिः  
जीवनकारणं सर्वकारणाधिष्ठात्री

ॐ ब्रह्मवादिनो वदन्ति ।

किं कारणं ब्रह्म कुतः स्म जाता

जीवाम केन क च संप्रतिष्ठाः ।

अधिष्ठिताः केन सुखेतरेषु

वर्तामहे ब्रह्मविदो व्यवस्थाम् ॥

श्वेताश्वतरमन्त्राणां ब्रह्मार्थोपनिषद्गिराम् ।

पुण्यकृत्पुण्यतीर्थानामर्थमाविष्करोम्यहम् ॥

ब्रह्मात्मैक्यार्थस्यातिगहनतां दर्शयितुं प्रथमतो ब्रह्म-  
विदां विचारमवतारयति—ब्रह्मवादिनो वेदार्थज्ञान-  
वन्तो वदन्ति वक्ष्यमाणं विचारं वाचनिकं कुर्वन्ति ।  
तद्विचारमाह—किं विचारे । कारणं जगदुपादानम् ।  
यद्यपि ‘ यतो वै ’ इत्यादिभेदवाक्येन जगदुपादानं  
ब्रह्म उक्तं, तथाऽप्यसङ्गोदासीनस्य ब्रह्मणो विना मायां  
तदनुपपन्नमेवेत्युपपन्नो विचारः । अतो ब्रह्म ब्रह्मशब्दा-  
भिधेयं कारणं किमित्यन्वयः । किं कारणं इत्येतद्व्या-  
करोति—कुतः स्म कुत एव निमित्तात्प्रसिद्धादस्माभि-  
रनिश्चितात् जाताः उत्पन्नाः । जायमानं सहेतुकं घटादि-  
वदित्यर्थः । ननु येन जीवनं भवतां, तदेव कारणमि-  
त्यत आह—जीवाम केन अनिश्चितेन हेतुना । जीवन-  
कारणमप्यनिश्चितमित्यर्थः । ननु यत्र भवन्तः स्थिता-  
स्तदेव कारणमित्यत आह—क च कुत्र वा संप्रतिष्ठाः  
सम्यक्संप्रतिष्ठिताः । इदमेवाऽऽधार इति न निश्चितमि-  
त्यर्थः । ननु यदधिष्ठिता भवन्तो ग्रहाविष्टा इव पर-

तन्त्राः सुखदुःखयोः प्रवर्तन्ते, तदेव कारणमित्यत  
आह—अधिष्ठिताः नियम्यमानाः केन अनिश्चितेन  
हेतुना सुखेतरेषु सुखदुःखेषु वर्तामहे संसारयात्रायां प्रवृत्ति-  
कुर्महे । ब्रह्मविदः वेदार्थज्ञानवन्तः । व्यवस्थां संसार-  
यात्रां नियतेभ्यो निमित्तेभ्यो नियतनैमित्तिकप्राप्तिरूपाम् ।  
केनाधिष्ठिता व्यवस्थां प्राप्य सुखेतरेषु वर्तामहे इत्य-  
न्वयः । व्यवस्थां प्राप्नुम इति शेषो वा ।

शानन्द.

कालः स्वभावो नियतिर्यदृच्छा

भूतानि योनिः पुरुष इति चिन्त्यम् ।

संयोग एषां न त्वात्मभावा-

दात्माऽप्यनीशः सुखदुःखहेतोः ॥

ननु ब्रह्मशब्दस्य निरतिशयाद्ब्रह्मणो देशकालवस्तु-  
परिच्छेदशून्यादन्यः को वाऽर्थः संभावितः इत्यत आह  
— कालः निमेषादिपरार्धान्तप्रत्ययोत्पादको भूतो वर्त-  
मान आगामीति व्यवहियमाणो जनैः । स्वभावः स्वस्य  
तत्तत्पदार्थस्य भावः असाधारणकार्यकारित्वं, यथा  
अग्नेर्दाहादिकारित्वमपि निम्नदेशगमनादि । नियतिः  
सर्वपदार्थेष्वनुगता आकारवन्नियमनशक्तिः, यथा ऋतु-  
ष्वेव योषितां गर्भधारणमिन्दूदये समुद्रवृद्धिरित्यादि ।  
यदृच्छा काकतालीयन्यायेन संवादकारिणी काचन शक्तिः,  
यथा ऋतुमतीनां योषितां कासांचित्कस्मिंश्चिदौ गर्भ-  
धारणमित्यादि । भूतानि पञ्च चत्वारि वा मिलितानि ।  
तैलवर्त्यग्निसंयोगेनेव प्रदीपः, क्रमुकनागवल्लीपत्रचूर्णानां  
जीवतो मुखविलेन संयोगेनेव भृशं रक्तिमा मदश्च, एवं  
भूतानां संयोगस्तानि वा संयुक्तानि । योनिः कारणम् ।  
पुरुषः असङ्गोदासीनश्चिदानन्दात्मा । अत्र षट्पक्षाः  
पूर्वपूर्वस्य दौर्बल्यात्प्रादुर्भवन्ति । योनिशब्दश्च षट्स्वपि  
संबध्यते । प्रथमः पक्षोऽण्वादीनां वादिप्रसिद्धानां कार-

(१) श्वेड. १।१; ब्रशंकर. १।४।९; रामानुज. १।४।९;  
श्रीकर. १।४।९, २।२।४२, ३।३।६१; विज्ञान.  
१।४।६.

(१) श्वेड. १।२; विज्ञान. १।३।२ (पृ. ४७),  
१।४।२८, २।२।१२.

णानां निवारणार्थः । तथा हि — अण्वादीनां कारणानां न कालमन्तरेण कारणत्वम् । ततः कल्पनागौरवादिभ्योऽण्वादिपक्षान्तराणि परित्यज्य कालस्यैव कारणता अङ्गीकरणीया । कालोऽपि न वस्तुस्वभावमन्तरेण कारणमिति पूर्ववत्स्वभावः कारणमिति द्वितीयः पक्षः । स्वभावोऽपि नियतः कारणं, ततोऽन्वयव्यतिरेकाभ्यां नियतिरेव कारणमिति तृतीयः पक्षः । नियतेरप्यनैकान्तिकत्वाद्यदृच्छेति चतुर्थः पक्षः । यादृच्छिकत्वेऽपि भूतानि विनोत्पादस्यादर्शनात् भूतानीति पञ्चमः पक्षः । भूतैरपि जायमानस्य चेतनमन्तरेणोत्पादस्यादर्शनाच्चेतनः पुरुष एव कारणमिति षष्ठः पक्षः । प्रश्रगतकारणशब्दस्यानुवर्तनेन योनिपक्षो वा षष्ठः । योनिः पृथिवी न तु भूतान्तरं, प्रकृतिर्वा स्वतन्त्रा । भूतानामपि मूर्तत्वेन कार्यत्वादवश्यं तत्कारणं प्रकृतिरङ्गीकरणीयेत्यभिप्रायः । प्रकृतेरपि भूतवदचेतनत्वाच्चेतनः पुरुषः कारणमिति सप्तमः पक्षः । कालाद्याः सप्तापि ब्रह्मशब्दाभिधेय इत्यर्थः । इति यस्मात्, तस्माच्चिन्त्यं किं ब्रह्मशब्दाभिधेय उक्तेभ्यः प्रकारेभ्यः प्रकारान्तरमन्यद्वेति चिन्तनीयम् । ननु किमत्र चिन्तनीयं, कालादीनां सर्वेषां संबन्धः कारणमस्तु, इत्यत आह — संयोगः एषां न तु । एषां कालादीनां संयोगः संबन्धो न तु नैव । संयोगिनां केषांचिन्नरविपाणसमानत्वासंयोगस्याप्यसत्त्वं, सत्त्वेऽप्यचेतनत्वाहोष्टादिवदकारणत्वं तस्येत्यर्थः । इतश्च कारणान्न संयोगः कारणमित्याह — आत्मभावात् आत्मनश्चेतनस्य सत्त्वात् । अयं भावः — एषां कालादीनां पुरुषान्तानां सत्त्वे सति संयोगः कल्पनीयः । सति च चेतने पुरुषे कालादिवत्किं संयोगेनेति । ननु तर्हि कर्ता भोक्ता चेतनः पुरुषशब्दवाच्यः आत्माऽस्तु कारणमित्यत आह — आत्मा अपि कर्ता भोक्ता चेतनोऽपि न त्वित्यपिसामर्थ्यादनुवर्तते । तत्र हेतुमाह — अनीशः । जगत्कारणं हि चेतनमचेतनं वाऽङ्गीक्रियमाणं सर्वस्य नियन्त्रित्यङ्गीकरणीयं, आत्मा च जीवरूपोऽनीश्वरः । कस्यानीशः, सुखदुःखहेतोः, सुखदुःखयोरनुकूलप्रतिकूलवेदनीय-योर्हेतुर्धर्माधर्मादिरूपः, तस्य । अतश्चेतनः स्वतन्त्रः कारणं ब्रह्मशब्दवाच्यः ।

‘ते ध्यानयोगानुगता अपश्यन्  
देवात्मशक्तिं स्वगुणैर्निगूढाम् ।

यः कारणानि निखिलानि तानि  
कालात्मयुक्तान्यधितिष्ठत्येकः ॥

( १ ) न च असङ्गोदासीनस्यास्यापि कारणत्वमित्यवश्यमस्मिन्नेव कारणे केनचिदतिशयेन भवितव्यमिति वाचनिकं विचारं कुर्वन्तोऽपि यदा न निश्चयवन्तः, तदा ते ब्रह्मविदो विचारगताः ध्यानयोगानुगताः, ध्यानं जगत्कारणचिन्तनं, तच्च योगः तत्परत्वं, तस्मिन्विचारमनुप्राप्ताः अनुगताः । जगत्कारणत्वनिश्चयार्थमन्तर्मुखा बभूवुरित्यर्थः । तत अपश्यन् दृष्टवन्तः । किं, देवात्मशक्तिं देवस्य स्वयंप्रकाशस्य आत्मनः आनन्दात्मनः शक्तिरविद्या मायादिशब्दाभिधेया, ताम् । इदानीमस्या दुर्बोधत्वमाह — स्वगुणैर्निगूढां स्वैः स्वकीयैर्गुणैः शुक्ललोहितकृष्णरूपैः सत्त्वरजस्तमोभिरभिव्यक्तैर्निगूढां तिरस्कृताम् । अल्पबुद्धिभिरगम्यामित्यर्थः । देवाः इति वा पूर्वपदे परिच्छेदः । देवाः प्रकाशवन्तो बुद्धिमन्तः । संधिस्तु छान्दसः । यः चेतनो ब्रह्मविद्दृष्टशक्तेराश्रयो विषयश्च कारणानि ब्रह्मशब्दाभिधेयत्वेन शङ्कितानि निखिलानि सर्वाण्यनुक्तानि च तानि प्रसिद्धानि कालात्मयुक्तानि कालादीनि पुरुषान्तानि कालात्मसदितानि अधितिष्ठति अधिष्ठाय वर्तते एकः वस्तुतो भेदशून्यः । माययाऽनेकरूपोऽप्येक एवेत्यर्थः । शंनन्द.

( २ ) तथा इहापि ‘ ब्रह्मवादिनो वदन्ति । किं कारणं ब्रह्म ’ इत्युपक्रम्य ‘ ते ध्यानयोगानुगता अपश्यन् देवात्मशक्तिं स्वगुणैर्निगूढाम् ’ इति पारमेश्वर्याः शक्तेः समस्तजगद्विधायिन्या वाक्योपक्रमेऽवगमात्, वाक्यशेषेऽपि ‘ मायां तु प्रकृतिं विद्यान्मायिनं तु महेश्वरम् ’ ( श्वेउ. ४।१० ) इति ‘ यो योनिं योनिमधि-तिष्ठत्येकः ’ ( श्वेउ. ४।११ ) इति च तस्या एवावगमात् न स्वतन्त्रा काचित्प्रकृतिः प्रधानं नाम अजा-

( १ ) श्वेउ. १।३; ब्रह्मसंकर. १।४।९; रामानुज. १।४।९; श्रीकर. १।१।१ ( पृ. २० ), १।४।९, ३।३।६१, ४।१।९; बल्लभ. १।४।८; विज्ञान. १।१।२ ( पृ. ४८ ), १।४।६, ९, २८, २।१।३०, २।२।१२, ३।२।२९; बलदेव. १।४।९, २।१।३०, ४।१।७.

मन्त्रेणाम्नायते इति शक्यते वक्तुम् ।

ब्रशंकर. १।४।९

( ३ ) श्वेताश्वतरे ' कालः स्वभावो ' इत्यनेन मूलकारणे चिन्तां प्रकृत्याऽऽम्नायते — ' ते ध्यानयोगानुगता.....न्यधितिष्ठत्येकः ' इति । अत्र सृष्टेः प्रागपि ईश्वराधिष्ठेयो जीवोऽस्तीत्यवगम्यते । न चायमुपाधिसंबन्धात्पूर्वमधिष्ठेयाधिष्ठातृभावो निरंशस्याऽऽत्मनः स्वरूपभेदं विना उपपद्यते इति ।

१।१।२ ( पृ. ४८ )

यच्च ' ते ध्यानयोगानुगता ' इति पूर्वार्धश्लोकेन आदौ शक्तिदर्शनमुक्तं, तत् शक्तिमतोऽधिष्ठातृत्वदर्शनोपयोगितयेति मन्तव्यं, स्वतन्त्रज्ञेयत्वे शक्तित्ववचनानुपपत्तेरिति ।

१।४।६

' एतेन सर्वे व्याख्याता व्याख्याताः ' — एतेन प्रधानप्राणादीनां ब्रह्मशक्तित्वप्रतिपादनेन अन्येऽप्यानुमानिकाः कालादृष्टादयो ब्रह्मशक्तितया व्याख्याता वेदितव्याः, न तु स्वतन्त्रं किमप्यन्यदस्ति, अतो न तत्कारणताप्रतिपादकश्रुतिभिरपि ब्रह्मकारणतावाक्यानां विरोध इत्यर्थः । तत्र कालादिकारणवर्गेश्वरशक्तिताप्रतिपादकश्रुतिर्यथा श्वेताश्वतरे — ' कालः स्वभावो ' इति कालादीनि प्रकृत्य ' यः कारणानि निखिलानि तानि कालात्मयुक्तान्यधितिष्ठत्येकः ' इति । कालात्मयुक्तानि कालादीन्यात्मान्तानीत्यर्थः । तेषां चाधिष्ठेयत्ववचनात् शक्तित्वं सिद्धम् । प्रलये च भूतादीनां परमा सूक्ष्मावस्था सत्त्वादिशब्दवाच्येति मन्तव्यम् ।

१।४।२८

' सर्वोपेता च तद्दर्शनात् ' — वस्तुतो निरवयवत्वेऽप्यंशभेदसंभवान्न कृत्स्नप्रसक्तिः, यतः परा देवता सर्वशक्त्युपेता, अतस्तैरेव प्रकृतिपुरुषाद्यैः शक्तिभिरवच्छिन्ना भागाः परदेवताया अंशा आकाशपरमाण्वादीनामिव गुहादिगादिभिरिति । श्रुत्या चाऽऽरम्भकावयवा एव प्रतिषिध्यन्ते, न पुनः शक्तिरूपा अप्यंशाः । ब्रह्मणः सर्वशक्तिमत्त्वे प्रमाणमाह — तद्दर्शनादिति । ' ते ध्यानयोगानुगता अपश्यन्देवात्मशक्तिं स्वगुणैर्निगूढाम् ' ' प्रधानक्षेत्रज्ञपतिर्गुणेशः ' ' यः कारणानि निखिलानि तानि कालात्मयुक्तान्यधितिष्ठत्येकः ' इत्यादिना

सर्वशक्तिमत्त्वश्रवणादित्यर्थः ।

विज्ञान. २।१।३०

ब्रह्मरूपस्य संसारस्य चक्ररूपता, संसारस्य

नदीरूपता

तमेकनेमिं त्रिवृतं षोडशान्तं

शतार्धारं विंशतिप्रत्यराभिः ।

अष्टकैः षड्भिर्विद्वत्पैकपाशं

त्रिमार्गभेदं द्विनिमित्तैकमोहम् ॥

तं वस्तुतः एकरूपं मायया प्राप्तानेकसंसारचक्ररूपमपि निश्चितवन्तोऽपश्यन्नितिक्रियानुपपन्नादवगन्तव्यम् । साविद्यसंसारचक्ररूपतां वक्तुं चक्रसमानधर्मान्कांश्चिदाह — एकनेमिं एका अविद्या नेमिः, अराणां नामौ प्रतिष्ठितानां बहिरग्रभागस्य प्रतिष्ठास्थलं वलयाकारं काष्ठं नेमिरित्युच्यते । एका अविद्या नेमिर्यस्य संसारचक्रस्य तदेकनेमि । एकनेमिमिति छान्दसम् । संसारचक्रस्याऽऽत्मकार्यत्वात्तद्रूपत्वेन वा पुंलिङ्गनिर्देशः । त्रिवृतं त्रिभिः शुक्ललोहितकुण्डलरूपैर्वृतं आवृतं लोहपट्टिकाभिरिव तिसृभिः प्रसिद्धं चक्रम् । षोडशान्तं, एकादशेन्द्रियसहितं भूतपञ्चकं षोडशाख्यं, तत् अन्ते नाभिच्छिद्रापेक्षया बहिर्यस्य तत्षोडशान्तम् । षोडशविकारो नाभिच्छिद्रवैष्टनमित्यर्थः । शतार्धारम् । शतार्धं पञ्चाशत्संख्याकम् । अविद्यास्मितारागद्वेषाभिनिवेशरूपाः पञ्च क्लेशाः तमोमोहमहामोहतामिस्रान्धतामिस्रशब्दिताः । अष्टाविंशतिसंख्याश्राशक्तयः, एकादशेन्द्रियाणां वैकल्यमेकादशबुद्धयभावैः सैहकादश, नवतुष्टीनामभावान्नव, अष्टसिद्धीनामभावादष्ट, एवमष्टाविंशतिसंख्या अशक्तयः । नव तुष्टयः । प्रकृतिषुष्टिः प्रकृतिर्ब्रह्माति प्रकृतिरेव विमुञ्चत्यतो नास्माभिर्मोक्षार्थं यत्नः कर्तव्यः (इति) । संन्यासादेव मुक्तिर्भविष्यति, न श्रवणार्थं यत्नः करणीयः इत्युपादानतुष्टिः । कृतेऽपि श्रवणादिके कालेनैव मुक्तिर्भवति, अतो विनाऽप्यात्मज्ञानं कालेनैव मुक्तिर्भविष्यतीति कालतुष्टिः । कालोऽपि भाग्यवतामेव मुक्तिं प्रयच्छति, ततोऽस्ति चेदस्माकं भाग्यमस्मत्कृतमुद्यममन्तरेण भाग्यान्मुक्तिर्भविष्यतीति भाग्यतुष्टिरिति चतस्रः प्रकृत्याद्याः । अर्थाज्जनराहित्य-

(१) श्वेड. १।४.

मर्थपरिपालनराहित्यमर्थसंचयराहित्यमर्थव्ययराहित्यमर्थो-  
पभोगराहित्यं ( इति ) पञ्च अर्थार्जनादिवैपरीत्येन  
तुष्टयः । अष्टौ सिद्धयः । ऊहो मननापरनामधेयः ।  
अध्ययनं श्रवणापरनामधेयम् । शब्दो निदिध्यासनाम-  
धेयः । दानं ब्रह्मविद्यायाः शिष्येभ्यः संपादनं, तत्संपा-  
दनेन च ज्ञानसिद्धिः । सुहृत्प्राप्तिर्गुरुप्राप्तिः । ऊहायाः  
पञ्च अमुख्याः सिद्धयः । आध्यात्मिकाधिभौतिकाधि-  
दैविकदुःखत्रयविघातरूपास्तिस्रः, एवमष्टौ । अविद्याया  
दुःखत्रयविघातान्तास्तत्त्वभेदाः शतार्धरूपा अरा यस्य  
संसारचक्रस्य तदिदं शतार्धरं इति व्याख्येयम् । विंश-  
तिप्रत्यराभिः विंशतिसंख्याकैः प्रत्यगैर्नाभिस्थैः क्षुद्रैरैः  
सहितमिति शेषः । दशेन्द्रियवृत्तयः सविषया विंशति-  
संख्याकानि तत्त्वानि प्रत्यरस्थानीयानि संसारचक्रस्य ।  
अष्टकैः षड्भिः । अव्यक्तमहदहंकारास्तन्मात्राणि च  
पञ्च करणाष्टकम् । यमनियमासनप्राणायामप्रत्याहार-  
धारणाध्यानसमाधय इति योगाङ्गाष्टकम् । ऊहः शब्दो-  
ऽध्ययनं दानं सुहृत्प्राप्तिर्दुःखत्रयविघाताश्रेत्यूहादिसिद्धय-  
ष्टकम् । अणिमा महिमा लघिमा गरिमा प्राप्तिः प्राक्का-  
म्यमीशत्वं वशित्वं चेत्यणिमाष्टकम् । धाणवाग्रमन-  
चक्षुःश्रोत्रमनोहस्तत्वच इति ग्रहाष्टकम् । गन्धवक्तव्य-  
रसरूपशब्दकामकर्मस्पर्शा इत्यतिग्रहाष्टकम् । एवमेतैर-  
ष्टकैः षट्संख्याकैः सहितमिति शेषः । अथवा उक्तमेव  
ग्रहातिग्रहाष्टकद्वयं, पृथिवी कामो रूपाण्याकाशस्तमो  
रूपाण्यापो रेत इत्यायतनाष्टकं, अग्निर्हृदयं चक्षुः श्रोत्रं  
हृदयं चक्षुर्हृदयं हृदयमिति लोकाष्टकं, अमृतं स्त्रियः  
सत्यं दिशो मृत्युरसुर्वरुणः प्रजापतिरिति देवाष्टकं,  
शारीरः काममय आदित्यः श्रोत्रदृष्टाथामय आदशस्थ  
उदकस्थः पुत्रमय इति पुरुषाष्टकम् । एतैरष्टकैः षड्भिः  
सहितम् । विश्वरूपैकपाशं, विश्वं विविधं समग्रं वा  
रूपं यस्य तद्विश्वरूपं, तदेवैकः स्वयंज्योतिरानन्दात्मा  
पाशो बन्धनहेतुरवस्थानकारणं यस्य तत्तथा, विश्वरूपं  
च तदेकपाशं चेति विश्वरूपैकपाशम् । त्रिमार्गभेदं,  
त्रयो देवयानपितृयाणकीटादिप्राप्तिरूपा मार्गाः संचरणा  
वीथीरूपा भेदाः प्रकाराः यस्य तत् त्रिमार्गभेदम् ।  
द्विनिमित्तैकमोहं, द्वे निमित्ते संसारसरणकारणभूते सुख-  
दुःखे यस्य तत् द्विनिमित्तं, एकस्य चिदानन्दात्मनो

मोहः अप्रतिपत्तिविप्रतिपत्तिरूपः यस्य तत् एकमोहं,  
संसारपारगमनप्रतिबन्धकारणमित्यर्थः, द्विनिमित्तं च  
तदेकमोहं चेति द्विनिमित्तैकमोहम् ।

शंनन्द.

पञ्चस्रोतोम्बुं पञ्चयोन्युग्रवक्रां

पञ्चप्राणोर्मिं पञ्चबुद्ध्यादिमूलां ।

पञ्चावर्ता पञ्चदुःखौघवेगां

पञ्चाशद्देवां पञ्चपर्वामधीमः ॥

चक्ररूपतां संसारस्योक्त्वा इदानीं नदीरूपतामाह—  
पञ्चस्रोतोम्बुं पञ्च स्रोतांसि पञ्चाभूनि च यस्यां सा पञ्च-  
स्रोतोम्बुः, ताम् । स्रोतांसि पञ्चेन्द्रियच्छिद्राणि । यद्यपि  
देहे नवैकादशानन्तानि छिद्राणि, तथापि छिद्रद्वय-  
मैकैकस्य चक्षुःश्रोत्रघ्राणानां त्रयाणामपीति षट्कं  
छिद्राणाम् । त्रिषु आस्थच्छिद्रं रसनायाः, शेषं छिद्रजातं  
त्वचः इति पञ्चस्रोतस्त्वमविरुद्धम् । पञ्चाभूनि बाह्यानि  
पञ्चाप्युक्तस्थानानि ज्ञानेन्द्रियाणि, प्रवाहरूपेण विषया-  
भिमुखगामित्वात् । पञ्चयोन्युग्रवक्राम् । पञ्चयो-  
न्युग्रवक्राभिति वा पाठः । पञ्च योनयः  
कारणभूतानि महाभूतानि यस्यां सा पञ्चयोनिः ।  
पञ्च उग्राणि नरकपातकारणानि असुरवृत्तिप्रधानानी-  
न्द्रियाणि यस्यां सा पञ्चोग्रा । पञ्च वक्राणि कुटिल-  
गमनानि असुरविषयग्रहणानि, वक्राणीति पाठे मुखानि  
प्रतीकानि प्रधानानीत्यर्थः, सा पञ्चवक्रा । पञ्च  
योनयश्चोग्राणि च वक्राणि च यस्यां सा पञ्च-  
योन्युग्रवक्रा, ताम् । पञ्चप्राणोर्मिं, पञ्च प्राणाः प्राणा-  
पानव्यानोदानसमानाः ऊर्मयो यस्यां सा पञ्चप्राणोर्मिः,  
ताम् । पञ्चबुद्ध्यादिमूलां, पञ्च बुद्धयः शब्दस्पर्श-  
रूपरसगन्धविषयज्ञानभेदाः, आदिशब्देन तदुत्पा-  
द्यास्तद्विषयविषयाः पञ्चेच्छाभेदाः, पञ्च बुद्ध्यादयो  
मूलानि कारणभूतानि यस्यां सा पञ्चबुद्ध्यादिमूला, ताम् ।  
पञ्चावर्ता, पञ्च शब्दाद्या अवान्तरसामान्यविशेषसहिता  
आवर्ता उदकस्य चक्रभ्रमणवद्भ्रमनावर्ता यस्यां सा  
पञ्चावर्ता, ताम् । पञ्चदुःखौघवेगां, पञ्च इन्द्रियजन्यानि  
दुःखानि प्रतिकूलवेदनीयानि प्रसिद्धानि, सुखानामप्या-  
द्यन्तयोर्दुःखदर्शनेन दुःखाविनाभूतत्वात्तान्यपि दुःखानि,  
(१) श्वेउ. १।५.

तेषामोषः प्रवाहः, तस्य वेगो द्रुतं गमनं यस्यां सा पञ्चदुःखौघवेगा, ताम् । पञ्चाशद्भेदां, पञ्चस्रोत इत्या-  
रभ्य पञ्चदुःखौघवेगमित्यन्तेन अस्माभिर्वर्णिताः पञ्चा-  
शत् भेदा यस्यां सा पञ्चाशद्भेदा । अथवा शतार्धा-  
रवदविद्यादयो दुःखद्वयविघातान्ता यस्यां सा तथा,  
ताम् । पञ्चपर्वा, पञ्च पर्वाणि 'तमो मोहो महामोहस्ता-  
मिखो ह्यन्धसंज्ञितः' इत्युक्तानि पुराणे यस्यां सा पञ्च-  
पर्वा, पञ्च महाभूतानि वा पर्वाणि यस्यां सा पञ्चपर्वा,  
ताम् । अधीमः अधिकं स्मरणं कुर्मः । एतस्या ज्ञानं  
सम्यग्जातमस्माकमित्यर्थः । शनन्द.

हंसाख्यस्य जीवस्य भ्रमणं आत्मज्ञानान्मुक्तिश्च, त्रया-  
श्रयः अक्षराधारे परमं ब्रह्म, ब्रह्मविदो लयः मुक्तिश्च,  
क्षराक्षराधारः ईशः अनाशयात्मा भोक्ता, देव-  
ज्ञानात्पाशमुक्तिः, जीवप्रकृतिपरमात्मानः इति

त्रिविधं ब्रह्म, विश्वमायानिर्गुतिः

\* सर्वाजीवे सर्वसंस्थे बृहन्ते  
तस्मिन्हंसो भ्राम्यते ब्रह्मचक्रे ।

पृथगात्मानं प्रेरितारं च मत्वा  
जुष्टस्तस्तेनामृतत्वमेति ॥

( १ ) सावित्रस्य ब्रह्मणः संसारचक्ररूपत्वमुक्तम् ।  
सेयमविद्या सकार्या जीवस्य बन्धो ब्रह्मज्ञानं च तस्य  
मुक्तिहेतुरित्याह — सर्वाजीवे, आ समन्ताजीवनमा-  
जीवः, सर्वेषामाजीवो यस्मिस्तत्सर्वाजीव, तस्मिन् । सर्व-  
संस्थे सर्वेषां संस्था मरणं स्थितिर्वा यस्मिस्तत्सर्वसंस्थं,  
तस्मिन् । बृहन्ते बृहति तस्मिन् उक्तविशेषणे हंसः इन्ति  
गच्छति संचारचक्रं यः स हंसो जीव इत्यर्थः, भ्राम्यते  
धर्माधर्मकुलालेन अविद्याकामवासनादिदण्डेन भ्रमणं  
कार्यते । ब्रह्मचक्रे ब्रह्मणः चिदानन्दैकरसस्याज्ञानविलासे  
संसारचक्रे । ब्रह्मैव वा चक्रं तस्मिन् । अयं बन्धो बन्ध-

\* श्रीकंठ. छाउ. ६।३।२ ( पृ. ८९५ ) इत्यत्र द्रष्ट-  
व्यम् ।

(१) श्वेउ. १।६; रामानुज. १।१।१ ( पृ. ४, ११७,  
५२४ ), २।१।२२, २।३।४९, ४।१।३; श्रीकंठ. २।१।२२,  
२।३।४२; श्रीकर. १।१।१३ ( पृ. ६३ ), २।१।२३,  
२।३।४७, ३।२।२६, ३।३।६१, ४।१।४; विज्ञान. १।१।२  
( पृ. ४० ), ३।२।३१; बलदेव. १।१।२.

कारणं च । इदानीं मोक्षोपायं ब्रह्मज्ञानमाह — पृथक्  
संसारचक्रात्सोपाधिकाच्चान्यरूपमात्मानं सर्वप्रियतमं  
प्रत्यग्भूतं प्रेरितारं च संसारचक्रस्य सनिमित्तस्य प्रवर्त-  
यितारम् । चकार एवकारार्थे । आत्मानमेव प्रेरितार-  
मीश्वरं मत्वा मननाद्युपायेन साक्षात्कृत्येत्यर्थः । इदानीं  
मोक्षमाह — जुष्टस्तस्तेनामृतत्वमेति । ततः साक्षा-  
त्कारात् तेन ईश्वरेण जुष्टः स्वात्माभेदेन परमां प्रीतिं नीतः  
अमृतत्वं स्वयंप्रकाशपरमानन्दरूपमविद्यालेशशून्यं एति  
गच्छति । शनन्द.

( २ ) ' पृथगात्मानं प्रेरितारं च मत्वा ' इति  
जीवात्मविसजातीयस्य तदन्तर्यामिणो ब्रह्मणो ज्ञानं परम-  
पुरुषार्थलक्षणमोक्षसाधनमित्युपदेशाच्च ।

\* रामानुज. १।१।१ ( पृ. १२४ )

† उद्गीतमेतत्परमं नु ब्रह्म  
तस्मिन्स्त्रयं सुखाष्टाक्षरं च ।

अत्रान्नरं ब्रह्मणि विदित्वा  
लीना ब्रह्मणि तत्परा योनिमुक्ताः ॥

येन जुष्टोऽमृतत्वमेति, तं निरुपचरितं ब्रह्मेत्याह—  
उद्गीतं सर्वेषु वेदेषु उद् ऊर्ध्वं अधिकत्वेन गीतं कथितं  
एतत् सोपाधिकरूपस्य प्रीतिजनकं परमं तु उत्कृष्टमेव  
ब्रह्म निरुपचरितं बृहत्तेर्धातोरर्थरूपं, देशकालवस्तुपरिच्छेद-  
शून्यमित्यर्थः । तस्मिन् परमे ब्रह्मण्यविद्यादशायां त्रयं  
लोहितशुक्लकृष्णरूपं जगतो जन्मस्थितिनाशरूपं वा । न  
केवलमेतदेव, किंतु स्वप्रतिष्ठा स्वस्मिन् आत्मन्याश्रय-  
त्वेन विषयत्वेन च प्रतिष्ठा यस्याः अविद्यायाः सा  
स्वप्रतिष्ठा । आत्मा वा केवलो यथाकथंचिज्जगद्वा तन्मा  
भूदित्येतदर्थमाह — अक्षरं च । ब्रह्मात्मैक्यज्ञानमन्त-  
रेण न क्षरति न विनश्यतीत्यक्षरं, यावद्ब्रह्मस्वरूपं व्याप्तं  
वा अक्षरम् । चकारस्त्रयं स्वप्रतिष्ठाऽक्षरमपि तस्मिन्नित्ये-  
तदर्थः । अत्र अस्मिन्नक्षराधारे ब्रह्मणि जगत्कारणे  
अन्तरं अक्षराधाराधेयभूतस्य चिदानन्दरसस्य जीवा-  
त्मना तादात्म्यं प्राप्तस्य भेदं मुञ्जादिवेष्टीकायाः, वेदविदः  
वेदार्थज्ञानवन्तः, श्रवणादिमन्त इत्यर्थः । विदित्वा अव-

\* श्रीकर. विज्ञान. रामानुजवत् ।

† श्रीकरे. उद्गीथशब्देन प्रणवो विवक्षितः ।

(१) श्वेउ. १।७; श्रीकर. ३।३।६३ उद्गीत ( उद्गीथ ).

गत्य ब्रह्मसाक्षात्कारेण लीनाः पूर्वमपि तदात्मानः प्रति-  
बन्धकापगमे तद्रूपं प्रविष्टाः । कुत्रेत्याकाङ्क्षायामाह  
—ब्रह्मणि देशकालवस्तुपरिच्छेदशून्ये । ब्रह्मलये उपाय-  
माह — तत्पराः ब्रह्मैकचित्ताः, वयमेव ब्रह्म स्मः  
इति निरन्तरज्ञानवन्त इत्यर्थः । लयप्रकारमाह—योनि-  
मुक्ताः, ब्रह्मविद्भिर्दृष्टा आत्मशक्तिरविद्या योनिः, तथा  
मुक्ताः तल्लेशेनाप्यपगता इत्यर्थः ।

शंनन्द.

\* संयुक्तमेतत्क्षरमक्षरं च

व्यक्ताव्यक्तं भरते विश्वमीशः ।

अनीशश्चाऽऽत्मा बध्यते भोक्तृभावा-

ज्ज्ञात्वा देवं मुच्यते सर्वपाशैः ॥

इदानीं तत्त्वंपदार्थयोर्वाक्यार्थमाह—संयुक्तं कार्यकारण-  
भावेन संबद्धं एतत् विश्वं क्षरं कर्त्तुं अक्षरं च कार-  
णमपि । क्षराक्षरशब्दयोरर्थमाह—व्यक्ताव्यक्तं कार्यकार-  
णात्मकम् । अथवा एतच्छब्दार्थमाह—व्यक्ताव्यक्तम् ।  
भरते विभर्ति धारयति च पुष्पाति । हरते इति पाठे  
उपसंहरतीति व्याख्येयम् । विश्वं निखिलं ईशः नियन्ता  
तत्पदार्थः । अनीशश्च अनीश्वर एव त्वंपदार्थः आत्मा  
अहंप्रत्ययवेद्यः बुध्यते † अवगच्छति भोक्तृभावात्  
भोक्तृत्वात् । कर्ता भोक्ताऽहमस्मीति ज्ञानेनाऽऽत्माऽ-  
नीश्वर एवेत्यर्थः । इदानीं तत्त्वमसीतिवाक्यार्थमाह—  
ज्ञात्वा देवं स्वयंप्रकाशं तत्पदार्थलक्ष्यं त्वंपदार्थलक्ष्येणा-  
भिन्नमवगम्य मुच्यते सर्वपाशैः सर्वेभ्योऽविद्याकामकर्मा-  
दिभ्यो बन्धनहेतुभ्यो विमुक्तो भवति । इदं वाक्यार्थज्ञा-  
नस्य फलम् ।

शंनन्द.

ज्ञाज्ञौ द्वावजावीशनीशा-

वजा होका भोक्तृभोगार्थयुक्ता ।

\* रामानुज. मुज. ३।२।९ (पृ. १४८७) इत्यत्र द्रष्टव्यम् ।

† 'बुध्यते' इत्येव पाठो बहुसंमतः श्रेयाश्च ।

(१) श्वेउ. १।८; रामानुज. १।४।८, २।१।४, ८,  
८।१।१; श्रीकण्ठ. १।१।४ (पृ. १८७); श्रीकर. १।१।४  
(पृ. ४६, ४७), ४।१।१.

(२) श्वेउ. १।९; रामानुज. १।१।१ (पृ. ११६),  
१।१।४ (पृ. १६२), १।४।८, २।१।२२, २।३।१८, ४२,  
४९ वीशनीशा (वीशानीशा) ब्रह्ममेतत् (ब्रह्म चैतत्);  
निंबार्क. २।३।४२ वीशनीशा (वीशानीशा); श्रीकण्ठ. १।१।२

अनन्तश्चाऽऽत्मा विश्वरूपो ह्यकर्ता

त्रयं यदा विन्दते ब्रह्ममेतत् ॥

(१) उक्तमन्त्रार्थं मन्त्रत्रयेण विवृणोति—ज्ञाज्ञौ ।  
ज्ञः अविद्यालेशेनापरामृष्टश्चैतन्यैकस्वभावस्तत्पदार्थः ।  
अज्ञः कर्ता भोक्ता त्वंपदार्थः । ज्ञश्चाज्ञश्च ज्ञाज्ञौ द्वौ  
उपाधिभेदेन प्राप्तद्वित्वौ, अज्ञौ कारणशून्यौ । अज्ञत्वं  
वा रूपकार्थमनयोः प्रकृतेश्च वक्ष्यमाणायाः । तदिदं  
'अजामेकाम्' इत्यादिमन्त्रे प्रकटीकरिष्यति । एतयोर-  
साधारणं लक्षणमाह—ईशनीशौ । ईशश्च नियन्ता  
अनीशश्च नियम्यः ईशानीशौ । ईशनीशाविति  
च्छान्दसम् । बुद्ध्या तत्त्वंपदार्थवाच्याभ्यां पृथक्कृत्या-  
विद्यामाह—अजा हि प्रसिद्धा कारणशून्या अविद्या ।  
अस्या दण्डायमानाया न भेद इत्याह—एका विविध-  
विक्षेपवती मायाऽविद्यादिशब्दवाच्याऽपि भेदशून्या ।  
तस्याः प्रयोजनमाह—भोक्तृभोगार्थयुक्ता । भोक्ता  
संसारी वस्तुतश्चिदानन्दरसः, भोगः सुखदुःखे ससाधने,  
तदर्थं भोक्तृभोग्यादिभेदार्थं युक्तोद्यमवत्यखण्डैकरसे  
स्वयंप्रकाशानन्दात्मनि भेदव्यवहारसिद्ध्यर्थं परिकल्पिते-  
त्यर्थः । यद्यपि ईशनीशाविति परजीवयोर्लक्षणमुक्तं,  
तथापि समानस्वभावयोर्न तदपीत्याशङ्क्याऽऽह—अन-  
न्तश्च देशतः कालतो वस्तुतः परिच्छेदशून्योऽपि आत्मा  
तत्पदार्थः विश्वरूपः जगदुपादानकारणम् । ननु तादृशः  
स्वप्ने जीवोऽपीत्यत आह—ह्यकर्ता उपादानकारणमपि  
यस्मात्कर्तृन्वरहितः अहं ब्रह्मास्मीति निसर्गत आत्मज्ञान-  
वान्, ततोऽयमीशः, जीवस्तु न तथा । स हि कर्ता, ततोऽ-  
नीश इत्यभिप्रायः । ज्ञात्वा देवमित्येतद्व्याकर्तृमुपक्रमते—

(पृ. १२४), १।२।११, २।१।१४, २२, ३५, २।३।१८,  
१९ निंबार्कवत्; श्रीकर. १।१।१ (पृ. ३, २०,  
२१), १।१।२ (पृ. २९, ३०, ३२, ३३), १।१।४  
(पृ. ५३), १।१।५ (पृ. ५४), १।१।१३ (पृ. ६२,  
६३), १।१।२०, १।२।८, ११, १।३।४, ६, १।४।३,  
१९, २।१।७, ८, १३, १४, २३, ३५, २।२।४२  
(पृ. २४०), २।२।४३, ४५, २।३।२, १६, २८, ४०,  
४७, ५०, ३।२।१, ४, २६, ३०, ४।२।१५, ४।४।३,  
४।४।९ निंबार्कवत्; वल्लभ. १।४।८ भोगार्थ (भोग्यार्थ);  
विज्ञान. १।१।२ (पृ. ४३, ४४) निंबार्कवत्; बलदेव.  
१।४।९, २।३।१६.



त्रयं अजौ अजा चेति त्रित्वसंख्याक्रान्तं यदा यस्मिन्काले विन्दते लभते ब्रह्ममेतत् एतत्त्रयं ब्रह्म ब्रह्मैकमेवाऽऽत्मस्वरूपं, याथात्म्येनाज्ञातं त्रयं न वस्तुत इत्यधिगच्छतीत्यर्थः ।

शेनन्द.

( २ ) 'ज्ञाज्ञौ' इति जीवस्याज्ञत्वं किञ्चिज्ज्ञत्वमेव । असंसारिणः परमेश्वरस्य तु सर्वज्ञत्वमुच्यते । अतः संसारे किञ्चिज्ज्ञत्वं मुक्तौ सर्वज्ञत्वमिति ज्ञातैवाऽऽत्मा ।

श्रीकण्ठ. २।३।१९

( ३ ) 'ज्ञाज्ञौ द्वावजावीशानीशौ' 'अजो ह्येको जुषमाणोऽनुशेते जहात्येनां भुक्तभोगामजोऽन्यः' इत्यादिश्रुतिषु जीवब्रह्मणोरजन्यत्वप्रदर्शनेन कल्पितत्वादो ह्यवैदिकः ।

१।१।११ ( पृ. २१ )

ननु 'ज्ञाज्ञौ द्वावजावीशानीशौ' इत्यादिना परमेश्वरवज्जीवस्याज्ञातत्वोपदेशात् 'यतो वा इमानि भूतानि जायन्ते' इत्यादिश्रुत्या परमेश्वरस्य पञ्चमहाभूतकारणत्वमिति चेन्न । सृष्टेः प्राक् स्वात्मनि कुसूलधान्यवद्वर्तमानजीवानां बहिर्निर्गमनादिकर्तृत्वदर्शनात् जन्यत्वाजन्यत्वविधायकश्रुतीनां न विरोधः ।

श्रीकर. १।१।२ ( पृ. ३० )

( ४ ) अथ ब्रह्मण्येवाज्ञानं, अज्ञानप्रतिषेधवाक्यानि च अनिर्वचनीयाज्ञानप्रतिषेधेन परमार्थपराणीति चेन्न । व्यवहारभूमावपि ब्रह्मण्यज्ञानासंभवात्, 'ज्ञाज्ञौ द्वावजावीशानीशौ' इत्यादिवाक्यैर्जीवे अज्ञानव्यवहारदशायामेव ब्रह्मण्यज्ञानप्रतिषेधात् ।

विज्ञान. १।१।२ ( पृ. ४३ )

क्षरं प्रधानममृताक्षरं हरः

क्षरात्मानावीशते देव एकः ।

( १ ) श्वेउ. १।१०; रामानुज. १।१।१ ( पृ. ११६, १२३ ), १।४।८ तत्त्वभावा ( तत्प्रभावा ); ब्रमध्व. २।३।१३, ३।२।२७; श्रीकण्ठ. १।२।२२, २।१।२२; श्रीकर. १।१।१ ( पृ. ४, १३, १५ ), १।१।२ ( पृ. ३६ ), १।१।४ ( पृ. ४६, ४७ ), १।१।७, ११, १३ ( पृ. ६३ ), १।१।३२, १।२।१९, १।३।६, १०, १।४।३, १०, २।१।१, ११, २३, २।३।३, ३६, ३८, ३।१।१०, १७, ३।२।४, ६, ११, २३, ३०, ३५, ३।३।१४, १७, ५१,

तस्याभिध्यानाद्योजनात्तत्त्वभावा-

द्भूयश्चान्ते विश्वमायानिवृत्तिः ॥

( १ ) एकस्यानेकात्मत्वमुपपादयति — क्षरं विनाशवत् प्रधानं मुख्यमविद्याशब्दवाच्यमक्षरमित्यर्थः । एवं च जगदिदमविद्येत्युक्तं, कार्यकारणयोरनन्यत्वात् । अस्वेवं, तथाऽप्यक्षरं प्रधानशब्दवाच्यं भिन्नमित्यत आह — अमृताक्षरम् । अमृतं ब्रह्मज्ञानेनापि मरणशून्यं, अक्षरं निरुपचरितव्याप्तिम्, अमृतं चाक्षरं चामृताक्षरम् । यथा क्षरं प्रधानं तथा अक्षरं प्रधानममृताक्षरम् । यद्यपि अक्षरं अकार्यममृताक्षरस्य, तथाऽप्यमृताक्षरे परिकल्पितं, कल्पितानां चाधिष्ठानादनन्यत्वं शुक्तिरजतवदित्यभिप्रायः । ननु यथा तदभावोऽमृताक्षरात्पृथक्, तथाऽक्षरमपीत्यत आह — हरः । हरणं अविद्याभावो हरः, सोऽप्यमृताक्षरमिति योजना । यद्यविद्याभावः कल्पितः, तदा अविद्यावत्सोऽपि वस्तुतोऽधिष्ठानमात्रमेव स्यात्, यदि त्वकल्पितः, तदा 'नेह नाना' इत्यादिश्रुतिविरोध इत्यर्थः । अतः क्षरात्मानौ, क्षरं कार्यं, आत्मा अविद्यासहितं चैतन्यं, तौ ईशते ईष्टे । क्षरात्मना वीशते इति वा पदच्छेदः । विशति । क्षरात्मनेत्युपलक्षणं, सर्वात्मना विशति, सर्वं भवतीत्यर्थः । देवः स्वयंप्रकाशः । एकः ज्ञाज्ञादिभेदशून्यश्चैतन्यानन्दस्वभावः । आत्मज्ञानान्मुक्तिरिति प्रत्यक्षविरोध इति शङ्कां निवर्तयति — तस्य चिदानन्दरसस्यापगतभेदस्य अभिध्यानात् सर्वतश्चिन्तनात् सर्वमात्मेति ज्ञानादनात्ममायानिवृत्तिरित्यवगन्तव्यम् । योजनात् अहं ब्रह्मास्मीतिज्ञानात्मनोऽब्रह्मत्वमायानिवृत्तिरिति द्रष्टव्यम् । तत्त्वभावात् देहपातानन्तरमवाधितस्वरूपस्य सत्त्वात् भूयश्च पुनश्च अनात्मा ब्रह्म आत्मा च ब्रह्मेति बुद्धिभ्यां द्विवारं निवृत्तौ सत्यामपि अन्ते जीवन्मुक्तप्रारब्धकर्मफलक्षये विश्वमायानिवृत्तिः, विश्वस्य माया विपरीतप्रतीतिस्तत्कारणं च, विद्या चासौ माया चेति वा, तस्या निवृत्तिः सर्वात्मना अनुपलम्भः । अयमर्थः—

३।४।१, ३५, ५२, ४।१।१, ३, ४।२।१५, ४।३।१६, ४।४।२२; विज्ञान. १।१।५ ( पृ. १२६ ), १।४।३, १७, २।३।९; बलदेव. १।४।२८.

संस्कारशेषाऽविद्या देहपाते निवर्तते, ततो विदुषोऽप्य-  
विरुद्धो देहयात्राद्यर्थो व्यवहार इति ।

शंनन्द.

( २ ) 'अमृताक्षरं हरः' इति भोक्ता निर्दिश्यते ।  
प्रधानमात्मनो भोग्यत्वेन हरतीति हरः ।

रामानुज. १।१।१ ( पृ. ११६ )

( ३ ) 'श्रद्धाभक्तिध्यानयोगादवहि' इत्यादिषु ध्यान-  
ज्ञानयोरेव मोक्षहेतुत्वव्यपदेशाद्वाह्यलिङ्गधारणादिना न  
किञ्चित्प्रयोजनमिति चेत्, 'तस्याभिध्यानाद्योजनात्तत्त्व-  
भावाद्भूयश्चान्ते विश्वमायानिवृत्तिः' इति श्रुतौ तस्य  
हरस्य अभिध्यानात् अन्तरनुसंधानात् योजनात् संयो-  
गात् बाह्यधारणात् तत्त्वभावात् तत्त्वसाक्षात्कारात्सकल-  
मायानिवृत्तिर्भवतीति श्रूयते । श्रुतिसंकोचे मानाभावात् ।

'मोक्षमिच्छेज्जनार्दनात्' इति नारायणस्यैव मोक्षप्र-  
दायकत्वात्तस्योपासनमेव मुमुक्षुणाभावश्यकमिति चेन्न,  
तथाविधश्रुत्यभावात् । 'शिव एको ध्येयः शिवंकरः  
सर्वमन्यत्परित्यज्य' 'ईशं ज्ञात्वा अमृतत्वमेति' 'ज्ञात्वा  
शिवं शान्तिमत्यन्तमेति' 'ईशं ज्ञात्वा अमृता भवन्ति'  
'ध्याननिर्मथनाभ्यासात्पाशं दहति पण्डितः' 'क्षरं प्रधान-  
ममृताक्षरं हरः क्षरात्मानावीशते देव एकः । तस्या-  
भिध्यानाद्योजनात्तत्त्वभावाद्भूयश्चान्ते विश्वमायानि-  
वृत्तिः ॥' 'एक एव रुद्रो न द्वितीयाय तस्ये' 'विश्वा-  
धिको रुद्रो महर्षिः' 'यो देवानां प्रथमं पुरस्तात् (विश्वा-  
धिको रुद्रो महर्षिः)' 'तमक्रतुं पश्यति वीतशोको घातुः  
प्रसादान्महिमानमीशम्' इत्यादिश्रुतविधेर्बलीयस्त्वाच्चा-  
रायणस्य ब्राह्मणदेवतात्वाभावात् । श्रुतिविरुद्धस्मृतेः  
प्रामाण्याभावाच्च तादृशस्मृतीनां समक्षजलन्यायेन  
परंपराशिवोपासनद्वारा मोक्षहेतुत्वं सिद्धम् ।

१।१।१ ( पृ. १३, १४ )

'क्षरं प्रधानममृताक्षरं हरः क्षरात्मानावीशते देव  
एकः । तस्याभिध्यानाद्योजनात्तत्त्वभावाद्भूयश्चान्ते विश्व-  
मायानिवृत्तिः ॥' इत्यादौ अभिध्यानादित्यनेन  
प्राणलिङ्गोपासनं योजनादित्यनेन भावलिङ्गोपासनं  
स्पष्टमुक्तम् ।

१।१।३२

'क्षरं प्रधानममृताक्षरं हरः' इति श्वेताश्वतरे परशिव-  
परत्वेनाक्षरशब्दो निर्णीतः ।

श्रीकर. १।३।६

( ४ ) 'भूयश्चान्ते विश्वमायानिवृत्तिः' इत्यादौ च  
मायाया व्यापारानिवृत्तिरेवावगम्यते, न नाश इति ।

१।१।५ ( पृ. १२६ )

महदादिविकाररूपेणानित्यत्वं च प्रधानस्यापीष्यत  
एव, 'क्षरं प्रधानममृताक्षरं हरः' इति श्रुतेः ।

विज्ञान. २।३।९

ज्ञात्वा देवं सर्वपाशापहानिः

क्षीणैः क्लेशैर्जन्ममृत्युप्रहाणिः ।

तस्याभिध्यानात्तृतीयं देहभेदे

विश्वेश्वर्यं केवल आप्तकामः ॥

( १ ) तस्याभिध्यानादित्यादि व्याकरोति—ज्ञात्वा  
सर्वात्मत्वेनावगत्य देवं स्वयंप्रकाशं सर्वपाशापहानिः  
सर्वेषां पाशानां पुत्रक्षेत्रादीनामहंममादीनां वा अप-  
हानिः परित्यागः । सर्वात्मनमवगत्य सर्वत्र समबुद्धि-  
र्भवतीत्यर्थः । सर्वात्मा देव इत्यवगत्य अहमपि स इत्य-  
वगमात् अविद्यास्मितारागद्वेषाभिनिवेशानां क्लेशानां  
क्षयः । ततः क्षीणैः क्लेशैः परिक्षीणैरविद्यादिभिर्हेतुभिः  
जन्ममृत्योः ( त्वोः ) प्रहाणिः । जन्म च मृत्युश्च  
जन्ममृत्युः । आद्यन्तयोर्विकारयोर्ब्रह्ममस्तीत्यादिविका-  
राणामुपलक्षणार्थम् । तयोः प्रकर्षेण हानिः परित्यागः ।  
जन्ममृत्युप्रहाणिरिति पाठे जन्ममृत्योः(त्वोः) इति  
व्याख्येयम् । तस्याभिध्यानात् । पूर्वोक्तस्य प्रतीकोपा-  
दानमिदम् । आत्मनः सर्वतो ध्यानात् सर्वमिदमात्मेति  
विज्ञाने शत्रुमित्राद्यविद्याया अपगमः प्रथमम् । अहं  
ब्रह्मास्मीत्यात्मनो ब्रह्मणा तादात्म्ययोगज्ञानाद्विपरीत-  
ज्ञानादहंकाररागद्वेषाभिनिवेशरूपाविद्यापगमो द्वितीयम् ।  
प्रारब्धकर्मक्षयान्ते संस्काराणामप्यात्मभावेन स्वरूपेण  
सत्त्वात्तृतीयं विश्वमायानिवृत्तिरूपं देहभेदे ब्रह्मज्ञानिनोऽ-  
नधिकारिणो वर्तमानदेहपाते विश्वेश्वर्यं अनावृत्तस्वयंप्र-  
काशमानानन्दात्मरूपं केवलः अविद्यालेशेनाप्यपरामृष्ट-  
स्वभावः तत एव आप्तकामः आनन्दात्मप्रकाशेनाऽऽप्ता  
निखिलाः कामा येन स आप्तकामः । देहभेदे केवल आप्त-  
कामस्तृतीयं विश्वेश्वर्यं प्राप्नोतीति शेषः ।

शंनन्द.

( १ ) श्वे. १।१।१; ब्रह्मसंकर. ३।२।५; आस्कर.  
३।२।५; श्रीकर. १।२।१ ( पृ. ९४ ), २।२।४२ ( पृ.  
२४७ ), ३।३।६१, ४।१।१२; बलदेव. ३।३।२७, ३४.

( २ ) ' पराभिध्यानात् तिरोहितं ततो ह्यस्य बन्ध-  
विपर्ययौ' — किं पुनर्जीवस्य ईश्वरसमानधर्मत्वं नास्त्येव,  
न नास्त्येव । विद्यमानमपि तत् तिरोहितं अविद्यादिव्यव-  
धानात् । तत्पुनस्तिरोहितं सत् परमेश्वरमभिध्यायतो  
यतमानस्य जन्तोर्विधूतध्वान्तस्य तिमिरतिरस्कृतेव  
दृक्शक्तिः औपधवीयात् ईश्वरप्रसादात्ममिदस्य कस्य-  
चिदेवाविर्भवति, न स्वभावत एव सर्वेषां जन्तूनाम् ।  
कुतः । ततो हि ईश्वराद्धेतोः, अस्य जीवस्य, बन्धमोक्षौ  
भवतः । ईश्वरस्वरूपापरिज्ञानात् बन्धः, तत्स्वरूपपरि-  
ज्ञानात् मोक्षः । तथा च श्रुतिः — ' ज्ञात्वा देवं...'  
इत्येवमाद्या । ३।२।५

'देहयोगाद्वा सोऽपि' — सोऽपि तु जीवस्य ज्ञानैश्वर्य-  
तिरोभावः, देहयोगात् देहेन्द्रियमनोबुद्धिविषयवेदना-  
दियोगान्द्रवति । ब्रह्मंकर. ३।२।६

( ३ ) ' एतावन्तो वै पशवस्ते द्विपादश्चतुष्पादः '  
इति, ' एषामीशे पतिः पशूनां चतुष्पदामुत द्विपादाम् '  
इति, ' तस्माद्बुद्धः पशूनामधिपतिः ' ' ज्ञात्वा देवं  
सर्वपाशापहानिः ' ' आननिर्मथनाभ्यामात्पाशं दहति  
पण्डितः ' इत्यादिवाक्यानां प्रात्यक्षिकवेदवेदान्तेषु  
दर्शनात्पतिपाशपशुपदार्थत्रयप्रतिपादकशैवागमानां वैदि-  
कत्वं घण्टाघोषः । ३।२।१ ( पृ. ९४ )

' ज्ञात्वा देवं सर्वपाशापहानिः श्रीणैः क्लेशैर्जन्ममृ-  
त्युप्रहाणिः । तस्याभिध्यानात्तृतीयं देहभेदे विश्वैश्वर्यं  
केवल आसक्तमः ॥' इत्यादिना तृतीयदेहसंज्ञकतमोज्ञान-  
निवृत्तिपूर्वकशिवसाक्षात्कारपर्यन्तं शिवोपासनं दृष्टम् ।  
श्रीकर. ४।१।१२

\* एतज्ज्ञेयं नित्यमेवाऽऽत्मसंस्थं

नातः परं वेदितव्यं हि किञ्चित् ।

भोक्ता भोग्यं प्रेरितारं च मत्वा

सर्वं प्रोक्तं त्रिविधं ब्रह्मेतत् ॥

\* ३।२।१३ इति सूत्रगतब्रह्मंकरभाष्यटीकायां आनन्द-  
गिरिभिः ' ब्रह्म मे तत् ' इति पदविभागमास्थाय ' तत्सर्वं  
त्रिविधं मे मम प्रोक्तं ब्रह्मैवेति जानीयात् ' इति व्याख्या-  
तम् ।

( १ ) श्वेद. १।१२; ब्रह्मंकर. ३।२।१३ ब्रह्मेतत् ( ब्रह्म  
मे तत् ); भास्कर. ३।२।१३ भोक्ता ( भोक्तारं ) ब्रह्म-

( १ ) इदानीमुक्तमर्थमुपसंहरति — एतत् उक्तमभि-  
न्नरूपं ज्ञेयं साक्षात्कर्तव्यं नित्यमेव सर्वदैव आत्मसंस्थं  
स्वात्मनि वर्तमानं स्वात्मरूपमिति यावत् । ननु यथै-  
तज्ज्ञातव्यं सर्वैभ्यः परं, तथा अस्मादपि परं किञ्चित्स्या-  
दित्यत आह — नातः परं वेदितव्यं हि किञ्चित् । यस्मा-  
दस्मादधिकं न किञ्चिद्वेदनीयं, तस्मादिदमेव परमिति  
शेषः । उक्तं त्रयमाह — भोक्ता अनीशोऽजः, भोग्यं  
अजास्वरूपं, प्रेरितारं च प्रेरयितारं च ईशमजमपि  
मत्वा भोक्तारं भोग्यं प्रेरयितारं चावगत्य सर्वं निबिडं  
ब्रह्मविद्धिः प्रोक्तं प्रकरणेण कथितम् । त्रिविधं तिस्रो  
विधाः प्रकाराः भोक्तृभोग्यप्रेरयितृरूपा यस्मिन्मत्तत्  
त्रिविधम् । ब्रह्मेतत् एतत् त्रिविधमुक्तं ब्रह्मं ब्रह्म ।  
शंनन्द.

( २ ) यश्च परैः मिदब्रह्मपत्त्वे वेदान्तानामुपक्र-  
मादिभिस्तात्पर्यममन्वय उक्तः, सोऽपि विपरीत एव ।  
तथा हि — ' उपक्रमोपसंहारावस्थामोऽपूर्वता फलम् ।  
अर्थवादोपपत्ती च लिङ्गं तात्पर्यनिर्णये ॥' इति तात्पर्य-  
ग्राहकलिङ्गानां मध्ये फलार्थवादयोरभिदे ब्रह्मविज्ञाने  
एव संभवः, न तु ब्रह्मणि, ब्रह्मज्ञानस्यैव ' य एवं  
वेद ' इत्यादिना फलश्रवणाच्च, ' नातः परं वेदि-  
तव्यं हि किञ्चित् ' इत्याद्यर्थवादस्यापि ज्ञान एव श्रवणा-  
च्चेति । तस्माद्ब्रह्मज्ञान एव तात्पर्यग्राहकसमप्रलिङ्गो-  
पपत्तेः ब्रह्मज्ञानाख्यकार्यपरत्वमेव वेदान्तानाम् ।

३।१।४

' वदतीति चेन्न प्राज्ञो हि प्रकरणात्' — ननु  
एतज्ज्ञेयं नित्यमेवात्मसंस्थं.....सर्वं प्रोक्तं त्रिविधं  
ब्रह्मेतत् ' इत्यनेनास्मिन्प्रकरणे प्रधानस्य भोग्यशब्द-  
वाच्यस्य ज्ञेयत्वं श्रुतिर्वदतीत्याशङ्क्य समाधत्ते — वदती-  
ति चेन्निति । यदुक्तं, तन्न, प्राज्ञ ईश्वर एव ह्यत्र ज्ञेय-  
तयोपदिश्यते, न त्वेतच्छब्देन भोक्त्रादित्रयं परामृश्य तस्य  
ज्ञेयत्वमुच्यते । कुतः । प्रकरणात्, ब्रह्मणः प्रकरणत्वेन  
तस्यैव एतच्छब्देन परामर्शस्य युक्तत्वादित्यर्थः । भोक्त्रा-  
दित्रयं तु मत्वेत्यनेनैवान्वेति । भोक्तृत्वस्य विभक्ति-  
मेतत् ( ब्रह्मेतत् ); रामानुज. १।१।१ ( पृ. ११५ );  
श्रीकण्ठ. १।१।२ ( पृ. १२४ ) भोग्यं ( भोज्यं ); विज्ञान.  
१।१।४ ( पृ. १२० ), १।४।१, ५, ४।१।१.

व्यत्ययेन भोक्तारमित्यर्थः । प्रेरिता देवतावर्गः ।

विज्ञान. १।४।५

परमात्मदर्शनोपायः प्रणवध्यानतपःसत्यानि

वहेर्यथा योनिगतस्य मूर्ति-

न दृश्यते नैव च लिङ्गनाशः ।

स भूय एवेन्धनयोनिगृह्य-

स्तदोभयं वै प्रणवेन देहे ॥

‘पृथगात्मानं प्रेरितारं च मत्वा’ इत्यादिना ब्रह्म-  
ज्ञानान्मोक्ष उक्तः, ब्रह्मज्ञाने च नोपायः, ततस्तदुपाय-  
माह — बहेः अग्नेः यथा येन प्रकारेण योनिगतस्य  
अरणिगतस्य मूर्तिः दाहप्रकाशक्षमं स्वरूपं न दृश्यते  
उपायप्रकारेण चक्षुषा त्वचा वा नोपलभ्यते । ननु तर्हि  
योनौ नास्त्येव स इत्यत आह—नैव च लिङ्गनाशः ।  
लिङ्गस्य काष्ठद्रव्यसंघर्षणजन्यस्योष्मणो नाशो विनाशः ।  
चकारोऽप्यर्थः । नैव लिङ्गनाशोऽपि नास्त्येव । सति  
लिङ्गे लिङ्गिनोऽपि सत्त्वमित्यर्थः । सः काष्ठस्योऽग्निलि-  
ङ्गेन गृहीतः भूय एव पुनरेव मथनोपायेन इन्धनयोनि-  
गृह्यः, इन्धनं अरणिः योनिः कारणमस्य स इन्धन-  
योनिः, गृह्यः चक्षुषा ग्रहणयोग्यः, इन्धनयोनिश्चासौ  
गृह्यश्चतीन्धनयोनिगृह्यः । तद्व तद्वत् उभयं वै परमपरं  
च ब्रह्म प्रसिद्धं प्रणवेन ओंकारेण देहे शरीरे हृदयाब्ज-  
मध्ये । परं चेद्ब्रह्म अभिधेयत्वेन, अपरं चेदुपास्यत्वेन  
प्रणवेन गृह्यते इत्यर्थः ।

शंनन्द.

स्वदेहमरणिं कृत्वा प्रणवं चोत्तरारणिम् ।

ध्याननिर्मथनाभ्यासादेवं पश्येन्नगूढवत् ॥

‘प्रणवेन देहे’ इत्युक्तं, तदेतद्व्याकरोति — स्वदेहं  
स्वशरीरं शरीरेणोपलक्षितं हृदयं अरणिं कृत्वा प्रणवं  
चोत्तरारणिं उत्तरारणिमप्योंकारं कृत्वेति चकारात्,  
ध्याननिर्मथनाभ्यासात्, ध्यानं प्रणवाभिधेयत्वेन प्रणवा-  
लम्बनत्वेन वा ब्रह्मणश्चित्तं, तदेव निर्मथनं उत्तरा-  
रण्याक्रान्तस्य मथ इव निरन्तरं भ्रमणमघरारणौ, तस्या-  
भ्यासो यावत्साक्षात्कारमनुवर्तनं, तस्मात् देवं स्वयंप्रका-

(१) श्वेड. १।१३.

(२) श्वेड. १।१४; श्रीकंठ. ४।१।८; श्रीकर. १।१।१  
(पृ. ४, १३).

शेनाऽऽत्मस्वरूपं पश्येत् साक्षात्कुर्यात् निगूढवत् काष्ठनि-  
गूढाग्निः काष्ठसंघर्षेण यथा, तद्वत् । शंनन्द.

‘तिलेषु तैलं दधिनीव सर्पि-

रापः स्रोतःस्वरणीषु चाग्निः ।

एवमात्माऽऽत्मनि गृह्यतेऽसौ

सत्येनैनं तपसा योऽनुपश्यति ॥

यथाऽग्नेर्मथनेन प्राकट्यमिति दृष्टान्त एक  
एव चेन्नास्मिन्नादर इत्यत आह — तिलेषु तैलं,  
स्पष्टम् । यथोपायलभ्यमिति शेषः । दधिनीव सर्पिः घृतं  
यथा दग्धि । उपायलभ्यमिति शेषः । आपः स्रोतःसु स्रोतः-  
शब्दोपलक्षितासु नाडीषु उदकानि । यथोपायलभ्यानीति  
शेषः । अरणीषु च अरणिष्वपि अग्निः वह्निः । चका-  
रोऽनेकदृष्टान्तसमुच्चयार्थः । एवं यथा पीडनलोडन-  
खननमथनैस्तैलघृतावग्नीनामुपलम्भः, तथा प्रणवादिना  
आत्मा स्वयंप्रकाशचिदानन्दाद्वितीयस्वरूपः आत्मनि  
देहपुण्डरीके अन्तःकरणे स्थस्वरूपे वा गृह्यते साक्षात्  
क्रियते असौ अस्मद्बुद्धेः साक्षी । इदानीमुपायान्तरमाह  
— सत्येन सत्यवचनेन ब्रह्मस्वरूपेण वा एनं आत्मानं  
तपसा कृच्छ्रचान्द्रायणादिना स्वधर्मेण ब्रह्मज्ञानेन वा यः  
अधिकारी अनुपश्यति श्रवणादिकमनु अवलोकयति ।  
तेनापि गृह्यते इति शेषः । शंनन्द.

सर्वव्यापिनमात्मानं क्षीरे सर्पिर्विवापितम् ।

आत्मविद्यातपोमूलं तद्ब्रह्मोपनिषत्परं तद्ब्रह्मोप-  
निषत्परमिति ॥

यः सत्यादिभिरुपलभ्य आत्मा, नासावुपचरितस्व-  
रूपः, किन्तु ब्रह्मेत्याह—सर्वव्यापिनं आकाशवत्सर्वस्य  
वस्तुजातस्य आकाशादेरधिकव्यापकं आत्मानं अस्म-  
द्बुद्धिसाक्षिणं स्वयंप्रकाशचिदानन्दस्वरूपमित्यर्थः ।  
एवं वर्तमानोऽपि नोपायमन्तरेण लभ्य इत्याह—क्षीरे  
सर्पिर्विवापितम् । यथा क्षीरे घृतं वस्तुस्वभावेन समर्पितं  
विद्यमानमपि नोपायमन्तरेण लभ्यं, तद्वत् सर्वत्र सन्न-  
प्यमात्मा नोपायमन्तरेण लभ्यते इत्यर्थः । उपायं संद-  
र्शयन्सर्वकारणतामात्मन आह—आत्मविद्यातपोमूलम् ।

(१) श्वेड. १।१५.

(२) श्वेड. १।१६; शंनन्द. तपरं (तपदं) तपरमिति  
(तपदमिति).

आत्मनः स्वयंप्रकाशचिदानन्दस्वरूपस्य विद्या उपासनं श्रवणमननादि तज्जन्यः साक्षात्कारश्च, तप आत्मज्ञानसाधनं स्ववर्णाश्रमोचिताचाररूपम् । तयोः प्रवृत्तिनिवृत्त्यात्मकयोः । विद्यातपोभ्यां निखिलस्य जगतोऽप्युपलक्षणम् । मूलं उपादानकारणं तत् सत्यज्ञानादिलक्षणं ब्रह्म सर्वस्मादधिकं त्रिविधपरिच्छेदशून्यमित्यर्थः । उपनिषत्पदम् । सदेरुपनिषत्स्य संसारविनाशार्थस्य गत्यर्थस्य अविद्यादिबन्धशिथिलीकरणार्थस्य च ब्रह्मज्ञानमन्तरेणासंभवादुपनिषद्ब्रह्मज्ञानं, तस्य पदं विषयः, ब्रह्मज्ञानैकबोध्यमित्यर्थः । यद्यपि पञ्चाध्यायी योगाल्पाधिकपुरुषनीलपतङ्गादिज्ञानमायाप्रकृतितत्संभिन्नजगत्कारणत्वकालादिपक्षव्युदासचिदेकरसात्मावगत्यर्था वक्ष्यते, तथाऽपि अनेककारणपक्षोपन्यासेनाऽऽत्मशक्तेर्दर्शनस्य तत्संभेदेन संसारचक्रसंसारनदीरूपकयोश्च तत्र संसारिणः संसरणस्य स्वाभिन्नपुरुषदर्शनाभ्युत्थेष्टाविद्यायाश्च भेददर्शनेहेतुत्वस्य सर्वत्र सत आत्मनो ब्रह्मादिवत्प्रणवाद्युपायैरुपलब्धेश्च संक्षेपेण तत्स्वरूपस्याप्यभिधानाच्छास्त्रार्थस्यात्रैव परिसमाप्तेरुपरि पञ्चाध्याय्या वृत्तिस्थानीयत्वादस्य सूत्रस्थानीयस्याध्यायस्यान्ते शास्त्रसमाप्त्यर्थः पादाभ्यासः । तत् ब्रह्मोपनिषदम् । व्याख्यातम् । इति अध्यायपरिसमाप्तौ ।

शंनन्द.

इति प्रथमोऽध्यायः ॥

### द्वितीयोऽध्यायः

प्रथममनोयोगबुद्धिविस्तारकर्ता सविता, सवितुः

अनुज्ञया युक्तमनसा स्वर्गार्थं यत्नः, विप्रा

बुद्धिमनोयोगसाधकाः, अमृतपुत्रैः

श्रवणीयं वेदस्तोत्रम्

युञ्जानः प्रथमं मनस्तत्त्वाय सविता धियः ।

अग्नेर्ज्योतिर्निचाय्य पृथिव्या अध्याभरत् ॥

आत्मनो ब्रह्मविज्ञानेनावगमादविद्यानिवृत्तेर्निरतिशयपुरुषार्थसिद्धिरित्युक्तं, ब्रह्मज्ञाने च केचनोपायाः 'स्वदेहमरणं कृत्वा' इत्यादिना । बहिर्मुखस्य सर्व-

(१) श्वेउ. २।१; शंनन्द. अग्नेः ( अग्नि ).

उ. का. १९९

मिदं कुञ्जरशौचवत्स्यात्, अतो बहिर्मुखतानिवारणार्थमस्मिन्नध्याये उपायः प्रायेण कथ्यते प्रसङ्गादात्मस्वरूपमपि । युञ्जानः योगं कुर्वाणः प्रथमं आदौ । सर्वेषु प्रणवाद्युपायेषु प्रथमोपायस्त्वयं योगलक्षणः, तदभावे पण्डकस्येव बन्ध्यायां पुत्रार्थनमित्यर्थः । किम् । मनः । मनःशब्देन ज्ञानशक्तिरन्तःकरणमभिधीयते । अतिप्रमाथिनामिन्द्रियगजानां सप्राणानां न विना मनोऽङ्कुशेन धारणं, ततो मन एव प्रथमं योक्तव्यं, मनोमूलत्वात्सर्वानर्थस्य । मनसि स्थिते सर्वे सुस्थितं स्यादित्यर्थः । ततः तत्त्वाय आत्मयाथात्म्याय सविता उत्पादकः धियः बुद्धेः । किं कृत्वा । अग्निं अग्नेसरं ज्योतिः स्वयंप्रकाशस्वरूपं निचाय्य मनसा दृष्ट्वा । प्रथमं मनो युञ्जानस्तेन मनसा समाहितेनाग्निं ज्योतिर्निचाय्य ततस्तत्त्वाय धियः सवितेत्यन्वयः । स्यादिति शेषः । इदानीं तत्त्वार्थधिय उत्पादे फलमाह — पृथिव्याः ब्रह्माण्डगोलकरूपायाः स्थूलाया विराट्शब्दोक्तायाः सूक्ष्मायाश्च सूत्रात्मशब्दोक्तायाः अध्याभरत् अधि अधिकं अव्याकृतं आ समन्तात् अभरत् अग्निमः धारितवान्पोषितवान्वा । यथा आद्योऽधिकारी, तथा आधुनिकोऽपीत्यर्थः । योगेन सर्वात्मा भवतीत्यर्थः ।

शंनन्द.

युक्तेन मनसा वयं देवस्य सवितुः सवे ।

सुवर्गेयाय शक्या ॥

इदानीं मन्त्रद्रष्टा आत्मनि बहुत्वमारोप्योक्तं योगं वयमप्यनुष्ठास्याम इत्याह—युक्तेन योगवता मनसा अन्तःकरणेन वयं मन्त्रद्रष्टारः देवस्य स्वयंप्रकाशस्य सवितुः सर्वप्राण्युत्पादकस्य । सवे प्रसवार्थम् । स्वर्गेयाय, स्वर्गिभिर्गीयते प्रार्थ्यते इति स्वर्गेयः अविद्यानिवृत्तिरूपो मोक्षः, तस्मै स्वर्गेयाय । शक्त्यै शक्त्यर्थे, शक्येति यावत् । देवस्य सवितुः शक्या युक्तेन मनसा वयं सवे स्वर्गेयाय प्रभवाम इति शेषः ।

शंनन्द.

(१) श्वेउ. २।२; शंनन्द. सुवर्गेयाय शक्या ( स्वर्गेयाय शक्यै ).

युक्त्वाय मनसा देवान्सुवर्यतो धिया दिवम् ।  
बृहज्ज्योतिः करिष्यतः सविता प्रमुवाति  
तान् ॥

युक्त्वाय युक्त्वा मनसा अन्तःकरणेन देवान्  
द्योतनात्मकानिन्द्रियरूपान् स्वर्यतः, स्वः स्वर्गः सुखं  
वैषयिकं, तदर्थं यन्तीति स्वर्यन्तः, तान्स्वर्यतः । कचि-  
त्पाठे स्वरिति यत्पृथक्पदं, तत्स्वरार्थम् । तस्मिन्पक्षे  
स्वः सुखं, तदुद्दिश्य यन्त इति व्याख्येयम् । धिया  
बुद्ध्या दिवं द्योतनात्मकं विषयजातं बृहत् अधिकं  
ज्योतिः प्रकाशरूपं करिष्यतः करिष्यमाणान् सविता  
उत्पादकः प्रमुवाति प्रसूते इत्यर्थः । तान्  
देवान् । देवस्य सवितुः शक्त्या मोक्षोत्पादनाय  
वयं प्रभवामेति यदुक्तं, तदनेन मन्त्रेण  
प्रकटीकृतम् । यस्माद्देवान्मुखार्थं गच्छतो दिवं ज्योति-  
र्बृहत्करिष्यतस्तत्तदनुभवेन विषयजातमतिप्रौढं कुर्वतो  
मनसा ईश्वर एवेदमिति सवितृबुद्ध्या संयोज्य वर्तामहे ।  
ततो न त उत्पत्स्यन्ते देवा विषयाभिमुखा इति शेषः ।  
तत्र हेतुः—सविता प्रमुवाति तान् सवितैव तेषामुत्पा-  
दकः । सवितृबुद्ध्या चेदिदं सर्वं गृहीतं, कुतस्तेषामुत्प-  
त्तिरित्यर्थः ।

शंनन्द.

युञ्जते मन उत युञ्जते धियो

विप्रा विप्रस्य बृहतो विपश्चितः ।

वि होत्रा दधे वयुनाविदेक

इन्मही देवस्य सवितुः परिष्टुतिः ॥

इदं पूर्वेऽपि कृतवन्त इत्याह—युञ्जते योगं  
कुर्वन्ति मनः अन्तःकरणम् । उत युञ्जते अपि योगं  
कुर्वन्ति धियः बुद्धिवृत्तिः । विप्राः ब्राह्मणाः । विप्रस्य  
ब्राह्मणजातिकारणभूतस्य बृहतः ब्रह्मणः विपश्चितः  
स्वयंप्रकाशचिदेकरसस्य । वि होत्राः होतारः दधे विदधे  
विधारितवान् । वयुनावित् अभिप्रायज्ञः एकः भेद-  
शून्यः इत् इत्थं मही महीयसी । देवस्य सवितुः ।  
व्याख्यातम् । परिष्टुतिः समन्तात्स्तुतिः । एको वयुना-  
विद्धिदधे इदं समग्रमिति शेषः । विप्रस्य बृहतो विप-  
श्चितो देवस्य सवितुः परिष्टुतिः एक इत्यादिरूपा, इत्थं-

(१) श्वेउ. २।३; शंनन्द. सुवर्यतः (स्वर्यतः).

(२) श्वेउ. २।४.

शानवन्तः प्राणेऽपानहोमपराः मनो युञ्जते उत  
धियो युञ्जते इत्यन्वयः ।

शंनन्द.

युजे वां ब्रह्म पूर्व्यं नमोभिर्विश्लोकायन्ति  
पथ्येव सूरैः ।

शृण्वन्ति विश्वे अमृतस्य पुत्रा आ ये धामानि  
दिव्यानि तस्थुः ॥

इदानीं मन्त्रद्रष्टा जीवपरमात्मानौ उररीकृत्याऽऽह  
— युञ्जे योगं तादात्म्यलक्षणं कुर्वे । वां युवयोः ब्रह्म  
पूर्व्यं, युवाभ्यां पूर्वं वर्तमानं चिदानन्दैकरसमेकं ब्रह्म  
त्रिविधपरिच्छेदशून्यं यस्मात्, तस्मै ब्रह्मणे नमोभिः  
नमस्कारैः विश्लोकायन्ति विविधकीर्तिं स्वात्मनः कुर्वाणा  
वर्तन्ते, विविधकीर्तिमन्तो वा यन्ति तद्ब्रह्म गच्छन्ति ।  
तत्र दृष्टान्तः— पथ्येव । पथ्या पथा सन्मार्गणेत्यर्थः ।  
यथा सूरैः सूरः सूरय इत्यर्थः । यथा पण्डिताः स्ववर्णा-  
श्रमोचितकर्मानुष्ठानैर्विश्लोकायन्ते, तद्वदपण्डिता अपि  
ब्रह्मणे नमोभिर्विश्लोकायन्ति सूरय इत्युक्तम् । तर्हि किं  
स्वयमेव कीर्तिं कुर्वन्तीत्याशङ्क्य नेत्याह — शृण्वन्ति  
अन्यैः क्रियमाणां स्वात्मनः कीर्तिं कर्णपुटाभ्यां पिबन्ति  
विश्वे सर्वे अमृतस्य मरणशून्यस्य ब्रह्मणः पुत्राः तनयाः  
आ ये प्रसिद्धाः धामानि स्थानानि दिव्यानि दिवि  
भवानि तस्थुः आतस्थुः स्वर्गमनुष्ठानेन प्राप्तवन्तः ।

शंनन्द.

सोमयज्ञे मनसः संजननं, अक्षयकर्महेतुः, इन्द्रियमनोनि-  
रोधात्मको योगः, भयावहस्रोतस्तरणहेतुः, प्राणा-  
यामः, योगानुकूलभूमिः

अग्निर्यत्राभिमध्यते वायुर्यत्राधिरुध्यते ।

सोमो यत्रातिरिच्यते तत्र संजायते मनः ॥

मनसो योगस्त्वसकृदुक्तः, न पुनरस्मिन्निति, ततस्त-  
त्स्थलमाह — अग्निः प्रसिद्धो दाहपाककारी यत्र यस्मि-  
न्नाधारे अभिमध्यते समन्तान्मथनेनोत्पाद्यते । नन्वरणिः  
स्यादित्यत आह — वायुः प्रसिद्धो नभस्वान् यत्र

(१) श्वेउ. २।५; शंनन्द. युजे (युञ्जे).

(२) श्वेउ. २।६; शंनन्द. त्राधिर (त्राभिर); श्रीकर.  
३।३।६१.

यस्मिन्स्थले अभिरुध्यते सर्वतो निरुध्यते अस्तं गच्छतीत्यर्थः । अधिरुध्यते इति वा पाठः । तत्र अधिकं सर्वात्मना रुध्यते विनश्यतीत्यर्थः । नन्वाकाशः स्यादित्यत आह — सोमः चन्द्रमाः यत्र यस्मिन्स्थले अतिरिच्यते । यदीयतेजसा, सोम इत्युपलक्षणं, ज्योतिर्जातमभिभूयते । तत्र तस्मिन्स्थले संजायते योगावस्थं तत्सम्यगुत्पद्यते मनः अन्तःकरणम् । पुनरिति पाठे योगयुक्तमनाः पूर्वं जातोऽपि शरीरेण, पुनः सोऽहमस्मीति ब्रह्मरूपेण संजायते तस्मिन्नन्मनि स पुमांस्तन्मनो वा ।

शंनन्द.

संवित्रा प्रसवेन जुपेत ब्रह्म पूर्णम् ।

तत्र योनिं कृणवसे न हि ते पूर्तमक्षिपत् ॥

संवित्रा जगत्कारणेन । सवितृशब्दार्थमाह — प्रसवेन । प्रकर्षेण सूते इति प्रसवो जगत्कारणं, तेन जुपेत जुष्टः स्यात्, तेन निरतिशयप्रीतिमान् क्रियते इत्यर्थः । ननु ब्रह्माहमस्मीति जानन्संवित्रा प्रीतिमान् क्रियते इति व्यधिकरणमित्यत आह — ब्रह्म । येनायं प्रीतिमान् क्रियते स सवित्रा ब्रह्म त्रिविधपरिच्छेदशून्यमनेनाऽऽत्मत्वेन गृहीतं, ततो न वैयधिकरण्यमिति भावः । ब्रह्मशब्दस्य जात्याद्यर्थान्तरतां वारयति — पूर्वं सर्वस्मात्पूर्वं वर्तमानम् । ततो न जात्याद्यर्थान्तरमित्यर्थः । मनसो योगावस्थस्य स्थानमुक्त्वा योगसंपन्नो मन्त्रद्रष्टा स्वकीयं योगयुक्तं मन उररीकृत्याऽऽह — तत्र तस्मिन् पूर्वं(व्यं) ब्रह्मणि योनिं स्थानं कृणवसे कुरुषे । योनिं मायां वा जगत्कारणभूतां स्वजननीं कृणवसे हंसि । न हि ते यस्मात्तव, वृत्तिमिति शेषः, अस्मिन्ब्रह्मणि प्रवृत्तां पूर्तं कूपारामादिकरणजन्यमदृष्टं, पूर्तमित्युपलक्षणं, शुभाशुभं कर्म निखिलमपि अक्षिपत्, क्षेपणं बहिर्मुखत्वेन गमनं, तन्नाकरोत् ।

शंनन्द.

त्रिरुन्नतं स्थाप्य समं शरीरं

हृदीन्द्रियाणि मनसा संनिवेश्य ।

(१) श्वे. २।७.

(२) श्वे. २।८ ; ब्रंशंकर. २।१।३ ; भास्कर. २।१।३ ; श्रीकर. २।१।३, ३।३।६१, ४।१।७ ; बलदेव. २।१।३, ४।१।७.

ब्रह्मोडुपेन प्रतरेत विद्वान्

स्रोतांसि सर्वाणि भयावहानि ॥

(१) 'युञ्जानः' इत्यारभ्य 'अक्षिपत्' इत्यन्तैः सप्तभिः (षड्भिः ?) मन्त्रैर्मनसो निग्रहः परमपुरुषार्थसाधनमित्युक्तम् । स एव विनोपायं प्राणिभिरतिदुष्कर इत्यतः सानुकम्पा मातेव श्रुतिस्तत्रोपायमाह — त्रिः उदरे अंसयोः स्तनयोर्मध्ये च उन्नतं वायुपूरणेन प्रातौन्नत्यं स्थाप्य संस्थाप्य समं ऋजु दण्डवदभुग्नं शरीरं, शीर्यते इति शरीरम् । शरीरपदादानेन तत्राऽऽस्था निवारिता । समत्वेन च वायुप्रकोपपर्यन्तं नाभ्यासः करणीय इति सूचितम् । त्रिरौन्नत्येन च तन्म्याद्यभावः, संस्थापनेन च प्रेतासनाद्यभावः । अनेनैतदुक्तम् — विनाशिनि शरीरेऽत्यन्तमास्थामकुर्वाणो वायुप्रकोपं वर्जयन् स्वाधीन आसने तन्म्यादिरहित उपविशेत् । न केवलमुपवेशनं, किं त्विन्द्रियाणां प्रत्याहारश्च करणीय इत्याह — हृदि हृदयसरसिञ्ज पद्माकारे मांसखण्डे पञ्चच्छिद्रे इन्द्रियाणि बाह्यानि ज्ञानकर्मका( क )रणानि मनसा इन्द्रियाश्च प्रग्रहभूतेन संनिवेश्य सम्यक् नितरां प्रवेशनं कारयित्वा । अयं भावः — कर्मेन्द्रियाणि सुस्थितशरीरत्वेन स्वयमेव व्यापारेभ्यः उपरतानि । अत आसनस्य तत्रोपयोगः । प्राणायामाङ्कुशेन प्राणव्यालस्य स्वेच्छाप्रचारान्निवर्तनं, तत्र प्राणायामस्थोपयोगः । यमनियमयोश्चादृष्टविशेषकरत्वात् धारणाध्यानसमाधीनां च जितेन्द्रियत्वे भावितत्वात्प्रत्याहारोऽवशिष्यते । तथा च यमनियमाभ्यामुत्पन्नसंसारवैराग्यो विशुद्धबुद्धिरासनेन कर्मेन्द्रियाणि जित्वा विषयस्सरणप्रतोत्रेण प्रणुन्नान् ज्ञानेन्द्रियाश्चान्विषयेषु दोषदर्शनेन मानसेन प्रग्रहेण पुनः स्वहृदये नयेत् । इदानीं रूपरूपेणाऽऽह — ब्रह्मोडुपेन । ब्रह्म देशकालवस्तुपरिच्छेदशून्यं विषयः, तेन तज्ज्ञानं लक्षयति । उडुपं नीरपूरतरणकारणभूतो दृढबन्धवद्दः काष्ठसमुच्चयः । ब्रह्मज्ञानोडुपेन प्रतरेत प्रकर्षेण तरणं कुर्यात् । कः । विद्वान् ब्रह्मज्ञानवान् । कानि । स्रोतांसि स्रोतोवद्बहिर्मुखानि प्रवृत्तानीन्द्रियाणि । यद्यपि प्रत्याहारस्यापीदमेव कृत्यं, तथाऽपि प्रत्याहारो गोपालवदुदुर्दान्तान् वृषभानिव बलादेवेन्द्रियाश्चान्दृढवयाटे मनोगलेन निरुणद्धि । तथा निरुद्धा अपीन्द्रियाश्चाः प्रमाथिनः इव वृषभाः

मनोर्गलमप्यादाय बहिर्गच्छन्ति विना धारणाध्यानसमा-  
धीन् कशान्, ततो न विरुद्धस्तेषामपि तत्रोपयोगः ।  
स्रोतशब्देन विक्षेपमात्रमुक्तं, विक्षेपश्च सर्वोऽप्यननर्थहेतुः  
प्रसिद्धः, तदभिप्रायेणाह — सर्वाणि निखिलानि । ननु  
सर्वाः प्रवृत्तयः सर्वेषामिन्द्रियार्थानामनर्थहेतव इति न  
मन्यामहे, लोकद्वयेऽपि भूयसः सुखस्याप्युपलम्भादित्यत  
आह—भयावहानि । यद्यपि कचिच्छरीरे कदाचिद्वा बहि-  
र्मुखानीन्द्रियाणि सुखार्थानीति प्रौढीप्रसिद्धिः, तथाऽपि  
तत्रापि क्षपादिजन्यस्य भयस्य मूढानामपि संप्रतिपत्तेः  
स्वप्रवृत्त्या स्वप्रवृत्तिफलान् वा भयं संत्रासरूपमावहन्ति  
समन्तात्सर्वेषु शरीरग्रहणेषु प्रापयन्तीति भयावहानि ।  
अयमर्थः — विक्षेपस्याऽऽवरणापगममन्तरेण सर्वात्म-  
नाऽनपगमनादावरणविक्षेपात्मिकाऽविद्या ब्रह्मसाक्षात्का-  
रेण धारणाध्यानसमाधिजन्येन नश्यतीति ।

शंनन्द.

( २ ) 'त्रिरुन्नतं स्थाप्य समं शरीरम्' इत्यादिना  
च आसनादिकल्पनापुरःसरं बहुप्रपञ्चं योगविधानं  
श्वेताश्वतरोपनिषदि दृश्यते ।

\* ब्रशंकर. २।१।३

( ३ ) 'आसीनः संभवात्' — 'त्रिरुन्नतं स्थाप्य  
..... भयावहानि' इति श्वेताश्वतरे, 'विविक्तदेशे तु  
सुखासनस्थः शुचिः समग्रीवशिरःशरीरः । अन्त्याश्र-  
मस्थः सकलेन्द्रियाणि निरुध्य भक्त्या स्वगुरुं प्रणम्य ॥'  
इति कैवल्ये श्रूयते । सुखासनेन समासीनः सन् दहराद्यु-  
पासनारूपशिवैकध्यानं कुर्यात् । कुतः । संभवात् ।  
पद्मासनाद्यासनेषु समासीनस्यैव चित्तैकाग्र्यसंभवात् ।  
श्वेताश्वतरे कैवल्याद्युपनिषत्सु ( च ) ब्रह्मविद्याकामाना-  
मासनपूर्वकत्वेन तदुपासनाविध्युपदेशादारूढानामासन-  
नियमाभावेऽप्यारुरुक्षूणामासनमुद्रालक्ष्याभ्यासनियमो न  
विरुध्यते ।

श्रीकर. ४।१।७

प्राणान्प्रपीडयेद् स युक्तचेष्टः

क्षीणे प्राणे नासिकयोच्छ्वसीत ।

\* भास्कर. ब्रशंकरवत् ।

( १ ) श्वेउ. २।१९; शंनन्द. योच्छ्व ( योः श्व ); श्रीकर.  
३।३।६१.

दुष्टादवयुक्तमिव बाहमेनं

विद्वान्मनो धारयेताप्रमत्तः ॥

त्रिरुन्नतं स्थाप्येत्यादेर्विशेषमाह — प्राणान् नव-  
भिर्द्वारैर्निर्गच्छतो वायून् प्रपीड्य प्रकर्षेण पीडनं  
निरोधनं कृत्वा योगकुशलेन गुरुणोपदिष्टेन मार्गेण, इह  
अस्मिन् शरीरे सः प्राणनिरोधस्य कर्ता युक्तचेष्टः युक्ता  
जीवनमात्रोपयोगिनी योगार्था चेष्टा यस्य स युक्तचेष्टः ।  
प्राणक्षयं प्राप्नुयादिति शेषः । ततः क्षीणे प्राणे सर्वेभ्यो  
द्वारेभ्य उपरते दण्डवद्व्यवस्थिते वायौ मन्दं मन्दं नासि-  
कयोः नासापुटयोः श्वसीत श्वासं कुर्यात् । व्यापारा-  
न्तरमाह—दुष्टादवयुक्तमिव प्रवलैरशिक्षितैरश्वैः संवद्धमिव  
बाहं अध्वनः परपारस्य नेतारं, प्रग्रहभूतमित्यर्थः । एनं  
उक्तं प्रत्यक्षमिव, विद्वान् धारणादियुक्तो ब्रह्मज्ञानवान्  
मनः अन्तःकरणं शरीररथस्येन्द्रियाश्वानां प्रग्रहभूतं  
धारयेत् स्वसारथिनाऽन्तःकरणभेदेन धीरूपेण धारणं  
कारयेत् अप्रमत्तः कामक्रोधादयो मदा विद्यादिरूपा  
वा, तद्रहितः । जितानामपीन्द्रियाश्वानां वैरिणामिव  
विश्वासं न कुर्यादित्यर्थः ।

शंनन्द.

समे शुचौ शर्करावह्निवालुका-

विवर्जिते शब्दजलाश्रयादिभिः ।

मनोऽनुकूले न तु चक्षुपीडने

गुहानिवाताश्रयणे प्रयोजयेत् ॥

( १ ) आसनार्थं देशविशेषमाह — समे अनि-  
म्नोन्नते । शुचौ केशास्थ्याद्यदूषिते । शर्करावह्निवालुका-  
विवर्जिते । शर्कराः क्षुद्राः पापाणाः । वह्निर्दाहपाककरं  
तेजः । वालुकाः सिकताः । एताभिर्विवर्जिते । शब्द-  
जलाश्रयादिभिः । शब्दो ध्वनिविशेषो वर्णात्मको वा ।  
जलाश्रयः अतिशीतलप्रदेशः । आदिशब्देन सिंहसर्पा-  
द्याश्रयः । तैः शब्दादिभिः । विवर्जिते इति समस्तपदा-  
दनुवर्तते । किं बहुना, मनोऽनुकूले मनसोऽनुरागजनके ।  
न तु चक्षुःपीडने । अनेनैतदुक्तं — दर्शनीये मनसः  
स्वास्थ्यकरं च । इदं च दृष्टार्थं, वैपरीत्ये अष्टाङ्गयोगस्य

( १ ) श्वेउ. २।१०; शंनन्द. चक्षुपी ( चक्षुःपी ) श्रयणे  
( श्रयेण ); ब्रशंकर. ४।१।११; भास्कर. ४।१।११  
विवर्जिते ( वर्जिते ) चक्षुपी ( चक्षुःपी ) निवाताश्रयणे  
( निर्वाताश्रये वा ); रामानुज. ४।१।११; बलदेव. ४।१।११.



अनुष्ठातुमशक्यत्वस्योपलम्भात् मनोनुकूलत्वाभिधानाच्च । गुहानिवाताश्रयेण । गुहा पर्वतादेर्विलमिवावस्थिता । निवातं निर्वातमन्यदपि प्रदेशान्तरम् । सर्वबाषाण्यमित्यर्थः । तस्मिन्नाश्रयो निवासः, तेन प्रयोजयेत् प्रकर्षेण योगं कुर्यात् । सम्यगाश्रयप्राप्त्यनन्तरमष्टाङ्गयोगं कुर्यादित्यर्थः । शनन्द.

( २ ) 'यत्रैकाग्रता तत्राविशेषात्'—दिग्देशकालेषु संशयः—किमस्ति कश्चिन्नियमो नास्ति वेति । प्रायेण वैदिकेष्वारम्भेषु दिगादिनियमदर्शनात् स्यादिहापि कश्चिन्नियम इति यस्य मतिः, तं प्रत्याह । दिग्देशकालेष्वर्थलक्षण एव नियमः । यत्रैवास्य दिशि देशे काले वा मनसः सौकर्येणैकाग्रता भवति, तत्रैवोपासीत, प्राचीदिकपूर्वाह्णप्राचीनप्रवणादिषु विशेषाश्रवणात् । एकाग्रताया इष्टायाः सर्वत्राविशेषात् । ननु विशेषमपि केचिदामनन्ति— 'समे शुचौ...प्रयोजयेत्' इति यथेति । उच्यते—सत्यमस्त्येवंजातीयको नियमः, सति त्वत्स्मिन् तद्गतेषु विशेषेष्वनियम इति सुहृद्भूत्वा आचार्य आचष्टे । 'मनोऽनुकूले' इति चेष्टा श्रुतिः 'यत्रैकाग्रता, तत्रैव' इत्येतदेव दर्शयति ।

\* ब्रशंकर. ४।१।११

योगे ब्रह्माभिव्यञ्जकलिङ्गानि, पञ्चभूतात्मकः योग-  
गुणः योगाग्निमयशरीरस्य, योगप्रथमप्रवृत्तेः  
लिङ्गानि, आत्मतत्त्वद्वारा ब्रह्मतत्त्वसाक्षात्कारः

पाशमुक्तिश्च

<sup>१</sup>नीहारधूमार्कानलानिलानां  
खद्योतविद्युत्स्फटिकशशीनाम् ।

एतानि रूपाणि पुरःसराणि

ब्रह्मण्यभिव्यक्तिकराणि योगे ॥

इदानीं योगप्रवृत्तस्य प्रत्ययानाह—नीहारधूमार्कानलानिलानाम् । नीहारः शिशिरादिकाले पतन् जलकण-समुच्चयः प्रभातादौ प्रायः श्वेतवर्णः । धूमः कृष्णवर्णः प्रसिद्धः । अर्कः आदित्यः पिङ्गलवर्णः । अनलो लोहितवर्णः । अनिलो नीलवर्णः । नीहारादीनाम् । खद्योत-विद्युत्स्फटिकशशीनाम् । खद्योतः कृष्णशर्वर्यो गाढे

\* भास्कर. रामानुज. ब्रशंकरवत् ।

(१) श्वे. २।११.

तमसि प्रतीयमानोऽग्निकणाभः खचरो जन्तुः । विद्युत् अर्कवर्णा अचिरप्रभा मेघमण्डलाक्रान्ते नभःस्थले प्रतीयमाना चक्षुर्मुदीतिधारिणी । स्फटिकः श्वेतः स्निग्धश्च पाषाणः । शशी प्रसिद्धः श्वेततेजोमण्डलरूपः शीतकिरणः । खद्योतादीनाम् । एतानि नीहारखद्योतादीनामुक्तानि रूपाणि चक्षुर्ग्रहणयोग्यानि पुरःसराणि प्रथमतो गन्तृणि ब्रह्मणि स्वप्रकाशचिदानन्दात्मरूपे त्रिविधपरिच्छेदशून्ये अभिव्यक्तिकराणि, अभिव्यक्तिरविद्याजवनिकाच्छन्नस्य ब्रह्मणस्तज्जवनिकापगमः, तत्कराणि । एतद्रूपप्रादुर्भावे ब्रह्मप्रादुर्भावः अविदूरे, यथा प्रभासक्षेत्रे समुद्रघोषणश्रवणे अविदूरे दर्शनं सोमेश्वरस्य, यथा वा भुजादिस्फुरणे अविदूरे दर्शनं प्रियस्य भ्रात्रादेः । रूपाणीत्युपलक्षणम् । शब्दस्पर्शरसगन्धा अप्त्यनुकूला ब्रह्माभिव्यक्तिकराः । क । योगे यमाद्यष्टाङ्गे साधनावस्थातः सिद्ध्यवस्थां प्रविशति । एतदुक्तं भवति—योगप्रवृत्तस्य त्रिविधसिद्ध्यो यद्यपि स्युः, तथाऽपि नासावत्राऽऽसक्तिं कुर्यादिति ।

शनन्द.

पृथ्व्याप्यतेजोनिलखे समुत्थिते

पञ्चात्मके योगगुणे प्रवृत्ते ।

न तस्य रोगो न जरा न मृत्युः

प्राप्तस्य योगाग्निमयं शरीरम् ॥

एवं समाधिस्थस्य सिद्धीरुक्त्वा इदानीं व्युत्थिताव्युत्थितदशयोः साधारणाः सिद्धीराह—पृथ्व्याप्यतेजोनिलखे । पृथ्वी भूमिः । आप्यं आपः । अथवा तद्धितोऽयं पञ्चस्वप्युपलक्षणार्थः । तेजः प्रसिद्धम् । अनिलो वायुः । खं आकाशम् । तस्मिन् तन्मये, कार्यकारणयोरनन्यत्वात् । समुत्थिते तेभ्य एव भूतेभ्यः संजाते । पञ्चात्मके पञ्चभूतात्मके शरीरे । पञ्चात्मके इत्यादनादेकभूतात्मकं त्रयात्मकं वा न किञ्चिदपि शरीरं, किंतु पञ्चीकृतपञ्चमहाभूतकार्यमित्येतदुक्तम् । योगगुणे योगस्याष्टाङ्गयुक्तस्य सोऽहमस्मीतिज्ञानफलस्य गुणो विषया-

(१) श्वे. २।१२; शनन्द. मृत्युः ( दुःखं ) इत्यपि पाठः; ब्रशंकर. १।३।३३ पृथ्व्याप्यते ( पृथ्व्यप्ते ); भास्कर. २।१।३ पृथ्व्याप्यते ( पृथ्व्यप्ते ) मृत्युः ( दुःखं ); श्रीकर. ३।३।६१, ४।१।१० पृथ्व्याप्यते ( पृथ्व्यप्ते ).

नासक्त्यादिः, तत्र प्रवृत्ते प्रवृत्तिं कुर्वति । अवान्तर-  
फलमाह — न तस्य रोगः । योगिनो योगप्राप्त्यभिमुखस्य  
शिरोक्षिरोगातिसारादिलक्षणो रोगो न । न जरा शरीर-  
वैरूप्यकारिणी पलितादिलिङ्गा जरा न । न दुःखं  
इष्टवियोगादनिष्टप्राप्तेश्च जन्यं प्रतिकूलवेदनीयं दुःखं न ।  
'न मृत्युः' इति पाठे नावान्तरमृत्युरिति व्याख्यानम् ।  
प्राप्तस्य, स्पष्टम् । किम् । योगाग्निमयं शरीरम् ।  
विनाशि पाञ्चभौतिकं योगाग्नौ क्षितमग्नाविव हाटकं  
तन्मयं भवति । योगाग्निप्रचुरं देहं प्राप्तस्य तस्य न  
रोगो न जरा न मृत्युरित्यन्वयः ।

शंनन्द.

लघुत्वमारोग्यमलोलुपत्वं

वर्णप्रसादं स्वरसौष्टवं च ।

गन्धः शुभो मूत्रपुरीषमल्पं

योगप्रवृत्तिं प्रथमां वदन्ति ॥

पुनर्योगप्राप्तौ लिङ्गान्तराणि सिद्धिसूचकान्याह—  
रघुत्वं लघुत्वं शरीरस्य, रलयोः ऐक्यात् । आरोग्यं अरो-  
गस्य भावः, सर्वोत्साहवत्त्वमिति यावत् । अलोलुपत्वं,  
लोलुपो विषयलम्पटः, तस्य भावस्तत्त्वं, न लोलुपत्वमलो-  
लुपत्वं अभिलाषहीनत्वमित्यर्थः । वर्णप्रसादं, वर्णस्य कृष्ण-  
गौरादेः प्रसादः प्रसन्नता, तं, नयनानन्दरूपत्वमित्यर्थः ।  
स्वरसौष्टवं च । स्वरस्य कण्ठनिर्गतस्य ध्वनेः सवर्णस्य  
वर्णसहितस्य वा सौष्टवं माधुर्यादि । श्रवणीयनादवान्  
भवतीत्यर्थः । चकार उक्तानामनुक्तानां च 'तत्संनिधौ  
वैरत्यागः' इत्यादीनां समुच्चयार्थः । गन्धः शुभः  
चम्पककेतक्यादिगन्धः सर्वप्राणानन्दकारी शुभः । मूत्र-  
पुरीषम् । पीतस्य पानीयस्य स्यविष्टो घातुर्बहिर्निर्गच्छन्  
मूत्रमित्युच्यते । जग्धस्यान्नस्य स एव तादृशः पुरीष-  
मिति । मूत्रं पुरीषं च मूत्रपुरीषम् । अल्पं भूयस्यपि  
पीते अशिते चैतद्द्रव्यमपि स्तोकम् । तस्येति पूर्वमन्त्राद-  
नुषङ्गन्यायेन रघुत्वमित्यादौ द्रष्टव्यम् । योगप्रवृत्तिं,  
योगस्याष्टाङ्गलक्षणस्य प्रवृत्तिः साधकं प्रति आगमनरूपा,  
तां प्रथमां पूर्वभाविनीं वदन्ति कथयन्ति । योगविद  
इति शेषः ।

शंनन्द.

(१) श्वेड. २।१३ ; शंनन्द. लघुत्व (रघुत्व); श्रीकर.

३।३।६१, ४।४।१०.

यथैव बिम्बं मृदयोपलिप्तं

तेजोमयं भ्राजते तत्सुधान्तम् ।

तद्वाऽऽत्मतत्त्वं प्रसमीक्ष्य देही

एकः कृतार्थो भवते वीतशोकः ॥

अवान्तराः सिद्धीरुक्त्वा इदानीं सिद्धिवधूमुकुटमणि-  
दीपिकानीराजितपादपल्लवां आचामकृतात्मभिर्दुष्प्रापां  
त्रिवर्गसिद्धिकदर्याङ्गनां हसन्तीमानन्दात्मेन्दुवदनां स्वयं-  
प्रकाशमानां मुक्तिसिद्धिमाह — यथैव यद्देव बिम्बं  
सवितुश्चन्द्रस्य वा मण्डलं मृदया मृदा उपलिप्तं समीपे  
लिप्तं आच्छन्नमित्यर्थः । तेजोमयं तेजोविकारभूतं, तेजो-  
रूपमित्यर्थः । तस्या उपलेपनस्य कर्त्तारो मृदः कुतश्चिन्नि-  
मित्तादपाये भ्राजते तत् बिम्बं दीप्यते सुधान्तं सुधा  
अमृतं रोहितादिरूपं अन्ते अन्तिके यस्य तत्सुधान्तम् ।  
तद्वा तद्वत् आत्मतत्त्वं आनन्दात्मस्वरूपम् । अत्र रवि-  
बिम्बस्य मृदोपलेपो नाऽऽसीन्नास्ति न भविष्यति च  
यथा, तथाऽऽत्मनोऽपि न माययोपलेप इति विवक्षि-  
तम् । प्रसमीक्ष्य प्रकर्षेण सम्यक्स्वयंप्रकाशमहमस्मीत्य-  
वलोक्य देही देहयोगवान् अहमज्ञ इत्याद्यभिमानी एकः  
सर्वभेदशून्योऽहं ब्रह्मास्मीतिविज्ञानेन कृतार्थः कृतः  
संपादितः अर्थः पुरुषार्थलक्षणो येन स कृतार्थः प्राप्तप्रा-  
पणीय इत्यर्थः । भवते भवति । वीतशोकः । कृतकृत्यत्वे  
हेतुरयम् । वीतः अपगतः शोको दुःखविकारो  
यस्मात्स वीतशोकः । अपगतसमस्ताविद्य इत्यर्थः ।

शंनन्द.

यदाऽऽत्मतत्त्वेन तु ब्रह्मतत्त्वं

दीपोपमेनेह युक्तः प्रपश्येत् ।

अजं ध्रुवं सर्वतत्त्वैर्विशुद्धं

ज्ञात्वा देवं मुच्यते सर्वपाशैः ॥

कदा वीतशोकः, कथं च ब्रह्मज्ञानमित्यत आह —  
यदा यस्मिन्काले आत्मतत्त्वेन तु आत्मस्वरूपेणैव ब्रह्म-  
तत्त्वं ब्रह्मस्वरूपं दीपोपमेन सजातीयप्रकाशप्रकाश्यत्वे  
सति प्रकाशैकस्वभावेन, स्वयंप्रकाशशेनेत्यर्थः । इह  
आत्मन्येव युक्तः अष्टाङ्गयोगयुक्तः प्रपश्येत् प्रकर्षेण स्वयं-

(१) श्वेड. २।१४ ; श्रीकर. ३।३।६१ तत्सुधान्तम्  
( तत्सुधौतम् ).

(२) श्वेड. २।१५.

प्रकाशानन्दरूपस्त्रिविधपरिच्छेदशून्यो ब्रह्मरूपोऽहमस्मी-  
त्यवगच्छेत् । तदा अजं जन्मादिविकारशून्यम् । ध्रुवं  
निश्चलं, अपरिणामीति यावत् । सर्वतत्त्वैः सर्वैर्भूतैर्भौति-  
कैश्च सावित्रैः स्वरूपैः विशुद्धं विहीनम् । ततः शुद्धं  
सर्वदोषरहितमविद्यातत्कार्यापरामृष्टमित्यर्थः । ज्ञात्वा  
अजादिरूपं ब्रह्माहमस्मीत्यवगत्य देवं स्वयंप्रकाशम् ।  
अस्य पदस्याजादिपदैः संबन्धः । मुच्यते मुक्तो भवति  
सर्वपाशैः सर्वैरहंममाद्यभिमानबन्धनैरविद्यातत्कार्यैः ।

शनन्द.

प्रत्यक्प्रतिष्ठितः सर्वरूपः सर्वप्रविष्टो देवः

एष ह देवः प्रदिशोऽनु सर्वाः

पूर्वो ह जातः स उ गर्भे अन्तः ।

स एव जातः स जनिष्यमाणः

प्रत्यङ्जनास्तिष्ठति सर्वतोमुखः ॥

इदानीं श्रुतिर्हर्षनिर्भरमानसा सती सानुकम्पा  
पुरुषेण ज्ञातव्यं ब्रह्मरूपपुरुषाभिन्नानस्मान्प्रत्याह—एषः  
पुरुषबुद्धेर्द्रष्टा ब्रह्मात्मा इ प्रसिद्धः देवः स्वयंप्रकाशः  
प्रदिशो नु । प्रेति तिष्ठतिना संबध्यते । नु आश्चर्ये ।  
दिशः प्राच्याद्या आग्नेयाद्याश्च सर्वाः अष्टौ दश वा  
निखिलाः । दिशब्दप्रत्ययालम्बना इत्यर्थः । प्रदिशः  
अवान्तरदिशो वा । अस्मिन्पक्षे, 'किं ता एव, नेत्याह—  
सर्वाः' इति आशङ्क्य व्याख्येयम् । अनेनाव्याकृत-  
रूपता उक्ता । इदानीं सूत्रात्मतामाह—पूर्वः प्रथमः इ  
प्रसिद्धः जातः उत्पन्नः । इदानीं विराडूपतामाह—सः  
कारणकार्यरूप आत्मा उ अपि गर्भे भूतपञ्चकस्याप्रधान-  
स्य गर्भे वर्तमानः । ब्रह्माण्डरूपो गर्भरूपोऽपि स  
एवेत्यर्थः । इदानीमनारोपितपुरुषावयवं विराट्शब्देना-  
प्यभिधीयमानं प्रजापतिमाह—अन्तः । गर्भ इति  
तन्त्रेणावगन्तव्यम् । अन्तर्गर्भे गर्भस्यान्तः प्रजापति-  
रूपः, यस्य 'मेरुरुत्नं, महीधरा जरायुः' इत्यादि  
पुराणे कथ्यते । इदानीं सर्वजीवगतमात्मानमाह—स एव  
जातः स जनिष्यमाणः । अतीतानागतयोर्ग्रहणे वर्तमा-  
नस्याप्यर्थसिद्धं ग्रहणम् । स्पष्टः पदार्थः । इदानीं सर्वा-  
त्मत्वेन जनिमरणादिप्राप्तिः, तां निवारयति—प्रत्यक् ।

(१) श्वेउ. २।१६; शनन्द. शोऽनु (शो नु) प्रत्यङ्जना  
(प्रत्यङ्जना) इत्यपि पाठः ।

बुद्ध्यादिभ्यः प्रति प्रातिकूल्येन आन्तरत्वेन गच्छतीति  
प्रत्यक् । प्रत्यगित्यवयवम् । प्रत्यङ्ङिति वा पाठः ।  
जनाः हे जनाः, तिष्ठति प्रकर्षेणावस्थानं करोति, अव-  
स्थानं करोति वा । सर्वतोमुखः सर्वासु दिक्षु मुखानि  
उपलब्धिद्वाराणि यस्य स सर्वतोमुखः ।

शनन्द.

यो देवो अग्नौ यो अप्सु

यो विश्वं भुवनमाविवेश ।

य ओषधीषु यो वनस्पतिषु

तस्मै देवाय नमो नमः ॥

(१) सर्वात्मानमात्मानमुक्त्वा इदानीं विभूतिमत्स-  
त्त्वस्थमेनं नमस्करोति—यः प्रसिद्धः देवः स्वयंप्रकाशः  
अग्नौ वह्नौ, यः प्रसिद्धः अप्सु उदकेषु, यः प्रसिद्धः  
विश्वं सर्वं भुवनं पातालादि भूरादि वा लोकजातं आवि-  
वेश प्रविष्टवान् । इदमग्न्यादावोपध्यादौ च भुवनवद्द्र-  
ष्टव्यम् । यः प्रसिद्धः ओषधीषु ब्रीह्यादिषु, वनस्पतिषु  
अश्वत्थादिषु, तस्मै अग्न्यादिप्रविष्टाय देवाय स्वयंप्रका-  
शाय नमः मनसा वचसा कर्मणा च नमस्कारोऽस्तु ।  
नमःपदाभ्यासोऽध्यायपरिसमाप्त्यर्थः ।

शनन्द.

(२) 'आमनन्ति चैनमस्मिन्' — 'यो देवो  
अग्नौ यो अप्सु यो विश्वं भुवनमाविवेश' इति श्वेताश्व-  
तराद्याः शाखिन एनं प्रकरणिनं परमात्मानं अस्मिन्  
वैश्वानरे स्थितमामनन्ति च । तथा च वैश्वानराख्या-  
मिनिष्ठतया वैश्वानरशब्दादयः परमात्मनीति भावः ।

विज्ञान. १।२।३२

इति द्वितीयोऽध्यायः ॥

(१) श्वेउ. २।१७; विज्ञान. १।२।३२.

## अथ तृतीयोऽध्यायः

देवः एकः सर्वलोकेशिता जालवान् उद्भवसंभवेतुः  
 अद्वितीयः रुद्रः प्रत्यक्प्रतिष्ठितः गोप्ता सृष्टिप्रलयकर्ता  
 विश्वव्यापी विश्वद्रष्टा विश्वधर्ता हिरण्यगर्भजनकः  
 शुभबुद्धिसंयोजयिता शिवतनुधरः इषुक्षेप्ता परं  
 ब्रह्म महापुरुषः सृष्ट्युत्पत्तिकर्तृत्वविषयः परः  
 सूक्ष्मतमः ज्येष्ठः दिवि स्थितः अमृतत्व-  
 हेतुज्ञानविषयः शिवः सर्वभूतगुहाशयः  
 शिवः सत्त्वप्रवर्तकः ज्योतिः अन्तरात्मा  
 अङ्गुष्ठमात्रपुरुषः भूतभव्यात्मक-  
 पुरुषः अमृतत्वस्थेशानः सर्वै-  
 न्द्रियगुणाभामः शरीरस्थः  
 वेत्ता अवेद्यः धानृष-  
 मादजमाक्षात्कारवि-  
 पयः विभुः अजः  
 पुराणः

य एको जालवानीशत ईशनीभिः  
 सर्वाल्लोकानीशत ईशनीभिः ।  
 य एवैक उद्भवे संभवे च  
 य एतद्विदुरमृतास्ते भवन्ति ॥

पूर्वं ब्रह्माहमस्मीतिवाक्यज्ञानादविद्यातत्कार्यैरपरामु-  
 ष्टब्रह्मस्वरूपावस्थानं योगस्य परमा सिद्धिः फलभूतोक्ता ।  
 तत्र वाक्यार्थज्ञानं च ब्रह्माहंपदार्थयोर्ज्ञानमन्तरेण न  
 भवतीति पदार्थज्ञानायायमध्याय आरभ्यते । तत्र प्रथमं  
 ब्रह्मपदार्थमाह — यः प्रसिद्धः एकः द्वैतगन्धशून्यः  
 जालवान् अविद्यामहेन्द्रजालवान् लूताकीट इव लूता-  
 तन्तुजालवान् ( प्रसार्याविद्यामहेन्द्रजालं ? ) ईशते ईष्टे  
 ईशनीभिः ईश्वरशक्तिभिर्विक्षेपविशेषरूपाभिरविद्याभिः ।  
 ईष्टेः सकर्मकत्वात्कर्म वक्तुमाह — सर्वाल्लोकान् निखि-  
 लान् भूरादीन् ईशत ईशनीभिः । पुनरादानं कर्मनिवे-  
 शार्थम् । व्याख्यानं च पूर्ववत् । य एवैकः य एक  
 एव इह अस्मिन्संसारे उद्भवे, उद् ऊर्ध्वं अनेकधा भव-  
 नमुद्भवः, तत्र, संभवे च, सम्यक् स्वात्मरूपेण भवन्  
 सत्तामात्रेण वर्तमानत्वं संभवः संहार इत्यर्थः, तत्र ।

(१) श्वेड. ३११; शनन्द. उद्भवे ( इहोद्भवे ) .

चकारान्मध्येऽप्येक एव वर्तमान इति शेषः । ये अधि-  
 कारिणः एतत् उक्तमीश्वरस्वरूपमात्मत्वेन विदुः  
 जानन्ति, अमृताः आनन्दात्मरूपेण मरणधर्मरहिताः ते  
 भवन्ति । स्पष्टम् । शनन्द.

एको हि रुद्रो न द्वितीयाय तस्थु-  
 र्य इमाँल्लोकानीशत ईशनीभिः ।  
 प्रत्यङ् जनास्तिष्ठति संचुकोचान्तकाले  
 संसृज्य विश्वा भुवनानि गोपाः ॥

( १ ) उद्भवे संभवे चैक एवेश्वर इत्युक्तं, तदेत-  
 दुपपादयितुमाह — एको हि चिदानन्दरसो जगतः  
 उत्पत्तेः प्रागेको यस्मात् रुद्रः । रुद् दुःखं द्रावयति  
 नाशयतीति रुद्रः । दुःखनिवृत्तिश्च सर्वात्मनाऽविद्यानाश-  
 मन्तरेण न संभाविता, तस्माद्रुद्रः अविद्यानाशकः ।  
 यस्माद्रुद्रस्तस्मात् न द्वितीयाय द्वितीयार्थं तस्यै तस्थौ  
 स्थितिं न कृतवान् । यस्मान्न द्वितीयाय तस्यै, तस्मा-  
 देक इत्यन्वयः । नायं पूर्वोक्तादीश्वरादन्य इत्याह—यः  
 प्रसिद्धः इमान् प्रत्यक्षैकदेशान् लोकानीशत ईशनीभिः ।  
 प्रत्यङ्जनास्तिष्ठति । व्याख्यातम् । संचुकोच संकोचं  
 कृतवान् उपसंहृतवानित्यर्थः । कदा, यदाऽस्य जगतो  
 विनाशस्तदेत्याह—अन्तकाले विनाशकाले । किं कृत्वा ।  
 संसृज्य सम्यगुत्पाद्य । कानि । विश्वा भुवनानि विश्वानि  
 भुवनानि, चतुर्दश लोकानित्यर्थः । कः । गोप्ता विश्वेषां  
 भुवनानां रक्षिता । गोपा इति कचित्पाठे गोप्तेत्येव  
 व्याख्येयम् । गोशब्दावच्यं सचराचरं विश्वं पातीति वा  
 गोपाः । शनन्द.

(१) श्वेड. ३१२; शनन्द. तस्थुः ( तस्थे ) प्रत्यङ्  
 जना ( प्रत्यङ्जना ) ' गोपाः ' इत्यत्र ' गोप्ता ' इत्यपि  
 पाठः; श्रीकंठ. १११२ ( पृ. १२६ ), १११२१ ( पृ. २५० ),  
 ११२११ ( पृ. ३०१ ), ११२३, २११२५, ३१२३५,  
 ४१२१६, ४१४४ एको हि ( एक एव ) इत्यपि पाठः;  
 श्रीकर. ११११ ( पृ. ३, ४, १३, १८, २७ ), १११२  
 ( पृ. २९, ३६ ), १११४ ( पृ. ४४, ४८ ), १११११,  
 १८, १९, ३१, ११२२ ( पृ. ९९ ), ११२३, १०, १३,  
 ११३७, ११, २११२४, २५, ३६, ३७, २१२४०, ४२,  
 २१३३, २४४१, ३१२७, १२, ३०, ३५, ३४४८,  
 ४११५, ४१२१६, ४३११६, ४४४४, १३, १७, २२  
 एको हि ( एक एव ) तस्थुः ( तस्थे ) .

( २ ) 'पराऽस्य शक्तिर्विविधैव श्रूयते स्वाभाविकी ज्ञानबलक्रिया च' ( श्वेउ. ६।८ ) 'एक एव रुद्रो न द्वितीयाय तस्थुर्य इमाँल्लोकानीशत ईशनीभिः' इत्यादयश्च परब्रह्मणः स्वाभाविकानन्तजगज्जननशासन-पालनशक्तिमत्त्वं श्रुतयो वदन्ति ।

१।२।१ ( पृ. ३०१ )

'एको हि रुद्रो.....ईशनीभिः' इति रुद्रव्यति-रिक्तस्य जगदीश्वरत्वं निषिध्यते ।

\* श्रीकंठ. १।२।३

'विश्वतश्चक्षुरुत विश्वतोमुखो

विश्वतोबाहुरुत विश्वतस्पात् ।

सं बाहुभ्यां धमति सं पतत्रै-

द्यावाभूमी जनयन्देव एकः ॥

जगत उत्पत्तिस्थितिसंहारेष्वस्य स्वातन्त्र्ये हेतुमाह — विश्वतश्चक्षुः सर्वतोनेत्रः । उत अपि । विश्वतोमुखः सर्वतआननः । विश्वतोबाहुः सर्वतोभुजः । उत अपि । विश्वतस्पात् सर्वतश्चरणः । अयमर्थः — यानि कानि-चिच्चक्षुरादीनि इन्द्रियाण्यन्यद्वा प्राणादिकं यत्किञ्चिद्यस्य कस्यचिज्जन्तोः, तत्सर्वमस्यैव, एतदात्मकत्वात्सर्वस्य । तत असङ्कोदासीनेऽपि पुंनि मायावशान्सर्वतश्चक्षुरादि-कमुपपन्नमिति, सर्वतश्चक्षुरादिमत्त्वाच्च सृष्टि-स्थितिसंहारेषु स्वातन्त्र्यमिति । सं बाहुभ्यां धमति हस्ताभ्यां विश्वमुत्पादयन्नुत्पत्तिकाले विविधान् शब्दानुत्पाद्योत्पादकादिरूपेण करोति । बाहुभ्यामिति द्विवचनसामर्थ्यात्सर्वकर्महेतुत्वाच्च धर्मा-धर्माभ्यामिति विवक्षितम् । ततः स्थितिसंहारयोश्च तत्तद्वरूपैः शब्दकारित्वमविरुद्धम् । यदाऽपि धमति-रग्निसंयोगार्थः, तदाऽपि संतापकारित्वेन सुख-दुःखयोरुत्पत्तौ स्थितौ संहारे च सुखदुःखकारित्वं व्याख्येयम् । सं पतत्रैः पतनशीलैः पक्षीकृतपञ्च-महाभूतैः, न परमाणुभिः, तत्सद्भावे प्रमाणाभावात् ।

\* मुउ. ३।१।३१ ( पृ. १४७४ ) इत्यत्रापि द्रष्टव्यम् । श्रीकर. श्रीकंठवत् । श्वेउ. १।१० ( पृ. १५८२ ) इत्यत्रापि श्रीकरभाष्यं द्रष्टव्यम् ।

(१) श्वेउ. ३।३; श्रीकंठ. ३।२।३६; बलदेव. २।१।२७.

उ. का. २००

न चैतदेव प्रमाणं, भवदङ्गीकृतानां मूर्तानामपि तेषां पतनशीलत्वाभावात् । गुरुत्वात्पतनं, न च तेषां सर्वेषां गुरुत्वमङ्गीकृतं भवद्भिः, क्षितिजलयोरेव गुरु-त्वाङ्गीकारात् । अपि च, काशं कुशमवलम्ब्य पर-माणून् शङ्कमानस्य तत्प्रतिपक्षाणामपि तथैव शङ्कितुं शक्यत्वात्कृतं शास्त्रारम्भव्यसनेन । धमतीत्यनुपङ्गः । पतत्रसमभिव्याहृतः संशब्दोऽनुपज्यमानेन क्रियापदेन संबध्यते । द्यावाभूमी । ब्रह्माण्डस्य कदाहृदयं द्यावा-भूमिशब्दवाच्यम् । जनयन् उत्पादयन् । उपलक्षण-मिदं, स्थापयन्संहरश्च । देवः स्वयंप्रकाशः । एकः भेदशून्यः । शनन्द.

\* यो देवानां प्रभवश्चोद्भवश्च

विश्वाधिको रुद्रो महर्षिः ।

हिरण्यगर्भं जनयामास पूर्वं

स नो बुद्ध्या शुभया संयुनक्तु ॥

अचेतनानामोत्पादक ईश्वरः, न तु चेतनानामि-त्याशङ्क्य नेत्याह — यः प्रभिद्धः देवानां अग्न्यादी-नामिन्द्रियाणां वा प्रभवश्च प्रकर्षेण भवन् प्रभव उत्पत्तिः, उद्भवश्च ऊर्ध्वं भवनमुद्भवः स्थितिरित्यर्थः । आद्यश्च-कारो देवानामपि तद्रूपत्वार्थः, द्वितीय उपसंहारस्यापि समुच्चयार्थः । रुद्रः अविद्यानाशकः विश्वाधिकः सर्वा-धिकः । सर्वाधिक्यं ज्ञानहीनस्याप्यस्ति, तद्यावृत्त्यर्थ-माह—महर्षिः महंश्चासावृषिश्च, महत्त्वे सत्यतीन्द्रिय-ज्ञानवान् । ननु देवानां जनको हिरण्यगर्भ इत्यत आह — हिरण्यगर्भं ज्ञानक्रियाशक्त्यात्मकं सूक्ष्मतमं चैतन्याधिष्ठितं प्रथमं कार्यं हिरण्यगर्भशब्दवाच्यं जनया-मास उत्पादितवान् पूर्वं जगत उत्पत्तेः प्राक् । सः हिरण्यगर्भोत्पादकः नः अस्मान् बुद्ध्या धिपणया शुभया ब्रह्मविषयिण्या संयुनक्तु संयोगं करोतु ।

शनन्द.

\* श्रीकर. श्वेउ. १।१० ( पृ. १५८२ ) इत्यत्र द्रष्ट-व्यम् ।

(१) श्वेउ. ३।४; भास्कर. २।१।१ स नो बुद्ध्या ( मनोबुद्ध्या ) संयुनक्तु ( संपुनक्तु ); श्रीकर. १।१।२ ( पृ. ३५ ), १।१।१८, ३।३।३९, ३।४।४४, ४।३।९, १४, १६ प्रभवश्चो ( प्रथमश्चो ); विज्ञान. ३।२।३१; बलदेव. १।४।२८, २।१।१.

यां ते रुद्र शिवा तनूरघोराऽपापकाशिनी ।

तया नस्तनुवा शंतमया गिरिशन्ताभिः  
चाकशीहि ॥

( १ ) हिरण्यगर्भस्य स्रष्टारमीशं मन्त्रद्रष्टा प्रार्थयते—या प्रसिद्धा ते तव रुद्र हे रुद्र, शिवा मङ्गला तनुः तनुः अघोरा अरौद्रा अपापकाशिनी अपापप्रकाशिका, तया उक्तया वक्ष्यमाणया नः अस्मान् तनुवा तन्वा शंतमया सुखतमया गिरिशन्त, गिरिः श सुखं तनोतीति गिरिशन्तः, तस्य संबोधनं हे गिरिशन्त, अभिचाकशीहि सर्वतः प्रकाशय ।

शंनन्द.

( २ ) अनादिमलकर्मवासनारूढदेवादिशरीराभिमानप्रवाहसिद्धां अव्यात्मादिभेदभिन्नामस्र्यां संसाररुजं द्रावयत्युपासकानामिति रुद्र इत्युच्यते परं ब्रह्म शिवः । तस्य आमन्त्रणं रुद्रेति । हे रुद्र परमेश्वर, या ते तनुः मूर्तिः शिवा नित्यसिद्धापहतपाप्मादित्वेन परमविशुद्धा परममङ्गलमयी परममङ्गलप्रदा, अघोरा शिवत्वयोगेनैव सर्वद्वन्द्वज्जमा, अपापकाशिनी, पापप्रहणस्थोपलक्षणत्वात् ज्ञानाग्निदग्धनिखिलपुण्यपापा इह अपापा इत्युच्यन्ते मुक्तात्मानः, तेषु प्रकाशमानत्वादपापकाशिनी । ईदृशी या ते तनुः तया शन्तमया 'स एको ब्रह्मण आनन्दः' इत्यादिश्रुतिमिद्विनिरतिशयानन्दलक्षणया तन्वा नः अस्माकमपि संसारनिमित्तं पुण्यपापसंचयमपनीय स्वरूपतया साक्षादतीव प्रकाशस्वेति प्रार्थनेयमुपासकानाम् ।

श्रीकण्ठ. ४।१।१२

( ३ ) 'या ते रुद्र शिवा तनूरघोराऽपापकाशिनी' इत्यादिना वेदपुरुषाणां शिवलिङ्गधारणं दर्शितम् ।

श्रीकर. १।१।३

यैमिपुं गिरिशन्त हस्ते विभर्ग्यस्तवे ।

शिवां गिरित्र तां कुरु मा हिंसीः पुरुषं  
जगत् ॥

( १ ) श्वेउ. ३।५; श्रीकण्ठ. ४।१।१२ स्तनुवा (स्तन्वा); श्रीकर. १।१।३ (पृ. ३८, ४०, ४२), १।२।१ (पृ. ५५), २।२।३७, ३।२।३५, ४।३।१६.

( २ ) श्वेउ. ३।६.

यां प्रसिद्धां इषुं बाणरूपाम् । यं बाणमित्यर्थः ।

गिरिशन्त हे गिरिशन्त, हस्ते करे विभर्ग्यं धारयसि अस्तवे पाप्मसु प्रक्षेपार्थम् । शिवां मङ्गलां गिरित्र, गिरीन् अस्थिपुञ्जान् देहानित्यर्थः, त्रायते इति गिरित्रः, स्वभक्तरक्षापर इत्यर्थः, तस्य संबोधनं हे गिरित्र, तां इषुं बाणमित्यर्थः । कुरु, स्पष्टम् । मा हिंसीः हिंसां मा कृथाः । यतः पुरुषं पुरुषरूपं जगत् स्थावरजङ्गमादिरूपमित्यर्थः ।

शंनन्द.

ततः परं ब्रह्म परं बृहन्तं

यथानिकायं सर्वभूतेषु गूढम् ।

विश्वस्यैकं परिवेष्टितारमीशं

तं ज्ञात्वाऽमृता भवन्ति ॥

इदानीं प्रकृतं हिरण्यगर्भमुत्पत्तिरूपं जगत् — ततः परं तस्माद्विरण्यगर्भात्परं ब्रह्म । ब्रह्मशब्दार्थमाह — परं बृहन्तं अतिशयेनाधिकं देशकालवस्तुपरिच्छेदशून्यमित्यर्थः । यथानिकायं, कायो देहः, नितरां कायो निकायः, यथा यादृशो निकायो यथानिकायं यथाशरीरमित्यर्थः । सर्वभूतेषु चतुर्विधजीवेषु गूढं गुप्तम् । ऋजुवकादिकांशेषु यथाऽग्निर्गूढः ऋजुवकादिभावेन, तथाऽयमात्मा हस्तिपुत्तिकादिशरीरेष्वित्यर्थः । विश्वस्य चराचरस्य जगतः एकं भेदशून्यं सत्त्वमसीतिज्ञानेन, परिवेष्टितारं समन्तादुपसंहर्तारम् । तत्र हेतुः—ईशं नियन्तारम् । अनेनैव एतदेव भवत्येवेत्यादिमर्यादायाः कर्तारमित्यर्थः । तं उक्तं ब्रह्मरूपं ज्ञात्वा अहमस्मीत्यवगत्य अमृताः आनन्दात्मस्वरूपविज्ञानेन मरणशून्याः भवन्ति । स्पष्टम् ।

शंनन्द.

वेदाहमेतं पुरुषं महान्त-

मादित्यवर्णं तमसः परस्तात् ।

( १ ) श्वेउ. ३।७; श्रीकण्ठ. १।१।११ (पृ. ९७), १।१।१४ (पृ. १८७); श्रीकर. १।१।११ (पृ. ४, १३), १।१।१४ (पृ. ४७), १।१।३०, १।३।६, ३९, ४०, ३।१।१०, २०, ३।२।४, ७, २३, ३।३।७, ५१, ४।२।१६ (तं०).

( २ ) श्वेउ. ३।८; शंनन्द. मेतं (मेवं); ब्रह्मंकर. १।१।२८, १।४।७, १४, २।१।३, २।३।३०, ४।३।१४.

तमेव विदित्वाऽति मृत्युमेति

नान्यः पन्था विद्यतेऽयनाय ॥

( १ ) ज्ञात्वाऽमृता भवन्तीत्युक्तम् । तस्य ज्ञानं न कस्यापीत्याशङ्क्य मन्त्रद्रष्टा स्वानुभवमाह — वेद जानामि अहं मन्त्रद्रष्टा एवं ब्रह्मरूपं पुरुषं परिपूर्णं महान्तं सर्वस्मादधिकं आदित्यवर्णं आदित्यस्य वर्ण इव वर्णो यस्य स आदित्यवर्णः, तमादित्यवद्भास्वरं स्वयंप्रकाशमित्यर्थः । तमसः परस्तात् अविद्यायाः परतः । ननु किमर्थमात्मज्ञानेऽतियत्नः करणीयः, सन्ति सदस्सुपायाः सुखप्राप्त्यै दुःखपरिहारायेत्यत आह—तमेव आत्मानमव, न त्वन्य, विदित्वा साक्षात्कृत्य अति मृत्युमेति मृत्युं आवरणशक्तिं विश्लेषजननीमविद्यां दुःखवृक्षजीवभूतां मरणादिप्रबन्धदायिनीं अत्येति अतीत्य गच्छति । ननु ज्ञातव्येषु ब्रह्मैव ज्ञेयमस्तु, न तावतोपायान्तरनिषेध इत्यत आह — नान्यः पन्थाः ब्रह्मज्ञानादन्यो मार्गो निरतिशयसुखप्राप्तिनिःशेषानर्थनिवृत्त्युपायभूतः विद्यते नास्ति अयनाय संसाराब्धेः पारगमनाय अविद्यानिवृत्तये इत्यर्थः । शंनन्द.

( २ ) यदुक्तं निर्विशेषब्रह्मज्ञानादेवाविद्यानिवृत्तिरिति श्रुतय इति, तदसत्, ' वेदाहमेतं पुरुषं महान्तमादित्यवर्णं तमसः परस्तात् ' ' तमेवं विद्वानमृत इह भवति नान्यः पन्था विद्यतेऽयनाय ' ( तैआ. ३।१३।१ ) ' सर्वे निमेषा जज्ञिरे विद्युतः पुरुषादधि ' ' न तस्येशे कश्चन तस्य नाम महद्यशः ' ' य एनं विदुरमृतास्ते भवन्ति ' ( नाउ. १।२,३ ) इत्याद्यनेकवाक्यविरो-

भास्कर. १।४।७, ३।२।८, १६; रामानुज. १।१।१ ( पृ. ४, ६, १७, ११० ), १।१।४ ( पृ. १५४, १६२ ), १।१।२१, १।४।१९, ३।२।३५, ३।४।१, ४।१।१; निंबार्क. १।४।७, ३।२।१५; ब्रह्मध्व. ३।३।४८ तमेव ( तमेवं ); श्रीकंठ. १।१।१७ ( पृ. २३६ ), ४।४।२२; श्रीकर. १।१।१ ( पृ. ५, ८, १८ ), १।१।८, १३, १८, २७ ( पृ. ८५, ८६ ), १।४।५, ७, २८, २।२।४१, ४४, ३।१।१०, ३।३।७, ५१, ३।४।१, ४९, ४।१।१५, ४।३।१४ तमेव ( तमेवं ); वल्लभ. १।३।१५, १।४।७, १५, ३।२।११; विज्ञान. १।१।१ ( पृ. १ ), १।१।२ ( पृ. ४० ), २।१।२; बलदेव. १।३।१, २।१।३, २।४।२०, ३।२।३७, ३।३।४८, ५०, ३।४।३३, ५२.

धात् । ब्रह्मणः सविशेषत्वादेव सर्वाण्यपि वाक्यानि सविशेषज्ञानादेव मोक्षं वदन्ति ।

रामानुज. १।१।१ ( पृ. ११० )

( ३ ) ' तमेव विदित्वाऽति मृत्युमेति नान्यः पन्था विद्यतेऽयनाय ' इति श्रुत्या ब्रह्मत्वेन ज्ञानं नाऽऽत्मनो मोक्षाय । ब्रह्मण एव तु ज्ञानमात्मत्वेनापि ।

वल्लभ. १।३।१५

[ आत्मनो ब्रह्मत्वेन ज्ञानं न मोक्षयेति योजना । अयमर्थस्तु उक्तश्रुतिस्थात् तमेवेति तत्पदसंबन्धादेवकारादगम्यते । एवं च ' य एवं वेदाहं ब्रह्मास्मि ' इति पुन्यविधवाद्यलोके ज्ञानं सर्वभावमात्रफलकत्वात् पूर्वकक्षेवेति । भाष्यप्रकाशः ]

( ४ ) नन्वेवं सांख्यज्ञानमात्रस्यापि मोक्षे हेतुत्वे ' तमेव विदित्वाऽति मृत्युमेति ' इत्यादिश्रुतिविरोधः स्यादिति चेन्न, तथाविधवाक्यानां प्रकृष्टसाधनपरत्वात्, अन्यथा ' ईश्वरप्रणिधानाद्वा ' इत्यादिना पतञ्जल्याद्युक्तविकल्पस्यानुपपत्तेरिति ।

विज्ञान. २।१।२

यस्मात्परं नापरमस्ति किञ्चि-

यस्मान्नाणीयो न ज्यायोऽस्ति कश्चित् ।

वृक्ष इव स्तब्धो दिवि तिष्ठत्येक-

स्तेनेदं पूर्णं पुरुषेण सर्वम् ॥

आत्मानमेव ज्ञात्वाऽति मृत्युमेतीत्युक्तं, स आत्मा किंरूप इति श्रोतृबुभुत्सानिवृत्त्यर्थमाह — यस्मात् आत्मनः परं नापरमस्ति किञ्चित् उत्कृष्टमपकृष्टं वा किञ्चिन्नास्ति, द्वितीयाभावादित्यर्थः । यस्मात् आत्मनः नाणीयो न ज्यायोऽस्ति कश्चित् । अणु अल्पम् । अतिशयेनाणु अणीयः ज्यायः अतिशयेन वृद्धम् । कश्चिद्विचिदपि । यस्मान्नाणीयो न ज्यायो विद्यते । अयमात्मा अणोरणीयान्महतो महीयान्सर्वात्मत्वादित्यर्थः । वृक्ष इव शाखीव स्वगतभेदशून्यः स्तब्धः स्वतो निश्चलः दिवि द्योतनात्मके स्वयंप्रकाशे स्वरूपे तिष्ठति वर्तते एकः सर्वभेदशून्यः ।

( १ ) श्वेउ. ३।९; ब्रह्मसंकर. ३।२।३६; भास्कर. ३।२।३६; रामानुज. ३।२।३०, ३५, ३६; निंबार्क. ३।२।३१, ३६, ३७; श्रीकंठ. १।२।२७; श्रीकर. १।३।१३, ३।२।३०, ३५, ३६; वल्लभ. ३।२।३७; बलदेव. ३।२।३७.

वृक्षनिदर्शनेन परिच्छेदं प्राप्तं वारयति — तेन एके-  
नाऽऽत्मना पुरुषेण इदं विविधप्रत्ययगम्यं विश्वं पूर्णं  
पूरितमित्यर्थः । पुरुषेण पुरि शरीरे शयानेन परिपूर्णं  
वा । सर्वं निखिलम् । शंनन्द.

ततो यदुत्तरतरं तद्रूपमनामयम् ।

य एतद्विदुरमृतास्ते भवन्त्यथेतरे दुःख-  
मेवापियन्ति ॥

( १ ) कार्यकारणयोरभेदे हिरण्यगर्भस्यापि कस्मा-  
त्तत्त्वं न स्यादित्यत आह — ततः तस्माद्विरण्यगर्भात्  
यत् प्रसिद्धं परिपूर्णत्वेन, उत्तरतरं अतिशयेनोत्तरं पूर्व-  
मित्यर्थः । तत् उक्तं अरूपं रूपादिशून्यम् । तर्हि कार-  
णावस्थेत्याशङ्क्य नेत्याह — अनामयम् । आमयो  
रोगो दुःखहेतुरविद्या, तद्रहितमनामयम् । ये अधि-  
कारिणः एतत् अनामयं परिपूर्णं रूपं विदुः जानन्ति,  
अमृतास्ते भवन्ति । ते उक्ताः । व्याख्यातमन्यत् ।  
ननु किमात्मज्ञानेन, जानतामजानतां च व्यवहारस्य  
समन्वददर्शनादित्यत आह — अथ पूर्वभ्योऽर्थान्तरभृता  
अविद्वांसः इतरे अन्ये दुःखमेवापियन्ति । व्यवहारस्य  
समत्वेऽप्यविद्वांसोऽहंममाभिमानेन दुःखमेवापिगच्छन्ति,  
न पुनरितरे, तदभिमानशून्यत्वादित्यर्थः ।

शंनन्द.

( २ ) ' तथाऽन्यप्रतिषेधात् ' — यत्पुनरुक्तं  
' ततो यदुत्तरतरम् ' ' परात्परं पुरुषम् ' ( मुउ.  
३।२।८ ) ' अक्षरात्परतः परः ' ( मुउ. २।१।२ )  
इत्यादिभेदव्यपदेशात् परात्परमस्तीति, तन्नोपपद्यते,  
तत्रैव ततोऽन्यस्य परस्य प्रतिषेधात् — ' यस्मात्परं  
नापरमस्ति किञ्चिद्यस्मान्नाणीयो न ज्यायोऽस्ति कश्चित् '  
इति । यस्मादपरं परं नास्ति किञ्चित् ।  
न केनापि प्रकारेण परमस्तीत्यर्थः । तथा अन्यत्रापि  
' न ह्येतस्मादिति नेत्यन्यत्परमस्ति ' ( वृउ. २।१।६ )  
इति । नेति निर्दिष्टादेतस्माद्ब्रह्मणोऽन्यत् परं न ह्यस्ती-  
त्यर्थः । तथा ' न तस्येशे कश्चन तस्य नाम महद्यशः '  
( नाउ. १।२ ) इति । तद्वि जगदुपादानकारणतया

( १ ) श्वेउ. ३।१०; रामानुज. ३।२।३०, ३५; निंबार्क.  
३।२।३१, ३६; श्रीकर. ३।२।३०; विज्ञान. १।१।२  
( पृ. ४५ ), २।३।४३, ३।२।१४; बलदेव. ३।२।३७.

अनन्तरमुक्तं — ' सर्वे निमेषा जश्निरे विद्युतः पुरुषा-  
दधि ' ' स आपः प्रदुधे उभे इमे ' ( नाउ. १।२ )  
इत्यादिना । ' अद्भ्यः संभूतो हिरण्यगर्भ इत्यष्टौ '  
( नाउ. १।३ ) इति च जगत्कारणं पुरुषमेनं प्रत्यभि-  
ज्ञापयति । ' ततो यदुत्तरतरम् ' इति किमुच्यते इति  
चेत्, पूर्वत्र ' वेदाहमेतं पुरुषं.....विद्यतेऽयनाय '  
( श्वेउ. ३।८ ) इति परस्य ब्रह्मणो महापुरुषस्य वेदन-  
मेवामृतत्वसाधनं, नान्योऽमृतत्वस्य पन्थाः इत्युपदिश्य  
तदुपपादनाय ' यस्मात्परं नापरमस्ति.....पुरुषेण  
सर्वम् ' ( श्वेउ. ३।९ ) इति पुरुषस्य परतरत्वं तद्वि-  
तिरिक्तस्य परत्वासंभवे च प्रतिपाद्य ' ततो यदुत्तर-  
तरं.....दुःखमेवापियन्ति ' इति पूर्वोक्तमर्थं दत्तुं  
निगमयति, यदुत्तरतरं पुरुषतत्त्वं, तदेव अरूपमनामयं  
यतः, ततो ये तत्पुरुषतत्त्वं विदुः, त एवामृता भवन्ति,  
अथेतरे दुःखमेवापियन्तीति । अन्यथा उपक्रमविरोधः  
अनन्तरोक्तविरोधश्च । ' परात्परं पुरुषमुयैति दिव्यम् '  
इत्यपि पूर्वत्र ' अक्षरात्परतः परः ' इत्यक्षरादव्याकृताद्यः  
परः समष्टिपुरुषः, तस्मात्परो योऽदृश्यत्वादिगुणकः  
सर्वज्ञः परमपुरुषः, स एवेदं अपि परात्पर इति समष्टि-  
पुरुषात्परत्वेनोच्यते ।

रामानुज. ३।२।३५

( ३ ) यच्चोक्तं लाघवादखण्डैकात्म्यमिति, तत्र,  
' तथोरन्यः पिप्पलं स्वाद्वत्त्वनभ्रन्नन्योऽभिचाकशीति '  
( श्वेउ. ४।६ ) इति श्रौतविभागानुपपत्त्या ' य एत-  
द्विदुरमृतास्ते भवन्त्यथेतरे दुःखमेवापियन्ति ' इत्यादि-  
श्रौतबन्धमोक्षव्यवस्थानुपपत्त्या च आत्मभेदगौरवमेव  
ह्यार्तव्यं बुधानां, न तु लाघवमिति दिक् ।

विज्ञान. २।३।४३

सर्वाननशिरोग्रीवः सर्वभूतगुहाशयः ।

सर्वव्यापी स भगवांस्तस्मात्सर्वगतः शिवः ॥

यदुत्तरतरं तद्रूपमित्युक्तं, तेन कार्यकारणयोर्भेद-  
बुद्धिः प्राप्ता, तन्निवारणार्थमाह—सर्वाननशिरोग्रीवः ।  
सर्वेषां सर्वाणि वा आननानि शिरांसि ग्रीवाश्च यस्य स  
सर्वाननशिरोग्रीवः । शरीरात्मत्वनिवारणार्थमाह—सर्व-

( १ ) श्वेउ. ३।११; शंनन्द. स भग ( च भग );  
श्रीकण्ठ. ३।२।३५, ३६. शंनन्दवत्; श्रीकर. १।१।१



भूतगुहाशयः । सर्वेषां भूतानां स्थावरजङ्गमानां गुहा-  
बुद्धिः, तत्र शयनं करोतीति गुहाशयः । पुनः सर्वभूत-  
गुहाशयत्वेन परिच्छेदे प्राप्ते उत्तरमाह—सर्वव्यापी च  
सर्वमिदं चेतनाचेतनात्मकं व्याप्नोति सर्वव्यापी । चकारो  
व्याप्यव्यापकभेदनिवारणार्थः । भगवान् । समग्रज्ञानवै-  
राग्यैश्वर्यधर्मयशःश्रियो भगवद्वाच्याः, तद्वान् भगवान् ।  
यस्मात्सर्वव्यापी भगवांश्च, तस्मात् ततः सर्वगतः  
सर्वव्यापित्वेन सर्वत्र प्राप्तः शिवः षड्गुणैश्वर्यवत्त्वेन  
स्वयंप्रकाशानन्दात्मरूपत्वेन च मङ्गलः ।

शंनन्द.

महान्प्रभुर्वै पुरुषः सत्त्वस्यैव प्रवर्तकः ।

सुनिर्मलामिमां प्राप्तिमीशानो ज्योतिरव्ययः ॥

मङ्गलेषु निरवधिकत्वमाह — महान् अत्यन्तम-  
धिकः । न ततोऽधिकं मङ्गलमित्यर्थः । यथा न्यून-  
मङ्गलमममर्थरूपं, तथा अधिकमङ्गलोऽप्ययं, मङ्गलत्वा-  
दित्यत आह — प्रभुर्वै समर्थः प्रसिद्धः । तत्र हेतुः  
— पुरुषः परिपूर्णः । नातोऽन्यः समर्थ इत्यर्थः ।  
प्रभुत्वमाह — सत्त्वस्य अन्तःकरणस्य, ज्ञानक्रिया-  
शक्तेर्हिरण्यगर्मस्येत्यर्थः । एषः स्वयंप्रकाशचिदानन्दात्म-  
रूपः प्रवर्तकः प्रवृत्तः कारयिता, उत्पादक इत्यर्थः ।  
ननु कस्य सत्त्वस्योत्पादक इत्यत आह — सुनिर्मलां  
शुद्धावित्यादिमलरहितां मोक्षरूपां इमां विदुषां प्रत्यक्षां  
शान्तिं स्वयंप्रकाशानन्दात्माविर्भावरूपाम् । यतः  
प्राप्नोति, तस्येति शेषः । ईशानः सर्वस्य नियन्ता ।  
नात्र पुनरुक्तं प्रभुत्वमीश्वरस्यापि दृष्टं तत्प्रसङ्गेनोच्य-  
मानत्वात् । ज्योतिः स्वयंप्रकाशज्योतिःस्वरूपः ।  
ज्योतिर्ग्रेव व्ययाशङ्कतरज्योतिर्वदत आह — अव्ययः  
व्ययरहितः ।

शंनन्द.

अङ्गुष्ठमात्रः पुरुषोऽन्तरात्मा

सदा जनानां हृदये संनिविष्टः ।

हृदा मनीषा मनसाऽभिक्लृप्तो

य एतद्विदुरमृतास्ते भवन्ति ॥

(पृ. ८), १।१।१२, २८, ३२, १।२।११, २९, २।१।२२,  
३।२।११, ३५, ३६, ३।३।६२, ४।४।२२ शंनन्दवत्.

(१) श्वे. ३।१२; शंनन्द. प्राप्ति ( शान्ति ).

(२) श्वे. ३।१३.

सर्वभूतगुहाशयत्वमुपपादयति — अङ्गुष्ठमात्रः ।  
सर्वेषां द्विपदां स्वाङ्गुष्ठपरिमाणं हृदयम् । बुद्धेरणुत्वेऽपि  
हृदयव्यापिप्रकाशत्वात्साऽपि हृदयस्था हृदयपरिमाणा ।  
ततो बुद्धयन्तःस्थः पुमानप्यङ्गुष्ठपरिमाणः । पुरुषः पुरि-  
शयः । अन्तरात्मा आत्मनो बुद्धेरन्तः अन्तरात्मा ।  
अङ्गुष्ठमात्रत्वे उपपत्तिमाह — सदा सर्वदा जनानां  
जनिमतां हृदये हृदयसरमिजे संनिविष्टः सम्यक् नितरां  
प्रविष्टः । ननु सर्वस्मिन् शरीरे प्रविष्टः, कथं हृदये  
संनिविष्ट इत्यत आह—हृदा हृदयेन अभिक्लृप्त इत्य-  
न्वयः । ननु पद्माकारो मांसखण्डो हृत्, तेन कथमभि-  
क्लृप्त इत्यत आह—मनीषा । मनस ईष्टे या सा मनीष्,  
तथा । तर्हि चिच्छक्तिरित्यत आह—मनसा अन्तःकरणेन ।  
हृदयस्थेन संकल्पविकल्पनिधन्या निश्चयात्मकेनान्तःकरण-  
व्यापारेणेत्यर्थः । अभिक्लृप्तः समन्तात्क्लृप्तः । सर्व-  
शरीरे वर्तमानोऽपि कुतश्चिद्विभिन्नादङ्गुष्ठमात्रत्वेन  
मनसा परिक्लृप्तः इत्यर्थः । य एतद्विदुरमृतास्ते भवन्ति ।  
एतत् उपाधेः पृथक्कृतं स्वयंप्रकाशचिदानन्दात्मरूप-  
मङ्गुष्ठमात्रस्वरूपं शुद्धादिवेषीकाम् । व्याख्यातमन्यत् ।

शंनन्द.

सहस्रशीर्षा पुरुषः सहस्राक्षः सहस्रपात् ।

स भूमिं विश्वतो वृत्वाऽत्यतिष्ठदशाङ्गुलम् ॥

अङ्गुष्ठमात्रत्वाभिधानेनाल्पत्वं प्राप्तं, तत्सर्वात्मकत्व-  
कथनेन वारयति—सहस्रशीर्षा सहस्रशीर्षः अनन्तमस्तक  
इत्यर्थः । पुरुषः परिपूर्णः । सहस्राक्षः अनन्तचक्षुः ।  
सहस्रपात् अनन्तचरणः । सः सहस्रशीर्षः भूमिं विश्वतो  
वृत्वा ब्रह्माण्डकटाहमेदिनीं सर्वत आवृत्य अत्यतिष्ठदशा-  
ङ्गुलं दशसंख्याकाङ्गुष्ठपरिमितं देशमतीत्य स्थितिम-  
करोत्, तत्रोपलभ्यते इत्यर्थः । इदं चाध्यात्माधिदैवं च  
समत्वेनावगन्तव्यम् । अथवा, अत्यतिष्ठत्—भूमिं विश्वतो  
वृत्वा स्थितः, तत्रोपपत्तिः—यस्मात्सर्वमतीत्य स्थिति-  
मकरोदयं, तत्राप्युपपत्तिः — पणवत्यङ्गुले शरीरे  
ईश्वरस्येदं सचराचरं दशाङ्गुलं अल्प एकदेशः, तदीय  
एकांश इत्यर्थः ।

शंनन्द.

(१) श्वे. ३।१४; रामानुज. १।२।२७; श्रीकण्ठ.  
१।२।४, ३।२।३५; श्रीकर. १।१।१७.

पुरुष एवेदं सर्वं यद्भूतं यच्च भव्यम् ।  
उतामृतत्वस्थेशानो यदन्ने नातिरोहति ॥

ननु यद्ययमिदमतीत्य स्थितो नदीमिव कूलं, तथा चायमस्मात्तद्वदेव भिन्नः स्यादित्यत आह — पुरुष एवेदं सर्वम् । भूमिमतीत्य स्थितः परिपूर्णः एव, न त्वन्यः, इदं विविधप्रत्ययगम्यं निखिलमपि, न ततो भिन्नमित्यर्थः । तथाऽपि वर्तमानं सर्वं पुमान्, न भूतं, न च भावीत्यत आह — यद्भूतं प्रसिद्धमतीतं यत्, तत्पुरुष एव । यच्च भव्यं यदपि भवनस्य कर्तृ, तदपि पुरुष एवेति पूर्वेणान्वयः । अथवा, सर्वशब्दार्थमाह — यद्भूतं यच्च भव्यम् । अस्मिन् पक्षे चकारो वर्तमानसमुच्चयार्थः । एवं चेन्नायमीशः संसाररूपत्वादित्यत आह — उत अपि अमृतत्वस्य मोक्षस्य ईशानः ईश्वरः । उतशब्दादस्य सर्वस्यापि । ननु कथं बाङ्मात्रेणेश्वरोऽस्येत्यत आह — यत् यस्मात् अन्नेन अदनीयेन अतिरोहति अधिकां वृद्धिं गच्छति । एतदुक्तं भवति — न बाङ्मात्रेणेश्वरः, किं तु अनेनैतदित्यमेवेत्यादिनियमकारित्वादिति ।

शानन्द.

सर्वतःपाणिपादं तत्सर्वतोक्षिशिरोमुखम् ।  
सर्वतःश्रुतिमल्लोके सर्वमावृत्य तिष्ठति ॥

ननु भगवानयमन्नेन यद्यतिरोहति, तर्हि शरीरवन्नि यतपाणिपादादिरूप इत्यत आह — सर्वतःपाणिपादं सर्वतः पाणयः पादाश्च यस्य तत्सर्वतःपाणिपादं तत् ईश्वररूपं सर्वतोक्षिशिरोमुखं सर्वतोऽक्षीणि शिरांसि मुखानि च यस्य तत्सर्वतोक्षिशिरोमुखं सर्वतःश्रुतिमत् सर्वतः श्रुतयो यस्य सन्ति तत्सर्वतःश्रुतिमत् लोके संसारे कर्मफलेऽस्मिन्ननायविद्यावशात् सर्वं निखिलं आवृत्य स्वेन ब्राह्मेण रूपेणाऽऽवरणं कृत्वा तिष्ठति । स्पष्टम् । सर्वात्मत्वादन्नेनातिरोहो न देहवदित्यर्थः ।

शानन्द.

(१) श्वे. ३।१५ ; रामानुज. १।२।२७; ब्रमध्व. १।३।४३; वल्लभ. १।१।११, २।३।४४ भव्यम् (भाव्यम्); विज्ञान. ३।२।३२.

(२) श्वे. ३।१६; श्रीकर. ३।३।६२; बलदेव. २।१।२७, ३।१.

सर्वेन्द्रियगुणाभासं सर्वेन्द्रियविवर्जितम् ।  
सर्वस्य प्रभुमीशानं सर्वस्य शरणं सुहृत् ॥

इन्द्रियात्मत्वमुक्त्वा इन्द्रियज्ञानतद्विषयरूपतामाह — सर्वेन्द्रियगुणाभासम् । सर्वेन्द्रियाणां गुणास्तद्वृत्तयो रूपादिज्ञानानीत्यर्थः । तेषामाभासाः फलानि घटादिस्फुरणानि । तदाश्रया घटादयो लक्ष्यन्ते, औचित्यात् । सर्वेन्द्रियाणां गुणाश्चाऽऽभासाश्च यस्मिस्तादात्म्येन व्यवस्थिताः, तत्सर्वेन्द्रियगुणाभासम् । किमेवरूपमेवेत्याशङ्क्य नेत्याह — सर्वेन्द्रियविवर्जितम् । सर्वैरिन्द्रियैः । उपलक्षणमिदम् । अन्यैरप्यविद्यादिभिर्भावैर्विवर्जितं परित्यक्तं, तद्वदितमित्यर्थः । तत् पूर्वोक्तादन्यदिति बुद्धिं वारयति — सर्वस्य प्रभुमीशानं सच्चराचरस्य जगतः सामर्थ्ये सति नियन्तागम् । एवं चेन्नाऽऽर्तानां रक्षकः परमेश्वरो नियन्तृत्वादित्यत आह — सर्वस्य स्थावरजङ्गमात्मकस्य शरणं रक्षितृ ऐश्वरं रूपम् । अनेन सप्तृण ईश्वर इत्युक्तम् । इदानीं वैषम्यं वारयति — सुहृत् उपकारनिरपेक्षः प्रत्युपकारस्य कर्ता, अविषम इत्यर्थः ।

शानन्द.

नवद्वारे पुरे देही हंसो लेलायते वहिः ।  
वशी सर्वस्य लोकस्य स्थावरस्य चरस्य च ॥

तत्पदार्थमुक्त्वा त्वंपदार्थमाह — नवद्वारे नवसंख्याकानि द्वाराणि निर्गमनकारणानि द्वौ कर्णौ द्वे चक्षुषी द्वे नासिके आस्यमुपस्थः पायुश्चेति नव च्छिद्राणि यस्य तस्मिन् पुरे, धातुभिः पूर्यते इति पुरं, तस्मिन् देही देहसंबन्धवान् हंसः बुद्धयुपाधिः सन् हन्ति गच्छतीति हंसः लेलायते चलति । क, वहिः रूपादौ बहिर्मुखत्वेन । इदानीं वाक्यार्थमाह — वशी यो हंसः स एव वशी सर्वस्य लोकस्य स्थावरस्य चरस्य च । चकाराज्जडस्यापि । स्पष्टमन्यत् । सर्वस्य वशे वर्तते इत्यर्थः ।

शानन्द.

(१) श्वे. ३।१७; श्रीकर. ३।३।६२ मीशानं (भव्यकं); बलदेव. १।१।११.

(२) श्वे. ३।१८.

\* अपाणिपादो जवनो ग्रहीता

पश्यत्यचक्षुः स शृणोत्यकर्णः ।

स वेत्ति वेद्यं न च तस्यास्ति वेत्ता

तमाहुरग्न्यं पुरुषं महान्तम् ॥

( १ ) येनायं हंस ऐक्यं गच्छति, यश्च हंसः, स एव वस्तुत एतादृशरूप इत्याह— अपाणिपादः अकरचरणः जवनः वेगवान् अपाणिग्रहीता आदाता । पश्यति अवलोकयति अचक्षुः अनेत्रः । सः जीवाभिन्न ईश्वरः स्वयंप्रकाशचिदानन्दात्मवपुः शृणोति श्रवणं करोति अकर्णः कर्णरहितः । सः उक्तः । पुनस्तच्छब्दादानमपाणिपादादावपि तच्छब्दानुवृत्त्यर्थम् । वेत्ति जानाति वेद्यं वेदनीयं निखिलमपि वस्तुजातम् । न च नैव तस्य आत्मनः अस्ति विद्यते वेत्ता वेदिता ज्ञाता । तं अपाणिपादारूपं आहुः कथयन्ति, ब्रह्मज्ञानिन इति शेषः । अग्न्यं अग्रे भवं पुरुषं परिपूर्णं महान्तं सर्वस्मादधिकम् । शंनन्द.

( २ ) 'विकरणत्वाच्चेति चेत्तदुक्तम्' — 'अपाणिपादो ..... शृणोत्यकर्णः' इत्यकरणस्यापि ब्रह्मणः सर्वसामर्थ्ययोगं दर्शयति । ब्रह्मंकर. २।१।३१

( ३ ) न च परस्याऽऽत्मनः करणायत्तद्रष्टृत्वादिकं, अपि तु स्वभावत एव, सर्वज्ञत्वात् । सत्यसंकल्पत्वाच्च स्वत एव । तथा च श्रुतिः—'पश्यत्यचक्षुः स शृणोत्यकर्णः' 'अपाणिपादो जवनो ग्रहीता' इति । न च दर्शनश्रवणादिशब्दाश्चक्षुरादिकरणजन्मनो ज्ञानस्य वाचकाः, अपि तु रूपादिसाक्षात्कारस्य । स च रूपादिमाक्षात्कारः कर्मतिरोहितस्वाभाविकज्ञानस्य जीवस्य चक्षुरादिकरणजन्मा, परस्य तु स्वत एव ।

रामानुज. १।२।१९

\* बल्लभ. तै.उ. २।९ ( पृ. ७३५ ), का.उ. २।२१ ( पृ. १४०७ ) इत्यत्र च संकल्प्य द्रष्टव्यम् ।

(१) श्वे.उ. ३।१९; ब्रह्मंकर. १।१।१५, २।१।३१; रामानुज. १।२।१९, २।१।८, ३१; ब्रमध्व. २।१।३२; श्रीकर. १।१।५ ( पृ. ५४ ), २।१।१३, २२, ३१, २।२।४०, ४।४।१३; बल्लभ. ३।२।१५, २३; विज्ञान. १।२।२१ वेद्यं ( विद्यं ) तस्यास्ति ( तस्य ); बलदेव. २।१।३०.

\* अणोरणीयान्महतो महीया-

नात्मा गुहायां निहितोऽस्य जन्तोः ।

तमक्रतुं पश्यति वीतशोको

धातुः प्रसादान्महिमानमीशम् ॥

इदानीमात्मसाक्षात्कारे अगण्यपुण्योदयादीश्वरकटाक्षः कारणमित्याह — अणोरणीयान् अन्पादल्पतरः महतो महीयान् प्रौढात्प्रौढतरः आत्मा अस्मत्प्रत्ययसाक्षी अस्य जन्तोः प्रत्यक्षस्य जननधर्मवतः निहितः निश्चितः गुहायां बुद्धौ । तं अणोरणीयानित्यादिधर्मेर्दुर्दर्शं अक्रतुं संकल्परहितं पश्यति साक्षात्करोति वीतशोकः अपगताविद्यः । तत्र कारणमाह — धातुः जगतो विधातुः ईश्वरस्य प्रसादात् करुणाकटाक्षात् । अथवा धातुः ईश्वरस्यान्तःकरणस्य प्रसादात् नैर्मल्यात् । महिमानं अधिकगुणरूपं ईशं नियन्तारम् ।

शंनन्द.

\* वेदाहमेतमजरं पुराणं

सर्वात्मानं सर्वगतं विभुत्वात् ।

जन्मनिरोधं प्रवदन्ति यस्य

ब्रह्मवादिनो हि प्रवदन्ति नित्यम् ॥

धातुः प्रसादे सति आत्मा ज्ञायते इति मन्त्रद्रष्टा स्वानुभवं दर्शयन्नाह — वेदाहमेतम् । व्याख्यातम् । अजरं जरारहितम् । अत्र हेतुः— पुराणं पुराऽपि नवम् । सर्वदा एकरूपमित्यर्थः । पुराणत्वे हेतुः— सर्वात्मानं सर्वेषामस्मत्प्रत्ययसाक्षिणम् । सर्वात्मत्वे हेतुः— सर्वगतं सर्वत्र प्राप्तम् । सर्वगतत्वे हेतुः— विभुत्वात् व्यापित्वात् । इदानीं पूर्वोत्तरपक्षावाह— जन्मनिरोधम् । जन्म च निरोधश्च जन्मनिरोधं उत्पत्तिविनाशावित्यर्थः । प्रवदन्ति प्रकर्षेण कथयन्ति । मूढा इति शेषः । यस्य आत्मनः । अयं पूर्वः पक्षः । ब्रह्मवादिनः उत्पन्नतत्त्वसाक्षात्काराः हि प्रसिद्धाः प्रवदन्ति प्रकर्षेण कथयन्ति नित्यम् । धर्मधर्मिभेदेन विवरणार्थं च त्वान्त-

\* का.उ. २।२० ( पृ. १४०६ ) इत्यत्रापि व्याख्यानानि द्रष्टव्यानि ।

(१) श्वे.उ. ३।२०; शंनन्द. नात्मा ... जन्तोः ( नात्माऽस्य जन्तोर्निहितो गुहायाम् ); विज्ञान. १।३।२४, २।३।२९.

(२) श्वे.उ. ३।२१.

त्वेनानभिधानम् । जन्ममरणशून्यमविनाश्यात्मतत्त्वम् ।  
शानन्द.

इति तृतीयोऽध्यायः ॥

### चतुर्थोऽध्यायः

अर्थसहितानामनेकवर्णानां कर्ता एको वर्णः विश्वोऽपत्ति-  
संहारकरः शुभवृद्धिमंथोज्ज्विता अग्न्या-  
दित्यवाग्वदिदेवतारूपः स्त्रीपुंभेदरूपः  
विश्वतांमुखः नीलहरितपतङ्गादि-  
रूपः विभुः

यं एकोऽवर्णो बहुधा शक्तियोगा-

द्वर्णाननेकान्निहितार्थो दधाति ।

वि चैति चान्ते विश्वमादौ स देवः

स नो बुद्ध्या शुभया संयुनक्तु ॥

धातुः प्रसादादकृतं पश्यतीत्युक्तम् । धातुः प्रसादो-  
पायश्च नोक्तः इदानीमस्मिन्नध्याये धातुर्गोश्वरस्य विविध-  
विभूतिमद्रूपेण वर्तमानस्य प्रार्थनादिरूप उपायो धातुः  
प्रसादे, प्रसङ्गाच्च तत्त्वपदार्थयोरपि प्रकारान्तरेण निर्णयः,  
ईश्वरस्य मायाबलाज्जगत्कारणत्वादिब्रह्माबद्धस्वरूपं  
चेत्यादि कथ्यते — यः प्रसिद्धः एकः भेदशून्यः वर्णः  
वर्ण्यते इति वर्णः पदार्थः, स्वयंप्रकाशचिदानन्दात्म-  
त्यर्थः । बहुधा बहुप्रकारान् शक्तियोगात् मायासंबन्धात्  
वर्णान् पदार्थान् चिदचिदात्मकान् अनेकान् भेदवतः  
निहितार्थः । निहितो निश्चितस्तिरस्कृत इत्यर्थः, अर्थः  
प्रयोजनं यस्य स निहितार्थः दधाति धारयति करोती-  
त्यर्थः । वि चैति वेति च विविधं प्राप्नोत्यपि शान्ते  
स्वप्रकाशचिदानन्दात्मनि । किं, विश्वं चराचरात्मकम् ।  
आदौ जगतः उत्पत्तेः प्राक् सः एको वर्ण इत्यादिनोक्तः  
देवः स्वयंप्रकाशः । अथवा, य एको वर्णः ओंकारः

(१) श्वेउ. ४।११; शानन्द. एकोऽवर्णो ( एको वर्णो )  
चान्ते ( शान्ते ) : श्रीकण्ठ. १।१।३ ( पृ. १५८ ) स नो  
बुद्ध्या शुभया ( स नो देवः शुभया स्मृत्या ) ; विज्ञान.  
१।४।२० एकोऽवर्णो ( एको वर्णो ) तार्थो ( ताज्ञो ) :  
बलदेव. १।४।३, ९, २६, २।१।३०.

बहुधा बहुशाखोपाङ्गोपवेदादिभिन्नान् शक्तियोगाद्वर्णान-  
नेकान् वेदानृगादिभेदभिन्नान् स्वव्याप्तिशक्तिसंबन्धात्  
शङ्कुरिव पर्णान्यनेकानि निहितार्थः स्वात्मनि  
प्रक्षिप्ताभिधेयो दधाति । वि चैति शान्ते  
विश्वमादौ स देवः । स ओंकारः आदित्यवत्सर्वार्थप्रका-  
शको देवः आदौ अभिधेयस्योत्पत्तेः प्राक् शान्ते अभि-  
धानाभिधेयशून्ये स्वात्मनि विविधमभिधेयत्वेनाभिधान-  
रूपः स्वयं प्राप्नोत्यपि विश्वम् । अथवा, य एको वर्णः  
ओंकारः बहुधा बहुप्रकारान् ह्रस्वादिभेदेन स्वात्मसामर्थ्य-  
संबन्धादुकारादीन्वर्णान् विभिन्नान् स्वात्मनि प्रक्षिप्तो-  
ंकारवर्णनिष्पत्तिप्रयोजनो दधाति । विविधं प्राप्नोत्यपि स  
स्वार्थप्रकाशकः ओंकारस्य सप्तममात्रास्वरूपे स्वात्मनि  
अशेषव्यापारोपरमे विश्वं प्रथमतः । अस्मिन्पक्षे आदौ  
य एक इत्यन्वयः । अथवा, य एको वर्णः शब्दतत्त्वं  
बहुधा बहुप्रकारान् कुण्डलिनीशक्तिसंबन्धादेकद्वित्र्यादि-  
वैष्टनैः सस्वरान् कादीन्वर्णान् विभिन्नान् स्वात्मनि निदि-  
ताभिधेयप्रयोजनो दधाति करोति । शान्ते चिदचिदादि-  
भेदशून्ये स्वात्मनि आदौ सर्ववर्णोत्पत्तेः प्राक् विश्वं विविधं  
प्राप्नोत्यपि स प्रकाशस्वभावः, अर्थानां वर्णेष्वन्तर्भूत-  
त्वात्तेषां च शब्दतत्त्वं । ततो विश्वस्य स्वात्मनि प्राप्ति-  
रविरुद्धा । अथवा, अष्टाङ्गयोगनिरतस्य योगिनः आदौ  
प्रथमायां योगसिद्धौ निर्विकल्पकप्रतीतिविषयवत् य  
एको वर्णो नीहारादिरूपभेदशून्यो रूपतन्मात्रं हार्दलोहि-  
तपिण्डस्थं बहुप्रकारान् मनःपवनविधारणायासशक्ति-  
संबन्धात् नीहारादिवर्णान् श्वेतादीन् बहुभेदभिन्नान्  
स्वात्मनि निश्चितयोगसिद्धिप्रयोजनो धारयति । उपरते  
तस्मिन्योगसिद्धिविधे विश्वं भेदात्मकं चावगच्छत्यपि स  
वर्णो यन्निमित्तं विघ्ननिर्गमनं च देवो द्योतनात्मकः,  
स्वयंप्रकाशानन्दात्मप्रकाशसमासन्नत्वात् । सः यो वर्णः  
स देव इत्युक्तः प्रसिद्धः, नः अस्मान् बुद्ध्या शुभया  
ब्रह्मविषयया धिपणया मोक्षहेतुभूतया संयुनक्तु संयोजयतु  
इति वाचा व्यापारः प्रदर्शितः प्रयोजनकथनेन ।

शानन्द.

तदेवाभिस्तदादित्यस्तद्वायुस्तदु चन्द्रमाः ।

(१) श्वेउ. ४।२; बल्लभ. १।४।९ स्तदादित्यस्तद्वायु  
( स्तद्वायुस्तदादित्य ) ; विज्ञान. १।४।२०.

तदेव शुक्रं तद्ब्रह्म तदापस्तप्रजापतिः ॥

इदानीं विभूतिमत्सत्त्वं ब्रह्मेत्यवगन्तव्यमिति कथयन् मानसं चिन्तनमग्न्यादयो ब्रह्मैवेति कर्तव्यमिति तावदाह—तदेव पूर्वोक्तं ब्रह्मैव अग्निः तेजः । तत् ब्रह्म आदित्यः चण्डकिरणः । तत् ब्रह्म वायुः पवनः । तदुचन्द्रमाः सोमोऽपि ब्रह्म । तदेव शुक्रं ब्रह्मैव दीप्तिमत्स्वप्रकाशस्वरूपम् । तद्ब्रह्म जगत्कारणम् । तदापः ब्रह्मैवोदकानि । तत्प्रजापतिः ब्रह्म विधाता ।

शंनन्द.

त्वं स्त्री त्वं पुमानसि त्वं कुमार उत वा कुमारी ।

त्वं जीर्णो दण्डेन वञ्चसि त्वं जातो भवसि विश्वतोमुखः ॥

एवं स्तुत्या चिन्तनेन च स्वात्मनि प्रतिभातब्रह्मस्वरूपं मन्त्रद्रष्टाऽऽह—त्वं स्वयमानन्दात्मा स्त्री स्त्रीशब्दप्रत्ययविषयः । त्वं आनन्दात्मा पुमान् पुरुषशब्दप्रत्ययविषयः असि भवसि । त्वं आनन्दात्मा कुमारः कुमारशब्दप्रत्ययविषयः । उत वा अप्येव कुमारी कुमारीशब्दप्रत्ययविषयः । त्वमिति शेषः । त्वं आनन्दात्मा जीर्णः वयोहीनः दण्डेन दण्डतृतीयपादेन वञ्चसि अञ्चसि गच्छसि । त्वं आनन्दात्मा जातः उत्पन्नः भवसि सत्तां करोषि विश्वतोमुखः सर्वतोमुखः, नानावस्थां प्राप्नोषीत्यर्थः । यद्यपि स्त्री पुमानित्युक्ते कुमारादिकमपि सिद्धं भवति, तथाऽपि युवतिरेतःसिचोरिव स्त्रीपुंसत्वं स्त्रीलिङ्गपुलिङ्गयोरिति शङ्कानिवारणार्थं कुमार इत्याद्यभिधानम् ।

शंनन्द.

नीलः पतङ्गो हरितो लोहिताक्ष-

स्तडिद्रुर्म ऋतवः समुद्राः ।

अनादिमत्त्वं विभुत्वेन वर्तसे

यतो जातानि भुवनानि विश्वा ॥

इदानीं रूपकरूपेण कारणात्मानमाह—नीलः दूर्वादलामः पतङ्गः पक्षी हरितः । नीलः कृष्णोऽपि भवति,

(१) श्वे. ४।३; ब्रह्मंकर. १।२।२, २।३।४३; भास्कर. २।३।४३ वञ्चसि त्वं जातो भवसि (वञ्चयसि); विज्ञान. २।१।२१, २।३।४३, ३।२।३२.

(२) श्वे. ४।४.

उ. का. २०१

तन्निवारणार्थं हरित इत्यभिधानम् । दूर्वादलश्यामलः । लोहिताक्षः लोहिते रक्ते अक्षिणी यस्य स लोहिताक्षः । तडिद्रुर्मः । सौदामिनीसंपातचञ्चलं दृष्टनष्टस्वभावं जगत् तडिच्छब्देनाभिधीयते । तडित् गर्भे यस्य स तडिद्रुर्मः । इदानीं पक्षद्वयमाह—ऋतवः समुद्राः । वसन्ताद्याः पट् प्रसिद्धाः । समुद्राः लवणोदादयः । यद्यपि सन्तमे, तथाऽपि मधुराम्बुसमुद्रस्य सर्वत्रानुभूतत्वात्पण्डितैरेतदपि गणनीयाः । तथा च पक्षयोरुभयोः समत्वम् । अथवा कालेन जले ब्रह्माण्डं जायते । तथा च कालजलयोः पक्षत्वकल्पनायां समुद्राणां सप्तत्वेऽप्यदोषः । कारणे कारणान्तरं वारयति—अनादिमत् । अनादिमत् अनादिमान् । आदिः कारणं यस्यास्ति तदादिमत्, न आदिमत् त्वं कारणात्माऽश्वमेधयाजिनां ब्रह्माण्डान्तःस्थानां ब्रह्माण्डाद्वर्द्धनप्रनाय वायोः समर्पकः । अनादिमत्त्वे हेतुः—विभुत्वेन वर्तसे देशकालवस्तुपरिच्छेदशून्यत्वेन वर्तने कुरुषे । यतः यस्माद्भवतः जातानि उत्पन्नानि भुवनानि कर्मफलानि चतुर्दशलोकरूपाणि विश्वा विश्वानि सर्वाणि ।

शंनन्द.

अजा लोहितशुक्रकृष्णरूपा प्रजावती, अजा भोक्तारः, द्वौ सुपर्णौ भोक्त्रभोक्तारौ, भोक्तुः ईशदर्शनजन्यमुक्तिः, ज्ञातव्यं ऋचः अक्षरं परमं व्योम, विश्वस्रष्टा मार्या माया मायाबद्धश्च, वरददेव-प्राप्तिः अत्यन्तशान्तिप्रदा

अंजामेकां लोहितशुक्रकृष्णां

बह्वीः प्रजाः सृजमानां सरूपाः ।

अजो ह्येको जुपमाणोऽनु शेते

जहात्येनां भुक्तभोगामजोऽन्यः ॥

(१) इदानीं जगत्कारणे त्रैधा परिच्छेदं मनसा विधाय रूपकरूपेण बन्धमोक्षव्यवस्थामाह — अजां छागां ( गी ) मूलप्रकृतिं बुद्ध्या विनिःसारितचिद्रूपां एकां सजातीयभेदशून्यां लोहितशुक्रकृष्णां रक्तश्वेतकृष्णवर्णाम् । पिङ्गलधृम्नश्चामादीनां रक्तादिष्वेवान्तर्भावात्सर्व-

(१) श्वे. ४।५; ब्रह्मंकर. १।४।८; भास्कर. रामानुज. १।४।८, १०, २३; निंबार्क. १।४।८, २।३।१७; ब्रह्मध्व. २।१।१८; श्रीकंठ. १।४।८; श्रीकर. १।४।८, १० सृजमानां ( सृज्यमानां ); बल्लभ. १।४।८; विज्ञान. १।१।५ ( पृ. १२५ ), १।४।१, ९; बलदेव. १।४।८.

वर्णमित्यर्थः । अयं भावः — आत्मा तावदसङ्गोदासीनो निर्गुणः, मायाऽपि चेत्तादृशी कृतं तत्कल्पनया । अत्यन्तासत एव चास्य चराचरस्योत्पादः स्यात् । ततः कल्प्यमानेयं यादृशं कार्यं तादृशी तदभिज्ञा च कल्पनीया । तथा च कार्याणां तेजोवन्नानां यानि रूपाणि तानि मायायामपि सन्त्येव । ततो माया लोहितशुक्लकृष्णरूपा न विरुद्धेति । बह्वीः अनेकाः अनन्ताः प्रजाः स्वकार्यभूताः सृजमानां सृष्टिं कुर्वाणां नरूपाः समानरूपाः लोहितशुक्लकृष्णा इत्यर्थः । भूतभौतिकप्रपञ्चजातमिति भावः । अजः छागो जीवः हि प्रसिद्धः अस्मत्प्रत्ययालम्बनः एकः उपाधेरविद्याया ऐक्यादेकः । न चान्तःकरणमन्यदुपाधिः, तस्य कार्यत्वेनानित्यत्वात् तन्नाशे जीवनाशात्कृतद्वान्यकृताभ्यागमप्रसङ्गात् । न चाविद्यामन्त्रेणकार्यमुपाध्यन्तरं किञ्चिदास्थातुं शक्यं, शास्त्रविरोधात् । न चाविद्यायामनेकत्वं विनैकामविद्याम् । न चानेकासां स्वातन्त्र्यं, कल्पनागौरवादिदोषात् । तस्मादेकैवाऽऽवरणरूपाऽविद्याऽनैकैर्विशेषरूपैर्गविर्भवति आब्रह्मज्ञानं, ब्रह्मज्ञानं आवदसीधीजदाहम् । न चात्र बन्धमोक्षयोरनुपपत्तिः, कल्पितयोस्तयोः सत्त्वात् । वस्तुतस्तु न कस्यचित्पक्षे बन्धो मोक्षश्च संभवतीत्यलमतिविस्तरेण । जुपमाणः सानुरागं सेवां कुर्वाणः । अहं दुःखी ममेदमनुकूलं प्रतिकूलं चेत्यादिप्रत्ययवानित्यर्थः । अनु शेते निद्राणामनु निद्रां करोति । स्वयंप्रकाशोऽपि प्रकृतः जाड्येन तामात्मीयत्वेन मन्यमान आनन्दात्मानं न प्रत्येतीत्यर्थः । अयं बन्धः । इतः परं मोक्षः । जहाति परित्यजति एनां मायामावरणविशेषरूपां भुक्तभोगां भुक्तो भोगो यथा सा भुक्तभोगा, तां, ब्रह्मज्ञानाग्निना प्लुत्यमर्वाङ्गमित्यर्थः । अजः छाग ईश्वरो नित्याबद्धो जनिमरणादिरहितो नित्यमुक्तः अन्यः चित्तेन कल्पितभेदो बद्धाद्यतिरिक्तः स्वयंप्रकाशमानसंविदानन्दात्ममात्र इत्यर्थः ।

शनन्द.

( २ ) 'चमसवदविशेषात्' — पुनरपि प्रधानवादी अशब्दत्वं प्रधानस्यासिद्धमित्याह । कस्मात् । मन्त्रवर्णीत् — 'अजामेकां ..... मजोऽन्यः' इति । अत्र हि मन्त्रे लोहितशुक्लकृष्णशब्दैः रजःसत्त्वतमांस्यभिधीयन्ते । लोहितं रजः, रज्जनात्मकत्वात् । शुक्लं उत्तमं,

प्रकाशात्मकत्वात् । कृष्णं तमः, आवरणात्मकत्वात् । तेषां साम्यावस्था अवयवधर्मैर्व्यपदिश्यते — लोहितशुक्लकृष्णेति । न जायते इति च अजा स्यात्, 'मूलप्रकृतिरविकृतिः' ( सां० का० ३ ) इत्यभ्युपगमात् । ननु अजाशब्दः छाग्यां रूढः । वाढम् । सा तु रूढिः इह नाश्रयितुं शक्या, विद्याप्रकरणात् । सा च बह्वीः प्रजास्त्रैगुण्यान्विता जनयति । तां प्रकृतिं अज एकः पुरुषो जुपमाणः प्रीयमाणः सेवमानो वा अनुशेते तामेवाविद्यां अविद्याया आत्मत्वेनोपगम्य सुखी दुःखी मृदोऽहमित्यभिवेकतया संसरति । अन्यः पुनरजः पुरुषः उत्पन्नविशेषज्ञानो विरक्तो जहात्येनां प्रकृतिं भुक्तभोगां कृतभोगापवर्गां परित्यजति, मुच्यते इत्यर्थः । तस्मात् श्रुतिमूलैव प्रधानादिकल्पना कापिलानामित्येवं प्राप्ते ब्रूमः — नानेन मन्त्रेण श्रुतिमत्त्वं सांख्यवादस्य शक्यमाश्रयितुम् । न ह्ययं मन्त्रः स्वातन्त्र्येण कंचिदपि वादं समर्थयितुमुत्सहते, सर्वत्रापि यथा कदाचित्कल्पनया अजात्वादिसंवादनोपपत्तेः सांख्यवाद एवेहामिप्रेत इति विशेषपावधारणकारणाभावात् । चमसवत् । यथा हि 'अर्वाग्विलश्चमस ऊर्ध्वबुध्नः' ( वृ० २।१३ ) इत्यस्मिन्मन्त्रे स्वातन्त्र्येणार्थं नामासौ चमसोऽमिप्रेत इति न शक्यते निरूपयितुं, सर्वत्रापि यथाकथंचिद्वर्गविल्लवादिकल्पनोपपत्तेः । एवमिहाप्यविशेषः 'अजामेकाम्' इत्यस्य मन्त्रस्य । नास्मिन्मन्त्रे प्रधानमेवाजामिप्रेतेति शक्यते नियन्तुम् ।

१।४।८

'ज्योतिरुपक्रमा तु तथा ह्यधीयत एके' — तत्र तु 'इदं तच्छिर एष ह्यर्वाग्विलश्चमस ऊर्ध्वबुध्नः' इति वाक्यशेषात् चमसविशेषप्रतिपत्तिर्भवति । इह पुनः केयमजा प्रतिपत्त्येत्यत्र ब्रूमः — ज्योतिरिति । परमेश्वरादुत्पन्ना ज्योतिप्रमुखा तेजोबलक्षणा चतुर्विधस्य भूतग्रामस्य प्रकृतिभूतेयमजा प्रतिपत्त्यया । तुशब्दोऽवधारणार्थः । भूतत्रयलक्षणैवेयमजा विशेष्या, न गुणत्रयलक्षणा । कस्मात् । तथा ह्येके शाखिनः तेजोवन्नानां परमेश्वरादुत्पत्तिमात्माना तेषामेव रोहितादिरूपतामानन्ति — 'यदज्ञं रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य' ( छा० ६।४।१ ) इति । तान्येवेह तेजोवन्नानि प्रत्यभिज्ञायन्ते, रोहितादिशब्दसामान्यात् ।

रोहितादीनां च शब्दानां रूपविशेषेषु मुख्यत्वात्, भाक्तत्वाच्च गुणविषयत्वस्थ । असंदिग्धेन च संदिग्धस्य निगमनं न्याय्यं मन्यन्ते । \* ब्रशंकर. १।४।९

( ३ ) किमस्मिन्मन्त्रे केवला तन्त्रसिद्धा प्रकृतिरभिधीयते, उत ब्रह्मात्मिकेति । नात्र तन्त्रसिद्धा प्रकृतिरभिधीयते । कुतः । न जायत इत्यजेत्यजात्वमात्रप्रतिपादनात् । १।४।८

‘ज्योतिरूपक्रमा०’—ब्रह्मात्मकाजामहणे एव विशेषहेतुरस्तीत्याह—ज्योतिरूपक्रमेति । तुशब्दोऽवधारणार्थः । ज्योतिरूपक्रमेव एषा अजा । ज्योतिर्ब्रह्म, ‘तं देवा ज्योतिषां ज्योतिः’ ( वृउ. ४।४।१६ ) ‘अथ यदतः परो दिवो ज्योतिर्दीप्यते’ ( छाउ. ३।१।३।७ ) इत्यादिश्रुतिप्रसिद्धः । ज्योतिरूपक्रमा ब्रह्मकारणिकेत्यर्थः । तथा ह्यधीयत एकं । दिहेतौ । यस्मादस्या अजाया ब्रह्मकारणकत्वमेके शाखिनः तैत्तिरीया अधीयते—‘अजामेकां लोहितशुक्लकृष्णां बह्वीं प्रजां जनयन्तीं सरूपाम् । अजो ह्येको जुषमाणोऽनुशंते जहात्येनां भुक्तभोगामजोऽन्यः ॥’ ( नाउ. १।२।१ ) इति । सर्वस्य तद्व्यतिरिक्तस्य वस्तुजातस्य तत् उत्पत्त्या तदात्मकत्वोपदेशे क्रियमाणे अभिधीयमानत्वात् प्राणसमुद्रपर्वतादिवेदेषाप्यजा बह्वीनां सरूपाणां प्रजानां स्रष्टी कर्मवश्येनाऽऽत्मना भुज्यमाना अन्येन विदुषाऽऽत्मना त्यज्यमाना ब्रह्मण उत्पन्ना ब्रह्मात्मिकावगन्तव्येत्यर्थः । अतो वाक्यशेषात् चमसविशेषवच्छास्त्रान्तरीया देतत्सरूपात्प्रायमिज्ञायमानार्थाद्वाक्यात् नियमिता अजा ब्रह्मात्मिकेति निश्चीयते । १।४।९

‘कल्पनोपदेशाच्च मध्वादिवदविरोधः’ — कथं तर्हि ज्योतिरूपक्रमाया लोहितशुक्लकृष्णरूपाया अस्याः प्रकृतेरजात्वं, अजाया वा कथं ज्योतिरूपक्रमात्वमित्यत आह — कल्पनोपदेशादिति । प्रसक्ताशङ्कानिवृत्त्यर्थश्चशब्दः । अस्याः प्रकृतेरजात्वं ज्योतिरूपक्रमात्वं च न विरुध्यते । कुतः । कल्पनोपदेशात् । कल्पनं कल्पतिः सृष्टिः । जगत्सृष्ट्युपदेशादित्यर्थः । यथा ‘सूर्याचन्द्रमसौ घाता यथापूर्वमकल्पयत्’ ( नाउ. १।१७ ) इति कल्पनं सृष्टिः । अत्रापि ‘अस्मान्मायी सृजते विश्वमेतत्’ ( श्वेउ. ४।९ ) इति जगत्सृष्टिरुपदिश्यते ।

\* भास्कर. ब्रशंकरवत् ।

अनेन कल्पनोपदेशेन अस्याः प्रकृतेः कार्यकारणरूपेण अवस्थाद्वयान्वयः अवगम्यते । सा हि प्रलयवेलायां ब्रह्मतापन्ना अविभक्तनामरूपा अव्यक्तादिशब्दवाच्या सूक्ष्मरूपेणावतिष्ठते । सृष्टिवेलायां तु उद्भूतसत्त्वादिगुणा विभक्तनामरूपा व्यक्तादिशब्दवाच्या तेजोवन्नरूपेण च परिणता लोहितशुक्लकृष्णाकारा चावतिष्ठते । अतः कारणावस्था अजा, कार्यावस्था च ज्योतिरूपक्रमेति न विरोधः । यत्पुनरस्याः प्रकृतेरजाशब्देन छागत्वपरिकल्पनमुपदिश्यते इति, तदप्यसंगतं, निष्प्रयोजनत्वात् । ‘अजामेकाम्’ ‘अजो ह्येकः’ ‘अजोऽन्यः’ इत्यत्राजशब्दस्य विरूपार्थपरिकल्पनं च न शोभनम् । सर्वत्र छागत्वं परिकल्प्यते इति चेत्, ‘जहात्येनां भुक्तभोगामजोऽन्यः’ इति विदुष आत्यन्तिकप्रकृतिपरित्यागं कुर्वतोऽनेन वाऽन्येन वा पुनरपि संबन्धयोग्यच्छागत्वपरिकल्पनगत्यन्तविरुद्धम् । १।४।१०

एवं सर्वदा चिदचिद्वस्तुशरीरस्य परस्य ब्रह्मणो विभक्तनामरूपा या कारणावस्था, सा ‘गौरनाद्यन्तवती’ ( चूउ. ५ ) ‘विकारजननीमज्ञाम्’ ( चूउ. ३ ) ‘अजामेकाम्’ इत्यादिभिरभिधीयत इति ।

\* रामानुज. १।४।२३

( ४ ) नाजाशब्दानुपपत्तिः । कुतः । कल्पनोपदेशात् । तेजोवन्नात्मिकाया अजात्वं कल्प्यते, यथा लोके प्रसिद्धामजां भुक्तभोगामजस्त्यजति, अन्यस्तामनुवर्तते, एवं त्यागभोगयोः कार्यकरणसंघाताद्युपादानभूतायाः तेजोवन्नात्मिकायाः प्रकृतेः साम्यप्रतिपत्त्यर्थम् ।

श्रीकर. १।४।१०

( ५ ) अजाशब्देन ज्योतिरेवोच्यते । यथा ह्यजा उत्पदोग्नी, तथेयं नश्वरमुखदात्री अग्निसूर्यसोमविद्युद्रूपा ब्रह्मणो हंसोक्तचरणरूपा, भगवत्कार्याशरूपत्वात् । ‘तासां त्रिवृतं त्रिवृतमेकैकां करवाणि’ ( छाउ. ६।३।३ ) इति श्रुतेश्च प्रथमोत्पन्ना देवता अजाशब्देनोच्यते, तत्र हेतुः — उपक्रमात् । अत्रैवोपक्रमे ‘तदेवामिस्तद्वायुस्तदादित्यस्तदु चन्द्रमाः’ इति । ‘द्वा सुपर्णा’ इति चाग्ने । मध्ये चायं मन्त्रः पूर्वोत्तरसंबद्धमेव वदति । सा मुख्या सृष्टिः । अजद्वयं जीव-

\* निंबार्क. श्रीकंठ. रामानुजवत् ।

ब्रह्मरूपमिति

बृहत्. १।४।९

( ६ ) ' आनुमानिकमप्येकेषामिति चेन्न शरीर-  
रूपकविन्यस्तगृहीतेर्दर्शयति च'— ननु ब्रह्मणो जगत्का-  
रणत्वादिकं कथं श्रुत्यर्थः स्यात्, यतः एकेषां शाखिनां  
श्वेताश्वतरादीनां आनुमानिकं प्रधानमपि जगज्जन्मादि-  
कारणत्वेन श्रूयते — 'अजामेकां०' इत्यादिषु । नन्वेवं  
उभयोरेव कपालद्वयवत् विश्वोपादानत्वमस्त्विति, मैवं,  
स्वातन्त्र्येणोभयोः कारणत्वे सति ब्रह्मणो विकारित्वापत्तेः,  
इति पूर्वपक्षदलार्थः । तमिमं पूर्वपक्षं शक्तिशक्तिमन्दावे-  
नोभयोरेव कारणत्वेन समाधत्ते—न शरीररूपकविन्यस्त-  
गृहीतेरिति । वक्ष्यमाणवाक्ये शरीरेण रूपकेण दृष्टान्तेन  
विन्यस्तं उपन्यस्तं यन्मायाख्यं प्रधानं, तस्यैव अजावाक्ये  
स्रष्टृत्वेन ग्रहणात्, न तु स्वतन्त्रकारणस्य कस्यचिदि-  
त्यर्थः । एतदुक्तं भवति—नाजावाक्ये स्वातन्त्र्येण प्रधानस्य  
कारणत्वं प्रोक्तं, येन विरोधः स्यात् । किंतु यथा अजाख्य-  
छागीयशरीरस्य तज्जीवशक्तिविधया सजातीयबहुप्रजा-  
कारणत्वं, तथैव प्रधानस्यापि ब्रह्मशक्तिविधया कारणत्व-  
मुक्तं, वक्ष्यमाणदृष्टान्तानुसारात्, रूपकरूपयोरस्मिन्न-  
प्यंशे साम्यस्य विवक्षितत्वात् । तथा च अजादिवाक्यैः  
शरीरवत् शक्तिविधया प्रधानादीनामुपादानत्वादिकं  
बोध्यते, तद्विना निर्विकारस्य ब्रह्मण उपपादानत्वानुप-  
पत्तेः । ब्रह्मवाक्यैश्च शरीरिवत् शक्तिमद्विधया शक्ति-  
द्वारा ब्रह्मणोऽधिष्ठानकारणत्वं प्रतिपाद्यते इति श्रुतीना-  
मविरोध इति । ननु भवेदेवं ययजानिरूपितप्रधान-  
शक्तिकत्वेनात्र ब्रह्म उक्तं स्यात्, न त्वेवं, अजाशरीरि-  
त्वेन ब्रह्मणः प्रतिपाद्यत्वे अन्यभोग्यत्वहेयत्वचनानौचि-  
त्वात् । न च 'अजो ह्येको जुषमाणोऽनुशेते जहात्येनां  
मुक्तभोगाजोऽन्यः' इत्युत्तरार्धे अजाधिष्ठानं ब्रह्म कथित-  
मिति वाच्यं, उत्तरार्धे ज्ञानजीवयोरेव प्रतिपादनात्,  
न तु ब्रह्मणः, 'जहात्येनां मुक्तभोगामजोऽन्यः'  
इति भोगत्यागस्य जीवलिङ्गत्वात् । तत् कथम-  
जाया ब्रह्मशरीरदृष्टान्तताऽवधृतेत्याशङ्कायामाह —  
दर्शयति चेति । चो हेतौ । दर्शयति ह्यर्था-  
द्ब्रह्मशरीरतुल्यत्वं प्रधानस्य श्रुतिः — 'यस्तन्तुनाभ-  
..... ब्रह्माव्ययम्' ( श्वेउ. ६।१० ) 'अस्मान्मायी  
सृजते विश्वमेतत्तस्मिन्श्चान्यो मायया संनिरुद्धः' ( श्वेउ.

४।९ ) 'एतज्ज्ञेयं ..... ब्रह्ममेतत्' ( श्वेउ. १।१२ )  
'मायां तु प्रकृतिं विद्यान्मायिनं तु महेश्वरम्' ( श्वेउ.  
४।१० ) इत्यादिवाक्यशेषैरित्यर्थः । अत्र तन्तुनाभद-  
ष्टान्तादिभिस्तन्तुनाभशरीरतुल्यत्वं प्रधानस्य लब्धमिति ।  
न चैवं प्रधानस्य आनुमानिकत्वं कथमुच्यते, श्रुत्यापि  
तत्कारणतासिद्धेरिति वाच्यं, स्मृतिषु प्राधान्येन विशिष्य  
च प्रतिपादनतः स्मार्तानुमानिकत्वादिवचनात् ब्रह्मण  
औपनिषदत्ववचनवदिति । १।४।९

आधुनिकास्तु 'आनुमानिकमप्येकेषाम्' इत्यारभ्य  
सर्वाणि सूत्राणि सांख्ययोगमिद्धानां प्रधानमहदादिपदा-  
र्थानां स्वरूपप्रतिषेधपरतया यथा कथंचित् व्याचक्षते ।  
तत्तु श्रुतिस्मृतिन्यायादिविरोधादुपेक्षणीयं मुमुक्षुभिः । यच्च  
तेषामजाशब्दस्य भूतत्रयपरतया व्याख्यानं, तदपि हेयं,  
'अशक्यः सोऽन्यथा द्रष्टुं ज्ञायमानः कुमारकैः । विकार-  
जननीमायामष्टरूपामजां ब्रुवाम् ॥' इति चूलिकोपनिष-  
दादौ प्रधान एवाजात्ववचनात्, 'मायां तु प्रकृतिं  
विद्यात्' इत्याद्यव्यवहितवाक्यशेषतः 'देवात्मशक्तिं स्व-  
गुणैर्निर्गूढाम्' इति वाक्योपक्रमतश्च 'अजामेकाम्' इत्या-  
दिवाक्येऽप्यजाशब्दस्य मूलकारणवाचित्वावधार-  
णाच्च, तथा अनादिसृष्ट्युपपादकतया अजाशब्दे यौगि-  
कार्थस्यापि प्रकृते विवक्षितत्वान्चेति ।

विज्ञान. १।४।९

द्वा सुपर्णा सयुजा सखाया  
समानं वृक्षं परिपस्वजाते ।

तयोरन्यः पिप्पलं स्वाद्वत्त्य-

नश्नन्नन्यो अभिचाकशीति ॥

सति प्रकृतौ संबन्धे ब्रह्माब्रह्मयोर्व्यवस्था, न मायया  
संबन्धः ( न्धे ), ब्रह्माब्रह्मयोः संसारदशायामेकत्रादर्शनादि-  
त्याशङ्क्य अविद्यां शरीरद्वयरूपिणीमधिदैवादिषु वृक्ष-  
त्वेन परिकल्प्य तत्त्वपदार्थौ च पक्षित्वेन, अस्मान्  
बोधयितुं मन्त्र आह—द्वा द्वौ उभौ सुपर्णा सुपर्णौ सुष्ठु  
पर्णौ पक्षौ ययोस्तौ सुपर्णौ । जीवस्य धर्माधर्मौ पक्षौ,  
ईश्वरस्याधिद्यातत्संबन्धौ । सयुजा सयुजौ । युक् संबन्ध-  
स्तादात्म्यं, तेन सह वर्तमानौ सयुजौ । सखाया

( १ ) श्वेउ. ४।६. अन्यस्थलादिनिर्देशः व्याख्यानानि च  
मुउ. ३।१।१ ( पृ. १४६९ ) इत्यत्र द्रष्टव्यानि ।



सखायौ । जीवेनेश्वरः प्रसिद्धिं गतः, तेन च सः, तदिदं सखित्वमेतयोः । नियतोपकार्योपकारकत्वं वा श्रुत्युक्तं पातृ(ल्य)त्वं पालयितृत्वं च । समानं उभयोरपि साधारणं, अविद्यादृष्टार्जितत्वात् । वृक्षं छेदनात्मकं विनाशनं शरीरद्वयं परिष्वजाते समन्तादालिङ्गनं कुर्वीते । इदानीं तयोरसाधारणं रूपं वक्तुमाह—तयोः उभयोर्मध्ये । अन्यः अविद्यातत्संबन्धपक्षाद्धर्माधर्मपक्षो जीवोऽन्यः । पिप्पलं धर्माधर्मफलं सुखदुःखरूपं स्वादु उपभुज्यमान-मासक्तिप्रदं उपभोगेन कदाचिदपि वैराग्यस्याजनक-मित्यर्थः । अक्तिं भक्षयति । अहं सुखी दुःखीत्यादि मनुते इत्यर्थः । अनश्नन् भोजनमकुर्वन्, अहंममाभिमानशून्य इत्यर्थः । अन्यः धर्माधर्मपक्षाद्व्यतिरिक्तः अविद्यातत्संबन्धपक्ष ईश्वरः अभिचाकशीति सर्वतः प्रकाशते ।

शंनन्द.

समाने वृक्षे पुरुषो निमग्नो-

ऽनीशया शोचति मुह्यमानः ।

जुष्टं यदा पश्यत्यन्यमीश-

मस्य महिमानमिति वीतशोकः ॥

ननु विरुद्धधर्मोरेतयोः सखित्वमपि न मन्यामहे इत्याशङ्क्य अज्ञाननिमित्तं तत्, न तु सति ज्ञाने, तयोः संयुक्त्वादित्यभिप्रायवानाह — समाने वृक्षे साधारणे शरीरे पुरुषः पुरिशयो जीवः निमग्नः निमज्जनं प्राप्तो जले हव पापाणः । कर्तृत्वाद्यध्यासेन तिरस्कृतानन्दात्म-रूप इत्यर्थः । अतः अनीशया अनीश्वरभावेन अहं सुखी दुःखीत्यादिना शोचति शोकं करोति । अनेन शरीरगृह-क्षेत्रकलत्रादिना विना कथं भविष्यामीत्यादिरूपं दुःखं करोतीत्यर्थः । मुह्यमानः अनाद्यविद्यावासनाविलासैः समुत्थितचिन्तासंतानः तत्पारागमनेन मोहं विपरीतदर्शनं दर्शनाभावं वा स्तब्धतारूपं ब्रजन् । कदाऽयमेवंरूपो ब्रह्मरूपो भवतीत्यत आह — जुष्टं यदा आनन्दात्मप्र-काशसेवया परितुष्टं यस्मिन्काले पश्यति अवलोकयति साक्षात्करोतीत्यर्थः । अन्यं अविद्यातत्कार्यतत्संबन्धव्यति-रिक्तं स्वयंप्रकाशमानानन्दात्मरूपं ईशं अविद्यातत्कार्य-तत्संबन्धानां नियन्तारं अविद्योपाधिकस्य च स्वात्मनः ।

(१) श्वेउ. ४।७. अन्यस्थलादिनिर्देशः व्याख्यानानि च सुउ. ३।१।२ ( पृ. १४७१ ) इत्यत्र द्रष्टव्यानि ।

तदा अस्य ईश्वरस्य महिमानं आधिक्यं स्वयंप्रकाशमा-नानन्दात्माधिर्भावरूपं इति एति गच्छति अवबुध्यते इत्यर्थः । वीतशोकः अपगतसमस्तशोककारणाविद्यः ।

शंनन्द.

ऋचो अक्षरे परमे व्योम-

न्यस्मिन्देवा अवि विश्वे निषेदुः ।

यस्तन्न वेद किमुचा करिष्यति

य इत्तद्विदुस्त इमे समासते ॥

नन्वीशश्चेद्वेयः स ब्रह्मरूपः, ब्रह्म च वेद ऋगात्मकः, तद्व्याख्यानस्य यजुष्वात्तद्वीतिश्च सामत्वादाथर्वणस्य च ऋग्विशेषत्वेनाविप्रतिपत्तेर्वेदानां चाङ्गादिविद्यास्थान-त्वात्तेषामृगात्मकत्वस्योक्तत्वादृच एवेवादिशब्दवाच्यं ब्रह्मेत्यत आह—ऋचः पादत्रया वर्णाः । अक्षरे व्यापिनि कारणे । तत् अव्याकृतमिति बुद्धिं वारयति—परमे व्योमन् परमे व्योमिनि अक्षरादुत्कृष्टे ब्रह्मण्याकाश-वत्सर्वगते । केवलं शब्दाधिष्ठानमिदं, न त्वर्थप्रपञ्चस्ये-त्यत आह—यस्मिन् ऋगधिष्ठाने देवाः अग्न्यादयः इन्द्रियाणि वा भूतसाराणि समूतानि अधि विश्वे सर्वे निषेदुः आधिक्येन सर्वतोऽवस्थानं कृतवन्तः । यः अधिकारी तत् शब्दार्थाधिष्ठानभूतं न वेद न जानाति । किं आक्षेपे । ऋचा अपरेण शब्देन ब्रह्मणा तेन करि-ष्यति । स्पष्टम् । ये प्रसिद्धाधिकारिणः इत् इत्थं तत् ब्रह्म शब्दार्थाधिष्ठानभूतं विदुः जानन्ति, ते उक्ता अधिका-रिणः इमे अस्माकं प्रत्यक्षशरीरा ब्रह्मज्ञानिनः समासते सम्यगुपवेशनं कुर्वन्ति । आनन्दात्मस्वरूपेण व्यापिनो भवन्तीत्यर्थः ।

शंनन्द.

छन्दांसि यज्ञाः क्रतवो व्रतानि

भूतं भव्यं यच्च वेदा वदन्ति ।

अस्मान्मायी सृजते विश्वमेत-

त्तस्मिन्श्चान्यो मायया संनिरुद्धः ॥

(१) श्वेउ. ४।८; ब्रमध्व. १।४।१९.

(२) श्वेउ. ४।९; रामानुज. १।१।१ ( पृ. १०२, ११६ ), १।४।८, ९, १०, २३, २७, २।१।२२; श्रीकंड. १।४।१०, २।१।२२; श्रीकर. १।१।३ ( पृ. ६३ ), १।४।३, १०, २।१।२३, ३।२।२६; विज्ञान. १।१।५ ( पृ. १२५ ), १।४।१; बलदेव. १।४।३.

( १ ) ननु शब्दार्थयोर्धिष्ठानं जगत्कारणं, न च जगत्कारणमयमित्यत आह—छन्दांसि गायत्र्यादीनि, तैरुपलक्षिता ऋचः । यज्ञाः ज्योतिष्टोमादयः । क्रतवः संकल्पाः उपासनानीत्यर्थः । व्रतानि नियमरूपाणि भोजनकाल एवोदकपानादीत्यादीनि, कृच्छ्रचान्द्रायणादिरूपाणि तपोविशेषात्मकानि वा । भूतं भव्यं अतीतं भावि च । किं बहुना, यच्च यत्किञ्चिदपि वेदा वदन्ति वेदाः कथयन्ति । अस्मात् शब्दार्थाधिष्ठानात् मायी, केवलस्य स्रष्टृत्ववारणार्थं मायीत्युच्यते, मायावी सृजते सृष्टिं कुरुते । विश्वं सर्वं एतत् प्रपञ्चजातम् । तस्मिंश्च ईश्वरे आत्मन्यपि अन्यः धर्माधर्मपक्षो जीवः ईश्वराद्वयतिरिक्तः । मायया अविव्यया संनिरुद्धः सम्यङ् निरोधं प्राप्तः । आत्मेश्वरयोस्तादात्म्यज्ञानहीन इत्यर्थः ।

शनन्द.

( २ ) स्वेनाविभक्तादस्मात्सूक्ष्मावस्थात्कारणान्मायी सर्वेश्वरः सर्वे जगत् सृजतीत्यर्थः ।

१।४।१०

‘अस्मान्मायी सृजते विश्वमेतत्तस्मिंश्चान्यो मायया संनिरुद्धः’ इति च ब्रह्मणि जगद्रूपतया विक्रियमाणेऽपि तत्प्रकारभूताच्चिदंशगताः सर्वे विकारास्तत्प्रकारभूतश्चेवश-गताश्चापुरुषार्था इति विवेक्तुं प्रकृतिपुरुषयोर्ब्रह्मशरीर-भूतयोस्तदानीं तथा निर्देशानर्हातिगूढमदशापच्या ब्रह्म-णैकैर्भूतयोऽपि भेदेन व्यपदेशः, ‘तदात्मानं स्वयमकुरुते’ ( तै.उ. २।७ ) इत्येवमादिभिरेकार्थ्यान् ।

रामानुज. १।४।२७

मायां तु प्रकृतिं विद्यान्मायिनं तु महेश्वरम् ।

तस्यावयवभूतस्तु व्याप्तं सर्वमिदं जगत् ॥

( १ ) श्वे. ४।१०; शनन्द. तस्या ( अस्या ) : ब्रह्मकर. १।४।३, ९; भास्कर. २।१।१४; रामानुज. १।१।१ ( पृ. १६, १०१, ११६ ), १।४।८, ९, २३; ब्रमध्व. १।४।२५; श्रीकंठ. १।१।२ ( पृ. १२०, १३८, १३५ ), १।२।१ ( पृ. ३८१ ), १।४।१०, २४, २७, २।१।२२, ३०, ३१, २।३।४२, ४३, ३।२।३५, ४।२।१६ तैस्तु ( तेन ); श्रीकर. १।१।१ ( पृ. २६, २८ ), १।१।२ ( पृ. ३१ ), १।१।५ ( पृ. ५४ ), १।१।१२, ३१, १।२।९, १९, १।३।७, १।४।३, ९, २२, २४, २६, २।१।१, ३, ४, ९, ३०, २।३।४०, ४१, ३।१।७, ३।२।३, ३५,

( १ ) ननु का च माया कश्च मायावीत्यत आह — मायां तु प्रकृतिं जगदुत्पादनकारणभूतां मायामेव विद्यात् जानीयात् । मायिनं तु महेश्वरं मायाविनं महतामग्न्यादीनां नियन्तारमेव । अस्य मायाविनः अवयवभूतस्तु एकदेशभूतैरेव व्याप्तं विशेषेण आप्तं प्राप्तं सर्वं निखिलं इदं विविधप्रत्ययगम्यं जगत् चेत-नाचेतनात्मकम् ।

शनन्द.

( २ ) अव्यक्ता हि सा माया, तत्त्वान्यत्वनिरूपण-स्याशक्यत्वात् ।

ब्रह्मकर. १।४।३

( ३ ) यदप्युक्तं ‘ मायां तु प्रकृतिं विद्यात् ’ इति, तदप्युक्तं, ‘ अजामेकम् ’ इति तेजोब्रह्मलक्षणा प्रकृतिः प्रकृता, सा मायाशब्देनाभिधीयते । प्रकरोति स्वविकारानिति प्रकृतिरुच्यते, गीतायामपि वस्तुभूता प्रकृतिर्भू-तामपीति व्यपदेशात् ।

भास्कर. २।१।१४

( ४ ) तस्यास्तु ‘ मायां तु प्रकृतिं विद्यात् ’ इति मायाशब्देनाभिधानादननिर्वचनीयत्वमिति चेत् । नेतदे-वम् । मायाशब्दस्यानिर्वचनीयवाचित्वं न दृष्टमिति । मायाशब्दस्य मिथ्यापर्यायत्वेनानिर्वचनीयत्वमिति चेत् । तदपि नास्ति । न हि सर्वत्र मायाशब्दो मिथ्याविषयः, असुरराक्षसशस्त्रादिषु सत्येष्वेव मायाशब्दप्रयोगात् । यथोक्तम् — ‘ तेन मायासहस्रं तच्छब्दस्यायुग-मिना । बालस्य रक्षता देहमेककाशेन सूदितम् ॥ ’ ( वि. पु. १।११।२० ) इति । अतो मायाशब्दो विचित्रार्थसर्गकगामिधायी । प्रकृतेश्च मायाशब्दाभि-धानं विचित्रार्थसर्गकरत्वादेव ।

रामानुज. १।१।१ ( पृ. १०१ )

( ५ ) ‘ अभिध्योपदेशाच्च ’ — ‘ मायां तु प्रकृतिं विद्यान्मायिनं तु महेश्वरम् ’ ‘ महामायेत्यवि-द्यति नियतिमोहिनीति च । प्रकृतिर्वसनेत्येव तवेच्छानन्त कथ्यते ॥ ’ इति वचनात्तदभिध्यैव च प्रकृतिशब्देनो-च्यते । ‘ सोऽभिध्यासजुतिः स प्रज्ञा स आनन्दः ’ इति ४।२।१६, ४।३।१६, ४।४।१३, २२ तैस्तु ( तोत्थं ); विज्ञान. १।१।२ ( पृ. ५४ ), १।१।४ ( पृ. ९७, ९९ ), १।१।५ ( पृ. १२५, १२६ ), १।४।१, ३, ९, २३, २।३।४४ शनन्दवत्; बलदेव. १।४।३.

श्रुतेरभिध्या च स्वरूपमेव । ' ध्यायति ध्यानरूपोऽसौ सुखी सुखमतीव च । परमैश्वर्ययोगेन विरुद्धार्थतयेष्यते ॥ ' इति ब्रह्माण्डे ।

ब्रमध्व. १।४।२५

( ६ ) ननु ' मायां तु प्रकृतिं विद्यान्मायिनं तु महेश्वरम् ' ' तस्माद्विराडजायत ' इत्यादिश्रुत्या मायापुरुषयो-रुपादानत्वं श्रूयते । कथं निरुपादानत्वमिति चेत्— सत्यं, यथा घटनिष्पत्तौ कुलालस्य स्वशरीरपृथक्त्वेन मृत्पिण्ड उपादानं दृश्यते, तथा न परमेश्वरात् पृथक् सिद्धं मायाद्युपादानं, मायादिरूपात् परमेश्वराजग-दुत्पत्तेः । अतो न विरोधः । १।२।९

तदवयवभूतेन अंशभूतेन तदीयचिच्छक्तिशकलेन भोक्तृत्वदशायां पुरुषसंज्ञकेन सकलजगद्राप्ति-श्रावगम्यते ।

श्रीकण्ठ. १।४।२७

( ७ ) तस्यांशभूतेः ब्रह्मविष्णुकालरुद्रादिभिश्च-तन्यं(?) व्याप्तं सर्वमिदं जगदित्युक्तम् ।

श्रीकर. १।१।१ ( पृ. २७ )

( ८ ) यच्च ' मायां तु प्रकृतिं विद्यात् ' इत्यादि-श्रुतेरर्थं कल्पयन्ति—मायाऽन अविद्या, तामेव प्रकृतिं जगत्कारणं विद्यादिति, तदप्यसारं, ' अस्मान्मायी सृजते विश्वमेतत्तस्मिन्मायां मायया संनिरुद्धः ' इत्यव्यवहित-पूर्ववाक्ये का माया, को वा मायया बद्ध इत्याकाङ्क्षायां प्रवृत्तस्य ' मायां तु ' इत्यादिवाक्यस्य यथोक्तार्थ-तानौचित्यात्, प्रकृत्यादिकमुद्दिश्य मायादिशब्दवाच्य-त्वप्रतिपादनं विना आकाङ्क्षानिवृत्त्यसंभवात्, शुक्ति-रजताद्यविद्यायां मायाशब्दाप्रयोगाच्च, ऐन्द्रजालिकमन्त्रा-दादेव व्यामोहकशक्तौ लोके मायाव्यवहाराच्च । कार्ये कारणाभेदात् तद्वचितपदार्थेष्वपि मायाशब्दप्रयोगः । तस्मात् ' मायां तु प्रकृतिं ... व्याप्तं सर्वमिदं जगत् ' इति श्रुतौ श्रुत्यन्तरस्मृतिप्रसिद्धप्रकृतेरेव मायाशब्द-वाच्यत्वं विधीयत इति ।

विज्ञान. १।१।५ ( पृ. १२५, १२६ )

यो योनिं योनिमधितिष्ठत्येको

यस्मिन्निदं सं च वि चैति सर्वम् ।

( १ ) श्वेउ. ४।१।१; ब्रह्मसंकर. १।४।९; रामानुज.

तमीशानं वरदं देवमीडयं

निचाय्येमां शान्तिमत्यन्तमेति ॥

( १ ) ननु सन्ति सदस्रकारणानि जगतः, तेषां किं ब्रह्मत्वेन ज्ञेयमित्यत आह—यः प्रसिद्धः योनिं योनिं कारणं कारणम् । वीप्सेयं सर्वकारणग्रहणार्था । अधिति-प्रति अधिष्टाय वर्तते । कारणाधिष्ठानभेदं वारयति—एकः भेदश्चान्यः, सर्वकारणकारण इत्यर्थः । तथाऽप्ययं नोपा-दानकारणं, निमित्तत्वेनाप्युत्पादकत्वोपपत्तेरित्यत आह—यस्मिन् जगत्कारणाधिष्ठाने इदं विविधप्रत्ययगम्यं जगत् सं च वि चैति समेति च व्येति च, सम्यग-च्छति स्थितिं कगेतीत्यर्थः, विविधं गच्छति विनाश-मुपैतीत्यर्थः । आद्यश्चकार एतेः समा संबन्धार्थः । द्वितीयः स्थितिप्रत्ययोरपि कारणसमुच्चयार्थः । सर्वं निष्किलम् । उत्पत्तिस्थितिप्रत्ययकारणत्वाद्ब्रह्म उपादान-कारणमपीत्यर्थः । तं उक्तं कारणरूपं ईशानं नियन्तारं वरदं, वरं भक्ताभिलषितमर्थं ददातीति वरदः, तं देवं स्वयंप्रकाशं ईडयं स्तुत्यं निचाय्य साक्षात्कृत्य इमां विद्वत्प्रत्यक्षां शान्तिं आनन्दात्मप्रकाशरूपां अत्यन्तं अतिशयेन एति गच्छति ।

शंनन्द.

( २ ) ' योनिश्च ति गीयते ' — तत् आनुमा-निकं ईश्वरस्य योनिरपि जीवाख्यगर्भाधानस्थानमपि अंशभेदेन भवति । हि यस्मात् तथा गीयते — ' यो योनिं योनिमधितिष्ठत्येकः ' इत्यादिश्रुतिभिः । ' मम योनिर्महद्ब्रह्म तस्मिन्गर्भं दधाम्यहम् । संभवः सर्वभू-तानां तनो भवति भारत ॥ ' ( भ. गी. १।४।३ ) इत्यादिस्मृतिभिश्चैत्यर्थः । अजाप्रकरणस्थत्वात् योनिं योनिमिति वीप्सा अंशभेदेन बहुत्वमभिप्रेत्येति बोध्यम् ।

महद्ब्रह्मेति महतो ब्रह्मेत्यर्थः, तत्कारणत्वात् । तदयं सिद्धान्तः—प्रकृतिर्नित्यशुद्धकेवलमत्त्वांशेन नित्यज्ञाने-च्छादिमती ईश्वरोपाधिः । सैव च प्रकृतिः मलिन-सत्त्वविशेषरूपैरंशान्तरैः रजस्तमःसंभिन्नैः पुरुषसंयोगेन महत्तत्त्वरूपतः परिणता सती जीवोपाधिर्भवति । ' कार्योपाधिरयं जीवः कारणोपाधिरीश्वरः ' इति श्रुतेः ।

१।४।९; श्रीकर. १।१।२७ ( पृ. ८७ ), १।४।९, ४।३।९ एयेमां ( एयेनां ) : विज्ञान. १।४।२७.

ततोऽपि निकृष्टैरंशान्तरैः सर्वमन्यद्विकारजातमुत्पादय-  
तीति विभाग इति । विज्ञान. १।४।२७

सर्वदेवप्रभवः महर्षिः हिरण्यगर्भजन्मदशी शुभवुद्धिसंयो-  
जयिता देवाधिपः लोकाध्रयः पादवतामीशानः कः

अनेकरूपः अतिसूक्ष्मः सर्वव्यापी शिवः शान्तिवृ-

मृत्युपाशच्छेत्ता विश्वकर्मा महात्मा हृदयस्थः

बुद्धिगम्यः सदसद्भिन्नः केवलः पुराण-

प्रज्ञः प्रतिमाशून्यः यशोनामा अहंयः

अजातः रक्षकदर्शक्षणमुखः रुद्रः

यजनः

‘यो देवानां प्रभवश्चोद्भवश्च

विश्वाधिको रुद्रो महर्षिः ।

हिरण्यगर्भं पश्यत जायमानं

स नो बुद्ध्या शुभया संयुनक्तु ॥

( १ ) पूर्वं प्रसङ्गात्पठितोऽपि मन्त्र इदानीं धातुः  
प्रसादोपायार्थं पुनः पठ्यते— ‘ यो देवानां.....  
संयुनक्तु ’ । व्याख्यातो मन्त्रस्तृतीयेऽध्याये ।

\* शंनन्द.

( २ ) ‘यो देवानां प्रथमं पुरस्ताद्विश्वधिको रुद्रो  
महर्षिः । हिरण्यगर्भं पश्यत जायमानं स नो देवः  
शुभया स्मृत्या संयुनक्तु ॥’ इति । महर्षिर्देवकर्ता यः  
सर्वज्ञत्वादिना विश्वस्माच्चिदचित्प्रपञ्चादधिको रुद्रः  
परब्रह्मभूतः सर्वेषां देवानामिन्द्रादीनां प्रथममादिमं हिर-  
ण्यगर्भं ब्रह्माणं स्वसंकल्पेन प्रकृतेरुपादानात्मनो जाय-  
मानं सृष्टिकाले सर्वज्ञानोपायसकलवेदोपदेशरूपया अप-  
श्यत्, सः परमदेशिको नः अस्मानपि सकलसंसारपाश-  
महानर्थनिवृत्तिहेतुभूतया परमामृतलक्ष्मीसमावेशपरानन्द-  
प्राप्तिकारिण्या अत एव परममङ्गलरूपया वेदान्तसार-  
सामरस्यसिद्धया स्मृत्या बोधकलया स्वविषयया संयोजय-

\* श्वेड. ३।४ ( पृ. १५९३ ) इत्यत्र व्याख्यानादिकं  
द्रष्टव्यम् ।

( १ ) श्वेड. ४।१२; शंनन्द. पश्यत जायमानं ( जनया-  
मास पूर्वं ); श्रीकण्ठ. १।१।३ ( पृ. १६१ ), ४।३।८, १५  
प्रभवश्चोद्भवश्च ( प्रथमं पुरस्तात् ) स नो बुद्ध्या शुभया  
( स नो देवः शुभया स्मृत्या ); श्रीकर. १।२।७ ( पृ.  
१०९ ), ४।३।९; बलदेव. २।१।१.

त्विति तात्पर्यम् । ततः सकलवेदकर्तृत्वमीश्वरस्य सिद्धम् ।  
वाचो नित्यत्वश्रुतिरीश्वरेण पूर्वसत्त्वानुवृत्त्या विहितत्वा-  
द्वेदानामविरुद्धा । ततो वेदानामीश्वरप्रणीतत्वं नित्यत्वं  
चाविरुद्धमेव ।

श्रीकण्ठ. १।१।३ ( पृ. १६१ )

‘यो देवानामधिपो यस्मिंल्लोका अधिश्रिताः ।

य ईशे अस्य द्विपदश्चतुष्पदः कस्मै देवाय  
हविषा विधेम ॥

तर्हि वृद्धपितामहवदप्रयोजकः सः, नेत्याह — यः  
प्रसिद्धः देवानां अग्न्यादीनां सेन्द्रियाणां अधिपः अधिष्ठाय  
पालयिता । यस्मिन् देवानमधिपे लोकाः भूरादयः कर्म-  
फलभूताः अधिश्रिताः अधिकत्वेनाऽऽश्रिताः । यः प्रसिद्धः  
ईशे ईष्टे अस्य प्रत्यक्षस्य द्विपदः मनुष्यादेः चतुष्पदः  
गवादेः । कस्मै एकस्मै भेदशून्याय देवाय स्वयंप्रकाशाय  
हविषा हविष्प्रदानेनाग्निहोत्राद्याहुतिप्रक्षेपेण विधेम परि-  
चरेम । शंनन्द.

सूक्ष्मातिसूक्ष्मं कलिलस्य मध्ये

विश्वस्य स्रष्टारमनेकरूपम् ।

विश्वस्यैकं परिवेष्टितारं

ज्ञात्वा शिवं शान्तिमत्यन्तमेति ॥

तर्हि किं स एव पुरुषार्थ इत्याशङ्क्य नेत्याह —  
सूक्ष्मातिसूक्ष्मं अणोरणीयेनाणुः सूक्ष्मादतिसूक्ष्मः, तं  
कलिलस्य मध्ये । नारीवीर्येण संगतं पौरुषं वीर्यमल्प-  
कालस्थं कलिलमित्युच्यते । अथवा जगदारम्भकाणामपां  
बुद्बुदस्य पूर्ववस्था कलिलमित्युच्यते । फेनिलानि उद-  
कानीत्यर्थः । तस्यान्तः विश्वस्य सर्वस्य स्रष्टारं उत्पाद-  
कम् । अनेकरूपं उपादानोपादेयनिमित्तनैमित्तिकादिभेद-  
वन्तम् । विश्वस्यैकं परिवेष्टितारम् । व्याख्यातं तृतीये

( १ ) श्वेड. ४।१३; श्रीकण्ठ. १।१।१७ ( पृ. २३६ );  
श्रीकर. ३।४।४४ कस्मै ( तस्मै ).

( २ ) श्वेड. ४।१४; श्रीकण्ठ. १।१।१ ( पृ. ९७ ),  
३।२।३५, ३।४।१, ४।१।१; श्रीकर. १।१।१ ( पृ. ४,  
१३, १८ ), १।१।३ ( पृ. ५३ ), १।१।७, १।१।१३  
( पृ. ६३ ), १।१।३०, १।३।६, ८, ३९, ४०, १।४।२२,  
२।१।११, २।२।४५, ३।२।४, ३।३।७, १७, ३।४।१,  
५१, ४।१।१, १३, ४।२।५, ४।३।१४, ४।४।३, २१, २२.

अध्याये । विश्वस्येत्यधिकारे सति पुनर्विश्वस्य ग्रहणमुप-  
चारनिवारणार्थम् । ज्ञात्वा साक्षात्कृत्य शिवं मङ्गलमा-  
नन्दात्मस्वरूपं शान्तिमत्यन्तमेति । व्याख्यातम् ।

शानन्द.

स एव काले भुवनस्य गोप्ता

विश्वाधिपः सर्वभूतेषु गूढः ।

यस्मिन्मुक्ता ब्रह्मर्षयो देवताश्च

तमेवं ज्ञात्वा मृत्युपाशांश्छिनत्ति ॥

ननु लोको स्थितेः कर्ता विष्णुमनुराजादिः अन्यः  
परमेश्वरादित्यत आह — स एव पूर्वोक्तः परमेश्वर एव  
काले स्थितिकाले भुवनस्य लोकजातस्य कर्मफलभूतस्य  
गोप्ता रक्षिता । तत्र हेतुः—विश्वाधिपः विश्वमधिष्ठाय  
पालयति यतः । स चेदीश्वरः, जगतोऽपि सहस्रगुणः  
स्यात्, अन्यथा पालयितुमशक्यत्वादित्यत आह—सर्व-  
भूतेषु सर्वेषु स्थावरजङ्गमेषु गूढः गुप्तः सर्वबुद्धिसाक्षी-  
त्यर्थः । कथमयं गूढ इत्यत आह—यस्मिन् यद्दर्शन-  
निमित्तं युक्ताः योगमाश्रिताः ब्रह्मर्षयः ब्राह्मणाः सन्तः  
अतीन्द्रियद्रष्टारः देवताश्च देवा अपि तं सर्वस्य रक्षि-  
तारं एवं उक्तेन प्रकारेण ज्ञात्वा साक्षात्कृत्य मृत्यु-  
पाशान् मृत्योः प्राणवियोगस्य कर्तुः पाशाः कामक्रोधा-  
दयः, तान्, सकारणं संसारमित्यर्थः । छिनत्ति छेदं  
करोति ।

शानन्द.

धृतात्परं मण्डमिवातिसूक्ष्मं

ज्ञात्वा शिवं सर्वभूतेषु गूढम् ।

विश्वस्यैकं परिवेष्टितारं

ज्ञात्वा देवं मुच्यते सर्वपाशैः ॥

( १ ) तर्हि किं सप्रपञ्चो ज्ञेय इत्याशङ्क्य नेत्याह  
—धृतात् द्रवीभूतादाज्यात् परं उत्कृष्टं मण्डमिव,  
दध्नः सारभूतं मण्डशब्देनाभिधीयते, धृतस्यापि सार-  
भूतं घनत्वं प्राप्तं धृतमेव, तद्वत् अतिसूक्ष्मं अतिशये-  
नाणुभूतं सर्वप्रपञ्चसारभूतमित्यर्थः । ज्ञात्वा साक्षात्कृत्य  
शिवं मङ्गलम् । क । सर्वभूतेषु सर्वेषु स्थावरजङ्गमेषु ।  
किं करचरणवत्, नेत्याह—गूढं संवृतं बुद्धेरन्तःस्थित-

(१) श्वेड. ४।१५.

(२) श्वेड. ४।१६; श्रीकण्ठ. १।१।१ ( पृ. ९८ ),  
१।१।४ ( पृ. १८४ ); श्रीकर. १।१।१ ( पृ. ५ ).

उ. का. २०२

मित्यर्थः । गूढत्वेन परिच्छेदे प्राप्ते तं वारयति—विश्व-  
स्यैकं परिवेष्टितारम् । व्याख्यातं तृतीयेऽध्याये ।  
ज्ञात्वा देवं मुच्यते सर्वपाशैः । व्याख्यातं द्वितीये ।  
ज्ञात्वेति पुनरभिधानमेवकारार्थम् । तथा च देवमेव  
ज्ञात्वैवेत्ययमर्थः संपद्यते ।

शानन्द.

( २ ) ततश्च रात्रिसन्न्यायेन ' ज्ञात्वा देवं मुच्यते  
सर्वपाशैः ' इत्याद्यर्थवादावगतमोक्षकामोऽधिकारी कल्प-  
नीयो भवति । अतो मोक्षकामः शमादियुक्तो ब्रह्मज्ञानं  
संपादयेदिति प्रयोगविधिलाभः ।

श्रीकण्ठ. १।१।४ ( पृ. १८४ )

एष देवो विश्वकर्मा महात्मा

सदा जनानां हृदये संनिविष्टः ।

हृदा मनीषा मनसाऽभिकलतो

य एतद्विदुरमृतास्ते भवन्ति ॥

शिवं देवमेव ज्ञात्वैवेत्युक्ते कैलासादिस्थितमिति  
प्रसिद्धयनुसारात्स्यात्, तन्निवृत्त्यर्थमाह — एषः अस्मद्-  
बुद्धेर्द्रष्टा देवः स्वयंप्रकाशः विश्वकर्मा सर्वोत्पादकः  
महात्मा महांश्चासावात्मेति महात्मा । अनेन प्रजापत्यादि-  
व्यतिरेक उक्तः । तथाऽपि देशान्तरस्थस्यात्राऽऽगमने-  
नापि कदाचिद्बुद्धेर्द्रष्टृत्वं स्यादित्यत आह— सदा  
जनानां हृदये संनिविष्टः । हृदा मनीषा मनसाऽभिकलतो  
य एतद्विदुरमृतास्ते भवन्ति । व्याख्यातं तृतीयेऽध्याये ।  
सर्वगतस्य कथं हृदयसंनिविष्टत्वमित्याशङ्क्य हृदेत्यादि  
पठनीयम् ।

शानन्द.

यदा तमस्तन्न दिवा न रात्रि-

र्न सन्न चासच्छिव एव केवलः ।

तदक्षरं तत्सवितुर्वरेण्यं

प्रज्ञा च तस्मात्प्रसृता पुराणी ॥

(१) श्वेड. ४।१७; श्रीकण्ठ. ४।२।१६ सदा ( रुद्रो );  
बलदेव. २।१।२७.

(२) श्वेड. ४।१८; श्रीकण्ठ. १।१।२ ( पृ. १२० ),  
१।२।९ ( पृ. ३४० ), १।४।२७, २।३।९, १८, ३।२।३५,  
४।४।२२; श्रीकर. १।१।१ ( पृ. १९, २७ ), १।१।२  
( पृ. २९, ३०, ३५ ), १।१।३ ( पृ. ३७, ४२ ),  
१।१।२६, १।२।९, १।३।७, १।४।१४, २२, २।१।१,  
४, ३५, २।२।४२, २।३।३, ८, २।४।१, ३, ६, १२,

( १ ) ननु कदाऽयं मुच्यते इत्यत आह — यदा यस्मिन्काले तमस्तत् तत् आत्मस्वरूपं तम आवरण-शक्तिर्विक्षेपबीजभूताऽविद्या । रज्जुरिव सर्पो रज्जुविज्ञानेन आत्मविज्ञानेनाविद्याया आत्मस्वरूपावस्थाने आत्म-तत्त्वं केवलमवशिष्यते इत्यर्थः । अथवा तत् प्रसिद्धं तमो यदा नेति वक्ष्यमाणो नकारः शृङ्खलान्यायनं संवध्यते । तमसोऽभावे दिवसः स्यादित्यत आह — न दिवा दिवसो न । तर्हि रात्रिः स्यादित्यत आह — न रात्रिः न विभावरी । नन्वहोरात्रयोगभावे कारणं कार्यमुभयं वा सत्स्यादित्यत आह — न सन् कारणकार्यात्मकमस्तीति प्रत्ययविषयो न । अस्तु तर्हि सतोऽभाव एवेत्यत आह — न चासत् नापि सदभावः । शिव एव मङ्गल एव स्वयंप्रकाशमानानन्दात्मा, न त्वन्यत्किञ्चित् । तथाऽपि जातृज्ञेयादिभेदः स्यादित्यत आह — केवलः ज्ञातृ-ज्ञेयादिभेदशून्यः । तदेति शेषः । अयमर्थः—आवर-णामिका अहमजः स्वयंप्रकाशमानमानन्दात्मानं न जानामीति प्रत्यक्षा । तस्या अधिष्ठानविषयस्वयंप्रकाश-मानानन्दात्माविर्भावे आनन्दात्मत्वेनावस्थानाद्विक्षे-पाणामपि निर्वाजानामभावादशेषविशेषशून्य आनन्दात्मै-वावतिष्ठते । ननु कः शिव इत्यत आह — तत् तत्प-दार्थलक्ष्यम् । तदपि किमित्यत आह — अक्षरं व्यापि, समस्तपरिच्छेदशून्यमित्यर्थः । ननु तदभिधेयं ( तत् ) लक्ष्यं वा ( अ ) प्रसिद्धं, मा ( तथा च ) अक्षरस्य ( अ ) प्रसिद्धिरित्यत आह—तत् प्रसिद्धं सवितुः प्राणि-नामुत्पादकस्य, सर्वजनकस्येत्यर्थः । वरेण्यं वरणीयं प्रार्थनीयं वा स्वरूपम् । अनेन गायत्रीप्रतिपाद्यत्वेन द्विजातिमात्रप्रसिद्धिरुक्ता । इदानीं विशेषतो विदुषां प्रसिद्धिमाह — प्रज्ञा च आत्मविद्याऽपि तस्मात् आनन्दात्मनः प्रसृता निर्गता पुराणी पुगऽपि नवीना, सर्वदा एकरूपा अहं ब्रह्मास्मीतिवाक्यजन्येत्यर्थः ।

शंनन्द.

( २ ) यस्मिन् काले विगतचन्द्रसूर्यादितेजस्कतया दिवा रात्रिविभागशून्यं नामरूपविशेषराहित्येन स्थूल-सूक्ष्मचेतनाचेतनसदसद्व्याक्तिव्यवस्थारहितं सर्वमिदं

३।२।२६, ३५, ३।४।२, ४४, ४।३।१०, ४।४।१७, ४।४।२२; बलदेव. १।४।२८, ४।४।१५.

तमोभूतमवर्तत, तदा शिव एवाद्वितीयः केवलः स्वावि-भागापन्नचिदचिच्छक्तिः स्वप्रकाशः परिशिष्टोऽभूत् । तदक्षरं तदेव तदानीं क्षररहितं नाक्षररहितं परं वस्तु, तत् सवितुर्वरेण्यं, तत् सवितुरादित्यस्य पूर्वं तेजःप्रदत्वेन वरेण्यं अन्तर्वर्ति तेजः तदपि तदेव । तस्मात् तादृशात् स्वविलीनस्वेतरनिखिलचिदचित्प्रपञ्चात् अद्वितीयात् पुराणी नित्यमिद्धा तत्कालतमोऽपनोदिनी महास्फुरण-रूपा परमा प्रज्ञा ज्ञानशक्तिः प्रसृता प्रावर्तत ।

श्रीकण्ठ. १।४।२७

( ३ ) सवितुः सूर्यस्य वरेण्यं वरणीयं उपासनीयं इत्यादिना सूर्यान्तर्यामितया परमेश्वरस्य प्रेरकत्वदर्श-नात् । शिवमंकल्पादेव सर्वेषामिन्द्रियाधिष्ठानदेवतानां प्रयोजकत्वमित्यर्थः ।

श्रीकर. २।४।१२

‘नैनमूर्ध्वं न तिर्यञ्चं न मध्ये परिजग्रभत् ।

न तस्य प्रतिमा अस्ति यस्य नाम महद्यशः ॥

ननु वस्तूनां कचिद्देशे कस्यचिदुपलम्भो दृष्टः, तद्वद-स्याऽऽत्मनोऽपीत्यत आह— नैनमूर्ध्वं स्वयंप्रकाशमान-मानन्दात्मानमुपविष्टात् । न तिर्यञ्चं एनमात्मानं तिर्य-ग्वर्तमानं न, तिर्यगपि नेत्यर्थः । न मध्ये एनमात्मानं दिशामन्तो न । परिजग्रभत् पर्यग्रहीत् । ऊर्ध्वादिष्विदं संवध्यत । कोऽपि पुरुषः केनापि कारणेन कुत्रापि देशे आनन्दात्मानं ( न ) गृहीतवानित्यर्थः । ननु तर्हि नीदृशः स इत्यत आह — न तस्य प्रतिमाऽस्ति । तस्य आनन्दात्मनः प्रतिमा उपमा अनेन सदृशोऽयमिति नास्ति । यस्य प्रसिद्धस्य नाम प्रसिद्धं महत् सर्वैभ्योऽ-धिकं यशः भूतभौतिकप्रपञ्चजातं कीर्तिस्वरूपम् । अथवा यस्य महद्यशो नाम नामधेयम् । तस्मिन्पक्षे प्रसङ्गादिदं नामोमिति व्याख्येयम् ।

शंनन्द.

नै संदृशे तिष्ठति रूपमस्य

न चक्षुषा पश्यति कश्चनैनम् ।

( १ ) श्वेउ. ४।१९; शंनन्द. मा अस्ति ( माऽस्ति ); प्रशंकर. २।३।७, ४।३।१४ शंनन्दवत्.

( २ ) श्वेउ. ४।२०; शंनन्द. हृदिस्थं मनसा य एनमेवं ( मनीषा मनसाऽभिकल्पतो य एतत् ); श्रीकर. ३।३।६२.

हृदा हृदिस्थं मनसा य एन-

मेवं विदुरमृतास्ते भवन्ति ॥

ननु तर्ह्यनियतदेशोऽयं चक्षुरादिजन्यः स्यादित्यत आह -- न संदृशे सम्यग्दर्शननिमित्तं तिष्ठति रूपमस्य आत्मनः स्वरूपं नावस्थानं करोति । तत्र हेतुः-- न चक्षुषा पश्यति कश्चनैनम् । चक्षुषेत्युपलक्षणम् । अन्यैरपीन्द्रियैरेनमानन्दात्मानं कोऽपि नेत्रादिभिर्नावलो-  
कयति यतः, ततो न संदृश इत्याद्यन्वयः । अयं भावः -- नायं चक्षुरादिगम्यो घटादिवत्, तादृशप्रतीतिरभा-  
वाद्वाधकस्य सत्त्वाच्चेति । तर्हि किमयमन्वेद्य एवेत्यत आह--हृदा मनीषा मनसाऽभिकृतो य एतद्विदुरमृ-  
तास्ते भवन्ति । व्याख्यातं तृतीये । अयमर्थः--स्वयं प्रकाशोऽप्यात्मा आदर्श इव भानुः जल इव नभः अतिस्वच्छायामन्तःकरणवृत्तौ आत्माकारपरिणतायां तत्र प्रतिबिम्बितो वृत्तिवेद्योऽयं ब्रह्मविद्भिरुच्यते इति, तद-  
भिप्रायं च मनसाऽभिकृत इति ।

शंनन्द.

अज्ञात इत्येवं कश्चिद्भीरुः प्रपद्यते ।

रुद्र यत्ते दक्षिणं मुखं तेन मां पाहि नित्यम् ॥

( १ ) इदानीं प्रकृतमुपायमाह -- अज्ञातः जनि-  
रहितः । उपलक्षणमिदं, सर्वभावविकाररहितः । अथवा  
अज अत इति पदच्छेदः । हे अज जन्मादिशून्य, यस्मा-  
त्स्वप्नप्रसदमन्तरेण नाऽऽत्मज्ञानं, नाऽऽत्मज्ञानमन्तरेण च  
मुक्तिः, अतः अस्मात्कारणात् । इति यस्मादज्ञात इत्य-  
न्वयः । अथवा हे अजेति यस्मात्, अतः अस्मा-  
दित्यन्वयः । एवं वक्ष्यमाणेन प्रकारेण कश्चित् शास्त्रदृष्ट्या  
त्वदभिन्नः, वादिदृष्ट्या अनिर्धारितरूपः पिशाच  
इव, पामरदृष्ट्याऽस्य पुत्रः, शिष्य इत्यादिरूपः, साधा-  
रणदृष्ट्या अहंशब्दप्रत्ययोल्लेख्यः भीरुः करालसंसार-  
शूलसंदर्शनसंजातसंत्रासः प्रपद्ये अहं शरणं प्राप्नुयां  
त्वामिति शेषः । रुद्र हे रुद्र अविद्याविनाशक, यत्  
प्रसिद्धं ते तव दक्षिणं दक्षिणसुषिषं वन्निघश्रोत्रं अघोराख्यं  
हृदयस्य दक्षिणे सुषौ प्रतिष्ठितं मुखं आख्यं विषयोपलभ्य-

( १ ) श्वे. ४।२१; शंनन्द. प्रपद्यते ( प्रपद्ये );  
श्रीकर. १।१।२ ( पृ. ३५, ३६ ), १।१।१८, २।२।४१,  
४२, ४।२।१६, ४।४।२२; विज्ञान. १।४।१७.

( विष ) द्वारमित्यर्थः । तेन वेदान्तश्रवणप्रवृत्तेन करणेन मां  
संसारशूलदुद्विगं भवन्तं प्राप्तं पाहि रक्ष नित्यं सदा ।  
वेदान्तश्रवणविहीनं श्रोत्रं कदाचिदपि मा भूदित्यर्थः ।

शंनन्द.

( २ ) ' अज्ञात इत्येवं...पाहि नित्यम् ' इति  
श्वेताश्वतरोपनिषदि मंदेश्वरस्यैव अज्ञातत्वश्रवणात्  
शंभोरादिब्रिण्णजनकत्वं युक्तमेव ।

श्रीकर. १।१।२ ( पृ. ३५ )

( ३ ) नन्वेवंविधवाक्येभ्य एव रुद्रः परमेश्वर एव  
भवत्विति चेन्न, ईश्वरवादिभिः श्रुत्यन्तरैर्भ्यः स्मृति-  
भ्यश्च ब्रह्मादिदेवतात्रयादतिरिक्ततैर्येश्वराभ्युपगमात् ।

विज्ञान. १।४।१७

मां नस्तोके तनये मा न आयुषि

मा नो गोषु मा नो अश्वेषु रीरिपः ।

वीरान्मा नो रुद्र भामितो वधी-

हविष्मन्तः सदमिच्छा हवामहे ॥

कृतसंन्यासानामुपायमुक्त्वा गृहस्थानां धातुः प्रसादं  
उपायमाह--मा नः अस्माकं तोके अत्ये स्त्रीपुंसात्मके  
मा रीरिप इति वक्ष्यमाणेनान्वयः । अपत्येष्वपि पुत्रोऽस्य  
लोकस्य साधनभूतः, ततो विशंपमाह--तनये पुत्रे । मेति  
पूर्वोक्तं रीरिप इति वक्ष्यमाणम् । मा न आयुषि ।  
आयुः पूर्णं शतसंवत्सरमरोगं जीवनं, तस्मिन्नस्माकं मा  
रीरिप इति वक्ष्यमाणेनान्वयः । मा नो गोषु अस्माकं  
द्विखुरेषु पशुषु मा रीरिप इति वक्ष्यमाणेनान्वयः । मा  
नो अश्वेषु अस्माकमेकशकेषु मा रीरिपः हिंसां मा  
कार्षीः । वीरान् भ्रातृन् अन्यानपि स्निग्धानस्मत्कार्यो-  
त्साहिनो भृत्यादीन् मा नः अस्माकं रुद्र हे रुद्र, भामितः  
भामिनः बुद्धयुत्साहादियुक्तानित्यर्थः । क्रुद्धो वा  
रुद्रः । वधीः मा हिंसां कार्षीः । हविष्मन्तः हवींषि  
ग्राम्या आरण्या ओषधयः पयःप्रभृतयश्च, तद्वन्तो हवि-  
ष्मन्तः सदं सन्तं भवन्तं, सदा वा, इत् इत्थं त्वा त्वां  
हवामहे त्वामुदिश्य होमं कुर्महे ।

शंनन्द.

इति चतुर्थोऽध्यायः ॥

( १ ) श्वे. ४।२२.

## पञ्चमोऽध्यायः

विद्या अविद्या च, विद्याऽविद्येशानः, सर्वयोनीनां सर्व-  
रूपाणां चाधिष्ठाता कपिलस्यर्षेः ज्ञानेन पोषकः  
जालविकर्ता पतिस्रष्टा महात्मा सर्वगुणविनि-  
योजकः सर्वपरिणामयिता ब्रह्मयोनिः वेदोप-  
निषत्प्रतिपाद्यः देवर्षिविद्यः एकः

द्वे अक्षरे ब्रह्मपरे त्वनन्ते

विद्याविद्ये निहिते यत्र गूढे ।

क्षरं त्वविद्या ह्यमृतं तु विद्या

विद्याविद्ये ईशते यस्तु सोऽन्यः ॥

( १ ) तत्त्वपदार्थौ तृतीयेऽध्याये निरूपितौ यद्यपि,  
तथापि त्वपदार्थौ नात्यन्तं निरूपितः, तदर्थमयं पञ्चमो-  
ऽध्याय आरभ्यते, धातुः प्रसादोपायश्च चतुर्थेऽध्याये  
निरूपितः । स धाताऽप्यसाधारणलक्षणो वर्णनीयः,  
तदर्थमपि । द्वे अक्षरे उभे अप्यक्षरशब्दाभिधेये  
ब्रह्मपरे ब्रह्मशब्दाभिधेये परे त्वनुपचरिते ब्रह्मणि ।  
तुशब्दोऽपरब्रह्मव्यावृत्त्यर्थः । अनन्तं देशकालवस्तुपरि-  
च्छेदशून्यं । परेऽनन्ते ब्रह्मणि द्वे अक्षरे शब्दब्रह्मकारण-  
भूताविद्यारूपे ब्रह्मत्वेनोच्यमाने वर्तेते इति शेषः ।  
विद्याविद्ये निहिते यत्र ययोरक्षरयोर्विद्याविद्ये श्रुत्युक्ते  
निहिते प्रक्षिते गूढे लोकैर्ज्ञातुमशक्ये । विद्याविद्ययोः  
स्वरूपे श्रुतिराह — क्षरं तु विनाशिकार्यमेवाविद्यां  
विजानीयादिति शेषः । अविद्येति योक्ता, तां कारणाक्षरे  
प्रतिष्ठितामित्यर्थः । अमृतं तु अमृतभूतमात्मज्ञानमेव  
अमृतस्य मोक्षस्य स्फुरणहेतुत्वाद्विद्यां जानीयादिति  
शेषः । विद्याशब्दाभिधेया या, तां शब्दे ब्रह्मणि प्रति-  
ष्ठितामित्यर्थः । विद्याविद्ये व्याख्याते ईशते ईष्टे यस्तु  
प्रसिद्ध एवाक्षरयोः परोऽनन्तोऽधिष्ठाता सोम्य हे सोम-  
वत्प्रियदर्शन । यद्यप्यत्राऽऽख्यायिका न प्रस्तुता, तथा-  
ऽपि पञ्चाध्यायान्ते 'श्वेताश्वतरोऽथ' इत्यादिलिङ्गेन श्वेता-  
श्वतरस्य वक्तृत्वोपलम्भात्स हि स्वं शिष्यं संबोध्याऽऽह—  
सोम्येति । अथवा श्रुतिरेव संसारिणं संबोध्याऽऽह

( २ ) श्वे. ५।१; शनन्द. त्वविद्या ( त्वविद्यां )  
विद्या ( विद्यां ) सोऽन्यः ( सोम्य ); श्रीकण्ठ. १।१।२  
( पृ. १२४ ), २।१।२३; श्रीकर. १।१।१३ ( पृ. ६३ ),  
१।४।३, २२.

— सोम्येति ।

शनन्द.

( २ ) 'अधिकं तु भेदनिर्देशात्' — कार्यकारण-  
योरनन्यत्वेऽपि कार्यभूतात् चिदचित्प्रपञ्चात् कारणमत्र  
अधिकमेव श्रूयते — 'विश्वाधिको रुद्रो महर्षिः' इति ।  
तथा भेदनिर्देशात् । तथा हि — जीवेश्वरयोर्भेदो  
निर्दिश्यते — 'विद्याविद्ये ईशते यस्तु सोऽन्यः' इत्या-  
दिभिरनन्तश्रुतिभिः । \* श्रीकण्ठ. २।१।२२

यो योनिं योनिमधितिष्ठत्येको

विश्वानि रूपाणि योनीश्च सर्वाः ।

ऋषिं प्रसूतं कपिलं यस्तमग्रे

ज्ञानैर्विभर्ति जायमानं च पश्येत् ॥

( १ ) इदानीमचेतनत्वमस्य कारणस्य व्यावर्तयति  
— यो योनिं योनिमधितिष्ठत्येकः । व्याख्यातं चतुर्थे ।  
इदानीं भेदं व्यावर्तयति—विश्वानि रूपाणि सर्वाणि वस्तूनि  
कार्यरूपाणि योनीश्च योनयश्च कारणरूपाणि वस्तूनी-  
त्यर्थः । सर्वाः निखिलाः । तथाऽपि कारणत्वेनैवाधि-  
ष्ठाता, न तु चेतनत्वेनति यो मनुते, तं प्रत्याह—ऋषिं  
अतीन्द्रियद्रष्टारं प्रसूतं प्रकर्षेणोत्पन्नं कपिलं वासुदेवस्या-  
वतारभूतं सगरपुत्राणां द्रष्टारं, न तु सांख्यप्रणेता  
कपिलः, नाममात्रसाम्येन तद्ग्रहणे स्यादिति प्रसङ्गः ।  
अथवा ऋषिं अतीन्द्रियद्रष्टारं प्रसूतं उत्पन्नं अव्याकृतस्य  
प्रथमकार्यभूतं कपिलं विचित्रवर्णं ज्ञानक्रियाशक्त्यात्मकं  
हिरण्यगर्भमित्यर्थः । यः प्रसिद्धः परमेश्वरः तं कपिलं  
अग्रे जगत् उत्पत्तेः पूर्वं ज्ञानैः अतीतानागतवर्तमान-  
दूरान्तिकप्रवृत्तिनिवृत्त्यादिविषयैश्चित्तव्यापारैर्बुद्धिशब्दाभि-  
धेयैः विभर्ति पुष्पाति । न केवलमेतत्, किंतु जायमानं  
च उत्पद्यमानमपि कपिलं अन्यद्वा विश्वं पश्येत् अव-  
लोकयेत् ।

शनन्द.

( २ ) या तु श्रुतिः कपिलस्य ज्ञानातिशयं प्रदर्श-  
यन्ती प्रदर्शिता, न तथा श्रुतिविरुद्धमपि कपिलं मतं  
श्रद्धातुं शक्यं, 'कपिलम्' इति श्रुतिसामान्यमात्रत्वात्,

\* श्रीकर. श्रीकण्ठवत् ।

( १ ) श्वे. ५।२; ब्रह्मकर. २।१।१; भास्कर. २।१।१;  
रामानुज. २।१।१; श्रीकर. २।१।१; बल्लभ. १।४।८;  
बलदेव. २।१।१.



अन्यस्य च कपिलस्य सगरपुत्राणां प्रतप्तुर्वासुदेवनाम्नः स्मरणात्, अन्यार्थदर्शनस्य च प्राप्तिरहितस्यासाधकत्वात् ।  
ब्रशंकर. २।१।१

( ३ ) या पुनः श्रुतिरुदाहृता, तत्र कपिलशब्देन हिरण्यगर्भः सवितृमण्डलावस्थोऽभिधीयते, कनककपिलवर्णत्वात् । तथा चोक्तं पुराणे — ‘आदित्यसंस्थः कपिलोऽग्रजोऽग्निः’ इति ।  
भास्कर. २।१।१

( ४ ) यदुक्तं ‘ऋषिं प्रसूतं कपिलम्’ इति कपिलस्यासतया संकीर्तनात्तस्मृत्यनुसारेण वेदार्थव्यवस्थापनं न्याय्यमिति, तदसत् । बृहस्पतेः श्रुतिस्मृतिषु सर्वेषामतिशयितज्ञानानां निदर्शनत्वेन संकीर्तनात्तत्प्रणीतेन लोकायतेन श्रुत्यर्थव्यवस्थापनप्रसक्तेरिति ।

\* रामानुज. २।१।१

( ५ ) कपिलऋषिवाक्यमप्यनित्यसंयोगभयान्नित्यऋषेवानुवादकम् ।  
बल्लभ. १।४।८

एकैकं जालं बहुधा विकुर्व-

न्नस्मिन्क्षेत्रे संहृत्येव देवः ।

भूयः सृष्ट्वा पतयस्तथेशः

सर्वाधिपत्यं कुरुते महात्मा ॥

इदानीमस्य च परमेश्वरस्य जगत्सृष्ट्वादिकर्माऽऽह — एकैकं प्रत्येकं जालं महेश्वरजालं संसाररूपं, प्रतिप्राणि व्यवस्थितमित्यर्थः । बहुधा बहुप्रकारं विकुर्वन् विविधं कुर्वन् । क । यस्मिन् प्रभिद्धे क्षेत्रे सर्वप्राणिजनिस्थाने संहरति उपसंहरति एषः आत्मरूपः देवः स्वयंप्रकाशः । भूयः पुनः सृष्ट्वा उत्पाद्य पतयः प्रजापतयः । प्रजापतीनित्यर्थः । तथा यथा संसारजालं तद्वत्, ईशः ईश्वरो नियन्ता सर्वाधिपत्यं सर्वेषामधिपतिः पालयितृणां पालयितृत्वं कुरुते करोति महात्मा महांश्रामावात्मा चेति महात्मा ।  
शंनन्द.

सर्वा दिश ऊर्ध्वमधश्च तिर्यक्

प्रकाशयन्भ्राजते यद्वनड्वान् ।

\* सांख्यस्मृतिप्रणेतैव श्रौतः कपिल इत्यभिप्राय उल्लिख्यते, प्रतिबन्धिस्वारस्यात् । अभ्युपगमश्चेत्तदुद्धारोऽपि कृतः स्यात् । श्रीकर. रामानुजवत् ।

( १ ) श्वेउ. ५।३; शंनन्द. जस्मिन् ( न्यस्मिन् ).

( २ ) श्वेउ. ५।४; शंनन्द. यद्व ( यज ).

एवं स देवो भगवान्वरेण्यो

योनिस्वभावानधितिष्ठत्येकः ॥

सर्वाः निखिलाः दिशः दिक्शब्दप्रत्ययविषयाः । इदानीं ता आह — ऊर्ध्वं उपरिष्ठात् अधश्च अधस्तादपि तिर्यक् समन्तादष्टदिक्षु प्रकाशयन् प्रकाशं कुर्वन् भ्राजते स्वयं दीप्तिं कुरुते यन् आश्चर्ययन् (?) गच्छन् अनड्वान् बलीवर्दो गौः सर्प इत्यर्थः । एवम् । एवंपदादानायथेति लभ्यते । तथा सः जगत्कारणभूतः देवः स्वयंप्रकाशः भगवान् पदगुणैश्वर्यसंपन्नः वरेण्यः वरणीयः योनिस्वभावान् कारणभूतान् अधितिष्ठति अधिष्ठानं करोति एकः भेदशून्यः ।  
शंनन्द.

यज्ञं स्वभावं पचति विश्वयोनिः

पाच्यांश्च सर्वान्परिणामयेद्यः ।

सर्वमेतद्विश्वमधितिष्ठत्येको

गुणांश्च सर्वान् विनियोजयेद्यः ॥

यश्च स्वभावं, स्वभावः प्रसिद्धः, पदार्थस्वभावमपि कार्यकारण(भाव)रूपं पदभावविकाररूपं च पचति पाकं करोति विश्वयोनिः सर्वकारणभूतः । पाच्यांश्च पूर्वोत्पन्नाः नपि पदार्थान् सर्वान् निखिलान् परिणामयेत् परिणामं नयेत् यः प्रसिद्धः । पूर्वः पचतिना योज्यः, अयं परिणामयतिना । सर्वं निखिलं एतत् विधिप्रत्ययगम्यं विश्वं समस्तमविद्यातत्कार्यादि अधितिष्ठत्येकः । व्याख्यातम् । गुणांश्च लोहितादीन्गुणानपि सर्वान् निखिलान् विनियोजयेत् विनियोगं कारयेत् अनेनैतदित्यादिरूपं यः प्रसिद्धः । अयं विनियोजयतिना ।  
शंनन्द.

तद्वेदगुह्योपनिषत्सु गूढं

तद्ब्रह्मा वेदते ब्रह्मयोनिम् ।

ये पूर्व देवा ऋषयश्च तद्विदु-

स्ते तन्मया अमृता वै बभूवुः ॥

तत् कारणस्वरूपं वेदगुह्योपनिषत्सु वेदेषु ऋगादिषु गुह्या गोप्या उपनिषदः ‘तत्त्वमसि’ ‘अहं ब्रह्मास्मि’ इत्याद्या विद्याः, तासु गूढं संवृतं निक्षिप्तमित्यर्थः ।

( १ ) श्वेउ. ५।५; शंनन्द. यच्च ( यश्च ) पाच्यांश्च ( पाच्यांश्च ).

( २ ) श्वेउ. ५।६; शंनन्द. ब्रह्मयोनिम् ( ब्रह्म योनिम् ) तद्वि ( तं वि ).

तत् प्रसिद्धमुक्तं ब्रह्मा हिरण्यगर्भः वेदते वेत्ति जानाति  
ब्रह्म सर्वस्मादधिकं देशकालवस्तुपरिच्छेदशून्यमित्यर्थः ।  
योनिं सर्वकारणमित्यर्थः । इदानीमेतच्छाने लाभमाह—ये  
प्रसिद्धा अधिकारिणः पूर्वं अस्मदादिभ्यः प्रथमं देवाः  
अग्न्यादयः ऋषयश्च अतीन्द्रियद्रष्टारो मुनयः । चकारो  
मनुष्यादीनां समुच्चयार्थः । तं स्वयंप्रकाशमानन्दात्मानं  
विदुः जानन्ति ज्ञानवन्त इत्यर्थः । ते देवादयः तन्मयाः  
ब्रह्मप्रधानाः ब्रह्मैकस्वभावा इत्यर्थः । अमृता वै मरण-  
धर्मरहिता अविद्यातत्कार्यनिर्गमनेन प्रसिद्धाः स्मर्य-  
माणा वा श्रुत्या, बुभुवुः भवनं चक्रुः ।

शानन्द.

गुणान्वितः फलकर्मकर्ता स्वकृतभोक्ता सूक्ष्मः

स्वकर्मसंचारी विविधशरीरधारी जीवः

गुणान्वयो यः फलकर्मकर्ता

कृतस्य तस्यैव स चोपभोक्ता ।

स विश्वरूपस्त्रिगुणस्त्रिवर्त्मा

प्राणधिपः संचरति स्वकर्मभिः ॥

इदानीं त्वंपदार्थमाह—गुणान्वयः गुणेषु शुक्लीला-  
दिषु नाडीरूपेषु अन्वयः संबन्धः यस्य स गुणान्वयः ।  
यः प्रसिद्धोऽहमितिप्रत्यये । फलकर्मकर्ता फलस्य सुख-  
दुःखरूपस्य कर्मणश्च धर्माधर्मरूपस्य कर्ता संपादकः फल-  
कर्मकर्ता । नन्वीश्वरोऽपि तथेत्यत आह — कृतस्य  
संपादितस्य तस्यैव सुखदुःखरूपस्यैव स्वार्जितस्य, न  
त्वन्यस्येत्यर्थः । स च स जीव एव उपभोक्ता सामी-  
प्येन अहं सुखी दुःखीति भुजेः कर्ता चेत्यन्वयः । सः  
जीवः विश्वरूपः सर्वत्रिप्रयोपलम्भेन विश्वरूपः त्रिगुणः  
त्रयो गुणा अज्ञानमेदावस्थात्रये यस्य स त्रिगुणः ।  
त्रिवर्त्मा त्रयो वर्त्मानो मार्गा उत्तरो दक्षिणः कीटादि-  
प्राप्तिरूपश्च यस्य स तथा । प्राणाधिपः प्राणानधिष्ठाय  
पाति रक्षतीति प्राणाधिपः संचरति सम्यगिह लोके  
परलोके च गच्छति । स्वकर्मभिः स्वार्जितैः पुण्यैः  
पापैश्च ।

शानन्द.

(१) श्वेड. ५१७; रामानुज. ११३१२३; श्रीकण्ठ. ११३१२३; श्रीकर. ११३१२४ प्राणाधिपः ( प्राणादिभिः ); बलदेव. ११३१२४.

\* अङ्गुष्ठमात्रो रवितुल्यरूपः

संकल्पाहंकारसमन्वितो यः ।

बुद्धेर्गुणेनाऽऽत्मगुणेन चैव

आराग्रमात्रो ह्यवरोऽपि दृष्टः ॥

अङ्गुष्ठमात्रः अङ्गुष्ठपरिमाणः । यं यमो याम्यैः  
पाशैर्बद्ध्वा स्वबलेन सत्यवतः शरीरान्निश्चर्ष । रवि-  
तुल्यरूपः । सूक्ष्मशरीरस्य तेजःप्रभृतत्वादतिस्वच्छत्वाच्च  
तस्मिन्नव्यस्ततादात्म्यस्याऽऽनन्दात्मनोऽपि स्वयंप्रकाश-  
मानत्वाददित्यसमानरूपत्वेन रवितुल्यरूपत्वमविरुद्धम् ।  
संकल्पाहंकारसमन्वितः । संकल्पो मनसो व्यापारः इदं मे  
स्यादित्यादिरूपः अहंकारः अन्तःकरणव्यापारः अहं मनुष्य  
इत्यादिरूपः । ताभ्यां समन्वितः संबद्धः । संकल्पेत्यादि-  
विशेषणमीश्वरव्यावृत्त्यर्थं, तस्यापि क्वचिदङ्गुष्ठमात्रत्वा-  
भिधानात् । यः प्रसिद्धोऽहं कर्ता भोक्तृत्यादिप्रत्ययैः ।  
बुद्धेर्गुणेन, बुद्धेः मनसः अन्तःकरणशब्दाभिधेयस्य गुणः  
कामादिः, तेन । आत्मगुणेन चैव, आत्मनश्चिदानन्द-  
वपुषो गुणत्वेन व्यवहियमाणः प्रकाशसुखस्वच्छत्वसूक्ष्म-  
त्वादिः, तेन । चकारो बुद्ध्यात्मगुणयोः समुच्चयार्थः ।  
एवकारः अवरपदेन संबध्यते । आराग्रमात्रः । प्रतोत्रस्य  
मुखनिहिता दृढा लोहसूचीसमाना आरा, तस्या अग्रं  
गजसर्पपादपि न्यूनं मुखं, तन्मात्रः तत्परिमाणः अति-  
सूक्ष्म इत्यर्थः । हि प्रसिद्धः । अवरोऽपि, न वरः श्रेष्ठ-  
स्तत्पदार्थः, स अवरः । अपेराग्राग्रमात्रत्वेनान्वयः ।  
दृष्टः शास्त्रतः स्वानुभवतश्च विद्वद्भिरवलोकितः ।  
बुद्धेर्गुणेनाऽऽत्मगुणेन चाङ्गुष्ठमात्र आराग्रमात्रोऽप्यवर  
एव दृष्ट इत्यन्वयः । न तु परः, तस्यानुपास्यस्यैवमव-  
गन्तुमशक्यत्वादुपासनावाश्चात्राप्रस्तुतत्वादित्यर्थः ।

शानन्द.

\* ब्रह्मंकर. मु. ३११९ (पृ. १४८०) इत्यत्र द्रष्टव्यम् ।

(१) श्वेड. ५१८; ब्रह्मंकर. २३१२२, २९; भास्कर. ११३११४, २३१२२; रामानुज. ११३१२३, २३१२३; श्रीकण्ठ. २३१२३; श्रीकर. ११३१२४; बलभ. २३११९, २२ वरोऽपि ( परोऽपि ); विज्ञान. १११२ ( पृ. ५४ ), २३१२९, ३१२२०; बलदेव. ११३१२४.

\* बालाग्रशतभागस्य शतधा कल्पितस्य च ।

भागो जीवः स विज्ञेयः स चाऽऽनन्त्याय कल्पते ॥

( १ ) अङ्गुष्ठमात्रत्वं सूक्ष्मशरीरोपाधित्वेन, आराग्रमात्रत्वं च बुद्ध्युपाधित्वेन औचित्यादङ्गीकरणीयम् । आराग्रमात्रत्वं चातिसूक्ष्मत्वेन, न तु वस्तुतस्तत्परिमाणत्वेनेति दर्शयितुमाह—बालाग्रशतभागस्य । बालः केशः, तस्य अग्रं अग्रप्रदेशः, तस्य शतांशस्य । तस्यापि शतधा कल्पितस्य तु । शतप्रकारत्वेन कर्तुमशक्यत्वान्मनसा कल्पितस्य । केशशतांशशतांशः कर्तुमशक्यः, तथाऽपि तं मनसा परिकल्प्य तत्परिमाणो जीव इत्यवगन्तव्यं, अतिसूक्ष्म इत्यर्थः । तु पुनः । चेति पाठे कल्पितस्यापीति व्याख्येयम् । भागः अंशः जीवः प्राणानां धारयिता सः केशशतांशशतांशकल्पितभागसमः विज्ञेयः विशेषेणावगन्तव्यः । ननु किमर्थमयम-तिसूक्ष्म एव, यद्यप्यतिसूक्ष्मः, तथाऽपि परमात्मनो भिन्नः स्यात्प्रमेरेणुरिवाऽऽकाशादित्यत आह—स च सोऽतिसूक्ष्म एव अपगतायामविद्यायां सकार्यायां उपाधेरभावात् आनन्त्याय अनन्तत्वाय तत्पदार्थतादात्म्या-येत्यर्थः । कल्पते समर्थो भवति ।

शंनन्द.

( २ ) अणुसदृशं वस्तु उद्धृत्य तन्मानत्वं जीवस्य श्रूयते — ‘ बालाग्र.....कल्पते ’ इति, ‘ आराग्र-मात्रो ह्यवरोऽपि दृष्टः ’ इति च । अतोऽणुरेवायमात्मा ।

२।३।२३

‘ प्रदीपवदग्निस्तथा हि दर्शयति ’ — अमुक्तस्य कर्मणा संकुचितज्ञानस्य देहान्तरेष्वात्माभिमानानुगुणा व्याप्तिर्न संभवति । मुक्तस्य त्वसंकुचितज्ञानस्य यथासं-

\* व्रशंकर. सुउ. ३।१।९ ( पृ. १४८० ) इत्यत्र द्रष्टव्यम् ।

( १ ) श्वेउ. ५।९; शंनन्द. स्य च ( स्य तु ) इत्यपि पाठः; व्रशंकर. २।३।२२, २९; भास्कर. २।३।२२; रामानुज. १।२।१, २।३।२३, ४।४।१५; निंबार्क. २।३।२२, ४।४।१५; श्रीकर. १।३।४, १४, १।४।२२ ( पृ. १७५ ), २।३।२१, ३।२।३०, ४।४।१५; बल्लभ. २।३।२२; विज्ञान. १।१।२ ( पृ. ५४ ), २।३।२२, २९; बलदेव. १।३।२५, २।३।२१, ४७.

कल्पमात्माभिमानानुगुणा व्याप्तिः इदमिति ग्रहणानु-गुणा च नानुपपन्ना । तथा हि दर्शयति — ‘ बालाग्र-...कल्पते ’ इति । अमुक्तस्य कर्म नियामकं, मुक्तस्य तु स्वेच्छेति विशेषः ।

\* रामानुज. ४।४।१५

‘ नैव स्त्री न पुमानेव न चैवायं नपुंसकः ।

यद्यच्छरीरमादत्ते तेन तेन स युज्यते ॥

ननु अणुमात्रो यो जीवः, स लिङ्ग इत्यत आह—नैव स्त्री । स्त्रीलिङ्गस्य स्वपरदुःखदेतुत्वा-प्रथमतस्तन्निर्ग-करणम् । नारी नैव । तर्ह्यस्तु पुमानित्यत आह — न पुमान् न पुरुषः । एषः प्रत्यक्षोऽतिसूक्ष्मत्वेनोक्तो जीवः । तर्ह्यस्तु तृतीयव्यक्तिरूप इत्यत आह — नैव चायं नपुंसकः अयमात्मा जीवो नपुंसकोऽपि नैव । न स्त्री पुमान् न नपुंसकस्तद्रूपः स्वतो लिङ्गत्रयरहित इत्यर्थः । ननु तर्हि कथमेवा स्त्री, अथ पुमान्, एतन्नपुंसकं चेति व्यव-हार इत्यत आह — यद्यत् स्त्रियाः पुरुषस्य नपुंस-कस्य वा । वीष्मा यदोऽत्र तदश्च वक्ष्यमाणा अनिय-त्यर्था । शरीरं विनाशिकलेवरं आदत्ते स्वीकरोति, तेन तेन स्त्रीशरीरेण पुंशरीरेण नपुंसकशरीरेण वा स च प्रसिद्धो लिङ्गत्रयरहित एव अयं भक्ष्यते तिरोभूतः क्रियते । एषा स्त्री, एष पुमान्, एतन्नपुंसकं ( इति ) योषित्पुरुषनपुंसकलिङ्गैः शरीरैर्योषित्पुरुष-नपुंसकशब्दप्रत्ययविषयः क्रियते इत्यर्थः ।

शंनन्द.

‘ संकल्पनस्पर्शनदृष्टिमोहै-

र्गसाम्बुवृष्ट्या चात्मविवृद्धिजन्म ।

कर्मानुगान्यनुक्रमेण देही

स्थानेषु रूपाण्यभिसंप्रपद्यते ॥

ननु यथा जनितवृद्ध्यादिकमस्य, तथा लिङ्गत्रयम-स्त्वित्यत आह — संकल्पनस्पर्शनदृष्टिमोहैः । संकल्पनं मानसो व्यापार इष्टानिष्टविषयः, स्पर्शनं बाह्यविषयोप-

\* निंबार्क. श्रीकर. रामानुजत् । श्रीकंठ. बल्लभ. २।३।२३ रामानुजवत् ।

( १ ) श्वेउ. ५।१०; शंनन्द. न चैवायं ( नैव चायं ) युज्यते ( चायते ).

( २ ) श्वेउ. ५।११; शंनन्द. मोहैर्गर्ग ( होमैर्गर्ग ).

लम्भः सुखदुःखजनकः, ते एव दृष्टी, तयोरात्माग्नौ प्रक्षेपा होमाः इदं मे स्यादिदं मा भूदहं ग(क)मनीयं पश्यामि जिग्रामि शृणोमि रसयामि स्पृशामीत्यादिरूपाः, तैः । न केवलमेतैः, किं त्वस्मिन्स्थूले शरीरे ग्रासाम्बुवृष्ट्या च, ग्रस्यते इति ग्रासः अन्नं, अम्बु पानीयं, तयोर्वृष्टिर्यावक्षु-त्तृष्णानिर्गमनं ग्रसनपानरूपा, तयाऽपि । आत्मविवृद्धि-जन्म । आत्मनो जीवस्य विवृद्धिर्विविधा वृद्धिर्जन्म च विवृद्धिजन्म । एतदुक्तं भवति — इष्टानिष्टप्राप्तिपरि-हारेच्छायां विविधविषयतज्जन्यसुखाद्युपलम्भस्तृप्तिश्चात्र-पानाभ्यां तैरुपलम्भैस्तृप्त्या च निमित्तेन प्रयोजनभूतेन अन्तःकरणसंबन्धेन अविचारितरमणीयेन देहगताञ्जन्मा-दिषड्भावविकारान् अनाद्यविद्यावशादात्मन्यध्यस्य-तीति । ननु अविद्यावशाद्विप्रोपलम्भः कस्मादयं व्यवस्थितः स्यादित्यत आह — कर्मानुगानि । कर्म धर्मा-धर्मरूपं, तदनुगच्छन्तीति कर्मानुगानि । तेन नियम्य-मानानीत्यर्थः । अनुक्रमेण, जागरणे स्वप्ने चान्तःकरण-धर्मस्य संबन्धस्य तत्संबन्धव्यापारस्य च नियतिमनु पश्चात् क्रमः अनुक्रमः, तेन, देही देहसंबन्धवान् जीवः स्थानेषु स्वप्नजागरितयोर्भेदेषु रूपाणि शब्दादिविषयस्व-रूपाणि अभिसंप्रपद्यते सर्वतः सम्यङ्ममेदमिति प्राप्नोति ।

शंनन्द.

स्थूलानि सूक्ष्माणि बहूनि चैव

रूपाणि देही स्वगुणैर्वृणोति ।

क्रियागुणैरात्मगुणैश्च तेषां

संयोगहेतुरपरोऽपि दृष्टः ॥

रूपाण्यभिसंप्रपद्यते इत्युक्तं, कानि तानीत्यत आह — स्थूलानि स्थूलशब्दप्रत्ययविषयत्वेन वर्तमानानि सूक्ष्माणि सूक्ष्मशब्दप्रत्ययविषयत्वेन वर्तमानानि बहूनि चैव स्थूलानि सूक्ष्माण्यप्यनन्तायेव रूपाणि शब्दादिवि-षयस्वरूपाणि देही देहसंबन्धवान् जीवः स्वगुणैः आत्मी-यान्तःकरणस्य गुणैर्ज्ञानेच्छादिभिः वृणोति स्वीकरोति । ननु नियतप्राप्तिहेतुरीश्वर इत्यत आह — क्रियागुणैः । क्रिया क्रियाशक्तिः प्राणः, तस्य गुणः शरीरेहादिः, तैः । आत्मगुणैश्च आत्मनोऽन्तःकरणस्य स्वात्मन्यध्यस्ततादा-

(१) श्वे. ५।१२; शंनन्द. रपरो ( रवरो ); रामा-नुज. १।१।४ ( पृ. १६२ ).

त्म्यगुणस्य गुणैरदृष्टेच्छाज्ञानादिरूपैः । चकारः क्रिया-ज्ञानशक्त्योः समुच्चयार्थः । तेषां शब्दादिविषयस्वरू-पाणां संयोगहेतुः प्राप्तिहेतुः अवरोऽपि जीवोऽपि, अपि-शब्दादीश्वरोऽपि । शास्त्रत अयं त्वहमिदमनेन प्राप्स्या-मीत्यभिसंधाय प्रवृत्तः सर्वप्राणिप्रत्यक्षो जीवो विषयसं-योगहेतुः नासौ न तद्वेतुरिति निराकर्तुं शक्यः ।

शंनन्द.

अनाद्यनन्तस्य भावाभावकरस्य शिवस्य

ज्ञानात् पाशमुक्तः

अनाद्यनन्तं कलिलस्य मध्ये

विश्वस्य स्रष्टारमनेकरूपम् ।

विश्वस्यैकं परिवेष्टितारं

ज्ञात्वा देवं मुच्यते सर्वपाशैः ॥

इदानीं मन्त्राभ्यां तादात्म्यज्ञानस्य फलं विवक्षुस्तत्त्वं-पदार्थयोर्भेदं भञ्जयन्नाह — अनाद्यनन्तम् । न विद्यते आदिरन्तश्च यस्य सः अनाद्यनन्तः जनिमरणशून्यः पर-मात्मा, तम् । कलिलस्य मध्ये विश्वस्य स्रष्टारमनेकरूपम् । विश्वस्यैकं परिवेष्टितारं ज्ञात्वा देवं मुच्यते सर्वपाशैः । व्याख्यातं चतुर्थं । अपां पञ्चम्यामाहुतौ योषिदग्नौ हुतानां फेनिलावस्था कलिलं, तस्य मध्ये अनुशयी जीवः, तस्य अनाद्यनन्तेन सामानाधिकरण्ये भेदगन्धो न स्यादित्यर्थः ।

शंनन्द.

भावग्राह्यमनीडाख्यं भावाभावकरं शिवम् ।

कलासर्गकरं देवं ये विदुस्ते जहुस्तनुम् ॥

इदानीं संक्षेपेणोक्तमुपायमुपयं चार्थत उपसंहरति — भावग्राह्यम् । भावः अन्तःकरणव्यापारः शब्दजन्यः, तेन गृह्यते इति भावग्राह्यः, तम् । अनिलाख्यं, अनि-लस्य वायोराख्याऽभिधानं प्राणस्य प्राणमित्यादिरूपं यस्य, तम् । भावाभावकरं, भावः अविद्या सकार्या, तस्य आत्मसाक्षात्कारेण अभावः निवृत्त्याख्यः, तं करो-तीति भावाभावकरः, तम् । शिवं मङ्गलभूतस्वयंप्रकाश-मानानन्दात्मरूपं स्वज्ञानेन । कलासर्गकरं, कलाः प्राण-श्रद्धास्वायुज्योतिरपृथिवीन्द्रियमनोजवीर्यतपोमन्त्रकर्म-

(१) श्वे. ५।१३.

(२) श्वे. ५।१४; शंनन्द. नीडाख्यं ( नीलाख्यं ); बलदेव. १।१।१, ३।३।१९.

लोकनामरूपाः षोडशसंख्याकाः, तासां सर्गः उत्पत्तिः, तं करोतीति कलासर्गकरः, तम् । देवं स्वयंप्रकाशम् । ये अधिकारिणः विदुः जानन्ति, ते उक्ताः जहुः त्यक्तवन्तः त्यजन्तीत्यर्थः । तनुं सावित्र्यामिति शेषः । यथा पुनरादानं न कुर्वन्ति, एवं शरीरं त्यजन्तीत्यर्थः ।

शंनन्द.

इति पञ्चमोऽध्यायः ॥

### षष्ठोऽध्यायः

ब्रह्मचक्रस्य प्रवर्तकः कालकालः पञ्चभूतकर्म-

शानः देव एव न स्वभावः कालो वा,

तत्त्वानां योगकरणात् गुणान्वित-

कर्मारम्भः, कर्मक्षये तत्त्वैभ्यो-

ऽन्यत्वप्राप्तिः

स्वभावमेके कवयो वदन्ति

कालं तथाऽन्ये परिमुह्यमानाः ।

देवस्यैष महिमा तु लोके

येनेदं भ्राम्यते ब्रह्मचक्रम् ॥

( १ ) घातुः प्रसादोपायो घातुः प्रार्थनादिकं, घाता च जगत्कर्तृत्वादिगुणो दर्शितः, तद्गुणान्यपि तत्त्वानि वादिभिरनन्तान्यङ्गीकृतानि, ततः कस्य-चिद्घातुः प्रसादो मया संपादनीय इति व्याकुलितान्तःकरणमधिकारिणमवलोक्य मातेव सानुकम्पा श्रुतिः कालादिपक्षान् पूर्वपक्षीकृत्य स्वयंप्रकाशमानमानन्दात्मानं फलरूपं प्रतिपादयितुमन्तिममध्यायमारभते । यद्यप्ययमर्थः प्रथमेऽध्याये उक्तः, तथापि तद्व्याख्यानत्वादुत्तरस्य सर्वस्य ततः पुनरभिधानं न दोषाय । स्वभावं तत्त्वपदार्थस्यासाधारणशक्तिरूपं एके केचन कवयः क्रान्तदर्शिनः सोपः सं ( सोपहासं ) वचनमिदं श्रुतेः । वदन्ति कथयन्ति । कालं निमेषादिपरार्थपर्यन्तचिर-क्षिप्रादिप्रत्ययकारणं तथा, यथा यैः प्रमाणैर्याभिर्युक्ति-भिर्जगत्कारणं स्वभावं वदन्त्येके, तैरेव प्रमाणैस्ताभिर्यु-क्तिभिः कालं जगत्कारणं वदन्ति अन्ये स्वभाववादिभ्यो

व्यतिरिक्ताः कालग्रस्तबुद्धयः परिमुह्यमानाः समन्तान्मोहं गच्छन्तः । एतौ पूर्वपक्षौ । इदानीं सिद्धान्तमाह— देवस्य स्वयंप्रकाशमानस्य एषः प्रत्यक्षः अहमज्ञ इत्यादिना, महिमा तु महत्त्वम् । तुशब्दः पूर्वपक्षव्यावृत्त्यर्थः । लोके अस्मिन्सारमण्डले । येन अविद्यारूपेण महिम्ना । इदं विविधप्रत्ययगम्यमविद्याप्रदर्शितं भ्राम्यते भ्रमणं कार्यते व्योम्नीव मेघमण्डलं मातरिश्वना, ब्रह्मचक्रं ब्रह्मैव स्वाविद्यया विवर्तं गच्छच्चक्रं संसारचक्रं एकमेभ्या-दिगुणकमुक्तं ब्रह्मचक्रम् । शंनन्द.

( २ ) किं बहुना, सर्वाण्येव कारणानि ब्रह्मापेक्षया कुटारादिवत्करणान्येव, ब्रह्मैव ह्येकं कर्तुं, स्वतन्त्रत्वादिति ' स कारणं करणाधिपाधिपः ' ' समस्तशक्तिः परमेश्वरात्मा ' ' स्वभावमेके.....चक्रम् ' इत्यादिवाक्येभ्यो मन्तव्यमिति । विज्ञान. ३।२।४१

\* ' येनाऽऽवृतं नित्यमिदं हि सर्वं

ज्ञः कालकालो गुणी सर्वविद्यः ।

तेनेशितं कर्म विवर्तते ह

पृथ्व्याप्यतेजोनिलखानि चिन्त्यम् ॥

देवस्यैष महिमेत्युक्तं, स देवः क इत्यत आह— येन प्रसिद्धेन आवृतं समन्तात् वृतं आकाशेनेवेतरत्, नित्यं सर्वदा इदं हि विविधप्रत्ययगम्यं प्रसिद्धं सर्वं विश्वम् । तथाप्यचेतनः स स्यादित्यत आह— ज्ञः बोधस्वभावः । नित्यत्वमाह— कालकालः । कालः सर्वविनाशकारी, तस्यापि विनाशकरः कालकालः । गुणी, गुणा अविद्याया अविद्याव्याप्तेन यस्य सन्ति, स गुणी । अतो ज्ञस्वभावोऽपि सर्ववित् । सर्वं वेत्तीति सर्ववित् । यः प्रसिद्धः । तेन सर्वज्ञेन ईशितं अधिष्ठितं कर्म क्रियात्मकं पुरुषेणोपलभ्यमानं विवर्तते पूर्वरूपापरित्यागेनावयधिरूपं प्रतिपद्यते । यतः इ प्रसिद्धं विवर्तनम् । पृथ्व्याप्यतेजोनिलखानि पृथिव्यादीनि पञ्च महाभूतानि । पृथिव्यादिपञ्चमहाभूतैर्विवर्तते इत्यर्थः । नन्वस्तु सर्वज्ञः कर्मणोऽधिष्ठा-तेश्वरः, किमस्माभिस्तत्स्वरूपेण करणीयमित्यत आह— चिन्त्यं चिन्तनीयम् । शंनन्द.

\* छाउ. ६।१२।२ ( पृ. ९२० ) इत्यत्र विज्ञानभाष्यं द्रष्टव्यम् ।

( १ ) श्वेड. ६।२; विज्ञान. १।४।२८, ३।२।३९, ४१.

( १ ) श्वेड. ६।१; विज्ञान. ३।२।४१.

तत्कर्म कृत्वा विनिवर्त्य भूय-

स्तत्त्वस्य तत्त्वेन समेत्य योगम् ।

एकेन द्वाभ्यां त्रिभिरष्टभिर्वा

कालेन चैवाऽऽत्मगुणैश्च सूक्ष्मैः ॥

तत् एश्वरं रूपम् । ननु मनसोऽस्थिरत्वे कथं चिन्तनमित्यत आह — कर्म कृत्वा कर्मणो ज्योतिष्टोमाद-  
रनुष्ठानं विधाय । ननु बहिर्मुखस्य कथं चिन्तनमित्यत आह — विनिवृत्त्य विशेषेण निवृत्तिं कृत्वा ।  
विनिवर्त्येति पाठे मननादिकर्मव्यापारभ्यो विच्छिद्य । भूयः पुनः तत्त्वस्य तत्त्वेन । तत्त्वमविद्या सकार्या, तस्य तत्त्वं आनन्दात्मस्वरूपं, तेन समेत्य सम्यक्प्राप्य योगं तदहमस्मीति । ननु कोऽसौ, येन योगं गच्छेदित्यत आह — एकेन अविद्यारूपेण । द्वाभ्यां धर्माधर्माभ्याम् । त्रिभिः लोहितशुक्लकृष्णरूपैः । अष्टभिर्वा पञ्चमहाभूतैर्मनोबुद्धयहंकारमहितैः । वाशब्दः कार्यविशेषेषु प्रकृतीनां समुच्चयार्थः । न केवलमेतैः, किं तु कालेन चैव सृष्टिस्थितिसंहारकालेनैवापि, आत्म-  
गुणैश्च आत्मनः अन्तःकरणस्य गुणाः कामादयः, तैः । कालेन चेत्यत्र चकारः कालात्मगुणानामेकादिभिः समु-  
च्चयार्थः । कालेन चैवेत्यत्र एवकारः सृष्ट्यादिकाले सृष्ट्यादिः, न पुनः सृष्टिकाले स्थित्यादिकमित्येतदर्थः । अत्रत्यश्चकार एकादीनामात्मगुणान्तानां करणानामात्म-  
न्यव्यस्तत्वदर्शनार्थः । नन्वनुत्पन्ने जगति कुत आत्म-  
गुणाः कामादयः इत्यत आह — सूक्ष्मैः कारणावस्थैः ।

शानन्द.

आरभ्य कर्माणि गुणान्वितानि

भावांश्च सर्वान्विनियोजयेद्यः ।

तेषामभावे कृतकर्मनाशः

कर्मक्षये याति स तत्त्वतोऽन्यः ॥

आरभ्य उत्पाद्य कर्माणि क्रियमाणानि कार्याणि गुणान्वितानि लोहितशुक्लकृष्णगुणैः संबद्धानि, भावांश्च अविद्यातत्संबन्धतदुपाधीनप्यकार्यानामात्मन्यध्यस्तान् सर्वान् निखिलान् विनियोजयेत् विविधमनेनेतदित्यमित्यादिभि-

(१) श्वेड. ६।२; शानन्द. विनिवर्त्य (विनिवृत्त्य)

इत्यपि पाठः; श्रीकर. ३।३।६२ कालेन (भावेन).

(२) श्वेड. ६।४; श्रीकर. ३।३।६२ आरभ्य (आरब्ध).

योगं कारयेत् यः प्रसिद्धः । नन्वस्त्वेवंरूपोऽयमात्मा तत्पदार्थः, तथाऽपि भावैः किं प्रयोजनमित्यत आह — तेषां अविद्यादीनां अभावे अमत्त्वे कृतकर्मनाशः कृत-  
स्यानुष्ठितस्य कर्मणः सुकृतदुष्कृतस्य नाशो वैयर्थ्यम् । नन्वस्तु वैयर्थ्यं, को दोषः इत्यत आह — कर्मक्षये कर्मणो विनाशे वैयर्थ्यं याति स तत्त्वतः गच्छति प्रसि-  
द्धोऽष्टादशप्रमाणभूतो वेदः, तत्त्वतो यथार्थकथनाद्वेदस्य प्रामाण्यं स्यादित्यर्थः । तदपि कुत इत्यत आह — अन्यः मृषावादी यथार्थकथनाद्व्यतिरिक्तः । अथवा यदि सर्वेषां भावानां विनियोजक ईश्वरः, तर्हि न कदा-  
चिदपि संसारबन्धः परपारगमनमित्यत आह — तेषा-  
मविद्यादीनामभावे कृतकर्मनाशः, ततः कर्मक्षये संसा-  
राबन्धे परं पारं याति स जीवः । तत्र हेतुः— अवि-  
द्यादिभ्यस्तत्त्वतोऽन्यः । ततोऽविद्यादिनाशे स्वरूपेणाव-  
स्थानं परपारगमनमित्यर्थः । शानन्द.

संयोगनिमित्तहेतुः आदिः देवः स्वचित्तस्थित्वेनोपास्यः

कार्यकरणरहितः परशक्तियुक्तः स्वाभाविकज्ञान-

बलक्रियः अलिङ्गः सर्वभूतान्तरात्मा साक्षी

निर्गुणः सर्वप्रकाशः अप्रकाश्यः

प्रधानस्य क्षेत्रज्ञस्य च पतिः

संसारमोक्षहेतुः मुमुक्षु-

शरणम्

आदिः स संयोगनिमित्तहेतुः

परस्त्रिकालादकलोऽपि दृष्टः ।

तं विश्वरूपं भवभूतमीडयं

देवं स्वचित्तस्थमुपास्य पूर्वम् ॥

(१) नन्वस्त्वेवं, तथाऽपि नेश्वरं भवदुक्तं मन्या-  
महे, अविद्यातत्संबन्धानां स्वातन्त्र्यादित्यत आह —  
आदिः प्रथमः हेतुशून्य इत्यर्थः । सः परमेश्वरः संयोग-  
निमित्तहेतुः, संयोगः अविद्यासंबन्धः, तस्य निमित्तं  
अविद्यैव कारणं, तस्य हेतुः आश्रयत्वेन विषयत्वेन च  
तन्निर्वाहकः, ततो न अविद्यादिकं स्वतन्त्रमित्यर्थः । ननु  
तर्हि काल एव स भूतो वर्तमान आगामी वा इत्यत

(१) श्वेड. ६।५; विज्ञान. १।१।२ (पृ. ३४),  
१।१।५ (पृ. १२८, १२९).

आह — परस्त्रिकालात् उत्कृष्टः भूतवर्तमानानागत-  
कालत्रयात् । अकलोऽपि प्राणादिकलारहितोऽपि दृष्टः  
ब्रह्मविद्भिः साक्षात् कृतः । इदानीं मन्त्रद्रष्टा स्वानुभवं  
दर्शयति — तं अकलं विश्वरूपं नानारूपं भवभूतं  
संसाररूपं ईड्यं स्तुत्यं देवं स्वयंप्रकाशं स्वचित्तस्थं  
आत्मनोऽन्तःकरणस्थितं उपास्य विजातीयप्रत्ययशून्यं  
सजातीयप्रत्ययप्रवाहं कृत्वा पूर्वं प्रथमतः आद्यं वा  
विदामेति तृतीयमन्त्रस्थेन संबध्यते ।

शंनन्द.

( २ ) अस्माभिस्तु प्रकृतिपुरुषसंयोग ईश्वरेण  
क्रियते इत्यभ्युपगम्यते, 'आदिः स संयोगनिमित्तहेतुः  
परस्त्रिकालादकलोऽपि दृष्टः' इति श्रुतेः ।

विज्ञान. १।१।२ ( पृ. ३४ )

सं वृक्षकालाकृतिभिः परोऽन्यो  
यस्मात्प्रपञ्चः परिवर्ततेऽयम् ।  
धर्मावहं पापनुदं भगेशं

ज्ञात्वाऽऽत्मस्थममृतं विश्वधाम ॥

ननु विश्वरूपत्वे सर्वात्मत्वेनानित्यत्वादिदोषाः स्युः  
इत्यत आह—सः विश्वरूपः वृक्षकालाकृतिभिः वृक्षकाला-  
कृतिभ्यः, वृक्षः संसारः कार्यरूपः, कालः भूतादिप्रत्य-  
यालम्बनः, आकृतिरविद्या, तेभ्यः परः उत्कृष्टः । परत्वं  
तत्त्वेऽप्यवयवविभागेन दृष्टं, यथा शरीरत्वेऽपि मूर्धनः,  
तद्व्यावृत्त्यर्थमाह—अन्यः तेभ्योऽत्यन्तमित्रः । अत्य-  
न्तासतोऽपि तस्य तेभ्योऽन्यत्वं स्यादित्यत आह—  
यस्मात् आत्मनो वृक्षादिव्यतिरिक्तात् प्रपञ्चः भूतभौति-  
कसंघातरूपः परिवर्तते समन्तान्निर्गच्छति अयं विविध-  
प्रत्ययगम्यः । स कथमसन् स्यादित्यर्थः । यथा वयमु-  
पास्य विदाम, तथाऽन्येऽपि ज्ञात्वा विन्दन्तीत्यत आह  
—धर्मावहम् । धर्मं सुखैकहेतुं स्वभक्तान् आसमन्तात्  
प्रापयतीति धर्मावहः, तं धर्मावहम् । यागादिकं किं स  
इत्याशङ्क्य नेत्याह—पापनुदम् । पापं दुःखैकहेतुं  
स्वभक्तानां नुदति प्रेरयति विनाशयतीत्यर्थः, स पाप-  
नुत्, तम् । ननु तर्ह्यैश्वर्यरूपः कश्चनायमित्यत आह  
—भगेशम् । भगः षड्गुणं ऐश्वर्यं, तस्य ईशः नियन्ता,  
तं ज्ञात्वा साक्षात्कृत्य आत्मस्थं आत्मनि वर्तमानं अमृतं

(१) श्वे. ६।६; श्रीकंठ. ३।२।१७.

विनाशशून्यं विश्वधाम विश्वस्य तेजः स्थानं वा विश्व-  
धाम । अस्मद्वद्भातीति शेषः ।

शंनन्द.

तमीश्वराणां परमं महेश्वरं

तं देवतानां परमं च दैवतम् ।

पतिं पतीनां परमं परस्ता-

द्विदाम देवं भुवनेशमीड्यम् ॥

( १ ) तं प्रसिद्धं धर्मावहत्वादिनोक्तं ईश्वराणां  
हिरण्यगर्भादीनां परमं उत्कृष्टम् । न केवलमुत्कृष्टं, किंतु  
महेश्वरम् । महांश्चासौ नियन्ता चेति महेश्वरः, तं ईश्वरा-  
णामीश्वरम् । द्वितीयतच्छब्दादानमुपचारनिधारणार्थम् ।  
देवतानां अग्नीन्द्रादीनां परमं च दैवतं परमं दैवतं च  
उत्कृष्टं दैवतमपि । यद्यपीश्वराणामीश्वरत्वेनैव देवताना-  
मपि दैवतत्वं सिद्धं, तथाऽपि लोके ईश्वरेश्वराणामपि  
देवदेवत्वं न प्रसिद्धं, ततो लोकप्रसिद्धयनुसारादविरोधः,  
अतो लोकप्रसिद्धिमनुसृत्यैवाऽऽह — पतिं पतीनाम् ।  
ईश्वरेश्वरा देवदेवाश्चेन्द्रादयः, न ते कश्यपादीनां प्रजाप-  
तीनां पतयः, अयं तु प्रजापतीनामपि पतिः पतिः पतीनां,  
तम् । परमं सर्वस्मादुत्कृष्टं परस्तात् अविद्यायाः परतः  
विदाम उपास्य तं साक्षात्करवाम । अन्यान् शिक्षयितुं  
मन्त्रद्रष्टा लोट्प्रयोगमकरोत्, मन्त्रदर्शनात्पूर्वमेव मन्त्र-  
द्रष्टुरात्मज्ञानस्योत्पन्नत्वात् । ततो मन्त्रद्रष्टरि लोटो लट्त्वेन  
व्याख्यानम् । देवं स्वयंप्रकाशं भुवनेशं लोकेशं ईड्यम् ।  
ईड्यमित्यधिकारे पुनरीड्यमित्यभिधानमतिस्तुःयमित्येत-  
दर्थम् ।

शंनन्द.

( २ ) 'तमीश्वराणां ..... मीड्यम्' इति श्वेता-  
श्वतरं ब्रह्मविष्णुरुद्रादीनां नियन्तृत्वेनेश्वरं विदाम  
जानीमः, नान्यथेश्वरं जानीमः इति निर्णयते ।

श्रीकर. १।१।१ ( पृ. २७ )

(१) श्वे. ६।७; भास्कर. २।१।१४ देवतानां  
( देवानां ) परस्तात् ( पुरस्तात् ) मीड्यम् ( माद्यम् );  
रामानुज. १।१।१ ( पृ. ६१, १११ ), १।१।२१, २।१।१५,  
३।२।१७ देवतानां ( दैवतानां ); श्रीकंठ. ३।२।१७;  
श्रीकर. १।१।१ ( पृ. २७ ), १।१।१२, १।२।२,  
३।२।१७, ३।३।६२, ४।३।१६ परमं परस्तात् ( प्रथमं  
पुरस्तात् ); बलदेव. २।१।३१.

न तस्य कार्यं करणं च विद्यते  
न तत्समश्चाभ्यधिकश्च दृश्यते ।  
पराऽस्य शक्तिर्विविधैव श्रूयते  
स्वाभाविकी ज्ञानबलक्रिया च ॥

( १ ) इदानीं श्रुतिराह—न तस्य कार्यं करणं च विद्यते । तस्य प्रसिद्धस्याऽऽत्मनः कार्यं अविद्या-विशेषजातं करणं कारणं अविद्याऽपि नास्ति । अथवा कार्यं शरीरं, करणं इन्द्रियजातम् । न तत्समश्च तेनाऽऽत्मना तुल्योऽपि न । ननु मा भूत्समः, अस्त्वधिक इत्यत आह—अभ्यधिकश्च समन्तादधिकोऽपि । चकारण नेत्यनुवर्तते । पूर्वश्चकारो-ऽसमत्वानधिकत्वयोः समुच्चयार्थः । दृश्यते अवलोक्यते । ननु समाधिकशून्य एक एवायं, तथा च नास्य जग-त्कर्तृत्वादिशक्तिः, सत्त्वे वा अस्मदादिशक्तेः समा सैवे-त्यत आह—परा सर्वशक्तिभ्य उत्कृष्टा असर्वकारणस्या-ऽऽत्मनः शक्तिः सर्वकार्योत्पादनादिसामर्थ्यरूपा, अवि-द्येत्यर्थः । विविधैव अनेकरूपैव स्वविशेषविलासैः, श्रूयते शास्त्रादवगम्यते । सा किमागन्तुकेत्याशङ्क्य नेत्याह—स्वाभाविकी स्वभावतः संबद्धा, अनादिसिद्धे-त्यर्थः । विविधैवेत्युक्तं तस्या वैविध्यमाह—ज्ञानबल-क्रिया च । ज्ञानं अविद्यावृत्तिरन्तःकरणवृत्तिश्च वस्तुप्र-

काशिका । बलं प्राणः उत्साहः प्रयत्न इत्यर्थः । क्रिया व्यापारमात्रम् । ज्ञानं च बलं च क्रिया चेति ज्ञानबल-क्रिया । एकवचनत्वेऽप्यनपुंसकत्वं श्रौतम् । यद्यपि वेदान्तिनो ज्ञानक्रियाशक्ती द्वे एव व्यवहरन्ति, तथाऽ-प्यविरोधः, बलशक्तेः क्रियाशक्तावन्तर्भावात् । चका-रात्संस्कारशक्तिः संबन्धशक्तिश्च ।

शनन्द.

( २ ) 'न तस्य कार्यं करणं च विद्यते' इत्या-दिनिराकरणन्तु लौकिककर्तृत्वनिषेधपरं, तस्यैव प्रतीतिः ।

१।४।१४

अत्र स्वाभाविकीति विशेषणादविद्याकल्पितत्वं शक्तीनां निरस्तम् ।

बलभ. ३।३।३

( ३ ) लीलाविग्रहोऽपि च विष्ण्वादिवेदनामेव स्वस्वाधिकारसंपादनार्थं, न त्वीश्वरस्य, 'अप्राणो ह्यमनाः शुभ्रो ह्यक्षरात्परतः परः' 'न तस्य कार्यं करणं च विद्यते' इत्यादिश्रुतेः संकोचे प्रमाणाभावात् ।

विज्ञान. १।१।२१ ( पृ. १६१ )

न तस्य कश्चित्पतिरस्ति लोके

न चेतिता नैव च तस्य लिङ्गम् ।

स कारणं करणाधिपाधिपो

न चास्य कश्चिज्जनिता न चाधिपः ॥

( १ ) ननु शक्तिमतां प्रजापतीनां दक्षादीनां पति-र्हिरण्यगर्भो दृष्टः, तद्वदस्यापि स्यादित्यत आह—न तस्य सर्वशक्तेरात्मनः कश्चित् कोऽपि पतिः पालयिता अस्ति लोके न विद्यते संसारः । ननु मा भूत्पालयिता, पितृभ्यां हीनस्येव शिशोर्भवतु च नियन्तेत्यत आह—न चेतिता नापि नियन्ता । चकारस्तस्यास्तीतिपदानु-वृत्त्यर्थः । ननु सशरीरत्वानुमानेनोभयमपि संपादयितुं शक्यमित्यत आह—नैव च तस्य लिङ्गम् । तस्य

(१) श्वे. ६।८; व्रशंकर. १।१।५, २।१।२४; भास्कर. १।४।२५, २।१।१४, २४; रामानुज. १।१।१ ( पृ. १९, ६१, १११, १२१ ), १।१।५, २१, २।१।८, १५ ( पृ. ४४७ ), २।१।३०, ३१, ३।२।१७, ३।२।८; निंबार्क. २।१।२९, ३०; ब्रमध्व. २।१।३२; श्रीकंठ. १।१।२ ( पृ. १२४ ), १।२।१ ( पृ. ३०१ ), २।१।३०, ३१, ३।२।१५, ३।३।३९; श्रीकर. १।१।१ ( पृ. १९, २० ), १।१।३ ( पृ. ३८ ), १।१।५ ( पृ. ५४ ), १।३।७, ११, १।४।२२ ( पृ. १७५ ), १।४।२३, २।१।३, ६, ९, १२, १३, ३२, ३६, २।२।४२, ३।२।१५, १७, ३५, ३।३।३९, ६२, ३।४।८, ४।१।१८, ४।३।१६, ४।४।४, २२; बलभ. १।४।१४, ३।२।३६, ३।३।३, २६, ४।३।१६, ४।४।१६, २०, २१; विज्ञान. १।१।४ ( पृ. ९७ ), १।१।५ ( पृ. १३७ ), १।१।२१, २।१।३, ३०, २।२।४०, ४५, २।३।४७; बलदेव. १।१।१, १।४।२६, २।१।३०, ३१, ३।३।३९, ४०.

(१) श्वे. ६।९; व्रशंकर. १।१।११, २।३।९; भास्कर. १।१।११, १।४।२५, २।१।१४, २।३।९; रामानुज. १।१।१ ( पृ. ११६ ), १।१।४ ( पृ. १६२ ), १।१।१२, २१, १।२।१, २।१।१५, २२, ३।२।१७, ३।४।८; निंबार्क. ४।४।२० करणा ( कारणा ); श्रीकंठ. ३।४।८; श्रीकर. १।१।१२, २।१।२३, ३।२।१७, २६, ३।४।८, ४।३।१६; विज्ञान. ३।२।४१; बलदेव. २।१।३१.



आनन्दात्मनो लिङ्गयते गम्यते अस्मिन् अनेन वा अयमिति लिङ्गं शरीरमित्यर्थः, नैव । एवकारः पाक्षिक-सत्त्वनिवारणार्थः । चकारोऽस्तीतिपदानुवृत्तिं कुर्वन्पती-शित्रभावाभ्यां लिङ्गाभावं समुच्चिनोति । सः प्रसिद्धः कारणं सर्वस्य हेतुः । करणाधिपाधिपः । करणादीनां चक्षुरादीनामधिपा अग्न्यादयः, तेषामधिष्ठाय पालयिता । नन्वेवंभूतोऽपि जायमानोऽस्त्वित्यत आह — न चास्य कश्चिज्जनिता । अस्य आनन्दात्मनः कोऽपि जनिता उत्पादकोऽपि न । मा भूदुत्पादकः, अविद्यावत्क-श्चिदधिष्ठाय पालयिताऽस्त्वित्यत आह—न चाधिपः नाप्यधिष्ठाय पालयिता । आद्यश्चकारो जनकाधिपाभावयोः समुच्चयार्थः । द्वितीयोऽनुक्तसर्वसंसारधर्माभाव-समुच्चयार्थः ।

शंनन्द.

( २ ) 'श्रुतत्वाच्च' — कुतश्च सर्वज्ञं ब्रह्म जगतः कारणम् । श्रुतत्वाच्च । स्वशब्देनैव च सर्वज्ञ ईश्वरो जगतः कारणमिति श्रूयते श्वेताश्वतराणां मन्त्रो-पनिषदि सर्वज्ञमीश्वरं प्रकृत्य—'स कारणं करणाधिपा-धिपो न चास्य कश्चिज्जनिता न चाधिपः' इति । तस्मात्सर्वज्ञं ब्रह्म जगतः कारणं, न अचेतनं प्रधा-नमन्यद्वा इति सिद्धम् ।

१।१।११

'असंभवस्तु सतोऽनुपपत्तेः' — वियत्पवनयोरसं-भाव्यमानजन्मनोरप्युत्पत्तिमुपश्रुत्य ब्रह्मणोऽपि भवेत् कुतश्चिदुत्पत्तिरिति स्यात् कस्यचिन्मतिः । तथा विका-रेभ्य एवाऽऽकाशादिभ्य उत्तरेषां विकाराणामुत्पत्तिमु-पश्रुत्य आकाशस्यापि विकारादेव ब्रह्मण उत्पत्तिरिति कश्चिन्मन्येत । तामाशङ्कामपनेतुमिदं सूत्रं—असंभव-स्त्विति । न खलु ब्रह्मणः सदात्मकस्य कुतश्चिदन्यतः संभवः उत्पत्तिः आशङ्कितव्या । कस्मात् । अनुप-पत्तेः । सन्मात्रं हि ब्रह्म, न तस्य सन्मात्रादेवोत्पत्तिः संभवति, असत्यतिशये प्रकृतिविकारभावानुपपत्तेः । नापि सद्दिशेषात्, दृष्टविपर्ययात् । सामान्याद्विशेषा उत्पद्यमाना दृश्यन्ते मृदादर्घटादयः, न तु विशेषेभ्यः सामान्यम् । नाप्यसतः, निरात्मकत्वात्, 'कथमसतः सज्जायेत' इति चाक्षेपश्रवणात् । 'स कारणं..... चाधिपः' इति च ब्रह्मणो जनयितारं वारयति । वियत्प-

वनयोः पुनः उत्पत्तिः प्रदर्शिता, न तु ब्रह्मणः सा अस्तीति वैषम्यम् । न च विकारेभ्यो विकारान्तरोत्पत्ति-दर्शनात् ब्रह्मणोऽपि विकारत्वं भवितुमर्हतीति, मूलप्र-कृत्यनभ्युपगमे अनवस्थाप्रसङ्गात् । या मूलप्रकृतिर-भ्युपगम्यते, तदेव च नो ब्रह्मेत्यविरोधः ।

ब्रशंकर. २।३।९

( ३ ) करणाधिपस्य जीवस्याधिपः परं ब्रह्मैव कारणं व्यपदिश्यते ।

\* रामानुज. १।२।१

यस्तन्तुनाभ इव तन्तुभिः प्रधानजैः स्वभावतः । देव एकः स्वमावृणोति स नो दधाद्रह्मा-प्ययम् ॥

इदानीं ब्रह्मज्ञानोत्पादनार्थं प्रार्थयते मन्त्रद्रष्टा — यः प्रसिद्धः तन्तुनाभ इव त्ताक्रीडवत् तन्तुभिः कार्यैः सूक्ष्मैस्तन्तुवत्सर्वत्रानुस्यूतैः प्रधानजैः । प्रधानं अव्या-कृतं आत्मावरणाविद्येत्यर्थः । तस्माज्जाताः प्रधानजाः । ननु तर्हि किञ्चित्प्रयोजनमुद्दिश्य करोति चेदनासकामोऽयं स्यादित्यत आह — स्वभावतः स्वभावात् प्रयोजन-मन्तरेण लीलकैवल्यन्यायेनेत्यर्थः । देवः स्वयंप्रकाशः एकः भेदगन्धरहितः समावृणोति सम्यगावृणोतीति भेदा-भावात् । सः भेदगन्धज्ञान्यो व्यापी नः अस्माकं । दधातु धारयतु ब्रह्म सर्वस्मादधिकं अवयवं व्यवशून्यं अविनाशीत्यर्थः । स देवोऽस्माकं ब्रह्मसाक्षात्कारं करो-वित्यर्थः ।

शंनन्द.

एको देवः सर्वभूतेषु गूढः

सर्वव्यापि सर्वभूतान्तरात्मा ।

\* विज्ञान. श्वेउ. ६।९ (पृ. १६१७) इत्यत्र द्रष्टव्यम् ।

(१) श्वेउ. ६।१०; शंनन्द. स्वमावृ ( समावृ ); विज्ञान. १।४।१, २३, २।२।११.

(२) श्वेउ. ६।११; ब्रशंकर. १।१।४ ( पृ. ७० ), १।१।१९, १।४।१०, २।३।१७, ३।३।३५; रामानुज. १।१।४ ( पृ. १५३ ), २।१।१५; ब्रमध्व. १।१।११; श्रीकर. १।१।१ ( पृ. १९ ), १।१।१२, १।३।७, ३।३।३५, ३।४।४४, ४।४।४; वल्लभ. ४।४।१४; विज्ञान. १।१।२ ( पृ. ६१ ), १।१।४ ( पृ. ९२, ९८ ), १।१।१६, २१, ३।२।१६, ३।३।३९; बलदेव. १।१।११.

कर्माध्यक्षः सर्वभूताधिवासः

साक्षी चेता केवलो निर्गुणश्च ॥

( १ ) ननु प्रार्थ्यप्रार्थनादिभेदवान् किमयमित्यत आह — एकः भेदगन्धशून्यः । नन्वयं चेत्प्रतीतः, कथं भेदगन्धशून्यः, न चेत् नतरामित्यत आह—देवः स्वयंप्रकाशः । ननु नाऽऽकाशे स्वयंप्रकाशः, तद्वेद्यानां सुखदुःखादीनामभावादित्यत आह — सर्वभूतेषु चतुर्विधेषु जीवजातिभेदेषु । अयमर्थः— मा सन्त्वाकाशे सुखादयः, प्राणिषु सत्त्वेन स्वयंप्रकाशेन साक्षिचैतन्येन तेषामुपलभ्यमानत्वाच्च स्वयंप्रकाशं साक्षिचैतन्यं नास्तीति । ननु यद्यस्ति, कस्मादाद्याल्लगोपालं न प्रतीयते इत्यत आह — गूढः अनाद्यविद्यया अहंममाभिमानेन च संवृतः । ननु वस्त्रादिसेवृतानां मण्यादीनां यथा परिच्छेदो दृष्टः, तद्वदस्यापि स्यादित्यत आह — सर्वव्यापी आकाशवत्सर्वत्र व्याप्य वर्तमानः । ननु तद्वदेव अनात्मा स्यादित्यत आह—सर्वभूतान्तरात्मा, सर्वभूतानां चतुर्विधप्राणिनां बुद्धेरभ्यन्तरः ( अन्तरात्मा ) आत्मा अस्मच्छब्दप्रत्ययव्यवहारयोग्यः सर्वभूतान्तरात्मा । अन्तरशब्दो बुद्धिव्यावृत्त्यर्थः । ननु तथा चेत्सुखदुःखयोर्भोक्ता संसार्येवायमित्यत आह — कर्माध्यक्षः कर्मणां शुभाशुभफलानां धर्माधर्मरूपाणामध्यक्षो नियन्ता । तथा चेन्नैयायिकाद्यभिमतस्तदस्थ एवायमित्यत आह — सर्वभूताधिवासः । सर्वाणि भूतान्यात्मत्वेनाधिकृत्य वसतीति सर्वभूताधिवासः । सर्वात्मस्वरूप इत्यर्थः । ननु सर्वात्मा चेदयमहं कर्ता भोक्तेत्यादिप्रत्ययैरनुभूयमानः कथं स्वयंप्रकाशः स्यादित्यत आह — साक्षी अहं सुखी दुःखीत्यादिप्रत्ययानां द्रष्टा । यथा लोके विवदमानानां केषांचित्सुखदुःखमाजामन्यः सुखदुःखरहितस्तेषां द्रष्टा साक्षी । ननु साक्षी चेदयमात्मा, करणादीनामपि स्यादित्यत आह — चेता केवलः बोद्धैव, न तु शरीरादिमान् । ननु बोद्धा चेज्ज्ञानगुणोऽयं स्यादित्यत आह—निर्गुणश्च । गुणगुण्यादिभेदशून्योऽपि चेता केवल इत्यन्वयः । स्वयंप्रकाशमानबोधैकस्वभाव आनन्दात्मेत्यर्थः ।

शंनन्द.

( २ ) भेदस्तूपाधिनिमित्तो मिथ्याज्ञानकल्पितः, न

पारमार्थिकः, 'एको देवः०' इत्यादिश्रुतिभ्यः ।

ब्रह्मकर. १।४।१०

( ३ ) 'साक्षी चेता केवलो निर्गुणश्च' इत्यादिश्रुतिषु या अन्यधर्मराहित्यलक्षणा केवलता उक्ता, सा लीलात्मिकैव । लीलाविशिष्टमेव शुद्ध परं ब्रह्म, न कदाचित् तद्रहितमित्यर्थः पर्यवस्यति । तेन स्वरूपात्मकत्वं लीलायाः पर्यवस्यति । ब्रह्मभ. ४।४।१४

एको वशी निष्क्रियाणां बहूना-

मेकं बीजं बहुधा यः करोति ।

तमात्मस्थं येऽनुपश्यन्ति धीरा-

स्तेषां सुखं शाश्वतं नेतरेषाम् ॥

नन्येकोऽयं देवो यैर्ज्ञातस्तेषां को लाभ इतरेषां च का हानिरित्यत आह—एकः भेदरहितः वशी सर्ववशीकरणवान् निष्क्रियाणां क्रियारहितानां जडानामित्यर्थः । बहूनां अनेकेषाम् । सर्वजडानां नियन्तेत्यर्थः । कथं नियन्तेत्यत आह—एकं आवरणरूपेण भेदशून्यं अविद्यास्वरूपं बीजं अनेकविधेषु पाङ्कुरभूसंसारवृक्षजनकं बहुधा अनेकैः प्रकारैर्भूतभौतिकैः कामादृष्टादिभिश्च यः प्रसिद्धः करोति । स्पष्टम् । तं बीजस्य बहुधा कर्तारं आत्मस्थं स्वान्तःकरणे वर्तमानं ये अधिकारिणः । अनुपश्यन्ति वेदान्तवाक्यश्रवणमनु वयं ब्रह्म स्म इति साक्षात्कुर्वन्ति धीराः संसारसमुद्रमहोर्मिभूतैः कामक्रोधादिभिरविकम्पितात्मस्वभावाः, विजितेन्द्रिया इत्यर्थः । तेषां वयं ब्रह्मेतिबुद्धिमतां सुखं अनुकूलवेदनीयं शाश्वतं शाश्वत् निरन्तरं वर्तमानं अविनाश्यानन्दात्मस्वरूपम् । आविर्भवतीति शेषः । नेतरेषां वयं ब्रह्म स्म इतिबुद्धिरहितानां सुखं न, कुतः शाश्वतं सुखमित्यर्थः ।

शंनन्द.

नित्यो नित्यानां चेतनश्चेतनाना-

मेको बहूनां यो विदधाति कामान् ।

( \* तमात्मस्थं येऽनु पश्यन्ति धीरा-

\* ( ) इतिचिह्नस्थितो भागः उपलब्धपुस्तकेषु नास्ति । काउ. ५।१२, १३ ( पृ. १४३१ ) इत्येतदत्रानुसंधीयताम् ।

(१) श्वेउ. ६।१२; ब्रह्मकर. २।१।१४; विज्ञान. १।१।२ ( पृ. ३९ ).

(२) श्वेउ. ६।१३; शंनन्द. धिगम्यं ( भिपजं )

स्तेषां शान्तिः शाश्वती नेतरेषाम् ॥  
तदेतदिति मन्यन्तेऽनिर्देश्यं परमं सुखम् ।  
कथं नु तद्विजानीयां किमु भाति विभाति वा ॥)  
तत्कारणं सांख्ययोगाधिगम्यं  
ज्ञात्वा देवं मुच्यते सर्वपाशैः ॥

( १ ) ननु तर्हि नित्यश्चेतनः कश्चनाहमिति ज्ञातव्यः, जीवश्च तथेत्यत आह — नित्यः अविनाशी नित्यानां अविनाशनामाकाशादीनां लोकप्रसिद्धानां मध्ये । तथाऽपि चेतनवर्गे कथं प्राधान्यमित्यत आह— चेतनः नित्यज्ञानस्वरूपः चेतनानां सोपाधिकानां जीवानां ज्ञानवतां मध्ये, एकः भेदशून्यः बहूनां अनेकेषां देवादीनां, यः प्रसिद्धः विदधाति विशेषेण धारयति प्रयच्छतीत्यर्थः । कामान्, काम्यन्ते इति कामाः भोगाः, तान्, सुखदुःखरूपाणि फलानीत्यर्थः । ( तं नित्यानां नित्यं चेतनानां चेतनं आत्मस्थं येऽनुपश्यन्ति धीमाः, तेषां शान्तिः शाश्वती नेतरेषाम् । शान्तिरविद्यानिवृत्तिः । शाश्वती शश्वद्वर्तमाना । अविद्यायाः पुनरुद्गमरहित आत्यन्तिको मोक्ष इत्यर्थः । व्याख्यातमन्यत् । ननु यच्छश्वत्सुखरूपं, तद्वाङ्मनसातीतस्वरूपं वाचा चाऽन्यमात्माऽभिधीयते इत्यत आह — तदेतत् एतदात्मस्वरूपं वाङ्मनसातीतं ब्रह्म प्रसिद्धं इति वक्ष्यमाणेन प्रकारेण मन्यन्ते विद्वांसो जानन्ति । तन्मननप्रकारमाह — अनिर्देश्यम् । निर्देशो वाग्व्यापारः, तद्योग्यं निर्देश्यं, तद्वहितमनिर्देश्यम् । उपलक्षणमिदम् । बाह्यान्तःकरणव्यापाराणामविषयः । तर्हि किमसत्, नेत्याह — परमं उत्कृष्टं निरुपमं अवशिष्टमित्यर्थः । किम् । सुखं आबालगोपालं प्रसिद्धं, यदुद्दिश्य सर्वाश्चेष्टाः सर्वस्य । कथं नु केन प्रकारेण । नु वितर्के । तत् अनिर्देश्यं परमं सुखमहमधिकारी इत्यपि पाठः; ब्रह्मकर. २।१।३ अधिगम्यं ( भिषजं ); भास्कर. ३।२।१८; रामानुज. १।१।१ ( पृ. ६१, ११६ ), २।१।२२, २।३।१८, ४३, ३।२।२६; निबार्क. २।३।१७; ब्रमध्व. २।३।१७, २८; श्रीकण्ठ. १।१।२१ ( पृ. २५० ), २।३।१८; श्रीकर. १।१।१३; विज्ञान. १।१।२ ( पृ. ३८, ५६ ), १।१।५ ( पृ. १२८, १२९ ), २।२।४१, २।३।४३, ३।२।३१, ३९, ३।३।४१, ४।१।३; बलदेव. १।१।१, २।१।३.

विजानीयां विशेषेण ज्ञानं कुर्याम् । ननु को विचार उपाये, तज्ज्ञानेन तज्ज्ञेयमित्यत आह — किं तज्ज्ञानस्योपायत्वेऽपि । किं विचारे । उ अपौ । ब्रह्मज्ञानेनापि ब्रह्म किं भाति प्रतीयते प्रकटीभवति, विभाति वा विविधं विगुह्यं विपरीतं वेत्यर्थः, भाति । व्याख्यातम् । वाशब्दः पञ्चान्तरे । अयमर्थः — ब्रह्मज्ञानेन चेद्ब्रह्म प्रतीयते, न वाङ्मनसातीतं, तन्न प्रतीयते चेद्ब्रह्मज्ञानवैयर्थ्याच्छास्त्राप्रामाण्यं, अतोऽत्र विचारः, तेन ब्रह्मज्ञाने ब्रह्मबोधोपाये मति अमत्यपि अतिसूक्ष्मबुद्धेरधिकारिणः कथं नु तद्विजानीयमिति चिन्ता युक्तेति ।) ननु 'यतो वाचो निवर्तन्ते' इति 'यो वेद निहितं गुह्यायाम्' इति वचनयोर्विरोधे अस्तु शास्त्रमप्रमाणं, न करणीया च मोक्षाकाङ्क्षेत्यत आह—तत् प्रसिद्धं कारणं जगत्सृष्टिस्थितिसंहाराणां कर्तुं सांख्ययोगाधिगम्यम् । सम्यक्ख्यायते प्रकाशयते आत्मतत्त्वं येन विज्ञानेन, तत्सांख्यम् । योगो जीवपरमात्मनोस्तादात्म्यज्ञानफलोऽष्टाङ्गयोगरूपो वैदिककर्मनुष्ठानादिरूपो वा । अधिगम्यं ताभ्यां अहं ब्रह्मास्मीत्याधिक्येनातिशयेन साक्षात्कर्तुं शक्यम् । सांख्ययोगाभिपन्नमिति वा पाठः । ज्ञात्वा देवं मुच्यते सर्वपाशैः । व्याख्यातम् । अयमर्थः— शाब्दप्रमाणजन्याऽऽत्मान्तःकरणवृत्तिर्जायते, न कदाचिदप्यात्मा ( न? ) घटसुखादिवच्छब्दस्य वाऽन्यस्य प्रमाणस्य वा विषयः, तेन विरोधाभावात् साक्षात्प्रामाण्यं, नापि मोक्षाकाङ्क्षापरित्याग इति ।

शंनन्द.

( २ ) यत्तु दर्शनमुक्तम् 'तत्कारणं सांख्ययोगाभिपन्नम्' इति, वैदिकमेव तत्र ज्ञानं ध्यानं च सांख्ययोगशब्दाभ्यामभिलप्यते प्रत्यासत्तेरित्यवगन्तव्यम् ।

ब्रह्मकर. २।१।३

( ३ ) अचिदंशवत्स्वरूपान्यथात्वाभावाभिप्राया उत्पत्तिप्रतिषेधवादिन्यो नित्यत्ववादिन्यश्च 'न जायते म्रियते' ( काठ. २।१।८ ) इत्याद्याः, 'नित्यो नित्यानाम्' इत्याद्याश्च श्रुतयः ।

२।३।१८

'नित्यो नित्यानां...कामान्' इत्यादिश्रुतिभ्य ईश्वरान्देदस्य आत्मनां बहुत्वनित्यत्वयोश्चाभिधीयमानत्वात् ।

रामानुज. २।३।४३

( ४ ) न चैवं 'आदिः स संयोगनिमित्तेहेतुः पर-  
त्त्विकालादकलोऽपि दृष्टः' इत्यादिश्रुतिविरोधात्सांख्य-  
योगयोरप्रामाण्यमेवास्त्विति वाच्यम् । 'तत्कारणं सांख्य-  
योगाधिगम्यं ज्ञात्वा देवं मुच्यते सर्वपाशैः' इति श्रेता-  
श्वतरादिश्रुतिभ्यः 'नास्ति सांख्यसमं ज्ञानं नास्ति  
योगसमं बलम्' इत्यादिस्मृतिभ्यश्च तत्प्रामाण्यसिद्धेः ।  
न पुनरीश्वरमेव परमार्थतोऽपि सांख्या नाङ्गीकुर्वन्ति,  
'तत्कारणं सांख्ययोगाधिगम्यम्' इत्युक्तश्रुत्यादिभि-  
स्तदभ्युपगमावगमात् ।

विज्ञान. १।१।५ ( पृ. १२८, १२९ )

\* न तत्र सूर्यो भाति न चन्द्रतारकं  
नेमा विद्युतो भान्ति कुतोऽयमग्निः ।  
तमेव भान्तमनुभाति सर्वं  
तस्य भासा सर्वमिदं विभाति ॥

ननु वस्तुषु विचित्रा शक्तयो दृश्यन्ते कालनिमि-  
त्तादियोगात्, यथा भानोर्भाभिः पूरिते देशे चन्द्रतारका-  
ग्न्यादीनां घटादेरप्रकाशकत्वं स्वस्यापि तेजोमिभवश्च,  
तदभावे वैपरीत्यं, तथा आत्मनि स्वयंप्रकाशे आत्मा-  
कारवृत्तौ प्रतीयमाने बाह्यमनसातीतेऽप्यस्त्वादित्यादि-  
भाभिः प्रतीयमानत्वमित्यत आह—न तत्र तस्मिन्ना-  
त्मस्वरूपविषये सूर्यः भानुः भाति न प्रकाशते । न चन्द्र-  
तारकम् । चन्द्रश्च तारकाश्च चन्द्रतारकं सचन्द्रमुडुमण्डलं,  
न भातीयनुषङ्गः । नेमाः प्रत्यक्षाः मेघमण्डलस्थाः  
पीतादिरूपाः विद्युतः अचिरप्रभाः भान्ति न प्रकाशन्ते ।  
कुतोऽयमग्निः । अयं प्रत्यक्षो भौमो वैश्वानरः कुतो भाती-  
त्यनुषङ्गः । ननु तस्मिन्विषये न भान्येत चेत्तदत्यन्तं  
तमस्तोमरूपमित्यत आह—तमेव सूर्यादेरविषयमेव  
भान्तं प्रकाशं कुर्वन्तं अनु पश्चात् भाति प्रकाशते सर्वं  
चन्द्रसूर्यादिकं ज्योतिर्जातम् । ननु राजानं गच्छन्तमनु-  
गच्छति चेदभृत्यादिः, सोऽपि स्वतन्त्रो गन्ता स्यात्, तथा  
चाऽऽत्मा प्रकाशको यथा, तथा सूर्यादिकमपि प्रकाशकं  
स्वतन्त्रं, तथा च प्रकाशकानामात्मना सममात्यन्तिको  
भेदः, यथा तेषां तथा जडानामपि स्यादित्यत आह—

\* काउ. ५।१५ ( पृ. १४३२ ) इत्यत्रापि व्याख्यानानि  
द्रष्टव्यानि । स्थलनिर्देशादिकं च तत्रैव द्रष्टव्यम् ।

(१) श्वेउ. ६।१४.

तस्य प्रकाशात्मनः भासा दीप्त्या तद्बोधव्याप्त्येत्यर्थः ।  
सर्वं प्रकाश्यं प्रकाशकं च निखिलं इदं सूर्यादि घटपटादि  
च प्रत्यक्षं विभाति विविधं इदं प्रकाश्यं इदं प्रकाशकं च  
भाति प्रकाशते, न स्वतन्त्रं, ततो न भेदशङ्केत्यर्थः ।

शंनन्द.

एको हंसो भुवनस्यास्य मध्ये  
स एवाग्निः सलिले संनिविष्टः ।  
तमेव विदित्वाऽति मृत्युमेति  
नान्यः पन्था विद्यतेऽयनाय ॥

(१) ननु यथा सूर्यादीनां सर्वप्रकाशकानां सजातीय-  
विजातीयभेदो दृष्टः, तद्वदस्याप्यस्त्वित्यत आह—एकः  
स्वगतसजातीयविजातीयभेदशून्यः हंसः आत्मज्ञानेन  
भेदं हन्तीति हंसः भुवनस्यास्य मध्ये अस्य प्रत्यक्षस्यैक-  
देशस्य भुवनस्य लोकस्य कर्मफलस्य मध्येऽन्तः । इदानीं  
चैतन्यस्य विशेषतः अग्नौ सलिले च संनिधिं दर्शयितु-  
माह—स एव प्रमिद्धो हंस एव, न त्वन्यः, अग्निः  
अपां जनकस्तेजोरूपः सलिले नीरे स्वकार्ये संनिविष्टः  
कारणरूपेण सम्यक् निवेशनं कृतवान् । तमेव विदित्वा-  
ऽति मृत्युमेति नान्यो हेतुर्विद्यते ईशनाय । हेतुः कारण-  
भूतः । ईशनाय ईश्वरत्वाय मोक्षायेत्यर्थः ।

शंनन्द.

( २ ) एवं च सति मुख्यकल्पानुकल्परूपेणैव  
ब्रह्मात्मज्ञानजीवतत्त्वज्ञानयोर्मोक्षहेतुत्वम् । विकल्पोऽ-  
प्यत्र न शास्त्रीयः, येनोभयोरशास्त्रार्थत्वं स्यात्, किं तु  
शक्ताशक्तभेदेन व्यवस्थितविकल्प एव । अत उभयोर-  
नुष्ठानेऽपि न क्षतिः । 'नान्यः पन्था विद्यतेऽयनाय'  
इत्यादिश्रुतयश्च मुख्यकल्पपराः । यथा हि अमुकदेशगम-  
नेऽयमेव पन्था नान्य इति निरुपद्रवशीघ्रादिरूपैः  
प्रकृष्टः पन्थाः स्तूयते मुख्यत्वाभिप्रायेण,  
न तु सोपद्रववक्रादिवर्तमान्तरं प्रतिषिध्यते, तथैव

\* श्वेउ. ३।८ ( पृ. १५९५ ) इत्येतदनुसंधेयम् ।

(१) श्वेउ. ६।१५; शंनन्द. नान्यः पन्था विद्यतेऽ-  
यनाय ( नान्यो हेतुर्विद्यते ईशनाय ); ब्रह्मसंकर. १।३।८,  
३९; भास्कर. १।१।३; रामानुज. १।४।१९; ब्रह्मध्व.  
३।३।४८; श्रीकर. १।१।३०; वल्लभ. १।४।१९, ३।३।३३;  
विज्ञान. ३।२।२३, ३।३।४, २४, ४२, ४७, ३।४।८.

निष्प्रतिबन्धाद्यशेषगुणैर्मोक्षवर्त्मतया स्तूयते ब्रह्मज्ञानं मुख्यत्वाभिप्रायेण, न तु सप्रतिबन्धादिरूपतया मन्दो मोक्षपन्थाः केवलजीवतत्त्वज्ञानरूपः प्रतिपिध्यते इति ।

विज्ञान. ३।३।४२

स विश्वकृद्विश्वविदात्मयोनि-

ज्ञः कालकालो गुणी सर्वविद्यः ।

प्रधानक्षेत्रज्ञपतिर्गुणेशः

संसारमोक्षस्थितिबन्धहेतुः ॥

ननु यः सर्वात्मा सर्वेशो बन्धमोक्षादिकारणं, तं ज्ञात्वा मृत्युमत्येति, न चायं स इत्यत आह—सः प्रसिद्धः विश्वकृत् सर्वस्य कर्ता विश्ववित् सर्वज्ञः आत्मयोनिः । स्वयमेव कारणं स्वस्य, अज्ञात इत्यर्थः । अथवा आत्मा अन्तःकरणं ज्ञानक्रियाशक्तिर्हिरण्यगर्भ इत्यर्थः । तस्य योनिः कारणम् । तर्ह्यव्याकृतमेतदित्यत आह—ज्ञः बोधैकस्वभावः । बोधानां कालप्रस्तत्वादयमपि तथेत्यत आह—कालकालः विनाशकस्य विनाशकः । तर्हि कोपकालाग्निरुद्रः कश्चनेत्यत आह—गुणी सर्वेषां गुणानामाश्रयभूतः । तर्ह्यस्तु जीवविशेषः कश्चन तथेत्यत आह—सर्ववित् सर्वज्ञः । नात्राप्युपचारः शङ्कितुं शक्यः, विश्वविच्छेदस्थोपचरितत्वेन शङ्कित-स्थोपर्यस्यागमनात् । यः प्रसिद्धः सर्वेषु वेदान्तेषु । तथाप्यविद्याजीवयोः स्वातन्त्र्ये नायमेवंरूप इत्यत आह—प्रधानक्षेत्रज्ञपतिः । प्रधानं माया, क्षेत्रज्ञो जीवः, तयोः पतिः पालयिता । ननु गुणैरेव लोहितादिभिस्तौ भोग्य-भोक्तृभावेन पाल्येते इत्यत आह—गुणेशः । गुणानां

(१) श्वेउ. ६।१६; रामानुज. १।१।१ ( पृ. ११६, १२३ ), १।१।४ ( पृ. १६२ ), १।४।८, २।१।२२, ३।२।२६; श्रीकण्ठ. १।१।२ ( पृ. ११७ ), २।१।२२, ३।२।१५, ३।३।४०; श्रीकर. १।१।१ ( पृ. २० ), १।१।२ ( पृ. ३१ ), १।१।३ ( पृ. ३९ ), १।१।४ ( पृ. ५३, ५४ ), १।१।६, ११, १३ ( पृ. ६३ ), १।१।१९, १।२।१९, १।४।३, १६, २२, २।१।४, १२, २३, ३५, २।२।३८, २।३।२६, २।४।१८, ३।२।१, ७, १५, २६, ३।३।५१, ६२, ३।४।४९, ४।१।४, १८; विज्ञान. १।१।५ ( पृ. १२५ ), १।३।४३, १।४।३, २।१।३० गुणी ( वशी ); बलदेव. १।१।१, १।४।२६, २।१।१७, ३।२।५.

उ. का. २०४

लोहितशुक्लकृष्णानां ईशो नियन्ता गुणेशः । नन्वस्तु गुणेशः, बन्धमोक्षस्थितिकारणं यत्, तदेव निरङ्कुशं नियन्तु, न तु गुणानां नियन्तेत्यत आह—संसारमोक्ष-स्थितिबन्धहेतुः । संसारः अध्यात्ममधिभूतं चाहंममा-भिमानः, तस्मान्मोक्षः स्वयंप्रकाशमानानन्दात्माभि-व्यक्तिः, तत्र स्थितिः संस्काराविद्यायाः सकार्याया दाह-रूपे पुनरुत्थानाभावरूपा, बन्धः संसारबन्धः अहंममा-भिमानस्य दाढर्यं स्वयंप्रकाशमानानन्दात्मज्ञानशून्यत्वे-नाहं मुखी दुःखीदमद्य मया लब्धमिद्यादिप्रत्ययसंतान इत्यर्थः । संसारमोक्षस्थितिबन्धस्य हेतुः कारणं संसार-मोक्षस्थितिबन्धहेतुः ।

शानन्द.

स तन्मयो ह्यमृत ईशसंस्थो

ज्ञः सर्वगो भुवनस्यास्य गोप्ता ।

य ईशे अस्य जगतो नित्यमेव

नान्यो हेतुर्विद्यत ईशनाय ॥

एवं चेत्प्रधानक्षेत्रज्ञयोर्भिन्नोऽयमात्मेत्यत आह—सः प्रसिद्धः ईश्वरः तन्मयः तत्प्रधानः प्रधानक्षेत्रज्ञरूप इत्यर्थः । हि प्रसिद्धः अमृतः मरणधर्मरहितः ईशसंस्थः ईशो आत्मस्वरूपे भूमिनि स्वे महिम्नि संस्था सम्यगव-स्थानं स्थितिर्यस्य स ईशसंस्थः । अचेतनत्वं वारयति—ज्ञः बोधैकस्वभावः । परिच्छेदं वारयति—सर्वगः विविधपरिच्छेदशून्यः । भुवनस्य लोकस्य कर्मफलरूपस्य अस्य विविधप्रत्ययगम्यस्य गोप्ता रक्षिता । यः प्रसिद्धः ईशे ईष्टे । गोप्तृणामपि नियन्तृत्वं केषांचिन्न दृष्टं, तथा अयं मा भूदिति य ईश इत्यभिधानम् । तथाऽप्येकदेशस्येशितृत्वमिति मतिं वारयति—अस्य विविधप्रत्यय-गम्यस्य जगतः सायुज्यस्य कार्यस्य नित्यमेव सदैव । ननु न एवकारं सहामहे, स्वकार्यं प्रत्यन्यस्यापि हेतोरी-शितृत्वादित्यत आह—नान्यः एतस्मादात्मनो व्यति-रिक्तः हेतुः कारणभूतः विद्यते नास्ति ईशनाय नियम-नाय, सर्वात्मकत्वादीश्वरस्य ।

शानन्द.

यो ब्रह्माणं विदधाति पूर्वं

यो वै वेदांश्च प्रहिणोति तस्मै ।

(१) श्वेउ. ६।१७.

(२) श्वेउ. ६।१८; ब्रह्मकर. १।३।३०, १।४।१;

तं ह देवमात्मबुद्धिप्रकाशं

मुमुक्षुर्वै शरणमहं प्रपद्ये ॥

अस्येश्वरस्य ज्ञाने कारणत्वेन तत्प्रसादे तृतीयेऽध्याये उक्तेऽप्युपायः प्रसङ्गात्पुनः संक्षेपेणात्राभिधीयते —यः प्रसिद्धः ब्रह्माणं हिरण्यगर्भं विदधाति विविध-सामर्थ्ययुक्तं दधाति उत्पादयतीत्यर्थः । \* यो वै वेदांश्च प्रसिद्धः सूर्यमाणः ऋग्वेदादीनपि प्रहिणोति प्रकर्षेण समर्पयति तस्मै ब्रह्मणे । तं ह पूर्वोक्तं प्रसिद्धं देवं स्वयंप्रकाशं आत्मबुद्धिप्रकाशं स्वबुद्धिसाक्षिणं मुमुक्षुर्वै मोक्षार्थी प्रसिद्धः शरणं रक्षितारं अहं मुमुक्षुः प्रपद्ये शरणं प्राप्नोऽस्मि । शनन्द.

‘निष्कलं निष्क्रियं शान्तं निरवयं निरञ्जनम् ।

अमृतस्य परं सेतुं दग्धेन्धनमिवानलम् ॥

( १ ) शरण्यस्य स्वरूपमाह—निष्कलम् । निर्गताः प्राणाद्याः कला यस्मात्तं निष्कलम् । ननु क्रियावत्त्वा-त्कलावत्त्वं स्यादित्यत आह—निष्क्रियं क्रियाशून्यम् । ननु परिणामित्वादस्तु क्रियाऽपीत्यत आह—शान्तं अपरिणामिनम् । नन्वविद्यादोषदूषितत्वेन परिणामी स्यादित्यत आह—निरवयम् । निर्गतं अवयं दुष्टत्वं अविद्यादिरूपो दोषः यस्मात्तं निरवयम् । ननु सकार-णानां दुष्टत्वमपि दृष्टमित्यत आह—निरञ्जनम् ।

\* ‘पूर्व’ पदव्याख्यानमुच्छिन्नमिति भाति ।

भास्कर. १।३।३०; रामानुज. १।३।१२, २९, ४।३।८; श्रीकंठ. १।१।३ ( पृ. १६० ), १।३।२९; श्रीकर. १।१।३ ( पृ. ३८ ), १।३।३०, १।४।१, २।१।१, ४, ४।३।८, ४।४।१२, १७ ह ( हि ); विज्ञान. १।३।३०, १।४।१७; बलदेव. १।३।३०.

(१) श्वेउ. ६।१९; ब्रह्मकर. १।१।१२, १।४।२३, २।१।२६, ४।३।१४; भास्कर. १।४।२१, २।१।२६; रामानुज. १।१।१ ( पृ. ६, १४, १९, ६० ), १।१।२१, १।४।२३, २७, ३।२।१७, ३०; निंबार्क. ३।२।१७; श्रीकंठ. १।१।२ ( पृ. १२० ), २।२।३८, ३।२।११, १५, १७, ३।३।४०, ४।४।१०; श्रीकर. १।१।२ ( पृ. २९, ३१ ), १।१।५ ( पृ. ५३ ), १।२।९, १।४।२३, २।१।११, ३२, ३५, ३।२।११, १५, १७, ३०, ३।३।४०, ४।१।१८, ४।४।४; वल्लभ. १।१।५; विज्ञान. १।१।४ ( पृ. ९२ ), २।१।२१, २६, ३।२।३१; बलदेव. २।१।२७.

निर्गतं अञ्जनं कारणं यस्मात्स निरञ्जनः, तं निरञ्जनम् । अमृतस्य अविनाशिनो मोक्षस्य परं उत्कृष्टं सेतुं विधा-रणरूपं मोक्षमर्यादाकारणमित्यर्थः । तत्र दृष्टान्तः—दग्धेन्धनमिव. भस्मीकृतमहाकाष्ठसंचयं यथा अनलं वैश्वानरम् । शरणं प्रपद्ये इति पूर्वोक्तान्वयः ।

शनन्द.

( २ ) अवयं निरवयमुच्यते । अञ्जनमविद्या, सा च जीवानां, ‘अविद्यायामन्तरं वर्तमानाः’ इति श्रुतेः ।

भास्कर. १।४।२१

( ३ ) शक्तिसंकोचतया सृष्टेः प्राक् परमेश्वरस्य निर्गुणत्वात् ‘निष्कलं निष्क्रियं शान्तम्’ इत्यादि-निर्गुणश्रुतीनां तत्कालपरत्वम् । ‘स ईक्षांचक्रे’ इत्यादि-सगुणश्रुतीनां सृष्ट्युन्मुखपरमेश्वरशक्तिविकासकालपर-त्वम् । श्रीकर. १।१।२ ( पृ. ३१ )

यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यति ॥

ननु ब्रह्मज्ञानार्थमयं श्रमः, तच्च दुःखविघातार्थं, स चेदन्यतः सिद्धः, किमनेनाकिंचित्करेणेत्यत आह—यदा यस्मिन्काले चर्मवत् यथा चर्म आकाशं अमूर्तं नभः वेष्टयिष्यन्ति वेष्टनं करिष्यन्ति मानवाः मनोज्ञाताः, तदा तस्मिन्काले देयं स्वयंप्रकाशं अविज्ञाय अहं ब्रह्मा-स्मीति विशेषेण अज्ञात्वा दुःखस्य आध्यात्मिकाधिभौति-कार्ष्णिकभेदभिन्नप्रतिकूलवेदनीयस्य अन्तः विनाशः भविष्यति । स्पष्टम् ।

शनन्द.

श्वेताश्वतरः उपनिषत्प्रवक्ता, उपनिषदः

अधिकारी देवगुरुभक्तः

तपःप्रभावाद्देवप्रसादाच्च

ब्रह्म ह श्वेताश्वतरोऽथ विद्वान् ।

अत्याश्रमिभ्यः परमं पवित्रं

प्रोवाच सम्यगृपिसंघजुष्टम् ॥

(१) श्वेउ. ६।२०; श्रीकंठ. १।१।४ ( पृ. १८९ ), १।१।१७ ( पृ. २३५ ), ३।२।३५, ४।२।१६ देवम ( शिवम् ); श्रीकर. १।१।४ ( पृ. ४७ ) श्रीकंठवत्.

(२) श्वेउ. ६।२१; शनन्द. ब्रह्म ह ( ब्रह्मवित् ); भास्कर. ३।४।२६.

( १ ) एतद्विज्ञानं नाल्पभाग्यानां सुलभमित्याह—  
तपःप्रभावात्, तपसः कृच्छ्रचान्द्रायणादेः स्वधर्मानु-  
ष्ठानस्य वा प्रभावः सामर्थ्यं, तस्मात् । देवप्रसादात्  
( च ) देवस्य स्वयंप्रकाशस्याऽऽनन्दात्मनः प्रसादात्  
अनुग्रहादपि । अथवा देवस्य द्योतनात्मकस्यान्तःकरण-  
स्य प्रसादात् नैर्मल्यादपि । चकारो वेदानुवचनादीनां  
समुच्चयार्थः । ब्रह्मवित्, ब्रह्म वेदशब्दं साङ्गं सम्यग्वे-  
त्तीति ब्रह्मवित् ईश्वरसम इत्यर्थः । तत्र नामकथनेनैवोप-  
पत्तिमाह — श्वेताश्वतरः । श्वेताः अवदाताः सदाऽ-  
न्तर्मुखत्वेन विपरीतप्रवृत्तिरहिताः अश्वाः इन्द्रियाणि  
यस्य स श्वेताश्च, अतिशयेन श्वेताश्च श्वेताश्वतरः ।  
अष्टाङ्गयोगनिरत इत्यर्थः । ननु समग्रविद्यावित्त्वं अष्टाङ्ग-  
योगनिरतत्वं वा अस्यनेकेषां ब्रह्मज्ञानशून्यं श्रमकरं,  
तथा चान्येभ्यो नास्य कश्चिद्विशेष इत्यत आह —  
अथ साधनचतुष्टयसंपत्त्यनन्तरम् । विद्वान् स्वयंप्रकाश-  
मानानन्दात्मसाक्षात्कारवान् । विद्वानित्यनन्तरमथशब्द-  
उक्तार्थोऽवतारणीयः । यथापाटे स्वेनैवार्थस्याग्रहं शब्द-  
जालाष्टाङ्गयोगनिरतेभ्यो वैलक्षण्यार्थोऽप्यर्थो वा  
व्याख्येयः । अत्याश्रमिभ्यः, अति तुरीयस्य तुरीयो भेदः  
पारमहंस्यलक्षणः सर्वोत्कृष्टः आश्रमः प्रसिद्धो येषामस्ति  
ते अत्याश्रमिणः, तेभ्यः साधनचतुष्टयसंपत्त्यनन्तरं परमं  
उत्कृष्टं, उत्कृष्टपुरुषार्थप्राप्त्युपायत्वात् । पवित्रं शुद्धिका-  
रणं अशेषपापप्रीजाविद्यादाहकत्वात् । विशेषणसामर्थ्या-  
द्विशेष्यमनुक्तमपि ब्रह्मज्ञानं लभ्यते । प्रोवाच प्रकर्षेण  
दयार्द्रचित्तत्वादिना संसारसागरपरप्राप्त्युपायमुक्तवान् ।  
सम्यक् सं समीचीनं स्वयंप्रकाशमानानन्दात्मानमश्नति  
गच्छतीति सम्यक् । ऋषिसंघजुष्टं, ऋषयो नारायणनारद-  
व्यासादयः, तेषां संघाः समूहाः, तैः प्रीतान्तःकरणैः  
सेवितं ऋषिसंघजुष्टम् । शनन्द.

( २ ) यदप्युच्यते — श्वेताश्वतराणां मन्त्रः ‘तपः-  
प्रभावाद्देवप्रसादाच्च ..... सम्यग्ऋषिसंघजुष्टम्’ इति  
त्यक्तसर्वकर्मणां केवलादेव ज्ञानादपवर्गं दर्शयतीति, तद-  
प्यसत्, मन्त्रार्थापरिज्ञानात् । यदि तावदाश्रमानतिक्रम्य  
ये वर्तन्ते, ते अत्याश्रमिण एव प्रसज्यन्ते, तदा न तेषां  
योग्यत्वं, प्रायश्चित्तभाक्त्वात् । अथोत्पन्नज्ञानाः, तदा  
प्रोवाचेति विरुद्धम् । तस्मात् ‘अतिसुपूजितार्थात्’ इति

निरुक्तकारवचनात् पूजिताश्रमिणो वृत्तस्वाध्यायसंपन्ना  
निर्दिश्यन्ते, तेभ्यः प्रोवाचेति मन्त्रार्थः । तथा च—  
‘वेदान्ते परमं गुह्यं पुराकल्पप्रचोदितम् । नाप्रशान्ताय  
दातव्यं नापुत्रशिष्याय वा पुनः ॥’ ( इति ) पुत्र-  
शिष्यातिरिक्तेभ्यो न दातव्यमिति नियमयन् एतमेवार्थं  
दर्शयति । भास्कर. ३।४।२६

\* ‘वेदान्ते परमं गुह्यं पुराकल्पे प्रचोदितम् ।

नाप्रशान्ताय दातव्यं नापुत्रायाशिष्याय वा  
पुनः ॥

इमानि विशेषणानि यथाकथंचिन्मन्त्रसाध्यादिफला-  
नामपि स्युः, ततोऽप्यत्यन्तासाधारणं विशेषणमाह —  
वेदान्ते, वेदानां ऋगादीनां अनेकशाखाभेदभिन्नानां  
अन्ताः अवसानानि प्राप्याणीत्यर्थः । ते वेदान्ताः,  
तज्जातौ वेदान्ते । तत्रापि सन्ति सहस्रमुपासनानि  
वितानानि चेत्याह — परमं उत्कृष्टम् । उत्कृष्टत्वमपि  
दहरोपासनादावस्त्येव, तद्व्यावृत्त्यर्थमाह — गुह्यं गोप्यं  
दहरोपासनादिसाध्यम् । कथमदोऽवसीयते इत्यत आह—  
पुराकल्पप्रचोदितम् । पुराकल्पः अर्थवादः गो ( स चो )-  
पादेयत्वेन बोधितप्रवेशनियमनलक्षणः पञ्चविधः,  
तेन प्रचोदितं प्रकर्षेणोपादेयत्वेन बोधितम् । अर्थवादः  
स्तावकः यस्तनूयते तद्विधीयते इत्यर्थः । इदानीं  
श्रुतिः सानुक्रोशं प्राप्तब्रह्मज्ञानानुररीकृत्याऽऽह —  
नाप्रशान्ताय । प्रकर्षेण मनःपूर्वा शान्तिर्यस्य  
स प्रशान्तः, तद्व्यतिरिक्तः अप्रशान्तः, तस्मै दातव्यं  
यच्छ्वेताश्वतरोऽत्याश्रमिभ्य उक्तवान् श्रुतिसारसर्वस्वं  
पुरुषार्थनिदानभूतं, तच्छूनं इव पायसं न देयम् । एवं  
चेत्प्रशान्तायानुपसन्नायापि देयमित्यर्थतः प्राप्तं, तद्वार-  
यति — नापुत्रायाशिष्याय वै पुनः । पुत्रो ब्राह्मादि-  
विवाहजायां पत्न्यां जात औरसो लोकयस्तनयः । दृष्टा-  
न्तोऽयं, यथाऽस्मिन्नुपसन्नेऽनुरागः, तथा अन्यस्मिन्नपि  
चेज्जायते अधिकारिणि, स त्वनुशासनयोग्यः । न  
पुत्रः अपुत्रः, न शिष्यः अशिष्यः । अपुत्रः अशिष्यः,

\* पूर्वमन्त्रगतं भास्करभाष्यं द्रष्टव्यम् ।

( १ ) श्वे. ६।२२; शनन्द. कल्पे प्र ( कल्पप्र ) वा  
( वै ); भास्कर. ३।४।२६ कल्पे प्र ( कल्पप्र ) त्रायाशि  
( त्रशि ); बलदेव. ३।४।५०.

तस्मै अपुत्रायाशिष्याय वै प्रसिद्धाय गुरुशिष्याध्यायादौ ।  
पुनःशब्दोऽप्यर्थ एवार्थो वा । अप्रशान्ताय न दातव्यं,  
अपुत्रायाशिष्याय प्रसिद्धायापि न दातव्यमित्यनुषङ्गः ।  
अधिकारिणे पुत्रवत् प्रियाय देयं, नेतरस्मै इत्यर्थः ।

शंनन्द.

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः

प्रकाशन्ते महात्मन इति ॥

ननु उपसन्नाय देयमित्यर्थादुक्तं, कीदृश्युपसत्तिः  
किंप्रयोजना चेत्यत आह—यस्य प्रसिद्धस्याधिकारिणः  
देवे हरौ हरे अन्यस्मिन्वा आरोपितचैतन्ये शालग्रामादौ  
परा निरतिशया अयमेव मे सर्वं पुरुषार्थजातं दास्यति,  
अस्मिन्संगुष्टे अहं कृतकृत्यः स्यां, विपर्यये विपर्यय  
इत्यादिरूपा भक्तिः आस्तिक्यबुद्ध्यादियुक्ता भजनक्रिया ।  
कायेन्द्रियमनसां तस्मिन्समर्पणमित्यर्थः । सेयं यथा दृष्टान्ते  
देवे उक्ते, तथा दार्ष्टान्तिके गुरौ ब्रह्मज्ञानोपदेष्टरि । गुरो-

(१) श्वेउ. ६।२३; शंनन्द. त्मनः.....त्मन इति  
( त्मन इति ); रामानुज. ३।४।४६; ब्रमध्व. १।१।११;  
श्रीकर. १।१।११ ( पृ. ९ ), ३।४।४७; विज्ञान. १।१।१  
( पृ. २८ ); बलदेव. ३।३।४४, ३।४।५०.

र्यस्य साधको गुरुः, तस्मिन्गुरौ । देवे रूष्टे गुरुस्त्राता,  
गुरौ रूष्टे न देवोऽपि यतः, ततो देवस्यापि वरमवज्ञा  
करणीया, न गुरोरित्यर्थः । तस्य गुरुभक्तस्य एते कथिता  
हि उक्ताः प्रसिद्धा उपायोपेयभूताः प्रत्यक्षा इव अर्थाः  
विषयप्रयोजनरूपाः प्रकाशन्ते हृदमनेनेत्यमिति प्रतीयन्ते  
महात्मनः महान् गर्वादिरहितः आत्मा अन्तःकरणं  
यस्य स महात्मा, तस्य । इति उपनिषत्समाप्तौ ।

शंनन्द.

योऽस्ति स्फुरन्नविरतं हृदयाब्जमध्ये

हंसो नृकान्तारमदो विगाह्य ।

विब्रजमुं भेदमनीशमीशः

प्रीतः स भूयादमुना कृतेन ॥

इति श्रीमत्परमहंसपरिव्राजकाचार्यानन्दात्मपूज्य-

पादशिष्यस्य शंकरभगवतः कृतौ श्वेताश्व-

तरोपनिषद्दीपिका समाप्ता ॥

इति षष्ठोऽध्यायः ॥

श्वेताश्वतरोपनिषत्समाप्ता ।



## ✽ नारायणोपनिषत्



महतो महीयान् ज्योतिःप्रविष्टः प्रजापतिः सर्वव्यापी  
आदित्यप्रकाशकः परमाक्षरं जगतः जीवानां च स्रष्टा  
चराचरप्रविष्टः ऋतसत्यरूपः इष्टापूर्तधर्ता  
अग्न्यादित्यवाय्वादिदेवरूपः वियुत्पुरुषः  
कालकरः यशोनामा अदृश्यः विभुः  
अमृतत्वप्रदज्ञानविषयः हिरण्य-  
गर्भः परमं ब्रह्म

अम्भस्य पारे भुवनस्य मध्ये नाकस्य पृष्ठे  
महतो महीयान् ।  
शुक्रेण ज्योतीःपि समनुप्रविष्टः प्रजापति-  
श्चरति गर्भे अन्तः ॥

\* 'इयं नारायणीयाख्या याज्ञिक्युपनिषदापि त्रिलोकाण्ड-  
रूपा, तल्लक्षणोपेतत्वात् । कर्मोपासनाद्यन्त्राण्डेषु त्रिष्वपि  
यद्यद्वक्तव्यमवशिष्टं तस्य सर्वस्याभिधानेन प्रकीर्णरूपत्वं  
खिलत्वम् । ..... तत्र कर्मणां बाहुन्यायाज्ञिकीत्युच्यते ।  
तदीयपाठसंप्रदायः उपक्रमे ब्रह्मतत्त्वाभिधानादुपसंहारे च  
ब्रह्मज्ञानसाधनानां सत्यादीनां संन्यासान्तानामभिधानादुप-  
निषदित्युच्यते । तदीयपाठसंप्रदायस्तु देशविशेषेषु बहुविध  
उपलभ्यते । तत्र यद्यपि शाखाभेदः कारणं तथापि तैत्ति-  
रीयशाखाध्यापकैस्तत्तद्देशनिवासिभिः शिष्टैराहृतत्वात्सर्वाऽपि  
पाठ उपादेय एव । तत्र द्रविडानां चतुःषष्ट्यनुवाकपाठः ।  
आन्ध्राणामशीत्यनुवाकपाठः । कर्णाटेषु केषांचिच्चतुःसप्तति-  
पाठः । अपरैषां नवाशीतिपाठः ।' इति सायणाचार्यैः  
तैत्तिरीयारण्यकभाष्ये नारायणीयापनिषद्व्याख्यानप्रस्तावे  
अभिहितम् । अस्माभिः अशीत्यनुवाकपाठः अत्रोद्धृतः  
समधिकमन्त्रोद्धारणोद्देशसिद्धेः । नवाशीतिपाठस्तु नोप-  
लब्धोऽस्माभिः, अन्यथा स एव अत्रोद्धृतोऽभविष्यत् ।

(१) नाड. १।१; रामानुज. २।३।१८ प्रसूती  
( प्रसूतिः ) व्यचसर्ज ( विसर्ज ), ३।२।३०; ब्रमध्व.  
१।१।१ व्यचसर्ज ( व्यसर्ज ); श्रीकंठ. १।१।१७  
ब्रमध्ववत्; श्रीकर. १।१।१७, २७ ( पृ. ८६ ), २।३।१६  
ब्रमध्ववत्; वल्लभ. ३।३।३, २४, ३३, ५४, ३।४।१;  
बलदेव. २।३।१६ ब्रमध्ववत्.

यस्मिन्निदं सं च त्रि चेति सर्वं यस्मिन्देवा  
अधि विश्वे निषेदुः ।  
तदेव भूतं तदु भव्यमा इदं तदक्षरे परमे  
व्योमन् ॥  
येनाऽऽवृतं खं च दिवं मही च येनाऽऽदित्य-  
स्तपति तेजसा भ्राजसा च ।  
यमन्तः समुद्रे कवयो वयन्ति यदक्षरे परमे  
प्रजाः ॥  
यतः प्रसूता जगतः प्रसूती तोयेन जीवान्  
व्यचसर्ज भूम्याम् ।  
यदोषधीभिः पुरुषान्पशूँश्च विवेश भूतानि  
चराचराणि ॥

' नेतरोऽनुपपत्तेः ' — ब्रह्मणः परमशिवस्य सम-  
न्वयसिद्धं जगत्कारणत्वादिकं लक्षणं प्रधानजीवयोर्न  
व्यभिचरतीति स्थापितम् । अतः परं कथं जीवसमष्टि-  
रूपस्य हिरण्यगर्भस्य जगत्कारणत्वादिकं श्रूयत इत्यत  
आह—नेतर इति । 'यतः प्रसूता जगतः प्रसूती तोयेन  
जीवान्व्यसर्ज भूम्याम् । यदोषधीभिः पुरुषान्पशूँश्च  
विवेश भूतानि चराचराणि ॥' इति महोपनिषदि श्रूयतेऽस्य  
विषयः । अत्र सकलजगत्प्रसून्यादिहेतुत्वेन श्रूयमाणः  
पुरुषः परमेश्वरो वाऽन्यो वेति संशयः । हिरण्यगर्भ इति  
पूर्वः पक्षः । कथम् । तल्लिङ्गात् । ' एकार्णवे तु  
त्रैलोक्ये ब्रह्मा नारायणात्मकः । भोगिशय्यायुतः शेत  
त्रैलोक्यग्रासवृंहितः ॥ ' इति पुराणवचनात् ब्रह्मणः  
समुद्रशायित्वमवगम्यते । तदिह श्रूयते तल्लिङ्गं ' यमन्तः  
समुद्रे कवयो वयन्ति ' इति । ' प्रजापतिश्चरति गर्भे  
अन्तः ' इति स एवोपक्रमे सर्वानुप्रविष्टतयाऽवगम्यते ।  
उपसंहारे च ' सूर्याचन्द्रमसौ धाता यथापूर्वमकल्पयत् ।  
दिवं च पृथिवीं च ' इत्यादिना तस्मैव कारणत्वत्व-  
गम्यते । तस्मादुपक्रमोपसंहारसिद्धस्य हिरण्यगर्भस्यावा-  
न्तरसिद्धधर्मोपपत्तिः । किं च तत्प्रतिपादनप्रदेशान्तरोप-

संहारश्च कृतः । 'अद्भ्यः संभूतो हिरण्यगर्भ इत्यष्टौ' इति । 'अद्भ्यः संभूत' इत्यत्र प्रजापतिरेव हि प्रतिपाद्यः । 'प्रजापतिश्चरति गर्भे अन्तः' इति दर्शनात् । 'हिरण्यगर्भः समवर्तताग्रे' इत्यत्रापि 'प्रजापतिर्वै हिरण्यगर्भः' इति श्रवणात् । ततो हिरण्यगर्भ एव जगत्प्रसूतिहेतुत्वादिनाऽत्र प्रतिपाद्यत इति प्राप्ते ब्रूमः— परमेश्वरादितरो भिन्नो हिरण्यगर्भोऽत्र न प्रतिपाद्यः । जगत्प्रसूतिहेतुत्वादीनां परमेश्वरधर्माणां तस्मिन्ननुपपत्तः । 'यतः प्रसूता जगतः प्रसूती' इत्यागम्य जगत्प्रसूतिहेतोस्तस्य 'अतः परं नान्यदणीयस हि परात्परं यन्महतो महान्तम् । यदेकमव्यक्तमनन्तरूपं विश्वं पुराणं तमसः परस्तात् ॥' इत्यादिना सर्वोत्कृष्टत्वं तमसः प्रकृतिमण्डलात्परत्वं चावगम्यते । तदण्डान्तर्वर्तिनो हिरण्यगर्भस्य न संभवति । किंच 'य एनं विदुरमृतास्ते भवन्ति' इत्यस्य ज्ञानादमृतत्वं मुक्तिरभिधीयते । तन्न हिरण्यगर्भं संभवति । परमेश्वरस्य हि मुक्तिहेतुत्वमसाधारणं लिङ्गम् । 'यदा चर्मवदाकाशं वेष्टयिष्यन्ति मानवाः । तदा शिवमविज्ञाय दुःखस्यान्तो भविष्यति ॥' इति श्रवणात् । यदुक्तमुपक्रमोपसंहारसिद्ध इति तदप्रयोजकम् । अनुपपत्त्या प्रजापतिघातृशब्दौ हिरण्यगर्भं विहाय प्रजानां पशूनां पतिं जगद्धारकं परमेश्वरमेव प्रतिपादयतः । अद्भ्यः संभूतो हिरण्यगर्भ इत्युभयत्रापि परमेश्वर एव प्रतिपाद्यः । 'य ईशं अस्य द्विपदश्चतुष्पदः' 'आदित्यवर्णं तमसः परस्तात्' इति विश्वेश्वरत्वविश्वातीतत्वल्लङ्घात् । ततो जगत्कारणत्वादिना प्रजापतिशब्दवाच्यः परमेश्वरो न हिरण्यगर्भः ।

११।१७

'भेदव्यपदेशाच्च' — परमेश्वरेण हिरण्यगर्भस्याभेदाजगत्कारणत्वमस्त्वित्याशङ्क्याह — भेदेति । अस्यां महोपनिषदि परमेश्वरहिरण्यगर्भयोः भेदो व्यपदिश्यते कारणत्वेन कार्यत्वेन च 'यो देवानां प्रथमं पुरस्ताद्विश्वधिको रुद्रो महर्षिः । हिरण्यगर्भं पश्यत जायमानम्' (नाउ. १२।३) इति । अतो हिरण्यगर्भादेः सर्वप्रपञ्चस्य कारणत्वमीश्वरस्येति सिद्धम् ।

११।१८

'कामाच्च नानुमानापेक्षा' — पुनराशङ्क्याह — 'प्रजापतिरकामयत प्रजाः सृजेयेति' (तैसं. ३।१।१)

इति सर्वत्र श्रुतिषु संकल्पो हिरण्यगर्भस्य जगत्सृष्टौ श्रूयते । तथाऽपि तस्य जगत्कारणत्वे अनुमानापेक्षा युक्त्यपेक्षा नास्ति, तस्य कामस्यावान्तरसृष्टिविषयत्वात् । परमेश्वरस्यैव हिरण्यगर्भात्मना अवान्तरसृष्टिश्चेति वक्ष्यति— 'संज्ञामूर्तिवत्तिस्तु त्रिवृत्कुर्वत उपदेशात्' (ब्रसू. २।४।२०) इति ।

११।१९

'अस्मिन्नय च तद्योगं शास्ति' — 'अनेन जीवेनात्मनाऽनुप्रविश्य नामरूपे व्याकरवाणि' (छाउ. ६।३।२) इति हिरण्यगर्भरूपेणात्मना प्रपञ्चानुप्रविष्टस्य परमेश्वरस्य नामरूपकर्तृत्वश्रवणात् अनयोरभेद एवाभ्युपेय इत्यत आह— अस्मिन् उपनिषत्तन्त्रे एव अस्य हिरण्यगर्भस्य तद्योगं तस्य परमेश्वरस्य शेषत्वसंबन्धं शास्ति मन्त्रभागः— 'ब्रह्माधिपतिर्ब्रह्मणोऽधिपतिः' (नाउ. २१) इति । अतः परमेश्वर एव जगत्कारणं, तच्छेषभूतो हिरण्यगर्भ इति सिद्धम् ।

श्रीकंठ. ११।२०

अतः परं नान्यदणीयस हि परात्परं यन्महतो महान्तम् । यदेकमव्यक्तमनन्तरूपं विश्वं पुराणं तमसः परस्तात् ॥ १ ॥ तदेव तं तदु सत्यमाहुस्तदेव ब्रह्म परमं कवीनाम् । इष्टापूर्तं बहुधा जातं जायमानं विश्वं विभर्ति भुवनस्य नाभिः ॥

तदेवाग्निस्तद्वायुस्तत्सूर्यस्तदु चन्द्रमाः ।

तदेव शुक्रममृतं तद्ब्रह्म तदापः स प्रजापतिः ॥

सर्वे निमेषा जज्ञिरे विश्रुतः पुरुषादधि ।

कला मुहूर्ताः काष्ठाश्राहोरात्राश्च सर्वशः ॥

अर्धमासा मासा ऋतवः संवत्सरश्च कल्पन्ताम् ।

स आपः प्रदुघे उभे इमे अन्तरिक्षमथो सुवः ॥

(१) नाउ. १।२; रामानुज. १।१।१ (पृ. ११०), १।१।२१, २।२।३, ३।२।३५, ४०; ब्रमध्व. १।१।१, १२, १।२।१; श्रीकर. १।१।२ (पृ. ३५), २।२।३, ३।२।४०.

नैनमूर्ध्वं न तिर्यश्चं न मध्ये परिजग्रभत् ।  
 न तस्येशे कश्चन तस्य नाम महद्यशः ॥ २ ॥  
 न संदृशे तिष्ठति रूपमस्य न चक्षुषा पश्यति  
 कश्चनैनम् ।  
 हृदा मनीषा मनसाऽभिकल्पो य एनं विदुर-  
 मृतास्ते भवन्ति ॥  
 अद्भ्यः संभूतो + हिरण्यगर्भ \* इति अष्टौ ॥  
 एष हि देवः प्रदिशोऽनु सर्वाः पूर्वो हि जातः  
 स उ गर्भे अन्तः ।  
 स विजायमानः स जनिष्यमाणः प्रत्यङ्-  
 मुखास्तिष्ठति विश्वतोमुखः ॥  
 विश्वतश्चक्षुरुत विश्वतोमुखो विश्वतोहस्त उत  
 विश्वतस्पात् ।  
 सं बाहुभ्यां नमति सं पतत्रैर्द्यावापृथिवी  
 जनयन्देव एकः ॥  
 वेनो गन्धर्वः विश्वनीडस्य विशोः द्रष्टा तदभाव-  
 मापन्नः अस्माकं बन्धुः ऋतस्य प्रथमजः  
 प्रजापतिः सर्वलोकव्यापकः आत्मनै-  
 वात्मव्यापकः  
 वेनस्तत्पश्यन्विश्वा भुवनानि विद्वान्यत्र विश्वं  
 भवत्येकनीलम् ।  
 यस्मिन्निदं सं च वि चैकं स ओतः प्रोतश्च  
 विभु प्रजासु ॥  
 प्र तद्वोचे अमृतं नु विद्वान्गन्धर्वो नाम निहितं  
 गुहासु । ३ ॥  
 त्रीणि पदा निहिता गुहासु यस्तद्वेद सवितुः  
 पिता सत् ॥

+ इत्यादयः षण्मन्त्राः २५३-५४ पृष्ठोर्द्वैष्टव्याः ।

\* इत्यष्टौ मन्त्राः १९४-९५ पृष्ठोर्द्वैष्टव्याः ।

(१) नाड. १।३; रामानुज. १।१।१ ( पृ. ११० ),  
 ३।२।३५; ब्रमध्व. २।१।१९; श्रीकंठ. १।१।१७; १।४।२३  
 पृथिवी ( भूमी ), २।१।२४, ३।२।२६, ३५ : ४।२।१४  
 पृथिवी ( भूमी ), ४।४।१५, १७; श्रीकर. १।१।२  
 ( पृ. ३१ ), १।४।२३, २।१।२४, ३।२।३५, ३।३।१९,  
 ४।४।१७ एष हि देवः ( एषोऽस्मि देवः ) : बल्लभ. ३।४।१७.

(२) नाड. १।४; श्रीकंठ. ४।४।१५, २२; श्रीकर.  
 ३।३।४५, ४।४।१६.

स नो बन्धुर्जनिता स विधाता धामानि वेद  
 भुवनानि विश्वा ।  
 यत्र देवा अमृतमानशानास्तृतीये धामान्य-  
 भ्यैरयन्त ॥  
 परि द्यावापृथिवी यन्ति सद्यः परि लोकान्परि  
 दिशः परि सुवः ।  
 ऋतस्य तन्तुं विततं विचृत्य तदपश्यन्तदभव-  
 त्प्रजासु ॥  
 परीत्य लोकान्परीत्य भूतानि परीत्य सर्वाः  
 प्रदिशो दिशश्च ।  
 प्रजापतिः प्रथमजा ऋतस्याऽऽत्मनात्मानमभि-  
 संवभूव ॥

ब्रह्मज्ञानप्रपन्नानादिकर्मात्ममन्त्राः — मेधाजीव-

नादिप्रार्थना, रादगस्पतिः अग्निश्च देवता

सदसस्पतिमद्भुतं प्रियमिन्द्रस्य काम्यम् ।

सनि मेधामयासिपम् ॥

उद्दीप्यस्व जातवेदोऽपन्नन्निर्ऋति मम । ४ ॥

पशूश्च मह्यमावह जीवनं च दिशो दिश ॥

मा नो हिंसीज्जातवेदो गामश्च पुरुषं  
 जगत् ।

अविभ्रदम् आगहि श्रिया मा परिपातय ॥

द्वादश गायत्रीमन्त्राः - पुरुषरूपाः रुद्रदन्तिनन्दि-

षण्मुखगरुडाः, वेदनारायणवज्रनखभास्कर-

वैश्वानरव्यायनरूपाः क्रमेण ब्रह्मविष्णु-

नारसिंहादित्याग्निदुर्गाः

पुरुषस्य विद्म सहस्राक्षस्य महादेवस्य धीमहि ।

तन्नो रुद्रः प्रचोदयात् ॥

तत्पुरुषाय विद्महे महादेवाय धीमहि ।

तन्नो रुद्रः प्रचोदयात् ॥

तत्पुरुषाय विद्महे वक्रतुण्डाय धीमही ।

तन्नो दन्तिः प्रचोदयात् ॥

तत्पुरुषाय विद्महे चक्रतुण्डाय धीमही । ५ ॥

तन्नो नन्दिः प्रचोदयात् ॥

(१) नाड. १।५-१०.

तत्पुरुषाय विद्महे महासेनाय धीमहि ।

तन्नो षण्मुखः प्रचोदयात् ॥

तत्पुरुषाय विद्महे सुवर्णपक्षाय धीमहि ।

तन्नो गरुडः प्रचोदयात् ॥

वेदात्मनाय विद्महे हिरण्यगर्भाय धीमहि ।

तन्नो ब्रह्म प्रचोदयात् ॥

नारायणाय विद्महे वासुदेवाय धीमहि ।

तन्नो विष्णुः प्रचोदयात् ॥

वज्रनखाय विद्महे तीक्ष्णदंष्ट्राय  
धीमहि । ६ ॥

तन्नो नारसिंहः प्रचोदयात् ॥

भास्कराय विद्महे महद्युतिकराय धीमहि ।

तन्नो आदित्यः प्रचोदयात् ॥

वैश्वानराय विद्महे लालीलाय धीमहि ।

तन्नो अग्निः प्रचोदयात् ॥

कात्यायनाय विद्महे कन्यकुमारि धीमहि ।

तन्नो दुर्गिः प्रचोदयात् ॥

स्नानविधिमन्त्राः

( प्रथमानुवाकमस्तिपर्यन्तम् )

दूर्वाभिमन्त्रणं, मृत्तिकाभिमन्त्रणं, इन्द्रादीनां

अभयरवस्तिपोषाद्यर्थं प्रार्थना, सद-

सद्योनिप्रकाशकब्रह्मस्मरणं,

मृत्तिकाशुद्धिहेतु पृथिवी-

प्रार्थनम्

सहस्रपरमा देवी शतमूला शताङ्कुरा ।

सर्वं हरतु मे पापं दूर्वा दुःस्वप्ननाशिनी ॥

काण्डात्काण्डात्प्ररोहन्ती परुषः परुषः

परि । ७ ॥

एवा नो दूर्वे प्रतनु सहस्रेण शतेन च ॥

या शतेन प्रतनोपि सहस्रेण विरोहसि ।

तस्यास्ते देवीष्टके विधेम हविषा वयम् ॥

अश्वक्रान्ते रथक्रान्ते विष्णुक्रान्ते वसुंधरा ।

शिरसा धारयिष्यामि रक्षस्व मां पदे पदे ॥

भूमिर्धेनुर्धरणी लोकधारिणी ।

उद्धृताऽसि वराहेण कृष्णेन शतबाहुना ॥

मृत्तिके हन मे पापं यन्मया दुष्कृतं कृतम् ।

मृत्तिके ब्रह्मदत्ताऽसि कादयपेनाभिमन्त्रिता ।

मृत्तिके देहि मे पुष्टिं त्वयि सर्वं प्रतिष्ठितम्

॥ ८ ॥

मृत्तिके प्रतिष्ठिते सर्वं तन्मे निर्णुद मृत्तिके ।

तया हतेन पापेन गच्छामि परमां गतिम् ॥

यत इन्द्र भयामहे ततो नो अभयं कृधि ।

मघवञ्छग्धि तव तन्न ऊतये विद्विषो विमृधो

जहि ॥

स्वस्तिदा विशस्पतिर्वृत्रहा विमृधो वशी ।

वृषेन्द्रः पुर एतु नः स्वस्तिदा अभयंकरः ॥

स्वस्ति न इन्द्रो वृद्धश्रवाः स्वस्ति नः पूषा

विश्ववेदाः ।

स्वस्ति नस्तार्क्ष्यो अरिष्टनेमिः स्वस्ति नो

बृहस्पतिर्दधातु ॥

आपान्तमन्युस्तृपलप्रभर्माधुनिः शिमीवाञ्छ-

रुमा ऋजिपी ।

सोमो विश्वान्यतस्मा वनानि नार्वागिन्द्रं

प्रतिमानानि देभुः ॥ ९ ॥

ब्रह्म जज्ञानं प्रथमं पुरस्ताद्वि सीमतः सुरुचो

वेन आवः ।

स बुध्निया उपमा अस्य विष्मः सतश्च योनि-

मसतश्च विवः ॥

स्योना पृथिवि भवा नृक्षरा निवेशनी ।

यच्छा नः शर्म सप्रथाः ॥

गन्धद्वारां दुराधर्षा नित्यपुष्टं करीपिणीम् ।

इश्वरी सर्वभूतानां तामिहोपह्वये श्रियम् ॥

मृत्तिकोपलेपनानन्तरं जलप्रवेशनमन्त्राः--विष्णुमुखा-

दिदेवस्मरणं, इन्द्रादिप्रार्थना

श्रीर्मे भजतु । अलक्ष्मीर्मे नश्यतु । विष्णुमुखा

वै देवाश्छन्दोभिरिमाँल्लोकाननपजय्यमभ्यजयन् ।

महा इन्द्रो वज्रबाहुः षोडशी शर्म यच्छतु

॥ १० ॥

स्वस्ति नो मघवा करोतु हन्तु पाप्मानं योऽस्मा-

न्देष्टि ॥

( १ ) नाड. १।११; श्रीकर. १।२।१ ( पृ. ९६ ),

१।२।२ ( पृ. ९८ ).

सोमानं स्वरणं कृणुहि ब्रह्मणस्पते । कक्षी-  
वन्तं य औशिजम् । शरीरं यज्ञशमलं कुसीदं  
तस्मिन्त्सीदतु योऽस्मान्द्वेष्टि ॥

जानुदग्नजले प्रविश्य पठनीया मन्त्राः—पवित्रचरणं,  
इन्द्रस्य अभयार्थं प्रार्थना

चरणं पवित्रं विततं पुराणं येन पूतस्तरति  
दुष्कृतानि ।  
तेन पवित्रेण शुद्धेन पूता अति पाप्मानमरारति  
तरेम ॥

सजोषा इन्द्र सगणो मरुद्भिः सोमं पिब वृत्र-  
हन्तूर विद्वान् ।

जहि शत्रूँ रप मृधो नुदस्वाथाभयं कृणुहि  
विश्वतो नः ॥

नाभिदग्नजले स्थित्वा जप्या मन्त्राः -- आपः सुमित्राः  
ज्ञानप्राप्तये कर्मकर्तृपोषकाः शिवतमरसाः, वरुणादि-  
प्रार्थना पापक्षयार्थं, जलस्थदेवतानमस्कारः,  
सदोषजलापनयनम्

सुमित्रा न आप ओषधयः सन्तु दुर्मित्रास्तस्मै  
भूयासुर्योऽस्मान्द्वेष्टि यं च वयं द्विष्मः ॥

आपो हि ष्ठा मयोभुवस्ता न ऊर्जे दधा-  
तन । ११ ॥

मंहे रणाय चक्षसे ॥

यो वः शिवतमो रसस्तस्य भाजयतेह नः ।

उशतीरिव मातरः ॥

तस्मा अरं गमाम वो यस्य क्षयाय जिन्वथ ।

आपो जनयथा च नः ॥

हिरण्यशृङ्गं वरुणं प्रपद्ये तीर्थं मे देहि  
याचितः ।

यन्मया भुक्तमसाधूनां पापेभ्यश्च प्रतिग्रहः ॥

यन्मे मनसा वाचा कर्मणा वा दुष्कृतं कृतम् ।

तन्न इन्द्रो वरुणो बृहस्पतिः सविता च पुनन्तु  
पुनः पुनः ॥

नमोऽग्नयेऽप्सुमते नम इन्द्राय नमो वरुणाय  
नमो वारुण्यै नमोऽद्भ्यः ॥ १२ ॥

(१) नाड. १।१२-१३.

उ. का. २०५

यदपां कूरं यदमेध्यं यदशान्तं तदपगच्छतात् ॥

निमज्जनमन्त्राः — वरुणराजप्रार्थना पापनाशब्रह्म-  
लोकप्राप्त्यर्थं गङ्गादितीर्थानामावाहनम्

अत्याशनादतीपानाद्यच्च उग्रात्प्रतिग्रहात् ।

तन्नो वरुणो राजा पाणिना ह्यवमर्शतु ॥

सोऽहमपापो विरजो निर्मुक्तो मुक्तकिल्बिषः ।

नाकस्य पृष्ठमारुह्य गच्छेद्ब्रह्म सलोकताम् ॥

यश्चाप्सु वरुणः स पुनात्वघमर्षणः ॥

इमं मे गङ्गे यमुने सरस्वति शुतुद्रि स्तोमं  
सचता परुष्ण्या ।

असिक्विनया मरुद्वृधे वितस्तयाऽऽर्जीकीये  
शृणुह्या सुषोमया ॥

जले निमग्नस्य प्राणायामार्थं अघमर्षणमन्त्राः—  
तपसः सृष्टिः ऋतसत्यादिकमेण

ऋतं च सत्यं चाभीद्वात्तपसोऽध्यजायत ।

ततो रात्रिरजायत ततः समुद्रो अर्णवः । १३ ॥

समुद्रादर्णवादधि संवत्सरो अजायत ।

अहोरात्राणि मिदधद्विष्वस्य मिपतो वशी ॥

सूर्याचन्द्रमसौ धाता यथापूर्वमकल्पयत् ।

दिवं च पृथिवीं चान्तरिक्षमथो सुवः ॥

अघमर्षणानन्तरं अवगाहनार्था मन्त्राः — वरुणवसूनां  
जलशुद्धिस्वर्गप्राप्त्यर्थं प्रार्थना

यत्पृथिव्याँ रजः स्वमान्तरिक्षे विरोदसी ।

इमाँस्तदापो वरुणः पुनात्वघमर्षणः ॥

पुनन्तु वसवः पुनातु वरुणः पुनात्वघमर्षणः ।

एष भूतस्य मध्ये भुवनस्य गोप्ता ॥

एष पुण्यकृतां लोकानेष मृत्योर्हिरण्मयम् ।

द्यावापृथिव्योर्हिरण्मयँ सँश्रितँ सुवः  
॥ १४ ॥

सँ नः सुवः सँशिशधि ॥

(१) नाड. १।१४; भास्कर. १।३।३०, २।१।३६;  
रामानुज. १।४।१०, २७, २।१।३५; निंबार्क. १।३।३०,  
२।१।३४; ब्रमध्व. १।३।२८; श्रीकण्ठ. १।१।१७,  
१।३।२९; श्रीकर. १।१।१७, १।३।३०, २।१।७, ३५,  
२।४।१६, ४।४।१८; वल्लभ. १।३।३०; विश्वान.  
२।२।२९.

(२) नाड. १।१५.

स्नातवतः आचमनमन्त्राः -- कर्मकर्तुः ज्योति-

रात्मता ब्रह्मरूपता च

आर्द्रं ज्वलति ज्योतिरहमस्मि । ज्योतिर्ज्वलति  
ब्रह्माहमस्मि । योऽहमस्मि ब्रह्माहमस्मि । अहमस्मि  
ब्रह्माहमस्मि । अहमेवाहं मां जुहोमि स्वाहा ॥

आचमनोत्तरस्नानमन्त्राः -- स्तैन्यादिमहापाप-

मुक्तिप्रार्थना

अकार्यकार्यवकीर्णी स्तेनो भ्रूणहा गुरुतल्पगः ।  
वरुणोऽपामघमर्पणस्तस्मात्पापात्प्रमुच्यते ॥  
रजोभूमिस्त्व मां रोदयस्व प्रवदन्ति धीराः ॥

स्नानादूर्ध्वं जप्यो मन्त्रः -- समद्रो भुवनराजा

आक्रान्तसमुद्रः प्रथमे विधर्मञ्जनयन्प्रजा  
भुवनस्य राजा ।

वृषा पवित्रे अधि सानो अव्ये बृहत्सोमो  
वावृषे सुवान इन्दुः ॥ १५ ॥ ॥ १ ॥

अनिष्टपरिहारार्थं जप्या मन्त्राः -- दुर्गदुरिततारकोऽ-

ग्निः, शरण्याऽग्निवर्णी दुर्गा देवी, आराध्या

इन्द्रविष्णवादयः

जातवेदसे सुनवाम सोममरातीयतो निद्रहाति  
वेदः ।

स नः पर्पदति दुर्गाणि विश्वा नावेव सिन्धुं  
दुरिताऽत्यग्निः ॥

तामग्निवर्णां तपसा ज्वलन्तीं वैरोचनीं कर्म-  
फलेषु जुष्टाम् ।

दुर्गा देवीः शरणमहं प्रपद्ये सुतरसि तरसे  
नमः ॥

अग्ने त्वं पारया नव्यो अस्मान्स्वस्तिभिरति  
दुर्गाणि विश्वा ।

पूश्च पृथ्वी बहुला न उर्वी भवा तोकाय  
तनयाय शंयोः ॥

विश्वानि नो दुर्गहा जातवेदः सिन्धुं न नावा  
दुरिताऽतिपार्षि ।

अग्ने अत्रिवन्मनसा गृणानोऽस्माकं बोध्यविता  
तनूनाम् ॥

(१) नाउ. २-८.

पृतनाजितः सहमानमुग्रमग्निः हुवेम परमात्स-  
धस्थान् ।

स नः पर्पदति दुर्गाणि विश्वा क्षामदेवो अति-  
दुरिताऽत्यग्निः ॥ १ ॥

प्रत्नोपि कमीड्यो अध्वरेषु सनाच्च होता  
नव्यश्च सस्ति ।

स्वां चाग्ने तनुवं पिप्रयस्वास्मभ्यं च सौभग-  
मायजस्व ॥

गोभिर्जुष्टमयुजो निषिक्तं तवेन्द्र विष्णोरनु-  
संचरेम ।

नाकस्य पृष्ठमग्निं संवसानो वैष्णवीं लोक  
इह मादयन्ताम् ॥ २ ॥

अन्नहोममन्त्राः -- भूरादिव्याहृत्यात्मकं अन्नं, अग्नि-

पृथिव्यादिदेवताभ्यः स्वाहाकरणं नमस्करणं

च पितृभ्यः स्वधाकरणं च

भूरन्नमग्नये पृथिव्यै स्वाहा । भुवोऽन्नं वायवेऽ-  
न्तरिक्षाय स्वाहा । सुवरन्नमादित्याय दिवे स्वाहा ।  
भूर्भुवः सुवरन्नं चन्द्रमसे दिग्भ्यः स्वाहा । नमो  
देवेभ्यः । स्वधा पितृभ्यः । भूर्भुवः सुवरन्न-  
मोम् ॥ ३ ॥

पापक्षयार्थहोममन्त्राः -- अग्निपृथिव्यादिदेवताभ्यः

स्वाहाकरणं नमस्करणं च पितृभ्यः स्वधाकरणं च

भूरन्नमये पृथिव्यै स्वाहा । भुवो वायवेऽन्तरिक्षाय  
स्वाहा । सुवरादित्याय दिवे स्वाहा । भूर्भुवः सुव-  
श्चन्द्रमसे दिग्भ्यः स्वाहा । नमो देवेभ्यः । स्वधा  
पितृभ्यः । भूर्भुवः सुवरन्न ओम् ॥ ४ ॥

महत्कामस्य होममन्त्राः -- व्याहृतिचतुष्टयं, अग्नि-

पृथिव्यादयो महत्सहितादेवताः

भूरन्नमये च पृथिव्यै च महते च स्वाहा । भुवो  
वायवे चान्तरिक्षाय च महते च स्वाहा ।  
सुवरादित्याय च दिवे च महते च स्वाहा ।  
भूर्भुवः सुवश्चन्द्रमसे च नक्षत्रेभ्यश्च दिग्भ्यश्च  
महते च स्वाहा । नमो देवेभ्यः । स्वधा पितृभ्यः ।  
भूर्भुवः सुवर्महरोम् ॥ ५ ॥

ज्ञानप्रतिबन्धनिवारकहोममन्त्राः — अग्न्यादयो  
देवताः

पाहि नो अग्न एनसे स्वाहा । पाहि नो विश्व-  
वेदसे स्वाहा । यज्ञं पाहि विभावसो स्वाहा । सर्वं  
पाहि शतक्रतो स्वाहा ॥ ६ ॥

पाहि नो अग्न एकया । पाह्युत द्वितीयया । पाह्यूर्जं  
तृतीयया । पाहि गीर्भिश्चतसृभिर्वसो स्वाहा ॥ ७ ॥

कृत्स्नवेदान्तप्राप्तिफलकजपमन्त्रः — विश्वरूपः

प्रणवः, ऋषिदेवपितृप्रणामः, इन्द्रः  
उपनिषद्वक्ता

यश्छन्दसामृपभो विश्वरूपश्छन्दोभ्यश्छन्दो-  
स्याविवेश । सचाँ शिष्यः पुरोवाचोपनिषदिन्द्रो  
ज्येष्ठ इन्द्रियाय ऋषिभ्यः । नमो देवेभ्यः । स्वधा  
पितृभ्यः । भूर्भुवः सुवश्छन्द ओम् ॥ ८ ॥

लब्धवेदधारणफलकजपमन्त्रः — ब्रह्मनमस्कारः

नमो ब्रह्मणे धारणं मे अस्तु । अनिराकरणं  
धारयिता भूयासम् । कर्णयोः श्रुतं मा च्योद्वम् ।  
ममामुष्य ओम् ॥ ९ ॥

ऋतसत्यश्रुतशान्त्यादि तपः

ऋतं तपः सत्यं तपः श्रुतं तपः शान्तं तपो  
दमस्तपः शमस्तपो दानं तपो यज्ञं तपो भूर्भुवः  
सुवर्ब्रह्मैतदुपास्यैतत्तपः ॥ १० ॥

पुण्यप्रशंसा पापनिषेधश्च

यैथा वृक्षस्य संपुष्पितस्य दूराद्गन्धो वात्येवं  
पुण्यस्य कर्मणो दूराद्गन्धो वाति । यथाऽसिधारं  
कर्तेऽवहितामवक्रमे यद्युवे युवे ह वा विह्वयिष्यामि  
कर्तं पतिष्यामि । इत्येवममृतादात्मानं जुगुप्सेत्  
॥ ११ ॥

आत्मदर्शनोपायः धातुः प्रसादः, सप्तप्राणार्चिसमि-

ल्लोकानां प्रभवः ब्रह्मादिविभूतिरूपः ईशः

अणोरणीयान्महतो महीयानात्मा गुहायां निहि-  
तोऽस्य जन्तोः ।

(१) नाड. ९; श्रीकर. १।२।१ (पृ. ९५), १।२।४.

(२) नाड. १०.

(३) नाड. ११; वल्लभ. २।३।२६.

(४) नाड. १२।१; भास्कर. १।४।८; रामानुज.

तमक्रतुं पश्यति वीतशोको धातुः प्रसादान्म-  
हिमानमीशम् ॥

सप्त प्राणाः प्रभवन्ति तस्मात्सप्तार्चिषः समिधः  
सप्त जिह्वाः ।

सप्त इमे लोका येषु चरन्ति प्राणा गुहाशया-  
न्निहिताः सप्त सप्त ॥

अतः समुद्रा गिरयश्च सर्वेऽस्मात्स्यन्दन्ते  
सिन्धवः सर्वरूपाः ।

अतश्च विश्वा ओषधयो रसाच्च येनैष  
भूतस्तिष्ठत्यन्तरात्मा ॥

ब्रह्मा देवानां पदवीः कवीनामृषिर्विप्राणां  
महिषो मृगाणाम् ।

श्येनो गृध्राणाँ स्वधितिर्वनानाँ, सोमः  
पवित्रमत्येति रेभन् ॥

अजा प्रजावती भोग्या, अजाश्च भोक्तारः

अजामेकां लोहितशुक्लकृष्णां बर्हीं प्रजां जन-  
यन्तीँ सरूपाम् ।

अजो ह्येको जुषमाणोऽनुशेते जहात्येनां  
भुक्तभोगामजोऽन्यः ॥ १ ॥

हंसादिरूपेण सुलोकादिषु स्थितं ऋतं बृहत्

हँसः शुचिषद्वसुरन्तरिक्षसद्भोता वेदिषद-  
तिथिर्दुरोणसत् ।

नृषद्वरसदृतसद्वयोमसद्वजा गोजा ऋतजा  
अद्रिजा ऋतं बृहत् ॥

घृतं मिसिक्षिरे घृतमस्य योनिर्घृते श्रितो घृत-  
मुवस्य धाम ।

१।१।१ (पृ. ११७), १।४।९; श्रीकंठ. १।१।१  
(पृ. ९७), १।१।४ (पृ. १८०), १।१।५, १।२।८,  
१।४।९, ३।२।३६; श्रीकर. १।१।१ (पृ. ३, ५, १३,  
२१, २८), १।१।२ (पृ. ३०), १।१।३ (पृ. ४०,  
४३), १।१।४ (पृ. ४४, ४५), १।१।५ (पृ. ५३),  
१।१।६, ९, ११, १९, २६, २८, १।२।५ (पृ. १०३),  
१।२।८, ९, ११, १९, २१, १।४।५, ९, १०, २।१।४,  
८, १२, २७, २।३।१८, २।४।१३, ३।२।३, २३, ३०,  
३५, ३६, ३।३।१९, ४।२।१५; विज्ञान. ३।४।१६.

(१) नाड. १२।२.

अनुष्वधमावह मादयस्व स्वाहाकृतं वृषभ वक्षि  
हव्यम् ॥

घृतप्रियः अग्निः महोदेवः वृषभः, घृतप्रशंसा  
समुद्रादूर्मिर्मधुमाः उदारदुपाः शुना सममृत-  
त्वमानट् ।

घृतस्य नाम गुह्यं यदस्ति जिह्वा देवानाममृतस्य  
नाभिः ॥

वयं नाम प्रब्रवामा घृतेनास्मिन्यज्ञे धारयामा  
नमोभिः ।

उप ब्रह्मा शृणवच्छस्यमानं चतुःशृङ्गोऽवमीर्द्वौर  
एतत् ॥

चत्वारि शृङ्गा त्रयो अस्य पादा द्वे शीर्षे सप्त  
हस्तासो अस्य ।

त्रिधा बद्धो वृषभो रोरवीति महो देवो मर्त्याः  
आविवेश ॥ २ ॥

‘त्रिधा हितं पाणिभिर्गुह्यमानं गवि देवासो  
घृतमन्वविन्दन् ।

(१) नाड. १२१३; ब्रह्मकर. ३१४२०; रामानुज.  
१११११ (पृ. १२८), ३१३४, ४३, ४३१९ दहं (दहरं)  
परमेश्वर (परमेश्वर); ब्रह्मध्व. ११३१७ दहं (दहरं);  
श्रीकण्ठ. ११११४ (पृ. १८२), ११११८, ११२३, १३,  
१९, २७, ११३१२, १६, ११४२४, २५, २१११, २२,  
३१२३१, ३५, ३३११, ३८, ३१४८, ४११३, ५,  
४२११६, ४३११४, १५ विश्वाधियो (विश्वाधिको) दहं  
(दहरं) विपापं (विपापम्) मेश्वर (मेश्वर); श्रीकर. १११११  
(पृ. ७, ८, १३, २७), ११११२ (पृ. ३५), ११११३ (पृ.  
३८, ४३), ११११४ (पृ. ४५, ४८), ११११६,  
१८, २७ (पृ. ८६), ११२११, २, ३, ५, ६, ७, ८,  
१३, १८, ३०, ११३११, १३, १७, २१, ४०, ११४२४,  
२८, २१११, ४, १४, २३, २१२३७, ४२, २३१२६,  
४२, २१४११, ३१२११, १२, १५, ३०, ३१, ३५,  
३३३१८, २२, ३८, ३९, ४२, ४३, ४४, ५३,  
६०, ६१, ३१४११, ८, १५, १८, २१, २५, ४५, ५२,  
४११३, ४३१६, १६, ४१४१२, १७, २०, २२ विश्वा-  
धियो (विश्वाधिको), दहं (दहरं) विपापं (विपापम्)  
न सर्वत्र, मेश्वर (मेश्वर); बलदेव. ३१४१२, १३.

इन्द्र एकः सूर्य एकं जजान वेनादेकः  
स्वधया निष्ठतक्षुः ॥

महर्षिः हिरण्यगर्भजन्मद्रष्टा शुभबुद्धिसंयोजकः

रुद्रः, परतमः पुरुषः

यो देवानां प्रथमं पुरस्ताद्विश्वाधियो रुद्रो  
महर्षिः ।

हिरण्यगर्भं पश्यत जायमानः स नो देवः  
शुभया स्मृत्या संयुनक्तु ॥

यस्मात्परं नापरमस्ति किञ्चिद्यस्मान्नाणीयो न  
ज्यायोऽस्ति कश्चित् ।

वृक्ष इव स्तब्धो दिवि तिष्ठत्येकस्तेनेदं पूर्णं  
पुरुषेण सर्वम् ॥

संन्यासयोगादेव मुक्तिः अमृतस्वरूपा

न कर्मणा न प्रजया धनेन त्यागेनैके अमृतत्व-  
मानशुः ।

परेण नाकं निहितं गुहायां विश्राजदेतद्यतयो  
विशन्ति ॥

वेदान्तविज्ञानसुनिश्चितार्थाः संन्यासयोगाद्यतयः  
शुद्धसत्त्वाः ।

ते ब्रह्मलोके तु परान्तकाले परामृतात्परि-  
मुच्यन्ति सर्वे ॥

उपास्यं हृदयाकाशान्तःस्थं, प्रणवात् परः

परमेश्वरः

दहं विपापं परमेश्वरभूतं यत्पुण्डरीकं पुरमध्य-  
संस्थम् ।

तत्रापि दहं गगनं विशोकस्तस्मिन्यदन्तस्तदु-  
पासितव्यम् ॥

‘प्रसिद्धेश्च’ — ‘दहं विपापं परमेश्वरभूतं यत्  
पुण्डरीकं पुरमध्यसंस्थम् । तत्रापि दहं गगनं विशोक-  
स्तस्मिन् यदन्तस्तदुपासितव्यम् ॥’ इति महोपनिषदि,  
‘हृत्पुण्डरीकं विरजम्’ इत्यारभ्य — ‘उमासहायं  
परमेश्वरं प्रभुं त्रिलोचनं नीलकण्ठं प्रशान्तम् । ध्यात्वा’  
इत्यादि कैवल्योपनिषदि च परमेश्वरस्योमासखस्य दहर-  
पुण्डरीकमध्यवर्तित्वेनोपास्यत्वं प्रसिद्धम् । ततोऽपि  
परमेश्वरो दहराकाशः ।



ननु दहरपुण्डरीकमध्ये दहराकाशान्तर्वर्तित्वेनोपास्यत्वं 'य एषोऽन्तर्हृदय आकाशस्तस्मिन् शेते सर्वस्य वशी सर्व-  
स्येशानः' इत्याद्युपनिषदन्तरे प्रसिद्धं परमेश्वरस्य इह दहराकाशत्वेनेति विरोध इति चेत् — तत्रापि दहरा-  
काशमध्यवर्ती न परमेश्वर उपास्यः, किं तु दहराकाशे परमेश्वरधर्माणामपहतपाप्मत्वादीनां संबन्धप्रतीतिः दहरा-  
काशत्वमप्यस्य चिदम्बररूपतयेति न विरोधः ।

श्रीकण्ठ. १।३।१६

यो वेदादौ स्वरः प्रोक्तो वेदान्ते च प्रतिष्ठितः ।  
तस्य प्रकृतिलीनस्य यः परः स महेश्वरः ॥ ३ ॥ ॥ १२ ॥

ब्रह्मतत्त्वस्य परमात्मनः नारायणस्य स्वहृदयं

अग्निशिखायां उपासना

सहस्रशीर्षं देवं विश्वाक्षं विश्वशंभुवम् ।  
विश्वं नारायणं देवमक्षरं परमं पदम् ॥  
विश्वतः परमाज्ञितं विश्वं नारायणं हरिम् ।  
विश्वमेवेदं पुरुषस्तद्विश्वमुपजीवति ॥  
पतिं विश्वस्याऽऽत्मे श्वरं शाश्वतं शिवम-  
च्युतम् ।

नारायणं महाज्ञेयं विश्वात्मानं परायणम् ॥  
नारायणं परो ज्योतिरात्मा नारायणः परः ।  
नारायणं परं ब्रह्मतत्त्वं नारायणः परः ।  
नारायणं परो ध्याता ध्यानं नारायणः परः ॥  
यच्च किञ्चिज्जगत्सर्वं दृश्यते श्रूयतेऽपि वा । १ ॥

(१) 'लिङ्गभूयस्त्वात्तद्वि बलीयस्तदपि' — तैत्तिरीयके दहरविद्यानन्तरमधीयते — 'सहस्रशीर्षं देवं विश्वाक्षं विश्वशंभुवम् । विश्वं नारायणं देवमक्षरं परमं प्रभुम् ॥' (नाउ. १३।१) इत्यारभ्य 'सोऽक्षरः परमः स्वराट्'

(१) नाउ. १३।१; रामानुज. १।१।१ ( पृ. ११६, १२३ ), १।१।२, २।२।५, ४२, ३।२।२६, ३६, ४३ पदम् ( प्रभुम् ) जगत्सर्वं ( जगत्स्मिन् ); ब्रमध्व. १।३।२, ८, १६, २।२।५; श्रीकण्ठ. १।१।१ ( पृ. ९१ ), १।२।३, ४, ५, ८, १।३।१२, ३।२।३५, ४।३।१४; श्रीकर. १।१।१ ( पृ. १७ ), १।१।४ ( पृ. ४४ ), १।२।१, ३, ५, १।३।१३, २।२।३७, ४१, ४२, ३।३।३८, ३।२।११, ३५, ३।३।३४, ४३, ४।३।१६, ४।४।२२; बल्लभ. ४।४।१४ परमाज्ञितं ( परमं नित्यं ).

( नाउ. १३।२ ) इत्यन्तम् । तत्र संशयः किं पूर्वप्रकृत-  
विद्ययैकविद्यात्वेन तदुपास्यविशेषनिर्धारणमनेन क्रियते  
उत सर्ववेदान्तोदितपरविद्योपास्यविशेषनिर्धारणमिति । किं  
युक्तम् । दहरविद्योपास्यविशेषनिर्धारणमिति । कुतः । प्रक-  
रणात् । पूर्वस्मिन्ननुवाके दहरविद्या हि प्रकृता 'दहरं  
विपापं परवेश्मभूतं यत्पुण्डरीकं पुरमध्यसंस्थम् । तत्रापि  
दहरं गगनं विशोकस्तस्मिन् दन्तस्तदुपासितव्यम् ॥'  
( नाउ. १२।३ ) इति अस्मिन्नुवाके 'पद्मकोशप्रतीकाशं  
हृदयं चाप्यधोमुखम्' ( नाउ. १३।२ ) इत्यादिना हृदय-  
पुण्डरीकाभिधानमस्य नारायणानुवाकस्य दहरविद्यो-  
पास्यविशेषनिर्धारणार्थत्वमुपोद्बल्यतीति । एवं प्राप्ते प्रच-  
क्ष्महे— लिङ्गभूयस्त्वादिति । अस्य निखिलपरविद्योपास्यवि-  
शेषनिर्धारणार्थत्वे भूयांसि लिङ्गानि दृश्यन्ते । तथा हि  
परविद्यास्वक्षरशिवशंभुपरब्रह्मपरज्योतिःपरतत्त्वपरमात्मा-  
दिशब्दनिर्दिष्टमुपास्यं वस्त्वह तैरेव शब्दैरनूय तस्य  
नारायणत्वं विधीयते । भूयसीषु विद्यासु श्रुताननूय  
नारायणत्वविधानभूयस्त्वं नारायण एव सर्वविद्यासुपास्य-  
मस्थूलत्वादिविशेषितानन्दादिगुणकं परं ब्रह्मेति विशेष-  
निर्णये भूयो बहुतरं लिङ्गं भवति । अत्र लिङ्गशब्दश्चिह्न-  
पर्यायः । चिह्नभूतं वाक्यं बहुतरमस्तीत्यर्थः । तद्वि-  
प्रकरणाद्वलीयः । तदप्युक्तं प्रथमे काण्डे 'श्रुतिलिङ्ग-  
वाक्यप्रकरणस्थानसमाख्यानां समवाये पारदौर्बल्यमर्थ-  
विप्रकर्षात्' ( जैसू. ३।३।१४ ) इति ।

यत्तुक्तं 'पद्मकोशप्रतीकाशम्' ( नाउ. १३।२ )  
इत्यादिवचनं दहरविद्याशेषत्वमस्योपोद्बल्यतीति तत्र ।  
बलीयसा प्रमाणेन सर्वविद्योपास्यविशेषनिर्धारणार्थत्वेऽ-  
वधूते सति दहरविद्यायामपि तस्यैव नारायणस्योपास्यत्वेन  
तद्वचनोपपत्तेः । न च 'सहस्रशीर्षम्' ( नाउ. १३।१ )  
इत्यादिद्वितीयानिर्देशेन पूर्वानुवाकोदितोपासिना संबन्धः  
शङ्कनीयः । 'तस्मिन् दन्तस्तदुपासितव्यम्' ( नाउ. १२।३ )  
इत्युपासितेन कृत्प्रत्ययेनोपास्यस्य कर्मणोऽभिहितत्वा-  
त्तदुपास्ये द्वितीयानुपपत्तेः । 'विश्वमेवेदं पुरुषः' ( नाउ.  
१३।१ ) । 'तत्त्वं नारायणः परः' ( नाउ. १३।१ )  
इत्यादिप्रथमानिर्देशाच्च प्रथमार्थे द्वितीया वेदितव्या ।  
'अन्तर्बहिश्च तत्सर्वं व्याप्य नारायणः स्थितः'  
'तस्याः शिखाया मध्ये परमात्मा व्यवस्थितः । स ब्रह्म

स शिवः सेन्द्रः सोऽक्षरः परमः स्वराट् ॥' ( नाउ. १३।२ ) इति निर्देशैः सर्वस्मात्परो नारायण एव सर्वत्रोपास्य इति निर्णीयमानत्वाच्च प्रथमार्थे द्वितीयेति निश्चीयते । रामानुज. ३।३।४३

( २ ) 'अनुपपत्तेस्तु न शारीरः' — इह सामान्येन जीवस्थोपास्यत्वं नास्ति, किन्तुपासकत्वमिति निरूपितम् । पुनरपि सकलजीवसमष्टिरूपहिरण्यगर्भोपादानभूतस्य नारायणस्यापि विश्वाधिकब्रह्मविषयकमुपासकत्वं, नोपास्यत्वमित्यभिधातुमिदमधिकरणमारभ्यते — अनुपपत्तेरिति । अस्य महोपनिषदि श्रूयते विषयः 'पतिं विश्वस्यात्मेश्वरं शाश्वतं शिवमच्युतम् । नारायणं महाज्ञेयम्' इत्यादि । अत्र विश्वपतित्वादिलक्षणयुक्ततया नारायणशब्दवाच्यो मूर्त्यात्मा परमेश्वरोऽन्यो वेति संदेहः । 'सहस्रशीर्षं देवं' इत्यारभ्य सहस्रशीर्षत्वादिविधेयत्वेन नारायणस्य मूर्त्यात्मन एवोद्देश्यत्वेनाभ्यासात्, 'समुद्रेऽन्तं विश्वशम्भुवम्' इति समुद्रशायित्वादितल्लिङ्गाच्च, तत्पर्यायवाचकाच्युतहरिशब्दादिप्रयोगाच्च, नारायण एव मूर्त्यात्मा विश्वपतित्वादिना लिङ्गेन प्रतिपाद्यत इति पूर्वपक्षः । सिद्धान्तस्तु — नारायणात्मा महेश्वर इति । कुतः । विश्वपतित्वादीनां परमेश्वरधर्माणां तदर्थान्तरे नारायणेऽनुपपत्तेः । 'पशूनां पतये' 'वृक्षाणां पतये' 'जगतां पतये' इत्यादिना परमेश्वर एव निखिलभुवनाधिपत्यमभ्यस्यते । 'एको हि रुद्रो न द्वितीयाय तत्सुर्य इमाल्लोकानीशत ईशिनीभिः' ( श्वेउ. ३।२ ) इति रुद्रव्यतिरिक्तस्य जगदीश्वरत्वं निषिध्यते । 'विश्वाधिको रुद्रः' ( नाउ. १२।२ ) इति विश्वाधिकत्वं च तस्यैव श्रूयते । अतो विश्वपतित्वादिलक्षणो नारायणात्मा परमेश्वर इति समीचीनम् । १।२।३

'कर्मकर्तृव्यपदेशात्' — ननु 'नारायणात्मा' इति नारायणान्तर्यामी परमेश्वर इति हृदयम् । तदयुक्तं, 'नारायणपरं ब्रह्म' इति नारायणस्य परब्रह्मभावमुक्त्वा, 'पद्मकोशप्रतीकाशम्' इत्यादिना पुरुषस्य हृदयपुण्डरीकस्थानमुक्त्वा 'तस्य मध्ये वह्निशिखा' इत्यादिना जीवस्वरूपमुक्त्वा 'तस्याः शिखाया मध्ये परमात्मा व्यवस्थितः' इति परमात्मत्वेन जीवान्तर्यामित्वेन तस्थोपास्यत्वमवगम्यते । 'स ब्रह्मा स शिवः' इत्यादिना

तद्विभूतित्वं ब्रह्मशिवादीनामुच्यते । अतो नारायण एव विश्वपतिः परब्रह्मभूतो जीवान्तर्यामित्वेनोपास्य इति तदात्मकत्वेन तदधिकत्वं तदुपास्यत्वं च परमेश्वरस्य वक्तुमयुक्तमित्यत आह — कर्मेति । कर्मत्वं कर्तृत्वं च व्यपदिश्यते तत्र ध्यातृध्येययोः परमेश्वरनारायणयोः । कथं ? 'पद्मकोशप्रतीकाशम्' इति प्रकृतस्य नारायणस्यैव हृदयमुच्यते 'परमात्मा व्यवस्थितः' इति परमेश्वर एव परमात्मा तदन्तर्वातितया ध्येयत्वेनोच्यते । ततो ध्यातृत्वेन नारायणस्य ध्येयत्वेन परमेश्वरस्य च कर्मत्वं कर्तृत्वं च व्यपदिश्यते । अतो नारायणादन्य एवोपास्यः परमात्मा । 'स ब्रह्मा स शिवः' इत्यादिना ब्रह्मविष्णुरुद्रेन्द्रादिप्रपञ्चविभूतिविशिष्टत्वं परमेश्वरस्योपदिश्यते । अत्र विष्णोरग्रहणेऽपि कैवल्योपनिषदि श्रूयते—'हृत्पुण्डरीकं विरजं' इत्यादिना हृदयपुण्डरीकं प्रस्तुत्य, 'उमासहायं परमेश्वरं प्रभुं त्रिलोचनं नीलकण्ठं प्रशान्तम् । ध्यात्वा मुनिर्गच्छति भूतयोनिं समस्तसाक्षिं तमसः परस्तात् ॥ स ब्रह्मा स शिवः सेन्द्रः सोऽक्षरः परमः स्वराट् । स एव विष्णुः स प्राणः स कालोऽग्निः' ( कैउ. १।७, ८ ) इत्यादि । तन्मयायोऽत्राध्याहार्यः । 'यो वै रुद्रः स भगवान् भूर्भुवःसुवर्गश्च ब्रह्मा तस्मै वै नमो नमः यश्च विष्णुः यश्च महेश्वरः' इत्याद्यथर्वश्रुतिरपि द्रष्टव्या । अत्र विभूतित्वेन ब्रह्मशिवयोर्मध्ये विष्णोरग्रहणं परमेश्वरोपासकतया तस्य प्रस्तुतत्वादित्यविरोधः ।

१।२।४

'शब्दविशंपात्' — 'सहस्रशीर्षा पुरुषः' इत्यारभ्य प्रस्तुतस्य पुरुषस्य 'पादोऽस्य विश्वा भूतानि' इति निजैकांशजगद्विशिष्टत्वमुच्यते । 'सहस्रशीर्षं देवम्' इति स एवात्र नारायण इति बोध्यते । स चायं 'नारायणपरं ब्रह्म' इति ब्रह्मत्वेनोच्यते । ब्रह्मैव हि सर्वोपास्यम् । कथमस्य तथाभूतस्यान्यं प्रत्युपासकत्वमित्यत आह — शब्देति । 'नारायणपरं ब्रह्म' इति शब्दविशेष एव नारायणात् परमिति ब्रह्म प्रतिपादयति । अतो नारायणादन्यदेव परं ब्रह्मोपास्यम् । परब्रह्मणः सहस्रशीर्षत्वादिविशिष्टपुरुषरूपेण जगदुपादानत्वात् । परब्रह्मात्मकस्य तस्य जगदाकारत्वमिति वक्ष्यामः 'प्रकृतिश्च' ( ब्रसू. २।१।२३ ) इत्यधिकरणे । १।२।५

‘स्मृतेश्च’ — नारायणस्योपासकत्वे प्रमाणान्तरमाह — स्मृतेश्चेति । ‘एवमुक्त्वा ततो राजन् महायोगेश्वरो हरिः । दर्शयामास पार्थाय परमं रूपमैश्वरम् ॥’ ( भ. गी. ११।९ ) इति स्मृतेश्च महायोगस्वामिनो नारायणस्य परमेश्वरविषयो योगः समाधिरभिव्यज्यते । अत्र, ‘अहं यथावदाराध्यः कृष्णेनाह्निष्टकर्मणा । तस्मादिष्टतमः कृष्णादन्यो मम न विद्यते ॥’ इति अश्वत्थामानं प्रति परमेश्वरवचनं च । तस्मादन्यन्नारायणादुपास्यं परं ब्रह्म । १।२।६

‘अर्भकौकस्त्वात्तद्व्यपदेशाच्च नेति चेन्न निचाय्य-त्वादेवं व्योमवच्च’ — पुनरनुपपत्तिमाशङ्क्याह — अर्भकौकस्त्वादिति । ‘नीवारशूकवत्तन्वी पीता भास्व-त्यणूपमा । तस्याः शिखाया मध्ये परमात्मा व्यवस्थितः ॥’ इति स्वल्पवह्निशिखान्तवर्तितया स्वल्पाश्रयत्वादल्पत्व-व्यपदेशाच्चायं व्यापी न परमेश्वर इति चेत् — न, उपास्यत्वात् तथाव्यपदेशः । न स्वरूपाल्पत्वात् व्योम-वत् स्वरूपमहत्त्वस्य सिद्धत्वात् — यथा घटादिपृषदि-तस्य व्योम्नस्तदुपाधिवशादल्पत्वं स्वरूपतो महत्त्वं च । ततो न विरोधः । १।२।७

‘संभोगप्राप्तिरिति चेन्न वैशेष्यात्’ — पुनराशङ्क्य परिहरति — संभोगिति । यदुक्तं ‘नारायणपरं ब्रह्म’ इति नारायणात् परं तदुपास्यं ब्रह्म, तदेव हि ‘ऋतं सत्यं परं ब्रह्म पुरुषं कृष्णपिङ्गलम् । ऊर्ध्वरेतं विरूपाक्षं’ इत्युच्यते । तत्र परमशक्त्युपाशङ्क-त्याकारतया कृष्णपिङ्गलं कृशानुरेतस्कतया ऊर्ध्वरेतस्कं, त्रिलोचनतया विरूपाक्षं, पुरि पूर्वोक्तदहरपुण्डरीके शेत इति पुरुषं, ऋतं सत्यं मनोवाग्विपर्यासरहितं परं ब्रह्म, इति लक्षणम् । अतोऽस्य त्रिलोचनत्वादिलक्षणशरीरसंब-न्धात् शरीरगतसुखदुःखादिसंभोगप्राप्तिरिति चेत् — न, वैशेष्यात् । सुखदुःखसंभोगेभ्यो जीवशरीरेभ्यो ब्रह्मरूप-स्यास्ति हि वैशेष्यम् । इच्छागृहीतत्वादस्य, तेषां कर्ममूल-त्वाच्च । अत एव श्रूयते परमेश्वरः ‘अपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसं-कल्पः’ इति संसारिशरीरधर्मरहितत्वेन । न चैवं संसारी जीवः । अत एवाप्राकृतानि पापजरामरणशोकादिरहि-तानि स्वेच्छासंपादितानि लीलामङ्गलरूपाणि परमेश्वरस्य

‘स्थिरभिरङ्गैः पुरुरूप उग्रः’ इत्यादिषु स्थिराणि नित्यानि विज्ञायन्ते । अतः परब्रह्मणः परमेश्वरस्य जीवा-द्वैशेष्यान्न तद्वच्छरीरादिगतदोषापत्तिः । अत्र खलूपक-मादिभिर्लिङ्गैर्विरूपाक्षं ब्रह्म सर्वोत्कृष्टमुपास्यमिति युक्त-मेव । तथा हि उपक्रमे — ‘अणोरणीयान्’ ( नाउ. १२।१ ) इत्यादिना ‘महिमानमीशम्’ इत्यन्तेन सकलजन्तुद्वयगुहावर्तित्वेन स्वप्रसादाति-शयश्रीतशोकपुरुषदर्शनधिपत्यत्वेन च महिमातिशयवा-नीशः प्रस्तुतः । पुनः ‘सप्त प्राणाः प्रभवन्ति तस्मात्’ ( नाउ. १२।१ ) इत्यादिना स एव परमशक्तिमान् प्राणादिजगदुपादानत्वेन निरूपितः । ततश्च, ‘यो देवानां प्रथमं पुरस्ताद्विश्वाधिको रुद्रो महर्षिः । हिरण्य-गर्भं पश्यत जायमानम्’ ( नाउ. १२।३ ) इति विश्वाधिकत्वेन सर्वज्ञत्वेन सकलकार्यप्रथमहिरण्यगर्भजन-कत्वेन च निमित्तभूतः परामृष्टः । स एव ततः ‘परेण नाकम्’ ( नाउ. १२।३ ) इति पराकाशगुहावर्ती त्यक्त-फलकर्मानुष्ठायिनां वेदान्ततात्पर्यवेदिनां यतीनां जिते-न्द्रियाणां ‘परामृतात्परिमुच्यन्ति’ ( नाउ. १२।३ ) इति परामृतरूपतया प्राप्यत्वेन वर्णितः । कस्तत्प्राप्ता-वुपाय इति प्रातः ‘दहरं विपाप्मम्’ इति दहरो-पासनमारब्धम् । तत्र ‘तस्मिन् यदन्तस्तदुपासितव्यम्’ ( नाउ. १२।३ ) इति दहरपुण्डरीके यद्वस्तु तदुपास्य-मिति सामान्येनोक्तम् । तत् किमित्याकाङ्क्षायां, ‘य परः सः महेश्वरः’ ( नाउ. १२।३ ) इति महेश्वराख्यं तदुपवर्णितम् । तत् किंरूपमित्याकाङ्क्षायां ‘ऋतं सत्यम्’ ( नाउ. २३ ) इत्यादिना विरूपाक्षत्वादिलक्षणरूप-मित्युपसंहृतम् । तत्रावान्तरवाक्यसिद्धो नारायणः पूर्वाधिकरणन्यायादुपासकत्वेनान्वेतीति युक्तम् । अत्र सर्वेषामुपासनेऽधिकारस्य सद्भावेऽपि नारायणग्रहणमस्या-धिक्यार्थम् । तदिहोपास्येन विरूपाक्षेण ब्रह्मणा तदुपा-सकस्य नारायणस्याभेदभावनया तद्धर्मैरस्य प्रतिपा-दनमुपादानस्य तदात्मन इति समीचीनम् ।

श्रीकण्ठ. १।२।८

अन्तर्बहिश्च तत्सर्वं व्याप्य नारायणः स्थितः ॥

( १ ) नाउ. १३।२; रामानुज. १।३।१, ३।३।३८, ४३ शिलाभिस्तु ( शिराभिस्तु ) ( स हरिः० ); ब्रमध्व.

अनन्तमव्ययं कविः समुद्रेऽन्तं विश्वशंभुवम् ।  
 पद्मकोशप्रतीकाशः हृदयं चाप्यधोमुखम् ॥  
 अधो निष्ठया वितस्त्यान्ते नाभ्यामुपरि तिष्ठति ।  
 ज्वालमालाकुलं भाती विश्वस्याऽऽयतनं महत् ॥  
 संततः शिलाभिस्तु लम्बत्याकोशसंनिभम् ।  
 तस्यान्ते सुषिरः सूक्ष्मं तस्मिन्सर्वं प्रतिष्ठितम् ॥  
 तस्य मध्ये महानग्निर्विश्वार्चिर्विश्वतोमुखः ।  
 सोऽग्रभुग्विभजन्तिष्ठन्नाहारमजरः कविः ।  
 तिर्यग्धूर्ध्वमधःशायी रदमयस्तरय संतताः ॥  
 संतापयति स्वं देहमापादतलमस्तकः ।  
 तस्य मध्ये वह्निशिखा अणीयोर्ध्वा व्यवस्थितः ॥  
 नीलतोयदमध्यस्थाद्विद्युल्लेखेव भास्वरा ।  
 नीवारशूकवत्तन्वी पीता भास्वत्यणूपमा ॥  
 तस्याः शिखाया मध्ये परमात्मा व्यवस्थितः ।  
 स ब्रह्म स शिवः स हरिः सेन्द्रः सोऽक्षरः  
 परमः स्वराट् ॥ २ ॥ ॥ १३ ॥

आदित्यमण्डले उपास्यः हिरण्यमयः सर्वात्मकः

ओजोबलादिरूपः स्वयंभुव्रह्मस्वरूपः पुरुषः

सायुज्यहेतुः

आदित्यो वा एष एतन्मण्डलं तपति । तत्र ता  
 ऋचः । तदृचा मण्डलम् । स ऋचां लोकः । अथ  
 य एष एतस्मिन्मण्डलेऽर्चिर्दीप्यते तानि सामानि ।  
 स साम्नां लोकः । अथ य एष एतस्मिन्मण्डलेऽर्चिषि  
 पुरुषस्तानि यजूःषि । स यजुषा मण्डलम् । स  
 यजुषां लोकः । सैषा त्रयैव विद्या तपति य  
 एषोऽन्तरादित्ये हिरण्यमयः पुरुषः ॥ १४ ॥

‘मेदव्यपदेशाच्चान्यः’ — महोपनिषदि श्रूयते,  
 ‘आदित्यो वा एष एतन्मण्डलं तपति’ इत्यादि । तत्र ‘य  
 एष एतस्मिन् मण्डलेऽर्चिर्दीप्यते’ इति मण्डलप्रभा-  
 मुक्त्वा ‘य एष एतस्मिन् मण्डलेऽर्चिषि पुरुषः’ इति

१।३।१४, २।२।५; श्रीकण्ठ. १।२।३, ४, ७, १३,  
 ३।२।३५; श्रीकर. १।२।३, ४, ५, ७, ३०, २।३।१८,  
 ३८, ३।३।४३, ४।३।१६.

(१) नाड. १४; श्रीकण्ठ. १।१।२२, ३।३।२२;  
 श्रीकर. १।१।२१, २६ (पृ. ८३), ३।३।६, २२,  
 ४।३।१६.

मण्डलाभिमानिनं सूर्यमभिधाय ‘य एषोऽन्तरादित्ये  
 हिरण्यमयः पुरुषः’ इति हिरण्यमयं पुरुषमादित्यान्तर्यामिण-  
 मुक्त्वा पुनः ‘आदित्यो वै तेज ओजो बलं यशः’ इत्या-  
 दिना तस्यादित्यरूपस्य विभूतिमभिधाय ‘एष पुरुष  
 एष भूतानामधिपतिः’ इति भूतपतित्वेन तं निर्दिश्य,  
 पुनः किटश इत्याकाङ्क्षायां ‘सर्वो वै रुद्रः’ इत्यारभ्य  
 ‘हिरण्यब्राह्मे हिरण्यपतयेऽम्बिकापतये उमापतये’ इत्यु-  
 पसंहृतम् । तत्र बाहुग्रहणस्योपलक्षणत्वाद्विरण्यरूप इति  
 तात्पर्यम् । अतो हिरण्यसदृशरूपः उमापतिरादित्यमण्ड-  
 लवर्तीति सिद्धयति । अत्र नीलग्रीवत्वमुमापतित्वमित्यादि  
 विशेषलिङ्गं, परमेश्वरादन्यत्र तस्यायोगात् । पुण्डरीका-  
 क्षत्वं साधारणं लिङ्गं, नारायणादन्यत्रापि तस्य दर्शनात्  
 कमललोचना नारी कमललोचनः पुरुष इति । अतो विशे-  
 पलिङ्गेन सामान्यलिङ्गस्य बाधः । ‘ध्येयः सदा’ इत्यादि  
 लौकिकं वचनं भाक्तमेव । ततो हिरण्यसदृशरूपमल्लो-  
 चनो नीलग्रीव उमापतिः सकललोककामेश्वरः सर्वपाप्मा-  
 ऽनाघ्रातो भगवान् परमेश्वर आदित्यान्तर्वर्ती सवित्री-  
 प्रतिपाद्यः सर्वेषां मुमुक्षूणां ध्येय इति सिद्धम् ।

श्रीकण्ठ. १।१।२२

आदित्यो वै तेज ओजो बलं यशश्चक्षुः श्रोत्र-  
 मात्मा मनो मन्युर्मनुर्मृत्युः सत्यो मित्रो वायुरा-  
 काशः प्राणो लोकपालः कः किं कं तत्सत्यमन्नम-  
 मृतो जीवो विश्वः कतमः स्वयंभु ब्रह्मैतदमृत एष  
 पुरुष एष भूतानामधिपतिः । ब्रह्मणः सायुज्यः  
 सलोकतामाप्नोति । एतासामेव देवतानां सायुज्यः  
 सार्ष्टिताः समानलोकतामाप्नोति य एवं वेद ।  
 इत्युपनिषत् ॥ १५ ॥

लिङ्गप्रतिष्ठार्थं पापक्षयार्थं च विनियोज्या मन्त्राः—

सोमसूर्यलिङ्गरूपः शिवः परमात्मा

‘निधनपतये नमः । निधनपतान्तिकाय नमः ।  
 ऊर्ध्वाय नमः । ऊर्ध्वलिङ्गाय नमः । हिरण्याय

(१) नाड. १५; श्रीकण्ठ. १।१।२२; श्रीकर. १।१।२१, ३।३।१८, ४१, ४४.

(२) नाड. १६; श्रीकर. १।१।१ (पृ. ८, ११, १४,  
 १५), १।१।२ (पृ. ३६), १।१।२६ (पृ. ८२),  
 १।२।१ (पृ. ९३, ९४, ९५, ९६), १।२।२ (पृ. ९८),

नमः । हिरण्यलिङ्गाय नमः । सुवर्णाय नमः ।  
सुवर्णालिङ्गाय नमः । दिव्याय नमः । दिव्य-  
लिङ्गाय नमः । भवाय नमः । भवलिङ्गाय नमः ।  
शर्वाय नमः । शर्वलिङ्गाय नमः । शिवाय नमः ।  
शिवलिङ्गाय नमः । ज्वलाय नमः । ज्वललिङ्गाय  
नमः । आत्माय नमः । आत्मलिङ्गाय नमः ।  
परमाय नमः । परमलिङ्गाय नमः । एतत्सोमस्य  
सूर्यस्य सर्वलिङ्गं स्थापयति पाणिमन्त्रं पवित्रम्  
॥ १६ ॥

महादेवस्य पश्चिमोत्तरदक्षिणप्रागूर्ध्ववक्त्राणां क्रमेण

नमस्कारार्था मन्त्राः— वामदेवः कालः बलः

बलप्रमथनः अघोरघोररूपः सर्वः

ईशानः महादेवः

सद्योजातं प्रपद्यामि सद्योजाताय वै नमो  
नमः । भवे भवे नातिभवे भवस्व माम् ॥ भवो-  
द्भवाय नमः ॥ १७ ॥

वामदेवाय नमः । ज्येष्ठाय नमः । श्रेष्ठाय नमः ।  
रुद्राय नमः । कालाय नमः । कलविकरणाय नमः ।  
बलविकरणाय नमः । बलाय नमः । बलप्रमथनाय  
नमः । सर्वभूतदमनाय नमः । मनोन्मनाय नमः  
॥ १८ ॥

अघोरेभ्योऽथ घोरेभ्यो घोरघोरतरेभ्यः ।

सर्वेभ्यः सर्व शर्वेभ्यो नमस्ते अस्तु रुद्र-  
रूपेभ्यः ॥ १९ ॥

तत्पुरुषाय विद्महे महादेवाय धीमहि ।

तन्नो रुद्रः प्रचोदयात् ॥ २० ॥

१।२।३, ५, ६, ७, ९, १।३।२२, २।१।४, ३२,  
२।२।४२, ३।१।९, ३।२।११, १५, २३, ३७, ३।३।३२,  
४३, ५३, ३।४।३४, ३९, ४।१।२, ५, ४।३।१६, ४।४।२.

(१) नाड. १७; श्रीकर. १।२।१ ( पृ. ९३, ९४ ),  
२।२।४४, ३।३।४३.

(२) नाड. १८; श्रीकर. १।१।११, १।२।१, २।१।३६,  
२।२।४२.

(३) नाड. १९.

(४) नाड. २०; श्रीकर. २।१।४.

उ. का. २०६

ईशानः सर्वविद्यानामीश्वरः सर्वभूतानां ब्रह्मा-  
धिपतिर्ब्रह्मणोऽधिपतिर्ब्रह्मा शिवो मे अस्तु  
सदाशिवोम् ॥ २१ ॥

शिवः हिरण्यवर्णः हिरण्यपतिः अम्बिकापतिः उमा-  
पतिः कृष्णपिङ्गलः ऊर्ध्वरेताः सर्वः विश्वरूपः

सत्यपरब्रह्मस्वरूपः शंतमः

नमो हिरण्यवाहवे हिरण्यवर्णाय हिरण्यरूपाय  
हिरण्यपतयेऽम्बिकापतये उमापतये पशुपतये नमो  
नमः ॥ २२ ॥

ऋतं सत्यं परं ब्रह्म पुरुषं कृष्णपिङ्गलम् ।

ऊर्ध्वरेतं विरूपाक्षं विश्वरूपाय वै नमो  
नमः ॥ २३ ॥

‘दर्शयति च’ — श्रुतिरेव त्रिवैक्यं दर्शयति महो-  
पनिषत्केवल्योपनिषदोर्द्वारविद्यायाम् — ‘ऋतं सत्यं परं  
ब्रह्म पुरुषं कृष्णपिङ्गलम् । ऊर्ध्वरेतं विरूपाक्षम्’ ‘उमा-

(१) नाड. २१; श्रीकंठ. १।१।३ ( पृ. १५८ ),  
१।१।२०, २।२।३८; श्रीकर. १।१।१ ( पृ. ७, २७ ),  
१।१।२ ( पृ. ३६ ), १।१।४ ( पृ. ५३ ), १।१।११,  
१३, १६, १९, १।२।१, ८, १।३।११, १३, २४, ३९,  
४०, ४३, १।४।१६, २२, २४, २।१।४, १२, २३,  
२।२।३७, ३८, ४१, ४२, २।३।२६, ३८, ४२, ५०,  
२।४।१२, ३।१।१४, ३।२।१, १५, २६, ३०, ३७,  
३।३।३८, ५१, ३।४।१, ८, ४६, ४।१।३, १६, ४।३।१२,  
४।४।२२.

(२) नाड. २२; श्रीकंठ. १।१।२२, ३।३।२२, ३९,  
४३, ४।४।२२; श्रीकर. १।१।४ ( पृ. ४५ ), १।१।११,  
१३, २१, १।२।८, १।३।६, २२, ४३, २।१।४, २६,  
२।२।३७, ३८, ४४, ३।२।१४, १५, ३।३।६, २२,  
३९, ४३, ५१, ४।३।७, १६, ४।४।४, ७, २२.

(३) नाड. २३; श्रीकंठ. १।१।२ ( पृ. ११८ ),  
१।१।४ ( पृ. १८८ ), १।२।८, १।३।१२, ३।३।१, ४,  
११, ३९, ४।१।५, ४।३।१४; श्रीकर. १।१।२ ( पृ. ३० ),  
१।१।३ ( पृ. ३९ ), १।१।४ ( पृ. ४४ ), १।१।५  
( पृ. ५४ ), १।१।११, १२, २७, १।२।२, १३, १४,  
१।३।१३, १।४।२२, २।१।४, १४, २७, २।२।४०,  
४१, ४४, २।३।५, २।४।१६, ३।२।७, १४, ३५, ३६,  
३।३।१, ४, ११, १५, १७, ३२, ५१, ३।४।३, ४।१।३,  
५, ४।२।१६, ४।३।१०, १२, १६, ४।४।२२.

सहायं परमेश्वरं प्रभुं त्रिलोचनं नीलकण्ठं प्रशान्तम्' इत्यादिना निर्दिष्टमीश्वरस्य रूपमपेक्ष्य रूपवत्त्वात् पाप्मजरा-मरणादिप्रसक्तौ छान्दोग्ये — 'अथ यदिदमस्मिन्' (छा. ८।१।१) इत्यारभ्य तस्य गुणाष्टकविशिष्टत्वं केवलमुच्यते । तत्र तत्र धर्मविशेषापादिका पुनःश्रुतिः विद्याभेदिकेति शङ्काया अपि नावकाशः । ततश्चोदनाद्यविशेषात् सकलवेदान्तप्रत्ययमेकमेवोपासनं, तद्वेदकशब्दान्तराद्यदर्शनात् इति सिद्धम् ।

श्रीकण्ठ. ३।३।४

सर्वो वै रुद्रस्तस्मै रुद्राय नमो अस्तु ।

पुरुषो वै रुद्रः सन्महो नमो नमः ।

विश्वं भूतं भुवनं चित्रं बहुधा जातं जायमानं च यत् ।

सर्वो ह्येष रुद्रस्तस्मै रुद्राय नमो अस्तु ॥ २४ ॥

'गतिसामान्यात्' — सच्छब्देन परमेश्वर एव प्रतिपाद्यते न प्रधानमित्याह — गतीति । यथाऽस्यामुपनिषदि सत्पदस्य परमेश्वरवाचित्वेन गतिः तथा श्रुत्यन्तरेऽपि समाना 'पुरुषो वै रुद्रः सन्महो नमो नमः' इत्यादौ । अतः सत्पदवाच्यः परमेश्वर एव ।

१।१।११

'उभयव्यपदेशात् त्वहिकुण्डलवत्' — ननु 'द्वे वाव ब्रह्मणो रूपे' इत्यादिनोक्तं प्रपञ्चस्य ब्रह्मरूपत्वं ब्रह्मप्रपञ्चयोराध्यासिकसंबन्धेनैव निर्वाह्यं, विधान्तरेण तन्निर्वाहासंभवात् । ततश्च 'अथात आदेशो नेति नेति' इत्यस्य अध्यस्तप्रपञ्चनिषेधपरत्वमेव युक्तमित्याशङ्क्य

(१) ना. २४; श्रीकण्ठ. १।१।४ ( पृ. १८२ ), १।१।११, २२, १।२।१, ५९, १।४।२५, २७, २।१।१५, २।२।३८, ४२, ३।२।२६, २८, ३५, ३६, ३।३।२२, ४३, ४।२।१६, ४।३।१५, ४।४।२२; श्रीकर. १।१।१ ( पृ. ७, २०, २७ ), १।१।२ ( पृ. २९, ३१, ३६ ), १।१।३ ( पृ. ३७ ), १।१।४ ( पृ. ४५, ४७, ४८ ), १।१।११, २२ ( पृ. ७८ ), २७ ( पृ. ८५ ), १।१।३१, १।२।१८, १।३।१३, २४, १।४।२४, २।१।१, ३, ४, ११, १४, २२, २।२।३८, ४१, ४२, ४४, २।३।१, ५, १८, ४२, ३।१।१, ३।२।३५, ३६, ३।३।२२, ४३, ५१, ३।४।३, ४५, ४।१।३, ५, ४।२।५, १६, ४।४।४, २२.

विनाप्यध्याससंबन्धं स्वाभिमेतेन प्रकारेण तन्निर्वाहं वक्ष्यन् प्रथमं पक्षान्तरमाह — उभयेति । 'सर्वो वै रुद्रः' 'द्यावापृथिवी जनयन् देव एकः' इत्येकत्वबहुत्वव्यपदेशादहेः कुण्डलभावर्जुभाववत् परमेश्वरस्यैव 'द्वे वाव ब्रह्मणो रूपे' इत्यादिनोक्तः पृथिव्यादिभावसंस्थानविशेषः ।

३।२।२६

'प्रकाशाश्रयवद्वा तेजस्वात्' — प्रकाशतदाश्रयोर्थथा स्वरूपभेदेऽपि तेजस्वयोगेनैक्यं, एवमचिद्ब्रह्मणोरेकजातियोगेनेति वा तस्य पृथिव्यादिभावः ।

३।२।२७

'पूर्ववद्वा' — वाशब्दः पक्षद्वयव्यावृत्त्यर्थः । यथा पूर्वत्र प्रकाशजातिगुणशरीरवद्विशेषणतैकस्वभावतया विशिष्टैकदेशत्वेनांशत्वमुक्तं चिद्वस्तुनः, एवमचिद्वस्तुनोऽपि । 'सर्वो वै रुद्रः' इति चिदचिद्वस्तुनोरेकेन शब्देनाभिधानं हि शक्यमेकरूपभूतयोः पूर्वोक्तसंबन्धे सत्येव । इतरपक्षद्वये ब्रह्मणः सद्योपत्वं दुर्वारम् । 'यस्य पृथिवी शरीरं, यस्यात्मा शरीरम्' इत्यादिश्रुतेः, 'त्रियेति चेतनां प्राहुस्तथाऽविद्यामचेतनाम् । विद्याविद्यात्मकं सर्वं विश्वं विश्वगुरोर्विभोः । रूपमेव न संदेहो विश्वं तस्य वशे यतः ॥' इत्यादिपुराणवचनप्रामाण्याच्च चिदचिद्वस्तुनोरेकमूर्तेर्ब्रह्मणः शरीरता च सिद्धा ।

३।२।२८

'लिङ्गभूयस्त्वात्तद्वि बलीयस्तदपि' — इदमुमासहितं परं ब्रह्म सर्वास्वपि परविद्यासूपास्यम् । तत्तल्लिङ्गसंघनिष्ठाकयभूयस्त्वात् । तथा हि 'सर्वो वै रुद्रः' इत्यादिवाक्ये 'सर्वं खल्विदं ब्रह्म तज्जलानिति शान्त उपासीत' इति शाण्डिल्यविद्योपास्यलिङ्गम् । 'पुरुषो वै रुद्रः' इति वाक्ये पुरुषसूक्तोपकोसलविद्यायुपास्यलिङ्गम् । 'सत्' इत्यत्र 'सदेव सोम्येदमग्र आसीत्' इति सद्योपास्यलिङ्गम् । 'महः' इत्यत्र 'मह इति तद्ब्रह्म स आत्मा अङ्गान्यन्या देवताः' इति व्याहृतिविद्योपास्यलिङ्गम् । 'शतमं हृदे' इति हृदयद्योतनात् दहरविद्योपास्यलिङ्गम् । 'हिरण्यवादे' इति हिरण्यरूपत्वं सवितृमण्डलोपास्यलिङ्गम् । 'उमापतये' इति सर्वपरविद्योपास्यलिङ्गम् ।

संसाररुद्रावक्त्वात् रुद्र इत्युच्यते परमात्मा शिवः ।  
एवमुमापतेः परब्रह्मणः शिवस्य सर्वपरविद्योपास्यत्वं  
वाक्यैरवसीयते । श्रीकंठ. ३।३।४३

कंदुदाय प्रचेतसे मीढुष्टमाय तव्यसे ।

वोचेम शंतमः हृदे ॥

सर्वो ह्येष रुद्रस्तस्मै रुद्राय नमो अस्तु ॥ २५ ॥

वैकङ्कत्याः अग्निहोत्रहवण्याः विधिः

यस्य वैकङ्कत्यग्निहोत्रहवणी भवति प्रत्येवास्या-  
ऽऽहुतयस्तिष्ठन्त्यथो प्रतिष्ठित्यै ॥ २६ ॥

जप्या रक्षोघ्नमन्त्राः— रक्षोघ्नः अग्निः

कृणुष्व पाज इति पञ्च \* ॥ २७ ॥

\* कृणुष्व पाजः प्रसितिं न पृथ्वीं याहि राजे-  
वामवाः इमेन ।

तृष्वीमनु प्रसितिं द्रूणानोऽस्तामि विध्य रक्षस-  
स्तपिष्ठैः ॥

तव भ्रमास आशुया पतन्त्यनुस्पृश धृषता  
शोशुचानः ।

तपूष्यमे जुह्वा पतङ्गा न संदितो विसृज  
विश्वगुल्काः ॥

प्रति स्पशो विसृज तूर्णितमो भवा पायुर्विशो  
अस्या अदब्धः ।

यो नो दूरे अघशः सो यो अन्यमे मा किष्टे  
व्यथिरादधर्षीत् ॥

उदमे तिष्ठ प्रत्यातनुष्व न्यमित्राः ओषतात्ति-  
ग्महेते ।

यो नो अरातिः समिधान चक्रे नीचा तं  
धक्ष्यतसं न शुष्कम् ॥

ऊर्ध्वो भव प्रतिविध्याध्यस्मदाविष्कृणुष्व  
दैव्यान्यमे ।

अव स्थिरा तनुहि यातुजूनां जामिमजामि  
प्रमृणीहि शत्रून् ॥

(१) नाड. २५; श्रीकंठ. ३।३।४३; श्रीकर.  
३।३।४३.

(२) नाड. २६.

(३) नाड. २७.

क्षेत्रलाभद्वारा जीवनसिद्धिदः पृथिवीदेवताको मन्त्रः—

देवगन्धर्वादीनां सर्वभूतानां च माता मेदिनी

अदितिर्देवा गन्धर्वा मनुष्याः पितरोऽसुराः ।

तेषां सर्वभूतानां माता मेदिनी महता मही  
सावित्री गायत्री जगत्युर्वी पृथ्वी बहुला विश्वा  
भूता कतमा काया सा सत्येत्यमृतेति वसिष्ठः  
॥ २८ ॥

वृष्टगर्भावापद्रवनिवारका जलदेवताको मन्त्रः—

विश्वरूपाः सर्वदेवमय्यः आपः

आपो वा इदं सर्वम् । विश्वा भूतान्यापः । प्राणा  
वा आपः । पशव आपः । अन्नमापः । अमृतमापः ।  
सन्नाडापः । विराडापः । स्वराडापः । छन्दाः स्यापः ।  
ज्योतीः स्यापः । यजूः स्यापः । सत्यमापः । सर्वा  
देवता आपः । भूर्भुवः सुवराप ओम् ॥ २९ ॥

संध्योपासना

( ३०—३६ अनुवाकाः )

माध्याह्निकसंध्यासमये अभिमन्त्रितजलपान-

मन्त्राः— आपः पापशुद्धिहेतवः

आपः पुनन्तु पृथिवीं पृथिवी पूता पुनातु  
माम् ।

पुनन्तु ब्रह्मणस्पतिर्ब्रह्म पूता पुनातु माम् ॥

यदुच्छिष्टमभोज्यं यद्वा दुश्चरितं मम ।

सर्वं पुनन्तु मामापोऽसतां च प्रतिग्रहः  
स्वाहा ॥ ३० ॥

सायंसंध्याकाले प्रातःसंध्याकाले च अभिमन्त्रित-

जलपानार्थं मन्त्रौ क्रमेण— ज्योतिषि

पापहवनम्

अग्निश्च मा मन्युश्च मन्युपतयश्च मन्युकृतेभ्यः ।  
पापेभ्यो रक्षन्ताम् । यद्वा पापमकार्षम् ।  
मनसा वाचा हस्ताभ्याम् । पद्भ्यामुदरेण शिश्ना ।  
अहस्तदवलुम्पतु । यत्किंच दुरितं मयि । इदमहं  
माममृतयोनौ । सत्ये ज्योतिषि जुहोमि  
स्वाहा ॥ ३१ ॥

(१) नाड. २८—३२.

सूर्यश्च मा मनुश्च मनुपतयश्च मनुकृतेभ्यः ।  
पापेभ्यो रक्षन्ताम् । यद्रात्रिया पापमकार्षम् ।  
मनसा वाचा हस्ताभ्याम् । पद्भ्यामुदरेण शिश्रा ।  
रात्रिस्तदवलुम्पतु । यत्किञ्च दुरितं मयि । इदमहं  
माममृतयोनौ । सूर्ये ज्योतिषि जुहोमि  
स्वाहा ॥ ३२ ॥

प्रणवस्य देवतर्षिष्ठन्दोविनियोगाः

ओमित्येकाक्षरं ब्रह्म । अग्निर्देवता ब्रह्म इत्या-  
र्षम् । गायत्रं छन्दं परमात्मं सरूपम् । सायुज्यं  
विनियोगम् ॥ ३३ ॥

संध्यात्रये गायत्र्यावाहनं, गायत्र्याः ऋषिच्छन्दो-

देवतागोत्रादीनि

आयातु वरदा देवी अक्षरं ब्रह्म संमितम् ।  
गायत्रीं छन्दसां मातेदं ब्रह्म जुषस्व मे । यदह्ना-  
त्कुरुते पापं तदह्नात्प्रतिमुच्यते । यद्रात्रियात्कुरुते  
पापं तद्रात्रियात्प्रतिमुच्यते । सर्ववर्णे महादेवि  
संध्याविद्ये सरस्वति ॥ ३४ ॥

ओजोऽसि सहोऽसि बलमसि भ्राजोऽसि  
देवानां धामनामाऽसि विश्वमसि विश्वायुः सर्वमसि  
सर्वायुरभिभूरोम् । गायत्रीमावाहयामि । सावित्री-  
मावाहयामि । सरस्वतीमावाहयामि । छन्दर्षी-  
नावाहयामि । श्रियमावाहयामि । गायत्रिया गायत्री  
छन्दो विश्वामित्र ऋषिः सविता देवताऽग्निमुखं  
ब्रह्मा शिरो विष्णुर्हृदयः रुद्रः शिखा पृथिवी योनिः  
प्राणापानव्यानोदानसमाना सप्राणा श्वेतवर्णा  
सांख्यायनसगोत्रा गायत्री चतुर्विंशत्यक्षरा  
त्रिपदा पट्कुक्षिः पञ्चशीर्षोपनयने विनियोगः ॥

प्राणायाममन्त्रः--सप्त महाव्याहृतयः, सविता धियः

प्रेरकः, अब्ज्योतिःप्रणवव्याहृतिरूपं ब्रह्म

ओं भूः । ओ भुवः । ओ॒ सुवः । ओं महः ।  
ओं जनः । ओं तपः । ओ॒ सत्यम् । ओं तत्सवि-

(१) नाउ. ३३; श्रीकर. १।१।१ ( पृ. १७, २६ ),

१।३।१०, २।३।१.

(२) नाउ. ३४.

(३) नाउ. ३५; श्रीकर. १।१।२६ ( पृ. ८४ ),  
२।४।१२, ३।४।२, १९.

तुर्वरेण्यं भर्गो देवस्य धीमहि । धियो यो नः  
प्रचोदयात् । ओमापो ज्योती रसोऽमृतं ब्रह्म  
भूर्भुवः सुवरोम् ॥ ३५ ॥

जपादूर्ध्वं गायत्रीविसर्जनमन्त्रः -- उत्तमशिखर-

गामिनी आयुगादिब्रह्मलोकान्तफलदात्री

वेदमाता गायत्री

उत्तमे शिखरे जाते भूम्यां पर्वतमूर्धनि ।  
ब्राह्मणेभ्योऽभ्यनुज्ञाता गच्छ देवि यथासुखम् ॥  
स्तुतो मया वरदा वेदमाता प्रचोदयन्ती पवने  
द्विजाता ।

आयुः पृथिव्यां द्रविणं ब्रह्मवर्चसं मह्यं दत्त्वा  
प्रजातुं ब्रह्मलोकम् ॥ ३६ ॥

संध्योपासनाऽसमर्थस्य जप्यो आदित्यमन्त्रः --

अक्षररूपः आदित्यः, अब्ज्योतिःसत्य-

व्याहृतित्रयरूपं ब्रह्म

घृणिः सूर्य आदित्यो न प्रभा वात्यक्षरम् ।  
मधु क्षरन्ति तद्रसम् । सत्यं वै तद्रसमापो ज्योती  
रसोऽमृतं ब्रह्म भूर्भुवः सुवरोम् ॥ ३७ ॥

ब्रह्महत्यादिनिवर्तकाः त्रिसुपर्णमन्त्राः--मधुसोमा-

त्मकं दुःखप्रनाशकं ब्रह्म, सविता दुरितनिवारकः,

वायुसूर्यनदीप्रभृतीनां मधुमयत्वाशा, सोमरूप-

स्येशस्य ब्रह्मादिविभूतयः, हंसवस्वादिरूपैः

युलोकादिषु स्थितं ऋतं बृहत्, घृत-

धाराभिः प्रीयमाणः सुपर्णः,

त्रिसुपर्णपाठकानां

पङ्क्तिपावनत्वम्

ब्रह्मेतु माम् । मधुमेतु माम् । ब्रह्मेव मधु-  
मेतु माम् । यास्ते सोम प्रजा वत्सोऽभि सो अहम् ।  
दुःष्वप्रहन्दुरुष्वह । यास्ते सोम प्राणास्तान्  
जुहोमि । त्रिसुपर्णमयाचितं ब्राह्मणाय दद्यात् ।  
ब्रह्महत्यां वा एते घ्नन्ति । ये ब्राह्मणास्त्रिसुपर्णं  
पठन्ति । ते सोमं प्राप्नुवन्ति । आ सहस्रात्पङ्क्तिं  
पुनन्ति । ओम् ॥ ३८ ॥

(१) नाउ. ३६-४५.



ब्रह्म मेधया । मधु मेधया । ब्रह्ममेव मधु  
मेधया । अद्या नो देव सवितः प्रजावत्सावीः  
सौभगम् । परा दुष्प्रियः सुव । विश्वानि देव  
सवितर्दुरितानि परासुव । यद्भद्रं तन्म आसुव ।  
मधु वाता ऋतायते मधु क्षरन्ति सिन्धवः ।  
माध्वीनः सन्वोषधीः । मधु नक्तमुतोषसि मधुम-  
त्पार्थिवः रजः । मधु द्यौरस्तु नः पिता । मधु-  
मात्रो वनस्पतिर्मधुमाः अस्तु मूर्यः । माध्वीर्गावो  
भवन्तु नः । य इमं त्रिसुपर्णमयाचितं ब्राह्मणाय  
दद्यात् । भ्रूणहत्यां वा एते व्रन्ति । ये ब्राह्मणास्त्रि-  
सुपर्णं पठन्ति । ते सोमं प्राप्नुवन्ति । आ सहस्रा-  
त्पङ्क्तिं पुनन्ति । ओम् ॥ ३९ ॥

ब्रह्म मेधवा । मधु मेधवा । ब्रह्ममेव मधु  
मेधवा । ब्रह्मा देवानां पदवीः कवीनामृषिर्विप्राणां  
महिषो मृगाणाम् । द्येनो गृध्राणां स्वधितिर्वना-  
नां सोमः पवित्रमत्येति रेभन् । हः सः शुचि-  
षद्वसुन्तरिक्षसद्भोता वेदिपदतिथिर्दुरोणसत् । नृष-  
द्वरसदृतसद्भ्योमसद्वजा गोजा ऋतजा अद्रिजा  
ऋतं बृहत् । ऋचे त्वा रुचे त्वा समित्स्रवन्ति  
सरितो न धेनाः । अन्तर्हृदा मनसा पूयमानाः ।  
घृतस्य धारा अभिचाकशीमि । हिरण्ययो वेतसो  
मध्य आसाम् । तस्मिन्सुपर्णो मधुकुक्कुलायी भज-  
न्नास्ते मधु देवताभ्यः । तस्याऽऽसते हरयः सप्त  
तीरे स्वधां दुहाना अमृतस्य धाराम् । य इदं  
त्रिसुपर्णमयाचितं ब्राह्मणाय दद्यात् । वीरहत्यां वा  
एते व्रन्ति । ये ब्राह्मणास्त्रिसुपर्णं पठन्ति । ते  
सोमं प्राप्नुवन्ति । आ सहस्रात्पङ्क्तिं पुनन्ति ।  
ओम् ॥ ४० ॥

मेधा देवी

मेधा देवी जुषमाणा न आगाद्विश्वाची भद्रा  
सुमनस्यमाना ।  
त्वया जुष्टा नुदमाना दुरुक्ताम्बृहद्वदेम विदधे  
सुवीराः ॥  
त्वया जुष्ट ऋषिर्भवति देवि त्वया ब्रह्माऽऽगत-  
श्रीरुत त्वया ।

त्वया जुष्टश्चित्रं विन्दते वसु सा नो जुषस्व  
द्रविणो न मेधे ॥ ४१ ॥

मेधां म इन्द्रो ददातु मेधां देवी सरस्वती ।  
मेधां मे अश्विनावुभावाधत्तां पुष्करस्रजौ ॥  
अप्सरासु च या मेधा गन्धर्वेषु च यन्मनः ।  
दैवीं मेधा सरस्वती सा मां मेधा सुरभिर्जु-  
षताः स्वाहा ॥ ४२ ॥  
आ मां मेधा सुरभिर्विश्वरूपा हिरण्यवर्णा  
जगती जगम्या ।  
ऊर्जस्वती पयसा पिन्वमाना सा मां मेधा  
सुप्रतीका जुपन्ताम् ॥ ४३ ॥  
मयि मेधां मयि प्रजां मय्यग्निस्तेजो दधातु ।  
मयि मेधां मयि प्रजां मयीन्द्र इन्द्रियं दधातु ।  
मयि मेधां मयि प्रजां मयि सूर्या भ्राजो  
दधातु ॥ ४४ ॥

देवो वैवस्वतः अमृतरयिदाता

अपैतु मृत्युरमृतं न आगन्वैवस्वतो नो अभयं  
कृणोतु ।

पर्णं वनस्पतेरिवाभि नः शीयताः रयिः  
सचतां नः शचीपतिः ॥ ४५ ॥

देवयानेतेरेण पथा मृत्युदेवो गच्छतु

इति प्रार्थना

परं मृत्यो अनु परेहि पन्थां यस्ते स्व इतरो  
देवयानात् ।

चक्षुष्मते शृण्वते ते ब्रवीमि मा नः प्रजाः  
रीरिपो मोत वीरान् ॥ ४६ ॥

मृत्युपापत्राणार्थं प्रजापतेः वायुप्राणरूपस्य

अग्न्यादीनां च प्रार्थना

वातं प्राणं मनसाऽन्वारभामहे प्रजापतिं यो  
भुवनस्य गोपाः ।

स नो मृत्योस्त्रायतां पात्वहसो ज्योग्जीवा  
जरामशीमहि ॥ ४७ ॥

अमुत्रभूयादध यद्यमस्य बृहस्पते अभिशस्तेर-  
मुञ्चः ।

प्रत्यौहतामश्विना मृत्युमस्माद्देवानामग्ने भिषजा  
शचीभिः ॥ ४८ ॥

(१) नाड. ४६; श्रीकर. ३।३।४४.

(२) नाड. ४७.

(३) नाड. ४८.

देवैरनुगतस्य हरेः ब्रह्मप्राप्त्यर्थं मार्गरक्षार्थं च  
प्रार्थना

हरिः हरन्तमनुयन्ति देवा विश्वस्येशानं वृषभं  
मतीनाम् ।

ब्रह्म सरूपमनु मेदमागाद्यनं मा विवधीर्विक-  
मस्व ॥ ४९ ॥

अन्युपासनया उभयलोकजयः मृत्युनरणं च  
शैलकैरग्निमिन्धान उभौ लोकौ सनेमहम् ।  
उभयोर्लोकयोर्ऋद्ध्वाऽति मृत्युं तराम्य-  
हम् ॥ ५० ॥

मृत्युदेवस्य प्रार्थना

मा छिदो मृत्यो मा वधीर्मा मे बलं विवृहो  
मा प्रमोषीः ।  
प्रजां मा मे रीरिप आयुरुग्रं नृचक्षसं त्वा  
हविषा विधेम ॥ ५१ ॥

आत्मनः आत्मीयानां च रक्षार्थं रुद्रप्रार्थना

मा नो महान्तमुत मा नो अर्भकं मा न उक्षन्त-  
मुत मा न उक्षितम् ।  
मा नो वधीः पितरं मोत मातरं प्रिया मा  
नस्तनुवो रुद्र रीरिषः ॥ ५२ ॥  
मा नस्तोके तनये मा न आयुषि मा नो गोषु  
मा नो अश्वेषु रीरिषः ।  
वीरान्मा नो रुद्र भामितो वधीर्हविष्मन्तो  
नमसा विधेम ते ॥ ५३ ॥

प्रजापतेः सर्वकामप्राप्तये इन्द्रस्य स्वस्तिकरणाय

त्र्यम्बकस्य च मृत्युमोचनाय प्रार्थना

प्रजापते न त्वदेतान्यन्यो विश्वा जातानि परि  
ता बभूव ।  
यत्कामास्ते जुहुमस्तन्नो अस्तु वयं स्याम  
पतयो रयीणाम् ॥ ५४ ॥  
स्वस्तिदा विशस्पतिर्वृत्रहा विमृधो वशी ।  
वृषेन्द्रः पुर एतु नः स्वस्तिदा अभयंकरः  
॥ ५५ ॥

(१) नाड. ४९; श्रीकर. १।२।१ (पृ. ९६),  
२।२।४१.

(२) नाड. ५०-५५.

त्र्यम्बकं यजामहे सुगन्धिं पुष्टिवर्धनम् ।

उर्वारुकमिव बन्धनान्मृत्योर्मुक्षीय माऽमृ-  
तात् ॥ ५६ ॥

यज्ञसामर्थ्यात् सहस्राधिकमृत्युपाशच्छेदाशा

ये ते सहस्रमयुतं पाशा मृत्यो मर्त्याय हन्तवे ।  
तान्यज्ञस्य मायया सर्वानवयजामहे ॥ ५७ ॥

सर्वपापनिबर्हणार्था होममन्त्राः -- देवमनुष्यपित्रात्म-  
कृतानि ज्ञानाज्ञानकृतानि स्वप्नजाग्रत्सुषुप्ति-

भवानि पापानि, कामः मन्युर्वा एव

सर्वपापस्य कर्ता कारयिता च

मृत्यवे स्वाहा । मृत्यवे स्वाहा ॥ ५८ ॥

देवकृतस्यैनसोऽवयजनमसि स्वाहा । मनुष्य-  
कृतस्यैनसोऽवयजनमसि स्वाहा । पितृकृतस्यैनसो-  
ऽवयजनमसि स्वाहा । आत्मकृतस्यैनसोऽवयजन-  
मसि स्वाहा । अन्यकृतस्यैनसोऽवयजनमसि  
स्वाहा । अस्मत्कृतस्यैनसोऽवयजनमसि स्वाहा ।  
यद्विवा च नक्तं चैनश्चक्रम तस्यावयजनमसि  
स्वाहा । यत्स्वपन्तश्च जाग्रतश्चैनश्चक्रम तस्यावयज-  
नमसि स्वाहा । यत्सुषुप्तश्च जाग्रतश्चैनश्चक्रम  
तस्यावयजनमसि स्वाहा । यद्विद्वांसश्चाविद्वांस-  
श्चैनश्चक्रम तस्यावयजनमसि स्वाहा । एनस  
एनसोऽवयजनमसि स्वाहा ॥ ५९ ॥

यद्वो देवाश्चक्रम जिह्वया गुरुमनसो वा प्रयुती  
देवहेडनम् ।

अरा वायो नो अभि दुच्छुनायते तस्मिन्तदेनो  
वसवो निधेतन स्वाहा ॥ ६० ॥

कामोऽकार्पिन्नमो नमः । कामोऽकार्पीत् । कामः  
करोति नाहं करोमि । कामः कर्ता नाहं कर्ता ।  
कामः कारयिता नाहं कारयिता । एष ते काम  
कामाय स्वाहा ॥ ६१ ॥

मन्युरकार्पिन्नमो नमः । मन्युरकार्पीत् । मन्युः  
करोति नाहं करोमि । मन्युः कर्ता नाहं कर्ता ।

(१) नाड. ५६; श्रीकर. २।१।२३, २६, २७,  
३।१।९, १७, ३।२।१५, २३, ३७, ३।३।५३, ३।४।४४,  
४।१।१, ४।३।१६, ४।४।२, २२ त्र्यम्बकं (त्रियम्बकं).

(२) नाड. ५७-६४.

मन्युः कारयिता नाहं कारयिता । एष ते मन्यो  
मन्यवे स्वाहा ॥ ६२ ॥

विरजाहोमः

संन्यासाश्रमकरणाद्भूते विरजाख्ये तिलहोमे विनियुक्ता

मन्त्राः—तिलानां पापापहृत्वं, जातवेदसः श्रीकीर्ति-

मेधानृण्यादिप्रात्यर्थं प्रार्थना, पञ्चप्राणानां मनश्चक्षु-

रादीन्द्रियाणां त्वगस्थ्यादिधानूनां शिरः-

पाण्यायुगानां च शुद्धिप्रार्थना, लोहिताक्षि-

पुरुषस्य प्रार्थना, पञ्चभूतानां मनोवा-

क्कायानां आत्मनश्च शुद्धि-

प्रार्थना, विरजोविपाष्म-

भवनाशा

तिलाञ्जुहोमि सरसाः सपिष्टान्गन्धार मम  
चित्ते रमन्तु स्वाहा । गावो \* हिरण्यं धनमन्न-  
पानः सर्वेषां श्रियं स्वाहा । श्रियं च लक्ष्मिं च  
पुष्टिं च कीर्तिं चाऽऽनृण्यताम् । ब्रह्मण्यं बहुपुत्र-  
ताम् । श्रद्धामेधे प्रजाः संददातु स्वाहा ॥ ६३ ॥

तिलाः कृष्णास्तिलाः श्वेतास्तिलाः सौम्या  
वशानुगाः ।

तिलाः पुनन्तु मे पापं यत्किञ्चिद्दुरितं मयि  
स्वाहा ॥

चोरस्यान्नं नवश्राद्धं ब्रह्महा गुरुतल्पगः ।

गोस्तेयः सुरापानं भ्रूणहत्या तिलाः शान्तिः  
शमयन्तु स्वाहा ॥

श्रीश्च लक्ष्मीश्च पुष्टीश्च कीर्तिं चाऽऽनृण्यताम् ।  
ब्रह्मण्यं बहुपुत्रताम् । श्रद्धामेधे प्रजा तु जातवेदः  
संददातु स्वाहा ॥ ६४ ॥

प्राणापानव्यानोदानसमाना मे शुध्यन्तां ज्योति-  
रहं विरजा विपाष्मा भूयासः स्वाहा ॥

वाङ्मनश्चक्षुः श्रोत्रजिह्वाघ्राणरेतो बुद्ध्याकूतिः  
संकल्पा मे शुध्यन्तां ज्योतिरहं विरजा विपाष्मा  
भूयासः स्वाहा ॥

\* अत्र विरजाहोमे गोहिरण्यपुत्रादिकामनापराणां मन्त्राणां  
विनियोगः दृश्यते । संन्यासविधौ तेषां संगतिर्न जानीमः ।  
सायणानुसारेण तु अस्माभिः संन्यासपरता कथिता ।

(१) नाड. ६५; श्रीकर. १।२।७ ( पृ. १०८ ).

त्वक्चर्ममाः सरुधिरमेदोमज्जास्नायवोऽस्थीनि  
मे शुध्यन्तां ज्योतिरहं विरजा विपाष्मा भूयासः  
स्वाहा ॥

शिरःपाणिपादपार्श्वपृष्ठोरुदरजङ्घशिरोपस्थपा-  
यवो मे शुध्यन्तां ज्योतिरहं विरजा विपाष्मा  
भूयासः स्वाहा ॥

उत्तिष्ठ पुरुष हरित पिङ्गल लोहिताक्षि देहि  
देहि ददापयिता मे शुध्यन्तां ज्योतिरहं विरजा  
विपाष्मा भूयासः स्वाहा ॥ ६५ ॥

प्रेथिव्यापस्तेजोवायुराकाशा मे शुध्यन्तां ज्योति-  
रहं विरजा विपाष्मा भूयासः स्वाहा ॥

शब्दस्पर्शरूपरसगन्धा मे शुध्यन्तां ज्योतिरहं  
विरजा विपाष्मा भूयासः स्वाहा ॥

मनोवाक्कायकर्माणि मे शुध्यन्तां ज्योतिरहं विरजा  
विपाष्मा भूयासः स्वाहा ॥

अव्यक्तभावैरहंकारैर्ज्योतिरहं विरजा विपाष्मा  
भूयासः स्वाहा ॥

आत्मा मे शुध्यन्तां ज्योतिरहं विरजा विपाष्मा  
भूयासः स्वाहा ॥

अन्तरात्मा मे शुध्यन्तां ज्योतिरहं विरजा  
विपाष्मा भूयासः स्वाहा ॥

परमात्मा मे शुध्यन्तां ज्योतिरहं विरजा  
विपाष्मा भूयासः स्वाहा ॥

क्षुधे स्वाहा । क्षुत्पिपासाय स्वाहा । विविट्ट्ये  
स्वाहा । ऋग्विधानाय स्वाहा । कपोत्काय स्वाहा ।

क्षुत्पिपासामलं ज्येष्ठामलक्ष्मीर्नाशयाम्यहम् ।

अभूतिमसमृद्धिं च सर्वान्निर्गुदं मे पाप्मानः  
स्वाहा ॥

अन्नमयप्राणमयमनोमयविज्ञानमयमानन्दमय-  
मात्मा मे शुध्यन्तां ज्योतिरहं विरजा विपाष्मा  
भूयासः स्वाहा ॥ ६६ ॥

(१) नाड. ६६; श्रीकण्ठ. १।१।१३ मयमानन्दमय-  
मात्मा ( मयानन्दमया ); श्रीकर. १।२।७ ( पृ. १०८ ),  
२।४।१५, ३।३।२७, २८.

वैश्वदेवः बलिहरणं च

वैश्वदेवहोममन्त्राः, बलिहरणमन्त्रा धर्माधर्मा-

दिदेवताकाः

अग्नये स्वाहा । विश्वेभ्यो देवेभ्यः स्वाहा ।  
ध्रुवाय भूमाय स्वाहा । ध्रुवक्षितये स्वाहा ।  
अच्युतक्षितये स्वाहा । अग्नये स्विष्टकृतये स्वाहा ।  
धर्माय स्वाहा । अधर्माय स्वाहा । अद्भ्यः  
स्वाहा । ओषधिवनस्पतिभ्यः स्वाहा । रक्षोदेव-  
जनेभ्यः स्वाहा । गृह्याभ्यः स्वाहा । अवसानेभ्यः  
स्वाहा । अवसानपतिभ्यः स्वाहा । सर्वभूतेभ्यः  
स्वाहा । कामाय स्वाहा । अन्तरिक्षाय स्वाहा ।  
यदेजति जगति यच्च चेष्टति नाम्नो भागोऽयं  
नाम्ने स्वाहा । पृथिव्यै स्वाहा । अन्तरिक्षाय  
स्वाहा । दिवे स्वाहा । सूर्याय स्वाहा । चन्द्रमसे  
स्वाहा । नक्षत्रेभ्यः स्वाहा । इन्द्राय स्वाहा ।  
बृहस्पतये स्वाहा । प्रजापतये स्वाहा । ब्रह्मणे  
स्वाहा । स्वधा पितृभ्यः स्वाहा । नमो रुद्राय  
पशुपतये स्वाहा । देवेभ्यः स्वाहा । पितृभ्यः  
स्वधाऽस्तु । भूतेभ्यो नमः । मनुष्येभ्यो हन्ता ।  
प्रजापतये स्वाहा । परमेष्ठिने स्वाहा ।

यथा कूपः शतधारः सहस्रधारो अक्षितः ।

एवा मे अस्तु धान्यं सहस्रधारमक्षितम् ॥

धनधान्यै स्वाहा ॥

ये भूताः प्रचरन्ति दिवानक्तं बलिमिच्छन्तो

वितुदस्य प्रेष्याः ।

तेभ्यो बलिं पुष्टिकामो हरामि मयि पुष्टि

पुष्टिपतिर्दधातु स्वाहा ॥ ६७ ॥

पापक्षयार्थं जप्यो मन्त्रः— सर्वभूतस्थितं सत्यं

अबज्योतिर्व्याहृतिप्रणवरूपं ब्रह्म

ओं तत्सत्यम् । ओं तद्ब्रह्म । ओं तद्वायुः । ओं  
तदात्मा । ओं तत्सर्वम् । ओं तत्पुरोर्नमः । अन्तश्चरति  
भूतेषु गुहायां विश्वमूर्तिषु । त्वं यज्ञस्त्वं वषट्कार-  
स्त्वमिन्द्रस्त्वं रुद्रस्त्वं विष्णुस्त्वं ब्रह्म त्वं प्रजा-

(१) नाड. ६७.

(२) नाड. ६८; श्रीकर. १।१।१ (पृ. ७), १।१।१६,  
३।३।३८.

पतिः । त्वं तदाप आपो ज्योती रसोऽमृतं ब्रह्म  
भूर्भुवः सुवरोम् ॥ ६८ ॥

भोजनविधिः

( ६९—७७ अनुवाकाः )

प्राणाहुतिमन्त्राः, भोजनादौ भोजनान्ते

च जलप्राशनमन्त्रौ—पञ्चप्राणरूपा

श्रद्धा, अन्नं जलं च अमृतम्

श्रद्धायां प्राणे निविष्टोऽमृतं जुहोमि । श्रद्धाया-  
मपाने निविष्टोऽमृतं जुहोमि । श्रद्धायां व्याने  
निविष्टोऽमृतं जुहोमि । श्रद्धायामुदाने निविष्टोऽ-  
मृतं जुहोमि । श्रद्धायां समाने निविष्टोऽमृतं  
जुहोमि । ब्रह्मणि म आत्माऽमृतत्वाय । अमृतो-  
पस्तरणपमि । श्रद्धायां प्राणे निविष्टोऽमृतं जुहोमि ।  
शिवो मा विशाप्रदाहाय । प्राणाय स्वाहा ।  
श्रद्धायामपाने निविष्टोऽमृतं जुहोमि । शिवो मा  
विशाप्रदाहाय । अपानाय स्वाहा । श्रद्धायां व्याने  
निविष्टोऽमृतं जुहोमि । शिवो मा विशाप्रदाहाय ।  
व्यानाय स्वाहा । श्रद्धायामुदाने निविष्टोऽमृतं  
जुहोमि । शिवो मा विशाप्रदाहाय । उदानाय  
स्वाहा । श्रद्धायां समाने निविष्टोऽमृतं जुहोमि ।  
शिवो मा विशाप्रदाहाय । समानाय स्वाहा ।  
ब्रह्मणि म आत्माऽमृतत्वाय । अमृतापिधानमसि  
॥ ६९ ॥

‘ आमनन्ति चैनमस्मिन् ’— तैत्तिरीया एनं  
परमेश्वरमस्मिन्नुपासकशरीरे प्राणाहुतिविलायां भोक्तृ-  
तया ‘ शिवो मा विशाप्रदाहाय ’ इति ( नाड. ६९ )  
‘ प्रभुः प्रीणाति विश्वभुक् ’ ( नाड. ७१ ) इति  
चामनन्ति । अतः सकलाचार्यमतेन न्यायेन च  
जाठराग्निरूपेण परमेश्वर एवाराध्यः प्राणाग्निहोत्रेणेति  
समीचीनम् । श्रीकंठ. १।२।३३

भुक्ताज्ञाभिन्मन्त्रमन्त्रः

श्रद्धायां प्राणे निविद्यामृतं हुतम् । प्राणमग्ने-  
नाऽऽप्यायस्व । श्रद्धायामपाने निविद्यामृतं  
हुतम् । अपानमग्नेनाऽऽप्यायस्व । श्रद्धायां व्याने  
निविद्यामृतं हुतम् । व्यानमग्नेनाऽऽप्यायस्व ।

(१) नाड. ६९; श्रीकंठ १।२।३३; श्रीकर. १।२।३२.

(२) नाड. ७०.

श्रद्धायामुदाने निविद्यामृतं हुतम् ।  
उदानमन्त्रेनाऽऽप्यायस्व । श्रद्धायाम् समाने निवि-  
द्यामृतं हुतम् । समानमन्त्रेनाऽऽप्यायस्व ॥ ७० ॥

भोजनान्ते परमेश्वरानुसंधानमन्त्रः— भोजने प्रीतः

ईशः

अङ्गुष्ठमात्रः पुरुषोऽङ्गुष्ठं च समाश्रितः ।  
ईशः सर्वस्य जगतः प्रभुः प्रीणाति विश्वभुक्  
॥ ७१ ॥

सर्वाङ्गस्वास्थ्यप्रतिपादका मन्त्राः

वाङ्म आसन् । नसोः प्राणः । अक्षयोश्चक्षुः ।  
कर्णयोः श्रोत्रम् । बाहुवोर्बलम् । ऊरुवोरोजः ।  
अरिष्ठा विश्वान्यङ्गानि तनूः । तनुवा मे सह  
नमस्ते अस्तु मा मा हिंसीः ॥ ७२ ॥

धनप्राप्त्यर्थं इन्द्रप्रार्थना

वैयः सुपर्णा उपसेदुरिन्द्रं प्रियमेधा ऋषयो  
नाधमानाः ।

अपध्वान्तमूर्णहि पूरिं चक्षुर्मुमुक्ष्यस्मान्निधयेऽ-  
ववद्भान् ॥ ७३ ॥

हृदयालम्भनमन्त्रः—रुद्रः प्राणग्रन्थिः

प्राणानां ग्रन्थिरसि रुद्रो मा विशान्तकः ।

तेनान्त्रेनाऽऽप्यायस्व ॥ ७४ ॥

‘अनवस्थितेरसंभवाच्च नेतरः’—अस्य महोप-  
निषदि श्रूयते विषयः—‘अङ्गुष्ठमात्रः पुरुषोऽङ्गुष्ठं  
च समाश्रितः । ईशः सर्वस्य जगतः प्रभुः प्रीणाति  
विश्वभुक् ॥’ इत्यादि । इहाङ्गुष्ठमात्रत्वादिविशिष्टः पर-  
मेश्वरो वाऽन्यो वेति संशयः । प्राणाग्निहोत्रप्रकरणात्  
‘अङ्गुष्ठमात्रः’ इत्युपपत्त्यव्यपदेशाच्च अयं प्राण-  
वायुरेव पञ्चानामाहुतीनां भोक्ताऽवगम्यते । न चास्य

भोक्तृत्वानुपपत्तिः, ‘आपश्च पृथिवी चान्नमत्तारौ  
बहिमार्तौ’ इत्यादिषु वायोरपि भोक्तृत्वप्रसिद्धेः ।  
सर्वथाऽयं प्राणवायुरिति पूर्वः पक्षः । परमेश्वर एवेति  
सिद्धान्तः, सकलजगदीशत्वविश्वभुक्त्वादीनां धर्माणा-  
मन्यत्राभिधानेऽनवस्थानात्, असंभवाच्च तत्र तेषाम् ।  
अत ईश्वर एवैतादृशः । तस्य प्राणरूपत्वेनाप्युपास्यत्व-  
मुच्यते, ‘प्राणानां ग्रन्थिरसि रुद्रो मा विशान्तकः’  
( नाड. ७४ ) इति प्राणाधारत्वेन तस्य श्रवणात् ।  
अङ्गुष्ठमात्रपरिमाणस्योपास्यत्वादित्यविरोधः । प्राण-  
वायोः भोक्तृत्वसिद्धावपि ‘विश्वभुक्’ इत्येतत् न संभ-  
वति । अतोऽयमीश्वर एव प्राणाग्निहोत्राध्यत्वेन  
प्राणरूपः प्रतिपाद्यत इति सिद्धम् ।

श्रीकंठ. १।२।१८

रुद्रस्य विष्णोः अग्नेः यज्ञस्य च प्रार्थना

नमो रुद्राय विष्णवे मुन्युर्भे पाहि ॥ ७५ ॥

त्वमग्ने द्युभिस्त्वमाशुशुक्ष्णस्त्वमद्भ्यस्त्वमश्म-  
नस्परि ।

त्वं वनेभ्यस्त्वमोषधीभ्यस्त्वं नृणां नृपते  
जायसे शुचिः ॥ ७६ ॥

शिवेन मे संतिष्ठस्व । स्योनेन मे संतिष्ठस्व ।  
सुभूतेन मे संतिष्ठस्व । ब्रह्मवर्चसेन मे संतिष्ठस्व ।  
यज्ञस्यर्धिमनु संतिष्ठस्व । उप ते यज्ञ नमः । उप ते  
नमः । उप ते नमः ॥ ७७ ॥

संन्यासप्रकरणम्

( ७८ — ८० अनुवाकाः )

सत्यं तपः दमः शमः दानं धर्मः प्रजननं

अग्न्याधानं अग्निहोत्रं यज्ञः उपासनं

च इत्येतानि प्रशस्तानि साध-

नानि, तेभ्यः संन्यासः

श्रेयान् परः प्रशस्तः

सत्यं परम् । परं सत्यम् । सत्येन न सुवर्गा-  
ल्लोकाच्च्यवन्ते कदाचन । सतां हि सत्यम् ।  
तस्मात्सत्ये रमन्ते । तप इति तपो नानशनात्परम् ।

(१) नाड. ७५-७७.

(२) नाड. ७८; ब्रह्मशंकर. ३।४।२०; भास्कर.  
३।४।२०; श्रीकर. ३।४।१७.

(१) नाड. ७१; श्रीकंठ. १।२।१८, ३३ प्रभु (प्रभुः);  
श्रीकर. १।२।७ (पृ. १०७), १।२।१७, ३२, १।३।२४,  
२५, ३।३।४० प्रभु (प्रभुः).

(२) नाड. ७२.

(३) नाड. ७३.

(४) नाड. ७४; ब्रह्मध्व. १।३।१, २।३।१३; श्रीकंठ.  
१।२।१८, २।४।९; श्रीकर. १।२।१७, ३२, २।४।८,  
३।३।११, ४०, ४।२।४.

यद्धि परं तपस्तद्दुर्धर्षं तद्दुराधर्षम् । तस्मात्तपसि रमन्ते । दम इति नियतं ब्रह्मचारिणः । तस्माद्दमे रमन्ते । शम इत्यरण्ये मुनयः । तस्माच्छमे रमन्ते । दानमिति सर्वाणि भूतानि प्रशंसन्ति । दानान्नातिदुश्चरम् । तस्माद्दाने रमन्ते । धर्म इति धर्मेण सर्वमिदं परिगृहीतम् । धर्मान्नातिदुष्करम् । तस्माद्धर्मे रमन्ते । प्रजन इति भूयांसः । तस्माद्भूयिष्ठाः प्रजायन्ते । तस्माद्भूयिष्ठाः प्रजनने रमन्ते । अग्नय इत्याह । तस्मादग्नय आधातव्याः । अग्निहोत्रमित्याह । तस्मादग्निहोत्रे रमन्ते । यज्ञ इति यज्ञो हि देवाः । तस्माद्यज्ञे रमन्ते । मानसमिति विद्वांसः । तस्माद्विद्वांस एव मानसे रमन्ते । न्यास इति ब्रह्मा । ब्रह्मा हि परः । परो हि ब्रह्मा । तानि वा एतान्यवराणि परांसि । न्यास एवात्यरेचयत् । य एवं वेद । इत्युपनिषत् ॥ ७८ ॥

‘विधिर्वा धारणवत्’ — ब्रह्मसंस्थ इति हि ब्रह्मणि परिसमातिरनन्यव्यापारतारूपं तन्निष्ठत्वमभिधीयते । तच्च त्रयाणामाश्रमाणां न संभवति । स्वाश्रमविहितकर्मानुष्ठाने प्रत्यवायश्रवणान् । परिव्राजकस्य तु सर्वकर्मसंन्यासात्प्रत्यवायो न संभवत्यननुष्ठाननिमित्तः । शमदमादिस्तु तदीयो धर्मो ब्रह्मसंस्थताया उपोद्बलको न विरोधी । ब्रह्मनिष्ठत्वमेव हि तस्य शमाद्युपवृद्धितं स्वाश्रमविहितं कर्म यज्ञादीनि चेतरेषां तद्यतिक्रमे च तस्य प्रत्यवायः । तथा च ‘न्यास इति ब्रह्मा । ब्रह्मा हि परः । परो हि ब्रह्मा । तानि वा एतान्यवराणि तपांसि न्यास एवात्यरेचयत्’ ( नाउ. ७८ ) ‘वेदान्त-विज्ञानमुनिश्चितार्थाः संन्यासयोगाद्यतयः शुद्धसत्त्वाः’ ( मुउ. ३।२।६; नाउ. १।२।३; कैउ. १।३ ) इत्याद्याः श्रुतयः । स्मृतयश्च — ‘तद्बुद्धयस्तदात्मानस्तन्निष्ठास्तत्परायणाः’ ( भ. गी. ५।१७ ) इत्याद्याः ब्रह्मसंस्थस्य कर्माभावं दर्शयन्ति । तस्मात्परिव्राजकस्याऽऽश्रममात्रादमृतत्वप्राप्तेर्ज्ञानानर्थक्यप्रसङ्ग इत्येषोऽपि दोषो नावतरति । तदेवं परामर्शोऽपीतरेषामाश्रमाणां परिव्राज्यं तावद्ब्रह्मसंस्थतालक्षणं लभ्येतैव । अनपेक्ष्यैव जाबालश्रुतिमाश्रमान्तरविधायिनीमयमाचार्येण

विचारः प्रवर्तितः । विद्यत एव त्वाश्रमान्तरविधिश्रुतिः प्रत्यक्षा । ‘ब्रह्मचर्यं समाप्य गृही भवेद्गृही भूत्वा प्रव्रजेत् । यदि वेतरथा ब्रह्मचर्यादेव प्रव्रजेद्गृहाद्वा वनाद्वा’ ( जाउ. ४ ) इति । न चेयं श्रुतिरनधिकृतविषया शक्या वक्तुम् । अविशेषश्रवणात् । पृथग्विधानाच्चानधिकृतानाम् । ‘अथ पुनरेव व्रती वाऽव्रती वा स्नातको वाऽस्नातको वोत्सन्नाग्निरनग्निको वा’ ( जाउ. ४ ) इत्यादिना । ब्रह्मज्ञानपरिपाकाङ्गत्वाच्च परिव्राज्यस्य नानधिकृतविषयत्वम् । तच्च दर्शयति ‘अथ परिव्राज्यविषण्वासा मुण्डोऽपरिग्रहः । शुचिरद्रोही भैश्राणो ब्रह्मभूयाय भवति’ ( जाउ. ५ ) इति । तस्मात्सिद्धा ऊर्ध्वरेतसामाश्रमाः । सिद्धं चोर्ध्वरेतःसु विधानाद्विधायाः स्वातन्त्र्यमिति ।

ब्रशंकर. ३।४।२०

प्रजापतिमतम् — सत्यतपोदमादिषु परमेषु साध-

नेषु श्रेष्ठं परमं साधनं संन्यासः

प्राजापत्यो हाऽऽरुणिः सुपर्णेयः प्रजापतिं पितरमुपससार । किं भगवन्तः परमं वदन्तीति । तस्मै प्रोवाच । सत्येन वायुरावाति । सत्येनाऽऽदित्यो रोचते दिवि । सत्यं वाचः प्रतिष्ठा । सत्ये सर्वं प्रतिष्ठितम् । तस्मात्सत्यं परमं वदन्ति । तपसा देवा देवतामग्र आयन् । तपसर्षयः सुवरन्वविन्दन् । तपसा सपत्नान्प्रणुदामारातीः । तपसि सर्वं प्रतिष्ठितम् । तस्मात्तपः परमं वदन्ति । दमेन दान्ताः किल्बिषमवधून्वन्ति । दमेन ब्रह्मचारिणः सुवरगच्छन् । दमो भूतानां दुराधर्षम् । दमे सर्वं प्रतिष्ठितम् । तस्माद्दमः परमं वदन्ति । शमेन शान्ताः शिवमाचरन्ति । शमेन नाकं मुनयोऽन्वविन्दन् । शमो भूतानां दुराधर्षम् । शमे सर्वं प्रतिष्ठितम् । तस्माच्छमः परमं वदन्ति । दानं यज्ञानां वरूथं दक्षिणा । लोके दातारं सर्वभूतान्युपजीवन्ति । दानेनारातीरपा-

(१) नाउ. ७९; भास्कर. ३।३।२४, ३।४।२६; रामानुज. १।१।१२, ३।३।२४, ३।४।३५; निंबार्क. ३।४।३५; श्रीकण्ठ. ३।३।२४, ३।४।३५; श्रीकर. ३।३।९, २४, ३।४।१७, ३४.

नुदन्त । दानेन द्विपन्तो मित्रा भवन्ति । दाने सर्वं प्रतिष्ठितम् । तस्माद्दानं परमं वदन्ति । धर्मो विश्वस्य जगतः प्रतिष्ठा । लोके धर्मिष्ठं प्रजा उपसर्पन्ति । धर्मेण पापमपनुदति । धर्मे सर्वं प्रतिष्ठितम् । तस्माद्धर्मं परमं वदन्ति । प्रजननं वै प्रतिष्ठा । लोके साधु प्रजायास्तन्तुं तन्वानः पितृणामनृणो भवति । तदेव तस्या अनृणम् । तस्मात्प्रजननं परमं वदन्ति । अग्नयो वै त्रयी विद्या । देवयानः पन्थाः । गार्हपत्य ऋक् पृथिवी रथन्तरम् । अन्वाहार्यपचनं यजुरन्तरिक्षं वामदेव्यम् । आहवनीयः साम सुवर्गो लोको बृहन् । तस्मादग्नीन्परमं वदन्ति । अग्निहोत्रं सायं प्रातर्गृहाणां निष्कृतिः स्विष्टं सुहृतं यज्ञकतूनां प्रायणः सुवर्गस्य लोकस्य ज्योतिः । तस्मादग्निहोत्रं परमं वदन्ति । यज्ञ इति यज्ञेन हि देवा दिवं गताः । यज्ञेनासुरानपानुदन्त । यज्ञेन द्विपन्तो मित्रा भवन्ति । यज्ञे सर्वं प्रतिष्ठितम् । तस्माद्यज्ञं परमं वदन्ति । मानसं वै प्राजापत्यं पवित्रम् । मानसेन मनसा साधु पश्यति । मानसा ऋषयः प्रजा असृजन्त । मानसे सर्वं प्रतिष्ठितम् । तस्मान्मानसं परमं वदन्ति । न्यास इत्याहुर्मनीषिणो ब्रह्माणम् । ब्रह्मा विश्वः कतमः स्वयंभुप्रजापतिः संवत्सर इति ।

आदित्यपुरुषः ब्रह्म, आदित्यकृतात् पर्जन्यात्

अन्नलाभात् प्राणधारणं तेन च ब्रह्मविद्या-

पर्यन्तपर्यवसानं, परमपुरुषज्ञानादेव

मृत्युमुक्तिः, प्रणवोपासना

संवत्सरोऽसावादित्यो य एष आदित्ये पुरुषः । स परमेष्ठी ब्रह्माऽऽत्मा । याभिरादित्यस्तपति रश्मिभिस्ताभिः पर्जन्यो वर्षति । पर्जन्येनौषधिवनस्पतयः प्रजायन्ते । औषधिवनस्पतिभिरन्नं भवति । अन्नेन प्राणाः । प्राणैर्बलम् । बलेन तपः । तपसा श्रद्धा । श्रद्धया मेधा । मेधया मनीषा । मनीषया मनः । मनसा शान्तिः । शान्त्या चित्तम् । चित्तेन स्मृतिम् । स्मृत्या स्मारम् । स्मारेण विज्ञानम् । विज्ञानेनाऽऽत्मानं वेदयति । तस्मादन्नं ददन्तसर्वा-

ण्येतानि ददाति । अन्नात्प्राणा भवन्ति भूतानाम् । प्राणैर्मनः । मनसश्च विज्ञानम् । विज्ञानादानन्दो ब्रह्म योनिः । स वा एष पुरुषः पञ्चधा पञ्चात्मा । येन सर्वमिदं प्रोतं पृथिवी चान्तरिक्षं च द्यौश्च दिशश्चावान्तरदिशाश्च । स वै सर्वमिदं जगत्स भूतं स भव्यं जिज्ञासकलम् ऋतज्ञा रयिष्ठा श्रद्धा सत्यो महस्वान्तपसो वरिष्ठान् । ज्ञात्वा तमेवं मनसा हृदा च भूयो न मृत्युमुपयाहि विद्वान् । तस्मान्न्यासमेपां तपसामतिरिक्तमाहुः । वसुरण्वो विभूरसि । प्राणे त्वमसि संघाता । ब्रह्मन्त्वमसि विश्वधृत् । तेजोदास्त्वमस्यग्निरसि । वर्चोदास्त्वमसि सूर्यस्य । युष्मोदास्त्वमसि चन्द्रमसः । उपयामगृहीतोऽसि । ब्रह्मणे त्वा महसे । ओमित्यात्मानं युञ्जीत । एतद्वै महोपनिषदं देवानां गुह्यम् । य एवं वेद ब्रह्मणो महिमानमाप्नोति । तस्माद्ब्रह्मणो महिमानम् । इत्युपनिषत् ॥ ७९ ॥

विद्वान् संन्यासी यज्ञरूपः इत्युपासना

\* तस्यैवं विदुषो यज्ञस्याऽऽत्मा यजमानः । श्रद्धा पत्नी । शरीरमिधमम् । उरो वेदिः । लोमानि बर्हिः । वेदः शिखा । हृदयं यूपः । काम आज्यम् । मन्युः पशुः । तपोऽग्निः । दमः शमयिता दक्षिणा । वाग्योता । प्राणा उद्गाता । चक्षुरध्वर्युः । मनो ब्रह्मा । श्रोत्रमग्नीत् । यावदध्रियते सा दीक्षा । यद्भ्राति तद्धविः । यत्पिबति तदस्य सोमपानम् । यद्रमते तदुपसदः । यसंचरत्युपविशत्युत्तिष्ठते च स प्रवर्ग्यः । यन्मुखं तदाहवनीयः । या व्याहृतिराहुतिः । यदस्य विज्ञानं तज्जुहोति । यत्सायं प्रातरत्ति तत्समिधम् । यत्प्रातर्मध्यंदिनं सायं च तानि सवनानि । ये अहोरात्रे ते दर्शपूर्णमासौ । येऽर्धमासाश्च

\* छाउ. ३।१६।१ ( पृ. ८१४ ) इत्यत्र व्याख्यानादिकं द्रष्टव्यम् ।

(१) नाउ. ८०; ब्रह्मंकर. ३।३।२४; भास्कर. ३।३।२४; रामानुज. ३।३।२४, ४।२।१९ पितृणा ( पितृणा ); निबार्क. ३।३।२४; श्रीकंड. ३।३।२४; श्रीकर. ३।१।२०, ३।३।२४, ५०, ४।२।१९; बल्लभ. ३।४।२४; बलदेव. ४।४।४.

मासाश्च ते चातुर्मास्यानि । य ऋतवस्ते पशु-  
बन्धाः । ये संवत्सराश्च परिवत्सराश्च तेऽहर्गणाः ।  
सर्ववेदसं वा एतत्सत्रम् । यन्मरणं तदवभृथः ।  
एतद्वै जरामर्यमग्निहोत्रं सत्रम् । य एवं विद्वा-  
नुदगयने प्रमीयते देवानामेव महिमानं गत्वाऽऽ-

दित्यस्य सायुज्यं गच्छति । अथ यो दक्षिणे प्रमीयते  
पितृणामेव महिमानं गत्वा चन्द्रमसः सायुज्यं  
सलोकतामाप्नोति । एतौ वै सूर्याचन्द्रमसोर्महिमानौ  
ब्राह्मणो विद्वानभिजयति । तस्माद्ब्राह्मणो महिमान-  
माप्नोति । तस्माद्ब्राह्मणो महिमानम् ॥ ८० ॥

नारायणोपनिषत्समाप्ता ।





## ❁ मैत्रायण्युपनिषत्

चयनं ब्रह्माधनं, सप्रणवाऽऽत्मोपासनाविधिः

ब्रह्मयज्ञो वा एष यत्पूर्वेपां चयनम् । तस्माच्च-  
जमानश्चित्तवैतानम्रीनात्मानमभिध्यायेत् । स पूर्णः  
खलु वा अद्धाऽविकलः संपद्यते यज्ञः । कः सोऽ-  
भिध्येयोऽयं यः प्राणाख्यः । तस्योपाख्यानम्  
॥ १ ॥

बृहद्रथोपाख्यानम्

( १-६ प्रापाठकान्तं )

बृहद्रथस्य वनाश्रमस्वीकारः, गुरुशाकायन्यदर्शनं,

आत्मज्ञानवरप्रार्थना

बृहद्रथो वै नाम राजा विराज्ये पुत्रं निधाप-  
यित्वा इदमशाश्वतं मन्यमानः शरीरं वैराग्यमु-  
पेतोऽरण्यं निर्जगाम । स तत्र परमं तप  
आस्थायोऽदित्यमुदीक्षमाण ऊर्ध्वबाहुस्तिष्ठति ।  
अन्ते महस्रस्यान्तिकमाजगामाग्निरिवाधूमकस्ते-  
जसा निर्दहन्निवाऽऽत्मविद्भगवान् शाकायन्यः ।  
उत्तिष्ठोत्तिष्ठ वरं वृणोष्वेति राजानमब्रवीत् ।  
स तस्मै नमः कृत्वोवाच । भगवन्नाहमात्मवित् ।

\* यद्यपि अस्माभिः उपनिषत्काण्डे ता एव उपनि-  
षदः संगृहीताः याः शंकरभगवत्पूज्यपादैः व्याख्याताः,  
यासां वा वाक्यानि विषयतया ब्रह्मसूत्रभाष्यकृद्भिरुद्धृ-  
तानि । इयं तूपनिषत् न शंकरेण व्याख्याता न चास्या  
वाक्यानि ब्रह्मसूत्रविषयतया समुद्धृतानि केनापि भाष्य-  
कृता । तथापि अस्याः उपनिषदः अत्र संग्रहः कृतः  
पाश्चात्यैः मोक्षमुल्लरादिभिः अस्याः प्राचीनासूपनिषत्सु  
संग्रहणान् । ' मघाद्यं श्रविष्ठार्धे आग्नेयं क्रमेणोत्क्रमेण  
सार्पाद्यं श्रविष्ठार्धान्तं सौम्यं ' ( ६१४ ) इति वाक्य-  
लिङ्गात् अयनद्वयारम्भगणनायाः स्रैस्ताब्दपूर्वसप्तदशशत-  
( १७०० ) संवत्सरकालभाविवेन तिलकोपावहेन गंगाधर-  
सूनुना बालेन निश्चितत्वाच्च ।

(१) मैड. १।१-४.

त्वं तत्त्वविच्छुश्रुमो वयम् । स त्वं नो ब्रूहीति ।  
एतद्वृत्तं पुरस्ताद्दुःशक्यमेतत्प्रश्नम् । ऐक्ष्वाकान्या-  
न्कामान्वृणीष्वेति शाकायन्यः । शिरसाऽस्य चरणा-  
वभिमृशमानो राजेमां गाथां जगाद ॥ २ ॥

कामोपभोगनिन्दा शरीरदोषोपवर्णनसहिता चक्रवर्तिनां  
राज्ञां गन्धर्वासुरादीनां महार्णवपर्वतादीनां वा क्षयि-

ष्णुत्वविचारोद्बलिता, संसारदोषदर्शनं, गुर्वभि-

गमनं संसारतितीर्षथा

भगवन्नस्थिचर्मस्नायुमज्जमाः सशुक्रशोणित-  
श्रेष्ठाश्रुदूपिकाविष्णुमूत्रवातपित्तकफसंघाते दुर्गन्धे  
निःसारेऽस्मिञ्शरीरे किं कामोपभोगैः । कामक्रोध-  
लोभमोहभयविषादेर्ष्यप्रवियोगानिष्टसंप्रयोगक्षुत्पि-  
पासाजरामृत्युरोगशोकाद्यैरभिहतेऽस्मिञ्शरीरे किं  
कामोपभोगेः ॥ ३ ॥

सर्वं चेदं क्षयिष्णु पश्यामः । यथेमे दःश-  
मशकादयस्तृणवनस्पतयोद्भूतप्रध्वः सिनः । अथ  
किमेतैर्वा । परेऽन्ये महाधनुर्धराश्चक्रवर्तिनः  
केचित्सुद्युम्नभूरियुम्नेन्द्रद्युम्नकुवल्याश्वयौवनाश्व-  
वध्यश्वाश्वपतिशशबिन्दुहरिश्चन्द्राम्बरीषननक्तु-  
सर्पातिरययात्यनरण्यक्षसेनादयः । अथ मरुत्तभरत-  
प्रभृतयो राजानो मिषतो बन्धुवर्गस्य महतीः  
श्रियं त्यक्त्वाऽस्माल्लोकादमुं लोकं प्रयाता इति ।  
अथ किमेतैर्वा । परेऽन्ये गन्धर्वासुरयक्षराक्षस-  
भूतगणपिशाचोरगग्रहादीनां निरोधं पश्यामः ।  
अथ किमेतैर्वा । अन्यानाः शोषणं महार्णवानाम् ।  
शिखरिणां प्रपतनम् । ध्रुवस्य प्रचलनम् । ब्रश्चनं  
वातरज्जुनाम् । निमज्जनं पृथिव्याः । स्थानादपस-  
रणं सुराणाम् । इत्येतद्विधेऽस्मिन्संसारं  
किं कामोपभोगैर्यैरेवाशितस्यासकृदिहाऽऽवर्तनं  
दृश्यते । इत्युद्धर्तुमर्हसि । अन्धोदपानस्थो भेक

इवाहमस्मिन्संसारे भगवन्स्त्वं नो गतिस्त्वं  
नो गतिः ॥ ४ ॥

इति प्रथमः प्रपाठकः ॥

### द्वितीयः प्रपाठकः

संप्रसादः तमोनाशकः ज्योतिःस्वभाव आत्मा

अथ भगवाञ्शकायन्यः सुप्रीतस्त्वब्रवीद्राजा-  
नम् । महाराज वृहद्रथेक्ष्वाकुवः शध्वज शीघ्रमा-  
त्मज्ञः कृतकृत्यस्त्वं मरुन्नाम्नेति विश्रुतोऽसीति ।  
अयं वाव खल्वात्मा ते । यः कतमो भगवा  
इति । तः होवाचेति ॥ १ ॥

अथ य एष उच्छ्रवासाविष्टम्भनेनोर्ध्वमुत्क्रान्तो  
व्ययमानोऽव्ययमानस्तमः प्रणुदत्येष आत्मा ।  
इत्याह भगवान्मैत्रिः । इत्येव ५ ह्याह । अथ य एष  
संप्रसादोऽस्माच्छरीरात्ममुत्थाय परं ज्योतिरुप-  
संपद्य स्वेन रूपेणाभिनिष्पद्यत इति । एष  
आत्मेति होवाच । एतदमृतमभयमेतद्वह्येति ॥ २ ॥

अचेतनस्य शरीरस्य प्रचोदयिता अजः प्रपञ्चार्तात  
आत्मा

अथ खल्वियं ब्रह्मविद्या सर्वोपनिषद्विद्या वा  
राजन् । अस्माकं भगवता मैत्रिणाऽऽख्याता ।  
अहं ते कथयिष्यामीति । अथापहतपाप्मानस्तिग्म-  
तेजसा ऊर्ध्वरेतसो वालखिल्या इति श्रूयन्ते ।  
अथ कर्तुं प्रजापतिमब्रुवन् । भगवञ्शकटमिवाचे-  
तनमिदं शरीरम् । कस्यैष खल्वीदृशो महिमाऽ-  
तीन्द्रियभूतस्य येनैतद्विधमेतच्चेतनवत्प्रतिष्ठापि-  
तम् । प्रचोदयिता वाऽस्य यद्भगवन्वेत्ति तदस्माकं  
ब्रूहीति । तान्होवाचेति ॥ ३ ॥

यो ह खलु वावोपरिस्थः श्रूयते गुणेष्विवोर्ध्व-  
रेतमः स वा एष शुद्धः पूतः शून्यः शान्तोऽ-  
प्राणो निरात्माऽनन्तोऽक्षय्यः स्थिरः शाश्वतोऽजः  
स्वतन्त्रः स्वे महिन्नि तिष्ठति । अजेनेदं शरीरं  
चेतनवत्प्रतिष्ठापितम् । प्रचोदयिता वैपोऽप्यस्येति ।

ते होचुर्भगवन्कथमनेनेदृशेनाणिष्ठेनैतद्विधमिदं  
चेतनवत्प्रतिष्ठापितं प्रचोदयिता वैपोऽस्य कथ-  
मिति । तान्होवाच ॥ ४ ॥

अचेतनस्य शरीरस्य प्रचोदयिता पुरुषसंज्ञः चेतामात्रः  
विश्वारूढः प्रजापतिः क्षेत्रज्ञः संकल्पाध्यवसायाभि-  
मानलिङ्गः आत्मा

स वा एष सूक्ष्मोऽग्राह्योऽदृश्यः पुरुषसंज्ञोऽ-  
बुद्धिपूर्वमिहैवाऽऽवर्ततेऽं शेनेति । सुप्तस्येवाबुद्धि-  
पूर्वं विबोध एवमिति । अथ यो ह खलु वावैतस्य  
सोऽं शोऽयं यश्चेतामात्रः प्रतिपूरुषं क्षेत्रज्ञः  
संकल्पाध्यवसायाभिमानलिङ्गः प्रजापतिर्विश्वारूढः ।  
चेतनेनेदं शरीरं चेतनवत्प्रतिष्ठापितं प्रचोदयिता  
वैपोऽप्यस्येति । ते होचुः । भगवन्कथमनेनेदृशे-  
नाणिष्ठेनैतद्विधमिदं चेतनवत्प्रतिष्ठापितं प्रचोद-  
यिता वैपोऽस्य कथमिति । तान्होवाचेति ॥ ५ ॥

प्रजापतिः स्रष्टा सृष्टप्रजामु प्रविष्टः प्राणरूपेण वैश्वानरा-  
गिरूपो भोक्ता शरीररथस्थो रथी आत्मा

प्रजापतिर्वा एकोऽग्रेऽतिष्ठत् । स नारमतैकः ।  
सोत्मानमभिध्यात्वा बह्वोः प्रजा असृजत । ता  
अश्मेवाप्रबुद्धा अप्राणाः स्थाणुरिव तिष्ठमाना अप-  
श्यन् । स नारमत । सोऽमन्यत । एतासां प्रतिबो-  
धनायाभ्यन्तरं विविशामि । सवायुरिवात्मानं  
कृत्वाऽभ्यन्तरं प्राविशत् । स एको नाशकत् । स  
पञ्चधाऽऽत्मानं विभज्योच्यते यः प्राणोऽपानः  
समान उदानो व्यान इति । अथायं य  
ऊर्ध्वमुत्क्रामत्येष वाव स प्राणः । अथ योऽय-  
मवाङ्मसंक्रामत्येष वाव सोऽपानः । अथ  
येन वैताऽनुगृहीतेत्येष वाव स व्यानः । अथ  
योऽयं स्थविष्ठो धातुरन्नस्यापाने प्रापयत्यणिष्ठो  
वाऽङ्गेऽङ्गे समानयत्येष वाव स समानसंज्ञः ।  
उत्तरं व्यानस्य रूपं चैतेषामन्तरा प्रसूतिरेवोदा-  
नस्य । अथ योऽयं पीताशितमुद्गिरिति निगिरतीति  
वावैष स उदानः । अथोपांशुरन्तर्याममभिभ-  
वत्यन्तर्याम उपांशुं च । एतयोरन्तराले वैष्णवं

(१) मैड. २।६; विज्ञान. २।३।४१ सोत्मान ( स  
आत्मान ) विविशामि ( विशामि ) .

प्रासुवत् । यदौष्ण्यं स पुरुषः । अथ यः पुरुषः सोऽग्निर्वैश्वानरः । अन्यत्राप्युक्तम् । अयमग्निर्वैश्वानरो योऽयमन्तःपुरुषे । येनेदमन्नं पच्यते यदिदमद्यते तस्यैष घोषो भवति यमेतत्कर्णावपिधाय शृणोति । स यदोत्क्रमिष्यन्भवति नैनं घोषं शृणोति । स वा एष पञ्चधाऽऽत्मानं विभज्य निहितो गुहायाम् । मनोमयः प्राणशरीरो भारूपः सत्यसंकल्प आकाशात्मेति । स वा एषोऽस्माद्धृदन्तरादकृतार्थोऽमन्यतार्थानश्रानीति । अतः खानीमानि भिच्चोदितः पञ्चभी रश्मिभिर्विपयानन्ति । इति बुद्धीन्द्रियाणि यानीमान्येतान्यस्य रश्मयः । कर्मेन्द्रियाग्यस्य ह्याः । रथः शरीरम् । मनो नियन्ता । प्रकृतिमयोऽस्य प्रतोदः । अनेन खल्वीरितं परिभ्रमतीदं शरीरं चक्रमिव मृत्पचेन । इदं शरीरं चेतनवत्प्रतिष्ठापितं प्रचोदयिता वैपोऽप्यस्येति ॥ ६ ॥

मितासितकर्मफलैरनभिभूतो गुणावृतः

ऋतुभुक् आत्मा

स वा एष आत्मेहोशन्ति कवयः सितासितैः कर्मफलैरनभिभूत इव प्रतिशरीरेषु चरति । अव्यक्तत्वात्सौक्ष्म्याददृश्यत्वाद्ग्राह्यत्वाच्चिर्ममत्वाच्चानवस्थोऽसति कर्ताऽकर्तृवावस्थः । स वा एष शुद्धः स्थिरोऽचलश्चालेप्योऽव्यग्रो निस्पृहः प्रेक्षकवदवस्थितः स्वस्थश्च । ऋतुभुगुणमयेन पटेनाऽऽत्मानमन्तार्धायावस्थित इत्यवस्थित इति ॥ ७ ॥

इति द्वितीयः प्रपाठकः ॥

### तृतीयः प्रपाठकः

नानात्वमापन्नः प्राकृतगुणैः कर्मफलैरभिभूतः शरीरी संसारी अन्तःस्थपरमात्मानभिज्ञः भूतात्मा, चतुर्जालं नानात्वं, कर्मफलानभिभूतश्चिदात्मा, राजस-तामसदोषपूर्णं घृणागोचरं शरीरम्

ते होचुर्भगवन्त्येवमस्याऽऽत्मनो महिमान्

(१) मैड. २।७.

(२) मैड. ३।१.

सूचयसीत्यन्यो वा परः कोऽयमात्माख्यो योऽयं सितासितैः कर्मफलैरभिभूयमानः सदसद्योनिमापद्यत इति । अवाञ्चयोर्ध्वा वा गतिर्द्वन्द्वैरभिभूयमानः परिभ्रमति ॥ १ ॥

अस्ति खल्वन्योऽपरो भूतात्माख्यो योऽयं सितासितैः कर्मफलैरभिभूयमानः सदसद्योनिमापद्यत इति । अवाञ्चयोर्ध्वा वा गतिरभिभूयमानः परिभ्रमतीति । अस्योपव्याख्यानम् । पञ्चतन्मात्रा भूतशब्देनोच्यन्ते । अथ पञ्चमहाभूतानि भूतशब्देनोच्यन्ते । अथ तेषां यत्समुदयं तच्छरीरमित्युक्तम् । अथ यो ह खलु वाव शरीर इत्युक्तं स भूतात्मेत्युक्तम् । अथामृतोऽस्याऽऽत्मा विन्दुरिव पुष्कर इति । स वा एषोऽभिभूतः प्राकृतेर्गुणैरिति । अथोऽभिभूतत्वात्संमूढत्वं प्रयातः । संमूढत्वादात्मस्थं प्रभुं भगवन्तं कारयितारं नापश्यन् । गुणौवैरुह्यमानः कलुषीकृतश्चास्थिरश्चञ्चलो लुप्यमानः सस्पृहो व्यग्रश्चाभिमानित्वं प्रयात इति । अहं सो ममेदमित्येवं मन्यमानो निबध्नात्यात्मनाऽऽत्मानं जालेनेव खचरः कृतस्यानुफलैरभिभूयमानः सदसद्योनिमापद्यत इति । अवाञ्चयोर्ध्वा वा गतिर्द्वन्द्वैरभिभूयमानः परिभ्रमतीति । कतम एष इति । तान्होवाचेति ॥ २ ॥

अथान्यत्राप्युक्तम् । यः कर्ता सोऽयं वै भूतात्मा करणैः कारयिताऽन्तःपुरुषः । अथ यथाऽग्निनाऽयस्पिण्डोऽन्यो वाऽभिभूतः कर्तृभिर्हन्यमानो नानात्वमुपैति । एवं वाव खल्वसौ भूतात्माऽन्तःपुरुषेणाभिभूतो गुणैर्हन्यमानो नानात्वमुपैति । चतुर्जालं चतुर्दशविधं चतुरशीतिधा परिणतं भूगतणम् । एतद्वै नानात्वस्य रूपम् । तानि ह वा एतानि गुणानि पुरुषेणेरितानि चक्रमिव मृत्पचेनेति । अथ यथाऽयस्पिण्डे हन्यमानेनाग्निरभिभूयत्येवं नाभिभूयत्यसौ पुरुषः । अभिभूयत्ययं भूतात्मोपसंश्लिष्टत्वादिति ॥ ३ ॥

(१) मैड. ३।२; विज्ञान. २।४।७ पञ्चतन्मात्रा भूत-शब्देनोच्यन्ते । अथ ( भूतानि पञ्चतन्मात्राणि ).

(२) मैड. ३।३-५.

अथान्यत्राप्युक्तम् । शरीरमिदं मैथुनादेवोद्भू-  
तं संवृद्धयुपेतं निरयेऽथ मूत्रद्वारेण निष्क्रान्तम-  
स्थिभिश्चितं मांसेनानुलिप्तं चर्मणाऽवनद्धं  
विण्मूत्रपित्तकफमज्जामेदोवसाभिरन्यैश्चाऽऽमयैर्बहु-  
भिः परिपूर्णं कोश इव वसुनेति ॥ ४ ॥

अथान्यत्राप्युक्तम् । संमोहो भयं विपादो  
निद्रा तन्द्री प्रमादो जरा शोकः क्षुत्पिपासा  
कार्पण्यं क्रोधो नास्तिक्यमज्ञानं मात्सर्यं नैष्का-  
रुण्यं मूढत्वं निर्व्रीडत्वं निराकृतित्वमुद्धतत्वमसम-  
त्वमिति तामसानि । अथ तृष्णा स्नेहो रोगो  
लोभो हिंसा रतिर्दिष्टिर्व्यावृत्तत्वमीर्ष्याऽकामम-  
स्थिरत्वं चलत्वं व्यग्रत्वं जिगीषाऽर्थोपार्जनं मित्रा-  
नुग्रहणं परिग्रहावलम्बोऽनिष्टेष्विन्द्रियार्थेषु द्विष्टि-  
रिष्टेष्वभिष्वङ्गः शुक्तस्वरोऽन्नतमस्त्विति राज-  
सानि । एतैः परिपूर्णं एतैरभिभूतं इत्ययं भूतात्मा ।  
तस्मान्नानारूपाण्याप्रोतीत्याप्रोतीति ॥ ५ ॥

इति तृतीयः प्रपाठकः

### चतुर्थः प्रपाठकः

जीवस्य भूतात्मनः अविद्यारूपो मायामयः सदसत्कर्म-  
फलमयो बन्धः

ते ह खलु बाबोर्ध्वरेतसोऽतिविस्मिता अभिस-  
मेत्योचुर्भगवन्नमस्तेऽस्त्वनुशाधि । त्वमस्माकं  
गतिरन्या न विद्यत इति । अस्य को विधि-  
र्भूतात्मनो येनेदं हित्वाऽऽत्मन्नेव सायुज्यमुपैति ।  
तान्होवाचेति ॥ १ ॥

अथान्यत्राप्युक्तम् । महानदीपूर्मय इवानिवर्त-  
कमस्य यत्पुराकृतं, समुद्रवेलेव दुर्निवार्यमस्य  
मृत्योरागमनं, सदसत्फलमयैः पाशैः पङ्गुरिव  
बद्धं बन्धनस्थस्येवास्वातन्त्र्यं, यमविषयस्थस्येव  
बहुभयावस्थं, मदिरोन्मत्त इव मोहमदिरोन्मत्तं,  
पाप्मना गृहीत इव भ्राम्यमाणं, महोरगदष्ट इव  
विषयदष्टं, महान्धकारमिव रागान्धं, इन्द्रजाल-

(१) मै. ४।१-६.

मिव मायामयं, स्वप्न इव मिथ्यादर्शनं, कदलीगर्भे  
इवासारं, नट इव क्षणवेषं, चित्रभित्तिरिव  
मिथ्यामनोरममिति । अथोक्तम् ।

शब्दस्पर्शादयो ह्यर्था मर्त्येऽनर्था इवाऽऽस्थिताः ।  
येषां सक्तस्तु भूतात्मा न स्मरेत्परमं पदम् ॥ २ ॥

बन्धक्षयंहतवः आत्मविद्यासाधानानि वेदविद्या

स्वधर्माचरणं स्वाश्रमानुरूपं तपश्चेति

अयं वाच स्वत्वस्य प्रतिविधिर्भूतात्मनो  
यद्वेदविद्याधिगमः स्वधर्मस्यानुचरणं स्वाश्र-  
मेष्वेवानुकरणं स्वधर्मस्य वा । एतद्व्रतम् । स्तम्ब-  
शाखेवापराणि । अनेनोर्ध्वभागभवति । अन्यथाऽ-  
वाङ्मृतम् । एष स्वधर्मोऽभिहितो यो वेदेषु । न  
स्वधर्मातिक्रमेणाऽश्रमी भवति । आश्रमेष्वेवा-  
नवस्थस्तपस्वी वेत्युच्यत इत्येतदुक्तम् । नातपस्क-  
स्याऽऽत्मज्ञानेऽधिगमः कर्मसिद्धिर्वेति । एवम्  
ह्याह ।

तपसा प्राप्यते सत्त्वं सत्त्वात्संप्राप्यते मनः ।

मनसः प्राप्यते ह्यात्मा यमाप्त्वा न निर्वर्तत

इति ॥ ३ ॥

तपोविद्याचिन्तनरूपसाधनत्रयवती ब्रह्मोपासना मुक्ति-

साधनम्

अस्ति ब्रह्मेति ब्रह्मविद्याविदब्रवीत् । ब्रह्मद्वार-  
मिदमित्येवैतदाह यस्तपसाऽपहतपाप्मा । ॐ  
ब्रह्मणो महिमेत्येवैतदाह यः सुयुक्तोऽजस्रं  
चिन्तयति । तस्माद्विद्यया तपसा चिन्तया चोप-  
लभ्यते ब्रह्म । स ब्रह्मणः पर एता भवत्यधिदैवत्वं  
देवेभ्यश्च । इत्यक्षय्यमपरिमितमनामयं सुखम-  
श्नुते य एवं विद्वाननेन त्रिकेण ब्रह्मोपास्ते । अथ यैः  
परिपूर्णोऽभिभूतोऽयं रथितश्च तैर्वैव मुक्तस्त्वात्म-  
न्नेव सायुज्यमुपैति ॥ ४ ॥

अग्निवाय्वादित्यकालप्राणान्नब्रह्मरूपविष्ण्वादिरूपाणां

ध्येयानां ब्रह्मैकरूपत्वम्

ते होचुर्भगवन्नभिवाद्यसीत्यभिवाद्यसीति ।  
निहितमस्माभिरेतद्यथावदुक्तं मनसीति । अथो-  
त्तरं प्रश्नमनुब्रूहीति । अग्निर्वायुरादित्यः कालो यः

प्राणोऽन्नं ब्रह्मा रुद्रो विष्णुरित्येकेऽन्यमभिधायन्ति । एकेऽन्यम् । श्रेयः कतमो यः सोऽस्माकं ब्रूहीति । तान्होवाचेति ॥ ५ ॥

ब्रह्मणो वावैता अग्न्यास्तनवः परस्यामृतस्याशरीरस्य । तस्यैव लोके प्रतिमोदतीह यो यस्यानुपुक्त इत्येव ह्याह । ब्रह्म खल्विदं वाव सर्वम् । या वाऽस्या अग्न्यास्तनवस्ता अभिधायेद-र्चयेन्निहनुयाच्च । अतस्ताभिः सहैवोपर्युपरि लोकेषु चरति । अथ कृत्स्नक्षय एकत्वमेति पुरुषस्य पुरुषस्य ॥ ६ ॥

इति चतुर्थः प्रपाठकः ॥

### पञ्चमः प्रपाठकः

परमात्मनः कौत्सायनी स्तुतिः

अथ यथेयं कौत्सायनी स्तुतिः ।

त्वं ब्रह्मा त्वं च वै विष्णुस्त्वं रुद्रस्त्वं प्रजापतिः ।

त्वमग्निर्वरुणो वायुस्त्वमिन्द्रस्त्वं निशाकरः ॥

त्वं मनुस्त्वं यमस्त्वं पृथिवी त्वं विश्वं खमथान्युतः ।

स्वार्थे स्वाभाविकेऽर्थे च बहुधा सः स्थिति-स्त्वयि ॥

विश्वेश्वर नमस्तुभ्यं विश्वात्मा विश्वकर्मकृत् ।

विश्वभुग्विश्वमायुस्त्वं विश्वक्रीडारतिप्रभुः ॥

नमः शान्तात्मने तुभ्यं नमो गुह्यतमाय च ।

अचिन्त्यायाप्रमेयाय अनादिनिधनाय चेति ॥१॥

सृष्टिः तमोरजःसत्त्वमितिक्रमेण, ब्रह्मविष्णुरुद्राणां

रूपैरुद्भूतः भूताधिप आत्मा

तमो वा इदमग्र आसीदेकम् । तत्परे स्यात् ।

तत्परेणेति विषमत्वं प्रयाति । एतद्रूपं वै रजः ।

(१) मै. ५।१.

(२) मै. ५।२; विज्ञान. १।१।५ ( पृ. १२४ )

तमो वा इदमग्र आसीत् ( तमो वा इदमेकमासत ), २।१।२ ( तमो वा इदमेकमासत तत्परे स्यात् तत्परेण-

तद्रजः खल्वीरितं विषमत्वं प्रयाति । एतद्वै सत्त्वस्य रूपम् । तत्त्वमेवेति रसः संप्राप्तवत् । सोऽशोऽयं यश्चेतामात्रः प्रतिपुरुषः क्षेत्रज्ञः संकल्पाध्यवसायाभिमानलिङ्गः प्रजापतिर्विश्वा । इत्यस्य प्रागुक्ता एतास्तनवः । अथ यो ह खलु वावास्य ताम-सोऽशोऽसौ स ब्रह्मचारिणो योऽयं रुद्रः । अथ यो ह खलु वावास्य राजसोऽशोऽसौ स ब्रह्मचारिणो योऽयं ब्रह्मा । अथ यो ह खलु वावास्य सात्त्विकोऽशोऽसौ स ब्रह्मचारिणो योऽयं विष्णुः । स वा एष एकस्त्रिधा भूतोऽष्टधैकादशधा द्वादशधाऽपरिमितधा बोद्भूतः । उद्भूतत्वात् । भूतं भूतेषु चरति प्रविष्टः स भूतानामधिपतिर्विभूव । इत्यसा आत्माऽन्तर्बहिश्चान्तर्बहिश्च ॥ २ ॥

इति पञ्चमः प्रपाठकः ॥

रितं विषमत्वं प्रयात्येतद्वै रजसो रूपं तद्रजः खल्वीरितं विषमत्वं प्रयात्येतद्वै सत्त्वस्य रूपं तत्त्वमेवेति रसः संप्राप्तवत् तत्सांशोऽयं यश्चेतामात्रः प्रतिपुरुषः क्षेत्रज्ञः संकल्पाध्यवसायलिङ्गः प्रजापतिस्तस्य प्राक्ता अग्न्यास्तनवो ब्रह्म रुद्रो विष्णुरिति अथ यो ह खलु वाऽस्य राजसोऽशोऽसौ वाव समीपं ब्रह्माऽथ यो ह खलु वाऽस्य तमोऽशोऽसौ वाव स योऽयं रुद्रः अथ यो ह खलु वास्य सात्त्विकोऽशोऽसौ वाव स योऽयं विष्णुः स वा एष एकस्त्रिधाभूतोऽष्टधा एकादशधा द्वादशधाऽपरिमितधा बोद्भूतः उद्भूतत्वादभूतेषु चरति प्रविष्टः स भूतानामधिपतिर्विभूव इत्यसावात्माऽन्तर्बहिश्चान्तर्बहिश्च ), २।१।३ ( तम एवेदमग्र आसीत्तत्परेणेति विषमत्वं प्रयाति ) एतावदेव, २।१।१६ ( तम एवेदमग्र आसीत्तत्तमः परे स्यात् ) एतावदेव, २।१।१८ ( तमो वा इदमेकमास तत्परे स्यात् तत्परेणेति विषमत्वं प्रयाति ) एतावदेव, २।३।४४ ( तत्सत्त्वमेवेति ..... अग्न्यास्तनवो ब्रह्मा रुद्रो विष्णुः ) एतावदेव.

## पृष्ठः प्रपाठकः

आत्मा द्विधाभूतः अन्तः प्राणः बहिरादित्य इति,

प्रणवव्याहृतिसावित्रीभिरुपासनमात्मनः, मूर्तामूर्ते

ब्रह्म, अक्षत्यनामा ब्रह्मवृक्षः, आदित्यवृक्ष-

ययोः स्थितः पुरुषः

द्विधा वा एष आत्मानं विभर्त्ययं यः प्राणो यश्चासा आदित्यः । अथ द्वौ वा एता अस्य पन्थाना अन्तर्वहिश्च । अहोरात्रेणैतौ व्यावर्तते । अमौ वा आदित्यो बहिरात्मा । अन्तरात्मा प्राणः । अतो बहिरात्मक्या गयाऽन्तरात्मनोऽनुमीयते गतिः । इत्येवम् ह्याह । अथ यः कश्चिद्विद्वानपहतपाप्माऽक्षाध्यक्षोऽवदानमनास्तन्निष्ठ आवृत्तचक्षुः सो अन्तरात्मक्या गया बहिरात्मनोऽनुमीयते गतिः । इत्येवम् ह्याह । अथ य एषोऽन्तरादित्ये हिरण्यः पुरुषो यः पश्यतीमां हिरण्यवस्थात्म एषोऽन्तरे हृत्पुष्करे एवाश्रितोऽन्नमत्ति ॥ १ ॥

अथ य एषोऽन्तरे हृत्पुष्कर एवाऽऽश्रितोऽन्नमत्ति स एषोऽग्निर्दिवि श्रितः सौरः कालाख्योऽदृश्यः सर्वभूतान्यन्नमत्तीति । कः पुष्करः किमयो वेति । इदं वाव तत्पुष्करं योऽयमाकाशः । अस्मेमाश्चतस्रो दिशश्चतस्र उपदिशो दलसंस्था आमम् । अर्वाग्निचरत एतौ प्राणादित्यौ । एतौ उपासीतोमित्येतदक्षरेण व्याहृतिभिः सावित्र्या चेति ॥ २ ॥

द्वे वाव ब्रह्मणो रूपे मूर्तं चामूर्तं च । अथ यन्मूर्तं तदसत्यं यदमूर्तं तत्सत्यम् । तद्ब्रह्म । तज्ज्योतिः । यज्ज्योतिः स आदित्यः । स वा एष ओमित्येतदात्माऽभवत् । स त्रिधाऽऽत्मानं व्यकुर्वत् । ओमिति तिस्रो मात्राः । एताभिः सर्वमिदमोतं प्रोतं चैवास्मीत्येवम् ह्याह । एतद्वा आदित्य ओमित्येवं ध्यायताऽऽत्मानं युञ्जीतेति ॥ ३ ॥

अथान्यत्राप्युक्तम् । अथ खलु य उद्गीथः स प्रणवो यः प्रणवः स उद्गीथ इति । असौ वा आदित्य उद्गीथः । एष प्रणव इत्येवम् ह्याह । उद्गीथं

प्रणवाख्यं प्रणेतारं भारूपं विगतनिद्रं विजरं विमृत्युं त्रिपदं त्र्यक्षरं पुनः पञ्चधा ज्ञेयं निहितं गुहायामित्येवम् ह्याह । ऊर्ध्वमूलं त्रिपाद्ब्रह्म । शाखा आकाशवाय्वग्न्युदकभूम्यादयः । एकोऽश्वत्थनामा । एतद्ब्रह्म । एतस्यैतत्तेजो यदसा आदित्यः । ओमित्येतदक्षरस्य चैतत् । तस्मादोमित्यनेनैतदुपासीताजस्रमिति । एकोऽस्य संबोधयितेत्येवम् ह्याह ।

एतदेवाक्षरं पुण्यमेतदेवाक्षरं परम् ।

एतदेवाक्षरं ज्ञात्वा यो यदिच्छति तस्य तत् ॥ ४ ॥

प्रणवद्वारा उपारथाः स्वनवत्यादय आत्मनस्तनवः

अथान्यत्राप्युक्तम् । स्वनवत्येपाऽस्य तनूर्योमिति । स्त्रीपुंनपुंसकेति लिङ्गवत्येपा । अथामिर्वायुरादित्य इति भास्वत्येपा । अथ ब्रह्मा रुद्रो विष्णुरित्यधिपतित्येपा । अथ गार्हपत्यो दक्षिणाग्निराहवनीय इति मुखवत्येपा । अथ ऋग्यजुः सामेति विज्ञानवत्येपा । अथ भूर्भुवः स्वरिति लोकवत्येपा । अथ भूतं भव्यं भविष्यदिति कालवत्येपा । अथ प्राणोऽग्निः सूर्य इति प्रतापवत्येपा । अथान्नमापश्चन्द्रमा इत्याप्यायनवत्येपा । अथ बुद्धिमनोऽहंकार इति चेतनवत्येपा । अथ प्राणोऽपानो व्यान इति प्राणवत्येपा । इत्यत ओमित्युक्तेनैताः प्रस्तुता अर्चिता अर्पिता भवन्ति । इत्येवम् ह्याह । एतद्वै सत्यकाम परं चापरं च ब्रह्म यदोमित्येतदक्षरमिति ॥ ५ ॥

व्याहृत्युपासना, प्रजापतेः व्याहृतिरूपतनोः अव-

यवाः, प्रजापतेः सूर्यरूपा तनूः

अथाव्याहृतं वा इदमासीत् । स सत्यं प्रजापतिस्तपस्तप्त्वाऽनुव्याहरद्भूर्भुवः स्वरिति । एषैवास्य प्रजापतेः स्थविष्ठा तनूर्या लोकवतीति । स्वरित्यस्याः शिरः । नाभिर्भुवः । भूः पादाः । आदित्यश्चक्षुः । चक्षुरायत्ता हि पुरुषस्य महती मात्रा । चक्षुषा ह्ययं मात्राश्चरति । सत्यं वै चक्षुः । अक्षिण्यवस्थितो हि पुरुषः सर्वार्थेषु चरति । एतस्माद्भूर्भुवः स्वरित्युपासीत । अनेन हि प्रजापतिर्विश्वात्मा विश्वचक्षुरिवोपासितो भवति । इत्येवम् ह्याह ।

एषा वै प्रजापतेर्विश्वभृत्तनूः । एतस्यामिदं सर्वमन्त-  
र्हितम् । अस्मिन् च सर्वस्मिन्नेपाऽन्तर्हितेति ।  
तस्मादेपोपासीत ॥ ६ ॥

सावित्रीव्याख्यानं, भर्गादित्यमवितृपवनापशब्दानां

निर्वचनानि, द्वैतमद्वैतं च आत्मनः स्वरूपम्

तत्सवितुर्वरेण्यमिति । असौ वा आदित्यः  
सविता । स वा एवं प्रवरणीय आत्मकामेनेत्या-  
हुर्ब्रह्मवादिनः । अथ भर्गा देवस्य धीमदीति ।  
सविता वै देवः । ततो योऽस्य भर्गाख्यस्तं चिन्त-  
यामीत्याहुर्ब्रह्मवादिनः । अथ धियो यो नः  
प्रचोदयादिति । बुद्धयो वै धियः । ता  
योऽस्माकं प्रचोदयादित्याहुर्ब्रह्मवादिनः । अथ  
भर्ग इति । यो ह वा अमुष्मिन्नादित्ये  
निहितस्तारकोऽक्षिणि वैष भर्गाख्यः । भाभिर्गति-  
रस्य हीति भर्गः । भर्जयतीति वैष भर्ग इति रुद्रो  
ब्रह्मवादिनः । अथ भ इति भामयतीमाँल्लोकान् ।  
र इति रञ्जयतीमानि भूतानि । ग इति गच्छन्त्य-  
स्मिन्नागच्छन्त्यस्मादिमाः प्रजाः । तस्माद्भरग-  
त्वाद्वर्गः । शश्वत्सूयमानात्सूर्यः । सवनात्सविता ।  
आदानादादित्यः । पवनात्पावनः । अथाऽऽपोऽप्याय-  
नादित्येव ह्याह । खल्व्वात्मन आत्मा नेताऽमृताख्य-  
श्चेतामन्तागन्तोत्सष्टाऽऽनन्दयिता कर्ता वक्ता रस-  
यिता घ्राता द्रष्टा श्रोता स्पृशति च विभुर्विग्रहे संनि-  
विष्टः । इत्येव ह्याह । अथ यत्र द्वैतीभूतं विज्ञानं  
तत्र हि शृणोति पश्यति जिघ्रति रसयति चैव  
स्पर्शयति । सर्वमात्मा जानीतेति । यत्राद्वैतीभूतं  
विज्ञानं कार्यकारणकर्मनिर्मुक्तं निर्वचनमनोपम्यं  
निरुपाख्यम् । किं तत् । अवाच्यम् ॥ ७ ॥

परमात्मा ईशानप्रजापतिविष्ण्वादिरूपः, आत्मज्ञाना-

द्वयसंन्यसाविधिः, आदित्यः प्राणरूपः

एष हि खल्व्वात्मेशानः शंभुर्भवो रुद्रः  
प्रजापतिर्विश्वसृग्विघ्नरण्यगर्भः सत्यं प्राणो हः सः  
शास्ता विष्णुर्नारायणोऽर्कः सविता धाता विधाता  
सम्नाडिन्द्र इन्दुरिति । य एष तपत्यग्निरिवाग्निना  
पिहितः सहस्राक्षेण हिरण्यमेनाण्डेन । एष वाव  
जिज्ञासितव्योऽन्वेष्टव्यः सर्वभूतेभ्योऽभयं दत्त्वाऽ-

रण्यं गत्वाऽथ बहिः कृत्वेन्द्रियार्थान्स्वाच्छरीरादुप-  
लभेतैनमिति ।

विश्वरूपः हरिणं जातवेदसं परायणं ज्योतिरेकं  
तपन्तम् ।

सहस्ररश्मिः शतधा वर्तमानः प्राणः प्रजाना-  
मुदयत्येष सूर्यः ॥ ८ ॥

आत्मोपासकस्य भोजनविधिः

तस्माद्वा एष उभयात्मैवविदात्मन्नेवाभिध्यायत्या-  
त्मन्नेव यजति । इति ध्यानं प्रयोगस्थं मनो  
विद्वद्भिः प्लुतम् । मनःपूतिमुच्छिष्टोपहतमित्यनेन  
तत्पावयेत् । उच्छिष्टोच्छिष्टोपहतं यच्च पापेन  
दत्तं मृतसूतकाद्वा । वसोः पवित्रमग्निः सवितुश्च  
रदमयः पुनन्त्वन्नं मम दुष्कृतं च यदन्यत् ।  
अद्भिः पुरस्तात्परिदधाति । प्राणाय स्वाहाऽपानाय  
स्वाहा व्यानाय स्वाहा समानाय स्वाहोदानाय  
स्वाहेति पञ्चभिरभिजुहोति । अथावशिष्टं यतवा-  
गश्नाति । अतोऽद्भिर्भूय एवोपरिष्ठात्परिदधाति ।  
आचान्तो भूत्वाऽऽत्मेज्यान् प्राणोऽग्निर्विश्वोऽसीति  
च द्वाभ्यामात्मानमभिध्यायेत् ।

प्राणोऽग्निः परमात्मा वै पञ्चवायुः समाश्रितः ।  
स प्रीतः प्रीणातु विश्वं विश्वभुक् ॥

विश्वोऽसि वैश्वानरोऽसि विश्वं त्वया धार्यते  
जायमानम् ।

विशन्तु त्वामाहुतयश्च सर्वाः प्रजास्तत्र यत्र  
विश्वामृतोऽसीति ॥

एवं न विधिना खल्वनेनात्ताऽन्नत्वं पुन-  
रुपैति ॥ ९ ॥

भोक्तृभोज्यरूपः विश्वविभागः, आत्मयाजी

आत्मयज्ञश्च

अथापरं वेदितव्यम् । उत्तरो विकारोऽस्याऽऽत्म-  
यज्ञस्य यथाऽन्नमन्नादश्चेति । अस्योपव्याख्यानम् ।  
पुरुषश्चेता प्रधानान्तःस्थः । स एव भोक्ता प्राकृत-  
मन्नं भुङ्क्त इति । तस्यायं भूतात्मा ह्यन्नम् । अस्य  
कर्ता प्रधानः । तस्मात्त्रिगुणं भोज्यम् । भोक्ता  
पुरुषोऽन्तःस्थः । अत्र दृष्टं नाम प्रत्ययम् । यस्माद्वी-  
जसंभवा हि पशवस्तस्माद्वीजं भोज्यम् । अनेनैव

प्रधानस्य भोज्यत्वं व्याख्यातम् । तस्माद्भोक्ता पुरुषः । भोज्या प्रकृतिः । तत्स्थो भुङ्क्त इति । प्राकृतमन्नं त्रिगुणभेदपरिणामत्वान्महदाद्यं विशेषान्तं लिङ्गम् । अनेनैव चतुर्दशविधस्य मार्गस्य व्याख्या कृता भवति । सुखदुःखमोहसंज्ञा ह्यन्नभूतमिदं जगत् । न हि वीजस्य स्वादुपरिग्रहोऽस्तीति यावन्न प्रसूतिः । तस्याप्येवं तिसृष्ववस्था-स्त्वन्नत्वं भवति । कौमारं यौवनं जरा । परिणामत्वा-त्तदन्नत्वम् । एवं प्रधानस्य व्यक्ततां गतस्योपलब्धि-र्भवति । तत्र बुद्ध्यादीनि स्वादुनि भवन्ति । अध्यवसायसंकल्पाभिमाना इति । अथेन्द्रियार्था-न्पञ्च स्वादुनि भवन्ति । एवं सर्वाणीन्द्रियकर्माणि प्राणकर्माणि । एवं व्यक्तमन्नमव्यक्तमन्नम् । अस्य निर्गुणो भोक्ता । भोक्तृत्वाच्चेतन्यं प्रसिद्धं तस्य । यथाऽग्निर्वै देवानामन्नादः सोमोऽन्नम् । अग्नौ-वान्नमित्येवंविन् । सोमसंज्ञोऽयं भूतात्माऽग्निसंज्ञो-ऽध्यव्यक्तमुख इति । वचनात्पुरुषो ह्यव्यक्तमुखेन त्रिगुणं भुङ्क्त इति । यो हैवं वेद संन्यासी योगी चाऽऽत्मयाजी चेति । अथ यदन्नं कश्चिच्छू-न्यागारे कामिन्यः प्रविष्टाः स्पृशतीन्द्रियार्था-स्तद्वद्यो न स्पृशति प्रविष्टान्संन्यासी योगी चाऽऽत्मयाजी चेति ॥ १० ॥

अन्ने ब्रह्मदृष्टिः, अन्नमहिमा

परं वा एतदात्मनो रूपं यदन्नम् । अन्नमयो ह्ययं प्राणः । अथ न यच्चभ्रात्यमन्ताऽश्रोताऽस्पृष्टा-ऽद्रष्टाऽवक्ताऽघ्राताऽरसयिता भवति । प्राणाश्चो-त्सृजति । इत्येव ह्याह । अथ यदि स्वत्वभ्राति प्राणसमृद्धौ भूत्वा मन्ता भवति श्रोता भवति स्पृष्टा भवति वक्ता भवति रसयिता भवति घ्राता भवति द्रष्टा भवतीति । एव ह्याह ।

अन्नाद्वै प्रजाः प्रजायन्ते याः काश्चित्पृथिवी-श्रिताः ।

अतोऽन्नेनैव जीवन्त्यथेतदपियन्त्यन्ततः ॥ ११ ॥

अथान्यत्राप्युक्तम् । सर्वाणि ह वा इमानि भूतान्यहरहः प्रपतन्त्यन्नमभिजिघृक्षमाणानि । सूर्यो रश्मिभिराददात्यन्नम् । तेनासौ तपति ।

अन्नेनाभिषिक्ताः पचन्तीमे प्राणाः । अभिर्वा अन्नेनाभिज्वलति । अन्नकामेनेदं प्रकल्पितं ब्रह्मणा । अतोऽन्नमात्मेत्युपासीत । इत्येव ह्याह ।

अन्नाद्भूतानि जायन्ते जातान्यन्नेन वर्धन्ते । अद्यतेऽस्ति च भूतानि तस्मादन्नं तदुच्यते ॥ १२ ॥

अथान्यत्राप्युक्तम् । विश्वभृद्वै नामैषा तनूर्भग-वतो विष्णोर्यदिदमन्नम् । प्राणो वा अन्नस्य रसः । मनः प्राणस्य । विज्ञानं मनसः । आनन्दं विज्ञान-स्येति । अन्नवान्प्राणवान्मनस्वान्विज्ञानवानानन्द-वाश्च भवति यो हैवं वेद । यावन्तीह वै भूता-न्यन्नमदन्ति तावत्स्वन्तःस्थोऽन्नमत्ति यो हैवं वेद ।

अन्नमेव विजरन्नमन्नं संवननं स्मृतम् ।

अन्नं पशूनां प्राणोऽन्नं ज्येष्ठमन्नं भिषक्स्मृतम् ॥ १३ ॥

कालः आदित्यमूलकः आदित्यात्मको वा संवत्सररूपः

ब्रह्मन्वेनोपास्यः

अथान्यत्राप्युक्तम् । अन्नं वा अस्य सर्वस्य योनिः । कालश्चान्नस्य । सूर्यो योनिः कालस्य । तस्यैतद्रूपं यन्निमेषादिकालात्संभृतं द्वादशात्मकं वत्सरम् । एतस्याऽऽग्नेयमर्धमर्धं वारुणम् । मघाद्यश्च विष्टार्धमाग्नेयं क्रमेण । उक्तमेण सापार्द्यश्च विष्टार्धान्तश्च सौम्यम् । तत्रैकैकमात्मनो नवाश्च शकं सचारकविधम् । सौक्ष्म्यत्वादेतत्प्रमा-णम् । अनेनैव प्रमीयते हि कालः । न विना प्रमाणेन प्रमेयस्योपलब्धिः । प्रमेयोऽपि प्रमाण-तां पृथक्त्वादुपैत्यात्मसंबोधनार्थम् । इत्येव ह्याह । यावत्सो वै कालस्य कलास्तावतीषु चरत्यसौ । यः कालं ब्रह्मेत्युपासीत कालस्तस्यातिदूरमपसरति । इत्येव ह्याह ।

कालात्स्ववन्ति भूतानि कालाद्वृद्धिं प्रयान्ति च । काले चास्तं नियच्छन्ति कालो मूर्तिरमूर्तिमान् ॥ १४ ॥

द्वे वाव ब्रह्मणो रूपे कालश्चाकालश्च । अथ यः प्रागादित्यात्सोऽकालोऽकलः । अथ य आदित्याद्यः स कालः सकलः । सकलस्य वा एतद्रूपं यत्सं-



वत्सरः । संवत्सरात्खल्वेवेमाः प्रजाः प्रजायन्ते ।  
संवत्सरेणेह वै जाता विवर्धन्ते । संवत्सरे  
प्रत्यस्तं यन्ति । तस्मात्संवत्सरो वै प्रजापतिः  
कालोऽन्नं ब्रह्मनीडमात्मा च । इत्येवम् ह्याह ।

कालः पचति भूतानि सर्वाण्येव महात्मनि ।  
यस्मिन्स्तु पच्यते कालो यस्तं वेद स  
वेदविन् ॥ १५ ॥

विग्रहवानेप कालः सिन्धुराजः प्रजानाम् । एष  
तत्स्थः सविताख्यः । यस्मादेवेमे चन्द्रक्षप्रहसं-  
वत्सरादयः सूयन्ते । अथैभ्यः सर्वमिदम् । अत्र वा  
यत्किञ्चिच्छुभाशुभं दृश्येतेह लोके तदेतेभ्यः ।  
तस्मादादित्यात्मा ब्रह्म । अथ कालसंज्ञमादि-  
त्यमुपासीत । आदित्यो ब्रह्मेत्येके । अथैवम् ह्याह ।

होता भोक्ता हविर्भन्त्रो यज्ञो विष्णुः प्रजापतिः ।  
सर्वः कश्चिन्प्रभुः साक्षी योऽमुष्मिन्भाति  
मण्डले ॥ १६ ॥

अग्न्यादित्यहृदयेषु एकत्वेनोपास्य अनन्त

आकाशात्मा परमात्मा ब्रह्म

ब्रह्म ह वा इदमग्र आसीदेकोऽनन्तः प्रागनन्तो  
दक्षिणतोऽनन्तः प्रतीच्यनन्त उदीच्यनन्त ऊर्ध्वं  
चावाङ्मच सर्वतोऽनन्तः । न ह्यस्य प्राच्यादिदिशः  
कल्पन्ते । अथ तिर्यग्वाऽवाङ्मचोर्ध्वं वाऽनूह्य एष  
परमात्माऽपरिमितोऽजोऽतर्क्योऽचिन्त्यः । एष  
आकाशात्मा । एवैष कृत्स्नश्च एको जागर्ति ।  
इत्येतस्मादाकाशादेप खल्विदं चेतामात्रं बोध-  
यति । अनेनैव चेदं ध्यायते । अस्मिन्श्च प्रत्यस्तं  
याति । अस्यैतद्भास्वरम् रूपं यदमुष्मिन्नादित्ये  
तपति । अग्नौ चाधूमके यज्ज्योतिश्चित्रतरम् ।  
उदरस्थोऽथ वा यः पचत्यन्नम् । इत्येवम् ह्याह ।  
यश्चैषोऽग्नौ यश्चायम् हृदये यश्चासावादित्ये स  
एष एक इति । एकस्य हैकत्वमेति य एवं  
वेद ॥ १७ ॥

षडङ्गो योगः ब्रह्मदर्शनोपायः

तथा तत्प्रयोगकल्पः । प्राणायामः प्रत्याहारो  
ध्यानं धारणा तर्कः समाधिः षडङ्ग इत्युच्यते  
योगः । अनेन यदा पश्यन्पश्यति रुक्मवर्णं कर्ता-

रमीशं पुरुषं ब्रह्म योनिम् । तदा विद्वान्पुण्यपापे  
विहाय परेऽव्यये सर्वमेकीकरोति । एवम् ह्याह ।  
यथा पर्वतमादीप्तं नाऽऽश्रयन्ति मृगद्विजाः ।  
तद्वद्ब्रह्मविदो दोषा नाऽऽश्रयन्ति कदाचन ॥ १८ ॥

आत्मदर्शनावस्था

अथान्यत्राप्युक्तम् । यदा वै बहिर्विद्वान्मनो  
नियम्येन्द्रियार्थांश्च प्राणो निवेशयित्वा निःसंक-  
ल्पस्ततस्तिष्ठेत् । अप्राणादिह यस्मात्संभूतः प्राण-  
संज्ञको जीवस्तस्मात्प्राणो वै तुर्याख्ये धारयेत्प्राणम् ।  
इत्येवम् ह्याह ।

अचित्तं चित्तमध्यस्थमचिन्त्यं गुह्यमुत्तमम् ।  
तत्र चित्तं निधायेत तच्च लिङ्गं निराश्रयम्  
॥ १९ ॥

अथान्यत्राप्युक्तम् । अतः पराऽस्य धारणा  
तालुरसनाग्रनिपीडनाद्वाङ्मनःप्राणनिरोधनात् ब्रह्म  
तर्केण पश्यति । यदाऽऽत्मनाऽऽत्मानमणोरणी-  
याऽसं द्योतमानं मनःश्रयात्पश्यति तदाऽऽत्मना-  
ऽऽत्मानं दृष्ट्वा निरात्मा भवति । निरात्मकत्वाद्-  
संख्योऽयोनिश्चिन्त्यः । मोक्षलक्षणमित्येतत्परं रह-  
स्यम् । इत्येवम् ह्याह ।

चित्तस्य हि प्रसादेन हन्ति कर्म शुभाशुभम् ।  
प्रसन्नात्माऽऽत्मनि स्थित्वा सुखमव्ययमश्नुते ॥  
इति ॥ २० ॥

सुपुत्राख्यया नाड्या ऊर्ध्वोत्क्रमणविधिः

कैवल्यफलकः

अथान्यत्राप्युक्तम् । ऊर्ध्वगा नाडी सुपुम्नाख्या  
प्राणसंचारिणी ताल्वन्तर्विच्छिन्ना । तथा प्राणो-  
कारमनोयुक्तयोर्ध्वमुत्क्रमेत्ताल्वध्यग्रं परिवर्त्य  
चेन्द्रियाण्यसंयोज्य । महिमा महिमानं निरी-  
क्षेत । ततो निरात्मकत्वमेति निरात्मकत्वान्न सुख-  
दुःखभागभवति । केवलत्वं लभते । इत्येवम् ह्याह ।  
परः पूर्वं प्रतिष्ठाप्य निगृहीतानिलं ततः ।  
तीर्त्वा पारमपारेण पश्चाद्गुञ्जीत मूर्धेनि ॥ २१ ॥

द्वे ब्रह्मणी शब्दब्रह्म परं ब्रह्म च विष्णुसंज्ञितम्

अथान्यत्राप्युक्तम् । द्वे वाव ब्रह्मणी अभिध्येये  
शब्दश्चाशब्दश्च । अथ शब्देनैवाशब्दमाविष्कियते ।

अथ तत्रोमिति शब्दः । अनेनोर्ध्वमुत्क्रान्तोऽ-  
शब्दे निधनमेति । अथ हैपा गतिः । एतदमृतम् ।  
एतत्सायुज्यत्वं निर्वृतत्वं तथा चेति । अथ  
यथोर्णनाभिस्तनुनोर्ध्वमुत्क्रान्तोऽवकाशं लभती-  
त्येवं वाव खल्वसावभिध्यातोमित्यनेनोर्ध्वमुत्क्रान्तः  
स्वातन्त्र्यं लभते । अन्यथा परे शब्दवादिनः  
श्रवणाङ्गुष्ठयोगेनान्तर्हृदयाकाशशब्दमाकर्णयन्ति ।  
सप्तविधेयं तस्योपमा । यथा नद्यः किङ्किणी  
काः स्यचक्रकभेकविःकृन्धिका वृष्टिर्निवाते वद-  
तीति । तं पृथग्लक्षणमतीत्य परेऽशब्देऽव्यक्ते  
ब्रह्मण्यस्तं गताः । तत्र तेऽपृथग्धर्मिणोऽपृथग्विवेक्या  
यथा संपन्ना मधुत्वं नाना रसाः । इत्येव० ह्याह ।  
द्वे ब्रह्मणी वेदितव्ये शब्दब्रह्म परं च यत् ।  
शब्दब्रह्मणि निष्णातः परं ब्रह्माधिगच्छति  
॥ २२ ॥

अथान्यत्राप्युक्तम् । यः शब्दस्तदोमित्येतदक्ष-  
रम् । यदस्याग्रं तच्छान्तमशब्दमभयमशोकमानन्दं  
तृप्तं स्थिरमचलममृतमच्युतं ध्रुवं विष्णुसंज्ञितम् ।  
सर्वापरत्वाय तदेत उपासीत । इत्येव० ह्याह ।  
योऽसौ परापरो देवा ओंकारो नाम नामतः ।  
निःशब्दः शून्यभूतस्तु मूर्ध्नि स्थाने ततोऽभ्यसेत्  
॥ २३ ॥

ब्रह्मात्मदर्शनं, मुक्तिः, योगः

अथान्यत्राप्युक्तम् । धनुः शरीरम् । ओमित्ये-  
तच्छरः । शिखाऽस्य मनः । तमोलक्षणं भित्त्वा  
तमोऽतमाविष्टमागच्छति । अथाऽऽविष्टं भित्त्वा  
अलातचक्रमिव स्फुरन्तमादित्यवर्णमूर्जस्वन्तं ब्रह्म  
तमसः पर्यमपश्यत् । यदमुष्मिन्नादित्येऽथ  
सोमेऽग्नौ विद्युति विभाति । अथ खल्वेनं  
दृष्ट्वाऽमृतत्वं गच्छति । इत्येव० ह्याह ।

ध्यानमन्तः परे तत्त्वे लक्ष्येषु च निधीयते ।  
अतोऽविशेषविज्ञानं विशेषमुपगच्छति ॥  
मानसे च विलीने तु यत्सुखं चाऽऽत्मसाक्षिकम् ।  
तद्ब्रह्म चामृतं शुक्रं सा गतिर्लोक एव सः  
॥ २४ ॥

अथान्यत्राप्युक्तम् । निद्रेवान्तर्हितेन्द्रियः  
शुद्धितमया धिया स्वप्न इव यः पश्यतीन्द्रियविले-  
ऽविवशः प्रणवाख्यं प्रणेतारं भारूपं विगतनिद्रं  
विजरं विमृत्युं विशोकं च । सोऽपि प्रणवाख्यः  
प्रणेतारं भारूपो विगतनिद्रो विजरो विमृत्युर्विशोको  
भवति । इत्येव० ह्याह ।

एवं प्राणमर्थोकारं यस्मात्सर्वमनेकधा ।

युनक्ति युञ्जते वाऽपि तस्माद्योग इति स्मृतः ॥

एकत्वं प्राणमनसोरिन्द्रियाणां तथैव च ।

सर्वभावपरित्यागो योग इत्यभिधीयते ॥ २५ ॥

आत्मरूपमौ होमः, विष्णोः परमं पदम्

अथान्यत्राप्युक्तम् । यथा वाऽप्सुचारिणः शाकु-  
निकः सूत्रयन्त्रेणोद्धृत्योदरेऽग्नौ जुहोत्येवं वाव  
खल्विमान् प्राणानोमित्यनेनोद्धृत्यानामयेऽग्नौ  
जुहोति । अतस्तप्तोर्वाव सः । अथ यथा तप्तोर्विसर्पि-  
स्तृणकाष्ठसः स्पर्शेनोज्ज्वलतीत्येवं वाव खल्वनाथ प्रा-  
णाख्यः प्राणसः स्पर्शेनोज्ज्वलति । अथ यदुज्ज्व-  
लत्येतद्ब्रह्मणो रूपं च । एतद्विष्णोः परमं पदं च ।  
एतद्रुद्रस्य रुद्रत्वम् । एतत्तदपरिमितथा चाऽऽत्मानं  
विभज्य पूरयतीमाँल्लोकान् । इत्येव० ह्याह ।

वह्नेश्च यद्वत्खलु विस्फुलिङ्गाः सूर्यान्मयूखाश्च  
तथैव तस्य ।

प्राणादयो वै पुनरेव तस्मादभ्युच्चरन्तीह  
यथाक्रमेण ॥ २६ ॥

हृदन्तर्ज्योतिः आत्मा, चित्तलयः

अथान्यत्राप्युक्तम् । ब्रह्मणो वावैतत्तेजः  
परस्यामृतस्याशरीरस्य यच्छरीरस्यौष्ण्यम-  
स्यैतद्रुतम् । अथाऽऽविः सन्नभसि निहितं  
वा । एतदेकाग्रैवमन्तर्हृदयाकाशं विनुदन्ति  
यत्तस्य ज्योतिरिव संपद्यतीत्यतस्तद्भावमचिरेणैति ।  
भूमावयस्विण्डं निहितं यथाऽचिरेणैति भूमि-  
त्वम् । मृद्वत्सः स्थमयस्विण्डं यथाऽग्नयस्करादयो  
नाभिभवन्ति । प्रणदयति चित्तं तथाऽऽश्रयेण  
सहैवम् । इत्येव० ह्याह ।

हृद्याकाशमयं कोशमानन्दं परमालयम् ।

स्वं योगश्च ततोऽस्माकं तेजश्चैवामिसूर्ययोः ॥ २७ ॥

ब्रह्मज्ञानकारणं योगविशेषः, योगाधिकारः,  
ब्रह्मविद्याधिकारः

अथान्यत्राप्युक्तम् । भूतेन्द्रियार्थानतिक्रम्य ततः  
प्रव्रज्याज्यं धृतिदण्डं धनुर्गृहीत्वाऽनभिमानमयेन  
चैवेषुणा तं ब्रह्मद्वारपारं निहत्याऽऽद्यः संमोह-  
मौली तृष्णेर्ष्याकुण्डली तन्द्रीराघवेऽयमभिमाना-  
ध्यक्षः क्रोधज्यं प्रलोभदण्डं धनुर्गृहीत्वेच्छामयेन  
चैवेषुणेमानि खलु भूतानि हन्ति । तः हर्त्वाकार-  
पृथेनान्तर्हृदयाकाशस्य पारं तीर्त्वाऽऽविर्भूतेऽन्तरा-  
काशे शनैरवतैवावटकृद्वातुकामः संविशत्येवं  
ब्रह्मशालां विशेत् । ततश्चतुर्जालं ब्रह्मकोशं प्रणु-  
देद्गुर्वागमेनेति । अतः शुद्धः पूतः शून्यः शान्तो-  
ऽप्राणो निरात्माऽनन्तोऽक्षय्यः स्थिरः शाश्वतोऽजः  
स्वतन्त्रः स्वे महिम्नि तिष्ठति । अतः स्वे महिम्नि  
तिष्ठमानं दृष्ट्वाऽऽवृत्तचक्रमिव संचारचक्रमालोक-  
यति । इत्येवः ह्याह ।

पद्भिर्मासैस्तु युक्तस्य नित्यमुक्तस्य देहिनः ।

अनन्तः परमो गुह्यः सम्यग्योगः प्रवर्तते ॥

रजस्तमोभ्यां विद्वस्य सुसमिद्वस्य देहिनः ।

पुत्रदारकुटुम्बेषु सक्तस्य न कदाचन ॥ २८ ॥

एवमुक्त्वाऽन्तर्हृदयः शाकायन्यस्तस्मै नमस्कृ-  
त्वाऽनया ब्रह्मविद्या राजन्ब्रह्मणः पन्थानमारूढाः  
पुत्राः प्रजापतेरिति । संतोषं द्वन्द्वतितिक्षाः शान्त-  
त्वं योगाभ्यासादवाप्नोतीति । एतद्गुह्यतमं नापुत्राय  
नाशिष्याय नाशान्ताय कीर्तयेदिति । अनन्य-  
भक्ताय सर्वगुणसंपन्नाय दद्यात् ॥ २९ ॥

ब्रह्मज्ञानसाधनं, बद्धलक्षणं, मुक्तिलक्षणं, मनः-

स्वरूपं, ब्रह्मलोकमार्गः

ॐ शुचौ देशे शुचिः सत्त्वस्थः सद्धीयानः  
सद्वादी सद्धयायी सद्याजी स्यादिति । अतः  
सद्ब्रह्मणि सत्यभिलाषिणि निर्वृत्तोऽन्यस्तत्फलच्छि-  
न्नपाशो निराशः परेष्व्वात्मवद्विगतभयो निष्कामो-  
ऽक्षय्यमपरिमितः सुखमाक्रम्य तिष्ठति । परमं वै  
शेषधेरिव परस्योद्धरणं यन्निष्कामत्वम् । स हि

(१) मैड. ६।३०; श्रीकंठ. ४।२।१३ ' ऊर्ध्वमेकः  
स्थितः ' इत्यादिश्लोकः ' स्मर्यते च ' इत्युक्त्वा समुद्धृतः ।

सर्वकाममयः पुरुषोऽध्यवसायसंकल्पाभिमानलिङ्गो  
बद्धः । अतस्तद्विपरीतो मुक्तः । अत्रैक आहुः । गुणः  
प्रकृतिभेदवशाद्ध्यवसायात्मबन्धमुपागतः । अध्य-  
वसायस्य दोषक्षयाद्विमोक्षः । मनसा ह्येव पश्यति  
मनसा शृणोति । कामः संकल्पो विचिकित्सा  
श्रद्धाऽश्रद्धा धृतिरधृतिर्हीर्षाभीर्षित्येतत्सर्वं मन  
एव । गुणौघैरुद्धमानः कलुषीकृतश्चास्थिरश्चञ्चलो  
लुप्यमानः सस्पृहो व्यग्रश्चाभिमानित्वं प्रयात इति ।  
अहः सो ममेदमित्येवं मन्यमानो निबध्नात्या-  
त्मनाऽऽत्मानं जालेनेव खचरः । अतः पुरुषोऽध्य-  
वसायसंकल्पाभिमानलिङ्गो बद्धः । अतस्तद्वि-  
परीतो मुक्तः । तस्मान्निरध्यवसायो निःसंकल्पो  
निरभिमानस्तिष्ठेत् । एतन्मोक्षलक्षणम् । एषाऽत्र  
ब्रह्मपदवी । एषोऽत्र द्वारविवरः । अनेनास्य तमसः  
पारं गमिष्यति । अत्र हि सर्वे कामाः समाहिता  
इति । अत्रोदाहरन्ति ।

यदा पञ्चावतिष्ठन्ते ज्ञानानि मनसा सह ।

बुद्धिश्च न विचेष्टते तामाहुः परमां गतिम् ॥

एतदुक्त्वाऽन्तर्हृदयः शाकायन्यस्तस्मै नमस्कृत्वा  
यथावदुपचारी कृतकृत्यो मरुदुत्तरायणं गतः ।  
न ह्यत्रोद्वर्तना गतिः । एषोऽत्र ब्रह्मपथः सौरं  
द्वारं भित्त्वोर्ध्वेन विनिर्गत इति । अत्रोदाहरन्ति ।

अनन्ता रश्मयस्तस्य दीपवद्यः स्थितो हृदि ।

सितासिताः कद्रुनीलाः कपिला मृदुलोहिताः ॥

ऊर्ध्वमेकः स्थितस्तेषां यो भित्त्वा सूर्यमण्डलम् ।

ब्रह्मलोकमतिक्रम्य तेन यान्ति परां गतिम् ॥

यदस्यान्यद्रश्मिशतमूर्ध्वमेव व्यवस्थितम् ।

तेन देवनिकायानां स्वधामानि प्रपद्यते ॥

ये नैकरूपाश्चाधस्ताद्रश्मयोऽस्य मृदुप्रभाः ।

इह कर्मोपभोगाय तैः सःसरति सोऽवशः ॥

तस्मात्सर्गस्वर्गपवर्गहेतुर्भगवानसावादित्य

इति ॥ ३० ॥

इन्द्रियाणां उद्गमहेतुः नियन्ता च आत्मा,

इन्द्रियबुद्ध्यादीनि आत्मलिङ्गानि

'किमात्मकानि वा एतानीन्द्रियाणि प्रचरन्ति ।

(१) मैड. ६।३१-३६.

उद्गन्ता चैतेषामिह को नियन्ता वेत्याह । प्रत्याहा-  
ऽऽत्मात्मकानि । इत्यात्मा ह्येषामुद्गन्ता नियन्ता वा ।  
अप्सरसो भानवीयाश्च मरीचयो नाम । अथ  
पञ्चमी रश्मिभिर्विषयानन्ति । कतम आत्मेति ।  
योऽयं शुद्धः पूतः शून्यः शान्तादिलक्षणोक्तः  
स्वर्कैर्लिङ्गैरुपगृह्यः । तस्यैतल्लिङ्गमलिङ्गस्याग्नेर्यदौ-  
ष्ण्यमाविष्टं चापां यः शिवतमो रस इत्येके । अथ  
वाक्श्रोत्रं चक्षुर्मनः प्राण इत्येके । अथ बुद्धिर्धृतिः  
स्मृतिः प्रज्ञानमित्येके । अथ ते वा एतस्यैव  
यथैवेह बीजस्याङ्कुरा वाऽथ धूमाचिर्विष्फुलिङ्गा  
इवाग्नेश्चेति । अत्रोदाहरन्ति ।

वह्नेश्च यद्वत्खलु विष्फुलिङ्गाः सूर्यान्मयूखाश्च  
तथैव तस्य ।

प्राणादयो वै पुनरेव तस्मादभ्युच्चरन्तीह  
यथाक्रमेण ॥ ३१ ॥

सर्वलोकभूतवेदादीनां उद्भवस्थानं आत्मा

तस्माद्वा एतस्मादात्मनि सर्वे प्राणाः सर्वे  
लोकाः सर्वे वेदाः सर्वे देवाः सर्वाणि च भूतान्यु-  
च्चरन्ति । तस्योपनिषत्सत्यस्य सत्यमिति । अथ  
यथाऽऽद्वैधाग्नेरभ्याहितस्य पृथग्धूमा निश्चरन्त्येवं  
वा एतस्य महतो भूतस्य निद्वसितमेतद्यदृग्वेदो  
यजुर्वेदः सामवेदोऽथर्वाङ्गिरस इतिहासः पुराणं  
विद्योपनिषदः श्लोकाः सूत्राण्यनुव्याख्यानानि  
व्याख्यानान्यस्यैवतानि विश्वा भूतानि ॥ ३२ ॥

संवत्सरप्राणादिरूपैः चित्त्याभ्युपासना

पञ्चेष्टको वा एषोऽग्निः संवत्सरः । तस्येमा  
इष्टका यो वसन्तो ग्रीष्मो वर्षाः शरद्धेमन्तः । स  
शिरःपक्षसीपृष्ठपुच्छवानेपोऽग्निः पुरुषविदः । सेयं  
पृथिवी प्रजापतेः प्रथमा चितिः । करैर्यजमान-  
मन्तरिक्षमुत्क्षिप्त्वा वायवे प्रायच्छन् । प्राणो वै  
वायुः । प्राणोऽग्निः । तस्येमा इष्टका यः प्राणोऽ-  
पानो व्यानः समान उदानः । स शिरःपक्षसीपृष्ठ-  
पुच्छवानेपोऽग्निः पुरुषविदः । तदिदमन्तरिक्षं  
प्रजापतेर्द्वितीया चितिः । करैर्यजमानं दिवमुत्क्षि-  
प्त्वेन्द्राय प्रायच्छन् । असौ वा आदित्य इन्द्रः ।  
सैपोऽग्निः । तस्येमा इष्टका यदृग्यजुःसामाथर्वाङ्गि-

रस इतिहासः पुराणम् । स शिरःपक्षसीपृष्ठ-  
पुच्छवानेपोऽग्निः पुरुषविदः । सैपा यौः प्रजापते-  
स्तृतीया चितिः । करैर्यजमानस्याऽऽत्मविदेऽ-  
वदानं करोति । अथाऽऽत्मविदुत्क्षिप्य ब्रह्मणे  
प्रायच्छन् । तत्राऽऽनन्दी मोदी भवति ॥ ३३ ॥

अग्नित्रयोपासना, जाठरान्युपासना, निचशुद्धिः,

समाधिः, ब्रह्मविद्याङ्गभूता अग्न्युपासना

पृथिवी गार्हपत्यः । अन्तरिक्षं दक्षिणाग्निः ।  
द्यौराहवनीयः । तत एव पवमानपावकशुचय  
आविष्कृतमेतेनास्य यज्ञम् । यतः पवमानपावक-  
शुचिसंघातो हि जाठरः । तस्मादग्नेर्यष्टव्यश्चेतव्यः  
स्तोतव्योऽभिध्यातव्यः । यजमानो हविर्गृहीत्वा  
देवताभिध्यानमिच्छति ।

हिरण्यवर्णः शकुनो हृद्यादित्ये प्रतिष्ठितः ।

मद्गुहः सस्तेजोवृषः सोऽस्मिन्नग्नौ यजामहे ॥

इति चापि मन्त्रार्थं विचिनोति । तत्तन्मनु-  
र्वरेण्यं भर्गोऽस्याभिध्येयम् । यो बुद्धयन्तस्थो  
ध्यायी ह मनःशान्तिपदमनुसरति । आत्मन्येव  
धत्ते । अत्रेमे श्लोका भवन्ति ।

यथा निरिन्धनो वह्निः स्वयोनानुपशाम्यते ।

तथा वृत्तिश्रयाच्चित्तं स्वयोनानुपशाम्यते ॥

स्वयोनानुपशान्तस्य मनसः सत्यकामतः ।

इन्द्रियार्थविमूढस्यानृताः कर्मवशानुगाः ॥

चित्तमेव हि सः सारं तत्प्रयत्नेन शोधयेत् ।

यच्चित्तस्तन्मयो भवति गुह्यमेतत्सनातनम् ॥

चित्तस्य हि प्रसादेन हन्ति कर्म शुभाशुभम् ।

प्रसन्नात्माऽऽत्मनि स्थित्वा सुखमव्ययमश्नुते ॥

समासक्तं यथा चित्तं जन्तोर्विषयगोचरे ।

यद्येवं ब्रह्मणि स्यात्तत्को न मुच्येत बन्धनात् ॥

मनो हि द्विविधं प्रोक्तं शुद्धं चाशुद्धमेव च ।

अशुद्धं कामसंपर्काच्छुद्धं कामविवर्जितम् ॥

लयविक्षेपरहितं मनः कृत्वा सुनिश्चलम् ।

यदा यात्यमनीभावं तदा तत्परमं पदम् ॥

तावन्मनो निरोद्धव्यं हृदि यावत्क्षयं गतम् ।

एतज्ज्ञानं च मोक्षं च शेषान्ये ग्रन्थविस्तराः ॥

समाधिनिर्धौतमलस्य चेतसो निवेशितस्याऽऽ-  
त्मनि यत्सुखं भवेत् ।  
न शक्यते वर्णयितुं गिरा तदा स्वयं तदन्तः-  
करणेन गृह्यते ॥

अपामापोऽग्निरग्नौ वा व्योम्नि व्योम न  
लक्षयेत् ।

एवमन्तर्गतं यस्य मनः स परिमुच्यते ॥

मन एव मनुष्याणां कारणं बन्धमोक्षयोः ।

बन्धाय विपयासङ्गि मोक्षे निर्विषयं स्मृतम् ॥  
इति ॥

अतोऽनग्निहोत्र्यनग्निचिदज्ञानभिध्यायिनां ब्र-  
ह्मणः पदव्योमानुस्मरणं विरुद्धम् । तस्मादग्निर्घृष्ट-  
व्यश्चेतव्यः स्तोतव्योऽभिध्यातव्यः ॥ ३४ ॥

अग्निवाग्वादित्यब्रह्माणामुपस्थानं, आदित्ये ब्रह्मोपासना,  
अब्ज्योतिःप्रणवव्याहृतिरूपं ब्रह्म

नमोऽग्नये पृथिवीक्षिते लोकस्मृते लोकमस्मै  
यजमानाय धेहि । नमो वायवेऽन्तरिक्षक्षिते लोक-  
स्मृते लोकमस्मै यजमानाय धेहि । नम आदित्याय  
दिविक्षिते लोकस्मृते लोकमस्मै यजमानाय धेहि ।  
नमो ब्रह्मणे सर्वक्षिते सर्वस्मृते सर्वमस्मै यजमानाय  
धेहि । हिरण्यमेन पात्रेण सत्यस्यापिहितं मुखम् ।  
तत्त्वं पूषन्नपावृणु सत्यधर्माय विष्णवे । योऽसा  
आदित्ये पुरुषः सोऽसा अहमिति । एष ह वै  
सत्यधर्मो यदादित्यस्याऽऽदित्यत्वम् । तच्छुक्लं  
पुरुषमलिङ्गं नभसोऽन्तर्गतस्य तेजसोऽऽश्मात्र-  
म् । एतच्चदादित्यस्य मध्य इवेत्यक्षिण्यग्नौ  
च । एतद्ब्रह्म एतदमृतम् । एतद्भूर्गः । एतत्सत्य-  
धर्मो नभसोऽन्तर्गतस्य तेजसोऽऽश्मात्रमेत-  
च्चदादित्यस्य मध्येऽमृतम् । यस्य हि सोमः प्राणा  
वाऽप्यङ्कुराः । एतद्ब्रह्म । एतदमृतम् । एतद्भूर्गः ।  
एतत्सत्यधर्मो नभसोऽन्तर्गतस्य तेजसोऽऽश्मात्र-  
मेतच्चदादित्यस्य मध्ये यजुर्दीप्यति । ओमापो  
ज्योती रसोऽमृतं ब्रह्म भूर्भुवः स्वरोम् ।

अष्टपादः शुचिः हः सं त्रिसूत्रमणुमव्ययम् ।  
द्विधर्मोऽन्धं तेजसेद्धः सर्वं पश्यन्पश्यति ॥

नभसोऽन्तर्गतस्य तेजसोऽऽश्मात्रमेतच्चदादि-  
त्यस्य मध्ये उदित्वा मयूखे भवतः । एतत्सवित्स-  
त्यधर्मः । एतच्चजुः । एतत्तपः । एतदग्निः । एतद्वायुः ।  
एतत्प्राणः । एतदापः । एतच्चन्द्रमाः । एतच्छुक्रम् ।  
एतदमृतम् । एतद्ब्रह्मविषयम् । एतद्भानुरर्णवः ।  
तस्मिन्नेव यजमानाः सैन्धव इव व्लीयन्ते । एषा  
वै ब्रह्मैकता । अत्र हि सर्वे कामाः समाहिता  
इति । अत्रोदाहरन्ति ।

अःशुधारय इवाणुवातेरितः सः स्फुरत्य-  
सावन्तर्गः सुराणाम् ।

यो ह वै सवित्स सवित्स द्वैतवित्सैकधामेतः  
स्यात्तदात्मकश्च ॥

ये विन्दव इवाभ्युच्चरन्त्यजस्रं विशुदिवा-  
भार्चिषः परमे व्योमन् ।

तेऽर्चिषो वै यशस आश्रयवशाज्जटाभिरूपा  
इव कृष्णवर्त्मनः ॥ ३५ ॥

शान्तसमृद्धे द्वे ब्रह्मरूपे, पुण्यलोकसाधनानि  
अग्निहोत्रादीनि कर्माणि

द्वे वाव खल्वेते ब्रह्मज्योतिषो रूपके । शान्त-  
मेकः समृद्धं चैकम् । अथ यच्छान्तं तस्याऽऽधारं  
खम् । अथ यत्समृद्धमिदं तस्यान्नम् । तस्मान्मन्त्रौ-  
षधाज्यामिपपुरोडाशस्थालीपाकादिभिर्घृष्टव्यमन्त-  
र्वेद्याम् । आसन्न्यवशिष्टैरन्नपानैश्चाऽऽस्यमाहवनीय-  
मिति मत्वा । तेजसः समृद्धयै पुण्यलोकविजित्य-  
र्थाय । अमृतत्वाय च । अत्रोदाहरन्ति । अग्निहोत्रं  
जुहुयात्स्वर्गकामः । यमराज्यमग्निष्टोमेनाभियजति ।  
सोमराज्यमुक्थेन । सूर्यराज्यं षोडशिना ।  
स्वाराज्यमतिरात्रेण । प्राजापत्यमासहस्रसंवत्सरा-  
न्तक्रतुनेति ।

वर्त्याधारस्नेहयोगाद्यथा दीपस्य सः स्थितिः ।  
अन्तर्याण्डोपयोगादिमौ स्थितावात्मशुची तथा  
॥ ३६ ॥

अपरिमिततेजस उपासना प्रणवसहिता, यज्ञेन  
अन्नप्राप्तिः

तस्मादोमित्यनेनैतदुपासीतापरिमितं तेजः ।

(१) मैत्र. ६।३७; विज्ञान. ३।१।१३, ४।२।१९.

तत्रेधाऽभिहितमग्रावादित्ये प्राणे । अथैषा नाद्ध-  
न्नबहुमित्येषाऽग्नौ हुतमादित्यं गमयति । अथ यो  
रसोऽस्रवत्स उद्गीथं वर्षति । तेनेमे प्राणाः ।  
प्रागेभ्यः प्रजा इति । अत्रोदाहरन्ति । यद्वविरग्नौ  
हूयते तदादित्यं गमयति । तत्सूर्यो रश्मिभिर्व-  
र्षति । तेनान्नं भवति । अन्नाद्भूतानामुत्प-  
त्तिरिति । एवम् ह्याह ।

अग्नौ प्रास्ताऽऽहुतिः सम्यगादित्यमुपतिष्ठते ।  
आदित्याज्जायते वृष्टिर्वृष्टेरन्नं ततः प्रजाः  
॥ ३७ ॥

उपामनायुक्तं ब्रह्मज्ञानपर्यवसायि अभिहोत्रं,  
अच्युतरूपं महोदेवरूपं ब्रह्म

अग्निहोत्रं जुह्वानो लोभजालं भिनत्ति । अतः  
समोहं छित्त्वा न क्रोधान्स्तुन्वानः काममभिध्याय-  
मानस्ततश्चतुर्जालं ब्रह्मकोशं भिन्दतः परमाका-  
शमत्र हि सौरसौम्यानेयसात्त्विकानि मण्डलानि  
भित्त्वा ततः शुद्धः सत्त्वान्तरस्थमचलममृतमच्युतं  
ध्रुवं विष्णुसंज्ञितं सर्वापरं धाम सत्यकामसर्वज्ञ-  
त्वसंयुक्तं स्वतन्त्रं चैतन्यं स्वे महिम्नि तिष्ठमानं  
पश्यति । अत्रोदाहरन्ति ।

रविमध्ये स्थितः सोमः सोममध्ये हुताशनः ।  
तेजोमध्ये स्थितः सत्त्वः सत्त्वमध्ये स्थितोऽ-  
च्युतः ॥

शरीरप्रादेशाङ्गुष्ठमात्रमणोरप्यणुं ध्यात्वाऽतः  
परमतां गच्छति । अत्र हि सर्वे कामाः समाहिता  
इति । अत्रोदाहरन्ति ।

अङ्गुष्ठप्रादेशशरीरमात्रं प्रदीपप्रतापवद्वि-  
स्त्रिधा हि ।

तद्ब्रह्माभिष्टूयमानं महो देवो भुवनान्याविवेश ॥  
ॐ नमो ब्रह्मणे नमः ॥ ३८ ॥

इति षष्ठः प्रपाठकः ॥

### सप्तमः प्रपाठकः

सवितरि परमात्मोपासना, सत्यनभःस्थः विश्वरूप  
आत्मा

अग्निर्गायत्रं त्रिवृद्धन्तरं वसन्तः प्राणो नक्ष-  
त्राणि वसवः पुरस्तादुद्यन्ति । तपन्ति वर्षन्ति स्तुव-  
न्ति पुनर्विशन्त्यन्तर्विवरेणेशन्ति । अचिन्त्योऽमूर्तो  
गभीरो गुप्तोऽनवद्यो घनो गहनो निर्गुणः शुद्धो  
भास्वरो गुणभुगभयोऽनिर्वृत्तिर्योगीश्वरः सर्वज्ञो  
मघोऽप्रमेयोऽनाद्यन्तः श्रीमानजो धीमाननिर्देश्यः  
सर्वसृक्सर्वस्याऽऽत्मा सर्वभुक्सर्वस्येशानः सर्वस्या-  
ऽन्तरान्तरः ॥ १ ॥

इन्द्रस्त्रिष्टुप्पञ्चदशो बृहद्ग्रीष्मो व्यानः सोमो  
रुद्रा दक्षिणत उद्यन्ति । तपन्ति वर्षन्ति स्तुवन्ति  
पुनर्विशन्त्यन्तर्विवरेणेशन्ति । अनाद्यन्तोऽपरिमि-  
तोऽपरिच्छिन्नोऽपरप्रयोध्यः स्वतन्त्रोऽल्लिङ्गोऽमूर्तो-  
ऽनन्तशक्तिर्धाता भास्करः ॥ २ ॥

मरुतो जगती सप्तदशो वैरूपं वर्षा अपानः  
शुक्र आदित्याः पश्चादुद्यन्ति । तपन्ति वर्षन्ति  
स्तुवन्ति पुनर्विशन्त्यन्तर्विवरेणेशन्ति । तच्छान्त-  
मशब्दमभयमशोकमानन्दं तृप्तं स्थिरमचलममृत-  
मच्युतं ध्रुवं विष्णुसंज्ञितं सर्वापरं धाम ॥ ३ ॥

विश्वे देवा अनुष्टुबेकविंशो वैराजः शरत्समानो  
वरुणः साध्या उत्तरत उद्यन्ति । तपन्ति वर्षन्ति  
स्तुवन्ति पुनर्विशन्त्यन्तर्विवरेणेशन्ति । अन्तःशुद्धः  
पूतः शून्यः शान्तोऽप्राणो निरात्माऽनन्तः ॥ ४ ॥

मित्रावरुणौ पङ्क्तिस्त्रिणवत्रयस्त्रिंशौ शाकर-  
रैवते हेमन्तशिशिरा उदानोऽङ्गिरसश्चन्द्रमा ऊर्ध्वा  
उद्यन्ति । तपन्ति वर्षन्ति स्तुवन्ति पुनर्विशन्त्यन्त-  
र्विवरेणेशन्ति । प्रणवाख्यं प्रणेतारं भारूपं विगत-  
निद्रं विजरं विमृत्युं विशोकम् ॥ ५ ॥

शनिराहुकेतूरगरक्षोयक्षनरविहगशरभेभादयो-  
ऽधस्तादुद्यन्ति । तपन्ति वर्षन्ति स्तुवन्ति पुनर्विश-  
न्त्यन्तर्विवरेणेशन्ति । यः प्राज्ञो विधरणः सर्वान्त-  
रोऽक्षरः शुद्धः पूतो भान्तः क्षान्तः शान्तः ॥ ६ ॥

एष हि खल्वात्मान्तर्हृदयेऽणीयानिद्वोऽग्निरिव विश्वरूपः । अस्यैवान्नमिदं सर्वम् । अस्मिन्नोता इमाः प्रजाः । एष आत्माऽपहतपाप्मा विजरो विमृत्युर्विशोकोऽविचिकित्सोऽविपाशः सत्यसंकल्पः सत्यकामः । एष परमेश्वरः । एष भूताधिपतिः । एष भूतपालः । एष सेतुर्विधरणः । एष हि खल्वात्मेशनः शम्भुर्भवो रुद्रः प्रजापतिर्विश्वसृग्वि-रण्यगर्भः सत्यं प्राणो हंसः शास्ताऽच्युतो विष्णुर्नारायणः । यश्चैषोऽग्नौ यश्चायं हृदये यश्चासावादित्ये स एष एकः । तस्मै ते विश्वरूपाय सत्ये नमसि हिताय नमः ॥ ७ ॥

ज्ञानोपसर्गाः

नास्तिकप्रकाशतस्करादिभिः संसर्गः परिहार्यः,  
बृहस्पतिप्रणीतं नास्तिकशास्त्रं, विद्याऽविद्या-  
भेदः, अवैदिकाध्ययननिषेधः

अथेदानीं ज्ञानोपसर्गाः । राजन्मोहजालस्यैष वै योनिर्यदस्वर्गैः सह स्वर्गस्य । एष वाटथे पुरस्तादुक्तेऽप्यधःस्तम्बेनाऽऽश्लिष्यन्ति । अथ ये चान्ये ह नित्यप्रमुदिता नित्यप्रवसिता नित्ययाचनका नित्यं शिल्पोपजीविनः । अथ ये चान्ये ह पुरयाचका अयाज्ययाजकाः शूद्रशिष्याः शूद्राश्च शास्त्रविद्वांसः । अथ ये चान्ये ह चाटजटनटभट-प्रव्रजितरङ्गावतारिणो राजकर्मणि पतितादयः । अथ ये चान्ये ह यक्षराक्षसभूतगणपिशाचोरग-प्रहादीनामर्थं पुरस्कृत्य शमयाम इत्येवं ब्रुवाणाः । अथ ये चान्ये ह वृथा कपायकुण्डलिनः कापा-लिनः । अथ ये चान्ये ह वृथातर्कदृष्टान्तकुहकेन्द्र-जालैर्वैदिकेषु परिस्थातुमिच्छन्ति । तैः सह न संवसेत् । प्रकाशभूता वै ते तस्करा अस्वर्गाः । इत्येवं ह्याह ।

नैरात्म्यवादकुहकैर्मिथ्यादृष्टान्तहेतुभिः ।

भ्राम्यलोको न जानाति वेदविद्यान्तरं तु यत् ॥ ८ ॥

बृहस्पतिर्वै शुको भूत्वेन्द्रस्याभयायासुरेभ्यः क्षयायेमामविद्यामसृजत् । तथा शिवमशिवमित्यु-दिशन्ति । अशिवं शिवमिति । वेदादिशास्त्रहिंस-

कधर्माभिधानमस्त्विति वदन्ति । अतो नैनाम-भिधीयेत । अन्यथेषा बन्ध्येवैषा रतिमात्रं फलमस्या वृत्तच्युतस्येव नाऽऽरम्भणीया । इत्येवं ह्याह ।

दूरमेते विपरीते विपूची अविद्या या च विद्येति ज्ञाता ।

विद्याभीप्सितं नचिकेतसं मन्ये न त्वा कामा वहवो लोलुपन्ते ॥

विद्यां चाविद्यां च यस्तद्वेदोभयं सह ।

अविद्याया मृत्युं तीर्त्वा विद्यायाऽमृतमश्नुते ॥

अविद्यायामन्तरे वेष्ट्यमानाः स्वयंधीराः

पण्डितमन्यमानाः ।

दन्द्रम्यमाणाः परियन्ति मूढा अन्धेनैव नीय-

माना यथाऽन्धाः ॥ ९ ॥

देवासुरा ह वै य आत्मकामा ब्रह्मणोऽन्तिकं प्रयातास्तस्मै नमस्कृत्योचुः । भगवन्वयमात्म-कामाः । स त्वं नो ब्रूहि । इत्यतश्चिरं ध्यात्वाऽ-मन्यत । अन्यतात्मानो वै तेऽसुराः । अतोऽन्यत-ममेतेषामुक्तम् । तदिमे मूढा उपजीवन्त्यभिष्व-ङ्गिणस्तर्थाभिघातिनोऽनृताभिश्चसिनः । सत्यमि-वानृतं पश्यन्ति इन्द्रजालवदिति । अतो यद्वेदे-ष्वभिहितं तत्सत्यम् । यद्वेदेपूक्तं तद्विद्वांस उपजी-वन्ति । तस्माद्ब्राह्मणो नावैदिकमधीयीत । अय-मर्थः स्यादिति ॥ १० ॥

परंत्योरूपस्य ब्रह्मणः सप्रणवोपासना, चाक्षुष-

पुरुषस्य सपत्नीकस्य हृदये स्थितिः, अवस्था-

त्रयातीतं तुरीयं ब्रह्म, द्वैतं अद्वैतं च

ब्रह्म

एतद्वाव तत्स्वरूपं नभसः खेऽन्तर्भूतस्य यत्परं तेजः । तत्त्रेधाऽभिहितमग्रा आदित्ये प्राणः । एतद्वाव तत्स्वरूपं नभसः खेऽन्तर्भूतस्य यदोमित्येतदक्षरम् । अनेनैव तदुद्बुध्यत्युदयत्युच्छ्वस(सि)ति । अजस्रं ब्रह्मधीयालम्बं वाऽत्रैव । एतत्समीरणे

(१) मैत्र. ७।११; श्रीकर. २।३।२९ ( न पश्यो मृत्युं पश्यति न रोगं नोत दुःखताम् । सर्वं रहपश्यः (?) पश्यति सर्वमाप्नोति सर्वशः ॥ ) एतावदेव.

प्रकाशप्रक्षेपकौण्यस्थानीयमेतद्रूमस्येव समीरणे  
नभसि प्रशाखयैवोत्क्रम्य स्कन्धात्स्कन्धमनुसरति ।  
अप्सु प्रक्षेपको लवणस्येव । घृतस्य चौण्यमिव ।  
अभिध्यातुर्विस्तृतिरिव । एतदित्यत्रोदाहरन्ति ।  
अथ कस्मादुच्यते वैद्युतः । यस्मादुच्चारितमात्र  
एव सर्वं शरीरं विद्योतयति । तस्मादोभित्यनेनै-  
तदुपासीतापरिमितं तेजः ।

पुरुषश्चाक्षुषो योऽयं दक्षिणेऽक्षिण्यवस्थितः ।  
इन्द्रोऽयमस्य जायेयं सव्ये चाक्षिण्यव-  
स्थिता ॥

समागमस्तयोरेव हृदयान्तर्गते सुषौ ।  
तेजस्तल्लोहितस्यात्र पिण्ड एवोभयोस्तयोः ॥  
हृदयादायता तावच्चक्षुष्यस्मिन्प्रतिष्ठिता ।  
सारणी सा तयोर्नाडी द्वयोरेका द्विधा सती ॥

मनःकायाग्निमाहन्ति स प्रेरयति मारुतम् ।  
मारुतस्तूरसि चरन्मन्द्रं जनयति स्वरम् ॥  
खजाग्रियोगाद्धृदि संप्रयुक्तमणोर्ह्यणुर्द्विरणुः  
कण्ठदेशे ।

जिह्वाग्रदेशे त्र्यणुकं च विद्धि विनिर्गतं मातृक-  
मेवमाहुः ॥


न पश्यन्मृत्युं पश्यति न रोगं नोत दुःखताम् ।  
सर्वं हि पश्यन्पश्यति सर्वमाप्नोति सर्वशः ॥  
चाक्षुषः स्वप्नचारी च सुप्तः सुप्तात्परश्च यः ।  
भेदाश्चेतेऽस्य चत्वारस्तेभ्यस्तुर्यं महत्तरम् ॥

त्रिष्वेकपाञ्चरेद्वयं त्रिपाञ्चरति चोत्तरे ।  
सत्यानृतोपभोगार्थो द्वैतीभावो महात्मन इति ।

द्वैतीभावो महात्मन इति ॥ ११ ॥

इति सप्तमः प्रपाठकः ॥

मैत्रायण्युपनिषत्समाप्ता ।





## जाबालोपनिषत्

कुरुक्षेत्रमहिमा, सर्वं गम्यमानं स्थानं कुरुक्षेत्रत्वेनोपास्यं,  
अविमुक्तं कुरुक्षेत्रे तारकब्रह्मोपदेशः रुद्रकृतः मरण-  
काले, अविमुक्तक्षेत्रनिषेणविधिः मुख्यार्थम्

ॐ बृहस्पतिरुवाच याज्ञवल्क्यम् । यदनु कुरु-  
क्षेत्रं देवानां देवयजनं सर्वेषां भूतानां ब्रह्मसद-  
नम् । अविमुक्तं वै कुरुक्षेत्रं देवानां देवयजनं  
सर्वेषां भूतानां ब्रह्मसदनम् । तस्माद्यत्र कचन  
गच्छति तदेव मन्येत तदविमुक्तमेव । इदं वै  
कुरुक्षेत्रं देवानां देवयजनं सर्वेषां भूतानां ब्रह्मस-  
दनम् । अत्र हि जन्तोः प्राणेषूत्क्रममाणेषु रुद्रस्ता-  
रकं ब्रह्म व्याचष्टे येनासावमृतीभूत्वा मोक्षीभवति ।  
तस्मादविमुक्तमेव निषेवेत । अविमुक्तं न विमुञ्चेत् ।  
एवमेवैतद्याज्ञवल्क्यः ॥

अविमुक्तक्षेत्रे वागणस्यां आत्मोपासनविधिः, वाराणसी-  
पदनिर्मुक्तिः

अथ हैनमत्रिः पप्रच्छ याज्ञवल्क्यम् । य  
एपोऽनन्तोऽव्यक्त आत्मा तं कथमहं विजानीया-  
मिति । स होवाच याज्ञवल्क्यः । सोऽविमुक्त  
उपास्यः । य एपोऽनन्तोऽव्यक्त आत्मा सोऽविमुक्ते  
प्रतिष्ठित इति । सोऽविमुक्तः कस्मिन्प्रतिष्ठित इति ।  
वरणायां नास्यां च मध्ये प्रतिष्ठित इति । का वै  
वरणा का च नासीति । सर्वानिन्द्रियकृतान्दोषान्वा-  
रयतीति तेन वरणा भवति । सर्वानिन्द्रियकृतान्पा-  
पान्नाशयतीति तेन नासी भवतीति । कतमच्चास्य  
स्थानं भवतीति । भ्रुवोर्प्राणस्य च यः संधिः स  
एष द्योलोकस्य परस्य च संधिर्भवतीति । एतद्वै

(१) जाड. १ ; श्रीकंठ. ४।२।१६.

(२) जाड. २ ; ब्रशंकर. १।२।३२ द्योलोकस्य  
( द्युलोकस्य ) ; श्रीकर. १।२।३२ वरणायां ( वरुणायां )  
वरणा ( वरुणा ) द्योलोकस्य ( द्युलोकस्य ) ; बल्लभ.  
१।२।३२ सोऽविमुक्ते ( योऽविमुक्ते ) भ्रुवोर्प्राणस्य ( भ्रुवोः  
प्राणस्य ) द्योलोकस्य ( द्यौलोकस्य ) .

संधिं संध्यां ब्रह्मविद् उपासत इति । सोऽविमुक्त  
उपास्य इति । सोऽविमुक्तं ज्ञानमाचष्टे यो वैतदेवं  
वेदेति ॥

‘ आमनन्ति चैनमस्मिन् ’ — आमनन्ति चैनं  
परमेश्वरं अस्मिन् मूर्धन्मुक्तान्तराद्ये जाबालाः — ‘ य  
एपोऽनन्तोऽव्यक्त आत्मा सोऽविमुक्ते प्रतिष्ठित  
इति । सोऽविमुक्तः कस्मिन्प्रतिष्ठित इति । वरणायां  
नास्यां च मध्ये प्रतिष्ठित इति । का वै वरणा का च  
नासी ’ इति । तत्र च इमामेव नासिकां सर्वाणीन्द्रिय-  
कृतानि पापानि वारयतीति सा वरणा, सर्वाणीन्द्रिय-  
कृतानि पापानि नाशयतीति सा नासी इति वरणा-  
नासीति निरुच्य पुनरामनन्ति— ‘ कतमच्चास्य स्थानं  
भवतीति । भ्रुवोर्प्राणस्य च यः संधिः स एष द्यु-  
लोकस्य परस्य च संधिर्भवति ’ इति । तस्मादुपपन्ना  
परमेश्वरे प्रादेशमात्रश्रुतिः ।

ब्रशंकर. १।२।३२

शतरुद्रियजपविधिः

अथ हैनं ब्रह्मचारिण ऊचुः । किंजप्येनामृ-  
तत्वं ब्रूहीति । स होवाच याज्ञवल्क्यः शतरुद्रि-  
येणेति । एतान्येव ह वा अमृतस्य नामधेयानि ।  
एतैर्ह वा अमृतो भवतीति । एवमेवैतद्याज्ञ-  
वल्क्यः ॥

संन्यासविधिः वैराग्यकाले, संन्यासप्रयोगविधिः

अथ हैनं जनको वैदेहो याज्ञवल्क्यमुपसमे-  
त्योवाच । भगवन् संन्यासं ब्रूहीति । स होवाच

(१) जाड. ३ ; श्रीकंठ. १।१।२२, १।२।१९,  
४।१।१६ हैनं ( हैवं ) किंजप्येना ( भगवन् किंजप्येना )  
एतान्येव ह ( एतानि ह ) ; श्रीकर. १।१।२२, १।२।१३,  
४।१।१६.

(२) जाड. ४ ; ब्रशंकर. ३।४।१७, २०, ४० अथ  
पुनरव्रती वा व्रती वा ( अथ पुनरेव व्रती वाऽव्रती वा ) ;  
भास्कर. ३।४।२६, ४० वोत्सन्नामिरनमिको ( वोत्सन्नामिको )

याज्ञवल्क्यः । ब्रह्मचर्यं समाप्य गृही भवेत् । गृही भूत्वा वनी भवेत् । वनी भूत्वा प्रव्रजेत् । यदि वेतरथा, ब्रह्मचर्यादेव प्रव्रजेद्गृहाद्वा वनाद्वा । अथ पुनरव्रती वा व्रती वा स्नातको वाऽस्नातको वोत्सन्नाग्निरनग्निको वा यदहरेव विरजेत्तदहरेव प्रव्रजेत् । तद्वैके प्राजापत्यामेवेष्टिं कुर्वन्ति । तदु तथा न कुर्यात् । आग्नेयीमेव कुर्यात् । अग्निर्ह वै प्राणः । प्राणमेवैतया करोति । त्रैधातवीयामेव कुर्यात् । एतयैव त्रयो धातवो यदुत सत्त्वं रजस्तम इति । 'अयं ते योनिर्ऋत्वियो यतो जातो अरोचथाः । तं जानन्नम आरोहाथा नो वर्धय रयिम् ॥' इत्यनेन मन्त्रेणाग्निमाजिघ्रेत् । एष वा अग्नेर्योनिर्यः प्राणः । प्राणं गच्छ स्वाहेत्येवमेवैतदाह । ग्रामादग्निमाहृत्य पूर्ववदग्निमाग्रापयेत् । यद्यग्निं न विन्देदप्सु जुहुयात् । आपो वै सर्वा देवताः । सर्वाभ्यो देवताभ्यो जुहोमि स्वाहेति हुत्वोद्धृत्य प्राश्नीयात्साज्यं हविरनामयम् । मोक्षमन्त्रस्त्वयी । एवं विन्देत् । तद्वह्मैतदुपासितव्यम् । एवमेवैतद्भगवन् । इति वै याज्ञवल्क्यः ॥

( १ ) ' ऊर्ध्वरेतःसु च शब्दे हि '— ऊर्ध्वरेतःसु च आश्रमेषु विद्या श्रूयते । न च तत्र कर्माङ्गत्वं विद्याया उपपद्यते, कर्माभावात् । न ह्यग्निहोत्रादीनि वैदिकानि कर्माणि तेषां सन्ति । स्यादेतत् । ऊर्ध्वरेतस आश्रमा न श्रूयन्ते वेदे इति, तदपि नास्ति । तेऽपि हि वैदिकेषु शब्देष्ववगम्यन्ते— ' त्रयो धर्मस्कन्धाः ' ( छाउ. २।२३।१ ) ' ये चेमेऽरण्ये श्रद्धा तप इत्युपासते ' ( छाउ. ५।१०।१ ) ' तपःश्रद्धे ये ह्युपवस-

शेषं ब्रशंकरवत्; रामानुज. ३।४।२० गृही भूत्वा वनी भवेत् ( गृहात् ); श्रीकंठ. ३।४।२० गृही भूत्वा वनी भवेत् ( गृही वा ), ३।४।४० गृही भूत्वा वनी भवेत् ( गृहाद्वा ); श्रीकर. ३।४।१८ : ३।४।२१ रामानुजवत्, ३।४।४०; बल्लभ. ३।४।७, १३, १७, १८, १९ गृहाद्वा वनाद्वा ( गृहाद्वनाद्वा ) शेषं रामानुजवत्; विज्ञान. ३।४।२२ यदि वेत ( यदि चेत ) शेषं रामानुजवत्; बलदेव. ३।४।३९, ४९.

न्यरण्ये ' ( मुउ. १।२।११ ) ' एतमेव प्रवाजिनो लोकमिच्छन्तः प्रव्रजन्ति ' ( बृउ. ४।४।२२ ) ' ब्रह्मचर्यादेव प्रव्रजेत् ' इत्येवमादिषु । प्रतिपन्नाप्रतिपन्नगार्हस्थ्यानां अपाकृतानपाकृतर्णत्रयाणां च ऊर्ध्वरेतस्त्वं श्रुतिस्मृतिप्रसिद्धम् । तस्मादपि स्वातन्त्र्यं विद्यायाः ।

\* ब्रशंकर. ३।४।१७

( २ ) या तु जाबालश्रुतिरुदाह्रियते— ' ब्रह्मचर्यं समाप्य.....वोत्सन्नाग्निको वा ' ( इति ), नासौ अप्रमाणीक्रियते, स्मृतिभाष्यकारैरुदाहृतत्वात्, त्रिदण्डपक्षेऽप्युपपन्नत्वात् । अत्रापि कर्मत्यागो नास्ति । न हि प्रव्रजितशब्दस्यागार्थः, अर्थान्तरे रूढत्वात् । यत्पुनरत्र 'अयज्ञोपवीती कथं ब्राह्मणः स्यात्' इति पठ्यते, तत् संदिग्धं, पुरस्ताच्चोपवीतन्यासत्यागयोरभावात् । कथमकस्मादेवमाशङ्कावचनमुत्तिष्ठेत् । ब्राह्मणपदं चानर्थकम् । अत्रियादिरपि कथमयमयज्ञोपवीती स्यात् । अतिदुर्विदग्धेन केनापि इदं वाक्यं प्रक्षिप्तमित्याशङ्कामहे । तस्मान्न स्मृ(श्रु)तौ क्वचित् कर्मतत्साधनत्यागाशा कर्तव्या ।

भास्कर. ३।४।२६

( ३ ) ' वीरहा वा एष देवानां योऽग्निमुद्रासयते ' इत्यग्न्युद्रासननिषेधात् ब्रह्मचर्यादेव पारिव्राज्यं, न गार्हस्थ्यात्परमिति केचित् । तथा सति 'वनी भूत्वा प्रव्रजेत्' 'उत्सन्नाग्निरनग्निको वा यदहरेव विरजेत्तदहरेव प्रव्रजेत्' इत्यादिविधिवैयर्थ्यं स्यात् । अतो ब्रह्मचर्यादेव प्रव्रजेदिति वा, वनी भूत्वा प्रव्रजेदिति वा न निर्वन्धः कार्यः । ब्रह्मचर्यादेव प्रव्रजेदिति वदतामयमभिप्रायः—साग्निरनग्निकश्चेति द्वावेवाश्रमौ । तत्र ब्रह्मचारी परिवाट् च अनग्निः, गृहस्थो वानप्रस्थश्च साग्निः । अग्निमाघायोद्वास्य पारिव्राज्यात् ब्रह्मचर्यात्पारिव्राज्यमेवातीव मुख्यमिति, अन्यथा श्रुतिविरोधापत्तेः । अतः सर्वाश्रमधर्मसिद्धिः ।

श्रीकंठ. ३।४।२०

यज्ञोपवीतत्यागविधिः संन्यासिनां, मरणविधिः

पञ्चविधाभिः, परिवाजकधर्माः

अथ हैनमत्रिः पप्रच्छ याज्ञवल्क्यम् । पृच्छामि

\* नाउ. ७८ ( पृ. १६५० ) इत्यत्रापि ब्रशंकरभाष्यं द्रष्टव्यम् ।

( १ ) जाउ. ५ ; ब्रशंकर. २।१।३, ३।४।२०; भास्कर.

त्वा याज्ञवल्क्य । अयज्ञोपवीती कथं ब्राह्मण इति ।  
स होवाच याज्ञवल्क्यः । इदमेवास्य तद्यज्ञोपवीतं  
य आत्मा । प्राद्याऽऽचम्यायं विधिः परिव्राजका-  
नाम् । वीराध्वने वाऽनाशके वाऽपां प्रवेशे वा अग्नि-  
प्रवेशे वा महाप्रस्थाने वा । अथ परिव्राड्विवर्ण-  
वासा मुण्डोऽपरिग्रहः शुचिरद्रोही भैक्षानो ब्रह्म-  
भूयाय भवति । यद्यातुरः स्यान्मनसा वाचा वा  
संन्यसेत् । एष पन्था ब्रह्मणा हानुवित्तस्तेनैति  
संन्यासी ब्रह्मविदिति । एवमेवैष भगवन् । इति वै  
याज्ञवल्क्यः ॥

परमहंसस्वरूपम्

तत्र परमहंसा नाम संवर्तकारुणिश्वेतकेतु-  
दुर्वामश्रुभुनिदायजडभरतदत्तात्रेयैर्यतकप्रभृतयो-  
ऽव्यक्तलिङ्गा अव्यक्ताचारा अनुन्मत्ता उन्मत्त-  
वदाचरन्तः । त्रिदण्डं कमण्डलुं शिक्यं पात्रं  
जलपवित्रं शिलां यज्ञोपवीतं चेत्येतत्सर्वं भूः  
स्वाहेत्यप्सु परित्यज्याऽऽत्मानमन्विच्छेत् ।  
यथा जातरूपधरो निर्द्वन्द्वो निष्परिग्रहस्तच्चब्रह्म-  
मार्गे सम्यक्संपन्नः शुद्धमानसः प्राणसंधारणार्थं  
यथोक्तकाले विमुक्तो भैक्षमाचरन्नुदरपात्रेण  
लाभालाभयोः समो भूत्वा शुन्यागारदेवगृहतृण-  
कूटवल्मीकवृक्षमूलकुलालशालाग्निहोत्रगृहनदीपुलि-  
नगिरिकुहरकन्दरकोटरनिर्झरस्थण्डिलेष्वनिकेतवा-  
स्यप्रयत्नो निर्ममः शुक्लध्यानपरायणोऽध्यात्मनिष्ठोऽ-  
शुभकर्मनिर्मूलनपरः संन्यासेन देहत्यागं करोति स  
परमहंसो नाम स परमहंसो नामेति ॥

‘शुक्लध्यानपरायणः’ इति जाबालोपनिषदि शुक्लशरीर-  
रुद्रध्यानस्यैव मुमुक्षूणां विधेयत्वेन दर्शनात् तस्यैव  
ब्रह्मविष्णवादेरप्यधिकत्वम् ।

श्रीकर. १।१।३ ( पृ. ४० )

३।४।२६ कथं ब्राह्मणः + ( स्यात् ) ; विज्ञान. ३।४।२०.

( १ ) जाड. ६ ; श्रीकर. १।१।३ ( पृ. ४० ) ; विज्ञान.  
१।१।१ ( पृ. २९ ) ; बलदेव. ३।४।४९.

देवतात्मभावोपासना

\* त्वं वा अहमस्मि भगवो देवतेऽहं वै  
त्वमसि ॥

( १ ) ‘ व्यतिहारो विशिषन्ति हीतरवत् ’ — यथा  
‘ तद्योऽहं सोऽसौ योऽसौ सोऽहम् ’ ( ऐआ. २।२।४ )  
इत्यादित्वपुरुषं प्रकृत्य ऐतरेयिणः समामनन्ति । तथा  
जाबालाः ‘ त्वं वा अहमस्मि भगवो देवतेऽहं वै  
त्वमसि ’ इति । तत्र संशयः—किमिह व्यतिहारेणो-  
भयरूपा मतिः कर्तव्या, उत एकरूपैवति । व्यतिहारो-  
ऽयमाध्यानाय आम्नायते इतरवत्, यथेतरे गुणाः  
सर्वात्मत्वप्रभृतय आध्यानायाऽऽम्नायन्ते, तद्वत् । तथा  
हि विशिषन्ति समाम्नातार उभयोच्चारणेन त्वमह-  
मस्मि अहं च त्वमसीति । तच्च उभयरूपायां मतौ  
कर्तव्यायामर्थवद्भवति । अन्यथा हि इदं विशेषेणोभ-  
याम्नामनर्थकं स्यात्, एकेनैव कृतत्वात् । ननु उभ-  
याम्नामनस्यार्थविशेषे परिकल्प्यमाने देवतायाः संसार्या-  
त्मत्वापत्तेर्निकर्षः प्रसज्येत्युक्तम् । नैष दोषः, ऐकात्म्य-  
स्यैव अनेन प्रकारेणानुचिन्त्यमानत्वात् । नन्वेवं सति  
स एवैकत्वदृढीकार आपद्येत । न वयमेकत्वदृढीकारं  
वारयामः । किं तर्हि । व्यतिहारेणैह द्विरूपा मतिः  
कर्तव्या वचनप्रामाण्यात्, नैकरूपा इत्येतावदुपपाद-  
यामः ।

३।३।३७

‘आत्मेति तूपगच्छन्ति ग्राहयन्ति च ’ —यः शास्त्रो-  
क्तविशेषणः परमात्मा, स किं अहमिति ग्रहीतव्यः,

\* वाक्यमिदमुद्धृतवद्भिः सर्वैर्भाष्यकारैः अरवतरणे  
‘ जाबालाः ’ इत्युक्तम् । जाबालोपनिषदि वाक्यमिदं नोप-  
लभामहे । वराहोपनिषदि तु ( २।३।४ ) ‘ त्वं वाऽहमस्मि  
भगवो देवतेऽहं वै त्वमसि ’ इत्याकारं पाठभेदेनोपलभ्यते ।  
जाबालीयत्वनिर्देशात् अत्रैव संगृहीतम् ।

( १ ) ब्रह्मकर. ३।३।३७ : ४।१।३ त्वमसि + ( देवते ) ;  
भास्कर. ३।३।३७ : ४।१।३ त्वमसि + ( देवते ) ;  
रामानुज. १।१।१ ( पृ. १७ ) वा अह ( चाह )  
त्वमसि + ( भगवो देवते ), ३।३।३७ वा अह ( वाऽह )  
त्वमसि + ( भगवो देवते ), ४।१।३ त्वमसि + ( भगवो  
देवते ) ; श्रीकर. ३।३।३७ वा अह ( वाऽह ) त्वमसि +  
( भगवो देवते ), ४।१।४ त्वमसि + ( भगवो देवते ) ;  
विज्ञान. ३।३।३७.

किंवा मदन्त्य इत्येतद्विचारयति । कथं पुनरात्मशब्दे प्रत्यगात्मविषये श्रूयमाणे संशय इति । उच्यते—अयमात्मशब्दो मुख्यः शक्यतेऽभ्युपगन्तुं सति जीवेश्वरयो-रभेदसंभवे, इतरथा तु गौणोऽयमभ्युपगन्तव्य इति मन्यते । किं तावत्प्राप्तम् । नाहमिति ग्राह्यः । न हि अपहृतपाप्मत्वादिगुणो विपरीतगुणत्वेन शक्यते ग्रहीतुं, विपरीतगुणो वा अपहृतपाप्मत्वादिगुणत्वेन । अपहृतपाप्मत्वादिगुणश्च परमेश्वरः, तद्विपरीतगुणस्तु शारीरः । ईश्वरस्य च संसार्यात्मत्वे ईश्वराभावप्रसङ्गः । ततः शास्त्रानर्थक्यम् । संसारिणोऽपीश्वरात्मत्वे अधिकार्य-भावात् शास्त्रानर्थक्यमेव । प्रत्यक्षादिविरोधश्च । अन्य-त्वेऽपि तादात्म्यदर्शनं शास्त्राकर्तव्यं प्रतिमादिष्विव विष्णवादिदर्शनमिति चेत्, काममेवं भवतु । न तु संसारिणो मुख्य आत्मा ईश्वर इत्येतन्नः प्रापयितव्यम् । एवं प्राप्ते ब्रूमः—आत्मेत्येव परमेश्वरः प्रतिपत्तव्यः । तथा हि परमेश्वरप्रक्रियायां जाबाल आत्मत्वेनैव एत-मुपगच्छन्ति—‘ त्वं वा अहमस्मि भगवो देवतेऽहं वै त्वमसि देवते ’ इति । तथा अन्येऽपि ‘ अहं ब्रह्मास्मि ’ इत्येवमादय आत्मत्वोपगमा द्रष्टव्याः । ग्राहयन्ति च आत्मत्वेनैवेश्वरं वेदान्तवाक्यानि ।

\* ब्रह्मकर. ४।१।३

( २ ) केचित्तु ‘ व्यतिहारो० ’ ‘ सैव हि सत्या-दयः ’ इति सूत्रद्वयमधिकरणद्वयं वर्णयन्ति, तत् ‘ सर्वे खल्विदं ब्रह्म ’ ( छाउ. ३।१४।१ ) इत्यवगतसर्वात्म-भावविषयत्वादस्य वाक्यस्य नात्र प्रतिपादनीयमपूर्वम-स्तीत्यनादरणीयम् । न च सर्वात्मत्वानुसंधानातिरेकेण परस्मिन्ब्रह्मणि जीवत्वानुसंधानं जीवे च परब्रह्मत्वानु-संधानं तथ्यं संभवति ।

३।३।३७

\* भास्कर. ब्रह्मकरवत् । श्रीकंठ. छाउ. ६।८।७ ( पृ. ९१५ ) इत्यत्र द्रष्टव्यम् ।

उपासिता प्रत्यगात्मा स्वशरीरस्य स्वयं यथा आत्मा, तथा स्वात्मनोऽपि परं ब्रह्म आत्मेत्येवोपासी-तेत्यर्थः । कुतः । एवं ह्युपगच्छन्ति पूर्वं उपासितारः—‘ त्वं वा अहमस्मि भगवो देवतेऽहं वै त्वमसि ’ इति । उपासितुरर्थान्तरभूतं ब्रह्म उपासितारः अहमिति कथमभ्युपगच्छन्तीत्यत्राऽऽह—ग्राहयन्ति चेति । इमम-र्थमविरुद्धमुपासितृन् ग्राहयन्ति शास्त्राणि । तान्प्रत्युपपाद-यन्तीत्यर्थः । ‘ य आत्मनि तिष्ठन्० ’ इति च सर्वस्य चिदचिद्वस्तुनः तज्जत्वात्तद्वत्त्वात्तदनत्वात्तन्निग्राम्यत्वात्त-च्छरीरत्वाच्च सर्वस्यायमात्मा, अतः स त आत्मा, अतो यथा प्रत्यगात्मनः स्वशरीरं प्रत्यात्मत्वात् देवोऽहं, मनुष्योऽहमित्यनुसंधानं, तथा प्रत्यगात्मनोऽप्यात्मत्वा-त्परमात्मनः तस्याप्यहमित्येवानुसंधानं युक्तमित्येवं शास्त्रैरुपपादितम् । सर्वबुद्धीनां ब्रह्मैकनिष्ठत्वेन सर्व-शब्दानां ब्रह्मैकनिष्ठत्वमभ्युपगच्छन्तः ‘ त्वं वा अह-मस्मि० ’ इति व्यतिहारेणोक्तवन्तः ।

\* रामानुज. ४।१।३

( ३ ) न अखण्डतया जीवस्य ब्रह्मात्मत्वं, यतः व्यतिहारः परस्परव्यत्ययेनाभेदोपदेशः अस्ति । यथा ऐतरयके—‘ तद्योऽहं सोऽसौ० ’ इति, जाबाले च ‘ त्वं वा अहमस्मि० ’ इति । एवं श्रुत्यन्तरेष्वपि । स चायं व्यतिहारः अत्यन्ताभेदे सति अयुक्तः स्यात् । कुतः । हि यस्मात् इतरत् वस्तु इतरं श्रुतयः सर्वाः विशिष्यन्ति । यथा—‘ यो वै प्राणः सा प्रज्ञा, या वा प्रज्ञा स प्राणः० ’ ( कौड. ३।३ ) इति । व्यतिहा-रस्य च प्रयोजनं जीवे ब्रह्मसाम्यप्रतिपादनद्वारा ब्रह्मो-पासनं जीवस्यासंसारित्वप्रतिपादनं चेति ।

विज्ञान. ३।३।३७

\* श्रीकर. ३।३।३७ इत्यत्र रामानुजस्य अक्षरशोऽनु-वादः ।

इति जाबालोपनिषत्समाप्ता ।

## कैवल्योपनिषत्

परमेष्ठिप्रोक्ता ब्रह्मविद्या

श्रद्धा भक्तिः ध्यानं संन्यासश्च मोक्षसाधनम्

ॐ अथाश्वलायनो भगवन्तं परमेष्ठिनमुप-  
समेत्योवाच ।

अधीहि भगवन्ब्रह्मविद्यां वरिष्ठं

सदा सद्भिः सेव्यमानां निगूढाम् ।

यथा चिरात्तत्त्वपापं व्यपोह्य

परात्परं पुरुषं याति विद्वान् ।

तस्मै स होवाच पितामहश्च

श्रद्धाभक्तिध्यानयोगाद्वेहि ॥

नै कर्मणा न प्रजया धनेन

त्यागेनैके अमृतत्वमानशुः ।

परेण नाकं निहितं गुहायां

विभ्राजते यद्यतयो विशन्ति ॥

<sup>१</sup>वेदान्तविज्ञानसुनिश्चितार्थाः

संन्यासयोगाद्यतयः शुद्धमत्त्वाः ।

ते ब्रह्मलोकेषु परान्तकाले

परामृतात्परिमुच्यन्ति सर्वे ॥

(१) कैउ. १।१; श्रीकंठ. ३।४।२७; श्रीकर. १।१।१ (पृ. ८, १३), १।१।४, १।४।२२ (पृ. १७४, १७६, १७७), २।१।११, २२, २।३।३६, ३।१।१७, ३।२।४, २३, ३।३।१४, ३२, ५१, ३।४।१, २७, ३९, ५२, ४।१।१५, ४।४।२२; वल्लभ. ३।२।२४; विज्ञान. १।१।४ (पृ. १२०); बलदेव. ३।२।२४, ३।३।५४.

(२) कैउ. १।२; श्रीकर. ३।१।१०, ३।३।८ नाकं (साकं) जते यद्यतयो (जदेतद्यतयो); वल्लभ. ३।४।८, १३; विज्ञान. १।१।१ (पृ. १५), ३।४।८, ३३.

(३) कैउ. १।३; श्रीकर. ३।३।८, १८, ३।४।४८, ४९. शेषं स्थलनिर्देशादिकं मुउ. ३।२।६ (पृ. १४८४) इत्यत्र द्रष्टव्यम् ।

ध्येयः शिवः उमासहितः हृदये, परमात्मनः शिवस्य

ब्रह्मेन्द्रादिदेवरूपता, परमात्मज्ञानं मुक्तिसाधनं,

प्रणवस्य ध्यानसाधनता

<sup>१</sup>विविक्तदेशे च सुखासनस्थः

शुचिः समग्रीवशिरःशरीरः ।

अत्याश्रमस्थः सकलेन्द्रियाणि

निरुध्य भक्त्या स्वगुरुं प्रणम्य ॥

हृत्पुण्डरीकं विरजं विशुद्धं

विचिन्त्य मध्ये विशदं विशोकम् ।

अचिन्त्यमव्यक्तमनन्तरूपं

शिवं प्रशान्तमनुब्रह्मयोगिन्म् ॥

तैमादिमध्यान्तविज्ञानेनैकं

विभुं चिदानन्दमरूपमद्भुतम् ।

उमासहायं परमेश्वरं प्रभुं

त्रिलोचनं नीलकण्ठं प्रशान्तम् ।

ध्यात्वा मुनिर्गच्छति भूतयोनिं

समस्तसाक्षिं तमसः परस्तात् ॥

(१) कैउ. १।४; श्रीकंठ. ४।१।७, ११ देशे च (देशे तु) अत्याश्रम (अन्त्याश्रम); श्रीकर. १।१।१ (पृ. ९), ३।२।५, ३।४।४८, ४९, ४।१।७, ८.

(२) कैउ. १।५; श्रीकंठ. १।२।४, १।३।१६, ३।३।३८, ४।१।७, ४।२।१६ अचिन्त्य.....न्तरूपं (अनन्त-मव्यक्तमचिन्त्यरूपं); श्रीकर. १।१।१ (पृ. ८), १।१।३ (पृ. ४२), १।१।२५, २६, १।२।७, १४, १७, १।३।२१, २।१।२६, ३।२।११, १२, १४, ३।३।४, २२, ३८, ५९, ६१, ३।४।५२, ४।१।३, ८, ४।२।१६, ४।३।१६ न्तरूपं (न्तर्बोधं).

(३) कैउ. १।६; श्रीकंठ. १।१।४ (पृ. १८७), १।२।४, ९ (पृ. ३४४), १।३।१६, १।४।२८, २।१।३२, ३।२।३१, ३५, ३।३।४, ३८, ३९, ४।१।७, ८, ४।४।२२; श्रीकर. १।१।१ (पृ. ५, ९, १५, १८, १९, २७), १।१।३ (पृ. ४०, ४३), १।१।४ (पृ. ४५, ४७,

‘योनिश्च हि गीयते’ — साक्षात्परमेश्वर एव भूत-  
योनिरित्युच्यते । ‘उमासहायं परमेश्वरं प्रभुं त्रिलोचनं नील-  
कण्ठं प्रशान्तम् । ध्यात्वा मुनिर्गच्छति भूतयोनिं समस्त-  
साक्षिं तमसः परस्तात् ॥’ इति समस्तसाक्षिणः सर्वज्ञस्य  
तमसः परस्य विश्वोत्तीर्णस्य परमशक्त्या उमया सहितस्य  
विशिष्टस्य परमेश्वरस्यैव भूतयोनित्वं भूतप्रकृतित्वं च  
गीयते । ततश्चोपादानमपि निमित्तं परं ब्रह्मैव ।

१।४।२८

‘आदरादलोपः’ — ननु प्रियशिरस्त्वादीनामिव  
नीलकण्ठत्वादीनामवयवानां ब्रह्मस्वरूपान्तर्भावे तस्योप-  
चयापचयप्रसक्तिरित्यतो नीलकण्ठत्वादिकं लुप्यत इत्यत  
आह — आदरादिति । पूर्वत्र नीलकण्ठत्वादिविशिष्टं  
रूपमुमाभिधानपरमशक्तिसाहित्यं सत्यसंकल्पत्वादिगुण-  
जातं च निरूपितम् । इह तेषां परब्रह्मणि लोपोऽस्ति कदा-  
चित्, अथवा कदाचिदपि न लोप इति संशयः । किं  
तावत् प्राप्तम्? उपासनार्थं परब्रह्मणि कल्पितत्वात् तेषां  
कदाचिल्लोप इति प्राप्ते ब्रूमः — परब्रह्मण उमासहित-  
त्वादीनां सर्वत्र श्रुतिष्वभ्यासादादरादलोप एव । अत  
एवालुप्तशक्तिकमुच्यते परं ब्रह्म । कुत्रादरादभ्यास इति  
चेत् — सर्वत्रैव । ‘कृष्णपिङ्गलं विरूपाक्षं’ इति शक्ति-  
साहित्ये त्रिलोचनत्वे च सिद्धेऽपि पुनरादरार्थं हि ‘उमा-  
सहायं परमेश्वरं प्रभुं त्रिलोचनं’ इत्यभ्यस्तम् । सवितृमण्ड-  
लविद्यायां च ‘नमो हिरण्यवाहवे हिरण्यपतयेऽम्बिकापतये  
उमापतये’ इति ह्यादरार्थमुमापतित्वमभ्यस्तम् । अन्यत्र  
‘नीलग्रीवो विलोहितः... नीलग्रीवाय च शितिकण्ठाय  
च’ इत्यादिषु नीलग्रीवत्वमीश्वरस्यादरादभ्यस्तम् । सत्य-  
संकल्पत्वादीनामेकत्र सिद्धानामन्यत्र पुनर्वचनमादरार्थ-  
मेव । तस्मादुमापतित्वादीनामभ्यासादादरादलोप एव  
परब्रह्मण इति । धर्मब्रह्मणोः प्रमाणान्तरागम्ययोर्थादृशं

५२ ), १।१।११, १२, १३ ( पृ. ६३ ), १।१।२२,  
२४, २५, २६, २७, १।२।३, ९, १४, २१, १।३।७, १७,  
२१, १।४।२२ ( पृ. १७५, १७७ ), १।४।२८, २।१।११,  
२६, ३५, २।२।३७, ४२ ( पृ. २४६ ), ३।१।१७,  
३।२।७, ११, १२, १४, २०, २६, ३१, ३५, ३।३।४,  
११, १७, १८, २२, ३८, ३९, ५६, ५९, ६०, ६१,  
३।४।५२, ४।१।३, ८, ४।२।१७, ४।३।१६, ४।४।७,  
२२.

स्वरूपमभिधत्ते भगवती श्रुतिस्तादृशमेवाभ्युपेयं श्रुति-  
प्रामाण्यावलम्बिनाम् । अन्यथा तद्विरुद्धतर्कावलम्बने  
जगदुपादानत्वादिकं न सिद्धयेत् । अतः श्रुतिरेव च  
‘सत्यं ज्ञानमनन्तं ब्रह्म’ इति सत्यज्ञानाकारमपरिच्छिन्नं  
ब्रह्मेत्युक्त्वा ‘ऋतं सत्यं परं ब्रह्म पुरुषं कृष्णपिङ्गलम् ।  
ऊर्ध्वरेतं विरूपाक्षं..... ॥’ इत्यादिना तस्यैव  
त्रिलोचनत्वपरमशक्त्युमाशयलितत्वरूपं विशिष्टमभिधत्ते ।  
पुनश्च तस्य ‘स एको ब्रह्मण आनन्दः’ इति निरतिशया-  
नन्दत्वमाह । तस्यैव च ‘आकाशशरीरं ब्रह्म । सत्यात्म  
प्राणारामं मनआनन्दम् । शान्तिसमृद्धममृतम्’ इत्या-  
दिना चित्प्रकाशरूपत्वमात्मारामत्वं, बाह्यकरणनिरपे-  
क्षान्तःकर्मणैकानुभूयमानपरमानन्दविलासत्वं, उप-  
शान्तसकलोपद्रवकलङ्कत्वमनादिमुक्तत्वं च प्रकाशयति ।  
अस्य हि विरूपाक्षत्वादिलक्षणशरीरसंघर्षेण जीववत्  
प्रसक्तान् दोषांश्च ‘अपहतपाप्मा’ इत्यादिना निराकरोति ।  
‘यः सर्वज्ञः सर्वविद्’ ‘पराऽस्य शक्तिः’ ‘पशूनां पतये’  
इत्यादिभिरस्य सर्वज्ञत्वसर्वशक्तित्वस्वतन्त्रत्वादिकं च  
निरूपयति । एवं श्रुतिरेव सकलप्रमाणसंश्लेषानीया,  
सत्यज्ञानानन्दमपरिच्छिन्नस्वरूपं सर्वज्ञं नित्यतृप्तं स्वतन्त्रं  
अनादिप्रकाशं अनन्तालुप्तशक्तिकं आत्मारामं अन्तरनु-  
भवंकविषयपरमानन्दं उपशान्तं अमृतं नीलकण्ठं विरू-  
पाक्षं उमासहितं परं ब्रह्म सर्वात्मकं मुक्तिसाधकमिति सर्वत्र  
घोषयन्ती केन निवार्यते । ततः परब्रह्मण उक्तस्वरूप-  
धर्माणामलोप एव ।

श्रीकण्ठ. ३।३।३९

सं ब्रह्मा स शिवः सेन्द्रः सोऽक्षरः परमः  
स्वराट् ।

स एव विष्णुः स प्राणः स कालोऽग्निः स  
चन्द्रमाः ॥

(१) कैट. १।७; श्रीकर. १।१।१ ( पृ. २७ ),  
१।१।२ ( पृ. ३६ ), १।१।४ ( पृ. ४५ ), १।१।११,  
२२, ३२, १।२।३, ५, १।३।३९, १।४।२२ ( पृ. १७५ ),  
२।१।२२, २।२।३७, २।३।१, १८, ३८, ३।१।१४,  
३।३।११, १७, ४।४।२२; विज्ञान. २।३।४३.

स एव सर्वं यद्भूतं यच्च भव्यं सनातनम् ।  
ज्ञात्वा तं मृत्युमत्येति नान्यः पन्था विमु-  
क्तये ॥

सर्वभूतस्थमात्मानं सर्वभूतानि चात्मनि ।  
संपश्यन्ब्रह्म परमं याति नान्येन हेतुना ॥  
आत्मानमरणिं कृत्वा प्रणवं चोत्तरारणिम् ।  
ज्ञाननिर्मथनाभ्यासात्पापं दहति पण्डितः ॥

‘अङ्गावब्रह्मास्तु न शाखास्तु हि प्रतिवेदम्’ —

कासुचिच्छाखास्तु श्रूयभाणा उपासनाङ्गावब्रह्माः सर्वा-  
सूपासनास्वङ्गत्वेनोपसंहार्या न वेति संशयः । तथा हि—  
‘आत्मानमरणिं कृत्वा प्रणवं चोत्तरारणिम् । ध्याननि-  
र्मथनादेव पाशं दहति पण्डितः ॥’ इति कैवल्योप-  
निषदि दहरोपासनायां प्रणवाभ्यासः श्रूयते । ‘अग्निः’  
इत्यादिना भस्म गृहीत्वा विमृज्याङ्गानि संस्पृशेत् ।  
‘तस्माद्भूतमेतत् पाशुपतं पशुपाशविमोक्षाय’ इति अथर्व-  
शिरसि पाशुपतविद्यायां भस्मोद्धूलनं श्रूयते । अन्यत्र  
‘तिस्रो रेखाः प्रकुर्वीत’ इति त्रिपुण्ड्रधारणविधिः  
श्रूयते । तस्य ‘शिवसायुज्यम्’ इति फलश्रवणात् पर-  
विद्याङ्गत्वम् । तदेवं विद्याङ्गावब्रह्माः यास्तु शाखास्तु  
श्रुतास्तास्तु विहितोपासनेनोपासकैः कार्याः संनिधानात्  
न सर्वत्र इति प्राप्ते ब्रूमः । भस्मोद्धूलनादय उपासना-  
ङ्गावब्रह्मा यास्तु शाखास्तु श्रुतास्तास्वेवेति न नियमः ।  
किंतु प्रतिवेदं सर्वान् शाखास्तु सर्वेऽपि ब्रह्मोपासकैः

(१) कैउ. १।८; श्रीकर. १।१।४ ( पृ. ४५ ),  
१।१।११, २२, २७, १।२।३, १।४।२२ ( पृ. १७६ ),  
२।३।१, १८, ३८, ३।१।१४, ३।३।१७; विज्ञान.  
१।१।४ ( पृ. १११ ).

(२) कैउ. १।९; श्रीकर. १।३।३९, १।४।५, ३।३।१७,  
४।३।१६; विज्ञान. १।१।३ ( पृ. ९१ ).

(३) कैउ. १।१०; श्रीकंठ. १।१।१ ( पृ. ९८ ),  
३।३।५३, ४।१।१६ ज्ञाननिर्मथनाभ्यासात्पापं ( ध्यान-  
निर्मथनादेव पाशं ); श्रीकर. १।१।४ ( पृ. ४७ ),  
१।३।६, १।४।२२ ( पृ. १७६ ), २।१।११, २।२।४२  
( पृ. २४७ ), २।३।३६, ३।१।१७, ३।२।४, ३।३।१४,  
१९, ५३, ३।४।१, ४९, ५२, ४।१।३, ८, १५,  
४।२।१५, ४।४।२२ ज्ञान ( ध्यान ) इति कचित्पाठः,  
पापं ( पाशं ).

कार्या एवेति श्रुत्या संनिधेर्बाधः ।

श्रीकंठ. ३।३।५३

जाग्रत्स्वप्नसुषुप्तिजन्मान्तररूपावस्थायुक्तः जीवः, जीव  
एव अखण्डबोधाश्रयः पुरत्रयलयाधारः, प्राणादीना-  
माकाशादीनां च आत्मनः सृष्टिः

स एव मायापरिमोहितात्मा  
शरीरमास्थाय करोति सर्वम् ।

स्त्रियन्नपानादिविचित्रभोगैः

स एव जाग्रत्परितृप्तिमेति ॥

स्वप्ने स जीवः सुखदुःखभोक्ता  
स्वमायया कल्पितजीवलोके ।

सुषुप्तिकाले सकले विलीने  
तमोभिभूतः सुखरूपमेति ॥

पुनश्च जन्मान्तरकर्मयोगात्

स एव जीवः स्वपिति प्रबुद्धः ।

पुरत्रये क्रीडति यश्च जीवः

स्ततः सुजातं सकलं विचित्रम् ।

आधारमानन्दमखण्डबोधं

यस्मिँल्लयं याति पुरत्रयं च ॥

एतस्माज्जायते प्राणो मनः सर्वेन्द्रियाणि च ।  
खं वायुर्ज्योतिरापः पृथिवी विश्वस्य धारिणी ॥

मोक्षसाधनं जीवपरमात्मनोरभेदज्ञानम्

यत्परं ब्रह्म सर्वात्मा विश्वस्याऽऽयतनं महत् ।

(१) कैउ. १।११; विज्ञान. २।३।४३, ३।३।३६,  
४।१।५.

(२) कैउ. १।१२; श्रीकर. १।१।१३ ( पृ. ६२ ),  
२।३।३५, ३।२।७; विज्ञान. १।१।३ ( पृ. ७४ ), १।२।८,  
१।४।१७, ३।२।३, ३२ स्वप्ने स ( स एव ).

(३) कैउ. १।१३; विज्ञान. १।१।२ ( पृ. ३२ ).

(४) कैउ. १।१४; श्रीकर. १।१।२३, २८, १।३।१,  
१०, २।१।१४, २।२।३९, २।३।१, ९, ४।४।७; विज्ञान.  
१।१।२ ( पृ. ३२ ).

(५) कैउ. १।१५; रामानुज. १।१।१ ( पृ. ७८ );  
श्रीकर. १।१।६, २३, १।३।१, १०, १।४।२२ ( पृ. १७५ ),  
२।१।१४, २।२।२७, ३९, ४५, २।३।१, ९, १८,  
३।१।१, ४।२।१४, ४।३।१५, ४।४।७ स त्वमेव ( तत्त्व-

सूक्ष्मात्सूक्ष्मतरं नित्यं स त्वमेव त्वमेव तत् ॥  
 जाग्रत्स्वप्नसुषुप्त्यादिप्रपञ्चं यत्प्रकाशते ।  
 तद्ब्रह्माहमिति ज्ञात्वा सर्वबन्धैः प्रमुच्यते ॥  
 ३ त्रिषु धामसु यद्भोग्यं भोक्ता भोगश्च यद्वेत् ।  
 तेभ्यो विलक्षणः साक्षी चिन्मात्रोऽहं सदा-  
 शिवः ॥  
 मैत्र्येव सकलं जातं मयि सर्वं प्रतिष्ठितम् ।  
 मयि सर्वं लयं याति तद्ब्रह्माद्वयमस्म्यहम् ॥ १ ॥  
 अपोरणीयानहमेव तद्व-  
 न्महानहं विश्वमहं विचित्रम् ।  
 पुरातनोऽहं पुरुषोऽहमीशो  
 हिरण्मयोऽहं शिवरूपमस्मि ॥  
 अपाणिपादोऽहमचिन्त्यशक्तिः  
 पदाम्यचक्षुः स शृणोम्यकर्णः ।  
 अहं विजानामि विविक्तरूपो  
 न चास्ति वेत्ता मम चित्सदाहम् ।  
 वेदैरनेकैरहमेव वेद्यो  
 वेदान्तकृद्वेदविदेव चाहम् ॥

मेव ); विज्ञान. १११४ ( पृ. ९५ ), ११३१ विश्वस्या  
 ( सर्वस्या ) स त्वमेव ( तत्त्वमेव ).

(१) कै. १११६; विज्ञान. ३१२१०.

(२) कै. १११७; श्रीकर. ११११ ( पृ. २७ );  
 ४१४१९ यद्भोग्यं ( यद्भोज्यं ); विज्ञान. १११२  
 ( पृ. ३९, ४१ ), ११४२२, ३१२३६.

(३) कै. १११८; श्रीकर. ११११ ( पृ. २७ ),  
 ४१४१९.

(४) कै. २११; श्रीकर. १११२७ ( पृ. ८५ ),  
 ११३२३, २११४, ३१२३४, ३१३५१, ४१४१४, १९.

(५) कै. २१२; श्रीकर. १११२ ( पृ. ३० ),  
 १११५ ( पृ. ५४ ), १११२१, २१११३, २७, ३१३७,  
 ४१४१७; बलदेव. ११२३३.

न पुण्यपापे मम नास्ति नाशो  
 न जन्म देहेन्द्रियबुद्धिरस्ति ।  
 न भूमिरापो न च वह्निरस्ति  
 न चानिलो मेऽस्ति न चाम्बरं च ॥  
 एवं विदित्वा परमात्मरूपं  
 गुहाशयं निष्कलमद्वितीयम् ।  
 समस्तसाक्षिं सदसद्विहीनं  
 प्रयाति शुद्धं परमात्मरूपम् ॥

शतरुद्रीयपठनविधिः पापनाशफलः

यैः शतरुद्रीयमधीते सोऽग्निपूतो भवति । सुरा-  
 पानात्पूतो भवति । ब्रह्महत्यात्पूतो भवति ।  
 कृत्याकृत्यात्पूतो भवति । तस्मादविमुक्तमाश्रितो  
 भवति । अत्याश्रमी सर्वदा सकृद्वा जपेत् ।  
 अनेन ज्ञानमाप्नोति संसारार्णवनाशनम् ।  
 तस्मादेवं विदित्वैनं कैवल्यं फलमश्नुते  
 कैवल्यं फलमश्नुत इति ॥ २ ॥

(१) कै. २१३; श्रीकर. १११२३.

(२) कै. २१४; श्रीकर. ११२११.

(३) कै. २१५; श्रीकंठ. ४१११६ ( यः शतरुद्रीयं  
 ब्राह्मणो नित्यमधीते सोऽग्निपूतो भवति । स वायुपूतो  
 भवति । सुरापानात्पूतो भवति । ब्रह्महत्यायाः पूतो भवति ।  
 अन्त्याश्रमी सर्वदा सकृद्वा जपेत् । परमं ज्ञानमाप्नोति  
 संसारार्णवनाशनम् ); श्रीकर. ४१११६ ( यः शतरुद्रीयं  
 ब्राह्मणो नित्यमधीते सोऽग्निपूतो भवति । स वायुपूतो  
 भवति । सुरापानात्पूतो भवति । स्वर्णस्तेयात्पूतो भवति ।  
 ब्रह्महत्यायाः पूतो भवति । तस्मादविमुक्तमाश्रितो भवति ।  
 अत्याश्रमी सर्वदा सकृद्वा जपेत् । अनेन ज्ञानमाप्नोति संसा-  
 रार्णवतारकः । तस्मादेवं विदित्वैनं कैवल्यं पदमश्नुते ॥ ).

कैवल्योपनिषत्समाप्ता ।





## अथर्वशिरउपनिषत्

रुद्रः सर्वरूपः सर्वतर्पकः सर्वदेवः प्रियः, रुद्रज्ञानं सर्व-  
देवसर्ववेदज्ञानरूपम्

ॐ 'देवा ह वै स्वर्गं लोकमायन् । ते देवा रुद्र-  
मपृच्छन्को भवानिति । सोऽब्रवीत् । अहमेकः  
प्रथममासं वर्तामि च भविष्यामि च । नान्यः कश्चि-  
न्मत्तो व्यतिरिक्त इति । सोऽन्तरादन्तरं प्राविशत् ।  
दिशो व्यन्तरं प्राविशत् । सोऽहं नित्यानित्यो  
व्यक्ताव्यक्तो ब्रह्माहं ब्रह्माहं प्राञ्चः प्रत्यञ्चोऽहं

(१) शिरउ. १; श्रीकंठ. १।२।१, १९ : १।३।२५  
रुद्रमध्यायन् ( रुद्र मध्यायन्ति ) : १।४।२२ ( देवा ह वै  
स्वर्गं लोकमगमन्ते देवा रुद्रमपृच्छन् को भवानिति । सोऽ-  
ब्रवीत् । अहमेकः प्रथममासं वर्तामि च भविष्यामि च  
नान्यः कश्चिन्मत्तो व्यतिरिक्त इति । सोऽन्तरादन्तरं प्रावि-  
शाहं चान्तरं स प्राविशत् सोऽहं नित्यानित्यो ब्रह्माहं  
ब्रह्माहं प्राञ्चः प्रत्यञ्चोऽहं दक्षिणाग्निराहवनीयोऽहं सत्योऽहं गौरहं गौर्यहं ज्येष्ठोऽहं  
श्रेष्ठोऽहं वरिष्ठोऽहमापोऽहं तेजोऽहं गुह्योऽहमरण्योऽहं पुष्करमहं पवि-  
त्रमहमग्रं च मध्यं च वहिश्च पुरस्ताज्ज्योतिरित्यहमेव सर्वं च मां यो वेद स सर्वान् देवान् वेद ) : ३।२।११  
दिशो व्यन्तरं ( दिशश्चान्तरं ) : ३।२।४० स देवान् वेद  
( स सर्वान् देवान् वेद ) : ३।३।२३, ४।४।२२ ( परमे-  
श्वरोऽहं पुष्करमहं पवित्रमहमग्रं च मध्यं च वहिश्च पुर-  
स्ताज्ज्योतिरित्यहमेकः सर्वं च मामेव च मां यो वेद  
स सर्वान् देवान् वेद ) : श्रीकर. १।१।१ ( पृ. ९, ११,  
१९, २०, २७ ), १।१।२ ( पृ. ३६ ), १।१।४ ( पृ. ४४ ),  
१।१।११, २२, १।२।४, १८, १।३।७, २६, १।४।२२,  
२५, २।१।२२, २।२।३९, २।३।५०, २।४।१६, ३।१।१४,  
३।२।३६, ४०, ३।३।२३, ३५, ४।३।१६, ४।४।२२  
लोकमायन् ( लोकमगमन् ) दिशो व्यन्तरं ( दिशश्चान्तरं ).

दक्षिणाञ्च उदञ्चोऽहमधश्चोर्ध्वश्चाहं दिशश्च प्रदिश-  
श्चाहं पुमानपुमांस्त्रियश्चाहं माविज्यहं गायज्यहं  
त्रिष्टुब्जगत्यनुष्टुप्चाहं छन्दोऽहं सत्योऽहं गार्ह-  
पत्यो दक्षिणाग्निराहवनीयोऽहं गौरहं गौर्यहमृगहं  
यजुरहं सामाहमथर्वाङ्गिरमोऽहं ज्येष्ठोऽहं श्रेष्ठोऽहं  
वरिष्ठोऽहमापोऽहं तेजोऽहं गुह्योऽहमरण्योऽहम-  
क्षरमहं क्षरमहं पुष्करमहं पवित्रमहमग्रं च मध्यं  
च वहिश्च पुरस्ताज्ज्योतिरित्यहमेव सर्वं । व्योम-  
मेव सः । सर्वे समाः । यो मां वेद स देवान्वेद स  
सर्वाश्च वेदान्साङ्गानपि । ब्रह्म ब्राह्मणैश्च गां गोभि-  
र्ब्राह्मणान्ब्राह्मण्येन हविर्हविषाऽऽयुरायुषा सत्येन  
सत्यं धर्मेण धर्मं तर्पयामि स्वेन तेजसा । ततो ह  
वै ते देवा रुद्रमपृच्छन् । ते देवा रुद्रमपश्यन् ।  
ते देवा रुद्रमध्यायन् । ते देवा ऊर्ध्ववाहवो रुद्रं  
स्तुन्वन्ति ॥ १ ॥

‘तदुपर्यपि बादरायणः संभवात्’ — ब्रह्मोगसने  
देवानामप्यधिकारोऽस्ति । कुतः । तेषामर्थित्वसंभवात् ।  
न च परमेश्वरस्य देवानां च पदं समानं, यतः सामा-  
न्येन सुखवाचकोऽपि स्वर्गशब्दः प्रकरणादिना विशेषम-  
भिधत्ते, यथेश्वरशब्दः स्वामिमात्रवाचकः प्रकरणवशात्  
‘उपेयादीश्वरं चैव योगक्षेमार्थसिद्धये’ इत्यादिषु जन-  
पदाधिपतिमात्रवाची राजविषयः, ब्रह्मणः प्रकरणे पुनरयं  
निरतिशयैश्वर्यवाची तद्विषयो भवति, तथा सुखमात्र-  
वाचकः स्वर्गशब्दः प्रकरणेन प्रमाणान्तरोपपत्त्या च  
देवानां पदं क्षयिष्णुत्वसातिशयत्वादिदोषकल्पितं स्वल्प-  
सुखमभिधत्ते । परब्रह्मणः शिवस्य पदं तु निरतिशयसुख-  
स्वरूपमनावृत्तिलक्षणमेव ब्रूते ।

१।३।२५

‘अवस्थितेरिति काशकृत्स्नः’ — ‘देवा ह वै स्वर्गं  
लोकमगमन्ते देवा रुद्रमपृच्छन् को भवानिति । सोऽब्र-  
वीत् अहमेकः प्रथममासं वर्तामि च भविष्यामि च ।

नान्यः कश्चिन्मत्तो व्यतिरिक्ति इति । सोऽन्तरादन्तरं प्राविशत् । दिशां चान्तरं स प्राविशत् । सोऽहं नित्या-  
नित्यो ब्रह्माहं ब्रह्माहं प्राञ्चः प्रत्यञ्चोऽहं दक्षिणाञ्चोदञ्चो-  
ऽहमधश्चोर्ध्वं च दिशश्च विदिशश्चाहं पुमानहं स्त्री चाहं  
गायत्र्यहं सावित्र्यहं त्रिष्टुब्जगत्यनुष्टुप् चाहं छन्दोऽहं  
गार्हपत्योऽहं दक्षिणाग्निराहवनीयोऽहं सत्योऽहं गौरहं  
गौर्यहं ज्येष्ठोऽहं श्रेष्ठोऽहं वरिष्ठोऽहमापोऽहं तेजोऽहमृग्यजुः-  
सामाथर्वाङ्गिरसोऽहं क्षरमहमक्षरमहं गुह्योऽहमरण्योऽहं  
पुष्करमहं पवित्रमहमग्रं च मध्यं च बहिश्च पुरस्ताज्ज्यो-  
तिरित्यहमेव सर्वं च मां यो वेद स सर्वान् देवान् वेद'  
इत्यन्तेन । द्वितीयखण्डे च सर्वानुप्रवेशादेव 'यो वै रुद्रः  
स भगवान् यश्च ब्रह्मा तस्मै वै नमो नमः' ।

श्रीकंठ. १।४।२२

रुद्रनमस्काराः, रुद्रः सर्वदेवस्वरूपः

ओं यो वै रुद्रः स भगवान्यश्च ब्रह्मा तस्मै वै  
नमो नमः । ओं यो वै रुद्रः स भगवान्यश्च  
विष्णुस्तस्मै वै नमो नमः । ओं यो वै रुद्रः स  
भगवान्यश्च स्कन्दस्तस्मै वै नमो नमः । ओं यो वै  
रुद्रः स भगवान्यश्चेन्द्रस्तस्मै वै नमो नमः । ओं  
यो वै रुद्रः स भगवान्यश्चाग्निस्तस्मै वै नमो नमः ।  
ओं यो वै रुद्रः स भगवान्यश्च वायुस्तस्मै वै  
नमो नमः । ओं यो वै रुद्रः स भगवान्यश्च सूर्य-  
स्तस्मै वै नमो नमः । ओं यो वै रुद्रः स भगवा-  
न्यश्च सोमस्तस्मै वै नमो नमः । ओं यो वै रुद्रः  
स भगवान्ये चाष्टौ ग्रहास्तस्मै वै नमो नमः ।  
ओं यो वै रुद्रः स भगवान्ये चाष्टौ प्रतिग्रहा-  
स्तस्मै वै नमो नमः । ओं यो वै रुद्रः स भग-  
वान्या च भूस्तस्मै वै नमो नमः । ओं यो वै रुद्रः  
स भगवान्या च भुवस्तस्मै वै नमो नमः । ओं यो  
वै रुद्रः स भगवान्या च स्वस्तस्मै वै नमो नमः ।  
ओं यो वै रुद्रः स भगवान्या च पृथिवी तस्मै वै

नमो नमः । ओं यो वै रुद्रः स भगवान्यच्चान्त-  
रिक्षं तस्मै वै नमो नमः । ओं यो वै रुद्रः स  
भगवान्या च द्यौस्तस्मै वै नमो नमः । ओं यो वै  
रुद्रः स भगवान्याश्चाऽऽपस्तस्मै वै नमो नमः ।  
ओं यो वै रुद्रः स भगवान्यच्च तेजस्तस्मै वै  
नमो नमः । ओं यो वै रुद्रः स भगवान्यच्चाऽऽ-  
काशं तस्मै वै नमो नमः । ओं यो वै रुद्रः स भग-  
वान्यश्च कालस्तस्मै वै नमो नमः । ओं यो वै रुद्रः  
स भगवान्यश्च यमस्तस्मै वै नमो नमः । ओं यो  
वै रुद्रः स भगवान्यश्च मृत्युस्तस्मै वै नमो नमः ।  
ओं यो वै रुद्रः स भगवान्यच्चामृतं तस्मै वै  
नमो नमः । ओं यो वै रुद्रः स भगवान्यच्च  
विश्वं तस्मै वै नमो नमः । ओं यो वै रुद्रः स  
भगवान्यच्च स्थूलं तस्मै वै नमो नमः । ओं यो वै  
रुद्रः स भगवान्यच्च सूक्ष्मं तस्मै वै नमो नमः ।  
ओं यो वै रुद्रः स भगवान्यच्च शुक्लं तस्मै वै  
नमो नमः । ओं यो वै रुद्रः स भगवान्यच्च  
कृष्णं तस्मै वै नमो नमः । ओं यो वै रुद्रः स  
भगवान्यच्च कृत्स्नं तस्मै वै नमो नमः । ओं यो  
वै रुद्रः स भगवान्यच्च सत्यं तस्मै वै नमो नमः ।  
ओं यो वै रुद्रः स भगवान्यच्च सर्वं तस्मै वै नमो  
नमः ॥ २ ॥

विश्वरूपः, सूक्ष्मः पुरुषः, महाप्रासः, हृदयस्थः देवः

भूस्त आदिः । मध्यं भुवस्ते । स्वस्ते शीर्षम् ।  
विश्वरूपोऽसि । ब्रह्मैकस्त्वं द्विधा त्रिधा बद्धस्त्वं  
शान्तिस्त्वं पुष्टिस्त्वं हुतमहुतं दत्तमदत्तं सर्वममर्षं  
विश्वमविश्वं कृतमकृतं परमपरं परायणं च त्वम् ।

अपाम सोमममृता अभूमागन्म ज्योतिरविदाम  
देवान् ।

किं नूनमस्मान्कृणवदरातिः किमु धूर्तिरमृत  
मर्त्यस्य ॥

सोममूर्यः पुरस्तात् । सूक्ष्मः पुरुषः सर्वम् ।  
जगद्धितं वा एतदक्षरं प्राजापत्यं सौम्यं सूक्ष्मं

(१) शिरउ. ३ ; श्रीकंठ. १।१।२ ( पृ. १२६ ),  
१।२।९ ( तस्मा उपसंहर्त्रे महाप्रासाय वै नमः ) एताव-  
देव.

(१) शिरउ. २; श्रीकंठ. १।१।४ ( पृ. १८२ ),  
१।२।४, १९, ३।२।३६, ४० ( यो वै रुद्रः स भगवान्  
भूर्भुवः सुवर्त्यश्च ब्रह्मा तस्मै वै नमो नमः, यश्च विष्णुः,  
यश्च महेश्वरः इ० ); श्रीकर. २।४।१६, ३।२।४०,  
४।४।२२.

पुरुषं ब्राह्ममग्राह्येण भावं भावेन सौम्यं सौम्येन सूक्ष्मं सूक्ष्मेण वायव्यं वायव्येन प्रसति । तस्मै महाप्रासाय वै नमो नमः ।

हृदिस्था देवताः सर्वा हृदि प्राणाः प्रतिष्ठिताः ।  
हृदि त्वमसि यो नित्यं तिस्रो मात्राः परस्तु सः ॥

ओंकारः, प्रणवः, सर्वव्यापी, अनन्तः, तारं, शुक्लं, सूक्ष्मं, वैद्युतं, परं ब्रह्म, एकः, रुद्रः, ईशानः, भगवान् मद्देश्वरः, इति संज्ञानां निरुक्तिमाहितं रुद्रचरितम्

तस्योत्तरतः शिरो दक्षिणतः पादौ । य उत्तरतः स ओंकारः । य ओंकारः स प्रणवः । यः प्रणवः स सर्वव्यापी । यः सर्वव्यापी सोऽनन्तः । योऽनन्तस्तत्तारम् । यत्तारं तच्छुक्लम् । यच्छुक्लं तत्सूक्ष्मम् । यत्सूक्ष्मं तद्वैद्युतम् । यद्वैद्युतं तत्परं ब्रह्म । यत्परं ब्रह्म स एकः । य एकः स रुद्रः । यो रुद्रः स ईशानः । य ईशानः स भगवान्महेश्वरः ॥ ३ ॥

अथ कस्मादुच्यत ओंकारः । यस्मादुच्चार्यमाण एव प्राणानूर्ध्वमुत्क्रामयति तस्मादुच्यत ओंकारः । अथ कस्मादुच्यते प्रणवः । यस्मादुच्चार्यमाण एव ऋग्यजुःसामाथर्वाङ्गिरसो ब्रह्म ब्राह्मणेभ्यः प्रणामयति नामयति च तस्मादुच्यते प्रणवः । अथ कस्मादुच्यते सर्वव्यापी । यस्मादुच्चार्यमाण एव यथा स्नेहेन पल्लपिण्डमिव शान्तरूपमोतप्रोतमनुप्राप्तो व्यतिसृष्टश्च तस्मादुच्यते सर्वव्यापी । अथ कस्मादुच्यतेऽनन्तः । यस्मादुच्चार्यमाण एव तिर्यगूर्ध्वमधस्ताच्चास्यान्तो नोपलभ्यते तस्मादुच्यतेऽनन्तः । अथ कस्मादुच्यते तारम् । यस्मादुच्चार्यमाण एव गर्भजन्मव्याधिजराभरणसंसारमहाभयात्तारयति त्रायते तस्मादुच्यते तारम् । अथ कस्मादुच्यते शुक्लम् । यस्मादुच्चार्यमाण एव क्लृन्दते क्लामयते तस्मादुच्यते

(१) शिरउ. ४; श्रीकंठ. ३।२।१५ (अथ कस्मादुच्यते महादेवो यः सर्वान् भावान् परित्यज्यात्मज्ञानयोगैश्चर्ये महति महीयते तस्मादुच्यते महादेवः) एतावदेव; श्रीकर. १।१।२ (पृ. ३५): १।१।११, ३।२।१५ श्रीकंठवत्.

शुक्लम् । अथ कस्मादुच्यते सूक्ष्मम् । यस्मादुच्चार्यमाण एव सूक्ष्मो भूत्वा शरीराण्यधितिष्ठति सर्वाणि चाङ्गान्यभिमृशति तस्मादुच्यते सूक्ष्मम् । अथ कस्मादुच्यते वैद्युतम् । यस्मादुच्चार्यमाण एवाव्यक्ते महति तमसि द्योतयते तस्मादुच्यते वैद्युतम् । अथ कस्मादुच्यते परं ब्रह्म । यस्मात्परमपरं परायणं च बृहन् बृहत्या बृंहयति तस्मादुच्यते परं ब्रह्म । अथ कस्मादुच्यत एकः । यः सर्वान्प्राणान्संभक्ष्य संभक्षणेनाजः संसृजति विसृजति च । तीर्थमेकं व्रजन्ति तीर्थमेके दक्षिणाः प्रत्यञ्च उदञ्चः प्राञ्चोऽभिब्रजन्त्येके तेषां सर्वेषामिह संगतिः । साकं स एको भूतश्चरति प्रजानंस्तस्मादुच्यत एकः । अथ कस्मादुच्यते रुद्रः । यस्मादृषिभिर्नान्यैर्भक्तेर्द्रुतमस्य रूपमुपलभ्यते तस्मादुच्यते रुद्रः । अथ कस्मादुच्यत ईशानः । यः सर्वान्देवानीशत ईशनीभिर्जननीभिश्च शक्तिभिः । 'अभि त्वा शूर नोनुमोऽदुग्धा इव धेनवः । ईशानमस्य जगतः स्वर्दृशमीशानमिन्द्र तस्थुषः ॥' इति तस्मादुच्यत ईशानः । अथ कस्मादुच्यते भगवान्महेश्वरः । यस्माद्भक्ता ज्ञानेन भजत्यनुगृह्णाति च वाचं संसृजति विसृजति च यः सर्वान्भावान्परित्यज्याऽऽत्मज्ञानेन योगैश्चर्येण महति महीयते तस्मादुच्यते भगवान्महेश्वरः । तदेतद्रुद्रचरितम् ॥ ४ ॥

रुद्रज्ञानात् पशुपाशमोक्षः

एपोऽहं देवः प्रदिशो नु सर्वाः

पूर्वो ह जातः स उ गर्भे अन्तः ।

(१) शिरउ. ५; श्रीकंठ. १।१।२ (पृ. १२४) (एक एव रुद्रो न द्वितीयाय तस्थुः, तुरीयमिमं लोकमीशत ईशनीयुर्जननीयुर्थः सर्वलोकानीशत ईशनीभिर्जननीभिः) एतावदेव, (पृ. १२६) (य इमंलोकानीशत ईशनीभिः) एतावदेव, ३।३।५३ (तस्माद्भुतमेतःपाशुपतं पशुपाशविमोक्षाय) एतावदेव, ३।४।४८ (तृष्णां छित्वा हेतुजालस्य मूलं बुद्ध्या संचिन्त्य स्थापयित्वा च रुद्रे । रुद्र एकत्वमाहुः । रुद्रं शाश्वतं वै पुराणमिषमूर्जं तपसा नियच्छत व्रतमेतत्पाशुपतम्); श्रीकर. १।१।१ (पृ. ३, ९, २७), १।२।१, १।२।७, ३।२।११, ३।३।३२, ५३ विश्वं

स एव जातः स जनिष्यमाणः  
 प्रत्यङ्जनास्तिष्ठति सर्वतोमुखः ॥  
 एको रुद्रो न द्वितीयाय तस्थौ  
 य इमांलोकानीशत ईशनीमिः ।  
 प्रत्यङ्जनास्तिष्ठति संचुकोचान्तकाले  
 संसृज्य विश्वा भुवनानि गोप्ता ॥  
 यो योनिं योनिमधितिष्ठत्येको  
 येनेदं संचरति विचरति सर्वम् ।  
 तमीशानं वरदं देवमीडयं  
 निचाय्येमां शान्तिमत्यन्तमेति ॥

क्षमां हित्वा हेतुजालस्य मूलं  
 बुद्ध्या संचितं स्थापयित्वा तु रुद्रे  
 रुद्रमेकत्वमाहुः ।

शाश्वतं वै पुराणमिषमूर्जेन  
 पशवोऽनुनामयन्ते मृत्युपाशान् ।  
 तदेतेनाऽऽत्मन्नेतेनार्धचतुर्थमात्रेण  
 शान्तिं संसृजति पाशविमोक्षणम् ॥

प्रणवमात्राच्चतुष्टयफलानि

या सा प्रथमा मात्रा ब्रह्मदेवत्या रक्ता वर्णेन.  
 यस्तां ध्यायते नित्यं स गच्छेद्ब्राह्मं पदम् । या सा  
 द्वितीया मात्रा विष्णुदेवत्या कृष्णा वर्णेन, यस्तां  
 ध्यायते नित्यं स गच्छेद्वैष्णवं पदम् । या सा  
 तृतीया मात्रेशानदेवत्या कपिला वर्णेन, यस्तां  
 ध्यायते नित्यं स गच्छेदैशानं पदम् । या साऽर्ध-  
 चतुर्थी मात्रा सर्वदेवत्याऽव्यक्तीभूता खं विचरति  
 शुद्धस्फटिकसंनिभा वर्णेन, यस्तां ध्यायते नित्यं  
 स गच्छेत्पद्मनामकम् । तदेतदुपासीत । मुनयोऽवा-  
 ग्वदन्ति । न तस्य ग्रहणम् । अयं पन्था विहित  
 उत्तरेण, येन देवा यान्ति, येन पितरः, येन  
 ऋषयः, परमपरं परायणं चेति ।

हृदये देवदर्शनं तृष्णादिच्छेदेन

वालाग्रमात्रं हृदयस्य मध्ये  
 विश्वं देवं जातरूपं वरेण्यम् ।

देवं जातरूपं ( विश्वेदेवं जातवेदसं ) शान्तिर्भवति  
 ( शान्तिः शाश्वतं ).

तमात्मस्थं ये नु पश्यन्ति धीरा-  
 स्तेषां शान्तिर्भवति नेतरेषाम् ॥  
 यस्मिन्क्रोधं या च तृष्णा क्षमां च  
 तृष्णां हित्वा हेतुजालस्य मूलम् ।

बुद्ध्या संचितं स्थापयित्वा तु रुद्रे  
 रुद्रमेकत्वमाहुः ।  
 रुद्रो हि शाश्वतेन पुराणेनेषमूर्जेण तपसा  
 नियन्ता ॥

भस्मधारणविधिः

अग्निरिति भस्म । वायुरिति भस्म । जलमिति  
 भस्म । स्थलमिति भस्म । व्योमेति भस्म । सर्वं ह  
 वा इदं भस्म । मन एतानि चक्षुषि । यस्माद्भूतमिदं  
 पाशुपतं यद्भस्मनाऽङ्गानि संस्पृशेत्तस्माद्ब्रह्म ।  
 तदेतत्पाशुपतं पशुपाशविमोक्षणाय ॥ ५ ॥

‘मौनवदितरेषामप्युपदेशात्’ — अथर्वशिरसि  
 श्रूयते — ‘तृष्णां छित्वा हेतुजालस्य मूलं बुद्ध्या  
 संचिन्त्य स्थापयित्वा च रुद्रे । रुद्र एकत्वमाहुः । रुद्रं  
 शाश्वतं वै पुराणमिषमूर्जे तपसा नियच्छत व्रतमेतत्  
 पाशुपतम्’ इति । तत्पाशुपतव्रतमथर्वशिरसि श्रुतं  
 पुराणेषु च प्रसिद्धमेव । तन्निष्ठानां विद्याप्राप्तिर्मुक्तिश्च  
 संभवति न वेति संशयः । किं प्रातम् ? आश्रमेष्वनन्त-  
 र्भावात्, अवसानदर्शनात्, पुत्रार्थं कृष्णादिभिरनु-  
 प्रितत्वात् अवान्तरफलसिद्धिमन्तरेण तेषां न मोक्षसि-  
 द्धिरस्ति । इति प्राप्ते ब्रमः—तेषामत्यन्तव्रतधारिणां  
 मुक्तिरेव फलं संभवति । विद्यासंपत्तिश्च परब्रह्मणो रुद्र-  
 स्यानुसंधानरूपा । मुनिधर्मवदितरेषामपि भिक्षार्च्य-  
 शमदमादीनां परधर्माणां पाशुपताख्ये व्रतेऽप्युपदेशात्  
 तन्निष्ठानामपि ‘रुद्र एकत्वमाहुः । रुद्रं शाश्वतं वै  
 पुराणमिषमूर्जे तपसा नियच्छत व्रतमेतत् पाशुपतम्...  
 अग्निरित्यादिना भस्म गृहीत्वा विमृज्याङ्गानि संस्पृशेत्  
 तस्माद्भूतमेतत्पाशुपतं पशुपाशविमोक्षाय’ इति रुद्र-  
 ध्यानस्य पाशविच्छेदरूपस्य मोक्षफलस्य संबन्धावगमाच्च ।  
 अतो यावदायुषं पाशुपतव्रतधारिणां मुक्तिरेव फलम् ।  
 श्रीकंठ. ३।४।४८

सर्वव्यापी नागधारी विश्वस्रष्टा रुद्रः नमस्कार्यः  
 'यो अग्नौ रुद्रो यो अप्स्वन्तर्त्य ओषधीर्वर्हिध  
 आविवेश ।  
 य इमा विश्वा भूतानि चाकल्पे तस्मै रुद्राय  
 नमो अस्त्वग्नये ॥  
 यो रुद्रो अग्नौ यो रुद्र ओषधीर्वीरुध आवि-  
 वेश ।  
 यो रुद्र इमा विश्वा भुवनानि चाकल्पे तस्मै  
 रुद्राय वै नमो नमः ॥  
 यो रुद्रो अप्सु यो रुद्र ओषधीषु यो वनस्प-  
 तिषु ।  
 येन रुद्रेण जगदूर्ध्वं धारितं पृथिवीं द्विधा  
 त्रिधर्ता धारिता नागा येऽन्तरिक्षे  
 तस्मै रुद्राय वै नमो नमः ॥

शिरः देवकोशः प्राणरक्षितः

मूर्धानमस्य संसीच्याथर्वा हृदयं च यत् ।  
 मस्तिष्कादूर्ध्वः प्रैरयत्पवमानोऽधि शीर्षतः ॥  
 तद्वा अथर्वणः शिरो देवकोशः समुज्जितः ।  
 तत्प्राणो अभिरक्षति शिरो अन्नमथो मनः ॥  
 सर्वगोप्ता सहस्रपादेकमूर्धा परः रुद्रः  
 नव दिवो देवजनेन गुप्ता नवान्तरिक्षाणि नव  
 भूम इमाः ।  
 यस्मिन्निदं सर्वमोतप्रोतं यस्मादन्यन्न परं  
 किंचनास्ति ॥  
 न तस्मात्पूर्वं न परं तदस्ति न भूतं नोत भव्यं  
 यदासीत् ।  
 सहस्रपादेकमूर्धा व्याप्तं स एवेदमावरीवर्ति  
 भूतम् ॥

(१) शिरउ. ६ ; श्रीकर. १।१।१ ( पृ. २७ ),  
 १।१।४, २२, २७, १।२।१८, २६, २।१।५, २२,  
 २।२।२, ३९, ४२, २।३।१, ९, ११, २।४।१२, १६,  
 ३।१।१४, ३।२।११, ४०, ३।३।३५, ३।४।४५, ४।१।३,  
 ६, ४।२।५ ( यो रुद्रो अग्नौ यो अप्सु य ओषधीषु यो

कालव्यापकात् रुद्रात् स्रष्टिः, सत्यं परमं तपः,  
 अब्ज्योतिर्व्याहृतिप्रणवरूपं ब्रह्म

अक्षरात्संजायते कालः कालाव्यापक उच्यते ।  
 व्यापको हि भगवान् रुद्रो भोगायमानो यदा  
 शेते रुद्रस्तदा संहार्यते प्रजाः ॥  
 उच्छ्वसिते तमो भवति । तमस आपः ।  
 अप्स्वङ्गुल्या मथिते मथितम् । शिशिरे शिशि-  
 रम् । मथ्यमानं फेनो भवति । फेनादण्डं भवति ।  
 अण्डाद्ब्रह्मा भवति । ब्रह्मणो वायुः । वायोरोंकारः ।  
 ओंकारात्सावित्री । सावित्र्या गायत्री । गायत्र्या  
 लोका भवन्ति । अर्चयन्ति तपः सत्यं मधु क्षरन्ति  
 यद्भुवम् । एतद्धि परमं तप आपो ज्योती रसोऽ-  
 मृतं ब्रह्मभूर्भुवः स्वरो नम इति ॥ ६ ॥

अथर्वशिरसः अध्ययनविधिः फलनिरूपणसहितः

य इदमथर्वशिरो ब्राह्मणोऽधीते । अश्रोत्रियः  
 श्रोत्रियो भवति । अनुपनीत उपनीतो भवति ।  
 सोऽग्निपूतो भवति । स वायुपूतो भवति ।  
 स सूर्यपूतो भवति । स मोमपूतो भवति । स सत्य-  
 पूतो भवति । स सर्वपूतो भवति । स सर्वेदेवै-  
 र्ज्ञातो भवति । स सर्वेदेवैरनुध्यातो भवति । स  
 सर्वेषु तीर्थेषु स्नातो भवति । तेन सर्वैः क्रतुभि-  
 रिष्टं भवति । गायत्र्याः षष्टिसहस्राणि जप्तानि  
 भवन्ति । इतिहासपुराणानां रुद्राणां शतसहस्राणि  
 जप्तानि भवन्ति । प्रणवानामयुतं जप्तं भवति ।  
 आ चक्षुषः पङ्क्तिं पुनाति । आ सप्तमात्पुरुष-  
 युगान्पुनाति । इत्याह भगवान् । अथर्वशिरः सकृ-  
 ज्जप्त्वैव शुचिः पूत कर्मण्यो भवति । द्वितीयं जप्त्वा  
 गणाधिपत्यमवाप्नोति । तृतीयं जप्त्वैवमेवानुप्रवि-  
 शत्यो सत्यमो सत्यम् ॥ ७ ॥

रुद्रो विश्वा भुवना विवेश तस्मै रुद्राय नमो अस्तु )  
 एतावदेव.

(१) शिरउ. ७ ; श्रीकंठ. ४।१।१६ ( योऽथर्वशिरसं  
 ब्राह्मणो नित्यमधीते.....सकृज्जप्त्वा शुचिः पूतः  
 कर्मण्यो भवति द्वितीयं जप्त्वा गणपत्यमाप्नोति तृतीयं  
 जप्त्वा देवमेवानुप्रविशति ); श्रीकर. ४।४।१६.

अथर्वशिरउपनिषत्समाप्ता ।

## अथर्वशिखोपनिषत्

अथर्वप्रोक्ता प्रणवोपासना

चतुष्पात् अक्षरं प्रणवात्मकं परं ब्रह्म, मात्राचतुष्टय-  
स्वरूपं, प्रणवाच्चारविधिः

अथ हैनं पैप्पलादोऽङ्गिराः सनत्कुमारश्चाथर्वान-  
मुवाच । भगवन् किमादौ प्रयुक्तं ध्यानं ध्यायितव्यं,  
किं तद्ध्यानं, को वा ध्याता, कश्च ध्येयः । स  
एभ्योऽथर्वा प्रत्युवाच । ओमित्येतदक्षरमादौ  
प्रयुक्तं ध्यानं ध्यायितव्यमिति । एतदक्षरं परं  
ब्रह्म । अस्य पादाश्चत्वारो वेदाः । चतुष्पादिद-  
मक्षरं परं ब्रह्म । पूर्वाऽस्य मात्रा पृथिव्यकारः स  
ऋग्भिर्ऋग्वेदो ब्रह्मा वसवो गायत्री गार्हपत्यः ।  
द्वितीयान्तरिक्षं स उकारः स यजुर्भिर्यजुर्वेदो  
विष्णू रुद्रास्त्रिष्टुब्दक्षिणाग्निः । तृतीया द्यौः स  
मकारः स सामभिः सामवेदो रुद्र आदित्या जग-  
त्याहवनीयः । याऽवसानेऽस्य चतुर्थ्यर्धमात्रा सा  
सोमलोक ओंकारः साऽथर्वणैर्मन्त्रैरथर्ववेदः संव-  
र्तकोऽग्निर्मरुतो विराडेकर्षिर्भास्वती स्मृता । प्रथमा  
रक्तपीता महद्ब्रह्मदैवत्या । द्वितीया विद्युमती कृष्णा  
विष्णुदैवत्या । तृतीया शुभाशुभा शुक्ला रुद्रदैवत्या ।  
याऽवसानेऽस्य चतुर्थ्यर्धमात्रा सा विद्युमती सर्व-  
वर्णा पुरुषदैवत्या । स एष ह्योकारश्चतुरक्षरश्चतु-  
ष्पादश्चतुःशिरश्चतुर्थमात्रः । स्थूलमेतद्ध्रस्वदीर्घ-  
प्लुतम् । ॐ ॐ ॐ इति त्रिरुक्त्वा चतुर्थः  
शान्त आत्मा प्लुतप्रणवप्रयोगेण समस्तमोमिति  
प्रयुक्तमात्मज्योतिः सकृदावर्तते । सकृदुच्चारित-  
मात्रेणोर्ध्वमुन्नामयतीत्योकारः । प्राणान् सर्वान्  
प्रलीयत इति प्रलयः । प्राणान् सर्वान् परमात्मनि  
प्रणामयतीत्येतस्मात्प्रणवः । चतुर्धाऽवस्थित इति  
सर्वदेववेदयोनिः सर्ववाच्यवस्तु प्रणवात्मकम् ॥१॥

(१) शिखाड. १; श्रीकर. ३।३।३८.

प्रणवे तारविष्णुब्रह्मप्रकाशमहादेवरूपतायाः संधानम्

‘देवाश्चेति संधत्ताम् । सर्वेभ्यो दुःखभयेभ्यः  
संतारयतीति तारणात्तारः । सर्वे देवाः संविशन्तीति  
विष्णुः । सर्वाणि बृंहयतीति ब्रह्मा । सर्वेभ्योऽन्तः-  
स्थानेभ्यो ध्येयेभ्यः प्रदीपवत् प्रकाशयतीति  
प्रकाशः । प्रकाशेभ्यः सदोमित्यन्तःशरीरे विद्यु-  
द्वद्योतयति मुहुर्मुहुरिति विद्युद्वत्प्रतीयां दिशं  
भित्त्वा सर्वाल्लोकान् व्याप्नोति व्यापयतीति व्याप-  
नाभ्यापी महादेवः ॥ २ ॥

तुरीयं ब्रह्म, ध्याता ध्यानं ध्येयश्च, शिवध्यानविधिः,  
मुक्तिफलम्

पूर्वाऽस्य मात्रा जागर्ति जागरितं द्वितीया स्वप्नं  
तृतीया सुषुप्तिश्चतुर्थी तुरीयम् । मात्रा मात्राः प्रति-  
मात्रागताः सम्यक् समस्तानपि पादान् जयतीति  
स्वयंप्रकाशः स्वयं ब्रह्म भवतीति । एष सिद्धिकर  
एतस्माद्ध्यानमादौ प्रयुज्यते । सर्वकरणोपसंहारत्वा-  
द्धार्यधारणाद्ब्रह्म तुरीयम् । सर्वकरणानि मनसि  
संप्रतिष्ठाप्य ध्यानं विष्णुः, प्राणं मनसि सह करणैः  
संप्रतिष्ठाप्य ध्याता रुद्रः, प्राणं मनसि सह करणैः

(१) शिखाड. २.

(२) शिखाड. ३; श्रीकंठ. १।१।४ ( पृ. १८७,  
१८९ ), १।१।७, १।२।९, १।३।२३, २।३।१४, १५,  
३।२।३५, ३।३।१५, १७, ४।१।३, ८, ४।२।१६;  
श्रीकर. १।१।१ ( पृ. ४, १३, १७, २७, २८ ),  
१।१।२ ( पृ. ३५, ३६ ), १।१।४ ( पृ. ४७, ५२ ),  
१।१।७, ८, ११, २७, ३०, ३१, १।२।३, ४, ७, १३,  
१।३।६, १३, २१, २८, १।४।२२, २३, २।१।१, ४,  
२।२।३७, ४०, ४१, ४२, २।३।८, १३, १८, २।४।१६,  
३।१।७, ३।२।२६, ३५, ३।३।१५, २३, ३८, ४२, ४।१।३,  
४।२।१६, ४।३।९, १६, ४।४।९, १७, १८, ४।४।२२.

नोदान्ते परमात्मनि संप्रतिष्ठाप्य ध्यायीतेशानं  
प्रध्यायितव्यम् । सर्वमिदं ब्रह्मविष्णुरुद्रेन्द्रास्ते  
संप्रसूयन्ते सर्वाणि चेन्द्रियाणि सह भूतैः । न  
कारणं कारणानां ध्याता । कारणं तु ध्येयः  
सर्वैश्वर्यसंपन्नः सर्वेश्वरः शम्भुराकाशमध्ये ध्रुवम् ।

ब्रह्मा विष्णुश्च रुद्रश्च ईश्वरः शिव एव च ।

पञ्चधा पञ्चदैवतः प्रणवः परिपठ्यते ॥

स्तब्ध्वाऽधिकं क्षणमेकं क्रतुशतस्यापि चतुः-  
सप्तत्या यत्फलं तदवाप्नोति कृत्स्नमोकारगतिं च  
सर्वध्यानयोगज्ञानानां यत् फलम् । ओंकारो  
वेदपर ईशो वा शिव एको ध्येयः शिवंकरः सर्व-  
मन्यत्परित्यज्य । समाम्नाऽथर्वशिखा । एतामधीत्य  
द्विजो गर्भवासाद्विमुक्तो विमुच्यते । एतामधीत्य  
द्विजो गर्भवासाद्विमुक्तो विमुच्यत इति । ओं  
सत्यम् । इत्युपनिषत् ॥ ३ ॥

‘पारंपर्येण क्रमोऽत उपपद्यते च’ — इह पूर्वा-  
धिकरणे निरूपितः सृष्टिक्रम उपपद्यते न वेति संदेहः ।  
नोपपद्यते इति पूर्वः पक्षः । तथा हि—मुण्डकोपनिषदि  
‘एतस्माज्जायते प्राणो मनः सर्वेन्द्रियाणि च । खं वायुर्ज्यो-  
तिरापः पृथिवी विश्वस्य घारिणी ॥’ (मु. २।१।३) इति  
प्राणादीनां वियदादिभ्यः पूर्वमुत्पत्तिः श्रूयते । अथर्व-  
शिखायां च ‘ब्रह्मविष्णुरुद्रेन्द्रास्ते संप्रसूयन्ते सर्वाणि  
चेन्द्रियाणि सह भूतैः’ इति सहोत्पत्तिर्ब्रह्मादीनां भूतेन्द्रि-  
याणां चाम्नायते । अत आकाशादेः पूर्वोक्तसृष्टिक्रमो  
नोपपद्यत इत्युच्यते । सिद्धान्तस्तु उपपन्नः पूर्वोक्त-  
सृष्टिक्रमः । ‘अन्नमयं हि सोम्य मन आपोमयः प्राणः  
तेजोमयी वाक्’ इति प्राणादीनां भौतिकत्वश्रवणात् भूते-  
ष्वन्तर्भावान्न पृथक्क्रमापेक्षा । ब्रह्मादीनां सहोत्पत्तिस्तु  
भूतैस्तद्रूपत्वात् तेष्वन्तर्भावात् । ततः पूर्वोक्तक्रमे न  
विरोधः ।

श्रीकण्ठ. २।३।१५

अथर्वशिखोपनिषत्समाप्ता ।



॥ उपनिषत्काण्डं समाप्तम् ॥



GLSANS294 59218  
DHA



125368  
LBSNAA

Sans

294.59218  
धर्मको

अवाप्ति सं०

ACC. No. 13290

वर्ग सं.

पुस्तक सं.

Class No. Book No.

लेखक

Author

शीर्षक धर्मकोशः उपनिषत्काण्डम् ।

Title

Sans

294.59218

13290

LIBRARY

धर्मको

LAL BHADUR SHASTRI

National Academy of Administration

MUSSOORIE

Accession No. 125368

1. Books are issued for 15 days only | may have to be recalled earlier if urgently required.
2. An over-due charge of 25 Paise per day volume will be charged.
3. Books may be renewed on request, at discretion of the Librarian.
4. Periodicals, Rare and Reference books not be issued and may be consulted only in the Library.
5. Books lost, defaced or injured in any way shall have to be replaced or its duplicate price shall be paid by the borrower.